

आदिकविश्रीवाल्मीकिमहामुनिप्रणीतम्

# रामायणम्

समकृतया तिलकाख्यया व्याख्यया समेतम्

द्वितीयो भागः



श्रीलालबहादुरशास्त्रीराष्ट्रियसंस्कृतविद्यापीठम्















पुस्तकमिदं श्रीलालबहादुरशास्त्रीराष्ट्रियसंस्कृतविद्यापीठस्य पुनर्मुद्रणयोजनायाम्  
प्रकाशितम्

आदिकविश्रीवाल्मीकिमहामुनिप्रणीतम्

# रामायणम्

रामकृतया तिलकाख्यया व्याख्यया समेतम्

सम्पादकः

श्रीवासुदेवलक्ष्मणशास्त्रीपणशीकरः

द्वितीयो भागः



श्रीलालबहादुरशास्त्रीराष्ट्रियसंस्कृतविद्यापीठम्

मानितविश्वविद्यालयः

नवदेहली



प्रकाशकः

श्रीलालबहादुरशास्त्रीराष्ट्रियसंस्कृतविद्यापीठम्

मानितविश्वविद्यालयः

कुतुबसांस्थानिकक्षेत्रम्,

नवदेहली-११००१६

पूर्व निर्णयसागरमुद्रणालयद्वारा प्रकाशितस्य मुद्रणं भारतशासनस्य  
मानवसंसाधनविकासमन्त्रालय-संस्कृतिमन्त्रालयोः वित्तीयसहयोगेन १९८३तमे  
ख्रिष्टिये वर्षे जातम्।

पुनर्मुद्रितसंस्करणम् : २००९

मूल्यम् : ५५०-०० रुप्यकाणि ( भागद्वयम् )

मुद्रकः

अमरप्रिण्टिंगप्रेसः

विजयनगरम्, देहली - ११०००९



This Publication is brought out by Shri Lal Bahadur Shastri Rashtriya  
Sanskrit Vidyapeetha under re-print scheme

# THE RĀMĀYAṆA

OF

## VĀLMĪKI

The commentary with (Tilaka) of Rāma.

II VOL.

EDITED BY

WĀSUDEV LAXMAṆ ŚĀSTRĪ PAṆŚĪKAR.



Shri Lal Bahadur Shastri Rashtriya Sanskrit Vidyapeetha  
(Deemed University)  
New Delhi



*Publisher :*

Shri Lal Bahadur Shastri Rashtriya Sanakrit Vidyapeetha  
(Deemed University)  
Institutional Area, New Delhi-110016

re-printed Edition : 2009

Price : 550-00 Rs. (2 Vol. Set)

Printed at :

Amar Printing Press, Vijay Nagar, Delhi - 110016



॥ श्रीः ॥

आदिकविश्रीवाल्मीकिमहामुनिप्रणीतं

## रामायणम् ।

तिलकाख्यया व्याख्यया समेतम् ।

सुन्दरकाण्डम् ।

प्रथमः सर्गः ।

ततो रावणनीतायाः सीतायाः शत्रुकर्षणः । इयेष पदमन्वेष्टुं चारणाचरिते पथि ॥	१
दुष्करं निष्प्रतिद्वन्द्वं चिकीर्षन्कर्म वानरः । समुद्रप्रशिरोग्रीवो गवां पतिरिवाबभौ ॥	२
अथ वैदूर्यवर्णेषु शाद्वलेषु महाबलः । धीरः सलिलकल्पेषु विचचार यथासुखम् ॥	३
द्विजान्वित्रासयन्धीमानुरसा पादपान्हरन् । मृगांश्च सुबह्वन्निघ्नन्प्रवृद्ध इव केसरी ॥	४
नीललोहितमाञ्जिष्ठपद्मवर्णैः सितासितैः । स्वभावसिद्धैर्विमलैर्धातुभिः समलंकृतम् ॥	५
कामरूपिभिराविष्टमभीक्ष्णं सपरिच्छदैः । यक्षकिन्नरगन्धर्वैर्देवकल्पैः सपन्नगैः ॥	६
स तस्य गिरिवर्यस्य तले नागवरायुते । तिष्ठन्कपिवरस्तत्र हृदे नाग इवाबभौ ॥	७
स सूर्याय मन्त्रेन्द्राय पवनाय स्वयंभुवे । भूतेभ्यश्चाञ्जलिं कृत्वा चकार गमने मतिम् ॥	८
अञ्जलिं प्राञ्जुखं कुर्वन्पवनायात्मयोनये । ततो हि ववृधे गन्तुं दक्षिणो दक्षिणां दिशम् ॥	९
प्लवगप्रवरैर्दृष्टः प्लवने कृतनिश्चयः । ववृधे रामवृद्ध्यर्थं समुद्र इव पर्वसु ॥	१०
निष्प्रमाणशरीरः संल्लिङ्गयिषुरर्णवम् । बाहुभ्यां पीडयामास चरणाभ्यां च पर्वतम् ॥	११
स चञ्चालाचलश्चाशु मुहूर्तं कपिपीडितः । तरुणां पुष्पिताग्राणां सर्वं पुष्पमंशातयत् ॥	१२
तेन पादपमुक्तेन पुष्पोद्घेन सुगन्धिना । सर्वतः स वृतः शैलो बभौ पुष्पमयो यथा ॥	१३
तेन चोत्तमवीर्येण पीड्यमानः स पर्वतः । सलिलं संप्रसृज्याव मद्मत्त इव द्विपः ॥	१४

सुन्दरे यस्य दासोऽन्धि तीर्त्वा दृष्ट्वा च मैथिलीम् ।

दृष्ट्वा सीतेत्यभ्यवोचत्तं रामं नौमि चिद्वनम् ॥

अथ समुद्रकूर्दनमिच्छति स्म—तत इति । ततः शत्रुक-  
र्षणो हनुमान् रावणनीताया रावणहतायाः सीतायाः पदमव-  
स्थितिस्थानमन्वेष्टुं चारणैर्देवजातिविशेषैराचरिते क्रियमाणसं-  
चारे पभ्याकाशमार्गे गमनायेयेष ॥ १ ॥ निष्प्रतिद्वन्द्वं सहा-  
यान्तररहितं प्रतिबन्धरहितं च । अन्यैर्दुष्करं कर्म लङ्घनपूर्वं  
सीतान्वेषणकर्म । समुद्रप्रमुञ्जतं शिरो ग्रीवा च यस्य सः,  
अतएव गवां पतिर्येष इवाबभौ ॥ २ ॥ वैदूर्यवर्णशाद्वलप्रदे-  
शस्य समुद्रजलवच्छेषामलमृदुत्वाभ्यामुरसा प्लवनसदृशक्रिया-  
कालिकोरपेक्षणेन प्रवृद्धः केसरीव विचचार ॥ ३ ॥ ४ ॥  
नीललोहितो रक्तश्यामः । माञ्जिष्ठः कृष्णपाण्डुर इति कतकः ।  
माञ्जिष्ठः पाटल इत्यन्ये । पद्मवर्णः प्रसिद्धः । सितासितैः क-

ल्माषैः कृष्णपाण्डुरैरिति यावत् । स्वभावसिद्धैः शैलस्वभाव-  
सिद्धैरुक्तरूपैर्धातुभिः समलंकृतम् । कामरूपित्वादिविशेषणव-  
द्विर्यक्षादिभिरसीक्ष्यमाविष्टं यत्तस्य गिरिवर्यस्य तलं तत्र नाग-  
वरैरासमन्ताद्युते तिष्ठन्स कपिर्हृदे नाग इवाबभौ । गिरौ हृद-  
साम्यं श्यामलत्वेन ॥ ५ ॥ ६ ॥ ७ ॥ स्वयंभुवे पवनाय  
पूयते येन स्वज्ञानेन योगिवृन्दं स पवनो भगवान्प्रत्यक्तत्त्वभूतो  
रामः । एतेन सकलविघ्ननिवारणायैष्टदेवताप्रार्थनापूर्वं यात्रा  
कर्तव्येति सदाचारो बोधितः ॥ ८ ॥ आत्मयोनये पवनाय ।  
स्वजनकवायव इत्यर्थः । दक्षिणः कुशलः ॥ ९ ॥ रामवृद्ध्यर्थं  
रामाभ्युदयाय ॥ १० ॥ निष्प्रमाणशरीरः परिच्छेदातिक्रान्त-  
देहः । पीडयामास लिलङ्गयिषासंनाहवशतः ॥ ११ ॥ एकेन  
पीडनव्यापारेण मुहूर्तपर्यन्तं चलनम् । अंशातयत् । पर्वतः  
कर्ता, चलनं करणम् ॥ १२ ॥ पुष्पमयो यथा । पुष्पप्रचुरः  
स्वयमिवेत्यर्थः ॥ १३ ॥ उत्तमवीर्येण तेन पीड्यमानः स-



पीड्यमानस्तु बलिना महेन्द्रस्तेन पर्वतः । रीतीनिर्वर्तयामास काञ्चनाञ्जनराजतीः ॥	१५
भुमोच च शिलाः शैलो विशालाः समनःशिलाः । मध्यमेनार्चिषा जुष्टो धूमराजिरिवानलः ॥	१६
हरिणा पीड्यमानेन पीड्यमानानि सर्वतः । गुहाविष्टानि सत्त्वानि विनेदुर्विकृतैः स्वरैः ॥	१७
स महान्सत्त्वसंज्ञादः शैलपीडानिमित्तजः । पृथिवीं पूरयामास दिशश्चोपवनानि च ॥	१८
शिरोभिः पृथुभिर्नगा व्यक्तस्वस्तिकलक्षणैः । वमन्तः पावकं घोरं ददंशुर्दशनैः शिलाः ॥	१९
तास्तदा सविषैर्वष्टाः कुपितैस्तैर्महाशिलाः । जम्बलुः पावकोद्दीप्ता विभिदुश्च सदृशधा ॥	२०
यानि त्वौषधजालानि तस्मिञ्जातानि पर्वते । विपद्गान्यपि नागानां न शेकुः शमितुं विषम् ॥	२१
भिद्यतेऽयं गिरिर्भूतैरिति मत्वा तपस्विनः । त्रस्ता विद्याधरास्तस्मादुत्पेतुः स्त्रीगणैः सह ॥	२२
पानभूमिगतं हित्वा हैममासनभाजनम् । पात्राणि च महार्हाणि करकांश्च हिरण्मयान् ॥	२३
लेह्यानुष्णावचान्भक्ष्यान्मांसानि विविधानि च । आर्षभाणि च चर्माणि खड्गांश्च कनकतस्करान् ॥	२४
कृतकण्ठगुणाः क्षीवा रक्तमाल्यानुलेपनाः । रक्ताक्षाः पुष्कराक्षाश्च गगनं प्रतिपेदिरे ॥	२५
हारनूपुरकेयूरपारिहार्यधराः स्त्रियः । विस्मिताः सस्मितास्तस्थुराकाशे रमणैः सह ॥	२६
एष पर्वतसंकाशो हनुमान्मारुतात्मजः । तितीर्यति महावेगः समुद्रं वरुणालयम् ॥	२७
रामार्थं वानरार्थं च चिकीर्षन्कर्म दुष्करम् । समुद्रस्य परं पारं दुष्प्रापं प्राप्तुमिच्छति ॥	२८
इति विद्याधरा वाचः श्रुत्वा तेषां तपस्विनाम् । तमप्रमेयं ददशुः पर्वते वानरर्षभम् ॥	२९
दुधुवे च स रोमाणि चकम्पे चानलोपमः । ननाद च महानादं सुमहानिव तोयदः ॥	३०
आनुपूर्व्या च वृत्तं तल्लाङ्गूलं लोमभिश्चितम् । उत्पतिष्यन्विचिक्षेप पक्षिराज इवोरगम् ॥	३१
तस्य लाङ्गूलमाविद्धमतिवेगस्य पृष्ठतः । ददशे गरुडेनेव ह्रियमाणो महोरगः ॥	३२
बाहू संस्तम्भयामास महापरिघसंनिभौ । आससाद कपिः कट्यां चरणौ संचुकोच च ॥	३३
पंहृत्य च भुजौ श्रीमांस्तथैव च शिरोधराम् । तेजः सत्त्वं तथा वीर्यमाविवेश स वीर्यवान् ॥	३४
गर्गमालोकयन्दूरादूर्ध्वप्रणिहितेक्षणः । हरोध हृदये प्राणानाकाशमवलोकयन् ॥	३५
ह्यां दृढमवस्थानं कृत्वा स कपिकुञ्जरः । निकुच्य कर्णौ हनुमानुत्पतिष्यन्महाबलः ॥	३६

पर्वतः सलिलं प्रसृज्याव ॥ १४ ॥ उक्तार्थस्यैव विवरणम्—  
पीड्यमान इति । काञ्चनाञ्जनराजतीस्तदाभा रीतीः स्रोतः  
प्रकाराज्जिर्वर्तयामास । तदाभत्वमुपाधिकृतम् ॥ १५ ॥ किं च  
स शैलः समनःशिला विशालाः शैला भुमोच निपीडनात् ।  
अतएव नन्यमेन मध्यभागेनार्चिषा ज्वालाया जुष्टो योऽनलस्तस्य  
धूमराजिरिव बभावित्यर्थः । यस्येत्यध्याहारः । 'धूमराजिरिव'  
इति ह्रस्वपाठः । तीर्थस्तु—मध्यमेनार्चिषा मध्यमाख्ययामि-  
जिह्वया जुष्टो विषिष्टोऽग्निर्धूमराजीरिव । धूमनिचयानिवेत्यर्थः ।  
'धूमराजीरिव' इति च पाठ इत्याह ॥ १६ ॥ हरिणा हनुमता  
पीड्यमानेन पर्वतेन पीड्यमानानि सत्त्वानि ॥ १७ ॥ 'स महा-  
सत्त्व-' इति पाठे महासत्त्वा महाजन्तवस्तेषां संनाद इति  
तीर्थः । 'स महान्सत्त्वसंनादः' इति पाठान्तरम् ॥ १८ ॥  
स्वस्तिकः फणास्थनीलरेखा तच्चिह्नैः शिरोभिरुपलक्षिताः ।  
दंशुः । पीडाजनितक्रोधवशात् ॥ १९ ॥ सविषैस्तैः सर्पैर्वष्टाः  
सल्यः पावकोद्दीप्ता इव जम्बलुः । विभिदुर्भिन्ना बभूवुश्च  
॥ २० ॥ शमितुं शमयितुम् ॥ २१ ॥ भूतैर्ब्रह्मरक्षःप्रभृति-  
महामृतैः ॥ २२ ॥ हित्वेत्यत्र विद्याधराः कर्तारः ॥ २३ ॥  
आर्षभाणि ऋषभचर्मनिर्मितानि चर्माणि फलकानि । तस्करः  
पृथुः ॥ २४ ॥ कृताः कण्ठेषु गुणाः सजो यैस्ते । क्षीवा  
मृताः । पुष्करं पद्मम् ॥ २५ ॥ पारिहार्यशब्दः श्रेष्ठवाचीति

कतकः । पारिहार्यो वलय इति तीर्थः । एतदग्रे 'दर्शयन्तो  
महाविद्यां विद्याधरमहर्षयः । सहितास्तस्थुराकाशे वीक्षां च-  
कुश्च पर्वतम् ॥ शुश्रुवुश्च तदा शब्दमृषीणां भावितात्मनाम् ।  
चारणानां च सिद्धानां स्थितानां विमलेऽम्बरे ॥' इति श्लोकद्वयं  
प्रक्षिप्तं क्वचिदिति कतकः ॥ २६ ॥ २७ ॥ २८ ॥ तेषां  
तपस्विनामाकाशचारितपस्विनां वाचः 'एष पर्वतसंकाशः'  
इत्यादिश्लोकद्वयरूपाः श्रुत्वा विद्याधरास्तमप्रमेयं ददशुः ।  
तद्वाक्श्रवणात्पूर्वं तु भूतैरयं गिरिर्भियत इति ज्ञातवन्तः ॥ २९ ॥  
दुधुवे च । स हनुमान् ॥ ३० ॥ आनुपूर्व्या तद्वृत्तं त्रिवलयं  
लाङ्गूलं विचिक्षेपेत्यन्वयः ॥ ३१ ॥ आविद्धमास्फालितं भुमं  
च ॥ ३२ ॥ बाहू संस्तम्भयामासेत्युल्लवणसंज्ञाहाभिनयः ।  
बाह्वोः संस्तम्भनं नाम पर्वतोपरि दृढप्रतिष्ठापनम् । कपिः  
कट्यां कटिप्रदेशे आससाद कायप्रसारणात्कुशोऽभूत् । उरः-  
शिरसोर्ध्वप्रसारणे सपृष्ठचरणभागस्याधःसंकोचने तथात्वं  
कटिदेशस्येति बोध्यम् ॥ ३३ ॥ भुजौ संहृत्यासप्रदेशे सं-  
कुच्य । शिरोधरां ग्रीवां कण्ठदेशे संकुच्य । तेजः पराभिभव-  
सामर्थ्यम् । सत्त्वं बलं शारीरम् । वीर्यमान्तरं बलम् ॥ ३४ ॥  
दूरान्मार्गमालोकयन्, अतएवोर्ध्वप्रणिहितेक्षणः । हृदये प्राणप्र-  
तिष्ठास्थाने ॥ ३५ ॥ कर्णौ निकुच्य संकुच्य । उत्पतनसंज्ञाह-



वानरान्वानरश्चेष्ट इदं वचनमब्रवीत् । यथा राघवनिर्मुक्तः शरः श्वसनविक्रमः ॥ ३७  
 गच्छेत्तद्वद्रमिष्यामि लङ्कां रावणपालिताम् । नहि द्रक्ष्यामि यदि तां लङ्कायां जनकात्मजाम् ॥ ३८  
 अनेनैव हि वेगेन गमिष्यामि सुरालयम् । यदि वा त्रिदिवे सीतां न द्रक्ष्यामि कृतश्रमः ॥ ३९  
 बद्धा राक्षसराजानमानयिष्यामि रावणम् । सर्वथा कृतकार्योऽहमेष्यामि सह सीतया ॥ ४०  
 आनयिष्यामि वा लङ्कां समुत्पाद्य सरावणाम् । एवमुक्त्वा तु हनुमान्वानरो वानरोत्तमः ॥ ४१  
 उत्पपाताथ वेगेन वेगवानविचारयन् । सुपर्णमिव चात्मानं मेने स कपिकुञ्जरः ॥ ४२  
 समुत्पतति वेगात्तु वेगात्ते नगरोहिणः । संहृत्य विटपान्सर्वान्समुत्पेतुः समन्ततः ॥ ४३  
 स मत्तकोयष्टिभकान्पादपान्पुष्पशालिनः । उद्धृद्वृक्षवेगेन जगाम विमलेऽम्बरे ॥ ४४  
 ऊरुवेगोत्थिता वृक्षा मुहूर्तं कपिमन्वयुः । प्रस्थितं दीर्घमध्वानं स्वबन्धुमिव बान्धवाः ॥ ४५  
 तमूरुवेगोन्मथिताः सालाश्चान्ये नगोत्तमाः । अनुजगमुर्हन्मन्तं सैन्या इव महीपतिम् ॥ ४६  
 सुपुष्पिताग्रैर्वह्नुभिः पादपैरन्वितः कपिः । हनूमान्पर्वताकारो बभूवाद्भुतदर्शनः ॥ ४७  
 सारवन्तोऽथ ये वृक्षा न्यमज्जलवणाम्भसि । भयादिव महेन्द्रस्य पर्वता वरुणालये ॥ ४८  
 स नानाकुसुमैः कीर्णः कपिः साङ्कुरकोरकैः । शुशुभे मेघसंकाशः खद्योतैरिव पर्वतः ॥ ४९  
 विमुक्तास्तस्य वेगेन मुक्त्वा पुष्पाणि ते द्रुमाः । व्यवशीर्यन्त सलिले निवृत्ताः सुहृदो यथा ॥ ५०  
 लघुत्वेनोपपन्नं तद्विचित्रं सागरेऽपतत् । द्रुमाणां विविधं पुष्पं कपिवायुसमीरितम् ॥ ५१  
 पुष्पोद्घेन सुगन्धेन नानावर्णेन वानरः । बभौ मेघ इवोद्यन्वै विद्युद्रणविभूषितः ॥ ५२  
 तस्य वेगसमुद्भूतैः पुष्पैस्तोयमदृश्यत । ताराभिरिव रामाभिरुदिताभिरिवाम्बरम् ॥ ५३  
 तस्याम्बरगतौ बाहू ददृशाते प्रसारितौ । पर्वताग्राद्विनिष्क्रान्तौ पञ्चास्याविव पन्नगौ ॥ ५४  
 पिवन्निव बभौ चापि सोर्मिजालं महार्णवम् । पिपासुरिव चाकाशं ददृशे स महाकपिः ॥ ५५  
 तस्य विद्युत्प्रभाकारे वायुमार्गानुसारिणः । नयने विप्रकाशेते पर्वतस्थाविवानलौ ॥ ५६  
 पिङ्गे पिङ्गाक्षमुख्यस्य बृहती परिमण्डले । चक्षुषी संप्रकाशेते चन्द्रसूर्याविव स्थितौ ॥ ५७  
 मुखं नासिकया तस्य ताम्रया ताम्रमावभौ । संध्याया समभिस्पृष्टं यथा स्यात्सूर्यमण्डलम् ॥ ५८  
 लाङ्गूलं च समाविद्धं प्लवमानस्य शोभते । अम्बरे वायुपुत्रस्य शक्रध्वज इवोच्छ्रितम् ॥ ५९  
 लाङ्गूलचक्रो हनुमाश्शुक्लदंष्ट्रोऽनिलात्मजः । व्यरोचत महाप्राज्ञः परिवेषीव भास्करः ॥ ६०  
 सिङ्गदेशेनातिताम्रेण रराज स महाकपिः । महता दारितेनेव गिरिगैरिकधातुना ॥ ६१

वशादि कर्णसंकोचो भवति ॥ ३६ ॥ श्वसनस्य वायोरिव  
 विक्रमो वेगो यस्य सः ॥ ३७ ॥ तद्वद्रमिष्यामि । अनेन तद्वदेव  
 गत्वा कृतकार्य आगमिष्यामीति सूचितम् । तस्यैव प्रपञ्चः—  
 नहीत्यादि ॥ ३८ ॥ अनेनैव एवंविधेनैव ॥ ३९ ॥ आन-  
 यिष्याम्यानेष्यामि । सीतया सह । मिलित्वेति शेषः ॥ ४० ॥  
 समुत्पाद्येति । ओषधिपर्वतोत्पादनवदिति भावः ॥ ४१ ॥  
 अविचारयंल्लङ्घनक्लेशलेशमप्यगणयन् । तस्यैव प्रपञ्चनम्—सु-  
 पर्णमित्यादि ॥ ४२ ॥ वेगाद्धनूमति समुत्पतति सति ते  
 नगरोहिणः पर्वतस्थवृक्षाः सर्वान्विटपान्सर्वाः शाखाः संहृत्य  
 संक्षिप्य वेगात्समुत्पेतुः ॥ ४३ ॥ मत्ताः कोयष्टिभा येषु तान् ।  
 कोयष्टिकोयष्टिभौ पर्यायौ ॥ ४४ ॥ ४५ ॥ सालाः सर्जवृक्षाः ।  
 सैन्यशब्दोऽर्धर्चादिः ॥ ४६ ॥ पर्वताकारः । तत्त्वं बृहत्त्वेन  
 पुष्पितवृक्षवत्त्वेन च ॥ ४७ ॥ सारवन्तो गुरुत्वातिशययुक्ताः  
 खदिरादयस्ते गुरुत्वाल्लवणाम्भसि न्यमज्जन् । अर्थादन्ये लघवः  
 सहैव गता इति बोध्यम् । महेन्द्रस्य भयात्पक्षच्छेदभयात्प-  
 र्वता इव न्यमज्जन् ॥ ४८ ॥ नानाकुसुमैः खानुयाभिद्वितीयैः ।

साङ्कुरकोरकैः कानिचित्कुसुमान्यङ्कुरितानि, कानिचित्कोरक-  
 पाणि, कानिचिद्विकसितानीत्यर्थः ॥ ४९ ॥ तस्य हनूमतो  
 वेगेन विमुक्तास्ततो विभक्तास्ते वृक्षाः सलिले व्यवशीर्यन्त ।  
 आर्षोऽडभावः । सुहृदो यथा बन्धुप्रस्थापनार्थं गताः सुहृदो  
 यथा तान्प्रस्थाप्य निवर्तन्ते तद्वत् ॥ ५० ॥ अपतदिति  
 च्छेदः । यदपतत्तल्लघुत्वेनोपपन्नमुपपत्तिमत् ॥ ५१ ॥ सर्वव-  
 र्णानां विद्युत्सु सत्त्वान्नानावर्णपुष्पोद्यानबद्धस्य सविद्युद्रणमेघो-  
 पमा ॥ ५२ ॥ रामाभी रमणीयांसिः ॥ ५३ ॥ ५४ ॥ विद्युत-  
 वक्त्राल्पिबन्निवेति । अधोवक्त्रत्वे इयमुत्प्रेक्षा । ऊर्ध्ववक्त्रत्वे  
 आकाशं पिपासुरिवेति ॥ ५५ ॥ विप्रकाशेते विशेषेण प्रकाशेते  
 स्म । अनलौ दावानलौ ॥ ५६ ॥ पिङ्गे पिङ्गलवर्णे परिमण्डले  
 परितो बद्धप्रभामण्डले स्थितौ चन्द्रसूर्याविव । एकगिरावुदये  
 पिङ्गलमण्डलतयावस्थितौ चन्द्रसूर्याविवेत्यर्थः ॥ ५७ ॥ नासि-  
 कया युक्तमिति शेषः । संध्याकालिकं सूर्यमण्डलं यथा तथा  
 बभाविष्येति ॥ ५८ ॥ ५९ ॥ शुक्लदंष्ट्रत्वं स्वरूपकथनमात्रम्,  
 न तु परिवेषिभास्करोपमोपयोगि ॥ ६० ॥ सिङ्गदेशेन कटिप्र-



तस्य वानरसिंहस्य प्लवमानस्य सागरम् । कक्षान्तरगतो वायुर्जीमूत इव गर्जति ॥	६२
खे यथा निपतत्युल्का उत्तरान्ताद्विनिःसृता । दृश्यते सानुबन्धा च तथा स कपिकुञ्जरः ॥	६३
पतत्पतङ्गसंकाशो व्यायतः शुशुभे कपिः । प्रवृद्ध इव मातङ्गः कक्ष्यया बध्यमानया ॥	६४
उपरिष्ठाच्छरीरेण च्छायया चावगाढया । सागरे मारुताविष्टा नौरिवासीत्तदा कपिः ॥	६५
यं यं देशं समुद्रस्य जगाम स महाकपिः । स तु तस्याङ्गवेगेन सोन्माद इव लक्ष्यते ॥	६६
सागरस्योर्मिजालानामुरसा शैलवर्धना । अभिघ्नस्तु महावेगः पुप्सुवे स महाकपिः ॥	६७
कपिवातश्च बलवान्मेघवातश्च निर्गतः । सागरं भीमनिर्हादं कम्पयामासतुर्भृशम् ॥	६८
विकर्षधूमिजालानि बृहन्ति लवणाम्भसि । पुप्सुवे कपिशार्दूलो विकिरन्निव रोदसी ॥	६९
मेघमन्दरसंकाशानुद्रतान्सुमहार्णवे । अत्यक्रामन्महावेगस्तरङ्गान्गणयन्निव ॥	७०
तस्य वेगसमुद्बुष्टं जलं सजलदं तदा । अम्बरस्थं विवभ्राजे शरदभ्रमिवाततम् ॥	७१
तिमिनक्रश्याः कूर्मा दृश्यन्ते विवृतास्तदा । वस्त्रापकर्षणेनेव शरीराणि शरीरिणाम् ॥	७२
क्रममाणं समीक्ष्यथ भुजगाः सागरंगमाः । व्योम्नि तं कपिशार्दूलं सुपर्णमिव मेनिरे ॥	७३
दशयोजनविस्तीर्णा त्रिंशद्योजनमायता । छाया वानरसिंहस्य जवे चारुतराभवत् ॥	७४
श्वेताभ्रघनराजीव वायुपुत्रानुगामिनी । तस्य सा शुशुभे छाया पतिता लवणाम्भसि ॥	७५
शुशुभे स महातेजा महाकायो महाकपिः । वायुमार्गे निरालम्बे पक्षवानिव पर्वतः ॥	७६
येनासौ याति बलवान्वेगेन कपिकुञ्जरः । तेन मार्गेण सहसा द्रोणीकृत इवार्णवः ॥	७७
आपाते पक्षिसङ्घानां पक्षिराज इव व्रजन् । हनुमान्मेघजालानि प्रकर्षन्मारुतो यथा ॥	७८
पाण्डुरारुणवर्णानि नीलमज्जिष्ठकानि च । कपिनाकृष्यमाणानि महाभ्राणि चकाशिरे ॥	७९
प्रविशन्नभ्रजालानि निष्पतन्श्च पुनःपुनः । प्रच्छन्नश्च प्रकाशश्च चन्द्रमा इव दृश्यते ॥	८०
प्लवमानं तु तं दृष्ट्वा प्लवगं त्वरितं तदा । ववृषुस्तत्र पुष्पाणि देवगन्धर्वदानवाः ॥	८१
तताप नहि तं सूर्यः प्लवन्तं वानरेश्वरम् । सिधेवे च तदा वायू रामकार्यार्थसिद्धये ॥	८२
ऋषयस्तुष्टुबुधैर्न प्लवमानं विहायसा । जगुश्च देवगन्धर्वाः प्रशंसन्तो वनौकसम् ॥	८३
नागाश्च तुष्टुबुधैश्च रक्षांसि विविधानि च । प्रेक्ष्य सर्वे कपिवरं सहसा विगतक्लमम् ॥	८४

देशेन । तन्मात्रस्यातिताम्रलवर्णनादन्यत्राल्पवद्वर्णत्वम्, अतएव दारितगैरिकधातुयुक्तगिर्युपमा ॥ ६१ ॥ जीमूत इति सप्तम्यन्तमिति कतकः । गर्जति जगर्ज ॥ ६२ ॥ उत्तरान्तादुत्तरोर्ध्वदिग्भागात् । सानुबन्धा सूक्ष्मोल्कान्तरानुबद्धा । इदं विशेषणं पुच्छसाहिल्यात् ॥ ६३ ॥ पतत्पतङ्गसंकाशो गच्छत्सूर्यसंकाशो व्यायतो दीर्घः कपिर्वज्रेण बध्यमानया कक्ष्यया गजमध्यबन्धनरज्ज्वा युक्तः प्रवृद्धो मातङ्ग इव बभौ । 'कक्ष्या प्रकोष्ठे हर्म्यादेः काक्ष्या । मध्येभवन्धने' इति ॥ ६४ ॥ उपरिष्ठाखे गच्छता स्वशरीरेणाधः सागरेऽवगाढया स्वस्य च्छायया प्रतिबिम्बेन लक्षितः स सागरे मारुताविष्टा नौरिवासीत् । नौधोपरि विद्यमानपदार्थेन सह सागरे वायुवशाद्वेगेन चञ्चला गच्छतीति तदुपमा ॥ ६५ ॥ सोन्माद इव सापस्सार इव घूर्णनफेनवमनविक्रोशनादिविकारसाम्यात् ॥ ६६ ॥ ऊर्मिजालानामभिघ्नन् । कर्मणः शेषत्वविवक्षया षष्ठी । तान्यभिघ्नन्निति यावत् । शैलसदृशेन । अनेन सागरोर्मिणामत्युन्नतत्वं सूचितम् ॥ ६७ ॥ कपिवातः कपिनोत्थापितो वातः । मेघवातो मेघमण्डलगो वातः ॥ ६८ ॥ रोदसी व्यावापृथिव्यौ । विकिरन्निव प्रथङ्गिभ्रमन् ॥ ६९ ॥ अतीत्यातीत्य गमनाद्विगणय-

न्निवेत्युत्प्रेक्षा ॥ ७० ॥ तस्य वेगेन समुद्बुष्टमूर्ध्वक्षितम्, अतएव सजलदं जलदसहचरं मेघमण्डलपर्यन्तमूर्ध्वं गतमम्बरस्थं जलमाततं विततं शरदभ्रमिव शरन्मेघ इव बभौ । शुक्लादिति भावः ॥ ७१ ॥ विवृता वेगाज्जलोत्सारणेन व्यक्तदेहाः । वस्त्रापकर्षणेन वस्त्रापहारेण । शरीराण्यवयवाः ॥ ७२ ॥ ७३ ॥ छायाप्रमाणवर्णनेन तच्छरीरप्रमाणमपि वर्णितप्रायम् । इयं माध्याह्निकी च्छाया ॥ ७४ ॥ श्वेताभ्रघनराजीव श्वेताभ्रयुक्तमेघपङ्क्तिवत्तस्य च्छाया शुशुभे । शुक्लदंष्ट्रादिना नानावर्णत्वादुकोपमानिर्वाहः ॥ ७५ ॥ ७६ ॥ द्रोणी हर्म्यादौ जलनिर्गमकाष्ठयन्त्रं तज्जलधारायुक्त इव कृतो द्रोणीकृतः । मेघेषु । तदाघातेन तेभ्यो जलस्रवणादिति भावः ॥ ७७ ॥ आपतन्त्यस्मिन्नित्यापातो मार्गः । पाण्डुरत्वादिगुणकानि मेघजालानि प्रकर्षन्मारुतो यथा तथा बभूवेति शेषः ॥ ७८ ॥ कपिनाकृष्यमाणानि महाभ्राणि चकाशिरे । मारुतेनाकृष्यमाणानीवेति शेषः ॥ ७९ ॥ ८० ॥ तत्र प्लवगे ॥ ८१ ॥ तं नहि ततापेल्यन्वयः । वायुः सिधेवे । भ्रमापनयनायेति भावः ॥ ८२ ॥ ८३ ॥ कपिवरं विगतक्लमं वीक्ष्य नागादय-



तस्मिन्लवगशादुले लवमाने हनूमति । इक्ष्वाकुकुलमानार्थी चिन्तयामास सागरः ॥	८५
साहाय्यं वानरेन्द्रस्य यदि नाहं हनूमतः । करिष्यामि भविष्यामि सर्ववाच्यो विवक्षताम् ॥	८६
अहमिक्ष्वाकुनाथेन सागरेण विवर्धितः । इक्ष्वाकुसचिवश्चायं तन्नाहृत्यवसादितुम् ॥	८७
तथा मया विधातव्यं विश्रमेत यथा कपिः । शेषं च मयि विश्रान्तः सुखी सोऽतितरिष्यति ॥	८८
इति कृत्वा मतिं साध्वीं समुद्रश्छन्नमम्भसि । हिरण्यनाभं मैनाकमुवाच मिरिसत्तमम् ॥	८९
त्वमिहासुरसङ्घानां देवराज्ञा महात्मना । पातालनिलयानां हि परिघः संनिवेशितः ॥	९०
त्वमेषां ज्ञातवीर्याणां पुनरेवोत्पत्तिष्यताम् । पातालस्याप्रमेयस्य द्वारमावृत्य तिष्ठसि ॥	९१
तिर्यगूर्ध्वमधश्चैव शक्तिस्ते शैल वर्धितुम् । तस्मात्संचोदयामि त्वामुत्तिष्ठ गिरिसत्तम ॥	९२
स एव कपिशार्दूलस्त्वामुपयैति वीर्यवान् । हनूमान् रामकार्यार्थी भीमकर्मा खमाद्भुतः ।	
श्रमं च लवगेन्द्रस्य समीक्ष्योत्थातुमर्हसि ॥	९३
हिरण्यगर्भो मैनाको निशम्य लवणाम्भसः । उत्पपात जलात्तूर्णं महाद्रुमलतावृतः ॥	९४
स सागरजलं भित्त्वा बभूवात्युच्छ्रितस्तदा । यथा जलधरं भित्त्वा दीप्तरश्मिर्दिवाकरः ॥	९५
स महात्मा मुहूर्तेन पर्वतः सलिलावृतः । दर्शयामास शृङ्गाणि सागरेण नियोजितः ॥	९६
शातकुम्भमयैः शृङ्गैः सकिंनरमहोरगैः । आदित्योदयसंकाशैरुल्लिखद्भिरिवाम्बरम् ॥	९७
तस्य जाम्बूनदैः शृङ्गैः पर्वतस्य समुत्थितैः । आकाशं शस्त्रसंकाशमभवत्काञ्चनप्रभम् ॥	९८
जातरूपमयैः शृङ्गैर्भाजमानैर्महाप्रभैः । आदित्यशतसंकाशः सोऽभवद्भिरिसत्तमः ॥	९९
समुत्थितमसङ्गेन हनूमानग्रतः स्थितम् । मध्ये लवणतोयस्य विघ्नोऽयमिति निश्चितः ॥	१००
स तमुच्छ्रितमत्यर्थं महावेगो महाकपिः । उरसा पातयामास जीमूतमिव मासुतः ॥	१०१
स तदासादितस्तेन कपिना पर्वतोत्तमः । बुद्ध्वा तस्य हरेर्वेगं जहर्ष च ननाद च ॥	१०२
तमाकाशगतं वीरमाकाशे समुपस्थितः । प्रीतो हृष्टमना वाक्यमब्रवीत्पर्वतः कपिम् ॥	१०३
मानुषं धारयन् रूपमात्मनः शिखरे स्थितः । दुष्करं कृतवान्कर्म त्वमिदं वानरोत्तम ॥	१०४
निपत्य मम शृङ्गेषु सुखं विश्रम्य गम्यताम् । राघवस्य कुले जातैरुदधिः परिवर्धितः ॥	१०५
स त्वां रामहिते युक्तं प्रत्यर्चयति सागरः । कृते च प्रतिकर्तव्यमेष धर्मः सनातनः ॥	१०६
सोऽयं तत्प्रतिकारार्थी त्वत्तः संमानमर्हति । त्वन्निमित्तमनेनाहं बहुमानात्प्रचोदितः ॥	१०७

सुष्ठुबुः ॥ ८४ ॥ इक्ष्वाकुकुलस्य खोत्पादकस्य मानं सत्कार-  
मर्थयते तथाभूतः ॥ ८५ ॥ विवक्षतां वाग्निन्द्रियवत्प्राणिनाम् ।  
सर्ववाच्यः सर्व वाच्यं निन्दा यस्मिंस्तादृशो भविष्यामि । सर्व-  
निन्दास्पदं भविष्यामीत्यर्थः ॥ ८६ ॥ उक्तमेव विवृणोति—  
अहमिति । तत्तस्मादेषोऽवसादितुमवसत्तुं श्रमं गन्तुं नार्हति ।  
सागरेण विवर्धित इत्युक्त्वा कश्चिद्देशः सगरखातस्याप्येतत्सं-  
बद्ध इति ज्ञायते ॥ ८७ ॥ शेषं मार्गशेषम् ॥ ८८ ॥ अ-  
म्भसि स्वाम्भसि च्छन्नं हिरण्यनाभं हिरण्यप्रधानम् । तन्मय-  
मिति यावत् । 'नाभिः प्रधाने कस्तूर्याम्' इति ॥ ८९ ॥  
परिघ इति । पक्षच्छेदभयात्समुद्रप्रवेशानन्तरं पातालस्थराक्ष-  
सनिरोधार्थं द्वारनिरोधकपरिघवन्मैनाकः स्थापित इत्यर्थः  
॥ ९० ॥ ज्ञातवीर्याणाम् । देवराजेनेति शेषः । एषामसुरा-  
णाम् ॥ ९१ ॥ शक्तिस्ते । अस्तीति शेषः । तस्मादिपहितपा-  
तालमुख एव सन्वृद्धिशक्त्या वर्धमानः सन्नूर्ध्वमुत्तिष्ठ ॥ ९२ ॥  
उपयैति तवोपरिप्रदेशं प्राप्नोति । तस्माद्विश्रामाय त्वमुत्तिष्ठेति  
पूर्वणान्वयः । एतदुत्तरम् 'हनूमान् रामकार्यार्थी भीमकर्मा ख-  
माद्भुतः । श्रमं च लवगेन्द्रस्य समीक्ष्योत्थातुमर्हसि ॥' इति

प्राचीनः पाङ्कः पाठः । अत्र खमाद्भुत इत्यनन्तरं केचि-  
च्छ्लोकाः प्रक्षिप्ताः परैरिति कतकः । यतो रामकार्यार्थी यतश्च  
श्राम्यति ततस्तस्य श्रमं समीक्ष्योत्थातुमर्हसि ॥ ९३ ॥ लव-  
णाम्भसः । वचो निशम्येत्यर्थः ॥ ९४ ॥ ९५ ॥ ९६ ॥  
एतदुत्तरम् 'शातकुम्भमयैः' इत्यादि । अत्रापि द्वित्रश्लोकप्र-  
क्षेपः परेषाम् । हिरण्यनाभज्वविबरणम्—शातकुम्भमयैरिति ।  
आदित्योदयसंकाशैरिति । उपलक्षित इति शेषः ॥ ९७ ॥  
शस्त्रसंकाशं शस्त्रवच्छपाममाकाशं काञ्चनप्रभमभवत् ॥ ९८  
॥ ९९ ॥ असङ्गेनाविलम्बेन ॥ १०० ॥ पातयामास ।  
तमत्यर्थमुच्छ्रितं दृष्ट्वा तच्छृङ्गं पातयामासेत्यर्थः ॥ १०१ ॥  
सादितोऽवसादितः । अधःकृत इति यावत् । 'जहर्षे च  
ननाद च' इति प्राचीनः पाठः । बलवैभवं दृष्ट्वा जहर्षे स्यो-  
त्थानप्रयोजनावेदनाय ननाद शब्दं कृतवान् । 'ननन्द' इति  
त्वाधुनिककल्पितः पाठः ॥ १०२ ॥ तदेव विवृणोति—तमि-  
ति ॥ १०३ ॥ १०४ ॥ राघवस्य कुले जातैः सागरपुत्रैः ॥ १०५ ॥  
कृतमुपकारः ॥ १०६ ॥ सोऽयं राघवकुलजः सागरस्तत्प्रतिका-  
रार्थी तत्कुलप्रत्युपकारार्थी । त्वत्तः सत्क्रियमाणाद्भारभूतात्संमानं



योजनानां शतं चापि कपिरेष खमाहुतः । तव सानुषु विश्रान्तः शेषं प्रक्रमतामिति ॥ १०८  
 तिष्ठ त्वं हरिशार्दूल मयि विश्रम्य गम्यताम् । तदिदं गन्धवत्स्वादु कन्दमूलफलं बहु ॥ १०९  
 तदास्वाद्य हरिश्रेष्ठ विश्रान्तोऽथ गमिष्यसि । अस्माकमपि संबन्धः कपिमुख्य त्वयास्ति वै ।  
 प्रख्यातस्त्रिषु लोकेषु महागुणपरिग्रहः ॥ ११०  
 वेगवन्तः प्लवन्तो ये प्लवगा मारुतात्मज । तेषां मुख्यतमं मन्ये त्वामहं कपिकुञ्जर ॥ १११  
 अतिथिः किल पूजार्हः प्राकृतोऽपि विजानता । धर्मं जिज्ञासमानेन किं पुनर्यादृशो भवान् ॥ ११२  
 त्वं हि देववरिष्ठस्य मारुतस्य महात्मनः । पुत्रस्तस्यैव वेगेन सदृशः कपिकुञ्जर ॥ ११३  
 पूजिते त्वयि धर्मज्ञे पूजां प्राप्नोति मारुतः । तस्मात्त्वं पूजनीयो मे शृणु चाप्यत्र कारणम् ॥ ११४  
 पूर्वं कृतयुगे तात पर्वताः पक्षिणोऽभवन् । तेऽपि जग्मुर्दिशः सर्वा गरुडा इव वेगिनः ॥ ११५  
 ततस्तेषु प्रयातेषु देवसङ्गाः सहर्षिभिः । भूतानि च भयं जग्मुस्तेषां पतनशङ्कया ॥ ११६  
 ततः क्रुद्धः सहस्राक्षः पर्वतानां शतक्रतुः । पक्षांश्चिच्छेद वज्रेण ततः शतसहस्रशः ॥ ११७  
 स मामुपगतः क्रुद्धो वज्रमुद्यम्य देवराट् । ततोऽहं सहसा क्षिप्तः श्वसनेन महात्मना ॥ ११८  
 अस्मिन्नवणतोये च प्रक्षिप्तः प्लवगोत्तम । गुप्तपक्षः समग्रश्च तव पित्राभिरक्षितः ॥ ११९  
 ततोऽहं मानयामि त्वां मान्योऽसि मम मारुते । त्वया ममैष संबन्धः कपिमुख्य महागुणः ॥ १२०  
 अस्मिन्नेवंगते कार्ये सागरस्य ममैव च । प्रीतिं प्रीतमनाः कर्तुं त्वमर्हसि महामते ॥ १२१  
 श्रमं मोक्षय पूजां च गृहाण हरिसत्तम । प्रीतिं च मम मान्यस्य प्रीतोऽसि तव दर्शनात् ॥ १२२  
 एवमुक्तः कपिश्रेष्ठस्तं नगोत्तममब्रवीत् । प्रीतोऽसि कृतमातिथ्यं मन्युरेवोपनीयताम् ॥ १२३  
 त्वरते कार्यकालो मे अहश्चाप्यतिवर्तते । प्रतिज्ञा च मया दत्ता न स्थातव्यमिहान्तरा ॥ १२४  
 इत्युक्त्वा पाणिना शैलमालभ्य हरिपुंगवः । जगामाकाशमाविश्य वीर्यवान्प्रहसन्निव ॥ १२५  
 स पर्वतसमुद्राभ्यां बहुमानादवेक्षितः । पूजितश्चोपपन्नाभिराशीर्भिरभिनन्दितः ॥ १२६  
 अथोर्ध्वं दूरमाहृत्य हित्वा शैलमहार्णवौ । पितुः पन्थानमासाद्य जगाम विमलेऽम्बरे ॥ १२७  
 भूयश्चोर्ध्वं गतिं प्राप्य गिरिं तमवलोकयन् । वायुसूनुर्निरालम्बो जगाम कपिकुञ्जरः ॥ १२८  
 तद्वितीयं हनुमतो दृष्ट्वा कर्म सुदुष्करम् । प्रशंसन्तु सुराः सर्वे सिद्धाश्च परमर्षयः ॥ १२९  
 देवताश्चाभवन्द्दृष्ट्वास्तत्रस्थास्तस्य कर्मणा । काञ्चनस्य सुनाभस्य सहस्राक्षश्च वासवः ॥ १३०  
 उवाच वचनं धीमान्परितोषात्सगद्गदम् । सुनाभं पर्वतश्रेष्ठं स्वयमेव शचीपतिः ॥ १३१  
 हिरण्यनाभ शैलेन्द्र परितुष्टोऽस्मि ते भृशम् । अभयं ते प्रयच्छामि गच्छ सौम्य यथासुखम् ॥ १३२

राघवकुलपूजामर्हति । त्वन्निमित्तं त्वत्सत्कारार्थं प्रचोदितः  
 प्रेरितः ॥ १०७ ॥ प्रेरणाप्रकारः—योजनानामिति । योजनानां  
 शतमपि प्रक्रमितुं खमाहुत एष कपिः शेषं प्रक्रान्तावशेषं  
 तव सानुषु विश्रान्तः सन्प्रक्रमतामिति यतः प्रेरितोऽस्मि,  
 अतो मयि तिष्ठ । स्थित्वा विश्रम्य पश्चाद्गम्यतामिति योजना ।  
 अत्र 'तिष्ठ त्वम्' इत्यर्थं प्रक्षिप्तमिति केचित् ॥ १०८ ॥  
 तत्तस्मादिदं कन्दादि मयि बहु दृश्यते तदास्वाद्येत्यन्वयः  
 ॥ १०९ ॥ अस्माकमपि संबन्धस्त्वत्साहाय्यकरणप्रयोजक  
 इति शेषः । तं संबन्धं वक्तुमाह—प्रख्यात इति । भवान्म-  
 हागुणपरिग्रहः । बहुव्रीहिरयम् । अतस्त्रिषु लोकेषु प्रख्यातः  
 ॥ ११० ॥ तादृशं त्वां ये वेगवन्तः प्लवगाः सन्ति तेषां  
 मुख्यतमं मन्ये ॥ १११ ॥ भवान्यादृशस्तदृशः पूज्य इति  
 किं पुनरिति योजना ॥ ११२ ॥ विवक्षितप्रशस्त्यमेवाह—  
 त्वं हीति ॥ ११३ ॥ हनूमद्वारकमारुतपूजायां कारणान्तरम-  
 प्याह—शृणु चापीति ॥ ११४ ॥ ११५ ॥ ११६ ॥ ११७ ॥

क्षिप्त आकाशमुत्क्षिप्तः ॥ ११८ ॥ ११९ ॥ तत उक्तकार-  
 णादेश संबन्धः पूजाप्रयोजकः स्वरक्षकपुत्रत्वरूपः ॥ १२० ॥  
 अस्मिन्कार्ये प्रत्युपकाररूपे । एवंगते सति चिरात्प्राप्ते सति ।  
 मया समुद्रेण चेति शेषः । त्वं पूजास्वीकारेण तयोः प्रीतिं  
 कर्तुमर्हसि ॥ १२१ ॥ मान्यस्य वायुसंबन्धात्तव पूज्यस्य मम  
 प्रीतिं कुर्विति शेषः ॥ १२२ ॥ मन्युः पूजानङ्गीकारजं  
 दैन्यम् ॥ १२३ ॥ १२४ ॥ शैलमालभ्य स्पृष्ट्वा । प्रहसन्नि-  
 वेति । एतावत्प्लवनेऽपि श्रममारोप्य वृथायं प्रयास एतयोरिति  
 प्रहासः ॥ १२५ ॥ उपपन्नाभिस्तत्काले युक्ताभिः ॥ १२६ ॥  
 अथोर्ध्वं यत्र देशे स्थितस्ततोऽपि बहूर्ध्वम् । पितुः पन्थानं  
 वायुमार्गम् ॥ १२७ ॥ भूय ऊर्ध्वं ततोऽपि बहूर्ध्वं तं गिरि-  
 मधःप्रदेशवर्तिनमवलोकयन् ॥ १२८ ॥ तद्वितीयं कर्मविश्र-  
 म्यैव पुनरत्यूर्ध्वं पतनरूपं कर्म ॥ १२९ ॥ तत्रस्था मैनाकस्था  
 गगनस्था वा । तस्य काञ्चनस्य काञ्चनमयस्य सुनाभस्य शोभन-  
 मध्यस्य मैनाकस्य कर्मणा जलादुत्थानरूपेण देवता इन्द्रश्च तुष्टः  
 ॥ १३० ॥ १३१ ॥ अभयं स्वकृतपक्षच्छेदशङ्काजनितभयाभा-



साह्यं कृतं ते सुमहद्विश्रान्तस्य हनूमतः । क्रमतो योजनशतं निर्भयस्य भये सति ॥ १३३  
 रामस्यैव हितायैव याति दाशरथेः कपिः । सत्क्रियां कुर्वता शक्त्या तोषितोऽस्मि दृढं त्वया ॥ १३४  
 स तत्प्रहर्षमलभद्विपुलं पर्वतोत्तमः । देवतानां पतिं दृष्ट्वा परितुष्टं शतक्रतुम् ॥ १३५  
 स वै दत्तवरः शैलो बभूवावस्थितस्तदा । हनूमांश्च मुहूर्तेन व्यतिचक्राम सागरम् ॥ १३६  
 ततो देवाः सगन्धर्वाः सिद्धाश्च परमर्षयः । अन्ववन्सूर्यसंकाशां सुरसां नागमातरम् ॥ १३७  
 अयं धातात्मजः श्रीमान्प्लवते सागरोपरि । हनूमान्नाम तस्य त्वं मुहूर्ते विघ्नमाचर ॥ १३८  
 राक्षसं रूपमास्थाय सुघोरं पर्वतोपमम् । दंष्ट्राकरालं पिङ्गाश्वं वक्रं कृत्वा नभःस्पृशम् ॥ १३९  
 बलमिच्छामहे ज्ञातुं भूयश्चास्य पराक्रमम् । त्वां विजेष्यत्युपायेन विषादं वा गमिष्यति ॥ १४०  
 एवमुक्ता तु सा देवी देवतैरभिसत्कृता । समुद्रमध्ये सुरसा विभ्रती राक्षसं वपुः ॥ १४१  
 विकृतं च विरूपं च सर्वस्य च भयावहम् । प्लवमानं हनूमन्तमावृत्येदमुवाच ह ॥ १४२  
 मम भक्ष्यः प्रदिष्टस्त्वमीश्वरैर्वानरर्षभ । अहं त्वां भक्षयिष्यामि प्रविशेदं ममाननम् ॥ १४३  
 वर एष पुरा दत्तो मम धात्रेति सत्वर । व्यादाय वक्रं विपुलं स्थिता सा मारुतेः पुरः ॥ १४४  
 एवमुक्तः सुरसया प्रहृष्टवदनोऽब्रवीत् । रामो दाशरथिर्नाम प्रविष्टो दण्डकावनम् ।  
 लक्ष्मणेन सह भ्रात्रा वैदेह्या चापि भार्यया ॥ १४५  
 अस्य कार्यविषक्तस्य बद्धवैरस्य राक्षसैः । तस्य सीता हृता भार्या रावणेन यशस्विनी ॥ १४६  
 तस्याः सकाशं दूतोऽहं गमिष्ये रामशासनात् । कर्तुमर्हसि रामस्य साह्यं विषयवासिनि ॥ १४७  
 अथवा मैथिलीं दृष्ट्वा रामं चाक्लिष्टकारिणम् । आगमिष्यामि ते वक्रं सत्यं प्रतिशृणोमि ते ॥ १४८  
 एवमुक्ता हनुमता सुरसा कामरूपिणी । अब्रवीन्नातिवर्तेन्मां कश्चिदेष वरो मम ॥ १४९  
 तं प्रयान्तं समुद्रीक्ष्य सुरसा वाक्यमब्रवीत् । बलं जिज्ञासमाना सा नागमाता हनूमतः ॥ १५०  
 निविश्य वदनं मेऽद्य गन्तव्यं वानरोत्तम । वर एष पुरा दत्तो मम धात्रेति सत्वर ॥ १५१  
 व्यादाय विपुलं वक्रं स्थिता सा मारुतेः पुरः । एवमुक्तः सुरसया क्रुद्धो वानरपुंगवः ॥ १५२  
 अब्रवीत्कुरु वै वक्रं येन मां विषहिष्यसि । इत्युक्त्वा सुरसां क्रुद्धो दशयोजनमायताम् ॥ १५३  
 दशयोजनविस्तारो हनूमानभवत्तदा । चकार सुरसाप्यास्यं विशयोजनमायतम् ॥ १५४  
 तद्दृष्ट्वा व्यादितं त्वास्यं वायुपुत्रः स बुद्धिमान् । दीर्घजिह्वं सुरसया सुभीमं नरकोपमम् ॥ १५५

षम् ॥ १३२ ॥ निर्भयस्यापि भये सतीवोपचारार्थं साह्यं कृतं  
 मतः, अतः परितुष्ट इत्यन्वयः ॥ १३३ ॥ १३४ ॥ १३५ ॥ अव-  
 स्थितः । जलान्तरमग्न इत्यर्थः । सागरं मैनाकाधिष्ठितसागरप्र-  
 देशम् ॥ १३६ ॥ अथ देवैर्लङ्कां प्रविष्टस्य हनुमतः कार्यक्षमब-  
 लपरीक्षणार्थं सुरसाप्रवर्तनम्—तत इत्यादि ॥ १३७ ॥ १३८ ॥  
 नभःस्पृशमिति पुंस्त्वमार्थम् । वक्रशब्दोऽर्धचर्चिर्वा ॥ १३९ ॥  
 बलं ज्ञानबलमुपायबलं च पराक्रमं च ज्ञातुमिच्छामहे ।  
 तदेव विवृणोति—त्वामिति ॥ १४० ॥ १४१ ॥ 'भयस्य च  
 भयावहम्' इति पाठे सर्वलोकभयस्यापीत्यर्थः ॥ १४२ ॥  
 ईश्वरैर्देवैः ॥ १४३ ॥ एष वरः पुरा भागतस्य वदनप्रवेश-  
 रूपः । इत्युक्त्वेति शेषः । सत्वरं त्वरासहिता । सा सुरसा  
 ॥ १४४ ॥ प्रहृष्टवदनः । दत्तभक्षणवराया अपि सकाशान्नि-  
 स्तारोपायशानजो हर्षः ॥ १४५ ॥ कार्यविषक्तस्य मायामृग-  
 वधे प्रसक्तस्य । बद्धवैरस्य । शूर्पणखाविरूपकरणादिकर्मणेति  
 शेषः ॥ १४६ ॥ रामसाह्यकरणे हेतुः—रामस्य विषयवासि-  
 नीति । तस्य सर्वाधिपतित्वात् ॥ १४७ ॥ रामं चेति । दृष्ट्वा  
 कृतान्तं च निष्ठाप्येति शेषः ॥ १४८ ॥ कश्चिदपि मां

नातिवर्तेत । अभक्षितो न गच्छेदित्यर्थः । परस्मैपदमार्थम्  
 ॥ १४९ ॥ तं प्रयान्तं पुनरागच्छामीत्युक्त्या वरदानं श्रुत्वापि  
 प्रयाणोन्मुखम् । हनुमतस्तस्य बलं जिज्ञासमाना सुरसा वाक्य-  
 मब्रवीत् ॥ १५० ॥ निविश्येति । प्रविश्यैव गन्तव्यम् ।  
 यदि शक्तिरस्तीत्यर्थः । इत्यब्रवीदित्यन्वयः ॥ १५१ ॥ १५२ ॥  
 दशयोजनमायताम् । आयतवक्रमित्यर्थः ॥ १५३ ॥ 'च-  
 कार सुरसाप्यास्यं विशयोजनमायतम्' इत्यनन्तरम् 'तद्दृष्ट्वा  
 व्यादितं त्वास्यम्' इति प्राचीनः पाठः । अत्र 'तद्दृष्ट्वा मेघसं-  
 काशं विशयोजनमायतम् । हनुमांस्तु ततः क्रुद्धस्त्रिशयोजन-  
 मायतः ॥ चकार सुरसा वक्रं चत्वारिंशत्तयोच्छ्रितम् । बभूव  
 हनुमान्वीरः पञ्चाशयोजनोच्छ्रितः ॥ चकार सुरसा वक्रं षष्टि-  
 योजनमुच्छ्रितम् । तदैव हनुमान्वीरः सप्ततिं योजनोच्छ्रितः ॥  
 चकार सुरसा वक्रमशीति योजनोच्छ्रितम् । हनूमाननलप्रख्यो  
 नवतिं योजनोच्छ्रितः ॥ चकार सुरसा वक्रं शतयोजनमाय-  
 तम् ॥' इति श्लोकास्तु प्रक्षिप्ता इति कतकः ॥ १५४ ॥  
 व्यादितं व्याप्तम् । दीर्घजिह्वादिगुणविशिष्टं व्याप्तं तत्तस्या



स संक्षिप्यात्मनः कायं जीमूत इव मारुतिः । तस्मिन्मुहूर्ते हनुमान्बभूवाङ्गुष्ठमात्रकः ॥	१५६
सोऽभिपद्याथ तद्वक्त्रं निष्पत्य च महाबलः । अन्तरिक्षे स्थितः श्रीमानिदं वचनमब्रवीत् ॥	१५७
प्रविष्टोऽस्मि हि ते वक्त्रं दाक्षायणि नमोऽस्तु ते । गमिष्ये यत्र वैदेही सत्यश्चासीद्वरस्तव ॥	१५८
तं दृष्ट्वा वदनान्मुक्तं चन्द्रं राहुमुखादिव । अब्रवीत्सुरसा देवी स्वेन रूपेण वानरम् ॥	१५९
अर्थसिद्धौ हरिश्चेष्ट गच्छ सौम्य यथासुखम् । समानय च वैदेहीं राघवेण महात्मना ॥	१६०
तत्तृतीयं हनुमतो दृष्ट्वा कर्म सुदुष्करम् । साधुसाध्विति भूतानि प्रशशंसुस्तदा हरिम् ॥	१६१
स सागरमनाधृष्यमभ्येत्य वरुणालयम् । जगामाकाशमाविश्य वेशेन गरुडोपमः ॥	१६२
सेविते वारिधाराभिः पतगैश्च निषेविते । चरिते कैशिकाचार्यैरैरावतनिषेविते ॥	१६३
सिंहकुञ्जरशार्दूलपतगोरगवाहनैः । विमानैः संपतद्भिश्च विमलैः समलंकृते ॥	१६४
वज्राशनिसमस्पर्शैः पावकैरिव शोभिते । कृतपुण्यैर्महाभागैः स्वर्गजिद्भिरधिष्ठिते ॥	१६५
वहता हव्यमत्यन्तं सेविते चित्रभानुना । ग्रहनक्षत्रचन्द्रार्कतारागणविभूषिते ॥	१६६
महर्षिगणगन्धर्वनागयक्षसमाकुले । विविक्ते विमले विश्वे विश्वावसुनिषेविते ॥	१६७
देवराजगजाक्रान्ते चन्द्रसूर्यपथे शिवे । विताने जीवलोकस्य विमले ब्रह्मनिर्मिते ॥	१६८
बहुशः सेविते वीरैर्विद्याधरगणैर्वृते । जगाम वायुमार्गे च गरुत्मानिव मारुतिः ॥	१६९
हनुमान्मेघजालानि प्राकर्षन्मारुतो यथा । कालागुरुसवर्णानि रक्तपीतसितानि च ॥	१७०
कपिना कृष्यमाणानि महाभ्राणि चकाशिरै । प्रविशन्नभ्रजालानि निष्पतन्श्च पुनः पुनः ॥	१७१
प्रावृषीन्दुरिवाभाति निष्पतन्प्रविशन्स्थिता । प्रदृश्यमानः सर्वत्र हनुमान्मारुतात्मजः ॥	१७२
मेजेऽम्बरं निरालम्बं पक्षयुक्त इवाद्विराट् । प्लवमानं तु तं दृष्ट्वा सिंहिका नाम राक्षसी ॥	१७३
मनसा चिन्तयामास प्रवृद्धा कामरूपिणी । अथ दीर्घस्य कालस्य भविष्याम्यहमाशिता ॥	१७४
इदं मम महासत्त्वं चिरस्य वशमागतम् । इति संचिन्त्य मनसा च्छायामस्य समाक्षिपत् ॥	१७५
छायायां गृह्यमाणायां चिन्तयामास वानरः । समाक्षितोऽस्मि सहसा पङ्कृतपराक्रमः ॥	१७६
प्रतिलोमेन वातेन महानौरिव सागरे । तिर्यगूर्ध्वमधश्चैव वीक्षमाणस्तदा कपिः ॥	१७७
ददर्श स महासत्त्वमुत्थितं लवणाम्भसि । तद्दृष्ट्वा चिन्तयामास मारुतिर्विकृताननाम् ॥	१७८
कपिराज्ञा यथाख्यातं सत्त्वमद्भुतदर्शनम् । छायाग्राहि महावीर्यं तदिदं नात्र संशयः ॥	१७९
स तां बुद्धार्थतत्त्वेन सिंहिकां मतिमान्कपिः । व्यवर्धत महाकायः प्रावृषीव बलाहकः ॥	१८०
तस्य सा कायमुद्रीक्ष्य वर्धमानं महाकपेः । वक्त्रं प्रसारयामास पातालाम्बरसंनिभम् ॥	१८१
घनराजीव गर्जन्ती वानरं समभिद्रवत् । स ददर्श ततस्तस्या विकृतं सुमहन्मुखम् ॥	१८२

आस्यं दृष्ट्वेत्यन्वयः ॥ १५५ ॥ १५६ ॥ १५७ ॥ इदं वचन-  
मितीदंशब्दार्थः—प्रविष्ट इति । दाक्षायणि दक्षप्रजापतिसंताने,  
अतएव नतिः । सत्य आसीत् । सत्यो जात इत्यर्थः । वदन-  
प्रवेशरूपत्वात्तस्य ॥ १५८ ॥ १५९ ॥ अथ सानुगृह्णाति—  
अर्थसिद्धौ इति । राघवेण त्वद्विज्ञापितवृत्तान्तेन समानय  
संगमय ॥ १६० ॥ तत्तृतीयं कर्म सुरसावकाजिष्कमणरूपम्  
॥ १६१ ॥ १६२ ॥ वारिधारासेवितत्वादिविशेषणके चन्द्र-  
सूर्यपथे जगामेत्यन्वय एकोनसप्ततितमेन । पतगैः पक्षिभिः  
कैश्चिं गानवृत्तविद्या तदाचार्यैस्तुम्बुरुप्रभृतिगन्धर्वैश्चरिते से-  
विते । ऐरावतम् । ऋजुदीर्घमिन्द्रधनुरिति तीर्थः । गजविशेष-  
इत्यन्ये ॥ १६३ ॥ पतगोरगाः पक्षिसर्पाः ॥ १६४ ॥ वज्रा-  
शनिसमस्पर्शैस्त्वद्विप्राणहरैः पावकैः पद्माभिमिरिव स्वर्गजिद्भिर-  
धिष्ठिते । 'समाघातैः' इति पाठे ताभ्यां तुल्य आघातोऽभि-  
घातो येषां तैरित्यर्थः ॥ १६५ ॥ चित्रभानुना । पद्माभिभि-

नोऽयमभिश्चित्रभानुः ॥ १६६ ॥ विश्वे विश्वाश्रये । विश्वावसु-  
र्गन्धर्वराजः ॥ १६७ ॥ देवराजानां गजाः पुण्डरीकादयः ।  
वितानेऽवकाशावरणवस्त्रे 'चांदवा' इति प्रसिद्धे ॥ १६८  
॥ १६९ ॥ १७० ॥ १७१ ॥ १७२ ॥ १७३ ॥ आशिता  
कृतभोजना ॥ १७४ ॥ समाक्षिपजग्राह । छायाग्रहणेन तद्वस्तु-  
निरोधशक्तिस्तस्या ब्रह्मदत्ता ॥ १७५ ॥ पङ्कृतः स्तब्धगतिः  
पराक्रमो यस्य ॥ १७६ ॥ महानौर्यथा पङ्कृतपराक्रमा  
स्तब्धगतिः प्रतिलोमेन वातेन क्रियते । गम्यदेशगतिनिरोध  
एवात्र स्तब्धगतित्वम् । यद्वा तेन यथा विपरीतगतिवारणाय  
यत्रैः स्तब्धगतिः कार्यते, तथाहं केनचित्स्तब्धगतिः कृताः  
॥ १७७ ॥ महासत्त्वं स्त्रीरूपं प्राणिनम् ॥ १७८ ॥ १७९ ॥  
अर्थतत्त्वेन च्छायाग्रहरूपार्थक्रियया ॥ १८० ॥ पातालाम्बर-  
संनिभं । पातालाकाशमभ्यभागदृश्यम् ॥ १८१ ॥ १८२ ॥



कायमात्रं च मेधावी मर्माणि च महाकपिः । स तस्या विहृते वक्त्रे वज्रसंहननः कपिः ॥ १८३  
 संक्षिप्य मुहुरात्मानं निपपात महाकपिः । आस्ये तस्या निमज्जन्तं ददृशुः सिद्धचारणाः ॥ १८४  
 ग्रस्यमानं यथा चन्द्रं पूर्णं पर्वणि राहुणा । ततस्तस्या नखैस्तीक्ष्णैर्मर्माण्युत्कृत्य वानरः ॥ १८५  
 उत्पपाताथ वेगेन मनःसंपातविक्रमः । तां तु दिष्ट्या च धृत्या च दाक्षिण्येन निपात्य सः ॥ १८६  
 कपिप्रवीरो वेगेन ववृधे पुनरात्मवान् । हतहृत्सा हनुमता पपात विधुराम्भसि ।  
 स्वयंभुवैव हनुमान्सृष्टस्तस्या निपातने ॥ १८७  
 तां हतां वानरेणाशु पतितां वीक्ष्य सिंहिकाम् । भूतान्याकाशचारीणि तमूचुः प्लवगोत्तमम् ॥ १८८  
 भीममद्य कृतं कर्म महत्सत्त्वं त्वया हतम् । साधयार्थमभिप्रेतमरिष्टं प्लवतां वर ॥ १८९  
 यस्य त्वेतानि चत्वारि वानरेन्द्र यथा तव । धृतिर्दृष्टिर्मतिर्दाक्ष्यं स कर्मसु न सीदति ॥ १९०  
 स तैः संपूजितः पूज्यः प्रतिपन्नप्रयोजनैः । जगामाकाशमाविश्य पन्नगाशनवत्कपिः ॥ १९१  
 प्राप्तभूयिष्ठगरस्तु सर्वतः परिलोकयन् । योजनानां शतस्यान्ते वनराजी ददर्श सः ॥ १९२  
 ददर्श च पतन्नेव विविधद्रुमभूषितम् । द्वीपं शाखामृगश्रेष्ठो मलयोपवनानि च ॥ १९३  
 सागरं सागरानूपान्सागरानूपजान्द्रुमान् । सागरस्य च पत्नीनां मुखान्यपि विलोकयत् ॥ १९४  
 स महामेघसंकाशं समीक्ष्यात्मानमात्मवान् । निरुन्धन्तस्मिवाकाशं चकार मतिमान्मतिम् ॥ १९५  
 कायवृद्धिं प्रवेगं च मम दृष्ट्वैव राक्षसाः । मयि कौतूहलं कुर्युरिति मेने महामतिः ॥ १९६  
 ततः शरीरं संक्षिप्य तन्महीधरसंनिभम् । पुनः प्रकृतिमापेदे वीतमोह इवात्मवान् ॥ १९७  
 तद्रूपमतिसंक्षिप्य हनुमान्प्रकृतौ स्थितः । त्रीन्क्रमानिव विक्रम्य बलिवीर्यहरो हरिः ॥ १९८  
 स चारुनानाविधरूपधारी परं समासाद्य समुद्रतीरम् ।  
 परैरशक्यं प्रतिपन्नरूपः समीक्षितात्मा समवेक्षितार्थः ॥ १९९  
 ततः स लम्बस्य गिरेः समृद्धे विचित्रकूटे निपपात कूटे ।  
 सकेतकोटालकनारिकेले महाभ्रुकूटप्रतिमो महात्मा ॥ २००  
 ततस्तु संप्राप्य समुद्रतीरं समीक्ष्य लङ्कां गिरिवर्यमूर्ध्नि ।  
 कपिस्तु तस्मिन्निपपात पर्वते विधूय रूपं व्यथयन्मृगद्विजान् ॥ २०१

कायमात्रं स्वशरीरकवलनपर्याप्तं शरीरप्राणमित्यर्थ इति तीर्थः ।  
 मात्रशब्दोऽल्पवाचीति कतकः । मर्माणि च भेदनार्थं ददर्श-  
 ल्यन्वयः । तस्या वक्त्रे आत्मानं मुहुः संक्षिप्याधिकं संकुच्य नि-  
 पपातेत्यन्वयः ॥ १८३ ॥ १८४ ॥ १८५ ॥ मनःसंपातविक्रमो  
 मनोवेगतुल्यवेगः । दिष्ट्या दैवानुग्रहेण । 'दृष्ट्वा' इति पाठे  
 सूक्ष्मदर्शनेनेत्यर्थः । धृत्या सहजधैर्येण । दाक्षिण्येन कालोचि-  
 तकृत्यचातुर्येण च तां निपात्य निहत्य वेगेनोत्पपात ॥ १८६ ॥  
 ननु प्रथमप्रवृत्तवेगस्य सुरसादिभिः कुण्ठीभावे सति कथं  
 पुनराकाशगमनं तत्राह—आत्मवान्वायोरिव स्वाधीन एव  
 तद्रमनविषयो यज्ञः । प्रथमं लाकाशमार्गप्राप्तिमात्राय महेन्द्र-  
 पर्वतालम्बनमितरजनप्रतारणाय वेत्याहुः । हतहृत्सहृदयल-  
 क्षणप्राणस्थाना, अतएव विधुरा प्राणशून्याम्भसि पपात । अत्र  
 कवित्प्रेक्षते—तस्याच्छायाग्रहणमात्रेण भक्षणादिशक्तिमत्याः  
 सिंहिकाया निपातने निपातनिमित्तं रावणनाशाय स्वात्मरूप-  
 रामवत्स्वरूपो हनुमान्सृष्टः ॥ १८७ ॥ १८८ ॥ महत्सत्त्वं  
 महाबला राक्षसी रावणवदशक्यसंहारा त्वया संहृतेत्यर्थः ।  
 अरिष्टं बाधारहितम् । 'रिष हिंसायाम्' ॥ १८९ ॥ निर्बाधं  
 कर्मसाधनहेतुमाह—यस्य त्विति ॥ १९० ॥ स तैः संपूजि-  
 तस्तैः पूर्वोक्तभूतैः । प्रतिपन्नप्रयोजनैरभिमतं साधयेत्यनुमत्या-

नुगृहीतकार्यैः ॥ १९१ ॥ प्राप्तभूयिष्ठः प्राप्तकल्पः पारो येन  
 सः ॥ १९२ ॥ पतन्नेव गच्छन्नेव मलयोपवनानि । अनेनो-  
 त्तरतीर इव दक्षिणतीरेऽपि मलयाख्यः पर्वतोऽस्तीति गम्यते  
 ॥ १९३ ॥ सागरं दक्षिणतीरसमीपवर्तिसागरम् । अनूपः  
 कच्छदेशः । सागरस्य पत्नीनां लङ्काद्वीपादागत्य सागरं प्रविश-  
 न्तीनां नदीनां मुखानि संगमस्थानानि विलोकयत्यलोकयत्  
 ॥ १९४ ॥ आत्मानं स्वशरीरं महत्त्वादाकाशं निरुन्धन्तस्मिवा  
 मतिं कर्तव्यनिश्चयम् ॥ १९५ ॥ कौतूहलम् । आश्चर्यधिया  
 दिदृक्षामित्यर्थः ॥ १९६ ॥ प्रकृतिं निजमाकारम् । वीतमोहो  
 वीतो नष्टो वासनावशादागतः कामादिमोहो यस्य सः ।  
 आत्मवाजीवन्मुक्तयोगी । प्रकृतिम् । भगवदनन्यतत्त्वताल-  
 क्षणस्वभावमित्यर्थः ॥ १९७ ॥ अतिसंक्षिप्यातिसंकोच्य ।  
 त्रीन्क्रमान्पदानि विक्रम्य प्रक्षिप्य बलेर्वीर्यस्य हरो हरिरिव  
 प्रकृतौ स्थितः ॥ १९८ ॥ चारु नानाविधरूपधारी नानावर्णा-  
 कृतिरूपधारी । तच्च तज्यानेषु स्पष्टम् । परैरशक्यं समुद्रतीर-  
 मासायेत्यन्वयः । समीक्षितात्मा समालोकितातिप्रमाणस्वशरीरः ।  
 समवेक्षितार्थ आलोचितान्तरकार्यः । प्रतिपन्नरूपोऽस्तीकृतस्व-  
 ल्पदेहः । अभूदिति शेषः ॥ १९९ ॥ लम्बस्य लम्बाख्यस्य  
 विचित्राणि कूटान्यवान्तरशिखराणि यस्य तादृशे कूटे प्रधान-  
 शिखरे । उद्दालकः श्लेष्मातकः ॥ २०० ॥ गिरिवर्यमूर्ध्नि ।



स सागरं दानवपन्नगायुतं वलेन विक्रम्य महोर्मिमालिनम् ।  
निपत्य तीरे च महोदधेस्तदा ददर्श लङ्काममरावतीमिव ॥

२०२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे प्रथमः सर्गः ॥ १ ॥

द्वितीयः सर्गः ।

स सागरमनाधृष्यमतिक्रम्य महाबलः । त्रिकूटस्य तटे लङ्कां स्थितः स्वस्थो ददर्श ह ॥ १  
ततः पादपमुक्तेन पुष्पवर्षेण वीर्यवान् । अभिवृष्टस्ततस्तत्र बभौ पुष्पमयो हरिः ॥ २  
योजनानां शतं श्रीमांस्तीर्त्वाप्युत्तमविक्रमः । अनिःश्वसन्कपिस्तत्र न ग्लानिमधिगच्छति ॥ ३  
शतान्यहं योजनानां क्रमेयं सुबहून्यपि । किं पुनः सागरस्यान्तं संख्यातं शतयोजनम् ॥ ४  
स तु वीर्यवतां श्रेष्ठः प्लवतामपि चोत्तमः । जगाम वेगवाँलङ्कां लङ्घयित्वा महोदधिम् ॥ ५  
शाद्वलानि च नीलानि गन्धवन्ति वनानि च । मधुमन्ति च मध्येन जगाम नगवन्ति च ॥ ६  
शैलांश्च तरुसंछन्नान्वनराजींश्च पुष्पिताः । अभिचक्राम तेजस्वी हनूमान्प्लवगर्षभः ॥ ७  
स तस्मिन्नचले तिष्ठन्वनान्युपवनानि च । स नगाग्रे स्थितां लङ्कां ददर्श पवनात्मजः ॥ ८  
सरलान्कर्णिकारांश्च खर्जूरांश्च सुपुष्पितान् । प्रियालान्मुचुलिन्दांश्च कुटजान्केतकानपि ॥ ९  
प्रियङ्गुगन्धपूर्णांश्च नीपान्सप्तच्छदांस्तथा । असनान्कोविदारांश्च करवीरांश्च पुष्पितान् ॥ १०  
पुष्पभारनिबद्धांश्च तथा मुकुलितानपि । पादपान्विहगाकीर्णान्पवनाधूतमस्तकान् ॥ ११  
हंसकारण्डवाकीर्णां वापीः पद्मोत्पलावृताः । आक्रीडान्विविधान् रम्यान्विविधांश्च जलाशयान् ॥ १२  
संततान्विविधैर्वृक्षैः सर्वर्तुफलपुष्पितैः । उद्यानानि च रम्याणि ददर्श कपिकुञ्जरः ॥ १३  
समासाद्य च लक्ष्मीवाँलङ्कां रावणपालिताम् । परिखाभिः सपद्माभिः सोत्पलाभिरलंकृताम् ॥ १४  
सीतापहरणात्तेन रावणेन सुरक्षिताम् । समन्ताद्विचरद्भिश्च राक्षसैरुग्रधन्वभिः ॥ १५  
काञ्चनेनावृतां रम्यां प्राकारेण महापुरीम् । गृहैश्च गिरिसंकाशैः शारदाम्बुदसंनिभैः ॥ १६  
पाण्डुराभिः प्रतोलीभिश्चाभिरभिसंवृताम् । अट्टालकशताकीर्णां पताकाध्वजशोभिताम् ॥ १७  
तोरणैः काञ्चनैर्दिव्यैर्लतापङ्क्तिविराजितैः । ददर्श हनुमाँलङ्कां देवो देवपुरीमिव ॥ १८  
गिरिभूर्भिः स्थितां लङ्कां पाण्डुरैर्भवनैः शुभैः । ददर्श स कपिः श्रीमान्पुरीमाकाशगामिव ॥ १९

स्थितामिति शेषः । उपसंहरति—कपिस्त्विति । स कपि-  
रुच्यमानविशेषणं सागरमतिक्रम्य तस्मिन्लम्बाख्यपर्वते मृगादी-  
न्यथयन्पीडयन्निपपात । निपत्य च ततः प्राचीनं रूपं विधूय  
महोदधेस्तीरेऽमरावतीमिव स्थितां लङ्कां ददर्श ॥ २०१  
॥ २०२ ॥ इति श्रीरामाभिरामे श्रीरामीये रामायण-  
तिलके वाल्मीकीय आदिकाव्ये सुन्दरकाण्डे प्रथमः  
सर्गः ॥ १ ॥

त्रिकूटस्य लम्बापरपर्यायस्य पर्वतस्य तटे स्थितः स्वस्थो  
भूला लङ्कां ददर्श ॥ १ ॥ पुष्पमयः पुष्पमयवानर इव ॥ २ ॥  
अनिःश्वसन्भ्रमजश्चासरहितः । तदेवाह—न ग्लानिमिति ।  
कविवाक्यमेतत् ॥ ३ ॥ अहं योजनानां बहूनि शतान्यपि  
क्रमेयं क्रामेयं क्रमितुं शक्नः । शतयोजनमिति संख्यातं साग-  
रस्यान्तं परं पारं क्रामेयमिति का गणना ममेति मन्यते  
स्मेति शेषः । हनुमदभिप्रायानुवादः कवेः ॥ ४ ॥ जगाम  
लङ्काम् । पर्वतपिखरादवस्थेति शेषः ॥ ५ ॥ मध्येन जगाम  
मध्यमार्गेण वनाधीनपश्यजगाम । नगवन्ति वृक्षवन्ति ।  
प्राशस्त्ये मनुष्य ॥ ६ ॥ शैलांलम्बगिरिपादरूपान् ॥ ७ ॥ स

तस्मिन्लम्बापर्वते तिष्ठन्लङ्काया वनान्युपवनानि च ददर्श ।  
अपि च स पवनात्मजस्तां लङ्कां नगाग्रे पर्वताग्रस्थितां ददर्श  
॥ ८ ॥ अस्यैव प्रपञ्चः—सरलानित्यादि । मुचुलिन्दा  
जम्बीरा इत्याहुः ॥ ९ ॥ गन्धपूर्णान्गन्धाब्जान् ॥ १०  
॥ ११ ॥ रावणतपोबलात्तस्यां सर्वे वृक्षाः सर्वदा पुष्पिता  
इति न कश्चिद्विरोधः । आक्रीडाः क्रीडापर्वता इति कतकः ।  
साधारणोद्यानान्याक्रीडा इत्यन्ये । राज्ञामसाधारणान्युद्याना-  
न्याक्रीडा इति तीर्थः ॥ १२ ॥ १३ ॥ समासाद्य लङ्कां लङ्का-  
समीपं प्राप्य वक्ष्यमाणविशेषणां लङ्कां ददर्शेत्यन्वयः ॥ १४ ॥  
सीतापहरणात् । सीतां लङ्कायामपहृत्य स्थापनाद्वेतोरित्यर्थः ।  
राक्षसाश्च रक्षणे करणभूताः ॥ १५ ॥ १६ ॥ प्रतोल्या  
रथ्याः । तासां पाण्डुरत्वमुच्चत्वं च तत्रत्यसौधसंबन्धकृतम् ।  
अट्टालकाः प्राकारशिरोरि । पताकाध्वजपटस्तद्युक्तध्वजशो-  
भिताम् ॥ १७ ॥ लतापङ्क्तिस्तदाकारचित्रविशेषस्तया विरा-  
जितैः शोभमानैस्तोरणैर्युक्तां देव इन्द्रो देवपुरीममरावती-  
मिव । अनेन परनगरादिकृतक्षोभाभावः सूचित इति बोध्यम्  
॥ १८ ॥ गिरिभूर्भूस्थत्वादाकाशगगनपुरोपमेयता लङ्कायाः



पालितां राक्षसेन्द्रेण निर्मितां विश्वकर्मणा । प्लवमानामिवाकाशे ददर्श हनुमान्कपिः ॥ २०  
 वप्रप्राकारजघनां विपुलाम्बुवनाम्बराम् । शतघ्नीशूलकेशान्तामट्टालकावतंसकाम् ॥ २१  
 मनसेव कृतां लङ्कां निर्मितां विश्वकर्मणा । द्वारमुत्तरमासाद्य चिन्तयामास वानरः ॥ २२  
 कैलासनिलयप्रख्यमालिखन्तमिवाम्बरम् । ध्रियमाणमिवाकाशमुच्छ्रितैर्भवनोत्तमैः ॥ २३  
 संपूर्णां राक्षसैर्घोरैर्गुह्यामाशीविषैरिव । तस्याश्च महतीं गुप्तिं सागरं च निरीक्ष्य सः ।  
 रावणं च रिपुं घोरं चिन्तयामास वानरः ॥ २४  
 आगत्यापीह हरयो भविष्यन्ति निरर्थकाः । नहि युद्धेन वै लङ्का शक्या जेतुं सुरैरपि ॥ २५  
 इमां त्वविषमां लङ्कां दुर्गां रावणपालिताम् । प्राप्यापि सुमहाबाहुः किं करिष्यति राघवः ॥ २६  
 अवकाशो न सास्त्रस्तु राक्षसेष्वभिगम्यते । न दानस्य न भेदस्य नैव युद्धस्य दृश्यते ॥ २७  
 चतुर्णामेव हि गतिर्वानराणां तरस्विनाम् । वालिपुत्रस्य नीलस्य मम राज्ञश्च धीमतः ॥ २८  
 यावज्जानामि वैदेहीं यदि जीवति वा नवा । तत्रैव चिन्तयिष्यामि दृष्ट्वा तां जनकात्मजाम् ॥ २९  
 ततः स चिन्तयामास मुहूर्तं कपिकुञ्जरः । गिरेः शूरे स्थितस्तस्मिन् रामस्याभ्युदयं ततः ॥ ३०  
 अनेन रूपेण मया न शक्या रक्षसां पुरी । प्रवेष्टुं राक्षसैर्गुप्ता कूरैर्वलसमन्वितैः ॥ ३१  
 महौजसो महावीर्या बलवन्तश्च राक्षसाः । वञ्चनीया मया सर्वे जानकीं परिमार्गता ॥ ३२  
 लक्ष्यालक्ष्येण रूपेण रात्रौ लङ्कापुरी मया । प्राप्तकालं प्रवेष्टुं मे कृत्यं साधयितुं महत् ॥ ३३  
 तां पुरीं तादृशीं दृष्ट्वा दुराधर्षा सुरासुरैः । हनूमांश्चिन्तयामास विनिःश्वस्य मुहुर्मुहुः ॥ ३४  
 केनोपायेन पश्येयं मैथिलीं जनकात्मजाम् । अदृष्टो राक्षसेन्द्रेण रावणेन दुरात्मना ॥ ३५  
 न विनश्येत्कथं कार्यं रामस्य विदितात्मनः । एकामेकस्तु पश्येयं रहिते जनकात्मजाम् ॥ ३६  
 भूताश्चार्था विनश्यन्ति देशकालविरोधिताः । विह्वलं दूतमासाद्य तमः सूर्योदये यथा ॥ ३७  
 अर्थानर्थान्तरे बुद्धिर्निश्चितापि न शोभते । घातयन्तीह कार्याणि दूताः पण्डितमानिनः ॥ ३८

॥ १९ ॥ गिरिर्मूर्धस्थत्वादेवाकाशे प्लवमानामिव । लङ्कां  
 द्रष्टुर्हनुमत इव तद्वर्णनप्रसक्तस्य कवेरप्याश्चर्यमग्रतया ददर्शेति  
 पुनरुक्तिर्न दोषाय । विस्मयेन पुनः पुनर्ददर्शेति वा तात्पर्यम्  
 ॥ २० ॥ लङ्कां स्त्रीत्वेन वर्णयति—वप्रेति । वप्रः प्राकारा-  
 भ्यन्तरवेदिका तद्युक्तप्राकारजघनाम् । विपुलाम्बुः समुद्रो व-  
 नानि चाम्बरं वासो यस्यास्ताम् । अत्राम्बुशब्देन परिखान्त-  
 र्जलमिति तीर्थः ॥ २१ ॥ विश्वकर्मणा निर्मितां तेनापि मनसा  
 कृतामिव स्थिताम् । द्वा. उत्तरमासाद्य समुद्रदक्षिणतटे प्लव-  
 नेन तस्यैव प्रथमं प्राप्तेः । चिन्ता वक्ष्यमाणप्रकारा ॥ २२ ॥  
 कैलासो निलयः स्थानं यस्यालकाद्वारस्य तत्प्रख्यमुत्तरद्वारम् ।  
 उच्छ्रितैर्भवनोत्तमैरम्बरमालिखन्तमिव । आकाशं ध्रियमाणमि-  
 वाकाशधारणं कुर्वदिव ॥ २३ ॥ एतदग्रे 'संपूर्णां राक्षसै-  
 र्घोरैर्गुह्यामाशीविषैरिव' इति पाठः, इतरत्प्रक्षिप्तमिति कतकः ।  
 राक्षसैः संपूर्णां नगरीं महतीं गुप्तिं रिपुं रावणं च सागरं  
 च निरीक्ष्य चिन्तयामास । सादरं चिन्तयामासेत्यर्थः ॥ २४ ॥  
 चिन्ताप्रकारः—आगत्यापीति । अपिना आगमनस्यैवाशक्यता  
 सूचिता । एषैव सागरनिरीक्षणेन सूचिता । सुरैरपि जेतुम-  
 शक्या यदतः ॥ २५ ॥ इमां त्विति । अविषमां न विद्यते  
 विषमा यतस्ताम् । प्राप्यापीत्यपिना पदातित्वादागमनमेवा-  
 शक्यमिति सूच्यते । किं करिष्यति राघवः । प्रायो राघव-  
 स्यापि दुःसाध्येत्यर्थः ॥ २६ ॥ अवकाशो नेति । उपचितार्थ-

त्वादलदर्पपराक्रमसंपन्नत्वात्सुन्निरधदृढप्रकृतित्वाच्च न सामासी-  
 नामवकाश इति भावः ॥ २७ ॥ पूर्वम् 'आगत्यापीह हरयः'  
 इत्युक्तम्, इदानीं सर्ववानरागमनासंभव एवेत्याह—चतुर्णां-  
 मेवेति ॥ २८ ॥ ननु जानकीजीवनज्ञाने तन्मोक्षणाय बला-  
 बलादिचिन्ता, अतस्तद्दर्शनचिन्तैव प्रथमं युक्तेत्याह—याव-  
 जानामीति । 'यावत्पुरा—' इति लट् । ज्ञासे इत्यर्थः । तत्रैव  
 जानकीदर्शनविषये एव । प्रथममिति शेषः । प्रथमं तां दृष्ट्वा  
 राक्ष्याचिन्त्यं तत्तदानीमेव चिन्तयामीति, शेषः ॥ २९ ॥  
 रामस्याभ्युदयं तदभ्युदयरूपसीतान्वेषणोपायम् ॥ ३० ॥  
 चिन्ताप्रकारः—अनेनेति ॥ ३१ ॥ ३२ ॥ लक्ष्यं कार्यप्रवृ-  
 त्त्यानुमेयम् । तच्च तदलक्ष्यं चेन्द्रियागोचरमित्यर्थः । मह-  
 त्कृत्यं सीतान्वेषणरूपं साधयितुं तेन रूपेण लङ्कापुरीं प्रवेष्टुं  
 प्राप्तकालमुचितम् ॥ ३३ ॥ तेन रूपेणाप्यन्वेषणं कथं घटे-  
 तेति पुनश्चिन्तयति—तां पुरीमिति ॥ ३४ ॥ ३५ ॥ नेति ।  
 रहिते एकान्ते कथं पश्येयमित्यन्वयः ॥ ३६ ॥ ननु सीताद-  
 र्शने किमर्थमेकान्तापेक्षा तत्राह—भूताश्चेति । भूतार्थाः  
 सिद्धप्रायकार्याणि विह्वलं कातरमविमृश्यकारिणं दूतमासाद्य  
 देशकालाभ्यामुचितप्रवृत्तिहीनाभ्यां विरोधिताः सन्तः सूर्यो-  
 दये तम इव विनश्यन्ति । अतोऽसहायेन मयैतादृशे देशे  
 काले कार्यं च गुप्तमेव प्रवर्तितव्यमिति भावः ॥ ३७ ॥ न  
 केवलं कार्यहानिः, किं त्वन्यदपि स्यादित्याह—अर्थानर्थान्तरे



न विनश्येत्कथं कार्यं वैक्लव्यं न कथं भवेत् । लङ्घनं च समुद्रस्य कथं नु न भवेद्वथा ॥	३९
मयि दृष्टे तु रक्षोभी रामस्य विदितात्मनः । भवेद्व्यर्थमिदं कार्यं रावणानर्थमिच्छतः ॥	४०
नहि शक्यं क्वचित्स्थानुमविज्ञातेन राक्षसैः । अपि राक्षसरूपेण किमुतान्येन केनचित् ॥	४१
वायुरप्यत्र नाज्ञातश्चरेदिति मतिर्मम । नह्यत्राविदितं किञ्चिद्रक्षसां भीमकर्मणाम् ॥	४२
इहाहं यदि तिष्ठामि स्वेन रूपेण संवृतः । विनाशमुपयास्यामि भर्तुरर्थश्च हास्यति ॥	४३
तदहं स्वेन रूपेण रजन्यां ह्रस्वतां गतः । लङ्कामभिपतिष्यामि राघवस्यार्थसिद्धये ॥	४४
रावणस्य पुरीं रात्रौ प्रविश्य सुदुरासदाम् । प्रविश्य भवनं सर्वं द्रक्ष्यामि जनकात्मजाम् ॥	४५
इति निश्चित्य हनुमान्सूर्यस्यास्तमयं कपिः । आचकाङ्क्षे तदा वीरो वैदेह्या दर्शनोत्सुकः ॥	४६
सूर्यं चास्तं गते रात्रौ देहं संक्षिप्य मारुतिः । वृषदंशकमात्रोऽथ बभूवाद्भुतदर्शनः ॥	४७
प्रदोषकाले हनुमांस्तूर्णमुत्पत्य वीर्यवान् । प्रविवेश पुरीं रम्यां प्रविभक्तमहापथाम् ॥	४८
प्रासादमालाविततां स्तम्भैः काञ्चनसंनिभैः । शातकुम्भनिभैर्जालैर्गन्धर्वनगरोपमाम् ॥	४९
सप्तभौमाष्टभौमैश्च स ददर्श महापुरीम् । स्थलैः स्फटिकसंकीर्णैः कार्तस्वरविभूषितैः ।	
तैस्तैः शुशुभिरे तानि भवनान्यत्र रक्षसाम् ॥	५०
काञ्चनानि विचित्राणि तोरणानि च रक्षसाम् । लङ्कामुद्योतयामासुः सर्वतः समलंकृताम् ॥	५१
अचिन्त्यामद्भुताकारां दृष्ट्वा लङ्कां महाकपिः । आसीद्विषण्णो दृष्ट्वा वैदेह्या दर्शनोत्सुकः ॥	५२

स पाण्डुराविद्धविमानमालिनीं महार्हजाम्बूनदजालतोरणाम् ।

यशस्विनीं रावणबाहुपालितां क्षपाचरैर्भीमवलैः सुपालिताम् ॥

चन्द्रोऽपि साचिव्यमिवास्य कुर्वेत्तारागणैर्मध्यगतो विराजन् ।

ज्योत्स्नावितानेन वितत्य लोकानुत्तिष्ठतेऽनेकसहस्ररश्मिः ॥

इति । अर्थानर्थान्तरे कार्याकार्यविषये निश्चितापि स्वामिना सचिवैः सह निश्चितापि बुद्धिर्न शोभते । विक्लवं दूतमासा-  
येति शेषः । तदेव द्रढयति—घातयन्तीति । एवं सति  
लोको मत्स्वामिनं बुद्धिशून्यमपि जानीयादित्याशयः ॥ ३८ ॥  
यदेवम्, अतः कार्यं राजकार्यं न विनश्येत् । वैक्लव्यं बुद्धि-  
हीनता । तत्प्रसिद्धिः स्वस्य स्वस्वामिनश्च ॥ ३९ ॥ रावणा-  
नर्थं रावणवधम् ॥ ४० ॥ अदर्शनेन संचारश्च सर्वथाशक्य  
इत्याह—नहीति ॥ ४१ ॥ रक्षसामविदितं रक्षोभिरविदितं  
न किञ्चिदस्ति । कृत्रिमरूपमिति शेषः । अतः प्राकृतसहज-  
कपिरूपेणैव स्वातन्त्र्यमिति भावः ॥ ४२ ॥ किं च यावद-  
स्तमयं स्वगोपनमेवोचितमित्याह—इहेति । स्वेन रूपेण  
संवृतः सन्युक्तः सन्निहाङ्घ्रि देशे च यदि तिष्ठामि तदा स्पष्टं  
परैरवगम्यमानलाहिनाशमुपयास्यामि भर्तुरर्थहानिश्च । तस्मा-  
दासायमत्रैव क्वचिद्विरगुहायां निःशङ्कं स्थित्वा रजन्यामपि  
स्वेन रूपेणैव, परंतु ह्रस्वतां गतो भूत्वा लङ्कामभिपतिष्यामी-  
त्यन्वयः ॥ ४३ ॥ ४४ ॥ प्रथमतः पुरीं प्रविश्य ततः सर्वं  
भवनं रावणगृहं प्रविश्य ॥ ४५ ॥ ४६ ॥ वृषान्मूषकान्दश-  
तीति वृषदंशको मार्जारस्तन्मात्रस्तत्प्रमाणः ॥ ४७ ॥ प्रवि-  
वेशं पुरीमिति प्रवेशपूर्वकान्वेषणसंक्षेपोक्तिः ॥ ४८ ॥  
तृतीयान्तेषु उपलक्षितामिति शेषः ॥ ४९ ॥ सप्तेति ।  
भूमीनां समूहैः सप्तसंख्यावयवयुक्तैरुपलक्षिताम् । स्फटिकसं-

कीर्णैः । स्फटिकरत्नखचितैः स्थलैरित्यर्थः । स्थलं भूः । 'तलैः'  
इति पाठेऽपि स एवार्थः । तैस्तैः । प्रासादैरिति शेषः ॥ ५० ॥  
रक्षसां तोरणानि रक्षोगृहद्वारस्थतोरणानि ॥ ५१ ॥ अचि-  
न्त्यामशक्यान्वेषणचिन्ताम् । अयं विषादहेतुः । अद्भुताका-  
रामिति हर्षहेतुः ॥ ५२ ॥ पाण्डुरा सुधाधवला आविद्धा  
परस्परसंविद्धा विमानानां सप्तभूमिकप्रासादानां मालास्यामस्ति  
ताम् । प्रविवेशेति शेषः ॥ ५३ ॥ मध्यगतः खमध्यगतः ।  
अनेकसहस्रेत्यनेन पूर्णत्वम् । अनेकेत्यस्यैव सहस्रेत्यनेन विव-  
रणम् । उत्तिष्ठते । आर्षस्तद् । ज्योत्स्नावितानेन लोकान्वि-  
तत्वावार्थं सम्यगवलोकनसाधनतयास्य हनूमतः साचिव्यं सा-  
हाय्यं कुर्वन्निव । ननु खमध्यगतस्य प्रदोषे उदयोऽष्टम्यां  
न तदा पूर्णत्वम्, पूर्णस्य तु न खमध्यगतस्योदय इति चेन्न ।  
शुक्लैकादश्यां खमध्यसमीपगतत्वेन मध्यगतत्वीपचारात्पूर्णत्वं  
च पूर्णमल्पत्वेन व्यवहृतम् । यद्वानेकेऽन्यूनाः सहस्रं रश्मयो  
यस्येति मध्यमपदलोपितत्वरूपगर्भो बहुव्रीहिः । अतएव  
रात्रिशेषे हनूमत्यशोकवनिकास्थे सीतासविधे रावणस्यागम-  
नकाले वीपिकावर्णनं कृतम् । तेन हि तदा चन्द्रास्तानुमानम् ।  
सा चेयं मार्गशीर्षस्य । फाल्गुने लङ्कां प्रविष्टायाः सीतायाः  
'वर्तते दशमो मासो द्वौ तु शेषौ प्लवंगम' इति हनूमन्तं प्रति  
वचनात् । हरणदिन एव च सीताया लङ्काप्रवेशनं रामभयादिति ।



शङ्खप्रभक्षीरमृणालवर्णमुद्रच्छमानं व्यवभासमानम् ।  
ददर्श चन्द्रं स कपिप्रवीरः पोद्भूयमानं सरसीव हंसम् ॥

५५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वितीयः सर्गः ॥ २ ॥

तृतीयः सर्गः ।

स लम्बशिखरे लम्बे लम्बतोयदसंनिभे । सत्त्वमास्थाय मेधावी हनुमान्मारुतात्मजः ॥ १  
निशि लङ्कां महासत्त्वो विवेश कपिकुञ्जरः । रम्यकाननतोयाढ्यां पुरीं रावणपालिताम् ॥ २  
शारदाम्बुधरप्रख्यैर्भवनैरुपशोभिताम् । सागरोपमनिर्घोषां सागरानिलसेविताम् ॥ ३  
सुपुष्टबलसंपुष्टां यथैव विटपावतीम् । चारुतोरणनिर्यूहां पाण्डुरद्वारनोरणाम् ॥ ४  
भुजगाचरितां गुप्तां शुभां भोगवतीमिव । तां सविद्युद्धनाकीर्णां ज्योतिर्गणनिषेविताम् ॥ ५  
चण्डमारुतनिर्हृदां यथा चाप्यमरावतीम् । शातकुम्भेन महता प्राकारेणाभिसंवृताम् ॥ ६  
किङ्किणीजालघोषाभिः पताकाभिरलंकृताम् । आसाद्य सहसा हृष्टः प्राकारमभिपेदिवान् ॥ ७  
विस्मयाविष्टहृदयः पुरीमालोक्य सर्वतः । जाम्बूनदमयैर्द्वारैर्वैदूर्यकृतवेदिकैः ॥ ८  
मणिस्फटिकमुक्ताभिर्मणिकुट्टिमभूषितैः । तप्तहाटकनिर्यूहै राजतामलपाण्डुरैः ॥ ९  
वैदूर्यकृतसोपानैः स्फाटिकान्तरपांसुभिः । चारुसंजवनोपेतैः खमिवोत्पतितैः शुभैः ॥ १०  
क्रौञ्चवर्हिणसंघुष्टै राजहंसनिषेवितैः । तूर्याभरणनिर्घोषैः सर्वतः परिनादिताम् ॥ ११  
वस्त्रोक्तसारप्रतिमां समीक्ष्य नगरीं ततः । खमिवोत्पतितां लङ्कां जहर्ष हनुमान्कपिः ॥ १२  
तां समीक्ष्य पुरीं लङ्कां राक्षसाधिपतेः शुभाम् । अनुत्तमामृद्धिमतीं चिन्तयामास वीर्यवान् ॥ १३  
नेयमन्येन नगरीं शक्या धर्षयितुं बलात् । रक्षिता रावणबलैरुद्यतायुधपाणिभिः ॥ १४  
कुमुदाङ्गदयोर्वापि सुपेणस्य महाकपेः । प्रसिद्धेयं भवेद्भूमिर्नन्दद्विविदयोरपि ॥ १५  
विवस्वतस्तनूजस्य हरेश्च कुशपर्वणः । ऋक्षस्य कपिमुख्यस्य मम चैव गतिर्भवेत् ॥ १६  
समीक्ष्य च महाबाहो राघवस्य पराक्रमम् । लक्ष्मणस्य च विक्रान्तमभवत्प्रीतिमान्कपिः ॥ १७  
तां रत्नवसनोपेतां गोष्ठागारावतंसिकाम् । यन्त्रागारस्तनीमृद्धां प्रमदासिव भूषिताम् ॥ १८

स्पष्टमेव ॥ ५४ ॥ पोद्भूयमानं मृशं ह्रवमानम् ॥ ५५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे द्वितीयः सर्गः ॥ २ ॥

लम्बशिखरे उन्नतशिखरे लम्बे लम्बाख्यपर्वते, अतएव लम्बतोयदसंनिभे । सत्त्वं सत्त्वगुणमपेक्षितबलं च । रजस्तमः प्रधानरक्षोजयाय सत्त्वगुणाश्रयणम् । मेधावी कालोचितविचारज्ञः ॥ १ ॥ २ ॥ सागरोपमनिर्घोषां सागरशब्दसदृशरक्षःशब्दवतीम् ॥ ३ ॥ विटपावल्लकापुरी । निर्यूहो मत्तवारणः । चारुस्तोरणस्यनिर्यूहो यस्यास्ताम् । पाण्डुरे सुधाधवले द्वारे तोरणं यस्यां ताम् ॥ ४ ॥ भुजगैराचरितां कृतसंचाराम् । भोगवतीं सर्पनगरीम् । सविद्युद्धिर्धनैर्व्याप्तम् । ज्योतिषां प्रहर्षादीनां गणैर्निषेवितामित्युत्तरान्वयि ॥ ५ ॥ चण्डमारुतानां परिवहादीनां शब्दो यस्यां तादृशीममरावतीमिव स्थिताम् । अत्रामराः सन्त्यस्यामित्यमरावती शौः । असंज्ञायामपि 'मतौ बहुचः' इत्यार्षो दीर्घः । न त्विहेन्द्रपुर्यमरावती । उक्तलक्षणाभावात् । लङ्काया उक्तद्युसादृश्यं च सालंकारराक्षसवत्त्वाद्बलवद्घोषबाहुल्याच्चेति कतकः । शातकुम्भेन खर्णमयेन ॥ ६ ॥ किङ्किणीजालैः क्षुद्रघण्टिकासमूहैः शब्दो यासां ताभिः ॥ ७ ॥ वैदूर्यमणिभिः कृता वेदिकाश्च-

लरा येषु तादृशैर्द्वारैः ॥ ८ ॥ मणिस्फटिकमुक्ताभिश्च कृतवेदिकैर्द्वारैः सर्वत उपलक्षिताम् । कुट्टिमो निबद्धा भूः । निर्यूहो मत्तवारणः । राजतामलपाण्डुरै रजतमयामलपाण्डुरोपरिप्रदेशः । सर्वत्र द्वारं विशेष्यम् ॥ ९ ॥ वैदूर्यमणिभिः कृतानि सोपानानि येषु तैः । स्फाटिकाः स्फटिकरचिता अन्तर्मध्यप्रदेशा अपांसवश्च येषु तैर्द्वारैः । चारुसंजवनैः सभाभिरुपेतैर्द्वारैः खमुत्पतितैरिव शुभैर्द्वैरुपलक्षितैर्द्वारैः ॥ १० ॥ संघुष्टैः कृतघोषैर्द्वारैः ॥ ११ ॥ वस्त्रोक्तसारालका तत्सदृशीम् । ह्रस्व आर्षः । जाम्बूनदमयद्वारत्वादिना सादृश्यम् । खमिवोत्पतिताम् । गिरिमूर्ध्नि प्रतिष्ठितत्वात् ॥ १२ ॥ १३ ॥ १४ ॥ अनेन धर्षयितुमशक्या किम्, सर्वथा नेत्याह—कुमुदेत्यादि । प्रसिद्धा प्रकर्षेण सिद्धगतिः ॥ १५ ॥ कुशपर्वण इति कुशपर्वसदृशलोमवत इत्यर्थकमृक्षस्य विशेषणम् । अतिदीर्घकठोरलोमावृतत्वात्कपिमुख्येति विशेषणं च । तस्यैव मम चैव गतिः । अस्यामिति शेषः ॥ १६ ॥ रामस्य पराक्रमं लक्ष्मणस्य विक्रान्तं शौर्यं च समीक्ष्येदृश्यपि तदीयबाणैरीषत्करध्वंसेति विचार्य प्रीतिमानभूदविषण्णोऽभूत् ॥ १७ ॥ रत्नवसनोपेतां रत्नप्राकारवाससं च । गोष्ठान्यगाराणि चावतंसो यस्यास्ताम् । गोष्ठं गोशाला । इदं वाजिशालादेरप्युपलक्षणम्



तां नष्टतिमिरां दीपैर्भास्वरैश्च महाग्रहैः । नगरीं राक्षसेन्द्रस्य स ददर्श महाकपिः ॥	१९
अथ सा हरिशार्दूलं प्रविशन्तं महाकपिम् । नगरीं स्वेन रूपेण ददर्श पवनात्मजम् ॥	२०
सा तं हरिवरं दृष्ट्वा लङ्का रावणपालिता । स्वयमेवोत्थिता तत्र विकृताननदर्शना ॥	२१
पुरस्तात्तस्य वीरस्य वायुसूनोरतिष्ठत । मुञ्चमाना महानादमब्रवीत्पवनात्मजम् ॥	२२
कस्त्वं केन च कार्येण इह प्राप्तो वनालय । कथयस्वैह यत्तत्त्वं यावत्प्राणा धरन्ति ते ॥	२३
न शक्यं खल्वियं लङ्का प्रवेष्टुं वानर त्वया । रक्षिता रावणवलैरभिगुप्ता समन्ततः ॥	२४
अथ तामब्रवीद्वीरो हनुमानप्रतः स्थिताम् । कथयिष्यामि तत्तत्त्वं यन्मां त्वं परिपृच्छसे ॥	२५
का त्वं विरूपनयना पुरद्वारेऽवतिष्ठसे । किमर्थं चापि मां क्रोधान्निर्भर्त्सयसि दारुणे ॥	२६
हनुमद्वचनं श्रुत्वा लङ्का सा कामरूपिणी । उवाच वचनं क्रुद्धा परुषं पवनात्मजम् ॥	२७
अहं राक्षसराजस्य रावणस्य महात्मनः । आज्ञाप्रतीक्षा दुर्धर्षा रक्षामि नगरीमिमाम् ॥	२८
न शक्यं मामवज्ञाय प्रवेष्टुं नगरीमिमाम् । अद्य प्राणैः परित्यक्तः स्वप्स्यसे निहतो मया ॥	२९
अहं हि नगरी लङ्का स्वयमेव प्लवंगम । सर्वतः परिरक्षामि अतस्ते कथितं मया ॥	३०
लङ्काया वचनं श्रुत्वा हनूमान्मारुतात्मजः । यत्नवान्स हरिश्रेष्ठः स्थितः शैल इवापरः ॥	३१
स तां स्त्रीरूपविकृतां दृष्ट्वा वानरपुंगवः । आबभाषेऽथ मेधावी सत्त्ववान्प्लवगर्भभः ॥	३२
द्रक्ष्यामि नगरीं लङ्कां सादृष्टाकारतोरणाम् । इत्यर्थमिह संप्राप्तः परं कौतूहलं हि मे ॥	३३
वनान्युपवनानीह लङ्कायाः काननानि च । सर्वतो गृहमुख्यानि द्रष्टुमागमनं हि मे ॥	३४
तस्य तद्वचनं श्रुत्वा लङ्का सा कामरूपिणी । भूय एव पुनर्वाक्यं बभाषे परुषाक्षरम् ॥	३५
मामनिर्जित्य दुर्बुद्धे राक्षसेश्वरपालिताम् । न शक्यं ह्यद्य ते द्रष्टुं पुरीयं वानराधम ॥	३६
ततः स हरिशार्दूलस्तामुवाच निशाचरीम् । दृष्ट्वा पुरीमिमां भद्रे पुनर्यास्ये यथागतम् ॥	३७
ततः कृत्वा महानादं सा वै लङ्का भयंकरम् । तलेन वानरश्रेष्ठं ताडयामास वेगिता ॥	३८
ततः स हरिशार्दूलो लङ्काया ताडितो भृशम् । ननाद सुमहानन्दं वीर्यवान्मारुतात्मजः ॥	३९
ततः संवर्तयामास वामहस्तस्य सोऽङ्गुलीः । मुष्टिनाभिजघानैनां हनुमान्क्रोधमूर्च्छितः ॥	४०
स्त्री चेति मन्यमानेन नातिक्रोधः स्वयं कृतः । सा तु तेन प्रहारेण विद्वलाङ्गी निशाचरी ।	
पपात सहसा भूमौ विकृताननदर्शना ॥	४१
ततस्तु हनुमान्वीरस्तां दृष्ट्वा विनिपातिताम् । कृपां चकार तेजस्वी मन्यमानः स्त्रियं च ताम् ॥	४२
ततो वै भृशमुद्विग्ना लङ्का सा गदगदक्षरम् । उवाचागर्वितं वाक्यं हनुमन्तं प्लवंगमम् ॥	४३
प्रसीद सुमहाबाहो त्रायस्व हरिसत्तम । समये सौम्य तिष्ठन्ति सत्त्ववन्तो महाबलाः ॥	४४

यन्त्राणि प्राकारोपरि स्थापितानि क्षेपण्यावीनि तद्गृहस्तनीम् ॥ १८ ॥ तां प्रसिद्धां लङ्काम् । भास्वरैश्च महाग्रहैः । चाचन्द्रकिरणैः ॥ १९ ॥ सा नगरी स्वेन रूपेणाधिष्ठातृदेवतारूपेण युक्ता तं ददर्श ॥ २० ॥ स्वयमेवोत्थिता । अनन्यप्रेरितेति ॥ २१ ॥ अतिष्ठत देवतारूपं प्रकाशितवती ॥ २२ ॥ वनालय वानर, तत्त्वं सत्यम् ॥ २३ ॥ त्वयैषा प्रवेष्टुं न शक्यम् । क्षुद्रपहन्तुं शक्यमितिवत् । 'न शक्या' इति पाठस्तु सुगम एव ॥ २४ ॥ २५ ॥ अथ तया पृष्ठो हनूमांस्तां प्रति तत्प्रश्नोत्तरकथनं प्रतिज्ञाय, सुरसावदेष्टा पूज्या वा विहिक्तावद्व्याः वेति निर्णेतुं पृच्छति—का त्वमिति ॥ २६ ॥ २७ ॥ आज्ञाप्रतीक्षा नियोगपरिपालिका ॥ २८ ॥ २९ ॥ अथापि का त्वं तत्राह—अहं हीति । स्वयम् । स्वदेवतास्वरूपेणेत्यर्थः ॥ ३० ॥ यत्नवान्लङ्काधिष्ठातृत्वेनावगतत्वात्तद्विजयोपाये यत्नवान् ॥ ३१ ॥ स्त्रीरूपविकृतां विकृतस्त्रीरूपाम् । अथ

लब्धप्रश्नोत्तरस्तत्प्रश्नोत्तरमाह—आबभाष इति ॥ ३२ ॥ द्रक्ष्यामीत्यर्थमिह संप्राप्त इत्यन्वयः । दर्शनं प्रयोजनमुद्दिश्येत्यर्थः ॥ ३३ ॥ वनं कृत्रिमम्, काननमकृत्रिमम् ॥ ३४ ॥ भूयोऽधिकं परुषाक्षरं वाक्यं पुनर्बभाष इति संबन्धः ॥ ३५ ॥ ३६ ॥ अनिर्जित्य द्रष्टुं न शक्यमित्युक्तेऽपि कस्यापि वस्तुनोऽग्रहणपूर्वकं केवलं दर्शनमात्रे तव का क्षतिरित्याशयेनाह—ततः स इति । स हनुमान् ॥ ३७ ॥ वेगिता संजातवेगा ॥ ३८ ॥ महानादं ननादेति निर्भयत्वद्योतनम् ॥ ३९ ॥ अङ्गुलीः संवर्तयामास । मुष्टिं बबन्धेत्यर्थः ॥ ४० ॥ वामहस्तमुष्टिबन्धे आशयमाह—स्त्री चेति । तेन प्रहारेण । वाममुष्टिकृतसद्यताडनेनापीत्यर्थः । विकृताननदर्शना विकृतवक्त्रदृष्टिः ॥ ४१ ॥ ४२ ॥ उद्विग्ना भीता । अगर्वितं गर्वरहितम् ॥ ४३ ॥ त्रायस्व । मा प्राणनाशं कुर्वित्यर्थः । तत्र हेतुः—समय इति । स्त्री न हन्तव्येति शास्त्रमर्यादायामित्यर्थः ॥ ४४ ॥



अहं तु नगरी लङ्का स्वयमेव प्लवंगम् । निर्जिताहं त्वया वीर विक्रमेण महाबल ॥ ४५  
 इदं च तथ्यं शृणु मे ब्रुवन्त्या वै हरीश्वर । स्वयं स्वयंभुवा दत्तं वरदानं यथा मम । ४६  
 यदा त्वां वानरः कश्चिद्विक्रमाद्वशमानयेत् । तदा त्वया हि विक्षेयं रक्षसां भयमागतम् ॥ ४७  
 स हि मे समयः सौम्य प्राप्नोऽद्य तव दर्शनात् । स्वयंभूविहितः सत्यो न तस्यास्ति व्यतिक्रमः ॥ ४८  
 सीतानिमित्तं राज्ञस्तु रावणस्य दुरात्मनः । रक्षसां चैव सर्वेषां विनाशः समुपागतः ॥ ४९  
 तत्प्रविश्य हरिश्रेष्ठ पुरीं रावणपालिताम् । विधत्स्व सर्वकार्याणि यानि यानीह वाञ्छसि ॥ ५०  
 प्रविश्य शापोपहतां हरीश्वरः पुरीं शुभां राक्षसमुख्यपालिताम् ।  
 यदृच्छया त्वं जनकात्मजां सतीं विमार्गं सर्वत्र गतो यथासुखम् ॥ ५१  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे तृतीयः सर्गः ॥ ३ ॥

चतुर्थः सर्गः ।

स निर्जित्य पुरीं लङ्कां श्रेष्ठां तां कामरूपिणीम् । विक्रमेण महातेजा हनूमान्कपिसत्तमः ॥ १  
 अद्वारेण महावीर्यः प्राकारमवपुष्पुवे । निशि लङ्कां महासत्त्वो विवेश कपिकुञ्जरः ॥ २  
 प्रविश्य नगरीं लङ्कां कपिराजहितंकरः । चक्रेऽथ पादं सव्यं च शत्रूणां स तु मूर्धनि ॥ ३  
 प्रविष्टः सत्त्वसंपन्नो निशायां मारुतात्मजः । स महापथमास्थाय मुक्तपुष्पविराजितम् ॥ ४  
 ततस्तु तां पुरीं लङ्कां रम्यामभिययौ कपिः । हसितोत्कृष्टनिनदैस्तूर्यघोषपुरस्कृतैः ॥ ५  
 वज्राङ्कुशानिकाशैश्च वज्रजालविभूषितैः । गृहमेधैः पुरी रम्या बभासे द्यौरिवाम्बुदैः ॥ ६  
 प्रज्वाल तदा लङ्का रक्षोगणगृहैः शुभैः । सिताभ्रसदृशैश्चित्रैः पद्मस्वस्तिकसंस्थितैः ॥ ७  
 वर्धमानगृहैश्चापि सर्वतः सुविभूषितैः । तां चित्रमाल्याभरणां कपिराजहितंकरः ॥ ८  
 राघवाथे चरन् श्रीमान्ददर्शं च ननन्द च । भवनाद्भवन् गच्छन् ददर्श कपिकुञ्जरः ॥ ९  
 विविधाकृतिरूपाणि भवनानि ततस्ततः । शुश्राव रुचिरं गीतं त्रिस्थानस्वरभूषितम् ॥ १०  
 स्त्रीणां मदनविद्वानां दिवि चाप्सरसामिव । शुश्राव काञ्चीनिनदं नूपुराणां च निखनम् ॥ ११  
 सोपाननिनदांश्चापि भवनेषु महात्मनाम् । आस्कोटिताननादांश्च श्वाढेतांश्च ततस्ततः ॥ १२

यद्यप्यहं लङ्काधिष्ठातृदेवतात्वाद्भुज्या, तथापि त्वया निर्जिता ॥ ४५ ॥ इदं च तथ्यं शृणु । त्वदनुग्रहार्थमुच्यमानमित्यर्थः । वरदानं दत्तम् । कृतमित्यर्थः ॥ ४६ ॥ रक्षसां भयमिति । एवं च मज्जयोऽयं सर्वरक्षोजयसूचक इति भावः ॥ ४७ ॥ न तस्यास्ति व्यतिक्रमः । भगवद्भक्तवरस्य रावणस्य स्वकृताधिकेष्टभित्तनन्दिकेश्वरशापात् सद्यःप्राप्तो विनाशः, स्वयंभूवरवशाद्दानरास्कन्दनपर्यन्तं प्रतिबद्ध इति कथात्रानुसंधेयेति तीर्थः ॥ ४८ ॥ ४९ ॥ विधत्स्वानुतिष्ठ ॥ ५० ॥ शापोपहतां सत्यसंकल्पभगवद्भक्तेन नन्दिकेश्वरशापेन च प्रापितनाशकालां हरीश्वरस्त्वं प्रविश्य यदृच्छया सर्वत्र रावणान्तःपुरपर्यन्तं यथासुखं गतः सन्सतीमप्रच्युतपातित्रयां जानकीं विमार्गान्वेषय । अनेन च वचनेन सीताऽकल्मषा पुरे वर्तत इत्युपदिष्टम् ॥ ५१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे तृतीयः सर्गः ॥ ३ ॥

स इति ॥ १ ॥ प्राकारमद्वारेणावपुष्पुवे । शत्रोः पुरं ग्रामं गृहं वा । 'अद्वारेण प्रविशेच्छत्रुविनाशाय' इति नीतिस्मृतेरिति भावः ॥ २ ॥ अद्वारेण प्रवेशेऽपि सव्यं पादं वाम-

पादं प्रथमतश्चक्रे, यतः स तु प्रथमनिक्षिप्तवामपादस्तु शत्रूणां मूर्धन्येव निहितो भवति । तथा विजयप्रदो भवतीति भावः । उक्तं च — 'प्रयाणकाले स्वगृहप्रवेशे विवाहकालेऽपि च दक्षिणाङ्गिम् । कृत्वाप्रतः शत्रुपुरप्रवेशे वामं निदध्याचरमं नृपालयम् ॥' इति ॥ ३ ॥ महापथं राजमार्गम् ॥ ४ ॥ हसितैरदृष्टासैरुत्पन्ना ये उत्कृष्टनिनदास्तूर्यघोषैः पुरस्कृतास्त्वैरुपलक्षिताम् ॥ ५ ॥ वज्राणामङ्कुशानां निकाशाः प्रतिमा येषु गृहेषु तेर्बभासे । वज्रनिर्मितानि जालानि गवाक्षाणि तद्विभूषितैर्गृहैः ॥ ६ ॥ पद्मादिसंज्ञकं संस्थितं संस्थानं येषां तैः ॥ ७ ॥ वर्धमानगृहेर्वर्धमाननामकसंस्थानवद्गृहैः । 'यतुःशालं चतुर्द्वारं सर्वतोभद्रसंज्ञितम् । पश्चिमद्वाररहितं नन्यावर्ताङ्क्यं तु तत् । दक्षिणद्वाररहितं वर्धमानं धनप्रदम् । प्राग्द्वाररहितं स्वस्तिकाख्यं पुत्रधनप्रदम् ॥' इत्युक्तेः । हितंकर इत्यार्षः ॥ ८ ॥ चरंस्तां ददर्शेत्यन्वयः ॥ ९ ॥ विविधाकृतिरूपाणि विविधा आकारा रूपाणि वर्णाश्च येषां तानि भवनानि ददर्शेति पूर्वोक्तान्वयः । त्रिस्थानस्वरभूषितमुरःकण्ठशिरोरूपस्थानत्रयजैर्मन्द्रमध्यतारस्वरैर्भूषितम् ॥ १० ॥ ११ ॥ सोपाननिनदान्सोपानसंचरत्कान्ताजनकाक्षीमञ्जीरनिनदान् । यद्वा सोपानेषु



शुश्राव जपतां तत्र मन्त्रान् रक्षोगृहेषु वै । स्वाध्यायनिरतांश्चैव यातुधानान् ददर्श सः ॥	१३
रावणस्तवसंयुक्तान् गर्जतो राक्षसानपि । राजमार्गं समावृत्य स्थितं रक्षोगणं महत् ॥	१४
ददर्श मध्यमे गुल्मे राक्षसस्य चरान् बहून् । दीक्षिताञ्जटिलान्मुण्डान्गोजिनाम्बरवाससः ॥	१५
दर्भमुष्टिप्रहरणान्निकुण्डायुधांस्तथा । कूटमुद्गरपाणींश्च दण्डायुधधरानपि ॥	१६
एकाक्षानेकवर्णांश्च चलदेकपयोधरान् । करालान्भुग्नवस्त्रांश्च विकटान् वामनान् ॥	१७
धन्विनः खन्निनश्चैव शतघ्नीमुसलायुधान् । परिघोत्तमहस्तांश्च विचित्रकवचोज्ज्वलान् ॥	१८
नातिस्थूलाभ्रातिकृशान्नातिदीर्घातिह्रस्वकान् । नातिगौरान्नातिकृष्णान्नातिकुब्जान् वामनान् ॥	१९
विरूपान्बहुरूपांश्च सुरूपांश्च सुवर्चसः । ध्वजिनः पताकिनश्चैव ददर्श विविधायुधान् ॥	२०
शक्तिवृक्षायुधांश्चैव पट्टिशानिधारिणः । क्षेपणीपाशहस्तांश्च ददर्श स महाकपिः ॥	२१
अग्निवणस्त्वनुलितांश्च वराभरणभूषितान् । नानावेषसमायुक्तान्यथास्वैरचरान्बहून् ॥	२२
तीक्ष्णशूलधरांश्चैव वज्रिणश्च महाबलान् । शतसाहस्रमव्यग्रमारक्षं मध्यमं कपिः ॥	२३
रक्षोधिपतिनिर्दिष्टं ददर्शान्तःपुराग्रतः । स तदा तद्गृहं दृष्ट्वा महाहाटकतोरणम् ॥	२४
राक्षसेन्द्रस्य विख्यातमद्रिमूर्ध्नि प्रतिष्ठितम् । पुण्डरीकावतंसाभिः परिखाभिः समावृतम् ॥	२५
प्राकारावृतमत्यन्तं ददर्श स महाकपिः । त्रिविष्टपनिभं दिव्यं दिव्यनादविनादितम् ॥	२६
वाजिह्वेषितसंघुष्टमद्भुतैश्च हयैस्तथा । रथैर्यानिर्विमानैश्च तथा हयगजैः शुभैः ॥	२७
धारणैश्च चतुर्दन्तैः श्वेताभ्रनिचयोपमैः । भूषितै रुचिरद्वारं मत्तैश्च मृगपक्षिभिः ॥	२८
रक्षितं सुमहावीर्यैर्युधानैः सहस्रशः । राक्षसाधिपतेर्गुप्तमाविवेश गृहं कपिः ॥	२९

स हेमजाम्बूनदचक्रवालं महार्हमुक्तामणिभूषितान्तम् ।

परार्ध्यकालागुरुचन्दनार्हं स रावणान्तःपुरमाविवेश ॥

३०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्थः सर्गः ॥ ४ ॥

पदाघातजशब्दान् । आस्फोटितं विलासार्थं करास्फालनं  
तज्जन्यमिनादान् । श्वेडितान्सिंहनिनादान् ॥ १२ ॥ मन्त्रा-  
न्वेदमन्त्रान् । स्वाध्यायेऽदृष्टार्थं निरतान् ॥ १३ ॥ १४ ॥  
मध्यमे गुल्मे मध्यमकक्ष्याप्रदेशे । चरान्गरवृत्तान्तावेदक-  
गूढचारान् । दीक्षितजटिलमुण्डा गृहिवनियतयः । गोजिनं  
गवाजिनं तद्वाससः । अम्बरवाससो विवाससः । ननु लङ्काया  
भारतखण्डाद्वहिर्भावेन कर्मभूमिलाभावात्कथं तत्र राक्षसां दीक्षि-  
तत्वमिति चेन्न । नित्यकर्मस्वन्यदेशेऽप्यधिकारात् । रावणादे-  
स्तपोमाहात्म्यात्तत्र काम्यकर्मसिद्धिरपीत्यन्यत् । 'यथा त्वष्टु-  
रमेन्द्रमेव सोममाजहे' इत्यादिशतपथोक्तरीत्या । एतेन देवा-  
न्नामीषद्विकृतानपि यज्ञान्दर्शयतीति भाष्यरीत्या चाङ्गवैकल्ये-  
ऽप्यनुष्ठितात्कर्मणो वृत्रोत्पतिरूपकामनासिद्धिस्तथा प्रकृते देश-  
रूपाङ्गवैकल्येऽपि तत्सिद्धिः । राक्षसामपि देवयोनितात् ॥ १५ ॥  
अरिष्टनिवारणपूर्वकमनुष्ठाननिर्वाहाय दर्भमुष्टिप्रहरणत्वं केषां-  
चित् । 'यथा वज्रं हरेः पाणौ तथा विप्रकरे कुशाः' इति  
स्मृतेः । कृत्याद्युत्पादनद्वारा शत्रुमारकतयाम्निकुण्डानामायु-  
धत्वम् । कूटोऽयस्कारकूट आयुधविशेषः ॥ १६ ॥ एकपयो-  
धरान्परभागे सूक्ष्मसंनिवेशस्तेनापि रहितान् । विकटान्विक-  
शाहान् ॥ १७ ॥ १८ ॥ नातिदीर्घातिह्रस्वाकारान् । वृत्तभङ्गो

रेफहकारसंयोगपरो गुरुर्लघुकार्यकारीति न ॥ १९ ॥ छन्दो-  
भङ्ग आर्षः ॥ २० ॥ वृक्षायुधा वक्रलकुटायुधयोः । पट्टिश-  
शनी आयुधविशेषे । क्षेपणी मिन्दपालः ॥ २१ ॥ यथास्वै-  
रचरान्यथेष्टं स्वैरविहारंगतान् ॥ २२ ॥ अव्यग्रं सावधानम् ।  
आरक्षमासमन्तादन्तःपुररक्षकं सैन्यम् । मध्यमं मध्यमकक्ष्या-  
स्थितम् ॥ २३ ॥ अन्तःपुराग्रतो रावणान्तःपुरगृहस्याग्रतः ।  
तद्गृहमारक्षावस्थितिगृहं दृष्ट्वा । स प्रकृतः प्रसिद्धः कपिः  
॥ २४ ॥ राक्षसेन्द्रस्य गृहमुच्यमानविशेषणं ददर्श । पुण्डरी-  
कावतंसाभिः श्वेतपद्मभूषिताभिः ॥ २५ ॥ २६ ॥ विमानैः  
पुष्पकादिभिः । विचित्रवर्णादिमत्त्वादद्भुतत्वं हयानाम् । हयग-  
जैर्हयाकारैर्गजैः । स्वल्पगजैरिति यावत् ॥ २७ ॥ द्वारमि-  
त्यस्य ददर्शेति शेषः ॥ २८ ॥ विवेशाससाद ॥ २९ ॥  
हेम तत्सवर्णं स्वर्णं तत्सहितेन जाम्बूनदेन षोडशवर्णस्वर्णेन  
निर्मितं चक्रवालं प्राकारमण्डलं यस्य । महार्हमुक्तामणिभिर्भू-  
षितोऽन्तःपुरोभागो यस्य । परार्ध्याभ्यामुत्तमाभ्यां कालागु-  
रुचन्दनभ्यामर्होऽर्हणं पूजा यस्य तदन्तःपुरमाविवेश । स  
इतुमान् ॥ ३० ॥ इति श्रीरामाभिरामे श्रीरामीये रामा-  
यणतिलके वाल्मीकीय आदिकाव्ये सुन्दरकाण्डे चतुर्थः  
सर्गः ॥ ४ ॥



पञ्चमः सर्गः ।

ततः स मध्यंगतमंशुमन्तं ज्योत्स्नावितानं मुहुर्दृष्टमन्तम् ।  
 ददर्श धीमान्भुवि भानुमन्तं गोष्ठे वृषं मत्तमिव भ्रमन्तम् ॥ १  
 लोकस्य पापानि विनाशयन्तं महोदधिं चापि समेधयन्तम् ।  
 भूतानि सर्वाणि विराजयन्तं ददर्श शीतांशुमथाभियान्तम् ॥ २  
 या भाति लक्ष्मीर्भुवि मन्दरस्था यथा प्रदोषेषु च सागरस्था ।  
 तथैव तोयेषु च पुष्करस्था रराज सा चारुनिशाकरस्था ॥ ३  
 हंसो यथा राजतपञ्जरस्थः सिंहो यथा मन्दरकन्दरस्थः ।  
 वीरो यथा गर्वितकुञ्जरस्थश्चन्द्रोऽपि बभ्राज तथाम्बरस्थः ॥ ४  
 स्थितः ककुब्जानिव तीक्ष्णशृङ्गो महाचलः श्वेत इवोर्ध्वशृङ्गः ।  
 हस्तीव जाम्बूनदवद्धशृङ्गो विभाति चन्द्रः परिपूर्णशृङ्गः ॥ ५  
 विनष्टशीताम्बुतुषारपङ्को महाग्रहग्राहविनष्टपङ्कः ।  
 प्रकाशलक्ष्म्याश्रयनिर्मलाङ्को रराज चन्द्रो भगवाञ्जशशाङ्कः ॥ ६  
 शिलातलं प्राप्य यथा मृगेन्द्रो महारणं प्राप्य यथा गजेन्द्रः ।  
 राज्यं समासाद्य यथा नरेन्द्रस्तथा प्रकाशो विरराज चन्द्रः ॥ ७  
 प्रकाशचन्द्रोदयनष्टदोषः प्रवृद्धरक्षःपिशिताशदोषः ।  
 रामाभिरामेक्षितचित्तदोषः स्वर्गप्रकाशो भगवान्प्रदोषः ॥ ८  
 तन्त्रीस्वराः कर्णसुखाः प्रवृत्ताः स्वपन्ति नार्यः पतिभिः सुपृक्ताः ।  
 नक्तंचराश्चापि तथा प्रवृत्ता विहर्तुमत्यद्भुतरौद्रवृत्ताः ॥ ९  
 मत्तप्रमत्तानि समाकुलानि रथाश्वभद्रासनसंकुलानि ।  
 वीरश्रिया चापि समाकुलानि ददर्श धीमान्स कपिः कुलानि ॥ १०

अग्रे 'चन्द्रोऽपि सावित्र्यमिवास्य कुर्वन्तारागणैर्मध्यगतो विराजन् । ज्योत्स्नावितानेन निपत्य लोकानुत्तिष्ठतेऽनेकसहस्ररश्मिः ॥ शङ्खप्रभाक्षीरमृणालवर्णं ह्युद्गम्यमानं ह्यवभासमानम् । ददर्श चन्द्रं स कपिप्रवीरः पोद्भूयमानं सरसीव हंसम् ॥' इति श्लोकद्वयं प्रक्षिप्तम् । ततोऽन्तःपुरप्रवेशोत्तरं रात्रेः प्रथमयामस्य समाप्तिकल्पत्वमत्रेति बोध्यम् । मध्यंगतं व्योममध्यं तारामध्यं च प्राप्तम् । अंशुमन्तं शीतांशुम् । भानुमन्तं सूर्ययोगेन प्रकाशवत्किरणवन्तम् । गोष्ठे भ्रमन्तं मत्तं वृषमिव ॥ १ ॥ पापानि पापजनकदुःखानि नाशयन्तम् । लोकाद्वादनकलात् । समेधयन्तं वर्धयन्तम् । विराजयन्तं प्रकाशयन्तम् । अभितो यान्तमन्तःपुरदर्शनसाधनत्वेन खमध्यं प्राप्तम् ॥ २ ॥ भुवि मन्दरस्था भात्यधिकसन्निधाना भवति । पुष्करस्था । अङ्गीति शेषः । सेदानीं निशाकरस्येति पर्यायालंकारः । पादचतुष्टये स्थाः इत्येकपदयमकं च । भुवि मन्दरे प्रदोषे सागरेऽधिकलक्ष्मीसन्निधानमृषिवचनादेवावसेयम् ॥ ३ ॥ हंसो यथेति । किञ्चिदाधारप्रतिष्ठितशुक्लवस्तुत्वमात्रेणाम्बरस्थचन्द्रे सादृश्यमिति कतकः । कुञ्जरोऽप्यत्र श्वेत एव । अम्बरमपि तत्किरणैरेव श्वेतमिति बोध्यम् । अम्बरस्थोऽम्बरमध्यस्थः ॥ ४ ॥ परिपूर्णशृङ्गः । परिपूर्णकलङ्करूपहरिणशृङ्ग इत्यर्थः । जाम्बूनदवद्धेति स्वरूपकथन-

मात्रम् ॥ ५ ॥ विनष्टः शीताम्बुतुषाररूपः शीतलजलबिन्दुसंपर्करूपः पङ्को यस्य तम् । तत्त्वं च वर्षाकालस्यातीतत्वाद्वस्तुतो हिमकालेऽपि विनष्टः शीतलजलबिन्दुसंपर्करूपः पङ्को यस्य तमित्यर्थः । हिमालयस्यातिदूरत्वादिति भावः । विनष्टेति द्वितीयार्थे प्रथमामङ्गीकृत्येदम् । महाग्रहस्य सूर्यस्य ग्राहेण किरणसंकमेण विनष्टो विनाशितः पङ्क्तमो येन सः, अतएव प्रकाशलक्ष्म्याश्रयेण हेतुना निर्मलाङ्को व्यक्तस्फुरत्ताड्यन्नो रराज । गगनमध्यं प्राप्येति शेषः ॥ ६ ॥ शिलातलं गुहावहिस्थम् ॥ ७ ॥ प्रकाशयुक्तचन्द्रस्योदयेनोर्ध्वमागमनेन नष्टो नाशितोऽन्तर्गृहेऽपि दोषस्तिमिरजो येन तथाभूतः प्रदोषो रजनीमुखं यामावूर्ध्वतनम् । प्रवृद्धा वर्धिता रक्षसां पिशिताशनरूपा दोषा येन । पिशितभक्षणस्य दोषत्वमविहितजीवहिंसाहेतुत्वात् । रामाणामभिरामविषयको रमणविषयक ईरितो निरस्तश्चित्तदोषः प्रणयकलहरूपो येन । स्वर्गस्य सुखस्य प्रकाशो यतः, अतएव भगवान्पूज्यो रराजेत्यनुकर्षः ॥ ८ ॥ सुपृक्ता भेदग्रहाविषयाः । 'स्ववृत्ताः' इति पाठे स्वं स्वीयं सहजपातिब्रत्यलक्षणं वृत्तं चारित्रं यासां ताः । नक्तंचरा उल्लादयो राक्षसाश्च तथा विहर्तुं प्रवृत्ताः ॥ ९ ॥ ऐश्वर्यादिमत्ताः प्रमत्ता मद्यादिना येषु तानि, अतएव समाकुलानि रक्षसां गृहाणि रथाश्चेति सर्वयानोपलक्षणम् । भद्रासनं स्वर्ग-



परस्परं चाधिकमाक्षिपन्ति भुजांश्च पीनानधिविक्षिपन्ति ।	
मत्तप्रलापानधिविक्षिपन्ति मत्तानि चान्योन्यमधिविक्षिपन्ति ॥	११
रक्षांसि वक्षांसि च विक्षिपन्ति गात्राणि कास्तासु च विक्षिपन्ति ।	
रूपाणि चित्राणि च विक्षिपन्ति दृढानि चापानि च विक्षिपन्ति ॥	१२
ददर्श कान्ताश्च समालभन्त्यस्तथापरास्तत्र पुनः स्वपन्त्यः ।	
सुरूपयक्त्राश्च तथा हसन्त्यः क्रुद्धाः पराश्चापि विनिःश्वसन्त्यः ॥	१३
महागजैश्चापि तथा नवद्भिः सुपूजितैश्चापि तथा सुसद्भिः ।	
रराज वीरैश्च विनिःश्वसद्भिर्हृदा भुजंगैरिव निःश्वसद्भिः ॥	१४
बुद्धिप्रधानान् रुचिराभिधानान्संश्रद्धधानाजगतः प्रधानान् ।	
नानाविधानान् रुचिराभिधानान् ददर्श तस्यां पुरि यातुधानान् ॥	१५
ननन्द दृष्ट्वा स च तान्सुरूपान्नागुणानात्मगुणानुरूपान् ।	
विद्योतमानान्स च तान्सुरूपान् ददर्श कांश्चिच्च पुनर्विरूपान् ॥	१६
ततो वरार्हाः सविशुद्धभावास्तेषां स्त्रियस्तत्र महानुभावाः ।	
प्रियेषु पानेषु च सक्तभावा ददर्श तारा इव सुस्वभावाः ॥	१७
स्त्रियो ज्वलन्तीस्त्रयोपगूढा निशीथकाले रमणोपगूढाः ।	
ददर्श काश्चित्प्रमदोपगूढा यथा विहङ्गा विहगोपगूढाः ॥	१८
अन्याः पुनर्हर्म्यतलोपविष्टास्तत्र प्रियाङ्गे सुसुखोपविष्टाः ।	
भर्तुः परा धर्मपरा निविष्टा ददर्श धीमान्मदनोपविष्टाः ॥	१९
अप्रावृताः काञ्चनराजिवर्णाः काश्चित्पराध्यास्तपनीयवर्णाः ।	
पुनश्च काश्चिच्छशलक्ष्मवर्णाः कान्तप्रहीणा रुचिराङ्गवर्णाः ॥	२०
ततः प्रियान्प्राप्य मनोभिरामान्सुप्रीतियुक्ताः सुमनोभिरामाः ।	
गृहेषु दृष्टाः परमाभिरामा हरिप्रवीरः स ददर्श रामाः ॥	२१
चन्द्रप्रकाशाश्च हि वक्रमाला वक्राः सुपक्ष्माश्च सुनेत्रमालाः ।	
विभूषणानां च ददर्श मालाः शतहृदानामिव चारुमालाः ॥	२२

पीठम् ॥ १० ॥ आक्षिपन्त्युत्तरप्रत्युत्तरं कुर्वन्ति । अधिविक्षिपन्ति परस्परमित्यनुकर्षः । मत्तप्रलापानधिकं विक्षिपन्ति मुञ्चन्ति भर्त्सयन्ति वा । मत्तानि रक्षांसीत्याकर्षः । अधिविक्षिपन्ति तिरस्कुर्वन्ति ॥ ११ ॥ वक्षांसि विक्षिपन्ति परस्परमास्फालयन्ति । गात्राणां हस्तादीनां कान्तासु क्षेपो न्यासः । चित्राणि रूपाणि नानाविधवेषान्विक्षिपन्ति कुर्वन्ति कान्ताप्रोतये संपादयन्ति । धनुषां विक्षेपो विस्फारणम् । ईदृशानि रक्षांसि ददर्श । शत्रुन्तान्येतानि ॥ १२ ॥ समालभन्त्यः । चन्दनादीनीति शेषः । द्वितीयार्थे इमाः प्रथमाः । तत्रासंस्ताश्च ददर्शेति शेषो वा ॥ १३ ॥ सुसद्भिः सुतरां सन्तो विभीषणादयस्तै रराज । पुरमिति शेषः । विनिःश्वसद्भिः । स्वापेक्षितयोद्धृताभात् ॥ १४ ॥ बुद्धिः प्रधानं प्रधानगुणो येषाम् । रुचिरमभिधानं वचनं येषाम् । सम्यक्श्रद्धधानानास्तिकान् रुचिराभिधानान् रुचिरनाम्नः । नानाप्रकारं विधानं वेपादेर्येषां तान् ॥ १५ ॥ आत्मगुणानुरूपान्स्तदुचितव्यवहारवतः । कांश्चित्पुनर्विरूपानपि विद्योतमानान्सुरूपानिव ददर्शेत्यर्थः ॥ १६ ॥ वरार्हाः श्रेष्ठविभूषणादियोग्या उत्तमोत्तमरूपाश्च । भावाः कटाक्षादयः । अनुभावः प्रभावः । भावोऽन्तः-

करणम् । तारास्तारकाः ॥ १७ ॥ ज्वलन्ती रूपसंपदा ज्वलन्तीरिव । त्रपा लज्जा । प्रमदेन हर्षेणोपगूढाः संबद्धा यथा विहङ्गाः विहङ्गीरिवेत्यर्थः । इन्द्रनीलमणिमयोर्ध्वगेहेषु नीलतमः सदृशेषु शयनात्तत्सादृश्यम् ॥ १८ ॥ भर्तुः परा उत्कृष्टत्वेनाभिमताः । धर्मपरा भर्तृसेवालक्षणधर्मतत्पराः । निविष्टा ऊढाः । 'निवेशः शिबिरोद्वाहविन्यासेषु' इति कोशः । मदन उपविष्टो यासु । मदनाश्रया इत्यर्थः ॥ १९ ॥ अप्रावृता उत्तरीयहीनाः । काञ्चनराजिवर्णाः कनकरेखाकाराः । परार्थ्या उत्तमाः । तपनीयवर्णास्तप्तस्वर्णवर्णाः । शशलक्ष्मा चन्द्रः । कान्तप्रहीणाः प्रियवियुक्ताः । रुचिराङ्गवर्णाः सुन्दरदेहकान्तयः प्रथमं ददर्श ॥ २० ॥ प्रियान्प्राप्य प्रीतियुक्ता आसन् । सुमनोभिः पुष्पैरभिरामाः, अतएव दृष्टाः । परमया शोभयाभिरामाः स्वस्वकान्तमनोहरा रामा गृहेषु ददर्श । 'प्रसमीक्ष्य रामाः' इति पाठे प्रियान्प्राप्य तान्समीक्ष्य प्रीतियुक्ता रामास्तैः प्रियै रम्यमाणाः, अतएव गृहेषु दृष्टा रामाः । ददर्शेति शेषः ॥ २१ ॥ चही पादपूरकौ । वक्रमाला वक्रसमूहाः । इकाः वक्रप्रेक्षणाः । सुपक्ष्माः शोभनपक्ष्मयुक्ता नेत्रमाला ददर्श । शतहृदानां माला इव भूषणानां माला ददर्श ।



नत्वेव सीतां परमाभिजातां पथि स्थिते राजकुले प्रजाताम् ।	
लतां प्रफुल्लामिव साधुजातां ददर्श तन्वीं मनसाभिजाताम् ॥	२३
सनातने वर्त्मनि संनिविष्टां रामेक्षणीं तां मदनाभिविष्टाम् ।	
भर्तुर्मनःश्रीमदनुप्रविष्टां स्त्रीभ्यः पराभ्यञ्च सदाविशिष्टाम् ॥	२४
उष्णादितां सानुसृताक्षकण्ठीं पुरा वराहोत्तमनिष्ककण्ठीम् ।	
सुजातपक्षमामभिरक्तकण्ठीं वने प्रवृत्तामिव नीलकण्ठीम् ॥	२५
अव्यकरेखामिव चन्द्रलेखां पांसुप्रदिग्धामिव हेमरेखाम् ।	
क्षतप्ररूढामिव वर्णरेखां वायुप्रभुमामिव हेमरेखाम् ॥	२६
सीतामपश्यन्मनुजेश्वरस्य रामस्य पत्नीं वदतां वरस्य ।	
बभूव दुःखोपहतश्चिरस्य प्लवंगमो मन्द इवाचिरस्य ॥	२७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चमः सर्गः ॥ ५ ॥

षष्ठः सर्गः ।

स निकामं विमानेषु विचरन्कामरूपधृक् । विचचार कपिलेङ्गां लाघवेन समन्वितः ॥	१
आससाद् च लक्ष्मीवान्राक्षसेन्द्रनिवेशनम् । प्राकारेणार्कवर्णेन भास्वरेणाभिसंवृतम् ॥	२
रक्षितं राक्षसैर्भीमैः सिंहैरिव महद्वनम् । समीक्षमाणो भवनं चकाशे कपिकुञ्जरः ॥	३
रूप्यकोपहितैश्चित्रैस्तोरणैर्हंसभूषणैः । विचित्राभिश्च कक्ष्याभिर्द्वारैश्च रुचिरावृतम् ॥	४
गजास्थितैर्महामात्रैः शूरैश्च विगतश्रमैः । उपस्थितमसंहायैर्हयैः स्यन्दनयायिभिः ॥	५
सिंहव्याघ्रतनुनागैर्दान्तकाञ्चनराजतीः । घोषवद्भिर्विचित्रैश्च सदा विचरितं रथैः ॥	६
बहुरत्नसमाकीर्णं एराध्यासनभूषितम् । महारथसमावापं महारथमहासनम् ॥	७
दृश्यैश्च परमोदारैस्तैश्च मृगपक्षिभिः । विविधैर्बहुसाहस्रैः परिपूर्णं समन्ततः ॥	८
विनीतैरन्तपालैश्च रक्षोभिश्च सुरक्षितम् । मुख्याभिश्च वरस्त्रीभिः परिपूर्णं समन्ततः ॥	९
मुदितप्रमदारत्नं राक्षसेन्द्रनिवेशनम् । वराभरणसंहादैः समुद्रस्वननिःस्वनम् ॥	१०

‘वक्राक्षिपक्षमा’ इति पाठेऽक्षिपदमधिकम् । वक्रपक्षमा इत्येवोचितम् । पक्षमसु वक्रत्वमपि किमित्यपि चिन्त्यम् ॥ २२ ॥ पथि स्थिते धर्ममागस्थे । नत्वेव ददर्शेत्यन्वयः । साधुजातामिति लताविशेषणम् । मनसाभिजातां धात्रा मनसा सृष्टाम् ॥ २३ ॥ सनातने वर्त्मन्यविच्छेदप्रवृत्ते पातित्रयमार्गे । राममीक्षते ध्यायति रामेक्षणी ताम् । मदनेन रामविषयेणाभिविष्टा व्याप्तम् । श्रीमद्भर्तुर्मनोऽनुप्रविष्टाम् । अनेन परस्परानुरागो ध्वनितः ॥ २४ ॥ उष्णादितां विरहतापपीडिताम् । अनुसृताक्षेण प्रवृत्तबाष्पेण सह वर्तमानः कण्ठो यस्यास्ताम् । अत्र ढीषार्षः । ‘कण्ठाम्’ इति वा पाठः । पुरा रामसंनिधिकाळे । वराणामुत्तमभूषणानामर्हः, अतएवोत्तमनिष्क उत्तमभूषणः कण्ठो यस्यास्ताम् । अभिरक्तो मधुरस्वरः कण्ठो यस्यास्ताम् । नीलकण्ठी मयूरी ॥ २५ ॥ अव्यक्ताभ्रादिना स्पष्टा रेखा रेखाकारो यस्यास्ताम् । प्रदिग्धां रूपिताम् । क्षतप्ररूढां क्षतेन प्ररूढामुत्पन्नां वर्णरेखां बाणव्रणविविधं तद्द्रामस्येदानीं रावणस्य वा ॥ २६ ॥ चिरस्य । चिरमित्यर्थेऽव्ययम् । चिरन्निवध्याप्यपश्यन्नचिरस्य सद्यो मन्द इवान्वेषणाद्य-

कुशल इव दुःखोपहतो बभूव । अत्र सर्गे यमकालंकारः ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे पञ्चमः सर्गः ॥ ५ ॥ विमानेषु सप्तभूमिप्रासादेषु । लाघवेन शैघ्र्येण ॥ १ ॥ राक्षसेन्द्रनिवेशनमाससाद् ॥ २ ॥ चकाशे । चन्द्रसाहित्याव्यक्तान्वेषणक्रियो बभूवेत्यर्थः ॥ ३ ॥ रूप्यकं रजतं तेनोपहितैः शोभार्थं लिखितैः ॥ ४ ॥ गजास्थितैर्गजारूढैः । महामात्रैर्हस्तिपकैः । उपस्थितं युक्तम् । असंहायैरप्रतिहतवेगैः, स्यन्दनयायिभिः स्यन्दनवाहकैः । प्रशस्ताश्चैरित्यर्थः ॥ ५ ॥ सिंहव्याघ्रतनुनागत्वादिरथविशेषणम् । दन्तादिविकारा दन्तादयस्तत्स्थप्रतिमास्ता धरद्भिरिति शेषः । घोषवत्वं किङ्किणीभिः ॥ ६ ॥ महतां रथानामावापः स्थानं समन्ताद्यस्मिन् ॥ महारथानाम् । ‘एको दशसहस्राणि योधयेयस्तु धन्विनाम् । शस्त्रशालप्रवीणश्च स महारथ उच्यते ॥’ इत्युक्तलक्षणमहारथानां महासनं सदा वासस्थानम् ॥ ७ ॥ दृश्यैर्दर्शनीयैः, अतएव परमोदारैरिति सुन्दरैः ॥ ८ ॥ अन्तपालैः पर्यन्तरक्षकैः ॥ ९ ॥ राक्षसेन्द्राणां महापार्श्वीणां निवेशनानि यस्मिन् ॥



तद्राजगुणसंपन्नं मुख्यैश्च वरचन्दनैः । महाजनसमाकीर्णं सिंहैरिव महद्वनम् ॥	११
भेरीमृदङ्गाभिरुतं शङ्खघोषविनादितम् । नित्यार्चितं पर्वसुतं पूजितं राक्षसैः सदा ॥	१२
समुद्रमिव गम्भीरं समुद्रसमनिःस्वनम् । महात्मनो महद्वेश्म महारत्नपरिच्छदम् ॥	१३
महारत्नसमाकीर्णं ददर्श स महाकपिः । विराजमानं वपुषा गजाश्वरथसंकुलम् ॥	१४
लङ्काभरणमित्येष सोऽमन्यत महाकपिः । चचार हनुमास्तत्र रावणस्य समीपतः ॥	१५
गृहाद्गृहं राक्षसानामुद्यानानि च सर्वशः । वीक्षमाणोऽप्यसंत्रस्तः प्रासादांश्च चचार सः ॥	१६
अवप्लुत्य महावेगः प्रहस्तस्य निवेशनम् । ततोऽन्यरपुषुवे वेदम महापार्श्वस्य वीर्यवान् ॥	१७
अथ मेघप्रतीकाशं कुम्भकर्णनिवेशनम् । विभीषणस्य च तथा पुषुवे स महाकपिः ॥	१८
महोदरस्य च तथा विरूपाक्षस्य चैव हि । विद्युज्जिह्वस्य भवनं विद्युन्मालेस्तथैव च ॥	१९
बहुदंष्ट्रस्य च तथा पुषुवे स महाकपिः । शुक्रस्य च महावेगः सारणस्य च धीमतः ॥	२०
तथा चेन्द्रजितो वेदम जगाम हरियूथपः । जम्बुमालेः सुमालेश्च जगाम हरिसत्तमः ॥	२१
रश्मिकेतोश्च भवनं सूर्यशत्रोस्तथैव च । ध्वजकायस्य च तथा पुषुवे स महाकपिः ॥	२२
धूम्राक्षस्याथ संपातेर्भवनं मारुतात्मजः । विद्युद्रूपस्य भीमस्य घनस्य विघनस्य च ॥	२३
शुकनाभस्य चक्रस्य शठस्य कपटस्य च । ह्रस्वकर्णस्य दंष्ट्रस्य लोमशस्य च रक्षसः ॥	२४
युद्धोन्मत्तस्य मत्तस्य ध्वजग्रीवस्य साविनः । विद्युज्जिह्वद्विजिह्वानां तथा हस्तिमुखस्य च ॥	२५
करालस्य विशालस्य शोणिताक्षस्य चैव हि । प्लवमानः क्रमेणैव हनुमान्मारुतात्मजः ॥	२६
तेषु तेषु मद्गाह्येषु भवनेषु महायशाः । तेषामृद्धिमतामृद्धिं ददर्श स महाकपिः ॥	२७
सर्वेषां समतिक्रम्य भवनानि समन्ततः । आससादाथ लक्ष्मीवान्राक्षसेन्द्रनिवेशनम् ॥	२८
रावणस्योपशायिन्यो ददर्श हरिसत्तमः । विचरन्हरिशार्दूलो राक्षसीर्विकृतेक्षणाः ॥	२९
शूलमुद्गरद्वस्ताश्च शक्तितोमरधारिणः । ददर्श विविधान्गुल्मांस्तस्य रक्षःपतेर्गृहे ॥	३०
राक्षसांश्च महाकायाघ्नानाप्रहरणोद्यतान् । रक्ताश्वेतान्सितांश्चापि हरींश्चापि महाजवान् ॥	३१
कुलीनान् रूपसंपन्नान्गजान्परगजारुजान् । शिक्षितान्गजशिक्षायाभैरावतसमान्युधि ॥	३२
निहन्तृन्परसैन्यानां गृहे तस्मिन्ददर्श सः । क्षरतश्च यथा मेघान्स्त्रवतश्च यथा गिरीन् ॥	३३
मेघस्तनितनिर्घोषान्दुर्धर्षान्समरे परैः । सहस्रं वाहिनीस्तत्र जाम्बूनदपरिष्कृताः ॥	३४
हेमजालैरविच्छिन्नास्तरुणादित्यसंनिभाः । ददर्श राक्षसेन्द्रस्य रावणस्य निवेशने ॥	३५
शिबिका विविधाकाराः स कपिर्मारुतात्मजः । लतागृहाणि चित्राणि चित्रशालागृहाणि च ॥	३६
क्रीडागृहाणि चान्यानि दारुपर्वतकानि च । कामस्य गृहकं रम्यं दिवागृहकमेव च ॥	३७
ददर्श राक्षसेन्द्रस्य रावणस्य निवेशने । स मन्दरसमप्रख्यं मयूरस्थानसंकुलम् ॥	३८

भूषणशब्दैः समुद्रस्वनसदृशनित्यस्वनम् ॥ १० ॥ तद्राजगुणसंपन्नं तैः प्रसिद्धै राजभवनगुणैश्छत्रचामरादिभिः संपन्नम् । वरचन्दनैश्च संपन्नमित्यनुकर्षः ॥ ११ ॥ पर्वसु सुतः सोमो यस्मिन्यज्ञार्थे तत्पर्वसुतम् । राक्षसैः सदा पूजितं स्वपूजनीयदेवताकम् ॥ १२ ॥ परिच्छदोऽलंकारः । महात्मनो रावणस्य महद्वेश्म ददर्शेत्यन्वयः ॥ १३ ॥ १४ ॥ अमन्यत । तद्रावणवेश्मेति शेषः । रावणस्य रावणभवनस्य समीपतस्तत्प्राकारप्रदेशेषु ॥ १५ ॥ गृहाद्गृहं राजवेश्म । महाप्राकारान्तर्वर्ति प्रधानरक्षसामेकस्य गृहादपरं गृहमित्यर्थः ॥ १६ ॥ अस्यैव प्रपञ्चः—अवप्लुत्येत्यादि ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ विद्युज्जिह्वद्विजिह्वानामिति बहुवचनमार्थम् । तयोरित्यर्थः । 'विद्युज्जिह्वेन्द्रजिह्वानाम्'

इति वा पाठान्तरम् ॥ २५ ॥ २६ ॥ २७ ॥ २८ ॥ उपशायिन्यः । 'उपशायोवशायश्च पर्यायशयनार्थकाः' । पर्यायेण शयनस्थानरक्षिका इत्यर्थः इत्याहुः ॥ २९ ॥ गुल्मान् राक्षसीसमूहान् ॥ ३० ॥ हरीन् श्वान् ॥ ३१ ॥ परगजारुजाश्च जम्बुगजानारुजन्ति भजयन्ति तान् ॥ ३२ ॥ ३३ ॥ मेघस्वनितनिर्घोषत्वादिविशिष्टान्गजान्ददर्शेत्यन्वयः । सहस्रं वाहिनीरनेकसेनाः ॥ ३४ ॥ हेमजालैरविच्छिन्नाः सर्वतो भूयिता इति शिबिकाविशेषणम् ॥ ३५ ॥ शिबिका ददर्शेत्यनुकर्षः । चित्रशालागृहाणि चित्रयुक्तशालावन्ति गृहाणि ॥ ३६ ॥ दारुनिर्मिताः क्रीडापर्वता दारुपर्वतकानि । क्रीडन्त्यमार्थम् । कामस्य गृहकं रतिगृहम् । दिवागृहकं दिनविहारगृहम् । सर्वत्रात्यन्तस्वार्थिकः कन् ॥ ३७ ॥ मयूरस्थानैः क्रीडामयूर-



ध्वजयष्टिभिराकीर्णं ददर्श भवनोत्तमम् । अनन्तरत्ननिचयं निधिजालं समन्ततः ।  
 धीरनिष्ठितकर्माङ्गं गृहं भूतपतेरिव ॥ ३९  
 अर्चिर्भिश्चापि रत्नानां तेजसा रावणस्य च । विरराज च तद्वेश्म रश्मिमानिव रश्मिभिः ॥ ४०  
 जाम्बूनदमयान्येव शयनान्यासनानि च । भाजनानि च शुभाणि ददर्श हरियूथपः ॥ ४१  
 मध्वासवकृतक्लेदं मणिभाजनसंकुलम् । मनोरममसंबाधं कुबेरभवनं यथा ॥ ४२  
 नूपुराणां च घोषेण काञ्चीनां निःस्वनेन च । मृदङ्गतालनिर्घोषैर्घोषवद्भिर्विनादितम् ॥ ४३  
 प्रासादसंघातयुतं स्त्रीरत्नशतसंकुलम् । सुव्यूढकक्ष्यं हनुमानप्रविवेश महागृहम् ॥ ४४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षष्ठः सर्गः ॥ ६ ॥

सप्तमः सर्गः ।

स वेश्मजालं बलवान्ददर्श व्यासक्तवैदूर्यसुवर्णजालम् ।  
 यथा महत्प्रावृषि मेघजालं विद्युद्विनद्धं सविहंगजालम् ॥ १  
 निवेशनानां विविधाश्च शालाः प्रधानशङ्खायुधचापशालाः ।  
 मनोहराश्चापि पुनर्विशाला ददर्श वेश्माद्रिषु चन्द्रशालाः ॥ २  
 गृहाणि नानावसुराजितानि देवासुरैश्चापि सुपूजितानि ।  
 सर्वैश्च दोषैः परिवर्जितानि कपिर्ददर्श स्वबलार्जितानि ॥ ३  
 तानि प्रयत्नाभिसमाहितानि मयेन साक्षादिव निर्मितानि ।  
 महीतले सर्वगुणोत्तराणि ददर्श लङ्काधिपतेर्गृहाणि ॥ ४  
 ततो ददर्शोच्छ्रितमेघरूपं मनोहरं काञ्चनचारुरूपम् ।  
 रक्षोधिपस्यात्मबलानुरूपं गृहोत्तमं ह्यप्रतिरूपरूपम् ॥ ५  
 महीतले स्वर्गमिव प्रकीर्णं श्रिया ज्वलन्तं बहुरत्नकीर्णम् ।  
 नानातरूणां कुसुमावकीर्णं गिरेरिवाग्रं रजसावकीर्णम् ॥ ६  
 नारीप्रवेकैरिव दीप्यमानं तडिद्भिरम्भोधरमर्च्यमानम् ।  
 हंसप्रवेकैरिव बाह्यमानं श्रिया युतं खे सुकृतं विमानम् ॥ ७  
 यथा नगाग्रं बहुधातुचित्रं यथा नभश्च ग्रहचन्द्रचित्रम् ।  
 ददर्श युक्तीकृतचारुमेघचित्रं विमानं बहुरत्नचित्रम् ॥ ८

स्थानैः संकुलं व्याप्तम् ॥ ३८ ॥ निधिजालम् । निधिजालव-  
 दित्यर्थः । धीरनिष्ठितकर्माङ्गं धीरैर्निर्मयस्थिरचित्तैर्निष्ठितं  
 निर्वर्तितं कर्मणो निधिरक्षादिकर्मणोऽङ्गं महिषादिबलिरूपं  
 यस्मिन् । कश्चित्तु—‘कर्मान्तम्’ इति पठित्वा धीरैर्निष्ठितस्यानु-  
 ष्ठितस्य कर्मणस्तपोरूपस्यान्तं फलरूपमित्यर्थमाह । भूतपतेर्मे-  
 हेश्वरस्य यक्षेश्वरस्य वा ॥ ३९ ॥ ४० ॥ ४१ ॥ मध्वासवयो-  
 रवान्तरमेदस्ताभ्यां कृतक्लेदम् । आर्द्रमित्यर्थः ॥ ४२ ॥  
 घोषवद्भिर्मृदङ्गातिरिक्तैरपि घोषवद्भिर्वाद्यैर्विनादितम् ॥ ४३  
 ॥ ४४ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्ये सुन्दरकाण्डे षष्ठः सर्गः ॥ ६ ॥

अथ रावणप्रधानगृहं वर्णयति—स इति । व्यासक्तानि  
 संबद्धानि वैदूर्यखचितानि च सुवर्णजालानि स्वर्णगवाक्षाणि  
 यस्मिन् । सविहंगजालमिति गृहमेघयोर्विशेषणम् ॥ १ ॥  
 प्रधानैः प्रशस्तेः शङ्खादिभिः शालन्ते शोभन्ते तादृशीर्निवेश-

नानां शाला अवान्तरगृहाणि ददर्श । पुनश्च विशालाश्चन्द्र-  
 शाला ददर्श । वेश्माद्रिष्वीजत्यादद्रितुल्यवेश्मसु । चन्द्रशालाः  
 शिरोगृहाणि, चन्द्रकान्तमणिबद्धशाला वा ॥ २ ॥ वसु धनम् ।  
 स्वबलेत्यत्र स्वशब्दो रावणवाची कुबेराद्रावणेन लङ्काया  
 आच्छिद्य गृहीतत्वात् । यद्वा स्वशब्दो हनुमद्वाची स्वबले-  
 नार्जितानि लब्धप्रवेशानि ॥ ३ ॥ प्रयत्नेनामितः सम्यगाहि-  
 तानि यथायोगं स्थापितानि प्रयत्नाभिसमाहितानि । विश्वकर्म-  
 कृतान्यपि मायया विचित्ररचनादक्षेण मयेन निर्मितानीव ॥ ४ ॥  
 गृहोत्तमं प्रधानगृहेष्वप्युत्तमम् । अप्रतिरूपरूपं निरुपमरूपम्  
 ॥ ५ ॥ प्रकीर्णं पातितम् । रत्नकीर्णं रत्नपूर्णम् । रजसा पुष्पर-  
 जसा ॥ ६ ॥ नारीप्रवेकैर्नारीश्रेष्ठैः । इत्यर्थः । तडिद्भिरर्च्य-  
 मानं पूज्यमानमम्भोधरं मेघमिव । हंसश्रेष्ठैर्बाह्यमानमुद्यमानं  
 विमानमिव ॥ ७ ॥ नानावर्णैर्युक्तोऽपि तद्युक्तः कृतो युक्ती-  
 कृतः स चासौ चारुमेघश्च तद्वद्विचित्रं विमानं पुष्पकाव्यम्



मही कृता पर्वतराजिपूर्णा शैलाः कृता वृक्षवितानपूर्णाः ।	
वृक्षाः कृताः पुष्पवितानपूर्णाः पुष्पं कृतं केसरपत्रपूर्णम् ॥	९
कृतानि वेश्मानि च पाण्डुराणि तथा सुपुष्पा अपि पुष्करिण्यः ।	
पुनश्च पद्मानि सकेसराणि वनानि चित्राणि सरोवराणि ॥	१०
पुष्पाङ्गयं नाम विराजमानं रत्नप्रभाभिश्च विघूर्णमानम् ।	
वेश्मोत्तमानामपि चोद्यमानं महाकपिस्तत्र महाविमानम् ॥	११
कृताश्च वैदूर्यमया विहंगा रूप्यप्रवालैश्च तथा विहंगाः ।	
चित्राश्च नानावसुभिर्भुजंगा जात्यानुरूपास्तुरगाः शुभाङ्गाः ॥	१२
प्रवालजाम्बूनदपुष्पपक्षाः सलीलमावर्जितजिह्वपक्षाः ।	
कामस्य साक्षादिव भान्ति पक्षा कृता विहंगाः सुमुखाः सुपक्षाः ॥	१३
नियुज्यमानाश्च गजाः सुहस्ताः सकेसराश्चोत्पलपत्रहस्ताः ।	
बभूव देवी च कृतासुहस्ता लक्ष्मीस्तथा पद्मिनि पद्महस्ता ॥	१४
इतीव तद्गृहमभिगम्य शोभनं सविस्मयो नगमिव चारुकंदरम् ।	
पुनश्च तत्परमसुगन्धि सुन्दरं हिमात्यये नगमिव चारुकंदरम् ॥	१५
ततः स तां कपिरभिपत्य पूजितां चरन्पुरीं दशमुखबाहुपालिताम् ।	
अदृश्य तां जनकसुतां सुपूजितां सुदुःखितां पतिगुणवेगनिर्जिताम् ॥	१६
ततस्तदा बहुविधभावितात्मनः कृतात्मनो जनकसुतां सुवर्त्मनः ।	
अपश्यतो भवदतिदुःखितं मनः सचक्षुषः प्रविचरतो महात्मनः ॥	१७
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तमः सर्गः ॥ ७ ॥	

अष्टमः सर्गः ।

स तस्य मध्ये भवनस्य संस्थितो महद्विमानं मणिरत्नचित्रितम् ।	
प्रतप्तजाम्बूनदजालकृत्रिमं ददर्श धीमान्पवनतमजः कपिः ॥	१
तदप्रमेयप्रतिकारकृत्रिमं कृतं स्वयं साध्विति विश्वकर्मेणा ।	
दिवं गते वायुपथे प्रतिष्ठितं व्यराजतादित्यपथस्य लक्ष्म तत् ॥	२

॥ ८ ॥ यत्र पुष्पके मही अनेकजनानामाधारस्थानं पर्वतराज्यापूर्णम् । पर्वतादयश्चात्र मणिस्वर्णादिनिर्मिताः, न त्विदं चित्ररूपमिति भ्रमितव्यम् । अनन्तवानरसेनाया निर्बाधम् । तत्रावस्थानस्य वक्ष्यमाणत्वात् । किं च स्वामीच्छानुसारेण संकोचविकासौ तस्य वक्ष्यति स्वेच्छया हनुमदेहवत् । वितानं समूहः । एकावल्यत्रालंकारः ॥ ९ ॥ कृतानि । अस्य यत्रेत्यादिशेषः ॥ १० ॥ पुष्पाङ्गयं नाम ददर्शेत्यन्वयः । वेश्मोत्तमानां देववेश्मभूतविमानानां मध्ये उच्चमानं सौभाग्यपरमकाष्ठां प्राप्तम् ॥ ११ ॥ कृताश्चेति । तत्र विमान इति शेषः । नानावसुभी रूप्यस्वर्णाद्यैः । जात्यानुरूपा जातिगुरङ्गसदृशाः । तुरगविशेषणं चेतत् ॥ १२ ॥ प्रवालजाम्बूनदकृतानि पुष्पाणि पक्षेषु येषाम् । आवर्जिताः संकुचिता जिह्वा वक्त्राः पक्षा येषां ते । साक्षात्कामस्य पक्षा इव येषां पक्षा भान्ति । तदुद्दीपकत्वात् । तादृशा उच्यमानगुणा विहंगास्तत्र कृताः ॥ १३ ॥ नियुज्यमाना व्याप्रियमाणाः । वक्ष्यमाणाया लक्ष्म्या अभिवेके इति शेषः । हस्तः शुण्डा । पद्माकरविहारिगजाकारनिर्माणात्सकेसरत्वमुत्पलपत्रहस्तत्वं च तेषां तादृशा गजा-

स्तत्र कृता बभूवुरिति शेषः । पद्मिनि पद्मवत्सरसि ॥ १४ ॥ इतीवैवंप्रकारं चारुकंदरं चारुगुहं नगमिव पर्वतमिव चारुदर्शनं तद्गृहमभिगम्य सविस्मयः । बभूवेति शेषः । हिमात्यये वसन्ते परमसुगन्धिचारुकंदरं नगमिव वृक्षमिव । कंदरोऽत्र कोटरः । पुनश्चाभिगम्य सविस्मयोऽभूदिति शेषः । परिच्छेदानवगमादिति भावः ॥ १५ ॥ अभिपत्याभिपत्य चरन्संचरन् । पतिगुणवेगनिर्जितां पतिगुणवेगेन पतिगुणनिरन्तरध्यानेन निर्जितां निर्जितदुःखामदृश्यादृष्ट्वा । दुःखितोऽभूदिति शेषः । आर्षो ल्यप् ॥ १६ ॥ बहुविधभावितात्मनो नानाप्रकारेण सर्वजगत्पूजितस्वभावस्य । स्वभाववाच्यात्मशब्दः । कृतात्मनः शिक्षितान्तःकरणस्य । सुवर्त्मनः शोभननीतिमार्गवर्तिनः । सचक्षुषः श्रुतिस्मृतिन्यायरूपचक्षुःसहितस्य ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे सप्तमः सर्गः ॥ ७ ॥

अथ विशिष्य पुष्पकं वर्णयितुमाह—स इति । मणिरत्नैर्मणिश्रेष्ठैश्चित्रितं प्रतप्तजाम्बूनदजालानां तन्मयगंगाक्षाणां कृत्रिमं कृतियर्क्षिस्तज्ञस्य भवनस्य रावणगृहस्य मध्ये महद्विमानं पुष्पकं ददर्श । १ ॥ अप्रमेयप्रतिकारकृत्रिममप्रमेयर-



न तत्र किञ्चिन्न कृतं प्रयत्नतो न तत्र किञ्चिन्न महार्घरत्नयत् ।  
 न ते विशेषा नियताः सुरेष्वपि न तत्र किञ्चिन्न महाविशेषवत् ॥ ३  
 तपःसमाधानपराक्रमाजितं मनःसमाधानविचारचारिणम् ।  
 अनेकसंस्थानविशेषनिर्मितं ततस्तत्स्तुल्यविशेषनिर्मितम् ॥ ४  
 मनः समाधाय तु शीघ्रगामिनं दुरासदं मारुततुल्यगामि ।  
 महात्मनां पुण्यकृतां महर्द्धिनां यशस्विनामभ्यमुदामिवालयम् ॥ ५  
 विशेषमालम्ब्य विशेषसंस्थितं विचित्रकूटं बहुकूटमण्डितम् ।  
 मनोभिरामं शरदिन्दुनिर्मलं विचित्रकूटं शिखरं गिरिर्यथा ॥ ६  
 वहन्ति यत्कुण्डलशोभितानना महाशना व्योमचरा निशाचराः ।  
 विवृत्तविध्वस्तविशाललोचना महाजवा भूतगणाः सहस्रशः ॥ ७  
 वसन्तपुष्पोत्करचारुदर्शनं वसन्तमासादपि चारुदर्शनम् ।  
 स पुष्पकं तत्र विमानमुत्तमं ददर्श तद्गानरवीरसत्तमः ॥ ८  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टमः सर्गः ॥ ८ ॥

नवमः सर्गः ।

तस्यालयवरिष्ठस्य मध्ये विमलमायतम् । ददर्श भवनश्रेष्ठं हनुमान्मारुतात्मजः ॥ १  
 अर्धयोजनविस्तीर्णमायतं योजनं महत् । भवनं राक्षसेन्द्रस्य बहुप्रासादसंकुलम् ॥ २  
 मार्गमाणस्तु वैदेहीं सीतामायतलोचनाम् । सर्वतः परिचक्राम हनूमानरिसूदनः ॥ ३  
 उत्तमं राक्षसावासं हनूमानवलोकयन् । आससादाथ लक्ष्मीवान् राक्षसेन्द्रनिवेशनम् ॥ ४  
 चतुर्विषाणैर्द्विद्विषाणैस्तथैव च । परिक्षिप्तमसंवाधं रक्ष्यमाणमुदायुधैः ॥ ५  
 राक्षसीभिश्च पत्नीभी रावणस्य निवेशनम् । आहताभिश्च विक्रम्य राजकन्याभिरावृतम् ॥ ६  
 तन्नक्रमकराकीर्णं तिमिगिलक्षपाकुलम् । वायुवेगसमाधूतं पन्नगैरिव सागरम् ॥ ७

परिच्छेद्यसौन्दर्यादिभिः प्रतिकारैः प्रतिमादिभिः कृत्रिमं निर्धूत-  
 चित्रशोभम् । पाठान्तरं लसत्प्रदायिकमिति कतकः । विश्वकर्मणा  
 च स्वयं साध्विति कृतम् । मन्त्रिमितेध्वदमतिसाध्वित्यनुमो-  
 दितमित्यर्थः । दिवमाकाशं गते वायुपथे प्रतिष्ठितम्, वायुप-  
 थस्यैवादित्यपथत्वात्तस्य चिह्नभूतम् ॥ ३ ॥ तत्र तादृशं  
 किञ्चिन्न यत्प्रयत्नतो न कृतम्, अपि तु सर्वं प्रयत्नकृतमेवे-  
 त्यर्थः । यदवयवजातं महार्घरत्नवत् बहुमूल्यरत्नवत् तादृशं  
 किञ्चिदपि तत्र न । ये विशेषा रचनाविशेषास्तत्र नियताः  
 प्रतिष्ठितास्ते सुरेषु सुरविमानेष्वपि न । महाविशेषो गुणाधि-  
 क्यम् ॥ ३ ॥ तपसोपवासादिना समाधानेन भगवति चित्त-  
 समाधानेन लब्धो यः पराक्रमस्तेन रावणार्जितम् । मनःसमा-  
 धानेन यत्र विचारो गमनस्य तत्र संचरणशीलं मनःसंकल्पि-  
 तदेशगमनशीलम् । संस्थानविशेषा रचनाविशेषाः । ततस्त-  
 तस्तस्मात्तस्मादाहतेन तुल्येन दिव्यविमाननिर्माणोचितेन विशे-  
 षेण विशिष्टपदार्थेन निर्मितम् ॥ ४ ॥ मनः समाधाय स्वामि-  
 गनोऽनुरुध्य तु शीघ्रगामिलादिधर्मकं दुरासदम् । पापिभि-  
 रिति शेषः । 'दुरावरम्' इति पाठे शत्रुभिर्दुर्निवारमित्यर्थः ।  
 महर्द्धिनाम् । शीघ्राभावश्छान्दसः । एवं तुल्यगामिनमित्यत्र  
 पुंस्त्वम् । विमानशब्दोऽर्धर्चादिर्वा । अभ्यमुदां महामुखानां

पुण्यकृतामेवालयमास्पदम् । इवशब्द एवार्थः । अत्र तस्याचे-  
 तनत्वेऽपि तदभिमानिदेवतायाश्चित्तज्ञत्वादिति बोध्यम् ॥ ५ ॥  
 विशेषं गतिविशेषमालम्ब्य । विशेषे व्योमलक्षणदेशविशेषे  
 संस्थितम् । विचित्राणामाश्चर्यवस्तूनां कूटं समवायभूतम् ।  
 बहुभिः कूटैः शालाभिर्मण्डितम् । गिरेर्विचित्रावान्तरं यत्प्रव-  
 च्छिखरमिव ॥ ६ ॥ उच्यमानविशेषणा भूतगणा यद्वहन्ति  
 तद्विमानं तत्र ददर्शेत्यन्वयः । विवृत्तानि विषूर्णानि दिध्व-  
 त्तानि त्यक्तनिषेधाणि विशालानि लोचनानि येषाम् । निशा-  
 चरा निशास्वप्यहरविशेषं चरन्ति ते ॥ ७ ॥ वसन्तपुष्पो-  
 त्करचारुदर्शनं वसन्तकालिकपुष्पसमूहेन चारुदर्शनम् ॥ ८ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये सुन्दरकाण्डेऽष्टमः सर्गः ॥ ८ ॥

तस्येति । आलयवरिष्ठस्य लङ्कामध्यवर्तिनो गृहसमूहवतो  
 महागृहस्य ॥ १ ॥ अर्धयोजनविस्तीर्णं तिर्यक्प्रमाणम् ॥ २ ॥  
 ॥ ३ ॥ आवासं बहुराक्षससाधारणं वासस्थानम् । राक्षसेन्द्र-  
 निवेशनं तन्मात्रवासस्थानम् ॥ ४ ॥ परिक्षिप्तं मुक्तम् ।  
 ईदृशगजादिसत्त्वेऽप्यसंवाधत्वेनातिविस्तृतत्वं सूच्यते ॥ ५ ॥  
 राक्षसीभी राक्षसजातिजाभिः पत्नीभिरावृतम् । तथा विक्र-  
 म्याहतासी राजकन्याभिश्चावृतम् ॥ ६ ॥ पन्नगैर्युतं सागरमिव



या हि वैश्रवणे लक्ष्मीर्या चन्द्रे हरिवाहने । सा रावणगृहे रम्या नित्यमेवानपायिनी ॥	८
या च राज्ञः कुबेरस्य यमस्य वरुणस्य च । तादृशी तद्विशिष्टा वा ऋद्धी रक्षोगृहेष्विह ॥	९
तस्य हर्म्यस्य मध्यस्थवेश्म चान्यत्सुनिर्मितम् । बहुनिर्यूहसंयुक्तं ददर्श पवनात्मजः ॥	१०
ब्रह्मणोऽर्थं कृतं दिव्यं दिवि यद्विश्वकर्मणा । विमानं पुष्पकं नाम सर्वरत्नविभूषितम् ॥	११
परेण तपसा लेभे यत्कुबेरः पितामहात् । कुबेरमोजसा जित्वा लेभे तद्राक्षसेश्वरः ॥	१२
ईहामृगसमायुक्तैः कार्तस्वरहिरण्यैः । सुकृतै राजितं स्तम्भैः प्रदीप्तमिव च श्रिया ॥	१३
मेरुमन्दरसंकाशैरुल्लिखद्भिरिवाम्बरम् । कूटागारैः शुभागारैः सर्वतः समलंकृतम् ॥	१४
ज्वलनार्कप्रतीकाशैः सुकृतं विश्वकर्मणा । हेमसोपानयुक्तं च चारुप्रवरवेदिकम् ॥	१५
जालवातायनैर्युक्तं काञ्चनैः स्फाटिकैरपि । इन्द्रनीलमहानीलमणिप्रवरवेदिकम् ॥	१६
विद्रुमेण विचित्रेण मणिभिश्च महाधनैः । निस्तुलाभिश्च मुक्ताभिस्तलेनाभिविराजितम् ॥	१७
चन्दनेन च रक्तेन तपनीयनिभेन च । सुपुण्यगन्धिना युक्तमादित्यतरुणोपमम् ॥	१८
विमानं पुष्पकं दिव्यमारोह महाकपिः । तत्रस्थः सर्वतो गन्धं पानभक्ष्यान्नसंभवम् ॥	१९
दिव्यं समूर्च्छितं जिघ्रन्रूपवन्तमिवानिलम् । स गन्धस्तं महासत्त्वं बन्धुर्वन्धुमिवोत्तमम् ॥	२०
इत एहीत्युवाचेव तत्र यत्र स रावणः । ततस्तां प्रस्थितः शालां ददर्श महतीं शिवाम् ॥	२१
रावणस्य महाकान्तां कान्तामिव वरस्त्रियम् । मणिसोपानविकृतां हेमजालविराजिताम् ॥	२२
स्फाटिकैरावृततलां दन्तान्तरितरूपिकाम् । मुक्तावज्रप्रवालैश्च रूप्यचामीकरैरपि ॥	२३
विभूषितां मणिस्तम्भैः सुबहुस्तम्भभूषिताम् । समैर्ऋजुभिरत्युच्चैः समन्तात्सुविभूषितैः ॥	२४
स्तम्भैः पक्षैरिवात्युच्चैर्दिवं संप्रस्थितामिव । महत्या कुथयास्तीर्णां पृथिवीलक्षणाङ्गया ॥	२५
पृथिवीमिव विस्तीर्णां सराष्ट्रगृहशालिनीम् । नादितां मत्तविहगैर्दिव्यगन्धाधिवासिताम् ॥	२६
पराध्यास्तरणोपेतां रक्षोधिपनिषेविताम् । धूम्रामगरुधूपेन विमलां हंसपाण्डुराम् ॥	२७
पत्रपुष्पोपहारेण कल्माषीमिव सुप्रभाम् । मनसो मोदजननीं वर्णस्यापि प्रसाधिनीम् ॥	२८

तत्प्रयति स्म ॥ ७ ॥ लक्ष्मीः शोभा । रावणगृहे लङ्कायाम् ॥ ८ ॥ ऋद्धिरैश्वर्यं तद्विशिष्टा ततोऽप्यधिका ॥ ९ ॥ तस्य हर्म्यस्यार्धयोजनविस्तीर्णत्वादिधर्मणः । वेश्म सखीकशयनगृहमिति कतकः । वेश्म पुष्पकाख्यमिति तीर्थः । अत्र तीर्थव्याख्या व्यायसी । निर्यूहो मत्तवारणः ॥ १० ॥ पुनर्हनुमदारोहणशेषतया पुष्पकं वर्णयति—ब्रह्मणोऽर्थं इति । भगवतो लीलाफलकमित्यर्थः ॥ ११ ॥ १२ ॥ कार्तस्वरहिरण्ये खर्णजातिविशेषौ । रूप्यखर्णे इति कश्चित् । ईहामृगो वृकस्तत्प्रतिमायुक्तैः ॥ १३ ॥ कूटागारैर्गुप्तस्वल्पगृहैः । शुभागारैर्विहारयोग्यगृहैः ॥ १४ ॥ चार्वर्यः सुन्दराः प्रवराः श्रेष्ठा वेदिका यस्मिन्नात् ॥ १५ ॥ जालवातायनयोः काञ्चन-कार्तस्वरयोर्मेषवासवयोश्च कञ्चिद्धेदं परिकल्प्य निर्वाहः । एवमिन्द्रनीलमहानीलयोरपि ॥ १६ ॥ निस्तुलामिर्वस्तुलाभि-निरुपमाभिर्वा । तलेन कुट्टिमप्रदेशेन ॥ १७ ॥ आदित्यत-रुणोपमं तरुणादित्यसदृशम् ॥ १८ ॥ तत्रस्थः पुष्पकविमान-स्थः ॥ १९ ॥ समूर्च्छितं व्याप्तं गन्धवहमनिलमपि तद्वन्धेन रूपवन्तमिव गन्धद्रव्यरूपमिव । तद्वायुसंबन्धात्स गन्धः स्वयं महासत्त्वमुत्तमं बन्धुं बन्धुरिव जिघ्रन्भूत् । गन्धापारोक्ष्यात्-द्रव्यायुरप्यपरोक्ष इवाभूत् ॥ २० ॥ यत्र स रावणस्तत्र स्थाने इत एहीत्युवाचेव । उक्तगुणवायुः कर्ता । दिव्यगन्धेन रावणशयनगृहं ज्ञातवानित्यर्थः । ततस्तस्मात्पुष्पकादवरुह्य

गन्धानुमितां तां रावणशयनशालां प्रस्थितस्तां शालां ददर्श । यत्तु पुष्पकस्यैव सा शाला तत इत्यस्य तदनन्तरमित्यर्थ इति, तच्चिन्त्यम् । प्रस्थित इति पदस्वारस्यात् । अर्धयोजनविस्तीर्ण-मित्यादिना मूलालयप्रदर्शनोपक्रमाच्च । मूलालयं दृष्ट्वा तद्ग-हिःस्थं पुष्पकमन्विष्य तत्स्थ एव रावणशयनगृहं तद्गृहवर्त्यनु-माय पुष्पकादवरुह्य तं प्रति स्थितस्तां ददर्शेत्येव न्याय्यमिति कतकः । यद्वित्यादिनोक्ता व्याख्यैव युक्ति मम भाति । ‘अवतीर्थ विमानाच्च हनुमान्मारुतात्मजः’ इत्यग्रे उपसंहारात् ॥ २१ ॥ महाकान्तामन्तिरमणीयामित्यर्थकं शालाविशेषणम् । कान्तां कमनीयाम् । तां शालामेव विशिनष्टि ‘मणि—’ इत्यादिना ‘श्रियः संजननीमिव’ इत्यन्तेन । मणिकृतसोपानानि विशेषेण कृतानि यस्याम् ॥ २२ ॥ तलं कुट्टिमभूः । दन्तान्तरितरूप-िकामिति दन्तैरन्तरितानि मध्ये मध्ये निर्मितानि रूपाणि यस्यां सा । चामीकरैरप्यन्तरितरूपिकामित्यनुकर्षः ॥ २३ ॥ बहुलबोधनाय पुनः स्तम्भानुवादः । बहुत्वं च विपुलत्वम् । समन्तात्सुविभूषितैः । रत्नादिभिरिति शेषः ॥ २४ ॥ अत्युच्चैः पक्षैरिवात्युच्चैस्तम्भैर्दिवं संप्रस्थितामिवेत्युत्प्रेक्षात्र । कुथया विशालविचित्रकम्बलास्तरणेन । पृथिवीलक्षणं चतुर-स्रत्वम् ॥ २५ ॥ सराष्ट्रगृहशालिनीमिति पृथिवीविशेषणम् ॥ २६ ॥ हंसपाण्डुरां हंसवत्पाण्डुराम् ॥ २७ ॥ कल्माषी शबलवर्णा वसिष्ठगौः । अनेन सर्वानन्ददायित्वं रिपूनामधृष्यत्वं



तां शोकनाशनीं दिव्यां श्रियः संजननीमिव । इन्द्रियाणीन्द्रियार्थैस्तु पञ्चपञ्चभिरुत्तमैः ॥ २९  
 तर्पयामास मातेव तदा रावणपालिता । स्वर्गोऽयं देवलोकोऽयमिन्द्रस्यापि पुरी भवेत् ।  
 सिद्धिर्वैयं परा हि स्यादित्यमन्यत मारुतिः ॥ ३०  
 प्रध्यायत इवापश्यत्प्रदीपांस्तत्र काञ्चनान् । धूर्तानिव महाधूर्तैर्देवनेन पराजितान् ॥ ३१  
 दीपानां च प्रकाशेन तेजसा रावणस्य च । अर्चिर्भिर्भूषणानां च प्रदीप्तेत्यभ्यमन्यत ॥ ३२  
 ततोऽपश्यत्कुथासीनं नानावर्णाम्बरस्रजम् । सहस्रं वरनारीणां नानावेषविभूषितम् ॥ ३३  
 परिवृत्तेऽर्धरात्रे तु पाननिद्रावशंगतम् । क्रीडित्वोपरतं रात्रौ प्रसुप्तं बलवत्तदा ॥ ३४  
 तत्प्रसुप्तं विरुरुचे निःशब्दान्तरभूषितम् । निःशब्दहंसभ्रमरं यथा पद्मवनं महत् ॥ ३५  
 तासां संवृतदान्तानि मीलिताक्षीणि मारुतिः । अपश्यत्पद्मगन्धीनि वदनानि सुयोषिताम् ॥ ३६  
 प्रबुद्धानीव पद्मानि तासां भूत्वा क्षपाक्षये । पुनः संवृतपत्राणि रात्राविव बभुस्तदा ॥ ३७  
 इमानि मुखपद्मानि नियतं मत्तषट्पदाः । अम्बुजानीव फुल्लानि प्रार्थयन्ति पुनः पुनः ॥ ३८  
 इति वामन्यत श्रीमानुपपत्त्या महाकपिः । मेने हि गुणतस्तानि समानि सलिलोद्भवैः ॥ ३९  
 सा तस्य शुशुमे शाला ताभिः स्त्रीभिर्विराजिता । शरदीव प्रसन्ना द्यौस्ताराभिरभिरोमिता ॥ ४०  
 स च ताभिः परिवृतः शुशुमे राक्षसाधिपः । यथा हुडुपतिः श्रीमांस्ताराभिरिव संवृतः ॥ ४१  
 याश्च्यवन्तेऽम्बरात्ताराः पुण्यशेषसमावृताः । इमास्ताः संगताः कृत्वा इति मेने हरिस्तदा ॥ ४२  
 ताराणामिव सुव्यक्तं महतीनां शुभार्चिषाम् । प्रभावर्णप्रसादाश्च विरेजुस्तत्र योषिताम् ॥ ४३  
 व्यावृत्तकचपीनस्रक्प्रकीर्णवरभूषणाः । पानव्यायामकालेषु निद्रोपहतचेतसः ॥ ४४  
 व्यावृत्ततिलकाः काश्चित्काश्चिदुद्भ्रान्तनूपुराः । पार्श्वे गलितहाराश्च काश्चित्परमयोषितः ॥ ४५  
 मुक्ताहारवृताश्चान्याः काश्चित्प्रस्रस्तवाससः । व्याविद्धरशनादामाः किशोर्य इव वाहिताः ॥ ४६  
 अकुण्डलधराश्चान्या विच्छिन्नमृदितस्रजः । गजेन्द्रमृदिताः फुल्ला लता इव महावने ॥ ४७  
 चन्द्रांशुकिरणाभाश्च हाराः कासांचिदुद्रताः । हंसा इव बभुः सुप्ताः स्तनमध्येषु योषिताम् ॥ ४८

च सर्वमनोरथपूरकत्वं च सूच्यते । वर्णस्य देहकान्तेः प्रसा-  
 धिनीं संपादिकाम् ॥ २८ ॥ तां शालां ददर्शेति पूर्वेण  
 संबन्धः । पञ्चभिरिन्द्रियार्थैः शब्दस्पर्शरूपरसगन्धैः । पञ्चे-  
 न्द्रियाणि श्रोत्रत्वक्चक्षूरसनघ्राणानि । तर्पयामास । हनुम-  
 न्तमिति शेषः । रावणपालिता । शालेति शेषः । स्वर्गो  
 ज्योतिष्टोमादिकफलभोगभूमिः । देवलोको वायुवरुणादिलोकः ।  
 इन्द्रस्य पुर्यमरावती ॥ २९ ॥ परा गान्धर्वीसिद्धिः, तन्मायेत्यर्थः  
 ॥ ३० ॥ प्रध्यायतो ध्याननिष्ठान् । धूर्तोऽक्षदेवनस्त्रातिघ-  
 मर्थो महाधूर्तः । महाधूर्तेन देवनेन पराजितो हि धूर्तो  
 धननाशाद्यायन्निवास्ते । काञ्चनान्दीपान्काञ्चनदीपस्तम्भस्थ-  
 दीपान् । विपुलदीपाप्रे क्षुद्रदीपप्रभा इव रावणतेजोभि-  
 भूतानपश्यदित्यर्थः ॥ ३१ ॥ प्रदीप्ताऽग्निज्वालाज्वालितः ।  
 अनेनाग्निमोऽग्निदाहः सूचितः ॥ ३२ ॥ कुथासीनमास्तीर्ण-  
 कुथायां शयानम् ॥ ३३ ॥ बलवत्प्रसुप्तमपश्यदित्यनुकर्षः  
 ॥ ३४ ॥ तत्प्रसुप्तं प्रसुप्तजनं रावणगृहं निःशब्दान्तरैर्निर्गत-  
 स्वस्वशब्दमेदैर्नूपुरसिन्ध्यादिभिर्भूषितम् ॥ ३५ ॥ निद्रित-  
 त्वात्संवृतानि संवृतपक्ष्माणि तादृशानि च तानि दान्तानि  
 ग्लानानि मीलिताक्षीण्यति संवृतपक्ष्माणि । स्वर्गदेवलोकादेरिव  
 संवृतमीलितयोरपि भेदो बोध्यः । यद्वा संवृतदान्तानीत्यस्यैव  
 व्याख्यानं निमीलिताक्षीणीति । यद्वा संवृतलमोष्ठयोः ॥ ३६ ॥  
 क्षपाक्षये पद्मानीव प्रबुद्धानि भूत्वा पुनः रात्रौ संवृतपत्राणि

पद्मानीव बभुरित्यन्वयः ॥ ३७ ॥ मुखानि दृष्ट्वा हनुमतो  
 जाता संभावनामाह—इमानीति । फुल्लानि प्रार्थयन्तीत्य-  
 न्वयः । नियतं नित्यम् ॥ ३८ ॥ उपपत्त्या युक्त्या । सलि-  
 लोद्भवैः पद्मैः ॥ ३९ ॥ ४० ॥ ४१ ॥ पुण्यशेषसमावृतास्त-  
 युक्ताः संगता एकदेशमिलिताः । अनेन सौन्दर्यात्युक्तिरूपो-  
 ऽत्युक्त्यलंकारः ॥ ४२ ॥ तदेवाह—ताराणामिति । प्रभा देह-  
 कान्तिः । वर्णो रूपम् । प्रसादस्त्वौज्ज्वल्यम् ॥ ४३ ॥  
 व्यावृत्ताः कचाः पीनस्रजश्च यासां ताश्च । प्रकीर्णानीतस्ततः  
 श्रृण्वानि वरभूषणानि यासां ताः । पानव्यायामकालेषु पानान-  
 न्तरकालिकगाननृत्यरत्यादिक्रीडाकालेषूक्तगुणाः, अतएव श्रमा-  
 निद्रोपहतचेतसः ॥ ४४ ॥ उक्तं भूषणप्रकिरणमेव प्रपञ्च-  
 यति—व्यावृतेति । उद्भ्रान्ताः स्वस्थानात्स्वल्लिता नूपुरा यासां  
 ताः । पार्श्वे एकस्मिन्गलिता विस्त्रस्ता हारा यासां ताः ॥ ४५ ॥  
 मुक्ताहारैर्दृताः छिन्नमुक्ताहाराः । व्याविद्धं विक्षिप्तं रशनादाम  
 काञ्चीगुणो यासां ताः । एवं भूषणबन्धराहित्येन शयने  
 उपमा । वाहिताः किशोर्य इव कृतभारवहनाः श्रान्ताः  
 किशोर्यो वड्वा यथाध्वश्रमापनयनाय लुण्ठनेन व्यत्यस्तपत्य-  
 नबन्धाः शेरते तद्वत् ॥ ४६ ॥ अकुण्डलधराः कुण्डलधार-  
 णरहिताः । गलितकुण्डला इति यावत् । विच्छिन्ना भामृदि-  
 ताश्च स्रजो यासां ताः । अत्र रेजुरित्यनुकर्षः ॥ ४७ ॥  
 अंशवः प्रभाः, किरणास्तदाधाराः । अंशवः सूक्ष्मरश्मयः ।



अपरासां च वैदूर्याः कादम्बा इव पक्षिणः । हेमसूत्राणि चान्यासां चक्रवाका इवाभवन् ॥	४९
हंसकारण्डवोपेताश्चक्रवाकोपशोभिताः । आपगा इव ता रेजुर्जघनैः पुलिनैरिव ॥	५०
किङ्किणीजालसंकाशास्ता हेमविपुलाम्बुजाः । भावग्राहा यशस्तीराः सुप्ता नद्य इवावभुः ॥	५१
मृदुप्लवङ्गेषु कासांचित्कुचाग्रेषु च संस्थिताः । बभूवुर्भूषणानीव शुभा भूषणराजयः ॥	५२
अंशुकान्ताश्च कासांचिन्मुखमारुतकम्पिताः । उपर्युपरि वक्राणां व्याधूयन्ते पुनः पुनः ॥	५३
ताः पताका इवोद्धूतः पत्नीनां रुचिरप्रभाः । नानावर्णसुवर्णानां वक्रमूलेषु रेजिरे ॥	५४
ववल्गुश्चात्र कासांचित्कुण्डलानि शुभार्चिषाम् । मुखमारुतसंकम्पैर्मन्दं मन्दं च योषिताम् ॥	५५
शर्करासवगन्धः स प्रकृत्या सुरभिः सुखः । तासां वदननिःश्वासः सिषेवे रावणं तदा ॥	५६
रावणाननशङ्काश्च काश्चिद्रावणयोषितः । मुखानि च सपत्नीनामुपाजिघ्रन्पुनः पुनः ॥	५७
अत्यर्थं सक्तमनसो रावणे ता वरस्त्रियः । अस्वतन्त्राः सपत्नीनां प्रियमेवाचरन्तदा ॥	५८
वाह उपनिधायान्याः पारिहार्यविभूषिताः । अंशुकानि च रम्याणि प्रमदास्तत्र शिश्नियरे ॥	५९
अन्या वक्षसि चान्यस्यास्तस्याः काचित्पुनर्भुजम् । अपरा त्वङ्गमन्यस्यास्तस्याश्चाप्यपरा कुचौ ॥	६०
ऊरुपार्श्वकटीपृष्ठमन्योन्यस्य समाश्रिताः । परस्परनिविष्टाङ्गयो मदस्नेहवशानुगाः ॥	६१
अन्योन्यस्याङ्गसंस्पर्शात्प्रीयमाणाः सुमध्यमाः । एकीकृतभुजाः सर्वाः सुषुप्तस्तत्र योषितः ॥	६२
अन्योन्यभुजसूत्रेण स्त्रीमाला ग्रथिता हि सा । मालेव ग्रथिता सूत्रे शुशुभे मत्तपदपदा ॥	६३
लतानां माधवे मासि फुल्लानां वायुसेवनात् । अन्योन्यमालाग्रथितं संसक्तकुसुमोच्चयम् ॥	६४
प्रतिवेष्टितसुस्कन्धमन्योन्यभ्रमराकुलम् । आसीद्वनमिधोद्धूतं स्त्रीवनं रावणस्य तत् ॥	६५
उचितेष्वपि सुव्यक्तं न तासां योषितां तदा । विवेकं शक्यमाधातुं भूषणाङ्गाम्बरस्त्रजाम् ॥	६६

किरणाः स्थूलरश्मय इत्यन्ये । वंपरीत्येन स्थिता हारा मुक्ता-  
हाराः ॥ ४८ ॥ वैदूर्या वैदूर्यमणिमालाः । कादम्बाः कलहंसाः ।  
अत्र कादम्बशब्देन कारण्डवपदवाच्यो जलकाक उच्यते ।  
अन्यथा वैदूर्योपमानत्वमसंगतं स्यात् । हेमसूत्राणि च ।  
अत्रापि स्तनमध्योद्गतानीत्यनुकर्षः । चक्रवाकानां पीतत्वसा-  
दृश्यादुपमानत्वम् ॥ ४९ ॥ स्त्रीषु नानावर्णभूषणानि हंसादि-  
स्थानीयानि । स्त्रीकटीपुरोभागे जघनम् ॥ ५० ॥ किङ्किणी-  
जालसंकाशास्तद्वन्मुकुलितनयनास्तस्थाने च नद्यां मुकुलि-  
तकुमुदानि । हेमविपुलाम्बुजत्वेन वक्रनिगारणम् । उपमाने  
तु न निगारणम् । 'किङ्किणीजालसंवाधाः' इति पाठे किङ्किणी-  
जालसंवाधत्वमुभयत्रापि स्पष्टमेव । शब्दसत्त्वसाधर्म्यात्किङ्कि-  
णीशब्देन लहरीणामप्युक्तेः । भावा विलासा एव स्वाप्रिकसुर-  
तभावो वा ग्राहो चासां ताः । यशोऽतिगुणवत्त्वकृतयश एव  
तीरं यासां ताः । यशःशब्देन लक्षणया कान्तिरित्यन्ये ।  
सुप्ता नायौ नद्य इव वभुः ॥ ५१ ॥ भूषणराजयो विमर्दज-  
नितरेखाः । 'भूषणराजयः' इति पाठेऽप्ययमेवार्थो लक्षणा-  
दिना बोध्यः ॥ ५२ ॥ वक्राणामुपर्युपर्यित्यन्वयः ॥ ५३ ॥  
व्याधूयमानमंशुकान्तमुत्प्रेक्षते—ता इति । विधेयमपेक्ष्य  
स्त्रीलिङ्गनिर्देशः । पत्नीनाम्, अर्थाद्रावणस्य । अनेकवर्णवत्सु-  
वर्णतन्तुनिर्मितवाससां पताका इवेत्यन्वयः ॥ ५४ ॥ शुभा-  
र्चिषां कासांचियोषितां कुण्डलानि मुखमारुतसंकम्पैर्मुखमारु-  
तसंसर्गकृतचलनैर्मन्दं मन्दं ववल्गुः । तेन कुण्डलानामतिल-  
घुता, तेन तासां सौकुमार्यातिशयो व्यङ्ग्यः ॥ ५५ ॥ शर्क-  
रासव आसवविशेषस्तयोगात्तद्वन्धः प्रकृत्या च सुरभिः

अतएव सुखस्तासां वदननिःश्वासो रावणं सिषेवे । यद्वा  
प्रकृत्या असुरभिरपि वायुरिति शेषः । तासां वदननिःश्वास-  
स्तद्युक्तः । अर्शआयजन्तम् । अतएव शर्करासवगन्धो रावणं  
सिषेवे ॥ ५६ ॥ रावणाननशङ्काः मदनिद्रोभयजचित्तवैव-  
श्यात् । सपत्नीनां च सपत्नीनामपि मुखान्युपाजिघ्रन् ॥ ५७ ॥  
ननु सपत्नीभिः कृतं मुखग्राहणं ताः कथमसहन्तैत्यत आह—  
अत्यर्थमिति । अत्यासक्तेरेवास्वतन्त्रा मदपारवश्याच्च तथाभूता  
वरस्त्रियः सपत्नीभिराग्रातमुखा अपि सपत्नीनां प्रियमेवाचरन्,  
ता अपि तासां मुखानि रावणमुखशङ्कयोपाजिघ्रन्तित्यर्थः ।  
॥ ५८ ॥ पारिहार्यो वलयः । उपनिधायोपधानं कृत्वा ।  
अंशुकानि चोपनिधायेत्यनुकर्षः ॥ ५९ ॥ अन्येत्यादिश्लोकद्वये  
शिश्नियर इति पदं यथायोगं वचनविपरिणामेन योज्यम् ।  
उपनिधायेति पदं च ॥ ६० ॥ स्नेहोऽत्र रावणीयः ॥ ६१ ॥  
एकीकृतभुजाः परस्परसंबद्धभुजाः ॥ ६२ ॥ अतएवाह—  
अन्योन्येति । माला पुष्पमाला । उपमेये मत्तपदपदस्थानीयाः  
कचभारा नेत्रद्वन्द्वानि च ॥ ६३ ॥ लतानां वनमिवेत्यन्वयः ।  
अन्योन्यसंबन्धेन मालाकारेण ग्रथितमिव ॥ ६४ ॥ प्रतिवे-  
ष्टिता वृक्षाणां नायकानां च शोभनाः स्कन्धा येन तत् ।  
अन्योन्यं धावन्तो ये भ्रमरास्तैराकुलम् । स्त्रीणामपि पद्मिनी-  
लाङ्गमराकुलत्वात् । केशपाशनेत्रादयो वा तासु भ्रमराः ।  
स्त्रीवनं स्त्रीसमूहः ॥ ६५ ॥ तासां योषितामुचितेषु स्थानेषु  
सुव्यक्तं प्रतिष्ठितानामपि भूषणाङ्गाम्बरस्त्रजां विवेकमाधातुं  
कर्तुं न शक्यम् । अपरिमितत्वात् । भूषणभूषणयोरैककृत्यात्प-  
रस्परसंश्रितत्वेन सुप्तत्वाच्चेमान्यस्या भूषणानीमान्यन्यस्या



रावणे सुखसंविष्टे ताः स्त्रियो विविधप्रभाः । ज्वलन्तः काञ्चना दीपाः प्रेक्षन्तोऽनिमिषा इव ॥ ६७  
 राजर्षिविप्रदैत्यानां गन्धर्वाणां च योषितः । रक्षसां चाभवन्कन्यास्तस्य कामवशंगताः ॥ ६८  
 युद्धकामेन ताः सर्वा रावणेन हताः स्त्रियः । समदा मदनेनैव मोहिताः काञ्चिदागताः ॥ ६९  
 न तत्र काञ्चित्प्रमदाः प्रसह्य वीर्योपपन्नेन गुणेन लब्धाः ।  
 न चान्यकामापि न चान्यपूर्वा विना वरार्हा जनकात्मजां तु ॥ ७०  
 न चाकुलीना न च हीनरूपा नादक्षिणा नानुपचारयुक्ता ।  
 भार्याभवत्तस्य न हीनसत्त्वा न चापि कान्तस्य न कामनीया ॥ ७१  
 बभूव बुद्धिस्तु हरीश्वरस्य यदीदृशी राघवधर्मपत्नी ।  
 इमा महाराक्षसराजभार्याः सुजातमस्येति हि साधुबुद्धेः ॥ ७२  
 पुनश्च सोऽचिन्तयदात्तरूपो ध्रुवं विशिष्टा गुणतो हि सीता ।  
 अथायमस्यां कृतवान्महात्मा लङ्केश्वरः कष्टमनार्यकर्म ॥ ७३

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे नवमः सर्गः ॥ ९ ॥

दशमः सर्गः ।

तत्र दिव्योपमं मुख्यं स्फाटिकं रत्नभूषितम् । अवैक्षमाणो हनुमान्ददर्श शयनासनम् ॥ १  
 दान्तकाञ्चनचित्राङ्गैर्वैदूर्यैश्च वरासनैः । महार्हास्तरणोपेतैरुपपन्नं महाधनैः ॥ २  
 तस्य चैकतमे देशे दिव्यमालोपशोभितम् । ददर्श पाण्डुरं छत्रं ताराधिपतिसंनिभम् ॥ ३  
 जातरूपपरिक्षिप्तं चित्रभानोः समप्रभम् । अशोकमालाविततं ददर्श परमासनम् ॥ ४

इति विवेकः कर्तुमशक्य इति भ्रान्तिमानलंकारोऽत्र व्यङ्ग्यः ॥ ६६ ॥ सुखसंविष्टे सुखमुप्ते । काञ्चनाः काञ्चनस्तम्भाः । दीपा दीपस्थामिपुरुषाः कर्तारः । स्त्रियः कर्म । अनेन रावणे जाग्रति तेषामपि तद्दर्शने भयं सूचितम् ॥ ६७ ॥ राजर्षयो विप्रदैत्याश्च । अस्य ब्रह्मराक्षसत्वादस्ति विप्रकन्याविवाहोऽधिकारः । कामवशंगताः सत्यस्तस्य योषितोऽभवन् । अनेन तासामप्यनुरागः सूचितः ॥ ६८ ॥ अस्य बहुव्रीहिसिर्वात्स्वारस्याच्चेत्याह—युद्धेत्यादि । सर्वा इति बाहुल्याभिप्रायम् । आसां हरणे एतद्वन्धुभिर्युद्धं भविष्यतीति युद्धकामनापूर्वं हताः । काञ्चित्समदास्तिरूप्यो मदनमोहिताः स्वयमेवेन वृतवत्यः ॥ ६९ ॥ अस्यैव विवरणम्—न तत्र काञ्चिदिति । वीर्योपपन्नेनापि तेन तत्र तासु मध्ये काञ्चित्प्रमदाः प्रसह्य न हताः, किं तु गुणेन निरतिशयैश्वर्यवीर्यसौन्दर्यादिगुणेन स्वत एव लब्धाः । तत्र लङ्कायामन्यकामा च नाहता, अन्यपूर्वा च नाहता । कथमेवं प्रत्यक्षापलापस्तत्राह—विनेति । वरार्हा भेष्टरामार्हाम् ॥ ७० ॥ उपचार उत्तमाम्बरभूषणमालादिः । कान्तस्य रावणस्य कामनीया मनोज्ञा न तादृशी च न ॥ ७१ ॥ अथ सीताप्येतत्कथन्तर्गता न वेति विकल्प्याद्ये रावणस्य भद्रमेवेति बुद्धिर्हनुमतो जातेत्याह—बभूवेति । साधुबुद्धेर्हरीश्वरस्येति बुद्धिर्बभूव । इमा महाराक्षसराजभार्याः, यथा तद्भुक्ताः राघवधर्मपत्न्यपीदृशी । एतदन्तर्गतैतद्भुक्ता च यदि स्यात्तदास्य रावणस्य सुजातं भद्रमेव भवति । रावणभुक्तेति मया निवेदिते सति सीतायां मृतायामिव राघवस्योपेक्षणाद्रावणवधयन्नाप्रसक्तेरिति भावः ॥ ७२ ॥ यदीदृशेन

सूचितमस्य पक्षस्यात्यन्तासंभावितत्वमाह—पुनश्चेति । पक्षान्तरं च सोऽचिन्तयत् । विचारेण निश्चितवानित्यर्थः । चिन्ताप्रकारः—हि प्रसिद्धमेतत् । यत्सीतादेवी गुणतः पातित्रत्यादिगुणैर्विशिष्टा । अथ यत इत्यर्थे यतो महात्मा महाबलो लङ्केश्वरः । निरवधिकैश्वर्यवैशिष्ट्यमनेन सूचितम् । ईदृशोऽस्यां जानक्यामनार्यकर्मापहरणरूप कर्म । आत्तरूपः परिगृहीतमायारूपः संकष्टं संकेशं यथा भवति तथा कृतवान् । यथेषा ऐश्वर्यादौ सरागा स्यात्तदा स्वरसत एव नयनं स्यात्, न च तदस्ति । अस्माभिस्तद्विक्रोशनादेव रावणेन क्लेशपूर्वं नयनस्य चानुभवादित्याशयः । 'आर्तुरूपः' इति पाठे आर्तं संजातपीडं रूपं यस्येत्यर्थं हनुमद्विशेषणम् । आन्तरपीडास्चक्ररूप इत्यर्थः ॥ ७३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे नवमः सर्गः ॥ ९ ॥

तत्र शालायाम् । दिव्योपमं दिवि भवेन स्वर्गवर्तिपदार्थेनैवोपमा यस्य तत् १ शयनस्यासनं पत्यङ्कप्रतिष्ठापनवेदिका । अवैक्षमाण इतस्ततः पश्यन् ॥ १ ॥ तस्यैव वर्णनम्—दान्तेत्यादि । गजदन्तमयानि स्वर्णमयानि च चित्राणि चित्रयुतान्यङ्गानि पादादिरूपाणि येषां तैर्महार्हास्तरणोपेतैर्वहुमूल्यास्तरणयुक्तैः । वैदूर्यैरित्युपलक्षणम् । 'वैदूर्यैः' पद्मरागादिनिर्मितैर्वरासनैः स्त्रीशयनपत्यङ्कैर्महाधनैर्वहुमूल्यारूपपन्नम् ॥ २ ॥ ३ ॥ परमासनं पत्यङ्कस्तस्यैकदेशे ददर्श । अशोकपुष्पमालायुक्तम् । यद्वा यरसंनिधाने शोकाभावस्तादृशमालायुक्तम् । चित्रभानुरभिः



वालव्यजनहस्ताभिर्वीज्यमानं समन्ततः । गन्धैश्च विविधैर्जुष्टं वरधूपेन धूपितम् ॥	५
परमास्तरणास्तीर्णमाविकाजिनसंवृतम् । दामभिर्वरमाल्यानां समन्तादुपशोभितम् ॥	६
तस्मिन्नीमूतसंकाशं प्रदीप्तोज्ज्वलकुण्डलम् । लोहिताक्षं महाबाहुं महारजतवाससम् ॥	७
लोहितेनानुलिप्ताङ्गं चन्दनेन सुगन्धिना । संध्यारक्तमिवाकाशे तोयदं सतडिहुणम् ॥	८
वृतमाभरणैर्दिव्यैः सुरूपं कामरूपिणम् । सवृक्षवनगुल्माढ्यं प्रसुप्तमिव मन्दरम् ॥	९
क्रीडित्वोपरतं रात्रौ वराभरणभूषितम् । प्रियं राक्षसकन्यानां राक्षसानां सुखावहम् ॥	१०
पीत्वाप्युपरतं चापि ददर्श स महकपिः । भास्वरे शयने वीरं प्रसुप्तं राक्षसाधिपम् ॥	११
निःश्वसन्तं यथा नागं रावणं वानरोत्तमः । आसाद्य परमोद्विग्नः सोपासर्पत्सुभीतवत् ॥	१२
अथारोहणमासाद्य वेदिकान्तरमाश्रितः । क्षीवं राक्षसशार्दूलं प्रेक्षते स्म महाकपिः ॥	१३
शुशुभे राक्षसेन्द्रस्य स्वपतः शयनं शुभम् । गन्धहस्तिनि संविष्टं यथा प्रस्रवणं महत् ॥	१४
काञ्चनाङ्गदसंनद्धौ ददर्श स महात्मनः । विक्षिप्तौ राक्षसेन्द्रस्य भुजाविन्द्रध्वजोपमौ ॥	१५
पेरावतविपाणाग्रैरापीडनकृतव्रणौ । वज्रोल्लिखितपीनांसौ विष्णुचक्रपरिक्षितौ ॥	१६
पीनौ समसुजातांसौ संगतौ बलसंयुतौ । सुलक्षणनखाङ्गुष्ठौ खड्गुलीयकलक्षितौ ॥	१७
संवृतौ परिधाकारौ वृत्तौ करिकरोपमौ । विक्षिप्तौ शयने शुभ्रे पञ्चशीर्षाविवोरगौ ॥	१८
शशक्षतजकल्पेन सुशीतेन सुगन्धिना । चन्दनेन परार्धेन स्रजुलितौ खलंकृतौ ॥	१९
उत्तमस्त्रीविमृदितौ गन्धोत्तमनिपेवितौ । यक्षपन्नगगन्धर्वदेवदानवराविणौ ॥	२०
ददर्श स कपिस्तस्य बाहू शयनसंस्थितौ । मन्दरस्यान्तरे सुप्तौ महाहीरुषिताविव ॥	२१
ताभ्यां स परिपूर्णाभ्यामुभाभ्यां राक्षसेश्वरः । शुशुभेऽचलसंकाशः शृङ्गाभ्यामिव मन्दरः ॥	२२
चूतपुंनागसुरभिर्वकुलोत्तमसंयुतः । मृष्टान्नरससंयुक्तः पानगन्धपुरःसरः ॥	२३
तस्य राक्षसराजस्य निश्चक्राम महामुखात् । शयानस्य विनिःश्वासः पूरयन्निव तद्गृहम् ॥	२४
मुक्तामणिविचित्रेण काञ्चनेन विराजता । मुकुटेनापवृत्तेन कुण्डलोज्ज्वलिताननम् ॥	२५
रक्तचन्दनदिग्धेन तथा हारेण शोभिना । पीनायतविशालेन वक्षसाभिवि राजता ॥	२६
पाण्डुरेणापविद्धेन क्षौमेण क्षतजेष्वक्षणम् । महार्हेण सुसंवीतं पीतेनोत्तरवाससा ॥	२७
माषराशिप्रतीकाशं निःश्वसन्तं भुजङ्गवत् । गाङ्गे महति तोयान्ते प्रसुप्तमिव कुञ्जरम् ॥	२८

॥ ४ ॥ वालव्यजनं चामरम् । ननु संभोगगृहे तत्रापि निद्रा-  
णस्य कथं वालव्यजनवीजनम्, कथं च हनुमतस्ताभिरदर्शन-  
मिति चेन्न । यन्निर्मितब्रीप्रतिमादिभिस्तत्रापि तत्संभवात्  
॥ ५ ॥ आविकाजिनमूर्णायुर्म । तद्धि परममृदुलम् । तेन  
संवृतं संवृतपर्यन्तप्रदेशम् । माल्यं पुष्पम् ॥ ६ ॥ तस्मिन् ।  
प्रसुप्तमिति शेषः । महारजतं स्वर्णं तत्तन्नुनिर्मितवासोधारिणम्  
॥ ७ ॥ रावणस्य तडित्स्थानीयं सौवर्णं वासः ॥ ८ ॥ सवृ-  
क्षवनगुल्माढ्यं पुष्पसहितवृक्षवनगुल्माढ्यं मन्दरमिव स्थितम् ।  
बाहवो यस्य वृक्षाः, नासादयो गुल्माः ॥ ९ ॥ १० ॥ पीत्वा-  
प्युपरतम् । अपिना क्रीडित्वाप्युपरतम् ॥ ११ ॥ यथा नागं  
गजमिव निःश्वसन्तं रावणमासाद्य प्राप्य परमोद्विग्नोऽयं  
पापी देवीं हतवानित्येतस्मीपेऽवस्थानमनुचितमिति खिन्नचि-  
त्तोऽपासर्पत् । सुभीतवत्सुभीतः, यथा भयहेतोः पिशाचादः  
संमुखे स्थातुमशक्तोऽपसर्पति तद्वत् ॥ १२ ॥ आरोहणं सोपा-  
नम् । वेदिकान्तरं सोपानवेदिकान्तरं सोपानपर्वमध्यम् ॥ १३ ॥  
यस्य गन्धेनान्ये गजाः पलायन्ते स गन्धगजः । मत्तगजेन  
नितरां संविष्टमधिष्ठितं महत्प्रस्रवणमिव ॥ १४ ॥ महात्मनो महा-

शरीरस्य । विक्षिप्तौ प्रसारितौ ॥ १५ ॥ आपीडने युद्धे कृतव्रणौ  
कृतव्रणकिणौ । वज्रेणोल्लिखितौ क्षतौ पीनांसौ ययोस्तौ । वज्रच-  
क्रयोरप्यसाध्यमृत्युरिति भावः ॥ १६ ॥ समौ सुजातौ चांसौ  
संगतौ दृढसंधिवन्धौ । खड्गुलीयकलक्षितौ शोभनाङ्गुलीयकभू-  
षितौ ॥ १७ ॥ १८ ॥ शशस्य क्षतजं रक्तमतिलोहितवर्णम्  
॥ १९ ॥ उत्तमस्त्रीणां विमृदितं विमर्दनमालिङ्गनादि ययोस्तौ  
॥ २० ॥ ददशात्यादरेण ददर्श । नातः पुनरुक्तिः । महाही-  
रुषिताविव । अत्र द्विभुजत्वकथनाद्युद्धादिकाल एव विंशतिभुजत्वं  
दशशीर्षत्वं चेति बोध्यम् ॥ २१ ॥ २२ ॥ बकुलोत्तमसंयुत  
उत्तमवकुलगन्धयुतः । अयं पुरुषविशेषश्चासधर्म इति कतकः ।  
चूतादिंसुरभिलं तु तदधिवासितवस्तुसेवनात् । मृष्टान्नरससंयुक्तः  
पद्मसूक्तमात्रगन्धोपेतः । पानं मधु । राक्षसत्वादेव वामाचारेण  
पूजाकरणान्मधुपानम् ॥ २३ ॥ २४ ॥ अपवृत्तेन निद्राव-  
शात्पर्यस्तेन विराजता मुकुटेन । उपलक्षितमिति शेषः ।  
शोभिना हारेण शोभनहारवता । वक्षसोपलक्षितमिति शेषः ।  
॥ २५ ॥ २६ ॥ अपविद्धेन पर्यस्तेन पाण्डुरेण क्षौमेण  
परिधानीयेन कटेरधः संवीतम् । पीतेनोत्तरीयेण सुसंवीत-  
मित्यर्थः ॥ २७ ॥ तोयान्ते तोयमध्ये ॥ २८ ॥ काञ्चनैः



चतुर्भिः काञ्चनैर्दीपैर्दीप्यमानं चतुर्दिशम् । प्रकाशीकृतसर्वाङ्गं मेघं विद्युद्रणैरिव ॥	२९
पादमूलगताश्चापि ददर्श सुमहात्मनः । पत्नीः स प्रियभार्यस्य तस्य रक्षःपतेर्गृहे ॥	३०
शशिप्रकाशवदना वरकुण्डलभूषणाः । अम्लानमाल्याभरणा ददर्श हरियूथपः ॥	३१
नृत्यवादित्रकुशला राक्षसेन्द्रभुजाङ्गगाः । वराभरणधारिण्यो निषण्णा ददृशे कपिः ॥	३२
वज्रवैदूर्यगर्भाणि श्रवणान्तेषु योषिताम् । ददर्श तापनीयानि कुण्डलान्यङ्गदानि च ॥	३३
तासां चन्द्रोपमैर्वक्त्रैः शुभैर्ललितकुण्डलैः । विराजत विमानं तन्नभस्तारागणैरिव ॥	३४
मदव्यायामखिन्नास्ता राक्षसेन्द्रस्य योषितः । तेषु तेष्ववकाशेषु प्रसुप्तास्तनुमध्यमाः ॥	३५
अङ्गहारैस्तथैवान्या कोमलैर्नृत्यशालिनी । विन्यस्तशुभसर्वाङ्गी प्रसुप्ता वरवर्णिनी ॥	३६
काचिद्वीणां परिष्वज्य प्रसुप्ता संप्रकाशते । महानदीप्रकीर्णं नलिनी पोतमाश्रिता ॥	३७
अन्या कक्षगतेनैव मङ्गुकेनासितेक्षणा । प्रसुप्ता भामिनी भाति बालपुत्रेव वत्सला ॥	३८
पटहं चारुसर्वाङ्गी न्यस्य शेते शुभस्तनी । चिरस्य रमणं लब्ध्वा परिष्वज्येव कामिनी ॥	३९
काचिद्वीणां परिष्वज्य सुप्ता कमललोचना । वरं प्रियतमं गृह्य सकामेव हि कामिनी ॥	४०
विपश्चीं परिगृह्णान्या नियता नृत्यशालिनी । निद्रावशमनुप्राप्ता सहकान्तेव भामिनी ॥	४१
अन्या कनकसंकाशैर्मृदुपीनैर्मनोरमैः । मृदङ्गं परिविद्ध्याङ्गैः प्रसुप्ता मत्तलोचना ॥	४२
भुजपाशान्तरस्थेन कक्षगेन कृशोदरी । पणवेन सहानिन्द्या सुप्ता मदकृतश्रमा ॥	४३
डिण्डिमं परिगृह्णान्या तथैवासक्तडिण्डिमा । प्रसुप्ता तरुणं वत्समुपगुह्येव भामिनी ॥	४४
काचिदाडम्बरं नारी भुजसंभोगपीडितम् । कृत्वा कमलपत्राक्षी प्रसुप्ता मदमोहिता ॥	४५
कलशीमपविष्टान्या प्रसुप्ता भाति भामिनी । वसन्ते पुष्पशबला मालेव परिमार्जिता ॥	४६
पाणिभ्यां च कुचौ काचित्सुवर्णकलशोपमौ । उपगुह्याबला सुप्ता निद्राबलमुपागता ॥	४७
अन्या कमलपत्राक्षी पूर्णेन्दुसदृशानना । अन्यामालिङ्ग्य सुश्रोणीं निद्रावशमुपागता ॥	४८
आतोद्यानि विचित्राणि परिष्वज्य वरस्त्रियः । निपीड्य च कुचैः सुप्ताः कामिन्यः कामुकानिव ॥	४९
तासामेकान्तविन्यस्ते शयानां शयने शुभे । ददर्श रूपसंपन्नमथ तां स कपिः स्त्रियम् ॥	५०
मुक्तामणिसमायुक्तैर्भूषणैः सुविभूषिताम् । विभूषयन्तीमिव च स्वश्रिया भवनोत्तमम् ॥	५१
गौरीं कनकवर्णाभामिष्ठामन्तःपुरेश्वरीम् । कपिर्मन्दोदरीं तत्र शयानां चारुरूपिणीम् ॥	५२
स तां दृष्ट्वा महाबाहुर्भूषितां मारुतात्मजः । तर्कयामास सीतेति रूपयौवनसंपदा ।	
हर्षेण महता युक्तो ननन्द हरियूथपः ॥	५३

काञ्चनस्तम्भैः । चतुर्दिशं चतुर्दिक्षु दीप्यमानम् । अत्यन्तसं-  
योगे द्वितीया । 'विद्युद्गतैरिव' इति पाठे पुंस्त्वमार्थम् ॥ २९ ॥  
उक्तगुणं रावणं ददर्श । पादमूलगास्तत्पत्नीश्च ददर्श । रक्षःपतेर्गृह  
इत्युत्तरान्वयि ॥ ३० ॥ अम्लानमाल्याभरणाः । देवकन्या  
इत्यर्थः ॥ ३१ ॥ राक्षसेन्द्रभुजावङ्गं च गच्छन्ति तास्तया ।  
प्रिया इति यावत् । धारिण्यो धारिणीः । निषण्णाः शयिताः  
॥ ३२ ॥ बाहुपधानत्वादङ्गदानामपि श्रवणान्ते दर्शनं बोध्यम्  
॥ ३३ ॥ विमानं मन्त्रकविशेषः । पुष्पकमित्यन्ये । विराजत  
व्यराजत ॥ ३४ ॥ मदव्यायामेन रतिजेन ॥ ३५ ॥ कोम-  
लैरर्कशैः । अङ्गहारैरङ्गविक्षेपैः । नृत्यशालिनीति वासनाबलेन  
नृत्याभिनयोपेततया सुप्तवतीत्यर्थः । विशेषेण न्यस्तं शुभं येषु  
धात्रा तादृशानि सर्वाण्यङ्गानि यस्याः ॥ ३६ ॥ महानदीप्र-  
कीर्णा महानद्यां प्रकीर्णपुष्पपत्रा दैवात्संगतं पोतं प्लवमाश्रिता  
नलिनी पद्मिनीव । पोतस्थानेऽत्र वीणा ॥ ३७ ॥ मङ्गुको  
वाद्यमेदः ॥ ३८ ॥ न्यस्य । आलिङ्गयेत्यर्थः ॥ ३९ ॥

काचिदिति ॥ ४० ॥ विपश्चीं वीणाविशेषः ॥ ४१ ॥ ४२ ॥  
मदकृतश्रमा मदवती । अर्शआद्यच् । वादनेन कृतश्रमा च  
॥ ४३ ॥ डिण्डिमं परिगृह्णालिङ्ग्य । आसक्तडिण्डिमा पृष्ठदेश-  
संबद्धान्यडिण्डिमा । तरुणं रमणं वत्सं पुत्रं च परिगृह्य प्रमुसेव  
॥ ४४ ॥ आडम्बरं वाद्यमेदः । भुजसंभोगेन भुजाश्लेषेण  
पीडितमाश्लिष्टं कृत्वा ॥ ४५ ॥ कलशीं जलसंभृतामपविष्ट्य  
पर्यस्य । स्वपर्यस्तकलशोदकाद्रिशरीरा नारी वसन्ते परिमा-  
र्जिता ग्लानिपरिहाराय कृतजलसेका पुष्पशबला शबलपुष्प-  
मालेव भाति ॥ ४६ ॥ ४७ ॥ ४८ ॥ आतोद्यानि वाद्यानि  
॥ ४९ ॥ अथ प्रधानमहिषीदर्शनम्—तासामिति । एकान्त-  
विन्यस्ते तासां शयनात्पृथग्विन्यस्ते । तां स्त्रियं वक्ष्यमाणगुणां  
स्त्रियम् ॥ ५० ॥ ५१ ॥ गौरीं पीताम्, अतएव कनकवर्णाभाम्,  
इष्टां रावणस्यातिप्रियाम्, अन्तःपुरस्त्रीणामीश्वरीं कपिर्मन्दोदरीं  
ददर्शेत्यन्वयः ॥ ५२ ॥ तर्कयामास संभावयामास । पृथगे-  
कान्ते परममन्त्रेऽतिरूपाया दर्शनात्प्रायेणेयं सीतेति संभावना



आस्फोटयामास चुचुम्भ पुच्छं ननन्द चिक्रीड जगौ जगाम ।

स्तम्भानरोहन्निपपात भूमौ निदर्शयन्स्वां प्रकृतिं कपीनाम् ॥

५४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे दशमः सर्गः ॥ १० ॥

एकादशः सर्गः ।

अवधूय च तां बुद्धिं बभूवावस्थितस्तदा । जगाम चापरां चिन्तां सीतां प्रति महाकपिः ॥	१
न रामेण वियुक्ता सा स्वप्नमर्हति भामिनी । न भोक्तुं नाप्यलंकर्तुं न पानमुपसेवितुम् ॥	२
नान्यं नरमुपस्थातुं सुराणामपि चेश्वरम् । नहि रामसमः कश्चिद्विद्यते त्रिदशेष्वपि ॥	३
अन्येयमिति निश्चित्य भूयस्तत्र चचार सः । पानभूमौ हरिश्चेष्टः सीतासंदर्शनोत्सुकः ॥	४
क्रीडितेनापराः क्लान्ता गीतेन च तथापराः । नृत्येन चापराः क्लान्ताः पानविप्रहतास्तथा ॥	५
मुरजेषु रुदङ्गेषु चेलिकासु च संस्थिताः । तथास्तरणमुख्येषु संविष्टाश्चापराः स्त्रियः ॥	६
अङ्गनानां सहस्रेण भूषितेन विभूषणैः । रूपसंलापशीलेन युक्तगीतार्थभाषिणा ॥	७
देशकालाभियुक्तेन युक्तवाक्याभिधायिना । रताधिकेन संयुक्तां ददर्श हरियूथपः ॥	८
अन्यत्रापि वरस्त्रीणां रूपसंलापशायिनाम् । सहस्रं युवतीनां तु प्रसुप्तं स ददर्श ह ॥	९
देशकालाभियुक्तं तु युक्तवाक्याभिधायि तत् । रताविरतसंसुप्तं ददर्श हरियूथपः ॥	१०
तासां मध्ये महाबाहुः शुशुमे राक्षसेश्वरः । गोष्ठे महति मुख्यानां गवां मध्ये यथा वृषः ॥	११
स राक्षसेन्द्रः शुशुमे ताभिः परिवृतः स्वयम् । करेणुभिर्यथारण्ये परिकीर्णो महाद्विपः ॥	१२
सर्वकामैरुपेतां च पानभूमिं महात्मनः । ददर्श कपिशार्दूलस्तस्य रक्षःपतेर्गृहे ॥	१३
मृगाणां महिषाणां च वराहाणां च भागशः । तत्र न्यस्तानि मांसानि पानभूमौ ददर्श सः ॥	१४
रौकमेषु च विशालेषु भाजनेष्वप्यभक्षितान् । ददर्श कपिशार्दूलो मयूराङ्कुटुंटास्तथा ॥	१५
वराहवार्ध्नीणसकान्दधिसौवर्चलायुतान् । शल्यान्मृगमयूरांश्च हनुमानन्ववैक्षत ॥	१६

हनुमतः । तदेवाह—रूपयौवनसंपदा । न लौचित्यालोचनं कृतवानिति भावः । हर्षो मुखविकासदिः । आनन्दो मानसः ॥ ५३ ॥ आनन्दं कार्यद्वाराह—आस्फोटयामासेति । आस्फोट्यमुच्छुम्भनादिर्जातिधर्मः । जगाम । स्तम्भानिलयनुकर्षः । सर्वा अप्येताश्चेष्टा उपांश्विति बोध्यम् । एवं चेष्टायां हेतुः—स्वा कपीनां प्रकृतिं निदर्शयन्निति ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे दशमः सर्गः ॥ १० ॥

अवधूय च तां बुद्धिं सीतासंभावनया प्रवृत्तां कापेयविषयां बुद्धिमवधूय त्यक्त्वावस्थितः स्थिरतास्वभावे प्रतिष्ठितः सीतां प्रति तद्विषयामितरामन्यां चिन्तां पूर्वचिन्ताविघटिकां जगाम ॥ १ ॥ तामेव चिन्तामभिनयति—न रामेणेति ॥ २ ॥ अन्यं नरं पुरुषमुपस्थातुमङ्गीकर्तुं नार्हति नाध्यवस्यति । तत्र हेतुः—नहि रामेति ॥ ३ ॥ यदेवम् अतोऽन्येयमनुभूतेति निश्चित्य तत्र गृहे पानभूमौ पानशालायां चचार । पुनः सम्यगन्वेषणायेति शेषः ॥ ४ ॥ अथ पानभूमौ दर्शनप्रकारः—क्रीडितेनेति । क्रीडितेनाक्षादिक्रीडया क्लान्ताः सत्यस्तथैव निद्रिता इति शेषः । विप्रहता अतिनिद्रिताः स्त्रियः । ददर्शेति शेषः ॥ ५ ॥ मुरजेषु रुदङ्गेषु । चेलिकासु चेलिका वाद्यविशेष इत्याहुस्तेषु प्रसक्ता एव संस्थिताः स्थिता एव निद्रिताः

संविष्टाः । सुप्ता ददर्शेति शेषः । आकर्षो वा ॥ ६ ॥ रूपसंलापशीलेन निद्रोद्भ्रमवशात्तस्यास्तस्या रूपविषयो यः संलापो वर्णनं तच्छीलेन । युक्तं यथा भवति तथा गीतार्थस्य भाषणशीलेन ॥ ७ ॥ देशकालाभियुक्तेन तद्विषयपरिज्ञानकुशलेन । युक्तवाक्यस्य देशकालोचितवाक्यस्याभिधानशीलेन । एतत्सर्वं निद्रोद्भ्रमवशादेव बोध्यम् । रताधिकेनोत्तमक्रीडावता संयुक्तां पानभूमिं ददर्श ॥ ८ ॥ अन्यत्रापीलयादिश्लोकद्वयं नव्याः प्रमादान्न पठन्ति । अन्यत्रापि पानभूमिजे रावणशयनगृहे । बहिःस्थां पानभूमिं दृष्ट्वा पुनरभ्यन्तरे शयनस्थान आगत्यान्वेषणम् । रूपविषयो यः संलापो वर्णनं तत्पूर्वं शयानानां युवतीनां वरस्त्रीणां सहस्रमुच्यमानगुणं ददर्श ॥ ९ ॥ तत्पूर्वदृष्टम् । रताविरतसंसुप्तं रतान्तेऽविरतसुप्तं गाढसुप्तम् ॥ १० ॥ तासां मध्ये इति ॥ ११ ॥ स इति ॥ १२ ॥ सस्त्रीकरावणगृहे पुनः सम्यगन्विष्य, पुनर्बहिः पानभूमिमागत्य विचिनोति—सर्वकामैरिति । पूर्वं नृत्यादियुक्ततत्स्थस्त्रीमात्रदर्शनम्, इदानीं तस्याः सर्वकामोपेतत्वदर्शनम् ॥ १३ ॥ तदेव प्रपञ्चयति—मृगाणामिति ॥ १४ ॥ १५ ॥ पुनः पुनर्वराहादिमृगादिकथनं बहुस्थलवर्तितया भूयस्त्वप्रकाशनाय । वार्ध्नीणसः पक्षिविशेषः । 'कृष्णग्रीवो रक्तशिराः श्वेतपक्षो विहंगमः । स वै वार्ध्नीणसः प्रोक्तः' इति विष्णुधर्मोक्तेः । छागविशेषो



कृकलान्विविधांश्छागाञ्छशकानर्धभक्षितान् । महिपानेकशल्यांश्च च्छेदांश्च कृतनिष्ठितान् ॥ १७  
 लेहानुच्चावचान्पेयान्भोज्यान्पुष्पावचानि च । तथा मल्लवणोत्तंसैर्विविधै रागखाण्डवैः ॥ १८  
 महानूपुरकेयूरैरपविद्धैर्महाधनैः । पानभाजनविक्षिप्तैः फलैश्च विविधैरपि ॥ १९  
 कृतपुष्पोपहारा भूरधिकां पुष्यति श्रियम् । तत्र तत्र च विन्यस्तैः सुश्लिष्टशयनासनैः ॥ २०  
 पानभूमिर्विना वह्निं प्रदीप्तैवोपलक्ष्यते । बहुप्रकारैर्विविधैर्वरसंस्कारसंस्कृतैः ॥ २१  
 मांसैः कुशलसंयुक्तैः पानभूमिगतैः पृथक् । दिव्याः प्रसन्ना विविधाः सुराः कृतसुरा अपि ॥ २२  
 शर्करासवमाध्वीकाः पुष्पासवफलासवाः । वासचूर्णैश्च विविधैर्मृष्टास्तैस्तैः पृथक्पृथक् ॥ २३  
 संतता शुशुभे भूमिर्माल्यैश्च बहुसंस्थितैः । हिरण्यैश्च कलशैर्भाजनैः स्फाटिकैरपि ॥ २४  
 जाम्बूनदमयैश्चान्यैः करकैरभिसंवृता । राजतेषु च कुम्भेषु जाम्बूनदमयेषु च ॥ २५  
 पानश्रेष्ठां तथा भूमिं कपिस्तत्र ददर्श ह । सोऽपश्यच्छातकुम्भानि सीधोर्मणिमयानि च ॥ २६  
 तानि तानि च पूर्णानि भाजनानि महाकपिः । कचिद्धर्धावशेषाणि कचित्पीतान्यशेषतः ॥ २७  
 कचिन्नैव प्रपीतानि पानानि स ददर्श ह । कचिद्धर्क्षांश्च विविधान्कचित्पानं विभागतः ॥ २८  
 कचिद्धर्धावशेषाणि पश्यन्वै विचचार ह । शयनान्यत्र नारीणां शून्यानि बहुधा पुनः ।  
 परस्परं समाश्लिष्य काश्चित्सुप्ता वराङ्गनाः ॥ २९  
 काचिच्च वस्त्रमन्यस्य अपहृत्योपगुह्य च । उपगम्यावला सुप्ता निद्रावलपराजिता ॥ ३०  
 तासामुच्छ्वासवातेन वस्त्रं माल्यं च गात्रजम् । नात्यर्थं स्पन्दते चित्रं प्राप्य मन्दमिवानिलम् ॥ ३१  
 चन्दनस्य च शीतस्य सीधोर्मधुरसस्य च । विविधस्य च माल्यस्य पुष्पस्य विविधस्य च ॥ ३२  
 बहुधा मारुतस्तस्य गन्धं विविधमुद्रहन् । स्नानानां चन्दनानां च धूपानां चैव मूर्च्छितः ॥ ३३  
 प्रववौ सुरभिर्गन्धो विमाने पुष्पके तदा । श्यामावदातास्तत्रान्याः काश्चित्कृष्णा वराङ्गनाः ॥ ३४  
 काश्चित्काश्चनवर्णाङ्ग्यः प्रमदा राक्षसालये । तासां निद्रावशत्वाच्च मदनेन विमूर्च्छितम् ॥ ३५

वा । 'त्रिपिबं त्विन्द्रियक्षीणं श्वेतं वृद्धमजापतिम् । वाघ्राणसं  
 च तं प्राहुर्याज्ञिकाः श्राद्धकर्मणि ॥' इति स्मृतेः । त्रीणि मुखं कर्णौ  
 च पानसमये जलं स्पृशन्ति यस्य स त्रिपिबः । 'वाघ्राणसः  
 खङ्गमृगः' इति हलायुधः । दध्ना सौवर्चलेन लवणविशेषेण च ।  
 आयुतान्संस्कृतान् ॥ १६ ॥ कृकलकुरौ समौ पक्षिविशेष-  
 वाचकौ । एकशल्या मत्स्यविशेषः । कृतनिष्ठितान्कृतं निष्ठितं  
 निष्ठानं पाको येषां तान् ॥ १७ ॥ अम्लरसो लवणरसश्चोत्तंसो  
 जिह्वाजाज्यपरिहारकर्ता येषु भक्ष्यमाणेषु तैः । रागखाण्डवैः ।  
 'सितामध्वादिमधुरो द्राक्षादाडिमजो रसः । विरलश्चेत्कृतो रागः  
 सान्द्रश्चेत्खाण्डवः स्मृतः ॥' इत्युक्तैः केशरादिभिः कृतवर्णाः  
 षड्सोपेताः पूषा रागखाण्डवा इत्यन्ये ॥ १८ ॥ महाधनै-  
 बंधुमूल्यैः ॥ १९ ॥ सुश्लिष्टैः सुकृतसंधिबन्धैः ॥ २० ॥  
 उक्तैः सौवर्णरत्नमयशयनासनैः पानभूमिः प्रदीप्तैवोपलक्ष्यते ।  
 बहुप्रकारैर्बहुपादानमेदैः, अतएव विविधैर्विविधरसवद्भिः ।  
 वरसंस्कारेण श्रेष्ठसंस्कारकद्रव्ययोगेन संस्कृतैः ॥ २१ ॥  
 कुशलसंयुक्तैर्निपुणपाचकपक्वैर्मांसैः सहोच्यमानगुणाः सुरा  
 ददर्श । तत्र दिव्याः सुरा वृक्षेभ्यः कदम्बादिभ्यः स्वतः  
 प्रादुर्भूताः । कृतसुरा शौण्डिकैरुत्पादिताः ॥ २२ ॥ कृतसु-  
 रावान्तरमेदानाह—शर्करासवेत्यादि । शर्करोपादानक आसवः  
 शर्करासवः, मधूपादानको माध्वीकः । द्राक्षोपादानक इत्यन्ये ।  
 मधूकपुष्पादिजः पुष्पासवः, खर्जूरफलादिजः फलासवः ।

वासचूर्णैः सुगन्धद्रव्यचूर्णैर्मृष्टा अधिवासिताः । दृष्टा इति शेषः  
 ॥ २३ ॥ अथ भूमिवर्णनम्—बहुषु देशेषु संस्थितैर्माल्यैः  
 संतता व्याप्ता भूमिः शुशुभे । उच्यमानविशेषणैः करकैर्घटैश्च  
 संतता ॥ २४ ॥ राजतादिषु कुम्भेषु ॥ २५ ॥ पानश्रेष्ठां  
 संभृतप्रशस्तपानाम् । सीधोर्मयस्य भाजनानीत्यन्वयः ॥ २६ ॥  
 भाजनानि पानभाजनानि । अर्थावशेषाण्यर्धावशिष्टपानानि  
 पीतानि पीतासवानि ॥ २७ ॥ नैव प्रपीतानि पूर्णसवान्येव  
 पानानि पानभाजनानि । विभागतो विभागेन पानं ददर्श ।  
 इदममुकमिदममुकमिति विभज्य ददर्शेत्यर्थः ॥ २८ ॥  
 शून्यानि पतिशून्यानि, अतएव परस्परं समाश्लिष्येति  
 ॥ २९ ॥ अपहृत्य बलाद्गृहीत्वोपगुह्य प्रावृत्य । उप-  
 गम्य तच्छयनस्थानं प्राप्य । तां च पश्यन्विचचारेति  
 संबन्धः ॥ ३० ॥ गात्रजं गात्रस्थम् ॥ ३१ ॥ अथ पानभू-  
 मितोऽपि बहिरागत्य तत्र स्थित्ये पुष्पके प्रवृत्तिकाल इव  
 निर्गमकालेऽपि बहुगन्धो वायुरन्यस्त्रियश्चानुभूता इत्याह—  
 चन्दनस्य चेत्यादि । पानभूम्यादिकमपि पुष्पकस्थमेवेत्यन्ये ।  
 सीधोर्मयम् ॥ ३२ ॥ 'स्नानानां चन्दनानाम्' इति पाठे स्नाना-  
 ईचन्दनानामित्यर्थः । विविधं गन्धमुद्रहन्प्रववौ, अतएव सुर-  
 भिर्गन्धो विमाने मूर्च्छितो व्याप्तः ॥ ३३ ॥ तत्रान्याः । बहिः  
 प्रतिष्ठितपुष्पके इत्यर्थः ॥ ३४ ॥ राक्षसालये आन्तरमच्यबहिः-  
 कक्षोपलक्षिते । सर्वत्र निद्रावशत्वाच्च मदनेन तद्धेतुकृत्यार्थ-



पद्मिनीनां प्रसुप्तानां रूपमासीद्यथैव हि । एवं सर्वमशेषेण रावणान्तःपुरं कपिः ।  
 ददर्श स महातेजा न ददर्श च जानकीम् ॥ ३६  
 निरीक्षमाणश्च ततस्ताः स्त्रियः स महाकपिः । जगाम महतीं शङ्कां धर्मसाध्वसशङ्कितः ॥ ३७  
 परदारावरोधस्य प्रसुप्तस्य निरीक्षणम् । इदं खलु ममात्यर्थं धर्मलोपं करिष्यति ॥ ३८  
 नहि मे परदाराणां दृष्टिर्विषयवर्तिनी । अयं चात्र मया दृष्टः परदारपरिग्रहः ॥ ३९  
 तस्य प्रादुरभूच्चिन्ता पुनरन्या मनस्विनः । निश्चितैकान्तचित्तस्य कार्यनिश्चयदर्शिनी ॥ ४०  
 कामं दृष्ट्वा मया सर्वा विश्वस्ता रावणस्त्रियः । न तु मे मनसा किञ्चिद्वैकृत्यमुपपद्यते ॥ ४१  
 मनो हि हेतुः सर्वेषामिन्द्रियाणां प्रवर्तने । शुभाशुभास्ववस्थासु तच्च मे सुव्यवस्थितम् ॥ ४२  
 नान्यत्र हि मया शक्या वैदेही परिमार्गितुम् । स्त्रियो हि स्त्रीषु दृश्यन्ते सदा संपरिमार्गणे ॥ ४३  
 यस्य सत्त्वस्य या योनिस्तस्यां तत्परिमार्गते । न शक्यं प्रमदा नष्टा मृगीषु परिमार्गितुम् ॥ ४४  
 तदिदं मार्गितं तावच्छुद्धेन मनसा मया । रावणान्तःपुरं सर्वं दृश्यते न च जानकी ॥ ४५  
 देवगन्धर्वकन्याश्च नागकन्याश्च वीर्यवान् । अवैक्षमाणो हनुमान्नैवापश्यत जानकीम् ॥ ४६  
 तामपश्यन्कपिस्तत्र पश्यन्धान्या वरस्त्रियः । अपक्रम्य तदा वीरः प्रस्थातुमुपचक्रमे ॥ ४७  
 स भूयः सर्वतः श्रीमान्मारुतिर्यत्नमाश्रितः । आपानभूमिमुत्सृज्य तां विचेतुं प्रचक्रमे ॥ ४८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकादशः सर्गः ॥ ११ ॥

द्वादशः सर्गः ।

स तस्य मध्ये भवनस्य संस्थितो लतागृहांश्चित्रगृहान्निशागृहान् ।  
 जगाम सीतां प्रतिदर्शनोत्सुको न चैव तां पश्यति चारुदर्शनाम् ॥ १  
 स चिन्तयामास ततो महाकपिः प्रियामपश्यन्धुनन्दनस्य ताम् ।  
 ध्रुवं न सीता भ्रियते यथा न मे विचिन्वतो दर्शनमेति मैथिली ॥ २  
 सा राक्षसानां प्रवरेण बाला स्वशीलसंरक्षणतत्परा सती ।  
 अनेन नूनं प्रति दुष्टकर्मणा हता भवेदार्यपथे परे स्थिता ॥ ३

मूर्च्छितं क्लान्तं तासां रूपं प्रसुप्तानां रात्रौ मुकुलितानां पद्मिनीनां नलिनीनां यथारूपं तथैवासीत् । एवं प्रकारेण ददर्श ॥ ३५ ॥ ३६ ॥ ततो निरीक्षणानन्तरम् । 'नेक्षेत नमो परस्मिन्' इति शास्त्रस्मरणमिति शेषः । तदेवाह—धर्मेति । धर्मलोपनिमित्तं यत्साध्वसं भयं तेन शङ्कितः । मीत इत्यर्थः ॥ ३७ ॥ धर्मलोपं दर्शयति—परदारेति । परदारावरोधस्य । दारशब्दः स्त्रीसामान्यवाची, अवरोधशब्दः स्वधर्मयुक्तकुलस्त्रीवाची । प्रसुप्तस्य । अनेन नमप्रायत्वं सूचितम् । तत्समये वसनां विपर्ययात् ॥ ३८ ॥ मे दृष्टिः परदाराणामय यावद्विषयवर्तिनी न । किं च परदारपरिग्रहस्तद्वानतिपापी रावणश्च दृष्टः । तादृशदर्शनमपि धर्मलोपकारीति भावः ॥ ३९ ॥ अयं पुनर्विचारेण तदलोपबुद्धिरप्युत्पद्येत्याह—तस्येति । अन्या चिन्ता पूर्वचिन्ताविरोधिनी । निश्चिते प्रमाणप्रतिपक्षे एकान्ते सिद्धान्ते तद्विषयज्ञाने चित्तं यस्य सः, अतएव सा चिन्ता कार्यनिश्चयदर्शिनी कर्तव्याकर्तव्यनिर्णयसमर्था ॥ ४० ॥ तां चिन्तामभिनयति—काममिति । विश्वस्ता इतरालोकनशङ्कारहिताः । वैकृत्यं विकारः । स्वार्थे भ्यम् । नोपपद्यते न प्राप्नोति ॥ ४१ ॥ ततः किं तत्राह—मनो हीति । शुभाशुभास्ववस्थासु पुण्यपापकर्मस्त्रिन्द्रियाणां

प्रवर्तने मनो हेतुः । मनसोऽसत्सदर्थरागद्वेषत इन्द्रियप्रवृत्तिर्हि पापाय, इयं गम प्रवृत्तिर्न पापाय, यतस्तन्मे मनः सुष्ठु व्यवस्थितं परदारेषु न रागवत् । पुण्यपापव्यवस्थायां च स्वचित्तमेव साक्षीति भावः ॥ ४२ ॥ किं च राजाज्ञानुष्ठानरूपसेवकीयपरमधर्मान्यथानुपपत्त्यापि न दोष इत्याह—नान्यत्रेति । हेतुः—स्त्रियो हीति । सदा संपरिमार्गणे मार्गणव्यवहारे । लोकैरिति शेषः ॥ ४३ ॥ सजातीयेष्वेव मार्गणं प्रसिद्धमित्याह—यस्येति । सत्त्वस्य प्राणिनो या योनिर्या समानजातिः । परिमार्गते । लोक इति शेषः । तत्रैवोपपत्तिमाह—न शक्यमिति । एतेन रावणदर्शनजोऽपि दोषः परिहृतः ॥ ४४ ॥ ४५ ॥ ४६ ॥ अपक्रम्य । रावणान्तःपुरबहिःकक्षात इति शेषः ॥ ४७ ॥ तां सीतामन्यत्र विचेतुं प्रचक्रमे ॥ ४८ ॥ इति श्रीरामाभिरामे श्रीरामीये रामायणतिळके वाल्मीकीय आदिकाव्ये सुन्दरकाण्ड एकादशः सर्गः ॥ ११ ॥

अथ बहुदुःखचिन्ताकुलोऽन्विष्टमेव पुनः पुनरन्वेषयति स्मेत्याह—स तस्येति । तस्य भवनस्य रावणभवनस्य निशागृहा रात्रिनिवासगृहान्विचेतुं जगाम ॥ १ ॥ न भ्रियते न जीवति स्म । 'ध्रुवं नु सीता भ्रियते' इति क्वचित्पाठः । तत्र हेतुः—यथेति । यत इत्यर्थः ॥ २ ॥ स्वशीलं पातिव्रत्यम् ।



विरूपरूपा विकृता विवर्चसो महानना दीर्घविरूपदर्शनाः ।	
समीक्ष्य ता राक्षसराजयोषितो भयाद्विनष्टा जनकेश्वरात्मजा ॥	४
सीतामदृष्ट्वा ह्यनवाप्य पौरुषं विहृत्य कालं सह वानरैश्चिरम् ।	
न मेऽस्ति सुग्रीवसमीपगा गतिः सुतीक्ष्णदण्डो बलवांश्च वानरः ॥	५
दृष्टमन्तःपुरं सर्वं दृष्ट्वा राक्षसयोषितः । न सीता दृश्यते साध्वी वृथा जातो मम श्रमः ॥	६
किं नु मां वानराः सर्वे गतं वक्ष्यन्ति संगताः । गत्वा तत्र त्वया वीर किं कृतं तद्वदस्व नः ॥	७
अदृष्ट्वा किं प्रवक्ष्यामि तामहं जनकात्मजाम् । ध्रुवं प्रायमुपासिष्ये कालस्य व्यतिवर्तने ॥	८
किं वा वक्ष्यति वृद्धश्च जाम्बवानङ्गदश्च सः । गतं पारं समुद्रस्य वानराश्च समागताः ॥	९
अनिर्वेदः श्रियो मूलमनिर्वेदः परं सुखम् । भूयस्तत्र विचेष्ट्यामि न यत्र विचयः कृतः ॥	१०
अनिर्वेदो हि सततं सर्वार्थेषु प्रवर्तकः । करोति सफलं जन्तोः कर्म यच्च करोति सः ॥	११
तस्मादनिर्वेदकरं यत्नं चेष्टेऽहमुत्तमम् । अदृष्ट्वाश्च विचेष्ट्यामि देशान् रावणपालितान् ॥	१२
आपानशाला विचितास्तथा पुष्पगृहाणि च । चित्रशालाश्च विचिता भूयः क्रीडागृहाणि च ॥	१३
निष्कुटान्तररथ्याश्च विमानानि च सर्वशः । इति संचिन्त्य भूयोऽपि विचेतुमुपचक्रमे ॥	१४
भूमीगृहांश्चैत्यगृहान्गृहातिगृहकानपि । उत्पतन्निपतंश्चापि तिष्ठन्गच्छन्पुनः क्वचित् ॥	१५
अपवृण्वंश्च द्वाराणि कपाटान्यवघट्टयन् । प्रविशन्निष्पतंश्चापि प्रपतन्नुत्पतन्निव ॥	१६
सर्वमप्यवकाशं स विचचार महाकपिः । चतुरङ्गुलमात्रोऽपि नावकाशः स विद्यते ।	
रावणान्तःपुरे तस्मिन् कपिर्न जगाम सः ॥	१७
प्राकारान्तरवीथ्यश्च वेदिकाश्चैत्यसंश्रयाः । श्वभ्राश्च पुष्करिण्यश्च सर्वे तेनावलोकितम् ॥	१८
राक्षस्यो विविधाकारा विरूपा विकृतास्तथा । दृष्ट्वा हनुमता तत्र न तु सा जनकात्मजा ॥	१९
रूपेणाप्रतिमा लोके परा विद्याधरस्त्रियः । दृष्ट्वा हनुमता तत्र न तु राघवनन्दिनी ॥	२०
नागकन्या वरारोहाः पूर्णचन्द्रनिभाननाः । दृष्ट्वा हनुमता तत्र न तु सा जनकात्मजा ॥	२१
प्रमथ्य राक्षसेन्द्रेण नागकन्या बलाद्धृताः । दृष्ट्वा हनुमता तत्र न सा जनकनन्दिनी ॥	२२
सोऽपश्यंस्तां महाबाहुः पश्यंश्चान्या वरस्त्रियः । विषसाद् महाबाहुर्हनुमान्मारुतात्मजः ॥	२३
उद्योगं वानरेन्द्राणां प्लवनं सागरस्य च । व्यर्थं वीक्ष्यानिलसुतश्चिन्तां पुनरुपागतः ॥	२४
अवतीर्य विमानाच्च हनुमान्मारुतात्मजः । चिन्तामुपजगामाथ शोकोपहतचेतनः ॥	२५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वादशः सर्गः ॥ १२ ॥

प्रतिदुष्टकर्मणा प्रति दृष्टं दुष्टं कर्म यस्य तेन । सकलसज्जनान-  
र्थकारिणेत्यर्थः । शार्यपथे आर्याणां पतिव्रतानां मार्गे ॥ ३ ॥  
रावणस्यानुरागात्स्त्रीवधदोषाद्वा तद्वधेऽप्रवृत्तावपि स्वयमेव  
भयाज्जटेत्याह—विरूपेति । दीर्घाणि विरूपाणि दर्शनानि यासां  
ताः । दीर्घपदेन कर्मधारयो वा । राक्षसराजयोषितस्तदाज्ञा-  
कारिणीः ॥ ४ ॥ पौरुषं समुद्रलङ्घनरूपपराक्रमसाध्यं प्रयोज-  
नम् । कालं विहृत्य सुग्रीवकृतं कालमतिक्रम्य सुग्रीवसमीपं  
गम्यते यया सा गतिमार्गो नास्ति । तत्र हेतुः—सुतीक्ष्णेति  
॥ ५ ॥ ६ ॥ अस्तु सुग्रीवसमीपगमनवार्ता, अङ्गदादिसमीपग-  
मनमपि दुर्लभमित्याह—किं न्विति । किं नु वक्ष्यन्तीति  
चिन्तां कृत्वा पुनर्विचार्य यद्वक्तव्यं तत्स्वयमेवानुवदति—  
गच्छेत्यादि । वदस्वेति वक्ष्यन्तीत्यर्थः ॥ ७ ॥ प्रवक्ष्यामि ।  
तान्प्रसीति शेषः । न किमपीत्यर्थः । यदेवम्—अतो ध्रुव-  
मिति । कालस्य सुग्रीवकल्पितस्य व्यतिवर्तनेऽतिक्रमे ॥ ८ ॥  
किं वा वक्ष्यति माम् । धिक्करिष्यतीत्यर्थः । समागता मिलिता  
अन्ये वानराश्च धिक्करिष्यन्ति ॥ ९ ॥ एवं क्षणमात्रं निर्विद्य

पुनरुत्साहमवलम्ब्याह—अनिर्वेद इति । निर्वेदः करणग्रामस्य  
प्रवृत्तिवैमुख्यं तदभाव उत्साहः ॥ १० ॥ यत्कर्म स करोति  
तत्कर्म सफलं करोति ॥ ११ ॥ अनिर्वेदकरमुत्साहजननं यत्नं  
चित्तस्थैर्यं चेष्टे करोमि ॥ १२ ॥ १३ ॥ निष्कुटान्तररथ्या  
गृहाराममध्यगता वीथीः । विमानानि पुष्पकावीनि ॥ १४ ॥  
भूमीगृहान्भूविलग्रहान् । गृहातिगृहका गृहोपरिगृहा इति  
कतकः । गृहानतीत्यानतिदूरे खैरविहारार्थं निर्मितगृहा इति  
तीर्थः । विचेतुमुपचक्रमे इत्यनुकर्षः । उत्पतन्नुत्पतमारुहन् ।  
निपतनमवरोहः ॥ १५ ॥ निष्पतनं निष्क्रमणम् । अवघट्टनं  
संवरणम् ॥ १६ ॥ यं स कपिर्न जगाम स तादृशश्चतुरङ्गुल-  
मात्रोऽप्यवकाशो न विद्यते ॥ १७ ॥ प्राकारान्तरवीथ्यः  
प्राकारमध्यवर्तिमश्रिकुमारादिगृहवीथ्यः । चैत्यश्चतुष्पथवर्ति-  
वृक्षः । श्वभ्रा गताः ॥ १८ ॥ १९ ॥ राघवनन्दिनी राम-  
प्रिया ॥ २० ॥ २१ ॥ प्रमथ्य नागकन्या बलाद्धृता इत्यनेन  
बन्दीकृतानां ग्रहणम्, पूर्वं तूढानां नागकन्यानां ग्रहणम्,  
अतो न पुनरुक्तिः ॥ २२ ॥ २३ ॥ २४ ॥ अवतीर्य विमा-



त्रयोदशः सर्गः ।

विमानास्तु स संक्रम्य प्राकारं हरियूथपः । हनूमान्वेगवानासीद्यथा विद्युद्धनान्तरे ॥ १  
 संपरिक्रम्य हनुमान् रावणस्य निवेशनान् । अदृष्ट्वा जानकीं सीतामब्रवीद्वचनं कपिः ॥ २  
 भूयिष्ठं लोलिता लङ्का रामस्य चरता प्रियम् । नहि पश्यामि वैदेहीं सीतां सर्वाङ्गशोभनाम् ॥ ३  
 पल्वलानि तटाकानि सरांसि सरितस्तथा । नद्योऽनूपवनान्ताश्च दुर्गाश्च धरणीधराः ॥ ४  
 लोलिता घसुधा सर्वा न च पश्यामि जानकीम् । इह संपातिना सीता रावणस्य निवेशने ।  
 आख्याता गृध्रराजेन न च सा दृश्यते तु किम् ॥ ५  
 किं तु सीताथ वैदेही मैथिली जनकात्मजा । उपतिष्ठेत विवशा रावणेन हता बलात् ॥ ६  
 क्षिप्रमुत्पततो मन्ये सीतामादाय रक्षसः । बिभ्यतो रामबाणानामन्तरा पतिता भवेत् ॥ ७  
 अथवा ह्रियमाणायाः पथि सिद्धनिषेविते । मन्ये पतितमार्याया हृदयं प्रेक्ष्य सागरम् ॥ ८  
 रावणस्योरुवेगेन भुजाभ्यां पीडितेन च । तया मन्ये विशालाक्ष्या त्यक्तं जीवितमार्यया ॥ ९  
 उपर्युपरि सा नूनं सागरं क्रमतस्तदा । विचेष्टमाना पतिता समुद्रे जनकात्मजा ॥ १०  
 आहो धुद्रेण चानेन रक्षन्ती शीलमात्मनः । अबन्धुर्भक्षिता सीता रावणेन तपस्विनी ॥ ११  
 अथवा राक्षसेन्द्रस्य पत्नीभिरसितेक्षणा । अदुष्टा दुष्टभावाभिर्भक्षिता सा भविष्यति ॥ १२  
 अथवा निहिता मन्ये रावणस्य निवेशने । भृशं लालप्यते बाला पञ्जरस्थेव सारिका ॥ १३  
 जनकस्य कुले जाता रामपत्नी सुमध्यमा । कथमुत्पलपत्राक्षी रावणस्य वशं व्रजेत् ॥ १४  
 विनष्टा वा प्रणष्टा वा मृता वा जनकात्मजा । रामस्य प्रियभार्य्यस्य न निवेदयितुं क्षमम् ॥ १५  
 निवेद्यमाने दोषः स्याद्दोषः स्यादनिवेदने । कथं नु खलु कर्तव्यं विषमं प्रतिभाति मे ॥ १६

नाथेति । पुनराख्याषरुष्य चेत्यर्थः । विमान एवैतत्सर्वदर्शन-  
 मिति तत्त्वम् ॥ २५ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाण्ये सुन्दरकाण्डे द्वादशः  
 सर्गः ॥ १२ ॥

वेगवान्हनुमान्विमानात्प्राकारं संक्रम्य घनान्तरे यथा विद्यु-  
 त्सशोभा आसीत्तथासीत् । प्राकारस्येन्द्रनीलकृतलमनेन ध्वन्यते  
 ॥ १ ॥ रावणस्य निवेशनान्गृहान्संपरिक्रम्य पुनः परिक्रमणेन  
 दृष्ट्वा जानकीं चादृष्ट्वाब्रवीत् । आत्मनैवेति बोध्यम् ॥ २ ॥  
 भूयिष्ठं लोलिता बहुशोऽन्विष्टा ॥ ३ ॥ ४ ॥ नन्वनुपलब्धि-  
 प्रमाणादभावनिश्चय एवास्त्वत आह—इहेति । रावणनिवे-  
 शने एवाख्याता । तद्वचनं प्रमाणम् । दृश्यते तु न ।  
 किमिदमिति ॥ ५ ॥ बहुप्रकारं विन्तयति—किं खिति ।  
 पूर्वदृष्टं मन्दोदरीं सौन्दर्यादिगुणैः पुनः सीतात्वेन संभाव्य  
 तभिरासकवाक्यम् । रावणेन बलाद्धृता विवशा सती सीतोपति-  
 ष्ठेत । रावणमिति शेषः । 'रावणं दुष्टचारिणम्' इति पाठे  
 तु यथाश्रुतमेव । इदं किं तु कुत्सितं तु, यतः सा मैथिली  
 सा सीता लालप्यते जलेनायोनिजा । वैदेही जगत्प्रशस्त-  
 सिद्धेहचंशंसंबद्धा जनकात्मजा ब्रह्मविद्युन्नी ॥ ६ ॥ तर्ह्यद-  
 र्शनं कृतस्तत्र हेतुनुत्प्रेक्षते—क्षिप्रमिति । एते पक्षा दुःखाति-  
 क्षयात्संपातिवचनविस्मरणमूलकाः । बिभ्यतः । कराद्धेति  
 शेषः । रामबाणानाम् । आघातादिति शेषः । शोषे षष्ठी वा  
 ॥ ७ ॥ रामपरोक्षं तथा भयायोगात्पक्षान्तरम्—अथवेति ।  
 हृदयं पतितं मन उत्क्रान्तम् मनउत्क्रमणस्यैव मरणत्वात्  
 ॥ ८ ॥ पीडितेन पीडनेन ॥ ९ ॥ विचेष्टमाना विद्धन्ती

॥ १० ॥ ननु सर्वमेतदसंभावितं रावणेन सर्वापायरहित-  
 हरणस्येष्टकरत्वादतः पक्षान्तरमाह—आहो इति । अथवेत्यर्थः  
 ॥ ११ ॥ ननु बहुभक्षणसामग्रीमत्त्वादनुरागवत्त्वाच्च तेन  
 भक्षणसंभावितमत आह—अथवेति । सापञ्चदुःखादिति  
 भावः ॥ १२ ॥ एतदुत्तरम् 'संपूर्णचन्द्रप्रतिमं पद्मपत्रनिमे-  
 क्षणम् । रामस्य ध्यायती वक्रं पञ्चलं कृपणा गता ॥ हा राम-  
 लक्ष्मणेत्येव हायोध्येति च भामिनी । विलप्य बहु वैदेही  
 न्यस्तदेहा भविष्यति ॥' इत्यादि श्लोकद्वयं प्रक्षिप्तमिति कृतकः ।  
 ननु सपत्नीभिरप्यशक्यं भक्षणं रावणेन स्वभोगार्थमानीत-  
 त्वादत आह—अथवेति । निहिता गुप्ततया स्थापिता इति  
 मन्ये । नायमपि पक्षो युक्त इत्याह—भृशमिति । एवमपि  
 सा बाला पञ्जरस्था सारिकेव भृशं मुहुर्मुहुर् रामेति लालप्यते  
 लालप्येत । न च तदृश्यत इति भावः ॥ १३ ॥ ननु तर्हि राव-  
 णसमीप एव भवेत्संपातिवचनप्रामाण्यात् । मया तु सम्यक्  
 नान्विष्टमित्याशङ्क्याह—जनकस्येति । तस्मादेतदप्ययुक्तमिति  
 भावः ॥ १४ ॥ मन्वनेन विचारेणालम्, यथानुभूतं निवेद्यतां  
 तत्राह—विनष्टेति । अस्य क्वचिद्वर्तत इति शेषः । 'नष्ट  
 अदर्शने' इति धात्वनुसाराददृष्टा सती कश्चिदस्तीति वक्तुमश-  
 क्यमक्षमम् । सर्वतोऽन्विष्टत्वात् । प्रणष्टा प्रगतं नष्टमदर्शनं  
 यस्याः सा दृष्टेत्यर्थः । एतदपि न वक्तुं क्षमम् । स्वयमदृष्टत्वात् ।  
 एवं मृतेत्यपि वक्तुं न शक्यम् । तत्साधकदृढतरप्रमाणाभा-  
 वात् । तस्माद्रामस्याग्रे किमपि वक्तुं न शक्यम् । इत्यदेशे  
 माययादर्शनं विनाशः, अदृश्यदेशोऽवस्थापनं प्रणाश इति तु  
 तीर्थः ॥ १५ ॥ तदेव स्पष्टयति—निवेद्यमाने इति । न



अस्मिन्नेवंगते कार्ये प्राप्तकालं क्षमं च किम् । भवेदिति मतिं भूयो हनुमान्प्रविचारयन् ॥ १७  
यदि सीतामदृष्ट्वाहं वानरेन्द्रपुरीमितः । गमिष्यामि ततः को मे पुरुषार्थो भविष्यति ॥ १८  
ममेदं लङ्घनं व्यर्थं सागरस्य भविष्यति । प्रवेशश्चैव लङ्काया राक्षसानां च दर्शनम् ॥ १९  
किं वा वक्ष्यति सुग्रीवो हरयो वापि सङ्गताः । किष्किन्धामनुसंप्राप्तं तौ वा दशरथात्मजौ ॥ २०  
गत्वा तु यदि काकुत्स्थं वक्ष्यामि परुषं वचः । न दृष्टेति मया सीता ततस्त्यक्ष्यति जीवितम् ॥ २१  
परुषं दारुणं तीक्ष्णं क्रूरमिन्द्रियतापनम् । सीतानिमित्तं दुर्वाक्यं श्रुत्वा स नभविष्यति ॥ २२  
तं तु कृच्छ्रगतं दृष्ट्वा पञ्चत्वगतमानसम् । भृशानुरक्तो मेधावी नभविष्यति लक्ष्मणः ॥ २३  
विनष्टौ भ्रातरौ श्रुत्वा भरतोऽपि मरिष्यति । भरतं च मृतं दृष्ट्वा शत्रुघ्नो नभविष्यति ॥ २४  
पुत्रान्मृतान्समीक्ष्याथ नभविष्यन्ति मातरः । कौसल्या च सुमित्रा च कैकेयी च न संशयः ॥ २५  
कृतज्ञः सत्यसंधश्च सुग्रीवः प्लवगाधिपः । रामं तथागतं दृष्ट्वा ततस्त्यक्ष्यति जीवितम् ॥ २६  
दुर्मना व्यथिता दीना निरानन्दा तपस्विनी । पीडिता भर्तृशोकेन रुमा त्यक्ष्यति जीवितम् ॥ २७  
वालिजेन तु दुःखेन पीडिता शोककर्षिता । पञ्चत्वमागता राज्ञी तारापि नभविष्यति ॥ २८  
मातापित्रोर्विनाशेन सुग्रीवव्यसनेन च । कुमारोऽप्यङ्गदस्तस्माद्विजहिष्यति जीवितम् ॥ २९  
भर्तृजेन तु दुःखेन अभिभूता वनौकसः । शिरांस्यभिहनिष्यन्ति तलैर्मुष्टिभिरेव च ॥ ३०  
सान्त्वेनानुप्रदानेन मानेन च यशस्विना । लालिताः कपिनाथेन प्राणांस्त्यक्ष्यन्ति वानराः ॥ ३१  
न वनेषु न शैलेषु न निरोधेषु वा पुनः । क्रीडामनुभविष्यन्ति समेत्य कपिकुञ्जराः ॥ ३२  
सपुत्रदाराः सामात्या भर्तृव्यसनपीडिताः । शैलाग्नेभ्यः पतिष्यन्ति समेषु विषमेषु च ॥ ३३  
विषमुद्वन्धनं वापि प्रवेशं ज्वलनस्य वा । उपवासमथो शस्त्रं प्रचरिष्यन्ति वानराः ॥ ३४  
घोरमारोदनं मन्ये गते मयि भविष्यति । इक्ष्वाकुकुलनाशश्च नाशश्चैव वनौकसाम् ॥ ३५  
सोऽहं नैव गमिष्यामि किष्किन्धां नगरीमितः । नहि शक्ष्याम्यहं द्रष्टुं सुग्रीवं मैथिलीं विना ॥ ३६  
मय्यगच्छति चेदस्थं धर्मात्मानौ महारथौ । आशया तौ धरिष्येते वानराश्च तरस्विनः ॥ ३७  
हस्तादानो मुखादानो नियतो वृक्षमूलिकः । वानप्रस्थो भविष्यामि अदृष्ट्वा जनकात्मजाम् ॥ ३८  
सागरानूपजे देशे बहुमूलफलोदके । चितिं कृत्वा प्रवेक्ष्यामि समिद्धमरणीसुतम् ॥ ३९  
उपविष्टस्य वा सम्यग्लिङ्गनं साधयिष्यतः । शरीरं भक्षयिष्यन्ति वायसाः श्वापदानि च ॥ ४०  
इदमप्यृषिभिर्दृष्टं निर्योणमिति मे मतिः । सम्यगापः प्रवेक्ष्यामि न चेत्पश्यामि जानकीम् ॥ ४१  
सुजातमूला सुभगा कीर्तिमाला यशस्विनी । प्रभन्ना चिररात्राय मम सीतामपश्यतः ॥ ४२

दृष्टेति निवेद्यमाने दोषो वक्ष्यमाणरामप्राणत्यागरूपः । अनि-  
वेदने स्वामिवक्ष्यनारूपो दोषः । तस्मान्निवेदनानिवेदनरूपमुभ-  
यमपि विषमं दुरनुष्ठेयं प्रतिभाति ॥ १६ ॥ एतदनन्तरं कवि-  
वाक्यम्—अस्मिन्निति । कार्ये एवंगते सति । दुर्निरूपे सती-  
त्यर्थः । प्राप्तकालं कालोचितं किं क्षमं किं वक्तुं युक्तं भवेदिति  
भूयो मतिं तद्विषयं पक्षं विचारयन्नभूदिति शेषः ॥ १७ ॥  
विचारमेव प्रपद्यति—यदीति । को भविष्यति । न कोऽपी-  
त्यर्थः ॥ १८ ॥ १९ ॥ वक्ष्यति । असाध्वेव वक्ष्यतीत्यर्थः  
॥ २० ॥ न दृष्टेत्यप्रियं यदि वक्ष्यामि । ततस्तच्छ्रवणानन्त-  
रम् ॥ २१ ॥ परुषं कर्णकठोरम्, अतएव दारुणं भयंक्रूरम् ।  
तीक्ष्णमसह्यम् । क्रूरमुग्रम् । इन्द्रियाणां तापनं संतापकम् ।  
सीतानिमित्तं सीताविषयम् । स रामः ॥ २२ ॥ २३ ॥ २४  
॥ २५ ॥ ततो दिविस्थरामदर्शनात् ॥ २६ ॥ २७ ॥ वालि-  
जेन वालिमरुजजेन । पञ्चत्वमागता पञ्चत्वं प्राप्तं निक्षयवती  
॥ २८ ॥ तस्मात्सदनन्तरम् ॥ २९ ॥ ३० ॥ यशस्विना कपि-

नाथेन सान्त्वादिभिर्लालिताः प्राणांस्त्यक्ष्यन्ति ॥ ३१ ॥ निरोधेषु  
गुहादिंसंश्रुतदेशेषु ॥ ३२ ॥ सपुत्रदारा इत्यादेः कपिकुञ्जरा इति  
विशेष्यम् ॥ ३३ ॥ शस्त्रं शस्त्रघातं प्रचरिष्यन्ति करिष्यन्ति  
॥ ३४ ॥ ३५ ॥ ३६ ॥ अगच्छति गमनरहिते । आशया सीता-  
वृत्तान्तश्रवणप्रत्याशया । धरिष्येते प्राणानिति शेषः ॥ ३७ ॥  
हस्तादानो हस्तपतितफलादिप्राहकः, तद्भोजीति यावत् । एवं  
मुखादानो मुखपतितभोजी । नियतो नियतेन्द्रियः । वृक्षमू-  
लिको वृक्षमूलनिवासी ॥ ३८ ॥ अरणीसुतममिमम् ॥ ३९ ॥  
उपविष्टस्य प्रायमुपविष्टस्य । लिङ्गिनं प्राणलिङ्गिनं लिङ्गशरीर-  
वन्तं वात्मानं साधयिष्यतः शरीरेण वियोजयिष्यतः । 'लिङ्गि-  
नीम्' इति पाठे प्राणलिङ्गिनीं चितिम् । चैतन्यमित्यर्थः  
॥ ४० ॥ इदं वक्ष्यमाणम् । आपः । अप इत्यर्थः ॥ ४१ ॥  
सीतामपश्यतो मम यशस्विनी यशःसंपादिका । मृतस्य ख्याति-  
र्यशः सुजातमूला सुजातकारणवती कीर्तिरूपा माला ।  
जीवतः सा कीर्तिः । चिररात्रायेत्यव्ययम् । चिरायेत्यर्थः ।



तापसो वा भविष्यामि नियतो वृक्षमूलिकः । नेतः प्रतिगमिष्यामि तामदृष्ट्वाऽसितेक्षणाम् ॥ ४३  
 यदि तु प्रतिगच्छामि सीतामनधिगम्य ताम् । अङ्गदः सहितः सर्वैर्वानरैर्न भविष्यति ॥ ४४  
 विनाशे बहवो दोषा जीवन्प्राप्नोति भद्रकम् । तस्मात्प्राणान्धरिष्यामि ध्रुवो जीवति संगमः ॥ ४५  
 एवं बहुविधं दुःखं मनसा धारयन्बहु । नाध्यगच्छत्तदा पारं शोकस्य कपिकुञ्जरः ॥ ४६  
 ततो विक्रममासाद्य धैर्यवान्कपिकुञ्जरः । रावणं वा वधिष्यामि दशग्रीवं महाबलम् ।  
 काममस्तु हृता सीता प्रत्याचीर्णं भविष्यति ॥ ४७  
 अथवैनं समुत्क्षिप्य उपर्युपरिसागरम् । रामायोपहरिष्यामि पशुं पशुपतेरिव ॥ ४८  
 इति चिन्तासमापन्नः सीतामनधिगम्य ताम् । ध्यानशोकपरीतात्मा चिन्तयामास वानरः ॥ ४९  
 यावत्सीतां न पश्यामि रामपत्नीं यशस्विनीम् । तावदेतां पुरीं लङ्कां विचिनोमि पुनः पुनः ॥ ५०  
 संपातिवचनाच्चापि रामं यद्यानयाम्यहम् । अपश्यन्राघवो भार्यां निर्दहेत्सर्ववानरान् ॥ ५१  
 इहैव नियताहारो वत्स्यामि नियतेन्द्रियः । न मत्कृते विनश्येयुः सर्वे ते नरवानराः ॥ ५२  
 अशोकवनिका चापि महतीयं महाद्रुमा । इमामधिगमिष्यामि नहीयं विचिता मया ॥ ५३  
 वसून् रुद्रांस्तथादित्यानश्विनौ मरुतोऽपि च । नमस्कृत्वा गमिष्यामि रक्षसां शोकवर्धनः ॥ ५४  
 जित्वा तु राक्षसान्देवीमिक्ष्वाकुकुलनन्दिनीम् । संप्रदास्यामि रामाय सिद्धीमिव तपस्विने ॥ ५५  
 स मुहूर्तमिव ध्यात्वा चिन्ताविग्रथितेन्द्रियः । उदतिष्ठन्महाबाहुर्हनुमान्मारुतात्मजः ॥ ५६  
 नमोऽस्तु रामाय सलक्ष्मणाय देव्यै च तस्यै जनकात्मजायै ।  
 नमोऽस्तु रुद्रेन्द्रयमानिलेभ्यो नमोऽस्तु चन्द्राग्निमरुद्वर्णेभ्यः ॥ ५७  
 स तेभ्यस्तु नमस्कृत्वा सुग्रीवाय च मारुतिः । दिशः सर्वाः समालोक्य सोऽशोकवनिकां प्रति ५८

चिराय भग्ना । आत्यन्तिकलयंगतेत्यर्थः । तीर्थस्तु—‘चिररा-  
 त्रीयं मम’ इति पाठं प्रकल्प्य सीतान्वेषणोपयुक्तत्वेन शोभन-  
 मूला सीतान्वेषणसौकर्यपादकचन्द्रिकया भुभगा सीतान्वेषण-  
 सहकारिणीति सर्वैः कियमाणा कीर्तिरेव माला यस्याः सेयं  
 चिररात्री चिरकालविशिष्टा दीर्घा रात्रिः । स्वस्य लङ्काप्रवेश-  
 रात्रिः प्रभग्ना । निष्फला जातेत्यर्थः । अनेन रामकार्यसहका-  
 रिणी स्वेच्छया रात्रिरप्यात्मानं वर्धितवतीति सूच्यत इत्याह  
 ॥ ४२ ॥ तापसो जटाकापायादिविहो यतिः ॥ ४३ ॥  
 अदृष्ट्वा गमने निश्चितमासन्नं दोषमाह—यदि खिति । न भवि-  
 ष्यति न जीविष्यति ॥ ४४ ॥ एवमगमने निश्चिते मरणजी-  
 वितयोः किं श्रेयस्तत्राह—विनाश इति । दोषा बहवः प्रागुक्ताः ।  
 चिरं मदगमने सीताविनाशनिश्चयेन रामादयो न स्युरेव,  
 आत्मघातादयश्च स्युः । जीवंस्तु ममात्माऽभद्रकं प्राप्नोति ।  
 वक्ष्यमाणनानाविधोपायाश्रयणेन, तस्मात्प्राणान्धरिष्यामि, यतो  
 मयि जीवति सति संगमः सुखसंगमो रामादीनां ध्रुवः ।  
 संभावित इत्यर्थः । काव्यलिङ्गमन्त्रालंकारः । तीर्थस्तु—‘अत्र  
 जीवितसंगमः’ इति पाठं कल्पयामास ॥ ४५ ॥ इतः परं कवि-  
 वाक्यम्—एवमित्यादि ॥ ४६ ॥ कपिकुञ्जर इत्यस्य इति  
 चिन्तयामासेति शेषः । ‘ध्रुवो जीवति संगमः’ इत्युक्तेराशयं  
 हनुमानाह—रावणं वेति । ननु रावणवधेन किं साधितं स्यात्त-  
 त्राह—प्रतीति । प्रत्याचीर्णं वैरनिर्घातनं कृतं भविष्यती-  
 त्यर्थः । एवं कृत्वा गमने सर्वेषां सुखमित्याशयः ॥ ४७ ॥  
 ननु मया हत इतीदं वचोऽविश्वसनीयं स्यात्सीतालाभेन राम-

दुःखनिवृत्तिश्चेत्यतः पक्षान्तरम्—अथवेति । एवं सति तल्ला-  
 भोऽपि संभाव्यत इत्याशयः ॥ ४८ ॥ रावणस्य बद्धा नयने-  
 ऽपि सीतां राक्षसा हन्युरिति तदलाभ एवेत्यतः शोकपरीतः  
 पक्षान्तरं चिन्तयामास—यावत्सीतामिति । वर्तमानसमीपे  
 लब्ध ॥ ४९ ॥ ५० ॥ नन्वत्रावस्थितिनिश्चये पुनः पुनरन्वेषणं  
 सफलं स्यादत आह—संपातिवचनादिति । तद्वचनविश्वासा-  
 देवेत्यर्थः । तत्तु तत्पक्षप्ररोहान्निश्चितं प्रमाणम् । ननु तद्वचन-  
 विश्वासादेव रामं प्रति सीतात्रास्तीत्युक्त्वा शीघ्रं स एवा-  
 त्रानेयः किमनेन कालविलम्बेनेत्यत्राह—रामं यदीति ।  
 रावणे हतेऽपि मयेवान्विष्यमाणा न दृश्येत रामेणापि । तद-  
 दर्शने रामः सर्ववानरनाशं करिष्यतीति भावः ॥ ५१ ॥  
 तस्मादिहैव नियताहारो वत्स्यामि । विनश्येयुः । सीतामदृष्ट्वा  
 मद्रमनानन्तरमिति भावः ॥ ५२ ॥ एवं चिन्ताकुलोऽनन्विष्टं  
 देशं दृष्ट्वा संपातिवचनात्तत्र सीतास्थितिं निश्चिन्वान आह—  
 अशोकेति ॥ ५३ ॥ तत्राप्यप्राप्तिशङ्कया तद्दर्शनप्रतिबन्धकदु-  
 रितक्षयाय देवानुकूल्यं संपादयति—वसूनि । चाद्रामादीन्  
 ॥ ५४ ॥ तपस्विने सिद्धीमिव तपःफलमिव । तपःप्रसन्ना देवतेति  
 शेषः ॥ ५५ ॥ चिन्तया विग्रथितानि संबद्धानि व्याकुलानीन्द्रि-  
 याणि यस्य सः ॥ ५६ ॥ प्रतिज्ञातं नमस्कारमनुतिष्ठति—  
 नमोऽस्तु रामायैति । अनेन रामस्य भगवदवतारत्वं सूचितम् ।  
 रुद्रादिनमस्कारेण विराजो भगवतो नतिः ॥ ५७ ॥ स्वामि-  
 त्वात्सूर्याशलाच्च सुग्रीवनतिः । अशोकवनिकां गतः । मनसेति  
 शेषः । ‘अशोकवनिकां प्रति’ इति पाठे गत इत्यप्याहारः



स गत्वा मनसा पूर्वमशोकवनिकां शुभाम् । उत्तरं चिन्तयामास वानरो मारुतात्मजः ॥ ५९  
 ध्रुवं तु रक्षोबहुला भविष्यति वनाकुला । अशोकवनिका पुण्या सर्वसंस्कारसंस्कृता ॥ ६०  
 रक्षिणश्चात्र विहिता नूनं रक्षन्ति पादपान् । भगवानपि विश्वात्मा नातिक्षोभं प्रवायति ॥ ६१  
 संक्षितोऽयं मयात्मा च रामार्थं रावणस्य च । सिद्धिं दिशन्तु मे सर्वे देवाः सर्पिगणास्त्वहं ॥ ६२  
 ब्रह्मा स्वयंभूर्भगवान्देवाश्चैव तपस्विनः । सिद्धिमग्निश्च वायुश्च पुरुहूतश्च वज्रभृत् ॥ ६३  
 चरुणः पाशहस्तश्च सोमादित्यौ तथैव च । अश्विनौ च महात्मानौ मरुतः सर्वे एव च ॥ ६४  
 सिद्धिं सर्वाणि भूतानि भूतानां चैव यः प्रभुः । दास्यन्ति मम ये चान्येऽप्यदृष्टाः पथिगोचराः ॥ ६५  
 तदुन्नसं पाण्डुरदन्तमव्रणं शुचिसितं पद्मपलाशलोचनम् ।  
 द्रक्ष्ये कदार्यावदनं कदा न्वहं प्रसन्नताराधिपतुल्यवर्चसम् ॥ ६६  
 क्षुद्रेण हीनेन नृशंसमूर्तिना सुदारुणालंकृतवेषधारिणा ।  
 बलाभिभूता ह्यबला तपस्विनी कथं नु मे दृष्टिपथेऽद्य सा भवेत् ॥ ६७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयोदशः सर्गः ॥ १३ ॥

चतुर्दशः सर्गः ।

स मुहूर्तमिव ध्यात्वा मनसा चाधिगम्य ताम् । अवस्रुतो महातेजाः प्राकारं तस्य वेश्मनः ॥ १  
 स तु संदृष्टसर्वाङ्गः प्राकारस्थो महाकपिः । पुष्पिताग्रान्वसन्तादौ ददर्श विविधान्द्रुमान् ॥ २  
 सालानशोकान्भव्यांश्च चम्पकांश्च सुपुष्पितान् । उद्दालकान्नागवृक्षांश्चूतान्कपिमुखानपि ॥ ३  
 तथाप्रवणसंपन्नाल्लताशतसमन्वितान् । ज्यामुक्त इव नाराचः पुष्पवे वृक्षवाटिकाम् ॥ ४  
 स प्रविश्य विचित्रां तां विहगैरभिनादिताम् । राजतैः काञ्चनैश्चैव पादपैः सर्वतो वृताम् ॥ ५  
 विहगैर्मृगसङ्घैश्च विचित्रां चित्रकाननाम् । उदितादित्यसंकाशां ददर्श हनुमान्बली ॥ ६  
 वृत्तैर्नानाविधैर्वृक्षैः पुष्पोपगफलोपगैः । कोकिलैर्भृङ्गराजैश्च मत्तैर्नित्यनिषेविताम् ॥ ७  
 प्रहृष्टमनुजां काले मृगपक्षिमदाकुलाम् । मत्तबर्हिणसंघुष्टां नानाद्विजगणायुताम् ॥ ८  
 मार्गमाणो वरारोहां राजपुत्रीमनिन्दिताम् । सुखप्रसुप्तान्विहगान्बोधयामास वानरः ॥ ९  
 उत्पतद्भिर्द्विजगणैः पक्षैर्वारितैः समाहृताः । अनेकवर्णा विविधा मुमुचुः पुष्पवृष्टयः ॥ १०

॥ ५८ ॥ उत्तरं गमनोत्तरकर्तव्यकृत्यम् ॥ ५९ ॥ चिन्ताहेतुं दर्शयति—ध्रुवमिति । वनाकुला काननावृता । संस्काराः खननसेकादिरूपवृक्षसंस्काराः । अत्र ध्रुवं रक्षोबहुलेत्युत्प्रेक्षया चन्द्रास्तः सूचितः । अन्यथा तत्प्रकाशेन निश्चय एव स्यात् ॥ ६० ॥ अत्राशोकवनिकायां विहिता नियुक्ताः । विश्वात्मा वायुः ॥ ६१ ॥ मयात्मा । शरीरमित्यर्थः । रावणस्य, अर्थ इत्यनुकर्षः । रावणकर्तृकदर्शनपरिहारायेत्यर्थः ॥ ६२ ॥ पुनः सर्वात्मना कार्यसिद्धये स्मरति—ब्रह्मेत्यादि । देवा भगवदवयवदेवाः । तानेव दर्शयति—अग्निथेत्यादि । सिद्धिं दिशन्तित्यन्वयः ॥ ६३ ॥ ६४ ॥ भूतानां प्रभुः प्रजापतिः । दास्यन्ति । तेषामप्यस्यार्थस्येष्टत्वादिति भावः । पूर्वं प्रार्थना, इदानीं तु तन्निश्चयः । पथि गोचरा अदृष्टा अपि पथि मार्गे गोचरत्वेन सिद्धिदत्तेन शास्त्रेऽदृष्टा अनुक्ताः, अपिना दृष्टाश्च ये तेऽपि सिद्धिं दास्यन्ति ॥ ६५ ॥ उच्छ्रिता नासा यस्मिंस्तत्पाण्डुरम् । वियोगवशात् । अव्रणमनवयम् ॥ ६६ ॥ सुदारुणः शूलोऽप्यलंकृतवेषधारी विश्वसनीयवेषधारी तेन ॥ ६७ ॥ इति

श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे त्रयोदशः सर्गः ॥ १३ ॥

ध्यात्वोत्पन्नं निश्चित्य तां सीतां मनसाधिगम्य ध्यात्वा तस्य रावणस्य वेश्मनो वेश्मप्राकारात्प्राकारं वनप्राकारमवस्रुत उत्पन्नेन प्राप्तः ॥ १ ॥ संदृष्टसर्वाङ्गः पुलकितसर्वाङ्गः । वसन्तादौ वसन्तादिसर्ववृक्ष संनिहितैः पुष्पैः पुष्पितप्रान् ॥ २ ॥ भव्यान्युक्तफलान् । उद्दालका वृक्षविशेषाः । नागवृक्षान्नागकेसरवृक्षान् । कपिमुखान्कपिमुखकारफलवतः । चूतविशेषणमेतत् ॥ ३ ॥ ज्यामुक्तः । रोमेणेति शेषः ॥ ४ ॥ विचित्रां विचित्रपर्यन्ताम् । राजतै रजतादिसंस्कृतैस्त्वर्णैर्वा ॥ ५ ॥ चित्रकाननां चित्रद्रुमखण्डाम् । उदितादित्यसंकाशाम् । पुष्पैरिति शेषः ॥ ६ ॥ पुष्पोपगफलोपगैः पुष्पफलयुतैः ॥ ७ ॥ काले सर्वपक्षिपि प्रहृष्टमनुजां सुखविकासादिलिङ्गकहर्षवज्जनाम् । मृगादीन्मदेनाकुलयति ताम् । 'प्रहृष्टमनुजे काले' इति पदद्वये सप्तम्यन्तपाठे, तादृक्काले वसन्तप्राग्भवे । तत्संनिहिते काले इत्यर्थः ॥ ८ ॥ बोधयामास । शास्त्राचङ्क्रमणेनेति भावः ॥ ९ ॥ पक्षैरुत्पतद्भिर्द्विजगणैः । समाहृताः । वृक्षा इति शेषः । पुष्पवृ-



पुष्पावकीर्णः शुशुमे हनुमान्मारुतात्मजः । अशोकवनिकामध्ये यथा पुष्पमयो गिरिः ॥	११
दिशः सर्वाभिधावन्तं वृक्षखण्डगतं कपिम् । दृष्ट्वा सर्वाणि भूतानि वसन्त इति मेनिरे ॥	१२
वृक्षेभ्यः पतितैः पुष्पैरवकीर्णा पृथग्विधैः । रराज वसुधा तत्र प्रमदेव विभूषिता ॥	१३
तरस्विना ते तरवस्तरसा बहु कम्पिताः । कुसुमानि विचित्राणि ससृजुः कपिना तदा ॥	१४
निर्धूतपत्रशिखराः शीर्णपुष्पफलद्रुमाः । निक्षिप्तवस्त्राभरणा धूर्ता इव पराजिताः ॥	१५
हनूमता वेगवता कम्पितास्ते नगोत्तमाः । पुष्पपत्रफलान्याशु मुमुचुः फलशालिनः ॥	१६
विहंगसङ्घैर्हीनास्ते स्कन्धमात्राश्रया द्रुमाः । बभूवुरगमाः सर्वे मारुतेन विनिर्धुताः ॥	१७
विधूतकेशी युवतिर्यथा मृदितवर्णका । निपीतशुभदन्तोष्ठी नखैर्दन्तैश्च विक्षता ॥	१८
तथा लाङ्गूलहस्तैस्तु चरणाभ्यां च मर्दिता । तथैवाशोकवनिका प्रभग्नवनपादपा ॥	१९
महालतानां दामानि व्यधमत्तरसा कपिः । यथा प्रावृषि वेगेन मेघजालानि मारुतः ॥	२०
स तत्र मणिभूमीश्च राजतीश्च मनोरमाः । तथा काञ्चनभूमीश्च विचरन्ददृशे कपिः ॥	२१
वापीश्च विविधाकाराः पूर्णाः परमवारिणा । महाहर्मणिसोपानैरुपपन्नास्ततस्ततः ॥	२२
मुक्ताप्रवालसिकताः स्फाटिकान्तरकुट्टिमाः । काञ्चनैस्तरुभिश्चित्रैस्तीरजैरुपशोभिताः ॥	२३
बुद्धपद्मोत्पलवनाश्चक्रवाकोपशोभिताः । नट्युद्गरुतसंघुष्टा हंससारसनादिताः ॥	२४
दीर्घाभिर्द्रुमयुक्ताभिः सरिद्धिश्च समन्ततः । अमृतोपमतोयाभिः शिवाभिरुपसंस्कृताः ॥	२५
लताशतैरवतताः संतानकुसुमावृताः । नानागुल्मावृतवनाः करवीरकृतान्तराः ॥	२६
ततोऽम्बुधरसंकाशं प्रवृद्धशिखरं गिरिम् । विचित्रकूटं कूटैश्च सर्वतः परिवारितम् ॥	२७
शिलागृहैरवततं नानावृक्षसमावृतम् । ददर्श कपिशार्दूलो रम्यं जगति पर्वतम् ॥	२८
ददर्श च नगात्तस्मान्नादीं निपतितां कपिः । अङ्गादिव समुत्पत्य प्रियस्य पतितां प्रियाम् ॥	२९
जलेन पतिताग्रैश्च पादपैरुपशोभिताम् । वार्यमाणामिव कुङ्दां प्रमदां प्रियबन्धुभिः ॥	३०
पुनरावृत्ततोयां च ददर्श स महाकपिः । प्रसन्नामिव कान्तस्य कातां पुनरुपस्थिताम् ॥	३१
तस्यादूरात्स पद्मिन्यो नानाद्विजगणायुताः । ददर्श कपिशार्दूलो हनुमान्मारुतात्मजः ॥	३२
कृत्रिमां दीर्घिकां चापि पूर्णां शीतेन वारिणा । मणिप्रवरसोपानां मुक्तासिकतशोभिताम् ॥	३३
विविधैर्मृगसङ्घैश्च विचित्रां चित्रकाननाम् । प्रासादैः सुमहद्भिश्च निर्मितैर्विश्वकर्मणा ॥	३४
काननैः कृत्रिमैश्चापि सर्वतः समलंकृताम् । ये केचित्पादपास्तत्र पुष्पोपगफलोपगाः ॥	३५

४५: पुष्पशृङ्गाः ॥ १० ॥ ११ ॥ सर्वाभिधावन्तमिति संधि-  
 रार्थः । वसन्त इति मेनिरे इति । अन्यस्येह वनेऽशक्यप्रवे-  
 शत्वाद्दसन्त एव वृक्षसंचारोचितं कपिरूपमास्थाय चरतीति  
 मेनिरित्यर्थः । एतेन दृष्टृणां तस्मिन्विमतिनिवृत्तिरीश्वरानुप्र-  
 हादिति सूचितम् ॥ १२ ॥ १३ ॥ बहुप्रकारं कम्पिताः  
 ॥ १४ ॥ निर्धूतपत्राणि शिखराण्यप्राणि च येषां ते । धूर्ता  
 अक्षधूर्ताः ॥ १५ ॥ १६ ॥ स्कन्धमात्राश्रयाः, न तु  
 पुष्पादीनाम्, अत एवागमा असेव्याः । मारुतेन तत्पुत्रेण हनू-  
 मता । विनिर्धुता इति ह्रस्व आर्षे इति कतकस्तद्वृथा । ह्रस्वस्यापि  
 ध्रुवः सत्त्वात् ॥ १७ ॥ वर्णको विलेपनम् । निपीतः शुभदं-  
 शयुक्त ओष्ठो यस्याः सा ॥ १८ ॥ लाङ्गूलहस्तैरित्यत्रैकला-  
 भाव आर्षः ॥ १९ ॥ दामानि जालानि ॥ २० ॥ २१ ॥  
 उच्यमानविशिष्टा वापीर्ददर्श । श्लोकपञ्चकमेकं वाक्यम् ॥ २२ ॥  
 मुक्ताप्रवालरूपा एव सिकता यासाम् । आन्तरकुट्टिमा अभ्य-  
 न्तरनिबद्धभूमियुताः ॥ २३ ॥ नट्युद्गो दात्युद्गः ॥ २४ ॥  
 द्रुमयुक्ताभिस्तीरद्रुमयुक्ताभिः । वापीनां सरिदुपस्कृतत्वं नित्यं

पूर्णजलत्वाय ॥ २५ ॥ संतानः कल्पवृक्षः । गुल्मावृतवनाः ।  
 वनं जलम् । करवीरैः कृतमन्तरं गवाक्षरथानीयं यासां ताः  
 ॥ २६ ॥ ततो वापीदर्शनानन्तरम् ॥ २७ ॥ जगति लोके  
 रम्यं सुन्दरवल्लुभ्योऽपि परमसुन्दरम् । तीर्थस्तु—जगती-  
 पर्वतमित्यर्थः । ह्रस्व आर्षः । मृत्पर्वतमिति यावदिति व्याच-  
 क्षाण उपेक्ष्य एव ॥ २८ ॥ निपतितां निःसृताम् । समुत्पत्य  
 कोपादुत्थाय । पतितां भूमिशयिताम् ॥ २९ ॥ जलेन पतिताग्रैः  
 पादपैः परिणाहवशादधःप्रसृतशाखाद्वारेण जलनिपतिताम्रलं  
 वृक्षाणां कूलात्पातेन वा । प्रियं प्रति कुङ्दां प्रियसमीपादन्यत्र  
 जिगमिषुं प्रियबन्धुभिः सखीभिर्वार्यमाणं प्रमदामिव ॥ ३० ॥  
 अतएव कान्तस्य प्रसन्नां पुनरुपस्थितां कान्तामिव, पुनरावृ-  
 त्ततोयां वृक्षाप्रप्रतिघातात्परावृत्तजलां ददर्श ॥ ३१ ॥ तस्य  
 पर्वतस्य । पद्मिन्यः पद्मिनीरकृत्रिमदीर्घिकाः ॥ ३२ ॥  
 उच्यमानविशेषणां कृत्रिमां दीर्घिकामपि ददर्श । सिकतशो-  
 भितामित्यत्र ह्रस्व आर्षः ॥ ३३ ॥ प्रासादैरित्यस्य युतामिति  
 शेषः ॥ ३४ ॥ ये केचित्त्र वृक्षास्ते सर्वेऽपि पुष्पफलोभय-



सच्छत्रा सवितर्दीकाः सर्वे सौवर्णवेदिकाः । लताप्रतानैर्बहुभिः पर्णैश्च बहुभिर्वृताम् ॥ ३६  
 काञ्चनीं शिशपामेकां ददर्श स महाकपिः । वृतां हेममयीभिस्तु वेदिकाभिः समन्ततः ॥ ३७  
 सोऽपश्यद्भूमिभागांश्च नगप्रस्त्रवणानि च । सुवर्णवृक्षानपरान्ददर्श शिखिसंनिभान् ॥ ३८  
 तेषां द्रुमाणां प्रभया मेरोरिव महाकपिः । अमन्यत तदा वीरः काञ्चनोऽस्मीति सर्वतः ॥ ३९  
 तान्काञ्चनान्वृक्षगणान्मारुतेन प्रकम्पितान् । किङ्किणीशतनिर्घोषान्दृष्ट्वा विस्मयमागमत् ॥ ४०  
 सुपुष्पिताग्रान्चिरांस्तरुणाङ्कुरपल्लवान् । तामारुह्य महोदधेः शिशपां पर्णसंवृताम् ॥ ४१  
 इतो द्रक्ष्यामि वैदेहीं रामदर्शनलालसाम् । इतश्चेतश्च दुःखार्ता संतपन्तीं यदृच्छया ॥ ४२  
 अशोकवनिका चेयं दृढं रम्या दुरात्मनः । चन्दनैश्चम्पकैश्चापि बकुलैश्च विभूषिता ॥ ४३  
 इयं च नलिनी रम्या द्विजसङ्घनिषेविता । इमां सा राजमहिषी नूनमेष्यति जानकी ॥ ४४  
 साऽरामा राजमहिषी राघवस्य प्रिया सदा । वनसंचारकुशला ध्रुवमेष्यति जानकी ॥ ४५  
 अथवा मृगशावाक्षी वनस्यास्य विचक्षणा । वनमेष्यति साद्येह रामचिन्तासुकर्शिता ॥ ४  
 रामशोकाभिसंतप्ता सा देवी वामलोचना । वनवासरता नित्यमेष्यते वनचारिणी ॥ ४७  
 वनेचराणां सततं नूनं स्पृहयते पुरा । रामस्य दयिता चार्या जनकस्य सुता सती ॥ ४८  
 संध्याकालमनाः श्यामा ध्रुवमेष्यति जानकी । नदीं चेमां शुभजलां संध्यायै वरचार्णिनी ॥ ४९  
 तस्याश्चाप्यनुरूपेयमशोकवनिका शुभा । शुभायाः पार्थिवेन्द्रस्य पत्नी रामस्य संमता ॥ ५०  
 यदि जीवति सा देवी ताराधिपनिभानना । आगमिष्यति सावश्यमिमां शीतजलां नदीम् ॥ ५१  
 एवं तु गत्वा हनुमान्महात्मा प्रतीक्षमाणो मनुजेन्द्रपत्नीम् ।  
 अवैक्षमाणश्च ददर्श सर्वं सुपुष्पिते पर्णधने निलीनः ॥ ५२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्दशः सर्गः ॥ १४ ॥

पञ्चदशः सर्गः ।

स वीक्षमाणस्तत्रस्थो मार्गमाणश्च मैथिलीम् । अवैक्षमाणश्च महीं सर्वां तामन्ववैक्षत ॥ १

युता एवेत्यर्थः ॥ ३५ ॥ सच्छत्राश्छत्राकारसंस्थानवन्तः ।  
 तेन शीतलच्छायलं सूचितम् । सवितर्दीकाः सवेदिकाः ।  
 सौवर्णवेदिकाः । राजतादिमहावेदिकोपरि कृतसौवर्णवेदिका  
 इत्यर्थः । लतेत्यर्थमुत्तरान्वयि ॥ ३६ ॥ एकां मुख्यां वृक्षा-  
 न्तरसंबन्धरहितां च, काञ्चनीं तद्वर्णां शिशपाम् । 'पिच्छिला  
 गुरुशिशपा' इति कोशः ॥ ३७ ॥ ३८ ॥ मेरोः प्रभया दिवा-  
 कर इव, तेषां द्रुमाणां प्रभया काञ्चनोऽस्मीत्यमन्यत ।  
 काञ्चनवर्णमात्मक्षरीरं वीक्षते स्मेत्यर्थः ॥ ३९ ॥ तान्काञ्चना-  
 निति । किङ्किण्यस्तेषु फलादिवत्सहजाः, अतएव विस्मयमा-  
 गमत् ॥ ४० ॥ तेषां तरुधर्ममप्याह—सुपुष्पिताप्रानिति ।  
 तरुणाः कोमला अङ्कुराः पल्लवाश्च येषां तान्दृष्ट्वा विस्मयं प्राप्त  
 इत्यन्वयः । तां यस्याः पर्यन्तवृक्षा एवंभूतास्तामारुह्य । चिन्त-  
 यामासेति शेषः ॥ ४१ ॥ इत इति । आगतामिति शेषः ।  
 तदेव स्पष्टयति—इतश्चेतश्चेति ॥ ४२ ॥ रम्येयमशोकवनिका  
 दुरात्मनो रावणस्यैव दृढं ध्रुवम् । राक्षसान्तरस्यैवविधतदसं-  
 भयात् ॥ ४३ ॥ नलिनी चेयं रम्या । सा च राजमहिषी-  
 त्वाद्रम्यप्रिया, अतएवेमां नलिनीं नूनमेष्यति ॥ ४४ ॥  
 अरामा रामवियुक्ता । राजमहिषीत्वादेवोद्यानवनसंचार-  
 कुशला ॥ ४५ ॥ अयमेवार्थ आदरेण बुद्धिस्थेयार्थं त्रिराव-

र्त्यते—अथ वेति । सर्वथेत्यर्थः । न तु पक्षान्तरमिदम् ।  
 तत्त्वासंभवात् ॥ ४६ ॥ ४७ ॥ अशोकवनिकान्तः शिशपाप्र-  
 देशे सीताया आगमने हेतुन्तरमुन्नयति—वनेचरणामिति ।  
 मृगपक्ष्यादीनामित्यर्थः ॥ ४८ ॥ संध्या विनरात्र्योः संधिरु-  
 पानुष्ठानकालो यस्य कर्मणस्तत्र मनो यस्याः सा, तथा  
 संध्यायै संध्याकालकर्ममाणलानाद्यर्थे । पूर्ववदेवात्राप्युक्त-  
 स्यैवार्थस्यावृत्तिः । रात्रिशेषे हनुमतोऽस्य वचसः प्रवृत्तेः  
 संध्याशब्देनात्र प्रातःकालो विवक्षितः । तत्र कर्तव्यज्ञानादौ  
 चास्त्येव स्त्रीणामप्यधिकार इति कथं स्त्रीणां संध्यावन्दनमिति  
 परास्तं वेदितव्यम् । किं च सम्यग्भगवज्ज्ञानस्यैव संध्यापदा-  
 र्थत्वेनास्त्येव तत्र स्त्रिया अधिकारः । गायत्रीमन्त्रेण तदर्थ-  
 स्मरणपूर्वकप्याने तु द्विजस्यैवाधिकार इत्यन्यत् ॥ ४९ ॥ या  
 रामस्य पत्नी, संमता च पतिव्रतेति सर्वजनस्य, तस्याः  
 शुभाया इयं नयशोकवनिका चानुरूपा योग्या ॥ ५० ॥ ५१ ॥  
 प्रतीक्षमाणः । सीताया आगमनमिति शेषः । अवैक्षमाण  
 इतस्ततोऽवलोकयन् । पर्णधने सुपुष्पिते शिशपावृक्षे निलीनः  
 सन्सर्वं वनं ददर्शेत्यन्वयः ॥ ५२ ॥ इति श्रीरामाभिरामे  
 श्रीरामीये रामायणतिरुके वाल्मीकीय आदिकाव्ये सुन्द-  
 रकाण्डे चतुर्दशः सर्गः ॥ १४ ॥

वीक्षमाण इतस्ततोऽवलोकयन् । तत्रस्थः शिशपावृक्षः ।



संतानकलताभिश्च पादपैरुपशोभिताम् । दिव्यगन्धरसोपेतां सर्वतः समलंकृताम् ॥	२
तां स नन्दनसंकाशां मृगपक्षिभिरावृताम् । हर्म्यप्रासादसंवाधां कोकिलाकुलनिःस्वनाम् ॥	३
काञ्चनोत्पलपद्माभिर्वापीभिरुपशोभिताम् । बह्नासनकुथोपेतां बहुभूमिगृहायुताम् ॥	४
सर्वर्तुकुसुमै रम्यैः फलवद्भिश्च पादपैः । पुष्पितानामशोकानां श्रिया सूर्योदयप्रभाम् ॥	५
प्रदीप्तामिव तत्रस्थो मारुतिः समुदैक्षत । निष्पत्रशाखां विहगैः क्रियमाणासिवासकृत् ॥	६
विनिष्पतद्भिः शतशश्चित्रैः पुष्पावतंसकैः । समूलपुष्परचितैरशोकैः शोकनाशनैः ॥	७
पुष्पभारातिभारैश्च स्पृशद्भिरिव मेदिनीम् । कर्णिकारैः कुसुमितैः किंशुकैश्च सुपुष्पितैः ॥	८
स देशः प्रभया तेषां प्रदीत इव सर्वतः । पुंनागाः सप्तपर्णाश्च चम्पकोद्दालकास्तथा ॥	९
विवृद्धमूला बहवः शोभन्ते स्म सुपुष्पिताः । शानकुम्भनिभाः केचित्केचिदग्निशिखप्रभाः ॥	१०
नीलाञ्जननिभाः केचित्तत्राशोकाः सहस्रशः । नन्दनं विबुधोद्यानं चित्रं चैत्ररथं यथा ॥	११
अतिवृत्तमिवाचिन्त्यं दिव्यं रम्यश्रिया युतम् । द्वितीयमिव चाकाशं पुष्पज्योतिर्गणायुतम् ॥	१२
पुष्परत्नशतैश्चित्रं पञ्चमं सागरं यथा । सर्वर्तुपुष्पैर्निचितं पादपैर्मधुगन्धिभिः ॥	१३
नानानिनादैरुद्यानं रम्यं मृगगणद्विजैः । अनेकगन्धप्रवहं पुण्यगन्धं मनोहरम् ॥	१४
शैलेन्द्रमिव गन्धाढ्यं द्वितीयं गन्धमादनम् । अशोकवनिकायां तु तस्यां वानरपुंगवः ॥	१५
स ददर्शाविदूरस्थं चैत्यप्रासादमूर्जितम् । मध्ये स्तम्भसहस्रेण स्थितं कैलासपाण्डुरम् ॥	१६
प्रवालकृतसोपानं तप्तकाञ्चनवेदिकम् । मुष्णन्तमिव चक्षुषि द्योतमानमिव श्रिया ॥	१७
निर्मलं प्रांशुभावत्वादुल्लिखन्तमिवाम्बरम् । ततो मलिनसंवीतां राक्षसीभिः समावृताम् ॥	१८
उपवासकृशां दीनां निःश्वसन्तीं पुनः पुनः । ददर्श शुक्लपक्षादौ चन्द्ररेखामिवामलाम् ॥	१९
मन्दप्रख्यायमानेन रूपेण रुचिरप्रभाम् । पिनद्धां धूमजालेन शिखामिव विभावसोः ॥	२०
पीतेनैकेन संवीतां क्लिष्टेनोत्तमवाससा । सपङ्कामनलंकारां विपद्मामिव पद्मिनीम् ॥	२१
पीडितां दुःखसंतप्तां परिक्षीणां तपस्विनीम् । ग्रहेणाङ्गारकेणेव पीडितामिव रोहिणीम् ॥	२२
अश्रुपूर्णमुखीं दीनां रुशामनशनेन च । शोकध्यानपरां दीनां नित्यं दुःखपरायणाम् ॥	२३
प्रियं जनमपश्यन्तीं पश्यन्तीं राक्षसीगणम् । स्वगणेन मृगीं हीनां श्वगणेनावृतामिव ॥	२४
नीलनागाभया वेण्या जघनं गतयैकया । नीलया नीरदापाये वनराज्या महीमिव ॥	२५

मार्गमाणो मैथिलीहेतुनाधो दृष्ट्वा महीमवेशमाणः सर्वां ताम-  
शोकवनिकामन्ववैक्षत ॥ १ ॥ तां विशिनष्टि—संतानकेति ।  
संतानकलताभिः सहितैः पादपैरित्यर्थः ॥ २ ॥ तां स ददर्श-  
ल्यन्वयः । नन्दनसंकाशां तद्वच्चन्दनद्राक्षायनेकोपादेयवस्तुम-  
तीम् ॥ ३ ॥ बह्नासनैः कुथैरास्तरणैश्चोपेताम् । उपर्युपरि  
भूमियुक्ता गृहा बहुभूमिगृहाः ॥ ४ ॥ सर्वर्तुषु कुसुमानि येषां  
तैः पादपैर्युक्ताम् । सूर्योदयप्रभामुद्यत्सूर्यसमकान्तिम् ॥ ५ ॥  
तत्रस्थः शिशपास्थो मारुतिरशोकपुष्पैः प्रदीप्तामिवोदैक्षतेत्यु-  
त्प्रेक्षा । असकृच्छतशो विनिष्पतद्भिश्चित्रैः पुष्पाण्यवतंस-  
वत्प्रतीयमानानि येषां तैर्विहगैर्निबिडशाखामपि निष्पत्रशाखां  
क्रियमाणाम् । बहुपक्षिपक्षपिहितपर्णतया पत्ररहितशाखा-  
मिवेत्यर्थः । तथोच्यमानविशेषणैरशोकैः पुष्पभारेण पुष्पस-  
मूहेन जनितातिभारैः, अतएवातिभारवशादतिप्रवृत्तशाखतया  
भूमिं स्पृशद्भिः कर्णिकारैः किंशुकैश्च युतः स देशस्तेषां  
प्रभया प्रदीप्त इव ॥ ६ ॥ ७ ॥ ८ ॥ ९ ॥ १० ॥  
नीलाञ्जननिभा इति । एवमुक्त्याशोकानामनेकवर्णपुष्पवत्त्वं  
सूचितम् । विबुधोद्यानं नन्दनम्, यथा नन्दनमाहादकं

तद्वदाहादकम् । चैत्ररथं कुबेरवनं यथा चित्रं तद्वच्चित्रम्  
॥ ११ ॥ तदुभयमध्यतिवृत्तमिवातिक्रम्येव स्थितम् । पुष्परू-  
पज्योतिर्गणैरायुतम् ॥ १२ ॥ पुष्परूपै रत्नशतैः ॥ १३ ॥  
मृगादिभिः स्वीयैर्नानाविधैः शब्दै रम्यं कृतम् । एवंविशेषण-  
कमुद्यानमशोकवनिकान्तर्गतं ददर्शेत्यनुकर्षः ॥ १४ ॥ शै-  
लेन्द्रो हिमवान्, तस्यां पूर्ववर्णितायाम् ॥ १५ ॥ चैत्यं वर्तु-  
लाकारत्वादुद्भायतनमिव प्रासादम् । स्तम्भसहस्रेणाधारभूतेन  
स्थितम् ॥ १६ ॥ १७ ॥ प्रांशुभावत्वादुच्चस्वभावत्वात् तत-  
स्तद्दर्शनानन्तरम् । मलिनवासः संवीतत्वादिविशेषणवतीं सीतां  
दूरादेव तन्मूलस्थां ददर्शेत्यनुकर्षः ॥ १८ ॥ १९ ॥ मन्दप्र-  
ख्यायमानेन इदमिदमितीदं तदिति वा कथंचिदुच्यमानेन रूपेण  
स्वरूपेणोपलक्षिताम् ॥ २० ॥ क्लिष्टेन जीर्णेन पांशुच्चास्तरणेन  
वा क्लिष्टेन । सपङ्कां मलवच्छरीराम् । पद्मिनी लक्ष्मीर्लता च  
॥ २१ ॥ अङ्गारकेण तत्तुल्येन ग्रहेण केतुना पीडितां रोहि-  
णीमिव ॥ २२ ॥ २३ ॥ प्रियं जनं रामलक्ष्मणसुप्रीवादिरूपं  
जनम् । श्वगणेन शुनां गणेन ॥ २४ ॥ जघनं पृष्ठभागं गतवे-  
प्राप्तयैकया हरणदिनकृतैकसंस्कारवत्या । यद्वा पुरोभागीयया



सुखार्हा दुःखसंतप्तां व्यसनानामकोविदाम् । तां विलोक्य विशालाक्षीमधिकं मलिनां कृशाम् ॥ २६  
 तर्कयामास सीतेति कारणैरुपपादिभिः । ह्रियमाणा तदा तेन रक्षसा कामरूपिणा ॥ २७  
 यथारूपा हि दृष्टा सा तथारूपेयमङ्गना । पूर्णचन्द्राननां सुभ्रूं चारुवृत्तपयोधराम् ॥ २८  
 कुर्वतीं प्रभया देवीं सर्वां वितिमिरा दिशः । तां नीलकण्ठीं बिम्बोष्ठीं सुमध्यां सुप्रतिष्ठिताम् ॥ २९  
 सीतां पद्मपलाशार्शीं मन्मथस्य रतिं यथा । इष्टां सर्वस्य जगतः पूर्णचन्द्रप्रभामिव ॥ ३०  
 भूमौ सुतनुमासीनां नियतामिव तापसीम् । निःश्वासबहुलां भीरुं भुजगेन्द्रवधूमिव ॥ ३१  
 शोकजालेन महता विततेन न राजतीम् । संसक्तां धूमजालेन शिखामिव विभावसोः ॥ ३२  
 तां स्मृतीमिव संदिग्धामृद्धिं निपतितामिव । विहतामिव च श्रद्धामाशां प्रतिहतामिव ॥ ३३  
 सोपसर्गां यथा सिद्धिं बुद्धिं सकलुषामिव । अभूतेनापवादेन कीर्तिं निपतितामिव ॥ ३४  
 रामोपरोधव्यथितां रक्षोगणनिपीडिताम् । अबलां मृगशावाक्षीं वीक्षमाणां ततस्ततः ॥ ३५  
 वाष्पाम्बुपरिपूर्णेन कृष्णवक्राक्षिपक्ष्मणा । वदनेनाप्रसन्नेन निःश्वसन्तीं पुनः पुनः ॥ ३६  
 मलपङ्कधरां दीनां मण्डनार्हाममण्डिताम् । प्रभां नक्षत्रराजस्य कालमेघैरिवान्वृताम् ॥ ३७  
 तस्य संदिदिहे बुद्धिस्तथा सीतां निरीक्ष्य च । आम्नायानामयोगेन विद्यां प्रशिथिलामिव ॥ ३८  
 दुःखेन बुबुधे सीतां हनुमाननलंकृताम् । संस्कारेण यथा हीनां वाचमर्थान्तरं गताम् ॥ ३९  
 तां समीक्ष्य विशालाक्षीं राजपुत्रीमनिन्दिताम् । तर्कयामास सीतेति कारणैरुपपादयन् ॥ ४०  
 वैदेह्या यानि चाङ्गेषु तदा रामोऽन्वकीर्तयत् । तान्याभरणजालानि गात्रशोभीन्यलक्षयत् ॥ ४१  
 सुकृतौ कर्णवेष्टौ च श्वदंष्ट्रौ च सुसंस्थितौ । मणिविद्रुमचित्राणि हस्तेष्वाभरणानि च ॥ ४२  
 श्यामानि चिरयुक्तत्वात्तथा संस्थानवन्ति च । तान्येवैतानि मन्येऽहं यानि रामोऽन्वकीर्तयत् ॥ ४३

णीद्वयराहित्येन पृष्ठलम्बयैकया वेण्या नीलनागाभया नीलसर्प-  
 तुल्यया वेण्योपलक्षिताम् । अनेन तत्प्रदर्शनेऽन्यस्य मरणमेवेति  
 सूचितम् । मेधापाये नीलया वनराज्योपलक्षितां महीमिव  
 स्थिताम् ॥ २५ ॥ २६ ॥ उपपादिभिः सीतात्वनिश्चयोपपाद-  
 नसमर्थः । तत्कारणं प्रत्यभिज्ञानमाह—ह्रियमाणेति । यथा-  
 रूपा दृष्टा यादृशवेषवर्णादिमत्यनुभूता तथारूपेयम् । मेदे हि  
 प्रत्यभिज्ञानमनुपपन्नमिति भावः ॥ २७ ॥ पूर्णचन्द्राननत्वादि-  
 गुणवतीं निरीक्ष्य तस्य बुद्धिः संदिदिहे इत्यष्टत्रिंशच्छ्लोकेनान्वयः ।  
 सुभ्रूं सुभ्रुवम् ॥ २८ ॥ सर्वा दिशो वितिमिराः कुर्वतीम् । नीलकण्ठीं  
 सौभाग्यसूचकेन्द्रनीलमणिमयकण्ठस्थभूषणप्रभया तद्वर्णकण्ठाम् ।  
 सुप्रतिष्ठितां सुप्रतिष्ठितसर्वावयवसंस्थानाम् ॥ २९ ॥ चन्द्रप्रभा-  
 सादृश्यं सर्वानन्दकरत्वेन ॥ ३० ॥ नियतां भूशयनादिरूपनियम-  
 वतीम्, तापसीमिव भूमावासीनाम्, भुजगेन्द्रवधूसादृश्यं दुष्प्रधु-  
 ष्यत्वेन रक्षःकुलनाशकरत्वेन च ॥ ३१ ॥ न राजतीमराजतीम् ।  
 विभावसोः शिखामिव पातिव्रत्यतेजसा ज्वलन्तीम् ॥ ३२ ॥  
 स्मृतीमिवेति वीर्यं आर्षः । संदिग्धमर्थसंदेहवतीम् । ऋद्धिमै-  
 श्वर्यम् । निपतिताम् । अन्यायवशादिति भावः । विहताम् ।  
 नास्तिकबुद्ध्यति भावः । प्रतिहताम् । स्वविषयाभावादिति  
 भावः ॥ ३३ ॥ सोपसर्गां सविघ्नम् । सकलुषां रागद्वेषादिका-  
 लुष्यवतीम् । अभूतेनापवादेन केवलमारोपितेन कलङ्केन ॥ ३४ ॥  
 रामोपरोधो रामसेवाप्रतिबन्धः ॥ ३५ ॥ कृष्णानि वक्राणि  
 चाक्षिपक्ष्माणि यत्र तेन ॥ ३६ ॥ संस्कारज्ञानराहित्यान्मलप-  
 ङ्कधरत्वम् । त्वगादिमलरूपः पङ्कः । नक्षत्रराजश्चन्द्रः ॥ ३७ ॥  
 संदिदिहे प्रत्यभिज्ञाबाधकार्त्तार्यमालिन्यादितरोहितरूपला-

त्संदेहः । आम्नायोऽभ्यासः ॥ ३८ ॥ बाधकस्याकिञ्चित्करत्व-  
 माह—दुःखेनेति । दुःखबोध्यत्वे हेतुः—अनलंकृतामिति ।  
 संस्कारेणेति । ज्ञानानुलेपनादिरङ्गसंस्कारः । वाचो व्याकरणज्ञा-  
 नादिजः संस्कारः । देव्या अर्थान्तरगतत्वं देशान्तरगतत्वम् ।  
 वाचस्तु विवक्षितार्थादन्यार्थबोधकत्वम् । वाचोऽर्थो यथा व्या-  
 करणाद्यभ्यासदुःखेन व्युत्पत्तिं संपाद्य बुध्यते, तद्वत्सीतां क-  
 ष्टेन बुबुधे ॥ ३९ ॥ कारणैरुपपादयन्सीतानिश्चयहेतुमिरुप-  
 तिमन्ते संपादयन् ॥ ४० ॥ इदानीं सीतालोपपादकमाह—  
 वैदेह्या इति । तदा स्वप्रस्थानसमये । 'गात्रशोभीनि' इति  
 पाठः कतकसंमतः । येष्वङ्गेषु यान्याभरणजालान्यकीर्तयन्ता-  
 न्याभरणजालानि तत्तद्गात्रशोभीन्यलक्षयदिति प्रत्यभिज्ञाप्रा-  
 माण्यं सिद्धम् । तीर्थस्तु—'शाखाशोभीनि' इति पाठं प्रकल्प्य  
 रामविश्लेषसमये भूषणधारणस्यानुचितत्वाद्वैदेह्या भूषणानि स्वा-  
 ङ्गेभ्य उन्मुच्य शाखायां न्यस्तानीति गम्यत इति व्याचक्ष्यौ  
 तत्तत्तरश्लोकयोर्हस्तेष्विति तथा श्यामानि चिरयुक्तत्वादिति-  
 पदस्वरसविरुद्धम् । किञ्चैवं तदङ्गे रामोक्ताभरणाभावादसीता-  
 त्वमेव स्यात् ॥ ४१ ॥ अथ कस्मिन्नात्रे किमाभरणं दृश्यते  
 तत्राह—सुकृताविति । सुकृतौ निमित्तौ कर्णवेष्टौ कुण्डले ।  
 श्वदंष्ट्रौ कर्णाभरणविशेषौ त्रिकर्णकापरनामानौ । सुसंस्थितौ  
 कर्णरूपङ्गे सुप्रतिष्ठितौ उपलक्ष्ये इति शेषः । हस्तेषु ह-  
 स्तावयवेषु च यानि मणिविद्रुमचित्राण्याभरणानि रामेणोक्तानि  
 तथैव सुस्थितान्युपलक्ष्ये ॥ ४२ ॥ चिरयुक्तत्वाच्चिरकालमसं-  
 स्कृतदेहस्थितत्वेनासंस्कृतत्वात् । श्यामान्यपि श्यामवर्णान्यपि  
 तथासंस्थानवन्ति रामोक्तसंनिवेशवन्ति । यानि रामोऽन्वकी-



तत्र यान्यवहीनानि तान्यहं नोपलक्षये । यान्यस्या नावहीनानि तानीमानि न संशयः ॥	४४
पीतं कनकपट्टाभं स्रस्तं तद्वसनं शुभम् । उत्तरीयं नगासक्तं तदा दृष्टं प्लवंगमैः ॥	४५
भूषणानि च मुख्यानि दृष्टानि धरणीतले । अनयैवापविद्धानि स्वनवन्ति महान्ति च ॥	४६
इदं चिरगृहीतत्वाद्दसनं क्लिष्टवत्तरम् । तथाप्यनूनं तद्वर्णं तथा श्रीमद्यथेतरत् ॥	४७
इयं कनकवर्णाङ्गी रामस्य महिषी प्रिया । प्रणष्टापि सती यस्य मनसो न प्रणश्यति ॥	४८
इयं सा यत्कृते रामश्चतुर्भिरिह तप्यते । कारुण्येनानृशंस्येन शोकेन मदनेन च ॥	४९
स्त्री प्रणष्टेति कारुण्यादाश्रितेत्यानृशंस्यतः । पत्नी नष्टेति शोकेन प्रियेति मदनेन च ॥	५०
तस्या देव्या यथा रूपमङ्गप्रत्यङ्गसौष्ठवम् । रामस्य च यथा रूपं तस्येयमसितेक्षणा ॥	५१
अस्या देव्या मनस्तस्मिन्तस्य चास्यां प्रतिष्ठितम् । तेनेयं स च धर्मात्मा मुहूर्तमपि जीवति ॥	५२
दुष्करं कृतवान् रामो हीनो यदनया प्रभुः । धारयत्यात्मनो देहं न शोकेनावसीदति ॥	५३
एवं सीतां तथा दृष्ट्वा दृष्टः पवनसंभवः । जगाम मनसा रामं प्रशशंस च तं प्रभुम् ॥	५४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चदशः सर्गः ॥ १५ ॥

षोडशः सर्गः ।

प्रशस्य तु प्रशस्तव्यां सीतां तां हरिपुंगवः । गुणाभिरामं रामं च पुनश्चिन्तापरोऽभवत् ॥	१
स मुहूर्तमिव ध्यात्वा बाष्पपर्याकुलेक्षणः । सीतामाश्रित्य तेजस्वी हनूमान्विललाप ह ॥	२
मान्या गुरुविनीतस्य लक्ष्मणस्य गुरुप्रिया । यदि सीता हि दुःखार्ता कालो हि दुरतिक्रमः ॥	३

तैयत्तान्येवेमानीति मन्ये ॥ ४३ ॥ इतोऽप्येवमित्याह—  
तत्रेति । रामोपदिष्टेषु यान्याभरणान्यवहीनानि पतितानि ।  
ऋष्यमूकादावित्यर्थः ॥ ४४ ॥ कानि त्यक्तानीति त्वयावगतानि  
तत्राह—पीतमिति । कनकपट्टाभत्वेन स्वर्णतन्तुमात्रगिष्पन्नस्रवं  
तस्य सूच्यते । नगासक्तं वृक्षासक्तम् ॥ ४५ ॥ ऋष्यमूके  
वृक्षभूषणत्यागोऽप्यनयैव कृत इत्याह—अनयैवेति ॥ ४६ ॥  
इदं वसनम् । अन्तरीयवस्त्रमित्यर्थः । चिरभूतत्वात्क्लिष्टवत्तरं  
शयनादिना मृदितं तथा तद्वर्णम् । स पीतो रागः । अनू-  
नमप्रच्युतम् । क्लीबत्वमार्थम् । अर्धर्चादिर्वा वर्णशब्दः । तथा  
श्रीमच्छोभावत् । यथेतरत् । अस्मद्गृहीतमुत्तरीयमित्यर्थः ॥ ४७ ॥  
एवं जातनिधय आह—इयमिति । प्रणष्टा दर्शनमप्राप्तापि  
यस्य रामस्य मनसस्तु न प्रणश्यति नादृष्टा भवति । नित्यं सं-  
निहिता भवतीत्यर्थः ॥ ४८ ॥ सेयमेव । के चत्वारस्तत्राह—  
कारुण्येनेति ॥ ४९ ॥ परितापहेतुकारुण्यादि स्वयमेव दर्श-  
यति—स्त्रीति । प्रणष्टा परेण पीडिता मया च सती सा न  
रक्षिता । आपदि स्त्रियो रक्षया इत्युक्तेस्तदकरणकृतकारुण्यात्प-  
रितापः । वनं प्रस्थितमपि मामाश्रिता सा च न रक्षितेति ।  
आनृशंस्यत आश्रितसंरक्षणस्वभावत्वेन तदकरणात्परितापः ।  
पत्नी सर्वधर्मसाधनभूता नष्टेति धर्मनाशचिन्ताशोकेन परि-  
तापः । प्रियेति परमरूपलावण्यादिमती परमसुखसाधनभूता  
नष्टेति पूर्वसंभोगादिस्मरणजमदनेन सर्वसिद्धसर्वेन्द्रियपरितापः  
॥ ५० ॥ अस्या यथा रूपादि तथा रामस्य यथा रामस्य  
रूपादि तथास्या अपि, अतः सोऽस्या योग्यः, इयं च तस्य यो-  
ग्येत्यर्थः । अनेनोभयोरन्योन्यागुरुकृत्यं दर्शितम् ॥ ५१ ॥ अथा-

न्योन्यानुरागमाह—अस्या देव्या इति । येनास्याश्रितं रामे सक्तं  
तस्य चास्यां तेनेयं स च जीवति । चित्तसंनिधानेन वियोगा-  
भावादिति भावः । मुहूर्तमपीत्यस्यान्यथेत्यादिः—न जीवे-  
दिति च शेषः ॥ ५२ ॥ दुष्करमिति । अत्र तेनेति वर्तते ।  
तेन चित्तसंनिधानेन । दुष्करं किं कृतवांस्तत्राह—धारय-  
तीति । वर्तमानसामीप्ये लट् । धारेत्यर्थः ॥ ५३ ॥ सीता-  
मेवमेवगुणां तथा मलिनवासःसंवीतत्वोपवासकृशत्वशोकध्या-  
नपरायणत्वादिपातित्रयधर्मवर्ती दृष्ट्वा दृष्टः सन् रामं सस्मार,  
स्मृतं च तं प्रशशंस । एवं पातित्रयगुणवत्पत्नीलामेन भाग्यो-  
त्तरो रामः । ईदृश्या वियोगेनेदृशी पीडा, ईदृशीप्राप्तय उद्य-  
मश्चोचित एवेति । चात्सीतां च प्रशशंस । बलवता भव्येन  
प्रभुणा हतापि यैवं पातित्रयात्तदैव सर्वोत्तमेत्येवं प्रशशंस  
॥ ५४ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्ये सुन्दरकाण्डे पञ्चदशः सर्गः ॥ १५ ॥

सीतां प्रशस्य । प्रशंसा च प्रागुक्तरूपा । चिन्तापरः । सीता-  
विषयदुःखेनेति भावः ॥ १ ॥ सीतामाश्रित्य सीतामुद्दिश्य  
॥ २ ॥ गुरुमिर्विनीतस्य शिक्षितस्य लक्ष्मणस्य । गुरुप्रिया ।  
गुरो रामस्य पत्नीत्वात् । तद्वदेव परमोपास्यत्वेनाभीष्टा सीता-  
ऽयोनिजा निःसीमपातित्रया रामपत्न्यपि यदि दुःखार्ता दुःख-  
पीडिता, तर्हि कालो दुरतिक्रम इति हि निश्चितमित्यर्थः ।  
दुःखोपायघटकत्वस्य काल एव प्रसिद्धत्वादिति भावः । ननु  
न दुःखं सुखं वा कालमात्रजन्यम्, कर्मानुष्ठानवैफल्यपत्तेः ।  
तत्सापेक्षकालजन्यत्वेऽपीश्वरावतारसीतारामयोः कर्माभावात्कथं  
दुःखमिति चेन्न । वस्तुतस्तु तयोर्दुःखाभावेऽपि लोकानुग्रहाय



रामस्य व्यवसायज्ञा लक्ष्मणस्य च धीमतः । नात्यर्थं क्षुभ्यते देवी गङ्गेव जलदागमे ॥	४
तुल्यशीलवयोवृत्तां तुल्याभजनलक्षणां । राघवोऽहंति वैदेहीं तं चेयमसितेक्षणा ॥	५
तां दृष्ट्वा नवहेमाभां लोककान्तामिव श्रियम् । जगाम मनसा रामं वचनं चेदमब्रवीत् ॥	६
अस्या हेतोर्विशालाक्ष्या हतो वाली महाबलः । रावणप्रतिमो वीर्यं कबन्धश्च निपातितः ॥	७
विराधश्च हतः संख्ये राक्षसो भीमविक्रमः । वने रामेण विक्रम्य महेन्द्रेणैव शम्बरः ॥	८
चतुर्दश सहस्राणि रक्षसां भीमकर्मणाम् । निहतानि जनस्थाने शरैरग्निशिखोपमैः ॥	९
खरश्च निहतः संख्ये त्रिशिराश्च निपातितः । दूषणश्च महातेजा रामेण विदितात्मना ॥	१०
पेश्वर्यं वानराणां च दुर्लभं वालिपालितम् । अस्या निमित्ते सुग्रीवः प्राप्तवाँल्लोकविश्रुतः ॥	११
सागरश्च मयाक्रान्तः श्रीमान्नदनदीपतिः । अस्या हेतोर्विशालाक्ष्याः पुरी चेयं निरीक्षिता ॥	१२
यदि रामः समुद्रान्तां मेदिनीं परिवर्तयेत् । अस्याः कृते जगच्चापि युक्तमित्येव मे मतिः ॥	१३
राज्यं वा त्रिषु लोकेषु सीता वा जनकात्मजा । त्रैलोक्यराज्यं सकलं सीताया नामुयात्कलाम् ॥	१४
इयं सा धर्मशीलस्य जनकस्य महात्मनः । सुता मैथिलराजस्य सीता भर्तृदृढव्रता ॥	१५
उत्थिता मेदिनीं भित्त्वा क्षेत्रे हलमुखक्षते । पद्मरेणुनिभैः कीर्णां शुभैः केदारपांसुभिः ॥	१६
विक्रान्तस्यार्यशीलस्य संयुगेऽवनिवर्तिनः । कृपा दशरथस्यैषा ज्येष्ठा राज्ञो यशस्विनी ॥	१७
धर्मज्ञस्य कृतज्ञस्य रामस्य विदितात्मनः । इयं सा दयिता भार्या राक्षसीवशमागता ॥	१८
सर्वान्भोगान्परित्यज्य भर्तृस्नेहबलात्कृता । अचिन्तयित्वा कष्टानि प्रविष्टा निर्जनं वनम् ॥	१९
संतुष्टा फलमूलेन भर्तृशुश्रूषणापरा । या परां भजते प्रीतिं वनेऽपि भवने यथा ॥	२०
सेयं कनकवर्णाङ्गी नित्यं सुस्मितभाषिणी । सहते यातनामेतामनर्थानामभागिनी ॥	२१
इमां तु शीलसंपन्नां द्रष्टुमिच्छति राघवः । रावणेन प्रमथितां प्रपामिव पिपासितः ॥	२२
अस्या नूनं पुनर्लीभाद्राघवः प्रीतिमेत्यति । राजा राज्यपरिभ्रष्टः पुनः प्राप्येव मेदिनीम् ॥	२३

गृहीतमनुष्यदेहयोस्तेषां मनुष्यत्वाभावबुद्धिप्रतिबन्धाय नटव-  
द्व्यवहारमभिनयतोः सुखदुःखादिकालिकमुखावकासाद्यभिनयेन  
तन्मायामोहितस्यैव देवांशस्य हनूमतोऽभिनीतकार्यदर्शनेन  
तत्कारणानुमानाद्दुःखार्तत्वाद्युक्तैः सामञ्जस्यात् । यथा च परे-  
णोद्बोधनं विना हनूमतः स्वबलपराक्रमांशे मोहः, तथानयो-  
र्भगवत्स्वरूपत्वे इदानीं तस्य मोह इति वक्तुं शक्यत्वात् ।  
पश्चात्तु भगवदिच्छयैव तस्य तयोः स्वरूपज्ञानेऽपि न किञ्चि-  
दवयम् ॥ ३ ॥ नन्वेवंविधदुःखातिशये जीवनहानिरेव स्या-  
दत आह—रामस्येति । सलक्ष्मणो राम एवंविधे दुर्गे स्थिता-  
मपि मां दिव्यास्त्रैः समुद्रमपि येन केनाप्युपायंनोल्लङ्घयागत्यात्रा-  
यास्यतीति तस्य व्यवसायज्ञा पराक्रमज्ञा सती नात्यन्तं  
क्षुभ्यते । नैराश्यमूलकं प्राणत्यागसंपादकं क्षोभं न प्राप्नोती-  
त्यर्थः । जलदागमे वर्षाकालेऽपि गङ्गा यथेतरक्षुद्रगदीवदुर्ध-  
रवेगं न प्राप्नोति तद्वत् ॥ ४ ॥ तुल्यशीलवयोवृत्तां रामदु-  
स्त्यस्वभाववयश्चारित्र्याम् । अभिजनः कुलम् । लक्षणं सामु-  
दिकोक्तम्, अतएव सीताया रामस्य पुरुषान्तरे ऋयन्तरे  
श्चाप्रवृत्तिः स्वभावमूलेति सूचितम् ॥ ५ ॥ मनसा रामं  
जगाम । अस्याः स एवानुरूप इति सस्मारेत्यर्थः । नवहेमा-  
भाम् । नवां तरुणीं हेमाभां चेत्यर्थः ॥ ६ ॥ अस्या हेतोः ।  
सर्वात्मना स्वसदृश्याः । प्राप्त्यर्थमित्यर्थः ॥ ७ ॥ दूषणान्तर-  
क्षोनिपातश्चैतदासक्त्या शूर्पणखानिरासमूलत्वाद्भवेणप्रतिबन्ध-

संभावनामूलकत्वाच्चैतन्मूल एव । शम्बरोऽयं प्रद्युम्नहतादन्य  
एव । महेन्द्रपदेन तत्तुल्यप्रद्युम्ने लक्षणा वा ॥ ८ ॥ ९ ॥ १० ॥  
अस्या निमित्ते । सप्तम्यर्थे षष्ठी । अस्यां निमित्तभूतायां स-  
त्यामित्यर्थ इति तीर्थः ॥ ११ ॥ १२ ॥ परिवर्तयदधरोत्तरं  
कुर्यात् । संहरेदिति यावत् ॥ १३ ॥ एवं मर्त्युक्तवमुपपाद-  
यति—राज्यं वेति । त्रैलोक्यराज्यसीताप्राप्त्योः कतरदुत्कृष्ट-  
मिति विचारे आद्यं द्वितीयकोटिशतांशेन सादृश्यमपि नाह-  
तीयर्थः ॥ १४ ॥ आधिक्यमेवोपपादयति—इयमिति ।  
अनेन कुलम्, भर्तृदृढव्रतस्यनेन चारित्र्यातिशयः । मेदिनीं  
भित्त्वेत्यनेनायोजितयामानुषदिव्यरूपत्वं दर्शितम् ॥ १५  
॥ १६ ॥ आर्यशीलस्य पूज्यशीलस्य । अनेन महाकुलीनपाणि-  
ग्रहणं दर्शितम् ॥ १७ ॥ यच्छेषतयैवं प्राशस्त्यं दर्शितं तस्य  
कालस्य दुरतिक्रमत्वमाह—इयं सेति । राक्षसीवशमागता ।  
कालप्राबल्यादिति भावः । 'फलमत उपपत्तेः' इति व्याससूत्रे-  
णापि कालात्मनो भगवत एव कर्मफलप्रापणसामर्थ्यं दर्शितम्  
॥ १८ ॥ भर्तृस्नेहबलात्कृता बलात्प्रवर्तिता ॥ १९ ॥ भर्तृशु-  
श्रूषणापरा । सज्जन्तास्त्वार्ये णिचि 'प्यासश्रन्थ-' इति युच्  
॥ २० ॥ पूर्ववदेवाह—सेयमिति । यातनां राक्षसीभिः  
संपाद्यमानतीव्रदुःखम् । अनर्थानामापदाम् ॥ २१ ॥ शील-  
संपन्नामीदृग्दुःखेऽपि चारित्र्यप्रच्यवरहिताम् । प्रमथितां  
प्रमथितामपि । प्रपा पानीयशाला ॥ २२ ॥ २३ ॥



कामभोगैः परित्यक्तां हीनां बन्धुजनेन च । धारयत्यात्मनो देहं तत्समागमकाङ्क्षिणी ॥	२४
नैषा पश्यति राक्षस्यो नेमान्पुष्पफलवृमान् । एकस्थद्वयानूनां राममेवानुपश्यति ॥	२५
भर्ता नाम परं नार्याः शोभनं भूषणादपि । एषा हि रहिता तेन शोभनार्हा न शोभते ॥	२६
दुष्करं कुरुते रामो हीनो यदनया प्रभुः । धारयत्यात्मनो देहं न दुःखेनावसीदति ॥	२७
इमामसितकेशान्तां शतपत्रनिमेक्षणाम् । सुखार्हा दुःखितां ज्ञात्वा ममापि व्यथितं मनः ॥	२८
क्षितिः क्षमा पुष्करसंनिमेक्षणा या रक्षिता राघवलक्ष्मणाभ्याम् ।	
सा राक्षसीभिर्विकृतेक्षणाभिः संरक्ष्यते संप्रति वृक्षमूले ॥	२९
हिमद्वतनलिनीव नष्टशोभा व्यसनपरम्परया निपीड्यमाना ।	
सहचररहितेव चक्रवाकी जनकसुता कृपणां दशां प्रपन्ना ॥	३०
अस्या हि पुष्पावनताप्रशाखाः शोकं दृढं वै जनयन्त्यशोकाः ।	
हिमव्यपायेन च शीतरश्मिरभ्युत्थितो नैकसहस्ररश्मिः ॥	३१
इत्येवमर्थं कपिरन्ववेक्ष्य सीतेयमित्येव तु जातबुद्धिः ।	
संश्रित्य तस्मिन्निषसाद वृक्षे बली हरीणामृषभस्तरस्वी ॥	३२
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षोडशः सर्गः ॥ १६ ॥	

सप्तदशः सर्गः ।

ततः कुमुदखण्डाभो निर्मलं निर्मलोदयः । प्रजगाम नभश्चन्द्रो हंसो नीलमिवोदकम् ॥	१
साचिव्यमिव कुर्वन्स प्रभया निर्मलप्रभः । चन्द्रमा रश्मिभिः शीतैः सिषेवे पवनात्मजम् ॥	२
स ददर्श ततः सीतां पूर्णचन्द्रनिभाननाम् । शोकभारैरिव न्यस्तां भारैर्नावमिवाम्भसि ॥	३
दिदृक्षमाणो वैदेहीं हनूमान्मारुतात्मजः । स ददर्श विदूरस्था राक्षसोर्धोरदर्शनाः ॥	४
एकाक्षीमेककर्णां च कर्णप्रावरणां तथा । अकर्णां शङ्कुकर्णां च मस्तकोच्छ्वासनासिकाम् ॥	५
अतिकायोत्तमाङ्गीं च तनुदीर्घशिरोधराम् । ध्वस्तकेशीं तथाऽकेशीं केशकम्बलधारिणीम् ॥	६

काम्यन्त इति कामाः, भुज्यन्त इति भोगाः सक्चन्दनादयः, तैस्त्यक्ता । तत्समागमकाङ्क्षिणी । 'एति जीवन्तमानन्दो नरं वर्षशतादपि' इति न्यायेनेति भावः ॥ २४ ॥ राक्षस्यः । राक्षसीरित्यर्थः । एकस्मिन्लक्ष्ये तिष्ठति तादृशं हृदयं यस्याः सा । किं तदेकं लक्ष्यं तत्राह—नूनं राममेवेति ॥ २५ ॥ राममेवेत्यत्र बीजमाह—भर्ता नामेति । शोभनं शोभा ॥ २६ ॥ एतदेकहृदयत्वज्ञानादेव रामः प्रभुर्यजीवनरूपं दुःखेनावसादनाभावरूपं च दुष्करं कुरुते ॥ २७ ॥ ममापि तिर्यग्योनेरपि विषयानभिज्ञस्यापि ॥ २८ ॥ क्षितिस्तुल्या क्षमा यस्याः सा । दृष्टिमात्रेण रावणस्य भस्मीकरणात् । संरक्ष्यते । परैरनपहाराय गोप्यत इत्यर्थः ॥ २९ ॥ कृपणां शोच्याम् ॥ ३० ॥ न केवलमशोक एव शोकजनकश्चन्द्रोऽपीत्याह—हिमेति । हिमव्यपायेन वसन्तसमीपप्राक्कालेनोपलक्षितः । यद्वा लङ्कायां हिमव्यपायेन शीताभावेनाभ्युत्थितोऽतिप्रकाशतया स्थितः, अतएव नैकसहस्ररश्मिरभ्युत्थित उदयं प्राप्तः । शीतरश्मिश्च शोकं जनयतीत्यनुकर्षः ॥ ३१ ॥ सीतेयमित्येवयं सीतेवेति जातबुद्धिस्त्वामेव बुद्धिं संश्रित्य ततः परानुष्ठेयचिकीर्षया तस्मिन्निषसाद वृक्षे एव निषसाद । तत्रात्रिंशे परदिनं च स्थित इत्यर्थः । एवं च सरावणान्तःपुरा

सर्वापि लङ्का यामत्रयेण समुद्रलङ्घनदिनरात्रावेव विचिता, तुर्ये यामेऽशोकवनिकाप्रवेश इति बोध्यम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे षोडशः सर्गः ॥ १६ ॥

ततस्तद्दिनापगमोत्तरम् । कुमुदखण्डं कुमुदसमूहस्तदाभः श्वेत्येन । निर्मलं नभो जगाम । नभसो निर्मलत्वं स्वच्छनीलवर्णत्वम् । अतएवाह—हंसो नीलमुदकमिवेति । नभसो नीलवर्णतया कविसंप्रदायेन च बोध्यम् । नभो जगाम । किञ्चिन्नभउपरिभागं जगामेत्यर्थः ॥ १ ॥ साचिव्यमिव सीतादर्शनादौ प्रभया स्वकान्त्या साचिव्यमिव साहायकमिव । दिवा क्वचिदेकान्तप्रदेशे स्थितत्वाभिद्राव्याकुलत्वाच्च न सम्यगराक्षसीनां सीतायाश्च दर्शनम् । रात्रौ चन्द्रोदये सति तु पुनः समीपदेश आगत्य स्थितस्य सम्यक्सर्वदर्शनम् ॥ २ ॥ शोकभारैर्न्यस्तामधोनीतामिव निमज्जमानामिव ॥ ३ ॥ दिदृक्षमाणः प्रकटतया तां द्रष्टुमिच्छुः ॥ ४ ॥ कर्णप्रावरणमिति । विशालकर्णां । मस्तकोच्छ्वासनासिकामूर्ध्वमुखनासाम् ॥ ५ ॥ अतिकायोत्तमाङ्गीमतिप्रबुद्धोपरिभागदेहवतीम् । तनुदीर्घशिरोधराम् । अस्थूलवीर्यव्रीवामित्यर्थः । शारीरकेशः कम्बल-



लम्बकर्णललाटां च लम्बोदरपयोधराम् । लम्बोष्ठीं चिबुकोष्ठीं च लम्बास्यां लम्बजानुकाम् ॥ ७  
 इक्षां दीर्घां च कुक्षां च विकटां वामनां तथा । करालां भृगवक्षां च पिङ्गाक्षीं विकृताननाम् ॥ ८  
 विकृताः पिङ्गलाः कालीः क्रोधनाः कलहप्रियाः । कालायसमहाशूलकूटमुद्ररधारिणीः ॥ ९  
 वराहमृगशार्ङ्गलमहिषाजशिवामुखाः । गजोदृह्यपादाश्च निखातशिरसोऽपराः ॥ १०  
 एकहस्तैकपादाश्च खरकर्ण्यश्वकर्णिकाः । गोकर्णीर्हस्तिकर्णीश्च हरिकर्णीस्तथापराः ॥ ११  
 अतिनासाश्च काश्चिच्च तिर्यक्श्वासा अनासिकाः । गजसंनिभनासाश्च ललाटोच्छ्वासनासिकाः ॥ १२  
 हस्तिपादा महापादा गोपादाः पादचूलिकाः । अतिमात्रशिरोम्रीवा अतिमात्रकुचोदरीः ॥ १३  
 अतिमात्रास्यनेत्राश्च दीर्घजिह्वाननास्तथा । अजामुखीर्हस्तिमुखीर्गोमुखीः सूकरीमुखीः ॥ १४  
 हयोद्वेखरवक्राश्च राक्षसीघोरदर्शनाः । शूलमुद्ररहस्ताश्च क्रोधनाः कलहप्रियाः ॥ १५  
 करालधूम्रकेशिन्यो राक्षसीर्विकृताननाः । पिबन्ति सततं पानं सुरामांससदाप्रियाः ॥ १६  
 मांसशोणितदिग्धाङ्गीर्मांसशोणितभोजनाः । ता ददर्श कपिश्रेष्ठो रोमहर्षणदर्शनाः ॥ १७  
 स्कन्धवन्तमुपासीनाः परिवार्य वनस्पतिम् । तस्याधस्ताच्च तां देवीं राजपुत्रीमनिन्दिताम् ॥ १८  
 लक्षयामास लक्ष्मीवान्हनूमाञ्जनकात्मजाम् । निष्प्रभां शोकसंतप्तां मलसंकुलमूर्धजाम् ॥ १९  
 क्षीणपुण्यां च्युतां भूमौ तारां निपतितामिव । चारित्र्यव्यपदेशाढ्यां भर्तृदर्शनदुर्गताम् ॥ २०  
 भूषणैरुत्तमैर्हानां भर्तृवात्सल्यभूषिताम् । राक्षसाधिपसंरुद्धां बन्धुभिश्च विनाकृताम् ॥ २१  
 विश्रुतां सिंहसंरुद्धां बद्धां गजवधूमिव । चन्द्ररेखां पयोदान्ते शारदाभैरिवावृताम् । ॥ २२  
 क्लिष्टरूपामसंस्पर्शादयुक्तामिव बल्लकीम् । स तां भर्तृहिते युक्तामयुक्तां रक्षसां वशे ॥ २३  
 अशोकवनिकामभ्ये शोकसागरमावृताम् । ताभिः परिवृतां तत्र सप्रहामिव रोहिणीम् ॥ २४  
 ददर्श हनुमांस्तत्र लतामकुसुमामिव । सा मलेन च दिग्धाङ्गी वपुषा चाप्यलंकृता । ॥ २५  
 मृणाली पङ्कदिग्धेव विभ्राति च न भाति च ॥ २६  
 मलिनेन तु वल्लेन परिक्लिष्टेन भामिनीम् । संवृतां मृगशावार्क्षीं ददर्श हनुमान्कपिः ॥ २७  
 तां देवीं दीनवदनामदीनां भर्तृतेजसा । रक्षितां स्वेन शीलेन सीतामसितलोचनाम् ॥ २८  
 तां दृष्ट्वा हनुमान्सीतां मृगशावनिभेक्षणाम् । मृगकन्यामिव त्रस्तां वीक्षमाणां समन्ततः ॥ २९  
 दहन्तीमिव निःश्वासैर्वृक्षान्पल्लवधारिणः । संघातमिव शोकानां दुःखस्योर्मिमिवोत्थिताम् ॥ ३०  
 तां क्षमां सुविभक्ताङ्गीं विनाभरणशोभिनीम् । प्रहर्षमतुलं लेभे मारुतिः प्रेक्ष्य मैथिलीम् ॥ ३१  
 हर्षजानि च सोऽभूणि तां दृष्ट्वा मदिरक्षणम् । मुमोच हनुमांस्तत्र नमश्चक्रे च राघवम् ॥ ३२

धारिणीमिव ॥ ६ ॥ चिबुके संबद्ध ओष्ठो यस्यास्ताम् ॥ ७ ॥  
 विकटां वक्रशरीराम् । करालां भयंकरकृष्णवर्णाम् ॥ ८ ॥  
 विकृतत्वादिगुणाश्च या राक्षसस्तत्र स्थितास्ता ददर्शेति वक्ष्य-  
 माणेनान्वयः । कूटोऽयस्कारकूटाभ आयुधविशेषः ॥ ९ ॥  
 निखातशिरसः कबन्धवदुरःप्रवेशगतशिरसः ॥ १० ॥ हरि-  
 कर्णीः सिंहकर्णीः ॥ ११ ॥ गजसंनिभनासाः शुण्डादण्डोपेत-  
 नासाः ॥ १२ ॥ पादचूलिकाः पादे संलम्भा चूडा शिरःकेशा-  
 यासां ताः । पादे वा चूडाकाराः केशा यासां ताः । अति-  
 मात्रमतिप्रमाणम् ॥ १३ ॥ १४ ॥ १५ ॥ सुरामांससदाप्रियाः  
 सुरामांसे सदा प्रिये यासां ताः ॥ १६ ॥ १७ ॥ स्कन्धवन्तं  
 प्रघातस्तथाशोषशास्त्रवन्तं वृक्षं शिशपावृक्षं परिवार्य तन्मूलादी-  
 षदूरं आसीनाः स्थिताः । तस्याधस्तात्तन्मूलसमीपे ॥ १८  
 ॥ १९ ॥ दिवश्च्युतां भूमौ पतितां तारामिव । चारित्र्यव्यपदेशः  
 पातिव्रत्यजकीर्तिः । भर्तृदर्शनं दुर्गतं दुर्लभं यस्यास्ताम् ॥ २० ॥

उत्तमभूषणजशोभाहीनामपि भर्तृवात्सल्येन तत्प्रियत्वेन शो-  
 भावतीम् । विनाकृतां रहिताम् ॥ २१ ॥ पयोदान्ते वर्षान्ते ।  
 अनेन दुःखस्यात्यल्पावशिष्टत्वं सूच्यते ॥ २२ ॥ असंस्पर्शाद्भ-  
 र्तृस्पर्शाभावात्, अतएवायुक्तां वीणावादकवादनक्रियारहितां  
 बल्लकीं वीणांमिव स्थिताम् । आयुक्तां रक्षसां वशे रक्षोधीन-  
 त्वेऽयोग्याम् ॥ २३ ॥ शोकसागरमावृतां तत्र ममाम् ।  
 तामी राक्षसीभिः । सप्रहं क्रूरप्रहाविष्टाम् ॥ २४ ॥ अकुसु-  
 मलतासाहृदयमाभरणत्यागात् । वपुषा खरूपीयसहजसौन्दर्येण ।  
 कारकरीपकमत्रालंकारः, समुच्चयश्च ॥ २५ ॥ २६ ॥ भर्तृते-  
 जसा भर्तृपराक्रमानुसंधानेनादीनहृदयाम् ॥ २७ ॥ २८ ॥  
 दुःखस्य दुःखसागरस्य । अत्राधेयनाधारनिगणनम् ॥ २९ ॥  
 क्षमां कृशाम् । विनाभरणशोभिनीमाभरणानुग्रहमनपेक्ष्यैव  
 सौन्दर्येण शोभमानाम् ॥ ३० ॥ राघवं नमश्चक्रे इति । भग-  
 वतो राघवस्यानुग्रहादेवेयं मया दृष्टेति पुनःपुनः स्मृत्वा नम-



नमस्कृत्वाथ रामाय लक्ष्मणाय च वीर्यवान् । सीतादर्शनसंहृष्टो हनुमान्संवृतोऽभवत् ॥ ३२  
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तदशः सर्गः ॥ १७ ॥

अष्टादशः सर्गः ।

तथा विप्रेक्षमाणस्य वनं पुष्पितपादपम् । विचिन्वतश्च वैदेहीं किञ्चिच्छेषा निशाभवत् ॥ १  
षडङ्गवेदविदुषां ऋतुप्रवरयाजिनाम् । शुश्राव ब्रह्मघोषान्स विरात्रे ब्रह्मरक्षसाम् ॥ २  
अथ मङ्गलघादित्रैः शब्दैः श्रोत्रमनोहरैः । प्राबोध्यत महाबाहुर्दशग्रीवो महाबलः ॥ ३  
विवुध्य तु महाभागो राक्षसेन्द्रः प्रतापवान् । स्रस्तमाल्याम्बरधरो वैदेहीमन्वचिन्तयत् ॥ ४  
भृशं नियुक्तस्तस्यां च मदनेन मदोत्कटः । न तु तं राक्षसः कामं शशाकात्मनि गूहितुम् ॥ ५  
स सर्वाभरणयुक्तो विभ्रच्छिष्यमनुत्तमाम् । तां नगैर्विविधैर्जुष्टां सर्वपुष्पफलोपगैः ॥ ६  
वृतां पुष्करिणीभिश्च नानापुष्पोपशोभिताम् । सदा मत्तैश्च विहगैर्विचित्रां परमाद्भुतैः ॥ ७  
इहामृगैश्च विविधैर्वृतां दृष्टिमनोहरैः । वीथीः संप्रेक्षमाणश्च मणिकाञ्चनतोरणाम् ॥ ८  
नानामृगगणाकीर्णां फलैः प्रपतितैर्वृताम् । अशोकवनिकामेव प्राविशत्संततद्रुमाम् ॥ ९  
अङ्गनाः शतमात्रं तु तं व्रजन्तमनुव्रजन् । महेन्द्रमिव पौलस्त्यं देवगन्धर्वयोषितः ॥ १०  
दीपिकाः काञ्चनीः काञ्चिज्जगृहुस्तत्र योषितः । वालव्यजनहस्ताश्च तालवृन्तानि चापराः ॥ ११  
काञ्चनैश्चैव भृङ्गारैर्जहुः सलिलमग्रतः । मण्डलाग्रा वृत्तीश्चैव गृह्यान्याः पृष्ठतो ययुः ॥ १२  
काचिद्रत्नमयीं पार्श्वीं पूर्णां पानस्य भ्राजतीम् । दक्षिणा दक्षिणेनैव तदा जग्राह पाणिना ॥ १३  
राजहंसप्रतीकाशं छत्रं पूर्णशशिप्रभम् । सौवर्णदण्डमपरा गृहीत्वा पृष्ठतो ययौ ॥ १४  
निद्रामदपरीताक्ष्यो रावणस्योत्तमस्त्रियः । अनुजग्मुः पतिं वीरं घनं विद्युलता इव ॥ १५  
व्याविद्धारकेयूराः समामृदितवर्णकाः । समागलितकेशान्ताः सखेदवदनास्तथा ॥ १६  
घूर्णन्त्यो मदशेषेण निद्रया च शुभाननाः । स्वेदक्लिष्टाङ्गकुसुमाः समालयाकुलमूर्धजाः ॥ १७  
प्रयान्तं नैर्ऋतपतिं नार्यो मदिरलोचनाः । बहुमानाच्च कामाच्च प्रियभार्यास्तमन्वयुः ॥ १८

स्कारः ॥ ३१ ॥ संवृतोऽभवद्राक्षसीनां दर्शनपरिहाराय  
सूक्ष्मरूपमवलम्ब्य वृक्षमूलसमीपशाखासु निलीनोऽभवत्  
॥ ३२ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्ये सुन्दरकाण्डे सप्तदशः सर्गः ॥ १७ ॥

तथेति । किञ्चिच्छेषापरयाममात्रशेषा । विचिन्वतस्तस्याः  
स्पष्टदर्शनाय राक्षसीनिद्रारूपमवसरमन्वेषयतः ॥ १ ॥ विरात्रे  
रात्रिविपर्ययौ । अपररात्र इत्यर्थः । ब्रह्मरक्षसां ब्रह्म वेदस्त-  
ज्जरक्षसाम् । तदेव स्पष्टीकृतम्—षडङ्गवेद्यादिना ॥ २ ॥ ३ ॥  
निद्रावशादेव स्रस्तमाल्याम्बरधरः ॥ ४ ॥ भृशं नियुक्तो गा-  
ढामिनिवेशितचित्तः । कामं कामवेगम् । ईदृशेषु तीर्थस्यान्य-  
थायोजनं भ्रान्त्यैव । रक्षसस्तमोगुणाविष्टस्य भगवन्मायामोहि-  
तस्याकृत्येष्वेव प्रवृत्तेः । तथाक्रियमाणं भगवद्भ्यानमपि पाप-  
भोगोत्तरं जन्मान्तरे उत्तमफलायेति बोध्यम्, अतएव ऋक्षा-  
श्चमेधनाग्नौ राक्षो दानस्तावको ऋक्षान्त्रः—‘न युष्मे वाजव-  
न्धवो निनित्सुश्च न मर्त्यः । अवयमपि वीधरत् ॥’ इति ।  
तस्यार्थः—वाजमित्यन्नाम । अन्नदानेन ये सर्वेषां बन्धव-  
स्तेषां संबोधनं हे वाजबन्धवः, युष्मे युष्मास्वपि । सप्तम्य-  
र्यानुवाचपि । निनित्सुश्च न निन्दनेच्छाशीलोऽपि मर्त्योऽवयं  
न वीधरत् भारयति । भगवदनुसंधानेनैव निष्पापत्वमिति ।

एवं च भगवतो निन्दावृद्धभावेन ध्यानमपि नरकभोगोत्तरं  
जन्मान्तरे उत्तमफलाय, अतएवास्य मरणोत्तरं चतुर्थचतुर्थ्यां  
चेदिराजकुले जन्म, चतुर्विंशतिचतुर्थ्यां रामावतार इति  
हरिवंशोक्तेस्तावत्पर्यन्तं चैतत्पापफलभोग इत्यर्थायातमिति  
बाध्यम् ॥ ५ ॥ ६ ॥ ७ ॥ वीथीरशोकवनिकामार्गगमनवीथीः  
॥ ८ ॥ ९ ॥ अङ्गनाः । शतमात्रमित्यवधारणे इति कतकः ।  
देवादियोषितो महेन्द्रमिव पौलस्त्यं रावणमनुव्रजन् । अर्द्धभाव  
आर्षः ॥ १० ॥ काञ्चनीः काञ्चनदण्डाः । वालव्यजनहस्ता  
इत्यस्यान्वव्रजत्रिति शेषः । तालवृन्तानीत्यस्य जगृहुरिति ।  
अनेन लङ्कायां हेमन्तशिषिरयोरपि शीताभावो ध्वनितः  
॥ ११ ॥ भृङ्गारैः कलशैः । धतूरकुसुमसदृशजलपात्रैरित्यर्थः  
इति तीर्थः । मण्डलाग्रा वृत्तपर्यन्ताः । वृत्तीरासनविशेषान् ।  
तपस्विनामिमे तृणादिना, अस्य तु स्वर्णेनेति विशेषः ॥ १२ ॥  
पानस्य पूर्णां पानेन पूर्णाम् । शेषे षष्ठी । भ्राजन्तीं देवीप्यमा-  
नाम् । दक्षिणानुकूला ॥ १३ ॥ १४ ॥ १५ ॥ व्याविद्धाः  
स्थानादीषच्चलिताः । सम्यगामृदितो मृदो वर्णकोऽनुलेपनं  
यासां ताः ॥ १६ ॥ समालयाः सपुष्पा आकुला मूर्धजा यासां  
ताः ॥ १७ ॥ मदिरलोचना मदकरवीक्षणाः । बहुमानाद्भुत-



स च कामपराधीनः पतिस्तासां महाबलः । सीतासक्तमना मन्दो मन्दाञ्चितगतितर्भवौ ॥	१९
ततः काञ्चीनिनादं च नृपुराणां च निःस्वनम् । शुश्राव परमस्त्रीणां कपिर्मरुतनन्दनः ॥	२०
तं चाप्रतिमकुर्वाणमचिन्त्यबलपौरुषम् । द्वारदेशमनुप्राप्तं ददर्श हनुमान्कपिः ॥	२१
दीपिकाभिरनेकामिः समन्तादवभासितम् । गन्धतेलावसिकाभिर्धियमाणाभिरग्रतः ॥	२२
कामदर्पमदैर्युक्तं जिह्मताघ्रायतेक्षणम् । समक्षमिव कंदर्पमपविद्धशरासनम् ॥	२३
मथितामृतफनाभमरजोवस्त्रमुत्तमम् । सपुष्पमवकर्षन्तं विमुक्तं सक्तमङ्गदे ॥	२४
तं पत्रविटपे लीनः पत्रपुष्पशतावृतः । समीपमुपसंक्रान्तं विज्ञातुमुपचक्रमे ॥	२५
अवेक्षमाणस्तु तदा ददर्श कपिकुञ्जरः । रूपयौवनसंपन्ना रावणस्य वरस्त्रियः ॥	२६
ताभिः परिवृतो राजा सुरुपाभिर्महायशः । तन्मृगद्विजसंघुष्टं प्रविष्टः प्रमदावनम् ॥	२७
क्षीवो विचित्राभरणः शङ्कुकर्णो महाबलः । तेन विश्रवसः पुत्रः स दृष्टो राक्षसाधिपः ॥	२८
वृतः परमनारीभिस्ताराभिरिव चन्द्रमाः । तं ददर्श महातेजास्तेजोवन्तं महाकपिः ॥	२९
रावणोऽयं महाबाहुरिति संचिन्त्य वानरः । सोऽयमेव पुरा शेते पुरमध्ये गृहोत्तमे ।	
अवस्रुतो महातेजा हनूमान्मारुतात्मजः ॥	३०
स तथाप्युग्रतेजाः स निर्धूतस्तस्य तेजसा । पत्रे गुह्यान्तरे सक्तो मतिमान्संवृतोऽभवत् ॥	३१
स तामसितकेशान्तां सुश्रोणीं संहतस्तनीम् । दिदृक्षुरसितापाङ्गीमुपावर्तत रावणः ॥	३२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टादशः सर्गः ॥ १८ ॥

एकोनविंशः सर्गः ।

तस्मिन्नेव ततः काले राजपुत्री त्वनिन्दिता । रूपयौवनसंपन्नं भूषणोत्तमभूषितम् ॥	१
ततो दृष्ट्वैव वैदेही रावणं राक्षसाधिपम् । प्रावेपत वरारोहः प्रवाते कदली यथा ॥	२
ऊरुभ्यामुदरं छाद्य बाहुभ्यां च पयोधरौ । उपविष्टा विशालाक्षी रुदती वरवर्णिनी ॥	३
दशग्रीवस्तु वैदेहीं रक्षितां राक्षसीगणैः । ददर्श दीनां दुःखार्तां नावं सन्नामिवार्णवे ॥	४
असंवृतायामासीनां धरण्यां संशितव्रताम् । छिन्नां प्रपतितां भूमौ शाखामिव वनस्पतेः ॥	५
मलमण्डनदिग्धाङ्गीं मण्डनार्हामण्डनाम् । मृणाली पङ्कदिग्धेव विभाति न विभाति च ॥	६

कृतसंमानात् । कामास्त्रीयात् ॥ १८ ॥ मन्दो दुर्मतिः । मन्दं यथा तथाचिता गतिर्यस्य ॥ १९ ॥ २० ॥ द्वारदेशम-  
णोकवनिकाप्राकारदेशम् ॥ २१ ॥ दीपिकामिर्भासितम् ।  
रात्रिशेषसत्त्वात् । द्वादश्यां यामावशिष्टरात्रौ चन्द्रस्यास्तगम-  
नाच्च ॥ २२ ॥ जिह्मादिगुणके ईक्षणे यस्य तम् । समक्षं  
प्रत्यक्षं कंदर्पमिव स्थितम् । अपविद्धशरासनं त्यक्तेषुचापम्  
॥ २३ ॥ अमृतं पयः । मथितपयःफेनवच्छुक्ला आभा यस्य  
तत् । अरजो घौतम् । सपुष्पं पुष्पमालासहितम् । विमुक्तं  
विशिष्टमुक्तावन्तम् । यद्वा स्थानाच्चयुतमङ्गदे सक्तं वस्त्रमव-  
कर्षन्तमङ्गदाकृष्य यथास्थाने स्थापयन्तम् । 'सपुष्पम-  
वकर्षन्तम्' इत्येव पाठः । तीर्थस्तु—एतद्योजनाशक्त्या  
'सलीलमवकर्षन्तम्' इति पाठं कल्पयति ॥ २४ ॥ पत्र-  
विटपे निविडपत्रशाखायाम् । विज्ञातुमयममुक इति विशे-  
षेण ज्ञातुम् । 'निष्पातुम्' इति पाठेऽप्ययमेवार्थः ॥ २५ ॥  
॥ २६ ॥ प्रमदानां क्रीडाई वनं प्रमदावनम् ॥ २७ ॥ शङ्कु-  
कर्णनामा तद्वनरक्षो राक्षसस्तेन विश्रवसः पुत्रो राक्षसो रावणो  
दृष्टः । नान्येन केनापि पुरुषेणेत्यर्थः ॥ २८ ॥ २९ ॥ यः

पुरमध्ये पुरा शेते शयितः सोऽयमेवेत्यन्वयः । तस्माद्रावणो-  
ऽयमिति संचिन्त्यावहुतः । स्वाश्रितशाखाया अत्यूर्ध्वशाखान्तर  
इति शेषः ॥ ३० ॥ यद्यपि स समुद्रलङ्घनकर्ता, स मारुता-  
त्मजो हनूमानुग्रतेजास्तथापि तस्य रावणस्य तेजसा निर्धूत-  
स्तस्य पुरोऽवस्थातुमशक्नुवन्पत्रे पत्रबहुले अतएव गुह्यान्तरे  
शाखान्तरे सक्तः स्थितः । तत्राप्यत्यल्पशरीरतया संवृतो  
गुप्तोऽभवत् । सर्वमायातिरस्कारकमायावतस्तस्य दृष्ट्यग्रे मा-  
ययाल्पशरीरादिमत्त्वेन स्थातुमशक्यत्वादेवं करणम् ॥ ३१ ॥  
उपावर्तत समीपं प्राप्तः ॥ ३२ ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्ये सुन्दर-  
काण्डेऽष्टादशः सर्गः ॥ १८ ॥

ततो हनूमतः स्वनानन्तरम् । तस्मिन्नेव कालेऽपररात्ररूपे  
आगमनकाल एव रावणं दृष्ट्वा ततोऽनन्तरं प्रावेपत ॥ १ ॥ २ ॥  
रुद्रयुपविष्टाभूत् । भीतस्वभावोक्त्या स्वभावोक्तिरत्रालंकारः  
॥ ३ ॥ सन्नां शीर्णाम् । शीर्णनौस्थं जनमिवेत्यर्थः ॥ ४ ॥  
असंवृतायामास्तरणरहितायाम् । संशितव्रतां रावणवधाय तीक्ष्णं  
व्रतमिव कुर्वाणाम् ॥ ५ ॥ मलेन मण्डनस्थानेष विग्धाङ्गी



समीपं राजसिंहस्य रामस्य विदितात्मनः । संकल्पहयसंयुक्तैर्यान्तीमिव मनोरथैः ॥	७
शुष्यन्तीं रुदतीमेकां ध्यानशोकपरायणाम् । दुःखस्यान्तमपश्यन्तीं रामां राममनुव्रताम् ॥	८
चेष्टमानामथाविष्टां पन्नगेन्द्रवधूमिव । धूप्यमानां ग्रहेणेव रोहिणीं धूमकेतुना ॥	९
वृत्तशीले कुले जातामाचारवति धार्मिके । पुनःसंस्कारमापन्नां जातामिव च दुष्कुले ॥	१०
सन्नामिव महाकीर्तिं श्रद्धामिव विमानिताम् । प्रज्ञामिव परिक्षीणामाशां प्रतिहतामिव ॥	११
आयतीमिव विध्वस्तामाज्ञां प्रतिहतामिव । दीप्तामिव दिशं काले पूजामपहतामिव ॥	१२
पौर्णमासीमिव निशां तमोग्रस्तन्दुमण्डलाम् । पद्मिनीमिव विध्वस्तां द्रुतशूरां चमूमिव ॥	१३
प्रभामिव तमोवहस्तामुपक्षीणामिवापगाम् । वेदीमिव परामृष्टां शान्तामग्निशिखामिव ॥	१४
उत्कृष्टपर्णकमलां चित्रासितविहंगमाम् । हस्तिहस्तपरामृष्टामाकुलामिव पद्मिनीम् ॥	१५
पतिशोकातुरां शुष्कां नदीं विस्त्रावितामिव । परया मृजया हीनां कृष्णपक्षे निशामिव ॥	१६
सुकुमारीं सुजाताङ्गीं रत्नगर्भगृहोचिताम् । तप्यमानामिवोष्णेन मृणालीमचिरोद्धृताम् ॥	१७
गृहीतां लाडितां स्तम्भे यूथपेन विनाकृताम् । निःश्वसन्तीं सुदुःखार्तां गजराजवधूमिव ॥	१८
एकया दीर्घया वेण्या शोभमानामयत्नतः । नीलया नीरदापाये वनराज्या महीमिव ॥	१९
उपवासेन शोकेन ध्यानेन च भयेन च । परिक्षीणां कृशां दीनामल्पाहारां तपोधनाम् ॥	२०
आयाचमानां दुःखार्तां प्राञ्जलिं देवतामिव । भावेन रघुमुख्यस्य दशग्रीवपराभवम् ॥	२१
समीक्षमाणां रुदतीमनिन्दितां सुपक्षमताम्रायतशुक्ललोचनाम् ।	
अनुव्रतां राममतीव मैथिलीं प्रलोभयामास वधाय रावणः ॥	२२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनविंशः सर्गः ॥ १९ ॥

विंशः सर्गः ।

स तां परिवृतां दीनां निरानन्दां तपस्विनीम् । साकारैर्मधुरैर्वाक्यैर्मर्यदर्शयत रावणः ॥	१
मां दृष्ट्वा नागनासोरु गूहमाना स्तनोदरम् । अदर्शनमिवात्मानं भयाग्नेतुं त्वमिच्छसि ॥	२

रूपिताङ्गीम् । 'चित्राङ्गीम्' इति पठित्वा मलरूपेण मण्डनेन चित्राङ्गीं कर्तुरामित्यर्थः तीर्थ आह । संन्यासित्वादुचितैव तस्य मलेऽपि मण्डनत्वबुद्धिः । ईदृशीं यां ददर्श सा पद्मदिग्धा मृणालीव विभाति न विभाति च । स्वरूपशोभयामि मलावरणाच्च न विभातीत्यर्थः ॥ ६ ॥ संकल्पस्तन्निन्तनं तद्रूपाश्वसंयुक्तैर्मनोरथैः रामसमीपं यान्तीमिव ॥ ७ ॥ अपश्यतीं तामिव ॥ ८ ॥ आविष्टां मन्त्राद्यवरुद्धाम् । धूप्यमानां संतप्यमानाम् । धूमवर्णेन केतुना ॥ ९ ॥ वृत्तमाचारः, शीलं सत्स्वभावः, तद्युते विहितकर्मानुष्ठानवति च कुले जाताम् । तादृश एव कुले पुनःसंस्कारं पाणिग्रहणसंस्कारमापन्नामपि दुष्कुले जातामुत्पन्नां तत्रैव प्राप्तसंस्कारामिव च मलिनां स्थिताम् । स्त्रीणां विवाहस्यैवोपनयनवद्वितीयजन्मस्थानत्वादिति भावः ॥ १० ॥ सन्नां क्षीणाम् । विमानितामनाहताम् ॥ ११ ॥ आयती धनादिप्राप्तिः । आज्ञा । राज्ञ इति शेषः । काल उत्पातकाले । पूजां देवपूजायाम् ॥ १२ ॥ पौर्णमासीं तत्संबन्धिनीम् । तमो राहुः ॥ १३ ॥ प्रभां रविप्रकाशम् । तमोऽन्धकारः । परामृष्टां वेदवेदिरहितपतितैराक्रान्ताम् ॥ १४ ॥ उत्कृष्टानि त्रुटितानि पर्णानि कमलानि यस्याः सा ॥ १५ ॥ विस्त्रावितां रोधोभङ्गादि-

नान्यतः प्रापितजलाम्, अतएव शुष्काम्, मृजयाङ्गशुद्धया हीनाम् ॥ १६ ॥ १७ ॥ गृहीतां धृताम् । पश्चात्स्तम्भे लाडितां बद्धाम् । कश्चित्तु—'गृहीतामालिताम्' इति पठित्वा आलितामालानितामित्यर्थमाह ॥ १८ ॥ अयन्नत इति । केशसंस्काराभावादयन्नतः सिद्धयेति शेषः ॥ १९ ॥ अल्पाहारां जलमात्राहाराम् । अन्नातयाज्ञस्य प्रहीतुमशक्यत्वात् । देवराजतः पायसलामेन तदनपेक्षणाच्च ॥ २० ॥ तपोधनत्वादेव रघुमुख्यस्य सकाशाद्दशग्रीवपराभवमायाचमानां प्रार्थयन्तीम्, अतएव भावेनान्तरध्यानेन देवतामिव । एवार्थे इव । स्वकलदेवतामेवोद्दिश्य प्राञ्जलिं कृतनमस्काराम् ॥ २१ ॥ कोधेन रोदनेन वा ताम्प्रान्ते आयते शुक्ले च लोचने यस्यास्ताम् । वधाय तावन्मात्रफलकमेव, न तु खेष्टफलकमिति तात्पर्यम् ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्ड एकोनविंशः सर्गः ॥ १९ ॥

परिवृताम् । राक्षसीमिरिति शेषः । साकारैः साभिप्रायैः । 'आकारस्त्विज्जिताकृतिः' । न्यदर्शयत् । स्वाभिप्रायमिति शेषः ॥ १ ॥ नागो गजः । स्तनोदरं गूहमाना भयादिब । भयादेवात्मानं स्वशरीरमदर्शनं नेतुमिच्छति । तत्किमिति



कामये त्वां विशालाक्षि बहु मन्यस्व मां प्रिये । सर्वाङ्गुणसंपन्ने सर्वलोकमनोहरे ॥ ३  
 नेह किञ्चिन्मनुष्या वा राक्षसाः कामरूपिणः । व्यपसर्पतु ते सीते भयं मत्तः समुत्थितम् ॥ ४  
 स्वधर्मो रक्षसां भीरु सर्वदैव न संशयः । गमनं वा परस्त्रीणां हरणं संप्रमथ्य वा ॥ ५  
 एवं चैवमकामां त्वां न च स्प्रक्ष्यामि मैथिलि । कामं कामः शरीरे मे यथाकामं प्रवर्तताम् ॥ ६  
 देवि नेह भयं कार्यं मयि विश्वसिहि प्रिये । प्रणयस्व च तत्त्वेन मैवं भूः शोकलालसा ॥ ७  
 एकवेणी अधःशय्या ध्यानं मलिनमम्बरम् । अस्थानेऽप्युपवासश्च नैतान्यौपयिकानि ते ॥ ८  
 विचित्राणि च माल्यानि चन्दनान्यगुरुणि च । विविधानि च वासांसि दिव्यान्याभरणानि च ॥ ९  
 महार्हाणि च पानानि शयनान्यासनानि च । गीतं नृत्यं च वाद्यं च लभ मां प्राप्य मैथिलि ॥ १०  
 स्त्रीरत्नमसि मैवं भूः कुरु गात्रेषु भूषणम् । मां प्राप्य हि कथं वा स्यात्स्वमनर्हा सुविग्रहे ॥ ११  
 इदं ते चारु संजातं यौवनं ह्यतिवर्तते । यदतीतं पुनर्नैति स्त्रोतः स्त्रोतस्विनामिव ॥ १२  
 त्वां कृत्वोपरतो मन्ये रूपकर्ता स विश्वकृत् । नहि रूपोपमा ह्यन्या तवास्ति शुभदर्शने ॥ १३  
 त्वां समासाद्य वैदेहि रूपयौवनशालिनीम् । कः पुनर्नातिवर्तते साक्षादपि पितामहः ॥ १४  
 यद्यत्पश्यामि ते गात्रं शीतांशुसदृशानने । तस्मिंस्तस्मिन्पृथुश्रोणि चक्षुर्मम निवर्द्धयते ॥ १५  
 भव मैथिलि भार्या मे मोहमेतं विसर्जय । बद्धीनामुत्तमस्त्रीणां ममाग्रमहिषी भव ॥ १६  
 लोकेभ्यो यानि रत्नानि संप्रमथ्याहृतानि मे । तानि ते भीरु सर्वाणि राज्यं चैव ददामि ते ॥ १७  
 विजित्य पृथिवीं सर्वां नानानगरमालिनीम् । जनकाय प्रदास्यामि तव हेतोर्विलासिनि ॥ १८  
 नेह पश्यामि लोकेऽन्यं यो मे प्रतिबलो भवेत् । पश्य मे सुमहद्वीर्यमप्रतिद्वन्द्वमाहवे ॥ १९  
 असकृत्संयुगे भग्ना मया विमृदितध्वजाः । अशक्ताः प्रत्यनीकेषु स्थातुं मम सुरासुराः ॥ २०  
 इच्छ मां क्रियतामद्य प्रतिकर्म तवोत्तमम् । सुप्रभाष्यवसज्जन्तां तवाङ्गे भूषणानि हि ॥ २१  
 साधु पश्यामि ते रूपं सुयुक्तं प्रतिकर्मणा । प्रतिकर्माभिसंयुक्ता दाक्षिण्येन वरानने ॥ २२  
 भुङ्क्ष्व भोगान्यथाकामं पिव भीरु रमस्व च । यथेष्टं च प्रयच्छ त्वं पृथिवीं वा धनानि च ॥ २३  
 ललस्व मयि विस्रब्धा धृष्टमाज्ञापयस्व च । मत्प्रसादाल्ललन्त्याश्च ललन्तां वान्धवास्तव ॥ २४

शेषः ॥ २ ॥ नैवं भीतिर्मत्तस्ते युक्तेत्याह—कामय इत्यादि ॥ ३ ॥ किमिदानीं मदतिरिक्तपुरुषान्तरजं तव भयम्, उत मम स्पर्शे धर्महानिजम् । नाद्य इत्याह—नेहेति । मतो मदागमन्यात्समुत्थितं पुरुषान्तरागमनसंभावनाया जातं भयं व्यपसर्पतु । अन्येषामभावात् ॥ ४ ॥ नान्त्य इत्याह—स्वधर्म इति । तं स्वधर्ममाह—गमनं वेति । आनुकूल्यं संपाद्येति शेषः । संप्रमथ्य बलात्कृत्य । एवं स्वधर्मत्वान्मम नाधर्मः । बलात्कारे चास्वतन्त्रत्वात्त्रिया अपि न दोष इति भावः ॥ ५ ॥ एवं च एवमपि बलात्कारपक्षे तव मम च दोषाभावेऽपि तस्य पक्षस्य रसाभाससंपादकत्वात्, अतएवमकामामनेन प्रकारेण मयि कामरहितां त्वां मद्भिन्नेच्छावर्ती च, न च न तु स्प्रक्ष्यामि । ‘एवं चैतदकामां त्वाम्’ इति पाठे एतद्रक्षोधर्मत्वम् । एवं चैवमेव मदुत्तरीतिकमेव, तथाप्युक्तप्रकारेण त्वामकामां न स्प्रक्ष्यामीत्यर्थः । नन्वेवं सति दुःसहा कामपीडा तव स्यात्तत्राह—काममिति । कामो मन्मथो यथाकामं यथेच्छं कामं तद्विषयेच्छां प्रवर्तताम् । प्रवर्तयत्वित्यर्थः ॥ ६ ॥ अतः सर्वथा भयं न कार्यमित्याह—देवीति । देवि सर्वान्तःपुरपूज्ये, इह मयि मद्विषये प्रणयस्व संमाननं कुरु । संमानने वयतेरात्मनेपदम् ॥ ७ ॥ अधःशय्या भूशयनम् । नौपयिकानि

न पुरुषार्थोपयुक्तानि ॥ ८ ॥ मां प्राप्य । विचित्रमाल्यादीनि लभस्वेत्यर्थः ॥ ९ ॥ १० ॥ अनर्हा । भूषणानामिति शेषः । सुविग्रहे इति संबुद्धिः ॥ ११ ॥ अतिवर्ततेऽतिक्रम्य गच्छति । स्त्रोतस्विनो जलप्रवाहाः । स्त्रोतस्तेन प्रवहजलम् । अतो भुङ्क्ष्व । भोगानिति शेषः ॥ १२ ॥ रूपकर्ता दिव्यरूपस्रष्टा त्वां कृत्वा निर्मायोपरतो दिव्यरूपनिर्माणाद्विरत इति मन्ये । उत्प्रेक्षायां हेतुः—हि यतस्त्व रूपोपमा नास्ति । यदि पुनः स उत्तमरूपनिर्माणे यतेत, न तथापि तवोपमेत्याशयः ॥ १३ ॥ को नातिवर्तते । क्षुभ्येतेत्यर्थः । ‘कः पुमानतिवर्तते’ इति पाठे कामवशतामतिक्रम्य को वर्ततेत्यर्थः ॥ १४ ॥ निवर्द्धयते बद्धं जायते ॥ १५ ॥ मोहं नैतद्वशा भविष्यामीति बुद्धिम् ॥ १६ ॥ १७ ॥ तव हेतोस्त्वत्प्रीत्यर्थम् ॥ १८ ॥ प्रतिबलो युद्धे जेता ॥ १९ ॥ प्रत्यनीकेषु प्रतिसैनिकभावेषु ॥ २० ॥ प्रतिकर्म प्रसाधनम् । अलंकरणमिति यावत् ॥ २१ ॥ प्रतिकर्मणा युक्तं ते रूपं पश्यामि । भाविकमत्रालंकारः । दाक्षिण्येन मद्विषयककृपया । प्रतिकर्माभिसंयुक्ता भवेति शेषः ॥ २२ ॥ २३ ॥ ललस्वेप्सां कुरु । मत्प्रसादान्मयि प्रसादात् । ललन्त्या मदीप्ताजितप्रभावेण वर्ध-



ऋद्धिं ममानुपश्य त्वं श्रियं भद्रे यशस्विनि । किं करिष्यसि रामेण सुभगे चीरवासिना ॥	२५
निक्षिप्तविजयो रामो गतश्रीर्वनगोचरः । व्रती स्थण्डिलशायी च शङ्के जीवति वा न वा ॥	२६
नहि वैदेहि रामस्त्वां द्रष्टुं वाप्युपलभ्यते । पुरोबलाकैरसितैर्मैघैर्योत्स्नासिवावृतान् ॥	२७
न चापि मम हस्तात्त्वां प्रानुमर्हति राघवः । हिरण्यकशिपुः कीर्तिमिन्द्रहस्तगतामिव ॥	२८
चारुस्मिते चारुदति चारुनेत्रे विलासिनि । मनो हरसि मे भीरु सुपर्णः पन्नगं यथा ॥	२९
क्लिष्टकौशेयवसनां तन्वीमप्यनलंकृताम् । त्वां दृष्ट्वा खेषु दारेषु रतिं नोपलभाम्यहम् ॥	३०
अन्तःपुरनिवासिन्यः स्त्रियः सर्वगुणान्विताः । यावत्यो मम सर्वासामैश्वर्यं कुरु जानकि ॥	३१
मम ह्यसितकेशान्ते त्रैलोक्यप्रवरस्त्रियः । तास्त्वां परिचरिष्यन्ति श्रियमप्सरसो यथा ॥	३२
यानि वैश्रवणे सुष्ठु रत्नानि च धनानि च । तानि लोकांश्च सुश्रोणि मया भुङ्क्ष्व यथासुखम् ॥	३३
न रामस्तपसा देवि न बलेन न विक्रमैः । न धनेन मया तुल्यस्तेजसा यशसापि वा ॥	३४
पिव विहर रमस्व भुङ्क्ष्व भोगान्धननिचयं प्रदिशाभि मेदिनीं च ।	
मयि लल ललने यथासुखं त्वं त्वयि च समेत्य ललन्तु वान्धवास्ते ॥	३५
कुसुमिततरुजालसंततानि भ्रमरयुतानि समुद्रतीरजानि ।	
कनकविमलहारभूषिताङ्गी विहर मया सह भीरु काननानि ॥	३६
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे विंशः सर्गः ॥ २० ॥	

एकविंशः सर्गः ।

तस्य तद्वचनं श्रुत्वा सीता रौद्रस्य रक्षसः । आर्ता दीनस्वरा दीनं प्रत्युवाच ततः शनैः ॥	१
दुःखार्ता रुदती सीता वेपमाना तपस्विनी । चिन्तयन्ती वरारोहा पतिमेव तिव्रता ॥	२
तृणमन्तरतः कृत्वा प्रत्युवाच शुचिस्मिता । निवर्तय मनो मत्तः स्वजने प्रीयतां मनः ॥	३
न मां प्रार्थयितुं युक्तस्त्वं सिद्धिमिव पापकृत् । अकार्यं न मया कार्यमेकपत्न्या विगर्हितम् ॥	४
कुलं संप्राप्तया पुण्यं कुले महति जातया । एवमुक्त्वा तु वैदेही रावणं तं यशस्विनी ॥	५
रावणं पृष्ठतः कृत्वा भूयो वचनमब्रवीत् । नाहमौपयिकी भार्या परभार्या सती तव ॥	६
साधु धर्ममवेक्षस्व साधु साधुव्रतं चर । यथा तव तथान्येषां रक्षया दारा निशाचर ॥	७

मानायाः ॥ २४ ॥ ऋद्धिं पराक्रमादिसंपदम्, श्रियं धनादि-  
संपदम् ॥ २५ ॥ निक्षिप्तविजयो निरस्तविजयसाधनः,  
अतएव गतश्रीत्वादिविगुणः । जीवनस्यैव संदेहे पराक्रमादिसं-  
भावना दूरत इत्यर्थः ॥ २६ ॥ द्रष्टुं वापि, प्राप्तिसु दूरत-  
रेत्यर्थः । उपलभ्यते । व्यत्ययेन श्यन्प्रत्ययः । समर्थो भवती-  
त्यर्थः । 'उपलप्स्यते' इति पाठे समर्थो भविष्यतीत्यर्थः ।  
पुरोबलाकैरग्रेसरबलाकैः ॥ २७ ॥ इन्द्रहस्तगतां कीर्तिं कीर्ति-  
तुल्यां भार्यामिन्द्रहतां नारदमुखेन प्रार्थनया यथा हिरण्यक-  
शिपुः प्राप्तवान्, नैवं त्वां रामः प्राप्स्यतीति भावः । इयं च  
कथा भागवते प्रसिद्धेति तीर्थः ॥ २८ ॥ २९ ॥ खेषु दारेषु  
मन्दोदर्यामपि ॥ ३० ॥ ऐश्वर्यमाधिपत्यम् ॥ ३१ ॥ ३२  
॥ ३३ ॥ ३४ ॥ प्रदिश देह्यभितो मेदिनीमपीष्टेभ्यो देहि ।  
लल ईप्सावती भव । ललन्तु प्राप्तसमस्तेप्सिता भवन्तु ।  
प्रक्षिप्तोऽयम् ॥ ३५ ॥ ३६ ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्ये सुन्दर-  
काण्डे विंशः सर्गः ॥ २० ॥

तस्येति । दीनमिति क्रियाविशेषणम् ॥ १ ॥ पतिमेव  
चिन्तयन्ती प्रत्युवाचेति संबन्धः ॥ २ ॥ तृणमन्तरतः कृत्वा ।  
परपुरुषस्य साक्षात्संभाषणानर्हत्वात् । भूम्यां किञ्चिदन्तर्धाय  
मूत्रादिविसर्जनवृत्तणान्तरेण तस्य मुखे प्रत्युत्तरदानम् । कथ-  
मस्य दुरात्मनो रजस्तमोभिभूतस्य मयि दुराशेति शुचिस्मिता ।  
प्रत्युवाचेति पुनरभिधानं प्रकारविशेषकथनार्थम् । एतेन तृणी-  
कृतप्राणतया तृणतुल्यतया रावणस्य प्रहणाच्च निर्भयप्रत्युत्तर-  
दानमिति बोध्यम् । तदेवाह—निवर्तयेति । मतो मनो निवर्तय ।  
स्वजने प्रीयतां प्रीतिं कुरु । स्वजनः स्वभार्यादिः । कुद्धोक्त्या  
मनःपदादेः पौनरुक्त्यं न दोषभाक् । वर्णनीयमयीभावाच्च  
कवेरपि तादृशं न दोषाय ॥ ३ ॥ सिद्धिं ब्रह्मलोकप्राप्तिम् ।  
एकपत्न्या पतिव्रतया । अकार्यं परपुरुषस्यैरूपम् ॥ ४ ॥  
तं प्राप्तया । विवाहसंबन्धेनेति शेषः ॥ ५ ॥ पृष्ठतः—कृत्वा  
परावृत्त्य स्थित्वा । औपयिकी भोगयोग्या । तत्र हेतुः—सती  
परभार्येति ॥ ६ ॥ धर्मं साध्विति पश्य । साधूनां व्रतं चर ।  
यथा तव मन्दोदर्याः परपरिग्रहेण दुःखम्, एवमन्येषामपि  
स्वदाराणां परपरिग्रहे दुःखमिति ज्ञात्वान्येषां दारा रक्ष्याः



आत्मानमुपमां कृत्वा स्वेषु दारेषु रम्यताम् । अतुष्टं स्वेषु दारेषु चपलं चपलेन्द्रियम् ।  
 नयन्ति निकृतिप्रज्ञं परदाराः पराभवम् ॥ ८  
 इह सन्तो न वा सन्ति सतो वा नानुवर्तसे । यथा हि विपरीता ते बुद्धिराचारवर्जिता ॥ ९  
 वचो मिथ्याप्रणीतात्मा पथ्यमुक्तं विचक्षणैः । राक्षसानामभावाय त्वं वा न प्रतिपद्यसे ॥ १०  
 अकृतात्मानमासाद्य राजानमनये रतम् । समृद्धानि विनश्यन्ति राष्ट्राणि नगराणि च ॥ ११  
 तथैव त्वां समासाद्य लङ्का रत्नौघसंकुला । अपराधात्तवैकस्य नचिराद्विनशिष्यति ॥ १२  
 स्वकृतैर्हन्यमानस्य रावणादीर्घदर्शिनः । अभिनन्दन्ति भूतानि विनाशे पापकर्मणः ॥ १३  
 एवं त्वां पापकर्माणं वक्ष्यन्ति निकृता जनाः । दिष्ट्यैतद्व्यसनं प्राप्तो रौद्र इत्येव हर्षिताः ॥ १४  
 शक्या लोभयितुं नाहमैश्वर्येण धनेन वा । अनन्या राघवेणाहं भास्करेण यथा प्रभा ॥ १५  
 उपधाय भुजं तस्य लोकनाथस्य सत्कृतम् । कथं नामोपधास्यामि भुजमन्यस्य कस्यचित् ॥ १६  
 अहमौपयिकी भार्या तस्यैव च धरापतेः । व्रतस्नातस्य विद्येव विप्रस्य विदितात्मनः ॥ १७  
 साधु रावण रामेण मां समानय दुःखिताम् । वने वासितया सार्धं करेण्वेव गजाधिपम् ॥ १८  
 मित्रमौपयिकं कर्तुं रामः स्थानं परीप्सता । बन्धं चानिच्छता घोरं त्वयासौ पुरुषर्षभः ॥ १९  
 विदितः सर्वधर्मज्ञः शरणागतवत्सलः । तेन मैत्री भवतु ते यदि जीवितुमिच्छसि ॥ २०  
 प्रसादयस्व त्वं चैनं शरणागतवत्सलम् । मां चास्मै प्रयतो भूत्वा निर्यातयितुमर्हसि ॥ २१  
 एवं हि ते भवेत्स्वस्ति संप्रदाय रघूत्तमे । अन्यथा त्वं हि कुर्वीणः परां प्राप्स्यसि चापदम् ॥ २२  
 वर्जयेद्वज्रमुत्सृष्टं वर्जयेदन्तकश्चिरम् । त्वद्विधं न तु संकुद्धो लोकनाथः स राघवः ॥ २३

परिहाराः ॥ ७ ॥ यथा स्वदाराणां स्वस्मिन्नेव रत्येहामुत्र सुख-  
 मिति स्वस्य निश्चयः, तथा परेषामपीत्यर्थं आत्मानमेव दृष्टा-  
 न्तीकृत्य स्वेष्वेव दारेषु रम्यताम् । अन्यथोभयोरपि धर्मलोप  
 इति भावः । विपक्षे बाधकान्तरमप्याह—अतुष्टमिति । निकृति-  
 प्रज्ञम् । निकृतिर्न्यङ्कारः साधुकृतधिकारस्तदासदप्रज्ञम् । पराभ-  
 वमजरूपम् ॥ ८ ॥ इह लङ्कानगरे सन्त इहलोकपरलोकहि-  
 तवक्तारो न वा नैव सन्ति । सत्सु वा तेषु तान्नानुवर्तसे तत्स-  
 मीपं न गच्छसि । गतोऽपि वा न पृच्छसि । यथा ते विपरीता  
 बुद्धिः । आचारवर्जिता विहितकर्मविमुख्यविहितसंमुखी च  
 ॥ ९ ॥ सत्पुरुषत उपदेशसत्त्वेऽपि समूलोन्मूलनचिकीर्षुर्देवव-  
 शात्त्वं न शृणोषीत्याह—वच इति । विचक्षणैर्भाविकार्यपर्या-  
 लोचनचतुरैः । पथ्यं हितोदकं वच उक्तमपि मिथ्याप्रणीतात्मा  
 तद्वचो मिथ्यावस्तुभूतमसारभूतमित्यश्रद्धया प्रणीतः प्राप्त आत्मा  
 बुद्धिर्येन तादृशो राक्षसानामभावाय नाशाय न प्रतिपद्यसे न परि-  
 गृह्णासि ॥ १० ॥ ननु मया सज्जनोपदेशाग्रहे कुतो राक्षसनाश-  
 प्रसङ्ग इत्यत्रोत्तरं वक्तुं लोकस्थितिमाह—अकृतेति । अकृता-  
 त्मानं सदुपदेशाग्राहिबुद्धिम् ॥ ११ ॥ तथैवेति । राजापराधतो-  
 ऽशेषप्रजानाशस्य लोकप्रसिद्धत्वादिति भावः ॥ १२ ॥ किं च सज्ज-  
 नोपदेशमशृण्वतो नाशं सज्जनोऽनुमोदत इत्याह—स्वकृतैरिति ।  
 स्वकृतैर्दुष्कृतैर्हन्यमानस्यावश्यप्राप्तनाशस्यादीर्घदर्शिनो भाव्यन-  
 र्धदर्शनासमर्थस्य विनाशे उपस्थिते भूतानि सर्वप्राणिनो नन्दन्ति  
 ॥ १३ ॥ एवं निराकृतास्त्वया क्लेशिताः सर्वे जनाः । एतद्व्य-  
 सनं स्वबुद्धिप्राप्तनाशम् ॥ १४ ॥ ऐश्वर्यं कुर्वित्यादि यदुक्तं  
 २. गेन प्रलोभनाय. तत्प्रत्याख्याति—शक्येति । अन्यथा

भिज्जत्वाभाववती ॥ १५ ॥ प्रलोभनाशक्यत्वमेव स्पष्टयति—  
 उपधायेति । उपधानं कृत्वेति । सह शयित्वेति यावत् ।  
 कस्यचिदतत्त्वभूतस्य ॥ १६ ॥ औपयिकी योग्या । व्रतस्ना-  
 तस्य ब्रह्मचर्यव्रतपूर्वकं कृतसमावर्तनस्य यथाशास्त्रं मत्पाणिप्र-  
 हणं कृतवतो विदितात्मनो ज्ञातस्वतत्त्वस्य ज्ञातपुरुषार्थसाधनस्य  
 च तस्यैवाहं योग्या । विप्रस्य विद्येव ब्रह्मविद्येव ब्रह्मविद्या  
 यथा ब्राह्मणस्यैवासाधारणं स्वं न्यायप्राप्तं तद्वत् । संन्यासे  
 तस्यैवाधिकाराद्ब्रह्मविद्यायां ब्राह्मणस्यैवाधिकार इति भावः ।  
 अन्ये तु—विप्रपदं त्रैवर्णिकपरम्, त्रैवर्णिकस्यैव ब्रह्मविद्याया-  
 मधिकारः, अतएव 'धीरस्य' इति क्वचित्पाठ इत्याहुः ॥ १७ ॥  
 हे रावण, मां रामेण समानय । तदेव ते साधु । वने वासितया  
 कामुक्या करेण्वा सार्धं गजाधिपमिव । उपमानोपमेयवाक्य-  
 योर्वैषम्यं तु कुद्विरहिण्युक्तित्वात् दोषावहम् । करेणुं गजा-  
 धिपेनेति तु वक्तुमुचितम् ॥ १८ ॥ बुद्ध्यन्तरं चोपदिशति—  
 मित्रमिति । स्थानं परीप्सता लङ्कां रिरक्षयिषता आत्मनो बन्धं च  
 घोरं सकलकुटुम्बपीडाकरमनिच्छता त्वया पुरुषर्षभोऽसौ रामो  
 मित्रं कर्तुमौपयिकं युक्तम् ॥ १९ ॥ कथमेवमपराधस्य मे तेन  
 मैत्री तत्राह—विदित इति । यतः—सर्वधर्मज्ञ इति । शत्रुरपि  
 शरणागतो रक्षणीय इति धर्मज्ञत्वेन शरणागतवत्सलत्वेन च  
 विदितः प्रसिद्धः, अतस्तेन मैत्री भवतु । तेन मैत्री प्राप्तकाले-  
 त्यर्थः ॥ २० ॥ अत एनं शरणागतवत्सलं त्वं प्रसादयस्व, मां चास्मै  
 निर्यातयितुं दातुमर्हसि ॥ २१ ॥ संप्रदायेति । मामिति शेषः  
 ॥ २२ ॥ मत्प्रत्यर्पणं विना सर्वथा तव जीवनं नास्तीत्याह—  
 वर्जयेदिति । त्वद्विधं प्राणाज्ज नाशयेदित्यर्थः । राघवो न तु



रामस्य धनुषः शब्दं श्रोष्यसि त्वं महास्वनम् । शतक्रतुविस्मृष्टस्य निर्घोषमशनेरिव ॥	२४
इह शीघ्रं सुपर्वाणो ज्वलितास्या इवोरगाः । इषवो निपतिष्यन्ति रामलक्ष्मणलक्षिताः ॥	२५
रक्षांसि निहनिष्यन्तः पुर्यामस्यां न संशयः । असंपातं करिष्यन्ति पतन्तः कङ्कवाससः ॥	२६
राक्षसेन्द्रमहासर्पान्स रामगरुडो महान् । उद्धरिष्यति वेगेन वैनतेय इवोरगान् ॥	२७
अपनेष्यति मां भर्ता त्वत्तः शीघ्रमरिंदमः । असुरेभ्यः श्रियं दीप्तां विष्णुस्त्रिभिरिव क्रमैः ॥	२८
जनस्थाने हतस्थाने निहते रक्षसां वले । अशक्तेन त्वया रक्षः कृतमेतदसाधु वै ॥	२९
आश्रमं तत्तयोः शून्यं प्रविश्य नरसिंहयोः । गोचरं गतयोर्भ्रात्रोरपनीता त्वयाधम ॥	३०
नहि गन्धमुपाग्राय रामलक्ष्मणयोस्त्वया । शक्यं संदर्शने स्थातुं शुना शार्दूलयोरिव ॥	३१
तस्य ते विग्रहे ताभ्यां युगग्रहणमस्थिरम् । वृत्रस्येवेन्द्रबाहुभ्यां बाहोरेकस्य विग्रहे ॥	३२
क्षिप्रं तव सनाथो मे रामः सौमित्रिणा सह । तोयमल्पमिवादित्यः प्राणानादास्यते शरैः ॥	३३
गिरिं कुबेरस्य गतोऽथवालयं सभां गतो वा वरुणस्य राज्ञः ।	
असंशयं दाशरथेर्विमोक्षसे महाद्रुमः कालहतोऽशनेरिव ॥	३४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकविंशः सर्गः ॥ २१ ॥

द्वाविंशः सर्गः ।

सीताया वचनं श्रुत्वा परुषं राक्षसेश्वरः । प्रत्युवाच ततः सीतां विप्रियं प्रियदर्शनाम् ॥	१
यथा यथा सान्त्वयिता वश्यः स्त्रीणां तथा तथा । यथा यथा प्रियं वक्ता परिभूतस्तथा तथा ॥	२
संनियच्छति मे क्रोधं त्वयि कामः समुत्थितः । द्रवतो मार्गमासाद्य हयानिव सुसारथिः ॥	३
वामः कामो मनुष्याणां यस्मिन्किल निबध्यते । जने तस्मिन्स्त्वनुक्रोशः स्नेहश्च किल जायते ॥	४
एतस्मात्कारणान्न त्वां घातयामि वरानने । वधार्हामवमानार्हां मिथ्याप्रव्रजने रताम् ॥	५
परुषाणि हि वाक्यानि यानि यानि ब्रवीषि माम् । तेषु तेषु वधो युक्तस्तव मैथिलि दारुणः ॥	६

वर्जयेन्नाशयेदेव ॥ २३ ॥ महास्वनं महान्तं नादम् । नादो हि कश्चिच्छब्दधर्मः प्रतिशब्दरूपः तं श्रोष्यसि । यदि मां न ददासीति भावः ॥ २४ ॥ रामलक्ष्मणलक्षिताः । तन्नामाङ्का इत्यर्थः ॥ २५ ॥ कङ्कवाससो बाणाः । असंपातमनवकाशम् । 'असंवाधम्' इति पाठे राक्षससंमर्दरहितम् ॥ २६ ॥ राक्षसेन्द्ररूपान्महासर्पान् । उद्धरणशैष्ट्ये उपमा—वैनतेय इवेति ॥ २७ ॥ 'न चापि मम हस्तात्त्वां प्राप्तुमर्हति राघवः' इत्यस्योत्तरमाह—अपनेष्यतीति ॥ २८ ॥ हतस्थाने हतास्पदे ॥ २९ ॥ नरसिंहयोः शून्यमाश्रमं प्रविश्य यत्कृतं तदसाधुवृत्ति किलेत्यर्थः । गोचरं गतयोर्मायामृगवृत्तान्तं ज्ञातुं गतयोः । गोचरं वनप्रदेशं गतयोरिति वार्थः ॥ ३० ॥ यस्माद्रामलक्ष्मणयोर्गन्धमुपाग्राय शार्दूलयोः संदर्शने शुनेव समक्षं स्थातुं त्वया न शक्यम् ॥ ३१ ॥ तस्याधमबलस्याधम-कृतस्य च तेऽप्येव ताभ्यां विग्रहे कलहे प्रसक्ते सति युग-ग्रहणं सहायसंपत्तिरस्थिरा जनस्थानबलसहायसंपत्तिवत् । तस्मात्तेन युद्धे तव निग्रह एव । वृत्रसंबन्धिन एकस्य बाहो-र्द्वाभ्यामिन्द्रबाहुभ्यां युद्धे वृत्रबाहुपराजयवत् । वज्रच्छिन्नैक-बाहुर्वृत्रो बहुकालमिन्द्रेण सहैकबाहुना युद्धं कृतवान्पराजित-श्चेति भागवते प्रसिद्धम् ॥ ३२ ॥ मे नाथः स राम इत्यन्वयः ॥ ३३ ॥ कुबेरस्यालयं कैलासम् । कैलासवरुणसमे ऊर्ध्वाध-

स्थसकललोकोपलक्षणम् । कालहतस्त्वमशनेः संबन्धान्महाद्रुम इव दाशरथेः संबन्धाद्विमोक्षसे । प्राणानिति शेषः । 'विमोक्षसे' इति पाठः पाठ इति कतकः ॥ ३४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दर-काण्ड एकविंशः सर्गः ॥ २१ ॥

प्रियदर्शनां सीतां प्रत्यनुनयोक्तिं कृत्वा ततो विप्रियमाहेति संबन्धः ॥ १ ॥ लोके स्त्रीणां सान्त्वयिता पुमान्यथा यथा सान्त्वयति तथा तथा तत्तत्सान्त्वानुसारेण स स्त्रीणां वश्य इष्टो भवति, त्वयि तु यथा यथाहं प्रियं वक्ताभूवं तथा तथा त्वया परिभूत एवास्मीति शेषः ॥ २ ॥ एवं च त्वद्विषये न्यायप्राप्तमुत्पन्नं क्रोधं क्रोधकार्यं वधं त्वद्विषये समुत्थितः कामो नियच्छति निरुणद्धि । तत्र दृष्टान्तः—द्रवत इति । अमार्गमासाद्य द्रवतो धावतो हयान्सुसारथिरिव ॥ ३ ॥ ननु विपरीतं क्रोध एव किं न कामं रुणद्धीत्यत्र कामस्यौत्कथ्यादि-त्याह—वाम इति । क्रूर इत्यर्थः । 'सव्ये क्रौर्ये सुन्दरे च वामः' इति कोशः । कामक्रौर्यमेवाह—यस्मिन्निति । परमक्रो-धविषयेऽपि यत्र जने कामो निबध्यते, तत्र जनेऽनुक्रोशो दया स्नेहश्च जायते । तस्मात्क्रोधात्काम उत्कटक्रूरत्ववानित्यर्थः ॥ ४ ॥ एतस्मादिति । उत्कटकामविषयत्वादित्यर्थः । मिथ्या-प्रव्रजने निष्प्रयोजनमेव भोगत्यागरूपप्रव्रजनमार्गे रताम् ।



एवमुक्त्वा तु वैवेहीं रावणो राक्षसाधिपः । क्रोधसंरम्भसंयुक्तः सीतामुत्तरमग्रधीत् ॥ ७  
 द्वौ मासौ रक्षितव्यौ मे योऽवधिस्ते मया कृतः । ततः शयनमारोह मम त्वं वरवर्णिनि ॥ ८  
 द्वाभ्यामूर्ध्वं तु मासाभ्यां भर्तारं मामेनिच्छतीम् । मम त्वां प्रातराशार्थं सूदादृष्टेत्स्यन्ति खण्डशः ॥ ९  
 तां भर्त्स्यमानां संप्रेक्ष्य राक्षसेन्द्रेण जानकीम् । देवगन्धर्वकन्यास्ता विपेदुर्विकृतेक्षणाः ॥ १०  
 ओष्ठप्रकारैरपरा नेत्रैर्वक्त्रैस्तथापराः । सीतामाश्वासयामासुस्तर्जितां तेन रक्षसा ॥ ११  
 तामिराश्वासिता सीता रावणं राक्षसाधिपम् । उवाचात्महितं वाक्यं वृत्तशौटीर्यगर्वितम् ॥ १२  
 नूनं न ते जनः कश्चिदस्मिन्निःश्रेयसि स्थितः । निवारयति यो न त्वां कर्मणोऽस्माद्विगर्हितात् ॥ १३  
 मां हि धर्मात्मनः पत्नीं शचीमिव शचीपतेः । त्वदन्यस्त्रिषु लोकेषु प्रार्थयेन्मनसापि कः ॥ १४  
 राक्षसाधम रामस्य भार्यामस्मिततेजसः । उक्तवानसि यत्पापं क गतस्तस्य मोक्ष्यसे ॥ १५  
 यथा हस्तश्च मातंगः शशश्च सहितौ वने । तथा द्विरदवद्रामस्त्वं नीच शशवत्स्मृतः ॥ १६  
 स त्वमिक्ष्वाकुनाथं वै क्षिपन्निह न लज्जसे । चक्षुषो विषये तस्य न यावदुपगच्छसि ॥ १७  
 इमे ते नयने क्रूरे विकृते कृष्णपिङ्गले । क्षितौ न पतिते कस्मान्मामनार्य निरीक्षतः ॥ १८  
 तस्य धर्मात्मनः पत्नीं स्नुषां दशरथस्य च । कथं व्याहरतो मां ते न जिह्वा पाप शीर्यति ॥ १९  
 असंदेशात्तु रामस्य तपसश्चानुपालनात् । न त्वां कुर्मिं दशग्रीव भस्म भस्मार्हतेजसा ॥ २०  
 नापहर्तुमहं शक्या तस्य रामस्य धीमतः । विधिस्तव वधायाय विहितो नात्र संशयः ॥ २१  
 शूरेण धनदध्रात्रा बलैः समुदितेन च । अपोह्य रामं कस्माच्चिद्द्वारचौर्यं त्वया कृतम् ॥ २२  
 सीताया वचनं श्रुत्वा रावणो राक्षसाधिपः । विवृत्य नयने क्रूरे जानकीमन्ववैक्षत ॥ २३  
 नीलजीमूतसंकाशो महाभुजशिरोधरः । सिंहसत्त्वगतिः श्रीमान्दीप्तजिह्वोऽप्रलोचनः ॥ २४  
 चलाग्रमुकुटप्रांशुश्चित्रमाल्यानुलेपनः । रक्तमाल्याम्बरधरस्तत्ताङ्गदविभूषणः ॥ २५  
 श्रोणीसूत्रेण महता मेचकेन सुसंवृतः । अमृतोत्पादने नद्धो भुजंगेनेव मन्दरः ॥ २६  
 ताभ्यां स परिपूर्णाभ्यां भुजाभ्यां राक्षसेश्वरः । शुशुभेऽचलसंकाशः शृङ्गाभ्यामिव मन्दरः ॥ २७  
 तरुणादित्यवर्णाभ्यां कुण्डलाभ्यां विभूषितः । रक्तपल्लवपुष्पाभ्यामशोकाभ्यामिवाचलः ॥ २८  
 स कल्पवृक्षप्रतिमो वसन्त इव मूर्तिमान् । श्मशानचैत्यप्रतिमो भूषितोऽपि भयंकरः ॥ २९

‘मिथ्याप्रव्रजिते’ इति पाठे रामे रतामित्यर्थः ॥ ५ ॥ ६  
 ॥ ७ ॥ अवधिः ‘मासान्द्वादश भामिनि’ इत्यरण्यकाण्डोक्त-  
 स्तन्मध्ये द्वौ मासाववशिष्टौ तौ मया रक्षणीयौ । यद्यपि  
 ‘वर्तते दशमो मासो द्वौ तु शेषौ लवंगम’ इति सीता वक्ष्यति,  
 तथाप्यल्पान्तरत्वान्मासद्वयरक्षणोक्तिरविरुद्धा ॥ ८ ॥ प्रात-  
 राशः प्रातःकालिकं भोजनम् ॥ ९ ॥ देवगन्धर्वकन्याः ।  
 सीतावदेव बलादाहता इत्यर्थः ॥ १० ॥ ओष्ठप्रकारैर्वराकोऽयं  
 किं करिष्यति न मेतव्यमित्येवौष्ठाग्रोत्क्षेपणैः नेत्रैर्द्रोहिनीमी-  
 लनोन्मीलनवद्भिः । वक्त्रैर्मुखचलनैः सीतामाश्वासयामासुः  
 ॥ ११ ॥ आत्महितं रावणात्मनो हितम् । वृत्तेन सदाचारेण,  
 शौटीर्येण पतिशौर्येण च संजातगर्वम् ॥ १२ ॥ अस्मिन्नगरे  
 ते तव निःश्रेयस्यभ्युदयसंपादने स्थितो जनो नूनं न कश्चि-  
 दस्ति । यस्मात्त्वामस्माद्विगर्हितात्कर्मणो न कोऽपि निवारयति  
 ॥ १३ ॥ मनसापि कः प्रार्थयेत् । किं पुनर्वचसेति भावः  
 ॥ १४ ॥ यत्पापं मम शयनमारोहेत्यादिरूपम् । क गतो  
 मोक्षसे । तत्साध्यसमूलनाशस्य त्वया परिहारोऽशक्य इत्यर्थः  
 ॥ १५ ॥ हस्तो मातंगः शशश्च यदा वने दैवात्सहितौ युयुत्सु  
 भवतस्तयोश्च शशो यथातिष्ठुद्रस्तथा रामेण संयुगे त्वं शशव-  
 त्छुद्रः । रामो गजवदित्यर्थः ॥ १६ ॥ स त्वं रामादतिष्ठुद्रः ।

क्षिपन्निन्दन् । इह तदसंनिधौ यावन्नोपगच्छसि तावदि-  
 निन्दन् लज्जसे इत्यन्वयः ॥ १७ ॥ १८ ॥ १९ ॥ ननु  
 पतिते, ‘न शीर्यति’ इत्युक्तिर्यदि पातित्रत्यमूला, तर्हि त  
 निग्रहं कस्मान्न करोषीत्यत्राह—असंदेशादिति । शापवि-  
 रामाज्ञाभावात् । शापसामर्थ्येऽपि तपोनुपालनाद्धेतोरपि भस्म  
 ह्येण भस्मजनकत्वशक्तिमता तेजसा स्वीयपातिवत्यतेजसा  
 भस्म कुर्मिं करोमि ॥ २० ॥ अहं तस्य रामस्य भार्या त्वं  
 पहर्तुं न शक्या, अथाप्ययं विधिरपहरणरूपविधिस्तव व-  
 र्थाय दैवेन विहितोऽत्र न संशयः ॥ २१ ॥ शूरेणेत्याद्युप-  
 सोक्तिः । अपोह्य मारीचमाययापसार्य कस्माद्द्वारचौर्यं क-  
 रतम्, तस्मादत्यन्तमशरस्त्वमित्युपहसः । चिदिति पादः  
 ॥ २२ ॥ २३ ॥ सिंहसत्त्वगतिः सिंहवत्सत्त्वं पराक्रमो नां  
 यस्य सः । ‘सिंहसंहननः’ इति पाठान्तरम् ॥ २४ ॥ चल-  
 यस्य तादृशमुकुटवान् ॥ २५ ॥ श्रोणीसूत्रेण कटिसूत्रेण  
 रशनयेत्यर्थः । इन्द्रनीलनद्धमुखारक्तमणियुक्तत्वाच्च तस्य  
 कलम् । भुजंगो वासुकिः । स हि नीलवर्ण इत्याहुः ॥ २  
 ताभ्यां प्रसिद्धपराक्रमाभ्याम् । भुजद्वयमेव सर्वदा, यु-  
 खेच्छयां दशभुजत्वमिति द्विवचनम् । वामदक्षेण भुज-  
 त्वैकवचनमित्यन्ये ॥ २७ ॥ २८ ॥ वसन्त इव भूषित



अवेक्षमाणो वैदेहीं कोपसंरक्तलोचनः । उवाच रावणः सीतां भुजंग इव निःश्वसन् ॥	३०
अनयेनाभिसंपन्नमर्थहीनमनुवते । नाशयाम्यहमद्य त्वां सूर्यः संध्यासिवौजसा ॥	३१
इत्युक्त्वा मैथिलीं राजा रावणः शत्रुरावणः । संदर्श ततः सर्वा राक्षसीर्घोरदर्शनाः ॥	३२
एकाक्षीमेककर्णां च कर्णप्रावरणां तथा । गोकर्णीं हस्तिकर्णीं च लम्बकर्णीमकर्णिकाम् ॥	३३
हस्तिपद्यश्वपद्यौ च गोपदीं पादचूलिकाम् । एकाक्षीमेकपादीं च पृथुपादीमपादिकाम् ॥	३४
अतिमात्रशिरोग्रीवामतिमात्रकुचोदरीम् । अतिमात्रास्यनेत्रां च दीर्घजिह्वानखामपि ॥	३५
अनासिकां सिंहमुखीं गोमुखीं सूकरीमुखीम् । यथा मद्रशगा सीता क्षिप्रं भवति जानकी ॥	३६
तथा कुरुत राक्षस्यः सर्वाः क्षिप्रं समेत्य वा । प्रतिलोमानुलोमैश्च सामदानादिभेदनैः ॥	३७
आवर्जयत वैदेहीं दण्डस्योद्यमनेन च । इति प्रतिसमादिश्य राक्षसेन्द्रः पुनः पुनः ॥	३८
काममन्युपरीतात्मा जानकीं प्रतिगर्जत । उपगम्य ततः क्षिप्रं राक्षसी धान्यमालिनी ॥	३९
परिष्वज्य दशग्रीवमिदं वचनमब्रवीत् । मया क्रीड महाराज सीतया किं तवानया ॥	४०
विवर्णया कृपणया मानुष्या राक्षसेश्वर । नूनमस्यां महाराज न देवा भोगसत्तमान् ॥	४१
विदधत्यमरश्रेष्ठास्तव बाहुबलार्जितान् । अकामां कामयानस्य शरीरमुपतप्यते ॥	४२
इच्छतीं कामयानस्य प्रीतिर्भवति शोभना । एवमुक्तस्तु राक्षस्या समुत्क्षिप्तस्ततो बली ।	
प्रहसन्मेघसंकाशो राक्षसः स न्यवर्तत ॥	४३
प्रस्थितः स दशग्रीवः कम्पयन्निव मेदिनीम् । ज्वलद्भास्करसंकाशं प्रविवेश निवेशनम् ॥	४४
देवगन्धर्वकन्याश्च नागकन्याश्च तास्ततः । परिचार्य दशग्रीवं प्रविशुस्ता गृहोत्तमम् ॥	४५

स मैथिलीं धर्मपरामवस्थितां प्रवेपमानां परिभर्त्स्य रावणः ।

विहाय सीतां मदनेन मोहितः स्वमेव वैश्वं प्रविवेश रावणः ॥ ४६

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वाविंशः सर्गः ॥ २२ ॥

त्रयोविंशः सर्गः ।

इत्युक्त्वा मैथिलीं राजा रावणः शत्रुरावणः । संदिश्य च ततः सर्वा राक्षसीर्निर्जगाम ह ॥	१
निष्क्रान्ते राक्षसेन्द्रे तु पुनरन्तःपुरं गते । राक्षस्यो भीमरूपास्ताः सीतां समभिदुद्रुवुः ॥	२
ततः सीतामुपागम्य राक्षस्यः क्रोधमूर्च्छिताः । परं परुषया वाचा वैदेहीमिदमब्रुवन् ॥	३
पौलस्त्यस्य वरिष्ठस्य रावणस्य महात्मनः । दशग्रीवस्य भार्यात्वं सीते न बहु मन्यसे ॥	४
ततस्त्वेकजटा नाम राक्षसी वाक्यमब्रवीत् । आमन्त्र्य क्रोधताम्राक्षी सीतां करतलोदरीम् ॥	५
प्रजापतीनां षण्णां तु चतुर्थोऽयं प्रजापतिः । मानसो ब्रह्मणः पुत्रः पुलस्त्य इति दिश्रुतः ॥	६
पुलस्त्यस्य तु तेजस्वी महर्षिर्मानसः सुतः । नाम्ना स विश्रवा नाम प्रजापतिसमप्रभः ॥	७

इमं शानचैत्यप्रतिमस्तदुभयवत्परिहार्यदर्शनः । चैत्यं बुद्धायतनम्, अतएव भयंकरः ॥ २९ ॥ ३० ॥ अनयेनानीत्या युक्तम् । अर्थहीनं प्रयोजनहीनं व्रतं रामं वा । अनुव्रते इति संबोधनम् । ईदृशीं त्वां नाशयामि । सूर्य उदितः संध्यां तत्कालिधमन्धकारमिव ॥ ३१ ॥ ३२ ॥ एकाक्षीति द्विरुपादानं व्यक्तिमेदात् ॥ ३३ ॥ ३४ ॥ ३५ ॥ ३६ ॥ भो राक्षस्यः, यूयं प्रत्येकं तथा कुरुत, सर्वा मिलित्वा वा तथा कुरुत । प्रतिलोमानुलोमैः प्रतिकूलानुकूलव्यवहारैः ॥ ३७ ॥ आवर्जयतानुकूल्यं संपादयत ॥ ३८ ॥ प्रतिगर्जत प्रत्यगर्जत । उपगम्य समीपमागम्य । ततोऽतिसंतर्जनं दृष्ट्वा । सीतायां दृश्येति शेषः ॥ ३९ ॥ परिष्वज्य परिष्वजेण प्रहारादिप्रवृत्तिं लिख्य ॥ ४० ॥ अमरश्रेष्ठा इन्द्रादयो भोगसत्तमान विदधति

नानुमन्यन्ते । दैवहतेयमदृष्टहीनेति भावः ॥ ४१ ॥ ४२ ॥ समुत्क्षिप्तोऽन्यतोऽपसारितः प्रहसन् । धान्यमालिन्योचितव्यवहारदर्शनेनावशप्राप्तस्त्रीप्रहारापकीर्तिपरिहारेण च प्रसन्न इत्यर्थः । ॥ ४३ ॥ ४४ ॥ प्रविशुः प्रविविशुः ॥ ४५ ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे द्वाविंशः सर्गः ॥ २२ ॥

शत्रून् रावयति हाहाशब्दं कारयति स शत्रुरावणः ॥ १ ॥ ॥ २ ॥ ततः परं रावणगमनादनन्तरम् । लोकोक्तौ वा परमिति ॥ ३ ॥ भार्यात्वं भार्याभावं न बहु मन्यसे । मोहादिति शेषः ॥ ४ ॥ ततः सर्वसाधारणैतद्वाक्यप्रयोगोत्तरमेकजटा विशिष्याब्रवीत् । करतलोदरीम् । अतुन्दिलमित्यर्थः ॥ ५ ॥ 'मरीचिरन्यन्निरसौ पुलस्त्यः पुलहः क्रतुः' इत्यनुक्रान्त-



तस्य पुत्रो विशालाक्षि रावणः शत्रुरावणः । तस्य त्वं राक्षसेन्द्रस्य भार्या भवितुमर्हसि ॥	८
मयोक्तं चारुसर्वाङ्गि वाक्यं किं नानुमन्यसे । ततो हरिजटा नाम राक्षसी वाक्यमब्रवीत् ॥	९
विवृत्य नयने कोपान्मार्जारसदृशेक्षणा । येन देवास्त्रयस्त्रिंशद्देवराजश्च निर्जितः ॥	१०
तस्य त्वं राक्षसेन्द्रस्य भार्या भवितुमर्हसि । वीर्योत्सिक्तस्य शूरस्य सङ्ग्रामेष्वनिवर्तिनः ।	
वलिनो वीर्ययुक्तस्य भार्यात्वं किं न लिप्ससे ॥	११
प्रियां बहुमतां भार्यां त्यक्त्वा राजा महाबलः । सर्वासां च महाभागां त्वामुपैष्यति रावणः ॥	१२
समृद्धं स्त्रीसहस्रेण नानारत्नोपशोभितम् । अन्तःपुरं तदुत्सृज्य त्वामुपैष्यति रावणः ॥	१३
अन्या तु विकटा नाम राक्षसी वाक्यमब्रवीत् । असकृद्धीमवीर्येण नागा गन्धर्वदानवाः ।	
निर्जिताः समरे येन स ते पार्श्वमुपागतः ॥	१४
तस्य सर्वसमृद्धस्य रावणस्य महात्मनः । किमर्थं राक्षसेन्द्रस्य भार्यात्वं नेच्छसेऽधमे ॥	१५
ततस्तां दुर्मुखी नाम राक्षसी वाक्यमब्रवीत् । यस्य सूर्यो न तपति भीतो यस्य स मारुतः ।	
न वाति स्मायतापाङ्गि किं त्वं तस्य न तिष्ठसे ॥	१६
पुष्पवृष्टिं च तरवो मुमुचुर्यस्य वै भयात् । शैलाः सुस्रुवुः पानीयं जलदाश्च यदेच्छति ॥	१७
तस्य नैर्ऋतराजस्य राजराजस्य भामिनि । किं त्वं न कुरुषे बुद्धिं भार्यार्थं रावणस्य हि ॥	१८
साधु ते तत्त्वतो देवि कथितं साधु भामिनि । गृहाण सुस्मिते वाक्यमन्यथा न भविष्यसि ॥	१९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयोविंशः सर्गः ॥ २३ ॥

चतुर्विंशः सर्गः ।

ततः सीतां समस्तास्ता राक्षस्यो विकृताननाः । परुषं परुषानर्हामूचुस्तद्वाक्यमप्रियम् ॥	१
किं त्वमन्तःपुरे सीते सर्वभूतमनोरमे । महार्हशयनोपेते न वासमनुमन्यसे ॥	२
मानुषे मानुषस्यैव भार्यात्वं बहु मन्यसे । प्रत्याहर मनो रामान्नैवं जातु भविष्यति ॥	३
त्रैलोक्यवसुभोक्तारं रावणं राक्षसेश्वरम् । भर्तारमुपसंगम्य विहरस्व यथासुखम् ॥	४
मानुषी मानुषं तं तु राममिच्छसि शोभने । राज्याङ्गमसिद्धार्थं विक्लवन्तमनिन्दिते ॥	५
राक्षसीनां वचः श्रुत्वा सीता पद्मनिमेषेक्षणा । नेत्राभ्यामश्रुपूर्णाभ्यामिदं वचनमब्रवीत् ॥	६
यदिदं लोकविद्विष्टमुदाहरत संगताः । नैतन्मनसि वाक्यं मे किलिबषं प्रतितिष्ठति ॥	७
न मानुषी राक्षसस्य भार्या भवितुमर्हति । कामं खादत मां सर्वा न करिष्यामि वो वचः ॥	८
दीनो वा राज्यहीनो वा यो मे भर्ता स मे गुरुः । तं नित्यमनुरक्तास्मि यथा सूर्यं सुवर्चला ॥	९
यथा शची महाभागा शक्रं समुपतिष्ठति । अरुन्धती वसिष्ठं च रोहिणी शशिनं यथा ॥	१०
लोपामुद्रा यथागस्त्यं सुकन्या ज्यवनं यथा । सावित्री सत्यवन्तं च कपिलं श्रीमती यथा ॥	११

षट्प्रजापतीनां चतुर्थः पुलस्त्यः ॥ ६ ॥ ७ ॥ तस्य पुत्र इत्यनेन कुलीनत्वं सूचितम् ॥ ८ ॥ किं किमर्थम् । ततः कुल-  
निरूपणानन्तरम् ॥ ९ ॥ येनेत्यनेन पराक्रमातिशयसूचनम्  
॥ १० ॥ न लिप्ससे । नेच्छसीत्यर्थः ॥ ११ ॥ सर्वासां मध्ये  
बहुमतां महाभागमतिभाग्यवतीं मन्दोदरीमपि त्यक्त्वा त्वामु-  
पैष्यति ॥ १२ ॥ १३ ॥ १४ ॥ १५ ॥ यस्य भीतः सूर्यो न  
तपतीत्यर्थः । न तिष्ठसे । वशे इति शेषः ॥ १६ ॥ यदेच्छति  
तदा । सुस्रुवुरित्यर्थः ॥ १७ ॥ भार्यार्थं भार्यालनिमित्तम्  
॥ १८ ॥ साधु कथितं साधु गृहाण । न भविष्यसि । मारयाम  
इत्यर्थः ॥ १९ ॥ इति श्रीरामाभिरामे श्रीरामाये रामायण-  
तिलके वाल्मीकीय आदिकाव्ये सुन्दरकाण्डे त्रयोविंशः  
सर्गः ॥ २३ ॥

तत इति ॥ १ ॥ २ ॥ प्रत्याहर निवर्तय । एवं लदमीष्टं  
रामसंगमरूपं वस्तु जातु कदाचिदप्यतः परं न भविष्यति ।  
अत्र रामागमनस्य तव वा तत्र गमनस्य प्रसक्त्यभावादिति  
भावः । यद्वातः परं जातु कदाचिदप्येवं भाषश्चेद्भ्रूयती न भवि-  
ष्यति । मारयाम इत्यर्थः ॥ ३ ॥ ४ ॥ ५ ॥ नेत्राभ्याम् ।  
उपलक्षितेति शेषः । इदं वचनं, युष्मद्वचोऽनङ्गीकारे मारणं  
चेच्छीघ्रं तदेव क्रियतामित्यर्थः । किं वक्ष्यमाणम् ॥ ६ ॥  
लोकविद्विष्टं लोकविद्विष्टपरपुरुषसङ्गार्थकम् । संगता समेताः ।  
किलिबषं किलिबषजनकार्यम् ॥ ७ ॥ ८ ॥ गुरुरुपास्यदेवता ।  
सुवर्चला सूर्यपत्नी । सूर्याभिमुखपुष्पवती काचिदोषधिरित्यन्यः  
॥ ९ ॥ अतियुःखसमयेऽपि दृढव्रतत्वद्योतनायानेकसाध्वीना-



सौदासं मदयन्तीव केशिनी सगरं यथा । नैषधं दमयन्तीव भैमी पतिमनुव्रता ॥	१२
तथाहमिक्ष्वाकुवरं रामं पतिमनुव्रता । सीताया वचनं श्रुत्वा राक्षस्यः क्रोधमूर्च्छिताः ।	
भर्त्सयन्ति स्म परुषैर्वाक्यै रावणचोदिताः ॥	१३
अवलीनः स निर्वाक्यो हनुमार्जिशपाद्रुमे । सीतां संतर्जयन्तीस्ता राक्षसीरशृणोत्कपिः ॥	१४
तामभिक्रम्य संरब्धा वेपमानां समन्ततः । भृशं संलिलिहुर्दीप्तान्प्रलम्बान्दशनच्छदान् ॥	१५
ऊचुश्च परमक्रुद्धाः प्रगृह्याशु परश्वधान् । नेयमर्हति भर्तारं रावणं राक्षसाधिपम् ॥	१६
सा भर्त्सयमाना भीमाभी राक्षसीभिर्वराङ्गना । सा बाष्पमपमार्जन्ती शिशपां तामुपागमत् ॥	१७
ततस्तां शिशपां सीता राक्षसीभिः समावृता । अभिगम्य विशालाक्षी तस्थौ शोकपरिप्लुता ॥	१८
तां कृशां दीनवदनां मलिनाम्बरवासिनीम् । भर्त्सयान्चक्रिरे भीमा राक्षस्यस्ताः समन्ततः ॥	१९
ततस्तु विनता नाम राक्षसी भीमदर्शना । अब्रवीत्कुपिताकारा कराला निर्णतोदरी ॥	२०
सीते पर्याप्तमेतावद्भर्तुः स्नेहः प्रदर्शितः । सर्वत्रातिकृतं भद्रे व्यसनायोपकल्पते ॥	२१
परितुष्टास्मि भद्रं ते मानुषस्ते कृतो विधिः । ममापि तु वचः पथ्यं ब्रुवन्त्याः कुरु मैथिलि ॥	२२
रावणं भज भर्तारं भर्तारं सर्वरक्षसाम् । विक्रान्तमापतन्तं च सुरेशमिव वासवम् ॥	२३
दक्षिणं त्यागशीलं च सर्वस्य प्रियवादिनम् । मानुषं रूपं रामं त्यक्त्वा रावणमाश्रय ॥	२४
दिव्याङ्गरागा वैदेहि दिव्याभरणभूषिता । अद्यप्रभृति लोकानां सर्वेषामीश्वरी भव ॥	२५
अग्नः स्वाहा यथा देवी शची वेन्द्रस्य शोभने । किं ते रामेण वैदेहि रूपेण गतायुषा ॥	२६
एतदुक्तं च मे वाक्यं यदि त्वं न करिष्यसि । अस्मिन्मुहूर्ते सर्वास्त्वां भक्षयिष्यामहे वयम् ॥	२७
अन्या तु विकटा नाम लम्बमानपयोधरा । अब्रवीत्कुपिता सीतां मुष्टिमुद्यम्य तर्जती ॥	२८
वह्न्यप्रतिरूपाणि वचनानि सुदुर्मते । अनुक्रोशान्मृदुत्वाच्च सोढानि तव मैथिलि ॥	२९
न च नः कुरुषे वाक्यं हितं कालपुरस्कृतम् । आनीतासि समुद्रस्य पारमन्यैर्दुरासदम् ॥	३०
रावणान्तःपुरे घोरे प्रविष्टा चासि मैथिलि । रावणस्य गृहे रुद्धा अस्माभिस्त्वभिरक्षिता ॥	३१
न त्वां शक्तः परित्रातुमपि साक्षात्पुरंदरः । कुरुष्व हितवादिन्या वचनं मम मैथिलि ॥	३२
अलमश्रुनिपातेन त्यज शोकमनर्थकम् । भज प्रीतिं प्रहर्षं च त्यजन्ती नित्यदैन्यताम् ॥	३३
सीते राक्षसराजेन परिक्रीड यथासुखम् । जानीमहे यथा भीरु स्त्रीणां यौवनमधुवम् ॥	३४
यावन्न ते व्यतिक्रामेत्तावद्दुःखमवाप्नुहि । उद्यानानि च रम्याणि पर्वतोपवनानि च ॥	३५
सह राक्षसराजेन चर त्वं मदिरेक्षणे । स्त्रीसहस्राणि ते देवि वशे स्थास्यन्ति सुन्दरि ॥	३६
रावणं भज भर्तारं भर्तारं सर्वरक्षसाम् । उत्पात्य वा ते हृदयं भक्षयिष्यामि मैथिलि ॥	३७
यदि मे व्याहृतं वाक्यं न यथावत्करिष्यसि । ततश्चण्डोदरी नाम राक्षसी क्रूरदर्शना ॥	३८
भ्रामयन्ती महच्छूलमिदं वचनमब्रवीत् । इमां हरिणशावाक्षीं त्रासोत्कम्पपयोधराम् ॥	३९

सुपन्यासो दृष्टान्तविधयेत्याहुः ॥ १० ॥ ११ ॥ भैमी दम-  
यन्ती नैषधं पतिं यथानुव्रता ॥ १२ ॥ १३ ॥ अवलीनश्छन्नः ।  
निर्वाक्यो मौनी । शिशपाद्रुमे । स्थित इति शेषः । सीतां  
तर्जयन्ती राक्षसीस्तद्वाक्यान्यशृणोत् ॥ १४ ॥ वेपमानां  
तामभिक्रम्य तत्समीपमागत्य संरब्धाः क्रुद्धास्ता राक्षस्यो दश-  
नच्छदांलिलिहुर्लेहनं कुर्वन्ति स्म ॥ १५ ॥ परश्वधान्गृहीलौचुश्च ।  
नेयं रावणं भर्तारमर्हति । अपि त्वस्माकं भक्षणमेवार्हतीति  
भावः ॥ १६ ॥ भर्त्सयमानैवंप्रकारेण पीडयमाना । अभूदिति  
शेषः । तां शिशपां हनूमदधिष्ठितशिशपाम् । अत्यन्तं  
तन्मूलसमीपमित्यर्थः ॥ १७ ॥ ततस्तन्मूलगमनानन्तरम्  
॥ १८ ॥ १९ ॥ निर्णतोदर्यतिनिशोदरी ॥ २० ॥ अतिकृतम-  
तिमात्राचरणम् । श्रारपि समैव ज्यायसीति लोकोक्तेरिति

भावः । व्यसनं दुःखम् ॥ २१ ॥ मानुषो मनुष्यज्ञात्युचितो  
विधिरनुष्ठानं ते त्वया कृतम् । एतावदेवालमित्यर्थः ॥ २२ ॥  
सुरेशं वासवमिव ॥ २३ ॥ रूपं दीनम् ॥ २४ ॥ २५  
॥ २६ ॥ २७ ॥ तर्जती तर्जयन्ती ॥ २८ ॥ अनुक्रोशो  
दया । मृदुत्वमल्पप्रमाणत्वम् ॥ २९ ॥ कालपुरस्कृतं कालो-  
चितं नो वाक्यं न च कुरुषे । नैतत्ते हितमिति शेषः । तदे-  
वोपपादयति—आनीतासीति ॥ ३० ॥ गृहे रुद्धा चासि ।  
अस्माभिरभिरक्षिता रक्षितनिरोधा ॥ ३१ ॥ ३२ ॥ प्रीतिं  
स्नेहम् । रावणे प्रहर्षमानन्दम् । नित्यदैन्यतां निरन्तरदीनत्वम् ।  
स्वार्थं ध्यञ् ॥ ३३ ॥ ३४ ॥ व्यतिक्रामेत् । यौवनमिति  
शेषः । उद्यानानि चरेत्युत्तरस्थेनान्वयः । तेषु क्रीडेत्यर्थः  
॥ ३५ ॥ ३६ ॥ उत्पाटनं स्थानादपकर्षणम् ॥ ३७ ॥ यदीत्यर्थः



रावणेन हृतां दृष्ट्वा दौर्हृदो मे महानयम् । यत्कृत्स्नीहं महत्क्रोडं हृदयं च सवन्धनम् ॥ ४०  
 गात्राण्यपि तथा शीर्षं खादेयमिति मे मतिः । ततस्तु प्रघसा नाम राक्षसी वाक्यमब्रवीत् ॥ ४१  
 विशस्येमां ततः सर्वान्समान्कुरुत पिण्डकान् । विभजाम ततः सर्वा विवादो मे न रोचते ॥ ४२  
 पेयमानीयतां क्षिप्रं माल्यं च विविधं बहु । ततः शूर्पणखा नाम राक्षसी वाक्यमब्रवीत् ॥ ४३  
 अजामुख्या यदुक्तं वै तदेव मम रोचते । सुरा चानीयतां क्षिप्रं सर्वशोकविनाशिनी ॥ ४४  
 मानुषं मांसमासाद्य नृत्यामोऽथ निकुम्भिलाम् । एवं निर्भर्त्स्यमाना सा सीता सुरसुतोपमा ।  
 राक्षसीभिर्विरूपाभिर्धैर्यमुत्सृज्य रोदिति ॥ ४५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्विंशः सर्गः ॥ २४ ॥

पञ्चविंशः सर्गः ।

अथ तासां वदन्तीनां परुषं दारुणं बहु । राक्षसीनामसौम्यानां रुरोद् जनकात्मजा ॥ १  
 एवमुक्ता तु वैदेही राक्षसीभिर्मनस्विनी । उवाच परमव्रता वाष्पगद्गदया गिरा ॥ २  
 न मानुषी राक्षसस्य भार्या भवितुमर्हति । कामं खादत मां सर्वा न करिष्यामि वो वचः ॥ ३  
 सा राक्षसीमध्यगता सीता सुरसुतोपमा । न शर्म लेभे शोकार्ता रावणेनेव भर्त्सिता ॥ ४  
 वेपते स्माधिकं सीता विशन्तीवाङ्गमात्मनः । वने यूथपरिभ्रष्टा मृगी कोकैरिवादिता ॥ ५  
 सा त्वशोकस्य विपुलां शाखामालम्ब्य पुष्पिताम् । चिन्तयामास शोकेन भर्तारं भग्नमानसा ॥ ६  
 सा स्नापयन्ती विपुलौ स्तनौ नेत्रजलस्रवैः । चिन्तयन्ती न शोकस्य तदान्तमधिगच्छति ॥ ७  
 सा वेपमाना पतिता प्रवाते कदली यथा । राक्षसीनां भयव्रस्ता, विवर्णवदनाभवत् ॥ ८  
 तस्याः सा दीर्घबहुला वेपन्त्याः सीतया तदा । दृढशे कम्पिता वेणी व्यालीव परिसर्पती ॥ ९  
 सा निःश्वसन्ती शोकार्ता कोपोपहतचेतना । आर्ता व्यसृजद्भ्रूणि मैथिली विललाप च ॥ १०  
 हा रामेति च दुःखार्ता हा पुनर्लक्ष्मणेति च । हा श्वश्रूर्मम कोसल्ये हा सुमित्रेति भामिनी ॥ ११  
 लोकप्रवादः सत्योऽयं पण्डितैः समुदाहृतः । अकाले दुर्लभो मृत्युः स्त्रिया वा पुरुषस्य वा ॥ १२  
 यन्नाहमाभिः क्रूराभी राक्षसीभिरिहादिता । जीवामि हीना रामेण मुहूर्तमपि दुःखिता ॥ १३  
 एषालपपुण्या कृपणा विनशिष्याम्यनाथवत् । समुद्रमध्ये नौः पूर्णा वायुवेगैरिवाहता ॥ १४  
 भर्तारं तमपश्यन्ती राक्षसीवशमागता । सीदामि खलु शोकेन कूलं तोयहतं यथा ॥ १५

पूर्वान्वयि ॥ ३८ ॥ ३९ ॥ गर्भिण्या गर्भकृत इच्छावि-  
 शेषो दौर्हृदम् । यत्कृदक्षिणभागस्थः कालखण्डाख्यो मांसवि-  
 शेषः । 'ह्यायुः स्त्रियां कालखण्डयकृती च समे उभे' इति  
 कोशः । स्त्रीहं हृदयवामभागस्थो गुल्माख्यो मांसविशेषः ।  
 यद्यपि तद्वाचकः स्त्रीहा इत्याकारान्तः, तथाप्यदन्तत्वमार्पम् ।  
 महत्क्रोडं भुजान्तरम् । 'अथोत्पीडम्' इति पाठे उत्पीडं हृद-  
 योपरि स्थितमांसबन्धनम् । हृदयं नाडीबन्धनसहितं मुकुला-  
 कारं हृत्पुण्डरीकाख्यम् ॥ ४० ॥ ४१ ॥ प्रघसावाक्यम्—  
 विशस्येमामिति । मध्ये 'कण्ठमस्यानृशंसायाः पीडयामः किमा-  
 स्यते । निवेद्यतां ततो राज्ञे मानुषी सा मृतेति च ॥ नात्र कश्चिच्च  
 संदेहः खादतेति स वक्ष्यति । ततस्त्वजामुखी नाम राक्षसी  
 वाक्यमब्रवीत् ॥' इति श्लोकद्वयं प्रक्षिप्तमिति कतकः । पिण्ड-  
 कान्मांसखण्डान् । विवादः । अनया सहेति शेषः ॥ ४२ ॥  
 शूर्पणखेयमन्या ॥ ४३ ॥ अजामुखसदृशमुखवत्या प्रघस्ये-  
 त्यर्थः ॥ ४४ ॥ निकुम्भिला नाम लङ्कायाः पश्चिमभागवर्तिनी  
 भद्रकाली तां नृत्यामस्तत्समीपं गत्वा नृत्यामः । सुरसुतोपमा

देवकन्योपमा । रोदित्यरुदत् ॥ ४५ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्ये सुन्दर-  
 काण्डे चतुर्विंशः सर्गः ॥ २४ ॥

परुषं वदन्तीनां वचः । श्रुतेति शेषः ॥ १ ॥ पूर्वसर्गो-  
 क्तरीत्योक्ता । मनस्विनी पातिव्रत्ये दृढमनाः ॥ २ ॥ कामं  
 खादतेति । अयं सर्वः सीताप्रलापो गृहीतमनुष्यशरीरतया  
 नटवदनुकरणरूप इति बोध्यम् ॥ ३ ॥ शर्म न लेभे इव  
 शोकार्तेव ॥ ४ ॥ आत्मनोऽङ्गं विशन्तीव सीत्यातिसंकुचि-  
 तशरीरा कमठवदभूदित्यर्थः । कोकैर्वृकैः ॥ ५ ॥ अशोकस्या-  
 शोकवनिकासंबन्धिनः शिशपावृक्षस्य । तत्समीपवर्तिनोऽशोक-  
 स्यैव वा ॥ ६ ॥ ७ ॥ राक्षसीनां राक्षसीभ्यः ॥ ८ ॥ सीत-  
 येति । षष्ठ्यर्थे तृतीया । परिसर्पती परितः प्रसर्पन्ती ॥ ९ ॥  
 ॥ १० ॥ हा सुमित्रेतीत्यत्रेकारलोप आर्षः ॥ ११ ॥ अकाले  
 देवाविहितस्वेच्छाकाले ॥ १२ ॥ यन्नाहमिति । यस्मादहमि-  
 त्यर्थः ॥ १३ ॥ १४ ॥ तोयहतं नदीपूररणम् ॥ १५ ॥



तं पद्मदलपत्राक्षं सिंहविक्रान्तगामिनम् । धन्याः पश्यन्ति मे नाथं कृतज्ञं प्रियवादिनम् ॥ १६  
 सर्वथा तेन हीनाया रामेण विदितात्मना । तीक्ष्णं विप्रसिवास्वाद्य दुर्लभं मम जीवनम् ॥ १७  
 कीदृशं तु महापापं मया देहान्तरे कृतम् । येनेदं प्राप्यते घोरं महादुःखं सुदारुणम् ॥ १८  
 जीवितं त्यक्तुमिच्छामि शोकेन महता वृता । राक्षसीभिश्च रक्षन्त्या रामो नासाद्यते मया ॥ १९  
 धिगस्तु खलु मानुष्यं धिगस्तु परवश्यताम् । न शक्यं यत्परित्यक्तुमात्मच्छन्देन जीवितम् ॥ २०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चविंशः सर्गः ॥ २५ ॥

पञ्चविंशः सर्गः ।

प्रसक्ताश्रुमुखी त्वेवं ब्रुवती जनकात्मजा । अधोगतमुखी बाला विलम्बमुपचक्रमे ॥ १  
 उन्मत्तेव प्रमत्तेव भ्रान्तचित्तेव शोचती । उपावृत्ता किशोरीव विचेष्टन्ती महीतले ॥ २  
 राघवस्य प्रमत्तस्य रक्षसा कामरूपिणा । रावणेन प्रमथ्याहमानीता क्रोशती बलात् ॥ ३  
 राक्षसीवशमापन्ना भर्त्स्यमाना च दारुणम् । चिन्तयन्ती सुदुःखार्ता नाहं जीवितमुत्सहे ॥ ४  
 नहि मे जीवितेनार्थो नैवार्थैर्न च भूषणैः । वसन्त्या राक्षसीमध्ये विना रामं महारथम् ॥ ५  
 अश्मसारमिदं नूनमथवाप्यजरामरम् । हृदयं मम येनेदं न दुःखेन विशीर्यते ॥ ६  
 धिङ्ग्रामनार्यामसतीं याहं तेन विना कृता । मुहूर्तमपि जीवामि जीवितं पापजीविका ॥ ७  
 चरणेनापि सव्येन न स्पृशेयं निशाचरम् । रावणं किं पुनरहं कामयेयं निशाचरम् ॥ ८  
 प्रत्याख्यानं न जानाति नात्मानं नात्मनः कुलम् । यो नृशंसस्वभावेन मां प्रार्थयितुमिच्छति ॥ ९  
 छिन्ना भिन्ना प्रभिन्ना वा दीप्ता वाग्नौ प्रदीपिता । रावणं नोपतिष्ठेयं किं प्रलापेन वश्चिरम् ॥ १०  
 ख्यातः प्राज्ञः कृतज्ञश्च सानुक्रोशश्च राघवः । सदृक्तो निरनुक्रोशः शङ्के मद्भाग्यसंक्षयात् ॥ ११  
 राक्षसानां जनस्थाने सहस्राणि चतुर्दश । एकेनैव निरस्तानि स मां किं नाभिपद्यते ॥ १२  
 कामं मध्ये समुद्रस्य लङ्क्यं दुष्प्रधर्षणा । न तु राघववाणानां गतिरोधो भविष्यति ॥ १३  
 किं नु तत्कारणं येन रामो दृढपराक्रमः । रक्षसापहृतां भार्यामिष्टां यो नाभिपद्यते ॥ १४

पद्मदलं विकसितं पद्मं तस्य पत्रमिवाक्षिणी यस्य तम् ॥ १६ ॥ तीक्ष्णं विषं वत्सनाभादिकमास्वाद्य स्थितस्येव मे मम जीवनं दुर्लभम् ॥ १७ ॥ १८ ॥ जीवितं त्यक्तुमिच्छामि । तदपि न शक्यमिति शेषः । रामोऽपि नासाद्यते च ॥ १९ ॥ एवं परवश्यतया दुःखानुभवे हेतुमाह—धिगिति । मनुष्यस्य विषो-द्वन्धनादिना देहत्यागेऽपरमार्थप्राप्तेः परमदुःखस्यापि सोढव्य-त्वादप्रयोजको मनुष्यदेह इत्यर्थः । राक्षसादिपरतन्त्रतां च मनुष्यत्वप्रयुक्तां धिक् । यद्यत्र मनुष्यदेहे । आत्मच्छन्देना-त्मेच्छया जीवितं परित्यक्तुं न शक्यम् ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे पञ्चविंशः सर्गः ॥ २५ ॥

प्रसक्तानि प्रवृत्तान्यश्रूणि मुखे यस्याः सा । एवं ब्रुवती वक्ष्यमाणरीत्या ब्रुवती । विलम्बं विलपितुम् ॥ १ ॥ उन्मत्ता भूताविष्टा । प्रमत्ता पित्तोद्रेकादिना । भ्रान्तचित्तेव दिव्यो-द्वादिना मूर्च्छितचित्तेव । शोचती शोचन्ती । उपावृत्ता श्रमा-पनयनाय परिवर्तनशीला । किशोरीव वडवेव ॥ २ ॥ काम-रूपिणा रक्षसा मारीचेन प्रमत्तस्यासंनिधानं प्राप्तस्य राघवस्य संबन्धिन्न्यहं रावणेन प्रमथ्य प्रपीड्य क्रोशन्ती बलादानीतास्मि ॥ ३ ॥ किं न राक्षसीवशमापन्ना, भर्त्स्यमाना राक्षसीभिः,

चिन्तयन्ती रामम् ॥ ४ ॥ अर्थैर्धनैः ॥ ५ ॥ ६ ॥ असतीम-सतीवत्परगृहस्थाम् । जीवामि । जीवितं रक्षामीत्यर्थः । 'पाकं पचति' इतिवत्प्रयोगः ॥ ७ ॥ एतदुत्तरम्—चरणेनेति । मध्ये द्वौ श्लोकौ प्रक्षिप्तौ । सव्येन वामेन ॥ ८ ॥ प्रत्याख्यानं मया क्रियमाणं निराकरणं न जानाति । काममोहादिति शेषः । नृशंसस्वभावेन क्रूरस्वभावेन । मां प्रार्थयितुं राक्षसीद्वारा खानु-कूलां कर्तुम् ॥ ९ ॥ छिन्ना रज्जुवत्, भिन्ना भित्तिवत्, प्रभिन्ना घटवत्, दीप्ता अग्नौ दीप्तशूल्यमांसवत्, प्रदीपिता प्रदीप्ता गृहादिवत्, वश्चिरं प्रलापेन किम् । रावणं नोपति-ष्ठेयमित्येव निश्चयसत्त्वात् ॥ १० ॥ अथ स्वापत्त्यर्थं कार-णानि संभावयति—ख्यात इति । प्रसिद्धः प्रशस्तगुणः । ईदृ-शोऽपि राघवो मद्भाग्यसंक्षयादेव भयि निरनुक्रोशो दयाहीनः । संपन्न इति शेषः । इति शङ्के ॥ ११ ॥ न च तस्य मद्विमो-क्षणाशक्तिरित्याह—राक्षसानामिति । नाभिपद्यते न प्राप्नोति ॥ १२ ॥ एतदुत्तरम्—कामं मध्ये इति । मध्ये 'निरुद्धा रावणे-नाहमल्पवीर्येण रक्षसा । समर्थः खलु मे भर्ता रावणं हन्तुमा-हवे ॥ विराधो दण्डकारण्ये येन राक्षसपुंगवः । रणे रामेण निहतः स मां नाभ्यवपद्यते ॥' इति श्लोकौ प्रक्षिप्ताविति कतकः । काममन्येषां दुष्प्रधर्षणा भवतु, न तु रामबाणानां



इहस्थां मां न जानीते शङ्के लक्ष्मणपूर्वजः । जानन्नपि स तेजस्वी धर्षणां मर्षयिष्यति ॥	१५
हृतेति मां योऽधिगत्य राघवाय निवेदयेत् । गृध्रराजोऽपि स रणे रावणेन निपातितः ॥	१६
कृतं कर्म महत्तेन मां तदाभ्यवपद्यता । तिष्ठता रावणवधे वृद्धेनापि जटायुषा ॥	१७
यदि मामिह जानीयाद्वर्तमानां हि राघवः । अद्य वाणैरभिकुद्धः कुर्याल्लोकमराक्षसम् ॥	१८
निर्दहेच्च पुरीं लङ्कां निर्दहेच्च महोदधिम् । रावणस्य च नीचस्य कीर्तिं नाम च नाशयेत् ॥	१९
ततो निहतनाथानां राक्षसीनां गृहे गृहे । यथाहमेवं रुदती तथा भूयो न संशयः ॥	२०
अन्विष्य रक्षसां लङ्कां कुर्याद्रामः सलक्ष्मणः । नहि ताभ्यां रिपुर्दृष्टो मुहूर्तमपि जीवति ॥	२१
चिता धूमाकुलपथा गृध्रमण्डलमण्डिता । अचिरेणैव कालेन श्मशानसदृशी भवेत् ॥	२२
अचिरेणैव कालेन प्राप्स्याम्येनं मनोरथम् । दुष्प्रस्थानोऽयमाभाति सर्वेषां वो विपर्ययः ॥	२३
यादृशानि तु दृश्यन्ते लङ्कायामशुभानि तु । अचिरेणैव कालेन भविष्यति हतप्रभा ॥	२४
नूनं लङ्का हते पापे रावणे राक्षसाधिपे । शोपमेष्यति दुर्धर्षा प्रमदा विधवा यथा ॥	२५
पुण्योत्सवसमृद्धा च नष्टभर्त्री सराक्षसा । भविष्यति पुरी लङ्का नष्टभर्त्री यथाङ्गना ॥	२६
नूनं राक्षसकन्यानां रुदतीनां गृहे गृहे । श्रोष्यामि नचिरादेव दुःखार्तानामिह ध्वनिम् ॥	२७
सान्धकारा हतद्योता हतराक्षसपुंगवा । भविष्यति पुरी लङ्का निर्दग्धा रामसायकैः ॥	२८
यदि नाम स शूरो मां रामो रक्तान्तलोचनः । जानीयाद्वर्तमानां यां राक्षसस्य निवेशने ॥	२९
अनेन तु नृशंसेन रावणेनाधमेन मे । समयो यस्तु निर्दिष्टस्तस्य कालोऽयमागतः ॥	३०
स च मे विहितो मृत्युरस्मिन्दुष्टे न वर्तते । अकार्यं ये न जानन्ति नैर्ऋताः पापकारिणः ॥	३१
अधर्मात्तु महोत्पातो भविष्यति हि सांप्रतम् । नैते धर्मं विजानन्ति राक्षसाः पिशिताशनाः ॥	३२
ध्रुवं मां प्रातराशार्थं राक्षसः कल्पयिष्यति । साहं कथं करिष्यामि तं विना प्रियदर्शनम् ॥	३३
रामं रक्तान्तनयनमपश्यन्ती सुदुःखिता । क्षिप्रं वैवस्वतं देवं पश्येयं पतिना विना ॥	३४

गतिरोधो भविष्यति । आत्रह्यलोकं रामवाणगत्यप्रतिरोधस्य भार्गवादिविषये प्रसिद्धतरत्वादिति भावः । एतेनातिदुर्गस्थानस्थितत्वात् मोक्षमिष्यपास्तम् ॥ १३ ॥ १४ ॥ तस्मादत्र मत्स्थित्यज्ञानमेव मद्विमोक्षणप्रवृत्त्यभावे कारणमित्याह—इह-स्थामिति । मर्षयिष्यतीत्यत्र काकुः । जानन्त्येद्वेत्तदा मर्षयिष्यति । अपि तु न सहिष्यत्येवेत्यर्थः ॥ १५ ॥ संभावितं ज्ञानकारणं च विहतमित्याह—हृतेति । हृतेत्यधिगत्य ज्ञात्वा यो मां राघवाय निवेदयेत्सोऽपीत्यन्वयः ॥ १६ ॥ अभ्यवपद्यतानुगृह्णानेन । रावणवधे तिष्ठता रावणवधार्थं यतता । 'रावणद्वन्द्वे' इति पाठे रावणेन सह द्वन्द्वयुद्ध इत्यर्थः ॥ १७ ॥ मामिति । इहस्थां माम् ॥ १८ ॥ १९ ॥ यथाहमिदानीमेवं रुदती वर्ते, भूयो मत्तोधिकं मृतभर्तृकलाद्राक्षस्यो रुदत्यो भविष्यन्तीत्यत्र न संशय इत्यर्थः ॥ २० ॥ ननु ज्ञाने खल्विदं संभाव्येत, ज्ञानमेव तु दुर्लभं तत्राह—अन्विष्येति । अचिन्त्यसामर्थ्यत्वाद्देवानुग्रहाच्च लङ्कामप्यन्विष्य मां ज्ञात्वा रक्षसां कुर्यात् । विनाशमिति शेषः । विनाशस्येषत्करत्वाद्—नहीति ॥ २१ ॥ निश्चित एवायमर्थ इत्याह—चितेति । भवेत् । लङ्केति शेषः ॥ २२ ॥ रक्षोऽनर्थवन्ममार्थोऽपि निश्चित एवेत्याह—अचिरेणेति । युष्माकमनर्थोऽपि निश्चित इति च राक्षसीः प्रत्याह—दुष्प्रस्थान इति । दुर्निमित्तप्रवृत्तिरयं विपर्ययः, एतद्विपरीतज्ञानमिति भाति ॥ २३ ॥ तामे-

वाह—यादृशानीति । यादृशानि दृश्यन्ते तैरेव हतप्रभा भविष्यतीति ज्ञायत इत्यर्थः ॥ २४ ॥ शोषम् । ऐश्वर्यादेरिति शेषः ॥ २५ ॥ पुण्योत्सवसमृद्धा च । अथेति शेषः ॥ २६ ॥ ध्वनिं रोदनशब्दम् । 'दुःखार्तानामिव' इति पाठः ॥ २७ ॥ सान्धकाराऽलक्ष्मीसहिता ॥ २८ ॥ यदि राक्षसस्य निवेशने वर्तमानां यां मां रामो जानीयात्तदा लङ्कापुरी रामसायकैर्निर्दग्धा भविष्यतीत्यन्वयः ॥ २९ ॥ ननु लङ्कानाशेऽपि मम जीवनं कथं स्यादिति चिन्तयति—अनेनेति । समयो द्वादशमासरूपः तस्य कालः । किञ्चिदधिकमासद्वयावशिष्टत्वादस्यासन्नकाल इत्यर्थः ॥ ३० ॥ अस्मिन्काले दुष्टेन रावणेन स कालो मे मृत्युर्विहितः । वर्तत इत्यर्थः । ननु ततः परमपि स्त्रीत्वात् न हिंस्युस्तत्राह—अकार्यमिति । ये राक्षसा अकार्यमिदं कर्तव्यमिदमकर्तव्यमिति न जानन्ति ते नैर्ऋताः पापकारिणः स्युः ॥ ३१ ॥ अपि च सांप्रतं संपादितत्परदारहरणलक्षणादधर्मात्त्वधर्मादेव योऽयं महोत्पातो वर्तते तेनैते सर्वेथा न भविष्यन्ति । नञोऽत्रानुकर्ष इति कतकः । यदेवमतः—नैत इति । यतो न विजानन्ति न गणयन्ति ॥ ३२ ॥ राक्षसस्तस्मादयं रावणोऽपि मां ध्रुवं प्रातराशार्थं कल्पयिष्यति, साहं कथं करिष्यामि । प्राप्तविशसनकाला । तत्काल इति शेषः ॥ ३३ ॥ उक्तमेवाह—राममिति । कथं करिष्यामीति



नाजानाज्जीवतीं रामः स मां भरतपूर्वजः । जानन्तौ तु न कुर्यातां नोर्व्यां हि परिमार्गणम् ॥ ३५  
 नूनं ममैव शोकेन स वीरो लक्ष्मणाग्रजः । देवलोकमितो यातस्त्यक्त्वा देहं महीतले ॥ ३६  
 धन्या देवाः सगन्धर्वाः सिद्धाश्च परमर्षयः । मम पश्यन्ति ये वीरं रामं राजीवलोचनम् ॥ ३७  
 अथवा नहि तस्यार्थो धर्मकामस्य धीमतः । मया रामस्य राजर्षेर्भार्यया परमात्मनः ॥ ३८  
 दृश्यमाने भवेत्प्रीतिः सौहृदं नास्त्यदृश्यतः । नाशयन्ति कृतघ्नास्तु न रामो नाशयिष्यति ॥ ३९  
 किं वा मय्यगुणाः केचित्किं वा भाग्यक्षयो हि मे । या हि सीता वरार्हेण हीना रामेण भामिनी ॥ ४०  
 श्रेयो मे जीवितात्मर्तुं विहीनाया महात्मना । रामादक्लिष्टचारित्राच्छूराच्छत्रुनिवर्हणात् ॥ ४१  
 अथवा न्यस्तशस्त्रौ तौ वने मूलफलाशनौ । भ्रातरौ हि नरश्रेष्ठौ चरन्तौ वनगोचरौ ॥ ४२  
 अथवा राक्षसेन्द्रेण रावणेन दुरात्मना । छद्मना घातितौ शूरो भ्रातरौ रामलक्ष्मणौ ॥ ४३  
 साहमेवंविधे काले मर्तुमिच्छामि सर्वतः । न च मे विहितो मृत्युरस्मिन्दुःखेऽतिवर्तति ॥ ४४  
 धन्याः खलु महात्मानो मुनयः सत्यसंमताः । जितात्मानो महाभागा येषां न स्तः प्रियाप्रिये ॥ ४५  
 प्रियान्न संभवेदुःखमप्रियादधिकं भवेत् । ताभ्यां हि ते वियुज्यन्ते नमस्तेषां महात्मनाम् ॥ ४६  
 साहं त्यक्ता प्रियेणैव रामेण विदितात्मना । प्राणास्त्यक्ष्यामि पापस्य रावणस्य गता वशम् ॥ ४७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षड्विंशः सर्गः ॥ २६ ॥

शेषः ॥ ३४ ॥ तदेवं वीरतरस्य रामस्य स्वान्वेषणे कारणा-  
 न्युत्प्रेक्षते—नाजानादिति । स रामो लक्ष्मणश्च प्रायेण मां  
 जीवतीं जीवन्तीं नाजानात् । यदि जानीयातां तदा जानन्तौ  
 तावुर्व्यां भूमौ परिमार्गणं न कुर्यातामिति न, किं तु कुर्याता-  
 मेव । अतो मृतेति मत्वा तूष्णीं तिष्ठत इति भावः ॥ ३५ ॥  
 अथवा मद्वियोगेन रामो देहं न्यस्तवानित्याह—नूनमिति ।  
 ॥ ३६ ॥ एवं च देवलोकस्था धन्या इत्याह—धन्या इति ।  
 मम वीरमित्यन्वयः ॥ ३७ ॥ ननु लज्जीवनाभावनिश्चयप्रमा-  
 णोपलम्भं विना कथं रामेण देहस्त्यक्त इत्यतः पक्षान्तर-  
 माह—अथवेति । धर्मकामस्य हि भार्ययार्थः । अयं तु न  
 तथा । तदेवाह—धीमत आत्मानात्मविवेकवतः, अतएव  
 परमात्मनः परमात्मना ब्रह्मात्मना स्थितस्य जीवन्मुक्तस्य तस्य  
 मया नार्थः । अनेन वैराग्यादप्रवृत्तिरिति सूचितम् ॥ ३८ ॥  
 सर्वदा जीवन्मुक्तेनाङ्गोकार एव न कृतः स्यात्, तादृशे  
 कृतेऽङ्गीकारे त्वेवंविधस्यागोऽनुचित इत्यतो दूरवासात्तेहनाशे-  
 नाप्रवृत्तिरित्याह—दृश्यमान इति । सौहृदं प्रीतिः । नास्त्य-  
 दृश्यतो ममादृश्यत्वान्मयि तन्नास्ति । नष्टमित्यर्थः । अयमपि  
 पक्षोऽसंगतः । ईदृशगुणवता कृतप्रीतेर्नाशनायोगादित्याह—  
 नाशयन्तीति । कृतघ्ना एव प्रपन्नजनक्षेहमसंनिकर्षाद्नाशयन्ति,  
 नैवं रामोऽकृतघ्नत्वात्स्वस्य प्रकृतित्वेन प्राकृतप्रपन्नभोक्तृत्वेन  
 च तस्याकृतघ्नतौचित्यं वनवासादौ सङ्गादानाच्च ॥ ३९ ॥ अतः  
 पक्षान्तरम्—किं वेति । मयि तदुपेक्षाहेतवः केचनागुणा  
 दोषाः स्युः । अयमपि पक्षो न युक्तः । स्वापरिज्ञातस्वापचा-  
 राभावात् । तस्मात्प्राग्भवयदुष्कर्मजो भाग्यक्षय एव हेतुरि-  
 त्याह—किं वेति । अतोऽक्लिष्टचारित्रादिगुणाद्रामायाहं त्राणाहं  
 सीताख्या भामिनी, एतावत्पर्यन्तं सा हि यत इदानीं

वरार्हेणोत्तमवस्तुयोग्येन रामेण हीनास्मि, अतस्तस्या मम तेन  
 महात्मना हीनाया मर्तुं श्रेयो मरणं ज्यायः ॥ ४० ॥ ४१ ॥  
 भाग्यक्षयनिश्चयस्य कर्तुमशक्यत्वात्पक्षान्तरम्—अथवेति ।  
 शस्त्रग्रहणमूलत्वात्सर्वथानर्थस्य हिंसारहिते तपस्येव यावज्जीवं  
 वर्तितव्यमिति धिया न्यस्तशस्त्रौ जातौ ॥ ४२ ॥ इदमप्यसं-  
 भावितं, रक्षोभिः कृतवैरेण क्षत्रियेण तत्त्यागायोगादतः पक्षा-  
 न्तरम्—अथवेति । छद्म वधना । सारक्षसां प्रसिद्धैव ॥ ४३ ॥  
 अतिवर्तत्यतिशयेन वर्तमाने ॥ ४४ ॥ अथ तस्या दुःखनाश-  
 कारणं विवेकज्ञानमेवेत्याह—धन्या इति । सत्यं ब्रह्म संमतमा-  
 त्मत्वेन येषां ते । अनेन संसारतरणसामर्थ्यं दर्शितम्, अतएव  
 जितात्मानो जितान्तःकरणाः, अतएव महात्मानः प्राप्तमहा-  
 त्मेक्याः, अतएव महाभागाः पूर्वजन्मायजितनिष्कामधर्मरूप-  
 महाभागवन्तः । मुनयो ध्यानशीलास्ते धन्याः । तत्र हेतुः  
 —येषां कर्मजन्ये प्रियाप्रिये न स्तः ॥ ४५ ॥ प्रियाप्रिया-  
 भावं विवृणोति—प्रियादिति । येषां मुक्तानां प्रियाद्वियुज्यमा-  
 नादुःखं न संभवेत् । अप्रियात्संयुज्यमानादधिकं प्रियवियो-  
 गादप्यधिकं दुःखं न भवेत् । 'अप्रियादधिकं भयम्' इति पाठे  
 संयुज्यमानादप्रियादधिकं महद्भयमपि न भवेदित्यर्थः । ताभ्यां  
 प्रियवियोगजदुःखाप्रियसंयोगजदुःखभयान्यतराभ्यां ये वियु-  
 ज्यन्ते तेषां महात्मनां मामिका नमस्कियास्तु । तेषां नमस्का-  
 रेण तत्तुल्यता ममापि स्यादित्याशयः ॥ ४६ ॥ रामेण त्यक्ता-  
 न्विष्य न मोचिता प्रियेणैव संतोषेणैव प्राणास्त्यक्ष्यामि ।  
 रावणे त्यक्तायाः प्राणत्यागस्यैव परमप्रियत्वात् ॥ ४७ ॥  
 इति श्रीरामाभिरामे श्रीरामीये रामायणतिष्ठके वाल्मीकीय  
 आदिकाव्ये सुन्दरकाण्डे षड्विंशः सर्गः ॥ २६ ॥



सप्तविंशः सर्गः ।

इत्युक्ताः सीतया घोरं राक्षस्यः क्रोधमूर्च्छिताः । काश्चिज्जग्मुस्तदाख्यातुं रावणस्य दुःआत्मनः ॥ १  
ततः सीतामुपागम्य राक्षस्यो भीमदर्शनाः । पुनः परुषमेकार्थमनर्थार्थमथाब्रुवन् ॥ २  
अयेदानीं तवानार्थं सीते पापविनिश्चये । राक्षस्यो भक्षयिष्यन्ति मांसमेतद्यथासुखम् ॥ ३  
सीतां ताभिरनार्याभिर्दृष्ट्वा संतर्जितां तदा । राक्षसी त्रिजटा वृद्धा प्रवृद्धा वाक्यमब्रवीत् । ४  
आत्मानं खादतानार्या न सीतां भक्षयिष्यथ । जनकस्य सुतामिष्टां क्षुपां दशरथस्य च ॥ ५  
स्वप्नो ह्ययं मया दृष्टो दारुणो रोमहर्षणः । राक्षसानामभावाय भर्तुरस्या भवाय च ॥ ६  
एवमुक्तास्त्रिजटया राक्षस्यः क्रोधमूर्च्छिताः । सर्वा एवाब्रुवन्भीतास्त्रिजटां तामिदं वचः ॥ ७  
कथयस्व त्वया दृष्टः स्वप्नोऽयं कीदृशो निशि । तासां श्रुत्वा तु वचनं राक्षसीनां मुखोद्वतम् ॥ ८  
उवाच वचनं काले त्रिजटा स्वप्नसंश्रितम् । गजदन्तमयीं दिव्यां शिविकामन्तरिक्षगाम् ॥ ९  
युक्तां वाजिसहस्रेण स्वयमास्थाय राघवः । शुक्लमाल्याम्बरधरो लक्ष्मणेन समागतः ॥ १०  
स्वप्ने चाद्य मया दृष्टा सीता शुक्लाम्बरवृता । सागरेण परिक्षिप्तं श्वेतपर्वतमास्थिता ॥ ११  
रामेण संगता सीता भास्करेण प्रभा यथा । राघवश्च पुनर्दृष्टश्चतुर्दन्तं महागजम् ॥ १२  
आरूढः शैलसंकाशं चकास सहलक्ष्मणः । ततस्तु सूर्यसंकाशौ दीप्यमानौ स्वतेजसा ॥ १३  
शुक्लमाल्याम्बरधरो जानकीं पर्युपस्थितौ । ततस्तस्य नगस्याग्रे ह्याकाशस्थस्य दन्तिनः ॥ १४  
भर्त्रा परिगृहीतस्य जानकी स्कन्धमाश्रिता । भर्तुरङ्गात्समुत्पत्य ततः कमललोचना । १५  
चन्द्रसूर्यौ मया दृष्टौ पाणिभ्यां परिमार्जती ॥  
ततस्ताभ्यां कुमारभ्यामास्थितः स गजोत्तमः । सीतया च विशालाक्ष्या लङ्काया उपरि स्थितः ।  
पाण्डुरर्षभयुक्तेन रथेनाप्रयुजा स्वयम् ॥ १६  
शुक्लमाल्याम्बरधरो लक्ष्मणेन सहागतः । ततोऽन्यत्र मया दृष्टो रामः सत्यपराक्रमः ॥ १७  
लक्ष्मणेन सह भ्रात्रा सीतया सह वीर्यवान् । आरूढ्य पुष्पकं दिव्यं विमानं सूर्यसंनिभम् ॥ १८  
उत्तरां दिशमालोच्य प्रस्थितः पुरुषोत्तमः । रावणश्च मया दृष्टो मुण्डस्तैलसमुक्षितः ॥ १९

इत्युक्ता मरिष्य इत्युक्ताः । तदाख्यातुं मरणनिश्चयं कथयितुम् ॥ १ ॥ एकार्थम् । वाक्यमिति शेषः । अनर्थार्थं स्वेषामनर्थमात्रप्रयोजनकम् ॥ २ ॥ तदेव वाक्यमाह—अयेदानीमिति । अद्य दिने इदानीमस्मिन्क्षणे पापनिश्चये कृतमरणनिश्चयेऽस्मात् रक्षिकास्त्रिजटानीं तदसंभवान्मांसं मांसमात्रम् । इदमवधिकालोपलक्षणम् । भयातिशयार्थमेवमुक्तिः । यथासुखं स्थितायास्तदनन्तरं रावणाज्ञयैतत्तत्र शरीरं राक्षस्यो भक्षयिष्यन्ति ॥ ३ ॥ अनार्याभिः क्रूराभिः । वृद्धा धर्मज्ञानयोगवयोभिर्वृद्धा । प्रवृद्धेत्यनेन तावत्पर्यन्तं सुप्तवतीति गम्यते ॥ ४ ॥ आत्मानं स्वशरीरं भक्षयिष्येति । अवधिकालात्परमपीति शेषः ॥ ५ ॥ कुतोऽवगतमेतत्तत्राह—स्वप्न इति । दारुणः क्रूरः । राक्षसानामभावाय दृष्टः । तथा रोमहर्षणोऽत्यद्भुतो रोमाघकरः । अन्योऽस्या भर्तुर्भवाय दृष्ट इत्यर्थः ॥ ६ ॥ पूर्वं क्रोधमूर्च्छिताः पश्चात्त्रिजटावचनाद्भीता इत्यर्थः ॥ ७ ॥ ८ ॥ काले प्रातःकाले । स्वप्नसंश्रितं प्रातःकालदृष्टस्वप्नदृष्टार्थविषयकम् । अनेन स्वप्नस्य शीघ्रफलदत्तं सूचितम् । तत्र सीतायाः पीडानिवृत्तये तदभ्युदयसूचकं स्वप्नं प्रथममाह—गजदन्तेति । शिविकां वाजिसहस्रयुक्त्वविशेषणादिमानमित्यर्थः । तस्मास्थाय गच्छन्मया

दृष्टः । समागतः सहितः ॥ ९ ॥ १० ॥ सागरेण क्षीरसागरेण । परिक्षिप्तमावृतम् ॥ ११ ॥ संगता । तत्रैव पर्वत इति शेषः । एतेन लङ्कायामेव रामस्य सीतादर्शनं सूचितम् । स्वप्नान्तरमाह—राघवश्चेति । पुनः । स्वप्नान्तर इत्यर्थः ॥ १२ ॥ चकास शुशुभे ॥ १३ ॥ जानकीं पर्युपस्थितौ जानकीसमीपं प्राप्तौ । नगस्य श्वेतपर्वतस्य । दन्तिनः स्कन्धमाश्रितौ । तदुक्तम्—‘आरोहणं गोवृषकुञ्जराणां प्रासादशैलाप्रवनसतीनाम् । ध्रुवमर्थलाभदम् ।’ इति ॥ १४ ॥ प्रथमं भर्तुरङ्गे गत्वा ततः समुत्पत्य संकूर्य भर्त्रा परिगृहीतस्य धृतालानस्य गजस्य स्कन्धमाश्रिता । सूर्याचन्द्रमसौ पाणिभ्यां परिमार्जती । तदुक्तम्—‘आदित्यमण्डलं वापि चन्द्रमण्डलमेव वा । स्वप्ने गृह्णाति हस्ताभ्यां महद्वाज्यं समाप्नुयात् ॥’ इति ॥ १५ ॥ पाण्डुरर्षमेति । पाण्डुरवृषभाष्टकयुक्तेन रथेन ॥ १६ ॥ शुक्लमाल्याम्बरधरो रामो लक्ष्मणेन सहैहागत इत्यन्वयः । अन्यत्र स्वप्नान्तरे ॥ १७ ॥ आरूढ्य पुष्पकमित्येतद्भावि स्पष्टमेव दृष्टम् ॥ १८ ॥ अत्र मध्ये ‘साण्डं भुवनम्’ इत्यादयो बहवः श्लोका रामानुजसंप्रदायपुस्तकेषु दृश्यन्ते ते प्रक्षिप्ता इति कतकादयोऽन्ये च । अथ रावणानर्थसूचकः स्वप्नः—रावणश्चेति ।



रक्तवासाः पिबन्मत्तः करवीरकृतस्रजः । विमानात्पुष्पकादद्य रावणः पतितः क्षितौ ॥	२०
कृष्यमाणः स्त्रिया मुण्डो दृष्टः कृष्णाम्बरः पुनः । रथेन खरयुक्तेन रक्तमाल्यानुलेपनः ॥	२१
पिबंस्तैलं हसन्नृत्यन्ध्रान्तचित्ताकुलेन्द्रियः । गर्दभेन ययौ शीघ्रं दक्षिणां दिशमाश्रितः ॥	२२
पुनरेव मया दृष्टो रावणो राक्षसेश्वरः । पतितो विशिरा भूमौ गर्दभाद्भयमोहितः ॥	२३
सहस्रोत्थाय संभ्रान्तो भयातों मदविह्वलः । उन्मत्तरूपो दिग्वासा दुर्वाक्यं प्रलपन्बहु ॥	२४
दुर्गन्धं दुःसहं घोरं तिमिरं नरकोपमम् । मलपङ्कं प्रविश्याशु मग्नस्तत्र स रावणः ॥	२५
प्रस्थितो दक्षिणामाशां प्रविष्टोऽकर्दमं हृदम् । कण्ठे बद्धा दशग्रीवं प्रमदा रक्तवासिनी ॥	२६
काली कर्दमलिताङ्गी दिशं याम्यां प्रकर्षती । एवं तत्र मया दृष्टः कुम्भकर्णो महाबलः ॥	२७
रावणस्य सुताः सर्वे मुण्डास्तैलसमुक्षिताः । वराहेण दशग्रीवः शिशुमारेण चेन्द्रजित् ॥	२८
उष्ट्रेण कुम्भकर्णश्च प्रयातो दक्षिणां दिशम् । एकस्तत्र मया दृष्टः श्वेतच्छत्रो विभीषणः ।	
चतुर्भिः सचिवैः सार्धं वैहायसमुपस्थितः ॥	२९
समाजश्च महान्वृत्तो गीतवादित्रनिःस्वनः । पिबतां रक्तमाल्यानां रक्षसां रक्तवाससाम् ॥	३०
लङ्का चेयं पुरी रम्या सवाजिरथकुञ्जरा । सागरे पतिता दृष्टा भग्नगोपुरतोरणा ॥	३१
पीत्वा तैलं प्रमत्ताश्च प्रहसन्त्यो महास्वनाः । लङ्कायां भस्मरक्षायां सर्वा राक्षसयोषिताः ॥	३२
कुम्भकर्णद्वयध्वेमे सर्वे राक्षसपुंगवाः । रक्तं निवसनं गृह्य प्रविष्टा गोमयहृदम् ॥	३३
अपगच्छत पश्यध्वं सीतामाप्नोति राघवः । घातयेत्परमामर्षी युष्मान्सार्धं हि राक्षसैः ॥	३४
प्रियां बहुमतां भार्यां वनवासमनुव्रताम् । भर्त्सितां तर्जितां वापि नानुमंस्यति राघवः ॥	३५
तदलं क्रूरवाक्यैश्च सान्त्वमेवाभिधीयताम् । अभियाचाम वैदेहीमेतद्धि प्रम रोचते ॥	३६
यस्या ह्येवंविधः स्वप्नो दुःखितायाः प्रदृश्यते । सा दुःखैर्वहुभिर्मुक्ता प्रियं प्राप्नोत्यनुत्तमम् ॥	३७
भर्त्सितामपि याचध्वं राक्षस्यः किंविदक्षया । राघवाद्धि भयं घोरं राक्षसानामुपस्थितम् ॥	३८
प्रणिपातप्रसन्ना हि मैथिली जनकात्मजा । अलमेषा परित्रातुं राक्षस्यो महतो भयात् ॥	३९
अपि चास्या विशालाक्ष्या न किञ्चिदुपलक्षये । विरूपमपि चाङ्गेषु सुसूक्ष्ममपि लक्षणम् ॥	४०
छायावैगुण्यमात्रं तु शङ्के दुःखमुपस्थितम् । अदुःखार्हामिमां देवीं वैहायसमुपस्थिताम् ॥	४१
अर्थसिद्धिं तु वैदेह्याः पश्याम्यहमुपस्थिताम् । राक्षसेन्द्रविनाशं च विजयं राघवस्य च ॥	४२
निमित्तभूतमेतत्तु श्रोतुमस्या महत्प्रियम् । दृश्यते च स्फुरच्चक्षुः पद्मपत्रमिवायतम् ॥	४३
ईषच्च हृषितो वास्या दक्षिणाया ह्यदक्षिणः । अकस्मादेव वैदेह्या बाहुरेकः प्रकम्पते ॥	४४

मुण्डो. मुण्डितमुण्डः ॥ १९ ॥ पिबन्निति । तैलमिति शेषः ।  
 करवीरकृतस्रज इति विमानादित्यस्य विशेषणम् । करवीरेत्या-  
 रभ्य स्वप्नान्तरम् ॥ २० ॥ रथेनेत्यादि स्वप्नान्तरम् ॥ २१ ॥  
 ॥ २२ ॥ २३ ॥ २४ ॥ मलानि पङ्कानि च यस्मिंस्तत्तिमिरम्  
 ॥ २५ ॥ अकर्दमं जलकर्दमेनापि रहितम् ॥ २६ ॥ २७ ॥  
 ॥ २८ ॥ वैहायसं खेचरत्वम् ॥ २९ ॥ एतदग्रे श्लोकद्वयं  
 प्रक्षिप्तमिति कतकः । गीतवादित्रनिःस्वन इति बहुव्रीहिः ।  
 अयमपि विभीषणविषयो भाव्यर्थः स्पष्टमनुभूतः । पिबतां  
 तैलादिपिबतां रक्षसां वासभूता लङ्का सागरे पतितेत्यन्वयः  
 ॥ ३० ॥ ३१ ॥ भस्मरक्षायां भस्मना रक्षायां ॥ ३२ ॥  
 निवसनं न्यगभूतम् । कुत्सितं वस्त्रमित्यर्थः ॥ ३३ ॥ यदेवम्,  
 अतोऽपगच्छत तत्केशदानं त्यक्त्वान्यतोऽपसरत । राघवश्च  
 सीतामाप्नोत्येव पश्यध्वम् । अनपगमे बाधकमाह—घातये-  
 दिति । युष्मान्सीताकेशदात्रीः ॥ ३४ ॥ भर्त्सितां युष्मत्कृत-  
 भर्त्सनादिमतीम् । नानुमंस्यति नानुमंस्यते न क्षमिष्यते. अत-

स्तत्कर्त्रां घातयेदिति भावः ॥ ३५ ॥ ३६ ॥ ३७ ॥ हे  
 राक्षसः, किंविदक्षया कुत्सितभर्त्सनादिवचनेच्छया । अल-  
 मिति शेषः । तत्र हेतुः—राघवादिति ॥ ३८ ॥ नन्वेवं क्लेशिता  
 कथमस्माकं प्रसन्ना स्यात्तत्राह—प्रणिपातेति ॥ ३९ ॥  
 सीताया अभ्युदयसूचकं प्रत्यक्षनिमित्तमपि दर्शयति—अपि  
 चेति । द्वितीयमपि चेति पादश्रुते । विरूपं लक्षणं सूक्ष्ममपि  
 किञ्चित्पलक्षय इत्यर्थः ॥ ४० ॥ किं तु ज्ञानानुलेपनाय-  
 भावमूलकशोभावैगुण्यमात्रात्मकं दुःखमुपस्थितमित्युत्प्रेक्षते, न  
 तु मुखवैवर्ण्यदक्षिणाक्षिस्पन्दादिदुर्निमित्तलेशोऽपीत्यर्थः । वैहा-  
 यसमुपस्थितां स्वप्ने तथादृष्टाम् ॥ ४१ ॥ अतएवास्या अर्थ-  
 सिद्धिमिष्टसिद्धिमुपस्थितां पश्यामि । रावणनाशं रामविजयं च  
 पश्यामि ॥ ४२ ॥ अपि चास्या महत्प्रियं श्रोतुं निमित्तभूतं  
 मत्स्वप्नवत्सूचकमेतत्स्फुरच्चक्षुश्च दृश्यते । वाममिति शेषः  
 ॥ ४३ ॥ हृषितः पुलकितः । वेति वाक्यालंकारे । अद-



करेणुहस्तप्रतिमः सव्यश्चोरनुत्तमः । वेपन्कथयतीवास्या राघवं पुरतः स्थितम् ॥

४५

पक्षी च शाखानिलयं प्रविष्टः पुनः पुनश्चोत्तमसान्त्ववादी ।

सुखागतां वाचमुदीरयाणः पुनः पुनश्चोदयतीव हृष्टः ॥

४६

ततः सा ह्रीमती बाला भर्तुर्विजयहर्षिता । अवोचद्यदि तत्तथ्यं भवेयं शरणं हि वः ॥

४७

इत्यापि श्रीमद्रामायणे वाल्मीकीय आदिकाव्ये सुन्दरकाण्डे सप्तविंशः सर्गः ॥ २७ ॥

अष्टाविंशः सर्गः ।

सा राक्षसेन्द्रस्य वचो निशम्य तद्रावणस्याप्रियमप्रियार्ता ।

सीता वितत्रास यथा वनान्ते सिंहाविपन्ना गजराजकन्या ॥

१

सा राक्षसीमध्यगता च भीरुर्वाग्भिर्भृशं रावणतर्जिता च ।

कान्तारमध्ये विजने विसृष्टा बालेव कन्या विललाप सीता ॥

२

सत्यं वतेदं प्रवदन्ति लोके नाकालमृत्युर्भवतीति सन्तः ।

यत्राहमेवं परिभर्त्स्यमाना जीवामि यस्मात्क्षणमप्यपुण्या ॥

३

सुखाद्विहीनं बहुदुःखपूर्णमिदं तु नूनं हृदयं स्थिरं मे ।

विशीर्यते यत्र सहस्रधाद्य वज्राहतं शृङ्गमिवाचलस्य ॥

४

नैवास्ति नूनं मम दोषमत्र वध्याहमस्याप्रियदर्शनस्य ।

भावं न चास्याहमनुप्रदातुमलं द्विजो मन्त्रमिवाद्विजाय ॥

५

तस्मिन्नागच्छति लोकनाथे गर्भस्य जन्तोरिव शल्यकृन्तः ।

नूनं ममाङ्गान्यचिरादनार्यः शरैः शितैश्छेत्स्यति राक्षसेन्द्रः ॥

६

दुःखं वतेदं ननु दुःखिताया मासौ चिरायाभिगमिष्यतो द्वौ ।

बद्धस्य वध्यस्य यथा निशान्ते राजोपरोधादिव तस्करस्य ॥

७

हा राम हा लक्ष्मण हा सुमित्रे हा राममातः सह मे जनन्यः ।

एषा विपद्यास्यहमल्पभाग्या महार्णवे नौरिव मूढवाता ॥

८

क्षिणो वामः ॥ ४४ ॥ वेपन्वेपमानः । स्फुरन्निर्त्यर्थः । राघ-  
वमस्याः पुरस्थितमिव सूचयति ॥ ४५ ॥ पक्षी काकादिः  
शाखानिलयं शाखास्थनीडं प्रविष्टो वारंवारमुत्तमसान्त्ववाद्युत्त-  
मशान्तस्वरवादी सुखागतां शोभनस्य स्वागतं प्राप्तिर्यस्यां  
तादृशीं वाचं कथयत्पुनः पुनश्चोदयतीव शोभनप्राप्तिं सूचय-  
तीव । शोभनमागतं प्रत्युद्गच्छेति सीतां पुनः पुनः प्रेरयतीव  
वा ॥ ४६ ॥ तत्रिजदोक्तम् ॥ ४७ ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्ये सुन्दर-  
काण्डे सप्तविंशः सर्गः ॥ २७ ॥

पुनर्दुःखपारमदृष्टेव सीताप्रलापः—सेति ॥ १ ॥ विसृष्टा  
बाला कन्येव महादुर्भिक्षोभवशाद्बालकन्यायाः परित्यागः  
॥ २ ॥ यस्मादपुण्या पुण्यरहिता ॥ ३ ॥ ४ ॥ नन्वेवं प्राण-  
त्यागे आत्महननदोषः स्यादत आह—नैवेति । अत्रेदृशे  
विषये प्राणत्यागेऽपि न दोषमस्ति । दोषमिति क्लीबत्वमार्थम् ।  
यतोऽहमस्य वध्या । एवं च दुर्मरणजनितदोषस्य दुर्वारत्वेन  
दोषाभावोक्तिरिति भावः । आत्मघातिब्राह्मणहतयोर्देहादाव-  
नधिकारश्रवणस्य तुल्यत्वादिति बोध्यम् । नन्वेवं रावणाङ्गीकार  
एव क्रियतामत आह—भावमिति । अद्विजाय शूद्राय द्विजो  
मन्त्रमिवाहं स्वीयं भावमान्तरमस्यानुप्रदातुमनुकूलतया समर्प-

यितुं नालं न समर्था । एवं च पातिब्रह्मस्य प्राणत्यागेन रक्ष-  
णात्सर्वदोषनिस्तार इति भावः ॥ ५ ॥ ननु तथाप्यात्मघाते-  
ऽतिदोषात्तोऽयुक्त इत्याशङ्क्य सत्यम्, विचित्रवधाद्विभेमी-  
त्याह—तस्मिन्नागच्छतीति । तस्मिन्नागच्छति सति ।  
अवधिकालादवगति शेषः । ममाङ्गानि जीवन्त्या एव छेत्स्यति ।  
निरुद्धाया विशसने दृष्टान्तः—गर्भेति । शल्यं शस्त्रं तेन कृण-  
तीति शल्यकृन्त आम्बष्ठवैद्यः । आर्षत्वात्साधु । स यथा  
गर्भस्थजन्तुं व्याधिरूपं जीवन्तं कृणति तद्वत् । एतच्छ्लोकद्वयं  
कतकेनेत्यं व्याख्यातम्—अन्यायप्राप्तवधेऽपि मम दोषो  
नेत्याह—नैवेति । यद्यप्यस्याहं वध्या भवामि मम दोषो न,  
एवं भावाप्रदानेन पातिब्रह्मरक्षणात्सर्वदोषनिस्तार इत्यर्थः ।  
किं च मरणप्राप्तिः पाक्षिकीत्याह—तस्मिन्मिति । अनागच्छ-  
त्येव वधप्रसक्तिर्नान्यथेति भावः । अनागमनपक्षे प्राप्तविशसने  
दृष्टान्तः—गर्भस्येति ॥ ६ ॥ चिराय भर्तृविभोगदुःखिताया  
मे इदं विशसनदुःखमपि बतागमिष्यति, यतो द्वौ मासौ विश-  
सनावधिभूतौ कतिपयदिनावधिकावप्यभिगमिष्यतः शीघ्रं गमि-  
ष्यतः किल । तत्र वधप्राप्तौ दृष्टान्तः—बद्धस्येति । तस्कर-  
स्य । वध इवेति शेषः ॥ ७ ॥ सह श्वश्रूभ्यां सह या मे  
जनन्यस्ताश्च हा युष्मानदृष्ट्वा स्मृतैवाहं विपद्यामि । मूढवाता



तरस्विनौ धारयता मृगस्य सत्त्वेन रूपं मनुजेन्द्रपुत्रौ ।	
नूनं विशस्तां मम कारणात्तौ सिंहर्षभौ द्वाविध वैद्युतेन ॥	९
नूनं स कालो मृगरूपधारी मामल्पभाग्यां लुलुभे तदानीम् ।	
यत्रार्यपुत्रौ विससर्ज मूढा रामानुजं लक्ष्मणपूर्वजं च ॥	१०
हा राम सत्यव्रत दीर्घबाहो हा पूर्णचन्द्रप्रतिमानवक्र ।	
हा जीवलोकस्य हितः प्रियश्च वध्यां न मां वेत्सि हि राक्षसानाम् ॥	११
अनन्यदेवत्वमियं क्षमा च भूमौ च शय्या नियमश्च धर्मः ।	
पतिव्रतात्वं विफलं ममेदं कृतं कृतघ्नेष्विव मानुषाणाम् ॥	१२
मोघं हि धर्मश्चरितो ममायं तथैकपत्नीत्वमिदं निरर्थकम् ।	
या त्वां न पश्यामि कृशा विवर्णा हीना त्वया संगमने निराशा ॥	१३
पितुर्निदेशं नियमेन कृत्वा वनाग्निवृत्तश्चरितव्रतश्च ।	
स्त्रीभिस्तु मन्ये विपुलेक्षणाभिः संरंस्यसे वीतभयः कृतार्थः ॥	१४
अहं तु राम त्वयि जातकामा चिरं विनाशाय निबद्धभावा ।	
मोघं चरित्वाथ तपो व्रतं च त्यक्ष्यामि धिग्जीवितमल्पभाग्याम् ॥	१५
संजीवितं क्षिप्रमहं त्यजेयं विषेण शस्त्रेण शितेन वापि ।	
विषस्य दाता न तु मेऽस्ति कश्चिच्छस्त्रस्य वा वेश्मनि राक्षसस्य ॥	१६
शोकाभितप्ता बहुधा विचिन्त्य सीताथ वेणीग्रथनं गृहीत्वा ।	
उद्धृत्य वेणुयुद्धथनेन शीघ्रमहं गमिष्यामि यमस्य मूलम् ॥	१७
उपस्थितः सा मृदुसर्वगात्री शाखां गृहीत्वा च नगस्य तस्य ।	
तस्यास्तु रामं परिचिन्तयन्त्या रामानुजं स्वं च कुलं शुभाङ्ग्याः ॥	१८
तस्या विशोकानि तदा बहूनि धैर्यार्जितानि प्रवराणि लोके ।	
प्रादुर्निमित्तानि तदा बभूवुः पुरापि सिद्धान्युपलक्षितानि ॥	१९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टाविंशः सर्गः ॥ २८ ॥

एकोनविंशः सर्गः ।

तथागतां तां व्यथितामनिन्दितां व्यतीतहर्षीं परिदीनमानसाम् ।

शुभां निमित्तानि शुभानि भेजिरे नरं श्रिया जुष्टमिवोपसेविनः ॥

१

मोहासदमहावात्यादिवातयुक्ता ॥ ८ ॥ मृगस्य रूपं धारयता सत्त्वेन राक्षसरूपजीवेन मम कारणाद्विशस्तौ नूनम् । वैद्युतेन विद्युत्संबन्धितेजसा ॥ ९ ॥ सर्वं चेदं दुःखं स्वकृतानर्थमूल-  
मित्याह—नूनमिति । लुलुभे विमोहयति स्म । अहं विससर्ज विसृष्टवती । अपरोक्षेऽपि चित्तविक्षेपादिना पारोक्ष्यमारोप्य लिङ् ॥ १० ॥ हा रामेत्यादौ हे राम, मां हा । अहं शोचे इत्यर्थः । हा जीव मम प्राणरूप । हितो हितकरः प्रियश्चे-  
त्यस्य त्वमिति शेषः ॥ ११ ॥ धर्मो रक्षतीति सर्वाविवादसि-  
द्धमपि मां प्रति निष्फलमित्याह—अनन्यदेवत्वमिति । पत्ये-  
कदेवत्वमित्यर्थः । इयं क्षमा शापेन संहारशक्तावप्येवं पीडा-  
सहनरूपा । पत्यतिरिक्ते कामासक्तिराहित्यं पतिव्रता-  
त्वम् । कृतमुपकृतम् ॥ १२ ॥ उक्तमेवार्थं दुःखातिशयादावर्त-  
यति—मोघं हीति । त्वया हीना तव संगमने च निराशा ॥ १३ ॥ इदानीं तयोरवधमेव निश्चित्य मन्नाशात्तयोर्न कोऽपि

नाशः, अपि तु ममैवेत्याह—पितुरिति । पितुर्वचनमकृत्वा वनाग्निवृत्तिर्न, मध्ये व्रतत्यागो नेत्याह—चरितव्रतश्चेति ॥ १४ ॥ विनाशाय मरणान्तदुःखाय । अल्पभाग्यां मां धिक् ॥ १५ ॥ वेश्मनि राक्षसस्येत्येतदनन्तरम् 'इतीव देवी बहुधा विलप्य सर्वात्मना राममनुस्मरन्ती । प्रवेपमाना परिशुक्लवक्त्रा नगो-  
त्तमं पुष्पितमाससाद ॥' इत्येकः श्लोकः प्रक्षिप्तः ॥ १६ ॥ यमस्य मूलं समीपम् ॥ १७ ॥ तस्या नगस्य शाखां गृहीत्वो-  
पस्थितायाः ॥ १८ ॥ विशोकानि विशोककराणि, धैर्यार्जि-  
तानि धैर्यस्यार्जितमर्जनं संपादनं यैस्तानि, लोके प्रवराणि प्रसिद्धानि, पुरापि सिद्धानि संवादीनि निमित्तानि प्रादुर्बभूवुः ॥ १९ ॥ इति श्रीरामाभिरामे श्रीरामीये रामायणतिक्रमे वाल्मीकीय आदिकाव्ये सुन्दरकाण्डेऽष्टाविंशः सर्गः ॥ २८ ॥ तथेति । उपसेविनः सेवकास्त इव ॥ १ ॥ अराज्ञ्या



तस्याः शुभं वाममरालपक्षमराज्या वृतं कृष्णविशालशुक्लम् ।  
 प्रास्पन्दतैकं नयनं सुकेश्या मीनाहतं पद्ममिवाभिताम्रम् ॥ २  
 भुजश्च चार्वेच्चितवृत्तपीनः परार्ध्यकालागुरुचन्दनार्हः ।  
 अनुत्तमेनाध्युषितः प्रियेण चिरेण वामः समवेपताशु ॥ ३  
 गजेन्द्रहस्तप्रतिमश्च पीनस्तयोर्द्वयोः संहतयोस्तु जातः ।  
 प्रस्पन्दमानः पुनरुद्धरस्या रामं पुरस्तात्स्थितमाचक्षते ॥ ४  
 शुभं पुनर्हंसमानवर्णमीषद्रजोध्वस्तमिवातुलाक्ष्याः ।  
 वासः स्थितायाः शिखराग्रदन्त्याः किञ्चित्परिस्रंसत चारुगात्र्याः ॥ ५  
 एतैर्निमित्तैरपरैश्च सुभ्रूः संचोदिता प्रागपि साधुसिद्धैः ।  
 वातातपक्लान्तमिव प्रणष्टं वर्षेण बीजं प्रतिसंजहर्ष ॥ ६  
 तस्याः पुनर्विम्बफलोपमोष्ठं स्वक्षिभ्रुकेशान्तमरालपक्षम् ।  
 घक्रं बभासे सितशुक्लदंष्ट्रं राहोर्मुखाच्चन्द्र इव प्रमुक्तः ॥ ७  
 सा वीतशोका व्यपनीततन्द्रा शान्तज्वरा हर्षविबुद्धसत्त्वा ।  
 अशोभतार्या वदनेन शुक्ले शीतांशुना रात्रिरिवोदितेन ॥ ८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनविंशः सर्गः ॥ २९ ॥

त्रिंशः सर्गः ।

हनुमानपि विक्रान्तः सर्वं शुश्राव तत्त्वतः । सीतायास्त्रिजटायाश्च राक्षसानां च गर्जितम् ॥ १  
 अवैक्षमाणस्तां देवीं देवतामिव नन्दने । ततो बहुविधां चिन्तां चिन्तयामास वानरः ॥ २  
 यां कपीनां संहस्राणि सुबहून्ययुतानि च । दिक्षु सर्वासु मार्गन्ते सेयमासादिता मया ॥ ३  
 चारेण तु सुयुक्तेन शत्रोः शक्तिमवेक्षता । गूढेन चरता तावद्वेक्षितमिदं मया ॥ ४  
 राक्षसानां विशेषश्च पुरी चेयं निरीक्षता । राक्षसाधिपतेरस्य प्रभावो रावणस्य च ॥ ५  
 यथा तस्याप्रमेयस्य सर्वसत्त्वदयावतः । समाश्वासयितुं भार्या पतिदर्शनकाङ्क्षिणीम् ॥ ६  
 अहमाश्वासयाम्येनां पूर्णचन्द्रनिभाननाम् । अदृष्टदुःखां दुःखस्य न ह्यन्तमधिगच्छतीम् ॥ ७  
 यदि ह्यहं सतीमेनां शोकोपहतचेतनाम् । अनाश्वास्य गमिष्यामि दोषवद्गमनं भवेत् ॥ ८  
 गते हि मयि तत्रेयं राजपुत्री यशस्विनी । परित्राणमपश्यन्ती जानकी जीवितं त्यजेत् ॥ ९  
 यथा च स महाबाहुः पूर्णचन्द्रनिभाननः । समाश्वासयितुं न्याय्यः सीतादर्शनलालसः ॥ १०

वक्रया पक्षमराज्या वृतम् । पक्षमणोऽरालया वक्रोमराज्या  
 वृतमित्यर्थः । तथा कृष्णं कनीनिकामात्रे । अन्यत्र विशाल-  
 शुक्ललुक्कम्, अभितस्ताम्रं प्रान्तरक्तम् । एकं वामम् ॥ २ ॥  
 अध्युषितः कृतसंपर्कः ॥ ३ ॥ संहतयोः श्लिष्टयोस्तयोरुर्नो-  
 र्मध्ये वाम ऊरुरित्यर्थः ॥ ४ ॥ हेमरूपितत्वादेमसमानवर्णम् ।  
 ईषद्रजोध्वस्तमिवेषन्मलिनमिव । चिरमपरिवर्तनात् । शिखरं  
 दाडिमबीजं तदप्रतुल्यदन्त्याः । 'शिखरं शैलवृक्षाग्रे कक्षा-  
 प्रगृहकोटिषु । पक्के दाडिमबीजे च' इति विश्वः । परिस्रंसत  
 पर्यस्त्रंसतासनादधः पपात ॥ ५ ॥ साधुसिद्धैः सम्यक्संब-  
 न्धिभिः । 'संवादिभिः' इति पाठान्तरम् ॥ ६ ॥ शोभने-  
 ऽक्षिणी भ्रुवौ केशान्ता अलकाश्च यत्र तत् । सितशुक्लदंष्ट्रं  
 स्फटिकादिसितपदार्थवच्छुक्ला दंष्ट्रा यत्र तत्संबद्धशुक्लदंष्ट्राव-  
 दिति च ॥ ७ ॥ हर्षेण विबुद्धं सत्त्वं चित्तं यस्याः । वदनेन  
 करणेन । शुक्ले शुरुपक्षे ॥ ८ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्ये सुन्दर-  
 काण्ड एकोनविंशः सर्गः ॥ २९ ॥

विक्रान्तः शूरः । सीतायास्त्रिजटायाः [च] १ स्वप्रकथन-  
 मिति शेषः ॥ १ ॥ चिन्तां चिन्तयामास । चिन्तां चकारे-  
 त्यर्थः ॥ २ ॥ ३ ॥ चारेण चारामना प्रवर्तमानेन । इदं  
 वक्ष्यमाणम् ॥ ४ ॥ राक्षसानां विशेषः तारतम्यमैश्वर्यादिकृ-  
 तम् । अस्य रावणस्य प्रभावश्चावेक्षितः ॥ ५ ॥ अप्रमेयस्या-  
 परिच्छेद्यस्वरूपस्यापरिच्छेद्यगुणस्य च । सर्वसत्त्वदयावतः सर्व  
 सत्त्वं बलं दया च यस्य । सर्वसत्त्वेषु दयावत इति वा ।  
 दयावत्त्वादेव सीतार्थे त्रैलोक्याऽनाशनं रामस्य । समाश्वा-  
 सयितुम् । युक्तमिति शेषः ॥ ६ ॥ आश्वासयामि । वर्तमान-  
 सामीप्ये भविष्यति लट् । नहि नापि ॥ ७ ॥ दोषवत्कार्यहा-  
 निदोषवत् ॥ ८ ॥ तदेवाह—गते हीति । तत्र रामसमीपे  
 ॥ ९ ॥ आश्वासयितुं सीतासंदेशकथनेन । तथेयमप्याश्वास-



निशाचरीणां प्रत्यक्षमक्षमं चाभिभाषितम् । कथं नु खलु कर्तव्यमिदं कृच्छ्रगतो ह्यहम् ॥ ११  
 अनेन रात्रिशेषेण यदि नाश्वास्यते मया । सर्वथा नास्ति संदेहः परित्यज्यति जीवितम् ॥ १२  
 रामस्तु यदि पृच्छेन्मां किं मां सीताब्रवीद्वचः । किमहं तं प्रतिब्रूयामसंभाष्य सुमध्यमाम् ॥ १३  
 सीतासंदेहरहितं मामितस्त्वरया गतम् । निर्दहेदपि काकुत्स्थः क्रोधतीव्रेण चक्षुषा ॥ १४  
 यदि वोद्योजयिष्यामि भर्तारं रामकारणात् । व्यर्थमागमनं तस्य ससैन्यस्य भविष्यति ॥ १५  
 अन्तरं त्वहमासाद्य राक्षसीनामवस्थितः । शनैराश्वासयाम्यद्य संतापबहुलामिमाम् ॥ १६  
 अहं ह्यतितनुश्चैव वानरश्च विशेषतः । वाचं चोदाहरिष्यामि मानुषीमिह संस्कृताम् ॥ १७  
 यदि वाचं प्रदास्यामि द्विजातिरिव संस्कृताम् । रावणं मन्यमाना मां सीता भीता भविष्यति ॥ १८  
 अवश्यमेव वक्तव्यं मानुषं वाक्यमर्थवत् । मया सान्त्वयितुं शक्या नान्यथेयमनिन्दिता ॥ १९  
 सेयमालोक्य मे रूपं जानकी भाषितं तथा । रक्षोभिस्त्रासिता पूर्वं भूयस्त्रासमुपैष्यति ॥ २०  
 ततो जातपरित्रासा शब्दं कुर्यान्मनस्विनी । जानाना मां विशालाक्षी रावणं कामरूपिणम् ॥ २१  
 सीतया च कृते शब्दे सहसा राक्षसीगणः । नानाप्रहरणो घोरः समेयादन्तकोपमः ॥ २२  
 ततो मां संपरिक्षिप्य सर्वतो विकृताननाः । वधे च ग्रहणे चैव कुर्युर्यत्नं महाबलाः ॥ २३  
 तं मां शाखाः प्रशाखाश्च स्कन्धांश्चोत्तमशाखिनाम् । दृष्ट्वा च परिधावन्तं भवेयुः परिशङ्किताः ॥ २४  
 मम रूपं च संप्रेक्ष्य वने विचरतो महत् । राक्षस्यो भयवित्रस्ता भवेयुर्विकृतस्वराः ॥ २५  
 ततः कुर्युः संमाह्वानं राक्षस्यो रक्षसामपि । राक्षसेन्द्रनियुक्तानां राक्षसेन्द्रनिवेशने ॥ २६  
 ते शूलशरनिस्त्रिशविविधायुधपाणयः । आपतेयुर्विमर्देऽस्मिन्वेगेनोद्वेगकारणात् ॥ २७  
 संरुद्धस्तैस्तु परितो विधमे राक्षसं बलम् । शक्र्यां न तु संप्राप्तुं परं पारं महोदधेः ॥ २८  
 मां वा गृहीयुरावृत्य बहवः शीघ्रकारिणः । स्यादियं चागृहीतार्था मम च ग्रहणं भवेत् ॥ २९  
 हिंसाभिरुचयो हिंस्युरिमां वा जनकात्मजाम् । विपन्नं स्यात्ततः कार्यं रामसुग्रीवयोरिदम् ॥ ३०  
 उद्देशे नष्टमार्गेऽस्मिन्राक्षसैः परिवारिते । सागरेण परिक्षिप्ते गुप्ते वसति जानकी ॥ ३१  
 विशस्ते वा गृहीते वा रक्षोभिर्मयि संयुगे । नान्यं पश्यामि रामस्य सहायं कार्यसाधने ॥ ३२  
 विमृशंश्च न पश्यामि यो हते मयि वानरः । शतयोजनविस्तीर्णं लङ्घयेत महोदधिम् ॥ ३३  
 कामं हन्तुं समर्थोऽस्मि सहस्राण्यपि रक्षसाम् । न तु शक्याम्यहं प्राप्तुं परं पारं महोदधेः ॥ ३४

यितुं न्याप्येति शेषः ॥ १० ॥ सीतासमाश्वासनं च कष्टमि-  
 त्याह—निशाचरीणामिति । तासां प्रत्यक्षं सीताया अभिभा-  
 षणमक्षममयोग्यम्, अत इदं कार्यं कथं कर्तव्यमित्येवं कृच्छ्र-  
 गतोऽहमस्मि ॥ ११ ॥ कालविलम्बश्चाश्वासनस्यायुक्त इत्याह  
 —अनेनेति ॥ १२ ॥ संभाषणं चावश्यकमित्याह—राम-  
 स्त्विति । मामुद्दिश्य सीता किमब्रवीदिति चेद्रामो मां पृच्छे-  
 दित्यन्वयः ॥ १३ ॥ १४ ॥ यद्येनामसंभाष्यैव भर्तारं स्वस्वा-  
 मिनं सुग्रीवं रामकारणाद्यदि वोद्योजयिष्याम्युद्योगं कारयि-  
 ष्यामि तर्हि तदागमनं व्यर्थं स्यात् । अनाश्वासितया सीतया  
 ततः प्रागेव देहत्यागादिति भावः ॥ १५ ॥ अन्तरमवकाशं  
 तासामनवधानसमयम् ॥ १६ ॥ तत्राश्वासनोपायं निश्चि-  
 नोति—अहं हीति । अतितनुरतिसूक्ष्मवानरतनुरेव सन्मानुषी  
 मनुष्यशरीरसाध्यां संस्कृतां व्याकरणसंस्कारवतीम् ॥ १७ ॥  
 संस्कृतकथने दोषमाशङ्क्य मनुष्यभाष्यैव व्यवहर्तव्यमिति नि-  
 श्चिनोते—यतीति ॥ १८ ॥ तदेवाह—अवश्यमेवेति ॥ १९ ॥  
 अथ वृक्षान्तरितेनैवेयं मया वक्तव्येति निश्चयं कुर्वन्पुरतो  
 गत्वाभिभाषणे दोषपरम्परामुपन्यस्यति—सेयमिति । मे रूपं

वानरीयं पुरतो दृष्ट्वा भाषितं च मानुषं श्रुत्वा विरुद्धव्यापारद-  
 र्शनाद्रावणोऽयमिति मत्वा त्रासं गमिष्यति ॥ २० ॥ किं  
 ततस्तत्राह—ततो जातेति । शब्दमार्तशब्दम् ॥ २१ ॥  
 समेयान्मत्संमुखो गच्छेन्मिलितो भवेद्वा ॥ २२ ॥ संपरि-  
 क्षिप्य सर्वतश्चक्षुर्विक्षेपेण ज्ञात्वा ॥ २३ ॥ शाखाः परिधावन्तं  
 मां दृष्ट्वेत्यन्वयः ॥ २४ ॥ ताभिरप्रधवणार्थं परिगृहीतं मम  
 महद्रूपं संप्रेक्ष्य भयवित्रस्ता भयेन महर्शनजशरीरकम्पादियुताः  
 सत्यस्त्रस्तचित्ताः विकृतस्वरा भवेयुः । न केवलमयं शाखामृगः,  
 अपि तु कश्चन कामरूपी शत्रुपक्ष्य इति शङ्किताः स्युरित्यर्थः  
 ॥ २५ ॥ ततः किं तत्राह—ततः कुर्युरिति । राक्षसेन्द्रनि-  
 वेशने रक्षणाय राक्षसेन्द्रेण नियुक्तानामाह्वानं कुर्युः ॥ २६ ॥  
 उद्वेगकारणात् आसामुद्वेगरूपाभिमित्तादस्मिन्देहे वेगेन  
 विमर्दे । विमर्दायापतेयुरित्यर्थः ॥ २७ ॥ न शक्र्याम् ।  
 युद्धशान्त्येति भावः ॥ २८ ॥ अगृहीतार्था मतोऽज्ञातमद्वाग-  
 मनप्रयोजना ॥ २९ ॥ इमां वेति । एतदर्थं किलायमागत  
 इत्याशयेनेति शेषः ॥ ३० ॥ कार्यविपदमेवोपपादयति—  
 उद्देशे समुलङ्घनप्राप्यदेशे । नष्टमार्गे प्रकारान्तरेणैतत्प्राप्तिसंपा-  
 दकमार्गरहिते ॥ ३१ ॥ विशस्ते हते ॥ ३२ ॥ ३३ ॥ न तु



असत्यानि च युद्धानि संशयो मे न रोचते । कश्च निःसंशयं कार्यं कुर्यात्प्राज्ञः ससंशयम् ॥ ३५  
 एष दोषो महान्निह स्यान्मम सीताभिभाषणे । प्राणत्यागश्च वैदेह्या भवेदनभिभाषणे ॥ ३६  
 भूताश्चार्था विरुध्यन्ति देशकालविरोधिताः । विह्वलं दूतमासाद्य तमः सूर्योदये यथा ॥ ३७  
 अर्थानर्थान्तरे बुद्धिर्निश्चितापि न शोभते । घातयन्ति हि कार्याणि दूताः पण्डितमानिनः ॥ ३८  
 न विनश्येत्कथं कार्यं वैह्वलं न कथं मम । लङ्घनं च समुद्रस्य कथं नु न वृथा भवेत् ॥ ३९  
 कथं नु खलु वाक्यं मे शृणुयान्नोद्विजेत च । इति संचिन्त्य हनुमांश्चकार मतिमान्मतिम् ॥ ४०  
 राममक्लिष्टकर्माणं सुबन्धुमनुकीर्तयन् । नैनामुद्वेजयिष्यामि तद्वन्धुगतचेतनाम् ॥ ४१  
 इक्ष्वाकूणां वरिष्ठस्य रामस्य विदितात्मनः । शुभानि धर्मयुक्तानि वचनानि समर्पयन् ॥ ४२  
 श्रावयिष्यामि सर्वाणि मधुरां प्रवृत्तान्गिरम् । श्रद्धास्यति यथा सीता तथा सर्वं समादधे ॥ ४३  
 इति स बहुविधं महाप्रभावो जगतिपतेः प्रमदामवेश्ममाणः ।  
 मधुरमवितथं जगाद वाक्यं द्रुमविटपान्तरमास्थितो हनूमान् ॥ ४४  
 इत्यार्षे श्रीमद्रामायणे वाल्मीकीय आदिकान्ये सुन्दरकाण्डे त्रिंशः सर्गः ॥ ३० ॥

एकत्रिंशः सर्गः ।

एवं बहुविधां चिन्तां चिन्तयित्वा महामतिः । संश्रवे मधुरं वाक्यं वैदेह्या व्याजहार ह ॥ १  
 राजा दशरथो नाम रथकुञ्जरवाजिमान् । पुण्यशीलो महाकीर्तिरिक्ष्वाकूणां महायशः ॥ २  
 अहिंसारतिरक्षुद्रो घृणी सत्यपराक्रमः । मुख्यस्येक्ष्वाकुवंशस्य लक्ष्मीवल्लक्ष्मिवर्धनः ॥ ३  
 पार्थिवव्यञ्जनैर्युक्तः पृथुश्रीः पार्थिववर्षभः । पृथिव्यां चतुरन्तायां विश्रुतः सुखदः सुखी ॥ ४  
 तस्य पुत्रः प्रियो ज्येष्ठस्ताराधिपनिभाननः । रामो नाम विशेषज्ञः श्रेष्ठः सर्वधनुष्मताम् ॥ ५  
 रक्षिता स्वस्य वृत्तस्य स्वजनस्यापि रक्षिता । रक्षिता जीवलोकस्य धर्मस्य च परंतपः ॥ ६  
 तस्य सत्याभिसंधस्य वृद्धस्य वचनात्पितुः । सभार्यः सह च भ्रात्रा वीरः प्रव्रजितो वनम् ॥ ७  
 तेन तत्र महारण्ये मृगयां परिधावता । राक्षसा निहताः शूरा बहवः कामरूपिणः ॥ ८  
 जनस्थानवधं श्रुत्वा निहतौ खरदूषणौ । ततस्त्वमर्षापहृता जानकी रावणेन तु ॥ ९  
 वञ्चयित्वा वने रामं मृगरूपेण मायया । स मार्गमाणस्तां देवीं रामः सीतामनिन्दिताम् ॥ १०  
 आससाद् वने मित्रं सुग्रीवं नाम वानरम् । ततः स वालिनं हत्वा रामः परपुरंजयः ॥ ११  
 आयच्छत्कपिराज्यं तु सुग्रीवाय महात्मने । सुग्रीवेणाभिसंदिष्टा हरयः कामरूपिणः ॥ १२  
 दिक्षु सर्वासु तां देवीं विचिन्वन्तः सहस्रशः । अहं संपातिवचनाच्छतयोजनमायतम् ॥ १३  
 तस्या हेतोर्विशालाक्ष्याः समुद्रं वेगवान्मुतः । यथारूपां यथावर्णां यथालक्ष्मवर्ती च ताम् ॥ १४

शक्ष्यामि । युद्धश्रान्त्येति भावः ॥ ३४ ॥ किं च युद्धे जयो-  
 ऽपि संदिग्ध इत्याह—असत्यानीति । अनिश्चितजयानि ।  
 संशयः संशयितजयफलकयुद्धव्यापारः । अरुचिहेतुः प्राज्ञत्वमेव  
 दर्शयति—कश्चेति । निःसंशयं निर्णयितफलकम् । प्राज्ञो मादृशः  
 ससंशयं संशयितफलकम् । न कोऽपीत्यर्थः ॥ ३५ ॥ सीताभि-  
 भाषणे । पुरतः स्थित्वेति शेषः ॥ ३६ ॥ भूताः सिद्धप्रायाः ।  
 भूता इत्यादिश्लोकावत्रैव काण्डे द्वितीयसर्गे व्याख्यातौ ॥ ३७  
 ॥ ३८ ॥ ३९ ॥ शृणुयात् । सीतेति शेषः ॥ ४० ॥ सुब-  
 न्धुम् । सीताया इति शेषः । स चासौ बन्धुश्चेति तद्वन्धुः ।  
 तद्वन्धौ रामे गता चेतना चित्तं यस्याः सा ॥ ४१ ॥ वच-  
 नानि समर्पयन् रागसंदेशवचनान्युच्चारयन् ॥ ४२ ॥ यथेयं  
 श्रद्धास्यति तथा सर्वं समादधे संम्यगभिधास्ये ॥ ४३ ॥ जग-  
 तिपतेरिति ह्यस्य आर्षः ॥ ४४ ॥ इति श्रीरामाभिरामे

श्रीरामीये रामायणतिलके वाल्मीकीय आदिकान्ये सुन्दर-  
 काण्डे त्रिंशः सर्गः ॥ ३० ॥

चिन्तां चिन्तयित्वा चिन्तां कृत्वा । कर्तव्यमर्थं निश्चित्येति  
 यावत् । संश्रवे सम्यक्श्रवणयोग्ये समीपदेशे । यत्रोक्तं  
 सीतैव शृणुयान्नान्य इत्यर्थः । व्याजहार । वृत्तान्तमिति शेषः  
 ॥ १ ॥ २ ॥ मुख्यस्य राजवंशेषु श्रेष्ठस्य । लक्ष्मिवर्धन इति  
 ह्यस्य आर्षः ॥ ३ ॥ पार्थिवव्यञ्जनैश्छत्रचामरादिभिर्बाह्यैः  
 सामुद्रिकोक्तैः शारीरैश्च राजचिह्नैर्युक्तः । सुखदो मित्राणाम्  
 ॥ ४ ॥ ५ ॥ ६ ॥ सत्याभिसंधस्य सत्यसंकल्पस्य ॥ ७ ॥  
 मृगयामुद्दिश्य धावता ॥ ८ ॥ जनस्थानवधं खरदूषणौ निहतौ  
 च श्रुत्वा रावणेनामर्षापहृता वैरेणापहृता तु ॥ ९ ॥ मायया  
 मृगरूपेण मारीचेन करणेन । रामं वञ्चयित्वेत्यर्थः ॥ १०  
 ॥ ११ ॥ १२ ॥ १३ ॥ तस्या हेतोस्तदन्वेषणहेतोः । यथा



अश्रौषं राघवस्याहं सेयमासादिता मया । विररामैवमुक्त्वा स वाचं वानरपुंगवः ॥	१५
जानकी चापि तच्छ्रुत्वा विस्मयं परमं गता । ततः सा वक्रकेशान्ता सुकेशी केशसंवृतम् ।	१६
उत्तम्य घटनं भीरुः शिशपामन्ववैक्षत ।	
निशम्य सीता वचनं कपेश्च दिशश्च सर्वाः प्रदिशश्च वीक्ष्य ।	
स्वयं प्रहर्षं परमं जगाम सर्वात्मना राममनुस्सरन्ती ॥	१७
सा तिर्यगूर्ध्वं च तथा ह्यधस्तान्निरीक्षमाणा तमचिन्त्यबुद्धिम् ।	
ददर्श पिङ्गाधिपतेरमात्यं वातात्मजं सूर्यमिवोदयस्थम् ॥	१८
इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकत्रिंशः सर्गः ॥ ३१ ॥	

द्वात्रिंशः सर्गः ।

ततः शाखान्तरे लीनं दृष्ट्वा चलितमानसा । वेष्टितार्जुनवस्त्रं तं विद्युत्संघातपिङ्गलम् ॥	१
सा ददर्श कपिं तत्र प्रश्रितं प्रियवादिनम् । फुल्लाशोकोत्कराभासं तप्तचामीकरेक्षणम् ॥	२
साथ दृष्ट्वा हरिश्रेष्ठं विनीतवदवस्थितम् । मैथिली चिन्तयामास विस्मयं परमं गता ॥	३
अहो भीमसिद्धं सत्त्वं वानरस्य दुरासदम् । दुर्निरीक्ष्यमिदं मत्वा पुनरेव मुमोह सा ॥	४
विललाप भृशं सीता करुणं भयमोहिता । रामरामेति दुःखार्ता लक्ष्मणेति च भामिनी ॥	५
हरोद सहसा सीता मन्दमन्दस्वरा सती । साथ दृष्ट्वा हरिवरं विनीतवदुपागतम् ।	
मैथिली चिन्तयामास स्वप्नोऽयमिति भामिनी ॥	६
सा वीक्षमाणा पृथुभग्नवक्त्रं शाखामृगेन्द्रस्य यथोक्तकारम् ।	
ददर्श पिङ्गप्रवरं महार्हं वातात्मजं बुद्धिमतां वरिष्ठम् ॥	७
सा तं समीक्ष्यैव भृशं विपन्ना गतासुकल्पेव बभूव सीता ।	
चिरेण संज्ञां प्रतिलभ्य चैवं विचिन्तयामास विशालनेत्रा ॥	८
स्वप्नो मयायं विकृतोऽद्य दृष्टः शाखामृगः शास्त्रगणैर्निषिद्धः ।	
स्वस्त्यस्तु रामाय सलक्ष्मणाय तथा पितुर्मे जनकस्य राज्ञः ॥	९
स्वप्नो हि नायं नहि मेऽस्ति निद्रा शोकेन दुःखेन च पीडितायाः ।	
सुखं हि मे नास्ति यतो विहीना तेनेन्दुपूर्णप्रतिमानेन ॥	१०
रामेति रामेति सदैव बुद्ध्या विचिन्त्य वाचा ब्रुवती तमेव ।	
तस्यानुरूपं च कथां तदर्थमेवं प्रपश्यामि तथा शृणोमि ॥	११

रूपां यादृमूपां यादृग्वर्णां यादृक्चिह्नवतीं च । तां सीताम् ॥ १४ ॥ राघवस्य मुखादहमश्रौषं सेयमासादिता दृष्टा । इहेति शेषः ॥ १५ ॥ केशसंवृतम् । असंस्कारतः प्रकीर्णत्वात् ॥ १६ ॥ १७ ॥ १८ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्ये सुन्दरकाण्ड एकत्रिंशः सर्गः ॥ ३१ ॥

लीनं दृष्ट्वास्फुरन्तं दृष्ट्वा चलितमानसादृष्टरूपोऽयमपि माया-मृगो वेति चलितचित्ता । पुनः सम्यङ्निरीक्ष्योच्यमानविशेषणं कपिं ददर्श । वेष्टितं परिहितमर्जुनवर्णं वस्त्रं येन तम् ॥ १ ॥ २ ॥ ३ ॥ वानरस्य । निर्भरणे षष्ठी । जातावेकवचनम् । वानराणां मध्ये इदं सत्त्वं जीवः, भीमं प्राकृतप्राणिभयावहम्, अत एव तैर्दुरासदं दुर्निरीक्ष्यं चेति मत्वा पुनरपि मायैवेयमिति भयान्मुमोह ॥ ४ ॥ अथ भयमोहिता सती भृशं करुणं वीनं विललाप । विलापप्रकारः—रामेत्यादि ॥ ५ ॥ मन्दमन्दस्वरा । अस्य दैवगत्या वास्तवत्वे राक्षसो मा जान-

न्तित्वयतिमन्दस्वररोदनम् । विनीतवद्विनीततयोपस्थितम् । स्वप्नः । जाग्रत्कल्पः स्वप्न इत्यर्थः ॥ ६ ॥ स्वप्नत्वचिन्तापूर्वकमेव पुनर्दर्शनमुपन्यस्यति—सेति । किमिदं वाक्यं राक्षस्यः श्रुतवत्य इति परितो वीक्षमाणा सा । पृथुभग्नं वज्रप्रहाराद्वक्त्रं यस्य तम् । शाखामृगेन्द्रस्य यथोक्तकारं कामाज्ञाकरम् । यद्वा यथोक्तवेष्टितार्जुनवस्त्राद्याकारम् । छान्दसो ह्रस्वः । पिङ्गप्रवरं कपिश्रेष्ठमिति निश्चयेन ददर्श ॥ ७ ॥ सा तं कपिरूपं रावणमित्येव समीक्ष्य भृशं विसंज्ञा चित्तक्षोभाद्रतामुकल्पेव ॥ ८ ॥ एवं चिन्तयामासेत्यत्रैवंशब्दार्थः—स्वप्न इत्यादि । दृश्यमानोऽयं स्वप्नो मया विकृत एव दृष्टः । कुतस्तत्राह—शाखामृग इत्यादि । एवं दुःखप्रं मत्वा स्वस्ति प्रार्थयते । जनकस्य तद्वंश्यस्य ॥ ९ ॥ अथ स्वप्नहेत्वभावाच्चायं स्वप्न इत्याह—स्वप्नो हीति । स्वप्नस्य निद्रामूलत्वान्निद्रायाश्च सुखमूलत्वाद्रामवियोगेन च मे सुखाभावादिति भावः ॥ १० ॥ सदा रामेति विचिन्त्य वाचा तमेव ब्रुवन्त्यहं तस्य चिन्तनादेरनुरूपं यथा



अहं हि तस्याद्य मनोभवेन संपीडिता तद्रतसर्वभावा ।	
विचिन्तयन्ती सततं तमेव तथैव पश्यामि तथा शृणोमि ॥	१२
मनोरथः स्यादिति चिन्तयामि तथापि बुद्ध्यापि वितर्कयामि ।	
किं कारणं तस्य हि नास्ति रूपं सुव्यक्तरूपश्च वदत्ययं माम् ॥	१३
नमोऽस्तु वाचस्पतये सवज्जिणे स्वयंभुवे चैव हुताशनाय ।	
अनेन चोक्तं यदिदं ममाग्रतो वनौकसा तच्च तथास्तु नान्यथा ॥	१४
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वात्रिंशः सर्गः ॥ ३२ ॥	

त्रयस्त्रिंशः सर्गः ।

सोऽवतीर्य द्रुमात्तस्माद्विद्रुमप्रतिमाननः । विनीतवेषः कृपणः प्रणिपत्योपसृत्य च ॥	१
ताम्रवीन्महातेजा हनूमान्मारुतात्मजः । शिरस्यञ्जलिमाधाय सीतां मधुरया गिरा ॥	२
का नु पद्मपलाशाक्षि क्लिष्टकौशेयवासिनि । द्रुमस्य शाखामालम्ब्य तिष्ठसि त्वमनिन्दिता ॥	३
किमर्थं तव नेत्राभ्यां वारि स्रवति शोकजम् । पुण्डरीकपलाशाभ्यां विप्रकीर्णमिवोदकम् ॥	४
सुराणामसुराणां च नागगन्धर्वैरक्षसाम् । यक्षाणां किनराणां च का त्वं भवसि शोभने ॥	५
का त्वं भवसि रुद्राणां मरुतां वा घरानने । वसूनां वा घरारोहे देवता प्रतिभासि मे ॥	६
किं नु चन्द्रमसा हीना पतिता विबुधालयात् । रोहिणी ज्योतिषां श्रेष्ठा श्रेष्ठा सर्वगुणाधिका ॥	७
कोपाद्वा यदि वा मोहाद्भर्तारमसितेक्षणे । वसिष्ठं कोपयित्वा त्वं वासि कल्याण्यरुन्धती ॥	८
को नु पुत्रः पिता भ्राता भर्ता वा ते सुमध्यमे । अस्माल्लोकादमुं लोकं गतं त्वमनुशोचसि ॥	९
रोदनादतिनिःश्वासाद्भूमिसंस्पर्शनादपि । न त्वा देवीमहं मन्ये राज्ञः संज्ञावधारणात् ॥	१०

तथा शृणोमि । श्रूयमाणां च कथां तथा तेन प्रकारेण तदर्थमेव चिन्ताद्यनुवर्थामेव पश्यामि ॥ ११ ॥ उक्तमेवार्थं विवृणोति—अहं हीति ॥ १२ ॥ अयं मनोरथमात्रमेतदिति संभाव्य तदपि नेति निश्चिनोति—मनोरथ इति । मनोराज्यमित्यर्थः । स नेत्याह—तथापीति । तथैवेत्यर्थः । यथा मनोरथोन्नीतोऽर्थस्तं तथैव बुद्ध्यापि निश्चयात्मकान्तःकरणवृत्त्यापि विषयीकृतं तर्कयामि । मनोराज्यं संकल्पविकल्पपरं चक्षलवृत्तिरूपम्, बुद्धिस्तु निश्चयात्मिका स्थिरा चेति विरुद्धमित्यर्थः । ननु तर्हि मनोराज्यत्वमेवास्त्वितरदेवारोपितं तत्राह—किं कारणमिति । मनोराज्यत्वाभाव इति शेषः । उत्तरं तस्य हि मनोराज्यभूतार्थस्य नास्ति रूपमनुभवार्हं रूपं नास्तीति हि प्रसिद्धम् । प्रकृते तु दृश्यं रूपमस्तीत्याह—सुव्यक्तेति । यो मां वदति सुव्यक्तरूपो दृश्यते सुव्यक्तरूपं च वदति । यत इत्यर्थः । मनोराज्यार्थो दृष्टनष्टो बाह्येन्द्रियजस्थिरानुभवानर्हः । अतोऽवास्तव एवायमिति भावः ॥ १३ ॥ एवं हनुमद्वचसोऽवास्तवत्वं निर्णयानामप्रणीतत्वेन मिथ्यार्थकलस्यापि संभवात्तथावृत्तये देवान्प्रणमति—नमोऽस्त्विति । वाचस्पतित्वेन वाचः सत्यत्वसंपादनयोग्यता । वज्जिणोऽपि बृहस्पतितः सत्यवाग्रूपशब्दपारायणप्रणयरूपमन्त्रलाभात्तदुपासकत्वेन वाचः सत्यत्वसंपादनयोग्यता । स्वयंभुवे सत्यादिरूपब्रह्मणे । वागधिष्ठातृदेवतात्वाच्चाग्रये नतिः ॥ १४ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्ये सुन्दरकाण्डे द्वात्रिंशः सर्गः ॥ ३२ ॥

स इति । अत्यूर्ध्वशाखातः सीतासंमुखशाखायामवतीर्य । द्रुमशब्दस्तदवयवपरः । अतएवाग्रे 'द्रुमाश्रितम्' इति वक्ष्यति । कृपणो मातुः सीताया दुःखदर्शनाद्दीनः । दूरात्प्रणिपत्य तत् उपसृत्य समीपमागत्य ॥ १ ॥ राक्षसीनां निशाजागरतो निद्राजाज्यात्रिजटास्त्रवणजन्मभयेनात्मत्राणाय सीतैकशरणत्वेनोपेक्षणाच्च देवानुग्रहाच्चाप्रत्यूहः सीताहनुमतोः संलाप इति बोध्यम् ॥ २ ॥ अथ लिङ्गैः सीतेति निश्चयेऽपि तथैव साक्षाद्वाचयितुमजानान इव पृच्छति—का न्विति ॥ ३ ॥ विप्रकीर्णं मित्रघटादिव प्रसृतम् ॥ ४ ॥ का न्वित्यादिश्लोकद्वयोक्तार्थस्यैव प्रपञ्चः—सुराणामिति । सुरादिजातिमध्ये त्वं का किंजातीया ॥ ५ ॥ देवता प्रतिभासि । दिव्यरूपलक्षणवत्त्वादिति भावः ॥ ६ ॥ कान्त्या रोहिणीत्वाशङ्का । श्रेष्ठैः सर्वैर्गुणैरधिका । एतदग्रे 'का त्वं भवसि कल्याणि त्वमनिन्दितलोचने' इत्यर्थं प्रक्षिप्तम् ॥ ७ ॥ कोपाद्वेति । अत्रापि किं न्विति संबध्यते । कोपादिना वसिष्ठं कोपयित्वेद्वागता कल्याण्यरुन्धती किं नु वासि । पातित्रत्यादरुन्धतीत्वशङ्का ॥ ८ ॥ अथ शोककारणं पुत्रादिवियोगोऽन्यद्वेति पृच्छति—को नु पुत्र इति । अस्माल्लोकादमुं लोकं परलोकं गतं यं त्वमनुशोचसि स पुत्रादिः को न्विति योजना ॥ ९ ॥ इदानीं देवयोनित्वशङ्कां स्वयमेव निवर्तयति—रोदनादिति । अश्रुसंबन्धो भूस्पशश्च देवानां



व्यञ्जनानि हि ते यानि लक्षणानि च लक्षये । महिषी भूमिपालस्य राजकन्या च मे मता ॥ ११  
 रावणेन जनस्थानाद्वलात्प्रमथिता यदि । सीता त्वमसि भद्रं ते तन्ममाचक्ष्व पृच्छतः ॥ १२  
 यथा हि तव वै दैन्यं रूपं चाप्रतिमानुषम् । तपसा चान्वितो वेषस्त्वं राममहिषी ध्रुवम् ॥ १३  
 सा तस्य वचनं श्रुत्वा रामकीर्तनहर्षिता । उवाच वाक्यं वैदेही हनूमन्तं हुमाश्रितम् ॥ १४  
 पृथिव्यां राजसिंहानां मुख्यस्य पिदितात्मनः । क्षुपा दशरथस्याहं शत्रुसैन्यप्रणाशिनः ॥ १५  
 दुहिता जनकस्याहं वैदेहस्य महात्मनः । सीतेति नाम्ना चोक्ताहं भार्या रामस्य धीमतः ॥ १६  
 समा द्वादश तत्राहं राघवस्य निवेशने । भुञ्जाना मानुषान्भोगान्सर्वकामसमृद्धिनी ॥ १७  
 ततस्त्रयोदशे वर्षे राज्ये चेक्ष्वाकुनन्दनम् । अभिषेचयितुं राजा सोपाध्यायः प्रचक्रमे ॥ १८  
 तस्मिन्संभ्रियमाणे तु राघवस्याभिषेचने । कैकेयी नाम भर्तारमिदं वचनमब्रवीत् ॥ १९  
 न पित्रेयं न खादेयं प्रत्यहं मम भोजनम् । एष मे जीवितस्यान्तो रामो यद्यभिषिच्यते ॥ २०  
 यत्तदुक्तं त्वया वाक्यं प्रीत्या नृपतिसत्तम । तच्चेन्न वितथं कार्यं वनं गच्छतु राघवः ॥ २१  
 स राजा सत्यवाग्देव्या वरदानमनुस्मरन् । मुमोह वचनं श्रुत्वा कैकेय्याः क्रूरमप्रियम् ॥ २२  
 ततस्तं स्थविरो राजा सत्यधर्मे व्यवस्थितः । ज्येष्ठं यशस्विनं पुत्रं रुदन्राज्यमयाचत ॥ २३  
 स पितुर्वचनं श्रीमानभिषेकात्परं प्रियम् । मनसा पूर्वमासाद्य वाचा प्रतिगृहीतवान् ॥ २४  
 दद्यान्न प्रतिगृहीयात्सत्यं ब्रूयान्न चानृतम् । अपि जीवितहेतोर्हि रामः सत्यपराक्रमः ॥ २५  
 स विहायोत्तरीयाणि महार्हाणि महायशाः । विसृज्य मनसा राज्यं जनन्यै मां समादिशत् ॥ २६  
 साहं तस्याग्रतस्तूर्णं प्रस्थिता वनचारिणी । नहि मे तेन हीनाया वासः स्वर्गेऽपि रोचते ॥ २७  
 प्रागेव तु महाभागः सौमित्रिर्मित्रनन्दनः । पूर्वजस्यानुयात्रार्थं कुशचीरैरलंकृतः ॥ २८  
 ते वयं भर्तुरादेशं बहुमान्य दृढव्रताः । प्रविष्टाः स्म पुराऽदृष्टं वनं गम्भीरदर्शनम् ॥ २९  
 वसतो दण्डकारण्ये तस्याहममितौजसः । रक्षसापहता भार्या रावणेन दुरात्मना ॥ ३०  
 द्वौ मासौ तेन मे कालो जीवितानुग्रहः कृतः । ऊर्ध्वं द्वाभ्यां तु मासाभ्यां ततस्त्यक्ष्यामि जीवितम् ॥ ३१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

तस्यास्तद्वचनं श्रुत्वा हनूमान्हरिपुंगवः । दुःखादुःखाभिभूतायाः सान्त्वमुत्तरमब्रवीत् ॥ १  
 अहं रामस्य संदेशाद्देवि दूतस्तवागतः । वैदेहि कुशली रामः स त्वां कौशलमब्रवीत् ॥ २  
 यो ब्राह्ममखं वेदांश्च वेद वेदविदां वरः । स त्वां दाशरथी रामो देवि कौशलमब्रवीत् ॥ ३  
 लक्ष्मणश्च महातेजा भर्तुस्तेऽनुचरः प्रियः । कृतवाञ्छोकसंतप्तः शिरसा तेऽभिवादनम् ॥ ४

नास्तीति श्रुतम्, तद्वत्त्वा त्वां देवीं न मन्ये । किं च राज्ञो रामस्य संज्ञाधारणास्नामग्रहणात् ॥ १० ॥ भूमिपालस्य रामस्य महिषीति मे मतिः । यतो व्यञ्जनानि राममहिषीत्वप्रकाशकानि ते सामुद्रिकलक्षणानि च लक्षये, अतो रावणेन जनस्थानाद्वलात्प्रमथिता प्रमथ्य हता यदि सीता त्वं तदा पृच्छतो ममाचक्ष्व तत्त्वं ब्रूहि । ते भद्रमस्तु ॥ ११ ॥ १२ ॥ अनुक्तेऽपि त्वत्समीपनिश्चयो ममास्तीति प्रौढ्याह—यथा हीति । अपरोक्षानुभवविषयमित्यर्थः ॥ १३ ॥ १४ ॥ १५ ॥ अहं नाम्ना सीता इति ॥ १६ ॥ १७ ॥ १८ ॥ नाम प्रसिद्धमित्यर्थः ॥ १९ ॥ प्रत्यहं यन्मम भोजनं भोज्यं वस्तु तन्न पित्रेयं न खादेयमित्यन्वयः ॥ २० ॥ तद्देवायुरे युद्धे वरदानरूपम् ॥ २१ ॥ २२ ॥ राज्यमयाचत । भरताय दातुमिति शेषः ॥ २३ ॥ अभिषेकादपि परमधिकं प्रियं यथा भवति

तथा मनसा पूर्वमङ्गीकृत्य वाचाप्यङ्गीकृतवान् ॥ २४ ॥ सीता रामं स्तौति—दद्यादिति ॥ २५ ॥ समादिशद्बहुप्रकारं रक्षणाय निवेदितवान् ॥ २६ ॥ तस्याग्रतः प्रस्थिता वनचारिणी । अभूवमिति शेषः ॥ २७ ॥ २८ ॥ भर्तुर्दशरथस्य । पुरा - - - - - धमिति च्छेदः ॥ २९ ॥ ३० ॥ जीवितानुग्रहो जीवितानुग्रहकरः कालः कृतः परिच्छिन्नः ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे त्रयस्त्रिंशः सर्गः ॥ ३३ ॥

दुःखादुःखाभिभूताया इत्यल्लुगार्थः । दुःखपरम्परास्त्रिंशता इत्यर्थः ॥ १ ॥ तव । समीपमिति शेषः ॥ २ ॥ ब्राह्ममखं यो वेद । अनेन सर्वास्त्रपारगत्वमुक्तम् । तदस्त्रदेवताया ब्रह्मणः सर्वजगत्समष्टिवत्तदस्त्रस्यादि सर्वास्त्रसमष्टित्वात् । वेदांश्चेत्यनेन सर्वकर्ममार्गपारगत्वम् । वेदविदां वर इत्यनेन ज्ञानमा-



सा तयोः कुशलं देवी निशम्य नरसिंहयोः । प्रतिसंहृष्टसर्वाङ्गी हनूमन्तमथाब्रवीत् ॥ ५  
 कल्याणी वत गाथेयं लौकिकी प्रतिभाति मा । एति जीवन्तमानन्दो नरं वर्षशतादपि ॥ ६  
 तयोः समागमे तस्मिन्प्रीतिरुत्पादिताद्भुता । परस्परेण चालापं विश्वस्तौ तौ प्रचक्रतुः ॥ ७  
 तस्यास्तद्वचनं श्रुत्वा हनूमान्मासृतात्मजः । सीतायाः शोकतप्तायाः समीपमुपचक्रमे ॥ ८  
 यथा यथा समीपं स हनूमानुपसर्पति । तथा तथा रावणं सा तं सीता परिशङ्कते ॥ ९  
 अहो धिग्धिक्कृतमिदं कथितं हि यदस्य मे । रूपान्तरमुपागम्य स एवायं हि रावणः ॥ १०  
 तामशोकस्य शाखां तु विमुक्त्वा शोककर्षिता । तस्यामेवानवद्याङ्गी धरण्यां समुपाविशत् ॥ ११  
 अवन्दत महाबाहुस्ततस्तां जनकात्मजाम् । सा चैनं भयसंत्रस्ता भूयो नैनमुदैक्षत ॥ १२  
 तं दृष्ट्वा वन्दमानं च सीता शशिनिभानना । अब्रवीद्दीर्घमुच्छ्वस्य वानरं मधुरस्वरा ॥ १३  
 मायां प्रविष्टो मायावी यदि त्वं रावणः स्वयम् । उत्पादयसि मे भूयः संतापं तन्न शोभनम् ॥ १४  
 खं परित्यज्य रूपं यः परिव्राजकरूपवान् । जनस्थाने मया दृष्टस्त्वं स एव हि रावणः ॥ १५  
 उपवासकृशां दीनां कामरूप निशाचर । संतापयसि मां भूयः संतापं तन्न शोभनम् ॥ १६  
 अथवा नैतदेवं हि यन्मया परिशङ्कितम् । मनसो हि मम प्रीतिरुत्पन्ना तव दर्शनात् ॥ १७  
 यदि रामस्य दूतस्त्वमागतो भद्रमस्तु ते । पृच्छामि त्वां हरिश्रेष्ठ प्रिया रामकथा हि मे ॥ १८  
 गुणान् रामस्य कथय प्रियस्य मम वानर । चित्तं हरसि मे सौम्य नदीकूलं यथा रयः ॥ १९  
 अहो स्वप्नस्य सुखता याहमेव चिरादृता । प्रेषितं नाम पश्यामि राघवेण वनौकसम् ॥ २०  
 स्वप्नेऽपि यद्यहं वीरं राघवं सहलक्ष्मणम् । पश्येयं नावसीदेयं स्वप्नेऽपि मम मत्सरी ॥ २१  
 नाहं स्वप्नमिमं मन्ये स्वप्ने दृष्ट्वा हि वानरम् । न शक्योऽभ्युदयः प्राप्तुं प्राप्तश्चाभ्युदयो मन ॥ २२  
 किं नु स्याच्चित्तमोहोऽयं भवेद्वातगतिस्त्वयम् । उन्मादजो विकारो वा स्यादयं मृगतृष्णिका ॥ २३

गैपारगलमुक्तम् ॥ ३ ॥ ४ ॥ संहृष्टसर्वाङ्गी पुलकितसर्वाङ्गी  
 ॥ ५ ॥ असंभावितमपि रामप्रसङ्गं जीवितधारणेन प्राप्तत्वा-  
 त्तत्संवादिनीं लौकिकीं गाथां स्तौति—कल्याणीति । गाथायाः  
 संवादित्वदर्शनजो हर्षो बतेत्यनेन सूच्यते । कल्याणी सत्या  
 इति मा मां प्रतिभाति । मज्ज्ञानविषया भवतीत्यर्थः । गाथां  
 पठति—एतीति । जीवन्तमेत्येव, अतो बहुदुःखं सोऽपि  
 जीवितव्यमिति भावः ॥ ६ ॥ तस्मिन्स्मिन्काले रामलक्ष्म-  
 णकुशलवचःश्रवणकाले तयो रामलक्ष्मणयोः समागमकाल इव  
 सीतायास्तेन वचसाद्भुताचिन्त्यस्वरूपा प्रीतिरुत्पादिता । किं  
 च तयोः सीताहनूमतोस्तस्मिन्समागमे परस्परस्याद्भुता प्रीति-  
 रुत्पादिता । देवी दृष्टेति हनूमतः प्रीतिः । रामदूतो दृष्ट इति  
 देव्याः प्रीतिः, अतस्तौ विश्वस्तौ भूत्वा परस्परेणालापं चक्रतुः  
 ॥ ७ ॥ तद्वचनं कल्याणीत्यादिसीतावचनम् । समीपमुपच-  
 क्रमे तच्छाखातोऽप्यर्वाचीनां शाखामवरुह्य समीपं गन्तुं यज्ञ-  
 वानभूदित्यर्थः ॥ ८ ॥ परिशङ्कते परिशङ्कते स्म । रामकु-  
 शलकथनेन विश्वस्तापि रावणमायाबाहुल्यस्मरणेन विश्वासा-  
 दिति भावः ॥ ९ ॥ यदस्य यदनेन कथितं कथनं कृतं वार्ता  
 कृता इदं धिग्धिक् । कथितमिति भावे निष्ठा । तत्र हेतुमाह—  
 रूपान्तरमिति । यः पूर्वं मायया मामपाहरत्स एव रावणो-  
 रूपान्तरं प्राप्य वर्तत इत्यर्थः ॥ १० ॥ अशोकस्य अशो-  
 कवनस्थशिशपावृक्षस्येत्यर्थः ॥ ११ ॥ तां धरण्युपविष्टामव-  
 न्दत नमस्कृतवान् । एनं दृष्ट्वा भयसंत्रस्ता भूयः पुनरेनं

नापश्यत् ॥ १२ ॥ १३ ॥ भूयः संतापं यदुत्पादयसि तन्न  
 शोभनम् ॥ १४ ॥ तवैवंरूपकरणमपि सुकरमेवेत्याह—खं  
 परित्यज्येति ॥ १५ ॥ १६ ॥ एवं रावणदौरात्म्याद्हनूमन्तं  
 रावणमाशङ्क्य तद्दर्शनजनितमात्मनो मनःप्रसादमालोच्य तां  
 शङ्कां निराचष्टे—अथवेति । यन्मया परिशङ्कितं रावणत्वमेत-  
 देवं न, यतस्तव दर्शनान्मम मनसः प्रीतिरुत्पन्ना । रावणत्वे हि  
 सा नोत्पद्येतेति भावः ॥ १७ ॥ तव मयि रामदूतत्वनिश्चयः  
 कथं स्यादिति चेत्तत्राह—यदीति । पृच्छामीति । रामकथा-  
 मिति शेषः । तदेवाह—प्रिया रामकथा हीति ॥ १८ ॥  
 चित्तं हरसि चित्तं शिथिलयसि । विश्वासहेत्वसंपादनादिति  
 भावः । रयो नदीवेगः ॥ १९ ॥ रामदूतदर्शनं नेदं तदाग-  
 मनस्यात्रासंभावितत्वात्प्रायेणायं स्वप्नेऽपि मेऽसौ सुखावह  
 इत्याह—अहो इति । या चिरादृताहमेव राघवेण प्रेषितं वनौकसं  
 पश्यामि नाम । अस्वप्नत्वे त्वन्यासामपि दर्शनं स्यादित्याशयः  
 ॥ २० ॥ अथ रामादिदर्शनस्वरूपस्वप्नेऽपि मे न जायत  
 इति खिद्यति—स्वप्नेऽपीति । मत्सरी । मत्सरेण मत्समीपं  
 सोऽपि नायातीति भावः ॥ २१ ॥ स्वप्नत्वस्य नेत्याह—  
 नाहं स्वप्नमिति । प्राप्तश्चाभ्युदय इति तथा मनःसंतोषो-  
 दयात्प्राप्तप्राय इत्यर्थः । तस्मान्न स्वप्नः ॥ २२ ॥ पुनरुत्प्रेक्षते  
 —किं न्विति । चित्तमोहो निरन्तररामध्यानजनितस्तत्प्रेषि-  
 तदूतदर्शनसंभाषणादिविषयो भ्रमः । वातगतिर्भूतावेशादिज-  
 नितो भ्रमः । उन्मादो विरहिणां पित्तोद्रेकरूपावस्थाविशेषो



अथवा नायमुन्मादो मोहोऽप्युन्मादलक्षणः । संबुध्ये चाहमात्मानमिमं चापि वनौकसम् ॥ २४  
इत्येवं बहुधा सीता संप्रधार्य बलाबलम् । रक्षसां कामरूपत्वान्मेने तं राक्षसाधिपम् ॥ २५  
पतां बुद्धिं तदा कृत्वा सीता सा तनुमध्यमा । न प्रतिव्याजहाराथ वानरं जनकात्मजा ॥ २६  
सीताया निश्चितं बुद्ध्या हनूमान्मारुतात्मजः । श्रोत्रानुकूलैर्वचनैस्तदा तां संप्रहर्षयन् ॥ २७  
आदित्य इव तेजस्वी लोककान्तः शशी यथा । राजा सर्वस्य लोकस्य देवो वैश्रवणो यथा ॥ २८  
विक्रमेणोपपन्नश्च यथा विष्णुर्महायशाः । सत्यवादी मधुरवाग्देवो वाचस्पतिर्यथा ॥ २९  
रूपवान्सुभगः श्रीमान्कंदर्प इव मूर्तिमान् । स्थानक्रोधे प्रहर्ता च श्रेष्ठो लोके महारथः ॥ ३०  
बाहुच्छायामवष्टब्धो यस्य लोको महात्मनः । अपक्रम्याश्रमपदान्मृगरूपेण राघवम् ॥ ३१  
शून्ये येनापनीतासि तस्य द्रक्ष्यसि तत्फलम् । अचिराद्रावणं संख्ये यो वधिष्यति वीर्यवान् ॥ ३२  
क्रोधप्रमुक्तैरिषुभिर्ज्वलद्भिरिव पावकैः । तेनाहं प्रेषितो दूतस्त्वत्सकाशमिहागतः ॥ ३३  
त्वद्वियोगेन दुःखार्तः स त्वां कौशलमब्रवीत् । लक्ष्मणश्च महातेजाः सुमित्रानन्दवर्धनः ॥ ३४  
अभिवाद्य महाबाहुः स त्वां कौशलमब्रवीत् । रामस्य च सखा देवि सुग्रीवो नाम वानरः ॥ ३५  
राजा वानरमुख्यानां स त्वां कौशलमब्रवीत् । नित्यं स्मरति ते रामः ससुग्रीवः सलक्ष्मणः ॥ ३६  
दिष्ट्या जीवसि वैदेहि राक्षसीवशमागता । नचिराद्द्रक्ष्यसे रामं लक्ष्मणं च महारथम् ॥ ३७  
मध्ये वानरकोटीनां सुग्रीवं चामितौजसम् । अहं सुग्रीवसचिवो हनूमान्नाम वानरः ॥ ३८  
प्रविष्टो नगरीं लङ्कां लङ्घयित्वा महोदधिम् । कृत्वा मूर्ध्नि तदा न्यासं रावणस्य दुरात्मनः ॥ ३९  
त्वां द्रष्टुमुपयातोऽहं समाश्रित्य पराक्रमम् । नाहमस्मि तथा देवि यथा मामवगच्छसि ।  
विशङ्का त्यज्यतामेपा श्रद्धस्व वदतो मम ॥ ४०

इत्यार्षे धीमद्रामायणे वाल्मीकीय आदिकाव्ये सुन्दरकाण्डे चतुर्विंशः सर्गः ॥ ३४ ॥

पञ्चविंशः सर्गः ।

तां तु रामकथां श्रुत्वा वैदेही वानरर्षभात् । उवाच वचनं सान्त्वमिदं मधुरया गिरा ॥ १  
क ते रामेण संसर्गः कथं जानासि लक्ष्मणम् । वानराणां नराणां च कथमासीत्समागमः ॥ २  
यानि रामस्य चिह्नानि लक्ष्मणस्य च वानर । तानि भूयः समाचक्ष्व न मां शोकः समाविशेत् ॥ ३  
कीदृशं तस्य संस्थानं रूपं तस्य च कीदृशम् । कथमूरु कथं बाहू लक्ष्मणस्य च शंस मे ॥ ४  
एवमुक्तस्तु वैदेह्या हनूमान्मारुतात्मजः । ततो रामं यथातत्त्वमाख्यातुमुपचक्रमे ॥ ५  
जानन्ती घत दिष्ट्या मां वैदेहि परिपृच्छसि । भर्तुः कमलपत्राक्षि संस्थानं लक्ष्मणस्य च ॥ ६

भ्रमः । मृगतृष्णिका तद्वत्प्रत्यक्षो भ्रमः ॥ २३ ॥ बाधराहि-  
त्याद्भ्रमचतुष्टयमपि निरसति—अथवेति । मोहोऽप्युन्मादस्य  
लक्षणमिव लक्षणं यस्य सः । एवं चोन्मादनिराकरणस्योऽपि  
निरस्तः । अर्थतो भूतावेशोऽपि निरस्तः । यतोऽहमात्मान-  
मिमं समीपस्थं वनौकसं च संबुध्ये सम्यग्जानामि । निर्बाधं  
जानामीत्यर्थः । उक्तानां सर्वेषामविवेकलक्षणत्वान्मम विवेक-  
सत्त्वात्तेऽसंभाविताः । मृगतृष्णाभ्रमोऽपि दूरत्वदोराज्यायते,  
वानरश्च समीप एवेति स पक्षोऽप्ययुक्त इति भावः ॥ २४ ॥  
बलाबलम् । बलं रक्षसां कामरूपबलम्, अबलं रामदूतस्य  
वानरस्यात्रागमनसामर्थ्याभावः ॥ २५ ॥ २६ ॥ निश्चितं  
रावणत्वनिश्चयम् । श्रोत्रानुकूलैर्वचनैः रामगुणकथनरूपैः । वि-  
श्वासार्थं गुणान्तामस्य कथयति । सीतोक्तेरिति भावः । संप्रह-  
र्षयन्वक्ष्यमाणं वचः । कथयामासेति शेषः ॥ २७ ॥ राजा  
धनधान्यादिप्रदानेन सर्वलोकस्य रजकः ॥ २८ ॥ २९ ॥

स्थानक्रोध उचितक्रोधविषये । क्रोधौचित्ये प्रहर्तेति यावत्  
॥ ३० ॥ तं राघवमाश्रमादपकृष्य शून्य आश्रमे येनापनीता  
तस्य रक्षसस्तत्फलं त्वदपहारपापफलं तेनानुभूयमानं द्रक्ष्यसि ।  
तदेवाह—अचिरादिति । 'न चिरात्' इति पाठान्तरम् ।  
यो वधिष्यति तेनेत्यर्थः ॥ ३१ ॥ ३२ ॥ ३३ ॥ ३४  
॥ ३५ ॥ ३६ ॥ ३७ ॥ ३८ ॥ ३९ ॥ यथा मामवगच्छसि  
मायावी रावण इति, न तथाहमस्मि ॥ ४० ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्ये  
सुन्दरकाण्डे चतुर्विंशः सर्गः ॥ ३४ ॥

तां स्मिति । आदित्य इवेत्यादिकाम् ॥ १ ॥ २ ॥ तानि  
रामलक्ष्मणचिह्नानि । भूयोऽधिकं विशिष्य समाचक्ष्व, येन मां  
शोको न समाविशेत् ॥ ३ ॥ संस्थानमवयवसंनिवेशः । रूप-  
माकारो नीलपीतादिवर्णश्च ॥ ४ ॥ ५ ॥ जानन्ती दिष्ट्या  
दैवेन रामदूतं मां जानन्ती यदि पृच्छसि रावणशङ्कां त्यक्त्वा



यानि रामस्य चिह्नानि लक्ष्मणस्य च यानि वै । लक्षितानि विशालाक्षि वदतः शृणु तानि मे ॥ ७  
 रामः कमलपत्राक्षः पूर्णचन्द्रनिभाननः । रूपदाक्षिण्यसंपन्नः प्रसूतो जनकात्मजे ॥ ८  
 तेजसादित्यसंकाशः क्षमया पृथिवीसमः । बृहस्पतिसमो बुद्ध्या यशसा वासवोपमः ॥ ९  
 रक्षिता जीवलोकस्य स्वजनस्य च रक्षिता । रक्षिता स्वस्य वृत्तस्य धर्मस्य च परंतपः ॥ १०  
 रामो भामिनि लोकस्य चातुर्वर्ण्यस्य रक्षिता । मर्यादानां च लोकस्य कर्ता कारयिता च सः ॥ ११  
 अर्चिष्मानर्चितोऽत्यर्थं ब्रह्मचर्यव्रते स्थितः । साधूनामुपकारज्ञः प्रचारज्ञश्च कर्मणाम् ॥ १२  
 राजनीत्यां विनीतश्च ब्राह्मणानामुपासकः । ज्ञानवाञ्छीलसंपन्नो विनीतश्च परंतपः ॥ १३  
 यजुर्वेदविनीतश्च वेदविद्भिः सुपूजितः । धनुर्वेदे च वेदे च वेदाङ्गेषु च निष्ठितः ॥ १४  
 विपुलांसो महाबाहुः कम्बुग्रीवः शुभाननः । गूढजत्रुः सुताम्राक्षो रामो नाम जनैः श्रुतः ॥ १५  
 दुन्दुभिस्वननिर्घोषः स्निग्धवर्णः प्रतापवान् । समश्च सुविभक्ताङ्गो वर्णं श्यामं समाश्रितः ॥ १६  
 त्रिस्थिरस्त्रिप्रलम्बश्च त्रिसमस्त्रिषु चोन्नतः । त्रिताम्रस्त्रिषु च स्निग्धो गम्भीरस्त्रिषु नित्यशः ॥ १७  
 त्रिवलीमांख्यवनतश्चतुर्वर्गस्त्रिशीर्षवान् । चतुष्कलश्चतुर्लङ्घश्चतुष्किष्कुश्चतुःसमः ॥ १८  
 चतुर्दशसमद्वन्द्वश्चतुर्दंष्ट्रश्चतुर्गतिः । महोष्ठदनुनासश्च पञ्चस्निग्धोऽष्टवंशवान् ॥ १९

तदा त्वया यानि संस्थानादीनि पृष्ठानि यथा च मया लक्षितानि दृष्टानि तानि सर्वाणि वदतो मत्तः शृणु ॥ ६ ॥ ७ ॥ रूपदाक्षिण्यसंपन्नः प्रसूत इति । जन्मना सहैवोक्ता वक्ष्यमाणाश्च गुणा जाता इत्यर्थः ॥ ८ ॥ ९ ॥ १० ॥ रामो भामिनि लोकस्येति । सर्वस्य कर्ता भर्ता हर्ता चेति शेषः । अनेन सृष्टिस्थितिसंहारकर्तृत्वरूपं ब्रह्मलक्षणं रामस्योक्तं गूढम् । एवं ज्ञानं तत्क्षणं भगवतैव स्वमायातिरस्करिणीनिरासादिति बोध्यम् । लोकस्य मर्यादानां वर्णाश्रममर्यादानां कर्ता भगवदवतारत्वात्, कारयिता कालात्मना, अवतीर्णरूपेण चातुर्वर्ण्यरक्षिता च ॥ ११ ॥ अत एवार्चिष्मानादित्यरूपः सन्नर्चितः । त्रैवर्णिकैरिति शेषः । ब्रह्मचर्यव्रते गृहस्थोचितपर्वोदिवर्जनपूर्वकमृतुगमनलक्षणे स्थितः । वस्तुतस्तु गार्हस्थ्येऽप्यस्वलितरेताः । मनःसंकल्पेनैव देव्या रतिप्रीतेः संतानस्य च संपादनमिति भावः । साधूनामुपकारज्ञ उपकर्तव्यकालज्ञः । कर्मणां स्वरूपस्यानुष्ठानस्य च तत्त्वज्ञाता ॥ १२ ॥ ब्राह्मणानां वसिष्ठादीनाम् ॥ १३ ॥ यजुर्वेदविनीतश्च । चादन्येषामपि संप्रहः । विनीतो निरतः ॥ १४ ॥ एवमात्मगुणानुक्त्वा देहगुणानाह—विपुलांस इति ॥ १५ ॥ समो विस्तारायामसमः ॥ १६ ॥ त्रिस्थिरस्त्रिषु स्थानेषु स्थिरः । 'ऊरुश्च मणिबन्धश्च मुष्टिश्च नृपतेः स्थिराः' इत्युक्तेः । त्रिषु प्रलम्बः । 'प्रलम्बा यस्य स धनी त्रयो भ्रूमुष्कबाहवः' इति सामुद्रिकोक्तेः । मुष्को वृषणः । त्रिषु समः । समत्र्यवयव इत्यर्थः । 'केशाग्रं वृषणं जानु समं यस्य स भूपतिः' इत्युक्तेः । त्रिषु चोन्नतः । 'नाभ्यन्तःकुक्षिवक्षोभिर्नृजतैः क्षितिपो भवेत् ।' त्रिताम्रस्त्रिषु ताम्रः । 'नेत्रान्तनखपाण्यङ्गितलैस्ताम्रस्त्रिभिः सुखी ।' त्रिषु स्निग्धः । 'स्निग्धा भवन्ति वै येषां पादरेखाः शिरोरुहाः । तथा लिङ्गमणिस्तेषां महाभाग्यं विनिर्दिशेत् ॥' त्रिषु गम्भीरः । 'स्वरे गतौ च नाभौ च गम्भीरस्त्रिषु शस्यते' ॥ १७ ॥ त्रिवली-प्राणुदरे कण्ठे उभयत्र वा वलित्रयवान् । त्रिष्ववनतो निम्नः ।

निम्नत्वं निम्नगतत्वम् । तच्च निम्नप्रपादतलमध्यत्वम्, निम्नप्रपादरेखात्वम्, निम्नप्रस्तनचूचुक्तत्वं च । चतुर्वर्गश्चतुर्लङ्घः । 'ग्रीवा प्रजननं पृष्ठं हस्ते जङ्घे च पूजिते ।' त्रिशीर्षवानावर्तत्रययुक्तशीर्षः । 'आवर्तत्रययुक्तं यस्य शिरः क्षितिभृतामयं नाथः ।' चतुष्कलः चतस्रः कलाश्चतुर्वेदप्राप्तिस्वरूपाङ्गुष्ठमूलरेखा यस्य सः । 'मूलेऽङ्गुष्ठस्य रेखानां चतस्रस्तिस्र एव वा । एका द्वे वा यथायोगं वेदरेखा द्विजन्मनाम् ॥' चतुर्लङ्घो ललाटे चतुरेखायुक्तः । 'ललाटे यस्य दृश्यन्ते चतुर्बिन्द्वो करेखिकाः । शतद्वयं शतं षष्टिस्तस्यास्युर्विशतिः क्रमात् ॥' चतुष्किष्कुः । किष्कुश्चतुर्विंशत्यङ्गुलात्मको हस्तः । चतुर्दंष्ट्रप्रमाणः । षण्णवत्यङ्गुलोत्सेध इति यावत् । चतुःसमः । 'बाहू रूजानूरुगण्डानि चत्वार्यथ समानि च' इति । बाहूरूजानूरुगण्डौ समावित्यर्थः ॥ १८ ॥ चतुर्दशसमद्वन्द्व इति समपरिमाणचतुर्दशाङ्गद्वन्द्वः । तदुक्तम्—'भ्रुवौ नासापुटे नेत्रे कर्णावोष्ठौ च चूचुक्कौ । कूर्परे मणिबन्धौ च जानुनी वृषणौ कटी ॥ करौ पादौ स्फिजौ यस्य समौ हेयः स भूपतिः' । 'स्कन्धौ गण्डौ तथा दन्ता ऊरू ज्ञेयौ च जनुणी ॥' इत्यन्यत्र पाठः । चतुर्दंष्ट्र इति । चतस्रो दंष्ट्रा दन्तपङ्क्तिद्वये प्रतिपार्श्वं शास्त्रोक्तलक्षणा यस्य सः । तच्च—'स्निग्धा घनाश्च दशनाः सुतीक्ष्णदंष्ट्राः शुभाश्चतस्र इति ।' दंष्ट्राणां तीक्ष्णत्वं क्रमुकादिखण्डनसमर्थत्वम् । चतुर्गतिरिति । सिंहशाईलगजवृषभैश्चतुर्भिस्तुल्या गतिर्यस्य सः । महोष्ठदनुनासश्चेति । महत्प्रशस्तमोष्ठदनुनासं यस्य सः । तत्रोष्ठस्य प्राशस्त्यं बिम्बफलादिवदरुणत्वे सति मांसत्वम् । हनोस्तु परिपूर्णमांसलोन्नतत्वम् । नासिकायास्तु दीर्घोन्नतरुचिरपुटत्वम् । पञ्चस्निग्ध इति । पञ्च वागवक्त्रनखलोमत्वञ्च स्निग्धं यस्य सः । अष्टवंशवानप्रशस्ताष्टवंशाख्यावयववान् । वंशशब्देन दैर्घ्यं विवक्षितम् । 'बाहू च नलकावूरु जङ्घे चेत्यष्टवंशकाः ।' नलकावस्तुल्याविति तीर्थः ॥ १९ ॥



दशपद्मो दशबृहन्निभिर्याप्तो द्विशुक्लवान् । षडुन्नतो नवतनुस्त्रिभिर्याप्नोति राघवः ॥	२०
सत्यधर्मरतः श्रीमान्संग्रहानुग्रहे रतः । देशकालविभागज्ञः सर्वलोकप्रियंवदः ॥	२१
भ्राता चास्य च द्वैमात्रः सौमित्रिरमितप्रभः । अनुरागेण रूपेण गुणैश्चापि तथाविधः ॥	२२
स सुवर्णच्छविः श्रीमान् रामः श्यामो महायशः । तावुभौ नरशार्दूलौ त्वद्दर्शनकृतोत्सवौ ॥	२३
विचिन्वन्तौ महीं कृत्स्नामस्माभिः सह संगतौ । त्वामेव मार्गमाणौ तौ विचरन्तौ वसुंधराम् ॥	२४
ददर्शतुर्मृगपतिं पूर्वजेनावरोपितम् । ऋष्यमूकस्य मूले तु बहुपादपसंकुले ॥	२५
भ्रातुर्भयार्तमासीनं सुग्रीवं प्रियदर्शनम् । वयं च हरिराजं तं सुग्रीवं सत्यसंगरम् ॥	२६
परिचर्यामहे राज्यात्पूर्वजेनावरोपितम् । ततस्तौ चीरवसनौ धनुःप्रवरपाणिनौ ।	
स तौ दृष्ट्वा नरव्याघ्रौ धन्विनौ वानरर्षभः ॥	२७
अभिभुतो गिरेस्तस्य शिखरं भयमोहितः । ततः स शिखरे तस्मिन्वानरेन्द्रो व्यवस्थितः ॥	२८
तयोः समीपं मामेव प्रेषयामास सत्वरम् । तावहं पुरुषव्याघ्रौ सुग्रीववचनात्प्रभू ॥	२९
रूपलक्षणसंपन्नौ कृताञ्जलिरुपस्थितः । तौ परिज्ञाततत्त्वार्थौ मया प्रीतिसमन्वितौ ॥	३०
पृष्ठमारोप्य तं देशं प्रापितौ पुरुषर्षभौ । निवेदितौ च तत्त्वेन सुग्रीवाय महात्मने ॥	३१
तयोरन्योन्यसंभाषाङ्गुशं प्रीतिरजायत । तत्र तौ कीर्तिसंपन्नौ हरीश्वरनरेश्वरौ ॥	३२
परस्परकृताश्वासौ कथया पूर्ववृत्तया । तं ततः सान्त्वयामास सुग्रीवं लक्ष्मणाग्रजः ॥	३३
स्त्रीहेतोर्बालिना भ्रात्रा निरस्तं पुरुतेजसा । ततस्त्वन्नाशजं शोकं रामस्याक्लिष्टकर्मणः ॥	३४
लक्ष्मणो वानरेन्द्राय सुग्रीवाय न्यवेदयत् । स श्रुत्वा वानरेन्द्रस्तु लक्ष्मणेनेरितं वचः ॥	३५
तदासीन्निष्प्रभोऽत्यर्थं ग्रहग्रस्त इवांशुमान् । ततस्त्वद्वात्रशोभीनि रक्षसा ह्रियमाणया ॥	३६
यान्याभरणजालानि पातितानि महीतले । तानि सर्वाणि रामाय आनीय हरियूथपाः ॥	३७
संहृष्टा दर्शयामासुर्गतिं तु न विदुस्तव । तानि रामाय दत्तानि मयैवोपहृतानि च ॥	३८
स्वनवन्यवकीर्णानि तस्मिन्विहृतचेतसि । तान्यङ्के दर्शनीयानि कृत्वा बहुविधं तदा ॥	३९
तेन देवप्रकाशेन देवेन परिदेवितम् । प्रादीपयद्वाशरथेस्तदा शोकहुताशनम् ॥	४०

दशपद्मः । 'मुखनेत्रास्यजिह्वोष्ठतालुस्तनखं करो । पादौ च दश पद्मानि पद्माकाराणि यस्य च ॥' इति । आस्यमोष्ठमध्यम् । दशबृहत् । तानि तु—'उरः शिरो ललाटं च ग्रीवा बाह्वंसनाभयः । पादौ पृष्ठं श्रुती चैव विशालास्ते सुखप्रदाः ॥' इति । त्रिभिः श्रीयशस्तेजोमिर्याप्तो युक्तः । द्विशुक्लवान् । 'द्वौ शुद्धौ तु शुभौ शुक्लौ वंशौ मातुः पितुस्तथा' इत्युक्तेः । षडुन्नतः । तानि च—'कक्षः कुक्षिश्च वक्षश्च प्राणस्कन्धललाटिकाः । सर्वभूतेषु निर्दिष्टा उन्नतास्तु सुखप्रदाः ॥' इति । पूर्वं ऋष्यमूकस्य मूले तु मुक्तम्, अत्र पञ्चस्त्रिगन्धर्वं षडुन्नतत्वं चोभयमपि मतमेवाविरुद्धम् । एव नानामतप्रदर्शनं रामस्य नानामतसमतमर्वलक्षण युक्तचसूचनाय । नवतनूनवसु सूक्ष्मः । तानि च—'सूक्ष्माप्यङ्गुलिपर्वाणि केशरोमनखत्वचः । शोफश्च येषां सूक्ष्माणि ते नरा दीर्घजीवनः ॥' इति प्रोक्तं षट्कम् । मृदुश्मश्रुत्वं सूक्ष्मदृष्टित्वं सूक्ष्मबुद्धित्वं चेति नवसूक्ष्मत्वम् । दृष्टेः सौक्ष्म्यं रत्नपरीक्षान्तसूक्ष्मदर्शनचातुर्यम् । बुद्धेः सूक्ष्मत्वं तत्त्वसाक्षात्कारसमर्थत्वम् । त्रिभिर्याप्नोति धर्मार्थकामैः कालं यथोचितं व्याप्नोति त्रिवर्गसेवीत्यर्थः ॥ २० ॥ संग्रहानुग्रहः । संग्रहो धनवलादीनाम् अनुग्रहस्ताभ्यां प्रजारक्षणम्, तदुभयनिष्ठः ॥ २१ ॥ द्वैमात्रः । राममात्रप्रेक्षया द्वितीया माता द्विमाता ।

तस्या अपत्यमित्यर्थः । भिन्नोदरभ्रातेत्यर्थः । 'वैमात्रः' इति पाठान्तरम् ॥ २२ ॥ २३ ॥ अस्माभिः । सुग्रीवमन्त्रिभिरित्यर्थः । उक्तमेव विस्तरेणाह—त्वामेवेति ॥ २४ ॥ मृगपतिं शाखामृगपतिं सुग्रीवम्, पूर्वजेन बालिनावरोपितं राज्याङ्गुशितम् ॥ २५ ॥ २६ ॥ परिचर्यामहे । तद्भयनावापौ । परिचराम इत्यर्थः । अवरोपितं राज्येन हीनं कृतम् । पाणिनौ । पाणी इति यावत् ॥ २७ ॥ अभिभुत उत्प्लुत्यारूढः ॥ २८ ॥ २९ ॥ मया परिज्ञाततत्त्वार्थौ विज्ञाताशेषवृत्तान्तौ विज्ञापिताशेषवृत्तान्तौ च ॥ ० ॥ ३ ॥ ३० ॥ पूर्ववृत्तया स्वीयस्वीयवृत्तान्तगोचरया ॥ ३१ ॥ स्त्रीहेतोः सुग्रीवत्रीपरिग्रहार्थम् । पुरु महात्तेजः यस्य तेन । त्वन्नाशजं त्वदङ्गहारजम् ॥ ३४ ॥ ३५ ॥ निष्प्रभः खिन्नचित्तः । तद्वात्रं शोभयितुं शीलं येषां तानि ॥ ३६ ॥ ३७ ॥ दर्शयामासुः । सुग्रीवायेति शेषः ॥ ३८ ॥ मयैवोपहृतानि च । प्रथममिति शेषः । अवकीर्णानि भूमौ पातनात्किञ्चिद्विशीर्णानि । तानि दत्तानि गृहीत्वा शोकात्तस्मिन्विहृतचेतसि । प्रथमार्थे सप्तमी । विहृतचेताः । मूर्च्छितचेताभूदत्यर्थः ॥ ३९ ॥ देवप्रकाशेन देवावतारेण, अतएव देवेन परिदेवितम् । प्रादीपयत् । आभरणदर्शनमिति शेषः



शायितं च चिरं तेन दुःखात्तेन महात्मना । मयापि विविधैर्वाक्यैः कृच्छ्रादुत्थापितः पुनः ॥ ४१  
 तानि दृष्ट्वा महार्हाणि दर्शयित्वा मुहुर्मुहुः । राघवः सहसौमित्रिः सुग्रावे संन्यवेशयत् ॥ ४२  
 स तवादर्शनादार्ये राघवः परितप्यते । महता ज्वलता नित्यमग्निनेवाग्निपर्वतः ॥ ४३  
 त्वत्कृते तमनिद्रा च शोकश्चिन्ता च राघवम् । तापयन्ति महात्मानमश्रुगारमिवाग्नयः ॥ ४४  
 तवादर्शनशोकेन राघवः परिचाल्यते । महता भूमिकम्पेन महानिव शिलोच्चयः ॥ ४५  
 काननानि सुरभ्याणि नदीप्रस्रवणानि च । चरन् रतिमाप्नोति त्वामपश्यन्नुपात्मजे ॥ ४६  
 स त्वां मनुजशार्दूलः क्षिप्रं प्राप्स्यति राघवः । समित्रवान्धवं हत्वा रावणं जनकात्मजे ॥ ४७  
 सहितौ रामसुग्रीवाबुभावकुरुतां तदा । समयं वालिनं हन्तुं तव चान्वेषणं प्रति ॥ ४८  
 ततस्ताभ्यां कुमाराभ्यां वीराभ्यां स हरीश्वरः । किष्किन्धां समुपागम्य वाली युद्धे निपातितः ॥ ४९  
 ततो निहत्य तरसा रामो वालिनमाहवे । सर्वैर्क्षहरिसङ्घानां सुग्रीवमकरोत्पतिम् ॥ ५०  
 रामसुग्रीवयोरैक्यं देव्येवं समजायत । हनूमन्तं च मां विद्धि तयोर्दुतमुपागतम् ॥ ५१  
 स्वं राज्यं प्राप्य सुग्रीवः स्वानानीय महाकपीन् । त्वदर्थं प्रेषयामास दिशो दश महाबलान् ॥ ५२  
 आदिष्टा वानरेन्द्रेण सुग्रीवेण महौजसः । अद्रिराजप्रतीकाशाः सर्वतः प्रस्थिता महीम् ॥ ५३  
 ततस्ते मार्गमाणा वै सुग्रीववचनातुराः । चरन्ति वसुधां कृत्स्नां वयमन्ये च वानराः ॥ ५४  
 अङ्गदो नाम लक्ष्मीवान्वालिस्तुर्महाबलः । प्रस्थितः कपिशार्दूलस्त्रिभागबलसंवृतः ॥ ५५  
 तेषां नो विप्रणष्टानां विन्ध्ये पर्वतसत्तमे । भृशं शोकपरीतानामहोरात्रगणा गताः ॥ ५६  
 ते वयं कार्यनैराश्रयात्कालस्यातिक्रमेण च । भयाच्च कपिराजस्य प्राणांस्त्यक्तुमुपस्थिताः ॥ ५७  
 विचित्र्य गिरिदुर्गाणि नदीप्रस्रवणानि च । अनासाद्य पदं देव्याः प्राणांस्त्यक्तुं व्यवस्थिताः ॥ ५८  
 ततस्तस्य गिरेर्मूर्ध्नि वयं प्रायमुपासहे । दृष्ट्वा प्रायोपविष्टांश्च सर्वान्वानरपुंगवान् ॥ ५९  
 भृशं शोकार्णवे मग्नः पर्यदेवयदङ्गदः । तव नाशं च वैदेहि वालिनश्च तथा वधम् ॥ ६०  
 प्रायोपवेशमस्माकं मरणं च जटायुषः । तेषां नः स्वामिसंदेशान्निराशानां मुमूर्षताम् ॥ ६१  
 कार्यहेतोरिवायातः शकुनिर्वीर्यवान्महान् । गृध्रराजस्य सोदर्यः संपातिर्नाम गृध्रराट् ॥ ६२  
 श्रुत्वा भ्रातृवधं कोपादिदं वचनमब्रवीत् । यवीयान्केन मे भ्राता हतः क्व च निपातितः ॥ ६३  
 एतदाख्यातुमिच्छामि भवद्भिर्वानरोत्तमाः । अङ्गदोऽकथयत्तस्य जनस्थाने महद्बधम् ॥ ६४  
 रक्षसा भीमरूपेण त्वामुद्दिश्य यथार्धतः । जटायोस्तु वधं श्रुत्वा दुःखितः सोऽरुणात्मजः ॥ ६५  
 त्वामाह स वरारोहे वसन्तीं रावणालये । तस्य तद्वचनं श्रुत्वा संपातेः प्रीतिर्वर्धनम् ॥ ६६  
 अङ्गदप्रमुखाः सर्वे ततः प्रस्थापिता वयम् । विन्ध्यादुत्थाय संप्राप्ताः सागरस्यान्तमुत्तमम् ॥ ६७  
 त्वद्दर्शने हृतोत्साहा दृष्टाः पुष्टाः प्लवंगमाः । अङ्गदप्रमुखाः सर्वे बेलोपान्तमुपागताः ॥ ६८  
 चिन्तां जग्मुः पुनर्भीमां त्वद्दर्शनसमुत्सुकाः । अथाहं हरिसैन्यस्य सागरं दृश्य सीदतः ॥ ६९  
 व्यबधूय भयं तीव्रं योजनानां शतं स्तुतः । लङ्का चापि मया रात्रौ प्रविष्टा राक्षसाकुला ॥ ७०  
 रावणश्च मया दृष्टस्त्वं च शोकनिपीडिता । एतत्ते सर्वमाख्यातं यथावृत्तमनिन्दिते ॥ ७१  
 अभिभाषस्व मां वैवि दूतो दाशरथेरहम् । तन्मां रामकृतोद्योगं त्वन्निमित्तमिहागतम् ॥ ७२  
 सुग्रीवसचिवं देवि बुद्ध्यस्व पवनात्मजम् । कुशली तव फाकुत्स्थः सर्वशस्त्रभृतां वरः ॥ ७३

॥ ४० ॥ शायितं शोकाद्भूमौ पतितम् ॥ ४१ ॥ ४२ ॥  
 अभिपर्वतः संवर्ताख्यकालामिनिवासभूतः पर्वतोऽभिपर्वतः ।  
 'तत्र माल्यवतः शृङ्गे दृश्यते हव्यवाद सदा । नाम्ना संवर्तको  
 नाम कालामिर्भरतर्षभ ॥' इति भीष्मपर्वणि भारतोक्तेः  
 ॥ ४३ ॥ ४४ ॥ ४५ ॥ ४६ ॥ ४७ ॥ सहितौ सख्यं  
 प्राप्नोत । समयं प्रतिज्ञाम् ॥ ४८ ॥ ४९ ॥ ५० ॥ ५१  
 ॥ ५२ ॥ ५३ ॥ सुग्रीववचनातुराः सुग्रीवाज्ञाभीताः ॥ ५४ ॥  
 त्रिभागबलसंवृतः । सनायाऽभ्रवशेषकाशसनापारवृत इत्यर्थः

॥ ५५ ॥ विन्ध्ये विप्रणष्टानां बिलमध्येऽदर्शनं प्राप्तानाम् ।  
 गता इति । समयात्परेऽपीति शेषः ॥ ५६ ॥ ५७ ॥ ५८  
 ॥ ५९ ॥ ६० ॥ निराशानां त्वप्राप्त्याशारहितानाम् । स्वामि-  
 संदेशात्तसंदिष्टकालाव्यादितोर्मुमूर्षताम् ॥ ६१ ॥ कार्यहेतोः  
 कायसिद्ध्यर्थमवायातः । दैवादात शेषः ॥ ६२ ॥ क । देशे  
 हात शेषः ॥ ६३ ॥ आख्यातुमित्यसमानकर्तृकेऽपि तुमुच्चार्यः  
 ॥ ६४ ॥ ६५ ॥ ६६ ॥ अन्तं तटम् ॥ ६७ ॥ ६८  
 ॥ ६९ ॥ स्तुतः स्तुतवान् ॥ ७० ॥ ७१ ॥ ७२ ॥ पवना-



गुरोराराधने युक्तो लक्ष्मणः शुभलक्षणः । तस्य वीर्यवतो देवि भर्तुस्त्व हिते रतः ॥ ७३  
 अहमेकस्तु संप्राप्तः सुग्रीववचनादिह । मयेयमसहायेन चरता कामरूपिणा ॥ ७५  
 दक्षिणा दिगनुक्रान्ता त्वन्मार्गविजयैषिणा । दिष्ट्याहं हरिसैन्यानां त्वन्नाशमनुशोचताम् ॥ ७६  
 अपनेष्यामि संतापं तवाधिगमशासनात् । दिष्ट्या हि न मम व्यर्थं सागरस्येह लङ्घनम् ॥ ७७  
 प्राप्स्याम्यहमिदं देवि त्वद्दर्शनकृतं यशः । राघवश्च महावीर्यः क्षिप्रं त्वामभिपत्स्यते ॥ ७८  
 सपुत्रबान्धवं हत्वा रावणं राक्षसाधिपम् । माल्यवान्नाम वैदेहि गिरीणामुत्तमो गिरिः ॥ ७९  
 ततो गच्छति गोकर्णं पर्वतं केसरी हरिः । स च देवर्षिभिर्दिष्टः पिता मम महाकपिः ।  
 तीर्थे नदीपतेः पुण्ये शम्बसादनमुद्धरन् ॥ ८०  
 यस्याहं हरिणः क्षेत्रे जातो वातेन मैथिलि । हनूमानिति विख्यातो लोके स्वेनैव कर्मणा ॥ ८१  
 विश्वासार्थं तु वैदेहि भर्तुरुक्ता मया गुणाः । अचिरात्त्वामितो देवि राघवो नयिता ध्रुवम् ॥ ८२  
 एवं विश्वासिता सीता हेतुभिः शोककर्शिता । उपपन्नैरभिज्ञानैर्दूतं तमधिगच्छति ॥ ८३  
 अतुलं च गता हर्षं प्रहर्षेण तु जानकी । नेत्राभ्यां वक्रपक्ष्माभ्यां मुमोचानन्दजं जलम् ॥ ८४  
 चारु तद्वदनं तस्यास्ताम्रशुक्लायतेक्षणम् । अशोभत विशालाक्ष्या राहुमुक्त इवोदुराद् ॥ ८५  
 हनूमन्तं कपिं व्यक्तं मन्यत नान्यथेति सा । अथोवाच हनूमांस्तामुत्तरं प्रियदर्शनाम् ॥ ८६  
 एतत्ते सर्वमाख्यातं समाश्वसिहि मैथिलि । किं करोमि कथं वा ते रोचते प्रतियाम्यहम् ॥ ८७

हतेऽसुरे संयति शम्बसादने कपिप्रवीरेण महर्षिचोदनात् ।

ततोऽसि वायुप्रभवो हि मैथिलि प्रभावतस्तत्प्रतिमश्च वानरः ॥

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

भूय एव महातेजा हनूमान्पवनात्मजः । अब्रवीत्प्रश्रितं वाक्यं सीताप्रत्ययकारणात् ॥ १  
 वानरोऽहं महाभागो दूतो रामस्य धीमतः । रामनामाङ्कितं चेदं पश्य देव्यङ्गुलीयकम् ॥ २  
 प्रत्ययार्थं तवानीतं तेन दत्तं महात्मना । समाश्वसिहि भद्रं ते क्षीणदुःखफला ह्यसि ॥ ३  
 गृहीत्वा प्रेक्षमाणा सा भर्तुः करविभूषितम् । भर्तारमिव संप्राप्तं जानकी मुदिताभवत् ॥ ४  
 चारु तद्वदनं तस्यास्ताम्रशुक्लायतेक्षणम् । बभूव हर्षोदग्रं च राहुमुक्त इवोदुराद् ॥ ५  
 ततः सा ह्रीमती बाला भर्तुः संदेशहर्षिता । परितुष्टा प्रियं कृत्वा प्रशशंस महाकपिम् ॥ ६

त्मजत्वेन लङ्घनसामर्थ्यम् ॥ ७३ ॥ ७४ ॥ एकः संप्राप्तः ।  
 अर्थाच्छेषाः समुद्रतीर एवासते । कामरूपिणा । अनेन राव-  
 णान्तःपुराद्यन्वेषणसामर्थ्यं सूचितम् ॥ ७५ ॥ त्वन्नाशं त्वद-  
 दर्शनम् ॥ ७६ ॥ अधिगमो दर्शनम् ॥ ७७ ॥ ७८ ॥ तिर्थ-  
 वदेहस्य तव कथं पवनात्मजत्वमिति शङ्कामपनयन्नाह—  
 माल्यवान्नामेति ॥ ७९ ॥ गोकर्णं तदाख्यम् । दिष्टः शम्ब-  
 सादनाक्ष्याधुरवधायीशतः । उद्धरन्मुद्रितवान् । अवधीदि-  
 त्यर्थः । भूतेऽपि लटः शतार्थः ॥ ८० ॥ स्वेनैवोत्पत्तिकालप्र-  
 कृतेन कर्मणा पराक्रमेण ॥ ८१ ॥ भर्तुस्त्वद्भर्तुः रामस्य ।  
 नयिता नेता ॥ ८२ ॥ उपपन्नैर्वास्तवैः । अभिज्ञाने रामल-  
 क्ष्मणचिह्नैः । अधिगच्छत्यधिगच्छत् ॥ ८३ ॥ ८४ ॥ ८५ ॥  
 अन्यथा नेति । मायाकपिनैत्यर्थः ॥ ८६ ॥ सर्वमुत्तरं सर्वं  
 प्रत्युत्तरमाख्यातमित्यन्वयः । अथ सीतायै चिकीर्षितं पृच्छ-  
 ति—किं करोमीति । वर्तमानसामीप्ये लट् । प्रतियामि प्रति-

यास्ये रामसमीपम्, किं करोमि किं करिष्ये, कथं वा रोचते ।  
 चिकीर्षितमिति शेषः ॥ ८७ ॥ नहि रावण आत्मानं कथ-  
 मपि कपिपुत्र इति ब्रूयादिति ज्ञापनपूर्वकं कपित्वनिश्चयाय  
 पुनः स्वजन्मानुवादः—हतेऽसुर इति । ततः । शम्बसादनासुर-  
 वधप्रीतमहर्षेः प्रसादत इत्यर्थः । तत्प्रतिमः । वायुसदृश  
 इत्यर्थः ॥ ८८ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्ये सुन्दरकाण्डे पञ्चत्रिंशः  
 सर्गः ॥ ३५ ॥

अथ दृढतरविश्वासाय रामाङ्गुलीयकं दातुमाह—भूय इति ।  
 प्रत्ययो विश्वासः ॥ १ ॥ वानरोऽहं नान्यः । रामस्य नाम  
 नामाक्षराणि तैरङ्कितं चिह्नितम् ॥ २ ॥ क्षीणं दुःखरूपं पाप-  
 फलं यस्याः सा । असि शीघ्रमेव भविष्यसि ॥ ३ ॥ विभूषितं  
 विभूषणम् । भर्तारं प्राप्तमिवेत्यन्वयः ॥ ४ ॥ 'बभूव हर्षोदग्रं  
 च' इति पाठः ॥ ५ ॥ ह्रीमत्यङ्गुलीयसांनिध्ये भर्तृसांनिध्या-



विक्रान्तस्त्वं समर्थस्त्वं प्राज्ञस्त्वं वानरोत्तम । येनेदं राक्षसपदं त्वयैकेन प्रधर्षितम् ॥	७
शतयोजनविस्तीर्णः सागरो मकरालयः । विक्रमश्चाघनायेन क्रमता गोष्पदीकृतः ॥	८
नहि त्वां प्राकृतं मन्ये वानरं वानरर्षभ । यस्य ते नास्ति संत्रासो रावणादपि संभ्रमः ॥	९
अहंसे च कपिश्रेष्ठ मया समभिभाषितुम् । यद्यसि प्रेषितस्तेन रामेण विदितात्मना ॥	१०
प्रेषयिष्यति दुर्धर्षो रामो नह्यपरीक्षितम् । पराक्रममविज्ञाय मत्सकाशं विशेषतः ॥	११
दिष्ट्या च कुशली रामो धर्मात्मा सत्यसंगरः । लक्ष्मणश्च महातेजाः सुमित्रानन्दवर्धनः ॥	१२
कुशली यदि काकुत्स्थः किं न सागरमेखलाम् । महीं दहति कोपेन युगान्ताग्निरिवोत्थितः ॥	१३
अथवा शक्तिमन्तो तौ सुराणामपि निग्रहे । ममैव तु न दुःखानामस्ति मन्ये विपर्ययः ॥	१४
कच्चिन्न व्यथते रामः कच्चिन्न परितप्यते । उत्तराणि च कार्याणि कुरुते पुरुषोत्तमः ॥	१५
कच्चिन्न दीनः संभ्रान्तः कार्येषु च न मुह्यति । कच्चित्पुरुषकार्याणि कुरुते नृपतेः सुतः ॥	१६
द्विविधं त्रिविधोपायमुपायमापे सेवते । विजिगीषुसुहृत्कच्चिन्मित्रेषु च परंतपः ॥	१७
कच्चिन्मित्राणि लभते मित्रैश्चाप्यभिगम्यते । कच्चित्कल्याणमित्रश्च मित्रैश्चापि पुरस्कृतः ॥	१८
कच्चिदाशास्ति देवानां प्रसादं पार्थिवात्मजः । कच्चित्पुरुषकारं च दैवं च प्रतिपद्यते ॥	१९
कच्चिन्न विगतस्नेहो विवासान्मयि राघवः । कच्चिन्मां व्यसनादस्मान्मोक्षयिष्यति राघवः ॥	२०
सुखानामुचितो नित्यमसुखानामनूचितः । दुःखमुत्तरमासाद्य कच्चिद्रामो न सीदति ॥	२१
कौसल्यायास्तथा कच्चित्सुमित्रायास्तथैव च । अभीक्ष्णं श्रूयते कच्चित्कुशलं भरतस्य च ॥	२२
मन्त्रिमितेन मानार्हः कच्चिच्छोकेन राघवः । कच्चिन्नान्यमना रामः कांचिन्मां तारयिष्यति ॥	२३
कच्चिदक्षौहिणीं भीमां भरतो भ्रातृवत्सलः । ध्वजिनीं मन्त्रिभिर्गुप्तां प्रेषयिष्यति मत्कृते ॥	२४
वानराधेपते श्रीमान्सुग्रीवः कच्चिदेष्यति । मत्कृते हरिभिर्वीरैर्वृतो दन्तनखायुधैः ॥	२५
कच्चिच्च लक्ष्मणः शूरः सुमित्रानन्दवर्धनः । अस्त्रविच्छरजालेन राक्षसान्विधांस्यति ॥	२६
रौद्रेण कच्चिदस्त्रेण रामेण निहतं रणे । द्रक्ष्याम्यल्पेन कालेन रावणं ससुहृज्जनम् ॥	२७

कच्चिन्न तद्धेमसमानवर्णं तस्याननं पद्मसमानगन्धि ।

मया विना शुष्यति शोकदीनं जलक्षये पद्ममिवातपेन ॥

२८

धर्मापदेशात्यजतः स्वराज्यं मां चाप्यरण्यं नयतः पद्मातेः ।

नासीद्यथा यस्य न भीर्न शोकः कच्चित्स धैर्यं हृदये करोति ॥

२९

दिव किञ्चिद्वावती । प्रियं कृत्वादरं कृत्वा ॥ ६ ॥ विक्रान्तः शूरः । समर्थो दशकालोचितकृत्यचतुरः । प्राज्ञो धर्मार्थविषय-कसर्वशास्त्रार्थतत्त्वज्ञः । पदं स्थानम् ॥ ७ ॥ क्रमता क्रमता ॥ ८ ॥ संत्रासः । समुद्रादिति शेषः । रावणादपि संभ्रमश्चित्तक्षोभः ॥ ९ ॥ यदि यस्मात्तेन प्रेषितोऽसि तस्मान्मया समभिभाषितुं संभाषणं कर्तुमर्हसेऽहसि ॥ १० ॥ ११ ॥ १२ ॥ ननु तद्भूतागमनेन तद्वचसा च कुशलावगतेः किं पुनर्दिष्टे-त्यादि तत्प्रश्नेनेति शङ्कायां प्रश्नाशयं दर्शयति—कुशली यवीति । यदि कुशली त्वया कथ्यते तदा मत्कृतं सागरम-खलां महीं किं न दहतीत्यर्थः ॥ १३ ॥ ननु केवलं मही-मेवेति किमुच्यत इत्याशयेन पक्षान्तरम्—अथवेति । तथा शक्तिमन्तो यदि तर्हि किमिति तूष्णीं तिष्ठतस्तत्राह—ममैवे-ति । दुःखानां दुःखहेतुपापानां विपर्ययो नाशो नाद्यापि संवृत इत्यर्थः ॥ १४ ॥ मम दुःखक्षय ईषत्करः, अपि तु तस्य सुखावस्थानमेव मृगयमित्याशयनाह—कच्चिदिति । उत्तराणि कार्याणि मद्भिर्भोचनफलानि ॥ १५ ॥ न दीनो न संभ्रान्त इत्यनुषङ्गः । पुरुषकार्याणि पुरुषकारान् ॥ १६ ॥ द्विविधं

सौम्यासौम्यरूपप्रकारद्वयवत् । त्रिविधोपायं धर्मार्थकामलक्षण-त्रिविधपुरुषार्थानां प्राप्नुयायभूतमुपायं सामाधुपायमपि सेवते कच्चित् । तथा मित्रेषु च विजिगीषुसुहृत्कच्चित् । विजिगी-षुसुहृदादिति बहुव्रीहिः तत्पुरुषत्वेत कतकः । सुहृत्परंतपो रामो विजिगीषुः सन्निविधोपायं सामदानभेदरूपमुपायं दण्डो-पायं च । मित्रेषु च । चादमित्रेषु च । द्विविधं यथा भवति तथा सेवते कच्चित् । मित्रेषु सामदानेऽमित्रेषु भेददण्डौ चेत्येवं विभज्य प्रयुक्ते कच्चिदित्यर्थ इति तीर्थः ॥ १७ ॥ मित्राणि लभते स्वयन्नामित्रैश्च स्वयन्नातोऽभिगम्यते । कल्याणमित्रः सौम्यमि-त्रः । मित्रेः पुरस्कृतो बहुमतः कच्चित् ॥ १८ ॥ आशास्त्याशास्ते । प्रार्थयत इत्यर्थः ॥ १९ ॥ विवासाद्विरूपासात् ॥ २० ॥ अनू-चित इति च्छान्दसो दीर्घः । उत्तरं दुःखम् । दुःखादुःखमित्यर्थः ॥ २१ ॥ २२ ॥ मन्त्रिमितेन मद्भिर्भोचनमितेन शोकेन । कच्चित्पारितप्यत इति शेषः ॥ २३ ॥ २४ ॥ २५ ॥ २६ ॥ रौद्रेणामोघकूरेण ॥ २७ ॥ हेमसमानवर्णं हेमवर्णवत्सृष्टृणी-यशोभम् ॥ २८ ॥ धर्मापदेशाद्धर्मोद्देशात् । धर्ममुद्दिश्येते यावत् । न भीर्न शोकः । मम नयनाज भीः, राज्यत्यागाज



न चास्य माता न पिता न चान्यः स्नेहादिशिष्टोऽस्ति मया समो वा । तावद्वाहं दूत जिजीविषेयं यावत्प्रवृत्तिं शृणुयां प्रियस्य ॥ इतीव देवी वचनं महार्थं तं वानरेन्द्रं मधुरार्थमुक्त्वा । श्रोतुं पुनस्तस्य वचोऽभिरामं रामार्थयुक्तं विरराम रामा ॥	३० ३१
सीताया वचनं श्रुत्वा मारुतिर्भीमविक्रमः । शिरस्यञ्जलिमाधाय वाक्यमुत्तरमब्रवीत् ॥ न त्वामिदृस्थां जानीते रामः कमललोचनः । तेन त्वां न नयत्याशु शचीमिव पुरंदरः ॥ श्रुत्वैव च वचो मह्यं क्षिप्रमेत्यति राघवः । चमूं प्रकर्षन्महतीं हर्यृक्षगणसंयुताम् ॥ विष्टम्भयित्वा बाणौघैरक्षोभ्यं वरुणालयम् । करिष्यति पुरीं लङ्कां काकुत्स्थः शान्तराक्षसाम् ॥ तत्र यद्यन्तरा मृत्युर्यदि देवा महासुराः । स्थास्यन्ति पथि रामस्य स तानपि वधिष्यति ॥ तवादर्शनजेनार्यं शोकेन परिपूरितः । न शर्म लभते रामः सिंहादित इव द्विपः ॥ मन्दरेण च ते देवि शपे मूलफलेन च । मलयेन च विन्ध्येन मेरुणा दर्दुरेण च ॥ यथा सुनयनं वल्गु बिम्बोष्ठं चारुकुण्डलम् । मुखं द्रक्ष्यसि रामस्य पूर्णचन्द्रमिवोदितम् ॥ क्षिप्रं द्रक्ष्यसि वैदेहि रामं प्रस्रवणे गिरौ । शतक्रतुमिवासीनं नागपृष्ठस्य मूर्धनि ॥ न मांसं राघवो भुङ्क्ते न चैव मधु सेवते । वन्यं सुविहितं नित्यं भक्तमश्नाति पञ्चमम् ॥ नैव दंशान्न मशकान्न कीटान्न सरीसृपान् । राघवोऽपनयेद्वाप्रात्त्वद्गतेनान्तरात्मना ॥ नित्यं ध्यानपरो रामो नित्यं शोकपरायणः । नान्यच्चिन्तयते किञ्चित्स तु कामवशं गतः ॥ अनिद्रः सततं रामः सुप्तोऽपि च नरोत्तमः । सीतेति मधुरां वार्णां व्याहरन्प्रतिबुध्यते ॥ दृष्ट्वा फलं वा पुष्पं वा यच्चान्यत्स्त्रीमनोहरम् । बहुशो हा प्रियेत्येवं श्वसंस्त्वामभिभाषते ॥ स देवि नित्यं परितप्यमानस्त्वामेव सीतेत्यभिभाषमाणः । धृतव्रतो राजसुतो महात्मा तवैव लाभाय कृतप्रयत्नः ॥ सा रामसंकीर्तनवीतशोका रामस्य शोकेन समानशोका । शरन्मुखेनाम्बुदशेषचन्द्रा निशेव वैदेहसुता बभूव ॥	३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षट्त्रिंशः सर्गः ॥ ३६ ॥

शोकः । भयं च मदक्षानिमित्तम् । यस्य व्यथा वनवासखेदश्च नासीत्स इदानीं धैर्यं करोति कश्चित् ॥ २९ ॥ धैर्यत्यागे मद्वियोग एव हेतुरित्याह—न चास्येति । मातापित्रादौ नास्मत्समोऽपि स्नेहः, अधिकस्तु कुतः । मम तच्छक्तिरूपत्वात् । वस्तुतस्तयोस्तस्याभावाच्च हनूमन्, अहमपि तावज्जिजीविषेयम् । प्रवृत्तिं वार्तां प्रवृत्तिमार्गं रतिं च । निवृत्तिमार्गेरतौ ममापि कार्यक्षमत्वेनादर्शनरूपो नाश एवेति भावः ॥ ३० ॥ रामार्थयुक्तं रामप्रयोजनयुक्तम् । रामरूपाभिधेयेन युक्तं तद्बोधकमिति वा ॥ ३१ ॥ ३२ ॥ न जानीते न जानीत इव । अनुहादवैत्यनीतां शचीं पुरंदर इव ॥ ३३ ॥ मह्यं मत्तः ॥ ३४ ॥ विष्टम्भयित्वा संस्तभ्य । सेतुं बद्ध्वेति यावत् ॥ ३५ ॥ तत्र तत्कर्मप्रवृत्तावन्तरा विष्टत्वेन यदि मृत्युप्रभृतयोऽपि स्थास्यन्ति तदा तानपि वधिष्यति ॥ ३६ ॥ ३७ ॥ शोकेऽर्थे देव्या विश्वासार्थं स्ववासस्थानमन्दरादिभिः 'स्वजीवनसाधनैर्मूलफलैश्च शपथं करोति—मन्दरेण चेति । दर्दुरः पर्वतविशेषः ॥ ३८ ॥ यथा रामस्य मुखं द्रक्ष्यसि तथा मन्दरादिभिः शपे इत्यन्वयः ॥ ३९ ॥ प्रस्रवणे गिरौ विद्यमान-

नमपीह द्रक्ष्यसीत्यर्थः । नागपृष्ठस्य मूर्धन्यैरावतोपरि स्थित-  
मिन्द्रामव मत्पृष्ठं रामं द्रक्ष्यसीत्यर्थः । 'नागपृष्ठस्य' इति पाठः ।  
स्वर्गस्योपरीत्यर्थं इति तीर्थः ॥ ४० ॥ सुविहितमारण्यकशा-  
स्त्रबोधितम् । भक्तमोदनम् । पञ्चमम् । कालं प्राप्येति शेषः ।  
प्रातःसंगवमध्याह्नापराह्णात्पञ्चमं सायाह्नं प्राप्येत्यर्थः । यद्वा प्रा-  
तःसायं प्रातःसायमिति कालचतुष्टयं त्यक्त्वा पञ्चमे प्रातःकाले  
इत्यर्थः । दिनद्वयमतीत्य भुङ्क्ते इत्यर्थः ॥ ४१ ॥ ४२ ॥ ४३ ॥  
प्रायोऽनिद्र एव । कथञ्चित्सुप्तोऽपि सीतेति वदन्नेव प्रतिबुध्य-  
ते ॥ ४४ ॥ स्त्रीमनोहरं स्त्रीसंनिधाने मनोहरं स्त्रीणां मनोहरं  
वा । श्वसन्वीर्योच्छ्वासं त्यजन् ॥ ४५ ॥ ४६ ॥ रामसंकीर्तनेन  
वीतशोका सततं राम इत्यादिना वीतशोका । न मांसं राघवो  
भुङ्क्ते इत्युक्तेन रामशोकेन समानशोका । अम्बुदशेषश्चन्द्रो  
यस्यां सा शरत् । लुप्तपृष्ठीकम् । शरदो निशेव प्रकाशाप्र-  
काशयुक्तशरत्निशेव हर्षशोकवती बभूव ॥ ४७ ॥ इति श्री-  
रामाभिरामे श्रीरामीये रामायणतिलके वाल्मीकीय भाषि-  
काव्ये सुन्दरकाण्डे षट्त्रिंशः सर्गः ॥ ३६ ॥



सप्तत्रिंशः सर्गः ।

सा सीता वचनं श्रुत्वा पूर्णचन्द्रनिभानना । हनूमन्तमुवाचेदं धर्मार्थसहितं वचः ॥	१
अमृतं विषसंपृक्तं त्वया वानर भाषितम् । यच्च नान्यमना रामो यच्च शोकपरायणः ॥	२
ऐश्वर्यं वा सुविस्तीर्णं व्यसने वा सुदारुणे । रज्ज्वेव पुरुषं बद्धा कृतान्तः परिकर्षति ॥	३
विधिर्नूनमसंहार्यः प्राणिनां प्लवगोत्तम । सौमित्रि मां च रामं च व्यसनैः पश्य मोहितान् ॥	४
शोकस्यास्य कथं पारं राघवोऽधिगमिष्यति । प्लवमानः परिक्रान्तो हतनौः सागरे यथा ॥	५
राक्षसानां वधं कृत्वा सूदयित्वा च रावणम् । लङ्कामुन्मथितां कृत्वा कदा द्रक्ष्यति मां पतिः ॥	६
स वाच्यः संत्वरस्वेति यावदेव न पूर्यते । अयं संवत्सरः कालस्तावद्धि मम जीवितम् ॥	७
वर्तते दशमो मासो द्वौ तु शेषौ प्लवंगम । रावणेन नृशंसेन समयो यः कृतो मम ॥	८
विभीषणेन च भ्रात्रा मम निर्यातनं प्रति । अनुनीतः प्रयत्नेन न च तत्कुरुते मतिम् ॥	९
मम प्रतिप्रदानं हि रावणस्य न रोचते । रावणं मार्गते संख्ये मृत्युः कालवशंगतम् ॥	१०
ज्येष्ठा कन्या कला नाम विभीषणसुता कपे । तया ममैतदाख्यातं मात्रा प्रहितया स्वयम् ॥	११
अविन्ध्यो नाम मेधावी विद्वान्राक्षसपुंगवः । धृतिमाञ्छीलवान्वृद्धो रावणस्य सुसंमतः ॥	१२
रामक्षयमनुप्राप्तं रक्षसां प्रत्यचोदयत् । न च तस्य स दुष्टात्मा शृणोति वचनं हितम् ॥	१३
आशंसेयं हरिश्रेष्ठ क्षिप्रं मां प्राप्स्यते पतिः । अन्तरात्मा हि मे शुद्धस्तस्मिंश्च बहवो गुणाः ॥	१४
उत्साहः पौरुषं सत्त्वमानृशंसं कृतज्ञता । विक्रमश्च प्रभावश्च सन्ति वानर राघवे ॥	१५
चतुर्दश सहस्राणि राक्षसानां जघान यः । जनस्थाने विना भ्रात्रा शत्रुः कस्तस्य नोद्विजेत् ॥	१६
न स शक्यस्तुल्यितुं व्यसनैः पुरुषर्षभः । अहं तस्यानुभावज्ञा शक्रस्येव पुलोमजा ॥	१७
शरजालांशुमाञ्छूरः कपे रामदिवाकरः । शत्रुरक्षोमयं तोयमुपशोभं नयिष्यति ॥	१८
इति संजल्पमानां तां रामार्थं शोककर्षिताम् । अश्रुसंपूर्णवदनामुवाच हनुमान्कपिः ॥	१९
श्रुत्वैव च वचो मह्यं क्षिप्रमेष्यति राघवः । चमूं प्रकर्षन्महतीं हर्यृक्षगणसंकुलाम् ॥	२०
अथवा मोचयिष्यामि त्वामद्यैव स राक्षसात् । अस्मादुःखादुपारोह मम पृष्ठमनिन्दिते ॥	२१
त्वां तु पृष्ठगतां कृत्वा संतरिष्यामि सागरम् । शक्तिरस्ति हि मे वोढुं लङ्कामपि सरावणाम् ॥	२२
अहं प्रञ्चवणस्थाय राघवायाद्य मैथिलि । प्रापयिष्यामि शक्राय हव्यं हुतमिवानलः ॥	२३
द्रक्ष्यस्यद्यैव वैदेहि राघवं सहलक्ष्मणम् । व्यवसायसमायुक्तं विष्णुं दैत्यवधे यथा ॥	२४
त्वद्दर्शनकृतोत्साहमाश्रमस्थं महाबलम् । पुरंदरमिवासीनं नगराजस्य मूर्धनि ॥	२५
पृष्ठमारोह मे देवि मा विकाङ्क्षस्व शोभने । योगमन्विच्छ रामेण शशाङ्केनेव रोहिणी ॥	२६

सेति । वचनं हनूमतः ॥ १ ॥ यच्चानन्यमना इति वाक्य-  
माख्यायते तदमृतम् । यच्च शोकपरायण इति वाक्यमाख्या-  
यते तद्विषम् ॥ २ ॥ ऐश्वर्यं व्यसने इति च विषयसप्तमी  
॥ ३ ॥ विधिर्देवम् । असंहार्योऽशक्यप्रतिक्रियः । अत्र  
स्वीयमेव दुःखं दृष्टान्तयति ॥ ४ ॥ हतनौः पुरुषः परिक्रान्तः  
कृतपराक्रमा बाहुभ्यां प्लवमानो यथा सागरे पारमतिक्लेशेना-  
धिगच्छति, तथा राघवोऽपि कथंचित्तमधिगमिष्यति ॥ ५  
॥ ६ ॥ स रामः ॥ ७ ॥ ८ ॥ निर्यातनं पुनः समर्पणम्,  
न च तत् । तस्मिन्नित्यर्थः ॥ ९ ॥ १० ॥ कन्याऽजातपुरुष-  
संबन्धा । एतद्विभीषणानुनयनम्, इदमेवाग्रे रामश्रुतं विभी-  
षणस्य निःशङ्कपरिग्रहामिषेकयोर्बाजम् ॥ ११ ॥ १२ ॥  
रामक्षयम् । रक्षसां रामात्क्षयं प्राप्तमित्यर्थः ॥ १३ ॥ पतिः  
प्राप्स्यत इत्यत्र हेतुः—अन्तरात्मेति । तस्मिन् रामे ॥ १४ ॥

उत्साहः कार्येषु स्थिरप्रयत्नरूप उद्योगः । पौरुषं तज्जन्यः पुरुष-  
व्यापारः । सत्त्वं बलम् । आनृशंसमक्रूरता । श्रितजनदा-  
क्षिण्यमिति यावत् । विक्रमः शौर्यम् । प्रभावो दिव्यान्नसंप-  
जन्यो महिमा ॥ १५ ॥ तत्सत्तानुमापककार्यगाह—चतुर्दशेति  
॥ १६ ॥ व्यसनैर्व्यसनदातृभी राक्षसैस्तुल्यितुमुपमितम् ।  
तस्य तत्त्वं च मम प्रत्यक्षमेवेत्याह—अहं तस्येति । तद्रूपत्वा-  
दिति गूढम् ॥ १७ ॥ शरजालेत्यादिपरम्परितरूपकमिदम्  
॥ १८ ॥ १९ ॥ मह्यं मम मत्तो वा ॥ २० ॥ तव रामसं-  
गमे रामस्येहानयनं व्यर्थमेव । प्रकारान्तरेणैव तस्य संभवा-  
दित्याह—अथवेति । सोऽहं राक्षसाद्राक्षसकृतादस्मादुःखान्मो-  
चयिष्यामीत्यन्वयः ॥ २१ ॥ २२ ॥ २३ ॥ दैत्यवधे व्य-  
वसाययुक्तं विष्णुमिव स्थितम् ॥ २४ ॥ नगराजस्य ।  
श्रेष्ठस्य प्रस्रवणगिरेरित्यर्थः ॥ २५ ॥ मा विकाङ्क्षस्व । मोपेक्षां



कथयन्तीव शशिना संगमिष्यसि रोहिणी । मत्पृष्ठमधिरोह त्वं तराकाशं महार्णवम् ॥	२७
नहि मे संप्रयातस्य त्वामितो नयतोऽङ्गने । अनुगन्तुं गतिं शक्ताः सर्वे लङ्कानिवासिनः ॥	२८
यथैवाहमिह प्राप्तस्तथैवाहमसंशयम् । यास्यामि पश्य वैदेहि त्वामुद्यम्य विहायसम् ॥	२९
मैथिली तु हरिश्चेष्टाच्छ्रुत्वा वचनमद्भुतम् । हर्षविस्मितसर्वाङ्गी हनूमन्तमथाब्रवीत् ॥	३०
हनूमन्दूरमध्वानं कथं मां नेतुमिच्छसि । तदेव खलु ते मन्ये कपित्वं हरियूथप ॥	३१
कथं चाल्पशरीरस्त्वं मामितो नेतुमिच्छसि । सकाशं मानवेन्द्रस्य भर्तुर्मे प्लवगर्षभ ॥	३२
सीतायास्तु वचः श्रुत्वा हनूमान्मारुतात्मजः । चिन्तयामास लक्ष्मीवान्नवं परिभवं कृतम् ॥	३३
न मे जानाति सत्त्वं वा प्रभावं वाऽसितेक्षणा । तस्मात्पश्यतु वैदेही यद्वृषं मम कामतः ॥	३४
इति संचिन्त्य हनुमांस्तदा प्लवगसत्तमः । दर्शयामास सीतायाः स्वरूपमरिमर्दनः ॥	३५
स तस्मात्पादपाद्रीमानां प्लुत्य प्लवगर्षभः । ततो वार्धितुमारेभे सीताप्रत्ययकारणात् ॥	३६
मेरुमन्दरसंकाशो बभौ दीप्तानलप्रभः । अग्रतो व्यवतस्थे च सीताया वानरर्षभः ॥	३७
हरिः पर्वतसंकाशस्ताम्रवक्रो महाबलः । वज्रदंष्ट्रनखो भीमो वैदेहीमिदमब्रवीत् ॥	३८
सपर्वतवनोद्देशां सादृष्टाकारतोरणाम् । लङ्कामिमां सनाथां वा नयितुं शक्तिरस्ति मे ॥	३९
तदवस्थाप्यतां बुद्धिरलं देवि विकाङ्क्षया । विशोकं कुरु वैदेहि राघवं सहलक्ष्मणम् ॥	४०
तं दृष्ट्वाचलसंकाशमुवाच जनकात्मजा । पद्मपत्रविशालाक्षी मारुतस्यौरसं सुतम् ॥	४१
तव सत्त्वं बलं चैव विजानामि महाकपे । वायोरिव गतिश्चापि तेजश्चाग्नेरिवाद्भुतम् ॥	४२
प्राकृतोऽन्यः कथं चेमां भूमिमागन्तुमर्हति । उदधेरप्रमेयस्य पारं वानरयूथप ॥	४३
जानामि गमने शक्तिं नयने चापि ते मम । अवश्यं संप्रधार्यांशु कार्यसिद्धिरिवात्मनः ॥	४४
अयुक्तं तु कपिश्चेष्ट मया गन्तुं त्वया सह । वायुवेगसवेगस्य वेगो मां मोहयेत्तव ॥	४५
अहमाकाशमासक्ता उपर्युपरिसागरम् । प्रपतेयं हि ते पृष्ठाद्भूयो वेगेन गच्छतः ॥	४६
पतिता सागरे चाहं तिमिनऋक्षपाकुले । भवेयमाशु विवशा यादसामन्नमुत्तमम् ॥	४७
न च शक्ष्ये त्वया सार्धं गन्तुं शत्रुविनाशन । कलत्रवति संदेहस्त्वयि स्यादप्यसंशयम् ॥	४८
ह्रियमाणं तु मां दृष्ट्वा राक्षसा भीमविक्रमाः । अनुगच्छेयुरादिष्टा रावणेन दुरात्मना ॥	४९
तैस्त्वं परिवृतः शूरैः शूलमुद्गरपाणिभिः । भवेस्त्वं संशयं प्राप्तो मया वीर कलत्रवान् ॥	५०
सायुधा बहवो व्योम्नि राक्षसास्त्वं निरायुधः । कथं शक्ष्यसि संयातुं मां चैव परिरक्षितुम् ॥	५१
युध्यमानस्य रक्षोभिस्ततस्तैः क्रूरकर्मभिः । प्रपतेयं हि ते पृष्ठाद्भयार्ता कपिसत्तम ॥	५२
अथ रक्षांसि भीमानि महान्ति बलवन्ति च । कथंचित्सांपराये त्वां जयेयुः कपिसत्तम ॥	५३

कुर्वित्यर्थः ॥ २६ ॥ कथयन्तीव संगतव्यो राम इति वचनं कथयन्तीव । शशिना रोहिणीव संगमिष्यसीत्यन्वयः । एतद्वचनसमकालमेव रामसमीपं प्रापयिष्यामीत्यर्थः । यथा तद्वचनेन प्रयासः, एवमनायासेन त्वां नयामीत्यर्थो वा । आकाशं तन्मार्गमवलम्ब्य महार्णवं तरेत्यन्वयः ॥ २७ ॥ २८ ॥ त्वामुद्यम्य पृष्ठे कृत्वा विहायसं यास्यामि पश्य ॥ २९ ॥ हर्षविस्मितसर्वाङ्गी हर्षपुलकितसर्वाङ्गी ॥ ३० ॥ तदेव दृश्यमानमेव ॥ ३१ ॥ ३२ ॥ नवं परिभवमल्पशरीरोऽशक्त इत्येवंरूपम् ॥ ३३ ॥ कामत इच्छाकृतम् ॥ ३४ ॥ ३५ ॥ तस्मात्पादपादच्छिन्नापातः । शरीरवृद्धौ तद्भारजातशाखाभङ्गवन्निना राक्षस्यो ज्ञास्यन्तीति तत आधुतिः ॥ ३६ ॥ अग्रतो व्यवतस्थे योग्यपुरोदेशे स्थितः ॥ ३७ ॥ ३८ ॥ सनाथां सरावणाम् । नयितुं नेतुम् ॥ ३९ ॥ शत्रुविनाशाय समर्थोऽयमिति निश्चीयताम् । विकाङ्क्षया संदे-

हेनालम् । विशोकं कुरु । मत्पृष्ठेन तत्र गत्वेति शेषः ॥ ४० ॥ ४१ ॥ विजानामि । एवंविधत्वद्रूपदर्शनात्प्रागप्यनुमानादिति भावः ॥ ४२ ॥ तदेवानुमानं दर्शयति—प्राकृत इति ॥ ४३ ॥ तदेव ममाप्यात्मनः कार्यसिद्धिरवश्यं संप्रधार्या विचार्या, तथा तु स्वबलवैभवेन विचारिता कार्यसिद्धिः ॥ ४४ ॥ भवत्यास्तर्हि को विचारस्तत्राह—अयुक्तं त्विति ॥ ४५ ॥ उपर्युपरिसागरम् । सागरस्योपरीत्यर्थः ॥ ४६ ॥ ४७ ॥ इतोऽपि गमनमयुक्तं त्वया सहेत्याह—न चेति । कलत्रवति स्त्रिया सह गन्तरि । संदेहः । राक्षसानामिति शेषः ॥ ४८ ॥ ४९ ॥ संशयं प्राणसंशयम्, तैस्त्वं परिवृतो भवेः । ततस्त्वं संशयं प्राप्तो भवेरिति त्वंशब्दद्वयनिर्वाहः ॥ ५० ॥ तत्र हेतूनाह—सायुधा इति । व्योम्नि । निरालम्बप्रदेश इत्यर्थः ॥ ५१ ॥ ५२ ॥ कथंचिन्महता यत्नेन । सांपराये युद्धे । जयेयुः । तस्याव्यव-



अथवा युद्ध्यमानस्य पतेय विमुखस्य ते । पतितां च गृहीत्वा मां नयेयुः पापराक्षसाः ॥ ५४  
 मां वा हरेयुस्त्वद्धस्ताद्विशसेयुरथापि वा । अनवस्यौ हि दृश्येते युद्धे जयपराजयौ ॥ ५५  
 अहं वापि विपद्येयं रक्षोभिरभितर्जिता । त्वत्प्रयत्नो हरिश्चेष्ट भवेन्निष्फल एव तु ॥ ५६  
 कामं त्वमपि पर्याप्तो निहन्तुं सर्वराक्षसान् । राघवस्य यशो हीयेत्त्वया शस्त्रैस्तु राक्षसैः ॥ ५७  
 अथवादाय रक्षांसि न्यसेयुः संवृते हि माम् । यत्र ते नाभिजानीयुर्हरयो नापि राघवः ॥ ५८  
 आरम्भस्तु मदर्थोऽयं ततस्तव निरर्थकः । त्वया हि सह रामस्य महानागमने गुणः ॥ ५९  
 मयि जीवितमायत्तं राघवस्यामितौजसः । भ्रातॄणां च महाबाहो तव राजकुलस्य च ॥ ६०  
 तौ निराशौ मदर्थं च शोकसंतापकृशितौ । सह सर्वैर्हरिभिस्यक्ष्यतः प्राणसंग्रहम् ॥ ६१  
 भर्तुर्भक्तिं पुरस्कृत्य रामादन्यस्य वानर । नाहं स्पृष्टुं स्वतो गात्रमिच्छेयं वानरोत्तम ॥ ६२  
 यदहं गात्रसंस्पर्शं रावणस्य गता बलात् । अनीशा किं करिष्यामि विनाथा विवशा सती ॥ ६३  
 यदि रामो दशग्रीवमिह हत्वा सराक्षसम् । मामितो गृह्य गच्छेत तत्तस्य सदृशं भवेत् ॥ ६४

श्रुताश्च दृष्टा हि मया पराक्रमा महात्मनस्तस्य रणावमर्दिनः ।

न देवगन्धर्वभुजंगराक्षसा भवन्ति रामेण समा हि संयुगे ॥ ६५

समीक्ष्य तं संयति चित्रकार्मुकं महाबलं वासवतुल्यविक्रमम् ।

सलक्ष्मणं को विपहेत राघवं हुताशनं दीप्तमिवानिलेरितम् ॥ ६६

सलक्ष्मणं राघवमाजिमर्दनं दिशागजं मत्तमिव व्यवस्थितम् ।

सद्वेत को वानरमुख्य संयुगे युगान्तसूर्यप्रतिमं शरार्चिषम् ॥ ६७

स मे कपिश्रेष्ठ सलक्ष्मणं प्रियं सयूथपं क्षिप्रमिहोपपादय ।

चिराय रामं प्रति शोककृशितां कुरुष्व मां वानरवीर हर्षिताम् ॥ ६८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

ततः स कपिशार्दूलस्तेन वाक्येन तोषितः । सीतामुवाच तच्छ्रुत्वा वाक्यं वाक्यविशारदः ॥ १  
 युक्तरूपं त्वया देवि भाषितं शुभदर्शने । सदृशं स्त्रीस्वभावस्य साध्वीनां विनयस्य च ॥ २  
 स्त्रीत्वाच्च त्वं समर्थासि सागरं व्यतिवर्तितुम् । मामधिष्ठाय विस्तीर्णं शतयोजनमायतम् ॥ ३

स्थितत्वादिति भावः ॥ ५३ ॥ अथ त्वं जेष्यसि । एवमपि पतने महाननर्थ इत्याह—अथवेति । पतेयम् । तव पृष्ठादिति शेषः । तत्र हेतुः—विमुखस्येति । युद्धपारवश्यान्मद्रक्षणविमुखस्येत्यर्थः ॥ ५४ ॥ विशसंयू रामविषयकद्वेषवशात् । तत्सं-तोषनाशार्थमित्यर्थः ॥ ५५ ॥ ५६ ॥ यशो हीयेत्स्वयं प्रत्या-हर्तुमशक्त इत्यपयशोवृद्धिः स्यादिति भावः । शस्त्रैर्हिंसितैः ॥ ५७ ॥ राक्षसैः स्वग्रहणपक्षे दोषान्तरमाह—अथवेति । संवृते गुप्ते ॥ ५८ ॥ आरम्भः समुद्रतरणादिरूपः । एवं स्व-गमनपक्षे दोषमुक्त्वा राघवानयनपक्ष एव गुणवानित्याह—त्वया हीति ॥ ५९ ॥ रामेण मदप्राप्तौ सर्वनाशप्रसङ्ग इत्याह—मयि जीवितमिति । भ्रातॄणां लक्ष्मणादीनाम् । राजकुलस्य सुग्रीवकुलस्य ॥ ६० ॥ प्राणसंग्रहं प्राणसंबन्धम् ॥ ६१ ॥ हनूमता सह गमनाभावे कारणान्तरमाह—भर्तुरिति । राव-णगात्रस्पर्शस्तु न स्वत इत्याह—यदहमिति ॥ ६२ ॥ अ-नीशा स्त्रीत्वात्स्वयमसमर्था, विवशा विचेष्टा, विनाथाऽऽनिहि-तरामलक्ष्मणा । हा सीते, लक्ष्मणेति मारीचवाक्यं श्रुत्वा

रामानर्थशङ्कया लक्ष्मणस्यापि प्रस्थापनादिति भावः ॥ ६३ ॥ तत्तस्य सदृशं स्वमहिम्ना सगणं शत्रुं हत्वा मज्जनम् । रागण-रावणवधार्थमेवावतारात् । तस्य च मद्रमनेऽसंभवात्, एवं च स्वकार्यानिष्पत्त्या गतायामपि कुब्जेदिति गूढम् ॥ ६४ ॥ तादृशबलं च तस्य मया सुविदितमित्याह—श्रुताश्चेति । विश्वामित्रयज्ञादौ कृता वालिवधादयश्च श्रुताः । अन्ये दृष्टाः ॥ ६५ ॥ ६६ ॥ ६७ ॥ अथ निश्चितं कर्तव्यमाह—स मे इति । सयूथपं ससुग्रीवमुपपादयानय । चिरकालं शोककृशितां रामस्यात्रागमनेन हर्षितां कुरुष्व । समूलसकलनाशेनेति भावः ॥ ६८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे सप्तत्रिंशः सर्गः ॥ ३७ ॥

तेन वाक्येन सीतयोक्तेन वाक्येन ॥ १ ॥ स्त्रीस्वभावस्य भीरुत्वादेः । साध्वीनां पतिव्रतानां विनयस्य वृत्तस्य सदृशं युक्तरूपमतिशयेन युक्तम् ॥ २ ॥ वचनस्य युक्तरूपतां प्राशस्त्यं दर्शयति—स्त्रीत्वादिति । शतयोजनं सागरं व्यति-वर्तितुं तर्तुं विस्तीर्णमतिवृहच्छरीरमपि मामधिष्ठयेत्यन्वयः ।







पुनः पुनरथोत्पत्य विरराद् स मां भृशम् । ततः समुत्थितो रामो मुक्तैः शोणितविन्दुभिः ॥ २३  
 स मां दृष्ट्वा महाबाहुर्वितुत्रां स्तनयोस्तदा । आशीविष इव कुद्धः श्वसन्वाक्यमभाषत ॥ २४  
 केन ते नागनासोऽहं विश्वं वै स्तनान्तरम् । कः क्रीडति सरोवेण पञ्चवक्त्रेण भोगिता ॥ २५  
 वीक्षमाणस्ततस्तं वै वायसं समवैक्षत । नखैः सरुचिरैस्तीक्ष्णैर्मामेवाभिमुखं स्थितम् ॥ २६  
 पुत्रः किल स शक्रस्य वायसः पततां वरः । धरान्तरं गतः शीघ्रं पवनस्य गतौ समः ॥ २७  
 ततस्तस्मिन्महाबाहुः कोपसंवर्तितेक्षणः । वायसे कृतवान्कूरां मतिं मतिमतां वरः ॥ २८  
 स दर्भसंस्तराद्ब्रह्मणोऽख्येण योजयत् । स दीप्त इव कालाग्निर्ज्वालाभिमुखो द्विजम् ॥ २९  
 स तं प्रदीप्तं चिक्षेप दर्भं तं वायसं प्रति । ततस्तु वायसं दर्भः सोऽम्बरेऽनुजगाम ह ॥ ३०  
 अनुसृष्टस्तदा काको जगाम विविधां गतिम् । त्राणकाम इमं लोकं सर्वं धै विचचार ह ॥ ३१  
 स पित्रा च परित्यक्तः सर्वैश्च परमर्षिभिः । त्रीँल्लोकान्संपरिक्रम्य तमेव शरणं गतः ॥ ३२  
 स तं निपतितं भूमौ शरण्यः शरणागतम् । वधार्हमपि काकुत्स्थः कृपया पर्यपालयत् ॥ ३३  
 परिधूनं विवर्णं च पतमानं तमब्रवीत् । मोघमखं न शक्यं तु ब्राह्मं कर्तुं तदुच्यताम् ॥ ३४  
 ततस्तस्याक्षि काकस्य हिनस्ति स्म स दक्षिणम् । दत्त्वा तु दक्षिणं नेत्रं प्राणेभ्यः परिरक्षितः ॥ ३५  
 स रामाय नमस्कृत्वा राक्षे दशरथाय च । विस्मृस्तेन वीरेण प्रतिपेदे स्वमालयम् ॥ ३६  
 मत्कृते काकमात्रेऽपि ब्रह्माखं समुदीरितम् । कस्माद्यो माहरत्त्वत्तः क्षमसे तं महीपते ॥ ३७  
 स कुरुष्व महोत्साहां कृपां मयि नरर्षभ । त्वया नाथवती नाथ अनाथा इव दृश्यते ॥ ३८  
 आनृशंस्यं परो धर्मस्त्वत्त एव मया श्रुतम् । जानामि त्वां महावीर्यं महोत्साहं महाबलम् ॥ ३९  
 अपारवारमक्षोभ्यं गाम्भीर्यात्सागरोपमम् । भर्तारं ससमुद्राया धरण्या वासयोपमम् ॥ ४०  
 एवमस्त्रविदां श्रेष्ठो बलवान्सत्त्ववानपि । किमर्थमखं रक्षःसु न योजयसि राघव ॥ ४१  
 न नागा नापि गन्धर्वा न सुरा न मरुद्गणाः । रामस्य त्वमरे त्रेणं शक्ताः प्रतिसमीहितुम् ॥ ४२  
 तस्य वीर्यवतः कश्चिद्यद्यस्ति मयि संभ्रमः । किमर्थं न शरैस्तीक्ष्णैः क्षयं नयति राक्षसान् ॥ ४३  
 भ्रातुरादेशमादाय लक्ष्मणो वा परंतपः । कस्य हेतोर्न मां वीरः परित्राति महाबलः ॥ ४४  
 यदि तौ पुरुषत्राघौ वाय्विन्द्रसमतेजसौ । सुराणामपि दुर्धर्षौ किमर्थं मामुपेक्षतः ॥ ४५  
 ममैव दुष्कृतं किञ्चिन्महदस्ति न संशयः । समर्थावपि तौ यन्मां नावेक्षेते परंतपौ ॥ ४६

॥ २२ ॥ एतदन्तर्मभिज्ञानवचनानुवादः । अथ हनूमते शेष-  
 वृत्तान्तकथनम्—तत इति । ततः पुनः पुनर्विलेखनाद्वेतो-  
 मुक्तैः शोणितविन्दुभिः रामः समुत्थितोऽभूत् । सुखप्रसो-  
 ऽपीति शेषः ॥ २३ ॥ तदा स्तनयोर्वितुत्रां मां दृष्ट्वा कुद्धः ।  
 अनेन पूर्वपर्याये केवलं रामः काकचेष्टायुद्धा परिहृयसमेव  
 कृतवानिति सूचितम् ॥ २४ ॥ २५ ॥ वीक्षमाणः । इतस्ततः  
 प्रान्तदेशमित्यर्थः ॥ २६ ॥ देवि, कोऽसावेवंविधो वायस  
 इति हनूमतः शङ्कायामाह—पुत्र इति । शक्रपुत्रो जयन्तः ।  
 स तु वायसः । वायसरूपधारीत्यर्थः । धरान्तरं गतो भूमिविलं  
 प्राप्तः । शीघ्रगतौ पवनस्य समः । धरान्तराचारित्वं तु पवना-  
 दस्य विशेषः । नहि वायुस्तत्संचारीति कतकः ॥ २७ ॥ कोपेन  
 संवर्तिते विवर्तिते ईक्षणे येन सः ॥ २८ ॥ दर्भसंस्तरात् ।  
 संस्तरणार्थं गृहीतदर्भमुष्ट्रेकमिति शेषः । योजयत् । ब्रह्माखदेव-  
 तामन्त्रेण योजयदित्यर्थः ॥ २९ ॥ ३० ॥ विविधां गतिं  
 जगामेत्येनद्विवृणोति—त्राणेति । इमं लोकं भूलोकादिसत्य-  
 लोकान्तम् ॥ ३१ ॥ पित्रा परित्यक्तः । स्वर्गेऽपीति शेषः ।  
 पित्रेत्युपलक्षणं ब्रह्मान्तानाम् ॥ ३२ ॥ पर्यपालयत् । प्राणर-  
 क्षणेनेति शेषः ॥ ३३ ॥ परिधूनं क्षीणशक्तिम् । ब्राह्ममखं

मोघं कर्तुं न शक्यमतस्तदुच्यताम् । तत्संहार्यं वस्तु भार्गवव-  
 द्बुध्यतामित्यर्थः ॥ ३४ ॥ स दक्षिणाक्ष्यस्य संहार्यं भवति-  
 त्युक्तः । परिरक्षितः परिरक्षितवान् । आत्मानमिति शेषः  
 ॥ ३५ ॥ स जयन्तः ॥ ३६ ॥ एवं हनूमते रामैकसंवेद्यम-  
 भिज्ञानमुक्त्वा संदेशान्तरमाह—मत्कृते इति । कस्मात्क्षमसे  
 इत्यवान्तरवाक्यान्ते इत्युक्तवतीति ब्रूहीति वाक्यशेषो द्रष्टव्य  
 इति कतकः । बुद्धिस्थं राममेव सोपालम्भं संबोध्य प्रार्थयते  
 इति तीर्थः । लत्तस्त्वत्सकाशायो मा मामहरद्भुतवान् ॥ ३७ ॥  
 मम महोत्साहरूपां मयि कृपां कुरु । त्वया नाथवत्यपि मल्ल-  
 क्षणा नार्यनाथेव दृश्यत इत्यर्थः ॥ ३८ ॥ आनृशंस्यं दया ।  
 न च शक्योऽयमर्थ इति चेत्त्राह—जानामीति ॥ ३९ ॥  
 अपारदारं मर्यादारहितम् । देशकालादिपरिच्छेदहीनमित्यर्थः ।  
 जानामीत्यनुकर्षः ॥ ४० ॥ ४१ ॥ अथ हनूमन्तं सामान्यतो  
 रामवैभवमाह—न नागा इति । प्रतिसमीहितुम् । प्रतिभट-  
 तया स्थित्वा निरोद्धमित्यर्थः । 'प्रतिसमाधितुम्' इति पाठा-  
 न्तरम् ; तत्रार्थत्वं शरणम् । उक्त एवार्थः ॥ ४२ ॥ 'मम  
 संभ्रमः' इति पाठे मम प्राप्तये संभ्रम इत्यर्थः ॥ ४३ ॥ ४४ ॥



वैदेह्या वचनं श्रुत्वा करुणं साश्रुभाषितम् । अथाब्रवीन्महातेजा हनूमान्हरियूथपः ॥	४७
त्वच्छोकविमुखो रामो देवि सत्येन ते शपे । रामे दुःखाभिपन्ने तु लक्ष्मणः परितप्यते ॥	४८
कथंचिद्भवती दृष्टा न कालः परिशोचितुम् । इमं मुहूर्तं दुःखानामन्तं द्रक्ष्यसि शोभने ॥	४९
तावुभौ पुरुषव्याघ्रौ राजपुत्रौ महाबलौ । त्वद्दर्शनकृतोत्साहौ लोकान्भस्मीकरिष्यतः ॥	५०
हत्वा च समरकूरं रावणं सहवान्धवम् । राघवस्त्वां विशालाक्षि स्वां पुरीं प्रति नेष्यति ॥	५१
ब्रूहि यद्राघवो वाच्यो लक्ष्मणश्च महाबलः । सुग्रीवो वापि तेजस्वी हरयो वा समागताः ॥	५२
इत्युक्तवति तस्मिंश्च सीता पुनरथाब्रवीत् । कौसल्या लोकभर्तारं सुपुत्रे यं मनस्विनी ॥	५३
तं ममार्थं सुखं पृच्छ शिरसा चाभिवादय । स्रजश्च सर्वरत्नानि प्रिया याश्च वराङ्गनाः ॥	५४
पेश्वर्यं च विशालायां पृथिव्यामपि दुर्लभम् । पितरं मातरं चैव संमान्याभिप्रसाद्य च ॥	५५
अनुप्रव्रजितो रामं सुमित्रा येन सुप्रजाः । आनुकूल्येन धर्मात्मा त्यक्त्वा सुखमनुत्तमम् ॥	५६
अनुगच्छति काकुत्स्थं भ्रातरं पालयन्वने । सिंहस्कन्धो महाबाहुर्मनस्वी प्रियदर्शनः ॥	५७
पितृवद्वर्तते रामे मातृवन्मां समाचरत् । ह्रियमाणां तदा वीरो न तु मां वेद लक्ष्मणः ॥	५८
वृद्धोपसेवी लक्ष्मीवाञ्छक्तो न बहुभाषिता । राजपुत्रप्रियश्रेष्ठः सदृशः श्वशुरस्य मे ॥	५९
मत्तः प्रियतरो नित्यं भ्राता रामस्य लक्ष्मणः । न युक्तो धुरि यस्यां तु तामुद्वहति वीर्यवान् ॥	६०
यं दृष्ट्वा राघवो नैव वृत्तमार्थमनुस्मरत् । स ममार्थाय कुशलं वक्तव्यो वचनान्मम ॥	६१
मृदुर्नित्यं शुचिर्दक्षः प्रियो रामस्य लक्ष्मणः । यथा हि वानरश्रेष्ठ दुःखक्षयकरो भवेत् ॥	६२
त्वमस्मिन्कार्यनिर्वाहे प्रमाणं हरियूथप । राघवस्त्वत्समारम्भान्मयि यत्नपरो भवेत् ॥	६३
इदं ब्रूयाश्च मे नाथं शूरं रामं पुनः पुनः । जीवितं धारयिष्यामि मासं दशरथात्मज ॥	६४
ऊर्ध्वं मासान्न जीवेयं सत्येनाहं ब्रवीमि ते । रावणेनोपरुद्धां मां निकृत्या पापकर्मणा ।	
त्रातुमर्हसि वीर त्वं पातालादिव कौशिकीम् ॥	६५
ततो वस्त्रगतं मुक्त्वा दिव्यं चूडामणिं शुभम् । प्रदेयो राघवायेति सीता हनुमते वदौ ॥	६६
प्रतिगृह्य ततो वीरो मणिरत्नमनुत्तमम् । अङ्गुल्या योजयामास नह्यस्य प्राभवद्भुजः ॥	६७

॥ ४५ ॥ ४६ ॥ ४७ ॥ कस्माद्राक्षसभयं न करोतीत्यस्यो-  
त्तरम्—त्वच्छोकेति । तद्वियोगजशोकेन सर्वकार्यविमुख  
इत्यर्थः ॥ ४८ ॥ यतः कथंचिद्भवती दृष्टा, अत इमं मुहूर्-  
तमारभ्य ते परिदेवितुं कालो न । कुतस्तत्राह—यतो दुःखा-  
नामन्तं द्रक्ष्यसि ॥ ४९ ॥ ५० ॥ ५१ ॥ नियोगसारं  
ब्रूहीत्याह—ब्रूहीति ॥ ५२ ॥ ५३ ॥ ममार्थं, मत्प्रतिनिधि-  
त्वेनेत्यर्थः । लक्ष्मणः पूर्वं मारीचवधाय गते रामे तत्पृष्ठगम-  
नाय सम्यक्कृतपारुष्य इति ज्ञात्वा तस्य विमोचनप्रवृत्त्युपेक्षा  
मा भूदिति विशिष्य कुशलप्रश्नं ब्रूहीत्याह—स्रजश्चेति । 'तुलं-  
भमित्यत्र त्यक्त्वेत्यनुकर्षः ॥ ५४ ॥ ५५ ॥ ५६ ॥ ५७ ॥  
समाचरत्पर्यचरत् । दुर्वाक्यैरतिपीडां प्रापितो वीरो मां  
ह्रियमाणां केनचिद्भरिष्यमाणाम् । वर्तमानसामोप्ये लद् । न  
वेद, यदि वेद मयि तथा प्रलपन्त्यामपि निकट एव तिष्ठेत्,  
अतो महुरदृष्टवशान्नावेदीदित्यर्थः ॥ ५८ ॥ शक्तः समर्थः ।  
न बहुभाषिता । मितभाषीत्यर्थः । राजपुत्रस्य रामस्य प्रियेषु  
श्रेष्ठः । अतिप्रिय इत्यर्थः ॥ ५९ ॥ तदेनाह—मत्तः इति ।  
मत्तोऽपीत्यर्थः । यस्यां धुरि यत्र कार्ये ॥ ६० ॥ वृत्तं प्रमी-  
तम् । पितृवद्रक्षकत्वात्तत्स्मरणाभावः । अनुस्मरदन्वस्मरत् ।  
ममार्थाय मत्प्रयोजनोन्मुखाय । मम वचनाद्वक्तव्यः । सीता  
त्वां कुशलं पृच्छतीति वक्तव्य इत्यर्थः ॥ ६१ ॥ हि निश्चये ।

यथा दुःखक्षयकरो भवेद्दुःखक्षयहेतुप्रवृत्तिपरो भवेत्तथा वाच्य  
इत्यनुकर्षः ॥ ६२ ॥ किं बहुनास्य कार्यस्य निर्वाहे त्वं प्रमा-  
णम् । यथा कार्यनिर्वाहो भवति तथा कुर्वित्यर्थः । यत  
एवमतः—राघव इति ॥ ६३ ॥ ६४ ॥ ऊर्ध्वं मासादिति ।  
रावणदत्तावध्यवशिष्टं किञ्चिदधिकं मासद्वयमपि न सहिष्य  
इति भावः । तत्समाप्तौ त्वदनागमनेऽनार्योऽनार्यमेवाचरेत्,  
अतोऽर्वागेव मरणं ज्याय इति शीघ्रमागमनायैवमुक्तिरिति  
बोध्यम् । निकृत्या राक्षसीकर्तृकनिग्रहेनोपरुद्धाम् । पाताला-  
दिव कौशिकीं पातालमग्नां भुवं भगवानिव त्रातुमर्हसि ।  
गायत्र्याः सांख्यायनगोत्रत्ववद्भूः कौशिकीति कतकः । कौ-  
शिकी देवेन्द्रश्रीः । पुरा किल वृत्रवधामिभूतस्येन्द्रस्य लक्ष्मीं  
पातालं प्रविष्टां देवप्रार्थितो नारायण उद्धृत्य पुनरिन्द्राय प्राय-  
च्छदिति पुराणगाथेति तीर्थः ॥ ६५ ॥ चूडामणिं शिरोरत्नम्  
॥ ६६ ॥ अङ्गुल्या योजयामास दधार । चूडामण्यधिष्ठान-  
हेमपुष्पस्य केशप्रवेशार्थं यद्रन्ध्रे तत्राङ्गुलिं प्रवेशयामासेत्यर्थः ।  
ननु तदा सूक्ष्मरूपत्वात्तत्र भुजासङ्जनमेवोचितमत आह—  
नहीति । अस्य भुजः सूक्ष्मोऽपि न प्राभवत् । तद्रन्ध्रे न  
प्राविशदित्यर्थः । निषेधस्य प्रसक्तिमूलकत्वात्प्रसक्तेश्च सूक्ष्मरूप  
एव संभवात् । पूर्वं देव्यै प्रदर्शितं महद्गुणं विहाय सूक्ष्मरूपे-  
णैव स्थित इति गम्यत इति तीर्थः । कतकस्तु—अङ्गुल्या



मणिरत्नं कपिवरः प्रतिगृह्याभिवाद्य च । सीतां प्रदक्षिणं कृत्वा प्रणतः पार्श्वतः स्थितः ॥	६८
हर्षेण महता युक्तः सीतादर्शनजेन सः । हृदयेन गतो रामं लक्ष्मणं च सलक्षणम् ॥	६९
मणिवरमुपगृह्य तं महार्हं जनकनृपात्मजया धृतं प्रभावात् ।	
गिरिवरपवनावधूतमुक्तः सुखितमनाः प्रतिसंक्रमं प्रपेदे ॥	७०
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टत्रिंशः सर्गः ॥ ३८ ॥	

एकोनचत्वारिंशः सर्गः ।

मणिं दत्त्वा ततः सीता हनूमन्तमथाब्रवीत् । अभिज्ञानमभिज्ञातमेतद्रामस्य तत्त्वतः ॥	१
मणिं दृष्ट्वा तु रामो वै त्रयाणां संस्मरिष्यति । वीरो जनन्या मम च राज्ञो दशरथस्य च ॥	२
स भूयस्त्वं समुत्साहचोदितो हरिसत्तम । अस्मिन्कार्यसमुत्साहे प्रचिन्तय यदुत्तरम् ॥	३
त्वमस्मिन्कार्यनियोगे प्रमाणं हरिसत्तम । तस्य चिन्तय यो यत्नो दुःखक्षयकरो भवेत् ॥	४
हनूमन्त्यक्तमास्थाय दुःखक्षयकरो भव । स तथेति प्रतिज्ञाय मादतिर्भीमविक्रमः ॥	५
शिरसा बन्ध वैदेहीं गमनायोपचक्रमे । ज्ञात्वा संप्रस्थितं देवी वानरं पवनात्मजम् ॥	६
वाष्पगद्गदया वाचा मैथिली वाक्यमब्रवीत् । हनूमन्कुशलं ब्रूयाः सहितौ रामलक्ष्मणौ ॥	७
सुग्रीवं च सहामात्यं सर्वान्वृद्धांश्च वानरान् । ब्रूयास्त्वं वानरश्रेष्ठ कुशलं धर्मसंहितम् ॥	८
यथा च स महाबाहुर्मां तारयति राघवः । अस्माद्दुःखाम्बुसंरोधात्त्वं समाधातुमर्हसि ॥	९
जीवन्तीं मां यथा रामः संभावयति कीर्तिमान् । तत्त्वया हनुमन्वाच्यं वाचा धर्ममवाप्नुहि ॥	१०
नित्यमुत्साहयुक्तस्य वाचः श्रुत्वा मयेरिताः । वर्धिष्यते दाशरथेः पौरुषं मदवाप्तये ॥	११
मत्संदेशयुता वाचस्त्वत्तः श्रुत्वैव राघवः । पराक्रमे मर्ति वीरो विधिवत्संविधास्यति ॥	१२
सीतायास्तद्वचः श्रुत्वा हनूमन्मारुतात्मजः । शिरस्यञ्जलिमाधाय वाक्यमुत्तरमब्रवीत् ॥	१३
क्षिप्रमेष्यति काकुत्स्थो हयैक्षप्रवरैर्वृतः । यस्ते युधि विजित्यारीञ्जशोकं व्यपनयिष्यति ॥	१४
नहि पश्यामि मर्त्येषु नासुरेषु सुरेषु वा । यस्तस्य वमतो बाणान्स्थातुमुत्सहतेऽग्रतः ॥	१५
अप्यर्कमपि पर्जन्यमपि वैवस्वतं यमम् । स हि सोढुं रणे शक्तस्तव हेतोर्विशेषतः ॥	१६
स हि सागरपर्यन्तां महीं साधितुमर्हति । त्वन्निमित्तो हि रामस्य जयो जनकनन्दिनि ॥	१७
तस्य तद्वचनं श्रुत्वा सम्यक्सत्यं सुभाषितम् । जानकी बहु मेने तं वचनं चेदमब्रवीत् ॥	१८
ततस्तं प्रस्थितं सीता वीक्ष्यमाणा पुनः पुनः । भर्तृस्नेहान्वितं वाक्यं सौहार्दादनुमानयत् ॥	१९

योजयामास । सूक्ष्मवासोवद्धमङ्गुल्यां दृढं बबन्धेत्यर्थः । अस्य बन्धने भुजो न प्राभवत्, व्यक्ततया सर्वानुभवप्रसङ्गाद्गोपनीयत्वाच्च भुजो नोचितोऽभूदित्यर्थ इत्याह ॥ ६७ ॥ पार्श्वतः स्थितः सीतासमीपे स्थितः ॥ ६८ ॥ ६९ ॥ महार्हं बहुमूल्यम् । प्रभावात्सामर्थ्यविशेषात् । राक्षसीमिर्यथा न ज्ञायते तथा धृतम् । गिरिवरपवनावधूतमुक्तः पर्वतश्रेष्ठेर्ध्व-भागीयपवनकम्पितः, पश्चात्तेन कम्पेन मुक्तः, स इव सुखितमनाः । अयमपि पूर्वं सीताया अदर्शनेन दुःखवशात्कम्पितः, ततस्तद्दर्शनेन ततः कम्पान्मुक्तः, अतः सुखितमनाः प्रतिसंक्रमं लङ्कादुर्गप्राकारं प्राप्नुं प्रपेदे । यज्ञमारभतेत्यर्थः ॥ ७० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डेऽष्टत्रिंशः सर्गः ॥ ३८ ॥

रामस्याभिज्ञातम् । रामेणाभिज्ञातमित्यर्थः ॥ १ ॥ त्रयाणां संस्मरिष्यति । कर्मणि शेषे षष्ठी । त्रीणाह—जनन्या इति । अयं मणिर्विवाहकाले मजनन्या हस्तान्मस्तित्रादाय दशरथ-

हस्ते मम शिरोभूषणतया दत्त इति मम जनन्याश्च मस्तित्र-दशरथस्य चेति त्रयाणां स्मारक इति भावः ॥ २ ॥ स त्वमस्मिन्समुत्साहे भूयश्चोदितो भविष्यसि तदत्र कार्यसमुत्साह-प्रचोदितः सन् यदुत्तरमुत्तरकर्तव्यं तच्चिन्तय ॥ ३ ॥ मम काचिन्तने शक्तिरिति चेत्तत्राह—त्वमिति । नियोगो निर्वाहः । यस्तस्य रामस्य यत्नो दुःखक्षयकरो भवेत्तं चिन्तय ॥ ४ ॥ यज्ञमास्थायेति । यज्ञं रामप्रवृत्त्यर्थमित्यर्थः ॥ ५ ॥ ६ ॥ ७ ॥ ८ ॥ अम्बूनि संरुध्यन्ते यस्मिन्नित्यम्बुसंरोधः समुद्रः । दुःखरूपात्समुद्रादित्यर्थः । यथा तारयति तथा समाधातुं यत्नं कर्तुम् ॥ ९ ॥ वाचा वाकृतसाहाय्येन ॥ १० ॥ ११ ॥ उक्तमेवादराय पुनराह—मत्संदेशयुता इति ॥ १२ ॥ १३ ॥ १४ ॥ वमतः । बाणान्विद्युजत इत्यर्थः ॥ १५ ॥ पर्जन्य इन्द्रः ॥ १६ ॥ महीं साधितुमर्हति । जेतुमुद्युक्ते इत्यर्थः । किमर्थं तत्राह—त्वन्निमित्त इति । त्वत्प्राप्तिप्रयोजन इत्यर्थः ॥ १७ ॥ १८ ॥ भर्तृस्नेहान्वितं रामस्नेहान्वितम् । वाक्यं



यदि वा मन्यसे वीर वसैकाहमस्मिन् । कस्मिंश्चित्संवृते देशे विश्रान्तः श्वो गमिष्यसि ॥	२०
मम त्रैवाल्पभाग्यायाः सान्निध्यात्तत्र वानर । अस्य शोकस्य महतो मुहूर्तं मोक्षणं भवेत् ॥	२१
ततो हि हरिशार्ङ्गं पुनरागमनाय तु । प्राणानामपि संदेहो मम स्यान्नात्र संशयः ॥	२२
तवादर्शनत्रः शोको भूयो मां परितापयेत् । दुःखाद्दुःखपरामृष्टां दीपयन्निव वानरः ॥	२३
अयं च वीर संदेहस्तिष्ठतीव ममाग्रतः । सुमहांस्त्वत्सहायेषु हर्यक्षेषु हरीश्वरः ॥	२४
कथं नु खलु दुष्पारं तरिष्यति महोदधिम् । तानि हर्यृक्षसैन्यानि तौ वा नरवरात्मजौ ॥	२५
त्रयाणामेव भूतानां सागरस्येह लङ्घने । शक्तिः स्याद्वैतयेयस्य तव वा मातुतस्य वा ॥	२६
तदस्मिन्कार्यनिर्यागे वीरवं दुर्गतिक्रमे । किं पश्यसे समाधानं त्वं हि कार्यविदां वरः ॥	२७
काममस्य त्वमेवैकः कार्यस्य परिसाधने । पर्याप्तः परवीरघ्न यशस्यस्ते फलोदयः ॥	२८
बलैः समग्रैर्युधि मां रावणं जित्य संयुगे । विजयी स्वपुरं यायात्तत्तस्य सदृशं भवेत् ॥	२९
बलैस्तु संकुलां कृत्वा लङ्कां परबलादनः । मां नयेद्यदि काकुत्स्थस्तत्तस्य सदृशं भवेत् ॥	३०
तद्यथा तस्य विक्रान्तमनुरूपं महात्मनः । भवेदाहवशूरस्य तथा त्वमुपपादय ॥	३१
तदर्धोपहितं वाक्यं प्रथितं हेतुसंहितम् । निशम्य हनुमाञ्शेषं वाक्यमुत्तरमब्रवीत् ॥	३२
देवि हर्यृक्षसैन्यानामीश्वरः प्लवतां वरः । सुग्रीवः सत्यसंपन्नस्तवार्थं कृतनिश्चयः ॥	३३
स वानरसहस्राणां कोटीभिरभिसंवृतः । क्षिप्रमेप्यति वैदेहि राक्षसानां निवर्हणः ॥	३४
तस्य विक्रमसंपन्नाः सत्त्ववन्तो महाबलाः । मनःसंकल्पसंपाता निदेशे हरयः स्थिताः ॥	३५
येषां नोपरि नाधस्तात्तिर्यक्सज्जते गतिः । न च कर्मसु सीदन्ति महत्स्वसिततेजसः ॥	३६
असकृत्तर्महोत्साहैः ससागरधराधरा । प्रदक्षिणीकृता भूमिर्वायुमार्गानुसारिभिः ॥	३७
मद्विशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसन्निधौ ॥	३८
अहं तावदिह प्राप्तः किं पुनस्ते महाबलाः । नहि प्रकृष्टाः प्रेष्यन्ते प्रेष्यन्ते हीतरे जनाः ॥	३९
तदलं परितापेन देवि शोको व्यपैतु ते । एकोत्पातेन ते लङ्कामेष्यन्ति हरियूथपाः ॥	४०
मम पृष्ठगतौ तौ च चन्द्रमूर्याविवोदितौ । त्वत्सकाशं महासङ्घौ नृसिंहावागमिष्यतः ॥	४१
तौ हि वीरो नरवरौ सहितौ रामलक्ष्मणौ । आगम्य नगरीं लङ्कां सायकैर्विधमिष्यतः ॥	४२
सगणं रावणं हत्वा राघवो रघुनन्दनः । त्वामादाय वरारोहे स्वपुरीं प्रति यास्यति ॥	४३
तदाश्वसिहि भद्रं ते भव त्वं कालकाङ्क्षिणी । नचिराद्भक्ष्यसे रामं प्रज्वलन्तमिवानलम् ॥	४४
निहते राक्षसेन्द्रे च सपुत्रामात्यवान्धवे । त्वं समेष्यसि रामेण शशाङ्केनेव रोहिणी ॥	४५

हनुमद्वाक्यं साहाद्रीदामप्रेम्णानुमानयदपूजयत् ॥ १९ ॥ २० ॥  
मोक्षणं भवेत् । अद्य स्थित्वा श्वो गमन इति शेषः ॥ २१ ॥  
ततो हीति । ततोऽपीत्यर्थः । एकाहवासोत्तरं गमनेऽपि पुन-  
रागमनाय तु संदेह एव, तत्संदेहे सति मम प्राणानामपि  
संदेह एव ॥ २२ ॥ तदाह—तवेति । तथा च मज्जीवनमसं-  
भावितमेव पुनरनागमने इति भावः । दुःखाद्दुःखपरामृष्टाम-  
तिदुःखप्राप्ताम् । दीपने कर्ता शोकः ॥ २३ ॥ अयं संदेहो  
ममाग्रतः पुरस्तादिव तिष्ठति । कोऽयं तत्राह—त्वत्सहायेष्विति ।  
साक्षात्साधकस्य तव सहायभूतेषु मिलितेषु हर्यक्षेषु हरीश्वरः सु-  
ग्रीवः कथमुदधिं तरिष्यति । सैन्यानि कथं तरिष्यन्ति । तौ वा  
कथं तरिष्यत इत्यर्थः ॥ २४ ॥ २५ ॥ एवं संदेहे बीजमाह—  
त्रयाणामेवेति ॥ २६ ॥ किं समाधानं पश्यसि कं कार्यसिद्धयुपायं  
पश्यसि ॥ २७ ॥ ननु किं तैरागतैरहमेव पर्याप्तोऽस्य कार्य-  
स्येत्यत्राह—काममिति । त्वया कार्यसाधने तव यशस्यो यश-  
स्करः फलोदयो जयरूपफलप्राप्तिर्भवति, न तु रामस्येत्यर्थः

॥ २८ ॥ किं तर्ह्युचितं तत्राह—बलैरिति । समप्रबलैः सहा-  
गत्य रावणं संयुगे जित्वा विजयी सन्मां गृहीत्वा यायात्तत्तस्य  
रामस्य सदृशं भवेत् ॥ २९ ॥ आदरात्पुनराह—बलैस्त्विति  
॥ ३० ॥ विक्रान्तं पराक्रमः ॥ ३१ ॥ तदुक्तं सीतावाक्यम् ।  
प्रथयः क्लेशः । शेषं शिष्टं प्रकृतोत्तरं वाक्यमब्रवीत् ॥ ३२ ॥  
तदेव वाक्यमाह—देवीति ॥ ३३ ॥ ३४ ॥ कथमेप्यतीत्यत  
आह—तस्य विक्रमेति । मनःसंकल्पवदतिरूपतः शीलाः  
॥ ३५ ॥ तदेव स्पष्टमाह—येषामिति । न सज्जते न प्रति-  
बद्धा भवति ॥ ३६ ॥ सागरैर्धराधरैश्च सहिता ॥ ३७ ॥  
प्रत्यवरो हीनबलपराक्रमः ॥ ३८ ॥ अहं तदपेक्षया न्यूनब-  
लोऽपीत्यर्थः । तेषां स्वाधिकबलत्वं लोकन्यायेन दृढं बोध-  
यति—नहीति ॥ ३९ ॥ एकोत्पातेनैकोत्प्लवनेन ॥ ४० ॥  
ननु भवत्वेवं हरीणामागमनम्, राघवयोः कथं तत्राह—ममेति ।  
महासङ्घौ महासमुदाययुक्तौ ॥ ४१ ॥ ४२ ॥ रघूनामानन्द-  
जनकमपत्यम् ॥ ४३ ॥ कालकाङ्क्षिणी दिवसगणनतत्परा



क्षिप्रं त्वं देवि शोकस्य पारं द्रक्ष्यसि वैथिलि । रात्रिं चैव रामेण द्रक्ष्यसे निहतं वलान् ॥ ४४ ॥  
 एवमाश्वास्य वैदेहीं हनूमान्मारुतात्मजः । गमनाय मतिं कृत्वा वैदेहीं पुनरब्रवीत् ॥ ४५ ॥  
 तमरिघ्नं कृतात्मानं क्षिप्रं द्रक्ष्यसि राघवम् । लक्ष्मणं च धनुष्पाणिं लङ्काद्वारमुपागतम् ॥ ४६ ॥  
 नखदंष्ट्रायुधान्वीरान्सिंहशार्दूलविक्रमान् । वानरान्वारणेन्द्राभान्क्षिप्रं द्रक्ष्यसि संगतान् ॥ ४७ ॥  
 शैलाम्बुदनिकाशानां लङ्कामलयसानुषु । नर्दतां कपिमुख्यानामार्यं यूथान्यनेकशः ॥ ४८ ॥  
 स तु मर्मणि घोरेण ताडितो मन्मथेषुणा । न शर्म लभते रामः सिंहार्दित इव द्विपः ॥ ४९ ॥  
 रुद मा देवि शोकेन मा भूते मनसो भयम् । शचीव भर्त्रा शक्रेण सङ्गमेष्यसि शोभने ॥ ५० ॥  
 रामाद्विशिष्टः कोऽन्योऽस्ति कश्चित्सौमित्रिणा समः । अग्निमारुतकल्पो तौ भ्रातरौ तव संश्रयौ ॥ ५१ ॥  
 नास्मिंश्चिरं वत्स्यसि देवि देशे रक्षोगणैरध्युषितेऽतिरौद्रे ।  
 न ते चिरादागमनं प्रियस्य क्षमस्व मत्संगमकालमात्रम् ॥ ५२ ॥

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

श्रुत्वा तु वचनं तस्य वायुसूनोर्महात्मनः । उवाचात्महितं वाक्यं सीता सुरसुतोपमा ॥ १ ॥  
 त्वां दृष्ट्वा प्रियवक्तारं संप्रहृष्यामि वानर । अर्धसंजातसस्येव वृष्टिं प्राप्य वसुंधरा ॥ २ ॥  
 यथा तं पुरुषव्याघ्रं गात्रैः शोकाभिकर्षितैः । संस्पृशेयं सकामाहं तथा कुरु दयां मयि ॥ ३ ॥  
 अभिज्ञानं च रामस्य दद्या हरिगणोत्तम । क्षिप्तामिषीकां काकस्य कोपादेकाक्षिशतनीम् ॥ ४ ॥  
 मनःशिलायास्तिलको गण्डपार्श्वे निवेशितः । त्वया प्रणष्टे तिलके तं किल स्मर्तुमर्हति ॥ ५ ॥  
 स वीर्यवान्कथं सीतां हतां समनुमन्यसे । वसन्तीं रक्षसां मध्ये महेन्द्रवह्णोपप ॥ ६ ॥  
 एष चूडामणिर्दिव्यो मया सुपरिरक्षितः । एतं दृष्ट्वा प्रहृष्यामि व्यसने त्वामिवानघ ॥ ७ ॥  
 एष निर्यातितः श्रीमान्मया ते वारिसंभवः । अतः परं न शक्यामि जीवितुं शोकलालसा ॥ ८ ॥  
 असह्यानि च दुःखानि वाचश्च हृदयच्छिदः । राक्षसैः सह संवासं त्वत्कृते मर्षयाम्यहम् ॥ ९ ॥  
 धारयिष्यामि मासं तु जीवितं शत्रुसूदन । मासादूर्ध्वं न जीविष्ये त्वया हीना नृपात्मज ॥ १० ॥  
 घोरो राक्षसराजोऽयं दृष्टिश्च न सुखा मयि । त्वां च श्रुत्वा विषज्जन्तं न जीवेयमपि क्षणम् ॥ ११ ॥  
 वैदेह्या वचनं श्रुत्वा करुणं साश्रुभाषितम् । अथाब्रवीन्महातेजा हनूमान्मारुतात्मजः ॥ १२ ॥

॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ यूथान्यने-  
 कशः । द्रक्ष्यसीति शेषः ॥ ५० ॥ रामस्य सर्वथा लक्ष्मि-  
 चिन्तैवास्ते इत्याह—स त्रिति ॥ ५१ ॥ ५२ ॥ सौमित्रिणा  
 समः कश्चित् । कोऽपि नास्तीति शेषः ॥ ५३ ॥ मत्संगम-  
 कालमात्रं मया रामस्य यः संगमस्तत्कालमात्रम् । प्रतीक्षस्वे-  
 त्यर्थः ॥ ५४ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्ये सुन्दरकाण्ड एकोनचत्वा-  
 रिंशः सर्गः ॥ ३९ ॥

आत्महितमात्मदुःखोद्धारप्रयोजनम् ॥ १ ॥ अर्धसंजाता-  
 न्यर्ध वयःप्राप्तानि, ततः परं जलाभावादासन्नशोषाणि सस्यानि  
 यस्याः सा यथा देवात्संपन्नवृष्ट्या संपन्नस्या भवति । तथा-  
 हमपि प्राप्तजीवितनाशामृतोपमात्त्वदर्शनाद्भूतजीवितेति भावः  
 ॥ २ ॥ सकामा तत्संपर्शेच्छावती ॥ ३ ॥ अभिज्ञानं चूडाम-  
 प्यात्मकं दद्या देहि । तथा कोपात्काकस्यैकाक्षिशतनीमिषीकां  
 क्षिप्त्वा काको रक्षित इत्यपरमभिज्ञानं दद्याः । श्रावयेत्यर्थः  
 । ४ ॥ अथाभिज्ञानान्तरमाह संदेशरूपेण—मनःशिलाया

इति । पूर्वतने तिलके नष्टे सति त्वया रामेण मम गण्डपार्श्वे  
 मनःशिलातिलको निवेशितः, तं किल । स्वकृततिलकमित्यर्थः ।  
 स्मर्तुमर्हति । इति मयोक्तमिति ब्रूहीति शेषः ॥ ५ ॥ अथ  
 केवलसंदेशान्तरमाह—स वीर्यवानिति । अनुमन्यसे । सहस  
 इत्यर्थः ॥ ६ ॥ दिव्य एष चूडामणिरेतावत्कालं सुपरिरक्षितः,  
 एतं व्यसने त्वामिव दृष्ट्वा प्रहृष्यामि । एतत्संनिधाने रक्षोमि-  
 भवासंभवादिति भावः ॥ ७ ॥ स एष निर्यातितो दत्तः ।  
 लक्ष्मिप्रत्यभिज्ञानार्थमिति शेषः । अतः शीघ्रमागमने एव कुश-  
 लम्, अन्यथा परमं दुःखमिति भावः ॥ ८ ॥ त्वत्कृते त्वत्प्रा-  
 प्तप्रत्याशया । मर्षयामि सहामि ॥ ९ ॥ १० ॥ यतोऽयं  
 घोरस्तस्य दृष्टिश्च चाद्बुद्धिः, न सुखा अवधिकासादूर्ध्वकृतविना-  
 शनिश्चया, अतस्तत्पूर्वमेव मरणौचित्यादवधिकासाधिकावेऽपि  
 मासादूर्ध्वमेव न जीविष्यामि । किं च त्वां विषज्जन्तं विलम्बं  
 कुर्वन्तं यदि शृणुयां तदा तथा श्रुत्वा मासादूर्वागेव क्षणमपि  
 न जीवेयमित्युक्तमिति ब्रूहीति शेषः ॥ ११ ॥ वचनमुक्तसंदेश-



त्वच्छोकविमुखो रामो देवि सत्येन ते शपे । रामे शोकाभिभूते तु लक्ष्मणः परितप्यते ॥	१३
दृष्ट्वा कथंचिद्भवती न कालः परिदेवितुम् । इमं मुहूर्तं दुःखानामन्तं द्रक्ष्यसि भामिनि ॥	१४
तावुभौ पुरुषव्याघ्रौ राजपुत्रावनिन्दितौ । त्वद्दर्शनकृतोत्साहौ लङ्कां भस्मीकरिष्यतः ॥	१५
हत्वा तु समरे रक्षो रावणं सहयान्धवैः । राघवौ त्वां विशालाक्षि स्वां पुरीं प्रति नेष्यतः ॥	१६
यत्तु रामो विजानीयादभिज्ञानमनिन्दिते । प्रीतिसंजननं भूयस्तस्य त्वं दातुमर्हसि ॥	१७
साव्रवीद्वत्तमेवाहो मयाभिज्ञानमुत्तमम् । एतदेव हि रामस्य दृष्ट्वा यत्नेन भूषणम् ॥	१८
श्रद्धेयं हनुमन्वाक्यं तव वीर भविष्यति । स तं मणिवरं गृह्य श्रीमान्प्लवगसत्तमः ॥	१९
प्रणम्य शिरसा देवीं गमनायोपचक्रमे । तमुत्पातकृतोत्साहमवेक्ष्य हरियूथपम् ॥	२०
वर्धमानं महावेगमुवाच जनकात्मजा । अश्रुपूर्णमुखी दीना बाष्पगद्गदया गिरा ॥	२१
हनूमन्सिंहसंकाशौ भ्रातरौ रामलक्ष्मणौ । सुग्रीवं च सहामात्यं सर्वान्ब्रूया अनामयम् ॥	२२
यथा च स महाबाहुर्मां तारयति राघवः । अस्माहुः खाम्बुसंरोधार्त्वं समाधातुमर्हसि ॥	२३
इदं च तीव्रं मम शोकवेगं रक्षोभिरेभिः परिभर्त्सनं च ।	
ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥	२४
स राजपुत्र्या प्रतिवेदितार्थः कपिः कृतार्थः परिदृष्टचेताः ।	
तदल्पशेषं प्रसमीक्ष्य कार्यं दिशं ह्युदीचीं मनसा जगाम ॥	२५
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चत्वारिंशः सर्गः ॥ ४० ॥	

एकचत्वारिंशः सर्गः ।

स च वाग्भिः प्रशस्ताभिर्गमिष्यन्पूजितस्तथा । तस्माद्देशादपाक्रम्य चिन्तयामास वानरः ॥	१
अल्पशेषमिदं कार्यं दृष्टेयमसितेक्षणा । त्रीनुपायानतिक्रम्य चतुर्थं इह दृश्यते ॥	२
न साम रक्षःसु गुणाय कल्पते न दानमर्थोपचितेषु युज्यते ।	
न भेदसाध्या बलदर्पिता जनाः पराक्रमस्त्वेष ममेह रोचते ॥	३
न चास्य कार्यस्य पराक्रमादृते विनिश्चयः कश्चिदिहोपपद्यते ।	
हतप्रवीराश्च रणे तु राक्षसाः कथंचिदीयुर्यदिहाद्य मार्दवम् ॥	४
कार्यं कर्मणि निर्वृत्ते यो बहून्यपि साधयेत् । पूर्वकार्याविरोधेन स कार्यं कर्तुमर्हति ॥	५

रूपम् ॥ १२ ॥ त्वच्छोकविमुखस्त्वस्थित्यपरिज्ञानजशोकेन त्वदुद्धारप्रवृत्तिविमुखः, न तु ज्ञात्वेति सत्येन ते शपे ॥ १३ ॥ कथंचिद्भवती दृष्ट्वा, अतः परं शोचितुं न कालः । इमं मुहूर्तम् । अस्मिन्नचिरकाले इत्यर्थः ॥ १४ ॥ १५ ॥ १६ ॥ यत्त्वभिज्ञानं राम एव विशिष्य जानीयाद्यच्च तस्य प्रीतिसंजननं तद्भूयः पुनरधिकं च दातुमर्हसि ॥ १७ ॥ १८ ॥ श्रद्धेयं विश्वसनीयम् ॥ १९ ॥ उत्पाते उत्प्लवने कृतोत्साहम् ॥ २० ॥ २१ ॥ अनामयमारोग्यम् ॥ २२ ॥ त्वं समाधातुमित्यस्य तथेत्यादिः । समाधानं संविधानम्, 'अथापि स महाबाहुः' इति पाठे यथेत्यपि पूरणीयमेव । यद्यपि श्रुतवृत्तान्तः स्वयमेव यतिष्यति तथापि त्वमपि यथा मां शीघ्रं तारयति तथा संनिधानं कुर्वित्यर्थः ॥ २३ ॥ २४ ॥ तत्कार्यं लङ्कागमनप्रयोजनमल्पशेषम् । देवीदर्शनरूपस्य महतः प्रधानकृत्यस्य निष्पन्नत्वात्परबलदर्शनरूपस्यानुषङ्गिकत्वादल्पशेषत्वमित्याशयः ॥ २५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे चत्वारिंशः सर्गः ॥ ४० ॥

तस्माद्देशादपाक्रम्य सीतासमीपान्किंचिद्दूरं गत्वा ॥ १ ॥ चिन्तयामासेत्युक्तां चिन्तां दर्शयति—अल्पशेषमिति । इयं सीता दृष्टेतादं प्रधानकार्यं निष्पन्नमिति, अनुषङ्गिकं परबलदर्शनमवशिष्टमित्यल्पशेषत्वम् । इह कार्यं परबलज्ञानलक्षणे त्रीनुपायान्सामादीनतिक्रम्य चतुर्थो दण्ड एव साधनत्वेन दृश्यते ॥ २ ॥ तत्र युक्तिमाह—नेति । ऋजुषु साम फलाय न शूरेषु । तदाह—रक्षःस्विति । बलदर्पिता भेदसाध्या न । भेद उपायः । बलवन्तो हि कुतोऽप्यनिष्टं न गणयन्तीत्यर्थः ॥ ३ ॥ अस्य कार्यस्य परबलाशयपरिज्ञानरूपस्य सर्वातिशायिपराक्रमवतो मम पराजय एव नास्तीत्याशयेनाह—पराक्रमादृते इति । विनिश्चयी निश्चितोपायः । स्वबलप्रकाशने प्रयोजनान्तरमप्यस्तीत्याह—हतेति । अद्य हताः प्रवीराः श्रेष्ठा येषां ते राक्षसा यद्यस्मादिह भाविनि रणे मार्दवमेकेनैवैवं पराक्रमः कृतस्तादृशैरनेकैः कथमस्माकं जयाशेति रणप्रवृत्तिराहित्यं प्राप्नुयुः, अतः पराक्रमात्परबलस्य मनोभङ्गरूपं कार्यं सिध्यतीत्याशयः ॥ ४ ॥ ननु स्वामिसंदिष्टकार्यातिरिक्तकार्यकरणे दोषः, स्वामिना हि 'अभिगम्य तु वैदेहीं निलयं राव-



- न ह्येकः साधको हेतुः स्वल्पस्यापीह कर्मणः । यो ह्यर्थं बहुधा वेद स समर्थोऽर्थसाधने ॥ ६
- इहैव तावत्कृतनिश्चयो ह्यहं ब्रजेयमद्य प्लवगेश्वरालयम् ।  
परात्मसंमर्दविशेषतत्त्ववित्ततः कृतं स्यान्मम भर्तृशासनम् ॥ ७
- कथं नु खल्वद्य भवेत्सुखागतं प्रसह्य युद्धं मम राक्षसैः सह ।  
तथैव खल्व्वात्मवलं च सारवत्समानयेन्मां च रणे दशाननः ॥ ८
- ततः समासाद्य रणे दशाननं समन्त्रिवर्गं सबलं सयायिनम् ।  
हृदि स्थितं तस्य मतं बलं च सुखेन मत्वाहमितः पुनर्व्रजे ॥ ९
- इदमस्य नृशंसस्य नन्दनोपममुत्तमम् । वनं नेत्रमनःकान्तं नानाद्रुमलतायुतम् ॥ १०
- इदं विध्वंसयिष्यामि शुष्कं वनसिवानलः । अस्मिन्भग्ने ततः कोपं करिष्यति स रावणः ॥ ११
- ततो महत्साश्वमहारथद्विपं बलं समानेष्यति राक्षसाधिपः ।  
त्रिशूलकालायसपट्टिशायुधं ततो महद्युद्धमिदं भविष्यति ॥ १२
- अहं च तैः संयति चण्डविक्रमैः समेत्य रक्षोभिरभङ्गविक्रमः ।  
निहत्य तद्रावणचोदितं बलं सुखं गमिष्यामि हरीश्वरालयम् ॥ १३
- ततो मारुतवत्कुद्धो मारुतिर्भीमविक्रमः । ऊरुवेगेन महता दुमान्क्षेत्रमुत्थारयत् ॥ १४
- ततस्तद्धनुमान्वीरो बभञ्ज प्रमदावनम् । मत्तद्विजसमाघुष्टं नानाद्रुमलतायुतम् ॥ १५
- तद्वनं मथितैर्वृक्षैर्भिन्नैश्च सलिलाशयैः । चूर्णितैः पर्वताग्रैश्च बहुधा प्रियदर्शनैः ॥ १६
- नानाशकुन्तविरुतैः प्रभिन्नसलिलाशयैः । ताघ्रैः किसलयैः क्लान्तैः क्लान्तद्रुमलतायुतैः ॥ १७
- न बभौ तद्वनं तत्र दावानलहतं यथा । व्याकुलावरणा रेजुर्विह्वला इव ता लताः ॥ १८
- लतागृहैश्चित्रगृहैश्च सादितैर्व्यालैर्मृगैरार्तरवैश्च पक्षिभिः ।  
शिलागृहैरुन्मथितैस्तथा गृहैः प्रनष्टरूपं तदभून्महद्वनम् ॥ १९
- सा विह्वलाशोकलताप्रताना वनस्थली शोकलताप्रताना ।  
जाता दशास्यप्रमदावनस्य कपेर्वलाद्धि प्रमदावनस्य ॥ २०

णस्य च, इत्येतावदेव संदिष्टमित्याशङ्क्य संदिष्टकार्याविरोधेन स्वामिहितकार्यान्तरसाधनं दूतस्यालंकार इत्याह—कार्ये इति । कार्ये प्रधानकार्ये निवृत्ते । स कार्यं कर्तुमर्हति, न तु संदिष्ट-मात्रस्य कथं चित्साधक इत्याशयः ॥ ५ ॥ उक्तमेव विवृणोति—न हीति । यस्तु स्वल्पस्यापि कर्मणोऽतिशयितयत्नेन सिद्धि-हेतुर्भवत्यसावेको मुख्यः साधको हेतुर्न भवति, अपि तु यो ह्यर्थं प्रयोजनमल्पेन यत्नेन बहुधा कर्तुं वेद स एवार्थसाधने समर्थः ॥ ६ ॥ तस्मादन्यदपि स्वाम्यभीष्टं कृत्वैव गन्तव्यमि-त्याह—इहैवेति । यद्यप्यहमिहैव सीतान्वेषण एव तावत्प्रथमं कृतनिश्चयः, तथापि यादं परात्मसंमर्दविशेषतत्त्ववित्परस्या-त्मनः स्वस्य च संमर्दे युद्धे यो विशेषस्तत्त्वविद्भूत्वा यदि प्लवगेश्वरालयं सुग्रीवालयां ब्रजेयं ततस्तदा भर्तृशासनं सम्य-कृतं स्यात् । अन्यथा राक्षसबलं कीदृशमिति पृष्टे निरुत्तरः स्यामिति भावः ॥ ७ ॥ एवं निश्चितार्थो युद्धप्रवृत्तिप्रकारं चिन्तयति—कथं न्विति । अद्य खलु ममेहागतमागमनं सुखा-गतं सुखफलमागमनं कथं भवेत्, तथा राक्षसैः सह प्रसह्य स्वयमेव बलात्कृत्य युद्धं च कथं मम भवेत्, तथा तथैव करणे सति सारवदूर्जितं खबलं मां च स दशाननः कथं मानयेच्छासयेत् । यद्वा तथैव युद्धकरणे खलु दशानन आत्म-वनं मां च सारवत्समानयेत्सम्यक्परिच्छिन्त्यादित्यर्थेन युद्धफ-

लमुक्तम् ॥ ८ ॥ ततो मद्बलवशादेव मां रणे समासाद्य वर्तमानं सबलं सयायिनं ससारयिष्ये । अन्तर्भावितप्यर्था-यातेर्णिनौ यापयिता यायी सारयिस्तेन सहितं रावणं ज्ञात्वा हृदि स्थितं तस्य मतमभीष्टं बलं च सुखेनाक्लेशतो मत्वा ज्ञात्वा पुनरितो ब्रजे ब्रजिष्ये । 'सबलं सयायिनम्' इति पाठः । 'सबलप्रयायिनम्' इत्याधुनिककल्पितः पाठः ॥ ९ ॥ अद्य प्रसह्य रणप्रवर्तनोपायं चिन्तयति—इदमिति । अस्मिदं वनं नेत्रमनःकान्तं भवति, अत इदं विध्वंसयामि ॥ १० ॥ ११ ॥ समानेष्यति मां प्रति युद्धाय प्रापयिष्यति । महद्युद्धं मन्मन-स्तोषकृतम् ॥ १२ ॥ ततो हरीश्वरालयं गमिष्यामीति चिन्तया-मासेत्यन्वयः ॥ १३ ॥ तत एवंनिश्चयानन्तरम् ॥ १४ ॥ ॥ १५ ॥ पर्वताग्रैः क्रीडापर्वताग्रैः । उपलक्षितमिति शेषः ॥ १६ ॥ १७ ॥ व्याकुलं स्रस्तमावरणं यासां ताः, अत एव विह्वलाः स्त्रिय इव ता लता रेजुः ॥ १८ ॥ सादितैर्विशीर्णैः । व्यालैः शार्दूलैः ॥ १९ ॥ प्रमदावनस्यान्तःपुरविह्वारोचितव-नस्य । 'स्यादेतदेव प्रमदवनमन्तःपुरोचितम्' इत्यमरः । दशास्यस्य प्रमदानां स्त्रीणां कामसंवर्धनद्वारा वनस्य रक्षकस्यास्य वनस्य सा विह्वलाशोकलताप्रताना चञ्चलाशोकलतासमूहवती, वनस्थली तृणगुल्मलता जलाशयादियुक्ता भूमिः । कपेर्वला-च्छोच्यत इति शोका शोच्यलताप्रताना जाता । प्रवृत्तिशो-



ततः स कृत्वा जगतीपतेर्महान्महद्व्यलीकं मनसो महात्मनः ।  
युयुत्सुरेको बहुभिर्महावलैः श्रिया ज्वलंस्तोरणमाश्रितः कपिः ॥

२१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

ततः पक्षिनिनादेन वृक्षभङ्गस्वनेन च । बभूवुस्त्राससंभ्रान्ताः सर्वे लङ्कानिवासिनः ॥ १  
विद्रुताश्च भयत्रस्ता निपेदुर्मृगपक्षिणः । रक्षसां च निमित्तानि कूराणि प्रतिपेदिरे ॥ २  
ततो गतायां निद्रायां राक्षस्यो विकृताननाः । तद्वनं ददृशुर्भग्नं तं च वीरं महाकपिम् ॥ ३  
स ता दृष्ट्वा महाबाहुर्महासत्त्वो महाबलः । चकार सुमहद्वृषं राक्षसीनां भयावहम् ॥ ४  
ततस्तु गिरिसंकाशमतिकायं महाबलम् । राक्षस्यो वानरं दृष्ट्वा पप्रच्छुर्जनकात्मजाम् ॥ ५  
कोऽयं कस्य कुतो वायं किं निमित्तमिहागतः । कथं त्वया सहानेन संवादः कृत इत्युत ॥ ६  
आचक्ष्व नो विशालाक्षि माभूते सुभगे भयम् । संवादमसितापाङ्गि त्वया किं कृतवानयम् ॥ ७  
अथाब्रवीत्तदा साध्वी सीता सर्वाङ्गशोभना । रक्षसां कामरूपाणां विज्ञाने का गतिर्मम ॥ ८  
यूयमेवास्य जानीत योऽयं यद्वा करिष्यति । अहिरेव अहेः पादान्विजानाति न संशयः ॥ ९  
अहमप्यतिभीतास्मि नैव जानामि को ह्ययम् । वेद्मि राक्षसमेवैनं कामरूपिणमागतम् ॥ १०  
वैदेह्या वचनं श्रुत्वा राक्षस्यो विद्रुता द्रुतम् । स्थिताः काश्चिद्रताः काश्चिद्रावणाय निवेदितुम् ॥ ११  
रावणस्य समीपे तु राक्षस्यो विकृताननाः । विरूपं वानरं भीमं रावणाय न्यवेदिषुः ॥ १२  
अशोकवनिकामध्ये राजन्भीमवपुः कपिः । सीतया कृतसंवादस्तिष्ठत्यमितविक्रमः ॥ १३  
न च तं जानकी सीता हरिं हरिणलोचना । अस्माभिर्वहुधा पृष्टा निवेदयितुमिच्छति ॥ १४  
वासवस्य भवेद्भूतो द्रुतो वैश्रवणस्य वा । प्रेषितो वापि रामेण सीतान्वेषणकाङ्क्षया ॥ १५  
तेनैवाद्भुतरूपेण यत्तत्तव मनोहरम् । नानामृगगणाकीर्णं प्रमृष्टं प्रमदावनम् ॥ १६  
न तत्र कश्चिदुद्देशो यस्तेन न विनाशितः । यत्र सा जानकी देवी स तेन न विनाशितः ॥ १७  
जानकीरक्षणार्थं वा श्रमाद्वा नोपलक्ष्यते । अथवा कः श्रमस्तस्य सैव तेनाभिरक्षिता ॥ १८  
चारुपल्लवपत्राढ्यं यं सीता स्वयमास्थिता । प्रवृद्धः शिशपावृक्षः स च तेनाभिरक्षितः ॥ १९  
तस्योग्ररूपस्योग्रं त्वं दण्डमाज्ञातुमर्हसि । सीता संभाषिता येन वनं तेन विनाशितम् ॥ २०  
मनःपरिगृहीतां तां तव रक्षोगणेश्वर । कः सीतामभिभाषेत यो न स्यात्स्यक्तजीवितः ॥ २१

कजनका जातेत्यर्थः ॥ २० ॥ जगतीपते राज्ञो रावणस्य ।  
व्यलीकमप्रियम् ॥ २१ ॥ इति श्रीरामाभिरामे श्रीरामीये  
रामायणतिलके वाल्मीकीय आदिकाव्ये सुन्दरकाण्ड एक-  
चत्वारिंशः सर्गः ॥ ४१ ॥

तत इति ॥ १ ॥ प्रतिपेदिरे प्राप्तानि ॥ २ ॥ गतायां  
निद्रायाम् । वनभङ्गध्वनिनेत्यर्थः ॥ ३ ॥ ४ ॥ जनकात्मजां  
पप्रच्छुः । तस्यानिर्निद्रतावस्थानं मत्वेति भावः ॥ ५ ॥  
ल्लयानेन कथं संवादः कृत इति च पप्रच्छुः । यद्यपि ता  
निद्रिता वनभङ्गध्वनिना जागरिता इति संवादज्ञानस्यैवाभा-  
वात्तत्कथं प्रश्नो निरवसरः, तथापि निद्रामध्ये किञ्चिज्जागरेणे-  
षत्संवादश्रवणेऽपि देवमायया पुनर्निद्रेति तत्प्रश्नोपपत्तिरि-  
त्याहुः । सीतायास्तद्दर्शनेऽपि निर्भयप्रसन्नमुखतावस्थानदर्श-  
नादयं कश्चिदेतत्परिचित एतद्भूतान्तज्ञानार्थमेव प्रायेणागत  
इति संभाव्यानाया संवादकरणं च संभाव्य तत्प्रश्ननिर्वाह इति  
कटकः ॥ ६ ॥ अथ विशिष्य संवादं पृच्छति—संवादमिति

॥ ७ ॥ का गतिरुपायः ॥ ८ ॥ युष्माकमैवेतत्स्वरूपज्ञानमु-  
चितमित्यत्र न्यायमाह—अहिरेवेति ॥ ९ ॥ १० ॥ वैदेह्या  
वचनमज्ञानप्रतिपादकम् । अनेनात्मत्राणादौ मृषावादो न  
दोषायेति ध्वनितम् । काश्चिद्रताः, काश्चिद्रुद्धं स्थिता एव,  
काश्चिद्रावणाय निवेदितुं गताः ॥ ११ ॥ १२ ॥ सीतया  
कृतसंवादत्वज्ञानं यथा तथोक्तम् ॥ १३ ॥ न निवेदयितुमि-  
च्छति । प्रायेणेयं तं जानातीति तासामाशयः ॥ १४ ॥  
॥ १५ ॥ प्रमृष्टं नाशितम् ॥ १६ ॥ उद्देशः प्रदेशः ॥ १७ ॥  
कः श्रम इति । महावनं भगवतस्तस्य श्रमोऽसंभावित इत्यर्थः ।  
अतः सा जानक्येव तेनाभिरक्षिता । तदाश्रयवृक्षाभङ्गेनेति  
शेषः ॥ १८ ॥ तस्यैवार्थस्य स्थिरीकरणाय पुनः प्रतिपादनम्  
—चाविति । तेनाभिरक्षितः । सीतारक्षणार्थमिति शेषः  
॥ १९ ॥ आज्ञातुमाज्ञापयितुम् । सीता संभाषितेत्यनेन साप-  
राधप्रह्वं बोधितम् ॥ २० ॥ तद्भाषणस्यापराधत्वमुपपाद-  
यति—मन इति । त्यक्तजीवितस्य त्यक्तजीविताशः । राजपरिमहः



राक्षसीनां वचः श्रुत्वा रावणो राक्षसेश्वरः । चिताग्निरिव जज्वाल कोपसंवर्तितेक्षणः ॥	२२
तस्य कुद्धस्य नेत्राभ्यां प्रापतन्नश्रुविन्दवः । दीप्ताभ्यामिव दीपाभ्यां सार्चिषः स्नेहविन्दवः ॥	२३
आत्मनः सदृशान्वीरान्किकरान्नाम राक्षसान् । व्यादिदेश महातेजा निग्रहार्थं हनूमतः ॥	२४
तेषामशीतिसाहस्रं किंकराणां तरस्विनाम् । निर्ययुर्भवनात्तस्मात्कूटमुद्ररपाणयः ॥	२५
महोदरा महादंष्ट्रा घोररूपा महाबलाः । युद्धाभिमनसः सर्वे हनूमद्रहणोन्मुखाः ॥	२६
ते कपिं तं समासाद्य तोरणस्थमवस्थितम् । अभिपेतुर्महाभागाः पतंगा इव पावकम् ॥	२७
ते गदाभिर्विचित्राभिः परिधैः काञ्चनाङ्गदैः । आजगुर्वानरश्रेष्ठं शरैरादित्यसंनिभैः ॥	२८
मुद्गरैः पट्टिशैः शूलैः प्रासतोमरपाणयः । परिवार्य हनूमन्तं सहसा तस्थुरग्रतः ॥	२९
हनूमानपि तेजस्वी श्रीमान्पर्वतसंनिभः । क्षितावाविध्य लाङ्गूलं ननाद च महाध्वनिम् ॥	३०
स भूत्वा तु महाकायो हनूमान्मारुतात्मजः । पुच्छमास्फोटयामास लङ्कां शब्देन पूरयन् ॥	३१
तस्यास्फोटितशब्देन महता चानुनादिना । पेतुर्विहंगा गगनादुच्चैश्चेदमवोपयत् ॥	३२
जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥	३३
दासोऽहं कोसलेन्द्रस्य रामस्याक्लिष्टकर्मणः । हनूमान्शत्रुसैन्यानां निहन्ता मारुतात्मजः ॥	३४
न रावणसहस्रं मे युद्धे प्रतिबलं भवेत् । शिलाभिश्च प्रहरतः पादपैश्च सहस्रशः ॥	३५
अर्दयित्वा पुरीं लङ्कामभिवाद्य च मैथिलीम् । समृद्धार्थो गमिष्यामि मिपतां सर्वरक्षसाम् ॥	३६
तस्य संनादशब्देन तेऽभवन्भयशङ्किताः । ददृशुश्च हनूमन्तं संध्यामेघमिवोन्नतम् ॥	३७
स्वामिसंदेशनिःशङ्कास्ततस्ते राक्षसाः कपिम् । चित्रैः प्रहरणैर्भूमैरभिपेतुस्ततस्ततः ॥	३८
स तैः परिवृतः शूरैः सर्वतः स महाबलः । आससादायसं भीमं परिधं तोरणाश्रितम् ॥	३९
स तं परिधमादाय जघान रजनीचरान् । स पन्नगमिवादाय स्फुरन्तं विनतासुतः ॥	४०
विचचाराम्बरे वीरः परिगृह्य च मारुतिः । सूदयामास वज्रेण दैत्यानिव सहस्रदृक् ॥	४१
स हत्वा राक्षसान्वीरः किंकरान्मारुतात्मजः । युद्धाकाङ्क्षी महावीरस्तोरणं समवस्थितः ॥	४२
ततस्तस्मान्न्यान्मुक्ताः कतिचित्तत्र राक्षसाः । निहतान्किकरान्सर्वान्रावणाय न्यवेदयन् ॥	४३
स राक्षसानां निहतं महाबलं निशम्य राजा परिवृत्तलोचनः ।	
समादिदेशाप्रतिमं पराक्रमे प्रहस्तपुत्रं समरे सुदुर्जयम् ॥	४४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

ततः स किंकरान्हत्वा हनूमान्ध्यानमास्थितः । वनं भग्नं मया चैत्यप्रासादो न विनाशितः ॥ १

भाषणं पुंसोऽपराध इति भावः ॥ २१ ॥ संवर्तिते विवर्तिते ईक्षणे नेत्रे येन सः ॥ २२ ॥ २३ ॥ २४ ॥ अशीतेः साहसम् । स्वार्थेऽण् । कूटोऽयस्कारः । कूटसदृशाग्र आयुधविशेषः ॥ २५ ॥ २६ ॥ अवस्थितं युद्धाय संनद्धम् ॥ २७ ॥ काञ्चनाङ्गदैः काञ्चनपट्टबन्धैः ॥ २८ ॥ २९ ॥ क्षितावाविध्य । लाङ्गूलमिति स्वभावोक्तिरलंकारः ॥ ३० ॥ ३१ ॥ अनुनादिना प्रतिध्वनिमता ॥ ३२ ॥ जयति सर्वोत्कर्षेण वर्तते ॥ ३३ ॥ ३४ ॥ प्रतिबलं प्रतिस्पर्धाहबलवत् ॥ ३५ ॥ मिषतामित्यनादरे षष्ठी ॥ ३६ ॥ संनादशब्देनास्फोटशब्दज-प्रतिध्वनिना सिंहनादेन च ॥ ३७ ॥ स्वामिनो रामस्य संदेशेन नामप्रहणेन कस्यायं भट इति संदेहरहिताः । किं च	स्वामिसंदेशे रावणाज्ञयातिघोरेणाप्यनेन योद्धव्यमेवेति निश्चयात्पक्षान्तरशङ्कारहिताः प्रहरणैरायुधैरभिपेतुः । प्राहरन्नित्यर्थः ॥ ३८ ॥ तोरणाश्रितं तोरणसमीपे स्थापितम् ॥ ३९ ॥ स प्रसिद्धो विनतासुतः पन्नगमादायेव स हनूमांस्तं परिधमादायेति योजना ॥ ४० ॥ परिगृह्य । परिधमिति शेषः ॥ ४१ ॥ ४२ ॥ कतिचिद्धताशेषा द्वित्राः ॥ ४३ ॥ प्रहस्तपुत्रो जम्बुमाली ॥ ४४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे द्विचत्वारिंशः सर्गः ॥ ४२ ॥ अथ रावणसंदिष्टसेनान्तरागमनात्पूर्वं तूष्णीं स्थित्वा न किञ्चित्प्रयोजनमिति विचार्य प्रासादभङ्गादि चिकीर्षेति—तत इति । ध्याने विचारः । चैत्यप्रासादो रक्षःकुलदेवताप्रासादः
---	---



तस्मात्प्रासादमधैवमिमं विध्वंसयाम्यहम् । इति संचिन्त्य हनुमान्मनसा दर्शयन्बलम् ॥ २  
 चैत्यप्रासादमुत्प्लुत्य मेरुशृङ्गमिवोन्नतम् । आरुरोह हरिश्रेष्ठो हनूमान्मारुतात्मजः ॥ ३  
 आरुह्य गिरिसंकाशं प्रासादं हरियूथपः । बभौ स सुमहातेजाः प्रतिसूर्य इवोदितः ॥ ४  
 संप्रपृष्य तु दुर्धर्षश्चैत्यप्रासादमुन्नतम् । हनूमान्प्रज्वल्लक्ष्म्या पारियात्रोपमोऽभवत् ॥ ५  
 स भूत्वा सुमहाकायः प्रभावान्मारुतात्मजः । धृष्टमास्फोटयामास लङ्कां शब्देन पूरयन् ॥ ६  
 तस्यास्फोटितशब्देन महता श्रोत्रघातिना । पेतुर्विहंगमास्तत्र चैत्यपालाश्च मोहिताः ॥ ७  
 अस्त्रविजयतां रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ ८  
 दासोऽहं कोसलेन्द्रस्य रामस्याक्लिष्टकर्मणः । हनूमान्शत्रुसैन्यानां निहन्ता मारुतात्मजः ॥ ९  
 न रावणसहस्रं मे युद्धे प्रतिबलं भवेत् । शिलाभिश्च प्रहरतः पादपैश्च सहस्रशः ॥ १०  
 धर्षयित्वा पुरीं लङ्कामभिवाद्य च मैथिलीम् । समृद्धार्थो गमिष्यामि सिषतां सर्वरक्षसाम् ॥ ११  
 एवमुक्त्वा महाकायश्चैत्यस्थो हरियूथपः । ननाद भीमनिर्हार्दो रक्षसां जनयन्भयम् ॥ १२  
 तेन नादेन महता चैत्यपालाः शतं ययुः । गृहीत्वा विविधानस्त्रान्प्रासान्बद्धान्परश्वधान् ॥ १३  
 विसृजन्तो महाकाया मारुतिं पर्यवारयन् । ते गदाभिर्विचित्राभिः परिघैः काञ्चनाङ्गदैः ॥ १४  
 आजगमुर्वानरश्रेष्ठं बाणैश्चादित्यसंनिभैः । आवर्त इव गङ्गायास्तोयस्य विपुलो महान् ॥ १५  
 परिक्षिप्य हरिश्रेष्ठं स बभौ रक्षसां गणः । ततो वातात्मजः क्रुद्धो भीमरूपं समास्थितः ॥ १६  
 प्रासादस्य महास्तस्य स्तम्भं हेमपरिष्कृतम् । उत्पाटयित्वा वेगेन हनूमान्मारुतात्मजः ॥ १७  
 ततस्तं भ्रामयामास शतधारं महाबलः । तत्र चाग्निः समभवत्प्रासादश्चाप्यदह्यत ॥ १८  
 दह्यमानं ततो दृष्ट्वा प्रासादं हरियूथपः । स राक्षसशतं हत्वा वज्रेणेन्द्र इवासुरान् ॥ १९  
 अन्तरिक्षस्थितः श्रीमानिदं वचनमब्रवीत् । मादृशानां सहस्राणि विसृष्टानि महात्मनाम् ॥ २०  
 बलिनां वानरेन्द्राणां सुग्रीववशवर्तिनाम् । अटन्ति वसुधां कृत्स्नां वयमन्ये च धानराः ॥ २१  
 दशनागबलाः केचित्केचिदशगुणोत्तराः । केचिन्नागसहस्रस्य बभूवुस्तुल्यविक्रमाः ॥ २२  
 सन्ति चौघबलाः केचित्सन्ति वायुबलोपमाः । अप्रमेयबलाः केचित्त्रासन्हरियूथपाः ॥ २३  
 ईदृग्विधैस्तु हरिभिर्वृतो दन्तनखायुधैः । शतैः शतसहस्रैश्च कोटिभिश्चायुतैरपि ॥ २४  
 आगमिष्यति सुग्रीवः सर्वेषां वो निषूदनः । नेयमस्ति पुरी लङ्का न यूयं न च राघवः ।  
 यस्य त्विक्ष्वाकुवीरेण वद्धं वैरं महात्मना ॥ २५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

संदिष्टो राक्षसेन्द्रेण प्रहस्तस्य सुतो बली । जम्बुमाली महादंष्ट्रो निर्जगाम धनुर्धरः ॥ १  
 रक्तमाल्याम्बरधरः स्रग्वी रुचिरकुण्डलः । महान्विवृत्तनयनश्चण्डः समरदुर्जयः ॥ २  
 धनुः शक्रधनुःप्रख्यं महद्रुचिरसायकम् । विस्फारयाणो वेगेन वज्राशनिसमस्वनम् ॥ ३

॥ १ ॥ एवं प्रमदवनवत् ॥ २ ॥ प्रासादमुत्प्लुत्यारुरोह ॥ ३  
 ॥ ४ ॥ संप्रपृष्य भङ्गला । पारियात्रः पर्वतविशेषः ।  
 औन्नत्यं साधारणो धर्मः ॥ ५ ॥ धृष्टं निर्भयम् ॥ ६ ॥ विहं-  
 गाश्चैत्यपालाश्च मोहिताः पेतुः ॥ ७ ॥ ८ ॥ ९ ॥ १० ॥ ११  
 ॥ १२ ॥ शतं ययुः । अनेके इत्यर्थः ॥ १३ ॥ १४ ॥ १५ ॥  
 परिक्षिप्येत्यंशे तोयस्यावर्त इवेति दृष्टान्तः ॥ १६ ॥ महान्मा-  
 रुतात्मज इत्यन्वयः ॥ १७ ॥ उत्पाटयित्वा तं शतधारं  
 स्तम्भं भ्रामयामास । तत्र च भ्राम्यमाणे स्तम्भान्तरेण घट्टन-  
 वशादग्निः समभवत्तेन प्रासादश्चाप्यदह्यत ॥ १८ ॥ ततः

स राक्षसशतं हत्वा दह्यमानं प्रासादं दृष्ट्वा चान्तरिक्षे स्थित इदं  
 वचोऽब्रवीत् ॥ १९ ॥ २० ॥ एतदुक्तिप्रयोजनं च राक्षसद्व-  
 दयपीडा ॥ २१ ॥ २२ ॥ ओघबला ओघसंख्यातगजबलाः  
 ॥ २३ ॥ २४ ॥ २५ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये सुन्दरकाण्डे त्रिच-  
 त्वारिंशः सर्गः ॥ ४३ ॥

अथ जम्बुमाल्यागमनं तद्वधश्च—संदिष्ट इति ॥ १ ॥ २ ॥  
 धनुर्विस्फारयाणो विस्फारयमाणः । विस्फारो ज्याघोषः ॥ ३ ॥



तस्य विस्फारघोषेण धनुषो महता दिशः । प्रदिशश्च नभश्चैव सहसा समपूर्यत ॥	४
रथेन खरयुक्तेन तमागतमुदीक्ष्य सः । हनूमान्वेगसंपन्नो जहर्ष च ननाद च ॥	५
तं तोरणविटङ्कस्थं हनूमन्तं महाकपिम् । जम्बुमाली महातेजा विव्याध निशितैः शरैः ॥	६
अर्धचन्द्रेण वदने शिरस्येकेन कर्णिना । बाह्वोर्विव्याध नाराचैर्दशभिस्तु कपीश्वरम् ॥	७
तस्य तच्छुशुमे ताम्रं शरेणाभिहतं मुखम् । शरदीवाम्बुजं फुल्लं विद्धं भास्कररश्मिना ॥	८
तत्तस्य रक्तं रक्तेन रञ्जितं शुशुमे मुखम् । यथाकाशे महापद्मं सिक्तं काञ्चनबिन्दुभिः ॥	९
शुक्रौप बाणाभिहतो राक्षसस्य महाकपिः । ततः पार्श्वेऽतिविपुलां ददर्श महतीं शिलाम् ॥	१०
तरसा तां समुत्पात्य चिक्षेप जववद्वली । तां शरैर्दशभिः क्रुद्धस्ताडयामास राक्षसः ॥	११
विपन्नं कर्म तद्दृष्ट्वा हनूमांश्चण्डविक्रमः । सालं विपुलमुत्पात्य भ्रामयामास वीर्यवान् ॥	१२
भ्रामयन्तं कपिं दृष्ट्वा सालवृक्षं महाबलम् । चिक्षेप सुबहून्वाणाञ्जम्बुमाली महाबलः ॥	१३
सालं चतुर्भिश्चिच्छेद वानरं पञ्चभिर्भुजे । उरस्येकेन बाणेन दशभिस्तु स्तनान्तरे ॥	१४
स शरैः पूरिततनुः क्रोधेन महता वृतः । तमेव परिधं गृह्य भ्रामयामास वेगितः ॥	१५
अतिवेगोऽतिवेगेन भ्रामयित्वा महोत्कटः । परिधं पातयामास जम्बुमालेर्महोरसि ॥	१६
तस्य चैव शिरो नास्ति न बाहू जानुनी न च । न धनुर्न रथो नाश्वास्तत्रादृश्यन्त नेषवः ॥	१७
स हतस्तरसा तेन जम्बुमाली महारथः । पपात निहतो भूमौ चूर्णिताङ्ग इव दुमः ॥	१८
जम्बुमालिं सुनिहतं किंकरांश्च महाबलान् । चुक्रोध रावणः श्रुत्वा क्रोधसंरक्तलोचनः ॥	१९
स रोषसंवर्तितताम्रलोचनः प्रहस्तपुत्रे निहते महाबले ।	
अमात्यपुत्रानतिवीर्यविक्रमान्समादिदेशाशु निशाचरेश्वरः ॥	२०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

ततस्ते राक्षसेन्द्रेण चोदिता मन्त्रिणः सुताः । निर्ययुर्भवनात्तस्मात्सप्त सप्तार्चिवर्चसः ॥	१
महद्वलपरीवारा धनुष्मन्तो महाबलाः । कृतास्त्रास्त्रविदां श्रेष्ठाः परस्परजयैषिणः ॥	२
हेमजालपरिक्षितैर्ध्वजवद्भिः पताकिभिः । तोयदस्वननिर्घोषैर्वाजियुक्तैर्महारथैः ॥	३
ततकाञ्चनचित्राणि चापान्यमितविक्रमाः । विस्फारयन्तः संहृष्टास्तडिद्वन्त इवाम्बुदाः ॥	४
जनन्यस्तास्ततस्तेषां विदित्वा किंकरान्हतान् । बभूवुः शोकसंभ्रान्ताः सबान्धवसुहृज्जनाः ॥	५
ते परस्पररांघर्षास्तेसकाञ्चनभूषणाः । अभिपेतुर्हनूमन्तं तोरणस्थमवस्थितम् ॥	६
सृजन्तो बाणवृष्टिं ते रथगर्जितनिःस्वनाः । प्रावृट्काल इवाम्बोदा विचेरुर्नैर्ऋताम्बुदाः ॥	७
अवकीर्णस्ततस्ताभिर्हनूमाञ्शरवृष्टिभिः । अभवत्संवृताकारः शैलराडिव वृष्टिभिः ॥	८

समपूर्यत । दिगादिसमुदायापेक्षमेकवचनम् ॥ ४ ॥ जहर्ष  
स्वबलानुरूपशत्रुप्राप्त्या ॥ ५ ॥ तोरणविटङ्कस्तोरणस्तम्भयो-  
रपरितिर्यक्प्रतिष्ठापितकपोतपालिकादारु ॥ ६ ॥ कर्ष्यङ्कुशा-  
काराप्रशरविशेषः ॥ ७ ॥ अम्बुजं रक्ताम्बुजम् ॥ ८ ॥  
तत्तस्य रक्तम् । स्वत इति शेषः । रक्तेन क्षतजेन रञ्जितं  
मुखमाकाशे काञ्चनबिन्दुमी रक्ताशोकपुष्परसबिन्दुभिः सिक्तं  
महापद्मं महानरं रक्तपद्ममिवेलभूतोपमेयम् । अशोकः काञ्च-  
नाह्वयः ॥ ९ ॥ १० ॥ ताडयामास विभेद ॥ ११ ॥ विपन्नं  
व्यर्थीकृतम् ॥ १२ ॥ १३ ॥ १४ ॥ १५ ॥ १६ ॥ नाश्वाः  
रथेन खरयुक्तेनेत्युक्तेरश्वशब्देनात्र खरा उच्यन्ते ॥ १७ ॥ १८  
॥ १९ ॥ २० ॥ इति श्रीरामाभिरामे श्रीरामीये रामायण-

तिलके वाल्मीकीय आदिकाव्ये सुन्दरकाण्डे चतुश्चत्वारिंशः  
सर्गः ॥ ४४ ॥

सप्तार्चिवर्चसोऽभितुल्यतेजसः । आर्षो रेफलोपः ॥ १ ॥  
महद्वलं महती रेना परीवारो येषाम् । कृतास्त्रास्त्रैत्यार्षः  
संधिः । कृतास्त्राः शिक्षितास्त्रा अस्त्रविदां श्रेष्ठाः परस्परजयै-  
षिणोऽहमहमिकया स्वस्वोत्कर्षापेक्षिणः ॥ २ ॥ ध्वजवद्भिर्विशि-  
ष्टध्वजवण्डयुक्तैः, पताकिभिः प्रशस्तपताकावद्भिर्महारथैर्निर्य-  
युरिति संबन्धः ॥ ३ ॥ ४ ॥ शोकसंभ्रान्ताः । निश्चितमरण-  
बुध्येति शेषः ॥ ५ ॥ परस्परसंघर्षाः । अहमेवाग्रे इति पर-  
स्परमभिमानात् । तोरणस्थमवस्थितम् । तत्र स्थितं निश्चल-  
मित्यर्थः ॥ ६ ॥ सृजन्तो विसृजन्तः ॥ ७ ॥ संवृताकारः



स शरान्वञ्चयामास तेषामाशुचरः कपिः । रथवेगांश्च वीराणां विचरन्विमलेऽम्बरे ॥	९
स तैः क्रीडन्धनुष्मद्भिर्व्योम्नि वीरः प्रकाशते । धनुष्मद्भिर्व्यथा मेघैर्मरुतः प्रभुरम्बरे ॥	१०
स कृत्वा निनदं घोरं त्रासयंस्तं महाचमूम् । चकार हनुमान्वेगं तेषु रक्षःसु वीर्यवान् ॥	११
तलेनाभिहनत्कांश्चित्पादैः कांश्चित्परंतपः । मुष्टिभिश्चाहनत्कांश्चिन्नखैः कांश्चिद्व्यदारयत् ॥	१२
प्रममाथोरसा कांश्चिदूरुभ्यामपरानपि । केचित्तस्यैव नादेन तत्रैव पतिता भुवि ॥	१३
ततस्तेष्ववपन्नेषु भूमौ निपतितेषु च । तत्सैन्यमगमत्सर्वं दिशो दश भयार्दितम् ॥	१४
विनेदुर्विस्वरं नागा निपेतुर्भुवि वाजिनः । भग्ननीडध्वजच्छत्रैर्भूश्च कीर्णभवद्रथैः ॥	१५
स्रवता रुधिरेणाथ स्रवन्त्यो दर्शिताः पथि । विविधैश्च स्वनैर्लङ्का ननाद विकृतं तदा ॥	१६
स तान्प्रवृद्धान्विनिहत्य राक्षसान्महाबलश्चण्डपराक्रमः कपिः ।	
युयुत्सुरन्यैः पुनरेव राक्षसैस्तदेव वीरोऽभिजगाम तोरणम् ॥	१७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चचत्वारिंशः सर्गः ॥ ४५ ॥

पञ्चचत्वारिंशः सर्गः ।

हतान्मन्त्रिसुतान्वुक्त्वा वानरेण महात्मना । रावणः संवृताकारश्चकार मतिमुत्तमाम् ॥	१
स विरूपाक्षयूपाक्षौ दुर्धर्पं चैव राक्षसम् । प्रघसं भासकर्णं च पञ्चसेनाग्रनायकान् ॥	२
संदिदेश दशग्रीवो वीरान्नयविशारदान् । हनूमद्रहणे व्यग्रान्वायुवेगसमान्युधि ॥	३
यात सेनाग्रगाः सर्वे महाबलपरिग्रहाः । सवाजिरथमातंगाः स कपिः शास्यतामिति ॥	४
यत्तैश्च खलु भाव्यं स्यात्तमासाद्य वनालयम् । कर्म चापि समाधेयं देशकालाविरोधितम् ॥	५
नह्यहं तं कपिं मन्ये कर्मणा प्रतितर्कयन् । सर्वथा तन्महद्भूतं महाबलपरिग्रहम् ॥	६
वानरोऽयमिति ज्ञात्वा नहि शुच्यति मे मनः । नैवाहं तं कपिं मन्ये यथेयं प्रस्तुता कथा ॥	७
भवेदिन्द्रेण वा सृष्टमस्मदर्थं तपोबलात् । सनागयक्षगन्धर्वदेवासुरमहर्षयः ॥	८
युष्माभिः प्रहितैः सर्वैर्मया सह विनिर्जिताः । तैरवश्यं विधातव्यं व्यलीकं किञ्चिदेव नः ॥	९
तदेव नात्र संदेहः प्रसह्य परिगृह्यताम् । यात सेनाग्रगाः सर्वे महाबलपरिग्रहाः ॥	१०
सवाजिरथमातंगाः स कपिः शास्यतामिति । नावमान्यो भवद्भिश्च कपिर्धीरपराक्रमः ॥	११
दृष्टा हि हरयः शीघ्रं मया विपुलविक्रमाः । वाली च सह सुग्रीवो जाम्बवांश्च महाबलः ॥	१२
नीलः सेनापतिश्चैव ये चान्ये द्विविदादयः । नैव तेषां गतिर्भीमा न तेजो न पराक्रमः ॥	१३
न मतिर्न बलोत्साहो न रूपपरिकल्पनम् । महत्सत्त्वमिदं ज्ञेयं कपिरूपं व्यवस्थितम् ॥	१४

अदृश्य इति यावत् ॥ ८ वञ्चयामास स्वस्पर्शरहितांश्चकार । तत्रोपायः—शाशुचर इति । स्थिरलक्ष्यं हि सुवेधं भवति । रथवेगांश्च वञ्चयामास ॥ ९ ॥ 'धनुर्मद्भिः' इति पाठे आर्षं क्लृप्तम् । धनुष्मद्भिरेन्द्रधनुर्युक्तैः ॥ १० ॥ ११ ॥ १२ ॥ १३ ॥ भयार्दितं सद्दश दिशो दुरावेति शेषः ॥ १४ ॥ नीडं रथस्थं रथ्यधिष्ठानस्थानम् ॥ १५ ॥ स्रवन्त्यो नद्यः । ननादं प्रतिध्वनिना रक्षोराक्षसीध्वनिना च ॥ १६ ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे पञ्चचत्वारिंशः सर्गः ॥ ४५ ॥

संवृताकारो निगृहीतान्तर्गतभयः । उत्तमां मतिं धैर्यविषयाम् ॥ १ ॥ २ ॥ हनूमद्रहणे संदिदेश । व्यग्रान्सर्वत्र कार्ये त्रावतः ॥ ३ ॥ यात गच्छत ॥ ४ ॥ यत्तैः सावधानैः । चात्र देशकालविरोधे कर्म न कार्यमित्याह—देशकाल-

विरोधितं तदविरुद्धम् । तदुचितमिति यावत् । समाधेयं कार्यम् ॥ ५ ॥ यत्तैर्भाव्यमित्यत्र हेतुमाह—नहीति । तस्य कर्मणा तं प्रति तर्कयंस्तं कपिं न मन्ये । किं तर्हि मन्यसे तत्राह—सर्वथेति ॥ ६ ॥ ७ ॥ महतो भूतस्येह कः प्रसङ्गस्तत्राह—भवेदिति । सनागेति । नागादिसहिता देवादय इत्यर्थः ॥ ८ ॥ प्रहितैः सर्वैर्युष्माभिः सह मया विनिर्जिताः, अतस्तैरवश्यं नोऽस्माकं किञ्चिद्व्यलीकमप्रियं विधातव्यं विधातुं प्राप्तकालम् ॥ ९ ॥ तस्मात्तदेव तत्सृष्टभूतमेव परिगृह्यतां बद्धानीयताम् ॥ १० ॥ सवाजिरथेत्यादिपुनर्वचनं स्वैर्यार्थम् ॥ ११ ॥ सर्वथा महद्भूतमित्यत्र हेतुं निश्चायकमाह—दृष्टा इति ॥ १२ ॥ ननु लघुदृष्टान्यत एवायम्, नेत्याह—नैवेति । यथास्य भीमा गतिः समुद्रलवनरूपा तथा तेषां नैव । यथा चास्य तेजआदि तथा तेषां न ॥ १३ ॥ रूपपरिकल्पनं



प्रयत्नं महदास्थाय क्रियतामस्य निग्रहः । कामं लोकास्त्रयः सेन्द्राः संसुरासुरमानवाः ॥	१५
भवतामग्रतः स्थातुं न पर्याप्ता रणाजिरे । तथापि तु नयज्ञेन जयमाकाङ्क्षता रणे ॥	१६
आत्मा रक्ष्यः प्रयत्नेन युद्धसिद्धिर्हि चञ्चला । ते स्वामिवचनं सर्वे प्रतिगृह्य महौजसः ॥	१७
समुत्पेतुर्महावेगा हुताशसमतेजसः । रथैश्च भूतैर्नागैश्च वाजिभिश्च महाजवैः ॥	१८
शस्त्रैश्च निशितैस्तीक्ष्णैः सर्वैश्चोपहिता बलैः । ततस्तु ददृशुर्वीरा दीप्यमानं महाकपिम् ॥	१९
रश्मिमन्तमिवोद्यन्तं स्वतेजोरश्मिमालिनम् । तोरणस्थं महावेगं महासत्त्वं महाबलम् ॥	२०
महामतिं महोत्साहं महाकायं महाभुजम् । तं समीक्ष्यैव ते सर्वे दिक्षु सर्वास्वस्थिताः ॥	२१
तैस्तैः प्रहरणैर्भूमैरभिपेतुस्ततस्ततः । तस्य पञ्चायसास्तीक्ष्णाः सिताः पीतमुखाः शराः ।	
शिरस्युत्पलपत्राभा दुर्धरेण निपातिताः ॥	२२
स तैः पञ्चभिराविद्धः शरैः शिरसि वानरः । उत्पपात नदन्योस्मि दिशो दश विनादयन् ॥	२३
ततस्तु दुर्धरो वीरः सरथः सज्जकार्मुकः । किरञ्जशरशतैर्नैकैरभिपेदे महाबलः ॥	२४
स कपिर्वारयामास तं व्योम्नि शरवर्षिणम् । वृष्टिमन्तं पयोदान्ते पयोदमिव मारुतः ॥	२५
अर्द्यमानस्ततस्तेन दुर्धरेणानिलात्मजः । चकार निनदं भूयो व्यवर्धत च वीर्यवान् ॥	२६
स दूरं सहस्रोत्पत्य दुर्धरस्य रथे हरिः । निपपात महावेगो विद्युद्राशिर्गिराविव ॥	२७
ततः स मथिताष्टाश्वं रथं भग्नाक्षकूबरम् । विहाय न्यपतद्भूमौ दुर्धरस्त्यक्तजीवितः ॥	२८
तं विरूपाक्षयूपाक्षौ दृष्ट्वा निपतितं भुवि । तौ जातरोषौ दुर्धर्षाबुत्पेततुरारिदमौ ॥	२९
स ताभ्यां सहस्रोन्मुत्य विष्टितो विमलेऽम्बरे । मुद्रराभ्यां महाबाहुर्वैक्षस्यभिहतः कपिः ॥	३०
तयोर्वेगवतोर्वेगं निहत्य स महाबलः । निपपात पुनर्भूमौ सुपणं इव वेगितः ॥	३१
स सालवृक्षमासाद्य समुत्पाद्य च वानरः । तावुभौ राक्षसौ वीरौ जघान पवनात्मजः ॥	३२
ततस्तांस्त्रीन्हतान्नात्वा वानरेण तरस्विना । अभिगम्य महावेगः प्रहस्य प्रघसो बली ॥	३३
भासकर्णश्च संकुद्धः शूलमादाय वीर्यवान् । एकतः कपिशार्दूलं यशस्विनमवस्थितौ ॥	३४
पट्टिशेन शिताग्रेण प्रघसः प्रत्यपोथयत् । भासकर्णश्च शूलेन राक्षसः कपिकुञ्जरम् ॥	३५
स ताभ्यां विक्षतैर्गात्रैरसृग्दिग्धतनूरुहः । अभवद्वानरः क्रुद्धो बालसूर्यसमप्रभः ॥	३६
समुत्पाद्य गिरेः शृङ्गं समृगव्यालपादपम् । जघान हनुमान्वीरो राक्षसौ कपिकुञ्जरः ।	
गिरिशृङ्गसुनिष्पिष्टौ तिलशस्तौ बभूवतुः ॥	३७
ततस्तेष्ववसन्नेषु सेनापतिषु पञ्चसु । बलं तदवशेषं तु नाशयामास वानरः ॥	३८
अश्वैरश्वान्नाजैर्नागान्योधैर्योधान् रथै रथान् । स कपिर्नाशयामास सहस्राक्ष इवासुरान् ॥	३९
हयैर्नागैस्तुरगैश्च भग्नाक्षैश्च महारथैः । हतैश्च राक्षसैर्भूमौ रुद्धमार्गा समन्ततः ॥	४०
ततः कपिस्तान्ध्वजिनीपतीन्रणे निहत्य वीरान्सवलान्सवाहनान् ।	
तथैव वीरः परिगृह्य तोरणं कृतक्षणः काल इव प्रजाक्षये ॥	४१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षट्चत्वारिंशः सर्गः ॥ ४६ ॥

यथेप्सितरूपपरिग्रहः ॥ १४ ॥ प्रयत्नमित्यार्षं क्लीबत्वम् ।  
कामम् । यद्यपीत्यर्थः ॥ १५ ॥ नयज्ञेन नीतिज्ञेन । आत्मा  
स्वदेहः । युद्धसिद्धिर्युद्धे जयः ॥ १६ ॥ १७ ॥ १८ ॥ १९ ॥  
सत्त्वं चित्तम् ॥ २० ॥ दिक्षु सर्वास्वस्थिताः । द्राक्कृतसमी-  
पमागन्तुं चकिता इति भावः ॥ २१ ॥ तीक्ष्णा मर्मच्छिदः,  
पीतमुखाः फलभागे स्वर्णरूपिताः । उत्पलपत्राभा एव, न तु  
तत्पीडाहर्हा इत्यर्थः ॥ २२ ॥ स्वयं नदन् । तेन नादेन दिशो  
नादयन्मित्यर्थः । उत्पपात । तोरणादिति शेषः ॥ २३ ॥  
अभिपेदे प्राप्तः ॥ २४ ॥ कपिव्योम्नि स्थित्वा तं खनादेन

हुंकारादिरूपेण वारयामास । पयोदान्ते जलदातृवर्षाकालान्ते  
॥ २५ ॥ २६ ॥ रथे निपपातेत्यन्वयः ॥ २७ ॥ २८ ॥ २९ ॥  
ताभ्यां कर्तृभ्यां मुद्रराभ्यां करणाभ्यामभिहतः ॥ ३० ॥  
निहत्य वज्रवक्षस्त्वाद्यर्थीकृत्य ॥ ३१ ॥ ३२ ॥ ३३ ॥ एक-  
तोऽवस्थितावित्यन्वयः । परस्परसाहाय्यबुद्ध्यैकदेशे स्थितावि-  
त्यर्थः ॥ ३४ ॥ ३५ ॥ विक्षतैर्गात्रैरुपलक्षितः ॥ ३६ ॥ ३७ ॥  
॥ ३८ ॥ ३९ ॥ ४० ॥ ध्वजिनीपतीन्सेनापतीन् । परिगृ-  
ह्याश्रित्य । स्थित इति शेषः । कृतक्षणो लब्धावसरः ॥ ४१ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये सुन्दरकाण्डे षट्चत्वारिंशः सर्गः ॥ ४६ ॥



सप्तचत्वारिंशः सर्गः ।

सेनापतीन्पञ्च स तु प्रमापितान्हनूमता सानुचरान्सवाहनान् ।  
 निशम्य राजा समरोद्धतोन्मुखं कुमारमक्षं प्रसमैक्षताक्षम् ॥ १  
 स तस्य दृष्ट्यर्पणसंप्रचोदितः प्रतापवान्काञ्चनचित्रकार्मुकः ।  
 समुत्पपाताथ सदस्युदीरितो द्विजातिमुख्यैर्हविषेव पावकः ॥ २  
 ततो महान्वालदिवाकरप्रभं प्रतप्तजाम्बूनदजालसंततम् ।  
 रथं समास्थाय ययौ स वीर्यवान्महाहरिं तं प्रति नैर्ऋतर्षभः ॥ ३  
 ततस्तपःसंग्रहसंचयार्जितं प्रतप्तजाम्बूनदजालचित्रितम् ।  
 पताकिनं रत्नविभूषितध्वजं मनोजवाष्टाश्ववरैः सुयोजितम् ॥ ४  
 सुरासुराधृत्यमसङ्गचारिणं तडित्प्रभं व्योमचरं समाहितम् ।  
 सतूणमष्टासिनिवद्धबन्धुरं यथाक्रमावेशितशक्तितोमरम् ॥ ५  
 विराजमानं प्रतिपूर्णवस्तुना सहेमदाम्ना शशिसूर्यवर्चसा ।  
 दिवाकराभं रथमास्थितस्ततः स निर्जगामामरतुल्यविक्रमः ॥ ६  
 स पूरयन्त्वं च महीं च साचलां तुरंगमातंगमहारथस्वनैः ।  
 बलैः समेतैः सह तोरणस्थितं समर्थमासीनमुपागमत्कपिम् ॥ ७  
 स तं समासाद्य हरिं हरीक्षणो युगान्तकालाग्निसिव प्रजाक्षये ।  
 अवस्थितं विस्मितजातसंभ्रमं समैक्षताक्षो बहुमानचक्षुषा ॥ ८  
 स तस्य वेगं च कपेर्महात्मनः पराक्रमं चारिषु रावणात्मजः ।  
 विचारयन्त्वं च बलं महाबलो युगक्षये सूर्य इवाभिवर्धत ॥ ९  
 स जातमन्युः प्रसमीक्ष्यविक्रमं स्थितः स्थिरः संयति दुर्निवारणम् ।  
 समाहितात्मा हनुमन्तमाहवे प्रचोदयामास शितैः शरैस्त्रिभिः ॥ १०  
 ततः कपिं तं प्रसमीक्ष्य गर्वितं जितश्रमं शत्रुपराजयोचितम् ।  
 अवैक्षताक्षः समुदीर्णमानसं सवाणपाणिः प्रगृहीतकार्मुकः ॥ ११  
 स हेमनिष्काङ्गदचारुकुण्डलः समाससादाशुपराक्रमः कपिम् ।  
 तयोर्वभूवाप्रतिमः समागमः सुरासुराणामपि संभ्रमप्रदः ॥ १२  
 ररास भूमिर्न तताप भानुमान्ववौ न वायुः प्रचचाल चाचलः ।  
 कपेः कुमारस्य च वीर्यसंयुगं ननाद च द्यौरुदधिश्च चुक्षुमे ॥ १३  
 स तस्य वीरः सुमुखान्पतत्रिणः सुवर्णपुंखान्सविषानिवोरगान् ।  
 समाधिसंयोगविमोक्षतत्त्वविच्छरानथ त्रीन्कपिर्मूर्ध्यताडयत् ॥ १४

प्रमापितान्मारितान् । समरोद्धतोन्मुखं समरोद्धतश्चासौ  
 समरायोन्मुखश्च तमक्षं समक्षमवस्थितमक्षार्यं कुमारं निशम्य  
 दृष्ट्वा प्रसमैक्षत । दृष्ट्वा युद्धार्थमाज्ञापयामासेत्यर्थः ॥ १ ॥  
 तदेवाह—स इति । सदसि यज्ञशालायां द्विजातिमुख्यैर्हविषो-  
 दीरितः प्रेरितः पावक इव समुत्पपात ॥ २ ॥ महान्स इत्य-  
 न्वयः । जाम्बूनदजालेन तत्समूहेन संततं व्याप्तम् ॥ ३ ॥  
 उक्तमेवार्थं विशिष्याह—तत इति । तपःसंग्रहस्य तपोनुष्ठान-  
 स्य संचयेन समृद्धार्जितम् ॥ ४ ॥ अतएव व्योमचरमसङ्ग-  
 चारिणम् । पर्वतादिष्वपीति भावः । समाहितं सज्जम् । तूण  
 इषुधिः । अष्टशु दिक्ष्वसिभिः सह निबद्धा बन्धुरा रथफलका  
 यस्मिन्सुम् । यथाक्रमं यथास्थानमावेशितं शक्तितोमरं यस्मिन्-  
 स्सुम् ॥ ५ ॥ प्रतिपूर्णवस्तुना युद्धपरिकरवस्तुना । शशिसूर्य-  
 वर्चसा तद्गन्धिवर्चसा । हेमदामसहितेन वस्तुना विराजमानम्

॥ ६ ॥ तोरणस्थितं तोरणाश्रयम् । आसीन्मुपविष्टम् ॥ ७ ॥  
 हरीक्षणः सिंहवत्कूरुदृष्टिः । युगान्तकालाग्नितत्प्रजाक्षयेऽवस्थि-  
 तम् । हरिं समासाद्य तमेवैक्षत । विस्मितं च तं जातसंभ्रमं  
 च । बालोऽयं मां योद्धुमिच्छतीति विस्मयः । रावणपुत्रत्वाच्च  
 तत्र जातादरत्वम् ॥ ८ ॥ अभिवर्धत । तेजसाभ्यवर्धतेत्यर्थः  
 ॥ ९ ॥ स्थिरः स्थितः सः प्रसमीक्ष्यविक्रमं संदर्शनीयपरा-  
 क्रमम् । संयति रणे दुःखं निवारणं यस्य तं त्रिभिः शरैः  
 प्रचोदयामास युद्धाय प्रेरयामास ॥ १० ॥ ११ ॥ निष्कमुरो-  
 भूषणम् । आशुपराक्रमः । तीक्ष्णपौरुष इति यावत् । समागमो  
 युद्धम् । संभ्रमप्रदो भयप्रदः ॥ १२ ॥ भूमिर्भूमिस्थप्राणिजातं  
 ररास । वीर्यप्रवृत्तं संयुगम् । वीक्ष्येति शेषः ॥ १३ ॥ समा-  
 धिर्लक्ष्यदर्शनम्, संयोगः शरसंधानम्, विमोक्षः संहितस्य



स तैः शरैर्मूर्ध्नि समं निपातितैः क्षरन्नसृग्दिग्धविवृत्तनेत्रः ।	
नवोदितादित्यनिभः शरांशुमान्वराजतादित्य इवांशुमालिकः ॥	१५
ततः प्लवंगाधिपमन्त्रिसत्तमः समीक्ष्य तं राजवरात्मजं रणे ।	
उदग्रचित्रायुधचित्रकार्मुकं जहर्ष चापूर्यत चाहवोन्मुखः ॥	१६
स मन्दराग्रस्थ इवांशुमाली विवृद्धकोपो बलवीर्यसंवृतः ।	
कुमारमक्षं सवलं सवाहनं ददाह नेत्राग्निमरीचिभिस्तदा ॥	१७
ततः सबाणासनशक्रकार्मुकः शरप्रवर्षो युधि राक्षसाम्बुदः ।	
शरान्मुमोचाशु हरीश्वराचले बलाहको वृष्टिमिवाचलोत्तमे ॥	१८
कपिस्ततस्तं रणचण्डविक्रमं प्रवृद्धतेजोबलवीर्यसायकम् ।	
कुमारमक्षं प्रसमीक्ष्य संयुगे ननाद हर्षाद्धनतुल्यनिःस्वनः ॥	१९
स बालभावाद्युधि वीर्यदर्पितः प्रवृद्धमन्युः क्षतजोपमेक्षणः ।	
समाससाद्राप्रतिमं रणे कपिं गजो महाकूपमिवावृतं तृणैः ॥	२०
स तेन बाणैः प्रसभं निपातितैश्चकार नादं घननादनिःस्वनः ।	
समुत्सहेनाशु नभः समारुजन्भुजोरुविक्षेपणवोरदर्शनः ॥	२१
तमुत्पतन्तं समभिद्रवद्वली स राक्षसानां प्रवरः प्रतापवान् ।	
रथी रथिश्चेष्टतरः किरञ्जुरैः पयोधरः शैलमिवाश्मवृष्टिभिः ॥	२२
स ताञ्छरांस्तस्य हरिर्विमोक्षयंश्चचार वीरः पथि वायुसेविते ।	
शरान्तरे मारुतवद्विनिष्पतन्मनोजवः संयति भीमविक्रमः ॥	२३
तमात्तबाणासनमाहवोन्मुखं खमास्तृणन्तं विविधैः शरोत्तमैः ।	
अवैक्षताक्षं बहुमानचक्षुषा जगाम चिन्तां स च मारुतात्मजः ॥	२४
ततः शरैर्भिन्नभुजान्तरः कपिः कुमारवर्येण महात्मना नदन् ।	
महाभुजः कर्मविशेषतत्त्वविद्विचिन्तयामास रणे पराक्रमम् ॥	२५
अबालवद्वालदिवाकरप्रभः करोत्ययं कर्म महान्महाबलः ।	
न चास्य सर्वाहवकर्मशालिनः प्रमापणे मे मतिरत्र जायते ॥	२६
अयं महात्मा च महान्श्च वीर्यतः समाहितश्चातिसहस्र संयुगे ।	
असंशयं कर्मगुणोदयादयं सनागयक्षैर्मुनिभिश्च पूजितः ॥	२७
पराक्रमोत्साहविवृद्धमानसः समीक्षते मां प्रमुखोऽग्रतः स्थितः ।	
पराक्रमो ह्यस्य मनांसि कम्पयेत्सुरासुराणामपि शीघ्रकारिणः ॥	२८
न खल्वयं नाभिभवेदुपेक्षितः पराक्रमो ह्यस्य रणे विवर्धते ।	
प्रमापणं ह्यस्य ममाद्य रोचते न वर्धमानोऽग्निरुपेक्षितुं क्षमः ॥	२९

त्यागः, तेषां तत्त्ववित् । अताडयदपातयत् ॥ १४ ॥ असृ-  
ग्दिग्धश्चासौ विवृत्तनेत्रश्च । 'विवृत्तलोचनः' इति पाठे अवस-  
रोचितचक्षुरित्यर्थः । नवोदितादित्यसंनिभः । रक्तवर्ण इत्यर्थः ।  
शरांशुमान्स्वमस्तकस्थशररूपांशुमान् । अंशुमालाधृक्सूर्य इव  
व्यराजत ॥ १५ ॥ आपूर्यत व्यवर्धत ॥ १६ ॥ मन्दराग्रस्थ-  
त्वेन मध्यंदिनस्थत्वं लक्ष्यते ॥ १७ ॥ बाष्पाक्षन्मेव शक्रका-  
र्मुकं यस्य सः ॥ १८ ॥ तेजआदि सायकान्ताः प्रवृद्धा यस्य  
॥ १९ ॥ तृणैरावृतं महाकूपं गजपातनार्थकृतगर्तम् ॥ २० ॥  
घननादनिःस्वनो मेघशब्दसदृशशब्दः । समुत्सहेन समुत्साहेन ।  
ह्रस्व आर्षः । भुजयोरुर्वीर्विक्षेपणेन घोरं दर्शनं यस्य सः  
॥ २१ ॥ समभिद्रवदभ्यद्रवत् ॥ २२ ॥ शरान्विमोक्षयन्व्य-  
र्थोर्कुर्वन् । तदुपायः—शरान्तर इति ॥ २३ ॥ २४ ॥ एवं

शरान्व्यर्थाकुर्वतोऽपि भुजान्तरमेदरूपकर्मविशेषतत्त्वज्ञः परा-  
क्रमविशेषेण चिन्तयामास ॥ २५ ॥ चिन्ताप्रकारः—अबाल-  
वदिति । सर्वाहवकर्मशालिनः सर्वप्रकाराहवकर्मशालिनः ।  
अत्रास्मिन्कालेऽस्य प्रमापणे मे मतिर्न जायते । 'प्रमापणे  
मारुतिरत्र जायते' इति पाठे 'अयं जनः' इति वत्स्वस्यैव  
हनुमतः मारुतिरिति निर्देशः ॥ २६ ॥ समाहितोऽवहितः ।  
अतिसहोऽतिरणक्लेशसहः । कर्मगुणोदयाद्रणकर्मणो गुणोदयो-  
त्कर्षस्य दर्शनादेतोः । पूजित इत्यर्थः ॥ २७ ॥ पराक्रम-  
विषयोत्साहेन विवृद्धं मानसं यस्य तादृशः सन्मां समीक्षते,  
न तु कातर्येणेत्यर्थः । प्रमुखो वीरमुख्यः ॥ २८ ॥ उपेक्षि-  
तोऽयं न नाभिभवेत् । अभिभवेदेवेत्यर्थः । स्वकर्मयोगं स्वस्य  
कर्मणि योगं ज्ञानबलविशेषावस्थानलक्षणमुपायम् ॥ २९ ॥



इति प्रवेगं तु परस्य तर्कयन्स्वकर्मयोगं च विधाय वीर्यवान् । चकार वेगं तु महाबलस्तदा मतिं च चक्रेऽस्य वधे तदानीम् ॥	३०
स तस्य तानष्ट वरान्महाहयान्समाहितान्भारसहान्विवर्तने । जघान वीरः पथि वायुसेविते तलप्रहारैः पवनात्मजः कपिः ॥	३१
ततस्तलेनाभिहतो महारथः स तस्य पिङ्गाधिपमन्त्रिनिर्जितः । स भग्ननीडः परिवृत्तकूबरः पपात भूमौ हतवाजिरम्बरात् ॥	३२
स तं परित्यज्य महारथो रथं सकार्मुकः खड्गधरः खमुत्पतन् । ततोऽभियोगाद्विरुग्रवीर्यवान्विहाय देहं मरुतामिवालयम् ॥	३३
कपिस्ततस्तं विचरन्तमम्बरे पतत्रिराजानिलसिद्धसेविते । समेत्य तं मारुतवेगविक्रमः क्रमेण जग्राह च पादयोर्दृढम् ॥	३४
स तं समाविश्य सहस्रशः कपिर्महोरगं गृह्य इवाण्डजेश्वरः । मुमोच वेगाद्विरुत्तुल्यविक्रमो महीतले संयति वानरोत्तमः ॥	३५
स भग्नबाहुरुकटीपयोधरः क्षरन्नसृङ्निर्मथितास्थिलोचनः । संभिन्नसंधिः प्रविकीर्णवन्धनो हतः क्षितौ वायुसुतेन राक्षसः ॥	३६
महाकपिर्भूमितले निपीड्य तं चकार रक्षोधिपतेर्महद्भयम् । महर्षिभिश्चक्रचरैः समागतैः समेत्य भूतैश्च सयक्षपन्नगैः । सुरैश्च सेन्द्रैर्भृशजातविस्मयैर्हते कुमारे स कपिर्निरीक्षितः ॥	३७
निहत्य तं वज्रिसुतोपमं रणे कुमारमक्षं क्षतजोपमेक्षणम् । तदेव वीरोऽभिजगाम तोरणं कृतक्षणः काल इव प्रजाक्षये ।	३८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

ततस्तु रक्षोधिपतिर्महात्मा हनूमताक्षे निहते कुमारे । मनः समाधाय स देवकल्पं समादिदेशेन्द्रजितं सरोषः ॥	१
त्वमस्त्रविच्छस्त्रभृतां वरिष्ठः सुरासुराणामपि शोकदाता । सुरेषु सेन्द्रेषु च दृष्टकर्मा पितामहाराधनसंचितास्त्रः ॥	२
त्वंदस्त्रबलमासाद्य ससुराः समरुद्धणाः । न शेकुः समरे स्थातुं सुरेश्वरसमाश्रिताः ॥	३
न कश्चिन्निषु लोकेषु संयुगेन गतश्रमः । भुजवीर्याभिगुप्तश्च तपसा चाभिरक्षितः । देशकालप्रधानश्च त्वमेव मतिसत्तमः ॥	४
न तेऽस्त्यशक्यं समरेषु कर्मणां न तेऽस्त्यकार्यं मतिपूर्वमन्त्रणे । न सोऽस्ति कश्चिन्निषु संप्रहेषु न वेद यस्तेऽस्त्रबलं बलं च ॥	५

॥ ३० ॥ विवर्तने नानाविधमण्डलगमने । समाहिताग्निशिक्षिता-  
न्वायुसेविते पथि स्थितः स्थितांश्च ॥ ३१ ॥ नीडं रथ्यधि-  
ष्ठानस्थानम् ॥ ३२ ॥ मरुतामालयं स्वर्गमुत्पतष्टुषिरिव  
॥ ३३ ॥ पतत्रीति । गरुडवायुसिद्धसेविते तं समेत्य तं पाद-  
योर्जग्राहेत्यन्वयः ॥ ३४ ॥ समाविश्य भ्रामयित्वा । गृह्य  
इव । असंघित्यपावावौ । गृहीत्वेवेत्यर्थः ॥ ३५ ॥ ३६ ॥  
चक्रचरैर्योतिश्चक्रचरैर्ग्रहादिभिः । समेत्य समागतैर्जातविस्म-  
यैर्निरीक्षित इत्यन्वयः ॥ ३७ ॥ वज्रिसुतोपमं जयन्तुल्यम् ।  
कृतक्षणः पुनर्युद्धे कृतोत्साहः ॥ ३८ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्ये सुन्दर-  
काण्डे सप्तचत्वारिंशः सर्गः ॥ ४७ ॥

मनः समाधाय पुत्रनाशखिन्नमपि चेतो धीरतयाप्रका-  
शितभयं प्रतिष्ठाप्य ॥ १ ॥ पितामहाराधनेन संचितास्त्रः ।  
प्राप्तब्रह्मास्त्रोऽसीत्यर्थः ॥ २ ॥ सुरेश्वरसमाश्रिता अपि रणे  
स्थातुं न शेकुः ॥ ३ ॥ कश्चित्त्वदन्यो न गतश्रमो न । सर्वे  
प्राप्तश्रमा इत्यर्थः । भुजवीर्याभिगुप्तस्तपसाभिरक्षितो देशका-  
लप्रधानश्च मत्या सत्तमः प्रशस्ततरश्च त्वमेवेत्यन्वयः ॥ ४ ॥  
समरेषु कर्तव्यानां कर्मणां मध्येऽशक्यं नास्ति । 'कर्मणा'  
इत्येव पाठः सांप्रदायिक इति कतकः । मतिपूर्वमन्त्रणे शास्त्रा-



- ममानुरूपं तपसो बलं च ते पराक्रमश्चास्त्रबलं च संयुगे ।  
 न त्वां समासाद्य रणावमर्दे मनः श्रमं गच्छति निश्चितार्थम् ॥ ६
- निहताः किकराः सर्वे जम्बुमाली च राक्षसः । अमात्यपुत्रा वीराश्च पञ्च सेनाग्रगामिनः ॥ ७
- बलानि सुसमृद्धानि साश्वनागरथानि च । महोदरश्च शयितः कुमारोऽक्षश्च सूदितः ।  
 न तु तेष्वेव मे सारो यस्त्वय्यरिनिषूदन ॥ ८
- इदं च दृष्ट्वा निहतं महद्वलं कपेः प्रभावं च पराक्रमं च ।  
 त्वमात्मनश्चापि निरीक्ष्य सारं कुरुष्व वेगं स्वबलानुरूपम् ॥ ९
- बलावमर्देस्त्वयि संनिकृष्टे यथागते शाम्यति शान्तशत्रुः ।  
 तथा समीक्ष्यात्मबलं परं च समारभस्वास्त्रभृतां वरिष्ठ ॥ १०
- न वीर सेना गणशो ज्यवन्ति न वज्रमादाय विशालसारम् ॥  
 न मारुतस्यास्ति गतिप्रमाणं न चाग्निकल्पः करणेन हन्तुम् ॥ ११
- तमेवमर्थं प्रसमीक्ष्य सम्यक्स्वकर्मसाम्याद्धि समाहितात्मा ।  
 स्मरंश्च दिव्यं धनुषोऽस्य वीर्यं व्रजाक्षतं कर्म समारभस्व ॥ १२
- न खल्विवं मतिश्रेष्ठ यस्त्वं संप्रेषयाम्यहम् । इयं च राजधर्माणां क्षत्रस्य च मतिर्मता ॥ १३
- नानाशास्त्रेषु सङ्ग्रामे वैशारद्यमरिंदम । अवश्यमेव बोद्धव्यं काम्यश्च विजयो रणे ॥ १४

नुरूपबुद्धिपूर्वकर्तव्यराजकार्यविचारे । तेऽकार्यं नास्ति । कार्या-  
 साधकविचारो नास्तीत्यर्थः । त्रिषु संप्रहेषु त्रिष्वपि लोकेषु ।  
 भोक्तृभिः कर्मणा संगृह्यन्त इति संग्रहा लोकास्तेषु । तेऽस्त्र-  
 बलं सहजं च बलं यो न वेद स कश्चिदपि नास्ति । सर्वप्र-  
 सिद्धबलद्वयबलवाऽनित्यः ॥ ५ ॥ ममानुरूपं मत्सदृशम् ।  
 रणावमर्दे युद्धसंधर्दे । त्वां समासाद्य प्राप्य मे मनो जयविषये  
 निश्चितार्थं सच्छ्रमं विषादं न गच्छति । त्वद्वलं स्मृत्वा श्वसि-  
 मीत्यर्थः ॥ ६ ॥ प्रकृतमाह—निहता इति ॥ ७ ॥ हे अरि-  
 निषूदन, त्वयि मे यः सार उत्कर्षबुद्धिः स तेषु न त्वेवेत्य-  
 न्वयः । यद्वा मे सारः सर्वजगज्जयसामर्थ्यं स त्वयैव त्वत्सा-  
 हाय्यनिमित्त एव, न तु तेषु । न तु त्वत्साहाय्यनिमित्तक  
 इत्यर्थः ॥ ८ ॥ ९ ॥ गते युद्धाय निर्गते त्वयि संनिकृष्टे सति  
 बलावमर्देरनेकबलप्रमथने हेतुभिः शान्तशत्रुरुपशान्तबलः शत्रु-  
 यथा शाम्यति क्षीणो भवति तथात्मबलं परबलं च समीक्ष्यार-  
 भस्व । 'बलावमर्देः' इति 'शान्तशत्रुः' इति च पाठे इति  
 कृतकः । 'बलावमर्द' इति 'शान्तशत्रो' इति च पठित्वा  
 हेऽस्त्रभृतां वरिष्ठ, त्वयि युद्धाय गते संनिकृष्टे हनूमत्समीपं  
 प्राप्ते, बलावमर्दः सेनानाशो यथा शाम्यति न भवति तथारभ-  
 स्वेत्यर्थः इति तीर्थः ॥ १० ॥ अथ तत्र सेनादिपरिग्रहो व्यर्थ  
 इत्याह—न वीरेति । हे वीर, सेना न प्राप्ता, यतस्ता गणशः  
 सङ्घश्च ज्यवन्ति पलायन्ते नश्यन्ति च । तथा विशालसारमति-  
 तैक्ष्ण्यकाठिन्यवत्, अतएव वज्रं तत्तुल्यमायुधजालमादायापि  
 न प्रयोजनं गणशः प्रयुक्तस्य तस्यापि प्रच्यवादेव । गणशो  
 ज्यवन्तीत्यत्रोल्लेखार्थम् । कुतस्तत्राह—नेति । मरुतोऽपत्यस्य  
 मारुतस्य गतेः सामर्थ्यस्य प्रमाणं परिच्छेद एतावद्वलं निग्रहीतुं  
 शक्त इति परिच्छेदो नास्ति, अतो लोके निखिलमपि बलं  
 तस्याकिञ्चित्करमित्यर्थः । किं चाग्निकल्पोऽमिदुल्लोऽसौ करणेन

शस्त्रादिरूपेण हन्तुं न शक्यः । 'जयत्यतिबलो रामः' इत्येतद्वो-  
 षणसमये । 'हनूमाञ्छत्रुसैन्यानां निहन्ता मारुतात्मजः'  
 इत्युक्तेरिह रावणस्य मारुतस्येत्युक्तिर्नासमञ्जसा । पराक्रमाति-  
 शयदर्शनादुत्प्रेक्षामात्रेण तु किञ्चिद्भूतमिति प्रागुक्तम् । केचि-  
 तु—गणाश्चोचयतीति गणशो हनूमांस्त्वस्मिन्सेना नावन्ति,  
 ततो न रक्षन्तीत्यर्थः इति वदन्ति, तत्रावतेष्वायतिसमानार्थ-  
 त्वात्पञ्चमीप्राप्तौ सप्तम्यार्था । तबोत्ववत् । एवं विशालसारमित्यत्र  
 विश अलसारमिति च्छेदं कुर्वन्ति, अलसारं कुण्ठसारं वज्रं  
 तत्तुल्यमप्यायुधमादाय न विशरणं न प्रविशेति च व्याचक्षते ।  
 अलतेर्धातोः पर्याप्त्यर्थत्वेन पर्याप्तसारमिति व्याख्यातुं योग्यम् ।  
 कुण्ठेत्यर्थस्य ततोऽलाभात् ॥ ११ ॥ किं बलावष्टम्भेन गन्त-  
 व्यमिति शङ्कायां तत्सविशेषमुपदिशति—तमिति । तं मनुष्क-  
 मर्थमेवमेव प्रसमीक्ष्यैवमेव तत्त्वमिति निश्चित्य, स्वकर्मसाम्या-  
 त्त्वेनैव कर्मणः प्रकृतकार्यस्य साम्यासिद्धेः संपादनीयत्वात्वं  
 समाहितात्मा समाहितचित्तो भूत्वास्य विषये दिव्यं धनुषो  
 वीर्यं दिव्यास्त्रमोक्षसामर्थ्यं स्मरन्निश्चिन्वन्नृज, गत्वा चाक्षतं  
 परकीयप्रहारहीनं यथा भवति तथा शत्रुपराभवकर्मारभस्व  
 ॥ १२ ॥ हे मतिश्रेष्ठ प्रशस्तबुद्धे, अहं त्वामतिप्रियं पुत्रमी-  
 दृशे संकटे प्रेषयामि । इयं प्रेषणा नोचिता खलु, अथापीयं  
 मती राजधर्माणामस्माकं तथा क्षत्रस्य क्षत्रियस्य च मतैव  
 शास्त्रतः संमतैव ॥ १३ ॥ अथ राज्ञः क्षत्रियस्य च कृत्य-  
 माह—नानेति । नानाशास्त्रेषु धर्मार्थनीत्यादिशास्त्रेषु सङ्ग्रामे च  
 वैशारद्यम् । संपाद्यमिति शेषः । यस्य रणे विजयः काम्यो  
 भवति तेनोक्तं नानाशास्त्रमवश्यं बोद्धव्यमेवेत्यर्थः । यद्वा परस्य  
 नानाशास्त्रेषु यद्वैशारद्यमस्ति तद्योद्भावश्यमेव बोद्धव्यम्,  
 बुद्ध्वापि रणे स्वस्य विजयः प्रार्थ्य एवाहं जेष्याम्येवेति बुद्ध्या  
 युद्धमारभ्यमेव, न तु तादृशशत्रोरपि निवर्तितव्यमित्यर्थः ।



ततः पितुस्तद्वचनं निशम्य प्रदक्षिणं दक्षसुतप्रभावः ।	
चकार भर्तारमतित्वरेण रणाय वीरः प्रतिपन्नबुद्धिः ॥	१५
ततस्तैः स्वगणैरिष्टैरिन्द्रजित्प्रतिपूजितः । युद्धोद्धतकृतोत्साहः सङ्ग्रामं संप्रपद्यत ॥	१६
श्रीमान्पद्मविशालाक्षो राक्षसाधिपतेः सुतः । निर्जगाम महातेजाः समुद्र इव पर्वणि ॥	१७
स पक्षिराजोपमतुल्यवेगैर्व्यालैश्चतुर्भिः स तु तीक्ष्णदंष्ट्रैः ।	
रथं समायुक्तमसह्यवेगः समारुरोहेन्द्रजिदिन्द्रकल्पः ॥	१८
स रथी धन्विनां श्रेष्ठः शस्त्रज्ञोऽस्त्रविदां वरः । रथेनाभिययौ क्षिप्रं हनूमान्यत्र सौऽभवत् ॥	१९
स तस्य रथनिर्घोषं ज्यास्वनं कार्मुकस्य च । निशम्य हरिवीरोऽसौ संप्रहृष्टतरोऽभवत् ॥	२०
इन्द्रजिष्वापमादाय शितशल्यांश्च सायकान् । हनूमन्तमभिप्रेत्य जगाम रणपण्डितः ॥	२१
तस्मिस्ततः संयति जातहर्षे रणाय निर्गच्छति बाणपाणौ ।	
दिशश्च सर्वाः कलुषा बभूवुर्मृगाश्च रौद्रा बहुधा विनेदुः ॥	२२
समागतास्तत्र तु नागयक्षा महर्षयश्चक्रचराश्च सिद्धाः ।	
नभः समावृत्य च पक्षिसङ्घा विनेदुरुच्चैः परमप्रहृष्टाः ॥	२३
आयान्तं सरथं दृष्ट्वा पूर्णमिन्द्रध्वजं कपिः । ननाद च महानादं व्यवर्धत च वेगवान् ॥	२४
इन्द्रजित्स रथं दिव्यमाश्रितश्चित्रकार्मुकः । धनुर्विस्फारयामास तडिदूर्जितनिःस्वनम् ॥	२५
ततः समेतावतितीक्ष्णवेगौ महाबलौ तौ रणनिर्विशङ्कौ ।	
कपिश्च रक्षोधिपतेस्तनूजः सुरासुरेन्द्राविव बद्धवैरौ ॥	२६
स तस्य वीरस्य महारथस्य धनुष्मतः संयति संमतस्य ।	
शरप्रवेगं व्यहनत्प्रवृद्धश्चचार मार्गे पितुरप्रमेयः ॥	२७
ततः शरानायततीक्ष्णशल्यान्सुपत्रिणः काञ्चनचित्रपुङ्गवान् ।	
मुमोच वीरः परवीरहन्ता सुसंततान्वज्रसमानवेगान् ॥	२८
ततः स तत्स्यन्दननिःस्वनं च मृदङ्गमेरीपटहस्वनं च ।	
विकृष्यमाणस्य च कार्मुकस्य निशम्य घोषं पुनरुत्पपात ॥	२९
शराणामन्तरेष्वाशु व्यावर्तत महाकपिः । हरिस्तस्याभिलक्ष्यस्य मोक्षयंलक्ष्यसंप्रहृम् ॥	३०
शराणामग्रतस्तस्य पुनः समभिवर्तत । प्रसार्य हस्तौ हनुमानुत्पपातानिलात्मजः ॥	३१
तावुभौ वेगसंपन्नौ रणकर्मविशारदौ । सर्वभूतमनोग्राहि चक्रतुर्युद्धमुत्तमम् ॥	३२
हनूमतो वेद न राक्षसोऽन्तरं न मारुतिस्तस्य महात्मनोऽन्तरम् ।	
परस्परं निर्विषहौ बभूवतुः समेत्य तौ देवसमानविक्रमौ ॥	३३
ततस्तु लक्ष्ये स विहन्यमाने शरेष्वमोघेषु च संपतत्सु ।	
जगाम चिन्तां महतीं महात्मा समाधिसंयोगसमाहितात्मा ॥	३४

केचित्तु—‘नानाशास्त्रैः’ इति ‘योद्धव्यम्’ इति च पठित्वा नाना-  
शास्त्रकरणकसङ्ग्रामे वैशारद्यं सामर्थ्यं तवास्ति, अतस्त्वयावश्यं  
योद्धव्यमेव, रणे जयश्च प्रार्थनीय एवेति व्याचक्षते ॥ १४ ॥  
दक्षसुता देवाः । प्रदक्षिणं चकार । भर्तारं राजानं राव-  
णम् । रणायतिवरेणातिविरया गन्तुं कृतबुद्धिः ॥ १५ ॥  
स्वगणैरन्यैः सभास्थ राक्षसैः । युद्धे उद्धतश्चासौ कृतोत्साहश्च  
संप्रपद्यत संप्रापद्यत ॥ १६ ॥ पर्वणीति । वर्धमान इति  
शेषः ॥ १७ ॥ पक्षिराजोपमैरन्योन्यतुल्यवेगैश्च । व्यालैः सर्पैः  
॥ १८ ॥ १९ ॥ २० ॥ शितशल्यांस्तीक्ष्णाग्रान् ॥ २१ ॥  
संयति तद्विषये जातहर्षे । दिशश्चेत्युत्पातवर्णनम् । रौद्रा मृगाः  
लोष्टप्रभृतयः ॥ २२ ॥ चक्रचरा ग्रहाः परमप्रहृष्टा विनेदुरिति

शुभनिमित्तम् ॥ २३ ॥ इन्द्रध्वजमिन्द्राकारचिह्नवद्ध्वजम् ॥ २४ ॥  
तडिदूर्जितनिःस्वनं तडिभिभमूर्जितस्वनं च ॥ २५ ॥ २६ ॥  
व्यहनद्वधितवान् ॥ २७ ॥ सुपत्रिणः कङ्कादिपक्षयुक्तान् ।  
सुसंततानविरतान् ॥ २८ ॥ २९ ॥ अमिलक्ष्यस्याभिमतल-  
क्ष्यस्य । लक्ष्यसंप्रहं लक्ष्यत्वेन संप्रहणम् । मोक्षयन्मोक्षीकृ-  
र्वन् । व्यर्थीकुर्वन्निति यावत् । शराणामन्तरेषु व्यावर्तत ।  
परिवर्तते स्मेत्यर्थः ॥ ३० ॥ अमिवर्तताभ्यवर्तत । ततः  
शरमोक्षसमये पुनरुत्पपात ॥ ३१ ॥ ३२ ॥ निर्विषहौ दुःस-  
हवेगौ ॥ ३३ ॥ अमोघेषु शरेषु संपतत्स्वपि लक्ष्ये लक्ष्य-  
भूते हनूमति विहन्यमाने शरेभ्यः स्वयमेव मुच्यमाने ।  
शरैरभियमाने सतीत्यर्थः । हन्तेर्गल्यार्थात्कर्मकर्तरि शानच् ।



ततो मतिं राक्षसराजसूनुश्चकार तस्मिन्हरिवीरमुख्ये ।	
अवध्यतां तस्य कपेः समीक्ष्य कथं निगच्छेदिति निग्रहार्थम् ॥	३५
ततः पैतामहं वीरः सोऽस्त्रमस्त्रविदां वरः । संदधे सुमहातेजास्तं हरिप्रवरं प्रति ॥	३६
अवध्योऽयमिति ज्ञात्वा तमस्त्रेणास्त्रतत्त्ववित् । निजग्राह महाबाहुं मारुतात्मजमिन्द्रजित् ॥	३७
तेन बद्धस्ततोऽस्त्रेण राक्षसेन स वानरः । अभवन्निर्विचेष्टश्च पपात च महीतले ॥	३८
ततोऽथ बुद्धा स तदस्त्रबन्धं प्रभोः प्रभावाद्भिगताल्पवेगः ।	
पितामहानुग्रहमात्मनश्च विचिन्तयामास हरिप्रवीरः ॥	३९
ततः स्वायंभुवैर्मन्त्रैर्ब्रह्मास्त्रं चाभिमन्त्रितम् । हनूमांश्चिन्तयामास वरदानं पितामहात् ॥	४०
न मेऽस्य बन्धस्य च शक्तिरस्ति विमोक्षणे लोकगुरोः प्रभावात् ।	
इत्येवमेवं विहितोऽस्त्रबन्धो मयात्मयोनेरनुवर्तितव्यः ॥	४१
स वीर्यमस्त्रस्य कपिर्विचार्य पितामहानुग्रहमात्मनश्च ।	
विमोक्षशक्तिं परिचिन्तयित्वा पितामहाज्ञामनुवर्तते स्म ॥	४२
अस्त्रेणापि हि बद्धस्य भयं मम न जायते । पितामहमहेन्द्राभ्यां रक्षितस्यानिलेन च ॥	४३
ग्रहणे चापि रक्षोभिर्महन्मे गुणदर्शनम् । राक्षसेन्द्रेण संवादस्तस्माद्ब्रह्मन्तु मां परे ॥	४४
स निश्चितार्थः परवीरहन्ता समीक्ष्यकारी विनिवृत्तचेष्टः ।	
परैः प्रसह्याभिगतैर्निगृह्य ननाद तैस्तैः परिभर्त्यमानः ॥	४५
ततस्ते राक्षसा दृष्ट्वा विनिश्चेष्टमरिंदमम् । वयन्धुः शणवलकैश्च द्रुमचीरैश्च संहतैः ॥	४६
स रोचयामास परैश्च बन्धं प्रसह्य वीरैरभिगर्हणं च ।	
कौतूहलान्मां यदि राक्षसेन्द्रो द्रष्टुं व्यवस्येदिति निश्चितार्थः ॥	४७
स बद्धस्तेन वल्केन विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ॥	४८
अथेन्द्रजितं द्रुमचीरवद्धं विचार्य वीरः कपिसत्तमं तम् ।	
विमुक्तमस्त्रेण जगाम चिन्तामन्येन बद्धोऽप्यनुवर्ततेऽस्त्रम् ॥	४९
अहो महत्कर्म कृतं निरर्थं न राक्षसैर्मन्त्रगतिर्विमृष्टा ।	
पुनश्च नास्त्रे विहतेऽस्त्रमन्यत्प्रवर्तते संशयिताः स्म सर्वे ॥	५०

समाधिसंयोगेन ध्यानकारणेन तत्स्वरूपज्ञानाय समाहितात्मै-  
काग्रचित्तः ॥ ३४ ॥ ततो ध्यानानन्तरमवध्योऽयमिति  
ध्यानेन ज्ञात्वा निग्रहार्थं बन्धनार्थं बन्धनमुद्दिश्य कथं निग-  
च्छेत्कथं निश्चेष्टो भवेदिति मतिं विचारं चकार ॥ ३५ ॥ ३६ ॥  
ब्रह्मास्त्रेणाप्यवध्यतां ज्ञात्वा तदस्त्रेण तं निजग्राह बन्ध ॥ ३७  
॥ ३८ ॥ स हनुमान्स्वस्य तदस्त्रबन्धं ब्रह्मास्त्रबन्धं कृतं बुद्धापि  
प्रभोर्ब्रह्मणः प्रभावाद्भरदनाद्विगताल्पवेगो विगतोऽप्राप्तोऽल्पो-  
ऽपि वेगः पीडा येन तादृशः । अभीतचित्त इति यावत् ।  
आत्मनः पितामहानुग्रहं मुहूर्तमात्रेण मदस्त्रनिरोधमुक्तिरित्येवं  
रूपम् ॥ ३९ ॥ उक्तमेवार्थं स्पष्टयति—तत इति । स्वायं-  
भुवैः स्वयंभुदैवत्यैरनेकविधैर्मन्त्रैरभिमन्त्रितं तत्सिद्धं भवति  
तादृशं ब्रह्मास्त्रं तत्कृतनिरोधं बुद्धा पितामहास्त्रबन्धं वररूपं दानं  
प्रागुक्तरूपं चिन्तयामास ॥ ४० ॥ लोकगुरोः प्रभावान्मे  
हनूमतोऽस्यास्त्रबन्धस्य विमोक्षणे शक्तिर्नास्तीत्येवं ध्यानेन  
ज्ञात्वा, एवमनुभूयमानप्रकारेण । ममानेन विहित आत्मयोने-  
रस्त्रबन्धो मयानुवर्तितव्य एव मुहूर्तमात्रं सोढव्य एव ॥ ४१ ॥  
विमोक्षशक्तिं मुहूर्तानन्तरमाविनीं तां चिन्तयित्वा मुहूर्तमात्रं  
पितामहाज्ञामनुवर्तते स्म ॥ ४२ ॥ भयं न जायते । तत्र  
हेतुः—पितामहेत्यादि । आदित्यप्रासप्रवृत्तिसमय एव त्रया-

नुग्रहः प्रागुक्तः ॥ ४३ ॥ मे । महद्गुणदर्शनमस्तीति शेषः ।  
राक्षसेन्द्रेण संवाद इति ॥ ४४ ॥ निश्चितार्थः । उक्तरीत्येति  
भावः । समीक्ष्यकारी विचारपूर्वकं कार्यकर्ता । अभिगतैरभि-  
सृत्य गतैः परैः प्रसह्य बलाद्गृहीत्वा परिभर्त्यमानः सन्ननाद ।  
पीडितं इवेति भावः ॥ ४५ ॥ शणवलकैस्तज्जन्यरज्जुभिः  
सहितै रज्जुरूपेण कृतैर्द्रुमचीरैर्द्रुमवलकैः ॥ ४६ ॥ कौतू-  
हलान्मां द्रष्टुं व्यवस्येदिति निश्चितार्थो निश्चितकार्यतत्त्वः  
सन्धस्य तत्संभाषणापेक्षित्वाद्बन्धादिकं रोचयामास ॥ ४७ ॥  
अस्त्रबन्धमोक्षोऽपि तदैवाजायत इत्याह—त इति । वल्केन  
वल्कलेन तज्जन्यरज्ज्वैव बद्धः । अस्त्रेण तु विमुक्तः । कुतस्त-  
त्राह—अस्त्रबन्धो मन्त्रबन्धोऽन्यं बन्धं नानुवर्तते इतरव-  
न्धेन सह न तिष्ठति । तस्मिन्सति मन्त्रबन्धो नश्यतीत्यर्थः  
॥ ४८ ॥ इममर्थमिन्द्रजिदपि ज्ञातवानित्याह—अथेति ।  
अस्त्रेण विमुक्तं विचार्य ज्ञात्वान्येन बद्धोऽपि हनुमान्स्त्रानुवर्त-  
तेऽस्त्रेण बद्ध इव वर्तत इत्यपि विचार्य चिन्तां जगामेति  
संबन्धः । ‘नान्येन बन्धे ह्यनुवर्ततेऽस्त्रम्’ इति पाठे चिन्ता-  
स्वरूपमिदम् । राक्षसैः स्वकृतबन्धनवशात्खेदं जगामेत्यर्थः  
॥ ४९ ॥ चिन्तामाह—अहो इति । पाठान्तरे चिन्तान्तर-



अस्त्रेण हनुमान्मुक्तो नात्मानमवबुध्यते । कृष्यमाणस्तु रक्षोभितैश्च बन्धैर्निपीडितः ॥	५१
हन्यमानस्ततः क्रूरैः राक्षसैः कालमुष्टिभिः । समीपं राक्षसेन्द्रस्य प्राकृष्यत स वानरः ॥	५२
अथेन्द्रजितं प्रसमीक्ष्य मुक्तमस्त्रेण बद्धं द्रुमचीरसूत्रैः ।	
व्यदर्शयत्तत्र महाबलं तं हरिप्रवीरं सगणाय राक्षे ॥	५३
तं मत्तमिव मातङ्गं बद्धं कपिवरोत्तमम् । राक्षसा राक्षसेन्द्राय रावणाय न्यवेदयन् ॥	५४
कोऽयं कस्य कुतो वापि किं कार्यं कोऽभ्युपाश्रयः । इति राक्षसवीराणां दृष्ट्वा संजज्ञिरे कथाः ॥	५५
हन्यतां दह्यतां वापि भक्ष्यतामिति चापरे । राक्षसास्तत्र संकुद्धाः परस्परमथाब्रुवन् ॥	५६
अतीत्य मार्गं सहसा महात्मा स तत्र रक्षोधिपपादमूले ।	
ददर्श राक्षः परिचारवृद्धान्गृहं महारत्नविभूषितं च ॥	५७
स ददर्श महातेजा रावणः कपिसत्तमम् । रक्षोभिर्विकृताकारैः कृष्यमाणमितस्ततः ॥	५८
राक्षसाधिपतिं चापि ददर्श कपिसत्तमः । तेजोबलसमायुक्तं तपन्तमिव भास्करम् ॥	५९
स रोषसंवर्तितताम्रदृष्टिर्दशाननस्तं कपिमन्ववेक्ष्य ।	
अथोपविष्टान्कुलशीलवृद्धान्समादिशत्तं प्रति मुख्यमन्त्रीन् ॥	६०
यथाक्रमं तैः स कपिश्च पृष्टः कार्यार्थमर्थस्य च मूलमादौ ।	
निवेदयामास हरीश्वरस्य दूतः सकाशादहमागतोऽस्मि ॥	६१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

ततः स कर्मणा तस्य विस्मितो भीमविक्रमः । हनूमान्क्रोधताम्राक्षो रक्षोधिपमवैक्षत ॥	१
भ्राजमानं महार्हेण काञ्चनेन विराजता । मुक्ताजालवृत्तेनाथ मुकुटेन महाद्युतिम् ॥	२
वज्रसंयोगसंयुक्तैर्महार्हमणिविग्रहैः । हैमैराभरणैश्चित्रैर्मनसेव प्रकल्पितैः ॥	३
महार्हक्षौमसंवीतरक्तचन्दनरूपितम् । खनुलितं विचित्राभिर्विविधाभिश्च भक्तिभिः ॥	४
विचित्रं दर्शनीयैश्च रक्ताक्षैर्भीमदर्शनैः । दीप्ततीक्ष्णमहादंष्ट्रं प्रलम्बं दशनच्छदैः ॥	५
शिरोभिर्दशभिर्वीरो भ्राजमानं महौजसम् । नानाव्यालसमाकीर्णैः शिखरैरिव मन्दरम् ॥	६
नीलाञ्जनचयप्रख्यं हारेणोरसि राजता । पूर्णचन्द्राभवक्रेण सबलार्कमिवाम्बुदम् ॥	७
बाहुभिर्वज्रकेयूरैश्चन्दनोत्तमरूपितैः । भ्राजमानाङ्गदैर्भीमैः पञ्चशीर्षैरिवोरगैः ॥	८

मिदम् । मया कृतं महत्कर्म निरर्थं कृतं राक्षसैः, यतस्तैर्मन्त्र-  
गतिर्न विमृष्टा न विचारिता । अन्यबन्धे मन्त्रबन्धो नश्य-  
तीति न ज्ञातमित्यर्थः । पुनरस्त्रं तदेव प्रयोज्यं तत्राह—अस्त्रे  
ब्राह्मे विहते पुनरन्यदस्त्रं तदस्त्रप्रयोगान्तरं न प्रवर्तते, अतः  
सर्वे वयं संशयिताः संशयितजया एव । मुक्तोऽयं सर्वानपि  
हन्यादिति भावः ॥ ५० ॥ अस्त्रविमोक्षं राहुमोक्षवदपरो-  
क्षतया ज्ञातवानपि हनूमान् तथा ज्ञापयतीत्याह—अस्त्रेणेति ।  
अवबुध्यते । अन्तर्भावितप्यर्थतया नावबोधयति स्म । अस्त्र-  
मोक्षं न प्रकाशयति स्मेत्यर्थः । तैर्बन्धैर्लौकिकबन्धैः, अतएव  
कृष्यमाणत्वादिगुणको राक्षसेन्द्रसमीपं प्राकृष्यत ॥ ५१  
॥ ५२ ॥ ५३ ॥ ५४ ॥ कस्य । सुत इति शेषः । कोऽभ्युपा-  
श्रयः कस्याश्रयेणैवं निर्भय इत्यर्थः ॥ ५५ ॥ यत्र रावणः  
स्थितस्तत्रत्या राक्षसा एवमब्रुवन्नित्यर्थः ॥ ५६ ॥ परिचारवृ-  
द्धान् । वृद्धान्परिचारकानित्यर्थः ॥ ५७ ॥ ५८ ॥ ५९ ॥

वक्ष्यमाणसंक्षेपः—अथेति । मन्त्रीन् । मन्त्रिण इत्यर्थः ॥ ६० ॥  
कार्यं कर्तव्यमर्थस्तत्प्रयोजनं च समाहारद्वन्द्वः । अर्थस्य  
मूलमुक्तप्रयोजनप्रवर्तकम् । उत्तराशयस्तु दूष्यं कृत्यम्, प्रेरकः  
सुप्रीव इति ॥ ६१ ॥ इति श्रीरामाभिरामे श्रीरामीये  
रामायणतिरुक्के वाल्मीकीय आदिकाव्ये सुन्दरकाण्डेऽष्टच-  
त्वारिंशः सर्गः ॥ ४८ ॥

तस्येन्द्रजितः । यस्तु रावणस्येति तन्न, तेन हनूमति  
कस्यापि कर्मणोऽकृत्वादिति कतकः । पुत्रद्वारा स्वबन्धनकर्म-  
णेत्यर्थ इति तीर्थः ॥ १ ॥ २ ॥ वज्रसंयोगेन तद्वहनं  
संयुक्तैर्घटितैर्महार्हमणिविग्रहैर्बहुमूल्यमणिप्रधानस्वरूपैः ॥ ३ ॥  
भक्तिभिः शैवत्रिपुण्ड्रवद्वचनाविशेषैः ॥ ४ ॥ विचित्रमार्थ्य-  
भूतैर्दशनच्छदैः प्रलम्बं लम्बदशनच्छदवन्तम् ॥ ५ ॥ शिरो-  
भिर्दशभिरिति हनूमतो दर्शनकाळे रणे इव भीषणरूपकरणा-  
दिति बोध्यम् ॥ ६ ॥ हारेणोपलक्षितम् ॥ ७ ॥ केयूरवद-



महति स्फाटिके चित्रे रत्नसंयोगचित्रिते । उत्तमास्तरणास्तीर्णे सूपविष्टं घरासने ॥	९
अलंकृताभिरत्यर्थं प्रमदाभिः समन्ततः । वालव्यजनहस्ताभिरागत्समुपसेवितम् ॥	१०
दुर्धरेण प्रहस्तेन महापार्श्वेन रक्षसा । मन्त्रिभिर्मन्त्रतत्त्वज्ञैर्निकुम्भेन च मन्त्रिणा ॥	११
उपोपविष्टं रक्षोभिश्चतुर्भिर्वलदपितम् । कृत्स्नं परिवृतं लोकं चतुर्भिरिव सागरैः ॥	१२
मन्त्रिभिर्मन्त्रतत्त्वज्ञैरन्यैश्च शुभदर्शिभिः । आश्वास्यमानं सचिवैः सुरैरिव सुरेश्वरम् ॥	१३
अपश्यद्राक्षसपतिं हनूमानतितेजसम् । वेष्टितं मेघशिखरे सतोयमिव तोयदम् ॥	१४
स तैः संपीड्यमानोऽपि रक्षोभिर्भीमविक्रमैः । विस्मयं परमं गत्वा रक्षोधिपमवैक्षत ॥	१५
भ्राजमानं ततो दृष्ट्वा हनूमान् राक्षसेश्वरम् । मनसा चिन्तयामास तेजसा तस्य मोहितः ॥	१६
अहो रूपमहो धैर्यमहो सत्त्वमहो युतिः । अहो राक्षसराजस्य सर्वलक्षणयुक्ता ॥	१७
यद्यधर्मो न बलवान्स्यादयं राक्षसेश्वरः । स्यादयं सुरलोकस्य सशक्रस्यापि रक्षिता ॥	१८
अस्य क्रूरैर्नृशंसैश्च कर्मभिलोककुत्सितैः । सर्वे विभ्यति खल्वस्माल्लोकाः सामरदानवाः ॥	१९
अयं ह्युत्सहते कुद्धः कर्तुमेकार्णवं जगत् । इति चिन्तां बहुविधामकरोन्मतिमान्कपिः ।	
दृष्ट्वा राक्षसराजस्य प्रभावममितौजसः ॥	२०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

तमुद्वीक्ष्य महाबाहुः पिक्काशं पुरतः स्थितम् । रोपेण महताविष्टो रावणो लोकरावणः ॥	१
शङ्काहतात्मा दध्यौ स कपीन्द्रं तेजसावृतम् । किमेष भगवान् नन्दी भवेत्साक्षादिहागतः ॥	२
येन शप्तोऽस्मि कैलासे मया ग्रहसिते पुरा । सोऽयं वानरमूर्तिः स्यात्किंस्त्रिद्वानोऽपि वासुरः ॥	३
स राजा रोषताम्राक्षः प्रहस्तं मन्त्रिसत्तमम् । कालयुक्तमुवाचेदं वचो विपुलमर्थवत् ॥	४
दुरात्मा पृच्छ्यतामेष कुतः किं वास्य कारणम् । वनभङ्गे च कोऽस्यार्थो राक्षसानां च तर्जने ॥	५
मत्पुरीमप्रधृष्यां वै गमने किं प्रयोजनम् । आयोधने वा किं कार्यं पृच्छ्यतामेष दुर्मतिः ॥	६
रावणस्य वचः श्रुत्वा प्रहस्तो वाक्यमब्रवीत् । समाश्वसिहि भद्रं ते न भीः कार्यो त्वया कपे ॥	७
यदि तावत्त्वमिन्द्रेण प्रेषितो रावणालयम् । स त्वमाख्याहि मा ते भूद्रयं वानर मोक्ष्यसे ॥	८
यदि वैश्रवणस्य त्वं यमस्य वरुणस्य च । चारुरूपमिदं कृत्वा प्रविष्टो नः पुरीमिमाम् ॥	९
विष्णुना प्रेषितो वापि दूतो विजयकाङ्क्षिणा । नहि ते वानरं तेजो रूपमात्रं तु वानरम् ॥	१०
तत्त्वतः कथयस्वाद्य ततो वानर मोक्ष्यसे । अनृतं वदतश्चापि दुर्लभं तव जीवितम् ॥	११
अथ वा यन्निमित्तस्ते प्रवेशो रावणालये । एवमुक्तो हरिवरस्तदा रक्षोगणेश्वरम् ॥	१२

योरवान्तरविशेष ऊहाः ॥ ८ ॥ ९ ॥ १० ॥ ११ ॥ चतुर्भिः  
सागरैः परिवृतं तं कृत्स्नं लोकम् । भूमण्डलमिवेत्यर्थः ॥ १२ ॥  
मन्त्री बुद्धिसहायः । सचिवः कार्यसहायः ॥ १३ ॥ १४ ॥  
रक्षोधिपमवैक्षत, न तु रक्षःकृतपीडामित्यर्थः ॥ १५ ॥ १६  
॥ १७ ॥ सर्वसंपत्तिमतोऽप्यधर्मवतो महान्दोष इत्याह  
—यदीति । बलवानेवंविधसमृद्धोऽप्युन्मूलनक्षमोऽधर्मो यद्य-  
स्मिन् स्यात्तदायं राक्षसेश्वरः शक्रस्य सुरलोकस्यापि विष्णुवद-  
क्षिता स्यात् । यद्वाधर्म इत्यर्शआद्यजन्तम् । अयं बलवान् रा-  
क्षसेश्वरो यद्यधर्मवान् स्यात्तदा शक्येत्यादि प्राग्वत् । अधर्म-  
हतत्वान्तु स्वप्रजानामपि नाशक एवेति भावः ॥ १८ ॥ 'के  
न विभ्यति' इति पाठे 'के न' इति पदच्छेदः ॥ १९ ॥ २० ॥  
इति श्रीरामायणभिरामे श्रीरामायणतिलके धादमीकीय  
भाष्ये सुन्दरकाण्ड एकोनपञ्चाशः सर्गः ॥ ४९ ॥

आविष्टः । आसीदिति शेषः ॥ १ ॥ तेजसा वृतम् ।  
दृष्टेति शेषः । शङ्काहतात्मेत्युक्तं शङ्कामेवाह—नन्दी वानर-  
मुख एष प्रमथगणाधिपः ॥ २ ॥ शप्तः । मन्मुखसदृशमुख-  
स्तव नाशो भविष्यतीति शापः । बलिमुक्तो बाणो वा महेश्वरभ-  
क्तत्वात्प्रदिना प्रेषित इति शङ्का ॥ ३ ॥ कालयुक्तं कालोचितम्  
॥ ४ ॥ कुतः । आगत इति शेषः । किं वा कारणम् । को  
वास्य प्रेक्षक इत्यर्थः ॥ ५ ॥ मत्पुरीम् । उद्दिश्येति शेषः ।  
आयोधने किंकरादिभिर्बुद्धे । यद्वा मत्पुरीगमने । मत्पुरीप्राप्ता-  
वित्यर्थः । आपः षष्ठ्यभावः ॥ ६ ॥ ७ ॥ मोक्ष्यसे । बन्ध-  
नादिति शेषः ॥ ८ ॥ चारुरूपं चाराणां प्रच्छन्नवेषत्वाच्छ-  
कृतवानररूपम् ॥ ९ ॥ कुत एवं चिन्ता तत्राह—नहीति ।  
वानरमितीदमर्थाण्णन्तम् ॥ १० ॥ ११ ॥ अथ वेति ।  
अथ चेत्यर्थः । यन्निमित्तो यत्प्रयोजनस्तत्कथयस्वेति संबन्धः



अस्त्रेण हनुमान्मुक्तो नात्मानमवबुध्यते । कृष्यमाणस्तु रक्षोभित्तैश्च बन्धैर्निपीडितः ॥	५१
हन्यमानस्ततः क्रूरैः राक्षसैः कालमुष्टिभिः । समीपं राक्षसेन्द्रस्य प्राकृष्यत स वानरः ॥	५२
अथेन्द्रजितं प्रसमीक्ष्य मुक्तमस्त्रेण बद्धं द्रुमचीरसूत्रैः । व्यदर्शयत्तत्र महाबलं तं हरिप्रवीरं सगणाय राज्ञे ॥	५३
तं मत्तमिव मातङ्गं बद्धं कपिवरोत्तमम् । राक्षसा राक्षसेन्द्राय रावणाय न्यवेदयन् ॥	५४
कोऽयं कस्य कुतो वापि किं कार्यं कोऽभ्युपाश्रयः । इति राक्षसवीराणां दृष्ट्वा संजज्ञिरे कथाः ॥	५५
हन्यतां दह्यतां वापि भक्ष्यतामिति चापरे । राक्षसास्तत्र संकुद्धाः परस्परमथानुवन् ॥	५६
अतीत्य मार्गं सहसा महात्मा स तत्र रक्षोधिपपादमूले । ददर्श राज्ञः परिचारवृद्धान्गृहं महारत्नविभूषितं च ॥	५७
स ददर्श महातेजा रावणः कपिसत्तमम् । रक्षोभिर्विकृताकारैः कृष्यमाणमितस्ततः ॥	५८
राक्षसाधिपतिं चापि ददर्श कपिसत्तमः । तेजोबलसमायुक्तं तपन्तमिव भास्करम् ॥	५९
स रोषसंवर्तितताम्रदृष्टिर्दशाननस्तं कपिमन्ववेक्ष्य । अथोपविष्टान्कुलशीलवृद्धान्समादिशत्तं प्रति मुख्यमन्त्रीन् ॥	६०
यथाक्रमं तैः स कपिश्च पृष्टः कार्यार्थमर्थस्य च मूलमादौ । निवेदयामास हरीश्वरस्य दूतः सकाशादहमागतोऽसि ॥	६१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

ततः स कर्मणा तस्य विस्मितो भीमविक्रमः । हनूमान्क्रोधताम्राक्षो रक्षोधिपमवैक्षत ॥	१
भ्राजमानं महार्हेण काञ्चनेन विराजता । मुक्ताजालवृत्तेनाथ मुकुटेन महाद्युतिम् ॥	२
वज्रसंयोगसंयुक्तैर्महार्हमणिविग्रहैः । हैमैराभरणैश्चित्रैर्मनसेव प्रकल्पितैः ॥	३
महार्हक्षौमसंवीतरक्तचन्दनरूपितम् । स्वनुल्लिप्तं विचित्राभिर्विविधाभिश्च भक्तिभिः ॥	४
विचित्रं दर्शनीयैश्च रक्ताक्षैर्भीमदर्शनैः । दीप्ततीक्ष्णमहादंष्ट्रं प्रलम्बं दशनच्छदैः ॥	५
शिरोभिर्दशभिर्वीरो भ्राजमानं महौजसम् । नानाव्यालसमाकीर्णैः शिखरैरिव मन्दरम् ॥	६
नीलाञ्जनचयप्रख्यं हारेणोरसि राजता । पूर्णचन्द्राभवक्रेण सबलार्कमिवाम्बुदम् ॥	७
बाहुभिर्वज्रकेयूरैश्चन्दनोत्तमरूपितैः । भ्राजमानाङ्गदैर्भीमैः पञ्चशीर्षैरिवोरगैः ॥	८

मिदम् । मया कृतं महत्कर्म निरर्थं कृतं राक्षसैः, यतस्तैर्मन्त्र-  
गतिर्न विमृष्टा न विचारिता । अन्यबन्धे मन्त्रबन्धो नश्य-  
तीति न ज्ञातमित्यर्थः । पुनरस्त्रं तदेव प्रयोज्यं तत्राह—अस्त्रे  
ब्राह्मे विहते पुनरन्यदस्त्रं तदस्त्रप्रयोगान्तरं न प्रवर्तते, अतः  
सर्वे वयं संशयिताः संशयितजया एव । मुक्तोऽयं सर्वानपि  
हन्यादिति भावः ॥ ५० ॥ अस्त्रविमोक्षं राहुमोक्षवदपरो-  
क्षतया ज्ञातवानपि हनूमान् तथा ज्ञापयतीत्याह—अस्त्रेणेति ।  
अवबुध्यते । अन्तर्भावितप्यर्थतया नावबोधयति स्म । अस्त्र-  
मोक्षं न प्रकाशयति स्मेत्यर्थः । तैर्बन्धैर्लौकिकबन्धैः, अतएव  
कृष्यमाणत्वादिगुणको राक्षसेन्द्रसमीपं प्राकृष्यत ॥ ५१  
॥ ५२ ॥ ५३ ॥ ५४ ॥ कस्य । सुत इति शेषः । कोऽभ्युपा-  
श्रयः कस्याश्रयेणैवं निर्भय इत्यर्थः ॥ ५५ ॥ यत्र रावणः  
स्थितस्तत्रत्या राक्षसा एवमनुवन्नित्यर्थः ॥ ५६ ॥ परिचारवृ-  
द्धान् । वृद्धान्परिचारकानित्यर्थः ॥ ५७ ॥ ५८ ॥ ५९ ॥

वक्ष्यमाणसंक्षेपः—अथेति । मन्त्रीन् । मन्त्रिण इत्यर्थः ॥ ६० ॥  
कार्यं कर्तव्यमर्थस्तत्प्रयोजनं च समाहारद्वन्द्वः । अर्थस्य  
मूलमुक्तप्रयोजनप्रवर्तकम् । उत्तराशयस्तु दूयं कृत्यम्, प्रेरकः  
सुग्रीव इति ॥ ६१ ॥ इति श्रीरामाभिरामे श्रीरामीये  
रामायणतिलके वाल्मीकीय आदिकाव्ये सुन्दरकाण्डेऽष्टच-  
त्वारिंशः सर्गः ॥ ४८ ॥

तस्येन्द्रजितः । यत्तु रावणस्येति तत्र, तेन हनूमति  
कस्यापि कर्मणोऽकृत्वादिति कतकः । पुत्रद्वारा स्वबन्धनकर्म-  
णेत्यर्थ इति तीर्थः ॥ १ ॥ २ ॥ वज्रसंयोगेन तद्वृत्तेन  
संयुक्तैर्घटितैर्महार्हमणिविग्रहैर्बहुमूल्यमणिप्रधानस्वरूपैः ॥ ३ ॥  
भक्तिभिः शैवत्रिपुण्ड्रवद्रचनाविशेषैः ॥ ४ ॥ विचित्रमाश्चर्य-  
भूतैर्दशनच्छदैः प्रलम्बं लम्बदशनच्छदवन्तम् ॥ ५ ॥ शिरो-  
भिर्दशभिरिति हनूमतो दर्शनकाळे रणे इव भीषणरूपकर्णा-  
दिति बोध्यम् ॥ ६ ॥ हारेणोपलक्षितम् ॥ ७ ॥ केयूरप्रद-



महति स्फाटिके चित्रे रत्नसंयोगचित्रिते । उत्तमास्तरणास्तीर्णे सूपविष्टं घरासने ॥	९
अलंकृताभिरत्यर्थं प्रमदाभिः समन्ततः । बालव्यजनहस्ताभिरागतसमुपसेवितम् ॥	१०
दुर्धरेण प्रहस्तेन महापार्श्वेन रक्षसा । मन्त्रिभिर्मन्त्रतत्त्वज्ञैर्निकुम्भेन च मन्त्रिणा ॥	११
उपोपविष्टं रक्षोभिश्चतुर्भिर्वलदपितम् । कृत्स्नं परिवृतं लोकं चतुर्भिरिव सागरैः ॥	१२
मन्त्रिभिर्मन्त्रतत्त्वज्ञैरन्यैश्च शुभदर्शिभिः । आश्वास्यमानं सचिवैः सुरैरिव सुरेश्वरम् ॥	१३
अपश्यद्राक्षसपतिं हनूमानतितेजसम् । वेष्टितं मेरुशिखरे सतोयमिव तोयदम् ॥	१४
स तैः संपीड्यमानोऽपि रक्षोभिर्भूमविक्रमैः । विस्मयं परमं गत्वा रक्षोधिपमवैक्षत ॥	१५
भ्राजमानं ततो दृष्ट्वा हनूमान् राक्षसेश्वरम् । मनसा चिन्तयामास तेजसा तस्य मोहितः ॥	१६
अहो रूपमहो धैर्यमहो सत्त्वमहो द्युतिः । अहो राक्षसराजस्य सर्वलक्षणयुक्ता ॥	१७
यद्यधर्मो न बलवान्स्यादयं राक्षसेश्वरः । स्यादयं सुरलोकस्य सशक्रस्यापि रक्षिता ॥	१८
अस्य क्रूरैर्नृशंसैश्च कर्मभिलोककुत्सितैः । सर्वे विभ्यति खल्वस्मालोकाः सामरदानवाः ॥	१९
अयं ह्युत्सहते कुद्वः कर्तुमेकार्णवं जगत् । इति चिन्तां बहुविधामकरोन्मतिमान्कपिः ।	
दृष्ट्वा राक्षसराजस्य प्रभावमस्मितौजसः ॥	२०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

तमुद्रीक्ष्य महाबाहुः पिक्काशं पुरतः स्थितम् । रोपेण महताविष्टो रावणो लोकरावणः ॥	१
शङ्काहतात्मा दध्यौ स कपीन्द्र तेजसावृतम् । किमेव भगवान् नदी भवेत्साक्षादिहागतः ॥	२
येन शप्तोऽस्मि कैलासे मया प्रहसिते पुरा । सोऽयं वानरमूर्तिः स्यात्किंस्त्रिद्वानोऽपि वासुरः ॥	३
स राजा रोषताम्राक्षः प्रहस्तं मन्त्रिसत्तमम् । कालयुक्तमुवाचेदं वचो विपुलमर्थवत् ॥	४
दुरात्मा पृच्छयतामेष कुतः किं वास्य कारणम् । वनभङ्गे च कोऽस्यार्थो राक्षसानां च तर्जने ॥	५
मत्पुरीमप्रधृष्यां वै गमने किं प्रयोजनम् । आयोधने वा किं कार्यं पृच्छयतामेष दुर्मतिः ॥	६
रावणस्य वचः श्रुत्वा प्रहस्तो वाक्यमब्रवीत् । समाश्वसिहि भद्रं ते न भीः कार्या त्वया कपे ॥	७
यदि तावत्त्वमिन्द्रेण प्रेषितो रावणालयम् । स त्वमाख्याहि मा ते भूङ्गयं वानर मोक्ष्यसे ॥	८
यदि वैश्रवणस्य त्वं यमस्य वरुणस्य च । चारुरूपमिदं कृत्वा प्रविष्टो नः पुरीमिमाम् ॥	९
विष्णुना प्रेषितो वापि दूतो विजयकाङ्क्षिणा । नहि ते वानरं तेजो रूपमात्रं तु वानरम् ॥	१०
तत्त्वतः कथयस्वाद्य ततो वानर मोक्ष्यसे । अनृतं वदतश्चापि दुर्लभं तव जीवितम् ॥	११
अथ वा यन्निमित्तस्ते प्रवेशो रावणालये । एवमुक्तो हरिवरस्तदा रक्षोगणेश्वरम् ॥	१२

योरवान्तरविशेष ऊह्यः ॥ ८ ॥ ९ ॥ १० ॥ ११ ॥ चतुर्भिः  
सागरैः परिवृतं तं कृत्स्नं लोकम् । भूमण्डलमिवेत्यर्थः ॥ १२ ॥  
मन्त्री बुद्धिसहायः । सचिवः कार्यसहायः ॥ १३ ॥ १४ ॥  
रक्षोधिपमवैक्षत, न तु रक्षःकृतपीडामित्यर्थः ॥ १५ ॥ १६  
॥ १७ ॥ सर्वसंपत्तिमतोऽप्यधर्मवतो महान्दोष इत्याह  
—यदीति । बलवानेवंविधसमृद्धोऽप्युन्मूलनक्षमोऽधर्मो यद्य-  
स्मिन् स्यात्तदायं राक्षसेश्वरः शक्रस्य सुरलोकस्यापि विष्णुवद-  
क्षिता स्यात् । यद्वाधर्म इत्यर्शआद्यजन्तम् । अयं बलवान् रा-  
क्षसेश्वरो यद्यधर्मवान् स्यात्तदा शक्येत्यादि प्राग्वत् । अधर्म-  
हतत्वान्तु स्वप्रजानामपि नाशक एवेति भावः ॥ १८ ॥ 'के  
न विभ्यति' इति पाठे 'के न' इति पदच्छेदः ॥ १९ ॥ २० ॥  
इति श्रीरामायणमहोपाध्याय श्रीरामायणतिलके वाल्मीकीय  
भाष्ये सुन्दरकाण्ड एकोनपञ्चाशः सर्गः ॥ ४९ ॥

आविष्टः । आसीदिति शेषः ॥ १ ॥ तेजसा वृतम् ।  
दृष्टेति शेषः । शङ्काहतात्मेत्युक्तं शङ्कामेवाह—नन्दी वानर-  
मुख एव प्रमथगणाधिपः ॥ २ ॥ शप्तः । मन्मुखसदृशमुख-  
स्तव नाशो भविष्यतीति शापः । बलिपुत्रो बाणो वा महेश्वरभ-  
क्तत्वात्पिना प्रेषित इति शङ्का ॥ ३ ॥ कालयुक्तं कालोचितम्  
॥ ४ ॥ कुतः । आगत इति शेषः । किं वा कारणम् । को  
वास्य प्रेक्षक इत्यर्थः ॥ ५ ॥ मत्पुरीम् । उद्दिश्येति शेषः ।  
आयोधने किंकरादिभिर्बुद्धे । यद्वा मत्पुरीगमने । मत्पुरीप्राप्ता-  
वित्यर्थः । आर्षः षष्ठ्यभावः ॥ ६ ॥ ७ ॥ मोक्ष्यसे । बन्ध-  
नादिति शेषः ॥ ८ ॥ चारुरूपं चाराणां प्रच्छन्नवैषत्वाच्छ-  
कृतवानररूपम् ॥ ९ ॥ कुत एवं चिन्ता तत्राह—नहीति ।  
वानरमितीदमर्थोऽणन्तम् ॥ १० ॥ ११ ॥ अथ वेति ।  
अथ चेत्यर्थः । यन्निमित्तो यत्प्रयोजनस्तत्कथयस्वेति संबन्धः



अब्रवीन्नास्मि शक्रस्य यमस्य वरुणस्य च । धनदेन न मे सख्यं विष्णुना नास्मि चोदितः ॥ १३  
जातिरेव मम त्वेषा वानरोऽहमिहागतः । दर्शने राक्षसेन्द्रस्य तदिदं दुर्लभं मया ॥ १४  
वनं राक्षसराजस्य दर्शनार्थं विनाशितम् । ततस्ते राक्षसाः प्राप्ता बलिनो युद्धकाङ्क्षिणः ॥ १५  
रक्षणार्थं च देहस्य प्रतियुद्धा मया रणे । अस्त्रपाशैर्न शक्योऽहं बद्धुं देवासुरैरपि ॥ १६  
पितामहादेव वरो ममापि हि समागतः । राजानं द्रष्टुर्कामेन मयास्त्रमनुवर्तितम् ॥ १७  
विमुक्तोऽप्यहमस्त्रेण राक्षसैस्त्वभिवेदितः । केनचिद्रामकार्येण आगतोऽस्मि तवान्तिकम् ॥ १८  
दूतोऽहमिति विज्ञाय राघवस्यामितौजसः । श्रूयतामेव वचनं मम पथ्यमिदं प्रभो ॥ १९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चाशः सर्गः ॥ ५० ॥

एकपञ्चाशः सर्गः ।

तं समीक्ष्य महासत्त्वं सत्त्ववान्हरिसत्तमः । वाक्यमर्थवदव्यग्रस्तमुवाच दशाननम् ॥ १  
अहं सुग्रीवसंदेशादिह प्राप्तस्तवान्तिके । राक्षसेश हरीशस्त्वां भ्राता कुशलमब्रवीत् ॥ २  
भ्रातुः शृणु समादेशं सुग्रीवस्य महात्मनः । धर्मार्थसहितं वाक्यमिह चामुत्र च क्षमम् ॥ ३  
राजा दशरथो नाम रथकुञ्जरवाजिमान् । पितेव बन्धुर्लोकस्य सुरेश्वरसमद्युतिः ॥ ४  
ज्येष्ठस्तस्य महाबाहुः पुत्रः प्रियतरः प्रभुः । पितुर्निदेशान्निष्क्रान्तः प्रविष्टो दण्डकावनम् ॥ ५  
लक्ष्मणेन सह भ्रात्रा सीतया सह भार्यया । रामो नाम महातेजा धर्म्यं पन्थानमाश्रितः ॥ ६  
तस्य भार्या जनस्थाने भ्रष्टा सीतेति विश्रुता । वैदेहस्य सुता राज्ञो जनकस्य महात्मनः ॥ ७  
मार्गमाणस्तु तां देवीं राजपुत्रः सहानुजः । ऋष्यमूकमनुप्राप्तः सुग्रीवेण च संगतः ॥ ८  
तस्य तेन प्रतिज्ञातं सीतायाः परिमार्गणम् । सुग्रीवस्यापि रामेण हरिराज्यं निवेदितुम् ॥ ९  
ततस्तेन मृधे हत्वा राजपुत्रेण वालिनम् । सुग्रीवः स्थापितो राज्ये हर्यृक्षाणां गणेश्वरः ॥ १०  
त्वया विज्ञातपूर्वश्च वाली वानरपुंगवः । स तेन निहतः संख्ये शरेणैकेन वानरः ॥ ११  
स सीतामार्गणे व्यग्रः सुग्रीवः सत्यसंगरः । हरीन्संप्रेषयामास दिशः सर्वा हरीश्वरः ॥ १२

वमुक्तः । प्रहस्तेनेति शेषः । रक्षोगणेश्वरं प्रहस्तमलक्ष्मीकृत्य रावणमेव तथाकृत्वाब्रवीदित्युत्तरेणान्वयः ॥ १२ ॥ वरुणस्य वा । दूत इति शेषः । धनदेन विष्णुना च न मे सख्यम्, अतस्ताभ्यां चोदितो नास्मि ॥ १३ ॥ एषा वानरा-कृतिर्मम जातिरेव जन्मकृतैव, अतो वानर एवाहमिहागतः । वानरस्यात्रागमने किं प्रयोजनं तत्राह—दर्शनं इति । राक्षसेन्द्रस्य तव दर्शने । दर्शननिमित्तमिहागत इत्यर्थः । तदिदं तव दर्शनं दुर्लभं प्रकारान्तरेणाशक्यलाभमिति ज्ञात्वा तव दर्शनार्थं वनं विनाशितम् । अयं दर्शनोपायो भवत्येवेत्याह—ततः । वनभङ्गादेतोरित्यर्थः ॥ १४ ॥ १५ ॥ इदानीं युद्धप्रयोजनमाह—रक्षणार्थमिति । प्रतियुद्धा मया प्रतिभटतया स्थित्वा कृतयुद्धाः । नन्वेवं भावि बन्धायपर्यालोच्य कथं युद्धं कृतं तत्राह—अत्रेति । अस्त्रैर्ब्रह्मास्त्रान्तैः, पाशैर्मपशाशान्तैः । एवं चेतरेषां कथापि दूरापास्तेत्युक्तम् । देवासुरैर्मिलितैरपीत्यर्थः ॥ १६ ॥ कुतस्तवैवं बलं तत्राह—पितामहादिति । तदनुग्रहादित्यर्थः । ममापि । न तु केवलं तवैवेत्यर्थः । एष वर इति । बलविशेषरूप इत्यर्थः । तर्हि कथं बन्धनमुपगतं तत्राह—राजानमिति । अत्र ब्रह्मास्त्रमनुवर्तितं निवृत्तमप्यनुवर्तितमिव ॥ १७ ॥ तदेवाह—विमुक्त इति । विमुक्तोऽपि

सास्त्र इवामिवेदित आनीय तव ज्ञापितः । एवं पीडा भूय मम दर्शने किं प्रयोजनं तत्राह—केनचिदिति । 'रामायण' इति पाठः पाङ्कः ॥ १८ ॥ रामस्य तव च कः संबन्धस्तत्राह—दूत इति । ननु राजदूतेनापि सीतान्वेषणमेव कार्यम् । एवं प्रयासेन मदर्शने किं फलं तत्राह—'श्रूयतामिति' । वचनं संदेशवचनम् । तत्कथनार्थमयं प्रयास इति भावः ॥ १९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे पञ्चाशः सर्गः ॥ ५० ॥

अथ सुग्रीवसंदेशकथनव्याजेन सामदण्डान्यतरविषयान्श्रयाय न्यायानुसारी न वेति जिज्ञासति—तमित्यादि ॥ १ ॥ भ्राता हरीश इति स्नेहप्रकाशिका लोकोक्तिः । कुशलमब्रवीत् । अप्राक्षीदित्यर्थः ॥ २ ॥ क्षमं सुखसंपादकम् ॥ ३ ॥ अथ संदेशं वक्तुमुपोद्धातः—राजेति । पितेव बन्धुः । रक्षक इत्यर्थः ॥ ४ ॥ ५ ॥ ६ ॥ भ्रष्टा मृतापहृता वेति विशिष्य न ज्ञातमित्यर्थः ॥ ७ ॥ तां मार्गमाणः स रामो ऋष्यमूकं प्राप्तः सुग्रीवेण संगतश्च । अनेनैव ज्ञायते नेदं सुग्रीवसंदेशवाक्यम् । तदा हि 'मया चैव सुसंगतः' इत्येव वदेत् ॥ ८ ॥ निवेदितं प्रतिज्ञातमित्यनुकर्षः ॥ ९ ॥ १० ॥ त्वया विज्ञातपूर्वां वालीति रावणं प्रति मर्मोक्तिस्तेन रामबलातिशयबोधनम् ।



तां हरीणां सहस्राणि शतानि नियुतानि च । दिक्षु सर्वासु मार्गन्ते ह्यधश्चोपरि चाभ्यरे ॥	१३
वैनतेयसमाः केचित्केचित्तत्रानिलोपमाः । असङ्गतयः शीघ्रा हरिवीरा महाबलाः ॥	१४
अहं तु हनुमान्नाम मारुतस्यौरसः सुतः । सीतायास्तु कृते तूर्णं शतयोजनमायतम् ॥	१५
समुद्रं लङ्घयित्वैव त्वां दिदृक्षुरिहागतः । भ्रमता च मया दृष्टा गृहे ते जनकात्मजा ॥	१६
तद्भवान्दृष्टधर्मार्थस्तपःकृतपरिग्रहः । परदारान्महाप्राज्ञ नोपरोद्धुं त्वमर्हसि ॥	१७
नहि धर्मविरुद्धेषु बह्वपायेषु कर्मसु । मूलघातिषु सज्जन्ते बुद्धिमन्तो भवद्विधाः ॥	१८
कश्च लक्ष्मणमुक्तानां रामकोपानुवर्तिनाम् । शराणामग्रतः स्थातुं शक्तो देवासुरैस्त्वपि ॥	१९
१ चापि त्रिषु लोकेषु राजन्विद्येत कश्चन । राघवस्य व्यलीकं यः कृत्वा सुखमवाप्नुयात् ॥	२०
तत्रिकालहितं वाक्यं धर्म्यमर्थानुयायि च । मन्यस्व नरशार्दूले जानकी प्रतिदीयताम् ॥	२१
दृष्टा हीयं मया देवी लब्धं यदिह दुर्लभम् । उत्तरं कर्म यच्छेषं निमित्तं तत्र राघवः ॥	२२
लक्षितेयं मया सीता तथा शोकपरायणा । गृहे यां नाभिजानासि पञ्चास्यामिव पन्नगीम् ॥	२३
नेयं जरयितुं शक्या सासुरैरमरैरपि । विषसंसृष्टमत्यर्थं भुक्तमन्नमिवौजसा ॥	२४
तपःसंतापलब्धस्ते सोऽयं धर्मपरिग्रहः । न स नाशयितुं न्याय्य आत्मप्राणपरिग्रहः ॥	२५
अवध्यतां तपोभिर्यां भवान्समनुपश्यति । आत्मनः सासुरैर्देवैर्हेतुस्तत्राप्ययं महान् ॥	२६
सुग्रीवो न च देवोऽयं न यक्षो न च राक्षसः । मानुषो राघवो राजन्सुग्रीवश्च हरीश्वरः ।	
तस्मात्प्राणपरित्राणं कथं राजन्करिष्यसि ॥	२७
न तु धर्मोपसंहारमधर्मफलसंहितम् । तदेव फलमन्वेति धर्मश्चाधर्मनाशनः ॥	२८

॥ ११ ॥ १२ ॥ १३ ॥ १४ ॥ १५ ॥ 'त्वां दिदृक्षुरिहागतः'  
इति पाठः । त्वां सुग्रीवभ्रातरं राघवम् । तस्मिन्दृष्टे सर्वलोक-  
वृत्तान्तज्ञः स सीतागतिं वक्ष्यतीति सुग्रीवोऽप्युक्त्वा त्वां दिदृ-  
क्षुरिहागतः । दैवात्पक्ष्मपरि गङ्गापातवत्तव गृहे भ्रमता मया  
जानकी दृष्टा ॥ १६ ॥ अतः परं यद्वक्तव्यं मित्रपक्षस्य  
तद्वदामीत्याह—तद्भवानिति । दृष्टधर्मार्थो धर्मार्थतत्त्वसाक्षा-  
त्कारवान् । तपःकृतपरिग्रहस्तपोबलजातधनधान्यादिपरिग्रहः ।  
यत एतादृशस्त्वम्, अतः परदारानुपरोद्धुं नार्हसि । दृष्टधर्मार्थ-  
तत्त्वत्वादेव महाप्राज्ञत्वम् ॥ १७ ॥ नन्वेनेन मम का हानि-  
स्तत्राह—नहीति । धर्मविरुद्धत्वादेव बह्वपायेषु बह्वनर्थकार-  
णेषु । ननु सर्वापायप्रतीकारसमर्थस्य किमनया विभीषिकेत्येत  
आह—मूलघातिषु । समूलं नष्टस्य कथं प्रतीकारसामर्थ्यमिति  
भावः ॥ १८ ॥ मूलघातिलमेव प्रपश्यति—कथेति ॥ १९ ॥  
विद्येत विद्यते । व्यलीकमपराधम् ॥ २० ॥ तत्तस्मात्त्रिकाल-  
हितम्, सीतादानेन पूर्वापराधनाशार्तमानैः पर्याविरोधाद्वाविशु-  
भहेतुत्वाच्च त्रिकालहीनत्वम् । अर्थानुयायिनीति शास्त्रानुगतम् ।  
वाक्यं मयोच्यमानम् । 'नरशार्दूल' इति पाङ्कः पाठ इति  
कतकः । पुरुषश्रेष्ठे इत्यर्थः । तदेव वाक्यमाह—जानकी  
प्रतिदीयतामिति ॥ २१ ॥ अत्र सीता नास्तीत्यपह्नवस्त्वशक्य  
इत्याह—दृष्टा हीति । यतस्त्वद्गृहे मया दृष्टा, अतोऽपलापो-  
ऽशक्य इति भावः । किं च यद्गानरकोटिभिरपि दुर्लभं  
सीतादर्शनं तन्मया लब्धम्, अतः शेषं विष्टं यदुत्तरं कर्म  
सीतानयनरूपं तत्र तत्साधने राघवः स एव निमित्तं कारणम् ।  
मत्कृत्यं त्वन्विष्य निवेदनमात्रमिति भावः ॥ २२ ॥ पुनः  
राघवहितमाह—लक्षितेति । पन्नगीमिव स्वनामिकां यां न

जानासि सा मया शोकपरायणा लक्षिता । तृतीयशोकामिनेव  
पन्नगीविषामिनेव त्वज्जगरं दग्धं भविष्यतीति भावः ॥ २३ ॥  
ओजसाहारशक्तिबलेन ॥ २४ ॥ तपःसंतापेन तपःकरणेन  
यो लब्धो धर्मपरिग्रहो धर्मसाध्यः परिग्रह ऐश्वर्यम्, आत्म-  
प्राणपरिग्रहश्चात्मप्राणानां चिरकालं परिग्रह आयुर्वृद्धिश्च स  
परदारपरिग्रहरूपपरमाधर्मेण नाशयितुं न न्याय्यः ॥ २५ ॥  
अपि च यां देवाद्यवध्यतां मन्यसे तत्रापि तपोजन्यबुद्धतमेव  
कारणम्, अतो धर्महानिर्न कार्येति वदति—अवध्यतामिति ।  
तत्राप्ययं महानयमेव तपोमयधर्मस्कन्ध एव हेतुरित्यर्थः  
॥ २६ ॥ किं च देवाद्यवध्यस्यापि प्राणत्राणं दुष्करमित्याह—  
सुग्रीव इति । यस्माद्वरग्रहणवेलायां त्वच्छ्रितहन्तृभ्योऽन्य  
एवायं रामश्च । अतस्तस्मात्सुग्रीवाते प्राणत्राणे सामर्थ्यं नास्तीति  
भावः ॥ २७ ॥ ननु तपोबलान्मे सर्वतो जयो भविष्यतीत्यत  
आह—न त्विति । यः पुमानधर्मफलसंहितबलवत्तया फलो-  
न्मुखाधर्मसंबद्धस्तं पुरुषं धर्मोपसंहारमपि धर्मोपसंग्रहवन्तमपि  
न त्वन्वेति । धर्मफलमिति शेषः । किं तु तदेव फलं फलो-  
न्मुखाधर्मेवान्वेति । ननु धर्मबलादधर्मेनाशो भविष्यतीत्य-  
त्राह—धर्मश्चेति । उत्कटोऽधर्मोत्तरभावी धर्मोऽधर्मस्य ना-  
शनः । चादुःकटाधर्मो धर्मनाशकः । एवं चास्याधर्मस्य त्वत्कृ-  
तसकलधर्मोपेक्षयोत्कटत्वादुत्तरकालत्वाच्चायमेव त्वया प्राक्सं-  
चितस्य सकलधर्मस्य नाशक इति भावः । केचित्तु—  
'धर्मोपसंहारमधर्मफलसंहितम्', इति पाठः । धर्मोपसंहारं  
धर्ममुपसंहियतेऽनेनेति धर्मफलं सुखं तदधर्मफलसंहितं  
न संभवत्यधर्मफलेन दुःखेन सहानुभवं न भवति तत्तस्मादेव  
फलमन्वेति धर्मो धर्मफलं सुखमेवान्वेति, एवमधर्मो दुःखं



प्राप्तं धर्मफलं तावद्भवता नात्र संशयः । फलमस्याप्यधर्मस्य क्षिप्रमेव प्रपत्स्यसे ॥ २९  
जनस्थानवधं बुद्ध्वा वालिनश्च वधं तथा । रामसुग्रीवसख्यं च बुद्ध्यस्व हितमात्मनः ॥ ३०  
कामं खल्वहमप्येकः सवाजिरथकुञ्जराम् । लङ्कां नाशयितुं शक्तस्तस्यैव तु न निश्चयः ॥ ३१  
रामेण हि प्रतिज्ञातं हर्यृक्षगणसंनिधौ । उत्सादनमभिप्राणां सीता यैस्तु प्रधर्षिता ॥ ३२  
अपकुर्वन्हि रामस्य साक्षादपि पुरंदरः । न सुखं प्राप्नुयादन्यः किं पुनस्तद्विधो जनः ॥ ३३  
यां सीते त्यमिजानासि येयं तिष्ठति ते गृहे । कालरात्रीति तां विद्धि सर्वलङ्काविनाशिनीम् ॥ ३४  
तद लं कालपाशेन सीताविग्रहरूपिणा । स्वयं स्कन्धावसक्तेन क्षेममात्मनि चिन्त्यताम् ॥ ३५  
सीतायास्तेजसा दग्धां रामकोपप्रदीप्ताम् । दह्यमानामिमां पश्य पुरीं सादृप्रतोलिकाम् ॥ ३६  
स्वानि मित्राणि मन्त्रीश्च ज्ञातीन्भ्रातृन्सुतान्हितान् । भोगान्दारांश्च लङ्कां च मा विनाशमुपानय ॥ ३७  
सत्यं राक्षसराजेन्द्र शृणुष्व वचनं मम । रामदासस्य दूतस्य वानरस्य विशेषतः ॥ ३८  
सर्वोल्लोकान्सुसंहृत्य सभूतान्सचराचरान् । पुनरेव तथा स्रष्टुं शक्तो रामो महायशः ॥ ३९  
देवासुरनरेन्द्रेषु यक्षरक्षोरगेषु च । विद्याधरेषु नागेषु गन्धर्वेषु मृगेषु च ॥ ४०  
सिद्धेषु किनरेन्द्रेषु पतत्रिषु च सर्वतः । सर्वत्र सर्वभूतेषु सर्वकालेषु नास्ति सः ॥ ४१  
यो रामं प्रति युज्येत विष्णुतुल्यपराक्रमम् । सर्वलोकेश्वरस्येह कृत्वा विप्रियमीदृशम् ।  
रामस्य राजसिंहस्य दुर्लभं तव जीवितम् ॥ ४२

देवाश्च दैत्याश्च निशाचरेन्द्र गन्धर्वविद्याधरनागयक्षाः ।

रामस्य लोकत्रयनायकस्य स्थातुं न शक्ताः समरेषु सर्वे ॥ ४३

ब्रह्मा स्वयंभूश्चतुराननो वा रुद्रस्त्रिनेत्रस्त्रिपुरान्तको वा ।

इन्द्रो महेन्द्रः सुरनायको वा स्थातुं न शक्ता युधि राघवस्य ॥ ४४

स सौष्ठवोपेतमदीनवादिनः कपेर्निशम्याप्रतिमोऽप्रियं वचः ।

दशाननः कोपविवृत्तलोचनः समादिशत्तस्य वधं महाकपेः ॥ ४५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकपञ्चाशः सर्गः ॥ ५१ ॥

दुःखरूपं फलमेवान्वेति । अग्रे 'धर्मो नाधर्मनाशनः' इति पाठः । पूर्वकृतो धर्मोऽधर्मस्येदानीं कृतस्य न नाशनः । चादधर्मोऽपि धर्मनाशनो नेत्यर्थ इति वदन्ति । तत्रार्थसामञ्जसं व्युत्पन्नैर्विभाव्यम् ॥ २८ ॥ ननु किं मे धर्मो व्यर्थ एव नेत्याह—प्राप्तमिति । तावत्प्रथमम् । इतः पूर्वमिति यावत् । अस्य परदारहरणरूपस्य । क्षिप्रमेव प्रपत्स्यसे । 'अत्युत्कटैः पुण्यपापैरिहैव फलमश्नुते' इति न्यायादिति भावः ॥ २९ ॥ अतः स्वहितं चिन्तयेत्याह—जनस्थानेति । सख्यं च बुद्ध्वात्मनो हितं बुद्ध्यस्वैत्यन्वयः ॥ ३० ॥ नन्वेवं कटुवादिनस्तव को रक्षक इति चेत्तत्राह—काममिति । यथेष्टमित्यर्थः । तर्हि कुतस्तत्राशं न करोषीत्यत्राह—तस्य यस्याहं दूतस्तस्य रामस्यैव मत्कर्तृकलङ्कानाशविषयो निश्चयो न । स्वाम्याज्ञां विना तदनुष्ठानमशक्यमिति भावः ॥ ३१ ॥ अत्र निश्चयाभावं स्पष्टयति—रामेणेति । स्वामिना स्वकर्तव्यत्वेन प्रतिज्ञातस्यार्थस्य सेवकेनानुष्ठानमयुक्तं कर्तुमिति भावः ॥ ३२ ॥ उक्तमेवार्थं दार्ढ्याय पुनरप्याह—अपकुर्वन्हीति ॥ ३३ ॥ कालरात्री महाप्रलयकर्त्री भगवतः शक्तिः ॥ ३४ ॥ विग्रहः शरीरम् । स्कन्धावसक्तेन

स्कन्धसंबद्धकरणेन । आत्मन्यात्मत्राणे ॥ ३५ ॥ दह्यमानाम् । वर्तमानसामीप्ये लङ् । प्रतोलिका वीथिः ॥ ३६ ॥ ३७ ॥ विशेषतः । निष्कृष्योच्यमानं वचनमित्यर्थः । रामदासस्येत्यादिविशेषणत्रयेण राममहिमवेतृत्वं स्वस्य परोक्तवाक्यानुवादपूर्वं हितोपदेशाधिकारं नररक्षोतिरिक्तजाल्यन्तरत्वेनापक्षपाततो न्याय्यवक्तृत्वं च सूचितम् ॥ ३८ ॥ संभूतान्सर्वजातीयप्राणिसहितान् । अनेन जगतिस्थत्युत्पत्तिसंहारकर्तृत्वं बोधितम् ॥ ३९ ॥ ४० ॥ सर्वत्र देशे ॥ ४१ ॥ ४२ ॥ उक्तमेवार्थं दार्ढ्याय पुनराह—देवाश्चेति ॥ ४३ ॥ रामद्वहो देवताभिरपि न त्राणमित्याह—ब्रह्मेत्यादि । ब्रह्मा स्वयंभूरित्यनेन हिरण्यगर्भः सर्वादिरुक्तः, चतुराननस्ततः प्राप्तस्रष्टृत्वाधिकारः । त्रिनेत्रस्त्रिपुरान्तको रुद्रो वेलनेन संहाराधिकारी । सुरनायको महेन्द्रो महेश्वर्यवानिन्द्रः । उपेन्द्रो विष्णुः पाठनाधिकारी । एवं त्रिमूर्तिभिरपि रक्षा न सिध्यति । रामस्यैव त्रिमूर्तित्वात् ॥ ४४ ॥ ४५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्ड एकपञ्चाशः सर्गः ॥ ५१ ॥



द्विपञ्चाशः सर्गः ।

- स तस्य वचनं श्रुत्वा वानरस्य महात्मनः । आज्ञापयद्वधं तस्य रावणः क्रोधमूर्च्छितः ॥ १
- वधे तस्य समाज्ञते रावणेन दुरात्मना । निवेदितवतो दौत्यं नानुमेने विभीषणः ॥ २
- तं रक्षोधिपतिं क्रुद्धं तच्च कार्यमुपस्थितम् । विदित्वा चिन्तयामास कार्यं कार्यविधौ स्थितः ॥ ३
- निश्चितार्थस्ततः साम्ना पूज्यं शत्रुजिदग्रजम् । उवाच हितमत्यर्थं वाक्यं वाक्यविशारदः ॥ ४
- क्षमस्व रोषं त्यज राक्षसेन्द्र प्रसीद मे वाक्यमिदं शृणुष्व ।
- वधं न कुर्वन्ति परावरज्ञा दूतस्य सन्तो वसुधाधिपेन्द्राः ॥ ५
- राजन्धर्मविरुद्धं च लोकवृत्तेश्च गर्हितम् । तव चासदृशं वीर कपेरस्य प्रमापणम् ॥ ६
- धर्मज्ञश्च कृतज्ञश्च राजधर्मविशारदः । परावरज्ञो भूतानां त्वमेव परमार्थवित् ॥ ७
- गृह्यन्ते यदि रोषेण त्वादृशोऽपि विचक्षणाः । ततः शास्त्रविपश्चित्त्वं श्रम एव हि केवलम् ॥ ८
- तस्मात्प्रसीद शत्रुघ्न राक्षसेन्द्र दुरासद । युक्तयुक्तं विनिश्चित्य दूतदण्डो विधीयताम् ॥ ९
- विभीषणवचः श्रुत्वा रावणो राक्षसेश्वरः । कोपेन महताविष्टो वाक्यमुत्तरमब्रवीत् ॥ १०
- न पापानां वधे पापं विद्यते शत्रुसूदन । तस्मादिदं वधिष्यामि वानरं पापकारिणम् ॥ ११
- अधर्ममूलं बहुदोषयुक्तमनार्यजुष्टं वचनं निशम्य ।
- उवाच वाक्यं परमार्थतत्त्वं विभीषणो बुद्धिमतां वरिष्ठः ॥ १२
- प्रसीद लङ्केश्वर राक्षसेन्द्र धर्मार्थतत्त्वं वचनं शृणुष्व ।
- दूता न वध्याः समयेषु राजन्सर्वेषु सर्वत्र वदन्ति सन्तः ॥ १३
- असंशयं शत्रुरयं प्रवृद्धः कृतं ह्यनेनाप्रियमप्रमेयम् ।
- न दूतवध्यां प्रवदन्ति सन्तो दूतस्य दृष्टा बहवो हि दण्डाः ॥ १४
- वैरूप्यमङ्गेषु कशाभिघातो मौण्ड्यं तथा लक्षणसंनिपातः ।
- एतान्हि दूते प्रवदन्ति दण्डान्वधस्तु दूतस्य न नः श्रुतोऽस्ति ॥ १५
- कथं च धर्मार्थविनीतबुद्धिः परावरप्रत्ययनिश्चितार्थः ।
- भवद्विधः कोपवशे हि तिष्ठेत्कोपं न गच्छन्ति हि सत्त्ववन्तः ॥ १६
- न धर्मवादे न च लोकवृत्ते न शास्त्रबुद्धिग्रहणेषु वापि ।
- विद्येत कश्चित्तव वीर तुल्यस्त्वं ह्युत्तमः सर्वसुरासुराणाम् ॥ १७
- न चाप्यस्य कपेर्घाते कञ्चित्पदयाम्यहं गुणम् । तेष्वयं पात्यतां दण्डो यैरयं प्रेषितः कपिः ॥ १८
- साधुर्वा यदि वासाधुः परैरेष समर्पितः । नृवन्परार्थं परवान्न दूतो वधमर्हति ॥ १९
- अपि चास्मिन्हते नान्यं राजन्पश्यामि खेचरम् । तस्मान्नास्य वधे यत्नः कार्यः परपुरंजय ।
- भवान्सेद्रेषु देवेषु यत्नमास्थातुमर्हति ॥ २०

स इति ॥ १ ॥ दौत्यं स्त्रीयं दूतकर्म यथावन्निवेदितवतो हनूमतोऽवध्यत्वं मत्वा रावणाज्ञप्तं वधं नानुमेने ॥ २ ॥ तच्च कार्यं दूतवधरूपम् । कार्यविधावुचितकृत्यसंपादने स्थितः । निश्चितबुद्धिरित्यर्थः ॥ ३ ॥ शत्रुजितं च तमग्रजं च ॥ ४ ॥ प्रतिज्ञां त्यज रोषं क्षमस्वेत्यन्वयः । परावरज्ञाः सर्वकार्यविषयकोत्कर्षापकर्षज्ञाः सन्तो दूतस्य वधं न कुर्वन्ति ॥ ५ ॥ लोकवृत्ते लोकाव्यवहारस्य । प्रमापणं वधः ॥ ६ ॥ कृतज्ञत्वेनापकारिण्येव वधो न्याय्यो न तादृशोऽस्मिन् ॥ ७ ॥ लादृश इति किञ्चन्त-बहुवचनम् । शास्त्रविपश्चित्त्वं शास्त्रपाण्डित्यसंपादनम् । श्रमः केवलं श्रम एव । न्यर्थप्रयास एवेत्यर्थः ॥ ८ ॥ दूतदण्डो दूते विहितो दण्डः ॥ ९ ॥ १० ॥ पापकारिणं राजब्रह्मिणम् ॥ ११ ॥ अधर्मस्य मूलमधर्ममूलम् । दोषोऽपकीर्तिरूपः ॥ १२ ॥ समयेषु स्वस्वामिन्योगानुष्ठानकालेषु ॥ १३ ॥

॥ १४ ॥ मौण्ड्यं मुण्डनम् । लक्षणसंनिपातो दूतयोग्याङ्गन-संभूत इति तीर्थः । वैरूप्यादीनामेकैकं वा । तथा लक्षणानां संनिपातः सर्वानुष्ठानं चेत्यर्थ इत्यन्ये । नोऽस्माकं श्रुतोऽपि नास्ति । दर्शनं तु दूरापास्तमिति भावः ॥ १५ ॥ परावर-प्रत्ययनिश्चितार्थ उत्कर्षापकर्षज्ञानेन निश्चितकार्यः ॥ १६ ॥ किं च त्वं नोपदेश्योऽस्माकमित्याह—नेति । शास्त्राणां बुद्ध्या निश्चयात्मिकया ग्रहणेष्वात्यर्थः ॥ १७ ॥ एतदुत्तरम् 'परा-क्रमोत्साहमनस्विनां च सुरासुराणामपि दुर्जयेन । त्वयाप्रमेयेण सुरेन्द्रसहा जिताश्च युद्धेष्वसकृन्नरेन्द्राः ॥ इत्थंविधस्यामरदैव-शत्रोः शूरस्य वीरस्य तवाजितस्य । कुर्वन्ति वीरा मनसाप्य-लीकं प्राणैर्विमुक्ता न तु भोः पुरा ते ॥' इति श्लोकद्वयं प्रक्षिप्तमिति कतकः । न चाप्यस्य कपेरिति ॥ १८ ॥ समर्पितः प्रेषितः ॥ १९ ॥ नान्यं पश्यामि । योऽज्ञागच्छेदित्यर्थः



अस्मिन्निवष्टे न हि भूतमन्यं पश्यामि यस्तौ नरराजपुत्रौ ।  
 युद्धाय युद्धप्रिय दुर्विनीताबुधोजयेद्वै भवता विरुद्धौ ॥  
 पराक्रमोत्साहमनस्विनां च सुरासुराणामपि दुर्जयेन ।  
 त्वया मनोनन्दन नैर्ऋतानां युद्धाय निर्नाशयितुं न युक्तम् ॥  
 हिताश्च शूराश्च समाहिताश्च कुलेषु जाताश्च महागुणेषु ।  
 मनस्विनः शस्त्रभृतां वरिष्ठाः कोपप्रशस्ताः सुभृताश्च योधाः  
 तदेकदेशेन बलस्य तावत्केचित्तवादेशकृतोऽद्य यान्तु ।  
 तौ राजपुत्राबुपगृह्य मूढौ परेषु ते भावयितुं प्रभावम् ॥  
 निशाचराणामधिपोऽनुजस्य विभीषणस्योत्तमवाक्यनिष्ठम् ।  
 जग्राह बुद्ध्या सुरलोकशत्रुर्महाबलो राक्षसराजमुख्यः ॥

२१

२२

२३

२४

२५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

तस्य तद्वचनं श्रुत्वा दशग्रीवो महात्मनः । देशकालहितं वाक्यं भ्रातुरुत्तरमब्रवीत् ॥ १  
 सम्यगुक्तं हि भवता दूतवध्या विगर्हिता । अवश्यं तु वधायान्यः क्रियतामस्य निग्रहः ॥ २  
 कपीनां किल लाङ्गलमिष्टं भवति भूषणम् । तदस्य दीप्यतां शीघ्रं तेन दग्धेन गच्छतु ॥ ३  
 ततः पश्यन्त्वमुं दीनमङ्गवैरूप्यकर्षितम् । सुमित्रज्ञातयः सर्वे बान्धवाः ससुहृज्जनाः ॥ ४  
 आज्ञापयद्राक्षसेन्द्रः पुरं सर्वं सचत्वरम् । लाङ्गलेन प्रदीप्तेन रक्षोभिः परिणीयताम् ॥ ५  
 तस्य तद्वचनं श्रुत्वा राक्षसाः कोपकर्कशाः । वेष्टन्ते तस्य लाङ्गलं जीर्णैः कार्पासिकैः पटैः ॥ ६  
 संवेष्ट्यमाने लाङ्गले व्यवर्धत महाकपिः । शुष्कमिन्धनमासाद्य वनेष्विव हुताशनम् ॥ ७  
 तैलेन परिषिच्यथ तेऽग्निं तत्रोपपादयन् । लाङ्गलेन प्रदीप्तेन राक्षसांस्तानताडयत् ॥ ८  
 रोषामर्षपरीतात्मा बालसूर्यसमाननः । स भूयः संगतैः क्रूरै राक्षसैर्हरिपुंगवः ॥ ९  
 सहस्रीबालवृद्धाश्च जग्मुः प्रीतिं निशाचराः । निबद्धः कृतवान्वीरस्तत्कालसदृशीं मतिम् ॥ १०

॥ २० ॥ नन्वस्मिन्हेतेऽन्यस्यागमने च का मम क्षतिर्विपरी-  
 तमिष्टमेवेदं तत्राह—अस्मिन्निवष्टे इति । तौ राजपुत्रौ । यो  
 योद्धायोद्योजयेत् न पश्यामि । ननु तदुद्योगाभावोऽपि ममेष्ट  
 एव नेत्याह—युद्धप्रियेति संबोधनेन रणपराक्रमविजयकीर्ती  
 तवेष्टे किल, ते उमे अप्येतद्विनाशे नश्येते इत्याशयः । रावणस्य  
 रजःप्रकृतित्वात्तत्प्रकृत्यनुसारेण युद्धादिव्यापारेण प्रलोभनम् ।  
 तत्प्रीत्यर्थमेव दुर्विनीतावित्याद्युक्तिः ॥ २१ ॥ हे नैर्ऋतानां  
 मनोनन्दन, सुरासुराणामपि दुर्जयेन त्वया पराक्रमे य उत्साह-  
 स्तत्र प्रशस्तमनोवतां नैर्ऋतानां मनो युद्धाय प्रवृत्तं निर्नाशयितुं  
 न युक्तम् । नैर्ऋतानामित्यत्र मन इत्यत्र च तन्त्रम् । यद्वा  
 तादृशानां नैर्ऋतानां मनोनन्दन, तादृशेन त्वया युद्धापत्ति-  
 र्युद्धागमो नाशयितुं न युक्तमित्यर्थः ॥ २२ ॥ ननु युद्धे  
 कदाचिद्विपरीतमपि संभाव्येत तत्राह—हिताश्चेति समाहिता  
 दानादिभिर्वशीकृताः । सुभृताः सम्यक्पालिताः । तादृशभृत्य-  
 षतो जय एव भावीति भावः ॥ २३ ॥ तत्तस्मादुपगृह्य ।  
 आयान्त्विति शेषः । परेषु ते प्रभावं भावयितुं प्रकाशयितुम् ।  
 युक्तमिति शेषः ॥ २४ ॥ उत्तमवाक्यनिष्ठं तत्प्रतिपाद्यमर्थतत्त्वं  
 जग्राह ॥ २५ ॥ इति श्रीरामाभिरामे श्रीरामीये रामा-

यणतिलके वाल्मीकीय आदिकाव्ये सुन्दरकाण्डे द्विपञ्चाशः  
 सर्गः ॥ ५२ ॥

तस्य विभीषणस्य ॥ १ ॥ दूतवध्या दूतवधः । आधमिदं  
 साधु ॥ २ ॥ दग्धेन दाहकृतेनोपलक्षितो गच्छतु । स्वस्वा-  
 मिसमीपमिति शेषः ॥ ३ ॥ ततः स्वीयसर्वापगमनानन्तरम् ।  
 सुमित्राणि सममुखदुःखाः, ज्ञातयो भ्रात्रादयः, बान्धवाः संब-  
 न्धिनः, सुहृज्जनाः मित्रजनाः, तत्सहिता बान्धवा इत्यर्थः  
 ॥ ४ ॥ अथ रावणः स्वपुरदुर्गमहाबलमहैश्वर्याणि परेभ्यः  
 प्रकाशयितुं सर्वपुरपरावर्तनं दीप्तपुच्छस्याज्ञापयदित्याह—  
 आज्ञापयदिति । परिणीयतामित्याज्ञापयदिति योजना ॥ ५ ॥  
 वेष्टन्ते । अवेष्टयन्तेत्यर्थः ॥ ६ ॥ शुष्कमिति । आरण्यका  
 यथा शुष्कमिन्धनमासाद्य हुताशनमुत्पादयन्ति तथा जीर्णपट-  
 वेष्टितलाङ्गलं तैलेन परिषिच्य तत्र तेऽग्निमुपपादयन्नुदपादयन्नि-  
 त्यर्थ इति कतकः । 'हुताशनः' इति पाठे वृद्धौ दृष्टान्तोऽयम् ।  
 उपपादयन्नित्यस्य समयोजयन्नित्यर्थ इत्यन्ये । तान्बद्धा नेतव्य  
 ॥ ७ ॥ ८ ॥ संगतैर्भिलितै राक्षसैः । स भूयो निबद्ध इति  
 शेषः ॥ ९ ॥ अथ यन्धसंहारश्च जावपि स नोचित इत्यन्ति-



कामं खलु न मे शक्ता निबद्धस्यापि राक्षसाः । छित्त्वा पाशान्समुत्पत्य हन्यामहमिमान्पुनः ॥ ११  
 यदि भर्तृहितार्थाय चरन्तं भर्तृशासनात् । निबध्नन्ते दुरात्मानो न तु मे निष्कृतिः कृता ॥ १२  
 सर्वेषामेव पर्याप्तो राक्षसानामहं युधि । किं तु रामस्य प्रीत्यर्थं विषहिष्येऽहमीदृशम् ॥ १३  
 लङ्का चारयितव्या मे पुनरेव भवेदिति । रात्रौ नहि सुदृष्टा मे दुर्गकर्मविधानतः ॥ १४  
 अवश्यमेव द्रष्टव्या मया लङ्का निशाक्षये । कामं वध्नन्तु मे भूयः पुच्छस्योद्दीपनेन च ॥ १५  
 पीडां कुर्वन्ति रक्षांसि न मेऽस्ति मनसः श्रमः । ततस्ते संवृताकारं सत्त्वचन्तं महाकपिम् ॥ १६  
 परिगृह्य ययुर्दृष्टा राक्षसाः कपिकुञ्जरम् । शङ्खभेरीनिनादैश्च घोषयन्तः स्वकर्मभिः ॥ १७  
 राक्षसाः क्रूरकर्माणश्चारयन्ति स्म तां पुरीम् । अन्वीयमानो रक्षोभिर्ययौ सुखमरिन्दमः ॥ १८  
 हनूमांश्चारयामास राक्षसानां महापुरीम् । यथापश्यद्विमानानि विचित्राणि महाकपिः ॥ १९  
 संवृताभूमिभागांश्च सुविभक्तांश्च चत्वरान् । रथ्याश्च गृहसंवाधाः कपिः शृङ्गाटकानि च ॥ २०  
 तथा रथ्योपरथ्याश्च तथैव च गृहान्तरान् । चत्वरेषु चतुष्केषु राजमार्गे तथैव च ॥ २१  
 घोषयन्ति कपिं सर्वे चार इत्येव राक्षसाः । दीप्यमाने ततस्तस्य लाङ्गलाग्रे हनूमतः ॥ २२  
 राक्षस्यस्ता विरूपाक्ष्यः शंसुर्देव्यास्तदप्रियम् । यस्त्वया कृतसंवादः सीते ताम्रमुखः कपिः ॥ २३  
 लाङ्गलेन प्रदीप्तेन स एष परिणीयते । श्रुत्वा तद्वचनं क्रूरमात्मापहरणोपमम् ॥ २४  
 वैदेही शोकसंतप्ता हुताशनमुपागमत् । मङ्गलाभिमुखी तस्य सा तदासीन्महाकपेः ॥ २५  
 उपतस्थे विशालाक्षी प्रयता हव्यवाहनम् । यद्यस्ति पतिशुश्रूषा यद्यस्ति चरितं तपः ॥ २६  
 यदि वा त्वेकपत्नीत्वं शीतो भव हनूमतः । ततस्तीक्ष्णाचिरव्यग्रः प्रदक्षिणशिखोऽनलः ॥ २७

यदित्याह—कृतवानिति ॥ १० ॥ तां मतिमभिनयति—  
 काममिति । निबद्धस्यापि निबद्धवदवस्थितस्यापि मे न शक्ताः ।  
 सर्वथा बन्धनादाविति शेषः । तदेव समर्थयति—छित्त्वेति  
 ॥ ११ ॥ तर्हि कुतो न हन्यन्ते तत्राह—यदीति । भर्तृ  
 रामस्य हितार्थाय हितनिमित्तं चरन्तं मां भर्तृ रावणस्य शास-  
 नायदि ते मां निबध्नन्ते निबध्नन्तु केवलम्, न तु मे निष्कृतिः  
 कृता, मया कृतस्य प्रतिक्रिया तु न कृता ॥ १२ ॥ यदि तां  
 वधरूपां चिकीर्षेयुस्तदा सर्वान्हनिष्याम्येवेत्याह—सर्वेषामिति ।  
 यदि पर्याप्ततर्हि क्रियतां शत्रुवधस्तत्राह—रामस्येति । प्रीत्यर्थं  
 सर्वराक्षसवधजप्रीत्यविघ्नार्थमीदृशबन्धनादिकम् ॥ १३ ॥  
 फलान्तरार्थमपि सोढव्यमेवेत्याह—लङ्केति । एतै रावणाज्ञया  
 पुनरेव सकला लङ्का चारयितव्या चारणेन दर्शयितव्या, अतो  
 विषहिष्ये । ननु दृष्टायाः किं पुनर्दर्शनेन तत्राह—रात्राविति ।  
 दुर्गकर्मविधानतो दुर्गस्य दुर्गमत्वरूपकर्मविधानाद्धेतोः । दुर्गांशे  
 इति शेषः ॥ १४ ॥ निशाक्षये इत्यनेन सीतासंभाषणार्थं  
 कतिपयदिनवासो गम्यते । तथा हि—फाल्गुने रावणेन सीता-  
 पहारः । आश्विनशुक्लसमाप्तौ हनूमत्प्रेरणया पक्षावधिदानेन वान-  
 रान्प्रति दूतप्रेषणम् । ततः कार्तिकशुक्लप्रतिपद्यन्वेषणार्थं  
 वानरप्रस्थानम् । मार्गशुक्लदशम्यां संपातिदर्शनम् । तदा  
 सुग्रीवदत्तमासावधेर्गतत्वस्य वानरैरुक्तिः । अग्रे एकादश्यां  
 हनूमतो लङ्कागमनम् । तद्रात्रिशेषे सीतादर्शनम् । ततो  
 द्वादश्यां दिने स्थित्वा रात्रौ सीतायाः सम्पददर्शनम् । तद्रा-  
 त्रिशेषे तत्र रावणागमनम् । तत्र रावणेन 'मासान्द्वादश  
 भामिनि' इति खदत्तावधौ मासद्वयावशेषवचने कतिपयदिना-  
 धिक्यं तु मासत्वानवच्छिन्नत्वेनाल्पान्तरत्वान्न विवक्षितम् ।

ततस्त्रयोदश्यां प्राप्तः सीतया सह कथालापः । तद्दिन  
 एवाशोकवनिकाभङ्गादि । चतुर्दश्यामक्षान्तवधो लङ्कादाहश्च,  
 पूर्णिमायां वा । पूर्वं वासन्तिकवृक्षाणां पुष्पितत्त्वोक्तिस्तु तद्वर्षे  
 क्षयमासेनोपपादिता उत्पातेन च । लक्ष्मणस्य सुग्रीववनिकटे  
 प्रेषणसमये रामेण मासचतुष्टयरूपकृतावधेरपगमोक्तिस्तु प्रागु-  
 पपादितरहस्येति दिक् । पुच्छस्योद्दीपनेन चेत्यस्योत्तरश्लोके-  
 नान्वयः ॥ १५ ॥ मनसः श्रमो मनःखेदो न मेऽस्तीति  
 चिन्तयामासेत्यन्वयः । तत एवम् । तस्य चिन्तानन्तरमि-  
 त्यर्थः ॥ १६ ॥ स्वकर्मभी राजद्रोहिणो दुष्टस्यैवं दण्ड  
 इत्येवमादिभिर्घोषयन्तः । पूर्ववृत्तान्तस्य सर्वान्प्रति प्रकटं  
 प्रतिपादनं घोषणम् ॥ १७ ॥ १८ ॥ चारयामास । स्वार्थे  
 णिच् । चरणेन ददर्शेत्यर्थः ॥ १९ ॥ चलरान्द्वारसमीपे  
 बहिर्बद्धान् । गृहैः संवाधा निबिडाः । शृङ्गाटकानि चतुष्पथान्  
 ॥ २० ॥ उपरथ्याः खल्पवीथ्यः । गृहान्तरान्गृहद्वयमध्य-  
 भागान् । चतुष्केषु चतुष्पथेषु ॥ २१ ॥ 'चारीकः' इति  
 पाठेऽपि चार इत्येवार्थः । आर्षं साधुलम् । चारशब्दत्स्यार्थे  
 आर्षं ईकः ॥ २२ ॥ तस्य हनूमतो लाङ्गलाग्रे दीप्यमाने तदप्रियं  
 देव्याः शंसुः शशंसुः ॥ २३ ॥ परिणीयते परितोऽपनीयते ।  
 आत्मापहरणोपमं तादृग्दुःखजनकम् ॥ २४ ॥ उपागम-  
 ज्यानेनोपासितवती । यद्वा तत्र समीपे ज्वलमानमभिमुपासित-  
 वती ॥ २५ ॥ प्रयता शुद्धिमती ॥ २६ ॥ एकपत्नीत्वं  
 पातिप्रत्यम् । शीतो भव । हुताशनेति शेषः । अस्याः  
 सीताच्छायात्वेऽपि स्वस्मिन्तदमेदुद्विगतात्त्वान्नैतदुच्यसंगतिः ।  
 ततः सीतोपासनानन्तरम्, तीक्ष्णाचिरप्यनलः प्रदक्षिणशिखो



अस्मिन्विनष्टे न हि भूतमन्यं पश्यामि यस्तौ नरराजपुत्रौ ।	
युद्धाय युद्धप्रिय दुर्विनीताबुद्योजयेद्वै भवता विरुद्धौ ॥	२१
पराक्रमोत्साहमनस्विनां च सुरासुराणामपि दुर्जयेन ।	
त्वया मनोनन्दन नैर्ऋतानां युद्धाय निर्नाशयितुं न युक्तम् ॥	२२
हिताश्च शूराश्च समाहिताश्च कुलेषु जाताश्च महागुणेषु ।	
मनस्विनः शस्त्रभृतां वरिष्ठाः कोपप्रशस्ताः सुभृताश्च योधाः	२३
तदेकदेशेन बलस्य तावत्केचित्तवादेशकृतोऽद्य यान्तुं ।	
तौ राजपुत्राबुपगृह्य मूढौ परेषु ते भावयितुं प्रभावम् ॥	२४
निशाचराणामधिपोऽनुजस्य विभीषणस्योत्तमवाक्यनिष्ठम् ।	
जग्राह बुद्ध्या सुरलोकशत्रुर्महाबलो राक्षसराजमुख्यः ॥	२५
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विपञ्चाशः सर्गः ॥ ५२ ॥	

त्रिपञ्चाशः सर्गः ।

तस्य तद्वचनं श्रुत्वा दशग्रीवो महात्मनः । देशकालहितं वाक्यं भ्रातुरुत्तरमब्रवीत् ॥	१
सम्यगुक्तं हि भवता दूतवध्या विगर्हिता । अवश्यं तु वधायान्यः क्रियतामस्य निग्रहः ॥	२
कपीनां किल लाङ्गलसिद्धं भवति भूषणम् । तदस्य दीप्यतां शीघ्रं तेन दग्धेन गच्छतु ॥	३
ततः पश्यन्त्वमुं दीनमङ्गवैरूप्यकर्षितम् । सुमित्रशरतयः सर्वे बान्धवाः ससुहृज्जनाः ॥	४
आज्ञापयद्राक्षसेन्द्रः पुरं सर्वं सचत्वरम् । लाङ्गलेन प्रदीप्तेन रक्षोभिः परिणीयताम् ॥	५
तस्य तद्वचनं श्रुत्वा राक्षसाः कोपकर्कशाः । वेष्टन्ते तस्य लाङ्गलं जीर्णैः कार्पासिकैः पटैः ॥	६
संवेष्ट्यमाने लाङ्गले व्यवर्धत महाकपिः । शुष्कमिन्धनमासाद्य वनेष्विव हुताशनम् ॥	७
तैलेन परिषिच्यथ तेऽग्निं तत्रोपपादयन् । लाङ्गलेन प्रदीप्तेन राक्षसांस्तानताडयत् ॥	८
रोषामर्षपरीतात्मा बालसूर्यसमाननः । स भूयः संगतैः क्रूरै राक्षसैर्हरिपुंगवः ॥	९
सहस्रीबालवृद्धाश्च जग्मुः प्रीतिं निशाचराः । निबद्धः कृतवान्वीरस्तत्कालसदृशीं मतिम् ॥	१०

॥ २० ॥ नन्वस्मिन्हतेऽन्यस्यागमने च का मम क्षतिर्विपरी-  
तमिष्टमेवेदं तत्राह—अस्मिन्विनष्टे इति । तौ राजपुत्रौ । यो  
योद्धायोजयते न पश्यामि । ननु तदुद्योगाभावोऽपि ममेष्ट  
एव नेत्याह—युद्धप्रियेति संबोधनेन रणपराक्रमविजयकीर्ती  
तवेष्टे किल, ते उमे अध्येतद्विनाशे नश्येते इत्याशयः । रावणस्य  
रजःप्रकृतित्वात्तत्प्रकृत्यनुसारेण युद्धादिव्यापारेण प्रलोभनम् ।  
तत्प्रीत्यर्थमेव दुर्विनीतावित्याद्युक्तिः ॥ २१ ॥ हे नैर्ऋतानां  
मनोनन्दन, सुरासुराणामपि दुर्जयेन त्वया पराक्रमे य उत्साह-  
स्तत्र प्रशस्तमनोवतां नैर्ऋतानां मनो युद्धाय प्रवृत्तं निर्नाशयितुं  
न युक्तम् । नैर्ऋतानामित्यत्र मन इत्यत्र च तन्त्रम् । यद्वा  
तादृशानां नैर्ऋतानां मनोनन्दन, तादृशेन त्वया युद्धापत्ति-  
र्युद्धागमो नाशयितुं न युक्तमित्यर्थः ॥ २२ ॥ ननु युद्धे  
कदाचिद्विपरीतमपि संभाव्येत तत्राह—हिताश्चेति समाहिता  
दानादिभिर्वशीकृताः । सुभृताः सम्यक्पालिताः । तादृशभृत्य-  
वतो जय एव भावीति भावः ॥ २३ ॥ तत्तस्मादुपगृह्य ।  
आयान्वितिशेषः । परेषु ते प्रभावं भावयितुं प्रकाशयितुम् ।  
युक्तमिति शेषः ॥ २४ ॥ उत्तमवाक्यनिष्ठं तत्प्रतिपाद्यमर्थतत्त्वं  
जग्राह ॥ २५ ॥ इति श्रीरामाभिरामे श्रीरामीये रामा-

यणतिलके वाल्मीकीय आदिकाव्ये सुन्दरकाण्डे द्विपञ्चाशः  
सर्गः ॥ ५२ ॥

तस्य विभीषणस्य ॥ १ ॥ दूतवध्या दूतवधः । आषमिदं  
साधु ॥ २ ॥ दग्धेन दाहकृतेनोपलक्षितो गच्छतु । स्वस्वा-  
मिसमीपमिति शेषः ॥ ३ ॥ ततः स्वीयसमीपगमनानन्तरम् ।  
सुमित्राणि समसुखदुःखाः, ज्ञातयो भ्रात्रादयः, बान्धवाः संब-  
न्धिनः, सुहृज्जनाः स्निग्धजनाः, तत्सहिता बान्धवा इत्यर्थः  
॥ ४ ॥ अथ रावणः स्वपुरदुर्गमहाबलमहैश्वर्याणि परेभ्यः  
प्रकाशयितुं सर्वपुरपरावर्तनं दीप्तपुच्छस्याज्ञापयदित्याह—  
आज्ञापयदिति । परिणीयतामित्याज्ञापयदिति योजना ॥ ५ ॥  
वेष्टन्ते । अवेष्टयन्तेत्यर्थः ॥ ६ ॥ शुष्कमिति । आरण्यका  
यथा शुष्कमिन्धनमासाद्य हुताशनमुत्पादयन्ति तथा जीर्णपट-  
वेष्टितलाङ्गलं तैलेन परिषिच्य तत्र तेऽग्निमुपपादयन्नुदपादयन्नि-  
त्यर्थ इति कतकः । 'हुताशनः' इति पाठे दृष्टौ दृष्टान्तोऽयम् ।  
उपपादयन्नित्यस्य समयोजयन्नित्यर्थ इत्यन्ये । तान्बद्धा नेतुम्  
॥ ७ ॥ ८ ॥ संगतैर्मिलितै राक्षसैः । स भूयो निबद्ध इति  
शेषः ॥ ९ ॥ अथ यन्धसंहारशक्तावपि स नोचित इत्यन्ति-



कामं खलु न मे शक्ता निबद्धस्यापि राक्षसाः । छित्त्वा पाशान्समुत्पत्य हन्यामहमिमान्पुनः ॥ ११  
 यदि भर्तृहितार्थाय चरन्तं भर्तृशासनात् । निबध्नन्ते दुरात्मानो न तु मे निष्कृतिः कृता ॥ १२  
 सर्वेषामेव पर्याप्तो राक्षसानामहं युधि । किं तु रामस्य प्रीत्यर्थं विषहिष्येऽहमीदृशम् ॥ १३  
 लङ्का चारयितव्या मे पुनरेव भवेदिति । रात्रौ नहि सुदृष्टा मे दुर्गकर्मविधानतः ॥ १४  
 अवश्यमेव द्रष्टव्या मया लङ्का निशाक्षये । कामं वध्नन्तु मे भूयः पुच्छस्योदीपनेन च ॥ १५  
 पीडां कुर्वन्ति रक्षांसि न मेऽस्ति मनसः श्रमः । ततस्ते संवृताकारं सत्त्ववन्तं महाकपिम् ॥ १६  
 परिगृह्य ययुर्दृष्टा राक्षसाः कपिकुञ्जरम् । शङ्खमेरीनिनादैश्च घोषयन्तः स्वकर्मभिः ॥ १७  
 राक्षसाः क्रूरकर्माणश्चारयन्ति स्म तां पुरीम् । अन्वीयमानो रक्षोभिर्ययौ सुखमर्दिदम् ॥ १८  
 हनूमांश्चारयामास राक्षसानां महापुरीम् । यथापश्यद्विमानानि विचित्राणि महाकपिः ॥ १९  
 संवृतान्भूमिभागान्श्च सुविभक्तांश्च चत्वरान् । रथ्याश्च गृहसंवाधाः कपिः शृङ्गाटकानि च ॥ २०  
 तथा रथ्योपरथ्याश्च तथैव च गृहान्तरान् । चत्वरेषु चतुष्केषु राजमार्गं तथैव च ॥ २१  
 घोषयन्ति कपिं सर्वे चार इत्येव राक्षसाः । दीप्यमाने ततस्तस्य लाङ्गलाग्रे हनूमतः ॥ २२  
 राक्षस्यस्ता विरूपाक्ष्यः शंसुर्देव्यास्तदप्रियम् । यस्त्वया कृतसंवादः सीते ताम्रमुखः कपिः ॥ २३  
 लाङ्गलेन प्रदीप्तेन स एष परिणीयते । श्रुत्वा तद्वचनं क्रूरमात्मापहरणोपमम् ॥ २४  
 वैदेही शोकसंतप्ता हुताशनमुपागमत् । मङ्गलाभिमुखी तस्य सा तदासीन्महाकपेः ॥ २५  
 उपतस्थे विशालाक्षी प्रयता हव्यवाहनम् । यद्यस्ति पतिशुश्रूषा यद्यस्ति चरितं तपः ॥ २६  
 यदि वा त्वेकपत्नीत्वं शीतो भव हनूमतः । ततस्तीक्ष्णार्चिरव्यग्रः प्रदक्षिणशिखोऽनलः ॥ २७

यदित्याह—कृतवानिति ॥ १० ॥ तां मतिमभिनयति—  
 काममिति । निबद्धस्यापि निबद्धवदवस्थितस्यापि मे न शक्ताः ।  
 सर्वथा बन्धनादाविति शेषः । तदेव समर्थयति—छित्त्वेति  
 ॥ ११ ॥ तर्हि कुतो न हन्यन्ते तत्राह—यदीति । भर्तृ  
 रामस्य हितार्थाय हितनिमित्तं चरन्तं मां भर्तृ रावणस्य शास-  
 नाद्यदि ते मां निबध्नन्ते निबध्नन्तु केवलम्, न तु मे निष्कृतिः  
 कृता, मया कृतस्य प्रतिक्रिया तु न कृता ॥ १२ ॥ यदि तां  
 वधरूपां चिकीर्षेयुस्तदा सर्वान्हनिष्याम्येवेत्याह—सर्वेषामिति ।  
 यदि पर्याप्तस्तर्हि कियतां शत्रुवधस्तत्राह—रामस्येति । प्रीत्यर्थं  
 सर्वराक्षसवधजप्रीत्यविमर्शमीदृशबन्धनादिकम् ॥ १३ ॥  
 फलान्तरार्थमपि सोढव्यमेवेत्याह—लङ्केति । एतै रावणाज्ञया  
 पुनरेव सकला लङ्का चारयितव्या चारणेन दर्शयितव्या, अतो  
 विषहिष्ये । ननु दृष्टायाः किं पुनर्दर्शनेन तत्राह—रात्राविति ।  
 दुर्गकर्मविधानतो दुर्गस्य दुर्गमत्वरूपकर्मविधानाद्धेतोः । दुर्गांशे  
 इति शेषः ॥ १४ ॥ निशाक्षये इत्यनेन सीतासंभाषणार्थं  
 कतिपयदिनवासो गम्यते । तथा हि—फाल्गुने रावणेन सीता-  
 पहारः । आश्विनशुक्लसमाप्तौ हनूमत्प्रेरणया पक्षावधिदानेन वान-  
 रान्प्रति दूतप्रेषणम् । ततः कार्तिकशुक्लप्रतिपद्यन्वेषणार्थं  
 बानरप्रस्थानम् । मार्गशुक्लदशम्यां संपातिदर्शनम् । तदा  
 सुग्रीवदत्तमासावधेर्गतत्वस्य वानरैरुक्तिः । अग्रे एकादश्यां  
 हनूमतो लङ्कागमनम् । तद्वात्रिशेषे सीतादर्शनम् । ततो  
 द्वादश्यां दिने स्थित्वा रात्रौ सीतायाः सम्यग्दर्शनम् । तद्वा-  
 त्रिशेषे तत्र रावणागमनम् । तत्र रावणेन 'मासान्द्वादश  
 भामिनि' इति खदत्तावधौ मासद्वयावशेषवचने कतिपयदिना-  
 धिक्यं तु मासत्वानवच्छिन्नत्वेनाल्पान्तरत्वाच्च विवक्षितम् ।

ततस्त्रयोदश्यां प्राप्तः सीतया सह कयालापः । तद्दिन  
 एवाशोकवनिकाभङ्गादि । चतुर्दश्यामक्षान्तवधो लङ्कादाहश्च,  
 पूर्णिमायां वा । पूर्वं वासन्तिकवृक्षाणां पुष्पितत्त्वोकिस्तु तद्वर्षे  
 क्षयमासेनोपपादिता उत्पातेन च । लक्ष्मणस्य सुग्रीवनिकटे  
 प्रेषणसमये रामेण मासचतुष्टयरूपकृतावधेरपगमोकिस्तु प्रागु-  
 पपादितरहस्येति दिक् । पुच्छस्योदीपनेन चेत्यस्योत्तरश्लोके-  
 नान्वयः ॥ १५ ॥ मनसः श्रमो मनःखेदो न मेऽस्तीति  
 चिन्तयामासेत्यन्वयः । तत एवम् । तस्य चिन्तानन्तरमि-  
 त्यर्थः ॥ १६ ॥ स्वकर्मभी राजद्रोहिणो दुष्टस्यैवं दण्ड  
 इत्येवमादिभिर्घोषयन्तः । पूर्ववृत्तान्तस्य सर्वान्प्रति प्रकटं  
 प्रतिपादनं घोषणम् ॥ १७ ॥ १८ ॥ चारयामास । स्वार्थे  
 णिच् । चरणेन ददर्शेत्यर्थः ॥ १९ ॥ चत्वरान्द्वारसमीपे  
 बहिर्बद्धान् । गृहैः संवाधा निविडाः । शृङ्गाटकानि चतुष्पथान्  
 ॥ २० ॥ उपरथ्याः स्वल्पवीथयः । गृहान्तरान्गृहद्वयमध्य-  
 भागान् । चतुष्केषु चतुष्पथेषु ॥ २१ ॥ 'चारीकः' इति  
 पाठेऽपि चार इत्येवार्थः । आर्षं साधुत्वम् । चारशब्दः स्वार्थे  
 आर्ष ईकः ॥ २२ ॥ तस्य हनूमतो लाङ्गलाग्रे दीप्यमाने तदप्रियं  
 देव्याः शंसुः शशंसुः ॥ २३ ॥ परिणीयते परितोऽपनीयते ।  
 आत्मापहरणोपमं तादृग्दुःखजनकम् ॥ २४ ॥ उपागम-  
 न्मानेनोपासितवती । यद्वा तत्र समीपे ज्वलमानमग्निमुपासित-  
 वती ॥ २५ ॥ प्रयता शुद्धिमती ॥ २६ ॥ एकपत्नीत्वं  
 पातिव्रत्यम् । शीतो भव । हुताशनेति शेषः । अस्याः  
 सीताच्छायात्वेऽपि स्वस्मिन्तदमेदुदिसत्त्वात्तैतदुत्पत्त्यसंगतिः ।  
 ततः सीतोपासनानन्तरम्, तीक्ष्णार्चिरप्यनलः प्रदक्षिणशिखो



जज्वाल मृगशावाक्ष्याः शंसन्निव शुभं कपेः । हनूमज्जनकश्चैव पुच्छानलयुतोऽनिलः ।	
ववौ स्वास्थ्यकरो देव्याः प्रालेयानिलशीतलः ॥	२८
दृश्यमाने च लाङ्गूले चिन्तयामास वानरः । प्रदीप्तोऽग्निरयं कस्मान्न मां दहति सर्वतः ॥	२९
दृश्यते च महाज्वालः करोति च न मे रुजम् । शिशिरस्येव संपातो लाङ्गूलाग्रे प्रतिष्ठितः ॥	३०
अथवा तदिदं व्यक्तं यदृष्टं प्लवता मया । रामप्रभावादाश्चर्यं पर्वतः सरितां पतौ ॥	३१
यदि तावत्समुद्रस्य मैनाकस्य च धीमतः । रामार्थं संभ्रमस्तादृक्किमग्निर्न करिष्यति ॥	३२
सीतायाश्चानृशंस्येन तेजसा राघवस्य च । पितुश्च मम सख्येन न मां दहति पावकः ॥	३३
भूयः स चिन्तयामास मुहूर्तं कपिकुञ्जरः । कथमस्मद्विधस्येह बन्धनं राक्षसाधमैः ॥	३४
प्रतिक्रियास्य युक्ता स्यात्सति मह्यं पराक्रमे । ततश्छित्त्वा च तान्पाशान्वेगवान्वै महाकपिः ॥	३५
उत्पपाताथ वेगेन ननाद च महाकपिः । पुरद्वारं ततः श्रीमाञ्शैलशृङ्गसिवोन्नतम् ॥	३६
विभक्तरक्षःसंवाधमाससादानिलात्मजः । स भूत्वा शैलसंकाशः क्षणेन पुनरात्मवान् ॥	३७
इह्यतां परमां प्राप्नो बन्धनान्यवशातयत् । विमुक्तश्चाभवच्छ्रीमान्पुनः पर्वतसंनिभः ॥	३८
वीक्षमाणश्च ददृशे परिधं तोरणाश्रितम् । स तं गृह्य महाबाहुः कालायसपरिष्कृतम् ।	
रक्षिणस्तान्पुनः सर्वान्सूदयामास मारुतिः ॥	३९
स तान्निहत्वा रणचण्डविक्रमः समीक्षमाणः पुनरेव लङ्काम् ।	
प्रदीप्तलाङ्गूलकृतार्चिमाली प्रकाशितादित्य इवार्चिमाली ॥	४०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

वीक्षमाणस्ततो लङ्कां कपिः कृतमनोरथः । वर्धमानसमुत्साहः कार्यशेषमचिन्तयत् ॥	१
किं नु खल्ववशिष्टं मे कर्तव्यमिह सांप्रतम् । यदेषां रक्षसां भूयः संतापजननं भवेत् ॥	२
वनं तावत्प्रमथितं प्रकृष्टा राक्षसा हताः । बलैकदेशः क्षपितः शेषं दुर्गविनाशनम् ॥	३
दुर्गे विनाशिते कर्म भवेत्सुखपरिश्रमम् । अल्पयत्नेन कार्येऽस्मिन्मम स्यात्सफलः श्रमः ॥	४
यो ह्ययं मम लाङ्गूले दीप्यते हव्यवाहनः । अस्य संतर्पणं न्याय्यं कर्तुमेभिर्गृहोत्तमैः ॥	५
ततः प्रदीप्तलाङ्गूलः सविद्युदिव तोयदः । भवनाग्रेषु लङ्काया विचचार महाकपिः ॥	६

जज्वाल ॥ २७ ॥ तथा सीतायाः कपेः शिवं स्वकृतं शंसन्नि-  
वाभूत् । किं च हनूमज्जनकोऽनिलो वायुः पुच्छानलयुतोऽपि  
देव्याः संमुखे स्वास्थ्यकरः कपेः स्वास्थ्यसूचकः सन्प्रालेया-  
निलशीतलो ववौ ॥ २८ ॥ सर्वतः प्रदीप्तोऽग्निरित्यन्वयः  
॥ २९ ॥ लाङ्गूलाग्रे शिशिरस्य हिमस्य संपातः पिण्ड इव  
प्रतिष्ठित इत्यन्वयः ॥ ३० ॥ तत्रोपपत्तिं चिन्तयति—अथ-  
वेति । यद्यस्मात्प्लवता मया सरितां पतौ रामप्रभावात्समुद्रे  
पर्वतरूपमाश्चर्यं दृष्टम् । ततो रामप्रभावादेवेदमपीत्यर्थः ॥ ३१ ॥  
ननु समुद्रप्रेरणेन मैनाकोत्थानं प्रयुज्यते, अग्रेस्तु स्वभाव-  
वैपरीत्यं कृतस्वप्नाद्—यदीति । तावदिति वाक्यालंकारे ।  
रामार्थं रामोपकारार्थं तादृक्संभ्रमो यथादरपूर्वकं त्वरा यदि,  
तर्हि रामेण नित्यमुपासितोऽग्री रामोपकारार्थं कथमपि शैल्यं  
किं न करिष्यतीत्यर्थः ॥ ३२ ॥ आनृशंस्यमाश्रितजनदया  
॥ ३३ ॥ चिन्तयामास । अनन्तरकर्तव्यमिति शेषः ॥ ३४ ॥  
प्रतिक्रिया लङ्कादहनरूपा । मह्यं यम ॥ ३५ ॥ उत्पपात ।  
पुच्छाभिन्ना बन्धनेन च छद्मेवेति शेषः ॥ ३६ ॥ विमुक्त-

रक्षःसंवाधं रक्षःसंमर्दरहितम् ॥ ३७ ॥ शैलसंकाशो महान्भू-  
त्वा ह्रस्वतां प्राप्त इत्यनेन देहसौक्ष्म्यात्स्वयमेव बन्धगलनमुक्त-  
म् । एवंरीत्या बन्धनान्यवशातयद्वरीकृतवान् । विमुक्त्यनन्तरं  
पुनः पर्वताकारोऽभवत् ॥ ३८ ॥ ३९ ॥ अर्चिमालीत्यत्र  
नीरेफतार्षा ॥ ४० ॥ इति श्रीरामाभिरामे श्रीरामीये रामा-  
यणतिलके वाल्मीकीय आदिकाव्ये सुन्दरकाण्डे त्रिपञ्चाशः  
सर्गः ॥ ५३ ॥

वीक्षमाण इति ॥ १ ॥ यदेषां भूयः संतापजननं भवेत्ता-  
दृशमवशिष्टं सांप्रतं कर्तव्यं किमिति कार्यशेषमचिन्तयदित्यर्थः  
॥ २ ॥ तदेव निश्चिनोति—शेषं दुर्गविनाशनमिति ॥ ३ ॥  
कर्म समुद्रलङ्घनादि । सुखपरिश्रमं सफलप्रयासम् । तपश्चर्या-  
दिवदित्यर्थः । उक्तमेव विवृणोति—अल्पेति । अस्मिन्वीता-  
न्वेषणप्रवृत्तिरूपे कार्ये यो मया कृतः श्रमः स लप्तेन यत्नेन  
खल्वयत्नेन साध्येन करिष्यमाणलङ्कादाहेन सफलो भविष्यति  
॥ ४ ॥ तदेवाह—यो हीति । न्याय्यम् । स्वस्य पीडाया  
अकरुणादिति भावः ॥ ५ ॥ त्वेयदः संख्यातोयदः । हनूमतो



गृहाद्दहं राक्षसानामुद्यानानि च वानरः । वीक्षमाणो ह्यसंव्रतः प्रासादांश्च चचार सः ॥	७
अवष्टुत्य महावेगः प्रहस्तस्य निवेशनम् । अग्निं तत्र विनिक्षिप्य श्वसनेन समो बली ॥	८
ततोऽन्यत्पुष्टुवे वेश्म महापार्श्वस्य वीर्यवान् । मुमोच हनुमानग्निं कालानलशिखोपमम् ॥	९
वज्रदंष्ट्रस्य च तथा पुष्टुवे स महाकपिः । शुक्रस्य च महातेजाः सारणस्य च धीमतः ॥	१०
तथा चेन्द्रजितो वेश्म ददाह हरियूथपः । जम्बुमालेः सुमालेश्च ददाह भवनं ततः ॥	११
रश्मिकेतोश्च भवनं सूर्यशत्रोस्तथैव च । ह्रस्वकर्णस्य दंष्ट्रस्य रोमशस्य च रक्षसः ॥	१२
युद्धोन्मत्तस्य मत्तस्य ध्वजग्रीवस्य रक्षसः । विद्युज्जिह्वस्य घोरस्य तथा हस्तिमुखस्य च ॥	१३
करालस्य विशालस्य शोणिताक्षस्य चैव हि । कुम्भकर्णस्य भवनं मकराक्षस्य चैव हि ॥	१४
नरान्तकस्य कुम्भस्य निकुम्भस्य महात्मनः । यज्ञशत्रोश्च भवनं ब्रह्मशत्रोस्तथैव च ॥	१५
वर्जयित्वा महातेजा विभीषणगृहं प्रति । क्रममाणः क्रमेणैव ददाह हरिपुंगवः ॥	१६
तेषु तेषु महाहेषु भवनेषु महायशाः । गृहेष्वृद्धिमतामृद्धिं ददाह कपिकुञ्जरः ॥	१७
सर्वेषां समतिक्रम्य राक्षसेन्द्रस्य वीर्यवान् । आससादाथ लक्ष्मीवान् रावणस्य निवेशनम् ॥	१८
ततस्तस्मिन्गृहे मुखे नानारत्नविभूषिते । मेरुमन्दरसंकाशे नानामङ्गलशोभिते ॥	१९
प्रदीप्तमग्निमुत्सृज्य लाङ्गलाग्रे प्रतिष्ठितम् । ननाद हनुमान्वीरो युगान्तजलदो यथा ॥	२०
श्वसनेन च संयोगादतिवेगो महाबलः । कालाग्निरिव ज्वाल प्रावर्धत हुताशनः ॥	२१
प्रदीप्तमग्निं पवनस्तेषु वेश्मसु चारयन् । तानि काञ्चनजालानि मुक्तमणिमयानि च ॥	२२
भवनानि व्यशीर्यन्त रत्नवन्ति महान्ति च । तानि भग्नविमानानि निपेतुर्वैसुधातले ॥	२३
भवनानीव सिद्धानामम्बरात्पुण्यसंक्षये । संजज्ञे तुमुलः शब्दो राक्षसानां प्रधावताम् ॥	२४
स्वे स्वे गृहपरित्राणे भग्नोत्साहोज्झितश्रियाम् । नूनमेषोऽग्निरायातः कपिरूपेण हा इति ॥	२५
ऋन्दन्त्यः सहसा पेतुः स्तनंधयधराः स्त्रियः । काश्चिदग्निपरीताङ्ग्यो हर्म्येभ्यो मुक्तमूर्धजाः ॥	२६
पतन्त्यो रेजिरेऽग्नेभ्यः सौदामिन्य इवाम्बरात् । वज्रविद्रुमवैदूर्यमुक्तारजतसंहतान् ॥	२७
विचित्रान्भवनाद्धातून्स्यन्दमानान्ददर्श सः । नाग्निस्तृप्यति काष्ठानां तृणानां च यथा तथा ॥	२८
हनूमान् राक्षसेन्द्राणां वधे किञ्चिन्न तृप्यति । न हनूमद्विशस्तानां राक्षसानां वसुंधरा ॥	२९
हनूमता वेगवता वानरेण महात्मना । लङ्कापुरं प्रदग्धं तद्गृहेण त्रिपुरं यथा ॥	३०
ततः स लङ्कापुरपर्वताग्रे समुत्थितो भीमपराक्रमोऽग्निः ।	
प्रसार्य चूडावलयं प्रदीप्तो हनूमता वेगवतोऽपस्पृष्टः ॥	३१
युगान्तकालानलतुल्यरूपः स मारुतोऽग्निर्वैवृधे दिवस्पृक् ।	
विधूमरश्मिर्भवनेषु सद्यो रक्षःशरीराज्यसमर्पितार्चिः ॥	३२
आदित्यकोटीसदृशः सुतेजा लङ्कां समस्तां परिवार्य तिष्ठन् ।	
शब्दैरनेकैरशनिप्रकटैर्भिन्दन्निवाण्डं-प्रबभौ महाग्निः ॥	३३

रक्तवर्णत्वात् ॥ ६ ॥ उद्यानानि गृहारामाः ॥ ७ ॥ प्रहस्तस्य प्रधानमन्त्रित्वादादौ तद्गृहेऽग्निप्रक्षेपः । प्रथमं तत्संभावनस्यौचित्यात् ॥ ८ ॥ ९ ॥ १० ॥ ११ ॥ १२ ॥ १३ ॥ भवनं ददाहेत्यनुकर्षः ॥ १४ ॥ १५ ॥ विभीषणेन स्वस्य वधतो रक्षणद्विभीषणगृहं वर्जयित्वा प्रतिगृहं क्रममाण इत्यन्वयः ॥ १६ ॥ पूर्वरावणाङ्गीतोऽप्यग्निः सीतातेजःसंबन्धेन निःशङ्कं ददाहेत्युक्तं प्राक् ॥ १७ ॥ १८ ॥ १९ ॥ २० ॥ श्वसनेन संयोगात्सीताश्वासमिश्रितवायुसंयोगात् । अतएव वायोरपि निर्भयता ॥ २१ ॥ चारयजिति हेतौ शता । यतश्चारयति स्म ततश्चारणाद्धेतोस्तानि व्यशीर्यन्तेत्यन्वयः ॥ २२ ॥ भग्नविमानानि भग्नप्रासादानि ॥ २३ ॥ २४ ॥ भग्नोत्साहाश्च ते उज्झितश्रियश्चेत्यर्थः ।

हा इति तुमुलः शब्दः संजज्ञे इत्यन्वयः ॥ २५ ॥ पेतुः । अमाविति शेषः ॥ २६ ॥ अग्नेभ्यो मेघेभ्यः ॥ २७ ॥ अग्निसंबद्धाद्भवनाद्धेमरजतादिधातून्स्यन्दमानान्ददर्श । यथा काष्ठतृणादिदाहादग्निर्न तृप्यति तथा राक्षसवधे क्रियमाणे हनूमाकिञ्चिदीषदपि न तृप्यति ॥ २८ ॥ वसुंधरा नेति । मृतराक्षसानां शयनाय लङ्काभूमिर्न पर्याप्ताभूदिति शेषः ॥ २९ ॥ ३० ॥ लङ्कापुरपर्वताग्रे लङ्कापुराधारभूतत्रिकूटाचलशिखरे । चूडावलयं शिखासमूहम् । प्राप्तोऽभूदिति शेषः ॥ ३१ ॥ विधूमरश्मिर्बिधूमज्वालः । रक्षःशरीररूपाज्येन समर्पिता संपादितार्चिर्ज्वालाविशेषो यस्य सः ॥ ३२ ॥ तिष्ठन् । अभूदिति शेषः । अशनिप्रकटैरशनिवत्प्रगल्भैः । महाग्निः



- तत्राम्बरादग्निरतिप्रवृद्धो रूक्षप्रभः किंशुकपुष्पचूडः ।  
 निर्वाणधूमाकुलराजयश्च नीलोत्पलाभाः प्रचकाशिरेऽभ्राः ॥ ३४
- वज्री महेन्द्रस्त्रिदशेश्वरो वा साक्षयमो वा वरुणोऽनिलो वा ।  
 रौद्रोऽग्निरको धनदश्च सोमो न वानरोऽयं स्वयमेव कालः ॥ ३५
- किं ब्रह्मणः सर्वपितामहस्य लोकस्य धातुश्चतुराननस्य ।  
 इहागतो वानररूपधारी रक्षोपसंहारकरः प्रकोपः ॥ ३६
- किं वैष्णवं वा कपिरूपमेत्य रक्षोविनाशाय परं सुतेजः ।  
 अचिन्त्यमव्यक्तमनन्तमेकं स्वमायया सांप्रतमागतं वा ॥ ३७
- इत्येवमूर्चुर्बहवो विशिष्टा रक्षोगणास्तत्र समेत्य सर्वे ।  
 सप्राणिसङ्घां सगृहां सवृक्षां दग्धां पुरीं तां सहसा समीक्ष्य ॥ ३८
- ततस्तु लङ्का सहसा प्रदग्धा सराक्षसा साश्वरथा सनागा ।  
 सपक्षिसङ्घा समृगा सवृक्षा रुरोद दीना तुमुलं सशब्दम् ॥ ३९
- हा तात हा पुत्रक कान्त मित्र हा जीवितेशाङ्ग हतं सुपुण्यम् ।  
 रक्षोभिरेवं बहुधा ब्रुवद्भिः शब्दः कृतो घोरतरः सुभीतः ॥ ४०
- हुताशनज्वालसमावृता सा हतप्रवीरा परिवृत्तयोधा ।  
 हनूमतः क्रोधबलामिभूता बभूव शापोपहतैव लङ्का ॥ ४१
- ससंभ्रमं त्रस्तविषण्णराक्षसां समुज्ज्वलज्वालहुताशनाङ्किताम् ।  
 ददर्श लङ्कां हनुमान्महामनाः स्वयंभुरोषोपहतासिवावनिम् ॥ ४२
- भङ्गत्वा वनं पादपरत्नसंकुलं हत्वा तु रक्षांसि महान्ति संयुगे ।  
 दग्धा पुरीं तां गृहरत्नमालिनीं तस्यौ हनूमान्पवनात्मजः कपिः ॥ ४३
- स राक्षसांस्तान्सुबह्वंश्च हत्वा वनं च भङ्गत्वा बहुपादपं तत् ।  
 विसृज्य रक्षोभवनेषु चान्निं जगाम रामं मनसा महात्मा ॥ ४४
- ततस्तु तं वानरवीरमुख्यं महाबलं मारुततुल्यवेगम् ।  
 महामतिं वायुसुतं वरिष्ठं प्रतुष्टुर्देवगणाश्च सर्वे ॥ ४५
- देवाश्च सर्वे मुनिपुंगवाश्च गन्धर्वविद्याधरपन्नगाश्च ।  
 भूतानि सर्वाणि महान्ति तत्र जग्मुः परां प्रीतिमतुल्यरूपाम् ॥ ४६
- भङ्गत्वा वनं महातेजा हत्वा रक्षांसि संयुगे । दग्धा लङ्कापुरीं भीमां रराज स महाकपिः ॥ ४७
- गृहाग्र्यशृङ्गाग्रतले विचित्रे प्रतिष्ठितो वानरराजसिंहः ।  
 प्रदीप्तलाङ्गूलकृतार्चिमाली व्यराजतादित्य इवार्चिमाली ॥ ४८
- लङ्कां समस्तां संपीड्य लाङ्गूलार्चिं महाकपिः । निर्वापयामास तदा समुद्रे हरिपुंगवः ॥ ४९
- ततो देवाः सगन्धर्वाः सिद्धाश्च परमर्षयः । दृष्ट्वा लङ्कां प्रदग्धां तां विस्मयं परमं गताः ॥ ५०
- इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुःपञ्चाशः सर्गः ॥ ५४ ॥

प्रलयाभिः ॥ ३३ ॥ आम्बरादम्बरपर्यन्तम् । रूक्षप्रभः  
 क्रूरकान्तिः । किंशुकपुष्पचूडा शिखा यस्य सः । निर्वाणाना-  
 मधोविच्छिन्नानां खे एव वर्तमानानां धूमानामाकुला राजयो  
 नीलोत्पलाभा अभ्राकाराः सत्यः प्रचकाशिरे ॥ ३४ ॥ वज्रिल-  
 त्रिदशेश्वरलविशिष्टो महेन्द्र इत्यर्थः । रौद्रोऽग्निः रुद्रतृतीयनय-  
 नसंबन्धमिः ॥ ३५ ॥ ३६ ॥ ३७ ॥ विशिष्टा महाबलाः ।  
 प्रहस्तादयः इत्यर्थः । समीक्ष्य इत्येवमूर्चुरित्यन्वयः ॥ ३८

॥ ३९ ॥ सुपुण्यमतिशयितमर्जितं पुण्यम् ॥ ४० ॥ परिवृत्त-  
 योधा पर्यस्तयोधा ॥ ४१ ॥ स्वयंभुरोषोपहताम् । स्वदिनान्त  
 इति शेषः ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ गृ-  
 हाभ्याणां गृहश्रेष्ठानां शृङ्गाग्रतले प्रासादाप्रभूमौ प्रदीप्तलाङ्गुलेन  
 कृतार्चिमाला यस्यास्ति सः ॥ ४८ ॥ समुद्रे निर्वापयामास ।  
 लाङ्गूलप्रक्षेपणेनेति शेषः ॥ ४९ ॥ ५० ॥ इति श्रीरामा-  
 भिरामे श्रीरामीये रामायणतिलके वाल्मीकीय आदिकाव्ये  
 सुन्दरकाण्डे चतुःपञ्चाशः सर्गः ॥ ५४ ॥



पञ्चपञ्चाशः सर्गः ।

संदीप्यमानां विव्रस्तां त्रस्तरक्षोगणां पुरीम् । अवक्ष्य हनुमौल्लङ्कां चिन्तयामास वानरः ॥	१
तस्याभूरसुमहांस्थासः कुत्सा चात्मन्यजायत । लङ्कां प्रदहता कामं किंस्वित्कृतमिदं मया ॥	२
धन्याः खलु महात्मानो ये बुद्ध्या कोपमुत्थितम् । निरुन्धन्ति महात्मानो दीप्तमग्निमिवाम्भसा ॥	३
क्रुद्धः पापं न कुर्यात्कः क्रुद्धो हन्यादुरुनपि । क्रुद्धः परुषया वाचा नरः साधूनधिक्षिपेत् ॥	४
घाण्यावाच्यं प्रकुपितो न विजानाति कर्हिचित् । नाकार्यमस्ति क्रुद्धस्य नावाच्यं विद्यते कचित् ॥	५
यः समुत्पतितं क्रोधं क्षमयैव निरस्यति । यथोरगस्त्वचं जीर्णं स वै पुरुष उच्यते ॥	६
धिगस्तु मां सुदुर्वृद्धिं निर्लज्जं पापकृत्तमम् । अचिन्तयित्वा तां सीतामग्निदं स्वामिघातकम् ॥	७
यदि दग्धा त्वियं सर्वा नूनमार्थापि जानकी । दग्धा तेन मया भर्तुर्हृतं कार्यमजानता ॥	८
यदर्थमयमारम्भस्तत्कार्यमवसादितम् । मया हि दहता लङ्कां न सीता परिरक्षिता ॥	९
ईषत्कार्यमिदं कार्यं कृतमासीन्न संशयः । तस्य क्रोधाभिभूतेन मया मूलक्षयः कृतः ॥	१०
विनष्टा जानकी व्यक्तं न ह्यदग्धः प्रदृश्यते । लङ्कायाः कश्चिदुद्देशः सर्वा भस्मीकृता पुरी ॥	११
यद्धि तद्विहृतं कार्यं मया प्रज्ञाविपर्ययात् । इहैव प्राणसंन्यासो ममापि ह्यद्य रोचते ॥	१२
किमग्नौ निपताम्यद्य आहोस्विद्वड्वामुखे । शरीरमिह सत्त्वानां दग्निं सागरवासिनाम् ॥	१३
कथं नु जीवता शक्यो मया द्रष्टुं हरीश्वरः । तौ वा पुरुषशार्दूलौ कार्यसर्वस्वघातिना ॥	१४
मया खलु तदेवेदं रोपदोषाप्रदर्शितम् । प्रथितं त्रिषु लोकेषु कपित्वमनवस्थितम् ॥	१५
धिगस्तु राजसं भावमनीशमनवस्थितम् । ईश्वरेणापि यद्रागान्मया सीता न रक्षिता ॥	१६
विनष्टायां नु सीतायां तावुभौ विनशिष्यतः । तयोर्विनाशे सुग्रीवः सवन्धुर्विनशिष्यति ॥	१७
एतदेव घञः श्रुत्वा भरतो भ्रातृवत्सलः । धर्मात्मा सहशत्रुघ्नः कथं शक्यति जीवितुम् ॥	१८
इष्ट्वाकुवंशे धर्मिष्ठे गते नाशमसंशयम् । भविष्यन्ति प्रजाः सर्वाः शोकसंतापपीडिताः ॥	१९
तदहं भाग्यरहितो लुप्तधर्मार्थसंग्रहः । रोपदोषपरीतात्मा व्यक्तं लोकविनाशनः ॥	२०
इति चिन्तयतस्तस्य निमित्तान्युपपेदिरे । पूर्वमप्युपलब्धानि साक्षात्पुनरचिन्तयत् ॥	२१
अथवा चारुसर्वाङ्गी रक्षिता स्वेन तेजसा । न नशिष्यति कल्याणी नाग्निरग्नौ प्रवर्तते ॥	२२
नहि धर्मात्मनस्तस्य भार्याममिततेजसः । स्वचरित्राभिगुप्तां तां स्पृष्टुमर्हति पावकः ॥	२३
नूनं रामप्रभावेण वैदेह्याः सुकृतेन च । यन्मां दहनकर्मायं नादहद्व्यवाहनः ॥	२४

संदीप्यमानामिति ॥ १ ॥ कुत्सा चात्मन्यजायतेत्युक्तां कुत्सामाह—लङ्कामिति । किंस्वित्कर्म कृतम् । कुरितमेव कृतमित्यर्थः ॥ २ ॥ उक्तकुरितकार्यमूलं कोप इति निश्चित्य तद्रहितान्त्यौति—धन्या इति । दुःखातिशयादेव महात्मपद-पौनरुक्त्यं न दोषाय ॥ ३ ॥ 'क्रुद्धः पापं न कुर्याद्यः' इति पाठे क्रुद्धो यः कश्चित्पापं कुर्यान्न । नमि काकुः । अपि तु कुर्यादेव । अकरणमशक्यमेवेत्यर्थः । तदेव दर्शयति—क्रुद्धो हन्यादिति ॥ ४ ॥ न जानातीत्येतदेव स्पष्टयति—नाकार्य-मिति । क्रुद्धस्याकार्यमयुक्तबुद्ध्याकरणीयं न किंचिदप्यस्ति । अतो गुरुहननाद्यपि करोत्येवेत्यर्थः ॥ ५ ॥ ६ ॥ ७ ॥ धिगस्तु मामित्यनेनोक्तं स्वधिकारमाह—यदीति । इयं लङ्का सर्वापि नूनं दग्धैव । यदि जानक्यप्यत्रत्या दग्धा स्यात्तदा तेनाजानता मया भर्तुः कार्यं हृतं भवेत् ॥ ८ ॥ एतदेव विवृणोति—यदर्थमिति ॥ ९ ॥ एतत्कार्यं लङ्कादाहरूपमीषत्का-र्यमिषाप्रयाससाध्यकार्यमिव कृतमनुष्ठितमासीदत्र न संशयः । भर्तुः कार्यं तु मया सर्वथा नाशितमेवेत्याह—तस्येति ।

क्रोधाभिभूतेन मया सीतामपरिरक्षता कृतस्य सीतादर्शन-रूपस्य कार्यस्य मूलक्षयः कृतः ॥ १० ॥ ननु सीताविनाश-निश्चयस्ते कथं तत्राह—विनष्टेति ॥ ११ ॥ १२ ॥ वड्वामु-खेऽप्रावित्यन्वयः । दग्निं ददामि ॥ १३ ॥ १४ ॥ तदेवेदं कपित्वमनवस्थितमव्यवस्थितकार्यकारीति त्रिषु लोकेषु प्रसिद्धं दर्शितम् । रोपदोषाद्रक्षोविषयक्रोधदोषात् ॥ १५ ॥ राजसं-रजोगुणमूलम् । भावं चेष्टाविशेषम् । अनीशं कार्यासमर्थम् । अतएवानवस्थितमव्यवस्थितफलजनकं धिक् । यद्यस्मादिश्वरे-णापि समर्थेनापि मया रागाद्रजोगुणमूलक्रोधवशात्सीता न रक्षिता, अतो धिक् ॥ १६ ॥ उभौ रामलक्ष्मणौ ॥ १७ ॥ १८ ॥ १९ ॥ २० ॥ साक्षादुपलब्धान्यपरोक्षमनुभूत-शुभफलान्युपपेदिरे । जातानि दृष्ट्वा पुनरचिन्तयदित्यर्थः ॥ २१ ॥ चिन्तामेव दर्शयति—अथवेति । नाग्निरग्नौ प्रवर्तत इति । अग्निरग्निं न दहतीत्यर्थः ॥ २२ ॥ २३ ॥ दहनकर्मा भस्मीकरणसहजस्वभावो यद्यतस्तत्प्रभावान्मां तत्सेवकं नाह-



त्रयाणां भरतादीनां भ्रातृणां देवता च या । रामस्य च मनःकान्ता सा कथं विनशिष्यति ॥ २५  
 यद्वा दहनकर्माय सर्वत्र प्रभुरव्ययः । न मे दहति लाङ्गलं कथमार्यां प्रधक्ष्यति ॥ २६  
 पुनश्चाचिन्तयत्तत्र हनूमान्विस्मितस्तदा । हिरण्यनाभस्य गिरेर्जलमध्ये प्रदर्शनम् ॥ २७  
 तपसा सत्यवाक्येन अनन्यत्वाच्च भर्तरि । असौ विनिर्देहेदृष्टिं न तामग्निः प्रधक्ष्यति ॥ २८  
 स तथा चिन्तयंस्तत्र देव्या धर्मपरिग्रहम् । शुश्राव हनुमांस्तत्र चारणानां महात्मनाम् ॥ २९  
 अहो खलु कृतं कर्म दुर्विगाहं हनूमता । अग्निं विसृजता तीक्ष्णं भीमं राक्षससञ्चनि ॥ ३०  
 प्रपलायितरक्षःस्त्रीबालवृद्धसमाकुला । जनकोलाहलाध्माता क्रन्दतीवाद्विकंदरैः ॥ ३१  
 दग्धेयं नगरी लङ्का सादृशकारतोरणा । जानकी न च दग्धेति विस्मयोऽद्भुत एव नः ॥ ३२  
 इति शुश्राव हनुमान्वाचं ताममृतोपमाम् । बभूव चास्य मनसो हर्षस्तत्कालसंभवः ॥ ३३  
 स निमित्तैश्च दृष्टार्थैः कारणैश्च महागुणैः । ऋषिवाक्यैश्च हनुमानभवत्प्रीतमानसः ॥ ३४  
 ततः कपिः प्राप्तमनोरथार्थस्तामश्रतां राजसुतां विदित्वा ।  
 प्रत्यक्षतस्तां पुनरेव दृष्ट्वा प्रतिप्रयाणाय मतिं चकार ॥ ३५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।

ततस्तु शिशपामूले जानकीं पर्यवस्थिताम् । अभिवाद्याब्रवीद्दिष्ट्या पश्यामि त्वामिहाक्षताम् ॥ १  
 ततस्तं प्रस्थितं सीता वीक्षमाणा पुनः पुनः । भर्तुः स्नेहान्विता वाक्यं हनूमन्तमभाषत ॥ २  
 यदि त्वं मन्यसे तात वसैकाहमिहानघ । क्वचित्सुसंवृते देशे विश्रान्तः श्वो गमिष्यसि ॥ ३  
 मम चैवाल्पभाग्यायाः सांनिध्यात्तव वानर । शोकस्यास्याप्रमेयस्य मुहूर्तं स्यादपि क्षयः ॥ ४  
 गते हि हरिशार्दूल पुनः संप्राप्तये त्वयि । प्राणेष्वपि न विश्वासो मम वानरपुंगव ॥ ५  
 अदर्शनं च ते वीर भूयो मां वारयिष्यति । दुःखादुःखतरं प्राप्तां दुर्मनःशोककर्शिताम् ॥ ६  
 अयं च वीर संदेहस्तिष्ठतीव ममाग्रतः । सुमहत्सु सहायेषु हर्यृक्षेषु महाबल ॥ ७  
 कथं नु खलु दुष्पारं संतरिष्यन्ति सागरम् । तानि हर्यृक्षसैन्यानि तौ वा नरवरात्मजौ ॥ ८  
 त्रयाणामेव भूतानां सागरस्यातिलङ्घने । शक्तिः स्याद्वैनतेयस्य तव वा मारुतस्य वा ॥ ९  
 तदत्र कार्यनिर्वन्धे समुत्पन्ने दुरासदे । किं पश्यसि समाधानं त्वं हि कार्यविशारदः ॥ १०  
 काममस्य त्वमेवैकः कार्यस्य परिसाधने । पर्याप्तः परवीरघ्न यशस्यस्ते बलोदयः ॥ ११  
 बलैस्तु संकुलां कृत्वा लङ्कां परवलार्दनः । मां नयेद्यदि काकुत्स्थस्तत्तस्य सदृशं भवेत् ॥ १२  
 तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥ १३  
 तदर्थोपहितं वाक्यं प्रश्रितं हेतुसंहितम् । निशम्य हनुमान्वीरो वाक्यमुत्तरमब्रवीत् ॥ १४  
 देवि हर्यृक्षसैन्यानामीश्वरः प्लवतां वरः । सुग्रीवः सत्त्वसंपन्नस्तत्त्वार्थं कृतनिश्चयः ॥ १५  
 स वानरसहस्राणां कोटीभिरभिसंवृतः । क्षिप्रमेष्यति वैदेहि सुग्रीवः प्लवगाधिपः ॥ १६

नन । तत एव तां स्पष्टमपि नार्हतीत्यर्थः ॥ २४ ॥ त्रयाणां भरतलक्ष्मणशत्रुघ्नाणां दवतालात्तस्यामश्यप्रवृत्ते रामभयाच्चेति भावः ॥ २५ ॥ सर्वत्र प्रभुरपि यत्सेवकत्वान्मे लाङ्गलं न दहति ततस्त्वां कथं धक्ष्यति ॥ २६ ॥ देवीप्रभावात्सिन्धौ मद्भिश्चान्तिनिमित्तं गिरिदर्शनहेतुनातिप्रभाववतीं तां न दहतीत्याह—पुनश्चेति ॥ २७ ॥ विनिर्देहेत् । दाहविषयवाक्यप्रयोगेति शेषः ॥ २८ ॥ तथा चिन्तयंश्चारणानां वाक्यं शुश्रावेति योजना ॥ २९ ॥ दुर्विगाहम् । केनाप्यसह्यमित्यर्थः ॥ ३० ॥ ३१ ॥ विस्मय आश्चर्यम् । अद्भुतोऽभूतपूर्वः ॥ ३२ ॥ तत्कालसंभवस्तत्कालजातचारणवाक्यजः ॥ ३३ ॥ दृष्टार्थैर्दृष्ट-

प्रत्ययैर्निमित्तैर्देक्षिणाक्षिस्पन्दनादिभिः कारणैः सीतारामप्रभावात्तिब्रत्यादिरूपैर्ऋषिवाक्यैश्चारणवाक्यैः ॥ ३४ ॥ विदित्वा चारणादिवाक्यैः पुनरेव पुनरपि प्रत्यक्षतो दृष्ट्वा, प्रतिप्रयाणाय किष्किन्धां प्रति गन्तुं मतिं चकार ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे पञ्चपञ्चाशः सर्गः ॥ ५५ ॥

इत आरभ्य 'पुनर्मध्येन सागरम्' इत्यन्ताः सार्धचतुर्विंशतिश्लोकाः प्राग्व्याख्यातप्राया एव ॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९



तौ च वीरौ नरवरौ सहितौ रामलक्ष्मणौ । आगम्य नगरीं लङ्कां सायकैर्विधमिष्यतः ॥ १७  
 सगणं राक्षसं हत्वा नचिराद्रधुनन्दनः । त्वामादाय वरारोहे स्वां पुरीं प्रति यास्यति ॥ १८  
 समाश्वसिहि भद्रं ते भव त्वं कालकाङ्क्षिणी । क्षिप्रं द्रक्ष्यसि रामेण निहतं रावणं रणे ॥ १९  
 निहते राक्षसेन्द्रे च सपुत्रामात्यबान्धवे । त्वं समेष्यसि रामेण शशाङ्केनेव रोहिणी ॥ २०  
 क्षिप्रमेष्यति काकुत्स्थो हर्यृक्षप्रवरैर्युतः । यस्ते युधि विनिर्जित्य शोकं व्यपनयिष्यति ॥ २१  
 एवमाश्वास्य वैदेहीं हनूमान्मारुतात्मजः । गमनाय मतिं कृत्वा वैदेहीमभ्यवाक्यत् ॥ २२  
 राक्षसान्प्रवरान्हत्वा नाम विश्राव्य चात्मनः । समाश्वास्य च वैदेहीं दर्शयित्वा परं वलम् ॥ २३  
 नगरीमाकुलां कृत्वा वञ्चयित्वा च रावणम् । दर्शयित्वा बलं घोरं वैदेहीमभिवाद्य च ॥ २४  
 प्रतिगन्तुं मनश्चक्रे पुनर्मध्येन सागरम् । ततः स कपिशार्दूलः स्वामिसंदर्शनोत्सुकः ॥ २५  
 आरुरोह निरिश्रेष्ठमरिष्टमरिमर्दनः । तुङ्गपद्मकजुष्टाभिर्नीलाभिर्वनराजिभिः ॥ २६  
 सोत्तरीयसिवाम्भोदैः शृङ्गान्तरविलम्बिभिः । बोध्यमानसिव प्रीत्या दिवाकरकरैः शुभैः ॥ २७  
 उन्मिषन्तसिवोद्धूतैर्लोचनैरिव धातुभिः । तौ यौघनिःस्वनैर्मन्दैः प्राधीतसिव सर्वतः ॥ २८  
 प्रगीतसिव विस्पष्टं नानाप्रस्रवणस्वनैः । देवदारुभिश्चूतैरुर्ध्वबाहुसिव स्थितम् ॥ २९  
 प्रपातजलनिर्घोषैः प्राकुष्टसिव सर्वतः । वेपमानसिव श्यामैः कम्पमानैः शरद्वनैः ॥ ३०  
 वेणुभिर्मारुतोद्धूतैः कूजन्तसिव कीचकैः । निःश्वसन्तसिवामर्षाद्धोरेराशीविपोत्तमैः ॥ ३१  
 नीहारकृतगम्भीरैर्ध्यायन्तसिव गह्वरैः । मेघपादनिभैः पादैः प्रक्रान्तसिव सर्वतः ॥ ३२  
 जृम्भमाणसिवाकाशे शिखरैरध्रमालिभिः । कूटैश्च बहुधा कीर्णं शोभितं बहुकन्दरैः ॥ ३३  
 सालतालैश्च कर्णैश्च वंशैश्च बहुभिर्वृतम् । लतावितानैर्विततैः पुष्पवद्भिरलंकृतम् ॥ ३४  
 नानाभृगगणैः कीर्णं धातुनिष्पन्दभूषितम् । बहुप्रस्रवणोपेतं शिलासंचयसंकटम् ॥ ३५  
 महर्षियक्षगन्धर्वकिन्नरोरगसेवितम् । लतापादपसंवाधं सिंहाधिष्ठितकन्दरम् ॥ ३६  
 व्याघ्रादिभिः समाकीर्णं स्वादुमूलफलद्रुमम् । आरुरोहानिलसुतः पर्वतं प्लवगोत्तमः ॥ ३७  
 रामदर्शनशीघ्रेण प्रहर्षेणाभिचोदितः । तेन पादतलक्रान्ता रम्येषु गिरिसानुषु ॥ ३८  
 सघोषाः समशीर्यन्त शिलाश्चूर्णीकृतास्ततः । स तमारुह्य शैलेन्द्रं व्यवर्धत महाकपिः ॥ ३९  
 दक्षिणादुत्तरं पारं प्रार्थयन्लवणाभ्रसः । अधिरुह्य ततो वीरः पर्वतं पवनात्मजः ॥ ४०  
 ददर्श सागरं भीमं भीमोरगनिपेवितम् । स मारुत इवाकाशं मारुतस्यात्मसंभवः ॥ ४१  
 प्रपेदे हरिशार्दूलो दक्षिणादुत्तरां दिशम् । स तदा पीडितस्तेन कपिना पर्वतोत्तमः ॥ ४२  
 शरास विविधैर्भूतैः प्राविशद्वसुधातलम् । कम्पमानैश्च शिखरैः पतद्भिरपि च द्रुमैः ॥ ४३  
 तस्योरुवेगोन्मथिताः पादपाः पुष्पशालिनः । निपेतुर्भूतले भग्नाः शक्रायुधहता इव ॥ ४४  
 कन्दरोदरसंस्थानां पीडितानां महौजसाम् । सिंहानां निनदो भीमो नभो भिन्दन्हि शुश्रुवे ॥ ४५

॥ २० ॥ २१ ॥ २२ ॥ २३ ॥ २४ ॥ २५ ॥ अरिष्टं  
 तदाह्वयम् । नीलाभिर्वनराजिभिः । सपरिधानमिवेति शेषः  
 ॥ २६ ॥ सोत्तरीयसिव कण्ठासक्तोत्तरीयधारणसिव । बोध्य-  
 मानसिव । रविकिरणस्पर्शेन सर्वेषां तत्रत्यवस्तूनां विकासा-  
 बिति भावः ॥ २७ ॥ उद्धूतैर्लोचनसदृशैर्धातुभिर्नमिषन्त-  
 सिवेत्युत्प्रेक्षा । प्राधीतसिवोच्चैः प्रारब्धाध्ययनसिव । तत्स्वनानां  
 महत्त्वात् ॥ २८ ॥ प्रगीतसिव प्रारब्धगानसिव । तत्स्वनानां  
 मन्दत्वात् ॥ २९ ॥ प्रपातजलनिर्घोषैः । प्रपातेभ्यो भृगु-  
 देशेभ्यः पतज्जलशब्दैः प्राकुष्टसिवारब्धाकोशसिव । सर्वत्रा-  
 दिकर्मणि कर्तरि क इत्याहुः । शरद्वनैः सप्तपर्णादिशारदवृक्ष-  
 सङ्घैः ॥ ३० ॥ ३१ ॥ नीहारकृतगम्भीरैः । नीहारवशेन  
 तत्तद्दर्शनात्कृतगम्भीरत्वं गह्वराणाम् । ध्यायन्तसिव मुद्रिते-

न्द्रियद्वारम् । ध्यानारुढसिव स्थितमित्यर्थः । मेघपादा  
 मेघप्ररोहास्तन्निभैः पादैः प्रत्यन्तपर्वतैः प्रक्रान्तसिवारब्धगमन-  
 सिव ॥ ३२ ॥ अभ्रमालाभिः शिखरैर्जृम्भमाणसिव गात्रमोटनं  
 कुर्वाणसिव । कूटैः शृङ्गैः ॥ ३३ ॥ लतारूपैर्विस्तृतैर्वितानैः  
 ॥ ३४ ॥ धातुनिष्पन्दैर्धातुनिर्गमैर्भूषितम् । शिलासंचयेन  
 शिलासमूहेन संकटं नीरन्ध्रम् ॥ ३५ ॥ लताभिः पादपैश्च  
 संवाधं व्याप्तम् ॥ ३६ ॥ ३७ ॥ रामदर्शने शीघ्रेणातिवेग-  
 वता । उत्कटेनेति यावत् । तेन हनुमता ॥ ३८ ॥ ३९ ॥  
 प्रार्थयन्गमनप्राप्यलेनेच्छन् । अधिरुह्य ततोऽप्यूर्ध्वं गत्वा  
 ॥ ४० ॥ स हनुमान्मारुत आकाशमिवोत्तरां दिशं प्रपेदे  
 मनसा प्राप ॥ ४१ ॥ ४२ ॥ कम्पविशिष्टशिखरपतद्भूमोपल-  
 क्षितो वसुधां प्राविशदित्यन्वयः ॥ ४३ ॥ शक्रायुधं नष्टम्



अस्तव्याविद्वसना व्याकुलीकृतभूषणाः । विद्याधर्यः समुत्पेतुः सहसा धरणीधरात् ॥ ४६  
 अतिप्रमाणा बलिनो दीप्तजिह्वा महाविषाः । विपीडितशिरोग्रीवा व्यवेष्टन्त महाहयः ॥ ४७  
 किंनरोरगगन्धर्वयक्षविद्याधरास्तथा । पीडितं तं नगवरं त्यक्त्वा गगनमास्थिताः ॥ ४८  
 स च भूमिधरः श्रीमान्बलिना तेन पीडितः । सवृक्षशिखरोदग्रः प्रविवेश रसातलम् ॥ ४९  
 दशयोजनविस्तारस्त्रिंशद्योजनमुच्छ्रितः । धरण्यां समतां यातः स बभूव धराधरः ॥ ५०  
 स लिलङ्घयिषुर्भीमं सलिलं लवणार्णवम् । कल्लोलास्फालवेलान्तमुत्पपात नभो हरिः ॥ ५१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

आप्तुत्य च महावेगः पक्षवानिव पर्वतः । भुजंगयक्षगन्धर्वप्रबुद्धकमलोत्पलम् ॥ १  
 सचन्द्रकुमुदं रम्यं सार्ककारण्डवं शुभम् । तिष्यश्रवणकादम्बमभ्रशैवलशाद्वलम् ॥ २  
 पुनर्वसुमहामीनं लोहिताङ्गमहाग्रहम् । ऐरावतमहाद्वीपं स्वातीहंसविलासितम् ॥ ३  
 वातसंघातजालोर्मिचन्द्रांशुशिशिराम्बुमत् । हनूमानपरिश्रान्तः पुष्टुवे गगनार्णवम् ॥ ४  
 असमान इवाकाशं ताराधिपमिवोल्लिखन् । हरन्निव सनक्षत्रं गगनं सार्कमण्डलम् ॥ ५  
 अपारमपरिश्रान्तश्चाम्बुधिं समगाहत । हनूमान्मेघजालानि विकर्षन्निव गच्छति ॥ ६  
 पाण्डुरारुणवर्णानि नीलमाञ्जिष्ठकानि च । हरितारुणवर्णानि महाभ्राणि चकाशिरे ॥ ७  
 प्रविशन्नभ्रजालानि निष्क्रमंश्च पुनःपुनः । प्रकाशश्चाप्रकाशश्च चन्द्रमा इव दृश्यते ॥ ८  
 विविधाभ्रघनापन्नगोचरो धवलाम्बरः । दृश्यादृश्यतनुर्वीरस्तथा चन्द्रायतेऽम्बरे ॥ ९  
 ताक्षर्यायमाणो गगने स बभौ वायुनन्दनः । दारयन्मेघवृन्दानि निष्पतंश्च पुनःपुनः ॥ १०  
 नदन्नादेन महता मेघस्वनमहास्वनः । प्रवराप्राक्षसान्धत्वा नाम विश्राव्य चात्मनः ॥ ११  
 आकुलां नगरीं कृत्वा व्यधयित्वा च रावणम् । अर्दयित्वा महावीरान्वैदेहीमभिघाद्य च ॥ १२  
 आजगाम महातेजाः पुनर्मध्येन सागरम् । पर्वतेन्द्रं सुनाभं च समुपस्पृश्य वीर्यवान् ॥ १३  
 ज्यामुक्त इव नाराचो महावेगोऽभ्युपागमत् । स किञ्चिदारात्संप्राप्तः समालोक्य महागिरिम् ॥ १४  
 महेन्द्रमेघसंकाशो ननाद स महाकपिः । स पूरयामास कपिर्विशो दश समन्ततः ॥ १५  
 नदन्नादेन महता मेघस्वनमहास्वनः । स तं देशमनुप्राप्तः सुहृद्दर्शनलालसः ॥ १६  
 ननाद सुमहानादं लाङ्गूलं चाप्यकम्पयत् । तस्य नानघमानस्य सुपर्णाचरिते पथि ॥ १७

॥ ४४ ॥ ४५ ॥ अस्ताः, अतएव व्याविद्वानि व्यत्यस्तानि  
 षसनानि यासां ताः ॥ ४६ ॥ व्यवेष्टन्त कुण्डलीकृतशरीरा  
 अजायन्त । 'व्यवेष्टन्त' इति पाठे पीडयालुठमित्यर्थः ॥ ४७  
 ॥ ४८ ॥ सवृक्षशिखरैरुदग्र उन्नतो रसातलं प्रविवेश ।  
 अंशेन भूसमशिखराप्रवृक्षो जात इत्यर्थः ॥ ४९ ॥ तदेव  
 दर्शयति—दशेति ॥ ५० ॥ कल्लोलैरास्फाल्यते स्पृश्यते  
 तादृशो वेलान्तस्तीरप्रान्तो यस्य तं सागरं लिलङ्घयिषुर्भीम  
 उत्पपातेति संबन्धः ॥ ५१ ॥ इति श्रीरामाभिरामे श्रीरा-  
 मीये रामायणतिलके वाल्मीकीय आदिकाव्ये सुन्दरकाण्डे  
 षट्पञ्चाशः सर्गः ॥ ५६ ॥

आप्तुत्योक्तुस्य । आधारं गगनमर्णवत्वेन वर्णयति—  
 भुजंगेत्यादि । भुजंगादय एव विकसितानि कमलादीनि  
 यस्मिन् ॥ १ ॥ चन्द्ररूपेण कुमुदेन श्वेतोत्पलेन सहितम् ।  
 अर्करूपकारण्डवाख्यजलपक्षिसहितम्, अभ्राणि मेघा एव

शैवलानि शाद्वलानि च यत्र तत् ॥ २ ॥ लोहिताङ्गो भीमः ।  
 महाग्रहो महाप्राहः । स्वातीरूपो हंसो विलासितः कृतविलासो  
 यत्र तत् ॥ ३ ॥ वातसंघातो बात्या तज्जालं तत्समूह  
 एवोर्मयो यत्र तत् । चन्द्रकिरणरूपशीतलजलयुक्तम् ।  
 मत्स्यबाधः । अत्र सावयवरूपकम् । गगनस्वार्णवत्वेन चन्द्रादीनां  
 कुमुदादिवत्त्वेन च रूपणात् ॥ ४ ॥ ताराधिपमुल्लिखन्निव ।  
 नखैरिति शेषः । हरन्निव गृहन्निव ॥ ५ ॥ ६ ॥ महाभ्राणी-  
 त्यस्य कपिनाकृष्यमाणानीति शेषः ॥ ७ ॥ ८ ॥ प्रविशन्नित्यु-  
 क्तमेवार्थं भङ्गयन्तरेणाह—विविधेति । विविधेष्वभ्रघनेष्वापन्नो  
 गोचरो मार्गो येन सः । प्रवेशनिष्क्रमभ्यां दृश्यादृश्यतनुः ।  
 अयं श्लोकः प्रक्षिप्त इति भाति ॥ ९ ॥ १० ॥ मेघस्वनवन्म-  
 हास्वनो यस्य सः ॥ ११ ॥ १२ ॥ सुनाभं मैनाकम् ॥ १३  
 ॥ १४ ॥ १५ ॥ १६ ॥ लाङ्गूलं चाप्यकम्पयदिति स्वभावोक्तिः



फलतीवास्य घोषेण गगनं सार्कमण्डलम् । ये तु तत्रोत्तरे कूले समुद्रस्य महाबलाः ॥ १८  
 पूर्वं संविष्टिताः शूरा वायुपुत्रदिदक्षवः । महतो वायुनुन्नस्य तोयदस्येव निःस्वनम् ।  
 शुश्रुबुस्ते तदा घोषमुरुवेगं हनूमतः ॥ १९  
 ते दीनमनसः सर्वे शुश्रुबुः काननौकसः । वानरेन्द्रस्य निर्घोषं पर्जन्यनिनदोपमम् ॥ २०  
 निशम्य नदतो नादं वानरास्ते समन्ततः । बभूवुरुत्सुकाः सर्वे सुहृद्दर्शनकाङ्क्षिणः ॥ २१  
 जाम्बवान्स हरिश्रेष्ठः प्रीतिसंहृष्टमानसः । उपामक्य हरीन्सर्वानिदं वचनमब्रवीत् ॥ २२  
 सर्वथा कृतकार्योऽसौ हनूमान्नात्र संशयः । न ह्यस्याकृतकार्यस्य नाद एवंविधो भवेत् ॥ २३  
 तस्य बाहूरुवेगं च निनादं च महात्मनः । निशम्य हरयो हृष्टाः समुत्पेतुर्यतस्ततः ॥ २४  
 ते नगाग्रान्नगाग्राणि शिखराच्छिखराणि च । प्रहृष्टाः समपद्यन्त हनूमन्तं दिदक्षवः ॥ २५  
 ते प्रीताः पादपात्रेषु गृह्य शाखामवस्थिताः । वासांसि च प्रकाशानि समाविध्यन्त वानराः ॥ २६  
 गिरिगह्वरसंलीनो यथा गर्जति मारुतः । एवं जगर्ज बलवान्हनूमान्मारुतात्मजः ॥ २७  
 तमभ्रघनसंकाशमापतन्तं महाकपिम् । दृष्ट्वा ते वानराः सर्वे तस्थुः प्राञ्जलयस्तदा ॥ २८  
 ततस्तु वेगवान्वीरो गिरेर्गिरिनिभः कपिः । निपपात गिरेस्तस्य शिखरे पादपाकुले ॥ २९  
 हर्षेणापूर्यमाणोऽसौ रम्ये पर्वतनिर्झरे । छिन्नपक्ष इवाकाशात्पपात धरणीधरः ॥ ३०  
 ततस्ते प्रीतमनसः सर्वे वानरपुंगवाः । हनूमन्तं महात्मानं परिवार्योपतस्थिरे ॥ ३१  
 परिवार्य च ते सर्वे परां प्रीतिमुपागताः । प्रहृष्टवदनाः सर्वे तमागतमुपागमन् ॥ ३२  
 उपायनानि चादाय मूलानि च फलानि च । प्रत्यर्चयन्हरिश्रेष्ठं हरयो मारुतात्मजम् ॥ ३३  
 विनेदुर्मुदिताः केचिन्केचित्किलकिलां तथा । दृष्ट्वा पादपशाखाश्च आनिन्युर्वानरर्षभाः ॥ ३४  
 हनूमास्तु गुरुन्वृद्धाञ्जाम्बवत्प्रमुखास्तदा । कुमारमङ्गदं चैव सोऽवन्दत महाकपिः ॥ ३५  
 स ताभ्यां पूजितः पूज्यः कपिभिश्च प्रसादितः । दृष्ट्वा देवीति विक्रान्तः संक्षेपेण न्यवेदयत् ॥ ३६  
 निषसाद् च हस्तेन गृहीत्वा वालिनः सुतम् । रमणीये वनोद्देशे महेन्द्रस्य गिरेस्तदा ॥ ३७  
 हनूमानब्रवीत्पृष्टस्तदा तान्वानरर्षभान् । अशोकवनिकासंस्था दृष्ट्वा सा जनकात्मजा ॥ ३८  
 रक्ष्यमाणा सुधोराभी राक्षसीभिरनिन्दिता । एकवेणीधरा बाला रामदर्शनलालसा ॥ ३९  
 उपवासपरिश्रान्ता मलिना जटिला कृशा । ततो दृष्टेति वचनं महार्थममृतोपमम् ॥ ४०  
 निशम्य मारुतेः सर्वे मुदिता वानराभवन् । क्ष्वेडन्त्यन्ये नदन्त्यन्ये गर्जन्त्यन्ये महाबलाः ॥ ४१  
 चक्रुः किलकिलामन्ये प्रतिगर्जन्ति चापरे । केचिदुच्छ्रितलाङ्गूलाः प्रहृष्टाः कपिकुञ्जराः ॥ ४२  
 आयताश्रितदीर्घाणि लाङ्गूलानि प्रविच्यधुः । अपरे तु हनूमन्तं श्रीमन्तं वानरोत्तमम् ॥ ४३  
 आह्वय गिरिशृङ्गेषु संस्पृशन्ति स्म हर्षिताः । उक्तवाक्यं हनूमन्तमङ्गदस्तु तदाब्रवीत् ॥ ४४  
 सर्वेषां हरिवीराणां मध्ये वाचमनुत्तमाम् । सत्त्वे वीर्यं न ते कश्चित्समो वानर विद्यते ॥ ४५

॥ १७ ॥ फलतीव विशीर्यतीव ॥ १८ ॥ ये पूर्वसंविष्टि-  
 तास्ते तोयदनिःस्वनमिवोरुवेगं तज्जन्यं घोषं शुश्रुबुरित्यन्वयः  
 ॥ १९ ॥ वानरेन्द्रस्य निर्घोषं तदीयसिंहनादम् ॥ २० ॥  
 सुहृद्दर्शनकाङ्क्षिणस्तेन शब्देन हनूमानेवैतीति निश्चित्य तद्दर्शन-  
 लालसाः ॥ २१ ॥ २२ ॥ २३ ॥ बाहूरुवेगं तज्जन्यशब्दम् ।  
 निनादं च कण्ठशब्दं च ॥ २४ ॥ नगाप्रात् । स्वाभ्रयादूर्ध्व-  
 देशस्थानि मगाग्राणीत्यर्थः ॥ २५ ॥ ते शाखां गृह्य गृहीलो-  
 ध्वदशा हनूमाभिरक्षणे पतनभियां शाखां गृहीत्वा धृत्वा  
 पादपात्रेषु तदग्रशाखाषु स्थिताः । वासांसि समाविध्यन्त  
 प्राकम्पयन्त । नृत्यान्तर इवेति भावः । प्रकाशानि निर्मलतया  
 प्रकर्षेण शोभन्ते तादृशानि वासांसि ॥ २६ ॥ २७ ॥ अभ्रं  
 मेघस्तदुपरि यो मेघस्तसंकाशम् । अस्युन्नतमेघसमूहसदृश-

मित्यर्थमन्ये । स्वजीवनदातृत्वेन स्वपूज्यत्वात्प्राञ्जलयः स्थिताः  
 ॥ २८ ॥ ततो गिरेररिष्टाख्याद्विरेः उतः कपित्स्य महेन्द्रस्य  
 गिरेः शिखरे निपपात । अनेनाविभ्रममागमनं ध्वनितम्  
 ॥ २९ ॥ छिन्नपक्षो धरणीधर इवाकाशात्पपात । हर्षेणापूर्य-  
 माणः पूर्यमाणहृदयः । पर्वतनिर्झरे निर्झरप्रवर्तके शिखर  
 इत्यर्थमेके । भ्रमनिवृत्तये जल एव पतित इत्यन्ये ॥ ३०  
 ॥ ३१ ॥ ३२ ॥ ३३ ॥ शाखानयनं हनूमत आसनार्थम्  
 ॥ ३४ ॥ ३५ ॥ ताभ्यां जाम्बवदङ्गदाभ्यां प्रसादितः प्रसन्न-  
 दृष्ट्वा कारितात्मनिरीक्षणः ॥ ३६ ॥ ३७ ॥ ३८ ॥ ३९  
 ॥ ४० ॥ ४१ ॥ ४२ ॥ आयताश्रितदीर्घाणि । आयामो  
 वित्तारः । सौख्यमित्यन्ये ॥ ४३ ॥ गिरिशृङ्गेष्वङ्गुल । तेभ्य



यद्वस्तु विस्तीर्णं सागरं पुनरागतः । जीवितस्य प्रदाता नस्त्वमेको वानरोत्तम ॥ ४६  
 त्वत्प्रसादात्समेष्ट्यामः सिद्धार्था राघवेण ह । अहो स्वामिनि ते भक्तिरहो वीर्यमहो धृतिः ॥ ४७  
 दिष्ट्या दृष्टा त्वया देवी रामपत्नी यशस्विनी । दिष्ट्या त्यक्ष्यति काकुत्स्थः शोकं सीतावियोगजं ॥ ४८  
 ततोऽङ्गदं हनूमन्तं जाम्बवन्तं च वानराः । परिवार्य प्रमुदिता भेजिरे विपुलाः शिलाः ॥ ४९  
 उपविष्टा गिरेस्तस्य शिलासु विपुलासु ते । श्रोतुकामाः समुद्रस्य लङ्घनं वानरोत्तमाः ॥ ५०  
 दर्शनं चापि लङ्कायाः सीताया रावणस्य च । तस्थुः प्राञ्जलयः सर्वे हनूमद्वदनोन्मुखाः ॥ ५१  
 तस्यौ तत्राङ्गदः श्रीमान्वानरैर्वहुभिर्वृतः । उपास्यमानो विविधैर्दिवि देवपतिर्यथा ॥ ५२  
 हनूमता कीर्तिमता यशस्विना तथाङ्गदेनाङ्गदं नन्दवाहुना ।  
 मुदा तदाध्यासितमुन्नतं महन्महीधराग्रं ज्वलितं श्रियाभवत् ॥ ५३

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

ततस्तस्य गिरेः शृङ्गं महेन्द्रस्य महाबलाः । हनुमत्प्रमुखाः प्रीतिं हरयो जग्मुस्तत्तमाम् ॥ १  
 प्रीतिमत्सूपविष्टेषु वानरेषु महात्मसु । तं ततः प्रतिसंहृष्टः प्रीतियुक्तं महाकपिम् ॥ २  
 जाम्बवान्कार्यवृत्तान्तमपृच्छदनिलात्मजम् । कथं दृष्टा त्वया देवी कथं वा तत्र वर्तते ॥ ३  
 तस्यां चापि कथं वृत्तः क्रूरकर्मा दशाननः । तत्त्वतः सर्वमेतन्नः प्रवृहि त्वं महाकपे ॥ ४  
 संमार्गिता कथं देवी किं च सा प्रत्यभाषत । श्रुतार्थाश्चिन्तयिष्यामो भूयः कार्यविनिश्चयम् ॥ ५  
 यश्चार्थस्तत्र वक्तव्यो गतैरस्माभिरात्मवान् । रक्षितव्यं च यत्तत्र तद्भवान्व्याकरोतु नः ॥ ६  
 स नियुक्तस्ततस्तेन संप्रहृष्टतनूरुहः । नमस्यञ्जिरसा देव्यै सीतायै प्रत्यभाषत ॥ ७  
 प्रत्यक्षमेव भवतां महेन्द्राग्रात्स्वमाहुतः । उदधेर्दक्षिणं पारं काङ्क्षमाणः समाहितः ॥ ८  
 गच्छतश्च हि मे घोरं विघ्नरूपमिवाभवत् । काञ्चनं शिखरं दिव्यं पश्यामि सुमनोहरम् ॥ ९  
 स्थितं पन्थानमावृत्य मेने विघ्नं च तं नगम् । उपसंगम्य तं दिव्यं काञ्चनं नगमुत्तमम् ॥ १०  
 कृता मे मनसा बुद्धिर्भेत्तव्योऽयं मयेति च । प्रहृतस्य मया तस्य लाङ्गूलेन महागिरेः ॥ ११  
 शिखरं सूर्यसंकाशं व्यशीर्यत सहस्रधा । व्यवसायं च तं बुद्ध्वा स होवाच महागिरिः ॥ १२  
 पुत्रेति मधुरां वाणीं मनः प्रह्लादयन्निव । पितृव्यं चापि मां विद्धि सखायं मातरि श्वनः ॥ १३  
 मैनाकमिति विख्यातं निवसन्तं महोदधौ । पक्षवन्तः पुरा तत्र बभूवुः पर्वतोत्तमाः ॥ १४  
 छन्दतः पृथिवीं चेरुर्वाधमानाः समन्ततः । श्रुत्वा नगानां चरितं महेन्द्रः पाकशासनः ॥ १५  
 वज्रेण भगवान्पक्षौ चिच्छेदैषां सहस्रशः । अहं तु मोचितस्तस्मात्तव पित्रा महात्मना ॥ १६  
 मारुतेन तदा वत्स प्रक्षिप्तो वरुणालये । राघवस्य मया साह्ये वर्तितव्यमरिन्दम ॥ १७  
 रामो धर्मभृतां श्रेष्ठो महेन्द्रसमविक्रमः । एतच्छ्रुत्वा मया तस्य मैनाकस्य महात्मनः ॥ १८

आहुत्येत्यर्थः ॥ ४४ ॥ ४५ ॥ ४६ ॥ समेष्ट्यामः  
 संगता भविष्यामः । अहो इति । तव स्वामिभक्त्यादिकमा-  
 धर्यमित्यर्थः ॥ ४७ ॥ ४८ ॥ ४९ ॥ ५० ॥ ५१ ॥  
 विविधैर्देवैरुपास्यमान इत्यर्थः ॥ ५२ ॥ कीर्तिमता हनूमता  
 यशस्विनाङ्गदेनेत्यर्थः । ज्वलितं युक्तम् ॥ ५३ ॥ इति  
 श्रीरामाभिरामे श्रीरामीये रामायणतिलके वाल्मीकीय  
 आदिकाव्ये सुन्दरकाण्डे सप्तपञ्चाशः सर्गः ॥ ५७ ॥

हनूमत्प्रमुखाः । परस्परं मिलिता इति शेषः ॥ १ ॥ २ ॥  
 कार्यविषयं वृत्तान्तम् ॥ ३ ॥ कथंवृत्तः कीदृग्व्यापारः ॥ ४  
 ॥ ५ ॥ चिन्तनीयनिश्चयमेवाह—यश्चेति । रक्षितव्यं राम-

संनिधौ गोपनीयम् । अवक्तव्यमिति यावत् । अवक्तव्यं च  
 यत्तच्चिन्तयिष्यामः, अतस्तत्पृष्टं सर्वमात्मवान्भवान्व्याकरोतु  
 ॥ ६ ॥ ७ ॥ ८ ॥ विघ्नरूपमिवेत्युक्तं तदेवाह—काञ्चनमिति ।  
 पश्यामि । दृष्टमित्यर्थः । तदाश्चर्यत्वादद्यापि पश्यामीत्यर्थः  
 ॥ ९ ॥ मेने । लिङ्गुत्तमपुरुषैकवचनम् । उपसंगम्य प्राप्य  
 ॥ १० ॥ ११ ॥ व्यवसायं स्वभेदनरूपम् ॥ १२ ॥ १३  
 ॥ १४ ॥ छन्दतः । स्वेच्छयेत्यर्थः । चरितं प्रजाबाधनरूपम्  
 ॥ १५ ॥ १६ ॥ मोचनप्रकारमाह—मारुतेनेति । साह्ये  
 साहाय्ये ॥ १७ ॥ तत्र हेतुः—धर्मभृतां श्रेष्ठत्वादि ॥ १८ ॥



कार्यमावेद्य च गिरेरुद्धतं वै मनो मम । तेन चाहमनुज्ञातो मैनाकेन महात्मना ॥	१९
स चाप्यन्तर्हितः शैलो मानुषेण वपुष्मता । शरीरेण महाशैलः शैलेन च महोदधौ ॥	२०
उत्तमं जवमास्थाय शेषमध्वानमास्थितः । ततोऽहं सुचिरं कालं जवेनाभ्यगमं पथि ॥	२१
ततः पश्याम्यहं देवीं सुरसां नागमातरम् । समुद्रमध्ये सा देवी वचनं चेदमब्रवीत् ॥	२२
मम भक्ष्यः प्रदिष्टस्त्वममैर्हरिसत्तम । ततस्त्वां भक्षयिष्यामि विहितस्त्वं हि मे सुरैः ॥	२३
एवमुक्तः सुरसया प्राञ्जलिः प्रणतः स्थितः । विवर्णवदनो भूत्वा वाक्यं चेदमुदीरयन् ॥	२४
रामो दाशरथिः श्रीमान्प्रविष्टो दण्डकावनम् । लक्ष्मणेन सह भ्रात्रा सीतया च परंतपः ॥	२५
तस्य सीता हता भार्या रावणेन दुरात्मना । तस्याः सकाशं दूतोऽहं गमिष्ये रामशासनात् ॥	२६
कर्तुमर्हसि रामस्य साहाय्यं विषये सति । अथवा मैथिलीं दृष्ट्वा रामं चाक्लिष्टकारिणम् ॥	२७
आगमिष्यामि ते वक्त्रं सत्यं प्रतिशृणोमि ते । एवमुक्ता मया सा तु सुरसा कामरूपिणी ॥	२८
अब्रवीन्नातिवर्तेत कश्चिदेव वरो मम । एवमुक्तः सुरसया दशयोजनमायतः ॥	२९
ततोऽर्धगुणविस्तारो बभूवाहं क्षणेन तु । मत्प्रमाणाधिकं चैव व्यादितं तु मुखं तया ॥	३०
तद्दृष्ट्वा व्यादितं त्वास्यं ह्रस्वं ह्यकरवं पुनः । तस्मिन्मुहूर्ते च पुनर्बभूवाङ्गुष्ठसंमितः ॥	३१
अभिपत्याशु तद्वक्त्रं निर्गतोऽहं ततः क्षणात् । अब्रवीत्सुरसा देवी स्वेन रूपेण मां पुनः ॥	३२
अर्थसिद्धौ हरिश्रेष्ठ गच्छ सौम्य यथासुखम् । समानय च वैदेहीं राघवेण महात्मना ॥	३३
सुखी भव महाबाहो प्रीतास्मि तव वानर । ततोऽहं साधुसाध्वीति सर्वभूतैः प्रशंसितः ॥	३४
ततोऽन्तरिक्षं विपुलं द्रुतोऽहं गरुडो यथा । छाया मे निगृहीता च न च पश्यामि किञ्चन ॥	३५
सोऽहं विगतवेगस्तु दिशो दश विलोकयन् । न किञ्चित्तत्र पश्यामि येन मे विहता गतिः ॥	३६
अथ मे बुद्धिरुत्पन्ना किंनाम गमने मम । ईदृशो विघ्न उत्पन्नो रूपमत्र न दृश्यते ॥	३७
अधोभागे तु मे दृष्टिः शोचतः पतिता तदा । तत्राद्राक्षमहं भीमां राक्षसीं सलिलेशयाम् ॥	३८
प्रहस्य च महानादमुक्तोऽहं भीमया तया । अवस्थितमसंभ्रान्तमिदं वाक्यमशोभनम् ॥	३९
क्वासि गन्ता महाकाय क्षुधिताया ममेप्सितः । भक्षः प्रीणय मे देहं चिरमाहारवर्जितम् ॥	४०
बाढसित्येव तां वाणीं प्रत्यगृह्णामहं ततः । आस्यप्रमाणादधिकं तस्याः कायमपूरयम् ॥	४१
तस्याश्चास्यं महद्भीमं वर्धते मम भक्षणे । न तु मां सा नु बुबुधे मम वा विकृतं कृतम् ॥	४२
ततोऽहं विपुलं रूपं संक्षिप्य निमिषान्तरात् । तस्या हृदयमादाय प्रपतामि नभःस्थलम् ॥	४३
सा विस्मृष्टभुजा भीमा पपात लवणारुभसि । मया पर्वतसंकाशा निकृत्तहृदया सती ॥	४४
शृणोमि खगतानां च वाचः सौम्या महात्मनाम् । राक्षसी सिंहिका भीमा क्षिप्रं हनुमता हता ॥	४५
तां हत्वा पुनरेवाहं कृत्यमात्ययिकं स्मरन् । गत्वा च महदध्वानं पश्यामि नगमण्डितम् ॥	४६

उद्धतमग्रे चलितम् ॥ १९ ॥ सशैलो मानुषेण वपुष्मता प्रशस्तेन शरीरेण महाशैलोऽन्तर्हितः । शैलेन शिलारूपेण च महोदधावन्तर्हित इत्यन्वयः ॥ २० ॥ २१ ॥ २२ ॥ प्रदिष्टः । विहित इत्यर्थः । विहितः । प्रापित इत्यर्थः ॥ २३ ॥ २४ ॥ २५ ॥ सकाशं समीपम् ॥ २६ ॥ विषये सति तदीयदेशे सति विद्यमाने । मैथिलीदर्शननिवेदनार्थं रामं च दृष्ट्वा ॥ २७ ॥ २८ ॥ नातिवर्तेत नातिक्रमेत । मां प्राप्तः मदाहारात् प्राप्तो न गच्छेदित्यर्थः ॥ २९ ॥ अर्धगुणविस्तारोऽर्धस्य दश-योजनार्धस्य पञ्चयोजनस्य गुण आवृत्तिस्तद्विस्तारः । दश-योजनविस्तार इति यावत् । पूर्वं दशयोजनविस्तारोक्त्यानु-गुण्येनैवं व्याख्यातम् ॥ ३० ॥ ह्रस्वम् । स्वशरीरमिति शेषः । तदेवाह—अङ्गुष्ठसंमित इति । देह इति शेषः ॥ ३१ ॥ ३२ ॥ समानय मेलय ॥ ३३ ॥ साधुसाध्वीति । अत्र वीर्य

आर्षः ॥ ३४ ॥ ३५ ॥ येन गतिर्विहता तर्किञ्चिन्न पश्यामि नापश्यमित्यन्वयः ॥ ३६ ॥ ३७ ॥ ३८ ॥ अवस्थितं निश्च-ष्टम् । तथाप्यसंभ्रान्तं भयहीनं मां लक्ष्मीकृत्येदं वाक्यमहमुक्त इत्यन्वयः ॥ ३९ ॥ ममेप्सितो भक्षस्त्वम्, अतो मे देहं प्रीणयेत्यन्वयः ॥ ४० ॥ प्रत्यगृह्णामाङ्गीकृतवान् । तस्या आस्य-प्रमाणादधिकं भवति यथा तथात्मनः कायमपूरयमवर्धयम् ॥ ४१ ॥ मां सा न बुबुधे । अयं कामरूपी सर्वविघ्ननिर्दलन इति मां न ज्ञातवतीत्यर्थः । मम कृतं विकृतं मया कृतं विकृतं विकारस्वरूपं वक्ष्यमाणसूक्ष्मरूपत्वं च न बुबुधे ॥ ४२ ॥ तदे-वाह—तत इति । आदाय कर्तित्वा । प्रपतामि प्रापतम् ॥ ४३ ॥ विस्मृष्टभुजा विप्रकीर्णभुजा ॥ ४४ ॥ सिंहिका हनुमता हतेति खगतानां वाचः शृणोमि श्रुताः ॥ ४५ ॥ आत्ययिकं जातकालनि-लम्बम् । कृत्यं सीतादर्शनं स्मरन्नेव महदध्वानं गतोदधेर्दक्षिणं



दक्षिणं तीरमुदधेर्लङ्का यत्र गता पुरी । अस्तं दिनकरे याते रक्षसां निलयं पुरीम् ॥ ४७  
 प्रविष्टोऽहमविज्ञातो रक्षोभिर्भीमविक्रमैः । तत्र प्रविशतश्चापि कल्पान्तघनसप्रभा ॥ ४८  
 अट्टहासं विमुञ्चन्ती नारी काप्युत्थिता पुरः । जिघांसन्तीं ततस्तां तु ज्वलदग्निशिरोरुहाम् ॥ ४९  
 सव्यमुष्टिप्रहारेण पराजित्य सुभैरवाम् । प्रदोषकाले प्रविशं भीतयाहं तयोदितः ॥ ५०  
 अहं लङ्कापुरी वीर निर्जिता विक्रमेण ते । यस्मात्तस्माद्विजेतासि सर्वरक्षांस्यशेषतः ॥ ५१  
 तत्राहं सर्वरात्रं तु विचरञ्जनकात्मजाम् । रावणान्तःपुरगतो न चापश्यं सुमध्यमाम् ॥ ५२  
 ततः सीतामपश्यंस्तु रावणस्य निवेशने । शोकसागरमासाद्य न पारमुपलक्षये ॥ ५३  
 शोचता च मया दृष्टं प्राकारेणाभिसंवृतम् । काञ्चनेन विकृष्टेन गृहोपवनमुत्तमम् ॥ ५४  
 सप्राकारमवष्टुत्य पश्यामि बहुपादपम् । अशोकवनिकामध्ये शिशपापादपो महावृक्ष ॥ ५५  
 तमारुह्य च पश्यामि काञ्चनं कदलीवनम् । अदूराच्छिशपावृक्षात्पश्यामि वरधर्णिनीम् ॥ ५६  
 श्यामां कमलपत्राक्षीमुपवासकृशाननाम् । तदेकवासःसंवीतां रजोध्वस्तशिरोरुहाम् ॥ ५७  
 शोकसंतापदीनाङ्गीं सीतां भर्तृहिते स्थिताम् । राक्षसीभिर्धिरूपाभिः क्रूराभिरभिसंवृताम् ॥ ५८  
 मांसशोणितभक्ष्याभिर्व्याघ्रीभिर्हरिणीं यथा । सा मया राक्षसीमध्ये तर्ज्यमाना मुहुर्मुहुः ॥ ५९  
 एकवेणीधरा दीना भर्तृचिन्तापरायणा । भूमिशय्या विवर्णाङ्गी पद्मिनीव हिमागमे ॥ ६०  
 रावणाद्विनिवृत्तार्था मर्तव्ये कृतनिश्चया । कथञ्चिन्मृगशावाक्षी तूर्णमासादिता मया ॥ ६१  
 तां दृष्ट्वा तादृशीं नारीं रामपत्नीं यशस्विनीम् । तत्रैव शिशपावृक्षे पश्यन्नहमवस्थितः ॥ ६२  
 ततो हलहलाशब्दं काञ्चीनूपुरमिश्रितम् । शृणोम्यधिकगम्भीरं रावणस्य निवेशने ॥ ६३  
 ततोऽहं परमोद्विग्नः स्वरूपं प्रत्यसंहरम् । अहं च शिशपावृक्षे पक्षीव गहने स्थितः ॥ ६४  
 ततो रावणदागश्च रावणश्च महाबलः । तं देशमनुसंप्राप्तो यत्र सीताभवत्स्थिता ॥ ६५  
 तं दृष्ट्वाथ वगरोहता मीना गन्धोगणेश्वरम् । संकुच्योरु स्तनौ पीनौ बाहुभ्यां परिरभ्य च ॥ ६६  
 विव्रस्तां परमोद्विग्नं वीक्षमाणामितस्ततः । त्राणं कञ्चिदपश्यन्तीं वेपमानां तपस्विनीम् ॥ ६७  
 तामुवाच दशार्थावः मीनां परमदुःखिताम् । अवाकिशराः प्रपतितो बहुमन्यस्व मामिति ॥ ६८  
 यदि चेत्त्वं तु मां दर्शयामि नन्दसि गर्विते । द्विमासानन्तरं सीते पास्यामि रुधिरं तव ॥ ६९  
 एतच्छ्रुत्वा वचन्तस्य रावणस्य दुःखान्मनः । उवाच परमक्रुद्धा सीता वचनमुत्तमम् ॥ ७०  
 राक्षसाधमं गमस्य भार्याममितनेजसः । इक्ष्वाकुवंशनाथस्य स्त्रुषां दशरथस्य च ॥ ७१  
 अवाच्यं वदतां जिह्वा भयं न पतिता तव । किंस्विद्वीर्यं तवानार्य यो मां भर्तुरसंनिधौ ॥ ७२  
 अपहृत्यागतः पाप तेनादृष्टो महात्मना । न त्वं गमस्य सदृशो दास्येऽप्यस्य न युज्यसे ॥ ७३  
 अजेयः सत्यवाक्यशूरो ग्णश्लाघी च राघवः । जानक्या परुषं वाक्यमेवमुक्तो दशाननः ॥ ७४  
 जज्वाल महसा कोपाच्चितास्य इव पावकः । विवृत्य नयने क्रूरे मुष्टिमुद्यम्य दक्षिणम् ॥ ७५

तीरं पश्यामि दृष्टवान् ॥ ४६ ॥ ४७ ॥ ४८ ॥ मां जिघांसन्तीम् ।  
 ज्वलदग्निमुत्थितेशपाशाम् ॥ ४९ ॥ सुभैरवामतिशयेन भयं-  
 कररूपाम् । प्रविशं प्राविशाम् ॥ ५० ॥ ५१ ॥ सर्वरात्रं  
 सर्वा रात्रीम् । अल्पशेषायां रात्रावशोकवनिकायां दर्शनादेव-  
 मुक्तिः ॥ ५२ ॥ उपलक्ष्य उपलक्ष्यम् ॥ ५३ ॥ विकृष्टेन  
 विप्रकृष्टोर्ध्वभागेन । अत्युच्चनेति यावत् । तादृशेन प्रासा-  
 देनावृतं किञ्चित्स्थानं मया दृष्टम् ॥ ५४ ॥ ततः प्राकारमव-  
 ष्टुत्य बहुपादपं गृहोपवनमुद्यानं पश्याम्यपश्यम् । महान्पादपो  
 दृष्ट इति शेषः ॥ ५५ ॥ पश्यामीति प्रागवत् । काञ्चनं तद्व-  
 र्णम् । अदूराच्छिशपावृक्षाच्छिशपावृक्षस्य समीपे ॥ ५६ ॥  
 तदेकवासःसंवीतां तेन हरणकाले किञ्चिन्धायां पूर्वं दृष्टेनै-  
 वैकवाससा संवीताम् ॥ ५७ ॥ ५८ ॥ व्याघ्रीपरिवृतां हरि-

णीमिव तामपश्यमिति संबन्धः । राक्षसीमध्ये तामिरेव  
 तर्ज्यमाना सा सङ्ख्या मया कथञ्चिदासादितेत्यन्वयः ॥ ५९  
 ॥ ६० ॥ रावणाद्विनिवृत्तो विनिवर्तितोऽर्थः सुखभोगरूपो  
 यथा । मर्तव्ये मरणे ॥ ६१ ॥ ६२ ॥ शृणोमि श्रुतवान् ।  
 रावणस्य निवेशने तत्समीपे । यद्वा निवेशने सीतासमीपं  
 प्रवेशनकाले ॥ ६३ ॥ प्रत्यसंहरं सूक्ष्ममकरवम् । गहने  
 पर्णसमूहगूढप्रदेशे स्थितः ॥ ६४ ॥ ६५ ॥ परिरभ्य चेति ।  
 विव्रस्तेव बभूवेति शेषः ॥ ६६ ॥ ६७ ॥ ६८ ॥ ६९  
 ॥ ७० ॥ ७१ ॥ किंस्वित् । कुतिसतमित्यर्थः ॥ ७२ ॥ तदसं-  
 निधावपहृत्य तेनादृष्ट इति लङ्कामागतः, अन्यथा तदैव ते  
 हननं स्यादित्यर्थः । सादृश्यसंभावनापि दूरापास्तेत्याह—  
 दास्येऽपीति ॥ ७३ ॥ ७४ ॥ चितास्थपावकत्वेनास्पृश्यता



मैथिलीं हन्तुमारब्धः स्त्रीभिर्हाहाकृतं तदा । स्त्रीणां मध्यात्समुत्पत्य तस्य भार्या दुरात्मनः ॥ ७६  
 वरा मन्दोदरी नाम तया स प्रतिषेधितः । उक्तश्च मधुरां वार्णीं तया स मदनार्दितः ॥ ७७  
 सीतया तव किं कार्यं महेन्द्रसमविक्रम । मया सह रमस्वाद्य मद्विशिष्टा न जानकी ॥ ७८  
 देवगन्धर्वकन्याभिर्यक्षकन्याभिरेव च । सार्धं प्रभो रमस्वेति सीतया किं करिष्यसि ॥ ७९  
 ततस्ताभिः समेताभिर्नारीभिः स महाबलः । उत्थाप्य सहसा नीतो भवनं स्वं निशाचरः ॥ ८०  
 याते तस्मिन्दशग्रीवे राक्षस्यो विकृताननाः । सीतां निर्भर्त्सयामासुर्वाक्यैः क्रूरैः सुदारुणैः ॥ ८१  
 तृणवद्भाषितं तासां गणयामास जानकी । गर्जितं च तथा तासां सीतां प्राप्य निरर्थकम् ॥ ८२  
 वृथा गर्जितविश्लेषा राक्षस्यः पिशिताशनाः । रावणाय शशंसुस्ताः सीताव्यवसितं महत् ॥ ८३  
 ततस्ताः सहिताः सर्वा विहताशा निरुद्यमाः । परिक्लिश्य समस्तास्ता निद्रावशमुपागताः ॥ ८४  
 तासु चैव प्रसुप्तासु सीता भर्तृहिते रता । विलप्य करुणं दीना प्रशुशोच सुदुःखिता ॥ ८५  
 तासां मध्यात्समुत्थाप्य त्रिजटा वाक्यमब्रवीत् । आत्मानं खादत क्षिप्रं न सीतामसितेक्षणाम् ॥ ८६  
 जनकस्यात्मजां सार्धं क्षुपां दशरथस्य च । स्वप्नो ह्यद्य मया दृष्टो दारुणो रोमहर्षणः ॥ ८७  
 रक्षसां च विनाशाय भर्तुरस्या जयाय च । अलमस्मान्परित्रातुं राघवाद्राक्षसीगणम् ॥ ८८  
 अभियाचाम वैदेहीमेतद्धि मम रोचते । यदि ह्येवंविधः स्वप्नो दुःखितायाः प्रदृश्यते ॥ ८९  
 सा दुःखैर्विविधैर्मुक्ता सुखमाप्नोत्यनुत्तमम् । प्रणिपातप्रसन्ना हि मैथिली जनकात्मजा ॥ ९०  
 अलमेषा परित्रातुं राक्षस्यो महतो भयात् । ततः सा ह्रीमती बाला भर्तुर्विजयहर्षिता ॥ ९१  
 अवोचद्यदि तत्तथ्यं भवेयं शरणं हि वः । तां चाहं तादृशीं दृष्ट्वा सीताया दारुणां दशाम् ॥ ९२  
 चिन्तयामास विश्रान्तो न च मे निर्वृतं मनः । संभाषणार्थं च मया जानक्याश्चिन्तितो विधिः ॥ ९३  
 इक्ष्वाकुकुलवंशस्तु स्तुतो मम पुरस्कृतः । श्रुत्वा तु गदितां वाचं राजर्षिगणभूषिताम् ॥ ९४  
 प्रत्यभाषत मां देवी बाष्पैः पिहितलोचना । कस्त्वं केन कथं चेह प्राप्तो वानरपुंगव ॥ ९५  
 का च रामेण ते प्रीतिस्तन्मे शंसितुमर्हसि । तस्यास्तद्वचनं श्रुत्वा अहमप्यनुवं वचः ॥ ९६  
 देवि रामस्य भर्तुस्ते सहायो भीमविक्रमः । सुग्रीवो नाम विक्रान्तो वानरेन्द्रो महाबलः ॥ ९७  
 तस्य मां विद्धि भृत्यं त्वं हनूमन्तमिहागतम् । भर्त्रा संप्रहितस्तुभ्यं रामेणाक्लिष्टकर्मणा ॥ ९८  
 इदं तु पुरुषव्याघ्रः श्रीमान्दाशरथिः स्वयम् । अङ्गुलीयमभिज्ञानमदात्तुभ्यं यशस्विनि ॥ ९९  
 तदिच्छामि त्वयाज्ञप्तं देवि किं करवाण्यहम् । रामलक्ष्मणयोः पार्श्वे नयामि त्वां किमुत्तरम् ॥ १००  
 एतच्छ्रुत्वा विदित्वा च सीता जनकनन्दिनी । आह रावणमुत्पाप्य राघवो मां नयत्विति ॥ १०१  
 प्रणम्य शिरसा देवीमहमार्यामनिन्दिताम् । राघवस्य मनोह्लादमभिज्ञानमयाचिषम् ॥ १०२  
 अथ मामब्रवीत्सीता गृह्यतामयमुत्तमः । मणिर्येन महाबाहू रामस्त्वां बहु मन्यते ॥ १०३  
 इत्युक्त्वा तु वरारोहा मणिप्रवरमुत्तमम् । प्रायच्छत्परमोद्विग्ना वाचा मां संदिदेश ह ॥ १०४

सूचिता ॥ ७५ ॥ हाहाकृतं हाहेति कृतम् ॥ ७६ ॥ मन्दो-  
 दरी नामेति पूर्व धान्यमालिन्या प्रतिषिद्धमित्युक्तम्, इदानीं  
 मन्दोदर्येत्यभिधानादुभाभ्यामपीति कल्पनीयम् । यद्वा मन्दो-  
 दर्या एव नामान्तरं धान्यमालिनीत्युक्तम् ॥ ७७ ॥ ७८  
 ॥ ७९ ॥ ८० ॥ ८१ ॥ निरर्थकम् । आसीदिति शेषः ॥ ८२ ॥  
 सीताव्यवसितं महत् । कर्तव्यं न तु लमङ्गीकर्तव्य इत्येतद्रू-  
 पम् ॥ ८३ ॥ विहताशाः । रावणानुकूल्यमस्माभिरवश्यं संपा-  
 यमिति तासामाशा, अतएव तद्विषये निरुद्यमाः । परिक्लिश्य ।  
 पूर्वव्यापारकृतः क्लेशः ॥ ८४ ॥ विलप्य प्रशुशोच विलाप-  
 र्णकं शोकं चकार ॥ ८५ ॥ ८६ ॥ रक्षोविनाशकत्वादोमह-  
 र्षणः ॥ ८७ ॥ राक्षसीगणमस्मान् राक्षसीरूपानस्मान्परित्रातुम-  
 लमेषा सीतेति शेषः ॥ ८८ ॥ अभियाचाम । स्वरक्षणमिति

शेषः ॥ ८९ ॥ ९० ॥ तत्रत्रिजटावाक्यानन्तरम् । कैताव-  
 द्वाग्यमिति लज्जिता । तत्कथितस्वप्नसूचितरामविजयहर्षिता  
 ॥ ९१ ॥ तत्रिजटावाक्यं यदि तथ्यं तदावश्यं शरणं भवेय-  
 मित्यवोचदिति संबन्धः ॥ ९२ ॥ चिन्तयामासेति लिङु-  
 त्तमः । ईदृश्या अपीदृशं दुःखमिति चिन्तां कृतवानित्यर्थः ।  
 मे मनो न च निर्वृतं न चिन्तारहितं जातम् । विधिः प्रकारः  
 ॥ ९३ ॥ मम स्तुतो मया स्तुतः ॥ ९४ ॥ ९५ ॥ ९६  
 ॥ ९७ ॥ तुभ्यं भर्त्रा तव भर्त्रा ॥ ९८ ॥ ९९ ॥ लयाज्ञप्तं  
 त्वत्कर्तृकमाज्ञापनम् । उत्तरं समुद्रोत्तरकूलस्थम् । यद्वा किमु-  
 त्तरं प्रत्युत्तरं किं ब्रूहीति शेषः ॥ १०० ॥ उत्पाप्य समूलं  
 नाशयित्वा ॥ १०१ ॥ १०२ ॥ १०३ ॥ संदिदेश काकवृ-  
 त्तान्तं तिलकरणं च राममात्रैकवेद्यं कथयामासेत्यर्थः



ततस्तस्यै प्रणम्याहं राजपुत्र्यै समाहितः । प्रदक्षिणं परिक्रामसिहाभ्युद्रतमानसः ॥	१०५
उत्तरं पुनरेवाह निश्चित्य मनसा तदा । हनूमन्मम वृत्तान्तं वक्तुमर्हसि रात्रवे ॥	१०६
यथा श्रुत्वैव नचिरात्ताबुभौ रामलक्ष्मणौ । सुग्रीवसहितौ वीराबुपेयातां तथा कुरु ॥	१०७
यदन्यथा भवेदेतद्वौ मासौ जीवितं मम । न मां द्रक्ष्यति काकुत्स्थो म्रिये साहमनाथवत् ॥	१०८
तच्छ्रुत्वा करुणं वाक्यं क्रोधो मामभ्यवर्तत । उत्तरं च मया दृष्टं कार्यशेषमनन्तरम् ॥	१०९
ततोऽवर्धत मे कायस्तदा पर्वतसंनिभः । युद्धाकाङ्क्षी वनं तस्य विनाशयितुमारभे ॥	११०
तद्भ्रमं वनखण्डं तु भ्रान्तव्रस्तमृगद्विजम् । प्रतिबुध्य निरीक्षन्ते राक्षस्यो विकृताननाः ॥	१११
मां च दृष्ट्वा वने तस्मिन्समागम्य ततस्ततः । ताः समभ्यागताः क्षिप्रं रावणायाचचक्षिरे ॥	११२
राजन्वनमिदं दुर्गं तव भग्नं दुरात्मना । वानरेण ह्यविज्ञाय तव वीर्यं महाबल ॥	११३
तस्य दुर्बुद्धिता राजंस्तव विप्रियकारिणः । वधमाज्ञापय क्षिप्रं यथासौ न पुनर्ब्रजेत् ॥	११४
तच्छ्रुत्वा राक्षसेन्द्रेण विस्मृष्टा बहुदुर्जयाः । राक्षसाः किंकरा नाम रावणस्य मनोनुगाः ॥	११५
तेषामशीतिसाहस्रं शूलमुद्गरपाणिनाम् । मया तस्मिन्वनोद्देशे परिधेण निषूदितम् ॥	११६
तेषां तु हतशिष्टा ये ते गता लघुविक्रमाः । निहतं च मया सैन्यं रावणायाचचक्षिरे ॥	११७
ततो मे बुद्धिरुपपन्ना चैत्यप्रासादमुत्तमम् । तत्रस्थान् राक्षसान् हत्वा शतं स्तम्भेन वै पुनः ॥	११८
ललामभूतो लङ्काया मया विध्वंसितो रुषा । ततः प्रहस्तस्य सुतं जम्बुमालिनमादिशत् ॥	११९
राक्षसैर्बहुभिः सार्धं घोररूपैर्भयानकैः । तमहं बलसंपन्नं राक्षसं रणकोविदम् ॥	१२०
परिधेणातिघोरेण सूदयामि सहानुगम् । तच्छ्रुत्वा राक्षसेन्द्रस्तु मन्त्रिपुत्रान्महाबलान् ॥	१२१
पदातिबलसंपन्नान्प्रेषयामास रावणः । परिधेणैव तान्सर्वान्नयामि यमसादनम् ॥	१२२
मन्त्रिपुत्रान्महाबलान् तस्मिन् समरे लघुविक्रमान् । पञ्च सेनाग्रगण्ड्वरान्प्रेषयामास रावणः ॥	१२३
तानहं सहसैन्यान्वै सर्वानेवाभ्यसूदयम् । ततः पुनर्दशग्रीवः पुत्रमक्षं महाबलम् ॥	१२४
बहुभी राक्षसैः सार्धं प्रेषयामास संयुगे । तं तु मन्दोदरी पुत्रं कुमारं रणपण्डितम् ॥	१२५
सहसा खं समुद्यन्तं पादयोश्च गृहीतवान् । तमासीनं शतगुणं भ्रामयित्वा व्यपेषयम् ॥	१२६
तमक्षमागतं भग्नं निशम्य स दशाननः । ततश्चेन्द्रजितं नाम द्वितीयं रावणः सुतम् ॥	१२७
व्यादिदेश सुसंकुद्धो बलिनं युद्धदुर्मदम् । तच्चाप्यहं बलं सर्वं तं च राक्षसपुंगवम् ॥	१२८
नष्टौजसं रणे कृत्वा परं हर्षमुपागतः । महतापि महाबाहुः प्रत्ययेन महाबलः ॥	१२९
प्रहितो रावणेनैष सह वीरैर्मदोद्धतैः । सोऽविषह्यं हि मां बुद्ध्वा स्वसैन्यं चावमर्दितम् ॥	१३०
ब्रह्मणोऽस्त्रेण स तु मां प्रबद्धा चातिवेगिनः । रज्जुभिश्चापि बध्नन्ति ततो मां तत्र राक्षसाः ॥	१३१
रावणस्य समीपं च गृहीत्वा मामुपागमन् । दृष्ट्वा संभाषितश्चाहं रावणेन दुरात्मना ॥	१३२
पृष्ठश्च लङ्कागमनं राक्षसानां च तं वधम् । तत्सर्वं च रणे तत्र सीतार्थमुपजल्पितम् ॥	१३३
तस्यास्तु दर्शनाकाङ्क्षी प्राप्तस्त्वद्भवनं विभो । मारुतस्यौरसः पुत्रो वानरो हनुमानहम् ॥	१३४
रामदूतं च मां विद्धि सुग्रीवसचिवं कपिम् । सोऽहं दौत्येन रामस्य त्वत्सकाशमिहागतः ॥	१३५
शृणु चापि समादेशं यदहं प्रब्रवीमि ते । राक्षसेश हरीशस्त्वां वाक्यमाह समाहितम् ॥	१३६
सुग्रीवश्च महाभाग स त्वां कौशलमब्रवीत् । धर्मार्थकामसहितं हितं पथ्यमुवाच ह ॥	१३७

॥ १०४ ॥ इहाभ्युद्रतमानस इहागन्तुं निश्चितमानसः । मम वृत्तान्तं त्वयानुभूतं मद्विषयं रावणराक्षसीवृत्तान्तम् ॥ १०५ ॥ १०६ ॥ १०७ ॥ यद्यस्मादन्यथानागमने द्वौ मासौ मम जीवितं भवेत् । अनाथवन्म्रिये । राक्षसीकृतवधेनेति भावः ॥ १०८ ॥ उत्तरं कार्यशेषं लङ्कानाशनरूपम् ॥ १०९ ॥ ११० ॥ १११ ॥ समागम्य मिलित्वा ॥ ११२ ॥ ११३ ॥ तस्य दुर्बुद्धिरेति बह्वीहेसल । न पुनर्ब्रजेत् । स्वदेशमिति शेषः ॥ ११४ ॥ ११५ ॥ ११६ ॥ ११७ ॥ चैत्यप्रासादम् । विनाशयितु-

मिति शेषः ॥ ११८ ॥ ललामभूतः । चैत्यप्रासाद इति शेषः ॥ ११९ ॥ १२० ॥ १२१ ॥ १२२ ॥ १२३ ॥ १२४ ॥ १२५ ॥ १२६ ॥ द्वितीयं प्रेषितपुत्रापेक्षया द्वितीयम् ॥ १२७ ॥ १२८ ॥ महता प्रत्ययेन विश्वासेन ॥ १२९ ॥ १३० ॥ प्रबद्धा प्रबद्ध । राक्षसेभ्य आर्पयदिति शेषः । बध्नन्त्यबध्नन् ॥ १३१ ॥ १३२ ॥ सीतार्थमिति । कथितमित्यर्थः ॥ १३३ ॥ १३४ ॥ १३५ ॥ १३६ ॥ १३७ ॥



वसतो ऋण्यमूके मे पर्वते विपुलद्रुमे । राघवो रणविक्रान्तो मित्रत्वं समुपागतः ॥	१३८
तेन मे कथितं राजन्भाया मे रक्षसा हता । तत्र साहाय्यहेतोर्मे समयं कर्तुमर्हसि ॥	१३९
वालिना हतराज्येन सुग्रीवेण सह प्रभुः । चक्रेऽग्निसाक्षिकं सख्यं राघवः सहलक्ष्मणः ॥	१४०
तेन वालिनमाहत्य शरैरेकेन संयुगे । वानराणां महाराजः कृतः संप्लवतां प्रभुः ॥	१४१
तस्य साहाय्यमस्माभिः कार्यं सर्वात्मना त्विह । तेन प्रस्थापितस्तुभ्यं समीपमिह धर्मतः ॥	१४२
क्षिप्रमानीयतां सीता दीयतां राघवस्य च । यावन्न हरयो वीरा विधमन्ति बलं तव ॥	१४३
वानराणां प्रभावोऽयं न केन विदितः पुरा । देवतानां सकाशं च ये गच्छन्ति निमन्त्रिताः ॥	१४४
इति वानरराजस्त्वामाहेत्यभिहितो मया । मामैक्षत ततो रुष्टश्चक्षुषा प्रदहन्निव ॥	१४५
तेन बध्योऽहमाज्ञतो रक्षसा रौद्रकर्मणा । मत्प्रभावमविज्ञाय रावणेन दुरात्मना ॥	१४६
ततो विभीषणो नाम तस्य भ्राता महामतिः । तेन राक्षसराजश्च याचितो मम कारणात् ॥	१४७
नैवं राक्षसशार्दूल त्यज्यतामेष निश्चयः । राजशास्त्रव्यपेतो हि मार्गः संलक्ष्यते त्वया ॥	१४८
दूतवध्या न दृष्टा हि राजशास्त्रेषु राक्षस । दूतेन वेदितव्यं च यथाभिहितवादिना ॥	१४९
सुमहत्पराधेऽपि दूतस्यातुलविक्रम । विरूपकरणं दृष्टं न बधोऽस्ति हि शास्त्रतः ॥	१५०
विभीषणेनैवमुक्तो रावणः संदिदेश तान् । राक्षसानेतदेवाद्य लाङ्गलं दह्यतामिति ॥	१५१
ततस्तस्य वचः श्रुत्वा मम पुच्छं समन्ततः । वेष्टितं शणवलकैश्च पट्टैः कार्पासकैस्तथा ॥	१५२
राक्षसाः सिद्धसंनाहास्ततस्ते चण्डविक्रमाः । तदाऽदीप्यन्त मे पुच्छं हनन्तः काष्ठमुष्टिभिः ॥	१५३
बद्धस्य बहुभिः पाशैर्यन्त्रितस्य च राक्षसैः । न मे पीडाऽभवत्काचिद्विद्वक्षोर्नगरीं दिवा ॥	१५४
ततस्ते राक्षसाः शूरा बद्धं मामग्निसंवृतम् । अघोषयन् राजमार्गे नगरद्वारमागताः ॥	१५५
ततोऽहं सुमहद्रूपं संक्षिप्य पुनरात्मनः । विमोचयित्वा तं बन्धं प्रकृतिस्थः स्थितः पुनः ॥	१५६
आयसं परिधं गृह्य तानि रक्षांस्यसूदयम् । ततस्तन्नगरद्वारं वेगेन स्तुनवानहम् ॥	१५७
पुच्छेन च प्रदीप्तेन तां पुरीं सादृगोपुराम् । दहाम्यहमसंभ्रान्तो युगान्ताग्निरिव प्रजाः ॥	१५८
विनष्टा जानकी व्यक्तं न ह्यदग्धः प्रदृश्यते । लङ्कायाः कश्चिदुद्देशः सर्वा भस्मीकृता पुरी ॥	१५९
दहता च मया लङ्कां दग्धा सीता न संशयः । रामस्य च महत्कार्यं मयेदं विफलीकृतम् ॥	१६०
इति शोकसमाविष्टश्चिन्तामहमुपागतः । ततोऽहं वाचमश्रौषं चारणानां शुभाक्षराम् ॥	१६१
जानकी न च दग्धेति विस्मयोदन्तभाषिणाम् । ततो मे बुद्धिरुत्पन्ना श्रुत्वा तामद्भुतां गिरम् ॥	१६२
अदग्धा जानकीत्येव निमित्तैश्चोपलक्षितम् । दीप्यमाने तु लाङ्गले न मां दहति पावकः ॥	१६३
हृदयं च प्रहृष्टं मे वाताः सुरभिगन्धिनः । तैर्निमित्तैश्च दृष्टार्थैः कारणैश्च महागुणैः ॥	१६४
ऋषिवाक्यैश्च दृष्टार्थैरभवं दृष्टमानसः । पुनर्दृष्टा च वैदेही विसृष्टश्च तया पुनः ॥	१६५
ततः पर्वतमासाद्य तत्रारिष्टमहं पुनः । प्रतिप्लवनमारेमे युष्मदर्शनकाङ्क्षया ॥	१६६
ततः श्वसनचन्द्रार्कसिद्धगन्धर्वसेवितम् । पन्थानमहमाक्रम्य भवतो दृष्टवानिह ॥	१६७

॥ १३८ ॥ समयं प्रतिज्ञाम् ॥ १३९ ॥ १४० ॥ संप्लवतां  
सम्यक्प्लवतां प्रभुः । अहमिति शेषः ॥ १४१ ॥ तस्य  
रामस्य । तेन रामसाहाय्यस्य कर्तव्यत्वेन तुभ्यं समीपं तव  
समीपं प्रस्थापितः । दूत इति शेषः । दूतप्रेषणं विना प्रथममेव  
युद्धस्याधर्मत्वादिति भावः ॥ १४२ ॥ सीतादानाभावे बाधक-  
माह—यावदिति ॥ १४३ ॥ वानराणामिति । एवं च लङ्का-  
नाशने वानरा असमर्था न इति मन्तव्यमिति भावः । 'राघ-  
वाणाम्' इति पाठे मनुष्योऽसमर्थ इति न मन्तव्यमिति भावः  
॥ १४४ ॥ १४५ ॥ मत्प्रभावं वरदानं लब्ध्वा बध्यत्वरूपम्  
॥ १४६ ॥ १४७ ॥ नेवम् । अयमवध्य इत्यर्थः । एष निश्चय

एतद्वधनिश्चयः । संलक्ष्यते विचार्यते ॥ १४८ ॥ वेदितव्यं  
निवेदनीयम् । एवं चैवमुक्तिर्दूतस्य नापराध इत्यर्थः ॥ १४९  
॥ १५० ॥ १५१ ॥ १५२ ॥ हनन्तः । मामिति शेषः ।  
आर्षमेतम् ॥ १५३ ॥ १५४ ॥ १५५ ॥ १५६ ॥ १५७  
॥ १५८ ॥ १५९ ॥ १६० ॥ १६१ ॥ विस्मयकारी य उदन्तो  
वृत्तान्तस्तद्भाषिणां तं वदताम् ॥ १६२ ॥ उपलक्षितम् । तद-  
दहनमिति शेषः । निमित्तैः शुभसूचकैः । निमित्तान्याह—  
दीप्यमानेत्यादि ॥ १६३ ॥ दृष्टार्थैर्दृष्टसंवादैः, महागुणैः  
कारणैर्मत्प्रवृत्तिकारणैः सीतारामरूपैः ॥ १६४ ॥ १६५ ॥  
आरेमे । लिङुत्तमः ॥ १६६ ॥ १६७ ॥ १६८ ॥ १६९ ॥



राघवस्य प्रसादेन भवतां चैव तेजसा । सुग्रीवस्य च कार्यार्थं मया सर्वमनुष्ठितम् ॥  
एतत्सर्वं मया तत्र यथावदुपपादितम् । तत्र यन्न कृतं शेषं तत्सर्वं क्रियतामिति ॥

१६८

१६९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टपञ्चाशः सर्गः ॥ ५८ ॥

एकोनषष्टितमः सर्गः ।

एतदाख्याय तत्सर्वं हनूमान्मारुतात्मजः । भूयः समुपचक्राम वचनं वक्तुमुत्तरम् ॥ १  
सफलो राघवोद्योगः सुग्रीवस्य च संभ्रमः । शीलमासाद्य सीताया मम च प्रीणितं मनः ॥ २  
आर्यायाः सदृशं शीलं सीतायाः प्लवगर्षभाः । तपसा धारयेल्लोकान्कुद्धा वा निर्दहेदपि ॥ ३  
सर्वधातिप्रकृष्टोऽसौ रावणो राक्षसेश्वरः । यस्य तां स्पृशतो गात्रं तपसा न विनाशितम् ॥ ४  
न तदग्निशिखा कुर्यात्संस्पृष्टा पाणिना सती । जनकस्य सुता कुर्याद्यत्क्रोधकलुषीकृता ॥ ५  
जाम्बवत्प्रमुखान्सर्वाननुज्ञाप्य महाकपीन् । अस्मिन्नेवंगते कार्ये भवतां च निवेदिते ।  
न्याय्यं स सह वैदेह्या द्रष्टुं तौ पार्थिवात्मजौ ॥ ६  
अहमेकोऽपि पर्याप्तः सराक्षसगणां पुरीम् । तां लङ्कां तरसा हन्तुं रावणं च सराक्षसम् ॥ ७  
किं पुनः सहितो वीरैर्वलवद्भिः कृतात्मभिः । कृतास्त्रैः प्लवगैः शक्तैर्भवद्भिर्विजयैषिभिः ॥ ८  
अहं तु रावणं युद्धे ससैन्यं सपुरःसरम् । सहपुत्रं वधिष्यामि सहोदरयुतं युधि ।  
ब्राह्ममल्लं च रौद्रं च वायव्यं वारुणं तथा ॥ ९  
यदि शक्रजिताऽस्त्राणि दुर्निरीक्ष्याणि संयुगे । तान्यहं निहनिष्यामि विधसिष्यामि राक्षसान् ॥ १०  
भवतामभ्यनुज्ञातो विक्रमो मे रुणद्धि तम् । मयातुला विस्पृष्टा हि शैलवृष्टिर्निरन्तरा ॥ ११  
देवानपि रणे हन्यात्किं पुनस्तान्निशाचरान् । भवतामननुज्ञातो विक्रमो मे रुणद्धि माम् ॥ १२  
सागरोऽप्यतियाद्रेलां मन्दरः प्रचलेदपि । न जाम्बवन्तं समरे कम्पयेदरिवाहिनी ॥ १३  
सर्वराक्षससङ्घानां राक्षसा ये च पूर्वजाः । अलमेकोऽपि नाशाय वीरो वालिसुतः कपिः ॥ १४  
प्लवगस्योरुवेगेन नीलस्य च महात्मनः । मन्दरोऽप्यवशीर्येत किं पुनर्युधि राक्षसाः ॥ १५  
सदेवासुरयक्षेषु गन्धर्वोरगपक्षिषु । मैन्दस्य प्रतियोद्धारं शंसत द्विविदस्य वा ॥ १६  
अश्विपुत्रौ महावेगावेतौ प्लवगसत्तमौ । एतयोः प्रतियोद्धारं न पश्यामि रणाजिरे ॥ १७

इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये सुन्दरकाण्डेऽष्टपञ्चाशः सर्गः ॥ ५८ ॥

एतदिति । उत्तरं पराक्रमयुक्तत्वात्सर्वतोऽधिकम् ॥ १ ॥  
संभ्रम आदरः । उत्साह इत्यर्थः । सीतायाः शीलं सद्वृत्तं  
पातिव्रत्यमासाद्य दृष्ट्वा राघवोद्योगादेः साफल्यज्ञानेन मम मनः  
प्रीणितं तुष्टम् । 'मम च प्रवणं मनः' इति पाठेऽपि प्रवणं  
संतोषप्रवणमित्यर्थः ॥ २ ॥ सदृशम् । पतिव्रतानामरुन्धत्या-  
श्रीनां सदृशमित्यर्थः ॥ ३ ॥ तर्हि रावणं किमिति नादहदि-  
त्यत आह—सर्वधेति । अतिप्रकृष्टः । महातपःसंपन्न इत्यर्थः ।  
तां सीतां स्पृशतोऽपि यस्य गात्रं तपसा न नाशितमिति  
संबन्धः ॥ ४ ॥ नैतावता सीताशीलं दुर्बलमित्याशङ्क्यमित्या-  
ह—नेति । यत्कुद्धा सीता कुर्यात्तत्स्पृष्टाग्निशिखापि न कुर्यात् ।  
इयं तु भर्तुः पराक्रमकीर्तये नाद्यापि कुञ्जतीति भावः । अकु-  
द्धाया अपि स्पर्शमात्रेण प्राप्तो नाशस्तु रावणतपसा निवारित  
इति ध्येयम् ॥ ५ ॥ इदानीं भृत्यजयस्यापि स्वात्मसंबन्धित्व-  
सत्त्वेन वयमेव सीतापातिव्रत्यं सहायमासाद्य रावणं जित्वा

देव्या सह राघवौ द्रक्ष्यामह इत्याह—जाम्ब-  
वदादीननुज्ञाप्यानुज्ञां कुर्वन्त्विति संप्रार्थ्य । अस्मिन्कार्ये सीता-  
न्वेषणरूपे । एवंगते उक्तप्रकारं प्राप्ते । तत्प्रकारविशिष्टे च  
महतां निवेदिते सति तौ पार्थिवात्मजौ वैदेह्या संद्रष्टुं न्याय्य-  
मित्यब्रवीदिति शेषः ॥ ६ ॥ तथा संदर्शने उपपत्तिमाह—  
अहमिति । एवं च राक्षसान्हुत्वा देव्यानयनं कृत्वा देव्या  
सहैव तौ द्रक्ष्याम इत्यर्थः ॥ ७ ॥ कृतास्त्रैर्देवांशत्वादस्त्रप्रयो-  
गसमर्थः ॥ ८ ॥ उक्तमेवार्थं संभ्रमेण पुनराह—अहं त्विति ।  
अहमेवेत्यर्थः ॥ ९ ॥ यद्यपि दुर्निरीक्ष्याणि तथापि तान्यहं  
निहनिष्यामि ब्रह्मणो वरदानान्निवारयामि । परावृत्तैस्त्रैरेव  
राक्षसान्विधमिष्यामि निहनिष्यामि ॥ १० ॥ रुणद्धि रोटस्यति  
॥ ११ ॥ भवतामननुज्ञातः । अनुज्ञां विना मे विक्रमो राक्ष-  
सवधप्रवृत्तिर्मा रुणद्धीत्यर्थः । अतः पूर्वमेव मया न पराक्रा-  
न्तमित्यर्थः ॥ १२ ॥ इदानीं सर्वेऽपि भवन्तस्त्रयसं समर्था  
इत्याह—सागरोऽपीति ॥ १३ ॥ ये च पूर्वजा राक्षसास्त्रेषां  
नाशायैकोऽपीत्यन्वयः ॥ १४ ॥ १५ ॥ १६ ॥ १७ ॥



मयैव निहता लङ्का दग्धा भस्मीकृता पुरी । राजमार्गेषु सर्वेषु नाम विश्रावितं मया ॥	१८
जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥	१९
अहं कोसलराजस्य दासः पवनसंभवः । हनूमानिति सर्वत्र नाम विश्रावितं मया ॥	२०
अशोकवनिकामध्ये रावणस्य दुरात्मनः । अधस्ताच्छिञ्जपासूले साध्वी करुणमास्थिता ॥	२१
राक्षसीभिः परिवृता शोकसंतापकरीता । मेघरेखापरिवृता चन्द्ररेखेव निष्प्रभा ॥	२२
अचिन्तयन्ती वैदेही रावणं बलदर्पितम् । पतिव्रता च सुश्रोणी अवष्टब्धा च जानकी ॥	२३
अनुरक्ता हि वैदेही रामे सर्वात्मना शुभा । अनन्यचिन्ता रामेण पौलोमीव पुरंदरे ॥	२४
तदेकवासःसंवीता रजोध्वस्ता तथैव च । सा मया राक्षसीमध्ये तर्ज्यमाना मुहुर्मुहुः ॥	२५
राक्षसीभिर्विरूपाभिर्दृष्टा हि प्रमदावने । एकवेणीधरा दीना भर्तृचिन्तापरायणा ॥	२६
अधःशय्या विवर्णाङ्गी पद्मिनीव हिमोदये । रावणाद्विनिवृत्तार्था मर्त्यकृतनिश्चया ॥	२७
कथंचिन्मृगशावाक्षी विश्वासमुपपादिता । ततः संभाषिता चैव सर्वमर्थं प्रकाशिता ॥	२८
रामसुग्रीवसख्यं च श्रुत्वा प्रीतिमुपागता । नियतः समुदाचारो भक्तिर्भर्तरि चोत्तमा ॥	२९
यत्र हन्ति दशग्रीवं स महात्मा दशाननः । निमित्तमात्रं रामस्तु वधे तस्य भविष्यति ॥	३०
सा प्रकृत्यैव तन्वङ्गी तद्वियोगाच्च कर्शिता । प्रतिपत्पाठशीलस्य विद्येव तनुतां गता ॥	३१
एवमास्ते महाभागा सीता शोकपरायणा । यदत्र प्रतिकर्तव्यं तत्सर्वमुपकल्प्यताम् ॥	३२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनषष्ठितमः सर्गः ॥ ५९ ॥

षष्ठितमः सर्गः ।

तस्य तद्वचनं श्रुत्वा वालिसूनुर्भाषत । अश्विपुत्रौ महावेगौ बलवन्तौ प्लवंगमौ ॥	१
पितामहवरोत्सेकात्परमं दर्पमास्थितौ । अश्विनोर्माननार्थं हि सर्वलोकपितामहः ॥	२
सर्वावध्यत्वमतुलमनयोर्दत्तवान्पुरा । वरोत्सेकेन मत्तौ च प्रमथ्य महतीं चमूम् ॥	३
सुराणाममृतं वीरौ पीतवन्तौ महाबलौ । एतावेव हि संकुद्धौ सवाजिरथकुञ्जराम् ॥	४
लङ्कां नाशयितुं शक्तौ सर्वे तिष्ठन्तु वानराः । अहमेकोऽपि पर्याप्तः सराक्षसगणां पुरीम् ॥	५
तां लङ्कां तरसा हन्तुं रावणं च महाबलम् । किं पुनः सहितो वीरैर्बलवद्भिः कृतात्मभिः ॥	६
कृतात्मैः प्लवगैः शक्तैर्भवद्भिर्विजयैषिभिः । वायुसूनुर्बलेनैव दग्धा लङ्केति नः श्रुतम् ॥	७
दृष्ट्वा देवी न चानीता इति तत्र निवेदितुम् । न युक्तमिव पश्यामि भवद्भिः ख्यातपौरुषैः ॥	८
नहि षः प्लवने कश्चिन्नापि कश्चित्पराक्रमे । तुल्यः सामरदैत्येषु लोकेषु हरिसत्तमाः ॥	९
जित्वा लङ्कां सरक्षौघां दृष्ट्वा तं रावणं रणे । सीतामादाय गच्छामः सिद्धार्था दृष्टमानसाः ॥	१०
तेष्वेवं दृष्टशेषेषु राक्षसेषु हनूमता । किमन्यदत्र कर्तव्यं गृहीत्वा याम जानकीम् ॥	११

मयैव निहता निहतप्राया । एवं च सर्वैर्मिलित्वा नाशनीयेति किं वाच्यमिति भावः । नामेति । सुग्रीवादेरिति शेषः ॥ १८ ॥ तदेवाह—जयतीति ॥ १९ ॥ २० ॥ सीतादुःखविमर्शेऽपि संप्रत्येव समानेदुमुचितेत्याशयेन तद्दर्शा वर्णयति—अशोकेत्यादि ॥ २१ ॥ २२ ॥ अचिन्तयन्ती योग्यत्वेनागणयन्ती । अगणने हेतुः—पतिव्रतेति । अगणनाच्चावष्टब्धा निरुद्धा । अस्तीति शेषः ॥ २३ ॥ रामेण रामप्रीत्यानन्यचिन्ता पौलोमीव नहुषरुद्धा पौलोमीव ॥ २४ ॥ तदेकवास इति व्याख्यातम् । राक्षसीभिस्तर्ज्यमाना दृष्टेत्युत्तरेणान्वयः ॥ २५ ॥ २६ ॥ २७ ॥ कथंचिदादौ तूष्णीं रामकथाप्रस्तावेन सर्वमर्थं रामसुग्रीववृत्तान्तम् ॥ २८ ॥ तदेवाह—रामसुग्रीवसख्यं चेति । नियतः समुदाचारो दृढपातिव्रत्यं भर्तृयुत्तमा भक्तिश्चास्ति

॥ २९ ॥ इयस्यापि सामग्या यद्दशाननं शापादिना न हन्ति तत्स दशाननो महात्मा तपोबलेन शापायोग्य इति भावः । अथापि सीतावरोधजन्यपापेन मृतप्राय एव स इत्याह—निमित्तमात्रमिति । अतोऽस्माभिरपि सुशक्यवध एव स इति भावः ॥ ३० ॥ तत्पापकारणमाह—सेति ॥ ३१ ॥ ३२ ॥ इति श्रीरामाभिरामे श्रीरामीये रामायणतिरुके वाल्मीकीय आदिकाव्ये सुन्दरकाण्ड एकोनषष्ठितमः सर्गः ॥ ५९ ॥

तस्येति ॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ दृष्ट्वा देवी नानीता इति तत्र रामसमीपे निवेदितुं न युक्तमिव पश्यामि ॥ ८ ॥ तुल्यः । अस्तीति शेषः ॥ ९ ॥ १० ॥ अन्यत्कर्तव्यं किमस्ति । काकुरत्र । अपि तु जानकीग्रहणपूर्वक-



रामलक्ष्मणयोर्मध्ये न्यस्याम जनकात्मजाम् । किं व्यलीकैस्तु तान्सर्वान्वानरान्वानरर्षभान् ॥ १२  
 वयमेव हि गत्वा तान्हत्वा राक्षसपुंगवान् । राघवं द्रष्टुमर्हामः सुग्रीवं सहलक्ष्मणम् ॥ १३  
 तमेवं कृतसंकल्पं जाम्बवान्हरिसत्तमः । उवाच परमप्रीतो वाक्यमर्थवदर्थवित् ॥ १४  
 नैषा बुद्धिर्महाबुद्धे यद्वीषि महाकपे । विचेतुं वयमाज्ञता दक्षिणां दिशमुत्तमाम् ॥ १५  
 नानेतुं कपिराजेन नैव रामेण धीमता । कथंचिज्जिजितां सीतामस्माभिर्नाभिरोचयेत् ॥ १६  
 राघवो नृपशार्दूलः कुलं व्यपदिशन्स्वकम् । प्रतिज्ञाय स्वयं राजा सीता विजयमग्रतः ॥ १७  
 सर्वेषां कपिमुख्यानां कथं सिध्या करिष्यति । विफलं कर्म च कृतं भवेत्तुष्टिर्न तस्य च ॥ १८  
 वृथा च दर्शितं वीर्यं भवेद्भानरपुंगवाः । तस्माद्रच्छाम वै सर्वे यत्र रामः सलक्ष्मणः ।  
 सुग्रीवश्च महातेजाः कार्यस्यास्य निवेदने ॥ १९

न तावदेषा मतिरक्षमा नो यथा भवान्पश्यति राजपुत्र ।

यथा तु रामस्य मतिर्निविष्टा तथा भवान्पश्यतु कार्यसिद्धिम् ॥

२०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षष्ठितमः सर्गः ॥ ६० ॥

एकषष्ठितमः सर्गः ।

ततो जाम्बवतो वाक्यमगृह्णन्त वनौकसः । अङ्गदप्रमुखा वीरा हनूमांश्च महाकपिः ॥ १  
 प्रीतिमन्तस्ततः सर्वे वायुपुत्रपुरःसराः । महेन्द्राग्रात्समुत्पत्य पुष्टुवुः प्लवगर्षभाः ॥ २  
 मेरुमन्दरसंकाशा मत्ता इव महागजाः । छादयन्त इवाकाशं महाकाया महाबलाः ॥ ३  
 सभाज्यमानं भूतैस्तमात्मवन्तं महाबलम् । हनूमन्तं महावेगं वहन्त इव दृष्टिभिः ॥ ४  
 राघवे चार्थनिर्वृतिं कर्तुं च परमं यशः । समाधाय समृद्धार्थाः कर्मसिद्धिभिरुन्नताः ॥ ५  
 प्रियाख्यानोन्मुखाः सर्वे सर्वे युद्धाभिनन्दिनः । सर्वे रामप्रतीकारे निश्चितार्था मनस्विनः ॥ ६  
 प्लवमानाः खमाप्लुत्य ततस्ते काननौकसः । नन्दनोषममासेदुर्वेनं द्रुमशतायुतम् ॥ ७  
 यत्तन्मधुवनं नाम सुग्रीवस्याभिरक्षितम् । अधृष्य सर्वभूतानां सर्वभूतमनोहरम् ॥ ८  
 यद्रक्षति महावीरः सदा दधिमुखः कपिः । मातुलः कपिमुख्यस्य सुग्रीवस्य महात्मनः ॥ ९  
 ते तद्वनमुपागम्य बभूवुः परमोत्कटाः । वानरा वानरेन्द्रस्य मनःकान्तं महावनम् ॥ १०  
 ततस्ते वानरा दृष्ट्वा दृष्ट्वा मधुवनं महत् । कुमारमभ्ययाचन्त मधूनि मधुपिङ्गलाः ॥ ११  
 ततः कुमारस्तान्वृद्धाञ्जाम्बवत्प्रमुखान्कपीन् । अनुमान्य ददौ तेषां निसर्गं मधुभक्षणे ॥ १२

गमनादन्यत्र किमपीत्यर्थः ॥ ११ ॥ न्यस्याम स्थापयाम । तान्सर्वान्किञ्चिन्धायामागतान्वानरान्व्यलीकैरप्रियैर्दुःखैः । योजयित्वेति शेषः । तथा कृत्वा किं फलमिति शेषः । 'किं परिहृष्य तान्' इति पाठान्तरम् ॥ १२ ॥ १३ ॥ १४ ॥ नैषा बुद्धिः । युक्तेति शेषः । तत्र हेतुमाह—विचेतुमिति ॥ १५ ॥ प्रथमं जय एव दुर्लभः । कथंचिज्जयेऽपि यदि न रोचयेत्तदा कार्यनाश इति भावः ॥ १६ ॥ अरुचौ हेतुः—कुलं व्यपदिशन्ति, प्रतिज्ञायेति च । अग्रतः कपिमुख्यानामित्यन्वयः ॥ १७ ॥ अरुचौ फलवैपरीत्यं दर्शयति—विफलमिति ॥ १८ ॥ अस्य कार्यस्य निवेदनं । मतिं कृत्वेति शेषः ॥ १९ ॥ अथ जाम्बवानङ्गदकोधपरिहाराय तन्मतं बहुमान्य सुहृद्भावेन निवर्तयति—न तावदिति । हे राजपुत्र, यथा भवान्पश्यति विचारयति एषा मतिर्नोऽस्माकमक्षमा न, किंतु युक्तेव । यथा रामस्य मतिर्निविष्टावस्थिता तथा कार्यसिद्धिर्भवान्पश्यत्यित्यर्थः ॥ २० ॥ इति श्रीरामाभिरामे श्रीरामीये

रामायणतिलके वाल्मीकीय आदिकाव्ये सुन्दरकाण्डे षष्ठितमः सर्गः ॥ ६० ॥

अगृह्णन्त युक्तियुक्तत्वेनामन्यन्त ॥ १ ॥ पुष्टुवुः प्लवन्तो जग्मुः ॥ २ ॥ आकाशं छादयन्त इवेत्युत्प्रेक्षा ॥ ३ ॥ सभाज्यमानं पूज्यमानम् । भूतैः सिद्धादिभिः । दृष्टिभिर्विहन्त इव । प्रीतिपूर्वकानिमिषदर्शनादृष्टीनां बाहकत्वोत्प्रेक्षा ॥ ४ ॥ राघवे कार्यनिर्वृतिं कार्यसिद्धिं समाधाय निश्चित्य तस्यात्मनश्च परमं यशः कर्तुं च निश्चित्य पुष्टुवुरिति संबन्धः । कर्मसिद्धिभिः सीतादर्शनलङ्कादहनकर्मभिरुन्नता उन्नतचित्ताः ॥ ५ ॥ रामप्रतीकारे रामकर्तव्ये रावणप्रतीकारे । निश्चितार्थाः । अभूवन्निति शेषः ॥ ६ ॥ वनं सुग्रीवस्य मधुवनम् ॥ ७ ॥ ८ ॥ दधिमुखस्तन्नामा ॥ ९ ॥ परमोत्कटास्तत्रत्यमधुपानादावत्युक्तोत्कटावन्तः । महावनाख्यम् । वनमित्यर्थः ॥ १० ॥ मधुपिङ्गला मधुपिङ्गलवर्णाः ॥ ११ ॥ अनुमान्य कृतानुमतिक-



ते निःसृष्टाः कुमारेण धीमता वालिसूनुना । हरयः समपद्यन्त द्रुमान्मधुकराकुलान् ॥	१३
भक्षयन्त सुगन्धीनि मूलानि च फलानि च । जग्मुः प्रहर्षं ते सर्वे बभूवुश्च मदोत्कटाः ॥	१४
ततश्चानुमताः सर्वे सुसंहृष्टा वनौकसः । मुदिताश्च ततस्ते च प्रनृत्यन्ति ततस्ततः ॥	१५
गायन्ति केचित्प्रहसन्ति केचिन्नृत्यन्ति केचित्प्रणमन्ति केचित् ।	
पठन्ति केचित्प्रचरन्ति केचित्प्लवन्ति केचित्प्रलपन्ति केचित् ॥	१६
परस्परं केचिदुपाश्रयन्ति परस्परं केचिदतिव्रुवन्ति ।	
द्रुमाद्द्रुमं केचिदभिद्रवन्ति क्षितौ नगाग्रात्रिपतन्ति केचित् ॥	१७
महीतलात्केचिदुदीर्णवेगा महाद्रुमाग्राण्यभिसंपतन्ति ।	
गायन्तमन्यः प्रहसन्नुपैति रुदन्तमन्यः प्ररुदन्नुपैति ॥	१८
तुदन्तमन्यः प्रतुदन्नुपैति समाकुलं तत्कपिसैन्यमासीत् ।	
न चात्र कश्चिन्न बभूव मत्तो न चात्र कश्चिन्न बभूव द्रुतः ॥	१९
ततो वनं तत्परिभक्ष्यमाणं द्रुमांश्च विध्वंसितपत्रपुष्पान् ।	
समीक्ष्य कोपाद्दधिवक्रनामा निवाहयामास कपिः कपींस्तान् ॥	२०
स तैः प्रवृद्धैः परिभक्ष्यमानो वनस्य गोप्ता हरिवृद्धवीरः ।	
चकार भूयो मतिमुग्रतेजा वनस्य रक्षां प्रति वानरेभ्यः ॥	२१
उवाच कांश्चित्परुषाण्यभीतमसक्तमन्यांश्च तल्लैर्जघान ।	
समेत्य कैश्चित्कलहं चकार तथैव साम्रोपजगाम कांश्चित् ॥	२२
स तैर्मदादप्रतिवार्यवेगैर्बलाच्च तेन प्रतिवार्यमाणैः ।	
प्रधर्षणे त्यक्तभयैः समेत्य प्रकृष्यते चाप्यनवेक्ष्य दोषम् ॥	२३
नखैस्तुदन्तो दशनैर्दशन्तस्तल्लैश्च पादैश्च समापयन्तः ।	
मदात्कर्पि ते कपयः समन्तान्महावनं निर्विषयं च चक्रुः ॥	२४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकषष्ठितमः सर्गः ॥ ६१ ॥

द्विषष्ठितमः सर्गः ।

तानुवाच हरिश्रेष्ठो हनूमान्वानरर्षभः । अव्यग्रमनसो यूयं मधु सेवत वानराः ॥	१
अहमावर्जयिष्यामि युष्माकं परिपन्थिनः । श्रुत्वा हनूमतो वाक्यं हरीणां प्रवरोऽङ्गदः ॥	२
प्रत्युवाच प्रसन्नात्मा पिबन्तु हरयो मधु । अवश्यं कृतकार्यस्य वाक्यं हनुमतो मया ॥	३
अकार्यमपि कर्तव्यं किमङ्ग पुनरीदृशम् । अङ्गदस्य मुखाच्छ्रुत्वा वचनं वानरर्षभाः ॥	४
साधु साध्विति संहृष्टा वानराः प्रत्यपूजयन् । पूजयित्वाङ्गदं सर्वे वानरा वानरर्षभम् ॥	५
जग्मुर्मधुवनं यत्र नदीवेग इव द्रुमम् । ते प्रविष्टा मधुवनं पालानाक्रम्य शक्तितः ॥	६
अतिसर्गाच्च पटवो दृष्ट्वा श्रुत्वा च मैथिलीम् । पपुः सर्वे मधु तदा रसवत्फलमाद्बुः ॥	७

नृत्वा । निसर्गमाज्ञाम् ॥ १२ ॥ निःसृष्टाः कृतज्ञाः ॥ १३ ॥  
भक्षयन्तः । अभक्षयन्तित्यर्थः ॥ १४ ॥ अनुमता मधुपानादौ  
कृतानुमतिः । हर्षमुदोर्बाह्याभ्यन्तरत्वकृतो मेदः ॥ १५ ॥  
तत्र बाह्यमानन्दसूचकमाह—गायन्तीति ॥ १६ ॥ अति-  
व्रुवन्ति विवादं कुर्वन्ति । नगाग्रादृक्षाप्रात् ॥ १७ ॥ गानरो-  
दनहासा मधुपानमत्तधर्माः ॥ १८ ॥ तुदन्तं व्यथयन्तम् ।  
समाकुलमुत्कटमत्तचेष्टम् । दृष्टोऽतिमत्तः ॥ १९ ॥ २० ॥  
प्रवृद्धैः प्रवृद्धमदैः ॥ २१ ॥ २२ ॥ मदादप्रतिवार्यो निवारयि-  
तुमशक्यो वेगो येषां तैः । तेन दधिमुखेन बलादप्रतिवार्य-  
माणैः । प्रधर्षणे दोषं राजदण्डमनवेक्ष्य, अत एव त्यक्तभयैः

समेत्य प्रकृष्यते स्म ॥ २३ ॥ समापयन्तो मृतकल्पं  
कुर्वन्तः । महावनं निर्विषयं निर्गतमधुफलादिभोज्यम् ॥ २४ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये सुन्दरकाण्ड एकषष्ठितमः सर्गः ॥ ६१ ॥

पुनरुक्तमेव विस्तरेणाह—तानिति ॥ १ ॥ आवर्जयिष्यामि  
निवारयिष्यामि ॥ २ ॥ ३ ॥ ईदृशमेतन्मात्रार्थकम् ॥ ४ ॥ ५ ॥  
यत्र मधुवनं यत्र मार्गे गमनेन मधुवनं प्राप्यते तेन मार्गेण  
जग्मुः ॥ ६ ॥ ते पटवो हनूमांश्च मैथिलीं दृष्ट्वा तन्मुखात्तां  
लङ्कास्थां श्रुत्वा महत्कार्यकरणेन भयराहित्यादतिसर्गादहंदातु-  
ज्ञानान्मधुवनं प्रविष्टाः पालान्बलादाक्रम्य बद्धा मधु पपु



उत्पत्य च ततः सर्वे वनपालान्समागतान् । ते ताडयन्तः शतशः सक्ता मधुवने तदा ॥	८
मधूनि द्रोणमात्राणि बहुभिः परिगृह्य ते । पिबन्ति कपयः केचित्सङ्घशस्तत्र दृष्टवत् ॥	९
घ्नन्ति स्म सहिताः सर्वे भक्षयन्ति तथापरे । केचित्पीत्वापविध्यन्ति मधूनि मधुपिङ्गलाः ॥	१०
मधूच्छिष्टेन केचिच्च जम्बुरन्योन्यमुत्कटाः । अपरे वृक्षमूलेषु शाखा गृह्य व्यवस्थिताः ॥	११
अत्यर्थं च मदग्लानाः पर्णान्यास्तीर्य शेरते । उन्मत्तवेगाः प्लवगा मधुमत्ताश्च दृष्टवत् ॥	१२
क्षिपन्त्यपि तथान्योन्यं स्खलन्ति च तथापरे । केचित्क्ष्वेडान्प्रकुर्वन्ति केचित्कूजन्ति दृष्टवत् ॥	१३
हरयो मधुना मत्ताः केचित्सुप्ता महीतले । धृष्टाः केचिद्वसन्त्यन्ये केचित्कुर्वन्ति चेतवत् ॥	१४
कृत्वा केचिद्वदन्यन्ये केचिद् यन्ति चेतवत् । येऽप्यत्र मधुपालाः स्युः प्रेष्या दधिमुखस्य तु ॥	१५
तेऽपि तैर्वानरैर्भूमैः प्रतिपिद्धा दिशो गताः । जानुभिश्च प्रघृष्टाश्च देवमार्गं च दर्शिताः ॥	१६
अब्रुवन्परमोद्विग्ना गत्वा दधिमुखं वचः । हनूमता दत्तवरैर्हतं मधुवनं बलात् ।	
वयं च जानुभिर्घृष्टा देवमार्गं च दर्शिताः ॥	१७
तदा दधिमुखः क्रुद्धो वनपस्तत्र वानरः । हतं मधुवनं दृष्ट्वा सान्त्वयामास तान्हरीन् ॥	१८
एतागच्छत गच्छामो वानरानतिदर्पितान् । बलेनावारयिष्यामि प्रभुञ्जानान्मधूत्तमम् ॥	१९
श्रुत्वा दधिमुखस्वेदं वचनं वानरर्षभाः । पुनर्वीरा मधुवनं तेनैव सहिता ययुः ॥	२०
मध्ये चैषां दधिमुखः सुप्रगृह्य महातरुम् । समभ्यधावन्वेगेन सर्वे ते च प्लवगमाः ॥	२१
ते शिलाः पादपांश्चैव पाषाणानपि वानराः । गृहीत्वाभ्यागमन्क्रुद्धा यत्र ते कपिकुञ्जराः ॥	२२
बलान्निवारयन्तश्च आसेदुर्हरयो हरीन् । संदष्टौष्ठपुटाः क्रुद्धा भर्त्सयन्तो मुहुर्मुहुः ॥	२३
अथ दृष्ट्वा दधिमुखं क्रुद्धं वानरपुंगवाः । अभ्यधावन्त वेगेन हनुमत्प्रमुखांस्तदा ॥	२४
सवृक्षं तं महाबाहुमापतन्तं महाबलम् । वेगवन्तं विजग्राह बाहुभ्यां कुपितोऽङ्गदः ॥	२५
मदान्धो न रूपां चक्रे आर्य कोऽयं ममेति सः । अथैनं निष्पिपेषाशु वेगेन वसुधातले ॥	२६
स भग्नबाहुरुमुखो विह्वलः शोणितोक्षितः । प्रमुमोह महावीरो मुहूर्तं कपिकुञ्जरः ॥	२७
स कथंचिद्विमुक्तस्तैर्वानरैर्वानरर्षभः । उवाचैकान्तमागत्य स्वान्भृत्यान्समुपागतान् ॥	२८
एतागच्छत गच्छामो भर्ता नो यत्र वानरः । सुग्रीवो विपुलग्रीवः सह रामेण तिष्ठति ॥	२९
सर्वे चैवाङ्गदे दोषं श्रावयिष्याम पार्थिवे । अमर्षां वचनं श्रुत्वा घातयिष्यति वानरान् ॥	३०
इष्टं मधुवनं ह्येतत्सुग्रीवस्य महात्मनः । पितृपैतामहं दिव्यं देवैरपि दुरासदम् ॥	३१
स वानरानिमान्सर्वान्मधुलुब्धान्गतायुषः । घातयिष्यति दण्डेन सुग्रीवः ससुहृज्जनान् ॥	३२
बद्धा ह्येते दुरात्मानो नृपाज्ञापरिपन्थिनः । अमर्षप्रभवो रोषः सफलो मे भविष्यति ॥	३३
एषमुक्त्वा दधिमुखो वनपालान्महाबलः । जगाम सहस्रोत्पत्य वनपालैः समन्वितः ॥	३४
निमेषान्तरमात्रेण स हि प्राप्तो वनालयः । सहस्रांशुसुतो धीमान्सुग्रीवो यत्र वानरः ॥	३५
रामं च लक्ष्मणं चैव दृष्ट्वा सुग्रीवमेव च । समप्रतिष्ठां जगतीमाकाशाभिपपात ह ॥	३६
स निपत्य महावीरः सर्वैस्तैः परिवारितः । हरिर्वधिमुखः पालैः पालानां परमेश्वरः ॥	३७

रसवत्फलं चाददुः । भक्षणार्थमिति शेषः ॥ ७ ॥ मधुवने  
सक्ता भक्षणार्थं लमाः ॥ ८ ॥ ९ ॥ अपविध्यन्ति प्रक्षि-  
पन्ति । मधूनि मधुपटलानि ॥ १० ॥ ११ ॥ उन्मत्तवेगा  
उन्मत्तानां वेगो येषां ते । यद्वातिशयितवेगा इत्यर्थः ॥ १२  
॥ १३ ॥ इतरद्रोदनम् ॥ १४ ॥ केचिदन्यत्कृत्वान्यद्वदन्ति ।  
केचिदुक्त्वचनार्थं विद्यमानं परित्यज्यान्यमेव बुध्यन्ते ॥ १५ ॥  
प्रतिपिद्धास्ताडनादिना निरस्ताः । जानुभिः प्रघृष्टा जानुषु  
गृहीत्वा आकृष्टाः । देवमार्गमपानद्वारमिति स्तीर्थः । देवमार्गं  
दर्शिताः । पादौ गृहीत्वोर्ध्वं प्रक्षिप्ता इत्यर्थः । कर्णावङ्गुलिभि-

र्ध्वत्वोर्ध्वाकृता इति वार्थ इत्यन्ये ॥ १६ ॥ १७ ॥ तान्स्वसं-  
न्धिनः पालान् ॥ १८ ॥ एतागच्छत । अग्रे इति शेषः ।  
गच्छामः वयमप्यागच्छाम इत्यर्थः ॥ १९ ॥ २० ॥ सर्वे  
ते च । समभ्यधावन्निति शेषः ॥ २१ ॥ २२ ॥ हरयः  
पालाः । हरीन् हनुमदादीन् ॥ २३ ॥ २४ ॥ २५ ॥ आर्यकः  
सुग्रीवमातुलत्वात्पूज्यः ॥ २६ ॥ २७ ॥ २८ ॥ भर्ता राजा  
॥ २९ ॥ ३० ॥ ३१ ॥ ३२ ॥ नृपाज्ञापरिपन्थिनस्तदाज्ञा-  
विरुद्धकर्तारः । अमर्षप्रभवोऽक्षमाजन्यः ॥ ३३ ॥ ३४  
॥ ३५ ॥ समप्रतिष्ठां समतलाम् । जगतीं भूमिम् । दृष्ट्वेत्यनुकर्षः



स दीनवदनो भूत्वा कृत्वा शिरसि चाञ्जलिम् । सुग्रीवस्याशु तौ मूर्ध्ना चरणौ प्रत्यपीडयत् ॥ ३८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विपष्ठितमः सर्गः ॥ ६२ ॥

त्रिपष्ठितमः सर्गः ।

ततो मूर्ध्ना निपतितं वानरं वानरर्षभः । दृष्ट्वोद्विग्नद्वयो वाक्यमेतदुवाच ह ॥ १  
उत्तिष्ठोत्तिष्ठ कस्मात्त्वं पादयोः पतितो मम । अभयं ते प्रदास्यामि सत्यमेवाभिधीयताम् ॥ २  
किंसंभ्रमाद्भितं कृत्स्नं ब्रूहि यद्वक्तुमर्हसि । कच्चिन्मधुवने खस्ति श्रोतुमिच्छामि वानर ॥ ३  
स समाश्वासितस्तेन सुग्रीवेण महात्मना । उत्थाय स महाप्राज्ञो वाक्यं दधिमुखोऽब्रवीत् ॥ ४  
नैवर्क्षरजता राजन्न त्वया न च वालिना । वनं निःसृष्टपूर्वं ते नाशितं तत्तु वानरैः ॥ ५  
न्यवारयमहं सर्वान्सहैर्भिर्वनचारिभिः । अचिन्तयित्वा मां दृष्ट्वा भक्षयन्ति पिबन्ति च ॥ ६  
एभिः प्रधर्षणायां च वारितं वनपालकैः । मामप्यचिन्तयन्देव भक्षयन्ति वनौकसः ॥ ७  
शिष्टमत्रापविध्यन्ति भक्षयन्ति तथापरे । निवार्यमाणास्ते सर्वे भ्रुकुटिं दर्शयन्ति हि ॥ ८  
इमे हि संरन्धतरास्तदा तैः संप्रधर्षिताः । निवार्यन्ते वनात्तस्मात्कुद्वैर्वानरपुंगवैः ॥ ९  
ततस्तैर्वहुभिर्वीरैर्वानरैर्वानरर्षभाः । संरक्तनयनैः क्रोधाद्धरयः संप्रधर्षिताः ॥ १०  
पाणिभिर्निहताः केचित्केचिज्जानुभिराहताः । प्रकृष्टाश्च तदा कामं देवमार्गं च दर्शिताः ॥ ११  
एवमेते हताः शूरास्त्वयि तिष्ठति भर्तरि । कृत्स्नं मधुवनं चैव प्रकामं तैश्च भक्ष्यते ॥ १२  
एवं विज्ञाप्यमानं तं सुग्रीवं वानरर्षभम् । अपृच्छत्तं महाप्राज्ञो लक्ष्मणः परवीरहा ॥ १३  
किमयं वानरो राजन्वनपः प्रत्युपस्थितः । किं चार्थमभिनिर्दिश्य दुःखितो वाक्यमब्रवीत् ॥ १४  
एवमुक्तस्तु सुग्रीवो लक्ष्मणेन महात्मना । लक्ष्मणं प्रत्युवाचेदं वाक्यं वाक्यविशारदः ॥ १५  
आर्य लक्ष्मण संप्राह वीरो दधिमुखः कपिः । अङ्गदप्रमुखैर्वीरैर्भक्षितं मधु वानरैः ॥ १६  
नैषामकृतकार्याणामीदृशः स्याद्भ्यतिक्रमः । वनं यदभिपन्नास्ते साधितं कर्म तद्भुवम् ॥ १७  
वारयन्तो भृशं प्राप्ताः पाला जानुभिराहताः । तथा न गणितश्चायं कपिर्दधिमुखो बली ॥ १८  
पतिर्मेम वनस्यायमस्माभिः स्थापितः स्वयम् । दृष्ट्वा देवी न संदेहो न चान्येन हनूमता ॥ १९  
न ह्यन्यः साधने हेतुः कर्मणोऽस्य हनूमतः । कार्यसिद्धिर्हनुमति मतिश्च हरिपुंगवे ॥ २०  
व्यवसायश्च वीर्यं च श्रुतं चापि प्रतिष्ठितम् । जाम्बवान्यत्र नेता स्यादङ्गदश्च महाबलः ॥ २१  
हनूमांश्चाप्यधिष्ठाता न तत्र गतिरन्यथा । अङ्गदप्रमुखैर्वीरैर्हेतं मधुवनं किल ॥ २२  
विचित्य दक्षिणामाशामागतैर्हरिपुंगवैः । आगतैश्च प्रधृष्टं तद्यथा मधुवनं हि तैः ॥ २३  
धर्षितं च वनं कृत्स्नमुपयुक्तं तु वानरैः । पातिता वनपालास्ते तदा जानुभिराहताः ॥ २४  
एतदर्थमयं प्राप्तो वक्तुं मधुरवाग्निह । नाज्ञा दधिमुखो नाम हरिः प्रख्यातविक्रमः ॥ २५  
दृष्ट्वा सीता महाबाहो सौमित्रे पश्य तत्त्वतः । अभिगम्य यथा सर्वे पिबन्ति मधु वानराः ॥ २६  
न चाप्यदृष्ट्वा वैदेहीं विश्रुताः पुरुषर्षभ । वनं दत्तवरं दिव्यं धर्षयेयुर्वनौकसः ॥ २७

॥ ३६ ॥ ३७ ॥ तौ सर्ववानरपूज्यौ चरणविलम्बयः  
॥ ३८ ॥ इति श्रीरामाभिरामे श्रीरामीये रामायणतिलके वा-  
ल्मीकीय आदिकाव्ये सुन्दरकाण्डे द्विपष्ठितमः सर्गः ॥ ६२ ॥

ततं इति ॥ १ ॥ २ ॥ किंसंभ्रमात्कस्य भयात् । इहा-  
गतोऽसीति शेषः । यत्कृत्स्नं हितं तद्ब्रूहि, यतस्त्वं सर्वमुचित-  
मनुचितं च वक्तुमर्हसि ॥ ३ ॥ ४ ॥ नैव निःसृष्टपूर्वं वानरेभ्यो  
यथेच्छभोगाय कदापि नानुज्ञातम् ॥ ५ ॥ ६ ॥ एभिर्हनुमदाद्यैः  
प्रधर्षणायामारब्धायां वनपालकैर्वारितम्, मामपि । अपिनेत-  
रान्पालकान्विन्तयन्नचिन्तयन्तः ॥ ७ ॥ भ्रुकुटिं वक्ते भ्रुवौ  
॥ ८ ॥ इमे मरीयाः संरन्धतरा निवारणायातिशयवन्तः

॥ ९ ॥ १० ॥ ११ ॥ १२ ॥ विज्ञाप्यमानम् । दधिमुखेनेति  
शेषः ॥ १३ ॥ १४ ॥ १५ ॥ १६ ॥ यद्यथा वनमभिपन्ना  
नाशयितुं प्रवृत्ताः ॥ १७ ॥ वारयन्तः । हेतौ शता ।  
वारणाद्धेतोर्जानुभिराहताः पालाः प्राप्ताः ॥ १८ ॥ देवी दृष्टेस्तत्र  
न संदेहः । तत्राप्यन्येन न, किं तु हनूमतेत्यर्थः ॥ १९ ॥  
अन्यः । हनूमतोऽन्य इत्यर्थः । हरिपुंगवे हनूमति कार्यसिद्धि-  
मतिश्च ॥ २० ॥ २१ ॥ २२ ॥ २३ ॥ उपयुक्तं भुक्तम्  
॥ २४ ॥ २५ ॥ यथा मधु पिबन्ति तथा सीता दृष्टेस्तन्वयः  
॥ २६ ॥ दत्तवरं वरत्वेन देवैरस्माकं दत्तम् ॥ २७



ततः प्रहृष्टो धर्मात्मा लक्ष्मणः सहराघवः । श्रुत्वा कर्णसुखां वार्णीं सुग्रीववदनाञ्जयुताम् ॥ २८  
 प्राहृष्यत भृशं रामो लक्ष्मणश्च महायशः । श्रुत्वा दधिमुखस्यैव सुग्रीवस्तु प्रहृष्य च ॥ २९  
 वनपालं पुनर्वाक्यं सुग्रीवः प्रत्यभाषत । प्रीतोऽस्मि स्मेऽहं यद्भुक्तं वनं तैः कृतकर्मभिः ॥ ३०  
 धर्षितं मर्षणीयं च चेष्टितं कृतकर्मणाम् । गच्छ शीघ्रं मधुवनं संरक्षस्व त्वमेव हि ।  
 शीघ्रं प्रेषय सर्वास्तान्हनूमत्प्रमुखान्कपीन् ॥ ३१  
 इच्छामि शीघ्रं हनुमत्प्रधानाञ्जशाखाभृगांस्तान्मृगराजदर्पान् ।  
 प्रष्टुं कृतार्थान्सह राघवाभ्यां श्रोतुं च सीताधिगमे प्रयत्नम् ॥ ३२  
 प्रीतिस्फीताक्षौ संप्रहृष्टौ कुमारौ दृष्ट्वा सिद्धार्थौ वानराणां च राजा ।  
 अङ्गैः प्रहृष्टैः कार्यसिद्धिं विदित्वा बाहोरासन्नामतिमात्रं ननन्द ॥ ३३  
 इत्यार्षे श्रीमद्रामायणे वाल्मीकीयः आदिकाव्ये सुन्दरकाण्डे त्रिषष्टितमः सर्गः ॥ ६० ॥

चतुःषष्टितमः सर्गः ।

सुग्रीवेणैवमुक्तस्तु हृष्टो दधिमुखः कपिः । राघवं लक्ष्मणं चैव सुग्रीवं चाभ्यवादयत् ॥ १  
 स प्रणम्य च सुग्रीवं राघवौ च महाबलौ । वानरैः सहितः शूरैर्दिवमेवोत्पपात ह ॥ २  
 स यथैवागतः पूर्वं तथैव त्वरितं गतः । निपत्य गगनाद्भूमौ तद्वनं प्रविवेश ह ॥ ३  
 स प्रविष्टो मधुवनं ददर्श हरियूथपान् । विमदानुद्धतान्सर्वान्मेहमानान्मधूदकम् ॥ ४  
 स तानुपागमद्भीरो बद्धा करपुटाञ्जलिम् । उवाच वचनं श्लक्ष्णमिदं हृष्टवदङ्गदम् ॥ ५  
 सौम्य रोषो न कर्तव्यो यदेभिः परिवारणम् । अज्ञानाद्रक्षिभिः क्रोधाद्भवन्तः प्रतिषेधिताः ॥ ६  
 श्रान्तो दूरादनुप्राप्तो भक्षयस्व स्वकं मधु । युवराजस्त्वमीशश्च वनस्यास्य महाबल ॥ ७  
 मौख्यात्पूर्वं कृतो रोपस्तद्भवान्क्षन्तुमर्हति । यथैव हि पिता तेऽभूत्पूर्वं हरिगणेश्वरः ॥ ८  
 तथा त्वमपि सुग्रीवो नान्यस्तु हरिसत्तम । आख्यातं हि मया गत्वा पितृव्यस्य तवानघ ॥ ९  
 इहोपयानं सर्वेषामेतेषां वनचारिणाम् । भवदागमनं श्रुत्वा सहैभिर्वनचारिभिः ॥ १०  
 प्रहृष्टो न तु रुष्टोऽसौ वनं श्रुत्वा प्रधर्षितम् । प्रहृष्टो मां पितृव्यस्ते सुग्रीवो वानरेश्वरः ॥ ११  
 शीघ्रं प्रेषय सर्वास्तानिति होवाच पार्थिवः । श्रुत्वा दधिमुखस्यैतद्वचनं श्लक्ष्णमङ्गदः ॥ १२  
 अव्रवीत्तान्हरिश्चेष्टो वाक्यं वाक्यविशारदः । शङ्के श्रुतोऽयं वृत्तान्तो रामेण हरियूथपाः ॥ १३  
 अयं च हर्षादाख्याति तेन जानामि हेतुना । तत्क्षमं नेह नः स्थातुं कृते कार्ये परंतपाः ॥ १४  
 पीत्वा मधु यथाकामं विक्रान्ता वनचारिणः । किं शेषं गमनं तत्र सुग्रीवो यत्र वानरः ॥ १५  
 सर्वे यथा मां वक्ष्यन्ति समेत्य हरिपुंगवाः । तथास्मि कर्ता कर्तव्ये भवद्भिः परवानहम् ॥ १६  
 नाज्ञापयितुमीशोऽहं युवराजोऽस्मि यद्यपि । अयुक्तं कृतकर्माणो यूयं धर्षयितुं बलात् ॥ १७

॥ २८ ॥ एकः सुग्रीवशब्दः शोभनग्रीवपरः ॥ २९ ॥  
 कृतकर्मभिः साधितकृत्यैः ॥ ३० ॥ ३१ ॥ तान्द्रष्टुमिच्छामि  
 सीताधिगमे तत्प्राप्तौ कृतं प्रयत्नं च श्रोतुमिच्छामि ॥ ३२ ॥  
 अथ सुग्रीवः स्त्रोयोगसाफल्यदर्शनाद्भृशं ननन्देत्याह—प्रीतीति ।  
 प्रीत्या संतोषेण स्फीताक्षौ विकसितनेत्रौ । संप्रहृष्टौ पुलकित-  
 गात्रौ सिद्धार्थाविव दृष्ट्वा संप्रहृष्टैः पुलकितैरङ्गैरुपलक्षितः कार्य-  
 सिद्धिं बाहोरासन्नां हस्तप्राप्तमिव विदित्वा ननन्द ॥ ३३ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये सुन्दरकाण्डे त्रिषष्टितमः सर्गः ॥ ६३ ॥

सुग्रीवेणेति ॥ १ ॥ २ ॥ ३ ॥ विमदत्वसूचकम्—मेह-  
 मानान्मधूदकमिति । मेहमानान्मूत्रयुतः । मधुपरिणामभूत-  
 मुदकं मधूदकम् । एवं मूत्रणान्मधूनां जीर्णता बोधिता,

अतएव विमदान् ॥ ४ ॥ ५ ॥ एमी रक्षिभिरज्ञानात्क्रोधाच्च  
 भवन्तः प्रतिषेधिता इति यदेतत्परिवारणं प्रति रोषो न कर्तव्य  
 इत्यर्थः ॥ ६ ॥ ७ ॥ रोषः कृतः । मदीयैरिति शेषः ॥ ८ ॥  
 तथा सुग्रीवस्त्वमपि त्वं च हरीश्वरः ॥ ९ ॥ १० ॥ ११ ॥  
 ॥ १२ ॥ शङ्के दधिमुखस्य परावृत्त्यागमनात् ॥ १३ ॥ किं  
 चायं हर्षादाख्याति । सुग्रीवसंदेशमिति शेषः । तेन च  
 हेतुना जानामि रामेण श्रुतोऽयं वृत्तान्त इति । तत्तस्मादकार्यं  
 वनविष्वंसनरूपे कृते सतीह स्थातुं नोऽस्माकं न क्षमं न युक्तम्  
 ॥ १४ ॥ किं शेषम् । न किमपि शिष्टमित्यर्थः । गमनम् ।  
 उचितमिति शेषः ॥ १५ ॥ कर्तव्ये कर्तव्येऽर्थे । भवद्भिः  
 परवानहम् । भवदधीन इत्यर्थः ॥ १६ ॥ यद्यप्यहं युवराजोऽस्मि  
 तथापि युष्मानाज्ञापयितुं नेशश्च । तत्र हेतुः—कृतकर्माणो



ब्रुवतश्चाङ्गदस्यैवं श्रुत्वा वचनमुत्तमम् । प्रहृष्टमनसो वाक्यमिदमूचुर्वनौकसः ॥	१८
एवं वक्ष्यति को राजन्प्रभुः सन्वानरर्षभ । ऐश्वर्यमदमत्तो हि सर्वोऽहमिति मन्यते ॥	१९
तव चेदं सुसदृशं वाक्यं नान्यस्य कस्यचित् । सन्नतिर्हि तवाख्याति भविष्यच्छुभयोग्यताम् ॥	२०
सर्वे वयमपि प्राप्तास्तत्र गन्तुं कृतक्षणाः । स यत्र हरिवीराणां सुग्रीवः पतिरव्ययः ॥	२१
त्वया ह्यनुकैर्हरिभिर्नैव शक्यं पदात्पदम् । कचिद्गन्तुं हरिश्रेष्ठ ब्रूमः सत्यमिदं तु ते ॥	२२
एवं तु वदतां तेषामङ्गदः प्रत्यभाषत । साधु गच्छाम इत्युक्त्वा खमुत्पेतुर्महाबलाः ॥	२३
उत्पतन्तमनूत्पेतुः सर्वे ते हरियूथपाः । कृत्वाकाशं निराकाशं यन्त्रोत्क्षिप्ता इवोपलाः ॥	२४
अङ्गदं पुरतः कृत्वा हनूमन्तं च वानरम् । तेऽम्बरं सहस्रोत्पत्य वेगवन्तः प्लवंगमाः ॥	२५
विनदन्तो महानादं घनवातेरिता यथा । अङ्गदे समनुप्राप्ते सुग्रीवो वानरेश्वरः ॥	२६
उवाच शोकसंतप्तं रामं कमललोचनम् । समाश्वसिहि भद्रं ते दृष्टा देवी न संशयः ॥	२७
नागस्तुमिह शक्यं तैरतीतसमयैरिह । अङ्गदस्य प्रहर्षाच्च जानामि शुभदर्शनम् ॥	२८
न मत्सकाशमागच्छेत्कृत्ये हि विनिपातिते । युवराजो महाबाहुः प्लवतामङ्गदो वरः ॥	२९
यद्यप्यकृतकृत्यानामीदृशः स्यादुपक्रमः । भवेत्तु दीनवदनो भ्रान्तविभ्रुतमानसः ॥	३०
पितृपैतामहं चैतत्पूर्वकैरभिरक्षितम् । न मे मधुवनं हन्याददृष्ट्वा जनकात्मजाम् ॥	३१
कौसल्या सुप्रजा राम समाश्वसिहि सुवत । दृष्टा देवी न संदेहो न चान्येन हनूमता ॥	३२
नह्यस्य कर्मणो हेतुः साधने तद्विधो भवेत् । हनूमतीह सिद्धिश्च मतिश्च मतिसत्तम ॥	३३
व्यवसायश्च शौर्यं च श्रुतं चापि प्रतिष्ठितम् । जाम्बवान्यत्र नेता स्यादङ्गदश्च हरीश्वरः ॥	३४
हनूमांश्चाप्यधिष्ठाता न तत्र गतिरन्यथा । मा भूश्चिन्तासमायुक्तः संप्रत्यमितविक्रम ॥	३५
यदा हि दर्पितोदग्राः संगताः काननौकसः । नैषामकृतकार्याणामीदृशः स्यादुपक्रमः ॥	३६
घनभङ्गेन जानामि मधूनां रक्षणेन च । ततः किलकिलाशब्दं शुश्रावासन्नमम्बरे ॥	३७
हनूमत्कर्मदत्तानां नदतां काननौकसाम् । किष्किन्धामुपयातानां सिद्धिं कथयतामिव ॥	३८
ततः श्रुत्वा निनादं तं कपीनां कपिसत्तमः । आयताश्रितलाङ्गूलः सोऽभवद्गुह्यमानसः ॥	३९
आजग्मुस्तेऽपि हरयो रामदर्शनकाङ्क्षिणः । अङ्गदं पुरतः कृत्वा हनूमन्तं च वानरम् ॥	४०
तेऽङ्गदप्रमुखा वीराः प्रहृष्टाश्च मदान्विताः । निपेतुर्हरिराजस्य समीपे राघवस्य च ॥	४१
हनूमांश्च महाबाहुः प्रणम्य शिरसा ततः । नियतामक्षतां देवीं राघवाय न्यवेदयत् ॥	४२
दृष्ट्वा देवीति हनुमद्वदनादमृतोपमम् । आकर्ण्य वचनं रामो हर्षमाप सलक्ष्मणः ॥	४३
निश्चितार्थं ततस्तस्मिन्सुग्रीवं पवनात्मजे । लक्ष्मणः प्रीतिमान्प्रीतो बहुमानादवैक्षत ॥	४४

यूयम् । कृतकर्मणो युष्मानित्यर्थं आपैमिदम् । तथाप्यतः परं बलाद्धर्षयितुं न युक्तम् ॥ १७ ॥ १८ ॥ अहम् । प्रभुरिति शेषः ॥ १९ ॥ सन्नतिर्विनयः । भविष्यच्छुभयोग्यतां भाविनीं भाग्योन्नतिम् । आख्याति सूचयति ॥ २० ॥ अत्र देशे प्राप्ता वयं यत्र सुग्रीवस्तत्र गन्तुं कृतक्षणाः कृतोत्साहाः ॥ २१ ॥ २२ ॥ महाबलास्ते गच्छाम इत्युक्त्वा खमुत्पेतुरित्यन्वयः ॥ २३ ॥ तत्र क्रममाह—उत्पतन्तमिति । निराकाशं निरवकाशम् । यन्त्रेत्यादिना दूरोत्पातेन शीघ्रगमनं सूचितम् ॥ २४ ॥ सहस्रोत्पत्य वातेरिता घना इव विनदन्तः । जग्मु-रिति शेषः । शीघ्रगत्या सादृश्यम् ॥ २५ ॥ समनुप्राप्ते निकटमागते । सुग्रीवो राममुवाचेत्यन्वयः ॥ २६ ॥ २७ ॥ दृष्ट्वे हेतुः—नेति । अङ्गदप्रहर्षश्च हेतुन्तरम् ॥ २८ ॥ विनिपातितेऽसाधिते ॥ २९ ॥ यद्यपीति । अकृतकृत्यानामन्येषां

वानराणां कपिखभावचाश्रयादीदृशमधुवनभङ्गादिरूप उपक्रमो व्यापारो यद्यपि स्यात्तथाप्यङ्गदो दीनवदनत्वादिगुणको भवेत् ॥ ३० ॥ कुतस्तत्राह—पितृपैतामहं पितृपितामहकृमागतम् ॥ ३१ ॥ कौसल्या सुप्रजाः । सीतास्थितिपरिज्ञानेन भवतो जीवन्लभादिदानीं कौसल्या सुपुत्रवस्यभूदिति भावः । तत्रापि हनूमतैव । ननु ततोऽन्येनेत्यर्थः ॥ ३२ ॥ अस्य कर्मणः साधने तद्विधो हेतुरपरो न भवेन्नास्ति । इह हनूमत्येतत्कार्य-साधिका सिद्धिर्ब्रह्मवरजन्या मतिश्चास्ति । हि यतः । व्यवसाय उद्यमः । नेता प्रधानः ॥ ३३ ॥ ३४ ॥ अधिष्ठाता कार्य-करणयोगवान् ॥ ३५ ॥ यदा हि । यत इत्यर्थः ॥ ३६ ॥ ३७ ॥ ३८ ॥ आयताश्रितलाङ्गूल इति स्वभावोत्पत्त्यलंकारः ॥ ३९ ॥ ४० ॥ ४१ ॥ नियतां पातित्रयसंपन्नाम् । अक्षतां शरीरेण कुशलिनीम् ॥ ४२ ॥ ४३ ॥ ४४ ॥ ४५ ॥



प्रीत्या च परमोपेतो राघवः परवीरहा । बहुमानेन महता हनूमन्तमवैक्षत ॥

४९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुःषष्ठितमः सर्गः ॥ ६४ ॥

पञ्चषष्ठितमः सर्गः ।

ततः प्रसन्नधनं शैलं ते गत्वा चित्रकाननम् । प्रणम्य शिरसा रामं लक्ष्मणं च महाबलम् ॥	१
युवराजं पुरस्कृत्य सुग्रीवमभिवाद्य च । प्रवृत्तिमथ सीतायाः प्रवक्तुमुपचक्रमे ॥	२
रावणान्तःपुरे रोधं राक्षसीभिश्च तर्जनम् । रामे समनुरागं च यथा च नियमः कृतः ॥	३
एतदाख्यय ते सर्वे हरयो रामसंनिधौ । वैदेहीमक्षतां श्रुत्वा रामस्तूत्तरमब्रवीत् ॥	४
क सीता वर्तते देवी कथं च मयि वर्तते । एतन्मे सर्वमाख्यात वैदेहीं प्रति वानराः ॥	५
रामस्य गदितं श्रुत्वा हरयो रामसंनिधौ । चोदयन्ति हनूमन्तं सीतावृत्तान्तकोविदम् ॥	६
श्रुत्वा तु वचनं तेषां हनूमान्माहतात्मजः । प्रणम्य शिरसा देव्यै सीतायै तां दिशं प्रति ॥	७
उवाच वाक्यं वाक्यज्ञः सीताया दर्शनं यथा । तं मणिं काञ्चनं दिव्यं दीप्यमानं स्वतेजसा ॥	८
दत्त्वा रामाय हनुमांस्ततः प्राञ्जलिरब्रवीत् । समुद्रं लङ्घयित्वाहं शतयोजनमायतम् ॥	९
अगच्छं जानकीं सीतां मार्गमाणो दिदृक्षया । तत्र लङ्केति नगरी रावणस्य दुरात्मनः ॥	१०
दक्षिणस्य समुद्रस्य तीरे वसति दक्षिणे । तत्र सीता मया दृष्टा रावणान्तःपुरे सती ॥	११
त्वयि संन्यस्य जीवन्ती रामा राम मनोरथम् । दृष्टा मे राक्षसीमध्ये तर्ज्यमाना मुहुर्मुहुः ॥	१२
राक्षसीभिर्विरूपाभी रक्षिता प्रमदावने । दुःखमापद्यते देवी त्वया वीर सुखोचिता ॥	१३
रावणान्तःपुरे रुद्धा राक्षसीभिः सुरक्षिता । एकवेणीधरा दीना त्वयि चिन्तापरायणा ॥	१४
अधःशय्या विवर्णाङ्गी पद्मिनीव हिमागमे । रावणाद्विनिवृत्तार्था मर्तव्यकृतनिश्चया ॥	१५
देवी कथंचित्काकुत्स्थ त्वन्मना मार्गिता मया । इक्ष्वाकुवंशविख्यातिं शनैः कीर्तयतां नघ ॥	१६
सा मया नरशार्दूल शनैर्विश्वासिता तदा । ततः संभाषिता देवी सर्वमर्थं च दर्शिता ॥	१७
रामसुग्रीवसख्यं च श्रुत्वा हर्षमुपागता । नियतः समुदाचारो भक्तिश्चास्याः सदा त्वयि ॥	१८
एवं मया महाभाग दृष्टा जनकनन्दिनी । उग्रेण तपसा युक्ता त्वद्भक्त्या पुरुषर्षभ ॥	१९
अभिज्ञानं च मे दत्तं यथावृत्तं तवान्तिके । चित्रकूटे महाप्राज्ञ वायसं प्रति राघव ॥	२०
विज्ञाप्यः पुनरप्येष रामो वायुसुत त्वया । अखिलेन यथा दृष्टमिति मामाह जानकी ॥	२१
अयं चास्मै प्रदातव्यो यत्नात्सुपरिरक्षितः । ब्रुवता वचनान्येवं सुग्रीवस्योपशृण्वतः ॥	२२
एष चूडामणिः श्रीमान्मया ते यत्नरक्षितः । मनःशिलायास्तिलकं तत्सरस्वेति चाब्रवीत् ॥	२३
एष निर्यातितः श्रीमान्मया ते वारिसंभवः । एनं दृष्ट्वा प्रमोदिष्ये व्यसने त्वामिवानघ ॥	२४

इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे चतुःषष्ठितमः सर्गः ॥ ६४ ॥

तत इति ॥ १ ॥ २ ॥ नियमो रावणकृतावधिरूपः । 'दशमो वर्तते मासो द्वौ तु शेषौ प्लवंगम' इति सीतोक्तेः । तं चेति शेषः ॥ ३ ॥ रामसंनिधौ । स्थिता इति शेषः ॥ ४ ॥ ५ ॥ चोदयन्ति प्रेरयन्ति स्म ॥ ६ ॥ सीतायै प्रणम्य । तां दिशं प्रति च प्रणम्येत्याकर्षः ॥ ७ ॥ यथा येन प्रकारेण सीताया दर्शनं जातं तत्परं वाक्यमुवाचेत्यर्थः ॥ ८ ॥ ९ ॥ देव्या दिदृक्षया तां मार्गमाणोऽगच्छम् ॥ १० ॥ तीरे दक्षिणसमुद्रसंबन्धिद्वीपसंनद्धतीरे ॥ ११ ॥ हे राम, रामा सा सीता त्वयि मनोरथं सम्यङ् न्यस्य त्वदतिरिक्तविषयमनोरथा-

भाववती भूत्वा जीवन्ती धृतप्राणा मया दृष्टा ॥ १२ ॥ सुखोचिता देवी त्वया विना दुःखमापद्यते इत्यन्वयः ॥ १३ ॥ १४ ॥ अधःशय्या भूशयना ॥ १५ ॥ १६ ॥ सर्वमर्थं रामसुग्रीवसख्यादि । दर्शिता ज्ञापिता ॥ १७ ॥ नियत इति । समुदाचारो गोत्रास्खलनादिव्यवहारो भक्तिश्च त्वयि त्वय्येव सदा नियतः । नान्यत्रेत्यर्थः ॥ १८ ॥ उग्रेण तपसा त्वद्भक्त्या च युक्ता ॥ १९ ॥ २० ॥ यथा दृष्टं राक्षसीतर्जनादि तद्विज्ञाप्येत्यन्वयः ॥ २१ ॥ उपशृण्वतः । सुग्रीवस्य समक्षं दातव्य इत्यब्रवीदिति शेषः ॥ २२ ॥ एष इति । दत्तत्वं पश्य । यन्मनःशिलायास्तिलकं त्वया कृतं तत्सरस्वेति चाब्रवीत् ॥ २३ ॥ एष वारिसंभवो मणिर्निर्यातितः प्रेषितः ।



जीवितं धारयिष्यामि मासं दशरथात्मज । ऊर्ध्वं मास्तान्न जीवेयं रक्षसां वशमागता ॥	२५
इति मामब्रवीत्सीता कृशाङ्गी धर्मचारिणी । रावणान्तःपुरे रुद्धा मृगीवोत्फुल्ललोचना ॥	२६
एतदेव मयाख्यातं सर्वं राघव यद्यथा । सर्वथा सागरजले संतारः प्रविधीयताम् ॥	२७
तौ जाताश्वासौ राजपुत्रौ विदित्वा तच्चाभिज्ञानं राघवाय प्रदाय ।	
देव्या चाख्यातं सर्वमेवानुपूर्व्याद्वाचा संपूर्णं वायुपुत्रः शशंस ॥	२८
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षष्ठ्यष्टितमः सर्गः ॥ ६५ ॥	

## षष्ठ्यष्टितमः सर्गः ।

एवमुक्तो हनुमता रामो दशरथात्मजः । तं मणिं हृदये कृत्वा करोद सहलक्ष्मणः ॥	१
तं तु दृष्ट्वा मणिश्रेष्ठं राघवः शोककर्षितः । नेत्राभ्यामश्रुपूर्णाभ्यां सुग्रीवमिदमब्रवीत् ॥	२
यथैव धेनुः स्रवति क्षेहाद्वत्सस्य वत्सला । तथा ममापि हृदयं मणिश्रेष्ठस्य दर्शनात् ॥	३
मणिरत्नमिदं दत्तं वैदेह्याः श्वशुरेण मे । वधूकाले यथा बद्धमधिकं मूर्ध्नि शोभते ॥	४
अयं हि जलसंभूतो मणिः प्रवरपूजितः । यज्ञे परमतुष्टेन दत्तः शक्रेण धीमता ॥	५
इमं दृष्ट्वा शशिश्रेष्ठं तथा तातस्य दर्शनम् । अद्यास्म्यवगतः सौम्य वैदेहस्य तथा विभोः ॥	६
अयं हि शोभते तस्याः प्रियाया मूर्ध्नि मे मणिः । अद्यास्य दर्शनेनाहं प्राप्तां तामिव चिन्तये ॥	७
किमाह सीता वैदेही ब्रूहि सौम्य पुनःपुनः । परासुमिव तोयेन सिञ्चन्ती वाक्यवारिणा ॥	८
इतस्तु किं दुःखतरं यमिमं वारिसंभवम् । मणिं पश्यामि सौमित्रे वैदेहीमागतं विना ॥	९
चिरं जीवति वैदेही यदि मासं धरिष्यति । क्षणं वीर न जीवेयं विना तामसितेक्षणाम् ॥	१०
नय मामपि तं देशं यत्र दृष्ट्वा मम प्रिया । न तिष्ठेयं क्षणमपि प्रवृत्तिमुपलभ्य च ॥	११
कथं सा मम सुश्रोणी भीरुभीरुः सती तदा । भयावहानां घोराणां मध्ये तिष्ठति रक्षसाम् ॥	१२
शारदस्तिमिरोन्मुक्तो नूनं चन्द्र इवाम्बुदैः । आवृतो वदनं तस्या न विराजति सांप्रतम् ॥	१३
किमाह सीता हनुमंस्तत्त्वतः कथयस्व मे । एतेन खलु जीविष्ये भेषजेनातुरो यथा ॥	१४
मधुरा मधुरालापा किमाह मम भामिनी । मद्विहीना वरारोहा हनुमन्कथयस्व मे ।	
दुःखादुःखतरं प्राप्य कथं जीवति जानकी ॥	१५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षष्ठ्यष्टितमः सर्गः ॥ ६६ ॥

एनमेतत्त्वत्प्रेषितमङ्गुलीयकम् ॥ २४ ॥ मासात् । विद्यमानाहशमादूर्ध्वमित्यर्थः ॥ २५ ॥ २६ ॥ संतारः संतारोपायः । प्रविधीयतां प्रविचार्यताम् ॥ २७ ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे षष्ठ्यष्टितमः सर्गः ॥ ६५ ॥

एवमिति ॥ १ ॥ २ ॥ वत्सस्येत्यत्रापि दर्शनादिति संवध्यते । तथा क्षेहाद्वत्सवतीत्यनुकर्षः ॥ ३ ॥ मे श्वशुरेण जनकेन वधूकाले वधूलसंपादके काले विवाहकाले वैदेह्याः शिरोभूषणाय सीतामातृहस्ताद्गृहीत्वा दशरथहस्ते दत्तम् । तच्च तस्मिन्काले यथाधिकं शोभते तथा मूर्ध्नि बद्धमित्यर्थः ॥ ४ ॥ जनकस्याप्येतदागमः कुतस्तत्राह—अयं हीति । प्रवरैः श्रेष्ठैर्देवैः पूजितः ॥ ५ ॥ तथा यथा सीतादर्शनमवगतः प्राप्तस्तथा तातस्य दशरथस्य प्राप्तः तद्वत् जनकेन दाना-

तस्य स्मरणम् । तथा वैदेहस्य राज्ञो जनकस्य अपनीकस्य दर्शनं प्राप्त इत्यर्थः ॥ ६ ॥ ७ ॥ परासुं मूर्द्धितं नां जीवनाय वाक्यवारिणा सिञ्चन्ती किमाह तद्ब्रूहि ॥ ८ ॥ वैदेहीं विना आगतं मणिं पश्यामि, इतः किं दुःखतरम् ॥ ९ ॥ यदि मासं धरिष्यति जीविष्यति तदा चिरं जीवति । जीविष्यतीत्यर्थः । तां विना यथाहं न जीवेयं तथा मां विना सापि न जीविष्यतीत्यर्थः ॥ १० ॥ प्रवृत्तिमुपलभ्य क्षणमपि न तिष्ठेयम् । स्थातुं न शक्यमित्यर्थः ॥ ११ ॥ भीरुभीरुत्यन्तं भीरुः ॥ १२ ॥ अम्बुदैरावृतस्तिमिरोन्मुक्तः शारदश्चन्द्र इव तस्या वदनं न विराजति ॥ १३ ॥ एतेन तद्वाक्यश्रवणरूपेण ॥ १४ ॥ मधुरा मधुराकारा ॥ १५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे षष्ठ्यष्टितमः सर्गः ॥ ६६ ॥



सप्तप्रथितमः सर्गः ।

एवमुक्तस्तु हनुमान् राघवेण महात्मना । सीताया भाषितं सर्वं न्यवेदयत राघवे ॥	१
इदमुक्तवती देवी जानकी पुरुषर्षभ । पूर्ववृत्तमभिज्ञानं चित्रकूटे यथातथम् ॥	२
सुखसुप्ता त्वया सार्धं जानकी पूर्वमुत्थिता । वायसः सहस्रोत्पत्य विद्वार स्तनान्तरम् ॥	३
पर्यायेण च सुप्तस्त्वं देव्यङ्गे भरताग्रज । पुनश्च किल पक्षी स देव्या जनयति व्यथाम् ॥	४
ततः पुनरुपागम्य विद्वार भृशं किल । ततस्त्वं बोधितस्तस्याः शोणितेन समुक्षितः ॥	५
वायसेन च तेनैवं सततं बाध्यमानया । बोधितः किल देव्या त्वं सुखसुप्तः परंतप ॥	६
तां च दृष्ट्वा महाबाहो दारितां च स्तनान्तरे । आशीविष इव क्रुद्धस्ततो वाक्यं त्वमूचिवान् ॥	७
नखाग्रैः केन ते भीरु रादितं वै स्तनान्तरम् । कः क्रीडति सरोपेण पञ्चवक्त्रेण भोगिना ॥	८
निरीक्षमाणः सहसा वायसं समुदैक्षथाः । नखैः सरुधिरैस्तीक्ष्णैस्तामेवाभिमुखं स्थितम् ॥	९
सुतः किल स शकस्य वायसः पततां वरः । धरान्तरगतः क्षीघ्रं पवनस्य गतौ समः ॥	१०
ततस्तस्मिन्महाबाहो कोपसंवर्तितेक्षणः । वायसे त्वं व्यथाः क्रूरां मर्तिं मतिमतां वर ॥	११
स दर्भसंस्तराद्गृह्य ब्रह्मास्त्रेण न्ययोजयः । स दीप्त इव कालाग्निर्ज्वालाभिमुखं खगम् ॥	१२
स त्वं प्रदीप्तं चिक्षेप दर्भं तं वायसं प्रति । ततस्तु वायसं दीप्तः स दर्भोऽनुजगाम ह ॥	१३
भीतैश्च संपरित्यक्तः सुरैः सर्वैश्च वायसः । त्रीँलोकान्संपरिक्रम्य त्रातारं नाधिगच्छति ॥	१४
पुनरप्यागतस्तत्र त्वत्सकाशमरिंदम । त्वं तं निपतितं भूमौ धरण्यां शरणागतम् ॥	१५
तथाहमपि काकुत्स्थ कृपया परिपालयः । मोघमस्त्रं न शक्यं तु कर्तुमित्येव राघव ॥	१६
ततस्तस्याक्षि काकस्य हिनस्ति स्म स दक्षिणम् । वायसस्त्वां नमस्कृत्य राहो दशरथस्य च ॥	१७
विसृष्टस्तु तदा काकः प्रतिपेदे स्वमालयम् । एवमस्त्रविदां श्रेष्ठः सत्त्ववाञ्छीलवानपि ॥	१८
किमर्थमस्त्रं रक्षःसु न योजयसि राघव । न दानवा न गन्धर्वा नासुरा न मरुद्गणाः ॥	१९
तव राम रणे शक्तास्तथा प्रतिसमासितुम् । तव वीर्यवतः कञ्चिन्मयि यद्यस्ति संभ्रमः ॥	२०
क्षिप्रं सुनियतैर्वाणैर्हन्यतां युधि रावणः । भ्रातुरादेशमाज्ञाय लक्ष्मणो वा परंतपः ॥	२१
स किमर्थं नरवरो न मां रक्षति राघवः । शक्तौ तौ पुरुषव्याघ्रौ वायव्यसमतैजसौ ॥	२२
सुराणामपि दुर्धर्षौ किमर्थं मामुपेक्षतः । ममैव दुष्कृतं किञ्चिन्महदस्ति न संशयः ॥	२३
समर्थौ सहितौ यन्मां न रक्षेते परंतपौ । वैदेह्या वचनं श्रुत्वा करुणं साधुभाषितम् ॥	२४
पुनरप्यहमार्थी तामिदं वचनमब्रुवम् । त्वच्छोकविमुखो रामो देवि सत्येन ते शपे ॥	२५
रामे दुःखाभिभूते च लक्ष्मणः परितप्यते । कथंचिद्भवती दृष्टा न कालः परिशोचितुम् ॥	२६
इदं मुहूर्तं दुःखानामन्तं द्रक्ष्यसि भामिनि । तावुभौ नरशार्दूलौ राजपुत्रौ परंतपौ ॥	२७
त्वद्दर्शनकृतोत्साहौ लङ्कां भस्मीकरिष्यतः । हत्वा च समरे रौद्रं रावणं सहबान्धवम् ॥	२८
राघवस्त्वां वरारोहे स्वपुरीं नयिता भ्रुवम् । यत्तु रामो विजानीयादभिज्ञानमनिन्दिते ॥	२९
प्रीतिसंजननं तस्य प्रदातुं तत्त्वमर्हसि । साभिवीक्ष्य दिशः सर्वा वेणुयुद्धधनमुत्तमम् ॥	३०
मुक्त्वा वस्त्राद्दौ मह्यं मणिमेतं महाबल । प्रतिगृह्य मणिं दोभ्यां तत्र हेतो रघुप्रिय ॥	३१
शिरसा संप्रणम्यैनामहमागमने त्वरे । गमने च कृतोत्साहमवेक्ष्य वरवर्णिनी ॥	३२

॥ १ ॥ यथातथं यथापूर्वं वृत्तं तथोक्तवती ॥ २ ॥ ३ ॥	शक्तास्तथा तद्वत् । काकवदित्यर्थः । संभ्रम आदरः ॥ २०
॥ ४ ॥ ५ ॥ ७ ॥ रादितम् । दारितमित्यर्थः ॥ ८	॥ २१ ॥ २२ ॥ २३ ॥ २४ ॥ त्वच्छोकविमुखस्त्वच्छोकेन
॥ ९ ॥ धरान्तरगतः पातालस्थः ॥ १० ॥ व्यथा अकृथाः	कार्यान्तरविमुखः ॥ २५ ॥ भवती मया दृष्टा । अतः परं
॥ ११ ॥ दर्भसंस्तरादेकं कुशं गृह्य । गृहीत्वेत्यर्थः ॥ १२ ॥	परिशोचितुं न कालस्तव योग्य इति शेषः । चिरं लङ्काया-
चिक्षेप चिक्षेपिथ । आर्षः प्रयोगः ॥ १३ ॥ १४ ॥ १५ ॥	मासितुं न कालो योग्य इति पाठान्तरेऽर्थः ॥ २६ ॥ इदं
परिपालयः पर्यपालयः । शरीरावधेनेति भावः । इत्येवेति हेतोः	मुहूर्तम् । अस्मिन्नेव मुहूर्ते इत्यर्थः ॥ २७ ॥ २८ ॥ २९ ॥
॥ १६ ॥ ततस्तदागमनोत्तरम् । हिनस्ति स्म अहिनः ॥ १७	वेणुयुद्धधनं वेण्यामुद्धनयोग्यम् ॥ ३० ॥ ३१ ॥ त्वरे । त्वरा-
॥ १८ ॥ १९ ॥ हे राम, रणे तव त्वां प्रति समासितुं	



विवर्धमानं च हि मामुवाच जनकात्मजा । अश्रुपूर्णमुखी दीना बाष्पगद्गद्भाषिणी ॥ ३३  
 ममोत्पतनसंभ्रान्ता शोकवेगसमाहता । मामुवाच ततः सीता सभाग्योऽसि महाकपे ॥ ३४  
 यद्रक्ष्यसि महाबाहुं रामं कमललोचनम् । लक्ष्मणं च महाबाहुं देवं मे यशस्विनम् ॥ ३५  
 सीतयाप्येवमुक्तोऽहमब्रुवं मैथिलीं तथा । पृष्ठमारोह मे देवि क्षिप्रं जनकनन्दिनि ॥ ३६  
 यावत्ते दर्शयाम्यद्य ससुग्रीवं सलक्ष्मणम् । राघवं च महाभागे भर्तारमसितेक्षणे ॥ ३७  
 साब्रवीन्मां ततो देवी नैष धर्मो महाकपे । यत्ते पृष्ठं सिपेवेऽहं स्ववशा हरिपुंगव ॥ ३८  
 पुरा च यदहं वीर स्पृष्टा गात्रेषु रक्षसा । तत्राहं किं करिष्यामि कालेनोपनिपीडिता ॥ ३९  
 गच्छ त्वं कपिशार्दूल यत्र तौ नृपतेः सुतौ । इत्येवं सा समाभाष्य भूयः संदेष्टुमास्थिता ॥ ४०  
 हनूमन्सिंहसंकाशौ तावुभौ रामलक्ष्मणौ । सुग्रीवं च सहामात्यं सर्वान्ब्रूया अनामयम् ॥ ४१  
 यथा च स महाबाहुर्मां तारयति राघवः । अस्माद्दुःखाम्बुसंरोधात्तत्त्वमाख्यातुमर्हसि ॥ ४२

इदं च तीव्रं मम शोकवेगं रक्षोभिरेभिः परिभर्त्सनं च ।

ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥ ४३

एतत्तवार्या नृपसंयता सा सीता वचः प्राह विषादपूर्वम् ।

एतच्च कुड्वा गदितो यथा त्वं श्रद्धस्व सीतां कुशलां समप्राप् ॥ ४४

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

अथाहमुत्तरं देव्या पुनरुक्तः ससंभ्रमम् । तव ज्ञेहान्नरव्याघ्र सौहार्दादनुमान्य च ॥ १  
 एवं बहुविधं वाच्यो रामो दाशरथिस्त्वया । यथा मां प्राप्नुयाच्छीघ्रं हत्वा रावणमाहवे ॥ २  
 यदि वा मन्यसे वीर वसैकाहमरिंदम । कस्मिंश्चित्संवृते देशे विश्रान्तः श्वो गमिष्यसि ॥ ३  
 मम चाप्यल्पभाग्यायाः सांनिध्यात्तव वानर । अस्य शोकविपाकस्य मुहूर्तं स्याद्विमोक्षणम् ॥ ४  
 गते हि त्वयि विक्रान्त पुनरागमनाय वै । प्राणानामपि संदेहो मम स्यान्नात्र संशयः ॥ ५  
 तवादर्शनं चापि भयं मां परितापयेत् । दुःखाद्दुःखपराभूतां दुर्गतां दुःखभागिनीम् ॥ ६  
 अयं च वीर संदेहस्तिष्ठतीव ममाग्रतः । सुमहांस्त्वत्सहायेन हर्यक्षेषु असंशयः ॥ ७  
 कथं नु खलु दुष्पारं तरिष्यन्ति महोदधिम् । तानि हर्यक्षसैन्यानि तौ मा नरवरात्मजौ ॥ ८  
 त्रयाणामेव भूतानां सागरस्येह लङ्घने । शक्तिः स्याद्वैनतेयस्य वायोर्वा तव चानघ ॥ ९  
 तदस्मिन्कार्यनिर्योगे वीरैवं दुरतिक्रमे । किं पश्यसि समाधानं ब्रूहि वाक्यविदां घर ॥ १०  
 कामन्नस्य त्वमेवैकः कार्यस्य परिसाधने । पर्याप्तः परवीरघ्न यशस्यस्ते बलोदयः ॥ ११  
 बलैः समग्रैर्यदि मां हत्वा रावणमाहवे । विजयी स्वपुरीं रामो नयेत्तत्स्याद्यशस्करम् ॥ १२  
 यथाहं तस्य वीरस्य वनादुपधिना हता । रक्षसा तद्भयादेव तथा नार्हति राघवः ॥ १३

वाजात इत्यर्थः ॥ ३२ ॥ विवर्धमानम् । समुद्रतरणायेति शेषः ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ काले-नोपनिपीडिता । परायतेति शेषः ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये सुन्दरकाण्डे सप्तषष्ठितमः सर्गः ॥ ६७ ॥

तव ज्ञेहान्मयि सौहार्दात्सुहृद्भावान्मामनुगान्य संमान्य ससंभ्रमो गन्तुं सत्त्वरोऽहमुत्तरं कार्यं प्रति पुनःपुनरुक्तः ॥ १ ॥ यथा मां प्राप्नुयात्तथा । यतस्वेति शेषः ॥ २ ॥ ३ ॥ एकादिनवात-फलमाह—मम चेति । तव सांनिध्यादल्पभाग्याया ममास्य

महतः शोकविपाकस्य शोकरूपस्य पापफलस्य मुहूर्तं मोक्षणं स्यादित्यन्वयः ॥ ४ ॥ पुनरागमनाय प्रतीक्षमाणाया नम प्राणानामपि संदेहः स्यादिति योजना ॥ ५ ॥ ६ ॥ उत्तर-कार्यविषयामुक्तिमाह—अयं चेति । असंशयो बाधकसंशयरहितः ॥ ७ ॥ संदेहमेवाह—कथं न्विति ॥ ८ ॥ ९ ॥ १० ॥ यद्यपि त्वमेव पर्याप्तः । सफलराक्षसवधपूर्वमन्मोचन इति शेषः । तथापीदृशो बलोदयस्तत्रैव यशस्यो यशोवर्धकः स्यात् ॥ ११ ॥ यदि तु रामो रावणं हत्वा मां नयेत्, तदा तज्जननं तस्य यशस्करं स्यात् । अतस्तेनवागव्यमोचनं युक्तमिति भावः ॥ १२ ॥ उपधिना छलेन ॥ १३



बलैस्तु संकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥	१४
तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥	१५
तदर्थोपहितं वाक्यं प्रथितं हेतुसंहितम् । निशम्याहं ततः शेषं वाक्यमुत्तरमब्रुवम् ॥	१६
देवि हर्यृक्षसैन्यानामीश्वरः प्लवतां वरः । सुग्रीवः सत्त्वसंपन्नस्त्वदर्थे कृतनिश्चयः ॥	१७
तस्य विक्रमसंपन्नाः सत्त्ववन्तो महाबलाः । मनःसंकल्पसदृशा निदेशे हरयः स्थिताः ॥	१८
येषां नोपरि नाधस्तात् तिर्यक्सज्जते गतिः । न च कर्मसु सीदन्ति महत्स्वमिततेजसः ॥	१९
असकृत्तैर्महाभागैर्वानैर्वलसंयुतैः । प्रदक्षिणीकृता भूमिर्वायुमार्गानुसारिभिः ॥	२०
मद्विशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसंनिधौ ॥	२१
अहं तावदिह प्राप्तः किं पुनस्ते महाबलाः । नहि प्रकृष्टाः प्रेष्यन्ते प्रेष्यन्ते हीतरे जनाः ॥	२२
तदलं परितापेन देवि मन्युरपैतु ते । एकोत्पातेन ते लङ्कामेष्यन्ति हरियूथपाः ॥	२३
मम पृष्ठगतौ तौ च चन्द्रसूर्याविवोदितौ । त्वत्सकाशं महाभागे नृसिंहावागमिष्यतः ॥	२४
अरिघ्नं सिंहसंकाशं क्षिप्रं द्रक्ष्यसि राघवम् । लक्ष्मणं च धनुष्मन्तं लङ्काद्वारमुपागतम् ॥	२५
नखदंष्ट्रायुधान्वीरान्सिंहशार्दूलविक्रमान् । वानरान्वारणेन्द्राभान्क्षिप्रं द्रक्ष्यसि संगतान् ॥	२६
शैलाम्बुदनिकाशानां लङ्कामलयसानुषु । नर्दतां कपिमुख्यानां नचिराच्छ्रोष्यसे स्वनम् ॥	२७
विवृत्तवनवासं च त्वया सार्धमरिंदमम् । अभिषिक्तमयोध्यायां क्षिप्रं द्रक्ष्यसि राघवम् ॥	२८
ततो मया वाग्भिरदीनभाषिणी शिवाभिरिष्टाभिरभिप्रसादिता ।	
उवाह शान्तिं मम मैथिलात्मजा तवातिशोकेन तथातिपीडिता ॥	२९
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टषष्ठितमः सर्गः ॥ ६८ ॥	

॥ १४ ॥ यथा तस्यानुरूपं विक्रान्तं भवति तथा त्वमेवोप-  
पादय ॥ १५ ॥ शेषं शिष्टम् ॥ १६ ॥ १७ ॥ १८ ॥ १९  
॥ २० ॥ २१ ॥ २२ ॥ मन्युर्देन्यम् ॥ २३ ॥ २४ ॥ २५  
॥ २६ ॥ २७ ॥ २८ ॥ पूर्वमुक्तया मदुक्तया श्रुतेन त्वच्छो-  
केनातिपीडिताप्यदीनभाषिणी सा मया शिवाभिर्वाग्भिरभिप्र-  
सादिता शान्तिं दुःखनिवृत्तिमुवाह । प्रापेत्पर्यः ॥ २९ ॥ इति  
श्रीरामाभिरामे श्रीरामीये रामायणतिलके वाल्मीकीय आ-  
दिकाव्ये सुन्दरकाण्डेऽष्टषष्ठितमः सर्गः ॥ ६८ ॥

सुन्दरे सुन्दरीं सीतामक्षतां मारुतेर्मुखात् ।  
श्रुत्वा हृष्टस्तथैवास्तु स रामः सततं हृदि ॥  
मनोभिरामं नयनाभिरामं श्रोत्राभिरामं वचसोऽभिरामम् ।  
एवं सदा सर्वगतोऽभिरामं वन्दे सदा दाशरथिं च रामम् ॥  
श्रीराम राम रामेति रमे रामे मनोरमे ।  
सहस्रनाम तत्तुल्यं रामनाम वरानने ॥  
राम राम तव नाम निर्मलं चिन्तयामि भवबन्धमुक्तये ।  
वन्दितं सुरनरेन्द्रमौलिभिर्ध्यायितं मनसि योगिभिः सदा ॥

इति श्रीरामायणे सुन्दरकाण्डं समाप्तम् ।





॥ श्रीः ॥

आदिकविश्रीवाल्मीकिमहामुनिप्रणीतं

## रामायणम् ।

तिलकाल्ख्यया व्याख्यया समेतम् ।

युद्धकाण्डम् ।

प्रथमः सर्गः ।

श्रुत्वा हनूमतो वाक्यं यथावदभिभाषितम् । रामः प्रीतिसमायुक्तो वाक्यमुत्तरमब्रवीत् ॥	१
कृतं हनूमता कार्यं सुमहद्भुवि दुर्लभम् । मनसापि यदन्येन न शक्यं धरणीतले ॥	२
नहि तं परिपश्यामि यस्तरेत महोदधिम् । अन्यत्र गरुडाद्वयोरन्यत्र च हनूमतः ॥	३
देवदानवयक्षाणां गन्धर्वोरगरक्षसाम् । अप्रधृष्यां पुरीं लङ्कां रावणेन सुरक्षिताम् ॥	४
प्रविष्टः सत्त्वमाश्रित्य जीवन्को नाम निष्क्रमेत् । को विशेषस्तुदुराधर्षा राक्षसैश्च सुरक्षिताम् ॥	५
यो वीर्यबलसंपन्नो न समः स्याद्धनूमतः । भृत्यकार्यं हनुमता सुग्रीवस्य कृतं महत् ।	
एवं विधाय स्वबलं सदृशं विक्रमस्य च ॥	६
यो हि भृत्यो नियुक्तः सन्भर्त्रा कर्मणि दुष्करे । कुर्यात्तदनुरागेण तमाहुः पुरुषोत्तमम् ॥	७
यो नियुक्तः परं कार्यं न कुर्यान्नृपतेः प्रियम् । भृत्यो युक्तः समर्थश्च तमाहुर्मध्यमं नरम् ॥	८
नियुक्तो नृपतेः कार्यं न कुर्याद्यः समाहितः । भृत्यो युक्तः समर्थश्च तमाहुः पुरुषाधमम् ॥	९
तन्नियोगे नियुक्तेन कृतं कृत्यं हनूमता । न चात्मा लघुतां नीतः सुग्रीवश्चापि तोषितः ॥	१०
अहं च रघुवंशश्च लक्ष्मणश्च महाबलः । वैदेह्या दर्शनेनाद्य धर्मतः परिरक्षिताः ॥	११

युद्धे रक्षोगणान्दत्त्वा पुष्पकेण निजां पुरीम् ।

सीतया सह चागल्य रेजे रामोऽभिषेचितः ॥

एवं हनूमतः सकाशात्सीतावृत्तान्तं श्रुत्वा कृतकार्ये भृत्ये स्वामिन उचितां वृत्तिं लोकेभ्य उपदेष्टुं हनूमन्तमस्तौषीदित्याह—श्रुत्वेति । उत्तरं प्रियश्रवणोत्तरकालयोग्यम् ॥ १ ॥ भुवि दुर्लभं भूलोके दुःखेन लभ्यं यद्वस्तु सीतारूपं तद्विषयं यत्कार्यमन्वेषणरूपं तद्धनूमता कृतं यद्वरणीतलेऽन्येन मनसापि न शक्यम् । कर्तुमिति शेषः । अत एव दुर्लभत्वमुक्तम् ॥ २ ॥ अन्याशक्यत्वमेवाह—नहीति ॥ ३ ॥ देवदानवयक्षाणामिति करणे शब्दत्वेन विवक्षिते षष्ठौ ॥ ४ ॥ तां प्रविष्टो निष्क्रमेत्पुनः स्वदेशमागच्छेत् । प्रवेशोऽपि दुर्लभ इत्याह—क इति । यो हनूमतः समो न स्यात्स को विशेषेदित्यन्वयः ॥ ५ ॥ विक्रमस्य सदृशं स्वबलं स्वबलकार्यं समुद्रलङ्घनलङ्काप्रवेशरूपं विधाय हनूमता महदुक्तादधिकमपि सुग्रीवस्य भृत्यकार्यं सुग्रीवभृत्यत्वोचितं कार्यं सीतादर्शनवनभङ्गादिरूपं कृतम् ॥ ६ ॥ हनूमतो भृत्योत्तमत्वं दर्शयितुमुत्तमादिभृत्यानां

लक्षणान्याह—यो हीति । यो भृत्यो भर्त्रा दुष्करे कर्मणि नियुक्तस्तत्कार्यं कृत्वा तदनुरागेणोक्तकार्याविरोधेन कार्यान्तरमपि कुर्यात्तं पुरुषोत्तमं भृत्यपुरुषेषु श्रेष्ठमाहुः ॥ ७ ॥ यस्तु युक्तो बुद्ध्या समर्थश्च सन्परं स्वामिसंदिष्टादधिकं नृपतेः प्रियं न कुर्यात्किंतु संदिष्टमेव कुर्यात्तं मध्यममाहुः । 'भृत्यस्तु यः परं कार्यं न कुर्यान्नृपतेः प्रियम् । भृत्योऽभृत्यः समर्थोऽपि तमाहुर्मध्यमं नरम् ॥' इति पाठे यः समर्थोऽपि भृत्यः परं कार्यं न कुर्यात्स भृत्य उक्तमात्रकरणादधिककरणाच्च भृत्यः, अतस्तं मध्यममाहुः ॥ ८ ॥ यो नियुक्तो नृपतेरुक्तमपि कार्यं न कुर्यात्तमधममाहुः ॥ ९ ॥ अथ हनूमत उत्तमत्वं दर्शयति—तदिति । नियोगे सीतान्वेषणमात्रे । कृत्यमधिकमपि कृत्यं कृतम् । अत उत्तमभृत्योऽयमिति भावः । उत्तमत्वे युक्त्यन्तरमप्याह—न चात्मेति । रक्षोभिरपरजितत्वात् । सुग्रीवश्चापि तोषितः । अधिककायेकरणादित्यर्थः ॥ १० ॥ धर्मतः । धर्मं प्राप्येत्यर्थः । एतेन स्वाम्याज्ञापालनेन भृत्यस्य धर्मोऽपि सूचितः । मदादयः परिरक्षिताः । सीता



बलैस्तु संकुलां कृत्वा लङ्कां परवलादनः । मां नयेद्यदि काकुत्स्थस्तत्तस्य सदृशं भवेत् ॥	१४
तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥	१५
तदर्थोपहितं वाक्यं प्रथितं हेतुसंहितम् । निशम्याहं ततः शेषं वाक्यमुत्तरमब्रुवम् ॥	१६
देवि हर्यृक्षसैन्यानामीश्वरः प्लवतां वरः । सुग्रीवः सत्त्वसंपन्नस्त्वदर्धे कृतनिश्चयः ॥	१७
तस्य विक्रमसंपन्नाः सत्त्ववन्तो महाबलाः । मनःसंकल्पसदृशा निदेशे हरयः स्थिताः ॥	१८
येषां नोपरि नाधस्तान्न तिर्यक्सज्जते गतिः । न च कर्मसु सीदन्ति महत्स्वमिततेजसः ॥	१९
असकृत्तैर्महाभागैर्वानरैर्वलसंयुतैः । प्रदक्षिणीकृता भूमिर्वायुमार्गानुसारिभिः ॥	२०
मद्विशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसंनिधौ ॥	२१
अहं तावदिह प्राप्तः किं पुनस्ते महाबलाः । नहि प्रकृष्टाः प्रेष्यन्ते प्रेष्यन्ते हीतरे जनाः ॥	२२
तदलं परितापेन देवि मन्युरपैतु ते । एकोत्पातेन ते लङ्कामेष्यन्ति हरियूथपाः ॥	२३
मम पृष्ठगतौ तौ च चन्द्रसूर्याविवोदितौ । त्वत्सकाशं महाभागे नृसिंहावागमिष्यतः ॥	२४
अरिघ्नं सिंहसंकाशं क्षिप्रं द्रक्ष्यसि राघवम् । लक्ष्मणं च धनुष्मन्तं लङ्काद्वारमुपागतम् ॥	२५
नखदंष्ट्रायुधान्वीरान्सिंहशार्दूलविक्रमान् । वानरान्वारणेन्द्राभान्क्षिप्रं द्रक्ष्यसि संगतान् ॥	२६
शैलाम्बुदनिकाशानां लङ्कामलयसानुषु । नर्दतां कपिमुख्यानां नचिराच्छ्रोण्यसे स्वनम् ॥	२७
विवृत्तवनवासं च त्वया सार्धमरिंदमम् । अभिषिक्तमयोध्यायां क्षिप्रं द्रक्ष्यसि राघवम् ॥	२८
ततो मया वाग्भिर्दीनभाषिणी शिवाभिरिष्टाभिरभिप्रसादिता ।	
उवाह शान्तिं मम मैथिलात्मजा तवातिशोकेन तथातिपीडिता ॥	२९
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टषष्ठितमः सर्गः ॥ ६८ ॥	

॥ १४ ॥ यथा तस्यानुरूपं विक्रान्तं भवति तथा त्वमेवोप-  
पादय ॥ १५ ॥ शेषं शिष्टम् ॥ १६ ॥ १७ ॥ १८ ॥ १९  
॥ २० ॥ २१ ॥ २२ ॥ मन्युर्दैन्यम् ॥ २३ ॥ २४ ॥ २५  
॥ २६ ॥ २७ ॥ २८ ॥ पूर्वमुक्त्या मदुक्त्या श्रुतेन त्वच्छो-  
केनातिपीडिताप्यदीनभाषिणी सा मया शिवाभिर्वाग्भिर्भिप्र-  
सादिता शान्तिं दुःखनिवृत्तिमुवाह । प्रापेत्पर्यः ॥ २९ ॥ इति  
श्रीरामाभिरामे श्रीरामीये रामायणतिलके वाल्मीकीय आ-  
दिकाव्ये सुन्दरकाण्डेऽष्टषष्ठितमः सर्गः ॥ ६८ ॥

सुन्दरे सुन्दरीं सीतामक्षतां मारुतेर्मुखात् ।  
श्रुत्वा हृष्टस्तथैवास्तु स रामः सततं हृदि ॥  
मनोभिरामं नयनाभिरामं श्रोत्राभिरामं वचसोऽभिरामम् ।  
एवं सदा सर्वगतोऽभिरामं वन्दे सदा दाशरथिं च रामम् ॥  
श्रीराम राम रामेति रमे रामे मनोरमे ।  
सहस्रनाम तत्तुल्यं रामनाम वरानने ॥  
राम राम तव नाम निर्मलं चिन्तयामि भवबन्धमुक्तये ।  
वन्दितं सुरनरेन्द्रमौलिभिर्ध्यायितं मनसि योगिभिः सदा ॥

इति श्रीरामायणे सुन्दरकाण्डं समाप्तम् ।





॥ श्रीः ॥

आदिकविश्रीवाल्मीकिमहामुनिप्रणीतं

## रामायणम् ।

तिलकाख्यया व्याख्यया समेतम् ।

युद्धकाण्डम् ।

प्रथमः सर्गः ।

श्रुत्वा हनूमतो वाक्यं यथावदभिभाषितम् । रामः प्रीतिसमायुक्तो वाक्यमुत्तरमब्रवीत् ॥ १  
कृतं हनूमता कार्यं सुमहद्भुवि दुर्लभम् । मनसापि यदन्येन न शक्यं धरणीतले ॥ २  
नहि तं परिपश्यामि यस्तरेत महोदधिम् । अन्यत्र गरुडाद्वयोरन्यत्र च हनूमतः ॥ ३  
देवदानवयक्षाणां गन्धर्वोरगरक्षसाम् । अप्रभृष्यां पुरीं लङ्कां रावणेन सुरक्षिताम् ॥ ४  
प्रविष्टः सत्त्वमाश्रित्य जीवन्को नाम निष्क्रमेत् । को विशेत्सुदुराधर्षा राक्षसैश्च सुरक्षिताम् ॥ ५  
यो वीर्यबलसंपन्नो न समः स्याद्धनूमतः । भृत्यकार्यं हनुमता सुग्रीवस्य कृतं महत् ।  
एवं विधाय स्वबलं सदृशं विक्रमस्य च ॥ ६  
यो हि भृत्यो नियुक्तः सन्भर्त्रा कर्मणि दुष्करे । कुर्यात्तदनुरागेण तमाहुः पुरुषोत्तमम् ॥ ७  
यो नियुक्तः परं कार्यं न कुर्यान्नृपतेः प्रियम् । भृत्यो युक्तः समर्थश्च तमाहुर्मध्यमं नरम् ॥ ८  
नियुक्तो नृपतेः कार्यं न कुर्याद्यः समाहितः । भृत्यो युक्तः समर्थश्च तमाहुः पुरुषाधमम् ॥ ९  
तन्नियोगे नियुक्तेन कृतं कृत्यं हनूमता । न चात्मा लघुतां नीतः सुग्रीवश्चापि तोषितः ॥ १०  
अहं च रघुवंशश्च लक्ष्मणश्च महाबलः । वैदेह्या दर्शनेनाद्य धर्मतः परिरक्षिताः ॥ ११

युद्धे रक्षोगणान्हुत्वा पुष्पकेण निजां पुरीम् ।

सीतया सह चागत्य रेजे रामोऽभिषेचितः ॥

एवं हनूमतः सकाशात्सीतावृत्तान्तं श्रुत्वा कृतकार्ये मृत्यो  
स्वामिन उचितां वृत्तिं लोकेभ्य उपदेष्टुं हनूमन्तमस्तौषीदि-  
त्याह—श्रुत्वेति । उत्तरं प्रियश्रवणोत्तरकालयोग्यम् ॥ १ ॥  
भुवि दुर्लभं भूलोके दुःखेन लभ्यं यद्वस्तु सीतारूपं तद्विषयं  
यत्कार्यमन्वेषणरूपं तद्धनूमता कृतं यद्धरणीतलेऽन्येन मन-  
सापि न शक्यम् । कर्तुमिति शेषः । अत एव दुर्लभत्वमुक्तम्  
॥ २ ॥ अन्याशक्यत्वमेवाह—नहीति ॥ ३ ॥ देवदानवयक्षा-  
णामिति करणे शप्तत्वेन विवक्षिते षष्ठी ॥ ४ ॥ तां प्रविष्टो  
निष्क्रमेत्पुनः स्वदेशमागच्छेत् । प्रवेशोऽपि दुर्लभ इत्याह—  
क इति । यो हनूमतः समो न स्यात्स को विशेदित्यन्वयः  
॥ ५ ॥ विक्रमस्य सदृशं स्वबलं स्वबलकार्यं समुद्रलङ्घनलङ्का-  
प्रवेशरूपं विधाय हनूमता महदुक्तादधिकमपि सुग्रीवस्य  
भृत्यकार्यं सुग्रीवभृत्यत्वोचितं कार्यं सीतादर्शनवनभङ्गादिरूपं  
कृतम् ॥ ६ ॥ हनूमतो मृत्योत्तमत्वं दर्शयितुमुत्तमादिभृत्यानां

लक्षणान्याह—यो हीति । यो भृत्यो भर्त्रा दुष्करे कर्मणि  
नियुक्तस्तत्कार्यं कृत्वा तदनुरागेणोक्तकार्याविरोधेन कार्या-  
न्तरमपि कुर्यात्तं पुरुषोत्तमं भृत्यपुरुषेषु श्रेष्ठमाहुः ॥ ७ ॥  
यस्तु युक्तो बुद्ध्या समर्थश्च सन्परं स्वामिसंदिष्टादधिकं नृपतेः  
प्रियं न कुर्यात्किंतु संदिष्टमेव कुर्यात्तं मध्यममाहुः । 'भृत्यस्तु  
यः परं कार्यं न कुर्यान्नृपतेः प्रियम् । भृत्योऽभृत्यः समर्थोऽपि  
तमाहुर्मध्यमं नरम् ॥' इति पाठे यः समर्थोऽपि भृत्यः परं  
कार्यं न कुर्यात्स भृत्य उक्तमात्रकरणादधिककारणाच्चाभृत्यः,  
अतस्तं मध्यममाहुः ॥ ८ ॥ यो नियुक्तो नृपतेरुक्तमपि  
कार्यं न कुर्यात्तमधममाहुः ॥ ९ ॥ अथ हनूमत उत्तमत्वं  
दर्शयति—तदिति । नियोगे सीतान्वेषणमात्रे । कृत्यमधि-  
कमपि कृत्यं कृतम् । अत उत्तमभृत्योऽयमिति भावः ।  
उत्तमत्वे युक्त्यन्तरमप्याह—न चास्मेति । रक्षोभिरपरजि-  
तत्वात् । सुग्रीवश्चापि तोषितः । अधिककायेकरणादित्यर्थः  
॥ १० ॥ धर्मतः । धर्मं प्राप्येत्यर्थः । एतेन स्वाम्याज्ञापालनेन  
भृत्यस्य धर्मोऽपि सूचितः । मदादयः परिरक्षिताः । सीता



इदं तु मम दीनस्य मनो भूयः प्रकर्षति । यदिहास्य प्रियाख्यातुर्न कुर्मि सदृशं प्रियम् ॥ १२  
 एष सर्वस्वभूतस्तु परिष्वङ्गो हनूमतः । मया कालसिमं प्राप्य दत्तस्तस्य महात्मनः ॥ १३  
 इत्युक्त्वा प्रीतिदृष्टाङ्गो रामस्तं परिष्वजे । हनूमन्तं कृतात्मानं कृतवाक्यमुपागतम् ॥ १४  
 ध्यात्वा पुनरुवाचेदं वचनं रघुसत्तमः । हरीणामीश्वरस्यापि सुग्रीवस्योपशृण्वतः ॥ १५  
 सर्वथा सुकृतं तावत्सीतायाः परिमार्गणम् । सागरं तु समासाद्य पुनर्नष्टं मनो मम ॥ १६  
 कथं नाम समुद्रस्य दुष्पारस्य महाम्भसः । हरयो दक्षिणं पारं गमिष्यन्ति समागताः ॥ १७  
 यद्यप्येष तु वृत्तान्तो वैदेह्या गदितो मम । समुद्रपारगमने हरीणां किमिवोत्तरम् ॥ १८  
 इत्युक्त्वा शोकसंभ्रान्तो रामः शत्रुनिवर्हणः । हनूमन्तं महाबाहुस्ततो ध्यानमुपागमत् ॥ १९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे प्रथमः सर्गः ॥ १ ॥

द्वितीयः सर्गः ।

तं तु शोकपरिच्यूनं रामं दशरथात्मजम् । उवाच वचनं श्रीमान्सुग्रीवः शोकनाशनम् ॥ १  
 किं त्वया तप्यते वीर यथान्यः प्राकृतस्तथा । मैवं भूस्त्यज संतापं कृतघ्न इव सौहृदम् ॥ २  
 संतापस्य च ते स्थानं नहि पश्यामि राघव । प्रवृत्ताबुपलब्धायां ज्ञाते च निलये रिपोः ॥ ३  
 मतिमाञ्छास्त्रवित्प्राज्ञः पण्डितश्चासि राघव । त्यजेमां प्राकृतां बुद्धिं कृतात्मेवार्थदूषिणीम् ॥ ४  
 समुद्रं लङ्घयित्वा तु महानक्रसमाकुलम् । लङ्कामारोहयिष्यामो हनिष्यामश्च ते रिपुम् ॥ ५  
 निरुत्साहस्य दीनस्य शोकपर्याकुलात्मनः । सर्वार्था व्यवसीदन्ति व्यसनं चाधिगच्छति ॥ ६  
 इमे शूराः समर्थाश्च सर्वतो हरियूथपाः । त्वत्प्रियार्थं कृतोत्साहाः प्रवेष्टुमपि पावकम् ।  
 एषां हर्षेण जानामि तर्कश्चापि दृढो मम ॥ ७

यमाचारालाभेन मन्नाशो मन्नाशाच्च लक्ष्मणभरतादीनां च नाश इति सर्वनाशप्रसङ्ग इति भावः ॥ ११ ॥ एवं हनूम-  
 त्कर्मणः सुखजनकत्वेऽपि तत्प्रत्युपकाराकरणजो विषादः सीता-  
 श्रवणजमानन्दमपि तिरोधाय मां संतापयतीत्याह—इदं त्विति  
 न कुर्मि न करोमि । सदृशं एतत्कृतप्रियसदृशं प्रियम् ॥ १२ ॥  
 तत्तुल्यप्रियान्तरमपश्यन्नात्मपरिष्वङ्गमेव तथापश्यन्नाह—एष  
 इति । सर्वस्वभूतः । भगवदेहस्य शुद्धानन्दरूपत्वात्स्वालिङ्गनस्य  
 सर्वस्वभूतत्वं बोध्यम् । 'आनन्द एव हि भगवतः सर्वस्वम् ।  
 आनन्द एव हि मायया रामादिदेहत्वेन भासते' इति गीता-  
 भाष्यविष्णुसहस्रनामभाष्ययोर्भगवत्त्वादौः स्पष्टमेवोक्तम् । ब्रह्मा-  
 ण्डपुराणादिषु चैवं परिष्वङ्गद्वारा ब्रह्मानन्दार्पणमेव हनूमते  
 कृतमिति बोधितम् । तस्य हनूमत उत्तमभृत्यस्य हनूमतः  
 ॥ १३ ॥ प्रीतिदृष्टाङ्गः प्रीतिपुलकितगात्रः । हनूमन्तमित्या-  
 दिपूर्वान्वयि ॥ १४ ॥ ध्यात्वा । समुद्रतरणं कथं स्यादिति  
 संचिन्त्येत्यर्थः । सुग्रीवस्येति सप्तम्यर्थे षष्ठी । शृण्वति सत्यु-  
 वाचेत्यन्वयः ॥ १५ ॥ सुकृतम् । अधिकस्यापि करणादित्यर्थः ।  
 समासाद्य दुस्तरत्वमालोच्य । पुनर्नष्टं सीतावृत्तान्तश्रवणेन दृष्ट-  
 मपि पुनर्दिष्टार्थं प्राप्तम् ॥ १६ ॥ समागता मिलिताः ॥ १७ ॥  
 किं चैष शत्रुर्को न ममैव, किं तु सीताया अपीत्याह—यद्य-  
 पीति । यद्यपीत्यर्थः । एष तु वृत्तान्तो मम वैदेह्यापि गदितः,  
 अतो हरीणां पारगमने किमिवोत्तरम् । उत्तरकालोचितं कर्म  
 किमित्यर्थः ॥ १८ ॥ शोकसंभ्रान्तः । ज्ञातेऽपि सीतावृ-

त्तान्ते तत्प्राप्तिप्रतिबन्धपर्यालोचनया क्लृप्तितान्तःकरण  
 इत्यर्थः । ध्यानं ध्यानमिव तरणोपायविषयचिन्तामिव ॥ १९ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे प्रथमः सर्गः ॥ १ ॥

शोकपरिच्यूनं शोकसंतप्तम् ॥ १ ॥ प्राकृतो यथा तप्यति  
 तथा त्वया किं तप्यत इत्यन्वयः । एवं संतप्तः कृतघ्नो यथा  
 सौहृदं त्यजति तथा त्वं संतापं त्यज ॥ २ ॥ स्थानं निमि-  
 त्तम् । प्रवृत्तौ जीवने ॥ ३ ॥ शास्त्रविज्ञीत्यादिशास्त्रज्ञः ।  
 मतिमान्भाव्यर्थज्ञानयोग्यबुद्धिः । प्राज्ञो विचारकुशलः ।  
 पण्डितो विचारपूर्व सिद्धान्तप्रतिष्ठापनसमर्थः । स त्वमिमां  
 प्राकृतां मत्यादिरहितप्राकृतजनोचितां बुद्धिं दीनबुद्धिं त्यज ।  
 कृतात्मा योगी यथार्थस्य स्वेष्टस्य योग्यस्य दूषिणीं दूषिकां  
 कामादिविषयां बुद्धिं त्यजति तद्वत्त्वं त्यजेत्यर्थः ॥ ४ ॥  
 समुद्रलङ्घनेऽपि चिन्ता न कार्येत्याह—समुद्रमिति । वक्ष्यमा-  
 णोपायेनेति शेषः । आरोहयिष्याम आरोक्ष्यामः ॥ ५ ॥  
 निरुत्साहत्वादियुगको व्यसनदुःखपरम्परामधिगच्छति प्राप्नोति  
 ॥ ६ ॥ ननु किं बलादस्माकमुत्साहः स्यात्तदाह—इमे इति ।  
 सर्वतः समर्था इत्यन्वयः । मत्प्रियार्थमिमे कृतोत्साहा इति  
 कथं ज्ञातं तत्राह—एषामिति । हर्षेण समुद्रतरणरावणप्रसङ्गे  
 जायमानेन । तत्कार्यमुखविकासादिनानुमितेनेत्यर्थः । ममापि  
 दृढस्पर्कः । समुद्रतरणरावणहननादिविषयो दृढनिश्चय इत्यर्थः ।



विक्रमेण समानेष्ये सीतां हत्वा यथा रिपुम् । रावणं पापकर्माणं तथा त्वं कर्तुमर्हसि ॥	८
सेतुरत्र यथा बद्धेयथा पद्मेम तां पुरीम् । तस्य राक्षसराजस्य तथा त्वं कुरु राघव ॥	९
दृष्ट्वा तां हि पुरीं लङ्कां त्रिकूटशिखरे स्थिताम् । हतं च रावणं युद्धे दर्शनादवधारय ॥	१०
अबद्धा सागरे सेतुं घोरे च वरुणालये । लङ्का न मर्दितुं शक्या सेन्द्रैरपि सुरासुरैः ॥	११
सेतुबन्धः समुद्रे च यावलङ्कासमीपतः । सर्वे तीर्णे च मे सैन्यं जितमित्युपधारय ।	
तथा हि समरे वीरा हरयः कामरूपिणः ॥	१२
तदलं विक्रवां बुद्धिं राजन्सर्वार्थनाशनीम् । पुरुषस्य हि लोकेऽस्मिञ्शोकः शौर्यापकर्षणः ॥	१३
यत्तु कार्यं मनुष्येण शौटीर्यमवलम्ब्यताम् । तदलंकरणायैव कर्तुर्भवति सत्वरम् ॥	१४
अस्मिन्काले महाप्राज्ञ सत्त्वमातिष्ठ तेजसा । शूराणां हि मनुष्याणां त्वद्विधानां महात्मनाम् ।	
विनष्टे वा प्रनष्टे वा शोकः सर्वार्थनाशनः ॥	१५
तत्त्वं बुद्धिमतां श्रेष्ठः सर्वशास्त्रार्थकोविदः । मद्विधैः सचिवैः सार्धमरिं जेतुं समर्हसि ॥	१६
नहि पश्याम्यहं कंचिद्विषु लोकेषु राघव । गृहीतधनुषो यस्ते तिष्ठेदभिमुखो रणे ॥	१७
वानरेषु समासक्तं न ते कार्यं विपत्स्यते । अचिराद्भक्ष्यसे सीतां तीर्त्वा सागरमक्षयम् ॥	१८
तदलं शोकमालम्ब्य क्रोधमालम्ब्य भूपते । निश्चेष्टाः क्षत्रिया मन्दाः सर्वे चण्डस्य बिभ्यति ॥	१९
लङ्घनार्थं च घोरस्य समुद्रस्य नदीपतेः । सहासाभिरिहोपेतः सूक्ष्मबुद्धिर्विचारय ॥	२०
लङ्घिते तत्र तैः सैन्यैर्जितमित्येव निश्चिनु । सर्वे तीर्णे च मे सैन्यं जितमित्यवधार्यताम् ॥	२१
इमे हि हरयः शूराः समरे कामरूपिणः । तानरीन्विधमिष्यन्ति शिलापादपवृष्टिभिः ॥	२२
कथंचित्परिपश्यामि लङ्घितं वरुणालयम् । हतमित्येव तं मन्ये युद्धे शत्रुनिबर्हण ॥	२३
किमुक्त्वा बहुधा चापि सर्वथा विजयी भवान् । निमित्तानि च पश्यामि मनो मे संप्रहृष्यति २४	

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वितीयः सर्गः ॥ २ ॥

तत्सर्वं ममेष्टकरमिति भावः ॥ ७ ॥ यदेवम्, अतो यथा रिपुं हत्वा सीतां विक्रमेण समानेष्ये तथा तदुचितमुत्साहं त्वं कर्तुमर्हसीत्यर्थः ॥ ८ ॥ किं मया कार्यं तत्राह—सेतुरिति । अत्र समुद्रे । यथा तस्य राक्षसराजस्य तां पुरीं पश्येम तथा त्वं कुरु । दिव्यान्नालम्बनेनेति शेषः ॥ ९ ॥ त्रिकूटशिखरस्थां तां लङ्कां दृष्ट्वा दर्शनात्तद्दर्शनसमनन्तरमेव युद्धे रावणं हतं जानीहि ॥ १० ॥ सेतुबन्धं विना प्रकारान्तरं लङ्काप्राप्तौ नास्ति सोऽपि कृत एवेति निश्चिन्वित्याह—अबद्धेति ॥ ११ ॥ लङ्कासमीपतस्तत्समीपं यावत्सेतुबन्धः कृत एव सर्वं सैन्यं तीर्णमेवास्माभिर्जितं चेत्युपधारय निश्चिनु । तथानिश्चये हेतुमाह—तथा हीति । हि यतस्तादृशशौर्यवन्तो हरय इमे दृश्यन्ते, यतस्ते कामरूपिणः ॥ १२ ॥ तत्तस्माद्विक्रवां सर्वार्थनाशनीं बुद्धिमवलम्ब्यताम् । हि यतः शौर्यापकर्षणस्तन्नाशकः ॥ १३ ॥ मनुष्येण तु शौटीर्यं तद्युक्तं यत्कार्यं कर्तुं योग्यं तदेवावलम्ब्यताम् । अवलम्बयितुमुचितमित्यर्थः । यतः सत्वरं क्रियमाणं तत्कर्तुरलंकरणायैव भवति फलसाधनाय समर्थं भवति ॥ १४ ॥ अतो हे महाप्राज्ञ, त्वं तेजसा सह सत्त्वं गुणमातिष्ठ । विनष्टे सीतावददर्शनं गते । प्रनष्टे दशरथवत्सर्वथादर्शनं गते ॥ १५ ॥ उपसंहरति—तदिति ॥ १६ ॥

जयेषु पुष्कलं ते सामर्थ्यमस्तीत्याह—नहीति । तिष्ठेत्स्थातुं शक्यात् ॥ १७ ॥ सहायसंपत्त्यापि जयं निश्चिन्वित्याह—वानरेष्विति । वानरेषु महाबलेष्वसादृशेषु समासक्तं कर्तव्यत्वेन संबद्धं कार्यं न विपत्स्यते न नङ्गयति ॥ १८ ॥ तदिति । शोकमालम्ब्यताम् । मा शोकमालम्ब्येत्यर्थः । क्रोधमालम्ब्येति यथाप्राप्तम् । शत्रुविषयकमित्यर्थः । अन्वयव्यतिरेकाभ्यां शत्रुविषये कोप आवश्यक इत्याह—निश्चेष्टा इति । मन्दाः शत्रुविषये क्रोधहीनाः क्षत्रिया निश्चेष्टा भवन्ति । शत्रुकृतबन्धनादिनेति शेषः । चण्डस्य उचितकापस्य सर्वे बिभ्यति ॥ १९ ॥ अस्माभिः सह नदीपतेर्लङ्घनार्थं लङ्घने हेतुमत्साभिरुपेतः सूक्ष्मबुद्धिस्त्वं विचारय ॥ २० ॥ सर्वे तीर्णे जितमिति चावधार्यतामवधारय । तत्र सागरे लङ्घिते सति तैर्मरीचैः सैन्यैर्जितमिति निश्चिनु । पाठान्तरे समुद्रे लङ्घिते तैर्वानरैस्तस्य रावणस्य सैन्यं जितमिति निश्चिन्वित्यर्थः ॥ २१ ॥ तेषु जेतुत्वशक्तिमाह—इमे हीति ॥ २२ ॥ कथंचित्केनाप्युपायेन । वरुणालयं लङ्घितमेव पश्यामि ॥ २३ ॥ निमित्तामेवाह—मन इति ॥ २४ ॥ इति श्रीरामाभिरामे श्रीरामाभ्यां रामायणतिष्ठके वाल्मीकीय आदिकाव्ये युद्धकाण्डे द्वितीयः सर्गः ॥ २ ॥



तृतीयः सर्गः ।

सुग्रीवस्य वचः श्रुत्वा हेतुमत्परमार्थवत् । प्रतिजग्राह काकुत्स्थो हनूमन्तमथाब्रवीत् ॥	१
तपसा सेतुबन्धेन सागरोच्छोपणेन च । सर्वथापि समर्थोऽस्मि सागरस्यास्य लङ्घने ॥	२
कति दुर्गाणि दुर्गाया लङ्कायास्तद्वीष्व मे । ज्ञातुमिच्छामि तत्सर्वं दर्शनादिव वानर ॥	३
बलस्य परिमाणं च द्वारदुर्गक्रियामपि । गुप्तिकर्म च लङ्काया रक्षसां सदनानि च ॥	४
यथासुखं यथावच्च लङ्कायाऽसि दृष्टवान् । सर्वमाचक्ष्व तत्त्वेन सर्वथा कुशलो ह्यसि ॥	५
श्रुत्वा रामस्य वचनं हनूमान्मारुतात्मजः । वाक्यं वाक्यविदां श्रेष्ठो रामं पुनरथाब्रवीत् ॥	६
भूयतां सर्वमाख्यास्ये दुर्गकर्म विधानतः । गुप्ता पुरी यथा लङ्का रक्षिता च यथा बलैः ॥	७
राक्षसाश्च यथा स्निग्धा रावणस्य च तेजसा । परां समृद्धिं लङ्कायाः सागरस्य च भीमताम् ॥	८
विभागं च बलौघस्य निर्देशं वाहनस्य च । एवमुक्त्वा कपिश्रेष्ठः कथयामास तत्त्ववित् ॥	९
दृष्टप्रमुदिता लङ्का मत्तद्विपसमाकुला । महती रथसंपूर्णा रक्षोगणनिषेविता ॥	१०
दृढबद्धकपाटानि महापरिघवन्ति च । चत्वारि विपुलान्यस्या द्वाराणि सुमहान्ति च ॥	११
तत्रेषूपलयन्त्राणि बलवन्ति महान्ति च । आगतं प्रतिसैन्यं तैस्तत्र प्रतिनिवार्यते ॥	१२
द्वारेषु संस्कृता भीमाः कालायसमयाः शिताः । शतशो रचिता वीरैः शतश्रयो रक्षसां गणैः ॥	१३
सौवर्णस्तु महास्तस्याः प्राकारो दुष्प्रधर्षणः । मणिविद्रुमवैदूर्यमुकाविरचितान्तरः ॥	१४
सर्वतश्च महाभीमाः शीततोया महाशुभाः । अगाधा ग्राहवत्यश्च परिखा मीनसेविताः ॥	१५
द्वारेषु तासां चत्वारः संक्रमाः परमायताः । यन्नैरुपेता बहुभिर्महद्भिर्गृहपङ्क्तिभिः ॥	१६
त्रायन्ते संक्रमास्तत्र परसैन्यागते सति । यन्नैस्तैरवकीर्यन्ते परिखासु समन्ततः ॥	१७
एकस्त्वकम्प्यो बलवान्संक्रमः सुमहादृढः । काञ्चनैर्वहुभिः स्तम्भैर्वेदिकाभिश्च शोभितः ॥	१८
स्वयं प्रकृतिमापन्नो युयुत्सु राम रावणः । उत्थितश्चाप्रमत्तश्च बलानामनुदर्शने ॥	१९

सुग्रीवस्येति । परमार्थवत्परमार्थभूतम् । स्वार्थे वतिः ।  
 श्रुत्वा प्रतिजग्राहजीवकार । अथ तदङ्गीकारानन्तरम् ॥ १ ॥  
 तपसा तपःकार्यसंकल्पसिद्ध्या, अतएव सकलस्वपुरवर्तिप्राणिनां  
 प्रसन्नलोकावयवनिर्वाहमात्रं संगच्छते । सेतुबन्धनेन गङ्गायां  
 गात्रेणैव शरीरेण सागरोच्छोपणेन । विद्याल्लबलत इति शेषः ।  
 पूर्वेषां सर्वप्रकारस्य लङ्कनोपायस्य विद्यमानत्वादित्याशयः  
 ॥ २ ॥ दुर्गायां गन्तुमशक्यायाः कति दुर्गाणि । जल-  
 निरिबनादिनाप्रकारदुर्गेषु कतिप्रकाराणि दुर्गाणि सन्ती-  
 त्यर्थः । दर्शनादिवानरोक्षानुभवादिव ॥ ३ ॥ परिमाणं  
 संख्यापरिच्छेदम्, द्वारदुर्गक्रियां द्वाराणां दुष्प्रवेशल-  
 संपादनम्, गुप्तिकर्म प्राकारादिषु यन्त्रादिस्थापनरूपम् ।  
 'गुप्तिकर्मम्' इति पाठे प्राकारादिभी रक्षकममित्यर्थः ॥ ४ ॥  
 यथासुखं यथावद्दृष्टवानसि तत्सर्वं तत्त्वेनाचक्ष्व । सर्वथा कुशलो  
 ह्यसि । यथावद्दृष्टप्रतिपादने इति शेषः ॥ ५ ॥ श्रुत्वाथाब्रवी-  
 दित्यन्वयः ॥ ६ ॥ दुर्गकर्मविधानतो दुर्गत्वसंपादककर्मविधा-  
 नेन यथा गुप्ता, बलैर्यथा रक्षिता च तथाख्यास्ये ॥ ७ ॥  
 रावणस्य तेजसा संपादितां परां समृद्धिमाख्यास्ये इत्येवं  
 क्रमेणान्वयः ॥ ८ ॥ बलौघस्य पादातसङ्घस्य, वाहनस्य गजा-  
 श्वरयलक्षणस्य, निर्देशं संख्यापरिच्छेदम् ॥ ९ ॥ १० ॥  
 परिघवन्त्यर्गलवन्ति । 'परिघो योगमेदे स्यान्मुद्गेर्गलघा-  
 तयोः' इति विश्वः । ईदृशानि द्वाराणि सन्तीत्यन्वयः ॥ ११ ॥

तत्र तेषु द्वारेषु । इषवश्चोपलाश्च तत्प्रक्षेपकयन्त्राणि । तैर्द्वा-  
 रैरागतं परसैन्यं तत्र तेषु द्वारेषु प्रतिनिवार्यते ॥ १२ ॥  
 उक्तयन्त्रैः संस्कृताः सज्जाः, कालायसमया अयःसारमयाः ।  
 शतमेकप्रयोगेण घ्नन्तीति शतश्रयश्चतुर्हस्तप्रमाणलोहकण्टकयुता  
 मुद्गरविशेषाः । शतश्रयः । 'शतश्री च चतुर्हस्ता लोहकण्ट-  
 किनी गदा' इति वैजयन्ती ॥ १३ ॥ प्राकारो रत्नखचित  
 इत्याह—मणीति ॥ १४ ॥ परिखाः पुरोपान्तखाताः ॥ १५ ॥  
 द्वारेषु चतुर्षु तासां परिखाणां मध्ये । संक्रमा मशरूपेण  
 बद्धाः । परमायता अतिविस्तृतमार्गाः । गृहपङ्क्तिभिः प्राकार-  
 शिरोगृहपङ्क्तिभिः । उपेता इत्यनुकर्षः ॥ १६ ॥ तत्र तेषु  
 संक्रमेषु परसैन्यागते सति ते संक्रमास्तेष्वैत्रैः प्राकारोपरि-  
 प्रतिष्ठापितैर्यन्त्रत्रायन्ते रक्ष्यन्ते । 'क्षियन्ते' इति पाठे ते  
 संक्रमा नाशयन्त इत्यर्थः । तैर्यन्त्रैस्तासु परिखासु तत्समीपं  
 प्राप्तानि परसैन्यानि समन्ततोऽवकीर्यन्ते क्षिप्यन्ते ॥ १७ ॥  
 एको मुख्यः संक्रमः प्राकारमध्यवर्ती साक्षात्पुरप्रवेशसाधन-  
 भूतोऽकम्प्यो दुर्भेदः । तत्र हेतुः—बलवान्बहुबलकृतरक्षः ।  
 दृढो दृढप्रतिष्ठानः । तदेव दर्शयति—काञ्चनैरिति ॥ १८ ॥  
 एवं पुरस्वरूपमुक्त्वा पुरपतेः स्वरूपमाह—स्वयमिति । युयुत्सु-  
 रपि प्रकृतिमापन्नोऽश्रुधान्तःकरणः । अतिधीर इति यावत् ।  
 बलानामनुदर्शने उत्थित उद्युक्तः । अप्रमत्तः साक्षात्प्राप्तश्च



लङ्का पुनर्निरालम्बा देवदुर्गा भयावहा । नादेयं पार्वतं चान्यं कृत्रिमं च चतुर्विधम् ॥	२०
स्थिता पारे समुद्रस्य दूरपारस्य राघव । नौपथश्चापि नास्त्यत्र निरुद्देशश्च सर्वशः ॥	२१
शैलाग्रे रचिता दुर्गा सा पूर्वैवपुरोपमा । वाजिवारणसंपूर्णा लङ्का परमदुर्जया ॥	२२
परिखाश्च शतश्रयश्च यन्त्राणि विविधानि च । शोभयन्ति पुरीं लङ्कां रावणस्य दुरात्मनः ॥	२३
अयुतं रक्षसामत्र पूर्वद्वारमाश्रितम् । शूलहस्ता दुराधर्षाः सर्वे खड्गाग्रयोधिनः ॥	२४
नियुतं रक्षसामत्र दक्षिणद्वारमाश्रितम् । चतुरङ्गेण सैन्येन योधास्तत्राप्यनुत्तमाः ॥	२५
प्रयुतं रक्षसामत्र पश्चिमद्वारमाश्रितम् । चर्मखड्गधराः सर्वे तथा सर्वास्त्रकोविदाः ॥	२६
न्यवुदं रक्षसामत्र उत्तरद्वारमाश्रितम् । रथिनश्चाश्ववाहाश्च कुलपुत्राः सुपूजिताः ॥	२७
शतशोऽथ सहस्राणि मध्यमं स्कन्धमाश्रिताः । यानुधाना दुराधर्षाः साग्रकोटिश्च रक्षसाम् ॥	२८
ते मया संक्रमा भग्नाः परिखाश्चावपूरिताः । दग्धा च नगरी लङ्का प्राकाराश्चावसादिताः ॥	२९
येन केन तु मार्गेण तराम वरुणालयम् । हतेति नगरी लङ्का वानरैरुपधार्यताम् ॥	३०
अङ्गदो द्विविदो मैन्दो जाम्बवान्पनसो नलः । नीलः सेनापतिश्चैव बलशेषेण किं तव ॥	३१
प्लवमाना हि गत्वा तां रावणस्य महापुरीम् । सपर्वतवनां भित्त्वा सखातां च सतोरणाम् ।	
सप्राकारां सभवतामानयिष्यन्ति राघव ॥	३२
एवमाज्ञापय क्षिप्रं बलानां सर्वसंग्रहम् । मुहूर्तेन तु युक्तेन प्रस्थानमभिरोचय ॥	३३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे तृतीयः सर्गः ॥ ३ ॥

चतुर्थः सर्गः ।

श्रुत्वा हनुमतो वाक्यं यथावदनुपूर्वशः । ततोऽब्रवीन्महातेजा रामः सत्यपराक्रमः ॥	१
यन्निवेदयसे लङ्कां पुरीं भीमस्य रक्षसः । क्षिप्रमेनां बधिष्यामि सत्यमेतदब्रवीमि ते ॥	२
अस्मिन्मुहूर्ते सुग्रीव प्रयाणमभिरोचय । युक्तो मुहूर्ते विजये प्राप्तो मध्यं दिवाकरः ॥	३

॥ १९ ॥ निरालम्बातिश्लक्ष्णमहोच्चगिरिशिखरप्रतिष्ठितत्वेना-  
रोहणालम्बनरहिता । देवदुर्गा देवनिर्मितदुर्गरूपिणी, अतएव  
भयावहा । नादेयं दुर्गम् ; तत्पर्वतसंभूतनद्या चतुर्दिक्षावर-  
णात् । पार्वतं त्रिकूटरूपम् । कृत्रिमं प्राकाररूपं चतुष्प्राकारव-  
त्त्वेन प्राकाररूपम् । चतुर्विधं दुर्गमस्तीति शेषः ॥ २० ॥  
तत्रान्यदप्याह—स्थितेति । दूरपारस्य दूरे पारं परतीरं यस्य  
नौपथो नौमार्गः । अत्र समुद्रे । सर्वशो निरुद्देशः प्रदेशविभा-  
गरहितः । समुद्र इति शेषः । 'निरादेशः' इति पाठे निरादेशः  
सर्वदिक्संचाररहितप्रदेशः ॥ २१ ॥ २२ ॥ २३ ॥ शूलहस्ता  
एव न केवलम्, अपि तु खड्गाग्रयोधिनः खड्गैरेव युध्यन्ते  
तादृशाः ॥ २४ ॥ नियुतं लक्षम् । चतुरङ्गेण सैन्येनोपलक्षेता  
योधास्तत्रापि दक्षिणद्वारेऽपि सन्ति । अनुत्तमाः प्रशस्ताः  
॥ २५ ॥ प्रयुतं दशलक्षम् ॥ २६ ॥ कुलपुत्राः किंकराः ।  
अद्या योद्धुस्तकुले प्रसूताः ॥ २७ ॥ मध्यमं स्कन्धं पुरमध्यसे-  
नातिवेशस्थानम् । साग्रा कोटिः सपादकोटिः ॥ २८ ॥  
यथेवंदुर्गा लङ्का कथमस्मद्गलसाध्येति शङ्कां निराचष्टे—ते  
मयेति । ते संक्रमाः परिखामागो मया भग्नाः । परिखाश्चावपू-  
रिताः । श्लिष्टकादनिरात शेषः । चेन बलैकदेशलक्षोऽपि  
कृत इत्यर्थः ॥ २९ ॥ येन केन खाम्युजेष्वन्यतमन समुद्रं

तराम । तत्रैवं सति वानरैः स्वयमेव लङ्का हतेत्युपधा-  
र्यतां निश्चीयताम् ॥ ३० ॥ किंचाशेषतरणोपायचिन्ता  
व्यर्थैव । प्रबलैर्वक्ष्यमाणैरेव कार्यसिद्धिरित्याह—अङ्गद इत्यादि ।  
एतेऽङ्गदादय एव लङ्कां भित्त्वा सीतामानेध्यन्ति, किं बल-  
शेषेण तवेत्यन्वयः ॥ ३१ ॥ ३२ ॥ एवमिति । एवं प्रधानैरेव  
कार्यसाधनमिष्टं चेत्क्षिप्रमिदानीमेवानयतेत्याज्ञापय । यदि  
बलानां सर्वसंग्रहं बलसंमेलनमुद्दिश्य बलानामपि पारनयनमिष्टं  
तदा युक्तेन यात्रोचितेन मुहूर्ते प्रस्थानं खयात्रामभिरोचय  
॥ ३३ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्ये युद्धकाण्डे तृतीयः सर्गः ॥ ३ ॥

अनुपूर्वशोऽनुक्रमेण ॥ १ ॥ तत्राङ्गदादिमुखेन कार्यनिर्व-  
हणमशक्यं मत्वा तत्प्ररोचनाय तदङ्गीकुर्वन्निव स्वमतमाह—  
यदिति । रक्षस एनां पुरीं क्षिप्रमेव बधिष्यामीति यन्निवेदयसे  
तत्सत्यमेव तथा ते शक्तिरस्त्येव । तथापि ते तुभ्यं स्वमतं  
ब्रवीमीत्यर्थः ॥ २ ॥ तदेवाह—अस्मिन्निति । सुग्रीवप्रयाण-  
मिति षष्ठीतत्पुरुषः । तमवाह—यतो मध्यमदा दिवाकरः  
प्राप्तोऽतो विजये विजयप्रदोऽभिजिदाख्ये मुहूर्ते युक्तः ।  
मं नर्गम इति शेषः । एतदुत्तरम्—'वाल्लभ्यते' इति ।  
प्राप्ते मध्यं दिवाकरे इत्यर्थनायक कतकस्वरवात् ॥ ३ ॥



सीतां हत्वा तु तद्यातु कासौ यास्यति जीवितः । सीता श्रुत्वाभियानं मे आशामेच्यति जीविते ।  
जीवितान्तेऽमृतं स्पृष्ट्वा पीत्वामृतमिवातुरः ॥ ४  
उत्तराफाल्गुनी ह्यद्य श्वस्तु हस्तेन योक्ष्यते । अभिप्रयाम सुग्रीव सयानीकसमावृताः ॥ ५  
निमित्तानि च पश्यामि यानि प्रादुर्भवन्ति वै । निहत्य रावणं सीतामानयिष्यामि जानकीम् ॥ ६  
उपरिष्ठाद्धि नयनं स्फुरमाणमिमं मम । विजयं समनुप्राप्तं शंसतीव मनोरथम् ॥ ७  
ततो वानरराजेन लक्ष्मणेन सुपूजितः । उवाच रामो धर्मात्मा पुनरप्यर्थकोविदः ॥ ८  
अग्रे यातु बलस्यास्य नीलो मार्गमवेक्षितुम् । वृतः शतसहस्रेण वानराणां तरस्विनाम् ॥ ९  
फलमूलवता नील शीतकाननवारिणा । पथा मधुमता चाशु सेनां सेनापते नय ॥ १०  
दूषयेयुर्दुरात्मानः पथि मूलफलोदकम् । राक्षसाः पथि रक्षेथास्तेभ्यस्त्वं नित्यमुद्यतः ॥ ११  
निम्नेषु वनदुर्गेषु वनेषु च वनौकसः । अभिष्ठत्याभिपद्येयुः परेषां निहितं बलम् ॥ १२  
यत्तु फल्गु बलं किञ्चित्तदत्रैवोपपद्यताम् । एतद्धि कृत्यं घोरं नो विक्रमेण प्रयुज्यताम् ॥ १३  
सागरौघनिभं भीममग्रानीकं महाबलाः । कपिसिंहाः प्रकर्षन्तु शतशोऽथ सहस्रशः ॥ १४  
गजश्च गिरिसंकाशो गवयश्च महाबलः । गवाक्षश्चाग्रतो यातु गवां हस्त इवर्षभः ॥ १५  
यातु वानरवाहिन्या वानरः प्लवतां पतिः । पालयन्दक्षिणं पार्श्वमृषभो वानरर्षभः ॥ १६  
गन्धहस्तीव दुर्धर्षस्तरस्त्री गन्धमादनः । यातु वानरवाहिन्याः सव्यं पार्श्वमधिष्ठितः ॥ १७  
यास्यामि बलमध्येऽहं बलौघमभिहर्षयन् । अधिरुह्य हनूमन्तमैरावतमिवेश्वरः ॥ १८  
अङ्गदेनैष संयातु लक्ष्मणश्चान्तकोपमः । सार्वभौमेन भूतेशो द्रविणाधिपतिर्यथा ॥ १९  
जाम्बवांश्च सुषेणश्च वेगदर्शी च वानरः । ऋक्षराजो महाबाहुः कुक्षिं रक्षन्तु ते त्रयः ॥ २०  
राघवस्य वचः श्रुत्वा सुग्रीवो वाहिनीपतिः । व्यादिदेश महावीर्यो वानरान्वानरर्षभः ॥ २१  
ते वानरगणाः सर्वे समुत्पत्य महौजसः । गुहाभ्यः शिखरेभ्यश्च आशु पुष्टावरे तदा ॥ २२  
ततो वानरराजेन लक्ष्मणेन च पूजितः । जगाम रामो धर्मात्मा ससैन्यां दक्षिणां दिशम् ॥ २३  
शतैः शतसहस्रैश्च कोटिभिश्चायुतैरपि । वारणाभैश्च हरिभिर्ययौ परिवृतस्तदा ॥ २४  
तं यान्तमनुयान्ती सा महती हरिवाहिनी । हृष्टाः प्रमुदिताः सर्वे सुग्रीवेणापि पालिताः ॥ २५  
आलुघन्तः प्लवन्तश्च गर्जन्तश्च प्लवंगमाः । श्वेलन्तो निनदन्तश्च जग्मुर्वै दक्षिणां दिशम् ॥ २६

एतन्मुहूर्तप्रस्थितस्य ध्रुवो विजय इत्याह—सीतामिति । तद्वक्षः सीतां हत्वा कामं यातु । स्वदेशमिति शेषः । अथाप्यसौ जीवितः सन् । कर्तरि निष्ठा । जीवन्भूत्वा क यास्यति न कापि । अविलम्बं यात्राप्रयोजनमाह—सीतेति । श्रुत्वा सिद्धादिमुखतः । जीविताशाप्राप्तां दृष्टान्तः—आतुरो जीवितान्ते जीवितनाशप्राप्तावमृतममृतत्वसाधनं दिव्यौषधं स्पृष्ट्वा ब्रवरूपममृतं पीत्वा च यथा जीविताशामेति तद्वत् । 'जीवितान्ते मृतं स्पृष्ट्वा पीत्वामृतमिवातुरः' इति पाङ्कः पाठः ॥ ४ ॥ मम ताराबलमस्तीत्याह—उत्तरेति । योक्ष्यते । चन्द्र इति शेषः । पुनर्वसुजातस्य हस्तो वधतारा । उत्तरा च सीताया जन्मतारा । बद्धस्य जन्मतारायां तन्मोचनार्थयात्रा-यामवश्यं तन्मुक्तिरिति भावः । अद्यामान्तमानेन मार्गशीर्ष-कृष्णाष्टम्यां कृष्णसप्तम्यां वा । मार्गशीर्षपूर्णिमोत्तरं तदन्यतर-स्मिन्नुत्तरालाभात् । अभिप्रयामेति प्रश्ने लोढ ॥ ५ ॥ ६ ॥ मनोरथं मनोरथविषयं विजयं समनुप्राप्तमिव शंसतीत्यन्वयः ॥ ७ ॥ ८ ॥ ९ ॥ सीतानि काननवारीणि यस्मिंस्तादृशेन यथा । सेनापते नील, सेनां नयेत्यन्वयः ॥ १० ॥ दूषयेयुः ।

विषादिनेति शेषः । नित्यमुद्यतः सदा सावधानः सन् ॥ ११ ॥ वनदुर्गेषु वनात्मकेषु दुर्गेषु । वनेष्वदुर्गवनेषु च । निम्नभूमौ निहितं गुप्तप्रहारार्थं लीनतया स्थापितम् ॥ १२ ॥ यच्च फल्गु निःसारं बलं बालवृद्धादिलक्षणं युद्धानर्हं तदत्रैव किञ्चिन्धा-यामेवोपपद्यतां तिष्ठतु । हि यस्मादेतन्नः कृत्यं युद्धरूपं घोरम्, अतो विक्रमेण विक्रमोपपन्नबलेन प्रयुज्यताम् । यात्रेति शेषः । ॥ १३ ॥ १४ ॥ कपिसिंहानेवाह—गजश्चेति ॥ १५ ॥ १६ ॥ यस्य मदगन्धादन्ये गजाः पलायन्ते स गन्धहस्ती ॥ १७ ॥ ईश्वर इन्द्रः ॥ १८ ॥ अङ्गदेन वाहनभूतेन । सार्वभौमः कुबेरदिग्गजः । भूतेशः कुबेरः । यक्षेशालात् ॥ १९ ॥ ऋक्षराजो जाम्बवानित्यन्वयः । कुक्षिं कुक्ष्युपल-क्षितं सेनापुच्छभागम् ॥ २० ॥ २१ ॥ गुहाभ्यः शिखरेभ्यः पूर्वस्थितिप्रदेशेभ्यः ॥ २२ ॥ २३ ॥ २४ ॥ हर्षप्रमोदयोर्वा-प्याभ्यन्तरकृतो मेदः ॥ २५ ॥ आलुघन्तः समन्ताद्रक्षणार्थं प्लवमानाः । प्लवन्तोऽप्ये शोधनार्थं गच्छन्तः । 'श्वेला तु सिंहनादः स्यात्' इति निघण्टुः । गर्जो मेघादिसदृशः शब्दः ।



भक्षयन्तः सुगन्धीनि मधूनि च फलानि च । उद्धहन्तो महावृक्षान्मञ्जरीपुञ्जधारिणः ॥	२७
अन्योन्यं सहसा हता निर्वहन्ति क्षिपन्ति च । पतन्तश्चोत्पतन्त्यन्ये पातयन्त्यपरे परान् ॥	२८
रावणो नो निहन्तव्यः सर्वे च रजनीचराः । इति गर्जन्ति हरयो राघवस्य समीपतः ॥	२९
पुरस्तादृषभो नीलो वीरः कुमुद एव च । पन्थानं शोधयन्ति स्म वानरेवहुभिः सह ॥	३०
मध्ये तु राजा सुग्रीवो रामो लक्ष्मण एव च । बलिभिर्वहुभिर्भोमेवृतः शत्रुनिवर्हणः ॥	३१
हरिः शतबलिवारः कोटिभिर्दशभिर्वृतः । सर्वामेको ह्यवष्टभ्य ररक्ष हरिवाहिनीम् ॥	३२
कोटीशतपरीवारः केसरी पनसो गजः । अर्कश्च बहुभिः पार्श्वमेकं तस्याभिरक्षति ॥	३३
सुषेणो जाम्बवांश्चैव ऋक्षैर्वहुभिरावृतौ । सुग्रीवं पुरतः कृत्वा जघनं संररक्षतुः ॥	३४
तेषां सेनापतिर्वारो नीलो वानरपुंगवः । संयतश्चरतां श्रेष्ठस्तद्वलं पर्यवारयत् ॥	३५
वलीमुखः प्रजङ्घश्च जम्भोऽथ रभसः कपिः । सर्वतश्च ययुर्वोरास्त्वरयन्तः प्लवंगमान् ॥	३६
एवं ते हरिशार्दूला गच्छन्ति बलदर्पिताः । अपश्यन्त गिरिश्रेष्ठं सह्यं गिरिशतायुतम् ॥	३७
सरांसि च सुफुल्लानि तटाकानि वराणि च । रामस्य शासनं ज्ञात्वा भीमकोपस्य भीतवत् ॥	३८
वर्जयन्नगराभ्याशांस्तथा जनपदानपि । सागरौघनिभं भीमं तद्वानरबलं महत् ॥	३९
निःससर्पं महाघोरं भीमघोषमिवार्णवम् । तस्य दाशरथेः पार्श्वे शूरास्ते कपिकुञ्जराः ॥	४०
तूर्णमापुष्टुः सर्वे सदश्वा इव चोदिताः । कपिभ्यामुद्यमानो तौ शुशुभाते नरर्षभौ ॥	४१
महद्भ्यामिव संस्पृष्टौ ग्रहाभ्यां चन्द्रभास्करौ । ततो वानरराजेन लक्ष्मणेन सुपूजितः ॥	४२
जगाम रामो धर्मात्मा ससैन्यो दक्षिणां दिशम् । तमङ्गदगतो रामं लक्ष्मणः शुभया गिरा ॥	४३
उवाच परिपूर्णार्थं पूर्णार्थप्रतिभानवान् । हतामवाप्य वैदेहीं क्षिप्रं हत्वा च रावणम् ॥	४४
समृद्धार्थः समृद्धार्थामयोध्यां प्रतियास्यसि । महान्ति च निमित्तानि दिवि भूमौ च राघव ॥	४५
शुभानि तव पदयामि सर्वाण्येवार्थसिद्धये । अनुवाति शिवो वायुः सेनां मृदुहितः सुखः ॥	४६
पूर्णवल्लुखराश्चैव प्रवदन्ति मृगद्विजाः । प्रसन्नाश्च दिशः सर्वा विमलश्च दिवाकरः ॥	४७
उशना च प्रसन्नार्चिरनु त्वां भार्गवो गतः । ब्रह्मराशिर्विशुद्धश्च शुद्धाश्च परमपेयः ।	
अर्चिष्मन्तः प्रकाशन्ते ध्रुवं सर्वे प्रदक्षिणम् ॥	४८

निनादः सामान्यशब्दः ॥ २६ ॥ लीलार्थं महावृक्षानुद्धहन्तो मञ्जरीपुञ्जधारिणश्च । जग्मुरित्यनुकर्षः ॥ २७ ॥ निर्वहन्ति विमोदार्थमेकमेकं वहन्ति । तथा क्षिपन्ति च स्वमारुढं भूमौ पातयन्ति । पतन्तश्च भवन्ति । केवलं गच्छन्तीत्यर्थः । अन्ये उत्पतन्त्याकाशमार्गे गच्छन्ति ॥ २८ ॥ नोऽस्माकम् । अस्माभिरिति यावत् । 'कृत्यानां कर्तरि वा' इति षष्ठी ॥ २९ ॥ पुरस्तादृषभ इति । अयमृषभो दक्षिणपार्श्वविनियुक्तादन्यो नीलसहकारी ॥ ३० ॥ ३१ ॥ सर्वा वाहिनीमवष्टभ्यैको ररक्ष । समन्ततो भ्रमन्रक्षति स्मेत्यर्थः ॥ ३२ ॥ केसरीदीनां चतुर्णां द्वौ द्वौ तस्य बलस्य दक्षिणं वामं चैकैकं पार्श्वमभिरक्षत इत्यर्थः इति कतकः । एष गजः पूर्वभागनियुक्तादन्य इति तीर्थः ॥ ३३ ॥ सुषेणजाम्बवन्तौ प्रायः सेनामध्ये वर्तमानं सुग्रीवं पुरः कृत्वा जघनं सेनापुच्छभागं संररक्षतुः ॥ ३४ ॥ पर्यवारयत् । नगरादिपीडाराहित्यं यथा भवति तथा परिवार्यानयदित्यर्थः ॥ ३५ ॥ सर्वतः । वेगातिशयादिति भावः ॥ ३६ ॥ गच्छन्ति गच्छन्तश्च सह्यमपश्यन्त सर आदीनि चापश्यन्त । अत्र प्रथमदिनवास इति ज्ञायते

॥ ३७ ॥ भीतवत् । भीताः सन्त इत्यर्थः ॥ ३८ ॥ वर्जयद्दर्शयित्वागच्छत् ॥ ३९ ॥ भीमघोषमर्णवमिव । अर्धर्चादिरर्णवः । निःससर्पं सद्यतो निःसृतम् ॥ ४० ॥ ४१ ॥ महद्भ्यां ग्रहाभ्यां राहुकेतुभ्यां संस्पृष्टावर्धभागे स्पृष्टौ चन्द्रभास्कराविव । 'महद्भ्यामर्धसंस्पृष्टौ' इति पाठान्तरम् ॥ ४२ ॥ ४३ ॥ पूर्णार्थप्रतिभानवान्पूर्णस्यार्थस्य कार्यस्य शकुनैः प्रतिभानवाञ्ज्ञानवान् । करिष्यमाणस्य कार्यस्य पूर्णज्ञानवानित्यर्थः । परिपूर्णार्थमिति रामविशेषणम् ॥ ४४ ॥ ४५ ॥ सेनामनुवाति सेनापृष्ठभागेन वाति । मृदुहितसुखपदैः क्रमेण मान्यशैल्यसौरभ्याप्युक्तानि ॥ ४६ ॥ पूर्णा विच्छेदरहिता वल्गावः श्रोत्रसुखाः खरा येषां ते ॥ ४७ ॥ भार्गवो मृगपुत्र उशना शुक्रोऽपि प्रसन्नार्चिस्त्वामनुगतोऽस्ति । एतेन शुक्रमौढ्यं नास्तीत्युक्तं भवति । यत्तु पुरःशुक्रभावो ध्वनित इति तत्र । दक्षिणोत्तरगन्तृणां कदापि पुरःशुक्रप्रसङ्गेरभावात् । ब्रह्मराशिर्ध्रुवः । ब्रह्मणां सप्तर्षीणां राशिः पुञ्जीभावो यस्मिन्स तथा तस्माद्विशुद्धोऽभ्रादिभालिन्यरहितः । तत्पुञ्जीभावमेव दर्शयति—शुद्धाभ्रादिहीनाः शुद्धं ध्रुवं प्रदक्षिणं कुर्वाणा अर्चिष्मन्तः प्रशस्ता-



त्रिशङ्कुर्विमलो भाति राजर्षिः सपुरोहितः । पितामहः पुरोऽस्माकमिध्वाकूणां महात्मनाम् ॥ ४९ ॥  
 विमले च प्रकाशेते विशाखे निरुपद्रवे । नक्षत्रं परमस्माकमिध्वाकूणां महात्मनाम् ॥ ५० ॥  
 नैर्ऋतं नैर्ऋतानां च नक्षत्रमतिपीड्यते । भूलो मूलवता स्पृष्टो धूप्यते धूमकेतुना ॥ ५१ ॥  
 सर्वं चैतद्विनाशाय राक्षसानामुपस्थितम् । काले कालगृहीतानां नक्षत्रं ग्रहपीडितम् ॥ ५२ ॥  
 प्रसन्नाः सुरसाश्चापो वनानि फलवन्ति च । प्रवान्ति नाधिका गन्धा यथर्तुकुसुमा द्रुमाः ॥ ५३ ॥  
 व्यूढानि कपिसैन्यानि प्रकाशन्तेऽधिकं प्रभो । देवानामिव सैन्यानि सङ्ग्रामे तारकामये ।  
 एवमार्य समीक्ष्यैतत्प्रीतो भवितुमर्हसि ॥ ५४ ॥  
 इति भ्रातरमाश्वास्य हृष्टः सौमित्रिरब्रवीत् । अथावृत्य महीं कृत्स्नां जगाम हरिवाहिनी ॥ ५५ ॥  
 ऋक्षवानरशार्दूलैर्नखदंष्ट्रायुधैरपि । कराग्रैश्चरणाग्रैश्च वानरैरुद्धतं रजः ॥ ५६ ॥  
 भीममन्तर्दधे लोकं निवार्य सवितुः प्रभाम् । सपर्वतवनाकाशं दक्षिणां हरिवाहिनी ॥ ५७ ॥  
 छादयन्ती ययौ भीमा घामिवाम्बुदसंततिः । उत्तरन्त्याश्च सेनायाः सततं बहुयोजनम् ॥ ५८ ॥  
 नदीस्रोतांसि सर्वाणि सस्यन्दुर्विपरीतवत् । सरांसि विमलाम्भांसि द्रुमाकीर्णाश्च पर्वतान् ॥ ५९ ॥  
 समान्भूमिप्रदेशांश्च वनानि फलवन्ति च । मध्येन च समन्ताच्च तिर्यक्चाधश्च साविशत् ॥ ६० ॥  
 समावृत्य महीं कृत्स्नां जगाम महती चमूः । ते हृष्टवदनाः सर्वे जग्मुर्मूर्खतरंहसः ॥ ६१ ॥  
 हरयो राघवस्यार्थं समारोपितविक्रमाः । हर्षं वीर्यं बलोद्रेकान्दर्शयन्तः परस्परम् ॥ ६२ ॥  
 यौवनोच्छेकजादृपाद्विविधांश्चक्रुरध्वनि । तत्र केचिद्रुतं जग्मुस्तपेतुश्च तथापरे ॥ ६३ ॥  
 केचित्किलकिलां चक्रुर्वानरा वनगोचराः । प्रास्फोटयंश्च पुच्छानि संनिजघ्नुः पदान्यपि ॥ ६४ ॥  
 भुजान्विक्षिप्य शैलांश्च द्रुमानन्ये बभञ्जिरे । आरोहन्तश्च शृङ्गाणि गिरीणां गिरिगोचराः ॥ ६५ ॥  
 महामादान्प्रमुञ्चन्ति क्ष्वेडामन्ये प्रचक्रिरे । उरुवेगैश्च ममृदुर्लताजालान्यनेकशः ॥ ६६ ॥  
 जृम्भमाणाश्च विक्रान्ता विचिक्रीडुः शिलाद्रुमैः । ततः शतसहस्रैश्च कोटिभिश्च सहस्रशः ॥ ६७ ॥  
 वानराणां सुघोराणां श्रीमत्परिवृता मही । सा स्म याति दिवारात्रं महती हरिवाहिनी ॥ ६८ ॥  
 ग्रहृष्टमुदिताः सर्वे सुग्रीवेणाभिपालिताः । वानरास्त्वरिता यान्ति सर्वे युद्धाभिनन्दिनः ।  
 प्रमोक्षयिषवः सीतां मुहूर्तं कापि नावसन् ॥ ६९ ॥

चिपो भूत्वा प्रकाशन्ते ॥ ४८ ॥ सपुरोहितः । भगवद्विश्वामित्र-  
 सृष्टसमीपवर्तिसप्तर्षिमण्डलमध्यवर्तिवसिष्ठसहित इत्यर्थः । ईदृ-  
 शस्त्रिशङ्कुरस्माकं पितामहोऽस्माकं पुरो भाति । तस्य दक्षिणादि-  
 कस्थत्वात् । 'पितामहः पुरोऽस्माकम्' इति पाङ्क्तः पाठ इति  
 कतकः ॥ ४९ ॥ इध्वाकूणां परं नक्षत्रं कुलनक्षत्रम् । विमले-  
 ऽङ्गारकादिदुष्टग्रहाक्रमणरहिते ॥ ५० ॥ अथ नैर्ऋतनक्षत्रपी-  
 ढामाह—नैर्ऋतं निर्ऋतिदेवताकम् । मूलः । मूलमिति यावत् ।  
 धार्यं पुंस्त्वम् । अतिपीड्यतेऽत्यन्तं पीड्यते । केन तत्राह—  
 मूलवतेति । मूलवतोच्चैर्दण्डाकारतयोरित्येन धूमकेतुना स्पृष्टो  
 धूप्यते संजातः आपो भवति ॥ ५१ ॥ यतः कालेऽन्तक ले  
 कालगृहीतानां मृत्युगृहीतानां नक्षत्रं ग्रहपीडितं शन्यङ्गारकरा  
 ह् दिग्रहपीडितं वनात् शेषः ॥ ५२ ॥ उशना चेत्याद्येन  
 हे किं कर्तव्यं विप्रम् फलमूलम् । भुम्वा पुनः रात्रौ  
 गमनकाले लक्ष्मणेन प्रदर्शयते अतएव वक्ष्यात—'सा स्म  
 याति दिवारात्रम्' इति । सुरसा आपः । सरसीष्विति शेषः ।  
 गन्धा अजन्तः । गन्धवन्तो वायवोऽधिका न प्रवान्ति ।  
 मन्दं वान्तात्यर्थः । द्रुमाः स्वस्वर्तुमनातकम्य जातकुसुमाः  
 ॥ ५३ ॥ आमयशब्देन दुःखत्वाद्वधो लक्ष्यते । तारकस्य  
 तारकासुरस्यामयो वनाशो यस्मिंस्तदृशो सङ्ग्रामे दवसेनान्या-

व्यूढानि देवानां सैन्यानीव प्रकाशन्ते ॥ ५४ ॥ सौमित्रिः  
 स्वयं निमित्तराश्वास्य भ्रातुराश्वासाय हृष्टः सन्भ्रातरमब्रवीत् ।  
 'आश्वास्य' इति पाठः ॥ ५५ ॥ ऋक्षादयः कर्तारः । कराप्रा-  
 वीनि करणानि ॥ ५६ ॥ उद्धतं भीतं रजो लोकमन्तर्दधे-  
 ऽन्तर्हितमकरोत् । दक्षिणां दिशमिति शेषः ॥ ५७ ॥ ५८ ॥  
 सर्वाणि नदीस्रोतांसि विपरीतवद्वैपरीत्येन सस्यन्दुः । यथात्रेषु  
 धावत्सु चन्द्रो धावतीव, तद्वत्सेनागतिर्नदीप्रवाहेषु भ्रान्त्या-  
 भाति स्मेत्यर्थे इति कतकः । वस्तुतो नदीषु वानराणां  
 प्रवाहभिमुखं तरणे तैराहतानि जलानि विपरीतवह्नानीत्यर्थः  
 ॥ ५९ ॥ साविशत् । अयं द्वितीयो वास इति प्रतीयते  
 ॥ ६० ॥ पुनर्यात्रामाह—समावृत्येति ॥ ६१ ॥ समारोपित-  
 क्रमाः । एवमेव मया कर्तं मिथसाध्येऽप्यर्थे चित्तसंकमित-  
 वकमप्रकाराः ॥ ६२ ॥ विविधान्कारन् । तानवाह—  
 तत्र ॥ ६३ ॥ वानराणां हर्षदिजानतशब्दः किलकिला ।  
 प्रास्फोटयन्पुच्छानि भूमावताडयन् ॥ ६४ ॥ विक्षिप्य प्रसार्य  
 ॥ ६५ ॥ ममृदुर्मुदितवन्तः ॥ ६६ ॥ ६७ ॥ श्रीमत् ।  
 लुप्तवृत्तियान्तम् । श्रीमद्भिरित्यर्थः । अयं तृतीयो वासः ।  
 दिवारात्रं मध्यरात्रे एव याममात्रं वास इत्याशयः ॥ ६८ ॥  
 प्रमोक्षयिषवः । मोक्षशब्दात् 'तत्करोति-' इति णो सन्वार्थ-



ततः पादपसंवाधं नानावनसमायुतम् । सह्यपर्वतमासाद्य धानरास्ते समारुहन् ॥ ७०  
 काननानि विचित्राणि नदीप्रस्रवणानि च । पश्यन्नपि ययौ रामः सह्यस्य मलयस्य च ॥ ७१  
 चम्पकांस्तिलकांश्चतान्प्रसेकान्सिन्दुवारकान् । तिनिशान्करवीरांश्च भजन्ति स्म प्लवंगमाः ॥ ७२  
 अशोकांश्च करञ्जांश्च प्लक्षन्यग्रोधपादपान् । जम्बुकामलकान्नागान्भजन्ति स्म प्लवंगमाः ॥ ७३  
 प्रस्तरेषु च रम्येषु विविधाः काननद्रुमाः । वायुवेगप्रचलिताः पुष्पैरवकिरन्ति तान् ॥ ७४  
 मारुतः सुखसंस्पर्शो वाति चन्दनशीतलः । षट्पदैरनुकूजद्विर्वनेषु मधुगन्धिषु ॥ ७५  
 अधिकं शैलराजस्तु धातुभिस्तु विभूषितः । धातुभ्यः प्रसृतो रेणुर्वायुवेगेन घट्टितः ॥ ७६  
 सुमहद्वानरानीकं छादयामास सर्वतः । गिरिप्रस्थेषु रम्येषु सर्वतः संप्रपुष्पिताः ॥ ७७  
 केतक्यः सिन्दुवाराश्च वासन्यश्च मनोरमाः । माधव्यो गन्धपूर्णाश्च कुन्दगुल्माश्च पुष्पिताः ॥ ७८  
 चिरिविल्वा मधूकाश्च वज्रुला वकुलास्तथा । रञ्जकास्तिलकाश्चैव नागवृक्षाश्च पुष्पिताः ॥ ७९  
 चूताः पाटलिकाश्चैव कोविदाराश्च पुष्पिताः । मुचुलिन्दार्जुनाश्चैव शिशपाः कुटजास्तथा ॥ ८०  
 हिन्तालास्तिनिशाश्चैव चूर्णका नीपकास्तथा । नीलाशोकाश्च सरला अङ्गोलाः पद्मकास्तथा ॥ ८१  
 प्रीयमाणैः प्लवंगैस्तु सर्वे पर्याकुलीकृताः । वाप्यस्तस्मिन्निरौ रम्याः पल्वलानि तथैव च ॥ ८२  
 चक्रवाकानुचरिताः कारण्डवनिषेविताः । प्लवैः क्रौञ्चैश्च संकीर्णा वराहमृगसेविताः ॥ ८३  
 ऋक्षैस्तरक्षुभिः सिंहैः शार्दूलैश्च भयावहैः । व्यालैश्च बहुभिर्भीमैः सेव्यमानाः समन्ततः ॥ ८४  
 पद्मैः सौगन्धिकैः फुल्लैः कुमुदैश्चोत्पलैस्तथा । वारिजैर्विविधैः पुष्पै रम्यास्तत्र जलाशयाः ॥ ८५  
 तस्य सातुषु कूजन्ति नानाद्विजगणास्तथा । स्नात्वा पीत्वोदकान्यत्र जले क्रीडन्ति वानराः ॥ ८६  
 अन्योन्यं प्लावयन्ति स्म शैलमारुह्य वानराः । फलान्यमृतगन्धीनि मूलानि कुसुमानि च ॥ ८७  
 बभञ्जुर्वानरास्तत्र पादपानां मदोत्कटाः । द्रोणमात्रप्रमाणानि लम्बमानानि वानराः ॥ ८८  
 ययुः पिवन्तः स्वस्थास्ते मधूनि मधुपिङ्गलाः । पादपानवभञ्जन्तो विकर्षन्तस्तथा लताः ॥ ८९  
 विधमन्तो गिरिवरान्प्रययुः प्लवगर्वभाः । वृक्षेभ्योऽन्ये तु कपयो नन्दन्तो मधुदर्पिताः ॥ ९०  
 अन्ये वृक्षान्प्रपद्यन्ते प्रपिवन्त्यपि चापरे । बभूव वसुधा तैस्तु संपूर्णा हरिपुंगवैः ।  
 यथा कलमकेदारैः पक्कैरिव वसुंधरा ॥ ९१  
 महेन्द्रमथ संप्राप्य रामो राजीवलोचनः । आरुरोह महाबाहुः शिखरं द्रुमभूषितम् ॥ ९२  
 ततः शिखरमारुह्य रामो दशरथात्मजः । कूर्ममीनसमाकीर्णमपश्यत्सलिलाकुलम् ॥ ९३  
 ते सह्यं समतिक्रम्य मलयं च महागिरिम् । आसेदुरानुपूव्येण समुद्रं भीमनिःस्वनम् ॥ ९४  
 अवरुह्य जगामाशु वेलावनमनुत्तमम् । रामो रमयतां श्रेष्ठः ससुग्रीवः सलक्ष्मणः ॥ ९५  
 अथ धौतोपलतलां तोयौघैः सहसोत्थितैः । वेलामासाद्य विपुलां रामो वचनमब्रवीत् ॥ ९६  
 एते वयमनुप्राप्ताः सुग्रीव वरुणालयम् । इहेदानीं विचिन्ता सा या नः पूर्वमुपस्थिता ॥ ९७  
 अतः परमतीरोऽयं सागरः सरितां पतिः । न चायमनुपायेन शक्यस्तरितुमर्णवः ॥ ९८

भ्यासलोपे उपलये च रूपम् । प्रमोचयितुमिच्छावन्त इत्यर्थः ।  
 नावसन् । दिवेति शेषः ॥ ६९ ॥ सह्यपर्वतं तत्पर्वतदक्षिण-  
 भागं तमासाद्य ते वानराः समारुहन् । तच्छिखरमिति शेषः  
 ॥ ७० ॥ 'सह्यपर्वतमासेदुर्मलयं च महीधरम्' इति पाठान्तरं  
 सीर्यसंमतम् ॥ ७१ ॥ ७२ ॥ ७३ ॥ प्रस्तरेषु पाषाणेषु ।  
 स्थितमिति शेषः ॥ ७४ ॥ षट्पदैरनुकूजद्विरुपलक्षितो  
 मारुतो वाति ॥ ७५ ॥ धातुभ्यो गैरिकादिभ्यः ॥ ७६  
 ॥ ७७ ॥ के पुष्पितास्तत्राह—केतक्य इत्यादि । गन्धपूर्णा  
 गन्धाव्याः । इदं सर्वविशेषणम् । कुन्दगुल्माः कुन्दानां गुल्माः  
 ॥ ७८ ॥ वज्रुलो वानीरः ॥ ७९ ॥ कोविदारः पीतकुरण्टकः  
 ॥ ८० ॥ ८१ ॥ प्रीयमाणैः । उरुपुष्पदर्शनेनेति शेषः

॥ ८२ ॥ ८३ ॥ ८४ ॥ तत्र सह्यगिरिप्रान्ते ॥ ८५ ॥ तुस्य  
 सह्यस्य मलयस्य च ॥ ८६ ॥ अमृतगन्धीन्यमृतोपमानि ।  
 अयं चतुर्थो वासः ॥ ८७ ॥ ८८ ॥ ८९ ॥ ९० ॥  
 पीतमधुभिर्हरिभिरावृतभुव उपमा—यथेति । पक्कैः पक्कफलैः  
 कलमकेदारैर्ब्राह्मिणैर्त्रैर्यथा भाति । इवशब्दस्तथापि । तथा तैः  
 पूर्णा वसुधा बभूव ॥ ९१ ॥ ९२ ॥ ९३ ॥ तत्रानुकमपि  
 वासत्रयमन्यद्वोध्यम् । अग्निवेश्योक्तेः । ते सर्वे वानरा आज्ञ-  
 पूव्येण सेनासंनिवेशक्रमेण ॥ ९४ ॥ अवरुह्य । महेन्द्रादित्यर्थः  
 ॥ ९५ ॥ सहसोत्थितैर्लहरीरूपेणागतैस्तोयौघैर्धौतं धालितमुप-  
 लतलं यस्यां ताम् ॥ ९६ ॥ या पूर्वमुपस्थिता चिन्ता तरण-  
 विषया सेदानीमपि प्रवर्तत इति शेषः ॥ ९७ ॥ अतीरोऽल-



तदिहैव निवेशोऽस्तु मन्त्रः प्रस्तूयतामिह । यथेदं धानरबलं परं पारमवाप्नुयात् ॥	९९
इतीव स महाबाहुः सीताहरणकर्षितः । रामः सागरमासाद्य वासमाज्ञापयत्तदा ॥	१००
सर्वाः सेना निवेश्यन्तां वेलायां हरिपुंगव । संप्राप्तो मन्त्रकालो नः सागरस्येह लङ्घने ॥	१०१
स्वां स्वां सेनां समुत्सृज्य मा च कश्चित्कुतो व्रजेत् । गच्छन्तु वानराः शूरा ज्ञेयं छन्नं भयं च नः ॥	१०२
रामस्य वचनं श्रुत्वा सुग्रीवः सहलक्ष्मणः । सेनां निवेशयत्तीरे सागरस्य द्रुमायुते ॥	१०३
विरराज समीपस्थं सागरस्य च तद्वलम् । मधुपाण्डुजलः श्रीमान्द्वितीय इव सागरः ॥	१०४
वेलावनमुपागम्य ततस्ते हरिपुंगवाः । निविष्टाश्च परं पारं काङ्क्षमाणा महोदधेः ॥	१०५
तेषां निविशमानानां सैन्यसंनाहनिखनः । अन्तर्धाय महानादमर्णवस्य प्रशुश्रुवे ॥	१०६
सा वानराणां ध्वजिनी सुग्रीवेणाभिपालिता । त्रिधा निविष्टा महती रामस्यार्थपराभवत् ॥	१०७
सा महार्णवमासाद्य दृष्टा वानरवाहिनी । वायुवेगसमाधूतं पश्यमाना महार्णवम् ॥	१०८
दूरपारमसंवाधं रक्षोगणनिषेवितम् । पश्यन्तो वरुणावासं निषेदुर्हरियूथपाः ॥	१०९
चण्डनक्रग्राहघोरं क्षपादौ दिवसक्षये । हसन्तमिव फेनौघैर्नृत्यन्तमिव चोर्मिभिः ॥	११०
चन्द्रोदये समुद्रतं प्रतिचन्द्रसमाकुलम् । चण्डानिलमहाग्राहैः कीर्णं तिमितिर्मिगिलैः ॥	१११
दीप्तभोगैरिवाकीर्णं भुजंगैर्वरुणालयम् । अवगाढं महासत्त्वैर्नानाशैलसमाकुलम् ॥	११२
सुदुर्गं दुर्गमार्गं तमगाधमसुरालयम् । मकरैर्नागभोगैश्च विगाढा वातलोलिताः ।	११३
उत्पेतुश्च निपेतुश्च प्रहृष्टा जलराशयः ॥	११४
अग्निचूर्णमिवाविद्धं भास्वराम्बुमहोरगम् । सुरारिनिलयं घोरं पातालविषयं सदा ॥	११५
सागरं चाम्बरप्रख्यमम्बरं सागरोपमम् । सागरं चाम्बरं चेति निर्विशेषमदृश्यत ॥	११६
संपृक्तं नभसाप्यम्भःसंपृक्तं च नभोऽम्भसा । तादृग्रूपे स दृश्येते तारारत्नसमाकुले ॥	११७
समुत्पतितमेघस्य वीचिमालाकुलस्य च । विशेषो न द्वयोरासीत्सागरस्याम्बरस्य च ॥	११८
अन्योन्यैराहताः सक्ताः सखनुर्भीमनिःखनाः । ऊर्मयः सिन्धुराजस्य महाभेर्य इवाम्बरे ॥	११९
रत्नौघजलसंनादं विपक्तमिव वायुना । उत्पतन्तमिव कुद्धं यादोगणसमाकुलम् ॥	१२०

भ्यपरतीरः । अनुपायेनोपायरूपालम्बनहीनेन ॥ ९८ ॥  
 मन्त्रो विचारः ॥ ९९ ॥ १०० ॥ १०१ ॥ स्वां स्वां सेनां  
 समुत्सृज्य कश्चिदपि कुतोऽपि हेतोर्मा व्रजेत् । यतो नोऽस्माकं  
 छन्नं रक्षोमायाकृतत्वादूढं भयमस्तीति ज्ञेयम् । सावधानतया  
 स्थेयमिति बोधितम्, अतोऽयं शूराः सर्वे वानराः सेनारक्षार्थं  
 गच्छन्तु । सेनायाश्चतुर्दिक्षु गत्वा तत्र स्थित्वा तां रक्षन्तित्यर्थः  
 ॥ १०२ ॥ १०३ ॥ मधुपाण्डवो मधुपिङ्गला वानरा  
 एव जलं यस्य सः । मधुशब्दसमभिव्याहारात्पाण्डुशब्दः  
 पिङ्गलवर्णवाची ज्ञेयः ॥ १०४ ॥ १०५ ॥ समुद्रशब्दमन्तर्धाय  
 सैन्यसंनाहस्य सैन्यसंचारस्य शब्दः शुश्रुवे ॥ १०६ ॥  
 त्रिधा निविष्टा ऋक्षगोलाङ्गलवानररूपत्रियूथमेदेन । ऋक्षगो-  
 लाङ्गलानामपि वानरावान्तरजातित्वात्सर्वेषां वानरत्वेनाप्युक्तिर्ना-  
 संगता । त्रिधा निविष्टा त्रिवलया निविष्टेत्यन्ये ॥ १०७ ॥  
 पश्यमाना पश्यन्ती । दृष्टाभूदिति शेषः ॥ १०८ ॥ असंवाधं  
 मध्ये गिर्याद्याश्रयरहितं वक्ष्यमाणसकलविशेषणं वरुणावासं  
 पश्यन्तो निषेदुरित्यन्वयः ॥ १०९ ॥ चण्डनक्ररूपैर्ग्राहैर्महा-  
 घोरम् । क्षपादौ दिवसक्षये । तेन प्रदोषकाले चन्द्रोदये  
 प्रवृद्धफेनौघैर्हसन्तमिव स्थितम् । उपलक्षणमिदम् ऊर्मिभिर्नृ-  
 त्यन्तमिव स्थितम् ॥ ११० ॥ समुद्रतं वृद्धम् । ऊर्मिस्थ-

प्रतिचन्द्रैः समाकुलं व्याप्तम् । चण्डानिलतुल्यवेगैर्जलचरै-  
 र्महाग्राहैः । तिमिः 'अस्ति मत्स्यस्तिमिर्नाम शतयोजनमा-  
 यतः' इति लक्षितः । तिमिगिलस्तन्निगणशक्तः । तैः कीर्णं  
 व्याप्तम् ॥ १११ ॥ दीप्तभोगैरुज्ज्वलदेहैर्भुजंगैराकीर्णं वरुणा-  
 लयं पातालमिव ॥ ११२ ॥ सुदुर्गं शोभनानि लङ्कादीनि  
 दुर्गाणि यस्मिन् । दुर्गमार्गं दुष्प्रापमार्गम् । दुष्प्रापपरप्राप्त्यु-  
 पायमित्यर्थः ॥ ११३ ॥ जलराशय ऊर्मिरूपाः । भास्वराः  
 फणामणिभिर्भासमाना अम्बुमहोरगा जलसर्पा यस्मिन्तम् ।  
 अतएवाग्निचूर्णं विस्फुलिङ्गरूपमाविद्धं क्षिप्तमिवात्र दृश्यत इति  
 शेषः । सदा पातालविषयं पातालगोचरं सागरम् ॥ ११४ ॥  
 अम्बरप्रख्यं वैपुल्यातललैः । तैरेव चाम्बरं सागरोपमम् ।  
 उपमेयोपमालंकारः । एवं सति यत्फलति तद्वाच्यदृष्ट्याह—  
 निर्विशेषं परस्परतिरिक्तसदृशरहितम् ॥ ११५ ॥ तयोरेव  
 समानधर्मान्तरमाह—संपृक्तमिति । संपृष्टम् । तुल्यमित्यर्थः ।  
 नभोऽम्भसोस्तुल्यरूपत्वात्तारारत्नसमाकुले मुक्ताश्रेष्ठैर्नक्षत्रश्रेष्ठैश्च  
 समाकुले समुद्रनभसी तादृग्रूपे परस्परसदृशरूपे दृश्येते  
 ॥ ११६ ॥ समुत्पतितमेघस्याम्बरस्य वीचिमालाकुलस्य सागरस्य  
 चेत्यन्वयः ॥ ११७ ॥ सक्ता निरन्तराः ॥ ११८ ॥ वायुना  
 विपक्तं संबद्धम्, अतएव रत्नौघक्षेपकोर्मिमयजलसंनादवन्तम् ।



ददृशुस्ते महात्मानो वाताहतजलाशयम् । अनिलोद्धतमाकाशे प्रलपन्तमिवोर्मिभिः ॥ १२०  
ततो विस्मयमापन्ना हरयो ददृशुः स्थिताः । भ्रान्तोर्मिजालसंनादं प्रलोलमिव सागरम् ॥ १२१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्थः सर्गः ॥ ४ ॥

पञ्चमः सर्गः ।

सा तु नीलेन विधिवत्स्वारक्षासु समाहिता । सागरस्योत्तरे तीरे साधु सा विनिवेशिता ॥ १  
मैन्द्रश्च द्विविदश्चोभौ तत्र वानरपुंगवौ । विचेरतुश्च तां सेनां रक्षार्थं सर्वतोदिशम् ॥ २  
निविष्टायां तु सेनायां तीरे नदनदीपतेः । पार्श्वस्थं लक्ष्मणं दृष्ट्वा रामो वचनमब्रवीत् ॥ ३  
शोकश्च किल कालेन गच्छता ह्यपगच्छति । मम चापश्यतः कान्तामहन्यदनि वर्धते ॥ ४  
न मे दुःखं प्रिया दूरे न मे दुःखं हृतेति च । एतदेवानुशोचामि वयोऽस्या ह्यतिवर्तते ॥ ५  
वाहि वात यतः कान्ता तां स्पृष्ट्वा मामपि स्पृश । त्वयि मे गात्रसंस्पर्शश्चन्द्रे दृष्टिसमागमः ॥ ६  
तन्मे दहति गात्राणि विषं पीतमिवाशये । हा नाथेति प्रिया सा मां ह्रियमाणा यदब्रवीत् ॥ ७  
तद्वियोगेन्धनवता तच्चिन्ताविमलार्चिषा । रात्रिदिवं शरीरं मे दह्यते मदनाग्निना ॥ ८  
अवगाह्यार्णवं स्वप्ने सौमित्रे भवता विना । एवं च प्रज्वलन्कामो न मां सुप्तं जले दहेत् ॥ ९  
बहेतत्कामयानस्य शक्यमेतेन जीवितुम् । यदहं सा न वामोरुरेकां धरणिमाश्रितौ ॥ १०  
केदारस्येव केदारः सोदकस्य निरुदकः । उपभेहेन जीवामि जीवन्तीं यच्छृणोमि ताम् ॥ ११  
कदा नु खलु सुश्रोणीं शतपत्रायतेक्षणाम् । विजित्य शत्रून् द्रक्ष्यामि सीतां स्फीतामिव ध्रियम् ॥ १२  
कदा सुचारुदन्तोष्ठं तस्याः पद्ममिवाननम् । ईषदुन्नाम्य पास्यामि रसायनमिवातुरः ॥ १३  
तौ तस्याः सहितौ पीनौ स्तनौ तालफलोपमौ । कदा नु खलु सोत्कम्पौ हसन्त्या मां विजिप्यतः ॥ १४  
सा नूनमसितापाङ्गी रक्षोमध्यगता सती । मन्नाथा नाथहीनेव त्रातारं नाधिगच्छति ॥ १५  
कथं जनकराजस्य दुहिता मम च प्रिया । राक्षसीमध्यगा शेते क्षुपा दशरथस्य च ॥ १६  
अविशोभ्याणि रक्षांसि सा विधूयोत्पतिष्यति । विधूय जलदाक्षीलाञ्छशिलेखा शरत्स्विव ॥ १७

अतएव क्रुद्धमुत्पतन्तमिव स्थितम् ॥ ११९ ॥ जलाशयः समुद्रः ॥ १२० ॥ भ्रान्तानां घूर्णतामूर्मिजालानां संनादो यत्र तम्, अतएव प्रलोलं प्रचलदिव स्थितम् ॥ १२१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुर्थः सर्गः ॥ ४ ॥

स्वारक्षासु कृतमासमन्ताद्रक्षणं यस्याः सा । सुसमाहिता सम्यगरचिता ॥ १ ॥ २ ॥ ३ ॥ अथ समुद्रवेलावनाद्युद्दीपक-दर्शनात्परतीरस्थसीतास्मृत्या शोचति—शोकश्चेति । गच्छता कालेनेष्टान्तरवियोगजः शोकोऽपि गच्छतीति प्रसिद्धः । मम प्रियाविरहजे शोके तु विपरीतमित्याह—मम चेति । चस्त्वर्थे ॥ ४ ॥ नन्वचिरात्प्रत्याहरिष्यामः किं शोकेनेत्यत्र तत्रैव विघ्नचिन्तया दुःखमित्याह—न मे इति । प्रिया दूरे स्थितेति मे दुःखं नास्ति । स्त्रीधर्मदिवसवत् । तथा हृतेत्यपि न दुःखम् । प्रबलदुष्कर्मवशं प्राप्तत्वात् । अपि त्वस्या वयः प्राणावस्थितिकालोऽतिवर्तते । मासद्वयमात्रं जीवनमित्युक्तेः । तत्रापि बहुदि-वसाव्यात् । यद्वा वयो यौवनमिति प्राकृतवद्वादः ॥ ५ ॥ यतो यस्यां दिशो कान्ता तदिशि वाहि गच्छ । तत्र स्थितां तां स्पृष्ट्वा मामपि स्पृश । किमेतावता तवेत्यत्राह—त्वमीति । कान्तास्यर्शवति त्वयि मे गात्रसंस्पर्शो निदाघतप्तदृष्टेश्चन्द्रे समागमो यथाखिलदृष्टिताप-

शामक एवं त्वत्स्पर्शो गात्रीयाखिलतापशामक इत्यर्थः । अत्र निदर्शनालंकारः ॥ ६ ॥ अथ हेखन्तरेण शोकः—तन्मे इति । ह्रियमाणा सा हा नाथेति यदब्रवीत्तदेव । अनुमानेन मे आशये चित्ते स्थितमिति शेषः । पीतविषमिव मे गात्राणि दहति ॥ ७ ॥ रात्रिदिवमिति निपातः ॥ ८ ॥ सौमित्रे त्वम-त्रैव । तिष्ठेति शेषः । भवता विनाहमेक एवार्णवमवगात् स्वप्ने । एवं सति प्रज्वलन्कामो जले सुप्तं न दहेत् । जल-स्याग्निविरोधित्वात् । मनोमूलकामस्य सुप्तौ 'मनउपरमेणोपर-माचेति भावः । भवता विनेत्युक्तिरेकाकिलेन निद्राग्रास्यै ॥ ९ ॥ यद्यस्मादहं सा च वामोरुरेकां धरणिमाश्रितावेतत्कामय-मानस्य बहु । एतेन जीवितुं शक्यम् । कामुक एकशय्यास-नेन तथा जीवति तथैतेनापि जीवितुं शक्यम् । एकभूलोक-लेन लाभसंभवसत्त्वादिति भावः ॥ १० ॥ यथा सोदकस्य केदारस्योपभेहेन संबन्धेन निरुदकोऽपि केदारस्तत्स्थं धान्यं जीवति न शुष्यति तद्वत्तस्या जीवनवार्ताश्रवणेनाहमपि जीवामि ॥ ११ ॥ स्फीतां ध्रियमिव समृद्धां राज्यलक्ष्मीमिव ॥ १२ ॥ रसायनं पारदादि ॥ १३ ॥ १४ ॥ १५ ॥ १६ ॥ अविशोभ्याणि दुराधर्माणि रक्षांसि विधूय मञ्जारा तेषां



स्वभावतनुका नूनं शोकेनानशनेन च । भूयस्तनुतरा सीता देशकालविपर्ययात् ॥ १८  
 कदा नु राक्षसेन्द्रस्य निधायोरसि सायकान् । शोकं प्रत्याहरिष्यामि शोकमुत्सृज्य मानसम् ॥ १९  
 कदा नु खलु मे साध्वी सीतामरसुतोपमा । सोत्कण्ठा कण्ठमालम्ब्य मोक्ष्यत्यानन्दजं जलम् ॥ २०  
 कदा शोकमिमं घोरं मैथिलीविप्रयोगजम् । सहसा विप्रमोक्ष्यामि वासः शुक्लेतरं यथा ॥ २१  
 एवं विलपतस्तस्य तत्र रामस्य धीमतः । दिनक्षयान्मन्दवपुर्भास्करोऽस्तमुपागतः ॥ २२  
 आश्वासितो लक्ष्मणेन रामः संध्यामुपासत । स्मरन्कमलपत्रार्क्षीं सीतां शोकाकुलीकृतः ॥ २३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चमः सर्गः ॥ ५ ॥

पष्ठः सर्गः ।

लङ्कायां तु कृतं कर्म घोरं दृष्ट्वा भयावहम् । राक्षसेन्द्रो हनुमता शक्रेणैव महात्मना ।  
 अब्रवीद्राक्षसान्सर्वान्हिया किञ्चिदवाङ्मुखः ॥ १  
 धर्षिता च प्रविष्टा च लङ्का दुष्प्रसहा पुरी । तेन वानरमात्रेण दृष्टा सीता च जानकी ॥ २  
 प्रासादो धर्षितश्चैत्यः प्रवरा राक्षसा हताः । आविला च पुरी लङ्का सर्वा हनुमता कृता ॥ ३  
 किं करिष्यामि भद्रं वः किं वो युक्तमनन्तरम् । उच्यतां नः समर्थं यत्कृतं च सुकृतं भवेत् ॥ ४  
 मन्त्रमूलं च विजयं प्रवदन्ति मनस्विनः । तस्माद्वै रोचये मन्त्रं रामं प्रति महाबलाः ॥ ५  
 त्रिविधाः पुरुषा लोके उत्तमाधममध्यमाः । तेषां तु समवेतानां गुणदोषौ वदाम्यहम् ॥ ६  
 मन्त्रस्त्रिभिर्हि संयुक्तः समर्थैर्मन्त्रनिर्णये । मित्रैर्वापि समानार्थैर्बान्धवैरपि वाधिकैः ॥ ७  
 सहितो मन्त्रयित्वा यः कर्मारम्भान्प्रवर्तयेत् । दैवे च कुरुते यत्नं तमाहुः पुरुषोत्तमम् ॥ ८  
 एकोऽर्थं विमृशेदेको धर्मे प्रकुरुते मनः । एकः कार्याणि कुरुते तमाहुर्मध्यमं नरम् ॥ ९  
 गुणदोषौ न निश्चित्य त्यक्त्वा दैवव्यपाश्रयम् । करिष्यामीति यः कार्यमुपेक्षेत्स नराधमः ॥ १०  
 यथेमे पुरुषा नित्यमुत्तमाधममध्यमाः । एवं मन्त्रोऽपि विक्षेय उत्तमाधममध्यमः ॥ ११  
 ऐकमत्यमुपागम्य शास्त्रदृष्टेन चक्षुषा । मन्त्रिणो यत्र निरतास्तमाहुर्मन्त्रमुत्तमम् ॥ १२

विधूतनं कृत्वोत्पत्तिष्यतीति संबन्धः ॥ १७ ॥ स्वभावतनुका प्रकृष्टा कृशशरीरा । देशकालविपर्ययात्प्राचीनदुष्कर्मवशात्प्राप्त-  
 दुःखसाधनदेशकालसंबन्धात् ॥ १८ ॥ प्रत्याहरिष्यामि ।  
 जानक्या इति शेषः । मानसं मनसि वर्तमानम् । प्रत्याहरणसं-  
 भावनया प्रागपि शोकोत्सर्गात्कलः साधुत्वम् ॥ १९ ॥ मे  
 कण्ठमालम्ब्येत्यन्वयः ॥ २० ॥ शुक्लेतरं मलिनम् ॥ २१ ॥  
 विलपतो रामस्य विलापं श्रुत्वेत्यर्थः ॥ २२ ॥ सीतां स्मरन् ।  
 हेतोः शत्रुप्रत्ययः । तत्स्मरणाद्धेतोः शोकाकुलीकृतो रामो  
 लक्ष्मणेनाश्वासितः ॥ २३ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये युद्धकाण्डे पञ्चमः  
 सर्गः ॥ ५ ॥

अथ कविना हनुमत्प्रतिनिधुर्लिंगं समुद्रतीरे रामानयनपर्यन्ता-  
 मुपवर्ष्य तन्निवृत्त्यनन्तरकालिकः सभयरावणव्यापार उपव-  
 र्ष्यते वाचः क्रमवृत्तित्वाद्—लङ्कायामिति । हनुमता शक्रेणैव  
 कृतं घोरं कर्म दृष्ट्वा राक्षसानब्रवीत् ॥ १ ॥ ह्रीवीजमाह—  
 धर्षितेति आक्रान्तेत्यर्थः । वानरमात्रेण । एकेन निरायुधेन  
 चेत्यर्थः ॥ २ ॥ आविला क्षुब्धता ॥ ३ ॥ वो भद्रमस्तु, किं  
 करिष्यामि, अनन्तरं वो युष्माकं किं युक्तम् । योग्यानुष्ठानं  
 किं रोचत इति शेषः । यत्कर्मानुष्ठितं नः समर्थं भवेद्यच्च कृतं

सुकृतं सम्यगनुष्ठितं श्लाघनीयं भवेत्तदुच्यताम् ॥ ४ ॥ सर्वतः  
 समर्थस्य तव को विचार इत्यत्र राजनीतिरियमित्याह—मन्त्र-  
 मूलमिति । मनस्विनः शूराः ॥ ५ ॥ स्वस्योत्तमप्रभुत्वप्रत्याय-  
 नशेषतया मन्त्रत्रैविध्यात्प्रभुत्रैविध्यमाह—त्रिविधा इति ।  
 पुरुषा मन्त्रपेक्षिणः प्रभुपुरुषाः समवेतानां संकीर्णरूपाणां  
 लक्षणज्ञानं विना विवेक्तुमशक्यानां गुणदोषौ उत्तमानां गुणो  
 मध्यमानां गुणदोषावधमानां दोषश्चेति विवेकः ॥ ६ ॥ यस्य  
 मन्त्र उच्यमानलक्षणैस्त्रिभिः संयुक्तो भवति, यो वा मित्रादि-  
 भिस्त्रिभ्योऽधिकैरपि सहितो मन्त्रयित्वा कर्मारम्भान्प्रवर्तयेत् ।  
 दैवे दैवसहाये च यत्नं कुरुते तमुत्तमं पुरुषमाहुः ॥ ७ ॥ ८ ॥  
 एकोऽर्थमिति । विचारोऽस्य गुणः । इतरनिरपेक्षता दोषः ॥ ९ ॥  
 गुणदोषौ युक्तयुक्तत्वहिताहितादिकमिष्टैः सह न निश्चित्य दैव-  
 व्यपाश्रयं त्यक्त्वा दैवोपेक्षां कृत्वा कार्यं करिष्यामीत्युपक्रम्य  
 तदप्यन्ते उपेक्षेभिवर्तयेत्स नराधमः ॥ १० ॥ यद्वशात्प्रभुत्रै-  
 विध्यमुक्तं तस्य मन्त्रस्यापीदानीं त्रैविध्यमाह—यथेति ॥ ११ ॥  
 तानेव मन्त्रप्रकारानाह—ऐकमत्यमिति । शास्त्रदृष्टेन नीति-  
 शास्त्रप्रतिपादितेन चक्षुषा नयचक्षुषा मन्त्रिणो यत्र मन्त्र ऐक-  
 मत्यमुपागम्य निरताः प्रतिष्ठितास्तं मन्त्रमुत्तममाहुः ॥ १२ ॥



बह्वीरपि मतीर्गत्वा मन्त्रिणामर्थनिर्णयः । पुनर्यत्रैकतां प्राप्तः स मन्त्रो मध्यमः स्मृतः ॥	१३
अन्योन्यमतिमास्थाय यत्र संप्रतिभाष्यते । न चैकमत्ये श्रेयोऽस्ति मन्त्रः सोऽधम उच्यते ॥	१४
तस्मात्सुमन्त्रितं साधु भवन्तो मतिसत्तमाः । कार्यं संप्रतिपद्यन्तामेतत्कृत्यं मतं मम ॥	१५
वानराणां हि धीराणां सहस्रैः परिवारितः । रामोऽभ्येति पुरीं लङ्कामस्माकमुपरोधकः ॥	१६
तरिष्यति च सुव्यक्तं राघवः सागरं सुखम् । तरसा युक्तरूपेण सानुजः सबलानुगः ॥	१७
समुद्रमुच्छोषयति वीर्येणान्यत्करोति वा । तस्मिन्नेवंविधे कार्ये विरुद्धे वानरैः सह ।	
हितं पुरे च सैन्ये च सर्वं संमन्यतां मम ॥	१८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षष्ठः सर्गः ॥ ६ ॥

सप्तमः सर्गः ।

इत्युक्ता राक्षसेन्द्रेण राक्षसास्ते महाबलाः । ऊचुः प्राञ्जलयः सर्वे रावणं राक्षसेश्वरम् ॥	१
द्विषत्पक्षमविज्ञाय नीतिवाह्यास्त्वबुद्धयः । राजन्परिघशक्त्यृष्टिशूलपट्टिशकुन्तलम् ॥	२
सुमहद्वो बलं कस्माद्विषादं भजते भवान् । त्वया भोगवतीं गत्वा निर्जिताः पन्नगा युधि ॥	३
कैलासशिखरावासी यक्षैर्बहुभिरावृतः । सुमहत्कदनं कृत्वा वश्यस्ते धनदः कृतः ॥	४
स महेश्वरसख्येन श्लाघमानस्त्वया विभो । निर्जितः समरे रोषाल्लोकपालो महाबलः ॥	५
विनिपात्य च यक्षौघान्विक्षोभ्य विनिगृह्य च । त्वया कैलासशिखरादिमानसिदमाहृतम् ॥	६
अयेन दानवेन्द्रेण त्वद्गयात्सख्यमिच्छता । दुहिता तव भार्यायै दत्ता राक्षसपुंगव ॥	७
दानवेन्द्रो महाबाहो वीर्योत्सिको दुरासदः । विगृह्य वशमानीतः कुम्भीनस्याः सुखावहः ॥	८
निर्जितास्ते महाबाहो नागा गत्वा रसातलम् । वासुकिस्तक्षकः शङ्खो जटी च वशमाहृताः ॥	९
अक्षया बलवन्तश्च शूरा लब्धवराः पुनः । त्वया संवत्सरं युद्धा समरे दानवा विभो ॥	१०
स्वबलं समुपाश्रित्य नीता वशमरिंदम । मायाश्चाधिगतास्तत्र बह्व्यो वै राक्षसाधिप ॥	११
शूराश्च बलवन्तश्च वरुणस्य सुता रणे । निर्जितास्ते महाभाग चतुर्विधबलानुगाः ॥	१२

बह्वीरमतीर्गत्वा । बहुविरुद्धमतिविषयतां प्राप्येत्यर्थः । पुनर्वैम-  
ल्यानन्तरं राजसीत्याद्युपाधितो यत्र मन्त्र एकतामैकमत्यं  
प्राप्तः स मन्त्रो मध्यमः ॥ १३ ॥ अन्योन्यमतिं भिन्नभिन्न-  
मतिमास्थाय यत्र मन्त्रे समन्तात्प्रति प्रतिसर्धया भाष्यते,  
कथंचित्कष्टेनैकमत्येऽपि श्रेयश्च नास्ति स मन्त्रोऽधमः ॥ १४ ॥  
उपसंहरति—तस्मादिति । यत्कार्यं सुमन्त्रितं भवति तदेव  
साधु भवति । भवन्तश्च मन्त्रे मत्या सत्तमाः श्रेष्ठाः अतो  
यत्कार्यं सुमन्त्रितं साधु भवति तत्कार्यं संप्रतिपद्यन्तामैकम-  
त्येव निश्चिन्वन्तु । यदेव भवद्भिर्निश्चितं तदेव मम कृत्यं  
कर्तुं योग्यं मतमिष्टम् ॥ १५ ॥ विचारप्रयोजिका शत्रु-  
नीतिश्च निश्चितास्माकमित्याह—वानराणामिति । अभ्येती-  
तिवर्तमानसामीप्ये लृट् । अचिरादागमिष्यत्येवेत्यर्थः ॥ १६ ॥  
मनु कथं दुस्तरे सागरे स्थिते रामागमनशङ्केत्यत्राह—तरि-  
ष्यतीति । सुव्यक्तं सुखं तरिष्यति । प्रथमान्तपाठे सगरस्य  
गोत्राण्यस्य सागर इति रामविशेषणम् । तदा सागरमिति द्विती-  
यास्तयन्वत्सदमप्याहार्यम् । को वा तरणोपायस्तस्येत्यत्राह—  
तरसेति बलेन । तपोबलसहजबलदिव्यास्त्राणामन्यतमेनेत्यर्थः ।  
बलेर्वानरबलैस्तुगैः सुग्रीवादिभिश्च सहितः ॥ १७ ॥ तदेवाह  
—सुमहद्वि । अन्यत्सेतुबन्धनम् । तस्मिन्नेकस्मिन्वानरे

एवंविधे एवंविधव्यापारे सति बहुभिर्वानरैः सह रामे विरुद्धे  
कार्ये विरुद्धं कर्तुमुच्यते सति यन्मम पुरे सैन्ये च हितं तत्सर्वं  
संमन्यताम् ॥ १८ ॥ इति श्रीरामाभिरामे श्रीरामीये  
रामायणतिलके वाल्मीकीय आदिकाव्ये युद्धकाण्डे षष्ठः  
सर्गः ॥ ६ ॥

तत्रादौ दुर्मन्त्रिणां दुर्मन्त्रमाह—इत्युक्ता इति । यतो नीति-  
वाह्याः, अतएवाबुद्धयस्ते राक्षसा द्विषत्पक्षस्य रामसुग्रीवादौर्ब-  
लमविज्ञाय ज्ञात्वापि मोहादविगणय्य वा प्राञ्जलयः सन्तो  
रावणमूचुः ॥ १ ॥ तदेवाह—राजसिति । ऋष्टिरसिः ॥ २ ॥ ३ ॥  
उच्यमानगुणो धनदस्ते खयां सुहृत्कदनं युद्धं कृत्वा वश्यः  
कृतः ॥ ४ ॥ तदेव प्रपश्यते—स इति । स धनदो महेश्वर-  
सख्येन हेतुना स्वयं श्लाघमानोऽपि लोकपालोऽपि त्वया समरे  
रोषाभिर्जितः ॥ ५ ॥ न जयमात्रम्, अपि तु सर्वस्वापहारो-  
ऽपीत्याह—विनिपात्येति । इदं विमानं पुष्पकम् ॥ ६ ॥  
मयदुहिता मन्दोदरी ॥ ७ ॥ कुम्भीनसी रावणसखेति  
तीर्थः । तस्याः सुखावहो भर्तृत्यर्थः ॥ ८ ॥ जटी नागविशेषः  
॥ ९ ॥ दानवाः कालकेयाः । तत्र तैः सह वासान्मायाया-  
धिगताः प्राप्ताः ॥ १० ॥ ११ ॥ चतुर्विधबलं रथगजतुरग-



मृत्युदण्डमहाग्राहं शाल्मलीद्रुममण्डितम् । कालपाशमहावीचिं यमकिंकरपन्नगम् ॥	१३
महाज्वरेण दुर्धर्षं यमलोकमहार्णवम् । अवगाह्य त्वया राजन्यमस्य बलसागरम् ॥	१४
जयश्च विपुलः प्राप्तो मृत्युश्च प्रतिषेधितः । सुयुद्धेन च ते सर्वे लोकास्तत्र सुतोषिताः ॥	१५
क्षत्रियैर्वहुभिर्वीरैः शक्रतुल्यपराक्रमैः । आसीद्वसुमती पूर्णा महद्भिरिव पादपैः ॥	१६
तेषां वीर्यगुणोत्साहैर्न समो राघवो रणे । प्रसह्य ते त्वया राजन्हताः समरदुर्जयाः ॥	१७
तिष्ठ वा किं महाराज श्रमेण तव वानरान् । अयमेको महाराज इन्द्रजित्क्षपयिष्यति ॥	१८
अनेन च महाराज माहेश्वरमनुत्तमम् । इष्ट्वा यक्षं वरो लब्धो लोके परमदुर्लभः ॥	१९
शक्तितोमरमीनं च विनिकीर्णान्त्रिशैवलम् । गजकच्छमसंवाधमश्वमण्डूकसंकुलम् ॥	२०
रुद्रादित्यमहाग्राहं मरुद्वसुमहोरगम् । रथाश्वगजतोयौघं पदातिपुलिनं महत् ॥	२१
अनेन हि समासाद्य देवानां बलसागरम् । गृहीतो दैवतपतिलङ्कां चापि प्रवेशितः ॥	२२
पितामहनियोगाच्च मुक्तः शम्बरवृत्रहा । गतस्त्रिविष्टपं राजन्सर्वदेवनमस्कृतः ॥	२३
तमेव त्वं महाराज विसृजेन्द्रजितं सुतम् । यावद्धानरसेनां तां सरामां नयति क्षयम् ॥	२४
राजन्नापदयुक्तेयमागता प्राकृताज्जनात् । हृदि नैव त्वया कार्या त्वं वधिष्यसि राघवम् ॥	२५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तमः सर्गः ॥ ७ ॥

अष्टमः सर्गः ।

ततो नीलाम्बुदप्रख्यः प्रहस्तो नाम राक्षसः । अत्रवीत्प्राञ्जलिर्वाक्यं शूरः सेनापतिस्तदा ॥	१
देवदानवगन्धर्वाः पिशाचपतगोरगाः । सर्वे धर्षयितुं शक्याः किंपुनर्मानवौ रणे ॥	२
सर्वे प्रमत्ता विश्वस्ता वञ्चिताः स्म हनूमता । नहि मे जीवतो गच्छेज्जीवन्स वनगोचरः ॥	३
सर्वा सागरपर्यन्तां सशैलवनकाननाम् । करोम्यवानरां भूमिमाज्ञापयतु मां भवान् ॥	४
रक्षां चैव विधास्यामि वानराद्रजनीचर । नागमिष्यति ते दुःखं किञ्चिदात्मापराधजम् ॥	५
अत्रवीत्तमसंकुद्धो दुर्मुखो नाम राक्षसः । इदं न क्षमणीयं हि सर्वेषां नः प्रधर्षणम् ॥	६

पादारूपम् ॥ १२ ॥ मृत्युदण्डरूपो महाग्राहो यस्मिन् बलसागरम् । शाल्मलीद्रुमैर्यातनावृक्षैर्मण्डितम् । सागरोऽपि द्वीपेषु वृक्षमण्डितो भवति । कालपाश एव महत्यो वीचयो यस्य तम् ॥ १३ ॥ १४ ॥ प्रतिषेधितः पराङ्मुखः कृतः । ते त्वया सर्वे लोकाः सर्वे राक्षसाः सुतोषिताः प्रीणिताः ॥ १५ ॥ एवं दिव्यं जयमुक्त्वा भौमं जयमाहुः—क्षत्रियैरिति । उच्यमानगुणैः क्षत्रियैर्वसुमती पूर्णासीत् ॥ १६ ॥ तेऽपि प्रसह्य त्वया हताः । राघवस्तु रणे तेषां वीर्यादिभिर्न समः, अनस्तद्वधे का चिन्तेति भावः ॥ १७ ॥ एवं रावणं प्रशस्य तत्पुत्रं सुवन्ति—तिष्ठ वेति । हे महाराज, तव मनुष्यो लक्ष्यं किम्, तस्मात्त्वं तूष्णीमेव तिष्ठ । तव श्रमेण किं फलम् । वानरानेक एवेन्द्रजित्क्षपयिष्यति । महाराजेति द्विरुक्तिरादरात् ॥ १८ ॥ कथमस्यैवं सामर्थ्यं तत्राहुः—अनेन चेति । माहेश्वरं महेश्वरप्रीतिकरम् । इष्ट्वा कृत्वा ॥ १९ ॥ देवबलं सागरत्वेन रूपयति—शक्तीत्यादि । विनिकीर्णानि व्याप्तानि ॥ २० ॥ महन्महान्तम् ॥ २१ ॥ २२ ॥ पितामहस्य चतुर्मुखस्य रुद्रस्य । 'यदिज्यातो रुन्धवरस्तन्नियोगात्तदाज्ञया' । सर्वस्य जगतः प्रजापतिः पिता भगवांश्चतुर्मुखरुद्रः पितामहो भगवान्निहरण्यगर्भः प्रपितामहः

अतएवादित्यरुद्रवसुप्रधानाः सर्वश्राद्धदेवताः सर्वयज्ञदेवताः ससुरासुरसर्वप्रजोपास्यस्य सर्वस्वभूताधिति कतकः । शम्बरं वृत्रं हन्ति सः ॥ २३ ॥ क्षयं यावन्नयति । नेष्यतीत्यर्थः ॥ २४ ॥ प्राकृतान्नरवानररूपाज्जनादागतासंभावितागमनेयमापद्विपत्तिचिन्ता तेऽयुक्ता कर्तुमयोग्या । सर्वेषां चिन्ता त्वया हृदि नैव कार्या, यतस्त्वं राघवं वधिष्यसेव ॥ २५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे सप्तमः सर्गः ॥ ७ ॥

तत इति ॥ १ ॥ २ ॥ नन्विदानीमेव वानरेणैकेनैव धर्षणे कृते कथं धर्षयितुं शक्या इति वचोऽत आह—सर्वे इति । प्रमत्ता भोगादिपरवशाः, विश्वस्ताः शत्रुधर्षणासंभव-बुद्ध्या निःशङ्कतया स्थिताः अतएव हनूमता वञ्चिताः स्म । आर्षो विसर्गलोप इति कतकः । प्रमादिकः परिभवो न न्यूनतायै इति भावः । मे जीवत इत्यार्षो षष्ठी । प्रमादाद्यभावविशिष्टजीवनवति मयि प्रहस्ते सति स जीवन्न गच्छेदित्यर्थः ॥ ३ ॥ करोमि करिष्यामि ॥ ४ ॥ आत्मापराधजं सीतापहरणापराधजम् ॥ ५ ॥ न क्षमणीयं क्षमितुं न युक्तम् । प्रति-क्रियैव कर्तव्येति भावः । इदंपदार्थमाह—सर्वेषामिति ॥ ६ ॥



अयं परिभवो भूयः पुरस्यान्तःपुरस्य च । श्रीमतो राक्षसेन्द्रस्य वानरेन्द्रप्रधर्षणम् ॥ ७  
 अस्मिन्मुहूर्ते गत्वैको निवर्तिष्यामि वानरान् । प्रविष्टान्सागरं भीममम्बरं वा रसातलम् ॥ ८  
 ततोऽब्रवीत्सुसंकुद्धो वज्रदंष्ट्रो महाबलः । प्रगृह्य परिघं घोरं मांसशोणितदूषितम् ॥ ९  
 किं नो हनूमता कार्यं कृपणेन तपस्विना । रामे तिष्ठति दुर्धर्षे सुग्रीवेऽपि सलक्ष्मणे ॥ १०  
 अद्य रामं ससुग्रीवं परिघेण सलक्ष्मणम् । आगमिष्यामि हत्वैको विश्वोभ्य हरिवाहिनीम् ॥ ११  
 इदं ममापरं वाक्यं शृणु राजन्यदीच्छसि । उपायकुशलो ह्येव जयेच्छत्रून्तन्द्रितः ॥ १२  
 कामरूपधराः शूराः सुभीमा भीमदर्शनाः । राक्षसानां सहस्राणि राक्षसाधिप निश्चिताः ॥ १३  
 काकुत्स्थमुपसंगम्य विवृतं मानुषं वपुः । सर्वे ह्यसंभ्रमा भूत्वा ब्रुवन्तु रघुसत्तमम् ॥ १४  
 प्रेषितो भरतेनैव भ्रात्रा तव यवीयसा । स हि सेनां समुत्थाप्य क्षिप्रमेवोपयास्यति ॥ १५  
 ततो वयमितस्तूर्णं शूलशक्तिगदाधराः । चापबाणासिहस्ताश्च त्वरितास्तत्र यामहे ॥ १६  
 आकाशे गणशः स्थित्वा हत्वा तां हरिवाहिनीम् । अश्मशस्त्रमहावृष्ट्या प्रापयाम यमक्षयम् ॥ १७  
 एवं चेदुपसर्पेतामनयं रामलक्ष्मणौ । अवश्यमपनीतेन जहतामेव जीवितम् ॥ १८  
 कौम्भकर्णिस्ततो वीरो निकुम्भो नाम वीर्यवान् । अब्रवीत्परमकुद्धो रावणं लोकरावणम् ॥ १९  
 सर्वे भवन्तस्तिष्ठन्तु महाराजेन संगताः । अहमेको हनिष्यामि राघवं सहलक्ष्मणम् ॥ २०  
 सुग्रीवं सहनूमन्तं सर्वाश्चैवात्र वानरान् । ततो वज्रहनुर्नाम राक्षसः पर्वतोपमः ॥ २१  
 कुद्धः परिलिहन्सृक्कां जिह्वया वाक्यमब्रवीत् । स्वैरं कुर्वन्तु कार्याणि भवन्तो विगतज्वराः ॥ २२  
 एकोऽहं भक्षयिष्यामि तां सर्वां हरिवाहिनीम् । स्वस्थाः क्रीडन्तु निश्चिन्ताः पिवन्तु मधु वारुणं ॥ २३  
 अहमेको वधिष्यामि सुग्रीवं सहलक्ष्मणम् । साङ्गदं च हनूमन्तं सर्वाश्चैवात्र वानरान् ॥ २४

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टमः सर्गः ॥ ८ ॥

नवमः सर्गः ।

ततो निकुम्भो रभसः सूर्यशत्रुर्महाबलः । सुप्तघ्नो यज्ञकोपश्च महापार्श्वमहोदरौ ॥ १  
 अग्निकेतुश्च दुर्धर्षो रश्मिकेतुश्च राक्षसाः । इन्द्रशत्रुश्च बलवांस्ततो वै रावणात्मजः ॥ २  
 प्रहृष्टोऽथ विरूपाक्षो वज्रदंष्ट्रो महाबलः । धूम्राक्षोऽथ निकुम्भश्च दुर्मुखश्चैव राक्षसः ॥ ३  
 परिधान्पट्टिशञ्छूलान्प्रासाञ्शक्तिपरश्वधान् । चापानि च सुबाणानि खड्गांश्च विपुलाम्बुमान् ॥ ४

भूयः पुनः पुनरस्यान्तःपुरस्य चायं परिभवो दाहुरूपो न क्षमणीय इत्यनुषङ्गः । वानरेन्द्रप्रधर्षणं तज्जं राक्षसेन्द्रस्य दुःख-महमेक एव गत्वा भीत्या सागरादीनपि प्रविष्टान्वानरान्दहत्वा निवर्तिष्यामि प्रधर्षणदुःखं निवर्तिष्यामि ॥ ७ ॥ ८ ॥ मांसशोणिताभ्यां स्वसंबद्धाभ्यां दूषितं भयजनकम् ॥ ९ ॥ कृपणेन वीनेन । प्रकाशसंचारे भयाद्रात्रौ कृतकार्येण वा । तपस्विना शोच्येन हनूमता किम् । अलक्ष्यस्य तस्य हननेन न प्रयोजनमिति भावः । कृपणादिशब्दानां पारुष्यमात्रे तात्पर्यम्, न त्वर्थे । मातृगाम्यादिगालिदानवत् । तर्हि को हन्तव्यस्तत्राह—रामे तिष्ठत्यहते तिष्ठति सति किमनेन हतेनेत्यर्थः ॥ १० ॥ ऋदेवमतः—अद्य राममिति ॥ ११ ॥ इदंपदार्थमाह—उपा-येति ॥ १२ ॥ ततः किं तत्राह—कामेति । कामरूपेत्यादिषु पुंस्त्वमार्थम् ॥ १३ ॥ ततोऽपि किं तत्राह—काकुत्स्थ-मिति । विवृतं स्पष्टम् । वपुः । ध्रुवेति शेषः ॥ १४ ॥ भरतप्रेषितत्ववचनेनापि किं तत्राह—स हीति । सेनां वानर-

सेनां समुत्थाप्य युद्धत्वा स्त्रीयवृष्ट्या क्षिप्रमेवोपयास्यति । अस्मानिति शेषः ॥ १५ ॥ ततः किमिति प्रश्ने । मध्येमार्गं प्रहरामेति बकवद्धरणमन्त्रमाह—तत इति । यामेति लोडुत्तमः ॥ १६ ॥ १७ ॥ उक्तमन्त्रात्कार्यसिद्धिमाह—एवं चेदिति । एवमस्मदुक्तमुपश्रुत्य यद्येषोऽनुजानाति तदा सर्वथास्वीयम-नयं कैतवमुपसर्पेतां प्राप्नुयाताम्, ततश्चापनीतेन कैतवकृत-प्रहारेणावश्यमेव जीवितं जहताम् । जहेतामिति यावत् । ॥ १८ ॥ कौम्भकर्णिः कुम्भकर्णापत्यम् ॥ १९ ॥ २० ॥ अत्र वानरान् । अस्यां सेनायां स्थितान्वानरानित्यर्थः ॥ २१ ॥ सङ्क्रामोष्ठप्रान्तम् ॥ २२ ॥ वारुणं मधु मद्यम् । एतेन क्षौद्र-व्यावृत्तिः ॥ २३ ॥ २४ ॥ कृतकरीत्यात्र सर्गाविच्छेदः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डेऽष्टमः सर्गः ॥ ८ ॥

तत इति । कौम्भकर्णिरैवायं निकुम्भः परैः सहितस्त्वं पुनराह ॥ १ ॥ २ ॥ ३ ॥ सुबाणानीति बहुव्रीहिः । विपुल-



प्रगृह्य परमकुञ्जाः समुत्पत्य च राक्षसाः । अब्रुवन्रावणं सर्वे प्रदीप्ता इव तेजसा ॥ ५  
 अथ रामं वधिष्यामः सुग्रीवं च सलक्ष्मणम् । कृपणं च हनूमन्तं लङ्का येन प्रधर्षिता ॥ ६  
 तान्गृहीतायुधान्सर्वान्वारयित्वा विभीषणः । अब्रवीत्प्राञ्जलिर्वाक्यं पुनः प्रत्युपवेश्य तान् ॥ ७  
 अप्युपायैस्त्रिभिस्तात योऽर्थः प्राप्तुं न शक्यते । तस्य विक्रमकालांस्तान्युक्तानाहुर्मनीषिणः ॥ ८  
 प्रमत्तं पञ्चभियुक्तेषु दैवेन प्रहतेषु च । विक्रमास्तात सिद्ध्यन्ति परीक्ष्य विधिना कृताः ॥ ९  
 अप्रमत्तं कथं तं तु विजिगीषुं बले स्थितम् । जितरोषं दुराधर्षं तं धर्षयितुमिच्छथ ॥ १०  
 समुद्रं लङ्घयित्वा तु घोरं नदनदीपतिम् । गतिं हनूमतो लोके को विद्यात्तर्कयेत वा ॥ ११  
 बलान्यपरिमेयानि वीर्याणि च निशाचराः । परेषां सहसावज्ञा न कर्तव्या कथंचन ॥ १२  
 किं च राक्षसराजस्य रामेणाप्रकृतं पुरा । आजहार जनस्थानाद्यस्य भार्या यशस्विनः ॥ १३  
 खरो यद्यतिवृत्तस्तु स रामेण हतो रणे । अवश्यं प्राणिना प्राणा रक्षितव्या यथाबलम् ॥ १४  
 एतन्निमित्तं वैदेही भयं नः सुमहद्भवेत् । आहता सा परित्याज्या कलहार्थं कृते नु किम् ॥ १५  
 न तु क्षमं वीर्यवता तेन धर्मानुवर्तिना । वैरं निरर्थकं कर्तुं दीयतामस्य मैथिली ॥ १६  
 यावन्न सगजां साश्वां बहुरत्नसमाकुलाम् । पुरीं दारयते वाणैर्दीयतामस्य मैथिली ॥ १७  
 यावत्सुधोरा महती दुर्धरो हरिवाहिनी । नावस्कन्दति नो लङ्कां तावत्सीता प्रदीयताम् ॥ १८  
 विनश्येद्धि पुरी लङ्का शूराः सर्वे च राक्षसाः । रामस्य दीयतां पत्नी न स्वयं यदि दीयते ॥ १९  
 प्रसादये त्वां बन्धुत्वात्कुरुष्व वचनं मम । हितं तथ्यं त्वहं ब्रूमि दीयतामस्य मैथिली ॥ २०

पुरा शरत्सूर्यमरीचिसंनिभान्नवाग्रपुष्पान्सुदृढानृपात्मजः ।

सृजत्यमोघान्विशिखान्वधाय ते प्रदीयतां दाशरथाय मैथिली ॥ २१

त्यजाशु कोपं सुखधर्मनाशनं भजस्व धर्मं रतिकीर्तिवर्धनम् ।

प्रसीद जीवेम सपुत्रवान्धवाः प्रदीयतां दाशरथाय मैथिली ॥ २२

भीषणवचः श्रुत्वा रावणो राक्षसेश्वरः । विसर्जयित्वा तान्सर्वान्प्रविवेश स्वकं गृहम् ॥ २३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवमः सर्गः ॥ ९ ॥

म्बुभाषिर्मलजलकान्तीन् ॥ ४ ॥ समुत्पत्योत्थाय ॥ ५ ॥  
 किमब्रुवंस्तदाह—अथेति ॥ ६ ॥ विभीषणस्तान्सर्वान्वार-  
 यित्वा पुनः प्रत्युपवेश्य स्थापयित्वा रावणं प्रति प्राञ्जलिर्भूत्वा  
 वाक्यमब्रवीत् ॥ ७ ॥ त्रिभिरुपायैः सामदानमेदरूपैः । तस्या-  
 र्थस्य प्राप्त्यर्थमिति शेषः । ताक्षीतिशास्त्रोक्तान्विक्रमकाला-  
 नाहुः मनीषिणो नीतिशास्त्रज्ञाः ॥ ८ ॥ तानेव कालानाह  
 —प्रमत्तपञ्चसावधानेषु, अभियुक्तेषु शत्रवन्तराक्रान्तेषु । दैवेन  
 प्रहतेषु । महारोगादिनेति शेषः । परीक्ष्य । उक्तविक्रमप्रवृत्ति-  
 निमित्तवत्तां परीक्ष्येत्यर्थः ॥ ९ ॥ प्रकृतो विक्रमानर्ह एव  
 काल इत्याह—अप्रमत्तमिति । विजिगीषुम् । अनेन शत्रवन्त-  
 रराहित्यम् । बले दैवबले स्थितम् । जितरोषमित्यनेन मौर्ख्यरा-  
 हित्यम् । दुराधर्षत्वेन दिव्यास्त्रसंपदुक्ता ॥ १० ॥ को विद्यान्म-  
 नसापि कः प्राप्नुयात् । तर्कयेत हनूमत्त्वेवं चेष्टां संभावयेत्  
 ॥ ११ ॥ एवमेव हनूमदादेर्बलान्यपरिमेयानि वीर्याणि परा-  
 क्रमाच्च सर्वलोकातिगा इति जानीयेति शेषः । अतो हे  
 निशाचराः, परेषां सहसा द्रागवज्ञा न कार्या ॥ १२ ॥ किं  
 चास्मास्वेवान्यायो न रामे इत्याह—किं चेति । यशस्विनो  
 यस्य भार्या जनस्थानादजहार तेन रामेण राक्षसराजस्य पुरा

पूर्वं किमपकृतं कोऽपकारः कृतः, न कोऽपि ॥ १३ ॥ ननु  
 खरादिहननरूपोऽपकारः कृत इति चेत्तत्राह—खर इति ।  
 खरो रामेण निहत इति यद्युच्यते तदा शृणु—अतिवृत्तस्तु  
 स इति । स्वस्थानमतिक्रम्य तद्देशं गत्वा तत्पीडायै प्रवृत्त इति  
 तेन स हतः । तादृशस्य हननं च न्याय्यमेवेत्याह—अवश्य-  
 मिति ॥ १४ ॥ एतन्निमित्तं खरादिबधनिमित्तमाहता वैदेही  
 यदि तदैतन्निमित्तमेव वैदेह्या हरणनिमित्तमेव नः सुमहद्भयं  
 भवेद्भावि । एतन्निमित्तमित्यत्र तन्त्रम्, अतो भयहेतुः सा  
 परित्याज्या । कलहार्थं कलहफलके कस्मिंश्चित्कर्मणि कृते । किं  
 नु फलमिति शेषः । अनर्थ एवेत्यर्थः ॥ १५ ॥ १६ ॥ १७ ॥ १८  
 ॥ १९ ॥ बन्धुत्वाद्भातृत्वात् ॥ २० ॥ नवाग्रपुष्पाञ्जलवान्युज्ज-  
 लान्यप्राणि फलभागाः पुष्कभागाश्च येषाम् । पुरा सृजति  
 स्रक्ष्यति । ततः पुरा प्राञ्जल्यैली दीयताम् ॥ २१ ॥ २२ ॥  
 तान्सर्वान्प्रहस्तादिदुर्मन्त्रिणो विभीषणं च ॥ २३ ॥ अत्राष्टम-  
 सर्गसमाप्तिः कतकरीत्या ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये युद्धकाण्डे नवमः  
 सर्गः ॥ ९ ॥



दशमः सर्गः ।

ततः प्रत्युषसि प्राप्ते प्राप्तधर्मार्थनिश्चयः । राक्षसाधिपतेर्वेश्म भीमकर्मा विभीषणः ॥ १  
 शैलाग्रचयसंकाशं शैलशृङ्गमिवोन्नतम् । सुविभक्तमहाकक्षं महाजनपरिग्रहम् ॥ २  
 मतिमद्भिर्महामात्रैरनुरक्तैरधिष्ठितम् । राक्षसैराप्तपर्याप्तैः सर्वतः परिरक्षितम् ॥ ३  
 मत्तमातङ्गनिःश्वासैर्व्याकुलीकृतमारुतम् । शङ्खघोषमहाघोषं तूर्यसंवाधनादितम् ॥ ४  
 प्रमदाजनसंवाधं प्रजल्पितमहापथम् । तप्तकाञ्चननिर्युद्धं भूषणोत्तमभूषितम् ॥ ५  
 गन्धर्वाणामिवावासमालयं मरुतामिव । रत्नसंचयसंवाधं भवनं भोगिनामिव ॥ ६  
 तं महाभ्रमिवादित्यस्तेजोविस्तृतरश्मिवान् । अग्रजस्यालयं वीरः प्रविवेश महाद्युतिः ॥ ७  
 पुण्यान्पुण्याहघोषांश्च वेदविद्भिरुदाहृतान् । शुभ्राव सुमहातेजा भ्रातुर्विजयसंश्रितान् ॥ ८  
 पूजितान्दधिपात्रैश्च सर्पिर्भिः सुमनोक्षतैः । मन्त्रवेदविदो विप्रान्ददर्श स महाबलः ॥ ९  
 स पूज्यमानो रक्षोभिर्दीप्यमानं स्वतेजसा । आसनस्थं महाबाहुर्ध्वनदे धनदानुजम् ॥ १०  
 स राजदृष्टिसंपन्नमासनं हेमभूषितम् । जगाम समुदाचारं प्रयुज्याचारकोविदः ॥ ११  
 स रावणं महात्मानं विजने मन्त्रिसंनिधौ । उवाच हितमत्यर्थं वचनं हेतुनिश्चितम् ॥ १२  
 प्रसाद्य भ्रातरं ज्येष्ठं सान्त्वेनोपस्थितक्रमः । देशकालार्थसंवादि दृष्टलोकपरावरः ॥ १३  
 यदाप्रभृति वैदेही संप्राप्तेह परंतप । तदाप्रभृति दृश्यन्ते निमित्तान्यशुभानि नः ॥ १४  
 सस्फुलिङ्गः सधूमार्चिः सधूमकलुषोदयः । मन्त्रसङ्घटुतोऽप्यग्निर्न सम्यगभिवर्धते ॥ १५  
 अग्निष्टेष्वाग्निशालासु तथा ब्रह्मस्थलीषु च । सरीसृपाणि दृश्यन्ते हव्येषु च पिपीलिकाः ॥ १६  
 गवां पयांसि स्कन्नानि विमदा वरकुञ्जराः । दीनमश्वाः प्रहेपन्ते नवग्रासाभिनन्दिनः ॥ १७  
 खरोष्ट्राश्वतरा राजन्भिन्नरोमाः स्रवन्ति च । न स्वभावेऽवतिष्ठन्ते विधानैरपि चिन्तितः ॥ १८  
 चायसाः सङ्घशः क्रूरा व्याहरन्ति समन्ततः । समवेताश्च दृश्यन्ते विमानाग्रेषु सङ्घशः ॥ १९  
 गृध्राश्च परिलीयन्ते पुरीमुपरि पीडिताः । उपपन्नाश्च संध्ये द्वे व्याहरन्त्यशिवं शिवाः ॥ २०  
 क्रव्यादानां मृगाणां च पुरीद्वारेषु सङ्घशः । श्रूयन्ते विपुला घोषाः सविस्फूर्जितनिःस्वनाः ॥ २१  
 तदेवं प्रस्तुते कार्ये प्रायश्चित्तमिदं क्षमम् । रोचये वीर वैदेही राघवाय प्रदीयताम् ॥ २२

प्रत्युषसि प्रातःकाले प्राप्ते, प्राप्तो धर्मार्थोर्निश्चयो येन स विभीषणो राक्षसाधिपते रावणस्य वेश्म वासभूतं वक्ष्यमाणविशेषणमग्रजस्यालयं प्रविवेशेति सप्तमश्लोकस्थेनान्वयः । भीमकर्मा रावणसमीपे सीता देयेति दुष्करवचनवक्ता ॥ १ ॥ शैलाग्राणां शैलशृङ्गाणां च यः समूहस्तसंकाशम् । बहुप्रासादवत्त्वादेवं वादः ॥ २ ॥ 'अनुष्ठितम्' इति पाठेऽप्यधिष्ठितमित्येवार्थः । आप्तैर्हितैः । पर्याप्तैः कार्यनिर्वहणसमर्थैः ॥ ३ ॥ व्याकुलीकृतमारुतं मिश्रीकरणेन वात्यारूपमापादितो बाह्यमारुतो यत्र तम् । तूर्याणां संवाधो नैविज्यं तेन नादितम् ॥ ४ ॥ प्रजल्पितमहापथम् । आदिकर्मणि क्तः । प्रातःकालत्वात्प्रारब्धजल्पमहामार्गम् । निर्युद्धो द्वारम् । 'निर्युद्धः शिखरे द्वारे' इति विश्वः ॥ ५ ॥ ६ ॥ तेजोभिर्विस्तृता रश्मयो येषां सन्ति तादृशमणिमानित्यर्थः ॥ ७ ॥ ८ ॥ सुमनोक्षतैः पुष्पाक्षतैः पूजितान् । दधिपात्रैः सर्पिर्भिश्च । युक्ताहस्तानिति शेषः । मन्त्रान्वेदं ब्राह्मणं विदन्ति तान् ॥ ९ ॥ १० ॥ राजदृष्टिसंपन्नं पुरःप्रदेशवर्तिराजदृष्ट्या बोधितपरिग्रहं चासनं जगाम प्राप । तत्रोपविवेशेति यावत् । समुदाचारं विजयी भवेत्यादि-विजयप्रयोगादिविनयप्रकाशकमाचारं प्रयुज्य कृत्वा ॥ ११ ॥ विजने मन्त्रिव्यतिरिक्तजनरहिते । हेतुनिश्चितं युक्तिभिर्निश्चि-

तार्थम् ॥ १२ ॥ सान्त्वेन भ्रातरं प्रसाद्य, उपस्थितक्रमोऽनुष्ठितवन्दनादिक्रियाक्रमः, दृष्टं लोकपरावरं भावप्राधान्याच्छ्रेष्ठ्याश्रेष्ठ्यं येन सः । देशकालार्थसंवादीति देशकालोचिततत्तदर्थानुसारीत्यर्थकं वचनविशेषणम् ॥ १३ ॥ तदेव वचनमाह—यदेति ॥ १४ ॥ तानि निमित्तान्याह—सस्फुलिङ्ग इति । अग्निर्मथनादिनोत्पत्तिकाले सधूमकलुषोदयो धूमकलुषो य उदयस्तत्सहितः उत्पत्त्यनन्तरं प्रणयनकाले सस्फुलिङ्गः सधूमार्चिः ॥ १५ ॥ अग्निष्टेषु महानसादिषु । अग्निशालास्वमिहो-न्नगृहेषु । ब्रह्मस्थलीषु वेदाध्ययनस्थानेषु । सरीसृपाणि सर्पाः । लिङ्गव्यत्यय आर्षः ॥ १६ ॥ स्कन्नानि शुष्काणि । 'स्कन्दिर्गतिशोषणयोः' । नवग्रासाभिनन्दिनः । अनेन कृतभोजना अपि बुभुक्षिता इति सूच्यते ॥ १७ ॥ भिन्नरोमा ऊर्ध्वरोमाणः । अदन्तलमार्षम् । स्रवन्ति च । अश्रूणीति शेषः । विधानैश्चिकित्साकर्मभिश्चिन्तितः पर्यालोच्यमाना अपि स्वभावे प्रकृतौ नावतिष्ठन्ते ॥ १८ ॥ १९ ॥ पुरीमुपरि पुर्या उपरि । द्वे संध्ये द्वयोः संध्ययोः । उपपन्नाः समीपं प्राप्ताः ॥ २० ॥ क्रव्यादा मृगा वृकादयः । चस्त्वर्थे । सविस्फूर्जितनिःस्वना विस्फूर्जितसदृशनिःस्वनाः ॥ २१ ॥ प्रस्तुते कार्येऽवश्यकर्तव्य-



इदं च यदि वा मोहाल्लोभाद्वा व्याहृतं मया । तत्रापि च महाराज न दोषं कर्तुमर्हसि ॥	२३
अयं हि दोषः सर्वस्य जनस्यास्योपलक्ष्यते । रक्षसां राक्षसीनां च पुरस्यान्तःपुरस्य च ॥	२४
प्रापणे चास्य मन्त्रस्य निवृत्ताः सर्वमन्त्रिणः । अवश्यं च मया वाच्यं यद्वृष्टमथवा श्रुतम् ।	
संविधाय यथान्यायं तद्भवान्कर्तुमर्हति ॥	२५
इति स्वमन्त्रिणां मध्ये भ्राता भ्रातरमूचिवान् । रावणं रक्षसां श्रेष्ठं पथ्यमेतद्विभीषणः ॥	२६
हितं महार्थं मृदु हेतुसंहितं व्यतीतकालायति संप्रति क्षमम् ।	
निशम्य तद्वाक्यमुपस्थितज्वरः प्रसङ्गवानुत्तरमेतदब्रवीत् ॥	२७
भयं न पश्यामि कुतश्चिदप्यहं न राघवः प्राप्स्यति जातु मैथिलीम् ।	
सुरैः सहेन्द्रैरपि संगरे कथं ममाग्रतः स्थास्यति लक्ष्मणाग्रजः ॥	२८
इत्येवमुक्त्वा सुरसैन्यनाशनो महाबलः संयति चण्डविक्रमः ।	
दशाननो भ्रातरमाप्तवादिनं विसर्जयामास तदा विभीषणम् ॥	२९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे दशमः सर्गः ॥ १० ॥

एकादशः सर्गः ।

स बभूव कृशो राजा मैथिलीकाममोहितः । असन्मानाच्च सुहृदां पापः पापेन कर्मणा ॥	१
अतीव कामसंपन्नो वैदेहीमनुचिन्तयन् । अतीतसमये काले तस्मिन्वै युधि रावणः ।	
अमात्यैश्च सुहृद्भिश्च प्राप्तकालममन्यत ॥	२
स हेमजालविततं मणिविद्रुमभूषितम् । उपगम्य विनीताश्वमारुरोह महारथम् ॥	३
तमास्थाय रथश्रेष्ठं महामेघसमस्वनम् । प्रययौ रक्षसां श्रेष्ठो दशग्रीवः सभां प्रति ॥	४
असिचर्मधरा योधाः सर्वायुधधरास्ततः । राक्षसा राक्षसेन्द्रस्य पुरस्तात्संप्रतस्थिरे ॥	५
नानाविकृतवेपाश्च नानाभूषणभूषिताः । पार्श्वतः पृष्ठतश्चैनं परिवार्य ययुस्तदा ॥	६
रथैश्चातिरथाः शीघ्रं मत्तैश्च चरवारणैः । अनुत्पेतुर्दशग्रीवमाक्रीडद्भिश्च वाजिभिः ॥	७
गदापरिघहस्ताश्च शक्तितोमरपाणयः । ततस्त्वंसहस्राणां संजज्ञे निःस्वनो महान् ॥	८
तुमुलः शङ्खशब्दश्च सभां गच्छति रावणे । स नेमिघोषेण महान्सहसाभिनिनादयन् ॥	९
राजमार्गं श्रिया जुष्टं प्रतिपेदे महारथः । विमलं चातपत्रं च प्रगृहीतमशोभत ॥	१०
पाण्डुरं राक्षसेन्द्रस्य पूर्णस्ताराधिपो यथा । हेममञ्जरिगर्भं च शुद्धस्फटिकविग्रहे ॥	११

दुर्निमित्तशान्तिविधौ प्रायश्चित्तं दुर्निमित्तसूचितपापशोधनम् ॥ २२ ॥ रावणस्यातिक्रूरत्वाद्वस्तुतो हि तस्यापि तेनानिष्टवद्ब्रह्मसंभवात्कोपं शमापयति—इदं चेति । मोहः कार्यतत्त्वापरिज्ञानम् । लोभाज्जीवनलोभात् । दोषं मयि दुष्टलबुद्धिम् ॥ २३ ॥ अयं दोषः सीतापहारदोषः, तन्मूलदुर्निमित्तदोष-  
श्वेत्यर्थः । सर्वस्य जनस्येत्यादि तृतीयार्थे षष्ठी । सर्वेण जनेन रक्षआदिरूपेणोपलक्ष्यते दृश्यते । यद्वा सर्वस्य राक्षसादिरूप-  
स्यैतदुर्निमित्तफलमुपलक्ष्यत इत्यर्थः ॥ २४ ॥ ननु लदतिरिक्तः कोऽपीमं मन्त्रं न वदति, तमेव कथं ब्रवीषीत्यत आह—  
प्रापणे इति । अस्य मन्त्रस्य प्रापणे यद्यपि लङ्गयात्सर्वे मन्त्रिणो निवृत्ताः, तथापि मया भ्रात्रा यद्वृष्टं श्रुतं वा तत्सर्वं हित-  
मवश्यं वाच्यमेव । समानमुखभागिलात् ॥ २५ ॥ स्वमन्त्रिणां स्वभ्रातृमन्त्रिणाम् ॥ २६ ॥ व्यतीतकाले, आयतावु-  
त्तरकाले, संप्रति वर्तमानकाले च क्षमं हितम् । उपस्थितज्वरः

प्राप्तकोधः । प्रसङ्गवान्सीताविषयकामप्रसङ्गवान् ॥ २७ ॥  
कुतश्चिदुर्निमित्तात्तत्सूच्यशत्रोश्चेत्यर्थः ॥ २८ ॥ २९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे दशमः सर्गः ॥ १० ॥

कृशले हेतुः—मैथिलीकाममोहित इति । मैथिलीविषय-  
कामेन मोहितः । हेतुन्तरम्—सुहृदां विभीषणादीनामसन्मा-  
नाज्जुगुप्सनात् । पापले हेतुः—पापेन कर्मणेति । तच्च परदार-  
पहाररूपम् ॥ १ ॥ तस्मिन्काले रावणो युधि युद्धेऽतीतसम-  
येऽपि विभीषणोक्तरीत्यानवसरदुस्थेऽप्यमात्यादिभिर्विभीषणा-  
तिरिक्तैः सह युद्धमेव प्राप्तकालं काममोहितत्वादमन्यत ॥ २ ॥  
अस्यैव निश्चयाय सभाप्रस्थानम्—सहेमेत्यादि ॥ ३ ॥ ४ ॥  
॥ ५ ॥ ६ ॥ आक्रीडद्भिर्गतिभेदेन क्रीडां कुर्वद्भिः ॥ ७ ॥  
ततः प्रस्थानोत्तरम् ॥ ८ ॥ ९ ॥ आतपत्रं छत्रम् ॥ १० ॥  
अलंकाराय हेमनिर्मिता मञ्जर्योर्गर्भं ययोस्ते । शुद्धस्फटिकवि-



चामरव्यजने तस्य रेजतुः सव्यदक्षिणे । ते कृताञ्जलयः सर्वे रथस्थं पृथिवीस्थिताः ॥	१२
राक्षसा राक्षसश्रेष्ठं शिरोभिस्तं ववन्दिरे । राक्षसैः स्तूयमानः सञ्जयाशीर्भिररिन्दमः ॥	१३
आससाद् महातेजाः सभां विरचितां तदा । सुवर्णरजतास्तीर्णां विशुद्धस्फटिकान्तराम् ॥	१४
विराजमानो वपुषा रुक्मपट्टोत्तरच्छदाम् । तां पिशाचशतैः पङ्क्तिरभिगुप्तां सदाप्रभाम् ॥	१५
प्रविवेश महातेजाः सुकृतां विश्वकर्मणा । तस्याः स वैदूर्यमयं प्रियकाजिनसंवृतम् ॥	१६
महत्सोपाश्रयं भेजे रावणः परमासनम् । ततः शशासेश्वरवहूतांल्लघुपराक्रमान् ॥	१७
समानयत मे क्षिप्रमिहैतान्राक्षसानिति । कृत्यमस्ति महज्जाने कर्तव्यमिति शत्रुभिः ॥	१८
राक्षसास्तद्वचः श्रुत्वा लङ्कायां परिचक्रमुः । अनुगेहमवस्थाय विहारशयनेषु च ।	
उद्यानेषु च रक्षांसि चोदयन्तो ह्यभीतवत् ॥	१९
ते रथान्तचरा एके दृष्टानेके दृढान्हयान् । नागानेकेऽधिरुरुर्जमुश्चैके पदातयः ॥	२०
सा पुरी परमाकीर्णा रथकुञ्जरवाजिभिः । संपतद्भिर्विरुचे गरुत्मद्भिरिवाम्बरम् ॥	२१
ते वाहनान्यवस्थाय यानानि विविधानि च । सभां पङ्क्तिः प्रविविशुः सिंहा गिरिगुहामिव ॥	२२
राज्ञः पादौ गृहीत्वा तु राज्ञा ते प्रतिपूजिताः । पीठेष्वन्ये वृसीष्वन्ये भूमौ केचिदुपाविशन् ॥	२३
ते समेत्य सभायां वै राक्षसा राजशासनात् । यथार्हमुपतस्थुस्ते रावणं राक्षसाधिपम् ॥	२४
मन्त्रिणश्च यथामुख्या निश्चितार्थेषु पण्डिताः । अमात्याश्च गुणोपेताः सर्वज्ञा बुद्धिदर्शनाः ॥	२५
समीयुस्तत्र शतशः शूराश्च बहवस्तथा । सभायां हेमवर्णायां सर्वार्थस्य सुखाय वै ॥	२६
ततो महात्मा विपुलं सुयुग्यं रथं वरं हेमविचित्रिताङ्गम् ।	
शुभं समास्थाय ययौ यशस्वी विभीषणः संसदमग्रजस्य ॥	२७
स पूर्वजायावरजः शशंस नामाथ पश्चाच्चरणौ ववन्दे ।	
शुकः प्रहस्तश्च तथैव तेभ्यो ददौ यथार्हं पृथगासनानि ॥	२८
सुवर्णनानामणिभूषणानां सुवाससां संसदि राक्षसानाम् ।	
तेषां परार्ध्यागुरुचन्दनानां स्रजां च गन्धाः प्रवबुः समन्तात् ॥	२९
न चुकुशुर्नानृतमाह कश्चित्सभासदो नापि जजलपुरुषैः ।	
संसिद्धार्थाः सर्व एवोग्रवीर्या भर्तुः सर्वे ददृशुश्चाननं ते ॥	३०
स रावणः शस्त्रभृतां मनस्विनां महाबलानां समितौ मनस्वी ।	
तस्यां सभायां प्रभया चकाशे मध्ये वसूनामिव वज्रहस्तः ॥	३१

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकादशः सर्गः ॥ ११ ॥

प्रहे तेनातिशुक्ले ॥ ११ ॥ सव्यदक्षिणे । समाहारद्वन्द्वः ।  
सव्यदक्षिणपार्श्वयोरित्यर्थः ॥ १२ ॥ १३ ॥ विरचिताम् ।  
विश्वकर्मणेति शेषः । सुवर्णरजतास्तीर्णाम् । तैः कृतकुट्टिमा-  
मित्यर्थः । विशुद्धाः स्फटिका अन्तरे मध्ये शोभार्थं यस्याः  
सा ॥ १४ ॥ विराजमानो वपुषेति प्रवेष्टृरावणविशेषणम् ।  
रुक्मालंकृतपट्टवस्त्रमुत्तरच्छदो यस्यास्ताम् । पङ्क्तिः पिशाचशतैः  
षट्शतपिराचैरभिगुप्तां रक्षिताम् । सदाप्रभाम् । रत्नप्रभयेति  
शेषः ॥ १५ ॥ तस्याः सभाया मध्ये । स रावणः । वैदूर्य-  
मयं वैदूर्यरत्ननिर्मितम् । प्रियकाख्यमृगसंयन्धिना परममृ-  
दुनाजिनेन संवृतम् ॥ १६ ॥ सोपाश्रयं सोपधानम् ।  
ईश्वरवरीश्वरार्हम् ॥ १७ ॥ शत्रुभिर्महत्कृत्यं कर्तव्यमस्तीति  
जाने, अतो राक्षसान्समानयतेति शशास ॥ १८ ॥ राक्षसा  
वृत्तृपाः । अनुगेहमवस्थाय प्रविश्य विहारदिषु व्यासक्ता-  
न्यपि रक्षांसि रावणाज्ञया भीतवत्तदर्थं चोदयन्तः सन्तो लङ्कायां

परिचक्रमुः ॥ १९ ॥ ते आहूता राक्षसा रथान्तचरा रथ-  
श्रेष्ठसंचारिणः । जग्मुरिति शेषः । हयानित्यत्राधिरुहुरित्य-  
पकर्षः ॥ २० ॥ परं आकीर्णा ॥ २१ ॥ २२ ॥ वृसी ब्रह्मा-  
सनम् ॥ २३ ॥ २४ ॥ यथामुख्या यथायोगं तत्तन्मन्त्रविषये  
मुख्याः । निश्चितार्थेषु । भावे निष्ठा । आहिताभ्यादिः ।  
अर्धनिश्चयेष्वित्यर्थः । अमात्या उपमन्त्रिणः । सर्वज्ञाः  
सर्वशास्त्रज्ञाः । बुद्धिदर्शनं नक्षुर्येषां ते ॥ २५ ॥ सर्वार्थस्य ।  
निश्चयायेति शेषः । सुखाय क्षेमाय क्षेमं विचारयितुम्  
॥ २६ ॥ सुयुग्यं शोभना गुरया अश्वा यस्मिन् ॥ संसदं  
सभाम् ॥ २७ ॥ गामप्रहणपूर्वकं नमस्कारः कार्य इति  
सदाचारः । व्यग्रचित्ततया राज्ञः स्वागमनज्ञापनाय वा । तेभ्यः  
सभामागतेभ्यः सभ्येभ्यः पृथग्ददौ तत्सदासनस्थानं बोधित-  
वान् ॥ २८ ॥ तेषां राक्षसानां यानि परार्ध्यागुरुचन्दनानि  
स्रजश्च तेषां गन्धा वायुसंबन्धात्प्रवबुः ॥ २९ ॥ संसिद्धार्थाः  
संपूर्णमनोरथाः ॥ ३० ॥ समितौ समागमे । 'समितिः



द्वादशः सर्गः ।

स तां परिषदं कृत्वा समीक्ष्य समितिंजयः । प्रबोधयामास तदा प्रहस्तं वाहिनीपतिम् ॥ १  
 सेनापते यथा ते स्युः कृतविद्याश्चतुर्विधाः । योधा नगररक्षायां तथा व्यादेष्टुमर्हसि ॥ २  
 स प्रहस्तः प्रणीतात्मा चिकीर्षन् राजशासनम् । विनिक्षिप्य बलं सर्वं बहिरन्तश्च मन्दिरे ॥ ३  
 ततो विनिक्षिप्य बलं सर्वं नगरगुप्तये । प्रहस्तः प्रमुखे राक्षो निषसाद् जगाद् च ॥ ४  
 विहितं बहिरन्तश्च बलं बलवतस्तव । कुरुष्वविमनाः क्षिप्रं यदभिप्रेतमस्ति ते ॥ ५  
 प्रहस्तस्य वचः श्रुत्वा राजा राज्यहितैषिणः । सुखेप्सुः सुहृदां मध्ये व्याजहार स रावणः ॥ ६  
 प्रियाप्रिये सुखे दुःखे लाभालाभे हिताहिते । धर्मकामार्थकृच्छ्रेषु यूयमर्हथ वेदितुम् ॥ ७  
 सर्वकृत्यानि युष्माभिः समारब्धानि सर्वदा । मन्त्रकर्मनियुक्तानि न जातु विफलानि मे ॥ ८  
 ससोमग्रहनक्षत्रैर्मरुद्भिरिव वासवः । भवद्भिरहमत्यर्थं वृतः श्रियमवाप्नुयाम् ॥ ९  
 अहं तु खलु सर्वान्वः समर्थयितुमुद्यतः । कुम्भकर्णस्य तु स्वप्नान्नेममर्थमचोदयम् ॥ १०  
 अयं हि सुप्तः षण्मासान्कुम्भकर्णो महाबलः । सर्वशस्त्रभृतां मुख्यः स इदानीं समुत्थितः ॥ ११  
 इयं च दण्डकारण्याद्रामस्य महिषी प्रिया । रक्षोभिश्चरितोद्देशादानीता जनकात्मजा ॥ १२  
 सा मे न शय्यामारोदुमिच्छत्यलसगामिनी । त्रिषु लोकेषु चान्या मे न सीतासदृशी तथा ॥ १३  
 तनुमध्या पृथुश्रोणी शरदिन्दुनिभानना । हेमबिम्बनिभा सौम्या मायेव मयनिर्मिता ॥ १४  
 सुलोहिततलौ श्लक्ष्णौ चरणौ सुप्रतिष्ठितौ । दृष्ट्वा ताम्ननखौ तस्या दीप्यते मे शरीरजः ॥ १५  
 हुताग्निरर्चिःसंकाशामेनां सौरीमिव प्रभाम् । उन्नतं विमलं वल्गु वदनं चारुलोचनम् ॥ १६  
 पश्यंस्तदवशस्तस्याः कामस्य वशमेयिवान् । क्रोधहर्षसमानेन दुर्वर्णकरणेन च ॥ १७  
 शोकसंतापनित्येन कामेन कलुषीकृतः । सा तु संवत्सरं कालं मामयाचत भामिनी ॥ १८  
 प्रतीक्षमाणा भर्तारं राममायतलोचना । तन्मया चारुनेत्रायाः प्रतिज्ञातं वचः शुभम् ॥ १९  
 श्रान्तोऽहं सततं कामाद्यातो ह्य इवाध्वनि । कथं सागरमक्षोभ्यं तरिष्यन्ति वनौकसः ॥ २०

सागरे साम्ये सभायामपि संगमे' ॥ ३१ ॥ इति श्रीरामा-  
 भिरामे श्रीरामीये रामायणतिलके चाल्मीकीय आदिकाव्ये  
 युद्धकाण्ड एकादशः सर्गः ॥ ११ ॥

स इति ॥ १ ॥ कृतविद्याः शिक्षितास्त्रशस्त्रविद्याः । चतु-  
 र्विधा रथिहस्तिसादिपदातिरूपेण चतुर्विधा ये योधा वसन्ति  
 ते यथा नगररक्षायां सावधानाः स्युस्तथा तान्व्यादेष्टुमर्हसि ।  
 अनेन समुद्रतीरे रामागमनं चारमुखेन ज्ञातवानिति गम्यते  
 ॥ २ ॥ प्रणीतात्मा सावधानचित्तः । मन्दिरे पुरे ॥ ३ ॥  
 तदेवाह—नगरगुप्तये इति ॥ ४ ॥ अविमना अव्याकुल-  
 चित्तः ॥ ५ ॥ राजहितैषिणः प्रहस्तस्येत्यन्वयः ॥ ६ ॥  
 प्रियदिविषये धर्मादिविषयकृच्छ्रेषु संकटेषु च यूयं वेदितुमर्हथ ।  
 कर्तव्यकृत्यमिति शेषः ॥ ७ ॥ मन्त्रकर्मनियुक्तानि मन्त्रकर-  
 णपूर्वं नियुक्तानि प्रेरितानि युष्माभिः समारब्धानि मे सर्व-  
 कृत्यानि सर्वदा सफलान्येव । जातु कदाचिदपि विफलानि  
 न ॥ ८ ॥ ९ ॥ समर्थयितुं सर्वाभिमते मां नियोजयितुं तत्र  
 मां नियोजयन्त्विति बोधयितुमुद्यतः । पूर्वोक्तमप्यर्थं पुनरुक्त-  
 धानित्यर्थः । किं च कुम्भकर्णस्य स्वप्नात्स्वापादेतो रिममर्थं  
 नाचोदयं नावेदयम् । इदानीमुत्थितस्य तस्यापि बोधनार्थं  
 पुनरुक्तिरित्यर्थः ॥ १० ॥ ११ ॥ सीतासमर्पणं विना राघव-  
 ज्योपायो विचार्यतामिति बोधयितुं तस्या दुस्त्यजत्वमाह—

इयं चेति । रक्षोभिश्चरितः सेवितो य उद्देशो देशो जनस्थान-  
 लक्षणस्तस्मात् ॥ १२ ॥ सीतासदृश्यस्या मे न तथा । न  
 मनोहरेत्यर्थः ॥ १३ ॥ हेन्ना निर्मितं यद्विम्बं प्रतिमा  
 तन्निभा । मायेवेति । प्रतिक्षणमपूर्वाध्वर्यावहो वस्तुविशेषो  
 माया ॥ १४ ॥ १५ ॥ हुताग्निरर्चिःसंकाशमित्यर्थेऽपि दृष्ट्वा  
 दीप्यते मे शरीरज इत्यनुषज्यते । उन्नता नासिका यस्मिंस्तत्  
 ॥ १६ ॥ अवशोऽस्वाधीन एव तस्या वदनं पश्यन्नेयिवाग्रा-  
 तवान् । यत्किञ्चिद्विषयनिमित्तकक्रोधहर्षकालयोरपि समानेन  
 तावप्यभिभूयान्तःप्रवृत्तेन दुर्वर्णकरणेन काम्तिनाशकेन तद्वप्रा-  
 सिजयोः शोकसंतापयोर्नित्येन नित्यप्रवर्तकेन । मनु खनगरे  
 स्थितायां तस्यां किमित्येवं दुःखभोगोऽत आह—सा त्विति ।  
 सा तु संवत्सरं कालं तत्समाप्तिपर्यन्तं रामं प्रतीक्षमाणा  
 ममास्पर्शमयाचत । मयापि तथास्त्विति प्रतिज्ञातम् । बला-  
 त्कारे शापान्मरणभिया स्वेनैव कृतं समयं तथाचित्तत्वेन ब्रूत  
 इत्यत्र वस्तुतत्त्वम् । नहि सीतैवं याचितुमर्हतीति, अतएव  
 पूर्वम् 'सा मे न शय्यामारोदुमिच्छत्यलसगामिनी' इति सामा-  
 न्येनैवोक्तम् ॥ १७ ॥ १८ ॥ १९ ॥ नन्वेवं संवत्सरानन्तरं  
 तद्वशे भविष्यत्येव, रामस्य लिहाप्रसक्तिरेवेति का ते चिन्ते-  
 त्याशङ्क्य 'अल्पोऽपि रिपुर्नोपेक्ष्यः' इति नीतिशास्त्रपर्यालोच-  
 नया मन्त्रे प्रेरयामीत्याह—कथमिति । न कथमपीत्यर्थः



बहुसत्त्वज्ञपाकीर्णं तौ वा दशरथात्मजौ । अथवा कपिनैकेन कृतं नः कदनं महत् ॥ २१  
 दुर्ज्ञेयाः कार्यगतयो ब्रूत यस्य यथामति । मानुषान्नो भयं नास्ति तथापि तु विमृश्यताम् ॥ २२  
 तदा देवासुरे युद्धे युष्माभिः सहितोऽजयम् । ते मे भवन्तश्च तथा सुग्रीवप्रमुखान्हरीन् ॥ २३  
 परे पारे समुद्रस्य पुरस्कृत्य नृपात्मजौ । सीतायाः पदवीं प्राप्य संप्राप्तौ वरुणालयम् ॥ २४  
 अदेया च यथा सीता वध्यौ दशरथात्मजौ । भवद्भिर्मन्त्र्यतां मन्त्रः सुनीतं चाभिधीयताम् ॥ २५  
 नहि शक्तिं प्रपश्यामि जगत्पुण्यस्य कस्यचित् । सागरं वानरैस्तीर्त्वा निश्चयेन जयो मम ॥ २६  
 तस्य कामपरीतस्य निशम्य परिदेवितम् । कुम्भकर्णः प्रचुक्रोध वचनं चेदमब्रवीत् ॥ २७

यदा तु रामस्य सलक्ष्मणस्य प्रसह्य सीता खलु सा इहाहता ।

सकृत्समीक्ष्यैव सुनिश्चितं तदा भजेत चित्तं यमुनेव यामुनम् ॥ २८

सर्वमेतन्महाराज कृतमप्रतिमं तव । विधीयेत सहास्राभिरादावेवास्य कर्मणः ॥ २९

न्यायेन राजकार्याणि यः करोति दशानन । न स संतप्यते पश्चान्निश्चितार्थमतिर्नृपः ॥ ३०

अनुपायेन कर्माणि विपरीतानि यानि च । क्रियमाणानि दुष्यन्ति हवींष्यप्रयतेष्विव ॥ ३१

यः पश्चात्पूर्वकार्याणि कर्माण्यभिचिकीर्षति । पूर्वं चापरकार्याणि स न वेद नयानयौ ॥ ३२

चपलस्य तु कृत्येषु प्रसमीक्ष्याधिकं बलम् । छिद्रमन्ये प्रपद्यन्ते क्रौञ्चस्य खमिव द्विजाः ॥ ३३

॥ २० ॥ अथापि संभावनास्तीत्याह—अथवेति । एकेनापि कपिना महत्कदनं कृतम् ॥ २१ ॥ अतः कार्यगतयो दुर्ज्ञेयाः, तस्माद्यस्य यथामति यद्भाति तद्भूत । नन्वेककपितो भीतस्य रामादधिकमेव ते भयमिति भयहेतुः सीता लज्ज्यतामित्या-  
 शङ्क्य भयाभावमाह—मानुषादिति ॥ २२ ॥ भयाभावहेतु-  
 साह—तदेति । यैर्युष्माभिः सहितो देवानजयं ते भवन्तो मे तथा च तथैव सन्ति, अतो मानुषान्न भयं यद्यपि तथापि विमृश्यतां विचार्यतामिति पूर्वश्लोकेनान्वयः । विमर्शं हेतुमाह—सुग्रीवेति । नृपात्मजौ दूतेन वरुणालयमतिक्रम्य सीतायाः पदवीं प्राप्यान्विष्य सुग्रीवप्रमुखान्हरीन्पुरस्कृत्य समुद्रस्य परे पारे संप्राप्तविति श्रुतम् ॥ २३ ॥ २४ ॥ अतः परं यथा सीता ॥ १, यथा च दशरथात्मजौ वध्यौ, तथैव मन्त्रो भवद्भिर्मन्त्र्यताम् । अथ सुनीतं सुनिश्चितं मन्त्रतत्त्वमभि-  
 धीयताम् ॥ २५ ॥ निश्चितप्राय एव शत्रुजय इत्याह—नहीति । जगति लोके कस्यचिद्भिन्नादेरप्यस्मज्जये शक्तिं न पश्यामि । अन्यथा मनुष्यरूपशत्रोर्वानरैः सह सागरं तीर्त्वास्मज्जये शक्तिप्रसङ्गमपि न पश्यामि, अतो निश्चयेन सर्वथा ममैव जय इति योजना ॥ २६ ॥ अथ कुम्भकर्णो भ्रातुरन्यायमूलानर्थ-  
 प्राप्तिदर्शनात्कुद्ध आहत्याह—तस्येति । परिदेवितं कामशोक-  
 प्रलापम् । प्रचुक्रोध । महाराजः सजीदृशं सभायां प्रलपतीति क्रोधः ॥ २७ ॥ तदेव वचनमाह—यदा खिति । यदा सलक्ष्मणस्य रामस्य सीता सकृत्समीक्ष्यैव तात्कालिकापात-  
 विचारं कृत्वैव प्रसह्य हता तदैव ते चित्तं यमुना यामुनं हृदमिव सुनिश्चितं भजेत निश्चयभजनाईम् । यथा यमुना पृथिव्यामवतारसमये एव खहदं पूरयति, कालान्तरे तु समुद्रं गतत्वात्तज्जलस्य तत्पूरणासंभवः, एवमस्माभिः सह विचारस्य स एव कालः, इदानीं लनर्थनिश्चयो जात एवेति विचारो

निष्फल इति क्रोधजा व्यङ्ग्योक्तिः ॥ २८ ॥ व्यङ्ग्यतयोक्त-  
 मेव साक्षादप्याह—सर्वमिति । यदेतद्वचनपूर्वं प्रसह्य परवार-  
 हरणादि कृतमेतत्सर्वं महाराज, तवाप्रतिममनुचितम् । इदानीं विचारोऽपि निष्फल इत्याह—विधीयेतेति । अस्य कर्मणः करणमुद्दिश्य प्रवृत्तिकाल एव यद्यस्माभिः सह मन्त्रयेत तदा विधीयेतास्माभिः अस्य निवारणमिति शेषः । इदानीं क्रिय-  
 माणो विचारस्तु गतजलसेतुबन्धनसम इति भावः ॥ २९ ॥ अथ मन्त्रिभिरसंमज्ज्य कृतं निन्द्यकर्म पश्चात्परितापाय भव-  
 तीत्याह—न्यायेनेति । प्रथमं मन्त्रिभिः सह निश्चितार्थमति-  
 र्भूत्वा यो नृपतिर्व्यायेन राजकार्याणि करोति स तदर्थं कृत्वा पश्चात् संतप्यते ॥ ३० ॥ अन्यथा व्यतिरेकमप्याह—अनु-  
 पायेनेति । मन्त्रिभिः सह सामाद्युपायविचारानालम्बनेन । मोहात्स्वयमेव यानि विपरीतान्यन्यायकृत्यानि करोति तानि तथा क्रियमाणानि दुष्यन्ति कश्मलं प्रापयन्ति । अप्रयतेष्व-  
 भिचारत्वादपवित्रेषु यागेषु हुतानि हवींषीव । तानि तु—  
 ‘प्रत्यगेनमभिचारस्तृणते’ इति कर्तारं कश्मलं प्रापयन्त्येव । तद्वदिदं कर्मापाततः सुखमिव भासमानमपि परिणामे दुःखा-  
 यैवेति भावः ॥ ३१ ॥ यथाकालं यस्य कर्मानारम्भः स गूर्ख इत्याह—य इति । पूर्वकार्याणि प्रथमकर्तव्यानि कर्माणि पश्चादभिचिकीर्षति । एवं पश्चात्कर्तव्यानि पूर्वं करोति । स नयानयौ न वेद । सान्नि प्रथमं प्रयोक्तव्ये दण्डम्, दण्डे पश्चादप्रयोक्तव्ये साम चेत्पर्यः । यदा विचारानन्तरं कर्मकरण-  
 मुचितम् । तद्विपरीत्यं कुर्वन्तु नीत्यनीत्यज्ञानीत्यर्थः ॥ ३२ ॥ विषयचपलस्य बलमप्यप्रयोजनमित्याह—चपलस्येति । अन्ये शत्रवः परस्याधिकं बलं प्रसमीक्ष्यापि कृत्येषु चपलस्य तस्य निग्रहाय क्षिप्रं रन्ध्रं प्रपद्यन्ते । द्विजा हंसा अलङ्घ्यस्यापि क्रौञ्चपर्वतस्य लङ्घनाय कुमारशक्तिकृतं खं रन्ध्रमिव ॥ ३३ ॥



त्वयेदं महदारब्धं कार्यमप्रतिचिन्तितम् । दिष्ट्या त्वां नावधीद्रामो विषमिश्रमिवाभिषम् ॥	३४
तस्मात्त्वया समारब्धं कर्म ह्यप्रतिमं परैः । अहं समीकरिष्यामि हत्वा शत्रूंस्तवानघ ॥	३५
अहमुत्सादयिष्यामि शत्रूंस्तव निशाचर । यदि शक्रविवस्वन्तौ यदि पावकमारुतौ ।	
तावहं योधयिष्यामि कुबेरवरुणावपि ॥	३६
गिरिमात्रशरीरस्य महापरिघयोधिनः । नर्दतस्तीक्ष्णदंष्ट्रस्य विभीषाद्वै पुरंदरः ॥	३७
पुनर्मां स द्वितीयेन शरेण निहनिष्यति । ततोऽहं तस्य पास्यामि रुधिरं काममाश्वस ॥	३८
वधेन वै दाशरथेः सुखावहं जयं तवाहर्तुमहं यतिष्ये ।	
हत्वा च रामं सह लक्ष्मणेन खादामि सर्वान्हरियूथमुख्यान् ॥	३९
रमस्व कामं पिव चाग्र्यवारुणीं कुरुष्व कार्याणि हितानि विज्वरः ।	
मया तु रामे गमिते यमक्षयं चिराय सीता वशगा भविष्यति ॥	४०
इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वादशः सर्गः ॥ १२ ॥	

त्रयोदशः सर्गः ।

रावणं कुद्धमाज्ञाय महापाश्र्वौ महाबलः । मुहूर्तमनुसंचिन्त्य प्राञ्जलिर्वाक्यमब्रवीत् ॥	१
यः खल्वपि वनं प्राप्य मृगव्यालनिषेवितम् । न पिबेन्मधु संप्राप्य स नरो बालिशो भवेत् ॥	२
ईश्वरस्येश्वरः कोऽस्ति तव शत्रुनिवर्हण । रमस्व सह वैदेह्या शत्रूनाक्रम्य मूर्धसु ॥	३
बलात्कुक्कुटवृत्तेन प्रवर्तस्व महाबल । आक्रम्याक्रम्य सीतां वै तां भुङ्क्ष्व च रमस्व च ॥	४
लब्धकामस्य ते पश्चादागमिष्यति किं भयम् । प्राप्तमप्राप्तकालं वा सर्वं प्रतिविधास्यसे ॥	५
कुम्भकर्णः सहास्माभिरिन्द्रजिच्च महाबलः । प्रतिषेधयितुं शक्तौ सवज्रमपि वज्रिणम् ॥	६
उपप्रदानं सान्त्वं वा भेदं वा कुशलैः कृतम् । समतिक्रम्य दण्डेन सिद्धिमर्थेषु रोचये ॥	७

‘एवं कर्म कृतवतस्तवैतावत्कालं जीवनमतिभाग्यवशादित्याह—  
लयेति । येन त्वयाऽप्रतिचिन्तितं भाविफलचिन्तारहितं यदिदं  
महत्कार्यं प्रबलदारहरूपमारब्धं तं त्वां रामोऽतिप्रबलोऽपि  
दिष्ट्या नावधीत् । विषमिश्रमामिषं भोज्यं वस्तु भोक्तारं यथा  
हन्ति तद्वदित्यर्थः ॥ ३४ ॥ एवं गते स्वकर्तव्यमाह—तस्मा-  
दिति । यस्मात्त्वया परैः प्रबलशत्रुभिरप्रतिममनुचितं कर्मार-  
ब्धम्, यतश्च सामदाने नेच्छसि मारीचेनेवास्माभिरपि राज-  
त्वात्ते चित्तमनुसर्तव्यमेव । तस्मादहं तव शत्रून्हत्वा तव कार्यं  
समीकरिष्यामि संपादयिष्यामि । यद्वा त्वया समीकरिष्यामि  
त्वं यथा युद्धं करिष्यसि तथाहमपि परैर्योत्स्यामि, न तु विमी-  
षणवत्त्वां त्यक्ष्यामीति व्यङ्ग्यम् ॥ ३५ ॥ युक्तमेव राज्ञः  
प्रीत्येऽभ्यस्यति सख्यत्प्रत्यायनाय—अहमिति । यदि शक्र-  
विवस्वन्तौ उत्तरेवतारूपौ स्यातां तथापि तावहं योधयिष्यामी-  
त्यन्वयः ॥ ३६ ॥ गिरिमात्रशरीरस्य गिरिप्रमाणदेहस्य  
॥ ३७ ॥ पुनरिति । यदि मां स राम एकेन शरेणाहत्य  
पुनर्द्वितीयेन शरेण निहनिष्यति यावत्ततः पूर्वमेव तस्य  
रुधिरं पास्यामि । काममाश्वस ॥ ३८ ॥ ते सुखावहं जयं  
दाशरथेर्वधेन तवाहमाहर्तुं कर्तुं यतिष्ये फलं तु दैवायत्त-  
मिति भावः । खादामि खादिष्ये ॥ ३९ ॥ ४० ॥ इति श्रीरा-  
माभिरामे श्रीरामायणे रामायणतिलके वाल्मीकीय आदिकाव्ये  
युद्धकाण्डे द्वादशः सर्गः ॥ १२ ॥

कुद्धमाज्ञाय । अप्रतिमं कर्म कृतमिति कुम्भकर्णवचःश्रव-  
णेनेति शेषः । मुहूर्तमनुसंचिन्त्य न्याय्ये भ्रातुर्वचस्यपि  
मनोननुकूलतयैवं कोपश्चेदस्माकं तथोक्तौ शिरश्छेद एव  
स्यादिति मनोनुकूलमेव वाच्यमिति संचिन्त्य ॥ १ ॥ यः  
खलु पुरुषो मृगव्यालनिषेवितं दुष्प्रवेशं वनं प्राप्य तत्र च  
मधु संप्राप्य तन्मधु न पिबेत्स बालिशो मूर्खः । एतेन प्रथमं  
रामाश्रमो दुरासदः, तं प्राप्य तत्र तत्त्रिंशं च प्राप्य तद्भो-  
गाभावो न युक्त इति सूचितम् ॥ २ ॥ ननु बलात्परदारभो-  
गोऽधर्मत्वादीश्वराज्ञाविरोधीत्यत्राह—ईश्वरस्येति । धर्मफलप्र-  
वर्तकानां यमादीनामपि त्वमीश्वरः । अतस्तेऽयं विचारोऽनुचित  
इत्यर्थः ॥ ३ ॥ अननुकूले कथं भोगस्तत्राह—बलादिति ।  
कुक्कुटवृत्तेन ‘कुक्कुटीनां कामिकुक्कुटसंयोगे क्रोधो जातिधर्मः’  
इति वात्स्यायनः । अथापि संकुद्धाः कुक्कुटीरनुभुज्य कुक्कुटा  
यथा सुखिनस्तद्वत्त्वमपि भवेत्यर्थः । तदेव दर्शयति—आक्र-  
म्येति ॥ ४ ॥ अथ स्वाभिलषिते सिद्धे प्रथमतो भयमेव  
न । महातेजस्त्वात् । अथापि तन्निमित्तं भयं प्राप्नुयात्तदपि  
तत्सुप्रतिविधेयमेव त्वयेत्याह—लब्धकामस्येति । प्राप्तं प्राप्त-  
कालं सावधानदशाप्राप्तकालम् । अप्राप्तकालं वा कामभोगाद्य-  
सावधानदशां प्राप्तं वा ॥ ५ ॥ कथमेवं बलं नस्तत्राह—  
कुम्भकर्ण इति ॥ ६ ॥ एवमस्माकमेव प्राबल्याच्चतुर्थोपाय  
एवास्माभिरादरणीय इत्याह—उपप्रदानमिति । कुशलैर्नाति-



इह प्राप्तान्वयं सर्वाञ्छृंस्तव महाबल । वशं शस्त्रप्रतापेन करिष्यामो न संशयः ॥	८
एवमुक्तस्तदा राजा महापार्श्वेन रावणः । तस्य संपूजयन्वाक्यमिदं वचनमब्रवीत् ॥	९
महापार्श्वं प्रवदतो रहस्यं किञ्चिदात्मनः । चिरवृत्तं तदाख्यास्ये यदवाप्तं पुरा मया ॥	१०
पितामहस्य भवनं गच्छन्तीं पुञ्जिकस्थलाम् । चञ्चूर्यमाणामद्राक्षमाकाशेऽग्निशिखामिव ॥	११
सा प्रसह्य मया भुक्ता कृता विवसना ततः । स्वयंभूभवनं प्राप्ता लोलिता नलिनी यथा ॥	१२
तच्च तस्य तथा मन्ये ज्ञातमासीन्महात्मनः । अथ संकुपितो वेधा मामिदं वाक्यमब्रवीत् ॥	१३
अद्यप्रभृति यामन्यां बलान्धारीं गमिष्यसि । तदा ते शतधा मूर्धा फलिष्यति न संशयः ॥	१४
इत्यहं तस्य शापस्य भीतः प्रसभमेव ताम् । नारोहये बलात्सीतां वैदेहीं शयने शुभे ॥	१५
सागरस्येव मे वेगो मारुतस्येव मे गतिः । नैतद्दाशरथिर्वेद ह्यासादयति तेन माम् ॥	१६
को हि सिंहमिवासीनं सुप्तं गिरिगुहाशये । कुद्धं मृत्युमिवासीनं संबोधयितुमिच्छति ॥	१७
न मत्तो निर्गतान्वाणान्द्विजिह्वान्पन्नगानिव । रामः पश्यति सङ्ग्रामे तेन मामभिगच्छति ॥	१८
क्षिप्रं वज्रसमैर्वाणैः शतधा कार्मुकच्युतैः । राममादीपयिष्यामि उल्काभिरिव कुञ्जरम् ॥	१९
तच्चास्य बलमादास्ये बलेन महता वृतः । उदितः सविता काले नक्षत्राणां प्रभासिव ॥	२०
न वासवेनापि सहस्रचक्षुषा युधासि शक्यो वरुणेन वा पुनः ।	
मया त्वियं बाहुबलेन निर्जिता पुरा पुरी वैश्रवणेन पालिता ॥	२१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोदशः सर्गः ॥ १३ ॥

चतुर्दशः सर्गः ।

निशाचरेन्द्रस्य निशम्य वाक्यं स कुम्भकर्णस्य च गर्जितानि ।	
विभीषणो राक्षसराजमुख्यमुवाच वाक्यं हितमर्थयुक्तम् ॥	१
वृतो हि बाह्वन्तरभोगराशिश्चिन्ताविपः सुस्मिततीक्ष्णदंष्ट्रः ।	
पञ्चाङ्गुलीपञ्चशिरोऽतिकायः सीतामहाहिस्तव केन राजन् ॥	२
यावन्न लङ्कां समभिद्रवन्ति बलीमुखाः पर्वतकूटमात्राः ।	
दंष्ट्रायुधाश्चैव नखायुधाश्च प्रदीयतां दाशरथाय मैथिली ॥	३

कुशलैः कृतम् । विषयविशेष इति शेषः ॥ ७ ॥ ८ ॥ ९ ॥  
 रहस्यं ऋक्षितद्रव्यवद्रुप्तं चिरवृत्तं यन्मया पुरावाप्तं बलादुप-  
 भोगस्वाभ्यन्तरकरणतानिमित्तमात्मनः किञ्चिद्वस्तु तदाख्यास्ये  
 ॥ १० ॥ तदेवाह—पितामहस्येति । चञ्चूर्यमाणां मदर्शनमीति-  
 वशान्जिलीकृतमिती ॥ ११ ॥ ततो दर्शनोत्तरं प्रसह्य विव-  
 सन कृता सा मया भुक्ता । लोलिता । गजेनेति शेषः  
 ॥ १२ ॥ तच्च मम चरितं महात्मनस्तस्य मन्ये निश्चितं  
 ज्ञातमासीत् । मन्ये इति तिङन्तप्रतिरूपकमव्ययम् । ‘मन्ये  
 शङ्के ध्रुवं प्रायो निश्चयार्था अमी मताः’ इति कतकः ॥ १३ ॥  
 फा० व्यति विशीर्णो भविष्यति । कचिदेवमेव कुबेरपुत्रनलकू-  
 वरशापोऽपि रम्भानिवन्धनः श्रूयते तत्रोपपत्तिश्चिन्त्या । अस्य  
 प्रथमत्वे तस्यां बलात्कारासंभवात्, तस्य प्रथमत्वेऽस्यां बला-  
 त्कारासंभवादिति केचित् । नलकूबरशापस्य तपोबलेनाकिञ्चि-  
 त्करत्नादयमेव शापो ब्रह्मास्त्रवदप्रतिक्रियः पाश्चात्य इत्यन्ये  
 ॥ १४ ॥ १५ ॥ अथ महापार्श्वोक्तस्वप्रावलयमेव श्लाघते—  
 सागरस्येत्यादि । दाशरथिर्हि यस्मादेतन्मे बलं न वेद  
 तेन मामासादयति ॥ १६ ॥ को हि ज्ञातमद्वल इति शेषः ।

गिरिगुहारूप आशये निवासे आसीनमेव सुप्तं सिंहमिव  
 ॥ १७ ॥ न पश्यति न पश्यति स्म ॥ १८ ॥ आदीपयि-  
 ष्यामि धक्ष्यामि ॥ १९ ॥ २० ॥ युधा सङ्ग्रामेन न शक्यः ।  
 जेतुमिति शेषः । वैश्रवणेन पालितेत्यनेन पुष्पकवल्गुपि  
 भगवता कुबेराय दत्तेति सूचितम् ॥ २१ ॥ इति श्रीरामा-  
 भिरामे श्रीरामीये रामायणतिलके वाल्मीकीय आदिकाव्ये  
 युद्धकाण्डे त्रयोदशः सर्गः ॥ १३ ॥

अथ विभीषणः प्रहस्तादिवचोऽतिदुर्मन्त्र इत्याह—निशा-  
 चरेन्द्रस्येति । वाक्यं रावणस्य । गर्जितानि कुम्भकर्णस्य ।  
 अर्थयुक्तं वास्तवार्थम् ॥ १ ॥ वृत इति । अहिमध्यदेहोऽत्र  
 भोगः । बाह्वन्तरं हृदयभाग एव भोगराशिः शरीरपरिणाहो  
 यस्य सः । चिन्तैव विपं यस्य । शोभनं स्मितमेव तीक्ष्ण-  
 दंष्ट्रा यस्य । अनुचितकृत्यदर्शनादिजं स्मितम् । तस्याः  
 पञ्चाङ्गुल्य एव पञ्च शिरांसि यस्य स चासावतिकायश्च ।  
 एवंभूतः सीतामहाहिस्तव केन वृतो बद्धः । कण्ठे इति शेषः ।  
 यद्वा केन हेतुना वृतः । गृहीत इत्यर्थः ॥ २ ॥ बलीमुखेति  
 वानरनाम । पर्वतकूटमात्राः पर्वतशिखरप्रमाणाः ॥ ३ ॥



यावन्न गृह्णन्ति शिरांसि बाणा रामेरिता राक्षसपुंगवानाम् ।	
वज्रोपमा वायुसमानवेगाः प्रदीयतां दाशरथाय मैथिली ॥	४
न कुम्भकर्णेन्द्रजितौ च राजंस्तथा महापार्श्वमहोदरौ वा ।	
निकुम्भकुम्भौ च तथातिकायः स्थातुं समर्था युधि राघवस्य ॥	५
जीवंस्तु रामस्य न मोक्ष्यसे त्वं गुप्तः सवित्राप्यथवा मरुद्भिः ।	
न वासवस्याङ्गगतो न मृत्योर्नभो न पातालमनुप्रविष्टः ॥	६
निशम्य बाभ्रुं तु विभीषणस्य ततः प्रहस्तो वचनं वभाषे ।	
न नो भयं विद्म न दैवतेभ्यो न दानवेभ्योऽप्यथवा कदाचित् ॥	७
न यक्षगन्धर्वमहोरगेभ्यो भयं न संख्ये पतगोरगेभ्यः ।	
कथं नु रामाद्भविता भयं नो नरेन्द्रपुत्रात्समरे कदाचित् ॥	८
प्रहस्तवाक्यं त्वहितं निशम्य विभीषणो राजहितानुकाङ्क्षी ।	
ततो महार्थं वचनं वभाषे धर्मार्थकामेषु निविष्टबुद्धिः ॥	९
प्रहस्त राजा च महोदरश्च त्वं कुम्भकर्णश्च यथार्थजातम् ।	
ब्रवीत रामं प्रति तन्न शक्यं यथा गतिः स्वर्गमधर्मबुद्धेः ॥	१०
वधस्तु रामस्य मया त्वया च प्रहस्त सर्वैरपि राक्षसैर्वा ।	
कथं भवेदर्थविशारदस्य महार्णवं तर्तुमिवाप्लवस्य ॥	११
धर्मप्रधानस्य महारथस्य इक्ष्वाकुवंशप्रभवस्य राज्ञः ।	
पुरोऽस्य देवाश्च तथाविधस्य कृत्येषु शक्तस्य भवन्ति मूढाः ॥	१२
तीक्ष्णा न तावत्तव कङ्कपत्रा दुरासदा राघवविप्रमुक्ताः ।	
भित्त्वा शरीरं प्रविशन्ति बाणाः प्रहस्त तेनैव विकथ्यसे त्वम् ॥	१३
भित्त्वा न तावत्प्रविशन्ति कायं प्राणान्तिकास्तेऽशानितुल्यवेगाः ।	
शिताः शरा राघवविप्रमुक्ताः प्रहस्त तेनैव विकथ्यसे त्वम् ॥	१४
न रावणो नातिवलस्त्रिशीर्षो न कुम्भकर्णस्य सुतो निकुम्भः ।	
न चेन्द्रजिह्वाशरार्थिं प्रवोदुं त्वं वा रणे शक्रसमं समर्थः ॥	१५
देवान्तको वापि नरान्तको वा तथातिकायोऽतिरथो महात्मा ।	
अकम्पनश्चापि समानसारः स्थातुं न शक्ता युधि राघवस्य ॥	१६
अयं च राजा व्यसनाभिभूतो मित्रैरमित्रप्रतिमैर्भवद्भिः ।	
अन्वास्यते राक्षसनाशनार्थं तीक्ष्णः प्रकृत्या ह्यसमीक्ष्यकारी ॥	१७
अनन्तभोगेन सहस्रमूर्धा नागेन भीमेन महाबलेन ।	
बलात्परिक्षिप्तमिमं भवन्तो राजानमुत्क्षिप्य विमोचयन्तु ॥	१८
यावद्भिः केशग्रहणात्सुहृद्भिः समेत्य सर्वैः परिपूर्णकामैः ।	
निगृह्य राजा परिरक्षितव्यो भूतैर्यथा भीमबलैर्गृहीतः ॥	१९

॥ ४ ॥ ५ ॥ जीवंस्तु रामस्य न मोक्ष्यसे । संनिधिं प्राप्येति शेषः ॥ ६ ॥ दैवतेभ्यो नोऽस्माकं भयमिति वयं न विद्म ॥ ७ ॥ संख्ये युद्धे ॥ ८ ॥ ९ ॥ प्रहस्तेति । यथा यादृशमर्थजातं रामं प्रति यूयं ब्रवीत ब्रूत तन्न शक्यम् । कर्तुमिति शेषः । यथाऽधर्मबुद्धेः स्वर्गमुद्दिश्य गतिरशक्या ॥ १० ॥ तर्तुम् । शक्तिरिति शेषः ॥ ११ ॥ तथाविधस्योक्तस्वभावस्य । कृत्येषु रणमुखस्थसकललोकसंहारकृत्येषु शक्तस्य पुरो युधि देवाश्च देवा अपि विमूढा भवन्ति ॥ १२ ॥ यावत्ते कायं भित्त्वा बाणाः पुनस्तदिषुधिं न प्रविशन्ति तेनैव हेतुना

तावद्धे प्रहस्त, त्वं विकथ्यसे वृथात्मइलाघां करोषि । रावणस्य पुरस्तादिति शेषः ॥ १३ ॥ प्राणान्तिकाः प्राणान्तपीडाकरास्ते कायं भित्त्वा यावन्न प्रविशन्तीषुधिं तावद्विकथ्यसे ॥ १४ ॥ त्रिशीर्षस्त्रिशिराः । त्वं वेति प्रहस्तनिर्देशः ॥ १५ ॥ १६ ॥ व्यसनैः कामव्यसनैरभिभूतः । अमित्रप्रतिमैः शत्रुतुल्यैः । राक्षसनाशनार्थं राक्षसकुलनाशनिमित्तमन्वास्यते सेव्यते ॥ १७ ॥ अनन्तभोगेनापरिच्छिन्नदेहबलेन परिक्षिप्तं पाशेनैव वेष्टितम् । रघुनाथेन वैरकरणं महासर्पवेष्टनमिवेति निदर्शनालंकारोऽत्र व्यङ्ग्यः ॥ १८ ॥ यावदिति वाक्यालंकारे । केशग्रहणात्के-



सुवारिणा राघवसागरेण प्रच्छाद्यमानस्तरसा भवद्भिः ।	
युक्तस्त्वयं तारयितुं समेत्य काकुत्स्थपातालमुखे पतन्सः ॥	२०
इदं पुरस्यास्य सराक्षस्य राक्षश्च पथ्यं समुहजनस्य ।	
सम्यग्धि वाक्यं स्वमतं ब्रवीमि नरेन्द्रपुत्राय ददातु मैथिलीम् ॥	२१
परस्य वीर्यं स्वबलं च बुद्ध्या स्थानं क्षयं चैव तथैव वृद्धिम् ।	
तथा स्वपक्षेऽप्यनुमृश्य बुद्ध्या वदेत्क्षमं स्वामिहितं स मन्त्री ॥	२२
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्दशः सर्गः ॥ १४ ॥	

पञ्चदशः सर्गः ।

बृहस्पतेस्तुल्यमतेर्वचस्तन्निशम्य यत्नेन विभीषणस्य ।	
ततो महात्मा वचनं वभाषे तत्रेन्द्रजिज्ञैर्कृतयूथमुख्यः ॥	१
किं नाम ते तात कनिष्ठ वाक्यमनर्थकं वै बहुभीतवच्च ।	
अस्मिन्कुले योऽपि भवेन्न जातः सोऽपीदृशं नैव वदेन्न कुर्यात् ॥	२
सत्त्वेन वीर्येण पराक्रमेण धैर्येण शौर्येण च तेजसा च ।	
एकः कुलेऽस्मिन्पुरुषो विमुक्तो विभीषणस्तातकनिष्ठ एषः ॥	३
किं नाम तौ मानुषराजपुत्रावस्माकमेकेन हि राक्षसेन ।	
सुप्राकृतेनापि निहन्तुमेतौ शक्यौ कुतो भीषयसे स्म भीरो ॥	४
त्रिलोकनाथो ननु देवराजः शक्तो मया भूमितले निविष्टः ।	
भयार्पिताश्चापि दिशः प्रपन्नाः सर्वे तदा देवगणाः समग्राः ॥	५
पेरावतो निःस्वनमुन्नदन्स निपातितो भूमितले मया तु ।	
विकृष्य दन्तौ तु मया प्रसह्य वित्रासिता देवगणाः समग्राः ॥	६
सोऽहं सुराणामपि दर्पहन्ता दैत्योत्तमानामपि शोककर्ता ।	
कथं नरेन्द्रात्मजयोर्न शक्तो मनुष्ययोः प्राकृतयोः सुवीर्यः ॥	७
अथेन्द्रकल्पस्य दुरासदस्य महोजसस्तद्वचनं निशम्य ।	
ततो महार्थं वचनं वभाषे विभीषणः शस्त्रभृतां वरिष्ठः ॥	८
न तात मन्त्रे तव निश्चयोऽस्ति बालस्त्वमद्याप्यविपक्वबुद्धिः ।	
तस्मात्त्वयाप्यात्मविनाशनाय वचोऽर्थहीनं बहु विप्रलसम् ॥	९

शप्रहणपर्यन्तमप्यनुचितं कृत्वा निगृह्य राजा रक्षितव्यः । भूतैर्गृहीतः पुमांस्तदासैरिव ॥ १९ ॥ सुवारिणा सुचरित्ररूप-वारिमता राघवसागरेण प्रच्छाद्यमानो निमज्ज्यमानः, पुनश्च काकुत्स्थरूपपातालमुखे पतन्सोऽयं राजा भवद्भिः समेत्य तारयितुं युक्तः ॥ २० ॥ मैथिलीम् । रावण इति शेषः ॥ २१ ॥ स्थानं बलादेर्यथापूर्वमुपचयापचयराहित्येन स्थितिः । तदपेक्षयापचयः क्षयः । तत उपचयो वृद्धिः । प्रकृते हि परस्य वानरसहायतया संपत्त्युपचयो वर्तते, अस्माकं तु खर-नाशलङ्कादाहादिकृतोऽपचयः, एतत्सर्वं बुद्ध्यानुमृश्य स्वामि-हितं वदेत्स मन्त्री । न यूयमित्यर्थः ॥ २२ ॥ इति श्रीरामा-भिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुर्दशः सर्गः ॥ १४ ॥

बृहस्पतेः । गुरुणेत्यर्थः । यत्नेन निशम्य दुःखेन श्रुत्वा । महात्मा महामनाः ॥ १ ॥ तातकनिष्ठेत्यसमस्तम् । भीतवद्भी-तस्यैवानर्थकमनुपादेः वाक्यं किं नाम कस्मादुच्यते । अस्मि-

न्कुले पौलस्त्यकुले यो जातो न भवेत्, अपि तु सहजदुर्बल-लादिमति मनुष्यादिकुले । सोऽपीदृशं वचो न वदेदीदृशं च न कुर्यात् । करोतेः क्रियासामान्यवचनत्वात् चिन्तयेदित्यर्थः । एवं च हीनजातेरपि हीनस्त्व व्यापार इति भावः ॥ २ ॥ तदेवाह—सत्त्वेनेति । सत्त्वं बलम्, वीर्यं पराक्रमणशक्तिः, पराक्रमस्तत्कार्यम्, शौर्यं रणादपराब्जुखलम्, धैर्यं तत्कारणं स्थैर्यम्, तेजः स्मृत्या भयंकरत्वम् । एतैर्गुणैरेको विभीषण एव तातस्य कनिष्ठोऽस्मिन्कुले मुक्तः ॥ ३ ॥ हे भीरो, प्राकृतेनैकेनापि राक्षसेन रणे तौ राजपुत्रौ हि यतो निहन्तुं शक्यौ, अतस्तौ किं नाम गृहीत्वास्मान्कुतो भीषयसे व्यर्थमेव । न तावता विभीम इत्यर्थः ॥ ४ ॥ तदेवाह—त्रिलोकेति । भूमितले निविष्टः स्वर्गात्प्रच्याव्य भूमौ बन्दीकृत्य स्थापितः । भयार्पिता भयमर्पितं येषु ते मद्भयभयाः सर्वे देवगणा दिशः प्रपन्नाः प्राप्ताः ॥ ५ ॥ ६ ॥ कथं न शक्तः । निग्रह इति शेषः ॥ ७ ॥ ८ ॥ हे तात पुत्र, तव मन्त्रे निश्चयो नास्ति कृत्वा-



पुत्रप्रवादेन तु रावणस्य त्वमिन्द्रजिन्मित्रमुखोऽसि शत्रुः । यस्येदृशं राघवतो विनाशं निशम्य मोहादनुमन्यसे त्वम् ॥	१०
त्वमेव वध्यश्च सुदुर्मतिश्च स चापि वध्यो य इहानयत्वाम् । बालं दृढं साहसिकं च योऽद्य प्रावेशयन्मन्त्रकृतां समीपम् ॥	११
मूढोऽप्रगल्भोऽविनयोपपन्नस्तीक्ष्णस्वभावोऽल्पमतिर्दुरात्मा । मूर्खस्त्वमत्यन्तसुदुर्मतिश्च त्वमिन्द्रजिद्वालतया ब्रवीषि ॥	१२
को ब्रह्मदण्डप्रतिमप्रकाशानर्चिष्मतः कालनिकाशरूपान् । सहेत बाणान्यमदण्डकल्पान्समक्षमुक्तान्युधि राघवेण ॥	१३
धनानि रत्नानि सुभूषणानि वासांसि दिव्यानि मर्णाश्च चित्रान् । सीतां च रामाय निवेद्य देवीं वसेम राजन्निह वीतशोकाः ॥	१४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चदशः सर्गः ॥ १५ ॥

षोडशः सर्गः ।

सुनिविष्टं हितं वाक्यमुक्तवन्तं विभीषणम् । अत्रवीत्पुरुषं वाक्यं रावणः कालचोदितः ॥	१
वसेत्सह सपत्नेन कुद्धेनाशीविषेण च । न तु मित्रप्रवादेन संवसेच्छत्रुसेविना ॥	२
जानामि शीलं ज्ञातीनां सर्वलोकेषु राक्षस । हृष्यन्ति व्यसनेष्वेते ज्ञातीनां ज्ञातयः सदा ॥	३
प्रधानं साधकं वैद्यं धर्मशीलं च राक्षस । ज्ञातयोऽप्यवमन्यन्ते शूरं परिभवन्ति च ॥	४
नित्यमन्योन्यसंहृष्टा व्यसनेष्वाततायिनः । प्रच्छन्नहृदया घोरा ज्ञातयस्तु भयावहाः ॥	५
श्रूयन्ते हस्तिभिर्गीताः श्लोकाः पद्मवने पुरा । पाशहस्ताभ्ररान्दष्ट्वा शृणुष्व गदतो मम ॥	६
नाग्निर्नान्यानि शस्त्राणि न नः पाशा भयावहाः । घोराः स्वार्थप्रयुक्तास्तु ज्ञातयो नो भयावहाः ॥ ७	७
उपायमेते वक्ष्यन्ति ग्रहणे नात्र संशयः । कृत्स्नाद्भयाज्ज्ञातिभयं सुकष्टं विदितं च नः ॥	८

कृत्यविचारनिश्चयसामर्थ्यं नास्ति, यतस्त्वमद्याप्यविपक्षबुद्धिर-  
प्राप्तज्ञानपरिपाकचित्तो बाल एव । तस्मात्त्वयार्थहीनमनुपादे-  
यमात्मविनाशनाय बहु विप्रलम्भमेकेनापि हन्तुं शक्य इति  
वृथा प्रलपितम् ॥ ९ ॥ हे इन्द्रजित्, पुत्रप्रवादेन पुत्रश-  
ब्देनोपलक्षितस्त्वं मित्रमुखो मित्रवदवभासमानो वस्तुतः  
शत्रुरेवासि । तदेवाह—यस्य रावणस्य राघवत इदृशं विनाशं  
निशम्यापि मोहात्तनुमन्यसे न वारयसि ॥ १० ॥ तस्मात्त्व-  
मेव वध्यः पुत्रोऽपि सन् । यश्च वृद्धानां मन्त्रकृतां समीपं  
प्रावेशयद्यश्चानयदागमनार्थं प्रेरितवान्सोऽपि वध्यः ॥ ११ ॥  
मूढः कृत्याकृत्यविवेकहीनः, अतएवाप्रगल्भो मतिप्रागल्भ्य-  
हीनः । अविनयेनोपपन्नो युक्तः । अल्पमतिर्दार्ढ्यदर्शनानर्ह-  
बुद्धिः । दुरात्मा कामादिदुष्टान्तःकरणः । मूर्खः साहसप्रवृत्तिपर  
उक्तरीत्यात्यन्तसुदुर्मतिश्च ॥ १२ ॥ ब्रह्मदण्डेन चतुर्मुखकर-  
गृहीतेन प्रतिमा अमोघानर्गलसंहारशक्त्या समानास्तत्समप्रका-  
शाश्च तान् । तस्यैव विवरणम्—अर्चिष्मत इति । कालनि-  
काशरूपान्कालामितुल्यरूपान् ॥ १३ ॥ रत्नानि श्रेष्ठवस्तूनि ।  
निवेद्य समर्प्य ॥ १४ ॥ इति श्रीरामाभिरामे श्रीरामीये  
रामायणतिलके वाल्मीकीय आदिकाव्ये युद्धकाण्डे पञ्च-  
दशः सर्गः ॥ १५ ॥

सुनिविष्टं सुनिविष्टार्थतत्त्वम् ॥ १ ॥ सपत्नेनापि सह वसेत्,

न तु मित्रप्रवादे मित्रपदव्यवहार्येण शत्रुसेविना शत्रुपक्षा-  
तिना वसेत् । सपत्ने चित्तस्य द्वेषकोट्यैव प्रतिष्ठा, मित्रप्रवादे  
तु द्वेषत्वेन स्निग्धत्वेन चेति परदुःखमिति तत्सहवासनि-  
षेधः । शत्रुसेविनेत्यनेनास्य भगवद्भक्तत्वं सूचितम् ॥ २ ॥  
शीलं स्वभावं जानामि । तदेव विवृणोति—हृष्यन्तीति ॥ ३ ॥  
प्रधानं ज्येष्ठत्वादिना प्राप्ताराज्यं साधकम् । राज्यरक्षादेरिति  
शेषः । वैद्यं विद्यावन्तम् । अवमन्यन्ते गुणवत्त्वेऽपि गुणाज्  
गृह्णन्ति । शूरं परिभवन्ति च । रन्ध्रमन्विष्येति शेषः  
॥ ४ ॥ ज्ञातयो ज्ञातिरूपाः । आततायिनः । ‘अग्निदो गरद-  
श्चैव शस्त्रपाणिर्धनापहः । क्षेत्रदारहरश्चैव षडेते आतता-  
यिनः ॥’ ते प्रच्छन्नहृदयाः प्रच्छन्नं तत्कार्यं प्रवृत्ताः, अतएव  
घोरा अन्योन्यं व्यसनेष्वापत्सु संहृष्टा भवन्ति, अतएव ता  
ज्ञातयो भयावहाः ॥ ५ ॥ ज्ञातिमीति हस्तिगीतेन स्पष्ट-  
यति—श्रूयन्त इति । हस्तिभिः पद्मवनवर्तिदिव्यवनगजैः  
स्वबन्धनाय प्रवृत्तान्पाशहस्तान्दष्ट्वा पुरा पूर्वं हस्तिभिर्गीता  
ये श्लोकाः श्रूयन्ते तान्गदतो मम वक्ताच्छृणु ॥ ६ ॥ स्वार्थ-  
प्रयुक्ताः स्वार्थपरा हस्तिपकायाज्ञाकरण उत्तमभोजनलाभा-  
दिस्वार्थपराः ॥ ७ ॥ एते मज्जातिभूताः पूर्वगृहीता गजाः ।  
वक्ष्यन्ति । करिष्यन्तीत्यर्थः । नो विदितं च । शतशोऽनुभूतं



विद्यते गोषु संपन्नं विद्यते ज्ञातितो भयम् । विद्यते स्त्रीषु चापल्यं विद्यते ब्राह्मणे तपः ॥ ९  
 ततो नेष्टमिदं सौम्य यदहं लोकसत्कृतः । ऐश्वर्यमभिजातश्च रिपूणां मूर्ध्नि च स्थितः ॥ १०  
 यथा पुष्करपत्रेषु पतितस्तोयविन्दवः । न श्लेषमभिगच्छन्ति तथानार्येषु सौहृदम् ॥ ११  
 यथा शरदि मेघानां सिञ्चतामपि गर्जताम् । न भवत्यम्बुसंक्लेदस्तथानार्येषु सौहृदम् ॥ १२  
 यथा मधुकरस्तर्पाद्रसं विन्दन्न तिष्ठति । तथा त्वमपि तत्रैव तथानार्येषु सौहृदम् ॥ १३  
 यथा मधुकरस्तर्पात्काशपुष्पं पिबन्नपि । रसमत्र न विन्देत् तथानार्येषु सौहृदम् ॥ १४  
 यथा पूर्वं गजः स्नात्वा गृह्य हस्तेन वै रजः । दूषयत्यात्मनो देहं तथानार्येषु सौहृदम् ॥ १५  
 योऽन्यस्त्वेवंविधं ब्रूयाद्वाक्यमेतन्निशाचर । अस्मिन्मुहूर्ते न भवेत्त्वां तु धिक्कुलपांसन ॥ १६  
 इत्युक्तः परुषं वाक्यं न्यायवादी विभीषणः । उत्पपात गदापाणिश्चतुर्भिः सह राक्षसैः ॥ १७  
 अत्रवीच तदा वाक्यं जातक्रोधो विभीषणः । अन्तरिक्षगतः श्रीमान्भ्राता वै राक्षसाधिपम् ॥ १८  
 स त्वं भ्रान्तोऽसि मे राजन्ब्रूहि मां यद्यदिच्छसि । ज्येष्ठो मान्यः पितृसमो न च धर्मपथे स्थितः ।  
 इदं हि परुषं वाक्यं न क्षमाम्यग्रजस्य ते ॥ १९  
 सुनीतं हितकामेन वाक्यमुक्तं दशानन । न गृह्णन्त्यकृतात्मानः कालस्य वशमागताः ॥ २०  
 सुलभाः पुरुषा राजन्सततं प्रियवादिनः । अप्रियस्य च पथ्यस्य वक्ता श्रोता च दुर्लभः ॥ २१  
 वद्धं कालस्य पाशेन सर्वभूतापहारिणः । न नश्यन्तमुपेक्षे त्वां प्रदीप्तं शरणं यथा ॥ २२  
 दीप्तपावकसंकाशैः शितैः काञ्चनभूषणैः । न त्वमिच्छाम्यहं द्रष्टुं रामेण निहतं शरैः ॥ २३  
 शूराश्च बलवन्तश्च कृतास्त्राश्च नरा रणे । कालाभिपन्नाः सीदन्ति यथा बालुकसेतवः ॥ २४  
 तन्मर्षयतु यच्चोक्तं गुरुत्वाद्वितमिच्छता । आत्मानं सर्वथा रक्ष पुरीं चेमां सराक्षसाम् ।  
 स्वस्ति तेऽस्तु गमिष्यामि सुखी भव मया विना ॥ २५

निवार्यमाणस्य मया हितैषिणा न रोचते ते वचनं निशाचर ।

परान्तकाले हि गतायुषो नरा हितं न गृह्णन्ति सुहृद्भिरिरितम् ॥

२६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षोडशः सर्गः ॥ १६ ॥

चेत्यर्थः ॥ ८ ॥ संपन्नं हव्यकव्यसाधनसंपत् ॥ ९ ॥ तत  
 इति रावणवाक्यम् । अहं लोकसत्कृत इति यत्तेनेष्टं न  
 प्रियमिति मन्ये, तथैश्वर्यप्राप्त्यादिकमपि ॥ १० ॥ अनार्येषु  
 क्रूरस्वभावेषु ॥ ११ ॥ यथा गर्जतां सिञ्चतामपि मेघानां  
 संबन्धे पृथिव्या अम्बुसंक्लेदोऽम्बुव्याप्तता न भवति, तथाना-  
 र्येषु सौहृदं निष्फलमिति भावः । यद्वा वर्षासु गर्जतां सिञ्च-  
 तामपि मेघानां शरदि नाम्बुसंक्लेदस्तथानार्येषु सौहृदमल्पका-  
 लस्थायीत्यर्थः ॥ १२ ॥ यथा मधुकरस्तर्पादभिलाषाद्रसं  
 पुष्परसं विन्दन्नपि तत्रैव न तिष्ठति तथानार्येषु सौहृदमपि न  
 तिष्ठति । त्वमपि तथा तादृशोऽनार्योऽसीत्यर्थः ॥ १३ ॥  
 काशपुष्पं पिबतोऽपि रसालाभस्तथानार्येषु सौहृदं कुर्वतः  
 फलालाभ इति भावः ॥ १४ ॥ यथा गजः पूर्वं स्नात्वा हस्तेन  
 रजो गृहीत्वा यथात्मनो देहं दूषयति स्नानकृतनैर्मल्यं नाशयति,  
 तथानार्याः पूर्वं कृतं स्नेहं स्वयमेव नाशयन्तीत्यर्थः ॥ १५ ॥  
 त्वतोऽन्यो यथेवं ब्रूयात्तदा तस्मिन्मुहूर्ते न भवेन्न जीवेत् ।  
 त्वां तु धिक् । सोदरत्वेन वधानर्हत्वाद्विकृतिरेव ते दण्ड इति  
 भावः ॥ १६ ॥ परुषं वाक्यं पूर्वोक्तम् । लङ्कावस्थानेऽप्येतैः  
 सह नाशस्य दुर्वारत्वाज्ज्येष्ठोऽप्यसौ । 'गुरोरप्यवलितस्य कार्या-  
 कार्यमजानतः । उत्पथप्रतिपन्नस्य परित्यागो विधीयते ॥'

इति शास्त्रबलात्सर्वथा परित्याज्य एवेत्यालोच्य तत्समां हिलां  
 खमुत्पपात चतुर्भिर्मन्त्रिभिः ॥ १७ ॥ १८ ॥ अथ सभासदा  
 ज्येष्ठत्यागेनाधमोऽयमिति शङ्कानिवृत्त्यर्थमाह—स त्वं भ्रान्त  
 इत्यादि । ज्येष्ठत्वादिगुणकोऽपि न धर्मपथे स्थितः । परदारा-  
 हरणादिरूपानेकाधर्मशालित्वात् । 'पतितैः सह संव्यवहारो न  
 विद्यते' इति स्मृतेः । पतितमाचार्यं ज्ञातिं वा द्रष्टुं न गच्छेत्,  
 न चास्मादुपयुज्यते । 'यदृच्छासंनिपाते उपसंगृह्य तूष्णीं  
 ब्रजेत्' इति स्मृतेश्चाग्रजस्यापि ते इदं परुषं वाक्यं न क्षमामि ।  
 अतः परमिदं स्थितेति शेषः ॥ १९ ॥ सुनीतं सुनिश्चितागा-  
 मिफलबोधकं वाक्यं हितकामेनोक्तम् । तत्तु त्वया न गृहीत-  
 मिति शेषः । तादृश्येव लोकस्थितिरित्याह—न गृह्णन्तीति ।  
 सुनीतवाक्यार्थमिति शेषः ॥ २० ॥ उक्तमेवार्थं पुनर्मारीचो-  
 क्तस्मरणेनाह—सुलभा इति ॥ २१ ॥ सर्वभूतापहारिकाल-  
 पाशेन वद्धं नश्यन्तं त्वां नोपेक्षे । अतो मया किञ्चिद्विमतमु-  
 क्तमिति शेषः ॥ २२ ॥ निहतं त्वां द्रष्टुं नेच्छामि । अतएवो-  
 क्तमिति शेषः ॥ २३ ॥ कालाभिपन्ना अधर्मतः कालपाशबद्धाः  
 ॥ २४ ॥ यदुक्तमप्रियमिव हितं तद्भवान्मर्षयतु क्षमताम् ।  
 मया विना सुखी भवेति व्यङ्ग्योक्तिः ॥ २५ ॥ २६ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे षोडशः सर्गः ॥ १६ ॥



सप्तदशः सर्गः ।

इत्युक्त्वा परुषं वाक्यं रावणं रावणानुजः । आजगाम मुहूर्तेन यत्र रामः सलक्ष्मणः ॥	१
तं मेरुशिखराकारं दीप्तामिव शतहृदाम् । गगनस्थं महीस्थास्ते ददृशुर्वानराधिपाः ॥	२
ते चाप्यनुचरास्तस्य चत्वारो भीमविक्रमाः । तेऽपि वर्मायुधोपेता भूषणोत्तमभूषिताः ॥	३
स च मेघाचलप्रख्यो वज्रायुधसमप्रभः । वरायुधधरो वीरो दिव्याभरणभूषितः ॥	४
तमात्मपञ्चमं दृष्ट्वा सुग्रीवो वानराधिपः । वानरैः सह दुर्धर्षश्चिन्तयामास बुद्धिमान् ॥	५
चिन्तयित्वा मुहूर्तं तु वानरांस्तानुवाच ह । हनुमत्प्रमुखान्सर्वानिदं वचनमुत्तमम् ॥	६
एष सर्वायुधोपेतश्चतुर्भिः सह राक्षसैः । राक्षसोऽभ्येति पश्यध्वमसान्दन्तुं न संशयः ॥	७
सुग्रीवस्य वचः श्रुत्वा सर्वे ते वानरोत्तमाः । शालानुद्यम्य शैलांश्च इदं वचनमब्रुवन् ॥	८
शीघ्रं व्यादिश नो राजन्वधायेषां दुरात्मनाम् । निपतन्ति हता यावद्धरणयामल्पचेतनाः ॥	९
तेषां संभाषमाणानामन्योन्यं स विभीषणः । उत्तरं तीरमासाद्य स्वस्थ एव व्यतिष्ठत ॥	१०
स उवाच महाप्राज्ञः स्वरेण महता महान् । सुग्रीवं तांश्च संप्रेक्ष्य स्वस्थ एव विभीषणः ॥	११
रावणो नाम दुर्वृत्तो राक्षसो राक्षसेश्वरः । तस्याहमनुजो भ्राता विभीषण इति श्रुतः ॥	१२
तेन सीता जनस्थानाद्भुता हत्वा जटायुषम् । रुद्धा च विवशा दीना राक्षसीभिः सुरक्षिता ॥	१३
तमहं हेतुभिर्वाक्यैर्विविधैश्च न्यदर्शयम् । साधु निर्यात्यतां सीता रामायेति पुनः पुनः ॥	१४
स च न प्रतिजग्राह रावणः कालचोदितः । उच्यमानं हितं वाक्यं विपरीत इवौषधम् ॥	१५
सोऽहं परुषितस्तेन दासवद्भावमानितः । त्यक्त्वा पुत्रांश्च दारांश्च राघवं शरणं गतः ॥	१६
निवेदयत मां क्षिप्रं राघवाय महात्मने । सर्वलोकशरण्याय विभीषणमुपस्थितम् ॥	१७
एतच्च वचनं श्रुत्वा सुग्रीवो लघुविक्रमः । लक्ष्मणस्याग्रतो रामं संरब्धमिदमब्रवीत् ॥	१८

अथ विभीषणस्य रामसमीपगमनम्—इतीति । परुषम् 'आत्मानं सर्वथा—'इत्यादिरूपम् । रावणानुजो विभीषणो यत्र सलक्ष्मणो रामसत्राजगाम । उत्पथप्रतिपक्षत्वाद्देहसंबन्धेन गुरुं रावणं परित्यज्य जगद्गुरुस्मरणमात्रेण सकलपापहरं गुरुं रामं प्रत्याजगामेत्याशयः ॥ १ ॥ मेरुशिखराकारमुन्नततलपीवरत्नरत्नबहुललैस्तदाकारम् । वीमलगगनस्थत्वाभ्यां शतहृदा साम्यम् ॥ २ ॥ ३ ॥ ४ ॥ आत्मपञ्चममात्मा पञ्चमो यस्य तम् । मन्त्रिचतुष्टयसहितं तमिति यावत् ॥ ५ ॥ ६ ॥ ७ ॥ शाला-  
शालवृक्षान् ॥ ८ ॥ यावद्धता निपतन्ति । निपतिष्यन्तीत्यर्थः ॥ ९ ॥ तेषामित्यनादरे षष्ठी । तानन्योन्यं संभाषमाणानना-  
दित्य रामस्य भगदतः परमदयालुत्वभावनया तेषामनादरः । स्वस्थ एव व्यतिष्ठतेति तिष्ठतेर्द्विःप्रयोगो निर्भयत्वेनावस्थान-  
सूचनाय ॥ १० ॥ महाप्राज्ञः । सर्वदोषाकररावणत्यागान्निर्दु-  
ष्टसर्वगुणाकररामाश्रयणाच्च महाप्राज्ञत्वम् । अतएव महान्म-  
हता स्वरेण । सर्वलोकशरण्यार्तारवश्रवणाय स्वरमहत्त्वम् । धीरगम्भीरत्वं वा स्वरे महत्त्वम् । तेन निर्भयत्वप्रकाशः ॥ ११ ॥ रावणो नामेत्यादिना स्वस्य रामानुकूल्यतत्प्रातिकू-  
ल्यराहित्यादिरूपशरणागत्यज्ञबोधनम् । 'आनुकूल्यस्य संकल्पः प्रातिकूल्यस्य वर्जनम् । रक्षिष्यतीति विश्वसो गोमृत्ववरणं तथा ॥ आत्मनिक्षेपकार्पण्ये षड्विधा शरणागतिः ॥' इत्युक्तेः । रावणत्वेन सर्वलोकपीडकत्वम्, दुर्वृत्तत्वेनाकृत्यकर्तृत्वम्, राक्ष-  
सत्वेन जातिकौर्यम्, राक्षसेश्वर इत्यनेन भृत्यकौर्यं, तद्भ्रातृत्वेन

स्वस्यापि दोषवत्त्वकथनाद्गर्वहानिरूपकार्पण्यमुक्तम् ॥ १२ ॥ दुर्वृत्तत्वमेवाह—तेनेति । राक्षसीभिः सुरक्षितेत्यनेन सीतापा-  
तित्रत्याऽहानिः सूचिता । तद्भ्रातृ हि ताभी रक्षणानुपयोग इति भावः ॥ १३ ॥ हेतुभिर्हेतुमद्भिः । निर्यात्यतां वीयता-  
मिति हेतुमद्भिर्वाक्यैः पुनःपुनः साधु न्यदर्शयमित्यन्वयः । अनेन भगवदानुकूल्यसंकल्पः प्रातिकूल्याभावश्च दर्शितः ॥ १४ ॥ विपरीतो मुमूर्षुः ॥ १५ ॥ दासवदवमानितः । भ्रातापि सन्निति शेषः । शरणं गत इत्यनेनात्मनिक्षेपरूपमङ्गं दर्शितम् ॥ १६ ॥ सर्वलोकशरण्याय । 'मम वंशानुरूपश्च धर्मात्मा च भविष्यति' इति कैकस्यै ब्रह्मपुत्रेण विश्रवसा वरदानात्सात्वि-  
कत्वेन ब्रह्मतत्त्वैव लब्धवरत्वेन च, विभीषणस्य सर्वलोकस्रष्टुः सर्वलोकान्तर्यामिणश्चायमवतार इति ज्ञानात्सर्वलोकशरण्यत्वम-  
हात्मत्वज्ञानं रामविषये बोध्यम् । राघवाय 'किं त्वर्थिनामर्थि-  
तदानवीक्षाकृतव्रतश्लाघ्यमिदं कुलं नः' इत्यादिवचनैः प्रसिद्धवै-  
भवे रघुवंशेऽवन्तीर्णाय । अनेनार्थिप्रार्थितवैफल्यभावो ध्वनितः । क्षिप्रमित्यनेन शीतलसुरभि सलिलं प्राप्य तृषितस्येव विलम्बा-  
सहत्वम् । उपस्थितं शरणत्वेन प्राप्तं निवेदयत शरणागत इति ज्ञापयत । अनेन गोमृत्ववरणं रक्षिष्यत्यवश्यमेवेति विश्वासश्च दर्शितः ॥ १७ ॥ एतद्विभीषणोक्तम् । अथ लोकदृशा शत्रुपक्षो न विश्वसनीय इति मत्वा राममपि तथैव बोधयतीत्याह—लक्ष्मणस्येति । संरब्धं संरम्भोपेतमिति किमा-



प्रविष्टः शत्रुसैन्यं हि प्राप्तः शत्रुरतर्कितः । निहन्त्यादन्तरं लब्ध्वा उलूको वायसानिव ॥	१९
मन्त्रे व्यूहे नये चारे युक्तो भवितुमर्हसि । वानराणां च भद्रं ते परेषां च परंतपः ॥	२०
अन्तर्धानगता ह्येते राक्षसाः कामरूपिणः । शूराश्च निकृतिज्ञाश्च तेषां जातु न विश्वसेत् ॥	२१
प्रणिधी राक्षसेन्द्रस्य रावणस्य भवेदयम् । अनुप्रविश्य सोऽस्मासु भेदं कुर्यान्न संशयः ॥	२२
अथ वा स्वयमेवैष चिच्छद्रमासाद्य बुद्धिमान् । अनुप्रविश्य विश्वस्ते कदाचित्प्रहरेदपि ॥	२३
मित्राटविवलं चैव मौलभृत्यबलं तथा । सर्वमेतद्वलं ग्राह्यं वर्जयित्वा द्विषद्वलम् ॥	२४
प्रकृत्या राक्षसो ह्येष भ्राताऽमित्रस्य वै प्रभो । आगतश्च रिपुः साक्षात्कथमस्मिंश्च विश्वसेत् ॥	२५
रावणस्यानुजो भ्राता विभीषण इति श्रुतः । चतुर्भिः सह रक्षोभिर्भवन्तं शरणं गतः ॥	२६
रावणेन प्रणीतं हि तमवेहि विभीषणम् । तस्याहं निग्रहं मन्ये क्षमं क्षमवतां वर ॥	२७
राक्षसो जिह्वया बुद्ध्या संदिष्टोऽयमिहागतः । प्रहर्तुं मायया छत्रो विश्वस्ते त्वयि चानघ ॥	२८
वध्यतामेप तीव्रेण दण्डेन सचिवैः सह । रावणस्य नृशंसस्य भ्राता ह्येष विभीषणः ॥	२९
एवमुक्त्वा तु तं रामं संरब्धो वाहिनीपतिः । वाक्यज्ञो वाक्यकुशलं ततो मौनमुपागमत् ॥	३०
सुग्रीवस्य तु तद्वाक्यं श्रुत्वा रामो महाबलः । समीपस्थानुवाचेदं हनुमत्प्रमुखान्कपीन् ॥	३१
यदुक्तं कपिराजेन रावणावरजं प्रति । वाक्यं हेतुमदत्यर्थं भवद्भिरपि च श्रुतम् ॥	३२
सुहृदामर्थकृच्छ्रेषु युक्तं बुद्धिमता सदा । समर्थेनोपसंदेष्टुं शाश्वतीं भूतिमिच्छता ॥	३३
इत्येवं परिपृष्टास्ते स्वं स्वं मतमतन्द्रिताः । सोपचारं तदा राममूचुः प्रियचिकीर्षवः ॥	३४
अज्ञातं नास्ति ते किञ्चिद्विषु लोकेषु राघव । आत्मानं पूजयन् राम पृच्छस्यस्मान्सुहृत्तया ॥	३५
त्वं हि सत्यव्रतः शूरो धार्मिको दृढविक्रमः । परीक्ष्यकारी स्मृतिमान्निष्ठश्चात्मा सुहृत्सु च ॥	३६
तस्मादेकैकशस्तावद्भवन्तु सचिवास्तव । हेतुतो मतिसंपन्नाः समर्थाश्च पुनस्तथा ॥	३७
इत्युक्ते राघवायाथ मतिमानङ्गदोऽग्रतः । विभीषणपरीक्षार्थमुवाच वचनं हरिः ॥	३८

विशेषणम् ॥ १८ ॥ इदंपदार्थमाह—प्रविष्ट इति । कश्चिदस्म-  
च्छत्रू राक्षसत्वात्पूर्वं शत्रो रावणस्य सैन्यं प्रविष्ट इदानीमतर्कि-  
तागमन एव सञ्ज्ञप्तसैन्यं प्राप्तः सोऽसावन्तरं लब्ध्वा उलूको  
वायसानिव नो हन्यात् ॥ १९ ॥ यदेवमतः—मन्त्रे इति ।  
वानराणां च परेषां च क्रमादनुग्रहनिग्रहार्थं त्वं मन्त्रे कार्या-  
कार्यविचारे, व्यूहे सेनासंनिवेशे, नये सेनानयने । यद्वा  
विचार्य निश्चितानामुपायानां तत्तद्विषयप्रयोगे चारे परबल-  
तान्तज्ञानफलके चारपुरुषप्रवर्तने युक्तः सावधानो भवितुम-  
र्हसि । एवं सति ते भद्रमित्यर्थः ॥ २० ॥ उक्तमेवैतदित्याह—  
अन्तरिति । अन्तर्धानगता अदृश्यसंचारस्वभावाः । निकृतिज्ञाः  
कपटोपायेन गूढविप्रियकरणाभिज्ञाः ॥ २१ ॥ किं च योऽय-  
मागतः स रावणस्य प्रणिधिश्वर एव भवेत् । अस्तु किं  
ततस्तत्राह—अन्विति । भेदमङ्गदादिविषये ॥ २२ ॥ विश्वस्ते  
प्राप्तविश्वासे । अस्मद्वल इति शेषः ॥ २३ ॥ नन्वेनाप्यागते-  
नास्माकमधिकं बलमेव भविष्यतीत्याशङ्क्य नेत्याह—मित्रेति ।  
मित्रेणाटविकेनारण्यकेन प्रेषितं बलं मित्राटविकबलम् । मौलमा-  
तबन्धुप्रहितं बलम् । ‘मूलं वशीकृतौ स्त्रीये’ इति कोशः ।  
भृत्यबलं तत्कालमृतिदानसंपादितबलम् । मौलभृत्यबलमिति  
समाहारद्वन्द्वः । द्विषत्प्रेषितं बलं द्विषद्वलम् ॥ २४ ॥ अस्य  
द्विषद्वलमेव दर्शयति—प्रकृत्येति । अमित्रस्य रावणस्य  
॥ २५ ॥ अमित्रभ्रातृत्वं तद्वचनादेव निश्चितमित्याह—राव-  
णस्येति । इति तन्मुखादेव श्रुतमित्यर्थः ॥ २६ ॥ इदमपि

वचो न वास्तवमित्याह—रावणेनेति । प्रणीतं प्रेषितमवेहि ।  
अतस्तस्य निग्रहं क्षमं मन्ये । क्षमवतां युक्तव्यापारवतां  
क्षमावतां वा । हस्त आर्षेः ॥ २७ ॥ त्वयि प्रहर्तुं रावणेन  
संदिष्टः सन्निहागतः ॥ २८ ॥ अत एव वध्यताम् ॥ २९ ॥  
वाक्यकुशलं राममित्यन्वयः ॥ ३० ॥ अथ रामः शरणा-  
गतं श्रुत्वानिनीपुरपि द्रागेव सुग्रीववाक्यमङ्गस्यायुक्तत्वमालोच्य  
विचारं प्रस्तावयति—सुग्रीवस्येति ॥ ३१ ॥ सुग्रीवस्य सुम-  
तितां स्वहितैषित्वं च मन्त्रिभ्य आह—यदुक्तमिति । मन्त्रे  
व्यूह इत्यादिनेति शेषः । अत्यर्थं हेतुमद्गुणं युक्तिमत्  
॥ ३२ ॥ तस्य युक्तत्वमाह—सुहृदामिति । सुहृदां शाश्वतीं  
भूतिमिच्छता बुद्धिमता प्रशस्तबुद्धिना समर्थेन विचारसमर्थेन,  
सदार्थकृच्छ्रेषु कृत्याकृत्यसंदेहेषु । उपसंदेष्टुं सम्यगुपदेष्टुं  
युक्तम् । उपदेशकरणमुचितमिति भावः ॥ ३३ ॥ इत्येव-  
मिति । मित्रैर्मित्रेभ्य उपदेष्टव्यमेवेति यतः, अतो यूयमपि  
स्वस्वमतं ब्रूतेत्येवं पृष्टा हरयः स्वं स्वं मतमूचुरित्यन्वयः  
॥ ३४ ॥ सोपचारमूचुरित्युक्तं तत्रोपचारं दर्शयति—अज्ञात-  
मिति । आत्मानमस्माकमात्मानं सुहृत्तया सुहृद्भावप्रकशनेन  
पूजयन्नित्यर्थः । यद्वा एवं वानरेश्वरोऽप्ययं सुहृदित्यात्मनः  
कीर्तिं प्रथयन्नित्यर्थः ॥ ३५ ॥ सुहृत्सु निष्ठश्चात्मा कृतवि-  
श्वासः । सत्यव्रतो रक्षःस्वपि शरणागतरक्षणव्रतपालकः ॥ ३६ ॥  
तव सचिवा हेतुतो हेतुयुक्तं भुवन्विति विधिः ॥ ३७ ॥  
इत्युक्ते इति । हनुमदादिमन्त्रिभिरिति शेषः । विभीषणपरी-



शत्रोः सकाशात्संप्राप्तः सर्वथा तर्क्य एव हि । विश्वासनीयः सहसा न कर्तव्यो विभीषणः ॥ ३९  
छादयित्वात्मभावं हि चरन्ति शठबुद्धयः । प्रहरन्ति च रन्ध्रेषु सोऽनर्थः सुमहान्भवेत् ॥ ४०  
अर्थानर्थौ विनिश्चित्य व्यवसायं भजेत ह । गुणतः संग्रहं कुर्यादोपतस्तु विसर्जयेत् ॥ ४१  
यदि दोषो महान्स्तस्मिंस्त्यज्यतामविशङ्कितम् । गुणान्वापि बहून्ज्ञात्वा संग्रहः क्रियतां नृप ॥ ४२  
शरभस्त्वथ निश्चित्य सार्धं वचनमब्रवीत् । क्षिप्रमस्मि नरव्याघ्र चारः प्रतिविधीयताम् ॥ ४३  
प्रणिधाय हि चारेण यथावत्सूक्ष्मबुद्धिना । परीक्ष्य च ततः कार्यो यथान्यायं परिग्रहः ॥ ४४  
जाम्बवांस्त्वथ संप्रेक्ष्य शास्त्रबुद्ध्या विचक्षणः । वाक्यं विज्ञापयामास गुणवदोपवर्जितम् ॥ ४५  
वद्धवैराच्च पापाच्च राक्षसेन्द्राद्विभीषणः । अदेशकाले संप्राप्तः सर्वथा शङ्क्यतामयम् ॥ ४६  
ततो मैन्दस्तु संप्रेक्ष्य नयापनयकोविदः । वाक्यं वचनसंपन्नो वभाषे हेतुमत्तरम् ॥ ४७  
अनुजो नाम तस्यैव रावणस्य विभीषणः । पृच्छयतां मधुरेणायं शनैर्नरपतीश्वर ॥ ४८  
भावमस्य तु विज्ञाय तत्त्वतस्त्वं करिष्यसि । यदि दुष्टो न दुष्टो वा बुद्धिपूर्वं नरर्षभ ॥ ४९  
अथ संस्कारसंपन्नो हनूमान्सचिवोत्तमः । उवाच वचनं श्लक्ष्णमर्थवन्मधुरं लघु ॥ ५०  
न भवन्तं मतिश्रेष्ठं समर्थं वदतां वरम् । अतिशाययितुं शक्तो बृहस्पतिरपि ब्रुवन् ॥ ५१  
न वादान्नापि संघर्षान्नाधिक्यान्न च कामतः । वक्ष्यामि वचनं राजन्यथार्थं राम गौरवात् ॥ ५२  
अर्थानर्थनिमित्तं हि यदुक्तं सच्चिवैस्तव । तत्र दोषं प्रपश्यामि क्रिया न ह्युपपद्यते ॥ ५३  
ऋते नियोगात्सामर्थ्यमवबोद्धुं न शक्यते । सहसा विनियोगोऽपि दोषवान्प्रतिभाति मे ॥ ५४  
चारप्रणिहितं युक्तं यदुक्तं सच्चिवैस्तव । अर्थस्यासंभवात्तत्र कारणं नोपपद्यते ॥ ५५

क्षार्थं तत्परीक्षाफलकं वचनं राघवायाङ्गदो युवराजत्वादप्रत  
उवाच ॥ ३८ ॥ तर्क्य एव शङ्क्य एव । विश्वासनीयो विश्वा-  
सप्रयुक्तव्यवहारार्हः सहसा न कर्तव्यः, अपि तु शनैरित्यर्थः  
॥ ३९ ॥ तत्र हेतुमाह—छादयित्वेति । भावमान्तरम्  
॥ ४० ॥ तस्य तस्य गुणदोषपरीक्षणेनार्थानर्थौ हिताहितत्वे  
निश्चित्य तदनुरूपं व्यवसायमुद्योगं भजेतेति ह प्रसिद्धम् ।  
कस्मिन्सति कीदृशो व्यवसायस्तत्राह—गुण इति । गुण-  
भूयस्त्वेनेत्यर्थः ॥ ४१ ॥ तदेव विवृणोति—यदि दोष इति  
॥ ४२ ॥ सार्धं सोपपत्तिकम् । चारो दूतः । प्रतिविधी-  
यतां प्रेक्षयताम् ॥ ४३ ॥ प्रणिधाय चारं प्रेषयित्वा सूक्ष्मबु-  
द्धिना चारेण च यथान्यायं परीक्ष्य ततः संग्रहः कार्यः  
॥ ४४ ॥ ४५ ॥ अदेशकाले स्वामिसंदेशं विहाय रिपुदेश  
आगमनेनानुचितदेशप्राप्तत्वम् । स्वामिनः संकटकाले तत्प्रहा-  
णानौचित्यादनुचितकालप्राप्तः, अतः शङ्क्यताम् । सर्वथा  
शङ्काविषयत्वेन त्यागार्ह एवायमिति भावः ॥ ४६ ॥ हेतुमत्त-  
रमतिशयेन हेतुमत् ॥ ४७ ॥ अनुजो नामेति । नामेति  
प्रसिद्धौ । अतोऽयं मधुरेण सौम्यभावेनैव पृच्छयताम् ।  
गूढदूतमुखेन रावणस्य वृत्तान्तमिति शेषः ॥ ४८ ॥ अस्य  
बुद्धिपूर्वकदुष्टत्वादुष्टत्वान्यतरत्वेतो निर्णाय ततस्त्वं तत्तदुचि-  
तकृत्यं करिष्यसि ॥ ४९ ॥ अथ हनूमान्सुग्रीवोक्तं वध्यत्वं  
राजवचनत्वादत्यन्ताविचारमूलकमित्युपेक्ष्य गुणादिपरीक्षया  
परिग्रहत्यागरूपमज्ञादादिवचोनुवादपूर्वकं दूषयन्निदानीमेव दोषा-  
भावनिर्णयस्य सुकरत्वादविलम्बेन परिग्रह एव युक्त इत्याह—  
अथेति । संस्कारसंपन्नः सकलशास्त्रज्ञानजसंस्कारसंयुक्तः ।

श्लक्ष्णं श्लक्ष्णसंदर्भम्, अर्थवत्प्रकटार्थवत्, लघु मितशब्दम्,  
मधुरं श्रवणमात्रेण सुखकरम् ॥ ५० ॥ समर्थं सकलशास्त्रार्थ-  
तत्त्वनिरूपणसमर्थम् । अतिशाययितुमभिभवितुम् ॥ ५१ ॥  
वादात्तर्ककुशलत्वप्रकटनाद्वेतोः, संघर्षात्सच्चिवान्तरस्पर्धावशात्,  
आधिक्यादधिकबुद्धिमत्त्वाभिमानात्, कामतो वचनेच्छातः ।  
यदेवम्, अतो यथार्थमेव वक्ष्यामि । गौरवात् । कार्यगौरवानु-  
रोधेनेत्यर्थः ॥ ५२ ॥ तत्रादावङ्गदमतं दूषयति—अर्थेत्यादि ।  
अर्थानर्थनिमित्तं गुणदोषनिश्चयनिमित्तं तव सच्चिवैरज्ञादादिभि-  
र्यदुक्तं तत्र दोषमंशेन वैगुण्यं पश्यामि । शङ्कितव्यः परीक्ष-  
णीयश्चेति यदुक्तं तद्युक्तमेव, किं त्वेवं निश्चय इत्यनुकेरिद-  
मनुत्तरम् । तदेवाह—क्रिया न ह्युपपद्यते । क्रियोत्तररूपा ।  
यद्वा परीक्षणरूपा क्रियेदानीं नोपपद्यत इत्यर्थः ॥ ५३ ॥  
तदेवाह—ऋते इति । नियोगाद्वे तमाहूय तस्मै वृत्तान्तनि-  
वेदनरूपनियोगं विना सामर्थ्यं हानोपादानौचित्यं बोद्धुं न  
शक्यते । तर्हि द्रागानयेति चेत्तत्राह—सहसा हठद्विनियो-  
गोऽपि राजसंनिधिप्रापणपूर्वं वृत्तान्तप्रतिपादानुज्ञादानरूप-  
विनियोगोऽपि दोषवानेव प्रतिभाति, तस्मात्समर्थद्वारा तदीय-  
वृत्तान्तं ज्ञात्वा भवत्समीपानयनमुचितमिति भावः ॥ ५४ ॥ तर्हि  
शरभमतमेव तवापि किमित्याशङ्क्य तन्मतं दूषयति—चारेति ।  
प्रणिहितमिति भावे निष्ठा । चारप्रेषणं युक्तमिति यदुक्तं तव  
सच्चिवैः शरभादिभिस्तदपि नोपपद्यत इति शेषः । यतस्त्वत्र  
चारप्रेषणे कारणं नोपपद्यते तत्प्रयोजनं नास्ति । कुतः,  
अर्थस्यासंभवादेव तत्साध्यप्रयोजनासंभवादेव । अयं भावः—  
असंनिहितेऽप्रकटवृत्तान्ते तज्ज्ञानाय तत्प्रेषणम्, न तु प्रत्यक्षे



अदेशकाले संप्राप्त इत्ययं यद्विभीषणः । विवक्षा तत्र मेऽस्तीत्यं तां निबोध यथामति ॥ ५६  
 एष देशश्च कालश्च भवतीह यथा तथा । पुरुषात्पुरुषं प्राप्य तथा दोषगुणावपि ॥ ५७  
 दौरात्म्यं रावणे दृष्ट्वा विक्रमं च तथा त्वयि । युक्तमागमनं ह्यत्र सदृशं तस्य बुद्धितः ॥ ५८  
 अज्ञातरूपैः पुरुषैः स राजन्पृच्छयतामिति । यदुक्तमत्र मे प्रेक्षा काचिदस्ति समीक्षिता ॥ ५९  
 पृच्छयमानो विशङ्केत सहसा बुद्धिमान्वचः । तत्र मित्रं प्रदुष्येत मिथ्या पृष्टं सुखागतम् ॥ ६०  
 अशक्यं सहसा राजन्भावो बोद्धुं परस्य वै । अन्तरेण स्वरैर्भिन्नैर्नैपुण्यं पश्यतां भृशम् ॥ ६१  
 न त्वस्य ब्रुवतो जातु लक्ष्यते दुष्टभावता । प्रसन्नं वदनं चापि तस्मान्मे नास्ति संशयः ॥ ६२  
 अशङ्कितमतिः स्वस्थो न शठः परिसर्पति । न चास्य दुष्टवागस्ति तस्मान्मे नास्ति संशयः ॥ ६३  
 आकारश्छाद्यमानोऽपि न शक्यो विनिगूहितम् । बलाद्धि विवृणोत्येव भावमन्तर्गतं नृणाम् ॥ ६४  
 देशकालोपपन्नं च कार्यं कार्यविदां वर । सफलं कुरुते क्षिप्रं प्रयोगेणाभिसंहितम् ॥ ६५  
 उद्योगं तव संप्रेक्ष्य मिथ्यावृत्तं च रावणम् । वालिनं च हतं श्रुत्वा सुग्रीवं चाभिषेचितम् ॥ ६६

प्रकटतया स्वश्रुतान्तवेदके इति ॥ ५५ ॥ अथ जाम्बवदुक्त-  
 मदेशकालप्राप्तिरूपं शङ्कास्पदं स्वरूपासिद्ध्या दूषयति—अदे-  
 शेति । अयं विभीषणोऽदेशकाले संप्राप्त इति यजाम्बवतोक्तं  
 तत्र तद्विषय एष देशः कालश्च यथा भवति तथेयं मे विव-  
 क्षास्तीत्यन्वयः ॥ ५६ ॥ तं विवक्षाविषयमाह—पुरुषादिति ।  
 पापात्पुरुषाद्रावणादुत्तमं पुरुषं त्वां प्राप्य बुद्ध्या निश्चित्य, तथा  
 द्वयोस्तयोर्दोषगुणावपि प्राप्य बुद्ध्या निश्चित्य, यदत्र युक्तं  
 कालोचितमागमनं कृतं तत्तस्यैव बुद्धितः सदृशम् । पुरुषादित्य-  
 धोक्तस्यैव विवरणम्—दौरात्म्यमिति । परदारापहरणाद्रावणे  
 दौरात्म्यम् । त्वयि विक्रमं च कक्षपुटे रावणं कृत्वा चतुःसागरीं  
 प्रदक्षिणं कृतवतो वालिन एकेनैव बाणेन त्वया हननादुद्देश्यार्थः  
 ॥ ५७ ॥ ५८ ॥ अयं नमकार्यतद्वचनतद्भावदर्शनाभ्यामेव  
 तदीयगुणदोषावगन्तव्याविति स्वमतं स्थिरीकर्तुं चारप्रेषणपक्षे  
 दोषान्तरमाह—अज्ञातेति । अज्ञातकुलशीलप्रयोजनैः पुरुषै-  
 श्वारैः स विभीषणः पृच्छयतामिति यन्मैन्देनोक्तमत्र मे मया  
 समीक्षिता सम्यक्परीक्षिता काचित्प्रेक्षाधीरस्ति ॥ ५९ ॥  
 का सेत्यत्राह—पृच्छयमान इति । अज्ञातपुरुषेण को भवान्कुत  
 आगत इति किमर्थमागत इत्यादि पृच्छयमानः प्रष्टृस्वरूपज्ञान-  
 रहितो बुद्धिमान्पुरुषस्तद्वचः सहसा द्राग्विशङ्केत, नेमं जानामि  
 केनायं प्रेषितः किमर्थं पृच्छतीति शङ्काकुल एव भवति केव-  
 लम्, न तूत्तरयति किञ्चित् । यदि तु प्रष्टुः शनैर्ज्ञानं भवति  
 तदा सुखागतं सुखार्थमागतं मित्रं चेत्तदा मिथ्या पृष्टं वृथा  
 पुनः पृष्टं सन्मित्रभावात्प्रदुष्येत भिद्येत । किमर्थमेवं विचार-  
 यति पुरुषसंख्येनेति स्वधत्तेहं भवति । एवं च मित्रहानिरिति  
 भावः ॥ ६० ॥ किं च तस्य शत्रुत्वे तदभिप्रायश्चरैरपि  
 दुर्ज्ञेय इत्याह—अशक्यमिति । परस्य शत्रोर्भावश्चारेण सहसा  
 शक्यप्रभमात्रेण वेत्तुं ज्ञातुमशक्य एव । अज्ञातेन पृष्ट उत्तर-  
 स्यैवादानात् । शत्रुप्रहितत्वेन ज्ञाते प्रत्युत दण्डस्यापि प्रसङ्गात् ।  
 नन्वेवं जगति चारप्रेषणनैष्कल्यप्रसङ्ग इति चेन्न, बहुकालं  
 तत्र स्थितौ तद्वचनैस्तद्वचनैस्तत्प्रसङ्गे हर्षामर्षादिभिश्च तस्य  
 शत्रुभिर्ब्रह्मज्ञानाय तत्प्रेषणसंभवात् । यदेवमतः—अन्तरे-

णेति । 'अन्तरेण स्वरैर्भिन्नैर्नैपुण्यं पश्यतां भृशम्' इति प्राचीनः  
 पाठः । अन्तरेण व्यवहारमध्ये भिन्नैः स्वरैर्विलक्षणस्वरैः  
 कण्ठध्वनिभिर्नैपुण्यं सदसदन्यतरत्ननिश्चयं पश्यतां कुरुताम् ।  
 भवानिति शेषः । तत्र बाष्पकण्ठत्वे भीत्या पूर्वापरासंगतकथने  
 चासन्नन्यथा सन्निति निधीयतामित्याशयः । 'अन्तःस्वभावैर्गति-  
 स्तैर्नैपुण्यं पश्यतां भृशम्' इति पाठे भृशमत्यर्थं स्वस्मिन्नेपुण्यं  
 पश्यता जानतापि प्रष्टृन्तःस्वभावैरापाततः प्रसन्नार्थत्वेऽपि  
 गूढाभिप्रायैर्गतिर्भाषितैः परस्वभावोऽभिप्रायः सहसा वेत्तुं न  
 शक्य इत्यर्थः ॥ ६१ ॥ ननु स्वयैव प्रथमं परीक्षयतामिति  
 चेन्मया परीक्षित एवेत्याह—न त्वस्येति । दुष्टभावता वचन-  
 चेष्टादिभिर्दुष्टान्तःकरणता न लक्ष्यते, प्रसन्नवदनता च दृश्यते  
 ॥ ६२ ॥ उक्तार्थस्यैव स्थैर्यायाभ्यासः—अशङ्कितेति । अश-  
 ङ्कितमतिर्निश्चितशरणगमनमती रामशरणगमनमेव ममेष्टसा-  
 धनमिति सुप्रतिष्ठितचित्तः, अतएव स्वस्थः सुखभाव एव  
 भूलायं परिसर्पति, न शठो गूढविप्रियधीर्भूत्वा । दुष्टवागुष्टा  
 शब्दार्थदोषवती वाक् ॥ ६३ ॥ ननु शठोऽप्येवं वक्ष्यतीत्या-  
 शङ्काह—आकार इति । आकार आन्तरो भावो यावच्छक्यं  
 छाद्यमानोऽपि न सर्वात्मना निगूहितुं शक्यः । कुतस्तत्राह—  
 बलादिति । भावं शठभावं साधुभावं च विवृणोत्येव । अन्त-  
 र्यामिदेवतेति शेषः । सा हि तयावचनादिप्रेरणया तं प्रकटी-  
 करोतीत्यर्थः । अस्य त्रिरेकरूपवादाभिर्दुष्टत्वं निर्णायत इति  
 भावः ॥ ६४ ॥ नन्वदुष्टस्यास्यां वेलायामत्रागमने किं प्रयो-  
 जकमित्याशङ्कायां देशकालौचित्यज्ञानमेवेत्याह—देशेति । हे  
 कार्यविदां वर, अत्येदमत्रागमनरूपं कार्यं देशकालोपपन्नमेवो-  
 क्तीत्या । किं चेदृशं कार्यं प्रयोगेणाभिसंहितमनुष्ठानेन  
 संपादितमात्मानं क्षिप्रं सफलं कुरुत इत्यर्थः ॥ ६५ ॥ एतदेव  
 विवृणोति—उद्योगमिति । उद्योगं रावणवधविषयम् । मिथ्या-  
 वृत्तं मिथ्याबलगर्वितं पापवृत्तं च दृष्ट्वा रावणादप्यधिकबलं  
 वालिनं हतं श्रुत्वा बुद्धिपूर्वं वालिवदेव रावणं हनिष्यति  
 सुग्रीववदेव मर्त्यं राज्यं दास्यति शरणागतवत्सलः सर्वथा मां  
 रक्षिष्यतीति बुद्धिपूर्वम् । उपसंहरति—एतावदिति ॥ ६६ ॥



राज्यं प्रार्थयमानस्तु बुद्धिपूर्वमिहागतः । एतावत्तु पुरस्कृत्य विद्यते तस्य संग्रहः ॥ ६७  
यथाशक्ति मयोक्तं तु राक्षसस्यार्जवं प्रति । प्रमाणं त्वं हि शेषस्य श्रुत्वा बुद्धिमतां वर ॥ ६८

इत्याषे श्रीमद्रामायणे वाल्मीकीय आदिकाव्ये युद्धकाण्डे सप्तदशः सर्गः ॥ १७ ॥

अष्टादशः सर्गः ।

अथ रामः प्रसन्नात्मा श्रुत्वा वायुसुतस्य ह । प्रत्यभाषत दुर्धर्षः श्रुतवानात्मनि स्थितम् ॥ १  
ममापि च विवक्षास्ति काचित्प्रति विभीषणम् । श्रोतुमिच्छामि तत्सर्वं भवद्भिः श्रेयसि स्थितैः ॥ २  
मित्रभावेन संप्राप्तं न त्यजेयं कथंचन । दोषो यद्यपि तस्य स्यात्सतामेतदगर्हितम् ॥ ३  
सुग्रीवस्त्वथ तद्वाक्यमाभाष्य च विमृश्य च । ततः शुभतरं वाक्यमुवाच हरिपुंगवः ॥ ४  
स दुष्टो वाप्यदुष्टो वा किमेष रजनीचरः । ईदृशं व्यसनं प्राप्तं भ्रातरं यः परित्यजेत् ॥ ५  
को नाम स भवेत्तस्य यमेष न परित्यजेत् । वानराधिपतेर्वाक्यं श्रुत्वा सर्वानुदीक्ष्य तु ॥ ६  
ईषदुत्सयमानस्तु लक्ष्मणं पुण्यलक्षणम् । इति होवाच काकुत्स्थो वाक्यं सत्यपराक्रमः ॥ ७  
अनधीत्य च शास्त्राणि वृद्धाननुपसेव्य च । न शक्यमीदृशं वक्तुं यदुवाच हरीश्वरः ॥ ८  
अस्ति सूक्ष्मतरं किञ्चिद्यथात्र प्रतिभाति मा । प्रत्यक्षं लौकिकं चापि वर्तते सर्वराजसु ॥ ९  
अमित्रास्तत्कुलीनाश्च प्रातिदेश्याश्च कीर्तिताः । व्यसनेषु प्रहर्तारस्तस्मादयमिहागतः ॥ १०

॥ ६७ ॥ मया राक्षसस्यार्जवमुद्दिश्य त्वां प्रति यथाशक्त्यु-  
क्तम् । अधिकं वक्तुं तु न युज्यते । श्रुत्वा शेषकृत्यस्य निर्णये  
तु त्वमेव प्रमाणम् ॥ ६८ ॥ इति श्रीरामाभिरामे श्रीरामोदये  
रामायणतिलके वाल्मीकीय आदिकाव्ये युद्धकाण्डे सप्तदशः  
सर्गः ॥ १७ ॥

वायुसुतस्य । वचनमिति शेषः । श्रुतवान्सकलशास्त्रश्रवण-  
वान् । आत्मनि स्वचित्ते स्थितम् । स्वचित्स्थितार्थप्रतिपादक-  
मिति यावत् ॥ १ ॥ ममापि भवदुक्तेभ्यो विलक्षणं विभीषणं  
प्रति काचिद्विवक्षास्ति तत्सर्वं मद्विवक्षितं मम श्रेयसि स्थितै-  
र्भवद्भिः श्रोतुं श्रवणसंनिहितं कर्तुमिच्छामि । इयमुक्तिः  
सर्वमतप्रतिक्षेपकस्वमतश्रवणेन सुग्रीवादीनां व्याकुलचित्तता  
मा भूदिति तेषामुपललनाय ॥ २ ॥ तत्रान्यैर्दोषोक्तिपूर्व-  
कमप्राप्तमुक्तम् । हनूमता निर्दोषलोक्तिपूर्वं प्राप्त्वा लुप्तम् ।  
भगवांस्तु प्रौढ्या सुग्रीवाद्युक्तं रन्ध्रप्रहारित्वमङ्गीकृत्यापि परि-  
प्राह्यत्वं स्थापयति—मित्रेति । राघवं शरणं गत इति प्रसन्न-  
वचनानुमितमित्रभावेन मित्रत्वेन संप्राप्तं पत्नी स्निग्धभावेन  
प्राप्तं पतिमिव कथंचन सर्वदेशकालावस्थास्वपि न त्यजेयम् ।  
भवदुक्तरन्ध्रप्रहारमिथ्याभिप्रीयिकाभीतः सन्निति शेषः । ननु  
शत्रुपक्षत्वेन दुष्टं कथं न त्यक्ष्यसीत्यत्राह—दोष इति ।  
वस्तुतस्तत्र दोष एव नास्ति । शत्रुपक्षत्वेऽपि ततो भीततया  
शरणागतत्वात् । यद्यपि तस्य दोषो भवदुक्तस्तदतिरिक्तश्च  
स्यात्तथापि तं न त्यजेयमिति संबन्धः । यद्यपि दुष्टजनपरि-  
ग्रहः क्षिप्तगर्हितस्तथापि 'वध्यं प्रपन्नं न प्रतिप्रयच्छन्ति'  
इत्येवमादिशास्त्राच्छरणागतदुष्टपरिग्रहणं सतामगर्हितम् । पूजि-  
तमित्यर्थः ॥ ३ ॥ गर्हितत्वमेव ज्ञापयितुं सुग्रीवः प्रागुक्ताद-  
धिकं स्वविवक्षितं दोषं विभीषणे कथयति—सुग्रीव इति

आभाष्यान्वयं ततो विमर्शानन्तरम् । शुभतरं प्रागुक्तदोषाद-  
प्यधिको यः समर्थतरापरिग्राह्यत्वे हेतुभूतो दोषस्तत्प्रतिपाद-  
कम् ॥ ४ ॥ स एष रजनीचरो दुष्टो वा प्रागुक्तदोषयुक्तो वा  
अदुष्टो वा तद्रहितो वा तथाप्यसौ ग्राह्यः । किं नैव ग्राह्यः  
कृतघ्नत्वादित्याह—ईदृशमिति । प्रबलशत्रुप्रासरूपं व्यसनं  
प्राप्तं भ्रातरं यः परित्यजेदत्यजत् ॥ ५ ॥ तस्यास्य को नाम  
स भवेत्, यमेष संकटे न परित्यजेत्, तस्मादस्मानपि संकटे  
त्यक्ष्यत्येव । विश्वासघातिकृतघ्नत्वादित्यर्थः । सर्वानुदीक्ष्य सुग्री-  
वस्योत्तरकक्ष्याचालनसामर्थ्यं सर्वहरीननुभाव्य, तथा लक्ष्मण-  
मुदीक्ष्येषदुत्सयमानो बालत्वेन मद्वृत्तापरिज्ञानात्तवाप्येतदेव  
संमतमितीषद्धासं कुर्वन्ति होवाच ॥ ६ ॥ ७ ॥ सुग्रीववैम-  
नस्यपरिहाराय तद्वाक्यं प्रशस्योत्तरमाह—अनभीत्येति । हरी-  
श्वरो यदुवाचेदृशं वृद्धसेवारहितेन शास्त्राध्ययनरहितेन च न  
वक्तुं शक्यम् ॥ ८ ॥ अथैतदुपर्यपि मम किञ्चित्प्राप्तीत्याह—  
अस्तीति । अत्र भ्रातृपरित्यागरूपदोषोद्भावेनेऽपि सर्वरा-  
जसु प्रत्यक्षं प्रत्यक्षसिद्धं लौकिकमन्ततः सर्वलोकप्रसिद्धं विद्यते  
मा मां प्रति भाति च तत्सूक्ष्मतरं किञ्चिदर्थरूपमस्ति ॥ ९ ॥  
तदर्थरूपं प्रतिपादयितुं तदुपयुक्तां लोकस्थितिमाह—मित्रा  
इति । राज्ञाममित्राः शत्रवो द्विधा कीर्तिताः । तत्कुलीना  
ज्ञातयः प्रातिदेश्या आसन्नदेशवासिनश्चेति । ते द्विविधा अपि  
स्वविरोधिज्ञातैः स्वविरोधिन आसन्नदेशवर्तिनश्च व्यसनेष्वा-  
ध्यात्मिकादित्रिप्रकारकटेषु तस्य प्रहर्तारो भवन्तीति प्रसिद्धम् ।  
अस्तु, किं तत इत्यत्राह—तस्मादिति । नानाप्रकारस्वपीडाप्र-  
वृत्तज्ञातिभयात्स्वत्राणार्थमिहागतः । यद्वा तस्माद्व्यसनप्रहर्तृ-  
ज्ञातित्वाव्यसनिनं रावणं प्रहर्तुमयं विभीषण इहागत इत्यर्थः ।



अपापास्तकुलीनाश्च मानयन्ति स्वकान्हितान् । एष प्रायो नरेन्द्राणां शङ्कनीयस्तु शोभनः ॥ ११  
 यस्तु दोषस्त्वया प्रोक्तो ह्यादानेऽरिबलस्य च । तत्र ते कीर्तयिष्यामि यथाशास्त्रमिदं शृणु ॥ १२  
 न वयं तत्कुलीनाश्च राज्यकाङ्क्षी च राक्षसः । पण्डिता हि भविष्यन्ति तस्माद्वाह्यो विभीषणः ॥ १३  
 अव्यग्राश्च प्रहृष्टाश्च ते भविष्यन्ति संगताः । प्रणादश्च महानेपोऽन्योन्यस्य भयमागतम् ।  
 इति मेदं गमिष्यन्ति तस्मात्प्राप्तो विभीषणः ॥ १४  
 न सर्वे भ्रातरस्तात भवन्ति भरतोपमाः । मद्बिधा वा पितुः पुत्रा सुहृदो वा भवद्विधाः ॥ १५  
 एवमुक्तस्तु रामेण सुग्रीवः सहलक्ष्मणः । उत्थायेदं महाप्राज्ञः प्रणतो वाक्यमब्रवीत् ॥ १६  
 रावणेन प्रणिहितं तमवेहि निशाचरम् । तस्याहं निग्रहं मन्ये क्षमं क्षमवतां वर ॥ १७  
 राक्षसो जिह्वया बुद्ध्या संदिष्टोऽयमिहागतः । प्रहर्तुं त्वयि विश्वस्ते विश्वस्ते मयि घानघ ॥ १८  
 लक्ष्मणे वा महाबाहो स वध्यः सच्चिवैः सह । द्रावणस्य नृशंसस्य भ्राता ह्येष विभीषणः ॥ १९  
 एवमुक्त्वा रघुश्रेष्ठं सुग्रीवो वाहिनीपतिः । वाक्यज्ञो वाक्यकुशलं ततो मौनमुपागमत् ॥ २०  
 स सुग्रीवस्य तद्वाक्यं रामः श्रुत्वा विमृश्य च । ततः शुभतरं वाक्यमुवाच हरिपुंगवम् ॥ २१  
 स दुष्टो वाप्यदुष्टो वा किमेष रजनीचरः । सूक्ष्ममप्यहितं कर्तुं मम शक्तः कथंचन ॥ २२

॥ १० ॥ अथ शत्रुताप्रयोजकमपि न ज्ञातित्वमात्रम्, किं तु परस्परानिष्टचिन्तायुक्तत्वमित्याह—अपापा इति । अपापाः परस्परानिष्टचिन्तारहिताः । धर्ममार्गेण परस्परहितैषिणश्च तत्कुलीना ज्ञातयो ये ते स्वकान्हितान्मानयन्ति । एष उक्तोऽर्थः प्रायो बाहुल्येन लोके उपलक्ष्यते । नरेन्द्राणां तु शोभनोऽपि हितैष्यपि ज्ञातिः शङ्कनीय एव । महत्तरराज्यैश्वर्यलो-  
 असंभवात् । उपजापवशादनिष्टचिन्ताया भरतमात्रादौ दृष्ट-  
 स्वाच्च । एवं च स्वस्माच्छङ्कितरावणतोऽनिष्टं संभाव्य तं  
 त्यक्त्वायमागतः । किं च 'यो हिंसार्थमस्मिकान्तं हन्ति मन्यु-  
 रेव मन्युं स्पृशति न तस्मिन्दोषः' इत्यापस्तम्बोक्ते रावणना-  
 शार्थमागमनेऽप्यस्य न दोष इत्याशयः ॥ ११ ॥ एवं भ्रातृ-  
 स्यागदोषं परिहृत्य यः पूर्वं परिग्रहे रन्ध्रप्रहारदोष उक्तस्तम-  
 भूय परिहरति—य इति । अरिबलस्य शत्रुपक्षस्यादाने परिग्रहे  
 यो दोषो रन्ध्रप्रहाररूपो दोष उक्तस्तद्विषये यथाशास्त्रं यथा-  
 न्यायमुत्तरं कीर्तयिष्यामि तच्छृणु ॥ १२ ॥ तदेवाह—नेति ।  
 वयं न तत्कुलीना ज्ञातयः । चात्प्रातिदेश्याश्च न भवामः,  
 अतोऽस्माद्व्यजिघृक्षाभावान्नास्मादु प्रहारोऽनेन कार्यः, किं  
 तु निजराज्यमेव स्वज्ञातिनिरासमस्मन्मुखेन संपाद्य काङ्क्षति ।  
 तदाह—राज्यकाङ्क्षीति । अतो नोपजीव्यविरोधं करिष्यति । ननु  
 मूर्खैस्त्वमःप्रधानत्वाद्वाक्षसैः कथमेवं विचारकरणमत आह—  
 पण्डिता इति । पर्यालोचनपूर्वमनुष्ठेयनिश्चयसमर्थाः पण्डि-  
 तास्ते सर्वत्र भविष्यन्त्येव, एवं चैकजन्यत्वेऽपि यथा कुम्भ-  
 कर्णोऽतितामसो रावणश्चातिराजसः, एवमयमसित्त्विकत-  
 यैवविचारशील इति भावः । उपसंहरति—तस्मादिति ॥ १३ ॥  
 उक्तहेत्वनुवादपूर्वं प्राकृत्यमुपसंहरति—अव्यग्रा इति सार्धेन ।  
 ते ज्ञातयोऽव्यग्रा अनाकुलाः । निश्चयवन्त इति यावत् ।  
 प्रहृष्टा अन्योन्यं संतुष्टाश्च सौभ्रात्रासंगताः परस्परमिलिता  
 भविष्यन्तीति सर्वलोकप्रसिद्धम् । तेभ्योऽन्ये तूक्तविपरीता  
 इति प्राणुकरीत्या पापमूलराज्यलोभादिना मेदं गमिष्यन्ति,

ततोऽनन्तरमस्य ज्ञातिवर्गस्यैष लोकप्रसिद्धः प्रणादो युद्धरूप-  
 कोलाहलो भवति, अन्योन्यस्यान्योन्यतो भयं चागतं भव-  
 तीति लोकास्थितिर्यतस्तस्मादयमेतावत्कालमनपगतसौभ्रात्रो-  
 ऽपि केनचिन्मिलितेनाय प्राप्तवैरः शरणमागतो प्रहृष्ट एवेति  
 कतकव्याख्या । तीर्थस्तु—'नैष ततोऽस्य' इति पठित्वास्य  
 भीतस्यैवैव महान्प्रणादः श्रूयते, अतस्ततो बलवतो रावणा-  
 दस्य विभीषणस्य भयमागतमित्यात्मप्राणार्थमागतः परिप्राह्य  
 एवेत्यर्थः । इतरत्तु प्रागवदेव व्याख्येयमित्याह ॥ १४ ॥ ननु  
 भरतादिष्वेतद्दोषादर्शनाद्भ्रातृणामीदृशमेदांसंभवोऽत आह—  
 न सर्वे इति । राज्यादीच्छया प्राप्तसौभ्रात्रत्यागस्याभावो भरता-  
 दन्येन परमदुष्करः, तेन पितृदत्तराज्यत्यागात् लक्ष्मणदेस्तु  
 तदप्रसक्त्या न तदुक्तिः । मद्बिधा वा पुत्राः सुखलिप्सवा पितृ-  
 वाक्यमलङ्घनरहिताः, सुहृदो वा भवद्विधाः । त्यक्त्वापि सर्व-  
 सौख्यं सर्वाकारेण सर्वबलेन सर्वयत्नेन च मित्रकार्यसाधकः  
 सुहृत्परमदुर्लभ इति भावः । अत्र भूतार्थकयनरूपत्वात्प्राप्तप्र-  
 शंसादोषो भगवतः । 'स्वगुणाविष्कियादोषो नास्ति भूतार्थ-  
 शंसने' इति दण्डयुक्तेः ॥ १५ ॥ एवं न्यायतो विभीषणस्य  
 प्राकृत्ये प्रतिपादितोऽपि प्रीत्यतिशयेनानिष्टसंभाषनया स्वम-  
 तमेव सम्यगित्याशयेनाह—एवमिति । सहलक्ष्मण इत्यनेनो-  
 भयोरैकमस्य दर्शितम् । उत्थाय प्रणत इत्यन्वयः ॥ १६ ॥  
 प्रणिहितमेव हि, न तु वैरस्यादागतमित्यर्थः । तद्वाक्यमविश्वा-  
 स्यमित्याशयः ॥ १७ ॥ उक्तमेवाह—जिह्वयेति । कुटिलये-  
 त्यर्थः । विश्वस्ते मयीत्युक्तिः स्वव्यसनादपि स्वाभितव्यसन-  
 मरुतुदमिति मत्वेति बोध्यम् ॥ १८ ॥ तादृशच्छलबुद्धित्वे हेतु  
 रावणभ्रातृत्वम् ॥ १९ ॥ मौनमुपागमत् । त्रिवाचोक्तम्,  
 अतोऽधिकं प्रभौ न वक्तुं युक्तमित्याशयेनेति शेषः ॥ २० ॥  
 विमृश्य च रन्ध्रप्रहारदोषः सति संभवेऽप्यस्वास्वकिरकर  
 इति विचार्य ॥ २१ ॥ तमेव निश्चयं दर्शयति—स दुष्ट इति ।  
 स एष दुष्टोऽदुष्टो वा यथाकथंचिदस्तु, अथापि मम सूक्ष्म-



पिशाचान्दानवान्यक्षान्पृथिव्यां चैव राक्षसान् । अङ्गुल्यग्रेण तान्हन्यामिच्छन्हरिगणेश्वर ॥ २३  
 श्रूयते हि कपोतेन शत्रुः शरणमागतः । अर्चितश्च यथान्यायं स्वैश्च मांसैर्निमन्त्रितः ॥ २४  
 स हि तं प्रतिजग्राह भार्याहर्तारमागतम् । कपोतो वानरश्रेष्ठ किंपुनर्मद्विधो जनः ॥ २५  
 ऋषेः कण्वस्य पुत्रेण कण्डुना परमर्षिणा । शृणु गाथा पुरा गीता धर्मिष्ठा सत्यवादिना ॥ २६  
 बद्धाञ्जलिपुटं दीनं याचन्तं शरणागतम् । न हन्यादानृशंस्यार्थमपि शत्रुं परंतप ॥ २७  
 आर्तो वा यदि वा हसः परेषां शरणं गतः । अरिः प्राणान्परित्यज्य रक्षितव्यः कृतात्मना ॥ २८  
 स चेद्भयाद्वा मोहाद्वा कामाद्वापि न रक्षति । स्वया शक्त्या यथान्यायं तत्पापं लोकगर्हितम् ॥ २९  
 विनष्टः पश्यतस्तस्य रक्षिणः शरणं गतः । आदाय सुकृतं तस्य सर्वं गच्छेदरक्षितः ॥ ३०  
 एवं दोषो महानत्र प्रपन्नानामरक्षणे । अस्वर्ग्यं चायशस्यं च बलवीर्यविनाशनम् ॥ ३१  
 करिष्यामि यथार्थं तु कण्डोर्वचनमुत्तमम् । धर्मिष्ठं च यशस्यं च स्वर्ग्यं स्यात्तु फलोदये ॥ ३२  
 सकृदेव प्रपन्नाय तवास्मीति च याचते । अभयं सर्वभूतेभ्यो ददाम्येतद्भ्रतं मम ॥ ३३

मप्यहितं कर्तुं कथंचन कथमपि शक्तः किम् । न कथमपि शक्त इत्यर्थः ॥ २२ ॥ कुत इत्यत्रापरिमेयनिजशक्तिं तच्छक्तिप्रतिहन्त्रीमाह—पिशाचानिति । अङ्गुल्यग्रेण एकाङ्गुल्या अग्रमात्रेणापि । अनेन संकल्पसिद्धिरैश्वरं चिह्नमुक्तम् । यथैवमसदादिसंग्रहो व्यर्थस्तत्राह—इच्छन्निति । स्वस्य निरतिशयमहिमानं तात्त्विकं ब्रह्मभावं प्रकटीकर्तुमिच्छन्त्यदि स्यां तदा तथैव कुर्याम्, संप्रति तु देवभावोपेतनिजविलासैरशेषैरवध्यस्वमस्य भयैव दत्तमिति तत्परिपालनाय स्वदिव्यभावं स्वशक्त्यैवान्तर्धाय मानुषमर्यादायां स्थित्वा तद्भावप्रकटनार्थं सीतावियोगप्रयुक्तरोदनवद्भावदशसहायमेलनम् । वस्तुतो न स्वातिरेक्तसहायान्तरापेक्षा मम, मनुष्याणां संसारमर्यादाज्ञापनं तद्व्यवहारफलमिति भावः ॥ २३ ॥ एवं रन्ध्रे प्रहारभीतिं दूरीकृत्य शरणागतरक्षणं परमो धर्म इति कपोताख्यानेन दर्शयति—श्रूयते हीति । भार्याहर्तृत्वात्कपोतशत्रुव्याधः शरणं गृहं स्वनिवासभूतशृङ्गमागतो यथान्यायमर्चितोऽभयानयनशीतनिवारणाद्युपचारैर्यथोचितं पूजितः स्वैर्मांसैर्निमन्त्रितो भोजनाय प्रार्थितः ॥ २४ ॥ एवंरीत्या स हि सोऽपि तिर्यग्जनुरपि भार्याहर्तारं शरणमागतं प्रतिजग्राह नोपेक्षितवानिति श्रूयते, किं पुनर्मद्विधो जनः सकलधर्मरहस्यवेत्ता क्षत्रियो भूत्वाऽकृतापकारं शरणागतं न प्रतिगृहीयादित्यर्थः । शरणागतं कायवाग्व्यापारैरसंदिग्धमेवेत्याशयः ॥ २५ ॥ नन्वत्र सिध्यदर्शनाद्धर्मानधिकृतकपोतचेष्टा कथं धर्मे प्रमाणं स्यादतो विधिमपि दर्शयति—ऋषेरिति । तद्वीतगाथायां प्रामाण्यप्रदर्शनाय सत्यवादिनेत्यन्तानि ऋषिविशेषणान्युक्तानि । सत्यवादिनाऽबाधितार्थप्रतिपादनवर्तेन, अत एव तद्वीतगाथा या धर्मिष्ठा । धर्मपरेत्यर्थः ॥ २६ ॥ तां गाथामाह—बद्धेति । याचन्तम् । शरणमित्यर्थः । आनृशंस्यार्थमघातुक्तत्वसिध्यर्थमाश्रितरक्षणरूपपरमधर्मपालनार्थं वा ॥ २७ ॥ आर्तो वा हसो वेति गुणदोषौदासीन्यपरं वचनम् । परेषां शत्रूणां भयाच्छरणागतोऽरिरपि पूर्वं कृतवैरोऽपि कृतात्मना धर्मशास्त्रशिक्षितचित्तेन प्राणान्परित्यज्यापि रक्षणीयः ॥ २८ ॥ तथाऽकरणे पापमाह

तस्य धर्मस्य नित्यत्वबोधनाय—स चेदिति । केनापि शरणतया धृत इत्यर्थः । भयात्तद्रक्षणे तच्छत्रोः सकाशात्तस्माद्वा भयमुत्प्रेक्ष्य ततो हेतोर्मोहात्कार्यान्तरपारवश्यजनितविस्मृतेः । कामाद्वा तच्छत्रोः सकाशतः किञ्चित्फललोभेन वा स्वया शक्त्या स्वसामर्थ्येन सहायसंपादनेन स्वद्रव्यदानादिना वा यथान्यायं न रक्षति चेत् । शरणागतमिति शेषः । तदा तत्पापमरक्षितस्य शरणागतस्य पापम् । प्राप्नोतीति शेषः । तथा लोकगर्हितम् । भावे निष्ठा । लोकनिन्दां च प्राप्नोति ॥ २९ ॥ न केवलमेतावदेव, स्वकृतसर्वसुकृतापहारं च प्राप्नोतीत्याह—विनष्ट इति । यः शरणागतोऽरक्षितो विनष्टः स्यात्स पश्यतस्तस्य रक्षिणो रक्षार्थं वृत्तस्य समक्षमेव तस्य रक्षिणः सर्वं सुकृतमादाय गच्छेत् ॥ ३० ॥ एतदन्ताः कण्डुगाथाः । अथ रामवाक्यम्—एवमिति । अतस्तदक्षणमस्वर्ग्यं स्वर्गप्रतिबन्धकम् । बलवीर्यनाशनम् । तपोबलं यद्वीर्यं निग्रहानुग्रहसामर्थ्यं तद्विनाशकमित्यर्थः ॥ ३१ ॥ यदेवमतः—करिष्यामीत्यादि । वचनं शरणागतरक्षणपरम् । धर्मिष्ठं जनतासंबन्धेनातिशयितधर्मवत् । फलोदयकाले स्वर्ग्यं स्वर्गजनकम् ॥ ३२ ॥ किं च परमकारुणिकस्य मम सर्वभूताभयदानरूपः कश्चित्संकल्पोऽस्तीत्याह—सकृदिति । सर्वभूतेभ्य इति पञ्चमी चतुर्थी च । भयप्रसक्तमन्योऽभयं ददामि । अत्र वर्तमानप्रयोगेण नित्यसत्सहजधर्मत्वमभयदानस्य द्योत्यते । तदेवाह—एतन्मम व्रतमिति । जित्परिगृहीतो नित्यनिजप्रतिष्ठितोऽस्मद्धर्म इत्यर्थः । अत्र तात्कालिकमात्यन्तिकं चेत्युभयविधमभयदानं प्रतिज्ञायते । तत्रात्यन्तिकं संसारभयोपरतिरूपम्, द्वितीयं तु रावणादित उत्थितमृत्युभयनिवृत्तिरूपम्, इदं चोरादिप्रहनिमित्तकाभयदानस्याप्युपलक्षणम् । नन्वेवं सर्वेश्वरस्यापि तत्र निमित्ताभयदातृत्वे नैषम्यनैर्घृण्यादिदोषप्रसङ्गस्तत्राह—सकृदिति । अनेनोभयविधाभयदानस्य साधनमुपदिश्यते । सकृदेकयैव वृत्त्या प्रपन्नाय । पदिर्गत्यर्थः । प्रकृष्टप्रतिपत्तिमते । प्रतिपत्तौ प्रकर्षश्च निरन्तरत्वम् । सा च तत्त्वमस्यादिवाक्यजन्या भगवतः स्वात्मत्वेन प्रतिपत्तिः । अयं च 'ज्ञानी स्वात्मैव वे



आनयैनं हरिश्रेष्ठ दत्तमस्याभयं मया । विभीषणो वा सुग्रीव यदि वा रावणः स्वयम् ॥ ३४  
 रामस्य तु वचः श्रुत्वा सुग्रीवः प्लवगेश्वरः । प्रत्यभाषत काकुत्स्थं सौहार्देनाभिपूरितः ॥ ३५  
 किमत्र चित्रं धर्मज्ञ लोकनाथशिखामणे । यत्त्वमार्यं प्रभाषेथाः सत्त्ववान्सत्पथे स्थितः ॥ ३६  
 मम चाप्यन्तरात्मायं शुद्धं वेत्ति विभीषणम् । अनुमानाच्च भावाच्च सर्वतः सुपरीक्षितः ॥ ३७  
 तस्मात्क्षिप्रं सहास्माभिस्तुल्यो भवतु राघव । विभीषणो महाप्राज्ञः सखित्वं चाभ्युपैतु नः ॥ ३८  
 ततस्तु सुग्रीववचो निशम्य तद्धरीश्वरेणाभिहितं नरेश्वरः ।  
 विभीषणेनाशु जगाम संगमं पतत्रिराजेन यथा पुरंदरः ॥ ३९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टादशः सर्गः ॥ १८ ॥

एकोनविंशः सर्गः ।

राघवेणाभये दत्ते संनतो रावणानुजः । विभीषणो महाप्राज्ञो भूमिं समवलोकयत् ॥ १  
 खात्पपातावर्णिं दृष्टो भक्तैरनुचरैः सह । स तु रामस्य धर्मात्मा निपपात विभीषणः ॥ २  
 पादयोर्निपपाताथ चतुर्भिः सह राक्षसैः । अब्रवीच्च तदा वाक्यं रामं प्रति विभीषणः ॥ ३  
 धर्मयुक्तं च युक्तं च सांप्रतं संप्रहर्षणम् । अनुजो रावणस्याहं तेन चास्म्यवमानितः ॥ ४  
 भवन्तं सर्वभूतानां शरण्यं शरणं गतः । परित्यक्ता मया लङ्का मित्राणि च धनानि च ॥ ५  
 भवद्गतं हि मे राज्यं जीवितं च सुखानि च । तस्य तद्वचनं श्रुत्वा रामो वचनमब्रवीत् ॥ ६  
 घञ्जसा सान्त्वयित्वैनं लोचनाभ्यां पिबन्निव । आख्याहि मम तत्त्वेन राक्षसानां बलाबलम् ॥ ७  
 एवमुक्तं तदा रक्षो रामेणाक्लिष्टकर्मणा । रावणस्य बलं सर्वमाख्यातुमुपचक्रमे ॥ ८  
 अवध्यः सर्वभूतानां गन्धर्वोरगपक्षिणाम् । राजपुत्र दशग्रीवो वरदानात्स्वयंभुवः ॥ ९  
 रावणानन्तरो भ्राता मम ज्येष्ठश्च वीर्यवान् । कुम्भकर्णो महातेजाः शक्रप्रतिबलो युधि ॥ १०  
 राम सेनापतिस्तस्य प्रहस्तो यदि ते श्रुतः । कैलासे येन समरे मणिभद्रः पराजितः ॥ ११  
 बद्धगोधाङ्गुलित्रश्च अवध्यकवचो युधि । धनुरादाय यस्तिष्ठन्नदृश्यो भवतीन्द्रजित् ॥ १२  
 सङ्ग्रामे सुमहद्व्यूहे तर्पयित्वा हुताशनम् । अन्तर्धानगतः श्रीमानिन्द्रजिह्वन्ति राघव ॥ १३

मतः' इति गीतोक्तः । अयमेवात्यन्तिकाभयदानपात्रम् ।  
 द्वितीयाभयदानसाधनमाह—तवास्मीति च याचत इति ।  
 औपाधिकमेदमवलम्ब्य तवाहं सेवकस्त्वं मे स्वामी, अहं  
 शिष्यस्त्वं गुरुः, अहं रक्ष्यस्त्वं रक्षकः इत्येवमुपासनां कुर्वतः  
 'द्वितीयादि भयं भवति' इति न्यायेनावश्यं प्राप्तमयस्य सर्व-  
 भूतेभ्यो यथा भयं न भवति तथा यतानीति मे व्रतमित्यर्थः ।  
 अतथाभूतेभ्यस्तु न यच्छामीति न नैर्घृण्यादिदोषप्रसङ्ग इति  
 भावः ॥ ३३ ॥ अथापरिग्राह्यतावादिनं सुग्रीवमेव बलात्परि-  
 ग्राह्यताङ्गीकारं कारयित्वा, तमेव तदानयनाय प्रेषयति—  
 आनयेति । अस्य वाक्कायाभ्यां सुस्पष्टं शरणागतस्य । यदि वा  
 रावण इति । कामरूपतयाकारान्तरावष्टम्भवानिति शेषः  
 ॥ ३४ ॥ ३५ ॥ अथ सुग्रीवो विस्मयपरवश आह—किम-  
 त्रेति । धर्मज्ञ शरणागतरक्षणधर्मरहस्यज्ञ, लोकनाथानां राज्ञां  
 शिखामणे, सत्त्ववान्सत्त्वैकनिष्ठस्त्वमार्यं कल्याणं प्रभाषेथा इति  
 यत्तत्र किं चित्रम् ॥ ३६ ॥ ममान्तरात्मापि विभीषणं शुद्धं  
 वेत्ति । तद्वाक्यश्रवणादिति भावः । किं च परमचतुरेण  
 हनूमता भावरूपादनुमानाच्च सर्वतः सुपरीक्षितत्वायं तस्मात्

॥ ३७ ॥ ३८ ॥ हरीश्वरेणामिहितं तमानीयायं विभीषण  
 इति बोधितम् । पतत्रिराजेन । तदानीतेनोपेन्द्रेणेत्यर्थः  
 ॥ ३९ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्ये युद्धकाण्डेऽष्टादशः सर्गः ॥ १८ ॥  
 संनतो भक्तिप्रवणः । भूमिं समवलोकयत् । अवरोहणायेति  
 भावः ॥ १ ॥ दृष्टोऽस्मिमतलाभजनितप्रीतियुक्तः । रामस्य  
 निपपात । पादयोर्निपपातः ॥ २ ॥ पूर्वमेकस्यैव पादपतन-  
 मुक्त्वा मश्रिसहितस्य तदाह—पादयोरिति । पादयोर्निप-  
 पातेत्यनेन शरणागतधर्मकथनम् ॥ ३ ॥ युक्तं युक्तियुक्तम् ।  
 सांप्रतं संप्रहर्षणं तत्कालं संतोषकरणम् ॥ ४ ॥ सर्वभूतानां  
 शरण्यमित्यनेन तस्य रामे भगवदवतारत्वावगमः सूचितः ॥ ५ ॥  
 मे राज्यं च भवद्गतमित्युक्त्या सर्वज्ञत्वेन रामो रावणवधं  
 करिष्यत्येवेति निश्चितमिति गम्यते ॥ ६ ॥ पिबन्निवानुग्रह-  
 क्षुधावलोकयन्निव ॥ ७ ॥ ८ ॥ ९ ॥ शक्रप्रतिबलः शक्रबल-  
 स्पर्धिबलवान् ॥ १० ॥ ११ ॥ बद्धं गोधारूपमङ्गुलित्राणं येन  
 सः । गोधा ज्याघातवारणम् । अदृश्यो भवति । युदे इति शेषः  
 ॥ १२ ॥ तदेवाह—सङ्ग्रामे इति । सुमहद्व्यूह उचितबलसं-



महोदरमहापाश्वौ राक्षसश्चाप्यकम्पनः । अनीकपास्तु तस्यैते लोकपालसमा ॥ युधि	१४
दशकोटिसहस्राणि रक्षसां कामरूपिणाम् । मांसशोणितभक्ष्याणां लङ्कापुरनिवासिनाम् ॥	१५
स तैस्तु सहितो राजा लोकपालानयोधयत् । सह देवैस्तु ते भद्रा रावणेन दुरात्मना ॥	१६
विभीषणस्य तु वचस्तच्छ्रुत्वा रघुसत्तमः । अन्वीक्ष्य मनसा सर्वमिदं वचनमब्रवीत् ॥	१७
यानि कर्मापदानानि रावणस्य विभीषण । आख्यातानि च तस्मै ह्यवगच्छामि तान्यहम् ॥	१८
अहं हत्वा दशभ्रूवं सप्रहस्तं सहात्मजम् । राजानं त्वां करिष्यामि सत्यमेनच्छृणोतु मे ॥	१९
रसातलं वा प्रविशेत्पातालं वापि रावणः । पितामहसकाशं वा न मे जीवन्विमोक्ष्यते ॥	२०
अहत्वा रावणं संख्ये सपुत्रजनवान्धवम् । अयोध्यां न प्रवेक्ष्यामि त्रिभिस्तैर्भ्रातृभिः शपे ॥	२१
श्रुत्वा तु वचनं तस्य रामस्याक्लिष्टकर्मणः । शिरसा बन्ध धर्मात्मा वक्तुमेव प्रचक्रमे ॥	२२
राक्षसानां वधे साह्यं लङ्कायाश्च प्रदर्शये । करिष्यामि यथाप्राणं प्रवेक्ष्यामि च वाहिनीम् ॥	२३
इति ब्रुवाणं रामस्तु परिष्वज्य विभीषणम् । अब्रवीलक्ष्मणं प्रीतः समुद्राज्जलमानय ॥	२४
तेन चेमं महाप्राज्ञमभिषिञ्च्य विभीषणम् । राजानं रक्षसां क्षिप्रं प्रसन्ने मयि मानम् ॥	२५
एवमुक्तस्तु सौमित्रिरभ्यषिञ्च्य विभीषणम् । मध्ये वानरमुख्यानां राजानं राजशासनात् ॥	२६
तं प्रसादं तु रामस्य दृष्ट्वा सद्यः प्लवंगमाः । प्रबुद्धशुर्महात्मानं साधुसाध्विति चानुवन् ॥	२७
अब्रवीच्च हनूमांश्च सुग्रीवश्च विभीषणम् । कथं सागरमक्षोभ्यं तराम वरुणालयम् ।	
सैन्यैः परिवृताः सर्वे वानराणां महौजसाम् ॥	२८
उपायैरभिगच्छाम यथा नदनदीपतिम् । तराम तरसा सर्वे ससैन्या वरुणालयम् ॥	२९
एवमुक्तस्तु धर्मात्मा प्रत्युवाच विभीषणः । समुद्रं राघवो राजा शरणं गन्तुमर्हति ॥	३०
खानितः सगरेणायमप्रमेयो महोदधिः । कर्तुमर्हति रामस्य ज्ञातेः कार्यं महोदधिः ॥	३१
एवं विभीषणेनोक्तं राक्षसेन विपश्चिता । आजगामाथ सुग्रीवो यत्र रामः सलक्ष्मणः ॥	३२
ततश्चाख्यातुमारेमे विभीषणवचः शुभम् । सुग्रीवो विपुलग्रीवः सागरस्योपवेशनम् ॥	३३
प्रकृत्या धर्मशीलस्य रामस्यास्याप्यरोचत । सलक्ष्मणं महातेजाः सुग्रीवं च हरीश्वरम् ॥	३४
सत्क्रियार्थं क्रियादक्षं स्मितपूर्वमभाषत । विभीषणस्य मन्त्रोऽयं मम लक्ष्मण रोचते ॥	३५
सुग्रीवः पण्डितो नित्यं भवान्मन्त्रविचक्षणः । उभाभ्यां संप्रधार्यार्थं रोचते यत्तदुच्यताम् ॥	३६
एवमुक्तौ ततो वीराबुधौ सुग्रीवलक्ष्मणौ । समुदाचारसंयुक्तमिदं वचनमूचतुः ॥	३७
किमर्थं नौ नरव्याघ्र न रोचिष्यति राघव । विभीषणेन यत्तूक्तमस्मिन्काले सुखावहम् ॥	३८
अथवा सागरे सेतुं घोरेऽस्मिन्वरुणालये । लङ्का नासादितुं शक्या सेन्द्रैरपि सुरालुरैः ॥	३९

निवेशयति ॥ १३ ॥ अनीकपा उपसेनापतयः ॥ १४ ॥ दश-  
कोटिसहस्राणि । सन्तीति शेषः । इदं च प्रधानराक्षसविवक्षया  
॥ १५ ॥ ते लोकपालाः ॥ १६ ॥ १७ ॥ कर्मापदानानि युधि  
कर्मनिर्वर्तितशौर्याणि तान्यहमवगच्छाम्येव, न तु तानि मयि  
प्रमविष्यन्तीति भावः ॥ १८ ॥ यदुक्तं भवद्रुतं हि मे राज्यमिति  
तदवश्यं संपादयिष्यामीति प्रतिजानीते—अहमेति ॥ १९ ॥  
रसातलं भूसनिहिताधोलोकम् । पातालमधोलोकावधिभूतं  
लोकम् । मे मत्तः ॥ २० ॥ २१ ॥ अथ विभीषणो रामस्य  
स्वार्थसाधनप्रतिज्ञां श्रुत्वा स्वयमपि राजकार्यसाधनं प्रतिजानी-  
ते—शिरसेति ॥ २२ ॥ साह्यं साहाय्यम् । वाहिनीं रावणवा-  
हिनीम् ॥ २३ ॥ परिष्वज्येत्यनेन मित्रत्वेन परिग्रहणं सूचितम्  
॥ २४ ॥ २५ ॥ २६ ॥ प्रबुद्धशुः संतोषात्किलकिलामकुर्वन्  
॥ २७ ॥ वानराणां सैन्यैः परिवृताः कथं केमोपायेन सागरं  
तराम ॥ २८ ॥ ससैन्या वरुणालयं यथा रामस्य तथा कैरुपा-

यैर्नदनदीपतिमभिगच्छाम मार्गप्राप्तये तद्वदेति शेषः ॥ २९ ॥  
एवं प्रश्न उपायमाह—एवमिति ॥ ३० ॥ राघवेण शरणगाने  
समुद्रानुग्रहसिद्धौ हेतुमाह—खानित इति । सगरेण । पुत्रै-  
रिति शेषः । अयमुदकतीरसमीपः कतिपर्योऽशः । ज्ञाते, राम-  
स्येत्यन्वयः ॥ ३१ ॥ एवं विभीषणोक्तं श्रुत्वा यत्र रामो  
वर्तते तं देशं सलक्ष्मणः सुग्रीव आजगामेति संबन्धः ॥ ३२ ॥  
सागरस्योपवेशनं शरणगमनम् ॥ ३३ ॥ अस्य सकलजगच्छ-  
रणभूतस्य रामस्याप्यरोचत । युक्तियुक्तत्वात्सागरशरणगमन-  
मिति भावः ॥ ३४ ॥ सत्क्रियार्थं विभीषणस्य पूजार्थं सलक्ष्मणं  
सुग्रीवं हरीश्वरमभाषतेत्यन्वयः ॥ ३५ ॥ उभाभ्यामर्थं कार्यं  
संप्रधार्य निश्चितं यदोचते तदुच्यताम् ॥ ३६ ॥ समुदाचार  
उपचारः ॥ ३७ ॥ नावावयोः । विभीषणेन यदुक्तं तत्कथं न  
रोचिष्यति । प्रवक्ष्यामिर्हितमेवेत्यर्थः ॥ ३८ ॥ ३९ ॥ सप्त-



विभीषणस्य शूरस्य यथार्थं क्रियतां वचः । अलं कालात्ययं कृत्वा सागराय नियुज्यताम् ।  
यथा सैन्येन गच्छाम पुरीं रावणपालिताम् ॥

४०

एवमुक्तः कुशास्तीर्णे तीरे नदनदीपतेः । संविवेश तदा रामो वेद्यामिव हुताशनः ॥

४१

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनविंशः सर्गः ॥ १९ ॥

विंशः सर्गः ।

ततो निविष्टां ध्वजिनीं सुग्रीवेणाभिपालिताम् । ददर्श राक्षसोऽभ्येत्य शार्दूलो नाम वीर्यवान् ॥ १

चारो राक्षसराजस्य रावणस्य दुरात्मनः । तां दृष्ट्वा सर्वतोऽव्यग्रां प्रतिगम्य स राक्षसः ॥ २

आविश्य लङ्कां वेगेन राजानमिदमब्रवीत् । एष वै वानरक्षौघो लङ्कां समभिवर्तते ॥ ३

अगाधश्चाप्रमेयश्च द्वितीय इव सागरः । पुत्रौ दशरथस्येमौ भ्रातरौ रामलक्ष्मणौ ॥ ४

उत्तमौ रूपसंपन्नौ सीतायाः पदमागतौ । एतौ सागरमासाद्य संनिविष्टौ महाद्युते ॥ ५

बलं चाकाशमावृत्य सर्वतो दशयोजनम् । तत्त्वभूतं महाराज क्षिप्रं वेदितुमहंसि ॥ ६

तव दूता महाराज क्षिप्रमर्हन्ति वेदितुम् । उपप्रदानं सान्त्वं वा भेदो वात्र प्रयुज्यताम् ॥ ७

शार्दूलस्य वचः श्रुत्वा रावणो राक्षसेश्वरः । उवाच सहसा व्यग्रः संप्राधार्यार्थमात्मनः ।

शुकं साधु तदा रक्षो वाक्यमर्थविदां वरम् ॥ ८

सुग्रीवं ब्रूहि गत्वाशु राजानं वचनान्मम । यथासंदेशमङ्गीवं श्लक्ष्णया परया गिरा ॥ ९

त्वं वै महाराजकुलप्रसूतो महाबलश्चक्षुरजःसुतश्च ।

न कश्चनार्थस्तव नास्त्यनर्थस्तथापि मे भ्रातृसमो हरीश ॥ १०

अहं यद्यद्वरं भार्यो राजपुत्रस्य धीमतः । किं तत्र तव सुग्रीव किष्किन्धां प्रति गम्यताम् ॥ ११

नहीयं हरिभिलङ्कां प्राप्तुं शक्या कथंचन । देवैरपि सगन्धर्वैः किं पुनर्नवानरैः ॥ १२

स तदा राक्षसेन्द्रेण संदिष्टो रजनीचरः । शुको विहंगमो भूत्वा तूर्णमाप्तुं चाम्बरम् ॥ १३

स गत्वा दूरमध्वानमुपर्युपरि सागरम् । संस्थितो ह्यम्बरे वाक्यं सुग्रीवमिदमब्रवीत् ॥ १४

सर्वमुक्तं यथादिष्टं रावणेन दुरात्मना । तत्प्रापयन्तं वचनं तूर्णमाप्तुं वानराः ॥ १५

प्रापयन्त तदा क्षिप्रं लोभुं हन्तुं च मुष्टिभिः । सर्वैः प्लवंगैः प्रसभं निगृहीतो निशाचरः ॥ १६

गगनाद्भूतले चाशु प्रतिगृह्यावतारितः । वानरैः पीड्यमानस्तु शुको वचनमब्रवीत् ॥ १७

न दूतान्मन्त्रित काकुत्स्थ वार्यन्तां साधु वानराः । यस्तु हित्वा मतं भर्तुः स्वमतं संप्रधारयेत् ।

अनुक्त्वादी दूतः सन्स दूतो वधमर्हति ॥ १८

राय सागरप्रार्थनार्थं नियुज्यताम् । स्वात्मेति शेषः ॥ ४० ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्ड एकोनविंशः सर्गः ॥ १९ ॥

निविष्टाम् । सागरतीर इति शेषः ॥ १ ॥ तां बाहिनीम् ॥ २ ॥ ३ ॥ अगाधत्वं दुष्प्रवेशत्वेन ॥ ४ ॥ सीतायाः पदं त्राणमुद्दिश्यागतौ । 'पदं व्यवसितत्राणस्थानलक्ष्माङ्गवस्तुषु' ॥ ५ ॥ दशयोजनमाकाशं तावत्पर्यन्तावकाशमावृत्य संनिविष्टमित्यनुषङ्गः । तत्त्वभूतम् । यथार्थमित्यर्थः ॥ ६ ॥ उपप्रदानं सीतायाः । सान्त्वं सुग्रीवं प्रति साम । भेदो वा तं प्रत्येव ॥ ७ ॥ आत्मनोऽर्थं तत्कालोचितकार्यं शुकमुवाचेत्यन्वयः । सुग्रीवं प्रति । सामभेदप्रयोगार्थमिति शेषः ॥ ८ ॥ तदेवाह—सुग्रीवमिति । यथासंदेशं मत्संदेशप्रकारमनतिक्रम्य । अङ्गीवमकातरम् ॥ ९ ॥ तवार्थः कोऽपि नास्ति

रामसहायकरणेन प्राप्यं फलं नास्ति । अनर्थश्च कश्चित्परिहर्तव्यो नास्ति, अतो निष्प्रयोजनप्रवृत्तिरनुचितेति भावः । यद्यपि वा कश्चिदर्थो रामतो जातः स्यात्तथापि मे भ्रातृसमोऽसि । तथा च मद्विषये आंदासीन्यमुचितमिति भावः ॥ १० ॥ ११ ॥ मद्वचनमनादित्यागतेनापि त्वयात्र किमपि न कर्तुं शक्यमित्याह—नहीयमिति ॥ १२ ॥ शुको विहंगमो भूत्वा शुकपक्षी भूत्वा आप्तुं चाम्बरम् । जगामेति शेषः ॥ १३ ॥ सागरस्योपर्युपरि सागरसमीपोर्ध्वदेशे ॥ १४ ॥ यथादिष्टं सर्वमुक्तं वाक्यमब्रवीदित्यन्वयः । तत्प्रापयन्तम् । रावणोक्तं सुग्रीवायेत्यर्थः ॥ १५ ॥ प्रापयन्तं गृहीतवन्तः । लोभुम् । पक्षाविति शेषः ॥ १६ ॥ १७ ॥ यथोक्तराजसंदेशावादिनो ममापराधो नास्तीत्याह—यस्त्विति । भर्तुर्मेतं संदिष्टं मार्गं हित्वा स्वमतं तत्काले आत्मत्राणार्थमन्यदेव किञ्चिदपि भाषते तदा सोऽशु-



शुकस्य वचनं रामः श्रुत्वा तु परिदेवितम् । उवाच मावधिष्टेति घ्नतः शाखाभृग्वर्षभान् ॥	१९
स च पत्रलघुभूत्वा हरिमिर्दशितेऽभये । अन्तरिक्षे स्थितो भूत्वा पुनर्वचनमब्रवीत् ॥	२०
सुग्रीव सत्त्वसंपन्न महाबलपराक्रम । किं मया खलु वक्तव्यो रावणो लोकरावणः ॥	२१
स एवमुक्तः प्लवगाधिपस्तदा प्लवंगमानामृषभो महाबलः ।	
उवाच वाक्यं रजनीचरस्य चारं शुकं शुद्धमदीनसत्त्वः ॥	२२
न मेऽसि मित्रं न तथानुकम्प्यो न चोपकर्तासि न मे प्रियोऽसि ।	
अरिश्च रामस्य सहानुबन्धस्ततोऽसि वालीव वधार्हं वध्यः ॥	२३
निहन्म्यहं त्वां ससुतं सबन्धुं सज्ञातिवर्गं रजनीचरेश ।	
लङ्कां च सर्वां महता बलेन सर्वैः करिष्यामि समेत्य भस्म ॥	२४
न मोक्ष्यसे रावण राघवस्य सर्वैः सद्यैर्द्वैरपि मूढ गुप्तः ।	
अन्तर्हितः सूर्यपथं गतोऽपि तथैव पातालमनुप्रविष्टः ।	
गिरीशपादाम्बुजसंगतो वा हतोऽसि रामेण सहानुजस्त्वम् ॥	२५
तस्य ते त्रिषु लोकेषु न पिशाचं न राक्षसम् । त्रातारं नानुपश्यामि न गन्धर्वं न चासुरम् ॥	२६
अवधीस्त्वं जरावृद्धं गृध्रराजं जटायुषम् । किं नु ते रामसांनिध्ये सकाशे लक्ष्मणस्य च ।	
हता सीता विशालाक्षी यां त्वं गृह्य न बुध्यसे ॥	२७
महाबलं महात्मानं दुराधर्षं सुरैरपि । न बुध्यसे रघुश्रेष्ठं यस्ते प्राणान्हरिष्यति ॥	२८
ततोऽब्रवीद्वालिसुतोऽप्यङ्गदो हरिसत्तमः । नायं दूतो महाप्राज्ञ चारकः प्रतिभाति मे ॥	२९
तुलितं हि बलं सर्वमनेन तव तिष्ठता । गृह्यतां मागमलङ्कामेतद्धि मम रोचते ॥	३०
ततो राज्ञा समादिष्टः समुत्पत्य वलीमुखाः । जगृहुश्च बबन्धुश्च विलपन्तमनाथवत् ॥	३१
शुकस्तु वानरैश्चण्डैस्तत्र तैः संप्रपीडितः । व्याचुक्रोश महात्मानं रामं दशरथात्मजम् ।	
लुप्येते मे बलात्पक्षौ भिद्येते मे तथाक्षिणी ॥	३२
यां च रात्रिं मरिष्यामि जाये रात्रिं च यामहम् । एतस्मिन्नन्तरे काले यन्मया ह्यशुभं कृतम् ।	
सर्गे तदुपपद्येथा जह्यां चेद्यदि जीवितम् ॥	३३
नाघातयत्तदा रामः श्रुत्वा तत्परिदेवितम् । वानरानब्रवीद्रामो मुच्यतां दूत आगतः ॥	३४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे विंशः सर्गः ॥ २० ॥

कवादी सन्वधमर्हति ॥ १८ ॥ शुकस्य परिदेवितरूपं वचनं श्रुत्वा । मावधिष्ट । मावध्वमिति यावत् । एकवचनमार्थम् । रामवचसा हरिमिरभये दर्शिते सति । पत्रलघुः पक्षबलेन शीघ्रगतिभूत्वा वचनमब्रवीत् । यत्तु—पत्रलघुः पक्षलघुलून-पक्ष इति तीर्थः, तन्न । तादृशस्यान्तरिक्षगमनासंभवात् रामवचनानुष्ठानबाधाच्च ॥ १९ ॥ २० ॥ लोकरावण इत्यनेन तत्संदेशं विनैव गमने ततो मे महद्भयमिति सूचितम् ॥ २१ ॥ वाक्यं प्रतिसंदेशवाक्यम् ॥ २२ ॥ अनुकम्प्यो दयापात्रम् । अरिश्च । असीति शेषः । अतः सहानुबन्धः सपुत्रमित्रादिपरिकरः । ततो रामारिखादेव वालीव वध्योऽसि । रामेणेति शेषः ॥ २३ ॥ त्वां मन्मित्ररामारिम् । सर्वैः समेत्येत्यन्वयः ॥ २४ ॥ राघवस्य न मोक्ष्यसे राघवाच्च मुच्यसे । अन्तर्हितोऽन्तर्धानशक्त्या ॥ २५ ॥ पिशाचादीनामेकैकं समुदितं च त्रातारं न पश्यामि, अतएव नृपपञ्चकं चरितार्थम् ॥ २६ ॥ किं च तद्वलं त्वयैव ज्ञातमिति त्वत्कृतचोरवृत्त्या

जानीम इत्याह—अवधीरेति । जरावृद्धं जरायुक्तं वृद्धं चिरकालिकं चिरकालिकोऽपि कश्चिदौषधसिद्ध्यादिना जरारहितो भवेत्, अचिरकालिकोऽपि कश्चिच्छापादिना जरावानित्युभयोपादानम् । किं नु न हता । यदि बलमस्तीति शेषः । न बुध्यसे । स्वबलमिति शेषः ॥ २७ ॥ रघुश्रेष्ठं महाबलवादिगुणकम् । न बुध्यसे इत्यर्थः ॥ २८ ॥ अयं स्वामिसंदेशप्रापणमात्रकृत्यो दूत एव न, किं तु गुप्ततया परबलपरीक्षाप्रवृत्तिश्च एव ॥ २९ ॥ कुतस्तत्राह—तुलितं हीति । एवं प्रमाणमेवंबुद्ध्यमिति सर्वं परिच्छिन्नमित्यर्थः ॥ ३० ॥ राज्ञा सुग्रीवेण ॥ ३१ ॥ लुप्येते छिद्येते ॥ ३२ ॥ रात्रिशब्दोऽहोरात्रपरः । यदिने मरिष्यामि यदिने च जातवानस्मि तदन्तरे काले जन्ममरणावधिकाले यन्मयाऽशुभं कृतं तत्सर्वं लमुपपद्येथास्त्वं प्राप्नुयाः । यदीह त्वयानिवारितताडनो जीवेतं जह्याम् ॥ ३३ ॥ ३४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे विंशः सर्गः ॥ २० ॥



एकविंशः सर्गः ।

ततः सागरवेलायां दर्भानास्तीर्य राघवः । अञ्जलिं प्राञ्जुखः कृत्वा प्रतिशिश्ये महोदधेः ॥ १  
 बाहुं भुजंगभोगाभमुपधायारिसूदन । जातरूपमयैश्चैव भूषणैर्भूषितं सदा ॥ २  
 मणिकाञ्चनकेयूरमुक्ताप्रवरभूषणैः । भुजैः परमनारीणामभिमृष्टमनेकधा ॥ ३  
 चन्दनागुरुभिश्चैव पुरस्तादभिसेवितम् । बालसूर्यप्रकाशैश्च चन्दनैरुपशोभितम् ॥ ४  
 शयने चोत्तमाङ्गेन सीतायाः शोभितं पुरा । तक्षकस्येव संभोगं गङ्गाजलनिषेवितम् ॥ ५  
 संयुगे युगसंकाशं शत्रूणां शोकवर्धनम् । सुहृदां नन्दनं दीर्घं सागरान्तव्यपाश्रयम् ॥ ६  
 अस्यता च पुनः सव्यं ज्याघातविहृतत्वचम् । दक्षिणो दक्षिणं बाहुं सहापरिघसंनिभम् ॥ ७  
 गोसहस्रप्रदातारं ह्युपधाय भुजं महत् । अद्य मे तरणं वाथ मरणं सागरस्य वा ॥ ८  
 इति रामो धृतिं कृत्वा महाबाहुर्महोदधिम् । अधिशिश्ये च विधिवत्प्रयतोऽत्र स्थिता मुनिः ॥ ९  
 तस्य रामस्य सुप्तस्य कुशास्तीर्णे महीतले । नियमादप्रमत्तस्य निशास्तिस्त्रोऽभिजग्मतुः ॥ १०  
 स त्रिरात्रोषितस्तत्र नयज्ञो धर्मवत्सलः । उपासत तदा रामः सागरं सरितां पतिम् ॥ ११  
 न च दर्शयते रूपं मन्दो रामस्य सागरः । प्रयतेनापि रामेण यथार्हमभिपूजितः ॥ १२  
 समुद्रस्य ततः क्रुद्धो रामो रक्तान्तलोचनः । समीपस्थमुवाचेदं लक्ष्मणं शुभलक्षणम् ॥ १३  
 अवलेपः समुद्रस्य न दर्शयति यः स्वयम् । प्रशमश्च क्षमा चैव आर्जवं प्रियवादिता ॥ १४  
 असामर्थ्यफला ह्येते निर्गुणेषु सतां गुणाः । आत्मप्रशंसिनं दुष्टं धृष्टं विपरिधावकम् ॥ १५  
 सर्वत्रोत्सृष्टदण्डं च लोकः सत्कुरुते नरम् । न साक्षा शक्यते कीर्तिर्न साक्षा शक्यते यशः ॥ १६  
 प्राप्तुं लक्ष्मण लोकेऽस्मिञ्जयो वा रणमूर्धनि । अद्य मद्भानिर्भैरैर्मकरैर्मकरालयम् ॥ १७  
 निरुद्धतोयं सौमित्रे प्लवङ्गिः पश्य सर्वतः । भोगिनां पश्य भोगानि मया भिन्नानि लक्ष्मण ॥ १८  
 महाभोगानि मत्स्यानां करिणां च करानिह । सशङ्खशुक्तिकाजालं समीनमकरं तथा ॥ १९

तत इति । महोदधेरञ्जलिं कृत्वा प्राञ्जुखो वरप्रार्थनाय प्रतिशिश्ये शयनं कृतवान् ॥ १ ॥ २ ॥ मण्वादिमुक्ताप्रवरान्तानि भूषणानि येषु तैः । परमनारीणामेकदारव्रतत्वेनेतरस्त्रीप्रसङ्गाभावादुत्तमाङ्गीजनानां भुजैरेकधा नूपनालंकरणादिकालेऽभिमृष्टं सृष्टं बाहुभिरित्यन्वयः ॥ ३ ॥ पुरस्तात्पूर्वं बालसूर्यप्रकाशैरतिरक्तैश्चन्दनैः । कुङ्कुमैरिति यावदित्यर्थः ॥ ४ ॥ शयने तत्काले । सीताया उत्तमाङ्गेन शिरसा रामभुजापितेन शोभितम् । तक्षकस्य संभोगं शरीरं गङ्गाजलेन निषेवितम् । स्थितगङ्गाजलमित्यर्थः । अत्र गङ्गाजलस्थाने सीतागौरत्वात्प्रवित्रत्वाच्च ॥ ५ ॥ संयुगे शत्रूणां शोकवर्धनम् । युगसंकाशं युगवद्दीर्घम्, दीर्घं दीर्घकालं सुहृदां नन्दनं सुखप्रापकम् । सागरान्तभूचक्रस्य व्यपाश्रयं प्रतिष्ठाभूतम् ॥ ६ ॥ पुनःपुनः सव्यमस्यता शरान्विसृजता ज्याघातेन विहता त्वग्यत्र तादृशं सर्वभुजेभ्य उत्तमं गोसहस्रप्रदातारं दक्षिणं बाहुं भुजं तदवच्छिन्नम् । कूर्परादुपरिदेशो भुज इत्याहुः । उपधाय दक्षिणः स्वयमधिशिश्ये इत्यन्वयः ॥ ७ ॥ पुनर्बाहुभुजशब्दप्रयोगः पूर्वस्य व्यवहिततया विशेषप्रतिपत्त्यर्थः । अद्य त्रिदिनमुपासनया प्रसन्नस्य सागरस्य प्रसादेन मे ससैन्यस्य तरणं वापि स्यात् । ततः परमुपेक्षणे सागरस्य मत्तो मरणमेव स्यादिति धृतिं कृत्वा निश्चिन्त्येति योजना ॥ ८ ॥ मुनिर्मेनी । महोदधिम् । उद्दिश्येति शेषः ॥ ९ ॥ अभिजग्मतुरभिजग्मुः

॥ १० ॥ सोऽङ्गुल्यग्रेण तान्दहन्यामित्यादिना प्रकटितवीर्यः । नयज्ञः सामाद्युपायानां यथोचितं प्रयोक्ता, धर्मवत्सलः शरणागतरक्षणरूपे धर्मे प्रीतिमान् । उपासत उपास्य ॥ ११ ॥ शरणागतत्वेऽपि फलप्रदानाभिमुख्याभावात्सागरस्य सापराधत्वमाह—न चेति । मन्दो मन्दबुद्धिः ॥ १२ ॥ समुद्रस्य क्रुद्धः समुद्राय क्रुद्धः ॥ १३ ॥ अवलेपो गर्वः । वर्तत इति शेषः । प्रशमश्चित्तशान्तिः, क्षमा शक्यप्रतिक्रियापराधसहिष्णुता, आर्जवं कौटिल्याभावः ॥ १४ ॥ एवं सतां गुणा निर्गुणेषु दयागुणहीनेषु, अवलिप्तेषु तद्विषये, असामर्थ्यफलाः । सर्वशक्तियुक्तोऽपि दुष्टविषये प्रशमादिपरध्वस्तमशक्तं मन्यन्ते इत्यर्थः । अतोऽयं दण्डस्यैव विषय इति भावः । आत्मप्रशंसिनं शौर्यादिगुणाभावेऽपि तद्वत्तया श्लाघमानम्, दुष्टं दुश्चरित्रम्, धृष्टमधर्मप्रवृत्तौ साहसिकम्, विपरिधावकमितस्ततः स्वगुणख्यापनाय परिधावनशीलम् ॥ १५ ॥ सर्वत्र प्राणिमात्रे उत्सृष्टदण्डं कृतदण्डम्, सत्कुरुते बहुमन्यते । कीर्तिर्देशान्तरख्यातिः, यशः स्वदेशख्यातिः । न शक्यते प्राप्तुंमित्यन्वयः ॥ १६ ॥ रणमूर्ध्नि जयो वा न प्राप्तुं शक्य इत्यनुकर्षः । मद्भानिर्भैरैः, अतएव मृत्वा सर्वतः प्लवङ्गिर्मत्स्यादिभिर्निरुद्धतोयं प्रच्छादिततोयम् । भोगिनां भोगानि शरीराणि ॥ १७ ॥ १८ ॥ मत्स्यानां महाभोगानि महाशरीराणि । करिणां जलकरिणां करान्भिन्नान् । पश्येति शेषः । शङ्खजालशुक्ति-



अथ युद्धेन महता समुद्रं परिशोषये । क्षमया हि समायुक्तं मामयं मरुतालः ॥ २०  
 असमर्थं विजानाति विक्षमामासीदशे जने । न दर्शयति साक्षा मे सागरो रूपमात्मनः ॥ २१  
 चापमानय सौमित्रे शरांश्चाशीविषोपमान् । समुद्रं शोषयिष्यामि पङ्क्त्यां यान्तु प्लवंगमाः ॥ २२  
 अद्याक्षोभ्यमपि क्रुद्धः क्षोभयिष्यामि सागरम् । वेलासु कृतमर्यादं सहस्रोर्मिसमाकुलम् ॥ २३  
 निर्मर्यादं करिष्यामि सायकैर्धरुणालयम् । महार्णवं क्षोभयिष्ये महादानवसंकुलम् ॥ २४  
 एषमुक्त्वा धनुष्पाणिः क्रोधविस्फारितेक्षणः । बभूव रामो दुर्धर्षो युगान्ताग्निरिव ज्वलन् ॥ २५  
 संपीड्य च धनुर्घोरं कम्पयित्वा शनैर्जगत् । मुमोच विशिखानुग्रान्वज्रानिव शतक्रतुः ॥ २६  
 ते ज्वलन्तो महावेगास्तेजसा सायकोत्तमाः । प्रविशन्ति समुद्रस्य जलं विप्रस्तपन्नम् ॥ २७  
 तोयवेगः समुद्रस्य समीनमकरो महान् । स बभूव महाघोरः समारुतरवस्तथा ॥ २८  
 महोर्मिजालचलितः शङ्खजालसमावृतः । सधूमः परिवृत्तोर्मिः सहसासीन्महोदधिः ॥ २९  
 व्यथिताः पन्नगाश्चासन्दीप्तास्या दीप्तलोचनाः । दानवाश्च महावीर्याः पातालतलवासिनः ॥ ३०  
 ऊर्मयः सिन्धुराजस्य सनक्रमकरास्तथा । विन्ध्यमन्दरसंकाशाः समुत्पेतुः सहस्रशः ॥ ३१  
 आधूर्णिततरङ्गैः सन्भ्रान्तोरगराक्षसः । उद्धर्तितमहाप्राहः सघोषो वरुणालयः ॥ ३२  
 ततस्तु तं राघवमुग्रवेगं प्रकर्षमाणं धनुरप्रमेयम् ।  
 सौमित्रिरुत्पत्य विनिःश्वसन्तं मामेति चोक्त्वा धनुरालम्ब्ये ॥ ३३  
 एतद्विनापि ह्युदधेस्तवाद्य संपत्स्यते वीरतमस्य कार्यम् ।  
 भवद्विधाः क्रोधवशं न यान्ति दीर्घं भवान्पश्यतु साधुवृत्तम् ॥ ३४  
 अन्तर्हितैश्चापि तथान्तरिक्षे ब्रह्मर्षिभिश्चैव सुरर्षिभिश्च ।  
 शब्दः कृतः कष्टमिति ह्युवद्विर्मामेति चोक्त्वा महता स्वरेण ॥ ३५  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकविंशः सर्गः ॥ २१ ॥

द्वाविंशः सर्गः ।

अयोवाच रघुश्रेष्ठः सागरं दारुणं बचः । अद्याहं शोषयिष्यामि सपातालं महार्णवम् ॥ १  
 शरनिर्दग्धतोयस्य परिशुष्कस्य सागर । मया निहतसत्त्वस्य पांसुरुत्पद्यते महान् ॥ २  
 मत्कामुं कनिष्ठेन शरवर्षेण सागर । परं तीरं गमिष्यन्ति पद्भिरेव प्लवंगमाः ॥ ३  
 विचिन्वन्नाभिजानासि पौरुषं नापि विक्रमम् । दानवालयं संतापं मत्तो नाम गमिष्यसि ॥ ४  
 ब्राह्मेणाश्रेण संयोज्य ब्रह्मदण्डनिभं शरम् । संयोज्य धनुषि श्रेष्ठे विचकर्ष महाबलः ॥ ५  
 तस्मिन्विहृष्टे सहसा राघवेण शरासने । रोदसी संपफालेव पर्वताश्च चकम्पिरे ॥ ६  
 तमश्च लोकमावधे दिशश्च न चकाशिरे । प्रतिचुक्षुभिरे चाशु सरांसि सरितस्तदा ॥ ७

काजालसहितं समुद्रमित्यन्वयः ॥ १९ ॥ युद्धेन प्रहारेण  
 ॥ १९ ॥ असमर्थम् । स्वविजय इति शेषः ॥ २१ ॥ स्वै-  
 भवमवष्टभ्याह—चापमिति ॥ २२ ॥ वेलासु तीरेषु कृत-  
 मर्यादं तदलङ्घने कृतनियमम् ॥ २३ ॥ निर्मर्यादं लङ्घितवेल्म  
 ॥ २४ ॥ २५ ॥ घोरं धनुःशतैः संपीड्य संपीडनपूर्वं सज्यं  
 कृत्वा जगत्कम्पयित्वा । व्याघोषेणेति शेषः ॥ २६ ॥ २७ ॥  
 समुद्रस्य तोयवेगः संक्षोभः । समारुतरवो बाणगणप्रवर्तित-  
 मारुतशब्दसहितः ॥ २८ ॥ २९ ॥ ३० ॥ ३१ ॥ ३२ ॥  
 सौमित्रिरुत्पत्योपगम्य विनिःश्वसन्तं रामं मामेत्युक्त्वा समु-  
 द्रसत्त्वनाशनं न कार्यमित्युक्त्वा धनुरालम्ब्ये । धृतवानित्यर्थः  
 ॥ ३३ ॥ एतद्विनापि क्षोभणं विनापि । साधुवृत्तं समीचीनो-  
 पायमेव दीर्घं यथा भवति तथा पश्यतु ॥ ३४ ॥ कष्टमिति

ब्रुवद्विर्कृष्यादिभिर्महता स्वरेण मामेत्युक्त्वा शब्दः । हाहा-  
 शब्दः कृत इत्यर्थः ॥ ३५ ॥ इति श्रीरामाभिरामे श्रीरा-  
 मीये रामायणतिलके वाल्मीकीय आदिकाव्ये युद्धकाण्ड  
 एकविंशः सर्गः ॥ २१ ॥

एवं प्राणिपीडावहे क्षोभे निवारिते शोषणप्रतिज्ञां संपात-  
 यितुमुद्युक्ते—अयेति ॥ १ ॥ निहतानि सत्त्वानि यादांसि  
 यस्य । उत्पद्यते । वर्तमानसामीप्ये लब्ध ॥ २ ॥ ३ ॥ विन्धि-  
 न्वज्जलादिबृद्धा वृद्धियुक्तः सन् । हे दामवालय, पूर्वोक्तहेतो-  
 र्मेतः संतापं प्राणनाशनिबन्धनं गमिष्यसि । नाम प्रसिद्धौ ।  
 इत्युक्त्वेति शेषः ॥ ४ ॥ अश्रेण तन्मन्त्रेण संयोज्याभिमन्त्र्य  
 एवमभिमन्त्रितं शरं धनुषि संयोज्य ॥ ५ ॥ संपफालेव  
 विशाशरतुरिव । एकवचनमाधैम् ॥ ६ ॥ ७ ॥ नक्षत्रैः सह



तिर्यक्च सह नक्षत्रैः संगतौ चन्द्रभास्करो । भास्करांशुभिरादीप्तं तमसा च समावृतम् ॥ ८  
 प्रचकाशे तदाकाशमुल्काशतविदीपितम् । अन्तरिक्षाच्च निर्घाता निर्जग्मुरतुलस्वनाः ॥ ९  
 वपुःप्रकर्षेण वबुर्दिव्यमारुतपङ्क्तयः । वभञ्ज च तदा वृक्षाञ्जलदानुद्वहन्मुहुः ॥ १०  
 आरुजंश्चैव शैलाग्राञ्छिखराणि वभञ्ज च । दिवि च स महावेगाः संहताः समहास्वनाः ॥ ११  
 मुमुचुर्वैद्युतानग्नीस्ते महाशनयस्तदा । यानि भूतानि दृश्यानि चुकुशुश्चाशनेः समम् ॥ १२  
 अदृश्यानि च भूतानि मुमुचुर्भैरवस्वनम् । शिश्नियरे चाभिभूतानि संव्रस्तान्युद्विजन्ति च ॥ १३  
 संप्रविव्यथिरे चापि न च पस्पन्दिरे भयात् । सह भूतैः सतोयोर्मिः सनागः सहराक्षसः ॥ १४  
 सहसाभूततो वेगाद्भीमवेगो महोदधिः । योजनं व्यतिचक्राम वेलानन्यत्र संप्लवात् ॥ १५  
 तं तथा समतिक्रान्तं नातिचक्राम राघवः । तमुद्धतममित्रघ्नो रामो नदनदीपतिम् ॥ १६  
 ततो मध्यात्समुद्रस्य सागरः स्वयमुत्थितः । उदयाद्रिमहाशैलान्मेरोरिव दिवाकरः ॥ १७  
 पन्नगैः सह दीप्तास्यैः समुद्रः प्रत्यदृश्यत । स्निग्धवैद्युत्संकाशो जाम्बूनदविभूषणः ॥ १८  
 रत्नमाल्याम्बरधरः पद्मपत्रनिभेक्षणः । सर्वपुष्पमयीं दिव्यां शिरसा धारयन्स्त्रजम् ॥ १९  
 जातरूपमयैश्चैव तपनीयविभूषणैः । आत्मजानां च रत्नानां भूषितो भूषणोत्तमैः ॥ २०  
 धातुभिर्मण्डितः शैलो विविधैर्हिमवानिव । आघूर्णिततरङ्गौघः कालिकानिलसंकुलः ॥ २१  
 गङ्गासिन्धुप्रधानाभिरापगाभिः समावृतः । सागरः समुपक्रम्य पूर्वमामन्त्र्य वीर्यवान् ।  
 अब्रवीत्प्राञ्जलिर्वाक्यं राघवं शरपाणिनम् ॥ २२  
 पृथिवी वायुराकाशमापो ज्योतिश्च राघव । स्वभावे सौम्य तिष्ठन्ति शाश्वतं मार्गमाश्रिताः ॥ २३  
 तत्स्वभावो ममाप्येष यद्गाधोऽहमप्लवः । विकारस्तु भवेद्गाध एतत्ते प्रवदाम्यहम् ॥ २४  
 न कामाक्ष च लोभाद्वा न भयात्पार्थिवात्मज । रागान्नकाकुलजलं स्तम्भयेथं कथंचन ॥ २५  
 विधास्ये येन गन्तासि विषहिष्येऽप्यहं तथा । न ग्राहा विधमिष्यन्ति यावत्सेना तरिष्यति ।  
 हरीणां तरणे राम करिष्यामि यथा स्थलम् ॥ २६

तिर्यक्संगतौ । यथा प्राप्तपूर्वापरमार्गप्रतिरोधादक्षिणोत्तरमार्ग-  
 गामिनावभूतामित्यर्थः । भास्करांशुभिरादीप्तमपि तमसा संवृ-  
 तम् । आकाशमासीदिति शेषः । अनेन विरुद्धयोस्तेजस्तिमि-  
 रयोः सामानाधिकरण्यात् उत्पातः सूचितः ॥ ८ ॥ निर्घाता  
 अशनयः, निर्जग्मुर्निःसृताः ॥ ९ ॥ दिव्यमारुतपङ्क्तयः परि-  
 वहन्निवातस्कन्धा वपुःप्रकर्षेण महावेगेन वबुः । वभञ्ज चेति ।  
 मारुतपङ्क्तिरिति शेषः । उद्वहन् । मारुतसमूह इति शेषः ।  
 अग्रेऽप्येष एव कर्ता ॥ १० ॥ ११ ॥ ते पतमाना महाशनयो  
 महावेगादिगुणा वैद्युतानग्नीन्मुमुचुः । अशनेः सममशनि-  
 घोषतुल्यघोषम् ॥ १२ ॥ संव्रस्तानि भीतानि, उद्विजन्ति  
 कम्पमानानि, शिश्नियरे शयितान्यभूवन् । नोत्थातुं समर्था-  
 नीत्यर्थः ॥ १३ ॥ तदेव विवृणोति—संप्रविव्यथिर इति  
 ॥ १४ ॥ संप्लवः प्रलयस्ततोऽन्यत्रापि । योजनं व्यतिचक्राम  
 ॥ १५ ॥ तं प्रसिद्धमुच्यमानविशेषणं तं दक्षिणदेशस्थं नदन-  
 दीपतिं दृष्ट्वा राघवो रामो नातिचक्राम न चचाल । अत्र च  
 परावर्तितवानित्यर्थः । अत्र न त्यक्तवानिति वा ॥ १६  
 ॥ १७ ॥ १८ ॥ १९ ॥ जातरूपं सुवर्णम् । तपनीयं तप्तकाष्ठ-  
 नमधिकवर्णम्, खोदरजातरङ्गखचितभूषणोत्तमैर्भूषितः ॥ २० ॥  
 अतएव विविधधातुभिर्मण्डितः शैल इव । कालिकानिलैर्मैघ-  
 वातैः संकुलः । 'मेषजाले च कालिका' ॥ २१ ॥ समुपक्रम्य-

पगम्य । पूर्वमामन्त्र्य हे रामेति प्रथमं संबोध्य । शरपाणिनं  
 शरपाणिम् ॥ २२ ॥ एतावत्कालमनागमने स्वीयमगाधत्वमेव  
 कारणमिति सूचयितुं सामान्यतो भूतस्थितिमाह—पृथिवीति ।  
 पृथ्वीस्वभावः काठिन्याद्वारणम्, वायोः सदा संचारतः संयो-  
 जनवियोजने, आकाशस्यावकाशदानम्, अपां स्यन्दनं संश्ले-  
 षणं च, ज्योतिषः प्रकाशभस्मीकरणे । शाश्वतं मार्गमाश्रि-  
 त्वा ब्रह्मसृष्टं स्वरूपस्थितिप्रकारमाश्रिताः सन्तः स्वे स्वे भादे  
 तिष्ठन्ति ॥ २३ ॥ तत्तस्मादहमप्यगाधत्वाशक्त्यतरणस्वरूपाश-  
 क्यप्लवत्वादित्यभावः । गाधः गाधत्वं मम विकारो भवेत्,  
 एतदेतस्मादेतोस्तेऽहं प्रवदामि । उपायमिति शेषः ॥ २४ ॥  
 ननु मा-भूते गाधता स्वरूपस्तम्भनेनास्माकं गतिं देही-  
 त्यत्राह—नेति । कामाद्यन्यतमेनापि समुदितेन वा न जलं  
 स्तम्भये । जलरूपस्य मे स्वरूपपीडाप्रसङ्गात् । तत्र कामोऽभि-  
 लाषः, लोभः स्वस्तुपरित्यागासहिष्णुता, रागोऽतुरागः  
 ॥ २५ ॥ तर्हि कथं कार्यनिर्वाहस्तत्राह—विधास्ये इति ।  
 विधास्ये करिष्यामि । उक्तमेवार्थं स्वैर्यायाह—न ग्राहा इति ।  
 हरीणां तरणे तरणनिमित्तं तथा स्थलं करिष्यामि, यथा याव-  
 त्सेना प्रतरिष्यति तावद्ग्राहा वानराश्च प्रहरिष्यन्ति । अयमा-  
 नमार्गेण मयि सेतुं कुर्विति युक्तं भवति । एतद्विधानं च



तमब्रवीत्तदा रामः शृणु मे वरुणालय । अमोघोऽयं महाबाणः कस्मिन्देशे निपात्यताम् ॥	२७
रामस्य वचनं श्रुत्वा तं च दृष्ट्वा महाशरम् । महोदधिर्महातेजा राघवं वाक्यमब्रवीत् ॥	२८
उत्तरेणावकाशोऽस्ति कश्चित्पुण्यतरो मम । द्रुमकुल्य इति ख्यातो लोके ख्यातो यथा भवान् ॥	२९
७ प्रदर्शनकर्माणो बहवस्तत्र दस्यवः । आभीरप्रमुखाः पापाः पिबन्ति सलिलं मम ॥	३०
तैर्न तत्स्पर्शनं पापं सहेयं पापकर्मभिः । अमोघः क्रियतां राम अयं तत्र शरोत्तमः ॥	३१
तस्य तद्वचनं श्रुत्वा सागरस्य महात्मनः । मुमोच तं शरं दीप्तं परं सागरदर्शनात् ॥	३२
तेन तन्मरुकान्तारं पृथिव्यां किल विश्रुतम् । निपातितः शरो यत्र वज्राशनिममप्रभः ॥	३३
ननाद च तदा तत्र वसुधा शल्यपीडिता । तस्माद्गणमुखात्तोयमुत्पपात रसातलात् ॥	३४
स बभूव तदा कूपो व्रण इत्येव विश्रुतः । सततं चोत्थितं तोयं समुद्रस्येव दृश्यते ॥	३५
अघदारणशब्दस्य दारुणः समपद्यत । तस्मात्तद्वाणपातेन अपः कुक्षिष्वशोषयत् ॥	३६
विख्यातं त्रिषु लोकेषु मरुकान्तारमेव च । शोषयित्वा तु तं कुक्षि रामो दशरथात्मजः ।	
वरं तस्मै ददौ विद्वान्मरवेऽमरविक्रमः ॥	३७
पशव्यश्चाल्परोगश्च फलमूलरसायुतः । बहुस्नेहो बहुक्षीरः सुगन्धिविविधौषधिः ॥	३८
एवमेतैश्च संयुक्तो बहुमिः संयुक्तो मरुः । रामस्य वरदानाच्च शिवः पन्था बभूव ह ॥	३९
तस्मिन्दग्धे तदा कुक्षौ समुद्रः सरितां पतिः । राघवं सर्वशास्त्रज्ञमिदं वचनमब्रवीत् ॥	४०
अयं सौम्य नलो नाम तनयो विश्वकर्मणः । पित्रा दत्तवरः श्रीमान्प्रीतिमान्विश्वकर्मणः ॥	४१
एष सेतुं महोत्साहः करोतु मयि वानरः । तमहं धारयिष्यामि यथा ह्येष पिता तथा ॥	४२
एवमुक्त्वोदधिर्नष्टः समुत्थाय नलस्ततः । अब्रवीद्वा नरश्रेष्ठो वाक्यं रामं महाबलम् ॥	४३
अहं सेतुं करिष्यामि विस्तीर्णं मकरालये । पितुः सामर्थ्यमासाद्य तत्त्वमाह महोदधिः ॥	४४
दण्ड एव परो लोके पुरुषस्येति मे मतिः । धिक्क्षगामकृतज्ञेषु सान्त्वं दानमथापि वा ॥	४५
अयं हि सागरो भीमः सेतुकर्मदिदृक्षया । ददौ दण्डभयाद्वाधं राघवाय महोदधिः ॥	४६

भयाद्वागाच्चेति बोध्यम् ॥ २६ ॥ 'इत्युक्ते लवब्रीदामः' इति पाठे एवं कार्यसाधने कथमपि प्रतिज्ञाते सतीत्यर्थः । बाणो ब्रह्मास्त्रसंयुतः ॥ २७ ॥ २८ ॥ उत्तरेणेत्येनबन्तमव्ययम् । ममोत्तरेणासमीपोत्तरदेशे । अग्रिमदेश इति यावत् । उत्तर-शब्दोऽग्रिमवाची । यथा भवान्लोके ख्यातः पुण्यतमश्च, एवं द्रुमकुल्य इति ख्यातः पुण्यतमः कश्चिदवकाशोऽस्ति ॥ २९ ॥ तत्रोप्रे दर्शनकर्मेणी येषां तादृशा बहवो दस्यवः पापाः सन्ति ॥ ३० ॥ तैः पापकर्मभिः स्पर्शनं तस्मास्ति तत्पापं न सहेयम्, अतस्तत्रायममोघः शरो सूच्यताम् ॥ ३१ ॥ सागरदर्शनात् । अनन्तरमिति शेषः । सागरोपदेशादिति दार्थः ॥ ३२ ॥ यत्र शरः पातितस्तत्स्थलं तेन हेतुना मरुकान्तार-मिति विश्रुतम् ॥ ३३ ॥ व्रणमुखाद्वाह्यकृतद्वारात् ॥ ३४ ॥ उत्थितम् । व्रणकूपादिति शेषः । समुद्रस्य जलमिव । प्रभूत-मिति शेषः । ५ ॥ तस्मादवदारणशब्दाद्वाणपातेन हेतुना तद्देशस्य कुक्षिषु सरस्तटाकादिषु वर्तमानाः पुरातनीरपो दस्यजीवनसाधनीभूता अशोषयत् । राम इति शेषः ॥ ३६ ॥ बाणशोषितजलवत्त्वात्ततः परं मरुकान्तारमिति ख्यातम् । मरुदे मरुदशाय ॥ ३७ ॥ पशव्यः पशुहितः, अल्परोगः क्षीणरोगः, विविधौषधिः, अतएव सुगन्धिः ॥ ३८ ॥ शिवः पन्थाः शोभनो देशः ॥ ३९ ॥ ४० ॥ पित्रा दत्तवरः

सर्ववस्तुनिर्माणसामर्थ्यं दत्तवरः । विश्वकर्मणस्तव प्रीतिमांस्त्व-द्विषयप्रीतिमान् । तेन लवनामस्मरणं पूर्वं करोत्वित्यर्थः । संसारसागरे गाधतासंपादकस्य लवनास्रो मद्राधतासंपादनमी-षत्करमिति भावः ॥ ४१ ॥ कथं लव्यगाधे करिष्यतीत्य-त्राह—तमिति । तं तरिक्रियमाणसेतुं तावदेशे गाधो भूत्वा धारयिष्यामि, तस्मात्तत्रसाहाय्ये मया कृते सेतुनिर्माणं तस्ये-षत्करमित्याह—यथेति । उक्त्वादिनिर्माणे यथास्य पिता विश्व-कर्मा तथैतस्मिन्कर्मणि स समर्थ इत्यर्थः ॥ ४२ ॥ नष्टोऽद-र्शनं गतः । अन्तर्हित इत्यर्थः । ततो नलः समुत्थायाब्रवीत् ॥ ४३ ॥ तद्वाक्यमाह—अहमिति । पितुर्वरदानसामर्थ्य-मास्थाय सेतुं करिष्यामि नात्र संशयः । महोदधिश्च तत्त्वभे-वाह—त्वत्प्रीतिमतो मम सामर्थ्यमस्तीति ॥ ४४ ॥ अथ किंचिद्वक्तुं नलो लोकस्थितिमाह—दण्ड एवेति । पुरुषस्याकृ-तज्ञेषु दण्ड एव परोऽर्थसाधक इति मे मतिः, अतएवाकृतज्ञेषु क्षमां धिक् ॥ ४५ ॥ कुत एवं तत्राह—अयं हीति । यतोऽयं सागरो रामपूर्वः सगरपुत्रैर्वर्धितोऽन्यकृतज्ञतया दण्ड-भयादेव संजातया दिदृक्षया तज्जन्मदर्शनेन राघवाय सेतुं कर्तुं गाधं ददौ । यद्यपि सगरसंबन्धादेव हनूमते मैनाकद्वारा कृतोपचारः सागरः, तथापि रामे एतावद्विलम्बकरणं रामेण क्रोधादज्ञसंधानं कारयित्वा स्वरिपुनाशनायेति बोध्यम् ॥ ४६ ॥



मम मातुर्वरो दत्तो मन्दरे विश्वकर्मणा । मया तु सदृशः पुत्रस्तव देवि भविष्यति ॥	४७
औरसस्तस्य पुत्रोऽहं सदृशो विश्वकर्मणा । न चाप्यहमनुक्तो वः प्रब्रूयामात्मनो गुणान् ॥	४८
समर्थश्चाप्यहं सेतुं कर्तुं वै वरुणालये । तस्मादद्यैव बध्नन्तु सेतुं वानरपुंगवाः ॥	४९
ततो विसृष्टा रामेण सर्वतो हरिपुंगवाः । उत्पेततुर्महारण्यं दृष्टाः शतसहस्रशः ॥	५०
ते नगान्नगसंकाशाः शाखामृगगणर्षभाः । बभञ्जुः पादपांस्तत्र प्रचकपुंश्च सागरम् ॥	५१
ते सालैश्चाश्वकर्णैश्च धवैर्वैशैश्च वानराः । कुटजैरर्जुनैस्तालैस्तिलकैस्तिनिशैरपि ॥	५२
बिल्वकैः सप्तपर्णैश्च कर्णिकारैश्च पुष्पितैः । चूतैश्चाशोकवृक्षैश्च सागरं समपूरयन् ॥	५३
समूलांश्च विमूलांश्च पादपान्हरिसत्तमाः । इन्द्रकेतूनिवोद्यम्य प्रजहुर्वानरास्तरुन् ॥	५४
तालान्दाडिमगुल्मांश्च नारिकेलविभीतकान् । करीरान्वकुलान्निम्बान्समाजहुरितस्ततः ॥	५५
हस्तिमात्रान्महाकायाः पापाणांश्च महाबलाः । पर्वतांश्च समुत्पात्य यन्त्रैः परिवहन्ति च ॥	५६
प्रक्षिप्यमाणैरचलैः सहसा जलमुद्धतम् । समुत्ससर्प चाकाशमवासर्पततः पुनः ॥	५७
समुद्रं शोभयामासुनिपतन्तः समन्ततः । सूत्राण्यन्ये प्रगृह्णन्ति ह्यायतं शतयोजनम् ॥	५८
नलश्चक्रे महासेतुं मध्ये नदनदीपतेः । स तदा क्रियते सेतुर्वानरैर्घोरकर्मभिः ॥	५९
दण्डानन्ये प्रगृह्णन्ति विचिन्वन्ति तथापरे । वानरैः शतशस्तत्र रामस्याङ्गापुरःसरैः ॥	६०
मेघाभैः पर्वताभैश्च तृणैः काष्ठैर्वन्धिरे । पुष्पिताग्रैश्च तरुभिः सेतुं बध्नन्ति वानराः ॥	६१
पापाणांश्च गिरिप्रख्यान्गिरीणां शिखराणि च । दृश्यन्ते परिधावन्तो गृह्य दानवसंनिभाः ॥	६२
शिलानां क्षिप्यमाणानां शैलानां तत्र पात्यताम् । बभूव तुमुलः शब्दस्तदा तस्मिन्महोदधौ ॥	६३
कृतानि प्रथमेनाह्वा योजनानि चतुर्दश । प्रहृष्टैर्गजसंकाशैस्त्वरमाणैः प्लवंगमैः ॥	६४
द्वितीयेन तथैवाह्वा योजनानि तु विशतिः । कृतानि प्लवंगैस्तूर्ण भीमकायैर्महाबलैः ॥	६५
अह्वा तृतीयेन तथा योजनानि तु सागरे । त्वरमाणैर्महाकायैरेकविंशतिरेव च ॥	६६
चतुर्थेन तथा चाह्वा द्वाविंशतिरथापि वा । योजनानि महावेगैः कृतानि त्वरितैस्ततः ॥	६७
पञ्चमेन तथा चाह्वा प्लवंगैः क्षिप्रकारिभिः । योजनानि त्रयोविंशत्सुवेलमधिकृत्य वै ॥	६८
स वानरवरः श्रीमान्विश्वकर्मात्मजो बली । बबन्ध सागरे सेतुं यथा चास्य पिता तथा ॥	६९
स नलेन कृतः सेतुः सागरे मकरालये । शुशुभे सुभगः श्रीमान्स्वातीपथ इदाम्वरे ॥	७०
ततो देवाः सगन्धर्वाः सिद्धाश्च परमर्षयः । आगम्य गगने तस्थुर्द्रष्टुकामास्तद्भुतम् ॥	७१
दशयोजनविस्तीर्णं शतयोजनमायतम् । ददृशुर्देवगन्धर्वा नलसेतुं सुदुष्करम् ॥	७२
आप्लवन्तः प्लवन्तश्च गर्जन्तश्च प्लवंगमाः । तमचिन्त्यमसह्यं च ह्यद्भुतं लोमहर्षणम् ॥	७३
ददृशुः सर्वभूतानि सागरे सेतुवन्धनम् । तानि कोटिसहस्राणि वानराणां महौजसाम् ॥	७४
बध्नन्तः सागरे सेतुं जग्मुः पारं महोदधेः । विशालः सुकृतः श्रीमान्सुभूमिः सुसमाहितः ॥	७५

स्वस्य पितृसदृशत्वं सागरोक्तं सत्यमिति बोधयितुं वरागमन-  
प्रकारमाह—ममेति । उत्तरार्धं वररूपम् ॥ ४७ ॥ औरसः  
पुत्रः । मातुरालिङ्गनपूर्वं स्वतेजोनिषेकद्वारा निर्मितः पुत्र  
इत्यर्थः । अतोऽहं विचित्रनिर्माणे विश्वकर्मणा सदृशः ।  
नन्वेतत्सामर्थ्यं प्रागेव त्वं किं नावदस्तत्राह—न चेति ।  
आत्मप्रशंसालज्येति शेषः ॥ ४८ ॥ यस्मात्समर्थोऽस्मि तस्मा-  
दद्यैव मया सह वानराः सेतुं बध्नन्तु । बन्धनानुज्ञा दीयता-  
मित्यर्थः ॥ ४९ ॥ विसृष्टा दत्तानुज्ञाः । उत्पेततुस्तपेतुः  
॥ ५० ॥ नगसंकाशास्ते नगान्पादपान्बभञ्जुः । सागरं सागर-  
समीपं प्रचकपुंराकृष्टवन्तः ॥ ५१ ॥ सालाश्चकर्णयोरवान्तर-  
जातिङ्गले मेघैः ॥ ५२ ॥ ५३ ॥ इन्द्रकेतून्फलपुष्पानि  
शोभयन्त्यादिभ्यश्च जहृन्मूल्योद्यम्योद्भूलो जहृः । तरुणै-

त्यस्योत्तरेण संबन्धः ॥ ५४ ॥ ५५ ॥ यन्त्रैः सुखाहरणसाधनैः  
॥ ५६ ॥ अवासर्पत् । अधः पपातेत्यर्थः ॥ ५७ ॥ सूत्राणीति ।  
आकर्षणार्थमिति शेषः । सेतोरवकजायेति वा शेषः । शत-  
योजनमायतं दीर्घं महासेतुं नलश्चक्रे इत्युत्तरेणान्वयः ॥ ५८  
॥ ५९ ॥ विचिन्वन्त्याहरणीयवृक्षादिकम् ॥ ६० ॥ ६१  
॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ पञ्चदिनैः  
शतयोजनं बबन्ध सुवेलम् । सामीप्ये सुशब्दस्याव्ययीभावः ।  
वेलासमीपम् । परपारसमीपमधिकृत्येत्यर्थः ॥ ६८ ॥ ६९ ॥  
स्वातीपथरक्षायापथः ॥ ७० ॥ ७१ ॥ ७२ ॥ गर्जन्तः प्लव-  
गमाश्च ददृशुः । अचिन्त्यमचिन्त्यरचनम् । असह्यं भगवत्सं-  
बन्धं विना केनाप्यशक्यकरणम् ॥ ७३ ॥ ७४ ॥ बध्नन्त



अशोभत महान्सेतुः सीमन्त इव सागरे । ततः पारे समुद्रस्य गदापाणिर्विभीषणः ॥	७६
परेषामभियानार्थमतिष्ठत्सचिवैः सह । सुग्रीवस्तु ततः प्राह रामं सत्यपराक्रमम् ॥	७७
हनूमन्तं त्वमारोह अङ्गदं त्वथ लक्ष्मणः । अयं हि विपुलो वीर सागरो मकरालयः ॥	७८
देवायसौ युवामेतौ वानरौ धारयिष्यतः । अग्रतस्तस्य सैन्यस्य श्रीमान् रामः सलक्ष्मणः ॥	७९
जगाम धन्वी धर्मात्मा सुग्रीवेण समन्वितः । अन्ये मध्येन गच्छन्ति पार्श्वतोऽन्ये प्लवंगमाः ॥	८०
सलिलं प्रपतन्त्यन्ये मार्गमन्ये प्रपेदिरे । केचिद्वैहायसगताः सुपर्णा इव पुष्टुष्टुः ॥	८१
घोषेण महता घोषं सागरस्य समुच्छ्रितम् । भीममन्तर्दधे भीमा तरन्ती हरिवाहिनी ॥	८२
वानराणां हि सा तीर्णा वाहिनी नलसेतुना । तीरे निविविशे राक्षा बहुमूलफलोदके ॥	८३
तदद्भुतं राघवकर्म दुष्करं समीक्ष्य देवाः सह सिद्धचारणैः ।	
उपेत्य रामं सहसा महर्षिभिस्तमभ्यविश्वन्सुशुभैर्जलैः पृथक् ॥	८४
जयस्व शत्रून् नरदेव मेदिनीं ससागरां पालय शाश्वतीः समाः ।	
इतीव रामं नरदेवसत्कृतं शुभैर्वचोभिर्विविधैरपूजयन् ॥	८५
इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वाविंशः सर्गः ॥ २२ ॥	

त्रयोविंशः सर्गः ।

निमित्तानि निमित्तज्ञो दृष्ट्वा लक्ष्मणपूर्वजः । सौमित्रिं संपरिष्वज्य इदं वचनमब्रवीत् ॥	१
परिगृह्योदकं शीतं वनानि फलवन्ति च । बलौघं संविभज्येयं व्यूह्य तिष्ठेम लक्ष्मण ॥	२
लोकक्षयकरं भीमं भयं पश्याम्युपस्थितम् । प्रवर्हणं प्रवीराणामृक्षवानररक्षसाम् ॥	३
वाताश्च कलुषा वान्ति कम्पते च वसुंधरा । पर्धताग्राणि वेपन्ते पतन्ति च महीरुहाः ॥	४
मेघाः क्रव्यादसंकाशाः परुषाः परुषस्वनाः । क्रूराः क्रूरं प्रवर्षन्ति मिश्रं शोणितबिन्दुभिः ॥	५
रक्तचन्दनसंकाशा संध्या परमदारुणा । ज्वलतः प्रपतत्येतदादित्यादग्निमण्डलम् ॥	६
दीना दीनस्वराः क्रूराः सर्वतो मृगपक्षिणः । प्रत्यादित्यं विनर्दन्ति जनयन्तो महद्भयम् ॥	७
रजन्यामप्रकाशस्तु संतापयति चन्द्रमाः । कृष्णरक्तांशुपर्यन्तो लोकक्षय इवोदितः ॥	८
ह्रस्वो रूक्षोऽप्रशस्तश्च परिवेषस्तु लोहितः । आदित्ये विमले नीलं लक्ष्म लक्ष्मण दृश्यते ॥	९
रजसा महता चापि नक्षत्राणि हतानि च । युगान्तमिव लोकानां पश्य शंसन्ति लक्ष्मण ॥	१०
काकाः श्येनास्तथा नीचा गृध्राः परिपतन्ति च । शिवाश्चाप्यशुभान्नादाज्जदन्ति सुमहाभयान् ॥	११
शैलैः शूलैश्च खड्गैश्च विमुक्तैः कपिराक्षसैः । भविष्यत्यावृता भूमिर्मोसशोणितकर्दमा ॥	१२
क्षिप्रमद्यैव दुर्धर्षा पुरीं रावणपालिताम् । अभियानं जघेनैव सर्वैर्हरिभिरावृताः ॥	१३

इति लिङ्गव्यत्यय आर्षः ॥ ७५ ॥ ७६ ॥ परेषां राजसानाम् ॥ ७७ ॥ ७८ ॥ वैहायसावाकाशगतिगन्तौ ॥ ७९ ॥ सुग्रीवेण समन्वितो रामो धन्व्यप्रतो जगाम । अनेन सुग्रीवस्य व्योममार्गगमनं सिद्धम् ॥ ८० ॥ ८१ ॥ तरन्ती हरिवाहिनी महता स्वीयेन घोषेण सागरस्य भीमं घोषमन्तर्दधे तिरोहितवती ॥ ८२ ॥ तीरे परतीरे । निविविशे निवेशिता ॥ ८३ ॥ अथ उमुदे संतुषन्धनहृदैर्देवैस्तदानीमेव रामस्य राज्याभिषेकः कृतो रामेण विभीषणस्येवेत्याह—तदद्भुतमिति । राघवकर्म राघवाज्ञान्यत्वात्तन्नामप्रहणजन्यत्वाच्च । सुशुभैर्जलैराकाशगन्नादेजलैः ॥ ८४ ॥ अमिषिच्याशीर्वादं च कुर्वन्ति—जयस्वेत्यादि । इतीवेत्यतीवेत्यर्थकम् । नरदेवा ब्राह्मणाः ॥ ८५ ॥ इति श्रीरामाभिरामे श्रीरामीये रामायणतिलके

वाल्मीकीय आदिकाव्ये युद्धकाण्डे द्वाविंशः सर्गः ॥ २२ ॥ अथ रामस्य घोरनिमित्तदर्शनमाह—निमित्तानीति । वक्ष्यमाणा नीलार्धः ॥ १ ॥ संविभज्य व्यूह्य ऋभगोलाङ्गुलवानरविभागं कृत्वा । तस्य व्यूहं च कृत्वेत्यर्थः ॥ २ ॥ भयं भयनिमित्तम् ॥ ३ ॥ कलुषा रजोव्याप्ताः ॥ ४ ॥ क्रव्यादसंकाशा गृध्रगोमायुर्येनादिसदृशास्तद्बद्धसर्ववर्णाः, अतएव परुषाश्चक्रद्वेजकाः ॥ ५ ॥ ६ ॥ प्रत्यादित्यं सूर्यसंमुखम् ॥ ७ ॥ चन्द्रमाः संतापयति । सोष्णकिरण इत्यर्थः । कृष्णरक्तेत्यादिना परिवेषविशेष उक्तः ॥ ८ ॥ ह्रस्वत्वादिगुणकः परिवेष आदित्ये दृश्यते ॥ ९ ॥ नक्षत्राणि हतानीति । रात्रिकाल इति शेषः ॥ १० ॥ महाभयान्महाभयजनकान्नादान् ॥ ११ ॥ अधुना दृश्यमाननिमित्तानां फलमाह—शैलैरेत्यादि ॥ १२ ॥



इत्येवमुक्त्वा धन्वी स रामः सङ्ग्रामधर्षणः । प्रतस्थे पुरतो रामो लङ्कामभिमुखो विभुः ॥ १४  
 सविभीषणसुग्रीवाः सर्वे ते वानरर्षभाः । प्रतस्थिरे विनर्दन्तो धृतानां द्विषतां वधे ॥ १५  
 राघवस्य प्रियार्थं तु सुतरां वीर्यशालिनाम् । हरीणां कर्मचेष्टामिस्तुतोप रघुनन्दनः ॥ १६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोविंशः सर्गः ॥ २३ ॥

चतुर्विंशः सर्गः ।

सा धीरसमिती राज्ञा विरराज व्यवस्थिता । शशिना शुभनक्षत्रा पौर्णमासीव शारदी ॥ १  
 प्रचचाल च वेगेन त्रस्ता चैव वसुंधरा । पीड्यमाना बलौघेन तेन सागरवर्चसा ॥ २  
 ततः शुश्रुबुराकुष्टं लङ्कायां काननौकसः । भेरीमृदङ्गसंघुष्टं तुमुलं लोमहर्षणम् ॥ ३  
 बभूवुस्तेन घोषेण संहृष्टा हरियूथपाः । अमृष्यमाणास्तद्धोषं विनेदुर्घोषवत्तरम् ॥ ४  
 राक्षसास्तत्प्लवंगानां शुश्रुबुस्तेऽपि गर्जितम् । नर्दतामिव दत्तानां मेघानामम्बरे स्वनम् ॥ ५  
 दृष्ट्वा दाशरथिलङ्कां चित्रध्वजपताकिनीम् । जगाम मनसा सीतां दूयमानेन चेतसा ॥ ६  
 अत्र सा मृगशावाक्षी रावणेनोपरुध्यते । अभिभूता ग्रहेणेव लोहिताङ्गेन रोहिणी ॥ ७  
 दीर्घमुष्णं च निःश्वस्य समुद्रीक्ष्य च लक्ष्मणम् । उवाच वचनं वीरस्तत्कालहितमात्मनः ॥ ८  
 आलिखन्तीमिवाकाशमुत्थितां पश्य लक्ष्मण । मनसेव कृतां लङ्कां नगाग्रे विश्वकर्मणा ॥ ९  
 विमानैर्वहुभिर्लङ्का संकीर्णा रचिता पुरा । विष्णोः पदमिवाकाशं छादितं पाण्डुभिर्धनैः ॥ १०  
 पुष्पितैः शोभिता लङ्का वनैश्चित्ररथोपमैः । नानापतगसंघुष्टफलपुष्पोपगैः शुभैः ॥ ११  
 पश्य मत्तविहंगानि प्रलीनभ्रमराणि च । कोकिलाकुलखण्डानि दोधवीति शिवोऽनिलः ॥ १२  
 इति दाशरथी रामो लक्ष्मणं समभाषत । बलं च तत्र विभजच्छास्त्रदृष्टेन कर्मणा ॥ १३  
 शशास कपिसेनां तां बलादादाय वीर्यवान् । अङ्गदः सह नीलेन तिष्ठेदुरसि दुर्जयः ॥ १४  
 तिष्ठेद्वानरवाहिन्या वानरौघसमावृतः । आश्रितो दक्षिणं पार्श्वमृषभो नाम वानरः ॥ १५  
 गन्धहस्तीव दुर्धर्षस्तरस्त्री गन्धमादनः । तिष्ठेद्वानरवाहिन्याः सव्यं पक्षमधिष्ठितः ॥ १६  
 मूर्ध्नि स्थास्याम्यहं यत्तो लक्ष्मणेन समन्वितः । जाम्बवांश्च सुषेणश्च वेगदर्शी च वानरः ॥ १७  
 ऋक्षमुख्या महात्मानः कुक्षिं रक्षन्तु ते त्रयः । जघनं कपिसेनायाः कपिराजोऽभिरक्षतु । ॥ १८  
 पश्चाधमिव लोकस्य प्रचेतास्तेजसा वृतः ॥ १९  
 सुविभक्तमहाव्यूहा महावानररक्षिता । अनीकिनी सा विबभौ यथा द्यौः साभ्रसंघ्रवा ॥ २०  
 प्रगृह्य गिरिशृङ्गाणि महतश्च महीरुहान् । आसेदुर्वानरा लङ्कां मिमर्दयिष्वो रणे ॥ २०

॥ १३ ॥ रामो जनरमणो राम इत्यन्वयः ॥ १४ ॥ धृतानां निश्चितबुद्धीनाम् ॥ १५ ॥ कर्मणा धैर्येण परं प्रति प्रस्थान-  
 लक्षणेन, चेष्टाभिः कायव्यापारैश्च तुतोषेत्यन्वयः ॥ १६ ॥ इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे त्रयोविंशः सर्गः ॥ २३ ॥

सेति । सा वीराणां समितिः समागमो राज्ञा व्यवस्थिता रामेण कृतव्यूहा विरराज । शुभनक्षत्रा शारदी पौर्णमासी शशिनेव ॥ १ ॥ तेन बलौघेन पीड्यमाना वसुंधरा सेनाया वेगेन प्रचचाल वित्रस्ता च ॥ २ ॥ आकुष्टमाक्रोशम् ॥ ३ ॥ घोषवत्तरमतिशयितध्वनिमत् ॥ ४ ॥ अम्बरे मेघानां स्वन-  
 मिव तेऽपि राक्षसाः प्लवंगानां तद्गर्जितं शुश्रुबुः ॥ ५ ॥ मनसा जगाम । सस्मारेत्यर्थः ॥ ६ ॥ स्मरणप्रकारः—अत्र सेति । उपरुध्यते उपरुद्धा तिष्ठति । लोहिताङ्गोऽङ्गारकः ॥ ७ ॥ आत्मनस्तत्कालहितं लङ्कादर्शनकाले आत्मनः प्रीति-

कर्म । दिव्यपुरीदर्शनजसंतोषद्योतकमिति यावत् ॥ ८ ॥ तदेवाह—आलिखन्तीमित्यादि ॥ ९ ॥ विमानैः सप्तभूमिक-  
 प्रासादैः संकीर्णा निविडा । तत्रोपमा—पाण्डुभिर्धनैः संकीर्णं विष्णोर्व्यापनशीलस्य वायुमयस्य ब्रह्मणः पदं प्रचारस्थानमाका-  
 शमिव ॥ १० ॥ ११ ॥ कोकिलाकुलखण्डानि तदाकुलवृक्ष-  
 खण्डानि । दोधवीति कम्पयति ॥ १२ ॥ विभजद्वयभजत् ॥ १३ ॥ बलाद्वानरबलात्, आदाय स्वबलं गृहीत्वा नीलेन सहाङ्गद उरस्युच्यमानपुरुषव्यूहस्योरसि तिष्ठेदिति कपिसेनां शशास ॥ १४ ॥ वानरौघसमावृतः ऋषभो वानरवाहिन्या दक्षिणं पार्श्वमाश्रितस्तिष्ठेदित्यन्वयः ॥ १५ ॥ १६ ॥ यत्तः सावधानः ॥ १७ ॥ जाम्बवदादयस्त्रयोऽपि ऋक्षा जघनं पश्चार्धं लोकस्य भूलोकस्य पश्चार्धं पश्चिमदिशं तेजसा वृतः प्रचेता इव ॥ १८ ॥ १९ ॥ मर्दयितुमिच्छवो मिमर्दयिषवः



शिखरैर्विकिरामैनां लङ्कां मुष्टिभिरेव वा । इति स्म दधिरे सर्वे मनांसि हरिपुंगवाः ॥ २१  
 ततो रामो महातेजाः सुग्रीवमिदमब्रवीत् । सुविभक्तानि सैन्यानि शुक एष विमुच्यताम् ॥ २२  
 रामस्य तु वचः श्रुत्वा वानरेन्द्रो महाबलः । मोचयामास तं दूतं शुकं रामस्य शासनात् ॥ २३  
 माचितो रामवाक्येन वानरैश्च निपीडितः । शुकः परमसंत्रस्तो रक्षोधिपमुपागमत् ॥ २४  
 रावणः प्रहसन्नेव शुकं वाक्यमुवाच ह । किमिमौ ते सितौ पक्षौ लूनपक्षश्च दृश्यसे ॥ २५  
 कश्चिन्नानेकचित्तानां तेषां त्वं वशमागतः । ततः स भयसंविग्रस्तेन राज्ञाभिचोदितः ।  
 वचनं प्रत्युवाचेदं राक्षसाधिपमुत्तमम् ॥ २६  
 सागरस्योत्तरे तीरेऽब्रुवं ते वचनं तथा । यथासंदेशमक्लिष्टं सान्त्वयञ्छृण्वया गिरा ॥ २७  
 कुडैस्तैरहमुत्प्लुत्य दृष्टमात्रः प्लवंगमैः । गृहीतोऽस्म्यपि चारब्धो हन्तुं लोभुं च मुष्टिभिः ॥ २८  
 न ते संभाषितुं शक्याः संप्रश्नोऽत्र न विद्यते । प्रकृत्या कोपनास्तीक्ष्णा वानरा राक्षसाधिप ॥ २९  
 स च हन्ता विराधस्य कबन्धस्य खरस्य च । सुग्रीवसहितो रामः सीतायाः पदमागतः ॥ ३०  
 स कृत्वा सागरे सेतुं तीर्त्वा च लवणोदधिम् । एष रक्षांसि निर्धूय धन्वी तिष्ठति राघवः ॥ ३१  
 ऋक्षवानरसङ्घानामनीकानि सहस्रशः । गिरिमेघनिकाशानां छादयन्ति वसुंधराम् ॥ ३२  
 राक्षसानां बलौघस्य वानरेन्द्रबलस्य च । नैतयोर्विद्यते संधिर्देवदानवयोरिव ॥ ३३  
 पुरा प्राकारमायान्ति क्षिप्रमेकतरं कुरु । सीतां चास्मै प्रयच्छाशु युद्धं वापि प्रदीयताम् ॥ ३४  
 शुकस्य वचनं श्रुत्वा रावणो वाक्यमब्रवीत् । रोषसंरक्तनयनो निर्दहन्निव चक्षुषा ॥ ३५  
 यदि मां प्रति युद्धे रन्देवगन्धर्वदानवाः । नैव सीतां प्रदास्यामि सर्वलोकभयादपि ॥ ३६  
 कदा समभिधावन्ति मामका राघवं शराः । वसन्ते पुष्पितं मत्ता भ्रमरा इव पादपम् ॥ ३७  
 कदा शोणितदिग्धाङ्गं दीप्तैः कार्मुकविच्युतैः । शरैरादीपयिष्यामि उल्काभिरिव कुञ्जरम् ॥ ३८  
 तच्चास्य बलमादास्ये बलेन महता वृतः । ज्योतिषामिव सर्वेषां प्रभामुद्यन्दिवाकरः ॥ ३९  
 सागरस्येव मे वेगो मारुतस्येव मे बलम् । न च दाशरथिर्वेद तेन मां योद्धुमिच्छति ॥ ४०  
 न मे तूष्णीशयान्वाणान्सविषानिव पन्नगान् । रामः पश्यति सङ्ग्रामे तेन मां योद्धुमिच्छति ॥ ४१  
 न जानाति पुरा वीर्यं मम युद्धे स राघवः । मम चापमयीं वीणां शरकोणैः प्रवादिता ॥ ४२  
 ज्याशब्दतुमुलं घोरामार्तगीतमहास्वनाम् । नाराचतलसंनदां नदीमहितवाहिनीम् ।  
 अवगाह्य महारङ्गं वादयिष्याम्यहं रणे ॥ ४३

॥ २० ॥ शिखरैर्विकिरामैर्विकिराम विक्षिपाम । नाशयामेति  
 यावत् ॥ २१ ॥ शुक एष विमुच्यतामिति । पूर्वं मुच्यतां  
 दूत आगत इत्यत्र ताडनादिदुःखान्मुच्यतामित्येवार्थः । तेन  
 बद्धा स्थापित इत्यवगम्यते ॥ २२ ॥ २३ ॥ २४ ॥ प्रह-  
 सन्नेव । लूनपक्षत्वादिविकृताकारं दृष्ट्वा प्रहासः । इमौ ते  
 पक्षौ सितौ बद्धौ किम्, अतो लूनपक्षश्च दृश्यसे ॥ २५ ॥  
 अनेकचित्तानां चञ्चलचित्तानां वानराणाम् ॥ २६ ॥ सागर-  
 स्योत्तरे तीरे स्थित्वा । शृण्वया गिरा वानरान्सान्त्वयन् ।  
 अक्लिष्टं ते वचनं यथासंदेशं तथाब्रुवम् ॥ २७ ॥ अहं तथा-  
 ब्रुवम् । लोभुं पक्षभागे छेत्तुं मुष्टिभिर्हन्तुं चारब्धः ॥ २८ ॥  
 ते हन्तृपरिभवाः संभाषितुं न शक्याः । अत्र परिभवे संप्रश्नो  
 विचारो नास्ति । इदमेतावत्कार्यमिति मर्यादा नास्तीत्यर्थः ।  
 तदेव स्मारयति — प्रकृत्येति ॥ २९ ॥ अधुना विज्ञाप्यमाह —  
 स चेति । विरभादिहन्तेत्यनेन तेषापि हन्तेति सूचितम् ।

पदं स्थानमन्विष्यागतः प्राप्तः ॥ ३० ॥ रक्षांसि निर्धूय तूष्णी-  
 कृत्य ॥ ३१ ॥ ३२ ॥ संधिः संधानं नास्त्येव ॥ ३३ ॥ पुरा  
 आयान्यायास्यन्ति । पुरायोगे भविष्यति लद एकतरं वक्ष्य-  
 माणयोरन्यतरत् ॥ ३४ ॥ ३५ ॥ सर्वस्य राक्षसलोक-  
 भयप्राप्तेरपीत्यर्थः ॥ ३६ ॥ समभिधावन्ति धाविष्यन्ति ॥ ३७  
 ॥ ३८ ॥ आदास्ये तिरस्करिष्यामि ॥ ३९ ॥ वेद जानाति  
 ॥ ४० ॥ पश्यति दृष्टवान् ॥ ४१ ॥ पुरा पूर्वं मम वीर्यं न  
 जानाति नाज्ञासीत् । शरकोणैः शररूपवादनदण्डैः प्रवादिताम्  
 ॥ ४२ ॥ ज्याशब्द एव तुमुलः शब्दो यस्यास्ताम् । आर्त  
 आर्तशब्दरूपो हा हतोऽस्मीत्यादिको गीतरूपो महान्स्वरो  
 यस्यास्ताम् । नाराचतलरव एव संनदो यस्यास्ताम् । अत्र  
 तुमुलमहास्वनसंनदशब्देर्बीणाया मन्द्रमध्यताराः शब्दा उक्ताः ।  
 मदीरूपा याऽहितवाहिनी सेना तद्रूपं महारङ्गमवगाह्य रणे



न वासवेनापि सहस्रचक्षुषा युद्धेऽस्मि शक्यो वरुणेन वा स्वयम् ।

यमेन वा धर्षयितुं शराग्निना महाहवे वैश्रवणेन वा स्वयम् ॥

४३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्विंशः सर्गः ॥ २४ ॥

पञ्चविंशः सर्गः ।

सबले सागरं तीर्णे रामे दशरथात्मजे । अमात्यौ रावणः श्रीमानब्रवीच्छुकसारणौ ॥ १  
समग्रं सागरं तीर्णे दुस्तरं वानरं बलम् । अभूतपूर्वं रामेण सागरे सेतुबन्धनम् ॥ २  
सागरे सेतुबन्धं तं न श्रद्दध्यां कथंचन । अवश्यं चापि संख्येयं तन्मया वानरं बलम् ॥ ३  
भवन्तौ वानरं सैन्यं प्रविश्यानुपलक्षितौ । परिमाणं च वीर्यं च ये च मुख्याः प्लवंगमाः ॥ ४  
मन्त्रिणो ये च रामस्य सुग्रीवस्य च संगताः । ये पूर्वमभिवर्तन्ते ये च शूराः प्लवंगमाः ॥ ५  
स च सेतुर्यथा बद्धः सागरे सलिलार्णवे । निवेशं च यथा तेषां वानराणां महात्मनाम् ॥ ६  
रामस्य व्यवसायं च वीर्यं प्रहरणानि च । लक्ष्मणस्य च वीरस्य तत्त्वतो ज्ञातुमर्हथः ॥ ७  
कश्च सेनापतिस्तेषां वानराणां महात्मनाम् । तच्च ज्ञात्वा यथातत्त्वं शीघ्रमागन्तुमर्हथः ॥ ८  
इति प्रतिसमादिष्टौ राक्षसौ शुकसारणौ । हरिरूपधरौ वीरौ प्रविष्टौ वानरं बलम् ॥ ९  
ततस्तद्धानरं सैन्यमचिन्त्यं लोमहर्षणम् । संख्यातुं नाध्यगच्छेतां तदा तौ शुकसारणौ ॥ १०  
तत्स्थितं पर्वताग्रेषु निर्झरेषु गुहासु च । तरमाणं च तीर्णं च तर्तुकामं च सर्वशः ॥ ११  
निविष्टं निविशच्चैव भीमनादं महाबलम् । तद्वलार्णवमशोभ्यं ददृशाते निशाचरौ ॥ १२  
तौ ददर्श महातेजाः प्रतिच्छन्नौ विभीषणः । आचचक्षे स रामाय गृहीत्वा शुकसारणौ ॥ १३  
तस्यैतौ राक्षसेन्द्रस्य मन्त्रिणौ शुकसारणौ । लङ्कायाः समनुप्राप्तौ चारौ परपुरंजय ॥ १४  
तौ दृष्ट्वा व्यथितौ रामं निराशौ जीविते तथा । कृताञ्जलिपुटौ भीतौ वचनं चेदमूचतुः ॥ १५  
आवाप्तिहागतौ सौम्य रावणप्रहितबुधौ । परिज्ञातुं बलं सर्वं तदिदं रघुनन्दन ॥ १६  
तयोस्तद्वचनं श्रुत्वा रामो दशरथात्मजः । अब्रवीत्प्रहसन्वाक्यं सर्वभूतहिते रतः ॥ १७  
यदि दृष्टं बलं सर्वं वयं वा सुसमाहिताः । यथोक्तं वा कृतं कार्यं छन्दतः प्रतिगम्यताम् ॥ १८  
अथ किञ्चिददृष्टं वा भूयस्तद्वदुमर्हथः । विभीषणो वा कात्स्न्येन पुनः संदर्शयिष्यति ॥ १९  
न चेदं ब्रह्मणं प्राप्य मेतव्यं जीवितं प्रति । न्यस्तशस्त्रौ गृहीतौ च न दूतौ वधमर्हतः ॥ २०  
प्रच्छन्नौ च विमुञ्चमौ चारौ रात्रिचराबुधौ । शत्रुपक्षस्य सततं विभीषण विकर्षिणौ ॥ २१

वाद्यिष्यामि ॥ ४३ ॥ न शक्यः । जेतुमिति शेषः ॥ ४४ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे चतुर्विंशः सर्गः ॥ २४ ॥

रावणः शुकसारणाख्यावमात्यावब्रवीत् । अमात्यत्वेन विशेष-  
णादयं शुकोऽन्यः, पूर्वप्रेषितशुकोक्तवृत्तान्तज्ञानपूर्वकं प्रेष-  
णाच्चेति कतकादयः ॥ १ ॥ सर्वं वानरबलं तीर्णं सागरे सेतु-  
बन्धनं च कृतमेतदुभयमप्यभूतपूर्वम् ॥ २ ॥ सागरे सेतुब-  
न्धनं न श्रद्दध्याम्, समुद्रस्य विराडुदरत्वेन जीवव्रातैरशक्य-  
बन्धनत्वाजीवविशेषलाभं रामस्येत्याशयः । रामोऽपि विराडेव  
नान्य इति बुद्धिस्तु रजस्तमःप्रधानत्वाच्च तस्येति दिक् ॥ ३ ॥  
परिमाणं चेत्यादीनां 'तत्त्वतो ज्ञातुमर्हथः' इत्यनेन संबन्धः ।  
ये च मुख्यास्तानिति शेषः ॥ ४ ॥ ये पूर्वमभिवर्तन्ते ।  
अग्रेसरा इत्यर्थः ॥ ५ ॥ सागरे संबद्धे सलिलार्णवे लवणजले  
समुद्रे । निवेशं सेनानिवेशम् ॥ ६ ॥ प्रहरणान्यायुधानि

॥ ७ ॥ ८ ॥ ९ ॥ नाध्यगच्छेतां नाशक्नुवाताम् ॥ १० ॥  
तत्र हेतुमाह—तत्स्थितमित्यादिना ॥ ११ ॥ ददृशाते ददृ-  
शतुः ॥ १२ ॥ प्रतिच्छन्नौ हरिरूपेण गृहीत्वाचचक्षे गृहीत्वो-  
पनीयाचचक्षे ॥ १३ ॥ १४ ॥ तौ रामं दृष्ट्वा व्यथितौ जीविते  
निराशौ चाभूताम् ॥ १५ ॥ रावणप्रहितौ तत्प्रेषितौ ॥ १६ ॥  
प्रहसन्सेतुबन्धनेन जनस्थाने निरपेक्षं खरादिवधेन च न  
मद्वलज्ञानं वृत्तमिति प्रहासः ॥ १७ ॥ वयमिति । रामेण  
निर्देशः सुग्रीवादिसहितस्य स्वस्य । सुसमाहिता ज्ञातबलाः ।  
यथोक्तं रावणोक्तमनतिक्रम्य वा चेत् । छन्दतः स्वेच्छया  
॥ १८ ॥ विभीषणो वा । यस्माद्विशिष्य भवतां भयमिति  
शेषः ॥ १९ ॥ न्यस्तशस्त्रत्वाद्येकैकमप्यवधे हेतुः किमुत समु-  
दितमिति भावः ॥ २० ॥ प्रच्छन्नौ च गूढतया रन्ध्रान्वेषि-  
णावपि शत्रुपक्षस्य रावणशत्रुपक्षस्य सुग्रीवादिरूपस्य सततं  
विकर्षिणौ मेदादिपरावपीमौ रात्रिचरौ हे विभीषण, विमुञ्च



प्रविश्य महतीं लङ्कां भवद्भ्यां धनदानुजः । वक्तव्यो रक्षसां राजा यथोक्तं वचनं मम ॥ २२  
 यद्वलं त्वं समाश्रित्य सीतां मे हतवानसि । तद्दर्शय यथाकामं ससैन्यश्च सबान्धवः ॥ २३  
 श्वः काल्ये नगरीं लङ्कां सप्राकारां सतोरणाम् । रक्षसां च वलं पश्य शरैर्विध्वंसितं मया ॥ २४  
 लोभं भीममहं मोक्ष्ये ससैन्ये त्वयि रावण । श्वः काल्ये वज्रवान्वज्रं दानवेष्विव वासवः ॥ २५  
 इति प्रतिसमादिष्टौ राक्षसौ शुक्रसारणौ । जयेति प्रतिनन्दैनं राघवं धर्मवत्सलम् ॥ २६  
 आगम्य नगरीं लङ्कामवृतां राक्षसाधिपम् । विभीषणगृहीतौ तु वधार्थं राक्षसेश्वर ॥ २७  
 दृष्ट्वा धर्मात्मना मुक्तौ रामेणामिततेजसा । एकस्थानगता यत्र चत्वारः पुरुषर्षभाः ॥ २८  
 लोकपालसमाः शूराः कृतास्त्रा दृढविक्रमाः । रामो दाशरथिः श्रीमौल्लक्ष्मणश्च विभीषणः ॥ २९  
 सुग्रीवश्च महातेजा महेन्द्रसमविक्रमः । एते शक्ताः पुरीं लङ्कां सप्राकारां सतोरणाम् ॥ ३०  
 उत्पात्य संक्रामयितुं सर्वं तिष्ठन्तु वानराः । यादृशं तद्धि रामस्य रूपं प्रहरणानि च ॥ ३१  
 वधिष्यति पुरीं लङ्कामेकस्तिष्ठन्तु ते त्रयः । रामलक्ष्मणगुप्ता सा सुग्रीवेण च वाहिनी ।  
 बभूव दुर्धर्षतरा सर्वैरपि सुरासुरैः ॥ ३२

प्रहृष्टयोधा ध्वजिनी महात्मनां वनौकसां संप्रति योद्धुमिच्छताम् ।

अलं विरोधेन शमो विधीयतां प्रदीयतां दाशरथाय मैथिली ॥ ३३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चविंशः सर्गः ॥ २५ ॥

षड्विंशः सर्गः ।

तद्वचः सत्यमङ्गीवं सारणेनाभिभाषितम् । निशम्य रावणो राजा पर्यभाषत सारणम् ॥ १  
 यदि मामभियुञ्जीरन्देवगन्धर्वदानवाः । नैव सीतामहं दद्यां सर्वलोकभयादपि ॥ २  
 त्वं तु सौम्य परित्रस्तो हरिभिः पीडितो भृशम् । प्रतिप्रदानमद्यैव सीतायाः साधु मन्यसे ॥ ३  
 को हि नाम सपत्नो मां समरे जेतुमर्हति । इत्युक्त्वा परुषं वाक्यं रावणो राक्षसाधिपः ॥ ४  
 आरुरोह ततः श्रीमान्प्रासादं हिमपाण्डुरम् । बहुतालसमुत्सेधं रावणोऽथ दिदृक्षया ॥ ५  
 ताभ्यां चराभ्यां सहितो रावणः क्रोधमूर्च्छितः । पश्यमानः समुद्रं तं पर्वतांश्च वनानि च ॥ ६  
 ददर्श पृथिवीदेशं सुसंपूर्णं प्लवंगमैः । तदपारमसह्यं च वानराणां महाबलम् ॥ ७  
 आलोक्य रावणो राजा परिपप्रच्छ सारणम् । एषां के वानरा मुख्याः के शूराः के महाबलाः ॥ ८  
 के पूर्वमभिवर्तन्ते महोत्साहाः समन्ततः । केषां शृणोति सुग्रीवः के वा यूथपयूथपाः ॥ ९  
 सारणाचक्ष्व मे सर्वं किंप्रभावाः प्लवंगमाः । सारणो राक्षसेन्द्रस्य वचनं परिपृच्छतः ॥ १०  
 आबभाषेऽथ मुख्यज्ञो मुख्यस्तत्र वनौकसः । एष योऽभिमुखो लङ्कां नर्दस्तिष्ठति वानरः ॥ ११  
 यूथपानां सहस्रेण शतेन परिवारितः । यस्य घोषेण महता सप्राकारा सतोरणा ॥ १२  
 लङ्का प्रतिहता सर्वा सशैलवनकानना । सर्वशाखामृगेन्द्रस्य सुग्रीवस्य महात्मनः ॥ १३  
 बलाग्रे तिष्ठते वीरो नीलो नामैष यूथपः । बाहू प्रगृह्य यः पङ्क्त्यां महीं गच्छति वीर्यवान् ॥ १४

॥ २१ ॥ अथ रामः प्रतिसंदिशति—प्रविश्येति ॥ २२ ॥

॥ २३ ॥ श्वः काल्ये श्वः प्रातःकाले ॥ २४ ॥ वज्रवान्वज्रवत्त्व-

गुणः ॥ २५ ॥ २६ ॥ विभीषणगृहीतावित्यनेन तत्त्यागस्तव

महतेऽनर्थायेति सूचितम् ॥ २७ ॥ यत्र यस्मादेते वक्ष्यमा-

णाश्चत्वार एकस्थानगता एकत्र मिलिताः, तस्मात् एते शक्ता

इति योजना ॥ २८ ॥ २९ ॥ ३० ॥ उत्पात्य संक्रामयि-

तुम् । निखातशालास्तम्भमिवोपरि कृत्वा पुनः प्रतिष्ठापयितु-

मित्यर्थः ॥ ३१ ॥ ३२ ॥ योद्धुमिच्छतां ध्वजिनी दुर्धर्षत्व-

न्वयः । यदेवमतः—अलमिति ॥ ३३ ॥ इति श्रीरामाभि-

रामे श्रीरामीये रामायणतिलके वाल्मीकीय आदिकाव्ये  
 युद्धकाण्डे पञ्चविंशः सर्गः ॥ २५ ॥

तदिति ॥ १ ॥ २ ॥ ३ ॥ ४ ॥ बहुतालसमुत्सेधमनेक-  
 तालप्रमाणोज्ज्वलम् । दिदृक्षया वानरबलदर्शनेच्छया ॥ ५ ॥

चराभ्यां चाराभ्याम् । पश्यमानः पश्यन् ॥ ६ ॥ वानराणां

महाबलं च ददर्शेत्यन्वयः ॥ ७ ॥ ८ ॥ केषां शृणोति ।

वच इति शेषः । यूथपयूथपा महाप्रधानाः ॥ ९ ॥ वचनमुत्त-

रमावभाषे इत्यन्वयः ॥ १० ॥ ११ ॥ सहस्रेण शतेन ।

लक्षणेऽप्यर्थः ॥ १२ ॥ यूथपसंख्याया एव गणनम् । सुग्रीवस्य

बलाग्रे च यस्तिष्ठति एष नील इत्यन्वयः ॥ १३ ॥ अथात्र द-



लङ्कामभिमुखः कोपादभीक्ष्णं च विजृम्भते । गिरिशृङ्गप्रतीकाशः पद्मकिंजल्कसंनिभः ॥	१५
स्फोटयत्यतिसंरब्धो लाङ्गूलं च पुनः पुनः । यस्य लाङ्गूलशब्देन स्वनन्ति प्रदिशो दश ॥	१६
एष वानरराजेन सुग्रीवेणाभिषेचितः । युवराजोऽङ्गदो नाम त्वामाह्वयति संयुगे ॥	१७
वालिनः सदृशः पुत्रः सुग्रीवस्य सदा प्रियः । राघवाय पराक्रान्तः शक्रार्थं वरुणो यथा ॥	१८
एतस्य सा मतिः सर्वा यदृष्टा जनकात्मजा । हनूमता वेगवता राघवस्य हितैषिणा ॥	१९
बहूनि वानरेन्द्राणामेव यूथानि वीर्यवान् । परिगृह्याभियाति त्वां स्वेनानीकेन मर्दितुम् ॥	२०
अनुवालिमुतस्यापि बलेन महता वृतः । वीरस्तिष्ठति सङ्ग्रामे सेतुहेतुरयं नलः ॥	२१
ये तु विष्टभ्य गात्राणि क्ष्वेडयन्ति नदन्ति च । य एनमनुगच्छन्ति वीराश्चन्दनवासिनः ॥	२२
एषैवाशंसते लङ्कां स्वेनानीकेन मर्दितुम् । श्वेतो रजतसंकाशश्चपलो भीमविक्रमः ॥	२३
बुद्धिमान्वानरः शूरस्त्रिषु लोकेषु विश्रुतः । तूर्णं सुग्रीवमागम्य पुनर्गच्छति वानरः ॥	२४
विभजन्वानरीं सेनामनीकानि प्रहर्षयन् । यः पुरा गोमतीतीरे रम्यं पर्येति पर्वतम् ॥	२५
नाम्ना संरोचनो नाम नानानगयुतो गिरिः । तत्र राज्यं प्रशास्येप कुमुदो नाम यूथपः ॥	२६
योऽसौ शतसहस्राणि सहर्षं परिकर्षति । यस्य वाला बहुव्यामा दीर्घलाङ्गूलमाश्रिताः ॥	२७
ताम्राः पीताः सिताः श्वेताः प्रकीर्णा घोरदर्शनाः । अदीनो वानरश्चण्डः सङ्ग्राममभिकाङ्क्षति ।	
एषैवाशंसते लङ्कां स्वेनानीकेन मर्दितुम् ॥	२८
यस्त्वेव सिंहसंकाशः कपिलो दीर्घकेसरः । निभृतः प्रेक्षते लङ्कां दिधक्षन्निव चक्षुषा ॥	२९
विन्ध्यं कृष्णगिरिं सद्यं पर्वतं च सुदर्शनम् । राजन्सततमध्यास्ते स रम्भो नाम यूथपः ।	
शतं शतसहस्राणां त्रिशच्च हरिपुंगवाः ॥	३०
यं यान्तं वानरा घोराश्चण्डाश्चण्डपराक्रमाः । परिवार्यानुगच्छन्ति लङ्कां मर्दितुमोजसा ॥	३१
यस्तु कर्णो विवृणुते जृम्भते च पुनः पुनः । न तु संविजते मृत्योर्न च सेनां प्रधावति ॥	३२
प्रकम्पते च रोषेण तिर्यक् पुनरीक्षते । पश्य लाङ्गूलविशेषं क्ष्वेडत्येव महाबलः ॥	३३
महौजसा वीतभयो रम्यं साल्वेयपर्वतम् । राजन्सततमध्यास्ते शरभो नाम यूथपः ॥	३४
एतस्य बलिनः सर्वे विहारा नाम यूथपाः । राजञ्छतसहस्राणि चत्वारिंशत्तथैव च ॥	३५
यस्तु मेघ इवाकाशं महानावृत्य तिष्ठति । मध्ये वानरवीराणां सुराणामिव वासवः ॥	३६
मेरीणामिव संनादो यस्यैव श्रूयते महान् । घोषः शाखामृगेन्द्राणां सङ्ग्राममभिकाङ्क्षताम् ॥	३७
एष पर्वतमध्यास्ते पारियात्रमनुत्तमम् । युद्धे दुष्प्रसहो नित्यं पनसो नाम यूथपः ॥	३८
एनं शतसहस्राणां शतार्थं पर्युपासते । यूथपा यूथपश्रेष्ठं येषां यूथानि भागशः ॥	३९
यस्तु भीमां प्रबलान्तीं चमूं तिष्ठति शोभयन् । स्थितां तीरे समुद्रस्य द्वितीय इव सागरः ॥	४०
एष दर्दुरसंकाशो विनतो नाम यूथपः । पिबन्धरति यो वेणां नदीनामुत्तमां नदीम् ॥	४१

वर्णनम्—बाहू इति । प्रगृह्योपगम्य पश्यां महौ गच्छति ।  
 नरवदिति शेषः ॥ १४ ॥ १५ ॥ १६ ॥ अभिषेचितोऽभि-  
 षिक्तः ॥ १७ ॥ पराक्रान्तः पराक्रमितुमुद्यतः ॥ १८ ॥  
 यद्धनूमता जनकात्मजा दृष्टा सा सर्वा मतिरेतस्याङ्गदस्य ।  
 मन्त्रमूलेति शेषः ॥ १९ ॥ बहूनि यूथानि परिगृह्य स्वेना-  
 नीकेन त्वामभियाति ॥ २० ॥ वालिमुतस्यानु पश्चात् । सेतु-  
 हेतुः सेतुकर्ता ॥ २१ ॥ अथ श्वेतवर्णनम्—ये त्विति ।  
 गात्राणि विष्टभ्य क्ष्वेलां कुर्वन्ति । एनं श्वेतम्, चन्दनवासिनः  
 ॥ २२ ॥ एषैव एष एव । सन्धिरार्षः ॥ २३ ॥ सुग्रीवमागम्य  
 पुनर्गच्छतीत्यनेन रावणदर्शनसमये कार्यार्थं सुग्रीवसमीप-  
 मागत्य गतवानिति ज्ञायते ॥ २४ ॥ यः पुरेत्यादिना कुमुद-  
 वर्णनम्—रम्यं रम्याख्यम् ॥ २५ ॥ अस्यैव संरोचन इति

नामान्तरम् ॥ २६ ॥ चण्डवर्णनम्—योऽसाविति ॥ २७  
 ॥ २८ ॥ रम्भवर्णनम्—यस्तिष्ठति । निभृत एकाग्रः ॥ २९  
 ॥ ३० ॥ यं यान्तमनुगच्छन्तीत्यन्वयः ॥ ३१ ॥ शरभव-  
 र्णनम्—यस्तु कर्णाविति । मृत्योर्न संविजते नोद्वेगं गच्छति ।  
 तथा वरदानादिति शेषः । न च सेनामिति । किं त्वेक एव  
 योऽमुमिच्छतीत्यर्थः ॥ ३२ ॥ ३३ ॥ महौजसा महता तेजसा  
 ॥ ३४ ॥ ३५ ॥ पनसवर्णनम्—यस्तु मेघ इत्यादिना  
 ॥ ३६ ॥ मेरीणां नाद इव यस्य संनादः । श्रूयत इति शेषः  
 ॥ ३७ ॥ ३८ ॥ एनं पनसम् । शतार्थं शतसहस्रसंख्यानां  
 पञ्चाशद्विंशसंख्यं यूथपाः पर्युपासते । येषां यूथानि भागशः  
 प्रत्येकं सन्तीति शेषः ॥ ३९ ॥ विनतवर्णनम्—यस्तु भीमा-



पट्टिः शतसहस्राणि बलमस्य प्लवंगमाः । त्वामाह्वयति युद्धाय कथनो नाम वानरः ॥	४२
विक्रान्ता बलवन्तश्च यथा यूथानि भागशः । यस्तु गैरिकवर्णाभं वपुः पुण्यति वानरः ॥	४३
अवमत्य सदा सर्वान्वानरान्वलदर्पितः । गवयो नाम तेजस्वी त्वां क्रोधादभिवर्तते ॥	४४
एनं शतसहस्राणि सप्ततिः पर्युपासते । एषैवाशंसते लङ्कां स्वेनानीकेन मर्दितुम् ॥	४५
एते दुष्प्रसहा वीरा येषां संख्या न विद्यते । यूथपा यूथपश्चेष्टास्तेषां यूथानि भागशः ॥	४६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षड्विंशः सर्गः ॥ २६ ॥

सप्तविंशः सर्गः ।

तांस्तु ते संप्रवक्ष्यामि प्रेक्षमाणस्य यूथपान् । राघवार्थे पराक्रान्ता ये न रक्षन्ति जीवितम् ॥	१
स्निग्धा यस्य बहुव्यामा दीर्घलाङ्गूलमाश्रिताः । ताम्राः पीताः सिताः श्वेताः प्रकीर्णा घोरकर्मणः ॥	२
प्रगृहीताः प्रकाशन्ते सूर्यस्यैव मरीचयः । पृथिव्यां चानुकुप्यन्ते हरो नामैष वानरः ॥	३
यं पृष्ठतोऽनुगच्छन्ति शतशोऽथ सहस्रशः । वृश्चानुद्यम्य सहसा लङ्कारोहणतत्पराः ॥	४
यूथपा हरिराजस्य किंकराः समुपस्थिताः । नीलानिव महामेघांस्तिष्ठतो यांस्तु पश्यसि ॥	५
असिताञ्जनसंकाशान्युद्धे सत्यपराक्रमान् । असंख्येयाननिर्देशान्परं पारमिवोदधेः ॥	६
पर्वतेषु च ये केचिद्विषयेषु नदीषु च । एते त्वामभिवर्तन्ते राजनृक्षाः सुदारुणाः ॥	७
एषां मध्ये स्थितो राजा भीमाक्षो भीमदर्शनः । पर्जन्य इव जीमूतैः समन्तात्परिवारितः ॥	८
ऋक्षवन्तं गिरिश्रेष्ठमध्यास्ते नर्मदां पिवन् । सर्वैर्क्षानामधिपतिर्धूम्रो नामैष यूथपः ॥	९
यवीयानस्य तु भ्राता पश्यैनं पर्वतोपमम् । भ्रात्रा समानो रूपेण विशिष्टश्च पराक्रमे ॥	१०
स एष जाम्बवानाम महायूथपयूथपः । प्रशान्तो गुरुवर्ती च संप्रहारेष्वमर्षणः ॥	११
एतेन साह्यं तु महत्कृतं शक्रस्य धीमता । देवासुरे जाम्बवता लब्धाश्च बहवो वराः ॥	१२
आरुह्य पर्वताग्रेभ्यो महाभ्रविपुलाः शिलाः । मुञ्चन्ति विपुलाकारा न मृत्योरुद्विजन्ति च ॥	१३
राक्षसानां च सदृशाः पिशाचानां च रोमशाः । एतस्य सैन्या बहवो विचरन्त्यमितौजसः ॥	१४
य एनमभिसंरब्धं प्लवमानमवस्थितम् । प्रेक्षन्ते वानराः सर्वे स्थितं यूथपयूथपम् ॥	१५
एष राजन्सहस्राक्षं पर्युपास्ते हरीश्वरः । बलेन बलसंयुक्तो रम्भो नामैष यूथपः ॥	१६
यः स्थितं योजने शैलं गच्छन्पार्श्वेन सेवते । ऊर्ध्वं तथैव कायेन गतः प्राप्नोति योजनम् ॥	१७
यस्मात्तु परमं रूपं चतुष्पात्सु न विद्यते । श्रुतः संनादनो नाम वानराणां पितामहः ॥	१८
येन युद्धं तदा दत्तं रणे शक्रस्य धीमता । पराजयश्च न प्राप्तः सोऽयं यूथपयूथपः ॥	१९

मिति ॥ ४० ॥ ४१ ॥ कथनवर्णनम्—त्वामाह्वयतीत्यादि ॥ ४२ ॥ विक्रान्ता बलवन्तश्च । यस्य यूथपा इति शेषः । यथास्य यूथपास्तथैव तेषां भागशः प्रत्येकं यूथानि च सन्तीति शेषः । गवयवर्णनम्—यस्तु गैरिकेत्यादि ॥ ४३ ॥ ४४ ॥ ४५ ॥ येषां यूथपानां संख्या न विद्यते । भागशः सन्तीति शेषः ॥ ४६ ॥ अत्र सर्गच्छेदोऽपाङ्गो वृत्तमेदाभावादेकप्रकरणत्वाच्चिति कतकः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षड्विंशः सर्गः ॥ २६ ॥

तानिति । ये जीवितं न रक्षन्ति ॥ १ ॥ स्निग्धा इत्यादि हरवर्णनमिति कतकः । तारस्येत्यन्ये । बहुव्यामा यस्य लाङ्गुलाश्रिता बाला बहुव्यामत्वादिगुणकाः ॥ २ ॥ प्रगृहीता उत्क्षिप्ताः । एष हरो नामेत्यन्वयः । हरो गोलाङ्गूलजातिः

॥ ३ ॥ ४ ॥ धूम्रवर्णनम्—नीलानित्यादि ॥ ५ ॥ अनिर्देश्यानशक्यनामगणनान् । परं पारमिव परपारस्थरेणुनिव ॥ ६ ॥ ७ ॥ ८ ॥ ९ ॥ अथ जाम्बवद्वर्णनम्—यवीयानिति । अस्य धूम्रस्य कनिष्ठ इत्यर्थः । यो भ्रात्रा समान इत्यन्वयः ॥ १० ॥ गुरुवर्ती सद्गुरुपासकः । अनेन सर्वसिद्धिमत्त्वमुक्तम् ॥ ११ ॥ साह्यं साहाय्यम् । देवासुरे । युद्धे इति वैर इति वा शेषः ॥ १२ ॥ अथ तत्सैन्यवर्णनम्—आरुह्येति ॥ १३ ॥ रोमशा अधिकरोमवन्तः । रक्षःपिशाचसादृश्यं क्रौर्येण ॥ १४ ॥ दम्भवर्णनम्—य एनमिति । प्लवमानम् । लीलार्थमिति शेषः । स्थितं लीलार्थमेव पुनः स्थितम् ॥ १५ ॥ १६ ॥ संनादनवर्णनम्—यः स्थितमिति । यो योजने स्थितं शैलं पार्श्वेन सेवते । एतेन योजनव्यायामदेह इत्युक्तम् । ऊर्ध्वमपि योजनं कायेन कायप्रमाणेन गतो व्याप्तः सन्नूर्ध्ववर्तिपदार्थं प्राप्नोति



यस्य विक्रममाणस्य शक्रस्येव पराक्रमः । एष गन्धर्वकन्यायामुत्पन्नः कृष्णवर्त्मना ॥	२०
तदा देवासुरे युद्धे साह्यार्थं त्रिदिवौकसाम् । यत्र वैश्रवणो राजा जम्बूमुपनिषेवते ॥	२१
यो राजा पर्वतेन्द्राणां बहुकिंनरसेविनाम् । विहारसुखदो नित्यं भ्रातुस्ते राक्षसाधिप ॥	२२
तत्रैष रमते श्रीमान्वलवान्वानरोत्तमः । युद्धेष्वकथनो नित्यं क्रथनो नाम यूथपः ॥	२३
वृतः कोटिसहस्रेण हरीणां समवस्थितः । एषैवाशंसते लङ्कां खेनानीकेन मर्दितुम् ॥	२४
यो गङ्गामनुपर्येति त्रासयन्गजयूथपान् । हस्तिनां वानराणां च पूर्ववैरमनुस्मरन् ॥	२५
एष यूथपतिर्नेता गर्जन्गिरिगुहाशयः । गजान्रोधयते वन्यानारुजंश्च महीरुहान् ॥	२६
हरीणां वाहिनीमुख्यो नदीं हैमवतीमनु । उंशीरबीजमाश्रित्य मन्दरं पर्वतोत्तमम् ॥	२७
रमते वानरश्रेष्ठो दिवि शक्र इव स्वयम् । एनं शतसहस्राणां सहस्रमभिवर्तते ॥	२८
वीर्यविक्रमदत्तानां नर्दतां बाहुशालिनाम् । स एष नेता चैतेषां वानराणां महात्मनाम् ॥	२९
स एष दुर्धरो राजन्प्रमाथी नाम यूथपः । वातेनेवोद्धतं मेघं यमेनमनुपश्यसि ॥	३०
अनीकमपि संरब्धं वानराणां तरस्विनाम् । उद्धूतमरुणाभासं पवनेन समन्ततः ॥	३१
विवर्तमानं बहुशो यत्रैतद्बहुलं रजः । एते सितमुखा घोरा गोलाङ्गूला महाबलाः ॥	३२
शतं शतसहस्राणि दृष्ट्वा वै सेतुबन्धनम् । गोलाङ्गूलं मद्भाराज गवाक्षं नाम यूथपम् ॥	३३
परिवार्याभिनर्दन्ते लङ्कां मर्दितुमोजसा । भ्रमराचरिता यत्र सर्वकालफलद्रुमाः ॥	३४
यं सूर्यस्तुल्यवर्णाभमनुपर्येति पर्वतम् । यस्य भासा सदा भान्ति तद्वर्णा मृगपक्षिणः ॥	३५
यस्य प्रस्थं महात्मानो न त्यजन्ति महर्षयः । सर्वकामफला वृक्षाः सर्वे फलसमन्विताः ॥	३६
मधूनि च महार्हाणि यस्मिन्पर्वतसत्तमे । तत्रैष रमते राजन्रम्ये काञ्चनपर्वते ॥	३७
मुख्यो वानरमुख्यानां केसरी नाम यूथपः । षष्टिर्गिरिसहस्राणि रम्याः काञ्चनपर्वताः ॥	३८
तेषां मध्ये गिरिवरस्त्वसिवानघ रक्षसाम् । तत्रैके कपिलाः श्वेतास्ताम्रास्या मधुपिङ्गलाः ॥	३९
निवसन्त्यन्तिमगिरौ तीक्ष्णदंष्ट्रा नखायुधाः । सिंहा इव चतुर्दंष्ट्रा व्याघ्रा इव दुरासदाः ॥	४०
सर्वे वैश्वानरसमा ज्वलदाशीविषोपमाः । सुदीर्घाश्चितलाङ्गूला मत्तमातंगसंनिभाः ॥	४१
महापर्वतसंकाशा महाजीमूतनिःस्वनाः । वृत्तपिङ्गलनेत्रा हि महाभीमगतिस्वनाः ॥	४२
मर्दयन्तीव ते सर्वे तस्थुर्लङ्कां समीक्ष्य ते । एष चैषामधिपतिर्मध्ये तिष्ठति वीर्यवान् ॥	४३
जयार्थं नित्यमादित्यमुपतिष्ठति वीर्यवान् । नाम्ना पृथिव्यां विख्यातो राजश्शतबलीति यः ॥	४४
एषैवाशंसते लङ्कां खेनानीकेन मर्दितुम् । विक्रान्तो बलवाङ्मूरः पौरुषे स्वे व्यवस्थितः ॥	४५
रामप्रियार्थं प्राणानां दयां न कुरुते हरिः । गजो गवाक्षो गवयो नलो नीलश्च वानरः ॥	४६

स्मृशति ॥ १७ ॥ १८ ॥ ९ ॥ अथ क्रथनवर्णनम्—  
यस्येति । कृष्णवर्त्मनाग्निना ॥ २० ॥ त्रिदिवौकसां साह्यार्थ-  
मुत्पन्न इत्यन्वयः । वैश्रवणो राजा यत्र गिरौ जम्बूमुपनि-  
षेवते, यः पर्वतो बहवः किंनराः सेवका येषां तेषां पर्वते-  
न्द्राणां राजा, यश्च ते भ्रातुर्विहारसुखदः ॥ २१ ॥ २२ ॥  
तत्र गिरौ कैलासे वसति । अकथन आत्मश्लाघारहितः कार्य-  
णैव पराक्रमप्रदर्शकः ॥ २३ ॥ २४ ॥ अथ प्रमाथिवर्णनम्—  
यो गङ्गामिति । गङ्गामनु गङ्गासमीपे । हस्तिवानरयोर्वैरं गजाका-  
रशब्बसादनासुरस्य हनुमत्पित्रा केसरिणा वधात्पूर्वमुत्पन्नमिति  
घोरानिकी गाथा ॥ २५ ॥ नेता प्रभुः ॥ २६ ॥ हैमवती नदीं  
गङ्गामनुवर्तमानमुंशीरबीजाख्यं पर्वतमाश्रित्य यो रमते इत्य-  
न्वयः ॥ २७ ॥ शतसहस्राणां सहस्रम् । सहस्रलक्षमिति यावत्  
॥ २८ ॥ २९ ॥ दुर्धरः शत्रुभिर्धर्तुं प्रशक्यः । प्रमाथिनं विशिष्य  
बोधयति—वातेनेवेति ॥ ३० ॥ तरस्विवानरसंबन्धि यस्यानीकं

संरब्धं पश्यसि, यस्यानीकेनोद्धतं बहुलं रजोऽरुणाभं धूम्रवर्णं  
पवनेन समन्ततो बहुशो विवर्तमानं क्षिप्यमाणं यत्र यत्समीपे  
पश्यसि स एष प्रमाथीत्यन्वयः ॥ ३१ ॥ ३२ ॥ गवाक्षवर्णनम्—  
एते सितेत्यादि । शतं शतसहस्राणि । शतलक्षमित्यर्थः । सेतुबन्धनं  
नलसमीपे तत्सहायतया स्थित्वा सेतुबन्धनकर्तारम् ॥ ३३ ॥  
केसरिवर्णनम्—भ्रमरेत्यादि । यत्र पर्वते सर्वकाले फलन्ति  
तादृशा द्रुमाः सन्ति ॥ ३४ ॥ यं सूर्यस्तुल्यवर्णाभं स्तुल्य-  
वणेकान्तियुक्तं पर्वतमनुपर्येति प्रदक्षिणं करोति । मृगपक्षिण-  
स्तद्वर्तिमृगादयः ॥ ३५ ॥ सर्वकामेति । काम्यन्त इति कामा  
विषयाः सर्वेषां भोगार्हसकचन्दनाभरणवस्त्रादिरूपफलप्रदाः  
॥ ३६ ॥ काञ्चनपर्वतो महामेरुः ॥ ३७ ॥ शतबलिवर्णनम्—  
षष्टिरित्यादि ॥ ३८ ॥ तेषां मध्ये गिरिवरः सावर्णिमेरुनामा-  
स्ति । तत्र सावर्णिमेरौ ॥ ३९ ॥ ४० ॥ ४१ ॥ ४२ ॥ ते  
वानरास्ते तव लङ्कां समीक्ष्य मर्दयन्तीव मर्दयन्त इव तिष्ठन्ति



एकैकमेव योधानां कोटिभिर्दशभिर्वृतः । तथान्ये वानरश्रेष्ठा विन्ध्यपर्वतवासिनः ।

न शक्यन्ते बहुत्वात् संख्यातुं लघुविक्रमाः ॥

४७

सर्वे महाराज महाप्रभावाः सर्वे महाशैलनिकाशकायाः ।

सर्वे समर्थाः पृथिवीं क्षणेन कर्तुं प्रविध्वस्तविकीर्णशैलाम् ॥

४८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तविंशः सर्गः ॥ २७ ॥

अष्टाविंशः सर्गः ।

सारणस्य वचः श्रुत्वा रावणं राक्षसाधिपम् । बलमादिश्य तत्सर्वं शुको वाक्यमथाब्रवीत् ॥ १

स्थितान्पश्यसि यानेतान्मत्तानिव महाद्विपान् । न्यग्रोधानिव गाङ्गेयान्सालान्हेमवतानिव ॥ २

एते दुष्प्रसहा राजन्बलिनः कामरूपिणः । दैत्यदानवसंकाशा युद्धे देवपराक्रमाः ॥ ३

एषां कोटिसहस्राणि नव पञ्च च सप्त च । तथा शङ्कुसहस्राणि तथा वृन्दशतानि च ॥ ४

एते सुग्रीवसचिवाः किष्किन्धानिलयाः सदा । हरयो देवगन्धर्वैरुत्पन्नाः कामरूपिणः ॥ ५

यौ तौ पश्यसि तिष्ठन्तौ समानौ देवरूपिणौ । मैन्दश्च द्विविदश्चैव ताभ्यां नास्ति समो युधि ॥ ६

ब्रह्मणा समनुज्ञाता अमृतप्राशिनावुभौ । आशंसेते यथा लङ्कामेतौ मर्दितुमोजसा ॥ ७

यं तु पश्यसि तिष्ठन्तं प्रभिन्नमिव कुञ्जरम् । यो बलात्क्षोभयेत्कुञ्जः समुद्रमपि वानरः ॥ ८

एषोऽभिगन्ता लङ्कायां वैदेह्यास्तत्र च प्रभो । एनं पश्य पुरा दृष्टं वानरं पुनरागतम् ॥ ९

ज्येष्ठः केसरिणः पुत्रो वातात्मज इति श्रुतः । हनूमनिति विख्यातो लङ्घितो येन सागरः ॥ १०

कामरूपो हरिश्रेष्ठो बलरूपसमन्वितः । अनिवार्यगतिश्चैव यथा सततगः प्रभुः ॥ ११

उद्यन्तं भास्करं दृष्ट्वा बालः किल बुभुक्षितः । त्रियोजनसहस्रं तु अध्वानमवतीर्य हि ॥ १२

आदित्यमाहरिष्यामि न मे क्षुत्प्रतियास्यति । इति निश्चित्य मनसा पुष्टुवे बलदर्पितः ॥ १३

अनाधृष्यतमं देवमपि देवर्षिराक्षसैः । अनासाद्यैव पतितो भास्करोदयने गिरौ ॥ १४

पतितस्य कपेरस्य हनुरेका शिलातले । किञ्चिद्भिन्ना दृढहनूर्हनुमानेष तेन वै ॥ १५

सत्यमागमयोगेन ममैष विदितो हरिः । नास्य शक्यं बलं रूपं प्रभावो वानुभाषितुम् ॥ १६

एष आशंसते लङ्कामेको मथितुमोजसा । येन जाज्वल्यतेऽसौ वै धूमकेतुस्तवाद्य वै ।

लङ्कायां निहितश्चापि कथं विस्मरसे कपिम् ॥ १७

यस्यैषोऽनन्तरः शूरः श्यामः पद्मनिभेक्षणः । इक्ष्वाकूणामतिरथो लोकविश्रुतपौरुषः ॥ १८

यस्मिन्न चलते धर्मो यो धर्मं नातिवर्तते । यो ब्राह्ममखं वेदांश्च वेद वेदविदां वरः ॥ १९

यो भिन्द्याद्गगनं बाणैर्मैदिनीं चापि दारयेत् । यस्य मृत्योरिव क्रोधः शक्रस्येव पराक्रमः ॥ २०

यस्य भार्या जनस्थानात्सीता चापि हता त्वया । स एष रामस्त्वां राजन्योद्धुं समभिवर्तते ॥ २१

यस्यैष दक्षिणे पार्श्वे शुद्धजाम्बूनदप्रभः । विशालवक्षास्ताम्राक्षो नालकुञ्चितमूर्धजः ॥ २२

॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ इति श्री-  
रामाभिरामे श्रीरामीये रामायणतिलके वाल्मीकीय आदि-  
काव्ये युद्धकाण्डे सप्तविंशः सर्गः ॥ २७ ॥

सारणानुक्तं किञ्चिच्छुको वक्तव्याह—सारणस्येति ।  
तत्सर्वं बलमादिश्य तूष्णीं स्थितवतः सारणस्य वचः श्रुत्वा  
स्थितं रावणं शुकोऽब्रवीत् ॥ १ ॥ गाङ्गेयान्गङ्गातटोत्पन्नान् ।  
अनपत्येऽपि दगार्षः ॥ २ ॥ ३ ॥ एषां कोटीति सुग्रीवसचि-  
वसंख्या । पर्वतसंख्यां तु सर्गान्ते वक्ष्यति ॥ ४ ॥ ५ ॥  
यौ ताविति मैन्दद्विविदविषयम् ॥ ६ ॥ समनुज्ञाता इत्यत्र  
'लोपः शाकल्यस्य' इति लोपः । समनुज्ञातावित्यर्थः ॥ ७ ॥  
हनूमन्तं वर्णयति—यं त्विदि । प्रभिन्नं मत्तम् ॥ ८ ॥ एष

लङ्कायां वैदेह्यास्तत्र चाभिगन्तान्वेधी । समीपमागतश्चेत्यर्थः  
॥ ९ ॥ १० ॥ सततगो वायुः ॥ ११ ॥ १२ ॥ प्रतियास्यति ।  
भूलोकवर्तिफलैरिति शेषः ॥ १३ ॥ अनासाद्य । भास्करमिति  
शेषः । भास्करोदयने इति बहुव्रीहिः ॥ १४ ॥ १५ ॥ आ-  
गमयोगेन सह । हनूमन्नामनिमित्तभूतपूर्ववृत्तान्तेन सहेत्यर्थः  
॥ १६ ॥ धूमकेतुरमिथेन जाज्वल्यते प्रज्वलितः कृतः लते-  
जोरुद्धोऽपि यत्पुच्छं प्राप्य प्रज्वलितः, लङ्कायां निहितो मि-  
क्षितश्च ॥ १७ ॥ रामं वर्णयति—यस्यैष इति । यस्य दर्शि-  
तस्य हनूमतोऽनन्तरः समीपवर्ती ॥ १८ ॥ १९ ॥ गगनं  
बाणभिन्द्यात् । सर्वदुष्करमपि तस्य सुकरमिति तात्पर्यम्



पषो हि लक्ष्मणो नाम भ्रातुः प्रियहिते रतः । नये युद्धे च कुशलः सर्वशस्त्रभृतां वरः ॥ २३  
 अमर्षा दुर्जयो जेता विक्रान्तश्च जयी बली । रामस्य दक्षिणो बाहुर्नित्यं प्राणो बहिष्करः ॥ २४  
 नष्टेष राघवस्यार्थे जीवितं परिरक्षति । पथैवाशंसते युद्धे निहन्तुं सर्वराक्षसान् ॥ २५  
 यस्य सव्यमसौ पक्षं रामस्याभित्य तिष्ठति । रक्षोगणपरिक्षितो राजा ह्येष विभीषणः ॥ २६  
 श्रीमता राजराजेन लङ्कायामभिषेचितः । त्वामसौ प्रतिसंरब्धो युद्धायैषोऽभिवर्तते ॥ २७  
 यं तु पश्यसि तिष्ठन्तं मध्ये गिरिमिवाचलम् । सर्वशाखामृगेन्द्राणां भर्तारममितौजसम् ॥ २८  
 तैजसा यशसा बुद्ध्या बलेनाभिजनेन च । यः कपीनतिबभ्राज हिमवानिव पर्वतः ॥ २९  
 किष्किन्धां यः समभ्यास्ते दुर्गां सगहनद्रुमाम् । दुर्गां पर्वतदुर्गम्यां प्रधानैः सह यूथपैः ॥ ३०  
 यस्यैषा काञ्चनी माला शोभते शतपुष्करा । कान्ता देवमनुष्याणां यस्यां लक्ष्मीः प्रतिष्ठिता ॥ ३१  
 एतां मालां च तारां च कपिराज्यं च शाश्वतम् । सुग्रीवो वालिनं हत्वा रामेण प्रतिपादितः ॥ ३२  
 शतं शतसहस्राणां कोटिमाहुर्मनीषिणः । शतं कोटिसहस्राणां शङ्कुरित्यभिधीयते ॥ ३३  
 शतं शङ्कुसहस्राणां महाशङ्कुरिति स्मृतः । महाशङ्कुसहस्राणां शतं वृन्दमिहोच्यते ॥ ३४  
 शतं वृन्दसहस्राणां महावृन्दमिति स्मृतम् । महावृन्दसहस्राणां शतं पद्ममिहोच्यते ॥ ३५  
 शतं पद्मसहस्राणां महापद्ममिति स्मृतम् । महापद्मसहस्राणां शतं खर्वमिहोच्यते ॥ ३६  
 शतं खर्वसहस्राणां समुद्रमभिधीयते । शतं समुद्रसाहस्रं महौघमिति विश्रुतम् ॥ ३७  
 एवं कोटिसहस्रेण शङ्कुनां च शतेन च । महाशङ्कुसहस्रेण तथा वृन्दशतेन च ॥ ३८  
 महावृन्दसहस्रेण तथा पद्मशतेन च । महापद्मसहस्रेण तथा खर्वशतेन च ॥ ३९  
 समुद्रेण च तेनैव महौघेन तथैव च । एष कोटीमहौघेन समुद्रसदृशेन च ॥ ४०  
 विभीषणेन वीरेण सचिवैः परिवारितः । सुग्रीवो बानरेन्द्रस्त्वां युद्धार्थमनुवर्तते ।  
 महाबलवृत्तो नित्यं महाबलपराक्रमः ॥ ४१

इमां महाराज समीक्ष्य बाहिनीमुपस्थितां प्रज्वलितप्रहोपमाम् ।

ततः प्रयत्नः परमो विधीयतां यथा जयः स्यान्न परैः पराभवः ॥ ४२

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टाविंशः सर्गः ॥ २८ ॥

एकोनविंशः सर्गः ।

शुकैर्न तु समोदिष्टान्दृष्ट्वा स हरियूथपान् । लक्ष्मणं च महावीर्यं भुजं रामस्य दक्षिणम् ॥ १  
 समीपस्थं च रामस्य भ्रातरं च विभीषणम् । सर्वैवानरराजं च सुग्रीवं भीमविक्रमम् ॥ २  
 अद्भुतं चापि बलिनं वज्रहस्तात्मजात्मजम् । हनूमन्तं च विक्रान्तं जाम्बवन्तं च दुर्जयम् ॥ ३  
 सुषेणं कुमुदं नीलं नलं च पुष्यगर्भभम् । गजं गवाक्षं शरभं मैन्दं च त्रिविधं तथा ॥ ४  
 किञ्चिदविम्वहृदयो जातक्रोधश्च रावणः । भर्त्सयामास तौ वीरौ कथान्ते शुकसारणौ ॥ ५  
 अधोमुखौ तौ प्रणतावब्रध्वाच्छुकसारणौ । रोषगद्गदया वाचा संरब्धं परुषं तथा ॥ ६  
 न तावत्सहशं नाम सचिवैरुपजीविभिः । विप्रियं नृपतेर्वक्तुं निग्रहे प्रग्रहे प्रभोः ॥ ७

॥ २० ॥ २१ ॥ २२ ॥ २३ ॥ २४ ॥ २५ ॥ यस्य प्राग्व-  
 र्णितस्य रामस्य सव्यं पक्षमाभित्य तिष्ठतीत्यन्वयः । रक्षोगणेन  
 परिक्षितो व्याप्तः । गणशब्देन चत्वार एव ॥ २६ ॥ राजरा-  
 जेन रामेणामभिषेचित इत्यन्वयः । एषोऽसौ त्वां प्रतियुद्धाया-  
 भिवर्तते ॥ २७ ॥ सुग्रीववर्णनम्—यं त्विति ॥ २८ ॥ अ-  
 तिबभ्राज । अतिक्रम्यातिशयेन बभ्राजेत्यर्थः ॥ २९ ॥ ३० ॥  
 पुष्करं पद्मम् ॥ ३१ ॥ ३२ ॥ अथ सर्वबलसंख्यां दर्शयितुं  
 संख्यास्वरूपं निदर्शयति—शतमिति ॥ ३३ ॥ ३४ ॥ ३५

॥ ३६ ॥ ३७ ॥ अथ बलसंख्यामाह—एवं कोटीति ॥ ३८  
 ॥ ३९ ॥ ४० ॥ ४१ ॥ प्रज्वलितप्रहोपमां प्रज्वलितप्रहज्वालोप-  
 माम् ॥ ४२ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्ये युद्धकाण्डेऽष्टाविंशः सर्गः ॥ २८ ॥  
 शुकैर्नेति ॥ १ ॥ २ ॥ ३ ॥ ४ ॥ कथान्ते वृत्तान्तश्रवण-  
 समाप्तिसमये । भर्त्सयामास । स्वकीयसीताकारगोपनार्थोऽयं  
 व्यापारः ॥ ५ ॥ अधोमुखौ । भर्त्सनेनेति शेषः ॥ ६ ॥ उ-  
 च्यमानविशेषणस्य नृपतेः पुरस्तादुपजीविभिर्विप्रियं वक्तुं तावन्न



रिपूणां प्रतिकूलानां युद्धार्थमभिवर्तताम् । उभाभ्यां सदृशं नाम वक्तुमप्रस्तवे स्तवम् ॥ ८  
 आचार्यो गुरवो वृद्धा वृथा वां पर्युपासिताः । सारं यद्राजशास्त्राणामनुजीव्यं न गृह्यते ॥ ९  
 गृहीतो वा न विज्ञातो भारोऽज्ञानस्य बाह्यते । ईदृशैः सचिवैर्युक्तो मूर्खैर्दिष्ट्या धराभ्यहम् ॥ १०  
 किं नु मृत्योर्भयं नास्ति मां वक्तुं परुषं वचः । यस्य मे शासत्वे जिह्वा प्रयच्छति शुभाशुभम् ॥ ११  
 अप्येव दहनं स्पृष्ट्वा वने तिष्ठन्ति पादपाः । राजदण्डपरामृष्टास्तिष्ठन्ते नापराधिनः ॥ १२  
 हन्यामहं त्विमौ पापौ शत्रुपक्षप्रशंसिनौ । यदि पूर्वोपकारैर्मै कोधो न मृदुतां व्रजेत् ॥ १३  
 अपध्वंसत नश्यध्वं संनिकर्षादितो मम । नहि वां हन्तुमिच्छामि सराम्युपकृतानि वाम् ।  
 हतावेव कृतघ्नौ द्वौ मयि स्नेहपराङ्मुखौ ॥ १४  
 एवमुक्त्वा तु समीडौ तौ दृष्ट्वा शुकसारणौ । रावणं जयशब्देन प्रतिनन्द्याभिनिःसृतौ ॥ १५  
 भवन्तीच्च दशग्रीवः समीपस्थं महोदरम् । उपस्थापय मे शीघ्रं चारानिति निशाचरः ।  
 महोदरस्तथोक्तस्तु शीघ्रमाज्ञापयच्चरान् ॥ १६  
 ततश्चाराः संत्वरिताः प्राप्ताः पार्थिवशासनात् । उपस्थिताः प्राञ्जलयो वर्धयित्वा जयाशिपः ॥ १७  
 तानब्रवीत्ततो वाक्यं रावणो राक्षसाधिपः । चरान्प्रत्यायिकाञ्जूरान्धीरान्विगतसाध्वसान् ॥ १८  
 इतो गच्छत रामस्य व्यवसायं परीक्षितुम् । मन्त्रेष्वभ्यन्तरा येऽस्य प्रीत्या तेन समागताः ॥ १९  
 कथं स्वपिति जागर्ति किमद्य च करिष्यति । विज्ञाय निपुणं सर्वमागन्तव्यमशेषतः ॥ २०  
 चारेण विदितः शत्रुः पण्डितैर्वेसुधाधिपैः । युद्धे स्वल्पेन यत्नेन समासाद्य निरस्यते ॥ २१  
 चारास्तु ते तथेत्युक्त्वा प्रहृष्टा राक्षसेश्वरम् । शार्दूलमग्रतः कृत्वा ततश्चक्रुः प्रदक्षिणम् ॥ २२  
 ततः तौ महात्मानं चारा राक्षससत्तमम् । कृत्वा प्रदक्षिणं जग्मुर्यत्र रामः सलक्ष्मणः ॥ २३  
 तं सुबेलस्य शैलस्य समीपे रामलक्ष्मणौ । प्रच्छन्ना ददुर्गत्वा ससुग्रीवविभीषणौ ॥ २४  
 प्रेक्षमाणाश्चमूं तां च बभूवुर्भयविह्वलाः । ते तु धर्मात्मना दृष्टा राक्षसेन्द्रेण राक्षसाः ॥ २५  
 विभीषणेन तत्रस्था निगृहीता यदच्छया । शार्दूलो ग्राहितस्त्वेकः पापोऽयमिति राक्षसः ॥ २६  
 मोक्षितः सोऽपि रामेण वध्यमानः प्लवंगमैः । अनृशंसेन रामेण मोक्षिता राक्षसाः परे ॥ २७  
 वानरैरर्दितास्ते तु विक्रान्तैर्लघुविक्रमैः । पुनर्लङ्कामनुप्राप्ताः श्वसन्तो नष्टचेतसः ॥ २८

सदृशम् । प्रग्रहेऽनुग्रहे ॥ ७ ॥ तदेव विप्रियं दर्शयति—  
 रिपूणामिति । युद्धायाभिवर्ततामभिमुखतया वर्तमानानाम् ।  
 स्तवं बलोत्कर्षकयनम्, अप्रस्तवे तत्प्रश्लाभावे वक्तुं सदृशं युक्तं  
 नाम । काकुरत्र । अपि स्वयुक्तमेव । के यूथपाः कियद्वलमिति  
 विचार्य वक्तव्यमिति प्रेषिते तावन्मात्रं वाच्यम्, अपृष्टं तु  
 तेषां प्राबल्यमेकैको नाशयितुं शक्त इत्यादि वक्तुं न युक्तमि-  
 त्यर्थः ॥ ८ ॥ आचार्य उपनीय वेदाध्यापकः । गुरवः पित्रा-  
 दयः । वृद्धा ज्ञानवयोवृद्धाः । वां युवाभ्यामनुजीव्यं प्राह्यांशो  
 न गृह्यते न गृहीतः ॥ ९ ॥ गृहीतो वा न विज्ञातः । विस्मृत  
 इत्यर्थः । ज्ञातविस्मरणमपि युवयोर्न संभावितमित्याह—सार  
 इति । अज्ञानस्य भारो बाह्यते । अज्ञानबाहुल्यमेव वर्तते,  
 न ज्ञानलेशोऽपीति भावः । धरामि । राज्यमिति शेषः ।  
 राज्यभ्रंशस्य परमकारणं भवादृशदुर्मतिसङ्गः, तत्र सत्यपि त-  
 न्मूलानर्थे एतावत्कालं यत्तयोर्बलेन तिरस्कृत इत्यर्थः ॥ १० ॥  
 उभाभ्यां स्वनाशमप्यविज्ञाय दुर्वच उक्तमित्याह—किं न्विति ।  
 यस्य मे जिह्वा तदुक्तिः शुभाशुभं निग्रहानुग्रहं

प्रयच्छति तं मां परुषं वचो वक्तुमुत्सहेधे । यतस्तयुवयोर्मृत्यो-  
 र्भयं किं नु नास्ति । यदि स्यान्न शुवाये इत्यर्थः ॥ ११ ॥  
 अप्रतिक्रियानर्थो राजद्रोह इत्याह—अप्येवेत्यादि । राजदोष-  
 परामृष्टा राजक्रोधविषयाः ॥ १२ ॥ पूर्वोपकारैर्युद्धादौ कृतैः  
 ॥ १३ ॥ अपध्वंसत मत्सभाप्रवेशाद्भृष्टा भवत । मे संनिक-  
 र्षान्नश्यध्वमदर्शनं गच्छत । क्रोधवशाद्भवनव्यत्यासो न दोषाय ।  
 हतावेव । विनापि शिरश्छेदं धिकारादेवेति शेषः ॥ १४ ॥  
 प्रतिनन्द्याभिनिःसृतौ । अयमेव तयो राक्षसत्वप्रापकशापस्यान्त  
 इत्यन्यत्र स्पष्टम् ॥ १५ ॥ १६ ॥ १७ ॥ चरांश्चारान् । प्र-  
 त्यायिकान्प्रत्यय एव प्रत्यायस्तद्वत् इत्यर्थः । 'अत इनिठनौ' ।  
 विश्वालोपेतानित्यर्थः ॥ १८ ॥ मन्त्रेषु विचारेण । अभ्यन्तराः  
 परमान्तरङ्गमन्त्रिणः ॥ १९ ॥ २० ॥ २१ ॥ २२ ॥ २३ ॥  
 ॥ २४ ॥ २५ ॥ शार्दूलः प्रधानचारो ग्राहितः । विभीषणेनेति  
 शेषः । एको ग्राहित इत्यत्र हेतुः—पापोऽयमिति । अतिदुष्ट  
 इत्यर्थः ॥ २६ ॥ सोऽपि शार्दूलोऽपि । परे शार्दूलसहायभू-



ततो दशग्रीवमुपस्थितास्ते चारा बहिर्नित्यचरा निशाचराः ।

गिरेः सुबेलस्य समीपवासिनं न्यवेदयन् रामबलं महाबलाः ॥

२९

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनविंशः सर्गः ॥ २९ ॥

त्रिंशः सर्गः ।

ततस्तमशोभ्यबलं लङ्काधिपतये चराः । सुबेले राघवं शैले निविष्टं प्रत्यवेदयन् ॥ १  
 चाराणां रावणः श्रुत्वा प्राप्तं रामं महाबलम् । जातोद्वेगोऽभवत्किञ्चिच्छार्दूलं वाक्यमब्रवीत् ॥ २  
 अयथावच्च ते व्रणो दीनश्चासि निशाचर । नासि कच्चिदमित्राणां कुद्धानां वशमागतः ॥ ३  
 इति तेनानुशिष्टस्तु वाचं मन्दमुदीरयन् । तदा राक्षसशार्दूलं शार्दूलो भयविक्रवः ॥ ४  
 न ते चारयितुं शक्या राजन्वानरपुंगवाः । विक्रान्ता बलवन्तश्च राघवेण च रक्षिताः ॥ ५  
 नापि संभाषितुं शक्याः संप्रश्नोऽत्र न लभ्यते । सर्वतो रक्षते पन्था वानरैः पर्वतोपमैः ॥ ६  
 प्रविष्टमात्रे ज्ञातोऽहं बले तस्मिन्विचारिते । बलाद्बहिर्तो रक्षोभिर्बहुधासि विचारितः ॥ ७  
 जानुभिर्मुष्टिभिर्दन्तैस्तलैश्चाभिहतो भृशम् । परिणीतोऽस्मि हरिभिर्बलमध्ये अमर्षणैः ॥ ८  
 परिणीय च सर्वत्र नीतोऽहं रामसंसदि । रुधिरस्त्राविदीनाङ्गो विद्वलश्चलितेन्द्रियः ॥ ९  
 हरिभिर्वध्यमानश्च याचमानः कृताञ्जलिः । राघवेण परित्रातो मामेति च यदृच्छया ॥ १०  
 एष शैलशिलाभिस्तु पूरयित्वा महार्णवम् । द्वारमाश्रित्य लङ्काया रामस्तिष्ठति सायुधः ॥ ११  
 गरुडव्यूहमास्थाय सर्वतो हरिभिर्वृतः । मां विसृज्य महातेजा लङ्कासेवातिवर्तते ॥ १२  
 पुरा प्राकारमायाति क्षिप्रमेकतरं कुरु । सीतां वापि प्रयच्छाशु युद्धं वापि प्रदीयताम् ॥ १३  
 मनसा तत्तदा प्रेक्ष्य तच्छ्रुत्वा राक्षसाधिपः । शार्दूलं सुमहद्वाक्यमथोवाच स रावणः ॥ १४  
 यदि मां प्रतियुज्यन्ते देवगन्धर्वदानवाः । नैव सीतां प्रदास्यामि सर्वलोकभयादपि ॥ १५  
 एवमुक्त्वा महातेजा रावणः पुनरब्रवीत् । चरिता भवता सेना केऽत्र शूराः प्लवंगमाः ॥ १६  
 किंप्रभाः कीदृशाः सौम्य वानरा ये दुरासदाः । कस्य पुत्राश्च पौत्राश्च तत्त्वमाख्याहि सुव्रत ॥ १७  
 तथात्र प्रतिपत्स्यामि ज्ञात्वा तेषां बलावलम् । अवश्यं खलु संख्यानं कर्तव्यं युद्धमिच्छता ॥ १८  
 अथैवमुक्तः शार्दूलो रावणेनोत्तमश्चरः । इदं वचनमारेमे वक्तुं रावणसंनिधौ ॥ १९  
 अथर्क्षरजसः पुत्रो युधि राजन्सुदुर्जयः । गद्गदस्याथ पुत्रोऽत्र जाम्बवानिति विश्रुतः ॥ २०  
 गद्गदस्याथ पुत्रोऽन्यो गुरुपुत्रः शतक्रतोः । कदनं यस्य पुत्रेण कृतमेकेन रक्षसाम् ॥ २१  
 सुषेणश्चात्र धर्मात्मा पुत्रो धर्मस्य वीर्यवान् । सौम्यः सोमात्मजश्चात्र राजन्दधिमुखः कपिः ॥ २२

तास्तौ च मोचिताः ॥ २७ ॥ २८ ॥ बहिर्नित्यचराः स्वदेगा-  
 द्बहिः परवृत्तान्तपरिज्ञानाय नित्यप्रवृत्ताः । सुबेलममीपवासि-  
 रामबलं तं रावणं न्यवेदयन् ॥ २९ ॥ इति श्रीरामाभिरामे  
 श्रीरामायणे रामायणतिलके वाल्मीकीय आदिकाव्ये युद्ध-  
 काण्ड एकोनविंशः सर्गः ॥ २९ ॥

तत इति ॥ १ ॥ चाराणाम् । वचनादिति शेषः । तद्वच-  
 नाद्रामं प्रति प्राप्तं लङ्कासमीपमागतं श्रुत्वेत्यन्वयः ॥ २ ॥  
 अमित्राणां वशमागतोऽसि कच्चिदिति ॥ ३ ॥ तेनानुशिष्टः ।  
 पृष्ट इत्यर्थः ॥ ४ ॥ चारयितुं चारैर्विचारयितुम् ॥ ५ ॥ यतः  
 संभाषितुमशक्या, अतोऽत्र संप्रश्नो विचारहेतुपर्यनुयोगो न  
 लभ्यते ॥ ६ ॥ विचारिते विचारयितुं प्रक्रान्ते । रक्षोभिर्वि-  
 भीषणपरिवारैर्विचारितो बहुप्रकारगत्या चालितः ॥ ७ ॥  
 परिणीतोऽस्मि हनूमानिव घोषणार्थमितस्ततो नीतोऽस्मि

॥ ८ ॥ तदेवाह—परिणीय च सर्वत्रेति । रुधिरस्त्रावी  
 चासौ दीनाङ्गश्चेति कर्मधारयः ॥ ९ ॥ यदृच्छया पृष्टेन  
 रामेण मा मा वध्यतामिति परित्रातः ॥ १० ॥ ११ ॥  
 गरुडव्यूहमास्थायेति प्रस्थानार्थम् । पूर्वं तु स्थितिकालत्वात्पु-  
 रुषव्यूह आसीत् ॥ १२ ॥ पुरा याल्यायास्यति ॥ १३  
 ॥ १४ ॥ १५ ॥ चरिता भवता । दैवगन्ता घोषणार्थं प्रणय-  
 नेनेति भावः ॥ १६ ॥ १७ ॥ तथा तदनुसारेण ॥ १८ ॥  
 ॥ १९ ॥ गद्गदो जाम्बवतः क्षेत्रद्वारा पिता । यद्यपि 'जाम्ब-  
 वाञ्जृम्भमाणस्य मम वक्रादजायत' इति भगवन्मुखादस्यो-  
 त्पत्तिः श्रुता, तथापि जृम्भणसमय उद्गताया भगवच्छक्ते-  
 र्गद्गदक्षेत्रमाविश्य तेन रूपेण परिणामाददोषः ॥ २० ॥ अन्यः  
 पुत्रो धूमः । शतक्रतोर्गुरुपुत्रः । बृहस्पतिपुत्र इत्यर्थः । अयं  
 केसरीति शेषः । यस्य केसरिणः पुत्रेण हनूमतैकेन रक्षसां



सुमुखो दुर्मुखश्चात्र वेगदर्शी च वानरः । मृत्युर्वानररूपेण नूनं सृष्टः स्वयंभुवा ॥	२३
पुत्रो हुतवहस्यात्र नीलः सेनापतिः स्वयम् । अनिलस्य तु पुत्रोऽत्र हनूमानिति विश्रुतः ॥	२४
नसा शकस्य दुर्धर्षो बलवानङ्गदो युवा । मैन्दश्च द्विविदश्चोभौ बलिनावश्विसंभवौ ॥	२५
पुत्रः वैद्यस्वतस्याथ पञ्च कालान्तकोपमाः । गजो गवाक्षो गवयः शरभो गन्धमादनः ॥	२६
दश वानरकोट्यश्च शूराणां युद्धकाङ्क्षिणाम् । श्रीमतां देवपुत्राणां शेषं नाख्यातुमुत्सहे ॥	२७
पुत्रो दशरथस्यैष सिंहसंहननो युवा । दूषणो निहतो येन खरश्च त्रिशिरास्तथा ॥	२८
नास्ति रामस्य सदृशो विक्रमे भुवि कश्चन । विराधो निहतो येन कवन्धश्चान्तकोपमः ॥	२९
वक्तुं न शक्तो रामस्य गुणान्कश्चिन्नरः क्षितौ । जनस्थानगता येन तावन्तो राक्षसा हताः ॥	३०
लक्ष्मणश्चात्र धर्मात्मा मातंगानामिवर्षभः । यस्य बाणपथं प्राप्य न जीवेदपि वासवः ॥	३१
श्वेतो ज्योतिर्मखश्चात्र भास्करस्यात्मसंभवौ । वरुणस्याथ पुत्रोऽथ हेमकूटः प्लवंगमः ॥	३२
विश्वकर्मसुतो बीरो नलः प्लवगसत्तमः । विक्रान्तो वेगवानत्र वसुपुत्रः स दुर्धरः ॥	३३
राक्षसानां बरिष्ठश्च तव भ्राता विभीषणः । प्रतिगृह्य पुरीं लङ्कां राघवस्य हिते रतः ॥	३४
इति सर्वं समाख्यातं तथा वै वानरं बलम् । सुवेलेऽधिष्ठितं शैले शेषकार्यं भवान्गतिः ॥	३५
इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिंशः सर्गः ॥ ३० ॥	

एकविंशः सर्गः ।

ततस्तमक्षोभ्यबलं लङ्कायां नृपतेश्वराः । सुवेले राघवं शैले निविष्टं प्रत्यवेदयन् ॥	१
चाराणां रावणः श्रुत्वा प्राप्तं रामं महाबलम् । जातोद्वेगोऽभवत्किञ्चित्सचिवानिदमब्रवीत् ॥	२
मन्त्रिणः शीघ्रमायान्तु सर्वे वै सुसमाहिताः । अयं नो मन्त्रकालो हि संप्राप्त इति राक्षसाः ॥	३
तत् तच्छासनं श्रुत्वा मन्त्रिणोऽभ्यागमन्नुतम् । ततः स मन्त्रयामास राक्षसैः सचिवैः सह ॥	४
मन्त्रयित्वा तु दुर्धर्षः क्षमं यत्तदनन्तरम् । विसर्जयित्वा सचिवान्प्रविवेश स्वमालयम् ॥	५
ततो राक्षसमादाय विद्युज्जिह्वं महाबलम् । मायाविनं महामायं प्राविशद्यत्र मैथिली ॥	६
विद्युज्जिह्वं च मायाश्ममब्रवीद्राक्षसाधिपः । मोहयिष्यावहे सीतां मायया जनकात्मजाम् ॥	७
शिरो मायामयं गृह्य राघवस्य निशाचरः । मां त्वं समुपतिष्ठस्व महच्च सशरं धनुः ॥	८
एवमुक्तस्तथेत्याह विद्युज्जिह्वो निशाचरः । दर्शयामास तां मायां सुप्रयुक्तां स रावणे ॥	९
तस्य तुष्टोऽभवद्राजा प्रददौ च विभूषणम् । अशोकवनिकायां च सीतादर्शनलालसः ॥	१०
नैर्ऋतानामधिपतिः संविवेश महाबलः । ततो दीनामदीनार्हो ददर्श धनदानुजः ॥	११
अधोमुखीं शोकपरासुपविष्टां महीतले । भर्तारं समनुध्यान्तीमशोकवनिकां गताम् ॥	१२
उपास्यमाना घोराभी राक्षसीभिरदूरतः । उपसृत्य ततः सीतां प्रहर्षं नाम कीर्तयन् ॥	१३

कदनं कृतं पूर्वमित्यर्थः ॥ २१ ॥ २२ ॥ मृत्युः सृष्टः । सुमुखादयो मृत्युतुल्या इत्यर्थः ॥ २३ ॥ २४ ॥ २५ ॥ पञ्च यमपुत्रपरिगणनम्—गज इत्यादि ॥ २६ ॥ दश वानरकोट्य इति । वानरेति लुप्तपृष्ठीबहुवचनान्तम् । तद्विशेषणम्—शूराणामित्यादि । नाख्यातुमुत्सहे । अशक्यगणनत्वात् ॥ २७ ॥ २८ ॥ २९ ॥ यतो दूषणादयस्तेन निहताः, अतस्तस्य गुणान्वक्तुं न कोऽपि शक्त इत्यन्वयः ॥ ३० ॥ ३१ ॥ ३२ ॥ दुर्धरस्तदाख्यः ॥ ३३ ॥ ३४ ॥ भवान्गतिः प्रमाणम् । निर्णायक इति यावत् । नन्वत्र धर्मपुत्रः सुषेणो वैद्यस्वतपुत्रौ शरभगन्धमादनावुभौ । बालकाण्डे वरुणात्सुषेणः पर्जन्याच्छरभः कुबेराद्गन्धमादन उक्त इति चेत्, न । तत्तत्संज्ञकानामनेकेषामपि सत्त्वाच्च विरोध इति तीर्थः ॥ ३५ ॥

इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे त्रिंशः सर्गः ॥ ३० ॥

तत इति ॥ १ ॥ सचिवानुपमन्त्रिणः ॥ २ ॥ आयान्तु । युष्मद्वचनादिति शेषः ॥ ३ ॥ ४ ॥ यत्तदनन्तरं क्षमम् । सीताप्राप्ताविति शेषः ॥ ५ ॥ ततः स्वान्तःपुरप्रवेशानन्तरम् । मायाविनं प्रशस्तमायावन्तम् । महामायं तादृशमायाप्रयोगकर्तारम् ॥ ६ ॥ मायाविनं विद्युज्जिह्वमब्रवीच्च । वचनमाह—मोहयिष्यावहे इति ॥ ७ ॥ मां त्वं समुपतिष्ठस्व । मत्समीपमागच्छेत्यर्थः ॥ ८ ॥ रावणे । रावणायेत्यर्थः ॥ ९ ॥ कुब्जायै कैकेयीवत्तस्य विद्युज्जिह्वस्यानर्थे आनुकूल्यात्तुष्टः सन्भूषणं प्रददौ ॥ १० ॥ संविवेश प्रविवेश ॥ ११ ॥ १२ ॥ प्रहर्षं नाम कीर्तयन् । नामेत्यपरमार्थे । अपरमार्थभूतं रामजयजं प्रहर्षं



इदं च वचनं धृष्टमुवाच जनकात्मजाम् । सान्त्वयमाना मया भद्रे यमाश्रित्य विमन्यसे ॥	१४
खरहन्ता स ते भर्ता राघवः समरे हतः । छिन्नं ते सर्वथा मूलं दर्पश्च निहतो मया ॥	१५
व्यसनेनात्मनः सीते मम भार्या भविष्यसि । विसृजतां मतिं मूढे किं मृतेन करिष्यसि ॥	१६
भवस्व भद्रे भार्याणां सर्वासामीश्वरी मम । अल्पपुण्ये निवृत्तार्थे मूढे पण्डितमानिनि ।	
शृणु भर्तृवधं सीते घोरं वृत्रवधं यथा ॥	१७
समायातः समुद्रान्तं हन्तुं मां किल राघवः । वानरेन्द्रप्रणीतेन बलेन महता वृतः ॥	१८
संनिविष्टः समुद्रस्य पीड्य तीरमथोत्तरम् । बलेन महता रामो व्रजत्यस्तं दिवाकरे ॥	१९
अथाध्वनि परिश्रान्तमर्धरात्रे स्थितं बलम् । सुखसुप्तं समासाद्य चरितं प्रथमं चरैः ॥	२०
तत्प्रहस्तप्रणीतेन बलेन महता मम । बलमस्य हतं रात्रौ यत्र रामः सलक्ष्मणः ॥	२१
पट्टिशान्परिघांश्चक्रानृष्टीन्दण्डान्महायुधान् । बाणजालानि शूलानि भास्वरान्कूटमुद्रान् ॥	२२
यष्टीश्च तोमराभ्रासांश्चक्राणि मुसलानि च । उद्यम्योद्यम्य रक्षोभिर्वानरेषु निपातिताः ॥	२३
अथ सुप्तस्य रामस्य प्रहस्तेन प्रमाथिना । असक्तं कृतहस्तेन शिरश्छिन्नं महासिना ॥	२४
विभीषणः समुत्पत्य निगृहीतो यदृच्छया । दिशं प्रवाजितः सैन्यैर्लक्ष्मणः प्लवगैः सह ॥	२५
सुग्रीवो ग्रीवया सीते भग्नया प्लवगाधिपः । निरस्तहनुकः सीते हनूमान्राक्षसैर्हतः ॥	२६
जाम्बवानथ जानुभ्यामुत्पतन्निहतो युधि । पट्टिशैर्बहुभिश्छिन्नो निकृत्तः पादपो यथा ॥	२७
मैन्दश्च द्विविदथोभौ तौ वानरवरर्षभौ । निःश्वसन्तौ रुदन्तौ च रुधिरेण परीवृतौ ॥	२८
असिना व्यायतौ छिन्नौ मध्ये ह्यरिनिषूदनौ । अनुष्वनन्ति मेदिन्यां पनसः पनसो यथा ॥	२९
नाराचैर्बहुभिश्छिन्नः शेते दर्यां दरीमुखः । कुमुदस्तु महातेजा निष्कूजन्सायकैर्हतः ॥	३०
अङ्गदो बहुभिश्छिन्नः शरैरासाद्य राक्षसैः । परितो रुधिरोद्गारी क्षितौ निपतितोऽङ्गदः ॥	३१
हरयो मथिता नागै रथजालैस्तथापरे । शयाना नृदितास्तत्र वायुवेगैरिवाम्बुदाः ॥	३२
प्रसृताश्च परे वस्ता हन्यमाना जघन्यतः । अनुद्रुतास्तु रक्षोभिः सिंहैरिव महाद्विपाः ॥	३३
सागरे पतिताः केचित्केचिद्गगनमाश्रिताः । ऋक्षा वृक्षानुपारूढा धानरैर्व्यतिमिश्रिताः ॥	३४
सागरस्य च तीरेषु शैलेषु च वनेषु च । पिङ्गलास्ते विरूपाक्षे राक्षसैर्वहवो हताः ॥	३५
एवं तव हतो भर्ता ससैन्यो मम सेनया । क्षतजार्द्रं रजोध्वस्तमिदं चास्याहृतं शिरः ॥	३६
ततः परमदुर्धर्षो रावणो राक्षसेश्वरः । सीतायामुपशृण्वत्यां राक्षसीमिदमब्रवीत् ॥	३७
राक्षसं क्रूरकर्माणं विद्युज्जिह्वं समानय । येन तद्राघवशिरः सङ्ग्रामात्स्वयमाहृतम् ॥	३८
विद्युज्जिह्वस्तदा गृह्य शिरस्तत्सशरासनम् । प्रणामं शिरसा कृत्वा रावणस्याग्रतः स्थितः ॥	३९
तमब्रवीत्ततो राजा रावणो राक्षसं स्थितम् । विद्युज्जिह्वं महाजिह्वं समीपपरिवर्तिनम् ॥	४०
अग्रतः कुरु सीतायाः शीघ्रं दाशरथेः शिरः । अवस्थां पश्चिमां भर्तुः रूपणां साधु पश्यतु ॥	४१
एवमुक्तं तु तद्रक्षः शिरस्तत्प्रियदर्शनम् । उपनिक्षिप्य सीतायाः क्षिप्रमन्तरधीयत ॥	४२

कीर्तयन् ॥ १३ ॥ १४ ॥ ते मूलमस्मदपरिग्रहनिदानं सर्वथा  
सर्वप्रकारेण छिन्नम्, ते दर्पश्च मया निहतः ॥ १५ ॥ एवं  
करणेन किं ते जातं तत्राह—व्यसनेनेति । आत्मनस्तव व्य-  
सनेन मम भार्या भविष्यति । गत्यन्तराभावात्स्वयमेवेति शेषः ।  
एतां मतिं रात्रविषयां मतिम् ॥ १६ ॥ भवस्व । भवेत्यर्थः ।  
निवृत्तार्थे निवृत्तो रामरूपोऽर्थो यस्यास्तादृशी । कथमिदं  
लयां साधितमिति चेदुपायेनेत्याह—शृण्विति ॥ १७ ॥  
प्रणीतेनानीतेन ॥ १८ ॥ अस्तं दिवाकरे व्रजति महाबलेन  
समुद्रस्योत्तरं तीरं संपीड्य रामः संनिविष्ट इत्यन्वयः ॥ १९ ॥  
बलं रामसेना । चरितं चारितम् । तद्वलमिति शेषः ॥  
यत्र रामः सलक्ष्मणस्तद्देशेऽस्य बलं हतम् ॥ २१ ॥ चक्रान्स्व-

ल्पान् । चक्राणीति पुनरुक्तेः । एतान्युद्यम्योद्यम्य ते पट्टि-  
शादयो वानरेषु पातिताः । ऋष्टयः सूक्ष्मखज्जाः ॥ २२ ॥ २३ ॥  
कृतहस्तेन शिक्षितहस्तेनाऽसक्तं यथा तथा छिन्नम् ॥ २४ ॥  
समुत्पत्य यदृच्छया गतोऽपि निगृहीतः ॥ २५ ॥ २६  
॥ २७ ॥ २८ ॥ २९ ॥ 'कुमुदस्तु महातेजा निष्कूजन्साय-  
कैर्हतः' इति पाङ्कः पाठः ॥ ३० ॥ राक्षसैरासाद्य प्राप्य छिन्नः  
॥ ३१ ॥ ३२ ॥ जघन्यतोऽनुद्रुता इत्यन्वयः ॥ ३३  
॥ ३४ ॥ ३५ ॥ ३६ ॥ राक्षसीं सीतासमीपवर्तिनीम्  
॥ ३७ ॥ ३८ ॥ ३९ ॥ ४० ॥ ४१ ॥ शिरस्तत्प्रियदर्शनम् ।  
रामशिरोवत्प्रियदर्शनमित्यर्थः । अन्तरधीयतापातच्छब्दः । स्त्री-



रावणश्चापि चिक्षेप भास्वरं कार्मुकं महत् । त्रिषु लोकेषु विख्यातं रामस्यैतदिति ब्रुवन् ॥	४३
इदं तत्तव रामस्य कार्मुकं ज्यासमावृतम् । इह प्रहस्तेनानीतं तं हत्वा निशि मानुषम् ॥	४४
स विद्युजिह्वेन सहैव तच्छिरो धनुश्च भूमौ विनिकीर्यमाणः ।	
विदेहराजस्य सुतां यशस्विनीं ततोऽब्रवीत्तां भव मे वशानुगा ॥	४५
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकत्रिंशः सर्गः ॥ ३१ ॥	

द्वात्रिंशः सर्गः ।

सा सीता तच्छिरो दृष्ट्वा तच्च कार्मुकमुत्तमम् । सुग्रीवप्रतिसंसर्गमाख्यातं च हनूमता ॥	१
नयने मुखवर्णं च भर्तुस्तत्सदृशं मुखम् । केशान्केशान्तदेशं च तं च चूडामणिं शुभम् ॥	२
एतैः सर्वैरभिज्ञानैरभिज्ञाय सुदुःखिता । विजगर्होऽत्र कैकेयीं क्रोशन्ती कुररी यथा ॥	३
सकामा भव कैकेयि हतोऽयं कुलनन्दनः । कुलमुत्सादितं सर्वं त्वया कलहशीलया ॥	४
आर्येण किं नु कैकेय्याः कृतं रामेण विप्रियम् । यन्मया चीरवसनं दत्त्वा प्रवाजितो वनम् ॥	५
एवमुक्त्वा तु वैदेही वेपमाना तपस्विनी । जगाम जगतीं बाला छिन्ना तु कदली यथा ॥	६
सा मुहूर्तात्समाश्वस्य परिलभ्याथ चेतनाम् । तच्छिरः समुपास्थाय विललापायतेक्षणा ॥	७
हा हतास्मि महाबाहो वीरव्रतमनुव्रत । इमां ते पश्चिमावस्थां गतास्मि विधवा कृता ॥	८
प्रथमं मरणं नार्या भर्तुर्वैगुण्यमुच्यते । सुवृत्तः साधुवृत्तायाः संवृतस्त्वं ममाग्रतः ॥	९
महदुःखं प्रपन्नाया मग्नायाः शोकसागरे । यो हि मामुद्यतस्त्रातुं सोऽपि त्वं विनिपातितः ॥	१०
सा श्वश्रूर्मम कौसल्या त्वया पुत्रेण राघव । वत्सला ते यथा धेनुर्विवत्सा वत्सला कृता ॥	११
उद्दिष्टं दीर्घमायुस्ते दैवज्ञैरपि राघव । अनृतं वचनं तेषामल्पायुरसि राघव ॥	१२
अथवा नश्यति प्रज्ञा प्राज्ञस्यापि सतस्तव । पचत्येनं तथा कालो भूतानां प्रभवो ह्ययम् ॥	१३
अदृष्टं मृत्युमापन्नः कस्मात्त्वं नयशास्त्रवित् । व्यसनानामुपायज्ञः कुशलो ह्यसि वर्जने ॥	१४
तथा त्वं संपरिष्वज्य रौद्रयातिनृशंसया । कालरात्र्या मयाच्छिद्य हतः कमललोचनः ॥	१५
इह शेषे महाबाहो मां विहाय तपस्विनीम् । प्रियामिव यथा नारीं पृथिवीं पुरुषर्षभ ॥	१६
अर्चितं सततं यत्नाद्गन्धमाल्यैर्मया तव । इदं ते मत्प्रियं वीर धनुः काञ्चनभूषितम् ॥	१७

गोष्ठ्यां स्थातुमयुक्त्वधियेति भावः ॥ ४२ ॥ चिक्षेपाचकषे ॥ ४३ ॥ ४४ ॥ सविद्युजिह्वेनेति च्छन्दोवशात्कारलोपः । विनिकीर्यमाणः । विकिरन्वित्यर्थः ॥ ४५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्ड एकत्रिंशः सर्गः ॥ ३१ ॥

सेति । हनूमताख्यातं सुग्रीवप्रतिसंसर्गं सुग्रीवरामसंबन्धं रावणकल्पितवानरवधस्योपपादकम् । स्मृत्वेति शेषः ॥ १ ॥ भर्तृसदृशमिति विभक्तिविपरिणामेन सर्वत्रान्वेति । केशान्तदेशं ललाटम् । तं केशान्तवर्तिनम् ॥ २ ॥ अभिज्ञानैर्लक्षणेः ॥ ३ ॥ ४ ॥ आर्येण रामेणेत्यन्वयः । चीरवसनं दत्त्वा मया सह प्रवाजित इत्यन्वयः ॥ ५ ॥ ६ ॥ समुपास्थाय स्वसमीपे स्थापयित्वा । 'समुपाग्राय' इति पाठान्तरम् ॥ ७ ॥ वीरव्रतं सुदृढं पितृवाक्यपालनव्रतम् । ते तव नाशादिमां पश्चिमावस्थां गतास्मि । तामवस्थामाह—विधवा कृतेति ॥ ८ ॥ नार्या भर्तुर्मरणं प्रथमं वैगुण्यं मुख्योऽनर्थः । यत्तु—भर्तुः प्रथमं मरणं नार्या वैगुण्यं दुश्चरित्रमूलमित्यर्थः, तच्च । एवं हि सर्वविधवानामसतीत्यापत्तेः । संवृत्तोऽतीतः ॥ ९ ॥ महदुःखं

प्रपन्नाया मम मरणमेव वरमिति शेषः । हि यतो यस्त्वं मां त्रातुमुद्यतः सोऽपि त्वं विनिपातितः । राक्षसैरिति शेषः ॥ १० ॥ सा वत्सला मम श्वश्रूत्वया पुत्रेण राक्षसहतेन वत्सला धेनुरिव विवत्सा कृता ॥ ११ ॥ दैवज्ञैः । वसिष्ठादिभिरिति शेषः । यतोऽल्पायुरसि, अतस्तेषां वचनं मिथ्या ॥ १२ ॥ अथवेति । अथेति प्रश्ने । प्राज्ञस्य सतस्तवापि प्रज्ञा नश्यत्यथ नाशं प्राप्ता किम् । येन प्रज्ञादौर्बल्यात्सुप्तः । अरिवशं प्राप्त इति शेषः । वा अथवा । हि यतः कालो भूतानां प्रभवः प्रभवाय हेतुस्तस्मादयमेनं प्राणिनं तथा पचति तत्तत्कर्मफलं प्रापयति । काल ईश्वरः, अतः प्राज्ञोऽपि त्वमप्राज्ञो जात इति भावः ॥ १३ ॥ हि यतस्त्वं व्यसनानां वर्जने उपायज्ञस्तदनुष्ठाने कुशलश्चासि । तस्मात्कस्माद्धेतोरदृष्टं पूर्वमज्ञातं मृत्युमापन्नः । अत्र हेतुं न पश्यामीति भावः ॥ १४ ॥ मया कालरात्र्येत्यन्वयः । रौद्रत्वादिविशिष्टया मया कालरात्र्या संपरिष्वज्याच्छिद्य बलात्कृत्य तथा त्वं हतो यथा नष्ट इति भावः ॥ १५ ॥ मां विहाय प्रियां नारीमिव पृथिवीमालिङ्ग्य शेषे ॥ १६ ॥ मया सह तव त्वयार्चितं मत्प्रियं वे धनुरिदमे-



पित्रा दशरथेन त्वं श्वशुरेण ममानघ । सर्वैश्च पितृभिः सार्धं नूनं स्वर्गे समागतः ॥ १८  
 दिवि नक्षत्रभूतं च महत्कर्म कृतं तथा । पुण्यं राजर्षिवंशं त्वमात्मनः समुपेक्षसे ॥ १९  
 किं मां न प्रेक्षसे राजन्किं वा न प्रतिभापसे । बालां बालेन संप्राप्तां भार्यां मां सहचारिणीम् ॥ २०  
 संश्रुतं गृह्णता पाणिं चरिष्यामीति यत्त्वया । सर तन्नाम काकुत्स्थ नय मामपि दुःखिताम् ॥ २१  
 कस्मान्मामपहाय त्वं गतो गतिमतां वर । अस्माल्लोकादमुं लोकं त्यक्त्वा मामपि दुःखिताम् ॥ २२  
 कल्याणे रुचिरं गात्रं परिष्वक्तं मयैव तु । क्रव्यादैस्तच्छरीरं ते नूनं विपरिकृष्यते ॥ २३  
 अग्निहोत्रेण भिर्यज्ञैरिष्टवानाप्तदक्षिणैः । अग्निहोत्रेण संस्कारं केन त्वं न तु लप्स्यसे ॥ २४  
 प्रव्रज्यामुपपन्नानां त्रयाणामेकमागतम् । परिप्रेक्ष्यति कौशल्या लक्ष्मणं शोकलालसा ॥ २५  
 स तस्याः परिपृच्छन्त्या वधं मित्रबलस्य ते । तव चाख्यास्यते नूनं निशायां राक्षसैर्वधम् ॥ २६  
 सा त्वां सुप्तं हतं ज्ञात्वा मां च रक्षोगृहं गताम् । हृदयेनावदीर्णेन नभविष्यति राघव ॥ २७  
 मम हेतोरनार्याया अनघः पार्थिवात्मजः । रामः सागरमुत्तीर्य वीर्यवान्गोष्पदे हतः ॥ २८  
 अहं दाशरथेनोढा मोहात्स्वकुलपांसनी । आर्यपुत्रस्य रामस्य भार्या मृत्युरजायत ॥ २९  
 नूनमन्यां मया जातिं वारितं दानमुत्तमम् । याहमद्यैव शोचामि भार्या सर्वातिथेरिह ॥ ३०  
 साधु घातय मां क्षिप्रं रामस्योपरि रावण । समानय पतिं पत्न्या कुरु कल्याणमुत्तमम् ॥ ३१  
 शिरसा मे शिरश्चास्य कायं कायेन योजय । रावणानुगमिष्यामि गतिं भर्तुर्महात्मनः ॥ ३२  
 इतीव दुःखसंतप्ता विललापायतेक्षणा । भर्तुः शिरो धनुश्चैव ददर्श जनकात्मजा ॥ ३३  
 एवं लालप्यमानायां सीतायां तत्र राक्षसः । अभिचक्राम भर्तारमनीकस्थः कृताञ्जलिः ॥ ३४  
 विजयस्वार्यपुत्रेति सोऽभिवाद्य प्रसाद्य च । न्यवेदयदनुप्राप्तं प्रहस्तं वाहिनीपतिम् ॥ ३५  
 अमात्यैः सहितः सर्वैः प्रहस्तस्त्वामुपस्थितः । तेन दर्शनकामेन अहं प्रस्थापितः प्रभो ॥ ३६  
 नूनमस्ति महाराज राजभावात्क्षमान्वित । किञ्चिदात्ययिकं कार्यं तेषां त्वं दर्शनं कुरु ॥ ३७  
 एतच्छ्रुत्वा दशग्रीवो राक्षसप्रतिवेदितम् । अशोकवनिनां त्यक्त्वा मन्त्रिणां दर्शनं ययौ ॥ ३८  
 स तु सर्वं समर्थ्यैव मन्त्रिभिः कृत्यमात्मनः । सभां प्रविश्य विदधे विदित्वा रामविक्रमम् ॥ ३९  
 अन्तर्धानं तु तच्छीर्षं तच्च कार्मुकमुत्तमम् । जगाम रावणस्यैव नियोगसमनन्तरम् ॥ ४०

तादृशम् । जातमिति शेषः ॥ १७ ॥ सर्वैः पितृभिः सार्धं  
 स्थितेन दशरथेन स्वर्गे त्वं समागत इत्यन्वयः ॥ १८ ॥ दिवि  
 नक्षत्रभूतम् । त्रिशङ्कोस्तथात्वाच्छत्रिन्यायेन वंशस्य तथात्वम् ।  
 महता पितृवचःपालनरूपेण कर्मणा कृतम् । तथा पुण्यमासा-  
 द्यात्मनः प्रियं पुण्यं राजर्षिवंशं समुपेक्षसे त्यक्त्वा गच्छसि ।  
 एतदन्याध्यमित्यर्थः ॥ १९ ॥ २० ॥ पाणिं गृह्णता त्वया  
 'त्वया सह चरिष्यामि धर्मादिकम्' इति यत्संश्रुतं प्रतिज्ञातं  
 तत्सर । अतो दुःखितां मामपि नय ॥ २१ ॥ २२ ॥  
 कल्याणैर्मङ्गलै रुचिरं यत्त्वच्छरीरं तदेतावत्कालपर्यन्तं मयैव  
 परिष्वक्तं तत्त्व शरीरमय क्रव्यादैर्विपरिकृष्यते ॥ २३ ॥  
 अग्निहोत्रेण वैतानाग्निना संस्कारं केन हेतुना न लप्स्यसे न  
 लभसे ॥ २४ ॥ प्रव्रज्यां प्रवासमुपपन्नानां त्रयाणामस्माकं मध्य  
 एकं लक्ष्मणमित्यन्वयः । परिप्रेक्ष्यति । द्रक्ष्यतीत्यर्थः ॥ २५ ॥  
 मित्रबलस्य वानरबलस्य ॥ २६ ॥ अवदीर्णेन विदीर्णेनोपलक्षिता  
 सती नूनं नभविष्यति । प्रियेतेत्यर्थः ॥ २७ ॥ सागरमुत्तीर्य  
 गोष्पदे हतस्तल्लङ्घनाशक्त्येति या लोकवार्ता तत्तुल्यामरं जात-  
 मित्यर्थः ॥ २८ ॥ दाशरथेन दशरथपुत्रेण । अणार्धः । मृ-

त्युरजायत मृत्युरूपा जाता ॥ २९ ॥ अन्यां जातिमन्यस्मिञ्ज-  
 न्मनुत्तमं दानं कन्यादानं गोभूहिरण्यादिदानं च वारितं न  
 कृतम् । सर्वातिथेः सर्वातिथिप्रियस्येह काले देशे च ॥ ३० ॥  
 समानय योजय ॥ ३१ ॥ ३२ ॥ ३३ ॥ तत्राशोकवनिनां  
 राक्षसः प्रहस्तप्रेषितोऽनीकस्थो द्वाररक्षी राक्षसो भर्तारं  
 स्वामिनमभिचक्रामाभिक्रम्य 'आर्यपुत्र, विजयस्व' इति प्रसा-  
 द्याभिवाद्य च कृताञ्जलिः सन्नुपस्थितः । आर्यपुत्रशब्दो यद्यपि  
 स्त्रीभिर्भर्तारि प्रयुज्यते प्रायेण, तथापि पूजामात्रे सामान्यतः  
 प्रयोगोऽपि बोध्यः ॥ ३४ ॥ ३५ ॥ ३६ ॥ नन्वनवसरे कथं  
 प्रस्थापितवांस्तत्राह—नूनमिति । राजभावाद्राजकार्याभिप्रा-  
 यज्ञानादेतोरनवसरप्राप्तावपि क्षमान्वितमहाराज, नूनं निश्चित-  
 मात्ययिकमत्यावश्यकं किञ्चित्कार्यमस्ति तस्मादागत्य तेषां त्वं  
 दर्शनं कुरु । 'क्षमान्वित' इति पाङ्कः पाठः ॥ ३७ ॥ मन्त्रिणां  
 दर्शनम् । उद्दिश्येति शेषः ॥ ३८ ॥ सर्वं समर्थ्यैव गत्वा । दुष्ट-  
 मन्त्रिभिरैकान्ते सर्वं कृत्यं विचार्येत्यर्थः । सभां प्रविश्य वि-  
 दधे । एकान्ते कृतमन्त्रोचितव्यापारमिति शेषः ॥ ३९ ॥  
 नियोगसमनन्तरमेवेति योजना । मायामयत्वादिति भावः



राक्षसेन्द्रस्तु तैः सार्धं मन्त्रिभिर्भीमविक्रमैः । समर्थयामास तदा रामकार्यविनिश्चयम् ॥ ४१  
 अविदूरस्थितान्सर्वान्वल्गाध्यक्षान्हितैषिणः । अत्रवीत्कालसदृशो रावणो राक्षसाधिपः ॥ ४२  
 शीघ्रं भेरीनिनादेन स्फुटं कोणाहतेन मे । समानयध्वं सैन्यानि वक्तव्यं च न कारणम् ॥ ४३  
 न तस्तथेति प्रतिगृह्य तद्वचस्तदैव दूताः सहसा महद्बलम् ।  
 समानयंश्चैव समागतं च न्यवेदयन्भर्तरि युद्धकाङ्क्षिणि ॥ ४४  
 इत्यार्षे श्रीरामायणे वाल्मीकीय आदिकाव्ये युद्धकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

सीतां तु मोहितां दृष्ट्वा सरमा नाम राक्षसी । आससादाथ वैदेहीं प्रियं प्रणयिनी सखी ॥ १  
 मोहितां राक्षसेन्द्रेण सीतां परमदुःखिताम् । आश्वासयामास तदा सरमा मृदुभाषिणी ॥ २  
 सा हि तत्र कृता मित्रं सीतया रक्ष्यमाणया । रक्षन्ती रावणादिष्टा सानुक्रोशा दृढव्रता ॥ ३  
 सा ददर्श सखी सीतां सरमा नष्टचेतनाम् । उपावृत्त्योत्थितां ध्वस्तां वडवासिव पांसुषु ॥ ४  
 तां समाश्वासयामास सखी स्नेहेन सुव्रताम् । उक्ता यद्रावणेन त्वं प्रत्युक्तश्च स्वयं त्वया ॥ ५  
 लीनया गहने शून्ये भयमुत्सृज्य रावणात् । तव हेतोर्विशालाक्षि नहि मे रावणाद्भयम् ॥ ६  
 स संभ्रान्तश्च निष्क्रान्तो यत्कृते राक्षसेश्वरः । तत्र मे विदितं सर्वमभिनिष्क्रम्य मैथिलि ॥ ७  
 न शक्यं सौप्तिकं कर्तुं रामस्य विदितात्मनः । वधश्च पुरुषव्याघ्रे तस्मिन्नेवोपपद्यते ॥ ८  
 न त्वेवं वानरा हन्तुं शक्याः पादपयोधिनः । सुरा देवर्षभेणेव रामेण हि सुरक्षिताः ॥ ९  
 दीर्घवृत्तभुजः श्रीमान्महोरस्कः प्रतापवान् । धन्वी संनहनोपेतो धर्मात्मा भुवि विश्रुतः ॥ १०  
 विक्रान्तो रक्षिता नित्यमात्मनश्च परस्य च । लक्ष्मणेन सह भ्रात्रा कुलीनो नयशास्त्रविन् ॥ ११  
 हन्ता परवलौघानामचिन्त्यबलपौरुषः । न हतो राघवः श्रीमान्सीते शत्रुनिवर्हणः ॥ १२  
 अयुक्तबुद्धिकृत्येन सर्वभूतविरोधिना । एवं प्रयुक्ता रौद्रेण माया मायाविना त्वयि ॥ १३  
 शोक्ते विगतः सर्वकल्याणं त्वामुपस्थितम् । ध्रुवं त्वां भजते लक्ष्मीः प्रियं ते भवति शृणु ॥ १४  
 उत्तीर्य सागरं रामः सह वानरसेनया । संनिविष्टः समुद्रस्य तीरमासाद्य दक्षिणम् ॥ १५

॥ ४० ॥ रामकार्यविनिश्चयं रामविषयं स्वकर्तव्यनिश्चयम्  
 ॥ ४१ ॥ ४२ ॥ स्फुटं कोणाहतेनोत्पन्नवादनदण्डाहतेन । कारणं  
 न वक्तव्यमिति भावः । राजा आह्वयते इत्येतावदेव वक्तव्यम्,  
 न त्वेतदर्थमिति भावः ॥ ४३ ॥ अत्र सीताप्रलापः स्वस्य  
 मानुषधर्मप्रकटनायेति बोध्यम् ॥ ४४ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्ये युद्धका-  
 ण्डे द्वात्रिंशः सर्गः ॥ ३२ ॥

सीतां त्वां । विभीषणपत्नीयं सरमा । सा तु सीतायां  
 भक्तिमती । सा हि रावणेन ज्ञातसात्त्विकभावातिभर्त्सेनेन नाश-  
 माशङ्क्य सीताश्वासनार्थं संदिष्टेति बोध्यम् । प्रणयिनी स्नेहवती  
 सखी सरमेत्यन्वयः ॥ १ ॥ २ ॥ ननु राक्षसी कथं सखी, कथं  
 चाश्वासयेदत आह—सा हीति । तत्राशोकवनिकायाम् । रावणा-  
 दिष्टा । अत्र धीजमुक्तम् । अतएव राक्षसीभ्यो नित्यं रक्षन्ती  
 सरमा रक्ष्यमाणया सीतयात्मनः स्वस्याः मित्रं कृता राक्षी  
 संपादिता । तत्र योग्यतामाह—सानुक्रोशेत्यादि । दुःखितेषु  
 सद्या । दृढव्रता प्राणैरपि ममेयं रक्षणीयेति दृढप्रतिज्ञा ॥ ३ ॥  
 उपावृत्त्य श्रमनाशार्थं लुठित्वा, ध्वस्तां पीडितामध्वभ्रमेण शो-  
 केन च ॥ ४ ॥ रावणेन यत्त्वमुक्ता च रावणं प्रति स्वयं

लयोक्तम् 'साधु पातय मां क्षिप्रम्' इत्यादि, तत्सर्वं मया परि-  
 श्रुतम् ॥ ५ ॥ ननु विभीषणस्य विरुद्धकोटौ गतत्वात्तत्पठ्या  
 लया रावणसंनिधौ स्थित्वा कथं श्रुतं तत्राह—लीनयेति ।  
 गहनेऽशोकवनमध्ये पूर्वमस्य मायाकृतवृत्तान्तं श्रुतवत्या लक्ष-  
 णरूपकार्यार्थमागत्य लीनया गुप्तं स्थितया रावणाद्भयमुत्सृज्य  
 स्थितया सर्वं श्रुतम् । नहि मे रावणाद्भयम् । तेनैव तव रक्षणे  
 नियुक्तत्वात्तत्जातित्वाच्च । ततोऽन्यैवैषा सरमेत्यन्ये ॥ ६ ॥ स  
 रावणो यत्कृते यन्निमित्तं संभ्रान्तो निष्क्रान्तस्तदप्यभिनि-  
 ष्क्रम्य बहिर्गत्वा मया विदितं ज्ञातम् ॥ ७ ॥ तस्य पश्चादपि  
 कथने बाधकाभावेनादौ राममोहं निवर्तयति—न शक्यमिति ।  
 सौप्तिकं सुप्तिकालयुद्धम् । तत्र हेतुः—विदितात्मनः । जित-  
 निद्रालस्यादिदोषचित्तस्येत्यर्थः । पुरुषव्याघ्रे सर्वातिशायिशौ-  
 र्यवति । अतएव तस्मिन्वधो नोपपद्यते ॥ ८ ॥ सर्ववानरहन-  
 नमप्यशक्यमित्याह—न त्वेवमिति ॥ ९ ॥ १० ॥ ११ ॥ १२ ॥  
 ननु प्रत्यक्षतो हते कथं न हतस्तत्राह—अयुक्तेति । अयुक्ता-  
 नुचिता बुद्धिः कृत्यं च यस्य तेन रौद्रेण रावणेन ॥ १३ ॥  
 शोको विगतः कल्याणं चोपस्थितम् । कुतस्तत्राह—हे भवति,



दृष्टो मे परिपूर्णार्थः काकुत्स्थः सहलक्ष्मणः । सहितैः सागरान्तस्थैर्बलैस्तिष्ठति रक्षितः ॥	१६
अनेन प्रेषिता ये च राक्षसा लघुविक्रमाः । राघवस्तीर्ण इत्येवं प्रवृत्तिस्तैरिहाहता ॥	१७
स तां श्रुत्वा विशालाक्षि प्रवृत्तिं राक्षसाधिपः । एष मन्त्रयते सर्वैः सचिवैः सह रावणः ॥	१८
इति ब्रुवाणा सरमा राक्षसी सीतया सह । सर्वोद्योगेन सैन्यानां शब्दं शुश्राव भैरवम् ॥	१९
दण्डनिर्घातवादिन्याः श्रुत्वा भेर्या महास्वनम् । उवाच सरमा सीतामिदं मधुरभाषिणी ॥	२०
संनाहजननी ह्येषा भैरवा भीरु मेरिका । मेरीनादं च गम्भीरं शृणु तोयदनिःस्वनम् ॥	२१
कल्प्यन्ते मत्तमातङ्गा युज्यन्ते रथवाजिनः । दृश्यन्ते तुरगारूढाः प्रासहस्ताः सहस्रशः ॥	२२
तत्र तत्र च संनद्धाः संपतन्ति सहस्रशः । आपूर्यन्ते राजमार्गाः सैन्यैरद्भुतदर्शनैः ॥	२३
वेगवद्भिर्नदद्भिश्च तोयौघैरिव सागरः । शस्त्राणां च प्रसन्नानां चर्मणां वर्मणां तथा ॥	२४
रथवाजिगजानां च राक्षसेन्द्रानुयायिनाम् । संभ्रमो रक्षसामेष दृषितानां तरस्विनाम् ।	
प्रभां विस्मृजतां पश्य नानावर्णसमुत्थिताम् ॥	२५
संभ्रमो रक्षसामेष तुमुलं लोमहर्षणम् । श्रीस्त्वां भजति शोकघ्नी रक्षसां भयमागतम् ॥	२६
रामः कमलपत्राक्षो द्रैत्यानामिव वासवः । अवजित्य जितक्रोधस्तमचिन्त्यपराक्रमः ।	
रावणं समरे हत्वा भर्ता त्वाधिगमिष्यति ॥	२७
विक्रमिष्यति रक्षःसु भर्ता ते सहलक्ष्मणः । यथा शत्रुषु शत्रुघ्नो विष्णुना सह वासवः ॥	२८
आगतस्य हि रामस्य क्षिप्रमङ्कगतां सतीम् । अहं द्रक्ष्यामि सिद्धार्थां त्वां शत्रौ विनिपातिते ॥	२९
अस्त्राण्यनन्दजानि त्वं वर्तयिष्यसि जानकि । समागम्य परिधक्ता तस्योरसि महोरसः ॥	३०
अचिरान्मोक्ष्यते सीते देवि ते जघनं गताम् । धृतामेकां बहून्मासान्वेणीं रामो महाबलः ॥	३१
तस्य दृष्ट्वा मुखं देवि पूर्णचन्द्रमिवोदितम् । मोक्ष्यसे शोकजं वारि निर्मोकमिव पन्नगी ॥	३२
रावणं समरे हत्वा नच्चिरादेव मैथिलि । त्वया समग्रः प्रियया सुखार्हो लप्स्यते सुखम् ॥	३३
सभाजिता त्वं रामेण मोदिष्यसि महात्मना । सुवर्षेण समायुका यथा सस्येन मेदिनी ॥	३४

गिरिवरमभितो विवर्तमानो ह्य इव मण्डलमाशु यः करोति ।

तमिह शरणमभ्युपैहि देवि दिवसकरं प्रभवो ह्ययं प्रजानाम् ॥

३५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयस्त्रिंशः सर्गः ॥ ३३ ॥

ते प्रियं प्रियवचनम् ॥ १४ ॥ १५ ॥ दृष्टो मे । मया दृष्ट इत्यर्थः ।  
स्वगृहवत्पूर्वगृहमारुह्येति शेषः । खेचरीत्वाद्वहिर्निर्गत्येति शेषो  
वा । सागरान्तस्थैः सागरतीरस्थैः । सहितैः संगतैर्बलैः सह  
स्वमहिम्ना रक्षितस्तिष्ठति ॥ १६ ॥ अथ रावणस्य निष्क्रमहे-  
तुमाह—अनेनेति । प्रेषितास्तै राघवस्तीर्ण इति प्रवृत्तिर्वर्तहा-  
हता ॥ १७ ॥ तां प्रवृत्तिं राघवस्य सबलौत्तरणप्रवृत्तिम् ।  
इतो निर्गत्यति शेषः । मन्त्रयते विचारयति ॥ १८ ॥ शब्दं  
सिंहनादम् ॥ १९ ॥ २० ॥ संनाहो युद्धाय संनहनम् । मेरी-  
नादं शृणु । रामबलेन युद्धाय संनाहकमिति शेषः ॥ २१ ॥  
युज्यन्ते । रथेनेति शेषः ॥ २२ ॥ २३ ॥ प्रसन्नानां शाणोल्लेख-  
ननिर्मलानाम् । चर्म फलकम् । वर्म कवचम् ॥ २४ ॥ नाना-  
वर्णैर्नालपीतादिभिः समुत्थितां प्रभां विस्मृजतां चर्मोदीनां प्रभां  
पर्येत्यावृत्त्यान्वयः ॥ २५ ॥ एतदुत्तरम् 'वनं निर्दहतो धर्मे  
यथारूपं विभावसोः । घण्टानां शृणु निर्घोषं रथानां नेमिनिः-  
स्वनम् ॥ हयानां हेषमाणानां शृणु तूर्यध्वनिं तथा । उद्यतायु-  
धहस्तानां राक्षसेन्द्रानुयायिनाम् ॥' इति श्लोकद्वयं प्रक्षिप्तमिति

कृतकः । संभ्रम इति । एष संभ्रमो रक्षसामेव, अतो रक्षसां  
तुमुलं लोमहर्षणं भयमागतं विद्धि । अर्थाच्छोकघ्नी श्रीस्त्वां  
भजतीति विद्धि ॥ २६ ॥ अथ द्रैत्यानां निकटस्थां लक्ष्मीं  
यथा वासवो हतवान्, एवं रामो रावणं समरे हत्वा तव भर्ता  
त्वामवजित्य शत्रुगृहादवमुच्याधिगमिष्यति ॥ २७ ॥ रक्षःसु  
विक्रमिष्यति च । यथा शत्रुघ्नो वासवो विष्णुनोपेन्द्रेण सह  
शत्रुषु विक्रान्तवांस्तथा ते भर्ता विक्रमिष्यतीत्यन्वयः ॥ २८  
॥ २९ ॥ तस्योरस्यस्त्राणि वर्तयिष्यसीत्यन्वयः ॥ ३० ॥ जघनं  
गतां जघनदेशं प्राप्तां वेणीमित्यन्वयः ॥ ३१ ॥ ३२ ॥ समग्रः  
सहितः ॥ ३३ ॥ ३४ ॥ गिरिवरं मेरुमभितो विवर्तमानः  
परिवर्तमानो ह्य इव यो मण्डलं मण्डलाकारगतिमाशु करोति  
तं दिवसकरं ते कुलदैवतं शरणमभ्युपैहि । हि यतोयं प्रजा-  
नाम् । सुखदुःखहान्योरिति शेषः । प्रभवः ॥ ३५ ॥ इति  
श्रीरामाभिरामे श्रीरामीये रामायणतिलके वाल्मीकीय आ-  
दिकाव्ये युद्धकाण्डे त्रयस्त्रिंशः सर्गः ॥ ३३ ॥



चतुर्विंशः सर्गः ।

अथ तां जातसंतापां तेन वाक्येन मोदिताम् । सरमा ह्लादयामास महीं दग्धासिवाम्भसा ॥ १  
ततस्तस्या हितं सख्याश्चिकीर्षन्ती सखी वचः । उवाच काले कालज्ञा स्मितपूर्वाभिभाषिणी ॥ २  
उत्सहेयमहं गत्वा त्वद्वाक्यमस्मितेक्षणे । निवेद्य कुशलं रामे प्रतिच्छन्ना निवर्तितुम् ॥ ३  
नहि मे क्रममाणाया निरालम्बे विहायसि । समर्थो गतिमन्वेतुं पवनो गरुडोऽपि वा ॥ ४  
एवं ब्रुवाणां तां सीता सरमामिदमब्रवीत् । मधुरं श्लक्षण्या वाचा पूर्वशोकाभिपन्नया ॥ ५  
समर्था गगनं गन्तुमपि च त्वं रसातलम् । अवगच्छाद्य कर्तव्यं कर्तव्यं ते मदन्तरे ॥ ६  
मत्प्रियं यदि कर्तव्यं यदि बुद्धिः स्थिरा तव । ज्ञातुमिच्छामि तं गत्वा किं करोतीति रावणः ॥ ७  
स हि मायाबलः क्रूरो रावणः शत्रुरावणः । मां मोहयति दुष्टात्मा पीतमात्रेव वारुणी ॥ ८  
तर्जापयति मां नित्यं भर्त्सापयति चासकृत् । राक्षसीभिः सुघोराभिर्यो मां रक्षति नित्यशः ॥ ९  
उद्विग्ना शङ्किता चास्मि न स्वस्थं च मनो मम । तद्भयाच्चाहमुद्विग्ना अशोकवनिकां गता ॥ १०  
यदि नाम कथा तस्य निश्चितं वापि यद्भवेत् । निवेदयेथाः सर्वं तद्वरो मे स्यादनुग्रहः ॥ ११  
साप्येवं ब्रुवतीं सीतां सरमा मृदुभाषिणी । उवाच वचनं तस्याः स्पृशन्ती बाष्पविक्रवम् ॥ १२  
एष ते यद्यभिप्रायस्तस्माद्रच्छामि जानकि । गृह्य शत्रोरभिप्रायमुपावर्तामि मैथिलि ॥ १३  
एवमुक्त्वा ततो गत्वा समीपं तस्य रक्षसः । शुश्राव कथितं तस्य रावणस्य समन्त्रिणः ॥ १४  
सा श्रुत्वा निश्चयं तस्य निश्चयज्ञा दुरात्मनः । पुनरेवागमत्क्षिप्रमशोकवनिकां शुभाम् ॥ १५  
सा प्रविष्टा ततस्तत्र ददर्श जनकात्मजाम् । प्रतीक्षमाणां स्वामेव भ्रष्टपद्मामिव श्रियम् ॥ १६  
तां तु सीतां पुनः प्राप्तां सरमां प्रियभाषिणीम् । परिष्वज्य च सुस्निग्धं ददौ च स्वयमासनम् ॥ १७  
इहासीना सुखं सर्वमाख्याहि मम तत्त्वतः । क्रूरस्य निश्चयं तस्य रावणस्य दुरात्मनः ॥ १८  
एवमुक्ता तु सरमा सीतया वेपमानया । कथितं सर्वमाचष्ट रावणस्य समन्त्रिणः ॥ १९  
जनन्या राक्षसेन्द्रो वै त्वन्मोक्षार्थं बृहद्वचः । अतिस्निग्धेन वैदेहि मन्त्रिवृद्धेन चोदितः ॥ २०  
दीयतामभिसत्कृत्य मनुजेन्द्राय मैथिली । निदर्शनं ते पर्याप्तं जनस्थाने यदद्भुतम् ॥ २१  
लङ्घनं च समुद्रस्य दर्शनं च हनूमतः । वधं स रक्षसां युद्धे कः कुर्यान्मानुषो युधि ॥ २२

तेन वाक्येन रावणवाक्येन । अम्भसा । मेघपङ्क्तिरिवेति शेषः ॥ १ ॥ चिकीर्षन्ती क्रतुमिच्छन्ती सखी सरमा वच उवा-  
चेत्यन्वयः ॥ २ ॥ अहं प्रतिच्छन्ना गत्वा कुशलं कुशलावेदकं  
त्वद्वाक्यं रामे निवेद्य पुनः प्रतिच्छन्ना निवर्तितुमुत्सहेयमि-  
त्युवाच ॥ ३ ॥ स्वस्यास्तथा सामर्थ्यं दर्शयति—नहीति  
॥ ४ ॥ तां सरमामित्यन्वयः । एवं ब्रुवाणां दूतत्वेच्छुम् ।  
पूर्वशोकाभिपन्नया द्वासनात्पूर्वं जातेन शोकेनेपयुक्तया ॥ ५ ॥  
अथ सीता शूर्पणखाया इवास्या अपि रामसमीपगमनमनु-  
चितमिति विचार्य तत्सामर्थ्यश्लाघापूर्वं तामुचितकृत्ये नियो-  
जयति—समर्थेति । ‘अवगच्छाद्य कर्तव्यम्’ इति पाङ्क्तः पाठ  
इति कतकः । अन्तरशब्दस्तादर्थ्ये । मदन्तरे मदर्थं यत्कर्त-  
व्यं त्वया कर्तुं योग्यं तादृशं कर्तव्यं कृत्यं मयोच्यमानमव-  
गच्छ ॥ ६ ॥ मत्प्रियं कर्तव्यमिति यदि तव बुद्धिः स्थिरास्ति  
तदोच्यत इति शेषः । स्थिरैव निःशङ्कं ब्रूहीत्युक्ता चाह—  
ज्ञातुमिति । इतो गत्वा रावणः किं करोतीति रावणं ज्ञातुमि-  
च्छामि ॥ ७ ॥ पीतमात्रा सद्यःपीता ॥ ८ ॥ तर्जापयतीति ।  
तर्जभर्त्साभ्याम् ‘तत्करोति—’ इति णिचि पुगापः । अवा-  
चिकी भीषिका तर्जनम्, वाचिकी तु सा भर्त्सनम् । राक्षसी-

भिरिति द्वारकथनम् । रक्षत्यवरुध्यते ॥ ९ ॥ उद्विमेति । कथमु-  
द्विमेत्यत्राह—तद्भयादिति अशोकवनिकां गताप्यहं तद्भयादु-  
द्विमास्मि ॥ १० ॥ कथा मद्विमोक्षविषया कथा यदि नाम भवेत्,  
अपि वा तदभाषविषया स्यात् अनयोर्यन्निश्चितं तत्सर्वं मे निवे-  
दयेथाः । तदा मे वरः श्रेष्ठोऽनुग्रहः स्यात् । एतदनुकूलमेवोत्तरं  
वक्ष्यति—न त्वामुत्सहते मोक्तुमिति ॥ ११ ॥ बाष्पविक्रवं तस्या  
वदनं स्पृशन्ती परिमार्जयन्ती ॥ १२ ॥ उपावर्तामि परावृत्या-  
गच्छामि ॥ १३ ॥ १४ ॥ १५ ॥ स्वामेव प्रतीक्षमाणाम् ।  
कदागमिष्यति सरमेति तदागमं प्रतीक्षमाणामित्यर्थः ॥ १६  
॥ १७ ॥ १८ ॥ समन्त्रिणो रावणस्य सर्वं कथितं परस्पराला-  
पमाचष्ट ॥ १९ ॥ जनन्या मात्रातिस्निग्धेन वृद्धेन च रावणो  
बृहद्वचः । सर्वथा हितत्वाद्वचसो बृहत्त्वम् । तदुक्त्वा चोदितो  
बोधितः ॥ २० ॥ तद्वाक्यमाह—दीयतामिति । सत्कारपूर्वं  
दीयतामित्यर्थः । निदर्शनम् । तत्पराक्रमविषय इति शेषः ।  
जनस्थानेऽद्भुतं खरादिवधरूपं यत्कृतं तदेव पर्याप्तं प्रमाणान्त-  
रानपेक्षं निदर्शनम् । तत्पराक्रमस्येत्यर्थः ॥ २१ ॥ किं च  
रामानुचरो हनूमानेव सर्वराक्षसजयसमर्थ इत्याह—लङ्घनं  
चेति । दर्शनम् । सीताया इति शेषः । मानुषः पुरुषः ।



एवं स मन्त्रिवृद्धैश्च मात्रा च बहु बोधितः । न त्वामुत्सहते मोक्तुमर्थमर्थपरो यथा ॥	२३
नोत्सहत्यमृतो मोक्तुं युद्धे त्वामिति मैथिलि । सामात्यस्य नृशंसस्य निश्चयो ह्येष वर्तते ॥	२४
तदेपां सुस्थिरा बुद्धिर्भृत्युलोभादुपस्थिता । भयान्न शक्तस्त्वां मोक्तुमनिरस्तः स संयुगे ।	
राक्षसानां च सर्वेषामात्मनश्च वधेन हि ॥	२५
निहत्य रावणं संख्ये सर्वथा निशितैः शरैः । प्रतिनेष्यति रामस्त्वामयोध्यामसितेश्वरे ॥	२६
एतस्मिन्नन्तरे शब्दो भेरीशङ्खसमाकुलः । श्रुतो वै सर्वसैन्यानां कम्पयन्धरणीतलम् ॥	२७
श्रुत्वा तु तं वानरसैन्यनादं लङ्कागता राक्षसराजभृत्याः ।	
हतौजसो दैन्यपरीतचेष्टाः श्रेयो न पश्यन्ति नृपस्य दोषात् ॥	२८
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्विंशः सर्गः ॥ ३४ ॥	

पञ्चविंशः सर्गः ।

तेन शङ्खविमिश्रेण भेरीशब्देन नादिना । उपयाति महाबाहू रामः परपुरंजयः ॥	१
तं निदानं निशम्याथ रावणो राक्षसेश्वरः । मुहूर्तं ध्यानमास्थाय सचिवानभ्युदैक्षत ॥	२
अथ तान्सन्निवांस्तत्र सर्वानाभाष्य रावणः । सभां संनादयन्सर्वानित्युवाच महाबलः ॥	३
जगत्संतापनः कूरोऽगर्हयन्राक्षसेश्वरः । तरणं सागरस्यास्य विक्रमं बलपौरुषम् ॥	४
यदुक्तवन्तो रामस्य भवन्तस्तन्मया श्रुतम् । भवतश्चाप्यहं वेष्टि युद्धे सत्यपराक्रमात् ।	
तूष्णीकानीक्षतोऽन्योन्यं विदित्वा रामविक्रमम् ॥	५
ततस्तु सुमहाप्राज्ञो माल्यवान्नाम राक्षसः । रावणस्य वचः श्रुत्वा इति मातामहोऽब्रवीत् ॥	६
विद्यास्त्रभिविनीतो यो राजा राजन्नयानुगः । स शक्तिं चिरमैश्वर्यमरींश्च कुरुते वशे ॥	७
संदधानो हि कालेन विगृह्णंश्चारिभिः सह । स्वपक्षे वर्धनं कुर्वन्महदैश्वर्यमश्रुते ॥	८
हीयमानेन कर्तव्यो राजा संधिः समेन च । न शत्रुमवमन्येत ज्यायान्कुर्वीत विग्रहम् ॥	९
तन्मह्यं रोचते संधिः सह रामेण रावण । यदर्थमभियुक्तोऽसि सीता तस्मै प्रदीयताम् ॥	१०
तस्य देवर्षयः सर्वे गन्धर्वाश्च जयैषिणः । विरोधं मागमस्तेन संधिस्ते तेन रोचताम् ॥	११
अमृजद्गवान्पक्षौ द्वावेव हि पितामहः । सुराणामसुराणां च धर्माधर्मौ तदाश्रयौ ॥	१२

तस्मादनुमानानो वानरो मनुष्यो वा न, अपि तु देवावतार इति भावः ॥ २२ ॥ बहुबोधितो बहुप्रकारं बोधितः । अर्थ-पर उत्तरोत्तरमर्थार्जनतत्परः । परमलुब्ध इत्यर्थः ॥ २३ ॥ युद्धेऽमृतो मरणमप्राप्तः । ततः प्राक्त्वां मोक्तुं ल्यक्तुं नोत्सहति हि प्रसिद्धम् । तस्य सामात्यस्यैष निश्चयो वर्तते ॥ २४ ॥ मृत्युलोभान्मृत्युकृतवन्धनया सर्वेषां राक्षसानामात्मनो रावणस्य च वधेन रामेण युद्धेऽनिरस्तः सन्नामतो मृत्युभयाद्भयं प्राप्य न त्वां मोक्तुं शक्तः । नोत्सहति इत्यर्थः ॥ २५ ॥ तर्हि मम निर्गमोऽसंभवीत्यत आह—निहत्येति ॥ २६ ॥ भेरीशङ्खसमाकुलस्तच्छब्दसमाकुलः सर्वसैन्यानां शब्दः श्रुतः ॥ २७ ॥ नृपस्य रावणस्य दोषादन्यायाच्छ्रेयो न पश्यन्ति । नष्टजीविताशा अभूवन्नित्यर्थः ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुर्विंशः सर्गः ॥ ३४ ॥

उपयाति स्म । लङ्कामिति शेषः ॥ १ ॥ २ ॥ आभाष्यामह्य ॥ ३ ॥ रामबलमहं जानामीति सचिवान्मुख्याह—जगदिति । जगत्संतापयतीति जगत्संतापनः । अगर्हयमिति

च्छेदः । अस्य रामस्य ॥ ४ ॥ तूष्णीकानिति । अथ रामविक्रमं विदित्वान्योन्यमीशतस्तूष्णीकाजिह्वसाहान्पश्यामीदं किमिति शेषः ॥ ५ ॥ 'मातुः पैतामहः' इति पाठे रावणमातुः पितामहपुत्रस्तस्याः पितृत्वार्थ इति तीर्थः ॥ ६ ॥ तद्वाक्यमाह—विद्यास्त्रिति । विद्यासु चतुर्दशस्त्रभिविनीतः शिक्षितः । नयानुगो नीतिमार्गगः ॥ ७ ॥ तां नीतिमेवाह—संदधान इति । कालेन संदधानविग्रहोचितकालानुसारेण ॥ ८ ॥ कश्च तयोः कालस्त्राह—हीयमानेनेति । क्षीयमानेन समेन च कर्त्रा संधिः कार्यः, ज्यायान्प्रबलो विग्रहं कुर्वीत । सर्वथा शत्रुं नावमन्येत । नोपेक्षेतेत्यर्थः ॥ ९ ॥ एवं हि स्वपक्षवृद्धिर्भवतीत्युक्तम् । स्वपक्षे वर्धनं कुर्वन्निति । तत्तस्माद्वीर्यमानस्य तव बलवता रामेण संधिर्मह्यं रोचते । संधानोपायमाह—यदर्थमिति । सीतार्थमित्यर्थः । अभियुक्तः परैः स्वयं वामिनिविष्टोऽसि ॥ १० ॥ शत्रोर्बुद्धिः स्वक्षयश्च संधानकालः, तत्राद्यः स्पष्ट एवेत्याह—तस्येति ॥ ११ ॥ अथ स्वपक्षक्षयं दर्शयितुं सामान्यतो जगतः क्षयवृद्धिहेतुमाह—अमृजदिति । भगवान्पितामहः सुराणामसुराणां च हिताहितप्राप्तिपरिहारायौ वि-



धर्मो हि श्रूयते पक्ष अमराणां महात्मनाम् । अधर्मो रक्षसां पक्षो ह्यसुराणां च राक्षसः ॥ १३  
 धर्मो वै प्रसतेऽधर्मं यदा कृतमभूद्युगम् । अधर्मो प्रसते धर्मं तदा तिष्यः प्रवर्तते ॥ १४  
 तत्त्वया चरता लोकान्धर्मोऽपि निहतो महान् । अधर्मः प्रगृहीतश्च तेनास्मद्वलिनः परे ॥ १५  
 स प्रमादात्प्रवृद्धस्तेऽधर्मोऽहिर्ग्रसते हि नः । विवर्धयति पक्षं च सुराणां सुरभावनः ॥ १६  
 विषयेषु प्रसक्तेन यत्किञ्चित्कारिणा त्वया । ऋषीणामग्निकल्पानामुद्वेगो जनितो महान् । १७  
 तेषां प्रभावो दुर्धर्षः प्रदीप्त इव पावकः । तपसा भावितात्मानो धर्मस्यानुग्रहे रताः ॥ १८  
 मुख्यैर्यज्ञैर्यजन्येते तैस्तैर्यज्ञे द्विजातयः । जुह्वत्यग्नींश्च विधिवद्वेदांश्चोच्चैरधीयते ।  
 अभिभूय च रक्षांसि ब्रह्मघोषानुदीरयन् ॥ १९  
 दिशो विप्रद्रुताः सर्वे स्तनयित्नुर्विबोणगे । ऋषीणामग्निकल्पानामग्निहोत्रसमुत्थितः ॥ २०  
 आवृत्य रक्षसां तेजो धूमो व्याप्य दिशो दश । तेषु तेषु च देशेषु पुण्येष्ठ्यवधृतव्रतैः ॥ २१  
 चर्यमाणं तपस्तीव्रं संतापयति राक्षसान् । देवदानवयक्षेभ्यो गृहीतश्च वरस्त्वया ॥ २२  
 मनुष्या वानरा ऋक्षा गोलाङ्गूला महाबलाः । बलवन्त इहागम्य गर्जन्ति दृढविक्रमाः ॥ २३  
 उत्पातान्विविधान्दृष्ट्वा घोरान्वहुविधान्वहन् । विनाशमनुपश्यामि सर्वेषां रक्षसामहम् ॥ २४  
 खराभिस्तनिता घोरा मेघाः प्रतिभयंकराः । शोणितेनाभिवर्षन्ति लङ्कामुष्णेन सर्वतः ॥ २५  
 रुद्रतां वाहनानां च प्रपतन्त्यश्रुचिन्दवः । रजोध्वस्ता विवर्णाश्च न प्रभान्ति यथापुरम् ॥ २६  
 व्याला गोमायवो गृध्रा वाश्यन्ति च सुभैरवम् । प्रविश्य लङ्कामारामे समवायांश्च कुर्वते ॥ २७  
 कालिकाः पाण्डुरैर्दन्तैः प्रहसन्त्यग्रतः स्थिताः । स्त्रियः स्वप्नेषु मुष्णन्त्यो गृहाणि प्रतिभाष्य च ॥ २८

धिनियेषरूपौ द्वावेव पक्षावसृजत् । किंविषयां तौ तत्राह—  
 धर्माधर्मौ तदाश्रयौ तयोर्विधिनियेषयोः क्रमादाश्रयौ विषयौ ।  
 विधिविषयो धर्मो नियेषविषयश्चाधर्मः ॥ १२ ॥ तत्रामराणां  
 धर्मस्तद्विषयो विधिः पक्षः । राक्षसा राजसा असुरास्तामसा  
 इति मेदः ॥ १३ ॥ अथ तयोः कालविशेषेणामिभवानभिभवौ  
 दर्शयति—धर्मो वै इत्यादि । यदा कृतं युगमभूत्तदा तस्मा-  
 देव कालादेतोः प्रवृद्धो धर्मोऽधर्मं प्रसतेऽभिभवति । वै  
 प्रसिद्धम् । यदा तिष्यः कलिः प्रवर्तते तदा तत एव हेतोर-  
 धर्मो धर्मं प्रसते । कलौ पादेन धर्मस्थितेः । तथाहि—सर्वदा  
 सुखसाधनं धर्मं एकरूप एव । अधर्मस्त्रिधा । धर्मान्यस्तद्वि-  
 रोधी तदभावश्चेति । तत्राद्यः शाक्तादिधर्ममार्गं दृष्टो धर्मा-  
 भासः । द्वितीयो हत्यादिलक्षणः । अन्यः स्वस्वविहितनित्य-  
 धर्मलोपात्मा । कृते त्रिविधाधर्माभाव एव । त्रैतादौ क्रमादे-  
 कद्वित्रिभिरधर्मैः संवलनं धर्मस्य । एवं च कलावधर्माभिभूत-  
 पादत्रयत्वादेकपादेन धर्मस्य वृत्तिरक्षता । एवं च धर्मतो  
 देवत्वमधर्मतो राक्षसत्वादीति सूचितम् । नन्वधर्मस्य रक्षोऽसु-  
 रधर्मत्वे रक्षोसुराणां धर्मफलैश्चर्यजयादि कथमिति चेच्छृणु ।  
 देवाः केवलधर्मपराः । रक्षोसुराः काम्यराजसतामसधर्ममात्र-  
 पराः । तादृशधर्ममनुतिष्ठतोऽपि तानुक्तप्रकाराधर्मो न  
 सुखत्वेव । रजस्तमःप्रकृतित्वात् । अतो धर्मकरणेन सुखि-  
 नोऽपि ते काम्यत्वेन सान्ततया धर्मफलान्तेऽधर्मफलभोग-  
 भाज इति न दोषः ॥ १४ ॥ अस्तु तावता, प्रकृते किमा-  
 यातं तत्राह—तत्त्वयेति । तदित्यव्ययम् । तत्तादृशो निखिलै-  
 र्योदिसाधनो धर्मो लोकान्दिविजयाय चरता निहतो यज्ञ-  
 शान्तपक्षां विभ्रं चरता तस्य नाशः कृतः । अधर्मश्च प्रगृहीतः

अनेकद्विजदेवर्ष्यादिपीडनेनेति शेषः । तेन कारणेनास्मदसत्तः  
 परे शत्रवो बलिनः । धर्महान्यधर्मपरिग्रहयोरभावात् ॥ १५ ॥  
 अधर्मजानर्थं दर्शयति—स इति । ते तव प्रमादाच्चित्तदोषा-  
 त्पाकसंपादित इदानीं प्रवृद्धोऽधर्मरूपोऽहिर्नोऽस्मान्प्रसते ।  
 सुरैर्भावनं नित्यानुष्ठानं यस्य धर्मस्य सोऽसौ धर्मः सुराणां  
 तदंशभूतानां परेषां पक्षं विवर्धयति ॥ १६ ॥ रावणस्याध-  
 र्मपरिग्रहं प्रपद्यति—विषयेष्विति । विषयेषु स्त्रीवारुण्यादिषु  
 प्रसक्तेन तत् एव यत्किञ्चित्कारिणा निर्मर्यादं यथेष्टं कुर्वता  
 त्वया ऋषीणामुद्वेगः क्रोधो जनितः ॥ १७ ॥ ननु किं तेषां  
 क्रोधेन तत्राह—तेषामिति । तेषां प्रभावः क्रोधजस्तापः  
 प्रदीप्तपावक इव दुर्धर्षो दुःसहः । कुतो दुःसहता तत्प्रभावस्य  
 तत्राह—तपसेति । धर्मस्यानुग्रहेऽनुग्रहः संबन्धस्तत्संपादने  
 रताः ॥ १८ ॥ मुख्यैर्यज्ञैर्ध्यानरूपैर्ब्रह्मघोषान्वेदघोषानुदीरय-  
 न्नुद्वेगयन्कृतवन्तः ॥ १९ ॥ दिशो विप्रद्रुतास्तदुदीरितब्रह्मघो-  
 षेण । राक्षसा इति शेषः । 'स्तनयित्नुर्बलाहकः' । उष्णो  
 ग्रीष्मस्तद्गते । रवाविति शेषः ॥ २० ॥ धूमः । उत्तिष्ठतीति  
 शेषः ॥ २१ ॥ नन्वन्यराक्षसांस्वत्तपः संतापयतु, मया ७ ॥ २२ ॥  
 सकाशादवध्यत्ववरो लब्ध इति चेत्तत्राह—देवेति ॥ २२ ॥  
 वानरादयः । न देवादय इति भावः ॥ २३ ॥ किं च दुर्नि-  
 मितैरप्यस्माकमनर्थप्राप्तिरनुमीयत इत्याह—उत्पातानिति ।  
 बहुविधान्दिव्यान्तरिक्षभौममेदभिन्नान्वहूननेकान् ॥ २४ ॥  
 खराभिस्तनिता दुःश्रवशब्दवन्तः । लङ्कामित्यनेन स्वपक्षानर्थः  
 सूचितः ॥ २५ ॥ यथापुरं यथापूर्वम् । अनतिक्रमेऽव्ययीभावः ।  
 न प्रभान्ति । दिश इति शेषः । वाहनानीत्यन्ये ॥ २६ ॥  
 व्याला मांसादाः पशवः । 'सर्पो मांसात्पशुर्व्यालः' इति कोशः ।  
 समवायान्यूथान् ॥ २७ ॥ कालिका महाकाल्यः । स्त्रियः स्व-



गृहाणां बलिकर्माणि श्वानः पर्युपसेवते । खरा गोषु प्रजायन्ते मूषका नकुलेषु च ॥ २९  
 मार्जारा द्वीपिभिः सार्धं सूकराः शुनकैः सह । किंनरा राक्षसैश्चापि समेयुर्मानुषैः सह ॥ ३०  
 पाण्डुरा रक्तपादाश्च विहगाः कालचोदिताः । राक्षसानां विनाशाय कपोता विचरन्ति च ॥ ३१  
 चीचीकूचीति वाशन्तः शारिका वेश्मसु स्थिताः । पतन्ति ग्रथिताश्चापि निर्जिताः कलहैषिभिः ॥ ३२  
 पक्षिणश्च मृगाः सर्वे प्रत्यादित्यं रुदन्ति ते । करालो विकलो मुण्डः पुरुषः कृष्णपिङ्गलः ॥ ३३  
 कालो गृहाणि सर्वेषां काले कालेऽन्वेक्षते । एतान्यन्यानि दुष्टानि निमित्तान्युत्पतन्ति च ॥ ३४  
 ज्ञात्वावधार्य कर्माणि क्रियतामायतिक्षमम् ॥ ३५

इदं वचस्तस्य निगद्य माल्यवान्परीक्ष्य रक्षोधिपतेर्मनः पुनः ।

अनुत्तमेष्टुत्तमपौरुषो बली बभूव तूष्णीं समवेक्ष्य रावणम् ॥ ३६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चत्रिंशः सर्गः ॥ ३५ ॥

पदत्रिंशः सर्गः ।

तच्च माल्यवतो वाक्यं हितमुक्तं दशाननः । न मर्षयति दुष्टात्मा कालस्य वशमागतः ॥ १  
 स बद्धा भुङ्कुटं वक्त्रे क्रोधस्य वशमागतः । अमर्षात्परिवृत्ताक्षो माल्यवन्तमथाब्रवीत् ॥ २  
 हितबुद्ध्या यदहितं वचः परुषमुच्यते । परपक्षं प्रविश्यैव नैतच्छ्रोत्रगतं मम ॥ ३  
 मानुषं कृपणं राममेकं शाखामृगाश्रयम् । समर्थं मन्यसे केन त्यक्तं पित्रा वनाश्रयम् ॥ ४  
 रक्षसामीश्वरं मां च देवानां च भयंकरम् । हीनं मां मन्यसे केन अहीनं सर्वविक्रमैः ॥ ५  
 वीरद्वेषेण वा शङ्के पक्षपातेन वा रिपोः । त्वयाहं परुषाण्युक्तो मम प्रोत्साहनेन वा ॥ ६  
 प्रभवन्तं पदस्थं हि परुषं कोऽभिभाषते । पण्डितः शास्त्रतत्त्वज्ञो विना प्रोत्साहनेन वा ॥ ७  
 आनीय च वनात्सीतां पद्महीनामिव श्रियम् । किमर्थं प्रतिदास्यामि राघवस्य भयादहम् ॥ ८  
 वृत्तं वानरकोटीभिः ससुग्रीवं सलक्ष्मणम् । पश्य कैश्चिदहोभिश्च राघवं निहतं मया ॥ ९  
 द्रुष्ट्वे यस्य न तिष्ठन्ति दैवतान्यपि संयुगे । स कस्माद्रावणो युद्धे भयमाहारयिष्यति ॥ १०  
 द्विधा भज्येयमप्येवं न नमेयं तु कस्यचित् । एष मे सहजो दोषः स्वभावो दुरतिक्रमः ॥ ११

प्रेषु गृहाणि तद्वर्तिद्रव्यजातं मुष्णन्त्योऽप्रतः स्थिताः प्रतिभाष्य  
 प्रतिकूलभाषणं कृत्वा पाण्डुरैर्दन्तैरुपलक्षिताः प्रहसन्ति ॥ २८ ॥  
 बलिकर्माणि देवपूजासाधनघृतदध्यक्षपानादीनि श्वभिः स्पृ-  
 श्यन्ते । बलिहरणानि श्वान एव भुङ्गते, न तु वायसा इत्यर्थः  
 इत्यन्ये ॥ २९ ॥ द्वीपिभिः शार्दूलैः । समेयुर्मिथुनीभावं जग्मुः  
 ॥ ३० ॥ पाण्डुरत्वादिगुणविशिष्टाः कपोता विहगा विचरन्ति ।  
 गृहेषु मध्ये इति शेषः ॥ ३१ ॥ चीचीकूचीति शब्दानुकारः ।  
 कलहैषिभिः पक्ष्यन्तरैर्निर्जिताः ग्रथिताः पतन्ति परस्परमावज्य  
 पतन्ति ॥ ३२ ॥ प्रत्यादित्यं सूर्याभिमुखीभूय रुदन्ति । रुदन्त  
 इव रटन्तीत्यर्थः ॥ ३३ ॥ कालः कालरूपः स पुरुषः सर्वेषां  
 गृहाणि काले काले संध्याकालेषु सर्वेषां नो गृहाण्यवेक्षते ।  
 एतदग्रे 'रामं मन्यामहे विष्णुं मानुषं रूपमास्थितम् । नहि  
 मानुषमात्रोऽसौ राघवो दृढविक्रमः ॥ येन बद्धः समुद्रे च  
 सेतुः स परमाद्भुतः । कुरुष्व नरराजेन संधिं रामेण रावण ॥'  
 इत्यादि श्लोकद्वयं प्रक्षिप्तमिति प्राचीनैर्न व्याख्यातमिति कतकः ।  
 ज्ञात्वेति । अस्य रामस्य कर्माण्येतानि निमित्तानि च ज्ञात्वा,  
 आयतिक्षममुत्तरकालसुखदं यत्कर्म तदवधार्य यदुचितं तत्क्रि-  
 यताम् ॥ ३४ ॥ तस्य । तस्मै रावणायेत्यर्थः । मनः परीक्ष्य ।

मनुक्तमस्मै न रोचत इति ज्ञात्वेत्यर्थः । तूष्णीं बभूव किमपि  
 नोवाच ॥ ३५ ॥ इति श्रीरामाभिरामे श्रीरामीये रामा-  
 यणतिलके वाल्मीकीय आदिकाव्ये युद्धकाण्डे पञ्चत्रिंशः  
 सर्गः ॥ ३५ ॥

तत्त्विति ॥ १ ॥ २ ॥ परपक्षं तत्प्राबल्यं प्रविश्यैव परिगृह्यैव,  
 वस्तुतोऽहितं वचः परुषं हितबुद्ध्या मनुच्यते नैतन्मम  
 श्रोत्रगतं मच्छ्रोत्रेण नैव गृहीतम् ॥ ३ ॥ कुतस्तत्राह—  
 मानुषमिति ॥ ४ ॥ हीनम् । विक्रमैरित्यनुषज्यते ॥ ५ ॥  
 यत्त्वयाहं परुषाण्युक्तस्तु वीरद्वेषेण वा वीरे मयि द्वेषेण वा,  
 आहोस्विद्रिपौ पक्षपातेन वा मम प्रोत्साहनेन शत्रुप्रसंसार्या  
 क्रोधाद्युद्वाय प्रवर्तिष्यत इति प्रवर्तनेन वा हेतुनेति शङ्के । न  
 तु वाक्यस्य यथाश्रुतार्थे तात्पर्यमित्यर्थः ॥ ६ ॥ तदेव समर्थ-  
 यन्नाह—प्रभवन्तमिति । प्रभवन्तं युद्धादिसमर्थं पदस्थमव्या-  
 हतस्वराज्यस्थं राजानं विना प्रोत्साहनं रिपुवधप्रवृत्तिप्रेरणा-  
 प्रयोजनं विना पण्डितत्वादिगुणविशिष्टः कः परुषमभिभाषते ।  
 न कोऽपीति निश्चयः । वाशब्दो निश्चये ॥ ७ ॥ पद्महीनामि-  
 त्यनेन लक्ष्मीत्वाभावबोधनमत्युपादेयत्वबोधनं च ॥ ८ ॥ ९  
 ॥ १० ॥ एवमपि रामस्य महत्त्वेऽपि द्विधा भज्येयमितरवेणुवत् ।



यदि तावत्समुद्रे तु सेतुर्बद्धो यदृच्छया । रामेण विस्मयः कोऽत्र येन ते भयमागतम् ॥	१२
स तु तीर्त्वार्षं रामः सह वानरसेनया । प्रतिजानामि ते सत्यं न जीवन्प्रतियास्यति ॥	१३
एवं ब्रुवाणं संरब्धं रुष्टं विज्ञाय रावणम् । व्रीडितो माल्यवान्वाक्यं नोत्तरं प्रत्यपद्यत ॥	१४
जयाशिषा तु राजानं वर्धयित्वा यथोचितम् । माल्यवानभ्यनुज्ञातो जगाम स्वं निवेशनम् ॥	१५
रावणस्तु सहामात्यो मन्त्रयित्वा विमृश्य च । लङ्कायास्तु तदा गुप्तिं कारयामास राक्षसः ॥	१६
व्यादिदेश च पूर्वस्यां प्रहस्तं द्वारि राक्षसम् । दक्षिणस्यां महावीर्यौ महापार्श्वमहोदरौ ॥	१७
पश्चिमायामथ द्वारि पुत्रमिन्द्रजितं तदा । व्यादिदेश महामायं राक्षसैर्बहुभिर्वृतम् ॥	१८
उत्तरस्यां पुरद्वारि व्यादिश्य शुकसारणौ । स्वयं चात्र गमिष्यामि मन्त्रिणस्तानुवाच ह ॥	१९
राक्षसं तु विरूपाक्षं महावीर्यपराक्रमम् । मध्यमेऽस्थापयहुल्मे बहुभिः सह राक्षसैः ॥	२०
एवं विधानं लङ्कायां कृत्वा राक्षसपुंगवः । कृतकृत्यमिवात्मानं मन्यते कालचोदितः ॥	२१
विसर्जयामास ततः स मन्त्रिणो विधानमाज्ञाप्य पुरस्य पुष्कलम् ।	
जयाशिषा मन्त्रिगणेन पूजितो विवेश सोऽन्तःपुरमृद्धिमन्मदत् ॥	२२
इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्त्रिंशः सर्गः ॥ ३६ ॥	

सप्तत्रिंशः सर्गः ।

नरवानरराजानौ स तु वायुसुतः कपिः । जाम्बवानृक्षराजश्च राक्षसश्च विभीषणः ॥	१
अङ्गदो वालिपुत्रश्च सौमित्रिः शरभः कपिः । सुपेणः सहदायादो मैन्दो द्विविद एव च ॥	२
गजो गवाक्षः कुमुदो नलोऽथ पनसस्तथा । अमित्रविषयं प्राप्ताः समवेताः समर्थयन् ॥	३
इयं सा लक्ष्यते लङ्का पुरी रावणपालिता । सासुरोरगगन्धर्वैः सर्वैरपि सुदुर्जया ॥	४
कार्यसिद्धिं पुरस्कृत्य मन्त्रयध्वं विनिर्णये । नित्यं संनिहितो यत्र रावणो राक्षसाधिपः ॥	५
अथ तेषु ब्रुवाणेषु रावणावरजोऽब्रवीत् । वाक्यमग्राम्यपदवत्पुष्कलार्थं विभीषणः ॥	६
अनलः पनसश्चैव संपातिः प्रमतिस्तथा । गत्वा लङ्कां ममामात्याः पुरीं पुनरिहागताः ॥	७
भूत्वा शकुनयः सर्वे प्रविष्टाश्च रिपोर्वलम् । विधानं विहितं यच्च तद्दृष्ट्वा समुपस्थिताः ॥	८
संविधानं यथाहुस्ते रावणस्य दुरात्मनः । राम तद्ब्रुवतः सर्वं याथातथ्येन मे शृणु ॥	९
पूर्वं प्रहस्तः सबलो द्वारमासाद्य तिष्ठति । दक्षिणं च महावीर्यौ महापार्श्वमहोदरौ ॥	१०
इन्द्रजित्पश्चिमं द्वारं राक्षसैर्बहुभिर्वृतः । पट्टिशासिधनुष्मद्भिः शूलमुद्गरपाणिभिः ॥	११
नानाप्रहरणैः शूरैरावृतो रावणात्मजः । राक्षसानां सहस्रैस्तु बहुभिः शस्त्रपाणिभिः ॥	१२

नमेयं वेतसवत् । सहज आजानसिद्धः । ननु दोषश्चेत्यज्यतां तत्राह—स्वभाव इति । नह्यमिः कदापि शीतलो भवतीति भावः ॥ ११ ॥ ननु रामः कथं मानुष इत्युच्यते, समुद्रे सेतो-र्मनुष्यासाध्यत्वादत आह—यदीति । तावत्प्रथमतो रामेण समुद्रे सेतुर्बद्ध इति विस्मयो यदि । कोऽत्र विस्मयः । यतः स यदृच्छया दैवगत्या घुणाक्षरन्यायेन, न तु स्वसामर्थ्येनेत्यर्थः । येन सेतुबन्धनेन ते इदं भयमागतम् ॥ १२ ॥ १३ ॥ संरब्धं युद्धे संरम्भवन्तम् । रुष्टं कुपितम् । उत्तरं वाक्यं न प्रत्यपद्यत ॥ १४ ॥ अभ्यनुज्ञातो रावणेन ॥ १५ ॥ १६ ॥ गुप्तिप्र-कारः—व्यादिदेशेति ॥ १७ ॥ महामायमित्यादीन्द्रजिद्विशेष-णम् ॥ १८ ॥ व्यादिश्य तन्मुखतो वृत्तान्तश्रवणोत्तरं तौ तिर-स्कृत्येत्यर्थः । अत्रोत्तरद्वारे । स्वयं च स्वयमेव गमिष्यामीति तान्मन्त्रिण उवाच ॥ १९ ॥ वीर्यं क्रमणसामर्थ्यम् । मध्यमे पुरमध्यवर्तिनि सेनासंनिवेशेऽस्थापयत् ॥ २० ॥ २१ ॥ जया-

शिषा जयाशीर्बोधकशब्दैः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षट्त्रिंशः सर्गः ॥ ३६ ॥

नरेति राममुप्रीवौ । टजभाव आर्षः ॥ १ ॥ सहदायादः सबन्धुः ॥ २ ॥ अमित्रविषयं शत्रुदेशम् । समर्थयन्मन्त्रमकु-र्वन् ॥ ३ ॥ मन्त्रप्रकारः—इयमिति । अगुरादिसहितैः सर्वै-र्देवैरपि या सुदुर्जया श्रूयते सेयम् ॥ ४ ॥ कार्यसिद्धिं शत्रुह-ननरूपकार्यसिद्धिं पुरस्कृत्य तदुपायनिश्चयाय मन्त्रः क्रिय-ताम् । नित्यं यत्र रावणः संनिहितः सेयं लङ्केति शेषः ॥ ५ ॥ अग्राम्यपदवदग्राम्यार्थपदवदपशब्दहीनं च । पुष्कलार्थं बहुवर्थात्प-शब्दम् ॥ ६ ॥ ७ ॥ यच्च विधानं विहितम् । पुररक्षार्थमिति शेषः । समुपस्थिता मम समीपं प्राप्ताः ॥ ८ ॥ ९ ॥ पूर्वं द्वार-मित्यन्वयः ॥ १० ॥ ११ ॥ राक्षसानां सहस्रैरित्यादि रावण-



युक्तः परमसंविप्रो राक्षसैः सह मन्त्रवित् । उत्तरं नगरद्वारं रावणः स्वयमास्थितः ॥	१३
विरूपाक्षस्तु महता शूलमुद्रधनुष्मता । बलेन राक्षसैः सार्धं मध्यमं गुल्ममाश्रितः ॥	१४
एतानेवंविधान्गुल्मालङ्कायाः समुदीक्ष्य ते । मामका मन्त्रिणः सर्वे शीघ्रं पुनरिहागताः ॥	१५
गजानां दशसाहस्रं रथानामयुतं तथा । हयानामयुते द्वे च साग्रां कोटिं च रक्षसाम् ॥	१६
विक्रान्ता बलवन्तश्च संयुगेष्वाततायिनः । इष्टा राक्षसराजस्य नित्यमेते निशाचराः ॥	१७
एकैकस्यात्र युद्धार्थं राक्षसस्य विशांपते । परीवारः सहस्राणां सहस्रमुपतिष्ठति ॥	१८
एतां प्रवृत्तिं लङ्कायां मन्त्रिप्रोक्तां विभीषणः । एवमुक्त्वा महाबाहू राक्षसांस्तानदर्शयत् ॥	१९
लङ्कायां सचिवैः सर्वं रामाय प्रत्यवेदयत् । रामं कमलपत्राक्षमिदमुत्तरमब्रवीत् ॥	२०
रावणावरजः श्रीमान्रामप्रियचिकीर्षया । कुबेरं तु यदा राम रावणः प्रतियुध्यति ॥	२१
षष्टिः शतसहस्राणि तदा निर्यान्ति राक्षसाः । पराक्रमेण वीर्येण तेजसा सत्त्वगौरवात् ।	
सहशा ह्यत्र दर्पेण रावणस्य दुरात्मनः ॥	२२
अत्र मन्युर्न कर्तव्यः कोपयेत्त्वां न भीषये । समर्थो ह्यसि वीर्येण सुराणामपि निग्रहे ॥	२३
तद्भवांश्चतुरङ्गेण बलेन महता वृतम् । व्यूहेदं वानरानीकं निर्मथिष्यसि रावणम् ॥	२४
रावणावरजे वाक्यमेवं ब्रुवति राघवः । शत्रूणां प्रतिघातार्थमिदं वचनमब्रवीत् ॥	२५
पूर्वद्वारं तु लङ्काया नीलो वानरपुंगवः । प्रहस्तं प्रतियोद्धा स्याद्धानैर्बहुभिर्वृतः ॥	२६
अङ्गदो वालिपुत्रस्तु बलेन महता वृतः । दक्षिणे बाधतां द्वारे महापार्श्वमहोदरौ ॥	२७
हनूमान्पश्चिमद्वारं निष्पीड्य पवनात्मजः । प्रविशत्वप्रमेयात्मा बहुभिः कपिभिर्वृतः ॥	२८
दैत्यदानवसङ्घानामृषीणां च महात्मनाम् । विप्रकारप्रियः क्षुद्रो वरदानबलान्वितः ॥	२९
परिक्रमति यः सर्वाल्लोकान्संतापयन्प्रजाः । तस्याहं राक्षसेन्द्रस्य स्वयमेव वधे धृतः ॥	३०
उत्तरं नगरद्वारमहं सौमित्रिणा सह । निष्पीड्याभिप्रवेक्ष्यामि सबलो यत्र रावणः ॥	३१
वानरेन्द्रश्च बलवानृक्षराजश्च वीर्यवान् । राक्षसेन्द्रानुजश्चैव गुल्मे भवतु मध्यमे ॥	३२
न चैव मानुषं रूपं कार्यं हरिभिराहवे । एषा भवतु नः संज्ञा युद्धेऽस्मिन्वानरे बले ॥	३३
वानरा एव वञ्चितं स्वजनेऽस्मिन्भविष्यति । वयं तु मानुषेणैव सप्त योत्स्यामहे परान् ॥	३४
अहमेव सह भ्रात्रा लक्ष्मणेन महौजसा । आत्मना पञ्चमश्चायं सखा मम विभीषणः ॥	३५

विशेषणम् ॥ १२ ॥ परमसंविप्रः शुकसारणावेदितमहाबल-  
स्मरणादन्तःकरणेऽतिभीतः ॥ १३ ॥ १४ ॥ १५ ॥ तद्व-  
लाधिष्ठातृस्तदुचितैः स्वबलैः प्रतिरोधकानुपदिश्य तत्रत्यबलस्य  
समाधिकन्यूनतापरिज्ञानाय तत्परिच्छेदमाह—गजानामिति ।  
गजयोधिनामित्यर्थः । रथानां रथिनामयुतं दशसाहस्रम् ।  
साग्रकोटिः । किञ्चिल्लक्षसंख्याधिका कोटिरित्यर्थः ॥ १६ ॥  
आततायिनः शस्त्रपाणयः । एते यूथपा गणिताः ॥ १७ ॥  
सहस्राणां सहस्रम् । अनेकलक्षमित्यर्थः । एकैकस्य राक्षसस्य  
परिवाराः परैर्युद्धार्थं । उक्तसंख्या उपतिष्ठन्ति ते ॥ १८ ॥  
एतां मन्त्रिप्रोक्तां प्रवृत्तिम् । एवंप्रकारेणोक्तान्त्राक्षसाज्ज-  
लादींश्चतुरो मन्त्रिणोऽदर्शयत् ॥ १९ ॥ तैः सचिवैः  
करणभूतैः सर्वैर्लङ्काया यद्वृत्तं तत्प्रत्यवेदयत् । तदुत्तरं राम-  
मिदमब्रवीच्च ॥ २० ॥ २१ ॥ षष्टिः शतसहस्राणि । षष्टिलक्ष-  
मित्यर्थः । इदानीं बहुधिकमित्यर्थः । पराक्रमादिना रावणस्य  
सहशाः, सत्त्वगौरवाद्दैर्यातिशयाच्च तत्सहशाः ॥ २२ ॥ अत्र  
रावणबलवर्णनविषये मन्युः स्वान्तःकरणे दैन्यमपि रोषश्च न  
कार्यो रावणवत् । यतस्त्वां रावणं प्रति रोषये इत्यर्थः ।

तत्र हेतुमाह—समर्थ इति ॥ २३ ॥ यस्मात्तेन तत्तद्द्वारेषु सर्वा  
सेना विभज्य स्थापिता, तत्तस्माद्भवानपीदं वानरानीकं तद्वदेव  
विभागेन व्यूह्य व्यूहितेन चतुरङ्गेण बलेन वृतं रावणं निर्म-  
थिष्यसि ॥ २४ ॥ २५ ॥ प्रहस्तं प्रतियोद्धा प्रहस्तस्य सेनापतेः  
प्रतियोद्धा ॥ २६ ॥ २७ ॥ हनूमान्पश्चिमद्वारमिति । तस्येन्द्र-  
जिह्वात्वात्तदुचितमहाबलनियोजनम् । तदेवौचित्यमाह—  
अप्रमेयात्मा ॥ २८ ॥ विप्रकारो वधः ॥ २९ ॥ सर्वाल्लोका-  
न्परिक्रमति दिग्विजयाय । अहं तस्य वधे धृतः कृतप्रतिज्ञो  
यतः, अतोऽहमेवोत्तरं द्वारं प्रवेक्ष्यामीत्युत्तरश्लोकेन योजना  
॥ ३० ॥ ३१ ॥ ३२ ॥ अथ वानराणामपि कामरूपतया  
रूपान्तरकरणे युद्धे स्वीयपरकीयविवेकासंभवादाह—न चै-  
वेति । संज्ञा नित्यवानररूपधारणसंकेतः । एवं चास्मान्सप्त  
हिला मनुष्याकारो निःशङ्कं वध्यः । वानररूपधारी वानरैर्यु-  
ध्यते तदा वध्य एवेति भावः ॥ ३३ ॥ संकेतप्रकारमाह—  
वानरा एवेति । वो युष्माकं स्वजने स्वजनत्वपरिज्ञाने वानरा  
एवं वानरत्वविशिष्टा एव चिह्नम् । तद्वैशिष्ट्यमेव चिह्नमित्यर्थः ।  
मानुषेण । रूपेणेति शेषः ॥ ३४ ॥ के सप्त तत्राह—अहमिति ।



स रामः कृत्यसिद्ध्यर्थमेवमुक्त्वा विभीषणम् । सुवेलारोहणे बुद्धिं चकार मतिमान्प्रभुः ।

रमणीयतरं दृष्ट्वा सुवेलस्य गिरेस्तटम् ॥

३६

ततस्तु रामो महता बलेन प्रच्छाद्य सर्वां पृथिवीं महात्मा ।

प्रहृष्टरूपोऽभिजगाम लङ्कां कृत्वा मतिं सोऽरिवधे महात्मा ॥

३७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

स तु कृत्वा सुवेलस्य मतिमारोहणं प्रति । लक्ष्मणानुगतो रामः सुग्रीवमिदमब्रवीत् ॥ १

विभीषणं च धर्मज्ञमनुरक्तं निशाचरम् । मन्त्रज्ञं च विधिज्ञं च श्लक्ष्णया परया गिरा ॥ २

सुवेलं साधुशैलेन्द्रमिमं धातुशतैश्चितम् । अध्यारोहामहे सर्वे वत्स्यामोऽत्र निशासिमास् ॥ ३

लङ्कां चालोकयिष्यामो निलयं तस्य रक्षसः । येन मे मरणान्ताय हता भार्या दुरात्मना ॥ ४

येन धर्मो न विज्ञातो न वृत्तं न कुलं तथा । राक्षस्या नीचया बुद्ध्या येन तद्गर्हितं कृतम् ॥ ५

एवं संमन्त्रयन्नेव सक्रोधो रावणं प्रति । रामः सुवेलमासाद्य चित्रसानुमुपारुहत् ॥ ६

पृष्ठतो लक्ष्मणश्चैनमन्वगच्छत्समाहितः । सशरं चापमुद्यम्य सुमहद्विक्रमे रतः ॥ ७

तमन्वारोहत्सुग्रीवः सामात्यः सविभीषणः । ते वायुवेगप्रवणास्तं गिरिं गिरिचारिणः ॥ ८

अध्यारोहन्त शतशः सुवेलं यत्र राघवः । ते त्वदीर्घेण कालेन गिरिमारुह्य सर्वतः ॥ ९

ददृशुः शिखरे तस्य विषक्तामिव खे/पुरीम् । तां शुभां प्रवरद्वारां प्राकारवरशोभिताम् ॥ १०

लङ्कां राक्षससंपूर्णां ददृशुर्हरियूथपाः । प्राकारवरसंस्थैश्च तथा नीलैश्च राक्षसैः ।

ददृशुस्ते हरिश्रेष्ठाः प्राकारमपरं कृतम् ॥ ११

तं दृष्ट्वा वानराः सर्वे राक्षसान्युद्धकाङ्क्षिणः । मुमुचुर्विविधान्नादांस्तस्य रामस्य पश्यतः ॥ १२

ततोऽस्तमगमत्सूर्यः संध्याया प्रतिरजितः । पूर्णचन्द्रप्रदीप्ता च क्षपा समतिवर्तत ॥ १३

ततः स रामो हरिवाहिनीपतिर्विभीषणेन प्रतिनन्द्य सत्कृतः ।

सलक्ष्मणो यूथपयूथसंयुतः संवेलपृष्ठे न्यवसद्यथासुखम् ॥ १४

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टत्रिंशः सर्गः ॥ ३८ ॥

आत्मना पञ्चमः । मन्त्रिचतुष्टयसहितो विभीषण इत्यर्थः ॥ ३५ ॥ रक्षसामपि संस्थानं मनुष्यवदेवेतीत एव ज्ञायते । कतककृत्तु—रक्षोरूपाणामपि तेषां मानुषत्वेन प्रच्छादनं स्वार्थानुरोधेन परेषामपरिज्ञानार्थं च । तदेवाह—कृत्यसिद्ध्यर्थं विभीषणमेवमुक्त्वेति । मानुषरूपेण स्वसमीपे स्थित्वा योद्धव्यमित्युक्त्वेत्यर्थः इत्याह । स वेलारोहणे बुद्धिं चकार । तस्य दुर्गत्वाद्वात्रौ तत्रावस्थानस्य सुखत्वाच्च । 'मतिमान्मतिम्' इति पाठे मतिमर्थनिर्धारणात्मिकां बुद्धिमित्यर्थः । अर्थनिर्धारणं मतिरिति तीर्थः ॥ ३६ ॥ ३७ ॥ एतदग्रे 'ततस्तु रामः' इति पद्यं पठन्ति तत्र वक्ष्यमाणसंप्रहो नाप्युक्तानुवादो नाप्यत्र प्रकरणविच्छेद इतीमं श्लोकं वृथा प्रक्षिप्यात्र सर्गच्छेदं कुर्वन्ति भ्रान्ता इति कतकृत् ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे सप्तत्रिंशः सर्गः ॥ ३७ ॥

स खिति ॥ १ ॥ निषिद्धं कार्यविद्म् ॥ २ ॥ अध्यारो-

हामहे आरोक्ष्यामहे ॥ ३ ॥ मरणान्ताय मरणपर्यन्तदुःखमनुभवितुम् ॥ ४ ॥ राक्षस्या रक्षःसंबन्धिन्या । नीचया क्रूरया तत्सीताहरणरूपम् ॥ ५ ॥ संमन्त्रयन्संचिन्तयन् । चित्रसानुं सुवेलमित्यन्वयः ॥ ६ ॥ ७ ॥ वायुवेगप्रवणा वायुवेगगतयः ॥ ८ ॥ यत्र राघवः । येन राघव आरूढ इत्यर्थः ॥ ९ ॥ शिखरे तस्येति । स्थित्वेति शेषः । खे आकाशे विषक्तां रक्षितामिव ॥ १० ॥ रक्षार्थं प्राकारवरसंस्थैर्निशाचरैरपरं प्राकारं कृतमिव ददृशुः ॥ ११ ॥ १२ ॥ प्रतिरजितः प्रतिप्रापितरागः । पूर्णचन्द्रप्रदीप्ता क्षपेत्यनेन पीषशुक्लचतुर्दश्यां पूर्णिमायां वा सुवेलारोहणमिति बोध्यम् । 'सुवेलाम्रे रामः सैन्यं न्यवेशयत्' इत्यभिवेद्योक्तेः । अत्र पूर्णचन्द्रत्वोक्तिः पूर्णकल्पत्वादिति ॥ १३ ॥ १४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डेऽष्टत्रिंशः सर्गः ॥ ३८ ॥



एकोनचत्वारिंशः सर्गः ।

तां रात्रिमुषितास्तत्र सुवेले हरियूथपाः । लङ्कायां ददृशुर्वीरा वनान्युपवनानि च ॥	१
समसौम्यानि रम्याणि विशालान्यायतानि च । दृष्टिरम्याणि ते दृष्ट्वा बभूवुर्जातविस्मयाः ॥	२
चम्पकाशोकबकुलशालतालसमाकुला । तमालपनसच्छन्ना नागमालासमावृता ॥	३
हिन्तालैरर्जुनैर्नैर्नैः सप्तपर्णैः सुपुष्पितैः । तिलकैः कर्णिकारैश्च पाटलैश्च समन्ततः ॥	४
शुशुभे पुष्पिताग्रेश्च लतापरिगतद्रुमैः । लङ्कां बहुविधैर्दृश्यैर्यथेन्द्रस्यामरावती ॥	५
विचित्रकुसुमोपेतै रक्तकोमलपल्लवैः । शाद्वलैश्च तथा नीलैश्चित्राभिर्वनराजिभिः ॥	६
गन्धाढ्यान्यतिरम्याणि पुष्पाणि च फलानि च । धारयन्त्यगमास्तत्र भूषणानीव मानवाः ॥	७
तच्चैत्ररथसंकाशं मनोज्ञं नन्दनोपमम् । वनं सर्वर्तुकं रम्यं शुशुभे षट्पदायुतम् ॥	८
दातृहृकोयष्टिवकैर्नृत्यमानैश्च बर्हिणैः । रुतं परभृतानां च शुश्रुवे वननिर्झरे ॥	९
नित्यमत्तविहंगानि भ्रमराचरितानि च । कोकिलाकुलखण्डानि विहंगाभिरुतानि च ॥	१०
भृङ्गराजाधिगीतानि कुररस्वनितानि च । विविशुस्ते ततस्तानि वनान्युपवनानि च ॥	११
दृष्ट्वाः प्रमुदिता वीरा हरयः कामरूपिणः । तेषां प्रविशतां तत्र वानराणां महौजसाम् ॥	१२
पुष्पसंसर्गसुरभिर्वैव प्राणसमोऽनिलः । अन्ये तु हरिवीराणां यूथान्निष्क्रम्य यूथपाः ।	१३
सुग्रीवेणाभ्यनुज्ञाता लङ्कां जग्मुः पताकिनीम् ॥	१४
वित्रासयन्तो विहगान्गलापयन्तो मृगद्विपान् । कम्पयन्तश्च तां लङ्कां नादैः स्वैर्नदतां वराः ॥	१५
कुर्वन्तस्ते महावेगा महीं चरणपीडिताम् । रजश्च सहसैवोर्ध्वं जगाम चरणोत्थितम् ॥	१६
ऋक्षाः सिंहाश्च महिषा वारणाश्च मृगाः खगाः । तेन शब्देन वित्रस्ता जग्मुर्भीता दिशो दश ॥	१७
शिखरं तु त्रिकूटस्य प्रांशु चैकं दिविस्पृशम् । समन्तात्पुष्पसंछन्नं महारजतसंनिभम् ॥	१८
शतयोजनविस्तीर्णं विमलं चारुदर्शनम् । श्लक्ष्णं श्रीमन्महच्चैव दुष्प्रापं शकुनैरपि ॥	१९
मनसापि दुरारोहं किं पुनः कर्मणा जनैः । निविष्टा तस्य शिखरे लङ्का रावणपालिता ॥	२०
दशयोजनविस्तीर्णा विशद्योजनमायता । सा पुरी गोपुरैरुच्चैः पाण्डुराम्बुदसंनिभैः ।	२१
काञ्चनेन च शालेन राजतेन च शोभते ॥	२२
प्रासादैश्च विमानैश्च लङ्का परमभूषिता । घनैरिवातपापाये मध्यमं वैष्णवं पदम् ॥	२३
यस्यां स्तम्भसहस्रेण प्रासादः समलंकृतः । कैलासशिखराकारो दृश्यते खमिवोल्लिखन् ॥	२४
चैत्यः स राक्षसेन्द्रस्य बभूव पुरभूषणम् । शतेन रक्षसां नित्यं यः समग्रेण रक्ष्यते ॥	२५
मनोज्ञां काञ्चनवतीं पर्वतैरुपशोभिताम् । नानाधातुविचित्रैश्च उद्यानैरुपशोभिताम् ॥	२६

तामिति ॥ १ ॥ समसौम्यान्यायामविस्तराभ्यां समानि सम-  
भूतानि च दुष्टमृगाद्युपद्रवराहित्येन सौम्यानि, अत एव  
क्रीडादौ रम्याणीत्यर्थ इति तीर्थः । 'समसौम्यानि' इति  
पाठः । समप्रदेशे साम्यसंस्थानानि, रम्याणि मृगाद्युपद्रवराहि-  
त्यादिति कतकः । विशालानि विपुलानि । आयतानि दीर्घाणि ।  
दृष्टिरम्याणि चक्षुःप्रियाणि ॥ २ ॥ चम्पकेत्यादिलङ्काविशेष-  
णम् । नागमाला नागवृक्षपङ्क्तिः ॥ ३ ॥ ४ ॥ द्रुमैरुपलक्षिता  
दृश्यैर्दृष्टिप्रियवस्तुमिरुपलक्षिता ॥ ५ ॥ दृश्यान्वेवाह—विचि-  
त्रेति ॥ ६ ॥ अगमा वृक्षाः ॥ ७ ॥ सर्वे ऋतवो यस्मिन्-  
सर्वर्तुकम् ॥ ८ ॥ बर्हिणैर्मयूरैः । परभृताः कोकिलाः ।  
वननिर्झरे निर्झरयुते वने । राजदन्तादिः ॥ ९ ॥ कोकिलै-  
राकुलाः खण्डा वृक्षखण्डा येषु तानि वनोपवनानि । अप्रेऽपि  
बहुग्रीहिरेव ॥ १० ॥ ११ ॥ १२ ॥ प्राणसमत्वेन मन्दता ।  
अन्ये तु वनोपवनप्रवेष्टव्यतिरिक्ता यूथान्निष्क्रम्य लङ्कां जग्मुः

॥ १३ ॥ १४ ॥ १५ ॥ वारणा वनगजाः ॥ १६ ॥  
एकमखण्डम् । दिविस्पृशं दिविस्पृक् । पूर्वपदे 'दृद्युभ्यां च'  
इति डेरलुक् । स्पृशेः कप्रत्ययश्चार्धः । समन्तात् । परित  
इत्यर्थः । महारजतं स्वर्णम् ॥ १७ ॥ शतयोजनेति । अने-  
कयोजनेत्यर्थः । श्लक्ष्णं कुट्टिमभूमिवत् ॥ १८ ॥ १९ ॥  
दशयोजनेति । इदं च लङ्कारूपमहादुर्गान्तवर्तिरावणवासस्था-  
नभूतान्तर्दुर्गपरम् । 'शतयोजनविस्तीर्णा' त्रिशयोजनमायता'  
इत्यत्रैवान्यत्र स्थल उक्तेः । काञ्चनेन राजतेन शालेन प्राकारेण  
॥ २० ॥ प्रासादभूषितत्वे उपमानम्—घनैरित्यादि । मध्यमं  
वैष्णवं पदम् । आकाशमित्यर्थः ॥ २१ ॥ तत्र रावणगृहं प्रासाद-  
विशेषेण लक्ष्यत इत्याह—यस्यामिति । स्तम्भसहस्रेण निर्मित  
इति शेषः ॥ २२ ॥ स एष परमभूषणं प्रासादो राक्षसेन्द्रस्य ।  
चैत्य आलयः । 'चैत्यमायतनं तुल्ये' । पुंस्त्वमार्धम् । समग्रेण  
रक्षसां शतेन समग्रसंनाहवता । अनेकेनेत्यर्थः ॥ २३



नानाविहगसंघुष्टां नानामृगनिषेविताम् । नानाकुसुमसंपन्नां नानागक्षससेविताम् ॥ २५  
 तां समृद्धां समृद्धार्थी लक्ष्मीवाँल्लक्ष्मणाग्रजः । नगरीं त्रिदिक्प्रस्थां विस्मयं प्राप वीर्यवान् ॥ २६  
 तां रत्नपूर्णां बहुसंविधानां प्रासादमालाभिरलंकृतां च ।  
 पुरीं महायन्त्रकवाटमुख्यां ददर्श रामो महता वलेन ॥ २७  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

ततो रामः सुवेलाग्रं योजनद्वयमण्डलम् । उपारोहत्ससुग्रीवो हरियूथैः समन्वितः ॥ १  
 स्थित्वा मुहूर्तं तत्रैव दिशो दश विलोकयन् । त्रिकूटशिखरे रम्ये निर्मितां विश्वकर्मणा ॥ २  
 ददर्श लङ्कां सुन्यस्तां रम्यकाननशोभिताम् । तस्य गोपुरशृङ्गस्थं राक्षसेन्द्रं दुरासदम् ॥ ३  
 श्वेतचामरपर्यन्तं विजयच्छत्रशोभितम् । रक्तचन्दनसंल्लिप्तं रक्ताभरणभूषितम् ॥ ४  
 नीलजीमूतसंकाशं हेमसंछादिताम्बरम् । ऐरावतविषाणाग्रैरुत्कृष्टकिण्वक्षसम् ॥ ५  
 शशलोहितरागेण संवीतं रक्तवाससा । संध्यातपेन संछन्नं मेघराशिमिवाम्बरे ॥ ६  
 पश्यतां वानरेन्द्राणां राघवस्यापि पश्यतः । दर्शनाद्राक्षसेन्द्रस्य सुग्रीवः सहस्रोत्थितः ॥ ७  
 क्रोधवेगेन संयुक्तः सत्त्वेन च बलेन च । अचलाप्रादयोत्थाय पुष्टुवे गोपुरस्थले ॥ ८  
 स्थित्वा मुहूर्तं संप्रेक्ष्य निर्भयेनान्तरात्मना । तृणीकृत्य च तद्रक्षः सोऽब्रवीत्पुरुषं वचः ॥ ९  
 लोकनाथस्य रामस्य सखा दासोऽस्मि राक्षस । न मया मोक्ष्यसेऽद्य त्वं पार्थिवेन्द्रस्य तेजसा ॥ १०  
 इत्युक्त्वा सहस्रोत्पत्य पुष्टुवे तस्य चोपरि । आकृष्य मुकुटं चित्रं पातयामास तद्भुवि ॥ ११  
 समीक्ष्य तूर्णमायान्तं वभाषे तं निशाचरः । सुग्रीवस्त्वं परोक्षं मे हीनग्रीवो भविष्यसि ॥ १२  
 इत्युक्त्वोत्थाय तं क्षिप्रं बाहुभ्यामाक्षिपत्तले । कन्दुवत्स समुत्थाय बाहुभ्यामाक्षिपद्गरिः ॥ १३  
 परस्परं खेदविदिग्धगात्रौ परस्परं शोणितरक्तदेहौ ।  
 परस्परं श्लिष्टनिरुद्धचेष्टौ परस्परं शाल्मलिकिंशुकाविव ॥ १४  
 मुष्टिप्रहारैश्च तलप्रहारैररन्निधातैश्च कराग्रघातैः ।  
 तौ चक्रतुर्युद्धमसह्यरूपं महाबलौ राक्षसवानरेन्द्रौ ॥ १५  
 कृत्वा नियुद्धं भृशमुग्रवेगौ कालं चिरं गोपुरवेदिमध्ये ।  
 उत्क्षिप्य चोत्क्षिप्य विनम्य देहौ पादक्रमाद्गोपुरवेदिलग्नौ ॥ १६  
 अन्योन्यमापीड्य विलग्नदेहौ तौ पेततुः सालनिखातमध्ये ।  
 उत्पेततुर्भूमितलं स्पृशन्तौ स्थित्वा मुहूर्तं त्वभिनिःश्वसन्तौ ॥ १७

॥ २४ ॥ २५ ॥ नगरीम् । दृष्टेति शेषः ॥ २६ ॥ २७ ॥  
 इति श्रीरामाभिरामे श्रीरामीष्टे रामायणतिलके वाल्मी-  
 कीय आदिकाव्ये युद्धकाण्ड एकोनचत्वारिंशः सर्गः ॥ ३९ ॥  
 योजनद्वयमण्डलं योजनद्वयविस्तरम् ॥ १ ॥ २ ॥ ३ ॥  
 श्वेतचामरे पर्यन्ते वीज्यमाने यस्य । विजयच्छत्रेण श्वेतच्छ-  
 त्रेण राजचिह्नेन शोभितम् ॥ ४ ॥ हेमसंछादिताम्बरं हेममा-  
 लोपरचित्कंसादिचित्रैः संछादितमम्बरमन्तरीयवासो यस्य ।  
 ऐरावतविषाणाग्रकरणकैरुत्कृष्टैर्विलेखनैर्जातः किणो वक्षसि यस्य  
 तम् ॥ ५ ॥ शशलोहितं शशरुधिरं तत्सदृशरागवता रक्त-  
 वाससोत्तरीयवस्त्रेण संवीतम् ॥ ६ ॥ पश्यताम् । पश्यतोऽना-  
 दित्येत्यर्थः ॥ ७ ॥ सत्त्वेन सत्त्वकार्योत्साहेन । अचलाप्रादुवे-  
 लाप्राद्वोपुरस्थले रावणावस्थितिस्थाने ॥ ८ ॥ ९ ॥ पार्थिवेन्द्रस्य  
 तेजसानुगृहीतेन मया न मोक्ष्यसे । रामाभिप्रायेण सखा,  
 स्यान्निष्पायेण दास इति बोध्यम् ॥ १० ॥ उत्पत्य । गोपुरा-

दिति शेषः । तस्योपरि पुष्टुवे । उत्कृत्यागत इत्यर्थः । चित्रमद्भुतं  
 तत्प्रसिद्धं मुकुटमाकृष्य शिरसो गृहीत्वा भुवि पातयामास ।  
 तत्पातयित्वा स्वयं भूमौ पपात ॥ ११ ॥ तूर्णमायान्तम् ।  
 पुनर्भूतलादिति शेषः । मे परोक्षमेव त्वं सुग्रीवः इदानीं मद्दु-  
 ष्यमे हीनग्रीवो भविष्यसि ॥ १२ ॥ तले भूतले । क्रीडायां  
 तलाहृतकन्दुको यथा द्रागुत्तिष्ठति तद्वत्समुत्थाय बाहुभ्यामा-  
 क्षिपत् । भूमाविति शेषः ॥ १३ ॥ शोणितेन रुधिरेण  
 रक्तवर्णौ देहौ ययोस्तौ परस्परं श्लिष्टौ श्लिष्टत्वादेव तौ च तौ  
 निरुद्धचेष्टौ शाल्मलिकिंशुकाविव । पुष्पिताविति शेषः ॥ १४ ॥  
 अरन्निधातैर्निष्कनिष्ठमुष्टिघातैः । 'अरन्निस्तु निष्कनिष्ठेन  
 मुष्टिना' इत्यमरः । असह्यरूपमत्यन्तासह्यम् ॥ १५ ॥  
 नियुद्धं बाहुयुद्धम् । विनम्य पादक्रमात्पादविक्षेपादेतोः ।  
 गोपुरवेदिलग्नौ । भूपतित्वावित्यर्थः ॥ १६ ॥ सालनिखातमध्ये  
 प्राकारपरिख्योर्मध्ये । 'निघातः-' इति पाठेऽप्ययमेवार्थः ।



आलिङ्ग्य चालिङ्ग्य च बाहुयोक्त्रैः संयोजयामासतुराहवे तौ ।	
संरम्भशिक्षाबलसंप्रयुक्तौ सुचेरतुः संप्रति युद्धमार्गे ॥	१८
शार्दूलसिंहाविव जातदंष्ट्रौ गजेन्द्रपोताविव संप्रयुक्तौ ।	
संहत्य संवेद्य च तौ कराभ्यां तौ पेततुर्वै युगपद्धरायाम् ॥	१९
उद्यम्य चान्योन्यमधिक्षिपन्तौ संचक्रमाते बहु युद्धमार्गे ।	
व्यायामशिक्षाबलसंप्रयुक्तौ क्लमं न तौ जग्मतुराशु वीरौ ॥	२०
बाहूत्तमैर्वारणवारणाभैर्निवारयन्तौ परवारणाभौ ।	
चिरेण कालेन भृशं प्रयुद्धौ संचेरतुर्मण्डलमार्गमाशु ॥	२१
तौ परस्परमासाद्य यत्तावन्योन्यसूदने । मार्जाराविव भक्षार्थेऽवतस्थाते मुहुर्मुहुः ॥	२२
मण्डलानि विचित्राणि स्थानानि विविधानि च । गोमूत्रकाणि चित्राणि गतप्रत्यागस्तानि च ॥	२३
तिरश्चीनगतान्येव तथा वक्रगतानि च । परिमोक्षं प्रहाराणां वर्जनं परिधावनम् ॥	२४
अभिद्रवणमाप्लावमवस्थानं सविग्रहम् । परावृत्तमपावृत्तमपद्रुतमवस्रुतम् ॥	२५
उपन्यस्तमपन्यस्तं युद्धमार्गविशारदौ । तौ विचेरतुरन्योन्यं वानरेन्द्रश्च रावणः ॥	२६
एतस्मिन्नन्तरे रक्षो मायाबलमथात्मनः । आरब्धमुपसंपेदे ज्ञात्वा तं वानराधिपः ॥	२७
उत्पपात तदाकाशं जितकाशी जितक्लमः । रावणः स्थित एवात्र हरिराजेन वञ्चितः ॥	२८
अथ हरिवरनाथः प्राप्तसङ्ग्रामकीर्तिर्निशिचरपतिमाजौ योजयित्वा श्रमेण ।	
गगनमतिविशालं लङ्घयित्वा र्कसूनुर्हरिगणबलमध्ये रामपार्श्वं जगाम ॥	२९
स इति सवितृसूनुस्तत्र तत्कर्म कृत्वा पवनगतिरनीकं प्राविशत्संप्रहृष्टः ।	
रघुवरनृपसूनोर्वर्धयन् युद्धहर्षं तरुमृगगणमुख्यैः पूज्यमानो हरीन्द्रः ॥	३०
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चत्वारिंशः सर्गः ॥ ४० ॥	

अभिनिःश्वसन्तौ मुहूर्तं स्थित्वालिङ्ग्येत्यन्वयः ॥ १७ ॥  
 बाहुरूपैर्योक्त्रै रज्जुभिः संयोजयामासतुर्बन्धधतुः । संरम्भः  
 क्रोधः । शिक्षा नियुद्धाभ्यासः । बलं सहजं प्राणीयं तैः  
 संयुक्तौ ॥ १८ ॥ पोतो बालः । संवेदनं प्रेरणम् ॥ १९ ॥  
 व्यायामो विद्युद्धोत्साहः ॥ २० ॥ वारयन्त्येभिः प्रतिगजानिति  
 वारणो महागजः । द्वितीयवारणशब्दः करिहस्तवाची ।  
 करिकराभैरित्यर्थः । परवारणो मत्तगजः । मण्डलमार्गम् ।  
 मण्डलाकारत्वसाधको मार्गो मतिभेदः ॥ २१ ॥ भक्षार्थं  
 भक्षारूपप्रयोजननिमित्तं यथा कुद्धाववतस्थाते तथेत्यर्थः  
 ॥ २२ ॥ विचित्राणि मण्डलानि चारिकरणखण्डमहामण्डला-  
 ख्यमण्डलभेदात् । तानि तु—‘एकपादप्रचारेण चारिसंज्ञं तु  
 मण्डलम् । द्विपादक्रमं यत्र करणाख्यं तु मण्डलम् ॥ करणानां  
 समायोगात्खण्डमण्डलमीरितम् । खण्डैस्त्रिभिश्चतुर्भिर्वा महाम-  
 ण्डलमीरितम् ॥’ इति भरतौक्तानि । विविधानि स्थानानि—  
 ‘वैष्णवं सप्तपादं च वैशाखं मण्डलं तथा । प्रत्यालीढमनालीढं  
 स्थानान्येतानि षण्ण्डाणाम् ॥’ इति भरतौक्तानि । पादयोः  
 पूर्वापरविक्षेपतिर्यग्विक्षेपादिविन्यासविशेषरूपाणीति तीर्थः ।  
 गोमूत्रकाणि गोमूत्ररेखाकारकुटिलागमनानि चित्राणि गत-  
 प्रत्यागतानि नानाप्रकारापसर्पणोपसर्पणानि ॥ २३ ॥ तिर-  
 श्चीनगतानि तिर्यग्गतानि वक्रगतानि सव्यापसव्यसंचारणानि ।

प्रहाराणां परदत्तप्रहाराणाम् । परिमोक्षं स्थानचलनादिना  
 व्यर्थीकरणम् । वर्जनं स्वप्रहारवैकल्यापादकस्थाने तद्वर्जनम् ।  
 परिधावनमेकस्य तिष्ठतः परितो धावनम् । भ्रमणमित्यर्थः  
 ॥ २४ ॥ अग्निद्रवणमभिमुखेन शीघ्रगमनम् । आप्लावन-  
 मीषवीपद्रमनम् । अवस्थानं कृत्वाकृत्वा गमनमिति यावत् ।  
 सविग्रहमवस्थानं विग्रहाभिमुख्येनावस्थानम् । परावृत्तं परा-  
 ब्युखगमनम् । अपावृत्तं पार्श्वतोऽपसरणम् । अपद्रुतं परस्पर-  
 जान्वादिग्रहायावनतकायंतया धावनम् । अवस्रुतं प्रतिभटं पादेन  
 प्रहर्तुमभिगमनम् ॥ २५ ॥ उपन्यस्तं परेण स्वगाहोरग्रहाय खोरः-  
 समीपस्थापनम् । अपन्यस्तं प्रतिभटबाहुग्रहणार्थं स्वबाहुप्रसार-  
 णम् । कुर्वन्तौ तौ विचेरतुरित्यन्वयः ॥ २६ ॥ एतस्मिन्नन्तरे  
 सुग्रीवादात्मानं बलतो मोचयितुमशक्यत्वावसरे मायाबलमा-  
 रब्धमुपसंपेदे उपचक्रमे । तमुपक्रान्तमायं ज्ञात्वा ॥ २७ ॥  
 जितकाशी जितश्वासः । वञ्चितः क्व गत इत्यज्ञातहरिराजगमनः  
 ॥ २८ ॥ प्राप्ता सङ्ग्रामकीर्तियेन । तदेव दर्शयति—निधि-  
 चरपतिमाजौ श्रमेण योजयित्वेति । निधिचरेत्यार्षम् । अति-  
 विशालं गगनमतिदूरं लङ्घयित्वेत्यर्थः ॥ २९ ॥ उक्तमर्थमुप-  
 संहरति—स इति । तरुमृगा वानरास्तद्वर्णमुख्या इन्सवादयः  
 ॥ ३० ॥ इति श्रीरामाभिरामे श्रीरामीये रामायणशिक्षके  
 वाल्मीकीय आदिकाव्ये युद्धकाण्डे चत्वारिंशः सर्गः ॥ ४० ॥



एकचत्वारिंशः सर्गः ।

अथ तस्मिन्निमित्तानि दृष्ट्वा लक्ष्मणपूर्वजः । सुग्रीवं संपरिवृज्य रामो वचनमब्रवीत् ॥ १  
 असंमन्य मया सार्धं तदिदं साहसं कृतम् । एवं साहसयुक्तानि न कुर्वन्ति जनेश्वराः ॥ २  
 संशये स्थाप्य मां चेदं बलं चेमं विभीषणम् । कष्टं कृतमिदं वीर साहसं साहसप्रिय ॥ ३  
 इदानीं मा कृथा वीर एवंविधमरिंदम । त्वयि किञ्चित्समापन्ने किं कार्यं सीतया मम ॥ ४  
 भरतेन महाबाहो लक्ष्मणेन यवीयसा । शत्रुघ्नेन च शत्रुघ्न स्वशरीरेण वा पुनः ॥ ५  
 त्वयि चानागते पूर्वमिति मे निश्चिता मतिः । जानतश्चापि ते वीर्यं महेन्द्रवरुणोपम ॥ ६  
 हत्वाहं रावणं युद्धे सपुत्रबलवाहनम् । अभिषिच्य च लङ्कायां विभीषणमथापि च ॥ ७  
 भरते राज्यमारोप्य त्यक्ष्ये देहं महाबल । तमेवंवादिनं रामं सुग्रीवः प्रत्यभाषत ॥ ८  
 तव भार्यापहर्तारं दृष्ट्वा राघव रावणम् । मर्षयामि कथं वीर जानन्विक्रममात्मनः ॥ ९  
 इत्येवंवादिनं वीरमभिनन्द्य च राघवः । लक्ष्मणं लक्षिमसंपन्नमिदं वचनमब्रवीत् ॥ १०  
 परिगृह्योदकं शीतं वनानि फलवन्ति च । बलौघं संविभज्येमं व्यूह्य तिष्ठाम लक्ष्मण ॥ ११  
 लोकक्षयकरं भीमं भयं पश्याम्युपस्थितम् । निवर्हणं प्रवीराणामृक्षवानररक्षसाम् ॥ १२  
 वाता हि परुषं वान्ति कम्पते च वसुंधरा । पर्वताग्राणि वेपन्ते नदन्ति धरणीधराः ॥ १३  
 मेघाः क्रव्यादसंकाशाः परुषाः परुषस्वराः । क्रूराः क्रूरं प्रवर्षन्तं मिश्रं शोणितबिन्दुभिः ॥ १४  
 रक्तचन्दनसंकाशा संध्या परमदारुणा । ज्वलच्च निपतत्येतदादित्यादग्निमण्डलम् ॥ १५  
 आदित्यमभिवाश्यन्ति जनयन्तो महद्भयम् । दीना दीनस्वराः क्रूरा अप्रशस्ता मृगद्विजाः ॥ १६  
 रजन्यामप्रशस्तश्च संतापयति चन्द्रमाः । कृष्णरक्तांशुपर्यन्तो यथा लोकस्य संक्षये ॥ १७  
 ७ ॥ रुक्षोऽप्रशस्तश्च परिवेषः सुलोहितः । आदित्यमण्डले नीलं लक्ष्म लक्ष्मण दृश्यते ॥ १८  
 दृश्यते न यथावच्च नक्षत्राण्यभिवर्तते । युगान्तमिव लोकस्य पश्य लक्ष्मण शंसति ॥ १९  
 काकाः श्येनास्तथा गृध्रा नीचैः परिपतन्ति च । शिवाश्चाप्यशुभा वाचः प्रवदन्ति महास्वनाः ॥ २०  
 शैलैः शूलैश्च खड्गैश्च विमुक्तैः कपिराक्षसैः । भविष्यत्यावृता भूमिर्मांसशोणितकर्दमा ॥ २१  
 क्षिप्रमद्य दुराधर्षा पुरीं रावणपालिताम् । अभियाम जवेनैव सर्वतो हरिभिर्वृताः ॥ २२  
 इत्येवं तु वदन्वीरो लक्ष्मणं लक्ष्मणाग्रजः । तस्मादवातरच्छीघ्रं पर्वताग्रान्महाबलः ॥ २३  
 अवतीर्य तु धर्मात्मा तस्माच्छैलात्स राघवः । परैः परमदुर्धर्षं ददर्श बलमात्मनः ॥ २४  
 संनष्टं तु ससुग्रीवः कपिराजबलं महत् । कालज्ञो राघवः काले संयुगायाभ्यचोदयत् ॥ २५  
 ततः काले महाबाहुर्बलेन महता वृतः । प्रविष्टः पुरतो धन्वी लङ्कामभिमुखः पुरीम् ॥ २६

तस्मिन्सुग्रीवे । निमित्तानि क्षतजदिरूपाणि युद्धचिह्नानि ॥ १ ॥ जनेश्वरा नृपाः ॥ २ ॥ संशये स्थाप्येति । अतिघोरं शत्रुसमीपं गतः कथमागमिष्यति राजेति बहुचिन्तामग्नं कृत्वा ॥ ३ ॥ इदानीं घोरयुद्धप्राप्तावेवंविधमस्माभिः सहासं मध्य कार्यमितः परं मा कृथाः । त्वयि किञ्चित्समापन्ने । दैवात्तवापमानादिप्राप्तावित्यर्थः । 'नाश्लील कीर्तयेत्' इत्युक्तेरेवं वादः ॥ ४ ॥ ५ ॥ त्वयि चानागते पूर्वं त्वदागमनात्पूर्वम् । यदि तव विपत्तिः स्यात् । तर्हीति शेषः । इति वक्ष्यमाण-प्रकारा मतिर्मे निश्चिताभूत् । भगवन्, कथमेवं मयि तव प्राकृत इव शङ्केत्यत्राह—जानतश्चापीति । 'अतिज्ञेहः पापशङ्की' इति न्यायादित्याशयः ॥ ६ ॥ तां मतिं दर्शयति—हत्वेति । अभिषिच्येति प्रतिज्ञायाः साधनीयत्वादित्याशयः ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥

परपराक्रमसंहारसामर्थ्यं जानन्स्वानुभवेनावगच्छन्कथं मर्षयामि । न कथमपीत्यर्थः ॥ ९ ॥ अभिनन्द्य । सौहृदस्याति-बलसंपत्तेश्चेदमेव युक्तमिति श्लाघां कृत्वेत्यर्थः । लक्षिमसंपन्नमिति ह्रस्व आर्षः ॥ १० ॥ शीतमुदकं तद्वतो जलाशयान्फलवन्ति वनानि च परिगृह्य । बलौघं व्यूह्य व्यूहविशेषपूर्वं संविभज्य विभागेन स्थापयित्वा ॥ ११ ॥ व्याख्यातप्राया इमे श्लोकाः ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ यच्च नक्षत्राण्यभिवर्तते प्रकाशगत्यादिकं तच्च यथावच्च दृश्यते इत्यन्वयः । हे लक्ष्मण, उक्तदुर्निमित्तजालं लोकस्य युगान्तं शंसतीव पश्य ॥ १९ ॥ श्येनादयो नीचैर्निपतन्ति ॥ २० ॥ २१ ॥ २२ ॥ २३ ॥ २४ ॥ ससुग्रीवः सुग्रीवसहितः । कपिराजबलं संनष्टं कृतसंनाहं कृत्वा काले ज्योतिःशस्त्रोक्तकाले संयुगाय युद्धायाभ्यचोदयत् ॥ २५ ॥ काले स्वरशास्त्रोक्ते युद्धाभ्ये



तौ विभीषणसुग्रीवौ हनूमाञ्जाम्बवान्नलः । ऋक्षराजस्तथा नीलो लक्ष्मणश्चान्वयुस्तदा ॥	२७
ततः पश्चात्सुमहती पृतनक्ष्वनौकसाम् । प्रच्छाद्य महतीं भूमिमनुयाति स राघवम् ॥	२८
शैलशृङ्गाणि शतशः प्रवृद्धांश्च महीरुहान् । जगृहुः कुञ्जरप्रख्या वानराः परवारणाः ॥	२९
तौ त्वदीर्घेण कालेन भ्रातरौ रामलक्ष्मणौ । रावणस्य पुरीं लङ्कामासेदतुररिंदमौ ॥	३०
पताकामालिनीं रम्यामुद्यानवनशोभिताम् । चित्रवप्रां सुदुष्प्रापामुच्चैः प्राकारतोरणाम् ॥	३१
तां सुरैरपि दुर्धर्षां रामवाक्यप्रचोदिताः । यथानिदेशं संपीड्य न्यविशन्त वनौकसः ॥	३२
लङ्कायास्तूत्तरद्वारं शैलशृङ्गमिवोन्नतम् । रामः सहानुजो धन्वी जुगोप च रुरोध च ॥	३३
लङ्कामुपनिविष्टस्तु रामो दशरथात्मजः । लक्ष्मणानुचरो वीरः पुरीं रावणपालिताम् ॥	३४
उत्तरद्वारमासाद्य यत्र तिष्ठति रावणः । नान्यो रामाद्वि तद्वारं समर्थः परिरक्षितुम् ॥	३५
रावणाधिष्ठितं भीमं वरुणेनेव सागरम् । सायुधै राक्षसैर्भीमैरभिगुप्तं समन्ततः ॥	३६
लघूनां त्रासजननं पातालमिव दानवैः । विन्यस्तानि च योधानां बहूनि विविधानि च ॥	३७
ददर्शायुधजालानि तथैव कवचानि च । पूर्वं तु द्वारमासाद्य नीलो हरिचमूपतिः ॥	३८
अतिष्ठत्सह मैन्देन द्विविदेन च वीर्यवान् । अङ्गदो दक्षिणद्वारं जग्राह सुमहाबलः ॥	३९
ऋषभेण गवाक्षेण गजेन गवयेन च । हनूमान्पश्चिमद्वारं ररक्ष बलवान्कपिः ॥	४०
प्रजङ्घतरसाभ्यां च वीरैरन्यैश्च संगतः । मध्यमे च स्वयं गुल्मे सुग्रीवः समतिष्ठत् ॥	४१
सह सर्वैर्हरिश्चैष्टैः सुपर्णपवनोपमैः । वानराणां तु षट्त्रिंशत्कोट्यः प्रख्यातयूथपाः ॥	४२
निपीड्योपनिविष्टाश्च सुग्रीवो यत्र वानरः । शासनेन तु रामस्य लक्ष्मणः सविभीषणः ॥	४३
द्वारे द्वारे हरीणां तु कोटिं कोटीर्न्यवेशयत् । पश्चिमेन तु रामस्य सुपेणः सहजाम्बवान् ॥	४४
अदूरान्मध्यमे गुल्मे तस्यौ बहुबलानुगः । ते तु वानरशार्दूलाः शार्दूला इव दंष्ट्रिणः ।	
गृहीत्वा द्रुमशैलाग्रान्दृष्ट्वा युद्धाय तस्थिरे ॥	४५
सर्वे विकृतलाङ्गूलाः सर्वे दंष्ट्रानखायुधाः । सर्वे विकृतचित्राङ्गाः सर्वे च विकृताननाः ॥	४६
दशनागबलाः केचित्केचिद्दशगुणोत्तराः । केचिन्नागसहस्रस्य बभूवुस्तुल्यविक्रमाः ॥	४७
सन्ति चौघबलाः केचित्केचिच्छतगुणोत्तराः । अप्रमेयबलाश्चान्ये तत्रासन्दहरियूथपाः ॥	४८
अद्भुतश्च विचित्रश्च तेषामासीत्समागमः । तत्र वानरसैन्यानां शलभानामिवोद्गमः ॥	४९
प्रतिपूर्णमिवाकाशं संपूर्णैव च मेदिनी । लङ्कामुपनिविष्टैश्च संपतद्भिश्च वानरैः ॥	५०
शतं शतसहस्राणां पृतनाक्ष्वनौकसाम् । लङ्काद्वाराण्युपाजग्मुरन्ये योद्धुं समन्ततः ॥	५१
आवृतः स गिरिः सर्वैस्तैः समन्तात्प्लवंगमैः । अयुतानां सहस्रं च पुरीं तामभ्यवर्तत ॥	५२
वानरैर्बलवद्भिश्च बभूव द्रुमपाणिभिः । सर्वतः संवृता लङ्का दुष्प्रवेशापि वायुना ॥	५३

काले । प्रविष्टः प्रवेष्टुं प्रस्थितः ॥ २६ ॥ २७ ॥ ऋक्षवनौ-  
कसां पृतनेति च्छेदः ॥ २८ ॥ परवारणाः शत्रुनिवारकाः  
॥ २९ ॥ ३० ॥ ३१ ॥ यथानिदेशं रामनिदेशमनतिक्रम्य ।  
संपीड्य लङ्कां रुद्धा ॥ ३२ ॥ तस्यैव प्रपञ्चः—लङ्काया इति ।  
उत्तरद्वारं रुरोध तद्वारनिरोधकमात्मबलं जुगोप च ॥ ३३ ॥  
उक्तमेवार्थं स्वर्यायाह—लङ्कामिति ॥ ३४ ॥ तद्वारं तद्वारो-  
धिकां सेनाम् ॥ ३५ ॥ ३६ ॥ लघूनामल्पवीर्याणाम् । दानवैः पा-  
तालमिव गुप्तं राक्षसैर्गुप्तं द्वारमित्यन्वयः । विन्यस्तानि । युद्धकाले  
यथोचितपरिप्रहार्यमिति शेषः ॥ ३७ ॥ ३८ ॥ ३९ ॥ ४० ॥  
मध्यमे गुल्मेऽतिदुर्जयरावणेन्द्रजिदधिष्ठितयोरुत्तरपश्चिमद्वार-  
योर्मध्ये वायुदिशि । तदुभयद्वारनिरोधकानां मध्यमगिन्यायेन  
साहाय्यं कर्तुं सुग्रीवः समतिष्ठतेत्यर्थः ॥ ४१ ॥ सर्वैर्हरि-  
रिश्चैष्टैर्द्वारनिरोधनियुक्तेभ्योऽवशिष्टैः प्रख्यातयूथपाः षट्त्रिं-

शत्कोट्यः । अप्रख्यातयूथपानां तस्तेनानां च गणनाभाव  
इति भावः ॥ ४२ ॥ ४३ ॥ द्वारनिरोधनियुक्तसेनाप्रमण-  
माह—द्वारे इति ॥ ४४ ॥ अदूरात्पश्चिगेनासन्नपृष्ठभागाव-  
ष्टम्भेन ॥ ४५ ॥ विकृतलाङ्गूलाः । क्रोधाकर्षवशादिति शेषः  
॥ ४६ ॥ दशगुणोत्तराः शतनागबलाः । नागसहस्रस्य नाग-  
सहस्रेण ॥ ४७ ॥ ओघबला ओघसंख्यनागबलाः ॥ ४८ ॥  
शलभानामिति । उत्पातकाले इति शेषः ॥ ४९ ॥ संपत-  
द्भिराकाशं पूर्णं, निविष्टैर्मेदिनी पूर्णा ॥ ५० ॥ ऋक्षवनौकसां  
शतसहस्राणाम् । शतकोटिरित्यर्थः । एवं च कोटिसंख्याः  
पृतना लङ्काद्वाराण्युपाजग्मुः । पृतनाः ऋक्षेभ्यश्च संधिरार्षः ।  
एते पूर्वनियुक्ताधिका इति बोध्यम् । अन्येऽवशिष्टाः समन्त-  
तो युद्धं परितो योद्धुं जग्मुः ॥ ५१ ॥ स गिरिर्भिकूटः ।  
'अयुतानां सहस्रं च पुरीं तामभ्यवर्तत' । सर्वद्वारवर्तिस्वसे-  
नासर्ववृत्तान्तग्रहणार्थं संचरतामिति शेषः ॥ ५२ ॥ ५३



राक्षसा विस्मयं जग्मुः सहसाभिनिपीडिताः । वानरैर्मघसंकाशैः शक्रतुल्यपराक्रमैः ॥ ५४  
 महाञ्छब्दोऽभवत्तत्र बलौघस्याभिवर्ततः । सागरस्येव भिन्नस्य यथा स्यात्सलिलस्वनः ॥ ५५  
 तेन शब्देन महता सप्राकारा सतोरणा । लङ्का प्रचलिता सर्वा सशैलवनकानना ॥ ५६  
 रामलक्ष्मणगुप्ता सा सुग्रीवेण च वाहिनी । बभूव दुर्धर्षतरा सर्वैरपि सुरासुरैः ॥ ५७  
 राघवः संनिवेश्यैव स्वसैन्यं रक्षसां वधे । संमन्य मन्त्रिभिः सार्धं निश्चित्य च पुनःपुनः ॥ ५८  
 आनन्तर्यमभिप्रेप्सुः क्रमयोगार्थतत्त्ववित् । विभीषणस्यानुमते राजधर्ममनुस्मरन् ॥ ५९  
 अङ्गदं वालितनयं समाहूयेदमब्रवीत् । गत्वा सौम्य दशग्रीवं ब्रूहि मद्बचनात्कपे ॥ ६०  
 लङ्घयित्वा पुरीं लङ्कां भयं त्यक्त्वा गतव्यथः । भ्रष्टश्रीकं गतैश्वर्यं मुमूर्षानष्टचेतनम् ॥ ६१  
 ऋषीणां देवतानां च गन्धर्वाप्सरसां तथा । नागानामथ यक्षाणां राक्षां च रजनीचर ॥ ६२  
 यच्च पापं कृतं मोहादवलितेन राक्षस । नूनं ते विगतो दर्पः स्वयंभूवरदानजः ॥ ६३  
 यस्य दण्डधरस्तेऽहं दाराहरणकशितः । दण्डं धारयमाणस्तु लङ्काद्वारे व्यवस्थितः ॥ ६४  
 पदवीं देवतानां च महर्षीणां च राक्षस । राजर्षीणां च सर्वेषां गमिष्यसि युधि स्थिरः ॥ ६५  
 बलेन येन वै सीतां मायया राक्षसाधम । मामतिक्रमयित्वा त्वं हतवांस्तन्निदर्शय ॥ ६६  
 अराक्षसमिमं लोकं कर्तास्मि निशितैः शरैः । न चेच्छरणमभ्येषि तामादाय तु मैथिलीम् ॥ ६७  
 धर्मात्मा राक्षसश्रेष्ठः संप्राप्तोऽयं विभीषणः । लङ्कैश्वर्यमिदं श्रीमान्ध्रुवं प्राप्नोत्यकण्टकम् ॥ ६८  
 नहि राज्यमधर्मेण भोक्तुं क्षणमपि त्वया । शक्यं मूर्खसहायेन पापेनाविदितात्मना ॥ ६९  
 युध्यस्व मा धूर्तिं कृत्वा शौर्यमालम्ब्य राक्षस । मच्छरैस्त्वं रणे शान्तस्ततः शान्तो भविष्यसि ७०  
 यद्याविशसि लोकांस्त्रीन्पक्षीभूतो निशाचर । मम चक्षुःपथं प्राप्य न जीवन्प्रतियास्यसि ॥ ७१

॥ ५४ ॥ बलौघस्य वानरीयस्याभिवर्ततोऽभिवर्तमानस्य, भि-  
 ज्ञस्य सागरस्य कृतसेतुविभेदनस्य । अभूतोपमेयम् ॥ ५५  
 ॥ ५६ ॥ ५७ ॥ ५८ ॥ आनन्तर्यमनन्तरकर्तव्यमभिप्रेप्सुः  
 प्राप्नुमिच्छुः । क्रमयोगार्थतत्त्ववित्सामाद्युपायानां क्रमयोगं  
 क्रमप्रयोगं तत्साध्यमर्थं तत्त्वं तत्प्रयोजनं च वेत्ति सः ।  
 विभीषणस्यानुमते स्थित इति शेषः । यदि रावणो भवन्तं  
 शरणमुपेयात्तदा लङ्काराज्यं तस्यैव देयमिति विभीषणमते  
 स्थित इत्यर्थः । राजधर्ममनुस्मरन्सामादित्र्युपायसाध्येऽर्थे  
 दण्डो न मोक्षव्यः प्रजानाशहेतुरित्येवंरूपं राजधर्ममनु-  
 चिन्तयन् ॥ ५९ ॥ इदं वक्ष्यमाणमङ्गदमाहूयाब्रवीत् ॥ ६० ॥  
 लङ्घयित्वा समुद्रम् । गतव्यथो निरुपद्रवः । भयं त्यक्त्वा  
 लङ्कालं तृणीकृत्य लङ्कामुपारुणधमिति शेषः । अतो भ्रष्टे-  
 त्यादि तादृशं ब्रूहीत्यन्वयः ॥ ६१ ॥ ६२ ॥ यच्च पापं  
 कृतं प्राणान्तनानाप्रकारपीडनं तत्करणीभूतः स्वयंभूवरदानजो  
 दर्पस्ते लतसंबन्ध्यश्च विगतः ॥ ६३ ॥ दण्डं धारयमाणो नि-  
 रुच्छ्वासं पुरोपरोधरूपनिग्रहं कुर्वाणः ॥ ६४ ॥ ऋष्यादीनां  
 पदवीं गमिष्यसि । तद्वत्तवापि मरणं भविष्यतीति भावः ।  
 किं च युधि स्थिरत्वे स्वयंभूपालकस्य ते तदनुग्रहान्मतो  
 मरणे पुण्यलोकप्राप्तिस्त्विति भावः । 'राजभिर्धृतदण्डास्तु  
 कृत्वा पापानि मानवाः । निर्मलाः स्वर्गमायान्ति सन्तः  
 सुकृतिनो यथा ॥' इत्युक्तेः ॥ ६५ ॥ युध्यस्व मा  
 पलायितोऽभूरित्याह—बलेनेत्यादि ॥ ६६ ॥ यदि मरण-  
 मीत्या युयुत्सा नास्ति तदापि ते हितं ब्रवीमीत्याह—अराक्ष-

समिति ॥ ६७ ॥ शरणगतिं विना जीवनं राज्यं च सुतरां  
 दुर्लभमित्याह—धर्मात्मेत्यादि । इहागत्य मां शरणं प्राप्तो  
 विभीषण इदं लङ्कैश्वर्यमकण्टकं त्वद्रूपकण्टकरहितं ध्रुवं प्राप्नोति ।  
 तत्प्राप्तिशेग्यतां धर्मात्मेत्यादिविशेषणैर्दर्शयति—धर्मात्मा ध-  
 र्मप्रधानो नित्यं धर्मचित्तश्च । इदमैश्वर्यस्य साक्षाभिदानम् ।  
 राक्षसश्रेष्ठ इत्यनेन त्वदनन्तरं न्यायप्राप्तं तस्य राज्यमिति दर्शि-  
 तम् । श्रीमानित्यनेन तदैश्वर्यप्रापकाशेषलक्षणवत्त्वम् । मां  
 प्राप्येत्यनेन तत्प्रापकसमग्रसामग्रीसंप्रदाशिता ॥ ६८ ॥ ननु  
 मयि जीवति कथं लङ्कैश्वर्यप्राप्तिस्तस्येत्याह—नहीति । अध-  
 र्मेणान्यायेन । न शक्यमित्यत्र हेतुः—मूर्खसहायेनेति । विभी-  
 षणाय मया राज्यस्य दत्तत्वात्तव तद्भोगो न न्याय्य इति  
 भावः ॥ ६९ ॥ शरणव्रजने तु जीवितमेकांशेन राज्यं च  
 तवापि दास्यामि । तदभावे तु दण्डाधिकारिणा मया सर्वथा  
 वध्यस्त्वम् । युद्धवधश्च परमं हितं तवेति परमदयालुर्भग-  
 वांस्तदेवोपदिशति—युध्यस्वेति । मा माम् । धूर्तिं कृत्वा  
 युध्यस्व । 'युध्यस्व मा धूर्तिं कृत्वा' इति पाङ्कः पाठः ।  
 मच्छरैः पापशोधनाधिकृतस्य मम शरै रणे शान्तः समा-  
 प्तस्तत एव हेतोः शान्त आजन्मकृतात्पापात्पूतो भविष्य-  
 सि, दर्शननामस्मरणैः पापशोधनफलक एवायमवतारस्तरवेन  
 ज्ञायते, तथा ज्ञानाभावेऽपि मतो मरणे किञ्चित्कालोत्तरमुत्त-  
 मक्षत्रियकुले जन्मप्राप्तिरिति भावः ॥ ७० ॥ पुनरपि धैर्याय  
 वधनिश्चयमवलम्ब्येतदुचितकृत्यं कुर्वितुं पदिशति—ययीति ।  
 न स देशोऽस्ति यत्र न मे चक्षुःप्राप्तिरिति भावः ॥ ७१ ॥



ब्रवीमि त्वां हितं वाक्यं क्रियतामौर्ध्वदेहिकम् । सुदृष्टा क्रियतां लङ्का जीवितं ते मयि स्थितम् ७२  
 इत्युक्तः स तु तारेयो रामेणाक्लिष्टकर्मणा । जगामाकाशमाविश्य मूर्तिमानिव हव्यवाद् ७३  
 सोऽतिपत्य मुहूर्तेन श्रीमान् रावणमन्दिरम् । ददर्शासीवमव्यग्रं रावणं सचिवैः सह ७४  
 ततस्तस्याविदूरेण निपत्य हरिपुंगवः । दीप्ताग्निसदृशस्तस्यावङ्गदः कनकाङ्गदः ७५  
 तद्रामवचनं सर्वमन्यूनाधिकमुत्तमम् । सामात्यं श्रावयामास निवेद्यात्मानमात्मना ७६  
 दूतोऽहं कोशलेन्द्रस्य रामस्याक्लिष्टकर्मणः । वालिपुत्रोऽङ्गदो नाम यदि ते श्रोत्रमागतः ७७  
 आह त्वां राघवो रामः कौसल्यानन्दवर्धनः । निष्पत्य प्रतियुध्यस्व नृशंस पुरुषो भव ७८  
 हन्तास्मि त्वां सहामात्यं सपुत्रज्ञातिबान्धवम् । निरुद्धिन्नास्त्रयो लोका भविष्यन्ति हते त्वयि ७९  
 देवदानवयक्षाणां गन्धर्वोरगरक्षसाम् । शत्रुमद्योद्धरिष्यामि त्वामृषीणां च कण्टकम् ८०  
 विभीषणस्य चैश्वर्यं भविष्यति हते त्वयि । न चेत्सत्कृत्य वैदेहीं प्रणिपत्य प्रदास्यसि ८१  
 इत्येवं पुरुषं वाक्यं ब्रुवाणे हरिपुंगवे । अमर्षवशमापन्नो निशाचरगणेश्वरः ८२  
 ततः स रोषमापन्नः शशास सचिवांस्तदा । गृह्यतामिति दुर्मेधा वध्यतामिति चासकृत् ८३  
 रावणस्य वचः श्रुत्वा दीप्ताग्नमिव तेजसा । जगृहुस्तं ततो घोराश्चत्वारो रजनीचराः ८४  
 ग्राहयामास तारेयः स्वयमात्मानमात्मवान् । बलं दर्शयितुं वीरो यातुधानगणे तदा ८५  
 स तान्बाहुद्वयासकानादाय पतगानिव । प्रासादं शैलसंकाशमुत्पपाताङ्गदस्तदा ८६  
 तस्योत्पतनवेगेन निर्धूतास्तत्र राक्षसाः । भूमौ निपतिताः सर्वे राक्षसेन्द्रस्य पश्यतः ८७  
 ततः प्रासादशिखरं शैलशृङ्गमिवोन्नतम् । चक्राम राक्षसेन्द्रस्य वालिपुत्रः प्रतापवान् ८८  
 पफाल च तदाक्रान्तं दशग्रीवस्य पश्यतः । पुरा हिमवतः शृङ्गं वज्रेणेव विदारितम् ८९  
 भङ्क्त्वा प्रासादशिखरं नाम विश्राव्य चात्मनः । विनद्य सुमहानादमुत्पपात विहायसा ९०  
 व्यथयन् राक्षसान्सर्वान्हर्षयंश्चापि वानरान् । स वानराणां मध्ये तु रामपार्श्वमुपागतः ९१  
 रावणस्तु परं चक्रे क्रोधं प्रासादधर्षणात् । विनाशं चात्मनः पश्यन्निःश्वासपरमोऽभवत् ९२  
 रामस्तु बहुमिहृष्टैर्विनदद्भिः प्लवंगमैः । वृतो रिपुवधाकाङ्क्षी युद्धायैवाभिवर्तत ९३  
 सुषेणस्तु महावीर्यो गिरिकूटोपमो हरिः । बहुभिः संवृतस्तत्र वानरैः कामरूपिभिः ९४  
 स तु द्वाराणि संयम्य सुग्रीववचनात्कपिः । पर्यक्रामत दुर्धर्षो नक्षत्राणीव चन्द्रमाः ९५  
 तेषामक्षौहिणिशतं समवेक्ष्य वनौकसाम् । लङ्कामुपनिविष्टानां सागरं चाभिवर्तताम् ९६  
 राक्षसा विस्मयं जग्मुस्त्रासं जग्मुस्तथापरे । अपरे समरे हर्षाद्धर्षमेवोपपेदिरे ९७  
 कृत्स्नं हि कपिभिर्व्याप्तं प्राकारपरिखान्तरम् । ददृशू राक्षसा दीनाः प्राकारं वानरीकृतम् ।  
 हाहाकारमकुर्वन्त राक्षसा भयमागताः ९८

देहाद्ध्वं प्राप्त ऊर्ध्वदेहः परलोकस्तत्र हितं दानादिकमौर्ध्व-  
 देहिकम् । सुदृष्टा क्रियताम् । इतः परं दर्शनाभावात् ॥ ७२ ॥  
 मूर्तिमान्हव्यवाडिति । वानरवेपोऽग्निरित्यर्थः ॥ ७३ ॥  
 अतिपत्यातिक्रम्य । मार्गमिति शेषः ॥ ७४ ॥ ७५ ॥ तद्राम-  
 वचनमिति । संक्षेपकथनं वक्ष्यमाणस्य ॥ ७६ ॥ तस्यैव  
 प्रश्नः—दूतोऽहमिति । यदीत्यसंदिग्धे संदिग्धवचनम् ।  
 'वेदाः प्रमाणं चेत्' इतिवत् । श्रोत्रमागत एव । एतेन स्वस्य  
 स्त्रीयानां च बलादि तुभ्यं न वाच्यमेव त्वया ज्ञातत्वादिति  
 भावः ॥ ७७ ॥ निष्पत्य पुरान्निष्क्रम्य । पुरुषो भव शूरो  
 भव ॥ ७८ ॥ ७९ ॥ ८० ॥ वैदेहीं सत्कृत्य क्षमापनं कृत्वा  
 मां प्रणिपत्य न चेत्प्रदास्यसि तदा त्वयि हते विभीषणस्यैश्वर्यं  
 भविष्यति ॥ ८१ ॥ ८२ ॥ ८३ ॥ ८४ ॥ ग्राहयामास  
 स्वेच्छया ग्रहणं कारयामास । किमर्थमिदं तत्रा- -वत्-  
 त्यादि ॥ ८५ ॥ बलमेव दर्शयति—स तानित्यादि ॥ ८६ ॥

॥ ८७ ॥ वालिपुत्रः प्रासादशिखरम् । ददर्शेति शेषः । दृष्ट्वा  
 च तच्चक्राम पदाक्रान्तवान् ॥ ८८ ॥ तदाक्रान्तं च प्रासाद-  
 शिखरं पश्यतो दशग्रीवस्य पफाल शतधा विशीर्णमभूत्  
 ॥ ८९ ॥ ९० ॥ ९१ ॥ पश्यन्निति । एकोऽपि समग्रं मम  
 बलं पराभूय निर्भयं गच्छति, एवंविधेष्वनेकेषु मन्त्राशोद्यतेषु  
 कथं जीवनमिति पर्यालोचयन्नित्यर्थः ॥ ९२ ॥ युद्धायैवाभि-  
 वर्तताभ्यवर्तत ॥ ९३ ॥ ९४ ॥ पर्यक्रामत सर्वबलरक्षार्थं  
 सर्वद्वारवृत्तान्तग्रहणार्थं च । नक्षत्राण्यश्विन्यादीनि ॥ ९५ ॥  
 अक्षौहिणिशतम् । आर्षो ह्रस्वः । 'अक्षादूहिन्याम्' इति  
 वृद्धिः । यावन्तोऽक्षौहिण्यां गजाश्वरथिपदातयस्त्वत्संह्या  
 वानरा इत्यर्थः । शतशब्दोऽनन्तवाची । सागरं चाभिवर्तताम् ।  
 सागरपर्यन्तमभिव्याप्य वर्तमानानामित्यर्थः ॥ ९६ ॥ ९७ ॥  
 वानरीकृतं वानररूपनिर्मितरूपमिव कृतम् ॥ ९८ ॥ राक्षसा-



तस्मिन्महाभीषणके प्रवृत्ते कोलाहले राक्षसराजयोधाः ।

प्रगृह्य रक्षांसि महायुधानि युगान्तवाता इव संविचेरुः ॥

९९

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

ततस्ते राक्षसास्तत्र गत्वा रावणमन्दिरम् । न्यवेदयन्पुरीं रुद्धां रामेण सह वानरैः ॥	१
रुद्धां तु नगरीं श्रुत्वा जातक्रोधो निशाचरः । विधानं द्विगुणं श्रुत्वा प्रासादं चाप्यरोहत ॥	२
स ददर्शवृतां लङ्कां सशैलवनकाननाम् । असंख्येयैर्हरिगणैः सर्वतो युद्धकाङ्क्षिभिः ॥	३
स दृष्ट्वा वानरैः सर्वैर्वसुधां कपिलीकृताम् । कथं क्षपयितव्याः स्युरिति चिन्तापरोऽभवत् ॥	४
स चिन्तयित्वा सुचिरं धैर्यमालम्ब्य रावणः । राघवं हरियूथांश्च ददर्शयतलोचनः ॥	५
राघवः सह सैन्येन मुदितो नाम पुष्टुवे । लङ्कां ददर्श गुप्तां वै सर्वतो राक्षसैर्वृताम् ॥	६
दृष्ट्वा दाशरथिलङ्कां चित्रध्वजपताकिनीम् । जगाम मनसा सीतां द्रुयमानेन चेतसा ॥	७
अत्र सा मृगशावाक्षी मत्कृते जनकात्मजा । पीड्यते शोकसंतप्ता कृशा स्थण्डिलशायिनी ॥	८
निपीड्यमानां धर्मात्मा वैदेहीमनुचिन्तयन् । क्षिप्रमाज्ञापयद्रामो वानरान्द्विपतां वधे ॥	९
एवमुक्ते तु वचसि रामेणाक्लिष्टकर्मणा । संघर्षमाणाः प्लवगाः सिंहनादैरपूरयन् ॥	१०
शिखरैर्विकिरामैतां लङ्कां मुष्टिभिरेव वा । इति स्म दधिरे सर्वे मनांसि हरियूथपाः ॥	११
उद्यम्य गिरिशृङ्गाणि महान्ति शिखराणि च । तरुंश्चोत्पाद्य विविधांस्तिष्ठन्ति हरियूथपाः ॥	१२
प्रेक्षतो राक्षसेन्द्रस्य तान्यनीकानि भागशः । राघवप्रियकामार्थं लङ्कामारुह्युस्तदा ॥	१३
ते ताप्रवक्रा हेमाभा रामार्थं त्यक्तजीविताः । लङ्कामेवाभ्यवर्तन्त सालभूधरयोधिनः ॥	१४
ते द्रुमैः पर्वताग्रैश्च मुष्टिभिश्च प्लवंगमाः । प्राकाराग्राण्यसंख्यानि ममन्थुस्तोरणानि च ॥	१५
परिखान्पूरयन्तश्च प्रसन्नसलिलाशयान् । पांसुभिः पर्वताग्रैश्च तृणैः काष्ठैश्च वानराः ॥	१६
ततः सहस्रयूथाश्च कोटियूथाश्च यूथपाः । कोटियूथशताश्चान्ये लङ्कामारुह्युस्तदा ॥	१७
काञ्चनानि प्रमर्दन्तस्तोरणानि प्लवंगमाः । कैलासशिखराग्राणि गोपुराणि प्रमथ्य च ॥	१८
आप्लवन्तः प्लवन्तश्च गर्जन्तश्च प्लवंगमाः । लङ्कां तामभिधावन्ति महावारणसंनिभाः ॥	१९
जयत्युरुवलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥	२०
इत्येवं घोषयन्तश्च गर्जन्तश्च प्लवंगमाः । अभ्यधावन्त लङ्कायाः प्राकारं कामरूपिणः ॥	२१
वीरबोहुः सुबाहुश्च नलश्च पनसस्तथा । निपीड्योपनिविष्टास्ते प्राकारं हरियूथपाः ।	
एतस्मिन्नन्तरे चक्रुः स्कन्धावारनिवेशनम् ॥	२२
पूर्वद्वारं तु कुमुदः कोटिभिर्दशभिर्वृतः । आवृत्य बलवांस्तस्थौ हरिभिर्जितकाशिभिः ॥	२३

राजयोधरूपाणि रक्षांसीत्यर्थः ॥ ९९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्ड एकचत्वारिंशः सर्गः ॥ ४१ ॥

तत इति ॥ १ ॥ विधानम् । द्वाराणां रक्षाविधानमित्यर्थः ॥ २ ॥ ३ ॥ कपिलीकृतां कपिलवर्णवत्सदृशीकृताम् ॥ ४ ॥ ५ ॥ मुदितः पुष्टुवे । नामशब्दो वाक्यालंकारे । प्राकारसमीपमिति शेषः । रामाधिरूढवानरप्लवनं रामे उपचर्यते ॥ ६ ॥ मनसा जगाम सस्मार ॥ ७ ॥ मत्कृते मन्त्रिमितं शोकसंतप्तापि पीड्यते । मदर्थं रामस्यैवं महाक्लेशोऽजायत इति खिन्ना भवतीत्यर्थः ॥ ८ ॥ निपीड्यमानाः । उक्तीत्येति शेषः । आज्ञापयदाज्ञप्तवान् ॥ ९ ॥ संघर्षमाणा अग्रे भवितुं परस्परं स्पर्धमानाः ॥ १० ॥ विकिराम विदारयाम

॥ ११ ॥ गिरिशृङ्गाणि सूक्ष्माणि । 'शृङ्गं स्यात्पर्वतस्याग्रे शिखरे खण्डशैलके' इति निघण्टुः ॥ १२ ॥ प्रेक्षतः । प्रेक्षन्तमनादित्येत्यर्थः । राघवस्य प्रियो यः कामो मनोरथस्तत्सिद्ध्यर्थमारुह्युस्तदा लङ्काप्राकारमित्यर्थः ॥ १३ ॥ १४ ॥ १५ ॥ परिखानिति पुंस्त्वमार्षम् ॥ १६ ॥ १७ ॥ काञ्चनानि तन्मयानि कैलासशिखराग्राणि तद्वदुच्चावचानि गोपुराणि ॥ १८ ॥ आप्लवन्तः समन्तात्प्लवन्तः । प्लवन्तः प्राकारासिमुखं प्लवन्तः ॥ १९ ॥ २० ॥ २१ ॥ प्राकारं निपीड्योपनिविष्टा इति सेनाप्रवेशार्थं बहिःप्राकारं भङ्क्त्वा स्थिताः । एतस्मिन्नन्तरे बहिःप्राकारं भङ्क्त्वा सेनाप्रवेशसमये स्कन्धावारस्य सेनानिवेशस्य निवेशनं व्यूहभावेन स्थापनम् ॥ २२ ॥ तत्प्रकारः—पूर्वद्वारमित्यादि । पूर्वदिशब्दा ईशानाग्निर्ऋ-



सहायार्थं तु तस्यैव निविष्टः प्रसभो हरिः । पनसश्च महाबाहुर्वानरैरभिसंवृतः ॥	२४
दक्षिणद्वारमासाद्य वीरः शतबलिः कपिः । आवृत्य बलवांस्तस्थौ विंशत्या कोटिभिर्वृतः ॥	२५
सुषेणः पश्चिमद्वारं गत्वा तारापिता बली । आवृत्य बलवांस्तस्थौ कोटिकोटिभिरावृतः ॥	२६
उत्तरद्वारमागम्य रामः सौमित्रिणा सह । आवृत्य बलवांस्तस्थौ सुग्रीवश्च हरीश्वरः ॥	२७
गोलाङ्गूलो महाकायो गवाक्षो भीमदर्शनः । वृतः कोट्या महावीर्यस्तस्थौ रामस्य पार्श्वतः ॥	२८
ऋक्षाणां भीमकोपानां धूम्रः शत्रुनिबर्हणः । वृतः कोट्या महावीर्यस्तस्थौ रामस्य पार्श्वतः ॥	२९
संनद्धस्तु महावीर्यो गदापाणिर्विभीषणः । वृतो यत्तैस्तु सचिवैस्तस्थौ यत्र महाबलः ॥	३०
गजो गवाक्षो गवयः शरभो गन्धमादनः । समन्तात्परिधावन्तो ररभुर्हरिवाहिनीम् ॥	३१
ततः कोपपरीतात्मा रावणो राक्षसेश्वरः । निर्याणं सर्वसैन्यानां द्रुतमाज्ञापयत्तदा ॥	३२
एतच्छ्रुत्वा तदा वाक्यं रावणस्य मुखेरितम् । सहसा भीमनिर्घोषमुद्घुष्टं रजनीचरैः ॥	३३
ततः प्रबोधिता भेर्यश्चन्द्रपाण्डुरपुष्कराः । हेमकोणैरभिहता राक्षसानां समन्ततः ॥	३४
विनेदुश्च महाघोषाः शङ्खाः शतसहस्रशः । राक्षसानां सुघोराणां मुखमारुतपूरिताः ॥	३५
ते वभुः शुक्नीलाङ्गाः सशङ्खा रजनीचराः । विद्युन्मण्डलसंनद्धाः सबलाका इवाम्बुदाः ॥	३६
निष्पतन्ति ततः सैन्या हृष्टा रावणचोदिताः । समये पूर्यमाणस्य वेगा इव महोदधेः ॥	३७
ततो वानरसैन्येन मुक्तो नादः समन्ततः । मलयः पूरितो येन ससानुप्रस्थकंदरः ॥	३८
शङ्खदुन्दुभिनिर्घोषः सिंहनादस्तरस्विनाम् । पृथिवीं चान्तरिक्षं च सागरं चाभ्यनादयत् ॥	३९
गजानां वृहितैः सार्धं ह्ययानां हेषितैरपि । रथानां नेमिनिर्घोषै रक्षसां पदनिःस्वनैः ॥	४०
एतस्मिन्नन्तरे घोरः सङ्ग्रामः समपद्यत । रक्षसां वानराणां च यथा देवासुरे पुरा ॥	४१
ते गदाभिः प्रदीप्ताभिः शक्तिशूलपरश्वधैः । निजघ्रुर्वानरान्सर्वान्कथयन्तः स्वविक्रमान् ॥	४२
तथा वृक्षैर्महाकायाः पर्वताग्रैश्च वानराः । निजघ्रुस्तानि रक्षांसि नखैर्दन्तैश्च वेगिनः ॥	४३
राजा जयति सुग्रीव इति शब्दो महानभूत् । राजञ्जयजयेत्युक्त्वा स्वस्वनामकथां ततः ॥	४४
राक्षसास्त्वपरे भीमाः प्राकारस्था महीं गतान् । वानरान्भिन्दिपालैश्च शूलैश्चैव व्यदारयन् ॥	४५
वानराश्चापि संकुद्धाः प्राकारस्थान्महीं गताः । राक्षसान्पातयामासुः खमाप्नुत्य स्वबाहुभिः ॥	४६
स संप्रहारस्तुमुलो मांसशोणितकर्ममः । रक्षसां वानराणां च संबभूवादुतोपमः ॥	४७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विचत्वारिंशः सर्गः ॥ ४२ ॥

तिवायुदिकपराः । नीलादीनां साक्षात्पूर्वादिद्वारनिरोधकतायाः प्रागुक्तत्वात् । एवं च तदुपोद्बलनार्थमेवां तत्तत्कोणे स्थितिः । पूर्वद्वारं पूर्वद्वारोपदिशमित्यर्थः ॥ २३ ॥ तस्यैवेशानदिग्वर्तिकुमुदस्यैव ॥ २४ ॥ २५ ॥ २६ ॥ सुग्रीवश्चेति । अयं च वायुकोणस्थ इति प्रागेवोक्तम् ॥ २७ ॥ २८ ॥ २९ ॥ यत्र महाबलो रामस्तत्र तस्यावित्यन्वयः ॥ ३० ॥ गवाक्ष इति । अयं गवाक्षो रामपार्श्वस्थगवाक्षादन्यो ज्ञेयः ॥ ३१ ॥ ३२ ॥ एतद्वाक्यं निर्याणाज्ञावाक्यम् । भीमनिर्घोषं यथा तथा रजनीचरैरुद्घुष्टमुद्घोषितमभूत् ॥ ३३ ॥ चन्द्रवत्पाण्डुराणि पुष्कराणि मुखानि यासां ताः । 'पुष्करं करिहस्ताग्रे वायभाण्डमुखे जले' इत्यमरः । हेमकोणैरभिहताः स्वर्णमयवादनदण्डाभिहताः ॥ ३४ ॥ ३५ ॥ विद्युन्मण्डलसंनद्धत्वस्थाने राक्षसेषु भूषणभूषितत्वं ज्ञेयम् ॥ ३६ ॥ सैन्याः । 'सेनार्या समवेता ये सैन्यास्ते सैनिकाश्च ते' इत्यमरः । समये प्रलयकाले । पूर्यमाणस्य । महामेघैरिति शेषः । वेगास्तरंगाः ॥ ३७ ॥ येना-

तिदूरवर्ती मलयोऽपि पूरितः स्यात्तादृशो नादो मुक्तः । सानुर्महाप्रस्थः । प्रस्थः क्षुद्रः ॥ ३८ ॥ अभ्यनादयत्प्रतिध्वनियुक्तानकरोत् ॥ ३९ ॥ गजानां वृहितैरित्यादीनामभ्यनादयन्नित्यनेनान्वयः ॥ ४० ॥ देवासुरे तद्युद्धे ॥ ४१ ॥ ४२ ॥ वृक्षा मृदूनां युद्धसाधनानि । पर्वताग्रादीनि क्रूरक्रूरतराणामिति विवेकः ॥ ४३ ॥ राजन्रावण, जयजयेति रक्षसामुक्तिः । स्वस्वनामरूपां कथां शब्दं चोक्त्वा वानरान्व्यदारयन्निति संबन्धः ॥ ४४ ॥ अत्र 'राक्षसास्त्वपरे' इत्यर्थं प्रक्षिप्तमिति कतकः ॥ ४५ ॥ ४६ ॥ ४७ ॥ एतद्युद्धोत्तरं प्रत्यवहारः सेनाया इति भारताल्लभ्यते । 'ततः प्रत्यवहारोऽभूत्सैन्यानां राघवाज्ञया ॥ ततो निविशमानांस्तान्सैनिकान् रावणानुगाः । अभिजगमुर्गणा एके पिशाचक्षुद्ररक्षसाम् ॥ ततोऽभिपततां तेषामदृश्यानां दुरात्मनाम् । अन्तर्धानवधं तज्ज्ञश्चकार स विभीषणः ॥' इति तत्रोक्तम् ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे द्विचत्वारिंशः सर्गः ॥ ४२ ॥



त्रिचत्वारिंशः सर्गः ।

युध्यतां तु ततस्तेषां वानराणां महात्मनाम् । रक्षसां संवभूवाथ बलरोषः सुदारुणः ॥	१
ते हयैः काञ्चनापीडैर्गजैश्चाग्निशिखोपमैः । रथैश्चादित्यसंकाशैः कवचैश्च मनोरमैः ॥	२
निर्यष्टू राक्षसा वीरां नादयन्तो दिशो दश । राक्षसा भीमकर्माणो रावणस्य जयैषिणः ॥	३
वानराणामपि चमूर्ध्वहती जयमिच्छताम् । अभ्यधावत तां सेनां रक्षसां घोरकर्मणाम् ॥	४
एतस्मिन्नन्तरे तेषामन्योन्यमभिधावताम् । रक्षसां वानराणां च द्वन्द्वयुद्धमवर्तत ॥	५
अङ्गदेनेन्द्रजित्सार्धं वालिपुत्रेण राक्षसः । अयुध्यत महातेजाख्यम्बकेण यथान्धकः ॥	६
प्रजङ्घेन च संपातिर्नित्यं दुर्धर्षणो रणे । जम्बुमालिनमारब्धो हनूमानपि वानरः ॥	७
संगतस्तु महाक्रोधो राक्षसो रावणानुजः । समरे तीक्ष्णवेगेन शत्रुघ्नेन विभीषणः ॥	८
तपनेन गजः सार्धं राक्षसेन महाबलः । निकुम्भेन महातेजा नीलोऽपि समयुध्यत ॥	९
वानरेन्द्रस्तु सुग्रीवः प्रघसेन सुसंगतः । संगतः समरे श्रीमान्विरूपाक्षेण लक्ष्मणः ॥	१०
अग्निकेतुः सुदुर्धर्षो रश्मिकेतुश्च राक्षसः । मित्रघ्नो यज्ञकोपश्च रामेण सह संगताः ॥	११
वज्रमुष्टिश्च मैन्देन द्विविदेनाशनिप्रभः । राक्षसाभ्यां सुग्रीराभ्यां कपिमुख्यौ समागतौ ॥	१२
वीरः प्रतपनो घोरो राक्षसो रणदुर्धरः । समरे तीक्ष्णवेगेन नलेन समयुध्यत ॥	१३
धर्मस्य पुत्रो बलवान्सुषेण इति विश्रुतः । स विद्युन्मालिना सार्धमयुध्यत महाकपिः ॥	१४
वानराश्चापरे घोरा राक्षसैरपरैः सह । द्वन्द्वं समीयुः सहसा युद्धा च बहुभिः सह ॥	१५
तत्रासीत्सुमहद्युद्धं तुमुलं रोमहर्षणम् । रक्षसां वानराणां च वीराणां जयमिच्छताम् ॥	१६
हरिराक्षसदेहेभ्यः प्रसृताः केशशाद्वलाः । शरीरसंघाटवहाः प्रसुप्तुः शोणितापगाः ॥	१७
आजघानेन्द्रजित्कुद्धो वज्रेणेव शतक्रतुः । अङ्गदं गदया वीरं शत्रुसैन्यविदारणम् ॥	१८
तस्य काञ्चनचित्राङ्गं रथं साश्वं ससारथिम् । जघान गदया श्रीमानङ्गदो वेगवान्हरिः ॥	१९
संपातिस्तु प्रजङ्घेन त्रिभिर्बाणैः समाहतः । निजघानाश्वकर्णेन प्रजङ्घं रणमूर्धनि ॥	२०
जम्बुमाली रथस्थस्तु रथशक्त्या महाबलः । विभेद समरे कुद्धो हनूमन्तं स्तनान्तरे ॥	२१
तस्य तं रथमास्थाय हनूमान्मारुतात्मजः । प्रममाथ तलेनाशु सह तेनैव रक्षसा ॥	२२
नदन्प्रतपनो घोरो नलं सोऽभ्यनुधावत । नलः प्रतपनस्याशु पातयामास चक्षुषी ॥	२३
मित्रगात्रः शरैस्तीक्ष्णैः क्षिप्रहस्तेन रक्षसा । प्रसन्तमिव सैन्यानि प्रघसं वानराधिपः ॥	२४
सुग्रीवः सप्तपर्णेन निजघान जवेन च । प्रपीड्य शरवर्षेण राक्षसं भीमदर्शनम् ॥	२५
निजघान विरूपाक्षं शरेणैकेन लक्ष्मणः । अग्निकेतुश्च दुर्धर्षो रश्मिकेतुश्च राक्षसः ॥	२६
मित्रघ्नो यज्ञकोपश्च राममादीपयच्छरैः ॥	
तेषां चतुर्णां रामस्तु शिरांसि समरे शरैः । कुद्धश्चतुर्भिश्चिच्छेद घोरैरग्निशिखोपमैः ॥	२७

बलरोषः परस्परबलदर्शनजो रोषः । एतावद्दिनयुद्धेऽपि बहव एव तिष्ठन्तीत्येवं रोष इति भावः ॥ १ ॥ काञ्चनापीडैः काञ्चन-भूषणवद्भिः । अग्निशिखोपमैस्तद्बहुर्धर्षैः ॥ २ ॥ निर्ययुरिति । अनेन नाल्मीकिनापि प्रत्यवहारो ध्वनितः ॥ ३ ॥ ४ ॥ अन्योन्यम-भिधावताम् । द्वन्द्वयुद्धार्थमिति भावः ॥ ५ ॥ तान्येव द्वन्द्वयु-द्धान्याह—अङ्गदेनेति ॥ ६ ॥ प्रजङ्घेन तदाख्यरक्षसा । ‘संपा-तिस्तु त्रिभिर्बाणैः प्रजङ्घेन समाहतः’ इति लिङ्गात् । दुर्धर्षणो दुःसहः । आरब्धो युद्धमारब्धवान् ॥ ७ ॥ शत्रुघ्नेन तदाख्य-रक्षसा । ‘मित्रघ्नेन’ इति क्वचित्पाठः ॥ ८ ॥ ९ ॥ १० ॥ ११ ॥ राक्षसाभ्यां वज्रमुख्यशनिप्रभाभ्याम् ॥ १२ ॥ १३ ॥ १४ ॥ १५ ॥ १६ ॥ केशैः शाद्वलवत्यः केशशा-

द्वलाः । शरीराण्येव संघाटाः काष्ठसंचयास्तद्वहाः । प्रसुप्तुः । प्रसुप्तुवुरित्यर्थः ॥ १७ ॥ अनुक्रान्तानां क्रमेण युद्धकथनम्—आजघानेति । शत्रुसैन्यविदारणमित्यङ्गदविशेषणम् ॥ १८ ॥ तस्येन्द्रजितः । तस्य रथं तस्यैव गदया स्वापहतया जघान ॥ १९ ॥ अश्वकर्णो वृक्षविशेषः । तेन प्रजङ्घमाजघान । संपा-तिरित्यनुकर्षः ॥ २० ॥ रथस्था शक्ती रथशक्तिः ॥ २१ ॥ तेन रक्षसा सह तस्य रथं प्रममाथ । तेन जम्बुमाली मृत इति गम्यते ॥ २२ ॥ २३ ॥ तीक्ष्णैः शरैर्मित्रगात्रो नलः प्रतपनस्य चक्षुषी पातयामास । नखैराकुप्येति शेषः । प्रसन्त-मित्यादिना प्रघससुग्रीवयोः ॥ २४ ॥ सप्तपर्णो वृक्षविशेषः ॥ २५ ॥ २६ ॥ चतुर्भिश्चिच्छेद । नाधिकैरित्यर्थः ॥ २७ ॥



वज्रमुष्टिस्तु मैन्देन मुष्टिना निहतो रणे । पपात सरथः साश्वः सुराट्ट इव भूतले ॥ २८  
 निकुम्भस्तु रणे नीलं नीलाञ्जनचयप्रभम् । निर्विभेद शरैस्तीक्ष्णैः करैर्मैघमिवांशुमान् ॥ २९  
 पुनः शरशतेनाथ क्षिप्रहस्तो निशाचरः । विभेद समरे नीलं निकुम्भः प्रजहास च ॥ ३०  
 तस्यैव रथचक्रेण नीलो विष्णुरिवाहवे । शिरश्चिच्छेद समरे निकुम्भस्य च सारथ्ये ॥ ३१  
 वज्राशनिसमस्पर्शो द्विविदश्च समप्रभम् । जघान गिरिशृङ्गेण मिषतां सर्वरक्षसाम् ॥ ३२  
 द्विविदं वानरेन्द्रं तं द्रुमयोधिनमाहवे । शरैरशनिसंकाशैः स विव्याधाशनिप्रभः ॥ ३३  
 स शरैरभिविद्धाङ्गो द्विविदः क्रोधमूर्च्छितः । सालेन सरथं साश्वं निजघानाशनिप्रभम् ॥ ३४  
 विद्युन्माली रथस्थस्तु शरैः काञ्चनभूषणैः । सुपेणं ताडयामास ननाद च मुहुर्मुहुः ॥ ३५  
 तं रथस्थमथो दृष्ट्वा सुपेणो वानरोत्तमः । गिरिशृङ्गेण महता रथमाशु न्यपातयत् ॥ ३६  
 लाघवेन तु संयुक्तो विद्युन्माली निशाचरः । अपक्रम्य रथात्तूर्णं गदापाणिः क्षितौ स्थितः ॥ ३७  
 ततः क्रोधसमाविष्टः सुपेणो हरिपुंगवः । शिलां सुमहतीं गृह्य निशाचरमभिद्रवत् ॥ ३८  
 तमापतन्तं गदया विद्युन्माली निशाचरः । वक्षस्यभिजघानाशु सुपेणं हरिपुंगवम् ॥ ३९  
 गदाप्रहारं तं घोरमचिन्त्य प्लवगोत्तमः । तां तूष्णीं पातयामास तस्योरसि महामृधे ॥ ४०  
 शिलाप्रहाराभिहतो विद्युन्माली निशाचरः । निष्पिष्टहृदयो भूमौ गतासुनिपपात ह ॥ ४१  
 एवं तैर्वानरैः शूरैः शूरास्ते रजनीचराः । द्वन्द्वे विमथितास्तत्र दैत्या इव दिवौकसैः ॥ ४२  
 भलैश्चान्यैर्गदाभिश्च शक्तितोमरसायकैः । अपविद्धैश्चापि रथैस्तथा साङ्गामिकैर्हयैः ॥ ४३  
 निहतैः कुञ्जरैर्मत्तैस्तथा वानरराक्षसैः । चक्राक्षयुगदण्डैश्च भग्नैर्धरणिसंश्रितैः ॥ ४४  
 बभूवायोधनं घोरं गोमायुगणसेवितम् । कबन्धानि समुत्पेतुर्दिक्षु वानररक्षसाम् ।  
 विमर्दे तुमुले तस्मिन्देवासुररणोपमे ॥ ४५

निहन्यमाना हरिपुंगवैस्तदा निशाचराः शोणितगन्धमूर्च्छिताः ।

पुनः सुयुद्धं तरसा समाश्रिता दिवाकरस्यास्तमयाभिकाङ्क्षिणः ॥ ४६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

युध्यतामेव तेषां तु तदा वानररक्षसाम् । रविरस्तं गतो रात्रिः प्रवृत्ता प्राणहारिणी ॥ १  
 अन्योन्यं वद्धवैराणां घोराणां जयमिच्छताम् । संप्रवृत्तं निशायुद्धं तदा वानररक्षसाम् ॥ २  
 राक्षसोऽसीति हरयो वानरोऽसीति राक्षसाः । अन्योन्यं समरे जघ्नस्तास्मिन्तमसि दारुणे ॥ ३  
 हत दारय चैहीति कथं विद्रवसीति च । एवं सुतुमुलः शब्दस्तस्मिन्सैन्ये तु शुश्रुवे ॥ ४  
 कालाः काञ्चनसंनाहास्तस्मिन्तमसि राक्षसाः । संप्रदृश्यन्त शैलेन्द्रा दीप्तौषधिवना इव ॥ ५

अट्टः क्षौममिति कृतकः । विमानमित्यन्ये ॥ २८ ॥ २९ ॥  
 ॥ ३० ॥ रथस्य चक्रं रथचक्रम् । निकुम्भस्य च निकुम्भस्य  
 तत्सारथ्येथ शिरश्चिच्छेद ॥ ३१ ॥ वज्राशनिसमस्पर्शः । तथा  
 क्रूरमुष्टिप्रहार इत्यर्थः ॥ ३२ ॥ ३३ ॥ ३४ ॥ ३५ ॥ ३६ ॥  
 अपक्रम्यावरुह्य ॥ ३७ ॥ ३८ ॥ ३९ ॥ अचिन्त्याचिन्त-  
 यित्वा । तां पूर्वगृहीतां शिलां ॥ ४० ॥ ४१ ॥ दिवौकसैर्दैवैः ।  
 आर्षः प्रयोगः ॥ ४२ ॥ ४३ ॥ ४४ ॥ ४५ ॥ अस्तमयाभि-  
 काङ्क्षिणः । रात्रौ रक्षसां बलाधिक्यात् ॥ ४६ ॥ इति श्रीरा-  
 माभिरामे श्रीरामाये रामायणतिलके वाल्मीकीय आदिकाव्ये  
 युद्धकाण्डे त्रिचत्वारिंशः सर्गः ॥ ४३ ॥

युध्यतामिति ॥ १ ॥ निशायुद्धं प्रवृत्तम् । परस्परं बहुसे-  
 नादर्शनजदोषादिति भावः । पौषपौर्णमास्यां सुबेलारोहणस्य

स्पष्टप्रतीतेः, तेनाविभागादिना पौषकृष्णेऽसीते माषशुक्रप्रति-  
 पदि युद्धारम्भे बहुदिनपर्यन्तं संकुलं युद्धं सामान्येनोक्तम्,  
 तदुत्तरदिने चेदं निशायुद्धं प्रवृत्तम् । 'ततो जज्ञे महायुद्धं  
 संकुलं कपिरक्षसाम् । मध्याह्ने प्रथमं युद्धं प्रारब्धं प्रतिपद्य-  
 भूत् ॥' इति पांड्योक्तेः । अत्र प्रकरणे तमसि दुष्पारे तमसि  
 दारुणे इति वारंवारं वाल्मीक्युक्तेरिदं रात्रियुद्धं कृष्णपक्षान्त्य-  
 दिनेष्विति प्रतीयते । अत्र तत्त्वं वक्ष्यामः ॥ २ ॥ ३ ॥  
 हत । इदं हन्तेर्लोटि मध्यमपुरुषबहुवचनम् । हननं कुरुते-  
 त्यर्थः । दारय विदारणं कुरु । एष्यागच्छ । कथं विद्रवसि  
 कथं पलायसे । एवं तुमुलः शब्दस्तस्मिन्सैन्ये शुश्रुवे ॥ ४ ॥  
 कालाः कृष्णवर्णाः । काञ्चनसंनाहाः सुवर्णकवचाः ॥ ५



तस्मिंस्तमसि दुष्पारे राक्षसाः क्रोधमूर्च्छिताः । परिपेतुर्महावेगा भक्षयन्तः प्लवंगमान् ॥	६
ते हयान्काञ्चनापीडान्ध्वजांश्चाशीविषोपमान् । आसुत्य दशनैस्तीक्ष्णैर्भीमकोपा व्यदारयन् ॥	७
वानरा बलिनो युद्धेऽक्षोभयन्राक्षसीं चभूमम् । कुञ्जरान्कुञ्जरोहान्पताकाध्वजिनो रथान् ॥	८
चकर्दुश्च ददंशुश्च दशनैः क्रोधमूर्च्छिताः । लक्ष्मणश्चापि रामश्च शरैराशीविषोपमैः ॥	९
दृश्यादृश्यानि रक्षांसि प्रवराणि निजघ्नतुः । तुरंगखुरविध्वस्तं रथनेमिसमुत्थितम् ॥	१०
रुरोध कर्णनेत्राणि युध्यतां धरणीरजः । वर्तमाने तथा घोरे सङ्ग्रामे लोमहर्षणे ।	
रुधिरौघा महाघोरा नद्यस्तत्र विस्फुल्लिताः ॥	११
ततो मेरीमृदङ्गानां पणवानां च निःस्वनः । शङ्खनेमिस्वनोन्मिश्रः संबभूवाद्भुतोपमः ॥	१२
हयानां स्तनमानानां राक्षसानां च निःस्वनः । शस्तानां वानराणां च संबभूवात्र दारुणः ॥	१३
हतैर्वानरमुख्यैश्च शक्तिशूलपरश्वधैः । निहतैः पर्वताकारैः राक्षसैः कामरूपिभिः ॥	१४
शस्त्रपुष्पोपहारा च तत्रासीद्युद्धमेदिनी । दुर्ज्ञेया दुर्निवेशा च शोणितास्त्रावकर्दमा ॥	१५
सा बभूव निशा घोरा हरिराक्षसहारिणी । कालरात्रीव भूतानां सर्वेषां दुरतिक्रमा ॥	१६
ततस्ते राक्षसास्तत्र तस्मिंस्तमसि दारुणे । राममेवाभ्यवर्तन्त संहृष्टाः शरवृष्टिभिः ॥	१७
तेषामापततां शब्दः कुञ्जानामपि गर्जताम् । उद्धर्त इव सत्त्वानां समुद्राणामभूत्स्वनः ॥	१८
तेषां रामः शरैः षड्भिः पङ्कजघान निशाचरान् । निमेषान्तरमात्रेण शरैरग्निशिखोपमैः ॥	१९
यज्ञशत्रुश्च दुर्धर्षो महापार्श्वमहोदरौ । वज्रदंष्ट्रो महाकायस्तौ चोभौ शुकसारणौ ॥	२०
ते तु रामेण वाणैर्धैः सर्वमर्मसु ताडिताः । युद्धादपसृतास्तत्र सावशेषायुषोऽभवन् ॥	२१
निमेषान्तरमात्रेण घोरैरग्निशिखोपमैः । दिशश्चकार विमलाः प्रदिशश्च महारथः ॥	२२
ये त्वन्ये राक्षसा वीरा रामस्याभिमुखे स्थिताः । तेऽपि नष्टाः समासाद्य पतङ्गा इव पावकम् ॥	२३
सुवर्णपुङ्खैर्विशिखैः संपतद्भिः समन्ततः । बभूव रजनी चित्रा खद्योतरिव शारदी ॥	२४
राक्षसानां च निनदैर्भेरीणां चैव निःस्वनैः । सा बभूव निशा घोरा भूयो घोरतराभवत् ॥	२५
तेन शब्देन महता प्रवृद्धेन समन्ततः । त्रिकूटः कंदराकीर्णः प्रव्याहरदिवाचलः ॥	२६
गोलाङ्गुला महाकायास्तमसा तुल्यवर्चसः । संपरिष्वज्य बाहुभ्यां भक्षयन् रजनीं वरान् ॥	२७
अङ्गदस्तु रणे शत्रून्निहन्तुं समुपस्थितः । इन्द्रजितु रथं त्यक्त्वा हताश्वो हतसारथिः ।	
अङ्गदेन महायस्तत्रैवान्तरधीयत ॥	२८
तत्कर्म वालिपुत्रस्य सर्वे देवाः सहर्षिभिः । तुष्टुः पूजनाहंस्य तौ चोभौ रामलक्ष्मणौ ॥	२९
प्रभावं सर्वभूतानि विदुरिन्द्रजितो युधि । ततस्तेन महात्मानं दृष्ट्वा तुष्टाः प्रधर्षितम् ॥	३०
ततः प्रहृष्टाः कपयः ससुग्रीवविभीषणाः । साधुसाध्विति नेदुश्च दृष्ट्वा शत्रुं पराजितम् ॥	३१
इन्द्रजितु तदानेन निर्जितो भीमकर्मणा । संयुगे वालिपुत्रेण क्रोधं चक्रे सुदारुणम् ॥	३२
सोऽन्तर्धानगतः पापो रावणी रणकार्शितः । ब्रह्मदत्तवरो वीरो रावणिः क्रोधमूर्च्छितः ॥	३३
अदृश्यो निशितान्वाणान्मुमोचाशनिवर्चसः । रामं च लक्ष्मणं चैव घोरैर्नागमयैः शरैः ॥	३४

॥ ६ ॥ ७ ॥ अक्षोभयजिति पदम् । पताकाध्वजिनः पता-  
कीपेतध्वजवन्तः ॥ ८ ॥ ९ ॥ प्रवराणि श्रेष्ठानि ॥ १० ॥  
रथनेमिसमुद्धतं रजो युध्यतां कर्णनेत्राणि रुरोध ॥ ११ ॥  
॥ १२ ॥ स्तनमानानां स्तनताम् । शस्तानां हिसितानाम्  
॥ १३ ॥ कामरूपिभिरुपलक्षिता मेदिनी शस्त्राण्येव पुष्पोपहारो  
यस्यां तादृशीवासीत् ॥ १४ ॥ शोणितानामास्त्रावैः कर्दमो  
यस्यां सा ॥ १५ ॥ कालरात्री संहाररात्रिः ॥ १६ ॥ १७ ॥  
उद्धर्तं प्रलयकाळे ॥ १८ ॥ षड्भिः षडिति । प्रधानानिति  
शेषः ॥ १९ ॥ ते षड्गण्यन्ते—यज्ञशत्रुरिति । दुर्धर्ष इति  
यज्ञशत्रोर्विशेषणम् । महाकाय इति वज्रदंष्ट्रस्य । इमौ शुक-

सारणौ चारत्वेन प्रेषिताभ्यामन्यावेवेति बहवः । तावित  
पदस्वारस्याचारत्वेन प्रेषितावेवेमौ राज्ञा धिक्कृतावपि राज-  
संनिधिं परित्यज्य युद्धे मृतावित्यन्ये ॥ २० ॥ यतः  
सावशेषायुषः अतो युद्धादपसृता अभवन् ॥ २१ ॥ २२  
॥ २३ ॥ २४ ॥ घोरा सा निशा भूयो घोरतरा बभूव  
॥ २५ ॥ २६ ॥ भक्षयन्नभक्षयन् ॥ २७ ॥ अङ्गदेन हताश्वः,  
अतएव महायस्तो महाखेदं प्राप्त इन्द्रजितु तत्रैवान्तरधी-  
यतेत्यन्वयः ॥ २८ ॥ २९ ॥ यत इन्द्रजितो युधि प्रभावं  
विदुः, अतस्तेनाङ्गदेन तमिन्द्रजितं प्रधर्षितं दृष्ट्वा महात्मानं  
तमङ्गदं दृष्ट्वा तुष्टाः ॥ ३० ॥ ३१ ॥ ३२ ॥ ३३ ॥ ३४



विभेद समरे क्रुद्धः सर्वगात्रेषु राघवौ । मायया संवृतस्तत्र मोहयन्राघवौ युधि ॥	३५
अदृश्यः सर्वभूतानां कूटयोधी निशाचरः । बबन्ध शरबन्धेन भ्रातरौ रामलक्ष्मणौ ॥	३६
तौ तेन पुरुषव्याघ्रौ क्रुद्धेनाशीविषैः शरैः । सहसाभिहतौ वीरौ तदा प्रेक्षन्त वानराः ॥	३७
प्रकाशरूपस्तु यदा न शक्तस्तौ बाधितुं राक्षसराजपुत्रः ।	
मायां प्रयोक्तुं समुपाजगाम बबन्ध तौ राजसुतौ दुरात्मा ॥	३८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

स तस्य गतिमन्विच्छन् राजपुत्रः प्रतापवान् । दिदेशातिवलो रामो दश वानरयूथपान् ॥	१
द्वौ सुपेणस्य दायादौ नीलं च प्लवगाधिपम् । अङ्गदं वालिपुत्रं च शरभं च तरस्विनम् ॥	२
द्विविदं च हनूमन्तं सानुप्रस्थं महाबलम् । ऋषभं चर्षभस्कन्धमादिदेश परंतपः ॥	३
ते संप्रहृष्टा हरयो भीमानुद्यम्य पादपान् । आकाशं विविशुः सर्वे मार्गमाणा दिशो दश ॥	४
तेषां वेगवतां वेगमिषुभिर्वेगवत्तरैः । अस्त्रवित्परमास्त्रेण वारयामास रावणिः ॥	५
तं भीमवेगा हरयो नाराचैः क्षतविक्षताः । अन्धकारे न ददृशुर्मधैः सूर्यमिवावृतम् ॥	६
रामलक्ष्मणयोरेव सर्वदेहभिदः शरान् । भृशमावेशयामास रावणिः समितिजयः ॥	७
निरन्तरशरीरौ तु तावुभौ रामलक्ष्मणौ । क्रुद्धेनेन्द्रजिता वीरौ पन्नगैः शरतां गतैः ॥	८
तयोः क्षतजमार्गेण सुस्त्राव रुधिरं बहु । तावुभौ च प्रकाशेते पुष्पिताविव किंशुकौ ॥	९
ततः पर्यन्तरक्ताक्षो भिन्नाञ्जनचयोपमः । रावणिर्भ्रातरौ वाक्यमन्तर्धानगतोऽब्रवीत् ॥	१०
युध्यमानमनालक्ष्यं शक्नोऽपि त्रिदशेश्वरः । द्रष्टुमासादितुं वापि न शक्तः किं पुनर्युवाम् ॥	११
प्रापिताविषुजालेन राघवौ कङ्कपत्रिणा । एष रोषपरीतात्मा नयामि यमसादनम् ॥	१२
एवमुक्त्वा तु धर्मज्ञौ भ्रातरौ रामलक्ष्मणौ । निर्विभेद शितैर्बाणैः प्रजहर्ष ननाद च ॥	१३
भिन्नाञ्जनचयश्यामो विस्फार्य विपुलं धनुः । भूय एव शरान्घोरान्विससर्ज महामृधे ॥	१४
ततो मर्मसु मर्मज्ञो मज्जयन्निशिताञ्जशरान् । रामलक्ष्मणयोर्वीरो ननाद च मुहुर्मुहुः ॥	१५
बद्धौ तु शरबन्धेन तावुभौ रणमूर्धनि । निमेषान्तरमात्रेण न शेकतुरवेक्षितुम् ॥	१६
ततो विभिन्नसर्वाङ्गौ शरशल्याचितौ कृतौ । ध्वजाविव महेन्द्रस्य रज्जुमुक्तौ प्रकम्पितौ ॥	१७
तौ संप्रवर्लितौ वीरौ मर्मभेदेन कर्षितौ । निपेततुर्महेष्वासौ जगत्यां जगतीपती ॥	१८
तौ वीरशयने वीरौ शयानौ रुधिरोक्षितौ । शरवेष्टितसर्वाङ्गावातौ परमपीडितौ ॥	१९
नह्यविद्धं तयोर्गात्रे बभूवाङ्गुलमन्तरम् । नानिर्विण्णं न चाध्वस्तमाकराग्रादजिह्वगैः ॥	२०
तौ तु क्रूरेण निहतौ रक्षसा कामरूपिणा । अस्त्रसुक्षुब्धवतुस्तीव्रं जलं प्रस्रवणाविव ॥	२१

॥ ३५ ॥ शरबन्धेन शरपरिणतनागपाशबन्धेन । अयं शर-  
बन्धो भाद्रकृष्णान्यदिनेषु इत्यग्रे निरूपयिष्यामः ॥ ३६ ॥  
अभिहतौ बद्धौ ॥ ३७ ॥ उक्तानुवादः—प्रकाशेत्यादि ।  
समुपाजगामोपचक्रमे । भ्रूभङ्गमात्रेण सर्वजगत्संहर्तुरपि भग-  
वतो नागपाशबन्धनसहनं स्वकृतमर्यादारूपब्रह्मवरदानपालना-  
र्थम् । विरोधेनापि नित्यमात्मानं स्मरतो रावणस्य रावणेश्व  
परमभक्ततया कीर्तिलोकेषु वृद्ध्यर्थं चेति तत्त्वम् ॥ ३८ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे चतुश्चत्वारिंशः सर्गः ॥ ४४ ॥

उक्तस्यैव राघवयोरिन्द्रजितकृतबन्धनस्य प्रपञ्चः—स इति ।  
तस्येन्द्रजितो गतिमवस्थानप्रदेशमन्विच्छन्नातुमिच्छन्दिदे-  
शादिदेश ॥ १ ॥ २ ॥ ३ ॥ ४ ॥ परमास्त्रेण ब्रह्मास्त्रेण मन्त्रि-

तैरिषुभिर्वारयामास ॥ ५ ॥ ६ ॥ आवेशयामास प्रवेश-  
यामास ॥ ७ ॥ निरन्तरशरीरौ तु । कृताविति शेषः ॥ ८ ॥  
क्षतजमार्गेण क्षतेन व्रणेन जातो यो मार्गस्तेन ॥ ९ ॥ १० ॥  
अनालक्ष्यमशक्यदर्शनम् ॥ ११ ॥ प्रापितौ । बन्धनमिति शेषः  
॥ १२ ॥ १३ ॥ १४ ॥ १५ ॥ न शेकतुरवेक्षितुं तादृशा-  
विव स्थितौ मनुष्यत्वनाटनायेति बोध्यम् ॥ १६ ॥ १७  
॥ १८ ॥ वीरशयने युद्धभूमौ । शरवेष्टितसर्वाङ्गौ शरभूतसर्प-  
वेष्टितसर्वाङ्गावौ ॥ १९ ॥ अविद्धं वेधरहितम् । अङ्गुलमङ्गुल-  
प्रमाणमन्तरमवकाशो नाभूत् । आकराग्रात्कराग्रमभिव्याप्या-  
ध्वस्तमक्षोभितम् । 'अस्तब्धम्' इति पाठे चेष्टावत् । अजि-  
ह्वगैर्बाणैरनिर्विण्णमविदारितं चाङ्गं नाभूत् ॥ २० ॥ प्रस्रवणौ



पपात प्रथमं रामो विद्धो मर्मसु मार्गणैः । क्रोधादिन्द्रजिता येन पुरा शक्रो विनिर्जितः ॥	२२
रुक्मपुङ्खैः प्रसन्नाग्रै रजोगतिभिराशुगैः । नाराचैरर्धना राचैर्मल्लैरञ्जलिकैरपि ।	
विव्याध वत्सदन्तैश्च सिंहदंष्ट्रैः क्षुरैस्तथा ॥	२३
स वीरशयने शिश्ये विज्यमाविध्य कार्मुकम् । भिन्नमुष्टिपरीणाहं त्रिनतं रुक्मभूषितम् ॥	२४
बाणपातान्तरे रामं पातितं पुरुषर्षभम् । स तत्र लक्ष्मणो दृष्ट्वा निराशो जीवितेऽभवत् ॥	२५
रामं कमलपत्राक्षं शरण्यं रणतोषिणम् । शुशोच भ्रातरं दृष्ट्वा पतितं धरणीतले ॥	२६
हरयश्चापि तं दृष्ट्वा संतापं परमं गताः । शोकार्ताश्चक्रुश्चुर्धोरमश्चूपूरितलोचनाः ॥	२७
वद्धौ तु तौ वीरशये शयानौ ते वानराः संपरिवार्य तस्थुः ।	
समागता वायुसुतप्रमुख्या विषादमार्ताः परमं च जग्मुः ॥	२८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

ततो घां पृथिवीं चैव वीक्षमाणा वनौकसः । ददृशुः संततौ बाणैर्भ्रातरौ रामलक्ष्मणौ ॥	१
वृष्ट्वोपरते देवे कृतकर्मणि राक्षसे । आजगामाथ तं देशं ससुग्रीवो विभीषणः ॥	२
नीलश्च द्विविदो मैन्दः सुषेणः कुमुदोऽङ्गदः । तूर्णं हनुमता सार्धमन्वशोचन्त राघवौ ॥	३
अचेष्टौ मन्दनिःश्वासौ शोणितेन परिप्लुतौ । शरजालाचितौ स्तब्धौ शयानौ शरतल्पगौ ॥	४
निःश्वसन्तौ यथा सपौ निश्चेष्टौ दीनविक्रमौ । रुधिरस्त्रावदिग्धाङ्गौ तपनीयाविव ध्वजौ ॥	५
तौ वीरशयने वीरौ शयानौ मन्दचेष्टितौ । यूथपैः स्वैः परिवृतौ बाष्पव्याकुललोचनैः ॥	६
राघवौ पतितौ दृष्ट्वा शरजालसमन्वितौ । बभूवुर्व्यथिताः सर्वे वानराः सविभीषणाः ॥	७
अन्तरिक्षं निरीक्षन्तो दिशः सर्वाश्च वानराः । न चैनं मायया छन्नं ददृशू रावणिं रणे ॥	८
तं तु मायाप्रतिच्छन्नं माययैव विभीषणः । वीक्षमाणो ददर्शाग्रे भ्रातुः पुत्रमवस्थितम् ।	
तमप्रतिमकर्माणमप्रतिद्वन्द्वमाहवे ॥	९
ददर्शान्तर्हितं वीरं वरदानाद्विभीषणः । तेजसा यशसा चैव विक्रमेण च संयुतः ॥	१०
इन्द्रजित्त्वात्मनः कर्म तौ शयानौ समीक्ष्य च । उवाच परमप्रीतो हर्षयन्सर्वैराक्षसान् ॥	११
दूषणस्य च हन्तारौ खरस्य च महाबलौ । सादितौ मामकैर्बाणैर्भ्रातरौ रामलक्ष्मणौ ॥	१२
नेमौ मोक्षयितुं शक्यावेतस्मादिषुबन्धनात् । सर्वैरपि समागम्य सर्विसङ्घैः सुरासुरैः ॥	१३
यत्कृते चिन्तयानस्य शोकार्तस्य पितुर्मम । अस्पृष्ट्वा शयनं गात्रैस्त्रियामा याति शर्वरी ॥	१४
कृत्स्नेयं यत्कृते लङ्का नदी वर्षास्त्रिवाकुला । सोऽयं मूलहरोऽनर्थः सर्वेषां शमितो मया ॥	१५
रामस्य लक्ष्मणस्यैव सर्वेषां च वनौकसाम् । विक्रमा निष्फलाः सर्वे यथा शरदि तोयदाः ॥	१६
एवमुक्त्वा तु तान्सर्वान्राक्षसान्परिपश्यतः । यूथपानपि तान्सर्वास्ताडयत्स च रावणिः ॥	१७

प्रसङ्गमाख्यपर्वताविव ॥ २१ ॥ इन्द्रजित्त्वं कुतस्तत्राह—  
येनेति ॥ २२ ॥ रजोगतिभिर्वायुना निस्तीर्यमाणरजोवन्नीरन्ध्रं  
संपतद्भिः । अर्धनाराचैरर्धभागे नाराचतुल्यैः । अञ्जलिकैरञ्ज-  
स्याकारमुखैः । वत्सदन्तादयस्तत्तदाकाराः ॥ २३ ॥ आविध्य  
त्यक्त्वा । भिन्नो मुष्टिपरीणाहो मुष्टिप्रदेशो मुष्टिप्रहरणं वा  
यस्य । त्रिषु स्थानेषु निभ्रम् ॥ २४ ॥ बाणपातान्तरे शरत-  
ल्पमध्ये ॥ २५ ॥ २६ ॥ २७ ॥ २८ ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्ये  
युद्धकाण्डे पञ्चचत्वारिंशः सर्गः ॥ ४५ ॥

घां पृथिवीं च वीक्षमाणाः । अतिभयादिति शेषः । संततौ

व्याप्तौ ॥ १ ॥ देवे इन्द्रे वृष्ट्वेव कृतकर्मणि तस्मिन्राक्षस  
उपरते सति ॥ २ ॥ ३ ॥ ४ ॥ रुधिरस्य स्त्रावः प्रवाहस्तेन  
दिग्धाङ्गौ ॥ ५ ॥ ६ ॥ ७ ॥ मायया छन्नमेनं रावणिं वानरा  
न ददृशुः ॥ ८ ॥ किं तु मायाप्रतिच्छन्नं तं भ्रातुः पुत्रं  
रावणिं विभीषण एव मायया ददर्श ॥ ९ ॥ वरदानाद्भगव-  
दानलब्धयान्तर्धानविद्ययान्तर्हितम् ॥ १० ॥ आत्मनः कर्म  
समीक्ष्य शयानौ तौ च समीक्ष्य ॥ ११ ॥ १२ ॥ १३ ॥  
यत्कृते ययो राघवयोर्निमित्तम् । तद्भयेनेति यावत् । गात्रैः  
शयनमस्पृष्ट्वैव त्रियामा रात्रिर्याति । अनिद्र एव निशाः  
क्षपयतीत्यर्थः ॥ १४ ॥ १५ ॥ १६ ॥ यूथपान् । वानराणां-



नीलं नवभिराहत्य मैत्रं सद्विविदं तथा । त्रिभिस्त्रिभिरमित्रघ्नस्तताप परमेष्ठिभिः ॥ १८  
 जाम्बवन्तं महेष्वसो विद्धा वाणेन वक्षसि । हनूमतो वेगवतो विससर्ज शरान्दश ॥ १९  
 गवाक्षं शरभं चैव तावप्यमितविक्रमौ । द्वाभ्यां द्वाभ्यां महावेगो विव्याध युधि रावणिः ॥ २०  
 गोलाङ्गुलेश्वरं चैव चालिपुत्रमथाङ्गदम् । विव्याध बहुभिर्वाणैस्त्वरमाणोऽथ रावणिः ॥ २१  
 तान्वानरवरान्भित्त्वा शरैरग्निशिखोपमैः । ननाद बलवांस्तत्र महासत्त्वः स रावणिः ॥ २२  
 तानर्दयित्वा वाणौघैस्त्रासयित्वा च वानरान् । प्रजहास महाबाहुर्वचनं चेदमब्रवीत् ॥ २३  
 शरवन्धेन घोरेण मया वद्धौ चमूमुखे । सहितौ भ्रातरावेतौ निशामयत राक्षसाः ॥ २४  
 एवमुक्तास्तु ते सर्वे राक्षसाः कूटयोधिनः । परं विसयमापन्नाः कर्मणा तेन हर्षिताः ॥ २५  
 विनेदुश्च महानादान्सर्वे ते जलदोपमाः । हतो राम इति ज्ञात्वा रावणिं समपूजयन् ॥ २६  
 निष्पन्दौ तु तदा दृष्ट्वा भ्रातरौ रामलक्ष्मणौ । वसुधायां निरुच्छ्वासौ हतावित्यन्वमन्यत ॥ २७  
 हर्षेण तु समाविष्ट इन्द्रजित्समितिजयः । प्रविवेश पुरीं लङ्कां हर्षयन्सर्वनैर्ऋतान् ॥ २८  
 रामलक्ष्मणयोर्दृष्ट्वा शरीरे सायकैश्चित्ते । सर्वाणि चाङ्गोपाङ्गानि सुग्रीवं भयमाविशत् ॥ २९  
 तमुवाच परित्रस्तं वानरेन्द्रं विभीषणः । सबाष्पवदनं दीनं क्रोधव्याकुललोचनम् ।  
 अलं त्रासेन सुग्रीव बाष्पवेगो निगृह्यताम् ॥ ३०  
 एवंप्रायाणि युद्धानि विजयो नास्ति नैष्ठिकः । सभाग्यशेषतासाकं यदि वीर भविष्यति ॥ ३१  
 मोहमेतौ प्रहास्येते महात्मानौ महाबलौ । पर्यवस्थापयात्मात्मनाथं मां च वानर ।  
 सत्यधर्माभिरक्तानां नास्ति मृत्युकृतं भयम् ॥ ३२  
 एवमुक्त्वा ततस्तस्य जलक्लिन्नेन पाणिना । सुग्रीवस्य शुभे नेत्रे प्रममार्जं विभीषणः ॥ ३३  
 ततः सलिलमादाय विद्यया परिजप्य च । सुग्रीवनेत्रे धर्मात्मा प्रममार्जं विभीषणः ॥ ३४  
 विमृज्य वदनं तस्य कपिराजस्य धीमतः । अब्रवीत्कालसंप्राप्तमसंभ्रान्तमिदं वचः ॥ ३५  
 न कालः कपिराजेन्द्र वैक्लव्यमवलम्बितुम् । अतिस्नेहोऽपि कालेऽस्मिन्मरणायोपकल्पते ॥ ३६  
 तस्मादुत्सृज्य वैक्लव्यं सर्वकार्यविनाशनम् । हितं रामपुरोगाणां सैन्यानामनुचिन्तय ॥ ३७  
 अथ वा रक्ष्यतां रामो यावत्संज्ञाविपर्ययः । लब्धसंज्ञौ हि काकुत्स्थौ भयं नौ व्यपनेष्यतः ॥ ३८  
 नैतत्किञ्चन रामस्य न च रामो मुमूर्षति । न ह्येनं हास्यते लक्ष्मीर्दुर्लभा या गतायुषाम् ॥ ३९  
 तस्माद्वाश्वासयात्मानं बलं चाश्वासय स्वकम् । यावत्सैन्यानि सर्वाणि पुनः संस्थापयाम्यहम् ॥ ४०  
 एते हि फुल्लनयनास्त्रासादागतसाध्वसाः । कर्णे कर्णे प्रकथिता हरयो हरिसत्तम ॥ ४१

मिति शेषः । ताडयदताडयत् ॥ १७ ॥ १८ ॥ हनूमतः ।  
 उपरीति शेषः ॥ १९ ॥ २० ॥ त्वरमाणस्त्रां वेगं कुर्वन्  
 ॥ २१ ॥ २२ ॥ २३ ॥ निशामयत पश्यत ॥ २४ ॥ २५  
 ॥ २६ ॥ २७ ॥ २८ ॥ तयोः शरीरे सायकैश्चित्ते सर्वाण्यङ्गान्युपाङ्गानि च सायकैश्चित्तानि दृष्ट्वा ॥ २९ ॥ सबाष्पवदनं बाष्पसहितवदनम् ॥ ३० ॥ एवंप्रायाणि एवंविधः प्रायो बाहुस्यं येषां तानि । प्रायेणैवंविधानीत्यर्थः । नैष्ठिको नित्यैकान्तः । भाग्यशेषेण सहिताः सभाग्यशेषास्तेषां भावस्तत्ता भाग्यशेषसाहित्यम् । तद्वैशिष्ट्यं यद्यस्माकमित्यर्थः ॥ ३१ ॥ अनाथमशरणं मां च पर्यवस्थापयाश्वासय । तव तु स्वतन्त्रं राज्यमप्यस्ति, अहं लगतिरेवेति भावः ॥ ३२ ॥ ३३ ॥ ततः सामान्यतः प्रमार्जनानन्तरम् । विद्यया तिरस्करिणी-विद्यां तिरस्कारकविद्यया परिजप्य । 'परिवीक्ष्य' इति पाठेऽप्ययमेवार्थः । राक्षसमायापरिज्ञानेन धैर्यसंपादनं चैतत्प्रमार्जनस्य फलम् । वस्तुतः 'ततः सलिलम्' इति श्लोको बहुपुस्तकेषु नास्तीति प्रायेण प्रक्षिप्तोऽयम् । तेनेन्द्रजितं ददर्शेति तत्का-

र्यप्रकाशकोत्तरदाक्याभावात् ॥ ३४ ॥ कालसंप्राप्तं कालौचित्येन प्राप्तम् ॥ ३५ ॥ अतिस्नेहोऽप्यतिस्नेहमूलरोदनदिव्यापारोऽपि । अस्मिन्काले ईदृशे विषमकाले ॥ ३६ ॥ यदेवमतः—तस्मादित्यादि । हितं तत्समाश्वासनम् ॥ ३७ ॥ यदि तव सेनासमाश्वासने धैर्यं नास्ति तदा तदहं करिष्यामि, त्वया तु रामो रक्षणीय इत्याह—अथ वेति । संज्ञाविपर्ययो मोहो यावत्तावत्पर्यन्तम्, मोहमात्रमेवानयोर्न लब्धसंभावनेत्याह—लब्धसंज्ञाविति । नावावयोः ॥ ३८ ॥ व्यपनेष्यत इतीममेवार्थं स्पष्टयति—नैतदिति । रामस्य नैतत्किञ्चन । अपाय-करणमित्यर्थः । कुतस्तत्राह—न चेति । मुमूर्षाभावे लिङ्गमाह—नहीति । या गतायुषां दुर्लभा सा लक्ष्मीरेनं न हास्यति । इदानीं न जहालेवाप्रेऽपि न हास्यतीत्यर्थः ॥ ३९ ॥ स्वकं बलं स्वकं प्राणम् । अहं यावत्सैन्यानि सर्वाणि पुनः स्थापयामि स्थिराणि करोमि तावदात्मानमात्मप्राणं चाश्वासय ॥ ४० ॥ एते फुल्लनयनत्वादिगुणका हरयः कर्णे कर्णे प्रकथिता रामविपदिषयप्रकथनवन्तो भवन्ति । हरिसत्तम सुग्रीव ॥ ४१ ॥



मां तु दृष्ट्वा प्रधावन्तमनीकं संप्रहर्षितम् । त्यजन्तु हरयस्त्रासं भुक्तपूर्वासिव स्रजम् ॥ ४२  
 समाश्वास्य तु सुग्रीवं राक्षसेन्द्रो विभीषणः । विद्रुतं वानरानीकं तत्समाश्वासयत्पुनः ॥ ४३  
 इन्द्रजितु महामायः सर्वसैन्यसमावृतः । विवेश नगरीं लङ्कां पितरं चाभ्युपागमत् ॥ ४४  
 तत्र रावणमासाद्य अभिवाद्य कृताञ्जलिः । आचक्षे प्रियं पित्रे निहतौ रामलक्ष्मणौ ॥ ४५  
 उत्पपात ततो हृष्टः पुत्रं च परिष्वजे । रावणो रक्षसां मध्ये श्रुत्वा शत्रू निपातितौ ॥ ४६  
 उपाघ्राय च तं मूर्ध्नि पप्रच्छ प्रीतमानसः । पृच्छते च यथावृत्तं पित्रे तस्मै न्यवेदयत् ।  
 यथा तौ शरबन्धेन निश्चेष्टौ निष्प्रभौ कृतौ ॥ ४७  
 स हर्षवेगानुगतान्तरात्मा श्रुत्वा गिरं तस्य महारथस्य ।  
 जहौ ज्वरं दाशरथेः समुत्थं प्रहृष्टवाचाभिननन्द पुत्रम् ॥ ४८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

तस्मिन्प्रविष्टे लङ्कायां कृतार्थे रावणात्मजे । राघवं परिवार्याथ ररक्षुर्वानरर्षभाः ॥ १  
 हनुमानङ्गदो नीलः सुषेणः कुमुदो नलः । गजो गवाक्षः पनसः सानुप्रस्थो महाहरिः ॥ २  
 जाम्बवानृपभः सुन्दो रम्भः शतवलिः पृथुः । व्यूढानीकाश्च यत्ताश्च द्रुमानादाय सर्वतः ॥ ३  
 वीक्षमाणा दिशः सर्वास्तिर्यगूर्ध्वं च वानराः । तृणेष्वपि च चेष्टसु राक्षसा इति मेनिरे ॥ ४  
 रावणश्चापि संहृष्टो विसृज्येन्द्रजितं सुतम् । आजुहाव ततः सीतारक्षणी राक्षसीस्तदा ॥ ५  
 राक्षस्यस्त्रिजटा चापि शासनात्तमुपस्थिताः । ता उवाच ततो हृष्टो राक्षसी राक्षसाधिपुः ॥ ६  
 हताविन्द्रजिताख्यात वैदेह्यै रामलक्ष्मणौ । पुष्पकं तत्समारोप्य दर्शयध्वं रणे हतौ ॥ ७  
 यदाश्रयादवष्टब्धा नेयं मामुपतिष्ठते । सोऽस्या भर्ता सह भ्रात्रा निहतो रणमूर्धनि ॥ ८  
 निर्विशङ्का निरुद्विग्ना निरपेक्षा च मैथिली । मामुपस्थास्यते सीता सर्वाभरणभूषिता ॥ ९  
 अद्य कालवशं प्राप्तं रणे रामं सलक्ष्मणम् । अवेक्ष्य विनिवृत्ता सा चान्यां गतिमपश्यती ।  
 अनपेक्षा विशालाक्षी मामुपस्थास्यते स्वयम् ॥ १०  
 तस्य हृदयचक्रं श्रुत्वा रावणस्य दुरात्मनः । राक्षस्यस्तास्तथेत्युक्त्वा जग्मुर्वै यत्र पुष्पकम् ॥ ११  
 ततः पुष्पकमादाय राक्षस्यो रावणाज्ञया । अशोकवनिकास्थां तां मैथिलीं समुपानयन् ॥ १२  
 तामादाय तु राक्षस्यो भर्तृशोकपराजिताम् । सीतामारोपयामासुर्विमानं पुष्पकं तदा ॥ १३  
 ततः पुष्पकमारोप्य सीतां त्रिजटया सह । रावणश्चारयामास पताकाध्वजमालिनीम् ॥ १४  
 प्राघोषयत् हृष्टश्च लङ्कायां राक्षसेश्वरः । राघवो लक्ष्मणश्चैव हताविन्द्रजिता रणे ॥ १५  
 विमानेनापि गत्वा तु सीता त्रिजटया सह । ददर्श वानराणां तु सर्वं सैन्यं निपातितम् ॥ १६  
 प्रहृष्टमनसश्चापि ददर्श पिशिताशनान् । वानरांश्चातिदुःखार्तान् रामलक्ष्मणपार्श्वतः ॥ १७  
 ततः सीता ददर्शोभौ शयानौ शरतल्पगौ । लक्ष्मणं चैव रामं च विसंज्ञौ शरपीडितौ ॥ १८  
 विध्वस्तफवचौ वीरौ विप्रविद्धशरासनौ । सायकैश्छिन्नसर्वाङ्गौ शरस्तम्बमयौ क्षितौ ॥ १९

अनीकप्रत्याश्वासनार्थं मां धावन्तं दृष्ट्वा तु संप्रहर्षितं प्राप्त-  
 हर्षमनीकं तद्रूपा हरयो भुक्तपूर्वा स्रजमिव त्रासं त्यजन्तु  
 ॥ ४२ ॥ समाश्वास्य । उक्तीत्येति शेषः ॥ ४३ ॥ ४४  
 ॥ ४५ ॥ ४६ ॥ ४७ ॥ ४८ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्ये युद्धकाण्डे  
 षट्चत्वारिंशः सर्गः ॥ ४६ ॥

तस्मिन्निति ॥ १ ॥ २ ॥ व्यूढानि गरुडाद्याकारव्यूहवन्त्य-  
 नीकानि येषां ते ॥ ३ ॥ राक्षसा इत्यस्यागता इति शेषः  
 ॥ ४ ॥ सीतारक्षणीः सीतारक्षिका राक्षसीराजुहाव । ता  
 राक्षस्यस्त्रिजटा च तमुपस्थिताः ॥ ५ ॥ ६ ॥ आख्यात

कथयत् । रणे हतौ राघवौ तस्यै तद्दर्शयध्वम् ॥ ७ ॥ यदा-  
 श्रयादवष्टब्धा गर्विता ॥ ८ ॥ निर्विशङ्का रामशङ्कारहिता,  
 निरुद्विग्ना निःशोका, निरपेक्षा रामो मिलिष्यतीत्याशारहिता  
 ॥ ९ ॥ अवेक्ष्य विनिवृत्ता प्रत्यागता सा च सा त्वन्यां  
 मत्तोऽन्यां रामरूपां गतिं प्राप्य वस्त्वपश्यती । अनपेक्षा  
 रामापेक्षारहिता ॥ १० ॥ ११ ॥ १२ ॥ १३ ॥ पताकाध्व-  
 जमालिनीं लङ्कां चारयामास । रणस्थौ तौ द्रष्टुमिति शेषः  
 ॥ १४ ॥ घोषणप्रकारः—राघवो लक्ष्मणश्चेति ॥ १५ ॥  
 सर्वम् । बह्वित्यर्थः ॥ १६ ॥ १७ ॥ १८ ॥ विप्रविद्धशरा-



तौ दृष्ट्वा भ्रातरौ तत्र प्रवीरौ पुरुषर्षभौ । शयानौ पुण्डरीकाक्षौ कुमारविव पावकी ॥	२०
शरतल्पगतौ वीरौ तथाभूतौ नरर्षभौ । दुःखार्ता करुणं सीता सुभृशं विललाप ह ॥	२१
भर्तारमनवद्याङ्गी लक्ष्मणं चासितेक्षणा । प्रेक्ष्य पांसुषु चेष्टन्तौ रुरोद जनकात्मजा ॥	२२
सवाप्पशोकाभिहता समीक्ष्य तौ भ्रातरौ देवसुतप्रभावौ ।	
वितर्कयन्ती निधनं तयोः सा दुःखान्विता वाक्यमिदं जगाद ॥	२३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

भर्तारं निहतं दृष्ट्वा लक्ष्मणं च महाबलम् । विललाप भृशं सीता करुणं शोककशिता ॥	१
ऊचुर्लाक्ष्णिका ये मां पुत्रिण्यविधवेति च । तेऽद्य सर्वे हते रामे ज्ञानिनोऽनृतवादिनः ॥	२
यज्वनो महिषीं ये मामूचुः पत्नीं च सत्रिणः । तेऽद्य सर्वे हते रामे ज्ञानिनोऽनृतवादिनः ॥	३
वीरपार्थिवपत्नीनां ये विदुर्भर्तृपूजिताम् । तेऽद्य सर्वे हते रामे ज्ञानिनोऽनृतवादिनः ॥	४
ऊचुः संश्रवणे ये मां द्विजाः कार्तान्तिकाः शुभाम् । तेऽद्य सर्वे हते रामे ज्ञानिनोऽनृतवादिनः ॥	५
इमानि खलु पद्मानि पादयोर्वै कुलस्त्रियः । आधिराज्येऽभिषिच्यन्ते नरेन्द्रैः पतिभिः सह ॥	६
वैधव्यं यान्ति यैर्नार्योऽलक्षणैर्भाग्यदुर्लभाः । नात्मनस्तानि पश्यामि पश्यन्ती हतलक्षणा ॥	७
सत्यनामानि पद्मानि स्त्रीणामुक्तानि लक्षणैः । तान्यद्य निहते रामे वितथानि भवन्ति मे ॥	८
केशाः सूक्ष्माः समा नीला भ्रुवौ चासंहते मम । वृत्ते चारोमके जङ्घे दन्ताश्चाविरला मम ॥	९
शङ्खे नेत्रे करौ पादौ गुल्फावूरू समौ चितौ । अनुवृत्तनखाः स्निग्धाः समाश्चाङ्गुलयो मम ॥	१०
स्तनौ चाविरलौ पीनौ मामकौ मग्नचूचुकौ । मग्ना चोत्सेधनी नाभिः पार्श्वोरस्कं च मे चितम् ॥	११
मम वर्णो मणिनिभो मृदून्यङ्गरुहाणि च । प्रतिष्ठितां द्वादशभिर्मामूचुः शुभलक्षणाम् ॥	१२
समग्रयवमच्छिद्रं पाणिपादं च वर्णवत् । मन्दस्मितेत्येव च मां कन्यालाक्ष्णिका विदुः ॥	१३
आधिराज्येऽभिषेको मे ब्राह्मणैः पतिना सह । कृतान्तकुशलैरुक्तं तत्सर्वं वितथीकृतम् ॥	१४
शोधयित्वा जनस्थानं प्रवृत्तिमुपलभ्य च । तीर्त्वा सागरमक्षोभ्यं भ्रातरौ गोष्पदे हतौ ॥	१५

सनौ भ्रष्टधनुष्कौ । शरस्तम्बः शरसमूहस्तन्मयौ ॥ १९ ॥  
॥ २० ॥ २१ ॥ २२ ॥ वितर्कयन्ती चिन्तयन्तीत्येव ॥ २३ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे सप्तचत्वारिंशः सर्गः ॥ ४७ ॥

विललापेति । सर्वज्ञापि देवी राक्षसानां मानुषबुद्धिस्थैर्याय  
नटवद्विललापेत्यर्थः । निहतं निहतमिव स्थितम् ॥ १ ॥  
लाक्ष्णिकाः सामुद्रिकलक्षणज्ञाः ॥ २ ॥ अयमेव पाङ्कः पाठ  
इति कतकः । यज्वनोऽश्वमेधादिपादकर्तुः । सत्रिणो बहु-  
दिनसाध्यबहुकर्तृकयागकर्तुः ॥ ३ ॥ वीरपार्थिवपत्नीनाम् ।  
पूजनीयामिति शेषः । भर्तृपूजितां सुमङ्गलीं ये प्राहुः ॥ ४ ॥  
सम्यक्श्रवणं यस्मिन्निति संश्रवणं संनिधिस्तस्मिन् । मत्सम-  
क्षमिति यावत् । कार्तान्तिका ज्योतिःकृतान्तविदः । शुभाम-  
विधवाम् । ज्ञानिन इति च्छेदः ॥ ५ ॥ यैर्लक्षणैः स्त्रियो  
नरेन्द्रैः पतिभिः सहाधिराज्येऽभिषिच्यन्ते तानीमानि पद्मानि  
पाणिपादवर्तिरेखारूपपद्मानि मयि वर्तन्त इति शेषः ॥ ६ ॥  
यैरलक्षणैर्भाग्यदुर्लभा दुर्लभभारया वैधव्यं यान्ति तान्यात्मनो  
न पश्यामि । सुलक्षणानि पश्यन्त्यपि हतलक्षणा निष्फल-  
क्षणा जातास्तीति शेषः । इदं पथं प्रक्षिप्तमिति बहवः ॥ ७ ॥

लक्ष्णैर्लक्षणैस्तत्प्रतिपादकशस्त्रैश्च सत्यनामान्यमोघफलानि  
तानि शास्त्राणि तत्प्रतिपादितलक्षणानि च ॥ ८ ॥ असंहते-  
ऽपरस्परच्छिष्टे ॥ ९ ॥ शङ्खे नयनोपान्त्यभागौ । ललाटफलके  
इति कतकः । चित्तावुपचितौ । अनुवृत्ता । आनुपूर्व्येण वृत्तल-  
गुणयुक्ताः । समाः सममध्याः ॥ १० ॥ अविरलौ परस्परसं-  
सक्तौ, मग्नचूचुकौ निमग्नाप्रभागौ, उत्सेधन्युन्नतपर्यन्तप्रदेशा ।  
पार्श्वं चोरस्कं च । स्वार्थे कः । तत्पार्श्वोरस्कम् । प्राण्यङ्गला-  
देकवचनम् । चित्तमुपचितम् ॥ ११ ॥ वर्णैः कान्तिः ।  
मणिनिभः शाणघृष्टमणिवदुज्ज्वलः । अङ्गरुहाणि रोभाणि ।  
द्वादशभिः प्रतिष्ठितां पादद्वयवर्त्यङ्गुलिदशकं द्वे पादतले च,  
एवं द्वादशभिः सुप्रतिष्ठितां सुस्पष्टभूमिकाम् । एवं केशादि-  
पादान्तलक्षणैर्मां शुभलक्षणामूचुः ॥ १२ ॥ समग्रयवमङ्गुलि-  
पर्वमध्यगसमग्रयवप्रमाणद्विरेखावत्, अच्छिद्रं नीरन्त्राक्त्य-  
न्तरालम् । वर्णवत्प्रशस्तकान्तिः । मन्दस्मिता मन्दस्मितवस्वरू-  
पसुलक्षणवती । कन्यालाक्ष्णिकाः कन्यावर्तिसामुद्रिकलक्षणज्ञाः  
॥ १३ ॥ कृतान्तनिपुणैर्ज्योतिःशास्त्रसिद्धान्तज्ञैः, आधिराज्ये-  
ऽभिषेको भावीत्युक्तमित्यन्वयः ॥ १४ ॥ सागरं समुद्रं राक्षस-  
सेनासागरं चाक्षोभ्यं तीर्त्वा गोष्पदेऽस्यावच्छिष्टेऽस्यैव हताभि-



ननु वारुणमाग्नेयमैन्द्रं वायव्यमेव च । अस्त्रं ब्रह्मशिरश्चैव राघवौ प्रत्यपद्यत ॥	१६
अदृश्यमानेन रणे मायया वासवोपमौ । मम नाथावनाथाया निहतौ रामलक्ष्मणौ ॥	१७
नहि दृष्टिपथं प्राप्य राघवस्य रणे रिपुः । जीवन्प्रतिनिवर्तत यद्यपि स्यान्मनोजवः ॥	१८
न कालस्यातिभारोऽस्ति कृतान्तश्च सुदुर्जयः । यत्र रामः सह भ्रात्रा शेते युधि निपातितः ॥	१९
न शोचामि तथा रामं लक्ष्मणं च महारथम् । नात्मानं जननीं चापि यथा श्वश्रूं तपस्विनीम् ॥	२०
सा तु चिन्तयते नित्यं समाप्तव्रतमागतम् । कदा द्रक्ष्यामि सीतां च लक्ष्मणं च सराघवम् ॥	२१
परिदेवयमानां तां राक्षसी त्रिजटाव्रवीत् । मा विषादं कृथा देवि भर्तायं तव जीवति ॥	२२
कारणानि च वक्ष्यामि महान्ति सदृशानि च । यथेमौ जीवतो देवि भ्रातरौ रामलक्ष्मणौ ॥	२३
नहि कोपपरीतानि हर्षपर्युत्सुकानि च । भवन्ति युधि योधानां मुखानि निहते पतौ ॥	२४
इदं विमानं वैदेहि पुष्पकं नाम नामतः । दिव्यं त्वां धारयेन्नेदं यद्येतौ गतजीवितौ ॥	२५
हतवीरप्रधाना हि गतोत्साहा निरुद्यमा । सेना भ्रमति संख्येषु हतकर्णेव नौर्जले ॥	२६
इयं पुनरसंभ्रान्ता निरुद्विग्ना तपस्विनी । सेना रक्षति काकुत्स्थौ मया प्रीत्या निवेदितौ ॥	२७
सा त्वं भव सुविस्त्रब्धा अनुमानैः सुखोदयैः । अहतौ पश्य काकुत्स्थौ स्नेहादेतद्वीक्ष्य ते ॥	२८
अनृतं नोक्तपूर्वं मे न च वक्ष्यामि मैथिलि । चारित्रसुखशीलत्वात्प्रविष्टासि मनो मम ॥	२९
नेमौ शक्यौ रणे जेतुं सेन्द्रैरपि सुरासुरैः । तादृशं दर्शनं दृष्ट्वा मया चोदीरितं तव ॥	३०
इदं तु सुमहच्चित्रं शरैः पश्यस्व मैथिलि । विसंज्ञौ पतितावेतौ नैव लक्ष्मीर्विमुञ्चति ॥	३१
प्रायेण गतसत्त्वानां पुरुषाणां गतायुषाम् । दृश्यमानेषु वक्त्रेषु परं भवति वैकृतम् ॥	३२
त्यज शोकं च दुःखं च मोहं च जनकात्मजे । रामलक्ष्मणयोरर्थं नाद्य शक्यमजीवितुम् ॥	३३
श्रुत्वा तु वचनं तस्याः सीता सुरसुतोपमा । कृताञ्जलिरुवाचेमामेवमस्त्विति मैथिली ॥	३४
विमानं पुष्पकं तत्तु संनिवर्त्य मनोजवम् । दीना त्रिजटया सीता लङ्कामेव प्रवेशिता ॥	३५
ततस्त्रिजटया सार्धं पुष्पकादवरुह्य सा । अशोकवनिकामेव राक्षसीभिः प्रवेशितां ॥	३६
प्रविश्य सीता बहुवृक्षखण्डां तां रासेन्द्रस्य विहारभूमिम् ।	
संप्रेक्ष्य संचिन्त्य च राजपुत्रौ परं विषादं समुपाजगाम ॥	३७

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टचत्वारिंशः सर्गः ॥ ४८ ॥

त्यर्थः । अनेन बहुदिनयुद्धोत्तरमल्पावाशेष्टे सैन्ये कतिपययु-  
थपरूपेऽयं शरवन्ध इति लभ्यते ॥ १५ ॥ प्रत्यपद्यत  
प्रत्यपद्येताम् । एकवचनमार्थम् । नन्वितः पूर्वं तत्किमिदानीं  
न स्मृतमिति शेषः ॥ १६ ॥ १७ ॥ १८ ॥ कालस्य शुभा-  
शुभफलप्रापकस्य तत्प्रापणेऽतिभारो नास्ति, अतस्तदुपस्थापि-  
तफलनिर्वर्तको यः कृतान्तो दैवं स न सुदुर्जयः । सामान्यरूप-  
स्यार्थस्य विशेषेण समर्थनरूपोऽर्थान्तरन्यासः । प्रकृतकथनरूपो  
यत्रेत्यादिः । यत्र । यस्यादित्यर्थः ॥ १९ ॥ २० ॥ २१  
॥ २२ ॥ एवं दशां प्राप्तस्य कथं जीवनं तत्राह—कारणानीति ।  
महान्तीदानीमपि सजीवलोपपादकानि । सदृशान्यनुभूतैस्तु-  
ल्यानि दृष्टसंवादानि । यथेमौ जीवत इति प्रतिपद्येथास्तथा  
कारणानि वक्ष्यामीत्यन्वयः ॥ २३ ॥ तान्येव व्यतिरेकमुखे-  
नाह—नहीति । पतौ पत्यौ निहते सति योधानां मुखानि  
क्षणेन शत्रुं हनिष्यामः क्व गच्छतीत्येवं कोपेन व्याप्तानि न  
भवन्ति । हर्षपर्युत्सुकानि हर्षजनकमोहशान्तिदर्शनोत्सुकानि  
न भवन्ति, अपि तु रुदन्ति केवलम् । नैवं प्रकृते, अतो  
जीवतीति निश्चिनु ॥ २४ ॥ इतीऽप्येवमेवेत्याह—इदं विमा-

नमिति ॥ २५ ॥ पुनर्लिङ्गान्तरमाह—इवेति । इतो, वीरः  
शूरः प्रधानो राजा यस्याः सा भ्रमतीतस्ततो व्याकुला भवति ।  
हतकर्णां हतकर्णधाराधिष्ठितफलका हतकर्णधारा वा ॥ २६ ॥  
तस्य विपर्यये पर्यवसानं दर्शयति—इयं पुनरिति । निवेदितौ  
निवेदितजीवनौ तुभ्यं कृतौ ॥ २७ ॥ २८ ॥ चारित्रेण  
पातिव्रत्येन सुखशीलत्वात्सुखावल्लान्मनमनःसुखावहस्वभाव-  
त्वान्मनमनःप्रविष्टासि । हृदयंगमासीत्यर्थः । अत एतत्सर्वं स्वस्वा-  
मिनो रावणस्य विरुद्धमपि मया तवोक्तमिति भावः ॥ २९ ॥  
तादृशं दर्शनं जीवनसूचकमनयोः सैनिकानां चाकारं दृष्ट्वा  
मया तवानयोजनमुदीरितं निवेदितम् । दृश्यत इति  
दर्शनः । कर्मणि ल्युट् । 'राजभोजनाः शालयः' इतिवत्  
॥ ३० ॥ 'लक्ष्मीर्नैव विद्युज्यते' इति पाठेऽपि न मुञ्चतीत्ये-  
वार्थः ॥ ३१ ॥ ३२ ॥ रामलक्ष्मणयोरर्थं शोकं त्यज । एवं  
प्रसन्नमुखाभ्यामजीवितुं जीवनराहित्येनावस्थातुमशक्यम् ।  
अतो जीवतीति निश्चिन्वति शेषः ॥ ३३ ॥ ३४ ॥ ३५  
॥ ३६ ॥ ३७ ॥ इति श्रीरामाभिरामे श्रीरामीये रामायण-



एकोनपञ्चाशः सर्गः ।

घोरेण शरवन्धेन बद्धौ दशरथात्मजौ । निःश्वसन्तौ यथा नागौ शयानौ रुधिरोक्षितौ ॥ १  
 सर्वे ते वानरश्रेष्ठाः ससुग्रीवमहाबलाः । परिवार्य महात्मानौ तस्थुः शोकपरिभ्रुताः ॥ २  
 एतस्मिन्नन्तरे रामः प्रत्यबुध्यत वीर्यवान् । स्थिरत्वात्सत्त्वयोगाच्च शरैः संदानितोऽपि सन् ॥ ३  
 ततो दृष्ट्वा सरुधिरं निषण्णं गाढमर्पितम् । भ्रातरं दीनवदनं पर्यदेवयदातुरः ॥ ४  
 किं नु मे सीतया कार्यं लब्धया जीवितेन वा । शयानं योऽद्य पश्यामि भ्रातरं युधि निर्जितम् ॥ ५  
 शक्या सीतासमा नारी मर्त्यलोके विचिन्वता । न लक्ष्मणसमो भ्राता सचिवः सांपरायिकः ॥ ६  
 परित्यक्ष्याम्यहं प्राणान्वानराणां तु पश्यताम् । यदि पञ्चत्वमापन्नः सुमित्रानन्दवर्धनः ॥ ७  
 किं नु वक्ष्यामि कौसल्यां मातरं किं नु कैकयीम् । कथमभ्यां सुमित्रां च पुत्रदर्शनलालसाम् ॥ ८  
 विवत्सां वेपमानां च वेपन्तीं कुररीमिव । कथमाश्वासयिष्यामि यदि यास्यामि तं विना ॥ ९  
 कथं वक्ष्यामि शत्रुघ्नं भरतं च यशस्विनम् । मया सह वनं यातो विना तेनाहमागतः ॥ १०  
 उपालम्भं न शक्यामि सोढुमम्बासुमित्रया । इहैव देहं त्यक्ष्यामि नहि जीवितमुत्सहे ॥ ११  
 धिक्कां दुष्कृतकर्माणमनार्यं मत्कृते ह्यसौ । लक्ष्मणः पातितः शेते शरतल्पे गतासुवत् ॥ १२  
 त्वं नित्यं सुविषण्णं मामाश्वासयसि लक्ष्मण । गतासुर्नाद्य शक्तोऽसि मामार्तमभिभाषितुम् ॥ १३  
 येनाद्य बहवो युद्धे निहता राक्षसाः क्षितौ । तस्यामेवाद्य शूरस्त्वं शेषे विनिहतः शरैः ॥ १४  
 शयानः शरतल्पेऽस्मिन्सशोणितपरिभ्रुतः । शरभूतस्ततो भासि भास्करोऽस्तमिव ब्रजन् ॥ १५  
 बाणाभिहतमर्मत्वान्न शक्तोपीह भाषितुम् । रुजा चान्नुवतो यस्य दृष्टिरागेण सूच्यते ॥ १६  
 यथैव मां वनं यान्तमनुयातो महाद्युतिः । अहमप्यनुयास्यामि तथैवैनं यमक्षयम् ॥ १७  
 इष्टबन्धुजनो नित्यं मां च नित्यमनुव्रतः । इमामद्य गतोऽवस्थां ममानार्यस्य दुर्नयेः ॥ १८  
 सुरष्टेनापि वीरेण लक्ष्मणेन न संस्परे । परुषं चाप्रियं चापि श्रावितं तु कदाचन ॥ १९  
 विससर्जैकवेगेन पञ्च बाणशतानि यः । इष्वस्त्रेष्वधिकस्तस्मात्कार्तवीर्याच्च लक्ष्मणः ॥ २०  
 अस्त्रैरस्त्राणि यो हन्याच्छक्रस्यापि महात्मनः । सोऽयमुर्व्यां हतः शेते महार्हशयनोचितः ॥ २१  
 तत्तु सिध्या प्रलप्तं मां प्रधक्ष्यति न संशयः । यन्मया न कृतो राजा राक्षसानां विभीषणः ॥ २२  
 अस्मिन्सुहृते सुग्रीव प्रतियातुमिवाहसि । सत्त्वहीनं मया राजन्नावणोऽभिभविष्यति ॥ २३  
 अङ्गदं तु पुरस्कृत्य ससैन्यं सपरिच्छदम् । सागरं तर सुग्रीव नीलेन च नलेन च ॥ २४  
 कृतं हि सुमहत्कर्म यदन्यैर्दुष्करं रणे । ऋक्षराजेन तुष्यामि गोलाङ्गूलाधिपेन च ॥ २५  
 अङ्गदेन कृतं कर्म मेन्देन द्विविदेन च । युद्धं केसरिणा संख्ये घोरं संपातिनां कृतम् ॥ २६  
 गवयेन गवाक्षेण शरमेण गजेन च । अन्यैश्च हरिभिर्युद्धं दुर्धरं त्यक्तजीवितैः ॥ २७  
 न चातिक्रमिषितुं शक्यं देवं सुग्रीव मानुषैः । यत्तु शक्यं वयस्येन सुहृदा वा परं मम ॥ २८

तिरुके वाल्मीकीय आदिकाव्ये युद्धकाण्डेऽष्टचत्वारिंशः सर्गः ॥ ४८ ॥

घोरेणेति ॥ १ ॥ २ ॥ स्थिरत्वादतिदृढगात्रत्वात्, सत्त्व-  
 योगान्महाबलयुक्त्वात्, संदानितोऽपि बद्धोऽपि ॥ ३ ॥  
 गाढमर्पितं शरैर्गाढबद्धम् ॥ ४ ॥ ५ ॥ सचिवः सहायः ।  
 सांपरायिको युद्धे साधुः । युद्धार्ह इति यावत् ॥ ६ ॥ ७ ॥ ८  
 ॥ ९ ॥ यो मया सह वनं गतस्तेन लक्ष्मणेन विना गतोऽहं किं  
 वक्ष्यामि ॥ १० ॥ अम्बासुमित्रयेति । क्रियमाणमिति शेषः  
 ॥ ११ ॥ १२ ॥ गतासुर्गतासुरिव ॥ १३ ॥ १४ ॥ शरभूतः  
 शरैर्व्याप्तशरीरत्वाच्छररूपं प्राप्तः । अस्तं ब्रजन्भास्कर इव  
 तत्तद्ब्रजन्निःसरद्बुधिरव्याप्तशराः किरणस्थानीयाः ॥ १५ ॥  
 अन्नुवतोऽपि यस्य रुजा व्यथा दृष्ट्या रागेणान्यया मुखशोभया  
 स सूच्यते । दृष्टीत्यनेन दर्शनशक्तिमत्त्वं सूच्यते ॥ १६ ॥

यमक्षयं यमगृहं यास्यामीत्यन्वयः । यथायं मात्रादिषु ज्ञेहम-  
 पर्यालोच्यैव मामनुगतस्तथाहमपि तत्लेहं त्यक्त्वानुयास्यामीति  
 भावः ॥ १७ ॥ इष्टो बन्धुजनो यस्य सः ॥ १८ ॥ विप्रियम-  
 हितं कदाचन श्रावितं खिति न संस्परे । न स्मरामीत्यर्थः  
 ॥ १९ ॥ य एकवेगेन पञ्चबाणशतानि विससर्ज कार्तवीर्यस्त-  
 स्मात्कार्तवीर्यात्सहस्रबाहोरयं द्विबाहुरेकेन वेगेन तावतो बाणा-  
 न्विष्यन्नधिक इत्यर्थः ॥ २० ॥ २१ ॥ विभीषणो राजा  
 न कृत इति यद्यतः, तस्मात्तद्विभीषणमभिषेक्ष्यामीति सिध्या  
 प्रलप्तं प्रलपितं मां प्रधक्ष्यति ॥ २२ ॥ सत्त्वहीनं शोकवता  
 मया बलहीनम् ॥ २३ ॥ नीलेनेत्यादौ सहेति शेषः ॥ २४ ॥  
 हनुमदादिभिर्मर्दये यत्कृतं तेन तुष्यामि ॥ २५ ॥ २६ ॥  
 हरिभिर्युद्धं कृतमिति पूर्वेण संबन्धः ॥ २७ ॥ अतिप्रबलस-  
 हायेनापि देवं दुर्जयमित्याह—न चातिक्रमिषितुमिति । वयस्यः



कृतं सुग्रीव तत्सर्वं भवता धर्मभीरुणा । मित्रकार्यं कृतमिदं भवद्भिर्वानरर्षभाः ॥ २९  
 अनुज्ञाता मया सर्वे यथेष्टं गन्तुमर्हथ । शुश्रुबुस्तस्य ये सर्वे वानराः परिदेवितम् ।  
 वर्तयान्चक्रिरेऽश्रूणि नेत्रैः कृष्णेतरेक्षणाः ॥ ३०  
 ततः सर्वाण्यनीकानि स्थापयित्वा विभीषणः । आजगाम गदापाणिस्त्वरितं यत्र राघवः ॥ ३१  
 तं दृष्ट्वा त्वरितं यान्तं नीलाञ्जनचयोपमम् । वानरा दुद्रुवुः सर्वे मन्यमानास्तु रावणिम् ॥ ३२

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

अथोवाच महातेजा हरिराजो महाबलः । किमियं व्यथिता सेना मूढवातेव नौर्जले ॥ १  
 सुग्रीवस्य वचः श्रुत्वा वालिपुत्रोऽङ्गदोऽब्रवीत् । न त्वं पश्यसि रामं च लक्ष्मणं च महारथम् ॥ २  
 शरजालाचितौ वीराबुभौ दशरथात्मजौ । शरतरुपे महात्मानौ शयानौ रुधिरोक्षितौ ॥ ३  
 अथाब्रवीद्धानरेन्द्रः सुग्रीवः पुत्रमङ्गदम् । नानिमित्तमिदं मन्ये भवितव्यं भयेन तु ॥ ४  
 विषण्णवदना ह्येते त्यक्तप्रहरणा दिशः । पलायन्तेऽत्र हरयस्त्रासादुत्फुल्ललोचनाः ॥ ५  
 अन्योन्यस्य न लज्जन्ते न निरीक्षन्ति पृष्ठतः । विप्रकर्षन्ति चान्योन्यं पतितं लङ्घयन्ति च ॥ ६  
 एतस्मिन्नन्तरे वीरो गदापाणिर्विभीषणः । सुग्रीवं वर्धयामास राघवं च जयाशिषा ॥ ७  
 विभीषणं च सुग्रीवो दृष्ट्वा वानरभीषणम् । ऋक्षराजं महात्मानं समीपस्थमुवाच ह ॥ ८  
 विभीषणोऽयं संप्राप्तो यं दृष्ट्वा वानरर्षभाः । द्रवन्त्यागतसंत्रासा रावणात्मजशङ्कया ॥ ९  
 शीघ्रमेतान्सुसंक्रान्तान्वहुधा विप्रधावितान् । पर्यवस्थापयाख्याहि विभीषणमुपस्थितम् ॥ १०  
 पुग्रीवेणैवमुक्तस्तु जाम्बवानृक्षपार्थिवः । वानरान्सान्त्वयामास संनिवर्त्य प्रधावतः ॥ ११  
 ते निवृत्ताः पुनः सर्वे वानरास्त्यक्तसाध्वसाः । ऋक्षराजवचः श्रुत्वा तं च दृष्ट्वा विभीषणम् ॥ १२  
 विभीषणस्तु रामस्य दृष्ट्वा गात्रं शरैश्चितम् । लक्ष्मणस्य तु धर्मात्मा बभूव व्यथितस्तदा ॥ १३  
 जलक्लिन्नेन हस्तेन तयोर्नेत्रे विमृज्य च । शोकसंपीडितमना रुरोद विललाप च ॥ १४  
 इमौ तौ सत्त्वसंपन्नौ विक्रान्तौ प्रियसंयुगौ । इमामवस्थां गमितौ राक्षसैः कूटयोधिभिः ॥ १५  
 भ्रातृपुत्रेण चैतेन दुष्पुत्रेण दुरात्मना । राक्षस्या जिह्वया बुद्ध्या वञ्चितायुजुविक्रमौ ॥ १६  
 शरैरिमावलं विद्धौ रुधिरेण समुक्षितौ । वसुधायासिमौ सुप्तौ दृश्येते शल्यकाविव ॥ १७  
 ययोर्वीर्यमुपाश्रित्य प्रतिष्ठा काङ्क्षिता मया । ताविमौ देहनाशाय प्रसुप्तौ पुरुषर्षभौ ॥ १८  
 जीवन्नद्य विपन्नोऽस्मि नष्टराज्यमनोरथः । प्राप्तप्रतिज्ञश्च रिपुः सकामो रावणः कृतः ॥ १९

केवलसखा । सुहृदुपक्रियामूलसखा ॥ २८ ॥ अधर्मभीरुणेति  
 च्छेद इति तीर्थः, तद्विफलमेव । धर्मभीरुणेति च्छेदेऽपि धर्म-  
 त्यागाद्भीरुणेति व्याख्यातुं शक्यत्वात् ॥ २९ ॥ परिदेवितं  
 परिदेवनप्रवृत्तं वचः । कृष्णेतरेक्षणाः पिङ्गाक्षाः ॥ ३०  
 ॥ ३१ ॥ तं दूरपलायितसेनाः परावर्त्य स्थापयित्वा गतम् ।  
 वानरा दुद्रुवुः । सुग्रीवसमीपस्था इति शेषः ॥ ३२ ॥  
 इति श्रीरामाभिरामे श्रीरामीये रामायणतिलके वाल्मी-  
 कीय आदिकाव्ये युद्धकाण्ड एकोनपञ्चाशः सर्गः ॥ ४९ ॥

मूढवाता दिग्ब्यामोहकरवात्यावातवती । मूढेति भावे निष्ठा  
 ॥ १ ॥ सुग्रीवस्य वचः सेनापलायनप्रश्नहेतुरूपम् । अङ्गदस्तु  
 प्रस्तुतमेव निमित्तमाह—न लमिति । एवं विशेषणकौ दश-  
 रथात्मजौ न पश्यसि किम् । एतदेव निमित्तमिति वृथा प्रश्न  
 इति भावः ॥ २ ॥ ३ ॥ सुग्रीवो नेदमिदानीं पलायननिमि-  
 त्तमित्याह—अयेति । इदं पलायननिमित्तं लवदुक्तनिमित्तान्य-

निमित्तहीनमिति न मन्ये, किं तु केनचित्तांप्रतिकेन पलायनहे-  
 तुना भयेन भवितव्यमित्यर्थः ॥ ४ ॥ तदेव स्पष्टयति—  
 विषण्णेति । विषण्णवदनास्त्यक्तप्रहरणाश्च सन्त एतावत्यर्थ-  
 न्तमिहैव स्थिताः । संप्रति तु इतो दिशः प्रति पलायन्ते, तत्तु  
 त्रासात्संप्रतिकादेव नान्यथेत्यर्थः ॥ ५ ॥ न लज्जन्ते । शर-  
 गहिते पलायने क्रियमाणे न लज्जां प्राप्नुवन्तीत्यर्थः । पृष्ठतः ।  
 वर्तमानपदार्थानिति शेषः । विप्रकर्षन्ति । पलायनप्रतिरोध-  
 कानिति शेषः ॥ ६ ॥ वर्धयामास । विजयी भवेति वचनेनेति  
 भावः ॥ ७ ॥ वानरभीषणं वानराणां भयनिमित्तम् ॥ ८  
 ॥ ९ ॥ पर्यवस्थापय प्रतिष्ठापय ॥ १० ॥ ११ ॥ १२ ॥ लक्ष्म-  
 णस्य तु लक्ष्मणस्य च ॥ १३ ॥ १४ ॥ १५ ॥ १६ ॥ शल्यकः  
 श्चावित् ॥ १७ ॥ प्रतिष्ठा राज्ये स्थितिः ॥ १८ ॥ अयं  
 जीवन्नपि विपन्नोऽस्मि मृतोऽस्मि । प्राप्तप्रतिज्ञो निर्वृत्तसीता-  
 परित्यागाभावप्रतिज्ञः । सकामः पूर्णमनोरथश्च पुत्रेण कृतः



एवं विलपमानं तं परिष्वज्य विभीषणम् । सुग्रीवः सत्त्वसंपन्नो हरिराजोऽब्रवीदिदम् ॥ २०  
 राज्यं प्राप्स्यसि धर्मज्ञ लङ्कायां नेह संशयः । रावणः सह पुत्रेण स्वकामं नेह लप्स्यते ॥ २१  
 गरुडाधिष्ठितावेतावुभौ राघवलक्ष्मणौ । त्यक्त्वा मोहं वधिष्येते सगणं रावणं रणे ॥ २२  
 तमेवं सान्त्वयित्वा तु समाश्वास्य तु राक्षसम् । सुपेणं श्वशुरं पार्श्वं सुग्रीवस्तमुवाच ह ॥ २३  
 सह शूरैर्हरिगणैर्लब्धसंज्ञावरिन्दमौ । गच्छ त्वं भ्रातरौ गृह्य किष्किन्धां रामलक्ष्मणौ ॥ २४  
 अहं तु रावणं हत्वा सपुत्रं सहवान्धवम् । मैथिलीमानयिष्यामि शक्रो नष्टमिव श्रियम् ॥ २५  
 श्रुत्वैतद्भानरेन्द्रस्य सुपेणो वाक्यमब्रवीत् । देवासुरं महायुद्धमनुभूतं पुरातनम् ॥ २६  
 तदा स दानवा देवाश्शरसंस्पर्शकोविदान् । निजघ्नुः शस्त्रविदुषश्छादयन्तो मुहुर्मुहुः ॥ २७  
 तानार्तान्नष्टसंज्ञांश्च गतासुंश्च बृहस्पतिः । विद्याभिर्मन्त्रयुक्ताभिरोपधीभिश्चिकित्सति ॥ २८  
 तान्यौषधान्यानयितुं क्षीरोदं यान्तु सागरम् । जवेन वानराः शीघ्रं संपातिपनसादयः ॥ २९  
 हरयस्तु विजानन्ति पार्वती ते महौषधी । संजीवकरणीं दिव्यां विशल्यां देवनिर्मिताम् ॥ ३०  
 चन्द्रश्च नाम द्रोणश्च क्षीरोदे सागरोत्तमे । अमृतं यत्र मथितं तत्र ते परमौषधी ॥ ३१  
 तौ तत्र विहितौ देवैः पर्वतौ तौ महोदधौ । अयं वायुसुतो राजन्हनूमांस्तत्र गच्छतु ॥ ३२  
 एतस्मिन्नन्तरे वायुर्मेघाश्चापि सविद्युतः । पर्यस्य सागरे तोयं कम्पयन्निव पर्वतान् ॥ ३३  
 महता पक्षवातेन सर्वद्वीपमहाद्रुमाः । निपेतुर्भग्नविटपाः सलिले लवणाग्भसि ॥ ३४  
 अभवन्पन्नगास्त्रस्ता भोगिनस्तत्रवासिनः । शीघ्रं सर्वाणि यादांसि जग्मुश्च लवणाग्भसि ॥ ३५  
 ततो मुहूर्ताद्गरुडं वैनतेयं महाबलम् । वानरा ददृशुः सर्वे ज्वलन्तमिव पावकम् ॥ ३६  
 तमागतमभिप्रेक्ष्य नागास्ते विप्रदुद्रुवुः । यैस्तु तौ पुरुषौ बद्धौ शरभूतैर्महाबलैः ॥ ३७  
 ततः सुपर्णः काकुत्स्थौ स्पृष्ट्वा प्रत्यभिनन्द्य च । विममर्श च पाणिभ्यां मुखे चन्द्रसमप्रभे ॥ ३८  
 वैनतेयेन संस्पृष्टास्तयोः संरुद्रुर्वणाः । सुवर्णे च तनू स्निग्धे तयोराशु बभूवतुः ॥ ३९  
 तेजो वीर्यं बलं चौज उत्साहश्च महागुणाः । प्रदर्शनं च बुद्धिश्च स्मृतिश्च द्विगुणा तयोः ॥ ४०  
 तावुत्थाप्य महातेजा गरुडो वासवोपमौ । उभौ च सस्वजे हृष्टो रामश्चैनमुवाच ह ॥ ४१  
 भवत्प्रसादाद्भ्यसनं रावणिप्रभवं महत् । उपायेन व्यतिक्रान्तौ शीघ्रं च बलिनौ कृतौ ॥ ४२

॥ १९ ॥ २० ॥ रावणः पुत्रेण सह स्वकामं स्वमनोरथमिह लङ्कायां न लप्स्यते ॥ २१ ॥ कुतस्तत्राह—गरुडाधिष्ठिता-  
 विति । गरुडोपासकतया विज्ञातावित्यर्थः । तीर्थस्तु—‘न रुजा पीडितावेतौ’ इति पठित्वा न मरणपर्यवसायिरुजा पीडिता-  
 विमौ, किं तु मोहमात्रं प्राप्ती, अतस्त्यक्त्वावेत्येवं व्याचष्टे ॥ २२ ॥  
 तमेवं सान्त्वयित्वा । गरुडानुग्रहसंभावनयेत्यर्थः । सान्त्वयित्वे-  
 त्यस्यैवार्थकथनम्—समाश्वास्य त्विति । अनेन सुग्रीववाक्येन  
 रामविषयं स्वस्य भगवदवतारत्वज्ञानं सूचितम् ॥ २३ ॥  
 यावल्लब्धसंज्ञौ भविष्यतस्तावदनयो रक्षार्थमेतौ गृहीत्वा शूरैर्ह-  
 रिगणैः सह किष्किन्धां गच्छ ॥ २४ ॥ २५ ॥ एतद्वाक्यं रक्ष-  
 णोपायबोधकं वाक्यम् । तदेवाह—देवासुरमिति ॥ २६ ॥  
 स्पृश्यत इति स्पर्शो विषयः । शरसंस्पर्शं शरविषये लक्ष्यवेध-  
 नरूपे कोविदानपि शस्त्रविदुषोऽपि मुहुर्मुहुश्छादयन्तो मायये-  
 न्द्रजिह्वादात्मानं प्रच्छादयन्तो जघ्नुः ॥ २७ ॥ आर्तत्वादिधर्मव-  
 तोऽपि तान्बृहस्पतिर्विद्याभिर्गरुडादिध्यानरूपाभृतजीवनीभि-  
 स्ताहसीभिरोपधीभिश्च चिकित्सत्यचिकित्सत् ॥ २८ ॥ अस्तु,  
 किं प्रकृते तत्राह—तानीति ॥ २९ ॥ ननु ज्ञाने किलानयनं  
 तत्राह—हरयस्त्विति । संपात्सादयो हरयः पार्वती पर्वतप्रति-  
 ष्ठिते ते ओषधी विजानन्ति । पार्वती इति द्विवचनमाप्यम् ।

तयोर्नामाह—संजीवेति । विशल्यां विशल्यकरणीम् । देवेन  
 ब्रह्मणा निर्मिताम् ॥ ३० ॥ क्व पर्वते ते तत्राह—चन्द्रश्चेति ।  
 क्षीरोदे तौ पर्वतौ स्तः, तयोश्चौषधौ । को नाम सागरोत्तम-  
 स्तत्राह—अमृतमिति ॥ ३१ ॥ यद्यपि पनसादयो जानन्ति  
 तथापि शीघ्रमागमनार्थं वायुसुतो यावु ॥ ३२ ॥ एतस्मिन्-  
 न्तरे ओषध्यानयनवार्ताकाले । सागरे तोयं पर्यस्यातिलहरी-  
 योगि कृत्वा पर्वतान्कम्पयन्पक्षवायुरभूत्, सविद्युतो मेघाश्चासन्  
 ॥ ३३ ॥ सर्वे द्वीपा लवणसमुद्रान्तर्वर्तिनः ॥ ३४ ॥ तत्राह-  
 सिनो मलयवासिनो भोगिनो महाकाया यादांसि सर्वाणि  
 लवणार्णवं जग्मुः । भयादन्तर्ममानीत्यर्थः ॥ ३५ ॥ ३६  
 ॥ ३७ ॥ प्रत्यभिनन्द्य विजयाशिषा प्रतिपूज्य । मुखे राम-  
 लक्ष्मणयोः ॥ ३८ ॥ संरुद्रुर्वेत्तापूर्वं संरुद्रमांसा अभूवन् ।  
 सुवर्णे शोभनकान्तियुक्ते । तनू शरीरे ॥ ३९ ॥ तेजः परा-  
 भिभवसामर्थ्यम्, वीर्यं पराक्रमः, बलं शारीरम्, ओजः  
 कान्तिः, उत्साहः प्रसिद्धः, प्रदर्शनं शब्दानुमानाभ्यां परो-  
 क्षायनिश्चयः, बुद्धिरपरोक्षनिश्चयः । द्विगुणा वैनतेयस्पर्शा-  
 त्पूर्वतोऽप्यधिका । अत्रान्यैर्देवैरवतीर्य भगवतो रामस्य मूल-  
 मूर्तेराज्ञयोपकारः संपादितः । गरुडेन तु स्वरूपत एवेति  
 बोध्यम् ॥ ४० ॥ ४१ ॥ व्यतिक्रान्तौ लङ्कितवन्तौ ॥ ४२ ॥



यथा तातं दशरथं यथाजं च पितामहम् । तथा भवन्तमासाद्य हृदयं मे प्रसीदति ॥ ४३  
 को भवान्रूपसंपन्नो दिव्यस्त्रगनुलेपनः । वसानो विरजे वस्त्रे दिव्याभरणभूषितः ॥ ४४  
 तमुवाच महातेजा वैनतेयो महाबलः । पतत्रिराजः प्रीतात्मा हर्षपर्याकुलेक्षणम् ॥ ४५  
 अहं सखा ते काकुत्स्थ प्रियः प्राणो बहिश्चरः । गरुत्मानिह संप्राप्तो युवयोः साह्यकारणात् ॥ ४६  
 असुरा वा महावीर्या वानरा वा महाबलाः । सुराश्चापि सगन्धर्वाः पुरस्कृत्य शतक्रतुम् ॥ ४७  
 नेमं मोक्षयितुं शक्ताः शरबन्धं सुदारुणम् । मायाबलादिन्द्रजिता निर्मितं क्रूरकर्मणा ॥ ४८  
 एते नागा काद्रवेयास्तीक्ष्णदंष्ट्रा विषोल्वणाः । रक्षोमायाप्रभावेण शरभृतास्त्वदाश्रयाः ॥ ४९  
 सभाग्यश्चासि धर्मज्ञ राम सत्यपराक्रम । लक्ष्मणेन सह भ्रात्रा समरे रिपुघातिना ॥ ५०  
 इमं श्रुत्वा तु विक्रान्तस्त्वरमाणोऽहमागतः । सहसैवावयोः स्नेहात्सखित्वमनुपालयन् ॥ ५१  
 मोक्षितौ च महाघोरादस्मात्सायकबन्धनात् । अप्रमादश्च कर्तव्यो युवाभ्यां नित्यमेव हि ॥ ५२  
 प्रकृत्या राक्षसाः सर्वे सङ्ग्रामे कूटयोधिनः । शूराणां शुद्धभावानां भवतामार्जवं बलम् ॥ ५३  
 तन्न विश्वसनीयं वो राक्षसानां रणाजिरे । एतेनैवोपमानेन नित्यं जिह्वा हि राक्षसाः ॥ ५४  
 एवमुक्त्वा तदा रामं सुपर्णः स महाबलः । परिष्वज्य च सुस्निग्धमाप्रष्टुमुपचक्रमे ॥ ५५  
 सखे राघव धर्मज्ञ रिपूणामपि वत्सल । अभ्यनुज्ञातुमिच्छामि गमिष्यामि यथासुखम् ॥ ५६  
 न च कौतूहलं कार्यं सखित्वं प्रति राघव । कृतकर्मा रणे वीर सखित्वं प्रतिवेत्स्यसि ॥ ५७  
 बालवृद्धावशेषां तु लङ्कां कृत्वा शरोर्मिभिः । रावणं तु रिपुं हत्वा सीतां त्वमुपलप्स्यसे ॥ ५८  
 इत्येवमुक्त्वा वचनं सुपर्णः शीघ्रविक्रमः । रामं च नीरुजं कृत्वा मध्ये तेषां वनौकसाम् ॥ ५९  
 प्रदक्षिणं ततः कृत्वा परिष्वज्य च वीर्यवान् । जगामाकाशमाविश्य सुपर्णः पवनो यथा ॥ ६०  
 नीरुजौ राघवौ दृष्ट्वा ततो वानरयूथपाः । सिंहनादं तदा नेदुर्लाङ्गलं दुधुबुध्र ते ॥ ६१  
 ततो मेरीः समाजघ्नुर्भृदङ्गाश्चाप्यवादयन् । दध्मुः शङ्खान्संप्रहृष्टाः क्ष्वेलन्त्यपि यथापुरम् ॥ ६२  
 अपरे स्फोट्य विक्रान्ता वानरा नगयोधिनः । द्रुमानुत्पाट्य विविधांस्तस्थुः शतसहस्रशः ॥ ६३  
 विसृजन्तो महानादांस्त्रासयन्तो निशाचरान् । लङ्काद्वाराण्युपाजग्मुर्युद्धकामाः प्लवंगमाः ॥ ६४

तेषां सुभीमस्तुमुलो निनादो बभूव शाखासृगयूथपानाम् ।

क्षये निदाघस्य यथा घनानां नादः सुभीमो नदतां निशीथे ॥

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चाशः सर्गः ॥ ५० ॥

यथा तातं दशरथं स्वावतारोचितं कश्यपप्रजापत्यंशम् । अजं  
 च पितामहं चतुर्मुखब्रह्मांशम् । मे हिरण्यगर्भात्मनस्तदंशस्य  
 ॥ ४३ ॥ को भवानिति । अयं प्रश्नोऽपि मनुष्यशरीरोचि-  
 तव्यवहार एव तत्सत्यलुप्रत्यापनार्थः । अत्र रामसमीपागम-  
 नपर्यन्तं पक्ष्याकारेणैवागम्य संनिधिमात्रेण नागबन्धनं च  
 निरस्य राघवस्पर्शनाद्यर्थं पुरुषाकारेण व्यवहृतवानिति बोध्यम् ।  
 तदाह—रूपसंपन्न इति । दिव्यरूपसंपन्न इत्यर्थः ॥ ४४ ॥  
 हर्षपर्याकुलेक्षणं राममुवाचेत्यन्वयः ॥ ४५ ॥ अहं सखेति ।  
 सखित्वात्सुग्रीवादिवदेवसाह्यकरणार्थमागत इति भावः ॥ ४६ ॥  
 इदं च साहाय्यं मदेकसाध्यमित्याह—असुरा वेति ॥ ४७  
 ॥ ४८ ॥ रक्षोमायया शरभृता एते नागास्त्वदाश्रया इति  
 बहुव्रीहिः । त्वां प्राप्ता इत्यर्थः ॥ ४९ ॥ मम दुर्नयैरित्यादिना  
 यदात्मनिन्दनं कृतं तत्परिहरति—सभाग्य इति । अनुकूल-  
 तरशुभदैववानसि । समरे समरविषये ॥ ५० ॥ इमं वृत्तान्तं  
 नागबन्धवृत्तान्तं श्रुत्वा । देवतानां मुखादिति शेषः । स्नेहादे-

वागतः ॥ ५१ ॥ स्नेहादेव च युवां मोक्षितौ मोक्षितौ ।  
 अप्रमादः सावधानता ॥ ५२ ॥ ५३ ॥ तन्न विश्वसनीयम् ।  
 यथा वयमृजवो धर्मपरास्तथा पुरुषत्वाविशेषाद्रक्षोस्यपि तथै-  
 वेति कल्पितं रक्षोगतमार्जवं न विश्वसितव्यमित्यर्थः । उक्त-  
 मेवार्थमनुभवतः स्पष्टीकरोति—एतेनैवेति । इन्द्रजित्कापव्ये-  
 नैवेत्यर्थः ॥ ५४ ॥ आप्रष्टुं गमनानुज्ञां कारयितुम् ॥ ५५  
 ॥ ५६ ॥ मदुक्तसखित्वं प्रति लोकप्रतारणायापि विस्मयो न  
 कार्य इत्याह—न चेति । अनुवेत्स्यसि । एतैः सर्वैः सहेति  
 शेषः ॥ ५७ ॥ ५८ ॥ ५९ ॥ प्रदक्षिणं कृत्वेत्यनेन दिव्यदे-  
 वतावतारो राम इति सर्वान्प्राकृतकपीनप्रत्यपि बोधितम्  
 ॥ ६० ॥ ६१ ॥ यथापुरं यथापूर्वम् ॥ ६२ ॥ ६३ ॥ ६४ ॥  
 निशीथे यथा घनानां नादस्तथा वानराणां नाद इत्यर्थः ।  
 अत्र स्थाने दिनद्वयं युद्धावहार इत्यामिषेयः ॥ ६५ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे पञ्चाशः सर्गः ॥ ५० ॥



एकपञ्चाशः सर्गः ।

तेषां तु तुमुलं शब्दं वानराणां महौजसाम् । नर्दतां राक्षसैः सार्धं तदा शुश्राव रावणः ॥	१
स्निग्धगम्भीरनिर्घोषं श्रुत्वा तं निनदं भृशम् । सचिवानां ततस्तेषां मध्ये वचनमब्रवीत् ॥	२
यथासौ संप्रहृष्टानां वानराणामुपस्थितः । बहूनां सुमहान्नादो मेघानामिव गर्जताम् ॥	३
सुव्यक्तं महती प्रीतिरेतेषां नात्र संशयः । तथाहि विपुलैर्नादैश्चुश्रुमे लवणार्णवः ॥	४
तौ तु बद्धौ शरैस्तीक्ष्णैर्भ्रातरौ रामलक्ष्मणौ । अयं च सुमहान्नादः शङ्कां जनयतीव मे ॥	५
एवं च वचनं चोक्त्वा मन्त्रिणो राक्षसेश्चरः । उवाच नैर्ऋतांस्तत्र समीपपरिवर्तिनः ॥	६
ज्ञायतां तूर्णमेतेषां सर्वेषां च वनौकसाम् । शोककाले समुत्पन्ने हर्षकारणमुत्थितम् ॥	७
तथोक्तास्ते सुसंभ्रान्ताः प्राकारमधिरुह्य च । दृष्टुः पालितां सेनां सुग्रीवेण महात्मना ॥	८
तौ च मुक्तौ सुघोरेण शरबन्धेन राघवौ । समुत्थितौ महाभागौ विषेदुः सर्वराक्षसाः ॥	९
संत्रस्तहृदयाः सर्वे प्राकारादवरुह्य ते । विवर्णा राक्षसा घोरा राक्षसेन्द्रमुपस्थिताः ॥	१०
तदप्रियं दीनमुखा रावणस्य च राक्षसाः । कृत्स्नं निवेदयामासुर्यथावद्वाक्यकोविदाः ॥	११
यौ ताविन्द्रजिता युद्धे भ्रातरौ रामलक्ष्मणौ । निबद्धौ शरबन्धेन निष्प्रकम्पभुजौ कृतौ ॥	१२
विमुक्तौ शरबन्धेन दृश्येते तौ रणाजिरे । पाशानिव गजौ छित्त्वा गजेन्द्रसमविक्रमौ ॥	१३
तच्छ्रुत्वा वचनं तेषां राक्षसेन्द्रो महाबलः । चिन्तारोपसमाक्रान्तो विवर्णवदनोऽभवत् ॥	१४
घोरैर्दत्तवरैर्बद्धौ शरैराशीविषोपमैः । अमोघैः सूर्यसंकाशैः प्रमध्येन्द्रजिता युधि ॥	१५
तद्वत्त्वबन्धमासाद्य यदि मुक्तौ रिपू मम । संशयस्थमिदं सर्वमनुपश्याम्यहं बलम् ॥	१६
निष्फलाः खलु संवृत्ताः शराः पावकतेजसः । आदत्तं यैस्तु सङ्ग्रामे रिपूणां जीवितं मम ॥	१७
एवमुत्वा तु संकुद्धो निःश्वसन्नुरगो यथा । अब्रवीद्रक्षसां मध्ये धूम्राक्षं नाम राक्षसम् ॥	१८
बलेन महता युक्तो राक्षसैर्भीमविक्रमः । त्वं वधायाशु निर्याहि रामस्य सह वानरैः ॥	१९
एवमुक्तस्तु धूम्राक्षो राक्षसेन्द्रेण धीमता । परिक्रम्य ततः शीघ्रं निर्जगाम नृपालयात् ॥	२०
अभिनिष्क्रम्य तद्द्वारं बलाध्यक्षमुवाच ह । त्वरयस्व बलं शीघ्रं किं चिरेण युयुत्सतः ॥	२१
धूम्राक्षवचनं श्रुत्वा बलाध्यक्षो बलानुगः । बलमुद्योजयामास रावणस्याज्ञया भृशम् ॥	२२
ते बद्धघण्टा बलिनो घोररूपा निशाचराः । विनयमानाः संहृष्टा धूम्राक्षं पर्यवारयन् ॥	२३
विविधायुधहस्ताश्च शूलमुद्गरपाणयः । गदाभिः पट्टिशैर्दण्डैरायसैर्मुसलैरपि ॥	२४
परिघैर्भिन्दिपालैश्च भल्लैः पाशैः परश्वधैः । निर्ययू राक्षसा घोरा नर्दन्तो जलदा यथा ॥	२५
रथैः कवचिनस्त्वन्ये ध्वजैश्च समलंकृतैः । सुवर्णजालविहितैः खरैश्च विविधाननैः ॥	२६
हयैः परमशीघ्रैश्च गजैश्चैव मदोत्कटैः । निर्ययुर्नैर्ऋतव्याघ्रा व्याघ्रा इव दुरासदाः ॥	२७
मृगसिंहमुखैर्युक्तं खरैः कनकभूषितैः । आरुरोह रथं दिव्यं धूम्राक्षः खरनिःस्वनः ॥	२८
स निर्यातो महावीर्यो धूम्राक्षो राक्षसैर्वृतः । हसन्वै पश्चिमद्वाराद्धनूमान्यत्र तिष्ठति ॥	२९

अथ श्रुतवानरनादेन रावणेन धूम्राक्षप्रेषणम्—तेषामिति । राक्षसैर्विभीषणादिभिः ॥ १ ॥ स्निग्धगम्भीरत्वेन दुःखमूलरो-  
दनादिशब्दव्यावृत्तिः ॥ २ ॥ यथा । यस्मादित्यर्थः । एवमेषां  
नादः समुत्थितः ॥ ३ ॥ तस्मादेषां महती प्रीतिर्जातेति  
मन्ये । तत्रैव युक्त्यन्तरम्—तथा हीति ॥ ४ ॥ शङ्कां बन्ध-  
मोक्षणशङ्कां जनयतीव जनयत्येव ॥ ५ ॥ ६ ॥ किं हर्षकार-  
णमुत्थितं तज्ज्ञायताम् ॥ ७ ॥ प्राकारमधिरुह्येति । अनेना-  
न्नावहारः सूचितः ॥ ८ ॥ समुत्थितौ । दृष्टेति शेषः ॥ ९  
॥ १० ॥ ११ ॥ १२ ॥ १३ ॥ १४ ॥ दत्तवरैर्वरे दत्ता  
दत्तवरास्तैः । विरकालदुश्चरतपसा वरप्राप्तैरित्यर्थः । युधि  
प्रमथ्य बद्धावित्यन्वयः ॥ १५ ॥ संशयस्थम् । इन्द्रजिद्वलम-

वष्टभ्य स्थितस्य मे एतद्वलस्य वैफल्यत्प्रायोऽस्माकमपजय इति  
मन्ये इत्यर्थः ॥ १६ ॥ तदेवाह—निष्फला इति । यैः शरै-  
रिन्द्रजितप्रयुक्तैः सङ्ग्रामे मम रिपूणां जीवितमादत्तं ते निष्फलाः  
संवृत्ताः खलु । तस्मात्संशयस्थमिदम् ॥ १७ ॥ १८ ॥ १९ ॥  
परिक्रम्य रावणं प्रदक्षिणीकृत्य ॥ २० ॥ तद्द्वारं रावणगृह-  
द्वारमभिनिष्क्रम्य ततो निर्गम्य युयुत्सतः पुंसः किं चिरेण  
किं विलम्बेन । विलम्बो व्यर्थ इत्यर्थः ॥ २१ ॥ २२ ॥ बद्ध-  
घण्टाः । प्रासशक्त्यादिष्विति शेषः ॥ २३ ॥ गदादिमिरुप-  
लक्षिताः ॥ २४ ॥ २५ ॥ समलंकृतैरिति रथध्वजयोर्विशेष-  
णम् । सुवर्णजालविहितैस्तेन विहितालंकारैः ॥ २६ ॥ २७  
॥ २८ ॥ पश्चिमद्वारात् । यत्र द्वारे इन्मानोषकस्तस्मादेव



रथप्रवरमास्थाय खरयुक्तं खरस्वनम् । प्रयान्तं तु महाघोरं राक्षसं भीमदर्शनम् ॥	३०
अन्तरिक्षगताः कूराः शकुनाः प्रत्यषेधयन् । रथशीर्षे महाभीमो गृध्रश्च निपपात ह ॥	३१
ध्वजाग्रे प्रथिताश्चैव निपेतुः कुणपाशनाः । रुधिरार्द्रो महाङ्ग्वेतः कबन्धः पतितो भुवि ॥	३२
विस्वरं चोत्सृजन्नादान्धूमाक्षस्य निपातितः । ववर्ष रुधिरं देवः संचचाल च मेदिनी ॥	३३
प्रतिलोमं ववौ वायुर्निर्घातसमनिःस्वनः । तिमिरौघावृतास्तत्र दिशश्च न चकाशिरे ॥	३४
स तूत्पातांस्ततो दृष्ट्वा राक्षसानां भयावहान् । प्रादुर्भूतान्सुघोरांश्च धूमाक्षो व्यथितोऽभवत् ॥	३५
मुमुहू राक्षसाः सर्वे धूमाक्षस्य पुरःसराः ॥	३५
ततः सुभीमो बहुभिर्निशाचरैर्वृतोऽभिनिष्क्रम्य रणोत्सुको बली ।	
ददर्श तां राघवबाहुपालितां महौघकल्पां बहुवानरीं चमूम् ॥	३६
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकपञ्चाशः सर्गः ॥ ५१ ॥	

द्विपञ्चाशः सर्गः ।

धूमाक्षं प्रेक्ष्य निर्यान्तं राक्षसं भीमविक्रमम् । विनेदुर्वानराः सर्वे प्रहृष्टा युद्धकाङ्क्षिणः ॥	१
तेषां सुतुमुलं युद्धं संजज्ञे कपिरक्षसाम् । अन्योन्यं पादपैर्घोरैर्निघ्नतां शूलमुद्रैः ॥	२
राक्षसैर्वानरा घोरा विनिकृताः समन्ततः । वानरै राक्षसाश्चापि द्रुमैर्भूमिसमीकृताः ॥	३
राक्षसास्त्वभिसंकुद्धा वानरान्निशितैः शरैः । विव्यधुर्घोरसंकाशैः कङ्कपत्रैरजिह्वगैः ॥	४
ते गदाभिश्च भीमाभिः पट्टिशैः कूटमुद्रैः । घोरैश्च परिघैश्चित्रैश्चिशूलैश्चापि संश्रितैः ॥	५
विदार्यमाणा रक्षोभिर्वानरास्ते महाबलाः । अमर्षजनितोद्धर्षाश्चकुः कर्माण्यभीतवत् ॥	६
शरनिर्भिन्नगात्रास्ते शूलनिर्भिन्नदेहिनः । जगृहुस्ते द्रुमांस्तत्र शिलाश्च हरियूथपाः ॥	७
ते भीमवेगा हरयो नर्दमानास्ततस्ततः । ममन्थू राक्षसान्वीरान्नामानि च बभाषिरे ॥	८
तद्वभूवाद्भुतं घोरं युद्धं वानररक्षसाम् । शिलाभिर्विविधाभिश्च बहुशास्त्रैश्च पादपैः ॥	९
राक्षसा मथिताः केचिद्वानरैर्जितकाशिभिः । प्रवेमू रुधिरं केचिन्मुखै रुधिरभोजनाः ॥	१०
पार्श्वेषु दारिताः केचित्केचिद्राशीकृता द्रुमैः । शिलाभिश्चूर्णिताः केचित्केचिदन्तैर्विदारिताः ॥	११
ध्वजैर्विमथितैर्भग्नैः खड्गैश्च विनिपातितैः । रथैर्विध्वंसिताः केचिद्व्यथिता रजनीचराः ॥	१२
गजेन्द्रैः पर्वताकारैः पर्वताग्रैर्वनौकसाम् । मथितैर्वाजिभिः कीर्णं सारोर्हैर्वसुधातलम् ॥	१३
वानरैर्भीमविक्रान्तैराप्लुत्योत्प्लुत्य वेगितैः । राक्षसाः करजैस्तीक्ष्णैर्मुखेषु विनिशरिताः ॥	१४
विषण्णवदना भूयो विप्रकीर्णशिरोरुहाः । मूढाः शोणितगन्धेन निपेतुर्धरणीतले ॥	१५
अन्ये तु परमकुद्धा राक्षसा भीमविक्रमाः । तलैरेवाभिधावन्ति वज्रस्पर्शसमैर्हरीन् ॥	१६
वानरैः पातयन्तस्ते वेगिता वेगवत्तरैः । मुष्टिभिश्चरणैर्दन्तैः पादपैश्चावपोधिताः ॥	१७
सैन्यं तु विभ्रुतं दृष्ट्वा धूमाक्षो राक्षसर्षभः । रोषेण कदनं चक्रे वानराणां युयुत्सताम् ॥	१८
प्रासैः प्रमथिताः केचिद्वानराः शोणितस्रवाः । मुद्रैराहताः केचित्पतिता धरणीतले ॥	१९
परिघैर्मथिताः केचिद्भिन्दिपालैश्च दारिताः । पट्टिशैर्मथिताः केचिद्विह्वलन्तो गतासवः ॥	२०

पश्चिमद्वारादनुमता योद्धुं निर्गतः ॥ २९ ॥ ३० ॥ शकुना  
 दुःशकुनाः प्रत्यषेधयन् । मृत्युसूचनेनेति शेषः ॥ ३१ ॥ प्रथिता  
 मालावत्परस्परसक्ताः । कुणपाशना गृध्राः ॥ ३२ ॥ धूमाक्षस्य  
 समीपे निपातितो निपातितः । कबन्ध इति शेषः ॥ ३३ ॥  
 प्रतिलोमं प्रतिकूलम् ॥ ३४ ॥ ३५ ॥ अभिनिष्क्रम्य ।  
 पुरादिति शेषः । महौघः प्रलयसमुद्रस्तत्कल्पाम् ॥ ३६ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्ड एकपञ्चाशः सर्गः ॥ ५१ ॥

धूमाक्षमिति ॥ १ ॥ २ ॥ भूमिसमीकृताः भूम्या समतां

प्रापिताः । हता इति यावत् ॥ ३ ॥ घोरसंकाशैर्घोररूपैः  
 ॥ ४ ॥ संश्रितैर्गृहीतैः ॥ ५ ॥ जनितोद्धर्षाः संजातोत्साहाः ।  
 अभीतवभिर्भयाः सन्तः ॥ ६ ॥ शूलनिर्भिन्नदेहिनः । इहान्त-  
 त्वमार्षम् ॥ ७ ॥ ८ ॥ ९ ॥ जितकाशिभिर्जितभयैर्जितश्चासैर्वा  
 ॥ १० ॥ द्रुमै राशीकृताः । द्रुमप्रहारैर्हृत्वा राशीकृता इत्यर्थः  
 ॥ ११ ॥ १२ ॥ गजेन्द्रैर्मृतगजेन्द्रशरीरैः ॥ १३ ॥ करजै-  
 र्नेत्रैः ॥ १४ ॥ मूढा मूर्च्छिताः ॥ १५ ॥ १६ ॥ अवपोधिता  
 हिंसिताः ॥ १७ ॥ १८ ॥ १९ ॥ विह्वलन्तो विवशाः ॥ २० ॥



केचिद्विनिहता भूमौ रुधिराद्रा वनौकसः । केचिद्विद्राविता नष्टाः संकुद्धै राक्षसैर्युधि ॥	२१
विभिन्नहृदयाः केचिदेकपाश्वेन शायिताः । विदारितास्त्रिशूलैश्च केचिदान्नैर्विनिःसृताः ॥	२२
तत्सुभीमं महद्युद्धं हरिराक्षससंकुलम् । प्रबभौ शस्त्रबहुलं शिलापादपसंकुलम् ॥	२३
धनुर्ज्यातन्निमधुरं हिकातालसमन्वितम् । मन्दस्तनितं गीतं तद्युद्धगान्धर्वमावभौ ॥	२४
धूम्राक्षस्तु धनुष्पाणिर्वानरान्रणमूर्धनि । हसन्विद्रावयामास दिशस्ताञ्छुरवृष्टिभिः ॥	२५
धूम्राक्षेणादितं सैन्यं व्यथितं प्रेक्ष्य मारुतिः । अभ्यवर्तत संकुद्धः प्रगृह्य विपुलां शिलाम् ॥	२६
क्रोधाद्विगुणताम्राक्षः पितुस्तुल्यपराक्रमः । शिलां तां पातयामास धूम्राक्षस्य रथं प्रति ॥	२७
आपतन्तीं शिलां दृष्ट्वा गदामुद्यम्य संभ्रमात् । रथादाद्भुत्य वेगेन वसुधायां व्यतिष्ठत ॥	२८
सा प्रमथ्य रथं तस्य निपपात शिला भुवि । सचक्रकूबरमुखं सध्वजं सशरासनम् ॥	२९
स त्यक्त्वा तु रथं तस्य हनूमान्मारुतात्मजः । रक्षसां कदनं चक्रे सस्कन्धविटपैर्द्रुमैः ॥	३०
विभिन्नशिरसो भूत्वा राक्षसा रुधरोक्षिताः । द्रुमैः प्रमथिताश्चान्ये निपेतुर्धरणीतले ॥	३१
विद्राव्य राक्षसं सैन्यं हनूमान्मारुतात्मजः । गिरेः शिखरमादाय धूम्राक्षमभिदुद्रुवे ॥	३२
तमापतन्तं धूम्राक्षो गदामुद्यम्य वीर्यवान् । विनर्दमानः सहसा हनूमन्तमभिद्रवत् ॥	३३
तस्य क्रुद्धस्य रोषेण गदां तां बहुकण्टकाम् । पातयामास धूम्राक्षो मस्तकेऽथ हनूमतः ॥	३४
ताडितः स तथा तत्र गदया भीमवेगया । स कपिर्मारुतबलस्तं प्रहारमचिन्तयन् ॥	३५
धूम्राक्षस्य शिरो मध्ये गिरिशृङ्गमपातयत् । स विस्फारितसर्वाङ्गो गिरिशृङ्गेण ताडितः ॥	३६
पपात सहसा भूमौ विकीर्ण इव पर्वतः । धूम्राक्षं निहतं दृष्ट्वा हतशेषा निशाचराः ।	३७
अस्ताः प्रविविशुल्लङ्कां वध्यमानाः प्लवंगमैः ॥	३७

स तु पवनसुतो निहत्य शशून्क्षतजवहाः सरितश्च संविकीर्य ।

रिपुवधजनितश्रमो महात्मा मुदमगमत्कपिभिः सुपूज्यमानः ॥

३८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

धूम्राक्षं निहतं श्रुत्वा रावणो राक्षसेश्वरः । क्रोधेन महताविष्टो निःश्वसन्नुरगो यथा ॥	१
दीर्घमुष्णं विनिःश्वस्य क्रोधेन कलुषीकृतः । अब्रवीद्राक्षसं कूरं वज्रदंष्ट्रं महाबलम् ॥	२
गच्छ त्वं वीर निर्याहि राक्षसैः परिवारितः । जहि दाशरथिं रामं सुग्रीवं वानरैः सह ॥	३
तथेत्युक्त्वा द्रुततरं मायावी राक्षसेश्वरः । निर्जगाम बलैः सार्धं बहुभिः परिवारितः ॥	४
नागैरश्वैः खरैरुष्ट्रैः संयुक्तः सुसमाहितः । पताकाध्वजचित्रैश्च बहुभिः समलंकृतः ॥	५
ततो विचित्रकेयूरमुकुटेन विभूषितः । तनुत्रं च समावृत्य सधनुर्निर्ययौ द्रुतम् ॥	६
पताकालंकृतं दीप्तं तप्तकाञ्चनभूषितम् । रथं प्रदक्षिणं कृत्वा समारोहञ्चमूपतिः ॥	७
ऋष्टिभिस्तोमरैश्चित्रैः शृङ्गैश्च मुसलैरपि । मिन्दिपालैश्च चापैश्च शक्तिभिः पट्टिशैरपि ॥	८
खड्गैश्चक्रैर्गदाभिश्च निशितैश्च परश्वधैः । पदातयश्च निर्यान्ति विविधाः शस्त्रपाणयः ॥	९

॥ २१ ॥ आन्नैर्विनिःसृताः । निःसृताः आन्नैः । आन्नाणि पुरीतत इति कतकः ॥ २२ ॥ २३ ॥ युद्धगान्धर्वं युद्धरूप-संगीतविद्या तद्रूपकोपपादकम् । धनुरित्यादि । धनुर्ज्यारूपा या तन्त्री वीणा तथा मधुरम् । तन्निमधुरमिति हल्य आर्षः । हिकाश्वहेषा तद्रूपतालेन युक्तम् । मन्दानां मन्दाख्यगजवि-शेषाणां स्तनितं बृंहितमेव गीतं यत्र तत् ॥ २४ ॥ २५ ॥ २६ ॥ २७ ॥ २८ ॥ सा शिला तस्य चक्रादिसहितं रथं प्रमथ्य भुवि निपपात । 'कूबरोऽब्जी युगंधरः' । अवमृत्तिकाले रथे त्यक्तशरासनसहितम् ॥ २९ ॥ रथं भग्नं रथम् । रक्षसां

कदनं चक्रे । स्वसेनारक्षणार्थमिति शेषः । स्कन्धः स्थूलशाखा । विटपः सूक्ष्मा सा ॥ ३० ॥ भूवेत्यस्य पतिता इति शेषः ॥ ३१ ॥ ३२ ॥ अमिद्रवदभ्यद्रवत् ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ धूम्राक्षवधो भाद्रशुक्लद्वितीयाया-मित्याहुः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे द्विपञ्चाशः सर्गः ॥ ५२ ॥ धूम्राक्षमिति ॥ १ ॥ २ ॥ गच्छ निर्याहीत्याभ्यां सर्वथा गन्तव्यमिति बोध्यते ॥ ३ ॥ ४ ॥ बहुभिः । बलाध्यक्षैरिति शेषः ॥ ५ ॥ तनुत्रं कवचम् । समावृत्यमुच्य ॥ ६ ॥ ७ ॥ ऋष्टिः सूक्ष्मखड्गः । ऋष्टपायुपलक्षिताः पदातयो निर्यान्तीत्यर्थः



विचित्रवाससः सर्वे दीप्ता राक्षसपुंगवाः । गजा मदोत्कटाः शूराश्चलन्त इव पर्वताः ॥	१०
ते युद्धकुशला रूढास्तोमराङ्कुशपाणिभिः । अन्ये लक्षणसंयुक्ताः शूरारूढा महाबलाः ॥	११
तद्राक्षसबलं सर्वं विप्रस्थितमशोभत । प्रावृट्काले यथा मेघा नर्दमानाः सविद्युतः ॥	१२
निःसृता दक्षिणद्वारादङ्गदो यत्र यूथपः । तेषां निष्क्रममाणानामशुभं समजायत ॥	१३
आकाशाद्विघनात्तीव्रादुल्मुकान्यपतन्तदा । वमन्तः पावकज्वालाः शिवा घोरा ववाशिरे ॥	१४
व्याहरन्त मृगा घोरा रक्षसां निधनं तदा । समापतन्तो योधास्तु प्रास्वलंस्तत्र दारुणम् ॥	१५
पतानौत्पातिकान्दृष्ट्वा वज्रदंष्ट्रो महाबलः । धैर्यमालम्ब्य तेजस्वी निर्जगाम रणोत्सुकः ॥	१६
तांस्तु विद्रवतो दृष्ट्वा वानरा जितकाशिनः । प्रणेदुः सुमहानादान्दिशः शब्देन पूरयन् ॥	१७
ततः प्रवृत्तं तुमुलं हरीणां राक्षसैः सह । घोराणां भीमरूपाणामन्योन्यवधकाङ्क्षिणाम् ॥	१८
निष्पतन्तो महोत्साहा भिन्नदेहशिरोधराः । रुधिरक्षितसर्वाङ्गा न्यपतन्धरणीतले ॥	१९
केचिदन्योन्यमासाद्य शूराः परिघवाहवः । चिक्षिपुर्विविधाञ्छस्त्रांस्समरेष्वनिवर्तिनः ॥	२०
द्रुमाणां च शिलानां च शस्त्राणां चापि निःस्वनः । श्रूयते सुमहांस्तत्र घोरो हृदयभेदनः ॥	२१
रथनेमिस्वनस्तत्र धनुषश्चापि घोरवत् । शङ्खमेरीमृदङ्गानां बभूव तुमुलः स्वनः ॥	२२
केचिदस्त्राणि संत्यज्य बाहुयुद्धमकुर्वत । तलैश्च चरणैश्चापि मुष्टिभिश्च द्रुमैरपि ॥	२३
जानुभिश्च हताः केचिद्भग्नदेहाश्च राक्षसाः । शिलाभिश्चूर्णिताः केचिद्धानैर्युद्धदुर्मदैः ॥	२४
वज्रदंष्ट्रोऽथ तं दृष्ट्वा रणे वित्रासयन्हरीन् । चचार लोकसंहारे पाशहस्त इवान्तकः ॥	२५
बलवः तोऽस्त्रविदुषो नानाप्रहरणा रणे । जघ्रुर्वानरसैन्यानि राक्षसाः क्रोधमूर्च्छिताः ॥	२६
जघ्ने तान्द्राक्षसान्सर्वान्धृष्टो वायुसुतो रणे । क्रोधेन द्विगुणाविष्टः संवर्तक इवानलः ॥	२७
तान्द्राक्षसगणान्सर्वान्धृक्षमुद्यम्य वीर्यवान् । अङ्गदः क्रोधताम्राक्षः सिंहः क्षुद्रमृगानिव ॥	२८
चकार कदनं घोरं शक्रतुल्यपराक्रमः । अङ्गदाभिहतास्तत्र राक्षसा भीमविक्रमाः ॥	२९
विभिन्नशिरसः पेतुर्निरुक्ता इव पादपाः । रथैश्चित्रैर्ध्वजैरश्वैः शरीरैर्हरिरक्षसाम् ॥	३०
रुधिरौघेण संछन्ना भूमिर्भयकरी तदा । हारकेधूरनस्त्रैश्च छत्रैश्च समलंकृता ॥	३१
भूमिर्भाति रणे तत्र शारदीव यथा निशा । अङ्गदस्य च वेगेन तद्राक्षसबलं महत् ।	
प्राकम्पत तदा तत्र पवनेनाम्बुदो यथा ॥	३२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

स्वलस्य च घातेन अङ्गदस्य बलेन च । राक्षसः क्रोधमाविष्टो वज्रदंष्ट्रो महाबलः ॥	१
विस्फार्य च धनुर्घोरं शक्राशनिसमप्रभम् । वानराणामनीकानि प्राकिरच्छरवृष्टिभिः ॥	२
राक्षसाश्चापि मुख्यास्ते रथैश्च समवस्थिताः । नानाप्रहरणाः शूराः प्रायुध्यन्त तदा रणे ॥	३
वानराणां च शूरास्तु ते सर्वे प्लवगर्षभाः । अयुध्यन्त शिलाहस्ताः समवेताः समन्ततः ॥	४

॥ ८ ॥ ९ ॥ १० ॥ तोमराङ्कुशपाणिभी रूढा आरूढा युद्ध-  
कुशला ये गजास्ते च निर्याता इत्यन्वयः । लक्षणसंयुक्ता  
अन्येऽश्वाश्च शूरारूढा निर्याताः ॥ ११ ॥ विप्रस्थितं विशेषे-  
ण कृतप्रस्थानम् । सविद्युतः । नीलस्य रक्षोबलस्य स्वर्ण-  
भूषणबहुलत्वात्सविद्युन्मेघोपमेयत्वम् ॥ १२ ॥ निःसृताः ।  
राक्षसा इति शेषः ॥ १३ ॥ दुर्निमित्तरूपमशुभमेवाह—  
आकाशादिति । विघनान्निर्मेघात् ॥ १४ ॥ घोरा मृगा रक्षसां  
निधनं व्याहरन्त व्याहरन् ॥ १५ ॥ औत्पातिकान्शुभसूचकान्  
॥ १६ ॥ विद्रवतो विशेषेण स्वसंमुखमागच्छतः । पूरयन्पूर-  
यन्तः । आर्षमेकवचनम् ॥ १७ ॥ तुमुलं रणसंकटम् ॥ १८  
॥ १९ ॥ २० ॥ हृदयभेदनः । भयंकर इत्यर्थः ॥ २१

॥ २२ ॥ अस्त्राणि संत्यज्य सर्वाण्यस्त्राणि प्रयुज्य तदनन्तर-  
मस्त्राभावाद्बाहुयुद्धमकुर्वत ॥ २३ ॥ २४ ॥ वज्रदंष्ट्रोऽथ तं  
दृष्ट्वा । स्वसेनाविनाशमित्यर्थः । लोकसंहारे तन्निमित्तम् ॥ २५ ॥  
अस्त्रविदुषः । अस्त्रनिपुणा इत्यर्थः ॥ २६ ॥ संवर्तके प्रलय-  
काले ॥ २७ ॥ तान्द्राक्षसगणान् । निजघानेति शेषः ॥ २८  
॥ २९ ॥ ३० ॥ भयकरी भयंकर । अभूदिति शेषः । मुमभाव  
आर्षः ॥ ३१ ॥ पवनेनाम्बुदो यथेत्युत्तरं सर्गच्छेदः । क्वचि-  
त्सोऽयुक्तो वृत्तभेदप्रकरणभेदाद्यभावादिति कतकः ॥ ३२ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे त्रिपञ्चाशः सर्गः ॥ ५३ ॥

स्वलस्य चेति ॥ १ ॥ २ ॥ ३ ॥ वानराणामिति निर्धा-



तत्रायुधसहस्राणि तस्मिन्नायोधने भृशम् । राक्षसाः कपिमुख्येषु पातयांचक्रिरे तदा ॥	५
वानराश्चैव रक्षःसु गिरिवृक्षान्महाशिलाः । प्रवीराः पातयामासुर्मत्तवारणसंनिभाः ॥	६
शूराणां युध्यमानानां समरेष्वनिवर्तिनाम् । तद्राक्षसगणानां च सुयुद्धं समवर्तत ॥	७
अभग्नशिरसः केचिच्छिन्नैः पादैश्च बाहुभिः । शस्त्रैरर्दितदेहास्तु रुधिराण्य समुक्षिताः ॥	८
हरयो राक्षसाश्चैव शेरते गां समाश्रिताः । कङ्कगृध्रबलाढ्याश्च गोमायुकुलसंकुलाः ॥	९
कबन्धानि समुत्पेतुर्भोरूपां भीषणानि वै । भुजपाणिशिरश्छिन्नादिछिन्नकायाश्च भूतले ॥	१०
वानरा राक्षसाश्चापि निपेतुस्तत्र भूतले । ततो वानरसैन्येन हन्यमानं निशाचरम् ॥	११
प्राभज्यत बलं सर्वं वज्रदंष्ट्रस्य पश्यतः । राक्षसान्भयवित्रस्तान्हन्यमानान्प्लवंगमैः ॥	१२
दृष्ट्वा स रोषताम्राक्षो वज्रदंष्ट्रः प्रतापवान् । प्रविवेश धनुष्पाणिस्त्रासयन्हरिवाहिनीम् ॥	१३
शरैर्विदारयामास कङ्कपत्रैरजिह्वगैः । बिभेद वानरांस्तत्र सप्ताष्टौ नव पञ्च च ।	
विव्याध परमक्रुद्धो वज्रदंष्ट्रः प्रतापवान् ॥	१४
त्रस्ताः सर्वे हरिगणाः शरैः संक्रुत्तदेहिनः । अङ्गदं संप्रधावन्ति प्रजापतिमिव प्रजाः ॥	१५
ततो हरिगणान्भग्नान्दृष्ट्वा वालिसूनुर्महाबलः । क्रोधेन वज्रदंष्ट्रं तमुदीक्षन्तमुदैक्षत ॥	१६
वज्रदंष्ट्रोऽङ्गदश्चोभौ योयुध्येते परस्परम् । चेरतुः परमक्रुद्धौ हरिमत्तगजाविव ॥	१७
ततः शतसहस्रेण हरिपुत्रं महाबलम् । जघान मर्मदेशेषु शरैरग्निशिखोपमैः ॥	१८
रुधिरोक्षितसर्वाङ्गो वालिसूनुर्महाबलः । चिक्षेप वज्रदंष्ट्राय वृक्षं भीमपराक्रमः ॥	१९
दृष्ट्वा पतन्तं तं वृक्षमसंभ्रान्तश्च राक्षसः । चिक्षेद बहुधा सोऽपि मथितः प्रापतद्भुवि ॥	२०
तं दृष्ट्वा वज्रदंष्ट्रस्य विक्रमं प्लवगर्षभः । प्रगृह्य विपुलं शैलं चिक्षेप च ननाद च ॥	२१
तमापतन्तं दृष्ट्वा स रथादाहृत्य वीर्यवान् । गदापाणिरसंभ्रान्तः पृथिव्यां समतिष्ठत ॥	२२
अङ्गदेन शिला क्षिप्ता गत्वा तु रणमूर्धनि । सचक्रकूबरं साश्वं प्रममाथ रथं तदा ॥	२३
ततोऽन्यच्छिखरं गृह्य विपुलं द्रुमभूषितम् । वज्रदंष्ट्रस्य शिरसि पातयामास वानरः ॥	२४
अभ्रवच्छोणितोद्गारी वज्रदंष्ट्रः सुमूर्च्छितः । मुहूर्तमभवन्मूढो गदामालिङ्ग्य निःश्वसन् ॥	२५
स लब्धसंज्ञो गदया वालिपुत्रमवस्थितम् । जघान परमक्रुद्धो वक्षोदेशे निशाचरः ॥	२६
गदां त्यक्त्वा ततस्तत्र मुष्टियुद्धमकुर्वत । अन्योन्यं जघ्नतुस्तत्र तावुभौ हरिराक्षसौ ॥	२७
रुधिरोद्गारिणौ तौ तु प्रहारैर्जनितश्रमौ । बभूवतुः सुविक्रान्तावङ्गारकबुधाविव ॥	२८
ततः परमतेजस्वी अङ्गदः प्लवगर्षभः । उत्पात्य वृक्षं स्थितवानासीत्पुष्पफलैर्युतः ॥	२९
जग्राह चार्षभं चर्म खङ्गं च विपुलं शुभम् । किङ्किणीजालसंछन्नं चर्मणा च परिष्कृतम् ॥	३०
चित्रांश्च रुचिरान्मार्गांश्चैरतुः कपिराक्षसौ । जघ्नतुश्च तदान्योन्यं नर्दन्तौ जयकाङ्क्षिणौ ॥	३१
व्रणैः समुत्थैः शोभेतां पुष्पिताविव किंशुकौ । युध्यमानौ परिश्रान्तौ जानुभ्यामवनीं गतौ ॥	३२
निमेषान्तरमात्रेण अङ्गदः कपिकुञ्जरः । उदतिष्ठत दीप्ताक्षो दण्डाहत इवोरगः ॥	३३
निर्मलेन सुधौतेन खङ्गेनास्य महच्छिरः । जघान वज्रदंष्ट्रस्य वालिसूनुर्महाबलः ॥	३४
रुधिरोक्षितगात्रस्य बभूव पतितं द्विधा । तच्च तस्य परीताक्षं शुभं खङ्गहतं शिरः ॥	३५

रणे षष्ठी ॥ ४ ॥ तत्र वीरक्षयकारणे । तस्मिन्प्रसिद्धे । आयो-  
धने युद्धे ॥ ५ ॥ ६ ॥ तद्राक्षसगणानाम् । तच्छब्देन वानराः ।  
वानराराक्षसगणानामित्यर्थः ॥ ७ ॥ छिन्नैः पादैर्बाहुभिरप-  
लक्षिताः ॥ ८ ॥ बला वायसाः कङ्कादिमिराढ्याः । व्यासा  
इत्यर्थः ॥ ९ ॥ १० ॥ निशाचरम् । नैशाचरमित्यर्थः ॥ ११ ॥  
प्राभज्यत भग्नमभूत् ॥ १२ ॥ १३ ॥ सप्ताष्टौ नव पञ्च च ।  
वानरानेकेनैव शरेण बिभेदेत्यर्थः ॥ १४ ॥ संप्रधावन्ति  
धावन्ति स्म ॥ १५ ॥ क्रोधेनोदीक्षन्तं क्रोधेनोदैक्षत ॥ १६ ॥  
योयुध्येते । पुनःपुनर्युद्धमकुर्वतामित्यर्थः । हरिमत्तगजाविव

हरिरिह शार्दूलः । सिंहेन गजस्य युद्धसंभवात् । स्वप्नेऽपि  
सिंहदर्शनेन गजानां मरणादिति कतकः ॥ १७ ॥ हरिपुत्रं  
वालिपुत्रम् ॥ १८ ॥ १९ ॥ २० ॥ २१ ॥ २२ ॥ २३  
॥ २४ ॥ २५ ॥ २६ ॥ २७ ॥ २८ ॥ पुष्पफलैर्हस्तधृतवृ-  
क्षीयैस्तैर्युत आसीत् ॥ २९ ॥ आर्षभं चर्म ऋषभचर्मनिर्मितं  
फलकम् । चर्मणा च परिष्कृतम् । कोशरूपेणेत्यर्थः । जग्राह ।  
वज्रदंष्ट्रोऽङ्गदश्चेति शेषः ॥ ३० ॥ ३१ ॥ व्रणैः समुत्थैः ।  
तत्समुत्थितै रुधिरैरित्यर्थः ॥ ३२ ॥ ३३ ॥ खङ्गेनाच्छिद्य गृही-



वज्रदंष्ट्रं हतं दृष्ट्वा राक्षसा भयमोहिताः । त्रस्ता ह्यभ्यद्रवन्लङ्कां वध्यमानाः प्लवंगमैः ।  
विषण्णवदना दीना हिया किञ्चिदवाङ्मुखाः ॥

३६

निहत्य तं वज्रधरः प्रतापवान्स वालिसूनुः कपिसैन्यमध्ये ।  
जगाम हर्षं महितो महाबलः सहस्रनेत्रस्त्रिदशैरिवावृतः ॥

३७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

वज्रदंष्ट्रं हतं श्रुत्वा वालिपुत्रेण रावणः । बलाध्यक्षमुवाचेदं कृताञ्जलिमुपस्थितम् ॥ १  
शीघ्रं निर्यान्तु दुर्धर्षा राक्षसा भीमविक्रमाः । अकम्पनं पुरस्कृत्य सर्वशस्त्रास्त्रकोविदम् ॥ २  
एष शास्ता च गोप्ता च नेता च युधि सत्तमः । भूतिकामश्च मे नित्यं नित्यं च समरप्रियः ॥ ३  
एष जेष्यति काकुत्स्थौ सुग्रीवं च महाबलम् । वानरांश्चापरान्घोरान्हनिष्यति न संशयः ॥ ४  
परिगृह्य स तामाज्ञां रावणस्य महाबलः । बलं संप्रेरयामास तदा लघुपराक्रमः ॥ ५  
ततो नानाप्रहरणा भीमाक्षा भीमदर्शनाः । निष्पेत् राक्षसा मुख्या बलाध्यक्षप्रचोदिताः ॥ ६  
रथमास्थाय विपुलं तप्तकाञ्चनभूषणम् । मेघाभो मेघवर्णश्च मेघस्वनमहास्वनः ॥ ७  
राक्षसैः संवृतो घोरैस्तदा निर्यात्यकम्पनः । न हि कम्पयितुं शक्यः सुरैरपि महामृधे ॥ ८  
अकम्पनस्ततस्तेषामादित्य इव तेजसा । तस्य निर्धावमानस्य संरब्धस्य युयुत्सया ॥ ९  
अकस्माद्दैन्यमागच्छद्दयानां रथवाहिनाम् । विस्फुरन्नयनं चास्य सव्यं युद्धाभिनन्दिनः ॥ १०  
विवर्णो मुखवर्णश्च गद्गदश्चाभवत्स्वनः । अभवत्सुदिने काले दुर्दिनं रूक्षमारुतम् ॥ ११  
ऊचुः खगमृगाः सर्वे वाचः क्रूरा भयावहाः । स सिंहोपचितस्कन्धः शार्दूलसमविक्रमः ॥ १२  
तानुत्पातानचिन्त्यैव निर्जगाम रणाजिरम् । तथा निर्गच्छतस्तस्य रक्षसः सह राक्षसैः ॥ १३  
बभूव सुमहान्नादः क्षोभयन्निव सागरम् । तेन शब्देन वित्रस्ता वानराणां महाचमूः ॥ १४  
द्रुमशैलप्रहाराणां योद्धुं समुपतिष्ठताम् । तेषां युद्धं महारौद्रं संजज्ञे कपिरक्षसाम् ॥ १५  
रामरावणयोरर्थे समभित्यक्तदेहिनः । सर्वे ह्यतिबलाः शूराः सर्वे पर्वतसंनिभाः ॥ १६  
हरयो राक्षसाश्चैव परस्परजिघांसया । तेषां विनर्दतां शब्दः संयुगेऽतितरस्विनाम् ॥ १७  
शुश्राव सुमहान्कोपादन्योन्यमभिगर्जताम् । रजश्चारुणवर्णाभं सुभीममभवद्भृशम् ॥ १८  
वद्धतं हरिरक्षोभिः संरुोध दिशो दश । अन्योन्यं रजसा तेन कौशेयोद्धतपाण्डुना ॥ १९  
संवृतानि च भूतानि ददृशुर्न रणाजिरे । न ध्वजो न पताका वा चर्म वा तुरगोऽपि वा ॥ २०  
आयुधं स्यन्दनो वापि ददृशे तेन रेणुना । शब्दश्च सुमहांस्तेषां नर्दतामभिधावताम् ॥ २१  
श्रूयते तुमुलो युद्धे न रूपाणि चकाशिरे । हरीनेव सुसंरुष्टा हरयो जघ्नुराहवे ॥ २२  
राक्षसा राक्षसांश्चापि निजघ्नुस्तिमिरे तदा । ते परांश्च विनिघ्नन्तः स्वांश्च वानरराक्षसाः ॥ २३  
रुधिरार्द्रां तदा चक्रुर्महीं पङ्कानुलेपनाम् । ततस्तु रुधिरौघेण सिक्तं ह्यपतनं रजः ॥ २४

तेन वज्रदंष्ट्रीयेण ॥ ३४ ॥ ३५ ॥ ३६ ॥ महितः पूजितः  
॥ ३७ ॥ तत्तृतीयायां वज्रदंष्ट्रवधः ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्ये युद्ध-  
काण्डे चतुःपञ्चाशः सर्गः ॥ ५४ ॥

बलाध्यक्षं प्रहस्तम् ॥ १ ॥ २ ॥ शास्ता शत्रूणाम्, गोप्ता  
स्वबलस्य, नेता नायको युद्धस्य ॥ ३ ॥ ४ ॥ ५ ॥ ६ ॥  
मेघाभो मेघसमानदेहप्रमाणः । मेघवर्णस्तद्वन्नीलवर्णः । मेघस्य  
स्वन इव महान्स्वनो यस्य स तथा ॥ ७ ॥ निर्याति याति  
स्म ॥ ८ ॥ तेषां वानराणां तेजसादित्य इव । दुष्प्रेक्षोऽभू-  
दिति शेषः ॥ ९ ॥ रथवहनकर्तृणां हयानामकस्माद्भिर्हेतुकमेव

दैन्यमागच्छत् । मन इति शेषः ॥ १० ॥ सुदिने वर्षादिकृत-  
दुर्दिनप्रसक्तिरहिते ॥ ११ ॥ १२ ॥ अचिन्त्येत्यार्षम् ॥ १३  
॥ १४ ॥ १५ ॥ समभित्यक्ता देहिन आत्मनो यैस्ते ।  
आत्मरक्षानिरपेक्षा इति यावत् ॥ १६ ॥ १७ ॥ अरुणवर्णाभं  
धूम्रवर्णस्य वस्तुन आभा यस्मिस्तत् । अरुणशब्दो धूम्रपर्या-  
योऽपि ॥ १८ ॥ कौशेयोद्धतपाण्डुनोद्धतकौशेयवरीषत्पाण्डुर-  
वर्णेन ॥ १९ ॥ भूतानि कपिरक्षोलक्षणप्राणिनः ॥ २० ॥  
आयुधादि न ददृशे इत्यन्वयः ॥ २१ ॥ शब्द एव श्रूयते न  
च रूपाणि चकाशिरे । सुसंरुष्टाः सुतरां सम्यक्कुदाः ॥ २२



शरीरशवसंकीर्णा बभूव च वसुंधरा । द्रुमशक्तिगदाप्रासैः शिलापरिघतोमरैः ॥	२५
राक्षसा हरयस्तूर्णं जघुरन्योन्यमोजसा । दादुभिः परिघाकारैर्युध्यन्तः पर्वतोपमान् ॥	२६
हरयो भीमकर्माणो राक्षसाञ्जघुराहवे । राक्षसास्त्वभिसंकुद्धाः प्रासतोमरपाणयः ॥	२७
कपीभिजघ्निरे तत्र शस्त्रैः परमदारुणैः । अकम्पनः सुसंकुद्धो राक्षसानां चमूपतिः ॥	२८
संहर्षयति तान्सर्वान् राक्षसान्भीमविक्रमान् । हरयस्त्वपि रक्षांसि महाद्रुममहाश्मभिः ॥	२९
विदारयन्त्यभिक्रम्य शस्त्राण्याच्छिद्य वीर्यतः । एतस्मिन्नन्तरे वीरा हरयः कुमुदो नलः ॥	३०
मैन्दश्च परमकुद्धश्चकुर्वेगमनुत्तमम् । ते तु वृक्षैर्महावीरा राक्षसानां चमूमुखे ॥	३१
कदनं सुमहद्वक्त्रकुर्लीलया हरिपुंगवाः । ममन्थू राक्षसान्सर्वे नानाप्रहरणैर्भृशम् ॥	३२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चपञ्चाशः सर्गः ॥ ५५ ॥

षट्पञ्चाशः सर्गः ।

तदृष्ट्वा सुमहत्कर्म कृतं वानरसत्तमैः । क्रोधमाहारयामास युधि तीव्रमकम्पनः ॥	१
क्रोधमूर्च्छितरूपस्तु धुन्वन्परमकार्मुकम् । दृष्ट्वा तु कर्म शत्रूणां सारथि वाक्यमब्रवीत् ॥	२
तत्रैव तावत्त्वरितो रथं प्रापय सारथे । एते च बलिनो घ्नन्ति सुबहून्राक्षसान्ने ॥	३
एते च बलवन्तो वा भीमकोपाश्च वानराः । द्रुमशैलप्रहरणास्तिष्ठन्ति प्रमुखे मम ॥	४
एतान्निहन्तुमिच्छामि समरश्लाघिनो ह्यहम् । एतैः प्रमथितं सर्वं रक्षसां दृश्यते बलम् ॥	५
ततः प्रचलिताश्वेन रथेन रथिनां वरः । हरीनभ्यपतद्दुराच्छरजालैरकम्पनः ॥	६
न स्थातुं वानराः शेकुः किं पुनर्योद्धमाहवे । अकम्पनशरैर्भग्नाः सर्वे एवाभिदुद्रुवुः ॥	७
तान्मृत्युवशमापन्नानकम्पनशरानुगान् । समीक्ष्य हनुमाञ्ज्ञातीनुपतस्थे महाबलः ॥	८
तं महाप्लवगं दृष्ट्वा सर्वे ते प्लवगर्षभाः । समेत्य समरे वीराः सहिताः पर्यवारयन् ॥	९
व्यवस्थितं हनूमन्तं ते दृष्ट्वा प्लवगर्षभाः । बभूवुर्बलवन्तो हि बलवन्तमुपाश्रिताः ॥	१०
अकम्पनस्तु शैलाभं हनूमन्तमवस्थितम् । महेन्द्र इव धाराभिः शरैरभिववर्ष ह ॥	११
अचिन्तयित्वा बाणौघाञ्शरीरे पातितान्कपिः । अकम्पनवधार्थाय मनो दध्ने महाबलः ॥	१२
स प्रहस्य महातेजा हनूमान्मारुतात्मजः । अभिदुद्राव तद्रक्षः कम्पयन्निव मेदिनीम् ॥	१३
तस्याथ नर्दमानस्य दीप्यमानस्य तेजसा । बभूव रूपं दुर्धर्षं दीप्तस्येव विभावसोः ॥	१४
आत्मानं त्वप्रहरणं ज्ञात्वा क्रोधसमन्वितः । शैलमुत्पाटयामास वेगेन हरिपुंगवः ॥	१५
गृहीत्वा सुमहाशैलं पाणिनैकेन मारुतिः । स विनद्य महानादं भ्रामयामास वीर्यवान् ॥	१६
ततस्तमभिदुद्राव राक्षसेन्द्रमकम्पनम् । पुरा हि नमुचि संख्ये वज्रेणेव पुरंदरः ॥	१७
अकम्पनस्तु तदृष्ट्वा गिरिशृङ्गं समुद्यतम् । दूरादेव महाबाणैरर्धचन्द्रैरदारयत् ॥	१८
तं पर्वताग्रमाकाशे रक्षोवाणविदारितम् । विकीर्णं पतितं दृष्ट्वा हनूमान्क्रोधमूर्च्छितः ॥	१९
सोऽश्वकर्णं समासाद्य रोपवर्षान्वितो हरिः । तूर्णमुत्पाटयामास महागिरिमिवोच्छ्रितम् ॥	२०
तं गृहीत्वा पहाद्वरुणं सोऽश्वकर्णं महाद्युतिः । प्रगुह्य पाल्या भ्रामयामास भूतले ॥	२१

॥ २३ ॥ २४ ॥ शरीरशवसंकीर्णा शवरूपैः शरीरैः संकीर्णा  
॥ २५ ॥ २६ ॥ २७ ॥ २८ ॥ संहर्षयति समहर्षयत्  
॥ २९ ॥ शस्त्राण्याच्छिद्य वानराः । परहस्तादिति शेषः ॥ ३०  
॥ ३१ ॥ नानाप्रहरणैर्भृशमित्यत्र सर्गावच्छेदः प्रमादादिति कतकः  
॥ ३२ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्ये युद्धकाण्डे पञ्चपञ्चाशः सर्गः ॥ ५५ ॥

तदिति ॥ १ ॥ २ ॥ ३ ॥ एते चेत्स्य यत्रेत्यादिः ।  
बलवन्तो वा । वाशब्दो वैशब्दस्यार्थः ॥ ४ ॥ एतान्निहन्तुमि-

च्छामि प्रथमतः स्वसेनारक्षणार्थम् । ततः परबलं हनिष्यामीति  
शेषः । तदेवाह—एतैरिति ॥ ५ ॥ ६ ॥ ७ ॥ ज्ञातीन्कुमु-  
दनलादीनुपतस्थे । स्वस्थानादिति शेषः ॥ ८ ॥ ते प्लवगर्षभाः  
कुमुदादयः ॥ ९ ॥ ते बलवन्तो बभूवुः, यतो बलवन्तमुपा-  
श्रिताः ॥ १० ॥ ११ ॥ १२ ॥ १३ ॥ १४ ॥ अप्रहरणमायुधही-  
नम् ॥ १५ ॥ १६ ॥ पुरा हीति प्रसिद्धौ ॥ १७ ॥ तदृष्ट्वा  
हनूमन्मुक्तं शैलशृङ्गम् ॥ १८ ॥ तम् । तदित्यर्थः । क्रोध-  
मूर्च्छितः । अभूदिति शेषः ॥ १९ ॥ २० ॥ २१ ॥ चारणै-



प्रधावन्नरुवेगेन वभञ्ज तरसा द्रुमान् । हनूमान्परमकुद्धश्चारणैर्दारयन्महीम् ॥	२२
गजांश्च सगजारोहान्सरथान्स्थितस्तथा । जघान हनूमान्भीमान्राक्षसांश्च पदातिगान् ॥	२३
तमन्तकमिव कुद्धं सद्रुमं प्राणहारिणम् । हनूमन्तमभिप्रेक्ष्य राक्षसा विप्रदुहुवुः ॥	२४
तमापतन्तं संकुद्धं राक्षसानां भयावहम् । ददर्शकम्पनो वीरश्चुक्षोभ च ननाद च ॥	२५
स चतुर्दशभिर्बाणैर्निशितैर्देहदारणैः । निर्विभेद महावीर्यं हनूमन्तमकम्पनः ॥	२६
स तथा विप्रकीर्णस्तु नाराचैः शितशक्तिभिः । हनूमान्दृष्टो वीरः प्ररूढ इव सानुमान् ॥	२७
विरराज महावीर्यो महाकायो महाबलः । पुष्पिताशोकसंकाशो विधूम इव पावकः ॥	२८
ततोऽन्यं वृक्षमुत्पाठ्य कृत्वा वेगमनुत्तमम् । शिरस्यभिजघानाशु राक्षसेन्द्रमकम्पनम् ॥	२९
स वृक्षेण हतस्तेन सक्रोधेन महात्मना । राक्षसो वानरेन्द्रेण पपात च ममार च ॥	३०
तं दृष्ट्वा निहतं भूमौ राक्षसेन्द्रमकम्पनम् । व्यथिता राक्षसाः सर्वे क्षितिकम्प इव द्रुमाः ॥	३१
त्यक्तप्रहरणाः सर्वे राक्षसास्ते पराजिताः । लङ्कामभिययुस्त्रासाद्वानरैस्तैरभिद्रुताः ॥	३२
ते मुक्तकेशाः संभ्रान्ता भग्नमानाः पराजिताः । भयाच्छ्रमजलैरङ्गैः प्रस्रवद्भिर्विदुदुहुः ॥	३३
अन्योन्यं ते प्रमथन्तो विविशुर्नगरं भयात् । पृष्ठतस्ते तु संमूढाः प्रेक्षमाणा मुहुर्मुहुः ॥	३४
तेषु लङ्कां प्रविष्टेषु राक्षसेषु महाबलाः । समेत्य हरयः सर्वे हनूमन्तमपूजयन् ॥	३५
सोऽपि प्रवृद्धस्तान्सर्वान्हरीन्संप्रत्यपूजयत् । हनूमान्सत्त्वसंपन्नो यथार्हमनुकूलतः ॥	३६
विनेदुश्च यथाप्राणं हरयो जितकाशिनः । चक्रुषुश्च पुनस्तत्र सप्राणानेव राक्षसान् ॥	३७
स वीरशोभामभजन्महाकपिः संमेत्य रक्षांसि निहत्य मारुतिः ॥	
महासुरं भीममभिघ्ननाशनं विष्णुर्यथैवोरुबलं चमूमुखे ॥	३८
अपूजयन्देवगणास्तदा कपिं स्वयं च रामोऽतिबलश्च लक्ष्मणः ।	
तथैव सुग्रीवमुखाः प्लवंगमा विभीषणश्चैव महाबलस्तदा ॥	३९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

अकम्पनवधं श्रुत्वा क्रुद्धो वै राक्षसेश्वरः । किञ्चिद्दीनमुखश्चापि सचिवांस्तानुदैक्षत ॥	१
स तु ध्यात्वा मुहूर्तं तु मन्त्रिभिः संविचार्य च । ततस्तु रावणः पूर्वदिवसे राक्षसाधिपः ।	
पुरीं परिययौ लङ्कां सर्वान्गुल्मानवेक्षितुम् ॥	२
तां राक्षसगणैर्गुप्तां गुल्मैर्बहुभिरावृताम् । ददर्श नगरीं राजा पताकाध्वजमालिनीम् ॥	३
रुद्धां तु नगरीं दृष्ट्वा रावणो राक्षसेश्वरः । उवाचात्महितं काले प्रहस्तं युद्धकोविदम् ॥	४
पुरस्योपनिविष्टस्य सहसा पीडितस्य ह । नान्ययुद्धात्प्रपश्यामि मोक्षं युद्धविशारद ॥	५
अहं वा कुम्भकर्णो वा त्वं वा सेनापतिर्मम । इन्द्रजिह्वा निकुम्भो वा बहेयुर्भारमीदृशम् ॥	६
स त्वं बलमतः शीघ्रमादाय परिगृह्य च । विजयायाभिनिर्ग्राहि यत्र सर्वे वनौकसः ॥	७

ध्वरणन्यासैः ॥ २२ ॥ २३ ॥ २४ ॥ २५ ॥ २६ ॥ प्ररूढः सानुमानिव बहुशराचितशरीरत्वात्प्ररूढबहुवृक्षो गिरिरिव जनैर्दृष्टः इत्यर्थः ॥ २७ ॥ २८ ॥ २९ ॥ ३० ॥ क्षितिकम्पे भूकम्पकाले ॥ ३१ ॥ ३२ ॥ श्रमजलैः स्वेदजलैः ॥ ३३ ॥ भयादन्योन्यं प्रमथन्तो द्वारदेशे संमर्दं कुर्वाणाः ॥ ३४ ॥ ३५ ॥ सोऽपि यथार्हमनुकूलतोऽनुकूलदर्शनवचनालिङ्गनैः संप्रत्यपूजयत् ॥ ३६ ॥ यथाप्राणं यावद्बलं सप्राणानेव चक्रुषुः । प्राणनाशार्थमिति शेषः ॥ ३७ ॥ यथा विष्णुरुचबलं बलवन्तं महाबलं मधुकैटभादिरूपं हत्वा वीरशोभामभजत्तथै-

वेल्यर्थः ॥ ३८ ॥ रामादयोऽप्यपूजयन्त्यनुकर्षः ॥ ३९ ॥ भाद्रशुक्लचतुर्थ्यामकम्पनवधः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षट्पञ्चाशः सर्गः ॥ ५६ ॥

अथ प्रहस्तनिर्गमः—अकम्पनवधमिति ॥ १ ॥ पूर्वदिवसे पूर्वाह्ने सर्वान्गुल्मान्सेनाव्यूहविशेषान् ॥ २ ॥ ३ ॥ ४ ॥ पुरस्योपनिविष्टस्य । अतिसमीपनिविष्टशत्रुबलस्येत्यर्थः । अत एव सहसा बलात्कारेण पीडितस्य अन्ययुद्धादन्यकर्तव्ययुद्धादेतोर्मोक्षमुपरोधमोक्षं न प्रपश्यामि ॥ ५ ॥ ६ ॥ अतोऽस्माक-



निर्याणादेव तूर्णं च चलिता हरिवाहिनी । नर्दतां राक्षसेन्द्राणां श्रुत्वा नादं द्रविष्यति ॥	८
चपला ह्यविनीताश्च चलचित्ताश्च वानराः । न सहिष्यन्ति ते नादं सिंहनादमिव द्विपाः ॥	९
विद्रुते च बले तस्मिन्नामः सौमित्रिणा सह । अवशस्तु निरालम्बः प्रहस्तवशमेप्यति ॥	१०
आपत्संशयिता श्रेयो नात्र निःसंशयीकृता । प्रतिलोमानुलोमं मा यत्तु नो मन्यसे हितम् ॥	११
रावणेनैवमुक्तस्तु प्रहस्तो वाहिनीपतिः । राक्षसेन्द्रमुवाचेदमसुरेन्द्रमिवोशना ॥	१२
राजन्मन्त्रितपूर्वं नः कुशलैः सह मन्त्रिभिः । विवादश्चापि नो वृत्तः समवेक्ष्य परस्परम् ॥	१३
प्रदानेन तु सीतायाः श्रेयो व्यवसितं मया । अप्रदाने पुनर्युद्धं दृष्टमेव तथैव नः ॥	१४
सोऽहं दानैश्च मानैश्च सततं पूजितस्त्वया । सान्त्वैश्च विविधैः काले किं न कुर्यां हितं तव ॥	१५
नहि मे जीवितं रक्ष्यं पुत्रदारधनानि च । त्वं पश्य मां जुह्वन्तं त्वदर्धं जीवितं युधि ॥	१६
एवमुक्त्वा तु भर्तारं रावणं वाहिनीपतिः । उवाचेदं बलाध्यक्षान्प्रहस्तः पुरतः स्थितान् ॥	१७
समानयत मे शीघ्रं राक्षसानां महाबलम् । मद्वाणानां तु वेगेन हतानां तु रणाजिरे ॥	१८
अद्य तृप्यन्तु मांसादाः पक्षिणः काननौकसः । तस्य तद्वचनं श्रुत्वा बलाध्यक्षा महाबलाः ॥	१९
बलमुद्योजयामासुस्तस्मिन्राक्षसमन्दिरे । सा बभूव मुहूर्तेन भीमैर्नानाविधायुधैः ॥	२०
लङ्का राक्षसवीरैस्तैर्गजैरिव समाकुला । हुताशनं तर्पयतां ब्राह्मणांश्च नमस्यताम् ॥	२१
आज्यगन्धप्रतिवहः सुरभिर्मारुतो ववौ । स्रजश्च विविधाकारा जगृहुस्त्वभिमन्त्रिताः ॥	२२
सङ्ग्रामसज्जाः संहृष्टा धारयन्राक्षसास्तदा । सधनुष्काः कवचिनो वेगादुत्सृज्य राक्षसाः ॥	२३
रावणं प्रेक्ष्य राजानं प्रहस्तं पर्यवारयन् । अथामक्य तु राजानं मेरीमाहृत्य भैरवाम् ॥	२४
आरुरोह रथं युक्तः प्रहस्तः सज्जकल्पितम् । हयैर्महाजवैर्युक्तं सम्यक्सूतं सुसंयतम् ॥	२५
महाजलदनिर्घोषं साक्षाच्चन्द्रार्कभास्वरम् । उरगध्वजदुर्धर्षं सुवरूथं स्वपस्करम् ॥	२६
सुवर्णजालसंयुक्तं प्रहसन्तमिव श्रिया । ततस्तं रथमास्थाय रावणापितंशासनः ॥	२७
लङ्काया निर्ययौ तूर्णं बलेन महता वृतः । ततो दुन्दुभिनिर्घोषः पर्जन्यनिनदोपमः ।	
वादित्राणां च निनदः पूरयन्निव मेदिनीम् ॥	२८
शुश्रुवे शङ्खशब्दश्च प्रयाते वाहिनीपतौ । निनदन्तः खरान्धोरान्राक्षसा जग्मुरग्रतः ॥	२९
भीमरूपा महाकायाः प्रहस्तस्य पुरःसराः । नरान्तकः कुम्भहनुर्महानादः समुन्नतः ।	
प्रहस्तसचिवा ह्येते निर्ययुः परिवार्य तम् ॥	३०
व्यूढेनैव सुघोरेण पूर्वद्वारात्स निर्ययौ । गजयूथनिकाशेन बलेन महता वृतः ॥	३१
सागरप्रतिमौघेन वृतस्तेन बलेन सः । प्रहस्तो निर्ययौ क्रुद्धः कालान्तकयमोपमः ॥	३२

त्मात् ॥ ७ ॥ द्रविष्यति पलायिष्यते ॥ ८ ॥ ९ ॥ अवशो वशं प्रभुत्वं तद्रहितः । 'वशमिच्छाप्रभुलयोः' इति विश्वः । अत एव निरालम्बः ॥ १० ॥ ननु युद्धे मञ्जीवनेऽपि संदेहात्कथं निरालम्बो वशमेप्यतीत्युच्यते तत्राह—आपदिति । युद्धे आपन्मृतिः संशयिता संदेहविषया । श्रेयो विजयस्तु तव न संशयितो न संदेहविषयः । तवातिबललाद्दुशो दृष्टविजयत्वाच्च । इन्द्रजिद्वच्छ्रेयःप्राप्तिरेवोत्कटकोटिका । किंच श्रेयो न संदिग्धम् । युद्धे जीवने मरणे च श्रेयःसत्त्वात् । जीवने राज्यम्, मृतावुत्तमलोकः । अतोऽत्र युद्धे प्रवृत्तिरेव निःसंशयीकृता । 'यत्रायुद्धे ध्रुवो मृत्युर्युद्धे जीवितसंशयः । तमेव कालं युद्धस्य प्रवदन्ति मनीषिणः ॥' इत्यादि शास्त्रादिति भावः । मम त्वय युद्धमेव हितं प्रतिभाति । प्रकारान्तरमस्ति चेद्ब्रूहीत्याह—प्रतिलोमेत्यादि । मनोनुकूलं वा भवतु प्रतिकूलं वा । यत्तु नो हितं मन्यसे तद्वदेति शेषः ॥ ११ ॥ १२ ॥ कुशलैर्मन्त्रिभि-

र्विभीषणमाल्यवदादिमिर्यदा मन्त्रितं तदा नः परस्परं परस्परमतं समवेक्ष्य विवादोऽनैकमत्यं वृत्तम् ॥ १३ ॥ सीताप्रदानेनैव श्रेय इति च तदा व्यवसितं निश्चितम् । अप्रदाने च युद्धं दृष्टं तत्तथैव नेदानीं प्राप्तम् ॥ १४ ॥ अतः परं तु यत्प्राप्तमस्माकं युद्धं तदेव मयापुष्टयमित्याह—सोऽहमिति । तव प्रियं न कुर्यां किम्, अपि तु कुर्यामेव ॥ १५ ॥ युधि जीवितं जुह्वन्तं होतुमिच्छन्तम् ॥ १६ ॥ बलाध्यक्षान्सर्वबलाध्यक्षेण स्वेन बलनियोजनाधिकृतपुरुषानित्यर्थः ॥ १७ ॥ १८ ॥ १९ ॥ २० ॥ २१ ॥ २२ ॥ सङ्ग्रामसज्जाः सङ्ग्रामाय संनद्धाः । धारयन्धारयन् । अभिमन्त्रितस्रज इत्यनुकर्षः । उरसृज्य । वाहनानीति शेषः ॥ २३ ॥ २४ ॥ सज्जकल्पितं सर्वायुधसमेततया कल्पितम् । सम्यक्समीचीनः सूतो यस्य तम् ॥ २५ ॥ सुवरूथम् । वरूथो रथगुप्तिः । स्वपस्करं शोभनरथाङ्गम् ॥ २६ ॥ २७ ॥ दुन्दुभिनिर्घोष इत्यादेः शुश्रुवे इत्यनेनान्वयः ॥ २८ ॥ २९ ॥ ३० ॥ ३१ ॥ ३२ ॥



तस्य निर्याणघोषेण राक्षसानां च नर्दताम् । लङ्कायां सर्वभूतानि विनेदुर्विकृतैः स्वैरः ॥	३३
व्यभ्रमाकाशमाविश्य मांसशोणितभोजनाः । मण्डलान्यपसव्यानि खगाश्चकू रथं प्रति ॥	३४
वमन्ति पावकज्वालाः शिवा घोरा ववाशिरे । अन्तरिक्षात्पपातोल्का वायुश्च पक्षं ववौ ॥	३५
अन्योन्यमभिसंरब्धा ग्रहाश्च न चकाशिरे । मेघाश्च खरनिर्घोषा रथस्योपरि रक्षसः ॥	३६
ववर्षु रुधिरं चास्य सिपिचुश्च पुरःसरान् । केतुमूर्धनि गृध्रस्तु विलीनो दक्षिणामुखः ॥	३७
नदन्नुभयतःपार्श्वं समग्रां श्रियमाहरत् । सारथेर्वहुशश्चात्र सङ्ग्राममनिवर्तिनः ॥	३८
प्रतोदो न्यपतद्दस्तात्सूतस्य हयसादिनः । निर्याणश्री च या च स्याद्भास्वरा च सुदुर्लभा ॥	३९
सा ननाश मुहूर्तेन समे च स्खलिता हयाः । प्रहस्तं तं हि निर्यान्तं प्रख्यातगुणपौरुषम् ।	
युधि नानाप्रहरणा कपिसेनाभ्यवर्तत ॥	४०
अथ घोषः सुतमुलो हरीणां समजायत । वृक्षानारुजतां चैव गुर्वीर्षं गृह्णतां शिलाः ॥	४१
नदतां राक्षसानां च वानराणां च गर्जताम् । उभे प्रमुदिते सैन्ये रक्षोगणवनौकसाम् ॥	४२
वेगितानां समर्थानामन्योन्यवधकाङ्क्षिणाम् । परस्परं चाह्वयतां निनादः श्रूयते महान् ॥	४३
ततः प्रहस्तः कपिराजवाहिनीमभिप्रतस्थे विजयाय दुर्मतिः ।	
विवृद्धवेगश्च विवेशितां चमूं यथा मुमूर्षुः शलभो विभावसुम् ॥	४४
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तपञ्चाशः सर्गः ॥ ५७ ॥	

अष्टपञ्चाशः सर्गः ।

ततः प्रहस्तं निर्यान्तं दृष्ट्वा रणकृतोद्यमम् । उवाच सस्मितं रामो विभीषणमरिन्दमः ॥	१
क एष सुमहाकायो बलेन महता वृतः । आगच्छति महावेगः किंरूपबलपौरुषः ॥	२
आचक्ष्व मे महाबाहो वीर्यवन्तं निशाचरम् । राघवस्य वचः श्रुत्वा प्रत्युवाच विभीषणः ॥	३
एष सेनापतिस्तस्य प्रहस्तो नाम राक्षसः । लङ्कायां राक्षसेन्द्रस्य त्रिभागबलसंवृतः ।	
वीर्यवानस्त्रविच्छूरः सुप्रख्यातपराक्रमः ॥	४
ततः प्रहस्तं निर्यान्तं भीमं भीमपराक्रमम् । गर्जन्तं सुमहाकायं राक्षसैरभिसंवृतम् ॥	५
ददर्श महती सेना वानराणां बलीयसाम् । अभिसंजातघोषाणां प्रहस्तमभिगर्जताम् ॥	६
खड्गशक्त्यृष्टिशूलाश्च बाणानि मुसलानि च । गजाश्च परिघाः प्रासा विविधाश्च परश्वधाः ॥	७
धनूंषि च विचित्राणि राक्षसानां जयैषिणाम् । प्रगृहीतान्यराजन्त वानरानभिधावताम् ॥	८
जगृहुः पादपांश्चापि पुष्पितांस्तु गिरीस्तथा । शिलाश्च विपुला दीर्घा योद्धुकामाः प्लवंगमाः ॥	९
तेषामन्योन्यमासाद्य सङ्ग्रामः सुमहानभूत् । बहूनामश्मवृष्टिं च शरवर्षं च वर्षताम् ॥	१०
बहवो राक्षसा युद्धे बहून्वानरपुंगवान् । वानरा राक्षसाश्चापि निजघ्नुर्वहवो बहून् ॥	११
शूलैः प्रमथिताः केचित्केचित्तु परमायुधैः । परिघैराहताः केचित्केचिच्छिन्नाः परश्वधैः ॥	१२
निरुच्छासाः पुनः केचित्पतिता जगतीतले । विभिन्नहृदयाः केचिदिषुसंधानसाधिताः ॥	१३

॥३३॥ तस्य दुर्निमित्तान्याह—व्यभ्रमित्यादि । मांसशोणितभो-  
जनाः खगा अपसव्यानि मण्डलान्यपगता सव्यभागे विभ्रान्तिर्येषु  
मण्डलेषु भ्रामणेषु तान्यपसव्यानि प्रदक्षिणानि । गृध्रादीनां  
प्रदक्षिणमपि दुर्निमित्तमिति कृतकः ॥ ३४ ॥ ३५ ॥ ३६ ॥  
केतूपरि लीनत्वादियुगको गृध्रो नदञ्चशब्दं कुर्वन्नुभयतःपार्श्वं  
कण्डूयमान इति शेषः । तथा कुर्वन्नस्य समग्रां संपूर्णां प्रभां  
मुखादिशोभां जयश्रियं चाहरत् ॥ ३७ ॥ सूतस्य सूतवंशजस्य  
सारथेः । हयसादिनोऽश्वशिक्षकस्य । प्रतोदस्तोत्रम् ॥ ३८  
॥ ३९ ॥ ४० ॥ ४१ ॥ रक्षोगणवनौकसामित्यस्य निनादः  
श्रूयत इत्युत्तरेण संबन्धः ॥ ४२ ॥ ४३ ॥ ४४ ॥ इति

श्रीरामाभिरामे श्रीरामीये रामायणतिलके वाल्मीकीय आदि-  
काव्ये युद्धकाण्डे सप्तपञ्चाशः सर्गः ॥ ५७ ॥

तत इति । सस्मितम् । एवं सेनया किलास्मान्भीषयतीति  
स्मितम् ॥ १ ॥ २ ॥ ३ ॥ लङ्कायामित्यादि । राक्षसेन्द्रसंब-  
न्धिलङ्कास्थबलस्य तृतीयभागेन संवृत इत्यर्थः ॥ ४ ॥ ५ ॥  
प्रहस्तमभि तदभिमुखेन गर्जतां वानराणां महती सेना  
निर्यान्तं प्रहस्तं ददर्शति संबन्धः ॥ ६ ॥ ७ ॥ ८ ॥ गिरी-  
स्तथा जगृहुरित्यनुकर्षः । गिरिशृङ्गाणीति यावत् ॥ ९  
॥ १० ॥ ११ ॥ परमायुधैश्चकैः । 'चक्रं तु परमायुधम्'  
इति कोशः ॥ १२ ॥ इषूणां संधानं सम्यग्विवसर्जनं तेन



केचिद्विधा कृताः खड्गैः स्फुरन्तः पतिता भुवि । वानरा राक्षसैः शूरैः पार्श्वतश्च विदारिताः ॥ १४  
 वानरैश्चापि संकुडै राक्षसौघाः समन्ततः । पादपैर्गिरिशृङ्गैश्च संपिष्टा वसुधातले ॥ १५  
 वज्रस्पर्शतलैर्हस्तैर्मृष्टिभिश्च हता भृशम् । वमन्शोणितमास्येभ्यो विशीर्णवदनेक्षणाः ॥ १६  
 आर्तस्वनं च स्वनतां सिंहनादं च नर्दताम् । बभूव तुमुलः शब्दो हरीणां रक्षसामपि ॥ १७  
 वानरा राक्षसाः क्रुद्धा वीरमार्गमनुव्रताः । विवृत्तवदनाः क्रूराश्चक्रुः कर्माण्यभीतवत् ॥ १८  
 नरान्तकः कुम्भहनुर्महानादः समुन्नतः । एते प्रहस्तसचिवाः सर्वे जघ्रुर्वनौकसः ॥ १९  
 तेषां निपततां शीघ्रं निघ्नतां चापि वानरान् । द्विविदो गिरिशृङ्गेण जघनैकं नरान्तकम् ॥ २०  
 दुर्मुखः पुनरुत्थाय कपिः सविपुलद्रुमम् । राक्षसं क्षिप्रहस्तं तु समुन्नतमपोथयत् ॥ २१  
 जाम्बवांस्तु सुसंकुद्धः प्रगृह्य महतीं शिलाम् । पातयामास तेजस्वी महानादस्य वक्षसि ॥ २२  
 अथ कुम्भहनुस्तत्र तारेणासाद्य वीर्यवान् । वृक्षेण महता सद्यः प्राणान्संत्याजयद्रणे ॥ २३  
 अमृष्यमाणस्तत्कर्म प्रहस्तो रथमाश्रितः । चकार कदनं घोरं धनुष्पाणिर्वनौकसाम् ॥ २४  
 आवर्त इव संजज्ञे सेनयोरुभयोस्तदा । क्षुभितस्याप्रमेयस्य सागरस्येव निःस्वनः ॥ २५  
 महता हि शरीरैस्तु राक्षसानां च मेदिनी । बभूवातिचिता घोरैः पर्वतैरिव संवृता ॥ २६  
 वानराणां शरीरैस्तु राक्षसानां च मेदिनी । संछन्ना माधवे मासि पलाशैरिव पुष्पितैः ॥ २७  
 सा मही रुधिरौघेण प्रच्छन्ना संप्रकाशते । संछन्ना माधवे मासि पलाशैरिव पुष्पितैः ॥ २८  
 हतवीरौघवप्रां तु भग्नायुधमहाद्रुमाम् । शोणितौघमहातोयां यमसागरगामिनीम् ॥ २९  
 यकृत्प्लीहमहापङ्कां विनिकीर्णान्नशैवलाम् । भिन्नकायशिरोमीनामङ्गावयवशाद्वलाम् ॥ ३०  
 गृध्रहंसवराकीर्णां कङ्कसारससेविताम् । मेदःफेनसमाकीर्णामावर्तस्वननिःस्वनाम् ॥ ३१  
 तां कापुरुषदुस्तरां युद्धभूमिमयीं नदीम् । नदीमिव घनापाये हंससारससेविताम् ॥ ३२  
 राक्षसाः कपिमुख्यास्ते तेरुस्तां दुस्तरां नदीम् । यथा पद्मरजोध्वस्तां नलिनीं गजयूथपाः ॥ ३३  
 ततः सृजन्तं बाणौघान्प्रहस्तं स्यन्दने स्थितम् । ददर्श तरसा नीलो विधमन्तं प्लवंगमान् ॥ ३४  
 उद्धूत इव वायुः खे महदभ्रबलं बलात् । समीक्ष्याभिद्रुतं युद्धे प्रहस्तो वाहिनीपतिः ॥ ३५  
 रथेनादित्यवर्णेन नीलमेवाभिद्रुद्वे । स धनुर्धन्विनां श्रेष्ठो विकृष्य परमाहवे ॥ ३६  
 नीलाय व्यसृजद्वाणान्प्रहस्तो वाहिनीपतिः । ते प्रेत्य विशिखा नीलं विनिर्मिद्य समाहिताः ॥ ३७  
 महीं जग्मुर्महावेगा रोषिता इव पन्नगाः । नीलः शरैरभिहतो निशितैर्ज्वलनोपमैः ॥ ३८  
 स तं परमदुर्धर्षमापतन्तं महाकपिः । प्रहस्तं ताडयामास वृक्षमुत्पाट्य वीर्यवान् ॥ ३९  
 स तेनाभिहतः क्रुद्धो नर्दन्राक्षसपुंगवः । ववर्ष शरवर्षाणि प्लवंगानां चमूपतौ ॥ ४०  
 तस्य बाणगणानेव राक्षसस्य दुरात्मनः । अपारयन्वारयितुं प्रत्यगृह्णन्निमीलितः ।  
 यथैव गोवृषो वर्षं शारदं शीघ्रमागतम् ॥ ४१  
 एवमेव प्रहस्तस्य शरवर्षान्दुरासवान् । निमीलिताक्षः सहसा नीलः सेहे दुरासवान् ॥ ४२

सादिताः खण्डिताः । 'संधानसंधिताः' इति पाठे इष्य एव  
 संधानानि बन्धनरज्जवस्तैः संधिताः । संस्यूता इत्यर्थः ॥ १३ ॥  
 स्फुरन्त उच्छलन्तः ॥ १४ ॥ १५ ॥ वमन्भवमन् । 'वेमुः'  
 इति पाठान्तरम् ॥ १६ ॥ १७ ॥ वीरमार्गमनुव्रता वीरमार्गो-  
 ऽपराशुखललक्षणस्तमनुव्रता अनुगताः । अभीतवदभीताह्वाणि  
 ॥ १८ ॥ १९ ॥ तेषामिति निर्धारणे षष्ठी ॥ २० ॥ समुन्नतं  
 तदाख्यम् । अपोथयद्गतवान् ॥ २१ ॥ महानादस्य तदाख्यस्य  
 ॥ २२ ॥ तारेणासाद्य संबध्य । युयुधे इति शेषः । ततः स  
 तारस्तस्य कुम्भहनुर्महता वृक्षेण प्राणान्संत्याजयत्समत्याजयत्  
 ॥ २३ ॥ तत्कर्म क्षणादेव सचिवचतुष्टयमारणकर्म ॥ २४ ॥  
 उभयोः सेनयोरितस्ततो भ्रमणेनावर्त इव संजज्ञे । क्षुभितस्य

सागरस्य निःस्वन इव निःस्वनश्च जज्ञे ॥ २५ ॥ २६ ॥ २७  
 ॥ २८ ॥ युद्धभूमिं नदीत्वेन वर्णयति—इत्येत्यादि । वप्रां  
 तटम् । यम एव सागरस्तद्रामिनीम् ॥ २९ ॥ यकृत्प्लीहानौ  
 हृदयदक्षिणभागस्थमांसविशेषौ ॥ ३० ॥ ३१ ॥ युद्धभूमिमयीं  
 तद्रूपां नदीं प्रवर्तयित्वा घनापाये हंसादिसेवितां नदीमिव तां  
 तेरुः ॥ ३२ ॥ पद्मरजोयुतां यथा गजयूथपास्तेरुस्तथेत्यर्थः  
 ॥ ३३ ॥ तत उच्यमानगुणं प्रहस्तं नीलो ददर्श ॥ ३४ ॥  
 वाहिनीपतिः प्रहस्तः ख उद्धूतो वायुर्महदभ्रबलमिव बलवद-  
 भ्रमिव युद्धेऽभिद्रुतं स्वं प्रत्याभिमुख्येनागच्छन्तं नीलं समीक्ष्य  
 तं नीलमेवाभिद्रुद्वे ॥ ३५ ॥ ३६ ॥ ३७ ॥ ३८ ॥ ३९  
 ॥ ४० ॥ अपारयन्वारयितुमशक्तः सन् । शारदं वर्षम् ।



रोषितः शरवर्षेण सालेन महता महान् । प्रजघान हयात्रीलः प्रहस्तस्य महाबलः ॥ ४३  
 ततो रोषपरीतात्मा धनुस्तस्य दुरात्मनः । बभञ्ज तरसा नीलो ननाद च पुनः पुनः ॥ ४४  
 विधनुः स कृतस्तेन प्रहस्तो वाहिनीपतिः । प्रगृह्य मुसलं घोरं स्यन्दनादवपुष्पुवे ॥ ४५  
 तावुभौ वाहिनीमुख्यौ जातवैरौ तरस्विनौ । स्थितौ क्षतजसिकाङ्गौ प्रभिन्नाविव कुञ्जरौ ॥ ४६  
 उल्लिखन्तौ सुतीक्ष्णाभिर्दंष्ट्राभिरितरेतरम् । सिंहशार्दूलसदृशौ सिंहशार्दूलचेष्टितौ ॥ ४७  
 विक्रान्तविजयौ वीरौ समरेष्वनिवर्तिनौ । काङ्क्षमाणौ यशः प्राप्तुं वृत्रवासवयोरिव ॥ ४८  
 आजघान तदा नीलं ललाटे मुसलेन सः । प्रहस्तः परमायत्तस्ततः सुस्त्राव शोणितम् ॥ ४९  
 ततः शोणितदिग्धाङ्गः प्रगृह्य च महातरुम् । प्रहस्तस्योरसि क्रुद्धो विससर्ज महाकपिः ॥ ५०  
 तमचिन्त्यप्रहारं स प्रगृह्य मुसलं महत् । अभिदुद्राव बलिनं बलानीलं प्लवंगमम् ।  
 तमुग्रवेगं संरब्धमापतन्तं महाकपिः ॥ ५१  
 ततः संप्रेक्ष्य जग्राह महावेगो महाशिलाम् । तस्य युद्धाभिकामस्य मृधे मुसलयोधिनः ॥ ५२  
 प्रहस्तस्य शिलां नीलो मूर्ध्नि तूर्णमपातयत् । नीलेन कपिमुख्येन विमुक्ता महती शिला ।  
 विभेद बहुधा घोरा प्रहस्तस्य शिरस्तदा ॥ ५३  
 स गतासुर्गतश्रीको गतसत्त्वो गतेन्द्रियः । पपात सहसा भूमौ छिन्नमूल इव द्रुमः ॥ ५४  
 विभिन्नशिरसस्तस्य बहु सुस्त्राव शोणितम् । शरीरादपि सुस्त्राव गिरेः प्रस्त्रवणो यथा ॥ ५५  
 हते प्रहस्ते नीलेन तदकम्प्यं महाबलम् । राक्षसानामहृष्टानां लङ्कामभिजगाम ह ॥ ५६  
 न शेकुः समवस्थातुं निहते वाहिनीपतौ । सेतुबन्धं समासाद्य विशीर्णं सलिलं यथा ॥ ५७  
 हते तस्मिन्मुख्ये राक्षसास्ते निरुद्यमाः । रक्षःपतिगृहं गत्वा ध्यानमूकत्वमागताः ।  
 प्राप्ताः शोकार्णवं तीव्रं विसंज्ञा इव तेऽभवन् ॥ ५८

ततस्तु नीलो विजयी महाबलः प्रशस्यमानः सुकृतेन कर्मणा ।

समेत्य रामेण सलक्ष्मणेन प्रहृष्टरूपस्तु बभूव यूथपः ॥

५९

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टपञ्चाशः सर्गः ॥ ५८ ॥

एकोनपञ्चाशः सर्गः ।

तस्मिन्हते राक्षससैन्यपाले प्लवंगमानामृषभेण युद्धे ।

भीमायुधं सागरवेगतुल्यं विदुद्रुवे राक्षसराजसैन्यम् ॥

१

गत्वा तु रक्षोधिपतेः शशंसुः सेनापतिं पावकसूनुशस्तम् ।

तच्चापि तेषां वचनं निशम्य रक्षोधिपः क्रोधवशं जगाम ॥

२

संख्ये प्रहस्तं निहतं निशम्य क्रोधादितः शोकपरीतचेताः ।

उवाच तान् राक्षसयूथमुख्यानिन्द्रो यथा निर्जरयूथमुख्यान् ॥

३

नावज्ञा रिपवे कार्या यैरिन्द्रबलसादनः । सूदितः सैन्यपालो मे सानुयात्रः सकुञ्जरः ॥

४

गोष्ठस्य शरत्काले प्राबल्यं कालस्वभावात् । वर्षस्य लन्यथा ।  
 तत एव । तेन नातिक्लेशकरस्तस्य शरवर्ष इति सूचितम् ॥ ४१  
 ॥ ४२ ॥ ४३ ॥ ४४ ॥ ४५ ॥ ४६ ॥ सुतीक्ष्णाभिर्दंष्ट्राभी  
 राक्षसानामप्यस्ति दंष्ट्राप्राबल्यम् ॥ ४७ ॥ विक्रान्तविजयौ  
 प्राप्तप्रायविजयौ ॥ ४८ ॥ परमायत्तः परमोद्युक्तः ॥ ४९  
 ॥ ५० ॥ अचिन्त्याचिन्तयित्वा ॥ ५१ ॥ ५२ ॥ तूर्णम् ।  
 मुसलप्रहारात्पूर्वमेवेत्यर्थः । प्रहस्तस्य शिरो बहुधा विभेद  
 ॥ ५३ ॥ ५४ ॥ विभिन्नशिरसो गिरेः । प्रस्त्रवणो निर्जरः  
 ॥ ५५ ॥ ५६ ॥ विशीर्णं भग्नं सेतुबन्धमित्यन्वयः ॥ ५७ ॥  
 ध्यानमूकत्वं ध्यानेन देवताध्यानेन ये मूका मौनिनस्तेषां भावः

स्तत्त्वम् । भयदुःखमोहैः किमपि वक्तुं नाशक्नुवन्नित्यर्थः ।  
 तदेवाह—प्राप्ता इति ॥ ५८ ॥ सलक्ष्मणेन रामेण समेत्य  
 प्रशस्यमानः, अत एव प्रहृष्टरूपोऽतिप्रहृष्टः । प्रशंसायां रूपम्  
 ॥ ५९ ॥ तत्पञ्चम्यां प्रहस्तबन्धः ॥ इति श्रीरामाभिरामे  
 श्रीरामायणतिलके वाल्मीकीय आदिकाव्ये युद्ध-  
 काण्डेऽष्टपञ्चाशः सर्गः ॥ ५८ ॥

तस्मिन्निति । प्रहस्ते इत्यर्थः । प्लवंगमानामृषभेण नीलेन  
 ॥ १ ॥ पावकसूनुशस्तं नीलेन हतम् ॥ २ ॥ निर्जरा देवाः  
 ॥ ३ ॥ रिपवे रिपुभ्यस्तेषु रिपुष्ववज्ञा एते कपयः किं  
 करिष्यन्तीत्येवंरूपा न कार्या, यैरिन्द्रबलसादनो मे सैन्यपालो



सोऽहं रिपुविनाशाय विजयायाविचारयन् । स्वयमेव गमिष्यामि रणशीर्षं तदद्भुतम् ॥	५
अद्य तद्धानरानीकं रामं च सहलक्ष्मणम् । निर्दहिष्यामि बाणौघैर्वनं दीप्तैरिवाग्निभिः ॥	६
स एवमुक्त्वा ज्वलनप्रकाशं रथं तुरंगोत्तमराजियुक्तम् ।	
प्रकाशमानं वपुषा ज्वलन्तं समारुरोहामरराजशत्रुः ॥	७
स शङ्खभेरीपणवप्रणादैरास्फोटितक्ष्वेडितसिंहनादैः ।	
पुण्यैः स्तवैश्चापि सुपूज्यमानस्तदा ययौ राक्षसराजमुख्यः ॥	८
स शैलजीमूतनिकाशरूपैर्मासाशनैः पावकदीप्तनेत्रैः ।	
बभौ वृतो राक्षसराजमुख्यो भूतैर्वृतो रुद्र इवामरेशः ॥	९
ततो नगर्याः सहसा महौजा निष्क्रम्य तद्धानरसैन्यमुग्रम् ।	
महार्णवाभ्रस्तनितं ददर्श समुद्यतं पादपशैलहस्तम् ॥	१०
तद्राक्षसानीकमतिप्रचण्डमालोक्य रामो भुजगेन्द्रबाहुः ।	
विभीषणं शस्त्रभृतां वरिष्ठमुवाच सेनानुगतः पृथुश्रीः ॥	११
नानापताकाध्वजछत्रजुष्टं प्रासांसिशूलायुधशस्त्रजुष्टम् ।	
कस्येदमक्षोभ्यमभीरुजुष्टं सैन्यं महेन्द्रोपमनागजुष्टम् ॥	१२
ततस्तु रामस्य निशम्य वाक्यं विभीषणः शक्रसमानवीर्यः ।	
शशंस रामस्य बलप्रवेकं महात्मनां राक्षसपुंगवानाम् ॥	१३
योऽसौ गजस्कन्धगतो महात्मा नवोदिताकोपमताम्रवक्रः ।	
संकम्पयन्नागशिरोऽभ्युपैति ह्यकम्पनं त्वेनमवेहि राजन् ॥	१४
योऽसौ रथस्थो मृगराजकेतुर्धुन्वन्धनुः शक्रधनुःप्रकाशम् ।	
करीव भात्युग्रविवृत्तदंष्ट्रः स इन्द्रजिन्नाम वरप्रधानः ॥	१५
यश्चैष विन्ध्यास्तमहेन्द्रकल्पो धन्वी रथस्थोऽतिरथोऽतिवीरः ।	
विस्फारयन्श्चापमतुल्यमानं नाम्नातिकायोऽतिविवृद्धकायः ॥	१६
योऽसौ नवाकोदितताम्रचक्षुरारुह्य घण्टानिनदप्रणादम् ।	
गजं खरं गर्जति वै महात्मा महोदरो नाम स एष वीरः ॥	१७
योऽसौ हयं काञ्चनचित्रभाण्डमारुह्य संध्याभ्रगिरिप्रकाशः ।	
प्राप्तं समुद्यम्य मरीचिनज्जं पिशाच एषोऽशानितुल्यवेगः ॥	१८
यश्चैष शूलं निशितं प्रगृह्य विद्युत्प्रभं किंकरवज्रवेगम् ।	
वृषेन्द्रमास्थाय शशिप्रकाशमायाति योऽसौ त्रिशिरा यशस्वी ॥	१९
असौ च जीमूतनिकाशरूपः कुम्भः पृथुव्यूढसुजातवक्षाः ।	
समाहितः पन्नगराजकेतुर्विस्फारयन्त्याति धनुर्विधुन्वन् ॥	२०
यश्चैष जाम्बूनदवज्रजुष्टं दीप्तं सधूमं परिधं प्रगृह्य ।	
आयाति रक्षोबलकेतुभूतो योऽसौ निकुम्भोऽद्भुतवीरकर्मा ॥	२१

वानररूपैः सूदितः ॥ ४ ॥ अविचारयन्निपुबलं तृणीकुर्वन् ।  
रणशीर्षं रणमूर्धानम् । युद्धभूमिमित्यर्थः ॥ ५ ॥ ६ ॥ तुरंगो-  
त्तमराजियुक्तम् । अनेन बह्वश्वयुक्तत्वं रथस्योक्तम् । वपुषा  
ज्वलन्तम्, अतएव स्वभासा प्रकाशमानम् ॥ ७ ॥ आस्फो-  
टितानि भुजास्फालनानि । क्ष्वेडितानि स्वशौर्यप्रकाशकशब्दाः ।  
आस्फोटितावीन्यत्र सैनिकानाम् ॥ ८ ॥ ९ ॥ महार्णवस्या-  
भ्रस्य महामेघस्येव च स्तनितं यस्य तत् ॥ १० ॥ सेनया-  
नुगतः सेनानुगतः ॥ ११ ॥ ध्वजच्छत्रे तुगभाव आर्षः ।  
महेन्द्रोपमनागजुष्टं महेन्द्रपर्वतसदृशगजयुक्तम् । अभीरुमी  
रक्षोभिर्जुष्टम् ॥ १२ ॥ बलप्रवेकं बलश्रेष्ठम् ॥ १३ ॥ महात्मा

महादेहः । अयमकम्पनः पूर्वहृतादन्य इति बोध्यम् । स्वश-  
रीरभारतास्त्वारूढनागस्य गणस्य शिरः संकम्पयन्निति ॥ १४ ॥  
उप्रा विवृत्ता दंष्ट्रा यस्य सः, तथा वरेण ब्रह्मदत्तवरेण प्रधानो  
राक्षसश्रेष्ठः ॥ १५ ॥ विन्ध्याचलास्ताचलमहेन्द्रपर्वतकल्पः  
शरीरेण । अतुल्यमानमनुपमप्रमाणम् ॥ १६ ॥ घण्टानिनदैः  
प्रणादो यस्य तं खरं क्रूरं गजमारुह्य गर्जति ॥ १७ ॥ भाण्ड-  
मश्वभरणम् । काञ्चनानि चित्रभाण्डानि यस्य तमश्वम् ।  
पिशाचनामा ॥ १८ ॥ किंकरभूतो वज्रवेगो यस्मिंस्तम् ।  
त्रिशिराः, अत्रापि कश्चित्रिशिराः ॥ १९ ॥ कुम्भस्तन्नामा  
॥ २० ॥ जाम्बूनदवज्रजुष्टं जाम्बूनदेन वज्रैर्हीरकादिरत्नैश्च



यश्चैष चापासिशरौघजुष्टं पताकिनं पावकदीप्तरूपम् ।	
रथं समास्थाय विभात्युद्गो नरान्तकोऽसौ नगशृङ्गयोधी ॥	२२
यश्चैष नानाविधघोररूपैर्व्याघ्रोष्ट्रनागेन्द्रमृगाश्ववक्रैः ।	
भूतैर्वृतो भाति विवृत्तनेत्रैर्योऽसौ सुराणामपि दर्पहन्ता ॥	२३
यत्रैतदिन्दुप्रतिमं विभाति च्छत्रं सितं सूक्ष्मशलाकमग्नयम् ।	
अत्रैव रक्षोधिपतिर्महात्मा भूतैर्वृतो रुद्र इवावभाति ॥	२४
असौ किरीटी चलकुण्डलास्यो नगेन्द्रविन्ध्योपमभीमकायः ।	
महेन्द्रवैवस्वतदर्पहन्ता रक्षोधिपः सूर्य इवावभाति ॥	२५
प्रत्युवाच ततो रामो विभीषणमरिंदमः । अहो दीप्तमहातेजा रावणो राक्षसेश्वरः ॥	२६
आदित्य इव दुष्प्रेक्ष्यो रश्मिभिर्भाति रावणः । न व्यक्तं लक्षये ह्यस्य रूपं तेजःसमावृतम् ॥	२७
देवदानववीराणां वपुर्नैवंविधं भवेत् । यादृशं राक्षसेन्द्रस्य वपुरेतद्विराजते ॥	२८
सर्वे पर्वतसंकाशाः सर्वे पर्वतयोधिनः । सर्वे दीप्तायुधधरा योधास्तस्य महात्मनः ॥	२९
विभाति रक्षोराजोऽसौ प्रदीप्तैर्भीमदर्शनैः । भूतैः परिवृतैस्तीक्ष्णैर्देहवद्भिरिवान्तकः ॥	३०
दिष्ट्यायमद्य पापात्मा मम दृष्टिपथं गतः । अद्य क्रोधं विमोक्ष्यामि सीताहरणसंभवम् ॥	३१
एवमुक्त्वा ततो रामो धनुरादाय वीर्यवान् । लक्ष्मणानुचरस्तस्यो समुद्धृत्य शरोत्तमम् ॥	३२
ततः स रक्षोधिपतिर्महात्मा रक्षांसि तान्याह महाबलानि ।	
द्वारेषु चर्यागृहगोपुरेषु सुनिर्वृतास्तिष्ठत निर्विशङ्काः ॥	३३
इहागतं मां सहितं भवद्भिर्वनौकसश्छिद्रमिदं विदित्वा ।	
शून्यां पुरीं दुष्प्रसहां प्रमथ्य प्रधर्षयेयुः सहसा समेताः ॥	३४
विसर्जयित्वा सचिवांस्ततस्तान्गतेषु रक्षःसु यथानियोगम् ।	
व्यदारयद्वानरसागरौघं महाज्ञपः पूर्णमिवार्णवौघम् ॥	३५
तमापतन्तं सहसा समीक्ष्य दीप्तेषुचापं युधि राक्षसेन्द्रम् ।	
महत्समुत्पात्य महीधराग्रं दुद्राव रक्षोधिपतिं हरीशः ॥	३६
तच्छैलशृङ्गं बहुवृक्षसानुं प्रगृह्य चिक्षेप निशाचराय ।	
तमापतन्तं सहसा समीक्ष्य चिच्छेद बाणैस्तपनीयपुङ्खैः ॥	३७
तस्मिन्प्रवृद्धोत्तमसानुवृक्षे शृङ्गे विदीर्णे पतिते पृथिव्याम् ।	
महाहिकल्पं शरमन्तकामं समादधे राक्षसलोकनाथः ॥	३८
स तं गृहीत्वानिलतुल्यवेगं सविस्फुलिङ्गज्वलनप्रकाशम् ।	
बाणं महेन्द्राशनितुल्यवेगं चिक्षेप सुग्रीववधाय दृष्टः ॥	३९
स सायको रावणबाहुमुक्तः शक्राशनिस्पर्शवपुः प्रकाशम् ।	
सुग्रीवमासाद्य विभेद वेगाद्गुहेरिता क्रौञ्चमिवोग्रशक्तिः ॥	४०

युक्तम्, अत एव वीर्यम् । सधूमं नीलमणिकान्त्या सधूममिव ॥ २१ ॥ पावकवहीतं रूपं यस्य तम् । नगशृङ्गयोधी । प्रति-  
योद्धभावाद्भुजकण्डूनिवृत्त्यर्थमिति भावः ॥ २२ ॥ योऽसौ  
कोऽसौ तत्राह—यः सुराणामपि दर्पहा । रावण इति शेषः ।  
भूतैर्भूतगणैः ॥ २३ ॥ कासौ तत्राह—तत्रेति । यत्र देशे  
इन्दुप्रतिमत्वादिगुणकं छत्रं भात्यत्रैव रक्षोधिपतिः । भूतैर्भू-  
तगणैः ॥ २४ ॥ नगेन्द्रो यो विन्ध्यस्तद्वद्भीमः कायो  
यस्य सः ॥ २५ ॥ २६ ॥ न व्यक्तं लक्षये इत्यत्र हेतुः—  
सेजःसमावृतमिति । रूपं सूक्ष्मावयवसंस्थानम् ॥ २७ ॥ २८

॥ २९ ॥ देहवद्भिः प्रशस्तदेहैः ॥ ३० ॥ ३१ ॥ ३२ ॥ द्वारेषु  
लङ्कायाश्चतुर्ष्वपि द्वारेषु । चर्या महामार्गाः, गृहं मूलायतनम्,  
तस्य गोपुराणि बहिर्द्वारप्रासादाः । सुनिर्वृताः सुखिनः । निर्वि-  
शङ्का निर्भयाः ॥ ३३ ॥ इदं छिद्रं रणभूमौ सपरिवारस्या-  
गमनरूपम् ॥ ३४ ॥ अर्णवौघं समुद्रजलसमूहम् ॥ ३५ ॥  
वीर्या इषवश्चापश्च यस्य तम् ॥ ३६ ॥ शक्रशब्दोऽर्धर्षादिः  
पुंसपि ॥ ३७ ॥ ३८ ॥ ३९ ॥ शक्राशनिस्पर्शवच्छरीरः  
सुग्रीवमासाद्य प्राप्य, अर्थात्समेव विभेद । गुहेरितोऽग्रशक्तिः



स सायकार्तो विपरीतचेताः कूजन्पृथिव्यां निपपात वीरः ।	
तं वीक्ष्य भूमौ पतितं विसंज्ञं नेदुः प्रहृष्टा युधि यातुधानाः ॥	४१
ततो गवाक्षो गवयः सुषेणस्त्वथर्षभो ज्योतिमुखो नलश्च ।	
शैलान्समुत्पाठ्य विवृद्धकायाः प्रदुद्रुवुस्तं प्रति राक्षसेन्द्रम् ॥	४२
तेषां प्रहारान्स चकार मोघान् राक्षोधिपो बाणशतैः शिताग्रैः ।	
तान्वानरेन्द्रानपि बाणजालैर्बिभेद जाम्बूनदचित्रपुङ्खैः ।	
ते वानरेन्द्रास्त्रिदशारिबाणैर्भिन्ना निपेतुर्भुवि भीमकायाः ॥	४३
ततस्तु तद्वानरसैन्यमुग्रं प्रच्छादयामास स बाणजालैः ।	
ते वध्यमानाः पतिताश्च वीरा नानद्यमाना भयशल्यविद्धाः ।	
शाखामृगा रावणसायकार्ता जग्मुः शरण्यं शरणं स रामम् ॥	४४
ततो महात्मा स धनुर्धनुष्मानादाय रामः सहसा जगाम ।	
तं लक्ष्मणः प्राञ्जलिरभ्युपेत्य उवाच रामं परमार्थयुक्तम् ॥	४५
काममार्यं सुपर्याप्तो वधायास्य दुरात्मनः । विधमिष्याम्यहं चैतमनुजानीहि मां विभो ॥	४६
तमब्रवीन्महातेजा रामः सत्यपराक्रमः । गच्छ यत्नपरश्चापि भव लक्ष्मण संयुगे ॥	४७
रावणो हि महावीर्यो रणेऽद्भुतपराक्रमः । त्रैलोक्येनापि संकुद्धो दुष्प्रसह्यो न संशयः ॥	४८
तस्य च्छिद्राणि मार्गस्व स्वच्छिद्राणि च लक्ष्य । चक्षुषा धनुषात्मानं गोपायस्व समाहितः ॥	४९
राघवस्य वचः श्रुत्वा संपरिष्वज्य पूज्य च । अभिवाद्य च रामाय ययौ सौमित्रिराहवे ॥	५०
स रावणं वारणहस्तबाहुं ददर्श भीमोद्यतदीप्तचापम् ।	
प्रच्छादयन्तं शरवृष्टिजालैस्तान्वानरान्भिन्नविकीर्णदेहान् ॥	५१
तमालोक्य महातेजा हनूमान्मारुतात्मजः । निवार्य शरजालानि विदुद्राव स रावणम् ॥	५२
रथं तस्य समासाद्य बाहुमुद्यम्य दक्षिणम् । त्रासयन् रावणं धीमान्हनूमान्वाक्यमब्रवीत् ॥	५३
देवदानवगन्धर्वैर्यक्षैश्च सह राक्षसैः । अवध्यत्वं त्वया प्राप्तं वानरेभ्यस्तु ते भयम् ॥	५४
एष मे दक्षिणो बाहुः पञ्चशास्त्रः समुद्यतः । विधमिष्यति ते देहे भूतात्मानं चिरोषितम् ॥	५५
श्रुत्वा हनूमतो वाक्यं रावणो भीमविक्रमः । संरक्तनयनः क्रोधादिदं वचनमब्रवीत् ॥	५६
क्षिप्रं प्रहर निःशङ्कं स्थिरां कीर्तिमवाप्नुहि । ततस्त्वां ज्ञातविक्रान्तं नाशयिष्यामि वानर ॥	५७
रावणस्य वचः श्रुत्वा वायुसूनुर्वचोऽब्रवीत् । प्रहतं हि मया पूर्वमक्षं तव सुतं सर ॥	५८
एवमुक्तो महातेजा रावणो राक्षसेश्वरः । आजघानानिलसुतं तलेनोरसि वीर्यवान् ।	
स तलाभिह्वस्तेन चचाल च मुहुर्मुहुः ॥	५९
स्थितो मुहूर्तं तेजस्वी स्थैर्यं कृत्वा महामतिः । आजघान च संकुद्धस्तलेनैवामरद्विषम् ॥	६०
ततः स तेनाभिहतो वानरेण महात्मना । दशग्रीवः समाधूतो यथा भूमिचलेऽचलः ॥	६१
सङ्ग्रामे तं तथा दृष्ट्वा रावणं तलताडितम् । ऋषयो वानराः सिद्धा नेदुर्देवाः सुरासुरैः ॥	६२
अथाश्वस्य महातेजा रावणो वाक्यमब्रवीत् । साधु वानर वीर्येण श्लाघनीयोऽसि मे रिपुः ॥	६३

क्रौञ्चमिव ॥ ४० ॥ विपरीतचेताः । अचेता इति यावत् ॥ ४१ ॥ ४२ ॥ ४३ ॥ भयमेव शल्यं तेन विद्धाः शरण्यं रामं शरणं जग्मुः ॥ ४४ ॥ धनुष्मान्प्रशस्तधनुष्कः स धनुरादायेत्यन्वयः ॥ ४५ ॥ पर्याप्तः । अहमिति शेषः ॥ ४६ ॥ ४७ ॥ त्रैलोक्येनापि । तद्वर्तिदेवादिसमूहैरित्यर्थः ॥ ४८ ॥ छिद्राणि प्रहारावसरान् । स्वच्छिद्राणि चेतस्य गोपायेति शेषः । चक्षुषा स्वच्छिद्रं च लक्ष्य सम्यगवलोक्य । ततो धनुषा धनुर्धन्यापारेणात्मानं रक्ष ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ पञ्चशास्त्रः पञ्चाङ्गलियुक्तः । तव देहे चिरो-

षितं भूतात्मानं तव देहाद्विधमिष्यत्यपहरिष्यति ॥ ५५ ॥ ५६ ॥ कीर्तिं हनूमानपि रावणं हतवानित्येवंरूपां कीर्तिम् । ज्ञातविक्रान्तं ज्ञातपराक्रमम् ॥ ५७ ॥ रावणस्य वच इति । ज्ञातविक्रमं नाशयिष्यामीत्येवंरूपम् । पूर्वं मया प्रहतमक्षं तन्नामानं सुतं सर । मत्पराक्रमज्ञानायेति शेषः । पूर्वमेव ज्ञातत्वादिदानीं किमपि मद्विक्रमविषये ज्ञातव्यं नास्तीति भावः ॥ ५८ ॥ ५९ ॥ ६० ॥ समाधूतः कम्पितः । भूमिचले भूमिकम्पे ॥ ६१ ॥ तथा ताडितं विसंज्ञतापर्यन्तताडनदुःख-वन्तम् । नेदुः । संतोषादिति शेषः ॥ ६२ ॥ ६३ ॥ वीर्यस्य



रावणेनैवमुक्तस्तु मारुतिर्वाक्यमब्रवीत् । धिगस्तु मम वीर्यस्य यत्त्वं जीवसि रावण ॥ ६४  
 सकृत्तु प्रहरेदानीं दुर्बुद्धे किं विकत्थसे । ततस्त्वां मामको मुष्टिर्नयिष्यति यमक्षयम् ॥ ६५  
 ततो मारुतिवाक्येन कोपस्तस्य प्रज्ज्वले । संरक्तनयनो यत्नान्मुष्टिमावृत्य दक्षिणम् ।  
 पातयामास वेगेन वानरोरसि वीर्यवान् ॥ ६६  
 हनूमान्वक्षसि व्यूढे संचचाल पुनःपुनः । विह्वलं तं तदा दृष्ट्वा हनूमन्तं महाबलम् ॥ ६७  
 रथेनातिरथः शीघ्रं नीलं प्रति समभ्यगात् । राक्षसानामधिपतिर्दशग्रीवः प्रतापवान् ॥ ६८  
 पन्नगप्रतिमैर्भीमैः परमर्माभिमेदनैः । शरैरादीपयामास नीलं हरिचमूपतिम् ॥ ६९  
 स शरौघसमायस्तो नीलो हरिचमूपतिः । करेणैकेन शैलाग्रं रक्षोधिपतयेऽसृजत् ॥ ७०  
 हनूमानपि तेजस्वी समाश्वस्तो महामनाः । विप्रेक्षमाणो युद्धेऽसुः सरोषमिदमब्रवीत् ॥ ७१  
 नीलेन सह संयुक्तं रावणं राक्षसेश्वरम् । अन्येन युध्यमानस्य न युक्तमभिधावनम् ॥ ७२  
 रावणोऽथ महातेजास्तं शृङ्गं सप्तभिः शरैः । आजघान सुतीक्ष्णाग्रैस्तद्विशीर्णं पपात ह ॥ ७३  
 तद्विशीर्णं गिरेः शृङ्गं दृष्ट्वा हरिचमूपतिः । कालाग्निरिव ज्ज्वाल कोपेन परवीरहा ॥ ७४  
 सोऽश्वकर्णद्रुमाञ्जालांश्चूतांश्चापि सुपुष्पितान् । अन्यांश्च विविधान्वृक्षान्नीलश्चिक्षेप संयुगे ॥ ७५  
 स तान्वृक्षान्समासाद्य प्रतिचिच्छेद रावणः । अभ्यवर्षच्च घोरेण शरवर्षेण पावकिम् ॥ ७६  
 अभिवृष्टः शरौघेण मेघेनेव महाबलः । ह्रस्वं कृत्वा ततो रूपं ध्वजाग्रे निपपात ह ॥ ७७  
 पावकात्मजमालोक्य ध्वजाग्रे समवस्थितम् । ज्ज्वाल रावणः क्रोधात्ततो नीलो ननाद च ॥ ७८  
 ध्वजाग्रे धनुषश्चाग्रे किरीटाग्रे च तं हरिम् । लक्ष्मणोऽथ हनूमांश्च रामश्चापि सुविस्मिताः ॥ ७९  
 रावणोऽपि महातेजाः कपिलाघवविस्मितः । अस्त्रमाहारयामास दीप्तमाग्रेयमद्भुतम् ॥ ८०  
 ततस्ते चुक्रुशुर्दृष्ट्वा लब्धलक्षाः प्लवंगमाः । नीललाघवसंभ्रान्तं दृष्ट्वा रावणमाहवे ॥ ८१  
 वानराणां च नादेन संरब्धो रावणस्तदा । संभ्रमाविष्टहृदयो न किञ्चित्प्रत्यपद्यत ॥ ८२  
 आग्नेयेनापि संयुक्तं गृहीत्वा रावणः शरम् । ध्वजशीर्षस्थितं नीलमुदैक्षत निशाचरः ॥ ८३  
 ततोऽब्रवीन्महातेजा रावणो राक्षसेश्वरः । कपे लाघवयुक्तोऽसि मायया परया सह ॥ ८४  
 जीवितं खलु रक्षस्व यदि शक्तोऽसि वानर । तानि तान्यात्मरूपाणि सृजसि त्वमनेकशः ॥ ८५  
 तथापि त्वां मया मुक्तः सायकोऽस्त्रप्रयोजितः । जीवितं परिरक्षन्तं जीविताङ्गं शयिष्यति ॥ ८६  
 एवमुक्त्वा महाबाहू रावणो राक्षसेश्वरः । संधाय बाणमस्त्रेण चमूपतिमताडयत् ॥ ८७  
 सोऽस्त्रमुक्तेन बाणेन नीलो वक्षसि ताडितः । निर्दह्यमानः सहसा स पपात महीतले ॥ ८८  
 पितृमाहात्म्यसंयोगादात्मनश्चापि तेजसा । जानुभ्यामपतद्भूमौ न तु प्राणैर्वियुज्यत ॥ ८९  
 विसंशं वानरं दृष्ट्वा दशग्रीवो रणोत्सुकः । रथेनाम्बुदनादेन सौमित्रिमभिदुद्रुवे ॥ ९०  
 आसाद्य रणमध्ये तु वारयित्वा स्थितो ज्वलन् । धनुर्विस्फारयामास राक्षसेन्द्रः प्रतापवान् ॥ ९१

तमाह सौमित्रिरदीनसत्त्वो विस्फारयन्तं धनुरप्रमेयम् ।

अवेहि मामद्य निशाचरेन्द्र न वानरांस्त्वं प्रतियोद्धुमर्हसि ॥

९२

धिक् । वीर्यं धिगित्यर्थः । यत्त्वं जीवसि । मत्तलताडितो-  
 ऽपीत्यर्थः ॥ ६४ ॥ ६५ ॥ ६६ ॥ व्यूढेऽतिविशाले वक्षसि  
 हतो हनूमान्संचचाल ॥ ६७ ॥ ६८ ॥ ६९ ॥ रक्षोधि-  
 पतयेऽसृजत् । तत्प्रहारं दत्तवानित्यर्थः । समायस्तः खेदितः  
 ॥ ७० ॥ समाश्वस्तो नीलेन सह युद्धकाले प्राप्तसमाश्वसः ।  
 पुनर्युद्धेऽप्यनीलेन सह युद्धाय संसक्तं रावणं विप्रेक्षमाणो रावणं  
 प्रत्यन्येन युध्यमानस्याभिधावनमयुक्तमितीदं वचोऽब्रवीत्  
 ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥  
 ध्वजाग्रेषु । तं दृष्ट्वेति शेषः । रावणकिरीटे स्थितेर्युद्धे  
 केनापि दुष्करत्वात् लक्ष्मणादयस्त्रयोऽपि विस्मिताः ॥ ७९ ॥

न केवलं स्वपक्ष्या एव, अपि तु शत्रू रावणोऽपीत्याह—  
 रावणोऽपीति ॥ ८० ॥ नीललाघवसंभ्रान्तं रावणं दृष्ट्वा  
 लब्धलक्षा लब्धहर्षविषयाः, अत एव दृष्ट्वाः प्लवंगमाश्चुकुशुः  
 ॥ ८१ ॥ संरब्धः क्रुद्धः ॥ ८२ ॥ ८३ ॥ मायया वधनया  
 ॥ ८४ ॥ आत्मरूपाण्यात्मयोग्यानि स्वपराक्रमोचितानि तानि  
 कर्माणि यद्यपि सृजसि ॥ ८५ ॥ तथापि मया मुक्तोऽस्त्रप्रयो-  
 जितोऽयं सायकस्त्वां जीविताङ्गं शयिष्यति ॥ ८६ ॥ ८७  
 ॥ ८८ ॥ पितुरग्रेर्माहात्म्यसंयोगात्तद्व्याभिमतो बाणो-  
 ऽग्निं दग्धुमर्हति । वियुज्यत व्ययुज्यत ॥ ८९ ॥ ९० ॥ तं  
 सौमित्रिं वारयित्वेति । सर्वं कपिबलमिति शेषः ॥ ९१ ॥ अवेहि



स तस्य वाक्यं प्रतिपूर्णवोषं ज्याशब्दमुग्रं च निशम्य राजा ।	
आसाद्य सौमित्रिमुपस्थितं तं रोषान्वितं वाचमुवाच रक्षः ॥	९३
दिष्ट्यासि मे राघव दृष्टिमागं प्राप्तोऽन्तगामी विपरीतबुद्धिः ।	
अस्मिन्क्षणे यास्यसि मृत्युलोकं संसाद्यमानो मम बाणजालैः ॥	९४
तमाह सौमित्रिरविस्मयानो गर्जन्तमुद्धतशिताग्रदंष्ट्रम् ।	
राजन्न गर्जन्ति महाप्रभावा विकत्थसे पापकृतां वरिष्ठ ॥	९५
जानामि वीर्यं तव राक्षसेन्द्र बलं प्रतापं च पराक्रमं च ।	
अवस्थितोऽहं शरचापपाणिरागच्छ किं मोघविकत्थनेन ॥	९६
स एवमुक्तः कुपितः ससर्ज रक्षोधिपः सप्त शरान्सुपुङ्खान् ।	
ताँल्लक्ष्मणः काञ्चनचित्रपुङ्खैश्चिच्छेद बाणैर्निशिताग्रधारैः ॥	९७
तान्प्रेक्षमाणः सहसा निकृत्तान्निकृत्तभोगानिव पन्नगेन्द्रान् ।	
लङ्केश्वरः क्रोधवशं जगाम ससर्ज चान्यान्निशितान्पृषत्कान् ॥	९८
स बाणवर्षं तु ववर्ष तीव्रं रामानुजः कार्मुकसंप्रयुक्तम् ।	
क्षुरार्धचन्द्रोत्तमकर्णभलैः शरांश्च चिच्छेद न चुक्षुमे च ॥	९९
स बाणजालान्यपि तानि तानि मोघानि पश्यंस्त्रिदशारिराजः ।	
विसिसिष्ये लक्ष्मणलाघवेन पुनश्च बाणान्निशितान्मुमोच ॥	१००
स लक्ष्मणश्चापि शिताञ्शिताग्रान्महेन्द्रतुल्योऽशनिभीमवेगान् ।	
संधाय चापे ज्वलनप्रकाशान्ससर्ज रक्षोधिपतेर्वधाय ॥	१०१
स तान्प्रचिच्छेद हि राक्षसेन्द्रः शिताञ्शराँल्लक्ष्मणमाजघान ।	
शरेण कालाग्निसमप्रमेण स्वयंभुदत्तेन ललाटवेशे ॥	१०२
स लक्ष्मणो रावणसायकार्तश्चाल चापं शिथिलं प्रगृह्य ।	
पुनश्च संज्ञां प्रतिलभ्य कृच्छ्राच्चिच्छेद चापं त्रिदशेन्द्रशत्रोः ॥	१०३
निकृत्तचापं त्रिभिराजघान बाणैस्तदा दाशरथिः शिताग्रैः ।	
स सायकार्तो विचचाल राजा कृच्छ्राच्च संज्ञां पुनराससाद ॥	१०४
सुहृत्तचापः शरताडितश्च मेदार्रगात्रो रुधिरावसिक्तः ।	
जग्राह शक्तिं स्वयमुग्रशक्तिः स्वयंभुदत्तां युधि देवशत्रुः ॥	१०५
स तां सधूमानलसंनिकाशां वित्रासनीं संयति वानराणाम् ।	
चिक्षेप शक्तिं तरसा ज्वलन्तीं सौमित्रये राक्षसराष्ट्रनाथः ॥	१०६
तामापतन्तीं भरतानुजोऽस्त्रैर्जघान बाणैश्च हुताग्निकल्पैः ।	
तथापि सा तस्य विवेश शक्तिर्भुजान्तरं दाशरथेर्विशालम् ॥	१०७
स शक्तिमाञ्शक्तिसमाहृतः सज्जज्वाल भूमौ स रघुप्रवीरः ।	
तं विह्वलन्तं सहसाभ्युपेत्य जग्राह राजा तरसा भुजाभ्याम् ॥	१०८

पश्य ॥ ९२ ॥ ९३ ॥ अन्तगाम्यन्तं नाशं प्राप्त्यती-  
 स्तगामी । भविष्यति णिनिः । मया सह युद्धाय प्राण-  
 नाशार्थमागमनाद्विपरीतबुद्धिर्बुद्धिः । संसाद्यमानः पीड्य-  
 मानः ॥ ९४ ॥ अविस्मयानस्तद्विक्रमादिदर्शनेऽपि स्मयर-  
 हितः । उद्धृतातितैक्ष्ण्यादतिस्थोऽस्यादत्युत्कटा शिता तीक्ष्णा-  
 ग्रदंष्ट्रा यस्य ॥ ९५ ॥ जानामीति । चौर्यसीताहरणेनैवेति  
 भावः । मोघविकत्थनेन व्यर्थात्मश्लाघनेन ॥ ९६ ॥ ९७  
 ॥ ९८ ॥ स रामानुजो रावणोपरि बाणवर्षं ववर्ष, तवीया-  
 न्यसंश्च क्षुरादिभिश्चिच्छेद, न चुक्षुमे च । चाप स्वस्थानत-  
 ः जाल ॥ ९९ ॥ १०० ॥ १०१ ॥ १०२ ॥ १०३

॥ १०४ ॥ मेदार्रगात्र इति संधिरार्षः । अथ रावणः प्राणा-  
 न्तापदं प्राप्तः प्रकारान्तरेण जीवननिर्वाहमसंभाव्य ब्रह्मदत्ता-  
 ममोघां शक्तिं जग्राहेत्याह—जग्राहेति ॥ १०५ ॥ सधूमान-  
 लसंनिकाशां सधूमानलसदृशीम् । राक्षसराष्ट्रनाथो रावणः  
 ॥ १०६ ॥ तथापि सेति । ब्राह्मत्वेनामोघत्वादित्यर्थः ॥ १०७ ॥  
 शक्तिमानपि महाबलवानपि शक्तिसमाहृतः सज्जज्वाल ।  
 'पपात' इति पाठान्तरम् । विह्वलन्तं विकलं भवन्तं राजा  
 रावणस्तरसा बलेन लक्ष्मणं भुजाभ्यां जग्राह । इन्द्रजिद-  
 योरपि पुनस्त्यानदर्शनादिदानीमपि पुनरुज्जीवनमयेन एहीत्ता  
 समुद्रे प्रक्षेपणीयः । तत्र गते रामोऽसहामो नङ्गपत्येवेत्या-



हिमवान्मन्दरो मेरुल्लोक्यं वा सहामरैः । शक्यं भुजाभ्यामुद्धर्तुं न शक्यो भरतानुजः ॥ १०९  
 शक्त्या ब्राह्म्या तु सौमित्रिस्ताडितोऽपि स्तनान्तरे । विष्णोरमीमांस्यभागमात्मानं प्रत्यनुस्मरत् ॥ ११०  
 ततो दानवदर्पघ्नं सौमित्रिं देवकण्ठकः । तं पीडयित्वा बाहुभ्यां न प्रभुर्लङ्घनेऽभवत् ॥ १११  
 ततः क्रुद्धो वायुसुतो रावणं समभिद्रवत् । आजघानोरसि क्रुद्धो वज्रकल्पेन मुष्टिना ॥ ११२  
 तेन मुष्टिप्रहारेण रावणो राक्षसेश्वरः । जानुभ्यामगमद्भूमौ चचाल च पपात च ॥ ११३  
 आस्यैश्च नेत्रैः श्रवणैः पपात रुधिरं बहु । विघूर्णमानो निश्चेष्टो रथोपस्थ उपाविशत् ॥ ११४  
 विसंज्ञो मूर्च्छितश्चासीन्न च स्थानं समालभत् । विसंज्ञं रावणं दृष्ट्वा समरे भीमविक्रमम् ॥ ११५  
 ऋषयो वानराश्चैव नेदुर्देवाश्च सासुराः । हनूमानथ तेजस्वी लक्ष्मणं रावणादितम् ॥ ११६  
 आनयद्राघवाभ्यां बाहुभ्यां परिगृह्य तम् । वायुसूनोः सुहृत्त्वेन भक्त्या परमया च सः ।  
 शत्रूणामप्यकम्प्योऽपि लघुत्वमगमत्कपेः ॥ ११७  
 तं समुत्सृज्य सा शक्तिः सौमित्रिं युधि निर्जितम् । रावणस्य रथे तस्मिन्स्थानं पुनरुपागमत् ॥ ११८  
 रावणोऽपि महातेजाः प्राप्य संज्ञां महाहवे । आददे निशितान्बाणाञ्जग्राह च महद्भुजः ॥ ११९  
 आश्वस्तश्च विशल्यश्च लक्ष्मणः शत्रुसूदनः । विष्णोर्भागममीमांस्यमात्मानं प्रत्यनुस्मरन् ॥ १२०  
 निपातितमहावीरां वानराणां महाचमूम् । राघवस्तु रणे दृष्ट्वा रावणं समभिद्रवत् ॥ १२१  
 अथैनमनुसंक्रम्य हनूमान्वाक्यमब्रवीत् । मम पृष्ठं समारुह्य राक्षसं शास्तुमर्हसि ॥ १२२  
 विष्णुर्यथा गरुत्मन्तमारुह्यामरवैरिणाम् । तच्छ्रुत्वा राघवो वाक्यं वायुपुत्रेण भाषितम् ॥ १२३  
 अथारुरोह सहसा हनूमन्तं महाकपिम् । रथस्थं रावणं संख्ये ददर्श मनुजाधिपः ॥ १२४  
 तमालोक्य महातेजाः प्रदुद्राव स रावणम् । वैरोचनमिव क्रुद्धो विष्णुरभ्युद्यतायुधः ॥ १२५  
 ज्याशब्दमकरोत्तीव्रं वज्रनिष्पेषनिष्ठुरम् । गिरा गम्भीरया रामो राक्षसेन्द्रमुवाच ह ॥ १२६  
 तिष्ठ तिष्ठ मम त्वं हि कृत्वा विप्रियमीदृशम् । क्व नु राक्षसशार्दूल गत्वा मोक्षमवाप्स्यसि ॥ १२७

यदीन्द्रवैवस्वतभास्करान्वा स्वयंभुवैश्वानरशंकरान्वा ।

गमिष्यसि त्वं दशधा दिशो वा तथापि मे नाद्य गतो विमोक्ष्यसे ॥

१२८

शयेनायमारम्भः ॥ १०८ ॥ न चोद्धर्तुमशक्नोदित्याह—  
 हिमवानिति । येन रावणेन सुरासुरैः सहिता हिमवदादयोऽपि  
 भुजाभ्यामुद्धर्तुं शक्यमभूतेन भरतानुजः संख्ये उद्धर्तुं शक्यो  
 नाभूत् ॥ १०९ ॥ कुतस्तत्राह—शक्त्येति । अमोघया ब्रह्म-  
 दत्तया स्तनान्तर आहतः सौमित्रिर्विष्णोरमीमांस्यं निःसंशय-  
 विष्णुभागलवन्तमित्यतया चिन्तयितुमशक्यं वा विष्णोर्भाग-  
 मात्मानं प्रत्यनुस्मरदन्वस्मरत । नहि स्वीयं स्वं हिनस्तीत्या-  
 शयेन ब्राह्मशक्तिमूलापत्राणार्थं भगवत्तेजोऽंश एवाहमस्मीति  
 ध्यातवान् । नटवदङ्गीकृतमनुष्यत्वस्येतरेषां दृढप्रतीत्यर्थम्,  
 परं न सर्वदा तथा ध्यानम् । एवं च ब्रह्मभावनया लक्ष्मणेन  
 स्वशरीरस्य गरीयस्त्वमापादितमित्युक्तं भवति ॥ ११० ॥  
 तत इति । तथानुसंधानमहिमत इत्यर्थः । अथानन्तरमुच्य-  
 मानविशेषणमेनं सौमित्रिं बाहुभ्यां पीडयित्वा लङ्घने चालने-  
 ऽपि न प्रभुरभवन्न समर्थोऽभवत् । किं पुनरुद्धरण इति भावः  
 ॥ १११ ॥ ततः । सौमित्रिक्लेशनात्क्रुद्धो वायुसुत इत्यर्थः  
 ॥ ११२ ॥ जानुभ्यां रथपृष्ठरूपायां भूमावगमत् । एवं भूमौ  
 पपात चचाल । चलितसंज्ञोऽभूदित्यर्थः ॥ ११३ ॥ आस्यै-  
 रिति बहुलं दशाननत्वात् । अत्येति शेषः । यतो रुधिरं  
 पपात, अतो विघूर्णमान इत्यादि ॥ ११४ ॥ विसंज्ञो गत-  
 चेतनः । मूर्च्छितः स्वविषयप्रहाशकश्चोत्रादिकरणग्रामः ।  
 न च स्थानमवस्थितिस्थानं समालभज्ञातवान् ॥ ११५ ॥

नेदुः । संतोषादिति शेषः । सासुरः । रावणस्य देववदसुरे-  
 ष्वपि क्लेशकरत्वेन तेषामपि वैरित्वात् ॥ ११६ ॥ राघवा-  
 भ्याशमानयदित्युक्तम्, कथमेवं सुप्रहलं लक्ष्मणस्यैवत्राह—  
 वायुसूनोरिति । सुहृत्त्वेन सखित्वेन परमभक्त्या च लक्ष्मणः  
 शत्रूणामप्रकम्प्योऽपि वायुसूनोर्लघुत्वमगमत् । शत्रूणामित्यनेन  
 लक्ष्मणोद्धरणसमये रावणस्यानुचरैः साहाय्यं कृतमिति गम्यते ।  
 इदं च भक्तमात्रसुप्रहलं भगवतो भगवदवताराणां च स्वभा-  
 वसिद्धमेवेति बोध्यम् । एवं च रामलक्ष्मणयोरज्ञानशक्तिम-  
 त्वतात्पर्यतया भासमानानि वचनानि मानुषवेषनिर्वहणमात्र-  
 पराणीति बोध्यम् । तदुक्तं भागवते—‘मर्त्यावतारस्त्वह  
 मर्त्यशिक्षणं रक्षोवधायैव न केवलं विभोः । कुतोऽन्यथा स्यु-  
 रमतः स्व आत्मन्सीताकृतानि व्यसनानीश्वरस्य ॥’ इति ।  
 मर्त्यशिक्षणं तत्फलकमित्यर्थः । आत्मनीश्वरस्येत्यनेन लाघव-  
 गौरवप्राप्त्योरविरोध उक्तः ॥ ११७ ॥ तं समुत्सृज्य । ब्रह्म-  
 त्वेन ध्यानात्तत्समुत्सर्गः । स्थानं स्थितिम् ॥ ११८ ॥ ११९ ॥  
 पुनर्विष्णोर्भागमात्मानं स्मरन्नाश्वस्तः प्राप्ताश्वासेन्द्रियग्रामः ।  
 विशल्यो नीरुक्सर्वगात्रः । आसीदिति शेषः ॥ १२० ॥  
 समभिद्रवच्छीघ्रमभ्यद्रवत् ॥ १२१ ॥ १२२ ॥ १२३  
 ॥ १२४ ॥ द्रुद्राव शीघ्रमगमत् ॥ १२५ ॥ १२६ ॥ क्व गत्वेति  
 योजना । न क्वापीत्यर्थः ॥ १२७ ॥ तदेवाह—यदीति ।  
 यद्यपीन्द्रादीश्वरं गमिष्यसि, दशधा दिशो दशप्रकारा दिशो



यश्चैष शक्त्या निहतस्त्वयाद्य गच्छन्विषादं सहसाभ्युपेत्य ।	
स एष रक्षोगणराजमृत्युः सपुत्रपौत्रस्य तवाद्य युद्धे ॥	१२९
एतेन चात्यद्भुतदर्शनानि शरैर्जनस्थानकृतालयानि ।	
चतुर्दशान्यात्तवरायुधानि रक्षःसहस्राणि निषूदितानि ॥	१३०
राघवस्य वचः श्रुत्वा राक्षसेन्द्रो महाबलः । वायुपुत्रं महावेगं वहन्तं राघवं रणे ॥	१३१
रोषेण महताविष्टः पूर्ववैरमनुसरन् । आजघान शरैर्दीप्तैः कालानलशिखोपमैः ॥	१३२
राक्षसेनाहते तस्य ताडितस्यापि सायकैः । स्वभावतेजोयुक्तस्य भूयस्तेजोऽभ्यवर्धत ॥	१३३
ततो रामो महातेजा रावणेन कृतव्रणम् । दृष्ट्वा प्लवगशार्दूलं क्रोधस्य वशमेयिवान् ॥	१३४
तस्याभिसंक्रम्य रथं सचक्रं साश्वध्वजच्छत्रमहापताकम् ।	
ससारथिं साशनिशूलखड्गं रामः प्रचिच्छेद शितैः शराग्रैः ॥	१३५
अथेन्द्रशत्रुं तरसा जघान बाणेन वज्राशनिसंनिभेन ।	
भुजान्तरे व्यूढसुजातरूपे वज्रेण मेरुं भगवानिवेन्द्रः ॥	१३६
यो वज्रपाताशनिसन्निपातान्न चुक्षुमे नापि चचाल राजा ।	
स रामबाणाभिहतो भृशार्तश्चचाल चापं च मुमोच वीरः ॥	१३७
तं विह्वलन्तं प्रसमीक्ष्य रामः समाददे दीप्तमथार्धचन्द्रम् ।	
तेनार्कवर्णं सहसा किरीटं चिच्छेद रक्षोधिपतेर्महात्मा ॥	१३८
तं निर्विषाशीविषसंनिकाशं शान्तार्चिषं सूर्यमिवाप्रकाशम् ।	
गतश्रियं कृत्तकिरीटकूटमुवाच रामो युधि राक्षसेन्द्रम् ॥	१३९
कृतं त्वया कर्म महत्सुभीमं हतप्रवीरश्च कृतस्त्वयाहम् ।	
तस्मात्परिश्रान्त इति व्यवस्य न त्वां शरैर्मृत्युवशं नयामि ॥	१४०
प्रयाहि जानामि रणार्दितस्त्वं प्रविश्य रात्रिचरराज लङ्काम् ।	
आश्वस्य निर्याहि रथी सधन्वी तदा बलं प्रेक्ष्यसि मे रथस्थः ॥	१४१
स एवमुक्तो हतदर्पहर्षो निकृत्तचापः स हताश्वसूतः ।	
शरार्दितो भग्नमहाकिरीटो विवेश लङ्कां सहसा स्म राजा ॥	१४२
तस्मिन्प्रविष्टे रजनीचरेन्द्रे महाबले दानवदेवशत्रौ ।	
हरीन्विशल्यान्सह लक्ष्मणेन चकार रामः परमाहवाग्रे ॥	१४३
तस्मिन्प्रभग्रे त्रिदशेन्द्रशत्रौ सुरासुरा भूतगणा दिशश्च ।	
ससागराः सर्वमहोरगाश्च तथैव भूम्यम्बुचराः प्रहृष्टाः ॥	१४४

इत्थार्षे श्रीमद्रामायणे वाल्मीकीय आदिकाव्ये युद्धकाण्ड एकोनषष्टितमः सर्गः ॥ ५९ ॥

वा तदन्तान्वाद्य गमिष्यसि, तथापि तत्र गतोऽपि मे मतो न विमोक्ष्यसे । 'दश वा दिशो वा' इति पाठे दशापि दिश इत्यर्थः । वाशब्दोऽप्यर्थः ॥ १२८ ॥ एवं परमक्रोधे हेतुमाह—य इति । अथ त्वया युद्धं गच्छन्नसौ लक्ष्मणस्त्वया शक्त्या निहतस्ताडितः सन्सहसा विषादं गतः, अतोऽभ्युपेत्य प्रतिज्ञाय स एषोऽहं तद्दुःखशान्तये सपुत्रपौत्रस्य ते संख्ये मृत्युर्भविष्यामीति शेषः ॥ १२९ ॥ एतेन मया तावकानि रक्षांसि निषूदितानि ॥ १३० ॥ १३१ ॥ १३२ ॥ भूयस्तेजः शौर्यं विबुद्धमभूत् ॥ १३३ ॥ १३४ ॥ अभिसंक्रम्य संयुक्तो भूत्वा ॥ १३५ ॥ व्यूढं विशालम् । सुजातरूपं राजार्हमहा-

भरणचन्दनादिभिः प्रशस्ताकारं तस्मिन् ॥ १३६ ॥ वज्ररा-  
तश्चाशनिसंनिपातश्चेति समाहारैकवचनम् ॥ १३७ ॥ १३८ ॥  
किरीटकूटं किरीटसमूहम् ॥ १३९ ॥ हताः प्रवीरा यस्य  
तथा । तस्माद्युद्धधर्मज्ञानात् । व्यवस्य जाला ॥ १४० ॥ इतो  
रणात्प्रयाहीति योजना । जानाम्यनुजानामि । प्रेक्ष्यसि प्रेक्षि-  
ष्यसि ॥ १४१ ॥ १४२ ॥ १४३ ॥ १४४ ॥ अयं रावण-  
पराभवस्तन्मासीयशुक्रपद्मां सायंकाले ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्ये युद्धकाण्ड  
एकोनषष्टितमः सर्गः ॥ ५९ ॥



षष्ठितमः सर्गः ।

स प्रविश्य पुरीं लङ्कां रामबाणभयादितः । भग्नदर्पस्तदा राजा बभूव व्यथितेन्द्रियः ॥ १  
 मातंग इव सिंहेन गरुडेनेव पन्नगः । अभिभूतोऽभवद्राजा राघवेण महात्मना ॥ २  
 ब्रह्मदण्डप्रतीकानां विद्युच्चलितवर्चसाम् । सरन्राघवबाणानां विव्यथे राक्षसेश्वरः ॥ ३  
 स काञ्चनमयं दिव्यमाश्रित्य परमासनम् । विप्रेक्षमाणो रक्षांसि रावणो वाक्यमब्रवीत् ॥ ४  
 सर्वं तत्खलु मे मोघं यत्तत् परमं तपः । यत्समानो महेन्द्रेण मानुषेण विनिर्जितः ॥ ५  
 इदं तद्ब्रह्मणो घोरं वाक्यं मामभ्युपस्थितम् । मानुषेभ्यो विजानीहि भयं त्वमिति तत्तथा ॥ ६  
 देवदानवगन्धर्वैर्यक्षराक्षसपन्नगैः । अवध्यत्वं मया प्रोक्तं मानुषेभ्यो न याचितम् ॥ ७  
 तस्मिन् मानुषं मन्ये रामं दशरथात्मजम् । इक्ष्वाकुकुलजातेन अनरण्येन यत्पुरा ॥ ८  
 उत्पत्स्यति हि मद्रंशपुरुषो राक्षसाधम । यस्त्वां सपुत्रं सामात्यं सबलं साश्वसारथिम् ॥ ९  
 निहनिष्यति सङ्ग्रामे त्वां कुलाधम दुर्मते । शतोऽहं वेदवत्या च यथा सा धर्षिता पुरा ॥ १०  
 सेयं सीता महाभागा जाता जनकनन्दिनी । उमा नन्दीश्वरश्चापि रम्भा वरुणकन्यका ॥ ११  
 यथोक्तास्तन्मया प्राप्तं न मिथ्या ऋषिभाषितम् । एतदेव समागम्य यत्नं कर्तुमिहार्हं ॥ १२  
 राक्षसाश्चापि तिष्ठन्तु चर्यागोपुरमूर्धसु । स चाप्रतिमगाम्भीर्यो देवदानवदर्पहा ॥ १३  
 ब्रह्मशापाभिभूतस्तु कुम्भकर्णो विबोध्यताम् । समरे जितमात्मानं प्रहस्तं च निषूदितम् ॥ १४  
 ज्ञात्वा रक्षो भीमबलमादिदेश महाबलः । द्वारेषु यत्नः क्रियतां प्राकारश्चाधिरूढताम् ॥ १५  
 निद्रावशसमाविष्टः कुम्भकर्णो विबोध्यताम् । सुखं स्वपिति निश्चिन्तः कामोपहतचेतनः ॥ १६  
 नव सप्त दशाष्टौ च मासान्स्वपिति राक्षसः । मन्त्रं कृत्वा प्रसुप्तोऽयमितस्तु नवमेऽहनि ॥ १७

स इति ॥ १ ॥ २ ॥ ब्रह्मदण्डो युगान्तसमुत्थितोऽभिवर्णो धूमकेतुः । यद्वा ब्रह्मास्त्रममोघत्वेन साम्यं राघवबाणानामिति कर्मणि शेषे षष्ठी ॥ ३ ॥ ४ ॥ महेन्द्रेण समान इति यत्तदपि मोघं निरर्थकम् । तत्र हेतुः—मानुषेणेति ॥ ५ ॥ मानुषेभ्यस्तव भयमिति यदुक्तं तद्वारे वाक्यम्, तदर्थो मामुपस्थितं तत्तथा संपत्स्यते चेति शेषः ॥ ६ ॥ ननु भगवता तथा भयोपदेशः कुतस्तत्राह—देवेत्यादि । यस्मान्मनुष्येभ्यो न याचितं तस्मात्तेभ्यो भयं जानीहीत्युक्तमित्यन्वयः ॥ ७ ॥ यो मानुषो भयहेतुरुक्तस्तस्मिन् दशरथात्मजमेव मन्ये । तत्रेदृशनिश्चये हेतुमाह—इक्ष्वाकुकुलेत्यादि ॥ ८ ॥ कुलाधम खकुलाधम । राक्षसकुलाधमेति यावत् । इतीति शेषः । शतोऽहमित्युभयान्वयि । वेदवत्या च शप्त इत्यन्वयः । शापहेतुमाह—यथा यतः सा धर्षिता ॥ ९ ॥ १० ॥ सेयं वेदवत्येष जनकनन्दिनीत्यर्थः । भयकारणं शापान्तरमाह—उमेति ॥ ११ ॥ यथोक्ता मन्त्राशानिमित्तं शापं यथोक्तवन्तस्तदद्य मया प्राप्तम् । 'यदुत्तुस्तन्मया' इति पाठान्तरम् । तत्रोमाशापः कैलासशिखरचालनवेलायां रावणस्य स्त्रीनिमित्तं मरणमित्येवं रूप इत्याहुः । नन्दीश्वरशापस्तु—'यस्माद्वा नरमूर्तिं मां दृष्ट्वा राक्षस दुर्मते । मौर्ख्यान्मामवजानीषे परिहासं च मुखसि ॥ तस्मान्मद्रूपसंयुक्ता मदीर्यसमतेजसः । उत्पत्स्यन्ति वधार्थं हि कुलस्य तव वानराः ॥' इति । रम्भेत्यनेन रम्भानिमित्तनलकूबरशाप उच्यते । 'यदा लकामां कामार्तो धर्षयिष्यसि योषितम् । मूर्धा ते सप्तधा रक्षः शकलीभविता तदा ॥' इति । वरुणकन्यका पुञ्जिकस्थला तज्जिमित्तं ब्रह्मशापः स्त्रीध-

षेणे मरणरूपः । तदुक्तस्यावश्यप्राप्तौ हेतुः—न मिथ्येति । ऋषिपदेन तपोयुक्ता उच्यन्ते । एतदेवोक्तं मद्भयनिमित्तं समागम्य ज्ञात्वा यत्नमित्यादि । भयस्य निश्चितत्वाच्चिदृशित्यन्तं कुरुतेत्यर्थः ॥ १२ ॥ कोऽसौ यत्नो योऽस्माभिः कार्यस्तत्राह—राक्षसा इति । चर्यागोपुरे व्याख्याते । अप्रतिमगाम्भीर्योऽनुपमगाम्भीर्यः ॥ १३ ॥ कुम्भकर्णविबोधनाशयं कविराह—समरे इति । आत्मानं पराजितं प्रहस्तं च निषूदितम् ॥ १४ ॥ ज्ञात्वा एवं स्वस्य बलक्षये सहायार्हं भीमबलं रक्षः कुम्भकर्णं ज्ञात्वा भीमं बलमादिदेशेत्यावृत्त्यान्वयः । कुम्भकर्णबोधनार्थमिति शेषः ॥ १५ ॥ १६ ॥ एतदुत्तरम् 'स हि संख्ये' इत्येव श्लोक इति कतकस्वरसः । क्वचित्तु सार्धश्लोकद्वयमधिकं पठ्यते—द्वारेष्वित्यादि । 'नव सप्त दशाष्टौ च मासान्स्वपिति राक्षसः' इतीदं निद्रायामनियमपरं वाक्यम् । शयिता श्लेष षण्मासानेकाहं जागरिष्यतः' इति तु षण्मासादर्वाहं न कदापि जागरणम्, तदुत्तरमपि तदेकाहमेवेति जागरण एव कालनियमपरम्, न तु शयने नियमपरम् । 'स्वप्तुं वर्षाण्यनेकानि देवदेव ममेप्सितम्' इति तद्वरप्रार्थनस्योत्तरे वक्ष्यमाणत्वात् । तत्रैव रामं प्रत्यगस्त्यवाक्याच्च । 'तत्र निद्रासमाविष्टः कुम्भकर्णो महाबलः । बहुन्यन्दसहस्राणि शयानो न च बुध्यते ॥' इति । केचित्तु नवसप्त षोडश तन्मध्ये दशानामष्टौ त्यागेऽवशिष्टषण्मासान्स्वपितीत्यर्थ इत्याहुः । तथैतदुत्तरम्—'मन्त्रं कृत्वा प्रसुप्तोऽयमितस्तु नवमेऽहनि' इत्यर्थं पठ्यते तत् । यच्च तस्य इतो युद्धप्रारम्भदिनात्प्राक् नवमेऽहनीति व्याख्यानम्, तदसंगतमेव । 'अयं ते सुमहान्कालः क्षया-



स हि संख्ये महाबाहुः ककुदं सर्वरक्षसाम् । वानरानराजपुत्रौ च क्षिप्रमेव हनिष्यति ॥	१८
एष केतुः परं संख्ये मुख्यो वै सर्वरक्षसाम् । कुम्भकर्णः सदा शेते मूढो ग्राम्यसुखे रतः ॥	१९
रामेणाभिनिरस्तस्य सङ्ग्रामेऽस्मिन्सुदारुणे । भविष्यति न मे शोकः कुम्भकर्णे विबोधिते ॥	२०
किं करिष्याम्यहं तेन शक्रतुल्यबलेन हि । ईदृशे व्यसने घोरे यो न साहाय्य कल्पते ॥	२१
ते तु तद्वचनं श्रुत्वा राक्षसेन्द्रस्य राक्षसाः । जग्मुः परमसंभ्रान्ताः कुम्भकर्णनिवेशनम् ॥	२२
ते रावणसमादिष्टा मांसशोणितभोजनाः । गन्धं माल्यं महद्भक्ष्यमादाय सहसा ययुः ॥	२३
तां प्रविश्य महाद्वारां सर्वतो योजनायताम् । कुम्भकर्णगुहां रम्यां पुष्पगन्धप्रवाहिनीम् ॥	२४
कुम्भकर्णस्य निःश्वासादवधूता महाबलाः । प्रतिष्ठमानाः कृच्छ्रेण यत्नात्प्रविविशुर्गुहाम् ॥	२५
तां प्रविश्य गुहां रम्यां रत्नकाञ्चनकुट्टिमाम् । ददृशुर्नैर्ऋतव्याघ्राः शयानं भीमविक्रमम् ॥	२६
ते तु तं विकृतं सुप्तं विकीर्णमिव पर्वतम् । कुम्भकर्णं महानिद्रं समेताः प्रत्यबोधयन् ॥	२७
ऊर्ध्वलोमाश्चिततनुं श्वसन्तमिव पन्नगम् । भ्रामयन्तं विनिःश्वासैः शयानं भीमविक्रमम् ॥	२८
भीमनासापुटं तं तु पातालविपुलाननम् । शयने न्यस्तसर्वाङ्गं मेदोरुधिरगन्धिनम् ॥	२९
काञ्चनाङ्गदनद्वाङ्गं किरीटेनार्कवर्चसम् । ददृशुर्नैर्ऋतव्याघ्रं कुम्भकर्णमरिंदमम् ॥	३०
ततश्चकुर्महात्मानः कुम्भकर्णस्य चाग्रतः । भूतानां मेरुसंकाशं राशिं परमतर्पणम् ॥	३१
मृगाणां महिषाणां च वराहाणां च संचयान् । चकुर्नैर्ऋतशार्दूला राशिमन्नस्य चाद्भुतम् ॥	३२
ततः शोणितकुम्भांश्च मांसानि विविधानि च । पुरस्तात्कुम्भकर्णस्य चक्रुस्त्रिदशशत्रवः ॥	३३
लिलिपुश्च परार्धेन चन्दनेन परंतपम् । दिव्यैराश्वासयामासुर्माल्यैर्गन्धैश्च गन्धिभिः ॥	३४
धूपगन्धांश्च ससृजुस्तुष्टुश्च परंतपम् । जलदा इव चानेदुर्यातुधानास्ततस्ततः ॥	३५
शङ्खांश्च पूरयामासुः शशाङ्कसदृशप्रभान् । तुमुलं युगपच्चापि विनेदुश्चाप्यमर्षिताः ॥	३६
नेदुरास्फोटयामासुश्चिक्षिपुस्ते निशाचराः । कुम्भकर्णविबोधार्थं चक्रुस्ते विपुलं स्वरम् ॥	३७
स शङ्खभेरीपणवप्रणादं सास्फोटितक्ष्वेलितसिंहनादम् ।	
दिशो द्रवन्तस्त्रिदिवं किरन्तः श्रुत्वा विहंगाः सहसा निपेतुः ॥	३८
यदा भृशार्तेर्निनदैर्महात्मा न कुम्भकर्णो बुबुधे प्रसुप्तः ।	
ततो भुशुण्डीर्मुसलानि सर्वे रक्षोगणास्ते जगृहुर्गदाश्च ॥	३९
तं शैलशृङ्गैर्मुसलैर्गदाभिर्वक्षःस्थले मुद्गरमुष्टिभिश्च ।	
सुखप्रसुप्तं भुवि कुम्भकर्णं रक्षांस्युदग्राणि तदा निजघ्नुः ॥	४०
तस्य निःश्वासवातेन कुम्भकर्णस्य रक्षसः । राक्षसाः कुम्भकर्णस्य स्थातुं शेकुर्न चाग्रतः ॥	४१
ततः परिहिता गाढं राक्षसा भीमविक्रमाः । मृदङ्गपणवानभेरीः शङ्खकुम्भगणांस्तथा ॥	४२
दश राक्षससाहस्रं युगपत्पर्यवारयत् । नीलाञ्जनचयाकारं ते तु तं प्रत्यबोधयन् ॥	४३
अभिघ्नन्तो नदन्तश्च न च संबुबुधे तदा । यदा चैनं न शेकुस्ते प्रतिबोधयितुं तदा ॥	४४

नस्य महाबल' इत्यनेन षण्मासादधिकतस्य सांप्रतनिद्रायां प्रतीतेः अहःशब्दो लक्षणया मासपरो वा । एतच्चापि स्फुटी-  
करिष्यते ॥ १७ ॥ उक्तमेवाभिप्रायं रावण आह—स हीति ।  
सर्वरक्षसां ककुदं श्रेष्ठम् । नित्यनपुंसकं ककुदमिति । तेन स  
महाबाहुरित्यनेन सामानाधिकरण्यमविरुद्धम् ॥ १८ ॥ परं  
केतुः । अतिप्रकाशवीर्य इत्यर्थः ॥ १९ ॥ २० ॥ ननु लहु-  
खनाशसमर्थस्यापि कथमुद्बोधनमुचितं भवेत्तत्राह—किं  
करिष्यामीति । व्यसने दुःखे ॥ २१ ॥ २२ ॥ २३ ॥ सर्वतः ।  
प्राक्प्रत्यग्दक्षिणोत्तरतश्चेत्यर्थः । कुम्भकर्णगुहाम् । पाताल-  
वद्देवनिर्मितं भूबिलमित्यर्थः ॥ २४ ॥ प्रतिष्ठमानाः परिवृत्य  
गच्छन्तः ॥ २५ ॥ रत्नकाञ्चनकुट्टिमां रत्नकाञ्चननिबद्धभूत-

लयुक्ताम् ॥ २६ ॥ २७ ॥ ऊर्ध्वलोमाश्चिततनुमूर्ध्वलोमयुक्त-  
शरीरं भ्रामयन्तं परिवर्तयन्तम् । जनानिति शेषः ॥ २८  
॥ २९ ॥ ३० ॥ ३१ ॥ ३२ ॥ ३३ ॥ अथ क्रमेण मन्दमध्य-  
तीव्रानुपायानाह—लिलिपुरिति । लेपनं चक्रुः । आश्वासया-  
मासुर्ग्रापयामासुः ॥ ३४ ॥ ३५ ॥ ३६ ॥ नेदुरिति । चिक्षि-  
पुर्हस्तैस्तच्छरीरस्य प्रणोदनं चक्रुः ॥ ३७ ॥ त्रिदिवं व्योम ।  
किरन्त उद्गच्छन्तः ॥ ३८ ॥ भुशुण्डीर्मुद्गरविशेषान् ॥ ३९  
॥ ४० ॥ ४१ ॥ गाढं परिहिताः परिहितः शयनः । कुम्भग-  
णान्कुम्भवाद्यानि । वादयामासुरिति शेषः । 'ततः प्रवृत्ता  
गाढं राक्षसैर्भीमविक्रमैः' इति पाङ्कः पाठः । तत्र गृहेति  
शेषः । उत्तरार्धे राक्षसा इत्यादि ॥ ४२ ॥ दशराक्षससाहस्रं



ततो गुरुतरं यत्नं दारुणं समुपाक्रमन् । अश्वानुग्रहान्खराभ्राणाञ्जमुदण्डकशाङ्कुशैः ॥	४५
मेरीशङ्खमुदङ्गांश्च सर्वप्राणैरवादयन् । निजमुश्वास्य गात्राणि महाकाष्ठकटकैः ॥	४६
मुद्रैर्मुसलैश्चापि सर्वप्राणसमुद्यतैः । तेन नादेन महता लङ्का सर्वा प्रपूरिता ।	४७
सपर्वतबना सर्वा सोऽपि नैव प्रबुध्यते ॥	४८
ततो मेरीसहस्रं तु युगपत्समहन्यत । मृष्टकाञ्चनकोणानामसक्तानां समन्ततः ॥	४९
एवमप्यतिनिद्रस्तु यदा नैव प्रबुध्यत । शापस्य वशमापन्नस्ततः क्रुद्धा निशाचराः ॥	५०
ततः कोपसमाविष्टाः सर्वे भीमपराक्रमाः । तद्रक्षो बोधयिष्यन्तश्चक्रन्त्ये पराक्रमम् ॥	५१
अन्ये मेरीः समाजघुरन्त्ये चक्रुर्महास्वनम् । केशानन्ये प्रलुलुपुः कर्णानन्ये दशन्ति च ॥	५२
उदकुम्भशतानन्ये समसिञ्चन्त कर्णयोः । न कुम्भकर्णः पस्पन्दे महानिद्राघशं गतः ॥	५३
अन्ये च बलिनस्तस्य कूटमुद्ररपाणयः । मूर्ध्नि वक्षसि गात्रेषु पातयन्कूटमुद्ररान् ॥	५४
रज्जुबन्धनबद्धाभिः शतघ्नीभिश्च सर्वशः । वध्यमानो महाकायो न प्राबुध्यत राक्षसः ॥	५५
वारणानां सहस्रं च शरीरेऽस्य प्रधावितम् । कुम्भकर्णस्तदा बुद्ध्वा स्पर्शं परमबुध्यत ॥	५६
स पात्यमानैर्गिरिशृङ्गवृक्षैरचिन्तयन्तान्विपुलान्प्रहारान् ।	५७
निद्राक्षयात्क्षुब्धयपीडितश्च विजृम्भमाणः सहस्रोत्पपात ॥	५८
स नागभोगाचलशृङ्गकल्पौ विक्षिप्य बाहू जितवज्रसारौ ।	५९
विवृत्य वक्रं वडवामुखाभं निशाचरोऽसौ विकृतं जजृम्भे ॥	६०
तस्य जाजृम्भमाणस्य वक्रं पातालसंनिभम् । ददृशे मेरुशृङ्गाग्रे दिवाकर इवोदितः ॥	६१
स जृम्भमाणोऽतिबलः प्रबुद्धस्तु निशाचरः । निःश्वासश्चास्य संजज्ञे पर्वतादिव मारुतः ॥	६२
रूपमुत्तिष्ठतस्तस्य कुम्भकर्णस्य तद्वभौ । युगान्ते सर्वभूतानि कालस्येव दिधक्षतः ॥	६३
तस्याग्निदीप्तसदृशे विद्युत्सदृशवर्चसी । ददृशाते महानेत्रे दीप्ताविव महाग्रहौ ॥	६४
ततस्त्वदर्शयन्सर्वान्भक्ष्यांश्च विविधान्वहून् । वराहान्महिषांश्चैव बभक्ष स महाबलः ॥	६५
आदद्भुक्षितो मांसं शोणितं तृपितोऽपिबत् । मेदःकुम्भांश्च मद्यांश्च पपौ शक्ररिपुस्तदा ॥	६६
ततस्तुप्त इति ज्ञात्वा समुत्पेतुर्निशाचराः । शिरोभिश्च प्रणम्यैनं सर्वतः पर्यवारयन् ॥	६७
निद्राविशदनेत्रस्तु कलुषीकृतलोचनः । चारयन्सर्वतो दृष्टिं तानुवाच निशाचरान् ॥	६८
स सर्वान्सान्त्वयामास नैर्ऋतान्नैर्ऋतर्षभः । बोधनाद्विस्मितश्चापि राक्षसानिदमब्रवीत् ॥	६९
किमर्थमहमादृत्य भवद्भिः प्रतिबोधितः । कच्चित्सुकुशलं राक्षो भयं वा नेह किञ्चन ॥	७०
अथ वा ध्रुवमन्येभ्यो भयं परमुपस्थितम् । यदर्थमेव त्वरितैर्भवद्भिः प्रतिबोधितः ॥	७१
अथ राक्षसराजस्य भयमुत्पाटयाम्यहम् । दारयिष्ये महेन्द्रं वा शीतयिष्ये तथानलम् ॥	७२
न ह्यल्पकारणे सुप्तं बोधयिष्यति मादृशम् । तदाख्यातार्थतत्त्वेन मत्प्रबोधनकारणम् ॥	७३
एवं ब्रुवाणं संरब्धं कुम्भकर्णमरिदमम् । यूपाक्षः सचिवो राक्षः कृताञ्जलिरभाषत ॥	७४
न नो देवकुतं किञ्चिद्भयमस्ति कदाचन । मानुषान्नो भये राजस्तुमुलं संप्रवाधते ॥	७५

दृश राक्षससहस्राणि ॥ ४३ ॥ ४४ ॥ जघ्नुः । तदुपरि संचा-  
रेण तदुद्बोधनार्थमिति शेषः ॥ ४५ ॥ सर्वप्राणैः सर्वबलेन ।  
महाकाष्ठानां स्थूणादीनां कटकैः समूहैः । 'कटकटैः' इति  
पाठः । कटकटः स्तम्भमेद इति तीर्थः ॥ ४६ ॥ ४७ ॥  
मृष्टकाञ्चनकोणानां मृष्टकाञ्चननिर्मिताः कोणा वादनदण्डा यासां  
तादृशीनां मेरीणां सहस्रमित्यर्थः । आर्षः समासः ॥ ४८ ॥  
शापस्य ब्रह्मशापस्य ॥ ४९ ॥ ५० ॥ ५१ ॥ ५२ ॥ पातय-  
न्पातयन् ॥ ५३ ॥ ५४ ॥ परं स्पर्शं स्पर्शनज्ञानं प्राप्याबुध्यत  
॥ ५५ ॥ उक्तार्थानुवादः—स पात्यमानैरिति ॥ ५६ ॥ ५७ ॥  
जाजृम्भमाणस्य पुनःपुनर्जृम्भां कुर्वतः । वक्रमन्तःपातालसं-

निभं ददृशे । उपरि तु मेरुशृङ्गाग्र उदितो दिवाकर इव  
ददृशे । महाशरीरस्थत्वात् ॥ ५८ ॥ ५९ ॥ ६० ॥ अग्नि-  
दीप्तसदृशे दीप्ताग्निसदृशे ॥ ६१ ॥ आदर्शयन् । राक्षसा इति  
शेषः । दर्शितांश्च तान्स बभक्ष ॥ ६२ ॥ आदत् । अर्देर्लङ्  
॥ ६३ ॥ समुत्पेतुः संमुखमाजग्मुः ॥ ६४ ॥ निद्रया विशदे  
ईषदुन्मीलिते नेत्रे यस्य सः ॥ ६५ ॥ विस्मित इति । स्वभा-  
वतो निद्रापगमाभावेनाकालबोधनादिति भावः ॥ ६६ ॥ आह-  
त्यादरपूर्वम् । यत्नपूर्वमिति यावत् ॥ ६७ ॥ अन्येभ्यः शत्रुभ्यः ।  
यदर्थं यद्भयनिवृत्तये ॥ ६८ ॥ ६९ ॥ अर्थतत्त्वेन याथार्थ्येन



न दैत्यदानवेभ्यो वा भयमस्ति न नः क्वचित् । यादृशं मानुषं राजन्भयमस्मानुपस्थितम् ॥ ७३  
 वानरैः पर्वताकारैर्लङ्केयं परिवारिता । सीताहरणसंतप्ताद्रामात्रस्तुमुलं भयम् ॥ ७४  
 एकेन वानरेणेयं पूर्वं दग्धा महापुरी । कुमारो निहतश्चाक्षः सानुयात्रः सकुञ्जरः ॥ ७५  
 स्वयं रक्षोधिपश्चापि पौलस्त्यो देवकण्टकः । व्रजेति संयुगे मुक्तो रामेणादित्यवर्चसा ॥ ७६  
 यज्ञ देवैः कृतो राजा नापि दैत्यैर्न दानवैः । कृतः स इह रामेण विमुक्तः प्राणसंशयात् ॥ ७७  
 स यूपाक्षवचः श्रुत्वा भ्रातृयुधि पराभवम् । कुम्भकर्णो विवृत्ताक्षो यूपाक्षमिदमब्रवीत् ॥ ७८  
 सर्वमद्यैव यूपाक्ष हरिसैन्यं सन्क्षमणम् । राघवं च रणे जित्वा ततो द्रक्ष्यामि रावणम् ॥ ७९  
 राक्षसांस्तर्पयिष्यामि हरीणां मांसशोणितैः । रामलक्ष्मणयोश्चापि स्वयं पास्यामि शोणितम् ॥ ८०  
 तत्तस्य वाक्यं ब्रुवतो निशम्य सगर्वितं रोषविवृद्धदोषम् ।

महोदरो नैर्ऋतयोधमुख्यः कृताञ्जलिर्वाक्यमिदं वभाषे ॥ ८१

रावणस्य वचः श्रुत्वा गुणदोषौ विमृश्य च । पश्चादपि महाबाहो शत्रून्पुत्रि विजेष्यसि ॥ ८२  
 महोदरवचः श्रुत्वा राक्षसैः परिवारितः । कुम्भकर्णो महातेजाः संप्रतस्थे महाबलः ॥ ८३  
 सुप्तमुत्थाप्य भीमाक्षं भीमरूपपराक्रमम् । राक्षसास्त्वरिता जग्मुर्दशग्रीवनिवेशनम् ॥ ८४  
 तेऽभिगम्य दशग्रीवमासीनं परमासने । ऊचुर्बद्धाञ्जलिपुटाः सर्वे एव निशाचराः ॥ ८५  
 कुम्भकर्णः प्रबुद्धोऽसौ भ्राता ते राक्षसेश्वर । कथं तत्रैव निर्यातु द्रक्ष्यसे तमिहागतम् ॥ ८६  
 रावणस्त्वब्रवीद्बुधो राक्षसांस्तानुपस्थितान् । द्रष्टुमेनमिहेच्छामि यथान्यायं च पूज्यताम् ॥ ८७  
 तथेत्युक्त्वा तु ते सर्वे पुनरागम्य राक्षसाः । कुम्भकर्णमिदं वाक्यमूचू रावणचोदिताः ॥ ८८  
 द्रष्टुं त्वां काङ्क्षते राजा सर्वराक्षसपुंगवः । गमने क्रियतां बुद्धिर्भ्रातरं संप्रहर्षय ॥ ८९  
 कुम्भकर्णस्तु दुर्धर्षो भ्रातुराज्ञाय शासनम् । तथेत्युक्त्वा महावीर्यः शयनादुत्पपात ह ॥ ९०  
 प्रक्षाल्य वदनं हृष्टः स्नातः परमहर्षितः । पिपासुस्त्वरयामास पानं बलसमीरणम् ॥ ९१  
 ततस्ते त्वरितास्तत्र राक्षसा रावणाज्ञया । मद्यं भक्ष्यांश्च विविधान्क्षिप्रमेवोपहारयन् ॥ ९२  
 पीत्वा घटसहस्रे द्वे गमनायोपचक्रमे । ईषत्समुत्कटो मत्तस्तेजोबलसमन्वितः ॥ ९३  
 कुम्भकर्णो बभौ रुष्टः कालान्तकयमोपमः । भ्रातुः स भवनं गच्छन्रक्षोबलसमन्वितः ।  
 कुम्भकर्णः पदन्यासैरकम्पयत मेदिनीम् ॥ ९४

स राजमार्गं वपुषा प्रकाशयन्सहस्ररश्मिधरणीमिवांशुभिः ।

जगाम तत्राञ्जलिमालया वृतः शतक्रतुर्गेहमिव स्वयंभुवः ॥ ९५

तं राजमार्गस्थमभिघातिनं वनौकसस्ते सहसा बहिः स्थिताः ।

दृष्ट्वाप्रमेयं गिरिशृङ्गकल्पं वितत्रसुस्ते सह यूथपालैः ॥ ९६

केचिच्छरण्यं शरणं स्म रामं व्रजन्ति केचिद्व्यथिताः पतन्ति ।

केचिद्दिशश्च व्यथिताः पतन्ति केचिद्भयार्ता भुवि शेरते स्म ॥ ९७

तमद्रिशृङ्गप्रतिमं किरीटिनं स्पृशन्तमादित्यमिवात्मतेजसा ।

वनौकसः प्रेक्ष्य विवृद्धमद्भुतं भयार्दिता दुद्रुविरे यतस्ततः ॥ ९८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षष्ठितमः सर्गः ॥ ६० ॥

॥ ७० ॥ ७१ ॥ ७२ ॥ ७२ ॥ ७४ ॥ नन्विन्द्रादिभिरपि  
 दुष्करपीडनमस्मत्पुरं कथं वानरैः पीडितं तत्राह—एकेनेति  
 ॥ ७५ ॥ संयुगे मुक्तः । जीवन्मृत इत्युक्त्वेति शेषः  
 ॥ ७६ ॥ यज्ञ कृतो यामवस्थां न प्रापितः, स रामेण कृतस्त्वा-  
 मवस्थां प्रापितः प्राणसंशयात्तयावस्थया प्राप्तो विमुक्तश्च  
 ॥ ७७ ॥ ७८ ॥ ७९ ॥ ८० ॥ सगर्वितं सगर्वम् । रोषेण  
 विवृद्धो दोषो दुर्नयरूपो यस्य तम् ॥ ८१ ॥ ८२ ॥ संप्रतस्थे  
 प्रस्थातुमुपचक्रमे ॥ ८३ ॥ ८४ ॥ ८५ ॥ तत्रैव स्थितो

युद्धाय निर्यात्वाहोस्विदिहागतं द्रक्ष्यसे ॥ ८६ ॥ पूज्यताम् ।  
 स इति शेषः ॥ ८७ ॥ ८८ ॥ ८९ ॥ ९० ॥ बलसमीरणं  
 बलवृद्धिकरम् ॥ ९१ ॥ उपहारयन्नुपाहारयन् ॥ ९२ ॥ ईष-  
 त्समुत्कटो मत्तः । तावन्मधुपानेनापीषदेव समुत्कटो मत्तश्चे-  
 त्यर्थः ॥ ९३ ॥ ९४ ॥ वपुषा देहकान्त्या ॥ ९५ ॥ अप्रमेयत्वे  
 हेतुः—गिरिशृङ्गकल्पम् ॥ ९६ ॥ ९७ ॥ आत्मतेजसा-  
 दित्यं स्पृशन्तमिव । तत्सदृशमिति यावत् । प्रायो दिनद्वये-  
 नास्य जागरः ॥ ९८ ॥ इति श्रीरामाभिरामे श्रीरामीये



ततो गुरुतरं यत्नं दारुणं समुपाक्रमन् । अश्वानुष्टान्स्वराज्ञागाञ्जघुर्दण्डकशाङ्कुशैः ॥	४५
मेरीशङ्कमृदङ्गांश्च सर्वप्राणैरवादयन् । निजघुश्चास्य गात्राणि महाकाष्ठकटंकरैः ॥	४६
मुद्गरैर्मुसलैश्चापि सर्वप्राणसमुद्यतैः । तेन नादेन महता लङ्का सर्वा प्रपूरिता ।	
सपर्वतवना सर्वा सोऽपि नैव प्रबुध्यते ॥	४७
ततो मेरीसहस्रं तु युगपत्समहन्यत । मृष्टकाञ्चनकोणानामसक्तानां समन्ततः ॥	४८
एवमप्यतिनिद्रस्तु यदा नैव प्रबुध्यत । शापस्य वशमापन्नस्ततः क्रुद्धा निशाचराः ॥	४९
ततः कोपसमाविष्टाः सर्वे भीमपराक्रमाः । तद्रक्षो बोधयिष्यन्तश्चक्रन्त्ये पराक्रमम् ॥	५०
अन्ये मेरीः समाजघुरन्ये चक्रुर्महास्वनम् । केशानन्ये प्रलुलुपुः कर्णान्ये दशन्ति च ॥	५१
उदकुम्भशतानन्ये समसिञ्चन्त कर्णयोः । न कुम्भकर्णः पस्पन्दे महानिद्रावशं गतः ॥	५२
अन्ये च बलिनस्तस्य कूटमुद्गरपाणयः । मूर्ध्नि वक्षसि गात्रेषु पातयन्कूटमुद्गरान् ॥	५३
रज्जुबन्धनबद्धाभिः शतघ्नीभिश्च सर्वशः । बध्यमानो महाकायो न प्राबुध्यत राक्षसः ॥	५४
वारणानां सहस्रं च शरीरेऽस्य प्रधावितम् । कुम्भकर्णस्तदा बुद्ध्वा स्पर्शं परमबुध्यत ॥	५५
स पात्यमानैर्गिरिशृङ्गवृक्षैरचिन्तयन्स्तान्विपुलान्प्रहारान् ।	
निद्राक्षयात्क्षुब्धयपीडितश्च विजृम्भमाणः सहस्रोत्पपात ॥	५६
स नागभोगाचलशृङ्गकल्पौ विक्षिप्य बाहू जितवज्रसारौ ।	
विवृत्य वक्रं वडवामुखाभं निशाचरोऽसौ विकृतं जजृम्भे ॥	५७
तस्य जाजृम्भमाणस्य वक्रं पातालसंनिभम् । ददृशे मेरुशृङ्गाग्रे दिवाकर इवोदितः ॥	५८
स जृम्भमाणोऽतिबलः प्रबुद्धस्तु निशाचरः । निःश्वासश्चास्य संजज्ञे पर्वतादिव मारुतः ॥	५९
रूपमुत्तिष्ठतस्तस्य कुम्भकर्णस्य तद्वभौ । युगान्ते सर्वभूतानि कालस्येव दिधक्षतः ॥	६०
तस्याग्निदीप्तसदृशे विद्युत्सदृशवर्चसी । ददृशाते महानेत्रे दीप्ताविव महाग्रहौ ॥	६१
ततस्त्वदर्शयन्सर्वान्भक्ष्यांश्च विविधान्वहून् । वराहान्महिषांश्चैव बभक्ष स महाबलः ॥	६२
आदह्यभुक्षितो मांसं शोणितं तृषितोऽपिबत् । मेदःकुम्भांश्च मद्यांश्च पपौ शक्ररिपुस्तदा ॥	६३
ततस्तुत इति ज्ञात्वा समुत्पेतुर्निशाचरः । शिरोभिश्च प्रणम्यैनं सर्वतः पर्यवारयन् ॥	६४
निद्राविशदनेत्रस्तु कलुषीकृतलोचनः । चारयन्सर्वतो दृष्टिं तानुवाच निशाचरान् ॥	६५
स सर्वान्सान्त्वयामास नैर्ऋताग्नैर्ऋतर्षभः । बोधनाद्विस्मितश्चापि राक्षसानिदमब्रवीत् ॥	६६
किमर्थमहमादृत्य भवद्भिः प्रतिबोधितः । कच्चित्सुकुशलं राक्षो भयं वा नेह किञ्चन ॥	६७
अथ वा ध्रुवमन्येभ्यो भयं परमुपस्थितम् । यदर्थमेव त्वरितैर्भवद्भिः प्रतिबोधितः ॥	६८
अथ राक्षसराजस्य भयमुत्पाटयाम्यहम् । दारयिष्ये महेन्द्रं वा शीतयिष्ये तथानलम् ॥	६९
न ह्यल्पकारणे सुप्तं बोधयिष्यति मादृशम् । तदाख्यातार्थतत्त्वेन मत्प्रबोधनकारणम् ॥	७०
एवं ब्रुवाणं संरब्धं कुम्भकर्णमर्दिदम् । यूपाक्षः सचिवो राक्षः कृताञ्जलिरभाषत ॥	७१
न नो देवकृतं किञ्चिद्भयमस्ति कदाचन । मानुषान्नो भये राजंस्तुमुलं संप्रबाधते ॥	७२

दश राक्षससहस्राणि ॥ ४३ ॥ ४४ ॥ जघुः । तदुपरि संचा-  
रेण तदुद्बोधनार्थमिति शेषः ॥ ४५ ॥ सर्वप्राणैः सर्वबलेन ।  
महाकाष्ठानां स्थूणादीनां कटंकरैः समूहैः । 'कटंकटैः' इति  
पाठः । कटंकटः स्तम्भमेव इति तीर्थः ॥ ४६ ॥ ४७ ॥  
मृष्टकाञ्चनकोणानां मृष्टकाञ्चननिर्मिताः कोणा वादनदण्डा यासां  
तादृशीनां मेरीणां सहस्रमित्यर्थः । आर्षः समासः ॥ ४८ ॥  
शापस्य ब्रह्मशापस्य ॥ ४९ ॥ ५० ॥ ५१ ॥ ५२ ॥ पातय-  
न्पातयन् ॥ ५३ ॥ ५४ ॥ परं स्पर्शं स्पर्शनज्ञानं प्राप्याबुध्यत  
॥ ५५ ॥ उक्तार्थानुवादः—स पात्यमानैरिति ॥ ५६ ॥ ५७ ॥  
आजृम्भमाणस्य पुनःपुनर्जृम्भां कुर्वतः । वक्रमन्तःपातालसं-

निभं ददृशे । उपरि तु मेरुशृङ्गाग्र उदितो दिवाकर इव  
ददृशे । महाशरीरस्थत्वात् ॥ ५८ ॥ ५९ ॥ ६० ॥ अग्नि-  
दीप्तसदृशे दीप्ताग्निसदृशे ॥ ६१ ॥ आदर्शयन् । राक्षसा इति  
शेषः । दर्शितांश्च तान्स बभक्ष ॥ ६२ ॥ आदत् । अर्देर्लङ्  
॥ ६३ ॥ समुत्पेतुः संमुखमाजगमुः ॥ ६४ ॥ निद्रया विशदे  
ईषदुन्मीलिते नेत्रे यस्य सः ॥ ६५ ॥ विस्मित इति । स्वभा-  
वतो निद्रापगमाभावेनाकालबोधनादिति भावः ॥ ६६ ॥ आह-  
त्यादरपूर्वम् । यत्नपूर्वमिति यावत् ॥ ६७ ॥ अन्येभ्यः शत्रुभ्यः ।  
यदर्थं यद्भयनिवृत्तये ॥ ६८ ॥ ६९ ॥ अर्थतत्त्वेन याथार्थ्येन



न दैत्यदानवेभ्यो वा भयमस्ति न नः क्वचित् । यादृशं मानुषं राजन्भयमस्मानुपस्थितम् ॥ ७३  
 वानरैः पर्वताकारैर्लङ्केयं परिवारिता । सीताहरणसंतप्ताद्रामान्नस्तुमुलं भयम् ॥ ७४  
 एकेन वानरेणेयं पूर्वं दग्धा महापुरी । कुमारो निहतश्चाक्षः सानुयात्रः सकुञ्जरः ॥ ७५  
 स्वयं रक्षोधिपश्चापि पौलस्त्यो देवकण्टकः । व्रजेति संयुगे मुक्तो रामेणादित्यवचंसा ॥ ७६  
 यन्न देवैः कृतो राजा नापि दैत्यैर्न दानवैः । कृतः स इदं रामेण विमुक्तः प्राणसंशयात् ॥ ७७  
 स यूपाक्षवचः श्रुत्वा भ्रातृयुधि पगभवम् । कुम्भकर्णो विवृत्ताक्षो यूपाक्षमिदमब्रवीत् ॥ ७८  
 सर्वमद्यैव यूपाक्ष हरिसैन्यं सलक्ष्मणम् । राघवं च रणे जित्वा ततो द्रक्ष्यामि रावणम् ॥ ७९  
 राक्षसांस्तर्पयिष्यामि हरीणां मांसशोणितैः । रामलक्ष्मणयोश्चापि स्वयं पास्यामि शोणितम् ॥ ८०  
 तत्तस्य वाक्यं ब्रुवतो निशम्य सगर्वितं रोषविवृद्धदोषम् ।  
 महोदरो नैर्ऋतयोधमुख्यः कृताञ्जलिर्वाक्यमिदं बभाषे ॥ ८१  
 रावणस्य वचः श्रुत्वा गुणदोषौ विमृश्य च । पश्चादपि महाबाहो शत्रून्युधि विजेष्यसि ॥ ८२  
 महोदरवचः श्रुत्वा राक्षसैः परिवारितः । कुम्भकर्णो महातेजाः संप्रतस्थे महाबलः ॥ ८३  
 सुप्तमुत्थाप्य भीमाक्षं भीमरूपपराक्रमम् । राक्षसास्त्वरिता जग्मुर्दशग्रीवनिवेशनम् ॥ ८४  
 तेऽभिगम्य दशग्रीवमासीनं परमासने । ऊचुर्बद्धाञ्जलिपुटाः सर्वे एव निशाचराः ॥ ८५  
 कुम्भकर्णः प्रबुद्धोऽसौ भ्राता ते राक्षसेश्वर । कथं तत्रैव निर्यातु द्रक्ष्यसे तमिहागतम् ॥ ८६  
 रावणस्त्वब्रवीद्धृष्टो राक्षसांस्तानुपस्थितान् । द्रष्टुमेनमिहेच्छामि यथान्यायं च पूज्यताम् ॥ ८७  
 तथेत्युक्त्वा तु ते सर्वे पुनरागम्य राक्षसाः । कुम्भकर्णमिदं वाक्यमूचू रावणचोदिताः ॥ ८८  
 द्रष्टुं त्वां काङ्क्षते राजा सर्वराक्षसपुंगवः । गमने क्रियतां बुद्धिभ्रातरं संप्रहर्षय ॥ ८९  
 कुम्भकर्णस्तु दुर्धर्षो भ्रातुराज्ञाय शासनम् । तथेत्युक्त्वा महावीर्यः शयनादुत्पपात ह ॥ ९०  
 प्रक्षाल्य वदनं हृष्टः स्नातः परमहर्षितः । पिपासुस्त्वरयामास पानं बलसमीरणम् ॥ ९१  
 ततस्ते त्वरितास्तत्र राक्षसा रावणाज्ञया । मद्यं भक्ष्यांश्च विविधान्क्षिप्रमेवोपहारयन् ॥ ९२  
 पीत्वा घटसहस्रे द्वे गमनायोपचक्रमे । ईषत्समुत्कटो मत्तस्तजोबलसमन्वितः ॥ ९३  
 कुम्भकर्णो बभौ रष्टः कालान्तकयमोपमः । भ्रातुः स भवनं गच्छन्रक्षोबलसमन्वितः ।  
 कुम्भकर्णः पदव्यासैरकम्पयत मेदिनीम् ॥ ९४  
 स राजमार्गं वपुषा प्रकाशयन्सहस्ररश्मिधरणीमिवांशुभिः ।  
 जगाम तत्राञ्जलिमालया वृतः शतक्रतुर्गंहमिव स्वयंभुवः ॥ ९५  
 तं राजमार्गस्थमभिघ्रातिनं वनौकसस्ते सहसा बहिः स्थिताः ।  
 दृष्ट्वाप्रमेयं गिरिशृङ्गकल्पं वितत्रसुस्ते सह यूथपालैः ॥ ९६  
 केचिच्छरण्यं शरणं स्म रामं व्रजन्ति केचिद्व्यथिताः पतन्ति ।  
 केचिद्दिशश्च व्यथिताः पतन्ति केचिद्भयार्ता भुवि शेरते स्म ॥ ९७  
 तमद्रिशृङ्गप्रतिमं किरीटिनं स्पृशन्तमादित्यमिवात्मतेजसा ।  
 वनौकसः प्रेक्ष्य विवृद्धमद्भुतं भयार्दिता दुद्रुविरे यतस्ततः ॥ ९८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षष्ठितमः सर्गः ॥ ६० ॥

॥ ७० ॥ ७१ ॥ ७२ ॥ ७३ ॥ ७४ ॥ नन्विन्द्रादिभिरपि  
 दुष्करपीडनमस्मत्पुरं कथं वानरैः पीडितं तत्राह—एकेनेति  
 ॥ ७५ ॥ संयुगे मुक्तः । जीवन्मृत इत्युक्त्वेति शेषः  
 ॥ ७६ ॥ यन्न कृतो यामवस्थां न प्रापितः, स रामेण कृतस्वा-  
 मवस्थां प्रापितः प्राणसंशयात्तथावस्थया प्राप्तो विमुक्तश्च  
 ॥ ७७ ॥ ७८ ॥ ७९ ॥ ८० ॥ सगर्वितं सगर्वम् । रोषेण  
 विवृद्धो दोषो दुर्नयरूपो यस्य तम् ॥ ८१ ॥ ८२ ॥ संप्रतस्थे  
 प्रस्थातुमुपचक्रमे ॥ ८३ ॥ ८४ ॥ ८५ ॥ तत्रैव स्थितो

युद्धाय निर्यात्वाहोस्त्रिदिहागतं द्रक्ष्यसे ॥ ८६ ॥ पूज्यताम् ।  
 स इति शेषः ॥ ८७ ॥ ८८ ॥ ८९ ॥ ९० ॥ बलसमीरणं  
 बलवृद्धिकरम् ॥ ९१ ॥ उपहारयन्नुपाहारयन् ॥ ९२ ॥ ईष-  
 त्समुत्कटो मत्तः । तावन्मधुपानेनापीषदेव समुत्कटो मत्तश्चे-  
 त्यर्थः ॥ ९३ ॥ ९४ ॥ वपुषा देहकान्त्या ॥ ९५ ॥ अप्रमेयत्वे  
 हेतुः—गिरिशृङ्गकल्पम् ॥ ९६ ॥ ९७ ॥ आत्मतेजसा-  
 दित्यं स्पृशन्तमिव । तत्सदृशमिति यावत् । प्रायो दिनद्वये-  
 नास्य जागरः ॥ ९८ ॥ इति श्रीरामाभिरामे श्रीरामीये



एकषष्ठितमः सर्गः ।

ततो रामो महातेजा धनुरादाय वीर्यवान् । किरीटिनं महाकायं कुम्भकर्णं ददर्श ह ॥	१
तं दृष्ट्वा राक्षसश्रेष्ठं पर्वताकारदर्शनम् । क्रममाणमिवाकाशं पुरा नारायणं यथा ॥	२
सतोयम्बुदसंकाशं काञ्चनाङ्गदभूषणम् । दृष्ट्वा पुनः प्रदुद्राव वानराणां महाचमूः ॥	३
विदुतां वाहिनीं दृष्ट्वा वर्धमानं च राक्षसम् । सविस्मितमिदं रामो विभीषणमुवाच ह ॥	४
कोऽसौ पर्वतसंकाशः किरीटी हरिलोचनः । लङ्कायां दृश्यते वीरः सविद्युदिव तोयदः ॥	५
पृथिव्यां केतुभूतोऽसौ महानेकोऽत्र दृश्यते । यं दृष्ट्वा वानराः सर्वे विद्रवन्ति यतस्ततः ॥	६
आचक्ष्व सुमहान्कोऽसौ रक्षो वा यदि वासुरः । न मयैवंविधं भूतं दृष्टपूर्वं कदाचन ॥	७
संपृष्टो राजपुत्रेण रामेणाक्लिष्टवर्मणा । विभीषणो महाप्रज्ञः काकुत्स्थमिदमब्रवीत् ॥	८
येन वैवस्वतो युद्धे वासवश्च पराजितः । सैष विश्रवसः पुत्रः कुम्भकर्णः प्रतापवान् ।	९
अस्य प्रमाणसदृशो राक्षसोऽन्यो न विद्यते ॥	
एतेन देवा युधि दानवाश्च यक्षा भुजंगाः पिशिताशनाश्च ।	
गन्धर्वविद्याधरपन्नगाश्च सहस्रशो राघवः संप्रभन्ताः ॥	१०
शूलपाणिं विरूपाक्षं कुम्भकर्णं महाबलम् । हन्तुं न शेकुस्त्रिदशाः कालोऽयमिति मोहिताः ॥	११
प्रकृत्या ह्येष तेजस्वी कुम्भकर्णो महाबलः । अन्येषां राक्षसेन्द्राणां वरदानकृतं बलम् ॥	१२
बालेन जातमात्रेण क्षुधातेन महात्मना । भक्षितानि सहस्राणि प्रजानां सुबहून्यपि ॥	१३
तेषु संभक्ष्यमाणेषु प्रजा भयनिपीडिताः । यान्ति स शरणं शक्रं तमप्यर्थं न्यवेदयन् ॥	१४
स कुम्भकर्णं कुपितो महेन्द्रो जघान वज्रेण शितेन वज्री ।	
स शक्रवज्रामिहतो महात्मा चचाल कोपाच्च भृशं ननाद ॥	१५
तस्य नानद्यमानस्य कुम्भकर्णस्य रक्षसः । श्रुत्वा निनादं विव्रस्ताः प्रजा भूयो वितत्रसुः ॥	१६
ततः क्रुद्धो महेन्द्रस्य कुम्भकर्णो महाबलः । निष्कृष्यैरावताहन्तं जघानोरसि वासवम् ॥	१७
कुम्भकर्णप्रहारातो विजज्वाल स वासवः । ततो विषेदुः सहसा देवा ब्रह्मर्षिदानवाः ।	
प्रजाभिः सह शक्रश्च ययौ स्थानं स्वयंभुवः ॥	१८
कुम्भकर्णस्य दौरात्म्यं शशंसुस्ते प्रजापतेः । प्रजानां भक्षणं चापि शशंसुस्ते दिवौकसाम् ।	
आश्रमध्वंसनं चापि परस्त्रीहरणं तथा ॥	१९
एवं प्रजा यदि त्वेष भक्षयिष्यति नित्यशः । अचिरेणैव कालेन शून्यो लोको भविष्यति ॥	२०
वासवस्य वचः श्रुत्वा सर्वलोकपितामहः । रक्षांस्यावाहयामास कुम्भकर्णं ददर्श ह ॥	२१
कुम्भकर्णं समीक्ष्यैव वितत्रास प्रजापतिः । कुम्भकर्णमथाश्वस्तः स्वयंभूरिदमब्रवीत् ॥	२२
ध्रुवं लोकविनाशाय पौलस्त्येनासि निर्मितः । तस्मात्त्वमद्यप्रभृति मृतकल्पः शयिष्यसे ॥	२३
ब्रह्मशापाभिभूतोऽथ निपपाताग्रतः प्रभोः । ततः परमसंभ्रान्तो रावणो वाक्यमब्रवीत् ॥	२४
प्रवृद्धः काञ्चनो वृक्षः फलकाले निकृन्त्यते । न नप्तारं स्वकं न्याय्यं शशुमेवं प्रजापते ॥	२५

रामायणतिलके वाल्मीकीय आदिकान्ये युद्धकाण्डे षष्ठि-  
तमः सर्गः ॥ ६० ॥

ततो राम इति ॥ १ ॥ पर्वताकारं दर्शनं यस्य तं दृष्ट्वा ।  
यत्तो बभूवेति शेषः ॥ २ ॥ सतोयेति । सजलमेघसंकाशमि-  
त्यर्थः ॥ ३ ॥ ४ ॥ हरिलोचनः कपिलनेत्रः ॥ ५ ॥ ६ ॥ ७  
॥ ८ ॥ ९ ॥ १० ॥ ११ ॥ प्रकृत्येति । स्वभावतः परामि-  
भवसामर्थ्यवान् ॥ १२ ॥ १३ ॥ १४ ॥ १५ ॥ १६ ॥ १७ ॥  
विजज्वाल रुधिरप्रवाहैर्ज्वालाव्याप्त इव बभूव ॥ १८ ॥ १९ ॥  
निष्पशः प्रतिदिनम् ॥ २० ॥ रक्षांस्यावाहयामास । गायत्री-  
रक्षणणेन मन्त्रेणाजुहावेत्यर्थः ॥ २१ ॥ आश्वस्तो जातवि-

सम्भः । परमसंभ्रान्त इति यावत् ॥ २२ ॥ पौलस्त्येन  
विश्रवसा । मृतकल्पः शयिष्यसे इति । अयं शापः 'स्वमुं  
वर्षाण्यनेकानि देवदेव ममेप्सितम् । एवमस्त्विति तं चोक्त्वा  
प्रहृष्टास्ते दिवौकसः ॥' इति तपश्चर्यानन्तरं प्रार्थनालब्धबहु-  
वार्षिकनिद्रासमनन्तरकाल इति बोध्यम् । मृतकल्पः शयिष्यस  
इति शप्तस्य तपश्चर्यासंभवात् । पूर्वं जातमात्रेणेत्युक्तिस्तु  
तपोविशिष्टतया जातमात्रेणेत्यर्थिका ॥ २३ ॥ २४ ॥ प्रवृद्धः ।  
प्रवर्धित इत्यर्थः । काञ्चनः काञ्चनफलकः । फलकाले काञ्चन-  
रूपफलप्राप्तिकाले । निकृन्त्यते छिद्यते । साक्षात्स्वकं नप्तारमेवं



न मिथ्यावचनञ्च त्वं स्वप्स्यत्येव न संशयः । कालस्तु क्रियतामस्य शयने जाग्रणे तथा ॥ २६  
 रावणस्य वचः श्रुत्वा स्वयंभूरिदमब्रवीत् । शयिता ह्येष षण्मासमेकाहं जागरिष्यति ॥ २७  
 एकेनाह्ना त्वसौ वीरश्चरन्भूमिं बुभुक्षितः । व्यात्तास्यो भक्षयेल्लोकान्संवृद्ध इव पावकः ॥ २८  
 सोऽसौ व्यसनमापन्नः कुम्भकर्णमबोधयत् । त्वत्पराक्रमभीतश्च राजा संप्रति रावणः ॥ २९  
 स एष निर्गतो वीरः शिविराङ्गीमक्रमः । वानरान्भृशसंकुद्धो भक्षयन्परिधावति ॥ ३०  
 कुम्भकर्णं प्रतीक्ष्यैव हरयोऽद्य प्रदुदुबुः । कथमेनं रणे कुद्धं वारयिष्यन्ति वानराः ॥ ३१  
 उच्यन्तां वानराः सर्वे यन्त्रमेतत्समुच्छ्रितम् । इति विश्वाय हरयो भविष्यन्तीह निर्भयाः ॥ ३२  
 विभीषणवचः श्रुत्वा हेतुमत्सुखोद्वतम् । उवाच राघवो वाक्यं नीलं सेनापतिं तदा ॥ ३३  
 गच्छ सैन्यानि सर्वाणि व्यूह्य तिष्ठस्व पावके । द्वाराण्यादाय लङ्कायाश्चर्याश्चास्याथ संक्रमान् ॥ ३४  
 शैलशृङ्गाणि वृक्षांश्च शिलाश्चाप्युपसंहरन् । भवन्तः सायुधाः सर्वे वानराः शैलपाणयः ॥ ३५  
 राघवेण समादिष्टो नीलो हरिचमूपतिः । शशास वानरानीकं यथावत्कपिकुञ्जरः ॥ ३६  
 ततो गवाक्षः शरभो हनूमानङ्गदस्तथा । शैलशृङ्गाणि शैलाभा गृहीत्वा द्वारमभ्ययुः ॥ ३७  
 रामवाक्यमुपश्रुत्य हरयो जितकाशिनः । पादपैरर्दयन्वीरा वानराः परवाहिनीम् ॥ ३८

ततो हरीणां तदनीकमुग्रं रराज शैलोद्यतवृक्षहस्तम् ।

गिरेः समीपानुगतं यथैव महन्महाम्भोधरजालमुग्रम् ॥

३९

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकषष्टितमः सर्गः ॥ ६१ ॥

द्विषष्टितमः सर्गः ।

स तु राक्षसशार्दूलो निद्रामदसमाकुलः । राजमार्गं श्रिया जुष्टं ययौ विपुलविक्रमः ॥ १  
 राक्षसानां सहस्रैश्च वृतः परमदुर्जयः । गृहेभ्यः पुष्पवर्षेण कीर्यमाणस्तदा ययौ ॥ २  
 स हेमजालविततं भानुभास्वरदर्शनम् । ददर्श विपुलं रम्यं राक्षसेन्द्रनिवेशनम् ॥ ३  
 स तत्तदा सूर्य इवाग्नजालं प्रविश्य रक्षोधिपतेर्निवेशनम् ।  
 ददर्श दूरेऽग्रजमासनस्थं स्वयंभुवं शक्र इवासनस्थम् ॥ ४  
 भानुः स भवनं गत्वा रक्षोगणसमन्वितः । कुम्भकर्णः पदन्यासैरकम्पयत मेदिनीम् ॥ ५

शंसुं न न्याय्यम् ॥ २५ ॥ पुनरपि रावण आह—न मिथ्येति ।  
 अतोऽयं स्वप्स्यत्येव न संशयः । जाग्रणे जाग्रणे । गुणाभाव  
 आर्षः । कालः कालनियमः ॥ २६ ॥ षण्मासं लवश्यं शयिता,  
 न तु ततो न्यूनम् । अधिकं तु न निवार्यते तद्वीजमुक्तम् ।  
 जागरणं त्वेकाहमेव । सत्यत्याहिते कार्ये इति शेषः । अतएवे-  
 न्द्रलोकजयाय रावणस्य कुम्भकर्णेन सह गमने प्रथमदिने  
 मधुपुरे वास उक्तः, द्वितीयदिने कैलासे यत्र रम्भायां बला-  
 श्रावणस्य प्रवृत्तिः, तदनन्तरम् 'कुम्भकर्णस्तु दुष्टात्मा नानाप्र-  
 हरणोद्यतः' इत्यादिना तृतीयदिवसादिषु युद्धमुक्तम् । तेन  
 युद्धप्रसङ्गेऽनेकदिनमपि जागरणं प्रतीयते ॥ २७ ॥ २८ ॥  
 इदानीं तस्याकाळे बोधननिमित्तमाह—सोऽस्माविति ॥ २९ ॥  
 शिविरात्स्वगृहाद्भक्षयन् । हेतौ शता । भक्षार्यमित्यर्थः ॥ ३० ॥  
 पुना रामः पृच्छति—कथमेनमिति ॥ ३१ ॥ विभीषण उत्त-  
 रमाह—उच्यतामिति । समुच्छ्रितं रावणेन । मायया विभी-  
 षिकार्यं निर्मितं किञ्चिद्यन्त्रमात्रम्, अतो न किञ्चिदेतदित्येव  
 वानरा उच्यन्तां मया स्वामिमिथश्च, न तु रावणानुजलादि-  
 कमित्यर्थः । एवं च कार्यसिद्धिरित्याह—इतीति । इह एत-  
 म्निबधये ॥ ३२ ॥ हेतुमद्युक्तिमतः । सुमुखोद्वतं वानरलोकस्य

सौमुख्यसंपादनायोद्वतमुपदिष्टं वचः प्रागुक्तं श्रुत्वा नीलं प्रति  
 वाक्यमुवाच ॥ ३३ ॥ यथापूर्वं द्वारनिरोधे नियुक्ते—गच्छेति ।  
 अनेन रावणपलायनोत्तरं मध्येऽवहारः सूचितः ॥ ३४ ॥ शैल-  
 शृङ्गादीन्युपसंहरन् । उपसंहरन्तः संचिन्वन्तः । भवन्तस्ति-  
 ष्ठन्तिवति शेषः ॥ ३५ ॥ ३६ ॥ ३७ ॥ रामवाक्यं यन्त्रमात्र-  
 मिदमित्येवंरूपम् । जितकाशिनो निर्भयाः । परवाहिनीं  
 पुराद्वहिः पुरीपरिसररक्षणीं राक्षससेनामित्यर्थः ॥ ३८ ॥  
 शैलोद्यतेति । उद्यतशैलं वृक्षहस्तं च । गिरेः समीपानुगतम्,  
 पर्वताप्रवर्तिलङ्कायाः परितो वर्तमानलातत्त्वम्, महन्महदेश-  
 व्यापिसंस्थानवत् ॥ ३९ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये युद्धकाण्ड एक-  
 षष्टितमः सर्गः ॥ ६१ ॥

अथ रावणेन कुम्भकर्णनियोजनम्—स इति ॥ १ ॥

गृहेभ्यस्तत्तद्गृहवर्तिनीहस्तेभ्यः । निर्गतेनेति शेषः ॥ २ ॥  
 भानुवत्सूर्यवद्भास्वरं दर्शनं यस्य तत्, भानुभिः सूर्यकिरणैर्भा-  
 स्वरं दर्शनं यस्येति च । रत्नेषु सूर्यकिरणसंबन्धादधिकतेजो-  
 वत्त्वं गृह्येति भावः । इदमेव युक्तम् ॥ ३ ॥ ४ ॥ ५ ॥



सोऽभिगम्य गृहं भ्रातुः कक्ष्यामभिविगाह्य च । ददर्शोद्विग्नमासीनं विमाने पुष्पके गुरुम् ॥	६
अथ दृष्ट्वा दशग्रीवः कुम्भकर्णमुपस्थितम् । तूर्णमुत्थाय संहृष्टः संनिकर्षमुपानयत् ॥	७
अथासीनस्य पर्यङ्के कुम्भकर्णो महाबलः । भ्रातुर्वेवन्दे चरणौ किं कृत्यमिति चाब्रवीत् ॥	८
पुनः स मुदितोत्पत्य रावणः परिष्वजे । स भ्रात्रा संपरिष्वक्तो यथावच्चाभिनन्दितः ॥	९
कुम्भकर्णः शुभं दिव्यं प्रतिपेदे वरासनम् । स तदासनमाश्रित्य कुम्भकर्णो महाबलः ॥	१०
संरक्तनयनः क्रोधाद्रावणं वाक्यमब्रवीत् । किमर्थमहमाहृत्य त्वया राजन्प्रबोधितः ॥	११
शंस कस्माद्भयं तेऽत्र को वा प्रेतो भविष्यति । भ्रातरं रावणः क्रुद्धं कुम्भकर्णमवस्थितम् ।	
रोषेण परिवृत्ताभ्यां नेत्राभ्यां वाक्यमब्रवीत् ॥	१२
अयं ते सुमहान्कालः शयानस्य महाबल । सुषुप्तस्त्वं न जानीषे मम रामकृतं भयम् ॥	१३
एष दाशरथिः श्रीमान्सुग्रीवसहितो बली । समुद्रं लङ्घयित्वा तु कुलं नः परिक्रन्तति ॥	१४
हन्त पश्य स्वलङ्कायां वनान्युपवनानि च । सेतुना सुखमागत्य वानरैर्कार्णवं कृतम् ॥	१५
ये राक्षसा मुख्यतमा हतास्ते वानरैर्युधि । वानराणां क्षयं युद्धे न पश्यामि कथंचन ।	
न चापि वानरा युद्धे जितपूर्वाः कदाचन ॥	१६
तदेतद्भयमुत्पन्नं त्रायस्वेह महाबल । नाशय त्वमिमानद्य तदर्थं बोधितो भवान् ॥	१७
सर्वक्षपितकोशं च स त्वमभ्युपपद्य माम् । त्रायस्वेमां पुरीं लङ्कां बालवृद्धावशेषिताम् ॥	१८
भ्रातुरर्थे महाबाहो कुरु कर्म सुदुष्करम् । मयैवं नोक्तपूर्वां हि भ्राता कश्चित्परंतप ॥	१९
त्वय्यस्ति मम च स्नेहः परा संभावना च मे । देवासुरेषु युद्धेषु बहुशो राक्षसर्षभ ।	
त्वया देवाः प्रतिव्यूह्य निर्जिताश्चासरा युधि ॥	२०
तदेतत्सर्वमातिष्ठ वीर्यं भीमपराक्रम । नहि ते सर्वभूतेषु दृश्यते सदृशो बली ॥	२१
कुरुष्व मे प्रियहितमेतदुत्तमं यथाप्रियं प्रियरण बान्धवप्रिय ।	
स्वतेजसा व्यथय सपत्नवाहिनीं शरद्धनं पवन इवोद्यतो महान् ॥	२२
इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विषष्टितमः सर्गः ॥ ६२ ॥	

त्रिषष्टितमः सर्गः ।

तस्य राक्षसराजस्य निशम्य परिदेवितम् । कुम्भकर्णो बभाषेदं वचनं प्रजहास च ॥	१
दृष्टो दोषो हि योऽस्माभिः पुरा मन्त्रविनिर्णये । हितेष्वनभियुक्तेन सोऽयमासादितस्त्वया ॥	२

कक्ष्यामभिविगाह्य द्वाराणि तीर्त्वा ॥ ६ ॥ उपस्थितं प्राप्तम् ॥ ७ ॥ ८ ॥ स मुदितोत्पत्य । स रावणो मुदितः समुत्पत्य । आसनादुत्थायेत्यर्थः । संघिरापः ॥ ९ ॥ १० ॥ क्रोधादकाल उद्बोधनकोपात् । 'कोपात्' इति पाठान्तरम् । तदेव दर्शयति — किमर्थमिति । आहृत्य यत्नं कृत्वा ॥ ११ ॥ प्रेतो भविष्यति । मया निहत इति शेषः । रोषेणैवत्परिवृत्ताभ्यां नेत्राभ्यामुपलक्षितं कुम्भकर्णमिदं वाक्यमब्रवीत् ॥ १२ ॥ सुमहान्कालः । गत इति शेषः । मया संमृद्य । गमनानन्तरमिति भावः । सुमहानित्यनेन ब्रह्मकृतावधिभूतघण्टासादप्यधिकः कालो गत इति सूच्यते । 'शयिता ह्येष घण्टासानेकाहं जागरिष्यति' इति तु घण्टासादर्वाजागरणाभावपरम् । 'मन्त्रं कृत्वा प्रसुप्तोऽयमितस्तु नवमेऽहनि' इति पथं तु प्रक्षिप्तम् । तत्राहः— पदं मासपरं वेत्युक्तम् । अन्यथा घण्टासादर्वाक्कदापि जागरणाभावेन तावत्कालस्य तत्स्वापे नियतत्वात्ततोऽर्वाङ्मासद्वयादिमध्ये एतत्प्रवृत्तौ सुमहानित्युक्तेरसंगत्यापत्तेः । अनेन मन्त्रं

कृत्वा सुप्तस्याष्टनवमासरूपः कालो गत इति गम्यते । अनेनापि युद्धस्य घण्टासाधिककालव्यापिता सूचिता भवतीति ज्ञायत ॥ १३ ॥ १४ ॥ स्वलङ्कायां स्वीयद्वीपे । वानरैर्कार्णवं कृतं वानरमयेकार्णववत्कृतम् ॥ १५ ॥ वानराणां क्षयं न पश्यामि । तिष्ठतु क्षयो युद्धे, मदीयै रक्षोमिर्जितपूर्वा अपि न दृश्यन्ते ॥ १६ ॥ १७ ॥ सर्वे क्षपेता नाशिताः कोशा ऐश्वर्याणि यस्य तं मामभ्युपपद्यानुगृह्य त्रायस्व ॥ १८ ॥ १९ ॥ परा संभावना कार्यसिद्धिप्रत्याशा मे । त्वय्यस्तीति शेषः । प्रातर्व्यूह्य प्रातिभयं कृत्वा ॥ २० ॥ वीर्यमातिष्ठ वीर्यमवलम्बस्व ॥ २१ ॥ हे प्रियरण हे बान्धवप्रिय, यथाप्रियं स्वप्रीत्यनुसारेण प्रियहितमुत्तमं हितं कुरुष्व ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे द्विषष्टितमः सर्गः ॥ ६२ ॥

प्रजहास च । विभीषणवचोऽनङ्गीकारफलं प्राप्तं दुरात्मनेति हासः ॥ १ ॥ तदेव प्रकाशयति—दृष्ट इति । मन्त्रविनि-



शीघ्रं खल्वभ्युपेतं त्वां फलं पापस्य कर्मणः । निरयेष्वेव पतनं यथा दुष्कृतकर्मणः ॥ ३  
 प्रथमं वै महाराज कृत्यमेतदचिन्तितम् । केवलं वीर्यदर्पेण नानुबन्धो विचारितः ॥ ४  
 यः पश्चात्पूर्वकार्याणि कुर्यादैश्वर्यमास्थितः । पूर्वं चोत्तरकार्याणि न स वेद नयानयौ ॥ ५  
 देशकालविहीनानि कर्माणि विपरीतवत् । क्रियमाणानि दुष्यन्ति हवींश्च प्रयतेष्विव ॥ ६  
 त्रयाणां पञ्चधा योगं कर्मणां यः प्रपद्यते । सचिवैः समयं कृत्वा स सम्यग्वर्तते पथि ॥ ७  
 यथागमं च यो राजा समयं च चिकीर्षति । बुध्यते सचिवैर्बुद्ध्या सुहृदश्चानुपश्यति ॥ ८  
 धर्ममर्थं हि कामं वा सर्वान्वा रक्षसां पते । भजते पुरुषः काले त्रीणि द्वन्द्वानि वा पुनः ॥ ९  
 त्रिषु चैतेषु यच्छ्रेष्ठं श्रुत्वा तन्नावबुध्यते । राजा वा राजमात्रो वा व्यर्थं तस्य बहुश्रुतम् ॥ १०  
 उपप्रदानं सान्त्वं च भेदं काले च विक्रमम् । योगं च रक्षसां श्रेष्ठं तावुभौ च नयानयौ ॥ ११  
 काले धर्मार्थकामान्यः संमन्य सचिवैः सह । निषेवेतात्मवाँल्लोके न स व्यसनमाप्नुयात् ॥ १२  
 हितानुबन्धमालोक्य कुर्यात्कार्यमिहात्मनः । राजा सहार्थतत्त्वज्ञैः सचिवैर्बुद्धिजीविभिः ॥ १३  
 अनभिज्ञाय शास्त्रार्थान्पुरुषाः पशुबुद्धयः । प्रागल्भ्याद्वक्तुमिच्छन्ति मन्त्रिष्वभ्यन्तरीकृताः ॥ १४  
 अशास्त्रविदुषां तेषां कार्यं नाभिहितं वचः । अर्थशास्त्रानभिज्ञानां विपुलां श्रियमिच्छताम् ॥ १५  
 अहितं च हिताकारं धार्ष्ट्याजल्पन्ति ये नराः । अवश्यं मन्त्रबाह्यास्ते कर्तव्याः कृत्यदूषकाः ॥ १६

र्णये विभीषणेन सह मन्त्रविचारकाले हितेषु हितवादिषु, अनभियुक्तेनाश्रद्धानेन, सोऽयमासादितः । मया विभीषणेन च दृष्टः । सर्वनाशप्राप्तिरूपदोष इत्यर्थः ॥ २ ॥ लोके क्रमेण दोषं पुरुषाः प्रपद्यन्ते । त्वां तु 'अत्युत्कटैः पुण्यपापैरहेव फलमश्रुते' इति न्यायेन शीघ्रमेव परदारग्रहणरूपदुष्कर्मणः फलं प्राप्तमित्याह—शीघ्रमिति । अभ्युपेतं प्राप्तं जातम्, यथा पापस्य प्रथमं निरयेष्वेव पतनं तद्वत् ॥ ३ ॥ प्रथममेतत्कृत्यं सर्वनाशप्राप्तिरूपं केवलं वीर्यदर्पेण न चिन्तितम्, अनुबन्धो दोषोत्पादोऽपि न विचारितः । इदं दुष्टं कर्म तस्य चैवं फलं भावीति द्वयमपि न विचारितमित्यर्थः । 'दोषोत्पादेऽनुबन्धः स्यात्' इत्यमरः ॥ ४ ॥ पूर्वकार्याणि पूर्वकर्तव्यकार्याणि यः पश्चात्कुर्यात्तथोत्तरकार्याणि च पूर्वं स नयानयौ न वेद । अत्र पूर्वकार्यं विचारः, पश्चात्कार्यं सीताहरणम् ॥ ५ ॥ तदेव प्रपद्यतां—देशंति । उचितदेशकालरहितानि विपरीतकालदेशयुक्तानि त्वत्कृतैस्तत्कर्मबहुष्यन्ति दुःखाय भवन्ति । अग्रयतेष्वसावधानेष्वसंस्कृतेष्वभिषु च हवींषीव ॥ ६ ॥ अथ यथाकालदेशप्रयुक्तात्सिद्धिमाह—त्रयाणामिति । क्षयवृद्धिस्थानलक्षणानां निश्चयपूर्वं कर्तव्यानां कर्मणां सामादीनां योगं प्रयोगं सचिवैः सह पञ्चधा पञ्चप्रकारं समयं प्रयोगसाधनविचारं कृत्वा यः प्रपद्यते स सम्यक्पथि वर्तते समीचीने नीतिमार्गे वर्तते । तानि पञ्चप्रकारसाधनानि—कर्मणामारम्भोपायः, पुरुषद्वयसंपत्, देशकालविभागः, विपत्तिप्रतीकारः, कार्यसिद्धिश्चेति । सम्यगित्यव्ययम् ॥ ७ ॥ एववर्तमानस्य प्रथमं बुद्धिसिद्धिः फलमस्याह—यथागममिति । यथागमं नीतिशास्त्रमनातिक्रम्य यो राजा सचिवैः सह समयं चिकीर्षति क्षयादिकालोचितसामादिकर्मविचारमुक्तपञ्चप्रकारतत्प्रयोगसाधनसंपत्तिविचारं च कर्तुमिच्छति । तद्यथा—आत्मोपचयपरहानिसमये दण्डोपयोगि यानम्, आत्मपरयोर्बलसाम्ये

संधानम्, परोपचयात्महानिसमये दानपूर्वं समाश्रयणमिति । बुद्ध्या स्वबुद्ध्या सचिवैः सह सुहृदश्चानुपश्यति । अयं सुहृदितवक्ता, अयं प्रभोः सुखमात्रजननेच्छया वदति न सुहृदित्यनुपश्यति कार्यवशेन विचारयति । स बुध्यते कर्तव्याकर्तव्यविवेकबुद्धिं प्राप्नोति ॥ ८ ॥ अथ बुद्धिफलं पुरुषार्थसिद्धिरित्याह—धर्ममिति । हिंसाार्थं । काले तत्र प्रातर्धर्मसेवा, ततोऽपराह्णार्थसेवा, रात्रौ कामसेवेति स्वस्वकाले त्रीणि धर्मादीनि भजते । युवराजादिस्तु द्वन्द्वानि वा द्वन्द्वान्येव धर्मकामद्विकान्येव भजते । अवान्तरभेदाद्बहुष्वं सेवत इत्यर्थः ॥ ९ ॥ अथ धर्मविरुद्धे कामे प्राप्ते धर्म एव सेव्य इत्याह—त्रिविविति । एतेषु त्रिषु धर्मादिषु सर्वमूलत्वाद्यच्छ्रेष्ठं धर्मरूपं वस्तु तदासेव्यं श्रुत्वापि नावबुध्यते विरोधे धर्मस्यैवानुष्ठेयत्वं न बुध्यते यो राजा महाराजा राजमात्रं युवराजस्तस्य बहुश्रुतं व्यर्थम् ॥ १० ॥ सान्त्वं साम । एवं दानादिचतुष्कम्, यागमुक्तपञ्चविधप्रयोगसाधनसंपादनम् । तावुभौ नयानयौ प्रसिद्धौ । प्रयोगाप्रयोगकालौ धर्मादीश्च काले सचिवैः सह संमन्यात्मवाञ्छितेन्द्रियो भूत्वा निषेवतेऽनुतिष्ठति स व्यसनं नाप्नुयात् ॥ ११ ॥ १२ ॥ किं च स एव राजापि भवतीत्याह—हितानुबन्धमिति । य उच्यमानगुणैः सचिवैः सह हितानुबन्धं शुभमुदकफलमालोक्य विचार्यात्मनः कार्यं कुर्यात्स राजा भवतीत्यन्वयः ॥ १३ ॥ अथोत्तममन्त्रिविभीषणादिमतप्रपदाय दुर्मात्राभिमन्त्रणमूलः सर्वानर्थ इत्याह—अनभिज्ञायेति । प्रागल्भ्याच्छन्दरचनामात्रसामर्थ्यात् ॥ १४ ॥ अशास्त्रविदुषामित्यस्य व्याख्या—अर्थशास्त्रानभिज्ञानमिति । अथापि विपुलां श्रियं केवलं हठादेवेच्छतां वचनं न कार्यमित्यन्वयः ॥ १५ ॥ राजभिर्मन्त्रकाले दुर्मन्त्रिनिरासः सर्वथा कार्य इत्याह—अहितं चेति । धार्ष्ट्यात्साहसाद्ये जल्पन्ति ते मन्त्रबाह्या अवश्यं



विनाशयन्तो भर्तारं सहिताः शत्रुभिर्वुधैः । विपरीतानि कृत्यानि कारयन्तीह मन्त्रिणः ॥	१७
तान्भर्ता मित्रसंकाशानमित्रान्मन्त्रनिर्णये । व्यवहारेण जानीयात्सचिवानुपसंहितान् ॥	१८
चपलस्येह कृत्यानि सहसानुप्रधावतः । क्षिप्रमन्ये प्रपद्यन्ते क्रौञ्चस्य खमिव द्विजाः ॥	१९
यो हि शत्रुमवज्ञाय आत्मानं नाभिरक्षति । अवाप्नोति हि सोऽनर्थान्स्थानाच्च व्यवरोप्यते ॥	२०
यदुक्तमिह ते पूर्वं प्रियया मेऽनुजेन च । तदेव नो हितं वाक्यं यथेच्छसि तथा कुरु ॥	२१
तत्तु श्रुत्वा दशग्रीवः कुम्भकर्णस्य भाषितम् । भ्रुकुटिं चैव संचक्रे कुद्धश्चैनमभाषत ॥	२२
मान्यो गुरुर्वाचार्यः किं मां त्वमनुशाससि । किमेवं वाक्श्रमं कृत्वा यद्युक्तं तद्विधीयताम् ॥	२३
विभ्रमाच्चित्तमोहाद्वा बलवीर्याश्रयेण वा । नाभिपन्नमिदानीं यद्व्यर्था तस्य पुनः कथा ॥	२४
अस्मिन्काले तु यद्युक्तं तदिदानीं विचिन्त्यताम् । ममापनयजं दुःखं विक्रमेण समीकुरु ॥	२५
यदि खल्वस्ति मे स्नेहो विक्रमं वाधिगच्छसि । यदि कार्यं ममैतत्ते हृदि कार्यतमं मतम् ॥	२६
स सुहृदो विपन्नार्थं दीनमभ्युपपद्यते । स बन्धुर्योऽपनीतेषु साहाय्यायोपकल्पते ॥	२७
तमथैवं ब्रुवाणं स वचनं धीरदारुणम् । रुष्टोऽयमिति विज्ञाय शनैः श्लक्ष्णमुवाच ह ॥	२८
अतीव हि समालक्ष्य भ्रातरं भुभितेन्द्रियम् । कुम्भकर्णः शनैर्वाक्यं बभाषे परिसान्त्वयन् ॥	२९
शृणु राजभ्रवहितो मम वाक्यमरिंदम । अलं राक्षसराजेन्द्र संतापमुपपद्य ते ।	
रोषं च संपरित्यज्य स्वस्थो भवितुमर्हसि ॥	३०
नैतन्मनसि कर्तव्यं मयि जीवति पार्थिव । तमहं नाशयिष्यामि यत्कृते परितप्यते ॥	३१
अवश्यं च हितं वाच्यं सर्वावस्थां गतं मया । बन्धुभावादभिहितं भ्रातृस्नेहाच्च पार्थिव ॥	३२
सदृशं यच्च कालेऽस्मिन्कर्तुं स्नेहेन बन्धुना । शत्रूणां कदरं पश्य क्रियमाणं मया रणे ॥	३३
अद्य पश्य महाबाहो मया समरमूर्धनि । हते रामे सह भ्रात्रा द्रवन्तीं हरिवाहिनीम् ॥	३४
अद्य रामस्य तद्दृष्ट्वा मया नीतं रणाच्छिरः । सुखी भव महाबाहो सीता भवतु दुःखिता ॥	३५
अद्य रामस्य पश्यन्तु निधनं सुमहत्प्रियम् । लङ्कायां राक्षसाः सर्वे ये ते निहतबान्धवाः ॥	३६
अद्य शोकपरीतानां स्वबन्धुवधोचिनाम् । शत्रोर्युधि विनाशेन करोम्यश्रुप्रमार्जनम् ॥	३७
अद्य पर्वतसंकाशं ससूर्यमिव तोयदम् । विकीर्णं पश्य समरे सुग्रीवं प्लवगेश्वरम् ॥	३८

कर्तव्याः ॥ १६ ॥ विनाशयन्त इति । केचन दुर्मन्त्रिणो भर्तारं  
त्वां नाशयन्तः । हेतौ शता । तैव नाशनिमित्तं विपरीतानि  
कृत्यानि कारयन्ति । केचित्तुमन्त्रिणो दुर्मन्त्रफलं तव नाशं  
पश्यन्तो बुधैः सर्वज्ञैस्तव शत्रुभिः सहिताः । स्वरक्षणं कुर्व-  
न्तीति शेषः ॥ १७ ॥ सुमन्त्रितदुर्मन्त्रितनिर्णयः कथं तत्रा-  
ह—तानिति । मन्त्रनिर्णये चिकीर्षिते तान्मित्रसंकाशानमि-  
त्रानुपसंहितानुक्तोच्चादिना शत्रुवशीकृतान्सचिवसंकाशान्व्यव-  
हारेण तत्तन्मन्त्रजार्थक्रियालक्षणव्यवहारेण जानीयात् ॥ १८ ॥  
चपलस्यग्रातमुखजनकवचनसंतुष्टस्य सहसाविचारेण कृत्यान्-  
नुप्रधावतः कुर्वतोऽन्ये शत्रवः क्षिप्रं खं रन्ध्रं प्रपद्यन्ते ।  
द्विजाः पक्षिणः स्कन्दशक्तिविदारितक्रौञ्चस्य क्रौञ्चाख्याचलस्य  
खं रन्ध्रमेव ॥ १९ ॥ अवज्ञायावमत्य । स्थानाद्राजपदव्याः ।  
व्यवरोप्यते निवर्त्यते ॥ २० ॥ प्रियया मन्दोदर्या । मेऽनुजो  
विमीषणः । स्वमानार्थं च तयोर्वाक्ये इति मन्दोदरीवाक्यं न  
पृथगुक्तम् । स्वमतिसदृशमतित्वान्मेऽनुज इत्युक्तम् ॥ २१  
॥ २२ ॥ अहं तव गुरुरिव निषेककर्तेवाचार्य इव द्वितीयज-  
न्मद इव च मान्यः । एवं वाक्श्रमं कृत्वा किं फलम्, न  
किमपि । अतोऽत्र काले यद्युक्तं तद्विधीयताम् ॥ २३ ॥ किं  
च त्वदुक्तं सत्यमेव । तथापि गते जले सेतुबन्धवदेवा कथा

व्यर्थेत्यनुष्ठेयमनुतिष्ठेत्याह—विभ्रमादिति । विभ्रमो विपरीत-  
ज्ञानम्, चित्तमोहोऽज्ञानम्, तदादिदोषेण युष्मदुक्तं हितं  
तत्काले नाभिपन्नं नाज्ञीकृतम् । इदानीमतीतकालस्य पुनः कथा  
व्यर्थेत्यर्थः ॥ २४ ॥ यदेवमतः—अस्मिन्निति । अपनयजम-  
नीतिजम् । विक्रमेण स्वीयेन ॥ २५ ॥ विक्रमं वेत्यस्य स्वस्मि-  
न्नित्यादिः । एतत्कार्यं युद्धानुष्ठानरूपं यदि कार्यतममतिशये-  
नानुष्ठानं योग्यं कार्यमिति तव संमतं तदा युद्धं कुर्विति  
संबन्धः ॥ २६ ॥ किं च यदि सुहृत्त्वं तदावश्यमेवेदं  
कार्यमित्याह—स इति । विपन्नार्थं विनष्टसर्वकार्यम्,  
अतएव दीनम् । अभ्युपपद्यतेऽनुगृह्णाति । स एव सुहृत् ।  
बन्धुत्वेऽप्येतदेव न्याय्यमित्याह—स इति । अपनीतेष्वनीति-  
मार्गस्थेषु ॥ २७ ॥ धीरदारुणम् । इच्छा चेत्कुर्वित्युक्तेर्धोर-  
त्वम् । स सुहृद्य इत्युक्तेर्दारुणत्वम् ॥ २८ ॥ २९ ॥ संतापमु-  
पपद्य प्राप्यालम् । तापो न कार्य इत्यर्थः ॥ ३० ॥ एतदेव  
यत्कृते यन्निमित्तम् ॥ ३१ ॥ सर्वावस्थां सुखदुःखादिसर्वा-  
वस्थां गतं प्राप्तम् । तां प्रतीति शेषः । 'विष्णोरभक्तिकावस्था  
सर्वान्तस्थेति गीयते' इत्यन्ये ॥ ३२ ॥ यन्मम पराक्रमस्य  
सदृशमस्मिन्काले च स्निग्धेन बन्धुना कर्तुं योग्यं तन्मया  
क्रियमाणं शत्रूणां कदरं पश्य ॥ ३३ ॥ ३४ ॥ ३५ ॥ ३६



कथं च राक्षसैरेभिर्मया च परिसान्त्वितः । जिघांसुभिर्दाशरथि व्यथसे त्वं सदानघ ॥ ३९  
 मां निहत्य किल त्वां हि निहनिष्यति राघवः । नाहमात्मनि संतापं गच्छेयं राक्षसाधिप ॥ ४०  
 कामं त्विदानीमपि मां व्यादिश त्वं परंतप । न परः प्रेक्षणीयस्ते युद्धायातुलविक्रम ॥ ४१  
 अहमुत्सादयिष्यामि शत्रून्स्त्व महाबलान् । यदि शक्रो यदि यमो यदि पावकमारुतौ ॥ ४२  
 तानहं योधयिष्यामि कुबेरवरुणावपि । गिरिमात्रशरीरस्य शितशूलधरस्य मे ॥ ४३  
 नर्दतस्तीक्ष्णदंष्ट्रस्य विभीयाद्वै पुरंदरः । अथ वा त्यक्तशस्त्रस्य मृद्रतस्तरसा रिपून् ॥ ४४  
 न मे प्रतिमुखः कश्चित्स्थातुं शक्तो जिजीविषुः । नैव शक्त्या न गदया नासिना निशितैः शरैः ॥ ४५  
 हस्ताभ्यामेव संरभ्य हनिष्यामि सवज्जिणम् । यदि मे मुष्टिवेगं स राघवोऽद्य सहिष्यति ॥ ४६  
 ततः पास्यन्ति बाणौघा रुधिरं राघवस्य मे । चिन्तया तप्यसे राजन्किमर्थं मयि तिष्ठति ॥ ४७  
 सोऽहं शत्रुविनाशाय तव निर्यातुमुद्यतः । मुञ्च रामाद्भयं घोरं निहनिष्यामि संयुगे ॥ ४८  
 राघवं लक्ष्मणं चैव सुग्रीवं च महाबलम् । हनूमन्तं च रक्षोघ्नं येन लङ्का प्रदीपिता ॥ ४९  
 हरींश्च भक्षयिष्यामि संयुगे समुपस्थिते । असाधारणमिच्छामि तव दातुं महद्यशः ॥ ५०  
 यदि चेन्द्राद्भयं राजन्यदि चापि स्वयंभुवः । अपि देवाः शयिष्यन्ते मयि कुद्वे महीतले ॥ ५१  
 यमं च यमयिष्यामि भक्षयिष्यामि पावकम् । आदित्यं पातयिष्यामि सनक्षत्रं महीतले ॥ ५२  
 शतक्रतुं वधिष्यामि पास्यामि वरुणालयम् । पर्वतांश्चूर्णयिष्यामि दारयिष्यामि मेदिनीम् ॥ ५३  
 दीर्घकालं प्रसुप्तस्य कुम्भकर्णस्य विक्रमम् । अद्य पश्यन्तु भूतानि भक्ष्यमाणानि सर्वशः ।  
 न त्विदं त्रिदिवं सर्वमाहारो मम पूर्यते ॥ ५४

वधेन ते दाशरथेः सुखावहं सुखं समाहर्तुमहं व्रजामि ।

निहत्य रामं सह लक्ष्मणेन खादामि सर्वान्हरियूथमुख्यान् ॥ ५५

रमस्व राजन्पिब चाद्य वारुणीं कुरुष्व कृत्यानि विनीय दुःखम् ।

मयाद्य रामे गमिते यमक्षयं चिराय सीता वशगा भविष्यति ॥ ५६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिषष्टितमः सर्गः ॥ ६३ ॥

चतुःषष्टितमः सर्गः ।

तदुक्तमतिकायस्य बलिनो बाहुशालिनः । कुम्भकर्णस्य वचनं श्रुत्वोवाच महोदरः ॥ १  
 कुम्भकर्णं कुले जातो धृष्टः प्राकृतदर्शनः । अवलितो न शक्नोषि कृत्यं सर्वत्र वेदितुम् ॥ २  
 महि राजा न जानीते कुम्भकर्णं नयानयौ । त्वं तु कैशोरकादृष्टः केवलं वक्तुमिच्छसि ॥ ३  
 स्थानं वृद्धिं च हानिं च देशकालविधानवित् । आत्मनश्च परेषां च बुध्यते राक्षसर्षभः ॥ ४

॥ ३७ ॥ ३८ ॥ दाशरथि जिघांसुभिरस्माभिः परिसान्त्वितोऽपि कथं व्यथसे ॥ ३९ ॥ व्यथाहेतुर्नास्तीत्याह—मा-  
 मिति । मां निहत्य तदनन्तरं किल त्वां निहनिष्यति । तत्र  
 ममैव हननं तेनाशक्यम्, अतएवाह—नात्मनि स्वविषये  
 संतापं रामविषयं भयं गच्छेयम् ॥ ४० ॥ ४१ ॥ ४२  
 ॥ ४३ ॥ ४४ ॥ ४५ ॥ मे मुष्टिवेगं राघवो यदि सहिष्यति  
 तदा राघवस्य बाणौघा मे रुधिरं पास्यन्ति । तत्सहनमेव  
 तस्याशक्यमिति भावः ॥ ४६ ॥ ४७ ॥ ४८ ॥ ४९ ॥ ५० ॥  
 इन्द्रादिभ्योऽपि यदि भयं तथापि तवासाधारणं यशो जयजं  
 दातुमिच्छामि । तद्भयहेतवो-देवादयोऽपि मयि कुद्वे महीतले  
 शयिष्यन्ति । किं पुनर्नरवानरा इत्यर्थः ॥ ५१ ॥ ५२ ॥  
 वरुणालयं समुद्रम् ॥ ५३ ॥ ५४ ॥ सुखावहमुत्तरोत्तरमधि-  
 कसुखजनकं सुखम् ॥ ५५ ॥ ५६ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्ये युद्ध-  
 काण्डे त्रिषष्टितमः सर्गः ॥ ६३ ॥

अथाविचारकारी रावण इति यदुक्तमसहाय एव योत्स्यामीति  
 च तदुभयं दूषयति महोदर इत्याह—तदिति । अतिकायस्य  
 कुम्भकर्णस्य तत्तेन प्रकारेणोक्तं वचनं श्रुत्वा महोदर उवाच  
 ॥ १ ॥ कुले महाकुले जातोऽपि धृष्टोऽवलितस्त्वं प्राकृतद-  
 र्शनः सन्सर्वकृत्यं कर्तव्यं वेदितुं न शक्नोषि ॥ २ ॥ न स  
 वेद नयानयाविति कुम्भकर्णोक्तं दूषयति—नहीति । राजा  
 नयानयावुचितकृत्याकृत्ये न जानातीति न, किं तु जानीत एवे-  
 त्यर्थः । त्वं तु कैशोरकादृष्टः सजेवं वक्तुमिच्छसि ।  
 'केवलं कर्तुमिच्छसि' इति पाठोऽसहायतया रामेण युद्धमिति  
 शेषः ॥ ३ ॥ राजा तु सर्वं वेत्तोत्याह—स्थानमिति । स्थानं  
 वृद्धिक्षयरहितेन यथाप्राप्तस्वरूपेऽवस्थानम् । आत्मनो वृद्धिं



यत्त्वशक्यं बलवता वक्तुं प्राकृतबुद्धिना । अनुपासितवृद्धेन कः कुर्यात्तादृशं नरः ॥	५
यांस्तु धर्मार्थकामांस्त्वं ब्रवीषि पृथगाश्रयान् । अवबोद्धुं स्वभावेन नहि लक्षणमस्ति तान् ॥	६
कर्म चैव हि सर्वेषां कारणानां प्रयोजनम् । श्रेयः पापीयसां चात्र फलं भवति कर्मणाम् ॥	७
निःश्रेयसफलावेव धर्मार्थावितरावपि । अधर्मानर्थयोः प्राप्तं फलं च प्रात्यवायिकम् ॥	८
ऐहलौकिकपारक्यं कर्म पुंभिर्निषेच्यते । कर्माण्यपि तु कल्पानि लभते काममास्थितः ॥	९
तत्र क्लृप्तमिदं राज्ञा हृदि कार्यं मनं च नः । शत्रौ हि साहसं यत्तत्किमिवात्रापनीयते ॥	१०

परेषां हानिं च राजा बुध्यते । किं च देशकालविधानविद्देश-  
कालयोरुचितकर्तव्यवित् ॥ ४ ॥ सर्वथा राज्ञोऽविवेको नास्ती-  
त्याह—यत्त्वशक्यमिति । अनुपासितवृद्धेन, अत एव प्राकृत-  
बुद्धिना केवलं बलवता यत्तु कर्तुमशक्यं तादृशं को बुधो  
राजा कुर्यात्, न कोऽपि ॥ ५ ॥ एतावता 'प्रथमं वै महा-  
राज कृतमेतदचिन्तितम् । केवलं वीर्यदर्पणं नानुबन्धो  
विचारितः ॥' इति कुम्भकर्णोक्तं दूषणं परिहृतम् । अथ त्रिषु  
चैतेषु यच्छ्रेष्ठमित्यादिना धर्म एव सेव्यः, न तु कामस्तद्विरुद्ध  
इति यदुक्तं तत्राह—यांस्त्विति । यांश्च धर्मादीन्पृथगाश्रया  
धर्मादयः परस्परविरुद्धा नैकानुष्ठेया इति ब्रवीषि, तान्धर्मादी-  
न्स्वभावेन तत्त्वतोऽवबोद्धुं ते लक्षणं सामर्थ्यं न ह्यस्ति ॥ ६ ॥  
कुत इत्यत्र सर्वस्याप्येकानुष्ठेयत्वादेवेत्याह—कर्म चैवेति ।  
सर्वेषां कारणानां सुखसाधनानां त्रिवर्गलक्षणानां कर्मैव प्रयो-  
जनं प्रयोजकमुत्पादकम्, न ह्यक्रियस्य कश्चन पुरुषार्थो  
धर्मादिः । एवमेकपुरुषयत्नसाध्यानां श्रेयः, पापीयसां कर्मणां  
शुभाशुभव्यापाराणां फलमत्रैकस्मिन्नेव कर्तरि भवति । एवं  
च विरुद्धयोरपि धर्मकामयोरैकानुष्ठेयत्वदर्शनाद्धर्म एवानुष्ठेयः,  
न तु तद्विरुद्धः काम इति त्वदुक्तमयुक्तमिति भावः ॥ ७ ॥  
तत्र पुरुषयत्नसाध्येष्वप्येषु धर्मार्थयोः कामात्कश्चिद्विशेषोऽस्ती-  
त्याह—निःश्रेयसेति । धर्मार्थौ निःश्रेयसफलावेव सन्तौ  
कामनाविशेषेणेतरावपि स्वर्गाभ्युदयफलावपि भवतः । अत्र  
धर्मशब्देनार्थनिरपेक्षो जपध्यानादिः । अर्थशब्देन चार्थसाध्यो  
यागदानादिः । 'यज्ञो दानं तपश्चैव पावनानि मनीषिणाम्'  
इति भगवद्वचनात् । तेषां चित्तशुद्धिद्वारा मोक्षसाधनत्वमस्ति ।  
कामस्तु न कदापि निःश्रेयसफल इति भावः । तयोरपरमपि  
कामाद्विशेषमाह—अधर्मानर्थयोरिति । जपादिरूपे क्रियामये  
वा नित्यधर्मे लुप्ते सत्यधर्मानर्थौ प्राप्ता भवतः, तयोश्च सतोः  
प्रात्यवायिकं विहिताकरणप्रयुक्तप्रत्यवायजन्यं फलं पुंसः  
प्राप्तं भवति । न तु काम्याकरणे प्रत्यवाय इति भावः  
॥ ८ ॥ कीदृशं तत्फलं तत्राह—ऐहलौकिकेति । इहलोके  
परत्र च भवं कर्म कर्मफलम् । इह ऋणदारिद्र्यादिरूपम्,  
परत्र नरकयातनादिरूपम् । निषेच्यतेऽनुभूयते । एवं धर्म-  
फलमपि । अथ कामस्य धर्मार्थाभ्यां वैलक्षण्यमाह—कर्मा-  
णीति । कामं तत्पुरुषार्थसिद्धिमुद्दिश्य कर्माणि यत्नेन स्थितो-  
ऽनुतिष्ठन्नपि कल्पानि शुभानि तु विशिष्यात्रापि साक्षाल्लभते, न  
तु धर्मार्थवत्कालान्तरे लोकान्तरे वा । एवं च धर्मार्थकामा  
एकैव सेव्याः । धर्मविरुद्धो याद कामस्तदा स स्वतपोवक-

मादिना समाधेयः । नहि 'मिश्रुकाः सन्नीति स्थात्यो नाधि-  
श्रियन्ते' इति न्यायादिति भावः ॥ ९ ॥ इदानीम् 'अनभिज्ञाय  
शास्त्रार्थम्' इत्यादिना दुर्मन्त्रिपञ्चधस्त्याज्य इत्युक्तम्, तत्परिह-  
रति—तत्रेति । तत्र त्रयाणामेकानुष्ठेयत्वे सिद्धे सति राज्ञा इदं  
कामपुरुषार्थसाधनं कार्यं कर्तुं योग्यम् । तथा हृदि क्लृप्तं निश्चितं  
च नोऽस्माकं मन्त्रिणां मतमनुमतं च । बलवद्विषये न्याय-  
त्वस्योक्तत्वात्, अतो राज्ञि नास्मात्तु च किञ्चिदचानुर्थम् ।  
अथ साहसप्रवृत्तिरूपं प्रागुक्तदोषमुद्धरति—शत्रौ हीति । शत्रौ  
हि प्रसिद्धं साहसं बलवतो बलात्प्रवृत्तिरूपम् । अत्रैतदनुष्ठाने  
किमिवापनीयते कोऽपनयः, न कोऽपि । उचितमेव कृतमि-  
त्यर्थः । यत्तु तीर्थेनोक्तम्—धर्माधर्मयोर्हिताहितसाधनत्वं  
निश्चित्य परदारहरणरूपाधर्माद्राज्ञो दुःखमित्युक्तं तद्धर्माधर्मयो-  
र्हिताहितफलनियमाभवात्संगतमित्याह—यांस्तु धर्मार्थेति ।  
पृथगाश्रयान्पृथक्फलजनकान्वदसि तान्स्वभावेनावबोद्धुं स्वरू-  
पतो ज्ञातुं लक्ष्यतेऽनेनेति लक्षणं कारणं च नास्ति । सुखफल-  
कयागादिधर्मानुष्ठानेऽपि तात्कालिकशरीरायासदर्शनात्, दुःख-  
जनकपरदारगमनादावपि तात्कालिकसुखदर्शनाच्चिति भावः ।  
तदेव प्रदर्शयति—कर्म चेति । सर्वेषां कारणानाम् । सुखाना-  
मित्यर्थः । कर्म कर्ममात्रं प्रयोजनं प्रयोजकम् । साधकमित्यर्थः ।  
अत्रास्मिन्पुण्यकर्मणि फलं भवति । अश्रेयोऽपीति शेषः ।  
पापीयसां कर्मणां श्रेयः सुखं च फलं भवति । एतदेव  
विशदयति—निःश्रेयसेति । धर्मार्थौ तत्साधनीभूते कर्मणी,  
इतरवधर्मानर्थौ तत्साधनभूते कर्मणीति यावत् । निःश्रेयसरू-  
लावेव । चतुर्विधकर्माण्यपि श्रेयस्कराण्येवेत्यर्थः । किं तु कदा-  
चिदधर्मानर्थयोः प्रत्यवायिकं प्रत्यवायकारणकं दुःखं फलं  
सुखं च । प्राप्यत इति प्राप्तिः । कर्मणि किन् । प्राप्यं भव-  
तीत्यर्थः । एतेनाधर्मानर्थयोः सुखदुःखोभयफलत्वमुक्तम् ।  
धर्मार्थयोरव्यवस्थितफलमुक्त्वा कामस्याप्याह—ऐहलौकिकेति ।  
इहलोकपरलोकोपयोगि कर्म धर्मार्थरूपं निषेच्यते तत्फलं  
चानुभूयते । तथा काममास्थितोऽपि यथेच्छाचारोऽपि कल्पानि  
शुभानि कर्माणि कर्मफलानि लभते । एवं च विहितमेव  
शुभदं निषिद्धमशुभदमिति नियमो नेति भावः । एतत्पक्षानु-  
सारेणैव सीताहरणं रावणेन कृतमस्माभिश्चानुमतमित्याह—  
तत्रेति । तथा सति इदं कार्यं सीताहरणरूपं राज्ञा हृदि निश्चि-  
तमस्माभिरनुमतं च । किं च शत्रुविषये रावणेन यत्साहसं कृतं  
तत्किमिव । न किमपीत्यर्थः । अत्र साहसविषयेऽपनीयतां  
पृथक्त्वप्रदर्शयताम् । अत्र पक्षे रावणेनाविचार्य कृतं किमपि



एकस्यैवाभियाने तु हेतुर्यः प्राहृतस्त्वया । तत्राप्यनुपपन्नं ते वक्ष्यामि यदसाधु च ॥	११
येन पूर्वं जनस्थाने बहवोऽतिबलान्तदा । राक्षसा राघवं ध्वस्ताः कथमेको जयिष्यसि ॥	१२
ये पूर्वं निर्जितास्तेन जनस्थाने महौजसः । राक्षसांस्तान्पुरे सर्वान्भीतानद्य न पश्यसि ॥	१३
तं सिंहमिव संकुद्धं रामं दशरथात्मजम् । सर्पं सुप्तमहो बुद्ध्वा प्रबोधयितुमिच्छसि ॥	१४
ज्वलन्तं तेजसा नित्यं क्रोधेन च दुरासदम् । कस्तं मृत्युमिवासह्यमासादयितुमर्हति ॥	१५
संशयस्थमिदं सर्वं शत्रोः प्रतिसमासने । एकस्य गमनं तात नहि मे रोचते भृशम् ॥	१६
हीनार्थस्तु समृद्धार्थं को रिपुं प्राकृतं यथा । निश्चितं जीवितत्यागे वशमानेतुमिच्छति ॥	१७
यस्य नास्ति मनुष्येषु सदृशो राक्षसोत्तम । कथमाशंससे योद्धुं तुल्येनेद्रविवस्वतां ॥	१८
एवमुक्त्वा तु संरब्धं कुम्भकर्णं महोदरः । उवाच रक्षसां मध्ये राघवं लोकरावणम् ॥	१९
लब्ध्वा पुरस्ताद्वैदेहीं किमर्थं त्वं विलम्बसे । यदीच्छसि तदा सीता वशगा ते भविष्यति ॥	२०
दृष्टः कश्चिदुपायो मे सीतोपस्थानकारकः । रुचितश्चेत्स्वया बुद्ध्या राक्षसेन्द्र ततः शृणु ॥	२१
अहं द्विजिह्वः संह्रादी कुम्भकर्णो वितर्दनः । पञ्च रामवधायैते निर्यान्तीत्यवधोषय ॥	२२
ततो गत्वा वयं युद्धं दास्यामस्तस्य यत्नतः । जेष्यामो यदि ते शत्रून्लोपायैः कार्यमस्ति नः ॥	२३
अथ जीवति नः शत्रुर्वयं च कृतसंयुगाः । ततः समभिपत्स्यामो मनसा यत्समीक्षितम् ॥	२४
वयं युद्धादिहैष्यामो रुधिरेण समुक्षिताः । विदार्य स्वतनुं बाणै रामनामाङ्कितैः शरैः ॥	२५
भक्षितो राघवोऽस्माभिलक्ष्मणश्चेति वादिनः । ततः पादौ ग्रहीष्यामस्त्वं नः कामं प्रपूरय ॥	२६
ततोऽवधोषय पुरे गजस्कन्धेन पार्थिव । हतो रामः सह भ्रात्रा ससैन्य इति सर्वतः ॥	२७
प्रीतो नाम ततो भूत्वा भृत्यानां त्वमरिन्दम । भोगांश्च परिचारांश्च कामान्वसु च दापय ॥	२८
ततो मात्यानि घासांसि वीराणामनुलेपनम् । देयं च बहु योधेभ्यः स्वयं च मुदितः पिब ॥	२९
ततोऽस्मिन्बहुलीभूते कौलीने सर्वतो गते । भक्षितः समुद्रद्रामो राक्षसैरिति विश्रुते ॥	३०

दर्शयितुं न शक्यमित्यर्थं इति पञ्चश्लोकीव्याख्यानम् । तत्र । धर्माहुःखस्याधर्मात्सुखस्य सर्वासंमतत्वात् । यदप्युक्तम्—या-  
गादौ नान्तरीयकं दुःखमिति, तत्र तस्य धर्मस्य फलम्, किं तु प्राकृतकर्मान्तरस्यैव । एवमधर्मेविषयेऽपि । अनया रीत्या सर्वं पञ्चालप्रायतया दृश्यतां मतिमद्भिरित्यलम् ॥ १० ॥ अथे-  
दानीमेव मां रुजन्त्यादिश, अहमुत्सादयिष्यामीत्यादिनास-  
हायतया यो रिपुसंहारवाद उक्तस्तं दूषयति—एकस्यैवेति ।  
एकस्यासहायस्यैवाभियाने यो हेतुः स्वबललक्षणः प्राहृत उक्त-  
स्तत्रापि यदनुपपन्नमुपपत्तिरहितम्, अतएवासाधु वचोऽस्ति  
तत्ते वक्ष्यामि ॥ ११ ॥ अनुपपत्तिमेवाह—येनेति । येनाति-  
बला हतास्तं राघवमित्यन्वयः ॥ १२ ॥ जनस्थाने तेन ये  
निर्जिता विद्रावितास्तानद्यापि भीतानत्र पुरे विद्यमानान् राक्ष-  
सां पश्यसि किम् ॥ १३ ॥ सिंहमिव सुप्तं सर्पमिव च  
बुद्ध्वापि प्रबोधयितुमिच्छसि । अहो ते मौर्ख्यमिति भावः  
॥ १४ ॥ १५ ॥ इदं सर्वं बलं शत्रोः प्रतिसमासने प्रति-  
मुखावस्थाने संशयस्थं संशयिजीवनविषयम्, अत एकस्य  
गमनं न मे रोचत इत्यन्वयः ॥ १६ ॥ हीनार्थो हीनबलोऽस-  
हायः सन्कः पुमान्समृद्धार्थं ससहायं जीवितत्यागे निश्चितं  
स्वप्राणं तृणीकृत्य शत्रुसंहारादिदृढोद्योगं रिपुं प्राकृतं यथा  
प्राकृतमिवोक्तविशेषणरहितमिव वशमानेतुमिच्छति ॥ १७ ॥  
॥ १८ ॥ १९ ॥ पूर्वमेव वैदेहीं लब्ध्वापि त्वं किमर्थं विल-

म्बसे । तद्भोगायेति शेषः । भोगार्थं सीतया वशगया भाव्य-  
मिति यदीच्छसि तदा सीता ते वशगा भविष्यति ॥ २० ॥  
कुतस्तत्राह—दृष्ट इति । सीतोपस्थानस्य सीतानुकूल्यस्य  
कारकः साधनं कश्चिदुपायो मे मया दृष्टोऽस्ति तं शृणु । तं  
श्रुत्वा स्वया बुद्ध्या पर्यालोच्य रुचितश्चेत्तमनुतिष्ठेति शेषः  
॥ २१ ॥ तमुपायमाह—अहमिति । पदैते निर्यान्तीत्यवधो-  
षय ॥ २२ ॥ ततो गत्वा तस्य रामस्य युद्धं दास्यामः । यदि  
दैवात्तव शत्रूञ्जेष्यामस्तदा नोऽस्माकमुपायैः सीतावशीकरणो-  
पायानुष्ठानैर्न किञ्चित्कृत्यमस्ति । रामं प्रत्याशानिवृत्त्या स्वत  
एव तदानुद्भूत्यस्य सिद्धत्वादिति भावः ॥ २३ ॥ अथ  
पक्षान्तरे नोऽस्माकं शत्रुरस्माभिरसाध्यनाशत्वाद्यदि जीवति,  
कृतसंयुगा वयं च यदि जीवाम ततो मन्त्रसा यत्समीक्षितं तत्स-  
मभिपत्स्यामः प्राप्स्यामः ॥ २४ ॥ किं तत्तत्राह—वयमिति ।  
स्वतनुं रामनामाङ्कितैर्बाणैर्दिदार्य कृतविदारणां संपाद्य । याव-  
त्प्राणसंकटं युद्धेत्यर्थः । एवं युद्धा रुधिरक्षिता युद्धात्परानृ-  
त्येहैष्यामः ॥ २५ ॥ इतिवादिनः इत्येवं मिथ्यावादिनः, त्वं  
नः कामं पूरय जिलागतानिब संमानय ॥ २६ ॥ २७ ॥  
प्रीतो नाम । नामेत्यपरमार्थः । प्रीत इव भूत्वेत्यर्थः । परि-  
वारान्दासीदासान् ॥ २८ ॥ योधेभ्यो बहु देयम्, देहीति  
शेषः । मुदितः पिब मुदित इव पिब ॥ २९ ॥ कौलीने जनवादे  
रामादयो भक्षिता इत्येवंरूपे विश्रुते । लोकमुखतः सीतयेति



प्रविश्याश्वास्य चापि त्वं सीतां रहसि सान्त्वयन् । धनधान्यैश्च कामैश्च रत्नैश्चैनां प्रलोभय ॥ ३१  
 अनयोपधया राजन्भूयः शोकानुबन्धया । अकामा त्वद्वशं सीता नष्टनाथा गमिष्यति ॥ ३२  
 रमणीयं हि भर्तारं विनष्टमधिगम्य सा । नैराश्यात्क्रीलघुत्वाच्च त्वद्वशं प्रतिपत्स्यते ॥ ३३  
 सा पुरः सुखसंवृद्धा सुखार्हा दुःखकर्षिता । त्वद्यधीनं सुखं ज्ञात्वा सर्वथैव गमिष्यति ॥ ३४

एतत्सुनीतं मम दर्शनेन रामं हि दृष्ट्वैव भवेदनर्थः ।

इहैव ते सेत्स्यति मोत्सुको भूर्महानयुद्धेन सुखस्य लाभः ॥

अनष्टसैन्यो ह्यनवाप्तसंशयो रिपुं त्वयुद्धेन जयञ्जनाधिप ।

यशश्च पुण्यं च महान्महीपतिः श्रियं च कीर्तिं च चिरं समश्नुते ॥

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःषष्ठितमः सर्गः ॥ ६४ ॥

पञ्चषष्ठितमः सर्गः ।

स तथोक्तस्तु निर्भर्त्स्य कुम्भकर्णो महोदरम् । अत्रवीद्राक्षसश्रेष्ठं भ्रातरं रावणं ततः ॥ १  
 सोऽहं तव भयं घोरं वधात्तस्य दुरात्मनः । रामस्याद्य प्रमार्जामि निर्वैरो हि सुखी भव ॥ २  
 गर्जन्ति न वृथा शूरा निर्जला इव तोयदाः । पश्य संपद्यमानं तु गर्जितं युधि कर्मणा ॥ ३  
 न मर्षयन्ति चात्मानं संभावयितुमात्मना । अदर्शयित्वा शूरास्तु कर्म कुर्वन्ति दुष्करम् ॥ ४  
 विह्वलानां ह्यबुद्धीनां राज्ञां पण्डितमानिनाम् । रोचते त्वद्वचो नित्यं कथ्यमानं महोदर ॥ ५  
 युद्धे कापुरुषैर्नित्यं भवद्भिः प्रियवादिभिः । राजानमनुगच्छद्भिः सर्वं कृत्यं विनाशितम् ॥ ६  
 राजशेषा कृता लङ्का क्षीणः कोशो बलं हतम् । राजानमिममासाद्य सुहृच्चिह्नमभिप्रकम् ॥ ७  
 एष निर्याम्यहं युद्धमुद्यतः शत्रुनिर्जये । दुर्नयं भवतामद्य समीकर्तुं महाहवे ॥ ८  
 एवमुक्तवतो वाक्यं कुम्भकर्णस्य धीमतः । प्रत्युवाच ततो वाक्यं प्रहसन्राक्षसाधिपः ॥ ९  
 महोदरोऽयं रामात्तु परित्रस्तो न संशयः । न हि रोचयते तात युद्धं युद्धविशारद ॥ १०  
 कश्चिन्मे त्वत्समो नास्ति सौहृदेन बलेन च । गच्छ शत्रुवधाय त्वं कुम्भकर्ण जयाय च ॥ ११  
 शयानः शत्रुनाशार्थं भवान्संबोधितो मया । अयं हि कालः सुमहान्राक्षसानामरिदम् ॥ १२  
 संगच्छ शूलमादाय पाशहस्त इवान्तकः । वानरान्राजपुत्रौ च भक्षयादित्यतेजसौ ॥ १३

शेषः ॥ ३० ॥ आश्वास्य । भर्तृविपत्तिदुःखितामिति शेषः  
 ॥ ३१ ॥ उपधया वन्धनया भूयोऽधिकं सीतायाः शोकोऽनु-  
 बन्धो यस्यामुपधायां तथा अकामा तादृश्यपि ॥ ३२ ॥  
 रमणीयमनुवर्तितुं योग्यम् ॥ ३३ ॥ गमिष्यति । त्वद्वशत्व-  
 मिति शेषः ॥ ३४ ॥ एतन्मम दर्शनेन मया सुनीतं निश्चितः  
 सुखोपायः, युद्धं तु नोपाय इत्याह—रामं दृष्ट्वैव तद्दर्शनमात्रे-  
 णैवानर्थो वधो भवेत्, यदेवमतो युद्धे रामदर्शनार्थं मा उत्सुको  
 भूः । इहैव स्थितस्य ते महान्सुखस्य लाभोऽयुद्धेन सेत्स्यति  
 ॥ ३५ ॥ खोकोपायानुष्ठानमेव ते सुखावहमित्युपसंह-  
 रति—अनष्टेति ॥ ३६ ॥ इति श्रीरामाभिरामे श्रीरामीये  
 रासावणतिलके वाल्मीकीय आदिकाव्ये युद्धकाण्डे चतुःष-  
 ष्टितमः सर्गः ॥ ६४ ॥

स तथोक्त इति । युद्धं न कर्तव्यमित्युक्तः ॥ १ ॥ निर्वैरो-  
 ऽष्टवृत्तः ॥ २ ॥ वृथा न गर्जन्ति शत्रोरसमक्षं स्वशौर्यं वृथा न  
 कृत्यन्ते । युधि कर्मणा संपद्यमानं तु मे गर्जितं पश्य ॥ ३ ॥  
 आत्मनात्मानं संभावयितुं श्लाघयितुं न मर्षयन्ति न सहन्ते ।  
 नेच्छन्तीति यावत् । अपि त्वद्वचोऽपि वाचा स्वमायार्थमप्र-

काश्य दुष्करं कर्म कुर्वन्ति ॥ ४ ॥ अशूरस्वरूपवैकल्यादिगुणानां  
 त्वद्वचो युद्धनिवृत्तिपरं रोचते । न तु वीराणामित्यर्थः ।  
 'शृण्वतां सादितमिदं त्वद्विधानाम्' इति पाठे विह्वलत्वादिगु-  
 णानां त्वद्विधानं वचः शृण्वतामिदं सादितम् । इदं दुःखं  
 प्राप्तं भवतीत्यर्थ इति तीर्थः ॥ ५ ॥ एवमादिपापिष्ठमश्रयं  
 राजा नाशित इत्याह—युद्ध इति । युद्धे प्राप्तकाळे सति  
 कापुरुषैः कुत्सितैर्भीरुभिः पुरुषैः प्राण्यत्रकाळे प्रियवादिभिः,  
 अतएव तदा राजानमनुगच्छद्भिर्भवद्भिरेतद्राज्ञः सर्वं कृत्यं  
 नाशितमित्यर्थः ॥ ६ ॥ किं नाशितं तदाह—राजशेषेति ।  
 यदेवमतो राजानमिममासाद्य सुहृच्चिह्नं सौहार्दं प्रच्छादितम् ।  
 अभिप्रकम् । अभिप्रकार्यं कृतमिति शेषः ॥ ७ ॥ किं वृथाप्र-  
 लापेन, इदानीं युद्धस्यैव न्याय्यत्वात्तदेव करोमीत्याह—एष  
 इति । युद्धं प्रत्युद्यतोऽहं शत्रुनिर्जये तन्निमित्तं निर्यामि ।  
 भवतां दुर्मन्त्रिणां दुर्नयं दुर्मन्त्रमूलानर्थमाहवेन समीकर्तुं  
 यामीत्यनुकर्षः ॥ ८ ॥ धीमत इति । श्रुत्वेति शेषः ॥ ९ ॥  
 प्रहासन्नयं स्वयमेवाह—महोदरोऽयमिति । तातेत्युपलब्धे  
 ॥ १० ॥ ११ ॥ अयं कालः । युद्धगमनायेति शेषः ॥ १२ ॥



समालोक्य तु ते रूपं विद्रविष्यन्ति वानराः । रामलक्ष्मणयोश्चापि हृदये प्रस्फुटिष्यतः ॥	१४
एवमुक्त्वा महातेजाः कुम्भकर्णं महाबलम् । पुनर्जातमिवात्मानं मेने राक्षसपुंगवः ॥	१५
कुम्भकर्णबलाभिज्ञो जानंस्तस्य पराक्रमम् । बभूव मुदितो राजा शशाङ्क इव निर्मलः ॥	१६
इत्येवमुक्तः संहृष्टो निर्जगाम महाबलः । राक्षस्तु वचनं श्रुत्वा योद्धुमुद्युक्तवांस्तदा ॥	१७
आददे निशितं शूलं वेगाच्छत्रुनिवर्हणः । सर्वं कालायसं दीप्तं तप्तकाञ्चनभूषणम् ॥	१८
इन्द्राशनिसमप्रख्यं वज्रप्रतिमगौरवम् । देवदानवगन्धर्वयक्षपन्नगसूदनम् ॥	१९
रक्तमाल्यमहादामं स्वतश्चोद्गतपावकम् । आदाय विपुलं शूलं शत्रुशोणितरञ्जितम् ॥	२०
कुम्भकर्णो महातेजा रावणं वाक्यमब्रवीत् । गमिष्याम्यहमेकाकी तिष्ठत्विवह बलं महत् ॥	२१
अद्य तान्क्षुधितः क्रुद्धो भक्षयिष्यामि वानरान् । कुम्भकर्णवचः श्रुत्वा रावणो वाक्यमब्रवीत् ॥	२२
सैन्यैः परिवृतो गच्छ शूलमुद्गरपाणिभिः । वानरा हि महात्मानः शूराः सुव्यवसायिनः ॥	२३
एकाकिनं प्रमत्तं वा नयेयुर्दशनैः क्षयम् । तस्मात्परमदुर्धर्षः सैन्यैः परिवृतो ब्रज ।	
रक्षसामहितं सर्वं शत्रुपक्षं निषूदय ॥	२४
अथासनात्समुत्पत्य स्रजं मणिकृतान्तराम् । आबन्धन् महातेजाः कुम्भकर्णस्य रावणः ॥	२५
अङ्गदान्यङ्गुलीरेष्ठान्वराण्याभरणानि च । हारं च शशिसंकाशमाबन्धन् महात्मनः ॥	२६
दिव्यानि च सुगन्धीनि माल्यदामानि रावणः । गात्रेषु सज्जयामास श्रोत्रयोश्चास्य कुण्डले ॥	२७
काञ्चनाङ्गदकेयूरनिष्काभरणभूषितः । कुम्भकर्णो बृहत्कर्णः सुहुतोऽग्निरिवाबभौ ॥	२८
श्रोणीसूत्रेण महता मेचकेन विराजता । अमृतोत्पादने नद्धो भुजंगेनेव मन्दरः ॥	२९
स काञ्चनं भारसहं निवातं विद्युत्प्रभं दीप्तमिवात्मभासा ।	
आबन्धमानः कवचं रराज संध्याभ्रसंघीत इवाद्रिराजः ॥	३०
सर्वाभरणसर्वाङ्गः शूलपाणिः स राक्षसः । त्रिविक्रमकृतोत्साहो नारायण इवाबभौ ॥	३१
आतंरं संपरिष्वज्य कृत्वा चापि प्रदक्षिणम् । प्रणम्य शिरसा तस्मै प्रतस्थे स महाबलः ॥	३२
तमाशीर्भिः प्रशस्ताभिः प्रेषयामास रावणः । शङ्खदुन्दुभिनिर्घोषैः सैन्यैश्चापि वरायुधैः ॥	३३
तं गजैश्च तुरंगैश्च स्यन्दनैश्चाम्बुदस्वनैः । अनुजग्मुर्महात्मानो रथिनो रथिनां वरम् ॥	३४
सर्पैरुष्टैः खरैश्चैव सिंहद्विपमृगद्विजैः । अनुजग्मुश्च तं घोरं कुम्भकर्णं महाबलम् ॥	३५
स पुष्पवर्षैरवकीर्यमाणो धृतातपत्रः शितशूलपाणिः ।	
महोत्कटः शोणितगन्धमत्तो विनिर्ययौ दानवदेवशत्रुः ॥	३६
पदातयश्च बहवो महासारा महाबलाः । अन्वयू राक्षसा भीमा भीमाक्षाः शूलपाणयः ॥	३७
रक्षाक्षाः सुबहुव्यामा नीलाजनचयोपमाः । शूलानुद्यम्य खड्गांश्च निशितांश्च परश्वधान् ॥	३८
मिन्दिपालांश्च परिधान्गदाश्च मुसलानि च । तालस्कन्धांश्च विपुलान्क्षेपणीयान्दुरासदां ॥	३९
अथान्यद्वपुरादाय दारुणं घोरदर्शनम् । निष्पपात महातेजाः कुम्भकर्णो महाबलः ॥	४०
धनुःशतपरीणाहः स षट्शतसमुच्छ्रितः । रौद्रः शकटचक्राक्षो महापर्वतसंनिभः ॥	४१

॥ १३ ॥ प्रस्फुटिष्यतो विदीर्णे भविष्यतः ॥ १४ ॥ १५  
 ॥ १६ ॥ १७ ॥ सर्वं कालायसं सर्वेष्ववयवेषु दण्डादिष्वपि  
 कालायसनिर्मितम् ॥ १८ ॥ इन्द्राशनिसमा प्रख्या कान्तिर्यस्य  
 तम् ॥ १९ ॥ रक्तमाल्यान्येव महादामानि यस्य तम्, स्वत-  
 श्चोद्गतपावकमुद्गतार्चिषम् ॥ २० ॥ २१ ॥ २२ ॥ २३  
 ॥ २४ ॥ स्रजं काञ्चनीं मणिकृतान्तरां मणिरचितमध्यदेशाम्  
 ॥ २५ ॥ अङ्गुलीवेष्टानङ्गुलीयकानि ॥ २६ ॥ २७ ॥ निष्कमु-  
 रोभूषणम् ॥ २८ ॥ श्रोणीसूत्रं कटिसूत्रम् ॥ २९ ॥ भारसहं  
 युदेऽभिघातसहम् । निवातम् । 'शस्त्रामेयं तु यद्रमं तन्निवा-  
 तमुदाहृतम्' । आबन्धमान आबध्ना । आषो विकरणन्यत्ययः

॥ ३० ॥ सर्वाभरणसर्वाङ्गः सर्वाभरणयुक्तसर्वाङ्गः । 'नद्याङ्गः'  
 इति पाठान्तरम् । त्रिषु विक्रमेषु पादन्यासेषु कृतोत्साहः  
 ॥ ३१ ॥ ३२ ॥ ३३ ॥ अम्बुदस्वनैः स्यन्दनैश्च सह प्रेषया-  
 मासेति योजना ॥ ३४ ॥ अनुजग्मुरिति । रावणप्रेषिता इति  
 शेषः । सर्पादिभिर्वाहनैर्जग्मुः ॥ ३५ ॥ ३६ ॥ ३७ ॥ सकर-  
 योर्बाहोस्ततयोस्तिर्यगन्तरालं व्यामः । सुबहुव्यामाः सुतरां  
 बहुव्यामप्रमाणाः ॥ ३८ ॥ ३९ ॥ अथान्यत्सालंकारसौ-  
 म्यादन्यत् ॥ ४० ॥ तस्यैव प्रदर्शनम्—धनुःशतेति । परि-  
 णाहो विशालता । तिर्यग्देहप्रमाणमिदम् । षट्शतधनुःप्रमाण



संनिपत्य च रक्षांसि दग्धशैलोपमो महान् । कुम्भकर्णो महावक्रः प्रहसन्निदमब्रवीत् ॥ ४२  
 अद्य वानरमुख्यानां तानि यूथानि भागशः । निर्दहिष्यामि संकुद्धः पतङ्गानिव पावकः ॥ ४३  
 नापराध्यन्ति मे कामं वानरा वनचारिणः । जातिरस्मद्विधानां सा पुरोद्यानविभूषणम् ॥ ४४  
 पुररोधस्य मूलं तु राघवः सहलक्ष्मणः । हते तस्मिन्हतं सर्वं तं वधिष्यामि संयुगे ॥ ४५  
 एवं तस्य वृषाणस्य कुम्भकर्णस्य रक्षसः । नादं चकुर्महाघोरं कम्पयन्त इवार्णवम् ॥ ४६  
 तस्य निष्पततस्तूर्णं कुम्भकर्णस्य धीमतः । बभूवुर्घोररूपाणि निमित्तानि समन्ततः ॥ ४७  
 उल्काशनियुता मेघा बभूवुर्गर्दभारुणाः । ससागरवना चैव वसुधा समकम्पत ॥ ४८  
 घोररूपाः शिवा नेदुः सज्वालकवलैर्मुखैः । मण्डलान्यपसव्यानि बबन्धुश्च विहंगमाः ॥ ४९  
 निष्पपात च गृध्रोऽस्य शूले वै पथि गच्छतः । प्रास्फुरन्नयनं चास्य सव्यो बाहुरकम्पत ॥ ५०  
 निष्पपात तदा चोल्का ज्वलन्ती भीमनिःस्वना । आदित्यो निष्प्रभश्चासीन्न वाति च सुखोऽनिलः ॥  
 अचिन्तयन्महोत्पातानुदितान्रोमहर्षणान् । निर्ययौ कुम्भकर्णस्तु कृतान्तबलचोदितः ॥ ५२  
 स लङ्घयित्वा प्राकारं पङ्क्त्यां पर्वतसंनिभः । स ददर्श घनप्रख्यं वानरानीकमद्भुतम् ॥ ५३  
 ते दृष्ट्वा राक्षसश्रेष्ठे वानराः पर्वतोपमम् । वायुनुज्ञा इव घना ययुः सर्वा दिशस्तदा ॥ ५४

तद्वानरानीकमतिप्रचण्डं दिशो द्रवद्भिन्नमिवाभ्रजालम् ।

स कुम्भकर्णः समवेक्ष्य हर्षान्ननाद भूयो घनवद्धनाभः ॥

ते तस्य घोरं निनदं निशम्य यथा निनादं दिवि वारिदस्य ।

पेतुर्धरण्यां बहवः प्लवंगा निकृत्तमूला इव शालवृक्षाः ॥

विपुलपरिघवान्स कुम्भकर्णो रिपुनिधनाय विनिःसृतो महात्मा ।

कपिगणभयमाददत्सुभीमं प्रभुरिव किंकरदण्डवान्युगान्ते ॥

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चषष्ठितमः सर्गः ॥ ६५ ॥

षट्षष्टितमः सर्गः ।

स लङ्घयित्वा प्राकारं गिरिकूटोपमो महान् । निर्ययौ नगरात्तूर्णं कुम्भकर्णो महाबलः ॥ १  
 ननाद च महानादं समुद्रमभिनादयन् । विजयन्निव निर्घातान्विधमन्निव पर्वतान् ॥ २  
 तमवध्यं मघवता यमेन वरुणेन वा । प्रेक्ष्य भीमाक्षमायान्तं वानरा विप्रदुद्रुधुः ॥ ३  
 तांस्तु विप्रद्रुतान्दृष्ट्वा राजपुत्रोऽङ्गदोऽब्रवीत् । नलं नीलं गवाक्षं च कुमुदं च महाबलम् ॥ ४  
 आत्मनस्तानि विस्मृत्य वीर्याण्यभिजनानि च । क गच्छत भयत्रस्ताः प्राकृता हरयो यथा ॥ ५  
 साधु सौम्या निवर्तध्वं किं प्राणान्परिरक्षथ । नालं युद्धाय वै रक्षो महतीयं विभीषिका ॥ ६  
 महतीमुत्थितामेनां राक्षसानां विभीषिकाम् । विक्रमाद्विधमिष्यामो निवर्तध्वं प्लवंगमाः ॥ ७  
 कृच्छ्रेण तु लमाश्वस्य संगम्य च ततस्ततः । वृक्षान्गृहीत्वा हरयः संप्रतस्थू रणाजिरे ॥ ८  
 ते निवर्त्य तु संरब्धाः कुम्भकर्णं वनौकसः । निर्जघ्नुः परमकुद्धाः समदा इव कुञ्जराः ॥ ९

कूर्ध्वोच्छ्रायः ॥ ४१ ॥ संनिपत्य व्यूह्य ॥ ४२ ॥ ४३ ॥  
 वानरमुख्यानां यूथानि इतिष्यामीत्युक्त्वा निरपराधास्ते न  
 हन्तव्याः, किं तु राम एव सर्वापराधमूलं हन्तव्य इत्याह—  
 नापराध्यन्तीति । ते मापराध्यन्ति । स्वत इति शेषः । किं तु  
 सा जातिर्वानरजातिरस्मद्विधानां पुरोद्यानानां विभूषणमूलकारः  
 ॥ ४४ ॥ अतस्तैः सह पुररोधस्य मूलं राघव एव हन्तव्यः ।  
 तस्मिन्हते सर्वं हतं भवति । अतस्तमेव युधि वधिष्यामि  
 ॥ ४५ ॥ रक्षसः । वाक्यं श्रुत्वेति शेषः । नालं नकुः ।  
 राक्षसा इति शेषः ॥ ४६ ॥ ४७ ॥ गर्दभारुणा गर्दभधूराः  
 ॥ ४८ ॥ सज्वालकवलैः साप्तापरिप्लवैः ॥ ४९ ॥ नयनं

वामम् ॥ ५० ॥ ५१ ॥ अचिन्तयन्नगणयन् ॥ ५२ ॥ तद्व-  
 हनक्षमबाहनाभावात्पञ्चामिति ॥ ५३ ॥ ५४ ॥ ५५ ॥ ५६ ॥  
 विपुलपरिघवानिति शूलवदिदमप्यस्यायुधम् । किंकरदण्डवा-  
 न्किंकराः संहारपरिकराः कालदण्डा अस्य सन्ति तथा ।  
 युगान्ते प्रभुः कालामिरुद इव विनिःसृतः ॥ ५७ ॥ इति  
 श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे पञ्चषष्ठितमः सर्गः ॥ ६५ ॥  
 स इति ॥ १ ॥ निर्घातानशनिघोषान् ॥ २ ॥ ३ ॥ ४ ॥  
 आत्मन आत्मसंबन्धीनि वीर्याणि पराक्रमान् ॥ ५ ॥ एतद्रक्षो  
 युद्धायासाभिर्नालं न समर्थम् ॥ ६ ॥ ७ ॥ ८ ॥ निवर्त्य



प्रांशुभिर्गिरिशृङ्गैश्च शिलाभिश्च महाधलाः । पादपैः पुष्पिताग्रैश्च हन्यमानो न कम्पते ॥	१०
तस्य गात्रेषु पतिता भिद्यन्ते बहवः शिलाः । पादपाः पुष्पिताग्राश्च भग्नाः पेतुर्महीतले ॥	११
सोऽपि सैन्यानि संकुद्धो वानराणां महौजसाम् । ममन्थ परमायत्तो वनान्यग्निरिवोत्थितः ॥	१२
लोहितार्द्रास्तु बहवः शेरते वानरर्षभाः । निरस्ताः पतिता भूमौ ताम्रपुष्पा इव द्रुमाः ॥	१३
लङ्घयन्तः प्रधावन्तो वानरा नावलोकयन् । केचित्समुद्रे पतिताः केचिद्रगनमास्थिताः ॥	१४
वध्यमानास्तु ते वीरा राक्षसेन च लीलया । सागरं येन ते तीर्णाः पथा तेनैव दुद्रुवुः ॥	१५
स्थलानि तदा निम्नं विवर्णवदना भयात् । ऋक्षा वृक्षान्समारूढाः केचित्पर्वतमाश्रिताः ॥	१६
निपेतुः केचिदपरे केचिन्नैवावतस्थिरे । केचिद्भूमौ निपतिताः केचित्सुप्ता मृता इव ॥	१७
तान्समीक्ष्याद्भदो भग्नान्वानरानिदमब्रवीत् । अवतिष्ठत युध्यामो निवर्तध्वं प्लुङ्गमाः ॥	१८
भग्नानां वो न पश्यामि परिक्रम्य महीमिमाम् । स्थानं सर्वे निवर्तध्वं किं प्राणान्परिरक्षथ ॥	१९
मिरायुधानां क्रमतामसङ्गगतिपौरुषाः । दारा ह्युपहसिष्यन्ति स वै घातः सुजीवताम् ॥	२०
कुलेषु जाताः सर्वेऽस्मिन्विस्तीर्णेषु महत्सु च । क गच्छत भयत्रस्ताः प्राकृता हरयो यथा । अनार्याः खलु यद्भीतास्त्यक्त्वा वीर्यं प्रधावत ॥	२१
विकत्थनानि वो यानि भवद्भिर्जनसंसदि । तानि वः क नु यातानि सोदग्राणि हतानि च ॥	२२
भीरोः प्रवादाः श्रूयन्ते यस्तु जीवति धिक्कृतः । मार्गः सत्पुरुषैर्जुष्टः सेव्यतां त्यज्यतां भयम् ॥	२३
शयामहे वा निहताः पृथिव्यामल्पजीविताः । प्राप्नुयामो ब्रह्मलोकं दुष्प्रापं च कुयोधिभिः ॥	२४
अवाप्नुयामः कीर्तिं वा निहत्वा शत्रुमाहवे । निहता वीरलोकस्य भोक्ष्यामो वसु वानराः ॥	२५
न कुम्भकर्णः काकुत्स्थं दृष्ट्वा जीवन्गमिष्यति । दीप्यमानमिवासाद्य पतङ्गो ज्वलनं यथा ॥	२६
पलायनेन चोद्दिष्टाः प्राणान्रक्षामहे वयम् । एकेन बहवो भग्ना यशोनाशं गमिष्यति ॥	२७
एवं ब्रुवाणं तं शूरमङ्गदं कनकाङ्गदम् । द्रवमाणास्ततो वाक्यमूचुः शूरविगर्हितम् ॥	२८
कृतं नः कदनं घोरं कुम्भकर्णेन रक्षसा । न स्थानकालो गच्छामो दयितं जीवितं हि नः ॥	२९
एतावदुक्त्वा वचनं सर्वे ते भेजिरे दिशः । भीमं भीमाक्षमायान्तं दृष्ट्वा वानरयूथपाः ॥	३०
द्रवमाणास्तु ते वीरा अङ्गदेन वलीमुखाः । सान्त्वनैश्चानुमानैश्च ततः सर्वे निवर्तिताः ॥	३१
प्रहर्षमुपनीताश्च वालिपुत्रेण धीमता । आज्ञाप्रतीक्षास्तस्थुश्च सर्वे वानरयूथपाः ॥	३२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्षष्टितमः सर्गः ॥ ६६ ॥

निवृत्ता भूत्वा ॥ ९ ॥ प्रांशुभिरुच्चैः ॥ १० ॥ ११ ॥ १२ ॥ १३ ॥ नावलोकयन्नप्रवृष्टदेशं नालोकितवन्तः ॥ १४ ॥ १५ ॥ स्थलानि प्रदुद्रुपुरित्यनुकर्षः ॥ १६ ॥ निपेतुः । युद्धार्थमिति शेषः ॥ १७ ॥ १८ ॥ युद्धे भग्नानां वो युष्माकं सर्वा महीं परिक्रम्यापि गत्वापि स्थानं प्रतिष्ठानं न पश्यामि । सुग्रीवाज्ञां विना गतानां वध एव सर्वयेति भावः । अतः सर्वे निवर्तध्वम् ॥ १९ ॥ हे असङ्गगतिपौरुषाः, निरायुधानां पाषाण-वृक्षायायुधरहितानां ब्रह्मतां दारा उपहसिष्यन्ति । स स्वदारा-पहासो जीवतां युष्माकं घातो मृत्योरप्यधिकदुःखदो भविष्यति ॥ २० ॥ यद्यस्माद्वीर्यं पराक्रमं त्यक्त्वा भीताः सन्तः प्रधावत, ततोऽनार्याः स्वामिद्रोहिणः खलु ॥ २१ ॥ वो युष्माकं जनसंसदि यानि विकत्थनानि सोदग्राणि स्वखोदप्रता-प्रतिपादनसहितानि च स्वामिहितकराणि च कृतानि तानि सर्वाप्यद्यायुध्यतां क यातानि ॥ २२ ॥ यः सत्पुरुषैर्धिकृतो जीवति तस्य जीवनं धिगित्येवं भीरूणां वीरैः क्रियमाणाः प्रवादा धिक्काररूपाः श्रूयन्ते मरणादप्यधिकदुःखदाः, अतो भयं त्यज्यताम् । सत्पुरुषैर्जुष्टो मार्गो युद्धं सेव्यताम् ॥ २३ ॥

‘हतो वा प्राप्स्यसि स्वर्गं जित्वा वा भोक्ष्यसे महीम्’ इत्याशय-वानाह—शयामहे इति श्लोकद्वयेन । यदि दैवगत्या निहताः शयामहे तदा कुयोधिभिर्दुष्प्रापं ब्रह्मलोकं प्राप्नुयामः । वाशब्दो व्यवस्थितविकल्पे ॥ २४ ॥ शत्रुमाहवे निहत्वा निहत्य कीर्तिं वा प्राप्नुयामः । उक्तमर्थं दाढ्याय पुनराह—निहता इति । निहताश्चेद्वीरलोकस्य वीरैः सूर्यद्वारा प्राप्यस्य ब्रह्मलोकस्य वसु धनं हिरण्यगर्भभूमानन्दं भोक्ष्यामोऽनुभविष्यामः । ‘जीवितं वीरलोकस्य मोक्ष्यामः’ इति पाठोऽपाङ्कः, नापि तत्रार्थसामञ्ज-स्यम् । तत्र हि ब्रह्मलोकस्य वसु मूल्यभूतं जीवितं मोक्ष्याम इत्यर्थं तीर्थे आह ॥ २५ ॥ ननु कथमपि जयप्रत्याशाभावेन स्थित्या न प्रयोजनमत आह—न कुम्भकर्ण इति ॥ २६ ॥ उद्दिष्टा महावीरेषु गणिता बहवो वयमेकेन भग्नाः पलायनेन यदि प्राणान्रक्षामहे तदा यशो नाशं गमिष्यति । यद्वोद्दिष्टा एते पलायिता इति जनैर्निर्दिष्टा इत्यर्थः ॥ २७ ॥ २८ ॥ २९ ॥ ३० ॥ अनुमानैर्नागपाशमुक्तिसप्ततालमेदरूपैर्जया-नुमापकैः ॥ ३१ ॥ आज्ञाप्रतीक्षा युद्धानुज्ञाप्रतीक्षाः ॥ ३२ ॥



सप्तपठितमः सर्गः ।

ते निवृत्ता महाकायाः श्रुत्वाङ्गदवचस्तदा । नैष्ठिकीं बुद्धिमास्थाय सर्वे सङ्ग्रामकाङ्क्षिणः ॥	१
समुदीरितवीर्यास्ते समारोपितविक्रमाः । पर्यवस्थापिता वाक्यैरङ्गदेन बलीयसा ॥	२
प्रयाताश्च गता हर्षे मरणे कृतनिश्चयाः । चक्रुः सुतुमुलं युद्धं वानरास्त्यक्तजीविताः ॥	३
अथ वृक्षान्महाकायाः सानूनि सुमहान्ति च । वानरास्तूर्णमुद्यम्य कुम्भकर्णमभिद्रवन् ॥	४
कुम्भकर्णः सुसंकुद्धो गदामुद्यम्य वीर्यवान् । धर्षयन्स महाकायः समन्ताद्व्यक्षिपद्रिपून् ॥	५
शतानि सप्त चाष्टौ च सहस्राणि च वानराः । प्रकीर्णाः शरते भूमौ कुम्भकर्णेन ताडिताः ॥	६
षोडशाष्टौ च दश च विंशत्रिंशत्तथैव च । परिक्षिप्य च याहुभ्यां खादन्स परिधावति ।	७
भक्षयन्भृशसंकुद्धो गरुडः पन्नगानिव ॥	८
कृच्छ्रेण च समाश्वस्ताः संगम्य च ततस्ततः । वृक्षाद्रिहस्ता हरयस्तस्थुः सङ्ग्राममूर्धनि ॥	९
ततः पर्वतमुत्पाट्य द्विविदः प्लवगर्षभ । दुद्राव गिरिशृङ्गामं विलम्ब इव तोयदः ॥	१०
तं समुत्पाट्य चिक्षेप कुम्भकर्णाय वानरः । तमप्राप्य महाकायं तस्य सैन्येऽपतत्ततः ॥	११
ममर्दाश्वान्गजांश्चापि रथांश्चापि गजोत्तमान् । तानि चान्यानि रक्षांसि एवं चान्यद्विरेः शिरः ॥	१२
तच्छैलवेगाभिहतं हताश्वं हरसारथिम् । रक्षसां रुधिरक्लिन्नं बभूवायोधनं महत् ॥	१३
रथिनो वानरेन्द्राणां शरैः कालान्तकोपमैः । शिरांसि नदतां जहुः सहसा भीमनिःस्वनाः ॥	१४
वानराश्च महात्मानः समुत्पाट्य महाद्रुमान् । रथान्श्वान्गजानुष्टान् राक्षसानभ्यसूदयन् ॥	१५
हनूमान्शैलशृङ्गाणि शिलाश्च विविधान्द्रुमान् । ववर्ष कुम्भकर्णस्य शिरस्यम्बरमास्थितः ॥	१६
तानि पर्वतशृङ्गाणि शूलेन स विभेद ह । यमञ्ज वृक्षवर्षे च कुम्भकर्णो महाबलः ॥	१७
ततो हरीणां तदनीकमुग्रं दुद्राव शूलं निशितं प्रगृह्य ।	१८
तस्थौ स तस्यापततः पुरस्तान्महीधराग्रं हनुमान्प्रगृह्य ॥	१९
सं कुम्भकर्णं कुपितो जघान वेगेन शैलोत्तमभीमकायम् ।	२०
संचुक्षुभे तेन तदाभिभूतो मेदारद्रगात्रो रुधिरावसिक्तः ॥	२१
स शूलमाविध्य तडित्प्रकाशं गिरिर्यथा प्रज्वलिताग्निशृङ्गम् ।	२२
बाह्वन्तरे मारुतिमाजघान गुहोऽचलं क्रौञ्चमिवोग्रशक्त्या ॥	२३
स शूलनिर्भिन्नमहाभुजान्तरः प्रविह्वलः शोणितमुद्रमन्वृषा ।	२४
ननाद भीमं हनुमान्महाहवे युगान्तमेघस्तनितस्वनोपमम् ॥	२५
ततो विनेदुः सहसा प्रहृष्टा रक्षोगणास्तं व्यथितं समीक्ष्य ।	२६
प्लवंगमास्तु व्यथिता भयार्ताः प्रदुहुषुः संयति कुम्भकर्णात् ॥	२७
ततस्तु नीलो बलवान्पर्यवस्थापयन्बलम् । प्रविचिक्षेप शैलाग्रं कुम्भकर्णाय धीमते ॥	२८
तदापतन्तं संप्रेक्ष्य मुष्टिनाभिजघान ह । मुष्टिप्रहाराभिहतं तच्छैलाग्रं व्यशीर्वत ।	२९
सविस्फुलिङ्गं सज्वालं निपपात महीतले ॥	३०
भृषभः शरभो नीलो गवाक्षो गन्धमादनः । पञ्च वानरशार्दूलाः कुम्भकर्णमुपाद्रवन् ॥	३१
शैलैर्वृक्षैस्तलैः पादैर्मुष्टिभिश्च महाबलाः । कुम्भकर्णं महाकायं निजघ्नुः सर्वतो युधि ॥	३२

इति श्रीरामाभिरामे श्रीरामीये रामायणतिलके धारुमीकीय  
भादिकाव्ये युद्धकाण्डे षट्षष्टितमः सर्गः ॥ ६६ ॥

अत्र सर्गोवच्छेदोऽसंप्रदायिकः । एकप्रकरणत्वादुत्तमेदा-  
भावाच्चेति कतकः ॥ उच्चार्यानुवादः—ते निवृत्ता इति ।  
नैष्ठिकीं स्थिराम् । निष्ठानाशस्तत्संबन्धिनीं मरणपर्यवसायिनीं ।  
मित्यर्थ इति तीर्थः ॥ १ ॥ समुदीरितवीर्याः समुदीरितविक्रमाः  
कथितात्मीयपूर्वपराक्रमाः । समारोपितविक्रमा इति गृहीतवि-  
क्रमाः ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ विशेषेण

लम्बत इति विलम्बः ॥ ९ ॥ तमप्राप्य तं कुम्भकर्णम् । तस्य  
कुम्भकर्णस्य सैन्ये ॥ १० ॥ तानि प्रसिद्धानि च रक्षांस्युदि-  
श्यान्यदेकं गिरेः शिरः शृङ्गं चिक्षेप ॥ ११ ॥ १२ ॥ रथिनो  
राक्षसाः शरैर्वानरेन्द्राणां शिरांसि जहुः ॥ १३ ॥ १४ ॥ १५  
॥ १६ ॥ हरीणामनीकं कर्म । तस्य कुम्भकर्णस्य पुरस्तात्  
॥ १७ ॥ तेन हनुमन्मुक्तगिरिशृङ्गेण संचुक्षुभे ॥ १८  
॥ १९ ॥ ननाद भीमम् । शूलाभिघातजरुजेति शेषः ।  
युगान्ते मेघस्तनितस्य यः स्वनस्तदुपमम् ॥ २० ॥ २१ ॥



स्पर्शानिव प्रहरांस्तान्वेदयानो न विव्यथे । ऋषभं तु महावेगं बाहुभ्यां परिष्वजे ॥	२६
कुम्भकर्णभुजाभ्यां तु पीडितो वानरर्षभः । निपपातर्षभो भीमः प्रमुखागतशोणितः ॥	२७
मुष्टिना शरभं हत्वा जानुना नीलमाहवे । आजघान गवाक्षं तु तलेनेन्द्ररिपुस्तदा ॥	२८
दक्षप्रहारव्यथिता मुमुहुः शोणितोक्षिताः । निपेतुस्ते तु मेदिन्यां निकृत्ता इव किंशुकाः ॥	२९
तेषु घानरमुख्येषु पातितेषु महात्मसु । वानराणां सहस्राणि कुम्भकर्णं प्रदुद्रुवुः ॥	३०
तं शैलमिव शैलाभाः सर्वे तु प्लवगर्षभाः । समारुह्य समुत्पत्य ददंशुः प्लवगर्षभाः ॥	३१
तं नखैर्दशनैश्चापि मुष्टिभिर्बाहुभिस्तथा । कुम्भकर्णं महाबाहुं निजघ्नः प्लवगर्षभाः ॥	३२
तं वानरसहस्रैस्तु विचितः पर्वतोपमः । रराज राक्षसव्याघ्रौ गिरिरात्मरुहैरिव ॥	३३
बाहुभ्यां वानरान्सर्वान्प्रगृह्य स महाबलः । भक्षयामास संकुद्धो गरुडः पन्नगानिव ॥	३४
प्रक्षिताः कुम्भकर्णेन वक्त्रे पातालसंनिभे । नासापुटाभ्यां संजग्मुः कर्णाभ्यां चैव वानराः ॥	३५
भक्षयन्भृशसंकुद्धो हरीन्पर्वतसंनिभः । वभञ्ज वानरान्सर्वान्संकुद्धो राक्षसोत्तमः ॥	३६
मांसशोणितसंकुद्धं कुर्वन्भूमिं स राक्षसः । चचार हरिसैन्येषु कालाग्निरिव मूर्च्छितः ॥	३७
घम्रदस्तो यथा शक्रः पाशदस्त इवान्तकः । शूलदस्तो वभौ युद्धे कुम्भकर्णो महाबलः ॥	३८
यथा शुष्काण्यरण्यानि ग्रीष्मे दहति पावकः । तथा वानरसैन्यानि कुम्भकर्णो ददाह सः ॥	३९
ततस्ते घम्यमानास्तु हतयूथाः प्लवंगमाः । वानरा भयसंविश्रा विनेदुर्विकृतैः स्वरैः ॥	४०
अनेकशो घम्यमानाः कुम्भकर्णेन वानराः । राघवं शरणं जग्मुर्व्यथिता भिन्नचेतसः ॥	४१
प्रभग्नान्घानरान्दृष्ट्वा वज्रहस्तात्मजात्मजः । अभ्यधावत वेगेन कुम्भकर्णं महाहवे ॥	४२
शैलभृङ्गं महद्दृष्ट्वा विनदन्स मुहुर्मुहुः । त्रासयन्राक्षसान्सर्वान्कुम्भकर्णपदानुगान् ॥	४३
चिक्षेप शैलशिखरं कुम्भकर्णस्य मूर्धनि । स तेनाभिहतो मूर्ध्नि शैलेनेन्द्ररिपुस्तदा ॥	४४
कुम्भकर्णः प्रजज्वाळ क्रोधेन महता तदा । सोऽभ्यधावत वेगेन वालिपुत्रममर्षणम् ॥	४५
कुम्भकर्णो महानादस्त्रासयन्सर्ववानरान् । शूलं ससर्ज वै रोषादङ्गदे तु महाबलः ॥	४६
तदापतन्तं बलवान्युद्धमार्गविशारदः । लाघवान्मोक्षयामास बलवान्वानरर्षभः ॥	४७
उत्पत्य चैनं तरसा तलेनोरस्यताडयत् । स तेनाभिहतः कोपात्प्रमुहोहाबलोपमः ॥	४८
स लब्धसंज्ञोऽतिबलो मुष्टिं संगृह्य राक्षसः । अपहासेन चिक्षेप विसंज्ञः स पपात ह ॥	४९
तस्मिन्प्लवगशार्दूले विसंज्ञे पतिते भुवि । तच्छूलं समुपादाय सुग्रीवमभिदुद्रुवे ॥	५०
तमापतन्तं संप्रेक्ष्य कुम्भकर्णं महाबलम् । उत्पपात तदा वीरः सुग्रीवो वानराधिपः ॥	५१
स पर्वताग्रमुत्क्षिप्य समाविध्य महाबलः । अभिदुद्राव वेगेन कुम्भकर्णं महाबलम् ॥	५२
तमापतन्तं संप्रेक्ष्य कुम्भकर्णः प्लवंगमम् । तस्यौ विवृतसर्वाङ्गो वानरेन्द्रस्य संमुखः ॥	५३
कपिशोणितदिग्धाङ्गं भक्षयन्तं महाकपीन् । कुम्भकर्णं स्थितं दृष्ट्वा सुग्रीवो वाक्यमब्रवीत् ॥	५४
पातिताश्च त्वया वीराः कृतं कर्म सुदुष्करम् । भक्षितानि च सैन्यानि प्राप्तं ते परमं यशः ॥	५५
त्यज तद्धानरानीकं प्राकृतैः किं करिष्यसि । सहस्वैकं निपातं मे पर्वतस्यास्य राक्षस ॥	५६
तद्वाक्यं हरिराजस्य सत्त्वधैर्यसमन्वितम् । श्रुत्वा राक्षसशार्दूलः कुम्भकर्णोऽब्रवीद्वचः ॥	५७
प्रजापतेस्तु पौत्रस्त्वं तथैवर्क्षरजःसुतः । धृतिपौरुषसंपन्नस्तस्माद्रजसि वानर ॥	५८
स कुम्भकर्णस्य घवो निशम्य व्याविध्य शैलं सहसा मुमोच ।	
तेनाजघानोरसि कुम्भकर्णं शैलेन वज्राशनिसंनिभेन ॥	५९

॥ २२ ॥ २३ ॥ २४ ॥ २५ ॥ स्पर्शानिव मालादिस्पर्शानिव  
वेदयानो जानन् ॥ २६ ॥ प्रमुखेति । प्रकर्षेण मुखे आगतं  
शोणितं यस्य सः ॥ २७ ॥ २८ ॥ २९ ॥ ३० ॥ ३१ ॥ ३२ ॥  
विचितो व्याप्तः । 'मूर्च्छितः' इति पाठान्तरम् । आत्मरुहैर्यक्षैः  
॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

॥ ४१ ॥ वज्रहस्तात्मजस्य वालिनः पुत्रोऽङ्गदः ॥ ४२ ॥ ४३  
॥ ४४ ॥ ४५ ॥ ४६ ॥ तदापतन्तम् । पुंस्त्वमर्षम् ॥ ४७  
॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ ५५  
॥ ५६ ॥ ५७ ॥ प्रजापतेः पौत्रश्चतुर्मुखजृम्भणजनितः ऋक्षरजः-  
पुत्रत्वात्सुग्रीवस्य ब्रह्मपौत्रत्वम् ॥ ५८ ॥ व्याविध्य संतोष्य



तच्छैलशृङ्गं सहसा विभिन्नं भुजान्तरे तस्य तदा विशाले ।	
ततो विषेदुः सहसा प्लवंगा रक्षोगणाश्चापि मुदा विनेदुः ॥	६०
स शैलशृङ्गाभिहतश्चुकोप ननाद रोपाच्च विवृत्य वक्रम् ।	
व्याचिध्य शूलं स तडित्प्रकाशं चिक्षेप हर्षश्रपतेर्वधाय ॥	६१
तत्कुम्भकर्णस्य भुजप्रणुनं शूलं शितं काञ्चनदामयष्टिम् ।	
क्षिप्रं समुत्पत्य निगृह्य दोभ्यां बभञ्ज वेगेन सुतोऽनिलस्य ॥	६२
कृतं भारसहस्रस्य शूलं कालायसं महत् । बभञ्ज जानुमारोप्य तदा दृष्टः प्लवंगमः ॥	६३
शूलं भग्नं हनुमता दृष्ट्वा वानरवाहिनी । दृष्ट्वा ननाद बहुशः सर्वतश्चापि दुद्रुवे ॥	६४
बभूवाथ परित्रस्तो राक्षसो विमुखोऽभवत् । सिंहनादं च ते चक्रुः प्रहृष्टा वनगोचराः ।	
मारुतिं पूजयांचक्रुर्दृष्ट्वा शूलं तथागतम् ॥	६५
स तत्तथा भग्नमवेक्ष्य शूलं चुकोप रक्षोधिपतिर्महात्मा ।	
उत्पात्य लङ्कामलयात्स शृङ्गं जघान सुग्रीवमुपेत्य तेन ॥	६६
स शैलशृङ्गाभिहतो विसंज्ञः पपात भूमौ युधि वानरेन्द्रः ।	
तं वीक्ष्य भूमौ पतितं विसंज्ञं नेदुः प्रहृष्टा युधि यातुधानाः ॥	६७
समभ्युपेत्याद्भुतघोरवीर्यं स कुम्भकर्णो युधि वानरेन्द्रम् ।	
जहार सुग्रीवमभिप्रगृह्य यथानिलो मेघसिव प्रचण्डः ॥	६८
स तं महामेघनिकाशरूपमुत्पात्य गच्छन्युधि कुम्भकर्णः ।	
रराज मेरुप्रतिमानरूपो मेरुर्यथा व्युच्छिन्नतघोरशृङ्गः ॥	६९
ततस्तमादाय जगाम वीरः संस्तूयमानो युधि राक्षसेन्द्रः ।	
शृण्वन्निनादं त्रिदिवालयानां प्लवंगराजप्रहविस्मितानाम् ॥	७०
ततस्तमादाय तदा स मेने हरीन्द्रमिन्द्रोपममिन्द्रवीर्यः ।	
अस्मिन्हते सर्वमिदं हतं स्यात्सराधवं सैन्यमितीन्द्रशत्रुः ॥	७१
विद्रुतां वाहिनीं दृष्ट्वा वानराणामितस्ततः । कुम्भकर्णेन सुग्रीवं गृहीतं चापि वानरम् ॥	७२
हनूमांश्चिन्तयामास मतिमान्मारुतात्मजः । एवं गृहीते सुग्रीवे किं कर्तव्यं मया भवेत् ॥	७३
यद्धि न्याय्यं मया कर्तुं तत्करिष्याम्यसंशयम् । भूत्वा पर्वतसंकाशो नाशयिष्यामि राक्षसम् ॥७४	
मया हते संयति कुम्भकर्णे महाबले मुष्टिविशीर्णदेहे ।	
विमोचिते वानरपार्थिवे च भवन्तु दृष्टाः प्लवगाः समग्राः ॥	७५
अथवा स्वयमप्येष मोक्षं प्राप्स्यति वानरः । गृहीतोऽयं यदि भवेत्त्रिदशैः सासुरोरगैः ॥	७६
मन्ये न तावदात्मानं बुध्यते वानराधिपः । शैलप्रहाराभिहतः कुम्भकर्णेन संयुगे ॥	७७
अयं मुहूर्तात्सुग्रीवो लब्धसंज्ञो महाहवे । आत्मनो वानराणां च यत्पथ्यं तत्करिष्यति ॥	७८
मया तु मोक्षितस्यास्य सुग्रीवस्य महात्मनः । अप्रीतिश्च भवेत्कष्टा कीर्तिनाशश्च शाश्वतः ॥	७९
तस्मान्मुहूर्तं काङ्क्षिष्ये विक्रमं मोक्षितस्य तु । भिन्नं च वानरानीकं तावदाश्वासयाम्यहम् ॥	८०
इत्येवं चिन्तयित्वाथ हनूमान्मारुतात्मजः । भूयः संस्तम्भयामास वानराणां महाचमूम् ॥	८१

॥ ५९ ॥ ६० ॥ ६१ ॥ ६२ ॥ ६३ ॥ ६४ ॥ ६५ ॥ लङ्का-  
मलयालङ्कासमीपवर्तिमलयात् ॥ ६६ ॥ ६७ ॥ अमिगृह्य  
कक्षपुटे कृत्वा जहार सैन्यमध्यादन्यदेशं निनाय ॥ ६८ ॥  
विशेषेणोच्छ्रितान्युन्नतानि घोरानि शृङ्गाणि यस्य सः ॥ ६९ ॥  
ततस्तमादाय जगामेति । लङ्कामिति शेषः । त्रिदिवालयानां  
निनादं दुःखजं शृण्वन् ॥ ७० ॥ ७१ ॥ ७२ ॥ ७३ ॥ ७४  
॥ ७५ ॥ अथवा वानरो वानरराजो महाबलत्वात्स्वयमेव  
कुम्भकर्णान्नोद्य प्राप्स्यति । यदि न मोचयिष्यत्यात्मानं तदा

मोचयितव्यो मयेति क्षणमात्रं प्रतीक्ष्य स्थितः । सासुरोरगै-  
स्त्रिदशैर्गृहीतोऽपि यद्ययं भवेत्तथापि महाबलत्वात्स्वयमेव मोक्षं  
प्राप्स्यति । किं पुनरनेन राक्षसापसदेनेति भावः ॥ ७६ ॥  
कथं तर्हि नेदानीं मोचयतीत्यत्राह—मन्ये इति । मोहवशादा-  
त्मानं परेण गृहीतं न बुध्यत इति मन्ये इत्यर्थः ॥ ७७  
॥ ७८ ॥ कृच्छ्रगतत्वेऽपि मया नायं मोचयितुमुचित  
इत्याह—मया त्विति ॥ ७९ ॥ काङ्क्षिष्ये प्रतीक्षिष्ये । तस्मा-  
त्क्षणं प्रतीक्षिष्ये इति पाठान्तरम् । मोक्षितस्य कृतमोक्षणस्य ।



स कुम्भकर्णोऽथ विवेश लङ्कां स्फुरन्तमादाय महाहरिं तम् ।	
विमानचर्यागृहगोपुरस्थैः पुष्पाभ्यवर्षैरभियूज्यमानः ॥	८२
लाजगन्धोदवर्षैस्तु सेव्यमानः शनैः शनैः । राजवीथ्यास्तु शीतत्वात्संज्ञां प्राप महाबलः ॥	८३
ततः स संज्ञामुपलभ्य कृच्छ्राद्वलीयसस्तस्य भुजान्तरस्थः ।	
अवेक्षमाणः पुरराजमार्गं विचिन्तयामास मुहुर्महात्मा ॥	८४
एवं गृहीतेन कथं नु नाम शक्यं मया संप्रतिकर्तुमद्य ।	
तथा करिष्यामि यथा हरीणां भविष्यतीष्टं च हितं च कार्यम् ॥	८५
ततः कराग्रैः सहसा समेत्य राजा हरीणाममरेन्द्रशत्रोः ।	
खरैश्च कर्णो दशनैश्च नासां ददंश पादैर्विददार पार्श्वौ ॥	८६
स कुम्भकर्णो हतकर्णनासो विदारितस्तेन रदैर्नखैश्च ।	
रोषाभिभूतः क्षतजार्द्रगात्रः सुग्रीवमाविध्य पिपेष भूमौ ॥	८७
स भूतले भीमबलाभिपिष्टः सुरारिभिस्तैरभिहन्यमानः ।	
जगाम खं कन्दुकवज्जवेन पुनश्च रामेण समाजगाम ॥	८८
कर्णनासाविहीनस्तु कुम्भकर्णो महाबलः । रराज शोणितोत्सिको गिरिः प्रस्रवणैरिव ॥	८९
शोणिताद्रो महाकायो राक्षसो भीमदर्शनः । अमर्षाच्छोणितोद्वारी शुशुभे रावणानुजः ॥	९०
नीलाञ्जनचयप्रख्यः ससंध्य इव तोयदः । युद्धायाभिमुखो भीमो मनश्चक्रे निशाचरः ॥	९१
गते च तस्मिन्सुरराजशत्रुः क्रोधात्प्रदुद्राव रणाय भूयः ।	
अनायुधोऽस्मीति विचिन्त्य रौद्रो घोरं तदा मुद्गरमाससाद ॥	९२
ततः स पुर्याः सहसा महात्मा निष्क्रम्य तद्वानरसैन्यमुग्रम् ।	
बभक्ष रक्षो युधि कुम्भकर्णः प्रजा युगान्ताग्निरिव प्रवृद्धः ॥	९३
बुभुक्षितः शोणितमांसगृध्रुः प्रविश्य तद्वानरसैन्यमुग्रम् ।	
चखाद रक्षांसि हरीन्पिशाचानृक्षांश्च मोहाद्युधि कुम्भकर्णः ।	
यथैव मृत्युर्हरते युगान्ते स भक्षयामास हरींश्च मुख्यान् ॥	९४
एकं द्वौ त्रीन्बहून्क्रुद्धो वानरान्सह राक्षसैः । समादायैकहस्तेन प्रचिक्षेप त्वरन्मुखे ॥	९५
संप्रस्रवत्तदा मेदः शोणितं च महाबलः । वध्यमानो नगेन्द्राग्रैर्भक्षयामास वानरान् ॥	९६
ते भक्ष्यमाणा हरयो रामं जग्मुस्तदा गतिम् । कुम्भकर्णो भृशं क्रुद्धः कपीन्खादन्प्रधावति ॥	९७
शतानि सप्त चाष्टौ च विंशत्रिंशत्तथैव च । संपरिष्वज्य बाहुभ्यां खादन्विपरिधावति ॥	९८
मेदोषसाशोणितदिग्धगात्रः कर्णावसक्तग्रथितान्त्रमालः ।	
घवर्ष शूलानि सुतीक्ष्णदंष्ट्रः कालो युगान्तस्थ इव प्रवृद्धः ॥	९९
तस्मिन्काले सुमित्रायाः पुत्रः परबलार्दनः । चकार लक्ष्मणः क्रुद्धो युद्धं परपुरंजयः ॥	१००
स कुम्भकर्णस्य शरान्शरीरे सप्त वीर्यवान् । निचखानाददे चान्यान्विससर्ज च लक्ष्मणः ॥	१०१
पीड्यमानस्तदस्त्रं तु विशेषं तत्स राक्षसः । ततश्चुकोप बलवान्सुमित्रानन्दवर्धनः ॥	१०२
अथास्य कवचं शुभ्रं जाम्बूनदमयं शुभम् । प्रच्छादयामास शरैः संध्याभ्रमिव मारुतः ॥	१०३

विक्रमं तु द्रक्ष्यामीति शेषः ॥ ८० ॥ ८१ ॥ पुष्पाभ्यवर्षैस्त-  
मपुष्पवर्षैः ॥ ८२ ॥ लाजगन्धोदवर्षैः सिच्यमानः । दैवगल्या  
मोहनिवृत्तये । सुग्रीव इति शेषः ॥ ८३ ॥ ८४ ॥ संप्रति-  
कर्तुं सम्यक्प्रतिकर्तुम् ॥ ८५ ॥ खरैस्तीक्ष्णैः कराग्रैर्नखैः ।  
कर्णौ । लुडुबेति शेषः । पादैः पादनखैः ॥ ८६ ॥ ८७ ॥  
सुरारिमी राक्षसैः ॥ ८८ ॥ ८९ ॥ ९० ॥ नीलाञ्जनेत्यनेन  
निष्यञ्जनादिव्यावृत्तिः ॥ ९१ ॥ ९२ ॥ ९३ ॥ रक्षआदेरपि  
खादने हेतुः—मोहादिति । मयादिनेव रक्तपानजमदवैवश्या-

दिति भावः । यथा मृत्युर्हरते तथा स भक्षयामासेत्यर्थः ॥ ९४  
॥ ९५ ॥ संप्रस्रवत् । अडभाव आर्षः । भक्षितवानरसंबन्धि-  
शोणितादि ॥ ९६ ॥ गतिं शरणम् ॥ ९७ ॥ ९८ ॥ कर्णा-  
वसक्तैरनेनाधोभागे एव कर्णलुब्धनं सुग्रीवेण कृतमिति गम्यते ।  
कर्णावसक्ता ग्रथिताः परस्परसंलग्ना अन्त्रमाला यस्य सः  
॥ ९९ ॥ १०० ॥ १०१ ॥ पीड्यमानः स राक्षसस्तदस्त्रं  
विशेषमस्त्रान्तरेण विगतशेषं चकारेत्यर्थः ॥ १०२ ॥ १०३



नीलाञ्जनचयप्रख्यः शरैः काञ्चनभूषणैः । आपीड्यमानः शुशुभे मेघैः सूर्य इवांशुमान् ॥	१०४
ततः स राक्षसो भीमः सुमित्रानन्दवर्धनम् । सावज्ञमेव प्रोवाच वाक्यं मेघौघनिःस्वनः ॥	१०५
अन्तकस्याप्यकष्टेन युधि जेतारमाहवे । युध्यता मामभीतेन ख्यापिता वीरता त्वया ॥	१०६
प्रगृहीतायुधस्येह मृत्योरिव महामृधे । तिष्ठन्नप्यग्रतः पूज्यः किमु युद्धप्रदायकः ॥	१०७
ऐरावतं समारूढो वृतः सर्वामरैः प्रभुः । नैव शक्नोऽपि समरे स्थितपूर्वः कदाचन ॥	१०८
अद्य त्वयाहं सौमित्रे बालेनापि पराक्रमः । तोषितो गन्तुमिच्छामि त्वामनुज्ञाप्य राघवम् ॥	१०९
यत्तु वीर्यबलोत्साहैस्तोषितोऽहं रणे त्वया । राममेवैकमिच्छामि हन्तुं यस्मिन्हते हतम् ॥	११०
रामे मयात्र निहते येऽन्ये स्थास्यन्ति संयुगे । तानहं योधयिष्यामि स्वबलेन प्रमाथिना ॥	१११
इत्युक्त्वाकथं तद्रक्षः प्रोवाच स्तुतिसंहितम् । मृधे घोरतरं वाक्यं सौमित्रिः प्रहसन्निव ॥	११२
यस्त्वं शक्रादिभिर्देवैरसह्यः प्राप्य पौरुषम् । तत्सत्यं नान्यथा वीर दृष्टस्तेऽद्य पराक्रमः ॥	११३
एष दाशरथी रामस्तिष्ठत्यद्रिरिवाचलः । इति श्रुत्वा ह्यनादृत्य लक्ष्मणं स निशाचरः ॥	११४
अतिक्रम्य च सौमित्रिं कुम्भकर्णो महाबलः । राममेवाभिदुद्राव कम्पयन्निव मेदिनीम् ॥	११५
अथ दाशरथी रामो रौद्रमल्लं प्रयोजयन् । कुम्भकर्णस्य हृदये ससर्ज निशिताञ्जशरान् ॥	११६
तस्य रामेण विद्वस्य सहसाभिप्रधावतः । अङ्गारमिश्राः क्रुद्धस्य मुखान्निश्चरुचर्चिषः ॥	११७
रामास्त्रविद्धो घोरं वै नर्दन्राक्षसपुंगवः । अभ्यधावत तं क्रुद्धो हरीन्विद्रावयन्रणे ॥	११८
तस्योरसि निमग्नास्ते शरा बर्हिणवाससः । हस्ताच्चास्य परिभ्रष्टा गदा चोर्व्यां पपात ह ॥	११९
आयुधानि च सर्वाणि विप्रकीर्यन्त भूतले । स निरायुधमात्मानं यदा मेने महाबलः ॥	१२०
मुष्टिभ्यां च कराभ्यां च चकार कदनं महत् । स बाणैरतिविद्धाङ्गः क्षतजेन समुक्षितः ।	
रुधिरं परिसुस्त्राव गिरिः प्रस्रवणं यथा ॥	१२१
स तीव्रेण च कोपेन रुधरेण च मूर्च्छितः । वानरान्राक्षसानृक्षान्खादन्स परिधावति ॥	१२२
अथ शृङ्गं समाविध्य भीमं भीमपराक्रमः । चिक्षेप राममुद्दिश्य बलवानन्तकोपमः ।	
अप्राप्तमन्तरा रामः सप्तभिस्तमजिह्वगैः ॥	१२३
ततस्तु रामो धर्मात्मा तस्य शृङ्गं महत्तदा । शरैः काञ्चनचित्राङ्गैश्चिच्छेद भरताग्रजः ॥	१२४
तन्मेरुशिखराकारं द्योतमानमिव धिया । द्वे शते वानराणां च पतमानमपातयत् ॥	१२५
तस्मिन्काले स धर्मात्मा लक्ष्मणो राममब्रवीत् । कुम्भकर्णवधे युक्तो योगान्परिमृशन्बहून् ॥	१२६
नैवायं वानरान्राजह्न विजानाति राक्षसान् । मत्तः शोणितगन्धेन स्वान्परांश्चैव खादते ॥	१२७
साध्वेनमधिरोहन्तु सर्वतो वानरर्षभाः । यूथपाश्च यथा मुख्यास्तिष्ठन्त्वस्मिन्समन्ततः ॥	१२८
अद्यायं दुर्मतिः काले गुरुभारप्रपीडितः । प्रचरन्राक्षसो भूमौ नान्यान्हन्यात्प्लवंगमान् ॥	१२९
तस्य तद्वचनं श्रुत्वा राजपुत्रस्य धीमतः । ते समारुरुर्हुष्टाः कुम्भकर्णं महाबलाः ॥	१३०
कुम्भकर्णस्तु संक्रुद्धः समारूढैः प्लवंगमैः । व्यधूनयत्तान्वेगेन दुष्टहस्तीव हस्तिपान् ॥	१३१
तान्दृष्ट्वा निर्धुतान् रामो रुष्टोऽयमिति राक्षसम् । समुत्पपात वेगेन धनुरुत्तममाददे ॥	१३२
क्रोधरक्तेक्षणो धीरो निर्दहन्निव चक्षुषा । राघवो राक्षसं वेगादभिदुद्राव वेगितः ।	
यूथपान्दर्शयन्सर्वान्कुम्भकर्णबलादितान् ॥	१३३

स चापमादाय भुजंगकल्पं दृढज्यमुग्रं तपनीयचित्रम् ।

हरीन्समाश्वास्य समुत्पपात रामो निबद्धोत्तमतूणबाणः ॥

स वानरगणैस्तैस्तु वृतः परमदुर्जयैः । लक्ष्मणानुचरो वीरः संप्रतस्थे महाबलः ॥

१३४

१३५

॥ १०४ ॥ १०५ ॥ १०६ ॥ १०७ ॥ १०८ ॥ १०९ ॥  
 ॥ ११० ॥ १११ ॥ ११२ ॥ ११३ ॥ ११४ ॥ ११५ ॥  
 ॥ ११६ ॥ ११७ ॥ अभ्यधावत । तं रामं विदुष्येति शेषः  
 ॥ ११८ ॥ ते रौद्रास्त्रप्रयोजिताः शराः ॥ ११९ ॥ १२० ॥  
 प्रस्रवणं निक्षेपः ॥ १२१ ॥ १२२ ॥ १२३ ॥ ततो  
 धर्मात्मा रामस्तस्य महत्तच्छृङ्गमन्तरा मध्येमार्गं सप्तभिरजि-

ह्मगलादिगुणविशिष्टैः शरैश्चिच्छेद ॥ १२४ ॥ १२५ ॥ योगा-  
 नुपायान् । अनेन वधकाले लक्ष्मणसाहित्यं रामस्य गम्यते  
 ॥ १२६ ॥ १२७ ॥ १२८ ॥ १२९ ॥ १३० ॥ १३१ ॥  
 राक्षसं रुष्टोऽयमिति मत्वा वेगेन समुत्पपात ॥ १३२ ॥ १३३ ॥  
 ॥ १३४ ॥ लक्ष्मणानुचरः । बहुव्रीहिः लक्ष्मणसहितः



स ददर्श महात्मानं किरीटिनमरिंदमम् । शोणितावृतरक्ताक्षं कुम्भकर्णं महाबलम् ॥	१३६
सर्वान्समभिधावन्तं यथा रुष्टं दिशागजम् । मार्गमाणं हरीन्कुञ्जं राक्षसैः परिवारितम् ॥	१३७
विन्ध्यमन्दरसंकाशं काञ्चनाङ्गदभूषणम् । स्रवन्तं रुधिरं वक्राद्वर्षं मेघमिवोत्थितम् ॥	१३८
जिह्वया परिलिहन्तं सुक्लिणी शोणितोक्षिते । मृद्वन्तं वानरानीकं कालान्तकयमोपमम् ॥	१३९
तं दृष्ट्वा राक्षसश्रेष्ठं प्रदीप्तानलवर्चसम् । विस्फारयामास तदा कार्मुकं पुरुषर्षभः ॥	१४०
स तस्य चापनिर्घोषात्कुपितो राक्षसर्षभः । अमृग्यमाणस्तं घोषमभिदुद्राव राघवम् ॥	१४१
ततस्तु धारोद्धतमेघकल्पं भुजंगराजोत्तमभोगबाहुः ।	
तमापतन्तं धरणीधराभमुवाच रामो युधि कुम्भकर्णम् ॥	१४२
आगच्छ रक्षोधिप मा विषादमवस्थितोऽहं प्रगृहीतचापः ।	
अवेहि मां राक्षसवंशनाशनं यस्त्वं मुहूर्ताद्भविता विचेताः ॥	१४३
रामोऽयमिति विज्ञाय जहास विरुतस्वनम् । अभ्यधावत संकुद्रो हरीन्विद्रावयन्रणे ॥	१४४
दारयन्निव सर्वेषां हृदयानि वनौकसाम् । प्रहस्य विकृतं भीमं स मेघस्तनितोपमम् ॥	१४५
कुम्भकर्णो महातेजा राघवं वाक्यमब्रवीत् । नाहं विराधो विज्ञेयो न कबन्धः खरो न च ।	
न वाली न च मारीचः कुम्भकर्णः समागतः ॥	१४६
पश्य मे मुद्गरं भीमं सर्वं कालायसं महत् । अनेन निर्जिता देवा दानवाश्च पुरा मया ॥	१४७
विकर्णनास इति मां नावज्ञातुं त्वमर्हसि । खल्पापि हि न मे पीडा कर्णनासाविनाशनात् ॥	१४८
दर्शयेक्ष्वाकुशार्दूल वीर्यं गात्रेषु मेऽनघ । ततस्त्वां भक्षयिष्यामि दृष्टपौरुषविक्रमम् ॥	१४९
स कुम्भकर्णस्य वचो निशम्य रामः सुपुङ्गवान्विससर्ज बाणान् ।	
तैराहतो वज्रसमप्रवेगेन चुक्षुमे न व्यथते सुरारिः ॥	१५०
यैः सायकैः सालवरा निकृत्ता वाली हतो वानरपुंगवश्च ।	
ते कुम्भकर्णस्य तदा शरीरं वज्रोपमा न व्यथयांप्रचक्रुः ॥	१५१
स वारिधारा इव सायकांस्तान्पिबञ्जशरीरेण महेन्द्रशत्रुः ।	
जघान रामस्य शरप्रवेगं व्याविध्य तं मुद्गरमुग्रवेगम् ॥	१५२
ततस्तु रक्षः क्षतजावलिप्तं वित्रासनं देवमहाचमूनाम् ।	
व्याविध्य तं मुद्गरमुग्रवेगं विद्रावयामास चमूं हरीणाम् ॥	१५३
वायव्यमादाय ततोऽपराखं रामः प्रचिक्षेप निशाचराय ।	
समुद्गरं तेन जहार बाहुं स कृत्तबाहुस्तुमुलं ननाद ॥	१५४
स तस्य बाहुर्गिरिशृङ्गकल्पः समुद्गरो राघवबाणकृत्तः ।	
पपात तस्मिन्हरिराजसैन्ये जघान तां वानरवाहिनीं च ॥	१५५
ते वानरा भग्नहतावशेषाः पर्यन्तमाश्रित्य तदा विषण्णाः ।	
प्रपीडिताङ्गा ददृशुः सुघोरं नरेन्द्ररक्षोधिपसंनिपातम् ॥	१५६

॥ १३५ ॥ १३६ ॥ १३७ ॥ १३८ ॥ कालान्तकयमानामव-  
स्थाकृतो मेद इति तीर्थः ॥ १३९ ॥ १४० ॥ १४१ ॥  
भुजंगराजस्य शेषलोत्तमो भोगस्तद्वद्बाहुर्हस्य सः ॥ १४२ ॥  
हे रक्षोधिप, विषादं मा आगच्छ । योऽहं प्रगृहीतचापः  
स्थितस्त्वं मां राममवेहि । तस्मान्मामेवागच्छ । मुहूर्तात्त्वं  
विचेता निर्जो मृतो भवितेति युधि रामः कुम्भकर्णमुवाचे-  
त्यन्वयः ॥ १४३ ॥ रामोऽयमिति विज्ञाय । रामवचसेति  
शेषः ॥ १४४ ॥ १४५ ॥ १४६ ॥ १४७ ॥ विकर्णनास  
इत्येतावन्मात्रेण मामवज्ञातुं दुर्बल इत्यवगन्तुं नार्हसि । नहि  
विराधादिवहं लीलया त्वया सुयोधः, अतो मयि यत्नवान्भवे-

त्यर्थः । ननु कथं न दुर्बलस्तत्राह—खल्पापीति ॥ १४८  
॥ १४९ ॥ न व्यथते न विव्यधे ॥ १५० ॥ व्यथयांप्रचक्रु-  
रित्यर्थं आमन्तस्य व्यवहितप्रयोगः ॥ १५१ ॥ वारिधाराः  
पर्वत इव सायकाञ्जशरीरेण पिबन्निति योजना । एतेन सर्वे  
सायकाः शरीरे भग्ना अपि न व्यथयन्तीति दर्शितम् । उग्र-  
वेगं तं मुद्गरं व्याविध्य भ्रामयित्वा रामस्य शरप्रवेगं जघान  
॥ १५२ ॥ ततो रामं मुक्त्वा हरीणां चमूं विद्रावयामास  
॥ १५३ ॥ समुद्गरं मुद्गरसहितम् । तेन वायव्याक्षेण ॥ १५४  
॥ १५५ ॥ भग्नहतावशेषा भग्नसमुद्गरपतितबाहुहतावशिष्टाः ।  
पर्यन्तमाश्रित्य समुद्गरबाहुपातप्रदेशसमीपमाश्रित्य । विषण्णाः



स कुम्भकर्णोऽस्त्रनिकृत्तबाहुर्महासिकृत्ताग्र इवाचलेन्द्रः ।	
उत्पाटयामास करेण वृक्षं ततोऽभिदुद्राव रणे नरेन्द्रम् ॥	१५७
तं तस्य बाहुं सहतालवृक्षं समुद्यतं पन्नगभोगकल्पम् ।	
ऐन्द्रास्त्रयुक्तेन जघान रामो बाणेन जाम्बूनदचित्रितेन ॥	१५८
स कुम्भकर्णस्य भुजो निकृत्तः पपात भूमौ गिरिसंनिकाशः ।	
विचेष्टमानो निजघान वृक्षाञ्छैलाञ्छिला वानरराक्षसांश्च ॥	१५९
तं छिन्नबाहुं समवेक्ष्य रामः समापतन्तं सहसा नदन्तम् ।	
द्वावर्धचन्द्रौ निशितौ प्रगृह्य चिच्छेद पादौ युधि राक्षसस्य ।	१६०
तौ तस्य पादौ प्रदिशो दिशश्च गिरेर्गुहाश्चैव महार्णवं च ।	
लङ्कां च सेनां कपिराक्षसानां विनादयन्तौ विनिपेततुश्च ॥	१६१
निकृत्तबाहुर्विनिकृत्तपादो विदार्य वक्रं वडवामुखाभम् ।	
दुद्राव रामं सहसाभिगर्जन्राहुयथा चन्द्रमिवान्तरिक्षे ॥	१६२
अपूरयत्तस्य मुखं शिताग्रै रामः शरैर्हैमपिनद्धपुङ्खैः ।	
संपूर्णवक्त्रो न शशाक वक्तुं चुकूज कृच्छ्रेण मुमूर्च्छं चापि ॥	१६३
अथाददे सूर्यमरीचिकल्पं सन्नहदण्डान्तककालकल्पम् ।	
अरिष्टमैन्द्रं निशितं सुपुङ्खं रामः शरं मास्तुतुल्यवेगम् ॥	१६४
तं वज्रजाम्बूनदचारुपुङ्खं प्रदीप्तसूर्यज्वलनप्रकाशम् ।	
महेन्द्रवज्राशनितुल्यवेगं रामः प्रचिक्षेप निशाचराय ॥	१६५
स सायको राघवबाहुचोदितो दिशः स्वभासा दश संप्रकाशयन् ।	
विधूमवैश्वानरभीमदर्शनो जगाम शक्राशनिभीमविक्रमम् ॥	१६६
स तन्महापर्वतकूटसंनिभं सुवृत्तदंष्ट्रं चलचारुकुण्डलम् ।	
चकर्त रक्षोधिपतेः शिरस्तदा यथैव वृत्रस्य पुरा पुरंदरः ॥	१६७
कुम्भकर्णशिरो भाति कुण्डलालंकृतं महत् । आदित्येऽभ्युदितेऽरात्रौ मध्यस्थ इव चन्द्रमाः ॥	१६८
तद्रामबाणाभिहतं पपात रक्षःशिरः पर्वतसंनिकाशम् ।	
बभञ्ज चर्यागृहगोपुराणि प्राकारमुच्चं तमपातयञ्च ॥	१६९
तच्चातिकायं हि महत्प्रकाशं रक्षस्तदा तोयनिधौ पपात ।	
ग्राहान्परास्मीनवरान्भुजंगमान्ममर्द भूमिं च तथा बिवेश ॥	१७०
तस्मिन्हते ब्राह्मणदेवशत्रौ महाबले संयति कुम्भकर्णे ।	
घञ्चाल भूर्भूमिधराश्च सर्वे हर्षाच्च देवास्तुमुलं प्रणेदुः ॥	१७१
ततस्तु देवर्षिमहर्षिपन्नगाः सुराश्च भूतानि सुपर्णगुह्यकाः ।	
सयक्षगन्धर्वगणा नभोगताः प्रहर्षिता रामपराक्रमेण ॥	१७२

स्थिताः ॥ १५६ ॥ करेण कृततरेण ॥ १५७ ॥ १५८ ॥  
 विचेष्टमानः । भूमाविति शेषः ॥ १५९ ॥ १६० ॥ विनाद-  
 यन्तौ दिगासीन्प्रतिध्वनयन्तौ ॥ १६१ ॥ १६२ ॥ चुकूज ।  
 अवर्णेन शब्देनेति शेषः ॥ १६३ ॥ अरिष्टं रिपूनामशुभदम्  
 ॥ १६४ ॥ १६५ ॥ शक्राशन्योरिव शक्राशनेरिव वा भीमो  
 विक्रमो यस्य तं कुम्भकर्णं जगाम ॥ १६६ ॥ चले गते  
 चारुणी रमणीये कुण्डले यस्मात्तच्चलचारुकुण्डलम् ॥ १६७ ॥  
 कुम्भकर्णशिर इति कुण्डलाभ्यामलंकृतं विनाकृतम् । 'अलं  
 भूषणपर्याप्तिशक्तिवारणवाचकम्' इत्यमरः । कुम्भकर्णस्य शिरः ।  
 अरात्रौ प्रातःकाले आदित्य उदिते गगनमध्यस्थचन्द्रमा इव  
 निःश्रमं भातीत्यर्थः । अयं श्लोकः प्रक्षिप्त इति ब्रह्मवः ॥ १६८ ॥

उच्चं प्राकारं लङ्काया इति शेषः । शिरः कर्तनवेगोत्थितं लङ्कायां  
 पपात । देहस्तु कर्तनवेगविलुठन्समुद्रे पपात पतितः । यद्यपि  
 'तं ब्रह्मास्त्रेण सौमित्रिर्ददाराद्रिवरोपमम् । स पपात महावीरो  
 दिव्यास्त्राभिहतो रणे ॥ तं दृष्ट्वा वृत्रसंकाशं कुम्भकर्णं तरस्वि-  
 नम् । गतासुं पतितं भूमौ राक्षसाः प्राद्रवम्भयात् ॥' इति  
 महाभारतोक्त्या लक्ष्मणतः कुम्भकर्णवधः प्रतीयते तथापि न  
 विरोधः । रामलक्ष्मणाभ्यां मिलित्वा तद्वधकरणात्, अतएव  
 पूर्वं लक्ष्मणानुचर इत्यत्र लक्ष्मणसहित इति व्याख्यातम् ।  
 प्राधान्यात्त्वत्र रामस्यैव तद्वन्तृत्वोक्तिः । लक्ष्मणसाहित्येन  
 हननात्तु व्यासो लक्ष्मणस्य हन्तृत्वमुक्तवान् ॥ १६९ ॥ १७०



ततस्तु ते तस्य वधेन भूरिणा मनस्विनो नैर्ऋतराजबान्धवाः ।	
विनेदुरुच्चैर्व्यथिता रघूत्तमं हरिं समीक्ष्यैव यथा मतंगजाः ॥	१७३
स देवलोकस्य तमो निहत्य सूर्यो यथा राहुमुखाद्विमुक्तः ।	
तथा व्यभासीद्धरिसैन्यमध्ये निहत्य रामो युधि कुम्भकर्णम् ॥	१७४
प्रहर्षमीयुर्वहवश्च वानराः प्रबुद्धपद्मप्रतिमैरिवाननैः ।	
अपूजयन् राघवमिष्टभागिनं हते रिपौ भीमबले नृपात्मजम् ॥	१७५
स कुम्भकर्णं सुरसैन्यमर्दनं महत्सु युद्धेषु कदाचनाजितम् ।	
ननन्द हत्वा भरताग्रजो रणे महासुरं वृत्रमिवामराधिपः ॥	१७६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

कुम्भकर्णं हतं दृष्ट्वा राघवेण महोत्तमा । राक्षसा राक्षसेन्द्राय रावणाय न्यवेदयन् ॥	१
राजन्स कालसंकाशः संयुक्तः कालकर्मणा । विद्राव्य वानरीं सेनां भक्षयित्वा च वानरान् ॥	२
प्रतपित्वा मुहूर्तं तु प्रशान्तो रामतेजसा । कायेनार्धप्रविष्टेन समुद्रं भीमदर्शनम् ॥	३
निकृत्तनासाकर्णेन विक्षरद्रुधिरेण च । रुद्धा द्वारं शरीरेण लङ्कायाः पर्वतोपमः ॥	४
कुम्भकर्णस्तव भ्राता काकुत्स्थशरपीडितः । अगण्डभूतो विवृतो दावदग्ध इव द्रुमः ॥	५
श्रुत्वा विनिहतं संख्ये कुम्भकर्णं महाबलम् । रावणः शोकसंतप्तो मुमोह च पपात च ॥	६
पितृव्यं निहतं श्रुत्वा देवान्तकनरान्तकौ । त्रिशिराश्चातिकायश्च रुद्रदुः शोकपीडिताः ॥	७
भ्रातरं निहतं श्रुत्वा रामेणाक्लिष्टकर्मणा । महोदरमहापार्श्वौ शोकाक्रान्तौ बभूवतुः ॥	८
ततः कृच्छात्समासाद्य संज्ञां राक्षसपुंगवः । कुम्भकर्णवधादीनो विललापाकुलेन्द्रियः ॥	९
हा वीर रिपुदर्पघ्न कुम्भकर्ण महाबल । त्वं मां विहाय वै दैवाघातोऽसि यमसादनम् ॥	१०
मम शल्यमनुद्धृत्य बान्धवानां महाबल । शत्रुसैन्यं प्रताप्यैकः क्व मां संत्यज्य गच्छसि ॥	११
इदानीं खल्वहं नास्मि यस्य मे पतितो भुजः । दक्षिणोयं समाश्रित्य न विभेमि सुरासुरात् ॥	१२
कथमेवंविधो वीरो देवदानवदर्पहा । कालाग्निप्रतिमो ह्यद्य राघवेण रणे हतः ॥	१३
यस्य ते वज्रनिष्पेषो न कुर्याद्व्यसनं सदा । स कथं रामवाणार्तः प्रसुप्तोऽसि महीतले ॥	१४
एते देवगणाः सार्धमृषिभिर्गगने स्थिताः । निहतं त्वां रणे दृष्ट्वा निनदन्ति प्रहर्षिताः ॥	१५
ध्रुवमद्यैव संहृष्टा लब्धलक्षाः प्लवंगमाः । आरोक्ष्यन्तीह दुर्गाणि लङ्काद्वाराणि सर्वशः ॥	१६
राज्येन नास्ति मे कार्यं किं करिष्यामि सीतया । कुम्भकर्णविहीनस्य जीविते नास्ति मे मतिः ॥१७	
यद्यहं भ्रातृहन्तारं न हन्मि युधि राघवम् । ननु मे मरणं श्रेयो न चेदं व्यर्थजीवितम् ॥	१८

॥ १७१ ॥ १७२ ॥ भूरिणा महता ॥ १७३ ॥ देवलोकस्या-  
काशस्य मध्ये इति शेषः । व्यभासीद्विशेषेण भाति स्म  
॥ १७४ ॥ प्रबुद्धपद्मप्रतिमैरिव प्रबुद्धपद्मरूपैरिव, अतो नेवश-  
ब्धवैयर्थ्यम् । इष्टभागिमिष्टप्राप्तिमन्तम् ॥ १७५ ॥ कदाचन  
म कदाप्यजयवन्तम् ॥ १७६ ॥ अत्र दिनद्वयेन कुम्भकर्णो-  
त्थानम्, ततः सप्तमवासरे वध इति भाद्रपदपूर्णिमायामेतद्वध  
इति पाञ्चसमितिपूर्वकमग्रे स्फुटीभविव्यति ॥ इति श्रीरामा-  
मिरामे श्रीरामीये रामायणतिलके वाल्मीकीय आदिकाव्ये  
युद्धकाण्डे सप्तषष्ठितमः सर्गः ॥ ६७ ॥

कुम्भकर्णमिति ॥ १ ॥ कालसंकाशः कुम्भकर्णः । काल-  
कर्म मृत्युः समुद्रमर्धप्रविष्टेन कबन्धरूपेण कायेनोपलक्षितः  
॥ २ ॥ मुहूर्तं प्रतपित्वा विक्रम्य ॥ ३ ॥ निकृत्तनासाकर्ण-

त्वादिगुणेन शरीरेण क्षिरोलक्षणेन लङ्काद्वारं रुद्धा पर्वतोपमः  
कुम्भकर्णो रामतेजसा प्रशान्त इति पूर्वश्लोकेनान्वयः ॥ ४ ॥  
अगण्डभूतः । 'अशिरःपाणिपादस्तु कबन्धोऽगण्ड उच्यते' ।  
विवृतो विवृतकायः । अवललात् । दावदग्धो द्रुम इव प्रशान्त  
इत्यन्वयः ॥ ५ ॥ ६ ॥ देवान्तकादयो रावणपुत्राः ॥ ७ ॥  
महोदरमहापार्श्वौ विमात्रजौ भ्रातरौ तस्य ॥ ८ ॥ ९ ॥ १० ॥  
बान्धवानां च शल्यमनुद्धृत्येत्यन्वयः ॥ ११ ॥ अहं नास्मि ।  
अहमपि मृतप्राय इत्यर्थः । सुरासुरास्तुरासुरेभ्यः ॥ १२  
॥ १३ ॥ वज्रनिष्पेषस्तदाघातोऽपि यस्य व्यसनं दुःखं न  
कुर्यात् ॥ १४ ॥ १५ ॥ लब्धलक्षा लब्धावसराः ॥ १६ ॥  
जीविते नास्ति मे मतिः । सजीवतयावस्थाने युद्धिर्नास्तीत्यर्थः



स कुम्भकर्णोऽस्त्रनिकृत्तबाहुर्महासिकृत्ताग्र इवाचलेन्द्रः ।	
उत्पाटयामास करेण वृक्षं ततोऽभिदुद्राव रणे नरेन्द्रम् ॥	१५७
तं तस्य बाहुं सहतालवृक्षं समुद्यतं पन्नगभोगकल्पम् ।	
ऐन्द्रास्त्रयुक्तेन जघान रामो बाणेन जाम्बूनदचित्रितेन ॥	१५८
स कुम्भकर्णस्य भुजो निकृत्तः पपात भूमौ गिरिसंनिकाशः ।	
विचेष्टमानो निजघान वृक्षाञ्जैलाञ्जिला वानरराक्षसांश्च ॥	१५९
तं छिन्नबाहुं समवेक्ष्य रामः समापतन्तं सहसा नदन्तम् ।	
द्वावर्धचन्द्रौ निशितौ प्रगृह्य चिच्छेद पादौ युधि राक्षसस्य ।	१६०
तौ तस्य पादौ प्रदिशो दिशश्च गिरेर्गुहाश्चैव महार्णवं च ।	
लङ्कां च सेनां कपिराक्षसानां विनादयन्तौ विनिपेततुश्च ॥	१६१
निकृत्तबाहुर्विनिकृत्तपादो विदार्य वक्रं वडवामुखाभम् ।	
दुद्राव रामं सहसाभिगर्जन्राहुर्यथा चन्द्रमिवान्तरिक्षे ॥	१६२
अपूरयत्तस्य मुखं शिताग्रै रामः शरैर्हमपिनद्धपुङ्खैः ।	
संपूर्णवक्रो न शशाक वक्तुं चुकूज कृच्छ्रेण मुमूर्च्छं चापि ॥	१६३
अथाददे सूर्यमरीचिकल्पं सन्नह्यदण्डान्तककालकल्पम् ।	
अरिष्टमैन्द्रं निशितं सुपुङ्खं रामः शरं मारुततुल्यवेगम् ॥	१६४
तं वज्रजाम्बूनदचारुपुङ्खं प्रदीप्तसूर्यज्वलनप्रकाशम् ।	
महेन्द्रवज्राशनितुल्यवेगं रामः प्रचिक्षेप निशाचराय ॥	१६५
स सायको राघवबाहुचोदितो दिशः स्वभासा दश संप्रकाशयन् ।	
विधूमवैश्वानरभीमदर्शनो जगाम शक्राशनिभीमविक्रमम् ॥	१६६
स तन्महापर्वतकूटसंनिभं सुवृत्तदंष्ट्रं चलचारुकुण्डलम् ।	
चकर्त रक्षोधिपतेः शिरस्तदा यथैव वृत्रस्य पुरा पुरंदरः ॥	१६७
कुम्भकर्णशिरो भाति कुण्डलालंकृतं महत् । आदित्येऽभ्युदितेऽरात्रौ मध्यस्थ इव चन्द्रमाः ॥	१६८
तद्रामबाणाभिहतं पपात रक्षःशिरः पर्वतसंनिकाशम् ।	
बभञ्ज चर्यागृहगोपुराणि प्राकारमुच्चं तमपातयच्च ॥	१६९
तच्चातिकायं हि महत्प्रकाशं रक्षस्तदा तोयनिधौ पपात ।	
ग्राहान्परान्मीनवरान्भुजंगमान्ममर्द भूमिं च तथा बिवेश ॥	१७०
तस्मिन्हते ब्राह्मणदेवशत्रौ महाबले संयति कुम्भकर्णे ।	
घञ्चाल भूर्भूमिधराश्च सर्वे हर्षाच्च देवास्तुमुलं प्रणेदुः ॥	१७१
ततस्तु देवर्षिमहर्षिपन्नगाः सुराश्च भूतानि सुपर्णगुह्यकाः ।	
सयक्षगन्धर्वगणा नभोगताः प्रहर्षिता रामपराक्रमेण ॥	१७२

स्थिताः ॥ १५६ ॥ करेण कृततरेण ॥ १५७ ॥ १५८ ॥  
 विचेष्टमानः । भूमाविति शेषः ॥ १५९ ॥ १६० ॥ विनाद-  
 यन्तौ दिगालीन्प्रतिध्वनयन्तौ ॥ १६१ ॥ १६२ ॥ चुकूज ।  
 अवर्णेन शब्देनेति शेषः ॥ १६३ ॥ अरिष्टं रिपूनामशुभदम्  
 ॥ १६४ ॥ १६५ ॥ शक्राशनोरिव शक्राशनेरिव वा भीमो  
 विक्रमो यस्य तं कुम्भकर्णं जगाम ॥ १६६ ॥ चले गते  
 चारुणी रमणीये कुण्डले यस्मात्तत्तलचारुकुण्डलम् ॥ १६७ ॥  
 कुम्भकर्णशिर इति कुण्डलाभ्यामलंकृतं विनाकृतम् । 'अलं  
 भूषणपर्याप्तिशक्तिवारणवाचकम्' इत्यमरः । कुम्भकर्णस्य शिरः ।  
 अरात्रौ प्रातःकाले आदित्य उदिते गगनमध्यस्थचन्द्रमा इव  
 निश्रभं भातीत्यर्थः । अयं श्लोकः प्रक्षिप्त इति बहवः ॥ १६८ ॥

उच्चं प्राकारं लङ्काया इति शेषः । शिरः कर्तनवेगोत्थितं लङ्कायां  
 पपात । देहस्तु कर्तनवेगविलुठन्समुद्रे पपात पतितः । यद्यपि  
 'तं ब्रह्मास्त्रेण सौमित्रिर्देवदाराद्रिवरोपमम् । स पपात महावीरो  
 दिव्यास्त्राभिहतो रणे ॥ तं दृष्ट्वा वृत्रसंकाशं कुम्भकर्णं तरस्वि-  
 नम् । गतासुं पतितं भूमौ राक्षसाः प्राद्रवम्भयात् ॥' इति  
 महाभारतोक्त्या लक्ष्मणतः कुम्भकर्णवधः प्रतीयते तथापि न  
 विरोधः । रामलक्ष्मणाभ्यां मिलित्वा तद्वधकरणात्, अतएव  
 पूर्वं लक्ष्मणानुचर इत्यत्र लक्ष्मणसहित इति व्याख्यातम् ।  
 प्राधान्यात्तत्र रामस्यैव तद्वन्तुल्लोकिः । लक्ष्मणसाहित्येन  
 इननात्तु व्यासो लक्ष्मणस्य हन्तुत्वमुक्तवान् ॥ १६९ ॥ १७०



ततस्तु ते तस्य वधेन भूरिणा मनस्विनो नैर्ऋतराजबान्धवाः ।  
 विनेदुरुच्चैर्व्यथिता रघूत्तमं हरिं समीक्ष्यैव यथा मतंगजाः ॥ १७३  
 स देवलोकस्य तमो निहत्य सूर्यो यथा राहुमुखाद्विमुक्तः ।  
 तथा व्यभासीद्धरिसैन्यमध्ये निहत्य रामो युधि कुम्भकर्णम् ॥ १७४  
 प्रहर्षमीयुर्वहवश्च वानराः प्रबुद्धपद्मप्रतिमैरिवाननैः ।  
 अपूजयन्राघवमिष्टभागिनं हते रिपौ भीमवले नृपात्मजम् ॥ १७५  
 स कुम्भकर्णं सुरसैन्यमर्दनं महत्सु युद्धेषु कदाचनाजितम् ।  
 ननन्द हत्वा भरताग्रजो रणे महासुरं वृत्रमिवामराधिपः ॥ १७६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

कुम्भकर्णं हतं दृष्ट्वा राघवेण महोत्तमा । राक्षसा राक्षसेन्द्राय रावणाय न्यवेदयन् ॥ १  
 राजन्स कालसंकाशः संयुक्तः कालकर्मणा । विद्राव्य वानरीं सेनां भक्षयित्वा च वानरान् ॥ २  
 प्रतपित्वा मुहूर्तं तु प्रशान्तो रामतेजसा । कायेनार्धप्रविष्टेन समुद्रं भीमदर्शनम् ॥ ३  
 निकृत्तनासाकर्णेन विश्वरद्रुधिरेण च । रुद्धा द्वारं शरीरेण लङ्कायाः पर्वतोपमः ॥ ४  
 कुम्भकर्णस्तव भ्राता काकुत्स्थशरपीडितः । अगण्डभूतो विवृतो दावदग्ध इव द्रुमः ॥ ५  
 श्रुत्वा विनिहतं संख्ये कुम्भकर्णं महाबलम् । रावणः शोकसंतप्तो मुमोह च पपात च ॥ ६  
 पितृव्यं निहतं श्रुत्वा देवान्तकनरान्तकौ । त्रिशिराश्चातिकायश्च रुरुदुः शोकपीडिताः ॥ ७  
 भ्रातरं निहतं श्रुत्वा रामेणाक्लिष्टकर्मणा । महोदरमहापाश्र्वौ शोकाक्रान्तौ बभूवतुः ॥ ८  
 ततः कृच्छ्रात्समासाद्य संज्ञां राक्षसपुंगवः । कुम्भकर्णवधादीनो विललापाकुलेन्द्रियः ॥ ९  
 हा वीर रिपुदर्पघ्न कुम्भकर्ण महाबल । त्वं मां विहाय वै दैवाघातोऽसि यमसादनम् ॥ १०  
 मम शल्यमनुद्धृत्य बान्धवानां महाबल । शत्रुसैन्यं प्रताप्यैकः क मां संत्यज्य गच्छसि ॥ ११  
 इदानीं खल्वहं नास्मि यस्य मे पतितो भुजः । दक्षिणोऽयं समाश्रित्य न विभेमि सुरासुरात् ॥ १२  
 कथमेवंविधो वीरो देवदानवदर्पहा । कालाग्निप्रतिमो ह्यद्य राघवेण रणे हतः ॥ १३  
 यस्य ते वज्रनिष्पेषो न कुर्याद्व्यसनं सदा । स कथं रामवाणार्तः प्रसुप्तोऽसि महीतले ॥ १४  
 एते देवगणाः सार्धमृषिभिर्गगने स्थिताः । निहतं त्वां रणे दृष्ट्वा निनदन्ति प्रहर्षिताः ॥ १५  
 ध्रुवमद्यैव संहृष्टा लब्धलक्षाः प्लवंगमाः । आरोक्ष्यन्तीह दुर्गाणि लङ्काद्वाराणि सर्वशः ॥ १६  
 राज्येन नास्ति मे कार्यं किं करिष्यामि सीतया । कुम्भकर्णविहीनस्य जीविते नास्ति मे मतिः ॥ १७  
 यद्यहं भ्रातृहन्तारं न हन्मि युधि राघवम् । ननु मे मरणं श्रेयो न चेदं व्यर्थजीवितम् ॥ १८

॥ १७१ ॥ १७२ ॥ भूरिणा महता ॥ १७३ ॥ देवलोकस्या-  
 काशस्य मध्ये इति शेषः । व्यभासीद्विशेषेण भाति स्म  
 ॥ १७४ ॥ प्रबुद्धपद्मप्रतिमैरिव प्रबुद्धपद्मरूपैरिव, अतो नेवश-  
 ष्वैवैयर्थ्यम् । इष्टभागिनमिष्टप्राप्तिमन्तम् ॥ १७५ ॥ कदाचन  
 म कदाप्यजयवन्तम् ॥ १७६ ॥ अत्र दिनद्वयेन कुम्भकर्णो-  
 त्थानम्, ततः सप्तमवासरे वध इति भाद्रपदपूर्णिमायामेतद्वध  
 इति पाशसेमतिपूर्वकमग्रे स्फुटीभविष्यति ॥ इति श्रीरामा-  
 मिरामे श्रीरामीये रामायणतिलके वाल्मीकीय आदिकाव्ये  
 युद्धकाण्डे सप्तषष्ठितमः सर्गः ॥ ६७ ॥

कुम्भकर्णमिति ॥ १ ॥ कालसंकाशः कुम्भकर्णः । काल-  
 कर्म मृत्युः समुद्रमर्धप्रविष्टेन कबन्धरूपेण कायेनोपलक्षितः  
 ॥ २ ॥ मुहूर्तं प्रतपित्वा विक्रम्य ॥ ३ ॥ निकृत्तनासाकर्ण-

त्वादिगुणेन शरीरेण क्षिरोलक्षणेन लङ्काद्वारं रुद्धा पर्वतोपमः  
 कुम्भकर्णो रामतेजसा प्रशान्त इति पूर्वश्लोकेनान्वयः ॥ ४ ॥  
 अगण्डभूतः । 'अशिरःपाणिपादस्तु कबन्धोऽगण्ड उच्यते' ।  
 विवृतो विवृतकायः । अवललात् । दावदग्धो द्रुम इव प्रशान्त  
 इत्यन्वयः ॥ ५ ॥ ६ ॥ देवान्तकादयो रावणपुत्राः ॥ ७ ॥  
 महोदरमहापाश्र्वौ विमात्रजौ भ्रातरौ तस्य ॥ ८ ॥ ९ ॥ १० ॥  
 बान्धवानां च शल्यमनुद्धृत्येत्यन्वयः ॥ ११ ॥ अहं नास्मि ।  
 अहमपि मृतप्राय इत्यर्थः । सुरासुरासुरासुरेभ्यः ॥ १२  
 ॥ १३ ॥ वज्रनिष्पेषस्तदाघातोऽपि यस्य व्यसनं दुःखं न  
 कुर्यात् ॥ १४ ॥ १५ ॥ लब्धलक्षा लब्धावसराः ॥ १६ ॥  
 जीविते नास्ति मे मतिः । सजीवतयावस्थाने युधिर्नास्तीत्यर्थः



स कुम्भकर्णोऽस्त्रनिकृत्तबाहुर्महासिकृत्ताग्र इवाचलेन्द्रः ।	
उत्पाटयामास करेण वृक्षं ततोऽभिदुद्राव रणे नरेन्द्रम् ॥	१५७
तं तस्य बाहुं सहतालवृक्षं समुद्यतं पन्नगभोगकल्पम् ।	
पेन्द्रास्त्रयुक्तेन जघान रामो वाणेन जाम्बूनदचित्रितेन ॥	१५८
स कुम्भकर्णस्य भुजो निकृत्तः पपात भूमौ गिरिसंनिकाशः ।	
विचेष्टमानो निजघान वृक्षाञ्जैलाञ्जिला वानरराक्षसांश्च ॥	१५९
तं छिन्नबाहुं समवेक्ष्य रामः समापतन्तं सहसा नदन्तम् ।	
द्वावर्धचन्द्रौ निशितौ प्रगृह्य चिच्छेद पादौ युधि राक्षसस्य ।	१६०
तौ तस्य पादौ प्रदिशो दिशश्च गिरेर्गुहाश्चैव महार्णवं च ।	
लङ्कां च सेनां कपिराक्षसानां विनादयन्तौ विनिपेतुश्च ॥	१६१
निकृत्तबाहुर्विनिकृत्तपादो विदार्य वक्त्रं वडवामुखाभम् ।	
दुद्राव रामं सहसाभिगर्जन्राहुर्यथा चन्द्रमिवान्तरिक्षे ॥	१६२
अपूरयत्तस्य मुखं शिताग्रै रामः शरैर्हैमपिनद्धपुङ्खैः ।	
संपूर्णवक्त्रो न शशाक वक्त्रं चुकूज कृच्छ्रेण सुमूर्च्छं चापि ॥	१६३
अथाददे सूर्यमरीचिकल्पं सन्नहदण्डान्तककालकल्पम् ।	
अरिष्टमैन्द्रं निशितं सुपुङ्खं रामः शरं मारुततुल्यवेगम् ॥	१६४
तं वज्रजाम्बूनदचारुपुङ्खं प्रदीप्तसूर्यज्वलनप्रकाशम् ।	
महेन्द्रवज्राशनितुल्यवेगं रामः प्रचिक्षेप निशाचराय ॥	१६५
स सायको राघवबाहुचोदितो दिशः स्वभासा दश संप्रकाशयन् ।	
विधूमवैश्वानरभीमदर्शनो जगाम शक्राशनिभीमविक्रमम् ॥	१६६
स तन्महापर्वतकूटसंनिभं सुवृत्तदंष्ट्रं चलचारुकुण्डलम् ।	
चकर्त रक्षोधिपतेः शिरस्तदा यथैव वृत्रस्य पुरा पुरंदरः ॥	१६७
कुम्भकर्णशिरो भाति कुण्डलालंकृतं महत् । आदित्येऽभ्युदितेऽरात्रौ मध्यस्थ इव चन्द्रमाः ॥	१६८
तद्रामवाणाभिहतं पपात रक्षःशिरः पर्वतसंनिकाशम् ।	
वभञ्ज चर्यागृहगोपुराणि प्राकारमुच्चं तमपातयच्च ॥	१६९
तच्चातिकायं हि महत्प्रकाशं रक्षस्तदा तोयनिधौ पपात ।	
ग्राहान्परान्मीनवरान्भुजंगमान्ममर्द भूमिं च तथा विवेश ॥	१७०
तस्मिन्हते ब्राह्मणदेवशत्रौ महाबले संयति कुम्भकर्णे ।	
घचाल भूर्भूमिधराश्च सर्वे हर्षाच्च देवास्तुमुलं प्रणेदुः ॥	१७१
ततस्तु देवर्षिमहर्षिपन्नगाः सुराश्च भूतानि सुपर्णगुह्यकाः ।	
सयक्षगन्धर्वगणा नभोगताः प्रहर्षिता रामपराक्रमेण ॥	१७२

स्थिताः ॥ १५६ ॥ करेण कृततरेण ॥ १५७ ॥ १५८ ॥  
 विचेष्टमानः । भूमाविति शेषः ॥ १५९ ॥ १६० ॥ विनाद-  
 यन्तौ दिगाभीन्प्रतिध्वनयन्तौ ॥ १६१ ॥ १६२ ॥ चुकूज ।  
 अवर्णेन शब्देनेति शेषः ॥ १६३ ॥ अरिष्टं रिपूणामशुभदम्  
 ॥ १६४ ॥ १६५ ॥ शक्राशन्चोरिव शक्राशनेरिव वा भीमो  
 विक्रमो यस्य तं कुम्भकर्णं जगाम ॥ १६६ ॥ चले गते  
 चारुणी रमणीये कुण्डले यस्मात्तच्चलचारुकुण्डलम् ॥ १६७ ॥  
 कुम्भकर्णेशिर इति कुण्डलाभ्यामलंकृतं विनाकृतम् । 'अलं  
 भूषणपर्याप्तिशक्तिवारणवाचकम्' इत्यमरः । कुम्भकर्णस्य शिरः ।  
 अरात्रौ प्रातःकाले आदित्य उदिते गगनमध्यस्थचन्द्रमा इव  
 निध्रुवं भातीत्यर्थः । अयं श्लोकः प्रक्षिप्त इति बहवः ॥ १६८ ॥

उच्चं प्राकारं लङ्काया इति शेषः । शिरः कर्तनवेगोत्थितं लङ्कायां  
 पपात । देहस्तु कर्तनवेगविलुठन्समुद्रे पपात पतितः । यद्यपि  
 'तं ब्रह्मास्त्रेण सौमित्रिर्ददाराद्रिवरोपमम् । स पपात महावीरो  
 दिव्यास्त्राभिहतो रणे ॥ तं दृष्ट्वा वृत्रसंकाशं कुम्भकर्णं तरस्त्रि-  
 नम् । गतासुं पतितं भूमौ राक्षसाः प्राद्वभ्रमयात् ॥' इति  
 महाभारतोक्त्या लक्ष्मणतः कुम्भकर्णवधः प्रतीयते तथापि न  
 विरोधः । रामलक्ष्मणाभ्यां मिलित्वा तद्वधकरणात्, अतएव  
 पूर्वं लक्ष्मणानुचर इत्यत्र लक्ष्मणसहित इति व्याख्यातम् ।  
 प्राधान्यात्तत्र रामस्यैव तदन्तर्लुकिः । लक्ष्मणसाहित्येन  
 इननात् व्यासो लक्ष्मणस्य हन्तृत्वमुक्त्वान् ॥ १६९ ॥ १७०



ततस्तु ते तस्य वधेन भूरिणा मनस्विनो नैर्ऋतराजबान्धवाः ।  
 विनेदुरुच्चैर्व्यथिता रघूत्तमं हरिं समीक्ष्यैव यथा मतंगजाः ॥ १७३  
 स देवलोकस्य तमो निहत्य सूर्यो यथा राहुमुखाद्विमुक्तः ।  
 तथा व्यभासीद्धरिसैन्यमध्ये निहत्य रामो युधि कुम्भकर्णम् ॥ १७४  
 प्रहर्षमीयुर्वहवश्च वानराः प्रबुद्धपद्मप्रतिमैरिवाननैः ।  
 अपूजयन् राघवमिष्टभागिनं हते रिपौ भीमबले नृपात्मजम् ॥ १७५  
 स कुम्भकर्णं सुरसैन्यमर्दनं महत्सु युद्धेषु कदाचनाजितम् ।  
 ननन्द हत्वा भरताग्रजो रणे महासुरं वृत्रमिवामराधिपः ॥ १७६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

कुम्भकर्णं हतं दृष्ट्वा राघवेण महोत्तमना । राक्षसा राक्षसेन्द्राय रावणाय न्यवेदयन् ॥ १  
 राजन्स कालसंकाशः संयुक्तः कालकर्मणा । विद्राव्य वानरीं सेनां भक्षयित्वा च वानरान् ॥ २  
 प्रतपित्वा मुहूर्तं तु प्रशान्तो रामतेजसा । कायेनार्धप्रविष्टेन समुद्रं भीमदर्शनम् ॥ ३  
 निकृत्तनासाकर्णेन निक्षरद्रुधिरेण च । रुद्धा द्वारं शरीरेण लङ्कायाः पर्वतोपमः ॥ ४  
 कुम्भकर्णस्तव भ्राता काकुत्स्थशरपीडितः । अगण्डभूतो विवृतो दावदग्ध इव द्रुमः ॥ ५  
 श्रुत्वा विनिहतं संख्ये कुम्भकर्णं महाबलम् । रावणः शोकसंतप्तो मुमोह च पपात च ॥ ६  
 पितृव्यं निहतं श्रुत्वा देवान्तकनरान्तकौ । त्रिशिराश्चातिकायश्च रुद्रदुः शोकपीडिताः ॥ ७  
 भ्रातरं निहतं श्रुत्वा रामेणाक्लिष्टकर्मणा । महोदरमहापाश्वौ शोकाक्रान्तौ बभूवतुः ॥ ८  
 ततः कृच्छ्रात्समासाद्य संज्ञां राक्षसपुंगवः । कुम्भकर्णवधादीनो विललापाकुलेन्द्रियः ॥ ९  
 हा वीर रिपुदर्पघ्न कुम्भकर्णं महाबल । त्वं मां विहाय वै दैवाघातोऽसि यमसादनम् ॥ १०  
 मम शल्यमनुद्धृत्य बान्धवानां महाबल । शत्रुसैन्यं प्रताप्यैकः क मां संत्यज्य गच्छसि ॥ ११  
 इदानीं खल्वहं नास्मि यस्य मे पतितो भुजः । दक्षिणोयं समाश्रित्य न बिभेमि सुरासुरात् ॥ १२  
 कथमेवंविधो वीरो देवदानवदर्पहा । कालाग्निप्रतिमो ह्यद्य राघवेण रणे हतः ॥ १३  
 यस्य ते वज्रनिष्पेषो न कुर्याद्व्यसनं सदा । स कथं रामवाणार्तः प्रसुतोऽसि महीतले ॥ १४  
 एते देवगणाः सार्धमृषिभिर्गगने स्थिताः । निहतं त्वां रणे दृष्ट्वा निनदन्ति प्रहर्षिताः ॥ १५  
 ध्रुवमद्यैव संहृष्टा लब्धलक्षाः प्लवंगमाः । आरोक्ष्यन्तीह दुर्गाणि लङ्काद्वाराणि सर्वशः ॥ १६  
 राज्येन नास्ति मे कार्यं किं करिष्यामि सीतया । कुम्भकर्णविहीनस्य जीविते नास्ति मे मतिः ॥ १७  
 यद्यहं भ्रातृहन्तारं न हन्मि युधि राघवम् । ननु मे मरणं श्रेयो न चेदं व्यर्थजीवितम् ॥ १८

॥ १७१ ॥ १७२ ॥ भूरिणा महता ॥ १७३ ॥ देवलोकस्या-  
 काशस्य मध्ये इति शेषः । व्यभासीद्विशेषेण भाति स्म  
 ॥ १७४ ॥ प्रबुद्धपद्मप्रतिमैरिव प्रबुद्धपद्मरूपैरिव, अतो नेवश-  
 ष्यवैयर्थ्यम् । इष्टभागिनमिष्टप्राप्तिमन्तम् ॥ १७५ ॥ कदाचन  
 न कदाप्यजयवन्तम् ॥ १७६ ॥ अत्र दिनद्वयेन कुम्भकर्णो-  
 स्थानम्, ततः सप्तमवासरे वध इति भाद्रपदपूर्णिमायामेतद्वध  
 इति पाञ्चसंमतिपूर्वकमग्रे स्फुटीभविष्यति ॥ इति श्रीरामा-  
 मिरामे श्रीरामीये रामायणतिलके वाल्मीकीय आदिकाव्ये  
 युद्धकाण्डे सप्तषष्ठितमः सर्गः ॥ ६७ ॥

कुम्भकर्णमिति ॥ १ ॥ कालसंकाशः कुम्भकर्णः । काल-  
 कर्म मृत्युः समुद्रमर्धप्रविष्टेन कबन्धरूपेण कायेनोपलक्षितः  
 ॥ २ ॥ मुहूर्तं प्रतपित्वा विक्रम्य ॥ ३ ॥ निकृत्तनासाकर्ण-

त्वादिगुणेन शरीरेण क्षिरोलक्षणेन लङ्काद्वारं रुद्धा पर्वतोपमः  
 कुम्भकर्णो रामतेजसा प्रशान्त इति पूर्वश्लोकेनान्वयः ॥ ४ ॥  
 अगण्डभूतः । 'अक्षिरःपाणिपादस्तु कबन्धोऽगण्ड उच्यते' ।  
 विवृतो विवृतकायः । अवल्ललात् । दावदग्धो द्रुम इव प्रशान्त  
 इत्यन्वयः ॥ ५ ॥ ६ ॥ देवान्तकादयो रावणपुत्राः ॥ ७ ॥  
 महोदरमहापाश्वौ विमात्रजौ भ्रातरौ तस्य ॥ ८ ॥ ९ ॥ १० ॥  
 बान्धवानां च शल्यमनुद्धृत्येत्यन्वयः ॥ ११ ॥ अहं नास्मि ।  
 अहमपि मृतप्राय इत्यर्थः । सुरासुरात्सुरासुरेभ्यः ॥ १२  
 ॥ १३ ॥ वज्रनिष्पेषस्तदाघातोऽपि यस्य व्यसनं दुःखं न  
 कुर्यात् ॥ १४ ॥ १५ ॥ लब्धलक्षा लब्धावसराः ॥ १६ ॥  
 जीविते नास्ति मे मतिः । सजीवतयावस्थाने युधिर्नास्तीत्यर्थः



स कुम्भकर्णोऽस्त्रनिकृत्तबाहुर्महासिकृत्ताग्र इवाचलेन्द्रः ।	
उत्पाटयामास करेण वृक्षं ततोऽभिदुद्राव रणे नरेन्द्रम् ॥	१५७
तं तस्य बाहुं सहतालवृक्षं समुद्यतं पन्नगभोगकल्पम् ।	
ऐन्द्रास्त्रयुक्तेन जघान रामो बाणेन जाम्बूनदचित्रितेन ॥	१५८
स कुम्भकर्णस्य भुजो निकृत्तः पपात भूमौ गिरिसंनिकाशः ।	
विचेष्टमानो निजघान वृक्षाञ्जैलाञ्जिला वानरराक्षसांश्च ॥	१५९
तं छिन्नबाहुं समवेक्ष्य रामः समापतन्तं सहसा नदन्तम् ।	
द्रावर्धचन्द्रौ निशितौ प्रगृह्य चिच्छेद पादौ युधि राक्षसस्य ।	१६०
तौ तस्य पादौ प्रदिशो दिशश्च गिरेर्गुहाश्चैव महार्णवं च ।	
लङ्कां च सेनां कपिराक्षसानां विनादयन्तौ विनिपेततुश्च ॥	१६१
निकृत्तबाहुर्विनिकृत्तपादो विदार्य वक्रं वडवामुखाभम् ।	
दुद्राव रामं सहसाभिगर्जन्राहुर्यथा चन्द्रमिवान्तरिक्षे ॥	१६२
अपूरयत्तस्य मुखं शिताग्रै रामः शरैर्हेमपिनद्धपुङ्खैः ।	
संपूर्णवक्रो न शशाक वक्तुं चुकूज कृच्छ्रेण मुमूर्च्छं चापि ॥	१६३
अथाददे सूर्यमरीचिकल्पं सव्रह्मदण्डान्तककालकल्पम् ।	
अरिष्टमैन्द्रं निशितं सुपुङ्खं रामः शरं मारुततुल्यवेगम् ॥	१६४
तं वज्रजाम्बूनदचारुपुङ्खं प्रदीप्तसूर्यज्वलनप्रकाशम् ।	
महेन्द्रवज्राशनितुल्यवेगं रामः प्रचिक्षेप निशाचराय ॥	१६५
स सायको राघवबाहुचोदितो दिशः स्वभासा दश संप्रकाशयन् ।	
विधूमवैश्वानरभीमदर्शनो जगाम शक्राशनिभीमविक्रमम् ॥	१६६
स तन्महापर्वतकूटसंनिभं सुवृत्तदंष्ट्रं चलचारुकुण्डलम् ।	
चकर्त रक्षोधिपतेः शिरस्तदा यथैव वृत्रस्य पुरा पुरंदरः ॥	१६७
कुम्भकर्णशिरो भाति कुण्डलालंकृतं महत् । आदित्येऽभ्युदितेऽरात्रौ मध्यस्थ इव चन्द्रमाः ॥	१६८
तद्रामवाणाभिहतं पपात रक्षःशिरः पर्वतसंनिकाशम् ।	
वभञ्ज चर्यागृहगोपुराणि प्राकारमुच्चं तमपातयच्च ॥	१६९
तच्चातिकार्यं हि महत्प्रकाशं रक्षस्तदा तोयनिधौ पपात ।	
ग्राहान्परान्मीनवरान्भुजंगमान्ममर्द भूमिं च तथा विवेश ॥	१७०
तस्मिन्हते ब्राह्मणदेवशत्रौ महाबले संयति कुम्भकर्णे ।	
अचाल भूर्भूमिधराश्च सर्वे हर्षाच्च देवास्तुमुलं प्रणेदुः ॥	१७१
ततस्तु देवर्षिमहर्षिपन्नगाः सुराश्च भूतानि सुपर्णगुह्यकाः ।	
सयक्षगन्धर्वगणा नभोगताः प्रहर्षिता रामपराक्रमेण ॥	१७२

स्थिताः ॥ १५६ ॥ करेण कृततरेण ॥ १५७ ॥ १५८ ॥  
 विचेष्टमानः । भूमापिति शेषः ॥ १५९ ॥ १६० ॥ विनाद-  
 यन्तौ दिगासीन्प्रतिध्वनयन्तौ ॥ १६१ ॥ १६२ ॥ चुकूज ।  
 अवर्णेन शब्देनेति शेषः ॥ १६३ ॥ अरिष्टं रिपूणामशुभदम्  
 ॥ १६४ ॥ १६५ ॥ शक्राशनेरिव शक्राशनेरिव वा भीमो  
 विक्रमो यस्य तं कुम्भकर्णं जगाम ॥ १६६ ॥ चले गते  
 चारुणी रमणीये कुण्डले यस्मात्तत्तलचारुकुण्डलम् ॥ १६७ ॥  
 कुम्भकर्णेशिर इति कुण्डलाभ्यामलंकृतं विनाकृतम् । 'अलं  
 भूषणपर्याप्तिशक्तिवारणवाचकम्' इत्यमरः । कुम्भकर्णस्य शिरः ।  
 अरात्रौ प्रातःकाले आदित्य उदिते गगनमध्यस्थचन्द्रमा इव  
 निश्रम्भं भातीत्यर्थः । अयं श्लोकः प्रक्षिप्त इति बहवः ॥ १६८ ॥

उच्चं प्राकारं लङ्काया इति शेषः । शिरः कर्तनवेगोत्थितं लङ्कायां  
 पपात । देहस्तु कर्तनवेगविलुठन्समुद्रे पपात पतितः । यद्यपि  
 'तं ब्रह्मास्त्रेण सौमित्रिर्ददारादिवरोपमम् । स पपात महावीरो  
 दिव्यास्त्राभिहतो रणे ॥ तं दृष्ट्वा वृत्रसंकाशं कुम्भकर्णं तरस्वि-  
 नम् । गतासुं पतितं भूमौ राक्षसाः प्राद्वभभयात् ॥' इति  
 महाभारतोक्त्या लक्ष्मणतः कुम्भकर्णवधः प्रतीयते तथापि न  
 विरोधः । रामलक्ष्मणाभ्यां मिलित्वा तद्वधकरणात्, अतएव  
 पूर्वं लक्ष्मणानुचर इत्यत्र लक्ष्मणसहित इति व्याख्यातम् ।  
 प्राधान्यात्तत्र रामस्यैव तद्वन्तुल्लोकिः । लक्ष्मणसाहित्येन  
 इननानु व्यासो लक्ष्मणस्य हन्तृत्वमुक्तवान् ॥ १६९ ॥ १७०



ततस्तु ते तस्य वधेन भूरिणा मनस्विनो नैर्ऋतराजबान्धवाः ।	
विनेदुरुच्चैर्व्यथिता रघूत्तमं हरिं समीक्ष्यैव यथा मतंगजाः ॥	१७३
स देवलोकस्य तमो निहत्य सूर्यो यथा राहुमुखाद्विमुक्तः ।	
तथा व्यभासीद्वरिसैन्यमध्ये निहत्य रामो युधि कुम्भकर्णम् ॥	१७४
प्रहर्षमीयुर्वहवश्च वानराः प्रबुद्धपद्मप्रतिमैरिवाननैः ।	
अपूजयन्राघवमिष्टभागिनं हते रिपौ भीमबले नृपात्मजम् ॥	१७५
स कुम्भकर्णं सुरसैन्यमर्दनं महत्सु युद्धेषु कदाचनाजितम् ।	
ननन्द हत्वा भरताग्रजो रणे महासुरं वृत्रमिवामराधिपः ॥	१७६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

कुम्भकर्णं हतं दृष्ट्वा राघवैण महोत्तमना । राक्षसा राक्षसेन्द्राय रावणाय न्यवेदयन् ॥	१
राजन्स कालसंकाशः संयुक्तः कालकर्मणा । विद्राव्य वानरीं सेनां भक्षयित्वा च वानरान् ॥	२
प्रतपित्वा मुहूर्तं तु प्रशान्तो रामतेजसा । कायेनार्धप्रविष्टेन समुद्रं भीमदर्शनम् ॥	३
निकृत्तनासाकर्णेन विश्वरुद्धिरेण च । रुद्धा द्वारं शरीरेण लङ्कायाः पर्वतोपमः ॥	४
कुम्भकर्णस्तव भ्राता काकुत्स्थशरपीडितः । अगण्डभूतो विवृतो दावदग्ध इव द्रुमः ॥	५
श्रुत्वा विनिहतं संख्ये कुम्भकर्णं महाबलम् । रावणः शोकसंतप्तो मुमोह च पपात च ॥	६
पितृव्यं निहतं श्रुत्वा देवान्तकनरान्तकौ । त्रिशिराश्चातिकायश्च रुद्रदुः शोकपीडिताः ॥	७
भ्रातरं निहतं श्रुत्वा रामेणाक्लिष्टकर्मणा । महोदरमहापाश्र्वौ शोकाक्रान्तौ बभूवतुः ॥	८
ततः कृच्छ्रात्समासाद्य संज्ञां राक्षसपुंगवः । कुम्भकर्णवधादीनो विललापाकुलेन्द्रियः ॥	९
हा वीर रिपुदर्पघ्न कुम्भकर्णं महाबल । त्वं मां विहाय वै दैवाघातोऽसि यमसादनम् ॥	१०
मम शल्यमनुद्धृत्य बान्धवानां महाबल । शत्रुसैन्यं प्रताप्यैकः क्व मां संत्यज्य गच्छसि ॥	११
इदानीं खल्वहं नास्मि यस्य मे पतितो भुजः । दक्षिणोयं समाश्रित्य न विभेमि सुरासुरात् ॥	१२
कथमेवंविधो वीरो देवदानवदर्पहा । कालाग्निप्रतिमो ह्यद्य राघवेण रणे हतः ॥	१३
यस्य ते वज्रनिष्पेषो न कुर्याद्व्यसनं सदा । स कथं रामवाणार्तः प्रसुप्तोऽसि महीतले ॥	१४
एते देवगणाः सार्धमृषिभिर्गगने स्थिताः । निहतं त्वां रणे दृष्ट्वा निनदन्ति प्रहर्षिताः ॥	१५
ध्रुवमद्यैव संहृष्टा लब्धलक्षाः प्लवंगमाः । आरोक्ष्यन्तीह दुर्गाणि लङ्काद्वाराणि सर्वशः ॥	१६
राज्येन नास्ति मे कार्यं किं करिष्यामि सीतया । कुम्भकर्णविहीनस्य जीविते नास्ति मे मतिः ॥१७	
यद्यहं भ्रातृहन्तारं न हन्मि युधि राघवम् । ननु मे मरणं श्रेयो न चेदं व्यर्थजीवितम् ॥	१८

॥ १७१ ॥ १७२ ॥ भूरिणा महता ॥ १७३ ॥ देवलोकस्या-  
काशस्य मध्ये इति शेषः । व्यभासीद्विशेषेण भाति स्म  
॥ १७४ ॥ प्रबुद्धपद्मप्रतिमैरिव प्रबुद्धपद्मरूपैरिव, अतो नेवश-  
ब्दवैयर्थ्यम् । इष्टभागिनमिष्टप्राप्तिमन्तम् ॥ १७५ ॥ कदाचन  
म कदाप्यजयवन्तम् ॥ १७६ ॥ अत्र दिनद्वयेन कुम्भकर्णो-  
त्थानम्, ततः सप्तमवासरे वध इति भाद्रपदपूर्णिमायामेतद्बद्ध  
इति पाद्यसेमतिपूर्वकमग्रे स्फुटीभविष्यति ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्ये  
युद्धकाण्डे सप्तषष्ठितमः सर्गः ॥ ६७ ॥

कुम्भकर्णमिति ॥ १ ॥ कालसंकाशः कुम्भकर्णः । काल-  
कर्म मृत्युः समुद्रमर्धप्रविष्टेन कबन्धरूपेण कायेनोपलक्षितः  
॥ २ ॥ मुहूर्तं प्रतपित्वा विक्रम्य ॥ ३ ॥ निकृत्तनासाकर्ण-

त्वादिगुणेन शरीरेण क्षिरोलक्षणेन लङ्काद्वारं रुद्धा पर्वतोपमः  
कुम्भकर्णो रामतेजसा प्रशान्त इति पूर्वश्लोकेनान्वयः ॥ ४ ॥  
अगण्डभूतः । 'अशिरःपाणिपादस्तु कबन्धोऽगण्ड उच्यते' ।  
विवृतो विवृतकायः । अवललात् । दावदग्धो द्रुम इव प्रशान्त  
इत्यन्वयः ॥ ५ ॥ ६ ॥ देवान्तकादयो रावणपुत्राः ॥ ७ ॥  
महोदरमहापाश्र्वौ विमात्रजौ भ्रातरौ तस्य ॥ ८ ॥ ९ ॥ १० ॥  
बान्धवानां च शल्यमनुद्धृत्येत्यन्वयः ॥ ११ ॥ अहं नास्मि ।  
अहमपि मृतप्राय इत्यर्थः । सुरासुरात्सुरासुरेभ्यः ॥ १२  
॥ १३ ॥ वज्रनिष्पेषस्तदाघातोऽपि यस्य व्यसनं दुःखं न  
कुर्यात् ॥ १४ ॥ १५ ॥ लब्धलक्षा लब्धावसराः ॥ १६ ॥  
जीविते नास्ति मे मतिः । सजीवतयावस्थाने बुद्धिर्नास्तीत्यर्थः



अद्यैव तं गमिष्यामि देशं यत्रानुजो मम । नहि भ्रातृन्समुत्सृज्य क्षणं जीवितुमुत्सहे ॥ १९  
 देवा हि मां हसिष्यन्ति दृष्ट्वा पूर्वापकारिणम् । कथमिन्द्रं जयिष्यामि कुम्भकर्णं हते त्वयि ॥ २०  
 तदिदं मामनुप्राप्तं विभीषणवचः शुभम् । यदज्ञानान्मया तस्य न गृहीतं महात्मनः ॥ २१  
 विभीषणवचस्तावत्कुम्भकर्णप्रहस्तयोः । विनाशोऽयं समुत्पन्नो मां व्रीडयति दारुणः ॥ २२  
 तस्यायं कर्मणः प्राप्तो विपाको मम शोकदः । यन्मया धार्मिकः श्रीमान्स निरस्तो विभीषणः ॥ २३

इति बहुविधमाकुलान्तरात्मा कृपणमतीव विलप्य कुम्भकर्णम् ।

न्यपतदपि दशाननो भृशार्तस्तमनुजमिन्द्ररिपुं हतं विदित्वा ॥ २४

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

एवं विलपमानस्य रावणस्य दुरात्मनः । श्रुत्वा शोकाभिभूतस्य त्रिशिरा वाक्यमब्रवीत् ॥ १  
 एवमेव महावीर्यो हतो नस्तातमध्यमः । न तु सत्पुरुषा राजन्विलपन्ति यथा भवान् ॥ २  
 नूनं त्रिभुवनस्यापि पर्याप्तस्त्वमसि प्रभो । स कस्मात्प्राकृत इव शोचस्यात्मानमीदृशम् ॥ ३  
 ब्रह्मदत्तास्ति ते शक्तिः कवचं सायको धनुः । सहस्रखरसंयुक्तो रथो मेघसमस्वनः ॥ ४  
 त्वया सकृद्धि शस्त्रेण विशस्ता देवदानवाः । स सर्वायुधसंपन्नो राघवं शास्तुमर्हसि ॥ ५  
 कामं तिष्ठ महाराज निर्गमिष्याम्यहं रणे । उद्धरिष्यामि ते शत्रून्गरुडः पन्नगानिव ॥ ६  
 शम्बरो देवराजेन नरको विष्णुना यथा । तथाद्य शयिता रामो मया युधि निपातितः ॥ ७  
 श्रुत्वा त्रिशिरसो वाक्यं रावणो राक्षसाधिपः । पुनर्जातमिवात्मानं मन्यते कालचोदितः ॥ ८  
 श्रुत्वा त्रिशिरसो वाक्यं देवान्तकनरान्तकौ । अतिकायश्च तेजस्वी बभूवुर्बुद्धहर्षिताः ॥ ९  
 ततोऽहमहमित्येव गर्जन्तो नैर्ऋतर्षभाः । रावणस्य सुता नीराः शक्रतुल्यपराक्रमाः ॥ १०  
 अन्तरिक्षगताः सर्वे सर्वे मायाविशारदाः । सर्वे त्रिदशदर्पघ्नाः सर्वे समरदुर्मदाः ॥ ११  
 सर्वे सुबलसंपन्नाः सर्वे विस्तीर्णकीर्तयः । सर्वे समरमासाद्य न श्रूयन्ते स्म निर्जिताः ॥ १२  
 देवैरपि सगन्धर्वैः सर्किनरमहोरगैः । सर्वेऽस्त्रविदुषो वीराः सर्वे युद्धविशारदाः ।  
 सर्वे प्रवरविज्ञानाः सर्वे लब्धवरास्तथा ॥ १३

स तैस्तथा भास्करतुल्यदर्शनैः सुतैर्वृतः शत्रुबलश्रियार्दनैः ।

रराज राजा मघवान्यथामरैर्वृतो महादानवदर्पनाशनैः ॥ १४

स पुत्रान्संपरिष्वज्य भूषयित्वा च भूषणैः । आशीर्भिश्च प्रशस्ताभिः प्रेषयामास वै रणे ॥ १५

युद्धोन्मत्तं च मत्तं च भ्रातरौ चापि रावणः । रक्षणार्थं कुमारानां प्रेषयामास संयुगे ॥ १६

तैऽभिवाद्य महात्मानं रावणं लोकरावणम् । कृत्वा प्रदक्षिणं चैव महाकायाः प्रतस्थिरे ॥ १७

॥ १७ ॥ १८ ॥ भ्रातृनित्यनेन खरादयोऽप्यनुस्मृता इति ज्ञायते ॥ १९ ॥ २० ॥ २१ ॥ यावद्यदारभ्य कुम्भकर्णप्रहस्तयोर्दास्योऽयं विनाश उत्पन्नस्तावत्तदारभ्य विभीषणवचो मां व्रीडयतीत्यर्थः । इष्टं भ्रातृवचो न गृहीतमिति लज्जितोऽस्मीत्यर्थः ॥ २२ ॥ अपि च धार्मिकस्य निष्कासनफलमिदमित्याह—तस्यायमित्यादि ॥ २३ ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डेऽष्टषष्ठितमः सर्गः ॥ ६८ ॥

एवमिति । विलपमानस्य विलपतः । श्रुत्वा । विलापमिति शेषः ॥ १ ॥ एवमेव देवदानवदर्पहा कालाभिप्रदिम इत्याद्युक्तप्रकारेण महावीर्यो हतः । देवादिति शेषः । सत्पुरुषाः शूराः ॥ २ ॥ ईदृशं त्रैलोक्यविजयसमर्थम् । शोचसि करोषि ॥ ३ ॥ ४ ॥ असकृत्त्वया विशस्ता इत्य-

न्वयः । 'विप्रस्ताः' इति पाठे वित्रासिता इत्यर्थः ॥ ५ ॥ ६ ॥ नरको विष्णुनेति । अयं सिंहिकायां विप्रचित्तेर्जातो नरको भौमाभ्रकात्कृष्णहतादन्य इति तीर्थः ॥ ७ ॥ पुनर्जातमिवात्मानं मन्यते । त्रिशिरसो बचनमात्रेण संतुष्टो बभूव । ननु कुम्भकर्णासाध्येऽयं कथं रावणस्य तस्माज्जयप्रत्याशया संतोषस्तत्राह—कालचोदित इति । तत्राशप्रवृत्तकालात्मकभगवत्प्रेरणया पुनस्तस्य युद्धबुद्ध्यनुपरम इत्यर्थः ॥ ८ ॥ ९ ॥ १० ॥ अन्तरिक्षे गतं गमनं येषां ते ॥ ११ ॥ विस्तीर्णकीर्तयो विशालकीर्तयः ॥ १२ ॥ प्रवरविज्ञानाः श्रेष्ठज्ञानवन्तः ॥ १३ ॥ शत्रूणां बलस्य श्रीणां चार्दनैरित्यर्थे श्रियार्दनैरित्यार्षम् ॥ १४ ॥ आशीर्भिरित्यस्य संयुज्येति शेषः ॥ १५ ॥ युद्धोन्मत्तमत्तशब्दो महोदरमहापार्श्वयोः पर्यायनामनी ॥ १६ ॥ १७ ॥



सर्वौषधीभिर्गन्धैश्च समालभ्य महाबलाः । निर्जग्मुर्नैर्ऋतश्रेष्ठाः पडेते युद्धकाङ्क्षिणः ॥	१८
त्रिशिराश्चातिकायश्च देवान्तकनरान्तकौ । महोदरमहापार्श्वौ निर्जग्मुः कालचोदिताः ॥	१९
ततः सुदर्शनं नागं नीलजीमूतसंनिभम् । पेरवतकुले जातमारुरोह महोदरः ॥	२०
सर्वायुवसमायुक्तस्तूणीभिश्चाप्यलंकृतः । रराज गजमास्थाय सवितेवास्तमूर्धनि ॥	२१
हयोत्तमसमायुक्तं सर्वायुधसमाकुलम् । आरुरोह रथश्रेष्ठं त्रिशिरा रावणात्मजः ॥	२२
त्रिशिरा रथमास्थाय विरराज धनुर्धरः । सविद्युदुल्कः सज्वालः सेन्द्रचाप इवाम्बुदः ॥	२३
त्रिभिः किरीटैस्त्रिशिराः शुशुमे स रथोत्तमे । हिमवानिव शैलेन्द्रस्त्रिभिः काञ्चनपर्वतैः ॥	२४
अतिकायोऽतितेजस्वी राक्षसेन्द्रसुतस्तदा । आरुरोह रथश्रेष्ठं श्रेष्ठः सर्वधनुष्मताम् ॥	२५
सुचक्राक्षं सुसंयुक्तं सानुकर्षं सकूबरम् । तूणीवाणासनैर्दोस्तं प्रासासिपरिधाकुलम् ॥	२६
स काञ्चनविचित्रेण किरीटेन विराजता । भूषणैश्च वभौ मेरुः प्रभाभिरिव भासयन् ॥	२७
स रराज रथे तस्मिन्राजसूनुर्महाबलः । वृतो नैर्ऋतशार्दूलैर्वज्रपाणिरिवामरैः ॥	२८
हयमुखैः श्रवःप्रख्यं श्वेतं कनकभूषणम् । मनोजवं महाकायमारुरोह नरान्तकः ॥	२९
गृहीत्वा प्रासमुल्काभं विरराज नरान्तकः । शक्तिमादाय तेजस्वी गुहः शिखिगतो यथा ॥	३०
देवान्तकः समादाय परिधं हेमभूषणम् । परिगृह्य गिरिं दोभ्यां वपुर्विष्णोर्विडम्बयन् ॥	३१
महापार्श्वो महातेजा गदामादाय वीर्यवान् । विरराज गदापाणिः कुबेर इव संयुगे ॥	३२
ते प्रतस्थुर्महात्मानोऽमरावत्याः सुरा इव । तान्गाजैश्च तुरङ्गैश्च रथैश्चाप्सुदनिःस्वनैः ॥	३३
अनूपेतुर्महात्मानो राक्षसाः प्रवरायुधाः । ते विरेजुर्महात्मानः कुमाराः सूर्यवर्चसः ॥	३४
किरीटिनः श्रिया जुष्टा ग्रहा दीप्ता इवाम्बरे । प्रगृहीता वभौ तेषां वस्त्राणामावलिः शिवा ॥	३५
शरदभ्रप्रतीकाशा हंसावलिः रिवाम्बरे । मरणं वापि निश्चित्य शत्रूणां वा पराजयम् ॥	३६
इति कृत्वा मतिं वीराः संजग्मुः संयुगार्थिनः । जगर्जुश्च प्रणेदुश्च चिक्षिपुश्चापि सायकान् ॥	३७
जगृहुश्च महात्मानो निर्याता युद्धदुर्मदाः । श्वेडितास्फोटितानां वै संचचालेव मेदिनी ॥	३८
रक्षसां सिंहनादैश्च संस्फोटितमिवाम्बरम् । तेऽभिनिष्क्रम्य मुदिता राक्षसेन्द्रा महाबलाः ॥	३९
ददृशुर्वा नरानीकं समुद्यतशिलानगम् । हरयोऽपि महात्मानो ददृशु राक्षसं बलम् ॥	४०
हस्त्यश्वरथसंवाधं किङ्किणीशतनादितम् । नीलजीमूतसंकाशं समुद्यतमहायुधम् ॥	४१
दीप्तानलरविप्रख्यैर्नैर्ऋतैः सर्वतो वृतम् । तद्गृष्ट्वा बलमायातं लब्धलक्षाः प्लवंगमाः ॥	४२
समुद्यतमहाशैलाः संप्रणेदुर्मुहुर्मुहुः । अमृष्यमाणा रक्षांसि प्रतिनर्दन्त वानराः ॥	४३
ततः समुत्कृष्टरवं निशम्य रक्षोगणा वानरयूथपानाम् ।	
अमृष्यमाणाः परहर्षमुग्रं महाबला भीमतरं प्रणेदुः ॥	४४
ते राक्षसबलं धोरं प्रविश्य हरियूथपाः । विचेरुद्यतैः शैलेर्नगाः शिखरिणो यथा ॥	४५
केचिदाकाशमाविश्य केचिदुर्व्यां प्लवंगमाः । रक्षःसैन्येषु संकुद्धाः केचिद्भूमशिलायुधाः ॥	४६
द्रुमांश्च विपुलस्कन्धान्गृह्य वानरपुंगवाः । तद्युद्धमभवद्भोरं रक्षोवानरसंकुलम् ॥	४७

सर्वौषधीभिरायुधप्रहारनिवारकौषधिविशेषैः ॥ १८ ॥ १९  
॥ २० ॥ सवितेवास्तमूर्धनीत्यनेन शीघ्रं नाशः सूचितः  
॥ २१ ॥ २२ ॥ विद्युद्भिरुल्काभिः सहितः ॥ २३ ॥ काञ्च-  
नपर्वतैः शिखरभूतैर्युक्तो हिमवानिव ॥ २४ ॥ २५ ॥ सुसं-  
युक्तं सुसंयुक्ताश्वम् । सानुकर्षं रथाक्षोपरि कूबराधारतया  
स्थापितो दारुविशेषोऽनुकर्षः । 'अनुकर्षो दार्वधस्थम्' इत्य-  
मरः । सकूबरम् । 'कूबरस्तु युगंधरः' ॥ २६ ॥ २७ ॥ २८  
॥ २९ ॥ ३० ॥ परिधं समादाय स्थितो देवान्तको दोभ्यां  
गिरिं समुद्रमथने मन्दरगिरिं परिगृह्य स्थितस्य विष्णोर्विपुर्विड-  
म्बयन्विरराजेत्यनुकर्षः ॥ ३१ ॥ ३२ ॥ अमरावत्याः सुरा

इव लङ्कायाः प्रतस्थुरित्यन्वयः ॥ ३३ ॥ ३४ ॥ ३५ ॥  
निधिल्य निश्चयेन मरणं शत्रुपराजयं वा । करिष्याम इति  
शेषः ॥ ३६ ॥ चिक्षिपुः शत्रुविषयाक्षेपवचनान्युक्तः । साय-  
कानित्यस्य जगृहुरित्यनेनान्वयः ॥ ३७ ॥ श्वेडितास्फोटितानां  
च । तैरित्यर्थः ॥ ३८ ॥ ३९ ॥ समुद्यतशिलानगं समुद्यताः  
शिला नगा वृक्षाश्च येन तत् ॥ ४० ॥ ४१ ॥ ४२ ॥ प्रति-  
नर्दन्त प्रत्यनर्दन्त ॥ ४३ ॥ परहर्षं शत्रुहर्षममृष्यमाणाः  
॥ ४४ ॥ ४५ ॥ केचिद्भूमशिलायुधा इति स्वभावोक्तिः ।  
तादृशाः प्लवंगमा रक्षःसैन्येषु संकुद्धा आकाशमाविश्य चेदः ।  
केचिद्विपुलस्कन्धान्द्रुमान्गृहीत्वोर्व्यां चेदः ॥ ४६ ॥ ४७ ॥ ४८



ते पादपशिलाशैलैश्चकुर्वृष्टिमनूपमाम् । वाणौघैर्वार्यमाणाश्च हरयो भीमविक्रमाः ॥	४८
सिंहनादान्विनेदुश्च रणे राक्षसवानराः । शिलाभिश्चूर्णयामासुर्यातुधानान्प्लवंगमाः ॥	४९
निर्जघ्नुः संयुगे क्रुद्धाः कवचाभरणावृतान् । केचिद्रथगतान्वीरान्गजवाजिगतानपि ॥	५०
निर्जघ्नुः सहसा वीरान्यातुधानान्प्लवंगमाः । शैलशृङ्गान्विताङ्गास्ते मुष्टिभिर्वान्तलोचनाः ॥	५१
चेलुः पेतुश्च नेदुश्च तत्र राक्षसपुंगवाः । राक्षसाश्च शरैस्तीक्ष्णैर्विभिदुः कपिकुञ्जरान् ॥	५२
शूलमुद्गरखड्गैश्च जघ्नुः प्रासैश्च शक्तिभिः । अन्योन्यं पातयामासुः परस्परजयैषिणः ॥	५३
रिपुशोणितदिग्धाङ्गास्तत्र वानरराक्षसाः । ततः शैलैश्च खड्गैश्च विसृष्टैर्हरिराक्षसैः ॥	५४
मुहूर्तेनावृता भूमिरभवच्छोणितोक्षिता । विकीर्णैः पर्वताकारै रक्षोभिरभिमर्दितैः ।	
आसीद्वसुमती पूर्णा तदा युद्धमदान्वितैः ॥	५५
आक्षिप्ताः क्षिप्यमाणाश्च भग्नशैलैश्च वानरैः । पुनरङ्गैस्तदा चकुर्वानरा युद्धमद्भुतम् ॥	५६
वानरान्वानरैरेव जघ्नुस्ते नैर्ऋतर्षभाः । राक्षसान्राक्षसैरेव जघ्नुस्ते वानरा अपि ॥	५७
आक्षिप्य च शिलाः शैलाञ्जघ्नुस्ते राक्षसास्तदा । तेषां चाच्छिद्य शस्त्राणि जघ्नु रक्षांसि वानराः ॥	५८
निर्जघ्नुः शैलशृङ्गैश्च विभिदुश्च परस्परम् । सिंहनादान्विनेदुश्च रणे राक्षसवानराः ॥	५९
छिन्नवर्मतनुत्राणा राक्षसा वानरैर्हताः । रुधिरं प्रस्रुतास्तत्र रससारमिव द्रुमाः ॥	६०
रथेन च रथं चापि वारणेनापि वारणम् । हयेन च हयं केचिन्निर्जघ्नुर्वानरा रणे ॥	६१
क्षुरप्रैरर्धचन्द्रैश्च भलैश्च जिशितैः शरैः । राक्षसा वानरेन्द्राणां विभिदुः पादपाञ्चशलाः ॥	६२
विकीर्णा पर्वतास्तैश्च द्रुमच्छिन्नैश्च संयुगे । हतैश्च कपिरक्षोभिर्दुर्गभा वसुधाभवत् ॥	६३

ते वानरा गर्वितहृष्टचेष्टाः सङ्ग्राममासाद्य भयं विमुच्य ।

युद्धं स सर्वे सह राक्षसैस्तै नानायुधाश्चकुरदीनसत्त्वाः ॥

तस्मिन्प्रवृत्ते तुमुले विमर्दे प्रहृष्यमाणेषु बलीमुखेषु ।

निपात्यमानेषु च राक्षसेषु महर्षयो देवगणाश्च नेदुः ॥

ततो हयं मारुततुल्यवेगमारुह्य शक्तिं निशितां प्रगृह्य ।

नरान्तको वानरसैन्यमुग्रं महार्णवं मीन इवाविवेश ॥

स वानरान्सप्त शतानि वीरः प्रासेन दीप्तेन विनिर्विभेद ।

एकः क्षणेनेन्द्ररिपुर्महात्मा जघान सैन्यं हरिपुंगवानाम् ॥

ददृशुश्च महात्मानं हयपृष्ठप्रतिष्ठितम् । चरन्तं हरिसैन्येषु विद्याधरमहर्षयः ॥

स तस्य ददृशे मार्गो मांसशोणितकर्दमः । पतितैः पर्वताकारैर्वानरैरभिसंवृतः ॥

यावद्विहसितं बुद्धिं चक्रुः प्लवगपुंगवाः । तावदेतानतिक्रम्य निर्विभेद नरान्तकः ॥

ददाह हरिसैन्यानि घनानीव विभावसुः । यावदुत्पाटयामासुर्वृक्षांशैलान्वनौकसः ॥

तावत्प्रासहताः पेतुर्वज्रकृत्ता इवाचलाः । ज्वलन्तं प्रासमुद्यम्य सङ्ग्रामान्ते नरान्तकः ॥

दिशु सर्वासु बलवान्विचचार नरान्तकः । प्रमुद्गन्सर्वतो युद्धे प्रावृट्काले यथानिलः ॥

न शेकुर्भाषितुं वीरा न स्थातुं स्पन्दितुं कुतः । उत्पतन्तं स्थितं यान्तं सर्वान्विव्याध वीर्यवान् ॥

एकेनान्तककल्पेन प्रासेनादित्यतेजसा । भग्नानि हरिसैन्यानि निपेतुर्धरणीतले ॥

वज्रनिष्पेपसदृशं प्रासस्याभिनिपातनम् । न शेकुर्वानराः सोढुं ते विनेदुर्महास्वनम् ॥

॥ ४९ ॥ ५० ॥ शैलशृङ्गान्विताङ्गा गिरिशिखरैर्व्याप्तदेहाः ।

मुष्टिभिर्मुष्टिप्रहारैर्वान्तलोचना बहिर्निर्गतलोचनाः ॥ ५१ ॥ ५२

॥ ५३ ॥ ५४ ॥ ५५ ॥ आक्षिप्ताः क्षिप्यमाणा इति

नियुद्धप्रकारकथनम् । भग्नशैलैश्च वानरै राक्षसभग्नखयुद्धसा-

धनशैलादिभिः । अत एव पुनरङ्गैर्हस्तपादादिभिरासन्ना भूत्वा

युद्धं चक्रुः ॥ ५६ ॥ ५७ ॥ आक्षिप्य बलाद्गृहीत्वा ॥ ५८

॥ ५९ ॥ प्रस्रुताः सततन्तः । रससारो निर्यासः ॥ ६०

॥ ६१ ॥ ६२ ॥ पर्वतास्तैर्निस्तपर्वतैः । द्रुमच्छिन्नैश्छिन्न-

द्रुमैः । विकीर्णा व्याप्ता ॥ ६३ ॥ गर्वितहृष्टचेष्टाः संजातगर्वा

दृष्टा चेष्टा येषां ते । नानायुधा द्रुमशैलदन्तनखादिनानाप्रहरण-

युताः ॥ ६४ ॥ प्रहृष्यमाणेषु प्रहृष्यत्सु । बलीमुखेषु वानरेषु

॥ ६५ ॥ ६६ ॥ ६७ ॥ ६८ ॥ मार्गो युद्धार्थं गमनमार्गः

पतितैर्वानरैरभिसंवृतो मांसशोणितकर्दमः सन्ददृशे दृष्टः ॥ ६९

॥ ७० ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥ ७७ ॥



पततां हरिवीराणां रूपाणि प्रचकाशिरे । वज्रभिन्नाग्रकूटानां शैलानां पततामिव ॥  
 ये तु पूर्वं महात्मानः कुम्भकर्णेन पातिताः । ते स्वस्था वानरश्रेष्ठाः सुग्रीवमुपतस्थिरे ॥  
 प्रेक्षमाणः स सुग्रीवो ददृशे हरिवाहिनीम् । नरान्तकभयत्रस्तां विद्रवन्तीं यतस्ततः ॥  
 विद्रुतां वाहिनीं दृष्ट्वा स ददर्श नरान्तकम् । गृहीतप्रासमायान्तं हयपृष्ठप्रतिष्ठितम् ॥  
 दृष्ट्वा वाच महातेजाः सुग्रीवो वानराधिपः । कुमारमङ्गदं वीरं शक्रतुल्यपराक्रमम् ॥  
 गच्छैनं राक्षसं वीरं योऽसौ तुरगमास्थितः । भक्षयन्तं परबलं क्षिप्रं प्राणैर्वियोजय ॥  
 स भर्तुर्वचनं श्रुत्वा निष्पपाताङ्गदस्तदा । अनीकान्मेघसंकाशादंशुमानिव वीर्यवान् ॥  
 शैलसंघातसंकाशो हरीणामुत्तमोऽङ्गदः । रराजाङ्गदसंनद्धः सधातुरिव पर्वतः ॥  
 निरायुधो महातेजाः केवलं नखदंष्ट्रवान् । नरान्तकमभिक्रम्य बालिपुत्रोऽब्रवीद्वचः ॥  
 तिष्ठ किं प्राकृतैरेभिर्हरिभिस्त्वं करिष्यसि । अस्मिन्वज्रसमस्पर्शं प्राप्तं क्षिप ममोरसि ॥  
 अङ्गदस्य वचः श्रुत्वा प्रचुक्रोध नरान्तकः । संदश्यं दशनैरोष्ठं निःश्वस्य च भुजंगवत् ।  
 अभिगम्याङ्गदं क्रुद्धो बालिपुत्रं नरान्तकः ॥

स प्रासमाविध्य तदाङ्गदाय समुज्ज्वलन्तं सहस्रोत्ससर्ज ।  
 स बालिपुत्रोरसि वज्रकल्पे बभूव भग्नो न्यपतच्च भूमौ ॥  
 तं प्रासमालोक्य तदा विभग्नं सुपर्णकृत्तोरगवीर्यकल्पम् ।  
 तलं समुद्यम्य स बालिपुत्रस्तुरंगमस्याभिजघान मूर्ध्नि ॥  
 निमग्नपादः स्फुटिताक्षितारो निष्क्रान्तजिह्वोऽचलसंनिकाशः ।  
 स तस्य वाजी निपपात भूमौ तलप्रहारेण विकीर्णमूर्धा ॥  
 नरान्तकः क्रोधवशं जगाम हतं तुरंगं पतितं समीक्ष्य ।  
 स मुष्टिमुद्यम्य महाप्रभावो जघान शीर्षे युधि बालिपुत्रम् ॥  
 अथाङ्गदो मुष्टिविशीर्णमूर्धा सुस्त्राव तीव्रं रुधिरं भृशोष्णम् ।  
 मुहुर्विजज्वाल मुमोह चापि संज्ञां समासाद्य विसिस्मिये च ॥  
 अथाङ्गदो मृत्युसमानवेगं संवर्त्य मुष्टिं गिरिशृङ्गकल्पम् ।  
 निपातयामास तदा महात्मा नरान्तकस्योरसि बालिपुत्रः ॥  
 स मुष्टिनिर्भिन्ननिमग्नवक्षा ज्वाला वमन्शोणितदिग्धगात्रः ।  
 नरान्तको भूमितले पपात यथाचलो वज्रनिपातभग्नः ॥  
 तदान्तरिक्षे त्रिदशोत्तमानां वनौकसां चैव महाप्रणादः ।  
 बभूव तस्मिन्निहतेऽप्यवीर्ये नरान्तके बालिसुतेन संख्ये ॥  
 अथाङ्गदो राममनःप्रहर्षणं सुदुष्करं तं कृतवान्हि विक्रमम् ।  
 विसिस्मिये सोऽप्यथ भीमकर्मा पुनश्च युद्धे स बभूव हर्षितः ॥

नरान्तकं हतं दृष्ट्वा चुक्रुशुर्नैर्ऋतर्षभाः । देवान्तकस्त्रिमूर्धा च पौलस्त्यश्च महोदरः ॥  
 आरूढो मेघसंकाशं वारणेन्द्रं महोदरः । बालिपुत्रं महावीर्यमभिदुद्राव वेगवान् ॥  
 भ्रातृव्यसनसंतप्तस्तदा देवान्तको बली । आदाय परिघं घोरमङ्गदं समभिद्रवत् ॥  
 रथमादित्यसंकाशं युक्तं परमवाजिभिः । आस्थाय त्रिशिरा वीरो बालिपुत्रमथाभ्यगात् ॥

स्वस्थाः स्वस्थचितेन्द्रियाः । वानरश्रेष्ठा अङ्गदादयः ॥ ७८  
 ॥ ७९ ॥ ८० ॥ ८१ ॥ गच्छैनं राक्षसमिति । हन्तुमिति शेषः  
 ॥ ८२ ॥ मेघसंकाशादनीकास्वसेनामध्यात् ॥ ८३ ॥ अङ्ग-  
 देन दिव्यभुजाभरणेन संनद्धो युक्तः ॥ ८४ ॥ ८५ ॥ अस्मि-  
 न्ममोरसि क्षिपेत्सन्वयः ॥ ८६ ॥ ८७ ॥ बालिपुत्रमभिगम्य  
 प्रासमुत्ससर्ज । स प्रासो भग्नो भवद्भूमौ पपात च ॥ ८८  
 ॥ ८९ ॥ स्फुटिताक्षितारः स्फुटिता विशीर्णाक्षस्तारा कनी-

निका यस्य सः ॥ ९० ॥ ९१ ॥ ९२ ॥ ९३ ॥ मुष्टिना  
 निर्भिन्नम्, अतएव निमग्नं वक्षो यस्य सः । ज्वाला अभि-  
 घातोत्था वमन् ॥ ९४ ॥ ९५ ॥ राममनःप्रहर्षणं राममनसः  
 प्रहर्षणम् । सोऽपि रामोऽपि । अयातिभीमकर्माङ्गदः पुनश्च  
 युद्धे युद्धनिमित्तं हर्षितो बभूव । तुष्टः सन्संनद्धो बभूवेत्यर्थः  
 ॥ ९६ ॥ अत्र सर्गावच्छेदो बहुषु पुस्तकेषु न दृश्यत इत्य-  
 स्माभिरपि न कृतः । पूर्वोत्तरवाक्ययोरेककर्तृक्युद्धवर्णनादिति



स त्रिभिर्देवदर्पणैः राक्षसेन्द्रैरभिद्रुतः । वृक्षमुत्पाटयामास महाविटपमङ्गदः ॥ १०१  
 देवान्तकाय तं वीरश्चिक्षेप सहसाङ्गदः । महावृक्षं महाशाखं शक्रो दीप्तामिवाशनिम् ॥ १०२  
 त्रिशिरास्तं प्रचिच्छेद शरैराशीविषोपमैः । स वृक्षं कृत्तमालोक्य उत्पपात तदाङ्गदः ॥ १०३  
 स ववर्ष ततो वृक्षाञ्जिशलाश्च कपिकुञ्जरः । तान्प्रचिच्छेद संकुद्धस्त्रिशिरा निशितैः शरैः ॥ १०४  
 परिघाग्रेण तान्वृक्षान्वभञ्ज स महोदरः । त्रिशिराश्चाङ्गदं वीरमभिद्रुद्राव सायकैः ॥ १०५  
 गजेन समभिद्रुत्य वालिपुत्रं महोदरः । जघानोरसि संकुद्धस्तोमरैर्वज्रसंनिभैः ॥ १०६  
 देवान्तकश्च संकुद्धः परिधेण तदाङ्गदम् । उपगम्याभिहत्याशु व्यपचक्राम वेगवान् ॥ १०७  
 स त्रिभिर्नैर्ऋतश्रेष्ठैर्युगपत्समभिद्रुतः । न विव्यथे महातेजा वालिपुत्रः प्रतापवान् ॥ १०८  
 स वेगवान्महावेगं कृत्वा परमदुर्जयः । तलेन समभिद्रुत्य जघानास्य महागजम् ॥ १०९  
 पेततुर्नयने तस्य विननाश स कुञ्जरः । विषाणं चास्य निष्कृष्य वालिपुत्रो महाबलः ॥ ११०  
 देवान्तकमभिद्रुत्य ताडयामास संयुगे । स विह्वलस्तु तेजस्वी वातोद्धूत इव दुमः ॥ १११  
 लाक्षारससवर्णं च सुस्त्राव रुधिरं महत् । अथाश्वस्य महातेजाः कृच्छ्राद्देवान्तको बली ॥ ११२  
 आबिध्य परिधं वेगादाजघान तदाङ्गदम् । परिघाभिहतश्चापि वानरेन्द्रात्मजस्तदा ॥ ११३  
 जानुभ्यां पतितो भूमौ पुनरेवोत्पपात ह । तमुत्पतन्तं त्रिशिरास्त्रिभिर्बाणैरजिह्वगैः ॥ ११४  
 घोरैर्हरिपतेः पुत्रं ललाटेऽभिजघान ह । ततोऽङ्गदं परिक्षिप्तं त्रिभिर्नैर्ऋतपुंगवैः ॥ ११५  
 हनूमानथ विज्ञाय नीलश्चापि प्रतस्थतुः । ततश्चिक्षेप शैलाग्रं नीलस्त्रिशिरसे तदा ॥ ११६  
 तद्रावणसुतो धीमान्बिभेद निशितैः शरैः । तद्वाणशतनिर्भिन्नं विदारितशिलातलम् ॥ ११७  
 सविस्फुल्लिङ्गं सज्वालं निपपात गिरेः शिरः । स विजृम्भितमालोक्य हर्षाद्देवान्तको बली ॥ ११८  
 परिधेणाभिद्रुद्राव मारुतात्मजमाहवे । तमापतन्तमुत्पत्य हनूमान्कपिकुञ्जरः ॥ ११९  
 आजघान तदा मूर्ध्नि वज्रकल्पेन मुष्टिना । शिरसि प्राहरद्वीरस्तदा वायुसुतो बली ॥ १२०  
 नादेनाकम्पयच्चैव राक्षसान्स महाकपिः ॥

स मुष्टिनिष्पिष्टविभिन्नमूर्ध्ना निर्वान्तदन्ताक्षिविलम्बिजिह्वः ।  
 देवान्तको राक्षसराजसूनुर्गतासुरव्यां सहसा पपात ॥ १२१  
 तस्मिन्हते राक्षसयोधमुख्ये महाबले संयति देवशत्रौ ।  
 कुद्धस्त्रिशिर्षा निशितास्त्रमुग्रं ववर्ष नीलोरसि बाणवर्षम् ॥ १२२  
 महोदरस्तु संकुद्धः कुञ्जरं पर्वतोपमम् । भूयः समधिरुह्याशु मन्दरं रश्मिवानिव ॥ १२३  
 ततो बाणमयं वर्षं नीलस्योपर्यपातयत् । गिरौ वर्षं तडिच्चक्रं स गर्जन्निव तोयदः ॥ १२४  
 ततः शरौघैरभिवृष्यमाणो विभिन्नगात्रः कपिसैन्यपालः ।  
 नीलो बभूवाथ विसृष्टगात्रो विष्टम्भितस्तेन महाबलेन ॥ १२५  
 ततस्तु नीलः प्रतिलब्धसंज्ञः शैलं समुत्पाट्य सवृक्षस्रष्टम् ।  
 ततः समुत्पत्य महोदरवेगो महोदरं तेन जघान मूर्ध्नि ॥ १२६  
 ततः स शैलाभिनिपातभग्नो महोदरस्तेन महाद्विपेन ।  
 व्यामोहितो भूमितले गतासुः पपात वज्राभिहतो यथाद्रिः ॥ १२७  
 पितृव्यं निहतं दृष्ट्वा त्रिशिराश्चापमाददे । हनूमन्तं च संकुद्धो विव्याध निशितैः शरैः ॥ १२८

कतकः ॥ ९७ ॥ ९८ ॥ ९९ ॥ १०० ॥ १०१ ॥ वीराम-  
 शनिमिव वृक्षं चिक्षेप ॥ १०२ ॥ त्रिशिरास्तमिति । देवान्त-  
 काय प्रक्षिप्तं वृक्षम् । तत्सहायार्थमिति शेषः ॥ १०३ ॥ १०४  
 ॥ १०५ ॥ १०६ ॥ १०७ ॥ १०८ ॥ अस्य महागजं महो-  
 दरस्य गजम् ॥ १०९ ॥ ११० ॥ १११ ॥ लाक्षारसेन  
 समानो वर्णो यस्य तद्वधिरम् ॥ ११२ ॥ ११३ ॥ अजिह्व-  
 गैर्ऋतुगामिभिः ॥ ११४ ॥ ११५ ॥ ११६ ॥ ११७ ॥ गिरेः  
 शिरः पर्वतस्य शिखरम् । विजृम्भितं त्रिशिरसः पर्वतशिखरमे-

दन्तरूपं जृम्भणमालोक्य ॥ ११८ ॥ तं परिहृष्टं देवान्तकम्  
 ॥ ११९ ॥ १२० ॥ निर्वान्ता बहिर्निर्गता दन्ता अक्षिणी  
 विलम्बिजिह्वा च यस्य सः ॥ १२१ ॥ १२२ ॥ भूयः समधि-  
 र्वेति । युद्धागमनवेलायामारूढगजस्याश्वेन हतत्वादिति भावः  
 ॥ १२३ ॥ तडिच्चक्रं चापमिन्द्रधनुष्य यस्यास्ति स्रः ॥ १२४ ॥  
 विसृष्टगात्रः श्रुतगात्रः । विष्टम्भितो निरुद्धपराक्रमः ॥ १२५  
 ॥ १२६ ॥ १२७ ॥ पितृव्यं महोदरम् ॥ १२८ ॥ १२९



स वायुसूनुः कुपितश्चिक्षेप शिखरं गिरेः । त्रिशिरास्तच्छरैस्तीक्ष्णैर्विभेद बहुधा बली ॥ १२९  
 तद्यथं शिखरं दृष्ट्वा द्रुमवर्षं तदा कपिः । विससर्ज रणे तस्मिन्नावणस्य सुतं प्रति ॥ १३०  
 तमापतन्तमाकाशे द्रुमवर्षं प्रतापवान् । त्रिशिरा निशितैर्वाणैश्चिच्छेद च ननाद च ॥ १३१  
 हनूमांस्तु समुत्पत्य हयं त्रिशिरसस्तदा । विददार नखैः क्रुद्धो नागेन्द्रं मृगराडिव ॥ १३२  
 अथ शक्तिं समासाद्य कालरात्रिमिवान्तकः । चिक्षेपानिलपुत्राय त्रिशिरा रावणात्मजः ॥ १३३  
 दिवः क्षिप्तामिवोल्कां तां शक्तिं क्षिप्तामसंगताम् । गृहीत्वा हरिशार्दूलो बभञ्ज च ननाद च ॥ १३४  
 तां दृष्ट्वा घोरसंकाशां शक्तिं भग्नां हनूमता । प्रहृष्टा वानरगणा विनेदुर्जलदा यथा ॥ १३५  
 ततः खड्गं समुद्यम्य त्रिशिरा राक्षसोत्तमः । निचखान तदा खड्गं वानरेन्द्रस्य वक्षसि ॥ १३६  
 खड्गप्रहाराभिहतो हनूमान्मारुतात्मजः । आजघान त्रिमूर्धानं तलेनोरसि वीर्यवान् ॥ १३७  
 स तलाभिहतस्तेन स्रस्तहस्ताम्बरो भुवि । निपपात महातेजास्त्रिशिरास्त्यक्तचेतनः ॥ १३८  
 स तस्य पततः खड्गं तमाच्छिद्य महाकपिः । ननाद गिरिसंकाशस्त्रासयन्सर्वराक्षसान् ॥ १३९  
 अमृष्यमाणस्तं घोषमुत्पपात निशाचरः । उत्पत्य च हनूमन्तं ताडयामास मुष्टिना ॥ १४०  
 तेन मुष्टिप्रहारेण संचुकोप महाकपिः । कुपितश्च निजग्राह किरीटे राक्षसर्षभम् ॥ १४१

स तस्य शीर्षाण्यसिना शितेन किरीटजुष्टानि सकुण्डलानि ।

क्रुद्धः प्रचिच्छेद सुतोऽनिलस्य त्वष्टुः सुतस्येव शिरांसि शक्रः ॥ १४२

तान्यायताक्षायगसंनिभानि प्रदीप्तवैश्वानरलोचनानि ।

पेतुः शिरांसीन्द्ररिपोः पृथिव्यां ज्योतींषि मुक्तानि यथेन्द्रमार्गात् ॥ १४३

तस्मिन्हते देवरिपौ त्रिशीर्षे हनूमता शक्रपराक्रमेण ।

नेदुः प्लवंगाः प्रचचाल भूमी रक्षांस्यथो दुद्रुविरे समन्तात् ॥ १४४

हतं त्रिशिरसं दृष्ट्वा युद्धोन्मत्तं तथैव च । हतौ प्रेक्ष्य दुराधर्यौ देवान्तकनरान्तकौ ॥ १४५

चुकोप परमामर्षी मत्तो राक्षसपुंगवः । जग्राहार्चिष्मतीं चापि गदां सर्वायसीं तदा ॥ १४६

हेमपट्टपरिक्षिप्तां मांसशोणितफेनिलाम् । विराजमानां विपुलां शत्रुशोणिततर्पिताम् ॥ १४७

तेजसा संप्रीतिग्रां रक्तमाल्यविभूषिताम् । ऐरावतमहापद्मसार्वभौमभयावहाम् ॥ १४८

गदामादाय संक्रुद्धो मत्तो राक्षसपुंगवः । हरीन्समभिदुद्राव युगान्ताग्निरिव ज्वलन् ॥ १४९

अथर्षभः समुत्पत्य वानरो रावणानुजम् । मत्तानीकमुपागम्य तस्थौ तस्याग्रतो बली ॥ १५०

तं पुरस्तात्स्थितं दृष्ट्वा वानरं पर्वतोपमम् । आजघानोरसि क्रुद्धो गदया वज्रकल्पया ॥ १५१

स तयाभिहतस्तेन गदया वानरर्षभः । भिन्नवक्षाः समाधूतः सुस्त्राव रुधिरं बहु ॥ १५२

स संप्राप्य चिरात्संज्ञामृषभो वानरेश्वरः । क्रुद्धो विस्फुरमाणौष्ठो महापार्श्वमुदैक्षत ॥ १५३

स वेगवान्वेगवदभ्युपेत्य तं राक्षसं वानरवीरमुख्यः ।

संवर्त्य मुष्टिं सहसा जघान बाह्वन्तरे शैलनिकाशरूपः ॥ १५४

स कृत्तमूलः सहसेव वृक्षः क्षितौ पपात क्षतजोक्षिताङ्गः ।

तां चास्य घोरां यमदण्डकल्पां गदां प्रगृह्याशु तदा ननाद ॥ १५५

मुहूर्तमासीत्स गतासुकल्पः प्रत्यागतात्मा सहसा सुरारिः ।

उत्पत्य संध्याभ्रसमानवर्णस्तं वालिराजात्मजमाजघान ॥ १५६

स मूर्च्छितो भूमितले पपात मुहूर्तमुत्पत्य पुनः ससंज्ञः ।

तामेव तस्याद्रिवराद्रिकल्पां गदां समाविध्य जघान संख्ये ॥ १५७

॥ १३० ॥ १३१ ॥ विददार विदारितवान् ॥ १३२ ॥ १३३ ॥

दिवः क्षिप्तामाकाशाक्षिर्गताम् । असंगतामनर्गलगतिम् ॥ १३४

घोरसंकाशां भयंकरस्वरूपाम् ॥ १३५ ॥ १३६ ॥ १३७ ॥

त्यक्तचेतनो विसंज्ञः ॥ १३८ ॥ १३९ ॥ १४० ॥ किरीटे

किरीटप्रदेशे ॥ १४१ ॥ लघुः सुतस्य विश्वरूपस्य ॥ १४२ ॥

आयताक्षायतेन्द्रियाणि ॥ १४३ ॥ १४४ ॥ युद्धोन्मत्तं

महोदरम् । तथैव च हतमिति शेषः । एतद्वधो हनूमता कृत

इत्यनुवादबलाद्गृह्यम् ॥ १४५ ॥ मत्तस्वदाख्यो महापार्श्वः

॥ १४६ ॥ १४७ ॥ ऐरावतादयो दिग्गजाः ॥ १४८ ॥ १४९

॥ १५० ॥ १५१ ॥ १५२ ॥ १५३ ॥ १५४ ॥ १५५



सा तस्य रौद्रा समुपेत्य देहं रौद्रस्य देवाध्वरविप्रशत्रोः ।	
विमेद वक्षः क्षतजं च भूरि सुस्त्राव धात्वम्भ इवाद्विराजः ॥	१५८
अभिदुद्राव वेगेन गदां तस्य महात्मनः । तां गृहीत्वा गदां भीमामाविध्य च पुनः पुनः ॥	१५९
मत्तानीकं महात्मा स जघान रणमूर्धनि । स स्वया गद्या भग्नो विशीर्णदशनेक्षणः ॥	१६०
निपपातं तदा मत्तो वज्राहत इवाचलः । विशीर्णनयनो भूमौ गतसत्त्वो गतायुषः ।	
पतिते राक्षसे तस्मिन्विद्रुतं राक्षसं बलम् ॥	१६१
तस्मिन्हते भ्रातरि रावणस्य तन्नैर्ऋतानां बलमर्णवाभम् ।	
त्यक्तायुधं केवलजीवितार्थं दुद्राव भिन्नार्णवसंनिकाशम् ॥	१६२
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्ततितमः सर्गः ॥ ७० ॥	

एकसप्ततितमः सर्गः ।

स्वबलं व्यथितं दृष्ट्वा तुमुलं लोमहर्षणम् । भ्रातृंश्च निहतान्दृष्ट्वा शक्रतुल्यपराक्रमान् ॥	१
पितृव्यौ चापि संदृश्य समये संनिपातितौ । युद्धोन्मत्तं च मत्तं च भ्रातरौ राक्षसोत्तमौ ॥	२
शुकोप च महातेजा ब्रह्मदत्तवरो युधि । अतिकायोऽद्रिसंकाशो देवदानवदर्पहा ॥	३
स भास्करसहस्रस्य संघातमिव भास्वरम् । रथमारुह्य शक्रारिरभिदुद्राव वानरान् ॥	४
स विस्फार्य तदा चापं किरीटी मृष्टकुण्डलः । नाम संश्रावयामास ननाद च महास्वनम् ॥	५
तेन सिंहप्रणादेन नामविश्रावणेन च । ज्याशब्देन च भीमेन आसयामास वानरान् ॥	६
ते दृष्ट्वा देहमाहात्म्यं कुम्भकर्णोऽयमुत्थितः । भयार्ता वानराः सर्वे संश्रयन्ते परस्परम् ॥	७
ते तस्य रूपमालोक्य यथा विष्णोस्त्रिविक्रमे । भयाद्धानरयोधास्ते विद्रवन्ति ततस्ततः ॥	८
तेऽतिकायं समासाद्य वानरा मूढचेतसः । शरण्यं शरणं जग्मुर्लक्ष्मणाग्रजमाहवे ॥	९
ततोऽतिकायं काकुत्स्थो रथस्थं पर्वतोपमम् । ददर्श धन्विनं दूराद्गर्जन्तं कालमेघवत् ॥	१०
स तं दृष्ट्वा महाकायं राघवस्तु सुविसितः । वानरान्सान्त्वयित्वा च विभीषणमुवाच ह ॥	११
कोऽसौ पर्वतसंकाशो धनुष्मान्हरिलोचनः । युक्ते ह्यसहस्रेण विशाले स्यन्दने स्थितः ॥	१२
य एष निशितैः शूलैः सुतीक्ष्णैः प्रासतोमरैः । अर्चिष्मद्भिर्वृतो भाति भूतैरिव महेश्वरः ॥	१३
कालजिह्वाप्रकाशाभिर्य एषोऽभिविराजते । आवृतो रथशक्तीभिर्विद्युद्भिरिव तोयदः ॥	१४
धनुंषि चास्य सज्जानि हेमपृष्ठानि सर्वशः । शोभयन्ति रथश्रेष्ठं शक्रचापमिवाम्बरम् ॥	१५
य एष रक्षःशार्दूलो रणभूमिं विराजयन् । अभ्येति रथिनां श्रेष्ठो रथेनादित्यवर्चसा ॥	१६
ध्वजशृङ्गप्रतिष्ठेन राहुणाभिविराजते । सूर्यरश्मिप्रभैर्बाणैर्विशो दश विराजयन् ॥	१७
त्रिनतं मेघनिर्हादं हेमपृष्ठमलंकृतम् । शतक्रतुधनुःप्रख्यं धनुश्चास्य विराजते ॥	१८
सध्वजः सपताकश्च सानुकर्षो महारथः । चतुःसादिसमायुक्तो मेघस्तनितनिःस्वनः ॥	१९
विंशतिर्दश चाष्टौ च तूणास्य रथमास्थिताः । कार्मुकाणि च भीमानि ज्याश्च काञ्चनपिङ्गलाः ॥२०	
द्वौ च खड्गौ च पार्श्वस्थौ प्रदीप्तौ पार्श्वशोभितौ । चतुर्हस्तस्तरुचितौ व्यक्तहस्तदशायतौ ॥	२१

॥१५६॥ १५७ ॥ १५८ ॥ १५९ ॥ १६० ॥ १६१ ॥  
भिन्नार्णवसंनिकाशमिति क्रियाविशेषणम् ॥ १६२ ॥ इति  
श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे सप्ततितमः सर्गः ॥ ७० ॥

स्वबलमिति ॥ १ ॥ पितृव्यौ काविल्यत्राह—युद्धोन्मत्तं  
चेत्यादि । भ्रातरावन्योन्यं भ्रातरौ । एतदुक्तिः परस्परसौहा-  
र्दातिशयप्रतिपादनाय ॥ २ ॥ ३ ॥ सूर्यसहस्रसमुदायवद्भास्वर-  
म् ॥ ४ ॥ ५ ॥ ६ ॥ कुम्भकर्णोऽयमुत्थित इति मन्यमानाः  
परस्परं संश्रयन्ते । रक्षणार्थमिति शेषः ॥ ७ ॥ ते रूपमा-

लोक्य ते इव वानरा इव विद्रवन्तीति तच्छब्दद्वयनिर्वाहः ।  
इवेति शेषः ॥ ८ ॥ ९ ॥ १० ॥ सान्त्वयित्वा मा भैष्ट्युक्त्वा  
॥ ११ ॥ हरिलोचनः सिंहदृष्टिः ॥ १२ ॥ १३ ॥ रथशक्ती-  
भिरिति दीर्घ आर्षः । रथस्थाभिः । शक्तिभिरित्यर्थः ॥ १४  
॥ १५ ॥ १६ ॥ ध्वजशृङ्गेल्यादिना राहुध्वजलमुकम् ॥१७॥  
हेमपृष्ठं हेमसदृशपृष्ठभागम् । त्रिनतमिति प्रादव्याख्यातम्  
॥ १८ ॥ सादिनः सारथयः ॥ १९ ॥ तूणा असेति छेदः  
॥ २० ॥ पार्श्वशोभितौ स्वपार्श्वशोभितौ । चतुर्हस्तप्रमाणाभ्यां  
त्सरभ्यां खड्गमुष्टिभ्यां चितौ । व्यक्तं दशहस्तपरिमाणेनायतौ



रक्तकण्ठगुणो धीरो महापर्वतसंनिभः । कालः कालमहावक्रो मेघस्थ इव भास्करः ॥	२२
काञ्चनाङ्गदन्द्वाभ्यां भुजाभ्यामेष शोभते । शृङ्गाभ्यामिव तुङ्गाभ्यां हिमवान्पर्वतोत्तमः ॥	२३
कुण्डलाभ्यामुभाभ्यां च भाति वक्रं सुभीषणम् । पुनर्वस्वन्तरगतः परिपूर्णो निशाकरः ॥	२४
आचक्ष्व मे महाबाहो त्वमेनं राक्षसोत्तमम् । यं दृष्ट्वा वानराः सर्वे भयार्ता विद्रुता दिशः ॥	२५
स पृष्ठो राजपुत्रेण रामेणामिततेजसा । आचक्ष्वे महातेजा राघवाय विभीषणः ॥	२६
दशग्रीवो महातेजा राजा वैश्रवणानुजः । भीमकर्मा महात्मा हि रावणो राक्षसेश्वरः ॥	२७
तस्यासीद्वीर्यवान्पुत्रो रावणप्रतिमो बले । वृद्धसेवी श्रुतबलः सर्वास्त्रविदुषां वरः ॥	२८
अश्वपृष्ठे नागपृष्ठे खड्गे धनुषि कर्षणे । भेदे सान्त्वे च दाने च नये मन्त्रे च संमतः ॥	२९
यस्य बाहुं समाश्रित्य लङ्का भवति निर्भया । तनयं धान्यमालिन्या अतिकायसिमं विदुः ॥	३०
एतेनाराधितो ब्रह्मा तपसा भावितात्मना । अस्त्राणि चाप्यवाप्तानि रिपवश्च पराजिताः ॥	३१
सुरासुरैरवध्यत्वं दत्तमस्मै स्वयंभुवा । एतच्च कवचं दिव्यं रथश्च रविभास्वरः ॥	३२
एतेन शतशो देवा दानवाश्च पराजिताः । रक्षितानि च रक्षांसि यक्षाश्चापि निवृदिताः ॥	३३
वज्रं विष्टम्भितं येन बाणैरिन्द्रस्य धीमता । पाशः सलिलराजस्य युद्धे प्रतिहतस्तथा ॥	३४
एषोऽतिकायो बलवान्राक्षसानामथर्षभः । स रावणसुतो धीमान्देवदानवदर्पहा ॥	३५
तदस्मिन्क्रियतां यत्नः क्षिप्रं पुरुषपुंगव । पुरा वानरसैन्यानि क्षयं नयति सायकैः ॥	३६
ततोऽतिकायो बलवान्प्रविश्य हरिवाहिनीम् । विस्फारयामास धनुर्ननाद च पुनः पुनः ॥	३७
तं भीमवपुषं दृष्ट्वा रथस्थं रथिनां वरम् । अभिपेतुर्महात्मानः प्रधाना ये वनौकसः ॥	३८
कुमुदो द्विविदो मैन्दो नीलः शम्भ एव च । पादपैर्गिरिशृङ्गैश्च युगपत्समभिद्रवन् ॥	३९
तेषां वृक्षांश्च शैलांश्च शरैः कनकभूषणैः । अतिकायो महातेजाश्चिच्छेदास्त्रविदां वरः ॥	४०
तांश्चैव सर्वान्स हरीञ्शरैः सर्वायसैर्बली । विव्याधाभिमुखान्संख्ये भीमकायो विशारदः ॥	४१
तेऽर्दिता बाणवर्षेण भिन्नगात्राः पराजिताः । न शेकुरतिकायस्य प्रतिकर्तुं महाहवे ॥	४२
तत्सैन्यं हरिवीराणां त्रासयामास राक्षसः । मृगयूथमिव क्रुद्धो हरिर्यौवनदर्पितः ॥	४३

स राक्षसेन्द्रो हरियूथमध्ये नायुध्यमानं निजघान कंचित् ।

उत्पत्य रामं सधनुःकलापी सगर्वितं वाक्यमिदं बभाषे ॥

४४

रथे स्थितोऽहं शरचापपाणिर्न प्राकृतं कंचन योधयामि ।

यस्यास्ति शक्तिर्व्यवसाययुक्तो ददातु मे शीघ्रमिहाद्य युद्धम् ॥

४५

तत्तस्य वाक्यं ब्रुवतो निशम्य चुकोप सौमित्रिरभिब्रह्मन्ता ।

अमृत्यमाणश्च समुत्पपात जग्राह चापं च ततः स्मयित्वा ॥

४६

क्रुद्धः सौमित्रिरुत्पत्य तूणादाक्षिप्य सायकम् । पुरस्तादतिकायस्य विचकर्ष महद्भुजः ॥

४७

पूरयन्स महीं सर्वामाकाशं सागरं दिशः । ज्याशब्दो लक्ष्मणस्योग्रस्त्रासयन्जनीचरान् ॥

४८

सौमित्रेश्चापनिर्घोषं श्रुत्वा प्रतिभयं तदा । विसिस्मिये महातेजा राक्षसेन्द्रात्मजो बली ॥

४९

तदातिकायः कुपितो दृष्ट्वा लक्ष्मणमुत्थितम् । आदाय निशितं बाणमिदं वचनमब्रवीत् ॥

५०

बालस्त्वमसि सौमित्रे विक्रमेष्वविचक्षणः । गच्छ किं कालसंकाशं मां योधयितुमिच्छसि ॥

५१

॥ २१ ॥ रक्तकण्ठगुणो रक्तकण्ठमाल्यः । कालः कृष्णवर्णः ।

कालस्य मृत्पोरिव महद्वक्रं यस्य सः ॥ २२ ॥ २३ ॥ पुन-

र्वस्वोन्तरं मध्यं तत्र गतः ॥ २४ ॥ २५ ॥ २६ ॥ २७

॥ २८ ॥ 'धनुषि कर्षणः' इति पाठे कृष्यतेऽनेनेति कर्षणः

पाशादिरित्यर्थ इति तीर्थः ॥ २९ ॥ ३० ॥ ३१ ॥ रवि-

भास्वरो रथो दत्त इत्यनुकर्षः ॥ ३२ ॥ ३३ ॥ ३४ ॥ ३५ ॥

अस्मिन्नतिकाये । क्षिप्रमित्यत्र हेतुः—पुरेति । पुरा नयति ।

नेष्यतीत्यर्थः ॥ ३६ ॥ ३७ ॥ ३८ ॥ समभिद्रवन्समभ्यद्रवन्

॥ ३९ ॥ ४० ॥ ४१ ॥ ४२ ॥ यौवनदर्पितो हरिरिव तद-

णसिंह इव ॥ ४३ ॥ वीरत्वादयुध्यमानं कंचिदपि न निज-

घान । कलापी तूणीरवान् । सगर्वितं सगर्वम् ॥ ४४ ॥ यस्य

शक्तिरस्ति व्यवसाययुक्तश्च यः स युद्धं ददातु ॥ ४५ ॥

तत्तस्य वाक्यं रामं प्रत्युक्तम् । स्मयित्त्वानादस्य । 'स्मिद् अना-

दरे' । इडावर्षः ॥ ४६ ॥ आक्षिप्यादाय ॥ ४७ ॥ मद्यादी-

न्यूरयन्राक्षसांस्त्रासयन्ज्याशब्द उदभूदिति शेषः ॥ ४८ ॥

प्रतिभयं भयंकरम् ॥ ४९ ॥ ५० ॥ ५१ ॥ ५२ ॥ मद्रतो



नहि मद्बाहुसृष्टानां बाणानां हिमवानपि । सोढुमुत्सहते वेगमन्तरिक्षमथो मही ॥ ५२  
 सुखप्रसुप्तं कालाग्निं विबोधयितुमिच्छसि । न्यस्य चापं निवर्तस्व प्राणान्न जहि मद्रतः ॥ ५३  
 अथवा त्वं प्रतिस्तब्धो न निवर्तितुमिच्छसि । तिष्ठ प्राणान्परित्यज्य गमिष्यसि यमक्षयम् ॥ ५४  
 पश्य मे, निशितान्बाणान्निपुदर्पनिषूदनान् । ईश्वरायुधसंकाशांस्तत्तकाञ्चनभूषणान् ॥ ५५  
 एष ते सर्पसंकाशो बाणः पास्यति शोणितम् । मृगराज इव क्रुद्धो नागराजस्य शोणितम् ।  
 इत्येवमुक्त्वा संक्रुद्धः शरं धनुषि संदधे ॥ ५६

श्रुत्वातिकायस्य वचः सरोपं सगर्वितं संयति राजपुत्रः ।  
 स संचुकोपातिबलो मनस्वी उवाच वाक्यं च ततो बृहच्छ्रीः ॥ ५७  
 न वाक्यमात्रेण भवान्प्रधानो न कथनात्सत्पुरुषा भवन्ति ।  
 मयि स्थिते धन्विनि बाणपाणौ निदर्शयस्वात्मबलं दुरात्मन् ॥ ५८

कर्मणा सूत्रयात्मानं न विकथितुमर्हसि । पौरुषेण तु यो युक्तः स तु शूर इति स्मृतः ॥ ५९  
 सर्वायुधसमायुक्तो धन्वी त्वं रथमास्थितः । शरैर्वा यदि वाप्यस्त्रैर्दर्शयस्व पराक्रमम् ॥ ६०  
 ततः शिरस्ते निशितैः पातयिष्याम्यहं शरैः । मारुतः कालसंयुक्तं वृन्तात्तालफलं यथा ॥ ६१  
 अद्य ते मामका बाणास्तत्तकाञ्चनभूषणाः । पास्यन्ति रुधिरं गात्राद्बाणशल्यान्तरोत्थितम् ॥ ६२  
 वालोऽयमिति विज्ञाय न चावज्ञातुमर्हसि । वालो वा यदि वा वृद्धो मृत्युं जानीहि संयुगे ॥ ६३  
 बालेन विष्णुना लोकास्त्रयः क्रान्तास्त्रिविक्रमैः । लक्ष्मणस्य वचः श्रुत्वा हेतुमत्परमार्थवत् ।  
 अतिकायः प्रचुक्रोध बाणं चोत्तममाददे ॥ ६४

ततो विद्याधरा भूता देवदैत्या महर्षयः । गुह्यकाश्च महात्मानस्तद्युद्धं ददृशुस्तदा ॥ ६५  
 ततोऽतिकायः कुपितश्चापमारोप्य सायकम् । लक्ष्मणाय प्रचिक्षेप संक्षिपन्निव चाम्बरम् ॥ ६६  
 तमापतन्तं निशितं शरमाशीविषोपमम् । अर्धचन्द्रेण चिच्छेद लक्ष्मणः परवीरहा ॥ ६७  
 तं निरुक्तं शरं दृष्ट्वा रुक्तभोगमिवोरगम् । अतिकायो भृशं क्रुद्धः पञ्च बाणान्समादधे ॥ ६८  
 ताञ्शरान्संप्रचिक्षेप लक्ष्मणाय निशाचरः । तानप्राप्ताञ्जितैर्बाणैश्चिच्छेद भरतानुजः ॥ ६९  
 स ताञ्छिन्त्वा शितैर्बाणैर्लक्ष्मणः परवीरहा । आददे निशितं बाणं ज्वलन्तमिव तेजसा ॥ ७०  
 तमादाय धनुःश्रेष्ठे योजयामास लक्ष्मणः । विचकर्ष च वेगेन विससर्ज च सायकम् ॥ ७१  
 पूर्णायतविसृष्टेन शरेण नतपर्वणा । ललाटे राक्षसश्रेष्ठमाजघान स वीर्यवान् ॥ ७२  
 स ललाटे शरो मग्नस्तस्य भीमस्य रक्षसः । ददृशे शोणितेनाक्तः पन्नगेन्द्र इवाचले ॥ ७३  
 राक्षसः प्रचकम्पेऽथ लक्ष्मणेषुप्रपीडितः । रुद्रबाणहतं घोरं यथा त्रिपुरगोपुरम् ।  
 चिन्तयामास चाश्वस्य विमृश्य च महाबलः ॥ ७४

साधु बाणनिपातेन श्लाघनीयोऽसि मे रिपुः । विधायैवं विदार्यास्यं विनम्य च महाभुजौ ।  
 स रथोपस्थमास्थाय रथेन प्रचचार ह ॥ ७५  
 एवं श्रीनृपञ्च सप्तेति सायकान्राक्षसर्षभः । आददे संदधे चापि विचकर्षोत्ससर्ज च ॥ ७६  
 ते बाणाः कालसंकाशा राक्षसेन्द्रधनुश्च्युताः । हेमपुङ्खा रविप्रख्याश्चकुर्दीप्तमिवाम्बरम् ॥ ७७

मां प्राप्तः ॥ ५३ ॥ प्रतिस्तब्धोऽहंकारवान्निवर्तितुं नेच्छसि  
 तदातिष्ठ । स त्वं प्राणान्परित्यज्य यमक्षयं गमिष्यसि ॥ ५४ ॥  
 ईश्वरायुधं त्रिशूलम् ॥ ५५ ॥ ५६ ॥ ५७ ॥ प्रधानः श्रेष्ठः ।  
 कथनादात्मनः श्लाघामात्रात् । सत्पुरुषाः श्लाघ्यगुणयुक्ता न  
 भवन्ति । आत्मनो बलं सामर्थ्यम् ॥ ५८ ॥ ५९ ॥ ६०  
 ॥ ६१ ॥ बाणशल्यान्तरोत्थितं बाणशल्यकृतच्छिद्रादुत्थितम्  
 ॥ ६२ ॥ मृत्युं जानीहि । पुरःस्थितस्य शत्रोरिति शेषः  
 ॥ ६३ ॥ बाल्यं न प्रतिबन्धकम् । पराक्रमे । इत्यत्र दृष्टान्त-  
 माह—बालेनेति । वामनेनेत्यर्थः ॥ ६४ ॥ ६५ ॥ सायकं

चापमारोप्य बाणं धनुषि संधाय संक्षिपन्निव चाम्बरं बाण-  
 वेगेनान्तरालस्थितमाकाशं प्रसन्निव ॥ ६६ ॥ ६७ ॥ ६८  
 ॥ ६९ ॥ ७० ॥ ७१ ॥ पूर्णायतविसृष्टेन पूर्णकर्षणपूर्वकं  
 विसृष्टेन त्यक्तेन । ललाट आजघानेत्यन्वयः ॥ ७२ ॥ ७३ ॥  
 त्रिपुरगोपुरं त्रिपुरासुरपुरस्य गोपुरम् । आश्वस्य संज्ञां प्राप्य,  
 विमृश्य विचार्य कर्तव्यमर्थं चिन्तयामास ॥ ७४ ॥ तमेवार्थ-  
 माह—साध्विति । अमोघबाणप्रयोगेण त्वं मे श्लाघ्यो रिपुरसी-  
 त्येवमास्यं विदार्य प्रकटं यथा भवति तथा विधायामिधाय  
 भुजौ विनम्य वशे स्थापयित्वा रथोपस्थमास्थाय रथेन प्रच-



ततस्तान्नाक्षसोत्सृष्टाञ्शरौघान्नाघवानुजः । असंभ्रान्तः प्रचिच्छेद निशितैर्बहुभिः शरैः ॥	७८
ताञ्शरान्युधि संप्रेक्ष्य निकृत्तान्नावणात्मजः । चुकोप त्रिदशेन्द्रारिर्जग्राह निशितं शरम् ॥	७९
स संधाय महातेजास्तं बाणं सहसोत्सृजत् । तेन सौमित्रिमायान्तमाजघान स्तनान्तरे ॥	८०
अतिकायेन सौमित्रिस्ताडितो युधि वक्षसि । सुस्त्राव रुधिरं तीव्रं मदं मत्त इव द्विपः ॥	८१
स चकार तदात्मानं विशल्यं सहसा विभुः । जग्राह च शरं तीक्ष्णमस्त्रेणापि समाददे ॥	८२
आग्नेयेन तदास्त्रेण योजयामास सायकम् । स जज्वाल तदा बाणो धनुश्चास्य तदात्मनः ॥	८३
अतिकायोऽतितेजस्वी रौद्रमस्त्रं समाददे । तेन बाणं भुजंगमं हेमपुङ्खमयोजयत् ॥	८४
तदस्त्रं ज्वलितं घोरं लक्ष्मणः शरमाहितम् । अतिकायाय चिक्षेप कालदण्डमिवान्तकः ॥	८५
आग्नेयास्त्राभिसंयुक्तं दृष्ट्वा बाणं निशाचरः । उत्ससर्ज तदा बाणं रौद्रं सूर्यास्त्रयोजितम् ॥	८६
तावुभावम्बरे बाणावन्योन्यमभिजघ्नतुः । तेजसा संप्रदीप्ताग्नौ क्रुद्धाविव भुजंगमौ ।	
तावन्योन्यं विनिर्दह्य पेततुः पृथिवीतले ॥	८७
निरर्चिषौ भस्मकृतौ न भ्राजेते शरोत्तमौ । तावुभौ दीप्यमानौ स न भ्राजेते महीतले ॥	८८
ततोऽतिकायः संक्रुद्धस्त्वामैषीकमुत्सृजत् । ततश्चिच्छेद सौमित्रिरस्त्रमैन्द्रेण वीर्यवान् ॥	८९
पेषीकं निहतं दृष्ट्वा कुमारो रावणात्मजः । याम्येनास्त्रेण संक्रुद्धो योजयामास सायकम् ॥	९०
ततस्तदस्त्रं चिक्षेप लक्ष्मणाय निशाचरः । वायव्येन तदस्त्रेण निजघान स लक्ष्मणः ॥	९१
अथैनं शरधाराभिर्धाराभिरिव तोयदः । अभ्यवर्षत संक्रुद्धो लक्ष्मणो रावणात्मजम् ॥	९२
तेऽतिकायं समासाद्य ऋचचे वज्रभूषिते । भग्नाग्रशल्याः सहसा पेतुर्बाणा महीतले ॥	९३
तान्मोघानभिसंप्रेक्ष्य लक्ष्मणः परवीरहा । अभ्यवर्षत बाणानां सहस्रेण महायशाः ॥	९४
स वृष्यमाणो बाणौघैरतिकायो महाबलः । अवध्यकवचः संख्ये राक्षसो नैव विव्यथे ॥	९५
न शशाक रुजं कर्तुं युधि तस्य नरोत्तमः । अथैनमभ्युपागम्य वायुर्वाक्यमुवाच ह ॥	९६
ब्रह्मदत्तवरो ह्येष अवध्यकवचावृतः । ब्राह्मेणास्त्रेण भिन्ध्येनमेष वध्यो हि नान्यथा ।	
अवध्य एष ह्यन्येषामस्त्राणां कवची बली ॥	९७

ततस्तु वायोर्वचनं निशम्य सौमित्रिरिन्द्रप्रतिमानवीर्यः ।	
समादधे बाणमथोग्रवेगं तद्ब्राह्ममस्त्रं सहसा नियुज्य ॥	९८
तस्मिन्वरास्त्रे तु नियुज्यमाने सौमित्रिणा बाणवरे शिताग्रे ।	
दिशश्च चन्द्रार्कमहाग्रहाश्च नभश्च तत्रास ररास चोर्वी ॥	९९
तं ब्रह्मणोऽस्त्रेण नियुज्य चापे शरं सपुङ्खं यमदूतकल्पम् ।	
सौमित्रिरिन्द्रारिसुतस्य तस्य ससर्ज बाणं युधि वज्रकल्पम् ॥	१००
तं लक्ष्मणोत्सृष्टविबुद्धवेगं समापतन्तं श्वसनोग्रवेगम् ।	
सुपर्णवज्रोत्तमचित्रपुङ्खं तदातिकायः समरे ददर्श ॥	१०१
तं प्रेक्षमाणः सहसातिकायो जघान बाणैर्निशितैरनेकैः ।	
स सायकस्तस्य सुपर्णवेगस्तथातिवेगेन जगाम पार्श्वम् ॥	१०२
तमागतं प्रेक्ष्य तदातिकायो बाणं प्रदीप्तान्तककालकल्पम् ।	
जघान शक्त्यृष्टिगदाकुठारैः शूलैः शरैश्चाप्यविपन्नचेष्टः ॥	१०३
तान्यायुधान्यद्भुतविग्रहाणि मोघानि कृत्वा स शरोऽग्निदीप्तः ।	
प्रगृह्य तस्यैव किरीटजुष्टं तदातिकायस्य शिरो जहार ॥	१०४

चार हेत्यन्वयः ॥ ७५ ॥ ७६ ॥ ७७ ॥ ७८ ॥ ७९  
 ॥ ८० ॥ ८१ ॥ आत्मानं विशल्यं चकारेत्यत्र हेतुः—  
 विभुरिति । विष्ण्वंशत्वानुसंधानवानित्यर्थः ॥ ८२ ॥ अस्त्रेणास्त्र-  
 मस्त्रेण । तदेवाह—आग्नेयेनेति ॥ ८३ ॥ ८४ ॥ आहितमा-  
 हितविव्याघ्रक्षिप्त्वा, अस्त्ररूपं शरम् ॥ ८५ ॥ ८६ ॥ ८७ ॥

दीप्यमानौ तादृशावपि परस्परमभिघातान्न भ्राजेते ॥ ८८ ॥  
 त्वाष्ट्रं लघुदेवताकमैषीकाख्यम् ॥ ८९ ॥ ९० ॥ ९१ ॥ ९२ ॥  
 भर्तमप्रवर्तिशल्यं येषां ते ॥ ९३ ॥ मोघान्वयर्थान् ॥ ९४ ॥  
 वृष्यमाणः क्रियमाणवर्षः ॥ ९५ ॥ ९६ ॥ ९७ ॥ ९८  
 ॥ ९९ ॥ १०० ॥ १०१ ॥ १०२ ॥ १०३ ॥ १०४



तच्छिरः सशिरस्त्राणं लक्ष्मणेषु प्रमर्दितम् । पपात सहसा भूमौ शृङ्गं हिमवतो यथा ॥	१०५
तं भूमौ पतितं दृष्ट्वा विक्षिप्ताम्बरभूषणम् । बभ्रुर्व्यतिताः सर्वे हतशेषा निशाचराः ॥	१०६
ते विषण्णमुखा दीनाः प्रहारजनितश्रमाः । विनेदुरुच्चैर्बहवः सहसा विस्वरैः स्वरैः ॥	१०७
ततस्तत्प्ररितो याता निरपेक्षा निशाचराः । पुरीमभिमुखा भीता द्रवन्तो नायके हते ॥	१०८
प्रहर्षयुक्ता बहवस्तु वानराः प्रफुल्लपद्मप्रतिमाननास्तदा ।	
अपूजयँल्लक्ष्मणमिष्टभागिनं हते रिपौ भीमबले दुरासदे ॥	१०९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे एकसप्ततितमः सर्गः ॥ ७१ ॥

द्विसप्ततितमः सर्गः ।

अतिकायं हतं श्रुत्वा लक्ष्मणेन महात्मना । उद्वेगमगद्राजा वचनं चेदमब्रवीत् ॥	१
धूम्राक्षः परमामर्षी सर्वशस्त्रभृतां वरः । अकम्पनः प्रहस्तश्च कुम्भकर्णस्तथैव च ॥	२
एते महाबला वीरा राक्षसा युद्धकाङ्क्षिणः । जेतारः परसैन्यानां परैर्नित्यापराजिताः ॥	३
ससैन्यास्ते हता वीरा रामेणाक्लिष्टकर्मणा । राक्षसाः सुमहाकाया नानाशस्त्रविशारदाः ॥	४
अन्ये च बहवः शूरा महात्मानो निपातिताः । प्रख्यातबलवीर्येण पुत्रेणेन्द्रजिता मम ॥	५
तौ भ्रातरौ तदा बद्धौ घोरैर्दत्तवरैः शरैः । यन्न शक्यं सुरैः सर्वैरसुरैर्वा महाबलैः ॥	६
मोक्तुं तद्वन्धनं घोरं यक्षगन्धर्वपन्नगैः । तन्न जाने प्रभावेर्वा मायया मोहनेन वा ॥	७
शरबन्धाद्विमुक्तौ तौ भ्रातरौ रामलक्ष्मणौ । ये योधा निर्गताः शूरा राक्षसा मम शासनात् ॥	८
ते सर्वे निहता युद्धे वानरैः सुमहाबलैः । तं न पश्याम्यहं युद्धे योऽद्य रामं सलक्ष्मणम् ।	
नाशयेत्सबलं वीरं ससुग्रीवं विभीषणम् ॥	९
अहो सुबलवान्रामो महदस्त्रबलं च वै । यस्य विक्रममासाद्य राक्षसा निधनं गताः ॥	१०
अप्रमत्तैश्च सर्वत्र गुल्मे रक्ष्या पुरी त्वियम् । अशोकवनिका चैव यत्र सीताभिरक्ष्यते ॥	११
निष्कामो वा प्रवेशो वा ज्ञातव्यः सर्वदैव नः । यत्र यत्र भवेद्गुल्मस्तत्र तत्र पुनः पुनः ॥	१२
सर्वतश्चापि तिष्ठध्वं सैन्यैः परिवृता बलैः । द्रष्टव्यं च पदं तेषां वानराणां निशाचराः ॥	१३
प्रदोषे वार्धरात्रे वा प्रत्यूषे वापि सर्वशः । नावज्ञा तत्र कर्तव्या वानरेषु कदाचन ॥	१४
द्विषतां बलमुद्युक्तमापतत्किं स्थितं यथा । ततस्ते राक्षसाः सर्वे श्रुत्वा लङ्काधिपस्य तत् ।	
वचनं सर्वमातिष्ठन् यथावत्तु महाबलाः ॥	१५
तान्सर्वान्हि समादिश्य रावणो राक्षसाधिपः । मन्युशल्यं वहन्दीनः प्रविवेश स्वमालयम् ॥	१६
ततः स संदीपितकोपवह्निर्निशाचराणामधिपो महाबलः ।	
तदेव पुत्रव्यसनं विचिन्तयन्मुहुर्मुहुश्चैव तदा विनिःश्वसन् ॥	१७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विसप्ततितमः सर्गः ॥ ७२ ॥

॥ १०५ ॥ १०६ ॥ १०७ ॥ १०८ ॥ इष्टभागिनमिष्टस्य भागः प्राप्तिसुद्वन्तम् । इष्टमतिकायवधं प्राप्तवन्तमित्यर्थः ॥ १०९ ॥ त्रिशिरोऽतिकायदेवान्तकनरान्तकमहोदरमहापाशानां षड्भिर्दिनैर्भाद्राश्विनकृष्णषष्ठ्यन्तेन वध इत्यग्रे स्पष्टम् इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे एकसप्ततितमः सर्गः ॥ ७१ ॥

अतिकायमिति ॥ १ ॥ २ ॥ ३ ॥ ४ ॥ ५ ॥ दत्तवरैर्वरदत्तैः शरैर्यौ खरादिहन्तारौ भ्रातरौ तौ बद्धौ । यच्छरबन्धनं सुरादिभिरपि मोक्तुं न शक्यं तस्मादपि शरबन्धनाद्यद्विमुक्तौ तत्प्रभावेः सहजस्वबलादिवैभवैरथवा मायया प्रतिषायाबलेन वा मोहनेन वा बन्धकरनागानां मोहनेन वेति

न जान इत्युत्तरेण संबन्धः ॥ ६ ॥ ७ ॥ ८ ॥ ९ ॥ १० ॥ अप्रमत्तैश्चेति । रक्ष्याः । युष्माभिरवशिष्टराक्षसैरिति शेषः । अशोकवनिका चेति । विशिष्य रक्ष्येति शेषः ॥ ११ ॥ निष्कामो वेति । पुरेऽशोकवनिकायां चेति शेषः । नो युष्माकम् । युष्माभिरिति यावत् । यत्र यत्र गुल्म इति । पृथक्स्थापित इति शेषः ॥ १२ ॥ पदं गतागतम् ॥ १३ ॥ १४ ॥ द्रष्टव्यं च पदमित्युक्तम्, तत्र दर्शनप्रकारमाह—द्विषतामिति । उद्युक्तमुद्यमवत्किमापतदागमनशीलं किम् । लङ्कायामिति शेषः । यथायथा पूर्वं स्थितं स्थितिमत्किमित्येवंप्रकारेण सदा द्रष्टव्यमित्यर्थः ॥ १५ ॥ मन्युशल्यं मन्युरूपं शल्यम् ॥ १६ ॥ १७ ॥



त्रिसप्ततितमः सर्गः ।

ततो हतान्राक्षसपुंगवांस्तान्देवान्तकादित्रिशिरोऽतिकायान् ।  
 रक्षोगणास्तत्र हतावशिष्टास्ते रावणाय त्वरिताः शशंसुः ॥ १  
 ततो हतांस्तान्सहसा निशम्य राजा महाबाणपरिप्लुताक्षः ।  
 पुत्रक्षयं भ्रातृवधं च घोरं विचिन्त्य राजा विपुलं प्रदध्यौ ॥ २  
 ततस्तु राजानमुदीक्ष्य दीनं शोकार्णवे संपरिपुष्टवानम् ।  
 रथर्षभो राक्षसराजसूनुस्तमिन्द्रजिह्वाक्यमिदं बभावे ॥ ३  
 न तात मोहं परिगन्तुमर्हसे यत्रेन्द्रजिजीवति नैर्ऋतेश ।  
 नेन्द्रारिवाणाभिहतो हि कश्चित्प्राणान्समर्थः समरेऽभिपातुम् ॥ ४  
 पश्याद्य रामं सह लक्ष्मणेन मद्वाणनिर्भिन्नविकीर्णदेहम् ।  
 गतायुषं भूमितले शयानं शितैः शरैराचितसर्वगात्रम् ॥ ५  
 इमां प्रतिज्ञां शृणु शक्रशत्रोः सुनिश्चितां पौरुषदैवयुक्ताम् ।  
 अद्यैव रामं सह लक्ष्मणेन संतर्पयिष्यामि शरैरमोघैः ॥ ६  
 अद्येन्द्रवैवस्वतविष्णुरुद्राः साध्याश्च वैश्वानरचन्द्रसूर्याः ।  
 द्रक्ष्यन्तु मे विक्रममप्रमेयं विष्णोरिवोग्रं बलियज्ञवाटे ॥ ७  
 स एवमुक्त्वा त्रिदशेन्द्रशत्रुरापृच्छ राजानमदीनसत्त्वः ।  
 समारुरोहानिलतुल्यवेगं रथं खरश्रेष्ठसमाधियुक्तम् ॥ ८

समास्थाय महातेजा रथं हरिरथोपमम् । जगाम सहसा तत्र यत्र युद्धमरिंदमः ॥ ९  
 तं प्रस्थितं महात्मानमनुजग्मुर्महाबलाः । संहर्षमाणा बहवो धनुःप्रवरपाणयः ॥ १०  
 गजस्कन्धगताः केचित्केचित्परमवाजिभिः । व्याघ्रवृश्चिकमार्जारखरोष्ट्रैश्च भुजगैः ॥ ११  
 वराहैः श्वापदैः सिंहैर्जम्बुकैः पर्वतोपमैः । काकहंसमयूरैश्च राक्षसा भीमविक्रमाः ॥ १२  
 प्रासमुद्गरनिर्ऋतिशपरश्वधगदाधराः ॥ १३  
 स शङ्खनिनदैः पूर्णैर्भेरीणां चापि निःस्वनैः । जगाम त्रिदशेन्द्रारिराजं वेगेन वीर्यवान् ॥ १४  
 स शङ्खशशिचर्णेन च्छत्रेण रिपुसूदनः । रराज प्रतिपूर्णेन नभश्चन्द्रमसा यथा ॥ १५  
 वीज्यमानस्ततो वीरो हैमैर्हैमविभूषणः । चारुचामरमुख्यैश्च मुख्यः सर्वधनुष्मताम् ॥ १६  
 ततस्त्विन्द्रजिता लङ्का सूर्यप्रतिमतेजसा । रराजाप्रतिवीर्येण द्यौरिवार्केण भास्वता ॥ १७  
 स संप्राप्य महातेजा युद्धभूमिमरिंदमः । स्थापयामास रक्षांसि रथं प्रति समन्ततः ॥ १८  
 ततस्तु हुतभोक्तारं हुतभुक्स्तदृशप्रभः । जुहुवे राक्षसश्रेष्ठो विधिवन्मन्त्रसत्तमैः ॥ १९  
 स हविर्लाजसत्कारैर्माल्यगन्धपुरस्कृतैः । जुहुवे पावकं तत्र राक्षसेन्द्रः प्रतापवान् ॥ २०  
 शस्त्राणि शरपत्राणि समिधोऽथ विभीतकाः । लोहितानि च वासांसि स्रुवं कार्णायसं तथा ॥ २०

इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे द्विसप्ततितमः सर्गः ॥ ७२ ॥

तत इति । देवान्तकादयश्च त्रिशिरोऽतिकायौ च तान् ॥ १ ॥ २ ॥ संपरिपुष्टवानम् । लिटः कानच् । शोकार्णवम-  
 ममित्यर्थः । रथर्षभो रथस्थानां श्रेष्ठः । महारथ इत्यर्थः । तं  
 रावणम् ॥ ३ ॥ हे तात, तस्मान्मोहं गन्तुं नार्हसि । यत्र  
 यस्मादिन्द्रजिजीवति । इन्द्रारिरिन्द्रजित् । समरे इन्द्रजिह्वा-  
 णाभिहतः प्राणानभिपातुं कश्चिदपि समर्थो नास्ति ॥ ४ ॥  
 मद्वाणनिर्भिन्नः अतएव विकीर्णो देहो यस्य तम् ॥ ५ ॥  
 पौरुषदैवयुक्तां पौरुषेण सहजशौर्यबलेन दैवबलेन भगवद्-  
 रथबलेन च युक्तां क्रियमाणाम् । आदिकर्मणि कः ॥ ६ ॥ ७ ॥

खरश्रेष्ठैः, समाधीयते युद्धमेभिरिति समाधयो धनुःखन्दादय-  
 स्तैश्च युक्तम् ॥ ८ ॥ हरिरथ इन्द्ररथः ॥ ९ ॥ संहर्षमाणा  
 इत्यर्थम् । हृष्यमाणा इत्यर्थः ॥ १० ॥ ११ ॥ १२ ॥ आजि  
 युद्धम् ॥ १३ ॥ शङ्खस्य शशिनश्च वर्ण इव वर्णो यस्य तत्  
 ॥ १४ ॥ हैमैर्हैमयदण्डैः ॥ १५ ॥ १६ ॥ युद्धभूमिं युद्धज-  
 यसंपादकहोमसाधनभूमिम् । निकुम्भिलास्थानमित्यर्थः ॥ १७ ॥  
 हुतभोक्तारमग्निम् । विधिस्तत्कल्पोक्तप्रकारः ॥ १८ ॥ गन्ध-  
 माल्यपुरस्कृतैर्लाजसत्कारैर्लाजैः पावकं सत्कृत्य तत्र पावके  
 वक्ष्यमाणसंस्कारसंस्कृतैर्हविर्वक्ष्यमाणच्छागारूपं जुहाव ॥ १९ ॥  
 शस्त्राण्येव शरपत्राणि, काशविशेषाः परित्करणभूताः, विभी-  
 तका विभीतकशृक्षसंबन्धिन्यः समिधः, रक्तवस्त्राणि । अभि-



स तत्राग्निं समास्तीर्य शरपत्रैः सतोमरैः । छागस्य कृष्णवर्णस्य गलं जग्राह जीवतः ॥	२१
सकृदेव समिद्धस्य निर्धूमस्य महार्चिषः । बभूवुस्तानि लिङ्गानि विजयं यान्यदर्शयन् ॥	२२
प्रदक्षिणावर्तशिखस्ततकाञ्चनसंनिभः । हविस्तत्प्रतिजग्राह पावकः स्वयमुत्थितः ॥	२३
सोऽस्त्रमाहारयामास ब्राह्ममस्त्रविशारदः । धनुश्चात्मरथं चैव सर्वं तत्राभ्यमन्त्रयत् ॥	२४
तस्मिन्नाहूयमानेऽस्त्रे हूयमाने च पावके । सार्कग्रहेन्दुनक्षत्रं वितत्रास नभस्थलम् ॥	२५
स पावकं पावकदीप्ततेजा हुत्वा महेन्द्रप्रतिमप्रभावः ।	
सचापवाणासिरथाश्वशूलः खेऽन्तर्दधेऽत्मानमचिन्त्यवीर्यः ॥	२६
ततो हयरथाकीर्णं पताकाध्वजशोभितम् । निर्ययौ राक्षसबलं नर्दमानं युयुत्सया ॥	२७
ते शरैर्बहुभिश्चित्रैस्तीक्ष्णवेगैरलंकृतैः । तोमरैरङ्कुशैश्चापि वानराञ्जघ्नुराहवे ॥	२८
रावणिस्तु सुसंकुद्धस्तात्रिरीक्ष्य निशाचरान् । दृष्ट्वा भवन्तो युध्यन्तु वानराणां जिघांसया ॥	२९
ततस्ते राक्षसाः सर्वे गर्जन्तो जयकाङ्क्षिणः । अभ्यवर्षन्तो घोरान्वानराञ्छरवृष्टिभिः ॥	३०
स तु नालीकनाराचैर्गदाभिर्मुसलैरपि । रक्षोभिः संवृतः संख्ये वानरान्विचर्ष ह ॥	३१
ते वध्यमानाः समरे वानराः पादपायुधाः । अभ्यवर्षन्त सहसा रावणिं शैलपादपैः ॥	३२
इन्द्रजितु तदा क्रुद्धो महातेजा महाबलः । वानराणां शरीराणि व्यधमद्रावणात्मजः ॥	३३
शरेणैकेन च हरीन्नव प्रश्च च सत च । बिभेद समरे क्रुद्धो राक्षसान्संप्रहर्षयन् ॥	३४
स शरैः सूर्यसंकाशैः शातकुम्भविभूषणैः । वानरान्समरे वीरः प्रममाथ सुदुर्जयः ॥	३५
ते भिन्नगात्राः समरे वानराः शरपीडिताः । पेतुर्मथितसंकल्पाः सुरैरिव महासुराः ॥	३६
ते तपन्तमिवादित्यं घोरैर्बाणगभस्तिभिः । अभ्यधावन्त संक्रुद्धाः संयुगे वानरर्षभाः ॥	३७
ततस्तु वानराः सर्वे भिन्नदेहा विचेतसः । व्यथिता विद्रवन्ति स्म रुधिरेण समुक्षिताः ॥	३८
रामस्यार्थे पराक्रम्य वानरास्त्यक्तजीविताः । नर्दन्तस्ते निवृत्तास्तु समरे सशिलायुधाः ॥	३९
ते द्रुमैः पर्वताग्रैश्च शिलाभिश्च प्लवंगमाः । अभ्यवर्षन्त समरे रावणिं समवस्थिताः ॥	४०
तं द्रुमाणां शिलानां च वर्षं प्राणहरं महत् । व्यपोहत महातेजा रावणिः समितिजयः ॥	४१
ततः पावकसंकाशैः शरैराशीविपोषमैः । वानराणामनीकानि बिभेद समरे प्रभुः ॥	४२
अष्टादशशरैस्तीक्ष्णैः स विद्धा गन्धमादनम् । विव्याध नवभिश्चैव नलं दूरादवस्थितम् ॥	४३
सप्तभिस्तु महावीर्योऽभैन्दं मर्मविदारणैः । पञ्चभिर्विशिखैश्चैव गजं विव्याध संयुगे ॥	४४
जाम्बवन्तं तु दशभिर्नीलं त्रिशङ्गिरेव च । सुग्रीवमृषभं चैव सोऽङ्गदं द्विविदं तथा ॥	४५
घोरैर्दत्तवरेस्तीक्ष्णैर्निष्प्राणानकरोत्तदा । अन्यानपि तदा मुख्यान्वानरान्बहुभिः शरैः ॥	४६
अर्दयामास संक्रुद्धः कालाग्निरिव मूर्च्छितः । स शरैः सूर्यसंकाशैः सुमुक्तैः शीघ्रगामिभिः ॥	४७
वानराणामनीकानि निर्ममन्थ महारणे । आकुलां वानरीं सेनां शरजालेन पीडिताम् ॥	४८

चारकर्मणि तेषामेव विनियोगात् । आसन्निति शेषः । सुव-  
मिल्यत्रासीदिति ॥ २० ॥ शरपत्रैः प्रागुक्तरूपैः । जीवतो  
गलं जग्राह । सजीवस्य होमार्थमिति शेषः ॥ २१ ॥ सकृ-  
देवेति । सजीवस्य समग्रायवस्य च्छागस्य सकृदेव महाहुत्या  
समिद्धस्य महार्चिषोऽग्नेः सकाशात्तानि लिङ्गानि बभूवुः ।  
यानि पुरा स्वस्य विजयमदर्शयन् ॥ २२ ॥ तान्येवाह—प्रद-  
क्षिणेति ॥ २३ ॥ अस्त्रविशारदः स ब्राह्ममस्त्रमाहारयामास  
ब्रह्मणा पुनर्ब्रह्मास्त्रोपदेशमकारयत् । अथ धनुरादिकं सिद्ध-  
स्त्रास्त्रमन्त्रेणाभ्यमन्त्रयत् ॥ २४ ॥ तस्मिन्नस्त्र आहूयमाने  
तदस्त्रमन्त्रदेवते त्रिमूर्तिरहस्यलक्षणे क्रियमाणावाहने । तदुद्दे-  
शेन तन्मन्त्रेण पावके हूयमाने च सति सार्कादिकं नभस्थलं  
तत्रासेति नायमर्थवादः ॥ २५ ॥ अन्तर्दधेऽत्मानमित्यत्रा-

कारलोपशब्दसः ॥ २६ ॥ तत इति । यागसमाप्त्यनन्तरम् ।  
तथागभूमेरित्यर्थः ॥ २७ ॥ २८ ॥ निशाचरान्समीक्ष्य ।  
आहेति शेषः । किमाह तदाह—दृष्ट्वा इति ॥ २९ ॥ ३० ॥  
रक्षोभिः संवृतो राक्षससैन्योपरि प्रत्यासत्ताकाशदेशे स्थितः  
॥ ३१ ॥ अभ्यवर्षन्त । तत्सैन्यस्थित्यनुमितस्थितिकविशुद्धे-  
शेनेति शेषः । अन्यथान्तर्धानगतत्वेनैतदसंभवात् ॥ ३२ ॥  
॥ ३३ ॥ ३४ ॥ ३५ ॥ मथितसंकल्पाः संवृतयुद्धसंकल्पाः  
॥ ३६ ॥ अभ्यधावन्त । तद्दिगभिमुखेनेति शेषः ॥ ३७  
॥ ३८ ॥ त्यक्तजीवितास्त्यक्तजीवितेच्छाः । सशिलायुधाः  
शिलारूपायुधैः सहिताः ॥ ३९ ॥ ४० ॥ व्यपोहतापसारयति  
स्म ॥ ४१ ॥ ४२ ॥ ४३ ॥ ४४ ॥ ४५ ॥ दत्तवरेदीरकभेः



दृष्टः स परया प्रीत्या ददर्श क्षतजोक्षिताम् । पुनरेव महातेजा राक्षसेन्द्रात्मजो बली ॥ ४९  
संसृज्य बाणवर्षं च शस्त्रवर्षं च दारुणम् । ममर्दं वानरानीकं परितस्त्वन्द्रजिह्वली ॥ ५०

स्वसैन्यमुत्सृज्य समेत्य तूर्णं महाहवे वानरवाहिनीषु ।  
अदृश्यमानः शरजालमुग्रं ववर्ष नीलाम्बुधरो यथाम्बु ॥ ५१

ते शक्रजिह्वाणविशीर्णदेहा मायाहता विस्वरमुन्नदन्तः ।  
रणे निपेतुर्हरयोऽद्रिकल्पा यथेन्द्रवज्राभिहता नगेन्द्राः ॥ ५२

ते केवलं संददृशुः शिताग्रान्बाणान्रणे वानरवाहिनीषु ।  
मायाविगूढं च सुरेन्द्रशत्रुं न चात्र तं राक्षसमप्यपश्यन् ॥ ५३

ततः स रक्षोधिपतिर्महात्मा सर्वा दिशो बाणगतैः शिताग्रैः ।  
प्रच्छादयामास रविप्रकाशैर्विदारयामास च वानरेन्द्रान् ॥ ५४

स शूलनिर्लिशपरश्वधानि व्याविद्धदीप्तानलसप्रभाणि ।  
सविस्फुलिङ्गोज्ज्वलपावकानि ववर्ष तीव्रं प्लवगेन्द्रसैन्ये ॥ ५५

ततो ज्वलनसंकाशैर्वाणैर्वानरयूथपाः । ताडिताः शक्रजिह्वाणैः प्रफुल्ला इव किंशुकाः ॥ ५६

उदीक्षमाणा गगनं केचिन्नेत्रेषु ताडिताः । शनैर्विविशुरन्योन्यं पेतुश्च जगतीतले ॥ ५७

हनूमन्तं च सुग्रीवमङ्गदं गन्धमादनम् । जाम्बवन्तं सुपेणं च वेगदर्शिनमेव च ॥ ५८

मैन्दं च द्विविदं नीलं गवाक्षं गवयं तथा । केसरिं हरिलोमानं विशुद्धं च वानरम् ॥ ५९

सूर्याननं ज्योतिमुखं तथा दधिमुखं हरिम् । पावकाक्षं नलं चैव कुमुदं चैव वानरम् ॥ ६०

प्रासैः शूलैः शितैर्बाणैरिन्द्रजिन्मन्त्रसंहितैः । विव्याध हरिशार्दूलान्सर्वास्तान्राक्षसोत्तमः ॥ ६१

स वै गदाभिर्हरियूथमुख्यान्निर्भिद्य बाणैस्तपनीयवर्णैः ।  
ववर्ष रामं शरवृष्टिजालैः सलक्ष्मणं भास्कररश्मिकल्पैः ॥ ६२

स बाणवर्षैरभिवृष्यमाणो धारानिपातानिव तानचिन्त्य ।  
समीक्षमाणः परमाद्भुतश्रीं रामस्तदा लक्ष्मणमित्युवाच ॥ ६३

असौ पुनर्लक्ष्मण राक्षसेन्द्रो महास्त्रमाश्रित्य सुरेन्द्रशत्रुः ।  
निपातयित्वा हरिसैन्यमस्माज्जितैः शरैरर्दयति प्रसक्तम् ॥ ६४

स्वयंभुवा दत्तवरो महात्मा समाहितोऽन्तर्हितभीमकायः ।  
कथं नु शक्यो युधि नष्टदेहो निहन्तुमद्येन्द्रजिदुद्यतास्त्रः ॥ ६५

मन्ये स्वयंभूर्भगवानचिन्त्यस्तस्यैतद्वत् प्रभवश्च योऽस्य ।  
बाणावपातं त्वमिहाद्य धीमन्मया सहाव्यग्रमनाः सहस्त्र ॥ ६६

प्रच्छादयत्वेष हि राक्षसेन्द्रः सर्वाधिकः सायकवृष्टिजालैः ।  
एतच्च सर्वं पतिताश्रयशूरं न भ्राजते वानरराजसैन्यम् ॥ ६७

आधां तु दृष्ट्वा पतितौ विसंज्ञौ निवृत्तयुद्धौ हतहर्षरोषौ ।  
भुवं प्रवेक्ष्यत्यमरारिवासमसौ समासाद्य रणाग्र्यलक्ष्मीम् ॥ ६८

॥ ४६ ॥ ४७ ॥ ४८ ॥ ४९ ॥ ५० ॥ स्वसैन्यं स्वसैन्यो-  
परिभागमुत्सृज्य ॥ ५१ ॥ ५२ ॥ ५३ ॥ ५४ ॥ ५५ ॥  
प्रफुल्लाः किंशुका इव । आसन्निति शेषः ॥ ५६ ॥ शनैर्नेत्रेषु  
ताडिता इत्यन्वयः । अन्योन्यं विविशुरन्योन्यगात्रं समाश्लिष्य  
तेत्युः ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥  
प्रसक्तं प्रकृतं प्राप्तं ब्रह्मास्त्रमाश्रित्यास्मानावामेवार्दयति ॥ ६४ ॥  
नष्टदेहोऽदृष्टदेहः ॥ ६५ ॥ नन्वदृष्टदेहस्यापि संहारसाधनैः  
शब्दवेध्यादिदिव्यास्त्रैर्हननं कार्यमिति चेन्न, भगवतो ब्रह्मण  
आज्ञाया मारुतिनेवास्माभिरपि पालनौचित्येनैतत्सहनस्यैवौचि-  
त्वादित्याशयेनाह—मन्य इति । अचिन्त्योऽचिन्त्यवैभवः ।

योऽस्य सकलसंसारस्य प्रभवः स्रष्टा । चकारात्संहर्ता च । स्वयं-  
भूर्हिरण्यगर्भोऽस्ति तस्य भगवत एतदस्त्रमेतदस्त्रवैभवमित्येष  
मन्ये जानामि, अतस्तत्प्रवृत्तमिमं बाणावपातं मया सहाव्यग्र-  
मना भगवज्ज्ञानैकचित्तो भूत्वा भगवज्ज्ञानबलेन सहस्त्र । धीम-  
न्निति हेतुगर्भविशेषणम् । यतस्त्वमपि ब्रह्मध्यानसंपन्नस्तस्मा-  
त्सहस्त्र । एवं हि भगवदनुग्रहादस्माकमपि जयो भविष्यति,  
नान्यथेत्यर्थः ॥ ६६ ॥ पतिताश्रयशूरं पतिता भुवि पतिता  
अश्रयशूराः प्रशस्तवीरा यस्मिन्स्तत् ॥ ६७ ॥ एतत्सहनस्यैवैत-  
दुपरमोपायत्वमपीत्याह—आवामिति । हतहर्षरोषावप्रकाशित-  
हर्षरोषविकारौ, अतएव विसंज्ञाविवाधां पतितौ दृष्ट्वा रणाग्र्य-



ततस्तु ताविन्द्रजितोऽस्त्रजालैर्बभूवतुस्तत्र तदा विशस्तौ ।

स चापि तौ तत्र विषादयित्वा ननाद हर्षाद्युधि राक्षसेन्द्रः ॥

६९

ततस्तदा वानरसैन्यमेवं रामं च संख्ये सह लक्ष्मणेन ।

निषूदयित्वा सहसा विवेश पुरीं दशग्रीवभुजाभिगुप्ताम् ।

संस्तूयमानः स तु यातुधानैः पित्रे च सर्वे हृषितोऽभ्युवाच ॥

७०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

तयोस्तदासादितयो रणाग्रे मुमोह सैन्यं हरियूथपानाम् ।

सुग्रीवनीलाङ्गदजाम्भवन्तो न चापि किञ्चित्प्रतिपेदिरे ते ॥

१

ततो विषण्णं समवेक्ष्य सर्वं विभीषणो बुद्धिमतां वरिष्ठः ।

उवाच शाखामृगराजवीरानाश्वासयन्नप्रतिमैर्वचोभिः ॥

२

मा भैष्ट नास्त्यत्र विषादकालो यदार्यपुत्रौ ह्यवशौ विषण्णौ ।

स्वयंभुवो वाक्यमथोद्वहन्तौ यत्सादिताविन्द्रजितास्त्रजालैः ॥

३

तस्मै तु दत्तं परमास्त्रमेतत्स्वयंभुवा ब्राह्मममोघवीर्यम् ।

तन्मानयन्तौ युधि राजपुत्रौ निपातितौ कोऽत्र विषादकालः ॥

४

ब्राह्ममस्त्रं ततो धीमान्मानयित्वा तु मारुतिः । विभीषणवचः श्रुत्वा हनूमानिदमब्रवीत् ॥

५

अस्मिन्नस्त्रहते सैन्ये वानराणां तरस्विनाम् । यो यो धारयते प्राणांस्तं तमाश्वासयावहे ॥

६

तापुभौ युगपद्वीरौ हनूमद्राक्षसोत्तमौ । उत्काहस्तौ तदा रात्रौ रणशीर्षे विचेरतुः ॥

७

भिन्नलाङ्गूलहस्तोरुपादाङ्गुलिशिरोधरैः । स्रवद्भिः क्षतजं गात्रैः प्रस्रवद्भिः समन्ततः ॥

८

पतितैः पर्वताकारैर्वानरैरभिसंवृताम् । शस्त्रैश्च पतितैर्दत्तैर्ददृशाते वसुंधराम् ॥

९

सुग्रीवमङ्गदं नीलं शरभं गन्धमादनम् । जाम्बवन्तं सुषेणं च वेगदर्शिनमेव च ॥

१०

मैन्दं नलं ज्योतिमुखं द्विविदं चापि वानरम् । विभीषणो हनूमांश्च ददृशाते हतान्रणे ॥

११

सप्तषष्टिर्हताः कोट्यो वानराणां तरस्विनाम् । अहः पञ्चमशेषेण बलमेन स्वयंभुवः ॥

१२

सागरौघनिभं भीमं दृष्ट्वा बाणार्दितं बलम् । मार्गते जाम्बवन्तं च हनूमान्सविभीषणः ॥

१३

लक्ष्मीं समासाद्य ध्रुवमसावमरारिवासं लङ्कां प्रवेक्ष्यति । पश्चा-  
द्यदस्माभिरनुष्ठेयं तत्करिष्याव । इति शेषः । रणाम्येत्यादिना  
समूलनाशाशक्तिः सूचिता ॥ ६८ ॥ विशस्तौ पीडितौ ॥ ६९  
॥ ७० ॥ इति श्रीरामाभिरामे श्रीरामीये रामायणतिलके वा-  
ल्मीकीय आदिकाव्ये युद्धकाण्डे त्रिसप्ततितमः सर्गः ॥ ७३ ॥

तयो रौघवयोः । रणाग्रे रणमुखे । सादितयोर्निश्चेष्टीकृतयोः  
॥ १ ॥ अप्रतिमैरत्यन्तं कालोचितैः ॥ २ ॥ तदेवाह—मा  
भैष्टेति । अत्रास्यामवस्थायां विषादकालो विषादावसरो नास्ति  
कुतस्तत्राह—यदिति । यद्यस्मात्स्वयंभुवो वाक्यमुद्वहन्तौ  
तदाज्ञां परिपालयन्तौ, अतएव विवशावन्नप्रयोगप्रवृत्तिरहितौ ।  
अधानन्तरं तस्मादेवेन्द्रजितासादिताविति यत्तस्माद्विषण्णावेव  
न तु प्राणपीडावन्तौ, अतो मा भैष्ट । यद्वा एताववशां विप-  
ण्णाविति यत्तत्र विषये मा भैष्ट । एतयोर्विषण्णयोरस्मान्को वा  
रक्षिष्यतीति शत्रुभ्यो भयं मा भूत् । अत्रैतद्विषये विषादकाव्यो  
नास्ति । यद्यस्मात्स्वयंभुवो वाक्यं मन्त्ररूपमुद्वहन्तौ मानय-  
न्ताविन्द्रजिदस्त्रजालैः सादिता सादिताविव, यतो ब्रह्मसंमा-

ननार्थं स्वयमेव पतिताविति मा भैष्टेत्यर्थः ॥ ३ ॥ राघवाभ्यां  
क्षन्तुं योग्यमस्त्रं रावणेरस्तीत्याह—तस्मै इति । कोऽत्र  
विषादकालः, न कोऽपि । क्षणानन्तरमुत्थास्यत इति शेषः  
॥ ४ ॥ मारुतिस्तदा विभीषणवचः श्रुत्वा तद्ब्राह्ममस्त्रं मान-  
यित्वा सर्वेणाप्यनुसरणीयमेवेति पूजयित्वा विभीषणं प्रतीदमब्र-  
वीत् ॥ ५ ॥ अस्त्रहते ब्रह्मास्त्रहते । आश्वासयावहे । विचार्येति  
शेषः ॥ ६ ॥ तदा रात्रावित्यनेन सप्तम्यां रात्रावयमस्त्रप्रयोग  
इति सूचितम् ॥ ७ ॥ प्रस्रवद्भिः । मूत्रमिति शेषः ॥ ८  
॥ ९ ॥ १० ॥ ददृशाते हतान्रणे । हतप्रायानित्यर्थः ॥ ११ ॥  
पञ्चमथासौ शेषो भागश्च तेन प्रातःसंगवमध्याह्नापराह्णप्रायादेषु  
पदघटिकात्मकेषु पञ्चमेन सायाह्नेनेत्यर्थः । चतुर्भिर्भागैश्च ब्रह्मा-  
स्त्रसाधनमिति बोध्यम् । सप्तषष्टिकोटिवानरहनने सामर्थ्य-  
माह—बलमेन स्वयंभुव इति । स्वयंभुवमेव ब्रह्मास्त्रेणापरि-  
मितप्राणिहननसामर्थ्येन हतमिति भगवद्वैभवमेवैतदिति भावः  
॥ १२ ॥ मार्गते । विशिष्येत्यर्थः । तस्य बहुज्ञत्वादुपायप्रश्ना



स्वभावजरया युक्तं वृद्धं शरशतैश्चितम् । प्रजापतिसुतं वीरं शाम्यन्तमिव पावकम् ॥ १४  
 दृष्ट्वा समभिसंक्रम्य पौलस्त्यो वाक्यमब्रवीत् । कश्चिदार्यं शरैस्तीक्ष्णैर्न प्राणा ध्वंसितास्तव ॥ १५  
 विभीषणवचः श्रुत्वा जाम्बवानृक्षपुंगवः । कृच्छ्राद्भ्युद्गिरन्वाक्यमिदं वचनमब्रवीत् ॥ १६  
 नैर्ऋतेन्द्र महावीर्यं स्वरेण त्वामिलक्षये । विद्धगात्रः शितैर्बाणैर्न त्वां पश्यामि चक्षुषा ॥ १७  
 अञ्जना सुप्रजा येन मातरिश्वा च सुव्रत । हनूमान्वानरश्रेष्ठः प्राणान्धारयते क्वचित् ॥ १८  
 श्रुत्वा जाम्बवतो वाक्यमुवाचेदं विभीषणः । आर्यपुत्रावतिक्रम्य कस्मात्पृच्छसि मारुतिम् ॥ १९  
 नैव राजनि सुग्रीवे नाङ्गदे नापि राघवे । आर्यं संदर्शितः स्नेहो यथा वायुसुते परः ॥ २०  
 विभीषणवचः श्रुत्वा जाम्बवान्वाक्यमब्रवीत् । शृणु नैर्ऋतशार्दूल यस्मात्पृच्छामि मारुतिम् ॥ २१  
 अस्मिञ्जीवति वीरे तु हतमप्यहतं बलम् । हनूमत्युज्झितप्राणे जीवन्तोऽपि मृता वयम् ॥ २२  
 धरते मारुतिस्तात मारुतप्रतिमो यदि । वैश्वानरसमो वीर्यं जीविताशा ततो भवेत् ॥ २३  
 ततो वृद्धमुपागम्य विनयेनाभ्यवादयत् । गृह्य जाम्बवतः पादौ हनूमान्मारुतात्मजः ॥ २४  
 श्रुत्वा हनूमतो वाक्यं तदा विव्यथितेन्द्रियः । पुनर्जातमिवात्मानं मन्यते प्लवगोत्तमः ॥ २५  
 ततोऽब्रवीन्महातेजा हनूमन्तं स जाम्बवान् । आगच्छ हरिशार्दूल वानरांस्त्रातुमर्हसि ॥ २६  
 नान्यो विक्रमपर्याप्तस्त्वमेषां परमः सखा । त्वत्पराक्रमकालोऽयं नान्यं पश्यामि कंचन ॥ २७  
 ऋक्षवानरवीराणामनीकानि प्रहर्षय । विशल्यौ कुरु चाप्येतौ सादितौ रामलक्ष्मणौ ॥ २८  
 गच्छा परममध्वानमुपर्युपरि सागरम् । हिमवन्तं नगश्रेष्ठं हनूमन्गन्तुमर्हसि ॥ २९  
 ततः काञ्चनमत्युग्रमृषभं पर्वतोत्तमम् । कैलासशिखरं चात्र द्रक्ष्यस्वरिनिषूदन ॥ ३०  
 तयोः शिखरयोर्मध्ये प्रदीप्तमतुलप्रभम् । सर्वौषधियुतं वीर द्रक्ष्यस्योषधिपर्वतम् ॥ ३१  
 तस्य वानरशार्दूल चतस्रो मूर्ध्नि संभवाः । द्रक्ष्यस्योषधयो दीप्ता दीपयन्तीर्दिशो दश ॥ ३२  
 मृतसंजीवनीं चैव विशल्यकरणीमपि । सुवर्णकरणीं चैव संधानीं च महौषधीम् ॥ ३३  
 ताः सर्वा हनूमन्गृह्य क्षिप्रमागन्तुमर्हसि । आश्वासय हरीन्प्राणैर्योज्य गन्धवद्वात्मज ॥ ३४  
 श्रुत्वा जाम्बवतो वाक्यं हनूमान्मारुतात्मजः । आपूर्यत बलोद्धर्षैर्वायुवेगैरिवारणवः ॥ ३५  
 स पर्वततटाग्रस्थः पीडयन्पर्वतोत्तमम् । हनूमान्दृश्यते वीरो द्वितीय इव पर्वतः ॥ ३६  
 हरिपादविनिर्भग्गो निषसाद् स पर्वतः । न शशाक तदात्मानं वोढुं भृशनिपीडितः ॥ ३७  
 तस्य पेतुर्नगा भूमौ हरिवेगाच्च जज्वलुः । शृङ्गाणि च व्यकीर्यन्त पीडितस्य हनूमता ॥ ३८  
 तस्मिन्संपीड्यमाने तु भग्नद्रुमशिलातले । न शेकुर्वानराः स्थातुं घूर्णमाने नगोत्तमे ॥ ३९  
 सा घूर्णितमहाद्वारा प्रभग्नगृहगोपुरा । लङ्का त्रासाकुला रात्रौ प्रनृत्येवाभवत्तदा ॥ ४०  
 पृथिवीधरसंकाशो निपीड्य पृथिवीधरम् । पृथिवीं क्षोभयामास सार्णवां मारुतात्मजः ॥ ४१  
 पङ्क्त्यां तु शैलमाविध्य वडवामुखवन्मुखम् । विवृत्योत्रं ननादोच्चैस्त्रासयन्रजनीचरान् ॥ ४२

र्थमिति भावः ॥ १३ ॥ स्वभावजरया युक्तं वयःस्वभावाज्ज-  
 रया बलीपलितादिना युक्तम् ॥ १४ ॥ १५ ॥ कृच्छ्राद्वाक्यं  
 प्रत्युत्तरं वाक्यमभ्युद्गिरन्नुच्चारयन् ॥ १६ ॥ १७ ॥ येनाञ्जना  
 देवी सुप्रजा सुपुत्रवती ॥ १८ ॥ आर्यपुत्रौ राघवौ ॥ १९ ॥  
 आर्यं जाम्बवन् ॥ २० ॥ २१ ॥ २२ ॥ जीविताशा ततो  
 भवेत् । जीवनहेतोस्तत एव लाभसंभवादिति भावः ॥ २३  
 ॥ २४ ॥ विव्यथितेन्द्रियो विशेषेण व्यथितानीन्द्रियाणि यस्य  
 सः ॥ २५ ॥ २६ ॥ विक्रमपर्याप्तः पर्याप्तविक्रमः ॥ २७ ॥  
 सादितौ पीडितौ ॥ २८ ॥ सागरमित्युपरियोगे षष्ठ्यर्थे द्वितीया  
 ॥ २९ ॥ काञ्चनं खर्णमयम् । अत्युग्रसिंहादिभिर्दुर्घवेशम् ।  
 ऋषभं तदाख्यम् ॥ ३० ॥ ययोः शिखरयोः । ऋषभकैलास-  
 शिखरयोरित्यर्थः ॥ ३१ ॥ ओषधयो दीप्ताः । दीप्ता ओष-

धीरित्यर्थः ॥ ३२ ॥ सुवर्णकरणीं खर्णसमानवर्णस्य देहादेः  
 करणीम् । 'सवर्ण-' इति पाठे पूर्ववर्णसमानवर्णकरणीमित्यर्थः ।  
 संधानीं छिन्नशिरःकबन्धयोरपि यथापूर्वं नाडीसंधानकरणीम्  
 ॥ ३३ ॥ सार्णयोजयित्वाश्वासयेत्यन्वयः ॥ ३४ ॥ बलोद्धर्षै-  
 र्वलोद्रेकैः ॥ ३५ ॥ पर्वततटाग्रस्थश्चिकूटशिखरस्थः ॥ ३६ ॥  
 हरिपादविनिर्भग्गो नृपस्त्वादभाराक्रान्तः । निषसाद् निविष्टोऽभूत्  
 ॥ ३७ ॥ हरिवेगाद्धनूमत उत्पतनवेगात् । नगा वृक्षाः पेतुः  
 परस्परसंघर्षेजामिवशतो जज्वलुश्च ॥ ३८ ॥ तस्मिन्चिकूट-  
 पर्वते घूर्णमाने नगोत्तमे वानराः स्थातुं न शेकुः । चिकूटस्यैव  
 युद्धभूमिलातच्छिखरस्यैव च लङ्कालात् ॥ ३९ ॥ अत एव  
 सा घूर्णितेत्यनेन लङ्काक्षोभ उच्यते । प्रनृत्येव प्रवृत्तनृत्येव  
 ॥ ४० ॥ ४१ ॥ वडवामुखवज्जाज्वल्यम् । मुखं विवृत्य



तस्य नानद्यमानस्य श्रुत्वा निनदमुत्तमम् । लङ्कास्था राक्षसव्याघ्रा न शेकुः स्पन्दितुं क्वचित् ॥ ४३  
नमस्कृत्वा समुद्राय मारुतिर्भीमविक्रमः । राघवार्थं परं कर्म समीहत परंतपः ॥ ४४

स पुच्छमुद्यम्य भुजंगकल्पं विनम्य पृष्ठं श्रवणे निकुच्य ।  
विवृत्य वक्रं वडवामुखाभमापुसुवे व्योम्नि स चण्डवेगः ॥ ४५  
स वृक्षखण्डांस्तरसा जहार शैलाञ्जलिः प्राकृतवानरांश्च ।  
बाहूस्वेगोद्गतसंप्रणुन्नास्ते क्षीणवेगाः सलिले निपेतुः ॥ ४६  
स तौ प्रसार्योरगभोगकल्पौ भुजौ भुजंगारिनिकाशवीर्यः ।  
जगाम शैलं नगराजमग्र्यं दिशः प्रकर्षन्निव वायुसूनुः ॥ ४७  
स सागरं घूर्णितवीचिमालं तदम्भसा भ्रामितसर्वसत्त्वम् ।  
समीक्ष्यमाणः सहसा जगाम चक्रं यथा विष्णुकराग्रमुक्तम् ॥ ४८  
स पर्वतान्पक्षिगणान्सरांसि नदीस्तटाकानि पुरोत्तमानि ।  
स्फीताञ्जनांस्तानपि संप्रवीक्ष्य जगाम वेगात्पितृतुल्यवेगः ॥ ४९

आदित्यपथमाश्रित्य जगाम स गतश्रमः । हनूमांस्त्वरितो वीरः पितुस्तुल्यपराक्रमः ॥ ५०  
जवेन महता युक्तो मारुतिर्वातरंहसा । जगाम हरिशार्दूलो दिशः शब्देन नादयन् ॥ ५१  
स्सरज्जाम्बवतो वाक्यं मारुतिर्भीमविक्रमः । ददर्श सहसा चापि हिमवन्तं महाकपिः ॥ ५२  
नानाप्रस्त्रवणोपेतं बहुकंदरनिर्झरम् । श्वेताभ्रचयसंकाशैः शिखरैश्चारुदर्शनैः ।  
शोभितं विविधैर्वृक्षैरगमत्पर्वतोत्तमम् ॥ ५३

स तं समासाद्य महानगेन्द्रमतिप्रवृद्धोत्तमहेमशृङ्गम् ।  
ददर्श पुण्यानि महाश्रमाणि सुरर्षिसङ्घोत्तमसेवितानि ॥ ५४  
स ब्रह्मकोशं रजतालयं च शक्रालयं रुद्रशरप्रमोक्षम् ।  
हयाननं ब्रह्मशिरश्च दीप्तं ददर्श वैवस्वतकिंकरांश्च ॥ ५५  
वह्न्यालयं वैश्रवणालयं च सूर्यप्रभं सूर्यनिबन्धनं च ।  
ब्रह्मालयं शंकरकार्मुकं च ददर्श नाभिं च वसुंधरायाः ॥ ५६  
कैलासमुग्रं हिमवच्छिलां च तं वै वृषं काञ्चनशैलमग्र्यम् ।  
प्रदीप्तसर्वौषधिसंप्रदीप्तं ददर्श सर्वौषधिपर्वतेन्द्रम् ॥ ५७  
स तं समीक्ष्यानलराशिदीप्तं विसिस्मिये वासवदूतसूनुः ।  
आप्लुत्य तं चौषधिपर्वतेन्द्रं तत्रौषधीनां विचयं चकार ॥ ५८

स योजनसहस्राणि समतीत्य महाकपिः । दिव्यौषधिधरं शैलं व्यचरन्मारुतात्मजः ॥ ५९  
महौषध्यस्ततः सर्वास्तस्मिन्पर्वतसत्तमे । विज्ञायार्थिनमायान्तं ततो जग्मुर्दर्शनम् ॥ ६०

व्यादाय राक्षसांजासयस्त्रप्रमुच्चैर्ननाद । यावदोषध्यानयनं ताव-  
द्रक्षोनिर्गमो मा भूदिति तेषां त्रासार्थं ननादेति भावः ॥ ४२  
॥ ४३ ॥ समीहत चिन्तितवान् ॥ ४४ ॥ स पुच्छमित्यनेन  
जातिवर्णनम् ॥ ४५ ॥ प्राकृतवानरांस्त्रिकूटवने नित्यवासा-  
न्प्राकृतवानरान् । ते क्षीणवेगा अनुगतवृक्षखण्डादयः ॥ ४६ ॥  
भुजंगारिर्गुरुः ॥ ४७ ॥ ४८ ॥ जनाञ्जनपदान् ॥ ४९  
॥ ५० ॥ ५१ ॥ स्सरज्जाम्बवतो वाक्यम् । तद्वाक्यस्मरणं  
वेगवशादोषध्यादिपर्वतमतीत्य गमननिवृत्त्यर्थम् ॥ ५२ ॥ ५३ ॥  
सुरर्षिसङ्घोत्तमेति । उत्तमसुरर्षिसङ्घैरित्यर्थः ॥ ५४ ॥ तद्गुह्यदे-  
वतादिस्थानानां नामान्याह—स ब्रह्मेति । ब्रह्मकोशं भगवतो  
हिरण्यगर्भस्य स्थानम् 'ब्रह्म प्रपद्ये ब्रह्मकोशं प्रपद्ये' इत्यादि-  
श्रुतिसिद्धम् । रजतालयं हिरण्यगर्भापरमूर्ते रजतनामे-

स्थानम् । रुद्रशरप्रमोक्षं यत्र स्थाने स्थित्वा रुद्रजिपुरसंहारायं  
घरं मुमोच तत्स्थानम् । हयानन भगवतो हयग्रीवस्य  
स्थानम् । ब्रह्मशिरो ब्रह्माक्षदेवता तत्स्थानम् । तत्र तत्र नित्य-  
संनिहितान्वैवस्वतकिंकरांश्च ददर्श ॥ ५५ ॥ वह्न्यालयमिति ।  
सूर्यनिबन्धनं सूर्याणां यत्र स्थाने निबन्धनं समावेशस्तत्स्था-  
नम्, अत एव तत्सूर्यप्रभम् । ब्रह्मालयं चतुर्मुखब्रह्मस्थानम्,  
शंकरकार्मुकं पिनाकाक्षराजस्थानम्, वसुंधराया नाभिं भूना-  
भिःसंज्ञं प्राजापत्यं स्थानम् ॥ ५६ ॥ हिमवच्छिलां भगवतो  
रुद्रस्य तपःसमाधिपीठम् । तं वै वृषं जाम्बवदुपदिष्टम् ॥ ५७ ॥  
वासवस्य मेघस्वरूपिणो देवराजस्य दूतः प्रेरकः । वायुरित्यर्थः ।  
विचयं मार्गणम् ॥ ५८ ॥ योजनसहस्राणि । सहस्रशब्दोऽने-



स ता महात्मा हनुमानपश्यंश्चकोप रोषाच्च भृशं ननाद । अमृष्यमाणोऽग्निसमानचक्षुर्महीधरेन्द्रं तमुवाच वाक्यम् ॥	६१
किमेतदेवं सुविनिश्चितं ते यद्राघवे नासि कृतानुकम्पः । पश्याद्य मद्राहुबलाभिभूतो विकीर्णमात्मानमथो नगेन्द्र ॥	६२
स तस्य शृङ्गं सनगं सनागं सकाञ्चनं धातुसहस्रजुष्टम् । विकीर्णकूटं ज्वलिताग्रसानुं प्रगृह्य वेगात्सहसोन्ममाथ ॥	६३
स तं समुत्पाट्य खमुत्पपात वित्रास्य लोकान्ससुरान्सुरेन्द्रान् । संस्तूयमानः खचरैरनेकैर्जगाम वेगाद्रुडोऽग्रवेगः ॥	६४
स भास्कराध्वानमनुप्रपन्नस्तं भास्कराभं शिखरं प्रगृह्य । बभौ तदा भास्करसंनिकाशो रवेः समीपे प्रतिभास्कराभः ॥	६५
स तेन शैलेन भृशं रराज शैलोपमो गन्धवहात्मजस्तु । सहस्रधारेण सपावकेन चक्रेण खे विष्णुरिवापितेन ॥	६६
तं वानराः प्रेक्ष्य तदा विनेदुः स तानपि प्रेक्ष्य मुदा ननाद । तेषां समुत्क्रुष्टं निशम्य लङ्कालया भीमतरं विनेदुः ॥	६७
ततो महात्मा निपपात तस्मिंश्शैलोत्तमे वानरसैन्यमध्ये । हर्युत्तमेभ्यः शिरसाभिवाद्य विभीषणं तत्र च सखजे सः ॥	६८
तावप्युभौ मानुषराजपुत्रौ तं गन्धमाघ्राय महौषधीनाम् । बभूवतुस्तत्र तदा विशल्यावुत्तस्थुरन्ये च हरिप्रवीराः ॥	६९
सर्वे विशल्या विरुजाः क्षणेन हरिप्रवीराश्च हताश्च ये स्युः । गन्धेन तासां प्रवरौषधीनां सुप्ता निशान्तेष्विव संप्रबुद्धाः ॥	७०
यदा प्रभृति लङ्कायां युध्यन्ते हरिराक्षसाः । तदाप्रभृति मानार्थमाज्ञया रावणस्य च ॥	७१
ये हन्यन्ते रणे तत्र राक्षसाः कपिकुञ्जरैः । हता हतास्तु क्षिप्यन्ते सर्वे एव तु सागरे ॥	७२
ततो हरिर्गन्धवहात्मजस्तु तमोषधीशैलमुद्रप्रवेगः । निनाय वेगाद्धिमवन्तमेव पुनश्च रामेण समाजगाम ॥	७३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

ततोऽब्रवीन्महातेजाः सुग्रीवो वानरेभ्यः । अर्थं विज्ञापयंश्चापि हनूमन्तमिदं वचः ॥ १  
यतो हतः कुम्भकर्णः कुमारश्च निषूदिताः । मेदानीमुपनिर्हारं रावणो दातुमर्हति ॥ २

कोपलक्षणम् ॥ ५९ ॥ ६० ॥ ६१ ॥ किमेतदिति । यद्राघवे कृतानुकम्पो नास्ति । एवं प्रकारमेतदौदासीन्यं किं बलदित्यर्थः । खबलादिति चेत्तत्राह—पश्येति ॥ ६२ ॥ सनागं सगजम् । उन्ममाथोत्पाटयामास ॥ ६३ ॥ अतः—स तमिति ॥ ६४ ॥ तम् । तदित्यर्थः । प्रतिभास्कराभः प्रतिसूर्यसदृशः । रवेः समीपे इत्यनेन सूर्योदयोत्तरमेतदामयमिति लभ्यते ॥ ६५ ॥ सपावकेन सामिज्वालेन । अप्रितेन खकरापितेन ॥ ६६ ॥ ६७ ॥ ६८ ॥ ६९ ॥ ७० ॥ यदि महौषधीनां गन्धमाघ्राय राघवौ हरिप्रवीराश्च यथापूर्वमत्यन्तं स्वस्थास्तदौषधिगन्धस्य रक्षःसाधारणत्वात्तेषामनुत्थाने हेतुमाह—यदेति । मानार्थम् । अर्थशब्दो निवृत्तिवाची । शत्रूणां हतराक्षसेयत्ता-क्ताभावावित्यर्थः । तत्परिज्ञाने कबचिद्वलस्याल्पीयत्वं

ज्ञाला वानरा लङ्कां प्रविशेयुः, ते मा प्रवेक्ष्य जित्येतदर्थोऽयं रावणस्येश्वरेच्छया विचारः ॥ ७१ ॥ हताहता इति वीप्सा । सर्वे एव हता इत्यर्थः ॥ ७२ ॥ ओषधीशैलमिति वीर्यं आर्षः । आश्विनकृष्णाष्टम्यामिदम् ॥ ७३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुःसप्ततितमः सर्गः ॥ ७४ ॥

तत इति । अर्थमर्थादनपेतमग्रे कर्तव्यं विज्ञापयन् ॥ १ ॥ निषूदिताः । राघवाभ्यामिति शेषः । तस्मादिदानीमुपनिर्हारं पुररक्षां दातुं संपादयितुं नार्हतीति कतकः । उपनिर्हारं निष्क्रम्य युद्धप्रदानमिति तीर्थः । उपनिर्हारं युद्धावहारमस्माकं दातुं नार्हतीत्यर्थः । अनेनान्यदा युद्धावहारो दातु इति



ये ये महाबलाः सन्ति लघवश्च प्लवंगमाः । लङ्कामभिपतन्त्वाशु गृह्योल्काः प्लवगर्षभाः ॥	३
ततोऽस्तं गत आदित्ये रौद्रे तस्मिन्निशामुखे । लङ्कामभिमुखाः सोल्का जग्मुस्ते प्लवगर्षभाः ॥	४
उल्काहस्तैर्हरिगणैः सर्वतः समभिद्रुताः । आरक्षस्था विरूपाक्षाः सहसा विप्रदुद्रुवुः ॥	५
गोपुराद्विप्रतोलीषु चर्यासु विविधासु च । प्रासादेषु च संहृष्टाः ससृजुस्ते हुताशनम् ॥	६
तेषां गृहसहस्राणि ददाह हुतभुक्तदा । प्रासादाः पर्वताकाराः पतन्ति धरणीतले ॥	७
अगुरुर्दह्यते तत्र परं चैव सुचन्दनम् । मौक्तिका मणयः स्निग्धा वज्रं चापि प्रवालकम् ॥	८
क्षौमं च दह्यते तत्र कौशेयं चापि शोभनम् । आविकं विविधं चौर्णं काञ्चनं भाण्डमायुधम् ॥	९
नानाविकृतसंस्थानं वाजिभाण्डपरिच्छदम् । गजग्रेव्येकक्ष्याश्च रथभाण्डांश्च संस्कृतान् ॥	१०
तनुत्राणि च योधानां हस्त्यश्वानां च चर्म च । खड्गा धनूंषि ज्यावाणास्तोमराङ्कुशशक्यः ॥	११
रोमजं बालजं चर्म व्याघ्रजं चाण्डजं बहु । मुक्तामणिविचित्रांश्च प्रासादांश्च समन्ततः ॥	१२
विविधानस्त्रसंघातानग्निर्दहति तत्र वै । नानाविधान्गृहांश्चित्रान्ददाह हुतभुक्तदा ॥	१३
आवासान्राक्षसानां च सर्वेषां गृहगृध्रानाम् । हेमचित्रतनुत्राणां स्रग्भाण्डास्त्रधारिणाम् ॥	१४
सीधुपानचलाक्षाणां मदविह्वलगामिनाम् । कान्तालम्बितवस्त्राणां शत्रुसंजातमन्युनाम् ॥	१५
गदाशूलासिहस्तानां खादतां पिबतामपि । शयनेषु महाहैषु प्रसुप्तानां प्रियैः सह ॥	१६
प्रस्तानां गच्छतां तूर्णं पुत्रानादाय सर्वतः । तेषां शतसहस्राणि तदा लङ्कानिवासिनाम् ॥	१७
अदहत्पावकस्तत्र जज्वाल च पुनःपुनः । सारवन्ति महार्हाणि गम्भीरगुणवन्ति च ॥	१८
हेमचन्द्रार्धचन्द्राणि चन्द्रशालोत्तमानि च । तत्र चित्रगवाक्षाणि साधिष्ठानानि सर्वशः ॥	१९
मणिविद्रुमचित्राणि स्पृशन्तीव दिवाकरम् । क्रौञ्चवर्हिणवर्णानां भूषणानां च निःस्वनैः ॥	२०
नादितान्यचलाभानि वैश्वान्यग्निर्ददाह सः । ज्वलनेन परीतानि तोरणानि चकाशिरे ॥	२१
विद्युद्भिरिव नद्धानि मेघजालानि घर्मगे । ज्वलनेन परीतानि गृहाणि प्रचकाशिरे ॥	२२
दावाग्निदीप्तानि यथा शिखराणि महागिरेः । विमानेषु प्रसुप्ताश्च दह्यमाना वराङ्गनाः ॥	२३
त्यक्ताभरणसंयोगा हाहेत्युच्चैर्विचुक्रुशुः । तत्र चाग्निपरीतानि निपेतुर्भवनान्यपि ॥	२४

ज्ञायत इत्यन्ये ॥ २ ॥ अतो ये ये महाबलाः सन्ति, लघवः क्षिप्रकारिणस्ते सर्वे उल्का गृहीत्वा लङ्कामभ्युपतन्तु । दाहायेति भावः ॥ ३ ॥ ततोऽस्तमिति । पूर्वदिक्सापररात्रिशेष उल्काहस्ताभ्यां हनूमद्विभीषणाभ्यां जाम्बवदन्वेषणम्, ततस्तत्त्रियोगत उपसि पर्वताहरणाय गमनम्, अथाहरणं पुनश्च तत्प्रापणं पुनरागमनमिति त्रिशद्वटिकामध्ये सर्वम्, ततः पुनः प्रदोषे हनुमदादीनां लङ्कादाहगमनमिति कतकादयः ॥ ४ ॥ आरक्षाद्वाराणि तत्स्था द्वाररक्षिणो विरूपाक्षा राक्षसाः । आरक्षो गुल्ममित्यन्ये ॥ ५ ॥ अद्यो गृहोपरितनं गृहम् । 'स्यादहः क्षौमस्त्रियाय' इति वा । प्रतोली रथ्या । चर्याल्प-रथ्या ॥ ६ ॥ तेषां वानराणां संबन्धी हुतभुग्ददाह । पत-न्त्यपतन् ॥ ७ ॥ दह्यते दग्धः ॥ ८ ॥ और्णमूर्णासूत्रनिर्मितम्, आविकमविरोमनिर्मितम् । ऊर्णा त्वितरेषामपीति न पौनरुक्त्यम् । काञ्चनं भाण्डं सौवर्णमुपकरणम् ॥ ९ ॥ वाजि-भाण्डपरिच्छदं वाजिनां भाण्डमलंकारः । परिच्छदः पल्ययना-दिश्च । तन्नानानेकं विकृतसंस्थानं विचित्रविन्यासम् । रथभाण्डान् रथालंकारान् । संस्कृतान्सम्यगरचितान् भाण्डश-ब्दोऽलंकारमात्रवाची । रथभाण्डेत्युक्तेः । अतएव वाजिभाण्डे-नात्र वाजिप्रहरणं चरिण्यर्थम् । अश्वालंकारवाचित्वे तु तद्वैयर्थ्यं

स्पष्टमेव । तत्त्वेऽपि कर्णावतंसादिबरसाहित्यबोधनार्थं तत्र सः । रथभाण्डेत्यत्र तु लाक्षणिक इत्यन्ये ॥ १० ॥ ११ ॥ रोमजं कम्बलादि । बालजं चामरादि । व्याघ्रजं चर्मसो-पयोगि । अण्डजं भृगमदादि ॥ १२ ॥ अजं शङ्खम् । चित्रान्गृहान्स्वस्तिकादिगृहान् ॥ १३ ॥ गृहगृध्रानां गृहस्थानाम् । वीर्याभाव आर्षः । हेमचित्रं तनुत्रं येषां तेषाम् । भाण्डानि भूषणानि ॥ १४ ॥ सीधुपानेन चञ्चलान्यक्षीणि येषाम् । शत्रुषु संजातो मन्युर्येषाम् । अवीर्यत्वमार्षम् ॥ १५ ॥ प्रियैः प्रियवस्तुभिः । कान्तामिरित्यर्थः ॥ १६ ॥ प्रस्तानां गच्छताम् । अग्निभयादिति शेषः । एवंभूतानां लङ्कानिवासिनां शतसहस्राणि गृहाण्यदहत् ॥ १७ ॥ दह्यमानगृहवर्णनम्—सारवन्तीत्यादि । सारवत्त्वं स्थिरसंस्थानवत्त्वम् । गम्भीरगुण-वन्त्यनेकक्ष्याप्राकारान्तर्गेहद्वारोपद्वारतो दुर्गमत्वलक्षणगाम्भी-र्यवन्ति ॥ १८ ॥ हेमेत्यादि । हेमनिर्मितानि पूर्णचन्द्रार्ध-चन्द्राकारवन्ति । चन्द्रशालोत्तमानि प्रशस्तधिरोगृहाणि । साधिष्ठानानि मन्त्रादिसहितानि ॥ १९ ॥ दिवाकरं स्पृशन्तीव स्थितानि ॥ २० ॥ २१ ॥ घर्मगे ग्रीष्मगे दिवाकरे गते प्रवृत्तानि, विद्युद्भिर्नद्धानि मेघजालानीव स्थितानि गृहाणि ॥ २२ ॥ विमानं सप्तभूमिप्रासादः ॥ २३ ॥ तत्र चेति ।



वज्रिवज्रहतानीव शिखराणि महागिरेः । तानि निर्दह्यमानानि दूरतः प्रचकाशिरे ॥	२५
हिमवच्छिखराणीव दह्यमानानि सर्वशः । हर्म्याग्रैर्दह्यमानैश्च ज्वालाप्रज्वलितैरपि ॥	२६
रात्रौ सा दृश्यते लङ्का पुष्पितैरिव किंशुकैः । हस्त्यध्यक्षैर्गजैर्मुक्तैर्मुक्तैश्च तुरगैरपि ।	
बभूव लङ्का लोकान्ते भ्रान्तग्राह इवार्णवः ॥	२७
अश्वं मुक्तं गजो दृष्ट्वा कचिद्भीतोऽपसर्पति । भीतो भीतं गजं दृष्ट्वा कचिदश्वो निवर्तते ॥	२८
लङ्कायां दह्यमानायां शुशुभे च महोदधिः । छायासंसकसलिलो लोहितोद इवार्णवे ॥	२९
सा बभूव मुहूर्तेन हरिभिर्दीपिता पुरी । लोकस्यास्य क्षये घोरे प्रदीप्तेव वसुंधरा ॥	३०
नारीजनस्य धूमेन व्याप्तस्योच्चैर्विनेदुषः । खनो ज्वलनतप्तस्य शुश्रुवे शतयोजनम् ॥	३१
प्रदग्धकायानपरान्नाक्षसान्निर्गतान्वहिः । सहसा ह्युत्पतन्ति स हरयोऽथ युयुत्सवः ॥	३२
उद्धुष्टं वानराणां च राक्षसानां च निःस्वनम् । दिशो दश समुद्रं च पृथिवीं च व्यादायत् ॥	३३
विशस्यौ च महात्मानौ तावुभौ रामलक्ष्मणौ । असंभ्रान्तौ जगृहतुस्ते उभे धनुषी वरे ॥	३४
ततो विस्फारयामास रामश्च धनुरुत्तमम् । बभूव तुमुलः शब्दो राक्षसानां भयावहः ॥	३५
अशोभत तदा रामो धनुर्विस्फारयन्महत् । भगवानिव संकुद्धो भवो वेदमयं धनुः ॥	३६
उद्धुष्टं वानराणां च राक्षसानां च निःस्वनम् । ज्याशब्दस्तावुभौ शब्दावति रामस्य शुश्रुवे ॥	३७
वानरोद्धुष्टघोषश्च राक्षसानां च निःस्वनः । ज्याशब्दश्चापि रामस्य त्रयं व्याप दिशो दश ॥	३८
तस्य कार्मुकनिर्मुक्तैः शरैस्तत्पुरगोपुरम् । कैलासशृङ्गप्रतिमं विकीर्णमभवद्भुवि ॥	३९
ततो रामशरान्दृष्ट्वा विमानेषु गृहेषु च । संताहो राक्षसेन्द्राणां तुमुलः समपद्यत ॥	४०
तेषां संनह्यमानानां सिंहनादं च कुर्वताम् । शर्वरी राक्षसेन्द्राणां रौद्रीव समपद्यत ॥	४१
आदिष्टा वानरेन्द्रास्ते सुग्रीवेण महात्मना । आसन्नं द्वारमासाद्य युध्यध्वं च प्लवंगमाः ॥	४२
यश्च वो वितथं कुर्यात्तत्र तत्राप्युपस्थितः । स हन्तव्योऽमिसंभृत्य राजशासनदूषकः ॥	४३
तेषु वानरमुख्येषु दीप्तोल्कोज्ज्वलपाणिषु । स्थितेषु द्वारमाश्रित्य रावणं क्रोध आविशत् ॥	४४
तस्य जृम्भितविक्षेपाद्व्यामिश्रा वै दिशो दश । रूपवानिव रुद्रस्य मन्युर्गात्रेष्वदृश्यत ॥	४५
स कुम्भं च निकुम्भं च कुम्भकर्णात्मजावुभौ । प्रेषयामास संकुद्धो राक्षसैर्बहुभिः सह ॥	४६
यूपाक्षः शोणिताक्षश्च प्रजङ्गः कम्पनस्तथा । निर्ययुः कौम्भकर्णाभ्यां सह रावणशासनात् ॥	४७
शशास चैव तान्सर्वान् राक्षसान्स महाबलान् । राक्षसा गच्छताद्यैव सिंहनादं च नादयन् ॥	४८
ततस्तु चोदितास्तेन राक्षसा ज्वलितायुधाः । लङ्काया निर्ययुर्वीराः प्रणदन्तः पुनःपुनः ॥	४९
राक्षसां भूषणस्थाभिर्भाभिः स्वाभिश्च सर्वशः । चकुस्ते सप्रभं व्योम हरयश्चाग्निभिः सह ॥	५०
तत्र ताराधिपस्याभा ताराणां भा तथैव च । तयोराभरणाभा च ज्वलिता घामभासयत् ॥	५१
चन्द्राभा भूषणाभा च ग्रहाणां ज्वलिता च भा । हरिराक्षससैन्यानि आजयामास सर्वतः ॥	५२

सप्तभूमिप्रासादे वर्तमानानि गृहाणीत्यर्थः ॥ २४ ॥ २५ ॥ २६ ॥ हस्त्यध्यक्षा गजस्वामिनस्तैर्दाहपरित्राणाय मुक्तैर्गजैः । लोकान्ते प्रलये । भ्रान्ता घूर्णमाना ग्राहा यस्य सः ॥ २७ ॥ २८ ॥ छाया वह्निज्वालाप्रतिबिम्बम् ॥ २९ ॥ ३० ॥ धूमैर्व्याप्तस्य, अतएवोच्चैर्विनेदुषः । क्खन्तम् । नारीजनस्य स्वन इत्यन्वयः ॥ ३१ ॥ ३२ ॥ ३३ ॥ ३४ ॥ ३५ ॥ संहारकाले संकुद्धो भगवान्भवः । शब्दब्रह्मात्मकं वेदमयं धनुर्विस्फारयन्निव ॥ ३६ ॥ रामस्य ज्याशब्दस्तावुभौ वानरराक्षसशब्दावतिक्रम्याधरीकृत्य शुश्रुवे ॥ ३७ ॥ एतत्रयं व्याप व्याप्तमभूत् ॥ ३८ ॥ ३९ ॥ संताह उद्योगः ॥ ४० ॥ रौद्रीव कालरात्रिरिव ॥ ४१ ॥ यद्यस्यासन्नं द्वारं तत्तदासाद्य युध्यध्वमित्यादिष्टाः ॥ ४२ ॥ अपि च वो युष्माकं मध्ये तत्र

गुल्मे स्थितो वितथं पलायनं कुर्यात्स राजशासनदूषको मदाज्ञातिवर्ताति स भवद्भिः प्रबलैर्हन्तव्य इत्यादिष्टाः ॥ ४३ ॥ स्थितेषु । सत्स्थिति शेषः ॥ ४४ ॥ तस्य रावणस्य भयक्रोधजं यजृम्भितं विजृम्भणं तदुत्थविक्षेपात्सशब्दमहावायुप्रवृत्त्या दश दिशो व्यामिश्रा व्याप्ताः । रूपवान् रुद्रस्य गात्रेषु भ्रुकुटिचक्षुर्मुखादिष्वदृश्यत ॥ ४५ ॥ ४६ ॥ ४७ ॥ अद्यास्यां रात्र्यामेव गच्छतेति वानरानीकभयाय स्वयं सिंहनादं नादयन्कुर्वन्शशास ॥ ४८ ॥ ४९ ॥ सप्रभं निस्तिमिरम् ॥ ५० ॥ ताराधिपस्य चन्द्रस्य । ताराणां नक्षत्राणाम् । तयोर्वानरराक्षसबलयोराभरणाभा आभरणकान्तिश्च ज्वलिता प्रकाशमाना यां सेनाद्वयमध्यगताकाशप्रदेशमभासयत् ॥ ५१ ॥ उक्तश्लोकस्यैव व्याख्यानम्—चन्द्रामेत्यादि । ग्रहाणां नक्षत्राणाम् ॥ ५२ ॥



तत्र चार्धप्रदीप्तानां गृहाणां सागरः पुनः । भाभिः संसक्तसलिलश्चलोर्मिः शुशुभे ध्रुवम् ॥	५३
पताकाध्वजसंयुक्तमुत्तमासिपरश्वधम् । भीमाश्वरथमातंगं नानापत्तिसमाकुलम् ॥	५४
दीप्तशूलगदाखड्गप्रासतोमरकार्मुकम् । तद्राक्षसबलं भीमं घोरविक्रमपौरुषम् ॥	५५
दृष्टो ज्वलितप्रासं किङ्किणीशतनादितम् । हेमजालाचितभुजं व्यावेष्टितपरश्वधम् ॥	५६
व्याघ्रुणितमहाशस्त्रं बाणसंसक्तकार्मुकम् । गन्धमाल्यमधूत्सेकसंमोदितमहानिलम् ॥	५७
घोरं शूरजनाकीर्णं महाम्बुधरनिःस्वनम् । तद्दृष्ट्वा बलमायातं राक्षसानां दुरासदम् ॥	५८
संचचाल प्लवंगानां बलमुच्चैर्नताद च । जवेनाप्लुत्य च पुनस्तद्वलं रक्षसां महत् ॥	५९
अभ्ययात्प्रत्यरिबलं पतंगा इव पावकम् । तेषां भुजपरामर्शव्यामृष्टपरिघाशनि ॥	६०
राक्षसानां बलं श्रेष्ठं भूयः परमशोभत । तत्रोन्मत्ता इवोत्पेतुर्हरयोऽथ युयुत्सवः ॥	६१
तरुशैलैरभिघ्नन्तो मुष्टिभिश्च निशाचरान् । तथैवापततां तेषां हरीणां निशितैः शरैः ॥	६२
शिरांसि सहसा जहू राक्षसा भीमविक्रमाः । दशनैर्हतकर्णाश्च मुष्टिभिर्भिन्नमस्तकाः ।	६३
शिलाप्रहारभग्नान्ना विचेरुस्तत्र राक्षसाः ॥	६४
तथैवाप्यपरे तेषां कपीनामसिभिः शितैः । प्रवरानभितो जघ्नुर्घोररूपा निशाचराः ॥	६५
घ्नन्तमन्यं जघनान्यः पातयन्तमपातयत् । गर्हमाणं जगर्हान्यो दशन्तमपरोऽदशत् ॥	६६
देहीत्यन्यो ददात्यन्यो ददामीत्यपरः पुनः । किं क्लेशयसि तिष्ठेति तत्रान्योन्यं बभाषिरे ॥	६७
विप्रलम्भितशस्त्रं च विमुक्तकवचायुधम् । समुद्यतमहाप्रासं मुष्टिशूलासिकुन्तलम् ॥	६८
प्रावर्तत महारौद्रं युद्धं वानररक्षसाम् । वानरान्दश सप्तेति राक्षसा जघ्नुराहवे ॥	६९
विप्रलम्भितवस्त्रं च विमुक्तकवचध्वजम् । बलं राक्षसमालम्ब्य वानराः पर्यवारयन् ॥	७०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चसप्ततितमः सर्गः ॥ ७५ ॥

षट्सप्ततितमः सर्गः ।

प्रवृत्ते संकुले तस्मिन्वीरे घोरजनक्षये । अङ्गदः कम्पनं वीरमाससाद रणोत्सुकः ॥	१
आहूय सोऽङ्गदं कोपात्ताडयामास वेगितः । गदया कम्पनः पूर्वं स चचाल भृशाहतः ॥	२
स संज्ञां प्राप्य तेजस्वी चिक्षेप शिखरं गिरेः । अर्दितश्च प्रहारेण कम्पनः पतितो भुवि ॥	३
ततस्तु कम्पनं दृष्ट्वा शोणिताक्षो हतं रणे । रथेनाभ्यपतत्क्षिप्रं तत्राङ्गदमभीतवत् ॥	४
सोऽङ्गदं निशितैर्बाणैस्तदा विव्याध वेगितः । शरीरदारणैस्तीक्ष्णैः कालाग्रिसमविग्रहैः ॥	५
क्षुरक्षुरप्रनाराचैर्वत्सदन्तैः शिलीमुखैः । कर्णिशल्यविपाठैश्च बहुभिर्निशितैः शरैः ॥	६
अङ्गदः प्रतिविद्धाङ्गो बालिपुत्रः प्रतापवान् । धनुर्धरं रथं बाणान्ममर्द तरसा बली ॥	७
शोणिताक्षस्ततः क्षिप्रमसिचर्म समाददे । उत्पपात तदा क्रुद्धो वेगवानविचारयन् ॥	८
तं क्षिप्रतरमाप्लुत्य परामृश्याङ्गदो बली । करेण तस्य तं खड्गं समाच्छिद्य ननाद च ॥	९

संसक्तं संबद्धं सलिलं यस्य सः ॥ ५३ ॥ उत्तमासिपरश्वधम् । परश्वधो द्विविधः—असिरूपः, कुठाररूपश्च । तत्रासिरूपपरश्वधमित्यर्थः । तेनासिखड्गयोर्न पानरुक्तयम् ॥ ५४ ॥ ५५ ॥ ज्वलितप्रासं बाणवर्षणादुज्ज्वलितप्रासमित्यर्थ इति कतकः । हेमजालेति । हेमजालव्याप्तभुजमित्यर्थः । व्यावेष्टिताश्चालिताः परश्वधा यस्मिंस्तत् ॥ ५६ ॥ गन्धादीनामुत्सेकत आधिक्यतः संमोदितो महाननिलो येन तत् ॥ ५७ ॥ ५८ ॥ संचचाल । लङ्कयामिति शेषः ॥ ५९ ॥ तेषां रक्षसां भुजपरामर्शेन भुजबन्धनेन व्यामृष्टा व्याघ्रुणिताः परिघाशनयो यत्र तत् ॥ ६० ॥ ६१ ॥ ६२ ॥ ६३ ॥ अपरे निशाचरास्तेषां कपीनां प्रवराजहः ॥ ६४ ॥ ६५ ॥ देहीति । युद्धमिति

शेषः ॥ ६६ ॥ ६७ ॥ ६८ ॥ ६९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे पञ्चसप्ततितमः सर्गः ॥ ७५ ॥

अथ कम्पनादीनामङ्गदादिमिर्युद्धम्—प्रवृत्ते इति ॥ १ ॥ आहूयेति पूर्वान्वयि । सोऽङ्गदम् । अङ्गदेन युद्धायाहूतः कम्पन इत्यर्थः । स चचाल । अङ्गद इत्यर्थः ॥ २ ॥ ३ ॥ अभीतवदभीताहम् ॥ ४ ॥ ५ ॥ क्षुरः क्षुराप्रः शरः । क्षुर-प्रोऽर्धचन्द्राकृतिः । नाराचः सर्वायसः । वत्सदन्तस्तदाकारः । शिलीमुखः कङ्कपत्रसदृशः । कर्णो पार्श्वद्वयस्थितकर्णाकारावयवः । शल्यभूयस्त्वादीर्घफलको बाणः शल्यः । विपाठः करवीराप्रसदृश इति तीर्थादयः ॥ ६ ॥ ७ ॥ ८ ॥ परामृश्य धृत्वा



तस्यांसफलके खड्गे निजघान ततोऽङ्गदः । यज्ञोपवीतवच्चैनं चिच्छेद कपिकुञ्जरः ॥	१०
तं प्रगृह्य महाखड्गं विनद्य च पुनःपुनः । वालिपुत्रोऽभिदुद्राव रणशीर्षं परानरीन् ॥	११
प्रजङ्घसहितो वीरो यूपाक्षस्तु ततो बली । रथेनाभिययौ क्रुद्धो वालिपुत्रं महाबलम् ॥	१२
आयसीं तु गदां गृह्य स वीरः कनकाङ्गदः । शोणिताक्षः समाश्वस्य तमेवानुपपात ह ॥	१३
प्रजङ्घस्तु महावीरो यूपाक्षसहितो बली । गदयाभिययौ क्रुद्धो वालिपुत्रं महाबलम् ॥	१४
तयोर्मध्ये कपिश्रेष्ठः शोणिताक्षप्रजङ्घयोः । विशाखयोर्मध्यगतः पूर्णचन्द्र इवावमौ ॥	१५
अङ्गदं परिरक्षन्तौ मैन्दो द्विविद एव च । तस्य तस्थतुरभ्याशे परस्परदिदक्षया ॥	१६
अभिपेतुर्महाकायाः प्रतियत्ता महाबलाः । राक्षसा वानरान्रोपादसिबाणगदाधराः ॥	१७
प्रयाणां वानरेन्द्राणां त्रिभी राक्षसपुंगवैः । संसक्तानां महद्युद्धमभवद्रोमहर्षणम् ॥	१८
ते तु वृक्षान्समादाय संप्रचिक्षिपुराहवे । खड्गेन प्रतिचिक्षेप तान्प्रजङ्घो महाबलः ॥	१९
रथान्सर्वान्द्रुमाञ्छैलान्प्रतिचिक्षिपुराहवे । शरौघैः प्रतिचिच्छेद तान्यूपाक्षो महाबलः ॥	२०
सृष्टान्द्विविदमैन्दाभ्यां द्रुमानुत्पाट्य वीर्यवान् । वभञ्ज गदया मध्ये शोणिताक्षः प्रतापवान् ॥	२१
उद्यम्य विपुलं खड्गं परमर्मविदारणम् । प्रजङ्घो वालिपुत्राय अभिदुद्राव वेगितः ॥	२२
तमभ्याशगतं दृष्ट्वा वानरेन्द्रो महाबलः । आजघानाश्वकर्णेन द्रुमेणातिबलस्तदा ॥	२३
बाहुं चास्य सनिर्ह्विशमाजघान स मुष्टिना । वालिपुत्रस्य घातेन स पपात क्षितावसिः ॥	२४
तं दृष्ट्वा पतितं भूमौ खड्गं मुसलसंनिभम् । मुष्टिं संवर्तयामास वज्रकल्पं महाबलः ॥	२५
स ललाटे महावीर्यमङ्गदं वानरर्षभम् । आजघान महातेजाः स मुहूर्तं चचाल ह ॥	२६
स संज्ञां प्राप्य तेजस्वी वालिपुत्रः प्रतापवान् । प्रजङ्घस्य शिरः कायात्पातयामास मुष्टिना ॥	२७
स यूपाक्षोऽश्रुपूर्णाक्षः पितृव्ये निहते रणे । अवरुह्य रथात्क्षिप्रं क्षीणेषुः खड्गमाददे ॥	२८
तमापतन्तं संप्रेक्ष्य यूपाक्षं द्विविदस्त्वरन् । आजघानोर्वास क्रुद्धो जग्राह च बलाद्वली ॥	२९
गृहीतं आतरं दृष्ट्वा शोणिताक्षो महाबलम् । आजघान महातेजा वक्षसि द्विविदं ततः ॥	३०
स ततोऽभिहतस्तेन चचाल च महाबलः । उद्यतां च पुनस्तस्य जहार द्विविदो गदाम् ॥	३१
एतस्मिन्नन्तरे मैन्दो द्विविदाभ्याशमागमत् । तौ शोणिताक्षयूपाक्षौ प्लवंगाभ्यां तरस्विनौ ।	
चक्रतुः समरे तीव्रमाकर्षोत्पाटनं भृशम् ॥	३२
द्विविदः शोणिताक्षं तु विददार नखैर्मुखे । निष्पिपेष स वीर्येण क्षितावाविध्य वीर्यवान् ॥	३३
यूपाक्षमभिसंक्रुद्धो मैन्दो वानरपुंगवः । पीडयामास बाहुभ्यां पपात स हतः क्षितौ ॥	३४
हतप्रवीर्य व्यथिता राक्षसेन्द्रचमूस्तथा । जगामाभिमुखी सा तु कुम्भकर्णात्मजो यतः ॥	३५
आपतन्तीं च वेगेन कुम्भस्तां सान्त्वयश्चमूम् । अथोत्कृष्टं महावीर्यैर्लब्धलक्षैः प्लवंगमैः ॥	३६
निपातितमहावीरां दृष्ट्वा रक्षश्चमू तदा । कुम्भः प्रचके तेजस्वी रणे कर्म सुदुष्करम् ॥	३७
स धनुर्धन्विनां श्रेष्ठः प्रगृह्य सुसमाहितः । मुमोचाशीविषप्रख्याञ्छरान्देहविदारणान् ॥	३८
तस्य तच्छुश्रुभे भूयः सशरं धनुरुत्तमम् । विद्युदैरावतार्चिष्मद्वितीयेन्द्रधनुर्यथा ॥	३९

॥ ९ ॥ अंसरूपे फलके यज्ञोपवीतवदेनं शोणिताक्षं चिच्छेद । तावतापि न परावृत्तो नापि मृतः ॥ १० ॥ तं महाखड्गशो-  
णिताक्षीयम् ॥ ११ ॥ १२ ॥ कनकाङ्गद इति शोणिताक्षवि-  
शेषणम् ॥ १३ ॥ १४ ॥ १५ ॥ परस्परदिदक्षया युद्धावस-  
रदिदक्षया, स्वारूपप्रतिभटाराक्षसजिज्ञासया वा ॥ १६ ॥  
प्रतियत्ताः सावधानाः ॥ १७ ॥ त्रयाणामङ्गदमैन्दद्विविदानाम् ।  
त्रिभिः शोणिताक्षप्रजङ्घयूपाक्षैः ॥ १८ ॥ १९ ॥ २० ॥  
सृष्टान्प्रक्षिप्तान् ॥ २१ ॥ वालिपुत्रायोद्यम्य वालिपुत्रं हन्तुमु-  
द्यम्य ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥  
जग्राह वज्रार ॥ २९ ॥ ३० ॥ ३१ ॥ एतस्मिन्नन्तरे शोणि-

ताक्षताडिते द्विविदे । शोणिताक्षगदां गृह्णाने सतीत्यर्थः ।  
भ्रातृसहायार्थं तत्समीपमागमत् । प्लवंगमाभ्यां मैन्दद्विविदा-  
भ्याम् । आकर्ष आकर्षणम् । उत्पाटनमुत्थानम् ॥ ३२  
॥ ३३ ॥ ३४ ॥ कुम्भकर्णात्मजो यतः । यत्र तत्रेत्यर्थः  
॥ ३५ ॥ सान्त्वयदसान्त्वयत् । उत्कृष्टं रक्षः कुम्भो लब्धलक्षै-  
र्महावीर्यैस्तेजस्विभिर्बानरैर्निपातितमहावीरां चमू दृष्ट्वा रणे सुदु-  
ष्करं कर्म चके इति संबन्धः ॥ ३६ ॥ ३७ ॥ ३८ ॥ तस्य  
कुम्भस्य तत्सशरं धनुर्विद्युदैरावतसंबन्धतोऽर्चिष्मद्भासमानं  
द्वितीयेन्द्रधनुर्यथाऽपरमिन्द्रधनुर्विव भूयः शुश्रुभे । विद्युच्छरस्था-  
नीया । ऐरावतोऽध्रमातङ्गस्तस्येन्द्रधनुषा संबन्धात् । इन्द्रासुधं



आकर्णकृष्टमुक्तेन जघान द्विविदं तदा । तेन हाटकपुङ्गेन पत्रिणा पत्रवाससा ॥	४०
सहसामिहतस्तेन विप्रमुक्तपदः स्फुरन् । निपपात त्रिकूटाभो विह्वलन्प्लवगोत्तमः ॥	४१
मैन्दस्तु भ्रातरं तत्र भग्नं दृष्ट्वा महाहवे । अभिदुद्राव वेगेन प्रगृह्य विपुलां शिलाम् ॥	४२
तां शिलां तु प्रचिक्षेप राक्षसाय महाबलः । विभेद तां शिलां कुम्भः प्रसन्नैः पञ्चाभिः शरैः ॥	४३
संघाय चान्यं सुमुखं शरमाशीविषोपमम् । आजघान महातेजा वक्षसि द्विविदाग्रजम् ॥	४४
स तु तेन प्रहारेण मैन्दो वानरयूथपः । मर्मण्यभिहतस्तेन पपात भुवि मूर्च्छितः ॥	४५
अङ्गदो मातुलौ दृष्ट्वा मथितौ तु महाबलौ । अभिदुद्राव वेगेन कुम्भमुद्यतकार्मुकम् ॥	४६
तमापतन्तं विव्याध कुम्भः पञ्चभिरायसैः । त्रिभिश्चान्यैस्त्रिभिर्बाणैर्मातंगमिव तोमरैः ।	
सोऽङ्गदं बहुभिर्बाणैः कुम्भो विव्याध वीर्यवान् ॥	४७
अकुण्ठधारैर्निशितैस्तीक्ष्णैः कनकभूषणैः । अङ्गदः प्रतिविष्टाङ्गो वालिपुत्रो न कम्पते ॥	४८
शिलापादपवर्षाणि तस्य मूर्ध्नि ववर्ष ह । स प्रचिच्छेद तान्सर्वान्विभेद च पुनः शिलाः ॥	४९
कुम्भकर्णात्मजः श्रीमान्वालिपुत्रसमीरिताम् । आपतन्तं च संप्रेक्ष्य कुम्भो वानरयूथपम् ॥	५०
भुवौ विव्याध वाणाभ्यामुल्काभ्यामिव कुञ्जरम् । तस्य सुन्नाव रुधिरं पिहिते चास्य लोचने ॥	५१
अङ्गदः पाणिना नेत्रे पिधाय रुधिरोक्षिते । सालमासन्नमेकेन परिजग्राह पाणिना ॥	५२
संपीड्योरसि सस्कन्धं करेणाभिनिवेश्य च । किञ्चिदभ्यवनम्यैनमुन्ममाथ महारणे ॥	५३
तस्मिन्द्रकेतुप्रतिमं वृक्षं मन्दरसंनिभम् । समुत्सृजत वेगेन सिपतां सर्वरक्षसाम् ॥	५४
स चिच्छेद शितैर्बाणैः सप्तभिः कायभेदनैः । अङ्गदो विव्यथेऽभीक्ष्णं स पपात मुमोह च ॥	५५
अङ्गदं पतितं दृष्ट्वा सीदन्तमिव सागरम् । दुरासदं हरिश्रेष्ठा राघवाय न्यवेदयन् ॥	५६
रामस्तु व्यथितं श्रुत्वा वालिपुत्रं महाहवे । व्यादिदेश हरिश्रेष्ठाञ्जाम्बवत्प्रमुखांस्ततः ॥	५७
ते तु वानरशार्दूलाः श्रुत्वा रामस्य शासनम् । अभिपेतुः सुसंकुद्धाः कुम्भमुद्यतकार्मुकम् ॥	५८
ततो द्रुमशिलाहस्ताः कोपसंरकलोचनाः । रिरक्षिषन्तोऽभ्यपतन्नङ्गदं वानरर्षभाः ॥	५९
जाम्बवांश्च सुपेणश्च वेगदर्शां च वानरः । कुम्भकर्णात्मजं वीरं कुद्धाः समभिदुद्रुवुः ॥	६०
समीक्ष्यापततस्तांस्तु वानरेन्द्रान्महाबलान् । आववार शरौघेण नगेनेव जलाशयम् ॥	६१
तस्य बाणपथं प्राप्य न शेकुरपि वीक्षितुम् । वानरेन्द्रा महात्मानो वेलासिव महोदधिः ॥	६२
तांस्तु दृष्ट्वा हरिगणाञ्छरवृष्टिभिरर्दितान् । अङ्गदं पृष्ठतः कृत्वा भ्रातृजं प्लवगेश्वरः ॥	६३
अभिदुद्राव सुग्रीवः कुम्भकर्णात्मजं रणे । शैलसानुचरं नागं वेगवानिव केसरी ॥	६४
उत्पात्य च महावृक्षानश्वकर्णादिकान्वहन् । अन्यांश्च विविधान्वृक्षांश्चिक्षेप स महाकपिः ॥	६५
तां छादयन्तीमाकाशं वृक्षवृष्टिं दुरासदाम् । कुम्भकर्णात्मजः श्रीमांश्चिच्छेद स्वशरैः शितैः ॥	६६
अर्दितास्ते द्रुमा रेजुर्यथा घोराः शतघ्नयः । द्रुमवर्षं तु तद्भिन्नं दृष्ट्वा कुम्भेन वीर्यवान् ॥	६७
धानराधिपतिः श्रीमान्महासत्त्वो न विव्यथे । स विध्यमानः सहसा सहमानस्तु ताञ्छरान् ॥	६८
कुम्भस्य धनुराक्षिप्य बभञ्जेन्द्रधनुःप्रभम् । अवष्टुत्य धनुः शीघ्रं कृत्वा कर्म सुदुष्करम् ॥	६९
अब्रवीत्कुपितः कुम्भं भग्नशृङ्गमिव द्विपम् । निकुम्भाग्रज वीर्यं ते बाणवेगं तदद्भुतम् ॥	७०
संनतिश्च प्रभावश्च तव वा रावणस्य वा । प्रह्लादबलिवृत्रघ्नकुबेरवरुणोपम ॥	७१

विन्द्रधनुस्तदेव ऋजु रोहितम् । ऐरावतं ऋजुवीर्येन्द्रधनुस्त-  
द्युक्तं च । स्वाभाविकमिन्द्रधनुरित्यर्थः । एतच्चोत्पातकाले  
भवतीत्यर्थ इति तीर्थः ॥ ३९ ॥ ४० ॥ विप्रमुक्तपदे विप्र-  
मुक्तं प्रसारितं पदं येन सः ॥ ४१ ॥ ४२ ॥ प्रसन्नैरुत्तेजितैः  
॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५०  
॥ ५१ ॥ ५२ ॥ सस्कन्धमेतं सालमुरसि निवेश्यैकेन करेण  
संपीड्य सूक्ष्मशास्त्रां किञ्चिदवनम्योन्ममाथ निष्पन्नं कृतवान्  
॥ ५३ ॥ समुत्सृजत समुदयजत् ॥ ५४ ॥ अभीक्ष्णं विव्यथे ।

पुनःपुनः क्रियमाणेन युद्धेनेति भावः ॥ ५५ ॥ ५६ ॥ ५७  
॥ ५८ ॥ ५९ ॥ ६० ॥ आववारावरुध । नगेन पर्वतेन  
जलाशयं जलप्रवाहमिव ॥ ६१ ॥ ६२ ॥ भ्रातृजं भ्रातृपुत्रम् ।  
प्लवगेश्वरः सुग्रीवः । एतदन्तमष्टमीरात्रौ युद्धम् । अतः परं  
नवमीदिनयुद्धम् ॥ ६३ ॥ शैलसानुषु चरति तं नागं गजम्  
॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ अथ कुम्भस्य  
शौर्यं स्तौति—निकुम्भाग्रजेति । वेगशब्दोऽर्धचार्दिः ॥ ७० ॥  
संनतिः स्वजनप्रावण्यम् । प्रभावः प्रतापः । तव वा रावणस्य



एकस्त्वमनुजातोऽसि पितरं बलवत्तरम् । त्वामेवैकं महाबाहुं शूलहस्तमरिन्दमम् ॥ ७२  
 त्रिदशा नातिवर्तन्ते जितेन्द्रियमिवाधयः । विक्रमस्व महाबुद्धे कर्माणि मम पश्य च ॥ ७३  
 वरदानात्पितृव्यस्ते सहते देवदानवान् । कुम्भकर्णस्तु वीर्येण सहते च सुरासुरान् ॥ ७४  
 धनुषीन्द्रजितस्तुल्यः प्रतापे रावणस्य च । त्वमद्य रक्षसां लोके श्रेष्ठोऽसि बलवीर्यतः ॥ ७५  
 महाविमर्दं समरे मया सह तवाद्भुतम् । अद्य भूतानि पश्यन्तु शक्रशम्बरयोरिव ॥ ७६  
 कृतमप्रतिमं कर्म दर्शितं चास्त्रकौशलम् । पातिता हरिवीराश्च त्वयैते भीमविक्रमाः ॥ ७७  
 उपालम्भभयाच्चैव नासि वीर मया हतः । कृतकर्मपरिश्रान्तो विश्रान्तः पश्य मे बलम् ॥ ७८  
 तेन सुग्रीववाक्येन सावमानेन मानितः । अग्रेराज्यहुतस्येव तेजस्तस्याभ्यवर्धत ॥ ७९  
 ततः कुम्भस्तु सुग्रीवं बाहुभ्यां जगृहे तदा । गजाविवावीतमदौ निःश्वसन्तौ मुहुर्मुहुः ॥ ८०  
 अन्योन्यगात्रग्रथितौ घर्षन्तावितरेतरम् । सधूमां मुखतो ज्वालां विसृजन्तौ परिश्रमात् ॥ ८१  
 तयोः पादाभिघाताच्च निमग्ना चाभवन्मही । व्याघूर्णिततरङ्गश्च चुशुभे वरुणालयः ॥ ८२  
 ततः कुम्भं समुत्क्षिप्य सुग्रीवो लवणाम्भसि । पातयामास वेगेन दर्शयन्नुदधेः स्थलम् ॥ ८३  
 ततः कुम्भनिपातेन जलराशिः समुत्थितः । विन्ध्यमन्दरसंकाशो विससर्प समन्ततः ॥ ८४  
 ततः कुम्भः समुत्पत्य सुग्रीवमभिपात्य च । आजघानोरसि क्रुद्धो वज्रकल्पेन मुष्टिना ॥ ८५  
 तस्य चर्म च पुस्फोट संजज्ञे चापि शोणितम् । तस्य भुष्टिर्महावेगः प्रतिजग्नेऽस्थिमण्डले ॥ ८६  
 तस्य वेगेन तत्रासीत्तेजः प्रज्वलितं महत् । वज्रनिष्पेषसंजाता ज्वाला मेरोर्यथा गिरेः ॥ ८७  
 स तत्राभिहतस्तेन सुग्रीवो वानरर्षभः । मुष्टिं संवर्तयामास वज्रकल्पं महाबलः ॥ ८८  
 अर्चिःसहस्रविकचरविमण्डलवर्चसम् । स मुष्टिं पातयामास कुम्भस्योरसि वीर्यवान् ॥ ८९  
 स तु तेन प्रहारेण विह्वलो भृशपीडितः । निपपात तदा कुम्भो गतार्चिरिव पावकः ॥ ९०  
 मुष्टिनाभिहतस्तेन निपपाताशु राक्षसः । लोहिताङ्ग इवाकाशादीप्तरश्मिर्यदृच्छया ॥ ९१  
 कुम्भस्य पततो रूपं भग्नस्योरसि मुष्टिना । बभौ रुद्राभिपन्नस्य यथा रूपं गवां पतेः ॥ ९२

तस्मिन्हते भीमपराक्रमेण प्लवंगमानामृषमेण युद्धे ।

मही सशैलां सवना चचाल भयं च रक्षांस्यधिकं विवेश ॥

९३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ।

निकुम्भो भ्रातरं दृष्ट्वा सुग्रीवेण निपातितम् । प्रदहन्निव कोपेन वानरेन्द्रमुदैक्षत ॥

१

ततः स्रग्दामसंनद्धं दत्तपञ्चाङ्गुलं शुभम् । आददे परिघं धीरो महेन्द्रशिखरोपमम् ॥

२

वा । नान्यस्य । युष्मास्त्रिलयः । प्रह्लादबल्योर्वृत्रघ्नादीनां  
 चोपमा यस्य तम् ॥ ७१ ॥ पितरमनुजातोऽसि पित्रा सह-  
 शोऽसि ॥ ७२ ॥ ७३ ॥ पितृव्यो रावणः । कुम्भकर्णस्तु  
 वीर्येण शरीरबलेन सुरासुरान्सहते । त्वं तूभाभ्यामित्यर्थः  
 ॥ ७४ ॥ ७५ ॥ ते तव मया सह महाविमर्दं महायुद्धम्  
 ॥ ७६ ॥ ७७ ॥ उपालम्भभयाद्बहुभिः सह युद्धेन श्रान्तः  
 कुम्भः सुग्रीवेण हत इति निन्दाभीत्येत्यर्थः ॥ ७८ ॥ साव-  
 मानेन कृतकर्मत्यादिना ॥ ७९ ॥ अवीतमदावनपगतमदौ ।  
 'अवीतमदौ' इति छेदे व्याप्तमदापित्यर्थः ॥ ८० ॥ ८१  
 ॥ ८२ ॥ दर्शयन्नुदधेः स्थलम् । स्वबलं दर्शयन्नुदधेः स्थल-  
 मतिश्रम्य लवणाम्भसि कुम्भं पातयामास । 'उदधेस्तलम्'  
 इति पाठे तद्दर्शयन्नुदधेः स्थलम् ॥ ८३ ॥

विन्ध्यमन्दरसंकाशः कुम्भस्ततो जलात्समुत्पत्येत्यन्वयः ॥ ८४  
 ॥ ८५ ॥ पुस्फोट मित्रम् । स तस्य मुष्टिः सुग्रीवास्थिमण्डले  
 प्रतिजग्ने प्रतिहतः ॥ ८६ ॥ ८७ ॥ तत्रोरसि ॥ ८८ ॥  
 अर्चिःसहस्रेण विकचं यद्रविमण्डलं तत्समानवर्चस्कम् ॥ ८९  
 ॥ ९० ॥ यदृच्छया देवाधीनतः । रुद्राविद्रुम्यां पतितो  
 लोहिताङ्गो भौम इव पपात ॥ ९१ ॥ मुष्टिनोरसि भग्नस्य  
 पततः कुम्भस्य रूपं रुद्रेणामिपन्नस्याभिभूतस्य गवां पतेः सूर्य-  
 स्तेव ॥ ९२ ॥ ९३ ॥ इति श्रीरामायणमहर्षिः श्रीरामायणे  
 रामायणतिलके वाल्मीकीय आदिकाव्ये युद्धकाण्डे षट्सप्त-  
 तितमः सर्गः ॥ ७६ ॥

निकुम्भ इति ॥ १ ॥ स्रग्दामभिः संनद्धमलंकृतम् ।  
 दत्तपञ्चाङ्गुलं पञ्चाङ्गुलप्रमाणा दत्ताः कालायसपट्टबन्धा यस्मिन्



हेमपट्टपरिक्षितं वज्रविद्रुमभूषितम् । यमदण्डोपमं भीमं रक्षसां भयनाशनम् ॥	३
तमाविध्य महातेजाः शक्रध्वजसमोजसम् । विननाद विवृत्तास्यो निकुम्भो भीमविक्रमः ॥	४
उरोगतेन निष्केण भुजस्थैरङ्गदैरपि । कुण्डलाभ्यां च चित्राभ्यां मालया च स चित्रया ॥	५
निकुम्भो भूषणैर्भाति तेन स परिघेण च । यथेन्द्रधनुषा मेघः सविद्युस्तनयितुमान् ॥	६
परिघाग्रेण पुस्फोट वातग्रन्थिर्महात्मनः । प्रज्ज्वाल सघोषश्च विधूम इव पावकः ॥	७
नगर्यां विटपावत्या गन्धर्वभवनोत्तमैः । सतारागणनक्षत्रं सचन्द्रसमहाग्रहम् ।	
निकुम्भपरिघाघूर्णं भ्रमतीव नभस्थलम् ॥	८
दुरासदश्च संजज्ञे परिघाभरणप्रभः । क्रोधेन्धनो निकुम्भाग्रियुगान्ताग्निरिवोत्थितः ॥	९
राक्षसा वानराश्चापि न शेकुः स्पन्दितुं भयात् । हनुमांस्तु विवृत्योरस्तस्थौ प्रमुखतो बली ॥	१०
परिघोपमबाहुस्तु परिघं भास्करप्रभम् । बली बलवतस्तस्य पातयामास वक्षसि ॥	११
स्थिरे तस्योरसि व्यूढे परिघः शतधा कृतः । विकीर्यमाणः सहसा उल्काशतमिवाभ्यरे ॥	१२
स तु तेन प्रहारेण न चचाल महाकपिः । परिघेण समाधूतो यथा भूमिचलेऽचलः ॥	१३
स तथाभिहतस्तेन हनूमान्प्लवगोत्तमः । मुष्टिं संवर्तयामास बलेनातिमहाबलः ॥	१४
तमुद्यम्य महातेजा निकुम्भोरसि वीर्यवान् । अभिचिक्षेप वेगेन वेगवान्वायुविक्रमः ॥	१५
तत्र पुस्फोट वर्मास्य प्रसुखाव च शोणितम् । मुष्टिना तेन संजज्ञे मेघे विद्युदिवोत्थिता ॥	१६
स तु तेन प्रहारेण निकुम्भो विचचाल च । स्वस्थश्चापि निजग्राह हनूमन्तं महाबलम् ॥	१७
चुकुशुश्च तदा संख्ये भीमं लङ्कानिवासिनः । निकुम्भेनोद्यतं दृष्ट्वा हनूमन्तं महाबलम् ॥	१८
स तथा ह्रियमाणोऽपि हनूमांस्तेन रक्षसा । आजघानानिलसुतो वज्रकल्पेन मुष्टिना ॥	१९
आत्मानं मोक्षयित्वाथ क्षितावभ्यवपद्यत । हनूमानुन्ममाथाशु निकुम्भं मारुतात्मजः ॥	२०
निक्षिप्य परमायत्तो निकुम्भं निष्पिपेष च । उत्पत्य चास्य वेगेन पपातोरसि वेगवान् ॥	२१
परिगृह्य च बाहुभ्यां परिवृत्य शिरोधराम् । उत्पाटयामास शिरो भैरवं नदतो महत् ॥	२२
अथ निनदति सादिते निकुम्भे पवनसुतेन रणे बभूव युद्धम् ।	
दशरथसुतराक्षसेन्द्रसूनोर्भृशतरमागतरोषयोः सुभीमम् ॥	२३
व्यपेते तु जीवे निकुम्भस्य दृष्ट्वा विनेदुः प्लवंगा दिशः सस्वनुश्च ।	
चचालेव चोर्वा पपातेव सा द्यौर्बलं राक्षसानां भयं चाविवेश ॥	२४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तसप्ततितमः सर्गः ॥ ७७ ॥

अष्टसप्ततितमः सर्गः ।

निकुम्भं निहतं दृष्ट्वा कुम्भं च विनिपातितम् । रावणः परमामर्षी प्रज्ज्वालानलो यथा ॥	१
नैर्ऋतः क्रोधशोकाभ्यां द्वाभ्यां तु परिमूर्च्छितः । खरपुत्रं विशालाक्षं मकराक्षमचोदयत् ॥	२

स्त्रम् ॥ २ ॥ हेमपट्टादयोऽलंकारार्थः ॥ ३ ॥ शक्रध्वजसमोजसम् । अलंकारादिकृतसौन्दर्यात् ॥ ४ ॥ निष्कमुरोभूषणम् ॥ ५ ॥ ६ ॥ महात्मनो महादेहस्य । परिघाग्रेण वातग्रन्थि-  
रावहादिसप्तमहाबायूनां संधिः पुस्फोट । एतेन परिघस्य  
दैर्घ्यमुक्तम् । प्रज्ज्वाल । निकुम्भ इति शेषः । परिघाप्रभाग  
इति वा ॥ ७ ॥ विटपावती गन्धर्वनगरी । अलंकेति तीर्थः  
॥ ८ ॥ परिघाभरणाभ्यां प्रभा कान्तिर्यस्य सः ॥ ९ ॥  
स्पन्दितुमपि न शेकुः । उरोविवृत्योरः प्रकाश्य ॥ १० ॥ तस्य  
हनूमतः ॥ ११ ॥ परिघः शतधा कृतः । महाशिलाहतजीर्ण-  
काष्ठवद्विकीर्यमाणश्च स आकाशे उल्काशतमिवासीदिति शेषः  
॥ १२ ॥ भूमिचले भूकम्पे ॥ १३ ॥ १४ ॥ १५ ॥ १६

॥ १७ ॥ भीमं विचुकुशुः । कपीनां भयंकरं यथा भवति  
तथेत्यर्थः । उद्यतं गृहीतम् ॥ १८ ॥ तथा ह्रियमाणोऽपि  
कुम्भकर्णेन सुग्रीववद्व्रियमाणोऽपि ॥ १९ ॥ क्षितावभ्यवपद्यत  
भूमावाप्तो बभूव ॥ २० ॥ निक्षिप्य । भूमाविति शेषः ।  
अस्योरसि भूमिपतितस्योरसि ॥ २१ ॥ शिरोधरां परिवृत्य  
पशोर्बाधार्थं ॥ २२ ॥ निनदति निकुम्भे सादिते सति राक्ष-  
सेन्द्रसूनुः खरसुतो मकराक्षः । अनेन वक्ष्यमाणोपक्षेपः ॥ २३ ॥  
उक्ताथैव विवरणम् । व्यपेते व्यपगते । एतदन्तं नवमीदि-  
नयुद्धम् ॥ २४ ॥ इति श्रीरामाभिरामे श्रीरामीये रामायण-  
तिलके वाल्मीकीय आदिकाव्ये युद्धकाण्डे सप्तसप्ततितमः  
सर्गः ॥ ७७ ॥

निकुम्भमिति ॥ १ ॥ नैर्ऋतो रावणः । परिमूर्च्छितो व्याप्तः



गच्छ पुत्र मया हस्तो बलेनाभिसमन्वितः । राघवं लक्ष्मणं चैव जहि तौ सवनौकसौ ॥ ३  
 राघवस्य वचः श्रुत्वा शूरमानी खरात्मजः । बाढमित्यब्रवीद्धृष्टो मकराक्षो निशाचरम् ॥ ४  
 सोऽभिवाद्य दशग्रीवं कृत्वा चापि प्रदक्षिणम् । निर्जगाम गृहाच्छुभ्राद्रावणस्याश्रया बली ॥ ५  
 समीपस्थं बलाध्यक्षं खरपुत्रोऽब्रवीद्वचः । रथश्चानीयतां तूर्णं सैन्यं त्वानीयतां त्वरात् ॥ ६  
 तस्य तद्वचनं श्रुत्वा बलाध्यक्षो निशाचरः । स्यन्दनं च बलं चैव समीपं प्रत्यपादयत् ॥ ७  
 प्रदक्षिणं रथं कृत्वा समाहूय निशाचरः । सूतं संचोदयामास शीघ्रं वै रथमावह ॥ ८  
 अथ तान् राक्षसान्सर्वान्मकराक्षोऽब्रवीदिदम् । यूयं सर्वे प्रयुध्यध्वं पुरस्तान्मम राक्षसाः ॥ ९  
 अहं राक्षसराजेन रावणेन महात्मना । आहूतः समरे हन्तुं तावुभौ रामलक्ष्मणौ ॥ १०  
 अद्य रामं बधिष्यामि लक्ष्मणं च निशाचराः । शाखामृगं च सुग्रीवं वानरांश्च शरोत्तमैः ॥ ११  
 अद्य शूलनिपातैश्च वानराणां महाचमूम् । प्रदहिष्यामि संप्राप्तां शुष्केन्धनमिवानलः ॥ १२  
 मकराक्षस्य तच्छ्रुत्वा वचनं ते निशाचराः । सर्वे नानायुधोपेता बलवन्तः समाहिताः ॥ १३  
 ते कामरूपिणः क्रूरा दंष्ट्रिणः पिङ्गलेक्षणाः । मातंगा इव नर्दन्तो ध्वस्तकेशा भयावहाः ॥ १४  
 परिवार्य महाकाया महाकायं खरात्मजम् । अभिजघ्नस्ततो हृष्टाश्चाकलयन्तो नभस्तलम् ॥ १५  
 शङ्खभेरीसहस्राणामाहतानां समन्ततः । क्ष्वेलितास्फाटितानां च तत्र शब्दो महानभूत् ॥ १६  
 प्रभ्रष्टोऽथ करात्तस्य प्रतोदः सारथेस्तदा । पपात सहजा देवाङ्गजस्तस्य तु रक्षसः ॥ १७  
 तस्य ते रथसंयुक्ता हया विक्रमवर्जिताः । चरणैराकुलैर्गत्वा दीनाः सास्त्रमुखा ययुः ॥ १८  
 प्रवाति पवनस्तस्मिन्सपांसुः खरदारुणः । निर्याणे तस्य रौद्रस्य मकराक्षस्य दुर्मतेः ॥ १९  
 तानि दृष्ट्वा निमित्तानि राक्षसा वीर्यवत्तमाः । अचिन्त्य निर्गताः सर्वे यत्र तौ रामलक्ष्मणौ ॥ २०

घनगजमहिषाङ्गतुल्यवर्णाः समरमुखेष्वसकृद्दासिभिन्नाः ।

अहमहमिति युद्धकौशलास्ते रजनिचराः परिवभ्रमुमुहुस्ते ॥ २१

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टसप्ततितमः सर्गः ॥ ७८ ॥

नवसप्ततितमः सर्गः ।

निर्गतं मकराक्षं ते दृष्ट्वा वानरपुंगवाः । आहृत्य सहसा सर्वे योद्धुकामा व्यवस्थिताः ॥ १  
 ततः प्रवृत्तं सुमहत्तद्युद्धं लोमहर्षणम् । निशाचरैः प्लवंगानां देवानां दानवैरिव ॥ २  
 वृक्षशूलनिपातैश्च गदापरिघपातनैः । अन्योन्यं मर्दयन्ति स्म तदा कपिनिशाचराः ॥ ३  
 शक्तिखड्गगदाकुन्तैस्तोमरैश्च निशाचराः । पट्टिशैर्भिन्दिपालैश्च बाणपातैः समन्ततः ॥ ४  
 पाशमुद्गरदण्डैश्च निर्घातैश्चापरैस्तथा । कदनं कपिसिंहानां चक्रुस्ते रजनीचराः ॥ ५  
 बाणौघैरर्दिताश्चापि खरपुत्रेण वानराः । संभ्रान्तमनसः सर्वे दुद्रुवुर्भयपीडिताः ॥ ६  
 तान्दृष्ट्वा राक्षसाः सर्वे द्रवमाणान्वनौकसः । नेदुस्ते सिंहघट्टा राक्षसा जितकाशिनः ॥ ७  
 विद्रवत्सु तदा तेषु वानरेषु समन्ततः । रामस्तान्वारयामास शरवर्षेण राक्षसान् ॥ ८  
 वारितान् राक्षसान्दृष्ट्वा मकराक्षो निशाचरः । कोपानलसमाविष्टो वचनं चेदमब्रवीत् ॥ ९  
 तिष्ठ राम मया सार्धं द्रुद्धयुद्धं भविष्यति । त्याजयिष्यामि ते प्राणान्धनुर्मुकैः शितैः शरैः ॥ १०

॥ २ ॥ ३ ॥ ४ ॥ ५ ॥ बलाध्यक्षं रावणबलाध्यक्षम् । खरा-  
 त्मजम् ॥ ६ ॥ ७ ॥ रथमावह । युद्धभूमिं प्रापयेत्यर्थः ॥ ८ ॥  
 मम पुरस्तान्ममाग्रतो यूयं सर्वे प्रयुध्यध्वम् । वानरैः सहति  
 शेषः ॥ ९ ॥ १० ॥ ११ ॥ १२ ॥ १३ ॥ ध्वस्तकेश  
 विप्रकीर्णकेशाः, अतएव भयावहाः ॥ १४ ॥ १५ ॥ १६ ॥  
 तस्य ध्वजः पपात । स बद्धोऽपीति शेषः ॥ १७ ॥ विक्रम-  
 रहिता यथापूर्वं विचित्रपादन्यासरहिताः । प्रथममाकुलैश्चर-  
 णैर्गत्वा पश्चात्सास्त्रमुखा ययुः ॥ १८ ॥ प्रवाति सपांसुः, अत-

एव खरः । अभिमुख इति शेषः ॥ १९ ॥ २० ॥ असकृच्छ-  
 त्रूणां गदासिभिर्भिन्नं मेदो येषां ते । अहमहमिति वदन्तः  
 ॥ २१ ॥ इति श्रीरामाभिरामे श्रीरामायणे रामायणतिलके  
 वाल्मीकीय आदिकाव्ये युद्धकाण्डेऽष्टसप्ततितमः सर्गः ॥ ७८ ॥  
 निर्गतमिति ॥ १ ॥ २ ॥ ३ ॥ ४ ॥ निर्घातास्तद्वन्महा-  
 ध्वनयो यन्त्रायुधविशेषाः ॥ ५ ॥ ६ ॥ द्रवमाणान्द्रवतः ।  
 जितेन जयेन काशन्ते ते जितकाशिनोऽभूवभिति शेष इति  
 तीर्थः ॥ ७ ॥ तान्वानरविद्रावकान् राक्षसान् रामः शरवर्षेण



यत्तदा दण्डकारण्ये पितरं हतवान्मम । तदग्रतः स्वकर्मस्थं स्मृत्वा रोषोऽभिवर्धते ॥	११
दहन्ते भृशमङ्गानि दुरात्मन्मम राघव । यन्मयासि न दृष्टस्त्वं तस्मिन्काले महावने ॥	१२
दिष्ट्वासि दर्शनं राम मम त्वं प्राप्तवानिह । काङ्क्षितोऽसि धुधार्तस्य सिंहस्येवेतरो मृगः ॥	१३
अद्य मक्ष्माणवेगेन प्रेतराड्विषयं गतः । ये त्वया निहताः शूराः सह तैश्च वसिष्यसि ॥	१४
बहुनात्र किमुक्तेन शृणु राम वचो मम । पश्यन्तु सकला लोकास्त्वां मां चैव रणाजिरे ॥	१५
अस्त्रैर्वा गदया वापि बाहुभ्यां वा रणाजिरे । अभ्यस्तं येन वा राम वर्ततां तेन वा मृधम् ॥	१६
मकराक्षवचः श्रुत्वा रामो दशरथात्मजः । अब्रवीत्प्रहसन्वाक्यमुत्तरोत्तरवादिनम् ॥	१७
कथ्यसे किं वृथा रक्षो बहून्यसदृशानि ते । न रणे शक्यते जेतुं विना युद्धेन वाग्बलात् ॥	१८
चतुर्दश सहस्राणि रक्षसां त्वत्पिता च यः । त्रिशिरा दूषणश्चापि दण्डके निहतो मया ॥	१९
स्वाशिताश्चापि मांसेन गृध्रगोमायुवायसाः । भविष्यन्त्यद्य वै पाप तीक्ष्णतुण्डनखाङ्कुशाः ॥	२०
राघवेणैवमुक्तस्तु मकराक्षो महाबलः । बाणौघानमुचत्तस्मै राघवाय रणाजिरे ॥	२१
ताञ्छराञ्छरवर्षेण रामश्चिच्छेद नैकधा । निपेतुर्भुवि विच्छिन्ना रुक्मपुङ्खाः सुवाससः ॥	२२
तद्युद्धमभवत्तत्र समेत्यान्योन्यमोजसा । खरराक्षसपुत्रस्य सूनोर्दशरथस्य च ॥	२३
जीमूतयोरिवाकाशे शब्दो ज्यातलयोरिव । धनुर्मुक्तः खनोऽन्योन्यं श्रूयते च रणाजिरे ॥	२४
देवदानवगन्धर्वाः किंनराश्च महोरगाः । अन्तरिक्षगताः सर्वे द्रष्टुकामास्तदद्भुतम् ॥	२५
विद्धमन्योन्यगात्रेषु द्विगुणं वर्धते बलम् । कृतप्रतिकृतान्योन्यं कुरुतां तौ रणाजिरे ॥	२६
राममुक्तास्तु बाणौघान्राक्षसस्त्वच्छिन्नद्रणे । रक्षोमुक्तास्तु रामो वै नैकधा प्राच्छिन्नच्छरैः ॥	२७
बाणौघवितताः सर्वा दिशश्च प्रदिशस्तथा । संछन्ना वसुधा चैव समन्तान्न प्रकाशते ॥	२८
ततः क्रुद्धो महाबाहुर्धनुश्चिच्छेद संयुगे । अष्टाभिरथ नाराचैः सूतं विव्याध राघवः ॥	२९
भिस्त्वा रथं शरै रामो हत्वा अश्वानपातयत् । विरथो वसुधास्यः स मकराक्षो निशाचरः ॥	३०
तत्तिष्ठन्नसुधां रक्षः शूलं जग्राह पाणिना । त्रासनं सर्वभूतानां युगान्ताग्निसमप्रभम् ॥	३१
दुरवापं महच्छूलं रुद्रदत्तं भयंकरम् । जाज्वल्यमानमाकाशे संहारास्त्रमिवापरम् ॥	३२
यं दृष्ट्वा देवताः सर्वा भयार्ता विद्रुता दिशः । विभ्राम्य च महच्छूलं प्रज्वलन्तं निशाचरः ॥	३३
स क्रोधात्प्राहिणोत्तस्मै राघवाय महात्मने । तमापतन्तं ज्वलितं खरपुत्रकराच्युतम् ॥	३४
बाणैश्चतुर्भिराकाशे शूलं चिच्छेद राघवः । स भिन्नो नैकधा शूलो दिव्यहाटकमण्डितः ।	३५
व्यशीर्यत महोल्केव रामबाणार्दितो भुवि ॥	३५
तच्छूलं निहतं दृष्ट्वा रामेणाक्लिष्टकर्मणा । साधु साध्विति भूतानि व्याहरन्ति नभोगताः ॥	३६
तं दृष्ट्वा निहतं शूलं मकराक्षो निशाचरः । मुष्टिमुद्यम्य काकुत्स्थं तिष्ठ तिष्ठेति चाब्रवीत् ॥	३७
स तं दृष्ट्वापतन्तं तु प्रहस्य रघुनन्दनः । पावकास्त्रं ततो रामः संदधे तु शरासने ॥	३८

वारयामास ॥ ८ ॥ ९ ॥ १० ॥ यद्यस्मात्पितरं हतवानसि तस्मात्तदग्रतस्तद्दिनादितः स्वकर्मस्थं पितृवधरूपकर्मकर्तारं त्वां स्मृत्वा रोषोऽभिवर्धते । 'मदग्रतः स्वकर्मस्थं दृष्ट्वा' इति पाठे मदग्रतस्तिष्ठन्तमिति शेषः । तीर्थस्तु—सुअकर्मस्थं सुतराम-  
कृत्यनिरतमित्यर्थ इत्याह ॥ ११ ॥ यद्यस्मात्तस्मिन्काले पितृ-  
वधकाळे तस्मिन्महावने मया न दृष्टोऽसि तस्मान्ममाङ्गानि दहन्ते । तदैव दर्शने तु प्रतीकारेण तापः शाम्येदित्यर्थः ॥ १२ ॥  
इतरो मृगः सिंहतरमृगमात्रम् ॥ १३ ॥ १४ ॥ १५ ॥ येन दधसाधनेनास्त्रादिष्वन्यतमेन तेऽभ्यस्तं तवाभ्यासोऽस्ति तेन वा तेनैव मृधं युद्धं वर्ततां संपादयताम् ॥ १६ ॥ उत्तरोत्तर-  
वादिनं बहुप्रलापिनम् ॥ १७ ॥ ते त्वया जेतुमित्यन्वयः ॥ १८ ॥ १९ ॥ स्वाशिताः सुष्ठु भुक्त्वन्तोऽद्य भविष्यन्ति ।

त्वद्वधेनेति शेषः ॥ २० ॥ २१ ॥ २२ ॥ २३ ॥ आकाशे जीमूतयोः शब्द इव ज्यातलयोर्ज्याकरतलयोः संचर्वादेतोर्ध-  
नुर्मुक्तोऽन्योन्यधनुर्मुक्तः खनोऽन्योन्यमिश्रो रणाजिरे श्रूयते स्म ॥ २४ ॥ २५ ॥ अन्योन्यं गात्रेषु विद्धम् । वेधनमभू-  
दिति शेषः । अथापि द्विगुणं बलं वर्धते स्म । कृतप्रतिकृता कृतप्रतिकृतानि । आर्षोऽडादेशो विभक्तेः । कुरुतामकुरुताम् ।  
अडभाव आर्षः ॥ २६ ॥ २७ ॥ २८ ॥ २९ ॥ भिस्त्वा रथम् । भङ्क्त्वेत्यर्थः । 'हत्वा अश्वान्' इत्यसंधिपाठः । 'रथादश्वान्' इति पाठान्तरम् । वसुधास्योऽभूदिति शेषः ॥ ३० ॥ 'तत्ति-  
ष्ठन्नसुधाम्' इति पाठः । वसुधां वसुधायां तिष्ठत्तद्रक्षः शूलं जग्राहेति संबन्धः ॥ ३१ ॥ ३२ ॥ शूलोऽर्धर्चादिः ॥ ३३



- तेनास्त्रेण हतं रक्षः काकुत्स्थेन तदा रणे । सच्छिन्नहृदयं तत्र पपात च ममार च ॥ ३९  
 दृष्ट्वा ते राक्षसाः सर्वे मकराक्षस्य पातनम् । लङ्कामेव प्रधावन्त रामबाणभयार्दिताः ॥ ४०  
 दशरथनृपसुनुबाणवेगै रजनिचरं निहतं खरात्मजं तम् ।  
 प्रददृशुरथ देवताः प्रदृष्टा गिरिमिव वज्रहतं यथा विकीर्णम् ॥ ४१  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवसप्ततितमः सर्गः ॥ ७९ ॥

अशीतितमः सर्गः ।

- मकराक्षं हतं श्रुत्वा रावणः समितिजयः । रोषेण महताविष्टो दन्तान्कटकटार्य्य च ॥ १  
 कुपितश्च तदा तत्र किं कार्यमिति चिन्तयन् । आदिदेशाथ संकुद्धो रणायेन्द्रजितं सुतम् ॥ २  
 जहि वीर महावीर्यौ भ्रातरौ रामलक्ष्मणौ । अदृश्यो दृश्यमानो वा सर्वथा त्वं बलाधिकः ॥ ३  
 त्वमप्रतिमकर्माणमिन्द्रं जयसि संयुगे । किं पुनर्मानुषौ दृष्ट्वा न वधिष्यसि संयुगे ॥ ४  
 तथोक्तो राक्षसेन्द्रेण प्रतिगृह्य पितुर्वचः । यज्ञभूमौ स विधिवत्पावकं जुहवेन्द्रजित् ॥ ५  
 जुह्वतश्चापि तत्राग्निं रक्तोष्णीषधराः स्त्रियः । आजग्मुस्तत्र संभ्रान्ता राक्षस्यो यत्र रावणिः ॥ ६  
 शस्त्राणि शरपत्राणि समिधोऽथ बिभीतकाः । लोहितानि च वासांसि स्रुवं कार्णायसं तथा ॥ ७  
 सर्वतोऽग्निं समास्तीर्य शरपत्रैः सतोमरैः । छागस्य सर्वकृष्णस्य गलं जग्राह जीवतः ॥ ८  
 शरहोमसमिद्धस्य विधूमस्य महार्चिषः । बभूवुस्तानि लिङ्गानि विजयं दर्शयन्ति च ॥ ९  
 प्रदक्षिणावर्तशिखस्तप्तहाटकसंनिभः । हविस्तत्प्रतिजग्राह पावकः स्वयमुत्थितः ॥ १०  
 हुत्वाग्निं तर्पयित्वाथ देवदानवराक्षसान् । आरुरोह रथश्रेष्ठमन्तर्धानगतं शुभम् ॥ ११  
 स वाजिभिश्चतुर्भिस्तु बाणैस्तु निशितैर्युतः । आरोपितमहाचापः शुशुभे स्यन्दनोत्तमे ॥ १२  
 जाज्वल्यमानो वपुषा तपनीयपरिच्छदः । मृगैश्चन्द्रार्धचन्द्रैश्च स रथः समलंकृतः ॥ १३  
 जाम्बूनदमहाकम्बुर्दीप्तपावकसंनिभः । बभूवेन्द्रजितः केतुर्वैदूर्यसमलंकृतः ॥ १४  
 तेन चादित्यकल्पेन ब्रह्मास्त्रेण च पालितः । स बभूव दुराधर्षो रावणिः सुमहाबलः ॥ १५  
 सोऽभिनिर्वाय नगरादिन्द्रजित्समितिजयः । हुत्वाग्निं राक्षसैर्मन्त्रैरन्तर्धानगतोऽब्रवीत् ॥ १६  
 अद्य हत्वा रणे यौ तौ मिथ्या प्रव्रजितौ वने । जयं पित्रे प्रदास्यामि रावणाय रणेऽधिकम् ॥ १७  
 अद्य निर्वाणरामुर्वो हत्वा रामं च लक्ष्मणम् । करिष्ये परमां प्रीतिमित्युक्त्वान्तरधीयत ॥ १८  
 आपपाताथ संकुद्धो दशग्रीवेण चोदितः । तीक्ष्णकार्मुकनाराचैस्तीक्ष्णस्त्विन्द्ररिपू रणे ॥ १९  
 स ददर्श महावीर्यौ नागौ त्रिशिरसाविव । सृजन्ताविषुजालानि वीरौ वानरमध्यगौ ॥ २०  
 इमौ ताविति संचिन्त्य सज्यं कृत्वा च कार्मुकम् । संततानिषुधाराभिः पर्जन्य इव वृष्टिमान् ॥ २१  
 स तु वैहायसरथो युधि तौ रामलक्ष्मणौ । अचक्षुर्विषये तिष्ठन्विषयाध निशितैः शरैः ॥ २२

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ प्रधावन्त  
 प्राधावन्त ॥ ४० ॥ ४१ ॥ नवम्यां पूर्वरात्रेऽस्य वधः ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे नवसप्ततितमः सर्गः ॥ ७९ ॥

कटकटार्य्येत्यार्षो ल्यप् ॥ १ ॥ २ ॥ ३ ॥ ४ ॥ जुहव  
 जुहाव । वृद्धभाव आर्षः ॥ ५ ॥ स्त्रिय आजग्मुः । होमपरि-  
 चारिका इति शेषः ॥ ६ ॥ शस्त्राणीत्यादि व्याख्यातम् ॥ ७  
 ॥ ८ ॥ विजयं दर्शयन्ति चेत्यत्र जीवतः पुनर्लङ्काप्रवेश  
 एवात्र जयः ॥ ९ ॥ १० ॥ राक्षसांस्त्वर्पयित्वा । अभिचार-  
 यागीयानिति शेषः ॥ ११ ॥ १२ ॥ वपुषा स्वरूपेण जाज्व-  
 ल्यमानो रथ इति शेषः । मृगैश्चित्रमयैः ॥ १३ ॥ जाम्बूनद-

मया महान्तः कम्बवो बलया यस्य । 'कम्बुर्ना बलये शङ्के'  
 इत्यमरः ॥ १४ ॥ १५ ॥ राक्षसैर्मन्त्रैर्निर्ऋतिदेवत्यमन्त्रैः ।  
 अन्तर्धानगतोऽन्तर्धानशक्तिं प्राप्तः ॥ १६ ॥ १७ ॥ रामं  
 हत्वा निर्वाणरामुर्वो कृत्वा पितुः प्रीतिं करिष्ये इत्यर्थः ।  
 यस्त्वेवमादिबचसां रामस्तुतिपरतया क्लेशेन व्याख्यानं तदुच्यते ।  
 कवेः कविनिबद्धवक्तुश्च तथातात्पर्याभावादिति । एतत्सजाती-  
 यबालिवाक्यावसरे निरूपितम् ॥ १८ ॥ १९ ॥ तूणी धनुः-  
 संबन्धान्निशिरोनागतत्वेत्प्रेक्षा । सृजन्तौ स्रंस्यन्तौ ॥ २० ॥ इमौ  
 ताविति संचिन्त्य सकलराक्षसहन्ताराविति स्मृत्वेषुधाराभिरि-  
 षुवर्षैः संततान्पूरयामास । सर्वा दिश इति शेषः ॥ २१ ॥  
 वैहायसरथ आकाशगामी रथो यस्य सः । अचक्षुर्विषये



तौ तस्य शरवेगेन परीतौ रामलक्ष्मणौ । धनुषी सशरे कृत्वा दिव्यमलं प्रचक्रतुः ॥	२२
प्रच्छादयन्तो गगनं शरजालैर्महाबलौ । तमस्त्रैः सूर्यसंकाशैर्नैव पस्पर्शतुः शरैः ॥	२४
स हि धूमान्धकारं च चक्रे प्रच्छादयन्नभः । दिशश्चान्तर्दधे श्रीमालीहारतमसा वृतः ॥	२५
नैव ज्यातलनिर्घोषो न च नेमिखुरस्वनः । शुश्रुवे चरतस्तस्य न च रूपं प्रकाशते ॥	२६
घनान्धकारे तिमिरे शिलावर्षमिवाद्भुतम् । स ववर्ष महाबाहुर्नाराचशरवृष्टिभिः ॥	२७
स रामं सूर्यसंकाशैः शरैर्दत्तवरैर्भृशम् । विव्याध समरे क्रुद्धः सर्वगात्रेषु रावणिः ॥	२८
तौ हन्यमानौ नाराचैर्धाराभिरिव पर्वतौ । हेमपुङ्खान्नरव्याघ्रौ तिग्मान्मुमुचतुः शरान् ॥	२९
अन्तरिक्षे समासाद्य रावणिं कङ्कपत्रिणः । निकृत्य पतगा भूमौ पेतुस्ते शोणिताहुताः ॥	३०
अतिमात्रं शरौघेण दीप्यमानौ नरोत्तमौ । तानिष्पततो भलैरनेकैर्विचकर्तुः ॥	३१
यतो हि ददृशते तौ शरान्निपतितान्छितान् । ततस्तु तौ दाशरथी ससृजातेऽस्त्रमुत्तमम् ॥	३२
रावणिस्तु दिशः सर्वा रथेनातिरथोऽपतत् । विव्याध तौ दाशरथी लघ्वस्त्रौ निशितैः शरैः ॥	३३
तेनातिविद्धौ तौ वीरौ रुक्मपुङ्खैः सुसंहतैः । बभूवतुर्दाशरथी पुष्पिताविव किंशुकौ ॥	३४
नास्य वेगगतिं कश्चिन्न च रूपं धनुः शरान् । न चास्य विदितं किञ्चित्सूर्यस्येवाभ्रसंश्लवे ॥	३५
तेन विद्धाश्च हरणो निहताश्च गतासवः । बभूवुः शतशस्तत्र पतिता धरणीतले ॥	३६
लक्ष्मणस्तु ततः क्रुद्धो भ्रातरं वाक्यमब्रवीत् । ब्राह्ममलं प्रयोक्ष्यामि वधार्थं सर्वरक्षसाम् ॥	३७
तमुवाच ततो रामो लक्ष्मणं शुभलक्षणम् । नैकस्य हेतो रक्षांसि पृथिव्यां हन्तुमर्हसि ॥	३८
अयुध्यमानं प्रच्छन्नं प्राञ्जलिं शरणागतम् । पलायमानं मत्तं वा न हन्तुं त्वमिहार्हसि ॥	३९
तस्यैव तु वधे यत्नं करिष्यामि महाभुज । आदेक्ष्यावो महावेगान्स्त्रानाशीविषोपमान् ॥	४०
तमेनं मायिनं क्षुद्रमन्तर्हितरथं बलात् । राक्षसं निहनिष्यन्ति दृष्ट्वा वानरयूथपाः ॥	४१
यद्येष भूमिं विशते दिवं वा रसातलं वापि नभस्तलं वा ।	
एवं विमृढोऽपि ममास्त्रदग्धः पतिष्यते भूमितले गतासुः ॥	४२
इत्येवमुक्त्वा वचनं महार्थं रघुप्रवीरः प्लवगर्षभैर्वृतः ।	
वधाय रौद्रस्य नृशंसकर्मणस्तदा महात्मा त्वरितं निरीक्षते ॥	४३

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽशीतितमः सर्गः ॥ ८० ॥

तिष्ठन् । इदं युद्धं तद्वात्रावेव मध्यरात्रे ॥ २२ ॥ परीतौ  
व्याघ्रौ । प्रचक्रतुः प्रादुश्चक्रतुः ॥ २३ ॥ अत्रैरस्त्रमन्त्राभिम-  
न्त्रिनः शरैस्तमिन्द्रजितं नैव पस्पर्शतुः पस्पृशतुः । अन्तर्हि-  
तत्वादिति भावः ॥ २४ ॥ धूमान्धकारं चक्रे । माययेति शेषः ।  
दिशश्चान्तर्दधेऽन्तर्धापयामास । नीहारवशात्तदविवेकं मायया  
संपादयामासेत्यर्थः ॥ २५ ॥ २६ ॥ २७ ॥ दत्तवरैर्वरदत्तैः  
॥ २८ ॥ २९ ॥ कङ्कपत्रिणस्ते पतगा बाणा अन्तरिक्षे रावणिं  
समासाद्य तं निकृत्य विद्ध्वा भूमौ शोणितोक्षिताः पेतुः ॥ ३० ॥  
तानिष्पततो भलैरनेकैर्विचकर्तुः तुरित्यार्षो गुणः ॥ ३१ ॥  
यतो यस्यां दिशि ततस्तस्यां दिशि ॥ ३२ ॥ ३३ ॥ ३४ ॥  
अभ्रसंघे सूर्यस्य गत्यादिकमिव नास्य वेगयुक्तगत्यादिकं  
किञ्चिद्विदितम् ॥ ३५ ॥ ३६ ॥ ३७ ॥ ३८ ॥ अयुध्यमानं  
यंकयुद्धम् । प्रच्छन्नं युद्धमीत्या गृहेऽस्मददृश्यतया स्थितम् ।  
अयुध्यमानत्वादियद्वत्प्रकाराणामपि सर्वरक्षउद्देशेन ब्रह्मास्त्रसं-  
धानं वधो भवति, न तु त्रयुज्यत इत्यर्थः । अन्ततो विभी-

पगस्यापि नाशप्रसङ्ग इत्याशयः ॥ ३९ ॥ माययान्तर्हितमेन-  
मेव हन्तुं घोरानाशीविषोपमानस्त्राप्यादेक्ष्यावः । अदृष्टवधो-  
ऽस्मदेकसाध्यः । दृष्टस्य तु वध ईषत्करो वानराणामपीत्याह—  
राक्षसमिति । यदि दर्शनं स्यात्तदा दृष्ट्वा दर्शनमात्रेण हनूमदादय  
एनं राक्षसं निहनिष्यन्ति । ‘दृष्ट्वा वानरयूथपाः’ इत्यत्र  
एतद्दर्शनेपायो भारते उक्तः—‘इदमम्भो गृहीत्वा तु राजरा-  
जस्य शासनात् । गुह्यकोऽभ्यागतः कश्चित्त्वत्सकाशमरिदम् ॥  
इदमम्भः कुबेरस्ते महाराज प्रयच्छति । अन्तर्हितानां भूतानां  
दर्शनार्थं परंतप ॥ अनेन मृष्टनयनो भूतान्यन्तर्हितान्युत ।  
गवान्द्रक्ष्यति यस्मै च प्रदास्यति नरः स च ॥’ इति विभी-  
षणवाक्येन ॥ ४० ॥ ४१ ॥ भूमिं भूमिविवरम् । दिवं  
स्वर्गम् । एतदुपरितनलोकोपलक्षणम् । रसातलमित्येतदधस्त-  
ललोकोपलक्षणम् ॥ ४२ ॥ त्वरितं त्वरोपेतं निरीक्षते स्म  
॥ ४३ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्ये युद्धकाण्डेऽशीतितमः सर्गः ॥ ८० ॥



एकाशीतितमः सर्गः ।

विज्ञाय तु मनस्तस्य राघवस्य महात्मनः । स निवृत्त्याहवात्तस्मात्प्रविवेश पुरं ततः ॥ १  
 सोऽनुस्मृत्य वधं तेषां राक्षसानां तरस्विनाम् । क्रोधताम्रेक्षणः शूरो निर्जगामाथ रावणिः ॥ २  
 स पश्चिमेन द्वारेण निर्ययौ राक्षसैर्वृतः । इन्द्रजित्सुमहावीर्यः पौलस्त्यो देवकण्टकः ॥ ३  
 इन्द्रजित्तु ततो दृष्ट्वा भ्रातरौ रामलक्ष्मणौ । रणायात्युद्धतौ वीरौ मायां प्रादुष्करोत्तदा ॥ ४  
 इन्द्रजित्तु रथे स्थाप्य सीतां मायामयीं तदा । बलेन महतावृत्य तस्या वधमरोचयत् ॥ ५  
 मोहनार्थं तु सर्वेषां बुद्धिं कृत्वा सुदुर्मतिः । हन्तुं सीतां व्यवसितो वानराभिमुखो ययौ ॥ ६  
 तं दृष्ट्वा त्वभिनिर्यान्तं सर्वे ते काननौकसः । उत्पेतुरभिसंकुद्धाः शिलाहस्ता युयुत्सवः ॥ ७  
 हनूमान्पुरतस्तेषां जगाम कपिकुञ्जरः । प्रगृह्य सुमहच्छृङ्गं पर्वतस्य दुरासदम् ॥ ८  
 स ददर्श हतानन्दां सीतामिन्द्रजितो रथे । एकवेणीधरां दीनामुपवासकृशाननाम् ॥ ९  
 परिक्लिष्टैकवसनाममृजां राघवप्रियाम् । रजोमलाभ्यामालिप्तैः सर्वगात्रैर्वरस्त्रियम् ॥ १०  
 तां निरीक्ष्य मुहूर्तं तु मैथिलीमध्यवस्य च । बभूवाचिरदृष्ट्वा हि तेन सा जनकात्मजा ॥ ११  
 अब्रवीत्तां तु शोकार्तां निरानन्दां तपस्विनीम् । दृष्ट्वा रथस्थितां दीनां राक्षसेन्द्रसुतश्रिताम् ॥ १२  
 किं समर्थितमस्येति चिन्तयन्स महाकपिः । सह तैर्वानरश्रेष्ठैरभ्य धावत रावणिम् ॥ १३  
 तद्धानरबलं दृष्ट्वा रावणिः क्रोधमूर्च्छितः । कृत्वा विकोशं निस्त्रिशं मूर्ध्नि सीतामकर्षयत् ॥ १४  
 तां स्त्रियं पश्यतां तेषां ताडयामास राक्षसः । क्रोशन्तीं राम रामेति मायया योजितां रथे ॥ १५  
 गृहीतमूर्धजं दृष्ट्वा हनूमान्दैव्यमागतः । दुःखजं वारि नेत्राभ्यामुत्सृजन्मारुतात्मजः ॥ १६  
 तां दृष्ट्वा चारुसर्वाङ्गीं रामस्य महिषीं प्रियाम् । अब्रवीत्पुरुषं वाक्यं क्रोधाद्रक्षोधिपात्मजम् ॥ १७  
 दुरात्मन्नात्मनाशाय केशपक्षे परामृशः । ब्रह्मर्षीणां कुले जातो राक्षसीं योनिमाश्रितः ॥ १८  
 धिक्त्वा पापसमाचारं यस्य ते मतिरीदृशी । नृशंसानार्यं दुर्वृत्त क्षुद्र पापपराक्रम ।  
 अनार्यस्येदृशं कर्म घृणा ते नास्ति निर्घृण । ॥ १९  
 व्युता गृहाञ्च राज्याञ्च रामहस्ताञ्च मैथिली । किं तवैषापराद्धा हि यदेनां हंसि निर्दय ॥ २०  
 सीतां हत्वा तु न चिरं जीविष्यसि कथंचन । बधार्हकर्मणा तेन मम हस्तगतो ह्यसि ॥ २१  
 ये च स्त्रीघातिनां लोका लोकवध्यैश्च कुत्सिताः । इह जीवितमुत्सृज्य प्रेत्य तान्प्रति लप्स्यसे ॥ २२  
 इति ब्रुवाणो हनूमान्सायुधैर्हरिभिर्वृतः । वभ्यधावत्सुसंकुद्धो राक्षसेन्द्रसुतं प्रति ॥ २३  
 आपतन्तं महावीर्यं तदनीकं वनौकसाम् । रक्षसां भीमकोपानामनीकेन न्यवारयत् ॥ २४  
 स तां बाणसहस्रेण विक्षोभ्य हरिवाहिनीम् । हनूमन्तं हरिश्रेष्ठमिन्द्रजित्प्रत्युवाच ह ॥ २५

मनो विज्ञाय दिव्यास्त्रबलेन सर्वथा मां जिघांसतीति  
 ज्ञात्वा ॥ १ ॥ तेषां कृमिकर्णादीनाम् ॥ २ ॥ ३ ॥ मायां  
 परव्यामोहकरीं शक्तिं प्रादुष्करोत्प्रादुर्भावयामास । निकु-  
 म्भिलां गन्तुकामः पश्चिमेन द्वारेण निर्गच्छन्स्वगमनविघातकं  
 रामलक्ष्मणयोर्युद्धोद्योगं दृष्ट्वा तन्निवारणार्थं मायां प्रकटितवानि-  
 त्याशयः ॥ ४ ॥ तां मायामाह—इन्द्रजित्त्विति । तस्या वधं  
 मायासीतावधम् । बुद्धिं कृत्वा मन्त्रं कृत्वा सीतां हन्तुं व्यव-  
 सितः सन्ययौ । इदं रात्रिशेषे परदिने दशम्यां वा इति बो-  
 ध्यम् ॥ ५ ॥ ६ ॥ ७ ॥ ८ ॥ ९ ॥ परिक्लिष्टं मलिनम् । अमृ-  
 जामुद्धर्तनादिस्त्वनाररहिताम् । सर्वगात्रैरुपलक्षिताम् ॥ १० ॥  
 अध्यवस्य निश्चिन्त्य । विषण्णो बभूवेति शेषः । निश्चयहेतु-  
 माह—अचिरेत्यादि ॥ ११ ॥ शोकार्तां लादिगुणविशिष्टां राक्ष-  
 सेन्द्रसुतमिन्द्रजितं श्रितां सीतां दृष्ट्वा किमस्य समर्थितमभिप्रे-  
 तमिति स्वयं चिन्तयन्सन्वानरान्प्रत्यपि किं समर्थितमस्येत्य-  
 ब्रवीत् ॥ १२ ॥ अस्तु यत्किञ्चिदस्य समर्थितम्, अपि तु

दुष्टमेनं हन्म इत्युद्योगं कृतवानित्याह—सह तैरिति ॥ १३ ॥  
 विकोशं विगतपिधानं निस्त्रिशं खड्गं मूर्ध्नि तत्स्थे केशपाशे ।  
 स्पृष्ट्वेति शेषः ॥ १४ ॥ पश्यतां तेषाम् । पश्यतस्ताननादित्ये-  
 त्यर्थः ॥ १५ ॥ १६ ॥ १७ ॥ हे दुरात्मन्, यदेनां केश-  
 पक्षे केशकलापे परामृशस्तदात्मनाशाय । ‘पाशः पक्षश्च  
 हस्तश्च कलापार्थाः कचात्परे’ । यतो ब्रह्मर्षिकुले जातोऽपि  
 राक्षसीं योनिमाश्रितोऽस्ति, अतस्त्वां धिगित्युत्तरेणान्वयः  
 ॥ १८ ॥ पापपराक्रम कूटयोधिन् । हे निर्घृण, ते स्त्रीवि-  
 षयेऽपि घृणा नास्ति । अतोऽनार्यस्येदृशं कर्म धिगित्यनुकर्षः  
 ॥ १९ ॥ २० ॥ हे बधार्ह, तेन कर्मणा न चिरं जीविष्यसि ।  
 हि यतो मम हस्तगतोऽसि ॥ २१ ॥ ये लोकवध्यैश्चोरादि-  
 भिरपि कुत्सिता अतिदुःखितया परिहृताः स्त्रीघातिनां लोका-  
 स्तानिहेदानीं जीवितमुत्सृज्य प्रेत्य प्रतिलप्स्यसे ॥ २२  
 ॥ २३ ॥ आपतन्तमिति लिङ्गव्यत्यय आर्षः ॥ २४ ॥ २५



सुग्रीवस्त्वं च रामश्च यन्निमित्तमिहागताः । तां वधिष्यामि वैदेहीमद्यैव तव पश्यतः ॥ २६  
 इमां हत्वा ततो रामं लक्ष्मणं त्वां च वानर । सुग्रीवं च वधिष्यामि तं चानार्यं विभीषणम् ॥ २७  
 न हन्तव्याः स्त्रियश्चेति यद्वीर्यं प्लवंगम । पीडाकरममित्राणां यच्च कर्तव्यमेव तत् ॥ २८  
 तमेवमुक्त्वा रुदतीं सीतां मायामयीं च ताम् । शितधारेण खड्गेन निजघानेन्द्रजित्स्वयम् ॥ २९  
 यशोपवीतमार्गेण छिन्ना तेन तपस्विनी । सा पृथिव्यां पृथुश्रोणी पपात प्रियदर्शना ॥ ३०  
 तामिन्द्रजित्स्वयं हत्वा हनूमन्तमुवाच ह । मया रामस्य पश्येमां प्रियां शस्त्रनिष्पदिताम् ।  
 एषा विशस्ता वैदेही निष्फलो वः परिश्रमः ॥ ३१  
 ततः खड्गेन महता हत्वा तामिन्द्रजित्स्वयम् । हृष्टः स रथमास्थाय ननाद च महास्वनम् ॥ ३२  
 वानराः शुश्रुवुः शब्दमदूरे प्रत्यवस्थिताः । व्यादितास्यस्य नदतस्तद्गुर्गं संश्रितस्य तु ॥ ३३  
 तथा तु सीतां विनिहत्य दुर्मतिः प्रहृष्टचेताः स बभूव रावणिः ।  
 तं हृष्टरूपं समुदीक्ष्य वानरा विपण्णरूपाः समभिप्रदुद्रुवुः ॥ ३४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकाशीतितमः सर्गः ॥ ८१ ॥

द्व्यशीतितमः सर्गः ।

श्रुत्वा तं भीमनिर्हार्दं शक्राशनिसमस्वनम् । वीक्षमाणा दिशः सर्वा दुद्रुवुर्वानरा भृशम् ॥ १  
 तानुवाच ततः सर्वान्हनूमान्मारुतात्मजः । विपण्णवदनान्दीनां स्त्रस्तान्विद्रवतः पृथक् ॥ २  
 कस्माद्विषण्णवदना विद्रवध्वं प्लवंगमाः । त्यक्तयुद्धसमुत्साहाः शूरत्वं क्व नु वो गतम् ।  
 पृष्ठतो न ब्रजध्वं मामग्रतो यान्तमाहवे ॥ ३  
 एवमुक्ताः सुसंकुद्धा वायुपुत्रेण धीमता । शैलशृङ्गान्द्रुमांश्चैव जगृहुर्दृष्टमानसाः ॥ ४  
 अभिपेतुश्च गर्जन्तो राक्षसान्वानरर्षभाः । परिचार्य हनूमन्तमन्वयुश्च महाहवे ॥ ५  
 स तैर्वानरमुख्यैस्तु हनूमान्सर्वतो वृतः । हुताशन इवाचिष्मानदहच्छत्रुवाहिनीम् ॥ ६  
 स राक्षसानां कदनं चकार सुमहाकपिः । वृतो वानरसैन्येन कालान्तकयमोपमः ॥ ७  
 स तु शोकेन चाविष्टः कोपेन महता कपिः । हनूमान् रावणिरथे महतीं पातयच्छिलाम् ॥ ८  
 तामापतन्तीं दृष्ट्वैव रथं सारथिना तदा । विधेयाश्वसमायुक्तो विदूरमपवाहितः ॥ ९  
 तमिन्द्रजितमप्राप्य रथस्तं सहसारथिम् । विवेश धरणीं भित्त्वा सा शिला व्यर्थमुद्यता ॥ १०  
 पतितायां शिलायां तु व्यथिता रक्षसां चमूः । निपतन्त्या च शिलया राक्षसा मथिता भृशम् ॥ ११  
 तमभ्यधावञ्शतशो नदन्तः काननौकसः । ते द्रुमांश्च महाकाया गिरिशृङ्गाणि चोद्यताः ॥ १२  
 क्षिपन्तीन्द्रजितं संख्ये वानरा भीमविक्रमाः । वृक्षशैलमहावर्षं विसृजन्तः प्लवंगमाः ॥ १३  
 शत्रूणां कदनं चकुर्नेदुश्च विविधैः स्वनैः । वानरैस्तैर्महाभीमैर्घोररूपा निशाचराः ॥ १४  
 वीर्यादभिहता वृक्षैर्व्यचेष्टन्त रणक्षितौ । स सैन्यमभिवीक्ष्याथ वानरार्दितमिन्द्रजित् ॥ १५  
 प्रगृहीतायुधः क्रुद्धः परानभिमुखो ययौ । स शरौघानवसृजन्स्वसैन्येनाभिसंवृतः ॥ १६  
 जघान कपिशार्दूलान्सुबहून् दृढविक्रमः । शूलैरशनिभिः खड्गैः पट्टिशैः शूलमुद्गरैः ।  
 ते चाप्यनुचरांस्तस्य वानरा जघ्मुराहवे ॥ १७

॥ २६ ॥ २७ ॥ अमित्राणां शत्रूणां यत्पीडाकरं तत्पापमपि  
 कर्तव्यमेव ॥ २८ ॥ २९ ॥ ३० ॥ एषा वैदेही विशस्ता,  
 अतो वः परिश्रमो निष्फलः ॥ ३१ ॥ ३२ ॥ -व्यादितास्यस्य  
 विवृतास्यस्य । तद्गुर्गं ऐश्वर्यरूपं दुर्गम् ॥ ३३ ॥ हृष्टरूपम-  
 तिशयेन हृष्टम् । प्रशंसायां रूपम् ॥ ३४ ॥ इति श्रीरामाभि-  
 रामे श्रीरामीये रामायणतिलके वा मीकीय आदिकाव्ये  
 युद्धकाण्ड एकाशीतितमः सर्गः ॥ ८१ ॥

श्रुत्वेति । भीमो यो निर्हार्दः शब्दस्तं श्रुत्वा । इन्द्रजित्

इति शेषः । शक्राशनिसमस्वनं तमिन्द्रजितं वीक्षमाणा दिशो  
 दुद्रुवुः ॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥  
 विधेयाश्वैः सारथ्यधीनाश्वैः समायुक्तः ॥ ९ ॥ सा शिला  
 व्यर्थमुद्यता । अभवदिति शेषः ॥ १० ॥ ११ ॥ गिरिशृङ्गाणि  
 चोद्यताः गृहीत्वेति शेषः । गृहीत्वा युद्धार्थमुद्यता बभूवुरि-  
 त्यर्थः ॥ १२ ॥ ततस्तद्वर्षं विसृजन्तस्ते वानरा इन्द्रजितं  
 क्षिपन्त्याक्षिपन्ति स्म । तिरस्कृतं चक्रुरिति यावत् ॥ १३



सुस्कन्धविटपैः शैलैः शिलाभिश्च महाबलः । हनूमान्कदनं चक्रे रक्षसां भीमकर्मणाम् ॥ १८  
 संनिवार्य परानीकमब्रवीत्तान्वनौकसः । हनूमान्संनिवर्तध्वं न नः साध्यमिदं बलम् ॥ १९  
 त्यक्त्वा प्राणान्विचेष्टन्तो रामप्रियचिकीर्षवः । यन्निमित्तं हि युध्यामो हता सा जनकात्मजा ॥ २०  
 इममर्थं हि विज्ञाप्य रामं सुग्रीवमेव च । तौ यत्प्रतिविधास्येते तत्करिष्यामहे वयम् ॥ २१  
 इत्युक्त्वा वानरश्रेष्ठो वारयन्सर्ववानरान् । शनैःशनैरसंत्रस्तः सबलः संन्यवर्तत ॥ २२  
 ततः प्रेक्ष्य हनूमन्तं व्रजन्तं यत्र राघवः । स होतुकामो दुष्टात्मा गतश्चैत्यं निकुम्भिलाम् ॥ २३  
 निकुम्भिलामधिष्ठाय पावकं जुहवेन्द्रजित् । यज्ञभूम्यां ततो गत्वा पावकस्तेन रक्षसा ॥ २४  
 ह्यमानः प्रजज्वाल होमशोणितभुक्तदा । सार्चिः पिनद्धो ददृशे होमशोणिततर्पितः ।  
 संध्यागत इवादित्यः सुतीव्रोऽग्निः समुत्थितः ॥ २५

अथेन्द्रजिद्राक्षसभूतये तु जुहाव हव्यं विधिना विधानवित् ।

दृष्ट्वा व्यतिष्ठन्त च राक्षसास्ते महासमूहेषु नयानयज्ञाः ॥ २६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्व्यशीतितमः सर्गः ॥ ८२ ॥

व्यशीतितमः सर्गः ।

राघवश्चापि विपुलं तं राक्षसवनौकसाम् । श्रुत्वा सङ्ग्रामनिर्घोषं जाम्बवन्तमुवाच ह ॥ १  
 सौम्य नूनं हनुमता कृतं कर्म सुदुष्करम् । श्रूयते च यथा भीमः सुमहानायुधस्वनः ॥ २  
 तद्रच्छ कुरु साहाय्यं स्वबलेनाभिसंवृतः । क्षिप्रमृक्षपते तस्य कपिश्रेष्ठस्य युध्यतः ॥ ३  
 ऋक्षराजस्तथेत्युक्त्वा खेनानीकेन संवृतः । आगच्छत्पश्चिमं द्वारं हनूमान्यत्र वानरः ॥ ४  
 अथायान्तं हनूमन्तं ददर्शक्षपतिस्तदा । वानरैः कृतसङ्ग्रामैः श्वसद्भिरभिसंवृतम् ॥ ५  
 दृष्ट्वा पथि हनूमांश्च तदृक्षबलमुद्यतम् । नीलमेघनिभं भीमं संनिवार्य न्यवर्तत ॥ ६  
 स तेन सह सैन्येन संनिकर्षं महायशाः । शीघ्रमागम्य रामाय दुःखितो वाक्यमब्रवीत् ॥ ७  
 समरे युध्यमानानामस्माकं प्रेक्षतां च सः । जघान रुदतीं सीतामिन्द्रजिद्रावणात्मजः ॥ ८  
 उज्ज्वान्तचित्तां दृष्ट्वा विषण्णोऽहमर्दिमः । तदहं भवतो वृत्तं विज्ञापयितुमागतः ॥ ९  
 तस्य तद्वचनं श्रुत्वा राघवः शोकमूर्च्छितः । निपपात तदा भूमौ छिन्नमूल इव द्रुमः ॥ १०  
 तं भूमौ देवसंकाशं पतितं दृश्य राघवम् । अभिपेतुः समुत्पत्य सर्वतः कपिसत्तमाः ॥ ११  
 आसिञ्चन्सलिलैश्चैनं पद्मोत्पलसुगन्धिभिः । प्रदहन्तमसंहार्यं सहस्राग्निमिवोत्थितम् ॥ १२  
 तं लक्ष्मणोऽथ बाहुभ्यां परिष्वज्य सुदुःखितः । उवाच राममस्वस्थं वाक्यं हेत्वर्थसंयुतम् ॥ १३  
 शुभे वर्त्मनि तिष्ठन्तं त्वामार्यं विजितेन्द्रियम् । अनर्थेभ्यो न शक्नोति त्रातुं धर्मो निरर्थकः ॥ १४

॥ १४ ॥ १५ ॥ १६ ॥ १७ ॥ १८ ॥ संनिवार्य परानीकं  
 राक्षससेनाम् ॥ १९ ॥ प्राणास्त्यक्त्वा प्राणन्नेहमपि त्यक्त्वा  
 विचेष्टन्तः सन्तो रामप्रियचिकीर्षया यन्निमित्तं युध्यामः सा  
 हतेति व्यर्थोऽयं श्रम इति भावः ॥ २० ॥ प्रतिविधास्येते  
 प्रतिक्रियानुष्ठाने नियोज्येते तत्करिष्यामहे ॥ २१ ॥ २२ ॥  
 दशम्यां पूर्वाह्ने निकुम्भिलगमनम् । निकुम्भिलां चैत्यं तदा-  
 ख्यदेवालयं बटवृक्षं वा ॥ २३ ॥ जुहव जुहाव ॥ २४ ॥  
 होमशोणितभुक्तदामाहुतित्वेन प्रक्षिप्तशोणितभुक् । अ-  
 र्चिभिः पिनद्धः समृद्धः सुतीव्रोऽग्नी रक्षोविपत्सूचकः ॥ २५ ॥  
 महासमूहेषु युद्धेषु । नयानयज्ञाः कृत्याकृत्यतत्त्वज्ञाः ॥ २६ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे द्व्यशीतितमः सर्गः ॥ ८२ ॥

राघवश्चापीति ॥ १ ॥ २ ॥ ३ ॥ ४ ॥ श्वसद्भिः । सीता-

विपत्तिस्मृतिजदुःखान्निःश्वसद्भिरित्यर्थः ॥ ५ ॥ नीलमेघनिभं  
 भीममृक्षबलमुद्यतं युद्धायोद्यतं संनिवार्य । युद्धप्रवृत्तैरिति  
 शेषः ॥ ६ ॥ तेन सैन्येन सह राक्षससैन्येनापि सह रामस्य  
 संनिकर्षमागम्य प्राप्य रामायान्वीदित्यर्थः ॥ ७ ॥ ८ ॥ ९  
 ॥ १० ॥ अभिपेतुस्तत्समीपमाजगमुः ॥ ११ ॥ प्रदहन्तं  
 सीतानाशत्रवणशोकेन सहायेन दहन्तम्, अत एवासंहार्यमनि-  
 वार्यवेगमुत्थितमग्निमिव दृष्ट्वा सलिलादिभिस्तमसिञ्चन् ॥ १२ ॥  
 तं लक्ष्मणो बाहुभ्यां परिष्वज्य दुःखितो भूत्वाऽस्वस्थमस्वस्थ-  
 चित्तं रामं हेत्वर्थसंयुतमुपपत्त्या विशिष्टप्रयोजनेन च सहितं  
 वाक्यमुवाच ॥ १३ ॥ तदेवाह—शुभे इति । 'तदयं विपुलं  
 वीर दुःखमिन्द्रजिता कृतम् । कर्मणा व्यपनेष्यामि तस्मादु-  
 त्तिष्ठ राघव ॥' इति युद्धाय पौरुषावलम्बनेन प्रोत्साहयिष्य-  
 न्केवलाधर्मावलम्बनमप्रयोजकमिति प्रतिपादयत्यनेन वाक्यस-



भूतानां स्थावराणां च जङ्गमानां च दर्शनम् । यथास्ति न तथा धर्मस्तेन नास्तीति मे मतिः ॥ १५  
यथैव स्थावरं व्यक्तं जङ्गमं च तथाविधम् । नायमर्थस्तथा युक्तस्त्वद्विधो न विपद्यते ॥ १६  
यद्यधर्मो भवेद्भूतो रावणो नरकं व्रजेत् । भवांश्च धर्मसंयुक्तो नैव व्यसनमाप्नुयात् ॥ १७  
तस्य च व्यसनाभावाद्यसनं चागते त्वयि । धर्मो भवत्यधर्मश्च परस्परविरोधिनौ ॥ १८  
धर्मेणोपलभेद्धर्ममधर्मं चाप्यधर्मतः । यद्यधर्मेण युज्येयुर्येष्वधर्मः प्रतिष्ठितः ॥ १९  
न धर्मेण वियुज्येरन्नाधर्मरुचयो जनाः । धर्मेणाचरतां तेषां तथा धर्मफलं भवेत् ॥ २०  
यस्मादर्थो विवर्धन्ते येष्वधर्मः प्रतिष्ठितः । क्लिश्यन्ते धर्मशीलाश्च तस्मादेतौ निरर्थकौ ॥ २१  
वध्यन्ते पापकर्माणो यद्यधर्मेण राघव । वधकर्महतोऽधर्मः स हतः कं वधिष्यति ॥ २२  
अथवा विहितेनायं हन्यते हन्ति चापरम् । विधिः स लिप्यते तेन न स पापेन कर्मणा ॥ २३  
अदृष्टप्रतिकारेण अव्यक्तेनासता सता । कथं शक्यं परं प्राप्तुं धर्मेणारिविकर्षण ॥ २४

मूहेन—हे आर्य, शुभे वर्तमाने धर्ममार्गे राज्यत्यागपूर्वकं पितृ-  
वचनपालनरूपे तिष्ठन्तं विजितेन्द्रियं हस्तप्राप्तराज्यपरित्याज-  
कयोः कैकेयीदशरथयोरुपरि कालुष्याभावेन विजितेन्द्रियं त्वां  
त्वदाश्रितो धर्मोऽनर्थेभ्यस्त्रातुं न शक्नोति यतस्तस्मादसौ निर-  
र्थकः । प्राधान्येन पुरुषार्थो न भवति ॥ १४ ॥ एवं धर्मपदा-  
र्थमङ्गीकृत्य तस्यार्थत्वं नास्तीत्यनुभवात्प्रदर्शयदानीं धर्मपदार्थं  
एव नास्ति, फलानुमेयता हि तस्योक्ता, फलं च सुखम् । प्रकृते  
च सुखान्वयव्यतिरेकयोर्धर्मोऽभावेन न तेन तदनुमानमि-  
त्याह—भूतानामिति । स्थावराणां जङ्गमानां च पञ्चादिरूपाणां  
भूतानां दर्शनं सुखापरोक्षदर्शनं यथास्ति तथा धर्मो नास्ति ।  
असामर्थ्यादनधिकाराच्च । तस्माद्धर्मः सुखसाधनत्वं व्याप्तो नेति  
मे मतिः । जन्मान्तरादिकं नास्त्येवेति बौद्धमतेनेयमुक्तिः ।  
नहि तं विना जायमानस्यापि तत्करणकत्वमिति भावः ।  
यत्तु—यथा स्थावरादीनां दर्शनात्तत्सत्ता तथा धर्मस्य दर्शना-  
भावाद्धर्मो नास्तीति व्याचक्षते तन्न, योग्यानुपलम्भस्यैवाभा-  
वसाधकत्वात्, धर्मस्य च पिशाचादिवदयोग्यत्वात् ॥ १५ ॥  
उक्तमेवार्थं विशदयति—यथैवेति । यथा यस्मात्स्थावरं व्यक्तं  
धर्मप्रसक्तिरहितमपि सुखीति व्यक्तम्, तथाविधं स्थावरवद्ध-  
र्मानधिकृतं जङ्गमं पञ्चाद्यपि सुखीति व्यक्तम् । एतेन व्यति-  
रेकः खण्डितः । अन्वयमपि खण्डयति—न तथा युक्तः ।  
अयमर्थः सुखरूपो न । सर्वात्मना धर्मयुक्तस्त्वद्विधो धर्मस्य  
सुखान्वये न विपद्यते न विपन्नः स्यात् । दृश्यते च विपत्ति-  
रित्यन्वयोऽपि नास्ति । अनेन तदंशे जन्मान्तरीणधर्मकल्प-  
नापि परास्ता । साधनत्वसिद्धावेव तत्कल्पनावसरात्, अतोऽय-  
मर्थो धर्मरूपो न नास्त्येव ॥ १६ ॥ उक्तमर्थं प्रकृते योज-  
यति—यदीति । अधर्मो भूतो दुःखसाधनत्वेन यदि सिद्धो  
भवेत्तदा रावणो नरकं दुःखं व्रजेत् । धर्मयुक्तो भवांश्च नैव  
व्यसनं दुःखं प्राप्नुयात् ॥ १७ ॥ अस्य तर्कस्य विपर्यये पर्य-  
वसानमाह—तस्य चेति । तस्य रावणस्य सत्यधर्मं व्यसना-  
भावात्सुखसत्त्वाच्च पितृवाक्यपरिपालके त्वयि व्यसनं दुःखमा-  
गते प्राप्ते सति सिद्धो धर्माधर्माभ्यां सुखदुःखयोरन्वयव्यति-  
रेकाभावः । किं चोक्तानुभवादेव विपरीतफलता च तयो-  
रित्याह—धर्म इति । धर्मो यथाश्रुतफलविरुद्धदुःखफलो

भवति, एवमधर्मश्च श्रुतफलविरुद्धसुखफलो भवति । तस्मा-  
देतौ परस्परविरोधिनावन्योन्यं यथाश्रुतफलविरुद्धफलकौ  
॥ १८ ॥ कुत एवं निश्चयस्तत्रानुभवादेवेत्याह—धर्मेणेति ।  
धर्मेण धर्मं धर्मसाध्यं सुखं यद्युपलभेत्, तथाऽधर्मतोऽधर्मेणा-  
धर्मं तत्फलं दुःखं यद्युपलभेन्नियमेन उत्तरार्थस्थं यदीति  
पूर्वार्थान्वयि । यथेवं नियमः स्यात्तदा येषु रावणादिष्वधर्म-  
प्रतिष्ठितस्तेऽधर्मेण तत्फलेन दुःखेनैव युज्येयुः । तथा ये जना  
नाधर्मरुचय अधर्मरुचिरहितास्ते धर्मेण तत्फलेन सुखेन न  
वियुज्येरन् वियुक्ताः स्युः । तमेवार्थं प्रकारान्तरेणाह—धर्मेणे-  
ति । धर्मेण धर्ममार्गेणाचरतामनुतिष्ठतां तेषां तथा धर्मफलं सुखं  
भवेत् । तदैतयोर्विरुद्धफलराहित्यं स्यादित्यर्थः ॥ १९ ॥ २० ॥  
न चैवमस्तीत्याह—यस्मादिति । येष्वधर्मः प्रतिष्ठितस्तेष्वर्थो  
विवर्धन्ते, धर्मशीलाश्च क्लिश्यन्ते । तस्मादेतौ निरर्थकौ ।  
श्रुतस्वफलरहितौ विपरीतफलौ चेत्यर्थः । एवं च सुखदुःख-  
योर्धर्माधर्माभ्यां व्याप्त्यभावाच्च ताभ्यां तदनुमानमिति भावः  
॥ २१ ॥ इदानीं धर्मादिस्वरूपमेव दुर्निरूपमिति वक्तुं किञ्चा-  
पाररूपी वा तज्जन्यातिशयरूपौ वेति विकल्पे नाय इत्या-  
ह—वध्यन्त इति । पापकर्माणः पुरुषा यद्यधर्मेण क्रियाशरी-  
रेण वध्यन्ते तदा क्रियायास्त्रिंशणावस्थायित्वाच्चतुर्थक्षणे स्वत-  
एव वधकर्मणा नाशक्रियया हतो नष्टोऽधर्मः स्वयं हतोऽस-  
न्भूत्वा कं हन्तव्यं वधिष्यति । यद्वा वधकर्मरूपो धर्मश्चतुर्थ-  
क्षणे हतो नष्टः स्वयमसन्तन्कं वधिष्यति । वधकर्मैत्युपल-  
क्षणम् ॥ २२ ॥ द्वितीयं दूषयति—अथवेति । विहितेन  
विहितस्येनायनुष्ठानजातिशयेनान्यदीयेनायं पुरुषो हन्यते  
स्वीयेन वान्यं हन्ति, एवं सति विधिर्विहितानुष्ठानजातिशय  
एव, तेन पापेन कर्मणा हत्यारूपेण लिप्यते न स कर्मानुष्ठाना  
पुरुषः । हत्यायास्तदकर्तृकत्वात् । नहि स्वोत्पादितपुत्रकृत-  
हत्या पितरं स्पृशति । एवं तस्य कर्मजातिशयस्वातन्त्र्यमभ्यु-  
पेत्यात्मा लेप उक्तः । एतेन कर्मकरणसंतुष्टेश्वरस्य फलदत्व-  
मित्युपास्तम् । तस्यैव लेपप्रसङ्गात् । अत्र पक्षे विहितेनेत्यस्य  
विहितकर्मसंतुष्टेश्वरेणेत्यर्थः ॥ २३ ॥ एवमतिशयस्य घात-  
कत्वमङ्गीकृत्यात्मा लेप उक्तः । इदानीं घातकत्वमेव नास्ती-  
त्याह—अदृष्टेति । अदृष्टप्रतिकारेणाचेतनतयाज्ञातस्वकर्तव्य-



यदि सत्स्यात्सतां मुख्य नासत्स्यात्तत्र किञ्चन । त्वया यदीदृशं प्राप्तं तस्मात्तन्नोपपद्यते ॥	२५
अथवा दुर्बलः क्लीबो बलं धर्मोऽनुवर्तते । दुर्बलो हृतमर्यादो न सेव्य इति मे मतिः ॥	२६
बलस्य यदि चेद्धर्मो गुणभूतः पराक्रमैः । धर्ममुत्सृज्य वर्तस्व यथा धर्मे तथा बले ॥	२७
अथ चेत्सत्यवचनं धर्मः किल परंतप । अनृतं त्वय्यकरणे किं न बद्धस्त्वया विना ॥	२८
यदि धर्मो भवेद्भूत अधर्मो वा परंतप । न स हत्वा मुनिं वज्री कुर्यादिज्यां शतक्रतुः ॥	२९
अधर्मसंश्रितो धर्मो विनाशयति राघव । सर्वमेतद्यथाकामं काकुत्स्थ कुरुते नरः ॥	३०
मम चेदं मतं तात धर्मोऽयमिति राघव । धर्ममूलं त्वया छिन्नं राज्यमुत्सृजता तदा ॥	३१
अर्थेभ्योऽथ प्रवृत्तेभ्यः संवृत्तेभ्यस्तत्ततः । क्रियाः सर्वाः प्रवर्तन्ते पर्वतेभ्य इवापगाः ॥	३२
अर्थेन हि विमुक्तस्य पुरुषस्याल्पचेतसः । विच्छिद्यन्ते क्रियाः सर्वा ग्रीष्मे कुसरितो यथा ॥	३३
सोऽयमर्थं परित्यज्य सुखकामः सुखैधितः । पापमाचरते कर्तुं तदा दोषः प्रवर्तते ॥	३४

शत्रुप्रतीकारेण । अथ स्वाश्रयचेतनद्वारा तज्ज्ञानमिति चे-  
त्तत्राह—अव्यक्तेन स्वाश्रयभूतात्मनोऽप्रत्यक्षतयाप्रत्यक्षरूपा-  
व्यक्तेन, अतएवावसातसत्कल्पेन सता वर्तमानेनापि धर्मेण  
कर्मजन्यातिशयेन कथं परं वध्यस्वरूपं प्राप्तुं शक्यम्, अप्राप्य  
परं हन्तीति चेदसंबन्धाविशेषात्सर्वहृन्ननप्रसङ्गः । अयं हन्तु-  
कृतकर्मजातिशयो वध्यनिष्ठ एवेति चेदन्यधर्मेणान्यस्य धार्मि-  
कत्वप्रसङ्गः कर्तुनिष्ठत्वे तूक्तदोष इति भावः ॥ ३४ ॥  
तुल्यन्यायाच्छुभकर्मजातिशयोऽप्यसत्त्वेवेति ध्वनितमर्थं तर्केण  
दृढीकरोति—यदीति । हे सतां मुख्य सत्पुरुषश्रेष्ठ, यदि  
सत्कर्मजन्यमदृष्टं सत्स्यात्तदा तव किञ्चन किञ्चिदप्यसदशुभं  
दुःखं न स्यात् । उक्तस्य तर्कस्य विपर्ययपर्यवसानमाह—  
त्वया चेदृशं दुःखं प्राप्तं तस्मात्तत्सदिति नोपपद्यते ॥ २५ ॥  
ननूक्तदोषसमूहः कर्मणः प्राधान्येनार्थसाधनपक्षे युक्तः, न तु  
पौरुषोपकृतस्यार्थसाधकत्वे तर्हि मुख्यमर्थसाधनं पौरुषमेवा-  
वलम्ब्यतामित्याह—अथवेति । दुर्बलः स्वतोऽर्थसाधनार्थ-  
मर्थः अत एव क्लीबोऽर्थसाधनेऽकिञ्चित्करो बलं पौरुषमनु-  
वर्तते सहकारितयापेक्षते तदा दुर्बलो हृतमर्यादस्यक्तमुखसा-  
धनत्वमर्यादोऽधर्मो न सेव्य इति मे मतिः । उक्तन्यायेनेति  
भावः ॥ २६ ॥ ननु पौरुषं सहकारीकृत्य धर्मः साधयतीति  
नोच्यते, किं तु पौरुषमेव प्रधानं कर्म तु तस्योपकारकमिति  
तर्हि तथैवानुष्ठानं कुर्वित्याह—बलस्येति । बलस्य पौरुषस्य  
धर्मो गुणभूत इत्यङ्गीक्रियते तदा पराक्रमैः प्रयत्नैर्धर्ममुत्सृज्य  
धर्मप्राधान्यं त्यक्त्वा यथेदानीं धर्मे वर्तसे प्राधान्येन तथा  
बले पौरुष एव वर्तस्व ॥ २७ ॥ किं च सत्यस्यापि धर्मेत्वा-  
द्धर्मपक्षपातिना भवता सत्यधर्म एवादौ किमिति सम्यङ्ज्ञानु-  
ष्ठितो येनैवमनर्थो न वृत्तः स्यादित्याह—अथ चेदिति । अथ  
पक्षान्तरे । हे परंतप, त्वया सत्यवचनं पितृवचनाङ्गीकाररू-  
पसत्यपरिपालनं धर्मोऽनुष्ठीयत इति चेत्तदा त्वयि ज्येष्ठे  
उक्तस्याभिषेकवचनस्याकरणे यद्वृत्तं राज्ञः प्राप्तं तेनानृतेन  
राजा त्वया विनाभूतः । मृत इति शेषः । अतस्तेन राज्ञो-  
ऽभिषेककरणरूपसत्येन त्वं बद्धः किं न । भवेरिति शेषः ।  
अथमोक्तं राज्ञोऽभिषेकवचनरूपं सत्यं न परिपालितम् । तत्प-

रिपालने त्वया विनाभूतत्वासंभवेन पितृमरणं न स्यात् ।  
एवमाद्यनर्थश्च न वृत्तः स्यादिति भावः । ‘अनृतं त्वय्यकरणे  
किं न बद्धस्त्वया विना’ इति सर्वत्र पाङ्क्तः पाठ इति कतकः ।  
तीर्थस्तु—‘अनृतं त्वय्यकरणः किं न बद्धस्त्वया पिता’ इति  
पठित्वा सत्यस्य धर्मत्वे त्वय्यभिषेकविषयमनृतं वदन् राज्या-  
न्निष्कासनादकरणः पिता त्वया किं न बद्ध इति व्याचष्टे,  
तदयुक्तम् । पितृबन्धनस्य सत्यवचनपरिपालनरूपत्वाभावात्  
॥ २८ ॥ अथेवद्गतक्रोधावेशः सन्पौरुषधर्मयोरनुष्ठाने सिद्धान्तं  
शिष्टाचारप्रदर्शनपूर्वकमाह—यदीति । हे परंतप, धर्म एव  
यदि भूतः स्यात्प्राधान्येनानुष्ठेयः स्यात् । भूत अधर्म इत्यसं-  
धिरार्थः । अधर्मो धर्मादन्यः पौरुषं तद्वा । यदि प्राग्बद्धं  
स्यात्तदा वज्री मुनिं विश्वरूपं पौरुषेण हत्वा पश्चादिज्यां धर्मं  
न कुर्यात् किं त्वेकस्यैव प्राधान्ये एकमेव कुर्यादिति भावः  
॥ २९ ॥ तस्मादधर्मसंश्रितः पौरुषयुक्तो धर्मो रिपुं विनाश-  
यति, तस्मात्सर्वमेतत्पौरुषधर्मोभयं यथाकामं स्वकार्यानुरोधेन  
नरः कुरुते वज्रिप्रभृतिर्नरः ॥ ३० ॥ यदिदमुक्तं यथोचित-  
कालदेशमभयमनुष्ठेयमिति मम मतम् । नत्वेवं धर्मस्य तवापि  
संमतत्वे किमिति मे दुःखमत आह—धर्ममूलमिति । अर्थ-  
मूलं राज्यमुत्सृजता त्वया धर्मस्य मूलमर्थरूपं छिन्नम्,  
अतस्त्वं क्लेशवानिति भावः । यत्तु तीर्थेन ‘अधर्मः संश्रितो  
धर्मः कर्तारं विनाशयति । तस्माद्यथाकामं तत्कालौचित्येनो-  
भयमप्यनुष्ठेयमिदमेव यथाकाम्येनोभयाचरणमेव धर्म इति  
मम मतम्’ इति व्याख्यातम्, तत्तूपहसनीयमेव व्युत्पन्नैरित्य-  
लम् ॥ ३१ ॥ अथार्थस्य धर्ममूलत्वमेव प्रतिपादयति—  
अर्थेभ्य इति । ततस्ततः संवृत्तेभ्यो नानादेशादाहृतेभ्यः  
अत एव प्रवृत्तेभ्योऽर्थेभ्यः सर्वाः क्रिया योगप्रधाना भोगप्र-  
धानाश्च प्रवर्तन्ते । निष्कामतया कृता योगप्रधाना भवन्ति ।  
सकामतया कृता भोगप्रधाना इत्यर्थः ॥ ३२ ॥ अर्थाभावे  
क्रियाव्यतिरेकमप्याह—अर्थेन हीति ॥ ३३ ॥ न केवलम-  
र्थपरित्यागे धर्मासंभवः, किं तु दोषप्राप्तिरपीत्याह—सोऽय-  
मिति । यः पुमान्प्राप्तमर्थं परित्यज्य सुखकामो भवति सोऽयं  
अर्थार्थः सुखैधितोऽभिष्टुद्धसुखाभिलाषो भूत्वा पापमन्याये-



यस्यार्थास्तस्य मित्राणि यस्यार्थास्तस्य बान्धवाः । यस्यार्थाः स पुमाँल्लोके यस्यार्थाः स च पण्डितः॥  
 यस्यार्थाः स च विक्रान्तो यस्यार्थाः स च बुद्धिमान् । यस्यार्थाः स महाबाहुयस्यार्थाः स गुणाधिकः  
 पर्यस्येते परित्यागे दोषाः प्रव्याहता मया । राज्यमुत्सृजता धीर येन बुद्धिस्त्वया कृता ॥ ३७  
 यस्यार्थाः धर्मकामार्थास्तस्य सर्वे प्रदक्षिणम् । सधनेनार्थकामेन नार्थः शक्यं विचिन्वता ॥ ३८  
 हर्षः कामश्च दर्पश्च धर्मः क्रोधः शमो दमः । अर्थादेतानि सर्वाणि प्रवर्तन्ते नराधिप ॥ ३९  
 येषां नश्यत्ययं लोकश्चरतां धर्मचारिणाम् । तेऽर्थास्त्वयि न दृश्यन्ते दुर्दिनेषु यथा प्रहाः ॥ ४०  
 त्वयि प्रव्रजिते वीर गुरोश्च वचने स्थिते । रक्षसापहृता भार्या प्राणैः प्रियतरा तव ॥ ४१  
 तदद्य विपुलं वीर दुःखमिन्द्रजिता कृतम् । कर्मणा व्यपनेष्यामि तस्मादुत्तिष्ठ राघव ॥ ४२  
 उत्तिष्ठ नरशार्दूल दीर्घबाहो धृतव्रत । किमात्मानं महात्मानमात्मानं नावबुध्यसे ॥ ४३

अयमनघ तवोदितः प्रियार्थं जनकसुतानिधनं निरीक्ष्य रुष्टः ।

सरथगजहयां सराक्षसेन्द्रां भृशमिषुभिर्विनिपातयामि लङ्काम् ॥

४४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्र्यशीतितमः सर्गः ॥ ८३ ॥

चतुरशीतितमः सर्गः ।

राममाश्वासमाने तु लक्ष्मणे भ्रातृवत्सले । निक्षिप्य गुल्मान्स्वस्थाने तत्रागच्छद्विभीषणः ॥ १  
 नानाप्रहरणैर्वीरैश्चतुर्भिरभिसंवृतः । नीलाञ्जनचयाकारैर्मतंगैरिव यूथपैः ॥ २  
 सोऽभिगम्य महात्मानं राघवं शोकलालसम् । वानरांश्चापि ददृशे बाष्पपर्याकुलेक्षणान् ॥ ३  
 राघवं च महात्मानमिध्वाकुलनन्दनम् । ददृशे मोहमापन्नं लक्ष्मणस्याङ्गमाश्रितम् ॥ ४  
 व्रीडितं शोकसंतप्तं दृष्ट्वा रामं विभीषणः । अन्तर्दुःखेन दीनात्मा किमेतदिति सोऽब्रवीत् ॥ ५  
 विभीषणमुखं दृष्ट्वा सुग्रीवं तांश्च वानरान् । लक्ष्मणोवाच मन्दार्थमिदं बाष्पपरिभृतः ॥ ६  
 हता इन्द्रजिता सीता इति श्रुत्वैव राघवः । हनूमद्वचनात्सौम्य ततो मोहमुपाश्रितः ॥ ७  
 कथयन्तं तु सौमित्रि संनिवार्य विभीषणः । पुष्कलार्थमिदं वाक्यं विसंज्ञं राममब्रवीत् ॥ ८  
 मनुजेन्द्रार्तरूपेण यदुक्तत्वं हनूमता । तदयुक्तमहं मन्ये सागरस्येव शोषणम् ॥ ९  
 अभिप्रायं तु जानामि रावणस्य दुरात्मनः । सीतां प्रति महाबाहो न च घातं करिष्यति ॥ १०

नार्थार्जनं कर्तुमाचरत आरभते, ततो दोषस्ताडनबन्धनादिरूपः प्रवर्तते ॥ ३४ ॥ अथार्थः सर्वमूलमिति स्तौति—यस्येति ॥ ३५ ॥ ३६ ॥ एते दोषा मित्राद्यभावरूपाः । प्रव्याहताः स्पष्टमुक्ताः । तत्र राज्यमुत्सृजता त्वया येन गुणेन बुद्धिरर्थ-परित्यागविषया कृता । तं न जाने इति शेषः ॥ ३७ ॥ पुनरर्थमेव स्तौति—यस्येति । यस्यार्थाः सन्ति तस्य धर्म-कामरूपा अर्थाः प्रयोजनानि भवन्ति । तस्य सर्वं प्रदक्षिणमनुकूलम् । अधनेन पुरुषेणार्थं विचिन्वताप्यर्थकामेन विना पौरुषमर्थो न शक्यम् । प्रामुमिति शेषः ॥ ३८ ॥ अर्थवशा-देव राज्ञि सर्वे गुणा इत्याह—हर्ष इत्यादि । यानि हर्षादीनि सन्ति, एतानि नराधिपेऽर्थादर्थसंपत्तेरेव प्रवर्तन्ते । अमो-घानि भवन्तीति भावः । यस्य हर्षो राज्ञः स कृतार्थो भवति । यस्मिन्क्रोधः स नश्यतीत्यादि ॥ ३९ ॥ सर्वमूलोऽर्थस्त्वव न संवृत्त इत्याह—येषामिति । येषां धर्मचारिणां तापसानां धर्मं चरतामप्यर्थाभावादयं लोक ऐहिकपुरुषार्थो नश्यतीति स्पष्टम् । त इह लोके सुखसाधनभूता अर्थास्त्वयि न दृश्यन्ते दुर्दिनेषु नवप्रहा इत्यर्थः ॥ ४० ॥ सर्वमिदं दुःखं स्वानुष्ठि-

तपूर्वाचातुरीमूलमित्युपसंहरति—त्वयिति । गुरोर्वचने स्थिते त्वयि प्रव्रजिते सति धर्मश्रद्धाजाल्येन मोहादनं प्राप्ते रक्षसा भार्यापहृता प्रहृता च । प्राणैः प्राणेभ्यः ॥ ४१ ॥ अतः परमेतावदेव कर्तव्यम्, किमतीतार्थानुशोचनेनेत्याह—तद-येति । कर्मणा पौरुषेणाहमेव व्यपनेष्यामि तस्मान्ममश्रोत्साह-नार्थमुत्तिष्ठ ॥ ४२ ॥ न तु प्राकृतवदैन्यं युक्तं महात्मनस्ते इत्याह—उत्तिष्ठेत्यादि । महात्मानं परमात्मानम् ॥ ४३ ॥ तव प्रियार्थमुदित उद्युक्तः । निरीक्ष्य श्रुत्वा ॥ ४४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे त्र्यशीतितमः सर्गः ॥ ८३ ॥

आश्वासमान आश्वासयमाने । गुल्मान्स्वस्थाने पूर्वादितत-द्वारे निक्षिप्यावस्थाप्य ॥ १ ॥ २ ॥ ददृशे ददृशे ॥ ३ ॥ ४ ॥ ५ ॥ विभीषणमुखं दृष्ट्वा । रामादिदेव्यदर्शनेन वीनमित्यर्थः । लक्ष्मणोवाचेति संधिरार्षः ॥ ६ ॥ ७ ॥ संनिवार्य नैवं दुःखं कार्यमित्युक्त्वा ॥ ८ ॥ आर्तरूपेण वीनवेषेण ॥ ९ ॥ कथ-मयुक्तं तत्राह—अभिप्रायं त्विति । सीतां प्रति सीतामुद्दिश्य वर्तमानं तदभिप्रायं सर्वनाशेऽपि सीता न त्याज्येत्येवंरूपं



- याच्यमानः सुबहुशो मया हितचिकीर्षुणा । वैदेहीमुत्सृजस्वेति न च तत्कृतवान्वचः ॥ ११
- नैव साक्षा न दानेन न मेदेन कुतो युधा । सा द्रष्टुमपि शक्येत नैव चान्येन केनचित् ॥ १२
- बानरान्मोहयित्वा तु प्रतियातः स राक्षसः । मायामयीं महाबाहो तां विद्धि जनकात्मजाम् ॥ १३
- चैत्यं निकुम्भिलामद्य प्राप्य होमं करिष्यति । हुतवानुपयातो हि देवैरपि सवासवैः ॥ १४
- दुराधर्षो भवत्येष सङ्ग्रामे रावणात्मजः । तेन मोहयता नूनमेषा माया प्रयोजिता ।
- विघ्नमन्विच्छता तत्र वानराणां पराक्रमे ॥ १५
- ससैन्यास्तत्र गच्छामो यावत्तत्र समाप्यते । त्यजैनं नरशार्दूल मिथ्या संतापमागतम् ॥ १६
- सीदते हि बलं सर्वं दृष्ट्वा त्वां शोककंशितम् । इह त्वं स्वस्थहृदयस्तिष्ठ सत्त्वसमुच्छ्रितः ।
- लक्ष्मणं प्रेषयास्माभिः सह सैन्यानुकर्षिभिः ॥ १७
- एष तं नरशार्दूलो रावणिं निशितैः शरैः । त्याजयिष्यति तत्कर्म ततो वध्यो भविष्यति ॥ १८
- तस्यैते निशितास्तीक्ष्णाः पत्रिपत्राङ्गवाजिनः । पत्रिण इवासौम्याः शराः पास्यन्ति शोणितम् ॥ १९
- तत्संदिश महाबाहो लक्ष्मणं शुभलक्षणम् । राक्षसस्य विनाशाय वज्रं वज्रधरो यथा ॥ २०
- मनुजवर न कालविप्रकर्षो रिपुनिधनं प्रति यत्क्षमोऽद्य कर्तुम् ।
- त्वमतिस्त्रज रिपोर्वधाय वज्रं दिविजरिपुमथने यथा महेन्द्रः ॥ २१
- समाप्तकर्मा हि स राक्षसर्षभो भवत्यदृश्यः समरे सुरासुरैः ।
- युयुत्सता तेन समाप्तकर्मणा भवेत्सुराणामपि संशयो महान् ॥ २२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुरशीतितमः सर्गः ॥ ८४ ॥

पञ्चाशीतितमः सर्गः ।

- तस्य तद्वचनं श्रुत्वा राघवः शोककंशितः । नोपधारयते व्यक्तं यदुक्तं तेन रक्षसा ॥ १
- ततो धैर्यमवष्टब्ध रामः परपुरंजयः । विभीषणमुपासीनमुवाच कपिसंनिधौ ॥ २
- नैर्ऋताधिपते वाक्यं यदुक्तं ते विभीषण । भूयस्तच्छ्रोतुमिच्छामि ब्रूहि यत्ते विवक्षितम् ॥ ३
- राघवस्य वचः श्रुत्वा वाक्यं वाक्यविशारदः । यत्तत्पुनरिदं वाक्यं बभाषेऽथ विभीषणः ॥ ४
- यथाज्ञप्तं महाबाहो त्वया गुल्मनिवेशनम् । तत्तथानुष्ठितं वीर त्वद्वाक्यसमनन्तरम् ॥ ५
- तान्यनीकानि सर्वाणि विभक्तानि समन्ततः । विन्यस्ता यूथपाञ्चैव यथान्यायं विभागशः ॥ ६

जानामि च, अतो घातं न करिष्यति । सीताया इति शेषः ॥ १० ॥ तमेवाह—याच्यमान इति ॥ ११ ॥ किं च सीतान्येन केनापि केनाप्युपायेन द्रष्टुमेवाशक्या, कुतस्तस्याहरणपूर्वं वध इत्याह—नैव साप्तेति । कुतो युधा निमित्तभूत-यान्यस्य दर्शनादिप्रसङ्गः, न कुतोऽपि ॥ १२ ॥ का तर्हि वधविषयस्यानुभवस्य गतिस्तत्राह—वानरानिति । मोहयित्वा मायामयसीताच्छेदनेनेति शेषः ॥ १३ ॥ मोहने प्रयोजन-माह—चैत्यमिति ॥ १४ ॥ ननु करोतु होमम्, किं मोहनप्र-यासेनेत्यत्राह—विघ्नमिति । वानराणां पराक्रमे सति यागस्य विघ्नमन्विच्छतानुसरता संभाक्यता नूनं निश्चयेन तत्तद्विघ्ननि-वृत्तये प्रयोजिता ॥ १५ ॥ तेनाय तयागस्य विघ्न एव कर्तव्य इति रहस्यमित्याह—ससैन्या इति । तद्धोमकर्म ॥ १६ ॥ हि यतस्त्वां शोककंशितं दृष्ट्वा सर्वं वानरबलं सीदते सीदति, तस्मात्त्वं स्वस्थहृदयो भूत्वा इहैव तिष्ठ । सैन्यानुकर्षिभिः सर्वसेनां गृहीत्वा गच्छद्भिरस्माभिः प्रधानैः सह लक्ष्मणं प्रेषय ॥ १७ ॥ एष रावणिं निशितैः शरैर्व्याकुलीकृत्य तत्कर्म

त्याजयिष्यति । ततो हेतोर्मायासिद्ध्यभावाद्वाध्यो भविष्यति ॥ १८ ॥ पत्रिणां पत्ररूपैरङ्गैर्वीजिनो वेगवन्तस्तस्य लक्ष्मणस्य शरा असौम्याः पत्रिणः कङ्कादय एव शोणितं पास्यन्ति । इन्द्रजित इति शेषः ॥ १९ ॥ तत्तस्मात्लक्ष्मणं संदिश प्रेषय ॥ २० ॥ रिपुनिधनं प्रति कालविप्रकर्षः कालक्षेपोऽद्य कर्तुं यद्यतो न क्षमो न योग्यः, तस्मात्त्वं रिपोर्वधाय लक्ष्मणमति-स्त्रज प्रेषय । यथा दिविजरिपुमथने देवरिपुमथनेऽमरेन्द्रो वज्रमतिस्त्रजति तथेत्यर्थः ॥ २१ ॥ कालक्षेपो न कार्य इत्यत्र हेतुमाह—समाप्तेति । समाप्तयागकर्मैत्यर्थः । सुराणामपि संशयः । प्राणसंशय इत्यर्थः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुरशीतितमः सर्गः ॥ ८४ ॥

नोपधारयते व्यक्तम् । शोकवशाच्च जानाति स्मेत्यर्थः ॥ १ ॥ उपासीनं समीपस्थितम् ॥ २ ॥ ते त्वया यत्प्राप्तं तद्भूयः श्रोतुमिच्छामि ॥ ३ ॥ यदुक्तं तदेवेदं वाक्यं पुनर्बभाषे



भूयस्तु मम विज्ञाप्यं तच्छृणुष्व महाप्रभो । त्वय्यकारणसंतप्ते संतप्तहृदया वयम् ॥	७
त्यज राजन्निमं शोकं मिथ्या संतापमागतम् । यदियं त्यजतां चिन्ता शत्रुहर्षविवर्धिनी ॥	८
उद्यमः क्रियतां वीर हर्षः समुपसेव्यताम् । प्राप्तव्या यदि ते सीता हन्तव्याश्च निशाचराः ॥	९
रघुनन्दन वक्ष्यामि श्रूयतां मे हितं वचः । साध्वयं यातु सौमित्रिर्बलेन महता वृतः ॥	१०
निकुम्भिलायां संप्राप्तं हन्तुं रावणिमाहवे । धनुर्मण्डलनिर्मुक्तैराशीविषविषोपमैः ॥	११
तेन वीरेण तपसा वरदानात्स्वयंभुवः । अस्त्रं ब्रह्मशिरः प्राप्तं कामगाश्च तुरंगमाः ॥	१२
स एष किल सैन्येन प्राप्तः किल निकुम्भिलाम् । यद्युत्तिष्ठेत्कृतं कर्म हतान्सर्वाश्च विद्धि नः ॥	१३
निकुम्भिलामसंप्राप्तमकृताग्निं च यो रिपुः । त्वामाततायिनं हन्यादिन्द्रशत्रो स ते वधः ॥	१४
वरो दत्तो महाबाहो सर्वलोकेश्वरेण वै । इत्येवं विहितो राजन्वधस्तस्यैष धीमतः ॥	१५
वधायेन्द्रजितो राम संदिशस्व महाबलम् । हते तस्मिन्हतं विद्धि रावणं ससुहृद्रणम् ॥	१६
विभीषणवचः श्रुत्वा रामो वाक्यमथाब्रवीत् । जानामि तस्य रौद्रस्य मायां सत्यपराक्रम ॥	१७
स हि ब्रह्मास्त्रवित्प्राज्ञो महामायो महाबलः । करोत्यसंज्ञान्संग्रामे देवान्सवरुणानपि ॥	१८
तस्यान्तरिक्षे चरतः सरथस्य महायशः । न गतिर्ज्ञायते वीर सूर्यस्येवाभ्रसंप्लवे ॥	१९
राघवस्तु रिपोर्ज्ञात्वा मायावीर्यं दुरात्मनः । लक्ष्मणं कीर्तिसंपन्नमिदं वचनमब्रवीत् ॥	२०
यद्वातरेन्द्रस्य बलं तेन सर्वेण संवृतः । हनूमत्प्रमुखैश्चैव यूथपैः सह लक्ष्मण ॥	२१
जाम्बवेनर्क्षपतिना सह सैन्येन संवृतः । जहि तं राक्षससुतं मायाबलसमन्वितम् ॥	२२
अयं त्वां सचिवैः सार्धं महात्मा रजनीचरः । अभिज्ञातस्य मायानां पृष्ठतोऽनुगमिष्यति ॥	२३
राघवस्य वचः श्रुत्वा लक्ष्मणः सविभीषणः । जग्राह कार्मुकश्रेष्ठमन्यङ्गीमपराक्रमः ॥	२४
संनद्धः कवची खड्गी स शरी वामचापभृत् । रामपादावुपस्पृश्य हृष्टः सौमित्रिरब्रवीत् ॥	२५
अद्य मत्कार्मुकोन्मुक्ताः शरा निर्भिद्य रावणिम् । लङ्कामभिपतिष्यन्ति हंसाः पुष्करिणीमिव ॥	२६
अद्यैव तस्य रौद्रस्य शरीरं मामकाः शराः । विधमिष्यन्ति भित्त्वा तं महाचापगुणच्युताः ॥	२७
एवमुक्त्वा तु वचनं द्युतिमान्भ्रातुरग्रतः । स रावणिवधाकाङ्क्षी लक्ष्मणस्त्वरितं ययौ ॥	२८
सोऽभिवाद्य गुरोः पादौ कृत्वा चापि प्रदक्षिणम् । निकुम्भिलामभिययौ चैत्यं रावणिपालितम् ॥	२९
विभीषणेन सहितो राजपुत्रः प्रतापवान् । कृतस्वस्त्ययनो भ्रात्रा लक्ष्मणस्त्वरितो ययौ ॥	३०
वानराणां सहस्रैस्तु हनूमान्बहुभिर्वृतः । विभीषणश्च सामात्यो लक्ष्मणं स्त्वरितं ययौ ॥	३१
महता हरिसैन्येन सवेगमभिसंवृतः । ऋक्षराजबलं चैव ददर्श पथि विष्टितम् ॥	३२
स गत्वा दूरमध्वानं सौमित्रिर्मित्रनन्दनः । राक्षसेन्द्रबलं दूरादपश्यद्व्यूहमाश्रितम् ॥	३३

॥ ४ ॥ ५ ॥ ६ ॥ ७ ॥ मिथ्यासंतापं तन्मूलं शोकम् ॥ ८ ॥  
 ॥ ९ ॥ १० ॥ ११ ॥ तेन वीरेणेन्द्रजिता तपसा प्रीतस्य  
 स्वयंभुवो वरदानान्निकुम्भिलायां देवीहोमे समाप्ते कामपुर-  
 युक्तो रघो ब्रह्मशिरोऽस्त्रं चाग्नेः सकाशाल्लप्स्यते । तेन च  
 तवावध्यत्वं सकृत्प्रयोगपर्यन्तमिति वरदानाद्ब्रह्मशिरोऽस्त्रं  
 प्राप्तम् ॥ १२ ॥ स एष एवंप्रकारेण लब्धवर इन्द्रजित्सैन्येन  
 सह होमं कर्तुं निकुम्भिलायां प्राप्तः । यदि कृतं कर्म होमकर्म  
 कृत्वोत्तिष्ठेत्सर्वानेव नोऽस्मान्हतान्विद्धि ॥ १३ ॥ किं च  
 भगवता तद्रोधोऽप्येवंप्रकारेणोक्त इत्याह—निकुम्भिलामिति ।  
 निकुम्भिलां तयागभूमिं महाकालीक्षेत्रं तदाख्यन्यग्रोधमूलरूप-  
 मप्राप्तम् । अकृताग्निमहुताभिचारहोमम् । 'अहुताग्निम्' इति  
 पाठान्तरम् । आततायिनं गृहीतशस्त्रं यो रिपुर्हन्याद्युष्येत् ।  
 हे इन्द्रशत्रो, स रिपुस्ते वधो वधकर्ता भविष्यति ॥ १४ ॥  
 सर्वलोकेश्वरेण ब्रह्मणा एष वरो दत्तो वै प्रसिद्धः । राजन्,

धीमतस्तस्यैवमेष वधो विहितो ब्रह्मणा ॥ १५ ॥ १६ ॥ १७ ॥  
 ॥ १८ ॥ हे महायशः, अन्तरिक्षे चरतः सरथस्य तस्य  
 गतिर्न ज्ञायते । अभ्रसंप्लवे मेघसमूहे ॥ १९ ॥ २० ॥ २१ ॥  
 ॥ २२ ॥ मायानामभिज्ञातस्य तद्विषयज्ञानवतः । 'अभिज्ञातस्य'  
 इति पाठोऽप्ययमेवार्थः ॥ २३ ॥ अन्यत्कार्मुकश्रेष्ठम् । देवानु-  
 ग्रहप्राप्तं परमित्यर्थः ॥ २४ ॥ स शरी प्रशस्तशरवान् । नाम-  
 चापभृद्द्वामहस्तेन चापभृत् ॥ २५ ॥ रावणिं निर्भयासक्ताः  
 सन्तो लङ्कामभिपतिष्यन्ति ॥ २६ ॥ २७ ॥ एवमुक्त्वा  
 त्विति । 'स एवमुक्त्वा' इति पाठे स लक्ष्मणः । स एव लक्ष्म-  
 णस्त्वरितं ययाविति तच्छब्दद्वयनिर्वाह इति तीर्थः ॥ २८ ॥  
 ॥ २९ ॥ ३० ॥ स्त्वरितं ययौ । लक्ष्मणमनुययावित्यर्थः  
 ॥ ३१ ॥ पथि विष्टितं हनुमता सीतावधवृत्तान्तनिवेदनार्थमा-  
 गमनसमये द्वाररक्षार्थं पथि स्थापितमित्यर्थः ॥ ३२ ॥ ३३ ॥



स संप्राप्य धनुष्पाणिर्मायायोगमरिदमः । तस्थौ ब्रह्मविधानेन विजेतुं रघुनन्दनः ॥	३४
विभीषणेन सहितो राजपुत्रः प्रतापवान् । अङ्गदेन च वीरेण तथानिलसुतेन च ॥	३५
विविधममलशस्त्रभास्वरं तद्भुजगहनं गहनं महारथैश्च ।	
प्रतिभयतममप्रमेयवेगं तिमिरमिव द्विषतां बलं विवेश ॥	३६
इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चाशीतितमः सर्गः ॥ ८५ ॥	

षष्ठशीतितमः सर्गः ।

अथ तस्यामवस्थायां लक्ष्मणं रावणानुजः । परेषामहितं वाक्यमर्थसाधकमब्रवीत् ॥	१
यदेतद्राक्षसानीकं मेघश्यामं विलोक्यते । एतदायोध्यतां शीघ्रं कपिभिश्च शिलायुधैः ॥	२
तस्यानीकस्य महतो मेदने यत लक्ष्मण । राक्षसेन्द्रसुतोऽप्यत्र भिक्षे दृश्यो भविष्यति ॥	३
स त्वमिन्द्राशनिप्रख्यैः शरैरवकिरन्परान् । अभिद्रवाशु यावद्वै नैतत्कर्म समाप्यते ॥	४
जहि वीर दुरात्मानं मायापरमधार्मिकम् । रावणिं क्रूरकर्माणं सर्वलोकभयावहम् ॥	५
विभीषणवचः श्रुत्वा लक्ष्मणः शुभलक्षणः । ववर्ष शरवर्षेण राक्षसेन्द्रसुतं प्रति ॥	६
ऋक्षाः शाखाभृगाश्चैव द्रुमप्रवरयोधिनः । अभ्यधावन्त सहितास्तदनीकमवस्थितम् ॥	७
राक्षसाश्च शितैर्बाणैरसिभिः शक्तितोमरैः । अभ्यवर्तन्त समरे कपिसैन्यजिघांसवः ॥	८
स संप्रहारस्तुमुलः संजज्ञे कपिरक्षसाम् । शब्देन महता लङ्कां नादयन्वै समन्ततः ॥	९
शस्त्रैश्च विविधाकारैः शितैर्बाणैश्च पादपैः । उद्यतैर्गिरिशृङ्गैश्च घोरैराकाशमावृतम् ॥	१०
राक्षसा वानरेन्द्रेषु विकृताननबाहवः । निवेशयन्तः शस्त्राणि चक्रुस्ते सुमहद्भयम् ॥	११
तथैव सकलैर्वृक्षैर्गिरिशृङ्गैश्च वानराः । अभिजघ्नुर्निजघ्नुश्च समरे सर्वराक्षसान् ॥	१२
ऋक्षवानरमुख्यैश्च एताकायैर्महाबलैः । रक्षसां युध्यमानानां महद्भयमजायत ॥	१३
स्वमनीकं विषण्णं तु श्रुत्वा शत्रुभिरर्दितम् । उदतिष्ठत दुर्धर्षः स कर्मण्यननुष्ठिते ॥	१४
वृक्षान्धकाराभिर्गम्य जातक्रोधः स रावणिः । आरुरोह रथं सज्जं पूर्वयुक्तं सुसंयतम् ॥	१५
स भीमकार्मुकशरः कृष्णाञ्जनचयोपमः । रक्तास्यनयनो भीमो बभौ मृत्युरिवान्तकः ॥	१६
दृष्ट्वैव तु रथस्थं तं पर्यवर्तत तद्वलम् । रक्षसां भीमवेगानां लक्ष्मणेन युयुत्सताम् ॥	१७
तस्मिन्स्तु काले हनुमानरुजन्स दुरासदम् । धरणीधरसंकाशो महावृक्षमरिदमः ॥	१८
स राक्षसानां तत्सैन्यं कालाग्निरिव निर्दहन् । चकार बहुभिर्वृक्षैर्निःसंज्ञं युधि वानरः ॥	१९
विध्वंसयन्तं तरसा दृष्ट्वैव पवनात्मजम् । राक्षसानां सहस्राणि हनूमन्तमवाकिरन् ॥	२०
शितशूलधराः शूलैरसिभिश्चासिपाणयः । शक्तिहस्ताश्च शक्तीभिः पट्टिशैः पट्टिशायुधाः ॥	२१

मायायोगं माययैव योगो युद्धजयोपायो यस्य तमिन्द्रजितं प्राप्य ब्रह्मविधानेन निकुम्भिलामसंप्राप्त इत्याद्युक्तब्रह्मवरदान-प्रकारेण तं विजेतुं तस्थौ । रघुनन्दनो लक्ष्मणः । 'ब्रह्मविमानेन' इति पाठे ब्रह्मणो भगवतस्तेजोऽहमस्मीति विधिष्य जायमानेन भ्यानेन शत्रुं जेतुं तस्थौ । संकटकाले तादृश-भ्रमानस्य तस्य निसर्गसिद्धत्वादिति कतकः ॥ ३४ ॥ स लक्ष्मणो विभीषणादिभिः सहोच्यमानगुणं द्विषतां बलं विवेश । प्रति-भयतममतिशयेन भयंकरम् ॥ ३५ ॥ ३६ ॥ इति श्रीरामा-भिरामे श्रीरामीये रामायणतिलके वाल्मीकीय आदिकाव्ये युद्धकाण्डे पञ्चाशीतितमः सर्गः ॥ ८५ ॥

अथ तस्यामवस्थायां रक्षार्थं सेनां निवेश्येन्द्रजितो याग-काले परेषां शत्रूणामहितं नाशकरम् । स्वैषामर्थसाधकम् ॥ ३४ ॥ एतत्कपिभिरायोभ्यताम् ॥ २ ॥ हे लक्ष्मण, तस्य

तत्परस्थितस्य महतोऽनीकस्य मेदने त्वं यत यत्नं कुरु ॥ ३ ॥ एतत्कर्म होमकर्म यावन्न समाप्यते तावदाश्वभिद्रव रावणिमि-त्यन्वयः ॥ ४ ॥ मायापरं अधार्मिकमिति च्छेदः ॥ ५ ॥ राक्षसेन्द्रसुतं प्रति । तत्प्राप्तिमुद्दिश्य तत्सेनायां ववर्षेत्यर्थः ॥ ६ ॥ ७ ॥ ८ ॥ ९ ॥ १० ॥ ते शस्त्राणि निवेशयन्तो विकृताननबाहवः सन्तः सुमहद्भयं चक्रुः । 'राक्षसा वानरे-न्द्रेषु' इति पाठः ॥ ११ ॥ १२ ॥ १३ ॥ विषण्णं श्रुत्वा । यागभूमिस्थ इति शेषः । अननुष्ठिते यागस्थानाप्राप्त्याऽसमाप्ते । 'स स्वकर्मणि' इति पाठेऽक्षराधिक्यमार्षम् ॥ १४ ॥ वृक्षान्ध-काराभिकुम्भिलाक्षेत्रीयात् । इदं निःसरणं दशम्यां सायाहे ॥ १५ ॥ १६ ॥ पर्यवर्तत तद्वलम् । राक्षसबलमित्यर्थः ॥ १७ ॥ १८ ॥ राक्षसानां तत्सैन्यं हनूमन्निःसंज्ञं चकार ॥ १९ ॥ २० ॥ असिपाणयोऽसिभिः शक्तिहस्ताः शक्ति-



परिघैश्च गदाभिश्च कुन्तैश्च शुभदर्शनैः । शतशश्च शतघ्नीभिरायसैरपि मुद्गरैः ॥	२२
घोरैः परशुभिश्चैव भिन्दिपालैश्च राक्षसाः । मुष्टिभिर्वज्रकल्पैश्च तलैरशनिसंनिभैः ॥	२३
अभिजघ्नुः समासाद्य समन्तात्पर्वतोपमम् । तेषामपि च संकुदश्चकार कदनं महत् ॥	२४
स ददर्श कपिश्रेष्ठमचलोपममिन्द्रजित् । सूदमानमसंभ्रस्तममित्रान्पवनात्मजम् ॥	२५
स सारथिमुवाचेदं याहि यत्रैष वानरः । क्षयमेव हि नः कुर्याद्राक्षसानामुपेक्षितः ॥	२६
इत्युक्तः सारथिस्तेन ययौ यत्र स मारुतिः । वहन्परमदुर्धर्षे स्थितमिन्द्रजितं रथे ॥	२७
सोऽभ्युपेत्य शरान्वङ्गान्पट्टिशसिपरश्वधान् । अभ्यवर्षत दुर्धर्षः कपिमूर्धनि राक्षसः ॥	२८
तानि शस्त्राणि घोराणि प्रतिगृह्य स मारुतिः । रोषेण महताविष्टो वाक्यं चेदमुवाच ह ॥	२९
युध्यस्व यदि शूरोऽसि रावणात्मज दुर्मते । वायुपुत्रं समासाद्य न जीवन्प्रतियास्यसि ॥	३०
बाहुभ्यां संप्रयुध्यस्व यदि मे द्वन्द्वमाहवे । वेगं सहस्व दुर्बुद्धे ततस्त्वं रक्षसां घरः ॥	३१
हनूमन्तं जिघांसन्तं समुद्यतशरासनम् । रावणात्मजमाचष्टे लक्ष्मणाय विभीषणः ॥	३२
यः स वासवनिर्जेता रावणस्यात्मसंभवः । स एष रथमास्थाय हनूमन्तं जिघांसति ॥	३३
तमप्रतिमसंस्थानैः शरैः शत्रुनिवारणैः । जीवितान्तकरैर्घोरैः सौमित्रे रावणिं जहि ॥	३४
इत्येवमुक्तस्तु तदा महात्मा विभीषणेनारिविभीषणेन ।	
ददर्श तं पर्वतसंनिकाशं रथस्थितं भीमबलं दुरासदम् ॥	३५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षडशीतितमः सर्गः ॥ ८६ ॥

सप्ताशीतितमः सर्गः ।

एवमुक्त्वा तु सौमित्रिं जातहर्षो विभीषणः । धनुष्पाणिं तमादाय त्वरमाणो जगाम सः ॥	१
अविदूरं ततो गत्वा प्रविश्य तु महद्वनम् । अवर्षयत तत्कर्म लक्ष्मणाय विभीषणः ॥	२
नीलजीमूतसंकाशं न्यग्रोधं भीमदर्शनम् । तेजस्वी रावणभ्राता लक्ष्मणाय न्यवेदयत् ॥	३
इहोपहारं भूतानां बलवान्रावणात्मजः । उपहत्य ततः पश्चात्सङ्ग्राममभिवर्तते ॥	४
अदृश्यः सर्वभूतानां ततो भवति राक्षसः । निहन्ति समरे शत्रून्बभ्राति च शरोत्तमैः ॥	५
तमप्रविष्टं न्यग्रोधं बलिनं रावणात्मजम् । विध्वंसय शरैर्दीप्तैः सरथं साश्वसारथिम् ॥	६
तथेत्युक्त्वा महातेजाः सौमित्रिर्मित्रनन्दनः । बभूवावस्थितस्तत्र चित्रं विस्फारयन्धनुः ॥	७
स रथेनाग्निवर्णेन बलवान्रावणात्मजः । इन्द्रजित्कवची खड्गी सध्वजः प्रत्यदृश्यत ॥	८
तमुवाच महातेजाः पौलस्त्यमपराजितम् । समाह्वये त्वां समरे सम्यग्युद्धं प्रयच्छ मे ॥	९
एवमुक्तो महातेजा मनस्वी रावणात्मजः । अब्रवीत्परुषं वाक्यं तत्र दृष्ट्वा विभीषणम् ॥	१०
इह त्वं जातसंवृद्धः साक्षाद्भ्राता पितुर्मम । कथं द्रुह्यसि पुत्रस्य पितृव्यो मम राक्षस ॥	११
न जातित्वं न सौहार्दं न जातिस्तव दुर्मते । प्रमाणं न च सौर्वर्यं न धर्मो धर्मदूषण ॥	१२

भिरित्यादिप्रकारेणोक्तम् । शक्तीभिरित्यत्र वीर्यं आर्षः ॥ २१ ॥ २२ ॥ २३ ॥ २४ ॥ २५ ॥ नो राक्षसानां मत्संबन्धिनं राक्षसानाम् ॥ २६ ॥ इन्द्रजितं वहन्प्रापयन् । यत्र मारुतिस्तेन तत्प्राप्तिमार्गेण ययौ ॥ २७ ॥ २८ ॥ २९ ॥ ३० ॥ यदि द्वन्द्वम् । ददासीति शेषः । तर्हि बाहुभ्यां युध्यस्व ॥ ३१ ॥ हनूमन्तं जिघांसन्तं तद्वधे सर्वात्मना संनद्धम् ॥ ३२ ॥ यो वासवजेता यस्य दर्शनं तवापेक्षितं स एष रथमास्थाय हनूमन्तं जिघांसति ॥ ३३ ॥ तमिमं रावणिं दृष्टमप्रतिमसंस्थानैरनुपमस्वरूपैः शरैर्जहि ॥ ३४ ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षडशीतितमः सर्गः ॥ ८६ ॥

एवमिति । जातहर्षो यागासमाप्त्या ब्रह्मवचनादवश्यं मरिप्यतीति संतुष्टो धनुष्पाणिं तं लक्ष्मणमादाय जगाम । इन्द्रजित्संमुखे इति शेषः ॥ १ ॥ अविदूरमल्पमार्गं गत्वा महद्वनं निकुम्भिलावनं प्रविश्य तत्रत्यं तत्कर्म होमकर्मस्थानम् ॥ २ ॥ ३ ॥ भूतानां रजस्तमःप्रधानभूतगणानामुपहारमुपहृत्य दत्त्वा ॥ ४ ॥ ५ ॥ न्यग्रोधमप्रविष्टं बहिर्युद्धाय निर्गतं पुनस्तत्राप्रविष्टमेव जहि । तथैव तस्य वरदानादिति भावः ॥ ६ ॥ तत्र न्यग्रोधद्वारे ॥ ७ ॥ प्रत्यदृश्यत । लक्ष्मणधनुःसहदं श्रुत्वा तत्र प्रतिनिवृत्त इति भावः ॥ ८ ॥ महातेजा लक्ष्मणः ॥ ९ ॥ १० ॥ इह राक्षसीयास्तकुले । जातः संवृद्धयेति ज्ञातानुल्लिखत्समासः । पुत्रस्य पुत्राव ॥ ११ ॥ न जातिर्न



शोच्यस्त्वमसि दुर्बुद्धे निन्दनीयश्च साधुभिः । यस्त्वं स्वजनमुत्सृज्य परभृत्यरक्षमागतः ॥ १३  
 नैतच्छिथिलया बुद्ध्या त्वं वेत्सि महदन्तरम् । क्व च स्वजनसंवासः क्व च नीचपराश्रयः ॥ १४  
 गुणवान्वा परजनः स्वजनो निर्गुणोऽपि वा । निर्गुणः स्वजनः श्रेयान्यः परः पर एव सः ॥ १५  
 यः स्वपक्षं परित्यज्य परपक्षं निषेवते । स स्वपक्षे क्षयं याते पश्चात्तैरेव हन्यते ॥ १६  
 निरनुक्रोशता चेयं यादृशी ते निशाचर । स्वजनेन त्वया शक्यं पौरुषं रावणानुज ॥ १७  
 इत्युक्तो भ्रातृपुत्रेण प्रत्युवाच विभीषणः । अजानन्निव मच्छीलं किं राक्षस विकृत्यसे ॥ १८  
 राक्षसेन्द्रसुतासाधो पारुष्यं त्यज गौरवात् । कुले यद्यप्यहं जातो रक्षसां क्रूरकर्मणाम् ।  
 गुणो यः प्रथमो नृणां तन्मे शीलमराक्षसम् ॥ १९  
 न रमे दारुणेनाहं न चाधर्मेण वै रमे । भ्रात्रा विषमशीलोऽपि कथं भ्राता निरस्यते ॥ २०  
 धर्मात्प्रच्युतशीलं हि पुरुषं पापनिश्चयम् । त्यक्त्वा सुखमवाप्नोति हस्तादाशीविषं यथा ॥ २१  
 परस्वहरणे युक्तं परदाराभिमर्शकम् । त्याज्यमाहुर्दुरात्मानं वैश्वम प्रवृत्तितं यथा ॥ २२  
 परस्वानां च हरणं परदाराभिमर्शनम् । सुहृदामतिशङ्का च त्रयो दोषाः क्षयावहाः ॥ २३  
 महर्षीणां वधो घोरः सर्वदेवैश्च विग्रहः । अभिमानश्च रोषश्च वैरत्वं प्रतिकूलता ॥ २४  
 एते दोषा मम भ्रातुर्जीवितैश्वर्यनाशनाः । गुणान्प्रच्छादयामासुः पर्वतानिव तोयदाः ॥ २५  
 दोषैरेतैः परित्यक्तो मया भ्राता पिता तव । नेयमस्ति पुरी लङ्का न च त्वं न च ते पिता ॥ २६  
 अतिमानश्च बालश्च दुर्विनीतश्च राक्षस । बद्धस्त्वं कालपाशेन ब्रूहि मां यद्यदिच्छसि ॥ २७  
 अद्येह व्यसनं प्राप्तं यन्मां परुषमुक्तवान् । प्रवेष्टुं न त्वया शक्यं न्यग्रोधं राक्षसाधम ॥ २८  
 धर्षयित्वा च काकुत्स्थं न शक्यं जीवितुं त्वया । युध्यस्व नरदेवेन लक्ष्मणेन रणे सह ।  
 हतस्त्वं देवताकार्यं करिष्यसि यमक्षयम् ॥ २९

निदर्शयित्वात्मबलं समुद्यतं कुरुष्व सर्वयुधसायकव्ययम् ।

न लक्ष्मणस्यैत्य हि बाणगोचरं त्वमद्य जीवन्सबलो गमिष्यसि ॥ ३०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्ताशीतितमः सर्गः ॥ ८७ ॥

जालाभिमानः । प्रमाणं कर्तव्याकर्तव्यमर्यादाकारणम् । सौदर्यं  
 सोदरत्वम् ॥ १२ ॥ १३ ॥ शिथिलया कार्याकार्यविवेकासम-  
 र्थया बुद्ध्या । एतन्महदन्तरं स्वजनत्यागपरजनाश्रयणजनित-  
 दोषतारतम्यं न वेत्सि । तदेव दार्व्याय पुनराह—क्व चेति ।  
 स्वजनसंवासः तत्साध्यश्रेयःप्राप्तिरित्यर्थः । जन्मकर्मादिना  
 यः परस्वदाश्रयं प्राप्य नीचो नीचपराश्रयः । मयूरव्यंसकादि-  
 लास्यमासः ॥ १४ ॥ सत्यमेवं यदि परो नीचः स्यात्तत्राह—  
 गुणवान्वेति । यः परः पर एव स इति । स्वकुलप्रयुक्तव्यव-  
 हारे प्राप्ते परोऽनन्तर्भूत एव भवतीत्यर्थः ॥ १५ ॥ किं च  
 परपक्षाभितस्यान्ते नाद्य एवेत्याह—य इति ॥ १६ ॥ इयं  
 निरनुक्रोशता होमविघातपूर्वं लक्ष्मणस्य न्यग्रोधप्रवेशकरणेन  
 मद्रक्षविषया निर्दयता यादृश्यतिघोरा ते तवास्ति तद्विषयं  
 पौरुषं पुरुषयजः स्वजनेनैकेन लयेव कर्तुं शक्यम्, नान्येन  
 केनापि ॥ १७ ॥ मच्छीलं मस्त्वमावं जानन्नप्यजानन्निव किं  
 विकृत्यसे ॥ १८ ॥ अतोऽसाधो, गौरवात्पितृव्यल्लगौरवमा-  
 भिषा मद्रक्षयं पारुष्यं त्यज । यद्वा शूरोऽहमिति गौरवादे-  
 कोर्ध्वपारुष्यं तस्यज । अथ त्वं जातसंशुद्ध इत्यस्योत्तरमाह—  
 क्व इति । प्रथमो गुणः सत्त्वम् । भराक्षसं रजस्तमःप्रकृति-  
 रक्षसां कर्मणाम् ॥ १९ ॥ किं च स्वजनत्यागदोषस्तव पितु-

रेवेत्याह—भ्रात्रेति । विषमशीलोऽपि भ्राता कथं निरस्यते,  
 एवमस्ति वा लोके वेदे इति शेषः । 'भ्रात्रा विषमशीलेन' इति  
 पाठे दारुणकर्मा धर्मारतिरहम् । अन्यथा विषमशीलेन राव-  
 णाद्विलक्षणशीलेन भ्रात्रा कथं भ्राता रावणो निरस्यत इत्यर्थे  
 च तीर्थ आह ॥ २० ॥ ननु दुःखशीलस्त्यज्यत एवेति चेद्भवद्  
 सुशीलस्य मम त्यागोऽनुचित एवेत्याशयेनाह—धर्मादिति  
 ॥ २१ ॥ मया तु तस्य त्यागो न्याय्य एवेत्याह—परस्वेति  
 ॥ २२ ॥ स्वकुलनाशनं कृतं त्वयेत्यस्योत्तरमाह—परस्वाना-  
 मिति । सुहृदामतिशङ्कानिष्ठलशङ्का । एवं च भवर्ष्याधर्म एव  
 भवन्नाशकः, न लहमिति भावः ॥ २३ ॥ पुनः स्पष्टमेव  
 रावणीयादोषाद्भवतां सर्वेषां नाश इत्याह—महर्षीणामिति ।  
 अभिमानो गर्वः । वैरत्वं वीर्यवैरम् । प्रतिकूलता हितवक्तृषु  
 प्रतिकूलबुद्धिता ॥ २४ ॥ गुणानभिजनविद्याबलवत्त्वादिगुणान्  
 ॥ २५ ॥ नेयमस्तीति । इदं मया पुरैवोक्तमिति शेषः ॥ २६ ॥  
 यद्यत् । परुषमित्यर्थः ॥ २७ ॥ यन्मां परुषमुक्तवांस्त्वं पुरा  
 तस्मात्तस्य व्यसनं प्राप्तम् । संप्रत्युच्यमानपारुष्यफलं तु  
 कालान्तरे भविष्यतीति शेषः । व्यसनं प्राप्तमित्येतदेव दृढ-  
 यति—प्रवेष्टुमिति । पुनरभिचारायेति शेषः ॥ २८ ॥ अत्र  
 इतो यमक्षयं यमगृहं गतः सन् देवताकार्यं सर्वदेवानां संतोष-



अष्टाशीतितमः सर्गः ।

विभीषणवचः श्रुत्वा रावणिः क्रोधमूर्च्छितः । अन्नवीत्यरुषं वाक्यं क्रोधेनाभ्युत्पपात च ॥	१
उद्यतायुधनिर्झिशो रथे सुसमलंकृते । कालाश्वयुके महति स्थितः कालान्तकोपमः ॥	२
महाप्रमाणमुद्यम्य विपुलं वेगवद्भृदम् । धनुर्भीमबलो भीमं शरांश्चामित्रनाशनान् ॥	३
तं ददर्श महेश्वासो रथस्थः समलंकृतः । अलंकृतममित्रघ्नो रावणस्यात्मजो बली ॥	४
हनुमत्पृष्ठमारुढमुदयस्थरविप्रभम् । उवाचैनं सुसंरब्धः सौमित्रिं सविभीषणम् ॥	५
तांश्च वानरशार्दूलान्पश्यन् मे पराक्रमम् । अद्य मत्कार्मुकोत्सृष्टं शरवर्षं दुरासदम् ॥	६
मुक्तवर्षमिवाकाशे धारयिष्यथ संयुगे । अद्य वो मामका बाणा महाकार्मुकनिःसृताः ।	
विधमिष्यन्ति गात्राणि तूलराशिमिवानलः ॥	७
तीक्ष्णसायकनिर्भिन्नाश्शूलशक्त्यृष्टिसायकैः । अद्य वो गमयिष्यामि सर्वानेव यमक्षयम् ॥	८
सृजतः शरवर्षाणि क्षिप्रहस्तस्य संयुगे । जीभूतस्येव नदतः कः स्थास्यति ममाग्रतः ॥	९
रात्रियुद्धे तदा पूर्वं वज्राशनिसमैः शरैः । शायितौ तौ मया भूयो विसंज्ञौ सपुरःसरौ ॥	१०
स्मृतिर्न तेऽस्ति वा मन्ये व्यक्तं यातो यमक्षयम् । आशीविषसमं क्रुद्धं यन्मां योद्धुमुपस्थितः ॥	११
तच्छ्रुत्वा राक्षसेन्द्रस्य गर्जितं राघवस्तदा । अभीतवदनः क्रुद्धो रावणिं वाक्यमब्रवीत् ॥	१२
उक्तश्च दुर्गमः पारः कार्याणां राक्षस त्वया । कार्याणां कर्मणां पारं यो गच्छति स बुद्धिमान् ॥	१३
स त्वमर्थस्य हीनार्थो दुरवापस्य केनचित् । वाचा व्याहृत्य जानीषे कृतार्थोऽस्मीति दुर्मते ॥	१४
अन्तर्धानगतेनाजौ यत्त्वया चरितस्तदा । तस्कराचरितो मार्गो नैव वीरनिषेवितः ॥	१५
यथा बाणपथं प्राप्य स्थितोऽस्मि तव राक्षस । दर्शयस्वाद्य तत्तेजो वाचा त्वं किं विकथसे ॥	१६
एवमुक्तो धनुर्भीमं परामृश्य महाबलः । संसर्ज निशितान्बाणानिन्द्रजित्समितिजयः ॥	१७
तेन सृष्टा महावेगाः शराः संपविषोपमाः । संप्राप्य लक्ष्मणं पेतुः श्वसन्त इव पन्नगाः ॥	१८
शरैरतिमहावेगैर्वेगवान् रावणात्मजः । सौमित्रिमिन्द्रजिद्युद्धे विव्याध शुभलक्षणम् ॥	१९
स शरैरतिविद्धाङ्गो रुधिराण्य समुक्षितः । शुशुभे लक्ष्मणः श्रीमान्विधूम इव पावकः ॥	२०
इन्द्रजित्त्वात्मनः कर्म प्रसमीक्ष्याभिगम्य च । विनद्य सुमहानादमिदं वचनमब्रवीत् ॥	२१
पत्रिणः शितधारास्ते शरा मत्कार्मुकच्युताः । आदास्यन्तेऽद्य सौमित्रे जीवितं जीवितान्तकाः ॥	२२
अद्य गोमायुसङ्गाश्च श्येनसङ्गाश्च लक्ष्मण । गृध्राश्च निपतन्तु त्वां गतासुं निहतं मया ॥	२३
क्षत्रबन्धुं सदानार्यं रामः परमदुर्मतिः । भक्तं भ्रातरमद्यैव त्वां द्रक्ष्यति हतं मया ॥	२४
विस्मस्तकवचं भूमौ व्यपविद्धशरानम् । हतोत्तमाङ्गं सौमित्रे त्वामद्य निहतं मया ॥	२५

रूपं करिष्यसि ॥ २९ ॥ ३० ॥ इति श्रीरामाभिरामे श्रीरामीये रामायणतिलके वात्सीकीय आदिकाव्ये युद्धकाण्डे सप्ताशीतितमः सर्गः ॥ ८७ ॥

अन्नवीत्यरुषमिति । विभीषणमिति शेषः । तच्च वक्ष्यमाणम् ॥ १ ॥ उद्यतायुधनिर्झिशः । उद्यतायुधो निर्झिशो निर्घृणक्षेत्यर्थ इति कतकः । उद्यतान्यायुधानि निर्झिशश्च येन सः । गोबलीवर्षप्रयोग इत्यन्ये ॥ २ ॥ ३ ॥ तं सविभीषणं लक्ष्मणम् । अलंकृतं स्वतेजोभूषितम् ॥ ४ ॥ उवाचेत्यादिनाम्रवीत्यरुषं वाक्यमिति प्रागुक्तस्यैव विवरणम् ॥ ५ ॥ तांश्च वानरशार्दूलानुवाचेत्यनुकर्षः ॥ ६ ॥ मुक्तवर्षं मेघोत्सृष्टवर्षम् ॥ ७ ॥ ८ ॥ ९ ॥ सपुरःसरौ सुग्रीवादिप्रधानसहितौ । युवां भ्रातराविति शेषः ॥ १० ॥ एवमपि यन्मां योद्धुमुपस्थितोऽसि तत्प्रायः पूर्वस्य ते स्मृतिर्नास्ति । वाधवा व्यक्तं यातो यमक्षयम् । आदिकर्मणि कः । यमक्षयं यमगृहं प्रयातुमु-

पकान्तोऽसि ॥ ११ ॥ अभीतवदनो निर्भयप्रवृत्तामिवदनव्यवहारः ॥ १२ ॥ च यस्मात्त्वया कार्याणां शत्रुवधादि-कार्याणां पारोऽन्तः समाप्तिरुक्तो वाचा जल्पितः, स पारस्त्वया कर्मणा दुर्ग एव दुष्प्राप एव । कुतस्तत्राह—कार्याणामिति । यः कार्याणां पारं कर्मणा गच्छति स बुद्धिमान् ॥ १३ ॥ स त्वं हीनार्थः क्रियाकार्यनिष्पादनासमर्थः केनचिदपि दुरवापस्य मद्विजयरूपस्यार्थस्य सिद्धिं वाचा व्याहृत्य दुर्मते कृतार्थोऽस्मीति जानीषे ॥ १४ ॥ अथ शायिताविति यत्त्वयोक्तं सा तेऽपकीर्तिरेवेत्याह—अन्तरिति । आजौ रणेऽन्तर्धानगतेन त्वया अद्य आचरित एष तस्करादिचरितो मार्गो न वीरनिषेवितः ॥ १५ ॥ १६ ॥ १७ ॥ लक्ष्मणं संप्राप्य पेतुः । कवचेनाहता इति शेषः ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ त्वामयेति । द्रक्ष्यतीत्यनुकर्षः ॥ २५ ॥



इति ब्रुवाणं संक्रुद्धः परुषं रावणात्मजम् । हेतुमद्वाक्यमर्थज्ञो लक्ष्मणः प्रत्युवाच ह ॥ २६  
 बाणबलं त्यज दुर्बुद्धे क्रूरकर्मन्दिह राक्षस । अथ कस्माद्ब्रुवसे तत्संपादय सुकर्मणा ॥ २७  
 अकृत्वा कथसे कर्म किमर्थमिह राक्षस । कुरु तत्कर्म येनाहं श्रद्धेयं तव कथनम् ॥ २८  
 अनुकृत्वा परुषं वाक्यं किञ्चिदप्यनवक्षिपन् । अविकथन्वधिष्यामि त्वां पश्य पुरुषादन ॥ २९  
 इत्युक्त्वा पञ्च नाराचानाकर्णान्पूरिताञ्जशरान् । विजघान महावेगाल्लक्ष्मणो राक्षसोरपि ॥ ३०  
 सपत्रवाजिता बाणा ज्वलिता इव पन्नगाः । नैर्ऋतोरस्यभासन्त सवित् रश्मयो यथा ॥ ३१  
 स शरैराहतस्तेन सरोषो रावणात्मजः । सुप्रयुक्तैस्त्रिभिर्बाणैः प्रतिविव्याध लक्ष्मणम् ॥ ३२  
 स बभूव महाभीमो नरराक्षससिंहयोः । विमर्दस्तुमुलो युद्धे परस्परजयैषिणोः ॥ ३३  
 विक्रान्तौ बलसंपन्नाबुभौ विक्रमशालिनौ । उभौ परमदुर्जयावतुल्यबलतेजसौ ॥ ३४  
 युयुधाते तदा वीरौ ग्रहाविव नभोगतौ । बलवृत्राविव हि तौ युधि वै दुष्प्रधर्षणौ ॥ ३५  
 युयुधाते महात्मानौ तदा केसरिणाविव । बहूनवसृजन्तौ हि मार्गणौघानवस्थितौ ।  
 नरराक्षसमुख्यौ तौ प्रहृष्टावभ्ययुध्यताम् ॥ ३६  
 ततः शरान्दाशरथिः संधायामित्रकर्षणः । ससर्ज राक्षसेन्द्राय क्रुद्धः सर्प इव भ्रसन् ॥ ३७  
 तस्य ज्यातलनिर्घोषं स श्रुत्वा राक्षसाधिपः । विवर्णवदनो भूत्वा लक्ष्मणं समुदक्षत ॥ ३८  
 विषण्णवदनं दृष्ट्वा राक्षसं रावणात्मजम् । सौमित्रिं युद्धसंयुक्तं प्रत्युवाच विभीषणः ॥ ३९  
 निमित्तान्युपपश्यामि यान्यस्मिन् रावणात्मजे । त्वर तेन महाबाहो भग्न एष न संशयः ॥ ४०  
 ततः संधाय सौमित्रिः शरानाशीविषोपमान् । मुमोच विशिखांस्तस्मिन्सर्पनिव विषोल्बणान् ॥ ४१  
 शक्राशनिसमस्पर्शैर्लक्ष्मणेनाहतः शरैः । मुहूर्तमभवन्मूढः सर्वसंक्षुभितेन्द्रियः ॥ ४२  
 ददर्शावस्थितं वीरमाजौ दशरथात्मजम् । सोऽभिचक्राम सौमित्रि रोषात्संरक्तलोचनः ॥ ४३  
 अग्रवीचैनमासाद्य पुनः स परुषं वचः । किं न स्मरसि तद्युद्धे प्रथमे मत्पराक्रमम् ।  
 निबद्धस्त्वं सह भ्रात्रा यदायुधि विचेष्टसे ॥ ४४  
 युवां खलु महायुद्धे वज्राशनिसमैः शरैः । शायितौ प्रथमं भूमौ विसंभौ सपुरःसरौ ॥ ४५  
 स्मृतिर्वा नास्ति ते मन्ये व्यक्तं वा यमसादनम् । गन्तुमिच्छसि यन्मां त्वमाधर्षयितुमिच्छसि ॥ ४६  
 यदि ते प्रथमे युद्धे न दृष्टो मत्पराक्रमः । अथ त्वां दर्शयिष्यामि तिष्ठेदानीं व्यवस्थितः ॥ ४७  
 इत्युक्त्वा सप्तभिर्बाणैरभिविव्याध लक्ष्मणम् । दशभिस्तु हनूमन्तं तीक्ष्णधारैः शरोत्तमैः ॥ ४८  
 ततः शरशतेनैव सुप्रयुक्तेन वीर्यवान् । क्रोधाद्विगुणसंरुद्धो निर्विभेदं विभीषणम् ॥ ४९  
 तद्दृष्ट्वेन्द्रजिता कर्म कृतं रामानुजस्तदा । अचिन्तयित्वा प्रहसन्नैतत्किञ्चिदिति ब्रुवन् ॥ ५०  
 मुमोच च शरान्घोरान्संगृह्य नरपुंगवः । अभीतवदनः क्रुद्धो रावणिं लक्ष्मणो युधि ॥ ५१  
 नैवं रङ्गगताः शूराः प्रहरन्ति निशाचर । लघवश्चाल्पवीर्याश्च शरा इमे सुखास्तथ ॥ ५२  
 नैवं शूरास्तु युध्यन्ते समरे युद्धकाङ्क्षिणः । इत्येवं तं ब्रुवन्धन्वी शरैरभिवर्ष ह ॥ ५३  
 तस्य बाणैः सुविध्वस्तं कवचं काञ्चनं महत् । व्यशीर्यत रथोपस्थे ताराजालमिवाम्बरात् ॥ ५४

॥ २६ ॥ क्रूरकर्मन्क्रुटयुद्धव्यापारकर्तः, एतद्ब्रुवावचनं कस्माद्ब्रुवसि ।  
 सर्वं सुकर्मणैव संपादय ॥ २७ ॥ २८ ॥ अनवक्षिपणीषदपि  
 निन्दामकुर्वन् । अविकथन्स्वश्लाघामकुर्वन् ॥ २९ ॥ ३० ॥  
 सुपत्रवाजिताः सुपत्रैः कङ्कादिपत्रैः संजातवेगाः ॥ ३१  
 ॥ ३२ ॥ विमर्दः संघर्षः ॥ ३३ ॥ विक्रान्तौ कृतपराक्रमौ  
 ॥ ३४ ॥ बलवृत्रौ । बल इन्द्रः ॥ ३५ ॥ नरराक्षसमुख्यौ  
 तौ प्रहृष्टावभ्ययुध्यताम् इत्युत्तरं श्लोकद्वयं भिन्नवृत्तं प्रक्षिप्तम्  
 तदुत्तरं सर्गावच्छेदश्वासप्रदायः । तयोर्युद्धस्यैवाग्ने सत्त्वेन  
 प्रकरणान्तराभावादिति कतकः ॥ ३६ ॥ ततः शरानिति  
 ॥ ३७ ॥ ३८ ॥ युद्धसंयुक्तं युद्धजनकहर्षयुक्तम् ॥ ३९ ॥  
 निमित्तानि मुखवैषण्यादिदुर्निमित्तानि । यान्यनुभूतपराजयस-

चकानि तेनैतद्वधे त्वर शीघ्रमुख्यं क्रुद्ध ॥ ४० ॥ ४१ ॥  
 सर्वसंक्षुभितेन्द्रियः संक्षुभितसर्वेन्द्रियः ॥ ४२ ॥ ४३ ॥  
 प्रथमे तद्युद्धे नागपाशवन्धनके तस्मिन् युद्धे । यत्र भ्रात्रा सह  
 निबद्धस्त्वं तत्किं न स्मरसि । यदायुध्यायोधने विचेष्टसे  
 शरपातादि करोषि ॥ ४४ ॥ तदेव पुनराह—युवामिति  
 ॥ ४५ ॥ यमसादनं यमगृहम् ॥ ४६ ॥ ४७ ॥ ४८ ॥ ४९ ॥  
 नैतत्किञ्चिदिति ब्रुवन् । एतन्न किञ्चित् । अकिञ्चित्करमिति  
 ब्रुवन्नित्यर्थः ॥ ५० ॥ ५१ ॥ अकिञ्चित्करत्वमेव विवृणोति—  
 नैवमिति । एवंशब्दार्थः—लघव इति । पुष्पमालावल्लघव इमे  
 तव शरा मे सुखाः, न तु क्रेशदा इत्यर्थः ॥ ५२ ॥ ५३



विधूतवर्मा माराचैर्धभूव स कृतव्रणः । इन्द्रजित्समरे वीरः प्रत्यूषे भानुमानिव ॥	५५
ततः शरसद्वयेण संकुद्धो रावणात्मजः । बिभेद समरे वीरो लक्ष्मणं भीमविक्रमः ॥	५६
व्यशीर्यत महद्दिव्यं कवचं लक्ष्मणस्य तु । कृतप्रतिकृतान्योन्यं बभूवतुरभिद्रुतौ ॥	५७
अभीक्ष्णं निःश्वसन्तौ वै युध्येतां तुमुलौ युधि । शरसंकुत्तसर्वाङ्गौ सर्वतो रुधिरोक्षितौ ।	
सुदीर्घकालं तौ वीरावन्योन्यं निशितैः शरैः ॥	५८
ततश्चतुर्महात्मानौ रणकर्मविशारदौ । बभूवतुश्चात्मजये यत्तौ भीमपराक्रमौ ॥	५९
तौ शरौघैस्तथाकीर्णौ निकुत्तकवचध्वजौ । सृजन्तौ रुधिरं चोष्णं जलं प्रस्रवणाविव ॥	६०
शरवर्षे ततो घोरं मुञ्चतोर्भीमनिःस्वनम् । सासारयोर्विवाकाशे नीलयोः कालमेघयोः ॥	६१
तयोरथ महान्कालो व्यतीयाद्युध्यमानयोः । न च तौ युद्धवैमुख्यं क्लमं चाप्युपजग्मतुः ॥	६२
अस्त्राण्यस्त्रविदां श्रेष्ठौ दर्शयन्तौ पुनः पुनः । शरानुच्चावचाकारानन्तरिक्षे बबन्धतुः ॥	६३
व्यपेतदोषमस्यन्तौ लघु चित्रं च सुष्ठु च । उभौ तु तुमुलं घोरं चक्रतुर्नरराक्षसौ ॥	६४
तयोः पृथक्पृथग्भीमः शुश्रुवे तुमुलः स्वनः । स कम्पं जनयामास निर्घात इव दारुणः ॥	६५
तयोः स भ्राजते शब्दस्तथा समरयत्तयोः । सुघोरयोर्निःस्वनतोगगने मेघयोरिव ॥	६६
सुवर्णपुङ्खैर्नाराचैर्बलवन्तौ कृतव्रणौ । प्रसुस्रुवाते रुधिरं कीर्तिमन्तौ जये धृतौ ॥	६७
ते गात्रयोर्निपतिता रुक्मपुङ्खाः शरा युधि । असृग्दिग्धा विनिष्पेतुर्विविशुर्धरणीतलम् ॥	६८
अन्ये सुनिशितैः शस्त्रैराकाशे संजघट्टिरे । बभ्रुश्चिच्छिदुश्चैव तयोर्बाणाः सदस्त्रशः ॥	६९
स सभूव रणे घोरस्तयोर्बाणमयश्चयः । अग्निभ्यामिव दीप्ताभ्यां सन्ने कुशमयश्चयः ॥	७०
तयोः कृतव्रणौ देहौ शुशुभाते महात्मनोः । सुपुष्पाविव निष्पन्नौ वने किंशुकशालमली ॥	७१
चक्रतुस्तुमुलं घोरं संनिपातं मुहुर्मुहुः । इन्द्रजिल्लक्ष्मणश्चैव परस्परजयैषिणौ ॥	७२
लक्ष्मणो रावणिं युद्धे रावणिश्चापि लक्ष्मणम् । अन्योन्यं तावभिघ्नन्तौ न श्रमं प्रतिपद्यताम् ॥	७३
बाणजालैः शरीरस्थैरवगाढैस्तरस्विनौ । शुशुभाते महावीर्यौ प्ररुढाविव पर्वतौ ॥	७४
ततो रुधिरसिकानि संवृतानि शरैर्भृशम् । बभ्राजुः सर्वगात्राणि ज्वलन्त इव पावकाः ॥	७५
तयोरथ महान्कालो व्यतीयाद्युध्यमानयोः । न च तौ युद्धवैमुख्यं श्रमं चाप्यभिजग्मतुः ॥	७६
अथ समरपरिश्रमं निहन्तुं समरमुखेष्वजितस्य लक्ष्मणस्य ।	
प्रियहितमुपपादयन्महात्मा समरमुपेत्य विभीषणोऽवतस्थे ॥	७७

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टाशीतितमः सर्गः ॥ ८८ ॥

एकोनवतितमः सर्गः ।

युध्यमानौ ततो दृष्ट्वा प्रसक्तौ नरराक्षसौ । प्रभिन्नाविव मातंगौ परस्परजयैषिणौ ॥	१
ततोर्युद्धं द्रष्टुकामो वरचापधरो बली । शूरः स रावणभ्राता तस्थौ सङ्ग्राममूर्धनि ॥	२
ततो विस्फारयामास महद्दनुर्वस्थितः । उत्ससर्ज च तीक्ष्णाग्रान्राक्षसेषु महाशरान् ॥	३
ते शराः शिखिसंस्पर्शा निपतन्तः समाहिताः । राक्षसान्दारयामासुर्ध्वजा इव महागिरीन् ॥	४
विभीषणस्यानुचरास्तेऽपि शूलासिपट्टिशैः । चिच्छिदुः समरे वीरान्राक्षसान्राक्षसोत्तमाः ॥	५

॥ ५४ ॥ प्रत्यूषे भानुमानिव । क्षतजरक्तवर्णत्वादिति भावः  
॥ ५५ ॥ ५६ ॥ अन्योन्यं कृतप्रतिकृता । आर्षो डा ।  
कृतप्रतिकृते यत्तौ बभूवतुरित्यर्थः ॥ ५७ ॥ ५८ ॥ ५९ ॥  
॥ ६० ॥ सासारयोर्धारासंपात आसारस्तत्सहितयोः ॥ ६१ ॥  
महान्कालोऽनेकदिनरूपः ॥ ६२ ॥ ६३ ॥ ६४ ॥ ६५ ॥  
॥ ६६ ॥ जये धृतौ दृढोत्साहौ ॥ ६७ ॥ ६८ ॥ ६९ ॥  
चयः समूहः ॥ ७० ॥ ७१ ॥ संनिपातं युद्धम् ॥ ७२ ॥  
॥ ७३ ॥ अवगाढैर्गाढमग्नैः । प्ररुढौ प्ररुढवृक्षौ ॥ ७४ ॥

॥ ७५ ॥ ७६ ॥ समरपरिश्रमं युद्धजश्रमम् ॥ ७७ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डेऽष्टाशीतितमः सर्गः ॥ ८८ ॥  
युध्यमानाविति । प्रभिन्नौ मत्तौ मातंगौ विव युद्धाव प्रस-  
क्तावतएव युध्यमानौ दृष्ट्वा ॥ १ ॥ ततः परं युद्धार्थं गतयो-  
रन्यतरवधान्तं युद्धं द्रष्टुकामः सङ्ग्रहो रावणभ्राता युयुत्सया  
सङ्ग्राममूर्धनि तस्थौ ॥ २ ॥ अतएव ततो विस्फारयामासेति ।  
अवस्थितः । भूमाविति शेषः ॥ ३ ॥ बभ्रा बभ्रापाताः ॥ ४ ॥



राक्षसैस्तैः परिवृतः स तदा तु विभीषणः । बभौ मध्ये प्रधृष्टानां कलभानामिव द्विपः ॥ ६  
 ततः संचोदमानो वै हरीन् रक्षोवधप्रियान् । उवाच वचनं काले कालशो रक्षसां वरः ॥ ७  
 एकोऽयं राक्षसेन्द्रस्य परायणमवस्थितः । एतच्छेषं बलं तस्य किं तिष्ठत हरीश्वराः ॥ ८  
 तस्मिंश्च निहते पापे राक्षसे रणमूर्धनि । रावणं वर्जयित्वा तु शेषमस्य बलं हतम् ॥ ९  
 प्रहस्तो निहतो वीरो निकुम्भश्च महाबलः । कुम्भकर्णश्च कुम्भश्च धूम्राक्षश्च निशाचरः ॥ १०  
 जम्बुमाली महामाली तीक्ष्णवेगोऽर्शानप्रभः । सुतप्तो यज्ञकोपश्च वज्रदंष्ट्रश्च राक्षसः ॥ ११  
 संह्रादी विकटोऽरिघ्नस्तपनो मन्द एव च । प्रघासः प्रघसश्चैव प्रजह्मो जह्म एव च ॥ १२  
 अग्निकेतुश्च दुर्धर्षो रश्मिकेतुश्च वीर्यवान् । विद्युजिह्वो द्विजिह्वश्च सूर्यशत्रुश्च राक्षसः ॥ १३  
 अकम्पनः सुपार्श्वश्च चक्रमाली च राक्षसः । कम्पनः सत्त्ववन्तश्च देवान्तकनरान्तकौ ॥ १४  
 एताग्निहत्यातिबलान्बहून् राक्षससत्तमान् । बाहुभ्यां सागरं तीर्त्वा लङ्घयतां गोष्पदं लघु ॥ १५  
 एतावदेव शेषं वो जेतव्यमिति वानराः । हताः सर्वे समागम्य राक्षसा बलदर्पिताः ॥ १६  
 अयुक्तं निधनं कर्तुं पुत्रस्य जनितुर्मम । घृणामपास्य रामार्थं निहन्त्यां भ्रातुरात्मजम् ॥ १७  
 हन्तुकामस्य मे बाष्पं चक्षुश्चैव निरुध्यति । तमेवैष महाबाहुर्लक्ष्मणः शमयिष्यति ॥ १८  
 वानरा घ्नत संभूय भृत्यानस्य समीपगान् । इति तेनातियशसा राक्षसेनाभिचोदिताः ॥ १९  
 वानरेन्द्रा जह्मषिरे लाङ्गूलानि च विव्यधुः । ततस्तु कपिशार्दूलाः क्ष्वेडन्तश्च पुनः पुनः ।  
 मुमुचुर्विविधान्नादान्मेघान्दृष्ट्वैव बर्हिणः ॥ २०  
 जाम्बवानपि तैः सर्वैः सयूध्यैरभिसंवृतः । तेऽश्मभिस्ताडयामासुर्नखैर्दन्तैश्च राक्षसान् ॥ २१  
 निघ्नन्तमृक्षाधिपतिं राक्षसास्तं महाबलाः । परिभर्त्स्य भयं त्यक्त्वा तमनेकविधायुधाः ॥ २२  
 शरैः परशुभिस्तीक्ष्णैः पट्टिशैर्यष्टितोमरैः । जाम्बवन्तं मृधे जघ्नुर्निघ्नन्तं राक्षसीं चमूम् ॥ २३  
 स संप्रहारस्तुमुलः संजज्ञे कपिरक्षसाम् । देवासुराणां कुद्धानां यथा भीमो महास्वनः ॥ २४  
 हनूमानपि संक्रुद्धः सानुमुत्पाठ्य पर्वतात् । स लक्ष्मणं स्वयं पृष्ठादवरोप्य महामनाः ॥ २५  
 रक्षसां कदनं चक्रे दुरासादः सहस्रशः । स दत्त्वा तुमुलं युद्धं पितृव्यस्येन्द्रजिह्वली ॥ २६  
 लक्ष्मणं परवीरम् पुनरेवाभ्यधावत । तौ प्रयुद्धौ तदा वीरौ मृधे लक्ष्मणराक्षसौ ॥ २७  
 शरौघानभिवर्षन्तौ जघ्नतुस्तौ परस्परम् । अभीक्ष्णमन्तर्दधतुः शरजालैर्महाबलौ ॥ २८  
 चन्द्रादित्याविवोष्णान्ते यथा मेघैस्तरस्विनौ । नह्यादानं न संधानं धनुषो वा परिग्रहः ॥ २९  
 न विप्रमोक्षो बाणानां न विकर्षो न विग्रहः । न मुष्टिप्रतिसंधानं न लक्ष्यप्रतिपादनम् ॥ ३०  
 अदृश्यत तयोस्तत्र युध्यतोः पाणिलाधवात् । चापवेगप्रयुक्तैश्च बाणजालैः समन्ततः ॥ ३१  
 अन्तरिक्षेऽभिसंपन्ने न रूपाणि चकाशिरे । लक्ष्मणो रावणिं प्राप्य रावणिश्चापि लक्ष्मणम् ॥ ३२  
 अव्यवस्था भवत्युग्रा ताभ्यामन्योन्यविग्रहे । ताभ्यामुभाभ्यां तरसा प्रसृष्टैर्विशिखैः शितैः ॥ ३३

॥ ५ ॥ राक्षसैस्तैः सचिवरूपैः ॥ ६ ॥ संचोदमानः संचोद-  
 यमानः ॥ ७ ॥ परायणं परा गतिः । उत्तमः । योद्धेति  
 यावत् । तस्य रावणस्य बलं सेना । एतच्छेषं दृश्यमानबलमा-  
 त्रावशेषम् । तर्किं तिष्ठत । तद्धननानुयमेनेति शेषः ॥ ८  
 ॥ ९ ॥ एतन्मात्रशेषत्वमेवाह—प्रहस्त इति ॥ १० ॥ ११  
 ॥ १२ ॥ १३ ॥ १४ ॥ बाहुभ्यां सागरं तीर्त्वावस्थितैर्युग्मा-  
 भिरिदं लघ्ववशिष्टबलरूपं गोष्पदं लङ्घयताम् ॥ १५ ॥ समा-  
 गम्य युद्धं प्राप्य ॥ १६ ॥ जनितुर्जनयितुर्भ्रातुः पुत्रस्य  
 निधनं नाशः कर्तुमयुक्तम्, तथापि घृणां दयामपास्य रामार्थं  
 भ्रातुरात्मजं निहन्त्याम् । हननोपायप्रवर्तनेनेति भावः ॥ १७ ॥  
 हन्तुकामस्य साक्षात्प्रहर्तुकामस्य । बाष्पं कर्तुं । निरुध्यति  
 निरुणद्धि । तं लक्ष्मण एवेत्यन्वयः ॥ १८ ॥ घ्नतेत्यार्षम्  
 ॥ १९ ॥ २० ॥ २१ ॥ २२ ॥ २३ ॥ २४ ॥ हनूमानपीति ।

पर्वतात्सातुं शिखरमुत्पाठ्य लक्ष्मणं पृष्ठादवरोप्य विश्रामार्थं  
 स्वारूढं लक्ष्मणं भूमाववस्थाप्य विभीषणसहायार्थं हनूमान्कदनं  
 चक्रे ॥ २५ ॥ दुरासादः । परैर्दुरासद इत्यर्थः ॥ २६ ॥  
 प्रयुद्धौ योद्धुमुपक्रान्तौ ॥ २७ ॥ शरजालैः परस्परप्रयुक्तैः  
 परस्परमन्तर्दधतुः ॥ २८ ॥ उष्णान्ते वर्षारम्भे । संधानं  
 संयोजनम् । धनुषो वा परिग्रहः सव्यापसव्येन कार्मुकप्रह-  
 णम् ॥ २९ ॥ विग्रहो बाणानां विभागः । 'विग्रहः समरे  
 काये विरोधप्रविभागयोः' इति कोशः । प्रतिबंधानं दृढतया  
 मुष्टिसंयोजनम् । लक्ष्यप्रतिपादनं लक्ष्यमेदनम् ॥ ३० ॥ ३१ ॥  
 अभिसंपन्ने व्याप्ते । रूपाणि रूपवद्भस्त्रानि न चकाशिरे । न  
 दृग्गोचराणीति भावः । रावणिश्चापि लक्ष्मणं प्राप्यायुध्यतामिति  
 शेषः ॥ ३२ ॥ उग्राऽव्यवस्था तत्तद्वाणैरयुध्यद्वा नराक्षसवध-  
 रूपा भवति । अभवदित्यर्थः । यत्तु अयमेनं निगृह्णाति स एनं



निरन्तरमिवाकाशं बभूव तमसा वृतम् । तैः पतद्भिश्च बहुभिस्तयोः शरशतैः शितैः ॥	३४
दिशश्च प्रदिशश्चैव बभूवुः शरसंकुलाः । तमसा पिहितं सर्वमासीत्प्रतिभयं महत् ॥	३५
अस्तं गते सहस्रांशौ संवृते तमसा च वै । रुधिरौघा महानद्यः प्रावर्तन्त सहस्रशः ॥	३६
क्रव्यादा दारुणा वाग्भिश्चिक्षिपुर्भीमनिःस्वनान् । न तदानीं ववौ वायुर्न च जज्वाल पावकः ॥	३७
स्वस्त्यस्तु लोकेभ्य इति जजल्पुस्ते महर्षयः । संपेतुश्चात्र संतप्ता गन्धर्वाः सह चारणैः ॥	३८
अथ राक्षससिंहस्य कृष्णान्कनकभूषणान् । शरैश्चतुर्भिः सौमित्रिर्विव्याध चतुरो हयान् ॥	३९
ततोऽपरेण भलेन पीतेन निशितेन च । संपूर्णायतमुकेन सुपत्रेण सुवर्चसा ॥	४०
महेन्द्राशनिकल्पेन सूतस्य विचरिष्यतः । स तेन बाणाशनिना तलशब्दानुनादिना ॥	४१
लाघवाद्वाघवः श्रीमाञ्जिशरः कायादपाहरत् । स यन्तरि महातेजा हते मन्दोदरीसुतः ॥	४२
स्वयं सारथ्यमकरोत्पुनश्च धनुस्पृशत् । तदद्भुतमभूत्तत्र सारथ्यं पश्यतां युधि ॥	४३
हयेषु व्यग्रहस्तं तं विव्याध निशितैः शरैः । धनुष्यथ पुनर्व्यग्रं हयेषु मुमुचे शरान् ॥	४४
छिन्नेषु तेषु बाणौघैर्विचरन्तमभीतवत् । अर्दयामास समरे सौमित्रिः शीघ्रकृत्तमः ॥	४५
निहतं सारथिं दृष्ट्वा समरे रावणात्मजः । प्रजहौ समरोद्धर्षं विषण्णः स बभूव ह ॥	४६
विषण्णवदनं दृष्ट्वा राक्षसं हरियूथपाः । ततः परमसंहृष्टा लक्ष्मणं चाभ्यपूजयन् ॥	४७
ततः प्रमाथी रभसः शरभो गन्धमादनः । अमृत्यमाणाश्चत्वारश्चक्रुर्वेगं हरीश्वराः ॥	४८
ते चास्य हयमुख्येषु तूर्णमुत्पत्य वानराः । चतुर्षु सुमहावीर्या निपेतुर्भीमविक्रमाः ॥	४९
तेषामधिष्ठितानां तैर्नारैः पर्वतोपमैः । मुखेभ्यो रुधिरं व्यक्तं हयानां समवर्तत ॥	५०
ते हया मथिता भग्ना व्यसवो धरणीं गताः । ते निहत्य हयांस्तस्य प्रमथ्य च महारथम् ।	
पुनरुत्पत्य वेगेन तस्थुर्लक्ष्मणपार्श्वतः ॥	५१
स हताश्वादवप्लुत्य रथान्मथितसारथिः । शरवर्षेण सौमित्रिमभ्यधावत रावणिः ॥	५२
ततो महेन्द्रप्रतिमः स लक्ष्मणः पदातिनं तं निहतैर्हयोत्तमैः ।	
मृजन्तमाजौ निशिताञ्छुरोत्तमान्भृशं तदा बाणगणैर्व्यदारयत् ॥	५३
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनवतितमः सर्गः ॥ ८९ ॥	

नवतितमः सर्गः ।

स हताश्वो महातेजा भूमौ तिष्ठन्निशाचरः । इन्द्रजित्परमक्रुद्धः संप्रजज्वाल तेजसा ॥	१
तौ धन्विनौ जिघांसन्तावन्योन्यमिषुभिर्भृशम् । विजयेनामिनिष्क्रान्तौ वने गजवृषाविष ॥	२
निबर्हयन्तश्चान्योन्यं ते राक्षसवनौकसः । भर्तारं न जहुर्युद्धे संपतन्तस्ततस्ततः ॥	३
ततस्तान्राक्षसान्सर्वान्हर्षयन्त्रावणात्मजः । स्तुन्वानो हर्षमाणश्च इदं वचनमब्रवीत् ॥	४
तमसा बहुलेनेमाः संसक्ताः सर्वतो दिशः । नेह विज्ञायते स्वं वा परो वा राक्षसोत्तमाः ॥	५
घृष्टं भवन्तो युध्यन्तु हरीणां मोहनाय वै । अहं तु रथमास्थाय आगमिष्यामि संयुगे ॥	६

वेत्यनिश्चयरूपा व्यवस्थेति व्याख्यानम्, तच्चिन्त्यम् । तस्या अव्यवस्थाया उग्रत्वस्य निरूपयितुमशक्यत्वात् । उग्रेति विशेषणवैयर्थ्याच्च ॥ ३३ ॥ ३४ ॥ प्रतिभयं भयंकरम् ॥ ३५ ॥ ३६ ॥ वाग्भिर्वाग्भिन्द्रियैः । क्रव्यादा गृध्रादयः ॥ ३७ ॥ ३८ ॥ ३९ ॥ पीतेन स्पर्णरूपितेन । संपूर्णायतमुकेन संपूर्णमाकर्णपर्यन्तमायतेनाकृष्टेन ततो मुकेन ॥ ४० ॥ विचरिष्यतो रथसंचारं करिष्यतः । तलशब्दानुनादिना तलं व्याघातवारणं तस्य व्याघटनञ्च यः शब्दस्तस्यानुनादो यस्यास्ति तेन ॥ ४१ ॥ ४२ ॥ ४३ ॥ हयेषु हयप्रेरणविषये व्यग्रहस्तं दृष्ट्वा । तत्समय इति शेषः ॥ ४४ ॥ ४५ ॥ समरोद्धर्षं समरोत्साहं

प्रजहौ त्यक्तवान् ॥ ४६ ॥ ४७ ॥ ४८ ॥ ४९ ॥ ५० ॥ ते निहलेति । ऋषभादय इत्यर्थः ॥ ५१ ॥ ५२ ॥ ५३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्ड एकोनवतितमः सर्गः ॥ ८९ ॥ १ ॥ विजयेन विजयप्राप्तिरूपेण हेतुना । अभिमुख्यतया युद्धार्थं प्रवृत्तावभूतामिति शेषः । गजवृषौ गजश्रेष्ठौ ॥ २ ॥ निबर्हयन्तो मारयन्तः । भर्तारं स्वस्वभर्तारम् । संपतन्तः संगच्छमानाः ॥ ३ ॥ स्तुन्वान इत्यार्षम् । सुवाभित्यर्थः ॥ ४ ॥ बहुलेन तमसा इमा दिशः संसक्ताः संवृताः । एवं चास्माकं बलकरी रात्रिरागता ॥ ५ ॥ अतो भवन्तो घृष्टं



तथा भवन्तः कुर्वन्तु यथेमे हि वनौकसः । न युध्येयुर्महात्मानः प्रविष्टे नगरं मयि ॥	७
इत्युक्त्वा रावणसुतो वञ्चयित्वा वनौकसः । प्रविवेश पुरीं लङ्कां रथहेतोरभिप्राहा ॥	८
स रथं भूषयित्वाथ रुचिरं हेमभूषितम् । प्रासासिशरसंयुक्तं युक्तं परमवाजिभिः ॥	९
अधिष्ठितं हयज्ञेन सूतेनाप्तोपदेशिना । आरुरोह महातेजा रावणिः समितिजयः ॥	१०
स राक्षसगणैर्मुख्यैर्वृतो मन्दोदरीसुतः । निर्ययौ नगराद्वीरः कृतान्तबलचोदितः ॥	११
सोऽभिनिष्क्रम्य नगरादिन्द्रजित्परमौजसा । अभ्ययाज्जवनैरश्वैर्लक्ष्मणं सविभीषणम् ॥	१२
ततो रथस्थामालोक्य सौमित्री रावणात्मजम् । वानराश्च महावीर्या राक्षसाश्च विभीषणः ॥	१३
विस्मयं परमं जग्मुर्लाघवात्तस्य धीमतः । रावणिश्चापि संकुद्धो रणे वानरयूथपान् ॥	१४
पातयामास बाणौघैः शतशोऽथ सहस्रशः । स मण्डलीकृतधनू रावणिः समितिजयः ॥	१५
हरीनभ्यहनत्कुङ्कः परं लाघवमास्थितः । ते बध्यमाना हरयो नाराचैर्भूमविक्रमैः ॥	१६
सौमित्रिं शरणं प्राप्ताः प्रजापतिमिव प्रजाः । ततः समरकोपेन ज्वलितो रघुनन्दनः ।	
चिच्छेद कार्मुकं तस्य दर्शयन्पाणिलाघवम् ॥	१७
सोऽन्यत्कार्मुकमादाय सज्जं चक्रे त्वरन्निव । तदप्यस्य त्रिभिर्बाणैर्लक्ष्मणो निरकृन्तत ॥	१८
अथैनं छिन्नधन्वानमाशीविषविषोपमैः । विव्याधोरसि सौमित्री रावणिं पञ्चभिः शरैः ॥	१९
ते तस्य कायं निर्भयं महाकार्मुकनिःसृताः । निपेतुर्धरणीं बाणा रक्ता इव महोरगाः ॥	२०
स छिन्नधन्वा रुधिरं वमन्वक्त्रेण रावणिः । जग्राह कार्मुकश्रेष्ठं दृढज्यं बलवत्तरम् ॥	२१
स लक्ष्मणं समुद्दिश्य परं लाघवमास्थितः । ववर्ष शरवर्षाणि वर्षाणीव पुरंदरः ॥	२२
मुक्तमिन्द्रजिता तत्तु शरवर्षमरिंदमः । आवारयदसंभ्रान्तो लक्ष्मणः सुदुरासदम् ॥	२३
संदर्शयामास तदा रावणिं रघुनन्दनः । असंभ्रान्तो महातेजास्तदद्भुतमिवाभवत् ॥	२४
ततस्तान्राक्षसान्सर्वास्त्रिमिरेकैकमाहवे । अविध्यत्परमकुङ्कः शीघ्रास्त्रं संप्रदर्शयन् ।	
राक्षसेन्द्रस्तु तं चापि बाणौघैः समताडयत् ॥	२५
सोऽतिविद्धो बलवता शत्रुणा शत्रुघातिना । असक्तं प्रेषयामास लक्ष्मणाय बहुङ्गरान् ॥	२६
तानप्राप्ताञ्छितैर्बाणैश्चिच्छेद परवीरहा । सारथेरस्य च रणे रथिनो रथसत्तमः ॥	२७
शिरो जहार धर्मात्मा भल्लेनानतपर्वणा । असूतास्ते हयास्तत्र रथमूढुरविक्रवाः ॥	२८
मण्डलान्यभिधावन्ति तदद्भुतमिवाभवत् । अमर्षवशमपन्नः सौमित्रिर्दृढविक्रमः ॥	२९
प्रत्यविध्यद्दयांस्तस्य शरैर्विभ्रासयन्नरणे । अमर्षमाणस्तत्कर्म रावणस्य सुतो रणे ॥	३०
विव्याध दशभिर्बाणैः सौमित्रिं रोमहर्षणम् । ते तस्य वज्रप्रतिमाः शराः सर्वविषोपमाः ।	
विलयं जग्मुरागत्य कवचं काश्चनप्रभम् ॥	३१
अमेघकवचं मत्वा लक्ष्मणं रावणात्मजः । ललाटे लक्ष्मणं बाणैः सुपुङ्खैस्त्रिमिरिन्द्रजित् ॥	३२
अविध्यत्परमकुङ्कः शीघ्रमस्त्रं प्रदर्शयन् । तैः पृषत्कैर्ललाटस्थैः शुशुभे रघुनन्दनः ॥	३३
रणाम्ने समरश्लाघी त्रिशूङ्ग इव पर्वतः । स तथाप्यर्दितो बाणै राक्षसेन तदा मृधे ॥	३४

निर्भयं युध्यन्तु । मोहनाय मद्रमनापरिज्ञानाय । त्वया किमर्थं गम्यते तत्राह—अहं त्विति ॥ ६ ॥ प्रविष्टे प्रवेष्टुमुपक्रान्ते न युध्येयुः । मम नगरप्रवेशविघ्नार्थं यथा वानरा मया सह न युध्येरन्तथा भवन्तः कुर्वन्विलयः ॥ ७ ॥ ८ ॥ ९ ॥ हय-ज्ञेनाश्वद्वयज्ञेन । आप्तं हितमुपदेष्टुं शीलमस्यस्य तेन ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ समरकोपेन रावणिसमरजन्मकोपेन ॥ १७ ॥ खरन्निव शीघ्रमेव । तदपि द्वितीयं घनुरपि ॥ १८ ॥ १९ ॥ रक्ताः । बाणानामपि रुधिरसंक्न्धाद्रक्तत्वम् ॥ २० ॥ २१ ॥ २२ ॥ २३ ॥ संदर्शयामास । स्वपौरुषमिति शेषः ॥ २४ ॥ ननु कथं सर्वराक्षसा

इन्द्रजिति युध्यति त्रिमिस्त्रिभिर्बाणैर्वेष्टुं शक्यास्तत्राह—शीघ्रा-स्त्रमिति । प्रयोगमात्रेण सर्ववेधकमस्त्रं शीघ्रास्त्रम् । यदा भाव-प्रधानो निर्देशः । अस्त्रविषयकशीघ्रप्रयोगसामर्थ्यरूपं शीघ्रा-स्त्रत्वं संप्रदर्शयन्नित्यर्थः ॥ २५ ॥ असक्तमविरतम् ॥ २६ ॥ रथसत्तमो लक्ष्मणः ॥ २७ ॥ असूता असारययः । अविक्रवा अनाकुलाः ॥ २८ ॥ २९ ॥ ३० ॥ कवचमागत्य प्राप्य विलयं जग्मुः । पूर्वकवचस्य विशरणेऽपि कवचान्तरं धृत-मित्यवगम्यते ॥ ३१ ॥ एवं दर्शनात्तममेघकवचं मत्वा कवचरहिते स्थाने ललाटेऽविध्यत् ॥ ३२ ॥ ३३ ॥ ३४ ॥



तमाशु प्रतिविद्याध लक्ष्मणः पञ्चभिः शरैः । विक्रम्येन्द्रजितो युद्धे वदने शुभकुण्डले ॥	३५
लक्ष्मणेन्द्रजितौ वीरौ महाबलशरासनौ । अन्योन्यं जघ्नतुर्वारौ विशिखैर्भीमचक्रमौ ॥	३६
ततः शोणितदिग्धाङ्गौ लक्ष्मणेन्द्रजितावुभौ । रणे तौ रेजतुर्वारौ पुष्पिताविष किंशुकौ ॥	३७
तौ परस्परमभ्येत्य सर्वगात्रेषु धन्विनौ । घोरैर्विव्यधतुर्बाणैः कृतभावावुभौ जये ॥	३८
ततः समरकोपेन संयुतो रावणात्मजः । विभीषणं त्रिभिर्बाणैर्विव्याध वदने शुभे ॥	३९
अयोमुखैस्त्रिभिर्विद्धा राक्षसेन्द्रं विभीषणम् । एकैकानभिविव्याध तान्सर्वान्हरियूथपान् ॥	४०
तस्मै दृढतरं क्रुद्धो ऽधान गदया हयान् । विभीषणो महातेजा रावणेः स दुरात्मनः ॥	४१
स हताश्वदवसृत्य रथान्मथितसारथिः । अथ शक्तिं महातेजाः पितृव्याय मुमोच ह ॥	४२
तामापतन्तीं संप्रेक्ष्य सुमित्रानन्दवर्धनः । चिच्छेद निशितैर्बाणैर्देशधापातयद्भुवि ॥	४३
तस्मै दृढधनुः क्रुद्धो हयाश्वाय विभीषणः । वज्रस्पर्शसमानपञ्च ससर्जोरसि मार्गणान् ॥	४४
ते तस्य कार्यं भित्त्वा तु रुक्मपुङ्खा निमित्तगाः । बभूवुर्लोहितादिग्धा रक्ता इव महोरगाः ॥	४५
स पितृव्यस्य संक्रुद्ध इन्द्रजिच्छरमाददे । उत्तमं रक्षसां मध्ये यमदत्तं महाबलम् ॥	४६
तं समीक्ष्य महातेजा महेषुं तेन संधितम् । लक्ष्मणोऽप्याददे बाणमन्यङ्गीमपराक्रमः ॥	४७
कुबेरेण स्वयं स्वप्ने यद्वत्तममितात्मना । दुर्जयं दुर्विषहं च सेन्द्रैरपि सुरासुरैः ॥	४८
तयोस्तु धनुषी श्रेष्ठे बाहुभिः परिघोपमैः । विकृष्यमाणे बलवत्क्रौञ्चाविव चुकूजतुः ॥	४९
ताभ्यां तु धनुषि श्रेष्ठे संहितौ सायकोत्तमौ । विकृष्यमाणौ वीराभ्यां भृशं जज्वलतुः धिया ॥	५०
तौ भासयन्तावाकाशं धनुर्भ्यां विशिखौ च्युतौ । मुखेन मुखमाहत्य संनिपेततुरोजसा ॥	५१
संनिपातस्तयोश्चासीच्छरयोर्घोररूपयोः । सधूमविस्फुलिङ्गश्च तज्जोऽग्निदीरुणोऽभवत् ॥	५२
तौ महाग्रहसंकाशावन्योन्यं संनिपत्य च । सङ्ग्रामे शतधायातौ मेदिन्यां चैव पेततुः ॥	५३
शरौ प्रतिहतौ दृष्ट्वा तावुभौ रणमूर्धनि । व्रीडितौ जातरोषौ च लक्ष्मणेन्द्रजितौ तदा ॥	५४
स संरब्धस्तु सौमित्रिरत्नं धारणमाददे । रौद्रं महेन्द्रजिद्युद्धेऽप्यसृजद्युद्धविष्टितः ॥	५५
तेन तद्विहतं शस्त्रं वारुणं परमाद्भुतम् । ततः क्रुद्धो महातेजा इन्द्रजित्समितिजयः ।	
आग्नेयं संदधे दीप्तं स लोकं संक्षिपन्निव ॥	५६
सौर्येणास्त्रेण तं वीरो लक्ष्मणः पर्यवारयत् । अस्त्रं निवारितं दृष्ट्वा रावणिः क्रोधमूर्च्छितः ॥	५७
आददे निशितं बाणमासुरं शत्रुदारणम् । तस्माच्चपाद्विनिष्पेतुभीस्वराः कूटमुद्रराः ॥	५८
शूलानि च भुशुण्ड्यश्च गदाः खड्गाः परश्वधाः । तद्दृष्ट्वा लक्ष्मणः संख्ये घोरमस्त्रं सुदारणम् ॥	५९
अवार्य सर्वभूतानां सर्वशस्त्रविदारणम् । माहेश्वरेण द्युतिमांस्तदस्त्रं प्रत्यवारयत् ॥	६०
तयोः समभवद्युद्धमद्भुतं रोमहर्षणम् । गगनस्थानि भूतानि लक्ष्मणं पर्यवारयन् ॥	६१
भैरवाभिरुते भीमे युद्धे वानररक्षसाम् । भूतैर्बहुभिराकाशं विस्मितैरावृतं बभौ ॥	६२
ऋषयः पितरो देवा गन्धर्वगरुडोरगाः । शतक्रतुं पुरस्कृत्य ररक्षुर्लक्ष्मणं रणे ॥	६३
अथान्यं मार्गणश्रेष्ठं संदधे राघवानुजः । हुताशनसमस्पर्शं रावणात्मजदारणम् ॥	६४

शरासनं विक्रम्येन्द्रजितो वदने शरैर्विव्याधेति संबन्धः ॥ ३५ ॥ विशिखैर्विशिष्टिषिखैः । शितैर्बाणैरिति यावत् ॥ ३६ ॥ ३७ ॥ जये कृतभावा कृताभिप्रायौ ॥ ३८ ॥ ३९ ॥ ४० ॥ ४१ ॥ ४२ ॥ दशधा चिच्छेद मुव्यपातयच्च ॥ ४३ ॥ ४४ ॥ निमित्तगा लक्ष्यगाः । 'वेप्यं लक्ष्यं शरव्यं च निमित्तं चेति कथ्यते' । लोहितं रुषिरम् ॥ ४५ ॥ ४६ ॥ बाणशब्दोऽर्धचादिः ॥ ४७ ॥ अमितात्मनाऽपरिच्छिन्नमाहात्म्येन ॥ ४८ ॥ ४९ ॥ संहितौ योजितौ ॥ ५० ॥ संनिपेततुः संघर्षं प्रापतुः ॥ ५१ ॥ बाणसंनिपाताज्जातस्तज्जः ॥ ५२ ॥ महामहोऽश्वारुचन्यादिः ॥ ५३ ॥ व्रीडितौ स्वस्वप्रयुक्तशरैश्च शोचतदर्शनेन संघातलज्जौ । यद्यपि रावणेरेव व्रीडा

युक्ता, लक्ष्मणस्य तु तद्वाणनिवारणाय प्रयोक्तुः सार्वक्यसत्त्वेन व्रीडाभावः, तथापि तन्निराकरणपूर्वकं रिपुवधपर्यन्तव्यापारेणोपादानात्तदभावेन तस्यापि लज्जेति बोध्यम् । छत्रिन्यायेन द्विवचनप्रयोग इति कृतकः । जातरोषौ रामाविसेषे विभीषणे बाणः प्रमुक्त इति लक्ष्मणस्य रोषः । लक्ष्मणस्य परिदृतवानिति रावणे रोषः ॥ ५४ ॥ ५५ ॥ लोकं संक्षिपन्निव संहारनिव ॥ ५६ ॥ 'शस्त्रं निवारितम्' इति पाठे अस्त्रशब्दोऽस्त्रपर्यायः ॥ ५७ ॥ ५८ ॥ ५९ ॥ ६० ॥ ६१ ॥ भैरवमभिरुतं यस्मिंस्तदृशे । भूतैः प्राणिभिः ॥ ६२ ॥ ६३ ॥ संनिहितैस्तदज्ञेयबाणं वध्य इति निश्चितेन्द्रास्त्रं संदधे इत्याह— अथेति । अत्र प्रत्यक्षं रावणेन शरापवसात्तु व्यासम्



सुपत्रमनुवृत्ताङ्गं सुपर्वाणं सुसंस्थितम् । सुवर्णविकृतं वीरः शरीरान्तकरं शरम् ॥	६५
दुरावारं दुर्विषह्यं राक्षसानां भयावहम् । आशीविषविषप्रख्यं देवसङ्घैः समर्चितम् ॥	६६
येन शक्रो महातेजा दानवानजयत्प्रभुः । पुरा देवासुरे युद्धे वीर्यवान्हरिवाहनः ॥	६७
अथैन्द्रमस्त्रं सौमित्रिः संयुगेष्वपराजितम् । शरश्चैष्टं धनुश्चैष्टे विकर्षन्निदमब्रवीत् ॥	६८
लक्ष्मीवांलक्ष्मणो वाक्यमर्थसाधकमात्मनः । धर्मात्मा सत्यसंधश्च रामो दाशरथियैर्दि ।	६९
पौरुषे चाप्रतिद्वन्द्वस्तदैर्न जहि रावणिम् ॥	७०
इत्युक्त्वा बाणमाकर्णं विकृष्य तमजिह्वगम् । लक्ष्मणः समरे वीरः ससर्जैन्द्रजितं प्रति ।	७१
पेन्द्रास्त्रेण समायुज्य लक्ष्मणः परवीरहा ॥	७२
तच्छिरः सशिरस्त्राणं श्रीमज्ज्वलितकुण्डलम् । प्रमथ्येन्द्रजितः कायात्पातयामास भूतले ॥	७३
तद्राक्षसतनूजस्य भिन्नस्कन्धं शिरो महत् । तपनीयनिभं भूमौ दृढशे रुधिराक्षितम् ॥	७४
हतः स निपपाताथ धरण्यां रावणात्मजः । कवची सशिरस्त्राणो विप्रविद्धशरासनः ॥	७५
चुकुशुस्ते ततः सर्वे वानराः सविभीषणाः । दृष्यन्त निहते तस्मिन्देवा वृत्रवधे यथा ॥	७६
अथान्तरिक्षे भूतानामृषीणां च महात्मनाम् । जक्षेऽथ जयसंवादो गन्धर्वाप्सरसामपि ॥	७७
पतितं समभिधाय राक्षसी सा महाचमूः । वध्यमाना दिशो भेजे हरिमिर्जितकाशिभिः ॥	७८
वानरैर्वध्यमानास्ते शस्त्राण्युत्सृज्य राक्षसाः । लङ्कामभिमुखाः सस्रुर्भ्रष्टसंज्ञाः प्रधाविताः ॥	७९
दुद्रुवुर्बहुधा भीता राक्षसाः शतशो दिशः । त्यक्त्वा प्रहरणान्सर्वे पट्टिशसिपरश्वधान् ॥	८०
केचिलङ्कां परित्रस्ताः प्रविष्टा वानरादिताः । समुद्रे पतिताः केचित्केचित्पर्वतमाश्रिताः ॥	८१
हृत्सिन्द्रजितं दृष्ट्वा शयानं च रणक्षितौ । राक्षसानां सहस्रेषु न कश्चित्प्रत्यदृश्यत ॥	८२
यथास्तं गत आदित्ये नावतिष्ठन्ति रश्मयः । तथा तस्मिन्निपतिते राक्षसास्ते गता दिशः ॥	८३
शान्तरश्मिरिवादित्यो निर्वाण इव पावकः । बभूव स महाबाहुर्व्यपास्तगतजीवितः ॥	८४
प्रशान्तपीडाबहुलो विनष्टारिः प्रहर्षवान् । बभूव लोकः पतिते राक्षसेन्द्रसुते तदा ॥	८५
हर्षे च शक्रो भगवान्सह सर्वैर्महर्षिभिः । जगाम निहते तस्मिन्राक्षसे पापकर्मणि ॥	८६
आकाशे चापि देवानां शुश्रुवे दुन्दुभिस्वनः । नृत्यद्भिरप्सरारोभिश्च गन्धर्वैश्च महात्मभिः ॥	८७
वचर्षुः पुष्पवर्षाणि तदद्भुतमिवाभवत् । प्रशशाम हते तस्मिन्राक्षसे क्रूरकर्मणि ॥	८८
शुद्धा आपो नभश्चैव जहृषुर्देवदानवाः । आजग्मुः पतिते तस्मिन्सर्वलोकभयावहे ॥	८९
ऊर्चुश्च सहितास्तुष्टा देवगन्धर्वदानवाः । विज्वराः शान्तकलुषा ब्राह्मणा विचरन्त्विति ॥	९०
ततोऽभ्यनन्दन्संहृष्टाः समरे हरियूथपाः । तमप्रतिबलं दृष्ट्वा हतं नैर्ऋतपुंगवम् ॥	९१
विभीषणो हनूमांश्च जाम्बवांश्चक्षूयूथपः । विजयेनाभिनन्दन्तस्तुष्टुवुश्चापि लक्ष्मणम् ॥	९२
क्ष्वेडन्तश्च प्लवन्तश्च गर्जन्तश्चः प्लवंगमाः । लब्धलक्षा रघुसुतं परिवार्योपतस्थिरे ॥	९३
लाङ्गूलानि प्रविध्यन्तः स्फोटयन्तश्च वानराः । लक्ष्मणो जयतीत्येव वाक्यं विश्रावयन्तदा ॥	९४
अन्योन्यं च समाश्लिष्य हरयो हृष्टमानसाः । चक्रुश्चावचगुणा राघवाश्रयसत्कथाः ॥	९५
तदसुकरमथाभिवीक्ष्य दृष्ट्वाः प्रियसुहृदो युधि लक्ष्मणस्य कर्म ।	९६
परममुपलभन्मनःप्रहर्षे विनिहतमिन्द्ररिपुं निशम्य देवाः ॥	९७
इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवतितमः सर्गः ॥ ९० ॥	

बभूवोऽस्य प्रत्यङ्गं नास्त्येवेति कतकः ॥ ६४ ॥ अनुवृत्ताङ्ग-  
मानपूर्व्यात्तनुलवद्वृत्तलगुणयुक्तमङ्गं यस्य । सुसंस्थितं शोभन-  
संस्थानम् । सुवर्णविकृतं स्वर्णभूषितम् ॥ ६५ ॥ दुरावार-  
मन्तर्नरैर्वारयितुमशक्यम् । आशीविषलगुणकं यद्विषं महा-  
सर्पस्तत्रप्रख्यं तत्सदृशम् । देवसङ्घैः समर्चितं पूजितं देवराजी-  
यत्नादेव ॥ ६६ ॥ ६७ ॥ ६८ ॥ अर्थसाधनमात्मनः  
कार्यसिद्धिहेतुभूतमिदं वक्ष्यमाणवचनमस्त्राधिष्ठात्री देवतां  
प्रत्यब्रवीत् ॥ ६९ ॥ ७० ॥ ७१ ॥ तपनीयनिभत्वे उपपत्तिः—  
रुधिराक्षितमिति ॥ ७२ ॥ ७३ ॥ ७४ ॥ ७५ ॥ ७६ ॥ ७७

॥ ७८ ॥ ७९ ॥ ८० ॥ ८१ ॥ व्यपास्तो विशेषधर्मः,  
अतएव गतजीवितः ॥ ८२ ॥ प्रशान्तपीडाबहुलः प्रशान्तबहु-  
लपीडः ॥ ८३ ॥ ८४ ॥ ८५ ॥ प्रशशाम । रज इति शेषः  
॥ ८६ ॥ आपः शुद्धाः, प्रसन्ना देवदानवाः । दानवानामपि  
तच्छत्रुत्वात्तेषामपि हर्षः । आजग्मुरिति देवदानवा इत्यनुकर्मः  
॥ ८७ ॥ ८८ ॥ ८९ ॥ ९० ॥ लब्धलक्षाः प्राप्तहर्षावसराः ।  
रलयोरमेदात्प्राप्तारक्षणा इत्यपि । रघुवंशजम् ॥ ९१ ॥  
विश्रावयन्त्यश्रावयन् ॥ ९२ ॥ ९३ ॥ उपलभन्नुपलभन् ॥ ९४ ॥



एकनवतितमः सर्गः ।

रुधिरक्लिन्नगात्रस्तु लक्ष्मणः शुभलक्षणः । बभूव हृष्टस्तं हत्वा शत्रुजेतारमाहवे ॥ १  
 ततः स जाम्बवन्तं च हनूमन्तं च वीर्यवान् । संनिपत्य महातेजास्तांश्च सर्वान्वनौकसः ॥ २  
 आजगाम ततः शीघ्रं यत्र सुग्रीवराघवौ । विभीषणमवष्टभ्य हनूमन्तं च लक्ष्मणः ॥ ३  
 ततो राममभिक्रम्य सौमित्रिरभिवाद्य च । तस्थौ भ्रातृसमीपस्थः शक्रस्येन्द्रानुजो यथा ॥ ४  
 निष्टनन्निव चागत्य राघवाय महात्मने । आचचक्षे तदा वीरो घोरमिन्द्रजितो वधम् ॥ ५  
 रावणेस्तु शिरश्छिन्नं लक्ष्मणेन महात्मना । न्यवेदयत् रामाय तदा हृष्टो विभीषणः ॥ ६  
 श्रुत्वैव तु महावीर्यो लक्ष्मणेनेन्द्रजिद्वधम् । प्रहर्षमतुलं लेभे वाक्यं चेदमुवाच ह ॥ ७  
 साधु लक्ष्मण तुष्टोऽस्मि कर्म चासुकरं कृतम् । रावणेहि विनाशेन जितमित्युपधारय ॥ ८  
 स तं शिरस्युपाघ्राय लक्ष्मणं कीर्तिवर्धनम् । लज्जमानं बलात्स्नेहादङ्गमारोप्य वीर्यवान् ॥ ९  
 उपवेश्य तमुत्सङ्गे परिष्वज्यावपीडितम् । भ्रातरं लक्ष्मणं स्निग्धं पुनः पुनरुदैक्षत ॥ १०  
 शल्यसंपीडितं शस्तं निःश्वसन्तं तु लक्ष्मणम् । रामस्तु दुःखसंतप्तं तं तु निःश्वासपीडितम् ॥ ११  
 मूर्ध्नि चैनमुपाघ्राय भूयः संस्पृश्य च त्वरन् । उवाच लक्ष्मणं वाक्यमाश्वास्य पुरुषर्षभः ॥ १२  
 कृतं परमकल्याणं कर्म दुष्करकर्मणा । अद्य मन्ये हते पुत्रे रावणं निहतं युधि ॥ १३  
 अद्याहं विजयी शत्रौ हते तस्मिन्दुरात्मनि । रावणस्य नृशंसस्य दिष्ट्या वीर त्वया रणे ॥ १४  
 छिन्नो हि दक्षिणो बाहुः स हि तस्य व्यपाश्रयः । विभीषणहनूमद्भ्यां कृतं कर्म महद्वणे ॥ १५  
 अहोरात्रैस्त्रिमिवोरः कथंचिद्विनिपातितः । निरमित्रः कृतोऽस्म्यद्य निर्यास्यति हि रावणः ॥ १६  
 बलव्यूहेन महता निर्यास्यति हि रावणः । बलव्यूहेन महता श्रुत्वा पुत्रं निपातितम् ॥ १७  
 तं पुत्रवधसंतप्तं निर्यान्तं राक्षसाधिपम् । बलेनावृत्य महता निहनिष्यामि दुर्जयम् ॥ १८  
 त्वया लक्ष्मण नाथेन सीता च पृथिवी च मे । न दुष्प्रापा हते तस्मिन्शक्रजेतरि चाहवे ॥ १९  
 स तं भ्रातरमाश्वास्य परिष्वज्य च राघवः । रामः सुषेणं मुदितः समाभाष्येदमब्रवीत् ॥ २०  
 विशल्योऽयं महाप्राज्ञः सौमित्रिर्मित्रवत्सलः । यथा भवति सुस्वस्थस्तथा त्वं समुदाचर ॥ २१  
 विशल्यः क्रियतां क्षिप्रं सौमित्रिर्मित्रवत्सलः । ऋक्षवानरसैन्यानां शूराणां ह्रमयोधिनाम् ॥ २२  
 ये चाप्यन्येऽत्र युध्यन्ति सशल्या वणिनस्तथा । तेऽपि सर्वे प्रयत्नेन क्रियतां सुखिनस्तथा ॥ २३  
 एवमुक्तः स रामेण महात्मा हरियूथपः । लक्ष्मणाय ददौ नस्तः सुषेणः परमौषधम् ॥ २४  
 स तस्य गन्धमाघ्राय विशल्यः समपद्यत । तदा निर्वेदनश्चैव संरुद्धप्राण एव च ॥ २५

इति श्रीरामाभिरामं श्रीरामीये रामायणतिलके वाल्मीकीय  
आदिकाव्ये युद्धकाण्डे नवतितमः सर्गः ॥ ९० ॥

रुधिरिति ॥ १ ॥ संनिपत्य संगृह्य ॥ २ ॥ युद्धव्रणजपी-  
 षावशाद्विभीषणं हनूमन्तं चावष्टभ्य । अवलम्ब्येत्यर्थः ॥ ३ ॥  
 अभिक्रम्य प्रदक्षिणीकृत्य शक्रस्येन्द्रानुजो यथा यथोपेन्द्र  
 इन्द्रसमीपे तिष्ठति तद्वत् । 'इन्द्रस्येव बृहस्पतिः' इति पाठे  
 गुणप्रधानभावेनावस्थानमात्रे दृष्टान्त इत्यर्थः ॥ ४ ॥ निष्टन-  
 चिति । विभीषण इत्याकर्षः । हृष्टो विभीषणः संतुष्टागमनेनै-  
 वेन्द्रजिद्वधं निष्टनन्बोधयन्नित्युक्तमागत्य राघवाय सामा-  
 न्यत इन्द्रजिद्वधमाचचक्षे ॥ ५ ॥ ततः किंकर्तृको वध  
 इत्याकाङ्क्षायामाह—रावणेति । छिन्नमिति न्यवेदयत् ॥ ६  
 ॥ ७ ॥ जितमित्युपधारय । इदानीमेवास्माभिरिति शेषः  
 ॥ ८ ॥ लज्जमानं भ्रातुः संनिधावेवं कृतमिति वक्तुं लज्जया  
 युतम् । क्रियाबाहुल्याद्वैतेषु श्लोकेषु पुनःपुनः कर्मपदप्रयोगः ।  
 अङ्गमारोप्याह उपवेशनायाकृष्य ॥ ९ ॥ अवपीडितम् ।

शस्त्रव्रणैरिति शेषः । यद्वावपीडितं गाढमालिङ्ग्य ॥ १० ॥  
 शस्तं कृतगात्रम् ॥ ११ ॥ १२ ॥ दुष्करकर्मणेतदुष्करपौ-  
 रुषेण । त्वयेति शेषः । पुत्रे हते रावणमद्य हतमेव मन्ये ।  
 तद्वधस्येष्टकरत्वादिति भावः ॥ १३ ॥ १४ ॥ व्यपाश्रयोऽव-  
 लम्बनभूतः । एवं लक्ष्मणमाश्वास्य विभीषणादीनप्याश्वास-  
 यति—विभीषणेनेति ॥ १५ ॥ अहोरात्रैस्त्रिमिविति । दशम्यां  
 चतुर्थप्रहरे आरम्भात्रयोदश्यां चतुर्थप्रहरे वधादिति भावः ।  
 अद्य निरमित्रः कृतोऽस्मि । कथं रावणे जीवति निरमित्रत्वं  
 तत्राह—निर्यास्यतीति । अवश्यं निर्यास्यति ॥ १६ ॥ १७ ॥  
 निर्यान्तं च तं महता बलेन सहजेनाश्रुत्याकर्म्य निहनिष्यामि  
 ॥ १८ ॥ हे लक्ष्मण, नाथेन । उपलालनार्थं नापद्यन्प्रयोगः  
 ॥ १९ ॥ समाभाष्य सुषेणेत्येवं संबोध्य ॥ २० ॥ विशल्य  
 इति । ओषधिपर्वतानयनोत्तरमोषध्यः सुषेणेन संगृह्य स्थापिता  
 इत्यनेन ज्ञायते ॥ २१ ॥ २२ ॥ ये वानराः सशल्या वणि-  
 नश्च तेऽपि विशल्याः प्ररुद्धव्रणाश्च कार्याः ॥ २३ ॥ नस्तः



विभीषणमुखानां च सुहृदां राघवाज्ञया । सर्ववानरमुख्यानां चिकित्सामकरोत्तदा ॥	२६
ततः प्रकृतिमापन्नो हतशल्यो गतक्लमः । सौमित्रिर्मुमुदे तत्र क्षणेन विगतज्वरः ॥	२७
तदैव रामः प्लवगाधिपस्तथा विभीषणश्चक्षुर्क्षपतिश्च वीर्यवान् ।	
अवेक्ष्य सौमित्रिमरोगमुत्थितं मुदा ससैन्याः सुचिरं जहर्षिरे ॥	२८
अपूजयत्कर्म स लक्ष्मणस्य सुदुष्करं दाशरथिर्महात्मा ।	
बभूव हृष्टो युधि वानरेन्द्रो निशम्य तं शक्रजितं निपातितम् ॥	२९
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकनवतितमः सर्गः ॥ ९१ ॥	

द्विनवतितमः सर्गः ।

ततः पौलस्त्यसचिवाः श्रुत्वा चेन्द्रजितो वधम् । आचक्षुरवज्ञाय दशग्रीवाय सत्स्वराः ॥	१
युद्धे हतो महाराज लक्ष्मणेन तवात्मजः । विभीषणसहायेन मिषतां नो महाद्युतिः ॥	२
शूरः शूरेण संगम्य संयुगेष्वपराजितः । लक्ष्मणेन हतः शूरः पुत्रस्ते विबुधेन्द्रजित् ॥	३
गतः स परमाल्लोकाञ्छरैः संतर्प्य लक्ष्मणम् । स तं प्रतिभयं श्रुत्वा वधं पुत्रस्य दारुणम् ॥	४
घोरमिन्द्रजितः संख्ये कश्मलं प्राविशन्महत् । उपलभ्य चिरात्संज्ञां राजा राक्षसपुंगवः ॥	५
पुत्रशोकाकुलो दीनो विललापाकुलेन्द्रियः । हा राक्षसचमूमुख्य मम वत्स महाबल ॥	६
जित्वेन्द्रं कथमद्य त्वं लक्ष्मणस्य वशंगतः । ननु त्वमिषुमिः क्रुद्धो भिन्द्याः कालान्तकावपि ॥	७
मन्दरस्यापि शृङ्गाणि किं पुनर्लक्ष्मणं युधि । अद्य वैवस्वतो राजा भूयो बहुमतो मम ॥	८
येनाद्य त्वं महाबाहो संयुक्तः कालधर्मेणा । एष पन्थाः सुयोधानां सर्वामरगणेष्वपि ।	
यः कृते हन्यते भर्तुः स पुमान्स्वर्गमृच्छति ॥	९
अद्य देवगणाः सर्वे लोकपाला महर्षयः । हतमिन्द्रजितं दृष्ट्वा सुखं स्वप्स्यन्ति निर्भयाः ॥	१०
अद्य लोकास्त्रयः कृत्स्ना पृथिवी च सकानना । एकेनेन्द्रजिता हीना शून्येव प्रतिभाति मे ॥	११
अद्य नैर्ऋतकन्यानां श्रोण्याभ्यन्तःपुरे रवम् । करेणुसङ्घस्य यथा निनादं गिरिगह्वरे ॥	१२
यौवराज्यं च लङ्कां च रक्षांसि च परंतप । मातरं मां च भार्याश्च क्व गतोऽसि विहाय नः ॥	१३
मम नाम त्वया वीर गतस्य यमसादनम् । प्रेतकार्याणि कार्याणि विपरीते हि वर्तसे ॥	१४
स त्वं जीवति सुग्रीवे लक्ष्मणे च सराधवे । मम शल्यमनुद्धृत्य क्व गतोऽसि विहाय नः ॥	१५
एवमादिविलापार्ते रावणं राक्षसाधिपम् । आविवेश महान्कोपः पुत्रव्यसनसंभवः ॥	१६
प्रकृत्या कोपनं ह्येनं पुत्रस्य पुनराधयः । दीप्तं संदीपयामासुर्धर्मेऽर्कमिव रश्मयः ॥	१७

नासिकायाम् ॥ २४ ॥ २५ ॥ २६ ॥ २७ ॥ २८ ॥ २९ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्ड एकनवतितमः सर्गः ॥ ९१ ॥

अथ रावणवृत्तान्तमाह—तत इत्यादि । सचिवा अवशिष्ट-  
मुपार्थादिमश्रिणः । अवज्ञाय अवक्षिता ज्ञा ज्ञानं यस्य तस्मै ।  
पुत्रवधवृत्तान्तज्ञानरहितायेत्यर्थः । तीर्थस्तु—अवज्ञायाभि-  
ज्ञाय दृष्ट्वा । पूर्व श्रुत्वा पश्चाद्युद्धभूमिं गत्वा प्रत्यक्षीकृत्याच-  
क्षुरित्यर्थमाह ॥ १ ॥ मिषतां न इति । योद्धुराक्षसैर्दर्शना-  
च्छत्रिन्यायेन बोध्यम् । मिषतः । अनादृत्येत्यर्थः ॥ २ ॥ विबु-  
धान्देवानिन्द्रं च जयतीति विबुधेन्द्रजित् ॥ ३ ॥ परमाल्लो-  
कान् । वीरप्राप्यानिमिषा भावः । दारुणं शोकजनकत्वात् ।  
प्रतिभयमतिभयंकरम् ॥ ४ ॥ घोरं तीक्ष्णम् । कश्मलं मूर्च्छाम्  
॥ ५ ॥ ६ ॥ कालान्तकौ । कालः सर्वसंहारकः, अन्तकस्त-  
दधिकृतः ॥ ७ ॥ भूयो बहुमतो मयात्यन्तश्चाघनीयः ॥ ८ ॥

येन वैवस्वतेन त्वं कालधर्मेणा कालधर्मेण संयुक्तः संयोजितः ।  
यो भर्तुः कृते हन्यते स पुमान्स्वर्गं गच्छति । एष पन्थाः  
सुयोधानां नररक्षोभुरवानरयोधानां न केवलमेतेष्वेव, किं तु  
देवादिवर्गेष्वपीत्याह—सर्वामरेति । एवं युद्धमरणस्य सकल-  
शरजनाकाङ्क्षिततया युद्धहतं त्वां न शोचामीति भावः ॥ ९  
॥ १० ॥ त्रयो लोकाः पातालान्तरिक्षस्वर्गाः । पृथिव्याः पृथ-  
गुक्तेः सकानना निर्भयेत्यनुकर्षः । किं च ममेकेनेन्द्रजिता  
शून्या सर्वा पृथिवी शून्येव भाति ॥ ११ ॥ रवं रोदनजम्  
॥ १२ ॥ १३ ॥ नामेति प्रसिद्धौ । मम त्वया प्रेतकार्याणि कर्तुं  
योग्यानि । त्वं तु विपरीते वर्तसे, यतस्त्वदीयानि मया कर्त-  
व्यानि भविष्यन्ति ॥ १४ ॥ १५ ॥ 'रावणं च समाधिगम्'  
इति पाठे सम्यगाधिः समाधिर्मनोव्यथा तां गच्छतीत्यर्थ इति  
तीर्थः ॥ १६ ॥ पुत्रस्याधयः पुत्रनाशजा आधयः । प्रकृत्या  
कोपनम्, अत एव दीप्तं नित्यं कोपदीप्तं पुनश्चाधयो दीपय



कोपाद्विजृम्भमाणस्य वक्राद्व्यकमिव ज्वलन् । उत्पपात सधूमाग्निर्वृत्रस्य वदनादिव ॥	१८
स पुत्रवधसंतप्तः शूरः क्रोधवशं गतः । समीक्ष्य रावणो बुद्ध्या वैदेह्या रोचयद्बधम् ॥	१९
तस्य प्रकृत्या रक्ते च रक्ते क्रोधाग्निनापि च । रावणस्य महाघोरे दीप्ते नेत्रे बभूवतुः ॥	२०
घोरं प्रकृत्या रूपं तत्तस्य क्रोधाग्निमूर्च्छितम् । बभूव रूपं क्रुद्धस्य रुद्रस्येव व्यवस्थितम् ॥	२१
तस्य क्रुद्धस्य नेत्राभ्यां प्रापतन्नश्रुबिन्दवः । दीपाभ्यामिव दीप्ताभ्यां सार्चिषः स्नेहबिन्दवः ॥	२२
दन्तान्विदशतस्तस्य श्रूयते दशनखनः । यन्त्रस्याकृष्यमाणस्य मध्नतो दानवैरिव ॥	२३
तमन्तकमिव क्रुद्धं चराचरचिखादिषुम् । वीक्षमाणं दिशः सर्वा राक्षसा नोपचक्रमुः ॥	२४
ततः परमसंकुद्धो रावणो राक्षसाधिपः । अब्रवीद्रक्षसां मध्ये संस्तम्भयिषुराहवे ॥	२५
मया वर्षसहस्राणि चरित्वा परमं तपः । तेषु तेष्ववकाशेषु स्वयंभूः परितोषितः ॥	२६
तस्यैव तपसो व्युष्ट्या प्रसादाच्च स्वयंभुवः । नासुरेभ्यो न देवेभ्यो भयं मम कदाचन ॥	२७
कवचं ब्रह्मदत्तं मे यदादित्यसमप्रभम् । देवासुरविमर्देषु न छिन्नं वज्रमुष्टिभिः ॥	२८
तेन मामद्य संयुक्तं रथस्थमिह संयुगे । प्रतीयात्कोऽद्य मामाजौ साक्षादपि पुरंदरः ॥	२९
यत्तदाभिप्रसन्नेन सशरं कार्मुकं महत् । देवासुरविमर्देषु मम दत्तं स्वयंभुवा ॥	३०
अद्य तूर्यशतैर्भीमं धनुस्तथाप्यतां मम । रामलक्ष्मणयोरेव वधाय परमाहवे ॥	३१
स पुत्रवधसंतप्तः क्रूरः क्रोधवशं गतः । समीक्ष्य रावणो बुद्ध्या सीतां हन्तुं व्यवस्यत ॥	३२
प्रत्यवेक्ष्य तु ताम्राक्षः सुघोरो घोरदर्शनः । दीनो दीनस्वरान्सर्वास्तानुवाच निशाचरान् ॥	३३
मायया मम वत्सेन वञ्चनार्थं वनौकसाम् । किञ्चिदेव हतं तत्र सीतेयमिति दर्शितम् ॥	३४
तदिदं तथ्यमेवाहं करिष्ये प्रियमात्मनः । वैदेहीं नाशयिष्यामि क्षत्रबन्धुमनुव्रताम् ।	
इत्येवमुक्त्वा सचिवान्खड्गमाशु परामृशत् ॥	३५
उत्सृत्य गुणसंपन्नं विमलाम्बरवर्चसम् । निष्पपात स वेगेन सभार्यः सचिवैर्वृतः ॥	३६
रावणः पुत्रशोकेन भृशमाकुलचेतनः । संकुद्धः खड्गमादाय सहसा यत्र मैथिली ॥	३७
व्रजन्तं राक्षसं प्रेक्ष्य सिंहनादं विचुकुशुः । ऊचुश्चान्योन्यमालिङ्ग्य संकुद्धं प्रेक्ष्य राक्षसम् ॥	३८
अथैनं तावुभौ दृष्ट्वा भ्रातरौ प्रव्यथिष्यतः । लोकपाला हि चत्वारः क्रुद्धेनानेन निर्जिताः ।	
बहवः शत्रवश्चान्ये संयुगेष्वभिपातिताः ॥	३९
त्रिषु लोकेषु रत्नानि भुङ्क्ते आहत्य रावणः । विक्रमे च बले चैव नास्त्यस्य सदृशो भुवि ॥	४०
तेषां संजल्पमानानामशोकवनिनां गताम् । अभिदुद्राव वैदेहीं रावणः क्रोधमूर्च्छितः ॥	४१
वार्यमाणः सुसंकुद्धः सुहृद्भिर्हितबुद्धिभिः । अभ्यधावत संकुद्धः खे ग्रहो रोहिणीमिव ॥	४२
मैथिली रक्ष्यमाणा तु राक्षसीभिरनिन्दिता । ददर्श राक्षसं क्रुद्धं निस्त्रिशवरधारिणम् ॥	४३
तं निशम्य सनिस्त्रिशं व्यथिता जनकात्मजा । निवार्यमाणं बहुशः सुहृद्भिरनिवर्तिनम् ॥	४४

मासुः ॥ १७ ॥ १८ ॥ बुद्ध्या समीक्ष्य । वैदेही किल मे पुत्रवधमूलमित्यालोच्येत्यर्थः ॥ १९ ॥ २० ॥ २१ ॥ २२ ॥ यन्त्रस्य मन्दररूपमथनयन्त्रस्य वासुकिना करणेन दानवैः कृष्यमाणस्य मध्नतः क्षीराब्धिमथनं कुर्वतो मन्दरस्येव ॥ २३ ॥ नोपचक्रमुः समीपं न प्रापुः ॥ २४ ॥ आहवे युद्धे । संस्तम्भयिषुः प्रतिष्ठापयितुमिच्छुः । राक्षसानिति शेषः । द्वित्वाभाव आर्थः ॥ २५ ॥ अवकाशेषु तत्तत्तपःसमाप्तिसमयेषु स्वायंभुवस्थानविषयेषु वा ॥ २६ ॥ व्युष्ट्या फलोदयेन ॥ २७ ॥ भयाभावे हेतुमाह—कवचमिति ॥ २८ ॥ क्रुद्धोक्तिवादयो-त्यस्य पुनरुक्तिर्न दोषाय । प्रतीयादभिमुखो भवेत् ॥ २९ ॥ तदेत्यस्य व्याख्यानम्—देवासुरविमर्देष्वित । तद्विषयेऽभि-प्रसन्नेन प्रीतेन यदनुवर्तमानम् ॥ ३० ॥ तदद्य तूर्यशतैरनेक-मङ्गलाद्यध्वनिभिः सह परं धनुर्ब्रह्मदत्तं धनुस्तथाप्यताम्-

द्विगताम् । आहवे रामलक्ष्मणयोर्वधाय ॥ ३१ ॥ व्यवस्यत व्यवस्यत । निश्चितवानित्यर्थः ॥ ३२ ॥ सुघोरो घोरचित्तः ॥ ३३ ॥ किञ्चिदेव हतं तदेव हत्वा तत्र तस्मिन्काले इयं वास्तवसीता हतेति मृषैव दर्शितं तदिदं शत्रूणामप्रियकरं रूपं वस्त्वात्मनः प्रियं तथ्यमेव करिष्ये ॥ ३४ ॥ यदेव-मतः—वैदेहीमिति । क्षत्रबन्धुं वस्तुतोऽक्षत्रियम् ॥ ३५ ॥ विमलाम्बरवर्चसं निर्मलाकाशकान्तिम् ॥ ३६ ॥ यत्र मैथिली तत्र निष्पपात ॥ ३७ ॥ सिंहनादं विचुकुशुस्तद्वत् क्रोशनं कृतवन्तः । सचिवा इति शेषः ॥ ३८ ॥ तेषां सिंहनादप्र-वृत्तौ कारणमाह—अथैनमिति ॥ ३९ ॥ आहत्य रत्नानि भुङ्क्ते ॥ ४० ॥ अशोकवनिकां गतां वैदेहीमभिदुद्राव ॥ ४१ ॥ ग्रहः कुजादिः ॥ ४२ ॥ ४३ ॥ निवार्यमाणमप्यनिवर्तिनम् ।



सीता दुःखसमाविष्टा विलपन्तीदमब्रवीत् । यथायं मामभिकुद्धः समभिद्रवति स्वयम् ।  
 वधिष्यति सनाथां मामनाथामिव दुर्मतिः ॥ ४५  
 बहुशश्रोदयामास भर्तारं मामनुव्रताम् । भार्या मम भवस्वेति प्रत्याख्यातो ध्रुवं मया ॥ ४६  
 सोऽयं मामनुपस्थाने व्यक्तं नैराश्यमागतः । क्रोधमोहसमाविष्टो व्यक्तं मां हन्तुमुद्यतः ॥ ४७  
 अथवा तौ नरव्याघ्रौ भ्रातरौ रामलक्ष्मणौ । मन्निमित्तमनार्येण समरेऽद्य निपातितौ ॥ ४८  
 भैरवो हि महाभ्रादो राक्षसानां श्रुतो मया । बहूनामिह दृष्टानां तथा विक्रोशतां प्रियम् ॥ ४९  
 अहो धिक्प्रमत्तमिहोऽयं विनाशो राजपुत्रयोः । अथवा पुत्रशोकेन अहत्वा रामलक्ष्मणौ ॥ ५०  
 विधमिष्यति मां रौद्रो राक्षसः पापनिश्चयः । हनूमतस्तु तद्वाक्यं न कृतं क्षुद्रया मया ॥ ५१  
 यद्यहं तस्य पृष्ठेन तदायासमनिर्जिता । नाद्यैवमनुशोच्यं भर्तुरङ्गता सती ॥ ५२  
 मन्ये तु हृदयं तस्याः कौसल्यायाः फलिष्यति । एकपुत्रा यदा पुत्रं विनष्टं श्रोष्यते युधि ॥ ५३  
 सा हि जन्म च बाल्यं च यौवनं च महात्मनः । धर्मकार्याणि रूपं च रुदती संस्मरिष्यति ॥ ५४  
 निराशा निहते पुत्रे दत्त्वा श्राद्धमचेतना । अग्निमावेक्ष्यते नूनमपो वापि प्रवेक्ष्यति ॥ ५५  
 धिगस्तु कुब्जामसतीं मन्थरां पापनिश्चयाम् । यन्निमित्तमिमं शोकं कौसल्या प्रतिपत्स्यते ॥ ५६  
 इत्येवं मैथिलीं दृष्ट्वा विलपन्तीं तपस्विनीम् । रोहिणीमिव चन्द्रेण विना ग्रहवशंगताम् ॥ ५७  
 एतस्मिन्नन्तरे तस्य अमात्यः शीलुवाञ्छुचिः । सुपाश्वो नाम मेधावी रावणं रक्षसां वरम् ।  
 निवार्यमाणः सच्चिवैरिदं वचनमब्रवीत् ॥ ५८  
 कथं नाम दशग्रीव साक्षाद्वैश्रवणानुज । हन्तुमिच्छसि वैदेहीं क्रोधाद्धर्ममपास्य च ॥ ५९  
 वेदविद्याव्रतज्ञातः स्वकर्मनिरतस्तथा । स्त्रियः कसाद्वधं वीर मन्यसे राक्षसेश्वर ॥ ६०  
 मैथिलीं रूपसंपन्नां प्रत्यवेक्षस्व पार्थिव । तस्मिन्नेव सहासाभिराहवे क्रोधमुत्सृज ॥ ६१  
 अभ्युत्थानं त्वमद्यैव कृष्णपक्षचतुर्दशी । कृत्वा निर्याह्यमावास्यां विजयाय बलैर्वृतः ॥ ६२  
 शूरो धीमान्रथी खड्गी रथप्रवरमास्थितः । हत्वा दाशरथि भीमं भवान्प्राप्स्यति मैथिलीम् ॥ ६३  
 स तदुरात्मा सुहृदा निवेदितं वचः सुधर्म्यं प्रतिगृह्य रावणः ।  
 गृहं जगामाथ ततश्च वीर्यधानुनः सभां च प्रययौ सुहृदतः ॥ ६४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विनवतितमः सर्गः ॥ ९२ ॥

त्रिनवतितमः सर्गः ।

स प्रविश्य सभां राजा दीनः परमदुःखितः । निपसादासने मुख्ये सिंहः कुद्ध इव श्वसन् ॥ १  
 अब्रवीच्च स तान्सर्वान्वलमुख्यान्महाबलः । रावणः प्राञ्जलिर्वाक्यं पुत्रव्यसनकर्षितः ॥ २

‘अनुवर्तिनम्’ इति पाठेऽभिमुखमागच्छन्तम् ॥ ४४ ॥ यथा  
 येन प्रकारेणानुभूयमानोऽयं मामभिद्रवति ॥ ४५ ॥ वधि-  
 ष्यतीत्यत्र कारणमाह—बहुश इति ॥ ४६ ॥ अनुपस्थाने  
 सत्यनङ्गीकारे सति ॥ ४७ ॥ ४८ ॥ ४९ ॥ रामलक्ष्मणावहला  
 तौ हन्तुमशक्नुवानेन ॥ ५० ॥ हनूमतस्तु तद्वाक्यं मत्पृष्ठमा-  
 रोहेदानीमेव त्वां रामसमीपं नेष्यामीत्युक्तरूपम् । रामेणानि-  
 र्जितापि यदि तदायासमयासिषं तदाद्यैवं नातुशोच्यम् ॥ ५१  
 ॥ ५२ ॥ यदा भोष्यते तदा फलिष्यति स्फुटिष्यति । यदि  
 रामोऽपि हन्यत इति शेषः । तदेवाह—एकपुत्रेति ॥ ५३  
 ॥ ५४ ॥ ५५ ॥ ५६ ॥ एवं विलपन्तीं चन्द्रेण विनाकृतां  
 ग्रहवशंगतां रोहिणीमिव मैथिलीं दृष्ट्वा ॥ ५७ ॥ सुपाश्वो  
 नामामात्यः शुचिः शुद्धव्रतस्तदितरसच्चिवैरेवं वक्तुमयोग्यमिति  
 निवार्यमाणोऽपि रावणं प्रतीदमब्रवीत् । अस्मैवाविन्ध्य इति  
 ब्रामान्तरम् । अतएव भारते—‘अशोकवनिकास्थां तां राम-

दर्शनलालसाम् । खड्गमादाय दृष्टात्मा जवेनाभिपपात ह ॥  
 तदुद्धा तस्य दुर्बुद्धेरविन्ध्यः पापनिश्चयम् । शमयामास संकुदं  
 श्रूयतां येन हेतुना ॥’ इत्युक्तम् ॥ ५८ ॥ वैश्रवणानुजेत्यनेन  
 महाकुलप्रसूतत्वमुक्तम् ॥ ५९ ॥ धर्मापालनं च तवायुक्तं  
 धार्मिकलादेवेत्याह—वेदेति । वेदविद्याग्रहापेक्षितव्रजवर्त्यव-  
 तपूर्वं विद्यां गृहीत्वा ज्ञातो गुरुकुलात्समावृत्तः तदनन्तरं  
 दारग्रहणपूर्वं नित्याग्निहोत्रादिस्वकर्मनिरतः ॥ ६० ॥ रूपसं-  
 पन्नां मैथिलीं प्रत्यवेक्षस्व । रामवधपर्यन्तमिति शेषः । त्वं  
 तस्मिन्नेव राघव एव क्रोधमुत्सृज ॥ ६१ ॥ अद्य कृष्णपक्ष-  
 चतुर्दशी तस्यामभ्युत्थानं समरोद्योगं कृत्वा मावास्यायां विज-  
 याय निर्याहि प्रस्थानं कुरु ॥ ६२ ॥ ६३ ॥ ६४ ॥ इति  
 श्रीरामाभिरामे श्रीरामीये रामायणतिलके वाल्मीकीय आदि-  
 काव्ये युद्धकाण्डे द्विनवतितमः सर्गः ॥ ९२ ॥

स इति ॥ १ ॥ रावणः प्राञ्जलिरिति । परमापदः प्राप्स्या-



सर्वे भवन्तः सर्वेण हस्त्यश्वेन समावृताः । निर्यात रथसङ्घैश्च हस्त्यश्वैश्चोपशोभिताः ॥	३
एकं रामं परिक्षिप्य समरे हन्तुमर्हथ । प्रहृष्टाः शरवर्षाणि प्रावृट्काल इवाम्बुदाः ॥	४
अथवाहं शरैस्तीक्ष्णैर्भिन्नगात्रं महाहवे । भवद्भिः श्वो निहन्तास्मि रामं लोकस्य पश्यतः ॥	५
इत्येतद्वाक्यमादाय राक्षसेन्द्रस्य राक्षसाः । निर्ययुस्ते रथैः शीघ्रैर्यानानीकैश्च संयुताः ॥	६
परिधान्पट्टिशांश्चैव शरखड्गपरश्वधान् । शरीरान्तकरान्सर्वे चिक्षिपुर्वानरान्प्रति ।	
वानराश्च द्रुमाञ्छैलान्राक्षसान्प्रति चिक्षिपुः ॥	७
स सङ्ग्रामो महाभीमः सूर्यस्योदयनं प्रति । रक्षसां वानराणां च तुमुलः समपद्यत ॥	८
ते गदाभिश्च चित्राभिः प्रासैः खड्गैः परश्वधैः । अन्योन्यं समरे जघ्नुस्तदा वानरराक्षसाः ॥	९
एवं प्रवृत्ते सङ्ग्रामे ह्यद्भुतं सुमहद्वजः । रक्षसां वानराणां च शान्तं शोणितविक्ष्वैः ॥	१०
मातंगरथकूलाश्च शरमत्स्या ध्वजद्रुमाः । शरीरसंघाटवहाः प्रसस्रुः शोणितापगाः ॥	११
ततस्ते वानराः सर्वे शोणितौघपरिप्लुताः । ध्वजवर्मरथानश्वाङ्गानाप्रहरणानि च ।	
आसुत्यासुत्य समरे वानरेन्द्रा बभञ्जिरे ॥	१२
केशान्कर्णललाटं च नासिकाश्च प्लवंगमाः । रक्षसां दशनैस्तीक्ष्णैर्नखैश्चापि व्यकर्तयन् ॥	१३
एकैकं राक्षसं संख्ये शतं वानरपुंगवाः । अभ्यधावन्त पतितं वृक्षं शकुनयो यथा ॥	१४
तदा गदाभिर्गुर्वीभिः प्रासैः खड्गैः परश्वधैः । निर्जघ्नुर्वानरान्घौरान्राक्षसाः पर्वतोपमाः ॥	१५
राक्षसैर्वध्यमानानां वानराणां महाचमूः । शरण्यं शरणं याता रामं दशरथात्मजम् ॥	१६
ततो रामो महातेजा धनुरादाय वीर्यवान् । प्रविश्य राक्षसं सैन्यं शरवर्षे ववर्ष च ॥	१७
प्रविष्टं तु तदा रामं मेघाः सूर्यमिवाम्बरे । नाधिजग्मुर्महाघोरा निर्दहन्तं शराग्निना ॥	१८
कृतान्येव सुघोराणि रामेण रजनीचराः । रणे रामस्य ददृशुः कर्माण्यसुकराणि ते ॥	१९
चालयन्तं महासैन्यं विधमन्तं महारथान् । ददृशुस्ते न वै रामं वातं वनगतं यथा ॥	२०
छिन्नं भिन्नं शरैर्दग्धं प्रभञ्जं शस्त्रपीडितम् । बलं रामेण ददृशुर्न रामं शीघ्रकारिणम् ॥	२१
प्रहरन्तं शरीरेषु न ते पश्यन्ति राघवम् । इन्द्रियार्थेषु तिष्ठन्तं भूतात्मानमिव प्रजाः ॥	२२
एष हन्ति गजानीकमेष हन्ति महारथान् । एष हन्ति शरैस्तीक्ष्णैः पदातीन्वाजिभिः सह ॥	२३
इति ते राक्षसाः सर्वे रामस्य सदृशान्रणे । अन्योन्यं कुपिता जघ्नुः सादृश्याद्राघवस्य तु ॥	२४
न ते ददृशिरे रामं दहन्तमपि बाहिनीम् । मोहिताः परमात्मेण गान्धर्वेण महात्मना ॥	२५
ते तु रामसदृशान्णि रणे पश्यन्ति राक्षसाः । पुनः पश्यन्ति काकुत्स्थमेकमेव महाहवे ॥	२६

वशिष्टानां युद्धौमुख्यार्थं नमस्कारं करोतीत्याशयः ॥ २ ॥  
 सर्वेण । एकमपि हस्त्यश्वरथपादात्मत्यक्त्वैत्यर्थः ॥ ३ ॥  
 एकं रामं परिक्षिप्येति । तस्यैव मूलत्वात्तमेकमेव परिक्षिप्य  
 परितो निरुध्य हन्तुमर्हथ । शरवर्षाणि । वर्षयतेति शेषः  
 ॥ ४ ॥ अथवेति । अथ रामहननासंभवे भवद्भिरथ भिन्नगात्रं  
 श्वो निहन्तास्मि ॥ ५ ॥ इत्येतद्वाक्यं प्रथमपक्षोक्तम् ॥ ६  
 ॥ ७ ॥ सूर्यस्योदयनं प्रति । चतुर्दशीसूर्योदयमारभ्येत्यर्थः ।  
 त्रयोदशीरात्रिशेषे रावणस्य सीतासमीपगमनमिति बोध्यम्  
 ॥ ८ ॥ गदाभिरन्योन्यं जघ्नुः । यद्यपि वानराणां गदाद्यायुधा-  
 भावस्तथापि राक्षसहस्तेभ्य आच्छिद्य गृहीतैस्तेषां युद्धसंभव  
 इति बोध्यम् ॥ ९ ॥ १० ॥ मातंगरथरूपे कूले यासां ताः ।  
 शरीराण्येव संघाटाः काष्ठसमृहास्तान्वहन्ति ताः ॥ ११  
 ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥  
 जनीचरा रामस्य रणेऽसुकराणि कर्माणि रामेण कृतान्येव  
 दृशुः, न तु क्रियमाणानि ॥ १९ ॥ तथा तत्कर्तारमपि न

ददृशुरित्याह—चालयन्तमिति । कर्तुर्दृष्टत्वेऽपि क्रियामात्र-  
 दर्शने दृष्टान्तः—वातं वनगतं यथा । स्पर्शविधमनादिकार्यै-  
 र्यथा वायुरनुमित एव भवति यथा रामोऽप्यनुमित एव न  
 प्रत्यक्ष इति भावः ॥ २० ॥ २१ ॥ इन्द्रियार्थाः शब्दादि-  
 विषयास्तेषु तिष्ठन्तमनुभवितृत्वेनावस्थितं भूतात्मानं जीवं  
 प्रजा यथा न पश्यन्ति प्रत्यक्षतस्तद्वदित्यर्थः ॥ २२ ॥ एष  
 गजानीकवर्ती गजानीकमेव हन्ति नान्यमिति गजानीकस्था  
 मन्यन्ते । एवमन्येऽपि मन्यन्ते स्मेत्यर्थः ॥ २३ ॥ इति  
 एष हन्तीत्यादिप्रकारेण कुपिताः सर्वे ते राक्षसा रामस्य  
 सदृशान्सदृशत्वेन प्रतीयमानान्राक्षसान्रामसादृश्यादन्योन्यं  
 जघ्नुः । ‘सदृशा रावणस्यैते रणे राक्षससत्तमाः’ इति पूर्वार्धपाठे  
 रावणेन देवासुरयुद्धादौ साक्षात्साक्षार्थं मूलबलतया तेषां  
 दृष्टप्रत्ययानामत्यूर्जितबलानामेव संगृहीतत्वात्तेषां रावणसादृ-  
 श्यम् ॥ २४ ॥ राक्षसानां परस्परं रामसादृश्यप्रतीतौ कारणमाह—  
 मोहिता इति ॥ २५ ॥ अतएव ते रामसदृशान्णि पश्यन्ति ॥



भ्रमन्तीं काञ्चनीं कोटिं कार्मुकस्य महात्मनः । अलातचक्रप्रतिमां ददृशुस्ते न राघवम् ॥ २७  
 शरीरनाभिसत्त्वार्चिः शरारं नेमिकार्मुकम् । ज्याघोषतलनिर्घोषं तेजोबुद्धिगुणप्रभम् ॥ २८  
 दिव्यास्त्रगुणपर्यन्तं निघ्नन्तं युधि राक्षसान् । ददृशु रामचक्रं तत्कालचक्रमिव प्रजाः ॥ २९  
 अनीकं दशसाहस्रं रथानां वातरंहसाम् । अष्टादश सहस्राणि कुर्जराणां तरस्विनाम् ॥ ३०  
 चतुर्दश सहस्राणि सारोहाणां च वाजिनाम् । पूर्णे शतसहस्रे द्वे राक्षसानां पदातिनाम् ॥ ३१  
 दिवसस्याष्टभागेन शरैरग्निशिखोपमैः । हतान्येकेन रामेण रक्षसां कामरूपिणाम् ॥ ३२  
 ते हताश्वा हतरथाः शान्ता विमथितध्वजाः । अभिपेतुः पुरीं लङ्कां हतशेषा निशाचराः ॥ ३३  
 हतैर्गजपदात्यश्वैस्तद्वभूव रणाजिरम् । आक्रीडभूमिः क्रुद्धस्य रुद्रस्येव महात्मनः ॥ ३४  
 ततो देवाः सगन्धर्वाः सिद्धाश्च परमर्षयः । साधुसाध्विति रामस्य तत्कर्म समपूजयन् ॥ ३५  
 अब्रवीच्च तदा रामः सुग्रीवं प्रत्यनन्तरम् । विभीषणं च धर्मात्मा हनूमन्तं च वानरम् ॥ ३६  
 जाम्बवन्तं हरिश्चैष्टं मैन्दं द्विविदमेव च । एतदस्त्रबलं भीमं मम वा ज्यम्बकस्य वा ॥ ३७  
 निहत्य तां राक्षसराजवाहिनीं रामस्तदा शक्रसमो महात्मा ।  
 अस्त्रेषु शस्त्रेषु जितक्लमश्च संस्तूयते देवगणैः प्रहृष्टैः ॥ ३८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिनवतितमः सर्गः ॥ ९३ ॥

चतुर्नवतितमः सर्गः ।

तानि नागसहस्राणि सारोहाणि च वाजिनाम् । रथानां त्वग्निवर्णानां सध्वजानां सहस्रशः ॥ १  
 राक्षसानां सहस्राणि गदापरिघयोधिनाम् । काञ्चनध्वजचित्राणां शूराणां कामरूपिणाम् ॥ २  
 निहतानि शरैर्दोस्तैस्तत्तकाञ्चनभूषणैः । रावणेन प्रयुक्तानि रामेणाक्लिष्टकर्मणा ॥ ३  
 दृष्ट्वा श्रुत्वा च संभ्रान्ता हतशेषा निशाचराः । राक्षसश्च समागम्य दीनाश्चिन्तापरिप्लुताः ॥ ४  
 विधवा हतपुत्राश्च क्रोशन्त्यो हतबान्धवाः । राक्षस्यः सह संगम्य दुःखार्ताः पर्यदेवयन् ॥ ५  
 कथं शूर्पणखा वृद्धा कराला निर्णतोदरी । आससाद् वने रामं कंदर्पसमरूपिणम् ॥ ६

पुनश्च एकमेव पश्यन्ति ॥ २६ ॥ भ्रमन्तीमाकर्षणवेगतोऽन-  
 वस्थितां काञ्चनीं स्वर्णमयीं कार्मुकस्य कोटिं धनुष्कोटिं वेगव-  
 शादलातचक्रप्रतिमां ददृशुः, राघवं तु नेति संबन्धः ॥ २७ ॥  
 लाघवातिशयान्मण्डलीकृतकार्मुकं राक्षसानिघ्नन्तं रामं काल-  
 चक्रेणोपमिनोति—शरीरेति । शरीरं मध्यदेह एव नाभिश्च-  
 कस्येव मध्यं यस्य तत् । सत्त्वं बलमेवार्चिर्ज्वाला यस्य तत् ।  
 शरा एवारा मध्यकाष्ठानि यस्य तत् । नेमिर्बलयाकारोऽवयव-  
 विशेषस्तद्रूपं कार्मुकं यस्य तत् । तलं ज्याघातवारणं तेन  
 तज्जो घोषो लक्ष्यते । ज्याघोषतलघोषावेव निर्घोषो ध्वनिर्यस्य  
 तत् । तेजः प्रतापो बुद्धिर्ज्ञानं तद्रूपौ गुणावेव प्रभा यस्य तत्  
 ॥ २८ ॥ दिव्यास्त्रगुणो दिव्यास्त्रवैभवं तदेव पर्यन्तो धारणा  
 यस्य तत् ॥ २९ ॥ अनीकमिति । 'एकैकैकरथा ज्यश्वा पत्तिः  
 पञ्चपदातिका । पत्त्यज्ञैस्त्रिगुणैः सर्वैः क्रमादाख्या यथोत्तरम् ॥  
 सेनामुखं गुल्मगणौ वाहिनी पृतना चमूः । अनीकिनी दशा-  
 नीकिन्यक्षौहिणी—' इत्यमरोक्तप्रकारेण दशसंख्या पत्तिः,  
 तत्रिगुणं सेनामुखम्, तत्रिगुणो गुल्मः, तत्रिगुणो गणः,  
 गणत्रिगुणा वाहिनी, तत्रिगुणा पृतना, तत्रिगुणा चमूः,  
 चमूत्रिगुणानीकिनी । एवं च दशोनत्रिशताधिकसप्तसहस्रसंख्या  
 चमूरानीकम् । सहस्राण्येव साहस्रं दशसाहस्राण्यनीकान्यस्मि-

न्नीति तत् । रथानां दशसाहस्राण्यनीकिनीत्यर्थः । एकोनत्रि-  
 शहक्षाधिकसप्तकोटिसंख्यासंख्याता रथा इत्युक्तम् । 'अष्टादश  
 सहस्राणि' इत्यत्राप्यनीकमिति विभक्तिविपरिणामेन योज्यम् ।  
 तेन विंशतिसहस्राधिकद्वादशलक्षोत्तरत्रयोदशकोटिसंख्या गजा  
 इत्युक्तम् । चतुर्दशसहस्राण्यनीकानि षष्टिसहस्राधिकविंशति-  
 लक्षोत्तरदशशतकोटिसंख्या वाजिन इत्यर्थः । शतसहस्रे द्वे-  
 ऽनीकेऽष्टाशीतिलक्षोत्तरपञ्चचत्वारिंशत्कोट्यधिकशतकोटिसंख्याः  
 पदातय इत्यर्थः ॥ ३० ॥ ३१ ॥ दिवसस्याष्टभागेन चतुर्दशी-  
 संबन्धन्यमुहूर्तद्वयेन ॥ ३२ ॥ हतशेषाः कतिन्ये लङ्काम-  
 भिपेतुः ॥ ३३ ॥ आक्रीडं क्रीडा तस्या भूमिः ॥ ३४  
 ॥ ३५ ॥ प्रत्यनन्तरमासन्नम् ॥ ३६ ॥ मम वा ज्यम्बकस्य  
 वा । अनेन स्वस्य विष्णुत्वं सूचितम् ॥ ३७ ॥ संस्तूयते स्म  
 ॥ ३८ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्ये युद्धकाण्डे त्रिनवतितमः सर्गः ॥ ९३ ॥  
 तानीति । सहस्रशः । सहस्राणीत्यर्थः ॥ १ ॥ २ ॥ ३ ॥  
 रावणेन प्रयुक्तानि युद्धार्थं प्रेषितानि रामेण हतानि दृष्ट्वा  
 वृद्धास्तु श्रुत्वा हतशेषा बालवृद्धा निशाचरा राक्षसश्च समा-  
 गम्य सङ्गशः संभूय दीनाश्चिन्तापरिप्लुताश्च । अभवन्निति  
 शेषः ॥ ४ ॥ ५ ॥ परिदेवनप्रकारः—कथमिति । निर्णतो-



सुकुमारं महासत्त्वं सर्वभूतहिते रतम् । तं दृष्ट्वा लोकवध्या सा हीनरूपा प्रकामिता ॥	७
कथं सर्वगुणैर्हीना गुणवन्तं महौजसम् । सुमुखं दुर्मुखी रामं कामयामास राक्षसी ॥	८
जनस्यास्याल्पभाग्यत्वाद्वलिनी श्वेतमूर्धजा । अकार्यमपहास्यं च सर्वलोकविगर्हितम् ॥	९
राक्षसानां विनाशाय दूषणस्य खरस्य च । चकाराप्रतिरूपा सा राघवस्य प्रधर्षणम् ॥	१०
तन्निमित्तमिदं वैरं रावणेन कृतं महत् । वधाय सीता सानीता दशग्रीवेण रक्षसा ॥	११
न च सीतां दशग्रीवः प्राप्नोति जनकात्मजाम् । बद्धं बलवता वैरमक्षयं राघवेण च ॥	१२
वेदेहीं प्रार्थयानं तं विराधं प्रेक्ष्य राक्षसम् । हतमेकेन रामेण पर्याप्तं तन्निदर्शनम् ॥	१३
चतुर्दश सहस्राणि रक्षसां भीमकर्मणाम् । निहतानि जनस्थाने शरैरग्निशिखोपमैः ॥	१४
खरश्च निहतः संख्ये दूषणस्त्रिशिरास्तथा । शरैरादित्यसंकाशैः पर्याप्तं तन्निदर्शनम् ॥	१५
हतो योजनबाहुश्च कवन्धो रुधिराशनः । क्रोधान्नादं नदन्सोऽथ पर्याप्तं तन्निदर्शनम् ॥	१६
जघान बलिनं रामः सहस्रनयनात्मजम् । बालिनं मेघसंकाशं पर्याप्तं तन्निदर्शनम् ॥	१७
ऋष्यमूके वसन्श्चैव दीनो भग्नमनोरथः । सुग्रीवः प्रापितो राज्यं पर्याप्तं तन्निदर्शनम् ॥	१८
धर्मार्थसहितं वाक्यं सर्वेषां रक्षसां हितम् । युक्तं विभीषणेनोक्तं मोहात्तस्य न रोचते ॥	१९
विभीषणवचः कुर्याद्यदि स्म धनदानुजः । श्मशानभूता दुःखार्ता नेयं लङ्का भविष्यति ॥	२०
कुम्भकर्णं हतं श्रुत्वा राघवेण महाबलम् । अतिकायं च दुर्मर्षं लक्ष्मणेन हतं तदा ॥	
प्रियं चेन्द्रजितं पुत्रं रावणो नावबुध्यते ॥	२१
मम पुत्रो मम भ्राता मम भर्ता रणे हतः । इत्येष श्रूयते शब्दो राक्षसीनां कुलेकुले ॥	२२
रथाश्वनागाश्च हतास्तत्र तत्र सहस्रशः । रणे रामेण शूरेण हताश्चापि पदातयः ॥	२३
रुद्रो वा यदि वा विष्णुर्महेन्द्रो वा शतक्रतुः । हन्ति नो रामरूपेण यदि वा स्वयमन्तकः ॥	२४
हतप्रवीरा रामेण निराशा जीविते वयम् । अपश्यन्तो भयस्यान्तमनाथा विलपामहे ॥	२५
रामहस्तादशग्रीवः शूरो दत्तमहावरः । इदं भयं महाघोरं समुत्पन्नं न बुध्यते ॥	२६
तं न देवा न गन्धर्वा न पिशाचा न राक्षसाः । उपसृष्टं परित्रातुं शक्ता रामेण संयुगे ॥	२७
उत्पाताश्चापि दृश्यन्ते रावणस्य रणे रणे । कथयन्ति हि रामेण रावणस्य निबर्हणम् ॥	२८
पितामहेन प्रीतेन देवदानवराक्षसैः । रावणस्याभयं दत्तं मनुष्येभ्यो न याचितम् ॥	२९
तदिदं मानुषं मन्ये प्राप्तं निःसंशयं भयम् । जीवितान्तकरं घोरं रक्षसां रावणस्य च ॥	३०
पीड्यमानास्तु बलिना वरदानेन रक्षसा । दीप्तैस्तपोभिर्विबुधाः पितामहमपूजयन् ॥	३१
देवतानां हितार्थाय महात्मा वै पितामहः । उवाच देवतास्तुष्ट इदं सर्वा महद्वचः ॥	३२
अद्यप्रभृति लोकांस्त्रीन्सर्वे दानवराक्षसाः । भयेन प्रभृता नित्यं विचरिष्यन्ति शाश्वतम् ॥	३३
दैवतैस्तु समागम्य सर्वैश्चेन्द्रपुरोगमैः । वृषध्वजस्त्रिपुरहा महादेवः प्रतोषितः ॥	३४

दरी निम्नोदरी ॥ ६ ॥ लोकवध्या लोकैर्वधार्हा । हीनरूपा  
रामसांनिध्यानार्हा कृतिसतरूपा । अथापि रामे प्रकामिता  
संजातप्रकामा ॥ ७ ॥ ८ ॥ अस्य जनस्य राक्षसजनस्य ।  
बलिनी जरावशाज्जातबलिः । ब्रीह्यादिल्लादिनिः ॥ ९ ॥ अप्र-  
तिरूपाऽविकृतरूपा । 'अप्रतिरूपस्य' इति पाठे तदसदृशाकार-  
स्थेतिर्यथः ॥ १० ॥ तन्निमित्तं धर्षणनिमित्तम् । सा आनीतेति  
च्छेदः । वधाय । रक्षसामिति शेषः ॥ ११ ॥ न प्राप्नोति  
न प्राप्स्यति च ॥ १२ ॥ प्रार्थयानं प्रार्थयमानम् । एकेना-  
सहायेन रामेण ब्रह्मदत्तवरमपि हतं विराधं संप्रेक्ष्य स्थितस्य  
रावणस्य तदेकमेव पर्याप्तं निदर्शनम् । रामस्य सदेवासुरस-  
कललोकातिशायिलावगमाय पर्याप्तं निदर्शनमित्यर्थः ॥ १३  
॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥  
इन्द्रजितमपि हतं श्रुत्वा नावबुध्यते । पराक्रममिति शेषः

॥ २१ ॥ कुलेकुले गृहेगृहे ॥ २२ ॥ २३ ॥ २४ ॥  
अपश्यन्तोऽपश्यन्त्यः ॥ २५ ॥ रामहस्तात्प्राप्तमिदं स्वस्य  
भयं शूरो ब्रह्मदत्तमहावर इति कृत्वा तद्गर्वान्न बुध्यते ॥ २६ ॥  
उपसृष्टं हन्तुमारब्धम् ॥ २७ ॥ कथयन्तीति । तदुत्पातफलं  
मात्यवदादयो वृद्धा इति शेषः ॥ २८ ॥ रामेणास्य वधे  
उपपत्तिं चाहुः—पितामहेनेति । देवदानवराक्षसैस्तेभ्यः  
॥ २९ ॥ ३० ॥ रावणेन पीड्यमानदेवैः प्रसादितस्य ब्रह्म-  
णोऽनुग्रहादपि क्षयो राक्षसानामित्याहुः—पीड्यमानास्त्विति  
॥ ३१ ॥ ३२ ॥ दानवा राक्षसाश्च भयेन प्रभृता देवेभ्यो  
भयं विप्राणा एव विचरिष्यन्ति । देवाः स्वतः परतो वास्मा-  
न्पीडयिष्यन्तीति भययुक्ता एव भविष्यन्तीत्यर्थः ॥ ३३ ॥  
एवं ब्रह्मणः प्रसादात्सभयत्वमात्रं प्राप्तम्, संहाराधिकृत-  
प्रसादेन तु नाश एवास्माकमित्याहुः—दैवतैरिति ॥ ३४ ॥



प्रसन्नस्तु महादेवो देवानेतद्वचोऽब्रवीत् । उत्पत्स्यति हितार्थं वो नारी रक्षःक्षयावहा ॥	३५
एषा देवैः प्रयुक्ता तु क्षुद्यथा दानवान्पुरा । भक्षयिष्यति नः सर्वान्राक्षसग्री सरावणान् ॥	३६
रावणस्यापनीतेन दुर्विनीतस्य दुर्मतेः । अयं निष्ठानको घोरः शोकेन समभिभुतः ॥	३७
तं न पश्यामहे लोके यो नः शरणदो भवेत् । राघवेणोपसृष्टानां कालेनेव युगक्षये ॥	३८
नास्ति नः शरणं किञ्चिद्भये महति तिष्ठताम् । दावाग्निवेष्टितानां हि करेणूनां यथा वने ॥	३९
प्राप्तकालं कृतं तेन पौलस्त्येन महात्मना । यत एव भयं दृष्टं तमेव शरणं गतः ॥	४०
इतीव सर्वा रजनीचरस्त्रियः परस्परं संपरिरभ्य बाहुभिः ।	
विषेदुरार्तातिभयाभिपीडिता विनेदुरुच्चैश्च तदा सुदारुणम् ॥	४१
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्नवतितमः सर्गः ॥ ९४ ॥	

पञ्चनवतितमः सर्गः ।

आर्तानां राक्षसीनां तु लङ्कायां वै कुलेकुले । रावणः करुणं शब्दं शुश्राव परिदेवितम् ॥	१
स तु दीर्घं विनिःश्वस्य मुहूर्तं ध्यानमास्थितः । बभूव परमकुद्धो रावणो भीमदर्शनः ॥	२
संदश्य दशनैरोष्ठं क्रोधसंरक्तलोचनः । राक्षसैरपि दुर्वर्शः कालाग्निरिव मूर्तिमान् ॥	३
उवाच च समीपस्थान्राक्षसान्राक्षसेश्वरः । क्रोधाव्यक्तकथस्तः निर्दहन्निव चक्षुषा ॥	४
महोदरं महापार्श्वं विरूपाक्षं च राक्षसम् । शीघ्रं वदत सैन्यानि निर्यातेति ममाज्ञया ॥	५
तस्य तद्वचनं श्रुत्वा राक्षसास्ते भयार्दिताः । चोदयामासुरव्यग्रान्राक्षसांस्तानृपाक्षया ॥	६
ते तु सर्वे तथेत्युक्त्वा राक्षसा भीमदर्शनाः । कृतस्वस्त्ययनाः सर्वे ते रणाभिमुखा ययुः ॥	७
प्रतिपूज्य यथान्यायं रावणं ते महारथाः । तस्थुः प्राञ्जलयः सर्वे भर्तुर्विजयकाङ्क्षिणः ॥	८
ततोवाच प्रहस्यैतान्रावणः क्रोधमूर्च्छितः । महोदरमहापार्श्वौ विरूपाक्षं च राक्षसम् ॥	९
अद्य बाणैर्धनुर्मुकैर्युगान्तादित्यसंनिभैः । राघवं लक्ष्मणं चैव नेष्यामि यमसादनम् ॥	१०
स्वस्य कुम्भकर्णस्य प्रहस्तेन्द्रजितोस्तथा । करिष्यामि प्रतीकारमद्य शत्रुवधादहम् ॥	११
नैवान्तरिक्षं न दिशो न च द्यौर्नापि सागराः । प्रकाशत्वं गमिष्यन्ति मद्वाणजलदावृताः ॥	१२
अद्य वानरमुख्यानां तानि यूथानि भागशः । धनुषा शरजालेन वधिष्यामि पतत्रिणा ॥	१३
अद्य वानरसैन्यानि रथेन पवनौजसा । धनुःसमुद्रादुद्भूतैर्मधिष्यामि शरोर्मिभिः ॥	१४
व्याकोशपद्मवक्त्राणि पद्मकेसरवर्चसाम् । अद्य यूथतटाकानि गजवत्प्रमथाम्यहम् ॥	१५
सशरैरद्य वदनैः संख्ये वानरयूथपाः । मण्डयिष्यन्ति वसुधां सनालैरिव पङ्कजैः ॥	१६
अद्य यूथप्रचण्डानां हरीणां द्रुमयोधिनाम् । मुकेनैकेषुणा युद्धे भेत्स्यामि च शतंशतम् ॥	१७
हतो भ्राता च येषां वै येषां च तनयो हतः । वधेनाद्य रिपोस्तेषां करोम्यश्रुप्रमार्जनम् ॥	१८
अद्य मद्वाणनिर्भिन्नैः प्रस्तीर्णैर्गतचेतनैः । करोमि वानरैर्युद्धे यन्नावेक्ष्यतलां महीम् ॥	१९
अद्य काकाश्च गृध्राश्च ये च मांसाशिनोऽपरे । सर्वांस्तार्पयिष्यामि शत्रुमांसैः शरहतैः ॥	२०

॥ ३५ ॥ सैषा सीतैवेत्याहुः—एषेति । पुरा पूर्वकल्पे । देवैर्दानवनाशार्थं प्रयुक्ता क्षुद्यथा दानवान्हरति स्म, एवं देवैः प्रयुक्तैषा सीतापि सारावणान्रावणसहितान्स्मान्भक्षयिष्यति ॥ ३६ ॥ अपनीतेनानयेन । निष्ठानको नाशः शोकसहितः प्राप्तः ॥ ३७ ॥ ३८ ॥ ३९ ॥ प्राप्तकालं कालोचितम् । पौलस्त्येन विभीषणेन । यत एव यस्माद्रामादेव भवं दृष्टम् । स्वमन्त्रशक्तिवैभवेनेति शेषः ॥ ४० ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुर्नवतितमः सर्गः ॥ ९४ ॥

आर्तानामिति । कुलेकुले गृहेगृहे ॥ १ ॥ २ ॥ ३ ॥

क्रोधेनाव्यक्ता कथा कथनं यस्य सः ॥ ४ ॥ ५ ॥ अत्रग्रा-  
न्रावणप्रोत्साहनेन त्यक्तभयान् ॥ ६ ॥ ७ ॥ ८ ॥ ततोवाच  
तत उवाच । प्रहस्य । क्रोधजोऽत्र प्रहासः ॥ ९ ॥ १०  
॥ ११ ॥ प्रकाशत्वं प्रकटत्वम् ॥ १२ ॥ पतत्रिणा प्रशस्तप-  
क्षवता ॥ १३ ॥ धनूरूपात्समुद्रात् ॥ १४ ॥ व्याकोशपद्म-  
वक्त्राणि वक्त्ररूपविकसितपद्मानि । पद्मकेसरवर्चसाम् । वान-  
राणामिति शेषः । यूथरूपाणि तटाकानि प्रमथामि प्रमथि-  
ष्यामि ॥ १५ ॥ सशरैः शरसहितैर्वदनैः स्त्रीयैः । सशरत्वा-  
त्सनालैः पङ्कजैरिव ॥ १६ ॥ १७ ॥ १८ ॥ यन्नेनावेक्ष्यम-  
वेक्षितुं योग्यं तलं यस्यास्तथाभूताम् ॥ १९ ॥ २० ॥ २१



कल्प्यतां मे रथः शीघ्रं क्षिप्रमानीयतां धनुः । अनुप्रयान्तु मां युद्धे येऽत्र शिष्टा निशाचराः ॥ २१  
 तस्य तद्वचनं श्रुत्वा महापार्श्वोऽब्रवीद्वचः । बलाध्यक्षान्स्थितास्तत्र बलं संत्वर्यतामिति ॥ २२  
 बलाध्यक्षास्तु संयुक्ता राक्षसांस्तान्गृहेगृहे । चोदयन्तः परिययुर्लङ्कां लघुपराक्रमाः ॥ २३  
 ततो मुहूर्तान्निपेतू राक्षसा भीमदर्शनाः । नदन्तो भीमवदना नानाप्रहरणैर्भुजैः ॥ २४  
 असिभिः पट्टिशैः शूलैर्गदाभिर्मुसलैर्हलैः । शक्तिभिस्तीक्ष्णधारामिर्महद्भिः कूटमुद्गरैः ॥ २५  
 यष्टिभिर्विधैश्चक्रेर्निशितैश्च परश्वधैः । भिन्दिपालैः शतघ्नीभिरन्यैश्चापि वरायुधैः ॥ २६  
 अधानयन्बलाध्यक्षाश्चत्वारो रावणाज्ञया । रथानां नियुतं साग्रं नागानां नियुतत्रयम् ॥ २७  
 अश्वानां षष्टिकोऽथ्यस्तु खरोष्ठाणां तथैव च । पदातयस्त्वसंख्याता जग्मुस्ते राजशासनात् ॥ २८  
 बलाध्यक्षाश्च संस्थाप्य राक्षः सेनां पुरःस्थिताम् । एतस्मिन्नन्तरे सूतः स्थापयामास तं रथम् ॥ २९  
 दिव्यास्त्रवरसंपन्नं नानालंकारभूषितम् । नानायुधसमाकीर्णं किङ्किणीजालसंयुतम् ॥ ३०  
 नानारत्नपरिक्षितं रत्नस्तम्भैर्विराजितम् । जाम्बूनदमयैश्चैव सहस्रकलशैर्वृतम् ॥ ३१  
 तं दृष्ट्वा राक्षसाः सर्वे विस्मयं परमं गताः । तं दृष्ट्वा सहस्रोत्थाय रावणो राक्षसेश्वरः ॥ ३२  
 कोटिसूर्यप्रतीकाशं ज्वलन्तमिव पावकम् । द्रुतं सूतसमायुक्तं युक्ताष्टतुरंगं रथम् ।  
 आरुरोह तदा भीमं दीप्यमानं स्वतेजसा ॥ ३३  
 ततः प्रयातः सहसा राक्षसैर्बहुभिर्वृतः । रावणः सत्त्वगाम्भीर्यादारयन्निव मेदिनीम् ॥ ३४  
 ततश्चासीन्महानादस्तूर्याणां च ततस्ततः । मृदङ्गैः पट्टहैः शङ्खैः कलहैः सह रक्षसाम् ॥ ३५  
 आगतो रक्षसां राजा छत्रचामरसंयुतः । सीतापहारी दुर्वृत्तो ब्रह्मघ्नो देवकण्टकः ।  
 योद्धुं रघुवरेणेति शुश्रुवे कलहध्वनिः ॥ ३६  
 तेन नादेन महता पृथिवी समकम्पत । तं शब्दं सहसा श्रुत्वा वानरा दुःखुर्भयात् ॥ ३७  
 रावणस्तु महाबाहुः सचिवैः परिवारितः । आजगाम महातेजा जयाय विजयं प्रति ॥ ३८  
 रावणेनाभ्यनुज्ञातौ महापार्श्वमहोदरौ । विरूपाक्षश्च दुर्धर्षो रथानारुरुहस्तदा ॥ ३९  
 ते तु दृष्ट्वाभिनन्दन्तो भिन्दन्त इव मेदिनीम् । नादं घोरं विमुञ्चन्तो निर्ययुर्जयकाङ्क्षिणः ॥ ४०  
 ततो युद्धाय तेजस्वी रक्षोगणबलैर्वृतः । निर्ययाबुध्यतधनुः कालान्तकयमोपमः ॥ ४१  
 ततः प्रजविताश्वेन रथेन स महारथः । द्वारेण निर्ययौ तेन यत्र तौ रामलक्ष्मणौ ॥ ४२  
 ततो नष्टप्रभः सूर्यो दिशश्च तिमिरावृताः । द्विजाश्च नेदुर्घोराश्च संचंचाल च मेदिनी ॥ ४३  
 घवर्ष रुधिरं देवश्चस्खलुश्च तुरंगमाः । ध्वजाग्रे न्यपतद्ब्रध्नो विनेदुश्चाशिवाः शिवाः ॥ ४४  
 नयनं चास्फुरद्भ्रामं वामो बाहुरकम्पत । विवर्णवदनश्चासीत्किञ्चिदभ्रश्यत स्वनः ॥ ४५  
 ततो निष्पततो युद्धे दशग्रीवस्य रक्षसः । रणे निधनशंसीनि रूपाण्येतानि जज्ञिरे ॥ ४६  
 अन्तरिक्षात्पपातोल्का निर्घातसमनिःस्वना । विनेदुराशिवा गृध्रा वायसैरभिमिश्रिताः ॥ ४७  
 एतानचिन्तयन्धोरानुत्पातान्समवस्थितान् । निर्ययौ रावणो मोहाद्विधार्थं कालचोदितः ॥ ४८  
 तेषां तु रथघोषेण राक्षसानां महात्मनाम् । वानराणामपि चमूर्युद्धायैवाभ्यवर्तत ।  
 अन्योन्यमाह्वयानानां क्रुद्धानां जयमिच्छताम् ॥ ४९  
 ततः क्रुद्धो दशग्रीवः शरैः काञ्चनभूषणैः । वानराणामनीकेषु चकार कदनं महत् ॥ ५०  
 निकृत्तशिरसः केचिद्रावणेन वलीमुखाः । केचिद्विच्छिन्नहृदयाः केचिच्छ्रोत्रविघाजिताः ॥ ५१  
 निरुच्छ्वासा हताः केचित्केचित्पार्श्वेषु दारिताः । केचिद्विभिन्नशिरसः केचिच्चक्षुर्विनाकृताः ॥ ५२

॥ २२ ॥ २३ ॥ भुजैरुपलक्षिताः ॥ २४ ॥ हलैरायुधवि-  
 शेपैः ॥ २५ ॥ २६ ॥ २७ ॥ २८ ॥ २९ ॥ ३० ॥ ३१  
 ॥ ३२ ॥ अमायां सूर्योदय इदं रथारोहणम् ॥ ३३ ॥ सत्त्व-  
 गाम्भीर्याद्बलातिशयात् ॥ ३४ ॥ ३५ ॥ ३६ ॥ ३७ ॥ ३८  
 ॥ ३९ ॥ ४० ॥ ४१ ॥ प्रजविताश्वेन प्रकर्षेण संजातवेगा

अश्वा यस्य तेन ॥ ४२ ॥ अथ रावणस्य दुर्निमित्तान्याह—  
 नष्टप्रभ इत्यादि ॥ ४३ ॥ ४४ ॥ ४५ ॥ एतानि रूपाणि ।  
 निधनसूचकानीत्यर्थः ॥ ४६ ॥ ४७ ॥ ४८ ॥ आह्वयानानां  
 स्पर्धयाह्वयमानानाम् ॥ ४९ ॥ ५० ॥ ५१ ॥ ५२ ॥ ५३ ॥



दशाननः क्रोधविवृत्तनेत्रो यतोयतोऽभ्येति रथेन संख्ये ।  
ततस्ततस्तस्य शरप्रवेगं सोढुं न शेकुर्हरियूथपास्ते ॥

५३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चनवतितमः सर्गः ॥ ९५ ॥

पणवतितमः सर्गः ।

तथा तैः कृत्तगात्रैस्तु दशग्रीवेण मार्गणैः । बभूव वसुधा तत्र प्रकीर्णा हरिभिस्तदा ॥ १  
रावणस्याप्रसह्यं तं शरसंपातमेकतः । न शेकुः सहितुं दीप्तं पतङ्गा ज्वलनं यथा ॥ २  
तेऽर्दिता निशितैर्बाणैः क्रोशन्तो विप्रदुद्रुवुः । पावकार्चिःसमाविष्टा दह्यमाना यथा गजाः ॥ ३  
प्लवंगानामनीकानि महाभ्राणीव मारुतः । संययौ समरे तस्मिन्विधमन्त्रावणः शरैः ॥ ४  
कदनं तरसा कृत्वा राक्षसेन्द्रो वनौकसाम् । आससाद ततो युद्धे त्वरितं राघवं रणे ॥ ५  
सुग्रीवस्तान्कपीन्द्रा भग्नान्विद्रावितान्रणे । गुल्मे सुषेणं निक्षिप्य चक्रे युद्धे द्रुतं मनः ॥ ६  
आत्मनः सदृशं वीरं स तं निक्षिप्य वानरम् । सुग्रीवोऽभिमुखं शत्रुं प्रतस्थे पादपायुधः ॥ ७  
पार्श्वतः पृष्ठतश्चास्य सर्वे वानरयूथपाः । अनुजग्मुर्महाशैलान्विविधांश्च वनस्पतीन् ॥ ८  
ननर्द युधि सुग्रीवः स्वरेण महता महान् । पोथयन्विविधांश्चान्यान्ममन्थोत्तमराक्षसान् ॥ ९  
ममर्द च महाकायो राक्षसान्वानरेश्वरः । युगान्तसमये वायुः प्रवृद्धानगमानिव ॥ १०  
राक्षसानामनीकेषु शैलवर्षे ववर्ष ह । अश्मवर्षे यथा मेघः पक्षिसङ्घेषु कानने ॥ ११  
कपिराजविमुक्तैस्तैः शैलवर्षैस्तु राक्षसाः । विकर्णेशिरसः पेतुर्विकीर्णा इव पर्वताः ॥ १२  
अथ संक्षीयमाणेषु राक्षसेषु समन्ततः । सुग्रीवेण प्रभग्रेषु नदत्सु च पतत्सु च ॥ १३  
विरूपाक्षः स्वकं नाम धन्वी विश्राव्य राक्षसः । रथादासुत्य दुर्धर्षो गजस्कन्धमुपावहत् ॥ १४  
स तं द्विपमथारुह्य विरूपाक्षो महाबलः । ननर्द भीमनिर्ह्रादं वानरानभ्यधावत ॥ १५  
सुग्रीवे स शरान्घोरांस्त्रिससर्ज चमूमुखे । स्थापयामास चोद्विग्नान्राक्षसान्संप्रहर्षयन् ॥ १६  
सोऽतिविद्धः शितैर्बाणैः कपीन्द्रस्तेन रक्षसा । चुक्रोश च महाक्रोधो वधे चास्य मनो दधे ॥ १७  
ततः पादपमुद्धृत्य शूरः संप्रधनो हरिः । अभिपत्य जघानास्य प्रमुखे तं महागजम् ॥ १८  
स तु प्रहाराभिहतः सुग्रीवेण महागजः । अपासर्पद्गुर्मात्रं निषसाद ननाद च ॥ १९  
गजात्तु भक्षितान्तूर्णमपक्रम्य स वीर्यवान् । राक्षसोऽभिमुखः शत्रुं प्रत्युद्रम्य ततः कपिम् ॥ २०  
आर्षभं चर्म खड्गं च प्रगृह्य लघुविक्रमः । भर्त्सयन्निव सुग्रीवमाससाद व्यवस्थितम् ॥ २१  
स हि तस्यापि संगृह्य प्रगृह्य विपुलां शिलाम् । विरूपाक्षस्य चिक्षेप सुग्रीवो जलदोपमाम् ॥ २२  
स तां शिलामापतन्तीं दृष्ट्वा राक्षसपुंगवः । अपक्रम्य सुविक्रान्तः खड्गेन प्राहरत्तदा ॥ २३  
तेन खड्गप्रहारेण रक्षसा बलिना हतः । मुहूर्तमभवद्भूमौ विसंज्ञ इव वानरः ॥ २४  
सहसा स तदोत्पत्य राक्षसस्य महाहवे । मुष्टिं संवर्त्य वेगेन पातयामास वक्षसि ॥ २५  
मुष्टिप्रहाराभिहतो विरूपाक्षो निशाचरः । तेन खड्गेन संकुद्धः सुग्रीवस्य चमूमुखे ॥ २६  
कवचं पातयामास पञ्चामभिहतोऽपतत् । स समुत्थाय पतितः कपिस्तस्य व्यसर्जयत् ॥ २७  
तलप्रहारमशनेः समानं भीमनिःस्वनम् । तलप्रहारं तद्रक्षः सुग्रीवेण समुद्यतम् ॥ २८

इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे पञ्चनवतितमः सर्गः ॥ ९५ ॥

तथेति ॥ १ ॥ एकत एकैकस्मिन्प्रदेशे ॥ २ ॥ ३ ॥ ४  
॥ ५ ॥ गुल्मे सेनासंनिवेशे ॥ ६ ॥ आत्मनः सदृशमात्मतुल्यं  
सुषेणं निक्षिप्य ॥ ७ ॥ सर्वे वानरयूथपाः । सुषेणं विनेति  
शेषः । महाशैलानित्यादेर्गृहीत्वेति शेषः ॥ ८ ॥ अन्यानव-  
शिष्टानुत्तमराक्षसान्बालाध्यक्षराक्षसान् ॥ ९ ॥ अगमान्युक्षान्  
॥ १० ॥ ११ ॥ १२ ॥ संक्षीयमाणेषु हिंस्यमानेषु ॥ १३

॥ १४ ॥ १५ ॥ उद्विग्नान्पलायनकृतोत्साहान्स्थापयामास  
पलायनान्विवर्तयामास ॥ १६ ॥ १७ ॥ संप्रधनः सम्यक्प्र-  
धनं युद्धं यस्य सः । प्रमुखे । प्रकृष्टे मुखप्रदेशे इत्यर्थः ॥ १८  
॥ १९ ॥ २० ॥ आर्षभमृषभकृत्तिपरिवीतं चर्म फलकम्  
॥ २१ ॥ तस्यापि तेनापि दत्तं प्रहारं संगृह्य गृहीत्वा ॥ २२ ॥  
स तामिति । अपक्रम्य शिलाप्रहारमोधीकरणार्थं पार्श्वतोऽप-  
स्तस्य सुग्रीवं प्राहरदित्यर्थः ॥ २३ ॥ २४ ॥ २५ ॥ २६ ॥  
अभिहतः सुग्रीवः पञ्चामपतत् । आकुञ्चितजानुरभवदित्यर्थः



नैपुण्यान्मोचयित्वैनं मुष्टिनोरस्यताडयत् । ततस्तु संक्रुद्धतरः सुग्रीवो वानरेश्वरः ॥ २९  
 मोक्षितं चात्मनो दृष्ट्वा प्रहारं तेन रक्षसा । स ददर्शान्तरं तस्य विरूपाक्षस्य वानरः ॥ ३०  
 ततोऽन्यं पातयत्क्रोधाच्छङ्खदेशे महातलम् । महेन्द्राशनिकल्पेन तलेनाभिहतः क्षितौ ॥ ३१  
 पपात रुधिरक्लिन्नः शोणितं हि समुद्रिरन् । स्रोतोभ्यस्तु विरूपाक्षो जलं प्रस्त्रवणादिव ॥ ३२  
 विवृत्तनयनं क्रोधात्सफेनं रुधिराश्रुतम् । ददृशुस्ते विरूपाक्षं विरूपाक्षतरं कृतम् ॥ ३३  
 स्फुरन्तं परिवर्तन्तं पार्श्वेन रुधिरोक्षितम् । करुणं च विनर्दन्तं ददृशुः कपयो रिपुम् ॥ ३४  
 तथा तु तौ संयति संप्रयुक्तौ तरस्विनौ वानरराक्षसानाम् ।  
 बलाण्यौ सस्वनतुश्च भीमौ महार्णवौ द्वाविच भिन्नसेतू ॥ ३५  
 विनाशितं प्रेक्ष्य विरूपनेत्रं महाबलं तं हरिपार्थिवेन ।  
 बलं समेतं कपिराक्षसानामुद्धतगङ्गाप्रतिमं बभूव ॥ ३६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षण्णवतितमः सर्गः ॥ ९६ ॥

सप्तनवतितमः सर्गः ।

हन्यमाने बले तूर्णमन्योन्यं ते महामृधे । सरसीव महामर्मे सूपक्षीणे बभूवतुः ॥ १  
 स्वबलस्य तु घातेन विरूपाक्षवधेन च । बभूव द्विगुणं क्रुद्धो रावणो राक्षसाधिपः ॥ २  
 प्रक्षीणं स्वबलं दृष्ट्वा वध्यमानं वलीमुखैः । बभूवास्य व्यथा युद्धे दृष्ट्वा दैवविपर्ययम् ॥ ३  
 उवाच च समीपस्थं महोदरमनन्तरम् । अस्मिन्काले महाबाहो जयाशा त्वयि मे स्थिता ॥ ४  
 जहि शत्रुचमूं वीर दर्शयाद्य पराक्रमम् । भर्तृपिण्डस्य कालोऽयं निर्वेष्टुं साधु युध्यताम् ॥ ५  
 एवमुक्तस्तथेत्युक्त्वा राक्षसेन्द्रो महोदरः । प्रविवेशारिसेनां स पतङ्ग इव पावकम् ॥ ६  
 ततः स कदनं चक्रे वानराणां महाबलः । भर्तृवाक्येन तेजस्वी स्वेन वीर्येण चोदितः ॥ ७  
 वानराश्च महासत्त्वाः प्रगृह्य विपुलाः शिलाः । प्रविदयारिवलं भीमं जघ्रुस्ते सर्वराक्षसान् ॥ ८  
 महोदरः सुसंक्रुद्धः शरैः काञ्चनभूषणैः । चिच्छेद पाणिपादोरु वानराणां महाहवे ॥ ९  
 ततस्ते वानराः सर्वे राक्षसानां महामृधे । दिशो दश द्रुताः केचित्केचित्सुग्रीवमाश्रिताः ॥ १०  
 प्रभग्नं समरे दृष्ट्वा वानराणां महाबलम् । अभिदुद्राव सुग्रीवो महोदरमनन्तरम् ॥ ११  
 प्रगृह्य विपुलां घोरां महीधरसमां शिलाम् । चिक्षेप च महातेजास्तद्वधाय हरीश्वरः ॥ १२  
 तामापतन्तीं सहसा शिलां दृष्ट्वा महोदरः । असंभ्रान्तस्ततो बाणैर्निर्विभेद ततः शिलाम् ॥ १३  
 रक्षसा तेन बाणौघैर्निरुक्ता सा सहस्रधा । निपपात तदा भूमौ गृध्रचक्रमिवाकुलम् ॥ १४  
 तां तु भिन्नां शिलां दृष्ट्वा सुग्रीवः क्रोधमूर्च्छितः । सालमुत्पाद्य चिक्षेप तं स चिच्छेद नैकधा ॥ १५  
 शरैश्च विददारैर्न शूरः परबलार्दनः । स ददर्श ततः क्रुद्धः परिधं पतितं भुवि ॥ १६  
 आविध्य तु स तं दीप्तं परिधं तस्य दर्शयन् । परिधेणोग्रवेगेन जघानास्य हयोत्तमान् ॥ १७  
 तस्माद्धतहयाद्वीरः सोऽवबुध्य महारथात् । गदां जग्राह संक्रुद्धो राक्षसोऽथ महोदरः ॥ १८

॥ २७ ॥ २८ ॥ नैपुण्याद्वद्वनासामर्थ्यान्मोचयित्वा मोघीकृत्य  
 ॥ २९ ॥ अन्तरं प्रहारावसरम् ॥ ३० ॥ शङ्खदेशे ललाटा-  
 स्थिप्रदेशे । तलं प्रसृतकरतलप्रहारम् ॥ ३१ ॥ प्रस्त्रवणो  
 निर्क्षरमूलस्थानम् । प्रस्त्रवत्यस्मादिति व्युत्पत्तेः ॥ ३२ ॥ विरू-  
 पाक्षतरमतिविरूपाक्षम् ॥ ३३ ॥ पार्श्वेन परिवर्तन्तमित्यन्वयः  
 ॥ ३४ ॥ संप्रयुक्तौ युद्धाय संमुखतया स्थितौ ॥ ३५ ॥  
 उद्धतगङ्गा । उद्वेलगङ्गेत्यर्थः । वानरबलमानन्देन, राक्षसबलं  
 शोकेनेति शेषः ॥ ३६ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये युद्धकाण्डे षण्णव-  
 तितमः सर्गः ॥ ९६ ॥

अन्योन्यं हन्यमाने ते बले सूपक्षीणे सुतरामुपक्षयवती  
 बभूवतुः । सरसी इव । संधिरार्षः ॥ १ ॥ २ ॥ ३ ॥ ४ ॥  
 भर्तृपिण्डस्य स्वामिकृताच्चादिप्रदानोपकारस्य । निर्वेष्टुं प्रत्युप-  
 कारं कर्तुम् ॥ ५ ॥ ६ ॥ भर्तृवाक्येन चोदितः सः स्वेन  
 वीर्येण कदनं चक्रे ॥ ७ ॥ ८ ॥ ९ ॥ १० ॥ अनन्तरं  
 संनिहितमित्यर्थ इति तीर्थः ॥ ११ ॥ १२ ॥ १३ ॥ आकुलं  
 गृध्रचक्रमिव निपपात । शिलाया अनेकधा भग्नत्वात्तत्सादृश्यम्  
 ॥ १४ ॥ १५ ॥ स सुग्रीवः ॥ १६ ॥ दीप्तं परिधमाविध्य  
 भ्रामयित्वा हस्तलाघवं तस्मै दर्शयंस्तदयाञ्जघान ॥ १७ ॥



गदापरिघहस्तौ तौ युधि वीरौ समीयतुः । नर्दन्तौ गोवृषप्रख्यौ घनाविव सविद्युतौ ॥	१९
ततः क्रुद्धो गदां तस्य चिक्षेप रजनीचरः । ज्वलन्तीं भास्कराभासां सुग्रीवाय महोदरः ॥	२०
गदां तां सुमहाघोरामापतन्तीं महाबलः । सुग्रीवो रोषताम्राक्षः समुद्यम्य महाहवे ॥	२१
आजघान गदां तस्य परिघेण हरीश्वरः । पपात तरसा मिश्रः परिघस्तस्य भूतले ॥	२२
ततो जग्राह तेजस्वी सुग्रीवो वसुधातलात् । आयसं मुसलं घोरं सर्वतो हेमभूषितम् ॥	२३
स समुद्यम्य चिक्षेप सोऽप्यस्य प्राक्षिपद्गदाम् । मिश्रावन्योन्यमासाद्य पेततुस्तौ महीतले ॥	२४
ततो भिन्नप्रहरणौ मुष्टिभ्यां तौ समीयतुः । तेजोबलसमाविष्टौ दीप्ताविव हुताशनौ ॥	२५
जघ्नतुस्तौ तदान्योन्यं नदन्तौ च पुनः पुनः । तलैश्चान्योन्यमासाद्य पेततुश्च महीतले ॥	२६
उत्पेततुस्तदा तूर्णं जघ्नतुश्च परस्परम् । भुजैश्चिक्षिपतुर्वीरावन्योन्यमपराजितौ ॥	२७
जग्मतुस्तौ श्रमं वीरौ बाहुयुद्धे परंतपौ । जहार च तदा खड्गमदूरपरिवर्तिनम् ॥	२८
ततो रोषपरीताङ्गौ नदन्तावभ्यधावताम् । उद्यतासी रणे हृष्टौ युद्धे शस्त्रविशारदौ ॥	२९
दक्षिणं मण्डलं चोभौ सुतूर्णं संपरीयतुः । अन्योन्यमभिसंक्रुद्धौ जये प्रणिहिताबुभौ ॥	३०
स तु शूरो महावेगो वीर्यश्लाघी महोदरः । महावर्मणि तं खड्गं पातयामास दुर्मतिः ॥	३१
लग्नमुत्कर्षतः खड्गं खड्गेन कपिकुञ्जरः । जहार सशिरस्त्राणं कुण्डलोपगतं शिरः ॥	३२
निकृत्तशिरसस्तस्य पतितस्य महीतले । तद्वलं राक्षसेन्द्रस्य दृष्ट्वा तत्र न दृश्यते ॥	३३
हत्वा तं वानरैः सार्धं ननाद मुदितो हरिः । चुक्रोध च दशग्रीवो बभौ हृष्टश्च राघवः ॥	३४
विषण्णवदनाः सर्वे राक्षसा दीनचेतसः । विद्रवन्ति ततः सर्वे भयवित्रस्तचेतसः ॥	३५
महोदरं तं विनिपात्य भूमौ महागिरेः कीर्णमिवैकदेशम् ।	
सूर्यात्मजस्तत्र रराज लक्ष्म्या सूर्यः स्वतेजोभिरिवाप्रधृष्यः ॥	३६
अथ विजयमवाप्य वानरेन्द्रः समरमुखे सुरसिद्धयक्षसङ्घैः ।	
अवनितलगतैश्च भूतसङ्घैर्हरुषसमाकुलितैर्निरीक्षमाणः ॥	३७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तनवतितमः सर्गः ॥ ९७ ॥

अष्टनवतितमः सर्गः ।

महोदरे तु निहते महापार्श्वो महाबलः । सुग्रीवेण समीक्ष्याथ क्रोधात्संरक्तलोचनः ॥	१
अङ्गदस्य चमूं भीमां क्षोभयामास मार्गणैः । स वानराणां मुख्यानामुत्तमाङ्गानि राक्षसः ॥	२
पातयामास कायेभ्यः फलं वृन्तादिवानिलः । केषांचिदिषुभिर्बाहूश्चिच्छेदाथ स राक्षसः ॥	३
वानराणां सुसंरब्धः पार्श्वं केषांचिदाक्षिपत् । तेऽर्दिता बाणवर्षेण महापार्श्वेन वानराः ॥	४
विषादविमुखाः सर्वे बभूवुर्गतचेतसः । निशम्य बलमुद्विग्नमङ्गदो राक्षसार्दितम् ॥	५
वेगं चक्रे महावेगः समुद्र इव पर्वसु । आयसं परिघं गृह्य सूर्यरश्मिसमप्रभम् ॥	६

॥ १८ ॥ समीयतुः संगतौ बभूवतुः ॥ १९ ॥ भास्करव-  
दाभासते सा भास्कराभासा ताम् ॥ २० ॥ आपतन्तीं गदाम् ।  
दृष्टेति शेषः । समुद्यम्य । परिघमिति शेषः ॥ २१ ॥ गदा  
पपात । स परिघश्च मिश्र इत्यर्थः ॥ २२ ॥ २३ ॥ स सुग्रीवः ।  
तं मुसलम् । सोऽपि महोदरोऽपि ॥ २४ ॥ २५ ॥ २६  
॥ २७ ॥ जहार जहत् ॥ २८ ॥ २९ ॥ दक्षिणमण्डलं च ।  
चकाराद्वामं च । सुतूर्णं संपरीयतुरकुरुताम् ॥ ३० ॥ वीर्येण  
श्लाघत इति वीर्यश्लाघी ॥ ३१ ॥ सुग्रीवफलके लग्नं खड्गमु-  
त्कर्षतो महोदरस्य शिरः खड्गेन जहार ॥ ३२ ॥ निकृत्त-  
रसो राक्षसेन्द्रस्य बलं तद्राक्षसेन्द्रशिरो दृष्ट्वा तत्र स्थानं न

दृश्यते । पलायितमिति यावत् ॥ ३३ ॥ ३४ ॥ सर्वे विष-  
ण्णवदना दीनचेतसश्च बभूवुरिति शेषः । भयवित्रस्तचेतसो  
भयकम्पितचित्ताः सर्वे विद्रवन्ति व्यदवन् ॥ ३५ ॥ कीर्णं  
शीर्णम् ॥ ३६ ॥ हर्षपदस्थाने हरुषेति पाठश्छन्दोनुरोधात् ।  
बभूवेति शेषः ॥ ३७ ॥ इति श्रीरामाभिरामे श्रीरामीये  
रामायणतिलके वाल्मीकीय आदिकाव्ये युद्धकाण्डे सप्तनव-  
तितमः सर्गः ॥ ९७ ॥

महोदरे इति । सुग्रीवेण महोदरे निहते सति तद्वधकर्तारं  
सुग्रीवं महापार्श्वः समीक्ष्य ॥ १ ॥ अङ्गदचमूं क्षोभयामास  
॥ २ ॥ बलं प्रसवबन्धनम् ॥ ३ ॥ ४ ॥ विषादेन विमुखाः



समरे वानरश्रेष्ठो महापार्श्वे न्यपातयत् । स तु तेन प्रहारेण महापार्श्वो विचेतनः ।  
 ससूतस्यन्दनात्तस्माद्विसंज्ञश्चापतद्भुवि ॥ ७  
 तस्यर्क्षराजस्तेजस्वी नीलाञ्जनचयोपमः । निष्पत्य सुमहावीर्यः स्वयूथान्मेघसंनिभात् ॥ ८  
 प्रगृह्य गिरिशृङ्गाभां क्रुधः स विपुलां शिलाम् । अश्वाञ्जघान तरसा वभञ्ज स्यन्दनं च तम् ॥ ९  
 मुहूर्तल्लब्धसंज्ञस्तु महापार्श्वो महाबलः । अङ्गदं बहुभिर्बाणैर्भूयस्तं प्रत्यविध्यत ॥ १०  
 जाम्बवन्तं त्रिभिर्बाणैराजघान स्तनान्तरे । ऋक्षराजं गवाक्षं च जघान बहुभिः शरैः ॥ ११  
 गवाक्षं जाम्बवन्तं च स दृष्ट्वा शरपीडितौ । जग्राह परिघं घोरमङ्गदः क्रोधमूर्च्छितः ॥ १२  
 तस्याङ्गदः सरोषाक्षो राक्षसस्य तमायसम् । दूरस्थितस्य परिघं रविरश्मिसमप्रभम् ॥ १३  
 द्वाभ्यां भुजाभ्यां संगृह्य भ्रामयित्वा च वेगवत् । महापार्श्वाय चिक्षेप वधार्थं वालिनः सुतः ॥ १४  
 स तु क्षितो बलवता परिघस्तस्य रक्षसः । धनुश्च सशरं हस्ताच्छिरस्त्राणं च पातयत् ॥ १५  
 तं समासाद्य वेगेन वालिपुत्रः प्रतापवान् । तलेनाभ्यहनत्कुङ्कः कर्णमूले सकुण्डले ॥ १६  
 स तु क्रुद्धो महावेगो महापार्श्वो महाद्युतिः । करेणैकेन जग्राह सुमहान्तं परश्वधम् ॥ १७  
 तं तैलघौतं विमलं शैलसारमयं दृढम् । राक्षसः परमक्रुद्धो वालिपुत्रे न्यपातयत् ॥ १८  
 तेन वामांसफलके भृशं प्रत्यवपातितम् । अङ्गदो मोक्षयामास सरोषः सपरश्वधम् ॥ १९  
 स वीरो वज्रसंकाशमङ्गदो मुष्टिमात्मनः । संवर्तयत्सुसंक्रुद्धः पितुस्तुल्यपराक्रमः ॥ २०  
 राक्षसस्य स्तनाभ्यां मर्मज्ञो हृदयं प्रति । इन्द्राशनिसमस्पर्शं स मुष्टिं विन्यपातयत् ॥ २१  
 तेन तस्य निपातेन राक्षसस्य महामृधे । पफाल हृदयं चास्य स पपात हतो भुवि ॥ २२  
 तस्मिन्निनिहते भूमौ तत्सैन्यं संप्रचुक्षुमे । अभवच्च महान्क्रोधः समरे रावणस्य तु ॥ २३  
 वानराणां प्रहृष्टानां सिंहनादः सुपुष्कलः । स्फोटयन्निव शब्देन लङ्कां साट्टालगोपुराम् ।  
 सहेन्द्रेणेव देवानां नादः समभवन्महान् ॥ २४

अथेन्द्रशत्रुत्विदशालयानां वनौकसां चैव महाप्रणादम् ।

श्रुत्वा सरोषं युधि राक्षसेन्द्रः पुनश्च युद्धाभिमुखोऽवतस्थे ॥ २५

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टनवतितमः सर्गः ॥ ९८ ॥

नवनवतितमः सर्गः ।

महोदरमहापार्श्वौ हतौ दृष्ट्वा स रावणः । तस्मिंश्च निहते वीरे विरूपाक्षे महाबले ॥ १  
 आविवेश महान्क्रोधो रावणं तु महामृधे । सूतं संचोदयामास वाक्यं चेदमुवाच ह ॥ २  
 निहतानाममात्यानां रुद्धस्य नगरस्य च । दुःखमेवापनेष्यामि हत्वा तौ रामलक्ष्मणौ ॥ ३  
 रामवृक्षं रणे हन्मि सीतापुष्पफलप्रदम् । प्रशाखा यस्य सुग्रीवो जाम्बवान्कुमुदो नलः ॥ ४  
 द्विविदश्चैव मैन्दश्च अङ्गदो गन्धमादनः । हनूमांश्च सुषेणश्च सर्वे च हरियूथपाः ॥ ५

॥ ५ ॥ ६ ॥ ससूतस्यन्दनात् । हतसूतसहितरथादित्यर्थः ।  
 ॥ ७ ॥ ऋक्षराजो जाम्बवान् ॥ ८ ॥ गिरिशृङ्गाभां शिलां  
 गृहीत्वाश्वाञ्जघान, अनन्तरं स्यन्दनं तं वभञ्ज ॥ ९ ॥ १०  
 ॥ ११ ॥ १२ ॥ दूरस्थितस्य राक्षसस्य वधार्थं परिघं द्वाभ्यां  
 भुजाभ्यां संगृह्य गृहीत्वा भ्रामयित्वा च महापार्श्वाय चिक्षेपे-  
 त्यन्वयः ॥ १३ ॥ १४ ॥ तस्य रक्षसो हस्तात्सशरं धनुः । चादेकं  
 हस्तं शिरस्त्राणं चापातयत् । अत एवाग्रे वक्ष्यति—एकेन करे-  
 णेति ॥ १५ ॥ १६ ॥ १७ ॥ तैलघौतं तेनातितीक्ष्णम् । शैलसा-  
 रोऽयस्तन्मयम् ॥ १८ ॥ मोक्षयामास मोघीचकार ॥ १९ ॥ संव-  
 र्तीयस्तमवर्तयत् । बबन्धेत्यर्थः ॥ २० ॥ २१ ॥ पफाल विशीर्णम्  
 ॥ २२ ॥ २३ ॥ वानराणां सिंहनादो लङ्कां स्फोटयन्निव

विदारयन्निव । उदभूदिति शेषः । इन्द्रेण सह देवानामिवाङ्गदेन  
 सह वानराणां सिंहनादः समभवत् ॥ २४ ॥ २५ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डेऽष्टनवतितमः सर्गः ॥ ९८ ॥

महोदरेति । हतौ दृष्ट्वा स रावणः । क्रुद्धो जात इति शेषः  
 ॥ १ ॥ २ ॥ रुद्धस्य नगरस्य । वानरबलेरिति शेषः । दुःख-  
 मपनेष्याम्येव ॥ ३ ॥ मूलोच्छेदं करिष्यामीत्याशयेन रामं  
 सर्वाश्रयमहावृक्षत्वेन निरूपयति—रामवृक्षमिति । सीता पुष्पं  
 यस्य सः, स चासौ तेनैव पुष्पेण सर्वेषां वानराणां तत्तत्कर्मज-  
 फलप्रदस्तम्, सुग्रीवादयः प्रशाखा यस्य तम् । प्रशाखासहितं



स दिशो दश घोषेण रथस्यातिरथो महान् । नादयन्प्रययौ तूर्णं राघवं चाभ्यधावत ॥	६
पूरिता तेन शब्देन सनदीगिरिकानना । संचंचाल मही सर्वा त्रस्तसिंहमृगद्विजा ॥	७
तामसं सुमहाघोरं चकारास्त्रं सुदारुणम् । निर्ददाह कपीन्सर्वांस्ते प्रपेतुः समन्ततः ॥	८
उत्पपात रजो भूमौ तैर्भग्नैः संप्रधावितैः । नहि तत्सहितुं शेकुर्ब्रह्मणा निर्मितं स्वयम् ॥	९
तान्यनीकान्यनेकानि रावणस्य शरोत्तमैः । दृष्ट्वा भग्नानि शतशो राघवः पर्यवस्थितः ॥	१०
ततो राक्षसशार्दूलो विद्राव्य हरिवाहिनीम् । स ददर्श ततो रामं तिष्ठन्तमपराजितम् ॥	११
लक्ष्मणेन सह धात्रा विष्णुना वासवं यथा । आलिखन्तमिवाकाशमवष्टभ्य महद्भुजः ॥	१२
पद्मपत्रविशालाक्षं दीर्घबाहुमरिदमम् । ततो रामो महातेजाः सौमित्रिसहितो बली ॥	१३
घानरांश्च रणे भग्नानापतन्तं च रावणम् । समीक्ष्य राघवो दृष्टो मध्ये जग्राह कार्मुकम् ॥	१४
विस्फारयितुमारभे ततः स धनुस्तमम् । महावेगं महानादं निर्भिन्दन्निव मेदिनीम् ॥	१५
रावणस्य च बाणौघैः रामविस्फारितेन च । शब्देन राक्षसास्तेन पेतुश्च शतशस्तदा ॥	१६
तयोः शरपथं प्राप्य रावणो राजपुत्रयोः । स बभौ च यथा राहुः समीपे शशिसूर्ययोः ॥	१७
तमिच्छन्प्रथमं योद्धुं लक्ष्मणो निशितैः शरैः । मुमोच धनुरायम्य शरानग्निशिखोपमान् ॥	१८
तान्मुक्तमात्रामाकाशे लक्ष्मणेन धनुष्मता । बाणान्बाणैर्महातेजा रावणः प्रत्यवारयत् ॥	१९
एकमेकेन बाणेन त्रिभिस्त्रीन्द्रशभिर्दश । लक्ष्मणस्य प्रचिच्छेद दर्शयन्पाणिनाघवम् ॥	२०
अभ्यतिक्रम्य सौमित्रि रावणः समितिजयः । आससाद रणे रामं स्थितं शैलमिवापरम् ॥	२१
स राघवं समासाद्य क्रोधसंरकलोचनः । व्यसृजच्छरवर्षाणि रावणो राक्षसेश्वरः ॥	२२
शरधारास्ततो रामो रावणस्य धनुश्श्रुताः । दृष्ट्वापतिताः शीघ्रं भल्लाजग्राह सत्वरम् ॥	२३
ताञ्छरौघास्ततो भल्लैस्तीक्ष्णैश्चिच्छेद राघवः । दीप्यमानान्महाघोराञ्छरानाशीविपोपमान् ॥	२४
राघवो रावणं तूर्णं रावणो राघवं तथा । अन्योन्यं विविधैस्तीक्ष्णैः शरवर्षैर्वर्षतुः ॥	२५
चेरतुश्च चिरं चित्रं मण्डलं सव्यदक्षिणम् । बाणवेगात्समुत्क्षिप्तावन्योन्यमपराजितौ ॥	२६
तयोर्भूतानि वित्रेसुर्युगपरसंप्रयुध्यतोः । रौद्रयोः सायकमुचोर्यमान्तकनिकाशयोः ॥	२७
सततं विविधैर्बाणैर्बभूव गगनं तदा । घनैरिवातपापाये विद्युन्मालासमाकुलैः ॥	२८
गवाक्षितमित्राकाशं बभूव शरवृष्टिभिः । महावेगैः सुतीक्ष्णाग्रैर्गृध्रपत्रैः सुवाजितैः ॥	२९
शरान्धकारमाकाशं चक्रतुः प्रथमं तदा । गतेऽस्तं तपने चापि महामेघाविवोत्थितौ ॥	३०
तयोरभून्महायुद्धमन्योन्यवधकाङ्क्षिणोः । अनासाद्यमचिन्त्यं च वृत्रवासवयोरिव ॥	३१
उभौ हि परमेष्वासाबुभौ युद्धविशारदौ । उभावस्त्रविदां मुख्याबुभौ युद्धे विचेरतुः ॥	३२
उभौ हि येन व्रजतस्तेन तेन शरोर्मयः । ऊर्मयो वायुना विद्धा जग्मुः सागरयोरिव ॥	३३
ततः संसक्तहस्तस्तु रावणो लोकरावणः । नाराचमालां रामस्य ललाटे प्रत्यमुञ्चत ॥	३४
रौद्रचापप्रयुक्तां तां नीलोत्पलदलप्रभाम् । शिरसाधारयद्रामो न व्यथामभ्यपद्यत ॥	३५
अथ मन्त्रानपि जपन्रौद्रमस्त्रमुदीरयन् । शरान्भूयः समादाय रामः क्रोधसमन्वितः ॥	३६

हन्मीति शेषः ॥ ४ ॥ ५ ॥ इत्युक्त्वा रथस्य घोषेण दश दिशो नादयन् ॥ ६ ॥ ७ ॥ तामसमस्त्रं तमोग्रहदेवताकमस्त्रम् ॥ ८ ॥ ब्रह्मणा स्वयं निर्मितं तामसमस्त्रं सहितुं सोढुं न शेकुः ॥ ९ ॥ १० ॥ ११ ॥ १२ ॥ १३ ॥ राघवो हृष्टः । एकः षष्ठः शत्रुर्दग्धोचरं प्राप्त इति हर्षः ॥ १४ ॥ १५ ॥ राघवबाणौघं रामविस्फारितेन च यः शब्दस्तेन पेतुः ॥ १६ ॥ स रावणो राजपुत्रयोः समीपं प्राप्य चन्द्रसूर्ययोः समीपे राहुर्यथा बभौ ॥ १७ ॥ १८ ॥ १९ ॥ २० ॥ अभ्यतिक्रम्य बाणैर्व्याकुलीकृत्य शैलमिव स्थिरमचलं राममाससाद ॥ २१ ॥ २२ ॥ २३ ॥ २४ ॥ राघवो रावणं रावणो राघवमित्यन्योन्यं शरवर्षैर्वर्षतुर्वैश्वतुः ॥ २५ ॥ अन्योन्यं बाणवेगा-

त्समुत्क्षिप्तावन्योन्यं क्षिप्तवन्तौ । अपराजितावप्रतिहतौ ॥ २६ ॥ सायकं मुञ्चत इति सायकमुचौ तयोः ॥ २७ ॥ सततं व्याप्तम् ॥ २८ ॥ गवाक्षितमिव संजातगवाक्षमिव । गृध्रपत्रैस्तद्वन्धनैः । सुवाजितैः सम्यक्संपादितवेगैः । आर्षं पुंस्त्वम् । शरवृष्टिशेषणत्वात् ॥ २९ ॥ तपने सूर्येऽस्तं गते च । अपिशब्दादस्ताचलं त्यक्तवोदयाद्रिं गतेऽपीत्यर्थः । दिवापीति यावत् । यत्तु यथाश्रुतरीत्या रात्रावपीति व्याचक्षते तत्र न कश्चिच्चमत्कारः ॥ ३० ॥ ३१ ॥ ३२ ॥ येन व्रजतः । येन येन मण्डलचारेणेत्यर्थः ॥ ३३ ॥ संसक्तहस्तो बाणप्रयोग आसक्तहस्तः ॥ ३४ ॥ ३५ ॥ उदीरयन्प्रवर्तयन्



मुमोच च महातेजाश्चापमायम्य वीर्यवान् । ताञ्शरान् राक्षसेन्द्राय चिक्षेपाच्छिन्नसायकः ॥	३७
ते महामेघसंकाशे कवचे पातिताः शराः । अवध्ये राक्षसेन्द्रस्य न व्यथां जनयंस्तदा ॥	३८
पुनरेवाथ तं रामो रथस्थं राक्षसाधिपम् । ललाटे परमास्त्रेण सर्वास्त्रकुशलोऽभिनत् ॥	३९
ते भित्त्वा बाणरूपाणि पञ्चशीर्षा इवोरगाः । श्वसन्तो विविशुर्भूमिं रावणप्रतिकूलिताः ॥	४०
निहत्य राघवस्यास्त्रं रावणः क्रोधमूर्च्छितः । आसुरं सुमहाघोरमन्यदस्त्रं चकार सः ॥	४१
सिंहव्याघ्रमुखांश्चापि कङ्ककोकमुखानपि । गृध्रश्येनमुखांश्चापि शृगालघटनांस्तथा ॥	४२
ईहामृगमुखांश्चापि व्यादितास्यान्भयावहान् । पञ्चास्याल्लेलिहानांश्च ससर्ज निशिताञ्छरान् ॥	४३
शरान्खरमुखांश्चान्यान्यवराहमुखसंश्रितान् । श्वानकुक्कुटवक्रांश्च मकराशीविषाननान् ॥	४४
एतांश्चान्यांश्च मायाभिः ससर्ज निशिताञ्छरान् । रामं प्रति महातेजाः क्रुद्धः सर्प इव श्वसन् ॥	४५
आसुरेण समाविष्टः सोऽस्त्रेण रघुपुंगवः । ससर्जास्त्रं महोत्साहं पावकं पावकोपमः ॥	४६
अग्निदीप्तमुखान्बाणांस्तत्र सूर्यमुखानपि । ग्रहनक्षत्रवर्णांश्च महोल्कामुखसंस्थितान् ॥	४७
विद्युज्जिह्वोपमांश्चापि ससर्ज विविधाञ्छरान् । ते रावणशरा घोरा राघवास्त्रसमाहताः ॥	४८
विलयं जग्मुराकाशे जग्मुश्चैव सहस्रशः । तदस्त्रं निहतं दृष्ट्वा रामेणाक्लिष्टकर्मणा ॥	४९
दृष्ट्वा नेदुस्ततः सर्वे कपयः कामरूपिणः । सुग्रीवाभिमुखा वीराः संपरिक्षिप्य राघवम् ॥	५०
ततस्तदस्त्रं विनिहत्य राघवः प्रसह्य तद्रावणबाहुनिःसृतम् ।	
मुदान्वितो दाशरथिर्महात्मा विनेदुरुच्चैर्मुदिताः कपीश्वराः ॥	५१
इत्यार्षे श्रीमद्रामायणे वाल्मीकीय आदिकाव्ये युद्धकाण्डे एकोनशततमः सर्गः ॥ ९९ ॥	

शततमः सर्गः ।

तस्मिन्प्रतिहतेऽस्त्रे तु रावणो राक्षसाधिपः । क्रोधं च द्विगुणं चक्रे क्रोधाच्चास्त्रमनन्तरम् ॥	१
मयेन विहितं रौद्रमन्यदस्त्रं महाद्युतिः । उत्सृष्टुं रावणो भीमं राघवाय प्रचक्रमे ॥	२
ततः शूलानि निश्चेरुर्गदाश्च मुसलानि च । कार्मुकादीप्यमानानि घञ्जसाराणि सर्वशः ॥	३
मुद्रराः कूटपाशाश्च दीप्ताश्चाशनयस्तथा । निष्पेतुर्विविधास्तीक्ष्णा वाता इव युगक्षये ॥	४
तदस्त्रं राघवः श्रीमानुत्तमास्त्रविदां वरः । जघान परमास्त्रेण गान्धर्वेण महाद्युतिः ॥	५
तस्मिन्प्रतिहतेऽस्त्रे तु राघवेण महात्मना । रावणः क्रोधताम्राक्षः सौरमस्त्रमुदीरयत् ॥	६
ततश्चक्राणि निष्पेतुर्भास्वराणि महान्ति च । कार्मुकाद्भीमवेगस्य दशग्रीवस्य धीमतः ॥	७
तैरासीद्गगनं दीप्तं संपतद्भिः समन्ततः । पतद्भिश्च दिशो दीप्तैश्चन्द्रसूर्यैर्ग्रहैरिव ॥	८
तानि चिच्छेद बाणौघैश्चक्राणि तु स राघवः । आयुधानि च चित्राणि रावणस्य चमूमुखे ॥	९
तदस्त्रं तु हतं दृष्ट्वा रावणो राक्षसाधिपः । विव्याध दशभिर्बाणैः रामं सर्वेषु मर्मसु ॥	१०
स विद्धो दशभिर्बाणैर्महाकार्मुकनिःसृतैः । रावणेन महातेजा न प्राकम्पत राघवः ॥	११
ततो विव्याध गात्रेषु सर्वेषु समितिजयः । राघवस्तु सुसंकुद्धो रावणं बहुभिः शरैः ॥	१२

॥ ३६ ॥ अच्छिन्नसायकोऽव्यवच्छिन्नसायकः । निरन्तरप्रवर्तितबाणवर्ष इति यावत् ॥ ३७ ॥ अवध्येऽमेघे । जनयन्-जनयन् ॥ ३८ ॥ परमास्त्रेणैष्टास्त्रेण योजितैर्बाणैरभिनत् ॥ ३९ ॥ बाणरूपाणि । प्रशंसायां रूपम् । प्रशस्ता बाणाः । आर्षो लिङ्गव्यत्ययः । रावणप्रतिकूलिता रावणेन निवारिता अपि श्वसन्तः पञ्चशीर्षा उरगा इव भूमिं विविशुः ॥ ४० ॥ चकार प्रादुश्चकार ॥ ४१ ॥ ४२ ॥ ईहामृगो वृकः । पञ्चास्यान्सिंहमुखान् ॥ ४३ ॥ ४४ ॥ यदाभुरमस्त्रं प्रादुश्चकार तदा ससर्जेत्यन्वयः ॥ ४५ ॥ तमोस्त्रस्य प्रत्यस्त्रं पावकमिति तत्ससर्जेत्याह—पावकमिति ॥ ४६ ॥ ततोऽखिलज्योतिर्ग-

णमुखबाणोत्पत्तिरित्याह—अग्निदीप्तमुखानिति ॥ ४७ ॥ विद्यु-ज्जिह्वोपमान्विद्युदक्षिः सटशान् । 'कणा जिह्वास्तथार्चिषः' इति हलायुधः ॥ ४८ ॥ विलयं जग्मुस्तथापि सहस्रशो वानरा-जग्नूः ॥ ४९ ॥ संपरिक्षिप्य परिवार्य ॥ ५० ॥ ५१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे एकोनशततमः सर्गः ॥ ९९ ॥

तस्मिन्प्रतिहते इति । क्रोधाच्चास्त्रमनन्तरम् । चक्रे इति शेषः ॥ १ ॥ तत्किमस्त्रं तत्राह—मयेनेति ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ तानि सौरास्त्रानिःसृतचक्राणि । बाणबला-देव केवलं चिच्छेद न प्रत्यस्त्रमपेक्षते स्म ॥ ९ ॥ १० ॥ ११



एतस्मिन्नन्तरे क्रुद्धो राघवस्यानुजो बली । लक्ष्मणः सायकान्सप्त जग्राह परवीरहा ॥ १३  
 तैः सायकैर्महावेगे रावणस्य महाद्युतिः । ध्वजं मनुष्यशीर्षं तु तस्य चिच्छेद नैकधा ॥ १४  
 सारथेश्चापि बाणेन शिरो ज्वलितकुण्डलम् । जहार लक्ष्मणः श्रीमान्नेर्ऋतस्य महाबलः ॥ १५  
 तस्य बाणैश्च चिच्छेद धनुर्गजकरोपमम् । लक्ष्मणो राक्षसेन्द्रस्य पञ्चभिर्निशितैस्तदा ॥ १६  
 नीलमेघनिभांश्चास्य सदश्वान्पर्वतोपमान् । जघानामृत्यु गदया रावणस्य विभीषणः ॥ १७  
 हताश्वान्तु तदा वेगादवप्लुत्य महारथात् । कोपमाहारयत्तीव्रं भ्रातरं प्रति रावणः ॥ १८  
 ततः शक्तिं महाशक्तिः प्रदीतामशनीमिव । विभीषणाय चिक्षेप राक्षसेन्द्रः प्रतापवान् ॥ १९  
 अप्राप्तामेव तां बाणैस्त्रिभिश्चिच्छेद लक्ष्मणः । अधोदतिष्ठत्सनादो वानराणां महारणे ॥ २०  
 संपपात त्रिधा छिन्ना शक्तिः काञ्चनमालिनी । सविस्फुलिङ्गा ज्वलिता महोल्केव दिवश्च्युता ॥ २१  
 ततः संभाविततरां कालेनापि दुरासदाम् । जग्राह विपुलां शक्तिं दीप्यमानां स्वतेजसा ॥ २२  
 सा वेगिता बलवता रावणेन दुरात्मना । जज्वाल सुमहातेजा दीप्ताशनिसमप्रभा ॥ २३  
 एतस्मिन्नन्तरे वीरो लक्ष्मणस्तं विभीषणम् । प्राणसंशयमापन्नं तूर्णमभ्यवपद्यत ॥ २४  
 तं विमोक्षयितुं वीरश्चापमायम्य लक्ष्मणः । रावणं शक्तिहस्तं वै शरवर्षैरवाकिरत् ॥ २५  
 कीर्यमाणः शरौघेण विसृष्टेन महात्मना । स प्रहर्तुं मनश्चक्रे विमुखीकृतविक्रमः ॥ २६  
 मोक्षितं भ्रातरं दृष्ट्वा लक्ष्मणेन स रावणः । लक्ष्मणाभिमुखस्तिष्ठन्निदं वचनमब्रवीत् ॥ २७  
 मोक्षितस्ते बलश्लाघिन्यस्मादेवं विभीषणः । विमुच्य राक्षसं शक्तिस्त्वयीयं विनिपात्यते ॥ २८  
 एषा ते हृदयं भित्त्वा शक्तिर्लोहितलक्षणा । मद्बाहुपरिघोत्सृष्टा प्राणानादाय यास्यति ॥ २९  
 इत्येवमुक्त्वा तां शक्तिमष्टघण्टां महास्वनाम् । मयेन मायाविहिताममोघां शत्रुघातिनीम् ॥ ३०  
 लक्ष्मणाय समुद्दिश्य ज्वलन्तीमिव तेजसा । रावणः परमकुञ्जश्चिक्षेप च ननाद च ॥ ३१  
 सा क्षिता भीमवेगेन वज्राशनिसमस्वना । शक्तिरभ्यपतद्रेगाल्लक्ष्मणं रणमूर्धनि ॥ ३२  
 तामनुव्याहरच्छक्तिमापतन्तीं स राघवः । स्वस्त्यस्तु लक्ष्मणायेति मोघा भव हतोद्यमा ॥ ३३  
 रावणेन रणे शक्तिः क्रुद्धेनाशीविषोपमा । मुक्ताशूरस्यभीतस्य लक्ष्मणस्य ममज्ज सा ॥ ३४  
 न्यपतत्सा महावेगा लक्ष्मणस्य महोरसि । जिह्वेवोरगराजस्य दीप्यमाना महाद्युतिः ॥ ३५  
 ततो रावणवेगेन सुदूरमवगाढया । शक्त्या विभिन्नहृदयः पपात भुवि लक्ष्मणः ॥ ३६  
 तदवस्थं समीपस्थो लक्ष्मणं प्रेक्ष्य राघवः । भातस्नेहान्महातेजा विषण्णहृदयोऽभवत् ॥ ३७  
 स मुहूर्तमिव ध्यात्वा बाष्पपर्याकुलेक्षणः । बभूव संरन्धतरो युगान्त इव पाचकः ॥ ३८  
 न विषादस्य कालोऽयमिति संचिन्त्य राघवः । चक्रे सुतुमुलं युद्धं रावणस्य वधे धृतः । ३९  
 सर्वयत्नेन महता लक्ष्मणं परिवीक्ष्य च ॥  
 स ददर्श ततो रामः शक्त्या भिन्नं महाहवे । लक्ष्मणं रुधिरादिग्धं सपन्नगमिवाचलम् ॥ ४०

॥ १२ ॥ १३ ॥ मनुष्यः शीर्षं यस्य तम् । मनुष्यशीर्षयु-  
 क्तमित्यर्थ इत्यन्ये ॥ १४ ॥ १५ ॥ गजकरोपमं धनुश्चिच्छेद  
 ॥ १६ ॥ १७ ॥ १८ ॥ महाशक्तिर्महाबलः ॥ १९ ॥ २०  
 ॥ २१ ॥ संभाविततराममोघेति सर्वविख्याताम् । दुरासदां  
 दुःसहाम् ॥ २२ ॥ वेगिता कृतवेगा ॥ २३ ॥ तूर्णमभ्यव-  
 पद्यत । शक्तिसंमुखं स्वयमागत्य विभीषणं रक्षितवानित्यर्थः  
 ॥ २४ ॥ २५ ॥ महात्मना लक्ष्मणेन विसृष्टेन शरौघेण कीर्य-  
 माणः, अतएव विमुखीकृतविक्रमः कुण्ठितभ्रातृवधविषयो-  
 त्साहः, अतएव भ्रातरं प्रहर्तुं मनश्चक्रे ॥ २६ ॥ २७ ॥ २८ ॥  
 लोहितलक्षणा शत्रुरुधिरग्रहणस्वभावा ॥ २९ ॥ ३० ॥ ३१  
 ॥ ३२ ॥ आपतन्तीं तां शक्तिं शक्त्यधिष्ठातृदेवतामुदि-  
 श्यानुव्याहरत् । तदेवाह—लक्ष्मणाय स्वस्त्यस्तु । त्वं हतो-  
 यमा हतप्राणनाशोयोगा, अतएव मोघा प्राणापहारांशो मोघा

भव । तच्छक्तिस्तु पीडामात्रेण चरितार्थास्त्विति भावः ।  
 स्पर्शमात्रेण प्राणापहरणसामर्थ्ययुक्तायाः शक्तिरनेन स्वा-  
 क्येन मोघीकरणात्स्वस्य सत्यसंकल्पत्वं सूचितम् ॥ ३३ ॥ सा  
 मुक्ता शक्तिरभीतस्य भगवत्तत्त्वानुसंधानेन निर्भयस्य लक्ष्म-  
 णस्योरस्याशु ममज्ज ॥ ३४ ॥ मुक्ता आशु उरसीति च्छेदस्य  
 गूढत्वात्स्पष्टमेवाह कविः—न्यपतदिति ॥ ३५ ॥ ३६  
 ॥ ३७ ॥ मुहूर्तमिव ध्यात्वा । किमिदानीं कर्तव्यमिति पर्या-  
 लोच्येत्यर्थः । संरन्धतरो युद्धेऽधिकोत्साहवान् ॥ ३८ ॥  
 अथ विषादस्यायं न काल इति संचिन्त्य लक्ष्मणं च संनिरीक्ष्य  
 महतोत्कृष्टेन सर्वयत्नेन सहजबलाद्बलेन रावणस्य वधे धृतो  
 निश्चितो भूत्वा सुतुमुलं युद्धं चक्रे । अयं च वक्ष्यमाणार्थसंक्षेपः  
 ॥ ३९ ॥ तमेव प्रयुज्यति—स ददर्शेति ॥ ४० ॥ तां शक्तिं



तामपि प्रहितां शक्तिं रावणेन बलीयसा । यत्नतस्ते हरिश्रेष्ठा न शेकुवर्मदितुम् ॥ ४१  
 अर्दिताश्चैव बाणौघैस्ते प्रवेकेण रक्षसाम् । सौमित्रेः सा विनिर्भिद्य प्रविष्टा धरणीतलम् ॥ ४२  
 तां कराभ्यां परामृश्य रामः शक्तिं भयावहाम् । बभञ्ज समरे क्रुद्धो बलवान्विचर्क्य च ॥ ४३  
 तस्य निष्कर्षतः शक्तिं रावणेन बलीयसा । शराः सर्वेषु गात्रेषु पातिता मर्मभेदिनः ॥ ४४  
 अचिन्तयित्वा तान्वाणान्समाश्लिष्य च लक्ष्मणम् । अब्रवीच्च हनूमन्तं सुग्रीवं च महाकपिम् ॥ ४५  
 लक्ष्मणं परिवार्यैव तिष्ठध्वं वानरोत्तमाः । पराक्रमस्य कालोऽयं संप्राप्तो मे चिरेन्वितः ॥ ४६  
 पापात्मायं दशग्रीवो वध्यतां पापनिश्चयः । काङ्क्षितं चातकस्येव घर्मान्ते मेघदर्शनम् ॥ ४७  
 अस्मिन्मुहूर्ते नचिरात्सत्यं प्रतिशृणोमि वः । अरावणमरामं वा जगद्रक्ष्यथ वानराः ॥ ४८  
 राज्यनाशं वने वासं दण्डके परिधावनम् । वैदेह्याश्च परामर्शो रक्षोमिश्र समागमम् ॥ ४९  
 प्राप्तं दुःखं महद्वोरं क्लेशश्च निरयोपमः । अद्य सर्वमहं त्यक्त्ये निहत्वा रावणं रणे ॥ ५०  
 यदर्थं वानरं सैन्यं समानीतमिदं मया । सुग्रीवश्च कृतो राज्ये निहत्वा वालिनं रणे ।  
 यदर्थं सागरः क्रान्तः सेतुर्बद्धश्च सागरे ॥ ५१  
 सोऽयमद्य रणे पापश्चक्षुर्विषयमागतः । चक्षुर्विषयमागम्य नायं जीवितुमर्हति ॥ ५२  
 दृष्टिं दृष्टिविषयेव सर्पस्य मम रावणः । यथा वा वैनतेयस्य दृष्टिं प्राप्तो भुजंगमः ॥ ५३  
 सुखं पश्यथ दुर्धर्षा युद्धं वानरपुंगवाः । आसीनाः पर्वताग्रेषु ममेदं रावणस्य च ॥ ५४  
 अद्य पश्यन्तु रामस्य रामत्वं मम संयुगे । त्रयो लोकाः सगन्धर्वाः सिद्धगन्धर्वचारणाः ॥ ५५  
 अद्य कर्म करिष्यामि यल्लोकाः सचराचराः । सदेवाः कथयिष्यन्ति यावद्भूमिर्धरिष्यति ॥ ५६  
 एवमुक्त्वा शितैर्वाणैस्तप्तकाञ्चनभूषणैः । आजघान रणे रामो दशग्रीवं समाहितः ॥ ५७  
 तथा प्रविद्धैर्नाराचैर्मुसलैश्चापि रावणः । अभ्यवर्षत्तदा रामं धाराभिरिव तोयदः ॥ ५८  
 रामरावणमुक्तानामन्योन्यमभिनिघ्नताम् । वराणां च शराणां च बभूव तुमुलः स्वनः ॥ ५९  
 विच्छिन्नाश्च विकीर्णाश्च रामरावणयोः शराः । अन्तरिक्षात्प्रदीप्ताप्रा निपेतुर्धरणीतले ॥ ६०  
 तयोज्यातलनिर्घोषो रामरावणयोर्महान् । त्रासनः सर्वभूतानां बभूवाद्भुतदर्शनः ॥ ६१

विकीर्यमाणः शरजालवृष्टिर्महात्मना दीप्तधनुष्मतादितः ।

भयात्प्रदुद्राव समेत्य रावणो यथानिलेनाभिहतो बलाहकः ॥ ६२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे शततमः सर्गः ॥ १०० ॥

लक्ष्मणगात्रादवर्मदितुमुद्धतं यत्नतो न शेकुः । तत्र हेतुर्बली-  
 यसा प्रहितलम् ॥ ४१ ॥ हेखन्तरमप्याह—अर्दिता इति ।  
 रक्षसां प्रवेकेण श्रेष्ठेण । किं च सा शक्तिः सौमित्रेर्देहं निर्भिद्य  
 धरणीतलं भुवं प्रविष्टा स्पृष्टवती ॥ ४२ ॥ तां शक्तिं कराभ्यां  
 परामृश्य धृत्वा बलवान्बलवत्तरो रामो लक्ष्मणदेहाद्विचर्क्य ।  
 विकृष्य बभञ्ज च । इयं शक्तिः सर्वदा शत्रुं निर्भिद्य रावणस-  
 मीपमेव प्राप्नोति, इदानीं रामेण मोघा भवेत्युक्त्या सत्यसं-  
 कल्पेन नाशितनिष्क्रमणशक्तिस्तत्रैव लभ्या । सा च भगवता  
 विकृष्य भग्ना ॥ ४३ ॥ एतदन्तरे रन्ध्रविद्राक्षसः प्रजहा-  
 रेत्याह—तस्येति । शक्तिं निष्कर्षतस्तस्य रामस्य गात्रेभ्य-  
 ल्यन्वयः ॥ ४४ ॥ समाश्लिष्येति । समाश्लेषोऽयं सकलपी-  
 ङानिष्टितफलकः स्वतादात्म्यावभासरूपः ॥ ४५ ॥ ४६ ॥  
 पापात्मायं वध्यतां मतोऽद्य वधं प्राप्नोतु । यतो घर्मान्ते  
 चातकस्य मेघदर्शनमिव वधार्थमस्य दर्शनं मम चिरं काङ्क्षितम् ।  
 'स्तोककस्य' इति पाठेऽपि चातकस्येत्येवार्थः । 'स्तोककश्चा-

तकः समौ' इत्यमरात् ॥ ४७ ॥ प्रतिशृणोमि प्रतिजाने ।  
 नचिरादित्यस्य शीघ्रमित्यर्थकस्य रावणमित्यादिनान्वयः ॥ ४८  
 ॥ ४९ ॥ राज्यनाशादिकृतं घोरं दुःखं मानसं प्राप्तम् ।  
 निरयोपमो यातनोपमः क्लेशः कायक्लेशश्च प्राप्तः ॥ ५०  
 ॥ ५१ ॥ ५२ ॥ दृष्टिविषयस्य दर्शनमात्रेण संहारकरमहा-  
 विषयतः सर्पस्य दृष्टिं प्राप्तो मनुष्य इव न रावणो जीवि-  
 तुमर्हति ॥ ५३ ॥ ५४ ॥ रामस्य रामत्वं त्रींल्लोकान्सर्विदे-  
 वान्धर्मेण सत्येन शौर्येण च रमयतीत्यन्वर्थं रामत्वम् । तदु-  
 चितं कर्मार्थं करिष्यामीति भावः ॥ ५५ ॥ यावद्भूमिर्धरिष्यति  
 प्राणिनस्तावद्यन्मे कर्म सचराचराः सदेवा लोका जनाः  
 कथयिष्यन्ति तादृशं कर्म करिष्यामि ॥ ५६ ॥ ५७ ॥ ५८ ॥  
 वराणां शराणां श्रेष्ठानां शराणाम् । चान्मुसलानाम् ॥ ५९  
 ॥ ६० ॥ ६१ ॥ भयाद्भ्रातृपीडाजनितकोपेन । सर्वथा मां  
 हनिष्यत्येवेति भयादित्यर्थः । इदं पलायनममासायं काले  
 ॥ ६२ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्ये युद्धकाण्डे शततमः सर्गः ॥ १०० ॥



एकाधिकशततमः सर्गः ।

शक्त्या निपातितं दृष्ट्वा रावणेन बलीयसा । लक्ष्मणं समरे शूरं शोणितौघपरिप्लुतम् ॥	१
स दत्त्वा तुमुलं युद्धं रावणस्य दुरात्मनः । विसृजन्नेव बाणौघान्सुषेणमिदमब्रवीत् ॥	२
एष रावणवीर्येण लक्ष्मणः पतितो भुवि । सर्पवच्चेषते वीरो मम शोकमुदीरयन् ॥	३
शोणितार्द्रमिमं वीरं प्राणैः प्रियतरं मम । पश्यतो मम का शक्तियौघं पर्याकुलात्मनः ॥	४
अयं स समरश्लाघी भ्राता मे शुभलक्षणः । यदि पञ्चत्वमापन्नः प्राणैर्मै किं सुखेन वा ॥	५
लज्जतीव हि मे वीर्यं भ्रश्यतीव कराद्धनुः । सायका व्यवसीदन्ति दृष्टिर्वाष्पवशं गता ॥	६
अवसीदन्ति गात्राणि स्वप्रयाने नृणामिव । चिन्ता मे वर्तते तीव्रा मुमूर्षापि च जायते ॥	७
भ्रातरं निहतं दृष्ट्वा रावणेन दुरात्मना । विष्टनन्तं तु दुःखार्तं मर्मण्यभिहतं भृशम् ॥	८
परं विषादमापन्नो विललापाकुलेन्द्रियः । भ्रातरं निहतं दृष्ट्वा लक्ष्मणं रणपांसुषु ॥	९
विजयोऽपि हि मे शूर न प्रियायोपकल्पते । अचक्षुर्विषयश्चन्द्रः कां प्रीतिं जनयिष्यति ॥	१०
किं मे युद्धेन किं प्राणैर्युद्धकार्यं न विद्यते । यत्रायं निहतः शेते रणमूर्धनि लक्ष्मणः ॥	११
यथैव मां वनं यान्तमनुयाति महाद्युतिः । अहमप्यनुयास्यामि तथैवेनं यमक्षयम् ॥	१२
इष्टबन्धुजनो नित्यं मां स नित्यमनुव्रतः । इमामवस्थां गमितो राक्षसैः कूटयोधिभिः ॥	१३
देशेदेशे कलत्राणि देशेदेशे च बान्धवाः । तं तु देशं न पश्यामि यत्र भ्राता सहोदरः ॥	१४
किं नु राज्येन दुर्धर्ष लक्ष्मणेन विना मम । कथं वक्ष्याम्यहं त्वम्बां सुमित्रां पुत्रवत्सलाम् ॥	१५
उपालम्भं न शक्यामि सोढुं दत्तं सुमित्रया । किं नु वक्ष्यामि कौसल्यां मातरं किं नु कैकयीम् ॥	१६
भरतं किं नु वक्ष्यामि शत्रुघ्नं च महाबलम् । सह तेन वनं यातो विना तेनागतः कथम् ॥	१७
इहैव मरणं श्रेयो न तु बन्धुविगर्हणम् । किं मया दुष्कृतं कर्म कृतमन्यत्र जन्मनि ॥	१८
येन मे धार्मिको भ्राता निहतश्चाग्रतः स्थितः । हा भ्रातर्मनुजश्रेष्ठ शूराणां प्रवर प्रभो ॥	१९
एकाकी किं नु मां त्यक्त्वा परलोकाय गच्छसि । विलपन्तं च मां भ्रातः किमर्थं नावभाषसे ॥	२०
उत्तिष्ठ पश्य किं शेषे दीनं मां पश्य चक्षुषा । शोकार्तस्य प्रमत्तस्य पर्वतेषु वनेषु च ॥	२१
विषण्णस्य महाबाहो समाश्वासयिता मम । राममेवं ब्रुवाणं तु शोकव्याकुलितेन्द्रियम् ॥	२२
आश्वासयन्नुवाचेदं सुषेणः परमं वचः । त्यजेमां नरशार्दूल बुद्धिं वैक्लव्यकारिणीम् ॥	२३
शोकसंजननीं चिन्तां तुल्यां बाणैश्चमूमुखे । नैव पञ्चत्वमापन्नो लक्ष्मणो लक्ष्मिवर्धनः ॥	२४
नह्यस्य विह्वलं वक्त्रं न च श्यामत्वमागतम् । सुप्रभं च प्रसन्नं च मुखमस्य निरीक्ष्यताम् ॥	२५
पद्मपत्रतलौ हस्तौ सुप्रसन्ने च लोचने । नेदृशं दृश्यते रूपं गतासूनां विशांपते ॥	२६
विषादं वा कृथा वीर सप्राणोऽयमस्मिन् । आख्याति तु प्रसुप्तस्य स्रस्तगात्रस्य भूतले ॥	२७
सोच्छ्वासं हृदयं वीर कम्पमानं मुहुर्मुहुः । एषमुक्त्वा महाप्राज्ञः सुषेणो राघवं वचः ॥	२८
समीपस्थमुवाचेदं हनूमन्तं महाकपिम् । सौम्य शीघ्रमितो गत्वा पर्वतं हि महोदयम् ॥	२९
पूर्वं तु कथितो योऽसौ वीर जाम्बवता तव । दक्षिणे दिशिखरे जातां महौषधिमिहानय ॥	३०
विशल्यकरणीं नाम्ना सावर्ण्यकरणीं तथा । संजीवकरणीं वीर संधानीं च महौषधिम् ॥	३१

शक्येति ॥ १ ॥ बाणौघान्विसृजन्नावणस्य तुमुलं युद्धं दत्त्वा तस्मिन्पलायिते लक्ष्मणपीडानिवृत्त्यर्थं सुषेणमिदमब्रवीत् ॥ २ ॥ शोकमुदीरयन्नयन् ॥ ३ ॥ प्राणैः प्राणैः ॥ ४ ॥ ५ ॥ लज्जतीवेति परस्मैपदमापन्नम् ॥ ६ ॥ स्वप्रयाने । स्वप्ने इत्यर्थे भार्षमस्य साधुत्वम् ॥ ७ ॥ भ्रातरं निहतमित्यादि सार्धश्लोकः कविवाक्यम् । विष्टनन्तं विह्वलशब्दं कुर्वन्तम् ॥ ८ ॥ रणपांसुषु लुण्ठन्तमिति शेषः । तादृशं भ्रातरं दृष्ट्वा विजयोऽपि मे न प्रियायेत्यर्थः ॥ ९ ॥ १० ॥ यत्रायमिति । यतः कारणादित्यर्थः ॥ ११ ॥ १२ ॥ १३ ॥ १४ ॥ १५ ॥ १६ ॥ १७

॥ १८ ॥ १९ ॥ २० ॥ २१ ॥ २२ ॥ २३ ॥ बाणैः शत्रु-प्रेषितैस्तुल्यां । न पञ्चत्वं सृतिमापन्नः । आसाद्यनुभवात् ॥ २४ ॥ नापि मरिष्यति लक्षणाभावादित्याह—नह्यस्येति ॥ २५ ॥ पद्मपत्रतलो पद्मपत्रवद्वेकवर्णकरतलवन्तौ ॥ २६ ॥ भूतले प्रसुप्तस्य स्रस्तगात्रस्येव मुहुर्मुहुः कम्पमानस्य हृदयम्मुं सोच्छ्वासमाहयाति ॥ २७ ॥ २८ ॥ २९ ॥ योऽसौ जाम्बवत-ते कथितस्तमोषधिपर्वतं गत्वा तस्य दक्षिणदिशिखरे जातामोष-धीमानय ॥ ३० ॥ सावर्ण्यकरणीं पूर्ववर्णमानवर्णकरणीम् ॥ ३१ ॥



संजीवनार्थं वीरस्य लक्ष्मणस्य त्वमानय । इत्येवमुक्तो हनुमान्गत्वा चौषधिपर्वतम् ।	
चिन्तामभ्यगमच्छ्रीमानजानंस्ता महौषधीः ॥	३२
तस्य बुद्धिः समुत्पन्ना मारुतेरसितौजसः । इदमेव गमिष्यामि गृहीत्वा शिखरं गिरेः ॥	३३
अस्मिस्तु शिखरे जातामोषधीं तां सुखावहाम् । प्रतर्केणावगच्छामि सुषेणो ह्येवमब्रवीत् ॥	३४
अगृह्य यदि गच्छामि विशल्यकरणीमहम् । कालात्ययेन दोषः स्याद्वैक्लव्यं च महद्भवेत् ॥	३५
इति संचिन्त्य हनुमान्गत्वा क्षिप्रं महाबलः । आसाद्य पर्वतश्रेष्ठं त्रिः प्रकम्प्य गिरेस्तटम् ॥	३६
फुल्लनानातरुगणं समुत्पात्य महाबलः । गृहीत्वा हरिशार्दूलो हस्ताभ्यां समतोलयत् ॥	३७
स नीलमिव जीमूतं तोयपूर्णं नभस्तलात् । उत्पपात गृहीत्वा तु हनूमाञ्शिखरं गिरेः ॥	३८
समागम्य महावेगः संन्यस्य शिखरं गिरेः । विश्रम्य किञ्चिद्धनुमान्सुषेणमिदमब्रवीत् ॥	३९
औषधीर्नावगच्छामि ता अहं हरिपुंगव । तदिदं शिखरं कृत्स्नं गिरेस्तस्यादृतं मया ॥	४०
एवं कथयमानं तु प्रशस्य पवनात्मजम् । सुषेणो वानरश्रेष्ठो जग्राहोत्पात्य चौषधीः ॥	४१
विस्मितास्तु बभ्रुवस्ते सर्वे वानरपुंगवाः । दृष्ट्वा तु हनुमत्कर्म सुरैरपि सुदुष्करम् ॥	४२
ततः संक्षोदयित्वा तामोषधीं वानरोत्तमः । लक्ष्मणस्य ददौ नस्तः सुषेणः सुमहाद्युतिः ॥	४३
सशल्यः स समाग्राय लक्ष्मणः परवीरहा । विशल्यो विरुजः शीघ्रमुदतिष्ठन्महीतलाम् ॥	४४
तमुत्थितं तु हरयो भूतलात्प्रेक्ष्य लक्ष्मणम् । साधुसाध्विति सुप्रीता लक्ष्मणं प्रत्यपूजयन् ॥	४५
एषोहीत्यब्रवीद्रामो लक्ष्मणं परवीरहा । सखजे गाढमालिङ्ग्य वाष्पपर्याकुलेक्षणः ॥	४६
अब्रवीच्च परिष्वज्य सौमित्रिं राघवस्तदा । दिष्ट्या त्वां वीर पश्यामि मरणात्पुनरागतम् ॥	४७
नहिं मे जीवितेनार्थः सीतया च जयेन वा । को हि मे जीवितेनार्थस्त्वयि पञ्चत्वमागते ॥	४८
इत्येवं ब्रुवतस्तस्य राघवस्य महात्मनः । खिन्नः शिथिलया वाचा लक्ष्मणो वाक्यमब्रवीत् ॥	४९
तां प्रतिज्ञां प्रतिज्ञाय पुरा सत्यपराक्रमः । लघुः कश्चिदिवासत्त्वो नैवं त्वं वक्तुमर्हसि ॥	५०
नहि प्रतिज्ञां कुर्वन्ति वितथां सत्यवादिनः । लक्षणं हि महत्त्वस्य प्रतिज्ञापरिपालनम् ॥	५१
नैराश्यमुपगन्तुं च नालं ते मत्कृतेऽनघ । वधेन रावणस्याद्य प्रतिज्ञामनुपालय ॥	५२
न जीवन्यास्यते शशुस्तव बाणवशं गतः । नर्दतस्तीक्ष्णदंष्टस्य सिंहस्येव महागजः ॥	५३
अहं तु वधमिच्छामि शीघ्रमस्य दुरात्मनः । यावदस्तं न यात्येष कृतकर्मा दिवाकरः ॥	५४
यदि वधमिच्छसि रावणस्य संख्ये यदि च कृतां हि तवेच्छसि प्रतिज्ञाम् ।	
यदि तव राजसुताभिलाष आर्य कुरु च वचो मम शीघ्रमद्य वीर ॥	५५
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकाधिकशततमः सर्गः ॥ १०१ ॥	

अजानंस्ता महौषधीरिति । पूर्वदृष्टानामप्यपरिचये पुराणान्त-  
रोक्तकालनेमियुद्धकृतचित्तचाञ्चल्यं हेतुरिति बोध्यम् ॥ ३२  
॥ ३३ ॥ अस्मिस्तु शिखरे इति । अस्मिन्नेव शिखरे जातां  
तामोषधीं प्रतर्केणावगच्छामि, हि यतः सुषेण एवमेवं लक्ष्मणशि-  
खरे तामब्रवीत् ॥ ३४ ॥ अगृह्येति । अत्र शिखरेऽस्तीत्येताव-  
न्मात्रमेव जानामि, इयं वि । ल्यकरणीति विधिष्य न जानामि ।  
अनुभवाभावात् । अतस्तां विशल्यकरणीं लक्ष्मणस्य सप्राणत्वाद-  
पश्यमपेक्षितां यद्यगृहीत्वान्यां वा तदाभासां गृहीत्वा गच्छामि  
तदा महद्वैक्लव्यमचतुराज्ञत्वादिदोषः स्यात् । विचारकरणे तु  
कालात्ययेन लक्ष्मणस्य प्राणनाशो दोषः स्यात् ॥ ३५ ॥  
इत्येवमादिकं संचिन्त्य त्रिः प्रकम्प्य । खेन पुरा स्थापित-  
स्यापि पुनरुत्पादनार्थं त्रिः कम्पनम् । पूर्वं संगृहीतौषधीनां  
मूर्च्छितयूयपेषु व्ययात्पुनरस्य प्रेषणमिति बोध्यम् ॥ ३६  
॥ ३७ ॥ गिरेः शिखरं गृहीत्वा स्थलाजम उत्पपात ॥ ३८ ॥

संन्यस्य । सुषेणसमीप इति शेषः ॥ ३९ ॥ ४० ॥ ४१  
॥ ४२ ॥ संक्षोदयित्वा । संमर्त्येत्यर्थः ॥ ४३ ॥ ४४ ॥ ४५ ॥  
एषेति । उत्थितं लक्ष्मणं राम एषोहीत्यब्रवीत् ॥ ४६  
॥ ४७ ॥ ४८ ॥ शिथिलया वाचा खिन्नः । को हि मे जीवि-  
तेनार्थ इत्येवंरूपया रावणवधविभीषणराज्यदानप्रतिज्ञाशैथि-  
ल्यकरया वाचा खिन्न इत्यर्थः ॥ ४९ ॥ तदेवाह—  
तामिति । तां मद्रुक्कुराम् ॥ ५० ॥ ५१ ॥ मत्कृते नैरा-  
श्यमुपगन्तुं नालं न युक्तम् । देवाद्विपत्तावपीति शेषः ।  
प्रतिज्ञामनुपालय देवगत्या ममापि स्वस्थतया स्वस्थचितः  
सन्प्रतिज्ञां पालय ॥ ५२ ॥ ५३ ॥ कृतकर्माद्यतनकर्तव्याशे  
कृतलोकानुग्रहः । यावदस्तं न यातीत्यनेनाश्विनशुक्लप्रातपणेषा  
वार्तेति गम्यते ॥ ५४ ॥ ५५ ॥ इति श्रीरामाभिरामे श्रीरा-  
मीये रामायणतिलके वाल्मीकीय आदिकाव्ये युद्धकाण्ड  
एकाधिकशततमः सर्गः ॥ १०१ ॥



द्व्यधिकशततमः सर्गः ।

लक्ष्मणेन तु तद्वाक्यमुक्तं श्रुत्वा स राघवः । संदधे परवीरघ्नो धनुरादाय वीर्यवान् ॥	१
रावणाय शरान्घोरान्विससर्ज चमूमुखे । अथान्यं रथमास्थाय रावणो राक्षसाधिपः ॥	२
अभ्यधावत काकुत्स्थं स्वर्भानुरिव भास्करम् । दशग्रीवो रथस्थस्तु रामं वज्रोपमैः शरैः ।	३
आजघान महाशैलं धाराभिरिव तोयदः ॥	४
दीप्तपावकसंकाशैः शरैः काञ्चनभूषणैः । अभ्यवर्षद्गणे रामो दशग्रीवं समाहितः ॥	५
भूमौ स्थितस्य रामस्य रथस्थस्य च राक्षसः । न समं युद्धमित्याहुर्देवगन्धर्वकिंनराः ॥	६
ततो देववरः श्रीमाञ्श्रुत्वा तेषां वचोमृतम् । आहूय मातलिं शक्रो वचनं चेदमब्रवीत् ॥	७
रथेन मम भूमिष्ठं शीघ्रं याहि रघूत्तमम् । आहूय भूतलं यातः कुरु देवहितं महत् ॥	८
इत्युक्तो देवराजेन मातलिर्देवसारथिः । प्रणम्य शिरसा देवं ततो वचनमब्रवीत् ॥	९
शीघ्रं यास्यामि देवेन्द्र सारथ्यं च करोम्यहम् । ततो हयैश्च संयोज्य हरितैः स्यन्दनोत्तमम् ।	१०
ततः काञ्चनचित्राङ्गः किङ्किणीशतभूषितः ॥	११
तरुणादित्यसंकाशो वैदूर्यमयकूबरः । सदश्वैः काञ्चनापीडैर्युक्तः श्वेतप्रकीर्णकैः ॥	१२
हरिभिः सूर्यसंकाशैर्हैमजालविभूषितैः । रुक्मवेणुध्वजः श्रीमान्देवराजरथो वरः ॥	१३
देवराजेन संदिष्टो रथमारुह्य मातलिः । अभ्यवर्तत काकुत्स्थमवतीर्य त्रिविष्टपात् ॥	१४
अब्रवीच्च तदा रामं सप्रतोदो रथे स्थितः । प्राञ्जलिर्मार्तलिर्वाक्यं सहस्राक्षस्य सारथिः ॥	१५
सहस्राक्षेण काकुत्स्थ रथोऽयं विजयाय ते । दत्तस्तव महासत्त्व श्रीमञ्शत्रुनिवर्हण ॥	१६
इदमैन्द्रं महच्चापं कवचं चाग्निसंनिभम् । शराश्चादित्यसंकाशाः शक्तिश्च विमला शिवा ॥	१७
आरुह्येमं रथं वीर राक्षसं जहि रावणम् । मया सारथिना देव महेन्द्र इव दानवान् ॥	१८
इत्युक्तः संपरिक्रम्य रथं तमभिवाद्य च । आरुरोह तदा रामो लोकाँल्लक्ष्म्या विराजयन् ॥	१९
तद्वभौ चान्द्रतं युद्धं द्वैरथं रोमहर्षणम् । रामस्य च महाबाहो रावणस्य च रक्षसः ॥	२०
स गान्धर्वेण गान्धर्वं दैवं दैवेन राघवः । अस्त्रं राक्षसराजस्य जघान परमास्त्रवित् ॥	२१
अस्त्रं तु परमं घोरं राक्षसं राक्षसाधिपः । ससर्ज परमक्रुद्धः पुनरेव निशाचरः ॥	२२
ते रावणधनुर्मुक्ताः शराः काञ्चनभूषणाः । अभ्यवर्तन्त काकुत्स्थं सर्पा भूत्वा महाविषाः ॥	२३
ते दीप्तवदना दीप्तं वमन्तो ज्वलनं मुखैः । राममेवाभ्यवर्तन्त व्यादितास्या भयानकाः ॥	२४
तैर्वासुकिस्मरुपशैर्दीप्तिभोगैर्महाविषैः । दिशश्च संतताः सर्वा विदिशश्च समावृताः ॥	२५
तान्दृष्ट्वा पन्नगान् रामः समापतत आहवे । अस्त्रं गारुत्मतं घोरं प्रादुश्चक्रे भयावहम् ॥	२६
ते राघवधनुर्मुक्ता रुक्मपुङ्खाः शिखिप्रभाः । सुपर्णाः काञ्चना भूत्वा विचेरुः सर्पशत्रवः ॥	२७
ते तान्सर्वाञ्शराञ्जघ्नुः सर्परूपान्महाजवान् । सुपर्णरूपा रामस्य विशिखाः कामरूपिणः ॥	२८
अस्त्रे प्रतिहत्य क्रुद्धो रावणो राक्षसाधिपः । अभ्यवर्षत्तदा रामं घोराभिः शरवृष्टिभिः ॥	२९
ततः शरसहस्रेण राममक्लिष्टकारिणम् । अर्दयित्वा शरौघेण मातलिं प्रत्यविध्यत ॥	३०

लक्ष्मणेनेति ॥ १ ॥ रावणाय शरान्विससर्ज । अधान्यं रथमित्यनेन चात्र स्थाने रावणेन शुक्राज्ञया जयनिमित्तं निकुम्भिलायामारुह्यहोमकर्मणो वानरद्वारा हिंसनं पुराणान्त-रोक्तमनुसंधेयमिति सूचितम् । पूर्वं रणात्पलायनोक्त्या रावणो-द्देश्यकशरविसर्गस्य रणभूमावसंभवादाश्विनप्रतिपन्मध्याह्न एत-द्युद्धप्रवृत्तिः ॥ २ ॥ ३ ॥ ४ ॥ ५ ॥ ६ ॥ मम रथेन शीघ्रं रघूत्तमं योहि । भूतलं यातः । प्राप्तश्चाहूय रघूत्तमं संबोधन-पूर्वकं देवराजरथोऽयमिति बोधयित्वा महद्देवहितं कुर्वित्यर्थः ॥ ७ ॥ ८ ॥ ९ ॥ काञ्चनापीडैः स्वर्णाभरणैः श्वेतप्रकीर्णकैः सितचामरायलंकारवद्भिः । 'चामरं' तु प्रकीर्णकम्' इत्यमरः

॥ १० ॥ देवराजरथः । योऽस्तीति शेषः । तमारुह्येत्युत्तरेण संबन्धः ॥ ११ ॥ देवराजेन संदिष्टः शीघ्रं गच्छेत्त्याज्ञतो मातलिरित्यन्वयः । पूर्वाज्ञया वस्तुसज्जीकरणं पुनराज्ञया मनु-ष्यलोकं प्रति चलनमिति बोध्यम् ॥ १२ ॥ १३ ॥ १४ ॥ इदं दत्तमित्यनुषज्यते ॥ १५ ॥ १६ ॥ संपरिक्रम्य प्रदक्षि-णीकृत्य ॥ १७ ॥ द्वैरथम् । द्वौ रथौ ययोस्तौ द्विरथौ तयोरिदं द्वैरथम् ॥ १८ ॥ १९ ॥ २० ॥ २१ ॥ व्यादितास्या व्यात्त-वदनाः ॥ २२ ॥ २३ ॥ प्रादुश्चक्रे प्रययुजे ॥ २४ ॥ शिखि-प्रभा अग्निप्रभाः ॥ २५ ॥ २६ ॥ २७ ॥ २८ ॥ केतुमुदिरय



चिच्छेद केतुमुद्दिश्य शरेणैकेन रावणः । पातयित्वा रथोपस्थे रथात्केतुं च काञ्चनम् ॥	२९
पेन्द्रानपि जघानाश्वाञ्छरजालेन रावणः । विषेदुर्देवगन्धर्वचारणा दानवैः सह ॥	३०
राममार्तं तदा दृष्ट्वा सिद्धाश्च परमर्षयः । व्यथिता वानरेन्द्राश्च बभूवुः सविभीषणाः ॥	३१
रामचन्द्रमसंदृष्ट्वा प्रसन्नं रावणराहुणा । प्राजापत्यं च नक्षत्रं रोहिणीं शशिनः प्रियाम् ॥	३२
समाक्रम्य बुधस्तस्थौ प्रजानामहितावहः । सधूमपरिवृत्तोर्मिः प्रज्वलन्निव सागरः ॥	३३
उत्पपात तदा क्रुद्धः स्पृशन्निव दिवाकरम् । शस्त्रवर्णः सुपुरुषो मन्दरदिमर्दिवाकरः ॥	३४
अदृश्यत कबन्धाङ्कः संसक्तो धूमकेतुना । कोसलानां च नक्षत्रं व्यक्तमिन्द्राग्निदैवतम् ॥	३५
आहत्याङ्गारकस्तस्थौ विशाखमपि चाम्बरे । दशास्यो विंशतिभुजः प्रगृहीतशरासनः ॥	३६
अदृश्यत दशग्रीवो मैनाक इव पर्वतः । निरस्यमानो रामस्तु दशग्रीवेण रक्षसा ॥	३७
नाशक्रोदभिसंधातुं सायकान्रणमूर्धनि । स कृत्वा भ्रुकुटिं क्रुद्धः किञ्चित्संरक्तलोचनः ॥	३८
जगाम सुमहाक्रोधं निर्देहन्निव राक्षसान् । तस्य क्रुद्धस्य वदनं दृष्ट्वा रामस्य धीमतः ।	
सर्वभूतानि वित्रेसुः प्राकम्पत च मेदिनी ॥	३९
सिंहशार्दूलवाञ्छेलः संचचाल चलद्रुमः । बभूव चापि क्षुभितः समुद्रः सरितां पतिः ॥	४०
खराश्च खरनिर्घोषा गगने परुषा घनाः । औत्पातिकाश्च नर्दन्तः समन्तात्परिचक्रमुः ॥	४१
रामं दृष्ट्वा सुसंकुद्धमुत्पातांश्चैव दारुणान् । वित्रेसुः सर्वभूतानि रावणस्याभवद्भयम् ॥	४२
विमानस्थास्तदा देवा गन्धर्वाश्च महोरगाः । ऋषिदानवदैत्याश्च गुरुत्मन्तश्च खेचराः ॥	४३
ददृशुस्ते तदा युद्धं लोकसंवर्तसंस्थितम् । नानाप्रहरणैर्भीमैः शूरयोः संप्रयुध्यतोः ॥	४४
ऊचुः सुरासुराः सर्वे तदा विग्रहमागताः । प्रेक्षमाणा महायुद्धं वाक्यं भक्त्या प्रहृष्टवत् ॥	४५
दशग्रीवं जयेत्याहुरसुराः समवस्थिताः । देवा राममथोचुस्ते त्वं जयेति पुनःपुनः ॥	४६
एतस्मिन्नन्तरे क्रोधाद्राघवस्य च रावणः । प्रहर्तुकामो दुष्टात्मा स्पृशन्प्रहरणं महत् ॥	४७
वज्रसारं महानादं सर्वशत्रुनिवर्हणम् । शैलशृङ्गनिभैः कूटैश्चित्तदृष्टिभयावहम् ॥	४८
सधूममिव तीक्ष्णाग्रं युगान्ताग्निचयोपमम् । अतिरौद्रमनासाद्यं कालेनापि दुरासदम् ॥	४९
त्रासनं सर्वभूतानां दारणं भेदनं तथा । प्रदीप्त इव रोषेण शूलं जग्राह रावणः ॥	५०
तच्छूलं परमक्रुद्धो जग्राह युधि वीर्यवान् । अनीकैः समरे शूरैः राक्षसैः परिवारितः ॥	५१
समुद्यम्य महाकायो ननाद युधि भैरवम् । संरक्तनयनो रोषात्स्वसैन्यमभिहर्षयन् ॥	५२
पृथिवीं चान्तरिक्षं च दिशश्च प्रदिशस्तथा । प्राकम्पयत्तदा शब्दो राक्षसेन्द्रस्य दारुणः ॥	५३
अतिकायस्य नादेन तेन तस्य दुरात्मनः । सर्वभूतानि वित्रेसुः सागरश्च प्रचुक्षुभे ॥	५४
स गृहीत्वा महावीर्यः शूलं तद्रावणो महत् । विनयं सुमहानादं रामं परुषमब्रवीत् ॥	५५
शूलोऽयं वज्रसारस्ते राम रोषान्मयोद्यतः । तव भ्रातृसहायस्य सम्यक्प्राणान्हरिष्यति ॥	५६
रक्षसामद्य शूराणां निहतानां चमूमुखे । त्वां निहत्य रणश्लाघी करोमि तरसा समम् ॥	५७
तिष्ठेदानीं निहन्मि त्वामेष शूलेन राघव । एवमुक्त्वा स चिक्षेप तच्छूलं राक्षसाधिपः ॥	५८

प्रक्षिप्तेनैकेन शरेण केतुं चिच्छेद । छिन्नं च तं रथाद्रथोर्ध्व-  
देशाद्रथोपस्थे पातयित्वा ॥ २९ ॥ अश्वानपि जघान ॥ ३०  
॥ ३१ ॥ अथ रामभयावहानुत्पातानाह—प्राजापत्यमिति ।  
प्राजापतिदैवत्यनक्षत्रभूतां रोहिणीमित्यर्थः ॥ ३२ ॥ ३३ ॥  
दिवाकरं स्पृशन्निवोत्पपात । अत्युच्चोर्मिर्जात इत्यर्थः । शस्त्र-  
वर्णः कृष्णान्तर्मण्डलः ॥ ३४ ॥ कबन्धाङ्कः कबन्धोऽङ्के यस्य  
सः ॥ ३५ ॥ विशाखं विशाखाख्यनक्षत्रम् । एते उत्पाता  
रामस्य तथा मनुष्यधर्मनटनसूचका इति बोध्यम् ॥ ३६  
॥ ३७ ॥ ३८ ॥ क्रुद्धः स रामः सुमहाक्रोधं जगाम । तादृ-  
शक्रोधप्राप्तौ स्वजनार्तिभूतवैपरीत्यं रावणपराक्रमश्च निमित्तम्

॥ ३९ ॥ चलद्रुम इति बहुव्रीहिः । 'महद्भुमः' इति पाठान्त-  
रम् ॥ ४० ॥ औत्पातिका उत्पातप्रवृत्ताः ॥ ४१ ॥ ४२  
॥ ४३ ॥ लोकानां संवर्तः प्रलयस्तद्वत्संस्थितं संस्थानं यस्य  
तत् ॥ ४४ ॥ विग्रहमागता रामरावणपक्षपाताद्विरोधपूर्व-  
कमभिनिवेशं प्राप्ताः । प्रहृष्टवत्प्रहृष्टाः सन्तः ॥ ४५ ॥ ४६  
॥ ४७ ॥ कूटैः शूलस्य दलत्रयशिखरैः ॥ ४८ ॥ अभिचयो-  
ऽग्निसमूहः ॥ ४९ ॥ ५० ॥ अनीकैरनेकानीकसंख्यैः ॥ ५१  
॥ ५२ ॥ ५३ ॥ ५४ ॥ ५५ ॥ ५६ ॥ त्वां निहत्य रक्षसां  
समं करोमि । रक्षोभिः समं करिष्यामीत्यर्थः ॥ ५७ ॥ ५८



तद्वावणकरान्मुक्तं विद्युन्मालासमावृतम् । अष्टघण्टं महानादं वियद्वतमशोभत ॥	५९
तच्छूलं राघवो दृष्ट्वा ज्वलन्तं घोरदर्शनम् । ससर्ज विशिखान् रामश्चापमायम्य वीर्यवान् ॥	६०
आपतन्तं शरौघेण वारयामास राघवः । उत्पतन्तं युगान्ताग्निं जलौघैरिव वासवः ॥	६१
निर्ददाह स तान्बाणान् रामकार्मुकनिःसृतान् । रावणस्य महाञ्जूलः पतङ्गानिव पावकः ॥	६२
तान्दृष्ट्वा भस्मसाद्भूताञ्जूलसंस्पर्शचूर्णितान् । सायकानन्तरिक्षस्थान् राघवः क्रोधमूर्च्छितः ॥	६३
स तां मातलिनानीतां शक्तिं वासवसंमताम् । जग्राह परमक्रुद्धो राघवो रघुनन्दनः ॥	६४
सा तोलिता बलवता शक्तिर्घण्टाकृतस्वना । नभः प्रज्वालयामास युगान्तोल्केव सप्रभा ॥	६५
सा क्षिता राक्षसेन्द्रस्य तस्मिञ्छूले पपात ह । भिन्नः शक्त्या महाञ्जूलो निपपात गतद्युतिः ॥	६६
निर्विभेदं ततो बाणैर्हयानस्य महाजवान् । रामः क्षितैर्महावेगैर्बाणवद्भिरजिह्वगैः ॥	६७
निर्विभेदोरसि तदा रावणं निशितैः शरैः । राघवः परमायत्तो ललाटे पत्रिभिस्त्रिभिः ॥	६८
स शरैर्भिन्नसर्वाङ्गो गात्रप्रसृतशोणितः । राक्षसेन्द्रसमूहस्थः फुल्लशोक इवाबभौ ॥	६९
स रामबाणैरतिविद्धगात्रो निशाचरेन्द्रः क्षतजार्द्रगात्रः ।	
जगाम खेदं च समाजमध्ये क्रोधं च चक्रे सुभृशं तदानीम् ॥	७०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वाधिकशतमः सर्गः ॥ १०२ ॥

त्र्यधिकशततमः सर्गः ।

स तु तेन तदा क्रोधात्काकुत्स्थेनादितो भृशम् । रावणः समरश्लाघी महाक्रोधमुपागमत् ॥	१
स दीप्तनयनोऽमर्षाच्चापमुद्यम्य वीर्यवान् । अभ्यर्दयत्सुसंक्रुद्धो राघवं परमाहवे ॥	२
बाणधारासहस्रैस्तु स तोयद् इवाम्बरात् । राघवं रावणो बाणैस्तटाकमिव पूरयन् ॥	३
पूरितः शरजालेन धनुर्मुक्तेन संयुगे । महागिरिरिवाकम्प्यः काकुत्स्थो न प्रकम्पते ॥	४
स शरैः शरजालानि वारयन्समरे स्थितः । गभस्तीनिव सूर्यस्य प्रतिजग्राह वीर्यवान् ॥	५
ततः शरसहस्राणि क्षिप्रहस्तो निशाचरः । निजघानोरसि क्रुद्धो राघवस्य महात्मनः ॥	६
स शोणितसमादिग्धः समरे लक्ष्मणाग्रजः । दृष्टः फुल्ल इवारण्ये सुमहान्किशुकद्रुमः ॥	७
शराभिघातसंरन्धः सोऽभिजग्राह सायकान् । काकुत्स्थः सुमहातेजा युगान्तादित्यवर्चसः ॥	८
ततोऽन्योन्यं सुसंरन्धौ तावुभौ रामरावणौ । शरान्धकारे समरे नोपलक्ष्यतां तदा ॥	९
ततः क्रोधसमाविष्टो रामो दशरथात्मजः । उवाच रावणं वीरः प्रहस्य परुषं वचः ॥	१०
मम भार्या जनस्थानादज्ञानाद्राक्षसाधम । हता ते विवशा यस्मात्तस्मात्त्वं नासि वीर्यवान् ॥	११
मया विरहितां दीनां वर्तमानां महावने । वैदेहीं प्रसभं हत्वा शूरोऽहमिति मन्यसे ॥	१२
स्त्रीषु शूर विनाथासु परदाराभिमर्शनम् । कृत्वा कापुरुषं कर्म शूरोऽहमिति मन्यसे ॥	१३
भिन्नमर्यादं निर्लज्जं चारित्र्येष्वनवस्थित । दर्पान्मृत्युमुपादाय शूरोऽहमिति मन्यसे ॥	१४
शूरेण धनदध्रात्रा बलैः समुदितेन च । श्लाघनीयं महत्कर्म यशस्यं च कृतं त्वया ॥	१५
उत्सेकेनाभिपन्नस्य गर्हितस्याहितस्य च । कर्मणः प्राप्नुहीदानीं तस्याद्य सुमहत्फलम् ॥	१६
शूरोऽहमिति चात्मानमवगच्छसि दुर्मते । नैव लज्जास्ति ते सीतां चौरवद्व्यकर्षतः ॥	१७

॥ ५९ ॥ ६० ॥ वारयामास । प्रथमं वेगभङ्गं कृतवानित्यर्थः ।  
 ॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ बाणवद्भिः शब्दायमानैः  
 ॥ ६७ ॥ ६८ ॥ गात्रेभ्यः प्रसृतं शोणितं यस्य सः । समूहस्थः  
 समूहतया स्थितः । बहुधिरः पाणिनात्तथात्वम् ॥ ६९ ॥ ७० ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे द्वाधिकशततमः सर्गः ॥ १०२ ॥  
 स तु तेनेति ॥ १ ॥ २ ॥ अम्बरात्पतितताभिर्धाराभिस्तो-  
 यदस्तटाकमिव स रावणो राघवं बाणधारासहस्रैः पूरयन् ।

अभ्यर्दयदिति शेषः ॥ ३ ॥ ४ ॥ ५ ॥ ६ ॥ ७ ॥ ८ ॥  
 अन्योन्यं नोपलक्ष्यतामित्यन्वयः ॥ ९ ॥ प्रहस्येति । कोप-  
 विकारजोऽयं प्रहासः ॥ १० ॥ अज्ञानादविवेकान्मत्स्वरूपा-  
 ज्ञानाच्च । तस्मात्त्वं वीर्यवाञ्छसि च । मत्क्रोधपीपकेन तेन  
 पापेन शीघ्रं विनश्यसीत्यर्थः ॥ ११ ॥ १२ ॥ विनायास्व-  
 संनिहितनाथासु स्त्रीषु शूरेत्यन्वयः ॥ १३ ॥ १४ ॥ 'श्लाघ-  
 नीयं यशस्यं च महत्कर्म कृतं त्वया' इति व्यङ्ग्योक्तिः ॥ १५ ॥  
 तदेव स्पष्टमाह—उत्सेकेनेति । गर्वेणाभिपन्नस्यानुष्ठितस्य ।



यदि मत्संनिधौ सीता धर्षिता स्यात्त्वया बलात् । भ्रातरं तु खरं पश्येस्तद्रा मत्सायकैर्हतः ॥	१८
दिष्ट्यासि मम मन्दात्मश्चक्षुर्विषयमागतः । अद्य त्वां सायकैस्तीक्ष्णैर्नयामि यमसादनम् ॥	१९
अद्य ते मच्छरैश्छिन्नं शिरो ज्वलितकुण्डलम् । क्रव्यादा व्यपकर्षन्तु विकीर्णं रणपांसुषु ॥	२०
निपत्योरसि गृध्रास्ते क्षितौ क्षितस्य रावण । पिबन्तु रुधिरं तर्षाद्वाणशल्यान्तरोत्थितम् ॥	२१
अद्य मद्वाणभिन्नस्य गतासोः पतितस्य ते । कर्षन्त्वन्त्राणि पतगा गरुत्मन्त इवोरगान् ॥	२२
इत्येवं स वदन्वीरो रामः शत्रुनिवर्हणः । राक्षसेन्द्रं समीपस्थं शरवर्षैरवाकिरत् ॥	२३
बभूव द्विगुणं वीर्यं बलं हर्षश्च संयुगे । रामस्यास्त्रबलं चैव शत्रोर्निधनकाङ्क्षिणः ॥	२४
प्रादुर्बभूवुरस्त्राणि सर्वाणि विदितात्मनः । प्रहर्षाच्च महातेजाः शीघ्रहस्ततरोऽभवत् ॥	२५
शुभान्येतानि चिह्नानि विज्ञायात्मगतानि सः । भूय एवार्दयद्रामो रावणं राक्षसान्तकृत् ॥	२६
हरीणां चाश्मनिकरैः शरवर्षैश्च राघवात् । हन्यमानो दशग्रीवो विघूर्णहृदयोऽभवत् ॥	२७
यदा च शस्त्रं नारेमे न चकर्ष शरासनम् । नास्य प्रत्यकरोद्भीर्यं विक्लवेनान्तरात्मना ॥	२८
क्षिताश्चाशु शरास्तेन शस्त्राणि विविधानि च । मरणार्थाय वर्तन्ते मृत्युकालोऽभ्यवर्तत ॥	२९
सूतस्तु रथनेतास्य तदवस्थं निरीक्ष्य तम् । शनैर्युद्धादसंभ्रान्तो रथं तस्यापवाहयत् ॥	३०
रथं च तस्याथ जवेन सारथिर्निवार्य भीमं जलदस्वनं तदा ।	
जगाम भीत्या समरान्महीपतिं निरस्तवीर्यं पतितं समीक्ष्य ॥	३१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्र्यधिकशततमः सर्गः ॥ १०३ ॥

चतुरधिकशततमः सर्गः ।

स तु मोहात्सुसंकुद्धः कृतान्तबलचोदितः । क्रोधसंरक्तनयनो रावणः सूतमब्रवीत् ॥	१
हीनवीर्यमिवाशक्तं पौरुषेण विवर्जितम् । भीरुं लघुमिवासत्त्वं विहीनमिव तेजसा ॥	२
विमुक्तमिव मायाभिरस्त्रैरिव बहिष्कृतम् । मामवज्ञाय दुर्बुद्धे स्वया बुद्ध्या विचेष्टसे ॥	३
किमर्थं मामवज्ञाय मच्छन्दमनवेक्ष्य च । त्वया शत्रुसमक्षं मे रथोऽयमपवाहितः ॥	४
त्वयाद्य हि ममानार्य चिरकालमुपार्जितम् । यशो वीर्यं च तेजश्च प्रत्ययश्च विनाशितः ॥	५
शत्रोः प्रख्यातवीर्यस्य रञ्जनीयस्य विक्रमैः । पश्यतो युद्धलुब्धोऽहं कृतः कापुरुषस्त्वया ॥	६
यत्त्वं कथमिदं मोहान्न चेद्वहसि दुर्मते । सत्योऽयं प्रतितर्को मे परेण त्वमुपस्कृतः ॥	७
नहि तद्विद्यते कर्म सुहृदो हितकाङ्क्षिणः । रिपूणां सदृशं त्वेतद्यत्त्वयैतदनुष्ठितम् ॥	८
निवर्तय रथं शीघ्रं यावन्नापैति मे रिपुः । यदि बाध्युषितोऽसि त्वं स्मर्यते यदि मे गुणः ॥	९

अहितसेहामुत्रानर्थरूपस्य ॥ १६ ॥ १७ ॥ तदा तदैव ॥ १८ ॥ १९ ॥ २० ॥ तर्षात्तिपासया । बाणशल्यान्तरोत्थितं बाणानां यानि शल्यानि तत्कृतादन्तराच्छिद्रादुत्थितम् ॥ २१ ॥ २२ ॥ २३ ॥ रामस्य वीर्यादि द्विगुणं बभूव । अपकार-स्मरणादिति शेषः ॥ २४ ॥ अस्त्राणि प्रादुर्बभूवुरस्त्रदेवताः संनिहिता अभूवन् । प्रहर्षादस्त्रदेवतासंनिधिजात् ॥ २५ ॥ भूयोऽभ्यधिकम् ॥ २६ ॥ राघवाद्राघवस्य राघवोन्मुक्तादिति वा । विघूर्णहृदयो विकलहृदयः ॥ २७ ॥ विक्लवेन विसंज्ञेना-न्तरात्मना यदा वीर्यं तत्कार्यं नारेमे, शस्त्रं शस्त्रप्रयोगं च नारेमे, तदा रामोऽस्य न प्रत्यकरोत् । संहाराय नातिष्ठदिति भावः ॥ २८ ॥ अपि तु मूर्च्छितः प्रागेव क्षिताः शरा अस्य रावणस्य मरणार्थाय मरणरूपप्रयोजनाय प्रवर्तन्ते स्म । एवमस्य मृत्युकालोऽभ्यवर्ततोपस्थितः ॥ २९ ॥ मृत्युकाल उपस्थितोऽस्य रथं सूतोपवाहयत् ॥ ३० ॥ ३१ ॥ इति

श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे त्र्यधिकशततमः सर्गः ॥ १०३ ॥ स तु मोहादिति । शनैर्मोहेन मुक्त इति शेषः ॥ १ ॥ हीनवीर्यं हीनबलम् । अशक्तमन्नादिप्रयोगसामर्थ्यहीनम् । लघुमल्पचित्तम् । असत्यमधीरम् । तेजः पराभिभवसामर्थ्यम् ॥ २ ॥ अवज्ञायावमत्य । स्वबुद्ध्या खेच्छया ॥ ३ ॥ मच्छन्दं मदमिप्रायम् ॥ ४ ॥ प्रत्ययो मद्विषयो लोकस्य शूरत्वविश्वासः ॥ ५ ॥ शत्रोः पश्यतः सतस्त्वयाहं कापुरुषः कुत्सितपुरुषः कृतः ॥ ६ ॥ यद्यतस्त्वमिमं रथं कथमपि चेन्नोद्वहसि मोहा-दप्यज्ञानादपि शत्रोरभिमुखं न प्रापयसि, स त्वं परेणोपस्कृत उत्कोचेन विकारं प्रापित इत्येवं मे प्रतितर्कः सत्यः । उपा-द्वैकृत्ये करोतेः सुद ॥ ७ ॥ नहि तत्पददनुष्ठितं कर्म सुहृदो वियते भवति । यत्त्वयानुष्ठितं रथापवाहकर्मैत्यर्थः ॥ ८ ॥ अध्युषितश्चिरकालं मत्समीपे स्थितः । मे गुणः । मत्कृतोऽपकार



एवं परुषमुक्तस्तु हितबुद्धिरबुद्धिना । अग्रवीद्रावणं सूतो हितं सानुनयं वचः ॥ १०  
 न भीतोऽस्मि न मूढोऽस्मि नोपजतोऽस्मि शत्रुभिः । न प्रमत्तो न निःश्रेहो विस्मृता न च सत्क्रिया ॥  
 मया तु हितकामेन यशश्च परिरक्षता । ज्ञेहप्रसन्नमनसा हितमित्यप्रियं कृतम् ॥ १२  
 नास्मिन्नर्थे महाराज त्वं मां प्रियहिते रतम् । कश्चिद्दुष्टुरिवानार्यो दोषतो गन्तुमर्हसि ॥ १३  
 श्रूयतां प्रतिदास्यामि यन्निमित्तं मया रथः । नदीवेग इवाम्भोभिः संयुगे विनिवर्तितः ॥ १४  
 श्रमं तवावगच्छामि महता रणकर्मणा । नहि ते वीर्यसौमुख्यं प्रकर्षं नोपधारये ॥ १५  
 रथोद्धनखिन्नाश्च भग्ना मे रथवाजिनः । दीना घर्मपरिश्रान्ता गावो वर्षद्विता इव ॥ १६  
 निमित्तानि च भूयिष्ठं यानि प्रादुर्भवन्ति नः । तेषु तेष्वभिपक्षेषु लक्षयाम्यप्रदक्षिणम् ॥ १७  
 देशकालौ च विज्ञेयौ लक्षणानीकृतानि च । दैन्यं हर्षश्च खेदश्च रथिनश्च महाबल ॥ १८  
 स्थलनिम्नानि भूमेश्च समानि विषमाणि च । युद्धकालश्च विज्ञेयः परस्यान्तरदर्शनम् ॥ १९  
 उपयानापयाने च स्थानं प्रत्यपसर्पणम् । सर्वमेतद्रथस्थेन ज्ञेयं रथकुटुम्बिना ॥ २०  
 तव विश्रामहेतोस्तु तथैषां रथवाजिनाम् । रौद्रं वर्जयता खेदं क्षमं कृतमिदं मया ॥ २१  
 स्वेच्छया न मया वीर रथोऽयमपवाहितः । भर्तुः ज्ञेहपरीतेन मयेदं यत्कृतं प्रभो ॥ २२  
 आश्वापय यथातत्त्वं वक्ष्यस्यरिनिषूदन । तत्करिष्याम्यहं वीर गतानृण्येन चेतसा ॥ २३  
 संतुष्टस्तेन वाक्येन रावणस्तस्य सारथेः । प्रशस्येन बहुविधं युद्धलुब्धोऽग्रवीदिदम् ॥ २४  
 रथं शीघ्रमिमं सूत राघवाभिमुखं नय । नाहत्वा समरे शत्रून्निवर्तिष्यति रावणः ॥ २५  
 एवमुक्त्वा रथस्थस्य रावणो राक्षसेश्वरः । ददौ तस्य शुभं ह्येकं हस्ताभरणमुत्तमम् ।  
 श्रुत्वा रावणवाक्यानि सारथिः संन्यवर्तत ॥ २६

ततो द्रुतं रावणवाक्यचोदितः प्रचोदयामास हयान्स सारथिः ।

स राक्षसेन्द्रस्य ततो महारथः क्षणेन रामस्य रणाग्रतोऽभवत् ॥ २७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुरधिकशततमः सर्गः ॥ १०४ ॥

पञ्चाधिकशततमः सर्गः ।

ततो युद्धपरिश्रान्तं समरे चिन्तयास्थितम् । रावणं चाग्रतो दृष्ट्वा युद्धाय समुपस्थितम् ॥ १

इत्यर्थः ॥ ९ ॥ हितबुद्धिः सूतः ॥ १० ॥ नोपजत उपजापं मेदं न प्रापितः । सत्क्रिया । तत्कृतेति शेषः ॥ ११ ॥ यशश्च परिरक्षता । जीवनरक्षणेनात्मीयं स्वकीयं च यशो रक्षतेत्यर्थः । ज्ञेहप्रसन्नमनसा ज्ञेहार्द्रहृदयेन । रथापवाहनं शूरत्वात्तवाप्रियमपि हितमिति निश्चित्य कृतम् ॥ १२ ॥ अस्मिन्नर्थे युद्धादपोहनरूपे कार्येऽनार्यो लघुरिवाविमृश्यकारी क्षुद्र इव दोषतो गन्तुं दोषवत्त्वेन ज्ञातुं नार्हसि । मयि दुष्टबुद्धिं कर्तुं नार्हसीत्यर्थः ॥ १३ ॥ कृतस्तत्राह—श्रूयतामिति । यदुत्तरं प्रतिदास्यामि तच्छ्रूयताम् । यन्निमित्तं रथो निवर्तितस्तच्च श्रूयताम् । रथो रथवेगः । चन्द्रोदयेन प्रवृद्धसमुद्राम्भोभिर्नदीवेग इव । संयुगे संयुगाजिवर्तितः ॥ १४ ॥ रणकर्मणा युद्धेन । वीर्यसौमुख्यं वीर्यकार्यं प्रति सौमुख्यं वीर्यसौमुख्यम् । प्रकर्षं शत्रोरपेक्षयाधिक्यम् । 'प्रहारम्' इति पाठे शत्रुविषयकमित्यर्थः ॥ १५ ॥ १६ ॥ निमित्तानि दुर्निमित्तानि । अभिपक्षेषु जातेष्वप्रदक्षिणं प्रतिकूलं लक्षयामीति संबन्धः ॥ १७ ॥ ननु सन्तिवमानि किं तत्रैतद्विज्ञारेणेत्याशङ्क्याह—देशेत्यादिना । लक्षणानि शुभाशुभनिमित्तानि । इक्षितानि मुखप्रसादवैवर्ण्यादिचेष्टाश्च दैन्य-

मनुत्साहः ॥ १८ ॥ स्थलं समम् । निम्नं नीचम् । तस्यैव विवरणम्—समानीत्यादि । अन्तरदर्शनं प्रहाराय च्छिद्रदर्शनम् ॥ १९ ॥ उपयानापयाने रथस्य रिपुसमीपप्रापणनिवर्तने । तत्कालाविति यावत् । स्थानं स्थैर्येणावस्थानम् । प्रत्यपसर्पण-मभिमुखस्थितस्यैव पृष्ठतोऽपसरणं रथकुटुम्बिना रथनिर्वाह-केण सारथिना ॥ २० ॥ रौद्रं क्रूरं खेदं वर्जयता परिहरता ॥ २१ ॥ स्वेच्छया निमित्तं विना मया यदिदं कृतं तद्भर्तुः ज्ञेहपरीतेन तद्भातेनैव कृतम् ॥ २२ ॥ यथा त्वं तत्कार्यस्वरूपं वक्ष्यसि तत्करिष्यामि । गतानृण्येन दत्तानृण्येण कापि मनो न बध्नतेत्यर्थः ॥ २३ ॥ २४ ॥ २५ ॥ २६ ॥ महारथ इति कर्मधारयः । रणाग्रतो रणेऽग्रतः । संमुख इत्यर्थः । 'रणे-ऽग्रतः' इति पाठान्तरम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुरधिकशततमः सर्गः ॥ १०४ ॥

अथ रावणवैभवं दृष्ट्वा प्रसन्नमिव भगवन्तं रामं भगवद्भक्त-दत्तराजणवैभवनिवर्तनस्य भगवद्भक्तानुग्रहेकसाध्यत्वात्तदनुग्रह-सिद्धये विद्यामण्डलशिरिरागस्यो ब्रह्मरूपादित्यहदयदेवताक-



दैवतैश्च समागम्य द्रष्टुमभ्यागतो रणम् । उपागम्याब्रवीद्राममगस्त्यो भगवांस्तदा ॥	४
रामराम महाबाहो शृणु गुह्यं सनातनम् । येन सर्वानरीन्वत्स समरे विजयिष्यसे ॥	२
आदित्यहृदयं पुण्यं सर्वशत्रुविनाशनम् । जयावहं जपं नित्यमक्षयं परमं शिवम् ॥	३
सर्वमङ्गलमाङ्गल्यं सर्वपापप्रणाशनम् । चिन्ताशोकप्रशमनमायुर्वर्धनमुत्तमम् ॥	५
रश्मिमन्तं समुद्यन्तं देवासुरनमस्कृतम् । पूजयस्व विवस्वन्तं भास्करं भुवनेश्वरम् ॥	६
सर्वदेवात्मको ह्येष तेजस्वी रश्मिभावनः । एष देवासुरगणाल्लोकान्पाति गभस्तिभिः ॥	७
एष ब्रह्मा च विष्णुश्च शिवः स्कन्दः प्रजापतिः । महेन्द्रो धनदः कालो यमः सोमो ह्यपांपतिः ॥ ८	

त्वादादित्यहृदयाख्यं स्तोत्रमुपदिशति स्मेत्याह—ततो युद्धे-  
त्यादि । अस्य स्तोत्रस्यागस्त्यकृषिरनुष्ठानन्दः, आदित्यहृदय-  
भूतो भगवान्ब्रह्मा देवता, निरस्ताशेषविघ्नतया ब्रह्मविद्यासिद्धौ  
सर्वत्र जयसिद्धौ च विनियोगः । अस्य षडङ्गं प्रणवेन  
'रश्मिमते नमः' इत्यनेन वा । गायत्र्या षडङ्गमित्यन्ये । ततो  
युद्धेत्यादि त्वरस्वेत्यन्तं स्तोत्रम् । एवं भयनाटनं तन्मूलकमग-  
स्त्यादुपदेशग्रहणं लोकानुग्रहाय । लोकस्य जयसाधनवस्तु-  
प्रकाशनार्थमिति तत्त्वम् । युद्धपरिश्रान्तमनेकाहोरात्रयुद्धपरि-  
श्रान्तं तमिव स्थितम् । समरे समरविषये । चिन्तया प्रबलो-  
ऽयमरिः कथं जेतव्य इति चिन्तया युक्तम् । सारथिनापवाहितं  
रावणं प्रातर्युद्धायाप्रतो रामसंमुखे समुपस्थितं दृष्ट्वा । स्थितं  
धनुरवष्टभ्य स्थितं रामम् ॥ १ ॥ दैवतैः समागम्य मिलित्वा  
रणं द्रष्टुमभ्यागतो भगवानगस्त्योऽन्तर्यामिभगवत्प्रेरणया देव-  
नियोगतश्चोक्तविशेषणं राममुपागम्योद्यति भास्करेऽब्रवीत्  
॥ २ ॥ किमब्रवीत्तदाह—रामरामेत्यादि । येन स्तोत्रेण  
सर्वानरीन्विजेष्यसि तद्गुह्यं रहस्यम्, सनातनं प्रवाहानादि-  
भूतम् । अनेन स्वकल्पितत्वनिरासः । शृणु ॥ ३ ॥ आदित्य-  
हृदयम् 'य एषोऽन्तरादित्ये हिरण्यः' इत्याद्यशेषश्रुतिप्रसि-  
द्धम् । ब्रह्म तदेवताकत्वात्तदाख्यं स्तोत्रम्, पुण्यं पुण्यजनकम्,  
अनेन पारत्रिकं फलमुक्तम् । सर्वशत्रुविनाशनं जयावहमित्यै-  
हिकं फलम् । जपं जप्यत इति जपं स्तोत्रम् । परमफलमाह—  
अक्षयं परमम् । शिवमपवर्गरूपम् । तत्प्रदमित्यर्थः । कदा  
तत्राह—नित्यम् । यदि नित्यवत्फलनिरपेक्षं तदा तत्फलमिति  
भावः । 'जपेन्नित्यम्' इति पाठान्तरम् ॥ ४ ॥ ऐहिकानि  
फलान्तराणि । सर्वमङ्गलमाङ्गल्यं सर्वमङ्गलरूपाणामपि मङ्गल-  
प्रदम् ॥ ५ ॥ रश्मिमन्तं पञ्चेन्द्रियद्वारानेकज्ञानरश्मिमन्तं  
ज्योतीरूपरश्मिमन्तं च । रश्मिशब्दो भक्तवाची तद्वन्तं तन्मध्ये  
भासमानमित्यर्थं तीर्थ आह । रश्मिमते नमः । समुद्यन्तं  
लोकान्क्रियामु प्रवर्तयन्तम्, उदयगिरावुदयं प्राप्तं च । समु-  
द्यते नमः । एवं नमोन्ता एतेऽस्य नमस्कारार्चनमन्त्रा  
इत्युच्यन्ते । देवैः सात्त्विकवृत्तिभिरसुरै राजसतामसवृत्तिभिश्च  
नमस्कृतम्, साक्षिचैतन्यत्वेन नित्यमुपजीवितम्, इन्द्रविरो-  
चनादीनामविशेषादुपास्यं च । देवासुरनमस्कृताय नमः ।  
विवस्वान्विशेषेण वसुमान् । पृषोदरादित्वादुकारलोपः । वसु-  
निधिरित्यर्थः । सकलव्यवहाराधिष्ठानत्वाद्ब्रह्मन्तम् । खोदयेन

सकलव्यवहारप्रवर्तकत्वाच्च वसुमत्त्वम् । विवस्वते नमः ।  
भास्करं ज्ञानज्ञेयभासः करोतीति भास्करम् । 'तस्य भासा  
सर्वमिदं विभाति' इति श्रुतेः । भास्कराय नमः । भुवनानां  
मूलादिब्रह्मरन्ध्रान्तयोगाधारभूमीनामीश्वरमधिष्ठातारम्, भूरा-  
द्यशेषभुवनानां प्रकाशकतयेश्वरं च । भुवनेश्वराय नमः ॥ ६ ॥  
रश्मिमदादिशब्दप्रतिपाद्यस्य ब्रह्मत्वं स्फुटयन्त्याह—सर्वेति ।  
हि यस्मात्सर्वदेवोपादानकारणत्वादिषु सर्वदेवात्मकः । इदं  
सर्वात्मकत्वोपलक्षणम् । सर्वदेवात्मकाय नमः । तेजस्वी सर्व-  
भासनसमर्थतेजोयुक्तः । तेजस्विने नमः । रश्मिभिर्ज्ञानरश्मिभिः  
सर्वं वस्तुजातं भावयति सत्तास्कृतिमत्संपादयति सः । रश्मि-  
भिर्योगिनो भावयति ब्रह्मलोकं प्रापयतीत्यर्थं इत्यन्ये । रश्मि-  
भावनाय नमः । एष एतन्मण्डलवर्ती देवासुरगणान्तेषां  
लोकांश्च गभस्तिभिर्ज्ञानज्ञेयरश्मिभिः पाति । 'यामिरादित्य-  
स्तपति रश्मिभिस्ताभिः पर्जन्यो वर्षति' इति श्रुतेर्वृष्टिद्वारा-  
जहविरादिदानेन देवादिगणाल्लोकान्मनुष्यादींश्च यः पाति ।  
देवासुरगणलोकपालाय नमः । अत्रैष पातीत्युक्त्या सूर्यस्य  
पुरतः स्थितत्वंनिर्देशेन सूर्योदयकाळे एतत्स्तोत्रदानमिति  
लभ्यते ॥ ७ ॥ एषः 'एषोऽन्तरादित्ये हिरण्यः पुरुषः' इति  
श्रुतेर्योगजनितसाक्षात्कारविषयः पुरोदश्यमानश्च ब्रह्मा निस्तु-  
लैश्वर्यविद्यास्रष्टृत्वशक्तिः । ब्रह्मणे नमः । विष्णुः स्वसृष्टपरि-  
पालनप्रयोजकतया परिगृहीतविष्णुमूर्तिर्नारायणः । विष्णवे  
नमः । शिवोऽपरिमितकल्याणपुण्यस्वभावः, मृगपरश्वादिचिह्नो  
भगवान्महादेवश्च । शिवाय नमः । जीवज्योतिर्द्वारा सर्वाती-  
न्द्रियाणि स्कन्दतीति स्कन्दः, भगवान्मयूरवाहनश्च । स्कन्दाय  
नमः । प्रजानां जन्यवस्तूनां स्वामी । स्वशक्तिद्वारा सर्वो-  
पादानत्वात् । दशयज्ञायुधचिह्नो भगवान्यज्ञेश्वरश्च । प्रजापतये  
नमः । महेन्द्रः । 'इदि परमैश्वर्ये' घ्नन्सर्वधातुभ्यः । परमैश्वर्य-  
काष्ठां प्राप्तः, वज्रहस्तत्वादिचिह्नो देवराजश्च । महेन्द्राय नमः ।  
धनं चैतन्यं सर्वानुग्रहाय सर्वस्यान्तर्ददाति स्थापयतीति  
धनदः । 'अन्नादो वसुदानः' इत्युक्तसकलफलदः कुबेरश्च ।  
धनदाय नमः । कालो बुद्धिजृष्टजातमपरोक्षतया कलयतीति  
कालः, मण्डलस्पन्दानुमेयः क्रियापरिच्छेदकश्च कालः । कालाय  
नमः । यमयतीति यमः सर्वान्तर्यामी । 'यमो वैवस्वतो राजा  
यस्तवैष हृदि स्थितः । तेन चेदविवादस्ते मा गङ्गां मा  
कुरुन्ममः ॥' अविवादोऽमेदाभाव इति मनुः । पितृपतिश्च ।



पितरो वसवः साध्या अश्विनौ मरुतो मनुः । वायुर्धेहिः प्रजाः प्राण ऋतुकर्ता प्रभाकरः ॥ ९  
 आदित्यः सविता सूर्यः खगः पूषा गभस्तिमान् । सुवर्णसदृशो भानुर्हिरण्यरेता दिवाकरः ॥ १०  
 हरिदश्वः सहस्रार्चिः सप्तसप्तिर्मरीचिमान् । तिमिरोन्मथनः शंभुस्त्वष्टा मार्तण्डकोऽंशुमान् ॥ ११  
 हिरण्यगर्भः शिशिरस्तपनोऽहस्करो रविः । अग्निगर्भोऽदितेः पुत्रः शङ्खः शिशिरनाशनः ॥ १२

यमाय नमः । सोमः । उमा । उः केवलनिपातः । मा प्रभा ।  
 उ सर्वदा प्रभया सहितः सोमो भगवानर्धनारीश्वरश्च । 'सोमः  
 पवते जनिता मतीनाम्' इति श्रुतेः सर्वकारणं सोमशब्द-  
 वाच्यम् । उमया शक्त्या प्रकृत्याख्यया सहित इत्यर्थमन्ये ।  
 सोमाय नमः । आपः सत्त्वं चित्तात्मकं तस्यान्तःकरणोपा-  
 धिवशतोऽनन्तस्य पतिः, वरुणश्च । अपांपतये नमः ॥ ८ ॥  
 पितरो वीजप्रदास्तद्रूपोऽयं सर्वेषां वीजप्रदः । 'तासां ब्रह्म  
 मह्योनिरहं वीजप्रदः पिता' इत्युक्तेः । बहुत्वं पूजार्थम् ।  
 कव्यावाहनादयः पितृदेवताश्च । पितृदेवतायै नमः । वसुर-  
 हर्मथः, अष्टौ वसवश्च । वसुमूर्तये नमः । साध्याः प्राधान्येन  
 योगिनः । प्रसाधनीयत्वात्साध्याः, देवगणविशेषाश्च साध्याः ।  
 साध्यमूर्तये नमः । अश्विनौ । अश्रोतेर्वन्प्रत्ययान्तोऽश्वशब्दः ।  
 सर्वव्याप्तौ देवमिषजौ च । अश्विमूर्तये नमः । मरुत् । 'मृद्  
 प्राणत्यागे' अस्य धातोरुत्प्रत्ययान्तं रूपम् । अनर्थमारक  
 एकोनपञ्चाशत्संख्यमरुद्रणश्च । मरुमूर्तये नमः । मनुत इति  
 मनुः-सर्वज्ञ आदिराजश्च । मनवे नमः । वातीति वायुः ।  
 'वा गतिगन्धनयोः' गतिर्ज्ञानं ज्ञापनं च, ज्ञाता ज्ञापकश्च,  
 पञ्चवृत्तिः प्राणश्च । वायुमूर्तये नमः । 'वहेर्निः' वहिः । स्वे  
 महिम्नि स्वयं प्रतिष्ठितो भूत्वा स्वस्मिन्सर्वं सारं वहतीति  
 वहिः, अग्निश्च । वहये नमः । प्रजायन्ते जीवास्मनेति प्रजाः,  
 प्रकृष्टजनिमन्तो विभूत्यध्यायोक्ता देवाश्च । प्रजारूपाय नमः ।  
 प्राणयतीति प्राणः । 'न प्राणेन नापानेन मर्त्यो जीवति  
 कश्चन । इतरेण तु जीवन्ति यस्मिन्नेता उपाश्रिताः ॥' इति  
 श्रुतेः । प्राणयात्राप्रवर्तकः प्राणः । प्राणाय नमः । ऋतूनां  
 ज्ञानानां कर्ता उपादानम्, वसन्ताद्यृतुकर्ता संवत्सरारम्भा  
 कालश्च । ऋतुकर्त्रे नमः । 'ऋतुः सुदर्शनः कालः' इति  
 सहस्रनामसु पाठात् । 'ऋतुः' इति पाठे सिद्धं पदमिति तीर्थः ।  
 कर्ता सकलजगत्कर्ता । प्रभाकरो भास्करवत् । शब्दस्याप्य-  
 र्थतादात्म्येन देवतास्वरूपत्वाद्भास्करप्रभाकरयोः शब्दयोः  
 शब्दभेदेन मूर्त्यन्तरत्वं हेयम् । प्रभाकराय नमः ॥ ९ ॥  
 'यस्मात्सर्वमादत्ते तस्मादादित्यः' इत्यौपनिषद्व्युत्पत्त्याशे-  
 षविषयभोक्ता आदित्यः, मण्डलादित्यो मण्डलाभिमानी,  
 अदितिपुत्रश्च । आदित्याय नमः । सविता 'बृह् प्राणिप्रसवे'  
 अन्तःकरणोपाधिनापरिमितचिदात्मवर्गस्रष्टा । रश्मिभिः पर्ज-  
 न्यादिप्रवृत्त्या तत्सदृशादिस्रष्टा । सवित्रे नमः । सतैः सूर्यः  
 सर्वगः । 'सूर्य एकाकी चरति' इति श्रुतिः । कर्मप्रेरको वा ।  
 सूर्याय नमः । खं परमाकाशं हृदयाकाशं च गच्छतीति खगः ।  
 खगाय नमः । पुष्पातीति पूषा स्थितिकर्ता । पूष्णे नमः ।  
 गभस्तिमान् रश्मिवत्समानार्थः । शब्दभेदान्मूर्तिभेदः । यद्वा

गभस्तिमिः सर्वव्यापिनी लक्ष्मीस्तद्वान् । 'यथा सर्वगतो  
 विष्णुस्तथैवेयं द्विजोत्तम' इति पराशरस्मृतेः । गभस्तिमते  
 नमः । सुवर्णसदृशः 'आत्मलाभाज परं विद्यते' इति श्रुतेः ।  
 सुवर्णसदृशनिधिलाभतुल्यकामः । 'आप्रणखात्सर्व एव सुवर्णः'  
 इति श्रुतेः । सुवर्णसदृशमूर्तिश्च । सुवर्णसदृशाय नमः । 'सुप-  
 र्णस्तपनः' इति पाठे 'द्वा सुपर्णा-' इति श्रुतेः सुपर्णत्वं  
 ब्रह्मणः । तपतीति तपन इति तीर्थः । भानुर्भासकः । भानवे  
 नमः । हिरण्यं तेजः प्रज्ञारूपं तद्रेतो जगदुत्पत्तिबीजं यस्य सः ।  
 यद्वा हिरण्यं रेतोऽण्डोत्पादकं द्रव्यं यस्य सः । यद्वा हिरण्यं  
 तत्साधनं पारद एव रेतो यस्येत्यर्थः । हिरण्यरेतसे नमः ।  
 अक्षराधिक्यमार्थम् । दिवेत्यव्ययं प्रकाशवाचकम् । प्रकाशं करो-  
 तीति दिवाकरः । दिवाकराय नमः ॥ १० ॥ हरितो दिशो-  
 ऽश्रोति व्याप्नोतीति हरिदश्वः, श्यामवर्णाश्च । हरिदश्वाय नमः ।  
 सहस्रार्च्यनन्तान्यर्चाणि ज्ञानानि यस्य सः । यद्वा सहस्रसंख्या-  
 न्यर्चाणि रश्मयो यस्य । सहस्रार्चिषे नमः । 'सप्तसप्तिकाः  
 सप्तशीर्षण्याः प्राणा इन्द्रियाणि द्वे चक्षुषी द्वे श्रोत्रे द्वे नासिके  
 वाक्चैकेति सप्त प्राणाः प्रभवन्ति तस्मात्' इति श्रुतेः ।  
 सप्तप्राणानां सप्तिः प्रवृत्तिर्यतः सः, सप्तसंख्याश्च । 'ह्ययसै-  
 न्धवसप्तयः' इति कोशः । सप्तसप्तये नमः । मरीचिमच्छब्दो  
 गभस्तिमच्छब्देन व्याख्यातः । मरीचिमते नमः । अज्ञानलक्षणं  
 तिमिरमुन्मथतीति तिमिरोन्मथनः, अन्धकारनाशनश्च ।  
 तिमिरोन्मथनाय नमः । शम्भुपवर्गादिरूपं सुखमस्माद्भवतीति  
 शंभुः । शंभवे नमः । त्वक्षति तनूकरोति भक्तानामुत्पत्ति-  
 प्रलयरूपानर्थप्रवाहदुःखमिति त्वष्टा, देववर्धकश्च । त्वष्ट्रे नमः ।  
 मृतमचेतनमण्डं ब्रह्माण्डं जीवयतीति मार्तण्डः स एव मार्त-  
 ण्डकः । मार्तण्डकाय नमः । अंशुमान् मरीचिमत्पर्यायः ।  
 अंशुमान् सर्वव्यापकः । 'अशू व्याप्तौ' इति धातुः । 'अन्तर्बहिश्च  
 तत्सर्वं व्याप्य नारायणः स्थितः' इति श्रुतेरिति तीर्थः ।  
 अंशुमते नमः ॥ ११ ॥ हिरण्यगर्भः सऽलजगदुत्पत्ति-  
 स्थितिलयकर्ता ब्रह्मविष्णुरुद्ररूपो हिरण्यगर्भः । 'भगवते हिर-  
 ण्यगर्भाय नमः' इति द्वादशाक्षरी आदित्यहृदयरहस्यमिति  
 कतकः । शिशिरः शीतः सुखस्वभावः । शिशिराय नमः ।  
 तपनः 'तप ऐश्वर्ये' । स्वभावत एव सर्वेश्वर इत्यर्थः । तपनाय  
 नमः । अहस्करो दिवाकरपर्यायः । अहस्कराय नमः । रौत्यु-  
 पदिशति हिरण्यगर्भादिभ्य इति रविः । 'यो वै वेदांश्च प्रहिणोति  
 तस्मै' इति श्रुतेः । रवये नमः । अग्निः कालामिरुद्रो गर्भे  
 यस्य सोऽग्निगर्भः । 'नारायणाद्ब्रह्मोऽजायत' इति श्रुतेः ।  
 अग्निगर्भाय नमः । दितिर्नाशो न विद्यते यस्याः साऽदिति-  
 ब्रह्मविद्या तस्याः पुत्रस्तत्त्वभ्यत्वात्, आदित्यश्च । अदितेः



व्योमनाथस्तमोमेदी ऋग्यजुःसामपारगः । घनवृष्टिरपां सिन्धो विन्ध्यवीथीप्लवंगमः ॥	१३
आतपी मण्डली मृत्युः पिङ्गलः सर्वतापनः । कविर्विश्वो महातेजा रक्तः सर्वभवोद्भवः ॥	१४
नक्षत्रप्रहृताणामधिपो विश्वभावनः । तेजसामपि तेजस्वी द्वादशात्मन्मोऽस्तु ते ॥	१५
नमः पूर्वाय गिरये पश्चिमायाद्रये नमः । ज्योतिर्गणानां पतये दिनाधिपतये नमः ॥	१६
जयाय जयभद्राय हर्यश्वाय नमो नमः । नमो नमः सहस्रांशो आदित्याय नमो नमः ॥	१७
नम उग्राय वीराय सारङ्गाय नमो नमः । नमः पद्मप्रबोधाय प्रचण्डाय नमोऽस्तु ते ॥	१८
ब्रह्मेशानाच्युतेशाय सूरयादित्यवर्चसे । भास्वते सर्वभक्षाय रौद्राय वपुषे नमः ॥	१९
तमोग्नाय हिमघ्नाय शत्रुघ्नायामितात्मने । कृतघ्नघ्नाय देवाय ज्योतिषां पतये नमः ॥	२०

पुत्राय नमः । शं च खं च शङ्खः । परमानन्दगगनात्मेत्यर्थः । शङ्खाय नमः । शिशिरं जायं मन्दबुद्धित्वं नाशयतीति शिशिरनाशनः, हिमनाशकश्च । शिशिरनाशनाय नमः ॥ १२ ॥ व्योमनाथ आकाशकर्ता । 'आत्मन आकाशः संभूतः' इति श्रुतेः । व्योमनाथाय नमः । तमोमेदी तिमिरोन्मथनपर्यायः । तमोमेदिने नमः । ऋगादीनां पारस्तत्तदुपनिषत्तद्रतस्तदेकप्रतिपाद्यः । ऋग्यजुःसामपारगाय नमः । घनाधिका वृष्टिः सकलकर्मफलदानरूपा यस्मात्सः, घना संपूर्णा वृष्टिर्यस्यादिति च । घनवृष्टये नमः । अपां सात्त्विकानां मित्रश्चैतन्यदानेनोपकर्तापामि मित्रः, जलानामुत्पादकश्च । अपां मित्राय नमः । विन्ध्यं गहनं दुर्गम् । एवं च दुर्गे सौषुम्ने ब्रह्मनाडीमार्गे प्लवंगमः शीघ्रगन्ता । किं च विन्ध्यवीथी सूर्यमार्गस्तेन शीघ्रगन्ता च । विन्ध्यवीथीप्लवंगमाय नमः ॥ १३ ॥ आतपी आ समन्तात्तपो जगन्निर्माणसंकल्पः सोऽस्यास्तीत्यातपी । 'तप आलोचने' । आतपिने नमः । मण्डलं किरणसमूहस्तद्वान् । यद्वा मण्ड्यतेऽनेनेति मण्डलं कौस्तुभादि तद्वान् । मण्डलिने नमः । मृत्युः सर्वमृत्युसंपादकः । 'अमुमाहुः परं मृत्युम्' इति श्रुतेः । मृत्यवे नमः । पिङ्गलः । पिङ्गलानाडीप्रवर्तनेन कर्ममार्गप्रवर्तक इत्यर्थः । पीतवर्णश्च । पिङ्गलाय नमः । सर्वतापनः सर्वसंहर्ता । 'तप दाहे' । सर्वतापनाय नमः । कविः सर्वज्ञः, कवयिता च । कवये नमः । विश्वो विश्वरूपः । 'विश्वमेवेदं पुरुषः' इति श्रुतेः । विश्वस्मै नमः । महत्तेजः स्वरूपं यस्य सः । महातेजसे नमः । रक्तः पालनेन सर्वरञ्जकः, रक्तवर्णश्च । रक्ताय नमः । सर्वभवोद्भवः सर्वकार्यवर्गोत्पत्तिहेतुः । सर्वभवोद्भवाय नमः ॥ १४ ॥ नक्षत्रादीनामन्तर्यामितयाधिपः प्रवर्तकः । नक्षत्रप्रहृताराधिपाय नमः । विश्वभावनः सर्वोद्भवपर्यायः । विश्वभावनाय नमः । तेजसामभ्यादितेजसामपि सत्तास्फूर्तिसाधकचिन्मयतेजोरूपः । 'येन सूर्यस्तपति तेजसेद्वा' इति श्रुतेः । तेजसामपि तेजस्विने नमः । द्वादशात्मन्द्वादशमासस्वरूपः । प्रागनुक्रान्तसर्वमूर्तिरूपाय तुभ्यं नम इत्यर्थः । द्वादशात्मने नमः ॥ १५ ॥ पूर्वाय गिरये । तदन्तर्यामिण इत्यर्थः । पूर्वाय गिरये नमः । एवं पश्चिमायाद्रये इति । पश्चिमायाद्रये नमः । ज्योतिर्गणानां पतये । नक्षत्रप्रहृताराधिपर्यायः । ज्योतिर्गणानां पतये नमः । दिनाधिपतय इति दिवाकर-

पर्यायः । दिनाधिपतये नमः ॥ १६ ॥ जयाय ब्रह्मलोकान्तसकलजयप्रदाय, जयाख्यब्रह्मद्वारपालमूर्तये च । जयमूर्तये नमः । जयभद्राय ब्रह्मलोकादिजयप्राप्यं यद्भद्रं भूमानन्दस्तदात्मकाय, जयभद्राख्यद्वितीयद्वारपालमूर्तये च जयभद्राय नमः । इमावेव शापवशतोऽवतीर्णौ रावणकुम्भकर्णौ । हर्यश्चो हरिदश्वपर्यायः । हर्यश्वाय नमः । सहस्रांशो इति सहस्रार्चिःपर्यायः । सहस्रमनन्ता जीवा अंशवोऽशा यस्य सः । 'ममैवांशो जीवलोके जीवभूतः' इति स्मृतेः । सहस्रांशवे नमः । आदरातिशयाय नमः । शब्दस्य द्विरुक्तिः । आदित्येति नाम्नः प्राधान्यबोधनाय तस्य द्विरुक्तिः । आदित्याय नमः ॥ १७ ॥ उग्रायेन्द्रियनिग्राहकाय, रुद्ररूपाय च । उग्राय नमः । वीरायेन्द्रियप्रवर्तने स्वतन्त्राय, त्रिपुरसंहारक्षमपराक्रमयुताय च । वीराय नमः । सारं प्रणवस्तत्प्रतिपाद्याय । सारंगाय नमः । पद्मं हृदयकमलं बाह्यं च पद्मं तद्बोधकाय । पद्मप्रबोधाय नमः । प्रचण्डाय सर्वसमर्थयातिकोपनाय च । प्रचण्डाय नमः ॥ १८ ॥ ब्रह्मेशानाच्युतानां सृष्टिसंहारस्थितिकर्तृणामीशाय स्वामिने । 'सृष्टिस्थित्यन्तकर्णी ब्रह्मविष्णुशिवात्मिकाम् । स संज्ञां याति भगवानेक एव जनार्दनः ॥' इति स्मृतेः । प्रातरादौ ब्रह्माच्युतेशानश्च । ब्रह्मेशानाच्युतेशाय नमः । सूरः सूर्यपर्यायः । सूराय नमः । आदित्यस्यान्तरं वर्चो ज्ञानं तद्रूपाय । आदित्यवर्चसे नमः । भास्वते चिदचित्प्रकाशवते । भास्वते नमः । सर्वभक्षाय सर्वविषयजातं भक्षयतीति सर्वभक्षस्तस्मै । 'यस्य ब्रह्म च क्षत्रं चोमे भवत ओदने' इति श्रुतेः । सर्वभक्षाय नमः । रुद्रः खं तन्मूलौ रागद्वेषौ तन्मूलाज्ञानं च विद्रावयतीति रुद्रस्तस्येदं रौद्रम् । अज्ञानसंहारसमर्थज्ञानाकारायेत्यर्थः । रौद्रवपुषे नमः ॥ १९ ॥ तमोग्निहिमघ्नौ तिमिरोन्मथनशिशिरनाशनपर्यायौ । तमोग्नाय नमः । हिमघ्नाय नमः । शत्रुर्देहाहंभावः । निजतत्त्वभगवदनुसंधानजसौख्येन तस्य शातनात्तस्य हन्ता, रिपुः ऋणगदादिहन्ता च । शत्रुघ्नाय नमः । अमितात्मने कालदे-शपरिच्छेदरहितस्वरूपाय । अमितात्मने नमः । कृतघ्नघ्नाय कृतं चेतनलक्षणं भगवत्कृतमुपकारं घ्नन्ति विस्मरन्ति ते कृतघ्ना भगवद्विमुखा अज्ञाः संसारिणस्तान्संसारानर्थप्रापणेन हन्ति तादृशाय । कृतघ्नघ्नाय नमः । देवाय चिदानन्दज्योतिःस्वरूपाय । अजागतकृत्यस्य निजोदयेन प्रवर्तनशीलश्च ।



तत्तचामीकराभाय हरये विश्वकर्मणे । नमस्तमोमिनिघ्नाय रुचये लोकसाक्षिणे ॥	२१
नाशयत्येष वै भूतं तयेव सृजति प्रभुः । पायत्येष तपत्येष वर्षत्येष गभस्तिभिः ॥	२२
एष सुप्तेषु जागर्ति भूतेषु परिनिष्ठितः । एष चैवाग्निहोत्रं च फलं चैवाग्निहोत्रिणाम् ॥	२३
देवाश्च क्रतवश्चैव क्रतूनां फलमेव च । यानि कृत्यानि लोकेषु सर्वेषु परमप्रभुः ॥	२४
एनमापत्सु कृच्छ्रेषु कान्तारेषु भयेषु च । कीर्तयन्पुरुषः कश्चिन्नावसीदति राघव ॥	२५
पूजयस्वैनमेकाग्रो देवदेवं जगत्पतिम् । एतन्निगुणितं जप्त्वा युद्धेषु विजयिष्यति ॥	२६
अस्मिन्क्षणे महाबाहो रावणं त्वं जहिष्यसि । एवमुक्त्वा ततोऽगस्त्यो जगाम स यथागतम् ॥	२७
एतच्छ्रुत्वा महारतेजा नष्टशोकोऽभवत्तदा । धारयामास सुप्रीतो राघवः प्रयतात्मवान् ॥	२८
आदित्यं प्रेक्ष्य जप्त्वेदं परं हर्षमवाप्तवान् । त्रिराचम्य शुचिर्भूत्वा धनुरादाय वीर्यवान् ॥	२९
रावणं प्रेक्ष्य हृष्टात्मा जयार्थं समुपागतम् । सर्वयत्नेन महता वृत्तस्तस्य वधेऽभवत् ॥	३०
अथ रविरवदन्निरीक्ष्य रामं मुदितमनाः परमं प्रहृष्यमाणः ।	
निशिचरपतिसंक्षयं विदित्वा सुरगणमध्यगतो वचस्त्वरेति ॥	३१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चोत्तरशततमः सर्गः ॥ १०५ ॥

पञ्चोत्तरशततमः सर्गः ।

सारथिः स रथं हृष्टः परसैन्यप्रधर्षणम् । गन्धर्वनगराकारं समुच्छ्रितपताकिनम् ॥

१

देवाय नमः । ज्योतिषां पतय इति ज्योतिर्गणानां पतये इत्येतत्पर्यायः । ज्योतिषां पतये नमः ॥ २० ॥ तत्तचामीकराभाय सुवर्णसदृशायेत्येतत्पर्यायः । तत्तचामीकराभाय नमः । हरत्यशेषमज्ञानं तत्कार्यं चेति हरिस्तस्मै । हरये नमः । विश्वं सर्वं कर्म यस्य तस्मै । 'सर्वकर्मा सर्वकामः' इति स्मृतेः । विश्वकर्मणे नमः । तमोमिनिघ्नस्तमोनिघ्नपर्यायः । तमोमिनिघ्नाय नमः । रुचये चिह्नक्षणदीप्तिमते । रुचये नमः । लोक्यत इति लोको दृश्यप्रपञ्चस्तत्साक्षिणे साक्षात्तद्वष्ट्रे, लोकानां पापपुण्यकर्मसाक्षिणे च । लोकसाक्षिणे नमः ॥ २१ ॥ एष इत्युक्तार्थः । भूतं प्रपञ्चं प्रतिष्ठति नाशयति भूतं प्राणिजातं तत्तदायुरन्ते नाशयति खदिनान्ते च नाशयति तेन । भूतनाशाय नमः । तमेवोक्तमेवोक्तभूतं जागरादावहरादौ च सृजति । भूतसृष्टे नमः । प्रभुः प्रकर्षेण स्वशक्तिवैभवेन सकलप्रपञ्चात्मना भवतीति प्रभुः, सकलप्रपञ्चस्य साक्षादधिष्ठाता च । प्रभवे नमः । पायति शोषयति गभस्तिभिः । पायते नमः । तपति नाशयति । तपते नमः । वर्षति सृजति । वर्षते नमः ॥ २२ ॥ एष करणेषु सुषुप्तेषूपरतेषु स्वयमनुपरतशक्तिः नित्यचिद्रूपो जागर्ति । निजमण्डलादर्शनतः प्राणिषु सुषुप्तेषु तदगोचरदेशस्थे स्वमण्डले जागर्ति च । सुप्तेषु जाग्रते नमः । भूतेषु परिनिष्ठितोऽन्तर्यामितया स्थितः । भूतेषु परिनिष्ठिताय नमः । सप्तयः पञ्चेन्द्रियलक्षणाः पञ्चाग्रयस्तेषु होत्रं होमस्तत्तद्विषयातुभवरूपः । अग्निहोत्राय नमः । अग्निहोत्रिणां बाह्याभ्यन्तराग्निहोत्रानुष्ठातृणां प्राप्यं यत्स्वर्गापवर्गरूपं फलं तत्प्रदश्च । अग्निहोत्रिणां फलदाय नमः ॥ २३ ॥ देवाः क्रतुदेवा अष्टौ वसव एकादश रुद्रा इत्यादि क्रमेणोपदिष्टास्त्रयस्त्रिंशद्देवाः । क्रतवः सोमाद्यश्वमेधान्ताः । क्रतुफलं श्रुत्युक्तं स्वर्गादि । किं च सर्वेषु

लोकेषु प्राणिषु यानि कृत्यानि क्रियास्तत्साधनानि च ऋत्विग्यजमानसमिदाज्यपश्वादीनि तैर्निजभक्तद्विजानां संघटने परमप्रभुः परमसमर्थः । परमसमर्थाय भगवते ब्रह्मणे नमः । एवं पञ्चविंशत्युत्तरशतसंख्या भगवत्पूजारहस्यनाममन्त्रा इति कतकः । 'सर्वदेवात्मको होषः' इत्यारभ्य 'लोकसाक्षिणे' इत्यन्ताष्टोत्तरशतसंख्या एवादित्यहृदयस्तोत्रनाममन्त्रा इति तीर्थः ॥ २४ ॥ एवं कथितस्य स्तोत्रस्य फलमाह—एनमिति । आदित्यहृदयस्तवं कीर्तयन्नापदादिषु कश्चिदपि द्विजो नावसीदति न दुःखनिमग्नो भवति । यद्वा एनमादित्यहृदयार्थं भूतं सूर्यमापदादिनिमित्तेषूक्तैर्नाममन्त्रैर्विशिष्य कीर्तयन्स्तुवन्नावसीदति । अत्रापदकालमृत्युः, कृच्छ्रं ज्वरादिदुःखम्, भयं चोरादिनिमित्तम् ॥ २५ ॥ यदेवमतः पूजयस्वैनमादित्यहृदयार्थम् । देवदेवं देवानां ब्रह्मविष्णुरुद्राणामपि देवमुपास्यम् । जगतां जनिमृतिधर्मिणां भूरादिलोकानां संसारमात्रस्य च पतिम् । एतदादित्यहृदयं स्तोत्रं त्रिगुणितं संजातत्रिगुणं यथा तथा जप्त्वा विजयिष्यति विजेष्यति । रिपूजन इति शेषः ॥ २६ ॥ २७ ॥ नष्टशोको नष्टो रावणविषयचिन्तारूपः शोको यस्य सः ॥ २८ ॥ इदं शीघ्रसिद्धिकरं स्तोत्रं जप्त्वा हृष्टात्मा प्रातर्युद्धायागतं रावणं प्रेक्ष्य जयार्थं मनसा भगवन्तमगमज्यातवान् ॥ २९ ॥ ३० ॥ अथ रवी रामं निरीक्ष्य निशाचरपतिसंक्षयं तत्कालं विदित्वा खलीलामूर्त्या सुरगणमध्यगतः सन्साक्षात्त्वरेति वचोऽवदत् ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे पञ्चोत्तरशततमः सर्गः ॥ १०५ ॥

स सारथी रावणस्य सारथिर्हृष्टः सञ्चुच्यमानगुणं रथं चोदयामासेत्यन्वयः । गन्धर्वनगराकारं तद्वदार्थ्यदर्शनम् ॥ १ ॥



युक्तं परमसंपन्नैर्वाजिभिर्हममालिभिः । युद्धोपकरणैः पूर्णं पताकाध्वजमालिनम् ॥	२
प्रसन्तमिव चाकाशं नादयन्तं वसुंधराम् । प्रणाशं परसैन्यानां स्वसैन्यस्य प्रहर्षणम् ॥	३
रावणस्य रथं क्षिप्रं चोदयामास सारथिः । तमापतन्तं सहसा स्वनवन्तं महाध्वजम् ॥	४
रथं राक्षसराजस्य नरराजो ददर्श ह । कृष्णवाजिसमायुक्तं युक्तं रौद्रेण वर्चसा ॥	५
दीप्यमानमिवाकाशे विमानं सूर्यवर्चसम् । तडित्पताकागहनं दर्शितेन्द्रायुधप्रभम् ॥	६
शरधारा विमुञ्चन्तं धाराधरमिवाम्बुदम् । स दृष्ट्वा मेघसंकाशमापतन्तं रथं रिपोः ॥	७
गिरेर्वज्राभिमृष्टस्य दीर्यतः सदृशस्वनम् । विस्फारयन्वै वेगेन बालचन्द्रानतं धनुः ॥	८
उवाच मातलिं रामः सहस्राक्षस्य सारथिम् । मातले पश्य संरब्धमापतन्तं रथं रिपोः ॥	९
यथापसव्यं पतता वेगेन महता पुनः । समरे हन्तुमात्मानं तथानेन कृता मतिः ॥	१०
तदप्रमादमातिष्ठ प्रत्युद्रच्छ रथं रिपोः । विध्वंसयितुमिच्छामि वायुर्मेघमिवोत्थितम् ॥	११
अविक्लवमसंभ्रान्तमव्यग्रहृदयेक्षणम् । रश्मिसंचारनियतं प्रचोदय रथं द्रुतम् ॥	१२
कामं न त्वं समाधेयः पुरंदररथोचितः । युयुत्सुरहमेकाग्रः स्मारये त्वां न शिक्षये ॥	१३
परितुष्टः स रामस्य तेन वाक्येन मातलिः । प्रचोदयामास रथं सुरसारथिरुत्तमः ॥	१४
अपसव्यं ततः कुर्वन्रावणस्य महारथम् । चक्रसंभूतरजसा रावणं व्यवधूनयत् ॥	१५
ततः क्रुद्धो दशग्रीवस्तान्निविस्फारितेक्षणः । रथप्रतिमुखं रामं सायकैरवधूनयत् ॥	१६
धर्षणामर्षितो रामो धैर्यं रोपेण लम्भयन् । जग्राह सुमहावेगमैन्द्रं युधि शरासनम् ॥	१७
शरांश्च सुमहावेगान्सूर्यरश्मिसमप्रभान् । तदुपोढं महद्युद्धमन्योन्यवधकाङ्क्षिणोः ।	
परस्पराभिमुखयोर्दृष्टयोरिव सिंहयोः ॥	१८
ततो देवाः सगन्धर्वाः सिद्धाश्च परमर्षयः । समीयुर्द्वैरथं द्रष्टुं रावणक्षयकाङ्क्षिणः ॥	१९
समुत्पेतुरथोत्पाता दारुणा रोमहर्षणाः । रावणस्य विनाशाय राघवस्योदयाय च ॥	२०
ववर्ष रुधिरं देवो रावणस्य रथोपरि । वाता मण्डलिनस्तीव्रा व्यपसव्यं प्रचक्रमुः ॥	२१
महद्वृक्षकुलं चास्य भ्रममाणं नभःस्थले । येन येन रथो याति तेन तेन प्रधावति ॥	२२
संध्यया चावृता लङ्का जपापुष्पनिकाशया । दृश्यते संप्रदीतेव दिवसेऽपि वसुंधरां ॥	२३

परमसंपन्नैः परमै रथवहनोचिताश्वगुणैर्जवादिभिः संपन्नैः । पताकाध्वजानां मालास्मिन्नस्ति तम् । अनेन ध्वजबाहुल्यमुक्तम् । समुच्छ्रितपताकिनमित्यनेन च तदौन्नत्यमुक्तम् ॥ २ ॥ प्रणाशं प्रणाशकरम् ॥ ३ ॥ द्वितीयरथसारथिशब्दावनेकविशेषणव्यवधानात्पूर्वोक्ताविस्मरणार्थं । तदनुवादकावेव ॥ ४ ॥ ५ ॥ तडित्पताकागहनं तडित्तुल्यपताकामिर्गहनं संकीर्णम् । दर्शितेन्द्रायुधप्रभं दर्शितेन्द्रायुधस्य प्रभा येन तम् । 'दर्शितेन्द्रायुधायुधम्' इति पाठे दर्शितानीन्द्रायुधेन सदृशान्यायुधानि येन तमित्यर्थः ॥ ६ ॥ ७ ॥ वज्राभिमृष्टस्य वज्राभिहतस्य दीर्यतो गिरेः स्वनस्य सदृशस्वनम् । बालचन्द्रवज्रतम् ॥ ८ ॥ ९ ॥ यथानुभूयमानप्रकारेणापसव्यं प्रदक्षिणं महता रथवेगेन पततानेन रावणेन समर आत्मानं मां हन्तुं मतिः कृता प्रथमप्रादक्षिण्येन रथसंचारलक्षणमुनिमित्तसंपादनेनेति शेषः ॥ १० ॥ तत्तस्मादप्रमादं सावधानत्वमातिष्ठासनस्यैर्येण रिपो रावणस्य रथं प्रति प्रत्युद्रच्छ । प्रादक्षिण्येनैवेति शेषः ॥ ११ ॥ अविक्लवादिचतुर्गुणयुक्तं यथा तथा द्रुतं रथं प्रचोदय । अविक्लवत्वमसीरुत्वम् । असंभ्रान्तत्वं रणक्षोभादक्षमितचित्तत्वम् । अव्यग्रमश्वीयहृदयेक्षणं यत्र ।

रश्मिसंचारनियतम् । रश्मिसंचारे नैपुण्यं तत्तत्कालागुण्येन संयमनमोचनव्यवस्थावत्त्वम् ॥ १२ ॥ यस्मात्पुरंदररथोचितस्त्वं यद्यपि कामं न समाधेयो न शिक्षणीयः, अथापि युयुत्सुरेकाग्रोऽहं स्मारये सहजं सारथ्यकर्म स्मारये न शिक्षये ॥ १३ ॥ १४ ॥ अपसव्यं प्रदक्षिणप्रचारम् । व्यवधूनयदकम्पयत् ॥ १५ ॥ रथेन प्रतिमुखं संमुखं रथप्रतिमुखम् ॥ १६ ॥ धर्षणेनामर्षितो रोपेण सदृ धैर्यं युद्धारभती लम्भयन्प्राप्नुवन्निन्द्रस्येदमैन्द्रं शरासनं जग्राह । किं चैन्द्रं पारमेश्वरम् । 'इदि परमैश्वर्ये' इत्युक्तेः । निजायुधं जग्राहेत्यर्थः ॥ १७ ॥ तत्तदा महद्युद्धमुपोढमारब्धमभूत् ॥ १८ ॥ द्वाभ्यां रथाभ्यां प्रवर्तितं द्वयो रथयोरिदं वा द्वैरथं युद्धं द्रष्टुं समीयुर्मिलित्वागताः ॥ १९ ॥ २० ॥ उत्पातानाह—ववर्षति । मण्डलिनो वाताः । वालारूपा इत्यर्थः । तीव्रास्तीव्रवेगाः । व्यपसव्यं विगतमपसव्यं प्रदक्षिणं यथा तथा । वामावर्ता इत्यर्थः ॥ २१ ॥ येनयेनेति । मार्गेणेत्यर्थः । गृध्रकुलस्य मृतमांसभोजिनो रावणेन सहागमनेन रावणस्यासन्नमरणं सूच्यते ॥ २२ ॥ जपापुष्पनिकाशया संध्यया वृता लङ्का संकीर्तेव दृश्यते । अकाळेऽपीति शेषः । तदेवाह—दिवसेऽपीति ।



सनिर्घाता महोल्काश्च संप्रेतुर्महास्वनाः । विषादयन्ते रक्षांसि रावणस्य तदा हिताः ॥ २४  
 रावणश्च यतस्तत्र प्रचचाल वसुंधरा । रक्षसां च प्रहरतां गृहीता इव बाहवः ॥ २५  
 ताम्राः पीताः सिताः श्वेताः पतिताः सूर्यरश्मयः । दृश्यन्ते रावणस्याग्रे पर्वतस्येव धातवः ॥ २६  
 गृधैरनुगताश्चास्य वमन्तो ज्वलनं मुखैः । प्रणेदुर्मुखमीक्षन्त्यः संरब्धमशिवं शिवाः ॥ २७  
 प्रतिकूलं ववौ वायू रणे पांसुन्समुत्तिकरन् । तस्य राक्षसराजस्य कुर्वन्दष्टिविलोपनम् ॥ २८  
 निपेतुरिन्द्राशनयः सैन्ये चास्य समन्ततः । दुर्विषह्यस्वरा घोरां विना जलधरोदयम् ॥ २९  
 दिशश्च प्रदिशः सर्वा बभूवुस्तिमिरावृताः । पांसुवर्षेण महता दुर्दर्शं च नभोऽभवत् ॥ ३०  
 कुर्वत्यः कलहं घोरां सारिकास्तद्रथं प्रति । निपेतुः शतशस्तत्र दारुणा दारुणारुताः ॥ ३१  
 जघनेभ्यः स्फुलिङ्गाश्च नेत्रेभ्योऽश्रूणि संततम् । मुमुचुस्तस्य तुरगास्तुल्यमग्निं च वारि च ॥ ३२  
 एवंप्रकारा बहवः समुत्पाता भयावहाः । रावणस्य विनाशाय दारुणाः संप्रजज्ञिरे ॥ ३३  
 रामस्यापि निमित्तानि सौम्यानि च शिवानि च । बभूवुर्जयशंसीनि प्रादुर्भूतानि सर्वशः ॥ ३४  
 निमित्तानीह सौम्यानि राघवस्य जयाय वै । दृष्ट्वा परमसंहृष्टो हतं मेने च रावणम् ॥ ३५  
 ततो निरीक्ष्यात्मगतानि राघवो रणे निमित्तानि निमित्तकोविदः ।  
 जगाम हर्षं च परां च निर्वृतिं चकार युद्धे ह्यधिकं च विक्रमम् ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षडुत्तरशततमः सर्गः ॥ १०६ ॥

सप्तोत्तरशततमः सर्गः ।

ततः प्रवृत्तं सुकूरं रामरावणयोस्तदा । सुमहद्वैरथं युद्धं सर्वलोकभयावहम् ॥ १  
 ततो राक्षससैन्यं च हरीणां च महद्वलम् । प्रगृहीतप्रहरणं निश्चेष्टं समवर्तत ॥ २  
 संप्रयुद्धौ तु तौ दृष्ट्वा बलवन्नरराक्षसौ । व्याक्षिप्तहृदयाः सर्वे परं विस्मयमागताः ॥ ३  
 नानाप्रहरणैर्व्यभ्रैर्भुजैर्विस्मितबुद्धयः । तस्थुः प्रेक्ष्य च सर्वे ते नाभिजग्मुः परस्परम् ॥ ४  
 रक्षसां रावणं चापि वानराणां च राघवम् । पश्यतां विस्मिताक्षाणां सैन्यं चित्रमिवाबभौ ॥ ५  
 तौ तु तत्र निमित्तानि दृष्ट्वा राघवरावणौ । कृतबुद्धी स्थिरामर्षौ युयुधाते ह्यभीतवत् ॥ ६  
 जेतव्यमिति काकुत्स्थो मर्तव्यमिति रावणः । धृतौ स्ववीर्यसर्वस्वं युद्धेऽदर्शयतां तदा ॥ ७  
 ततः क्रोधाद्दशग्रीवः शरान्संधाय वीर्यवान् । मुमोच ध्वजमुद्दिश्य राघवस्य रथे स्थितम् ॥ ८  
 ते शरास्तमनासाद्य पुरंदररथध्वजम् । रथशक्तिं परामृश्य निपेतुर्धरणीतले ॥ ९  
 ततो रामोऽपि संक्रुद्धश्चापमाकृष्य वीर्यवान् । कृतप्रतिकृतं कर्तुं मनसा संप्रचक्रमे ॥ १०  
 रावणध्वजमुद्दिश्य मुमोच निशितं शरम् । मद्वासर्पमिवासह्यं ज्वलन्तं स्वेन तेजसा ॥ ११

वसुंधरेति लङ्काविशेषणम् ॥ २३ ॥ संप्रेतुः । रावणस्य पुर-  
 स्तादिति शेषः । तदा तस्मिन्काले । अहिता अनर्थसूचकाः  
 ॥ २४ ॥ वसुंधरा लङ्कापर्यन्तभूः । गृहीता इवेति । भयात्स्तब्धा  
 इति शेषः ॥ २५ ॥ पर्वतस्य धातव इव ताम्रादिरूपाः  
 सूर्यस्य रश्मयो रावणस्याग्रे पतिताः सन्तो दृश्यन्त इति  
 संबन्धः ॥ २६ ॥ अस्य मुखमीक्षन्त्य इत्यन्वयः ॥ २७ ॥  
 दृष्टिविलोपनमशक्योद्दीक्षणत्वम् ॥ २८ ॥ इन्द्राशनय इत्यने-  
 नायुधाशनव्यावृत्तिः ॥ २९ ॥ ३० ॥ तद्रथं रावणरथं प्रति  
 ॥ ३१ ॥ तुल्यमग्निं च वारि च । जघनेभ्य इत्याद्युक्तप्रका-  
 रेणेति शेषः ॥ ३२ ॥ ३३ ॥ ३४ ॥ परमसंहृष्टो लक्ष्मणो  
 मातलिर्वेति शेषः ॥ ३५ ॥ ३६ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्ये युद्ध-  
 काण्डे षडुत्तरशततमः सर्गः ॥ १०६ ॥

तत इति । द्वैरथं व्याख्यातम् । सुमहदनेकदिनव्यापि ॥ १ ॥  
 प्रगृहीतप्रहरणमपि निश्चेष्टं समवर्तत निवृत्तोद्योगमेवातिष्ठत ।  
 तद्युद्धदर्शनपारवश्यादिति शेषः ॥ २ ॥ तदेवाह—संप्रयु-  
 द्धाविति । सम्यग्युद्धारम्भप्रवृत्तौ ॥ ३ ॥ भुजैरुपलक्षिता इति  
 शेषः । नाभिजग्मुः । प्रहर्तुं परस्परमिति शेषः ॥ ४ ॥  
 विस्मिताक्षाणां विस्मयपरवशेन्द्रियाणाम् । हरिरक्षसामिति  
 शेषः । चित्रमिव चित्रलिखितमिव ॥ ५ ॥ कृतबुद्धी युद्ध-  
 विषये निश्चितबुद्धी । अभीतवद्भीताहम् ॥ ६ ॥ निश्च-  
 यमाह—जेतव्यमिति । मर्तव्यमिति । मृत्युरूपशत्रौ प्रहर्तव्य-  
 मित्यर्थ इति कृतकः । इति धृतौ एवंनिश्चयवन्तौ । अदर्शय-  
 तामिति च्छेदः ॥ ७ ॥ ८ ॥ रथशक्तिं दिव्यरथवैभवं रथाव-  
 यवविशेषं वा परामृश्य प्राप्य तन्महिम्ना केवलं धरणीतले







मुमोच निशितान्वाणान्राघवाय दशाननः । सोऽतिविद्धो बलवता दशग्रीवेण राघवः ॥	३८
जगाम न विकारं च न चापि व्यथितोऽभवत् । चिक्षेप च पुनर्वाणान्वज्रसारसमखनान् ॥	३९
सारार्थं वज्रहस्तस्य समादिश्य दशाननः । मातलेस्तु महावेगाः शरीरे पतिताः शराः ॥	४०
न सूक्ष्ममपि संमोहं व्यथां वः प्रददुर्युधि । तया धर्षणया क्रुद्धो मातलेर्न तथात्मनः ॥	४१
चकार शरजालेन राघवो विमुखं रिपुम् । विंशतिं त्रिंशतिं पष्टिं शतशोऽथ सहस्रशः ॥	४२
मुमोच राघवो वीरः सायकान्स्यन्दने रिपोः । रावणोऽपि ततः क्रुद्धो रथस्थो राक्षसेश्वरः ॥	४३
गदामुसलवर्षेण रामं प्रत्यर्दयद्रणे । तत्प्रयुक्तं पुनर्युद्धं तुमुलं रोमहर्षणम् ॥	४४
गदानां मुसलानां च परिघाणां च निःस्वनैः । शराणां पुङ्खवातैश्च क्षुभिताः सप्त सागराः ॥	४५
क्षुब्धानां सागराणां च पातालतलवासिनः । व्यथिता दानवाः सर्वे पन्नगाश्च सदृशशः ॥	४६
चक्रम्पे मेदिनी कृत्स्ना सशैलवनकानना । भास्करो निष्प्रभश्चासीन्न ववौ चापि मातुतः ॥	४७
ततो देवाः सगन्धर्वाः सिद्धाश्च परमर्षयः । चिन्तामापेदिरे सर्वे सकिंनरमहोरगाः ॥	४८
स्वस्ति गोब्राह्मणेभ्यस्तु लोकास्तिष्ठन्तु शाश्वताः । जयतां राघवः संख्ये रावणं राक्षसेश्वरम् ॥	४९
एवं जपन्तोऽपश्यंस्ते देवाः सर्षिगणास्तदा । रामरावणयोर्युद्धं सुघोरं रोमहर्षणम् ॥	५०
गन्धर्वाप्सरसां सङ्घा दृष्ट्वा युद्धमनूपमम् । सागरं चाम्बरप्रख्यमम्बरं सागरोपमम् ॥	५१
रामरावणयोर्युद्धं रामरावणयोरिव । एवं ब्रुवन्तो ददृशुस्तद्युद्धं रामरावणम् ॥	५२
ततः क्रोधान्महाबाहू रघूणां कीर्तिवर्धनः । संधाय धनुषा रामः शरमाशीविषोपमम् ॥	५३
रावणस्य शिरोऽच्छिन्दच्छ्रीमज्ज्वलितकुण्डलम् । तच्छिरः पतितं भूमौ दृष्टं लोकैस्त्रिभिस्तदा ॥	५४
तस्यैव सदृशं चान्यद्रावणस्योत्थितं शिरः । तत्क्षिप्रं क्षिप्रहस्तेन रामेण क्षिप्रकारिणा ॥	५५
द्वितीयं रावणशिरश्छिन्नं संयति सायकैः । छिन्नमात्रं च तच्छीर्षं पुनरेव प्रदृश्यते ॥	५६
तदप्यशनिसंकाशैश्छिन्नं रामस्य सायकैः । एवमेव शतं छिन्नं शिरसां तुल्यवर्चसाम् ॥	५७
न चैव रावणस्यान्तो दृश्यते जीवितक्षये । ततः सर्वाल्लविद्वीरः कौसल्यानन्दवर्धनः ॥	५८
मार्गणैर्बहुभिर्युक्तश्चिन्तयामास राघवः । मारीचो निहतो यैस्तु खरो यैस्तु सदूषणः ॥	५९
क्रौञ्चावटे विराधस्तु कबन्धो दण्डकावने । यैः साला गिरयो भग्ना वाली च क्षुभितोऽम्बुधिः ॥	६०
त इमे सायकाः सर्वे युद्धे प्रात्ययिका मम । किं तु तत्कारणं येन रावणे मन्दतेजसः ॥	६१
इति चिन्तापरश्चासीदप्रमत्तश्च संयुगे । ववर्ष शरवर्षाणि राघवो रावणोरसि ॥	६२
रावणोऽपि ततः क्रुद्धो रथस्थो राक्षसेश्वरः । गदामुसलवर्षेण रामं प्रत्यर्दयद्रणे ॥	६३
तत्प्रवृत्तं मद्गुह्यं तुमुलं रोमहर्षणम् । अन्तरिक्षे च भूमौ च पुनश्च गिरिमूर्धनि ॥	६४

पसर्पणं नासायकास्मिमुख्यानामेव पश्चार्धेनापसर्पणम् ॥ ३७ ॥  
 ॥ ३८ ॥ चिक्षेप रावणः क्षिप्तवान् ॥ ३९ ॥ ४० ॥ मातले-  
 र्भ्यां न प्रददुः । देवत्वेन दिव्यशक्तिमत्त्वात् । अपसर्पणकाले  
 रावणेन प्रक्षिप्तानामतिवेधसामर्थ्यायोगाच्च । यथा मातलेर्धर्ष-  
 णया क्रुद्धस्तथात्मनो धर्षणया न क्रुद्धः ॥ ४१ ॥ अत एव  
 रिपुं विमुखं चकार ॥ ४२ ॥ ४३ ॥ ४४ ॥ ४५ ॥ क्षुब्धानां  
 सागराणामधोदेशवर्तिपातालवासिनो व्यथिता जाता इति शेषः  
 ॥ ४६ ॥ ४७ ॥ ४८ ॥ ४९ ॥ जपन्तो वदन्तः ॥ ५० ॥  
 वचनप्रकारमाह—गन्धर्वाप्सरसामिति । अनूपममिति वीर्य-  
 भावः । 'दृष्ट्वा युद्धमनूपमम्' इत्युत्तरं 'सागरं चाम्बरप्रख्यमम्बरं  
 सागरोपमम्' इति पाठे सागरं नैत्यवैपुल्यादिनाम्बरप्रख्य-  
 माकाशतुल्यमिति वक्तुं शक्यम् । एवमम्बरमपि सागरोपम-  
 मिति शक्यम् । रामरावणयोर्युद्धं तु तदतिरिक्तादृश-  
 युद्धसंभवात्सुतुल्यमित्येव वक्तुं शक्यम् । तेनानुपमत्वं फ-  
 ल्प्रीत्यनन्वयोऽत्रालंकारः । पूर्वाधे तूपमेयोपमेति कतकः ।

सागरशब्दे लिङ्गव्यत्यय आर्षः, अर्धार्धादिर्वा सः । 'गगनं  
 गगनाकारं सागरः सागरोपमः' इति पाठेऽर्धद्वयेऽप्यनन्वय  
 एवेति बोध्यम् । एवं ब्रुवन्तो गन्धर्वादिसङ्घास्तद्युद्धं ददृशुः ।  
 रामरावणम् । तत्कर्तृकमित्यर्थः ॥ ५१ ॥ ५२ ॥ ततस्तद्वा-  
 क्यश्रवणानन्तरम् ॥ ५३ ॥ शिरोऽच्छिन्दत् । एकैकश इति  
 शेषः । सकृदशशिरसां छेदे तु न पुनः प्ररोह इति कतकः  
 ॥ ५४ ॥ तस्यैव सदृशम् । यद्भूमौ तस्यैव सदृशमित्यर्थः  
 ॥ ५५ ॥ ५६ ॥ 'एवमेव शतं छिन्नम्' इति पाठः । तुल्य-  
 वर्चसां तुल्याकाराणां शिरसां शतं रामेण छिन्नम् । एवं च  
 भगवतः सर्वतोभद्रचक्रपद्मशतं रामेण रावणीयशिरःशतकमलैः  
 पूजितमिति कतकः ॥ ५७ ॥ रावणस्य जीवितक्षयेऽन्तो  
 निश्चयो न दृश्यते ॥ ५८ ॥ ५९ ॥ क्रौञ्चावटे क्रौञ्चवनसंब-  
 धिन्यवटे श्वन्ने ॥ ६० ॥ प्रात्ययिका अमोघत्वेन, निश्चिताः  
 ॥ ६१ ॥ ६२ ॥ ६३ ॥ अन्तरिक्षे चेत्यादिरथयोः कामग-



देवदानवयक्षाणां पिशाचोरगरक्षसाम् । पश्यतां तन्महद्युद्धं सर्वरात्रमवर्तत ॥	६५
नैव रात्रिं न दिवसं न मुहूर्तं न च क्षणम् । रामरावणयोर्युद्धं विराममुपगच्छति ॥	६६
दशरथसुतराक्षसेन्द्रयोस्तयोर्जयमनवेक्ष्य रणे स राघवस्य ।	
सुरवररथसारथिर्महात्मा रणरतराममुवाच वाक्यमाशु ॥	६७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तोत्तरशततमः सर्गः ॥ १०७ ॥

अष्टोत्तरशततमः सर्गः ।

अथ संस्मारयामास मातली राघवं तदा । अजानन्निव किं वीर त्वमेनमनुवर्तसे ॥	१
विस्तृजास्मै वधाय त्वमस्त्रं पैतामहं प्रभो । विनाशकालः कथितो यः सुरैः सोऽद्य वर्तते ॥	२
ततः संस्मारितो रामस्तेन वाक्येन मातलेः । जग्राह स शरं दीप्तं निःश्वसन्तमिवोरगम् ॥	३
यं तस्मै प्रथमं प्रादादगस्त्यो भगवानृषिः । ब्रह्मदत्तं महद्बाणममोघं युधि वीर्यवान् ॥	४
ब्रह्मणा निर्मितं पूर्वमिन्द्रार्थममितौजसा । दत्तं सुरपतेः पूर्वं त्रिलोकजयकाङ्क्षिणः ॥	५
यस्य वाजेषु पवनः फले पावकभास्करो । शरीरमाकाशमयं गौरवे मेरुमन्दरौ ॥	६
जाज्वल्यमानं वपुषा सुपुङ्खं हेमभूषितम् । तेजसा सर्वभूतानां कृतं भास्करवर्चसम् ॥	७
सधूममिव कालाग्निं दीप्तमाशोविषोपमम् । नरनागाश्ववृन्दानां भेदनं क्षिप्रकारिणम् ॥	८
द्वाराणां परिघाणां च गिरीणां चापि भेदनम् । नानारुधिरदिग्धाङ्गं मेदोदिग्धं सुदारुणम् ॥	९
वज्रसारं महानादं नानासमितिदारणम् । सर्ववित्रासनं भीमं श्वसन्तमिव पन्नगम् ॥	१०
कङ्कगृध्रवकानां च गोमायुगणरक्षसाम् । नित्यभक्षप्रदं युद्धे यमरूपं भयावहम् ॥	११
नन्दनं वानरेन्द्राणां रक्षसामवसादनम् । वाजितं विविधैर्वाजैश्चारुचित्रैर्गरुत्मतः ॥	१२
तमुत्तमेषु लोकानामिक्ष्वाकुभयनाशनम् । द्विपतां कीर्तिहरणं प्रहर्षकरमात्मनः ॥	१३
अभिमन्यु ततो रामस्तं महेषुं महाबलः । वेदप्रोक्तेन विधिना संदधे कार्मुके बली ॥	१४
तस्मिन्संधीयमाने तु राघवेण शरोत्तमे । सर्वभूतानि संत्रेसुश्चाल च वसुंधरा ॥	१५
स रावणाय संक्रुद्धो भृशमायम्य कार्मुकम् । चिक्षेप परमायत्तः शरं मर्मविदारणम् ॥	१६
स वज्र इव दुर्धर्षो वज्रिबाहुविसर्जितः । कृतान्त इव चावार्यो न्यपतद्रावणोरसि ॥	१७
स विस्तृष्टो महावेगः शरीरान्तकरः परः । बिभेद हृदयं तस्य रावणस्य दुरात्मनः ॥	१८
रुधिराक्तः स वेगेन शरीरान्तकरः शरः । रावणस्य हरन्प्राणान्विवेश धरणीतलम् ॥	१९

लात्तत्र तत्र कियत्कालं स्थितेरिति भावः ॥ ६४ ॥ सर्व-  
रात्रम् । जातावेकवचनम् । तेनानेकाहोरात्रानित्यर्थः । वस्तुतः  
शवर्गे सकारस्तृतीयस्तेन त्रय उच्यन्ते । यवर्गे च वकार-  
श्चतुर्थस्तेन चत्वार उच्यन्ते । मिलित्वा सप्तरात्रमित्यर्थः ।  
सप्तरात्रमेव च तयोर्द्वैरथं युद्धमिति वक्ष्यमाणपाञ्चकालिका-  
पुराणयोः स्पर्धमिति दिक् ॥ ६५ ॥ तदेवाह—नैव रात्रि-  
मिति ॥ ६६ ॥ तयोर्मध्ये राघवस्य जयमनवेक्ष्यादृष्ट्वा स सु-  
रवरस्य सारथिरिति । रणे रतो रणरतः, रणरतश्चासौ रामश्च  
तम् ॥ ६७ ॥ इति श्रीरामाभिरामे श्रीरामीये रामायण-  
तिलके वाल्मीकीय आदिकाव्ये युद्धकाण्डे सप्तोत्तरशततमः  
सर्गः ॥ १०७ ॥

एनमनुवर्तसे । एतत्प्रतिभयमनुसरसीत्यर्थः ॥ १ ॥ अस्मा  
एनं प्रति ॥ २ ॥ ३ ॥ ब्रह्मदत्तं ब्रह्मणेन्द्राय दत्तम् । इन्द्रे-  
णागस्त्यद्वारा रामाय दत्तम् ॥ ४ ॥ ब्रह्मदत्तशब्दस्योक्त  
एवार्थः स्पष्टीक्रियते—ब्रह्मणेत्यादि ॥ ५ ॥ अस्य बाणस्य  
ब्रह्मानुग्रहवैशिष्ट्यमाह—यस्येति । वाजेषु वेगसाधनपक्षेषु ।

तत्र तत्र पवनादीनामधिदेवतात्वेनावस्थानं बोध्यम् । शरीरं  
मध्यभाग आकाशमयम् । आसमन्तात्काशते प्रकाशते इत्या-  
काशो ब्रह्मा भगवान्भूताकाशो वा । तेन व्याप्तिसामर्थ्यम्, पवन-  
वत्त्वेन गतिसामर्थ्यम्, पावकादिमत्त्वेन दुःसहत्वम्, तर्हि लघुः  
स्यात्तत्राह—गौरवे इति ॥ ६ ॥ सर्वभूतानां पृथिव्यादीनाम् ।  
तेजसा सारांशेन ॥ ७ ॥ क्षिप्रकारिणं क्षीघ्रमेदकारिणम् ॥ ८ ॥  
द्वाराणां गोपुराणाम् ॥ ९ ॥ नानासमितिदारणमित्यन्वर्थं नाम  
भगवत्कृतं रामबाणस्य ॥ १० ॥ ११ ॥ गरुत्मतो वाजैः पक्षैः  
॥ १२ ॥ इक्ष्वाकू रामस्तत्पक्षाणां भयनाशनं तमुत्तमेषुमभिमन्ये-  
त्यनेनावयः ॥ १३ ॥ अभिमन्यु ब्रह्मास्त्रविद्यया । वेदोऽनु-  
वेदस्तेन प्रोक्तो यो मुष्टिदृष्टिस्थितिसंधानादीनां विधिर्विधानं  
मार्गस्तेनेत्यर्थः ॥ १४ ॥ १५ ॥ परमायत्तः परमयत्न-  
वान् ॥ १६ ॥ वज्रिबाहुति । वज्रितुल्यबलरामबाहुविनिः-  
सृत इत्यर्थः । वज्रकवचवद्रामेत्यादि वा । वस्तुतो वज्रिबाहु-  
विसर्जितो वज्र इव दुर्धर्ष इत्यर्थः ॥ १७ ॥ १८ ॥ १९ ॥



स शरो रावणं हत्वा रुधिरार्द्रकृतच्छविः । कृतकर्मा निभृतवत्स तूष्णीं पुनराविशत् ॥	२०
तस्य हस्ताद्धतस्याशु कार्मुकं चापि सायकम् । निपपात सह प्राणैर्भक्ष्यमानश्च जीवितात् ॥	२१
गतासुर्भोगवेगस्तु नैर्ऋतेन्द्रो महाद्युतिः । पपात स्यन्दनाद्भूमौ वृत्रो वज्रहतो यथा ॥	२२
तं दृष्ट्वा पतितं भूमौ हतशेषा निशाचराः । हतनाथा भयत्रस्ताः सर्वतः संप्रदुर्बुधः ॥	२३
सर्वतश्चाभिपेतुस्तान्वानरा द्रुमयोधिनः । दशग्रीववधं दृष्ट्वा वानरा जितकाशिनः ॥	२४
अर्दिता वानरैर्भ्रष्टा लङ्कामभ्यपतन्भयात् । हताश्रयत्वात्करुणैर्वाप्पप्रस्रवणैर्मुखैः ॥	२५
ततो विनेदुः संहृष्टा वानरा जितकाशिनः । वदन्तो राघवजयं रावणस्य च तद्वधम् ॥	२६
अथान्तरिक्षे व्यनदत्सौम्यस्त्रिदशदुन्दुभिः । दिव्यगन्धवहस्तत्र मारुतः सुसुखो ववौ ॥	२७
निपपातान्तरिक्षाच्च पुष्पवृष्टिस्तदा भुवि । किरन्ती राघवरथं दुरावापा मनोहरा ॥	२८
राघवस्तवसंयुक्ता गगने च विशुश्रुवे । साधुसाध्विति वागग्रया देवतानां महात्मनाम् ॥	२९
आविवेश महान्दृष्टो देवानां चारणैः सह । रावणे निहते रौद्रे सर्वलोकभयंकरे ॥	३०
ततः सकामं सुग्रीवमङ्गदं च विभीषणम् । चकार राघवः प्रीतो हत्वा राक्षसपुंगवम् ॥	३१
ततः प्रजग्मुः प्रशमं मरुद्गणा दिशः प्रसेदुर्विमलं नभोऽभवत् ।	
मही चकम्पे न च मारुतो ववौ स्थिरप्रभश्चाप्यभवद्दिवाकरः ॥	३२
ततस्तु सुग्रीवविभीषणाङ्गदाः सुहृद्विशिष्टाः सहलक्ष्मणास्तदा ।	
समेत्य दृष्ट्वा विजयेन राघवं रणेऽभिरामं विधिनाभ्यपूजयन् ॥	३३
स तु निहतरिपुः स्थिरप्रतिज्ञः स्वजनबलाभिवृतो रणे बभूव ।	
रघुकुलनृपनन्दनो महौजास्त्रिदशगणैरभिसंवृतो महेन्द्रः ॥	३४

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टोत्तरतमः सर्गः ॥ १०८ ॥

निभृतवद्विनीतवत् ॥ २० ॥ २१ ॥ २२ ॥ २३ ॥ अभिपे-  
तुस्तान् । प्रहृतराक्षसानित्यर्थः ॥ २४ ॥ हताश्रयत्वाद्धत  
आश्रयो येषां तत्त्वात् । वाष्पप्रस्रवणैर्मुखैः करुणैः शोकवद्भि-  
रुपलक्षिताः सन्तो लङ्कामभ्यपतन् ॥ २५ ॥ तद्वधम् । तं  
वधमित्यर्थः ॥ २६ ॥ २७ ॥ दुरावापा आशुमशक्या ॥ २८ ॥  
राघवस्तवसंयुक्ता साधुसाध्विति वागगगनेऽपि शुश्रुवे ॥ २९  
॥ ३० ॥ राक्षसपुंगवं हत्वा सुग्रीवादिकं सकामं संपूर्णकामं  
चकार । रावणवधेन रामकार्ये सिद्धे किल तेषां राज्यं  
शाश्वतं प्रतिष्ठितं भवति ॥ ३१ ॥ मही न चकम्पे । मारुतो  
न ववौ । क्रूर इति शेषः । 'मही चकम्पे नहि' इति पाठे  
मारुतो ववौ । सुख इति शेषः । स्थिरप्रभश्चेति । अनेनाश्वि-  
नशुक्लनवम्यां यामावशेषदिन इति बोधितम् ॥ ३२ ॥ रणे-  
ऽभिरामं रणविषये सर्वजगत्पूजनीयपराक्रमम् ॥ ३३ ॥ रामः  
स्वजनबलाभिवृतो बभूव । महेन्द्रश्च त्रिदशगणभिसंवृतो  
बभूव ॥ ३४ ॥ अत्र युद्धदिवसगणनायां कतकतीर्थौ—पूर्वं  
सुवेलारोहणदिने 'ततोऽस्तमगमत्सूर्यः संध्या प्रतिरजितः ।  
पूर्णचन्द्रप्रदीप्ता च क्षपा समतिवर्तते ॥' इत्युक्तेस्तद्दिनं चतु-  
र्दशीपूर्णमान्यतरदिति स्पष्टम् । ततः कृष्णप्रतिपदि युद्धा-  
रम्भः । तस्यामेव रात्रौ नागपाशबन्धतद्विमोक्षौ । द्वितीयायां  
धूम्राक्षवधः । तृतीयायां वज्रदंष्ट्रस्य । चतुर्थ्यामकम्पनस्य ।  
पञ्चम्यां प्रहस्तस्य । षष्ठ्यां रावणभङ्गः । सप्तम्यां कुम्भकर्णवधः ।  
अष्टम्यामतिकायादेः । नवम्यामिन्द्रजितो ब्रह्मास्त्रप्रयोगः ।

दशम्यां दिवा निकुम्भवधः, तद्वात्रौ मकराक्षवधः । एकाद-  
श्यादित्रयोदश्यन्तदिनत्रयेणेन्द्रजिद्वधः । चतुर्दश्यां मूलबल-  
वधः । अमायां रावणयुद्धारम्भतद्वधाविति पञ्चदशदिनानि  
सर्वं युद्धमिति । अत्रेदं वक्तव्यम्—केयं कृष्णप्रतिपन्माघ-  
कृष्णस्य वा चैत्रकृष्णस्य वा । नाद्यः । चैत्रे पुष्यनक्षत्रेऽयो-  
ध्यातो वनं प्रति रामस्य प्रस्थानमिति स्पष्टमयोध्याकाण्डे ।  
चैत्रे पुष्यश्च शुक्लपक्ष एव, तत्रापि नवम्यादिदिनत्रये एवेति  
स्पष्टमेव ज्योतिषादौ । तत्र नवमी रिक्तालादभिषेकायोग्या,  
दशम्येव तु पूर्णत्वाद्योग्या । एवं च चैत्रशुक्लदशम्यां प्रस्था-  
नम् । तत्र माघकृष्णामायां युद्धसमाप्तौ तदुत्तरपञ्चम्यां भर-  
द्वाजाश्रमागमनम् । 'पूर्णे चतुर्दशे वर्षे पञ्चम्यां लक्ष्मणाप्रजः ।  
भरद्वाजाश्रमं प्राप्य जवन्दे नियतो मुनिम् ॥' इति वक्ष्यमा-  
णत्वात् । तत्र च न चतुर्दशवर्षसमाप्तिरिति भगवतः प्रति-  
ज्ञाहानिः, 'पूर्णे चतुर्दशवर्षे' इत्युक्तेरसंगतित्वे । युद्धोत्तरं  
तावत्कालं लङ्कायामवस्थानस्यालाभाच्च । चैत्रशुक्लपञ्चम्यां त-  
त्रागमनेऽपि पञ्चदिनन्यूनतैवेति तद्वानिस्तदवस्थैव । तदु-  
त्तरद्वितीयदिन एवायोध्याप्रवेशस्य लाभात् । अमान्तमानेन  
चैत्रकृष्णोत्तरपञ्चम्यां तदाश्रमगतावपि चतुर्दशवर्षतो बहु-  
दिनाधिवयेन चतुर्दशवर्षसमाप्तिदिनेऽयोध्यानागमे मया प्राणा  
देया इति भरतप्रतिज्ञाहानिः । सा च प्रतिज्ञा चित्रकूटे  
रामसंनिधावित्ययोध्याकाण्डान्ते स्पष्टम् । एतेन चैत्रकृष्णप्र-  
तिपदि युद्धारम्भस्तच्छुक्लप्रतिपदि रावणसंस्कार इति तीर्थो-



कश्चैत्रकृष्णस्येत्येत्योऽपि परास्तः । पूर्णिमान्तमानेन तिथि-  
बद्धद्वादशमासैर्वर्षगणने पञ्चदिनानां न्यूनत्वात् अमान्तमानेन  
चैत्रकृष्णग्रहणे बहुदिनाधिक्यम् । सावनमानेन षष्ठ्युत्तरत्रि-  
शतदिनैर्वर्षगणने तु तिथिबद्धवर्षात्तत्र षड्दिनाधिक्येन चतु-  
र्दशवर्षाणां चतुरशीत्यहोरात्रवृद्ध्या बहुदिनन्यूनतैव । किं च,  
महाभारते युधिष्ठिरवनवासे त्रयोदशवर्षमिते किञ्चित्काला-  
दर्वागेव तेषां प्राकट्ये दुर्योधनेन तदसमाप्तवेषां प्राकट्येन  
पुनस्तावत्पर्यन्तं पुनरेतैर्वनवासः कर्तव्यो भविष्यतीति भीष्मं  
प्रत्युक्ते भीष्मवाक्यं विराटपर्वणि—‘पञ्चमे पञ्चमे वर्षे द्वौ  
मासावुपजायतः । एषामप्यधिका मासाः पञ्च च द्वादश  
क्षपाः ॥ त्रयोदशानां वर्षाणामिति मे धीयते मतिः । सर्वं  
यथावच्चरितं यद्यदेभिः प्रतिश्रुतम् ॥ एवमेतद्ध्रुवं ज्ञात्वा ततो  
वीभत्सुरागतः । सर्वे चैव महात्मानः सर्वे धर्मार्थकोविदाः ॥  
एषां युधिष्ठिरो राजा कस्माद्धर्मेऽपराधुयुः ॥’ इति । एवं  
चेदशव्यवहारे तिथिबद्धद्वादशमासैरेव वर्षगणनाधिकमासग-  
णना चोचितैव । एवं चाधिकमासगणनायां धर्माहानौ  
न्याय्यत्वे च स्थिते कस्माद्रामस्तानुपेक्षेत, भरतो वा तान्न  
गणयेत् । एवं चामान्तमानेन चतुर्दशीयाश्चिनकृष्णे पूर्णिमा-  
न्तमानेन कार्तिककृष्णे षष्ठ्यां तत्समाप्तिरित्यायाति, अन्यथा  
चैत्रशुक्लदशम्यामारब्धस्य वनवासस्य षष्ठ्यां चतुर्दशवर्षसमा-  
प्तिर्न कथमप्युपपद्यते । तद्रूपेण त्वेकादशदिनन्यूनषणमासानां  
चतुर्दशवर्षेषु वृद्धावुपपद्यत एव सा, तस्माद्वादशसमाप्त्युत्तरं  
त्रयोदशे किञ्चित्कालात्तदसमाप्तिरित्यायाति, फाल्गुनाष्टम्यां  
रावणकृतसीतापहारः । ततश्चतुर्दशे किञ्चित्कालात्ततो रामस्य  
लङ्कासमीपगमनम् । ‘वर्तते दशमो मासो द्वौ तु शेषौ ह्रस्वगमः’  
इति सीतोक्तिः सावनमानेन स्वरणदिनतः कालगणनया ।  
तत्र ‘पूर्णचन्द्रप्रदीप्ता च’ इति रामोक्त्या पौषशुक्लचतुर्दश्यां  
पूर्णिमायां वा त्रिकूटशिखरप्राप्तिं रामस्य । किं च हनूमतो  
लङ्काप्रवेशोत्तरं सीतादर्शनकाले ‘हिमव्यपायेन च शीतरश्मि-  
भ्युत्थितो नैकसहस्ररश्मिः’ इति वाक्येन ‘द्वौ मासौ रक्षितव्यौ  
मे योऽवधिस्ते मया कृतः’ इति रावणवाक्येन मार्गशुक्लद-  
शम्युत्तरं हनूमतो लङ्काप्रवेशो दिनद्वयान्तरे लभ्यत इति  
निरूपितं सुन्दरकाण्डे । ततो मार्गकृष्णेऽष्टम्यां राघवप्रस्था-  
नस्यान्यत्रोरुत्वेन पौषपूर्णिमालभेवोचितं तत्प्राप्तिदिनस्य ।  
ततो दशपञ्चदिनानि सेनानिवेशदूतप्रेषणादिना गतानि । ततो  
युद्धारम्भः । तत्र तदारभ्य भाद्रश्रावणोभयामान्तं लङ्कापु-  
राद्वहिः सेनयोः संकुलं युद्धम् । ततो बहुराक्षसक्षयेण भीता  
राक्षसा लङ्कां प्रविष्टा इति तद्दिनेऽवहारस्तदुत्तरप्रतिपदि रात्रा-  
विन्द्रजित्कृतशरबन्ध इत्यादि । अतएव शरबन्धबद्धराघवदर्-  
शनकाले सीतावाक्यम्—‘तीर्त्वा सागरमक्षोभ्यं भ्रातरौ  
गोष्पदे हतौ’ इति । अनेन बहुदिनयुद्धेन बहुषु राक्षसेषु  
क्षयितेषु कतिपययूथपरूपेऽत्यल्पावशिष्टे सैन्ये तयोः शरबन्ध  
इति लभ्यते । तथा ‘अथ ते सुमहान्कालः शयानस्य महाबल’

इति कुम्भकर्णं प्रति रावणोक्त्या सांप्रततन्निद्रायाः षण्मासा-  
धिकत्वप्रतीतेरप्येवमेवोचितम् । निरूपितं चैतत्प्राक्सेतुबन्धा-  
दिश्रुतान्तं त्वं न जानीषे इति कुम्भकर्णं प्रति रावणोक्त्या  
पूर्वमन्त्रकरणोत्तरं मध्ये जागरणाभावस्य प्रतीतेः । किं च  
शरबन्धनदिनं न कृष्णप्रतिपत् । तस्याः पूर्णिमोत्तरत्वेन संपू-  
र्णरात्रौ चन्द्रसत्तया ‘तस्मिंस्तमसि दारुणे’ इत्याद्युक्तेरसंगत्या-  
पत्तेः, अतः सा शुक्लप्रतिपद्वाच्या । एवं चामान्तपक्षमात्रं  
युद्धमित्यस्यात्यन्तमसंगत्यापत्तिः । यत्तु—अमायामेव राव-  
णवध इति, तत्तु न युक्तम् । इन्द्रजिद्धोत्तरम् ‘अभ्युत्थानं  
त्वमयैव कृष्णपक्षचतुर्दशीम् । कृत्वा निर्याह्यमावास्यां विजयाय  
बलैर्नृतः ॥’ इति रावणं प्रति सुपार्श्वस्योक्त्या चतुर्दश्यां राव-  
णप्रेषितबलवधोत्तरममायां निर्गतरावणेन रामलक्ष्मणयोर्युद्धे  
रात्रौ लक्ष्मणस्य शक्तिघातोत्तरं रावणलङ्काप्रवेशस्योक्त्या,  
ततो लक्ष्मणचिकित्सोत्तरं पुनरावणयुद्धस्य वाल्मीकिनैव  
स्पष्टमुक्त्या तदसंभवात् । किं चादित्यहृदयस्य ‘आदित्यं  
प्रेक्ष्य जप्त्वेदं परं हर्षमवाप्तवान्’ इत्यनेन सूर्यदर्शनोत्तरं जप-  
स्योक्त्या रावणमरणोत्तरम् ‘स्थिरप्रभश्चाप्यभवद्दिवाकरः’  
इत्युक्त्या दिवा तद्वधप्रतीत्या च चिरकालयुद्धोत्तरं लक्ष्मणे  
शक्तिघातस्य तदर्थमोषधिपर्वतानयनस्य चोक्तत्वेनामारात्रौ  
शक्तिघातप्रतीत्या रणाद्रावणापगमस्य प्रतीत्या च तद्विरोधात् ।  
तथा पाद्ये—‘ततो जज्ञे महायुद्धं संकुलं कपिरक्षसाम् ।  
मध्याह्ने प्रथमं युद्धं प्रारब्धं प्रतिपद्यभूत् ॥’ प्रतिपदि । शुक्लप्र-  
तिपदीत्यर्थः । उक्त्युक्तेः । ‘ततो निशि समागम्य मायावी  
शंक्रजिह्वली । बबन्ध नागपाशैस्तौ राघवौ च हरित्रजान् ॥’  
ततश्चिरकालसंकुलयुद्धोत्तरम्, अन्यथा तस्यां निशीत्येव  
वदेत् । अग्रे द्वितीयेऽह्नि षष्ठ्यामिति चोक्त्या दारुणे तमसीति  
रामायणोक्त्या च भाद्रश्रावणोभयामोत्तरप्रतिपद्येतदिति बो-  
ध्यम् । ‘वैनतेयस्तदाभ्येत्य तानि चास्त्राण्यमोचयत् । द्विती-  
येऽहनि धूम्राक्षं हनूमान्निजघान वै ॥ तृतीयेऽह्नि वज्रदंष्ट्रं  
खड्गाच्चिच्छेद चाङ्गदः । जघान हनुमान्भूषश्चतुर्थेऽह्न्यक-  
म्पनम् ॥ प्रहस्तं पञ्चमीतिथ्यां नीलचिच्छेद मूर्धनि । रावणः  
परिभूतोऽभूत्षष्ठ्यां रामेण धन्विना । अथ लङ्केश्वरः खिन्नः  
कुम्भकर्णं सहोदरम् । शैलमुद्रघाताश्वधावनायैरबोधयत् ॥  
जघान तं कुम्भकर्णं रामः सप्तमवासरे ॥’ इदं बोधनं दिन-  
द्वयेन । तं बोधितं कुम्भकर्णम् । सप्तमवासरे । बोधनोत्तरं  
सप्तमवासरे इत्यर्थः । यत्तु बोधनं षष्ठ्यां रात्रौ सप्तम्यां चैत-  
द्वध इति, तन्न । तदुत्थापने उक्तस्यातिप्रयासस्य रात्रिमात्रे-  
णासंभवात्, रावणमन्दिरगमनकाले सूर्यप्रभया रावणमन्दि-  
रस्यातिभास्वरत्ववर्णनेन मन्त्रादिना सप्तम्यां युद्धासंभवात्,  
इन्द्रजितो दिनत्रयेण ‘वधोऽस्य यामवष्टेन’ इत्यस्यासंगत-  
त्वाच्च । एवं च भाद्रपूर्णिमायामेतद्वधः । ‘जघान लक्ष्मणो-  
ऽन्येद्युरतिकायं दशास्यजम् । बबन्धान्येद्युरिन्द्रारिर्ब्रह्मन्नेण  
नृपौ कपीन् ॥ हनूमता समानीतो महौषधमहीधरः । तस्या-



निलस्पर्शवशात्सर्व एते समुत्थिताः ॥ अन्येद्युः कपिराद-  
कुम्भं निकुम्भं वायुजोऽवधीत् । तस्यां निशि रघुश्रेष्ठो जघान  
मकरेक्षणम् ॥ मायासीतावधं चक्रे शक्रजिद्रणमूर्धनि । तेन  
खिन्नोऽभवद्राम आश्वस्तो लक्ष्मणेन सः ॥ त्रयोदशाहे सौमि-  
त्रिभिर्दिनं योधयन्बली । जघान शक्रजेतारं रामध्यानेन  
हेतुना ॥ अन्येद्युरन्येषु दिवसेषु । अत्रातिकायग्रहणं त्रिषि-  
रोदेवान्तकनरान्तकमहोदरमहापाश्वोपलक्षणम् । लक्ष्मणग्रहण-  
मङ्गदहनमतोरप्युपलक्षणम् । एवं षड्भिर्दिनैः षण्णां वधः ।  
पूर्वं क्रमेणैव तद्वधोक्तेः । अन्येद्युः सप्तम्याम्, पर्वतानयनम-  
ष्टम्याम्, अन्येद्युर्नवम्याम्, तस्यां निशि नवमीरात्रौ तदन्ते  
मायासीतावधः । ततो दशमीचतुर्थयाममारभ्य त्रयोदशीच-  
तुर्थयामपर्यन्तमिन्द्रजिद्रधः । 'ततोऽवधीन्मूलबलं चतुर्दश्यां  
रघुद्रहः । दर्शेऽथ निर्ययौ राजा योद्धुं रामेण संयुगे ॥  
चतुरङ्गबलैः सार्धं मन्त्रिभिर्दशकंधरः । छत्रचामरसंयुक्तः  
सर्वाभरणभूषितः ॥ महारथगतो द्वारादुत्तरान्निर्ययौ बहिः ।  
आगतो रक्षसां राजा ब्रह्मणो देवकण्टकः ॥ योद्धुं रघुवरेणेति  
शुश्रुवे कलहह्वनिः । तत्र युद्धं समभवद्द्वानराणां च रक्षसाम् ॥  
रामरावणयोश्चैव तथा सौमित्रिणा सह । शक्तिं चिक्षेप संकुद्रः  
सोऽनुजं प्रति रावणः ॥ वक्षसा धारयामास सौमित्रिस्तां  
वियद्रताम् । तथा स बाध्यमानः सन्पपात धरणीतले ॥  
हनूमता जीवितोऽभूदोषध्यानयनात्पुनः । ततः क्रुद्धो महा-  
तेजा राघवो रक्षसान्तकः ॥ जघान रक्षसान्सर्वांश्चरैः काला-  
न्तकोपमैः । भयात्प्रदुद्राव रणे लङ्कां प्रति निशाचरः ॥ जग-  
द्राममयं पश्यन्निर्वेदात्स्वगृहं विशत् । निकुम्भिलां ततः प्राप्य  
होमं चक्रे जिगीषया ॥ ध्वंसितं वानरेन्द्रैस्तदभिचारारामकं  
रिपोः । पुनरुत्थाय पौलस्त्यो रामेण सह योधितुम् ॥ दिव्यं  
स्यन्दनमारुह्य राक्षसैर्निर्ययौ बहिः ॥ इदं निर्गमनमाश्वि-  
नशुक्लप्रतिपदि । 'ततः शतमखो दिव्यं रथं हर्यश्च संयुतम् ।  
राघवाय स्वसूतेन प्रेषयामास भक्तिमान् ॥ तं तु मातलि-  
नानीतमारुह्य रथसत्तमम् । स्तूयमानः सुरगणैर्युयुधे तेन  
रक्षसा ॥ ततो युद्धमभूद्रोरं रामरावणयोर्महत् । सप्ताहिक-  
महोरात्रं शस्त्राक्षैरतिभीषणैः ॥' इति । ततो मातलिरथाग-  
मनदिनोत्तरम् । एवं च नवम्यां तद्वधः । तदुक्तं कालिका-  
पुराणे—'रामस्यानुग्रहार्थं वै रावणस्य वधाय च । रात्रावेव  
महादेवी ब्रह्मणा बोधिता पुरा ॥ ततस्तु त्यक्तेन्द्रा सा  
नन्दायामाश्विने सिते । जगाम नगरीं लङ्कां यत्रासीद्राघवः  
पुरा ॥' आगत इति शेषः । इदं चागमनं रात्र्यन्ते तदैव  
मातलिरथागमनम् । 'तत्र गत्वा महादेवी तदा तौ रामल-  
क्ष्मणौ । युद्धेन योजयामास स्वयमन्तर्हिताम्बिका ॥' राक्ष-  
सानां वानराणां जग्ध्वा सा मांसशोणितम् । रामरावणयोर्युद्धं  
सप्ताहं सा न्ययोजयत् ॥ व्यतीते सप्तमे रात्रि नवम्यां रावणं  
ततः । रामेण घातयामास महामाया जगन्मयी ॥ यावत्तयोः  
स्वयं देवी युद्धकेलिमुदैक्षत । तावन्तु अष्टरात्राणि सर्वदैवैः

सुपूजिता ॥ निहते रावणे वीरे नवम्यां सकलैः सुरैः । विशे-  
षपूजां दुर्गायाश्चक्रे लोकपितामहः ॥' सकलैः सुरैरित्यस्य  
सहेति शेषः । 'रामरावणबाणैस्तु युद्धं चावेक्ष्य मीतिदम् ।  
तृतीयायां तु लङ्कायाः पूर्वोत्तरदिशि स्थितम् । स्वातिनक्ष-  
त्रयुक्तायां मीतं सुरबलं महत् । शान्त्यर्थं वारयामास देवेन्द्रो  
वचनादरेः ॥' शान्त्यर्थं भयशान्त्यर्थम् । 'ततस्तु श्रवणेनाथ  
दशम्या चण्डिकां शुभाम् । विसृज्य चक्रे शान्त्यर्थं बलनी-  
राजनं हरिः ॥' रिपुजनितभयशान्त्यर्थमित्यर्थः । 'नीराजि-  
तबलः शक्रस्तत्र रामं सलक्ष्मणम् । संभाष्य प्रययौ स्वर्गं सह  
देवैः शचीपतिः ॥ इति वृत्तं पुराकल्पे मनोः स्वायंभुवेऽन्तरे ।  
पुराकल्पे यथा वृत्तं प्रतिकल्पं तथैव तु ॥ प्रवर्तते स्वयं देवी  
दैत्यानां नाशनाय वै ॥' स्वायंभुवमन्वन्तररूपे पुराकल्पे  
इत्यर्थः । प्रतिकल्पम् । प्रतिमन्वन्तरमित्यर्थः । जलज्वसामा-  
न्येन तत्रापि कल्पव्यवहारात् । 'प्रतिकल्पं भवेद्रामो रावण-  
श्चापि राक्षसः । तथैव जायते युद्धं तथैव त्रिदशागमः ॥  
एवं रामसहस्राणि रावणानां तथैव च । भवितव्यानि भूतानि  
तेषु देवी प्रवर्तते ॥ तां पूजन्ति सुराः सर्वे बलं नीराजयन्ति  
च । तथैव च नराः सर्वे कुर्युः पूजां यथाविधि ॥ बलनी-  
राजनं राजा कुर्याद्बलविबुद्धये ॥' इति । इयं च ब्रह्मशोधिता  
महादेव्यप्रौ प्रविष्टा सीतैव भगवच्छक्तिरूपेति प्रतिभाति ।  
अतएव ब्रह्मवैवर्ते प्रथमोऽश्विभागे प्रतिकल्पं विष्णोश्चरितं  
कीदृशमिति नारदप्रश्ने ब्रह्मवाक्यम्—'स एव भगवान्नूनं  
प्रतिमन्वन्तरं मुने । वधाय दुष्टदैत्यानां भूमिभारकृतां भुवि ॥  
कलिद्वारपरयोः संधौ भविष्यति न संशयः । प्रतिकल्पं त्वेवमेव  
भविष्यति न संशयः ॥' इति । 'सहस्रकृत्वो रामोऽपि  
भविता ब्रह्मणो दिने' इति ब्रह्मवैवर्ते प्रथमविभागस्थे राधां  
प्रति कृष्णवाक्ये दिने इति जातावेकवचनम् । दिनेष्वि-  
त्यर्थः । पूर्वं प्रतिमन्वन्तरमित्युक्तेः । प्रतिचतुर्युगं रामा-  
यवतार इति तु न युक्तम्, चतुर्विंशतितमचतुर्युग्यां गमाव-  
तारस्याष्टाविंशतितमचतुर्युग्यां कृष्णवतारस्य हरिवंशे पुराणा-  
न्तरे च प्रसिद्धत्वादिति दिक् । आभिर्वेदशरामायणमिति  
प्रसिद्धग्रन्थे तु—'रामः पञ्चदशे वर्षे षड्वर्षामपि मैथिलीम् ।  
उपयेमे त्वयोध्यायां द्वादशाब्दानुवास सः ॥ सप्तविंशतिमे वर्षे  
वनवासमकल्पयत् । अष्टादश च वर्षाणि सीतायास्तु तदा-  
भवन् ॥ त्रिरात्रमुदकाहारश्चतुर्थेऽहि फलाशनः । पञ्चमे  
चित्रकूटे तु रामो वासमकारयत् ॥ अथ त्रयोदशे वर्षे  
पञ्चवर्षा महामनाः । रामो विरूपयामास घोरां शूर्पणखां  
वने ॥ ततो माघे सिताष्टम्यां मुहूर्ते वृन्दसंज्ञके । राघवाभ्यां  
विना सीतां जहार दशकंधरः ॥' 'माघे शुक्लचतुर्दश्याम्' इति  
पाठान्तरम् । 'मार्गशुक्लदशम्यां तु वसन्ती रावणालये । संपा-  
तिर्दशमे मासे आचख्यौ वानरेषु ताम् ॥ एकादश्यां महेन्द्रा-  
प्राप्तुष्वेव शतयोजनम् । तद्वात्रिशेषे सीताया दर्शनं हि  
हनूमतः ॥ द्वादश्यां शिशपावृक्षे हनूमान्पर्यवस्थितः । तस्यां



नवाधिकशततमः सर्गः ।

भ्रातरं निहत दृष्ट्वा शयानं निर्जितं रणे । शोकवेगपरीतात्मा विललाप विभीषणः ॥ १  
 वीरविक्रान्त विख्यात प्रवीण नयकोविद । महार्हशयनोपेत किं शेषे निहतो भुवि ॥ २  
 निक्षिप्य शीघ्रं निश्चेष्टौ भुजावद्भूषितौ । मुकुटेनापवृत्तेन भास्कराकारवर्चसा ॥ ३  
 तदिदं वीर संप्राप्तं यन्मया पूर्वमीरितम् । काममोहपरीतस्य यत्तन्न रुचितं तव ॥ ४  
 यन्न दर्पात्प्रहस्तो वा नेन्द्रजिघापरे जनाः । न कुम्भकर्णोऽतिरथो नातिकायो नरान्तकः । ५  
 न स्वयं बहु मन्येथास्तस्योदकोऽयमागतः ॥

निशायां सीताया विश्वासालापसत्कथाः ॥ अक्षादिभिन्नयोदश्यां ततो युद्धमवर्तत । वधो ह्यक्षकुमारस्य वनविध्वंसनं तथा ॥ ब्रह्माक्षेण चतुर्दश्यां बद्धः शक्रजिता कपिः । वह्निना पुच्छयुक्तेन लङ्काया दहनं तथा ॥ पौर्णमास्यां महेन्द्राद्रौ पुनरागमनं कपेः । मार्गासितप्रतिपदः पञ्चभिः पथि वासरैः ॥ पुनरागम्य षष्ठेऽहिष्वस्तं मधुवनं च तैः । सप्तम्यां प्रत्यभिज्ञानदानं शुद्धिनिवेदनम् ॥ अष्टम्युत्तरफल्गुन्यां मुहूर्ते विजयाभिधे । मर्त्यं प्राप्ते सहस्रांशौ प्रस्थानं राघवस्य तु ॥ वासरे सप्तमेऽम्भोधौ स्कन्धावारनिवेशनम् । पौषशुक्लप्रतिपदस्तृतीया यावदम्बुधेः ॥ उपस्थानं सैन्यस्य राघवस्य बभूव ह । विभीषणश्चतुर्थ्या वै रामेण सह संगतः ॥ समुद्रतरणार्थाय पञ्चम्यां मन्त्रउद्गमः । प्रायोपवेशनं चक्रे रामो दिनचतुष्टयम् ॥ समुद्रवरलाभश्च सेतूपायप्रकीर्तनम् । सेतोर्दशम्यामारम्भज्योदश्यां समापनम् ॥ चतुर्दश्यां सुवेलाप्रे रामः सैन्यं न्यवेशयत् । पौर्णमास्या द्वितीयान्तं त्रिदिनैः सैन्यतारणम् ॥ तृतीयाया दशम्यन्तं मन्त्रो गुल्मनिवेशने । शुक्रसारणयोः सैन्यप्राप्तिरेकादशीदिने ॥ माघे सितायां द्वादश्यां सैन्यसंख्या कृता तु वै । सारणेन कपीनां तु सारासारोपतर्पणम् । त्रयोदश्याद्यमां यावत्लङ्कायां दिवसैस्त्रिभिः । रावणः सैन्यसंख्यानं रणायोत्साहनं तथा ॥ ययावथाङ्गदो दौल्यं माघशुक्लादिवासरे । माघशुक्लद्वितीयादिदिनैः सप्तभिरेव तु ॥ रक्षसां वानराणां च युद्धमासीत्सुदारुणम् । माघशुक्लनवम्यां तु रात्राविन्द्रजिता रणे ॥ रामलक्ष्मणयोर्नागपाशैर्वन्धो बभूव ह । नागपाशविमोक्षार्थं दशम्यां गरुडोऽभ्यगात् ॥ अत्रावहारः कथितो दशम्यादिदेनद्वयम् । द्वादश्यामाजनेयेन धूम्राक्षस्य वधः कृतः ॥ त्रयोदश्यां तु तेनैव निहतोऽकम्पनो रणे । माघशुक्लचतुर्दश्या यावत्कृष्णादिवासरम् ॥ त्रिदिनेन प्रहस्तस्य नीलेन विहितो वधः । माघासितद्वितीयायाश्चतुर्थ्यन्तं त्रिभिर्दिनैः ॥ रामेण मुले युद्धे रावणो द्रावितो रणात् । पञ्चम्यास्त्वष्टमी यावद्रावणं प्रबोधितः ॥ कुम्भकर्णः समुत्तस्थावत्रायुद्धं चतुर्दिनम् । कुम्भकर्णो दिनैः षड्भिर्नवम्यास्तु चतुर्दशीम् ॥ रामेण निहतो युद्धे बहुवानरभक्षकः । अमावास्यादिने शोकादवहारो बभूव ह ॥ फाल्गुनादिप्रतिपदश्चतुर्थ्यन्तदिनैस्ततः । नरान्तकप्रभृतयो निहताः पञ्च राक्षसाः । पञ्चम्याः सप्तमी यावदतिकायवधरूपहात् । अमावास्या द्वादशी यावच्चिहतौ दिनपञ्चकात् ॥ निकुम्भकुम्भा-

वूर्ध्वं तु मकराक्षश्चतुर्दिनैः । फाल्गुनस्य द्वितीयायां कृष्णे शक्रजिता जितम् ॥ तृतीयायास्तु सप्तम्यां हरयः पञ्चवासरात् । ओषध्यानयने व्यप्रास्तदासीदवहारकः ॥ तत्र त्रयोदशी यावद्दिनैः षड्भिस्तु शक्रजित् । लक्ष्मणेन हतो युद्धे विघ्नितोऽभिचरन्कमात् ॥ चतुर्दश्यां दशग्रीवो रणवीक्षाविधिकमात् । अमावास्यां ययौ वीरो युद्धाय दशकन्धरः ॥ चैत्रशुक्लप्रतिपदः पञ्चमीदिनपञ्चकैः । रावणस्य प्रधानानां युध्यतामभवत्क्षयः ॥ चैत्रषष्ठ्यष्टमी यावन्महापार्श्वदिमारणम् । चैत्रशुक्लनवम्यां तु सौमित्रेः शक्तिमेदनम् ॥ द्रोणाद्रिराजनेयेन लक्ष्मणार्थमुपाहृतः । दशम्यामवहारोऽभूद्रात्रौ युद्धे नृरक्षसोः । एकादश्यां तु रामाय रथो मातलिसारथिः । अष्टादशदिनै रामो द्वैरथे रावणं वधीत् ॥ द्वादश्याः शुक्लपक्षस्य यावत्कृष्णचतुर्दशीम् । माघशुक्लद्वितीयायाश्चैत्रकृष्णचतुर्दशीम् ॥ अष्टाशीतिदिनं युद्धं मध्ये पञ्चदशाहकम् । युद्धावहारं सङ्ग्रामक्षिसप्ततिदिनान्यभूत् ॥ संस्कारो रावणादीनाममावास्यादिनेऽभवत् । वैशाखादितिथौ रामः सुवेलं पुनरागमत् ॥ अभिषिक्तो द्वितीयायां लङ्काराज्ये विभीषणः । सीताशुद्धिस्तृतीयायां देवेभ्यो वरलम्भनम् ॥ वैशाखस्य चतुर्थ्यां तु रामः पुष्पकमास्थितः । पूर्णे चतुर्दशे वर्षे पञ्चम्यां माघवस्य तु ॥ भरद्वाजाश्रमं रामः ससीतः पुनरागमत् । नन्दिप्रामे तु षष्ठ्यां वै भरतेन समागतः ॥ सप्तम्यामभिषिक्तोऽसावयोध्यायां रघूत्तमः । जानकी रामसहिता रावणस्य निवेशने ॥ मनुमासान्स्थिता पक्षदशवासरसंयुते ॥ इति, तत्तु सर्वांशेऽनिश्चितप्रामाण्यम् । कालिकापुराणादिविरोधात् । इदं कल्पान्तरविषयमिति न युक्तम् । तद्विरोधादेव तस्मात्क्रियाविरोधे पुराणेषूपसंहार एव न्याय्यः शाखान्तरोक्ताज्ञोपसंहारवत् । यथा कुम्भकर्णवधोऽत्र रामेणोक्तो भारते लक्ष्मणेन तादृशे विषये, नतु कल्पमेदेन व्यवस्था । जन्मविषय एव तु हरिवंशोक्ता सेति बोध्यम् ॥ इति श्रीरामाभिरामे श्रीरामीये रामायणतिलके वाल्मीकीय आदिकान्ये युद्धकाण्डेऽष्टाधिकशततमः सर्गः ॥ १०८ ॥

अथ विभीषणविलापः—भ्रातरमिति ॥ १ ॥ प्रवीण समर्थ ॥ २ ॥ अपवृत्तेन रामबाणैस्त्याजितेन मुकुटेनोपलक्षितः ॥ ३ ॥ यन्मया पूर्वमीरितं त्वन्निधनान्तसर्वरक्षोनाशरूपं तदिदं संप्राप्तम् । उक्तस्यैव विवरणम्—काममोहेति । काममोहपरीतस्य ते यन्मे वचो न रुचितम् ॥ ४ ॥ यच्च प्रहस्तादयो दर्पाद्रवाञ्च



गतः सेतुः सुनीतानां गतो धर्मस्य विग्रहः । गतः सत्त्वस्य संक्षेपः सुहृस्तानां गतिर्गता ॥	६
आदित्यः पतितो भूमौ मग्नस्तमसि चन्द्रमाः । चित्रभानुः प्रशान्तार्चिर्व्यवसायो निरुद्यमः ।	
अस्मिन्निपतिते वीरे भूमौ शस्त्रभृतां वरे ॥	७
किं शेषमिह लोकस्य गतसत्त्वस्य संप्रति । रणे राक्षसशार्दूले प्रसुप्त इव पांसुषु ॥	८
धृतप्रवालः प्रसभाग्र्यपुष्पस्तपोबलः शौर्यनिबद्धमूलः ।	
रणे महान्राक्षसराजवृक्षः संमर्दितो राघवमारुतेन ॥	९
तेजोविषाणः कुलवंशवंशः कोपप्रसादापरगात्रहस्तः ।	
इक्ष्वाकुसिंहावगृहीतदेहः सुप्तः क्षितौ रावणगन्धहस्ती ॥	१०
पराक्रमोत्साहविजृम्भितार्चिर्निःश्वासधूमः स्वबलप्रतापः ।	
प्रतापवान्संयति राक्षसाग्निर्निर्वापितो रामपयोधरेण ॥	११
सिंहर्क्षलाङ्गूलककुद्विषाणः पराभिजिद्रन्धनगन्धवाहः ।	
रक्षोवृषश्चापलकर्णचक्षुः क्षितीश्वरव्याघ्रहतोऽवसन्नः ॥	१२
वदन्तं हेतुमद्वाक्यं परिदृष्टार्थनिश्चयम् । रामः शोकसमाविष्टमित्युवाच विभीषणम् ॥	१३
नायं विनष्टो निश्चेष्टः समरे चण्डविक्रमः । अत्युन्नतमहोत्साहः पतितोऽयमशङ्कितः ॥	१४
नैवं विनष्टाः शोच्यन्ते क्षत्रधर्मव्यवस्थिताः । वृद्धिमाशंसमाना ये निपतन्ति रणाजिरे ॥	१५
येन सेन्द्रास्त्रयो लोकास्त्रासिता युधि धीमता । अस्मिन्कालसमायुक्ते न कालः परिशोचितुम् ॥	१६
नैकान्तविजयो युद्धे भूतपूर्वः कदाचन । परैर्वा हन्यते वीरः परान्वा हन्ति संयुगे ॥	१७
इयं हि पूर्वैः संदिष्टा गतिः क्षत्रियसंमता । क्षत्रियो निहतः संख्ये न शोच्य इति निश्चयः ॥	१८
तदेवं निश्चयं दृष्ट्वा तत्त्वमास्थाय विज्वरः । यदिहानन्तरं कार्यं कल्प्यं तदनुचिन्तय ॥	१९
तमुक्तवाक्यं विक्रान्तं राजपुत्रं विभीषणः । उवाच शोकसंतप्तो भ्रातुर्हितमनन्तरम् ॥	२०
योऽयं विमर्देष्वविभग्नपूर्वः सुरैः समस्तैरपि चासवेन ।	

बह्मामन्यन्त स्वयं च वचो न बहुमन्येथास्तस्योदकं उत्तरकालिकविपाक आगतः प्राप्तः ॥ ५ ॥ सुनीतानां धार्मिकाणां सेतुर्गतः । विग्रहः स्वरूपम् । सत्त्वस्य बलस्य । संक्षेपः संप्रहस्यानम् । सुहृस्तानां वीराणाम् । गतिर्गता प्राप्ता । लयेति शेषः ॥ ६ ॥ अस्मिन्भूमौ पतिते सत्यादित्यभूमिपातादितुल्यं दृश्यते । व्यवसायः प्रवृत्तिलक्षणो धर्मः । निरुद्यमः । लवतुल्याश्रयाभावाच्चिर्व्यापारोऽभूदित्यर्थः ॥ ७ ॥ रणे लयि पांसुषु प्रसुप्त इव जाते । इह लङ्कायां वर्तमानस्य गतसत्त्वस्य गताधारबलस्य लोकस्य किं शेषम्, न किमपि । सर्वं नष्टमित्यर्थः ॥ ८ ॥ धृतिर्धैर्यमेव प्रवाला यस्य सः । प्रसभो हठ एवाग्र्यं पुष्पं यस्य सः । तप एव बलं यस्य सः । शौर्यमेव निबद्धं दृढावस्थितिसाधनं मूलं यस्य सः ॥ ९ ॥ विषाणं दन्तः । कुलं पितृपैतामहादयस्तेषां वंशः समूह एव वंशः पृष्ठावयवविशेषो यस्य सः । 'वंशो वेणौ कुले वर्गे पृष्ठस्यावयवेऽपि च' इति विश्वः । कोपापरगात्रः कोप एवापरगात्रं पादावयववा यस्य सः । प्रसादहस्तः प्रसादः प्रसन्नतैव हस्तः शुण्डादण्ड इत्यर्थः । इक्ष्वाकुसिंहेन रामरूपसिंहेनावगृहीतः पातितो देहो यस्य सः ॥ १० ॥ पराक्रमोत्साहरूपं विजृम्भितमर्चिर्यस्य सः । क्रोधजो निःश्वास एव धूमो यस्य सः । स्वबलमेव प्रतापो दाहशक्तिर्यस्य सः, अतएव प्रतापवान् ॥ ११ ॥ सिंहर्क्षा राक्षसास्त एव

लाङ्गूलं ककुद्विषाणे च यस्य सः । 'सिंहर्क्षा राक्षसाः प्रोक्ता यक्षा उष्णीषिणो मताः' इति निघण्टुः । पराभिजित्परजेता । गन्धने पराक्रमाद्युत्साहे गन्धवाहो वायुतुल्यः । 'गन्धनगन्धवाहः' इति पाङ्कः पाठः । 'गन्धहस्ती' इति पाठे मत्तगजतुल्यः । रक्षोवृषो रावणः । चापलं धर्मादिविषयस्खलनमेव कर्णचक्षुर्यस्य । क्षितीश्वरव्याघ्रो रामव्याघ्र ॥ १२ ॥ परिदृष्टः प्रकाशमानोऽर्थनिश्चयो यस्मात्तत् ॥ १३ ॥ अयं समरे निश्चेष्टोऽशक्तो भूत्वा न विनष्टः, अपि तु चण्डविक्रमत्वादियुग एक एवायमशङ्कितो मृत्युशङ्कारहित एव दैवात्पतितः ॥ १४ ॥ किं ततस्तत्राह—नैवमिति । वृद्धिं जयादिकमाशंसमानाः सन्तो ये रणाजिरे निपतन्ति । क्षत्रधर्मस्थिता एवं विनष्टास्ते न शोच्यन्ते । पुण्यलोकप्राप्तेरिति भावः ॥ १५ ॥ कालसमायुक्ते कालधर्मसंबन्धे । एवं दुर्गुणयुक्तस्य मरणमेव सम्यगिति भावः ॥ १६ ॥ न भूतपूर्वं इत्येतदेवोपपादयति—परैरिति ॥ १७ ॥ इयं हि या गतिरनेन प्राप्ता इयं गतिः पूर्वैर्मन्वादिभिः संदिष्टोपदिष्टा क्षत्रियसंमता क्षत्रियपूजितोत्तमा गतिरेव । अतः संख्ये हतः क्षत्रियो न शोच्य इति निश्चयः ॥ १८ ॥ तत्तस्मादेवं निश्चयं दृष्ट्वा ज्ञात्वा तत्त्वमास्थाय निश्चितत्वमवलम्ब्यात्र यत्कल्प्यमनुष्ठेयं तदनुचिन्तय । 'सत्त्वमास्थाय' इति पाठे सत्त्वगुणमास्थायेत्यर्थः ॥ १९ ॥ २० ॥ विमर्देषु



भवन्तमासाद्य रणे विभग्नो वेलासिवासाद्य यथा समुद्रः ॥	२१
अनेन दत्तानि वनीपकेषु भुक्ताश्च भोगा निभृताश्च भृत्याः ।	
धनानि मित्रेषु समर्पितानि वैराण्यमित्रेषु निपातितानि ॥	२२
एषोऽहिताग्निश्च महातपाश्च वेदान्तगः कर्मसु चाग्र्यशूरः ।	
एतस्य यत्प्रेतगतस्य कृत्यं तत्कर्तुमिच्छामि तव प्रसादात् ॥	२३
स तस्य वाक्यैः करुणैर्महात्मा संबोधितः साधु विभीषणेन ।	
आज्ञापयामास नरेन्द्रसूनुः स्वर्गीयमाधानमदीनसत्त्वः ॥	२४
मरणान्तानि वैराणि निवृत्तं नः प्रयोजनम् । क्रियतामस्य संस्कारो ममाप्येष यथा तव ॥	२५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवाधिकशततमः सर्गः ॥ १०९ ॥

दशाधिकशततमः सर्गः ।

रावणं निहतं दृष्ट्वा राघवेण महात्मना । अन्तःपुराद्विनिष्पेत् राक्षस्यः शोककर्षिताः ॥	१
वार्यमाणाः सुबहुशो वेष्टन्त्यो रणपांसुषु । विमुक्तकेश्यः शोकार्ता गावो वत्सहता यथा ॥	२
उत्तरेण विनिष्कस्य द्वारेण सह राक्षसैः । प्रविश्यायोधनं घोरं विचिन्वन्त्यो हतं पतिम् ॥	३
आर्यपुत्रेति वादिन्यो हा नाथेति च सर्वशः । परिपेतुः कबन्धाङ्गां महीं शोणितकर्माम् ॥	४
ता बाष्पपरिपूर्णाक्ष्यो भर्तृशोकपराजिताः । करिण्य इव नर्दन्यः करेण्वो हतयूथपाः ॥	५
ददृशुस्ता महाकायं महावीर्यं महाद्युतिम् । रावणं निहतं भूमौ नीलाञ्जनचयोपमम् ॥	६
ताः पतिं सहसा दृष्ट्वा शयानं रणपांसुषु । निपेतुस्तस्य गात्रेषु छिन्ना वनलता इव ॥	७
बहुमानात्परिष्वज्य काचिदेनं रुरोद ह । चरणौ काचिदालम्ब्य काचित्कण्ठेऽवलम्ब्य च ॥	८
उत्क्षिप्य च भुजौ काचिद्भूमौ सुपरिवर्तते । हतस्य वदनं दृष्ट्वा काचिन्मोहमुपागमत् ॥	९
काचिदङ्गे शिरः कृत्वा रुरोद मुखमीक्षती । स्नापयन्ती मुखं बाष्पैस्तुषारैरिव पङ्कजम् ॥	१०
एवमार्ताः पतिं दृष्ट्वा रावणं निहतं भुवि । चुक्रुशुर्बहुधा शोकाद्भूयस्ताः पर्यदेवयन् ॥	११
येन वित्रासितः शक्रो येन वित्रासितो यमः । येन वैश्रवणो राजा पुष्पकेण वियोजितः ॥	१२
गन्धर्वाणामृषीणां च सुराणां च महात्मनाम् । भयं येन रणे दत्तं सोऽयं शेते रणे हतः ॥	१३
असुरेभ्यः सुरेभ्यो वा पन्नगेभ्योऽपि वा तथा । भयं यो न विजानाति तस्येदं मानुषाद्भयम् ॥	१४
अवध्यो देवतानां यस्तथा दानवरक्षसाम् । हतः सोऽयं रणे शेते मानुषेण पदातिना ॥	१५
यो न शक्यः सुरैर्हन्तुं न यक्षैर्नासुरैस्तथा । सोऽयं कश्चिदिवासत्त्वो मृत्युं मर्त्येन लम्बितः ॥	१६
एवं वदन्त्यो रुरुदुस्तस्य ता दुःखिताः स्त्रियः । भूय एव च दुःखार्ता विलेपुश्च पुनःपुनः ॥	१७
अशृण्वता तु सुहृदां सततं हितवादिनाम् । मरणायाहता सीता राक्षसाश्च निपातिताः ।	
एताः सममिदानीं ते वयमात्मा च पातितः ॥	१८
ब्रुवाणोऽपि हितं वाक्यमिष्टो भ्राता विभीषणः । दृष्टं परुषितो मोहात्त्वयात्मवधकाङ्क्षिणा ॥	१९

युद्धेषु ॥ २१ ॥ वनीपकेषु याचकेष्वनेन दत्तानि । दाना-  
नीति शेषः । निभृता नितरां पोषिताः ॥ २२ ॥ एषोऽहि-  
ताग्निरित्यार्षः संधिः । आहिताग्निरिति च्छेदः । वेदान्तगो-  
ऽधीतोपनिषत्कः । कर्मस्वमिहोत्रादिषु । अग्र्यशूरः परमा-  
नुष्ठाता । परमकर्मठ इत्यर्थः ॥ २३ ॥ तस्य स्वर्गीयं स्वर्गा-  
ईमाधानं विधानं प्रेतकृत्यम् ॥ २४ ॥ तवेव ममापि ज्ञेहवि-  
षयः, अतः संस्कारविषयां शङ्कां मा कुर्वित्यर्थः ॥ २५ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे नवाधिकशततमः सर्गः ॥ १०९ ॥

रावणमिति ॥ १ ॥ वार्यमाणाः पांसुवेष्टनाद्बहुशो निवार्य-  
माणा अपि रणपांसुषु वेष्टन्त्यः । वत्सहता हतवत्साः ।  
अयमस्याप्तवियोगजशोकमात्रे दृष्टान्तः ॥ २ ॥ ३ ॥ ४ ॥  
हतयूथपाः करेण्व इव ददृशुः ॥ ५ ॥ ६ ॥ ७ ॥ ८ ॥  
सुपरिवर्तते लुण्ठति स्म ॥ ९ ॥ स्नापयन्तीत्यत्र वैकल्पिक-  
त्वात्पक्षे मित्वाभावः ॥ १० ॥ ११ ॥ १२ ॥ १३ ॥ १४ ॥  
॥ १५ ॥ असत्त्वः कश्चिदिव दुर्बलः प्राकृतप्राणीव लम्बितः  
प्रापितः ॥ १६ ॥ १७ ॥ सुहृदाम् । वाक्यमिति शेषः ।  
एता वयं आत्मा च ते त्वयेदानीं सममेककाल एव पातितः  
॥ १८ ॥ हितं वाक्यं ब्रुवाणोऽपि यत्परुषितस्तत्फलं दृष्ट-



यदि निर्यातिता ते स्यात्सीता रामाय मैथिली । न नः स्याद्व्यसनं घोरमिदं मूलहरं महत् ॥ २०  
 वृत्तकामो भवेद्भाता रामो मित्रकुलं भवेत् । वयं चाविधवाः सर्वाः सकामा न च शत्रवः ॥ २१  
 त्वया पुनर्नृशंसेन सीतां संरुन्धता बलात् । राक्षसा वयमात्मा च त्रयं तुल्यं निपातितम् ॥ २२  
 न कामकारः कामं वा तव राक्षसपुंगव । दैवं चेष्टयते सर्वं हतं दैवेन हन्यते ॥ २३  
 वानराणां विनाशोऽयं राक्षसानां च ते रणे । तव चैव महाबाहो दैवयोगादुपागतः ॥ २४  
 नैवार्थेन च कामेन विक्रमेण न चाक्षया । शक्या दैवगतिलोके निवर्तयितुमुद्यता ॥ २५  
 विलेपुरेवं दीनास्ता राक्षसाधिपयोषितः । कुर्य इव दुःखार्ता वाष्पपर्याकुलेक्षणाः ॥ २६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे दशाधिकशततमः सर्गः ॥ ११० ॥

एकादशाधिकशततमः सर्गः ।

तासां विलपमानानां तदा राक्षसयोषिताम् । ज्येष्ठपत्नी प्रिया दीना भर्तारं समुदैक्षत ॥ १  
 दशग्रीवं हतं दृष्ट्वा रामेणाचिन्त्यकर्मणा । पतिं मण्डोदरी तत्र कृपणा पर्यदेवयत् ॥ २  
 ननु नाम महाबाहो तव वैश्रवणानुज । क्रुद्धस्य प्रमुखे स्थातुं त्रस्यत्यपि पुरंदरः ॥ ३  
 ऋषयश्च महान्तोऽपि गन्धर्वाश्च यशस्विनः । ननु नाम तवोद्वेगाच्चारणाश्च दिशो गताः ॥ ४  
 स त्वं मानुषमात्रेण रामेण युधि निर्जितः । न व्यपत्रपसे राजन्किमिदं राक्षसेश्वर ॥ ५  
 कथं त्रैलोक्यमाक्रम्य श्रिया वीर्येण चान्वितम् । अविषह्यं जघान त्वां मानुषो वनगोचरः ॥ ६  
 मानुषाणामविषये चरतः कामरूपिणः । विनाशस्तव रामेण संयुगे नोपपद्यते ॥ ७  
 न चैतत्कर्म रामस्य श्रद्धासि चमूमुखे । सर्वतः समुपेतस्य तव तेनाभिमर्षणम् ॥ ८  
 अथवा रामरूपेण कृतान्तः स्वयमागतः । मायां तव विनाशाय विधायाप्रतितर्किताम् ॥ ९  
 अथवा वासवेन त्वं धर्षितोऽसि महाबल । वासवस्य तु का शक्तिस्त्यां द्रष्टुमपि संयुगे ॥ १०  
 महाबलं महावीर्यं देवशत्रुं महौजसम् । व्यक्तमेष महायोगी परमात्मा सनातनः ॥ ११  
 अनादिमध्यनिधनो महतः परमो महान् । तमसः परमो धाता शङ्खचक्रगदाधरः ॥ १२  
 श्रीवत्सवक्षा नित्यश्रीरजय्यः शाश्वतो ध्रुवः । मानुषं रूपमास्थाय विष्णुः सत्यपराक्रमः ॥ १३

मित्यर्थः ॥ १९ ॥ यदि ते त्वया सीता निर्यातिता समर्पिता स्यात्तदा न इदं व्यसनं न स्यात् ॥ २० ॥ भ्राता वृत्तकामो निष्पन्नमनोरथः । स्ववाक्यकरणान्मित्रकुलं मित्रपक्षः । वय-  
 मविधवाः स्याम, शत्रवश्च सकामा न स्युः ॥ २१ ॥ २२ ॥ एवं रावणीयस्वेच्छाचरणस्य नाशहेतुतामुक्त्वेदानीं तन्निरास-  
 पूर्वकं देवस्य तत्कारणत्वं दर्शयन्ति—नेति । कामं पर्याप्तम् । तव न कामकारो न लदिच्छाप्रवर्तितोऽयं व्यवहारः । कुतो यतो दैवं सर्वं प्राणिजातं चेष्टयते तत्तत्कर्मानुसारेण, अतो दैवहतमेव केनचिन्निमित्तेन हन्यते ॥ २३ ॥ ते तव रणे वानराणां राक्षसानां तव चार्यं विनाशो दैवादुपागतः ॥ २४ ॥ अर्थेन धनेन । कामेनेच्छया । आज्ञया मर्यादाव्यवस्थापन-  
 शक्त्या । उद्यता फलोन्मुखीभूता ॥ २५ ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे दशाधिकशततमः सर्गः ॥ ११० ॥

तासामिति ॥ १ ॥ मण्डोदरी मण्डनभूतोदरी । क्रुशो-  
 दरीत्यर्थः । 'मन्दोदरी' इति पाठेऽप्ययमेवार्थः ॥ २ ॥ पुरं-  
 दरोऽपि त्रस्यति ॥ ३ ॥ तवोद्वेगात्त्वत्त उद्वेगं प्राप्य ॥ ४ ॥ वीर्येण त्रैलोक्यमाक्रम्य श्रियान्वितं त्वां मानुषो जघानेति

यदत्र किमिति न व्यपत्रपसे ॥ ५ ॥ ६ ॥ मानुषाणामवि-  
 षयेऽगोचरे । लङ्काद्वीपरूपे देश इत्यर्थः ॥ ७ ॥ सर्वतः  
 समुपेतस्य जयोपेतस्य तव तेन रामेण यदभिमर्षणं प्रधर्षण-  
 मेतद्रामस्य कर्मेति न श्रद्धासि ॥ ८ ॥ ननु प्रत्यक्षसिद्धे  
 कथमश्रद्धेत्यरुच्या पक्षान्तरम्—अथवेति । तव नाशायप्र-  
 तितर्कितामचिन्तनीयोपपत्तिकां मायां विधाय कृतान्तो राम-  
 रूपेणागत इति मन्य इति शेषः ॥ ९ ॥ अथवा रामरूपेण  
 वासवेन त्वं धर्षितोऽसि । एतन्नोपपद्यत इत्याह—वासव-  
 स्येति । महाबलत्वादिविशेषणं त्वां द्रष्टुमपि वासवस्य तु कृतः  
 शक्तिः ॥ १० ॥ अतः व्यक्तमित्यादि सत्यमेव । मन्दोदरी  
 जानीते भगवत्कृपया । महायोगी स्वाभाविकसर्वशक्तियुक्तः  
 परमात्मा आत्मनामप्यात्मा । सर्वान्तर्यामीत्यर्थः । 'य आत्मनि  
 तिष्ठन्नात्मानमन्तरो यमयति' इति श्रुतेः । सनातनः सदा-  
 स्तित्वयुक्तः ॥ ११ ॥ अनादिमध्यनिधनो जन्ममृदिनाशहीनः ।  
 महतः परमो महान्महतो महीयान् । तमसः परमः प्रकृतेः  
 प्रवर्तकः । 'तपसः परमः' इति पाठे सर्वतः फलद इत्यर्थः ।  
 धाता स्रष्टा । 'यतो वा इमानि भूतानि जायन्ते' इत्युक्तेः ।  
 इदानीं विप्रद्विगुणानाह—शङ्खेत्यादि ॥ १२ ॥ नित्यधीरन-



सर्वैः परिवृतो देवैर्वा नरत्वमुपागतैः । सर्वलोकेश्वरः श्रीमाल्लोकानां हितकाम्यया ॥	१४
सराक्षसपरीवारं देवशत्रुं भयावहम् । इन्द्रियाणि पुरा जित्वा जितं त्रिभुवनं त्वया ॥	१५
स्मरद्भिरिव तद्वैरमिन्द्रियैरेव निर्जितः । यदैव हि जनस्थाने राक्षसैर्वहुभिर्वृतः ॥	१६
खरस्तु निहतो भ्राता तदा रामो न मानुषः । यदैव नगरीं लङ्कां दुष्प्रवेशां सुरैरपि ॥	१७
प्रविष्टो हनुमान्वीर्यात्तदैव व्यथिता वयम् । क्रियतामविरोधश्च राघवेणेति यन्मया ॥	१८
उच्यमानं न गृह्णासि तस्येयं व्युष्टिरागता । अकस्माच्च अभिकामोऽसि सीतां राक्षसपुंगव ॥	१९
ऐश्वर्यस्य विनाशाय देहस्य स्वजनस्य च । अरुन्धत्या विशिष्टां तां रोहिण्याश्चापि दुर्मते ॥	२०
सीतां धर्षयता मान्यां त्वया ह्यसदृशं कृतम् । वसुधाया हि वसुधां श्रिया श्रीं भर्तृवत्सलाम् ॥	२१
सीतां सर्वानवद्याङ्गीमरण्ये विजने शुभाम् । आनयित्वा तु तां दीनां छद्मनात्मस्वदूषणम् ॥	२२
अप्राप्य तं चैव कामं मैथिलीसंगमे कृतम् । पतिव्रतायास्तपसा नूनं दग्धोऽसि मे प्रभो ॥	२३
तदैव यत्नं दग्धस्त्वं धर्षयंस्तनुमध्यमाम् । देवा विभ्यति ते सर्वे सेन्द्राः साग्निपुरोगमाः ॥	२४
अवश्यमेव लभते फलं पापस्य कर्मणः । भर्तः पर्यागते काले कर्ता नास्त्यत्र संशयः ॥	२५
शुभकृच्छुभमाप्नोति पापकृत्पापमश्रुते । विभीषणः सुखं प्राप्तस्त्वं प्राप्तः पापमीदृशम् ॥	२६
सन्त्यन्याः प्रमदास्तुभ्यं रूपेणाभ्यधिकास्ततः । अनङ्गवशमापन्नस्त्वं तु मोहान्न बुध्यसे ॥	२७
न कुलेन न रूपेण न दाक्षिण्येन मैथिली । मयाधिका वा तुल्या वा तत्तु मोहान्न बुध्यसे ॥	२८
सर्वदा सर्वभूतानां नास्ति मृत्युरलक्षणः । तव तद्वदयं मृत्युर्मैथिलीकृतलक्षणः ॥	२९
सीतानिमित्तजो मृत्युस्त्वया दूरादुपाहृतः । मैथिली सह रामेण विशोका विहरिष्यति ॥	३०
अल्पपुण्या त्वहं घोरे पतिता शोकसागरे । कैलासे मन्दरे मेरौ तथा चैत्ररथे वने ॥	३१
देवोद्यानेषु सर्वेषु विहृत्य सहिता त्वया । विमानेनानुरूपेण या याम्यतुल्या श्रिया ॥	३२
पश्यन्ती विविधान्देशांस्तांश्चित्रस्त्रगम्बरा । भ्रंशिता कामभोगेभ्यः सासि वीर वधात्तव ॥	३३
सैवान्येवासि संवृत्ता धिगराज्ञां चञ्चलां श्रियम् । हा राजन्सुकुमारं ते सुभ्रु सुत्वक्समुन्नसम् ॥	३४
कान्तिश्रीद्युतिभिस्तुल्यमिन्दुपद्मदिवाकरैः । किरीटकूटोऽज्वलितं ताम्रास्यं दीप्तकुण्डलम् ॥	३५
मदव्याकुललोलाक्षं भूत्वा यत्पानभूमिषु । विविधस्त्रग्धरं चारु वल्गुस्मितकथं शुभम् ॥	३६
तदेवाद्य तवैवं हि वक्त्रं न भ्राजते प्रभो । रामसायकनिर्भिन्नं रक्तं रुधिरविस्त्रवैः ॥	३७

पायिलक्ष्मीकः । अजग्यो जेतुमशक्यः । शाश्वतोऽपश्य-  
रहितः । ध्रुवः परिणामशून्यः । अनेन षड्भावविकारशून्य-  
त्वमुक्तम् । महायोगित्वादिविशेषणविशिष्टो यो विष्णुः स एव  
राम इत्यर्थः ॥ १३ ॥ १४ ॥ सराक्षसपरिवारं राक्षसरूप-  
परिवारसहितम् । हतवानिति शेषः । देवशत्रुं भयावहमित्य-  
नेन भगवतो वैषम्यनैर्घृष्य परिहृते । अवतारप्रयोजनं  
रावणवधप्रयोजनं च देवभयनिवृत्तिरूपं दर्शितम् । पुरा भग-  
वदुद्देशेन तपोनुष्ठानकाले ॥ १५ ॥ तद्वैरं स्वजयनिमित्तं  
वैरं स्मरद्भिरिन्द्रियैरकर्मप्रवृत्तिसंपादनेन निर्जितः ॥ १६  
॥ १७ ॥ १८ ॥ व्युष्टिः फलम् । सीतां प्रत्यभिकामः कामुकः  
॥ १९ ॥ २० ॥ मान्यामुपास्यदेशताम् । वसुधायाः सर्वक्ष-  
मावन्निर्दर्शनभूताया वसुधां निर्दर्शनभूमिम् । एवं सर्वसौभा-  
ग्ययुक्तानां निर्दर्शनभूतश्रियोऽपि निर्दर्शनभूतानाम् ॥ २१  
॥ यमनानयित्वानीय । आत्मस्वदूषणम् । स्वशब्दः स्वीयवाची ।  
आत्मनः स्वकुलस्य नाशनं हनमिति शेषः ॥ २२ ॥ मैथि-  
लीसंगमे कृतं न काननमया । पतिव्रतानां तस्यान्तरा नूनं  
निधयेन दग्धोऽसि मे प्रभो ये जने ॥ २३ ॥ तां धर्ष-

यंस्तदैव धर्षणसमय एव न दग्ध इति यत् । येन महात्मेन  
देवा विभ्यति तेन माहात्म्येनेत्यर्थः ॥ २४ ॥ काले परिपा-  
कसमये पर्यागते सति ॥ २५ ॥ शुभं सुखम् । पापं दुःखम्  
॥ २६ ॥ तुभ्यं तव । ततः सीतातोऽपि ॥ २७ ॥ मैथिली  
कुलादिना मदधिका न, वा मत्तुल्यापि न, अथापि तत्तु तथात्वं  
तु त्वं मोहान्न बुध्यसे ॥ २८ ॥ अलक्षणोऽनिमित्तः । मैथि-  
लीकृतलक्षणो मैथिलीकृतं लक्षणं निमित्तं यस्य सः । मैथि-  
लीहेतुक इत्यर्थः ॥ २९ ॥ ३० ॥ ३१ ॥ श्रिया । उपल-  
क्षितेति शेषः ॥ ३२ ॥ ३३ ॥ सैवाहं सौभाग्यलक्षणवत्त्वेन  
तव वधादन्येव । विधवेव संवृत्तेत्यर्थः । अत्रान्येवेतीवकारेण  
देवस्थित्या वस्तुतोऽवैधव्यं सूचितम् । सुभ्रु शोभनभ्रूयुतम् ।  
सुलक्षशोभनलङ्घिन्द्रियस्थानम् ॥ ३४ ॥ कान्तिराज्ञादकारी  
प्रभा तथा चन्द्रतुल्यम् । श्रीरुज्ज्वलता तथा पद्मवत् । द्युतिः  
पराभिवसामर्थ्यं तेजस्तेन रवितुल्यम् । कूटः समूहः ।  
ताम्रास्यं ताम्रोष्ठम् ॥ ३५ ॥ पानभूमिषु मदव्याकुललोलाक्षं  
भूत्वा । यदभ्राजतेति शेषः । चारु सुन्दरम्, वल्गु चञ्चलम्,  
स्मितकथं स्मितोपेतकथायुतम् ॥ ३६ ॥ तदेव ते वक्त्रमेवमेव



विशीर्णमेदोमस्तिष्कं रुक्षं स्यन्दनरेणुभिः । हा पश्चिमा मे संप्राप्ता दशा वैधव्यदायिनी ॥ ३८  
 या मयासीन्न संबुद्धा कदाचिदपि मन्दया । पिता दानवराजो मे भर्ता मे राक्षसेश्वरः ॥ ३९  
 पुत्रो मे शक्रनिजैता इत्यहं गर्विता भृशम् । दत्तारिमथनाः क्रूराः प्रख्यातबलपौरुषाः ॥ ४०  
 अकुतश्चिद्रया नाथा ममेत्यासीन्मतिर्धुवा । तेषामेवंप्रभावाणां युष्माकं राक्षसर्वभाः ॥ ४१  
 कथं भयमसंबुद्धं मानुषादिदमागतम् । स्निग्धेन्द्रनीलनीलं तु प्राशु शैलोपमं हतम् ॥ ४२  
 केयूराङ्गदवैदूर्यमुक्ताहारस्त्रगुञ्जलम् । कान्तं विहारेष्वधिकं दीप्तं सङ्ग्रामभूमिषु ॥ ४३  
 भाल्याभरणाभाभिर्यद्विद्युद्भिरिव तोयदः । तदेवाद्य शरीरं ते तीक्ष्णैर्नैकशरैश्चितम् ॥ ४४  
 पुनर्दुर्लभसंपर्शं परिष्वक्तुं न शक्यते । श्वाविधः शललैर्युक्तं लग्नैर्वर्णैर्निरन्तरम् ॥ ४५  
 स्वर्पितैर्मर्मसु भृशं संछिन्नस्त्रायुबन्धनम् । क्षितौ निपतितं राजञ्जयामं वै रुधिरच्छवि ॥ ४६  
 वज्रप्रहारमभितो विकीर्णं इव पर्वतः । हा स्वप्नः सत्यमेवेदं त्वं रामेण कथं हतः ॥ ४७  
 त्वं मृत्योरपि मृत्युः स्याः कथं मृत्युवशं गतः । त्रैलोक्यवसुभोक्तारं त्रैलोक्योद्वेगदं महत् ॥ ४८  
 जेतारं लोकपालानां क्षेप्तारं शंकरस्य च । दत्तानां निग्रहीतारमाविष्कृतपराक्रमम् ॥ ४९  
 लोकक्षोभयितारं च साधुभूतविदारणम् । ओजसा दत्तवाक्यानां वक्तारं रिपुसंनिधौ ॥ ५०  
 स्वयूथभृत्यगोप्तारं हन्तारं भीमकर्मणाम् । हन्तारं दानवेन्द्राणां यक्षाणां च सहस्रशः ॥ ५१  
 निवातकवचानां तु निग्रहीतारमाहवे । नैकयज्ञविलोप्तारं त्रातारं स्वजनस्य च ॥ ५२  
 धर्मव्यवस्थाभेत्तारं मायास्त्रधारमहावे । देवासुरनृकन्यानामाहर्तारं ततस्ततः ॥ ५३  
 शत्रुस्त्रीशोकदातारं नेतारं स्वजनस्य च । लङ्कादीपस्य गोप्तारं कर्तारं भीमकर्मणाम् ॥ ५४  
 अस्माकं कामभोगानां दातारं रथिनां वरम् । एवंप्रभावं भर्तारं दृष्ट्वा रामेण पातितम् ॥ ५५  
 स्थिरास्त्रि या देहसिमं धारयामि हतप्रिया । शयनेषु महाहैषु शयित्वा राक्षसेश्वर ॥ ५६  
 इह कस्मात्प्रसुप्तोऽसि धरण्यां रेणुगुण्ठितः । यदा मे तनयः शस्तो लक्ष्मणेनेन्द्रजिद्युधि ॥ ५७  
 तदा त्वभिहता तीव्रमद्य त्वसि निपातिता । साहं बन्धुजनैर्हीना हीना नाथेन च त्वया ॥ ५८  
 विहीना कामभोगैश्च शोचिष्ये शाश्वतीः समाः । प्रपन्नो दीर्घमध्वानं राजन्नद्य सुदुर्गमम् ॥ ५९  
 नय मामपि दुःखार्तां न वर्तिष्ये त्वया विना । कस्मात्त्वं मां विहायेह कृपणां गन्तुमिच्छसि ॥ ६०  
 दीनां विलपतीं मन्दां किं च मां नाभिभाषसे । दृष्ट्वा न खल्वभिकुद्धो मामिहानवगुण्ठिताम् ॥ ६१  
 निर्गतां नगरद्वारात्पङ्क्त्यामेवागतां प्रभो । पश्येष्टदार दारांस्ते भ्रष्टलज्जावगुण्ठनान् ॥ ६२  
 बहिर्निष्पतितान्सर्वान्कथं दृष्ट्वा न कुप्यसि । अयं क्रीडासहायस्तेऽनाथो लालप्यते जनः ॥ ६३  
 न चैनमाश्वासयसि किं वा न बहुमन्यसे । ग्रास्त्वया विधवा राजन्कृता नैकाः कुलस्त्रियः ॥ ६४  
 पतिव्रताधर्मरता गुरुशुश्रूषणे रताः । ताभिः शोकाभितप्ताभिः शप्तः परवशं गतः ॥ ६५  
 त्वया विप्रकृताभिश्च तदा शप्तस्तदागतम् । प्रवादः सत्यमेवायं त्वां प्रति प्रायशो नृप ॥ ६६

कथमापन्नं न भ्राजते । तामवस्थामाह—रामेति । रक्तं रक्त-  
 वर्णम् ॥ ३७ ॥ विशीर्णं मेदोस्थिगतमांसं मस्तिष्कं मज्जा च  
 यस्य तत् । सा वैधव्यदा पश्चिमा दशा मे मया संप्राप्ता ॥ ३८ ॥  
 या मया संबुद्धा नासीत् । दानवराजो मयः ॥ ३९ ॥ अहं  
 गर्विता विशिष्टपतिपुत्रपितृत्वात् । दत्तारिमथनत्वादिधर्मा मम  
 मायास्त्रातारः सन्तीति मम धुवा दृढा भतिरासीत् ॥ ४० ॥ ४१  
 ॥ ४२ ॥ ४३ ॥ ४४ ॥ श्वाविधः शल्यकस्य शललैः कण्ट-  
 कैरिव लग्नैर्वर्णैर्निरन्तरम् । कृतमिति शेषः ॥ ४५ ॥ तथा  
 मर्मसु स्वर्पितैर्बाणैः संछिन्नस्त्रायुबन्धनम् । रुधिरच्छवि तत्सं-  
 बन्धेन रक्तकान्ति ॥ ४६ ॥ वज्रप्रहारमभितो विकीर्णः पर्वत  
 इव ते शरीरं विकीर्णम् । हा खेदे । स्वप्न इवेदं कथं सत्यमेव  
 जातम् ॥ ४७ ॥ वसु रत्नम् । महदत्यर्थम् ॥ ४८ ॥ ४९ ॥

साधुभूतानां साधुजनानां विदारणम् । ओजसा बलेन ।  
 दत्तवाक्यानां गर्विष्ठवचसाम् ॥ ५० ॥ ५१ ॥ आहवे निग्रही-  
 तारम् । जेतारमिति यावत् ॥ ५२ ॥ ५३ ॥ ५४ ॥ एवं-  
 प्रभावं त्वां हतं दृष्ट्वा हतप्रियेयं देहं धारयामि, अतः स्थिरा  
 कठिनहृदयास्मीति जाने ॥ ५५ ॥ ५६ ॥ ५७ ॥ तदा  
 त्वभिहताभिघातमात्रं प्राप्ता, अद्य तु निपातितासि ॥ ५८  
 ॥ ५९ ॥ ६० ॥ अनवगुण्ठितां भ्रष्टावगुण्ठनाम् ॥ ६१ ॥  
 भ्रष्टं लज्जारक्षकमवगुण्ठनं येषां तान् ॥ ६२ ॥ ६३ ॥ नैकाः  
 कुलस्त्रियः । ऋष्यादीनामिति शेषः ॥ ६४ ॥ यच्छप्तस्तत्फलं  
 त्वं परवशं शत्रुवशं गतः ॥ ६५ ॥ त्वया विप्रकृताभिः कृता-  
 पकाराभिस्तदापकारसमये यच्छप्तं तत्फलमागतम् । विप्रकृ-  
 तानां पतिव्रतानामश्रुप्यकस्मात्किञ्चिदनयकारणं विना भूतले



पतिव्रतानां नाकस्मात्पतन्त्यश्रूणि भूतले । कथं च नाम ते राजन्लोकानाक्रम्य तेजसा ॥ ६७  
 नारीचौर्यमिदं क्षुद्रं कृतं शौटीर्यमानिना । अपनीयाश्रमाद्रामं यन्मृगच्छन्ना त्वया ॥ ६८  
 आनीता रामपत्नी सा अपनीय च लक्ष्मणम् । कातर्यं च न ते युद्धे कदाचित्संस्मराम्यहम् ॥ ६९  
 तत्तु भाग्यविपर्यासाच्चूनं ते पक्कलक्षणम् । अतीतानागतार्थज्ञो वर्तमानविचक्षणः ॥ ७०  
 मैथिलीमाहतां दृष्ट्वा ध्यात्वा निःश्वस्य चायतम् । सत्यवाक्स महाबाहो देवरो मे यदब्रवीत् ॥ ७१  
 अयं राक्षसमुख्यानां विनाशः प्रत्युपस्थितः । कामक्रोधसमुत्थेन व्यसनेन प्रसङ्गिना ॥ ७२  
 निवृत्तस्त्वत्कृतेनार्थः सोऽयं मूलहरो महान् । त्वया कृतमिदं सर्वमनाथं राक्षसं कुलम् ॥ ७३  
 नहि त्वं शोचितव्यो मे प्रख्यातबलपौरुषः । स्त्रीस्वभावात्तु मे बुद्धिः कारुण्ये परिवर्तते ॥ ७४  
 सुकृतं दुष्कृतं च त्वं गृहीत्वा स्वां गतिं गतः । आत्मानमनुशोचामि त्वद्विनाशेन दुःखिताम् ॥ ७५  
 सुहृदां हितकामानां न श्रुतं वचनं त्वया । भ्रातॄणां चैव कात्कर्येन हितमुक्तं दशानन ॥ ७६  
 हेत्वर्थयुक्तं विधिवच्छ्रेयस्करमदारुणम् । विभीषणेनाभिहितं न कृतं हेतुमत्त्वया ॥ ७७  
 मारीचकुम्भकर्णाभ्यां वाक्यं मम पितुस्तथा । न कृतं वीर्यमत्तेन तस्येदं फलमीदृशम् ॥ ७८  
 नीलजीमूतसंकाश पीताम्बर शुभाङ्गद । स्वगात्राणि विनिक्षिप्य किं शेषे रुधिरावृतः ॥ ७९  
 प्रसुप्त इव शोकाती किं मां न प्रतिभाषसे । महावीर्यस्य दक्षस्य संयुगेष्वपलायिनः ॥ ८०  
 यातुधानस्य दौहित्री किं मां न प्रतिभाषसे । उत्तिष्ठोत्तिष्ठ किं शेषे नवे परिभवे कृते ॥ ८१  
 अद्य वै निर्मया लङ्कां प्रविष्टाः सूर्यरश्मयः । येन सूदयसे शत्रून्समरे सूर्यवर्चसा ॥ ८२  
 वज्रं वज्रधरस्येव सोऽयं ते सततार्चितः । रणे बहुप्रहरणो हेमजालपरिष्कृतः ॥ ८३  
 परिधो व्यवकीर्णस्ते बाणैश्छिन्नः सहस्रधा । प्रियामिवोपसंगृह्य किं शेषे रणमेदिनीम् ॥ ८४  
 अप्रियामिव कस्माच्च मां नेच्छस्यभिभाषितुम् । धिगस्तु हृदयं यस्या ममेदं न सहस्रधा ॥ ८५  
 त्वयि पञ्चत्वमापन्ने फलते शोकपीडितम् । इत्येवं विलपन्ती सा बाष्पपर्याकुलेक्षणा ॥ ८६  
 स्नेहोपस्कन्धहृदया तदा मोहमुपागतम् । कश्मलाभिहता सन्ना बभौ सा रावणोरसि ॥ ८७  
 संध्यानुरक्ते जलदे दीप्ता विद्युदिवोज्ज्वला । तथागतां समुत्थाप्य सपत्न्यस्तां भृशानुराः ॥ ८८  
 पर्यवस्थापयामासु रुदत्यो रुदतीं भृशम् । किं तेन विदिता देवि लोकानां स्थितिरधुवा ॥ ८९  
 दशाविभागपर्याये राज्ञां वै चञ्चलाः श्रियः । इत्येवमुच्यमाना सा सशब्दं प्ररुद ह ॥ ९०  
 क्षपयन्ती तदास्त्रेण स्तनौ वक्रं सुनिर्मलम् । एतस्मिन्नन्तरे रामो विभीषणमुवाच ह ॥ ९१  
 संस्कारः क्रियतां भ्रातुः स्त्रीगणः परिसान्त्वयताम् । तमुवाच ततो धीमान्विभीषण इदं वचः ॥ ९२  
 विमृश्य बुद्ध्या प्रश्रितं धर्मार्थसहितं हितम् । त्यक्तधर्मव्रतं क्रूरं नृशंसमनृतं तथा ॥ ९३  
 नाहमर्हामि संस्कर्तुं परदाराभिमर्शिनम् । भ्रातृरूपो हि मे शत्रुरेष सर्वाहिते रतः ॥ ९४  
 रावणो नार्हते पूजां पूज्योऽपि गुरुगौरवात् । नृशंस इति मां राम वक्ष्यन्ति मनुजा भुवि ॥ ९५

न पतन्तीति योयं प्रवादः प्रायशो जने चरति प्रवर्तते स  
 सत्यं त्वां प्रति जातः । तद्वानर्थकर एव जात इत्यर्थः ॥ ६६  
 ॥ ६७ ॥ शौटीर्यमानिना वीरमानिना ॥ ६८ ॥ कातर्यं  
 कातरलम् ॥ ६९ ॥ पक्कलक्षणम् । पक्कस्यासन्नविनाशस्य  
 लक्षणमित्यर्थः ॥ ७० ॥ मे देवरो विभीषणो राक्षसानां  
 विनाश आगत इति यदब्रवीत्तदागतमिति शेषः ॥ ७१ ॥  
 व्यसनेन स्त्रीप्रसक्तिलक्षणेन । प्रसङ्गिना प्रसक्तिमता ॥ ७२ ॥  
 लङ्कृतेनार्थोऽशेषैर्लक्षणे निवृत्तः । यतः सोऽयं परस्त्री-  
 प्रसक्तिरूपी मूलहरोऽनर्थ इति शेषः ॥ ७३ ॥ ७४ ॥  
 दुःखितां संप्राप्तदुःखाम् ॥ ७५ ॥ सुहृदां मारीचादीनाम्  
 ॥ ७६ ॥ अदारुणं सौम्यम् । हेत्वर्थयुक्तं हेतुप्रयोजनाभ्यां  
 सहितम् । हेतुमत्त कृतम् । फलवच्चानुष्ठितमित्यर्थः ॥ ७७ ॥

मारीचकुम्भकर्णाभ्यामभिहितमिति शेषः ॥ ७८ ॥ विनि  
 क्षिप्य । भूतले इति शेषः ॥ ७९ ॥ ८० ॥ यातुधानस्य  
 सुमालेः ॥ ८१ ॥ ८२ ॥ ते त्वया सततमर्चितः पूजितः  
 बहुप्रहरणो बहुहन्ता ॥ ८३ ॥ ८४ ॥ ८५ ॥ फलते स्फुटति  
 ॥ ८६ ॥ कश्मलो मूर्च्छा । सन्ना पीडिता ॥ ८७ ॥ ८८ ॥  
 दशाविभागस्य पुण्यपरिपाकदशाविशेषस्य पर्याये विनाशे राज्ञां  
 चञ्चलाः श्रियस्तेन विदिताः किम् । एवं लोकानां स्थितिरधुवा  
 चञ्चलेत्यपि ते किं न विदितम् ॥ ८९ ॥ ९० ॥ ९१ ॥ ९२ ॥  
 प्रश्रितं राममनोनुकूलं यथा तथा रामं प्रत्युवाच । त्यक्तो धर्मो  
 व्रतं च येन । अनृतमनृतवादिनम् ॥ ९३ ॥ ९४ ॥ गुरु-  
 गौरवात्पूज्योऽप्युक्तदोषान्मत्तः पूजां नार्हते नार्हति । हे राम,  
 सर्वे मनुजाः पूर्वं भ्रातुरसंस्कारश्रवणान्मां नृशंस इति वक्ष्यन्ति ।



श्रुत्वा तस्या गुणान्सर्वे वक्ष्यन्ति सुकृतं पुनः । तच्छ्रुत्वा परमप्रीतो रामो धर्मभृतां वरः ॥ ९६  
विभीषणमुवाचेदं वाक्यं वाक्यकोविदः । तवापि मे प्रियं कार्यं त्वत्प्रभावान्मया जितम् ॥ ९७  
अवश्यं तु क्षणं वाच्यो मया त्वं राक्षसेश्वर । अधर्मानृतसंयुक्तः कामं त्वेष निशाचरः ॥ ९८  
तेजस्वी बलवान्छूरः सङ्ग्रामेषु च नित्यशः । शतक्रतुमुखैर्देवैः श्रूयते न पराजितः ॥ ९९  
महात्मा बलसंपन्नो रावणो लोकरावणः । मरणान्तानि वैराणि निर्वृत्तं नः प्रयोजनम् ॥ १००  
क्रियतामस्य संस्कारो ममाप्येष यथा तव । त्वत्सकाशान्महाबाहो संस्कारं विधिपूर्वकम् ॥ १०१  
क्षिप्रमर्हति धर्मेण त्वं यशोभागविष्यसि । राघवस्य वचः श्रुत्वा त्वरमाणो विभीषणः ॥ १०२  
संस्कारयितुमारेभे भ्रातरं रावणं हतम् । स प्रविश्य पुरीं लङ्कां राक्षसेन्द्रो विभीषणः ॥ १०३  
रावणस्याग्निहोत्रं तु निर्यापयति सत्वरम् । शकटान्दारुपाणि अग्नीन्वै याजकांस्तथा ॥ १०४  
तथा चन्दनकाष्ठानि काष्ठानि विविधानि च । अगुरुणि सुगन्धीनि गन्धांश्च सुरभींस्तथा ॥ १०५  
मणिमुक्ताप्रवालानि निर्यापयति राक्षसः । आजगाम मुहूर्तेन राक्षसैः परिवारितः ॥ १०६  
ततो माल्यवता सार्धं क्रियामेव चकार सः । सौवर्णीं शिविकां दिव्यामारोप्य क्षौमवाससम् ॥ १०७  
रावणं राक्षसाधीशमश्रुपूर्णमुखा द्विजाः । तूर्यघोषैश्च विविधैः स्तुवद्भिश्चाभिनन्दितम् ॥ १०८  
पताकाभिश्च चित्राभिः सुमनोभिश्च चित्रिताम् । उत्क्षिप्य शिविकां तां तु विभीषणपुरोगमाः ॥ १०९  
दक्षिणाभिमुखाः सर्वे गृह्य काष्ठानि भेजिरे । अग्नयो दीप्यमानास्ते तदाध्वर्युसमीरिताः ॥ ११०  
शरणाभिगताः सर्वे पुरस्तात्तस्य ते ययुः । अन्तःपुराणि सर्वाणि रुद्रमानानि सत्वरम् ॥ १११  
पृष्ठतोऽनुययुस्तानि प्लवमानानि सर्वतः । रावणं प्रयते देशे स्थाप्य ते भृशदुःखिताः ॥ ११२  
चितां चन्दनकाष्ठैश्च पद्मकोशीरचन्दनैः । ब्राह्म्या संवर्तयामासु राङ्गवास्तरणावृताम् ॥ ११३  
प्रचक्रुः राक्षसेन्द्रस्य पितृमेधमनुत्तमम् । वेदिं च दक्षिणाप्राचीं यथास्थानं च पावकम् ॥ ११४  
पृषदाज्येन संपूर्णं सुवं स्कन्धे प्रचिक्षिपुः । पादयोः शकटं प्रापुरूर्वोऽश्वोत्खलं तदा ॥ ११५  
दारुपात्राणि सर्वाणि अरणिं चोत्तरारणिम् । दत्त्वा तु मुसलं चान्यं यथास्थानं विचक्रमुः ॥ ११६

पश्चात्तस्या गुणांश्रुत्वा पुनः सुकृतं सम्यक्कृतमित्येवं वक्ष्यन्ति  
॥ ९५ ॥ ९६ ॥ तवापीति । सुग्रीवस्येव तवापि, प्रियं राज्या-  
भिषेकलक्षणं मया कार्यं कर्तव्यम् । हि यतस्त्वत्प्रभावान्मया  
जितम् ॥ ९७ ॥ तस्मादवश्यं क्षममभिषेकसंपादनयोग्यं  
यत्कृत्यं प्रेतनिर्हारलक्षणं तन्मया त्वं वाच्यः । यद्यप्ययं त्वदु-  
क्तदोषवांस्तथापि गुणबाहुल्यात्संस्कार्य एवेत्याह—अधर्मेत्यादि  
॥ ९८ ॥ ९९ ॥ त्वच्छत्रुत्वादसंस्कार्य इति चेत्तत्राह—मरणा-  
न्तानीति । नः सात्त्विकानामस्माकं प्रयोजनं वैरनिर्यातनरूपं  
निर्वृत्तं संपन्नम्, अतः परं न वैरप्रयोजनमस्ति ॥ १०० ॥  
यदेवमतः—अस्य संस्कारः क्रियतामिति । एष यथा तव  
भ्राता संस्कारादिना तवानुग्राह्यस्तथा ममाप्यनुग्राह्य एव ।  
चतुर्विधमुक्तिष्वेकापि नास्ति । तदुक्तं विष्णुपुराणे—‘हिरण्य-  
कशिपोर्विष्णुरयमित्येवं न मनस्यभूत् । दशाननलेऽप्यनङ्गपरा-  
धीनतया जानकीसमासक्तचेतसो दाशरथिरूपदर्शनमेवासीत् ।  
नायमच्युत इत्यासक्तिः, विषयतोऽन्तःकरणस्य मानुषबुद्धिरेव  
केवलमभूदिति, अतएव रावणकुम्भकर्णयोः शिशुपालदन्तवक्त्र-  
रूपेण जन्म श्रूयते । नहि भगवत्सालोक्यं प्राप्तयोरपि जन्म  
भवति, किंतु ब्रह्मणा सह मुक्तिरेवेति सिद्धान्तः ॥ १०१ ॥  
यन्मोहागिति रामवाक्येन त्यक्तवैरो भ्रातरं संस्कृतवानिति  
स्मात्तिरेव अभिप्रेतित्यर्थः ॥ १०२ ॥ १०३ ॥ निर्यापयति ।

स्मेति शेषः ॥ १०४ ॥ १०५ ॥ १०६ ॥ १०७ ॥ द्विजा  
राक्षसद्विजाः । स्तुवद्भिर्बन्दिजनैरभिनन्दितमभिनन्दितमिव ।  
रावणं शिविकामारोप्य द्विजा ययुरिति शेषः ॥ १०८ ॥  
पताकादिभिश्चित्रितां शिविकां वाहकैरुत्थाप्य विभीषणादयः  
काष्ठानि गृहीत्वा दक्षिणां मुखाः श्मशानमार्गं भेजिरे ॥ १०९ ॥  
॥ ११० ॥ शरणाभिगता आधारस्थानकुण्डस्थाः ॥ १११ ॥  
प्लवमानानि चलनाभ्यासाभावात्त्वरया च प्लवमानानीव  
॥ ११२ ॥ पद्मको गन्धवृक्षः । ब्राह्म्या वेदमार्गानुगतक्रियया ।  
रङ्गुः कृष्णसारमृगस्तत्संबन्धि राङ्गवं तेनास्तरणेनावृतां चितां  
संवर्तयामासुश्चक्रुः ॥ ११३ ॥ पितृमेधं पितृमेधविहितं कर्म  
प्रचक्रुः । तत्प्रकारः—वेदिं चेत्यादि । दक्षिणाप्राचीम् ।  
चिताया दक्षिणाप्राग्देशे इत्यर्थः । यथास्थानं पावकं च  
प्रचक्रुः । ‘दक्षिणपूर्वदेशे आहवनीयं निदधाति, उत्तरपश्चिमे  
गार्हपत्यम्, दक्षिणपश्चिमे दक्षिणाग्निम्’ इति सूत्रोक्तस्थान-  
मनतिक्रम्येत्यर्थः ॥ ११४ ॥ पृषदाज्येन सदध्याज्येन संपूर्ण-  
नोपलक्षितं सुवं स्कन्धे स्कन्धदेशे प्रचिक्षिपुः । यद्यपि  
‘नासिके सुवो’ इत्यापस्तम्बनोक्तम्, तथापि सूत्रान्तरात्स्क-  
न्धेऽपि निक्षेपः सुवस्य बोध्यः । तथा पादयोः शकटमूर्वो-  
रुत्खलमिति च सूत्रान्तरादेव बोध्यम् ॥ ११५ ॥ दारुपात्रा-  
दिसर्वं सूत्रोक्ततत्स्थाने दत्त्वान्यं मुसलं चातुर्मास्यमुसलं



शास्त्रदृष्टेन विधिना महर्षिविहितेन च । तत्र मेध्यं पशुं हत्वा राक्षसेन्द्रस्य राक्षसाः ॥	११७
परिस्तरणिकां राज्ञो घृताक्तां समवेशयन् । गन्धैर्माल्यैरलंकृत्य रावणं दीनमानसाः ॥	११८
विभीषणसहायास्ते वस्त्रैश्च विविधैरपि । लाजैरवकिरन्ति स्म बाष्पपूर्णमुखास्तथा ॥	११९
स ददौ पावकं तस्य विधियुक्तं विभीषणः । स्नात्वा चैवार्द्रवस्त्रेण तिलान्दर्भविमिश्रितान् ॥	१२०
उदकेन च संमिश्रान्प्रदाय विधिपूर्वकम् । ताः स्त्रियोऽनुनयामास सान्त्वयित्वा पुनःपुनः ॥	१२१
गम्यतामिति ताः सर्वः विविशुर्नगरं ततः । प्रविष्टास्तु पुरीं स्त्रीषु राक्षसेन्द्रो विभीषणः ।	
रामपार्श्वमुपागम्य समतिष्ठद्विनीतवत् ॥	१२२
रामोऽपि सह सैन्येन ससुग्रीवः सलक्ष्मणः । हर्षं लेभे रिपुं हत्वा वृत्रं वज्रधरो यथा ॥	१२३
ततो विमुक्त्वा सशरं शरासनं महेन्द्रदत्तं कवचं स तन्महत् ।	
विमुच्य रोषं रिपुनिग्रहात्ततो रामः स सौम्यत्वमुपागतोऽरिहा ॥	१२४

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकादशाधिकशततमः सर्गः ॥ १११ ॥

द्वादशाधिकशततमः सर्गः ।

ते रावणवधं दृष्ट्वा देवगन्धर्वदानवाः । जग्मुः स्वैः स्वैर्विमानैस्ते कथयन्तः शुभाः कथाः ॥	१
रावणस्य वधं घोरं राघवस्य पराक्रमम् । सुयुद्धं ध्यानराणां च सुग्रीवस्य च मन्त्रितम् ॥	२
अनुरागं च वीर्यं च मारुतेर्लक्ष्मणस्य च । पतिव्रतात्वं सीताया हनूमति पराक्रमम् ॥	३
कथयन्तो महाभागा जग्मुर्दृष्ट्वा यथागतम् । राघवस्तु रथं दिव्यमिन्द्रदत्तं शिखिप्रभम् ॥	४
अनुज्ञाप्य महाबाहुर्मातलिं प्रत्यपूजयत् । राघवेणाभ्यनुज्ञातो मातलिः शक्रसारथिः ॥	५
दिव्यं तं रथमास्थाय दिवमेवोत्पपात ह । तस्मिंस्तु दिवमारूढे सरथे रथिनां वरः ॥	६
राघवः परमप्रीतः सुग्रीवं परिपस्वजे । परिष्वज्य च सुग्रीवं लक्ष्मणेनाभिवादितः ॥	७
पूज्यमानो हरिगणैराजगाम् बलालयम् । अथोवाच स काकुत्स्थः समीपपरिवर्तिनम् ॥	८
सौमित्रिं मित्रसंपन्नं लक्ष्मणं शुभलक्षणम् । विभीषणमिमं सौम्य लङ्कायामभिषेचय ॥	९
अनुरक्तं च भक्तं च तथा पूर्वोपकारिणम् । एष मे परमः कामो यदिमं रावणानुजम् ॥	१०
लङ्कायां सौम्य पश्येयमभिषिक्तं विभीषणम् । एवमुक्तस्तु सौमित्रि राघवेण महात्मना ॥	११
तथेत्युक्त्वा सुसंहृष्टः सौवर्णं घटमाददे । तं घटं वानरेन्द्राणां हस्ते दत्त्वा मनोजवान् ॥	१२

यथास्थानं दत्त्वा च विचक्रुः पितृमेधं चक्रुः ॥ ११६ ॥  
शास्त्रदृष्टेन श्रुतिदृष्टेन महर्षिविहितेन कल्पसूत्रकृद्विविहितेन  
॥ ११७ ॥ परिस्तीर्यते मुखमनयेति परिस्तरणिका वपा  
तां राक्षसेन्द्रस्य मुखे समवेशयन् । 'वपास्य मुखं प्रौणोति'  
इति सूत्रात् । तीर्थस्तु अनुस्तरणिकीं राज्ञः' इति पठित्वा नु-  
स्तरणिकीं राजगवीं तामालभ्य तच्चर्मणा यजमानमास्तृतवन्त  
इत्यर्थः । 'मृतायानुस्तरणीं प्रन्ति' इति श्रुतेरित्याह ॥ ११८ ॥  
यस्मिंश्चेति । अलङ्कृत्येत्यनुकर्षः ॥ ११९ ॥ १२० ॥ विधि  
पूर्वकं प्रदाय । स्थित इति शेषः । ननु 'निहतं रावणं दृष्ट्वा  
रामेणाक्लिष्टकर्मणा । तत्पुत्रं सहाभागं पञ्चभूतानि रावणम् ॥  
शरीरधातवो ह्यस्य मांसं रुधिरमेव च । नेशुर्ब्रह्मास्त्रनिर्दग्धा  
न च भस्माप्यदृश्यत ॥' इति महाभारत उक्तत्वेन कस्य वाल्मी-  
किना स्मशानानयनपूर्वकं दाह उक्त इति चेन्न, तस्य राम-  
बाणतेजोवर्णनविषयेऽस्त्युक्त्यलंकारपरत्वादिति वदन्ति ॥ १२१ ॥  
गम्यतामित्युवाचेत्यर्थः । रावणपत्नीरिति शेषः ॥ १२२  
॥ १२३ ॥ १२४ ॥ अयं संस्कारो नवम्यामेव सायंकाले ॥

इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्ड एकादशाधिकशततमः सर्गः ॥ १११ ॥

ते रावणेति ॥ १ ॥ सुग्रीवस्य मन्त्रितं सेनासंमेलनसीता-  
न्वेपणादिसर्वकार्यसाधकं मन्त्रसामर्थ्यम् ॥ २ ॥ मारुतिलक्ष्म-  
णयो रामेऽनुरागं वीर्यं च ॥ ३ ॥ इन्द्रदत्तमिन्द्रप्रेषितम्  
॥ ४ ॥ अनुज्ञाप्य रथं नयेत्याज्ञां दत्त्वा । यद्यपि भारते  
सीताया आगमनोत्तरं रथादवतरणं भगवत् उक्तम्, तथापि  
तत्र पौर्वापर्यक्रमे तात्पर्याभावाच्च क्षतिः ॥ ५ ॥ ६ ॥ लक्ष्म-  
णेनाभिवादितो राघवः ॥ ७ ॥ बलालयं सेनानिवेशस्थानम् ।  
अथ त्रिभिर्दिनेर्दशरात्रैकादशाद्द्वादशाहकर्तव्यक्रियासमाप्तौ ।  
चतुर्थेऽहनीत्यर्थः । नात्र दशाहमाशौचमिति भ्रमितव्यम् ।  
'उद्यतैराहवे शस्त्रैः क्षत्रधर्ममृतस्य तु । सद्यः संतिष्ठते यश्च-  
थाशौचमिति स्थितिः ॥' इति मनूकेः ॥ ८ ॥ लङ्कायामभि-  
षेचय । रावणसिंहासने साक्षादिति शेषः ॥ ९ ॥ १० ॥ ११ ॥  
तं घटं हस्ते इति जातावेकवचनम् । मनोजवान्वावरान्वा-



व्यादिदेश महासत्त्वः समुद्रसलिलं तदा । अतिशीघ्रं ततो गत्वा वानरास्ते मनोजवाः ॥ १३  
 आगतास्तु जलं गृह्य समुद्राद्धानरोत्तमाः । ततस्त्वेकं घटं गृह्य संस्थाप्य परमासने ॥ १४  
 घटेन तेन सौमित्रिरभ्यषिञ्चद्विभीषणम् । लङ्कायां राक्षसां मध्ये राजानं रामशासनात् ॥ १५  
 विधिना मन्त्रदृष्टेन सुहृद्गणसमावृतः । अभ्यषिञ्चत्तदा सर्वे राक्षसा वानरास्तथा ॥ १६  
 प्रहर्षमतुलं गत्वा तुष्टवू राममेव हि । तस्यामात्या जहृषिरे भक्ता ये चास्य राक्षसाः ॥ १७  
 दृष्ट्वाभिषिक्तं लङ्कायां राक्षसेन्द्रं विभीषणम् । राघवः परमां प्रीतिं जगाम सहलक्ष्मणः ॥ १८  
 सान्त्वयित्वा प्रकृतयस्ततो राममुपागमत् । दध्यक्षतान्मोदकांश्च लाजाः सुमनसस्तथा ॥ १९  
 आजहुरथ संहृष्टाः पौरास्तस्मै निशाचराः । स तान्गृहीत्वा दुर्धर्षो राघवाय न्यवेदयत् ॥ २०  
 माङ्गल्यं मङ्गलं सर्वं लक्ष्मणाय च वीर्यवान् । कृतकार्यं समृद्धार्थं दृष्ट्वा रामो विभीषणम् ।  
 प्रतिजग्राह तत्सर्वं तस्यैव प्रतिकाम्यया ॥ २१  
 ततः शैलोपमं वीरं प्राञ्जलिं प्रणतं स्थितम् । उवाचेदं वचो रामो हनूमन्तं प्लवंगमम् ॥ २२  
 अनुज्ञाप्य महाराजमिमं सौम्य विभीषणम् । प्रविश्य नगरीं लङ्कां कौशलं ब्रूहि मैथिलीम् ॥ २३  
 वैदेह्या मां च कुशलं सुग्रीवं च सहलक्ष्मणम् । आचक्ष्व वदतां श्रेष्ठ रावणं च हतं रणे ॥ २४  
 प्रियमेतदिहाख्याहि वैदेह्यास्त्वं हरीश्वर । प्रतिगृह्य तु संदेशमुपावर्तितुमर्हसि ॥ २५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वादशाधिकशततमः सर्गः ॥ ११२ ॥

त्रयोदशाधिकशततमः सर्गः ।

इति प्रतिसमादिष्टो हनूमान्मारुतात्मजः । प्रविवेश पुरीं लङ्कां पूज्यमानो निशाचरैः ॥ १  
 प्रविश्य च पुरीं लङ्कामनुज्ञाप्य विभीषणम् । ततस्तेनाभ्यनुज्ञातो हनूमान्वृक्षवाटिकाम् ॥ २  
 संप्रविश्य यथान्यायं सीताया विदितो हरिः । ददर्श मृजया हीनां सातङ्कां रोहिणीमिव ॥ ३  
 वृक्षमूले निरानन्दां राक्षसीः । परीवृताम् । निभृतः प्रणतः प्रह्वः सोऽभिगम्याभिवाद्य च ॥ ४  
 दृष्ट्वा समागतं देवीं हनूमन्तं महाबलम् । तूष्णीमास्त तदा दृष्ट्वा स्मृत्वा दृष्टाभवत्तदा ॥ ५  
 सौम्यं तस्या मुखं दृष्ट्वा हनूमान्प्लवगोत्तमः । रामस्य वचनं सर्वमाख्यातुमुपचक्रम ॥ ६  
 वैदेहि कुशली रामः सुग्रीवः सहलक्ष्मणः । कुशलं त्वाह सिद्धार्थो हतशत्रुरभिजित् ॥ ७  
 विभीषणसहायेन रामेण हरिभिः सह । निहतो रावणो देवि लक्ष्मणेन च वीर्यवान् ॥ ८  
 प्रियमाख्यामि ते देवि भूयश्च त्वां सभाजये । तव प्रभावाद्धर्मज्ञे महान्रामेण संयुगे ॥ ९  
 लब्धोऽयं विजयः सीते स्वस्था भव गतज्वरा । रावणश्च हतः शत्रुर्लङ्का चैव वशीकृता ॥ १०  
 मया ह्यलब्धनिद्रेण धृतेन तव निर्जये । प्रतिज्ञैषा विनिस्तीर्णा बद्धा सेतुं महोदधौ ॥ ११

दिवेश ॥ १२ ॥ समुद्रसलिलं तदानयनम् ॥ १३ ॥ समुद्रात् ।  
 चतुःसन्नेभ्य इत्यर्थः । परमासने विभीषणं संस्थाप्य तमभ्य-  
 षिञ्चत् ॥ १४ ॥ १५ ॥ मन्त्रदृष्टेन वेददृष्टेन ॥ १६ ॥ भक्ता ये  
 चास्य । विभीषणस्यामात्यव्यतिरिक्ता भक्तास्तेऽपीत्यर्थः ॥ १७  
 ॥ १८ ॥ प्रकृतयः प्रकृतीः स्वपुरराष्ट्रप्रजाः ॥ १९ ॥ पौरा-  
 स्तस्मै विभीषणयाजहृः । रामसमीपगमनवेलायामिति शेषः ।  
 तानुपहृतान्पदार्थान् ॥ २० ॥ लक्ष्मणाय च न्यवेदयत् ।  
 प्रतिकाम्या इच्छा ॥ २१ ॥ ततोऽभिषेकोत्तरं दिनद्वये तस्य  
 प्रजासान्त्वनोत्तरं रामपूजार्थमागते विभीषणे तत्पूजां कृत्वा  
 नगरं गते सति । सप्तमे दिन इत्यर्थः ॥ २२ ॥ अनुज्ञाप्य ।  
 पुराधिपतित्वात्कर्तव्येऽर्थे तदनुज्ञापेक्षणम् । आदौ सीतां  
 प्रति कुशलप्रश्नः, ततः स्वकुशलनिवेदनम् ॥ २३ ॥ २४ ॥

संदेशम् । वैदेह्याः प्रति संदेशमित्यर्थः ॥ २५ ॥ इति  
 श्रीरामाभिरामे श्रीरामीये रामायणतिलके वाल्मीकीय  
 आदिकाव्ये युद्धकाण्डे द्वादशाधिकशततमः सर्गः ॥ ११२ ॥  
 इति प्रतीतिः । सीतां प्रति समादिष्ट इत्यर्थः ॥ १ ॥ २ ॥  
 मृजया स्नानादिसंस्कारेण । सातङ्कां प्रहपीडासहिताम् ॥ ३ ॥  
 निभृतो निश्चलः । प्रह्वो नम्रः । अभिवाद्य च । स्थित इति  
 शेषः ॥ ४ ॥ ५ ॥ ६ ॥ कुशलं त्वा । त्वामाहेत्यर्थः ॥ ७  
 ॥ ८ ॥ कोऽसौ संदेशस्तत्राह—प्रियमिति । हे देवि, ते  
 प्रियमाख्यामि । त्वां भूयः सभाजये प्रीणयामि । तव प्रभा-  
 वात्तव पातिप्रत्यवैभवात्संयुगे रामेणायं महान्विजयो लब्धः  
 ॥ ९ ॥ १० ॥ तव निर्जये । शत्रोरिति शेषः । धृतेन कृत-  
 निश्चयेन । एषा प्रतिज्ञा शत्रुं हत्वा सीतां प्रत्यानेध्यामीत्येवंरूपा



संभ्रमश्च न कर्तव्यो वर्तन्त्या रावणालये । विभीषणविधेयं हि लङ्कैश्वर्यमिदं कृतम् ॥	१२
तदाश्वसिहि विस्त्रब्धं स्वगृहे परिवर्तसे । अयं चाभ्येति संहृष्टस्त्वदर्शनसमुत्सुकः ॥	१३
एवमुक्ता तु सा देवी सीता शशिनिभानना । प्रहर्षेणाविरुद्धा सा व्याहर्तुं न शशाक ह ॥	१४
ततोऽब्रवीद्धरिवरः सीतामप्रतिजल्पतीम् । किं त्वं चिन्तयसे देवि किं च मां नाभिभाषसे ॥	१५
एवमुक्ता हनुमता सीता धर्मपथे स्थिता । अब्रवीत्परमप्रीता वाष्पगद्गदया गिरा ॥	१६
प्रियमेतदुपश्रुत्य भर्तुर्धियजयसंश्रितम् । प्रहर्षवशमापन्ना निर्वाक्यास्त्रि क्षणान्तरम् ॥	१७
नहि पश्यामि सदृशं चिन्तयन्ती प्लवंगम् । आख्यानकस्य भवतो दातुं प्रत्यभिनन्दनम् ॥	१८
न च पश्यामि सदृशं पृथिव्यां तव किंचन । सदृशं यत्प्रियाख्याने तव दत्त्वा भवेत्सुखम् ॥	१९
हिरण्यं वा सुवर्णं वा रत्नानि विविधानि च । राज्यं वा त्रिषु लोकेषु एतन्नार्हति भाषितम् ॥	२०
एवमुक्तस्तु वैदेह्या प्रत्युवाच प्लवंगमः । प्रगृहीताञ्जलिर्हर्षात्सीतायाः प्रमुखे स्थितः ॥	२१
भर्तुः प्रियहिते युक्ते भर्तुर्विजयकाङ्क्षिणि । क्षिग्धमेवंविधं वाक्यं त्वमेवार्हस्यनिन्दिते ॥	२२
तस्य तद्वचनं श्रुत्वा मैथिली जनकात्मजा । ततः शुभतरं वाक्यमुवाच पवनात्मजम् ॥	२३
अतिलक्षणसंपन्नं माधुर्यगुणभूषणम् । वृद्ध्या ह्यष्टाङ्गया युक्तं त्वमेवार्हसि भाषितम् ॥	२४
श्लाघनीयोऽनिलस्य त्वं सुतः परमधार्मिकः । बलं शौर्यं श्रुतं सत्त्वं विक्रमो दाक्ष्यमुत्तमम् ॥	२५
तेजः क्षमा धृतिः स्थैर्यं विनीतत्वं न संशयः । एते चान्ये च बहवो गुणास्त्वय्येव शोभनाः ॥	२६
अथोवाच पुनः सीतामसंभ्रान्तो विनीतवत् । प्रगृहीताञ्जलिर्हर्षात्सीतायाः प्रमुखे स्थितः ॥	२७
इमास्तु खलु राक्षस्यो यदि त्वमनुमन्यसे । हन्तुमिच्छामि ताः सर्वा याभिस्त्वं तर्जिता पुरा ॥	२८
क्लिश्यन्तीं पतिदेवां त्वामशोकवनिकां गताम् । घोररूपसमाचाराः क्रूराः क्रूरतरेक्षणाः ॥	२९
इह श्रुता मया देवि राक्षस्यो विकृताननाः । असकृत्परुषैर्वाक्यैर्वदन्त्यो रावणाक्षया ॥	३०
विकृता विकृताकाराः क्रूराः क्रूरकचेक्षणाः । इच्छामि विविधैर्घातैर्हन्तुमेताः सुदारुणाः ॥	३१
राक्षस्यो दारुणकथा वरमेतत्प्रयच्छ मे । मुष्टिभिः पार्णिघातैश्च विशालैश्चैव बाहुभिः ॥	३२
जङ्घाजानुप्रहारैश्च दन्तानां चैव पीडनैः । भक्षणैः कर्णनासानां केशानां लुञ्चनैस्तथा ॥	३३
निपात्य हन्तुमिच्छामि तव विप्रियकारिणीः । एवं प्रहारैर्बहुभिः संप्रहार्य यशस्विनि ॥	३४
घातये तीव्ररूपाभिर्याभिस्त्वं तर्जिता पुरा । इत्युक्ता सा हनुमता कृपणा दीनवत्सला ॥	३५
हनुमन्तमुवाचेदं चिन्तयित्वा विमृश्य च । राजसंश्रयवश्यानां कुर्वतीनां पराक्षया ॥	३६
विधेयानां च दासीनां कः कुप्येद्वानरोत्तम । भाग्यवैषम्यदोषेण पुरस्तादुक्तेन च ॥	३७

॥ ११ ॥ संभ्रमो भयम् । वर्तन्त्या वर्तमानया । यतो विभीषणविधेयं लङ्कैश्वर्यं कृतं तस्मात्त्वं स्वगृह एव परिवर्तसे, अत आश्वसिहि ॥ १२ ॥ 'अयं चाभ्येति संहृष्टः' इति पाठः । अयं विभीषणः ॥ १३ ॥ १४ ॥ १५ ॥ १६ ॥ क्षणान्तरं क्षणरूपकालावकाशमात्रम् ॥ १७ ॥ न केवलं हर्षवशादेव निर्वाक्या, किं तु प्रियाख्यातुस्त्व तत्सदृशदेयवस्त्वभावादीत्याह—नहीति । प्रत्यभिनन्दनं देयवस्तु । आख्यानकस्य लङ्कतप्रियाख्यानकस्य सदृशं नास्तीत्यर्थः । स्वार्थे कः ॥ १८ ॥ उक्तमेवानन्दवशात्पुनराह—न चेति । ईदृशप्रियाख्याने यत्तस्य सदृशं समं तव दातुं योग्यं तत्पृथिव्यामपि न पश्यामि ॥ १९ ॥ एतद्व्यापितं तदुक्तं प्रत्यभिनन्दनत्वेन हिरण्यादिकं नार्हति, अतएव तत्प्रियवचने देयं वस्तु लोके नास्तीत्यर्थः ॥ २० ॥ २१ ॥ क्षिग्धं क्षेहोपेतम्, एवंविधमशक्यप्रीतिदायमित्येवंरूपं त्वमेव भाषितुमर्हसि नाभ्या । अतस्त्वया सर्वोत्तरं यदिदं वचनमुक्तं तदेव परमं प्रत्यभिनन्दनमिति शेषः

॥ २२ ॥ एतदुत्तरम् 'तवैतद्वचनं देवि त्वत्तोऽर्हामि प्रियं महत् । रत्नौघाद्विविधाच्चापि देवराज्याद्विशिष्यते ॥ अर्थतश्च मया प्राप्ता देवराज्यादयो गुणाः । हतशत्रुं विजयितुं रामं पश्यसि सुस्थिरम् ॥' इति श्लोकद्वयं प्रक्षिप्तमिति कतकः ॥ २३ ॥ अतिलक्षणसंपन्नमाकाङ्क्षायोग्यतादिलक्षणसंपन्नं व्याकरणलक्षणसंपन्नं च । माधुर्यं च श्रवणमात्रेणानन्दजनकत्वं तद्रूपगुण एव भूषणं यस्य तत् । अष्टाङ्गया । 'शुश्रूषा श्रवणं चैव प्रहणं धारणं तथा । ऊहापोहोऽर्थविज्ञानं तत्त्वज्ञानं च धीगुणाः ॥' इत्युक्ताष्टाङ्गबुद्ध्या युक्तम् ॥ २४ ॥ बलमायाससहिष्णुता । शौर्यं युद्धोत्साहः । सत्त्वं शरीरः सारः ॥ २५ ॥ तेजः पराभिभवसामर्थ्यम् । एवमाद्या बहवो गुणास्त्वय्येव सन्ति नान्यत्र ॥ २६ ॥ असंभ्रान्तः स्तुत्याविकृतचित्तः । विनीतवद्विनीतार्हम् ॥ २७ ॥ २८ ॥ २९ ॥ ३० ॥ ३१ ॥ एतद्वरमपकारिराक्षसीगणवधरूपम् ॥ ३२ ॥ ३३ ॥ ३४ ॥ ३५ ॥ राजसंश्रयादेव राजवश्यानां पराक्षया कुर्वतीनाम् । शुभमशुभं वेति शेषः ॥ ३६ ॥ पुरस्तादुक्तेन । पूर्वमुक्तं



मयैतत्प्राप्यते सर्वं स्वकृतं ह्युपभुज्यते । मैवं वद महाबाहो दैवी ह्येषा परा गतिः ॥	३८
प्राप्तव्यं तु दशयोगान्मयैतदिति निश्चितम् । दासीनां रावणस्याहं मर्षयामीह दुर्बला ॥	३९
आक्षप्ता राक्षसेनेह राक्षस्यस्तर्जयन्ति माम् । हते तस्मिन् कुर्वन्ति तर्जनं मारुतात्मज ॥	४०
अयं व्याघ्रसमीपे तु पुराणो धर्मसंहितः । ऋक्षेण गीतः ऋगोकोऽस्ति तं निबोध प्लवंगम ॥	४१
न परः पापमादत्ते परेषां पापकर्मणाम् । समयो रक्षितव्यस्तु सन्तश्चारित्रभूषणाः ॥	४२
पापानां वा शुभानां वा वधार्हाणामथापि वा । कार्यं कारुण्यमार्गेण न कश्चिन्नापराध्यति ॥	४३
लोकहिंसाविहाराणां क्रूराणां पापकर्मणाम् । कुर्वतामपि पापानि नैव कार्यमशोभनम् ॥	४४
एवमुक्त्वा हनुमान्सीतया वाक्यकोविदः । प्रत्युवाच ततः सीतां रामपत्नीमनिन्दिताम् ॥	४५
युक्ता रामस्य भवती धर्मपत्नी गुणान्विता । प्रतिसन्दिश मां देवि गमिष्ये यत्र राघवः ॥	४६
एवमुक्ता हनुमता वैदेही जनकात्मजा । साव्रवीद्रष्टुमिच्छामि भर्तारं भक्तवत्सलम् ॥	४७
तस्यास्तद्वचनं श्रुत्वा हनूमान्मारुतात्मजः । हर्षयन्मैथिलीं वाक्यमुवाचेदं महामतिः ॥	४८
पूर्णचन्द्रमुखं रामं द्रक्ष्यस्य सलक्ष्मणम् । स्थितमित्रं हतामित्रं शचीवेन्द्रं सुरेश्वरम् ॥	४९
तामेवमुक्त्वा भ्राजन्तीं सीतां साक्षादिव श्रियम् । आजगाम महातेजा हनूमान्यत्र राघवः ॥	५०
सपदि हरिवरस्ततो हनूमान्प्रतिवचनं जनकेश्वरात्मजायाः ।	
कथितमकथयद्यथाक्रमेण त्रिदशवरप्रतिमाय राघवाय ॥	५१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोदशाधिकशततमः सर्गः ॥ ११३ ॥

चतुर्दशाधिकशततमः सर्गः ।

तमुवाच महाप्राज्ञः सोऽभिवाद्य प्लवंगमः । रामं कमलपत्राक्षं वरं सर्वधनुष्मताम् ॥	१
यज्जिसित्तोऽयमारम्भः कर्मणां यः फलोदयः । तां देवीं शोकसंतप्तां द्रष्टुमर्हसि मैथिलीम् ॥	२
सा हि शोकसमाविष्टा बाष्पपर्याकुलेक्षणा । मैथिली विजयं श्रुत्वा द्रष्टुं त्वामभिकाङ्क्षति ॥	३
पूर्वकात्प्रत्ययाञ्चाहमुक्तो विश्वस्तया तया । द्रष्टुमिच्छामि भर्तारमिति पर्याकुलेक्षणा ॥	४
एवमुक्तो हनुमता रामो धर्मभृतां वरः । आगच्छत्सहसा ध्यानमीषद्वाष्पपरिप्लुतः ॥	५

तेनेत्यर्थः ॥ ३७ ॥ ३८ ॥ रावणस्य दासीनामेतत्तर्जनादिकं दशयोगात्कर्मपरिपाककालसंबन्धात्प्राप्तव्यमिति मया निश्चितम् । अतस्तत्कालसंबन्धादेव दुर्बलेवाहं तन्मर्षयामीत्यर्थः ॥ ३९ ॥ राक्षसीतर्जने राजाज्ञामूलमन्वयव्यतिरेकाभ्यां दर्शयति—आक्षप्ता इति ॥ ४० ॥ ईदृशे विषये क्षमैवोचितेतीतिहासमुखेनाह—अयमिति ॥ ४१ ॥ शोकमेवाह—न पर इति । क्वचिदरूपे व्याघ्रानुवृतः कश्चिद्व्याधो ऋक्षारूढं वृक्षमारुहत् । वृक्षमूलगश्च व्याघ्रो वृक्षस्थं ऋक्षं वन्यानामस्माकं शत्रुममुं व्याघ्रं वृक्षात्पातयेत्यब्रवीत् । एवमुक्तो ऋक्षः स्वावस्थानगतमेनं न पातयिष्यामि, तयास्ते धर्महानिः स्यादित्युक्त्वा सुष्वाप । सुप्तं ऋक्षं पातयेति व्याघ्रेणनोदितो व्याधो ऋक्षमपातयत् । स ऋक्षोऽभ्यासबलेन शाखान्तरमवलम्ब्य नापतत् । तदनन्तरं कृतापराधमेनं पातयेति पुनर्व्याघ्रेणोक्तोऽपि ऋक्षो बहुशः कृतापराधमप्येनं न तुभ्यं दास्यामीत्यभिधाय ररक्षेति पौराणिकी गायेति तीर्थस्तत्रलोऽयं श्लोकः । परेषां पापकर्मणां परानुद्दिश्य पापं कुर्वतां परः प्राज्ञः पुरुषः पापं प्रत्यपकाररूपं नादत्ते न करोति । समयोऽपकर्तृष्वपि प्रत्यपकारवर्जमरूप आचारो रक्षितव्य एव । हि यतः सन्तश्चारि-

त्रभूषणाः ॥ ४२ ॥ पापानां वा शुभानां वेति । शुभेष्विव पापेषु वधार्हेष्वप्येण कारुण्यं कार्यं कर्तव्यम् । इतरौ वाशब्दौ वाक्याल्लक्षरे । ननु सापराधेष्ववश्यं दण्डः कार्योऽत आह—न कश्चिदिति । कश्चिदपि नापराध्यतीति न । सर्वोऽप्यपराध्यत्येवेत्यर्थः । तस्मात्सर्वत्र दयैवोचितेति भावः ॥ ४३ ॥ राक्षसानां परहिंसैव स्वभाव इत्यतोऽपि न वध्या इत्याह—लोकेति । अशोभनं दण्डनम् ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे त्रयोदशाधिकशततमः सर्गः ॥ ११३ ॥

तमुवाचेति ॥ १ ॥ आरम्भ उद्योगः । कर्मणां सेतुबन्धरावणवधादीनां यः फलोदयः फलरूपः ॥ २ ॥ ३ ॥ पूर्वकात्प्रत्ययात्संदेशकालिकादात्मीयोऽयमिति विश्वासाद्भर्तारं द्रष्टुमिच्छामीत्यहमुक्तः, ततः पर्याकुलेक्षणा आसीदिति शेषः ॥ ४ ॥ ध्यानमागच्छन् । परगृहोषितायां परगृहे महान्नोकापवादे निदोषायाः परित्यागे च महान्दोष इति कार्यदौस्थ्यार्त्तिकं कर्तव्यमिति चिन्तयामासेत्यर्थः । वस्तुतां मुख्यसीतालभोऽमेः कथं स्यादिति चिन्तात्र ॥ ५ ॥ ६ ॥



स दीर्घमभिनिःश्वस्य जगतीमवलोकयन् । उवाच मेघसंकाशं विभीषणमुपस्थितम् ॥	६
दिव्याङ्गरागां वैदेहीं दिव्याभरणभूषिताम् । इह सीतां शिरःस्नातामुपस्थापय मा चिरम् ॥	७
एवमुक्तस्तु रामेण त्वरमाणो विभीषणः । प्रविश्यान्तःपुरं सीतां स्त्रीभिः स्वाभिरचोदयत् ॥	८
ततः सीतां महाभागां दृष्ट्वावाच विभीषणः । मूर्ध्नि बद्धाञ्जलिः श्रीमान्विनीतो राक्षसेश्वरः ॥	९
दिव्याङ्गरागा वैदेहि दिव्याभरणभूषिता । यानमारोह भद्रं ते भर्ता त्वां द्रष्टुमिच्छति ॥	१०
एवमुक्ता तु वैदेही प्रत्युवाच विभीषणम् । अस्नात्वा द्रष्टुमिच्छामि भर्तारं राक्षसेश्वर ॥	११
तस्यास्तद्वचनं श्रुत्वा प्रत्युवाच विभीषणः । यथाह रामो भर्ता ते तत्तथा कर्तुमर्हसि ॥	१२
तस्य तद्वचनं श्रुत्वा मैथिली पतिदेवता । भर्तृभक्त्या वृता साध्वी तथेति प्रत्यभाषत ॥	१३
ततः सीतां शिरःस्नातां संयुक्तां प्रतिकर्मणा । महार्हाभरणोपेतां महार्हाम्बरधारिणीम् ॥	१४
आरोप्य शिविकां सीतां राक्षसैर्वहनोचितैः । राक्षसैर्वहुभिर्गुप्तामाजहार विभीषणः ॥	१५
सोऽभिगम्य महात्मानं ज्ञात्वापि ध्यानमास्थितम् । प्रणतश्च प्रहृष्टश्च प्राप्तां सीतां न्यवेदयत् ॥	१६
तामागतामुपश्रुत्य रक्षोगृहचिरोपिताम् । रोषं हर्षं च दैन्यं च राघवः प्राप शत्रुहा ॥	१७
ततो यानगतां सीतां सविमर्शं विचारयन् । विभीषणमिदं वाक्यमदृष्टो राघवोऽब्रवीत् ॥	१८
राक्षसाधिपते सौम्य नित्यं मद्विजये रत । वैदेही संनिकर्षं मे क्षिप्रं समभिगच्छतु ॥	१९
तस्य तद्वचनं श्रुत्वा राघवस्य विभीषणः । तूर्णमुत्सारणं तत्र कारयामास धर्मवित् ॥	२०
कञ्चुकोष्णीषिणस्तत्र वेत्रझर्झरपाणयः । उत्सारयन्तस्तान्योधान्समन्तात्परिचक्रमुः ॥	२१
ऋक्षाणां वानराणां च राक्षसानां च सर्वशः । वृन्दान्युत्सार्यमाणानि दूरमुत्तस्थुरन्ततः ॥	२२
तेषामुत्सार्यमाणानां निःस्वनः सुमहानभूत् । वायुनोद्भूयमानस्य सागरस्येव निःस्वनः ॥	२३
उत्सार्यमाणान्दृष्ट्वा जगत्यां जातसंभ्रमान् । दाक्षिण्यात्तदमर्षाच्च वारयामास राघवः ॥	२४
संरम्भाच्चाब्रवीद्रामश्चक्षुषा प्रदहन्निव । विभीषणं महाप्राज्ञं सोपालम्भमिदं वचः ॥	२५
किमर्थं मामनादृत्य क्लिश्यतेऽयं त्वया जनः । निवर्तयैनमुद्वेगं जनोऽयं स्वजनो मम ॥	२६
न गृहाणि न वस्त्राणि न प्राकारस्तिरस्क्रिया । नेदृशा राजसत्कारा वृत्तमावरणं स्त्रियः ॥	२७
व्यसनेषु न कृच्छ्रेषु न युद्धेषु स्वयंवरे । न क्रतौ नो विवाहे वा दर्शनं दूष्यते स्त्रियः ॥	२८
सैषा विपद्रता चैव कृच्छ्रेण च समन्विता । दर्शने नास्ति दोषोऽस्या मत्समीपे विशेषतः ॥	२९

दिव्याङ्गरागामिति । तैस्तस्या रूपाधिकयाभिव्यक्तावीदृश्यर्थेऽयं मे उद्यम इति सर्वाञ्ज्ञापयितुमेवं वादः ॥ ७ ॥ ८ ॥ ततः स्त्रीणां तत्समीपगमनानन्तरम् ॥ ९ ॥ १० ॥ अस्नात्वा द्रष्टुमिच्छामि । भर्त्राज्ञां विनापि स्नानमकृत्वैव द्रष्टुमिच्छामीत्यर्थः ॥ ११ ॥ तस्यास्तद्वचनं स्नानाद्यनङ्गीकारवचनम् । यथा राम आह तथा कर्तुमर्हसि । 'तां दृष्ट्वा चारुसर्वाङ्गी यानस्थां शोककर्शिताम् । मलोपचितसर्वाङ्गीं जटिलां कृष्णवाससम् । उवाच रामो वैदेहीं परामर्शविशङ्कितः ॥' इति । भारते तु मलोपचितेत्यर्थे पूर्वमिति शेषः ॥ १२ ॥ भर्तृभक्त्या आवृतान्विता ॥ १३ ॥ १४ ॥ स्त्रीयुक्ताहनवहनोचितैः । परीक्षितैरित्यर्थः ॥ १५ ॥ ज्ञात्वापि विभीषणागमनं ज्ञात्वापि ध्यानमास्थितम् । अतः परं किं वक्तव्यं किं कर्तव्यमिति चिन्तायुक्तमित्यर्थः ॥ १६ ॥ रोषं सर्वानर्थमूलयानया किल ससुहृद्भातृकेणेदं बहु दुःखमनुभूतमिति रोषः । यद्वा रावणगृहे विरोषितत्वनिमित्तक आरोपितो रोषो भाविशययोपयोगी । चिरवियुक्ताया अथ दर्शनमिति हर्षः । चिरकालं मत्प्रतीक्षयानया बहु

दुःखमनुभूतमिति दैन्यम् ॥ १७ ॥ अदृष्टः । उक्तधर्मत्रयाकान्तत्वात्प्रकटहर्षरहितः ॥ १८ ॥ १९ ॥ उत्सारणम् । जनस्येति शेषः ॥ २० ॥ वेत्रैर्वेत्रप्रहणैर्झर्झरास्तादृशशब्दवन्तः पाणयो येषाम् ॥ २१ ॥ उत्तस्थुस्तथाय जग्मुः ॥ २२ ॥ २३ ॥ दाक्षिण्यात्स्वभक्तवानरसेनासु दाक्षिण्यात्कृपाविशेषात् । तदमर्षात् । मदाज्ञां विनोत्सारयतीति विभीषणेऽमर्षः ॥ २४ ॥ संरम्भात्कोपात् ॥ २५ ॥ एनमुद्वेगं निवर्तय । अस्य जनस्येति शेषः । कथमेवं युज्यते तत्राह—जनोऽयमिति । स्वजनो भ्रात्रादिस्वजनसदृश एव ॥ २६ ॥ किं च व्यर्थोऽयं जनापसरणप्रयास इत्याह—न गृहाणीति । गृहादित्रयं तिरस्क्रिया आवरणम् । ईदृशा जनापसरणादिव्यापारा न स्त्रिया आवरणम्, किं तु राजसत्कार एव केवलं छत्रचामरादिवत् । किं तर्ह्यारणं तत्राह—वृत्तमेवावरणमिति ॥ २७ ॥ अपि चेदानीं दर्शनमपि नास्या दोषायेत्याह—व्यसनेष्विति । व्यसनं विपत्तिकालः । कृच्छ्रं पीडा ॥ २८ ॥ प्रकृते दर्शनस्यादोषत्वसाधकं धर्ममाह—सैषेति ॥ २९ ॥



विसृज्य शिबिकां तस्मात्पञ्चामेवापसर्पतु । समीपे मम वैदेहीं पश्यन्वेते वनौकसः ॥	३०
एवमुक्तु रामेण सविमर्शो विभीषणः । रामस्योपानयत्सीतां संनिकर्षं विनीतवत् ॥	३१
ततो लक्ष्मणसुग्रीवौ हनूमांश्च प्लवंगमः । निशम्य वाक्यं रामस्य बभूवुर्व्यथिता भृशम् ॥	३२
लज्जया त्ववलीयन्ती खेषु गात्रेषु मैथिली । विभीषणेनानुगता भर्तारं साभ्यवर्तत ॥	३३
विस्मयाच्च प्रहर्षाच्च स्नेहाच्च पतिदेवता । उदैक्षत मुखं भर्तुः सौम्यं सौम्यतरानना ॥	३४
अथ समपनुदन्मनःकृमं सा सुचिरमदृष्टमुदीक्ष्य वै प्रियस्य ।	
वदनमुदितपूर्णचन्द्रकान्तं विमलशशाङ्कनिभानना तदासीत् ॥	३५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्दशाधिकशततमः सर्गः ॥ ११४ ॥

पञ्चदशाधिकशततमः सर्गः ।

तां तु पार्श्वे स्थितां प्रह्लां रामः संप्रेक्ष्य मैथिलीम् । हृदयान्तर्गतं भावं व्याहर्तुमुपचक्रमे ॥	१
एषासि निर्जिता भद्रे शत्रुं जित्वा रणाजिरे । पौरुषाद्यदनुष्ठेयं मयैतदुपपादितम् ॥	२
गतोऽस्म्यन्तममर्षस्य धर्षणा संप्रमार्जिता । अवमानश्च शत्रुश्च युगपन्निहतौ मया ॥	३
अद्य मे पौरुषं दृष्टमद्य मे सफलः श्रमः । अद्य तीर्णप्रतिज्ञोऽहं प्रभवाम्यद्य चात्मनः ॥	४
या त्वं विरहिता नीता चलचित्तेन रक्षसा । दैवसंपादितो दोषो मानुषेण मया जितः ॥	५
संप्राप्तमवमानं यस्तेजसा न प्रमार्जति । कस्तस्य पौरुषेणार्थो महताप्यल्पचेतसः ॥	६
लङ्घनं च समुद्रस्य लङ्कायाश्चापि मर्दनम् । सफलं तस्य च श्लाघ्यमद्य कर्म हनूमतः ॥	७
युद्धे विक्रमतश्चैव हितं मन्त्रयतस्तथा । सुग्रीवस्य ससैन्यस्य सफलोऽद्य परिश्रमः ॥	८
विभीषणस्य च तथा सफलोऽद्य परिश्रमः । विगुणं भ्रातरं त्यक्त्वा यो मां स्वयमुपस्थितः ॥	९
इत्येवं वदतः श्रुत्वा सीता रामस्य तद्वचः । मृगीवोत्फुल्लनयना बभूवाश्रुपरिप्लुता ॥	१०
पश्यतस्तां तु रामस्य समीपे हृदयप्रियाम् । जनवादभयाद्राज्ञो बभूव हृदयं द्विधा ॥	११
सीतामुत्पलपत्राक्षीं नीलकुञ्चितमूर्धजाम् । अवदद्वै वरारोहां मध्ये वानररक्षसाम् ॥	१२
यत्कर्तव्यं मनुष्येण धर्षणां प्रतिमार्जता । तत्कृतं रावणं हत्वा मयेदं मानकाङ्क्षिणा ॥	१३
निर्जिता जीवलोकस्य तपसा भावितात्मना । अगस्त्येन दुराधर्षा मुनिना दक्षिणेव दिक् ॥	१४
विदितश्चास्तु भद्रं ते योऽयं रणपरिश्रमः । सुतीर्णः सुहृदां वीर्यान् त्वदर्थं मया कृतः ॥	१५
रक्षता तु मया वृत्तमपवादं च सर्वतः । प्रख्यातस्यात्मवंशस्य न्यङ्गं च परिमार्जता ॥	१६
प्राप्तचारित्रसंदेहा मम प्रतिमुखे स्थिता । दीपो नेत्रातुरस्येव प्रतिकूलासि मे दृढा ॥	१७

पश्यन्तु । वैदेहीमित्यनुकर्षः ॥ ३० ॥ सविमर्श एववादादस्यां प्रायेणाभिमानो नास्ति, जिघृक्षा च नास्ति । यदि तौ स्यातां तदा राजपत्न्युचितमुपचारमनुमन्येतैवेति चिन्तायुक्त इत्यर्थः ॥ ३१ ॥ अनयेव बुद्ध्या लक्ष्मणादेरपि व्यथा ॥ ३२ ॥ लज्जया-वलीयन्ती जनसमक्षभर्तृसमीपस्थितिजन्यलज्जयावलीयन्ती सं-कोचं गच्छन्ती ॥ ३३ ॥ विस्मयादिति । बहुमित्रपरिवारसंपत्ति-दर्शनजो विस्मयः । प्रियदर्शनजो हर्षः ॥ ३४ ॥ समपनुदत्स-मतामपानुदत् ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे चतुर्दशा-धिकशततमः सर्गः ॥ ११४ ॥

तां स्मिति ॥ १ ॥ एषा त्वं शत्रुं जित्वा निर्जिता शत्रोः प्रत्याहृता । पौरुषात्पुरुषयत्नात् ॥ २ ॥ अमर्षस्य क्रोधस्यान्तं गतः । धर्षणा शत्रुकृतस्वदारहरणलक्षणाभिभवः ॥ ३ ॥

अद्य मे पौरुषं दृष्टम् । लोकैरिति शेषः । तीर्णप्रतिज्ञस्तीर्णा रावणवधविषया प्रतिज्ञा येन सः ॥ ४ ॥ मया विरहिता या त्वं चलचित्तेन रक्षसा नीता, असौ दैवसंपादितस्तव दोषो मानुषेण मनुष्यसाध्यपराक्रमेण मया जितोऽपनीतः ॥ ५ ॥ ६ ॥ अद्य सफलमित्यन्वयः ॥ ७ ॥ ८ ॥ ९ ॥ इत्येवं वदत इत्यर्थात्त्वया मे प्रयोजनं नास्तीति प्रतिकूलन दुःखे-नाश्रुपरिप्लुता बभूव ॥ १० ॥ तद्रूपदर्शनादङ्गीकारबुद्धिः । जनवादभयात्त्यागबुद्धिः । भावसंधिरत्र ॥ ११ ॥ १२ ॥ १३ ॥ जीवलोकस्य दुराधर्षेण्यन्वयः । इत्त्वलवातापिभ-यादिति शेषः । रावणभयात्प्राणिमात्रस्य दुराधर्षा युद्धेन निर्जिता ॥ १४ ॥ १५ ॥ अपवादं स्वदारापहारिणं हन्तुं नाशक्रोदित्यपवादं परिमार्जता । न्यङ्गं नीचत्वं परिमार्जतेदं कृतमिति शेषः ॥ १६ ॥ नेत्रातुरस्य नेत्रोनिः ॥ १७



तद्गच्छ त्वानुजानेद्य यथेष्टं जनकात्मजे । एता दशदिशो भद्रे कार्यमस्ति न मे त्वया ॥	१८
कः पुमांस्तु कुले जातः स्त्रियं परगृहोषिताम् । तेजस्वी पुनरादद्यात्सुहृल्लोभेन चेतसा ॥	१९
रावणाङ्गपरिक्लिष्टां दृष्टां दुष्टेन चक्षुषा । कथं त्वां पुनरादद्यां कुलं व्यपदिशन्महत् ॥	२०
यदर्थं निर्जिता मे त्वं सोऽयमासादितो मया । नास्ति मे त्वय्यभिष्वङ्गो यथेष्टं गम्यतामिति ॥	२१
तदद्य व्याहृतं भद्रे मयैतत्कृतबुद्धिना । लक्ष्मणे वाथ भरते कुरु बुद्धिं यथासुखम् ॥	२२
शत्रुघ्ने वाथ सुग्रीवे राक्षसे वा विभीषणे । निवेशय मनः सीते यथा वा सुखमात्मनः ॥	२३
नहि त्वां रावणो दृष्ट्वा दिव्यरूपां मनोरमाम् । मर्षयत्यचिरं सीते स्वगृहे पर्यवस्थिताम् ॥	२४
ततः प्रियार्हश्रवणा तदप्रियं प्रियादुपश्रुत्य चिरस्य मानिनी ।	
मुमोच बाष्पं रुदती तदा भृशं गजेन्द्रहस्ताभिहतैव वल्लरी ॥	२५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चदशाधिकशततमः सर्गः ॥ ११५ ॥

षोडशाधिकशततमः सर्गः ।

एवमुक्ता तु वैदेही परुषं रोमहर्षणम् । राघवेण सरोषेण श्रुत्वा प्रव्यथिताभवत् ॥	१
सा तदाश्रुतपूर्वं हि जने महति मैथिली । श्रुत्वा भर्तुर्वचो घोरं लज्जयावनताभवत् ॥	२
प्रविशन्तीव गात्राणि स्वानि सा जनकात्मजा । वाक्शरैस्तैः सशल्येव भृशमश्रूण्यवर्तयत् ॥	३
ततो बाष्पपरिक्लिष्टं प्रमार्जन्ती स्वमाननम् । शनैर्गद्गदया वाचा भर्तारमिदमब्रवीत् ॥	४
किं मामसदृशं वाक्यमीदृशं श्रोत्रदारुणम् । रुक्षं श्रावयसे वीर प्राकृतः प्राकृतामिव ॥	५
न तथासि महाबाहो यथा मामवगच्छसि । प्रत्ययं गच्छ मे स्वेन चारित्र्येणैव ते शपे ॥	६
पृथक्स्त्रीणां प्रचारेण जातिं त्वं परिशङ्कसे । परित्यजैनां शङ्कां तु यदि तेऽहं परीक्षिता ॥	७
यदहं गात्रसंस्पर्शं गतास्मि विवशा प्रभो । कामकारो न मे तत्र दैवं तत्रापराध्यति ॥	८
मदधीनं तु यत्तन्मे हृदयं त्वयि वर्तते । पराधीनेषु गात्रेषु किं करिष्याम्यनीश्वरी ॥	९
सह संवृद्धभावेन संसर्गेण च मानद । यदि तेऽहं न विज्ञाता हता तेनास्मि शाश्वतम् ॥	१०
प्रेषितस्ते महावीरो हनुमानवलोककः । लङ्कास्थाहं त्वया राजान्किं तदा न विसर्जिता ॥	११
प्रत्यक्षं वानरस्यास्य तद्वाक्यसमनन्तरम् । त्वया संत्यक्तया वीर त्यक्तं स्याज्जीवितं मया ॥	१२

॥ १८ ॥ सुहृल्लोभेन सुहृच्चिरकालन्निगध इति लोभो जिघृक्षा यस्य तेन ॥ १९ ॥ रावणस्य दुष्टेन चक्षुषा कामोपहतनेत्रेण दृष्टाम् । एवं च विषाजवदप्राप्त्यामित्यर्थः ॥ २० ॥ २१ ॥ कृतबुद्धिना निश्चितबुद्धिना । अस्मदीयेषु यत्र कुत्रापि तिष्ठेत्याह—लक्ष्मणे इत्यादि ॥ २२ ॥ यथा वा सुखम् । स्वमातृपितृकुले वैश्यर्थः ॥ २३ ॥ सर्वलोकस्य मम च त्वयि वृत्तः संदेहो दुर्निवार इत्याह—नहि त्वामित्यादि ॥ २४ ॥ प्रियार्हश्रवणा । प्रियश्रवणार्हस्यर्थः । गजेन्द्रहस्ताभिहता वल्लरी यथा तथा बाष्पं मुमोचेत्यर्थः ॥ २५ ॥ इति श्रीरामाभिरामे श्रीरामीये रामायणतिष्ठके वाल्मीकीय आदिकाव्ये युद्धकाण्डे पञ्चदशाधिकशततमः सर्गः ॥ ११५ ॥

एवमिति ॥ १ ॥ जने महति । महाजनसंनिधावित्यर्थः ॥ २ ॥ ३ ॥ ४ ॥ असदृशं त्वया वक्तुं मया श्रोतुं चायो-  
म्यम् । रुक्षं परुषम्, अतएव श्रोत्रदारुणं श्रवणकटु ॥ ५ ॥ यथा लमवगच्छसि दुष्टेयमिति तथा नास्मि । स्वेन चारित्र्येण पातिव्रत्यलक्षणेन ते शपे शपथेन तव प्रत्ययं संपादयिष्ये, त्वो मे प्रत्ययं मच्छ ॥ ६ ॥ पृथक्स्त्रीणां प्रचारेण चारित्र्य-

दर्शनेन हेतुना जातिं स्त्रीजातिं परिशङ्कसे दुष्टां मन्यसे । इदमनुचितमिति शेषः । यदि ते त्वयाहं परीक्षिता तदेमां शङ्कां त्यज ॥ ७ ॥ ननु का ते परीक्षा ग्लोहस्तृष्टायास्त-  
त्राह—यदहमिति । विवशाऽस्वाधीना सती गात्रसंस्पर्शं गतास्मि प्राप्तास्मि । तत्र मे कामकारो न इच्छापूर्वकता न । तत्र बलात्सर्शे दैवमेवापराध्यत्यपराधं कारितवत् । दैवमेवात्र कारणं न मेऽत्रापराध इति भावः ॥ ८ ॥ स्वतो दोषजनकं कर्म तु मे नास्तीत्याह—मदधीनमिति । परैर्ग्रहीतुमशक्य-  
मित्यर्थः । पराधीनेषु परैर्ग्रहीतुं शक्येषु दैवाधीनेषु च । यस्याश्छायास्मि तदधीनानि गात्राणि । तयैव तदर्थमेवैषां निर्माणात् । हृदयं तु तवीयमेवात्रापीति भावः ॥ ९ ॥ सह युगपत्संवृद्धो भावः परस्परानुरागलक्षणस्तेन संसर्गेण चिरकालसहवासेन च यदहं ते त्वया गुणवत्त्वेन न विज्ञाता तेन लदज्ञानेन हेतुनाहं शाश्वतं हता चिरकालं दुःखमभा कृता ॥ १० ॥ अवलोककः । अवलोकितुमन्वेष्टुमित्यर्थः । तदा किं न त्वया विसर्जिता पुनरङ्गीकाराभावं किमिति न भावितम् ॥ ११ ॥ तदोक्तौ को विशेषस्तत्राह—प्रत्यक्षमिति । ॥ एवं



न वृथा ते श्रमोऽयं स्यात्संशये न्यस्य जीवितम् । सुहृज्जनपरिक्लेशो न चायं विफलस्तव ॥	१३
त्वया तु नृपशार्दूल रोपमेवानुवर्तता । लघुनेव मनुष्येण स्त्रीत्वमेव पुरस्कृतम् ॥	१४
अपदेशो मे जनकान्नोत्पत्तिर्वसुधातलात् । मम वृत्तं च वृत्तज्ञ बहु तेन पुरस्कृतम् ॥	१५
न प्रमाणीकृतः पाणिर्वाल्ये मम निपीडितः । मम भक्तिश्च शीलं च सर्वं ते पृष्ठतः कृतम् ॥	१६
इति ब्रुवन्ती रुदती बाष्पगद्गद्भाषिणी । उवाच लक्ष्मणं सीता दीनं ध्यानपरायणम् ॥	१७
चितां मे कुरु सौमित्रे व्यसनस्यास्य भेषजम् । मिथ्यापवादोपहृता नाहं जीवितुमुत्सहे ॥	१८
अप्रीतेन गुणैर्भर्त्रा त्यक्ताया जनसंसदि । या क्षमा मे गतिर्गन्तुं प्रवेक्ष्ये हव्यवाहनम् ॥	१९
एवमुक्तस्तु वैदेह्या लक्ष्मणः परवीरहा । अमर्षवशमापन्नो राघवं समुदैक्षत ॥	२०
स विज्ञाय मनश्छन्दं रामस्याकारसूचितम् । चितां चकार सौमित्रिर्मते रामस्य वीर्यवान् ॥	२१
नहि रामं तदा कश्चित्कालान्तकयमोपमम् । अनुनेतुमथो वक्तुं द्रष्टुं वाप्यशक्तस्तुहृत् ॥	२२
अधोमुखं स्थितं रामं ततः कृत्वा प्रदक्षिणम् । उपावर्तत वैदेही दीप्यमानं हुताशनम् ॥	२३
प्रणम्य दैवतेभ्यश्च ब्राह्मणेभ्यश्च मैथिली । वद्धाञ्जलिपुटा चेदमुवाचाग्निसमीपतः ॥	२४
यथा मे हृदयं नित्यं नापसर्पति राघवात् । तथा लोकस्य साक्षी मां सर्वतः पातु पावकः ॥	२५
यथा मां शुद्धचारित्रां दुष्टां जानाति राघवः । तथा लोकस्य साक्षी मां सर्वतः पातु पावकः ॥	२६
एवमुक्त्वा तु वैदेही परिक्रम्य हुताशनम् । विवेश ज्वलनं दीप्तं निःशङ्केनान्तरात्मना ॥	२७
जनश्च सुमहांस्तत्र बालवृद्धसमाकुलः । ददर्श मैथिलीं दीप्तां प्रविशन्तीं हुताशनम् ॥	२८
सा तप्तनवहेमाभा तप्तकाञ्चनभूषणा । पृष्टां ज्वलनं दीप्तं सर्वलोकस्य संनिधौ ॥	२९
ददृशुस्तां विशालाक्षीं पतन्तीं हव्यवाहनम् । सीतां सर्वाणि रूपाणि रुक्मवेदिनिभां तदा ॥	३०
ददृशुस्तां महाभागां प्रविशन्तीं हुताशनम् । ऋषयो देवगन्धर्वा यज्ञे पूर्णाहुतीमिव ॥	३१
प्रचुकुशुः स्त्रियः सर्वास्तां दृष्ट्वा हव्यवाहने । पतन्तीं संस्कृतां मन्त्रैर्वसोर्धारासिवाध्वरे ॥	३२
ददृशुस्तां त्रयो लोका देवगन्धर्वदानवाः । शप्तां पतन्तीं निरये त्रिदिवाह्वेवतामिव ॥	३३
तस्यामग्निं विशन्त्यां तु हाहेति विपुलः स्वनः । रक्षसां वानराणां च संबभूवाद्भुतोपमः ॥	३४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षोडशाधिकशततमः सर्गः ॥ ११६ ॥

सप्तदशाधिकशततमः सर्गः ।

ततो हि दुर्मना रामः श्रुत्वैवं वदतां गिरः । दध्यौ मुहूर्तं धर्मात्मा बाष्पव्याकुललोचनः ॥ १

च तदैव जीवत्यगे एतावत्पर्यन्तं महती लब्धियोगव्यथा न स्यादिति भावः ॥ १२ ॥ जीवितं संशये न्यस्य युद्धे जयस्य संदिग्धत्वात्संशये प्रतिष्ठाप्य योऽयं वृथा श्रमः कृतः स न कर्तव्यः स्यात् । तथा विफलः सुहृज्जनपरिक्लेशश्च न कर्तव्यो भवेत् ॥ १३ ॥ स्त्रीत्वमेव प्राकृतसाधारणस्त्रीजातिरेव पुरस्कृतं चिन्तिता ॥ १४ ॥ अपदेशो वैदेहीत्यादिव्यवहारो जनकाजनकयज्ञभूमिसंबन्धमात्रात् । नोत्पत्तिर्जनकादित्यनुकर्षः । कुतस्तर्हि सा तत्राह—वसुधातलात् । एवं मनुष्ययोऽन्यनुत्पत्तिरप्राकृतस्त्रीलोपपादिकोक्ता । तथा मे बहुमानार्हं वृत्तं चारित्रं च ते लया न पुरस्कृतमपरित्यागे हेतुत्वेन न विचारितम् ॥ १५ ॥ किं च बाल्ये कृतं धर्मप्रजोद्देशकं पाणिप्रहणमपि लयाऽपरित्यागे न प्रमाणीकृतम् ॥ १६ ॥ १७ ॥ १८ ॥ गुणैरप्रीतेन भर्त्रा जनसंसदि त्यक्ताया या गतिः क्षमा तां गतिं गन्तुं हव्यवाहनं प्रवेक्ष्ये । ‘अप्रीतस्य गुणैर्भर्तुः’ इति पाठान्तरम् । तत्रापि शेषे षष्ठी ॥ १९ ॥ २० ॥ मन्- ११९

श्छन्दं मनोभिप्रायम् । आकारसूचितं भूभङ्गाद्याकारसूचितम् ॥ २१ ॥ २२ ॥ २३ ॥ २४ ॥ २५ ॥ राघवः शुद्धचारित्र्यामदुष्टामेव मां यदि दुष्टां जानाति, अहं तथा चेददुष्टा चेत्पावको मां सर्वतः पातु । केशाम्बरादिकमपि माधाक्षीदित्यर्थः ॥ २६ ॥ २७ ॥ २८ ॥ सा तप्तस्यादि । एतदर्थमेव स्नाताया अलंकारयुताया आनयनं कारितम् ॥ २९ ॥ सर्वाणि रूपाणि सर्वाणि भूतानि । ‘सर्वाणि रूपाणि विविच्य धीरः’ इत्यादौ तद्बोधकतया प्रसिद्धो रूपशब्दः ॥ ३० ॥ ३१ ॥ वसोर्धारा संततां घृतधाराम् ॥ ३२ ॥ शप्तां शापं प्राप्ताम्, अतएव त्रिदिवाग्निरये मनुष्ययोऽन्यादौ पतन्तीम् ॥ ३३ ॥ अद्भुतोपम आश्चर्यमित्युपमा ज्ञानं यत्प्रवृत्तौ सः ॥ ३४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षोडशाधिकशततमः सर्गः ॥ ११६ ॥ ततो हीति । एवं वदतां हाहेति वदतां सर्वेषामार्ता गिरः श्रुत्वा ततो हि तत एव दुर्मनाः खिन्नचित्तो रामो बाष्पव्या-



ततो वैश्रवणो राजा यमश्च पितृभिः सह । सहस्राक्षश्च देवेशो वरुणश्च जलेश्वरः ॥	२
षडर्धनयनः श्रीमान्महादेवो वृषध्वजः । कर्ता सर्वस्य लोकस्य ब्रह्मा ब्रह्मविदां वरः ॥	३
एते सर्वे समागम्य विमानैः सूर्यसंनिभैः । आगम्य नगरीं लङ्कामभिजग्मुश्च राघवम् ॥	४
ततः सहस्ताभरणान्प्रगृह्य विपुलान्भुजान् । अद्भुतस्त्रिदशश्रेष्ठा राघवं प्राञ्जलिं स्थितम् ॥	५
कर्ता सर्वस्य लोकस्य श्रेष्ठो ज्ञानविदां विभुः । उपेक्षसे कथं सीतां पतन्तीं हव्यवाहने ।	
कथं देवगणश्रेष्ठमात्मानं नावबुध्यसे ॥	६
ऋतधामा वसुः पूर्वं वसूनां च प्रजापतिः । त्रयाणामपि लोकानामादिकर्ता स्वयंप्रभुः ॥	७
रुद्राणामष्टमो रुद्रः साध्यानामपि पञ्चमः । अश्विनौ चापि कर्णौ ते सूर्याचन्द्रमसौ दशौ ॥	८
अन्ते चादौ च मध्ये च दृश्यसे च परंतप । उपेक्षसे च वैदेहीं मानुषः प्राकृतो यथा ॥	९
इत्युक्तो लोकपालैस्तैः स्वामी लोकस्य राघवः । अत्रवीचिदशश्रेष्ठान् रामो धर्मभृतां वरः ॥	१०
आत्मानं मानुषं मन्ये रामं दशरथात्मजम् । सोऽहं यश्च यतश्चाहं भगवांस्तद्वीतु मे ॥	११
इति ब्रुवाणं काकुत्स्थं ब्रह्मा ब्रह्मविदां वरः । अत्रवीच्छृणु मे वाक्यं सत्यं सत्यपराक्रम ॥	१२
भवान्नारायणो देवः श्रीमांश्चक्रायुधः प्रभुः । एकशृङ्गो वराहस्त्वं भूतभव्यसपत्नजित् ॥	१३
अक्षरं ब्रह्म सत्यं च मध्ये चान्ते च राघव । लोकानां त्वं परो धर्मो विष्वक्सेनश्चतुर्भुजः ॥	१४
शार्ङ्गधन्वा हृषीकेशः पुरुषः पुरुषोत्तमः । अजितः खड्गधृग्विष्णुः कृष्णश्चैव बृहद्वलः ॥	१५

कुललोचनः प्राकृतस्त्रीवत्सीता एतदनर्हेति तद्वियोगतो बाष्प-  
व्याकुललोचनो भूत्वा मुहूर्तं दध्यौ, किमुक्तं किं कृतं किं  
चातः परं कर्तव्यमिति चिन्तापरो बभूव ॥ १ ॥ अत्रावसरे  
दिक्पालसहितो रुद्रो हिरण्यगर्भश्च रामानुग्रहाय समागता  
इत्याह—ततं इत्यादि ॥ २ ॥ षडर्धनयनः श्रीमान् । षडर्ध-  
नयनस्त्रिनेत्र इत्यर्थः । ब्रह्मलोकस्य सर्वलोकपर्यन्तं सर्वलोक-  
वर्तिपदार्थानां स्रष्टा । ब्रह्मविदां चतुर्मुखप्रजापतिविष्णुदेवरा-  
जादिदिक्पालवसिष्ठाद्युषितत्संतानजब्राह्मणा ब्रह्मविदस्तेषां वरो  
ज्येष्ठो हिरण्यगर्भः । ‘यो ब्रह्माणं विदधाति पूर्वं यो वै  
वेदांश्च प्रहिणोति तस्मै’ इति श्रुतेः, ‘हिरण्यगर्भः समव-  
र्ततामे’ इति श्रुतेश्च ॥ ३ ॥ एते सर्वे विमानैर्लङ्कामागत्य  
राघवमभिजग्मुः ॥ ४ ॥ प्रगृह्योद्यम्य । भारते तु—‘अग्नि-  
प्रवेशं सीताया अनुक्त्वा रामस्य चारित्रसंदेहे सीतादुःखं  
दृष्ट्वा बाष्पमिवरुणाद्युत्पन्नैव सीताङ्गीकार उक्तस्तत्रानुक्तोऽप्य-  
ग्निप्रवेशो मध्ये द्रष्टव्यः’ इत्याहुः । पादो तु—‘सा तेन गर्हिता  
साध्वी विवेश ज्वलनं तदा’ इत्युक्तम् ॥ ५ ॥ कर्ता सर्व-  
स्येति । मनुष्यदेहे राघवे सर्वलोककर्तृत्वाद्युक्तिर्मूलस्वरूपा-  
भिप्रायेण ज्ञानविदामौपनिषदज्ञानवताम् । देवगणा इन्द्राद-  
यस्तेषां श्रेष्ठम् । ‘विष्णुमुखा वै देवाः’ इति श्रुतेः ॥ ६ ॥  
ऋतधामेत्यादिश्लोकत्रयं कतकासंमतम् । तीर्थस्त्वेवं व्याचष्टे ।  
पूर्वं पूर्वस्मिन्कल्पे सृष्टेः पूर्वं पुरा वसूनां मध्ये ऋतधामा  
नाम वसुः । आदिकर्ताण्डाण्डाधिपतिरूपादिसृष्टिकर्ता । स्वयं-  
प्रभुरितरानियम्यः ॥ ७ ॥ अष्टमो रुद्रो महादेवः । साध्या-  
नामपि पञ्चमो वीर्यवान्नामा । विराड्रूपं वर्णयति—अश्विनौ  
चेत्यादि ॥ ८ ॥ अन्ते चादौ चेत्यनेन सर्वभूततत्त्वं लभे-  
वेति सूचितम् ॥ ९ ॥ लोकपालैर्न्द्रादिब्रह्मान्तैः पूर्वोक्तैः ।  
लोकस्य भूलोकस्येदानीं साक्षात्स्वामी राघवो रघुकुलजः

॥ १० ॥ अथ ब्रह्मानुग्रहादेव ब्रह्मविद्योन्मुख्यस्य श्रुत्यादि-  
सिद्धतया तदौन्मुख्यस्यात्मानं नावबुध्यसे इति ब्रह्मणैव कृत-  
त्वात्तज्ज्ञासुरिव स्त्रीयानां स्वस्वरूपबोधनाय ब्रह्मणं गुरुमज्ञा  
इवोपासददित्याह—आत्मानमिति । अहमात्मानमात्मस्वरूपं  
सामान्यतोऽर्हत्वेन प्रतीयमानं दशरथपुत्रं रामनामकं मनुष्य-  
जातीयपिण्डमेव मन्ये, न तु ततोऽतिरिक्तं किञ्चिद्वेत्ति । भव-  
द्भिरप्युक्तं स्वात्मानं नावबुध्यसे इति । एवं च सोऽहमेवंभूता-  
हंबुद्धिमान्यश्च परमार्थतो यत्तत्त्वो यतश्च यत्प्रकृतिकश्च तत्सर्वं  
भगवान्सर्वज्ञः परमगुरुर्मे मह्यमज्ञाय जिज्ञासवे ब्रवीतूपदिशतु ।  
अयमेव ब्रह्मविद्योपदेशमार्गः सर्वत्र श्रुतिस्मृतिषु प्रसिद्धः  
॥ ११ ॥ इति ब्रुवाणं जिज्ञासवे मह्यं ब्रवीत्विति ब्रुवाणम् ।  
वाक्यं देहदेहितत्त्वोपदेशरूपम् ॥ १२ ॥ नारं जीवसमूहो-  
ऽयनं स्थानं यस्य स विराटरूपो नारायणपदवाच्यो यः स  
लमसि । देवः स्वप्रकाशः । विराट्चिह्नान्याह—चक्रेति ।  
इदं शङ्खगदादेरप्युपलक्षणम् । एकशृङ्गो वराहः, एकदंष्ट्रो  
धरणीवराहः । अयं विराट्विष्णुमूर्तेर्भेदः । भूतभव्यसपत्नजि-  
द्भूतभव्यकालरूपो यः सपत्नो जनिमृतिहेतुत्वात्तं जयति सः ।  
नित्य इति यावत् ॥ १३ ॥ तदेवाह—अक्षरमिति । यदक्षरं  
मध्ये चान्ते । चादादौ च सत्यमप्रच्युतस्वरूपं तत्त्वं यद्ब्रह्म  
तदेव लमसीति शेषः । लोकानां धर्माधिकृतप्राणिनां लमेव  
परमो धर्मः । ‘यज्ञो वै विष्णुः’ इत्यादिश्रुतेरश्वमेधान्तधर्म-  
स्त्वमेव । विष्वक्चः सर्वगताः सेनानियामकगणा यस्य । चतु-  
र्भुजः शत्रुनिरसनदक्षभुजचतुष्टयवान् ॥ १४ ॥ शार्ङ्गधन्वा  
कालरूपं शार्ङ्गं धनुर्यस्य । हृषीकेश इति हृषीकाणामिन्द्रिया-  
णामीशो नियन्ता । पुरुष इति पुरुषि फलानि सनोति ददाति  
स पुरुषः, पुरु हृदयपुण्डरीके शेत इति वा पूर्णत्वाद्वा पुरुषः ।  
‘तेनेदं पूर्णं पुरुषेण सर्वम्’ इति श्रुतेः । पुरुषोत्तमः । ‘यस्मा-



सेनानीर्ग्रामणीः सर्वं त्वं बुद्धिस्त्वं क्षमा दमः । प्रभवश्चाप्ययश्च त्वमुपेन्द्रो मधुसूदनः ॥ १६  
 इन्द्रकर्मा महेन्द्रस्त्वं पद्मनाभो रणान्तकृत् । शरण्यं शरणं च त्वामाहुर्दिव्या महर्षयः ॥ १७  
 सहस्रशृङ्गो वेदात्मा शतशीर्षो महर्षभः । त्वं त्रयाणां हि लोकानामादिकर्ता स्वयंप्रभुः ॥ १८  
 सिद्धानामपि साध्यानामाश्रयश्चासि पूर्वजः । त्वं यज्ञस्त्वं वषट्कारस्त्वमोकारः परात्परः ॥ १९  
 प्रभवं निधनं चापि नो विदुः को भवानिति । दृश्यसे सर्वभूतेन गोषु च ब्राह्मणेषु च ॥ २०  
 दिक्षु सर्वासु गगने पर्वतेषु नदीषु च । सहस्रचरणः श्रीमाञ्शतशीर्षः सहस्रदृक् ॥ २१  
 त्वं धारयसि भूतानि पृथिवीं सर्वपर्वतान् । अन्ते पृथिव्याः सलिले दृश्यसे त्वं महोरगः ॥ २२  
 त्रीँल्लोकान्धारयन् राम देवगन्धर्वदानवान् । अहं ते हृदयं राम जिह्वा देवी सरस्वती ॥ २३  
 देवा रोमाणि गात्रेषु ब्रह्मणा निर्मिताः प्रभो । निमेषस्ते स्मृता रात्रिरुन्मेषो दिवसस्तथा ॥ २४  
 संस्कारास्त्वभवन्वेदा नैतदस्ति त्वया विना । जगत्सर्वं शरीरं ते स्थैर्यं ते वसुधातलम् ॥ २५  
 अग्निः कोपः प्रसादस्ते सोमः श्रीवत्सलक्षणः । त्वया लोकास्त्रयः क्रान्ताः पुरा स्वैर्विक्रमैस्त्रिभिः ॥ २६  
 महेन्द्रश्च कृतो राजा बलिं बद्ध्वा सुदारुणम् । सीता लक्ष्मीर्भवान्विष्णुर्देवः कृष्णः प्रजापतिः ॥ २७  
 वधार्थं रावणस्येह प्रविष्टो मानुषीं तनुम् । तदिदं नस्त्वया कार्यं कृतं धर्मभृतां वर ॥ २८  
 निहतो रावणो राम प्रहृष्टो दिवमाक्रम । अमोघं देव वीर्यं ते न ते मोघाः पराक्रमाः ॥ २९  
 अमोघं दर्शनं राम अमोघस्तव संस्तवः । अमोघास्ते भविष्यन्ति भक्तिमन्तो नरा भुवि ॥ ३०

क्षरमतीतोऽहमक्षरादपि चोत्तमः । अतोऽस्मि लोके वेदे च प्रथितः पुरुषोत्तमः ॥' इति स्मृतेः । अजितः पाप्मनारि-  
 मिश्चाजितः । खड्गधृग्विद्याख्यनन्दखड्गधृक् । विष्णुः सर्व-  
 व्यापकः । कृष्णस्तद्वर्णः । बृहद्बल इत्यशेषब्रह्माण्डस्य लीलाक-  
 न्दुकवद्वारणक्षमबृहद्बलः ॥ १५ ॥ सेनानी राजसेनापतिश्च ।  
 ग्रामणीर्ग्रामी । सर्वं जगत् त्वमेव । बुद्धिर्निश्चयात्मिका । क्षमा  
 भक्तापराधसहिष्णुता । दम इन्द्रियनिग्रहः । तद्वर्मेकत्वात्त-  
 दात्मत्वव्यपदेशः । प्रभवाप्ययौ सृष्टिप्रलयौ तत्कारणत्वात्तद्व्यप-  
 देशः । उपेन्द्रादयस्तवैव मूर्तिभेदाः ॥ १६ ॥ 'प्रजापतिरिन्द्र-  
 मसृजत' इत्युक्तेरिन्द्रः कर्म सृष्टिर्यस्य स इन्द्रकर्मा । महेन्द्रः  
 सकलेशिता । पद्मं वैराजं नाभौ यस्य सः । रणान्तकृद्रेण शत्रूणां  
 नाशकर्ता । शरण्यं शरणत्वेन प्राप्यम्, शरणं रक्षकं च त्वामे-  
 वाहुः । 'परित्रागाय साधूनाम्' इत्युक्तेः ॥ १७ ॥ सहस्रशृङ्गोऽने-  
 कशंखामयशृङ्गवान् । वेदात्मा वेदस्वरूपः । शतशीर्षोऽनेक-  
 विधिमयशिरोयुक्तः । महर्षभः श्रेष्ठतमः । शिशुमारप्रजाप-  
 तिरूप इत्यर्थः इति कृतकः । त्रयाणां लोकानाम् । सर्वप्रजा-  
 नामित्यर्थः । स्वयंप्रभुरनन्यप्रेर्यः ॥ १८ ॥ सिद्धानामारूढानां  
 साध्यानामारुरुक्षणांमाश्रयः प्राप्यः, पूर्वजश्चासि । 'अहमस्मि  
 प्रथमजा ऋतस्य' इत्यादिश्रुतेः ॥ १९ ॥ तव प्रभावाद्यपि  
 न जानन्ति को भवानिति चेदंतया न जानन्ति । सार्वोत्थेन  
 स्तौति—दृश्यसे इति । सर्वभूतेषु गोष्वित्यादि । उत्तमचे-  
 तनेष्वपीत्यर्थः । दृश्यसेऽन्तर्यामितया श्रूयसे ॥ २० ॥ अत्य-  
 न्तमचेतनेष्वपि त्वमन्तर्यामीत्याह—दिक्ष्विति ॥ २१ ॥  
 त्वमेव सहस्रचरणत्वादिविष्टानन्तरूपो भूत्वा पृथिव्यादीं-  
 स्तद्वर्तिभूतानि च धारयसि । तथान्तेऽहरन्ते पृथिव्या उप-  
 रिवर्तिनि सलिले त्वं महोरगशयनो दृश्यसे । एवं च पृथिव्या  
 अध उपरि च प्रतिष्ठितस्वशक्तिस्त्वमित्युक्तम् ॥ २२ ॥ हे

राम, त्रीँल्लोकान्धारयस्त्वं विराट् । नारायणोऽसीत्यर्थः ।  
 एतेन यतश्चाहमुत्पन्न इति प्रशस्योत्तरं दत्तम् । एवं देहल-  
 मुपदिश्य देहिलमुपदिशति—अहं ते हृदयमिति । हे राम,  
 ते रामोपग्रहस्य तव हृदयं सर्वाधारभूतमान्तरं त्वदात्मतत्त्व-  
 महमेव ज्ञानस्वरूपः महाकाश इव घटाकाशस्य । तव जिह्वा  
 मन्त्रिर्निता वाग्देवी सरस्वती ॥ २३ ॥ देवा इन्द्रियदेवा दिग्वा-  
 तार्कादयस्तव गात्रेषु श्रोत्रादिषु ब्रह्मणा मया निर्मिताः, रोमाणि  
 च निर्मितानि । ओषधिवनस्पत्यादिनेति शेषः । निमेषोन्मेषौ  
 च रात्रिदिवसत्वेन प्रसिद्धौ ॥ २४ ॥ संस्काराः संस्क्रियन्ते  
 बोध्यन्त एभिलोका इति संस्काराः प्रवृत्तिनिवृत्तिबोधकाः ।  
 नैतदस्तीति । त्वया विना यदस्ति तत्किमपि नेत्यर्थः ।  
 कार्यकारणरूपं सर्वं जगत्ते शरीरम् । स्थैर्यमशेषप्रजानित्य-  
 धारणसामर्थ्यम् । वसुधातलं भूतत्वं त्वमेव ॥ २५ ॥ ते  
 कोपोऽग्निः । ते प्रसादः सोमः । त्वया वामनात्मनावतीर्णेन पुरा  
 पूर्वं त्रिभिर्विक्रमैस्त्रयो लोका भूर्भुवःस्वःस्वरूपाः क्रान्ताः  
 ॥ २६ ॥ बलिं बद्ध्वा महेन्द्रश्च राजा कृतः । सीता लक्ष्मीः  
 प्रसिद्धविष्णुपत्न्यभिज्ञतत्त्वत्वात् । यो विष्णुः स भवान्देवः  
 प्रकाशरूपः । कृष्णः कृष्णवर्णः । प्रजापतिस्तदभिन्नतत्त्वः  
 ॥ २७ ॥ स एव त्वं रावणस्य वधाय मानुषीं तनुं प्रविष्टो-  
 ऽसि । माययेति शेषः । एवं तत्त्वेन त्वया तदिदं रावणव-  
 धरूपं नः सर्वेषां देवानां कार्यं कृतम् ॥ २८ ॥ अथ वृत्ता-  
 नुष्ठानानुवादपूर्वं वर्तिष्यमाणकर्तव्यमाह—निहत इति ।  
 रावणो निहतः । एवं चावतारकार्यं निवृत्तम्, अतः परं  
 महाराज्येन किञ्चित्कालं प्रहृष्टः सन्दिदं परनाकाख्यं ब्रह्मलो-  
 कमाक्रम प्राप्नुहि । एवं सिद्धकार्यत्वात्ते वीर्यं बलममोघम् ।  
 तन्मूलाः पराक्रमाश्च न मोघा न निष्फलाः, अपि तु सफला  
 एवेत्यर्थः ॥ २९ ॥ अथ रामस्य सर्वोपास्यत्वं सर्वाभीष्टसिद्धि-



ये त्वां देवं ध्रुवं भक्ताः पुराणं पुरुषोत्तमम् । प्राप्नुवन्ति तथा कामानिह लोके परत्र च ॥ ३१  
इममार्थस्तवं दिव्यमितिहासं पुरातनम् । ये नराः कीर्तयिष्यन्ति नास्ति तेषां पराभवः ॥ ३२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तदशाधिकशततमः सर्गः ॥ ११७ ॥

अष्टादशाधिकशततमः सर्गः ।

एतच्छ्रुत्वा शुभं वाक्यं पितामहसमीरितम् । अङ्गेनादाय वैदेहीमुत्पपात विभावसुः ॥ १  
विधूयाथ चितां तां तु वैदेहीं हव्यवाहनः । उत्तस्थौ मूर्तिमानाशु गृहीत्वा जनकात्मजाम् ॥ २  
तरुणादित्यसंकाशां तप्तकाञ्चनभूषणाम् । रक्ताम्बरधरां बालां नीलकुञ्चितमूर्धजाम् ॥ ३  
अक्लिष्टमाल्याभरणां तथारूपामनिन्दिताम् । ददौ रामाय वैदेहीमङ्गे कृत्वा विभावसुः ॥ ४  
अब्रवीत्तु तदा रामं साक्षी लोकस्य पावकः । एषा ते राम वैदेही पापमस्यां न विद्यते ॥ ५  
नैव वाचा न मनसा नैव बुद्ध्या न चक्षुषा । सुवृत्ता वृत्तशौटीर्यं न त्वामत्यचरच्छुभा ॥ ६  
रावणेनापनीतैषा वीर्योत्सिकेन रक्षसा । त्वया विरहिता दीना विवशा निर्जने सती ॥ ७  
रुद्धा चान्तःपुरे गुप्ता त्वच्चित्ता त्वत्परायणा । रक्षिता राक्षसीभिश्च घोराभिर्घोरबुद्धिभिः ॥ ८  
प्रलोभ्यमाना विविधं तर्ज्यमाना च मैथिली । नाचिन्तयत तद्रक्षस्त्वद्गतेनान्तरात्मना ॥ ९  
विशुद्धभावां निष्पापां प्रतिगृहीष्व मैथिलीम् । न किञ्चिदभिधातव्या अहमाज्ञापयामि ते ॥ १०  
ततः प्रीतमना रामः श्रुत्वैवं वदतां वरः । दध्यौ मुहूर्तं धर्मात्मा हर्षव्याकुललोचनः ॥ ११  
एवमुक्तो महातेजा धृतिमानुरुविक्रमः । उवाच त्रिदशश्रेष्ठं रामो धर्मभृतां वरः ॥ १२  
अवश्यं चापि लोकेषु सीता पावनमर्हति । दीर्घकालोषिता हीयं रावणान्तःपुरे शुभा ॥ १३

प्रदलं चाह—अमोघमिति । हे राम, ते दर्शनमेवंमूर्तेस्ते दर्शनं सुप्रीवादीनाममोघम् । एवं कालान्तरे शुला चित्त-तद्गृणामप्यमोघमैहिकमुष्मिकसकलफलसाधनं तव संस्तवो रामनारायणेत्येवंरूपोऽमोघः सकलेष्टदः । ये च लयि भक्ति-मन्तः सोऽहमेवेति गौणवृत्त्या त्वदुपासकास्तवाहमिति बोधा-सकास्तेऽप्यमोघं संसारमार्गमतिक्रान्ताः सत्यसंकल्पत्वादिमन्तः सन्तो मल्लोकप्राप्तिरूपामोघफला भविष्यन्ति, किं पुनर्ये सर्वात्मना लदमेदध्यानव्रन्त इत्यर्थः ॥ ३० ॥ उक्तमर्थमुप-संहरति दार्ढ्याय—ये त्वामिति ॥ ३१ ॥ इदानीं तत्परैत-त्स्तोत्रपाठफलमुपदिशति—इममिति । ऋषिवेदस्तदुक्तसगुण-निर्गुणब्रह्मविद्याप्रतिपादकत्वादार्ढ्यः स चासौ स्ववश्वेत्यार्षस्त-वस्तम्, अतएव दिव्यं पुरातनं पुरावृत्तप्रतिपादकमितिहासम् । अनादिसिद्धपुरातनब्रह्मविद्याप्रतिपादकत्वात् । एवंभूतं ब्रह्मवि-द्यास्तवं ये कीर्तयिष्यन्ति तेषां पराभवः परैरिहामुत्रलोकश-त्रुभिः पुत्रदारादिभिः पापैश्चाभिर्भवं आक्रमणं नास्ति न भविष्यति च ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे सप्त-दशाधिकशततमः सर्गः ॥ ११७ ॥

एतदिति । पितामहसमीरितं शुभं परमशोभनं निजब्रह्म-त्वप्रतिपादकं वाक्यं शुला ध्यात्वा च । प्रसन्नतयावस्थानकाले इति शेषः । अङ्गेनादाय । 'रयिं च पुत्रांश्चादादभिर्मह्यम्' इति श्रुत्यर्थपरमपरोक्षमेव संपादयन्नित्यर्थः ॥ १ ॥ मूर्तिमान्शु-ब्रह्मवादिचिह्ननिजमूर्तियुक्तः ॥ २ ॥ ३ ॥ अक्लिष्टेति । अभि-

संबन्धेऽपीति शेषः । तथारूपां पूर्वानुभूतशोभायुक्ताम् ॥ ४ ॥ तदा दानसमये लोकस्य मनोवाक्यायैलोककृतपुण्यपापकर्मणः साक्षी साक्षाद्गृष्टा । सर्वदेहान्तर्वैश्वानरात्मना नित्यप्रतिष्ठित-त्वादिति भावः । एषा या मयि रावणहरणकाले प्रविष्टा सैव । एवं हि कूर्मपुराणानुसारेण व्याख्यातम्, तच्च प्राङ् निरु-पितम् । पापं रावणस्पर्शरूपमपि ॥ ५ ॥ सुवृत्ता वृत्तशौटीर्यं त्वां मनआदिभिः प्रत्येकं समुदितैश्च नात्यचरत् ॥ ६ ॥ एषा या इदानीं मयि प्रविष्टा ॥ ७ ॥ रुद्धा निरुद्धस्वच्छन्द-गमनादिव्यवहारा । गुप्ता परिहृतस्वजनदर्शना । लब्धित्वा लयि चित्तं यस्याः सा, अतएव त्वत्परायणा लब्धतिः ॥ ८ ॥ तद्रक्षो नाचिन्तयत नागणयत । तत्र हेतुरन्तरात्मनस्त्वद्गत-त्वम् । एवं च यत्प्रतिबिम्बस्याप्येवं व्यवस्था तद्विम्बस्य शुद्धत्वं किं वक्तव्यमिति ध्वनिः ॥ ९ ॥ विशुद्धभावां विशुद्धा-न्तराम्, अतएव निष्पापाम् । न किञ्चिदिति । मज्जि-गानन्तरं प्रतिग्राह्या न वेति संदेहो न गृह्यामीति निषेधश्च न कर्तव्य इत्यर्थः । कुत एवं तत्राह—आज्ञापयामि ते इति । एवमुक्तिस्तु रामेण स्वस्वरूपाज्ञाननटनात्तदनुसारेण रुद्रमूर्ते-र्भगवतोऽप्येपीति मन्तव्यम् ॥ १० ॥ दध्यौ । किमिहोचितं वक्तव्यमिति ध्यातवानिति शेषः ॥ ११ ॥ १२ ॥ पावनम् । स्वार्थप्यन्ताद्भावे ल्युट् । शुद्धिमित्यर्थः । जानकीमविशोध्य प्राहिणं माम् । रावणान्तःपुरे दीर्घकालोषितां तां दशरथा-त्मजो यद्गृहीतवांस्तत्स कामात्मा कामपरतन्त्रचित्तो बालिशो भूलोकव्यवहारापरिक्षो यतोऽत इति लोको मां वक्ष्यति ।



वालिशो वत कामात्मा रामो दशरथात्मजः । इति वक्ष्यति मां लोको जानकीमविशोध्य हि ॥ १४  
 अनन्यहृदयां सीतां मच्चित्तपरिरक्षिणीम् । अहमप्यवगच्छामि मैथिलीं जनकात्मजाम् ॥ १५  
 इमामपि विशालाक्षीं रक्षितां स्वेन तेजसा । रावणो नातिवर्तेत वेलामिव महोदधिः ॥ १६  
 न च शक्तः सुदुष्टात्मा मनसापि हि मैथिलीम् । प्रधर्षयितुमप्राप्यां दीतामग्निशिखामिव ॥ १७  
 नेयमर्हति वैक्लव्यं रावणान्तःपुरे सती । अनन्या हि मया सीता भास्करस्य प्रभा यथा ॥ १८  
 विशुद्धा त्रिषु लोकेषु मैथिली जनकात्मजा । न विहातुं मया शक्या कीर्तिरात्मवता यथा ॥ १९  
 अवश्यं च मया कार्यं सर्वेषां वो वचो हितम् । स्निग्धानां लोकनाथानामेवं च वदतां हितम् ॥ २०  
 इत्येवमुक्त्वा विजयी महाबलः प्रशस्यमानः स्वकृतेन कर्मणा ।  
 समेत्य रामः प्रियया महायशाः सुखं सुखाहोऽनुबभूव राघवः ॥ २१

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टादशाधिकशततमः सर्गः ॥ ११८ ॥

एकोनविंशाधिकशततमः सर्गः ।

एतच्छ्रुत्वा शुभं वाक्यं राघवेणानुभाषितम् । ततः शुभतरं वाक्यं व्याजहार महेश्वरः ॥ १  
 पुष्कराक्ष महाबाहो महाबलः परंतप । दिष्ट्या कृतमिदं कर्म त्वया धर्मभृतां वर ॥ २  
 दिष्ट्या सर्वस्य लोकस्य प्रवृद्धं दारुणं तमः । अपवृत्तं त्वया संख्ये राम रावणजं भयम् ॥ ३  
 आश्वास्य भरतं दीनं कौसल्यां च यशस्विनीम् । कैकेयीं च सुमित्रां च दृष्ट्वा लक्ष्मणमातरम् ॥ ४  
 प्राप्य राज्यमयोध्यां च नन्दयित्वा सुहृज्जनम् । इक्ष्वाकूणां कुले वंशं स्थापयित्वा महाबल ॥ ५  
 इष्ट्वा तुरगमेधेन प्राप्य चानुत्तमं यशः । ब्राह्मणेभ्यो धनं दत्त्वा त्रिदिवं गन्तुमर्हसि ॥ ६  
 एष राजा दशरथो विमानस्थः पिता तव । काकुत्स्थ मानुषे लोके गुरुस्त्व महायशाः ॥ ७  
 इन्द्रलोकं गतः श्रीमांस्त्वया पुत्रेण तारितः । लक्ष्मणेन सह भ्रात्रा त्वमेनमभिवादय ॥ ८  
 महादेववचः श्रुत्वा राघवः सहलक्ष्मणः । विमानशिखरस्थस्य प्रणाममकरोत्पितुः ॥ ९  
 दीप्यमानं स्वया लक्ष्म्या विरजोम्बरधारिणम् । लक्ष्मणेन सह भ्रात्रा ददर्श पितरं प्रभुः ॥ १०  
 हर्षेण महताविष्टो विमानस्थो महीपतिः । प्राणैः प्रियतरं दृष्ट्वा पुत्रं दशरथस्तदा ॥ ११  
 आरोप्याङ्गे महाबाहुर्वैरासनगतः प्रभुः । बाहुभ्यां संपरिष्वज्य ततो वाक्यं समाददे ॥ १२  
 न मे स्वर्गो बहु मतः समानश्च सुरर्षभैः । त्वया राम विहीनस्य सत्यं प्रतिशृणोमि ते ॥ १३  
 कैकेय्या यानि चोक्तानि वाक्यानि वदतां वर । तव प्रवाजनार्थानि स्थितानि हृदये मम ॥ १४  
 त्वां तु दृष्ट्वा कुशलिनं परिष्वज्य सलक्ष्मणम् । अद्य दुःखाद्विमुक्तोऽसि नीहारादिव भास्करः ॥ १५

ततः शुद्ध्यर्थमग्निप्रवेशो मयानुमत इति शेषः ॥ १३ ॥ १४ ॥  
 इयं शुद्धेति हृदये जानाम्येवेत्याह—अनन्येति । मच्चित्त-  
 परिरक्षिणीं मद्रतचित्तत्वेनात्मनो दोषपरिरक्षणशीलाम् ॥ १५ ॥  
 स्वेन तेजसा पातिब्रत्येन ॥ १६ ॥ प्रधर्षयितुं न शक्तः,  
 अतएवाप्राप्यामशक्यप्रहाम् । तत्र निदर्शनम्—दीतामिति  
 ॥ १७ ॥ वैक्लव्यं कातर्यपीडाम् । अनन्या हीति । ‘अर्थो वा  
 एष आत्मनो यत्पत्नी’ इति श्रुतेः । शक्तिशक्तिमतोरभेदाच्च ।  
 अनेनाभिदत्ताया रावणस्पर्शाद्यभावः स्पष्टमेवोक्तः ॥ १८  
 ॥ १९ ॥ सर्वेषां वो वचः सीताप्रहणविषयं मे हितं मयावश्यं  
 कार्यं कर्तुं योग्यम् । स्निग्धानां मयि स्नेहवताम्, लोकमा-  
 न्यानामशेषजगत्पूज्यानाम्, एवं पूर्वोक्तप्रकारेण हितं वद-  
 ताम् ॥ २० ॥ २१ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्ये युद्धकाण्डेऽष्टाद-  
 शाधिकशततमः सर्गः ॥ ११८ ॥

एतद्वाक्यं श्रुत्वा युष्मदाज्ञया सीतामङ्गीकरोम्येवेत्युक्तं  
 वाक्यं श्रुत्वा । ततः सीताप्रहणनियोगानुष्ठानानन्तरम् ॥ १ ॥  
 महाबलः हे महोरस्क ॥ २ ॥ तमो दुःखम् ॥ ३ ॥ आश्वा-  
 स्येति । अयोध्यां गत्वेति शेषः ॥ ४ ॥ कुले कुलपरिपाल-  
 ननिमित्तं वंशं संतानम् । ‘दशवर्षसहस्राणि दशवर्षशतानि  
 च । वत्स्यामि मानुषे लोके’ इत्यवतारात्पूर्वं प्रतिज्ञासत्त्वात्प्राप्य  
 राज्यमित्याद्युक्तम् ॥ ५ ॥ तुरगमेधेनेष्ट्वा । भगवन्तं प्रजाप-  
 तिमिति शेषः । अनुत्तमं यशो महद्यश इत्यादिकं प्रजापति-  
 नाम । ‘तस्य नाम महद्यशः’ इति श्रुतेः । अश्वमेधफलं च  
 तत्प्राप्तिरेव । ‘प्रजापतिं वा एष ईप्सतीत्याहुः, योऽश्वमेधेन  
 यजते’ इति श्रुतेरिति कतकः । त्रिदिवं भूःस्वःपदापेक्षया  
 तृतीयं दिवं ब्रह्मलोकम् ॥ ६ ॥ एष इति । पुरःस्थस्यापि  
 देवदेहपरिग्रहेणाज्ञायमानतयाङ्गुल्या निर्देशः ॥ ७ ॥ ८ ॥  
 विमानशिखरस्थस्य विमानोपरि प्रतिष्ठितस्य ॥ ९ ॥ १०  
 ॥ ११ ॥ १२ ॥ सुरर्षभैः समानोऽपि स्वर्गो न बहुमतः



तारितोऽहं त्वया पुत्र सुपुत्रेण महात्मना । अष्टावक्रेण धर्मात्मा कहोलो ब्राह्मणो यथा ॥	१६
इदानीं च विजानामि यथा सौम्य सुरेश्वरैः । वधार्थं रावणस्येह पिहितं पुरुषोत्तमम् ॥	१७
सिद्धार्थां खलु कौसल्या या त्वां राम गृहं गतम् । वनान्निवृत्तं संहृष्टा द्रक्ष्यते शत्रुसूदनम् ॥	१८
सिद्धार्थाः खलु ते राम नरा ये त्वां पुरीं गतम् । राज्ये चैवाभिषिक्तं च द्रक्ष्यन्ते वसुधाधिपम् ॥	१९
अनुरक्तेन बलिना शुचिना धर्मचारिणा । इच्छेयं त्वामहं द्रष्टुं भरतेन समागतम् ॥	२०
चतुर्दश समाः सौम्य वने निर्यातितास्त्वया । वसता सीतया सार्धं मत्प्रीत्या लक्ष्मणेन च ॥	२१
निवृत्तवनवासोऽसि प्रतिज्ञा पूरिता त्वया । रावणं च रणे हत्वा देवताः परितोषिताः ॥	२२
कृतं कर्म यशः श्लाघ्यं प्राप्तं ते शत्रुसूदन । भ्रातृभिः सह राज्यस्थो दीर्घमायुरवाप्नुहि ॥	२३
इति ब्रुवाणं राजानं रामः प्राञ्जलिरब्रवीत् । कुरु प्रसादं धर्मज्ञ कैकेय्या भरतस्य च ॥	२४
सपुत्रां त्वां त्यजामीति यदुक्ता कैकेयी त्वया । स शापः कैकेयीं घोरः सपुत्रां न स्पृशेत्प्रभो ॥	२५
तथेति स महाराजो राममुक्त्वा कृताञ्जलिम् । लक्ष्मणं च परिष्वज्य पुनर्वाक्यमुवाच ह ॥	२६
धर्मं प्राप्स्यसि धर्मज्ञ यशश्च विपुलं भुवि । रामे प्रसन्ने स्वर्गं च महिमानं तथोत्तरम् ॥	२७
रामं शुश्रूष भद्रं ते सुमित्रानन्दवर्धन । रामः सर्वस्य लोकस्य हितेष्वभिरतः सदा ॥	२८
एते सेन्द्रास्त्रयो लोकाः सिद्धाश्च परमर्षयः । अभिवाद्य महात्मानमर्चन्ति पुरुषोत्तमम् ॥	२९
एतत्तदुक्तमव्यक्तमक्षरं ब्रह्मसंमितम् । देवानां हृदयं सौम्य गुह्यं रामः परंतपः ॥	३०
अवाप्तधर्माचरणं यशश्च विपुलं त्वया । एवं शुश्रूषता व्यग्रं वैदेह्या सह सीतया ॥	३१
इत्युक्त्वा लक्ष्मणं राजा स्नुषां बद्धाञ्जलिं स्थिताम् । पुत्रीत्याभाष्य मधुरं शनैरेनामुवाच ह ॥	३२
कर्तव्यो न तु वैदेहि मन्युस्त्यागमिमं प्रति । रामेणेदं विशुद्ध्यर्थं कृतं वै त्वद्वितैषिणा ॥	३३
सुदुष्करमिदं पुत्रि तव चारित्रलक्षणम् । कृतं यत्तेऽन्यनारीणां यशो ह्यभिभविष्यति ॥	३४
न त्वं कामं समाधेया भर्तृशुश्रूषणं प्रति । अवश्यं तु मया वाच्यमेष ते दैवतं परम् ॥	३५
इति प्रतिसमादिश्य पुत्रौ सीतां च राघवः । इन्द्रलोकं विमानेन ययौ दशरथो नृपः ॥	३६
विमानमास्थाय महानुभावः श्रिया च संहृष्टतनुर्नृपोत्तमः ।	
आमङ्ग्य पुत्रौ सह सीतया च जगाम देवप्रवरस्य लोकम् ॥	३७

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनविंशधिकशततमः सर्गः ॥ ११९ ॥

विंशधिकशततमः सर्गः ।

प्रतिप्रयाते काकुत्स्थे महेन्द्रः पाकशासनः । अब्रवीत्परमप्रीतो राघवं प्राञ्जलिं स्थितम् ॥ १

॥ १३ ॥ १४ ॥ १५ ॥ अष्टावकपिता कहोलनामर्षिः पुत्रेण स्वधर्मेण तारित इति पौराणिकी कथा ॥ १६ ॥ पिहितं पुरुषोत्तमाच्छादितम् । मत्पुत्रत्वेनेति शेषः ॥ १७ ॥ १८ ॥ १९ ॥ द्रष्टुमिच्छेयम् । स्वलोकस्थ एव सन्निति शेषः ॥ २० ॥ २१ ॥ २२ ॥ २३ ॥ घोरः स शापः सपुत्रां कैकेयीं यथा न स्पृशेत्तथा प्रसादं कुरु ॥ २४ ॥ २५ ॥ २६ ॥ स्वर्गं महिमानं च प्राप्स्यसीत्यनुकर्षः ॥ २७ ॥ २८ ॥ २९ ॥ एतद्रामरूपं वसु । तज्जानीहीति शेषः । यदेवानां हृदयमुक्तम् । 'देवानां हृदयं ब्रह्मान्वविन्दत्' इति श्रुत्या देवहृदय-लेनोपदिष्टं तथा देवानां गुह्यम् । 'एतद्वै महोपनिषदं देवानां गुह्यम्' इति श्रुत्या देवगुह्यलेनोपदिष्टम् । ब्रह्मसंमितं ब्रह्मणा 'अन्तरस्मिन्निमे लोकाः' इत्यादि श्रुत्या प्रतिपादितम् । अक्षर-मशेषजगत्कारणतया नित्यं यद्ब्रह्मास्ति ब्रह्मशब्दतन्त्रे ॥ ३० ॥ यत एवंभूतो रामो ब्रह्मादिभिस्त्वत्समक्षमेवोक्तः, अत एनं

शुश्रूषता त्वया सर्वधर्माचरणं प्राप्तम् । ब्रह्मज्ञधर्मे सर्वधर्मान्त-र्भावस्य संवर्गविद्यायामुक्तत्वादिति भावः ॥ ३१ ॥ ३२ ॥ इमं त्यागं प्रति यथेष्टं गम्यतामित्युक्तरूपम् ॥ ३३ ॥ ३४ ॥ यद्यपि भर्तृशुश्रूषां प्रति त्वं न समाधेया न प्रार्थनापूर्वं नियोज्या । तत्र ते स्वतःप्रवृत्तिसत्त्वात्, अथापि मया गुरुत्वा-दवश्यं वाच्यम् । तदेवाह—ते दैवतं परमिति ॥ ३५ ॥ ३६ ॥ ३७ ॥ इति श्रीरामाभिरामे श्रीरामीये रामायण-तिलके वाल्मीकीय आदिकाव्ये युद्धकाण्ड एकोनविंश-धिकशततमः सर्गः ॥ ११९ ॥

काकुत्स्थे दशरथे । महेन्द्रः । तत्सहितो ब्रह्मा इत्यर्थः । सत्यसंकल्पस्य तस्मिन्नेव प्रसिद्धेः । वानराणां संकल्पमात्रेणो-त्थानस्य वक्ष्यमाणत्वात् । भारतेऽपि—'ततस्ते ब्रह्मणा प्रोक्ते तथेति वचने तदा । समुत्तस्थुर्महाराज वानरा लब्धचेतसः ॥' इत्युक्तम् । पाद्मेऽपि—'पितामहवरात्पूर्णं जीवयामास तामृष'



अमोघं दर्शनं राम तवास्माकं नरर्षभ । प्रीतियुक्ताः स तेन त्वं ब्रूहि यन्मनसेऽपि सतम् ॥	२
एवमुक्तो महेन्द्रेण प्रसन्नेन महात्मना । सुप्रसन्नमना दृष्टो वचनं प्राह राघवः ॥	३
यदि प्रीतिः समुत्पन्ना मयि ते विबुधेश्वर । वक्ष्यामि कुरु मे सत्यं वचनं वदतां वर ॥	४
मम हेतोः पराक्रान्ता ये गता यमसादनम् । ते सर्वे जीवितं प्राप्य समुत्तिष्ठन्तु वानराः ॥	५
मत्कृते विप्रयुक्ता ये पुत्रैर्दारैश्च वानराः । तान्प्रीतमनसः सर्वान्द्रष्टुमिच्छामि मानद ॥	६
विक्रान्ताश्चापि शूराश्च न मृत्युं गणयन्ति च । कृतयत्ना विपन्नाश्च जीवयैतान्पुरंदर ॥	७
मत्प्रियेष्वभिरक्ताश्च न मृत्युं गणयन्ति ये । त्वत्प्रसादात्समेयुस्ते वरमेतमहं वृणे ॥	८
नीरुजो निर्व्रणाश्चैव संपन्नबलपौरुषान् । गोलाङ्गूलांस्तथुक्षांश्च द्रष्टुमिच्छामि मानद ॥	९
अकाले चापि पुष्पाणि मूलानि च फलानि च । नद्यश्च विमलास्तत्र तिष्ठेयुर्यत्र वानराः ॥	१०
श्रुत्वा तु वचनं तस्य राघवस्य महात्मनः । महेन्द्रः प्रत्युवाचेदं वचनं प्रीतिसंयुतम् ॥	११
महानयं वरस्तात यस्त्वयोक्तो रघूत्तम । द्विर्मया नोक्तपूर्वं च तस्मादेतद्भविष्यति ॥	१२
समुत्तिष्ठन्तु ते सर्वे हता ये युधि राक्षसैः । ऋक्षाश्च सह गोपुच्छैर्निरुक्ताननबाहवः ॥	१३
नीरुजो निर्व्रणाश्चैव संपन्नबलपौरुषाः । समुत्थास्यन्ति हरयः सुप्ता निद्राक्षये यथा ॥	१४
सुहृद्भिर्वाग्धवैश्चैव ज्ञातिभिः स्वजनेन च । सर्वे एव समेष्यन्ति संयुक्ताः परया मुदा ॥	१५
अकाले पुष्पशवलाः फलवन्तश्च पादपाः । भविष्यन्ति महेष्वास नद्यश्च सलिलायुताः ॥	१६
सव्रणैः प्रथमं गात्रैरिदानीं निर्व्रणैः समैः । ततः समुत्थिताः सर्वे सुप्तेष्वेव हरिसत्तमाः ॥	१७
बभूवुर्वानराः सर्वे किं त्वेतदिति विस्मिताः । काकुत्स्थं परिपूर्णार्थं दृष्ट्वा सर्वे सुरोत्तमाः ॥	१८
अनुबन्परमप्रीताः स्तुत्वा रामं लक्ष्मणम् । गच्छायोऽध्यामितो राजन्विसर्जय च वानरान् ॥	१९
मैथिलीं सान्त्वयस्वैनामनुरक्तां यशस्विनीम् । भ्रातरं भरतं पश्य त्वच्छोकाद्भ्रतचारिणम् ॥	२०
शत्रुघ्नं च महात्मानं मातुः सर्वाः परंतप । अभिषेचय चात्मानं पौराण्गत्वा प्रहर्षय ॥	२१
एवमुक्त्वा सहस्राक्षो रामं सौमित्रिणा सह । विमानैः सूर्यसंकाशैर्ययौ दृष्टः सुरैः सह ॥	२२
अभिवाद्य च काकुत्स्थः सर्वांस्तांस्त्रिदशोत्तमान् । लक्ष्मणेन सह भ्रात्रा वासमाज्ञापयत्तदा ॥	२३
ततस्तु सा लक्ष्मणरामपालिता महाचमूर्हृष्टजना यशस्विनी ।	
श्रिया ज्वलन्ती विरराज सर्वतो निशा प्रणीतेव हि शीतरश्मिना ॥	२४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे विंशधिकशततमः सर्गः ॥ १२० ॥

एकविंशधिकशततमः सर्गः ।

तां रात्रिमुषितं रामं सुखोदितमरिंदमम् । अत्रवीत्प्राञ्जलिर्वाक्यं जयं पृष्ट्वा विभीषणः ॥ १

इति । प्राञ्जलिं स्थितं राघवं प्रतीति शेषः ॥ १ ॥ अस्माकं दर्शनं कृतोपकारस्य तवामोघं प्रत्युपकारेण चरितार्थं भवत्विति शेषः । तेन यतः प्रीतियुक्तास्तेनेत्यर्थः ॥ २ ॥ ३ ॥ यद्वचनं वक्ष्यामि तत्सत्यं कुरु ॥ ४ ॥ पराक्रान्ताः हतपराक्रमाः ॥ ५ ॥ विप्रयुक्ताः । जीवितनाशेनेति भावः ॥ ६ ॥ ७ ॥ मत्प्रियेषु मत्प्रियकृत्येषु त्वत्प्रसादात्समेयुस्ते । स्वजनैरिति शेषः ॥ ८ ॥ ९ ॥ उत्थितानां सर्वदा सुखलाभाय वरान्तरम्—अकाले चापीति ॥ १० ॥ ११ ॥ महानिति । एकस्यापि मृतस्य पुनरुज्जीवनं दुष्करम्, अपरिमितमृतजीवनं तु मदतिरिक्ताशक्यमिति भावः ॥ १२ ॥ १३ ॥ १४ ॥ १५ ॥ १६ ॥ ततः समुत्थिताः । देवराजस्यानुग्रहरूपसंकल्पानन्तरम् ॥ १७ ॥ १८ ॥ १९ ॥ २० ॥ २१ ॥ २२ ॥ वासमाज्ञापयत् । यथापूर्वमाज्ञापयदित्यर्थः ॥ २३ ॥

यद्यपि रामेणापीच्छामात्रेणैतत्सुकरं तथापि गृहीतमनुष्यदेह-  
लात्तत्स्वरूपगोपनाय सेन्द्रब्रह्मद्वारा तथा कृतमिति ध्येयम् ।  
येऽप्यमृतवृष्ट्या इन्द्रेण सर्वसमुत्थानं कृतमिति वदन्ति,  
तत्पक्षेऽपि रावणसंस्कारदिने सर्वैरक्षसां दाहादिसंस्कारपूर्वकं  
भस्मनः समुद्रे प्रक्षेपाच्च तदुत्थानशङ्का । पूर्वं युद्धकाले एव  
मृतानां समुद्रे प्रक्षेप इति मूल एव पूर्वमुक्तत्वाच्च । अन्ये  
तु—स श्लोकस्तत्राधुनिकप्रक्षिप्तः । नद्योषधिगन्धमात्रेण सर्वेषां  
विशल्यता, किंतु चूर्णाकृत्य तस्य दानेनेति प्रागेवोक्तम् ।  
तथा च तदभावाच्च तेषां विशल्यता, मृतानां गन्धाप्राणा-  
भावाच्च । रावणस्य तथाज्ञाया अश्रवणाच्चेत्याहुः ॥ २४ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्डे विंशत्यधिकशततमः सर्गः ॥ १२० ॥  
तां रात्रिमिति । यत्र दिने ब्रह्मादयो जगमुत्तत्संबन्धिन्यां



स्नानानि चाङ्गरागाणि वस्त्राण्याभरणानि च । चन्दनानि च माल्यानि दिव्यानि विविधानि च ॥ २  
 अलंकारविदश्चैता नार्यः पद्मनिमेक्षणाः । उपस्थितास्त्वां विधिवत्प्रापयिष्यन्ति राघव ॥ ३  
 एवमुक्तस्तु काकुत्स्थः प्रत्युवाच विभीषणम् । हरीन्सुग्रीवमुख्यांस्त्वं स्नानेनोपनिमन्त्रय ॥ ४  
 स तु ताम्नाति धर्मात्मा मम हेतोः सुखोचितः । सुकुमारो महाबाहुर्भरतः सत्यसंश्रयः ॥ ५  
 तं विना कैकयीपुत्रं भरतं धर्मचारिणम् । न मे स्नानं बहुमतं वस्त्राण्याभरणानि च ॥ ६  
 एतत्पश्य यथा क्षिप्रं प्रतिगच्छाम तां पुरीम् । अयोध्यां गच्छतो ह्येष पन्थाः परमदुर्गमः ॥ ७  
 एवमुक्तस्तु काकुत्स्थं प्रत्युवाच विभीषणः । अह्ना त्वां प्रापयिष्यामि तां पुरीं पार्थिवात्मज ॥ ८  
 पुष्पकं नाम भद्रं ते विमानं सूर्यसंनिभम् । मम भ्रातुः कुबेरस्य रावणेन बलीयसा ॥ ९  
 इतं निर्जित्य सङ्ग्रामे कामगं दिव्यमुत्तमम् । त्वदर्थं पालितं चेदं तिष्ठत्यतुलविक्रम ॥ १०  
 यदिदं मेघसंकाशं विमानमिह तिष्ठति । येन यास्यसि यानेन त्वमयोध्यां गतज्वरः ॥ ११  
 अहं ते यद्यनुग्राह्यो यदि स्मरसि मे गुणान् । वस तावदिह प्राज्ञ यद्यस्ति मयि सौहृदम् ॥ १२  
 लक्ष्मणेन सह भ्रात्रा वैदेह्या भार्यया सह । अर्चितः सर्वकामैस्त्वं ततो राम गमिष्यसि ॥ १३  
 प्रीतियुक्तस्य विहितां ससैन्यः ससुहृद्व्रजः । सत्क्रियां राम मे तावद्गृहाण त्वं मयोद्यताम् ॥ १४  
 प्रणयाद्बहुमानाच्च सौहार्देन च राघव । प्रसादयामि प्रेष्योऽहं न खल्वाज्ञापयामि ते ॥ १५  
 एवमुक्तस्ततो रामः प्रत्युवाच विभीषणम् । रक्षसां वानराणां च सर्वेषामेव शृण्वताम् ॥ १६  
 पूजितोऽस्मि त्वया वीर साचिव्येन परेण च । सर्वात्मना च चेष्टाभिः सौहार्देन परेण च ॥ १७  
 न खल्वेतन्न कुर्यां ते वचनं राक्षसेश्वर । तं तु मे भ्रातरं द्रष्टुं भरतं त्वरते मनः ॥ १८  
 मां निवर्तयितुं योऽसौ चित्रकूटमुपागतः । शिरसा याचतो यस्य वचनं न कृतं मया ॥ १९  
 कौसल्यां च सुमित्रां च कैकेयीं च यशस्विनीम् । गुहं च सुहृदं चैव पौराज्ज्ञानपदैः सह ॥ २०  
 अनुजानीहि मां सौम्य पूजितोऽस्मि विभीषण । मन्युर्न खलु कर्तव्यः सखे त्वां चानुमानये ॥ २१  
 उपस्थापय मे शीघ्रं विमानं राक्षसेश्वर । कृतकार्यस्य मे वासः कथं स्यादिह संमतः ॥ २२  
 एवमुक्तस्तु रामेण राक्षसेन्द्रो विभीषणः । विमानं सूर्यसंकाशमाजुहाव त्वरान्वितः ॥ २३  
 ततः काञ्चनचित्राङ्गं वैदूर्यमणिवेदिकम् । कूटागारैः परिक्षिप्तं सर्वतो रजतप्रभम् ॥ २४  
 पाण्डुराभिः पताकाभिर्ध्वजैश्च समलंकृतम् । काञ्चनं काञ्चनैर्हर्म्यैर्हर्मपद्मविभूषितैः ॥ २५  
 प्रकीर्णं किङ्किणीजालैर्मुक्तामणिगवाक्षकम् । घण्टाजालैः परिक्षिप्तं सर्वतो मधुरस्वनम् ॥ २६  
 तं मेरुशिखराकारं निर्मितं विश्वकर्मणा । बृहद्भिर्भूषितं हर्म्यैर्मुक्तारजतशोभितैः ॥ २७  
 तलैः स्फटिकचित्राङ्गैर्वैदूर्यैश्च वरासनैः । महार्हास्तरणोपेतैरुपपन्नं महाधनैः ॥ २८  
 उपस्थितमनाधृष्यं तद्विमानं मनोजवम् । निवेदयित्वा रामाय तस्थौ तत्र विभीषणः ॥ २९

रात्रावित्यर्थः । सुखोदितं सुखप्रबुद्धम् । जयं पृष्ट्वा जयशब्दं  
 प्रयुज्य ॥ १ ॥ स्नानानि स्नानसाधनसुगन्धतैलादीनि ॥ २ ॥  
 अलंकारविदोऽलंकरणक्रियासमर्थाः ॥ ३ ॥ ४ ॥ ५ ॥ ६ ॥  
 प्रतिगच्छामेति लोद ॥ ७ ॥ ८ ॥ ९ ॥ त्वदर्थं पालितं चेदं  
 तिष्ठति । हतेऽपि रावणे इति शेषः ॥ १० ॥ तदिदमिति । लङ्कायां  
 वर्तमानस्यापि पुष्पकस्यात्युन्नततया शिबिरस्थैरपि दृश्यमान-  
 त्वादिति प्रत्यक्षवर्जितदेशः । इह लङ्कायाम् ॥ ११ ॥ वस  
 तावदिहेति । एकदिवसमिति शेषः ॥ १२ ॥ १३ ॥ विहितां  
 शास्त्रविहिताम् । मयोद्यतां मयोपकृताम् । मे मत्तः ॥ १४ ॥  
 न खल्वाज्ञापयामि ते । अत्र हेतुः— प्रेष्योऽहमिति ॥ १५ ॥  
 ॥ १६ ॥ साचिव्यं मन्त्रसाहाय्यम् । सर्वात्मना च चेष्टाभि-  
 रिति । कायवाङ्मनोभिः कृतयुद्धचेष्टाभिः । परेणोत्तमेन ।

'सौहार्देनोत्तमेन च' इत्येव क्वचित्पाठः ॥ १७ ॥ अथाप्ये-  
 तदत्र स्थित्वा त्वत्सत्कारस्वीकारं न कुर्यामिति न विक्षिप्य-  
 कार्यमेव परं त्वस्वीकारे हेतुमाह—तं त्विति । यस्य वचनं  
 मया न कृतं तं त्विति योजना ॥ १८ ॥ १९ ॥ सह द्रष्टुं  
 त्वरते मन इत्यनुपपन्नः ॥ २० ॥ अनुमानये । कृतानुमतिको  
 यथा भवसि तथा प्रार्थये इत्यर्थः ॥ २१ ॥ २२ ॥ एवमुक्त  
 इति । 'राघवस्य वचः श्रुत्वा राक्षसेन्द्रो विभीषणः । तद्विमानं  
 समादाय तूर्णं प्रतिनिवर्तते ॥' इति क्वचित्पाठः ॥ २३ ॥  
 कूटागारैः शालागृहैः ॥ २४ ॥ पताकाः सूक्ष्मध्वजाः । हेम-  
 कृतपद्मभूषितैः काञ्चनैर्हर्म्यैः । काञ्चनं काञ्चनमयमिव ॥ २५ ॥  
 मुक्तामणिभिः कृता गवाक्षा यस्मिन्स्तत् ॥ २६ ॥ २७



तत्पुष्पकं कामगमं विमानमुपस्थितं भूधरसंनिकाशम् ।

दृष्ट्वा तदा विस्रयमाजगाम रामः ससौमित्रिरुदारसत्त्वः ॥

३०

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकविंशधिकशततमः सर्गः ॥ १२१ ॥

द्वाविंशधिकशततमः सर्गः ।

उपस्थितं तु तं कृत्वा पुष्पकं पुष्पभूषितम् । अविदूरे स्थितो राममित्युवाच विभीषणः ॥	१
स तु बद्धाञ्जलिपुटो विनीतो राक्षसेश्वरः । अग्रवीत्स्वरयोपेतः किं करोमीति राघवम् ॥	२
तमग्रवीन्महातेजा लक्ष्मणस्योपशृण्वतः । विमृश्य राघवो वाक्यमिदं स्नेहपुरस्कृतम् ॥	३
कृतप्रयत्नकर्माणः सर्वे एव वनौकसः । रत्नैरर्थैश्च विविधैः संपूज्यन्तां विभीषण ॥	४
सहामीभिस्त्वया लङ्का निर्जिता राक्षसेश्वर । हृष्टैः प्राणभयं त्यक्त्वा सङ्ग्रामेष्वनिवर्तिभिः ॥	५
त इमे कृतकर्माणः सर्वे एव वनौकसः । धनरत्नप्रदानैश्च कर्मैषां सफलं कुरु ॥	६
एवं संमानिताश्चैते नन्द्यमाना यथा त्वया । भविष्यन्ति कृतज्ञेन निर्वृता हरियूथपाः ॥	७
स्याग्निं संग्रहीतारं सानुक्रोशं जितेन्द्रियम् । सर्वे त्वामभिगच्छन्ति ततः संबोधयामि ते ॥	८
हीनं रतिगुणैः सर्वैरभिहन्तारमाहवे । सेना त्यजति संविभ्रा नृपतिं तं नरेश्वर ॥	९
एवमुक्तस्तु रामेण वानरांस्तान्विभीषणः । रत्नार्थसंविभागेन सर्वानेवाभ्यपूजयत् ॥	१०
ततस्तान्पूजितान्दृष्ट्वा रत्नार्थैर्हरियूथपान् । आरुरोह तदा रामस्तद्विमानमनुत्तमम् ॥	११
अङ्केनादाय वैदेहीं लज्जमानां मनस्विनीम् । लक्ष्मणेन सह भ्रात्रा विक्रान्तेन धनुष्मता ॥	१२
अग्रवीत्स विमानस्थः पूजयन्सर्वधानरान् । सुग्रीवं च महावीर्यं काकुत्स्थः सविभीषणम् ॥	१३
मित्रकार्यं कृतमिदं भवद्भिर्वानरर्षभाः । अनुज्ञाता मया सर्वे यथेष्टं प्रतिगच्छन्त ॥	१४
यत्तु कार्यं वयस्येन स्निग्धेन च हितेन च । कृतं सुग्रीव तत्सर्वं भवताऽधर्मभीरुणा ॥	१५
किष्किन्धां प्रति याह्याशु स्वसैन्येनाभिसंवृतः । स्वराज्ये वस लङ्कायां मया दत्ते विभीषण ।	
न त्वां धर्षयितुं शक्ताः सेन्द्रा अपि दिवौकसः ॥	१६
अयोध्यां प्रति यास्यामि राजधानीं पितुर्मम । अभ्यनुज्ञातुमिच्छामि सर्वानामब्रयामि वः ॥	१७
एवमुक्तास्तु रामेण हरीन्द्रा हरयस्तथा । ऊचुः प्राञ्जलयः सर्वे राक्षसश्च विभीषणः ॥	१८
अयोध्यां गन्तुमिच्छामः सर्वान्नयतु नो भवान् । मुद्युक्ता विचरिष्यामो वनान्युपवनानि च ॥	१९
दृष्ट्वा त्वामभिषेकार्हं कौसल्यामभिवाद्य च । अचिरादागमिष्यामः स्वगृहानृपसत्तम ॥	२०
एवमुक्तस्तु धर्मात्मा वानरैः सविभीषणैः । अग्रवीद्वानरान् रामः ससुग्रीवविभीषणान् ॥	२१

॥ २८ ॥ उपस्थितं विमानं निवेदयित्वा विज्ञाप्य ॥२९॥३०॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये युद्धकाण्ड एकविंशधिकशततमः सर्गः ॥१२१॥

अविदूरे स्थितत्वादिविशेषणो विभीषणः पुष्पकमुपस्थि-  
तमासन्नं कृत्वा तं राममित्युवाच ॥ १ ॥ कथमुवाचेत्यतः—  
अग्रवीदिति ॥ २ ॥ तं किं करोमीत्युक्तवन्तम् । उपशृण्वतो  
लक्ष्मणस्य । अग्रे इति शेषः ॥ ३ ॥ कृतं प्रयत्नेन कर्म  
युद्धकर्म यैस्ते । अर्थैर्विचित्राक्षपानवस्त्रादिभिः ॥ ४ ॥  
अमीभिः सह लङ्का निर्जितेत्यनेन तव लङ्काप्राप्तिर्वानरपराक्र-  
मादेवेत्युक्तम् । प्राणभयं त्यक्त्वा हृष्टैर्युद्धोत्साहवद्भिः ॥ ५ ॥  
॥ ६ ॥ यथा यथान्यायं त्वया कृतज्ञेन नन्द्यमाना निर्वृताः  
सुखिनो भविष्यन्ति ॥ ७ ॥ त्वां तत्सत्कारसमर्थम् । तेषां  
च सत्कारप्रियत्वं ज्ञात्वा त्वां तत्सत्कारे नियुज्य इत्याह—  
स्याग्निमिति । उचितविषय इति शेषः । संग्रहीतारं यथाकालं

यथान्यायम् । रत्नादेरिति शेषः ॥ ८ ॥ सर्वे रतिगुणैर्दान-  
मानादिलक्षणसेनारमणगुणैर्हानं वृथैवाहवेऽभिहन्तारं घातयन्तं  
नृपतिं संविभ्रा हे नरेश्वर, त्यजति त्यजत्येव । अतो  
दानादिनैते सत्कार्या एवेति भावः ॥ ९ ॥ रत्नार्थैः । रत्नैरर्थै-  
र्धनैश्च संविभागेन यथार्हमंशकरूपनयेत्यर्थः । सर्ववानरपूजार्थं  
दिनद्वयं वासः । भारतेऽपि—‘ततस्तीरे समुद्रस्य यत्र शिष्ये स  
पार्थिवः । तत्रैवोवास धर्मात्मा सहितस्तत्र वानरैः ॥ अथैता-  
न्वानरान्दृष्ट्वा स संमान्याभिपूज्य च । विसर्जयामास तदा रत्नैः  
संतोष्य सर्वथा ॥’ इत्युक्तम् ॥ १० ॥ ११ ॥ १२ ॥ १३  
॥ १४ ॥ अधर्मभीरुणेति छेदः ॥ १५ ॥ सेन्द्रा दिवौक-  
सोऽपि न त्वां धर्षयितुं शक्ताः । मत्प्रसादादिति भावः । न  
तेभ्य एव किल राक्षसानां भयम् ॥ १६ ॥ १७ ॥ १८ ॥  
मुद्युक्ताः हर्षयुक्ताः ॥ १९ ॥ अभिषेकार्हं त्वां दृष्ट्वा तवेव  
सर्वेषामस्माकं मातरं कौसल्यामभिवाद्य च ॥ २० ॥ २१ ॥



प्रियात्प्रियतरं लब्धं यदहं ससुहृज्जनः । सर्वैर्भवद्भिः सहितः प्रीतिं लप्स्ये पुरीं गतः ॥	२२
क्षिप्रमारोह सुग्रीव विमानं सह वानरैः । त्वमप्यारोह सामात्यो राक्षसेन्द्र विभीषण ॥	२३
ततः स पुष्पकं दिव्यं सुग्रीवः सह वानरैः । आरुरोह मुदा युक्तः सामात्यश्च विभीषणः ॥	२४
तेष्वारूढेषु सर्वेषु कौबेरं परमासनम् । राघवेणाभ्यनुज्ञातमुत्पपात विहायसम् ॥	२५
खगतेन विमानेन हंसयुक्तेन भास्वता । प्रहृष्टश्च प्रतीतश्च बभौ रामः कुबेरवत् ॥	२६
ते सर्वे वानरक्षाश्च राक्षसाश्च महाबलाः । यथासुखमसंवाधं दिव्ये तस्मिन्नुपाविशन् ॥	२७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वाविंशाधिकशततमः सर्गः ॥ १२२ ॥

त्रयोविंशाधिकशततमः सर्गः ।

अनुज्ञातं तु रामेण तद्विमानमनुत्तमम् । हंसयुक्तं महानादमुत्पपात विहायसम् ॥	१
पातयित्वा ततश्चक्षुः सर्वतो रघुनन्दनः । अत्रवीनमैथिलीं सीतां रामः शशिनिभाननाम् ॥	२
कैलासशिखराकारे त्रिकूटशिखरे स्थिताम् । लङ्कामीक्षस्व वैदेहि निर्मितां विश्वकर्मणा ॥	३
एतदायोधनं पश्य मांसशोणितकर्दमम् । हरीणां राक्षसानां च सीते विशसनं महत् ॥	४
एष दत्तवरः शेते प्रमाथी राक्षसेश्वरः । तव हेतोर्विशालाक्षि निहतो रावणो मया ॥	५
कुम्भकर्णोऽत्र निहतः प्रहस्तश्च निशाचरः । धूम्राक्षश्चात्र निहतो वानरेण हनूमता ॥	६
विद्युन्माली हतश्चात्र सुषेणेन महात्मना । लक्ष्मणेनेन्द्रजिह्वात्र रावणिर्निहतो रणे ॥	७
अङ्गदेनात्र निहतो विकटो नाम राक्षसः । विरूपाक्षश्च दुष्प्रेक्षो महापार्श्वमहोदरौ ॥	८
अकम्पनश्च निहतो बलिनोऽन्ये च राक्षसाः । त्रिशिराश्चातिकायश्च देवान्तकनरान्तकौ ॥	९
युद्धोन्मत्तश्च मत्तश्च राक्षसप्रवराबुधौ । निकुम्भश्चैव कुम्भश्च कुम्भकर्णात्मजौ बली ॥	१०
वज्रदंष्ट्रश्च दंष्ट्रश्च वहवो राक्षसा हताः । मकराक्षश्च दुर्धर्षो मया युधि निपातितः ॥	११
अकम्पनश्च निहतः शोणिताक्षश्च वीर्यवान् । यूपाक्षश्च प्रजङ्घश्च निहतौ तु महाहवे ॥	१२
विद्युजिह्वोऽत्र निहतो राक्षसो भीमदर्शनः । यक्षशत्रुश्च निहतः सुतघ्नश्च महाबलः ॥	१३
सूर्यशत्रुश्च निहतो ब्रह्मशत्रुस्तथापरः । अत्र मन्दोदरी नाम भार्या तं पर्यदेवयत् ॥	१४
सपत्नीनां सहस्रेण साग्रेण परिवारिता । एतत्तु दृश्यते तीर्थं समुद्रस्य वरानने ॥	१५
यत्र सागरमुत्तीर्य तां रात्रिमुषिता वयम् । एष सेतुर्मया बद्धः सागरे लवणार्णवे ॥	१६
तव हेतोर्विशालाक्षि नलसेतुः सुदुष्करः । पश्य सागरमक्षोभ्यं वैदेहि वरुणालयम् ॥	१७
अपारमिव गर्जन्तं शङ्खशुक्तिसमाकुलम् । हिरण्यनाभं शैलेन्द्रं काञ्चनं पश्य मैथिलि ॥	१८
विश्रमार्थं हनुमतो भित्त्वा सागरमुत्थितम् । एतत्कुक्षौ समुद्रस्य स्कन्धावारनिवेशनम् ॥	१९

प्रियात्प्रियतरम् । प्रथमतः कृतकृत्यस्यायोध्याप्रवेशनमेव प्रियम्, तत्रापि सुहृद्भिर्भवद्भिः सहितो भरतादिभिः सह प्रीतिं लप्स्ये । राज्याभिषेकसंतोषं लप्स्ये इत्यर्थः ॥ २२ ॥ २३ ॥ २४ ॥ परमासनमुत्तमयानम् ॥ २५ ॥ हंसयुक्तेनेति । हंसशब्देन वाहकत्वाकारेण निर्मितहंसप्रतिमा उच्यते इति व्याख्यातारः । प्रहृष्टो हृष्टरोमा । प्रतीतः प्रहृष्टचित्तः ॥ २६ ॥ असंवाधमित्यनेन विमानस्य वैपुल्यमुक्तम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे द्वाविंशाधिकशततमः सर्गः ॥ १२२ ॥ अनुज्ञातमिति ॥ १ ॥ पातयित्वा संचार्य ॥ २ ॥ ३ ॥ आयोधनं युद्धभूमिम् । महद्विशसनं बधसाधनभूतम् ॥ ४ ॥ प्रमाथी प्रमथनशीलः । एष इति तदाहभूमिप्रदर्शनम् । अग्रे-

ऽपि सर्वत्र तत्तद्युद्धभूमिप्रदर्शनमेव । अस्युच्चस्थत्वाद्विमानस्य सर्वयुद्धभूमिप्रत्यक्षं युगपत् ॥ ५ ॥ ६ ॥ ७ ॥ अङ्गदेन विकटो हत इत्यनुवादात्तदपि जातमिति बोध्यम् ॥ ८ ॥ ९ ॥ बली बलिनौ ॥ १० ॥ दंष्ट्रनामा कश्चिदनुवादात् ॥ ११ ॥ १२ ॥ १३ ॥ १४ ॥ साग्रेण सहस्रादप्यधिकयुक्तेन । तीर्थमवतारः ॥ १५ ॥ यत्रावतारे तां रात्रिं समुद्रोत्तरण-दिवसरात्रिम् ॥ १६ ॥ नलसेतुर्मज्जियुक्तनलकृतः सेतुर्नल-सेतुः । सुदुष्करः । तदतिरिक्तेनेति भावः । अथ वरुणालय-त्वादिविशेषणं सागरं पश्य ॥ १७ ॥ अथ सागरमध्यप्रदेशा-गमनकाले मैनाकं दर्शयति—हिरण्यनाभमिति । काञ्चनं काञ्चनप्रचुरं तद्वर्णं च ॥ १८ ॥ एतन्मैनाकपर्वतस्वरूपम् । समुद्रस्य कुक्षौ वर्तते इति शेषः । एतदित्यावर्तते । एतत्स्कन्धावारनिवेशनं सेनानिवेशनम् । समुद्रोत्तरस्थमिति शेषः



अत्र पूर्वं महादेवः प्रसादमकरोद्विभुः । एतच्च दृश्यते तीर्थं सागरस्य महात्मनः ॥ २०  
 सेतुबन्ध इति ख्यातं त्रैलोक्येन च पूजितम् । एतत्पवित्रं परमं महापातकनाशनम् ॥ २१  
 अत्र राक्षसराजोऽयमाजगाम विभीषणः । एषा सा दृश्यते सीते किष्किन्धा चित्रकानना ॥ २२  
 सुग्रीवस्य पुरी रम्या यत्र वाली मया हतः । अथ दृष्ट्वा पुरीं सीता किष्किन्धां वालिपालिताम् ॥ २३  
 अब्रवीत्प्रश्रितं वाक्यं रामं प्रणयसाध्वसा । सुग्रीवप्रियभार्याभिस्ताराप्रमुखतो नृप ॥ २४  
 अन्येषां वानरेन्द्राणां स्त्रीभिः परिवृता ह्यहम् । गन्तुमिच्छे सहायोध्यां राजधानीं त्वया सह ॥ २५  
 एवमुक्तोऽथ वैदेह्या राघवः प्रत्युवाच ताम् । एवमस्त्विति किष्किन्धां प्राप्य संस्थाप्य राघवः ॥ २६  
 विमानं प्रेक्ष्य सुग्रीवं वाक्यमेतदुवाच ह । ब्रूहि वानरशार्दूल सर्वान्वानरपुंगवान् ॥ २७  
 स्त्रीभिः परिवृताः सर्वे ह्ययोध्यां यान्तु सीतया । तथा त्वमेभिः सर्वाभिः स्त्रीभिः सह महाबल ॥ २८  
 अभित्वरय सुग्रीव गच्छामः सुवगाधिप । एवमुक्तस्तु सुग्रीवो रामेणामिततेजसा ॥ २९  
 वानराधिपतिः श्रीमांस्तैश्च सर्वैः समावृतः । प्रविश्यान्तःपुरं शीघ्रं तारामुद्दीक्ष्य सोऽब्रवीत् ॥ ३०  
 प्रिये त्वं सह नारीणां वानराणां महात्मनाम् । राघवेणाभ्यनुज्ञाता मैथिलीप्रियकाम्यया ॥ ३१  
 त्वर त्वमभिगच्छामो गृह्य वानरयोषितः । अयोध्यां दर्शयिष्यामः सर्वा दशरथस्त्रियः ॥ ३२  
 सुग्रीवस्य वचः श्रुत्वा तारा सर्वाङ्गशोभना । आहूय चाब्रवीत्सर्वा वानराणां तु योषितः ॥ ३३  
 सुग्रीवेणाभ्यनुज्ञाता गन्तुं सर्वैश्च वानरैः । मम चपि प्रियं कार्यमयोध्यादर्शनेन च ॥ ३४  
 प्रवेशं चैव रामस्य पौरजानपदैः सह । विभूतिं चैव सर्वासां स्त्रीणां दशरथस्य च ॥ ३५  
 तारया चाभ्यनुज्ञाताः सर्वा वानरयोषितः । नेपथ्यविधिपूर्वं तु कृत्वा चापि प्रदक्षिणम् ॥ ३६  
 अध्यारोहन्विमानं तत्सीतादर्शनकाङ्क्षया । ताभिः सहोत्थितं शीघ्रं विमानं प्रेक्ष्य राघवः ॥ ३७  
 ऋष्यमूकसमीपे तु वैदेहीं पुनरब्रवीत् । दृश्यतेऽसौ महान्सीते सविद्युदिव तोयदः ॥ ३८  
 ऋष्यमूको गिरिवरः काञ्चनैर्धातुभिर्वृतः । अत्राहं वानरेन्द्रेण सुग्रीवेण समागतः ॥ ३९  
 समयश्च कृतः सीते वधार्थं वालिनो मया । एषा सा दृश्यते पम्पा नलिनीचित्रकानना ॥ ४०  
 त्वया विहीनो यत्राहं विललाप सुदुःखितः । अस्यास्तीरे मया दृष्टा शबरी धर्मचारिणी ॥ ४१  
 अत्र योजनबाहुश्च कबन्धो निहतो मया । दृश्यतेऽसौ जनस्थाने श्रीमान्सीते वनस्पतिः ॥ ४२

॥ १९ ॥ अत्र पूर्वमिति । अत्र सेतुमूले । पूर्व सेतुबन्ध-  
 नात्पूर्वं विभुर्महादेवो मम रामस्य प्रसादमकरोन्मस्थापित-  
 त्वेनात्र स्थितोऽभूत् । सेतोर्निर्विघ्नतासिद्धौ समुद्रप्रसादानन्तरं  
 शिवस्थापनं रामेण कृतमिति गम्यते । अत्र स्थले महात्मनः  
 सागरस्य तीर्थं सेतुनिर्माणमूलप्रदेशत्वात्सेतुबन्ध इति ख्यातं  
 भविष्यतीति शेषः । तथा त्रैलोक्येन पूजितं च भविष्यति  
 ॥ २० ॥ एतत्पवित्रं दर्शनात्सर्वपापविशोधनं विशिष्य महा-  
 पातकस्यापि नाशनम् । 'सेतुं दृष्ट्वा समुद्रस्य ब्रह्महत्यां व्यपो-  
 हति' इति स्मृतेः । कूर्मपुराणे रामचरिते तत्र स्थाने स्पष्टमेव  
 लिङ्गस्थापनमुक्तम् । त्वस्थापितलिङ्गदर्शनेन ब्रह्महत्यादिपाप-  
 क्षयो भविष्यतीति महादेववरदानं च स्पष्टमेवोक्तम् । तत  
 एवावधार्य पूर्वं महादेवः प्रसादमकरोत्, ततः सेतुबन्धनं  
 जातमित्यक्षरार्थः ॥ २१ ॥ अत्र राक्षसराज आजगाम । अत्र  
 सेतुबन्धतीर्थे चित्रकानना मधुवनादिदिव्यकाननोपेता या  
 दृश्यते, एषा सुग्रीवस्य पुरी किष्किन्धा ॥ २२ ॥ २३ ॥  
 प्रणयसाध्वसा प्रणयः साध्वसं च भर्तुः स्वेष्टे प्रवर्तननिमित्तं  
 यस्याः सा । ताराप्रमुखतस्ताराप्रमुखाभिः सुग्रीवस्य प्रिया-  
 निर्भार्याभिः परिवृता गन्तुमिच्छे इच्छामि । अत्रैतदर्थमेक-

दिनवासः । अत एव भारतेऽङ्गदस्य यौवराज्याभिषेकोऽप्ये-  
 तद्दिन उक्तः ॥ २४ ॥ २५ ॥ एवमस्त्विति तामुक्त्वा  
 किष्किन्धां प्राप्य तत्र विमानं संस्थाप्य सुग्रीवं प्रेक्ष्य एतद्व-  
 क्ष्यमाणमुवाच । तदेवाह—ब्रूहीति ॥ २६ ॥ २७ ॥ २८ ॥  
 अभित्वरय । गन्तुमिति शेषः ॥ २९ ॥ ३० ॥ वानराणां  
 नारीणां सह । ताभिः सहेत्यर्थः । षष्ठ्यर्थो ॥ ३१ ॥ वानर-  
 योषितो गृह्य गृहीत्वा गन्तुं त्वरां कुरु । सर्वाभिः सह गच्छा-  
 मस्तासामयोध्यां दर्शयिष्यामः ॥ ३२ ॥ ३३ ॥ सुग्रीवेणाभ्य-  
 नुज्ञाता यूयं सर्वैर्वानरैः स्वस्य भर्तुभिः सह गन्तुं त्वरयतेति  
 शेषः । किं च भवतीभिरयोध्यादर्शनेन ममापि प्रियं कार्यम् ।  
 तद्दर्शनं ममापि प्रियमिति भावः ॥ ३४ ॥ प्रवेशं चेति ।  
 पश्याम इति शेषः । दशरथस्त्रीणां विभूतिमैश्वर्यं च पश्यामः  
 ॥ ३५ ॥ नेपथ्यविधिरलंकारविधिः । प्रदक्षिणकरणं विमानस्य  
 ॥ ३६ ॥ अत्र ताभिः सहोत्थितमित्यनेनाश्विनचतुर्थ्या,  
 किष्किन्धायामुषित्वा पञ्चम्यां ततः प्रस्थानमिति गम्यते ।  
 उपरि पञ्चम्यां भरद्वाजाश्रमप्रवेशस्य वक्ष्यमाणत्वात् ॥ ३७  
 ॥ ३८ ॥ ३९ ॥ ४० ॥ अस्यास्तीरे पम्पायास्तीरे ॥ ४१ ॥  
 अत्र पम्पोत्तरदेशे वनस्पतिर्जटायोरावासन्यमोषः ॥ ४२ ॥



जटायुश्च महातेजास्तव हेतोर्विलासिनि । रावणेन हतो यत्र पक्षिणां प्रवरो बली ॥ ४३ ॥  
 एतत्तदाश्रमपदमस्माकं वरवर्णिनि । पर्णशाला तथा चित्रा दृश्यते शुभदर्शने ॥ ४४ ॥  
 यत्र त्वं राक्षसेन्द्रेण रावणेन हता बलात् । एषा गोदावरी रम्या प्रसन्नसलिला शुभा ॥ ४५ ॥  
 अगस्त्यस्याश्रमश्चैव दृश्यते कदलीवृतः । दृश्यते चैव वैदेहि शरभङ्गाश्रमो महान् ॥ ४६ ॥  
 उपायातः सहस्राक्षो यत्र शक्रः पुरंदरः । एते ते तापसा देवि दृश्यन्ते तनुमध्यमे ॥ ४७ ॥  
 अत्रिः कुलपतिर्यत्र सूर्यवैश्वानरोपमः । अस्मिन्देहे महाकायो विराधो निहतो मया ॥ ४८ ॥  
 अत्र सीते त्वया दृष्टा तापसी धर्मचारिणी । असौ सुतनु शैलेन्द्रश्चित्रकूटः प्रकाशते ॥ ४९ ॥  
 अत्र मां कैकयीपुत्रः प्रसादयितुमागतः । एषा सा यमुना रम्या दृश्यते चित्रकानना ॥ ५० ॥  
 भरद्वाजाश्रमः श्रीमान्दृश्यते चैष मैथिलि । इयं च दृश्यते गङ्गा पुण्या त्रिपथगा नदी ॥ ५१ ॥  
 शृङ्गवेरपुरं चैतद्ब्रह्मो यत्र सखा मम । एषा सा दृश्यते सीते राजधानी पितुर्मम ।  
 अयोध्यां कुरु वैदेहि प्रणामं पुनरागता ॥ ५२ ॥  
 ततस्ते वानराः सर्वे राक्षसाः सविभीषणाः । उत्पत्योत्पत्य संहृष्टास्तां पुरीं ददृशुस्तदा ॥ ५३ ॥

ततस्तु तां पाण्डुरहर्म्यमालिनीं विशालकक्ष्यां गजवाजिभिर्वृताम् ।

पुरीमपश्यन्प्लवगाः सराक्षसाः पुरीं महेन्द्रस्य यथामरावतीम् ॥

५४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोविंशधिकशततमः सर्गः ॥ १२३ ॥

चतुर्विंशधिकशततमः सर्गः ।

पूर्णे चतुर्दशे वर्षे पञ्चम्यां लक्ष्मणाग्रजः । भरद्वाजाश्रमं प्राप्य ववन्दे नियतो मुनिम् ॥ १ ॥  
 सोऽपृच्छदभिवाद्यैनं भरद्वाजं तपोधनम् । शृणोषि कच्चिद्भगवन्सुभिक्षानामयं पुरे ॥ २ ॥  
 कश्चित्स युक्तो भरतो जीवन्त्यपि च मातरः । एवमुक्तस्तु रामेण भरद्वाजो महामुनिः ।  
 प्रत्युवाच रघुश्रेष्ठं स्मितपूर्वं प्रहृष्टवत् ॥ ३ ॥  
 आश्वासवशत्वे भरतो जटिलस्त्वां प्रतीक्षते । पादुके ते पुरस्कृत्य सर्वं च कुशलं गृहे ॥ ४ ॥  
 त्वां पुरा चीरवसनं प्रविशन्तं महावनम् । स्त्रीवृत्तीयं च्युतं राज्याद्धर्मकामं च केवलम् ॥ ५ ॥  
 पदार्तिं त्यक्तसर्वस्वं पितुर्निर्देशकारिणम् । सर्वभोगैः परित्यक्तं स्वर्गच्युतमिवामरम् ॥ ६ ॥  
 दृष्ट्वा तु करुणापूर्वं ममासीत्समितिजय । कैकयीवचने युक्तं वन्यमूलफलाशिनम् ॥ ७ ॥  
 सांप्रतं तु समृद्धार्थं समित्रगणबान्धवम् । समीक्ष्य विजितारिं च ममाभूत्प्रीतिरुत्तमा ॥ ८ ॥  
 सर्वं च सुखदुःखं ते विदितं मम राघव । यत्त्वया विपुलं प्राप्तं जनस्थाननिवासिना ॥ ९ ॥

॥ ४३ ॥ एतत्तदाश्रमपदम् । पञ्चव्याश्रमस्थानमित्यर्थः ॥ ४४ ॥ यत्र यस्यां पर्णशालायाम् ॥ ४५ ॥ अगस्त्याश्रमो दृश्यते । एतत्समीप एव प्रागुपदिष्टः स्वाश्रमः ॥ ४६ ॥ एते ते तापसाः । पूर्वानुभूता इत्यर्थः ॥ ४७ ॥ कुलपतिराश्रमस्वामी । 'कुलमन्वयसंघातगृहोत्पत्त्याश्रमेषु च' इत्यजयः ॥ ४८ ॥ तापस्यत्रिपत्नी ॥ ४९ ॥ ५० ॥ ५१ ॥ यत्र मम सखा गृहस्तच्छृङ्गवेरपुरमेतत् । दृश्यते इति शेषः । एषा सा मम पितु राजधान्ययोध्या दृश्यते । गङ्गातीरवर्तिभरद्वाजाश्रमप्रदेशगे विमाने तस्यात्युन्नतव्योमप्रदेशवृत्तिवादयोध्यादिदर्शनम् । अयोध्यां प्रति प्रणामं कुरु ॥ ५२ ॥ ५३ ॥ विशालकक्ष्यां विशालरथ्याम् ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे त्रयोविंशधिकशततमः सर्गः ॥ १२३ ॥

पूर्णे इति । पञ्चम्यां चतुर्दशे वर्षे पूर्णे सति तद्दिने भरद्वाजाश्रमं प्राप्य मुनिं भरद्वाजं ववन्दे ॥ १ ॥ पुरेऽयोध्यायां सुभिक्षं चानामयं च सुभिक्षानामयम् । सुभिक्षमज्ञसमृद्धिः । अनामयमादारोग्यम् । शृणोषि कश्चित् । शिष्यादिमुखेनेति शेषः ॥ २ ॥ स भरतो युक्तः । प्रजापालने समाहित इत्यर्थः । स्मितपूर्वम् । सर्वज्ञोऽपि भगवानजानन्निव मां पृच्छतीति स्मितकरणम् । प्रहृष्टवत्प्रहृष्टार्हम् ॥ ३ ॥ ते पादुके पुरस्कृत्य सर्वं कुशलं गृहे च पुरे च संपादयन्भरतस्त्वां प्रतीक्षते ॥ ४ ॥ ५ ॥ ६ ॥ उच्यमानविशेषणं त्वां दृष्ट्वा मम पुरा करुणा दैन्यमासीत् ॥ ७ ॥ सांप्रतं तु समृद्धत्वादिगुणं समीक्ष्य ममोत्तमां प्रीतिरभूत् । जातेत्यर्थः ॥ ८ ॥ सर्वं ते सुखं दुःखं च विदितमित्येतत्प्रकाशयति—यत्त्वयेति । जनस्थाननिवासिना त्वया यद्विपुलं खरवधादिना दुःखं प्राप्तं तन्मया



ब्राह्मणार्थे नियुक्तस्य रक्षतः सर्वतापसान् । रावणेन हृता भार्या बभूवेयमनिन्दिता ॥	१०
मारीचदर्शनं चैव सीतोन्मथनमेव च । कबन्धदर्शनं चैव पम्पाभिगमनं तथा ॥	११
सुग्रीवेण च ते सख्यं यत्र वाली हतस्त्वया । मार्गणं चैव वैदेह्याः कर्म वातात्मजस्य च ॥	१२
विदितायां च वैदेह्यां नलसेतुर्यथा कृतः । यथा चादीपिता लङ्का प्रहृष्टैर्हरियूथपैः ॥	१३
सपुत्रबान्धवामात्यः सबलः सहवाहनः । यथा च निहतः संख्ये रावणो बलदर्पितः ॥	१४
यथा च निहते तस्मिन् रावणे देवकण्ठके । समागमश्च त्रिदशैर्यथा दत्तश्च ते वरः ॥	१५
सर्वे ममैतद्विदितं तपसा धर्मवत्सल । संपतन्ति च मे शिष्याः प्रवृत्त्याख्याः पुरीमितः ॥	१६
अहमप्यत्र ते दक्षि वरं शस्त्रभृतां वर । अर्घ्यं प्रतिगृह्णेदमयोध्यां श्वो गमिष्यसि ॥	१७
तस्य तच्छिरसा वाक्यं प्रतिगृह्य नृपात्मजः । बाढमित्येव संहृष्टः श्रीमान्वरमयाचत ॥	१८
अकालफलिनो वृक्षाः सर्वे चापि मधुस्रवाः । फलान्यमृतगन्धीनि बहूनि त्रिविधानि च ॥	१९
भयन्तु मार्गे भगवन्नयोध्यां प्रति गच्छतः । तथेति च प्रतिज्ञाते वचनात्समनन्तरम् ॥	२०
अभवन्पादपास्तत्र स्वर्गपादपसंनिभाः । निष्फलाः फलिनश्चासन्विपुष्पाः पुष्पशालिनः ॥	२१
शुष्काः समग्रपत्रास्ते नगाश्चैव मधुस्रवाः । सर्वतो योजनास्तिष्ठो गच्छतामभवन्सदा ॥	२२
ततः प्रहृष्टाः प्लवर्गर्षभास्ते बहूनि दिव्यानि फलानि चैव ।	
कामादुपाक्षन्ति सहस्रशस्ते मुदान्विताः स्वर्गजितो मुदेव ॥	२३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्विंशधिकशततमः सर्गः ॥ १२४ ॥

पञ्चविंशधिकशततमः सर्गः ।

अयोध्यां तु समालोक्य चिन्तयामास राघवः । प्रियकामः प्रियं रामस्ततस्त्वरितविक्रमः ॥	१
चिन्तयित्वा ततो दृष्टिं वानरेषु न्यपातयत् । उवाच धीमांस्तेजस्वी हनूमन्तं प्लवंगमम् ॥	२
अयोध्यां त्वरितो गत्वा शीघ्रं प्लवगसत्तम । जानीहि कच्चित्कुशली जनो नृपतिमन्दिरे ॥	३
छुल्लवेरपुरं प्राप्य गुहं गहनगोचरम् । निषादाधिपतिं ब्रूहि कुशलं वचनान्मम ॥	४
श्रुत्वा तु मां कुशलिनमरोगं विगतउवरम् । भविष्यति गुहः प्रीतः सममात्मसमः सखा ॥	५

विदितम् ॥ ९ ॥ तदनन्तरं ब्राह्मणार्थे ब्रह्मविदां ब्रह्मर्षीणां प्रयोजने रक्षाप्रयोजने नियुक्तस्य, अतएव सर्वतापसान् रक्ष-  
तस्त्व भार्येयं हृता बभूवेत्येतच्च मे विदितम् ॥ १० ॥  
मारीचदर्शनम् । रावणस्य सीतापहारार्थमिति शेषः । सीतो-  
न्मथनं सीताया रक्षसीभिर्लङ्कायां क्लेशनम् ॥ ११ ॥ वाता-  
त्मजस्य कर्म समुद्रलङ्घनादिलङ्कादहनान्तम् ॥ १२ ॥ प्रहृष्टैर्ह-  
रियूथपैर्लङ्का दीपितेति, यदिन्द्रजिद्विधानन्तरं कृतं तच्च विदितम् ।  
॥ १३ ॥ १४ ॥ १५ ॥ इतो मदाश्रमान्मे शिष्याः प्रवृत्त्या-  
ख्यास्तव प्रवृत्तिमुदन्तमाचक्षते प्रवृत्त्याख्यास्तथाभूताः सन्त-  
स्त्व पुरीमयोध्यां संपतन्ति । अतस्त्वत्पुरीवृत्तान्तोऽपि ज्ञायत  
इति शेषः ॥ १६ ॥ अहमपीति । त्रिदशा इवेति भावः ।  
दक्षि ददामि । अर्घ्यं प्रतिगृह्णान् । मया दातुं प्रतिज्ञातस्य  
वरस्य वरणात्पूर्वमिति शेषः ॥ १७ ॥ बाढमित्येव । प्रतिगृ-  
ह्येति शेषः ॥ १८ ॥ वरमाह—अकालेति ॥ १९ ॥  
अयोध्यां प्रति गच्छतो मम मार्गे एवं वृक्षादयो भयन्तु ।  
वानराणां विश्रामार्थमिति शेषः ॥ २० ॥ २१ ॥ २२ ॥  
जयन्तीति जितः । स्वर्गजित इव मुदान्वितास्ते प्रसिद्धा  
वानराः कामाद्येच्छमुपाक्षन्ति स्म ॥ २३ ॥ इति श्रीरामा-

भिरामे श्रीरामीये रामायणतिलके वाल्मीकीय आदिकाव्ये  
युद्धकाण्डे चतुर्विंशधिकशततमः सर्गः ॥ १२४ ॥

पञ्चम्यां चतुर्दशवर्षस्य पूर्णत्वात्तद्दिने भरद्वाजश्रमे विल-  
म्बस्य प्राप्तत्वाच्चतुर्दशसमाप्तौ यदि त्वां न पश्यामि तदा  
हुताशनं प्रवेक्ष्यामीति भरतोकेभरतस्य स्वागमननिवेदनाय  
हनूमत्प्रेषणं कृतवानित्याह—अयोध्यां त्विति । समालोक्य ।  
भरद्वाजश्रमे विमानादवतरणसमये इति भावः । सुग्रीवादीनां  
सम्यक्विशष्टाचारकरणाय सुदृष्टरूपतदाकारज्ञानाय च पूर्वं  
हनूमत्प्रेषणम्, अतएव पादौ पञ्चम्यामेव विदुष्टहनुमत्प्रेषण-  
समये भरतवर्णनमेवं कृतम्—‘अभिप्रवेशे सोयोगकाले  
भ्रातुरनागमात् । न्यवेदयत्तदा तस्मै श्रीरामागमनोत्सवम् ॥’  
इति । किं च । प्रियकाम इति । सुग्रीवादीनां प्रियकामो-  
ऽयोध्यायां सर्वतत्प्रियपूरणकामस्तेषां प्रियं यथा भवति तथा  
चिन्तयामास । कर्तव्यजातमिति शेषः ॥ १ ॥ २ ॥ यथा  
क्षिप्रमयोध्या प्राप्यते तथा त्वरितः सन्नयोध्यां गच्छ ।  
नृपतिमन्दिरे वर्तमानः सर्वोऽपि जनः कुशलीति जानीहि  
॥ ३ ॥ गहनं काननं गोचरो देशो यस्य तम् । मम कुशलं  
मद्वचनाद्ब्रूहि ॥ ४ ॥ आत्मसमः तत्सदृशः । तत्त्वज्ञानित्वात्



अयोध्यायाश्च ते मार्गं प्रवृत्तिं भरतस्य च । निवेदयिष्यति प्रीतो निषादाधिपतिर्गुहः ॥	६
भरतस्तु त्वया वाच्यः कुशलं वचनान्मम । सिद्धार्थं शंस मां तस्मै सभार्यं सहलक्ष्मणम् ॥	७
हरणं चापि वैदेह्या रावणेन बलीयसा । सुप्रीवेण च संवादं वालिनश्च वधं रणे ॥	८
मैथिल्यन्वेषणं चैव यथा चाधिगता त्वया । लङ्घयित्वा महातोयमापगापतिमव्ययम् ॥	९
उपयानं समुद्रस्य सागरस्य च दर्शनम् । यथा च कारितः सेतू रावणश्च यथा हतः ॥	१०
वरदानं महेन्द्रेण ब्रह्मणा वरुणेन च । महादेवप्रसादाच्च पित्रा मम समागमम् ॥	११
उपयातं च मां सौम्य भरताय निवेदय । सह राक्षसराजेन हरीणामीश्वरेण च ॥	१२
जित्वा शत्रुगणान् रामः प्राप्य चानुत्तमं यशः । उपयाति समृद्धार्थः सह मित्रैर्महाबलैः ॥	१३
एतच्छ्रुत्वा यमाकारं भजते भरतस्ततः । स च ते वेदितव्यः स्यात्सर्वं यच्चापि मां प्रति ॥	१४
ज्ञेयाः सर्वे च वृत्तान्ता भरतस्येङ्गितानि च । तत्त्वेन मुखवर्णेन दृष्ट्या व्याभाषितेन च ॥	१५
सर्वकामसमृद्धं हि हस्त्यश्वरथसंकुलम् । पितृपैतामहं राज्यं कस्य नावर्तयेन्मनः ॥	१६
संगत्या भरतः श्रीमान् राज्येनार्थी स्वयं भवेत् । प्रशास्तु वसुधां सर्वामखिलां रघुनन्दनः ॥	१७
तस्य बुद्धिं च विज्ञाय व्यवसायं च वानर । यावन्न दूरं याताः स्मः क्षिप्रमागन्तुमर्हसि ॥	१८
इति प्रतिसमादिष्टो हनूमान्मारुतात्मजः । मानुषं धारयन् रूपमयोध्यां त्वरितो ययौ ॥	१९
अथोत्पपात वेगेन हनूमान्मारुतात्मजः । गरुत्मानिव वेगेन जिघृक्षन् रगोत्तमम् ॥	२०
लङ्घयित्वा पितृपथं विहगेन्द्रालयं शुभम् । गङ्गायमुनयोर्भीमं समतीत्य समागमम् ॥	२१
शृङ्गवेरपुरं प्राप्य गुहमासाद्य वीर्यवान् । स वाचा शुभया दृष्टो हनूमानिदमब्रवीत् ॥	२२
सखा तु तव काकुत्स्थो रामः सत्यपराक्रमः । ससीतः सहसौमित्रिः स त्वां कुशलमब्रवीत् ॥	२३
पञ्चमीमद्य रजनीमुषित्वा वचनान्मुनेः । भरद्वाजाभ्यनुज्ञातं द्रक्ष्यस्यत्रैव राघवम् ॥	२४
एवमुक्त्वा महातेजाः संप्रहृष्टतनूरुहः । उत्पपात महावेगाद्वेगवानविचारयन् ॥	२५
सोऽपश्यद्रामतीर्थं च नदीं वालुकिनीं तथा । वरुणीं गोमतीं चैव भीमं शालवनं तथा ॥	२६
प्रजाश्च बहुसाहस्रीः स्फीताञ्जनपदानपि । स गत्वा दूरमध्वानं त्वरितः कपिकुञ्जरः ॥	२७
आससाद द्रुमान्फुल्लान्दिग्रामसमीपगान् । सुराधिपस्योपवने यथा चैत्ररथे द्रुमान् ॥	२८
स्त्रीभिः सपुत्रैः पौत्रैश्च रममाणैः स्वलंकृतैः । क्रोशमात्रे त्वयोध्यायाश्चरिण्युष्माजिनाम्बरम् ॥	२९

॥ ५ ॥ ६ ॥ सिद्धार्थं निर्व्यूढपितृवचनपरिपालनरूपप्रयोजनम् ॥ ७ ॥ ८ ॥ यथा त्वयाधिगता । अस्खलितप्रता यथा दृष्टेयर्थः ॥ ९ ॥ उपयानं पुनः स्वयमस्सत्समीपागमनम् । वानरसेनया सह समुद्रतीरगमनं वा । सागरस्य स्वरूपेण प्रत्यक्षतो दर्शनं दर्शनदानम् ॥ १० ॥ महेन्द्रादिकर्तृकं वरदानं वानरसमुत्थानरूपम् । अत्र ब्रह्मवरुणयोरपि वरदानकर्तृत्वोक्तेः पूर्वं महेन्द्रसहितो ब्रह्मेति व्याख्यातम् ॥ ११ ॥ उपयातं नगरसमीपमागतम् ॥ १२ ॥ १३ ॥ एतच्छ्रुत्वैवंप्रकारं मदागमनं श्रुत्वा यमाकारं खेदानन्दसूचकमाकारम् । स आकारो यच्चापि भरतस्य मां प्रति कर्तव्यं तच्च वेदितव्यम् ॥ १४ ॥ तदेवाह—ज्ञेया इति । मुखवर्णेन प्रीतिखेदोचितविकाससंकोचायाकारेणेत्यर्थः । तत्त्वेन याथाार्थेन वृत्तान्ता ज्ञेया इत्यन्वयः ॥ १५ ॥ ननु तादृशसौहृदवति कोऽन्यथा शङ्कायाः प्रसङ्गोऽत आह—सर्वकामेत्यादि । पितृपैतामहं तत्कमेणागतं नावर्तयेत् । अनेन आतर एवं शङ्का इति स्त्रोकान्बोधयति ॥ १६ ॥ तस्य राज्याकाङ्क्षा चेत्किं करिष्यतीत्याशङ्क्य स एव राज्यं प्रशास्तिवत्सह—संगत्येति ।

संगत्या चिरकालपरिचयेन कैकयीसंगत्या वा । यदि कैकयी-वत्स्वयमपि राज्येनार्थी भवेत्तर्हि स एव वसुधां शास्तु । वयं यत्र कापि तपसा कालं नेष्याम इति शेषः ॥ १७ ॥ यावदस्मादाश्रमादूरं याता न स्मः । अयोध्याया अतिसमीपं न प्राप्ताः स्म इति यावत् । क्षिप्रमागन्तुमर्हसि । तावदिति शेषः ॥ १८ ॥ मानुषमित्यर्थं संक्षेपः ॥ १९ ॥ तस्यैव प्रपञ्चः—उत्पपातेत्यादि ॥ २० ॥ पितृपथं वायुमार्गम् । अन्तरिक्षमित्यर्थः । तद्विशेषणं विहगेन्द्रालयं श्रेष्ठविहगानां संचारस्थानम् ॥ २१ ॥ २२ ॥ २३ ॥ अद्य पञ्चमीं पञ्चमीसंबन्धिनीं रजनीमुषित्वाद्य स्थित्वा श्रो गमिष्यसीति भरद्वाजानुज्ञातं राघवं श्वः प्रातरेव द्रक्ष्यसि ॥ २४ ॥ संप्रहृष्टतनूरुहः । जगदानन्दरामसेवकत्वलाभेनेति भावः । अविचारयन् । अध्वश्रममिति शेषः ॥ २५ ॥ रामतीर्थं परशुरामतीर्थम् । वालुकिनीं तदाख्याम् । शालवनं शालवृक्षवनम् ॥ २६ ॥ २७ ॥ सुराधिपस्योपवने नन्दनाख्ये । चैत्ररथं कुबेरोद्यानं चात्र द्रष्टव्यम् ॥ २८ ॥ स्वलंकृतै रममाणैः पुत्रपौत्रैः सहिताभिः स्त्रीभिर्गु-



ददर्श भरतं दीनं कृशमाश्रमवासिनम् । जटिलं मलदिग्धाङ्गं भ्रातृव्यसनकशीतम् ॥ ३०  
 फलमूलाशिनं दान्तं तापसं धर्मचारिणम् । समुन्नतजटाभारं वल्कलाजिनवाससम् ॥ ३१  
 नियतं भावितात्मानं ब्रह्मर्षिसमतेजसम् । पादुके ते पुरस्कृत्य प्रशासन्तं वसुंधराम् ॥ ३२  
 चातुर्वर्ण्यस्य लोकस्य त्रातारं सर्वतो भयात् । उपस्थितममात्यैश्च शुचिभिश्च पुरोहितैः ॥ ३३  
 बलमुख्यैश्च युक्तैश्च काषायाम्बरधारिभिः । नहि ते राजपुत्रं तं चीरकृष्णाजिनाम्बरम् ॥ ३४  
 परिभोक्तुं व्यवस्यन्ति पौरा वै धर्मवत्सलाः । तं धर्ममिव धर्मज्ञं देहबन्धमिवापरम् ॥ ३५  
 उवाच प्राञ्जलिर्वाक्यं हनूमान्मारुतात्मजः । वसन्तं दण्डकारण्ये यं त्वं चीरजटाधरम् ॥ ३६  
 अनुशोचसि काकुत्स्थं स त्वां कौशलमब्रवीत् । प्रियमाख्यासि ते देव शोकं त्यज सुदारुणम् ॥ ३७  
 अस्मिन्मुहूर्ते भ्रात्रा त्वं रामेण सह संगतः । निहत्य राघवं रामः प्रतिलभ्य च मैथिलीम् ॥ ३८  
 उपयांति समृद्धार्थः सह मित्रैर्महाबलैः । लक्ष्मणश्च महातेजा वैदेही च यशस्विनी ।  
 सीता समग्रा रामेण महेन्द्रेण शची यथा ॥ ३९  
 एवमुक्तो हनुमता भरतः कैकयीसुतः । पपात सहसा हृष्टो हर्षान्मोहमुपागमत् ॥ ४०  
 ततो मुहूर्तादुत्थाय प्रत्याश्वस्य च राघवः । हनूमन्तमुवाचेदं भरतः प्रियवादिनम् ॥ ४१  
 अशोकजैः प्रीतिमयैः कपिमालिङ्ग्य संभ्रमात् । सिषेच भरतः श्रीमान्विपुलैरश्रुबिन्दुभिः ॥ ४२  
 देवो वा मानुषो वा त्वमनुक्रोशादिहागतः । प्रियाख्यानस्य ते सौम्य ददामि ब्रुवतः प्रियम् ॥ ४३  
 गवां शतसहस्रं च प्रामाणां च शतं परम् । सकुण्डलाः शुभाचारा भार्याः कन्यास्तु षोडश ॥ ४४  
 हेमवर्णाः सुनासोरुः शशिसौम्याननाः स्त्रियः । सर्वाभरणसंपन्नाः संपन्नाः कुलजातिभिः ॥ ४५  
 निशम्य रामागमनं नृपात्मजः कपिप्रवीरस्य तदानुतोपमम् ।  
 प्रहर्षितो रामदिदृक्षयाभवत्पुनश्च हर्षादिदमब्रवीद्वचः ॥ ४६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चविंशधिकशततमः सर्गः ॥ १२५ ॥

षड्विंशधिकशततमः सर्गः ।

बहूनि नाम वर्षाणि गतस्य सुमहद्वनम् । शृणोम्यहं प्रीतिकरं मम नाथस्य कीर्तनम् ॥ १  
 कल्याणी बत गाथेयं लौकिकी प्रतिभाति माम् । एति जीवन्तमानन्दो नरं वर्षशतादपि ॥ २  
 राघवस्य हरीणां च कथमासीत्समागमः । कस्मिन्देशे किमाश्रित्य तत्त्वमाख्याहि पृच्छतः ॥ ३  
 स पृष्टो राजपुत्रेण वृत्त्यां समुपवेशितः । आचक्षे ततः सर्वं रामस्य चरितं वने ॥ ४  
 यथा प्रवाजितो रामो मातुर्दत्तौ वरौ तव । यथा च पुत्रशोकेन राजा दशरथो मृतः ॥ ५

ग्रमाणपुष्पानिति ह्रमविशेषणम् ॥ २९ ॥ ३० ॥ ३१ ॥  
 भावितात्मानं ध्यातपरमात्मानम्, अतएव ब्रह्मर्षिसमतेजसम्  
 ॥ ३२ ॥ चातुर्वर्ण्यस्य लोकस्य । स्वार्थे ध्यम् । चतुर्वर्णरू-  
 पस्य लोकस्य ॥ ३३ ॥ बलमुखैर्बलाध्यक्षैर्युक्तैः काषायाम्ब-  
 रधारिभिः । 'यथा राजा तथा प्रजा' इति न्यायात् । तदे-  
 बाह—नहि ते इति ॥ ३४ ॥ परिभोक्तुं परित्यज्य भोक्तुम् ।  
 द्वितीय इवशब्दो वाक्यालंकारे । 'इव' इति वा एकत्र पाठः ।  
 देहबन्धं मनुष्यदेहसंबन्धवन्तम् ॥ ३५ ॥ ३६ ॥ शोकं  
 त्यज्य सुदारुणमित्यनेनास्य पाद्योक्तोऽभिप्रवेशोद्यमः सूचित  
 इति बोध्यम् ॥ ३७ ॥ अस्मिन्मुहूर्ते । अचिरादित्यर्थः ।  
 संगतो भविष्यसीति शेषः ॥ ३८ ॥ ३९ ॥ उत्कटहर्षोऽपि  
 चित्तवैवश्यहेतुरिति कृत्वा पपातेत्यादि ॥ ४० ॥ ४१ ॥  
 अशोकजैर्हर्षदैरित्यश्रुबिन्दुभिरित्यनेनान्वितम् । ४२ ॥ अनु-

क्रोशात्कृपया प्रियाख्यानस्य । कर्तरि ल्युट् । प्रियाख्यानकर्तुः  
 किं प्रियं ददामि । एतत्प्रियाख्यानसमं न किञ्चित्प्रियामीति  
 भावः ॥ ४३ ॥ ४४ ॥ ४५ ॥ निशम्य प्रहर्षितो रामदि-  
 दृक्षया । अत्र युक्तोऽभवदिति शेषः ॥ ४६ ॥ इति श्रीरा-  
 माभिरामे श्रीरामीये रामायणतिलके वाल्मीकीय आदि-  
 काव्ये युद्धकाण्डे पञ्चविंशधिकशततमः सर्गः ॥ १२५ ॥

बहूनि वर्षाणि सुमहद्वनं गतस्य मम नाथस्य कीर्तनं शृणो-  
 म्यहम् ॥ १ ॥ अत इयं लौकिकी गाथा कल्याणीति मां प्रति  
 प्रतिभाति । बतेति हर्षे । तां गाथामाह—एतीति ॥ २ ॥  
 सह मित्रैरित्यस्य सुग्रीवादिमित्रसहित इत्यर्थं तन्मुखादवगत्य  
 पृच्छति—राघवसेति । किमाश्रित्य । किं निमिचमाश्रित्ये-  
 त्यर्थः ॥ ३ ॥ वृत्त्यां तापसासने ॥ ४ ॥ यथा शब्दानां  
 तवानुभवसिद्ध इत्यर्थः । मातुः राज्ञा वरौ दत्तौ । तत एव  
 राज्ञा रामः प्रवाजित इति यथा तवानुभवसिद्धमित्यर्थः ।



यथा दूतैस्त्वमानीतस्तूर्णं राजगृहात्प्रभो । त्वयायोध्यां प्रविष्टेन यथा राज्यं न चेप्सितम् ॥	६
चित्रकूटगिरिं गत्वा राज्येनामित्रकर्शनः । निमन्त्रितस्त्वया भ्राता धर्ममाचरता सताम् ॥	७
स्थितेन राक्षो वचने यथा राज्यं विसर्जितम् । आर्यस्य पादुके गृह्य यथासि पुनरागतः ॥	८
सर्वमेतन्महाबाहो यथावद्विदितं तव । त्वयि प्रतिप्रयाते तु यद्वृत्तं तन्निबोध मे ॥	९
अपयाते त्वयि तदा समुद्भ्रान्तमृगद्विजम् । परिचूनमिवात्यर्थं तद्वनं समपद्यत ॥	१०
तद्वस्तिमृदितं घोरं सिंहव्याघ्रमृगाकुलम् । प्रविवेशाथ विजनं स महद्वण्डकावनम् ॥	११
तेषां पुरस्ताद्वलवान्गच्छतां गहने वने । विनदन्सुमहानादं विराघः प्रत्यदृश्यत ॥	१२
तमुत्क्षिप्य महानादमूर्ध्वबाहुमधोमुखम् । निखाते प्रक्षिपन्ति स्म नदन्तमिव कुञ्जरम् ॥	१३
तत्कृत्वा दुष्करं कर्म भ्रातरौ रामलक्ष्मणौ । सायाहे शरभङ्गस्य रम्यमाश्रममीयतुः ॥	१४
शरभङ्गे दिवं प्राप्ते रामः सत्यपराक्रमः । अभिवाद्य मुनीन्सर्वाञ्जनस्थानमुपागमत् ॥	१५
चतुर्दश सद्वस्त्राणि जनस्थाननिवासिनाम् । इतानि वसता तत्र राघवेण महात्मना ॥	१६
एकेन सह संगम्य रामेण रणमूर्धनि । अहश्चतुर्थभागेन निःशेषा राक्षसाः कृताः ॥	१७
महाबला महावीर्यास्तपसो विघ्नकारिणः । निहता राघवेणाजौ दण्डकारण्यवासिनः ॥	१८
राक्षसाश्च विनिष्पिष्टाः खरश्च निहतो रणे । दूषणं चाग्रतो हत्वा त्रिशिरास्तदनन्तरम् ॥	१९
पञ्चाच्छूर्पणखा नाम रामपार्श्वमुपागता । ततो रामेण संदिष्टो लक्ष्मणः सहस्रोत्थितः ॥	२०
प्रगृह्य खड्गं चिच्छेद कर्णनासे महाबलः । ततस्तेनार्दिता बाला रावणं समुपागता ॥	२१
राघणानुचरो घोरो मारीचो नाम राक्षसः । लोभयामास वैदेहीं भूत्वा रत्नमयो मृगः ॥	२२
सा राममब्रवीद्दृष्ट्वा वैदेही गृह्यतामिति । अयं मनोहरः कान्त आश्रमो नो भविष्यति ॥	२३
ततो रामो धनुष्पाणिमृगं तमनुधावति । स तं जघान धावन्तं शरेणानतपर्वणा ॥	२४
अथ सौम्य दशग्रीवो मृगयां याति राघवे । लक्ष्मणे चापि निष्क्रान्ते प्रविवेशाश्रमं तदा ॥	२५
अग्राह तरसा सीतां प्रहः खे रोहिणीमिव । भ्रातुकामं ततो युद्धे हत्वा गृध्रं जटायुषम् ॥	२६
प्रगृह्य सहसा सीतां जगामाशु स राक्षसः । ततस्त्वद्भुतसंकाशाः स्थिताः पर्वतमूर्धनि ॥	२७
सीतां गृहीत्वा गच्छन्तं वानराः पर्वतोपमाः । ददृशुर्विस्मिताकारा रावणं राक्षसाधिपम् ॥	२८
ततः शीघ्रतरं गत्वा तद्विमानं मनोजवम् । आरुह्य सह वैदेह्या पुष्पकं स महाबलः ॥	२९
प्रविवेश तदा लङ्कां रावणो राक्षसेश्वरः । तां सुवर्णपरिष्कारे शुभे महति वेश्मनि ॥	३०
प्रवेष्ट्य मैथिलीं वाक्पथैः सान्त्वयामास रावणः । तृणवद्भाषितं तस्य तं च नैर्ऋतपुंगवम् ॥	३१
अचिन्तयन्ती वैदेही ह्यशोकवनिकां गता । न्यवर्तत तदा रामो मृगं हत्वा तदा वने ॥	३२
निषर्तमानः काकुत्स्थो दृष्ट्वा गृध्रं स विव्यथे । गृध्रं हतं तदा दृष्ट्वा रामः प्रियतरं पितुः ॥	३३
मार्गमाणस्तु वैदेहीं राघवः सहलक्ष्मणः । गोदावरीमनुचरन्वनोद्देशांश्च पुष्पितान् ॥	३४
आसेदुर्मुखहारण्ये कबन्धं नाम राक्षसम् । ततः कबन्धवचनाद्रामः सत्यपराक्रमः ॥	३५

एषमप्रेक्ष्य ॥ ५ ॥ राजगृहात्तदाख्यात्केकयपुरात् ॥ ६ ॥  
 ॥ ७ ॥ विसर्जितम् । रामेणेति शेषः ॥ ८ ॥ ९ ॥ परिचूनं  
 परिक्षीणम् । पीडितमिति यावत् ॥ १० ॥ तत्तदनन्तरम्  
 ॥ ११ ॥ १२ ॥ निखाते गते । प्रक्षिपन्ति स्म । प्रक्षिप्त-  
 ५ नापत्यर्थः ॥ १३ ॥ १४ ॥ १५ ॥ १६ ॥ अहश्चतुर्थ-  
 भागेन । इदं च राक्षसादेनयुद्धसंनाहवसीतागुहाप्रेषणादिसर्व-  
 व्यापरापेक्षया । युद्धकालस्त्वर्धाधिकमुद्धर्तेनेत्यारण्यकाण्ड उ-  
 क्तः ॥ १७ ॥ १८ ॥ १९ ॥ ननु राक्षसां वधे को हेतुस्त-  
 त्राह—पञ्चादिति । जनस्थानोपागमानन्तरमित्यर्थः ॥ २० ॥  
 कर्णनासे चिच्छेद । ततस्त्रप्रेरितचतुर्दशसहस्रराक्षसां वध इति  
 शेषः । ततः खरादेवधानन्तरम् । तेन लक्ष्मणेन पूर्वमर्दिता

सा बाला मूर्खा रावणमुपागमत् ॥ २१ ॥ २२ ॥ मृगमिति  
 शेषः । दृष्ट्वा राममब्रवीत् । तदेवाह—अयं मृगो गृह्यताम् ।  
 गृहीतेनानेनाश्रमो मनोहरो भविष्यति ॥ २३ ॥ अनुधावत्य-  
 नुधावति स्म ॥ २४ ॥ २५ ॥ २६ ॥ सहसा बलात्कारेण  
 ॥ २७ ॥ विस्मिता ददृशुः । सुग्रीवावय इति भावः ॥ २८ ॥  
 तत इति । अनेन मार्गे कचित्स्थापितं गुप्ते देशे आसीत्सृ-  
 त्तिमात्रेण वा तदुपस्थानं बोध्यम् ॥ २९ ॥ तदा । तत  
 इत्यर्थः । सुवर्णपरिष्कारे सुवर्णप्राकारे ॥ ३० ॥ ३१ ॥  
 तृणवदचिन्तयन्त्यगणयन्ती ॥ ३२ ॥ ३३ ॥ ३४ ॥ कब-  
 न्धवचनात् । निहतदण्डकबन्धवचनादित्यर्थः ॥ ३५ ॥



ऋष्यभूकगिरिं गत्वा सुग्रीवेण समागतः । ततः समागमः पूर्वं प्रीत्या हार्दो व्यजायत ॥	३६
भ्राता निरस्तः क्रुद्धेन सुग्रीवो वालिना पुरा । इतरेतरसंवादात्प्रगाढः प्रणयस्तयोः ॥	३७
रामः स्वबाहुवीर्येण स्वराज्यं प्रत्यपादयत् । वालिनं समरे हत्वा महाकायं महाबलम् ॥	३८
सुग्रीवः स्थापितो राज्ये सहितः सर्ववानरैः । रामाय प्रतिजानीते राजपुत्र्यास्तु मार्गणम् ॥	३९
आदिष्टा वानरेन्द्रेण सुग्रीवेण महात्मना । दश कोट्यः प्लवंगानां सर्वाः प्रस्थापिता दिशः ॥	४०
तेषां नो विप्रनष्टानां विन्ध्ये पर्वतसत्तमे । भृशं शोकाभितप्तानां महान्कालोऽत्यवर्तत ॥	४१
भ्राता तु गृध्रराजस्य संपातिर्नाम वीर्यवान् । समाख्याति स्त वसतीं सीतां रावणमन्दिरे ॥	४२
सोऽहं दुःखपरीतानां दुःखं तज्ज्ञातिनां नुदन् । आत्मवीर्यं समास्थाय योजनानां शतं स्तुतः ।	
तत्राहमेकामद्राक्षमशोकवनिकां गताम् ॥	४३
कौशेयवस्त्रां मलिनां निरानन्दां दृढव्रताम् । तया समेत्य विधिवत्पृष्ट्वा सर्वमनिन्दिताम् ॥	४४
अभिज्ञानं मया दत्तं रामनामाङ्गुलीयकम् । अभिज्ञानं मणिं लब्ध्वा चरितार्थोऽहमागतः ॥	४५
मया च पुनरागम्य रामस्याक्लिष्टकर्मणः । अभिज्ञानं मया दत्तमर्चिष्मान्स महामणिः ॥	४६
श्रुत्वा तां मैथिलीं रामस्त्वाशशंसे च जीवितम् । जीवितान्तमनुप्राप्तः पीत्वामृतमिवातुरः ॥	४७
उद्योजयिष्यन्नुद्योगं दधे लङ्कावधे मनः । जिघांसुरिव लोकान्ते सर्वलोकान्विभावसुः ॥	४८
ततः समुद्रमासाद्य नलं सेतुमकारयत् । अतरत्कपिवीराणां वाहिनी तेन सेतुना ॥	४९
प्रहस्तमवधीर्जीलः कुम्भकर्णं तु राघवः । लक्ष्मणो रावणस्तु स्वयं रामस्तु रावणम् ॥	५०
स शक्रेण समागम्य यमेन वरुणेन च । महेश्वरस्वयंभूभ्यां तथा दशरथेन च ॥	५१
तैश्च दत्तवरः श्रीमानृषिभिश्च समागतैः । सुरर्षिभिश्च काकुत्स्थो वराह्लेभे परंतपः ॥	५२
स तु दत्तवरः प्रीत्या वानरैश्च समागतः । पुष्पकेण विमानेन किष्किन्धामभ्युपागमत् ॥	५३
तां गङ्गां पुनरासाद्य वसन्तं मुनिसंनिधौ । अविघ्नं पुण्ययोगेन श्वो रामं द्रष्टुमर्हसि ॥	५४
ततः स वाक्यैर्मधुरैर्हनुमतो निशम्य दृष्टो भरतः कृताञ्जलिः ।	
उवाच वाणीं मनसः प्रहर्षिणीं चिरस्य पूर्णः खलु मे मनोरथः ॥	५५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षड्विंशाधिकशततमः सर्गः ॥ १२६ ॥

सप्तविंशाधिकशततमः सर्गः ।

श्रुत्वा तु परमानन्दं भरतः सत्यविक्रमः । दृष्टमाज्ञापयामास शत्रुघ्नं परवीरह्वा ॥	१
दैवतानि च सर्वाणि चैत्यानि नगरस्य च । सुगन्धमाल्यैर्वादित्रैरर्चन्तु शुचयो नराः ॥	२
सूताः स्तुतिपुराणज्ञाः सर्वे वैतालिकास्तथा । सर्वे वादित्रकुशला गणिकाश्चैव सर्वशः ॥	३
राजदारास्तथामात्याः सैन्याः सेनाङ्गनागणाः । ब्राह्मणाश्च सराजन्याः श्रेणीमुख्यास्तथा गणाः ॥ ४	

तयोः पूर्वं परस्परसांनिध्यात्पूर्वं रामस्य श्रवणेन सुग्रीवस्य दूरादर्शनेन हार्दः समागमः । मानसं सख्यं जातमित्यर्थः ॥ ३६ ॥ तत्र हेतुमाह—भ्रात्रेति । अतस्तयोः परस्परसंवादात्प्रगाढः प्रणय आसीत् ॥ ३७ ॥ ३८ ॥ रामायेति । अत्र क्रमो न विवक्षितः ॥ ३९ ॥ आदिष्टा नियुक्ताः ॥ ४० ॥ विप्रनष्टानां बिलप्रवेशानन्तरं निर्गममार्गमजानताम् । 'विप्र-कृष्टानाम्' इति पाठेऽतीतकालानामित्यर्थः ॥ ४१ ॥ ४२ ॥ ज्ञातिनामित्यत्र दीर्घाभाव आर्षः ॥ ४३ ॥ ४४ ॥ मणिम् । सीतासकाशाब्जमणिं लब्ध्वेत्यर्थः ॥ ४५ ॥ ४६ ॥ ४७ ॥ उद्युज्यते जयोऽऽनेनेत्युद्योगं बलं तद्योजयिष्यन्प्रोत्साहयिष्यन् ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ मुनिसं-

निधावय वसन्तं श्वो द्रष्टुमर्हसि । आश्विनशुक्लचतुर्दश्यामश्विनी तद्वर्षे इति षष्ठां पुष्यस्य संभवः । पूर्णिमायामश्विन्यामप्ये-कर्षक्षयेण वा ॥ ५४ ॥ कृताञ्जलिः । रामं स्मृत्वेति शेषः । मे मनोरथः पूर्णः खल्वित्युवाच ॥ ५५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये युद्धकाण्डे षड्विंशाधिकशततमः सर्गः ॥ १२६ ॥

परमानन्दम् । तत्करं वच इति शेषः ॥ १ ॥ दैवतानि कुलदैवतानि । नगरस्य चैत्यानि साधारणदेवतायतनानि । अर्चन्त्वर्चयन्तु ॥ २ ॥ स्तुतिपुराणज्ञा इति सूतलक्षणरूपं सूतविशेषणम् । वैतालिका वंशावलीकीर्तिकाः ॥ ३ ॥ राज-दारा मातरः । सैन्या राजभवनाद्भूतिमन्तोऽभ्यन्तराः ।



यथा दूतैस्त्वमानीतस्तूर्णं राजगृहात्प्रभो । त्वयायोध्यां प्रविष्टेन यथा राज्यं न चेप्सितम् ॥	६
चित्रकूटगिरिं गत्वा राज्येनास्मिन्नर्शनः । निमन्त्रितस्त्वया भ्राता धर्ममाचरता सताम् ॥	७
स्थितेन राक्षो वचने यथा राज्यं विसर्जितम् । आर्यस्य पादुके गृह्य यथासि पुनरागतः ॥	८
सर्वमेतन्महाबाहो यथावद्विदितं तव । त्वयि प्रतिप्रयाते तु यद्वृत्तं तन्निबोध मे ॥	९
अपयाते त्वयि तदा समुद्भ्रान्तमृगद्विजम् । परिच्यूनमिवात्यर्थं तद्वनं समपद्यत ॥	१०
तद्वस्तिमृदितं घोरं सिंहव्याघ्रमृगाकुलम् । प्रविवेशाथ विजनं स महद्दण्डकावनम् ॥	११
तेषां पुरस्ताद्वलवान्गच्छतां गहने वने । विनदन्सुमहानादं विराधः प्रत्यदृश्यत ॥	१२
तमुत्क्षिप्य महानादमूर्ध्वबाहुमधोमुखम् । निखाते प्रक्षिपन्ति स्म नदन्तमिव कुञ्जरम् ॥	१३
तत्कृत्वा दुष्करं कर्म भ्रातरौ रामलक्ष्मणौ । सायाहे शरभङ्गस्य रम्यमाश्रममीयतुः ॥	१४
शरभङ्गे दिवं प्राप्ते रामः सत्यपराक्रमः । अभिवाद्य मुनीन्सर्वाञ्जनस्थानमुपागमत् ॥	१५
चतुर्दश सहस्राणि जनस्थाननिवासिनाम् । हतानि वसता तत्र राघवेण महात्मना ॥	१६
एकेन सह संगम्य रामेण रणमूर्धनि । अहश्चतुर्थभागेन निःशेषा राक्षसाः कृताः ॥	१७
महाबला महावीर्यास्तपसो विघ्नकारिणः । निहता राघवेणाजौ दण्डकारण्यवासिनः ॥	१८
राक्षसाश्च विनिष्पिष्टाः खरश्च निहतो रणे । दूषणं चाग्रतो हत्वा त्रिशिरास्तदनन्तरम् ॥	१९
पश्चाच्छूर्पणखा नाम रामपार्श्वमुपागता । ततो रामेण संदिष्टो लक्ष्मणः सहस्रोत्थितः ॥	२०
प्रगृह्य खड्गं चिच्छेद कर्णनासे महाबलः । ततस्तेनार्दिता बाला रावणं समुपागता ॥	२१
रावणानुचरो घोरो मारीचो नाम राक्षसः । लोभयामास वैदेहीं भूत्वा रत्नमयो मृगः ॥	२२
सा राममब्रवीदृष्ट्वा वैदेही गृह्यतामिति । अयं मनोहरः कान्त आश्रमो नो भविष्यति ॥	२३
ततो रामो धनुष्पाणिमृगं तमनुधावति । स तं जघान धावन्तं शरेणानतपर्वणा ॥	२४
अथ सौम्य दशग्रीवो मृगयां याति राघवे । लक्ष्मणे चापि निष्क्रान्ते प्रविवेशाश्रमं तदा ॥	२५
अग्राह तरसा सीतां ग्रहः खे रोहिणीमिव । भ्रातुकामं ततो युद्धे हत्वा गृध्रं जटायुषम् ॥	२६
प्रगृह्य सहसा सीतां जगामाशु स राक्षसः । ततस्त्वद्भुतसंकाशाः स्थिताः पर्वतमूर्धनि ॥	२७
सीतां गृहीत्वा गच्छन्तं वानराः पर्वतोपमाः । ददृशुर्विस्मिताकारा रावणं राक्षसाधिपम् ॥	२८
ततः शीघ्रतरं गत्वा तद्विमानं मनोजवम् । आरुह्य सह वैदह्या पुष्पकं स महाबलः ॥	२९
प्रविवेश तदा लङ्कां रावणो राक्षसेश्वरः । तां सुवर्णपरिष्कारे शुभे महति वेश्मनि ॥	३०
प्रवेश्य मैथिलीं वाक्यैः सान्त्वयामास रावणः । तृणवद्भाषितं तस्य तं च नैर्ऋतपुंगवम् ॥	३१
अचिन्तयन्ती वैदेही ह्यशोकवनिकां गता । न्यवर्तत तदा रामो मृगं हत्वा तदा वने ॥	३२
निवर्तमानः काकुत्स्थो दृष्ट्वा गृध्रं स विव्यथे । गृध्रं हतं तदा दृष्ट्वा रामः प्रियतरं पितुः ॥	३३
मार्गमाणस्तु वैदेहीं राघवः सहलक्ष्मणः । गोदावरीमनुचरन्वनोद्देशांश्च पुष्पितान् ॥	३४
आसेदुर्महारण्ये कबन्धं नाम राक्षसम् । ततः कबन्धवचनाद्रामः सत्यपराक्रमः ॥	३५

एषमग्रेऽपि ॥ ५ ॥ राजगृहात्तदाख्यात्केकयपुरात् ॥ ६ ॥ ७ ॥ विसर्जितम् । रामेणेति शेषः ॥ ८ ॥ ९ ॥ परिच्यूनं परिक्षीणम् । पीडितमिति यावत् ॥ १० ॥ तत्तदनन्तरम् ॥ ११ ॥ १३ ॥ निखाते गते । प्रक्षिपन्ति स्म । प्रक्षिप्त-  
व नावत्यर्थः ॥ १३ ॥ १४ ॥ १५ ॥ १६ ॥ अहश्चतुर्थ-  
भागेन । इदं च राक्षसादेनयुद्धसंनाहवसीतागुहाप्रेषणादिसर्व-  
व्यापरापेक्षया । युद्धकालस्त्वर्धाधिकमुद्धर्तनेत्यारण्यकाण्ड उ-  
क्तः ॥ १७ ॥ १८ ॥ १९ ॥ ननु रक्षसां वधे को हेतुस्त-  
त्राह—पश्चादिति । जनस्थानोपागमानन्तरमित्यर्थः ॥ २० ॥  
कर्णनासे चिच्छेद । ततस्तत्प्रेरितचतुर्दशसहस्ररक्षसां वध इति  
शेषः । ततः खरादेवधानन्तरम् । तेन लक्ष्मणेन पूर्वमर्दिता

सा बाला मूर्खा रावणमुपागमत् ॥ २१ ॥ २२ ॥ मृगमिति  
शेषः । दृष्ट्वा राममब्रवीत् । तदेवाह—अयं मृगो गृह्यताम् ।  
गृहीतेनानेनाश्रमो मनोहरो भविष्यति ॥ २३ ॥ अनुधावत्य-  
नुधावति स्म ॥ २४ ॥ २५ ॥ २६ ॥ सहसा बलात्कारेण  
॥ २७ ॥ विस्मिता ददृशुः । सुग्रीवादय इति भावः ॥ २८ ॥  
तत इति । अनेन मार्गे कचित्स्थापितं गुप्ते देशे आसीत्सृ-  
तिमात्रेण वा तदुपस्थानं बोध्यम् ॥ २९ ॥ तदा । तत  
इत्यर्थः । सुवर्णपरिष्कारे सुवर्णप्राकारे ॥ ३० ॥ ३१ ॥  
तृणवदचिन्तयन्त्यगणयन्ती ॥ ३२ ॥ ३३ ॥ ३४ ॥ कब-  
न्धवचनात् । निहतदग्धकबन्धवचनादित्यर्थः ॥ ३५ ॥



ऋष्यमूकगिरिं गत्वा सुग्रीवेण समागतः । ततः समागमः पूर्वं प्रीत्या हार्दो व्यजायत ॥ ३६  
 भ्राता निरस्तः कुपेन सुग्रीवो वालिना पुरा । इतरेतरसंवादात्प्रगाढः प्रणयस्तयोः ॥ ३७  
 रामः स्वबाहुवीर्येण स्वराज्यं प्रत्यपादयत् । वालिनं समरे हत्वा महाकायं महाबलम् ॥ ३८  
 सुग्रीवः स्थापितो राज्ये सहितः सर्वैवानरैः । रामाय प्रतिजानीते राजपुत्र्यास्तु मार्गणम् ॥ ३९  
 आदिष्टा वानरेन्द्रेण सुग्रीवेण महात्मना । दश कोट्यः प्लवंगानां सर्वाः प्रस्थापिता दिशः ॥ ४०  
 तेषां नो विप्रनष्टानां विन्ध्ये पर्वतसत्तमे । भृशं शोकाभितप्तानां महान्कालोऽत्यवर्तत ॥ ४१  
 भ्राता तु गृध्रराजस्य संपातिर्नाम वीर्यवान् । समाख्याति स्म वसतीं सीतां रावणमन्दिरे ॥ ४२  
 सोऽहं दुःखपरीतानां दुःखं तज्ज्ञातिनां नुदन् । आत्मवीर्यं समास्थाय योजनानां शतं द्रुतः ।  
 तत्राहमेकामद्राक्षमशोकवनिकां गताम् ॥ ४३  
 कौशेयवस्त्रां मलिनां निरानन्दां दृढव्रताम् । तया समेत्य विधिवत्पृष्ट्वा सर्वमनिन्दिताम् ॥ ४४  
 अभिज्ञानं मया दत्तं रामनामाङ्गुलीयकम् । अभिज्ञानं मणिं लब्ध्वा चरितार्थोऽहमागतः ॥ ४५  
 मया च पुनरागम्य रामस्याक्लिष्टकर्मणः । अभिज्ञानं मया दत्तमर्चिष्मान्स महामणिः ॥ ४६  
 श्रुत्वा तां मैथिलीं रामस्त्वाशशंसे च जीवितम् । जीवितान्तमनुप्राप्तः पीत्यामृतमिवातुरः ॥ ४७  
 उद्योजयिष्यन्नुद्योगं दधे लङ्कावधे मनः । जिघांसुरिव लोकान्ते सर्वाल्लोकान्विभावसुः ॥ ४८  
 ततः समुद्रमासाद्य नलं सेतुमकारयत् । अतरत्कपिवीराणां वाहिनी तेन सेतुना ॥ ४९  
 प्रहस्तमवधीनीलः कुम्भकर्णं तु राघवः । लक्ष्मणो रावणसुतं स्वयं रामस्तु रावणम् ॥ ५०  
 स शक्रेण समागम्य यमेन वरुणेन च । महेश्वरस्वयंभूभ्यां तथा दशरथेन च ॥ ५१  
 तैश्च दत्तवरः श्रीमानृषिभिश्च समागतैः । सुरर्षिभिश्च काकुत्स्थो वराल्लेभे परंतपः ॥ ५२  
 स तु दत्तवरः प्रीत्या वानरैश्च समागतः । पुष्पकेण विमानेन किष्किन्धामभ्युपागमत् ॥ ५३  
 तां गङ्गां पुनरासाद्य वसन्तं मुनिसंनिधौ । अविघ्नं पुण्ययोगेन श्वो रामं द्रष्टुमर्हसि ॥ ५४  
 ततः स वाक्यैर्मधुरैर्हनुमतो निशम्य दृष्टो भरतः कृताञ्जलिः ।  
 उवाच वार्णी मनसः प्रहर्षिणीं चिरस्य पूर्णः खलु मे मनोरथः ॥ ५५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षड्विंशाधिकशततमः सर्गः ॥ १२६ ॥

सप्तविंशाधिकशततमः सर्गः ।

श्रुत्वा तु परमानन्दं भरतः सत्यविक्रमः । दृष्टमाज्ञापयामास शत्रुघ्नं परवीरहा ॥ १  
 दैवतानि च सर्वाणि चैत्यानि नगरस्य च । सुगन्धमादयैर्वादित्रैरर्चन्तु शुचयो नराः ॥ २  
 सूताः स्तुतिपुराणज्ञाः सर्वे वैतालिकास्तथा । सर्वे वादित्रकुशला गणिकाश्चैव सर्वशः ॥ ३  
 राजदारास्तथामात्याः सैन्याः सेनाङ्गनागणाः । ब्राह्मणाश्च सराजन्याः श्रेणीमुख्यास्तथा गणाः ॥ ४

तयोः पूर्वं परस्परसंनिध्यात्पूर्वं रामस्य श्रवणेन सुग्रीवस्य  
 कुरादर्शनेन हार्दः समागमः । मानसं सख्यं जातमित्यर्थः  
 ॥ ३६ ॥ तत्र हेतुमाह—भ्रात्रेति । अतस्तयोः परस्परसंवा-  
 दात्प्रगाढः प्रणय आसीत् ॥ ३७ ॥ ३८ ॥ रामायेति । अत्र  
 क्रमो न विवक्षितः ॥ ३९ ॥ आदिष्टा नियुक्ताः ॥ ४० ॥  
 विप्रनष्टानां बिलप्रवेशानन्तरं निर्गममार्गमजानताम् । 'विप्र-  
 कृष्टानाम्' इति पाठेऽतीतकालानामित्यर्थः ॥ ४१ ॥ ४२ ॥  
 ज्ञातिनामित्यत्र दीर्घाभाव आर्षः ॥ ४३ ॥ ४४ ॥ मणिम् ।  
 सीतासकाशाच्चूडामणिं लब्ध्वेत्यर्थः ॥ ४५ ॥ ४६ ॥ ४७ ॥  
 उद्युज्यते जयोऽऽनेनेत्युद्योगं बलं तद्योजयिष्यन्प्रोत्साहयिष्यन्  
 ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ मुनिसं-

निधावद्य वसन्तं श्वो द्रष्टुमर्हसि । आश्विनशुक्लचतुर्दश्यामश्विनी  
 तद्वर्षे इति षष्ठ्यां पुष्यस्य संभवः । पूर्णिमायामश्विन्यामप्ये-  
 कर्क्षक्षयेण वा ॥ ५४ ॥ कृताञ्जलिः । रामं स्मृत्वेति शेषः । मे  
 मनोरथः पूर्णः खल्वित्युवाच ॥ ५५ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्ये युद्धकाण्डे  
 षड्विंशाधिकशततमः सर्गः ॥ १२६ ॥

परमानन्दम् । तत्करं वच इति शेषः ॥ १ ॥ दैवतानि  
 कुलदैवतानि । नगरस्य चैत्यानि साधारणदेवतायतनानि ।  
 अर्चन्त्वर्चयन्तु ॥ २ ॥ स्तुतिपुराणज्ञा इति सूतलक्षणरूपं  
 सूतविशेषणम् । वैतालिका वंशावलीकीर्तकाः ॥ ३ ॥ राज-  
 दारा मातरः । सैन्या राजभवनाद्भूमिन्तोऽभ्यन्तराः ।



अभिनिर्यान्तु रामस्य द्रष्टुं शशिनिभं मुखम् । भरतस्य वचः श्रुत्वा शत्रुघ्नः परवीरहा ॥	५
विष्टीरनेकसाहस्रीध्वोदयामास भागशः । समीकृत निस्त्रानि विषमाणि समानि च ॥	६
स्थानानि च निरस्यन्तां नन्दिग्रामादितः परम् । सिञ्चन्तु पृथिवीं कृत्वा हिमशीतेन वारिणा ॥	७
ततोऽभ्यवकिरन्त्वन्ये लाजैः पुष्पैश्च सर्वतः । समुच्छिन्नपताकास्तु रथ्याः पुरवरोत्तमे ॥	८
शोभयन्तु च वेदमानि सूर्यस्योदयनं प्रति । स्रग्दाममुक्तपुष्पैश्च सुवर्णैः पञ्चवर्णकैः ॥	९
राजमार्गमसंबाधं किरन्तु शतशो नराः । ततस्तच्छासनं श्रुत्वा शत्रुघ्नस्य मुदान्विताः ॥	१०
धृष्टिर्जयन्तो विजयः सिद्धार्थश्चार्थसाधकः । अशोको मन्त्रपालश्च सुमन्त्रश्चापि निर्ययुः ॥	११
मत्तैर्नागसहस्रैश्च सध्वजैः सुविभूषितैः । अपरे द्वेमकक्षाभिः सगजाभिः करेणुभिः ॥	१२
निर्ययुस्तुरगाक्रान्ता रथैश्च सुमहारथाः । शक्त्युष्टिपाशहस्तानां सध्वजानां पताकिनाम् ॥	१३
तुरगाणां सहस्रैश्च मुख्यैर्मुख्यतरान्वितैः । पदातीनां सहस्रैश्च वीराः परिवृता ययुः ॥	१४
ततो यानान्युपाकृताः सर्वा दशरथस्त्रियः । कौसल्यां प्रमुखे कृत्वा सुमित्रां चापि निर्ययुः ॥	१५
द्विजातिमुख्यैर्धर्मात्मा श्रेणीमुख्यैः सनैगमैः । माल्यमोदकहस्तैश्च मन्त्रिमिर्भरतो वृतः ॥	१६
शङ्खमेरीनिनादैश्च बन्दिभिश्चाभिनन्दितः । आर्यपादौ गृहीत्वा तु शिरसा धर्मकोविदः ॥	१७
पाण्डुरं छत्रमादाय शुक्लमाल्योपशोभितम् । शुक्ले च वालव्यजने राजाहं द्वेमभूषिते ॥	१८
उपवासकृशो दीनश्चीरकृष्णाजिनाम्बरः । भ्रातुरागमनं श्रुत्वा तत्पूर्वं हर्षमागतः ॥	१९
प्रत्युद्ययौ तदा रामं महात्मा सचिवैः सह । अश्वानां खुरशङ्खैश्च रथनेमिस्वनेन च ॥	२०
शङ्खदुन्दुभिनादेन संचचालेव मेदिनी । गजानां बृंहितैश्चापि शङ्खदुन्दुभिनिःस्वनैः ॥	२१
कृत्वा तु नगरं तनु नन्दिग्राममुपागमत् । समीक्ष्य भरतो वाक्यमुवाच पवनात्मजम् ॥	२२
कश्चित् खलु कापेयी सेव्यते चलच्चित्ता । नहि पश्यामि काकुत्स्थं राममर्थं परंतपम् ॥	२३
कश्चित् चानुदृश्यन्ते कपयः कामरूपिणः । अथैवमुक्ते वचने हनूमानिदमब्रवीत् ॥	२४
अर्थं विज्ञापयन्नेव भरतं सत्यविक्रमम् । सदाफलान्कुसुमितान्वृक्षान्प्राप्य मधुस्रवाच्च ॥	२५
भरद्वाजप्रसादेन मत्तभ्रमरनादितान् । तस्य चैव धरो दत्तो वासवेन परंतप ॥	२६
ससैन्यस्य तदातिथ्यं कृतं सर्वगुणान्वितम् । निःस्वनः श्रूयते भीमः प्रहृष्टानां वनौकसाम् ॥	२७
मन्ये घानरसेना सा नदीं तरति गोमतीम् । रजोवर्षं समुद्भूतं पश्य सालवनं प्रति ॥	२८

सेनागणा आटविकान्तसेनामेदास्तथाङ्गनागणाः । श्रेणी नाना-  
जातीयसङ्घः ॥ ४ ॥ ५ ॥ विष्टीर्भृतिकरान् । भागशो विभ-  
ज्येति शेषः । विषमाणि स्थलान्यत्युन्नतदेशाः । समानि च  
स्थानानि निरस्यन्तामयं भेदो निराक्रियताम् । सर्वं समं क्रिय-  
तामिति यावत् ॥ ६ ॥ इतो नन्दिग्रामात्परं यावदयोध्याम् ।  
तावत् एव गन्तव्यदेशत्वादिति भावः ॥ ७ ॥ समुच्छिन्न-  
पताका रथ्याः कर्म ॥ ८ ॥ सूर्यस्योदयनं प्रति । श्वः सूर्यो-  
दयकाले यथा सर्वं सज्जं भवति तथा कुरुतेत्यर्थः । विरलपु-  
ष्पबन्धाः स्रजः । निविडपुष्पबन्धं दाम । मुक्तपुष्पाणि बन्ध-  
रहितानि पुष्पाणि । पुष्पविशेषणम्—सुवर्णैरिति । पञ्चवर्णकैः  
पञ्चवर्णकल्पितैरलंकारैः ॥ ९ ॥ १० ॥ धृष्टपादयोऽष्टमन्त्रिणो  
निर्ययुः । उदयात्पूर्वं यथोक्तमार्गसंस्कारं कृत्वा प्रतिनि-  
र्ययुरित्यर्थः ॥ ११ ॥ १२ ॥ १३ ॥ १४ ॥ १५ ॥ नैगमा  
वणिजः । 'वैदेहकः सार्थवाहो नैगमो वणिजो वणिक्'  
इत्यमरः ॥ १६ ॥ आर्यपादौ श्रीरामपादुके ॥ १७ ॥ १८ ॥  
उपवासकृश इत्यनेन रामादेरपि किञ्चित्कालमुपवासोऽनुमेयः  
तत्पूर्वमागमनश्रवणपूर्वकम् ॥ १९ ॥ २० ॥ २१ ॥ २२ ॥

'यावन्न दूरं यातोऽस्मि क्षिप्रमागन्तुमर्हसि' इति हनूमन्तं प्रति  
रामोक्तेर्भरते सर्वा कथामुक्त्वा पुनः रामसमीपं गत्वा रामं  
प्रति भरतश्चतान्तं निवेद्य पुनर्नन्दिग्रामं प्रति रामाज्ञया गते  
एतद्भरतवचस्तं प्रतीति बोध्यम् । कापेयी कपिस्वभावप्रयुक्ता  
चलच्चित्ता न सेव्यते नानुष्ठीयते कश्चित् । मिथ्या नोच्यते  
कश्चिदित्यर्थः । कुत एवं शङ्का तत्राह—नहीति ॥ २३  
॥ २४ ॥ एवं मिथ्यावादित्वं शङ्कायां तन्निवृत्तयेऽर्थमर्थादन-  
पेतं विज्ञापयन्निदमब्रवीत् । सदाफलवादिर्विशिष्टान्वृक्षान्प्राप्य  
प्रहृष्टानां वनौकसां भूमौ निःस्वनः श्रूयते, अतस्त्वं प्रयाहीति  
शेषः ॥ २५ ॥ वृक्षाणां तथाविधत्वं कुतस्तत्राह—भरद्वाज-  
प्रसादेनेति । तेनापि कथमेवं शक्यं तत्राह—तस्य चेति ।  
भरद्वाजस्य चेत्यर्थः । वासवेनेति । तत्तपःप्रसादितेनेत्यर्थः  
॥ २६ ॥ यदेवमतः ससैन्यस्य तव रामस्य च भरद्वाजेन  
सर्वगुणान्वितमातिथ्यं कृतम् ॥ २७ ॥ यतो ध्वनिः श्रूयते,  
अतः सा सेना गोमतीं तरतीति मन्ये । 'वाल्मीकीम्' इति  
पाठान्तरम् । क्षणानन्तरमाह—रजोवर्षमिति ॥ २८ ॥



मन्ये सालवनं रम्यं लोलयन्ति प्लवंगमाः । तदेतद्दृश्यते दूराद्विमानं चन्द्रसंनिभम् ॥	२९
विमानं पुष्पकं दिव्यं मनसा ब्रह्मनिर्मितम् । रावणं बान्धवैः सार्धं हत्वा लब्धं महात्मना ॥	३०
तरुणादित्यसंकाशं विमानं रामवाहनम् । धनदस्य प्रसादेन दिव्यमेतन्मनोजवम् ॥	३१
एतस्मिन्धातरौ वीरौ वैदेह्या सह राघवौ । सुग्रीवश्च महातेजा राक्षसश्च विभीषणः ॥	३२
ततो हर्षसमुद्भूतो निःस्वनो दिवमस्पृशत् । स्त्रीबालयुववृद्धानां रामोऽयमिति कीर्तिते ॥	३३
रथकुञ्जरवाजिभ्यस्तेऽवतीर्थ महीं गताः । ददृशुस्तं विमानस्थं नराः सोममिवाम्बरे ॥	३४
प्राञ्जलिर्भरतो भूत्वा प्रहृष्टो राघवोन्मुखः । यथार्थेनाश्चर्यपाद्याद्यैस्ततो राममपूजयत् ॥	३५
मनसा ब्रह्मणा सृष्टे विमाने भरताग्रजः । रराज पृथुदीर्घाक्षो वज्रपाणिरिवामरः ॥	३६
ततो विमानाग्रगतं भरतो भ्रातरं तदा । वचन्वे प्रणतो रामं मेघस्थसिव भास्करम् ॥	३७
ततो रामाभ्यनुज्ञातं तद्विमानमनुत्तमम् । हंसयुक्तं महावेगं निपपात महीतलम् ॥	३८
आरोपितो विमानं तद्भरतः सत्यविक्रमः । राममासाद्य मुदितः पुनरेवाभ्यवादयत् ॥	३९
तं समुत्थाय काकुत्स्थश्चिरस्याक्षिपथं गतम् । अङ्गे भरतमारोग्य मुदितः परिष्वजे ॥	४०
ततो लक्ष्मणमासाद्य वैदेहीं च परंतपः । अथाभ्यवादयत्प्रीतो भरतो नाम चाग्रवीत् ॥	४१
सुग्रीवं कैकेयीपुत्रो जास्ववन्तमथाङ्गदम् । मैन्दं च द्विविदं नीलमृषभं चैव सस्वजे ॥	४२
सुषेणं च नलं चैव गवाक्षं गन्धमादनम् । शरभं पनसं चैव परितः परिष्वजे ॥	४३
ते कृत्वा मानुषं रूपं वानराः कामरूपिणः । कुशलं पर्यपृच्छंस्ते प्रहृष्टा भरतं तदा ॥	४४
अथाग्रवीद्राजपुत्रः सुग्रीवं वानरर्षभम् । परिष्वज्य महातेजा भरतो धर्मिणां वरः ॥	४५
त्वमस्माकं चतुर्णां वै भ्राता सुग्रीव पञ्चमः । सौहृदाज्जायते मित्रमपकारोऽरिलक्षणम् ॥	४६
विभीषणं च भरतः सान्त्ववाक्यमथाग्रवीत् । दिष्ट्या त्वया सहायेन कृतं कर्म सुदुष्करम् ॥	४७
शत्रुघ्नश्च तदा राममभिवाद्य सलक्ष्मणम् । सीतायाश्चरणौ वीरो विनयादभ्यवादयत् ॥	४८
रामो भ्रातरमासाद्य विवर्णां शोककर्षिताम् । जग्राह प्रणतः पादौ मनो मातुः प्रहर्षयन् ॥	४९
अभिवाद्य सुमित्रां च कैकेयीं च यशस्विनीम् । स मातृश्च ततः सर्वाः पुरोहितमुपागमत् ॥	५०
स्वागतं ते महाबाहो कौसल्यानन्दवर्धन । इति प्राञ्जलयः सर्वे नागरा राममब्रुवन् ॥	५१
तान्यञ्जलिसहस्राणि प्रगृहीतानि नागरैः । व्याकोशानीव पद्मानि ददर्श भरताग्रजः ॥	५२
पादुके ते तु रामस्य गृहीत्वा भरतः स्वयम् । चरणाभ्यां नरेन्द्रस्य योजयामास धर्मवित् ॥	५३
अग्रवीच्च तदा रामं भरतः स कृताञ्जलिः । एतत्ते सकलं राज्यं न्यासं निर्यातितं मया ॥	५४

क्षणोत्तरमाह—तदेतदिति ॥ २९ ॥ मनसा ब्रह्मनिर्मितम् । ब्रह्मणा स्रष्टृत्वसाम्याद्विश्वकर्मणा निर्मितम् ॥ ३० ॥ एतद्विव्यं मनोजवं विमानं प्रसादेन ब्रह्मणः प्रसादेन धनदस्य भवतीति शेषः । 'परेण तपसा लेभे यत्कुबेरः पितामहात्' इति सुन्दरकाण्डोक्तेः ॥ ३१ ॥ एतस्मिन्विमाने राघवौ सुग्रीवो विभीषणश्च तिष्ठतीति शेषः ॥ ३२ ॥ ३३ ॥ तत आसजे भरतादयस्तं ददृशुरित्याह—ददृशुरिति ॥ ३४ ॥ यथार्थेन स्वागतेन । अन्वर्थेन स्वागतेनेत्यर्थः । यस्यागमनं परमकल्याणं तत्स्वागतमित्यर्थानुगतमित्यर्थः ॥ ३५ ॥ ३६ ॥ ३७ ॥ ३८ ॥ अभ्यवादयत् । अभ्यवन्ददित्यर्थः ॥ ३९ ॥ ४० ॥ लक्ष्मणमासाद्य वन्दमानं लक्ष्मणं परिष्वङ्गादिना संभाव्य । 'अन्येद्युः पाञ्चजन्यात्मा कैकेय्यां भरतोऽभवत् । तदन्येद्युः सुमित्रायामनन्तात्मा च लक्ष्मणः ॥ सुदर्शनात्मा शत्रुघ्नो द्वौ जातौ युगपत्प्रिये ॥' इति पाञ्च शिवोक्तेः । वैदेहीमभ्यवादयदभ्यवन्दत् । परे तु—यद्यपि लक्ष्मणो भरतात्कनिष्ठो

वयसा, स्पष्टं चेदं जन्मप्रकरणे, तथापि ज्येष्ठानुवर्तनेन स्वापेक्षयाधिकगुणत्वेन स्वव्यवहारेण ज्येष्ठानुवृत्तिरेवं कर्तव्येति भरतं प्रत्युपदेशदानेन च गुरुलबुद्ध्या तस्य नतिरुचितैव । किं च कौसल्यायै प्रथमं दत्तपायसांशजलालक्ष्मणस्य ज्येष्ठत्वम् । ततो हि कैकेय्यै पायसार्धदानं तदंशजश्च शत्रुघ्न इति स एव भरतात्कनिष्ठः, अतएव वैदेहीं चेति चकारः स्वरसतः संगच्छते, अतएव शत्रुघ्नकृतो लक्ष्मणनमस्कार उपपद्यते । तथोर्युगपदुत्पन्नत्वादित्याहुः ॥ ४१ ॥ ४२ ॥ ४३ ॥ ४४ ॥ ४५ ॥ पञ्चमो भ्राता भ्रातृविषयकपञ्चत्वसंख्यापूरणः । सौहृदात्तत्पूर्वकोपकारात् ॥ ४६ ॥ ४७ ॥ ४८ ॥ ४९ ॥ कैकेयीं च यशस्विनीम् । अस्या मनोदाक्येन राजा नरकात्तारितः, देवा ब्रह्मर्षयश्च परमं सुखं प्राप्ताः, रामस्य च यशो जातम्, अत एषा यशस्विन्येव ॥ ५० ॥ ५१ ॥ व्याकोशानि विकसितानि ॥ ५२ ॥ ५३ ॥ एतदेतावत्कालं मया रक्षितं न्यासभूतं मयि स्थितं राज्यं मया ते निर्यातितं तुभ्यं



अद्य जन्म कृतार्थं मे संवृत्तश्च मनोरथः । यत्त्वां पश्यामि राजानमयोध्यां पुनरागतम् ॥	५५
अवेक्षतां भवान्कोशं कोष्ठागारं गृहं बलम् । भवतस्तेजसा सर्वं कृतं दशगुणं मया ॥	५६
तथा ब्रुवाणं भरतं दृष्ट्वा तं भ्रातृवत्सलम् । मुमुक्षुर्वानरा बाष्पं राक्षसश्च विभीषणः ॥	५७
ततः प्रहर्षाद्भरतमङ्कमारोप्य राघवः । ययौ तेन विमानेन ससैन्यो भरताश्रमम् ॥	५८
भरताश्रममासाद्य ससैन्यो राघवस्तदा । अवतीर्य विमानाप्रादवतस्थे महीतले ॥	५९
अग्रवीक्षु तदा रामस्तद्विमानमनुत्तमम् । वह वैश्रवणं देवमनुजानामि गम्यताम् ॥	६०
ततो रामाभ्यनुज्ञातं तद्विमानमनुत्तमम् । उत्तरां दिशमुद्दिश्य जगाम धनदालयम् ॥	६१
विमानं पुष्पकं दिव्यं संगृहीतं तु रक्षसा । अगमञ्जनदं वेगाद्रामवाक्यप्रचोदितम् ॥	६२
पुरोहितस्यात्मसखस्य राघवो बृहस्पतेः शक्र इवामराधिपः ।	
निपीड्य पादौ पृथगासने शुभे सदैव तेनोपविवेश वीर्यवान् ॥	६३
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तविंशधिकशततमः सर्गः ॥ १२७ ॥	

अष्टाविंशधिकशततमः सर्गः ।

शिरस्यञ्जलिमाधाय कैकेयीनन्दवर्धनः । बभाषे भरतो ज्येष्ठं रामं सत्यपराक्रमम् ॥	१
पूजिता मामिका माता दत्तं राज्यमिदं मम । तद्दामि पुनस्तुभ्यं यथा त्वमददा मम ॥	२
धुरमेकाकिना न्यस्तां वृषभेण बलीयसा । किशोरवह्नुं भारं न वोढुमहमुत्सहे ॥	३
वारिवेगेन महता मित्रः सेतुरिव क्षरन् । दुर्बन्धनमिदं मन्ये राज्यच्छिद्रमसंवृतम् ॥	४
गतिं खर इवाश्वस्य हंसस्येव च वायसः । नान्वेतुमुत्सहे वीर तव मार्गमरिंदम ॥	५
यथा चारोपितो वृक्षो जातश्चान्तर्निवेशने । महानपि दुरारोहो महास्कन्धः प्रशाखवान् ॥	६
शीर्येत पुष्पितो भूत्वा न फलानि प्रदर्शयन् । तस्य नानुभवेदर्थं यस्य हेतोः स रोपितः ॥	७
एषोपमा महाबाहो त्वमर्थं वेत्तुमर्हसि । यद्यस्मान्मनुजेन्द्र त्वं भर्ता भृत्यान् श्लाघि हि ॥	८
जगद्धाभिषिक्तं त्वामनुपश्यतु राघव । प्रतपन्तमिवादित्यं मध्याह्ने दीप्ततेजसम् ॥	९
तूर्यसंघातनिर्घोषैः काञ्चीनूपुरनिःस्वनैः । मधुरैर्गीतशब्दैश्च प्रतिबुध्यस्व शेष्व च ॥	१०
यावदावर्तते चक्रं यावती च वसुंधरा । तावत्त्वमिह लोकस्य स्वामित्वमनुवर्तय ॥	११

निवेदितम् ॥ ५४ ॥ ५५ ॥ ५६ ॥ विभीषणश्च बाष्पं मुमोच । ईदृशा अपि भ्रातरः सन्तीत्यानन्देन स्वस्य तद्वैप-  
रीत्यजशोकेन च ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ पुरोहितस्यात्मसखस्येति । वसिष्ठपुत्रस्य सुयज्ञस्ये-  
त्यर्थः । 'आत्मसमस्य' इति पाठान्तरम् । ब्रह्मज्ञत्वादिति भावः । वसिष्ठस्येत्यर्थ इति तीर्थः ॥ ६३ ॥ इति श्रीरामा-  
भिरामे श्रीरामायणे रामायणतिलके वाल्मीकीय आदिकाव्ये युद्धकाण्डे सप्तविंशधिकशततमः सर्गः ॥ १२७ ॥

धिरसीति ॥ १ ॥ त्वया मामिका माता पूजिता । तदुक्-  
षनवासानुष्ठानात् । मया चित्रकूटे तव समर्पितमिदं राज्यं  
त्वं पुनश्चित्रकूटे एव मम दत्तवान्, तत्पुनस्तुभ्यमहं ददामि ।  
ननु कथं दत्तस्य पुनर्दानं तत्राह—यथेति । यथा त्वं महत्तं  
राज्यं महामददास्तथा मयापि त्वद्दत्तं तुभ्यं दीयते इत्यर्थः  
॥ २ ॥ ननु त्वद्दत्तं राज्यमोगमहं करिष्यामि, राज्यं तु त्वमेव  
पालयेत्यत्राह—धुरमिति । एकाकिना स्वसमानधूर्वहबलीव-  
दान्तरहितेन बलीयसा वृषभेण बलीवर्देन न्यस्तां क्षितां  
किशोरवत्पार्श्ववर्तिबद्धा बालवत्सो यथा वोढुं नोत्सहते, तथा

गुरुं राज्यस्य भारं वोढुं नाहमुत्सहे ॥ ३ ॥ नोत्सहे इत्यत्र  
हेतुमाह—वारीति । महता वारिवेगेन मित्रः क्षरन्सेतुर्यथा  
दुर्निबन्धो बद्धमशक्यः, एवमसंवृतमशक्यसंवरणं राज्यच्छिद्रं  
चोरादिनिबन्धनं दुर्निबन्धनं बद्धमशक्यमित्येव मन्ये । अह-  
मिति शेषः ॥ ४ ॥ तव मार्गं रक्षणीयरक्षणचातुर्यम् ॥ ५ ॥  
अन्तर्निवेशने गृहारामे कश्चिद्वृक्ष आरोपितः, स महत्त्वादि-  
गुणविशिष्टश्च जातः, ततः स पुष्पितो भूत्वा फलान्यदर्शय-  
न्यदि विशीर्येत विशीर्णपुष्पो वा स्वरूपतो वा विशीर्णो भवति,  
ततोऽस्य फलस्य हेतोर्येन रोपितः स तदा रोपणादिक्लेशस्यार्थं  
फलं नानुभवेदिति स यथा वृथाप्रयासः ॥ ६ ॥ ७ ॥  
एषोपमा तव । हे महाबाहो, यदि त्वं भक्तान्मृत्यान्स्मात्  
श्लाघि । तदेति शेषः । तमर्थं त्वं वेत्तुमर्हसि । अन्यापदेश-  
वचनार्थमित्यर्थः । राज्ञा प्रजापालनार्थं महता यत्नेनोत्पाद्य  
संवर्धितेन त्वया प्रजापालनं संपादनीयम्, तदकरणे तु तादृ-  
शवृक्षतुल्यस्त्वमिति भावः ॥ ८ ॥ यदेवमतः—जगदयेत्यादि  
॥ ९ ॥ तूर्यघोषादिभी राजोपचारैः प्रतिबुध्यस्व शेष्व  
चेत्यर्थः ॥ १० ॥ चक्रं ज्योतिश्चक्रं यावदावर्तते । अनेन



भरतस्य वचः श्रुत्वा रामः परपुरंजयः । तथेति प्रतिजग्राह निषसादास्तने शुभे ॥	१२
ततः शत्रुघ्नवचनाभिपुणाः श्मश्रुवर्धनाः । सुखहस्ताः सुशीघ्राश्च राघवं पर्यवारयन् ॥	१३
पूर्वं तु भरते ज्ञाते लक्ष्मणे च महाबले । सुग्रीवे वानरेन्द्रे च राक्षसेन्द्रे विभीषणे ॥	१४
विशोधितजटः स्नातश्चित्रमाल्यानुलेपनः । महार्हवसनोपेतस्तस्थौ तत्र श्रिया ज्वलन् ॥	१५
प्रतिकर्म च रामस्य कारयामास वीर्यवान् । लक्ष्मणस्य च लक्ष्मीवानिष्वाकुलवर्धनः ॥	१६
प्रतिकर्म च सीतायाः सर्वा दशरथस्त्रियः । आत्मनैव तदा चक्रुर्मनस्त्रिन्यो मनोहरम् ॥	१७
ततो वानरपत्नीनां सर्वासामेव शोभनम् । चकार यत्नात्कौसल्या प्रहृष्टा पुत्रवत्सला ॥	१८
ततः शत्रुघ्नवचनात्सुमन्त्रो नाम सारथिः । योजयित्वाभिचक्राम रथं सर्वाङ्गशोभनम् ॥	१९
अद्वयकामलसंकाशं दिव्यं दृष्ट्वा रथं स्थितम् । आरुरोह महाबाहू रामः परपुरंजयः ॥	२०
सुग्रीवो हनुमांश्चैव महेन्द्रसदृशद्युती । स्नातौ दिव्यनिभैर्वह्निर्जग्मतुः शुभकुण्डलौ ॥	२१
सर्वाभरणजुष्टाश्च ययुस्ताः शुभकुण्डलाः । सुग्रीवपदयः सीता च द्रष्टुं नगरमुत्सुकाः ॥	२२
अयोध्यायां च सचिवा राज्ञो दशरथस्य च । पुरोहितं पुरस्कृत्य मन्त्रवामासुर्यवत् ॥	२३
अशोको विजयश्चैव सिद्धार्थश्च समाहिताः । मन्त्रयन् रामवृद्ध्यर्थं वृत्त्यर्थं नगरस्य च ॥	२४
सर्वमेवाभिषेकार्थं जयार्हस्य महात्मनः । कर्तुमर्हथ रामस्य यद्यन्मङ्गलपूर्वकम् ॥	२५
इति ते मन्त्रिणः सर्वे संदिश्य च पुरोहितः । नगराभिर्ययुस्तूर्णं रामदर्शनबुद्धयः ॥	२६
हरियुक्तं सहस्राक्षो रथमिन्द्र इवानघः । प्रययौ रथमास्थाय रामो नगरमुत्तमम् ॥	२७
जग्राह भरतो रश्मीन्शत्रुघ्नश्छत्रमाददे । लक्ष्मणो व्यजनं तस्य मूर्ध्नि संवीजयंस्तदा ॥	२८
श्वेतं च वालव्यजनं जगृहे परितः स्थितः । अपरं चन्द्रसंकाशं राक्षसेन्द्रो विभीषणः ॥	२९
ऋषिसङ्घैस्तदाकाशे देवैश्च समरुद्रणैः । स्तूयमानस्य रामस्य शुश्रुवे मधुरध्वनिः ॥	३०
ततः शत्रुंजयं नाम कुञ्जरं पर्वतोपमम् । आरुरोह महातेजाः सुग्रीवः प्लवगर्षभः ॥	३१
नव नागसहस्राणि ययुरास्थाय वानराः । मानुषं विग्रहं कृत्वा सर्वाभरणभूषिताः ॥	३२
शङ्खशब्दप्रणादैश्च दुन्दुभीनां च निःस्वनैः । प्रययौ पुरुषव्याघ्रस्तां पुरीं हर्म्यमालिनीम् ॥	३३
दृढशुक्ले समायान्तं राघवं सपुरःसरम् । विराजमानं वपुषा रथेनातिरथं तदा ॥	३४
ते वर्धयित्वा काकुत्स्थं रामेण प्रतिनन्दिताः । अनुजग्मुर्महात्मानं भ्रातृभिः परिवारितम् ॥	३५
अमाल्यैर्ग्राह्यणैश्चैव तथा प्रकृतिभिर्वृतः । श्रिया विरुह्य रामो नक्षत्रैरिव चन्द्रमाः ॥	३६
स पुरोगामिभिस्तूर्यैस्तालस्वस्तिकपाणिभिः । प्रव्याहरन्निर्मुदितैर्मङ्गलानि वृतो ययौ ॥	३७

कालावधिरुच्यते । यावती च वसुंधरेति देशावधिरुच्यते ॥ ११ ॥ प्रतिजग्राह । भरतस्य वच इति शेषः ॥ १२ ॥ श्मश्रुवर्धनाः । तच्छेदका नापिता इत्यर्थः । 'वर्धनच्छेदनेऽथ द्वे आनन्दनसभाजने' इत्यमरः ॥ १३ ॥ पूर्वं त्विति । अत्र भरतलक्ष्मणयोः स्नानाद्यभिधानकाले शत्रुघ्नस्य तदनभिधानं तु स्नानकारयित्वात् । उपलक्षणं वा ॥ १४ ॥ १५ ॥ इष्वा-कुलवर्धनः शत्रुघ्नः ॥ १६ ॥ प्रतिकर्मालंकरणम् । आत्मनैव न सैरन्धीहस्तेनेत्यर्थः ॥ १७ ॥ शोभनमलंकरणम् ॥ १८ ॥ अभिचक्राम समीपमाजगाम ॥ १९ ॥ २० ॥ दिव्यनिभैर्दिव्यकान्तिमिवैर्बुधैः कौ जग्मतुः । रथस्थं राममनुजगम-रित्यर्थः ॥ २१ ॥ २२ ॥ अयोध्यायां चेति । तस्मिन्नन्तरे इत्यादिः । पुरोहितं वसिष्ठम् । अर्थवत्प्रयोजनोत्तमवत् । रामाभिषेकोपयुक्तमशेषविचारं चक्रुरित्यर्थः ॥ २३ ॥ तदे-वाह—अशोक इत्यादि । अशोकादयो रामवृद्ध्यर्थं नगरस्य च वृत्त्यर्थं संगता मन्त्रयन्मन्त्रयन् ॥ २४ ॥ तदेवाह—सर्वमे-

वेति । कर्तुमर्हथेति भृत्यान्प्रत्युक्तिः ॥ २५ ॥ मन्त्रिणः पुरो-हितश्चैवं संदिश्य निर्ययुः ॥ २६ ॥ २७ ॥ लक्ष्मणो व्यजनं तालवृन्तमयम् ॥ २८ ॥ अपरं श्वेतं वालव्यजनं विभीषणो जगृहे ॥ २९ ॥ ३० ॥ ३१ ॥ नवनागसहस्राणि । नवसह-स्रसंख्याकगजानित्यर्थः ॥ ३२ ॥ शङ्खशब्दप्रणादैः । शङ्खश-ब्दैर्जनानां हर्षप्रणादैश्चेत्यर्थः । वदुक्तं पाद्ये—'आगतो राव-णद्वेषी कुम्भकर्णखरान्तकः । अतिकायेन्द्रजिच्छेत्ता महर्षि-जनरक्षकः ॥ समाप्तदेवताकार्यः सीतेशो लक्ष्मणानुजः । सत्यैकनिरतः शास्ता परदारसहोदरः । सुग्रीवराज्यदो धन्वी रावणानुजराज्यदः । शरणागतसंभ्राता धर्मस्थापनतत्परः ॥ रामो दाशरथिः धीमान्भगवान्भरताम्रजः । शरण्यो राम इत्येवं शुश्रुवे काहलध्वनिः ॥' इति ॥ ३३ ॥ ते नागराः ॥ ३४ ॥ ते नागरा वर्धयित्वा । आशीभिरिति शेषः ॥ ३५ ॥ ॥ ३६ ॥ तूर्यैस्तूर्यवादकैः । स्वस्तिकश्च तालवदेव करतल-



अक्षतं जातरूपं च गावः कन्याः सहद्विजाः । नरा मोदकहस्ताश्च रामस्य पुरतो ययुः ॥ ३८  
 सख्यं च रामः सुग्रीवे प्रभावं चानिलात्मजे । वानराणां च तत्कर्म ह्याचक्षेऽथ मन्त्रिणाम् ॥ ३९  
 श्रुत्वा च विस्मयं जग्मुरयोध्यापुरवासिनः । वानराणां च तत्कर्म राक्षसानां च तद्वलम् ॥ ४०  
 द्युतिमानेतदाख्याय रामो वानरसंयुतः । दृष्टपुष्टजनाकीर्णामयोध्यां प्रविवेश सः ॥ ४१  
 ततो ह्यभ्युच्छ्रयन्पौराः पताकाश्च गृहे गृहे । पेक्षवाकाभ्युषितं रम्यमाससाद् पितुर्गृहम् ॥ ४२  
 अथाब्रवीद्राजपुत्रो भरतं धर्मिणां वरम् । अर्थोपहितया वाचा मधुरं रघुनन्दनः ॥ ४३  
 पितुर्भवनमासाद्य प्रवेश्य च महात्मनः । कौसल्यां च सुमित्रां च कैकेयीमभिवादय ॥ ४४  
 तच्च मद्भवनं श्रेष्ठं साशोकवनिकं महत् । मुक्तावैदूर्यसंकीर्णं सुग्रीवाय निवेदय ॥ ४५  
 तस्य तद्वचनं श्रुत्वा भरतः सत्यविक्रमः । हस्ते गृहीत्वा सुग्रीवं प्रविवेश तमालयम् ॥ ४६  
 ततस्तैलप्रदीपांश्च पर्यङ्गास्तरणानि च । गृहीत्वा विविशुः क्षिप्रं शत्रुघ्नेन प्रचोदिताः ॥ ४७  
 उवाच च महातेजाः सुग्रीवं राघवानुजः । अभिषेकाय रामस्य दूतानाज्ञापय प्रभो ॥ ४८  
 सौवर्णान्वानरेन्द्राणां चतुर्णां चतुरो घटान् । ददौ क्षिप्रं स सुग्रीवः सर्वरत्नविभूषितान् ॥ ४९  
 तथा प्रत्यूषसमये चतुर्णां सागराम्भसाम् । पूर्णैर्घटैः प्रतीक्षध्वं तथा कुरुत वानराः ॥ ५०  
 एवमुक्ता महात्मानो वानरा वारणोपमाः । उत्पेतुर्गगनं शीघ्रं गरुडा इव शीघ्रगाः ॥ ५१  
 जाम्बवांश्च हनूमांश्च वेगदर्शीं च वानरः । ऋषभश्चैव कलशाञ्जलपूर्णानथानयन् ॥ ५२  
 नदीशतानां पञ्चानां जलं कुम्भैरुपाहरन् । पूर्वात्समुद्रात्कलशं जलपूर्णमथानयत् ॥ ५३  
 सुषेणः सत्त्वसंपन्नः सर्वरत्नविभूषितम् । ऋषभो दक्षिणात्तूर्णं समुद्राञ्जलमानयत् ॥ ५४  
 रक्तचन्दनकर्पूरैः संवृतं काञ्चनं घटम् । गवयः पश्चिमात्तोयमाजहार महार्णवात् ॥ ५५  
 रत्नकुम्भेन महता शीतं मारुतविक्रमः । उत्तराच्च जलं शीघ्रं गरुडानिलविक्रमः ॥ ५६  
 आजहार स धर्मात्मानिलः सर्वगुणान्वितः । ततस्तैर्वानरश्रेष्ठैरानीतं प्रेक्ष्य तज्जलम् ॥ ५७  
 अभिषेकाय रामस्य शत्रुघ्नः सचिवैः सह । पुरोहिताय श्रेष्ठाय सुहृद्भ्यश्च न्यवेदयत् ॥ ५८  
 ततः स प्रयतो वृद्धो वसिष्ठो ब्राह्मणैः सह । रामं रत्नमये पीठे ससीतं सञ्चयवेशयत् ॥ ५९  
 वसिष्ठो विजयश्चैव जाबालिरथ काश्यपः । कात्यायनो गौतमश्च वामदेवस्तथैव च ॥ ६०  
 अभ्यपिञ्चन्नरव्याघ्रं प्रसन्नेन सुगन्धिना । सलिलेन सहस्राक्षं वसवो वासवं यथा ॥ ६१  
 ऋत्विग्भिर्ब्राह्मणैः पूर्वं कन्याभिर्मन्त्रिभिस्तथा । योधैश्चैवाभ्यपिञ्चन्ते संप्रहृष्टैः सनैगमैः ॥ ६२  
 सर्वौषधिरसैश्चापि दैवतैर्नभसि स्थितैः । चतुर्भिर्लोकपालैश्च सर्वैर्देवैश्च संगतैः ॥ ६३

धार्यः । मङ्गलानि प्रव्याहरद्विरित्यन्वयः ॥ ३७ ॥ अक्षतादिकं मङ्गलार्थम् । जातरूपमक्षतम् । संपादितहरिद्रादिवर्णविशेष-मित्यर्थः । अक्षतादीनां पुरतो यानं तद्गृहिपुरुषद्वारा ॥ ३८ ॥ ॥ ३९ ॥ ४० ॥ ४१ ॥ अभ्युच्छ्रयन्पौराः ॥ ४२ ॥ ४३ ॥ पितुर्भवनमासाद्य तत्र महात्मनः सुग्रीवादीन्मुख्या-म्प्रवेश्य कौसल्याया अभिवादय । वानरैरिति शेषः । इति भरतमब्रवीदिति संबन्धः । तत्र पूर्वं सुग्रीवादिप्रवेशशीजमुक्तं पाद्रे—‘खं श्रीमद्भवनं रामो भक्तपादाब्जरेणुभिः । शुद्धीकर्तुमना राजा हनूमन्तमकल्मषम् । विभीषणं च सुग्रीवं गृहं प्रावेशयत्तदा ॥’ इति । आपाततस्तु कौसल्यादिप्रणामकरणं फलमिति भाति । आन्तरं मुख्यं तु पाशोक्तं बोध्यम् । पूर्वं तु रामेणैकान्त एव तद्वन्दनं कृतम्, न तु सर्वसमक्षमिति गम्यते ॥ ४४ ॥ ४५ ॥ ४६ ॥ ततः शत्रुघ्नेन प्रचोदिता राजभवनरक्षका अभ्यन्तरप्रदेशप्रदर्शनार्थं तैलप्रदीपान्गृहीत्वा भरतसुग्रीवयोः पुरः प्रविविशुः ॥ ४७ ॥ उवाचेति । राम-भवनप्रदर्शनानन्तरमिति शेषः । राघवानुजो भरतः ॥ ४८ ॥

चतुर्णां चतुःसागरगामिनां जाम्बवदादीनाम् ॥ ४९ ॥ चतुर्णां सागराम्भसां तैः पूर्णैर्घटैः सहिताः प्रत्यूषसमये यथास्मान्प्रतीक्षध्वं प्रतीक्षिष्यध्वं तथा कुरुतेति योजना ॥ ५० ॥ ५१ ॥ जाम्बवांश्चेति । अत्र चकारैः सुषेणगवयादिपञ्चशतवानरपरिग्रहः । तद्वक्ष्यति—नदीशतानां पञ्चानामिति । अतएव सुषेणगवययोः समुद्रजलाहर्तृत्वेन वक्ष्यमाणेन न विरोधः ॥ ५२ ॥ ५३ ॥ ५४ ॥ ५५ ॥ ५६ ॥ अनिलो हनूमान् । तत्प्रसिद्धं नदीतीर्थसागराणां जलम् ॥ ५७ ॥ श्रेष्ठाय पुरोहिताय वसिष्ठाय ॥ ५८ ॥ प्रयतः प्रयत्नवान् । रत्नमये पीठे रत्नसिंहासने । ससीतं सीतासहितम् ॥ ५९ ॥ ६० ॥ प्रसन्नेन निर्मलेन सकलवैदिकमन्त्रमन्त्रितत्वादति-पवित्रेण च सलिलेन नरव्याघ्रमभ्यपिञ्चन् ॥ ६१ ॥ ऋत्वि-ग्भिरित्यादि । अत्र वसिष्ठादयः प्रयोजककर्तारः । कन्याभिः षोडशसंख्याभिः । अभ्यपिञ्चन्नभ्यषेचयन् । ते वसिष्ठादयः । नैगमा वणिजः ॥ ६२ ॥ नभसि स्थितैः सर्वदेवसहितैर्लो-कपालदैवतैः सर्वौषधिरसैरभ्यषेचयन्वसिष्ठादयः ॥ ६३ ॥



ब्रह्मणा निर्मितं पूर्वं किरीटं रत्नशोभितम् । अभिषिक्तः पुरा येन मनुस्तं दीप्ततेजसम् ॥	६४
तस्यान्धवाये राजानः क्रमाद्येनाभिषेचिताः । सभायां हेमकृतायां शोभितायां महाधनैः ॥	६५
रत्नैर्नानाविधैश्चैव चित्रितायां सुशोभनैः । नानारत्नमये पीठे कल्पयित्वा यथाविधि ॥	६६
किरीटेन ततः पश्चाद्वसिष्ठेन महात्मना । ऋत्विग्भिर्भूषणैश्चैव समयोक्ष्यत राघवः ॥	६७
छत्रं तस्य च जग्राह शत्रुघ्नः पाण्डुरं शुभम् । श्वेतं च बालव्यजनं सुग्रीवो वानरेश्वरः ॥	६८
अपरं चन्द्रसंकाशं राक्षसेन्द्रो विभीषणः । मालां ज्वलन्तीं वपुषा काञ्चनीं शतपुष्कराम् ॥	६९
राघवाय ददौ वायुर्वासवेन प्रचोदितः । सर्वरत्नसमायुक्तं मणिभिश्च विभूषितम् ॥	७०
मुक्ताहारं नरेन्द्राय ददौ शक्रप्रचोदितः । प्रजगुर्देवगन्धर्वा ननृतुश्चाप्सरोगणाः ॥	७१
अभिषेके तदर्हस्य तदा रामस्य धीमतः । भूमिः सस्यवती चैव फलवन्तश्च पादपाः ॥	७२
गन्धवन्ति च पुष्पाणि बभूवुः राघवोत्सवे । सहस्रशतमश्वानां धेनूनां च गवां तथा ॥	७३
ददौ शतवृषाःपूर्वं द्विजेभ्यो मनुजर्षभः । त्रिशत्कोटीर्हिरण्यस्य ब्राह्मणेभ्यो ददौ पुनः ॥	७४
नानाभरणवस्त्राणि महार्हाणि च राघवः । अर्करश्मिप्रतीकाशां काञ्चनीं मणिविग्रहाम् ॥	७५
सुग्रीवाय स्रजं दिव्यां प्रायच्छन्मनुजाधिपः । वैदूर्यमयचित्रे च चन्द्ररश्मिविभूषिते ॥	७६
वालिपुत्राय धृतिमानङ्गदायाङ्गदे ददौ । मणिप्रवरजुष्टं तं मुक्ताहारमनुत्तमम् ॥	७७
सीतायै प्रददौ रामश्चन्द्ररश्मिसमप्रभम् । अरजे वाससी दिव्ये शुभान्याभरणानि च ॥	७८
अवेक्षमाणा वैदेही प्रददौ वायुसूनुवे । अवमुच्यात्मनः कण्ठाद्वारं जनकनन्दिनी ॥	७९
अवैक्षत हरीन्सर्वान्भर्तारं च मुहुर्मुहुः । तामिङ्गितब्रह्मः संप्रेक्ष्य बभाषे जनकात्मजाम् ॥	८०
प्रदेहि सुभगे हारं यस्य तुष्टासि भामिनि । अथ सा वायुपुत्राय तं हारमसितेक्षणा ॥	८१
तेजो धृतिर्यशो दाक्ष्यं सामर्थ्यं विनयो नयः । पौरुषं विक्रमो बुद्धिर्यस्मिन्नेतानि नित्यदा ॥	८२
हनूमांस्तेन हारेण शुशुभे वानरर्षभः । चन्द्रांशुचयगौरेण श्वेताभ्रेण यथाचलः ॥	८३
सर्वे वानरवृद्धाश्च ये चान्ये वानरोत्तमाः । वासोभिर्भूषणैश्चैव यथाहं प्रतिपूजिताः ॥	८४
विभीषणोऽथ सुग्रीवो हनूमाञ्जाम्बवांस्तथा । सर्वे वानरमुण्याश्च रामेणाङ्गिष्टकर्मणा ॥	८५
यथाहं पूजिताः सर्वे कामै रत्नैश्च पुष्कलैः । प्रहृष्टमनसः सर्वे जग्मुरेव यथागतम् ॥	८६
ततो द्विविदमैन्दाभ्यां नीलाय च परंतपः । सर्वान्कामगुणान्वीक्ष्य प्रददौ वसुधाधिपः ॥	८७
दृष्ट्वा सर्वे महात्मानस्ततस्ते वानरर्षभाः । विसृष्टाः पार्थिवेन्द्रेण किष्किन्धां समुपागमन् ॥	८८
सुग्रीवो वानरश्रेष्ठो दृष्ट्वा रामाभिषेचनम् । पूजितश्चैव रामेण किष्किन्धां प्राविशत्पुरीम् ॥	८९
विभीषणोऽपि धर्मात्मा सह तैर्नैर्ऋतर्षभैः । लब्ध्वा कुलधनं राजा लङ्कां प्रायान्महायशाः ॥	९०

येन किरीटेन मनुरभिषिक्तो युक्तः ॥ ६४ ॥ अन्धवायो  
वंशः । येन वसिष्ठेन । तद्वंशे राजान उच्यमानगुणायां सभा-  
यामभिषेचिताः ॥ ६५ ॥ तस्यां सभायां पीठे दीप्ततेजसं  
रामं कल्पयित्वोपवेश्य यथाविध्यभिषिच्य ॥ ६६ ॥ पश्चाद-  
भिषेकानन्तरं तेन किरीटेन तेन वसिष्ठेन राघवः समयोक्ष्यत  
संयुक्तः कृतः । ऋत्विग्भिश्च भूषणैः संयुक्तः कृतः । आर्षो  
लङ् ॥ ६७ ॥ ६८ ॥ शतपुष्करां शतपद्मनिर्मिताम् ॥ ६९  
॥ ७० ॥ शक्रप्रचोदित इति । वायुरित्यनुकृष्यते । वायुद्वारा  
दिव्यां स्त्रीयां काञ्चनमालां मुक्ताहारं च भगवान्महेन्द्रो ददा-  
वित्यर्थः ॥ ७१ ॥ तदर्हस्य देवगीतनृत्ताद्यर्हस्य । अभिषेके  
सतीत्यर्थः ॥ ७२ ॥ सहस्रशतं लक्षम्, धेनूनां गवाम् । नव-  
प्रसूतगवामित्यर्थः । शतशब्दोऽनन्तवाची वा ॥ ७३ ॥ पूर्व  
गवादिदानानि कृत्वा तदनन्तरं भूयसीत्वेन त्रिशत्कोटीर्हिरण्यं  
ददौ ॥ ७४ ॥ ७५ ॥ ७६ ॥ ७७ ॥ ७८ ॥ अवेक्षमाणा

तत्कृतमुपकारं चिन्तयन्ती प्रददौ । प्रदातुमित्येषेत्यर्थः ।  
आत्मनः कण्ठाद्वारमवमुच्य वित्तसया भर्त्रनुमतये भर्तारमवै-  
क्षत ॥ ७९ ॥ ८० ॥ अथ भर्त्रनुमत्यनन्तरं सा वायुपुत्राय  
ददाविति शेषः ॥ ८१ ॥ तत्र हेतुः पौरुषादि तेजसादि  
च । यत्र हनूमति । नित्यदा नित्यम् । आर्षो दाप्रत्ययः  
॥ ८२ ॥ ८३ ॥ ८४ ॥ ८५ ॥ कामैः स्रक्चन्दनाजपानाद्यैः  
॥ ८६ ॥ वीक्ष्य मैन्दद्विविदनीलान्दृष्ट्वा तेभ्यः सर्वान्कामगुणा-  
नत्युत्तमान्प्रावीन्ददौ ॥ ८७ ॥ ८८ ॥ ८९ ॥ लब्ध्वा कुल-  
धनमिति । स्वकुलधनं लङ्काराज्यमित्यर्थः । यत्तु इक्ष्वाकु-  
कुल-  
दैवतं रत्नं विमानमिति, तन्न । पाप्मेऽवतारसमाप्तिसमये  
तद्दानस्योक्तत्वात् । तथा च तत्र विभीषणं प्रति रामवचनम्—  
'यावच्चन्द्रश्च सूर्यश्च यावत्तिष्ठति मेदिनी । तावद्ममस्य राज्यस्थः  
काले मम पदं ब्रज ॥ इत्युक्त्वा प्रददौ तस्मै स्वविशेषा-  
हिष्णवे । श्रीरत्नस्वामिनं स्वार्चामिक्ष्वाकुकुलदैवतम् ॥ रां



स राज्यमखिलं शासन्निहतारिर्महायशाः । राघवः परमोदारः शशास परया मुदा ।	
उवाच लक्ष्मणं रामो धर्मज्ञं धर्मवत्सलः ॥	९१
आतिष्ठ धर्मज्ञ मया सहेमां गां पूर्वराजाध्युषितां बलेन ।	
तुल्यं यथा त्वं पितृभिः पुरस्तात्तैर्यौवराज्ये धुरमुद्वहस्व ॥	९२
सर्वात्मना पर्यनुनीयमानो यदा न सौमित्रिरुपैति योगम् ।	
नियुज्यमानो भुवि यौवराज्ये ततोऽभ्यषिञ्चद्भरतं महात्मा ॥	९३
पौण्डरीकाश्वमेधाभ्यां वाजिमेधेन चासकृत् । अन्यैश्च विविधैर्यज्ञैरयजत्पार्थिवात्मजः ॥	९४
राज्यं दशसहस्राणि प्राप्य वर्षाणि राघवः । दशाश्वमेधानाजहे सदश्वान्भूरिदक्षिणान् ॥	९५
आजानुलम्बिबाहुः स महावक्षाः प्रतापवान् । लक्ष्मणानुचरो रामः शशास पृथिवीसिमाम् ॥	९६
राघवश्चापि धर्मात्मा प्राप्य राज्यमनुत्तमम् । ईजे बहुविधैर्यज्ञैः ससुतभ्रातृबान्धवः ॥	९७
न पर्यदेवन्विधवा न च व्यालकृतं भयम् । न व्याधिजं भयं चासीद्रामे राज्यं प्रशासति ॥	९८
निर्दस्युरभवल्लोको नानर्थं कश्चिदस्पृशत् । न च स वृद्धा बालानां प्रेतकार्याणि कुर्वते ॥	९९
सर्वं मुदितमेवासीत्सर्वो धर्मपरोऽभवत् । राममेवानुपश्यन्तो नाभ्यर्हिसन्परस्परम् ॥	१००
आसन्वर्षसहस्राणि तथा पुत्रसहस्रिणः । निरामया विशोकाश्च रामे राज्यं प्रशासति ॥	१०१
नित्यमूला नित्यफलास्तरवस्तत्र पुष्पिताः । कामवर्षी च पर्जन्यः सुखस्पर्शश्च मारुतः ॥	१०२
स्वकर्मसु प्रवर्तन्ते तुष्टाः स्वैरेव कर्मभिः । आसन्प्रजा धर्मपरा रामे शासति नानृताः ॥	१०३
सर्वे लक्षणसंपन्नाः सर्वे धर्मपरायणाः । दशवर्षसहस्राणि रामो राज्यमकारयत् ॥	१०४
धर्म्यं यशस्यमायुष्यं राक्षां च विजयावहम् । आदिकाव्यमिदं चार्थं पुरा वाल्मीकिना कृतम् ॥	१०५
यः शृणोति सदा लोके नरः पापात्प्रमुच्यते । पुत्रकामश्च पुत्रान्वै धनकामो धनानि च ॥	१०६
लभते मनुजो लोके श्रुत्वा रामाभिषेचनम् । महीं विजयते राजा रिपूंश्चाप्यधितिष्ठति ॥	१०७
राघवेण यथा माता सुमित्रा लक्ष्मणेन च । भरतेन च कैकेयी जीवपुत्रास्तथा स्त्रियः ॥	१०८
श्रुत्वा रामायणमिदं दीर्घमायुश्च विन्दति । रामस्य विजयं चेमं सर्वमक्लिष्टकर्मणः ॥	१०९
शृणोति य इदं काव्यं पुरा वाल्मीकिना कृतम् । श्रद्धधानो जितक्रोधो दुर्गोप्यतितरत्यसौ ॥	११०
समागम्य प्रवासान्ते रमन्ते सह बान्धवैः । शृण्वन्ति य इदं काव्यं पुरा वाल्मीकिना कृतम् ॥	१११
ते प्रार्थितान्वरान्सर्वान्प्राप्तुवन्तीह राघवात् । श्रवणेन सुराः सर्वे प्रीयन्ते संप्रशृण्वताम् ॥	११२
विनायकाश्च शाम्यन्ति गृहे तिष्ठति यस्य वै । विजयेत महीं राजा प्रवासी स्वस्तिमान्भवेत् ॥	११३
स्त्रियो रजस्वलाः श्रुत्वा पुत्रान्सूयुरनुत्तमान् । पूजयंश्च पठंश्चैनमितिहासं पुरातनम् ॥	११४
सर्वपापैः प्रमुच्येत दीर्घमायुरवाप्नुयात् । प्रणम्य शिरसा नित्यं श्रोतव्यं क्षत्रियैर्द्विजात् ॥	११५
पेश्वर्यं पुत्रलाभश्च भविष्यति न संशयः । रामायणमिदं कृत्वा शृण्वतः पठतः सदा ॥	११६

विमानमादाय लङ्कां प्रायाद्विभीषणः ॥ इति ॥ ९० ॥ शास-  
न्दुष्टनिग्रहं कुर्वन्शशास पालयामास ॥ ९१ ॥ चतुरङ्गबलेन  
सह पूर्वराजाध्युषितामिमां गां मया सहातिष्ठ । पूर्वं राजानो  
मन्वादयस्तैर्युषितां पालिताम् । कीदृशमास्थानं मया भुवः  
कर्तव्यं भवता सहेत्यत्राह—तुल्यमित्यादि । पुरस्तान्महा-  
राज्याभिषेकापूर्वं पितृभिः स्वपितृमित्रतुल्यं यथा भवति तथा  
तैर्या यौवराज्ये धूर्धता तां धुरमुद्वहस्व आत्मना सह वन-  
वासे दुःखानुभवाद्वाज्ये सहस्रानुभवार्थं लक्ष्मणं प्रति यौव-  
राज्यप्रार्थनेति भावः ॥ ९२ ॥ सर्वात्मना पर्यनुनीयमानः ।  
ज्येष्ठे भरते विद्यमानेऽहं यौवराज्यानर्ह इति निषेधे क्रियमा-  
नेऽपि पुनःपुनरनुनीयमान इत्यर्थः । नियुज्यमानोऽपि न्याय-  
प्राप्तस्त्रीयौवराज्येन भरतेनानुनीयमानोऽपि योगं यौवरा-

ज्यसंसर्गं नोपैति नेच्छति स्म । ततो भरतं यौवराज्येऽभ्यषे-  
चयत् ॥ ९३ ॥ पौण्डरीकाश्वमेधेयस्याद्युत्तरकाण्डार्थसंक्षेपः ।  
पौण्डरीकाश्वमेधाभ्यामिति सामान्यत उक्त्वा तत्रैव विशेषमा-  
ह—वाजिमेधेन चासकृदिति ॥ ९४ ॥ ९५ ॥ ९६ ॥ ९७  
॥ ९८ ॥ ९९ ॥ १०० ॥ वर्षसहस्राण्यासन् । जना इति  
शेषः ॥ १०१ ॥ १०२ ॥ १०३ ॥ १०४ ॥ आर्षमृषिवैद-  
स्तसंबन्धि । वेदोपबृंहणमिति यावत् । पुरा पुरातनम्  
॥ १०५ ॥ १०६ ॥ रामाभिषेचनम् । तदवधिकमित्यर्थः ।  
रिपूनधितिष्ठति । तान्विजयते इत्यर्थः ॥ १०७ ॥ १०८ ॥  
॥ १०९ ॥ ११० ॥ १११ ॥ 'संप्रशृण्वताम्' इति पाठः  
॥ ११२ ॥ विनायका विघ्नकारिणो देवगणविशेषाः ॥ ११३ ॥  
स्त्रियो रजस्वलाः शुद्धस्नानानन्तरं षोडशदिनावधि ॥ ११४ ॥  
॥ ११५ ॥ सदेत्यनेन कालत्रयेऽपीत्यर्थः ॥ ११६ ॥ ११७



प्रीयते सततं रामः स हि विष्णुः सनातनः । आदिदेवो महाबाहुर्हरिर्नारायणः प्रभुः ॥	११७
एवमेतत्पुरावृत्तमाख्यानं भद्रमस्तु वः । प्रव्याहरत विस्त्रब्धं बलं विष्णोः प्रवर्धताम् ॥	११८
देवाश्च सर्वे तुष्यन्ति ग्रहणाच्छ्रवणात्तथा रामायणस्य श्रवणे तुष्यन्ति पितरः सदा ॥	११९
भक्त्या रामस्य ये चेमां संहितामृषिणा कृताम् । ये लिखन्तीह च नरास्तेषां वासस्त्रिविष्टपे ॥	१२०
कुटुम्बवृद्धिं धनधान्यवृद्धिं स्त्रियश्च मुख्याः सुखमुत्तमं च ।	
श्रुत्वा शुभं काव्यमिदं महार्थं प्राप्नोति सर्वा भुवि चार्थसिद्धिम् ॥	१२१
आयुष्यमारोग्यकरं यशस्यं सौभ्रातृकं बुद्धिकरं शुभं च ।	
श्रोतव्यमेतन्नियमेन सद्भिराख्यानमोजस्करमृद्धिकामैः ॥	१२२

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टाविंशत्यधिकशततमः सर्गः ॥ १२८ ॥

इति श्रीगोमतीतीरनैमिषारण्याश्वमेधसप्ततन्तुवाटगतमुनीन्द्रद्विजेन्द्रादिवसुधाधिपेन्द्रपरिवृतस्य मुनिवृन्दा-  
रकवृन्दवन्द्यमानकोरकाकारचरणयुगलस्य सद्भातृसन्मित्रसन्मित्रिसहितस्य साकेतपुरवराधीश्वरस्य  
दीनानां दैन्यहरण उदीर्णवीर्योत्सिक्तरावणवधार्थं देवैः प्रार्थितस्य रघुकुलतिलकसंभूतस्य  
श्रीसीताविशेषकस्य लक्ष्मीपतेः साम्यांशस्य लक्ष्मीवतो राजाधिराजस्य लोकाभिरामस्य  
निकटोक्तयोः श्रीरामात्मजयोरादिकविशिष्ययोः कुशलवयोराख्याने श्रीमद्रामा-  
यणे वाल्मीकीय आदिकाव्ये चतुर्विंशतिसहस्रिकायां संहितायां श्रीमद्युद्ध-  
काण्डे पञ्चविंशेऽङ्के वर्तमानकथाप्रसङ्गः समाप्तः ।

॥ ११८ ॥ ११९ ॥ ये ऋषिणा कृतां मुनिना कृतां रामस्य  
संहिताम् । रामायणमित्यर्थः । लिखन्ति च । चाच्छृण्वन्ति ।  
त्रिविष्टपे ब्रह्मलोके । 'शृण्वन् रामायणं भक्त्या यः पादं पदमेव  
वा । स याति ब्रह्मणः स्थानं ब्रह्मणा पूज्यते सदा ॥' इति  
वचनात् । अत्र फलश्रुतिश्लोकाः कतकव्याख्याने नोपलभ्यन्ते  
॥ १२० ॥ १२१ ॥ १२२ ॥ इति श्रीरामाभिरामे श्रीरा-  
मीये रामायणतिलके वाल्मीकीय आदिकाव्ये युद्धकाण्डे-  
ऽष्टाविंशाधिकशततमः सर्गः ॥ १२८ ॥

निर्मलं कतकक्षोदादपि रामायणार्णवम् ।  
अत्यन्तं निर्मलं चक्रे रामः स्वमतिवाससा ॥  
भट्टनागेशपूज्येन सेतुः श्रीरामवर्मणा ।  
कृतः सर्वोपकृतये श्रीमद्रामायणाम्बुधौ ॥  
युद्धे हतो दशग्रीवः सगर्वो वीतकल्मषः ।  
पश्यन् रामात्मकं विश्वं स्वयं रामो बभूव ह ॥  
युद्धे युद्धादिभिः श्रान्तान्वानरान्प्रतिपूज्य च ।  
स्नानन्देनास्थितोऽयोध्यां रामः पातु स सर्वतः ॥

इति श्रीरामायणे युद्धकाण्डं समाप्तम् ।





॥ श्रीः ॥

आदिकविश्रीवाल्मीकिमहामुनिप्रणीतं

## रामायणम् ।

तिलकाख्यया व्याख्यया समेतम् ।

उत्तरकाण्डम् ।

प्रथमः सर्गः ।

प्रातराज्यस्य रामस्य राक्षसानां वधे कृते । आजग्मुर्मुनयः सर्वे राघवं प्रतिनन्दितुम् ॥ १  
कौशिकोऽथ यवक्रीतो गार्ग्यो गालव एव च । कण्वो मेधातिथेः पुत्रः पूर्वस्यां दिशि ये श्रिताः २  
स्वस्त्यात्रेयश्च भगवान्मुनिः प्रमुचिस्तथा । अगस्त्योऽत्रिश्च भगवान्सुमुखो विमुखस्तथा ३  
आजग्मुस्ते सहागस्त्या ये श्रिता दक्षिणां दिशम् । नृपङ्गुः कवची धौम्यः कौषेयश्च महानृषिः ४  
तेऽप्याजग्मुः सशिष्या वै ये श्रिताः पश्चिमां दिशम् । वसिष्ठः कश्यपोऽथात्रिर्विश्वामित्रः सगौतमः ५  
जमदग्निर्भरद्वाजस्तेऽपि सप्तर्षयस्तथा । उदीच्यां दिशि सप्तैते नित्यमेव निवासिनः ६  
संप्राप्यैते महात्मानो राघवस्य निवेशनम् । विष्टिताः प्रतिहारार्थं हुताशनसमप्रभाः ७  
वेदवेदाङ्गविदुषो नानाशास्त्रविशारदाः । द्वाःस्थं प्रोवाच धर्मात्मा अगस्त्यो मुनिसत्तमः ८  
निवेद्यतां दाशरथेर्ऋषयो वयमागताः । प्रतीहारस्ततस्तूर्णमगस्त्यवचनाद्भुतम् ९  
समीपं राघवस्याशु प्रविवेश महात्मनः । नयेद्वितङ्गः सहृत्तो दक्षो धैर्यसमन्वितः १०  
स रामं दृश्य सहसा पूर्णचन्द्रसमद्युतिम् । अगस्त्यं कथयामास संप्राप्तमृषिसत्तमम् ११  
श्रुत्वा प्राप्तान्मुनींस्तांस्तु बालसूर्यसमप्रभान् । प्रत्युवाच ततो द्वाःस्थं प्रवेशय यथासुखम् १२  
दृष्ट्वा प्राप्तान्मुनींस्तांस्तु प्रत्युत्थाय कृताञ्जलिः । पाद्यार्घ्यादिभिरानर्च गां निवेद्य च सादरम् १३  
रामोऽभिवाद्य प्रयत आसनान्यादिदेश ह । तेषु काञ्चनचित्रेषु महत्सु च वरेषु च १४  
कुशान्तर्धानदत्तेषु मृगचर्मयुतेषु च । यथार्हमुपविष्टास्ते आसनेष्वृषिपुंगवाः १५

उत्तरे तूत्तरं कार्यं कृत्वायोध्यां निजे पदे ।

स्थापयित्वा स्वयं रेजे रामो नः कुलदैवतम् ॥

अथ रावणस्य ब्रह्मानुग्रहजबलवैभवप्रतिपादनद्वारा तज्जे-  
तृत्वेन भगवति पराक्रमातिशयं प्रतिपादयितुं त्वद्भक्तवैभवं  
त्वयैवोपसंहृतमिति भगवन्महिमानं च स्तोतुमृषय आगता  
इत्याह—प्राप्तेति । राक्षसानां वधे कृतेऽनन्तरं प्रातराज्यस्य  
प्रातराज्याभिषेकस्य समीपं मुनय आजग्मुः । किमर्थम् ।  
राघवं प्रतिनन्दितुम् । तद्वैभवमभिष्टोतुमित्यर्थः ॥ १ ॥  
पूर्वस्यां दिशि ये श्रिताः । पूर्वदिशि प्रधानतया ये स्थिता  
इत्यर्थः ॥ २ ॥ स्वस्तिकर आत्रेयः स्वस्त्यात्रेयः ॥ ३ ॥ ४  
॥ ५ ॥ तेऽपि । उक्तमसिष्ठादिरूपाः सप्तर्षयोऽप्यागता  
इत्यर्थः । तेषां स्वरूपकथनम्—उदीच्यां दिशीत्यादि । ननु  
पुरोहितो वसिष्ठो नित्यं समीप एव वर्तते, को नामासौ

वसिष्ठो य उत्तरदिशः कश्यपादिभिः सहागत इति चेच्छृणु ।  
यथागस्त्यस्तेजोमण्डले नक्षत्रमये नित्यस्थितोऽपि योगवैभ-  
वाद्भूलोके स्वाश्रमस्थोऽपि, तथा वसिष्ठोऽपि ज्योतिर्मण्डले  
सप्तर्षिमध्यगोऽप्यस्ति, भूलोके च । तत्र सप्तर्षिमण्डलस्थस्तेः  
सहागत इत्युच्यते इति वदन्ति ॥ ६ ॥ प्रतिहारो द्वाःस्थः ।  
तदर्थं तन्मुखेन रामाय स्वागमननिवेदनार्थम् । विष्टिताः ।  
द्वारि स्थिता इत्यर्थः ॥ ७ ॥ अवस्थानानन्तरं सर्वानुमत्या-  
गस्त्यो द्वाःस्थमुवाच ॥ ८ ॥ किमुवाच तदाह—निवेद्यतां-  
मिति । तूर्णमिति मानसी त्वरा । हुतमिति कायिकयुक्ता  
॥ ९ ॥ आश्रित्यनेन राजावसरपरीक्षाभावो विवक्षितः ॥ १०  
॥ ११ ॥ १२ ॥ निवेद्य । प्रत्येकमिति शेषः ॥ १३ ॥ वरेषु  
बहुमूल्येषु ॥ १४ ॥ कुशान्तर्धानदत्तेषु कुशान्तर्धानं दत्तं



रामेण कुशलं पृष्टाः सशिष्याः सपुरोगमाः । महर्षयो वेदविदो रामं वचनमब्रुवन् ।  
 कुशलं नो महाबाहो सर्वत्र रघुनन्दन ॥ १६  
 त्वां तु दिष्ट्या कुशलिनं पश्यामो हतशात्रवम् । दिष्ट्या त्वया हतो राजन्रावणो लोकरावणः ॥ १७  
 नहि भारः स ते राम रावणः पुत्रपौत्रवान् । सधनुस्त्वं हि लोकांस्त्रीन्विजयेथा न संशयः ॥ १८  
 दिष्ट्या त्वया हतो राम रावणः पुत्रपौत्रवान् । दिष्ट्या विजयिनं त्वाद्य पश्यामः सह सीतया ॥ १९  
 लक्ष्मणेन च धर्मात्मन्प्रात्रा त्वद्धितकारिणा । मातृभिर्भातुसहितं पश्यामोऽद्य वयं नृप ॥ २०  
 दिष्ट्या प्रहस्तो विकटो विरूपाक्षो महोदरः । अकम्पनश्च दुर्धर्षो निहतास्ते निशाचराः ॥ २१  
 यस्य प्रमाणाद्विपुलं प्रमाणं नेह विद्यते । दिष्ट्या ते समरे राम कुम्भकर्णो निपातितः ॥ २२  
 त्रिशिराश्चातिकायश्च देवान्तकनरान्तकौ । दिष्ट्या ते निहता राम महावीर्या निशाचराः ॥ २३  
 दिष्ट्या त्वं राक्षसेन्द्रेण द्वन्द्वयुद्धमुपागतः । देवतानामवध्येन विजयं प्राप्तवानसि ॥ २४  
 संख्ये तस्य न किञ्चित्तु रावणस्य पराभवः । द्वन्द्वयुद्धमनुप्राप्तो दिष्ट्या ते रावणिर्हतः ॥ २५  
 दिष्ट्या तस्य महाबाहो कालस्येवाभिधावतः । मुक्तः सुररिपोर्वीर प्राप्तश्च विजयस्त्वया ॥ २६  
 अभिनन्दाम ते सर्वे संश्रुत्येन्द्रजितो वधम् । अवध्यः सर्वभूतानां महामायाधरो युधि ॥ २७  
 विस्मयस्त्वेष चास्माकं तं श्रुत्वेन्द्रजितं हतम् । दत्त्वा पुण्यामिमां वीर सौम्यामभयदक्षिणाम् ।  
 दिष्ट्या वर्धसि काकुत्स्थ जयेनामित्रकर्शन ॥ २८  
 श्रुत्वा तु वचनं तेषां मुनीनां भावितात्मनाम् । विस्मयं परमं गत्वा रामः प्राञ्जलिरब्रवीत् ॥ २९  
 भगवन्तः कुम्भकर्णं रावणं च निशाचरम् । अतिक्रम्य महावीर्या किं प्रशंसथ रावणिम् ॥ ३०  
 महोदरं प्रहस्तं च विरूपाक्षं च राक्षसम् । मत्तोन्मत्तौ च दुर्धर्षौ देवान्तकनरान्तकौ ।  
 अतिक्रम्य महावीरान्किं प्रशंसथ रावणिम् ॥ ३१  
 अतिकायं त्रिशिरसं धूम्राक्षं च निशाचरम् । अतिक्रम्य महावीर्यान्किं प्रशंसथ रावणिम् ॥ ३२  
 कीदृशो वै प्रभावोऽस्य किं बलं कः पराक्रमः । केन वा कारणेनैष रावणादतिरिच्यते ॥ ३३  
 शक्यं यदि मया श्रोतुं न खल्वाज्ञापयामि वः । यदि गुह्यं न चेद्वक्तुं श्रोतुमिच्छामि कथ्यताम् ॥ ३४  
 शक्नोऽपि विजितस्तेन कथं लब्धवरश्च सः । कथं च बलवान्पुत्रो न पिता तस्य रावणः ॥ ३५  
 कथं पितुश्चाप्यधिको महाहवे शक्रस्य जेता हि कथं स राक्षसः ।  
 वराश्च लब्धाः कथयस्व मेऽद्य पाप्रच्छतश्चास्य मुनीन्द्र सर्वम् ॥ ३६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रथमः सर्गः ॥ १ ॥

कृतं येषु । कुशास्तृतेष्वित्यर्थः ॥ १५ ॥ सपुरोगमाः पुरोगमैः  
 प्रधानैः सहिताः ॥ १६ ॥ हतशात्रवं हतशत्रुसमूहं त्वां  
 भाग्येन कुशलिनं पश्यामः, तेन नः कुशलमेव । यत्त्वया  
 शत्रुहृतस्तेनैवास्माकं कुशलमित्यर्थः ॥ १७ ॥ दिष्ट्या त्वया  
 हत इत्युक्त्वा पुनर्विचार्याहुः—नहीति । पुत्रपौत्रवानपि राव-  
 णस्ते न भारः । तद्वधस्तवेष्टकर इत्यर्थः । तदेव दर्शयति—  
 सधनुरिति । विजयेथाः । 'विपराभ्यां जेः' इति तड् ॥ १८  
 ॥ १९ ॥ लक्ष्मणेन चेति । अस्यार्धस्य दिष्ट्या राक्षसा हता  
 इति शेषः । मातृभिरित्यस्य दिष्ट्येत्यादिः । युक्तमिति शेषः  
 ॥ २० ॥ २१ ॥ यस्य प्रमाणादाकारप्रमाणात् ॥ २२ ॥ २३  
 ॥ २४ ॥ दृश्यरावणवधेन तव भारस्तिरोहितरावणिवध एव  
 तु दुष्कर इत्याहुः—संख्ये तस्येति । संख्ये तस्य रावणस्य  
 स्वत्कर्तृकः पराभव आक्रमणमिति यत्तत्र किञ्चित्, अपि तु  
 दिष्ट्या तिरोधानसाधनयानभङ्गेन द्वन्द्वयुद्धमनुप्राप्तः, अतएव  
 हतो रावणिरिति यदिदमेव ब्रूहितीति शेषः ॥ २५ ॥ कालस्ये-

बालक्ष्यमभिधावतस्तस्य मुक्तः । शरबन्धादिकृतपरमकृच्छ्रा-  
 दिति शेषः ॥ २६ ॥ विस्मयहेतुरवध्य इति । यतः सोऽव-  
 ध्यत्वादियुगः, अतएव च एष एवेन्द्रजिद्वयोऽस्माकं विस्मयो  
 विस्मयकर इत्यन्वयः । तत्तस्मादिन्द्रजितं हतं श्रुत्वा वयं  
 तुष्टा इति शेषः ॥ २७ ॥ अभयदक्षिणामभयदानं दत्त्वा ।  
 ऋषिभ्य इति शेषः । वर्धसि वर्धसे ॥ २८ ॥ विस्मयं गत्वा ।  
 रावणवधविषयवाक्येनेति शेषः ॥ २९ ॥ तदेवाह—भग-  
 वन्त इति संबोधनम् ॥ ३० ॥ ३१ ॥ ३२ ॥ कीदृशोऽस्य  
 प्रभावः । यतो युष्माभिः प्रशस्यत इति शेषः । प्रभाव-  
 स्तपःप्रभावः । बलं शरीरम् ॥ ३३ ॥ शक्यमिति । यदि  
 गुह्यं न भवति, यदि युष्माभिर्वक्तुं शक्यम्, यदि च मया  
 श्रोतुं शक्यं तदा कथ्यताम् । श्रोतुमिच्छामि केवलम्, न  
 खलु वक्तुमाज्ञापयामि ॥ ३४ ॥ पिता रावणो न बलवान्पु-  
 त्रापेक्षयेति च कथम् ॥ ३५ ॥ ३६ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे प्रथमः सर्गः ॥ १ ॥



द्वितीयः सर्गः ।

तस्य तद्वचनं श्रुत्वा राघवस्य महात्मनः । कुम्भयोनिर्महातेजा वाक्यमेतदुवाच ह ॥ १  
 शृणु राम यथा वृत्तं तस्य तेजोबलं महत् । जघान शत्रून् येनासौ न च बध्यः स शत्रुभिः ॥ २  
 तावत्ते रावणस्येदं कुलं जन्म च राघव । वरप्रदानं च तथा तस्मै दत्तं ब्रवीमि ते ॥ ३  
 पुरा कृतयुगे राम प्रजापतिसुतः प्रभुः । पुलस्त्यो नाम ब्रह्मर्षिः साक्षादिव पितामहः ॥ ४  
 नानुकीर्त्या गुणास्तस्य धर्मतः शीलतस्तथा । प्रजापतेः पुत्र इति वक्तुं शक्यं हि नामतः ॥ ५  
 प्रजापतिसुतत्वेन देवानां बल्लभो हि सः । इष्टः सर्वस्य लोकस्य गुणैः शुभैर्महामतिः ॥ ६  
 स तु धर्मप्रसङ्गेन मेरोः पार्श्वे महागिरेः । तृणविन्द्वाश्रमं गत्वाप्यवसन्मुनिपुंगवः ॥ ७  
 तपस्तेपे स धर्मात्मा स्वाध्यायनियतेन्द्रियः । गत्वाश्रमपदं तस्य विघ्नं कुर्वन्ति कन्यकाः ॥ ८  
 ऋषिपन्नगकन्याश्च राजर्षितनयाश्च याः । क्रीडन्त्योऽप्सरसश्चैव तं देशमुपपेदिरे ॥ ९  
 सर्वर्तुषून् भोग्यत्वाद्रम्यत्वात्काननस्य च । नित्यशस्तास्तु तं देशं गत्वा क्रीडन्ति कन्यकाः ॥ १०  
 देशस्य रमणीयत्वात्पुलस्त्यो यत्र स द्विजः । गायन्त्यो वादयन्त्यश्च लासयन्त्यस्तथैव च ॥ ११  
 मुनेस्तपस्विनस्तस्य विघ्नं चकुरनिन्दिताः । अथ रुष्टो महातेजा व्याजहार महामुनिः ॥ १२  
 या मे दर्शनमागच्छेत्सा गर्भं धारयिष्यति । तास्तु सर्वाः प्रतिश्रुत्य तस्य वाक्यं महात्मनः ॥ १३  
 ब्रह्मशापभयाद्भीतास्तं देशं नोपचक्रमुः । तृणविन्दोस्तु राजर्षेस्तनया न शृणोति नत् ॥ १४  
 गत्वाश्रमपदं तत्र विचचार सुनिर्भया । न चापश्यच्च सा तत्र कांचिदभ्यागतां सखीम् ॥ १५  
 तस्मिन्काले महातेजाः प्राजापत्यो महानृषिः । स्वाध्यायमकरोत्तत्र तपसा भावितः स्वयम् ॥ १६  
 सा तु वेदश्रुतिं श्रुत्वा दृष्ट्वा वै तपसो निधिम् । अभवत्पाण्डुदेहा सा सुव्यञ्जितशरीरजा ॥ १७  
 बभूव च समुद्विग्ना दृष्ट्वा तद्दोषमात्मनः । इदं मे किंत्विति ज्ञात्वा पितुर्गत्वाश्रमे स्थिता ॥ १८  
 तां तु दृष्ट्वा तथाभूतां तृणविन्दुरथाब्रवीत् । किं त्वमेतत्स्वसदृशं धारयस्यात्मनो वपुः ॥ १९  
 सा तु कृत्वाञ्जलिं दीना कन्योवाच तपोधनम् । न जाने कारणं तात येन मे रूपमीदृशम् ॥ २०  
 किं तु पूर्वं गतास्म्येका महर्षेर्भावितात्मनः । पुलस्त्यस्याश्रमं दिव्यमन्वेष्टुं स्वसखीजनम् ॥ २१  
 न च पश्याम्यहं तत्र कांचिदभ्यागतां सखीम् । रूपस्य तु विपर्यासं दृष्ट्वा त्रासादिद्वागता ॥ २२  
 तृणविन्दुस्तु राजर्षिस्तपसा द्योतितप्रभः । ध्यानं विवेश तच्चापि अपश्यदधिकर्मजम् ॥ २३  
 स तु विज्ञाय तं शापं महर्षेर्भावितात्मनः । गृहीत्वा तनयां गत्वा पुलस्त्यमिदमब्रवीत् ॥ २४  
 भगवंस्तनयां मे त्वं गुणैः स्वैरेव भूषिताम् । भिक्षां प्रतिगृह्णाणेमां महर्षे स्वयमुद्यताम् ॥ २५

अथ रावणाद्युत्पत्तिशेषतया तत्कूटस्थपौलस्त्योत्पत्तिमाह—  
 तस्य तद्वचनमिति ॥ १ ॥ तस्य तेजआद्युद्दिश्य तथा वृत्तं  
 वृत्तकथां ब्रवीमि त्वं शृणु । असौ रावणिर्येन कारणेन शत्रू-  
 ञ्जघान स च शत्रुभिर्न बध्यस्तत्कारणं शृणु ॥ २ ॥ तावत्प्र-  
 थमं रावणस्य कुलादि ब्रवीमि । पश्चाद्वावणेश्च वक्ष्यामीति  
 शेषः । 'तावत्ते रावणस्य' इति पाठः ॥ ३ ॥ तत्र कुल-  
 माह—पुरेति । पुलस्त्यो दक्षप्रजापतिष्वेकः पितामह इव ।  
 तपोवैभवजनितनिग्रहानुग्रहसामर्थ्यैरिति भावः ॥ ४ ॥ तदे-  
 बाह—नानुकीर्त्या इति । विविच्य वर्णयितुमशक्यत्वादित्यर्थः ।  
 धर्मतः शीलतश्चोत्पन्ना गुणा इत्यन्वयः । अथ प्रकारान्तरेण  
 तद्वैभवं बोधयति—प्रजापतेरिति । प्रजापतेः पुत्र इति  
 नामत एव तत्संकीर्तनत एव तद्गुणाधिक्यं वक्तुं शक्यम् ।  
 प्रजापतिपुत्रत्वोक्त्या तस्येवास्याप्यनन्तकल्याणगुणत्वमुक्तं  
 भवतीत्यर्थः ॥ ५ ॥ ६ ॥ धर्मप्रसङ्गेन तपःसंपादनेच्छया  
 । ७ ॥ विघ्नं कुर्वन्ति तृणामिन्यायेन, न तु बुद्धिपूर्वम् ॥ ८

॥ ९ ॥ तदेवाह—सर्वर्तुष्विति । तं देशमाश्रमदेशम्  
 ॥ १० ॥ वादयन्त्यः । वीणादिकमिति शेषः । लासयन्त्यो  
 नृत्यन्त्यः ॥ ११ ॥ १२ ॥ १३ ॥ तदिति । शापवाक्यमि-  
 त्यर्थः । न शृणोति न शृणोति ॥ १४ ॥ १५ ॥ स्वाध्यायं  
 वेदाध्ययनम् ॥ १६ ॥ वेदश्रुतिं वेदध्वनिं श्रुत्वा कोऽधीत  
 इति गत्वा तपसो निधिं दृष्ट्वा च पाण्डुदेहा गर्भोत्पत्त्या सुव्य-  
 ञ्जितशरीरजा शरीराज्जायत इति शरीरजो गर्भः सुप्रकाशितो  
 यस्याः सा ॥ १७ ॥ तद्दोषं गर्भसंभवरूपदोषं दृष्ट्वाद्विग्ना  
 बभूव । किं त्विति । दोषस्वरूपमिति ज्ञात्वेत्यर्थः ॥ १८ ॥  
 असदृशं कन्यात्वस्यायुक्तम् ॥ १९ ॥ २० ॥ पूर्वं गता प्रथमं  
 गता ॥ २१ ॥ २२ ॥ तच्चापि । गर्भकारणमित्यर्थः ॥ २३ ॥  
 तनयां गृहीत्वा पुलस्त्यं गत्वा ॥ २४ ॥ इमां भिक्षां प्रति-  
 गृह्णाण भिक्षात्वेन स्वीकुर्वित्यब्रवीत् । ननुर्वरेतसो मम नानया  
 प्रयोजनं तत्राह—स्वयमुद्यतामिति । 'उद्यतामाहतां भिक्षां  
 पुरस्तादप्रवेदिताम् । भोज्यां मेने प्रजानायो अपि दुष्कृत-



तपश्चरणयुक्तस्य श्राभ्यमाणेन्द्रियस्य ते । शुश्रूषणपरा नित्यं भविष्यति न संशयः ॥	२६
तं ब्रुवाणं तु तद्वाक्यं राजर्षिं धार्मिकं तदा । जिघृक्षुरब्रवीत्कन्यां बाढमित्येव स द्विजः ॥	२७
दत्त्वा तु तनयां राजा स्वमाश्रमपदं गतः । सापि तत्रावसत्कन्या तोषयन्ती पतिं गुणैः ॥	२८
तस्यास्तु शीलवृत्ताभ्यां तुतोष मुनिपुंगवः । प्रीतः स तु महातेजा वाक्यमेतदुवाच ह ॥	२९
परितुष्टोऽस्मि सुश्रोणि गुणानां संपदा भृशम् । तस्मादेवि ददाम्यद्य पुत्रमात्मसमं तव ।	
उभयोर्वेशकर्तारं पौलस्त्य इति विश्रुतम् ॥	३०
यस्मात्तु विश्रुतो वेदस्त्वयेहाध्ययतो मम । तस्मात्स विश्रवा नाम भविष्यति न संशयः ॥	३१
एवमुक्ता तु सा देवी प्रहृष्टेनान्तरात्मना । अचिरेणैव कालेनासूत विश्रवसं सुतम् ।	
त्रिषु लोकेषु विख्यातं यशोधर्मसमन्वितम् ॥	३२
श्रुतिमान्समदर्शी च व्रताचाररतस्तथा । पितेव तपसा युक्तो ह्यभवद्विश्रवा मुनिः ॥	३३

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वितीय सर्गः ॥ २ ॥

तृतीयः सर्गः ।

अथ पुत्रः पुलस्त्यस्य विश्रवा मुनिपुंगवः । अचिरेणैव कालेन पितेव तपसि स्थितः ॥	१
सत्यवाञ्शीलवान्दान्तः स्वाध्यायनिरतः शुचिः । सर्वभोगेष्वसंसक्तो नित्यं धर्मपरायणः ॥	२
ज्ञात्वा तस्य तु तद्दृत्तं भरद्वाजो महामुनिः । ददौ विश्रवसे भार्यां स्वसुतां देववर्णिनीम् ॥	३
प्रतिगृह्य तु धर्मेण भरद्वाजसुतां तदा । प्रजान्वीक्षिकया बुद्ध्या श्रेयो ह्यस्य विचिन्तयन् ॥	४
मुदा परमया युक्तो विश्रवा मुनिपुंगवः । स तस्यां वीर्यसंपन्नमपत्यं परमाद्भुतम् ॥	५
जनयामास धर्मज्ञः सर्वैर्ब्रह्मगुणैर्वृतम् । तस्मिञ्जाते तु संदृष्टः स बभूव पितामहः ॥	६
दृष्ट्वा श्रेयस्करां बुद्धिं धनाध्यक्षो भविष्यति । नाम चास्याकरोत्प्रीतः सार्धं देवर्षिभिस्तदा ॥	७
यस्माद्विश्रवसोऽपत्यं सादृश्याद्विश्रवा इव । तस्माद्वैश्रवणो नाम भविष्यत्येष विश्रुतः ॥	८
स तु वैश्रवणस्तत्र तपोवनगतस्तदा । अवर्धताडुतिहुतो महातेजा यथानलः ॥	९
तस्याश्रमपदस्थस्य बुद्धिर्जज्ञे महात्मनः । चरिष्ये परमं धर्मं धर्मो हि परमा गतिः ॥	१०
स तु वर्षसहस्राणि तपस्तप्त्वा महावने । यन्त्रितो नियमैरुग्रैश्चकार सुमद्वत्तपः ॥	११
पूर्णे वर्षसहस्रान्ते तं तं विधिमकल्पयत् । जलाशी मारुताहारो निराहारस्तथैव च ।	
एवं वर्षसहस्राणि जग्मुस्तान्येकवर्षवत् ॥	१२
अथ प्रीतो महातेजाः सेन्द्रैः सुरगणैः सह । गत्वा तस्याश्रमपदं ब्रह्मेवं वाक्यमब्रवीत् ॥	१३

कर्मणः ॥' इत्युक्तेः । स्वयमुद्यतेयं प्राप्नुवेत्यर्थः ॥ २५ ॥ तत्प्रतिग्रहफलमाह—शुश्रूषणपरेति ॥ २६ ॥ जिघृक्षुः । यथान्वायं पाणिग्रहणपूर्वकमिति शेषः ॥ २७ ॥ तदेवोक्तम्—तोषयन्ती पतिमिति ॥ २८ ॥ २९ ॥ उभयोः । मातुः पितुश्चेत्यर्थः ॥ ३० ॥ अध्ययतोऽधीयानस्य । वेदो विश्रुतः । गर्भहेतुरिति शेषः ॥ ३१ ॥ ३२ ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये उत्तरकाण्डे द्वितीयः सर्गः ॥ २ ॥

अथ पौलस्त्याद्विश्रवसः कुबेरोत्पत्तिः—अथेति ॥ १ ॥ २ ॥ तस्य तद्वृत्तम् । विश्रवसस्तादृशं चरित्रमित्यर्थः । देववर्णिनीं देवसमानरूपां तन्नाम्नीं च ॥ ३ ॥ प्रजान्वीक्षिकया प्रजानां शुभाशुभवीक्षणरूपया बुद्ध्या ज्योतिःशास्त्रसिद्धया । अस्योत्पादयिष्यमाणपुत्रस्य श्रेयोगुणं चिन्तयन् ॥ ४ ॥ तस्यां भार्यायाम् ॥ ५ ॥ सर्वैर्ब्रह्मगुणैः शमतपःशौचादिगुणैर्युक्तमपत्यं

जनयामास । पितामहो वैश्रवणपितामहः । पुलस्त्य इत्यर्थः । अत्र स्थाने प्रजान्वेषिकयेत्यर्थमिति कृतकस्वरसः । प्रजामन्विच्छति प्रजान्वेषिका, तद्गुणागुणपर्यालोचिका ज्योतिःशास्त्रविषया बुद्धिः, तयास्य वैश्रवणस्य श्रेयो विचिन्तयन्पुलस्त्यस्तस्मिन्विश्रवसः पुत्रे जाते तुष्टो बभूवेति तेन व्याख्यानात् ॥ ६ ॥ श्रेयस्करां धनशालरूपश्रेयःप्राप्तिहेतुभूतां तपोविषयां तस्य बुद्धिं दृष्ट्वा । जन्मलम्पपर्यालोचनयेति शेषः । धनाध्यक्षो भविष्यति कालान्तरे एवंनामा भविष्यतीति संदृष्टो बभूवेत्यन्वयः ॥ ७ ॥ यतो विश्रवसोऽपत्यं रूपसादृश्याद्विश्रवा इव स इवेति व्यवहारविषयस्तस्माद्वैश्रवण इति विश्रुतः प्रसिद्धो भविष्यति नाम । अपत्यप्रत्ययसंनियोगेन विश्रवसो विश्रवणादेशः ॥ ८ ॥ ९ ॥ १० ॥ तपस्तप्त्वालोच्य नियमैर्यन्त्रितः । संजातनियम इत्यर्थः ॥ ११ ॥ तं तं विधिम् । वक्ष्यमाणजलाशित्वादिविधिमित्यर्थः ॥ १२ ॥ अथ भगवत्प्रसादवैभवः



परितुष्टोऽस्मि ते वत्स कर्मणानेन सुव्रत । वरं वृष्णीष्व भद्रं ते वरार्हस्त्वं महामते ॥	१४
अथाब्रवीद्वैश्रवणः पितामहमुपस्थितम् । भगवंल्लोकपालत्वमिच्छेयं लोकरक्षणम् ॥	१५
अथाब्रवीद्वैश्रवणं परितुष्टेन चेतसा । ब्रह्मा सुरगणैः सार्धं बाढमित्येव हृष्टवत् ॥	१६
आहं वै लोकपालानां चतुर्थं स्रष्टुमुद्यतः । यमेन्द्रवरुणानां च पदं यत्तव चेप्सितम् ॥	१७
तद्रच्छ बत धर्मज्ञ निधीशत्वमवाप्नुहि । शक्राम्बुपयमानां च चतुर्थस्त्वं भविष्यसि ॥	१८
एतच्च पुष्पकं नाम विमानं सूर्यसंनिभम् । प्रतिगृह्णीष्व यानार्थं त्रिदशैः समतां व्रज ॥	१९
स्वस्ति तेऽस्तु गमिष्यामः सर्वे एव यथागतम् । कृतकृत्या वयं तात दत्त्वा तव वरद्वयम् ॥	२०
इत्युक्त्वा स गतो ब्रह्मा स्वस्थानं त्रिदशैः सह । गतेषु ब्रह्मपूर्वेषु देवेष्वथ नभस्तलम् ॥	२१
धनेशः पितरं प्राह प्राञ्जलिः प्रयतात्मवान् । भगवंल्लब्धवानस्मि वरमिष्टं पितामहात् ॥	२२
निवासनं न मे देवो विदधे स प्रजापतिः । तं पश्य भगवन्कंचिन्निवासं साधु मे प्रभो ।	
न च पीडा भवेद्यत्र प्राणिनो यस्य कस्यचित् ॥	२३
एवमुक्तस्तु पुत्रेण विश्रवा मुनिपुंगवः । वचनं प्राह धर्मज्ञ श्रूयतामिति सत्तम् ॥	२४
दक्षिणस्योदधेस्तीरे त्रिकूटो नाम पर्वतः । तस्याग्रे तु विशाला सा महेन्द्रस्य पुरी यथा ॥	२५
लङ्का नाम पुरी रम्या निर्मिता विश्वकर्मणा । राक्षसानां निवासार्थं यथेन्द्रस्यामरावती ॥	२६
तत्र त्वं वस भद्रं ते लङ्कायां नात्र संशयः । हेमप्राकारपरिखा यन्त्रशस्त्रसमावृता ॥	२७
रमणीया पुरी सा हि रुक्मवैदूर्यतोरणा । राक्षसैः सा परित्यक्ता पुरा विष्णुभयार्दितैः ॥	२८
शून्या रक्षोगणैः सर्वे रसातलतलं गतैः । शून्या संप्रति लङ्का सा प्रभुस्तस्या न विद्यते ॥	२९
स त्वं तत्र निवासाय गच्छ पुत्र यथासुखम् । निर्दोषस्तत्र ते वासो न बाधस्तत्र कस्यचित् ॥	३०
एतच्छ्रुत्वा स धर्मात्मा धर्मिष्ठं वचनं पितुः । निवासयामास तदा लङ्कां पर्वतमूर्धनि ॥	३१
नैर्ऋतानां सहस्रैस्तु हृष्टैः प्रमुदितैः सदा । अचिरेणैव कालेन संपूर्णा तस्य शासनात् ॥	३२
स तु तत्रावसत्प्रीतो धर्मात्मा नैर्ऋतर्षभः । समुद्रपरिखायां स लङ्कायां विश्रवात्मजः ॥	३३
काले काले तु धर्मात्मा पुष्पकेण धनेश्वरः । अभ्यागच्छद्विनीतात्मा पितरं मातरं च हि ॥	३४
स देवगन्धर्वगणैरभिष्टुतस्तथाप्सरोनृत्यविभूषितालयः ।	
गभस्तिभिः सूर्य इवावभासयन्पितुः समीपं प्रययौ स वित्तपः ॥	३५
इत्यार्षे श्रीमद्रामायणे वाल्मीकीय आदिकाव्य उत्तरकाण्डे तृतीयः सर्गः ॥ ३ ॥	

चतुर्थः सर्गः ।

श्रुत्वागस्त्येरितं वाक्यं रामो विस्मयमागतः । कथमासीत्तु लङ्कायां संभवो रक्षसां पुरा ॥	१
ततः शिरः कम्पयित्वा त्रेताग्निसमविग्रहम् । तमगस्त्यं मुहुर्दृष्ट्वा स्मयमानोऽभ्यभाषत ॥	२
भगवन्पूर्वमप्येषा लङ्कासीत्पिशिताशिनाम् । श्रुत्वेदं भगवद्वाक्यं जातो मे विस्मयः परः ॥	३

माह—अथ प्रीत इति ॥ १३ ॥ १४ ॥ लोकपालत्वं वित्तरक्षणं वैराजनिधिनाथत्वम् ॥ १५ ॥ १६ ॥ चतुर्थं चतुर्णं पूरणम् । यमादित्रयस्य यत्पदं लोकपालपदं यत्तवेप्सितं त्वं तद्रच्छ निधीशत्वं चाप्नुहि । एवं सति त्वं चक्रादीनां चतुर्थो भविष्यसीति संबन्धः ॥ १७ ॥ १८ ॥ त्रिदशैः समतां व्रज । नत्पुत्रपुत्रत्वेनैव तिष्ठेत्यर्थः ॥ १९ ॥ वरद्वयं निधीशत्वपुष्पकदानरूपम् ॥ २० ॥ २१ ॥ २२ ॥ निवासनम् । निवासमित्यर्थः ॥ २३ ॥ २४ ॥ २५ ॥ २६ ॥ यन्त्ररूपैः शस्त्रैः समावृता ॥ २७ ॥ २८ ॥ २९ ॥ ३० ॥ निवासयामास । निवासमकरोदित्यर्थः ॥ ३१ ॥ प्रमुदितैर्नैर्ऋतानां सहस्रैः सह निवासयामासेति संबन्धः । संपूर्णा धनधान्यादि-

सर्वैश्वर्यपूर्णा । शासनात्पालनात् ॥ ३२ ॥ ३३ ॥ ३४ ॥ अवभासयश्शोभमानः । अप्सरोनृत्यैर्विभूषितमालयं पुष्पकं यस्य सः ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे तृतीयः सर्गः ॥ ३ ॥ लङ्कायां पूर्वमपि रक्षःस्थितिं श्रुत्वा विस्मितेन रामेण तेषामुत्पत्त्यादिप्रश्नेऽगस्त्येन तत्प्रतिपादनं श्रुत्वेति विस्मयमागत इत्युक्तम्, तत्र किंविषयकश्रवणाद्विस्मयप्राप्तिस्तत्राह—कथमिति । पुरा धनदावस्थितेः पूर्वमपि रक्षसां संभवोऽवस्थानादिसंभव इति यदुक्तम्, तत्तु कथमासीदिति विस्मयमागतः ॥ १ ॥ ततो विस्मयप्राप्त्यनन्तरम् । मुहुः स्मयमानो विस्मयं कुर्वन् ॥ २ ॥ तदेवाह—भगवन्निति । पूर्वमपि विश्रवःपु-



पुलस्त्यवंशादुद्भूता राक्षसा इति नः श्रुतम् । इदानीमन्यतश्चापि संभवः कीर्तितस्त्वया ॥	४
रावणात्कुम्भकर्णाच्च प्रहस्ताद्विकटादपि । रावणस्य च पुत्रेभ्यः किं नु ते बलवत्तराः ॥	५
क एषां पूर्वको ब्रह्मन्किनामा च बलोत्कटः । अपराधं च कं प्राप्य विष्णुना द्राविताः कथम् ॥	६
एतद्विस्तरतः सर्वं कथयस्व ममानघ । कुतूहलमिदं मह्यं नुद भानुर्यथा तमः ॥	७
राघवस्य वचः श्रुत्वा संस्कारालंकृतं शुभम् । अथ विस्मयमानस्तमगस्त्यः प्राह राघवम् ॥	८
प्रजापतिः पुरा सृष्ट्वा अपः सलिलसंभवः । तासां गोपायने सत्त्वानसृजत्पद्मसंभवः ॥	९
ते सरवाः सत्त्वकर्तारं विनीतवदुपस्थिताः । किं कुर्म इति भाषन्तः क्षुत्पिपासाभयार्दिताः ॥	१०
प्रजापतिस्तु तान्सर्वान्प्रत्याह प्रहसन्निव । आभाष्य वाचा यत्नेन रक्षध्वमिति मानवाः ॥	११
रक्षाम इति तत्रान्यैर्यक्षाम इति चापरैः । भुङ्क्षिताभुङ्क्षितैरुक्तस्ततस्तानाह भूतकृत् ॥	१२
रक्षाम इति यैरुक्तं राक्षसास्ते भवन्तु वः । यक्षाम इति यैरुक्तं यक्षा एव भवन्तु वः ॥	१३
तत्र हेतिः प्रहेतिश्च भ्रातरौ राक्षसाधिपौ । मधुकैटभसंकाशौ बभूवतुररिदमौ ॥	१४
प्रहेतिर्धार्मिकस्तत्र तपोवनगतस्तदा । हेतिर्दारक्रियार्थं तु परं यत्नमथाकरोत् ॥	१५
स कालभगिनीं कन्यां भयां नाम महाभयाम् । उदावहदमेयात्मा स्वयमेव महामतिः ॥	१६
स तस्यां जनयामास हेती राक्षसपुंगवः । पुत्रं पुत्रवतां श्रेष्ठो विद्युत्केशमिति श्रुतम् ॥	१७
विद्युत्केशो हेतिपुत्रः स दीप्तार्कसमप्रभः । अवर्धत महातेजास्तोयमध्य इवाम्बुजम् ॥	१८
स यदा यौवनं भद्रमनुप्राप्तो निशाचरः । ततो दारक्रियां तस्य कर्तुं व्यवसितः पिता ॥	१९
संध्यादुहितरं सोऽथ संध्यातुल्यां प्रभावतः । वरयामास पुत्रार्थं हेती राक्षसपुंगवः ॥	२०
अवश्यमेव दातव्या परस्मै सेति संध्यया । चिन्तयित्वा सुता दत्ता विद्युत्केशाय राघव ॥	२१
संध्यायास्तनयां लब्ध्वा विद्युत्केशो निशाचरः । रमते स तथा सार्धं पौलोम्या मघवानिव ॥	२२
केनचित्त्वथ कालेन राम सालकटङ्कटा । विद्युत्केशाद्रभमाप घनराजिरिवार्णवात् ॥	२३
ततः सा राक्षसी गर्भे घनगर्भसमप्रभम् । प्रसूता मन्दरं गत्वा गङ्गा गर्भमिवाग्निजम् ।	
समुत्सृज्य नु सा गर्भं विद्युत्केशरतार्थिनी ॥	२४

त्रवैश्रवणरावणयोः पूर्वमपि लङ्का पिशिताशिनामावास आसी-  
दिति भगवद्वाक्यमन्यतोऽपि रक्षःसंभवपरं श्रुत्वा मे विस्मयो  
जातः ॥ ३ ॥ तदेवाह—पुलस्त्येति । नोऽस्माकम् । अन्य-  
तश्चापि संभवः कीर्तितः । लङ्का राक्षसानां निवासार्थं निर्मि-  
तेति विश्रवोवाक्यानुवादेनेत्यर्थः ॥ ४ ॥ रावणपुत्रा इन्द्रजि-  
दतिकायादयस्तेभ्यस्ते बलवत्तराः किं नु । यतो विष्णुना  
तद्विद्रावणे यतितमिति भावः ॥ ५ ॥ पूर्वकः कूटस्थस्तद्वं-  
श्याश्च राक्षसाः कमपराधं प्राप्य विष्णुना द्राविताः कथं च  
द्राविताः ॥ ६ ॥ प्राचीनरक्षःकथनेन मह्यं कृतमिदं कुतूहलं  
भानुर्यथा तमो नुदति तथा नुद ॥ ७ ॥ संस्कारालंकृतं  
पदवाक्यार्थसंस्कारयुतम् । विस्मयमानः । सर्वज्ञोऽप्येवं नाट-  
यतीति विस्मयः ॥ ८ ॥ अपः सृष्ट्वा । भूमेरधोभागवर्तिनीरपः  
सृष्ट्वेत्यर्थः । तत्र सलिलसंभवः प्रजापतिरभूदित्यन्वयः । 'अप  
एव ससर्जदौ तासु वीर्यमवासृजत् । तदण्डमभवदैर्म सहस्रां-  
शुसमप्रभम् । तस्मिज्जहो स्वयं ब्रह्मा सर्वलोकपितामहः ॥'  
इति मनुकेः । 'आपो वा इदमग्र आसन् । स प्रजापतिः  
पुष्करपर्णे समभवत् ।' तथा 'आपो वा इदमग्रे सलिलमासीत् ।  
तस्मिन्प्रजापतिर्वायुर्भूत्वाचरत् । स इमामपश्यत् । तां वराहो  
भूत्वाहरत् ।' इति श्रुतेश्च । तदेव पद्मसंभव इत्यनेन दर्शितम् ।  
तासां खसृष्टानामपां गोपायने रक्षणनिमित्तं सत्त्वान्भूतानि ।

जन्तूनिर्त्यर्थः ॥ ९ ॥ विनीतवत्पतिरि विनीताः सन्तः  
क्षुत्पिपासाजनितभयेनार्दिताः ॥ १० ॥ प्रहसन्निव उक्तभ-  
यखिद्यमानस्वप्रजाविषयकदयावशात्प्रहासः । मानवा इत्यनेन  
तेषामुभयवृत्त्यनुग्रहः सूचितः । वाचा हे सत्त्वानीति वाचा-  
भाष्य संबोध्य । यत्नेनेमा अपो रक्षध्वमिति तानि सत्त्वान्याह  
॥ ११ ॥ तत्र तेषु भगवन्नियुक्तभूतेषु मध्ये । भगवत्प्रयुक्त-  
रक्षध्वमितिपदस्याविनाशेनावस्थापनमर्थ इति केचन प्रपञ्चाः,  
उत्तरोत्तरामिवर्धनरूपपूजनमर्थ इति परे प्रपञ्चाः । तत्राद्या  
रक्षामेति प्रतिवचनं दत्तवन्तः । परे यक्षामेति । 'यक्ष पूजा-  
याम्' । उभयमपि लोडुत्तमबहुवचनम् । बुभुक्षिताबुभुक्षितै-  
रित्यस्य स्थाने भुङ्क्षिताभुङ्क्षितैरित्यार्थमभ्यासलोपानुस्काराभ्याम् ।  
अबुभुक्षिताः पिपासिताः ॥ १२ ॥ वो युष्माकं मध्ये ॥ १३ ॥  
तत्र भगवत्सृष्टभगवद्विभक्तजातिभेदरक्षोमध्ये । मधुकैटभा-  
वसुरौ ॥ १४ ॥ तपोवनगतः । विरक्तः सन्निति शेषः  
॥ १५ ॥ परं यज्ञमेव दर्शयति—स इति । कालो वैवस्वतः ।  
स्वयमेवेति । गत्वा प्रार्थनां कृत्वेति शेषः ॥ १६ ॥ १७  
॥ १८ ॥ पिता हेतिः ॥ १९ ॥ प्रभावतः संध्यातुल्यामिति  
संबन्धः । संध्यादुहिता सालकटङ्कटाख्या । इयं च रक्षाप्रा-  
धान्येन भगवत्सृष्ट्वाद्राक्षसी ॥ २० ॥ २१ ॥ २२ ॥ २३ ॥  
घनगर्भसमप्रभं जलगर्भमेघसमकान्तिम् । प्रसूता प्रसूतवती ।



रेमे तु सार्धं पतिना विसृज्य सुतमात्मजम् । उत्सृष्टस्तु तदा गर्भो घनशब्दश्चमस्वनः ॥	२५
तयोत्सृष्टः स तु शिशुः शरदर्कसमद्युतिः । निधायस्ये स्वयं मुष्टिं रुरोद शनकैस्तदा ॥	२६
ततो वृषभमास्थाय पार्वत्या सहितः शिवः । वायुमार्गेण गच्छन्वे शुश्राव रुदितस्वनम् ॥	२७
अपश्यदुमया सार्धं रुदन्तं राक्षसात्मजम् । कारुण्यभावात्पार्वत्या भवस्त्रिपुरसूदनः ॥	२८
तं राक्षसात्मजं चक्रे मातुरेव वयःसमम् । अमरं चैव तं कृत्वा महादेवोऽक्षरोऽग्रयः ॥	२९
पुरमाकाशगं प्रादात्पार्वत्याः प्रियकाम्यया । उमयापि वरो दत्तो राक्षसीनां नृपात्मज ॥	३०
सद्योपलब्धिर्गर्भस्य प्रसूतिः सद्य एव च । सद्य एव वयःप्राप्तिं मातुरेव वयःसमम् ॥	३१
ततः सुकेशो वरदानगर्वितः श्रियं प्रभोः प्राप्य हरस्य पार्श्वतः ।	
चचार सर्वत्र महान्महामतिः खगं पुरं प्राप्य पुरंदरो यथा ॥	३२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुर्थः सर्गः ॥ ४ ॥

पञ्चमः सर्गः ।

सुकेशं धार्मिकं दृष्ट्वा वरलब्धं च राक्षसम् । ग्रामणीनां गन्धर्वो विश्वावसुसमप्रभः ॥	१
तस्य देववती नाम द्वितीया श्रीरिवात्मजा । त्रिषु लोकेषु विख्याता रूपयौवनशालिनी ॥	२
तां सुकेशाय धर्मात्मा ददौ रक्षः श्रियं यथा । वरदानकृतैश्वर्यं सा तं प्राप्य पतिं प्रियम् ॥	३
आसीद्देववती तुष्टा धनं प्राप्येव निर्धनः । स तया सह संयुक्तो रराज रजनीचरः ॥	४
अञ्जनादभिनिष्क्रान्तः करेण्वेव महागजः । ततः काले सुकेशस्तु जनयामास राघव ।	
त्रीन्पुत्राञ्जनयामास त्रेताग्निसमविग्रहान् ॥	५
माल्यवन्तं सुमालिं च मालिं च बलिनां वरम् । त्रीन्स्त्रिनेत्रसमान्पुत्रान्राक्षसान्राक्षसाधिपः ॥	६
त्रयो लोका इवाव्यग्राः स्थितास्त्रय इवाग्रयः । त्रयो मन्त्रा इवात्युग्रास्त्रयो घोरा इवामयाः ॥	७
त्रयः सुकेशस्य सुतास्त्रेताग्निसमतेजसः । विवृद्धिमगमन्तत्र व्याधयोपेक्षिता इव ॥	८
वरप्राप्तिं पितुस्ते तु ह्यात्वैश्वर्यं तपोबलात् । तपस्तप्तुं गता मेरुं भ्रातरः कृतनिश्चयाः ॥	९
प्रगृह्य नियमान्घोरान्राक्षसा नृपसत्तम । विचेरुस्ते तपो घोरं सर्वभूतभयावहम् ॥	१०
सत्यार्जवशमोपेतैस्तपोभिर्भुवि दुर्लभैः । संतापयन्तस्त्रीलोकान्सदेवासुरमानुषान् ॥	११
ततो विभुश्चतुर्वक्त्रो विमानवरमाश्रितः । सुकेशपुत्रानामन्य वरदोऽसीत्यभापत ॥	१२
ब्रह्माणं वरदं ह्यात्वा सेन्द्रैर्देवगणैर्वृतम् । ऊचुः प्राञ्जलयः सर्वे वेपमाना इव द्रुमाः ॥	१३
तपसाराधितो देव यदि नो दिशसे वरम् । अजेयाः शत्रुहन्तारस्तथैव चिरजीविनः ।	
प्रभविष्णवो भवामेति परस्परमनुव्रताः ॥	१४
एवं भविष्यथेत्युक्त्वा सुकेशतनयान्विभुः । स ययौ ब्रह्मलोकाय ब्रह्मा ब्राह्मणवत्सलः ॥	१५

अग्निजं गर्भम् । अग्निविसृष्टं माहेश्वरं गर्भमित्यर्थः । विद्युत्केशरतार्थिनी विद्युत्केशेन सह रतं क्रीडामर्थयति तादृशी । बभूवेति शेषः ॥ २४ ॥ तत आत्मनः सकाशाज्जातं सुतं विसृज्य पतिना रेमे ॥ २५ ॥ २६ ॥ २७ ॥ कारुण्यभावात्कारुण्ययुक्तो भावश्चित्तं तस्मात्पार्वत्या । प्रेरित इति शेषः ॥ २८ ॥ मातुरेव वयःसमम् । मातृवयस्कमित्यर्थः ॥ २९ ॥ तदाह—पार्वत्याः प्रियकाम्ययेति ॥ ३० ॥ सद्योपलब्धिर्लियाधः संधिः ॥ ३१ ॥ सुकेश इत्यनुवादात्तन्नामकत्वमस्य बोध्यम् । खगमाकाशगम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे चतुर्थः सर्गः ॥ ४ ॥

वरलब्धं लब्धवरम् ॥ १ ॥ २ ॥ वरदानेन कृतमैश्वर्यं

यस्य तम् ॥ ३ ॥ ४ ॥ अञ्जनादञ्जनाद्वयदिग्गजादभिनिष्क्रान्त उत्पन्नः । किं जनयामासेत्यत्राह—त्रीन्पुत्राञ्जनयामासेति । 'तान्पुत्रान्' इति पाठान्तरम् । तान्प्रसिद्धान्वक्ष्यमाणान्वेत्यर्थः ॥ ५ ॥ ६ ॥ मन्त्रा इव । उत्साहप्रभुमन्त्रशक्तिमयास्त्रिमन्त्रास्त्रिवेदाश्च । आमयत्रयं वातपितृश्लेष्मरूपम् । अत्रोपमाचतुष्टये स्थिरत्वतेजस्त्रिधापरिमितसामर्थ्याहिंसकत्वानि साधारणधर्माः ॥ ७ ॥ व्याधयोपेक्षिता इव । उपेक्षिता अचिकित्सिता व्याधय इवेत्यर्थः । संघिरार्षः ॥ ८ ॥ ९ ॥ १० ॥ ११ ॥ १२ ॥ १३ ॥ दिशसे ददासि । अजेया जेतुमर्हाः । प्रभविष्णवः । यणार्षः । प्रभव इति यावत् । परस्परमनुव्रताः, अनुरक्ताश्च भवामेत्यनुकर्षः ॥ १४ ॥ ब्रह्मलोकाय तं प्राप्नुम् । ब्राह्मणवत्सलः । तेषां समुखजलाज्ये-



वरं लब्ध्वा तु ते सर्वे राम रात्रिचरास्तदा । सुरासुरान्प्रवाधन्ते वरदानसुनिर्भयाः ॥	१६
तैर्बाध्यमानास्त्रिदशाः सर्षिसङ्घाः सचारणाः । त्रातारं नाधिगच्छन्ति निरयस्था यथा नराः ॥	१७
अथ ते विश्वकर्माणं शिल्पिनां वरमव्ययम् । ऊचुः समेत्य संहृष्टा राक्षसा रघुसत्तम ॥	१८
ओजस्तेजोबलवतां महतामात्मतेजसा । गृहकर्ता भवानेव देवानां हृदयेऽस्ति तम् ॥	१९
अस्माकमपि तावत्त्वं गृहं कुरु महामते । हिमवन्तमुपाश्रित्य मेरुमन्दरमेव वा ॥	२०
महेश्वरगृहप्रख्यं गृहं नः क्रियतां महत् । विश्वकर्मा ततस्तेषां राक्षसानां महाभुजः ॥	२१
निवासं कथयामास शक्रस्येवामरावतीम् । दक्षिणस्योदधेस्तीरे त्रिकूटो नाम पर्वतः ॥	२२
सुबेल इति चाप्यन्यो द्वितीयो राक्षसेश्वरः । शिखरे तस्य शैलस्य मध्यमेऽम्बुदसंनिभे ॥	२३
शकुनैरपि दुष्प्रापे टङ्कच्छिन्नचतुर्दिशि । त्रिशद्योजनविस्तीर्णा शतयोजनमायता ॥	२४
स्वर्णप्राकारसंवीता हेमतोरणसंवृता । मया लङ्केति नगरी शक्राज्ञसेन निर्मिता ॥	२५
तस्यां वसत दुर्धर्षा यूयं राक्षसपुंगवाः । अमरावतीं समासाद्य सेन्द्रा इव दिवौकसः ॥	२६
लङ्कादुर्गं समासाद्य राक्षसैर्वहुभिर्वृताः । भविष्यथ दुराधर्षाः शत्रूणां शत्रुसूदनाः ॥	२७
विश्वकर्मवचः श्रुत्वा ततस्ते राक्षसोत्तमाः । सहस्रानुचरा भूत्वा गत्वा तामवसन्पुरीम् ॥	२८
दृढप्राकारपरिखां हैमैर्गृहशतैर्वृताम् । लङ्कामवाप्य ते हृष्टा न्यवसन्नजनीचराः ॥	२९
एकस्मिन्नेव काले तु यथाकामं च राघव । नर्मदा नाम गन्धर्वी बभूव रघुनन्दन ॥	३०
तस्याः कन्यात्रयं ह्यासीद्भीश्रीकीर्तिसमद्युति । ज्येष्ठक्रमेण सा तेषां राक्षसानामराक्षसी ॥	३१
कन्यास्ताः प्रददौ हृष्टा पूर्णचन्द्रनिभाननाः । त्रयाणां राक्षसेन्द्राणां तिस्रो गन्धर्वकन्यकाः ॥	३२
दत्ता मात्रा महाभागा नक्षत्रे भगदैवते । कृतदारास्तु ते राम सुकेशतनयास्तदा ॥	३३
चिक्रीडुः सह भार्याभिरप्सरोभिरिवामराः । ततो माल्यवतो भार्या सुन्दरी नाम सुन्दरी ॥	३४
स तस्यां जनयामास यदपत्यं निबोध तत् । वज्रमुष्टिर्विरूपाक्षो दुर्मुखश्चैव राक्षसः ॥	३५
सुप्तस्रो यक्षकोपश्च मत्तोन्मत्तौ तथैव च । अनला चाभवत्कन्या सुन्दर्या राम सुन्दरी ॥	३६
सुमालिनोऽपि भार्यासीत्पूर्णचन्द्रनिभानना । नाम्ना केतुमती राम प्राणेभ्योऽपि गरीयसी ॥	३७
सुमाली जनयामास यदपत्यं निशाचरः । केतुमत्यां महाराज तन्निबोधानुपूर्वशः ॥	३८
प्रहस्तोऽकम्पनश्चैव विकटः कालिकामुखः । धूम्राक्षश्चैव दण्डश्च सुपार्श्वश्च महाबलः ॥	३९
संहादिः प्रघसश्चैव भासकर्णश्च राक्षसः । राका पुष्पोत्कटा चैव कैकसी च शुचिस्मिताः ।	४०
कुम्भीनसी च इत्येते सुमालेः प्रसवाः स्मृताः ॥	४०
मालेस्तु वसुदा नाम गन्धर्वी रूपशालिनी । भार्यासीत्पद्मपत्राक्षी स्वक्षी यक्षी वरोपमा ॥	४१
सुमालेरनुजस्तस्यां जनयामास यत्प्रभो । अपत्यं कथ्यमानं तु मया त्वं शृणु राघव ॥	४२
अनलश्चानिलश्चैव हरः संपातिरेव च । एते विभीषणामात्या मालेयास्ते निशाचराः ॥	४३
ततस्तु ते राक्षसपुंगवास्त्रयो निशाचरैः पुत्रशतैश्च संवृताः ।	
सुरान्सहेन्द्रानृषिनागयक्षान्बधाधिरे तान्वहुवीर्यदर्पिताः ॥	४४

ष्ठलाच्च तेषु वात्सल्यम् ॥ १५ ॥ १६ ॥ १७ ॥ अथ ते  
माल्यवदादयः । अव्ययं चिरजीविनम् ॥ १८ ॥ ओजस्ते-  
जोबलवताम्, अतएव महतां देवानां भवानेवात्मतेजसात्म-  
सामर्थ्येन गृहकर्ता स त्वमस्माकमपि हृदयेऽस्ति तं गृहं कुर्विति  
संबन्धः ॥ १९ ॥ २० ॥ २१ ॥ २२ ॥ द्वितीयः । तत्सदृश  
इत्यर्थः । मध्यमे शिखर इति संबन्धः ॥ २३ ॥ शकुनैरपि  
दुष्प्रापे इत्यत्र हेतुः—टङ्कच्छिन्नचतुर्दिशि ॥ २४ ॥ २५ ॥  
अमरावतीं समासाद्येति नवाक्षरपादार्था ॥ २६ ॥ २७ ॥

सहस्रमनेकेऽनुचरा येषां ते सहस्रानुचराः ॥ २८ ॥ २९  
॥ ३० ॥ अराक्षसी राक्षसजातिभिन्ना ॥ ३१ ॥ ३२ ॥  
मात्रा दत्ताः । मात्रा नर्मदयेच्छया दत्ता इत्यर्थः । भगदैवतं  
नक्षत्रमुत्तराफाल्गुनी ॥ ३३ ॥ ३४ ॥ ३५ ॥ ३६ ॥ ३७  
॥ ३८ ॥ ३९ ॥ ४० ॥ स्वक्षी मधुरद्वयुताक्षी । यक्षीवरा  
यक्षीश्रेष्ठा तथोपमीयते सा यक्षीवरोपमा ॥ ४१ ॥ ४२ ॥  
मालेयाः । 'इतश्चानिजः' इति ढक् ॥ ४३ ॥ ४४ ॥



जगद्भ्रमन्तोऽनिलवदुरासदा रणेषु मृत्युप्रतिमानतेजसः ।  
 वरप्रदानादपि गर्विता भृशं क्रतुक्रियाणां प्रशमंकराः सदा ॥  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चमः सर्गः ॥ ५ ॥

४५

षष्ठः सर्गः ।

तैर्वध्यमाना देवाश्च ऋषयश्च तपोधनाः । भयार्ताः शरणं जग्मुर्देवदेवं महेश्वरम् ॥ १  
 जगत्सृष्ट्यन्तकर्तारमजमव्यक्तरूपिणम् । आधारं सर्वलोकानामाराध्यं परमं गुरुम् ॥ २  
 ते समेत्य तु कामारिं त्रिपुरारिं त्रिलोचनम् । ऊचुः प्राञ्जलयो देवा भयगद्गदभाषिणः ॥ ३  
 सुकेशपुत्रैर्भगवन्पितामहवरोद्धतैः । प्रजाध्यक्ष प्रजाः सर्वा बाध्यन्ते रिपुबाधनैः ॥ ४  
 शरणान्यशरण्यानि आश्रमाणि कृतानि नः । स्वर्गाच्च देवान्प्रच्याव्य स्वर्गे क्रीडन्ति देववत् ॥ ५  
 अहं विष्णुरहं रुद्रो ब्रह्माहं देवराडहम् । अहं यमश्च वरुणश्चन्द्रोऽहं रविरप्यहम् ॥ ६  
 इति माली सुमाली च माल्यवांश्चैव राक्षसाः । बाधन्ते समरोद्धर्षा ये च तेषां पुरःसराः ॥ ७  
 तन्नो देव भयार्तानामभयं दातुमर्हसि । अशिवं वपुरास्थाय जहि वै देवकण्टकान् ॥ ८  
 इत्युक्तस्तु सुरैः सर्वैः कपर्दी नीललोहितः । सुकेशं प्रति सापेक्षः प्राह देवगणान्प्रभुः ॥ ९  
 अहं तान्न हनिष्यामि ममाऽवध्या हि ते सुराः । किं तु मन्त्रं प्रदास्यामि यो वै तान्निहनिष्यति ॥ १०  
 एतमेव समुद्योगं पुरस्कृत्य महर्षयः । गच्छध्वं शरणं विष्णुं हनिष्यति स तान्प्रभुः ॥ ११  
 ततस्तु जयशब्देन प्रतिनन्द्य महेश्वरम् । विष्णोः समीपमाजग्मुर्निशाचरभयार्दिताः ॥ १२  
 शङ्खचक्रधरं देवं प्रणम्य बहुमान्य च । ऊचुः संभ्रान्तवद्वाक्यं सुकेशतनयान्प्रति ॥ १३  
 सुकेशतनयैर्देवं त्रिभिस्त्रेताग्निसंनिभैः । आक्रम्य वरदानेन स्थानान्यपहृतानि नः ॥ १४  
 लङ्का नाम पुरी दुर्गा त्रिकूटशिखरे स्थिता । तत्र स्थिताः प्रबाधन्ते सर्वान्नः क्षणदाचराः ॥ १५  
 स त्वमस्मद्वितार्थाय जहि तान्मधुसूदन । शरणं त्वां वयं प्राप्ता गतिर्भव सुरेश्वर ॥ १६  
 चक्रकृत्तास्यकमलाब्जिवेदय यमाय वै । भयेष्वभयदोऽस्माकं नान्योऽस्ति भवता विना ॥ १७  
 राक्षसान्समरे दृष्टान्सानुबन्धान्मदोद्धतान् । नुद त्वं नो भयं देव नीहारमिव भास्करः ॥ १८  
 इत्येवं दैवतैरुक्तो देवदेवो जनार्दनः । अभयं भयदोऽरीणां दत्त्वा देवानुवाच ह ॥ १९  
 सुकेशं राक्षसं जाने ईशानवरदर्पितम् । तांश्चास्य तनयाञ्जाने येषां ज्येष्ठः स माल्यवान् ॥ २०  
 तानहं समतिक्रान्तमर्यादान्राक्षसाधमान् । निहनिष्यामि संक्रुद्धः सुरा भवत विज्वराः ॥ २१  
 इत्युक्तास्ते सुराः सर्वे विष्णुना प्रभविष्णुना । यथावासं ययुर्दृष्टाः प्रशंसन्तो जनार्दनम् ॥ २२  
 विबुधानां समुद्योगं माल्यवांस्तु निशाचरः । श्रुत्वा तौ भ्रातरौ वीराविदं वचनमब्रवीत् ॥ २३  
 अमरा ऋषयश्चैव संगम्य किल शंकरम् । अस्मद्वधं परीप्सन्त इदं वचनमब्रुवन् ॥ २४  
 सुकेशतनया देव वरदानबलोद्धताः । बाधन्तेऽस्मान्समुद्धृता घोररूपाः पदेपदे ॥ २५

प्रशमंकरा इत्यार्षः खच् ॥ ४५ ॥ इति श्रीरामाभिरामे  
 श्रीरामीये रामायणतिरुके वाल्मीकीय आदिकाव्ये उत्तरकाण्डे  
 पञ्चमः सर्गः ॥ ५ ॥

अथ माल्यवदापीडितदेवगणस्य विष्णुनाभयदानं श्रुत्वा  
 नारायणप्रेरकदेवगणवधे तेषां प्रवृत्तिः—तैर्वध्यमाना इति ॥ १  
 ॥ २ ॥ ३ ॥ प्रजाध्यक्षस्य भगवतः प्रजापतेः प्रजा देवनरति-  
 र्यगादिरूपाः । रिपुबाधनैः । रिपूणां बाधनं बाधस्तैर्हेतुभिरि-  
 त्यर्थः ॥ ४ ॥ शरणानि शरणार्हाणि देवपित्रतियिपशुपक्ष्या-  
 दिरक्षणार्हाणि । देवान्प्रच्याव्य ये सर्वे स्वर्गे देववत्क्रीडन्ति  
 ॥ ५ ॥ ६ ॥ समरे सङ्ग्रामे उद्धर्षं उत्साहो येषां ते ॥ ७ ॥  
 अशिवमसौम्यम् । रौद्रमिति यावत् । रुद्रो वा एष यदग्नि-

स्तस्यैते तनुवौ घोरान्या शिवान्या' इति श्रुतेः ॥ ८ ॥  
 सुकेशं प्रति सापेक्षः ॥ सुकेशस्य स्वेनोजीवितत्वान्माल्यवदा-  
 दीनां तत्पुत्रत्वात्स्वकर्तृकतत्संहारस्यानौचित्यं मन्वान इत्यर्थः  
 ॥ ९ ॥ मयाऽवध्या उक्तहेतोर्विधानर्हाः । मन्त्रमुपायम् ॥ १० ॥  
 एतमेव समुद्योगम्, न तु कालान्तरीयमित्यर्थः ॥ ११  
 ॥ १२ ॥ संभ्रान्तवत्संभ्रान्तार्हम् । सुकेशतनयान्प्रति । तानु-  
 दिश्येत्यर्थः ॥ १३ ॥ १४ ॥ १५ ॥ १६ ॥ १७ ॥ सानुब-  
 न्धान्सानुचरान्राक्षसान् । जहीति शेषः । नो भयं च नुद  
 ॥ १८ ॥ १९ ॥ २० ॥ अतिक्रान्तमर्यादान् । मर्यादा  
 वध्यावध्यव्यवस्था ॥ २१ ॥ २२ ॥ तौ भ्रातरौ सुमालिमा-  
 लिनौ ॥ २३ ॥ परीप्सन्त इच्छन्तः ॥ २४ ॥ पदेपदे प्रति-



राक्षसैरभिभूताः सो न शक्ताः स प्रजापते । खेषु सन्नसु संस्थातुं भयात्तेषां दुरात्मनाम् ॥ २६  
 तदस्माकं हितार्थाय जहि तांश्च त्रिलोचन । राक्षसान्हुंरुतेनैव दह प्रदहतां वर ॥ २७  
 इत्येवं त्रिदशैरुक्तो निशम्यान्धकसुदनः । शिरः करं च धुन्वान इदं वचनमब्रवीत् ॥ २८  
 अवध्या मम ते देवाः सुकेशतनया रणे । मन्त्रं तु वः प्रदास्यामि यस्तान्वै निहनिष्यति ॥ २९  
 योऽसौ चक्रगदापाणिः पीतवासा जनार्दनः । हरिर्नारायणः श्रीमाञ्जशरणं तं प्रपद्यथ ॥ ३०  
 हरादवाप्य ते मन्त्रं कामारिमभिवाद्य च । नारायणालयं प्राप्य तस्मै सर्वं न्यवेदयन् ॥ ३१  
 ततो नारायणेनोक्ता देवा इन्द्रपुरोगमाः । सुरारिस्ताहनिष्यामि सुरा भवत निर्भयाः ॥ ३२  
 देवानां भयभीतानां हरिणा राक्षससर्पभौ । प्रतिज्ञातो वधोऽस्माकं चिन्त्यतां यदिह क्षमम् ॥ ३३  
 हिरण्यकशिपोर्मृत्युरन्येषां च सुरद्विषाम् । नमुचिः कालनेमिश्च संह्रादो वीरसत्तमः ॥ ३४  
 राघेयो बहुमायी च लोकपालोऽथ धार्मिकः । यमलार्जुनौ च हार्दिक्यः शुम्भश्चैव निशुम्भकः ॥ ३५  
 असुरा दानवाश्चैव सत्त्ववन्तो महाबलाः । सर्वे समरमासाद्य न श्रूयन्तेऽपराजिताः ॥ ३६  
 सर्वैः क्रतुशतैरिष्टं सर्वं मायाविदस्तथा । सर्वे सर्वास्त्रकुशलाः सर्वे शत्रुभयंकराः ॥ ३७  
 नारायणेन निहताः शतशोऽथ सहस्रशः । एतज्ज्ञात्वा तु सर्वेषां क्षमं कर्तुमिहाह्वय ।  
 दुःखं नारायणं जेतुं यो नो हन्तुमिच्छति ॥ ३८  
 ततः सुमाली माली च श्रुत्वा माल्यवतो वचः । ऊचतुर्भ्रातरं ज्येष्ठमश्विनाविव वासवम् ॥ ३९  
 स्वधीतं दत्तमिष्टं च ऐश्वर्यं परिपालितम् । आयुर्निरामयं प्राप्तं सुधर्मः स्थापितः पथि ॥ ४०  
 देवसागरमक्षोभ्यं शस्त्रैः समवगाह्य च । जिता द्विषो ह्यप्रतिमास्तन्नो मृत्युकृतं भयम् ॥ ४१  
 नारायणश्च रुद्रश्च शक्रश्चापि यमस्तथा । अस्माकं प्रमुखे स्थातुं सर्वे बिभ्यति सर्वदा ॥ ४२  
 विष्णोर्द्वेषस्य नास्त्येव कारणं राक्षसेश्वर । देवानामेव दोषेण विष्णोः प्रचलितं मनः ॥ ४३  
 तस्माद्यैव सहिताः सर्वेऽन्योन्यसमावृताः । देवानेव जिघांसामो येभ्यो दोषः समुत्थितः ॥ ४४  
 एवं संमन्य बलिनः सर्वसैन्यमुपासिताः । उद्योगं घोषयित्वा तु सर्वे नैर्ऋतपुंगवाः ॥ ४५  
 युद्धाय निर्ययुः क्रुद्धा जम्भदृन्नादयो यथा । इति ते राम संमन्य सर्वोद्योगेन राक्षसाः ॥ ४६  
 युद्धाय निर्ययुः सर्वे महाकाया महाबलाः । स्यन्दनैर्वारणैश्चैव हयैश्च करिसंनिभैः ॥ ४७  
 खरैर्गोभिरथोष्ट्रैश्च शिशुमारैर्भुजंगमैः । मकरैः कच्छपैर्मनैर्विहंगैर्गण्डोपमैः ॥ ४८  
 सिंहैर्व्याघ्रैर्वराहैश्च सुमरैश्चमरैरपि । त्यक्त्वा लङ्कां गताः सर्वे राक्षसा बलगर्विताः ॥ ४९  
 प्रयाता देवलोकाय योद्धुं दैवतशत्रवः । लङ्काविपर्ययं दृष्ट्वा यानि लङ्कालयान्यथ ॥ ५०  
 भूतानि भयदर्शीनि विमनस्कानि सर्वशः । रथोत्तमैरुद्यमानाः शतशोऽथ सहस्रशः ॥ ५१  
 प्रयाता राक्षसास्तूर्णं देवलोकं प्रयत्नतः । रक्षसामेव मार्गेण दैवतान्यपचक्रमुः ॥ ५२  
 भौमाश्चैवान्तरिक्षाश्च कालाज्ञप्ता भयावहाः । उत्पाता राक्षसेन्द्राणामभावाय समुत्थिताः ॥ ५३  
 अस्थीनि मेघा ववृषुरुष्णं शोणितमेव च । वेलां समुद्राश्चोत्क्रान्ताश्चेलुश्चाप्यथ भूधराः ॥ ५४

क्षणम् ॥ २५ ॥ प्रजापते दुष्टनिग्रहद्वारा प्रजारक्षक ॥ २६  
 ॥ २७ ॥ शिरः करं च धुन्वानः । 'विषवृक्षोऽपि-' इति  
 न्यायेन स्वषधानर्हा इत्याशयेनेति भावः ॥ २८ ॥ तदेवाह  
 —अवध्या इति ॥ २९ ॥ ३० ॥ ते देवा मन्त्रमवाप्येत्य-  
 न्वयः ॥ ३१ ॥ ३२ ॥ ३३ ॥ चिन्तार्हत्वं दर्शयति—हिर-  
 ण्येत्यादि ॥ ३४ ॥ ३५ ॥ अपराजिता इति छेदः ॥ ३६  
 ॥ ३७ ॥ ३८ ॥ अश्विनाविव वासवमिति । 'भगांशाविव'  
 इति पाठे भगस्तदंशोऽर्थमा ताविवेत्यर्थः ॥ ३९ ॥ निरामयं  
 नीरोगम् । सुधर्मः शोभनो धर्मः । पथि स्थापितः । प्राक्स-  
 म्यगनुष्ठितैरध्ययनादिभिरिति शेषः । यतो द्विषो देवा जिता-  
 स्तत्तस्मादस्माकं मृत्युकृतं भयं नास्तीत्यर्थः । कर्तव्यावशेषा-  
 भावान्मृत्यावपि न क्षीरिति भावः ॥ ४० ॥ ४१ ॥ ४२ ॥

विष्णोर्द्वेषस्य कारणं नास्ति । अस्माभिस्तदपराधाकरणादिति  
 भावः । 'विष्णोर्द्वेषश्च नास्त्यत्र कारणं राक्षसेश्वर' इति  
 पाठे विष्णोरस्मद्वधप्रतिज्ञायां यः कारणं स्यात्तादृशो विष्णोः  
 सहजो दोषो नास्तीत्यर्थः । कथं तर्हीदानीमस्मासु द्वेषो  
 विष्णोरत आह—देवानामिति । दोषेणोपजापेन ॥ ४३ ॥  
 जिघांसामः । स्वार्थे सनार्थः । हन्म इत्यर्थः ॥ ४४ ॥ ४५  
 ॥ ४६ ॥ ४७ ॥ खरादयो वाहनानि ॥ ४८ ॥ सुमरो गवयः ।  
 सुमरचमरयोर्नीलश्वेतपुच्छयोगाद्भेद इति तीर्थः ॥ ४९ ॥  
 लङ्काविपर्ययं लङ्कानाशम् । लङ्कालयानि भूतानि तत्रत्यानि  
 दैवतानि विमनस्कान्यासन् ॥ ५० ॥ ५१ ॥ रक्षसामेव  
 मार्गेण तथात्रया सहैवापचक्रमुपगताः ॥ ५२ ॥ कालाज्ञप्ताः



अट्टहासान्विमुञ्चन्तो घननादसमस्वनाः । वाश्यन्त्यश्च शिवास्तत्र दारुणं घोरदर्शनाः ॥ ५५  
 संपतन्त्यथ भूतानि दृश्यन्ते च यथाक्रमम् । गृध्रचक्रं महश्चात्र प्रज्वालोद्गारिभिर्मुखैः ॥ ५६  
 रक्षोगणस्योपरिष्ठात्परिभ्रमति कालवत् । कपोता रक्तपादाश्च सारिका विद्रुता ययुः ॥ ५७  
 काका वाश्यन्ति तत्रैव विडालाय द्विपादिकाः । उत्पातांस्ताननादृत्य राक्षसा बलदर्पिताः ॥ ५८  
 यान्त्येव न निवर्तन्ते मृत्युपाशावपाशिताः । माल्यवांश्च सुमाली च माली च सुमहाबलः ॥ ५९  
 पुरःसरा राक्षसानां ज्वलिता इव पावकाः । गाल्यवन्तं तु ते सर्वे माल्यवन्तमिवाचलम् ॥ ६०  
 निशाचरा आश्रयन्ति धातारमिव देवताः । तद्वलं राक्षसेन्द्राणां महाभ्रघननादितम् ॥ ६१  
 जयेप्सया देवलोकं ययौ मालिवशे स्थितम् । राक्षसानां समुद्योगं तं तु नारायणः प्रभुः ॥ ६२  
 देवदूतादुपश्रुत्य चक्रे युद्धे तदा मनः । स सज्जायुधतूणीरो वैनतेयोपरि स्थितः ॥ ६३  
 आसाद्य कवचं दिव्यं सहस्रार्कसमद्युति । आवध्य शरसंपूर्णे इषुधी विमले तदा ॥ ६४  
 श्रेणिसूत्रं च खड्गं च विमलं कमलेक्षणः । शङ्खचक्रगदाशार्ङ्गखड्गांश्चैव वरायुधान् ॥ ६५  
 संपूर्णं गिरिसंकाशं वैनतेयमथास्थितः । राक्षसानामभावाय ययौ तूर्णतरं प्रभुः ॥ ६६  
 सुपर्णपृष्ठे स बभौ श्यामः पीताम्बरो हरिः । काञ्चनस्य गिरेः शृङ्गे सतडित्तोयदो यथा ॥ ६७

स सिद्धदेवर्षिमहोरगैश्च गन्धर्वयक्षैरुपगीयमानः ।

समाससादासुरसैन्यशत्रुश्चक्रासिशार्ङ्गायुधशङ्खपाणिः ॥

सुपर्णपक्षानिलनुन्नपक्षं भ्रमत्पताकं प्रविकीर्णशस्त्रम् ।

चचाल तद्राक्षसराजसैन्यं चलोपलं नीलमिवाचलाग्रम् ॥

ततः शितैः शोणितमांसरूपितैर्युगान्तवैश्वानरतुल्यविग्रहैः ।

निशाचराः संपरिवार्य माधवं वरायुधैर्निर्विभिदुः सहस्रशः ॥

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षष्ठः सर्गः ॥ ६ ॥

सप्तमः सर्गः ।

नारायणगिरिं ते तु गर्जन्तो राक्षसाम्बुदाः । अर्दयन्तोऽस्त्रघर्षेण वर्षेणेवाद्रिमम्बुदाः ॥ १  
 श्यामावदातस्तैर्विष्णुर्नीलैर्नक्तंचरोत्तमैः । वृतोऽञ्जनगिरीवायं वर्षमाणैः पयोधरैः ॥ २  
 शलभा इव केदारं मशका इव पावकम् । यथामृतघटं दंशा मकरा इव चार्णवम् ॥ ३  
 तथा रक्षोधनुमुक्ता वज्रानिलमनोजवाः । हरिं विशन्ति स्म शरा लोका इव विपर्यये ॥ ४  
 स्यन्दनैः स्यन्दनगता गजैश्च गजमूर्धगाः । अश्वारोहास्तथाश्वैश्च पादाताश्चाम्बरे स्थिताः ॥ ५  
 राक्षसेन्द्रा गिरिनिभाः शरैः शक्तयुष्टितोमरैः । निरुच्छ्वासं हरिं चक्रुः प्राणायामा इव द्विजम् ॥ ६  
 निशाचरैस्ताड्यमानो मीनैरिव महोदधिः । शार्ङ्गमायम्य दुर्धर्षो राक्षसेभ्योऽसृजच्छरान् ॥ ७  
 शरैः पूर्णायतोत्सृष्टैर्वज्रकल्पैर्मनोजवैः । चिच्छेद विष्णुर्निशितैः शतशोऽथ सहस्रशः ॥ ८

कालप्रेरिता भौत्रादय उत्पाताः ॥ ५३ ॥ ५४ ॥ घननादेन  
 मेघस्वनेन समः स्वनो येषां ते । विमुञ्चन्त इत्यस्य जाता इति  
 शेषः । एवं वाश्यन्त्य इत्यस्यापि ॥ ५५ ॥ गृध्रचक्रं गृध्रसमूहः  
 ॥ ५६ ॥ ५७ ॥ ५८ ॥ मृत्युपाशैरवपाशिताः संजातु-  
 बन्धनाः ॥ ५९ ॥ माल्यवन्तमचलं माल्यवदाख्यकुलपर्वतम्  
 ॥ ६० ॥ महाभ्रघननादितं महामेघसमूहवन्नादितं संजात-  
 नादम् ॥ ६१ ॥ ६२ ॥ ६३ ॥ ६४ ॥ श्रेणिसूत्रं खड्गबन्ध-  
 भूतम् ॥ ६५ ॥ ६६ ॥ ६७ ॥ ६८ ॥ सुपर्णपक्षानिलेन  
 नुन्नपक्षं क्षोभितबलम् । चलोपलं चला उपला यस्य तत्  
 ॥ ६९ ॥ विग्रह आकारः ॥ ७० ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्य उत्तर-  
 काण्डे षष्ठः सर्गः ॥ ६ ॥

अथ राक्षसोपरुद्धेन हरिणा तद्विद्रावणम्—नारायणगिरि-  
 मिति । रूपकमिदम् ॥ १ ॥ श्यामः सन्नवदातो निर्मलः ।  
 अञ्जनगिरीवेति विभक्तिलोप आर्षः, ततः संधिः ॥ २ ॥  
 अमृतघटं क्षौद्रघटम् । दंशाः । वनमक्षिका इत्यर्थः ॥ ३ ॥  
 वज्रानिलमनोजवाः । वज्रसारा अनिलमनोवज्रवो वेगो येषां  
 ते । विपर्यये प्रलयकाले लोका यथा हरिं विशन्ति तद्वत्  
 ॥ ४ ॥ स्यन्दनादिभिः सहाम्बरे स्थितास्तद्रताः ॥ ५ ॥  
 हरिं निरुच्छ्वासं चक्रुः ॥ ६ ॥ ७ ॥ पूर्णायतोत्सृष्टैः । पूर्णाक-



विद्राव्य शरवर्षेण वर्षं वायुरिवोत्थितम् । पाञ्चजन्यं महाशङ्खं प्रदध्मौ पुरपोत्तमः ॥ ९  
 सोऽम्बुजो हरिणाभ्यातः सर्वप्राणेन शङ्कराद् । ररास भीमनिर्हार्दस्त्रैलोक्यं व्यथयन्निव ॥ १०  
 शङ्कराजरवः सोऽथ त्रासयामास राक्षसान् । मृगराज इवारण्ये समदानिव कुञ्जरान् ॥ ११  
 न शेकुरश्वाः संस्थातुं विमदाः कुञ्जराभवन् । स्यन्दनेभ्यश्च्युता वीराः शङ्करावितदुर्वलाः ॥ १२  
 शार्ङ्गचापविनिर्मुक्ता वज्रतुल्याननाः शराः । विदार्य तानि रक्षांसि सुपुङ्खा विविशुः क्षितिम् ॥ १३  
 भिद्यमानाः शरैः संख्ये नारायणकरच्युतैः । निपेतू राक्षसा भूमौ शैला वज्रहता इव ॥ १४  
 व्रणानि परगात्रेभ्यो विष्णुचक्रकृतानि हि । असृक्क्षरन्ति धाराभिः स्वर्णधारा इवाचलाः ॥ १५  
 शङ्कराजरवश्चापि शार्ङ्गचापरवस्तथा । राक्षसानां रवांश्चापि ग्रसते वैष्णवो रवः ॥ १६  
 तेषां शिरोधरान्धूताञ्छरध्वजधनुंषि च । रथान्पताकास्तूणीरांश्चिच्छेद स हरिः शरैः ॥ १७  
 सूर्यादिव करा घोरा वार्योघा इव सागरात् । पर्वतादिव नागेन्द्रा धारौघा इव चाम्बुदात् ॥ १८  
 तथा शार्ङ्गविनिर्मुक्ताः शरा नारायणेरितात् । निर्धावन्तीषवस्तूर्णं शतशोऽथ सहस्रशः ॥ १९  
 शरभेण यथा सिंहाः सिंहेन द्विरदा यथा । द्विरदेन यथा व्याघ्रा व्याघ्रेण द्वीपिनो यथा ॥ २०  
 द्वीपिनेव यथा श्वानः शुना मार्जारका यथा । मार्जारेण यथा सर्पाः सर्पेण च यथाखवः ॥ २१  
 तथा ते राक्षसाः सर्वे विष्णुना प्रभविष्णुना । द्रवन्ति द्राविताश्चान्ये शायिताश्च महीतले ॥ २२  
 राक्षसानां सहस्राणि निहत्य मधुसूदनः । वारिजं पूरयामास तोयदं सुरराडिव ॥ २३  
 नारायणशरव्रस्तं शङ्कनादसुविह्वलम् । ययौ लङ्कामभिमुखं प्रभग्नं राक्षसं बलम् ॥ २४  
 प्रभग्ने राक्षसबले नारायणशराहते । सुमाली शरवर्षेण निववार रणे हरिम् ॥ २५  
 स तु तं छादयामास नीहार इव भास्करम् । राक्षसाः सत्त्वसंपन्नाः पुनर्धैर्यं समादधुः ॥ २६  
 अथ सोऽभ्यपतद्रोषाद्राक्षसो बलदर्पितः । महानादं प्रकुर्वाणो राक्षसाञ्जीवयन्निव ॥ २७  
 उत्क्षिप्य लम्बाभरणं धुन्वन्करमिव द्विपः । ररास राक्षसो हर्षात्सतडितोयदो यथा ॥ २८  
 सुमालेर्नर्दतस्तस्य शिरो ज्वलितकुण्डलम् । चिच्छेद यन्तुरश्वाश्च भ्रान्तास्तस्य तु रक्षसः ॥ २९  
 तैरश्वैर्भ्राज्यते भ्रान्तैः सुमाली राक्षसेश्वरः । इन्द्रियाश्वैः परिभ्रान्तैर्धृतिहीनो यथा नरः ॥ ३०  
 ततो विष्णुं महाबाहुं प्रतपन्तं रणाजिरे । हते सुमालेरश्वैश्च रथे विष्णुरथं प्रति । ३१  
 माली चाभ्यद्रवद्युक्तः प्रगृह्य स शरासनम् ॥ ३२  
 मालेर्धनुश्च्युता बाणाः कार्तस्वरविभूषिताः । विविशुर्हरिमासाद्य क्रौञ्चं पन्नरथा इव ॥ ३३  
 अर्धमानः शरैः सोऽथ मालिमुक्तैः सहस्रशः । चुक्षुभे न रणे विष्णुर्जितेन्द्रिय इवाधिभिः ॥ ३४  
 अथ मौर्वीस्त्वनं कृत्वा भगवान्भूतभावनः । मालिनं प्रति बाणौघान्ससर्जासिगदाधरः ॥ ३५  
 ते मालिदेहमासाद्य वज्रविद्युत्प्रभाः शराः । पिवन्ति रुधिरं तस्य नागा इव सुधारसम् ॥ ३६  
 मालिनं विमुखं कृत्वा शङ्खचक्रगदाधरः । मालिमौलिं ध्वजं चापं वाजिनश्चाप्यपातयत् ॥ ३७  
 विरथस्तु गदां गृह्य माली नक्तंचरोत्तमः । आपुमुवे गदापाणिर्गिर्यग्रादिव केसरी ॥ ३८  
 गदया गरुडेशानमीशानमिव चान्तकः । ललाटदेशेऽभ्यहनद्वज्रेणेन्द्रो यथाचलम् ॥ ३९

दृतयोत्सृष्टैः । वज्रकल्पैः वज्रवदकुण्ठैः ॥ ८ ॥ ९ ॥ अम्बुजः  
 शङ्खः । सर्वप्राणेन सर्वबलेन । शङ्कराडिति विशेषणम् ।  
 ध्मातो वादितः ॥ १० ॥ ११ ॥ भवन्नभवन् । शङ्करावितेन  
 शङ्कशब्देन दुर्वलाः क्षीणबलाः । स्वार्थे णिः ॥ १२ ॥ १३  
 ॥ १४ ॥ स्वर्णधारा गैरिकधाराः । 'गैरिकेऽपि सुवर्णं स्यात्'  
 ॥ १५ ॥ रवांश्चापि । अपिना प्राणांश्च । वैष्णवो विष्णुत्वा-  
 दितः ॥ १६ ॥ शिरोधरान्कण्ठान् । धृतान्कम्पितान् ॥ १७  
 ॥ १८ ॥ विनिर्मुक्ता विनिर्मोक्तुं प्रकान्ताः शरा आसन्निति  
 पृथग्योज्यम् । अथ नारायणेरितान्नारायणव्यापारत इषवो  
 निर्धावन्ति । सहस्रशः शतशः ॥ १९ ॥ २० ॥ द्वीपी क्षुद्र-  
 व्याघ्रः । आखवो मूषिकाः ॥ २१ ॥ महीतले शायिताः ।

अनुद्वलेति शेषः ॥ २२ ॥ २३ ॥ राक्षसं रक्षःसंबन्धि  
 ॥ २४ ॥ निववार वारयामास ॥ २५ ॥ २६ ॥ २७ ॥  
 लम्बाभरणं लम्बमानमाभरणमुत्क्षिप्य विमुच्य । द्विपः क्ष-  
 मिव शुण्डादण्डमिव ॥ २८ ॥ यन्तुः शिरश्चिच्छेद । तत-  
 स्तस्याश्वा नष्टसारथित्वादनवस्थितगतिकाः । आसन्नित्यर्थः  
 ॥ २९ ॥ भ्राम्यते भ्राम्यतेस्म ॥ ३० ॥ सुमाले रथेऽश्वैर्दृते  
 इतस्ततोऽपकृष्यमाणे सति रथादवकुल्य विष्णुरथं प्रति धनुः  
 प्रगृह्य युक्तोऽभ्यद्रवत् ॥ ३१ ॥ क्रौञ्चं क्रौञ्चादिम् । पन्नरथाः  
 पक्षिणः ॥ ३२ ॥ ३३ ॥ ३४ ॥ नागाः सर्पाः ॥ ३५ ॥  
 मालिमौलिं मालिमुकुटम् ॥ ३६ ॥ ३७ ॥ गरुडानां पक्षि-



गदयाभिहतस्तेन मालिना गरुडो भृशम् । रणात्पराङ्मुखं देवं कृतवान्वेदनानुरः ॥	३९
पराङ्मुखे कृते देवे मालिना गरुडेन वै । उदतिष्ठन्महाशब्दो रक्षसामभिनर्दताम् ॥	४०
रक्षसां रुवतां रावं श्रुत्वा हरिहयानुजः । तिर्यगास्थाय संक्रुद्धः पक्षीशे भगवान्ह्रिः ॥	४१
पराङ्मुखोऽप्युत्ससर्ज मालेश्चक्रं जिघांसया । तत्सूर्यमण्डलाभासं स्वभासा भासयन्नभः ॥	४२
कालचक्रनिभं चक्रं मालेः शीर्षमपातयत् । तच्छिरो राक्षसेन्द्रस्य चक्रोत्कृत्तं विभीषणम् ।	४३
पपात रुधिरोद्गारि पुरा राहुशिरो यथा ॥	४४
ततः सुरैः संप्रहृष्टैः सर्वप्राणसमीरितः । सिंहनादरवो मुक्तः साधु देवेतिवादिभिः ॥	४५
मालिनं निहतं दृष्ट्वा सुमाली माल्यवानपि । सबलौ शोकसंतप्तौ लङ्कामेव प्रधावितौ ॥	४६
गरुडस्तु समाश्वस्तः संनिवृत्य यथा पुरा । राक्षसान्द्रावयामांस पक्षवातेन कोपितः ॥	४७
चक्रकृत्तास्यकमला गदासंचूर्णितोरसः । लाङ्गलग्लपितग्रीवा मुसलैर्भिन्नमस्तकाः ॥	४८
केचिच्चैवासिना छिन्नास्तथान्ये शरताडिताः । निपेतुरम्बराचूर्णं राक्षसाः सागराम्भसि ॥	४९
नारायणोऽपीषुवराशनीभिर्विदारयामास धनुर्विमुक्तैः ।	
नक्तंचरान्धूतविमुक्तकेशान्यथाशनीभिः सतडिन्महाभ्रः ॥	४९
भिन्नातपत्रं पतमानशस्त्रं शरैरपध्वस्तविनीतवेषम् ।	
विनिःसृतान्त्रं भयलोलनेत्रं बलं तदुन्मत्ततरं बभूव ॥	५०
सिंहार्दितानामिव कुञ्जराणां निशाचराणां सह कुञ्जराणाम् ।	
रवाश्च वेगाश्च समं बभूवुः पुराणसिंहेन विमर्दितानाम् ॥	५१
ते वार्यमाणा हरिबाणजालैः स्वबाणजालानि समुत्सृजन्तः ।	
धावन्ति नक्तंचरकालमेघा वायुप्रणुन्ना इव कालमेघाः ॥	५२
चक्रप्रहारैर्विनिःकृत्तशीर्षाः संचूर्णिताङ्गाश्च गदाप्रहारैः ।	
असिप्रहारैर्द्विविधाविभिन्नाः पतन्ति शैला इव राक्षसेन्द्राः ॥	५३
विलम्बमानैर्मणिहारकुण्डलैर्निशाचरैर्नीलवलाहकोपमैः ।	
निपात्यमानैर्ददृशे निरन्तरं निपात्यमानैरिव नीलपर्वतैः ॥	५४
इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तमः सर्गः ॥ ७ ॥	

अष्टमः सर्गः ।

हन्यमाने बले तस्मिन्पद्मनाभेन पृष्ठतः । माल्यवान्संनिवृत्तोऽथ वेलामेत्य इवार्णवः ॥	१
संरक्तनयनः क्रोधाच्चलन्मौलिर्निशाचरः । पद्मनाभमिदं प्राह वचनं पुरुषोत्तमम् ॥	२
नारायण न जानीषे क्षात्रधर्मं पुरातनम् । अयुद्धमनसो भीतानस्मान्हंसि यथेतरः ॥	३

गामीशानं गरुडम् । ईशानमन्तक इव । श्वेतारण्ये मार्कण्डे-  
यरक्षणार्थं कस्यचिद्राज्ञो रक्षणार्थं चेशानान्तकयोर्युद्धमभूत्,  
तदान्तकेन रुद्रोपर्यायुधप्रक्षेपः कृत इति पुराणप्रसिद्धेयं कथा  
॥ ३८ ॥ ३९ ॥ मालिना गरुडेन मालिताडनपराङ्मुखगरुडेन  
देवे पराङ्मुखे कृतः इत्यन्वयः ॥ ४० ॥ हरिहयानुज इन्द्रा-  
नुजः । तिर्यगिति विमुखे पक्षीशे तिर्यग्वलितग्रीवमास्थाय  
स्थित्वा ॥ ४१ ॥ मालेर्जिघांसया चक्रमुत्ससर्ज । कालचक्र-  
निभं दिनमासादिरूपेण परिवर्तमानकालचक्रसदृशम् । तना-  
प्रतिधाल्यलमुक्तम् ॥ ४२ ॥ ४३ ॥ सर्वप्राणसमीरितः सर्व-  
बलेन प्रवर्तितः ॥ ४४ ॥ ४५ ॥ ४६ ॥ लाङ्गलेन हलेन  
ग्लपिता हता ग्रीवा येषां ते ॥ ४७ ॥ ४८ ॥ अशनीभिरिति  
शीर्ष आर्षः । मुक्तविधूतकेशान्मुक्तकेशान्विधूतकेशांश्च ॥ ४९ ॥

शरैरपध्वस्तो दूरीकृतो विनीतवेषः सौम्यवेषो यस्य तत् ।  
उन्मत्ततरमतिशयेन विस्मृतस्वपरविवेकम् ॥ ५० ॥ पुराण-  
सिंहेन नृसिंहेन ॥ ५१ ॥ समुत्सृजन्तस्तुक्तवन्तः ॥ ५२ ॥  
द्विविधाविभिन्नाः द्विविधया प्रकारद्वयेन विभिन्नाः खण्डिताः  
॥ ५३ ॥ भूमण्डलमिति शेषः । तन्निरन्तरं व्याप्तं ददृशे  
॥ ५४ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्य उत्तरकाण्डे सप्तमः सर्गः ॥ ७ ॥

अथ सुमालिमाल्यवतोः पराजितयोर्लङ्कां विहाय पातालप्र-  
वेशः—हन्यमाने इति । पृष्ठत इति । अनुद्धत्येति शेषः । एव  
इवेत्यसंधिरार्षः । अर्णवो वेलामेत्य यथा निवर्तते तथा निवृत्त  
इत्यर्थः ॥ १ ॥ २ ॥ योऽस्मान्हंसि स त्वं न जानीषे इत्य-



पराशुखवधं पापं यः करोति सुरेश्वर । स हन्ता न गतः स्वर्गं लभते पुण्यकर्मणाम् ॥ २  
 युद्धभ्रष्टाथवा तेऽस्ति शङ्खचक्रगदाधर । अहं स्थितोऽस्मि पश्यामि बलं दर्शय यस्तव ॥ ५  
 माल्यवन्तं स्थितं दृष्ट्वा माल्यवन्तमिवाचलम् । उवाच राक्षसेन्द्रं तं देवराजानुजो यदा ॥ ६  
 युष्मत्तो भयभीतानां देवानां वै मयाभयम् । राक्षसोत्सादनं दत्तं तदेतदनुपाल्यते ॥ ७  
 प्राणैरपि प्रियं कार्यं देवानां हि सदा मया । सोऽहं धो निहनिष्यामि रसातलगतानपि ॥ ८  
 देवदेवं हुवाणं तं रक्ताम्बुरुहलोचनम् । शक्त्या विभेद संकुद्धो राक्षसेन्द्रो भुजान्तरे ॥ ९  
 माल्यवद्भुजनिर्मुक्ता शक्तिर्घण्टाकृतस्वना । हरेरुरसि यन्नाज मेघस्थेव शतहृदा ॥ १०  
 ततस्तामेव चोत्कृष्य शक्तिं शक्तिधरप्रियः । माल्यवन्तं समुद्दिश्य चिक्षेपाम्बुरुहेक्षणः ॥ ११  
 स्कन्दोत्सृष्टेव सा शक्तिर्गोविन्दकरनिःसृता । काङ्क्षन्ती राक्षसं प्रायान्महोल्केवाञ्जनाचलम् ॥ १२  
 सा तस्योरसि विस्तीर्णे हारभारावभासिते । आपतद्राक्षसेन्द्रस्य गिरिकूट इवाशनिः ॥ १३  
 तया भिन्नतनुत्राणः प्राविशद्विपुलं तमः । माल्यवान्पुनराश्वस्तस्तस्थौ गिरिरिवाचलः ॥ १४  
 ततः कालायसं शूलं कण्टकैर्बहुभिश्चितम् । प्रगृह्याभ्यहनद्देवं स्तनयोरन्तरे दृढम् ॥ १५  
 तथैव रणमुक्तस्तु मुष्टिना वासवानुजम् । ताडयित्वा धनुर्मात्रमपक्रान्तो निशाचरः ॥ १६  
 ततोऽम्बरे महाञ्छब्दः साधुसाध्विति चोत्थितः । आहत्य राक्षसो विष्णुं गरुडं चाप्यताडयत् ॥ १७  
 वैनतेयस्ततः क्रुद्धः पक्षवातेन राक्षसम् । व्यपोहद्वलवान्वायुः शुष्कपर्णेचयं यथा ॥ १८  
 द्विजेन्द्रपक्षवातेन द्रावितं दृश्य पूर्वजम् । सुमाली स्वबलैः सार्धं लङ्कामभिमुखो ययौ ॥ १९  
 पक्षवातबलोद्धूतो माल्यवानपि राक्षसः । स्वबलेन समागम्य ययौ लङ्कां द्विया वृतः ॥ २०  
 एवं ते राक्षसा राम हरिणा कमलेक्षण । बहुशः संयुगे भग्ना हतप्रवरनायकाः ॥ २१  
 अशक्नुवन्तस्ते विष्णुं प्रतियोद्धुं बलार्दिताः । त्यक्त्वा लङ्कां गता वस्तुं पातालं सहपत्नयः ॥ २२  
 सुमालिनं समासाद्य राक्षसं रघुसत्तम । स्थिताः प्रख्यातवीर्यास्ते वंशे सालकटङ्कटे ॥ २३  
 ये त्वया निहतास्ते तु पौलस्त्या नाम राक्षसाः । सुमाली माल्यवान्माली ये च तेषां पुरःसराः । ॥ २४  
 सर्वे एते महाभागा रावणाद्वलवत्तराः ॥ २५  
 न चान्यो राक्षसान्हन्ता सुरारीन्देवकण्टकान् । ऋते नारायणं देवं शङ्खचक्रगदाधरम् ॥ २६  
 भवान्नारायणो देवश्चतुर्बाहुः सनातनः । राक्षसान्हन्तुमुत्पन्नो ह्यजय्यः प्रभुरव्ययः ॥ २७  
 नष्टधर्मव्यवस्थानां कालेकाले प्रजाकरः । उत्पद्यते दस्युवधे शरणागतवत्सलः ॥ २८  
 एषा मया तव नराधिप राक्षसानामुत्पत्तिर्यद्य कथिता सकला यथावत् । ॥ २९  
 भूयो निबोध रघुसत्तम रावणस्य जन्मप्रभावमतुलं सस्रुतस्य सर्वम् ॥ ३०  
 चिरात्सुमाली व्यचरद्रसातलं स राक्षसो विष्णुभयार्दितस्तदा । ॥ ३१  
 पुत्रैश्च पौत्रैश्च समन्वितो बली ततस्तु लङ्कामवसद्धनेश्वरः ॥ ३२  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टमः सर्गः ॥ ८ ॥

न्वयः । यथेतरः प्राकृतजन इव ॥ ३ ॥ पराशुखवधरूपं  
 पापम् । स हन्ता इतो देहाद्रतः सन्स्वर्गं न लभते । ‘स  
 हन्ता न हतः’ इति पाठे हतः । दैवहत इत्यर्थः ॥ ४ ॥  
 तत्तव बलमहं यथा पश्यामि तथा दर्शयेत्यर्थः ॥ ५ ॥ अथ  
 पराशुखवधदोषः स्वप्रतिज्ञापालनप्रवृत्तस्य नास्तीत्याह—उवा-  
 चेत्यादि ॥ ६ ॥ मया भयभीतानां देवानामभयं वै दत्तम्,  
 तदेतदभयदानं राक्षसोत्सादनं कुर्वता मयानुपाल्यते ॥ ७  
 ॥ ८ ॥ ९ ॥ १० ॥ शक्तिधरो गुहः स प्रियो यस्य, तस्य  
 प्रियो वा ॥ ११ ॥ १२ ॥ हारभारो हारसमूहस्तेनावभा-  
 सिते । गिरिकूटे गिरिश्च ॥ १३ ॥ तमो मोहम् ॥ १४  
 ॥ १५ ॥ रणरक्तो रणप्रियः । अपक्रान्तः पृष्ठतः परावृत्तः  
 ॥ १६ ॥ १७ ॥ वायुः शुष्कपर्णेचयं यथा व्यपोहति, तथा  
 राक्षसं पक्षवातेन व्यपोहयत् ॥ १८ ॥ दृश्य दृष्ट्वा ॥ १९  
 ॥ २० ॥ २१ ॥ सहपत्नयः सत्रीकाः ॥ २२ ॥ सालकट-

ङ्कटे सालकटङ्कटा माल्यवदादेः पितामही विद्युत्केशपत्नी तदीये  
 वंशे । वृद्धाच्छाभाव आर्षेः । सुमालिनं समासाद्याश्रित्य  
 राक्षसाः स्थिताः ॥ २३ ॥ पौलस्त्याः पुलस्त्यपुत्राः । त्वया  
 ये कुम्भकर्णादयो हतास्तेभ्यस्तथा रावणाच्च माल्यवदादयो  
 बलवत्तराः ॥ २४ ॥ तर्हि किं मे प्राशस्त्यं भवद्विरुध्यते  
 तत्राह—न चान्य इति । तदपि प्राशस्त्यं तदेवेति भावः ।  
 राक्षसान्हन्ता । त्वम् । ‘न लोक-’ इति षष्ठातिविश्रः । देव-  
 कण्टकान्देवपीडाकरान्देवशत्रून् । यस्त्वं हन्ता स नारायण-  
 मृते नारायणं विनान्यो न केवलमनुष्यो न ॥ २५ ॥ उक्तमे-  
 वार्थमन्वयमुखेनाह—भवन्निवृत्ति । उत्पन्नो मायय गृहीतदेहः  
 ॥ २६ ॥ २७ ॥ २८ ॥ २९ ॥ इति श्रीरामाभिराम-  
 धीरामीये रामायणतिलके वाल्मीकीय आदिकाव्य उत्तर-  
 काण्डेऽष्टमः सर्गः ॥ ८ ॥



नवमः सर्गः ।

कस्यचित्त्वथ कालस्य सुमाली नाम राक्षसः । रसातलान्मर्त्यलोकं सर्वं वै विचचार ह ॥	१
नीलजीमूतसंकाशस्तप्तकाञ्चनकुण्डलः । कन्यां दुहितरं गृह्य विना पद्ममिव श्रियम् ॥	२
राक्षसेन्द्रः स तु तदा विचरन्वै महीतले । तदापश्यत्स गच्छन्तं पुष्पकेण धनेश्वरम् ॥	३
गच्छन्तं पितरं द्रष्टुं पुलस्त्यतनयं विभुम् । तं दृष्ट्वा मरसंकाशं गच्छन्तं पावकोपमम् ॥	४
रसातलं प्रविष्टः सन्मर्त्यलोकात्सविस्मयः । इत्येवं चिन्तयामास राक्षसानां महामतिः ॥	५
किं कृत्वा श्रेय इत्येवं वर्धेमहि कथं वयम् । नीलजीमूतसंकाशस्तप्तकाञ्चनकुण्डलः ॥	६
राक्षसेन्द्रः स तु तदाचिन्तयत्सुमहामतिः । अथाब्रवीत्सुतां रक्षः कैकसीं नाम नामतः ॥	७
पुत्रि प्रदानकालोऽयं यौवनं व्यतिवर्तते । प्रत्याख्यानाच्च भीतैस्त्वं न वरैः परिगृह्यसे ॥	८
तत्कृते च वयं सर्वे यन्त्रिता धर्मबुद्धयः । त्वं हि सर्वगुणोपेता श्रीः साक्षादिव पुत्रिके ॥	९
कन्यापितृत्वं दुःखं हि सर्वेषां मानकाङ्क्षिणाम् । न ज्ञायते च कः कन्यां वरयेदिति कन्यके ॥	१०
मातुः कुलं पितृकुलं यत्र चैव च दीयते । कुलत्रयं सदा कन्या संशये स्थाप्य तिष्ठति ॥	११
सा त्वं मुनिवरं श्रेष्ठं प्रजापतिकुलोद्भवम् । भज विश्रवसं पुत्रि पौलस्त्यं वरय स्वयम् ॥	१२
ईदृशास्ते भविष्यन्ति पुत्राः पुत्रि न संशयः । तेजसा भास्करसमो यादृशोऽयं धनेश्वरः ॥	१३
सा तु तद्वचनं श्रुत्वा कन्यका पितृगौरवात् । तत्र गत्वा च सा तस्थौ विश्रवा यत्र तप्यते ॥	१४
एतस्मिन्नन्तरे राम पुलस्त्यतनयो द्विजः । अग्निहोत्रमुपातिष्ठच्चतुर्थं इव पावकः ॥	१५
अविचिन्त्य तु तां वेलां दारुणां पितृगौरवात् । उपसृत्याग्रतस्तस्य चरणाधोमुखी स्थिता ॥	१६
विलिखन्ती मुहुर्भूमिमङ्गुष्ठाग्रेण भामिनी । स तु तां वीक्ष्य सुश्रोणीं पूर्णचन्द्रनिभाननाम् ॥	१७
अब्रवीत्परमोदारो दीप्यमानां स्वतेजसा । भद्रे कस्यासि दुहिता कुतो वा त्वमिहागता ।	
किं कार्यं कस्य वा हेतोस्तत्त्वतो ब्रूहि शोभने ॥	१८
एवमुक्ता तु सा कन्या कृताञ्जलिर्थाब्रवीत् । आत्मप्रभावेण मुने ज्ञातुमर्हसि मे मतम् ॥	१९
किं तु मां विद्धि ब्रह्मर्षे शासनात्पितुरागताम् । कैकसी नाम नाम्नाहं शेषं त्वं ज्ञातुमर्हसि ॥	२०
स तु गत्वा मुनिर्ध्यानं वाक्यमेतदुवाच ह । विज्ञातं ते मया भद्रे कारणं यन्मनोगतम् ॥	२१
सुताभिलाषो मत्तस्ते मत्तमातंगगामिनि । दारुणायां तु वेलायां यस्मात्त्वं मामुपस्थिता ॥	२२
शृणु तस्मात्सुतान्भद्रे यादृशाञ्जनयिष्यसि । दारुणान्दारुणाकारान्दारुणाभिजनप्रियान् ॥	२३
प्रसविष्यसि सुश्रोणि राक्षसान्क्रूरकर्मणः । सा तु तद्वचनं श्रुत्वा प्रणिपत्याब्रवीद्वचः ॥	२४
भगवन्नीदृशान्पुत्रांस्त्वत्तोऽहं ब्रह्मवादिनः । नेच्छामि सुदुराचारान्प्रसादं कर्तुमर्हसि ॥	२५

रसातलादिति । निःसृत्येति शेषः ॥ १ ॥ कन्यामविवा-  
हिताम् । विनापद्मं पद्मं त्यक्त्वा स्थिताम् ॥ २ ॥ ३ ॥ अमर-  
संकाशमृषिपुत्रत्वेऽपि प्राप्तदेवरूपम् ॥ ४ ॥ तं दृष्ट्वा पुनः  
रसातलं प्रविष्ट इत्यर्थः । 'रसातलात्प्रविष्टः सन्मर्त्यलोकम्'  
इति पाठे उक्तानुवाद एवायम् । इत्येवं चिन्तयामासेत्यन्वयः  
॥ ५ ॥ ६ ॥ ७ ॥ प्रत्याख्यानाद्धीतैः प्रत्याख्यानशङ्कया  
भीतैर्न वरैः परिगृह्यसे याच्यसे । यद्वा प्रत्याख्यानभीतैरसा-  
भिस्त्वं वरैर्न प्रतिगृह्यसे प्रतिग्रहं न कार्यसे ॥ ८ ॥ तत्कृते  
तव विधिष्टवरलाभार्थं यन्त्रिताः कृतप्रयासाः । धर्मबुद्धयो  
विवाहधर्मसिद्धिनिमित्तं विचारवन्तः ॥ ९ ॥ कन्यापितृत्वस्य  
दुःखमेवाह—न ज्ञायत इति । को वरयेदिति न ज्ञायते  
इति दुःखम् ॥ १० ॥ वरणानन्तरमपि दुःखमेवेत्याह—मातुः  
कुलमिति । संशये स्थाप्य तिष्ठति कथमस्याश्चारित्र्यशो न  
भविष्यतीत्येवं कुलत्रयं चिन्ताक्रान्तं भवतीत्यर्थः ॥ ११ ॥  
सा त्वं विश्रवसं भज सेवस्व । सेवनेन च भर्तृत्वेन वरय

॥ १२ ॥ कीदृशास्तत्राह—यादृशोऽयं धनेश्वर इति ॥ १३  
॥ १४ ॥ उपातिष्ठत् । प्रदोषेऽग्निहोत्रं कृतवानित्यर्थः  
॥ १५ ॥ दारुणां तां वेलाम् । प्रदोषकालमित्यर्थः । पितृगौ-  
रवादुपसृत्य महाबलपराक्रमत्वेन ह्यातस्य सुमालिनः पुत्री,  
अहमतो न प्राकृतेनर्षिणानादरणीयेत्याशयेनेत्यर्थः । वरणम-  
वलोकयदधः प्रवर्तितं मुखं यस्याः सा चरणाधोमुखी स्थिता  
॥ १६ ॥ अङ्गुष्ठाग्रेण मुहुर्भूमिं लिखन्त्यधोमुखी स्थितेति  
संबन्धः ॥ १७ ॥ किं कार्यमस्माभिरनुष्ठेयं त्वं कस्य हेतोः  
किंनिमित्तमिहागता ॥ १८ ॥ मे मतमभिमतं भर्त्रेक्षाल-  
क्षणम् । तस्य लज्जावशात्स्ववाचा कथनमनुचितमिति भावः  
॥ १९ ॥ स्ववक्तव्यांशमाह—किं विति ॥ २० ॥ कारण-  
मागमनकारणम् ॥ २१ ॥ तदेवाह—सुतेति ॥ २२ ॥ दारु-  
णान्क्रूरस्वभावान्दारुणाभिजनाः क्रूरबन्धवो राक्षसरूपाः प्रिया  
येषां तान् ॥ २३ ॥ २४ ॥ भगवन्ब्रह्मवादिनस्त्वत्त ईदृशा-



कन्यया त्वेवमुक्तस्तु विश्रवा मुनिपुंगवः । उवाच कैकसीं भूयः पूर्णेन्दुरिव रोहिणीम् ॥	२६
पश्चिमो यस्तव सुतो भविष्यति शुभानने । मम वंशानुरूपः स धर्मात्मा च न संशयः ॥	२७
एवमुक्ता तु सा कन्या राम कालेन केनचित् । जनयामास वीभत्सं रक्षोरूपं सुदारुणम् ॥	२८
दशग्रीवं महादंष्ट्रं नीलाञ्जनचयोपमम् । ताम्रोष्ठं विशतिभुजं महास्यं दीप्तमूर्धजम् ॥	२९
तस्मिञ्जाते ततस्तस्मिन्सज्वालकवलाः शिवाः । क्रव्यादाश्चापसव्यानि मण्डलानि प्रचक्रमुः ॥	३०
वधर्ष रुधिरं देवो मेघाश्च खरनिःखनाः । प्रवभौ न च सूर्यो वै महोल्काश्चापतन्भुवि ॥	३१
चक्रम्पे जगती चैव ववुर्वाताः सुदारुणाः । अक्षोभ्यः क्षुभितश्चैव समुद्रः सरितां पतिः ॥	३२
अथ नामाकरोत्तस्य पितामहसमः पिता । दशग्रीवः प्रसूतोऽयं दशग्रीवो भविष्यति ॥	३३
तस्य त्वनन्तरं जातः कुम्भकर्णो महाबलः । प्रमाणाद्यस्य विपुलं प्रमाणं नेह विद्यते ॥	३४
ततः शूर्पणखा नाम संजज्ञे विकृतानना । विभीषणश्च धर्मात्मा कैकस्याः पश्चिमः सुतः ॥	३५
तस्मिञ्जाते महासत्त्वे पुष्पवर्षे पपात ह । नभःस्थाने दुन्दुभयो देवानां प्राणदंस्तथा ।	
वाक्यं चैवान्तरिक्षे च साधु साध्विति तत्तदा ॥	३६
तौ तु तत्र महारण्ये ववृधाते महौजसौ । कुम्भकर्णदशग्रीवौ लोकोद्वेगकरौ तदा ॥	३७
कुम्भकर्णः प्रमत्तस्तु महर्षीन्धर्मवत्सलान् । त्रैलोक्ये नित्यसंतुष्टो भक्षयन्विचचार ह ॥	३८
विभीषणस्तु धर्मात्मा नित्यं धर्मव्यवस्थितः । स्वाध्यायनियताहार उवास विजितेन्द्रियः ॥	३९
अथ वैश्रवणो देवस्तत्र कालेन केनचित् । आगतः पितरं द्रष्टुं पुष्पकेण धनेश्वरः ॥	४०
तं दृष्ट्वा कैकसी तत्र ज्वलन्तमिव तेजसा । आगम्य राक्षसी तत्र दशग्रीवमुवाच ह ॥	४१
पुत्र वैश्रवणं पश्य भ्रातरं तेजसा वृतम् । भ्रातृभावे समे चापि पश्यात्मानं त्वमीदृशम् ॥	४२
दशग्रीव तथा यत्नं कुरुष्वामितविक्रम । यथा त्वमपि मे पुत्र भवेवैश्रवणोपमः ॥	४३
मातुस्तद्वचनं श्रुत्वा दशग्रीवः प्रतापवान् । अमर्षमतुलं लेभे प्रतिज्ञां चाकरोत्तदा ॥	४४
सत्यं ते प्रतिजानामि भ्रातृतुल्योऽधिकोऽपि वा । भविष्याम्योजसा चैव संतापं त्यज हृद्वतम् ॥	४५
ततः क्रोधेन तेनैव दशग्रीवः सहानुजः । चिकीर्षुर्दुष्करं कर्म तपसे धृतमानसः ॥	४६
प्राप्स्यामि तपसा काममिति कृत्वाध्यवस्य च । आगच्छदात्मसिद्ध्यर्थं गोकर्णस्याश्रमं शुभम् ॥	४७
स राक्षसस्तत्र सहानुजस्तदा तपश्चचारातुलमुग्रविक्रमः ।	
अतोषयच्चापि पितामहं विभुं ददौ स तुष्टश्च वराञ्जयावहान् ॥	४८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे नवमः सर्गः ॥ ९ ॥

दशमः सर्गः ।

अथाब्रवीन्मुनिं रामः कथं ते भ्रातरो वने । कीदृशं तु तदा ब्रह्मंस्तपस्तेषुर्महाबलाः ॥	१
अगस्त्यस्त्वब्रवीत्तत्र रामं सुप्रीतमानसम् । तांस्तान्धर्मविधींस्तत्र भ्रातरस्ते समाविशन् ॥	२
कुम्भकर्णस्ततो यत्तो नित्यं धर्मपथे स्थितः । तताप ग्रीष्मकाले तु पञ्चाग्रीन्परितः स्थितः ॥	३

नपुत्राप्नेच्छामि, अत उत्तमपुत्रार्थं प्रसादं कर्तुमर्हसीत्यन्वयः ॥ २५ ॥ २६ ॥ पश्चिमः कनिष्ठः स मम वंशानुरूपो धर्मात्मा चेति न संशयः ॥ २७ ॥ २८ ॥ २९ ॥ सज्वालकवला ज्वालारूपास्यान्तर्गतकवलसहिताः ॥ ३० ॥ ३१ ॥ ३२ ॥ दशग्रीव इति । कामरूपत्वाच्चान्तःपुरादावेकवक्त्रं द्विभुजत्वं चास्येति बोध्यम् ॥ ३३ ॥ ३४ ॥ ३५ ॥ अन्तरिक्षे साधु-साध्विति वाक्यं तदासीदिति शेषः ॥ ३६ ॥ तत्र महारण्ये पितुर्विश्रवस आश्रमारण्ये ॥ ३७ ॥ नित्यासंतुष्टः कियदपि भक्षणे न कदाचिदपि संतुष्टः ॥ ३८ ॥ स्वाध्यायनियताहारः । स्वाध्यायनियतो नियताहारश्चेत्यर्थः ॥ ३९ ॥ ४० ॥ ४१ ॥

आत्मानमीदृशं पश्य । कुबेरवदिव्यवैभवरहितं प्राकृतरक्षो-रूपमित्यर्थः ॥ ४२ ॥ तस्माद्दशग्रीवेति ॥ ४३ ॥ ४४ ॥ ४५ ॥ तपसे तपोर्थम् । धृतमानसो निश्चितान्तःकरणः ॥ ४६ ॥ इति कृत्वा इति बुद्धिं कृत्वा । अध्यवस्य तथा निश्चित्य च ॥ ४७ ॥ ४८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे नवमः सर्गः ॥ ९ ॥

भ्रातरो रावणकुम्भकर्णविभीषणाः ॥ १ ॥ तांस्तान्धर्मवि-धीन्धर्मावुष्ठानानि ॥ २ ॥ संक्षेपेणोक्तं प्रपद्यति—कुम्भ-कर्ण इत्यादि । 'वह्निभिः सूर्यपद्मैः' इति पाठे सूर्यः पद्मो



मेघाम्बुसिको वर्षासु वीरासनमसेवत । नित्यं च शिशिरे काले जलमध्यप्रतिश्रयः ॥	४
एवं वर्षसहस्राणि दश तस्यापचक्रमुः । धर्मे प्रयतमानस्य सत्पथे निष्ठितस्य च ॥	५
विभीषणस्तु धर्मात्मा नित्यं धर्मपरः शुचिः । पञ्चवर्षसहस्राणि पादेनैकेन तस्थिवान् ॥	६
समाप्ते नियमे तस्य ननृतुश्चाप्सरोगणाः । पपात पुष्पवर्षं च तुष्टुबुश्रापि देवताः ॥	७
पञ्चवर्षसहस्राणि सूर्यं चैवान्वर्तत । तस्यौ चोर्ध्वशिरोबाहुः स्वाध्याये धृतमानसः ॥	८
एवं विभीषणस्यापि स्वर्गस्थस्येव नन्दने । दशवर्षसहस्राणि गतानि नियतात्मनः ॥	९
दशवर्षसहस्रं तु निराहारो दशाननः । पूर्णं वर्षसहस्रे तु शिरश्चाग्नौ जुहाव सः ॥	१०
एवं वर्षसहस्राणि नव तस्यातिचक्रमुः । शिरांसि नव चाप्यस्य प्रविष्टानि हुताशनम् ॥	११
अथ वर्षसहस्रे तु दशमे दशमं शिरः । छेतुकामे दशग्रीवे प्राप्तस्तत्र पितामहः ॥	१२
पितामहस्तु सुप्रीतः सार्धं देवैरुपस्थितः । तव तावद्दशग्रीव प्रीतोऽस्मीत्यभ्यभाषत ॥	१३
शीघ्रं वरय धर्मज्ञ वरो यस्तेऽभिकाङ्क्षितः । कं ते कामं करोम्यद्य न वृथा ते परिश्रमः ॥	१४
अथाब्रवीद्दशग्रीवः प्रहृष्टेनान्तरात्मना । प्रणम्य शिरसा देवं हर्षगद्गदया गिरा ॥	१५
भगवन्प्राणिनां नित्यं नान्यत्र मरणाद्भयम् । नास्ति मृत्युसमः शत्रुरमरत्वमहं वृणे ॥	१६
एवमुक्तस्तदा ब्रह्मा दशग्रीवमुवाच ह । नास्ति सर्वामरत्वं ते वरमन्यं वृणीष्व मे ॥	१७
एवमुक्ते तदा राम ब्रह्मणा लोककर्तृणा । दशग्रीव उवाचेदं कृताञ्जलिरथाग्रतः ॥	१८
सुपर्णेनागयक्षाणां दैत्यदानवरक्षसाम् । अवध्योऽहं प्रजाध्यक्ष देवतानां च शाश्वत ॥	१९
नहि चिन्ता ममान्येषु प्राणिष्वमरपूजित । तृणभूता हि ते मन्ये प्राणिनो मानुषादयः ॥	२०
एवमुक्तस्तु धर्मात्मा दशग्रीवेण रक्षसा । उवाच वचनं देवः सह देवैः पितामहः ॥	२१
भविष्यत्येवमेतत्ते वचो राक्षसपुंगव । एवमुक्त्वा तु तं राम दशग्रीवं पितामहः ॥	२२
शृणु चापि चरो भूयः प्रीतस्येह शुभो मम । हुतानि यानि शीर्षाणि पूर्वमग्नौ त्वयानघ ॥	२३
पुनस्तानि भविष्यन्ति तथैव तव राक्षस । वितरामीह ते सौम्य वरं चान्यं दुरासदम् ॥	२४
छन्दतस्तव रूपं च मनसा यद्यथेप्सितम् । एवं पितामहोक्तं च दशग्रीवस्य रक्षसः ॥	२५
अग्नौ हुतानि शीर्षाणि पुनस्तान्युत्थितानि वै । एवमुक्त्वा तु तं राम दशग्रीवं पितामहः ॥	२६
विभीषणमथोवाच वाक्यं लोकपितामहः । विभीषण त्वया वत्स धर्मसंहितबुद्धिना ॥	२७
परितुष्टोऽस्मि धर्मात्मन्वरं वरय सुव्रत । विभीषणस्तु धर्मात्मा वचनं प्राह साञ्जलिः ॥	२८
वृतः सर्वगुणैर्नित्यं चन्द्रमा रश्मिभिर्यथा । भगवन्कृतकृत्योऽहं यन्मे लोकगुरुः स्वयम् ॥	२९
प्रीतेन यदि दातव्यो वरो मे शृणु सुव्रत । परमापद्रतस्यापि धर्मे मम मतिर्भवेत् ॥	३०
अशिक्षितं च ब्रह्मास्त्रं भगवन्प्रतिभातु मे । या या मे जायते बुद्धिर्येषु येष्वाश्रमेषु च ॥	३१
सा सा भवतु धर्मिष्ठा तं तं धर्मं च पालये । एष मे परमोदार वरः परमको मतः ॥	३२

येषां तैर्विभिरित्यर्थः । 'पद्माग्नीन्परितः स्थितः' इति पाठे-  
ऽपि सूर्यसहिता एव पद्मामयः ॥ ३ ॥ वामोरुपरि दक्षिण-  
जङ्घां प्रतिष्ठाप्य स्थितिर्वीरासनम् । जलमध्यं प्रतिश्रय  
आवाप्तो यस्य सः ॥ ४ ॥ ५ ॥ ६ ॥ ७ ॥ सूर्यानुवृत्ति-  
माह—ऊर्ध्वशिरोबाहुरिति ॥ ८ ॥ स्वर्गस्थस्य देवस्य नन्दन  
इवेत्यनेन तपःप्रवृत्तिसंतोषो दर्शितः ॥ ९ ॥ १० ॥ ११  
॥ १२ ॥ १३ ॥ १४ ॥ १५ ॥ १६ ॥ मे मतः ॥ १७  
॥ १८ ॥ उक्तमेवं वरं सापेक्षमाह—सुपर्णेति ॥ १९ ॥ २०  
॥ २१ ॥ २२ ॥ भूयोऽन्यः शुभो वरो दीयते तच्छृणु  
॥ २३ ॥ २४ ॥ अन्यं वरं च वितरामीत्युक्तं तमेवाह—  
छन्दत इति । मनसा यद्यथेप्सितं रूपं तत्तच्छन्दत इच्छामा-

त्रेण भविष्यति ॥ २५ ॥ २६ ॥ २७ ॥ २८ ॥ हे भगवन्,  
लोकगुरुत्वपत्तिज्ञप्तिदाता भवान्यन्मह्यं प्रीत एतेनैवाहं कृत-  
कृत्योऽस्मि, सर्वगुणैः पुरुषार्थैर्धृतश्चास्मि । त्वत्प्रीतेषु सर्व-  
पुरुषार्थसाधनत्वात् ॥ २९ ॥ अथापि यदि प्रसज्जेन त्वयावश्यं  
कश्चिद्दुरो दातव्यस्तदा तं वरं शृणु । परमापद्रतस्य सांसारिकव्य-  
वहारतः परमापापदं प्राप्तस्यापि मम धर्मे नारायणे मतिर्भ-  
वेत् । 'रामो विप्रह्वान्धर्मः' इत्युक्तेरत्र धर्मपदेन नारायणः ।  
अन्यथा 'सा सा भवतु धर्मिष्ठा' इत्यनेन पौनरुक्त्यं स्यात्  
॥ ३० ॥ अशिक्षितम् । सद्गुरूपदेशं विनापीत्यर्थः । ब्रह्मास्त्रं  
ब्रह्मविद्या । येति । एतद्वरणमशेषब्रह्मविद्याऽभिधिप्रति न्धकानि-  
वृत्तये ॥ ३१ ॥ एतन्नाभाय तत्तद्धर्मं च पालये पालयेयम् :



नहि धर्माभिरक्तानां लोके किञ्चन दुर्लभम् । पुनः प्रजापतिः प्रीतो विभीषणमुवाच ह ॥ ३३  
 धर्मिष्ठं त्वं यथा वत्स तथा चैतद्भविष्यति । यस्माद्राक्षस्योनौ ते जातस्यामित्रनाशन ॥ ३४  
 नाधर्मे जायते बुद्धिरमरत्वं ददामि ते । इत्युक्त्वा कुम्भकर्णाय वरं दातुमवस्थितम् ॥ ३५  
 प्रजापतिं सुराः सर्वे वाक्यं प्राञ्जलयोऽब्रुवन् । न तावत्कुम्भकर्णाय प्रदातव्यो वरस्त्वया ॥ ३६  
 जानीषे हि यथा लोकांश्चासयत्येष दुर्मतिः । नन्दनेऽप्सरसः सप्त महेन्द्रानुचरा दश ॥ ३७  
 अनेन भक्षिता ब्रह्मवृष्यो मानुषास्तथा । अलब्धवरपूर्वेन यत्कृतं राक्षसेन तु ॥ ३८  
 यद्येष वरलब्धः स्याद्भक्षयेद्भुवनत्रयम् । वरव्याजेन मोहोऽस्मै दीयतामस्मितप्रभ ॥ ३९  
 लोकानां स्वस्ति चैवं स्याद्भवेदस्य च संमतिः । एतमुक्तः सुरैर्ब्रह्माचिन्तयत्पद्मसंभवः ॥ ४०  
 चिन्तिता चोपतस्थेऽस्य पार्श्वे देवी सरस्वती । प्राञ्जलिः सा तु पार्श्वस्था प्राह वाक्यं सरस्वती ॥ ४१  
 इयमस्म्यागता देव किं कार्यं करवाण्यहम् । प्रजापतिस्तु तां प्राप्तां प्राह वाक्यं सरस्वतीम् ॥ ४२  
 वाणि त्वं राक्षसेन्द्रस्य भव वाग्देवतेप्सिता । तथेत्युक्त्वा प्रविष्टा सा प्रजापतिरथाब्रवीत् ॥ ४३  
 कुम्भकर्णं महाबाहो वरं वरय यो मतः । कुम्भकर्णस्तु तद्वाक्यं श्रुत्वा वचनमब्रवीत् ॥ ४४  
 स्वतुं वर्षाण्यनेकानि देवदेव ममेप्सितम् । एवमस्त्विति तं चोक्त्वा प्रायाद्ब्रह्मा सुरैः समम् ॥ ४५  
 देवी सरस्वती चैव राक्षसं तं जहौ पुनः । ब्रह्मणा सह देवेषु गतेषु च नभःस्थलम् ॥ ४६  
 विमुक्तोऽसौ सरस्वत्या स्वां संज्ञां च ततो गतः । कुम्भकर्णस्तु दुष्टात्मा चिन्तयामास दुःखितः ॥ ४७  
 ईदृशं किमिदं वाक्यं ममाद्य वदनाच्च्युतम् । अहं व्यामोहितो देवैरिति मन्ये तदागतैः ॥ ४८  
 एवं लब्धवराः सर्वे भ्रातरो दीप्ततेजसः । श्लेष्मातकवनं गत्वा तत्र ते न्यवसन्सुखम् ॥ ४९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे दशमः सर्गः ॥ १० ॥

एकादशः सर्गः ।

सुमाली वरलब्धांस्तु ज्ञात्वा चैतान्निशाचरान् । उदतिष्ठद्भयं त्यक्त्वा सानुगः सरसातलात् ॥ १  
 मारीचश्च प्रहस्तश्च विरूपाक्षो महोदरः । उदतिष्ठन्सुसंरब्धाः सचिवास्तस्य रक्षसः ॥ २  
 सुमाली सचिवैः सार्धं वृतो राक्षसपुंगवैः । अभिगम्य दशग्रीवं परिष्वज्येदमब्रवीत् ॥ ३  
 दिष्ट्या ते वत्स संप्राप्तश्चिन्तितोऽयं मनोरथः । यस्त्वं त्रिभुवनश्रेष्ठा लब्धवान्वरमुत्तमम् ॥ ४  
 यत्कृते च वयं लङ्कां त्यक्त्वा याता रसातलम् । तद्गतं नो महाबाहो महद्विष्णुकृतं भयम् ॥ ५  
 असकृत्तद्भयाद्भग्नः परित्यज्य स्वमालयम् । विद्रुताः सहिताः सर्वे प्रविष्टाः सरसातलम् ॥ ६  
 अस्मदीया च लङ्केयं नगरी राक्षसोपिता । निवेशिता तव भ्रात्रा धनाध्यक्षेण धीमता ॥ ७  
 यदि नामात्र शक्यं स्यात्साम्ना दानेन वानघ । तरसा वा महाबाहो प्रत्यानेतुं कृतं भवेत् ॥ ८

परमोदार परमदातः ॥ ३२ ॥ ईदृशस्य वरस्य परमकलं  
 स्वयमेवाह—नहीति ॥ ३३ ॥ राक्षस्योनौ जातस्यापि यतो-  
 ऽधर्मे बुद्धिर्न जायते, ततः प्रीतोऽहममरत्वं ते ददामि ।  
 एवमप्रार्थितममरत्वं ब्रह्मणः सकाशाद्धर्मबलाल्लब्धं विभीषणे-  
 नेति निष्कामतया देवोपासनं सर्वार्थसाधनमिति बोध्यम्  
 ॥ ३४ ॥ ३५ ॥ ३६ ॥ एष दुर्मतिस्त्रीलोकांश्चासयतीति  
 जानीषे । तदेव दर्शयति—नन्दने इति ॥ ३७ ॥ ३८ ॥  
 मोहोऽज्ञानम् ॥ ३९ ॥ एवं मोहदानेनैव लोकानां स्वस्ति  
 स्यात्, अस्य संमतिः संमाननं च स्यात् । अचिन्तयत् ।  
 देवीमिति शेषः ॥ ४० ॥ ४१ ॥ ४२ ॥ अस्यास्ये देवते-  
 प्सिता देवानामिष्टा वाग्भव । याचतः कुम्भकर्णस्य वदनाद्दे-  
 वाणुकूला निःसरेत्यर्थः । अथाब्रवीत् । सरस्वतीप्रवेशानन्त-  
 रमित्यर्थः ॥ ४३ ॥ तद्वाक्यं ब्रह्मवाक्यम् ॥ ४४ ॥ एवमि-

त्यत्र षण्मासावांजागरणं नेति नियमः । तदधिका निद्रा तु  
 भवत्येवेति वरस्वरूपं बोध्यम् । अतएव 'षण्मासान्स्वपिति'  
 इति पूर्वं विभीषणोक्त्या वर्षाण्यनेकानीति कुम्भकर्णोक्त्या च  
 न पूर्वोक्तस्य विरोधः ॥ ४५ ॥ ४६ ॥ स्वां संज्ञां यथाप्राप्त-  
 स्वबुद्धिं गतः प्राप्तः ॥ ४७ ॥ ४८ ॥ श्लेष्मातकवनं तत्प्रचुरं  
 पितुस्तपोवनम् ॥ ४९ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्य उत्तरकाण्डे दशमः  
 सर्गः ॥ १० ॥

अथ धनदमपसार्थं रावणस्य लङ्काप्रवेशः—सुमालीति  
 ॥ १ ॥ तस्य सचिवाः सुमालिनः सचिवाः ॥ २ ॥ ३ ॥ ४ ॥  
 यत्कृते यद्विष्णुभयनिमित्ततस्तद्भयं नोऽस्माकं गतम् ॥ ५  
 ॥ ६ ॥ निवेशिता अधिष्ठिता ॥ ७ ॥ सामादिना लङ्कां प्रत्यानेतुं  
 यदि नाम शक्यं स्यात्तदा नः कार्यं कृतं भवेत् ॥ ८ ॥ ९



त्वं च लङ्केश्वरस्तात भविष्यसि न संशयः । त्वया राक्षसवंशोऽयं निमग्नोऽपि समुद्धृतः ॥ ९  
 सर्वेषां नः प्रभुश्चैव भविष्यसि महाबल । अथाब्रवीद्दशग्रीवो मातामहमुपस्थितम् ॥ १०  
 वित्तेशो गुरुरस्माकं नार्हसे वक्तुमीदृशम् । सास्त्रा हि राक्षसेन्द्रेण प्रत्याख्यातो गरीयसा ॥ ११  
 किञ्चिन्नाहन्तदा रक्षो ज्ञात्वा तस्य चिकीर्षितम् । कस्यचित्त्वथ कालस्य वसन्तं रावणं ततः ॥ १२  
 प्रहस्तः प्रश्रितं वाक्यमिदमाह स रावणम् । दशग्रीव महाबाहो नार्हसे वक्तुमीदृशम् ॥ १३  
 सौभ्रात्रं नास्ति शूराणां शृणु चेदं वचो मम । अदितिश्च दितिश्चैव भगिन्यौ सहिते हि ते ॥ १४  
 भार्ये परमरूपिण्यौ कश्यपस्य प्रजापतेः । अदितिर्जनयामास देवांस्त्रिभुवनेश्वरान् ॥ १५  
 दितिस्त्वजनयद्वैत्यान्कश्यपस्यात्मसंभवान् । दैत्यानां किल धर्मज्ञ पुरेयं वसनार्णवा ॥ १६  
 सपर्वता मही वीर तेऽभवन्प्रभविष्णवः । निहत्य तांस्तु समरे विष्णुना प्रभविष्णुना ॥ १७  
 देवानां वशमानीतं त्रैलोक्यमिदमव्ययम् । नैतदेको भवानेव करिष्यति विपर्ययम् ॥ १८  
 सुरासुरैराचरितं तत्कुरुष्व वचो मम । एवमुक्तो दशग्रीवः प्रहृष्टेनान्तरात्मना ॥ १९  
 चिन्तयित्वा मुहूर्तं वै बाढमित्येव सोऽब्रवीत् । स तु तेनैव हर्षेण तस्मिन्नहनि वीर्यवान् ॥ २०  
 वनं गतो दशग्रीवः सह तैः क्षणदाचरैः । त्रिकूटस्थः स तु तदा दशग्रीवो निशाचरः ॥ २१  
 प्रेषयामास दौत्येन प्रहस्तं वाक्यकोविदः । प्रहस्त शीघ्रं गच्छ त्वं ब्रूहि नैर्ऋतपुंगवम् ॥ २२  
 वचसा मम वित्तेशं सामपूर्वमिदं वचः । इयं लङ्का पुरी राजन्राक्षसानां महात्मनाम् ॥ २३  
 त्वया निवेशिता सौम्य नैतद्युक्तं तवानघ । तद्भवान्यदि नो ह्यद्य दद्यादतुलविक्रम ॥ २४  
 कृता भवेन्मम प्रीतिर्धर्मश्चैवानुपालितः । स तु गत्वा पुरीं लङ्कां धनदेन सुरक्षिताम् ॥ २५  
 अब्रवीत्परमोदारं वित्तपालमिदं वचः । प्रेषितोऽहं तव भ्रात्रा दशग्रीवेण सुव्रत ॥ २६  
 त्वत्समीपं महाबाहो सर्वशस्त्रभृतां वर । वचनं मम वित्तेश यदब्रवीति दशाननः ॥ २७  
 इयं किल पुरी रम्या सुमालिप्रमुखैः पुरा । भुक्तपूर्वा विशालाक्ष राक्षसैर्भीमविक्रमैः ॥ २८  
 तेन विज्ञाप्यते सोऽयं सांप्रतं विश्रवात्मज । तदेषा दीयतां तात याचतस्तस्य सामतः ॥ २९  
 प्रहस्तादपि संश्रुत्य देवो वैश्रवणो वचः । प्रत्युवाच प्रहस्तं तं वाक्यं वाक्यविदां वरः ॥ ३०  
 वत्ता ममेयं पित्रा तु लङ्का शून्या निशाचरैः । निवेशिता च मे रक्षो दानमानादिभिर्गुणैः ॥ ३१  
 ब्रूहि गच्छ दशग्रीवं पुरीं राज्यं च यन्मम । तवाप्येतन्महाबाहो भुङ्क्ष्व राज्यमकण्टकम् ॥ ३२  
 भविभक्तं त्वया सार्धं राज्यं यच्चापि मे वसु । एवमुक्त्वा धनाध्यक्षो जगाम पितुरन्तिकम् ॥ ३३  
 अभिवाद्य गुरुं प्राह रावणस्य यदीप्सितम् । एष तात दशग्रीवो दूतं प्रेषितवान्मम ॥ ३४  
 दीयतां नगरी लङ्का पूर्वं रक्षोगणोषिता । मयात्र यदनुष्ठेयं तन्ममाचक्ष्व सुव्रत ॥ ३५  
 ब्रह्मर्षिस्त्वेवमुक्तोऽसौ विश्रवा मुनिपुंगवः । प्राञ्जलिं धनदं प्राह शृणु पुत्र वचो मम ॥ ३६  
 दशग्रीवो महाबाहुरुक्तवान्मम संनिधौ । मया निर्भर्त्सितश्चासीद्बहुशोक्तः सुदुर्मतिः ॥ ३७  
 स क्रोधेन मया चोक्तो ध्वंससे च पुनः पुनः । श्रेयोऽभियुक्तं धर्म्यं च शृणु पुत्र वचो मम ॥ ३८  
 वरप्रदानसंमूढो मान्यामान्यं सुदुर्मतिः । न वेत्ति मम शापाच्च प्रकृतिं दारुणां गतः ॥ ३९  
 तस्माद्रच्छ महाबाहो कैलासं धरणीधरम् । निवेशय निवासार्थं त्यक्त्वा लङ्कां सहानुगः ॥ ४०

॥ १० ॥ नार्हसे । ज्येष्ठनिरसनं वक्तुं नार्हसीत्यर्थः ॥ ११  
 ॥ १२ ॥ १३ ॥ अदितिद्विती भिन्नोदरभगिन्यौ । ते सहिते  
 हिते परस्परानुरक्ते भूत्वा कश्यपस्य भार्ये अभूतामिति शेषः  
 ॥ १४ ॥ १५ ॥ १६ ॥ ते दैत्याः पुरा प्रभविष्णवोऽभव-  
 न्धाद्विष्णुना तान्दैत्यानिहत्य ॥ १७ ॥ विपर्ययं भ्रातृदो-  
 हरूपम् ॥ १८ ॥ १९ ॥ तस्मिन्नहनि प्रहस्तोपदेशदिन एव  
 ॥ २० ॥ वनं लङ्कासमीपवनं गतत्रिकूटस्थो भूत्वा प्रहस्तं  
 दौत्येन प्रेषयामास ॥ २१ ॥ २२ ॥ २३ ॥ त्वया निवेशिताधि-  
 क्षिता । तां यदि भवान्नो दद्यात्तर्हि मम प्रीतिः कृता भवेत्

॥ २४ ॥ २५ ॥ २६ ॥ दशाननो यदब्रवीति तद्वचनं मम  
 मुखाच्छृण्वति शेषः ॥ २७ ॥ २८ ॥ तेनेति । येन पूर्वं  
 राक्षसैर्भुक्ता तेन हेतुना सांप्रतं दीयताम् । सोऽयमर्थो विज्ञा-  
 प्यते ॥ २९ ॥ ३० ॥ ३१ ॥ ३२ ॥ मम राज्यं वसु च  
 त्वयाविभक्तमस्त्विति शेषः । एवं त्वदीयमपि मयेति ॥ ३३  
 ॥ ३४ ॥ ३५ ॥ ३६ ॥ बहुशोक्त इति संधिरार्थः ॥ ३७ ॥ ध्वंससे ।  
 ध्वस्तधर्मन्यायमर्यादो जायसे इत्यर्थः ॥ ३८ ॥ मम शापात्त-  
 न्मातृदर्शनकालकृतात् ॥ ३९ ॥ निवासार्थं निवेशय । पुरमिति



तत्र मन्दाकिनी रम्या नदीनामुत्तमा नदी । काञ्चनैः सूर्यसंकाशैः पङ्कजैः संवृतोदका ॥	४१
कुमुदैरुत्पलैश्चैव अन्यैश्चैव सुगन्धिभिः । तत्र देवाः सगन्धर्वाः साप्सरोरगकिनराः ॥	४२
विचारशीलाः सततं रमन्ते सर्वदाश्रिताः । नहि क्षमं तवानेन वैरं धनद रक्षसा ।	
जानीषे हि यथानेन लब्धः परमको वरः ॥	४३
एवमुक्तो गृहीत्वा तु तद्वचः पितृगौरवात् । सदारपुत्रः सामात्यः सवाहनधनो गतः ॥	४४
प्रहस्तोऽथ दशग्रीवं गत्वा वचनमब्रवीत् । प्रहृष्टात्मा महात्मानं सद्दामात्यं सद्दानुजम् ॥	४५
शून्या सा नगरी लङ्का त्यक्तवैनां धनदो गतः । प्रविश्य तां सद्दामाभिः स्वधर्मं तत्र पालय ॥	४६
एवमुक्तो दशग्रीवंः प्रहस्तेन महाबलः । विवेश नगरीं लङ्कां भ्रातृभिः सबलानुजैः ॥	४७
धनदेन परित्यक्तां सुविभक्तमद्वापथाम् । आरुरोह स देवारिः स्वर्गं देवाधिपो यथा ॥	४८
स चाभिषिक्तः क्षणदाचरैस्तदा निवेशयामास पुरीं दशाननः ।	
निकामपूर्णां च बभूव सा पुरी निशाचरैर्नीलबलाहकोपमैः ॥	४९
धनेश्वरस्त्वथ पितृवाक्यगौरवाज्यवेशयच्छशिविमले गिरौ पुरीम् ।	
स्वलंकृतैर्भवनवरैर्विभूषितां पुरंदरः स्वरिव यथामरावतीम् ॥	५०

इत्यार्षे श्रीमद्रामायणे वाल्मीकीय आदिकाव्ये उत्तरकाण्ड एकादशः सर्गः ॥ ११ ॥

द्वादशः सर्गः ।

राक्षसन्द्रोऽभिषिक्तस्तु भ्रातृभिः सहितस्तदा । ततः प्रदानं राक्षस्या भगिन्याः समचिन्तयत् ॥	१
ददौ तां कालकेन्द्राय दानवेन्द्राय राक्षसीम् । स्वसां शूर्पणखां नाम विद्युज्जिह्वाय राक्षसः ॥	२
अथ दत्त्वा स्वयं रक्षो मृगयामटते स तत् । तत्रापश्यत्ततो राम मयं नाम दितेः सुतम् ॥	३
कन्यासहायं तं दृष्ट्वा दशग्रीवो निशाचरः । अपृच्छत्को भवानेको निर्मनुष्यमृगे वने ॥	४
अनया मृगशावाक्ष्या किमर्थं सह तिष्ठसि । मयस्तदाब्रवीद्राम पृच्छन्तं तं निशाचरम् ॥	५
श्रूयतां सर्वमाख्यास्ये यथावृत्तमिदं तव । हेमा नामाप्सरास्तत्र श्रुतपूर्वा यदि त्वया ॥	६
दैवतैर्मम सा दत्ता पौलोमीव शतक्रतोः । तस्यां सक्तमना ह्यासं दशवर्षशतान्यहम् ॥	७
सा च दैवतकार्येण त्रयोदश समा गताः । वर्षं चतुर्दशं चैव ततो हेममयं पुरम् ॥	८
वज्रवैदूर्यचित्रं च मायया निर्मितं मया । तत्राहमवसं हीनस्तया दीनः सुदुःखितः ॥	९
तस्मात्पुरादुहितरं गृहीत्वा वनमागतः । इयं ममात्मजा राजंस्तस्याः कुक्षौ विवर्धिता ॥	१०
भर्तारमनया सार्धमस्याः प्राप्तोऽस्मि मार्गितुम् । कन्यापितृत्वं दुःखं हि सर्वेषां मानकाङ्क्षिणाम् ॥११	
कन्या हि द्वे कुले नित्यं संशये स्थाप्य तिष्ठति । पुत्रद्वयं ममाप्यस्यां भार्यायां संबभूव ह ॥	१२
मायावी प्रथमस्तात दुन्दुभिस्तदनन्तरः । एवं ते सर्वमाख्यातं याथातथ्येन पृच्छतः ॥	१३
त्वामिदानीं कथं तात जानीयां को भवानिति । एवमुक्तं तु तद्रक्षो विनीतमिदमब्रवीत् ॥	१४
अहं पौलस्त्यतनयो दशग्रीवश्च नामतः । मुनेर्विश्रवसो यस्तु तृतीयो ब्रह्मणोऽभवत् ॥	१५

शेषः ॥ ४० ॥ सूर्यसंकाशैः सूर्यवदुज्ज्वलैः ॥ ४१ ॥ ४२ ॥ ४३ ॥ ४४ ॥ एवं प्रहस्तवचः श्रुत्वा रावणः प्रहृष्टात्मा भवदिति शेषः ॥ ४५ ॥ यतस्त्वक्तवैनां गतस्ततोऽस्माभिः सह सा तां प्रविश्य धर्मं प्रतिपालयेति प्रहस्तेनोक्तो रावणस्तां प्रविवेश ॥ ४६ ॥ ४७ ॥ ४८ ॥ निकामपूर्णाल्यन्तपूर्णा ॥ ४९ ॥ शशिविमले गिरौ कैलासे । 'पुरंदरस्येव तदामरावतीम्' इति पाठोऽयुक्तश्छन्दोभङ्गाभावाय ॥ ५० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकादशः सर्गः ॥ ११ ॥

अथेन्द्रजिदुत्पत्तिः—राक्षसेन्द्र इति ॥ १ ॥ २ ॥ रामेति संबुद्धिः ॥ ३ ॥ ४ ॥ ५ ॥ ६ ॥ ७ ॥ गताः । देवलोकमिति शेषः । ततस्त्रयोदश समा वर्षाणि गता गतानि । चतुर्दशं च तद्विरहितस्य गतमित्यनुकर्षः । हेममयं सुवर्णप्रचुरम् ॥ ८ ॥ मायया विचित्रनिर्माणशक्त्या निर्मितम् ॥ ९ ॥ तस्याः कुक्षौ । हेमाया गर्भे इत्यर्थः ॥ १० ॥ मार्गितुं प्राप्तोऽस्मि । मानकाङ्क्षिणामभिमानेच्छनां दुःखमभिमाननिवर्तकत्वात् ॥ ११ ॥ अस्यां हेमायाम् ॥ १२ ॥ मायावी तन्नामकः ॥ १३ ॥ १४ ॥ पौलस्त्यतनय इत्युक्तमेवार्थं स्पष्टमाह—मुनेरिति । यो मुनि-



एवमुक्तस्तदा राम राक्षसेन्द्रेण दानवः । महर्षेस्तनयं ज्ञात्वा मयो दानवपुंगवः ॥	१६
दातुं दुहितरं तस्मै रोचयामास तत्र वै । करेण तु करं तस्या ग्राहयित्वा मयस्तदा ॥	१७
प्रहसन्ग्राह दैत्येन्द्रो राक्षसेन्द्रमिदं वचः । इयं ममात्मजा राजन्हेमयाप्सरसा धृता ॥	१८
कन्या मन्दोदरी नाम पद्वयर्थं प्रतिगृह्यताम् । बाढमित्येव तं राम दशग्रीवोऽभ्यभाषत ॥	१९
प्रज्वाल्य तत्रं चैवाग्निमकरोत्पाणिसंग्रहम् । स हि तस्य मयो राम शापाभिज्ञस्तपोधनात् ॥	२०
विदित्वा तेन सा दत्ता तस्य पैतामहं कुलम् । अमोघां तस्य शक्तिं च प्रददौ परमाद्भुताम् ॥	२१
परेण तपसा लब्धां जघ्निर्वाल्मुकिमणं यया । एवं स कृत्वा दारान्वै लङ्काया ईश्वरः प्रभुः ॥	२२
गत्वा तु नगरीं भार्ये भ्रातृभ्यां समुपाहरत् । वैरोचनस्य दौहित्रीं वज्रज्वालेति नामतः ॥	२३
तां भार्यां कुम्भकर्णस्य रावणः समकल्पयत् । गन्धर्वराजस्य सुतां शैलूषस्य महात्मनः ॥	२४
सरमां नाम धर्मज्ञां लेभे भार्यां विभीषणः । तीरे तु सरसो वै तु संजज्ञे मानसस्य हि ॥	२५
सरस्तदा मानसं तु ववृधे जलदागमे । मात्रा तु तस्याः कन्यायाः स्नेहेनाक्रन्दितं वचः ॥	२६
सरो मा वर्धतेत्युक्तं ततः सा सरमाभवत् । एवं ते कृतदारा वै रेमिरे तत्र राक्षसाः ॥	२७
स्वां स्वां भार्यामुपादाय गन्धर्वा इव नन्दने । ततो मन्दोदरी पुत्रं मेघनादमजीजनत् ॥	२८
स एष इन्द्रजिन्नाम युष्माभिरभिधीयते । जातमात्रेण हि पुरा तेन रावणसूनुना ॥	२९
रुदता सुमहान्मुक्तो नादो जलधरोपमः । जडीकृता च सा लङ्का तस्य नादेन राघव ॥	३०
पिता तस्याकरोन्नाम मेघनाद इति स्वयम् । सोऽवर्धत तदा राम रावणान्तःपुरे शुभे ॥	३१
रक्ष्यमाणो वरस्त्रीभिश्छन्नः काष्ठैरिवानलः । मातापित्रोर्महाहर्षं जनयन्रावणात्मजः ॥	३२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वादशः सर्गः ॥ १२ ॥

त्रयोदशः सर्गः ।

अथ लोकेश्वरोत्सृष्टा तत्र कालेन केनचित् । निद्रा समभवत्तीव्रा कुम्भकर्णस्य रूपिणी ॥	१
ततो भ्रातरमासीनं कुम्भकर्णोऽब्रवीद्वचः । निद्रा मां बाधते राजन्कारयस्व ममालयम् ॥	२
विनियुक्तास्ततो राज्ञा शिल्पिनो विश्वकर्मवत् । विस्तीर्णं योजनं क्षिग्धं ततो द्विगुणमायतम् ॥	३
दर्शनीयं निराबाधं कुम्भकर्णस्य चक्रिरे । स्फाटिकैः काञ्चनैश्चित्रैः स्तम्भैः सर्वत्र शोभितम् ॥	४
वैदूर्यकृतसोपानं किङ्किणीजालकं तथा । दान्ततोरणविन्यस्तं वज्रस्फटिकवेदिकम् ॥	५
मनोहरं सर्वसुखं कारयामास राक्षसः । सर्वत्र सुखदं नित्यं मेरोः पुण्यां गुहामिव ॥	६
तत्र निद्रां समाविष्टः कुम्भकर्णो महाबलः । बहून्यब्दसहस्राणि शयानो न च बुध्यते ॥	७
निद्राभिभूते तु तदा कुम्भकर्णे दशाननः । देवर्षियक्षगन्धर्वान्संजग्ने हि निरङ्कुशः ॥	८

विश्रवा ब्रह्मणस्तृतीयापत्यं तस्य भगवतो विश्रवसोऽहं तनय इत्यर्थः ॥ १५ ॥ तं महर्षेस्तनयं ज्ञात्वा दुहितरं तस्मै पातुं रोचयामास । तत्र वै महाकुलप्रसूतत्वज्ञानकाले ॥ १६ ॥ १७ ॥ धृता धृतगर्भा । प्रसूतेत्यर्थः ॥ १८ ॥ १९ ॥ तपोधनाजातशापाभिज्ञः । दारुणप्रकृतिर्भविष्यतीति श्रुतशाप-वृत्तान्त इत्यर्थः ॥ २० ॥ तेन हेतुना । यद्यस्मै इयं कन्या न वीर्यते तदा दारुणप्रकृतित्वान्मां निगृह्य बलादपि ग्रहीष्य-तीति ज्ञानेन महाकुलप्रसूतज्ञानेन चेत्यर्थः ॥ २१ ॥ लब्धाम् । मयेनेति शेषः ॥ २२ ॥ भ्रातृभ्यां सह समुपाहर-द्धतवान् । 'उदवाहयत्' इति पाठान्तरम् ॥ २३ ॥ २४ ॥ सरमाया विभीषणपत्न्या नाम निर्वृत्ति—तीरे खिति ॥ २५ ॥ तदास्या मानससरस्तीर उत्पत्तिकाले । मानसं सरो जलदागम-निमित्ततस्तच्छिशुपर्यन्तं ववृधे । ततो भीतायाः कन्याया

आक्रन्दितं श्रुत्वा-तस्या मात्रा कन्यास्नेहेन सरो मा वर्धते-त्युक्तम् । ततः सा कन्या सरमाभवत् । पृषोदरादित्वात्साधुः ॥ २६ ॥ २७ ॥ २८ ॥ २९ ॥ जलधरोपमो जलधरना-दोपमः ॥ ३० ॥ ३१ ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये उत्तर-काण्डे द्वादशः सर्गः ॥ १२ ॥

लोकेश्वरेण ब्रह्मणोत्सृष्टा प्रेषिता । रूपिणी जुम्भादिरूपेण रूपवती । समभवत्प्राप्ता ॥ १ ॥ २ ॥ विश्वकर्मवत्सहसाः । विस्तीर्णं योजनम् । तिर्यङ्मानेनेति शेषः । ततस्तिर्यङ्मानात् । एवं च युद्धकाण्डे यद्योजनायतामित्युक्तं तद्विगुणयोजनायता-मित्यर्थकं बोध्यम् ॥ ३ ॥ ४ ॥ किङ्किणीजालकं किङ्किणीनां जालानि यस्मिंस्तत् । दान्ततोरणं दन्तविकारतोरणं तस्य विन्यस्तं विन्यासो यत्र तत् ॥ ५ ॥ ६ ॥ ७ ॥ ८ ॥ ९ ॥ १० ॥



उद्यानानि विचित्राणि नन्दनादीनि यानि च । तानि गत्वा सुसंकुद्धो भिनत्ति स दशाननः ॥	९
नदीं गज इव क्रीडन्वृक्षान्वायुरिव क्षिपन् । नगान्वज्र इवोत्सृष्टो विध्वंसयति राक्षसः ॥	१०
यथावृत्तं तु विज्ञाय दशग्रीवं धनेश्वरः । कुलानुरूपं धर्मज्ञो वृत्तं संस्मृत्य चात्मनः ॥	११
सौभ्रात्रदर्शनार्थं तु दूतं वैश्रवणस्तदा । लङ्कां संप्रेषयामास दशग्रीवस्य वै हितम् ॥	१२
स गत्वा नगरीं लङ्कामाससाद विभीषणम् । मानितस्तेन धर्मेण पृष्टश्चागमनं प्रति ॥	१३
पृष्ट्वा च कुशलं राज्ञो ज्ञातीनां च विभीषणः । सभायां दर्शयामास तमासीनं दशाननम् ॥	१४
स दृष्ट्वा तत्र राजानं दीप्यमानं स्वतेजसा । जयेति वाचा संपूज्य तूष्णीं समभिवर्तते ॥	१५
स तत्रोत्तमपर्यङ्के वरसुस्तरणशोभिते । उपविष्टं दशग्रीवं दूतो वाक्यमथाब्रवीत् ॥	१६
राजन्वदामि ते सर्वं भ्राता तव यदब्रवीत् । उभयोः सदृशं वीर वृत्तस्य च कुलस्य च ॥	१७
साधु पर्याप्तमेतावत्कृत्यश्चारित्रसंग्रहः । साधु धर्मे व्यवस्थानं क्रियतां यदि शक्यते ॥	१८
दृष्टं मे नन्दनं भग्नमृष्यो निहताः श्रुताः । देवतानां समुद्योगस्त्वत्तो राजन्मया श्रुतः ॥	१९
निराकृतश्च बहुशस्त्वयाहं राक्षसाधिप । सापराधोऽपि बालो हि रक्षितव्यः स्ववान्धवैः ॥	२०
अहं तु हिमवत्पृष्ठं गतो धर्ममुपासितुम् । रौद्रं व्रतं समास्थाय नियतो नियतेन्द्रियः ॥	२१
तत्र देवो मया दृष्ट उमया सहितः प्रभुः । सव्यं चक्षुर्मया दैवात्तत्र देव्यां निपातितम् ॥	२२
का न्वेषेति महाराज न खल्वन्येन हेतुना । रूपं चानुपमं कृत्वा रुद्राणी तत्र तिष्ठति ॥	२३
देव्या दिव्यप्रभावेण दग्धं सव्यं ममेक्षणम् । रेणुध्वस्तमिव ज्योतिः पिङ्गलत्वमुपागतम् ॥	२४
ततोऽहमन्यद्विस्तीर्णं गत्वा तस्य गिरेस्तटम् । तूष्णीं वर्षशतान्यष्टौ समधारं महाव्रतम् ॥	२५
समाप्ते नियमे तस्मिंस्तत्र देवो महेश्वरः । ततः प्रीतेन मनसा प्राह वाक्यमिदं प्रभुः ॥	२६
प्रीतोऽस्मि तव धर्मज्ञ तपसानेन सुव्रत । मया चैतद्व्रतं चीर्णं त्वया चैव धनाधिप ॥	२७
तृतीयः पुरुषो नास्ति यश्चरेद्व्रतमीदृशम् । व्रतं सुदुष्करं ह्येतन्मयैवोत्पादितं पुरा ॥	२८
तत्सखित्वं मया सौम्य रोचयस्व धनेश्वर । तपसा निर्जितश्चैव सखा भव ममानघ ॥	२९
देव्या दिग्धं प्रभावेण यच्च सव्यं तवेक्षणम् । पैङ्गल्यं यदवाप्तं हि देव्या रूपनिरीक्षणात् ॥	३०
एकाक्षिपिङ्गलीत्येव नाम स्थास्यति शाश्वतम् । एवं तेन सखित्वं च प्राप्यानुज्ञां च शंकरात् ॥	३१
आगतेन मया चैवं श्रुतस्ते पापनिश्चयः । तदधर्मिष्ठसंयोगान्निवर्त कुलदूषणात् ॥	३२
चिन्त्यते हि वधोपायः सर्पिसङ्घैः सुरैस्तव । एवमुक्तो दशग्रीवः कोपसंरक्तलोचनः ॥	३३
हस्तान्दन्तांश्च संपिप्य वाक्यमेतदुवाच ह । विज्ञातं ते मया दूत वाक्यं यत्त्वं प्रभाषसे ॥	३४
नैव त्वमसि नैवासौ भ्रात्रा येनासि चोदितः । हितं नैष ममैतद्धि ब्रवीति धनरक्षकः ॥	३५

आत्मनः कुलानुरूपं वृत्तं संस्मृत्येति । बोधनीयत्वेनेति शेषः ॥ ११ ॥ सौभ्रात्रदर्शनार्थं तद्दर्शयितुम् । हितमिति । वक्तुमिति शेषः ॥ १२ ॥ आगमनम् । प्रतिकार्यमिति शेषः ॥ १३ ॥ राज्ञो धनदस्य । तं कुबेरदूतम् ॥ १४ ॥ तूष्णीं समभिवर्तते । क्षणमात्रमिति शेषः ॥ १५ ॥ १६ ॥ उभयोर्मातापित्रोः कुलस्य तयोर्हितस्य च सदृशम् ॥ १७ ॥ साधु सम्यक् । एतावत्पर्याप्तमेतावदेव पापमलम् । इतः परं चारित्रसंग्रहः कृत्यः कार्यः । तदेव दार्ढ्याय पुनराह—साध्विति । व्यवस्थानं व्यवस्थितिः । यदि शक्यते इत्यनेन क्रूरत्वान्नियोगबुद्धिर्व्यावर्त्यते । कतकस्तु—‘कृतध्वारित्रसंग्रहः’ इति पठित्वा साधु सम्यक्चारित्रसंग्रहः आचारसंग्रहः कृतः संपादितश्चेदेतावदेव पर्याप्तमिहामुत्राभ्युदयाय । अस्यैव विवरणं साध्वित्याह ॥ १८ ॥ उपदेशप्रयोजकमसद्व्रतं दृश्यते श्रूयते चेत्याह—दृष्टमिति । मे मया लक्ष्मिस्त्वमित्तो देवतानां समुद्योगः प्रतिक्रियासं-

पादनविषय इति शेषः ॥ १९ ॥ यद्यपि त्वयाहं निराकृतः, अथापि मम त्वं रक्षय एव । तत्र हेतुः—सापराधोऽपीति । स्ववान्धवैः पित्रादिभिः ॥ २० ॥ त्वद्रक्षणहेतोरेव—अहं खिति । रौद्रं रुद्रप्रसादकरम् ॥ २१ ॥ २२ ॥ किमिति देव्यां चक्षुर्निपातितं तत्राह—का न्विति । अन्येन हेतुना । विकारादिनेत्यर्थः । का न्विति सूचितविस्मयहेतुमाह—रूपं चेति ॥ २३ ॥ दग्धं नष्टम् । सव्येतरत्तु रेणुध्वस्तं रेणुस्पर्शकलुषीकृतम् । ज्योतिषा तेजसा पिङ्गलं तस्य भावस्त्वत्वम् । यद्वा कलुषितज्योतिरिव पिङ्गलं प्राप्तमित्यर्थः ॥ २४ ॥ समधारं समधारयम् ॥ २५ ॥ २६ ॥ एतद्व्रतं त्वदाचरितं महाव्रतम् ॥ २७ ॥ २८ ॥ रोचयस्व । रुचितं वृषित्व्यर्थः ॥ २९ ॥ पैङ्गल्यमिति । इतरदिति शेषः ॥ ३० ॥ एवं तेन जीवेन ॥ ३१ ॥ निवर्त निवर्तस्व ॥ ३२ ॥ ३३ ॥ वाक्यं विज्ञातं वाक्यतात्पर्यायो विज्ञातः ॥ ३४ ॥ येन भ्रात्रा चोदि-



एवमुक्तस्तदा राम राक्षसेन्द्रेण दानवः । महर्षेस्तनयं ज्ञात्वा मयो दानवपुंगवः ॥ १६  
 दातुं दुहितरं तस्मै रोचयामास तत्र वै । करेण तु करं तस्या ग्राहयित्वा मयस्तदा ॥ १७  
 प्रहसन्ग्राह दैत्येन्द्रो राक्षसेन्द्रमिदं वचः । इयं ममात्मजा राजन्हेमयाप्सरसा धृता ॥ १८  
 कन्या मन्दोदरी नाम पद्वयर्थं प्रतिगृह्यताम् । बाढमित्येव तं राम दशग्रीवोऽभ्यभाषत ॥ १९  
 प्रज्वालय तत्र चैवाग्निमकरोत्पाणिसंग्रहम् । स हि तस्य मयो राम शापाभिज्ञस्तपोधनात् ॥ २०  
 विदित्वा तेन सा दत्ता तस्य पैतामहं कुलम् । अमोघां तस्य शक्तिं च प्रददौ परमाद्भुताम् ॥ २१  
 परेण तपसा लब्धां जघ्निर्वाँल्लक्ष्मणं यया । एवं स कृत्वा दारान्वै लङ्काया ईश्वरः प्रभुः ॥ २२  
 गत्वा तु नगरीं भार्ये भ्रातृभ्यां समुपाहरत् । वैरोचनस्य दौहित्रीं वज्रज्वालेति नामतः ॥ २३  
 तां भार्यां कुम्भकर्णस्य रावणः समकल्पयत् । गन्धर्वराजस्य सुतां शैलूषस्य महात्मनः ॥ २४  
 सरमां नाम धर्मज्ञां लेभे भार्यां विभीषणः । तीरे तु सरसो वै तु संजज्ञे मानसस्य हि ॥ २५  
 सरस्तदा मानसं तु ववृधे जलदागमे । मात्रा तु तस्याः कन्यायाः स्नेहेनाक्रन्दितं वचः ॥ २६  
 सरो मा वर्धतेत्युक्तं ततः सा सरमाभवत् । एवं ते कृतदारा वै रेसिरे तत्र राक्षसाः ॥ २७  
 स्वां स्वां भार्यामुपादाय गन्धर्वा इव नन्दने । ततो मन्दोदरी पुत्रं मेघनादमजीजनत् ॥ २८  
 स एष इन्द्रजिह्वायुष्माभिरभिधीयते । जातमात्रेण हि पुरा तेन रावणसूनुना ॥ २९  
 रुदता सुमहान्मुक्तो नादो जलधरोपमः । जडीकृता च सा लङ्का तस्य नादेन राघव ॥ ३०  
 पिता तस्याकरोन्नाम मेघनाद इति स्वयम् । सोऽवर्धत तदा राम रावणान्तःपुरे शुभे ॥ ३१  
 रक्ष्यमाणो वरस्त्रीभिश्छन्नः काष्ठैरिवानलः । मातापित्रोर्महाहर्षं जनयन्रावणात्मजः ॥ ३२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्वादशः सर्गः ॥ १२ ॥

त्रयोदशः सर्गः ।

अथ लोकेश्वरोत्सृष्टा तत्र कालेन केनचित् । निद्रा समभवत्तीव्रा कुम्भकर्णस्य रूपिणी ॥ १  
 ततो भ्रातरमासीनं कुम्भकर्णोऽब्रवीद्वचः । निद्रा मां बाधते राजन्कारयस्व ममालयम् ॥ २  
 विनियुक्तास्ततो राज्ञा शिल्पिनो विश्वकर्मवत् । विस्तीर्णं योजनं स्निग्धं ततो द्विगुणमायतम् ॥ ३  
 दर्शनीयं निराबाधं कुम्भकर्णस्य चक्रिरे । स्फाटिकैः काञ्चनैश्चित्रैः स्तम्भैः सर्वत्र शोभितम् ॥ ४  
 वैदूर्यकृतसोपानं किङ्किणीजालकं तथा । दान्ततोरणविन्यस्तं वज्रस्फटिकवेदिकम् ॥ ५  
 मनोहरं सर्वसुखं कारयामास राक्षसः । सर्वत्र सुखदं नित्यं मेरोः पुण्यां गुह्यामिव ॥ ६  
 तत्र निद्रां समाविष्टः कुम्भकर्णो महाबलः । बहून्यब्दसहस्राणि शयानो न च बुध्यते ॥ ७  
 निद्राभिभूते तु तदा कुम्भकर्णे दशाननः । देवर्षियक्षगन्धर्वान्संजग्ने हि निरङ्कुशः ॥ ८

विश्रवा ब्रह्मणस्तृतीयापत्यं तस्य भगवतो विश्रवसोऽहं तनय इत्यर्थः ॥ १५ ॥ तं महर्षेस्तनयं ज्ञात्वा दुहितरं तस्मै पातुं रोचयामास । तत्र वै महाकुलप्रसूतत्वज्ञानकाले ॥ १६ ॥ १७ ॥ धृता धृतगर्भा । प्रसूतेत्यर्थः ॥ १८ ॥ १९ ॥ तपोधनाजातशापाभिज्ञः । दारुणप्रकृतिर्भविष्यतीति श्रुतशापवृत्तान्त इत्यर्थः ॥ २० ॥ तेन हेतुना । यद्यस्मै इयं कन्या न वीयते तदा दारुणप्रकृतित्वान्मां निगृह्य बलादपि ग्रहीष्यतीति ज्ञानेन महाकुलप्रसूतज्ञानेन चेत्यर्थः ॥ २१ ॥ लब्धाम् । मयेनेति शेषः ॥ २२ ॥ भ्रातृभ्यां सह समुपाहरद्धतवान् । 'उदवाहयत्' इति पाठान्तरम् ॥ २३ ॥ २४ ॥ सरमाया विभीषणपत्न्या नाम निर्वृत्ति—तीरे खिति ॥ २५ ॥ तदास्या मानससरस्तीर उत्पत्तिकाले । मानसं सरो जलदागमनिमित्ततस्तच्छिशुपर्यन्तं ववृधे । ततो भीतायाः कन्याया

आक्रन्दितं शुला-तस्या मात्रा कन्यास्नेहेन सरो मा वर्धतेत्युक्तम् । ततः सा कन्या सरमाभवत् । पृषोदरादित्वात्साधुः ॥ २६ ॥ २७ ॥ २८ ॥ २९ ॥ जलधरोपमो जलधरनादोपमः ॥ ३० ॥ ३१ ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे द्वादशः सर्गः ॥ १२ ॥

लोकेश्वरेण ब्रह्मणोत्सृष्टा प्रेषिता । रूपिणी जम्भारिरूपेण रूपवती । समभवत्प्राप्ता ॥ १ ॥ २ ॥ विश्वकर्मवत्सदृशः । विस्तीर्णं योजनम् । तिर्यङ्मानेनेति शेषः । ततस्तिर्यङ्मानात् । एवं च युद्धकाण्डे यथोजनायतामित्युक्तं तद्विगुणयोजनायतामित्यर्थकं बोध्यम् ॥ ३ ॥ ४ ॥ किङ्किणीजालकं किङ्किणीनां जालानि यस्मिंस्तत् । दान्ततोरणं दन्तविकारतोरणं तस्य विन्यस्तं विन्यासो यत्र तत् ॥ ५ ॥ ६ ॥ ७ ॥ ८ ॥ ९ ॥ १० ॥



उद्यानानि विचित्राणि नन्दनादीनि यानि च । तानि गत्वा सुसंकुद्धो भिनत्ति स दशाननः ॥ ९  
 नदीं गज इव क्रीडन्वृक्षान्वायुरिव क्षिपन् । नगान्वज्र इवोत्सृष्टो विध्वंसयति राक्षसः ॥ १०  
 यथावृत्तं तु विज्ञाय दशग्रीवं धनेश्वरः । कुलानुरूपं धर्मज्ञो वृत्तं संस्मृत्य चात्मनः ॥ ११  
 सौभ्रात्रदर्शनार्थं तु दूतं वैश्रवणस्तदा । लङ्कां संप्रेषयामास दशग्रीवस्य वै हितम् ॥ १२  
 स गत्वा नगरीं लङ्कामाससाद विभीषणम् । मानितस्तेन धर्मेण पृष्टश्चागमनं प्रति ॥ १३  
 पृष्ट्वा च कुशलं राज्ञो ज्ञातीनां च विभीषणः । सभायां दर्शयामास तमासीनं दशाननम् ॥ १४  
 स दृष्ट्वा तत्र राजानं दीप्यमानं स्वतेजसा । जयेति वाचा संपूज्य तूष्णीं समभिवर्तते ॥ १५  
 स तत्रोत्तमपर्यङ्के वरास्तरणशोभिते । उपविष्टं दशग्रीवं दूतो वाक्यमथाब्रवीत् ॥ १६  
 राजन्वदामि ते सर्वे भ्राता तव यदब्रवीत् । उभयोः सदृशं वीर वृत्तस्य च कुलस्य च ॥ १७  
 साधु पर्याप्तमेतावत्कृत्यश्चारित्रसंग्रहः । साधु धर्मे व्यवस्थानं क्रियतां यदि शक्यते ॥ १८  
 दृष्टं मे नन्दनं भग्नमृषयो निहताः श्रुताः । देवतानां समुद्योगस्त्वत्तो राजन्मया श्रुतः ॥ १९  
 निराकृतश्च बहुशस्त्वयाहं राक्षसाधिप । सापराधोऽपि बालो हि रक्षितव्यः स्वबान्धवैः ॥ २०  
 अहं तु हिमवत्पृष्ठं गतो धर्ममुपासितुम् । रौद्रं व्रतं समास्थाय नियतो नियतेन्द्रियः ॥ २१  
 तत्र देवो मया दृष्ट उमया सहितः प्रभुः । सव्यं चक्षुर्मया दैवात्तत्र देव्यां निपातितम् ॥ २२  
 का न्वेषेति महाराज न खल्वन्येन हेतुना । रूपं चानुपमं कृत्वा रुद्राणी तत्र तिष्ठति ॥ २३  
 देव्या दिव्यप्रभावेण दग्धं सव्यं ममेक्षणम् । रेणुध्वस्तमिव ज्योतिः पिङ्गलत्वमुपागतम् ॥ २४  
 ततोऽहमन्यद्विस्तीर्णं गत्वा तस्य गिरेस्तटम् । तूष्णीं वर्षशतान्यष्टौ समधारं महाव्रतम् ॥ २५  
 समाप्ते नियमे तस्मिन्तत्र देवो महेश्वरः । ततः प्रीतेन मनसा प्राह वाक्यमिदं प्रभुः ॥ २६  
 प्रीतोऽस्मि तव धर्मज्ञ तपसानेन सुव्रत । मया चैतद्व्रतं चीर्णं त्वया चैव धनाधिप ॥ २७  
 तृतीयः पुरुषो नास्ति यश्चरेद्भ्रतमीदृशम् । व्रतं सुदुष्करं ह्येतन्मयैवोत्पादितं पुरा ॥ २८  
 तत्सखित्वं मया सौम्य रोचयस्व धनेश्वर । तपसा निर्जितश्चैव सखा भव ममानघ ॥ २९  
 देव्या दिग्धं प्रभावेण यच्च सव्यं तवेक्षणम् । पैङ्गल्यं यदवाप्तं हि देव्या रूपनिरीक्षणात् ॥ ३०  
 एकाक्षिपिङ्गलीत्येव नाम स्थास्यति शाश्वतम् । एवं तेन सखित्वं च प्राप्यानुज्ञां च शंकरात् ॥ ३१  
 आगतेन मया चैवं श्रुतस्ते पापनिश्चयः । तदधर्मिष्ठसंयोगान्निवर्त कुलदूषणात् ॥ ३२  
 चिन्त्यते हि वधोपायः सर्पिसङ्घैः सुरैस्तव । एवमुक्तो दशग्रीवः कोपसंरक्तलोचनः ॥ ३३  
 हस्तान्दन्तांश्च संपिष्य वाक्यमेतदुवाच ह । विज्ञातं ते मया दूत वाक्यं यत्त्वं प्रभाषसे ॥ ३४  
 नैव त्वमसि नैवासौ भ्रात्रा येनासि चोदितः । हितं नैव ममैतद्धि ब्रवीति धनरक्षकः ॥ ३५

आत्मनः कुलानुरूपं वृत्तं संस्मृत्येति । बोधनीयत्वेनेति शेषः ॥ ११ ॥ सौभ्रात्रदर्शनार्थं तद्दर्शयितुम् । हितमिति । वक्तुमिति शेषः ॥ १२ ॥ आगमनम् । प्रतिकार्यमिति शेषः ॥ १३ ॥ राज्ञो धनदस्य । तं कुबेरदूतम् ॥ १४ ॥ तूष्णीं समभिवर्तते । क्षणमात्रमिति शेषः ॥ १५ ॥ १६ ॥ उभयोर्मातापित्रोः कुलस्य तयोर्वृत्तस्य च सदृशम् ॥ १७ ॥ साधु सम्यक् । एतावत्पर्याप्तमेतावदेव पापमलम् । इतः परं चारित्रसंग्रहः कृत्यः कार्यः । तदेव दाढ्याय पुनराह—साध्विति । व्यवस्थानं व्यवस्थितिः । यदि शक्यते इत्यनेन कूरत्नान्नियोगबुद्धिर्व्यावर्त्यते । कतकस्तु—‘कृतश्चारित्रसंग्रहः’ इति पठित्वा साधु सम्यक्चारित्रसंग्रहः आचारसंग्रहः कृतः संपादितश्चेदेतावदेव पर्याप्तमिहामुत्राभ्युदयाय । अस्यैव विवरणं साध्वित्याह ॥ १८ ॥ उपदेशप्रयोजकमसद्व्रतं दृश्यते श्रूयते चेत्याह—दृष्टमिति । मे मया लक्ष्यस्त्वन्मित्रो देवतानां समुद्योगः प्रतिक्रियासं-

पादनविषय इति शेषः ॥ १९ ॥ यद्यपि त्वयाहं निराकृतः, अथापि मम लं रक्ष्य एव । तत्र हेतुः—सापराधोऽपीति । स्वबान्धवैः पित्रादिभिः ॥ २० ॥ त्वद्वक्षणहेतोरेव—अहं खिति । रौद्रं रुद्रप्रसादकरम् ॥ २१ ॥ २२ ॥ किमिति देव्यां चक्षुर्निपातितं तत्राह—का न्विति । अन्येन हेतुना । विका-रादिनेत्यर्थः । का न्विति सूचितविस्मयहेतुमाह—रूपं चेति ॥ २३ ॥ दग्धं नष्टम् । सव्येतरत्तु रेणुध्वस्तं रेणुसर्शक-लुपीकृतम् । ज्योतिषा तेजसा पिङ्गलं तस्य भावस्त्वत्वम् । यद्वा कलुषितज्योतिरिव पिङ्गलं प्राप्तमित्यर्थः ॥ २४ ॥ सम-धारं समधारयम् ॥ २५ ॥ २६ ॥ एतद्व्रतं त्वदाचरितं महा-व्रतम् ॥ २७ ॥ २८ ॥ रोचयस्व । रुचितं वृण्वित्यर्थः ॥ २९ ॥ पैङ्गल्यमिति । इतरदिति शेषः ॥ ३० ॥ एवं तेन जीवेन ॥ ३१ ॥ निवर्त निवर्तस्व ॥ ३२ ॥ ३३ ॥ वाक्यं विज्ञातं वाक्यतात्पर्यार्थो विज्ञातः ॥ ३४ ॥ येन भ्रात्रा चोदि-



महेश्वरसखित्वं तु मूढः श्रावयते किल । नैवेदं क्षमणीयं मे यदेतद्भाषितं त्वया ॥ ३६  
 यदेतावन्मया कालं दूत तस्य तु मर्षितम् । न हन्तव्यो गुरुज्येष्ठो मयायमिति मन्यते ॥ ३७  
 तस्य त्विदानीं श्रुत्वा मे वाक्यमेवा कृता मतिः । त्रींलोकानपि जेष्यामि बाहुवीर्यमुपाश्रितः ॥ ३८  
 एतन्मुहूर्तमेवाहं तस्यैकस्य तु वैरुते । चतुरो लोकपालांस्तान्प्रयिष्यामि यमक्षयम् ॥ ३९  
 एवमुक्त्वा तु लङ्केशो दूतं खड्गेन जघ्निवान् । ददौ भक्षयितुं ह्येनं राक्षसानां दुरात्मनाम् ॥ ४०  
 ततः कृतस्वस्त्ययनो रथमारुह्य रावणः । त्रैलोक्यविजयाकाङ्क्षी ययौ यत्र धनेश्वरः ॥ ४१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रयोदशः सर्गः ॥ १३ ॥

चतुर्दशः सर्गः ।

ततः स सचिवैः सार्धं पङ्क्तिर्नित्यवलोद्धतः । महोदरप्रहस्ताभ्यां मारीचशुकसारणैः ॥ १  
 धूम्राक्षेण च वीरेण नित्यं समरगर्धिना । वृतः संप्रययौ श्रीमान्क्रोधात्त्रैलोक्यान्दिहन्निव ॥ २  
 पुराणि स नदीः शैलान्वनान्युपवनानि च । अतिक्रम्य मुहूर्तं कैलासं गिरिमागमत् ॥ ३  
 संनिविष्टं गिरौ तस्मिन्राक्षसेन्द्रं निशम्य तु । युद्धेप्सुं तं कृतोत्साहं दुरात्मानं समन्निभम् ॥ ४  
 यक्षा न शेकुः संस्थातुं प्रमुखे तस्य रक्षसः । राक्षो भ्रातेति विज्ञाय गता यत्र धनेश्वरः ॥ ५  
 ते गत्वा सर्वमाचख्युर्भ्रातृस्तस्य चिकीर्षितम् । अनुज्ञाता ययुर्हृष्टा युद्धाय धनदेन ते ॥ ६  
 ततो बलानां संक्षोभो व्यवर्धत इवोदधेः । तस्य नैर्ऋतराजस्य शैलं संचालयन्निव ॥ ७  
 ततो युद्धं समभवद्यक्षराक्षससंकुलम् । व्यथिताश्चाभवन्तत्र सचिवा राक्षसस्य ते ॥ ८  
 स दृष्ट्वा तादृशं सैन्यं दशग्रीवो निशाचरः । हर्षनादान्वहन्कृत्वा स क्रोधादभ्यभाषत ॥ ९  
 ये तु ते राक्षसेन्द्रस्य सचिवा घोरविक्रमाः । तेषां सहस्रमेकैको यक्षाणां समयोधयत् ॥ १०  
 ततो गदाभिर्मुसलैरसिभिः शक्तितोमरैः । हन्यमानो दशग्रीवस्तत्सैन्यं समगाहत ॥ ११  
 स निरुच्छ्वासवत्तत्र वध्यमानो दशाननः । वर्पद्भिरिव जीमूतैर्धाराभिरवरुध्यत ॥ १२  
 न चकार व्यथां चैव यक्षशस्त्रैः समाहतः । महीधर इवाम्भोदैर्धाराशतसमुक्षितः ॥ १३  
 स महात्मा समुद्यम्य कालदण्डोपमां गदाम् । प्रविवेश ततः सैन्यं नयन्यक्षान्यमक्षयम् ॥ १४  
 स कक्षमिव विस्तीर्णं शुष्केन्धनमिवाकुलम् । वातेनाग्निरिवादीप्तो यक्षसैन्यं ददाह तत् ॥ १५  
 तैस्तु तत्र महामात्यैर्महोदरशुकादिभिः । अल्पावशेषास्ते यक्षाः कृता वातैरिवाम्बुदाः ॥ १६  
 केचित्समाहता भग्नाः पतिताः समरे क्षितौ । ओष्ठांश्च दशनैस्तीक्ष्णैरदशनकुपिता रणे ॥ १७  
 श्रान्ताश्चान्योन्यमालिङ्ग्य भ्रष्टशस्त्रा रणाजिरे । सीदन्ति च तदा यक्षाः कूला इव जलेन ह ॥ १८  
 हतानां गच्छतां स्वर्गं युध्यतामथ धावताम् । प्रेक्षतामृषिसङ्घानां बभूव न तदन्तरम् ॥ १९

तोऽसौ भ्राता लं च नैवासि न भविष्यसि । तत्र हेतुः—  
 हितमिति । एष धनरक्षको मे हतं नैव ब्रवीति ॥ ३५ ॥  
 किं तर्हि ब्रवीतीत्यत्राह—महेश्वरसखित्वमिति । तद्रूपबलसं-  
 पदमित्यर्थः । कुबरेण खट्वत्तान्तोक्तावपि रावणः खटुर्मत्या  
 विपरीतं गृहीतवान् । यत्त्वयैतत्कुबेरप्राबल्यं भाषितं तन्नैव  
 क्षमणीयं क्षमार्हम् ॥ ३६ ॥ एतावत्कालं मया तस्य मर्षितं  
 क्षान्तं तदिति हेतोर्यतो मदन्तरात्मेतः पूर्वमयं ज्येष्ठो गुरुर्न  
 हन्तव्य इति मन्यते मन्यते स्म । ततो हेतोरित्यर्थः ॥ ३७ ॥  
 एषा मतिः कृता । केत्यत्राह—त्रीनिति ॥ ३८ ॥ एतन्मुहूर्तम-  
 स्मिन्मुहूर्तं । तस्यैकस्य तु वैरुते वधप्रसङ्ग इत्यर्थः ॥ ३९ ॥  
 एनं खड्गच्छिजं दूतं भक्षयितुमाज्ञां कृतवानिति शेषः ॥ ४०  
 ॥ ४१ ॥ इति श्रीरामाभिरामे श्रीरामाभये रामायणतिलके  
 वाल्मीकीय आदिकाव्य उत्तरकाण्डे त्रयोदशः सर्गः ॥ १३ ॥

अथादौ कुबेरजयः—तत इति ॥ १ ॥ २ ॥ ३ ॥ समन्निभं म-  
 होदरादिषण्मन्त्रिसहितम् ॥ ४ ॥ न शेकुरित्यत्र हेतुः—राक्षो  
 भ्रातेति । कुबेरस्य भ्रातेत्यर्थः ॥ ५ ॥ ६ ॥ तस्य नैर्ऋतराजस्य  
 बलानां संक्षोभं शैलं कैलासं चालयन्निव व्यवर्धत । उदधेः  
 क्षोभो यथा ॥ ७ ॥ ८ ॥ हर्षनादान्वहन्जसिंहनादान् ॥ ९ ॥  
 ये रावणसचिवास्तेषामेकैकस्तेषां सहस्रसंख्यानां यक्षाणां  
 सहस्रमयोधयत् ॥ १० ॥ ११ ॥ धाराभिः शस्त्रसमूहैः ॥ १२ ॥  
 धाराशतसमुक्षितः शस्त्रक्षतजन्यरुधिरधाराशतसमुक्षितः ॥ १३  
 ॥ १४ ॥ कक्षं तृणं तद्वद्विस्तीर्णम् । शुष्केन्धनमिवाकुलम् ।  
 शुष्केन्धने आकुलं च झटिति वह्निव्याप्यत्वम् । यक्षसैन्यं  
 वातेनाग्नीशोऽग्निरिव रावणो ददाह ॥ १५ ॥ रावणेन सह वर्तमा-  
 नैस्तैरमात्यैर्यक्षा अल्पावशेषाः कृताः ॥ १६ ॥ भग्ना भग्नात्राः  
 ॥ १७ ॥ कूला इति लिङ्गव्यत्ययः ॥ १८ ॥ भूतले धावतां



भग्नास्तु तान्समालक्ष्य यक्षेन्द्रास्तु महाबलान् । धनाध्यक्षो महाबाहुः प्रेषयामास यक्षकान् ॥ २०  
 एतस्मिन्नन्तरे राम विस्तीर्णबलवाहनः । प्रेषितो न्यपतद्यक्षो नाम्ना संयोधकण्टकः ॥ २१  
 तेन चक्रेण मारीचो विष्णुनेव रणे हतः । पतितो भूतले शैलात्क्षीणपुण्य इव ग्रहः ॥ २२  
 ससंज्ञस्तु मुहूर्तेन स विश्रम्य निशाचरः । तं यक्षं योधयामास स च भग्नः प्रदुद्रुवे ॥ २३  
 ततः काञ्चनचित्राङ्गं वैदूर्यरजतोक्षितम् । मर्यादां प्रतिहारणां तोरणान्तरमाविशत् ॥ २४  
 तं तु राजन्दशग्रीवं प्रविशन्तं निशाचरम् । सूर्यभानुरिति ख्यातो द्वारपालो न्यवारयत् ॥ २५  
 स वार्यमाणो यक्षेण प्रविवेश निशाचरः । यदा तु वारितो राम न व्यतिष्ठत्स राक्षसः ॥ २६  
 ततस्तोरणमुत्पाठ्य तेन यक्षेण ताडितः । रुधिरं प्रस्रवन्भाति शैलो धातुस्रवैरिव ॥ २७  
 स शैलशिखराभेण तोरणेन समाहतः । जगाम न क्षतिं वीरो वरदानात्स्वयंभुवः ॥ २८  
 तेनैव तोरणेनाथ यक्षस्तेनाभिताडितः । नादृश्यत तदा यक्षो भस्मीकृततनुस्तदा ॥ २९  
 ततः प्रदुद्रुवुः सर्वे दृष्ट्वा रक्षःपराक्रमम् । ततो नदीर्गुहाश्चैव विविशुर्भयपीडिताः ।  
 त्यक्तप्रहरणाः श्रान्ता विवर्णवदनास्तदा ॥ ३०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुर्दशः सर्गः ॥ १४ ॥

पञ्चदशः सर्गः ।

ततस्तॉल्लक्ष्य विव्रस्तान्यक्षेन्द्रांश्च सहस्रशः । धनाध्यक्षो महायक्षं माणिचारमथाब्रवीत् ॥ १  
 रावणं जहि यक्षेन्द्र दुर्वृत्तं पापचेतसम् । शरणं भव वीराणां यक्षाणां युद्धशालिनाम् ॥ २  
 एवमुक्तो महाबाहुर्माणिभद्रः सुदुर्जयः । वृत्तो यक्षसहस्रैस्तु चतुर्भिः समयोधयत् ॥ ३  
 ते गदामु सलप्रासैः शक्तितोमरमुद्गरैः । अभिघ्नन्तस्तदा यक्षा राक्षसान्समुपाद्रवन् ॥ ४  
 कुर्वन्तस्तु मुलं युद्धं चरन्तः श्येनवल्लघु । बाढं प्रयच्छ नेच्छामि दीयतामिति भाषिणः ॥ ५  
 ततो देवाः सगन्धर्वा ऋषयो ब्रह्मवादिनः । दृष्ट्वा तत्तुमुलं युद्धं परं विस्मयमागमन् ॥ ६  
 यक्षाणां तु प्रहस्तेन सहस्रं निहतं रणे । महोदरेण चाविध्य सहस्रमपरं हतम् ॥ ७  
 क्रुद्धेन च तदा राजन्मारीचेन युयुत्सुना । निमेषान्तरमात्रेण द्वे सहस्रे निपातिते ॥ ८  
 क्व च यक्षार्जवं युद्धं क्व च मायाबलाश्रयम् । रक्षसां पुष्टपव्याघ्र तेन तेऽभ्यधिका युधि ॥ ९  
 धूम्राक्षेण समागम्य माणिभद्रो महारणे । मुसलेनोरसि क्रोधात्ताडितो न च कम्पितः ॥ १०  
 ततो गदां समाविध्य माणिभद्रेण राक्षसः । धूम्राक्षस्ताडितो मूर्ध्नि विह्वलः स पपात ह ॥ ११  
 धूम्राक्षं ताडितं दृष्ट्वा पतितं शोणितोक्षितम् । अभ्यधावत सङ्ग्रामे माणिभद्रं दशाननः ॥ १२  
 संक्रुद्धमभिधावन्तं माणिभद्रो दशाननम् । शक्तिभिस्ताडयामास तिसृभिर्यक्षपुंगवः ॥ १३  
 ताडितो माणिभद्रस्य मुकुटे प्राहरद्रणे । तस्य तेन प्रहारेण मुकुटं पार्श्वमागतम् ॥ १४  
 ततःप्रभृति यक्षोऽसौ पार्श्वमौलिरभूत्किल । तस्मिन्स्तु विमुखीभूते माणिभद्रे महात्मनि ।  
 संनादः सुमहान् राजन्तस्मिञ्शैले व्यवर्धत ॥ १५

परैर्हृतानामथानन्तरं स्वर्गं गच्छतां गत्वा तत्र स्थितानां व्योम्नि  
 स्थित्वा युद्धं प्रेक्षतां प्रेक्षमाणानामृषिसङ्घानां च दिव्याकाशे-  
 ऽन्तरं स्थातुमवकाशो न बभूव ॥ १९ ॥ २० ॥ २१ ॥  
 तेन संयोधकण्टकाख्येन यक्षेण चक्रेण हतः पीडितो मारीचः  
 शैलात्कैलासाद्भूतले पतितः । संयोधानां समक्षयोद्धूणां कण्टकः  
 संहर्तेति संयोधकण्टकः ॥ २२ ॥ स च यक्षश्च ॥ २३ ॥  
 मर्यादां जनप्रवेशावधिं प्रतिहारणां तोरणान्तरं द्वारमध्यमिति  
 तीर्थः । आविशत् । रावण इति शेषः ॥ २४ ॥ २५ ॥ २६ ॥  
 धातुस्रवैरुतः शैल इव ॥ २७ ॥ तोरणेन तोरणस्थदण्डेन

॥ २८ ॥ भस्मीकृततनुरिति । चूर्णाकृततनुरित्यर्थः ॥ २९  
 ॥ ३० ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डे चतुर्दशः सर्गः ॥ १४ ॥  
 अथ पुष्पकग्रहः—तत इति । लक्ष्य लक्षयित्वा । माणि-  
 चारो माणिभद्रः ॥ १ ॥ २ ॥ ३ ॥ ४ ॥ ५ ॥ ६ ॥ ७  
 ॥ ८ ॥ ते राक्षसाः ॥ ९ ॥ १० ॥ ११ ॥ १२ ॥ १३ ॥  
 ताडित इति । तिसृभिः शक्तिभिस्ताडितो राक्षसेन्द्रो गदया  
 माणिभद्रस्य मुकुटे मुकुटस्थले प्राहरत् । तच्च मुकुटस्थलं तेन  
 प्रहारेण पार्श्वमेकपार्श्वमागतं प्राप्तम् ॥ १४ ॥ संनादो रक्षसाम्



ततो दूरात्प्रदृष्टो धनाध्यक्षो गदाधरः । शुक्रप्रौष्ठपदाभ्यां च पद्मशङ्खसमावृतः ॥	१६
स दृष्ट्वा भ्रातरं संख्ये शापाद्विभ्रष्टगौरवम् । उवाच वचनं धीमान्युक्तं पैतामहे कुले ॥	१७
यन्मया वार्यमाणस्त्वं नावगच्छसि दुर्मते । पश्चादस्य फलं प्राप्य ज्ञास्यसे निरयं गतः ॥	१८
यो हि मोहाद्विपं पीन्या नावगच्छति दुर्मतिः । स तस्य परिणामान्ते जानीते कर्मणः फलम् ॥	१९
दैवतानि न नन्दन्ति धर्मयुक्तं केनचित् । येन त्वमीदृशं भावं नीतस्तच्च न बुध्यसे ॥	२०
मातरं पितरं विप्रमाचार्यं चावमन्य वै । स पश्यति फलं तस्य प्रेतराजवशं गतः ॥	२१
अधुवे हि शरीरे यो न करोति तपोर्जनम् । स पश्चात्तप्यते मृदो मृतो गत्वात्मनो गतिम् ॥	२२
कस्यचित्त्रिहो दुर्बुद्धेऽहन्ततो जायते मतिः । यादृशं कुरुते कर्म तादृशं फलमश्नुते ॥	२३
ऋद्धिं रूपं बलं पुत्रान्वितं शूरत्वमेव च । प्राप्नुवन्ति नरा लोके निर्जितं पुण्यकर्मभिः ॥	२४
एवं निरयगामी त्वं यस्य ते मतिरीदृशी । न त्वां समभिभाषिष्येऽसद्वृत्तेष्वेव निर्णयः ॥	२५
एवमुक्तास्ततस्तेन तस्यामात्याः समाहताः । मारीचप्रमुखाः सर्वे विमुखा विप्रदुद्रुवुः ॥	२६
ततस्तेन दशग्रीवो यक्षेन्द्रेण महात्मना । गदयाभिहतो मूर्ध्नि न च स्थानात्प्रकम्पितः ॥	२७
ततस्तौ राम निघ्नन्तौ तदान्योन्यं महामृधे । न विह्वलौ न च थान्तौ तावुभौ यक्षराक्षसौ ॥	२८
आग्नेयमुखं तस्यै स मुमोच धनदस्तदा । राक्षसेन्द्रो वारुणेन तदस्त्रं प्रत्यचारयत् ॥	२९
ततो मायां प्रविष्टोऽसौ राक्षसीं राक्षसेश्वरः । रूपाणां शतसाहस्रं विनाशाय चकार च ॥	३०
व्याघ्रो वराहो जीमूतः पर्वतः सागरो द्रुमः । यक्षो दैत्यस्वरूपी च सोऽदृश्यत दशाननः ॥	३१
बहूनि च करोति स्म दृश्यन्ते न त्वसौ ततः । प्रतिगृह्य ततो राम महदस्त्रं दशाननः ।	
जघान मूर्ध्नि धनदं व्याविक्ष्य महतीं गदाम् ॥	३२
एवं स तेनाभिहतो विह्वलः शोणितोक्षितः । कृत्तमूल इवाशोको निपपात धनाधिपः ॥	३३
ततः पद्मादिभिस्तत्र निधिभिः स तदा वृतः । धनदोच्छ्वासितस्तस्तु वनमानीय नन्दनम् ॥	३४
निर्जित्य राक्षसेन्द्रस्तं धनदं हृष्टमानसः । पुष्पकं तस्य जग्राह विमानं जयलक्षणम् ॥	३५
काञ्चनस्तम्भसंवीतं वैदूर्यमणितोरणम् । मुक्ताजालप्रतिच्छन्नं सर्वकालफलद्रुमम् ॥	३६
मनोजवं कामगमं कामरूपं विहंगमम् । मणिकाञ्चनसोपानं तप्तकाञ्चनवेदिकम् ॥	३७

॥ १५ ॥ पद्मशङ्खसमावृतः शङ्खचक्रानेधमिमानिदेवसंवृतः  
शुक्रप्रौष्ठपदाभ्यां निधिरक्षकमन्त्रिभ्यां सह धनाध्यक्षः प्रदृष्टो  
भ्रातरमिति संबन्धः ॥ १६ ॥ शापाद्विभ्रष्टः कृताहारग-  
स्वभावो भविष्यतीति शापात् । विभ्रष्टगौरवं वन्दनादिप्रयो-  
जकप्रेषलगौरवरहितम् । अकृतवन्दनादिव्यवहारमिति यावत् ।  
पैतामहे कुले युक्तं तत्कुले उत्पत्त्युक्तं वचनमुवाचेत्यर्थः  
॥ १७ ॥ वार्यमाणः । असद्वृत्तादिति शेषः । नावगच्छति ।  
अस्य मद्वचनाकरणस्य पूज्यपूजाव्यतिक्रमादिदोषस्य च फलं  
परिपाकं प्राप्य तद्वशान्निरयं गतो ज्ञास्यसे । अहं साधु न  
कृतवान्, किं तु पापमेवेति परितप्यसे इत्यर्थः ॥ १८ ॥  
तत्कालानवगतदुःखसाधनस्य कालान्तरे फलपाकतो ज्ञाने  
दृष्टान्तः—यो हीति ॥ १९ ॥ दैवतानि ब्रह्मरुद्रादयः ।  
धर्मयुक्तेन केनचित्प्राकृतेन व्यापारेण त्रामिदानीं नाभिनन्दन्ति  
त्वयि विमुखा भवन्ति संप्रति । त्वयि धर्माभावाद्येन देव-  
तानभिनन्दनेन त्वमीदृशं भावं कूरं नीतः प्रापितः सन्नावबु-  
ध्यसे ॥ २० ॥ तस्य मात्राशयवमानस्य । अत्र मात्रादिपदं  
पूज्योपलक्षणम् ॥ २१ ॥ तपोर्जनं तपःसंपादनम् । आत्मनो  
गतिमात्मनः कर्मसंपादितां गतिम् ॥ २२ ॥ दुर्बुद्धेर्द्विर-

हितस्य कस्यचित्कस्यापि पुरुषस्य छन्दतः पित्रादिसेवां विना  
स्वेच्छामात्रेण मतिः शुभा मतिर्न जायते, अतो मात्रादिसे-  
वाहीनो यादृशं स्वदुर्मत्यनुरूपं दुष्कर्म कुरुते तादृशं तदनुरूपं  
निरयगामित्वादिरूपं फलमश्नुते प्राप्नोति ॥ २३ ॥ २४ ॥  
एवमिति । एवं कूरकर्मा त्वं निरयगामी भविष्यसि । यस्य ते  
ईदृशी मतिः, अतस्त्वां न समभिभाषिष्ये । एष वासद्वृत्तेषु  
सद्वृत्तानां निर्णयोऽनुष्ठेयनिश्चयः ॥ २५ ॥ एवमुक्ता रावण-  
वदेव यूयमप्यसंभाष्या इत्युक्ताः । तत एवंवचनानन्तरं तेन  
धनदेन समाहतास्ताडिता मारीचप्रमुखाः सर्वे विमुखा  
युद्धविमुखा विप्रदुद्रुवुः ॥ २६ ॥ ततस्तद्विद्रावणानन्तरम् ।  
तेन धनदेन ॥ २७ ॥ २८ ॥ २९ ॥ राक्षसेश्वरो रावणो  
विनाशाय धनदनाशाय रूपाणां शतसाहस्रं चकार ॥ ३० ॥  
रूपाण्याह—व्याघ्र इति ॥ ३१ ॥ बहूनि शस्त्रवर्षाणि च  
करोति स्म । तान्येव दृश्यन्ते न त्वसौ तथा मायाप्रयुक्तव्या-  
प्रादय एव दृश्यन्ते न त्वसौ ॥ ३२ ॥ ३३ ॥ निधिभि-  
र्निधिदेवताभिः । धनदोच्छ्वासित इति संधिरार्थः ॥ ३४ ॥  
जयलक्षणं जयचिह्नम् । खयापयन्निति शेषः ॥ ३५ ॥ ३६



देवोपवाह्यमक्षयं सदा दृष्टिमनःसुखम् । ब्रह्माश्रयं भक्तिचित्रं ब्रह्मणा परिनिर्मितम् ॥ ३८  
निर्मितं सर्वकामैस्तु मनोहरमनुत्तमम् । न तु शीतं न चोष्णं च सर्वतु सुखदं शुभम् ॥ ३९  
स तं राजा समारुह्य कामगं वीर्यनिर्जितम् । जितं त्रिभुवनं मेने दपोऽसेकात्सुदुर्मतिः ।  
जित्वा वैश्रवणं देवं कैलासात्समवातरत् ॥ ४०

स तेजसा विपुलमवाप्य तं जयं प्रतापवान्विमलकिरीटहारवान् ।  
रराज वै परमविमानमास्थितो निशाचरः सदसि गतो यथानलः ॥ ४१  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चदशः सर्गः ॥ १५ ॥

षोडशः सर्गः ।

स जित्वा धनदं राम भ्रातरं राक्षसाधिपः । महासेनप्रसूतिं तद्ययौ शरवणं महत् ॥ १  
अथापश्यद्दशग्रीवो रौक्मं शरवणं महत् । गभस्तिजालसंवीतं द्वितीयमिव भास्करम् ॥ २  
स पर्वतं समारुह्य कंचिद्रम्यवनान्तरम् । प्रेक्षते पुष्पकं तत्र राम विष्टम्भितं तदा ॥ ३  
विष्टब्धं किमिदं कस्मान्नागमत्कामगं कृतम् । अचिन्तयद्राक्षसेन्द्रः सचिवैस्तैः समानृतः ॥ ४  
किंनिमित्तमिच्छया मे नेदं गच्छति पुष्पकम् । पर्वतस्योपरिष्ठस्य कर्मेदं कस्यचिद्भवेत् ॥ ५  
ततोऽब्रवीत्तदा राम मारीचो बुद्धिकोविदः । नेदं निष्कारणं राजन्पुष्पकं यत्र गच्छति ॥ ६  
अथवा पुष्पकमिदं धनदानान्यवाहनम् । अतो निस्पन्दमभवद्धनाध्यक्षविनाकृतम् ॥ ७  
इति वाक्यान्तरे तस्य करालः कृष्णपिङ्गलः । वामनो विकटो मुण्डी नन्दी ह्रस्वभुजो बली ॥ ८  
ततः पार्श्वमुपागम्य भवस्यानुचरोऽब्रवीत् । नन्दीश्वरो वचश्चेदं राक्षसेन्द्रमशङ्कितः ॥ ९  
निवर्तस्व दशग्रीव शैले क्रीडति शंकरः । सुपर्णनागयक्षाणां देवगन्धर्वैरक्षसाम् ॥ १०  
सर्वेषामेव भूतानामगम्यः पर्वतः कृतः । इति नन्दिवचः श्रुत्वा क्रोधात्कम्पितकुण्डलः ॥ ११  
रोषात्तु ताम्रनयनः पुष्पकादवरुह्य सः । कोऽयं शंकर इत्युक्त्वा शैलमूलमुपागतः ॥ १२  
सोऽपश्यन्नन्दिनं तत्र देवस्यादूरतः स्थितम् । दीप्तं शूलमवष्टभ्य द्वितीयमिव शंकरम् ॥ १३  
तं दृष्ट्वा वानरमुखमवज्ञाय स राक्षसः । प्रहासं मुमुचे तत्र सतोय इव तोयदः ॥ १४  
तं कुद्धो भगवान्नन्दी शंकरस्यापरा तनुः । अब्रवीत्तत्र तद्रक्षो दशाननमुपस्थितम् ॥ १५  
यस्माद्धानररूपं मामवज्ञाय दशानन । अशनीपातसंकाशमपहासं प्रमुक्तवान् ॥ १६  
तस्मान्मद्वीर्यसंयुक्ता मद्रूपसमतेजसः । उत्पत्स्यन्ति वधार्थं हि कुलस्य तव वानराः ॥ १७  
नखदंष्ट्रायुधाः क्रूर मनःसंपातरंहसः । युद्धोन्मत्ता बलोद्रिकाः शैला इव विसर्पिणः ॥ १८  
ते तव प्रबलं दर्पमुत्सेधं च पृथग्विधम् । व्यपनेष्यन्ति संभूय सहामात्यसुतस्य च ॥ १९  
किं त्विदानीं मया शक्यं हन्तुं त्वां हे निशाचर । न हन्तव्यो हतस्त्वं हि पूर्वमेव स्वकर्मभिः ॥ २०

॥ ३७ ॥ ब्रह्मणा विश्वकर्मणा ॥ ३८ ॥ ३९ ॥ ४० ॥  
॥ ४१ ॥ कतकस्तु त्रयस्त्रिंशच्छ्लोकसंख्यामत्र सर्गे लिलेख ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये उत्तरकाण्डे पञ्चदशः सर्गः ॥ १५ ॥

स जित्वेति । महासेनस्य स्कन्दस्य प्रसूतिर्यस्मिन्स्तच्छ-  
रवणं ययौ ॥ १ ॥ २ ॥ विष्टम्भितं निरुद्धसंचारम् ॥ ३ ॥  
कामगं स्वामिचित्तानुकूलसंचारवत्कृतं निर्मितमिदं विष्टब्धं  
किम् । तदेवाह—कस्मान्नागमदित्यचिन्तयत् ॥ ४ ॥ मे  
ममेच्छया पुष्पकं न गच्छति तदिदं किंनिमित्तमिति विचिन्त्य  
स्वयमेव हेतुं तर्कयति—पर्वतस्येति । पर्वतोपरि स्थितस्ये-  
त्यर्थः । कस्यचित्पुरुषस्येदं कर्म स्तम्भनकर्म भवेत् ॥ ५ ॥

मारीचोऽपि तदुक्तमेवानुवदति—तत इति । पुष्पकं न  
गच्छतीति । यत्नेदं निष्कारणम् ॥ ६ ॥ कारणमूढयित्वाह—  
अथवेति । धनदानान्यवाहनम् । धनदादन्यस्य वाहनं नेत्यर्थः  
॥ ७ ॥ ८ ॥ पार्श्वे । रावणस्येति शेषः । अशङ्कित उपाग-  
म्याब्रवीदित्यन्वयः ॥ ९ ॥ १० ॥ कृतः । ईश्वरेच्छयेति  
शेषः ॥ ११ ॥ शैलमूलमुपागतः । अन्तरिक्षात्पर्वतं प्राप्त  
इत्यर्थः ॥ १२ ॥ १३ ॥ प्रहासं मुमुचे । कृतवानित्यर्थः  
॥ १४ ॥ १५ ॥ १६ ॥ १७ ॥ १८ ॥ दर्प आन्तरः ।  
उत्सेधः शारीरः ॥ १९ ॥ किं त्विति । हे निशाचर, त्वां  
हन्तुं यद्यपि मया शक्यमथापीदानीं न हन्तव्यः । भगव-  
द्वचनानुपालनायेति शेषः । किं च त्वं पूर्वमेव स्वकर्मभिः



इत्युदीरितवाक्ये तु देवे तस्मिन्महात्मनि । देवदुन्दुभयो नेदुः पुष्पवृष्टिश्च खाद्युता ॥ २१  
 अचिन्तयित्वा स तदा नन्दिवाक्यं महाबलः । पर्वतं तु समासाद्य वाक्यमाह दशाननः ॥ २२  
 पुष्पकस्य गतिश्छिन्ना यत्कृते मम गच्छतः । तस्मिन् शैलमुन्मूलं करोमि तव गोपते ॥ २३  
 केन प्रभावेण भवो नित्यं क्रीडति राजवत् । विज्ञातव्यं न जानीते भयस्थानमुपस्थितम् ॥ २४  
 एवमुक्त्वा ततो राम भुजान्विक्षिप्य पर्वते । तोलयामास तं शीघ्रं स शैलः समकम्पत ॥ २५  
 चालनात्पर्वतस्यैव गणा देवस्य कम्पिताः । चचाल पार्वती चापि तदाश्लिष्टा महेश्वरम् ॥ २६  
 ततो राम महादेवो देवानां प्रवरो हरः । पादाङ्गुष्ठेन तं शैलं पीडयामास लीलया ॥ २७  
 पीडितास्तु ततस्तस्य शैलस्तम्भोपमा भुजाः । विस्मिताश्चाभवंस्तत्र सचिवास्तस्य रक्षसः ॥ २८  
 रक्षसा तेन रोपाच्च भुजानां पीडनात्तथा । मुक्तो विरावः सहसा त्रैलोक्यं येन कम्पितम् ॥ २९  
 मेनिरे वज्र निष्पेपं तस्यामात्या युगक्षये । तदा वर्त्मसु चलिता देवा इन्द्रपुरोगमाः ॥ ३०  
 समुद्राश्चापि संश्रुद्धाश्चलिताश्चापि पर्वताः । यथा विद्याधराः सिद्धाः किमेतदिति चाब्रुवन् ॥ ३१  
 तोपयस्य महादेवं नीलकण्ठमुमापतिम् । तमृते शरणं नान्यं पश्यामोऽत्र दशानन ॥ ३२  
 स्तुतिभिः प्रणतो भूत्वा तमेव शरणं व्रज । कृपालुः शंकरस्तुष्टः प्रसादं ते विधास्यति ॥ ३३  
 एवमुक्तस्तदामात्यैस्तुष्टाव वृषभध्वजम् । सामभिर्विविधैः स्तोत्रैः प्रणम्य स दशाननः ।  
 संवत्सरसहस्रं तु रुदतो रक्षसो गतम् ॥ ३४  
 ततः प्रीतो महादेवः शैलाग्रे विष्टितं प्रभुः । मुक्त्वा चास्य भुजान् राम प्राह वाक्यं दशाननम् ॥ ३५  
 प्रीतोऽस्मि तव वीरस्य शौटीर्याच्च दशानन । शैलाक्रान्तेन यो मुक्तस्त्वया रावः सुदारुणः ॥ ३६  
 यस्माल्लोकत्रयं चैतद्रावितं भयमागतम् । तस्मात्त्वं रावणो नाम नाम्ना राजन्भविष्यसि ॥ ३७  
 देवता मानुषा यक्षा ये चान्ये जगतीतले । एवं त्वामभिधास्यन्ति रावणं लोकरावणम् ॥ ३८  
 गच्छ पौलस्त्य विस्त्रब्धं पथा येन त्वमिच्छसि । मया चैवाभ्यनुज्ञातो राक्षसाधिप गम्यताम् ॥ ३९  
 एवंमुक्तस्तु लङ्केशः शंभुना स्वयमब्रवीत् । प्रीतो यदि महादेव वरं मे देहि याचतः ॥ ४०  
 अवध्यत्वं मया प्राप्तं देवगन्धर्वदानवैः । राक्षसैर्गुह्यकैर्नागैर्ये चान्ये बलवत्तराः ॥ ४१  
 मानुषान्न गणे देव स्वल्पास्ते मम संमताः । दीर्घमायुश्च मे प्राप्तं ब्रह्मणस्त्रिपुरान्तक ।  
 वाञ्छितं चायुषः शेषं शस्त्रं त्वं च प्रयच्छ मे ॥ ४२  
 एवमुक्तस्ततस्तेन रावणेन स शंकरः । ददौ खड्गं महादीप्तं चन्द्रहासमिति श्रुतम् ।  
 आयुषश्चावशेषं च ददौ भूतपतिस्तदा ॥ ४३  
 दत्त्वोवाच ततः शंभुर्नावज्ञेयमिदं त्वया । अवज्ञातं यदि हि ते मामेवैष्यत्यसंशयः ॥ ४४  
 एवं महेश्वरेणैव कृतनामा स रावणः । अभिवाद्य महादेवमारोहाथ पुष्पकम् ॥ ४५  
 ततो महीतलं राम पर्यक्रामत रावणः । क्षत्रियान्सुमहावीर्यान्वाधमानस्ततस्ततः ॥ ४६

खदुष्कृतैर्हत एवासि । कालान्तरे मद्रूपैरेव हन्तव्यो भवि-  
 ष्यसीति भावः ॥ २० ॥ तद्वाक्यसमनन्तरं देवदुन्दुभ्यादि-  
 प्रवृत्तिस्तु तच्छापेन रावणवधनिश्चयजसंतोषात् ॥ २१ ॥  
 ॥ २२ ॥ यत्कृते यदाश्रयक्रीडानिमित्तं गच्छतो मम पुष्प-  
 कस्य गतिश्छिन्ना त्वया । हे गोपते रुद्र, त्वेमं पर्वतमुन्मूलं  
 करोमि ॥ २३ ॥ २४ ॥ पर्वते पर्वताधस्तात् ॥ २५ ॥  
 आश्लिष्टाश्लिष्टवती । कर्तारि क्तः ॥ २६ ॥ २७ ॥ तस्य  
 पर्वताधोभागगता भुजाः पीडिताः । अभवन्निति शेषः ॥ २८  
 ॥ २९ ॥ तस्यामात्यास्तदीयं शब्दं युगक्षये जायमानं वज्र-  
 निष्पेपं मेनिरे । तदा तच्छब्दश्रवणकाले । वर्त्मस्त्विति ।  
 वर्त्मसु स्थिता देवा वर्त्मभ्यः प्रचलिता इत्यर्थः ॥ ३०  
 ॥ ३१ ॥ अथ तन्मन्त्रिण आहुः—तोषयस्विति ॥ ३२

॥ ३३ ॥ ३४ ॥ ३५ ॥ शौटीर्यात् । चात्स्तुतेः ॥ ३६ ॥  
 रावितं शब्दितम् ॥ ३७ ॥ ३८ ॥ मयाभ्यनुज्ञातः । पुष्प-  
 केण गमनायेति शेषः । असीति च, अतो गम्यताम्  
 ॥ ३९ ॥ यदि प्रीतो यदि च वरं ददासि तदा याचतो मे  
 देहीत्यर्थः ॥ ४० ॥ ४१ ॥ न गणे । न गणयामीत्यर्थः ।  
 तत्र हेतुः—स्वल्पा इति । स्वल्पबलवीर्या इत्यर्थः । वाञ्छितं  
 चायुषः शेषं भगवद्भक्त्युपायो भागो गतस्तस्माच्छेषम-  
 वशिष्टमायुर्वाञ्छितं तदेतैर्दुष्कर्मभिर्यथाऽविनष्टं भवति तथा  
 प्रयच्छ । तस्मिन्चायुषि सर्वजयाय शस्त्रं च दिव्यं प्रयच्छ  
 ॥ ४२ ॥ आयुषश्चावशेषं ददौ । शापायनाश्रयत्वेन ददा-  
 वित्यर्थः ॥ ४३ ॥ इदं नावहेयम् । शस्त्रस्यास्य पूजौदासीन्यं



केचित्तेजस्विनः शूराः क्षत्रिया युद्धदुर्मदाः । तच्छासनमकुर्वन्तो विनेशुः सपरिच्छदाः ॥ ४७  
अपरे दुर्जयं रक्षो जानन्तः प्राज्ञसंमताः । जिताः स इत्यभाषन्त राक्षसं बलदर्पितम् ॥ ४८  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षोडशः सर्गः ॥ १६ ॥

सप्तदशः सर्गः ।

अथ राजन्महाबाहुर्विचरन्पृथिवीतले । हिमवद्वनमासाद्य परिचक्राम रावणः ॥ १  
तत्रापश्यत्स वै कन्यां कृष्णाजिनजटाधराम् । आर्षेण विधिना युक्तां दीप्यन्तीं देवतामिव ॥ २  
स दृष्ट्वा रूपसंपन्नां कन्यां तां सुमहाव्रताम् । काममोहपरीतात्मा पप्रच्छ प्रहसन्निव ॥ ३  
किमिदं वर्तसे भद्रे विरुद्धं यौवनस्य ते । नहि युक्ता तवैतस्य रूपस्यैवं प्रतिक्रिया ॥ ४  
रूपं तेऽनुपमं भीरु कामोन्मादकरं नृणाम् । न युक्तं तपसि स्थातुं निर्गतो ह्येष निर्णयः ॥ ५  
कस्यासि किमिदं भद्रे कश्च भर्ता वरानने । येन संभुज्यसे भीरु स नरः पुण्यभाग्भुवि ॥ ६  
पृच्छतः शंसं मे सर्वं कस्य हेतोः परिश्रमः । एवमुक्ता तु सा कन्या रावणेन यशस्विनी ॥ ७  
अब्रवीद्विधिवत्कृत्वा तस्यातिथ्यं तपोधना । कुशध्वजो नाम पिता ब्रह्मर्षिरमितप्रभः ।  
वृहस्पतिसुतः श्रीमान्बुद्ध्या तुल्यो बृहस्पतेः ॥ ८  
तस्याहं कुर्वतो नित्यं वेदाभ्यासं महात्मनः । संभूता वाङ्मयी कन्या नाम्ना वेदवती स्मृता ॥ ९  
ततो देवाः सगन्धर्वा यक्षराक्षसपन्नगाः । ते चापि गत्वा पितरं वरणं रोचयन्ति मे ॥ १०  
न च मां स पिता तेभ्यो दत्तवान्राक्षसेश्वर । कारणं तद्वदिष्यामि निशामय महाभुज ॥ ११  
पितुस्तु मम जामाता विष्णुः किल सुरेश्वरः । अभिप्रेतस्त्रिलोकेशस्तस्मान्नान्यस्य मे पिता ॥ १२  
दातुमिच्छति तस्मै तु तच्छ्रुत्वा बलदर्पितः । शंभुर्नाम ततो राजा दैत्यानां कुपितोऽभवत् ।  
तेन रात्रौ शयानो मे पिता पापेन हिंसितः ॥ १३  
ततो मे जननी दीना तच्छरीरं पितुर्मम । परिप्लव्य महाभागा प्रविष्टा हव्यवाहनम् ॥ १४  
ततो मनोरथं सत्यं पितुर्नारायणं प्रति । करोमीति तमेवाहं हृदयेन समुद्रहे ॥ १५  
इति प्रतिज्ञामारुह्य चरामि विपुलं तपः । एतत्ते सर्वमाख्यातं मया राक्षसपुंगव ॥ १६  
नारायणो मम पतिर्न त्वन्यः पुरुषोत्तमात् । आश्रये नियमं घोरं नारायणपरीप्सया ॥ १७  
विज्ञातस्त्वं हि मे राजन्गच्छ पौलस्त्यनन्दन । जानामि तपसा सर्वं त्रैलोक्ये यद्धि वर्तते ॥ १८  
सोऽब्रवीद्रावणो भूयस्तां कन्यां सुमहाव्रताम् । अवरुह्य विमानाग्रात्कंदर्पशरपीडितः ॥ १९  
अवलित्तासि सुश्रोणि यस्यास्ते मतिरीदृशी । वृद्धानां मृगशावाक्षि भ्राजते पुण्यसंचयः ॥ २०  
त्वं सर्वगुणसंपन्ना नार्हसे वक्तुमीदृशम् । त्रैलोक्यसुन्दरी भीरु यौवनं तेऽतिवर्तते ॥ २१  
अहं लङ्कापतिर्भद्रे दशग्रीव इति श्रुतः । तस्य मे भव भार्या त्वं भुङ्क्व भोगान्यथासुखम् ॥ २२

न कार्यमित्यर्थः ॥ ४४ ॥ ४५ ॥ ४६ ॥ ४७ ॥ ४८ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्डे षोडशः सर्गः ॥ १६ ॥

अथ वेदवत्या रावणस्य शापदानकथनपूर्वकं सैवेयं जन-  
कात्मजेति कथनम्—अथ राजन्निति ॥ १ ॥ आर्षेण विधिना  
तपोनुष्ठानेन ॥ २ ॥ प्रहसन्निवारण्ये मयानाथा सुकन्या  
प्राप्तेति संतोषजः प्रहास इति कतकः ॥ ३ ॥ एवं प्रतिक्रिया  
इदमाचरणम् ॥ ४ ॥ निर्गतः प्रसिद्ध एष निर्णयः । वृद्धा-  
नामिति शेषः ॥ ५ ॥ कस्यासि । दुहितेति शेषः ।  
किमिदं व्रतमित्यर्थः ॥ ६ ॥ कस्य हेतोः किंफलनिमित्तम् ॥ ७  
॥ ८ ॥ वेदाभ्यासं कुर्वतो महात्मनस्तस्य सकाशाद्वाङ्मयी  
वाङ्मयवेदमूर्तिः कन्याहं संभूता, अतएवाहं पित्रा नाम्ना

वेदवतीति स्मृता । भगवतः शक्तिर्लक्ष्मीरेव रावणवधाय  
रावणं शप्तुमत्रावतीर्णा । अस्या वाङ्मयीत्वं सार्वाम्यात्,  
अतएव वक्ष्यति पितुर्मै विष्णुर्जामाताभिप्रेत इति ॥ ९ ॥  
ते देवादयो वरणं रोचयन्ति । रुचिः क्रियासामान्ये । वरणं  
कुर्वन्ति स्मेत्यर्थः ॥ १० ॥ ११ ॥ अन्यस्य । अन्यस्मै  
इत्यर्थः ॥ १२ ॥ १३ ॥ १४ ॥ नारायणं नारस्य जीवस-  
मृहस्यायनम्, नारा आपोऽयनं यस्येति वा, तं प्रति गतं  
पितुर्मनोरथं सत्यं करोमीतीच्छया तं नारायणमेव हृदयेनोद्वहे  
॥ १५ ॥ इति प्रतिज्ञां प्रागुक्तेच्छाविषयविषयाम् । आरुह्य  
कृत्वा ॥ १६ ॥ १७ ॥ कथं विज्ञातस्तत्राह—जानामीति  
॥ १८ ॥ १९ ॥ पुण्यसंचयः पुण्यसंग्रहणं वृद्धानामेव  
भ्राजते । न तु युवत्या इत्यर्थः ॥ २० ॥ २१ ॥ २२ ॥



कश्च तावदसौ यं त्वं विष्णुरित्यभिभाषसे । वीर्येण तपसा चैव भोगेन च वलेन च ।  
 स मया नो समो भद्रे यं त्वं कामयसेऽङ्गने ॥ २३  
 इत्युक्तवति तस्मिस्तु वेदवत्या सावनीत् । मा मैवमिति सा कन्या तमुवाच निशाचरम् ॥ २४  
 त्रैलोक्याधिपतिं विष्णुं सर्वलोकनमस्कृतम् । त्वद्वते राक्षसेन्द्रान्यः कोऽवमन्येत बुद्धिमान् ॥ २५  
 एवमुक्तस्तया तत्र वेदवत्या निशाचरः । मूर्धजेषु तदा कन्यां कराग्रेण परामृशत् ॥ २६  
 ततो वेदवती क्रुद्धा केशान्हस्तेन साच्छिनत् । असिभूत्वा करस्तस्याः केशांश्छिन्नांस्तदाकरोत् ॥ २७  
 सा ज्वलन्तीव रोपेण दहन्तीव निशाचरम् । उवाचाग्निं समाधाय मरणाय कृतत्वरम् ॥ २८  
 धर्षितायास्त्वयानार्थं न मे जीवितमिष्यते । रक्षस्तस्मात्प्रवेक्ष्यामि पश्यतस्ते हुताशनम् ॥ २९  
 यस्मात्तु धर्षिता चाहं त्वया पापत्मना वने । तस्मात्तव वधार्थं हि समुत्पत्स्यत्यहं पुनः ॥ ३०  
 नहि शक्यः स्त्रिया हन्तुं पुरुषः पापनिश्चयः । शापे त्वयि मयोत्सृष्टे तपसश्च व्ययो भवेत् ॥ ३१  
 यदि त्वस्ति मया किञ्चित्कृतं दत्तं हुतं तथा । तस्मात्त्वयोनिजा साध्वी भवेयं धर्मिणः सुता ॥ ३२  
 एवमुक्त्वा प्रविष्टा सा ज्वलितं जातवेदसम् । पपात च दिवो दिव्या पुष्पवृष्टिः समन्ततः ॥ ३३  
 सैषा जनकराजस्य प्रसूता तनया प्रभो । तव भार्या महाबाहो विष्णुस्त्वं हि सनातनः ॥ ३४  
 पूर्वं क्रोधहतः शत्रुर्ययासौ निहतस्तया । उपाश्रयित्वा शैलाभस्तव वीर्यममानुषम् ॥ ३५  
 एवमेषा महाभागा मर्त्येऽपूतपत्स्यते पुनः । क्षेत्रे हलमुखोत्कृष्टे वेद्यामग्निसिखोपमा ॥ ३६  
 एषा वेदवती नाम पूर्वमासीत्कृते युगे । त्रेतायुगमनुप्राप्य वधार्थं तस्य रक्षसः ।  
 उत्पन्ना मैथिलकुले जनकस्य महात्मनः ॥ ३७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तदशः सर्गः ॥ १७ ॥

अष्टादशः सर्गः ।

प्रविष्टायां हुताशं तु वेदवत्यां स रावणः । पुष्पकं तु समारुह्य परिचक्राम मेदिनीम् ॥ १  
 ततो मरुत्तं नृपतिं यजन्तं सह दैवतैः । उशीरबीजमासाद्य ददर्श स तु रावणः ॥ २  
 संवर्तां नाम ब्रह्मर्षिः साक्षाज्जाता बृहस्पतेः । याजयासास धर्मज्ञः सर्वैर्देवगणैर्वृतः ॥ ३

कश्चेति । मदपेक्षया लघुवीर्यादियुक्तः ॥ २३ ॥ मा मैवम् ।  
 विष्णुविषये वदेति शेषः ॥ २४ ॥ २५ ॥ २६ ॥ हस्तेन  
 केशच्छेदः कथं तत्राह—असिभूत्वेति ॥ २७ ॥ २८ ॥  
 धर्षितायाः केशस्पर्शं स्त्रीभावं प्रापितायाः ॥ २९ ॥ पुनः  
 समुत्पत्स्यति । समुत्पत्स्ये इत्यर्थः ॥ ३० ॥ व्ययः । ब्रह्म-  
 वरदानादिदानीं तव मरणाभावेन वृथा व्यय इत्यर्थः ॥ ३१ ॥  
 अयोनिजा भूत्वा धर्मिणो धर्मिष्ठस्य न्यायतः सुता भवेयम्  
 ॥ ३२ ॥ अत्रापि पुष्पवर्षं रावणनाशनिश्चयजसंतोपात् ॥ ३३ ॥  
 सैषा कृतरावणवधप्रतिज्ञा । वेदवत्येवेत्यर्थः । विष्णुस्त्व-  
 मिति । अनेन सीताया लक्ष्मीत्वं स्फुटमेवोक्तम् । तदुक्तं  
 पराशरेण—‘राघवत्वेऽभवत्सीता रुक्मिणी कृष्णजन्मनि’  
 इति ॥ ३४ ॥ यथा वेदवत्या पूर्वं तदवतारे क्रोधहतो यः  
 शत्रुः सोऽसौ शैलाभः पुनस्तथैव यथाप्रतिज्ञं त्वां पतिं प्राप्य  
 पतिभूतस्य तवामानुषं वीर्यमुपाश्रयित्वोपाश्रित्य निहतः ।  
 अनेन सीतैव रावणवधे मुख्यं कारणम्, रामे तु हन्तृत्व-  
 मारोपितमिति सूचितम् ॥ ३५ ॥ भाविकल्पेऽप्येवमेवाव-  
 तारादिकल्पेन ‘कल्पो व्याख्येयः’ इति न्यायादित्याह—  
 एवमिति । एषा महाभागा एवमेव मर्त्येषु भाविषु हलमुखो-

त्कृष्टे क्षेत्रे पुनःपुनरुत्पत्स्यते । उक्तप्रयोजनायेति शेषः ।  
 उत्तरतिरत्राविर्भावः । एतेन भगवतोऽपि तथावतारः सूचित  
 एव ॥ ३६ ॥ सीताविर्भावो वैशाखे शुक्लनवम्यामिति महा-  
 सुन्दरीतन्त्रे उक्तम्—‘वैशाखे शुक्लनवम्यामुत्पन्ना सावनी-  
 सुता । सीतामुखात्सा संजाता पालिता जनकेन च ॥ राम-  
 पत्नी महाभागा सीता नामेति विश्रुता । तस्मिन्दिने राम-  
 भक्ताः श्रद्धाभक्तिसमन्विताः ॥ महोत्सवपराः सर्वे वित्तशा-  
 ख्यविवर्जिताः । गीतवादित्रनृत्याद्यै रामभक्तिपरायणाः । वैशा-  
 खसितनवम्यां पुराणपठनं तथा । लक्ष्मीसूक्तं पठन्तत्र याति  
 रामं सनातनम् । सौभाग्यं धनधान्यं च पुत्रसंततिविस्तृतम् ।  
 रामप्रसादाद्भते मुच्यते सर्वपातकात् ॥’ इति । उपसंह-  
 रति—एषेति । ‘आसीत्कृते युगे’ इत्यनन्तरं त्रेतायुगमिति ।  
 जनकस्योत्पन्ना । न्यायतः पुत्रीत्वेनोत्पन्नेत्यर्थः ॥ ३७ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्य उत्तरकाण्डे सप्तदशः सर्गः ॥ १७ ॥

प्रविष्टायामिति ॥ १ ॥ उशीरबीजमिति देशनाम ॥ २ ॥  
 देवगणैर्वृतः । अपरोक्षतया हविर्भागार्थमवस्थितैरिति शेषः



दृष्ट्वा देवास्तु तद्रक्षो वरदानेन दुर्जयम् । तिर्यग्योनिं समाविष्टास्तस्य धर्पणभीरवः ॥ ४  
 इन्द्रो मयूरः संवृत्तो धर्मराजस्तु वायसः । कृकलासो धनाध्यक्षो हंसश्च वरुणोऽभवत् ॥ ५  
 अन्येष्वपि गतेष्वेवं देवेष्वरिनिपूदन । रावणः प्राविशद्यज्ञं सारमेय इवाशुचिः ॥ ६  
 तं च राजानमासाद्य रावणो राक्षसाधिपः । प्राह युद्धं प्रयच्छेति निर्जितोऽस्मीति वा वद ॥ ७  
 ततो मरुतो नृपतिः को भवानित्युवाच तम् । अवहासं ततो मुक्त्वा रावणो वाक्यमब्रवीत् ॥ ८  
 अकुतूहलभावेन प्रीतोऽस्मि तव पार्थिव । धनदस्यानुजं यो मां नावगच्छसि रावणम् ॥ ९  
 त्रिषु लोकेषु कोऽन्योऽस्ति यो न जानाति मे बलम् । भ्रातरं येन निर्जित्य विमानमिदमाहृतम् ॥ १०  
 ततो मरुतः स नृपस्तं रावणमथाब्रवीत् । धन्यः खलु भवान्येन ज्येष्ठो भ्राता रणे जितः ।  
 न त्वया सदृशः श्लाघ्यस्त्रिषु लोकेषु विद्यते ॥ ११  
 कं त्वं प्राक्केवलं धर्मं चरित्वा लब्धवान्वरम् । श्रुतपूर्वं हि न मया भाषसे यादृशं स्वयम् ॥ १२  
 तिष्ठेदानीं न मे जीवनप्रतियास्यसि दुर्मते । अद्य त्वां निशितैर्बाणैः प्रेषयामि यमक्षयम् ॥ १३  
 ततः शरासनं गृह्य सायकांश्च नराधिपः । रणाय निर्ययौ क्रुद्धः संवृतो मार्गमावृणोत् ॥ १४  
 सोऽब्रवीत्स्नेहसंयुक्तं मरुतं तं महानृपिः । श्रोतव्यं यदि मद्वाक्यं संप्रहारो न ते क्षमः ॥ १५  
 माहेश्वरमिदं सत्रमसमाप्तं कुलं दहेत् । दीक्षितस्य कुतो युद्धं क्रोधित्वं दीक्षिते कुतः ॥ १६  
 संशयश्च जये नित्यं राक्षसश्च सुदुर्जयः । स निवृत्तो गुरोर्वाक्यान्मरुतः पृथिवीपतिः ।  
 विसृज्य सशरं चापं स्वस्थो मखमुखोऽभवत् ॥ १७  
 ततस्तं निर्जितं मत्वा घोषयामास वै शुक्रः । रावणो जयतीत्युच्चैर्हर्षान्नादं विमुक्तवान् ॥ १८  
 तान्भक्षयित्वा तत्रस्थान्महर्षान्यज्ञमागतान् । वितृप्तो रुधिरैस्तपां पुनः संप्रययौ महीम् ॥ १९  
 रावणे तु गते देवाः सेन्द्राश्चैव दिवौकसः । ततः स्वां योनिमासाद्य तानि सत्त्वानि चाब्रुवन् ॥ २०  
 हर्षात्तदाब्रवीदिन्द्रो मयूरं नीलबर्हिणम् । प्रीतोऽस्मि तव धर्मज्ञ भुजंगाद्वि न ते भयम् ॥ २१  
 इदं नेत्रसदृशं तु यत्तद्वर्हे भविष्यति । वर्षमाणे मयि मुदं प्राप्स्यसे प्रीतिलक्षणम् ।  
 एवमिन्द्रो वरं प्रादान्मयूरस्य सुरेश्वरः ॥ २२  
 नीलाः किल पुरा बर्हा मयूराणां नराधिप । सुराधिपाद्वरं प्राप्य गताः सर्वेऽपि बर्हिणः ॥ २३  
 धर्मराजोऽब्रवीद्राम प्राग्वंशे वायसं प्रति । पक्षिस्तवास्मि सुप्रीतः प्रीतस्य वचनं शृणु ॥ २४  
 यथान्ये विविधै रोगैः पीड्यन्ते प्राणिनो मया । ते न ते प्रभविष्यन्ति मयि प्रीते न संशयः ॥ २५  
 मृत्युतस्ते भयं नास्ति वरान्मम विहंगम । यावत्त्वां न वधिष्यन्ति नरास्तावद्भविष्यसि ॥ २६  
 ये च मद्विषयस्था वै मानवाः क्षुधयार्दिताः । त्वयि भुक्ते सुतृप्तास्ते भविष्यन्ति सवान्धवाः ॥ २७  
 वरुणस्त्वब्रवीद्धंसं गङ्गातोयविचारिणम् । श्रूयतां प्रीतिसंयुक्तं ततः पत्ररथेश्वरम् ॥ २८  
 वर्णो मनोरमः सौम्यश्चन्द्रमण्डलसंनिभः । भविष्यति तयोदग्रः शुद्धकेनसमप्रभः ॥ २९

। ३ ॥ ४ ॥ ५ ॥ अन्येष्वपि देवेष्वेवंगतेषु । तिर्यग्योनि-  
 स्वरूपं गतेष्वित्यर्थः ॥ ६ ॥ ७ ॥ मुक्त्वा कृत्वा ॥ ८ ॥  
 अकुतूहलभावेन मां दृष्ट्वाप्यविस्मयनिर्भयानादरभावेन यो  
 नावगच्छसि तस्य तव प्रीतोऽस्मि ॥ ९ ॥ कोऽन्योऽस्ति न  
 कोऽपि । सर्वेऽप्येवं जानन्तीत्यर्थः ॥ १० ॥ अथ मरुतो  
 व्याजस्तुत्याह—धन्य इति ॥ ११ ॥ 'लोकेषु विद्यते' इत्यु-  
 त्तरम् 'नाधर्मसहितं श्लाघ्यं न लोकप्रतिसंहितम् । कर्म  
 दौरारम्यकं कृत्वा श्लाघसे भ्रातृनिर्जयात् ॥' इत्येकः श्लोकः  
 प्रक्षिप्तः । उक्तार्थत्वादिति कतकः । कं त्वमिति । केवलं  
 पूज्यपूजारहितं कं धर्मं प्राक्चरित्वा वरं लब्धवानसि ।  
 तथाविधोऽपि कश्चिद्धर्म इति चेन्न श्रुतपूर्वं इत्याह—श्रुतेति ।  
 यादृशं भाषसे ज्येष्ठपीडारूपं समाचारम् ॥ १२ ॥ १३ ॥

मार्गमावृणोत् । रणायागतस्य रावणस्येति भावः ॥ १४ ॥  
 महानृपिः संवर्तः ॥ १५ ॥ माहेश्वरं तदैवंलम् । सत्रं यागः  
 ॥ १६ ॥ मखमुखो मखसमाप्त्युन्मुखः ॥ १७ ॥ १८ ॥  
 वितृप्तो विशेषेण तृप्तः ॥ १९ ॥ स्वां योनिं स्वस्वप्रकृति-  
 मासाद्य तानि सत्त्वानि प्राक्कार्यवशाद्विहीतमूर्तिजातीयप्राणिनः  
 ॥ २० ॥ २१ ॥ प्रीतिलक्षणं मत्प्रीतिचिह्नम् ॥ २२ ॥  
 नीलाः किलेति । नेत्ररहिताः केवलं नीला इत्यर्थः ॥ २३ ॥  
 प्राग्वंशे प्राग्वविगंहे ॥ २४ ॥ ते रोगास्ते तव मयि प्रीते  
 सति न प्रभविष्यन्ति ॥ २५ ॥ मृत्योरशक्यपरिहारत्वा-  
 दाह—यावदिति ॥ २६ ॥ मद्विषयस्था यमलोकस्थाः ॥ २७  
 ॥ २८ ॥ २९ ॥ मच्छरीरं जलम् । जलमूर्तित्वात्तस्य ॥ ३० ॥



मच्छरीरं समासाद्य कान्तो नित्यं भविष्यसि । प्राप्स्यसे चातुलां प्रीतिमेतन्मे प्रीतिलक्षणम् ॥ ३०  
 हंसानां हि पुरा राम न वर्णः सर्वपाण्डुरः । पक्षा नीलाग्रसंवीताः क्रोडाः शष्पाग्रनिर्मलाः ॥ ३१  
 अथाब्रवीद्वैश्रवणः कृकलासं गिरौ स्थितम् । हैरण्यं संप्रयच्छामि वर्णं प्रीतस्तवाप्यहम् ॥ ३२  
 सद्रव्यं च शिरो नित्यं भविष्यति तवाक्षयम् । एष काञ्चनको वर्णो मत्प्रीत्या ते भविष्यति ॥ ३३  
 एवं दत्त्वा वरांस्तेभ्यस्तस्मिन्यज्ञोत्सवे सुराः । निवृत्ते सह राज्ञा ते पुनः स्वभवनं गताः ॥ ३४

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टादशः सर्गः ॥ १८ ॥

एकोनविंशः सर्गः ।

अथ जित्वा मरुत्तं स प्रययौ राक्षसाधिपः । नगराणि नरेन्द्राणां युद्धकाङ्क्षी दशाननः ॥ १  
 समासाद्य तु राजेन्द्रान्महेन्द्रवरुणोपमान् । अब्रवीद्राक्षसेन्द्रस्तु युद्धं मे दीयतामिति ॥ २  
 निर्जिताः स्मेति वा ब्रूत एष मे हि सुनिश्चयः । अन्यथा कुर्वतामेवं मोक्षो नैवोपपद्यते ॥ ३  
 ततस्त्वभीरवः प्राज्ञाः पार्थिवा धर्मनिश्चयाः । मन्त्रयित्वा ततोऽन्योन्यं राजानः सुमहाबलाः ॥ ४  
 निर्जिताः स्मेत्यभाषन्त ज्ञात्वा वरबलं रिपोः । दुष्कन्तः सुरथो गाधिर्गयो राजा पुरुरवाः ॥ ५  
 एते सर्वेऽब्रुवंस्तात निर्जिताः स्मेति पार्थिवाः । अथायोध्यां समासाद्य रावणो राक्षसाधिपः ॥ ६  
 सुगुप्तामनरण्येन शक्रेणैवामरावतीम् । स तं पुरुषशार्दूलं पुरंदरसमं बले ॥ ७  
 प्राह राजानमासाद्य युद्धं देहीति रावणः । निर्जितोऽस्मीति वा ब्रूहि त्वमेवं मम शासनम् ॥ ८  
 अयोध्याधिपतिस्तस्य श्रुत्वा पापात्मनो वचः । अनरण्यस्तु संकुद्धो राक्षसेन्द्रमथाब्रवीत् ॥ ९  
 दीयते द्वन्द्वयुद्धं ते राक्षसाधिपते मया । संतिष्ठ क्षिप्रमायत्तो भव चैवं भवाम्यहम् ॥ १०  
 अथ पूर्वं श्रुतार्थेन निर्जितं सुमहद्वलम् । निष्क्रामत्तन्त्रेन्द्रस्य बलं रक्षोवधोद्यतम् ॥ ११  
 नागानां दशसाहस्रं वाजिनां नियुतं तथा । रथानां बहुसाहस्रं पत्नीनां च नरोत्तम ॥ १२  
 महीं संछाद्य निष्क्रान्तं सपदातिरथं रणे । ततः प्रवृत्तं सुमहद्युद्धं युद्धविशारद ॥ १३  
 अनरण्यस्य नृपते राक्षसेन्द्रस्य चाद्भुतम् । तद्रावणबलं प्राप्य बलं तस्य महीपतेः ॥ १४  
 प्राणश्यत तदा सर्वं हव्यं द्रुतमिवानले । युद्धा च सुचिरं कालं कृत्वा विक्रममुत्तमम् ॥ १५  
 प्रज्वलन्तं तमासाद्य क्षिप्रमेवावशेषितम् । प्राविशत्संकुलं तत्र शलभा इव पावकम् ॥ १६  
 सोऽपश्यत्तन्त्रेन्द्रस्तु नश्यमानं महाबलम् । महार्णवं समासाद्य वनापगशतं यथा ॥ १७  
 ततः शक्रधनुःप्रख्यं धनुर्विस्फारयन्स्वयम् । आससाद् नरेन्द्रस्तं रावणं क्रोधमूर्च्छितः ॥ १८  
 अनरण्येन तेऽमात्या मारीचशुकसारणाः । प्रहस्तसहिता भग्ना व्यद्रवन्त मृगा इव ॥ १९  
 ततो बाणशतान्यष्टौ पातयामास मूर्धनि । तस्य राक्षसराजस्य इक्ष्वाकुकुलनन्दनः ॥ २०  
 तस्य बाणाः पतन्तस्ते चक्रिरे न क्षतं क्वचित् । वारिधारा इवाभ्रेभ्यः पतन्त्यो गिरिमूर्धनि ॥ २१

नीलेन नीलवर्णेनाग्रेऽप्रदेशे संवीताः प्राप्ताः । शष्पं बालतृणं तदप्रवर्जितमिलाः । कोमलश्यामवर्णा इत्यर्थः । क्रोडं भुजान्तरम् ॥ ३१ ॥ ३२ ॥ शिरो नित्यं सद्रव्यम् । स्वर्णवर्णमित्यर्थः । तदेवाह—एष काञ्चनक इति । पूर्वं हि कृकलासा भजनवर्णा इत्याहुः ॥ ३३ ॥ राज्ञा सह स्वभवनं गताः । मरुतेन सह स्वर्गमित्यर्थः ॥ ३४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डेऽष्टादशः सर्गः ॥ १८ ॥

अथेति ॥ १ ॥ २ ॥ एवमकुर्वतां युद्धं निर्जिताः स्मेति वचनं वाकुर्वताम् । अन्यथा प्रकारान्तरेण मोक्षो मदुपरो-धात्वास्तीत्यर्थः ॥ ३ ॥ अभीरवः सन्तोऽपि राजानः पार्थिवाः पृथ्वीपतयो निर्जिताः स्मेत्यभाषन्त ॥ ४ ॥ तानाह—

दुष्कन्त इति । भिन्नभिन्नकालवर्तिनो दुष्कन्तादयः स्वस्वकाले रावणं प्रति जितत्ववादं वरदानादुक्तवन्तः ॥ ५ ॥ ६ ॥ ७ ॥ ८ ॥ ९ ॥ अहं चैवं भवामि । आयत्तो भवामीत्यर्थः ॥ १० ॥ पूर्वं श्रुतार्थेन श्रुतरावणवृत्तान्तेन निर्जितम् । भावे कः । निर्जयं प्रति यत्सुमहद्वलं नियुक्तं तन्त्रेन्द्रस्य बलं रक्षोवधोद्यतं निष्क्रामत्तन्त्रेन्द्रस्य ॥ ११ ॥ १२ ॥ १३ ॥ तस्य महीपतेर्बलं रावणबलं प्राप्य सुचिरं कालं युद्धोत्तममधिकं विक्रमं च कृत्वा तदा सर्वं प्राणश्यत ॥ १४ ॥ १५ ॥ प्रज्वलन्तं रावणमासाद्य क्षिप्रमेवावशेषितमवशिष्टं सत्तत्र रणे पावकं प्राप्य शलभा इव संकुलं नाशं प्राविशत्प्राप्तमभूत् ॥ १६ ॥ वनापगशतं वनं जलं तत्पूर्णनदीशतम् । आर्षो हस्यः ॥ १७ ॥ १८ ॥ १९ ॥ २० ॥ २१ ॥ २२ ॥



ततो राक्षसराजेन कुद्धेन नृपतिस्तदा । तलेनाभिहतो मूर्ध्नि स रथान्निपपात ह ॥ २२  
 स राजा पतितो भूमौ विह्वलः प्रविश्रेपितः । वज्रदग्ध इवारण्ये सालो निपतितो यथा ॥ २३  
 तं प्रहस्याब्रवीद्रक्ष इक्ष्वाकुं पृथिवीपतिम् । किमिदानीं फलं प्राप्तं त्वया मां प्रति युध्यता ॥ २४  
 त्रैलोक्ये नास्ति यो द्वन्द्वं मम दद्यान्नराधिप । शङ्के प्रसक्तो भोगेषु न शृणोषि वलं मम ॥ २५  
 तस्यैवं ब्रुवतो राजा मन्दार्सुर्वाक्यमब्रवीत् । किं शक्यमिह कर्तुं वै कालो हि दुरतिक्रमः ॥ २६  
 नह्यहं निर्जितो रक्षस्त्वया चात्मप्रशंसिना । कालेनैव विपन्नोऽहं हेतुभूतस्तु मे भवान् ॥ २७  
 किं त्विदानीं मया शक्यं कर्तुं प्राणपरिक्षये । नह्यहं विमुखो रक्षो दुःखमानस्त्वया हतः ॥ २८  
 इक्ष्वाकुपरिभाषित्वाद्रचो वक्ष्यामि राक्षस । यदि दत्तं यदि हुतं यदि मे सुकृतं तपः ।  
 यदि गुप्ताः प्रजाः सम्यक् तदा सत्यं वचोऽस्तु मे ॥ २९  
 उत्पत्स्यते कुले ह्यस्मिन्निक्ष्वाकूणां महात्मनाम् । रामो दाशरथिर्नाम यस्ते प्राणान्हरिष्यति ॥ ३०  
 ततो जलधरोदग्रस्ताडितो देवदुन्दुभिः । तस्मिन्नुदाहते शापे पुष्पवृष्टिश्च खाद्युता ॥ ३१  
 ततः स राजा राजेन्द्र गतः स्थानं त्रिविष्टपम् । स्वर्गते च नृपे तस्मिन् राक्षसः सोऽपसर्पत ॥ ३२

इत्यार्षे श्रीमद्रामायणे वाल्मीकीय आदिकाव्ये उत्तरकाण्ड एकोनविंशः सर्गः ॥ १९ ॥

विंशः सर्गः ।

ततो वित्रासयन्मर्त्यान्पृथिव्यां राक्षसाधिपः । आससाद घने तस्मिन्नारदं मुनिपुंगवम् ॥ १  
 तस्याभिवादनं कृत्वा दशग्रीवो निशाचरः । अब्रवीत्कुशलं पृष्ट्वा हेतुमागमनस्य च ॥ २  
 नारदस्तु महातेजा देवर्षिरस्मितप्रभः । अब्रवीन्मेवपृष्टस्यो रावणं पुष्पके स्थितम् ॥ ३  
 राक्षसाधिपते सौम्य तिष्ठ विश्रवसः सुत । प्रीतोऽस्म्यभिजनोपेत विक्रमैरूर्जितैस्तव ॥ ४  
 विष्णुना दैत्यघातेश्च गन्धर्वोरगधर्षणैः । त्वया समं विमर्दैश्च भृशं हि परितोषितः ॥ ५  
 किञ्चिद्वक्ष्यामि तावत्तु श्रोतव्यं श्रोष्यसे यदि । तन्मे निगदतस्तात समाधिं श्रवणे कुरु ॥ ६  
 किमयं वध्यते तात त्वयावध्येन दैवतैः । हत एव ह्ययं लोको यदा मृत्युवशं गतः ॥ ७  
 देवदानवदैत्यानां यक्षगन्धर्वैरक्षसाम् । अवध्येन त्वया लोकः क्लृप्तं योग्यो न मानुषः ॥ ८  
 नित्यं श्रेयसि संमूढं महद्भिर्व्यसनैर्वृतम् । हन्यात्कस्तादृशं लोकं जराव्याधिशतैर्युतम् ॥ ९  
 तैस्तैरनिष्टोपगमैरजस्रं यत्र कुत्र कः । मतिमान्मानुषे लोके युद्धेन प्रणयी भवेत् ॥ १०  
 क्षीयमाणं दैवहतं श्रुतिपासाजरादिभिः । विपादशोकसंमूढं लोकं त्वं क्षपयस्व मा ॥ ११  
 पश्य तावन्महाबाहो राक्षसेश्वर मानुषम् । मूढमेवं विचित्रार्थं यस्य न ज्ञायते गतिः ॥ १२

वज्रदग्धोऽशनिहतः ॥ २३ ॥ इक्ष्वाकुं तद्वन्द्यमनरण्यम् । किं फलं प्राप्तम् । निर्जितोऽस्मीति वचनमनुक्त्वेति शेषः ॥ २४ ॥ २५ ॥ २६ ॥ अहं त्वया न निर्जितः, किं तु प्राप्तेन कालेनैव विपन्न इत्यर्थः ॥ २७ ॥ २८ ॥ इक्ष्वाकुपरिभाषित्वात् । त्वदुक्तावमाननवाक्यस्येक्ष्वाकुपरिभवरूपत्वादित्यर्थः । वचः शापरूपम् ॥ २९ ॥ ३० ॥ पुष्पवृष्टिरत्रापि प्राग्वत् ॥ ३१ ॥ अपसर्पतापासर्पत् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये उत्तरकाण्ड एकोनविंशः सर्गः ॥ १९ ॥

आससाद घने तस्मिन्निति । तस्मिन्काले घने घनपृष्ठे स्थितं मुनिश्रेष्ठं नारदमाससाद ॥ १ ॥ कुशलं पृष्ट्वागमनस्य हेतुमब्रवीत् । पप्रच्छेत्यर्थः ॥ २ ॥ ३ ॥ तिष्ठ । मद्वचः

श्रोतुमिति शेषः ॥ ४ ॥ विष्णुना दैत्यघातादिभिरहं तोषितः । त्वया समं गन्धर्वोरगधर्षणैर्विमर्दैर्भाविभिः परितोषितो भविष्यामीत्यर्थः ॥ ५ ॥ समाधिं चित्तैकाग्र्यम् ॥ ६ ॥ अयं लोको मर्त्यलोकः । दैवतैरवध्येनेत्यनेन मर्त्येभ्यो भयराहित्यमुक्तम् ॥ ७ ॥ ८ ॥ श्रेयसि संमूढं श्रेयसाचरणे बुद्धिहीनम् । व्यसनान्येव जरेत्यादिना स्पृष्टाकृतानि ॥ ९ ॥ नानाविधैरनिष्टोपगमैरनिष्टसंबन्धैश्च कुत्र यत्र कुत्रापि पीडिते मानुषे लोके को मतिमान्स्त्वस्य युद्धेन वधे प्रणयी भवेत्, न कोऽपि ॥ १० ॥ किं च मृतमारणवयुद्धेन तेषां वधो व्यर्थ इत्याह—क्षीयमाणमिति । विपादो व्याध्यादिजं दुःखम् । शोको बन्धुवियोगादिजं दुःखम् ॥ ११ ॥ यस्य मनुष्यलोकस्य गतिर्दुःखादिभोगकालो न ज्ञायते । येन लोकेनेति शेषः । एवं ज्ञानराहित्येन मूढमपि विचित्रार्थं नानाविधशुद्धपुरुषार्था-



कचिद्वादिप्रवृत्त्यादि सेव्यते मुदितैर्जनैः । रुद्यते चापरैरातैर्धाराश्रुनयनाननैः ॥	१३
मातापितृसुतस्नेहभार्याबन्धुमनोरमैः । मोहितोऽयं जनो ध्वस्तः क्लेशं स्वं नावबुध्यते ॥	१४
तत्किमेवं परिक्लिश्य लोकं मोहनिराकृतम् । जित एव त्वया सौम्य मर्त्यलोको न संशयः ॥	१५
अवश्यमेभिः सर्वैश्च गन्तव्यं यमसादनम् । तन्निगृहीष्व पौलस्त्य यमं परपुरंजय ॥	१६
तस्मिन्निते जितं सर्वं भवत्येव न संशयः । एवमुक्तस्तु लङ्केशो दीप्यमानं स्वतेजसा ॥	१७
अब्रवीन्नारदं तत्र संप्रहस्याभिवाद्य च । महर्षे देवगन्धर्वविहार समरप्रिय ॥	१८
अहं समुद्यतो गन्तुं विजयार्थं रसातलम् । ततो लोकत्रयं जित्वा स्थाप्य नागान्सुरान्वशे ।	
समुद्रममृतार्थं च मधिष्यामि रसालयम् ॥	१९
अथाब्रवीदशग्रीवं नारदो भगवानृषिः । क खल्विदानीं मार्गेण त्वयेहान्येन गम्यते ॥	२०
अयं खलु सुदुर्गम्यः प्रेतराजपुरं प्रति । मार्गो गच्छति दुर्धर्ष यमस्यामित्रकर्शन ॥	२१
स तु शारदमेघाभं हासं मुक्त्वा दशाननः । उवाच कृतमित्येव वचनं चेदमब्रवीत् ॥	२२
तस्मादेवं महाब्रह्म वैवस्वतवधोद्यतः । गच्छामि दक्षिणामाशां यत्र सूर्यात्मजो नृपः ॥	२३
मया हि भगवन्क्रोधात्प्रतिज्ञातं रणार्थिना । अवजेष्यामि चतुरो लोकपालानिति प्रभो ॥	२४
तदिह प्रस्थितोऽहं वै पितृराजपुरं प्रति । प्राणिसंक्लेशकर्तारं योजयिष्यामि मृत्युना ॥	२५
एवमुक्त्वा दशग्रीवो मुनिं तमभिवाद्य च । प्रययौ दक्षिणामाशां प्रविष्टः सह मन्त्रिभिः ॥	२६
नारदस्तु महातेजा मुहूर्तं ध्यानमास्थितः । चिन्तयामास विप्रेन्द्रो विधूम इव पावकः ॥	२७
येन लोकास्त्रयः सेन्द्राः क्लिश्यन्ते सचराचराः । क्षीणे चायुषि धर्मेण स कालो जेष्यते कथम् ॥	२८
स्वदत्तकृतसाक्षी यो द्वितीय इव पावकः । लब्धसंज्ञा विचेष्टन्ते लोका यस्य महात्मनः ॥	२९
यस्य नित्यं त्रयो लोका विद्रवन्ति भयार्दिताः । तं कथं राक्षसेन्द्रोऽसौ स्वयमेव गमिष्यति ॥	३०
यो विधाता च धाता च सुकृतं दुष्कृतं तथा । त्रैलोक्यं विजितं येन तं कथं विजयिष्यते ।	
अपरं किं तु कृत्वैवं विधानं संविधास्यति ॥	३१
कौतूहलं समुत्पन्नो यास्यामि यमसादनम् । विमर्दं द्रष्टुमनयोर्मराक्षसयोः स्वयम् ॥	३२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे विंशः सर्गः ॥ २० ॥

सक्तं मानुषं लोकं पश्य ॥ १२ ॥ तदेवाह—कचिदिति । धाराश्रुनयनोपेतमाननं येषां तैः ॥ १३ ॥ मात्रादिस्नेहैर्भार्यादिमनोरमैः । भार्यादिविषयकमनोरमैरित्यर्थः । मोहितः, अतएव ध्वस्तोऽप्यतः पतितः । स्वं क्लेशं पारलौकिकम् ॥ १४ ॥ एवं प्रकारेण मोहेनाज्ञानेन निराकृतं प्रच्यावितार्थम् ॥ १५ ॥ १६ ॥ १७ ॥ देवगन्धर्वविहार तल्लोकक्रीडापर, समर-प्रिय समरदर्शनप्रिय ॥ १८ ॥ ततो रसातलजयानन्तरम् । रसस्यामृतरूपरसस्थालयं समुद्रं मधिष्यामि ॥ १९ ॥ इदानीं रसातलं जिगमिषुणा त्वयान्येन मार्गेण रसातलमार्गव्यतिरिक्तमार्गेण क खलु गम्यते ॥ २० ॥ कस्य देशस्य तर्ह्ययं मार्गोऽत आह—अयं खल्विति । सुदुर्गमः सुदुर्गमः । यदार्थः । यमस्य यमपुरस्य ॥ २१ ॥ हासं मुक्त्वा कृत्वा शारदमेघाभं नारदं प्रति कृतमिति वचोऽब्रवीत् । यमपुरमार्गेण गमनं तज्यश्च मम सिद्ध एवेत्यब्रवीदित्यर्थः ॥ २२ ॥ यस्मात्त्वया मार्ग उपदिष्टो यतश्चतुर्दिक्पालजयो मया प्रतिज्ञात-स्वस्मादेवमनेनैव मार्गेण हे महाब्रह्म । 'कुमहज्यामन्यतर-स्याम्' इत्यच् । दक्षिणामाशां गच्छामि ॥ २३ ॥ २४

॥ २५ ॥ प्रययौ । नारदसमीपदेशात् । ततो दक्षिणामाशां प्रविष्टः ॥ २६ ॥ २७ ॥ आयुषि क्षीणे सति धर्मेण धर्म-मार्गेण त्रयो लोका येन क्लिश्यन्ते दण्ड्यन्ते स कालः कथमनेन जेष्यते ॥ २८ ॥ यश्च कालः प्राणिनां स्वदत्तं च स्वकृतं च स्वदत्तकृते तयोः साक्षी । दत्तं दानम् । इदं विहि-तयागादेरप्युपलक्षणम् । कृतशब्देन कायक्लेशरूपं तपः । स कथं जेष्यत इति संबन्धः । यस्य लब्धसंज्ञा यतो लब्धसंज्ञा विचे-ष्टन्ते । व्यवहरन्तीत्यर्थः । यद्वा यस्य महात्मनः । अनुग्रह-दिति शेषः ॥ २९ ॥ ३० ॥ यो लोकस्य धाता विधाता सामान्यतो विशेषतश्च कर्ता । यः सुकृतं दुष्कृतम् । तत्फलद इत्यर्थः । येन कालेन विजयिष्यते विजेयते । अपरं किं त्विति । काल एव सर्वसाधनम्, अयं तु कालातिरिक्तमपरं किं नु विधानं काल-व्यतिरिक्तसाधनसंपादनं कृत्वा कालजयं संविधास्यति ॥ ३१ ॥ इत्येवं कौतूहलं समुत्पन्नोऽहं यमसादनं द्रष्टुं यास्यामि ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे विंशः सर्गः ॥ २० ॥



एकविंशः सर्गः ।

एवं संचिन्त्य विप्रेन्द्रो जगाम लघुविक्रमः । आख्यातुं तद्यथावृत्तं यमस्य सदनं प्रति ॥ १  
 अपश्यत्स यमं तत्र देवमग्निपुरस्कृतम् । विधानमनुतिष्ठन्तं प्राणिनो यस्य यादृशम् ॥ २  
 स तु दृष्ट्वा यमः प्राप्तं महर्षिं तत्र नारदम् । अत्रवीत्सुखमासीतमर्ष्यमावेद्य धर्मतः ॥ ३  
 कच्चित्क्षेमं नु देवर्षे कच्चिद्धर्मो न नश्यति । किमागमनकृत्यं ते देवगन्धर्वसेवित ॥ ४  
 अत्रवीत्तु तदा वाक्यं नारदो भगवानृषिः । श्रूयतामभिधास्यामि विधानं च विधीयताम् ॥ ५  
 एष नाम्ना दशग्रीवः पितुराज निशाचरः । उपयाति वशं नेतुं विक्रमेस्त्वां सुदुर्जयम् ॥ ६  
 एतेन कारणेनाहं त्वरितो ह्यागतः प्रभो । दण्डप्रहरणस्याद्य तव किं नु भविष्यति ॥ ७  
 एतस्मिन्नन्तरे दूरादंशुमन्तमिवोदितम् । ददृशुर्दीप्तमायान्तं विमानं तस्य रक्षसः ॥ ८  
 तं देशं प्रभया तस्य पुष्पकस्य महाबलः । कृत्वा वितिमिरं सर्वं समीपमभ्यवर्तत ॥ ९  
 सोऽपश्यत्स महाबाहुर्दशग्रीवस्ततस्ततः । प्राणिनः सुकृतं चैव भुञ्जानांश्चैव दुष्कृतम् ॥ १०  
 अपश्यत्सैनिकांश्चास्य यमस्यानुचरैः सह । यमस्य पुरुषैरुग्रैर्घोररूपैर्भयानकैः ॥ ११  
 ददर्श बध्यमानांश्च क्लिश्यमानांश्च देहिनः । क्रोशतश्च महानादं तीव्रनिष्ठनतत्परान् ॥ १२  
 कृषिभिर्भक्ष्यमाणांश्च सारमेयैश्च दारुणैः । श्रोत्रायासकरा वाचो वदतश्च भयावहाः ॥ १३  
 संतार्यमाणान्वैतरणीं बहुशः शोणितोदकाम् । वालुकासु च तप्तासु तप्यमानान्मुहुर्मुहुः ॥ १४  
 असिपत्रवने चैव भिद्यमानानधार्मिकान् । रौरवे क्षारनद्यां च श्रुरधारासु चैव हि ॥ १५  
 पानीयं याचमानांश्च तृपितान्शुधितानपि । शवभूतान्कृशान्दीनान्विवर्णान्मुक्तमूर्धजान् ॥ १६  
 मलपङ्कधरान्दीनान्रुक्षांश्च परिधावतः । ददर्श रावणो मार्गं शतशोऽथ सहस्रशः ॥ १७  
 कांश्चिच्च गृहमुख्येषु गीतवादित्रनिःस्वनैः । प्रमोदमानानद्राक्षीद्रावणः सुकृतैः स्वकैः ॥ १८  
 गोरसं गोप्रदातारो ह्यन्नं चैवान्नदायिनः । गृहांश्च गृहदातारः स्वकर्मफलमश्नतः ॥ १९  
 सुवर्णमणिमुक्ताभिः प्रमदाभिरलंकृतान् । धार्मिकानपरांस्तत्र दीप्यमानान्स्वतेजसा ॥ २०  
 ददर्श स महाबाहू रावणो राक्षसाधिपः । ततस्तान्भिद्यमानांश्च कर्मभिर्दुष्कृतैः स्वकैः ॥ २१  
 रावणो मोचयामास विक्रमेण बलाद्वली । प्राणिनो मोक्षितास्तेन दशग्रीवेण रक्षसा ॥ २२  
 सुखमाप्नुर्मुहूर्तं ते ह्यतर्कितमचिन्तितम् । प्रेतेषु मुच्यमानेषु राक्षसेन महीयसा ॥ २३  
 प्रेतगोपाः सुसंकुद्धा राक्षसेन्द्रमभिद्रवन् । ततो हलहलाशब्दः सर्वदिग्भ्यः समुत्थितः । ॥ २४  
 धर्मराजस्य योधानां शूराणां संप्रधावताम् ॥ २५  
 ते प्रासैः परिधैः शूलैर्मुसलैः शक्तितोमरैः । पुष्पकं समभ्यर्पन्त शूराः शतसहस्रशः ॥ २६  
 तस्यासनानि प्रासादान्वेदिकास्तोरणानि च । पुष्पकस्य वभञ्जुस्ते शीघ्रं मधुकरा इव ॥ २७  
 देवनिष्ठानभूतं तद्विमानं पुष्पकं मृधे । भज्यमानं तथैवासीदक्षयं ब्रह्मतेजसा ॥ २८  
 असंख्यासु महत्यासीत्तस्य सेना महात्मनः । शूराणामग्रयातॄणां सहस्राणि शतानि च ॥ २९  
 ततो वृक्षैश्च शैलैश्च प्रासादानां शतैस्तथा । ततस्ते सचित्रास्तस्य यथाकामं यथाबलम् ॥ ३०  
 अयुध्यन्त महावीराः स च राजा दशाननः । ते तु शोणितदिग्धाङ्गाः सर्वशस्त्रसमाहताः ॥ ३०

एवमिति ॥ १ ॥ अग्निः पुरस्कृतः सर्वसाक्षितया येन  
 तम् । यस्य प्राणिनो यादृशं विधानं पुण्यपापरूपं कर्म  
 तादृशमनुतिष्ठन्तं तत्तदनुगुणफलं प्रयच्छन्तम् । यद्वा यस्य  
 यादृशं कर्म तस्य तादृशं विधानं निग्रहानुग्रहरूपं कृत्यमनु-  
 तिष्ठन्तमित्यर्थः ॥ २ ॥ ३ ॥ कच्चित्क्षेममित्यादि । लोके  
 इति शेषः ॥ ४ ॥ विधानं च । मत्तः श्रुताया आपदः प्रति-  
 क्रिया चेत्यर्थः ॥ ५ ॥ ६ ॥ दण्डः कालदण्डः प्रहरणं यस्य  
 तव किं नु भविष्यति । जयः पराजयो वेत्यर्थः ॥ ७ ॥

विमानशब्दः पुंलिङ्गोऽपि ॥ ८ ॥ ९ ॥ १० ॥ ११ ॥  
 तीव्रनिष्ठो दुःखितशब्दस्तत्परान् ॥ १२ ॥ १३ ॥ संता-  
 र्यमाणान्वैतरणीमित्यक्षराधिक्यमापेम् ॥ १४ ॥ १५ ॥ १६  
 ॥ १७ ॥ १८ ॥ गृहदातारो गृहदातृन् । अश्नत उपभुञ्जान्  
 ॥ १९ ॥ २० ॥ भिद्यमानान्पीड्यमानान् । 'बध्यमानान्'  
 इति पाठान्तरम् ॥ २१ ॥ २२ ॥ अचिन्तितमित्यतर्कित-  
 मित्यस्यैव विवरणम् ॥ २३ ॥ प्रेतगोपाः प्रेतरक्षकाः ॥ २४  
 ॥ २५ ॥ २६ ॥ देवनिष्ठानभूतं देवाधिष्ठानभूतं भज्यमानमपि  
 तथैवासीदभयमासीत् ॥ २७ ॥ तस्य यमस्य ॥ २८ ॥ २९



अमात्या राक्षसेन्द्रस्य चक्रुरायोधनं महत् । अन्योन्यं ते महाभागा जघ्नुः प्रहरणैर्भृशम् ॥	३१
यमस्य च महाबाहो रावणस्य च मन्त्रिणः । अमात्यास्तांस्तु संत्यज्य यमयोधा महाबलाः ॥	३२
तमेव चाभ्यधावन्त शूलवर्षैर्दशाननम् । ततः शोणितदिग्धाङ्गः प्रहरैर्जर्जरीकृतः ।	
कुल्लाशोक इवाभाति पुष्पके राक्षसाधिपः ॥	३३
स तु शूलगदाप्रासाञ्छक्तितोमरसायकान् । मुमोच च शिलावृक्षान्मुमोचास्त्रबलाद्वली ॥	३४
तरूणां च शिलानां च शस्त्राणां चातिदारुणम् । यमसैन्येषु तद्वर्षं पपात धरणीतले ॥	३५
तांस्तु सर्वान्विनिर्भियं तदस्त्रमपहत्य च । जघ्नुस्ते राक्षसं घोरमेकं शतसहस्रशः ॥	३६
परिवार्य च तं सर्वे शैलं मेघोत्करा इव । भिन्दिपालैश्च शूलैश्च निरुच्छ्वासमपोथयन् ॥	३७
विमुक्तकवचः क्रुद्धः सिद्धः शोणितविस्त्रवैः । ततः स पुष्पकं त्यक्त्वा पृथिव्यामवतिष्ठत ॥	३८
ततः स कार्मुकी वाणी समरे चाभिवर्धत । लब्धसंज्ञो मुहूर्तेन क्रुद्धस्तस्थौ यथान्तकः ॥	३९
ततः पाशुपतं दिव्यमस्त्रं संधाय कार्मुके । तिष्ठ तिष्ठेति तानुक्त्वा तच्चापं व्यपकर्षत ॥	४०
आ कर्णात्स विकृष्याथ चापमिन्द्रारिराहवे । मुमोच तं शरं क्रुद्धस्त्रिपुरे शंकरो यथा ॥	४१
तस्य रूपं शरस्यासीत्सधूमज्वालमण्डलम् । वनं दहिष्यतो घर्मे दावाग्नेरिव मूर्च्छतः ॥	४२
ज्वालामाली स तु शरः क्रव्यादानुगतो रणे । मुक्तो गुल्मान्द्रुमांश्चापि भस्म कृत्वा प्रधावति ॥	४३
ते तस्य तेजसा दग्धाः सैन्या वैवस्वतस्य तु । बले तस्मिन्निपतिता माहेन्द्रा इव केतवः ॥	४४
ततस्तु सचिवैः सार्धं राक्षसो भीमविक्रमः । ननाद सुमहामादं कम्पयन्निव मेदिनीम् ॥	४५

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकविंशः सर्गः ॥ २१ ॥

द्वाविंशः सर्गः ।

स तस्य तु महानादं श्रुत्वा वैवस्वतः प्रभुः । शत्रुं विजयिनं मेने स्वबलस्य च संक्षयम् ॥	१
स हि योधान्हतान्मत्वा क्रोधसंरक्तलोचनः । अग्रवीत्स्वरितः सूतं रथो मे उपनीयताम् ॥	२
तस्य सूतस्तदा दिव्यमुपस्थाप्य महारथम् । स्थितः स च महातेजा अध्यरोहत तं रथम् ॥	३
प्रासमुद्ररहस्तश्च मृत्युस्तस्याग्रतः स्थितः । येन संक्षिप्यते सर्वं त्रैलोक्यमिदमव्ययम् ॥	४
कालदण्डस्तु पार्श्वस्थो मूर्तिमानस्य चाभेवत् । यमप्रहरणं दिव्यं तेजसा ज्वलदग्निवत् ॥	५
ततो लोकत्रयं क्षुब्धमकम्पन्त दिवौकसः । कालं दृष्ट्वा तथा क्रुद्धं सर्वलोकभयावहम् ॥	६
ततस्त्वचोदयत्सूतस्तान्श्वान् रुचिरप्रभान् । प्रययौ भीमसंनादो यत्र तत्प्रस्तुतं रणम् ॥	७
मुहूर्तेन यमं ते तु हया हरिहयोपमाः । प्रापयन्मनसस्तुल्या यत्र तत्प्रस्तुतं रणम् ॥	८
दृष्ट्वा तथैव विकृतं रथं मृत्युसमन्वितम् । सचिवा राक्षसेन्द्रस्य सहसा विप्रदुद्रुवुः ॥	९
लघुसत्त्वतया ते हि नष्टसंज्ञा भयार्दिताः । नेह योद्धुं समर्थाः स्म इत्युक्त्वा प्रययुर्दिशः ॥	१०
स तु तं तादृशं दृष्ट्वा रथं लोकभयावहम् । नाशुभ्यत दशग्रीवो न चापि भयमाविशत् ॥	११
स तु रावणमासाद्य व्यसृजच्छक्तितोमरान् । यमो मर्माणि संक्रुद्धो रावणस्य न्यकृन्तत ॥	१२
रावणस्तु ततः खस्थः शरवर्षं मुमोच ह । तस्मिन्वैवस्वतरथे तोयवर्षमिचाम्बुदः ॥	१३
ततो महाशक्तिशतैः पात्यमानैर्महोरसि । नाशकोत्प्रतिकर्तुं स राक्षसः स्वल्पपीडितः ॥	१४

॥ ३० ॥ आयोधनं युद्धम् ॥ ३१ ॥ ३२ ॥ ३३ ॥ स  
रावणोऽस्त्रबलादस्त्रसामर्थ्याच्छृङ्खलादीन्मुमोच ॥ ३४ ॥ तद्वर्षं  
रावणविसृष्टशस्त्रवर्षं यमसैन्येषु पतित्वा धरणीतले पपात  
॥ ३५ ॥ ताञ्छूलगदाप्रासादीन्निर्भियं भङ्क्त्वा । तदस्त्रं  
रावणप्रयुक्तं शस्त्रवर्षेकरमस्त्रमपहत्य निरस्य ॥ ३६ ॥ निरु-  
च्छ्वासं यथा भवति तथा रावणं शस्त्रैरपोथयन् ॥ ३७  
॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥

इति श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्ड एकविंशः सर्गः ॥ २१ ॥

स तस्येति ॥ १ ॥ उपनीयतामित्यब्रवीदित्यन्वयः ॥ २  
॥ ३ ॥ तस्य यमस्य । येन मृत्युना युगान्ते सर्वं जगत्सं-  
क्षिप्यते । संहियत इत्यर्थः । अव्ययं प्रवाहनित्यम् ॥ ४ ॥ ५  
॥ ६ ॥ ७ ॥ मनसस्तुल्या मनःसमानवेगाः । प्रस्तुतं प्रार-  
ब्धम् ॥ ८ ॥ विकृतं घोरं विकृतसंनाहं च ॥ ९ ॥ लघु-



एवं नानाप्रहरणैर्यमेनामित्रकर्षिणा । सतरात्रं कृतः संख्ये विसंज्ञो विमुखो रिपुः ॥ १५  
 तदासीत्तुमुलं युद्धं यमराक्षसयोर्द्वयोः । जयमाकाङ्क्षतोर्वार समरेऽप्यनिवर्तिनोः ॥ १६  
 ततो देवाः सगन्धर्वाः सिद्धाश्च परमर्षयः । प्रजापतिं पुरस्कृत्य समेतास्तद्रणाजिरे ॥ १७  
 संवर्त इव लोकानां युध्यतोरभवत्तदा । राक्षसानां च मुख्यस्य प्रेतानामीश्वरस्य च ॥ १८  
 राक्षसेन्द्रोऽपि विस्फार्य चापमिन्द्राशनिप्रभम् । निरन्तरमिवाकाशं कुर्वन्वाणांस्ततोऽसृजत् ॥ १९  
 मृत्युं चतुर्भिर्विशिखैः सूतं सप्तभिरादयत् । यमं शतसहस्रेण शीघ्रं मर्मस्वताडयत् ॥ २०  
 ततः क्रुद्धस्य वदनाद्यमस्य समजायत । ज्वालामाली सनिःश्वासः सधूमः कोपपावकः ॥ २१  
 तदाश्चर्यमथो दृष्ट्वा देवदानवसंनिधौ । प्रहर्षितौ सुसंरब्धौ मृत्युकालौ बभूवतुः ॥ २२  
 ततो मृत्युः क्रुद्धतरो वैवस्वतमभापत । मुञ्च मां समरे यावद्दन्मोक्षं पापराक्षसम् ॥ २३  
 नैषा रक्षो भवेदद्य मर्यादा हि निसर्गतः । हिरण्यकशिपुः श्रीमान्नमुषिः शम्बरस्तथा ॥ २४  
 निसन्दिधूमकेतुश्च बलिवैरोचनोऽपि च । शंभुर्देव्यो महाराजो वृत्रो वाणस्तथैव च ॥ २५  
 राजर्षयः शास्त्रविदो गन्धर्वाः समहोरगाः । ऋषयः पन्नगा दैत्या यक्षाश्च ह्यप्सरोगणाः ॥ २६  
 युगान्तपरिवर्ते च पृथिवी समहार्णवा । क्षयं नीता महाराज सपर्वतसरिद्रुमा ॥ २७  
 एते चान्ये च बहवो बलवन्तो दुरासदाः । विनिपन्ना मया दृष्टाः किमुतायं निशाचरः ॥ २८  
 मुञ्च मां साधु धर्मज्ञ यावदेनं निहन्म्यहम् । नहि कश्चिन्मया दृष्टो बलवानपि जीवति ॥ २९  
 बलं मम न खल्वेतन्मर्यादैषा निसर्गतः । स दृष्टो न मया काल मुहूर्तमपि जीवति ॥ ३०  
 तस्यैवं वचनं श्रुत्वा धर्मराजः प्रतापवान् । अत्रवीत्तत्र तं मृत्युं त्वं तिष्ठैनं निहन्म्यहम् ॥ ३१  
 ततः संरक्तनयनः क्रुद्धो वैवस्वतः प्रभुः । कालदण्डममोघं तु तोलयामास पाणिना ॥ ३२  
 यस्य पार्श्वेषु निहिताः कालपाशाः प्रतिष्ठिताः । पावकाशनिसंकाशो मुद्गरो मूर्तिमान्स्थितः ॥ ३३  
 दर्शनादेव यः प्राणान्प्राणिनामपि कर्पति । किं पुनः स्पृशमानस्य पात्यमानस्य वा पुनः ॥ ३४  
 स ज्वालापरिवारस्तु निर्दहन्निव राक्षसम् । तेन स्पृष्टो बलवता महाप्रहरणोऽस्फुरत् ॥ ३५  
 ततो विदुद्रुवुः सर्वे तस्मात्त्रस्ता रणाजिरे । सुराश्च क्षुभिताः सर्वे दृष्ट्वा दण्डोद्यतं यमम् ॥ ३६  
 तस्मिन्प्रहर्तुकामे तु यमे दण्डेन रावणम् । यमं पितामहः साक्षाद्दर्शयित्वेदमब्रवीत् ॥ ३७  
 वैवस्वत महाबाहो न खल्वमितविक्रम । न हन्तव्यस्त्वयैतेन दण्डेनैष निशाचरः ॥ ३८  
 वरः खलु मयैतस्मै दत्तस्त्रिदशपुंगव । स त्वया नानृतः कार्यो यन्मया व्याहृतं वचः ॥ ३९  
 यो हि मामनृतं कुर्याद्देवो वा मानुषोऽपि वा । त्रैलोक्यमनृतं तेन कृतं स्यान्नात्र संशयः ॥ ४०  
 क्रुद्धेन विप्रमुक्तोऽयं निर्विशेषं प्रियाप्रिये । प्रजाः संहरते रौद्रो लोकत्रयभयावहः ॥ ४१

सत्त्वतयाल्पबलतया ॥ १० ॥ ११ ॥ १२ ॥ १३ ॥ १४ ॥  
 सतरात्रम् । युद्धं कृत्वेति शेषः ॥ १५ ॥ १६ ॥ समेताः  
 प्राप्ताः ॥ १७ ॥ १८ ॥ १९ ॥ २० ॥ ततः क्रुद्धस्येत्यनेनै-  
 तावत्पर्यन्तं भगवान्यमो ब्रह्मवरदानं स्मृत्वा मारणबुद्धिं विहाय  
 युद्धमात्रं कृतवानिति सूचितम् ॥ २१ ॥ प्रहर्षितौ । युद्धयेति  
 शेषः । सुसंरब्धवतिक्रुद्धौ ॥ २२ ॥ मुञ्च । आज्ञापयेत्यर्थः  
 ॥ २३ ॥ निसर्गतः स्वभावसिद्धा ह्येषा दृष्टा । मयैतद्रक्षो न  
 भवेन्न जीवेदित्येवंरूपा मर्यादा ममेत्यर्थः । तदेवाह—  
 हिरण्येति ॥ २४ ॥ शंभुः कुशध्वजब्रह्मर्षिहन्ता दैत्यः ॥ २५  
 ॥ २६ ॥ २७ ॥ विनिपन्ना विनिपातं विनाशं प्राप्ताः । दृष्टा  
 दृष्टमात्रा एव ॥ २८ ॥ यावद्भिहन्मि । हनिष्यामीत्यर्थः  
 ॥ २९ ॥ एतन्मया दृष्टो मुहूर्तमपि न जीवतीति मम वचनं  
 बलं बलप्रकाशनमात्रपरं न खलु । यतो निसर्गतोऽनादि-  
 दृष्टिभावेनैषा मम दृष्टिरेव प्राणिनां जीवितस्य मर्यादा ।

यदेवमतः—स दृष्ट इति । संहारचक्षुषा दृष्ट इत्यर्थः ॥ ३० ॥  
 तं मृत्युम् । एनमयमहं निहन्मीत्यन्वयः ॥ ३१ ॥ ३२ ॥  
 मूर्तिमान्स्थितः । यस्य पार्श्वे इत्यनुषङ्गः ॥ ३३ ॥ ३४  
 ॥ ३५ ॥ तस्मात्कालदण्डात्त्रस्तास्तत्र रणाजिरे वर्तमानाः सर्वे  
 प्राणिनो विदुद्रुवुः । दण्डोद्यतमुद्यतदण्डम् ॥ ३६ ॥ पितामहो  
 यमं साक्षाद्दर्शयित्वा स्वदिव्यमूर्त्या प्रत्यक्षो भूत्वा ॥ ३७ ॥  
 नन्दयेन न हन्तव्यो न हन्तव्य इत्यावृत्तिः ॥ ३८ ॥ वरो  
 देवगणावध्यस्वरूपः ॥ ३९ ॥ अनृतमनृतवचनं कुर्यात् ।  
 मदाज्ञामुलङ्घ्येति शेषः । त्रैलोक्यमिति । सर्वसमष्टित्वान्ममेति  
 भावः ॥ ४० ॥ ननु त्वद्वचनवरतया तव प्रियो यदि रावण-  
 स्तर्हि मुक्तोऽपि कालदण्डः किं कुर्यात्तत्राह—क्रुद्धेनेति ।  
 प्रियाप्रिये । समाहारद्वन्द्वः । मात्प्रियाप्रियप्राणिविषये क्रुद्धेन  
 त्वयायं विप्रमुक्तः स्वविषयभूतास्ताः सर्वाः प्रजा निर्विशेषं



अमोघो ह्येष सर्वेषां प्राणिनामसितप्रभः । कालदण्डो मया सृष्टः सर्वमृत्युपुरस्कृतः ॥	४२
तन्न खल्वेष ते सौम्य पात्यो रावणमूर्धनि । नह्यस्मिन्नपतिते कश्चिन्मुहूर्तमपि जीवति ॥	४३
यदि ह्यस्मिन्नपतिते न म्रियेतैष राक्षसः । म्रियते वा दशग्रीवस्तदाप्युभयतोऽनुतम् ॥	४४
तन्निवर्तय लङ्केशादण्डमेतं समुद्यतम् । सत्यं च मां कुरुष्वद्य लोकांस्त्वं यद्यवेक्षसे ॥	४५
एवमुक्तस्तु धर्मात्मा प्रत्युवाच यमस्तदा । एष व्यावर्तितो दण्डः प्रभविष्णुर्हि नो भवान् ॥	४६
किं त्विदानीं मया शक्यं कर्तुं रणगतेन हि । न मया यद्ययं शक्यो हन्तुं वरपुरस्कृतः ॥	४७
एष तस्मात्प्रणश्यामि दर्शनादस्य रक्षसः । इत्युक्त्वा सरथः साश्वस्तत्रैवान्तरधीयत ॥	४८
दशग्रीवस्तु तं जित्वा नाम विश्राव्य चात्मनः । आरुह्य पुष्पकं भूयो निष्क्रान्तो यमसादनात् ॥	४९
स तु वैवस्वतो देवैः सह ब्रह्मपुरोगमैः । जगाम त्रिदिवं दृष्टो नारदश्च महामुनिः ॥	५०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्वाविंशः सर्गः ॥ २२ ॥

त्रयोविंशः सर्गः ।

ततो जित्वा दशग्रीवो यमं त्रिदशपुंगवम् । रावणस्तु रणश्लाघी स्वसहायान्ददर्श ह ॥	१
ततो रुधिरसिकाङ्गं प्रहारैर्जर्जरीकृतम् । रावणं राक्षसा दृष्ट्वा विस्मयं समुपागमन् ॥	२
जयेन वर्धयित्वा च मारीचप्रमुखास्ततः । पुष्पकं भेजिरे सर्वे सान्त्वित्वा रावणेन तु ॥	३
ततो रसातलं रक्षः प्रविष्टः पयसां निधिम् । दैत्योरगगणाध्युष्टं वरुणेन सुरक्षितम् ॥	४
स तु भोगवतीं गत्वा पुरीं वासुकिपालिताम् । कृत्वा नागान्वशे दृष्टो ययौ मणिमयीं पुरीम् ॥	५
निवातकवचास्तत्र दैत्या लब्धवरावसन् । राक्षसस्तान्समागम्य युद्धाय समुपाह्वयत् ॥	६
ते तु सर्वे सुविक्रान्ता दैतेया बलशालिनः । नानाप्रहरणास्तत्र प्रहृष्टा युद्धदुर्मदाः ॥	७
शूलैस्त्रिशूलैः कुल्लिशैः पद्मिशासिपरश्वधैः । अन्योन्यं विभिदुः क्रुद्धा राक्षसा दानवास्तथा ॥	८
तेषां तु युध्यमानानां साग्रः संवत्सरो गतः । न चान्यतरतस्तत्र विजयो वा क्षयोऽपि वा ॥	९
ततः पितामहस्तत्र त्रैलोक्यगतिरव्ययः । आजगाम द्रुतं देवो विमानवरमास्थितः ॥	१०
निवातकवचानां तु निवार्य रणकर्म तत् । वृद्धः पितामाहो वाक्यमुवाच विदितार्थवत् ॥	११
नह्ययं रावणो युद्धे शक्यो नेतुं सुरासुरैः । न भवन्तः क्षयं नेतुमपि सामरदानवैः ॥	१२
राक्षसस्य सखित्वं च भवद्भिः सह रोचते । अविभक्ताश्च सर्वार्थाः सुहृदां नात्र संशयः ॥	१३
ततोऽग्निसाक्षिकं सख्यं कृतवांस्तत्र रावणः । निवातकवचैः सार्धं प्रीतिमानभवत्तदा ॥	१४
अर्चितस्तैर्यथान्यायं संवत्सरमथोषितः । स्वपुरान्निर्विशेषं च प्रियं प्राप्तो दशाननः ॥	१५
तत्रोपधार्य मायानां शतमेकं समाप्तवान् । सलिलेन्द्रपुरान्वेषी भ्रमति स्म रसातलम् ॥	१६

यथा भवति तथा संहरत एव ॥ ४१ ॥ सर्वेषां प्राणिनां  
ब्रह्मसृष्टप्राणिमात्रस्य विनिपातन इत्यर्थः । सर्वमृत्युपुरस्कृतः ।  
तत्पुरुषो बहुव्रीहिश्च ॥ ४२ ॥ ४३ ॥ उभयत इति । दण्ड-  
पातेऽपि रावणजीवने दण्डस्यानृतत्वं रक्षोमरणे मदुक्तवर-  
षचनस्यानृतत्वमित्यर्थः ॥ ४४ ॥ ४५ ॥ प्रभविष्णुः स्वामी  
॥ ४६ ॥ यतो मया हन्तुं न शक्यस्तस्मादिदानीं मया किं  
न कर्तुं शक्यं योग्यम् । इति संचिन्त्येति शेषः ॥ ४७ ॥  
अस्य रक्षसो दर्शनाच्चक्षुष्पथात्प्रणश्याम्यन्तर्हितो भविष्यामी-  
त्युक्त्वा । ब्रह्माणमिति शेषः ॥ ४८ ॥ तं जित्वा । भगव-  
त्कृपयेति शेषः ॥ ४९ ॥ दृष्टः । ब्रह्मणः सत्यपरिपालनं  
संश्रुतमिति यमावीनां हर्षः ॥ ५० ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्य उत्तर-  
काण्डे द्वाविंशः सर्गः ॥ २२ ॥

तत इति ॥ १ ॥ विस्मयमिति । यमादपि मुक्त इति वि-  
स्मयः ॥ २ ॥ ३ ॥ रसातलं जिगमिषुः पयसां निधिं प्रविष्टः ।  
मार्गवशादिति शेषः । अद्युष्टमध्युषितम् ॥ ४ ॥ भोगवती  
समुद्रादधः पाताललोकवर्तिनी नागानां पुरी । तस्यां नागा-  
न्वशे कृत्वा स्वीयत्वेन स्थापयित्वा ॥ ५ ॥ वसन्नित्यल्लभाव  
आर्षः । लब्धवराः । ब्रह्मणः सकाशादिति भावः । अत  
एवाग्रे भगवता तैः सह रावणस्य सख्यकारणम् ॥ ६ ॥ ७  
॥ ८ ॥ ९ ॥ १० ॥ वृद्धोऽनादिवृद्धः । सर्वदेवासुरकूटस्थ  
इत्यर्थः । विदितार्थवत्सुस्पष्टावगतामिधेयम् ॥ ११ ॥ १२ ॥  
रोचते । कर्तव्यत्वेन ममेति शेषः । सख्यफलमाह—अवि-  
भक्ताश्चेति । सर्वार्था धनधान्यादिसमस्तभोगोपकरणपदार्था  
जयाजयायमिमानाश्च सुहृदामविभक्ताः साधारणभूताः ॥ १३ ॥  
ततो भगवद्वचनान्तरम् ॥ १४ ॥ १५ ॥ उपधार्य सखित्वे-



ततोऽश्मनगरं नाम कालकेयैरधिष्ठितम् । गत्वा तु कालकेयांश्च हत्वा तत्र बलोत्कटान् ॥ १७  
 शूर्पणख्याश्च भर्तारमसिना प्राच्छिनत्तदा । श्यालं च बलवन्तं च विद्युज्जिह्वं बलोत्कटम् ॥ १८  
 जिह्वया संलिहन्तं च राक्षसं समरे तदा । तं विजित्य मुहूर्तेन जग्मे दैत्यांश्चतुःशतम् ॥ १९  
 ततः पाण्डुरमेघाभं कैलासमिव भास्वरम् । वरुणस्यालयं दिव्यमपश्यद्राक्षसाधिपः ॥ २०  
 क्षरन्तीं च पयस्तत्र सुरभिं गामवस्थिताम् । यस्याः पयोभिनिष्पन्दात्क्षीरोदो नाम सागरः ॥ २१  
 ददर्श रावणस्तत्र गोवृषेन्द्रवरारणिम् । यस्माच्चन्द्रः प्रभवति शीतरश्मिर्निशाकरः ॥ २२  
 यं समाश्रित्य जीवन्ति फेनपाः परमर्षयः । अमृतं यत्र चोत्पन्नं स्वधा च स्वधभोजिनाम् ॥ २३  
 यां वृवन्ति नरा लोके सुरभिं नाम नामतः । प्रदक्षिणं तु तां कृत्वा रावणः परमाद्भुताम् ।  
 प्रविवेश महाघोरं गुप्तं बहुविधैर्बलैः ॥ २४  
 ततो धाराशताकीर्णं शारदाभ्रनिभं तदा । नित्यप्रहृष्टं ददृशे वरुणस्य गृहोत्तमम् ॥ २५  
 ततो हत्वा बलाध्यक्षान्समरे तैश्च ताडितः । अब्रवीच्च ततो योधान् राजा शीघ्रं निवेद्यताम् ॥ २६  
 युद्धार्थं रावणः प्राप्तस्तस्य युद्धं प्रदीयताम् । वद वा न भयं तेऽस्ति निर्जितोऽस्मीति साञ्जलिः ॥ २७  
 एतस्मिन्नन्तरे क्रुद्धा वरुणस्य महात्मनः । पुत्राः पौत्राश्च निष्क्रामन्गौश्च पुष्कर एव च ॥ २८  
 ते तु तत्र गुणोपेता बलैः परिवृताः स्वकैः । युक्त्वा रथान्कामगमानुद्यद्भास्करवर्चसः ॥ २९  
 ततो युद्धं समभवद्धारुणं रोमहर्षणम् । सलिलेन्द्रस्य पुत्राणां रावणस्य च धीमतः ॥ ३०  
 अमात्यैश्च महावीर्यैर्दशग्रीवस्य राक्षसः । वारुणं तद्वलं सर्वं क्षणेन विनिपातितम् ॥ ३१  
 समीक्ष्य स्वबलं संख्ये वरुणस्य सुतास्तदा । अर्दिताः शरजालेन निवृत्ता रणकर्मणः ॥ ३२  
 महीतलगतास्ते तु रावणं दृश्य पुष्पके । आकाशमाशु विविशुः स्यन्दनैः शीघ्रगामिभिः ॥ ३३  
 महदासीत्ततस्तेषां तुल्यं स्थानमवाप्य तत् । आकाशयुद्धं तुमुलं देवदानवयोरिव ॥ ३४  
 ततस्ते रावणं युद्धे शरैः पावकसंनिभैः । विमुखीकृत्य संदृष्ट्वा विनेदुर्विविधान् रवान् ॥ ३५  
 ततो महोदरः क्रुद्धो राजानं वीक्ष्य धर्षितम् । त्यक्त्वा मृत्युभयं क्रुद्धो युद्धाकाङ्क्षी व्यलोकयत् ॥ ३६  
 तेन ते वारुणा युद्धे कामगाः पवनोपमाः । महोदरेण गदया हतास्ते प्रययुः क्षितिम् ॥ ३७  
 तेषां वरुणसूनुनां हत्वा योधान्हयांश्च तान् । मुमोचाशु महानादं विरथान्प्रेक्ष्य तान्स्थितान् ॥ ३८  
 ते तु तेषां रथाः साश्वाः सह सारथिभिर्वरैः । महोदरेण निहताः पतिताः पृथिवीतले ॥ ३९  
 ते तु त्यक्त्वा रथान्पुत्रा वरुणस्य महात्मनः । आकाशे विष्ठिताः शूराः स्वप्रभावान्न विव्यथुः ॥ ४०  
 धनूंषि कृत्वा सज्जानि विनिर्भेद्य महोदरम् । रावणं समरे क्रुद्धाः सहिताः समवारयन् ॥ ४१  
 सायकैश्चापविभ्रैर्वैज्रकल्पैः सुदारुणैः । दारयन्ति स्म संक्रुद्धा मेघा इव महागिरिम् ॥ ४२  
 ततः क्रुद्धो दशग्रीवः कालाग्निरिव मूर्च्छितः । शरवर्षे महाघोरं तेषां मर्मस्वपातयत् ॥ ४३

नानुसृत्य । समाप्तवान्प्राप्तवान् ॥ १६ ॥ १७ ॥ श्यालत्वा-  
 दिगुणकमपि विद्युज्जिह्वमच्छिनत् । श्यालोऽत्र भगिनीपतिः  
 ॥ १८ ॥ नृशंसत्वाद्वावणीयान् राक्षसाञ्जिह्वया संलिहन्तमास्वाद-  
 यन्तम् । भक्षयन्तमिति यावत् ॥ १९ ॥ २० ॥ तत्र वरुणा-  
 लये स्थिता सुरभिं गां चापश्यदित्यनुकर्षः । सागर इति ।  
 समभवदिति शेषः ॥ २१ ॥ गोवृषेन्द्रो महावृषस्तस्य वरारणिं  
 साक्षान्मातरम् । यस्माच्चन्द्र इति । यदुत्पादितक्षीरसमुद्रा-  
 दित्यर्थः ॥ २२ ॥ यं क्षीरसमुद्रम् । स्वधभोजिनामित्याषौ  
 हस्वः । स्वधाभोजिनां पितृणाम् । स्वधा पितृभक्ष्यं कव्यम् ।  
 देवानाममृतवत् ॥ २३ ॥ २४ ॥ धाराशतैर्जलधाराशतै-  
 राकीर्णं व्याप्तम् । प्रहृष्टं प्रहृष्टजनम् ॥ २५ ॥ तैर्वरुणबला-  
 ध्यक्षैस्ताडितस्तांश्च समरे हत्वाभिताप्य ॥ २६ ॥ युद्धं वा  
 वीर्यता साञ्जलिर्निर्जितोऽस्मीति वा वद । एवं चेते भयं

नस्तीति रावणोऽब्रवीदिति वो राजा निवेद्यतामित्यन्वयः  
 ॥ २७ ॥ गौश्च पुष्करश्च पुत्राणां पौत्राणां च बलाध्यक्षौ  
 ॥ २८ ॥ २९ ॥ वरुणपुत्राणां रावणस्य च रोमहर्षणं युद्धं  
 समभवदित्यन्वयः ॥ ३० ॥ रावणामात्यैश्च वारुणं बलं सर्वं  
 पातितम् ॥ ३१ ॥ वरुणस्य सुताः प्रथमं महीतलगता एव  
 रावणेन युद्धमकुर्वन् । तत्र रावणामात्यैराकाशस्थैर्निपातितं  
 स्वबलं दृष्ट्वा तादृशयुद्धस्यानुरूपतां विचार्य युद्धान्निवृत्ता मही  
 त्यक्त्वा स्वयमप्याकाशमेव गता इत्यर्थः ॥ ३२ ॥ ३३ ॥  
 तुल्यं स्थानमाकाशलक्षणम् । आकाशे युद्धमाकाशयुद्धम्  
 ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ आकाशे  
 विष्ठिताः सहजदेवतात्वप्रयुक्तवैभवेनाकाश एव स्थिता न  
 विव्यथुश्च व्यथिताश्च नाभवन् ॥ ४० ॥ ४१ ॥ ४२ ॥ ४३



मुसलानि विचित्राणि ततो भल्लशतानि च । पट्टिशांश्चैव शक्तीश्च शतघ्नीर्महतीरपि ।	
पातयामास दुर्धर्षस्तेषामुपरि विष्टितः ॥	४४
ततस्तेनैव सहसा सीदन्ति स्म पदातिनः । महापङ्कमिवासाद्य कुञ्जराः षष्टिहायनाः ॥	४५
सीदमानान्सुतान्दृष्ट्वा विह्वलान्स महाबलः । ननाद रावणो हर्षान्महानम्बुधरो यथा ॥	४६
ततो रक्षो महानादान्मुक्त्वा हन्ति स्म वारुणान् । नानाप्रहरणोपेतैर्धारापातैरिवाम्बुदः ॥	४७
ततस्ते विमुखाः सर्वे पतिता धरणीतले । रणात्स्वपुरुषैः शीघ्रं गृहाण्येव प्रवेशिताः ॥	४८
तानब्रवीत्ततो रक्षो वरुणाय निवेद्यताम् । रावणं त्वब्रवीन्मन्त्री प्रहासो नाम वारुणः ॥	४९
गतः खलु महाराजो ब्रह्मलोकं जलेश्वरः । गान्धर्वं वरुणः श्रोतुं यं त्वमाह्वयसे युधि ॥	५०
तर्किं तव यथा वीर परिश्रम्य गते नृपे । ये तु संनिहिता वीराः कुमारस्ते पराजिताः ॥	५१
राक्षसेन्द्रस्तु तच्छ्रुत्वा नाम विश्राव्य चात्मनः । हर्षान्नादं विमुञ्चन्वै निष्क्रान्तो वरुणालयात् ॥	५२
आगतस्तु पथा येन तेनैव विनिवृत्य सः । लङ्कामभिमुखो रक्षो नभस्तलगतो ययौ ॥	५३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रयोविंशः सर्गः ॥ २३ ॥

॥ ४४ ॥ तेनैव रावणप्रयुक्तशरवर्षेण । षष्टिहायनाः षष्टिवर्षाः	न किमपि ॥ ५१ ॥ ५२ ॥ ५३ ॥ इति श्रीरामाभिरामे
॥ ४५ ॥ सुतान्वरुणस्येति ॥ ४६ ॥ वारुणान्वरुणपुत्रान्	श्रीरामाभिरामे रामायणतिलके वाल्मीकीय आदिकाव्ये उत्तर-
॥ ४७ ॥ ४८ ॥ वारुणो वरुणस्यायम् ॥ ४९ ॥ ५० ॥	काण्डे त्रयोविंशः सर्गः ॥ २३ ॥
तत्तस्माद्दे वीर, नृपे तथागते इह नृपे परिश्रम्य तव किम्,	

#### १. इत उत्तरं पञ्च सर्गाः प्रक्षिप्ताः क्वचिद्दृश्यन्ते—

ततोऽश्मनगरं भूयो विचेर्युद्धदुर्मदाः । यत्रापश्यदशग्रीवो गृहं परमभास्वरम् ॥	१
वैदूर्यतोरणाकीर्णं मुक्ताजालविभूषितम् । सुवर्णस्तम्भगहनं वेदिकाभिः समन्ततः ॥	२
वज्रस्फटिकसोपानं किङ्किणीजालसंवृतम् । बह्मसनयुतं रम्यं महेन्द्रभवनोपमम् ॥	३
दृष्ट्वा गृहवरं रम्यं दशग्रीवः प्रतापवान् । कस्येदं भवनं रम्यं मेरुमन्दरसंनिभम् ॥	४
गच्छ प्रहस्त शीघ्रं त्वं जानीष्व भवनोत्तमम् । एवमुक्तः प्रहस्तस्तु प्रविवेश गृहोत्तमम् ॥	५
निःशून्यं प्रैक्षत वरं पुनः कक्ष्यान्तरे ययौ । सप्तकक्ष्यान्तरं गत्वा ततो ज्वालामपश्यत ॥	६
ततो दृष्टः पुमांस्तत्र दृष्टो हासं मुमोच सः । शुक्ला स तु महाहासमूर्ध्वरोमाभवत्तदा ॥	७
ज्वालामध्ये स्थितस्तत्र हेममाली विमोहितः । आदित्य इव दुष्प्रेक्ष्यः साक्षादिव यमः स्थितः ॥	८
तथा दृष्ट्वा तु वृत्तान्तं लरमाणो विनिर्गतः । विनिर्गम्याब्रवीत्सर्वं रावणाय निशाचरः ॥	९
अथ राम दशग्रीवः पुष्पकादवदत् सः । प्रवेष्टुमिच्छन्वेदमाथ भिजाजनचयोपनः ॥	१०
चन्द्रमौलिर्वैपुष्मांश्च पुरुषोऽस्याग्रतः स्थितः । द्वारमावृत्य सहसा ज्वालाजिह्वो भयानकः ॥	११
रक्ताक्षश्चारुदशनो बिम्बोष्ठश्चारुदर्शनः । महाभीषणनासश्च कम्बुग्रीवो महाहनुः ॥	१२
रुद्धश्मश्रुर्निगूढास्थिर्दंष्ट्रालो लोमहर्षणः । गृहीत्वा लोहमुसलं द्वारं विष्टभ्य तिष्ठति ॥	१३
अथ संदर्शनात्तस्य ऊर्ध्वरोमा बभूव सः । हृदयं कम्पते चास्य वेपथुश्चाप्यजायत ॥	१४
निमित्तान्यमनोज्ञानि दृष्ट्वा राम व्यचिन्तयत् । अथ चिन्तयतस्तस्य स एव पुरुषोऽब्रवीत् ॥	१५
किं त्वं चिन्तयसे रक्षो ब्रूहि विस्मन्धमानसः । युद्धातिथ्यमहं वीर करिष्ये रजनीचर ॥	१६
एवमुक्त्वा स तद्रक्षः पुनर्वचनमब्रवीत् । योत्स्यसे बलिना सार्धमथवा मन्यसे कथम् ॥	१७
रावणोऽभिहतो भूय ऊर्ध्वरोमा व्यजायत । अथ धैर्यं समालम्ब्य रावणो वाक्यमब्रवीत् ॥	१८
गृहेषु तिष्ठते को हि तद्ब्रूहि वदतां वर । तेनैव सार्धं योत्स्यामि यथा वा मन्यते भवान् ॥	१९
स एनं पुनरप्याह दानवेन्द्रोऽत्र तिष्ठति । एष वै परमोदारः शूरः सत्यपराक्रमः ॥	२०
वीरो बहुगुणोपेतः पाशहस्त इवान्तकः । बालार्क इव तेजस्वी समरेष्वनिवर्तकः ॥	२१
अमर्षो दुर्जयो जेता बलवान्गुणसागरः । प्रियंवदः संविभागी गुरुविप्रप्रियः सदा ॥	२२



कालकाङ्क्षी महासत्त्वः सत्यवाक्सौम्यदर्शनः । दक्षः सर्वगुणोपेतः शूरः स्वाध्यायतत्परः ॥	२३
एष गच्छति वात्येष ज्वलते तपते तथा । देवैश्च भूतसङ्घैश्च पन्नगैश्च पतत्रिभिः ॥	२४
भयं यो नाभिजानाति तेन त्वं योद्धुमिच्छसि । बलिना यदि ते योद्धुं रोचते राक्षसेश्वर ॥	२५
प्रविश त्वं महासत्त्व सङ्ग्रामं कुरु मा चिरम् । एवमुक्तो दशग्रीवः प्रविवेश यतो बलिः ॥	२६
स विलोक्याथ लङ्केशं जहास दहनोपमः । आदित्य इव दुष्प्रेक्ष्यः स्थितो दानवसत्तमः ॥	२७
अथ संदर्शनादेव बलिवै विश्वरूपवान् । स गृहीत्वा च तद्रक्ष उत्सृजे स्थाप्य चाब्रवीत् ॥	२८
दशग्रीव महाबाहो कं ते कामं करोम्यहम् । किमागमनकृत्यं ते ब्रूहि त्वं राक्षसेश्वर ॥	२९
एवमुक्त्वस्तु बलिना रावणो वाक्यमब्रवीत् । श्रुतं मया महाभाग बद्धस्त्वं विष्णुना पुरा ॥	३०
सोऽहं मोक्षयितुं शक्तो बन्धनात्त्वां न संशयः । एवमुक्ते ततो हासं बलिर्मुक्त्वा नमब्रवीत् ॥	३१
भूयतामभिधास्यामि यत्त्वं पृच्छसि रावण । य एष पुरुषः श्यामो द्वारे तिष्ठति नित्यदा ॥	३२
एतेन दानवेन्द्राश्च तथान्ये बलवत्तराः । वशं नीता बलवता पूर्वं पूर्वतराश्च ये ॥	३३
बद्धः सोऽहमेनैवं कृतान्तो वुरतिक्रमः । क एनं पुरुषो लोके वक्ष्यिष्यति मानवः ॥	३४
सर्वभूतापहृतां वै य एष द्वारि तिष्ठति । कर्ता कारयिता चैव धाता च भुवनेश्वरः ॥	३५
न त्वं वेद न चैवाहं भूतभव्यभवत्प्रभुः । कलिर्धैवैष कालश्च सर्वभूतापहारकः ॥	३६
लोकत्रयस्य सर्वस्य हर्ता स्रष्टा तथैव च । संहारत्येष भूतानि स्थावराणि चराणि च ॥	३७
पुनश्च सृजते सर्वमनाद्यन्तं महेश्वरः । इष्टं चैव हि दत्तं च हुतं चैव निशाचर ॥	३८
सर्वमेव हि लोकेशो धाता गोप्ता न संशयः । नैवविधं महद्भूतं विद्यते भुवनत्रये ॥	३९
अहं त्वं चैव पौलस्त्य ये चान्ये पूर्ववत्तराः । नेता तेषां महद्भूतं पशुं रशनया यथा ॥	४०
वृत्रो ह्यनुः शुकः शंभुर्निशुम्भः शुम्भ एव च । कालनेमिश्च प्राह्लादिः कूटो वैरोचनो मृदुः ॥	४१
यमलार्जुनौ च कंसश्च कैटभो मधुना सह । एते तपन्ति द्योतन्ति वान्ति वर्षन्ति चैव हि ॥	४२
सर्वैः क्रतुशतैरिष्टं सर्वैस्तप्तं महत्तपः । सर्वे ते सुमहात्मानः सर्वे वै योगधर्मिणः ॥	४३
सर्वैरैश्वर्यमाप्ताः भुक्तं भोगैर्महत्तरैः । दत्तमिष्टमधीतं च प्रजाश्च परिपालिताः ॥	४४
स्वपक्षेऽनुगोप्तारः प्रहन्तारः परेष्वपि । सामरेष्वपि लोकेषु नैतेषां विद्यते समम् ॥	४५
हूरास्त्वमिजनोपेताः सर्वशास्त्रार्थपारगाः । सर्वविद्याप्रवेत्तारः सङ्ग्रामेष्वनिवर्तकाः ॥	४६
सर्वैस्त्रिदशराज्यानि कारितानि महात्मभिः । युद्धेऽसुरगणाः सर्वे निर्जिताश्च सहस्रशः ॥	४७
देवानामप्रिये सक्ताः स्वपक्षपरिपालकाः । प्रमत्ताश्चोपसक्ताश्च बालार्कसमतेजसः ॥	४८
यस्तु देवान्प्रधर्षेत तदेषां विष्णुरीश्वरः । उपायपूर्वकं नाशं स वेत्ता भगवान्हृदि ॥	४९
प्रादुर्भावं विकुरुते येनैतन्निधनं नयेत् । पुनरेवात्मनात्मानमधिष्ठाय स तिष्ठति ॥	५०
एवमेतेन देवेन दानवेन्द्रा महात्मना । ते हि सर्वे क्षयं नीता बलिनः कामरूपिणः ॥	५१
समरे च दुराधर्षाः श्रूयन्ते येऽपराजिताः । तेऽपि नीता महद्भूताः कृतान्तबलचोदिताः ॥	५२
एवमुक्त्वाथ प्रोवाच राक्षसं दानवेश्वरः । यदेतद्दृश्यते वीर चक्रं वीरानलोपमम् ॥	५३
एतद्गृहीत्वागच्छ त्वं मम पार्श्वं महाबल । ततोऽहं तव व्याख्यास्ये मुक्तिकारणमव्ययम् ॥	५४
तत्कुरुष्व महाबाहो मा विलम्बस्व रावण । एतच्छ्रुत्वा गतो रक्षः प्रहसंश्च महाबलः ॥	५५
यत्र स्थितं महादिव्यं कुण्डलं रघुनन्दन । लीलयोत्पाटनं कर्तुं रावणो बलदर्पितः ॥	५६
न च चालयितुं शक्तो रावणोऽभूत्कथंचन । लज्जया स पुनर्भूयो यत्नं चक्रे महाबलः ॥	५७
उत्क्षिप्तमात्रे दिव्ये च पपात भुवि राक्षसः । छिन्नमूलो यथा शालो रुधिरौघपरिहृतः ॥	५८
एतस्मिन्नन्तरे जज्ञे शब्दः पुष्पकसंभवः । राक्षसेन्द्रस्य सचिवैर्मुक्तो हाहाकृतो महाम् ॥	५९
ततो रक्षो मुहूर्तेन चेतनो लभ्य चोत्थितम् । लज्जयावनतीभूतं बलिर्वाक्यमुवाच ह ॥	६०
आगच्छ राक्षसश्रेष्ठ वाक्यं शृणु मयोदितम् । यत्त्वया चोद्यतं वीर कुण्डलं मणिभूषितम् ॥	६१
एतद्धि पूर्वजस्यासीत्कर्णाभरणमीक्ष्यताम् । एतत्पतितवच्चैवमत्र भूमौ महाबल ॥	६२
अन्यत्पर्वतसानौ हि पतितं कुण्डलादनु । मुकुटं वेदिसामीप्ये पतितं युध्यतो भुवि ॥	६३
हिरण्यकशिपोः पूर्वं मम पूर्वपितामहात् । न तस्य कालो मृत्युर्वा न व्याधिर्न विहिंसकाः ॥	६४
न दिवा मरणं तस्य न रात्रौ संधयोर्न हि । न शुष्केण न चार्ध्रेण न च शक्नेन केनचित् ॥	६५



विद्यते राक्षसश्रेष्ठ तस्य नास्त्रेण केनचित् । प्रह्लादेन समं चक्रे वादं परमदारुणम् ॥	६६
तस्य वादे समुत्पन्ने धीरो लोकभयंकरः । सर्ववर्यस्य वीरस्य प्रह्लादस्य महात्मनः ॥	६७
उत्पन्नो राक्षसश्रेष्ठ नृसिंहाकृतिरूपधृक् । दृष्टं च तेन रौद्रेण क्षुब्धं सर्वमशेषतः ॥	६८
तत उद्धृत्य बाहुभ्यां नखैर्निन्ये यमक्षयम् । एष तिष्ठति द्वारस्थो वासुदेवो निरञ्जनः ॥	६९
तस्य देवाधिदेवस्य गदतो मे शृणुष्व ह । वाक्यं परमभावेन यदि ते वर्तते हृदि ॥	७०
इन्द्राणां च सहस्राणि सुराणामयुतानि च । ऋषीणां चैव मुख्यानां शतान्यब्दसहस्रशः ॥	७१
वशं नीतानि सर्वाणि य एष द्वारि तिष्ठति । तस्य तद्वचनं श्रुत्वा रावणो वाक्यमब्रवीत् ॥	७२
मया प्रेतेश्वरो दृष्टः कृतान्तः सह मृत्युना । पाशहस्तो महाज्वाल ऊर्ध्वरोमा भयानकः ॥	७३
दंष्ट्रालो विद्युज्जिह्वश्च सर्पवृश्चिकरोमवान् । रक्ताक्षो भीमवेगश्च सर्वसत्त्वभयंकरः ॥	७४
आदित्य इव दुःप्रेक्ष्यः समरेष्वनिवर्तकः । पापानां शासिता चैव स मया युधि निर्जितः ॥	७५
न च मे तत्र भीः काचिद्यथा वा दानवेश्वर । एनं तु नाभिजानामि तद्भवान्वक्तुमर्हति ॥	७६
रावणस्य वचः श्रुत्वा बलिवैरोचनोऽब्रवीत् । एष त्रैलोक्यधाता च हरिर्नारायणः प्रभुः ॥	७७
अनन्तः कपिलो जिष्णुर्नरसिंहो महायुतिः । क्रतुधामा सुधामा च पाशहस्तो भयानकः ॥	७८
द्वादशादित्यसदृशः पुराणपुरुषोत्तमः । नीलजीमूतसंकाशः सुरनाथः सुरोत्तमः ॥	७९
ज्वालामाली महाबाहो योगी भक्तजनप्रियः । एष धारयते लोकानेष वै सृजते प्रभुः ॥	८०
एष संहरते चैव कालो भूत्वा महाबलः । एष यज्ञश्च याज्यश्च चक्रायुधधरो हरिः ॥	८१
सर्वदेवमयश्चैव सर्वभूतमयस्तथा । सर्वलोकमयश्चैव सर्वज्ञानमयस्तथा ॥	८२
सर्वरूपी महारूपी बलदेवो महाभुजः । वीरहा वीरचक्षुष्मांस्त्रैलोक्यगुरुरव्ययः ॥	८३
एनं मुनिगणाः सर्वे चिन्तयन्तीह मोक्षिणः । य एवं वेत्ति पुरुषं न च पापैर्विलिप्यते ॥	८४
स्मृत्वा स्तुत्वा तथेष्टा च सर्वमस्मादवाप्यते । एतच्छ्रुत्वा तु वचनं रावणो निर्ययौ तदा ॥	८५
क्रोधसंरक्तनयन उद्यतास्त्रो महाबलः । तथाभूतं च तं दृष्ट्वा हरिर्मुसलधृक्प्रभुः ॥	८६
नैनं हन्म्यधुना पापं चिन्तयित्वेति रूपधृक् । अन्तर्धानं गतो राम ब्रह्मणः प्रियकाम्यया ॥	८७
न च तं पुरुषं तत्र पश्यते रजनीचरः । हर्षान्नादं विमुञ्चन्वै निष्कामन्वरुणालयात् ।	
येनैव संप्रविष्टः स पथा तेनैव निर्ययौ ॥	८८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तः प्रथमः सर्गः ॥ १ ॥

अथ संचिन्त्य लङ्केशः सूर्यलोकं जगाम ह । मेरुशृङ्गे वरे रम्ये उषित्वा तत्र शर्वरीम् ॥	१
पुष्पकं तत्समारुह्य रवेस्तुरगसंनिभम् । नानापातगतिर्दिव्यं विहारवियति स्थितम् ॥	२
यत्रापश्यद्रविं देवं सर्वतेजोमयं शुभम् । वरकाञ्चनकेयूररत्नाम्बरविभूषितम् ॥	३
कुण्डलाभ्यां शुभाभ्यां तु भ्राजन्मुखविकासितम् । केयूरनिष्काभरणं रक्तमालावलम्बितम् ॥	४
रक्तचन्दनदिरधाङ्गं सहस्रकिरणोज्ज्वलम् । तमादिदेवमादित्यमुच्चैःश्रवसवाहनम् ॥	५
अनाद्यन्तममर्थं च लोकसाक्षिं जगत्पतिम् । तं दृष्ट्वा प्रवरं देवं रावणो रक्षसां वरः ॥	६
स ब्रह्मस्तमुवाचाथ रवितेजोबलार्दितः । गच्छामास्य वदस्वैनं निदेशान्मम शासनम् ॥	७
युद्धार्थं रावणः प्राप्तो युद्धं तस्य प्रवीयताम् । निर्जितोऽस्मीति वा ब्रूहि पक्षमेकतरं कुरु ॥	८
तस्य तद्वचनाद्रक्षः सूर्यस्यान्तिकमागमत् । पिङ्गलं दण्डिनं चैव पश्य ते द्वारपालकौ ॥	९
ताभ्यामाख्याय तत्सर्वं रावणस्य विनिश्चयम् । तूष्णीमास्ते प्रहस्तस्तु तत्र तेजोऽशुवीपितः ॥	१०
दण्डी गतो रवेः पार्श्वे पणम्याख्यातवान्रवेः । श्रुत्वा तु सूर्यस्तद्वृत्तं दण्डिनो रावणस्य ह ॥	११
उवाच वचनं धीमान्बुद्धिपूर्वं क्षपापहः । गच्छ दण्डिजयस्त्रैनं निर्जितोऽस्मीति वा वद ॥	१२
यत्तेऽमिकाङ्क्षितं कार्षीः कंचित्कालं क्षपाचरम् । स गत्वा वचनात्तस्य राक्षसस्य महात्मनः ॥	१३
कथयामास तत्सर्वं सूर्योक्तवचनं तदा । स श्रुत्वा वचनं तस्य दण्डिनो राक्षसेश्वरः ।	१४
घोषयित्वा जगामाथ स्वजयं राक्षसाधिपः ॥	१५

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तः द्वितीयः सर्गः ॥ २ ॥



अथ संचिन्त्य लङ्केशः सोमलोकं जगाम ह । मेरुशङ्खवरे रम्ये रजनीमुष्य वीर्यवान् ॥  
 अथ स्यन्दनमारूढो दिव्यस्रगनुलेपनः । अप्सरोगणमुख्येन सेव्यमानस्तु गच्छति ॥  
 रतिश्रान्तोऽप्सरोक्तेषु चुम्बितः स विबुध्यते । दृष्टुं पुरुषस्तेन दृष्ट्वा कौतूहलान्वितः ॥  
 अथापश्यदृष्टिं तत्र दृष्ट्वा चैवमुवाच तम् । स्वागतं तव देवर्षे कालेनैवागतो ह्यसि ॥  
 कोऽयं स्यन्दनमारूढो ह्यप्सरोगणसेवितः । निर्लेज इव संयाति भयस्थानं न विन्दति ॥  
 रावणेनैवमुक्तस्तु पर्वतो वाक्यमब्रवीत् । शृणु वत्स यथातत्त्वं वक्ष्ये चाहं महामते ॥  
 अनेन निर्जिता लोका ब्रह्मा चैवामितोषितः । एष गच्छति मोक्षाय सुसुखं स्थानमुत्तमम् ॥  
 तपसा निर्जिता यद्वद्भवता राक्षसाधिप । प्रयाति पुण्यकृतद्वत्सोमं पीत्वा न संशयः ॥  
 त्वं तु राक्षसशार्दूल शूरः सत्यपराक्रमः । नैवेदशेषु कुप्यति बलिनो धर्मचारिषु ॥  
 अथापश्यद्रथवरं महाकायं महौजसम् । जाज्वल्यमानं वपुषा गीतवादित्रनिःस्वनैः ॥  
 कैष गच्छति देवर्षे भ्राजमानो महाद्युतिः । किनरैश्च प्रयागद्भिर्द्वैत्यद्भिश्च मनोरमम् ॥  
 श्रुत्वा चैनमुवाचाथ पर्वतो मुनिसत्तमः । एष शूरो रणे योद्धा सङ्ग्रामेष्वनिवर्तकः ॥  
 युध्यमानस्तथैवैष प्रहारेर्जर्जरीकृतः । कृती शूरो रणे जेता स्वाम्यर्थं त्यक्तजीवितः ॥  
 सङ्ग्रामे निहतोऽमित्रैर्हत्वा च समरे बहून् । इन्द्रस्यातिथिरेवैष अथ वा यत्र गच्छति ॥  
 नृत्यगीतपरैर्लोकैः सेव्यते नरसत्तमः । पप्रच्छ रावणो भूयः कोऽयं याल्पकंसनिभः ॥  
 रावणस्य वचः श्रुत्वा पर्वतो वाक्यमब्रवीत् । य एष दृश्यते राजन्विमाने सर्वकाशने ॥  
 अप्सरोगणसंयुक्ते पूर्णचन्द्रनिभाननः । सुवर्णदो महाराज विचित्राभरणाम्बरः ॥  
 एष गच्छति शीघ्रेण यानेन तु महाद्युतिः । पर्वतस्य वचः श्रुत्वा रावणो वाक्यमब्रवीत् ॥  
 एते वै यान्ति राजानो ब्रूहि त्वमृषिसत्तम । को ह्यत्र याचितो दद्याद्युद्धातिथ्यं ममाद्य वै ॥  
 तं ममाख्याहि धर्मज्ञ पिता मे त्वं हि धर्मतः । एवमुक्तः प्रत्युवाच रावणं पर्वतस्तदा ॥  
 स्वर्गार्थिनो महाराज नैते युद्धार्थिनो नृपाः । वक्ष्यामि ते महाभाग यस्ते युद्धं प्रदास्यति ॥  
 स तु राजा महातेजाः सप्तद्वीपेश्वरो महान् । मांधातेत्यभिविख्यातः स ते युद्धं प्रदास्यति ॥  
 पर्वतस्य वचः श्रुत्वा रावणो वाक्यमब्रवीत् । कुतोऽसौ तिष्ठते राजा तत्समाचक्ष्व सुव्रत ॥  
 सोऽहं यास्यामि तत्रैव यत्रासौ नरपुंगवः । रावणस्य वचः श्रुत्वा मुनिर्वचनमब्रवीत् ॥  
 युवनाश्वसुतो राजा मांधाता राजसत्तमः । सप्तद्वीपसमुद्रान्तां जित्वेहाभ्यागमिष्यति ॥  
 अथापश्यन्महाबाहुर्लोक्ये वरदर्पितः । अयोध्यायाः पतिं वीरं मांधातारं नृपोत्तमम् ॥  
 सप्तद्वीपाधिपं यान्तं स्यन्दनेन विराजता । काशनेन विचित्रेण माहेन्द्राभेण भास्वता ॥  
 जाज्वल्यमानं रूपेण दिव्यगन्धानुलेपनम् । तमुवाच दशग्रीवो युद्धं मे दीयतामिति ॥  
 एवमुक्तो दशग्रीवं प्रहस्येदमुवाच ह । यदि ते जीवितं नेष्टं ततो युध्यस्व राक्षस ॥  
 मांधातुर्वचनं श्रुत्वा रावणो वाक्यमब्रवीत् । वरुणस्य कुबेरस्य यमस्यापि न विव्यधे ॥  
 किं पुनर्मानुषात्त्वतो रावणो भयमाविशेत् । एवमुक्त्वा राक्षसेन्द्रः क्रोधात्संप्रज्वलन्निव ॥  
 आज्ञापयामास तदा राक्षसान्युद्धदुर्मदान् । अथ क्रुद्धास्तु सचिवा रावणस्य दुरात्मनः ॥  
 ववर्धुः शरजालानि क्रुद्धा युद्धविशारदाः । अथ राज्ञा बलवता कङ्कपत्रैः क्षिलाक्षितैः ॥  
 इषुभिस्ताडिताः सर्वे प्रहस्तशुकसारणाः । महोदरविरूपाक्षा ह्यकम्पनपुरोगमाः ॥  
 अथ प्रहस्तस्तु नृपमिषुवर्षैरवाकिरत् । अप्राप्तानेव तान्सर्वान्प्रविच्छेद नृपोत्तमः ॥  
 भुशुण्डीभिश्च भलैश्च भिन्दिपालैश्च तोमरैः । नरराजेन दह्यन्ते तृणभारा इवामिना ॥  
 ततो नृपवरः क्रुद्धः पद्मभिः प्रविमेद तम् । तोमरैश्च महावेगैः पुनः क्रौञ्चमिवाभिजः ॥  
 ततो मुहुर्भ्रामयित्वा मुद्गरं यमसंनिभम् । प्राहरत्सोऽतिवेगेन राक्षसस्य रथं प्रति ॥  
 स पपात महावेगो मुद्गरो वज्रसंनिभः । स दूर्णं पातितस्तेन रावणः शक्रकेतुवत् ॥  
 तदा स नृपतिः प्रीत्या हर्षोन्नतबलो बभौ । सकलेन्दुकलाः स्पृष्ट्वा ययाम्बु लवणाम्भसः ॥  
 ततो रक्षोबलं सर्वं हाहाभूतमचेतनम् । परिवार्याथ तं तस्यौ राक्षसेन्द्रं समन्ततः ॥  
 ततश्चिरात्समाश्रय्य रावणो लोकरावणः । मांधातुः पीडयामास देहं लङ्केश्वरो मृशम् ॥  
 मूर्च्छितं तु नृपं दृष्ट्वा प्रहृष्टास्ते निशाचराः । चुकुशुः सिंहनादांश्च प्रक्ष्वेलन्तो महाबलाः ॥



लब्धसंशो मुहूर्तेन अयोध्याधिपतिस्तदा । दृष्ट्वा तं मन्त्रिभिः शत्रुं पूज्यमानं निशाचरैः ॥	४४
जातकोपो दुराधर्षश्चन्द्रार्कसदृशद्युतिः । महता शरवर्षेण पातयद्राक्षसं बलम् ॥	४५
चापस्यैव निनादेन तस्य बाणरवेण च । संचंचाल ततः सैन्यमुद्धत इव सागरः ॥	४६
तद्युद्धमभवद्भोरं नरराक्षससंकुलम् । अथाविष्टौ महात्मानौ नरराक्षससत्तमौ ॥	४७
कार्मुकासिधरौ वीरौ वीरासनगतौ तदा । मांधाता रावणं चैव रावणश्चैव तं नृपम् ॥	४८
क्रोधेन मंहताविष्टौ शरवर्षं मुमोचतुः । तौ परस्परसंक्षोभात्प्रहारैः क्षतविक्षतौ ॥	४९
कार्मुकेऽन्नं समाधाय रौद्रमस्त्रममुद्धत । आमेयेन तु मांधाता तदन्नं पर्यवारयत् ॥	५०
गान्धर्वेण दशग्रीवो वारुणेन च राजराट् । गृहीत्वा स तु ब्रह्मास्त्रं सर्वभूतभयावहम् ॥	५१
धेदयामास मांधाता दिव्यं पाशुपतं महत् । तदन्नं घोररूपं तु त्रैलोक्यभयवर्धनम् ॥	५२
दृष्ट्वा त्रस्तानि भूतानि स्थावरानि चराणि च । वरदानान्तु रुद्रस्य तपसाराधितं महत् ॥	५३
ततः संकम्पते सर्वं त्रैलोक्यं सचराचरम् । देवाः संकम्पिताः सर्वे लयं नागाश्च संगताः ॥	५४
अथ तौ मुनिशार्दूलौ ध्यानयोगादपश्यताम् । पुलस्त्यो गालवश्चैव वारयामास तं नृपम् ॥	५५
सोपालम्भैश्च विविधैर्वाक्यै राक्षससत्तमम् । तौ तु कृत्वा तदा प्रीतिं नरराक्षसयोस्तदा ।	
संप्रस्थितौ संप्रहृष्टौ पथा येनैव चागतौ ॥	५६

इत्यार्षे श्रीमद्रामायणे वाल्मीकीय आदिष्टाव्य उत्तरकाण्डे प्रक्षिप्तः तृतीय सर्गः ॥ ३ ॥

गताभ्यामथ विप्राभ्यां रावणो राक्षसाधिपः । दशयोजनसाहस्रं प्रथमं तु मरुत्पथम् ॥	१
यत्र तिष्ठन्ति नित्यं हि हंसाः सर्वगुणान्विताः । अत ऊर्ध्वं तु गत्वा वै मरुत्पथमनुत्तमम् ॥	२
दशयोजनसाहस्रं तदेव परिगण्यते । तत्र संनिहिता मेघास्त्रिविधा नित्यशः स्थिताः ॥	३
आमेयाः पक्षिणो ब्राह्मास्त्रिविधास्तत्र ते स्थिताः । अथ गत्वा तृतीयं तु वायोः पन्थानमुत्तमम् ॥	४
नित्यं यत्र स्थिताः सिद्धाश्चारणाश्च मनस्विनः । दशैव तु सहस्राणि योजनानां तथैव च ॥	५
चतुर्थं वायुमार्गं तु शीघ्रं गत्वा परंतप । वसन्ति यत्र नित्यस्था भूताश्च सविनायकाः ॥	६
अथ गत्वा स वै शीघ्रं पञ्चमं वायुगोचरम् । दशैव च सहस्राणि योजनानां तथैव च ॥	७
गङ्गा यत्र सरिच्छ्रेष्ठा नागा वै कुमुदादयः । कुञ्जरास्तत्र तिष्ठन्ति ये तु मुञ्चन्ति सीकरम् ॥	८
गङ्गातोयेषु क्रीडन्ति पुण्यं वर्षन्ति सर्वशः । ततो रविकेरभ्रष्टं वायुना पेशलीकृतम् ॥	९
जलं पुण्यं प्रपतति हिमं वर्षति राघव । ततो जगाम षष्ठं स वायुमार्गं महाद्युते ॥	१०
योजनानां सहस्राणि दशैव तु स राक्षसः । यत्रास्ते गरुडो नित्यं ज्ञातिबान्धवसत्कृतः ॥	११
दशैव तु सहस्राणि योजनानां तथोपरि । सप्तमे वायुमार्गे च यत्रैते ऋषयः स्मृताः ॥	१२
अत ऊर्ध्वं तु गत्वा वै सहस्राणि दशैव तु । अष्टमं वायुमार्गं तु यत्र गङ्गा प्रतिष्ठिता ॥	१३
आकाशगङ्गा विख्याता आदित्यपथसंस्थिता । वायुना धार्यमाणा सा महावेगा महास्वना ॥	१४
अत ऊर्ध्वं प्रवक्ष्यामि चन्द्रमा यत्र तिष्ठति । अशीतिं तु सहस्राणि योजनानां प्रमाणतः ॥	१५
चन्द्रमास्तिष्ठते यत्र नक्षत्रप्रदसंयुतः । शतं शतसहस्राणि रश्मयश्चन्द्रमण्डलात् ॥	१६
प्रकाशयन्ति लोकांस्तु सर्वसत्त्वसुखावहाः । ततो दृष्ट्वा दशग्रीवं चन्द्रमा निर्देहमिव ॥	१७
स तु शीतामिना शीघ्रं प्रादहद्रावणं तदा । नासहंस्तस्य संचिबाः शीतामिभयपीडिताः ॥	१८
रावणं जयशब्देन प्रहस्तोऽथैनमब्रवीत् । राजन्शीतेन वध्यामो निवर्ताम हतो वयम् ॥	१९
चन्द्ररश्मिप्रतापेन रक्षसां भयमाविशत् । स्वभाव एष राजेन्द्र शीतांशोर्देहनात्मकः ॥	२०
एतच्छ्रुत्वा प्रहस्तस्य रावणः क्रोधमूर्च्छितः । बिस्फार्य धनुरुद्यम्य नाराचस्तमपीडयत् ॥	२१
अथ ब्रह्मा तदागच्छत्सोमलोकं त्वरान्वितः । दशग्रीवं महाबाहो साक्षतद्विश्रवसः सुत ॥	२२
गच्छ शीघ्रमितः सौम्य मा चन्द्रं पीडयस्व वै । लोकस्य हितकामो वै द्विजराजो महाद्युतिः ॥	२३
मन्त्रं च संप्रदास्यामि प्राणालयगतिर्यदा । यस्त्वेतं संस्मरेन्मन्त्रं नासौ मृत्युमवाप्नुयात् ॥	२४
एषमुक्तो दशग्रीवं प्राञ्जलिर्देवमब्रवीत् । यदि तुष्टोऽसि मे देव लोकनाथ महाव्रत ॥	२५
यदि मन्त्रश्च मे देयो वीयतां मम धार्मिक । यं जप्त्वाहं महाभाग सर्वदेवेषु निर्भयः ॥	२६
अष्टरेषु च सर्वेषु दानवेषु पतत्रिषु । त्वत्प्रसादान्तु देवेश स्यामजेयो न संशयः ॥	२७



एषमुक्तो दशग्रीवं ब्रह्मा वचनमब्रवीत् । प्राणालयेषु जप्तव्यो न नित्यं राक्षसाधिप ॥  
 भक्षसूत्रं गृहीत्वा तु जपेन्मन्त्रमिमं शुभम् । जप्त्वा तु राक्षसपते त्वमजेयो भविष्यसि ॥  
 अजप्त्वा राक्षसपते न ते सिद्धिर्भविष्यति । शृणु मन्त्रं प्रवक्ष्यामि येन राक्षसपुंगव ॥  
 मन्त्रस्य कीर्तनादेव प्राप्स्यसे समरे जयम् । नमस्ते देवदेवेश सुरासुरनमस्कृत ॥  
 भूतभव्य महादेव हरिपिङ्गलोचन । बालस्त्वं वृद्धरूपी च वैयाघ्रवसनच्छद ॥  
 अर्चनीयोऽसि देव त्वं त्रैलोक्यप्रभुरीश्वरः । हरो हरितनेमी च युगान्तदहनोऽबलः ॥  
 गणेशो लोकशंभुश्च लोकपालो महाभुजः । महाभागो महाशूली महादंष्ट्री महेश्वरः ॥  
 कालश्च बलरूपी च नीलग्रीवो महोदरः । देवान्तगस्तपोन्तश्च पशूनां पतिरव्ययः ॥  
 शूलपाणिर्धृषः केतुर्नेता गोप्ता हरो हरिः । जटी मुण्डी शिखण्डी च लकुटी च महायशः ॥  
 भूतेश्वरो गणाध्यक्षः सर्वोत्तमा सर्वभावनः । सर्वगः सर्वहारी च स्रष्टा च गुरुरव्ययः ॥  
 कमण्डलुधरो देवः पिनाकी धूर्जटिस्तथा । माननीयश्च ओङ्कारो वरिष्ठो ज्येष्ठसामगः ।  
 मृत्युश्च मृत्युभूतश्च पारियात्रश्च सुव्रतः ॥  
 ब्रह्मचारी गृहावासी वीणापणवतूणवान् । भमरो दर्शनीयश्च बालसूर्यनिभस्तथा ॥  
 श्मशानवासी भगवानुमापतिरनिन्दितः । भगस्याक्षिनिपाती च पूष्णो दशननाशनः ॥  
 ज्वरहर्ता पाशहस्तः प्रलयः काल एव च । उल्कामुखोऽमिकेतुश्च मुनिर्दासो विशांपतिः ॥  
 उन्नादो वेपनकरश्चतुर्थो लोकसत्तमः । वामनो वामदेवश्च प्राक्प्रदक्षिणवामनः ॥  
 मिक्षुश्च मिक्षुरूपी च त्रिजटी कुटिलः स्वयम् । शक्रहस्तप्रतिष्ठम्भी वसूनां स्तम्भनस्तथा ॥  
 ऋतुर्ऋतुकरः कालो मधुर्मधुकलोचनः । वानस्पत्यो वाजसनो नित्यमाश्रमपूजितः ॥  
 जगद्धाता च कर्ता च पुरुषः शाश्वतो ध्रुवः । धर्माध्यक्षो विरूपाक्षत्रिधर्मा भूतभावनः ॥  
 त्रिनेत्रो बहुरुपश्च सूर्ययुतसमप्रभः । देवदेवोऽतिदेवश्च चन्द्राङ्कितजटस्तथा ॥  
 नर्तको लासकश्चैव पूर्णेन्दुसदृशननः । ब्रह्मण्यश्च शरण्यश्च सर्वजीवमयस्तथा ॥  
 सर्वैश्वर्यनिनाशी च सर्वबन्धविमोक्षकः । मोहनो बन्धनश्चैव सर्वदा निधनोत्तमः ॥  
 पुष्पदन्तो विभागश्च मुख्यः सर्वहरस्तथा । हरिश्मश्रुर्धनुर्धारी भीमो भीमपराक्रमः ॥  
 यया प्रोक्तमिदं पुण्यं नामाष्टशतमुत्तमम् । सर्वपापहरं पुण्यं शरण्यं शरणार्थिनाम् ।  
 जप्तमेतद्दशग्रीवं कुर्याच्छत्रुविनाशनम् ॥

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तः चतुर्थः सर्गः ॥ ४ ॥

देत्त्वा तु रावणस्यैवं वरं स कमलोद्भवः । पुनरेवागमत्क्षिप्रं ब्रह्मलोकं पितामहः ॥  
 रावणोऽपि वरं लब्ध्वा पुनरेवागमस्तथा । केनचित्त्वथ कालेन रावणो लोकरावणः ॥  
 पश्चिमार्णवमागच्छत्सचिवैः सह राक्षसः । द्वीपस्थो दृश्यते तत्र पुरुषः पावकप्रभः ॥  
 महाजाम्बूनदप्रख्य एक एव व्यवस्थितः । दृश्यते भीषणाकारो युगान्तामलसंनिभः ॥  
 देवानामिव देवेशो ग्रहाणामिव भास्करः । शरभाणां यथा सिंहो हस्तिष्वैरावतो यथा ॥  
 पर्वतानां यथा मेरुः पारिजातश्च शाखिनाम् । तथा तं पुरुषं दृष्ट्वा स्थितं मध्ये महाबलम् ॥  
 अभ्रवीच्च दशग्रीवो युद्धं मे वीयतामिति । अभवत्तस्य सा दृष्टिर्ग्रहमाला इवाकुला ॥  
 दन्तान्संदशतः शब्दो यन्मन्येवाभिमुखतः । जगर्जोर्ध्वैः स बलवान्सहामाल्यो दशननः ॥  
 स गर्जन्निविधैर्नादैर्महत्सं भयानकम् । दंष्ट्रालं विकटं चैव कम्बुग्रीवं महोरसम् ॥  
 मण्डककुक्षिं सिंहास्यं कैलासशिखरोपमम् । पद्मपादतलं भीमं रक्ततालुकराम्बुजम् ॥  
 महानाभं महाकायं मनोनिलसमं जवे । भीममाबद्धतूणीरं सघण्टाबद्धचामरम् ॥  
 ज्वालामालापरिक्षिप्तं किङ्किणीजालनिःस्वनम् । मालया स्वर्णपद्मानां कण्ठदेशोऽवलम्बया ॥  
 ऋग्वेदमिव शोभन्तं पद्ममालाविभूषितम् । सोऽज्जनाचलसंकाशं काशनाचलसंनिभम् ॥  
 प्राहरद्राक्षसपतिः शूलशक्त्युष्टिपट्टिशैः । स द्वीपिना सिंह इव ऋषभेणैव कुजरः ॥  
 सुमेरुरिव नागेन्द्रैर्नदीवेगैरिवार्णवः । अकम्पमानः पुरुषो राक्षसं वाक्यमब्रवीत् ॥  
 युद्धभ्रष्टा हि ते रक्षो नाशयिष्यामि दुर्जते । रावणस्य च यो वेगः सर्वलोकभयंकरः ॥



तथा वेगसहस्राणि सञ्चितानि तमेव हि । धर्मस्तस्य तपश्चैव जगतः सिद्धिहेतुकौ ॥	१७
ऊरू ह्याश्रित्य तस्थाते मन्मथः शिश्रमाश्रितः । विश्वेदेवाः कटीभागे मरुतो बस्तिपार्श्वयोः ॥	१८
मध्येऽष्टौ वसवस्तस्य समुद्राः कुक्षितः स्थिताः । पार्श्वोदिषु दिशः सर्वाः सर्वसंधिषु मारुतः ॥	१९
पृष्ठं च भगवान् रुद्रो हृदयं च पितामहः । पितरश्चाश्रिताः पृष्ठं हृदयं च पितामहाः ॥	२०
गोदानानि पवित्राणि भूमिदानानि यानि च । सुवर्णवरदानानि कक्षलोमानुगानि च ॥	२१
हिमवान्हेमकूटश्च मन्दरो मेरुरेव च । नरं तु तं समाश्रित्य अस्थिभूता व्यवस्थिताः ॥	२२
पाणिर्वज्रोऽभवत्तस्य शरीरे द्यौरवस्थिता । कृकाटिकायां संध्या च जलवाहाश्च ये घनाः ॥	२३
बाहू धाता विधाता च तथा विधाधरादयः । शेषश्च वासुकिश्चैव विशालाक्ष इरावतः ॥	२४
कम्बलाश्वतरौ चोभौ कर्कोटकधनंजयौ । स च घोरविषो नागस्तक्षकः सोपतक्षकः ॥	२५
करजानाश्रिताश्चैव विषवीर्यमुमुक्षवः । अमिरास्यमभूत्तस्य स्कन्धौ रुद्रैरधिष्ठितौ ॥	२६
पक्षमासर्तवश्चैव दंष्ट्रयोरुभयोः स्थिताः । नासे कुहूरमावास्या छिद्रेषु वायवः स्थिताः ॥	२७
ग्रीवा तस्याभवद्देवी वीणा चापि सरस्वती । नासत्यौ श्रवणे चोभौ नेत्रे च शशिभास्करो ॥	२८
वेदाङ्गानि च यज्ञाश्च तारारूपाणि यानि च । सुवृत्तानि च वाक्यानि तेजांसि च तपांसि च ॥	२९
एतानि नररूपस्य तस्य देहाश्रितानि वै । तेन वज्रप्रहारेण लब्धमात्रेण लीलया ॥	३०
पाणिना पीडितं रक्षो निपपात महीतले । पतितं राक्षसं ज्ञात्वा विद्राव्य स निशाचरान् ॥	३१
ऋग्वेदप्रतिमः सोऽथ पद्ममालाविभूषितः । प्रविवेश च पातालं निजं पर्वतसंनिभः ॥	३२
उत्थाय च दशग्रीव आहूय सचिवान्स्वयम् । क गतः सहसा ब्रूत प्रहस्तशुकसारणाः ॥	३३
एवमुक्त्वा रावणेन राक्षसास्ते तदानुवन् । प्रविष्टः स नरोऽत्रैव देवदानवदर्पहा ॥	३४
अथ संगृह्य वेगेन गरुत्मानिव पन्नगम् । स तु शीघ्रं बिलद्वारं संप्रविश्य च दुर्मतिः ॥	३५
प्रविवेश च तद्द्वारं रावणो निर्भयस्तदा । स प्रविश्य च पश्यद्वै नीलाञ्जनचयोपमान् ॥	३६
केयूरधारिणः शरान् रक्तमाल्यानुलेपनान् । वरहाटकरत्नाद्यैर्विविधैश्च विभूषितान् ॥	३७
दृश्यन्ते तत्र नृत्यन्त्यस्त्रिभ्यः कोट्यो महात्मनाम् । नृत्योत्सवा वीतभया विमलाः पावकप्रभाः ॥	३८
नृत्यन्त्यः पश्यते तांस्तु रावणो भीमविक्रमः । द्वारस्थो रावणस्तत्र तासु कोटिषु निर्भयः ॥	३९
यथा दृष्टः स तु नरस्तुल्यास्तानपि सर्वशः । एकवर्णानेकवेषानेकरूपान्महौजसः ॥	४०
चतुर्भुजान्महोत्साहास्तत्रापश्यत्स राक्षसः । तांस्तु दृष्ट्वा दशग्रीव ऊर्ध्वरोमा बभूव ह ॥	४१
स्वयंभुवा दत्तवरस्ततः शीघ्रं विनिर्ययौ । अथापश्यत्परं तत्र पुरुषं शयने स्थितम् ॥	४२
पाण्डुरेण महार्हेण शयनासनवेश्मना । शेते स पुरुषस्तत्र पावकेनावगुण्ठितः ॥	४३
दिव्यस्त्रगनुलेपा च दिव्याभरणभूषिता । दिव्याम्बरधरा साध्वी त्रैलोक्यस्यैकभूषणम् ॥	४४
बालव्यजनहस्ता च देवी तत्र व्यवस्थिता । लक्ष्मी देवी सपद्मा वै भ्राजते लोकसुन्दरी ॥	४५
प्रविष्टः स तु रक्षेत्रो दृष्ट्वा तां चारुहासिनीम् । जिघृक्षुः सहसा साध्वीं सिंहासनसमास्थिताम् ॥	४६
निनापि सचिवैस्तत्र रावणो दुर्मतिस्तदा । हस्ते प्रहीतुमन्विच्छन्मन्मथेन वशीकृतः ॥	४७
सुप्तमाशीषिषं यद्वद्रावणः कालनोदितः । अथ सुप्तो महाबाहुः पावकेनावगुण्ठितः ॥	४८
प्रहीतुकामं तं ज्ञात्वा व्यपविद्धपटं तदा । जहासोच्चैर्भृशं देवस्तं दृष्ट्वा राक्षसाधिपम् ॥	४९
तेजसा सहसा पीतो रावणो लोट्यरावणः । कृत्तमूलो यथा शाखी निपपात महीतले ॥	५०
पतितं राक्षसं ज्ञात्वा वचनं चन्दमब्रवीत् । उत्तिष्ठ राक्षसश्रेष्ठ मृत्युस्ते नाथ विद्यते ॥	५१
प्रजापतिवरोऽस्तेन जीवसि राक्षस । गच्छ रावण विस्त्रब्धो नाधुना मरणं तव ॥	५२
लब्धघञ्जो मुहुर्नेन रावणो भयमाविशत् । एवमुक्तस्तदोत्थाय रावणो देवकण्ठकः ॥	५३
ओमहृपेणमापन्नो ह्यब्रवीत्सं महाद्युतिम् । को भवान्वीर्यसंपन्नो युगान्तानलसंनिभः ॥	५४
ब्रूहि त्वं को भवान्देव कुतो भूत्वा व्यवस्थितः । एवमुक्तस्ततो देवो रावणेन दुरात्मना ॥	५५
प्रत्युवाच हसन्देवो मेघगम्भीरया गिरा । किं ते मया दशग्रीव वध्योऽसि नचिरान्मम ॥	५६
एवमुक्तो दशग्रीवः प्राञ्जलीर्वाक्यमब्रवीत् । प्रजापतेस्तु वचनाज्ज्ञाहं मृत्युपथं गतः ॥	५७
न स जातो जनिष्यो वा मम तुल्यः सुरेष्वपि । प्रजापतिवरं यो हि लङ्घयेद्वीर्यमाश्रितः ॥	५८
न तत्र परिहारोऽस्ति प्रयत्नश्चापि दुर्बलः । त्रैलोक्ये तं न पश्यामि यो मे क्रूर्याद्वरं वृथा ॥	५९



चतुर्विंशः सर्गः ।

निवर्तमानः संहृष्टो रावणः स दुरात्मवान् । जहे पथि नरेन्द्रपिदेवदानवकन्यकाः ॥ १  
दर्शनीयां हि यां रक्षः कन्यां स्त्रीं वाथ पश्यति । हत्वा बन्धुजनं तस्या विमाने तां हरोध सः ॥ २  
एवं पन्नगकन्याश्च नाक्षसासुरमानुषीः । यक्षदानवकन्याश्च विमाने सोऽध्यरोपयत् ॥ ३  
ता हि सर्वाः समं दुःखान्मुमुचुर्यापजं जलम् । तुल्यमदयर्चिषां तत्र शोकाग्निभयसंभवम् ॥ ४  
ताभिः सर्वानवद्याभिर्नदीभिरिव सागरः । आपूरितं विमानं तद्भयशोकाशिवाश्रुभिः ॥ ५  
नागगन्धर्वकन्याश्च महर्षितनयाश्च याः । दैत्यदानवकन्याश्च विमाने शतशोऽरुदन् ॥ ६  
दीर्घकेश्यः सुचार्वङ्गः पूर्णचन्द्रनिभाननाः । पीनस्तनतटा मध्ये वज्रवेदिसमप्रभाः ॥ ७  
रथकूबरसंकाशैः श्रोणीदेशैर्मनोहराः । स्त्रियः सुराङ्गनाप्रख्या निष्टकनकप्रभाः ॥ ८  
शोकदुःखभयत्रस्ता विह्वलाश्च सुमध्यमाः । तासां निःश्वासवातेन सर्वतः संप्रदीपितम् ॥ ९  
अग्निहोत्रमिवाभाति संनिरुद्धाग्नि पुष्पकम् । दशग्रीववशं प्राप्तास्तास्तु शोकाकुलाः स्त्रियः ॥ १०  
दीनवक्त्रेक्षणाः श्यामा मृग्यः गिहवशा इव । काचिच्चिन्तयती तत्र किं नु मां भक्षयिष्यति ॥ ११  
काचिद्ध्वयौ सुदुःखार्ता अपि मां मारयेदयम् । इति मातुः पितृन्स्मृत्वा भर्तृन्भ्रातृन्स्तथैव च ॥ १२  
दुःखशोकसमाविष्टा विलेपुः सहिताः स्त्रियः । कथं नु खलु मे पुत्रो भविष्यति मया विना ॥ १३  
कथं माता कथं भ्राता निमग्नाः शोकसागरे । हा कथं नु करिष्यामि भर्तृस्तत्सादृहं विना ॥ १४  
मृत्यो प्रसादयामि त्वां नय मां दुःखभागिनीम् । किं नु तद्दृष्टुं कर्म पुरा देहान्तरे कृतम् ॥ १५  
एवं स दुःखिताः सर्वाः पतिताः शोकसागरे । न खल्विदानीं पश्यामो दुःखस्यास्यान्तमात्मनः ॥ १६  
अहो धिक्कानुपं लोकं नास्ति खल्वधमः परः । यद्दुर्वला बलवता भर्तारो रावणेन नः ॥ १७  
सूर्येणोदयता काले नक्षत्राणीव नाशिताः । अहो सुबलवद्रथो बधोपायेषु रज्यते ॥ १८

अथ लङ्कागतेन हतभर्तृकायाः स्वसुराश्चाराणम्—निवर्तमान इति ॥ १ ॥ रक्षः इति संबुद्धिः । कन्याऽनूढा । स्त्री सभर्तृका ॥ २ ॥ ३ ॥ अदयर्चिषां तुल्यं शोकाग्निना भयेन च संभवो यस्य तद्वापजं जलं मुमुचुः ॥ ४ ॥ भयं शोकः । अशि- वाश्रु दुःखाश्रु च यासां ताभिर्हिमानमापूरितम् । नदीभिः सा- गर इव ॥ ५ ॥ ६ ॥ वज्रयुता वेदिर्वज्रवेदिस्तन्मध्यसम- प्रभाः । मध्यभागे इति भावः । यद्वा वज्रतुल्यवर्णा वेदिः पी-

तवर्णा भ्रमरिकातिसूक्ष्मकटिपदपदविशेषान्मन्मथ्येस्यादिरर्थः ॥ ७ ॥ ८ ॥ ९ ॥ संनिरुद्धा अग्नयो यस्मिन्नादशमग्निहोत्रमग्निकु- ण्डमिव पुष्पकं भाति ॥ १० ॥ चिन्तयती । चिन्तयन्ती बभूवेति शेषः ॥ ११ ॥ १२ ॥ १३ ॥ तस्माद्भर्तृविना- कृताहं कथं नु करिष्यामि । एतदानकूल्यमिति शेषः ॥ १४ ॥ १५ ॥ १६ ॥ नास्त्यधमः परः । मानुषाणोकादिति शेषः । तत्रैव हेतुः—यद्दुर्वला इति ॥ १७ ॥ १८ ॥ बधोपायेषु

अमरोऽहं सुरश्रेष्ठ तेन मां नाविशद्भयम् । अथापि च भवेन्मृत्युस्त्वद्वस्तान्नान्यतः प्रभो ॥ ६०  
यशस्यं श्लाघनीयं च त्वद्वस्तान्मरणं मम । अथास्य गात्रे संपदयदावणो भीमविक्रमः ॥ ६१  
तस्य देवस्य सकलं त्रैलोक्यं सचराचरम् । आदित्या मरुतः साध्या वसवोऽथाश्विनावपि ॥ ६२  
रुद्राश्च पितरश्चैव यमो वैश्रवणस्तथा । समुद्रा गिरयो नद्यो वेदा विशाखयोऽग्नयः ॥ ६३  
द्रष्टास्तारागणा व्योम सिद्धा गन्धर्वचारणाः । महर्षयो वेदविदो गरुडोऽथ भुजंगमाः ॥ ६४  
ये चान्ये देवतामङ्गाः संस्थिता दैत्यराक्षसाः । गात्रेषु शयनस्थस्य दृश्यन्ते रक्ष्ममूर्तेयः ॥ ६५  
आह रामोऽथ धर्मोऽमा ह्यगस्त्यं मुनिमत्तमम् । द्वीपस्थः पुरुषः कोऽसौ तिस्रः कोऽयस्तु काश्च ताः ॥ ६६  
शयानः पुरुषः कोऽसौ दैत्यदानवदर्पहा । रामस्य वचनं श्रुत्वा ह्यगस्त्यो वाक्यमब्रवीत् ॥ ६७  
श्रूयतामभिधास्यामि देवदेव सनातन । भगवान्कपिलो नाम द्वीपस्थो नर उच्यते ॥ ६८  
ये तु तुल्यन्ति वै तत्र स्वरास्ते तस्य भीमतः । तुल्यतेजःप्रभावास्ते कपिलस्य नरस्य वै ॥ ६९  
नामो कुड्मेन दृष्टस्तु राक्षसः पापनिश्चयः । न बभूव तदा तेन भस्मसाद्भान रावणः ॥ ७०  
खिन्नगात्रो नगप्रख्यो रावणः पतितो भुवि । वाक्शरैस्तं विभेदाशु रहस्यं पिशुनो यथा ॥ ७१  
अथ दीर्घेण कालेन लब्धसंज्ञः स राक्षसः । आजगाम महातेजा यत्र ते सचिवाः स्थिताः ॥ ७२  
इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तः पञ्चमः सर्गः ॥ ५ ॥



अहो दुर्वृत्तमास्थाय नात्मानं वै जुगुप्सते । सर्वथा सदृशस्तावद्विक्रमोऽस्य दुरात्मनः ॥	१९
इदं त्वसदृशं कर्म परदारभिमर्शनम् । यस्मादेव परक्यासु रमते राक्षसाधमः ॥	२०
तस्माद्वै स्त्रीकृतेनैव घथं प्राप्स्यति दुर्मतिः । सतीभिर्वरनारीभिरेवं वाक्येऽभ्युदीरिते ॥	२१
नेदुर्दुन्दुभयः खस्थाः पुष्पवृष्टिः पपात च । शप्तः स्त्रीभिः स तु समं हतौजा इव निष्प्रभः ॥	२२
पतिव्रताभिः साध्वीभिर्वभूव विमना इव । एवं विलपितं तासां शृण्वन्राक्षसपुंगवः ॥	२३
प्रविवेश पुरीं लङ्कां पूज्यमानो निशाचरैः । एतस्मिन्नन्तरे घोरा राक्षसी कामरूपिणी ॥	२४
सहसा पतिता भूमौ भगिनी रावणस्य सा । तां स्वसारं समुत्थाप्य रावणः परिसान्त्वयन् ॥	२५
अग्रवीत्किमिदं भद्रे वक्तुकामासि मां द्रुतम् । सा बाष्पपरिरुद्धाक्षी रक्ताक्षी वाक्यमब्रवीत् ॥	२६
कृतास्मि विधवा राजंस्त्वया बलवता बलात् । एते राजंस्त्वया वीर्यादैत्या विनिहता रणे ॥	२७
कालकेया इति ख्याताः सहस्राणि चतुर्दश । प्राणेभ्योऽपि गरीयान्मे तत्र भर्ता महाबलः ॥	२८
सोऽपि त्वया हतस्तात रिपुणा भ्रातृगन्धिना । त्वयास्मि निहता राजन्स्वयमेव हि बन्धुना ॥	२९
राजन्वैधव्यशब्दं च भोक्ष्यामि त्वत्कृतं ह्यहम् । ननु नाम त्वया रक्ष्यो जामाता समरेष्वपि ॥	३०
स त्वया निहतो युद्धे स्वयमेव न लज्जसे । एवमुक्तो दशग्रीवो भगिन्या क्रोशमानया ॥	३१
अग्रवीत्सान्वयित्वा तां सामपूर्वमिदं वचः । अलं वत्से रुदित्वा ते न मेतव्यं च सर्वशः ॥	३२
दानमानप्रसादैस्त्वां तोषयिष्यामि यत्नतः । युद्धप्रमत्तो व्याक्षितो जयकाङ्क्षी क्षिपञ्शरान् ॥	३३
नाहमज्ञासिपं युध्यन्स्वान्परान्वापि संयुगे । जामातरं न जाने स्म प्रहरन्युद्धदुर्मदः ॥	३४
वेनासौ निहतः संख्ये मया भर्ता तव स्वसः । अस्मिन्काले तु यत्प्राप्तं तत्करिष्यामि ते हितम् ॥	३५
भ्रातुरैश्वर्ययुक्तस्य खरस्य वस पार्श्वतः । चतुर्दशानां भ्राता ते सहस्राणां भविष्यति ॥	३६
प्रभुः प्रयाणे दाने च राक्षसानां महाबलः । तत्र मातृष्वसेयस्ते भ्रातायं वै खरः प्रभुः ॥	३७
भविष्यति तवादेशं सदा कुर्वन्निशाचरः । शीघ्रं गच्छत्वयं वीरो दण्डकान्परिरक्षितुम् ॥	३८
दूषणोऽस्य बलाध्यक्षो भविष्यति महाबलः । तत्र ते वचनं शूरः करिष्यति तदा खरः ॥	३९
रक्षसां कामरूपाणां प्रभुरेव भविष्यति । एवमुक्त्वा दशग्रीवः सैन्यमस्यादिदेश ह ॥	४०
चतुर्दश सहस्राणि रक्षसां वीर्यशालिनाम् । स तैः परिवृतः सर्वे राक्षसैर्घोरदर्शनैः ॥	४१
आगच्छत खरः शीघ्रं दण्डकानकुतोभयः । स तत्र कारयामास राज्यं निहतकण्टकम् ।	
सा च शूर्पणखा तत्र न्यवसद्दण्डके वने ॥	४२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुर्विंशः सर्गः ॥ २४ ॥

वधसंपादकेषूपायेषु शस्त्रघातादिषु ॥ १८ ॥ जुगुप्सते निन्द-  
ति । अस्य विक्रमः सर्वथा सदृशो योग्यः । तपःसंपादितभ-  
गवत्प्रसादस्येति शेषः ॥ १९ ॥ परक्यासु परकीयासु ॥ २०  
॥ २१ ॥ २२ ॥ २३ ॥ २४ ॥ २५ ॥ भद्रे मे मह्यं किं द्रुतं  
वक्तुकामासि । एवं वदता विद्युज्जिह्वबधोऽपि विशिष्य न ज्ञायत  
इति सूच्यते ॥ २६ ॥ २७ ॥ २८ ॥ यतो मे भर्ता हतः,  
अतोऽहं बन्धुना त्वया स्वयमेव हतास्मि ॥ २९ ॥ नन्विति  
पृथक्पदे । जामाता नाम समरेष्वपि रक्ष्यो ननु । काङ्क्षः ।  
रक्ष्य एवेत्यर्थः ॥ ३० ॥ ३१ ॥ न-भेतव्यं च सर्वशः ।

बान्धवादिभ्योऽपि मा भैषीः । खरं चरेत्यर्थ इति तीर्थः ॥ ३२  
॥ ३३ ॥ ३४ ॥ अस्मिन्काले तु यत्प्राप्तम् । कर्तव्यत्वेनेति  
शेषः ॥ ३५ ॥ भ्रातुर्मातृष्वसेयस्य खरस्य समीपे पार्श्वतो  
वस । तत्समीपे वसेत्यर्थः । मम राज्यपारवश्येन त्वत्समानने-  
ऽवकाशाभाव इति भावः ॥ ३६ ॥ प्रयाणे प्रेषणे दानेऽन्व-  
त्वादिदाने प्रभुस्ते भ्रातेत्यन्वयः ॥ ३७ ॥ तवादेशं सदा कुर्व-  
न्भविष्यति ॥ ३८ ॥ ३९ ॥ ४० ॥ ४१ ॥ ४२ ॥ इति  
श्रीरामाभिरामे श्रीरामीये रामायणतिळके वाल्मीकीय  
आदिकाव्य उत्तरकाण्डे चतुर्विंशः सर्गः ॥ २४ ॥



पञ्चविंशः सर्गः ।

स तु दत्त्वा दशग्रीवो बलं घोरं खरस्य तत् । भगिनीं च समाश्वस्य हृष्टः स्वस्थतरोऽभवत् ॥ १  
 ततो निकुम्भिला नाम लङ्कोपवनमुत्तमम् । तद्राक्षसेन्द्रो बलवान्प्रविवेश सहानुगः ॥ २  
 ततो यूपशताकीर्णं सौम्यचैत्योपशोभितम् । ददर्श विष्टितं यज्ञं श्रिया संप्रज्वलभिव ॥ ३  
 ततः कृष्णाजिनधरं कमण्डलुशिखाध्वजम् । ददर्श स्वसुतं तत्र मेघनादं भयावहम् ॥ ४  
 तं समासाद्य लङ्केशः परिष्वज्याथ बाहुभिः । अत्रवीत्किमिदं वत्स वर्तसे ब्रूहि तत्त्वतः ॥ ५  
 उशना त्वब्रवीत्तत्र यज्ञसंपत्समृद्धये । रावणं राक्षसश्रेष्ठं द्विजश्रेष्ठो महातपाः ॥ ६  
 अहमाख्यामि ते राजञ्छ्रूयतां सर्वमेव तत् । यज्ञास्ते सप्त पुत्रेण प्राप्तास्ते बहुविस्तराः ॥ ७  
 अग्निष्टोमोऽश्वमेधश्च यज्ञो बहुसुवर्णकः । राजसूयस्तथा यज्ञो गोमेधो वैष्णवस्तथा ॥ ८  
 माहेश्वरे प्रवृत्ते तु यज्ञे पुंभिः सुदुर्लभे । वरांस्ते लब्धवान्पुत्रः साक्षात्पशुपतेरिह ॥ ९  
 कामगं स्यन्दनं दिव्यमन्तरिक्षचरं ध्रुवम् । मायां च तामसीं नाम यया संपद्यते तमः ॥ १०  
 एतया किल सङ्ग्रामे मायया राक्षसेश्वर । प्रयुक्तया गतिः शक्या नहि ज्ञातुं सुरासुरैः ॥ ११  
 अक्षयाविषुधी बाणैश्चापं चापि सुदुर्जयम् । अस्त्रं च बलवद्राजञ्छत्रुविध्वंसनं रणे ॥ १२  
 एतान्सर्वान्वराल्लब्ध्वा पुत्रस्तेऽयं दशानन । अद्य यज्ञसमाप्तौ च त्वां दिदृक्षन्स्थितो ह्यहम् ॥ १३  
 ततोऽब्रवीद्दशग्रीवो न शोभनमिदं कृतम् । पूजिताः शत्रवो यस्माद्भव्यैरिन्द्रपुरोगमाः ॥ १४  
 एहीदानीं कृतं यद्धि सुकृतं तन्न संशयः । आगच्छ सौम्य गच्छामः स्वमेव भवनं प्रति ॥ १५  
 ततो गत्वा दशग्रीवः सपुत्रः सविभिषणः । स्त्रियोऽवतारयामास सर्वास्ता बाष्पगद्गदाः ॥ १६  
 लक्ष्मिण्यो रत्नभूताश्च देवदानवरक्षसाम् । तस्य तासु मतिं ज्ञात्वा धर्मात्मा वाक्यमब्रवीत् ॥ १७  
 ईदृशैस्त्वं समाचारैर्यशोर्थकुलनाशनैः । धर्षणं प्राणिनां ज्ञात्वा स्वमतेन विचेष्टसे ॥ १८  
 ज्ञातींस्तान्धर्षयित्वेमास्त्वयानीता वराङ्गनाः । त्वामतिक्रम्य मधुना राजन्कुम्भीनसी हता ॥ १९  
 राघवस्त्वब्रवीद्वाक्यं मावगच्छामि किं त्विदम् । कोऽयं यस्तु त्वयाख्यातो मधुरित्येव नामतः २०  
 विभीषणस्तु संक्रुद्धो भ्रातरं वाक्यमब्रवीत् । श्रूयतामस्य पापस्य कर्मणः फलमागतम् ॥ २१  
 मातामहस्य योऽस्माकं ज्येष्ठो भ्राता सुमालिनः । माल्यवानिति विख्यातो वृद्धः प्राज्ञो निशाचरः २२  
 पिता ज्येष्ठो जनन्या नो ह्यस्माकं चार्यकोऽभवत् । तस्य कुम्भीनसी नाम दुहितुर्दुहिताभवत् ॥ २३  
 मातृष्वसुरथास्माकं सा च कन्यानलोद्भवा । भवत्यस्माकमेवैषा भ्रातॄणां धर्मतः स्वसा ॥ २४  
 सा हता मधुना राजन्राक्षसेन बलीयसा । यज्ञप्रवृत्ते पुत्रे तु मयि चान्तर्जलोषिते ॥ २५

स खिति ॥ १ ॥ निकुम्भिला लङ्कापश्चिमद्वारदेशवर्तिकर्म-  
 सिद्धिहेतुभूतं काननम् ॥ २ ॥ चैत्यं देवायतनम् । विष्टितं  
 प्रवृत्तम् ॥ ३ ॥ कमण्डलुः शिखाध्वजो दण्डश्च यस्य तम् ।  
 अर्शआयजन्तम् । दण्डकमण्डलुयुक्तमित्यर्थः । अनेन ब्रह्मचर्यं  
 सूचितम्, न तु ब्रह्मचर्याश्रमः । अग्निष्टोमयाजिलस्यानुपदेमेव  
 वक्ष्यमाणत्वात् ॥ ४ ॥ ५ ॥ उशना लव्रवीदिति । पुत्रस्य  
 यजमानत्वेन मौनित्वात्सोऽवददिति भावः । यज्ञसंपत्समृद्धये  
 यजमानस्य मौनात्यागेन तत्समृद्धिर्भवति ॥ ६ ॥ ते प्रसिद्धा-  
 स्ते सप्त यज्ञाः ॥ ७ ॥ तदेवाह—अग्निष्टोम इति ॥ ८ ॥  
 पशुपते रुद्रात् ॥ ९ ॥ १० ॥ ११ ॥ १२ ॥ पुत्रोऽहं च  
 त्वां दिदृक्षन्स्थितः ॥ १३ ॥ न शोभनं कृतमित्यत्र हेतुः—  
 पूजिता इति । तपसैव ब्रह्मादयो देवास्तोषणीयाः, न लि-  
 न्नादिप्रीणनोपेतयागेनेति भावः ॥ १४ ॥ यत्कृतं तत्कृतमेव ।  
 अकर्तुमशक्यत्वादतः परं मा कुर्विति भावः ॥ १५ ॥ १६ ॥  
 लक्ष्मिण्यः सुलक्षणयुक्ताः । रत्नभूता उत्तमवस्तुभूताः ॥ १७ ॥

ज्ञात्वा तेषां पापजनकत्वं ज्ञात्वापि स्वमतेनोद्धतधर्मन्याय-  
 मर्यादया । स्वेच्छयेत्यर्थः ॥ १८ ॥ ताञ्ज्ञातीनानीतस्त्रीबन्धून्  
 ॥ १९ ॥ नावगच्छामि नेमं वृत्तान्तं जानामि । किं त्विदं  
 कथं संपन्नम् ॥ २० ॥ अस्य पापस्य कर्मणः परदारग्रहण-  
 रूपस्य फलं स्वीयस्वसुर्मध्वसुरेण बलाद्वरणरूपम् ॥ २१ ॥ २२ ॥  
 भार्यको मातामहः ॥ २३ ॥ अत्रेदं बोध्यम्—असन्मा-  
 तामहस्य सुता कैकसी, तज्ज्येष्ठा भगिनी पुष्पोत्कटा, कनिष्ठा  
 कुम्भीनसीति पूर्वमुक्तम् । सुमालिभ्राता मात्यवानसन्मातु-  
 र्य्येष्ठः पितेत्यस्माकमार्यकः सः । तस्य कन्यानला तत्कन्या  
 कुम्भीनसी सुमात्यपस्यभूतकुम्भीनस्या अन्या इति । सा च  
 कुम्भीनस्यस्माकं मातृष्वसुः कन्या भवति । अनलाया अस-  
 त्कनिष्ठमातृत्वात्, अत एषा शूर्पणखावदनलाकन्या कुम्भी-  
 नसी धर्मतो न्यायतः स्वसा भवति ॥ २४ ॥ यज्ञप्रवृत्ते तेन  
 दीक्षावत्त्वाद्युद्धप्रवृत्तिनिवारणम् । 'यज्ञप्रमत्ते' इति पाठे यज्ञेन  
 प्रमत्ते खगद्वह्न्यविस्मृतिमति । अन्तर्जलोषिते । तपोर्यमिति



कुम्भकर्णो महाराज निद्रामनुभवत्यथ । निहत्य राक्षसश्रेष्ठानमात्यानिह संमतान् ॥	२६
धर्ययित्वा हता राजन्गुमाप्यन्तःपुरे तव । श्रुत्वापि तन्महाराज क्षान्तमेव हतो न सः ॥	२७
यस्मादवश्यं दातव्या कन्या भर्त्रे हि भ्रातृभिः । तदेतत्कर्मणो ह्यस्य फलं पापस्य दुर्मतेः ॥	२८
अस्मिन्नेवाभिसंप्राप्तं लोके विदितमस्तु ते । विभीषणवचः श्रुत्वा राक्षसेन्द्रः स रावणः ॥	२९
दौरात्म्येनात्मनोद्धूतस्तप्ताम्भा इव सागरः । ततोऽब्रवीदशग्रीवः क्रुद्धः संरक्तलोचनः ॥	३०
कल्प्यतां मे रथः शीघ्रं शूराः सर्जामवन्तु नः । भ्राता मे कुम्भकर्णश्च ये च मुख्या निशाचराः ॥	३१
वाहनान्यधिरोहन्तु नानाप्रहरणायुधाः । अद्य तं समरे हत्वा मधुं रावणनिर्भयम् ॥	३२
सुरलोकं गमिष्यामि युद्धाकाङ्क्षी सुहृद्वृतः । अश्वौहिणीसहस्राणि चत्वार्यश्याणि रक्षसाम् ॥	३३
नानाप्रहरणान्याशु निर्ययुर्युद्धकाङ्क्षिणाम् । इन्द्रजित्वप्रतः सैन्यात्सैनिकान्परिगृह्य च ॥	३४
जगाम रावणो मध्ये कुम्भकर्णश्च पृष्ठतः । विभीषणश्च धर्मात्मा लङ्कायां धर्ममाचरन् ॥	३५
शेषाः सर्वे महाभागा ययुर्मधुपुरं प्रति । खरैरुष्ट्रैर्हयैर्दीप्तैः शिशुमारैर्महोरगैः ॥	३६
राक्षसाः प्रययुः सर्वे कृत्वाकाशं निरन्तरम् । दैत्याश्च शतशस्तत्र कृतवैराश्च दैवतैः ॥	३७
रावणं प्रेक्ष्य गच्छन्तमन्वगच्छन्निह पृष्ठतः । स तु गत्वा मधुपुरं प्रविश्य च दशाननः ॥	३८
न ददर्श मधुं तत्र भगिनीं तत्र दृष्टवान् । सा च प्रह्लाजलिभूत्वा शिरसा चरणौ गता ॥	३९
तस्य राक्षसराजस्य त्रस्ता कुम्भीनसी तदा । तां समुत्थापयामास न भेतव्यमिति ब्रुवन् ॥	४०
रावणो राक्षसश्रेष्ठः किं चापि करवाणि ते । साब्रवीद्यदि मे राजन्प्रसन्नस्त्वं महाभुज ॥	४१
भर्तारं न ममेहाद्य हन्तुर्महसि मानद । नहीदृशं भयं किञ्चित्कुलस्त्रीणामिहोच्यते ॥	४२
भयानामपि सर्वेषां वैधव्यं व्यसनं महत् । सत्यवाग्भव राजेन्द्र मामवेशस्व याचतीम् ॥	४३
त्वयाप्युक्तं महाराज न भेतव्यमिति स्वयम् । रावणस्त्वब्रवीद्धृष्टः स्वसारं तत्र संस्थिताम् ॥	४४
क चासौ तव भर्ता वै मम शीघ्रं निवेद्यताम् । सह तेन गमिष्यामि सुरलोकं जयाय हि ॥	४५
तव कारुण्यसौहार्दान्नित्युत्तोऽस्मि मधोर्वधात् । इत्युक्ता सा समुत्थाप्य प्रसुप्तं तं निशाचरम् ॥	४६
अब्रवीत्संप्रहृष्टेव राक्षसी सा पतिं वचः । एष प्राप्तो दशग्रीवो मम भ्राता महाबलः ॥	४७
सुरलोकजयाकाङ्क्षी साहाय्ये त्वां वृणोति च । तदस्य त्वं सहायार्थं सवन्धुर्गच्छ राक्षस ॥	४८
स्निग्धस्य भजमानस्य युक्तमर्थाय कल्पितुम् । तस्यास्तद्वचनं श्रुत्वा तथैत्याह मधुर्वचः ॥	४९
ददर्श राक्षसश्रेष्ठं यथान्यायमुपेत्य सः । पूजयामास धर्मेण रावणं राक्षसाधिपम् ॥	५०
प्राप्य पूजां दशग्रीवो मधुप्रेदमनि वीर्यवान् । तत्र चैकां निशामुप्य गमनायोपचक्रमे ॥	५१
ततः कैलासमासाद्य शैलं वैश्रवणालयम् । राक्षसेन्द्रो महेन्द्राभः सेनामुपनिवेशयत् ॥	५२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चविंशः सर्गः ॥ २५ ॥

।षः ॥ २५ ॥ सहसंमतान् । प्रसिद्धान्स्थितांश्चेत्यर्थः ॥ २६ ॥  
मधोः स्वर्गहरणं श्रुत्वाप्यस्माभिः क्षान्तमेव, न तु स हतः  
॥ २७ ॥ कुतस्तत्राह—यस्मादिति । भ्रातृभिरिति गुरुपरम् ।  
तदेतद्वाद्यादिन्यायविधिं विना बलात्कन्याहरणरूपम् । अस्य  
कर्मणः परदारहरणरूपस्य पापस्य ॥ २८ ॥ अस्मिन्नेवास्मिन्क्षण  
एव । अभिसंप्राप्तं फलत्वेन प्राप्तं ते इदं कर्म तत्कालं तत्फल-  
प्राप्तिश्च लोके विदितमस्तु । परदारहरणस्य झटिति फल-  
वतेति ज्ञात्वा लोकस्ततो निवर्त्यत इति भावः ॥ २९ ॥  
आत्मना ह्येन दौरात्म्येनोद्धूतः पीडितस्तप्ताम्भाः सागर इव  
जातः । अतितप्तो जात इत्यर्थः ॥ ३० ॥ ३१ ॥ रावणनि-  
र्भयं रावणाभिर्भयम् ॥ ३२ ॥ अध्याणि मुख्यानि ॥ ३३ ॥ सै-  
न्यादप्रतः सर्वसैन्यस्य पुरस्तात्सेनासमवेताः सैनिकास्तान्प-

रिगृह्य ययां ॥ ३४ ॥ कुम्भकर्णस्तद्दिने देवालब्धजागरो युद्धाय  
निर्गत इति बोध्यम् । लङ्कायां धर्ममाचरन् । तत्रैव  
स्थित इत्यर्थः ॥ ३५ ॥ ३६ ॥ ३७ ॥ ३८ ॥ प्रह्लाजलिः  
कृतनम्रत्वचिहाजलिः ॥ ३९ ॥ तां पापपतितां स्वसारं  
कुम्भीनसीमुत्थापयामास ॥ ४० ॥ किं चापीति । अन्यदपि  
प्रियमित्यर्थः ॥ ४१ ॥ ईदृशं भयं भर्तृवधसमानम् ॥ ४२  
॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ अर्थाय प्र-  
योजनाय कल्पयितुं साहाय्यं संपादयितुं युक्तम् । स्निग्धस्य  
मदपेक्षया त्वयि स्निग्धस्य । भजमानस्य त्वयि जामातृभावं भ-  
जतः ॥ ४९ ॥ यथान्यायमुपचारपूर्वम् ॥ ५० ॥ ५१ ॥ ५२ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये उत्तरकाण्डे पञ्चविंशः सर्गः ॥ २५ ॥



षड्विंशः सर्गः ।

स तु तत्र दशग्रीवः सह सैन्येन वीर्यवान् । अस्तं प्राप्ते दिनकरे निवासं समरोचयत् ॥ १  
 उदिते विमले चन्द्रे तुल्यपर्वतवर्चसि । प्रसुप्तं सुमहत्सैन्यं नानाप्रहरणायुधम् ॥ २  
 रावणस्तु महावीर्यो निषण्णः शैलमूर्धनि । स ददर्श गुणांस्तत्र चन्द्रपादपशोभितान् ॥ ३  
 कर्णिकारवनैर्दीप्तैः कदम्बवकुलैस्तथा । पद्मिनीभिश्च फुल्लभिर्मन्दाकिन्या जलैरपि ॥ ४  
 चम्पकाशोकपुंनागमन्दारतरुभिस्तथा । चूतपाटललोध्रैश्च प्रियङ्गुवर्जुनकेतकैः ॥ ५  
 तगरैर्नारिकैरैश्च प्रियालपनसैस्तथा । एतैरन्यैश्च तरुभिरुद्भासितवनान्तरे ॥ ६  
 किंनरा मदनेनार्ता रक्ता मधुरकण्ठिनः । समं संप्रजगुर्यत्र मनस्तुष्टिविवर्धनम् ॥ ७  
 विद्याधरा मदक्षीया मदरक्तान्तलोचनाः । योषिद्भिः सह संक्रान्ताश्चिक्रीडुर्जहृषुश्च वै ॥ ८  
 घण्टानामिव संनादः शुश्रुवे मधुरस्वनः । अप्सरोगणसङ्घानां गायतां धनदालये ॥ ९  
 पुष्पवर्षाणि मुञ्चन्तो नगाः पवनताडिताः । शैलं तं वासयन्तीव मधुमाधवगन्धिनः ॥ १०  
 मधुपुष्परजःपृक्तं गन्धमादाय पुष्कलम् । प्रववौ वर्धयन्कामं रावणस्य सुखोऽनिलः ॥ ११  
 गेयात्पुष्पसमृद्ध्या च शैत्याद्वायोर्गिरेर्गुणात् । प्रवृत्तायां रज्यां च चन्द्रस्योदयेन च ॥ १२  
 रावणः स महावीर्यः कामस्य वशमागतः । विनिःश्वस्य विनिःश्वस्य शशिनं समवेक्षत ॥ १३  
 एतस्मिन्नन्तरे तत्र दिव्याभरणभूषिता । सर्वाप्सरोवरा रम्भा पूर्णचन्द्रनिभानना ॥ १४  
 दिव्यचन्दनलिप्ताङ्गी मन्दारकृतमूर्धजा । दिव्योत्सवकृतारम्भा दिव्यपुष्पविभूषिता ॥ १५  
 चक्षुर्भनोहरं पीनं मेखलादामभूषितम् । समुद्रहन्ती जघनं रतिप्राभृतमुत्तमम् ॥ १६  
 कृतैर्विशेषकैराद्रैः पडर्तुकुसुमोद्भवैः । वभावन्यतमेव श्रीः कान्तिश्रीद्युतिकीर्तिभिः ॥ १७  
 नीलं सतोयमेघाभं वस्त्रं समवगुण्ठिता । यस्या वक्त्रं शशिनिभं भ्रुवौ चापनिभे शुभे ॥ १८  
 ऊरू करिकराकारौ करौ पल्लवकोमलौ । सैन्यमध्येन गच्छन्ती रावणेनोपलक्षिता ॥ १९  
 तां समुत्थाय गच्छन्तीं कामवाणवशं गतः । करे गृहीत्वा लज्जन्तीं स्मयमानोऽभ्यभाषत ॥ २०  
 क्व गच्छसि वरारोहे कां सिद्धिं भजसे स्वयम् । कस्याभ्युदयकालोऽयं यस्त्वां समुपभोक्ष्यते ॥ २१  
 त्वदाननरसस्याद्य पद्मोत्पलसुगन्धिनः । सुधामृतरसस्येव कोऽद्य तृप्तिं गमिष्यति ॥ २२  
 स्वर्णकुम्भनिभौ पीनौ शुभौ भीरु निरन्तरौ । कस्योरस्थलसंस्पर्शं दास्यतस्ते कुचाविमौ ॥ २३  
 सुवर्णचक्रप्रतिमं स्वर्णदामचितं पृथु । अध्यारोक्ष्यति कस्तेऽद्य जघनं स्वर्गरूपिणम् ॥ २४  
 मद्भिः शिष्टः पुमान्कोऽद्य शक्रो विष्णुरथाश्विनौ । मामतीत्य हि यच्च त्वं यासि भीरु न शोभनं ॥ २५  
 विश्रम त्वं पृथुश्रोणि शिलातलमिदं शुभम् । त्रैलोक्ये यः प्रभुश्चैव मदन्यो नैव विद्यते ॥ २६  
 तदेवं प्राञ्जलिः प्रहो याचते त्वां दशाननः । भर्तुर्भर्ता विधाता च त्रैलोक्यस्य भजस्व माम् ॥ २७

अथ रावणस्य नलकूबरशापप्राप्तिः—स तु तत्रेति ॥ १ ॥  
 तुल्यपर्वतवर्चसि खनिविष्टकैलासपर्वततुल्यप्रमे ॥ २ ॥ गु-  
 णान्कैलासपर्वतीयसकलकामभोगार्हधर्मान् ॥ ३ ॥ पद्मिन्यः  
 सरांसि । तासां फुल्लं तत्कालोचितविकासवत्कङ्कारादिभि-  
 र्बोध्यम् ॥ ४ ॥ ५ ॥ ईदृशे वनान्तरे प्रजगुरित्यन्वयः ॥ ६ ॥  
 रक्ता रागयुक्ताः । मधुरकण्ठिनो मधुरकण्ठध्वनयः । समम् ।  
 स्वकीभिरिति शेषः । यत्र कैलासे ॥ ७ ॥ ८ ॥ ९ ॥ वासय-  
 न्यविवासयन्ति सुगन्धं कुर्वन्ति । मधुमाधवगन्धिनो वसन्ती-  
 यसर्वपुष्पसुगन्धयः ॥ १० ॥ मधुना मकरन्देन । पुष्परजसा  
 पृक्तं मिलितम् ॥ ११ ॥ १२ ॥ १३ ॥ १४ ॥ मन्दारेति । मन्दारैः  
 कल्पवृक्षकुसुमैः कृतालंकारा मूर्धजाः कचा यस्याः सा । दिव्यो-  
 त्सवाय दिव्यरतये कृत आरम्भो गमनरूपो यया ॥ १५ ॥  
 रतिप्राभृतं रस्युपायनभूतम् ॥ १६ ॥ विशेषकैर्हरिचन्दनादिक-

लितैः कपोलादिषु चित्रकैः । पडर्तुकुसुमोद्भवैः गुण आर्षः ।  
 पङ्क्तुकुसुमकल्पितैरलंकारैः । कान्ता प्रत्यवयवशोभारूपसौ-  
 न्द्र्येण । श्रियाभरणसंपदा । द्युत्या लावण्यः कीर्त्या च । अ-  
 न्यतमा । स्वार्थे तमः । अन्या श्रीरिव लक्ष्मीरिव बभावित्यर्थः  
 ॥ १७ ॥ समवगुण्ठिता प्रावृतवती ॥ १८ ॥ १९ ॥ गच्छन्तीं  
 तां समुत्थाय करे गृहीत्वाभ्यभाषतेत्यन्वयः ॥ २० ॥ कां  
 सिद्धिं कस्य संभोगसिद्धिम् ॥ २१ ॥ आननरसस्य अधराम्-  
 तेनेत्यर्थः ॥ २२ ॥ २३ ॥ स्वर्गरूपिणं स्वर्गो निरतिशयसुखं  
 तस्य रूपं यस्यास्ति । निरतिशयसुखहेतुभूतमित्यर्थः ॥ २४ ॥  
 यत्वं यासि तच्च शोभनमित्यन्वयः ॥ २५ ॥ त्रैलोक्ये यः  
 प्रभुः स्यात्स मदन्यो नैवेत्यर्थः । तेन त्रैलोक्यप्रभोर्ममान्यार्थ-  
 मुपेक्षा न युक्तेति भावः ॥ २६ ॥ त्रैलोक्यस्य भर्तुरपि भर्ता



एवमुक्ताब्रवीद्रम्भा वेपमाना कृताञ्जलिः । प्रसीद नार्हसे वक्तुमीदृशं त्वं हि मे गुरुः ॥	२८
अन्येभ्योऽपि त्वया रक्षया प्राप्नुयां धर्षणं यदि । तद्धर्मतः स्नुषा तेऽहं तत्त्वमेतदब्रवीमि ते ॥	२९
अथाब्रवीदशरीवश्चरणाधोमुखी स्थिताम् । रोमहर्षमनुप्राप्तां दृष्टमात्रेण तां तदा ॥	३०
सुतस्य यदि मे भार्या ततस्त्वं हि स्नुषा भवेः । यादमित्येव सा रम्भा प्राह रावणमुत्तरम् ॥	३१
धर्मतस्ते सुतस्याहं भार्या राक्षसपुंगव । पुत्रः प्रियतरः प्राणैर्भ्रातुर्वैश्रवणस्य ते ॥	३२
विख्यातस्त्रिषु लोकेषु नलकूबर इत्ययम् । धर्मतो यो भवेद्विप्रः क्षत्रियो वीर्यतो भवेत् ॥	३३
क्रोधाद्यश्च भवेदग्निः क्षान्त्या च वसुधासमः । तस्यास्मि कृतसंकेता लोकपालसुतस्य वै ॥	३४
तमुद्दिश्य तु मे सर्वं विभूषणमिदं कृतम् । यथा तस्य हि नान्यस्य भावो मां प्रति तिष्ठति ॥	३५
तेन सत्येन मां राजन्मोक्षमर्हस्यरिंदम । स हि तिष्ठति धर्मात्मा मां प्रतीक्ष्य समुत्सुकः ॥	३६
तत्र विप्रं तु तस्येह कर्तुं नार्हसि मुञ्च माम् । सद्गिराचरितं मार्गं गच्छ राक्षसपुंगव ॥	३७
माननीयो मम त्वं हि पालनीया तथास्मि ते । एवमुक्तो दशग्रीवः प्रत्युवाच विनीतवत् ॥	३८
स्नुषास्मि यदवोचस्त्वमेकपत्नीष्वयं क्रमः । देवलोकस्थितिरियं सुराणां शाश्वती मता ॥	३९
पतिरप्सरसां नास्ति न चैकस्त्रीपरिग्रहः । एवमुक्त्वा स तां रक्षो निवेश्य च शिलातले ॥	४०
कामभोगाभिसंरक्तो मैथुनायोपचक्रमे । सा विमुक्ता ततो रम्भा भ्रष्टमाल्यविभूषणा ॥	४१
गजेन्द्राक्रीडमथिता नदीचाकुलतां गता । लुलिताकुलकेशान्ता करवेपितपल्लवा ॥	४२
पवनेनावधूतेव लता कुसुमशालिनी । सा वेपमाना लज्जन्ती भीता करकृताञ्जलिः ॥	४३
नलकूबरमासाद्य पादयोर्निपपात ह । तदवस्थां च तां दृष्ट्वा महात्मा नलकूबरः ॥	४४
अब्रवीत्किमिदं भद्रे पादयोः पतितासि मे । सा वै निःश्वसमाना तु वेपमाना कृताञ्जलिः ॥	४५
तस्मै सर्वं यथातत्त्वमाख्यातुमुपचक्रमे । एष देव दशग्रीवः प्राप्तो गन्तुं त्रिविष्टपम् ॥	४६
तेन सैन्यसहायेन निशेयं परिणामिता । अयान्ती तेन दृष्टास्मि त्वत्सकाशमरिंदम ॥	४७
गृहीता तेन पृष्टास्मि कस्य त्वमिति रक्षसा । मया तु सर्वं यत्सत्यं तस्मै सर्वं निवेदितम् ॥	४८
काममोहाभिभूतात्मा नाश्रौषीत्तद्वचो मम । याच्यमानो मया देव स्नुषा तेऽहमिति प्रभो ॥	४९
तत्सर्वं पृष्ठतः कृत्वा बलात्तेनास्मि धर्षिता । एवं त्वमपराधं मे क्षन्तुमर्हसि सुव्रत ॥	५०
नहि तुल्यं बलं सौम्य स्त्रियाश्च पुरुषस्य हि । एतच्छ्रुत्वा तु संकुद्रस्तदा वैश्रवणात्मजः ॥	५१
धर्षणां तां परां श्रुत्वा ध्यानं संप्रविवेश ह । तस्य तत्कर्म विज्ञाय तदा वैश्रवणात्मजः ॥	५२
मुहूर्तात्क्रोधताम्राक्षस्तोयं जग्राह पाणिना । गृहीत्वा सलिलं सर्वमुपस्पृश्य यथाविधि ॥	५३
उत्ससर्ज तदा शापं राक्षसेन्द्राय दारुणम् । अकामा तेन यस्मात्त्वं बलाद्भद्रे प्रधर्षिता ॥	५४
तस्मात्स युवतीमन्यां नाकामामुपयास्यति । यदा ह्यकामां कामार्तो धर्षयिष्यति योषितम् ॥	५५
मूर्धा तु सप्तधा तस्य शकलीभविता तदा । तस्मिन्नुदाहृते शापे ज्वलिताग्निसमप्रभे ॥	५६
देवदुन्दुभयो नेदुः पुष्पवृष्टिश्च खाद्युता । पितामहमुखाश्चैव सर्वे देवाः प्रहर्षिताः ॥	५७

विधाता च तं मां भजसेत्यर्थः ॥ २७ ॥ २८ ॥ अन्ये-  
भ्योऽपि यदि धर्षणं प्राप्नुयां तदापि त्वया रक्षया । अत एव  
वक्तुं नार्हसि ॥ २९ ॥ चरणाधोमुखी चरणावलोकनेनाधोमु-  
खतया स्थिताम् ॥ ३० ॥ सुतस्य । इन्द्रजित इत्यर्थः ॥ ३१ ॥  
धर्मतः संकेतधर्मतः ॥ ३२ ॥ धर्मतो धर्मानुष्ठानविषये ॥ ३३ ॥  
कृतसंकेता कृतरतिसंकेता ॥ ३४ ॥ यथा तस्य भावो मां  
प्रति तिष्ठति तथा ममापि भावस्तं प्रति तिष्ठतीति शेषः ।  
नान्यस्य नान्यं प्रतीत्यर्थः ॥ ३५ ॥ ३६ ॥ ३७ ॥ ३८ ॥  
स्नुषास्मि यदिति । स्नुषास्मीति यदवोच इत्यर्थः । देवलोकस्थि-  
तिर्देवलोकमर्यादा ॥ ३९ ॥ इयमितीदंशब्दार्थः—पतिरिति ।

अप्सरसां नियतः पतिर्नास्ति । सुराणामप्येकाप्सरःपरिग्रहो  
भार्यात्वेन नास्तीत्यर्थः ॥ ४० ॥ विमुक्ता । संभोगानन्तरमिति  
शेषः ॥ ४१ ॥ करवेपितपल्लवा वेपितकरपल्लवा ॥ ४२ ॥ ४३  
॥ ४४ ॥ ४५ ॥ ४६ ॥ परिणामिता यापिता इहेति शेषः  
॥ ४७ ॥ अत्र सर्वपदस्य द्विरुपादानं भयवशान्न दोषाय ॥ ४८  
॥ ४९ ॥ ५० ॥ ५१ ॥ ध्यानं संप्रविवेश । एतदुकार्यः सख्यो-  
ऽसख्यो वेति जिज्ञासार्थमिति भावः ॥ ५२ ॥ सर्वमुपस्पृश्य  
चक्षुरावीन्द्रियगणं सर्वमित्यर्थः ॥ ५३ ॥ ५४ ॥ ५५ ॥  
सप्तधा तस्येति । सप्तधातुवशात्सप्तप्रकारेण । शकलीभ-  
विता । छद्म ॥ ५६ ॥ दुन्दुभिवाद्यादयः संतोषात् ॥ ५७ ॥



ज्ञात्वा लोकगतिं सर्वां तस्य मृत्युं च रक्षसः । श्रुत्वा तु स दशग्रीवस्तं शापं रोमहर्षणम् ॥ ५८  
नारीषु मैथुनीभावं नाकामास्वभ्यरोचयत् । तेन नीताः स्त्रियः प्रीतिमापुः सर्वाः पतिव्रताः ।  
नलकूबरनिर्मुक्तं शापं श्रुत्वा मनःप्रियम् ॥ ५९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षड्विंशः सर्गः ॥ २६ ॥

सप्तविंशः सर्गः ।

कैलासं लङ्घयित्वा तु ससैन्यबलवाहनः । आससाद् महातेजा इन्द्रलोकं दशाननः ॥ १  
तस्य राक्षससैन्यस्य समन्तादुपयास्यतः । देवलोकं बभौ शब्दो भिद्यमानार्णवोपमः ॥ २  
श्रुत्वा तु रावणं प्राप्तमिन्द्रश्चलित आसनात् । देवानथाब्रवीत्तत्र सर्वानेव समागतान् ॥ ३  
आदित्यांश्च वसून् रुद्रान्साध्यांश्च समरुद्रान् । सज्जा भवत युद्धार्थं रावणस्य दुरात्मनः ॥ ४  
एवमुक्तास्तु शक्रेण देवाः शक्रसमा युधि । संनह्य सुमहासत्त्वा युद्धश्रद्धासमन्विताः ॥ ५  
स तु दीनः परित्रस्तो महेन्द्रो रावणं प्रति । विष्णोः समीपमागत्य वाक्यमेतदुवाच ह ॥ ६  
विष्णो कथं करिष्यामि रावणं राक्षसं प्रति । अहोऽतिबलवद्रक्षो युद्धार्थमभिवर्तते ॥ ७  
धरप्रदानाद्वलवान्न खल्वन्येन हेतुना । तत्तु सत्यं वचः कार्यं यदुक्तं पद्मयोनिना ॥ ८  
तद्यथा नमुचिर्वृत्रो बलिर्नरकशम्बरौ । त्वद्वलं समवष्टभ्य मया दग्धास्तथा कुरु ॥ ९  
नह्यन्यो देवदेवेश त्वद्वतं मधुसूदन । गतिः परायणं चापि त्रैलोक्ये सचराचरे ॥ १०  
त्वं हि नारायणः श्रीमान्पद्मनाभः सनातनः । त्वयेमे स्थापिता लोकाः शक्रश्चाहं सुरेश्वरः ॥ ११  
त्वया सृष्टमिदं सर्वं त्रैलोक्यं सचराचरम् । त्वामेव भगवन्सर्वे प्रविशन्ति युगक्षये ॥ १२  
तदाचक्ष्व यथातत्त्वं देवदेव मम स्वयम् । असिचक्रसहायस्त्वं योऽस्यसे रावणं प्रति ॥ १३  
एवमुक्तः स शक्रेण देवो नारायणः प्रभुः । अब्रवीन्न परित्रासः कर्तव्यः श्रूयतां च मे ॥ १४  
न तावदेष दुष्टात्मा शक्यो जेतुं सुरासुरैः । हन्तुं चापि समासाद्य वरदानेन दुर्जयः ॥ १५  
सर्वथा तु महत्कर्म करिष्यति बलोत्कटः । राक्षसः पुत्रसहितो दृष्टमेतन्निर्गतः ॥ १६  
यत्तु मां त्वमभाषिष्ठा युध्यस्वेति सुरेश्वर । नाहं तं प्रतियोत्स्यामि रावणं राक्षसं युधि ॥ १७  
नाहत्वा समरे शत्रुं विष्णुः प्रतिनिवर्तते । दुर्लभश्चैव कामोऽद्य वरगुप्ताद्धि रावणात् ॥ १८  
प्रतिजाने च देवेन्द्र त्वत्समीपे शतक्रतो । भवितास्मि यथास्याहं रक्षसो मृत्युकारणम् ॥ १९  
अहमेव निहन्तास्मि रावणं सपुरःसरम् । देवता नन्दयिष्यामि ज्ञात्वा कालमुपागतम् ॥ २०  
एतत्ते कथितं तत्त्वं देवराज शचीपते । युध्यस्व विगतत्रासः सुरैः सार्धं महाबल ॥ २१  
ततो रुद्राः सहादित्या वसवो मरुतोऽश्विनौ । संनद्धा निर्ययुस्तूर्णं राक्षसानभितः पुरात् ॥ २२

तमेव संतोषहेतुमाह—ज्ञात्वेति । लोकगतिं लोकस्य तत्कृत-  
पीडामूलदुर्दशां तस्य रक्षसो मृत्युं च ज्ञात्वेत्यर्थः ॥ ५८ ॥  
नाकामास्वभ्यरोचयत् । इदं वचनं सीतादेव्या अक्षतलस्य  
सम्यग्प्राप्तं प्रति बोधनार्थम् । तेन रावणेन नीताः प्राक्स्वा-  
न्तःपुरं नीताः पतिव्रताः स्त्रियश्च तं स्वेष्टं शापं श्रुत्वा प्रीति-  
मापुः ॥ ५९ ॥ इति श्रीरामाभिरामे श्रीरामीये रामायणति-  
लके वाल्मीकीय आदिकाव्ये उत्तरकाण्डे षड्विंशः सर्गः ॥ २६ ॥

अथ युद्धे मुमालिबधः—कैलासमिति । कैलासं लङ्घयित्वे-  
न्द्रलोकमाससाद् । तस्य मेरुपरि प्रतिष्ठितत्वात् ॥ १ ॥ २  
॥ ३ ॥ ४ ॥ ५ ॥ रावणं प्रति परित्रस्तः । भगवद्वचनस्य  
परिपालनीयत्वाभिति भावः ॥ ६ ॥ ७ ॥ बलवत्त्वे हेतुमाह—

वरप्रदानादिति ॥ ८ ॥ तद्वलमपरिमितं तावकं बलमाश्रित्य  
यथा दग्धास्तथा रावणस्यापि वधोपाययत्नं कुरु मे आख्याहि  
॥ ९ ॥ देवेति देवेशेति च विष्णुसंबोधनम् । गती रक्षकः ।  
परायणमाश्रयः ॥ १० ॥ ११ ॥ १२ ॥ तत्तत्साम्बन्धं यथा  
जयः स्यात्तथा तत्त्वमुपायमाचक्ष्व । स्वयमेव वा योऽस्यसे  
तद्ब्रूहीति । शेषः ॥ १३ ॥ मे वचनमिति शेषः ॥ १४ ॥  
वरदानेन दुर्जन एष युधि समासाद्य सुरासुरैर्जेतुं हन्तुं च न  
शक्यः ॥ १५ ॥ महत्कर्म युद्धम् । निर्गतः सहजज्ञान-  
शक्त्या । दृष्टमवगतम् ॥ १६ ॥ न प्रतियोत्स्यामि । इदानीमिति  
शेषः ॥ १७ ॥ १८ ॥ यथा भवितास्मि यथा प्रतिजाने  
इत्यर्थः ॥ १९ ॥ २० ॥ २१ ॥ अभितः संमुखे ॥ २२ ॥



एतस्मिन्नन्तरे नादः शुभ्राव रजनीक्षये । तस्य रावणसैन्यस्य प्रयुद्धस्य समन्ततः ॥	२३
ते प्रबुद्धा महावीर्या अन्योन्यमभिवीक्ष्य वै । सङ्ग्राममेवाभिमुखा अभ्यवर्तन्त दृष्टवत् ॥	२४
ततो दैवतसैन्यानां संक्षोभः समजायत । तदक्षयं महासैन्यं दृष्ट्वा समरमूर्धनि ॥	२५
ततो युद्धं समभवद्देवदानवरक्षसाम् । घोरं तुमुलनिर्द्वादं नानाप्रहरणोद्यतम् ॥	२६
एतस्मिन्नन्तरे शूरा राक्षसा घोरदर्शनाः । युद्धार्थं समवर्तन्त सचिवा रावणस्य ते ॥	२७
मारीचश्च प्रहस्तश्च महापार्श्वमहोदरौ । अकम्पनो निकुम्भश्च शुकः सारण एव च ॥	२८
संहादो धूमकेतुश्च महादंष्ट्रो घटोदरः । जम्बुमाली महाहादो विरूपाक्षश्च राक्षसः ॥	२९
सुप्तघ्नो यक्षकोपश्च दुर्मुखो दूषणः स्वरः । त्रिशिराः करवीराक्षः सूर्यशत्रुश्च राक्षसः ॥	३०
महाकायोऽतिकायश्च देवान्तकनरान्तकौ । एतैः सर्वैः परिवृतो महावीर्यैर्महाबलः ॥	३१
रावणस्यार्यकः सैन्यं सुमाली प्रविवेश ह । स दैवतगणान्सर्वान्नानाप्रहरणैः शितैः ॥	३२
व्यध्वंसयत्समं क्रुद्धो वायुर्जलधरानिव । तद्दैवतबलं राम हन्यमानं निशाचरैः ॥	३३
प्रणुन्नं सर्वतो दिग्भ्यः सिंहनुन्ना मृगा इव । एतस्मिन्नन्तरे शूरो वसूनामष्टमो वसुः ।	
सावित्र इति विख्यातः प्रविवेश रणाजिरम् ॥	३४
सैन्यैः परिवृतो हृष्टैर्नानाप्रहरणोद्यतैः । त्रासयञ्जशत्रुसैन्यानि प्रविवेश रणाजिरम् ॥	३५
तथादित्यौ महावीर्यौ त्वष्टा पूषा च तौ समम् । निर्भयौ सह सैन्येन तदा प्राविशतां रणे ॥	३६
ततो युद्धं समभवत्सुराणां सह राक्षसैः । क्रुद्धानां रक्षसां कीर्तिं समरेष्वनिवर्तिनाम् ॥	३७
ततस्ते राक्षसाः सर्वे विबुधान्समरे स्थितान् । नानाप्रहरणैर्घोरैर्जघ्नुः शतसहस्रशः ॥	३८
देवाश्च राक्षसान्घोराह्महाबलपराक्रमान् । समरे विमलैः शस्त्रैरुपनिन्युर्यमक्षयम् ॥	३९
एतस्मिन्नन्तरे राम सुमाली नाम राक्षसः । नानाप्रहरणैः क्रुद्धस्तत्सैन्यं सोऽभ्यवर्तत ॥	४०
स दैवतबलं सर्वं नानाप्रहरणैः शितैः । व्यध्वंसयत् संक्रुद्धो वायुर्जलधरं यथा ॥	४१
ते महाबाणवर्षैश्च शूलप्रासैः सुदारुणैः । हन्यमानाः सुराः सर्वे न व्यतिष्ठन्त संहताः ॥	४२
ततो विद्राव्यमाणेषु दैवतेषु सुमालिना । वसूनामष्टमः क्रुद्धः सावित्रो वै व्यवस्थितः ॥	४३
संवृतः खैरथानीकैः प्रहरन्तं निशाचरम् । विक्रमेण महातेजा वारयामास संयुगे ॥	४४
ततस्तयोर्महद्युद्धमभवल्लोमहर्षणम् । सुमालिनो वसोश्चैव समरेष्वनिवर्तिनोः ॥	४५
ततस्तस्य महाबाणैर्वसुना सुमहात्मना । निहतः पन्नगरथः क्षणेन विनिपातितः ॥	४६
हत्वा तु संयुगे तस्य रथं बाणशतैश्चितम् । गदां तस्य वधार्थाय वसुर्जग्राह पाणिना ॥	४७
ततः प्रगृह्य दीप्ताग्रां कालदण्डोपमां गदाम् । तां मूर्ध्नि पातयामास सावित्रो वै सुमालिनः ॥	४८
सा तस्योपरि चोल्काभा पतन्ती विवभौ गदा । इन्द्रप्रमुक्ता गर्जन्ती गिराविव महाशनिः ॥	४९
तस्य नैवास्थि न शिरो न मांसं दृश्ये तदा । गदया भस्मतां नीतं निहतस्य रणाजिरे ॥	५०
तं दृष्ट्वा निहतं संख्ये राक्षसास्ते समन्ततः । व्यद्रवन्सहिताः सर्वे क्रोशमानाः परस्परम् ।	
विद्राव्यमाणा वसुना राक्षसा नावतस्थिरे ॥	५१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तविंशः सर्गः ॥ २७ ॥

अष्टाविंशः सर्गः ।

सुमालिनं हतं दृष्ट्वा वसुना भस्मसात्कृतम् । स्वसैन्यं विद्रुतं चापि लक्षयित्वादितं सुरैः ॥	१
ततः स बलवान्क्रुद्धो रावणस्य सुतस्तदा । निवर्त्य राक्षसान्सर्वान्मेघनादो व्यवस्थितः ॥	२
स रथेन महार्हेण कामगेन महारथः । अभिदुद्राव सेनां तां वनान्यग्निरिव ज्वलन् ॥	३

प्रयुद्धस्य प्रकृष्टं युद्धं यस्य ॥ २३ ॥ २४ ॥ २५ ॥ २६ ॥	॥ ४१ ॥ ४२ ॥ ४३ ॥ ४४ ॥ ४५ ॥ तस्य सुमालिनः
॥ २७ ॥ २८ ॥ २९ ॥ करवीराक्षः करवीरपुष्पसदृशनेत्रः ॥	॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ इति
॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥	श्रीरामाभिरामे श्रीरामीये रामायणतिलके वाल्मीकीय आदि-
समरेष्वनिवर्तिनां रक्षसां कीर्तिं प्रति क्रुद्धानां सुराणां राक्षसैः	काव्ये उत्तरकाण्डे सप्तविंशः सर्गः ॥ २७ ॥
सह युद्धं समभवदिति योजना ॥ ३ ॥ ३८ ॥ ३९ ॥ ४० ॥	सुमालिनमिति ॥ १ ॥ २ ॥ तां सेनां देवसेनाम् ॥ ३



ततः प्रविशतस्तस्य विविधायुधधारिणः । विदुद्रुवुर्दिशः सर्वा दर्शनादेव देवताः ॥ ४  
 न बभूव तदा कश्चिद्युत्सोरस्य संमुखे । सर्वानाविध्य वित्रस्तांस्ततः शक्रोऽब्रवीत्सुरान् ॥ ५  
 न भेतव्यं न गन्तव्यं निवर्तध्वं रणे सुराः । एष गच्छति पुत्रो मे युद्धार्थमपराजितः ॥ ६  
 ततः शक्रसुतो देवो जयन्त इति विश्रुतः । रथेनाद्भुतकल्पेन सङ्ग्रामे सोऽभ्यवर्तत ॥ ७  
 ततस्ते त्रिदशाः सर्वे परिवार्य शचीसुतम् । रावणस्य सुतं युद्धे समासाद्य प्रजग्निरे ॥ ८  
 तेषां युद्धं समभवत्सदृशं देवरक्षसाम् । महेन्द्रस्य च पुत्रस्य राक्षसेन्द्रसुतस्य च ॥ ९  
 ततो मातलिपुत्रस्य गोमुखस्य स रावणिः । सारथेः पातयामास शरान्कनकभूषणान् ॥ १०  
 शचीसुतश्चापि तथा जयन्तस्तस्य सारथिम् । तं चापि रावणिः क्रुद्धः समन्तात्प्रत्यविध्यत ॥ ११  
 स हि क्रोधसमाविष्टो बली विस्फारितेक्षणः । रावणिः शक्रतनयं शरवर्षैरवाकिरत् ॥ १२  
 ततो नानाप्रहरणाच्छितधारान्सहस्रशः । पातयामास संक्रुद्धः सुरसैन्येषु रावणिः ॥ १३  
 शतघ्नीमुसलप्रासगदाखड्गपरश्वधान् । महान्ति गिरिशृङ्गाणि पातयामास रावणिः ॥ १४  
 ततः प्रव्यथिता लोकाः संजज्ञे च तमस्ततः । तस्य रावणपुत्रस्य शत्रुसैन्यानि निघ्नतः ॥ १५  
 ततस्तद्वैवतबलं समन्तात्तं शचीसुतम् । बहुप्रकारमस्वस्थमभवच्छरपीडितम् ॥ १६  
 नाभ्यजानन्त चान्योन्यं रक्षो वा देवताथवा । तत्र तत्र विपर्यस्तं समन्तात्परिधावत ॥ १७  
 देवा देवान्निजघ्नुस्ते राक्षसान्राक्षसास्तथा । समूढास्तमसाच्छन्ना व्यद्रवन्नपरे तथा ॥ १८  
 एतस्मिन्नन्तरे वीरः पुलोमा नम्रम वीर्यवान् । दैत्येन्द्रस्तेन संगृह्य शचीपुत्रोऽपवाहितः ॥ १९  
 संगृह्य तं तु दौहित्रं प्रविष्टः सागरं तदा । आर्यकः स हि तस्यासीत्पुलोमा येन सा शची ॥ २०  
 ज्ञात्वा प्रणाशं तु तदा जयन्तस्याथ देवताः । अप्रहृष्टास्ततः सर्वा व्यथिताः संप्रदुद्रुवुः ॥ २१  
 रावणिस्त्वथ संक्रुद्धो बलैः परिवृतः स्वकैः । अभ्यधावत देवांस्तान्मुमोच च महास्वनम् ॥ २२  
 दृष्ट्वा प्रणाशं पुत्रस्य दैवतेषु च विद्रुतम् । मातलिं चाह देवेशो रथः समुपनीयताम् ॥ २३  
 स तु दिव्यो महाभीमः सज्ज एव महारथः । उपस्थितो मातलिना वाह्यमानो महाजवः ॥ २४  
 ततो मेघा रथे तस्मिंस्तडित्वन्तो महाबलाः । अग्रतो वायुचपला नेदुः परमनिःस्वनाः ॥ २५  
 नानावाद्यानि वाद्यन्त गन्धर्वाश्च समाहिताः । ननृतुश्चाप्सरःसङ्घा निर्याते त्रिदशेश्वरे ॥ २६  
 रुद्रैर्वसुभिरादित्यैरश्विभ्यां समरुद्रणैः । वृतो नानाप्रहरणैर्निर्ययौ त्रिदशाधिपः ॥ २७  
 निर्गच्छतस्तु शक्रस्य पुरुषः पवनो ववौ । भास्करो निष्प्रभश्चैव महोल्काश्च प्रपेदिरे ॥ २८  
 एतस्मिन्नन्तरे शूरो दशग्रीवः प्रतापवान् । आरुरोह रथं दिव्यं निर्मितं विश्वकर्मणा ॥ २९  
 पन्नगैः सुमहाकायैर्वेष्टितं लोमहर्षणैः । येषां निःश्वासवातेन प्रदीप्तमिव संयुगे ॥ ३०  
 दैत्यैर्निशाचरैश्चैव स रथः परिवारितः । समराभिमुखो दिव्यो महेन्द्रं सोऽभ्यवर्तत ॥ ३१  
 पुत्रं तं वारयित्वा तु स्वयमेव व्यवस्थितः । सोऽपि युद्धाद्रिनिष्क्रम्य रावणिः समुपाविशत् ॥ ३२  
 ततो युद्धं प्रवृत्तं तु सुराणां राक्षसैः सह । शस्त्राणि वर्षतां तेषां मेघानामिव संयुगे ॥ ३३  
 कुम्भकर्णस्तु दुष्टात्मा नानाप्रहरणोद्यतः । नाज्ञायत तदा राजन्युद्धं केनाभ्यपद्यत ॥ ३४  
 वन्तैः पादैर्भुजैर्हस्तैः शक्तितोमरमुद्रैः । येन तेनैव संक्रुद्धस्ताडयामास देवताः ॥ ३५

॥ ४ ॥ आविध्य वेधं प्राप्य वित्रस्तान् ॥ ५ ॥ ६ ॥ ७  
 ॥ ८ ॥ तेषां देवरक्षसां सदृशं बलवीर्यानु रूपं युद्धमभवत्  
 ॥ ९ ॥ १० ॥ ११ ॥ १२ ॥ १३ ॥ १४ ॥ प्रव्यथिता  
 लोका भूरादयस्तत्प्रजाश्च । तमः संजज्ञे । रावणपुत्रमाययेति  
 शेषः ॥ १५ ॥ तं शचीसुतं हिलेति शेषः ॥ १६ ॥ विप-  
 र्यस्तं विशीर्णं । परिधावत पर्यधावत ॥ १७ ॥ १८ ॥  
 तेन जयन्तमातामहेन पुलोमा ॥ १९ ॥ येन सा शची ।  
 उत्पादितेति शेषः ॥ २० ॥ प्रणाशमदर्शनम् । व्यथिताः,  
 अत एवाप्रहृष्टाः खिन्नाः ॥ २१ ॥ २२ ॥ विद्रुतं पलायनम्

॥ २३ ॥ २४ ॥ तत इन्द्रस्य तद्विधो हणानन्तरम् । वायु-  
 चपला वायुप्रवर्तिताः ॥ २५ ॥ वाद्यन्तावाद्यन्त । समाहितः  
 गगने प्रवृत्ताः ॥ २६ ॥ २७ ॥ २८ ॥ २९ ॥ ३०  
 ॥ ३१ ॥ युद्धाद्युद्धस्थानात् समुपाविशत्तूष्णीमास्त ॥ ३२  
 ॥ ३३ ॥ कुम्भकर्णस्त्विति । अस्य जागरितस्य युद्धादि-  
 प्रसङ्गेऽनेकदिनमपि जागरणमित्यतो ज्ञायते । नानाप्रहरणोद्यत  
 उद्यतनानाप्रहरणः । केनाभ्यपद्यत केन युद्धं कृतवानिति  
 नाज्ञायत । अपि तु प्राप्तेन सर्वेणाप्ययुध्यतेत्यर्थः ॥ ३४ ॥  
 अपि च प्रहरणनियमोऽपि नास्तीत्याह—दन्तैरिति ॥ ३५ ॥



स तु रुद्रैर्महाघोरैः संगम्याथ निशाचरः । प्रयुद्धस्तैश्च सङ्ग्रामे क्षतः शस्त्रैर्निरन्तरम् ॥	३६
ततस्तद्राक्षसं सैन्यं प्रयुद्धं समरुद्रणैः । रणे विद्रावितं सर्वं नानाप्रहरणैस्तदा ॥	३७
केचिद्विनिहिताः कृत्ताश्चेष्टन्ति स्म महीतले । बाहनेष्ववसक्ताश्च स्थिता एवापरे रणे ॥	३८
रथान्नागान्खरानुष्टान्पन्नगांस्तुरगांस्तथा । शिशुमारान्वराहांश्च पिशाचवदनानपि ॥	३९
तान्समालिङ्ग्य बाहुभ्यां विष्टब्धाः केचिदुत्थिताः । देवैस्तु शस्त्रसंभिन्ना मग्निरे च निशाचराः ॥४०॥	४०
चित्रकर्म इवाभाति सर्वेषां रणसंलुप्तः । निहतानां प्रसुप्तानां राक्षसानां महीतले ॥	४१
शोणितोदकनिष्पन्दा काकगृध्रसमाकुला । प्रवृत्ता संयुगमुखे शस्त्रग्राहवती नदी ॥	४२
एतस्मिन्नन्तरे क्रुद्धो दशग्रीवः प्रतापवान् । निरीक्ष्य तु बलं सर्वं देवतैर्विनिपातितम् ॥	४३
स तं प्रतिविगाह्याशु प्रवृद्धं सैन्यसागरम् । त्रिदशान्समरे निघ्नश्शक्रमेवाभ्यवर्तत ॥	४४
ततः शक्रो महश्चापं विस्फार्य समुहाखनम् । यस्य विस्फारनिर्घोषैः स्तनन्ति स्म दिशो दश ॥	४५
तद्विकृष्य महश्चापमिन्द्रो रावणमूर्धनि । पातयामास स शरान्पावकादित्यवर्चसः ॥	४६
तथैव च महाबाहुर्दशग्रीवो निशाचरः । शक्रं कार्मुकविभ्रष्टैः शरवर्षैरवाकिरत् ॥	४७
प्रयुध्यतोरथ तयोर्वाणवर्षैः समन्ततः । नाज्ञायत तदा किञ्चित्सर्वं हि तमसा वृतम् ॥	४८

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टाविंशः सर्गः ॥ २८ ॥

एकोनविंशः सर्गः ।

ततस्तमसि संजाते सर्वे ते देवराक्षसाः । आयुध्यन्त बलोन्मत्ताः सूदयन्तः परस्परम् ॥	१
इन्द्रश्च रावणश्चैव रावणिश्च महाबलः । तस्मिन्स्तमोजालवृत्ते मोहमीयुर्न ते त्रयः ॥	२
स तु दृष्ट्वा बलं सर्वं रावणो निहतं क्षणात् । क्रोधमभ्यगमत्तीव्रं महानादं च मुक्तवान् ॥	३
क्रोधात्सूतं च दुर्धर्षः स्यन्दनस्थमुवाच ह । परसैन्यस्य मध्येन यावदन्तो नयस्व माम् ॥	४
अद्यैव त्रिदशान्सर्वान्विक्रमैः समरे खयम् । नानाशस्त्रमहासारैर्नयामि यमसादनम् ॥	५
अहमिन्द्रं वधिष्यामि धनदं वरुणं यमम् । त्रिदशान्विनिहत्याशु स्वयं स्थास्याम्यथोपरि ॥	६
विषादो नैव कर्तव्यः शीघ्रं दाहय मे रथम् । द्विः खलु त्वां ब्रवीम्यद्य यावदन्तं नयस्व माम् ॥	७
अयं स नन्दनोद्देशो यत्र वर्तमानो वयम् । नय मामद्य तत्र त्वमुदयो यत्र पर्वतः ॥	८
तस्य तद्वचनं श्रुत्वा तुरगान्स मनोजवान् । आदिदेशाथ शत्रूणां मध्येनैव च सारथिः ॥	९
तस्य तं निश्चयं ज्ञात्वा शक्रो देवेश्वरस्तदा । रथस्थः समरस्थस्तान्देवान्वाक्यमथाब्रवीत् ॥	१०
सुराः शृणुत मद्वाक्यं यत्तावन्मम रोचते । जीवन्नेव दशग्रीवः साधु रक्षो निगृह्यताम् ॥	११
एष ह्यतिबलः सैन्ये रथेन पवनौजसा । गमिष्यति प्रवृद्धोर्मिः समुद्र इव पर्वणि ॥	१२
नह्येष हन्तुं शक्योऽद्य वरदानात्सुनिर्भयः । तद्गृहीष्यामहे रक्षो यत्ता भवत संयुगे ॥	१३

प्रयुद्धः कृतप्रकृष्टयुद्धः ॥ ३६ ॥ समरुद्रणैः । देवैरिति शेषः ॥ ३७ ॥ कृत्ताश्छिन्नाः । केचिन्मोहाद्बाहनेभ्यो निपतितदेहा अपि बाहनेष्ववसक्ता एव स्थिता इत्यर्थः ॥ ३८ ॥ तदे-  
वाह—रथानिति ॥ ३९ ॥ रथादीन्बाहुभ्यां समालिङ्ग्य विष्टब्धाः केचिदुत्थिता मूर्च्छिताः कालेन गतमूर्च्छा उत्थिता मग्निरे मृताः ॥ ४० ॥ चित्रकर्म इवेत्यसंधिरार्थः । यथा छिन्नमायानिर्मितं चित्रकर्मार्थकरं तथैव तेषां रणसंलुप्तो रणसमर्द्ध आभाति स्म ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ सर्वं हि तमसा वृतम् । उभयशरवर्षकृत-  
सर्वदिकछादनेनेति भावः ॥ ४८ ॥ इति श्रीरामाभिरामे

श्रीरामायणे रामायणतिलके वाल्मीकीय आदिकाव्ये उत्तर-  
काण्डेऽष्टाविंशः सर्गः ॥ २८ ॥

देवाश्च राक्षसाश्च देवराक्षसाः ॥ १ ॥ २ ॥ ३ ॥ परसै-  
न्यस्यान्तो यावत्तावन्मां मध्येन परसेनामध्यमार्गेण नयस्व  
॥ ४ ॥ ५ ॥ अथोपरि । सर्वेषामुपरिष्टादित्यर्थः ॥ ६ ॥  
अथ देवसेनामध्यप्रवेशे कथं भविष्यतीति विषण्णं सारथिं  
पुनरप्याह—द्विः खल्विति । द्विर्द्विवारं ब्रवीमि । तत्कथं न  
नयसीति शेषः ॥ ७ ॥ अपरिमितदेवसेनाया अन्तस्य दुर्ज्ञे-  
यत्वादाह—अयमिति । नन्दनमारभ्योदयपर्वतान्तं सेना  
विष्टतीति भावः ॥ ८ ॥ ९ ॥ १० ॥ ११ ॥ १२ ॥ १३ ॥



यथा बलौ निरुद्धे च त्रैलोक्यं भुज्यते मया । एवमेतस्य पापस्य निरोधो मम रोचते ॥ १४  
 ततोऽन्यं देशमास्थाय शक्रः संत्यज्य रावणम् । अयुध्यत महाराज राक्षसांस्त्रासयन्रणे ॥ १५  
 उत्तरेण दशग्रीवः प्रविवेशानिवर्तकः । दक्षिणेन तु पार्श्वेन प्रविवेश शतक्रतुः ॥ १६  
 ततः स योजनशतं प्रविष्टो राक्षसाधिपः । देवतानां बलं सर्वं शरवर्षैरवाकिरत् ॥ १७  
 ततः शक्रो निरीक्ष्याथ प्रनष्टं तु स्वकं बलम् । न्यवर्तयदसंभ्रान्तः समावृत्य दशाननम् ॥ १८  
 एतस्मिन्नन्तरे नादो मुक्तो दानवराक्षसैः । हा हताः स इति प्रसूतं दृष्ट्वा शक्रेण रावणम् ॥ १९  
 ततो रथं समास्थाय रावणिः क्रोधमूर्च्छितः । तत्सैन्यमतिसंकुद्धः प्रविवेश सुदारुणम् ॥ २०  
 तां प्रविश्य महामायां प्राप्तां पशुपतेः पुरा । प्रविवेश सुसंरब्धस्तत्सैन्यं समभिद्रवत् ॥ २१  
 स सर्वा देवतास्त्यक्त्वा शक्रमेवाभ्यधावत । महेन्द्रश्च महातेजा नापश्यच्च सुतं रिपोः ॥ २२  
 विमुक्तकवचस्तत्र वध्यमानोऽपि रावणिः । त्रिदशैः सुमहावीर्यैर्न चकार च किञ्चन ॥ २३  
 स मातलिं समायान्तं ताडयित्वा शरोत्तमैः । महेन्द्रं बाणवर्षेण भूय एवाभ्यवाकिरत् ॥ २४  
 ततस्त्यक्त्वा रथं शक्रो विससर्ज च सारथिम् । पुरावतं समारुह्य मृगयामास रावणिम् ॥ २५  
 स तत्र मायाबलवानदृश्योऽथान्तरिक्षगः । इन्द्रं मायापरिक्षिप्तं कृत्वा स प्राद्रवच्छरैः ॥ २६  
 स तं यदा परिश्रान्तमिन्द्रं जज्ञेऽथ रावणिः । तदैवं मायया बद्धा स्वसैन्यमभितोऽनयत् ॥ २७  
 तं तु दृष्ट्वा बलात्तेन नीयमानं महारणात् । महेन्द्रममराः सर्वे किं नु स्यादित्यचिन्तयन् ॥ २८  
 दृश्यते न स मायावी शक्रजित्समितिजयः । विद्यावानपि येनेन्द्रो माययापहृतो बलात् ॥ २९  
 एतस्मिन्नन्तरे क्रुद्धाः सर्वे सुरगणास्तदा । रावणं विमुखीकृत्य शरवर्षैरवाकिरन् ॥ ३०  
 रावणस्तु समासाद्य आदित्यांश्च वसुस्तदा । न शशाक स सङ्ग्रामे योद्धुं शत्रुभिरर्दितः ॥ ३१  
 स तं दृष्ट्वा परिम्लानं प्रहारैर्जर्जरीकृतम् । रावणिः पितरं युद्धेऽदर्शनस्थोऽब्रवीदिदम् ॥ ३२  
 आगच्छ तात गच्छामो रणकर्म निवर्तताम् । जितं नो विदितं तेऽस्तु स्वस्थो भव गतज्वरः ॥ ३३  
 थयं हि सुरसैन्यस्य त्रैलोक्यस्य च यः प्रभुः । स गृहीतो देवबलान्नग्नदर्पाः सुराः कृताः ॥ ३४  
 यत्प्रेष्टं भुङ्क्ष्व लोकांस्त्रीन्निगृह्यारातिमोजसा । वृथा किं ते श्रमेणेह युद्धमद्य तु निष्फलम् ॥ ३५  
 ततस्ते दैवतगणा निवृत्ता रणकर्मणः । तच्छ्रुत्वा रावणेर्वाक्यं शक्रहीनाः सुरा गताः ॥ ३६

अथ स रणविगतमुत्तमौजास्त्रिदशरिपुः प्रथितो निशाचरेन्द्रः ।

स्वसुतवचनमादृतः प्रियं तत्समनुनिशम्य जगाद चैव सूनुम् ॥

अतिबलसदृशैः पराक्रमैस्त्वं मम कुलवंशविवर्धनः प्रभो ।

यदयमतुलबलस्त्वयाद्य वै त्रिदशपतिस्त्रिदशाश्च निर्जिताः ॥

नय रथमधिरोप्य वासवं नगरमितो ब्रज सेनया वृतस्त्वम् ।

अहमपि तव पृष्ठतो द्रुतं सह सचिवैरनुयामि दृष्टवत् ॥

यथा बलौ बलिदैले निरुद्धे कृतनिरोधे सति मया त्रैलोक्यं  
 भुज्यते, एवमस्य पापस्य निरोधत्रैलोक्यरक्षार्थं मम कर्तव्य-  
 लेन रोचते इत्यब्रवीदिति पूर्वेण संबन्धः ॥ १४ ॥ ततोऽन्यं  
 देशं रावणावस्थितदेशादन्यं देशम् । रावणं संत्यज्येति ।  
 वज्रपातादिना प्रहर्तुमशक्यत्वात्पुरःस्थितिर्निष्प्रयोजनेत्याशयेन  
 तं त्यक्त्वा ॥ १५ ॥ उत्तरेण प्रविवेश । देवसेनामिति  
 शेषः । अनिवर्तकोऽतिवर्तितुम् ॥ १६ ॥ १७ ॥ दशाननं  
 न्यवर्तयदित्यत्र हेतुः—असंभ्रान्तः समावृत्येति ॥ १८  
 ॥ १९ ॥ तत्सैन्यं देवसैन्यम् ॥ २० ॥ पुरःस्थित्या देव-  
 सेनाजयस्याशक्यत्वान्मायां श्रयते—तामिति । समभिद्रवत् ।  
 समभ्यद्रावयदित्यर्थः ॥ २१ ॥ २२ ॥ किञ्चन । किमपि  
 भयमित्यर्थः ॥ २३ ॥ २४ ॥ २५ ॥ २६ ॥ स्वसैन्यमभि-

तोऽनयत् । स्वसैन्यपार्श्वमनयदित्यर्थः ॥ २७ ॥ महेन्द्रं तेन  
 बलानीयमानं दृष्ट्वा विद्यावानप्यसुरमायासंहारविद्यावानपीन्द्रो  
 येन रावणिना मायया नीयते स न दृश्यते, एतत्किं न्विति  
 चुकुशुः ॥ २८ ॥ २९ ॥ ३० ॥ ३१ ॥ युद्धेऽदर्शनस्थ इति ।  
 अदर्शनस्थ इति च्छेदः । अन्तर्हित एवाब्रवीदित्यर्थः । दर्शने  
 नहेन्द्रनाशमियेति भावः ॥ ३२ ॥ हे तात, आगच्छ  
 गच्छामः । स्वपुरमिति शेषः । रणकर्म निवर्ततां निवृत्तमस्तु ।  
 समाप्तमस्त्वित्यर्थः । कुतो निवृत्तित्वाह—नोऽस्माकं जितं  
 जयः संवृतः । भावे निष्ठा । स जयस्ते विदितोऽस्तु ॥ ३३ ॥  
 कथं जयस्तत्राह—अयं हीति । देवबलाद्देवसेनायाः ॥ ३४  
 ॥ ३५ ॥ ३६ ॥ रणविगतो विगतरणः ॥ ३७ ॥ ३८ ॥ ३९ ॥



अथ स बलवृत्तः सवाहनस्त्रिदशपतिं परिगृह्य रावणिः ।

स्वभवनमधिगम्य वीर्यवान्कृतसमरान्विससर्ज राक्षसान् ॥

४०

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनविंशः सर्गः ॥ २९ ॥

त्रिंशः सर्गः ।

जिते महेन्द्रेऽतिबले रावणस्य सुतेन वै । प्रजापतिं पुरस्कृत्य ययुर्लङ्कां सुरास्तदा ॥ १  
तत्र रावणमासाद्य पुत्रभ्रातृभिरावृतम् । अत्रवीर्यगने तिष्ठन्सामपूर्वं प्रजापतिः ॥ २  
वत्स रावण तुष्टोऽस्मि पुत्रस्य तव संयुगे । अहोऽस्य विक्रमौदार्यं तव तुल्योऽधिकोऽपि वा ॥ ३  
जितं हि भवता सर्वं त्रैलोक्यं स्वेन तेजसा । कृता प्रतिज्ञा सफला प्रीतोऽस्मि ससुतस्य ते ॥ ४  
अयं च पुत्रोऽतिबलस्तव रावण वीर्यवान् । जगतीन्द्रजिदित्येव परिख्यातो भविष्यति ॥ ५  
बलवान्दुर्जयश्चैवं भविष्यत्येव राक्षसः । यं समाश्रित्य ते राजन्स्थापितास्त्रिदशा वशे ॥ ६  
तन्मुच्यतां महाबाहो महेन्द्रः पाकशासनः । किं चास्य मोक्षणार्थाय प्रयच्छन्तु दिवौकसः ॥ ७  
अथाब्रवीन्महातेजा इन्द्रजित्समितिजयः । अमरत्वमहं देव वृणे यद्येष मुच्यते ॥ ८  
ततोऽब्रवीन्महातेजा मेघनादं प्रजापतिः । नास्ति सर्वामरत्वं हि कस्यचित्प्राणिनो भुवि ॥ ९  
पक्षिणश्चतुष्पदो वा भूतानां वा महौजसाम् । श्रुत्वा पितामहेनोक्तमिन्द्रजित्प्रभुणाव्ययम् ॥ १०  
अथाब्रवीत्स तत्रस्थं मेघनादो महाबलः । श्रूयतां वा भवेत्सिद्धिः शतक्रतुविमोक्षणे ॥ ११  
ममेष्टं नित्यशो हव्यैर्मन्त्रैः संपूज्य पावकम् । सङ्ग्राममवतर्तुं च शत्रुनिर्जयकाङ्क्षिणः ॥ १२  
अश्वयुक्तो रथो मह्यमुत्तिष्ठेत्तु विभावसोः । तत्स्थस्यामरता स्यान्मे एष मे निश्चितो वरः ॥ १३  
तस्मिन्त्यद्यसमाप्ते च जप्यहोमे विभावसौ । युध्येयं देवसङ्ग्रामे तदा मे स्याद्विनाशनम् ॥ १४  
सर्वो हि तपसा देव वृणोत्यमरतां पुमान् । विक्रमेण मया त्वेतदमरत्वं प्रवर्तितम् ॥ १५  
एवमस्त्विति तं चाह वाक्यं देवः पितामहः । मुक्तश्चेन्द्रजिता शक्रो गताश्च त्रिदिवं सुराः ॥ १६  
एतस्मिन्नन्तरे राम दीनो भ्रष्टामरद्युतिः । इन्द्रश्चिन्तापरीतात्मा ध्यानतत्परतां गतः ॥ १७  
तं तु दृष्ट्वा तथाभूतं प्राह देवः पितामहः । शतक्रतो किमु पुरा करोति स्म सुदुष्कृतम् ॥ १८  
अमरेन्द्र मया बुद्ध्या प्रजाः सृष्टास्तथा प्रभो । एकवर्णाः समाभाषा एकरूपाश्च सर्वशः ॥ १९  
तासां नास्ति विशेषो हि दर्शने लक्षणेऽपि वा । ततोऽहमेकाग्रमनास्ताः प्रजाः समचिन्तयम् ॥ २०  
सोऽहं तासां विशेषार्थं स्त्रियमेकां विनिर्ममे । यद्यत्प्रजानां प्रत्यङ्गं विशिष्टं तत्तदुद्धृतम् ॥ २१

राक्षसान्विससर्ज । स्वभवनं प्रतीति शेषः ॥ ४० ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्ड एकोनविंशः सर्गः ॥ २९ ॥

अथ ब्रह्मणेन्द्रमोचनमिन्द्राश्वासनं च—जिते इति ॥ १  
॥ २ ॥ अहोऽस्येति संधिरार्षः । तव तुल्यः । एष इति शेषः  
॥ ३ ॥ त्रीँल्लोकाज्जेष्यामीति या प्रतिज्ञा कृता सा सफला  
जाता ॥ ४ ॥ ५ ॥ ६ ॥ तन्मुच्यतां त्रिदशानां वशे स्थापि-  
तत्वात्तावत् एवार्थस्य लक्षणादिति भावः । अस्य मोक्ष-  
णार्थाय । अन्यदप्यभीष्टं दिवौकसः किं प्रयच्छन्तु तद्वदेति  
शेषः ॥ ७ ॥ ८ ॥ सर्वामरत्वं सर्वतोनिमित्तात्सर्वस्मिन्नपि  
काले मरणराहित्यं मत्सृष्टप्राणिनां नास्ति ॥ ९ ॥ तान्प्राणिन  
आह—पक्षिण इति । महौजसो भूता द्विपादाः ॥ १० ॥  
श्रूयतां वेति । बाधवा सर्वामरत्वासंभवे शतक्रतुविमोक्षणे  
तद्रूपाणिमित्ताया मे सिद्धिः काङ्क्षिता सा श्रूयताम् ॥ ११ ॥  
तदेवाह—ममेष्टमिति । तदा मे स्याद्विनाशनं नान्यदेत्येवंरूपं

ममेष्टमित्यग्रिमेण संबन्धः । नित्यशो नियमेन मन्त्रैस्तत्पूर्वकं  
हव्यैः पावकं संपूज्य शत्रुनिर्जयकाङ्क्षिणः सङ्ग्राममवतर्तुं प्रवेष्टुं  
वाञ्छतो ममाश्वयुक्तो रथो विभावसोस्तत्कालमुत्तिष्ठेत् ।  
तत्स्थस्य तदर्थे तिष्ठतो ममामरता च स्यादेव । एष मे  
निश्चितो वरः ॥ १२ ॥ १३ ॥ तस्मिन्साङ्ग्रामिकयागेऽपेक्षितं  
यज्यहोमम् । समाहारद्वन्द्वः । तस्मिन्नसमाप्ते यदि युध्येयं  
युद्धं कुर्यां तदा मे विनाशनं स्यादिति ममेष्टमित्यन्वयः  
॥ १४ ॥ लोकविलक्षणक्रिययायं मे वरलाभ इत्याह—सर्वो  
हीति ॥ १५ ॥ १६ ॥ भ्रष्टामराणां द्युतिर्यस्य सः ॥ १७ ॥  
हे शतक्रतो, एवमिदानीं शोचन्निति शेषः । तादृशो भवान्पुरा  
सुदुष्कृतं किमु करोति स्म कस्मात्कृतवानसि ॥ १८ ॥ ननु  
किं मया कृतं तत्राह—अमरेन्द्रेति । वर्णो देहकान्तिः ।  
एकविधदेहकान्तयः । समाभाषाः समवचनाः । एकरूपाः  
समानवयोवस्थाः ॥ १९ ॥ दर्शने रूपलक्षणे वर्णादौ ॥ २० ॥  
तासां विशेषार्थं किञ्चित्किञ्चिदज्ञवैकल्यप्रयुक्तपरस्परवैलक्षण्य-



ततो मया रूपगुणैरहल्या स्त्री विनिर्मिता । हलं नामेह वैरूप्यं हल्यं तत्प्रभवं भवेत् ॥ २२  
 यस्या न विद्यते हल्यं तेनाहल्येति विश्रुता । अहल्येत्येव च मया तस्या नाम प्रकीर्तितम् ॥ २३  
 निर्मितायां च देवेन्द्र तस्यां नार्यां सुरर्षभ । भविष्यतीति कस्यैषा मम चिन्ता ततोऽभवत् ॥ २४  
 त्वं तु शक्र तदा नारीं जानीषे मनसा प्रभो । स्थानाधिकतया पत्नी ममैषेति पुरंदर ॥ २५  
 सा मया न्यासभूता तु गौतमस्य महात्मनः । न्यस्ता बहूनि वर्षाणि तेन निर्यातिता च ह ॥ २६  
 ततस्तस्य परिज्ञाय महास्थैर्यं महामुनेः । ज्ञात्वा तपसि सिद्धिं च पद्वयर्थं स्पर्शिता तदा ॥ २७  
 स तया सह धर्मात्मा रमते स्म महामुनिः । आसन्निराशा देवास्तु गौतमे दत्तया तया ॥ २८  
 त्वं क्रुद्धस्त्वहं कामात्मा गत्वा तस्याश्रमं मुनेः । दृष्ट्वांश्च तदा तां स्त्रीं दीतामग्निशिखामिव ॥ २९  
 सा त्वया धर्षिता शक्र कामार्तेन समन्युना । दृष्ट्वांश्च स तदा तेन आश्रमे परमर्षिणा ॥ ३०  
 ततः क्रुद्धेन तेनासि शप्तः परमतेजसा । गतोऽसि येन देवेन्द्र दशाभागविपर्ययम् ॥ ३१  
 यस्मान्मे धर्षिता पत्नी त्वया वासव निर्भयात् । तस्मात्त्वं समरे शक्र शत्रुहस्तं गमिष्यसि ॥ ३२  
 अयं तु भावो दुर्बुद्धे यस्त्वयेह प्रवर्तितः । मानुषेष्वपि लोकेषु भविष्यति न संशयः ॥ ३३  
 तत्रार्थं तस्य यः कर्ता त्वय्यर्थं निपतिष्यति । न च ते स्थावरं स्थानं भविष्यति न संशयः ॥ ३४  
 यश्च यश्च सुरेन्द्रः स्याद्भुवः स न भविष्यति । एष शापो मया मुक्त इत्यसौ त्वां तदाब्रवीत् ॥ ३५  
 तां तु भार्यां सुनिर्भर्त्स्य सोऽब्रवीत्सुमहातपाः । दुर्विनीते विनिध्वंस ममाश्रमसमीपतः ॥ ३६  
 रूपयौवनसंपन्ना यस्मात्त्वमनवस्थिता । तस्माद्रूपवती लोके न त्वमेका भविष्यसि ॥ ३७  
 रूपं च ते प्रजाः सर्वा गमिष्यति न संशयः । यत्तदेकं समाश्रित्य विभ्रमोऽयमुपस्थितः ॥ ३८  
 तदाप्रभृति भूयिष्ठं प्रजा रूपसमन्विता । सा तं प्रसादयामास महर्षिं गौतमं तदा ॥ ३९  
 अज्ञानाद्धर्षिता विप्र त्वद्रूपेण दिवौकसा । न कामकाराद्विप्रप्रे प्रसादं कर्तुमर्हसि ॥ ४०  
 अहल्याया त्वेवमुक्तः प्रत्युवाच स गौतमः । उत्पत्स्यति महातेजा इक्ष्वाकूणां महारथः ॥ ४१  
 राज्ञो नाम श्रुतो लोके वनं चाप्युपयास्यति । ब्राह्मणार्थं महाबाहुर्विष्णुर्मानुषविग्रहः ॥ ४२  
 तं द्रक्ष्यसि यदा भद्रे ततः पूता भविष्यसि । स हि पावयितुं शक्तस्त्वया यदुष्कृतं कृतम् ॥ ४३  
 तस्यातिथ्यं च कृत्वा वै मत्समीपं गमिष्यसि । वत्स्यसि त्वं मया सार्धं तदा हि वरवर्णिनि ॥ ४४  
 एवमुक्त्वा स विप्रर्षिराजगाम स्वमाश्रमम् । तपश्चचार सुमहत्सा पत्नी ब्रह्मवादिनः ॥ ४५  
 शापोत्सर्गाद्धि तस्येदं मुनेः सर्वमुपस्थितम् । तत्सर त्वं महाबाहो दुष्कृतं यत्त्वया कृतम् ॥ ४६  
 तेन त्वं ग्रहणं शत्रोर्यातो नान्येन वासव । शीघ्रं वै यज यज्ञं त्वं वैष्णवं सुसमाहितः ॥ ४७  
 पावेतस्तेन यज्ञेन यास्यसे त्रिदिवं ततः । पुत्रश्च तव देवेन्द्र न विनष्टो महारणे ॥ ४८  
 नीतः संनिहितश्चैव आर्यकेण महोदधौ । एतच्छ्रुत्वा महेन्द्रस्तु यज्ञमिष्ट्वा च वैष्णवम् ॥ ४९  
 पुनस्त्रिदिवमाक्रामदन्वशासच्च देवराट् । एतदिन्द्रजितो नाम बलं यत्कीर्तितं मया ॥ ५०

सिद्ध्यर्थम् ॥ २१ ॥ तत्प्रभवं वैरूप्यप्रभवम् । हल्यं निन्द्यत्वम् ॥ २२ ॥ २३ ॥ कस्यैषा भविष्यति भार्येति शेषः ॥ २४ ॥  
 स्थानाधिकतया देवाधिपतित्वरूपाधिकस्थानप्राप्त्या हेतुना  
 विनापि मदनुमतिं ममैषा पत्नीति जानीषे ॥ २५ ॥ निर्या-  
 तिता पुनः प्रत्यर्पिता ॥ २६ ॥ स्थैर्यं जितेन्द्रियत्वं तपो-  
 विषयां सिद्धिं च ज्ञात्वा स्पर्शिता भार्यात्वेन दत्ता ॥ २७  
 ॥ २८ ॥ २९ ॥ ३० ॥ दशाभागोऽवस्थाभेद ऐश्वर्यरूपस्तस्य  
 विपर्ययं बन्धनरूपां विपरितावस्थाम् ॥ ३१ ॥ ३२ ॥ अयं तु  
 भावः । जारभाव इत्यर्थः । मानुषेष्वपि शास्त्राधिकारिष्वपि  
 भविष्यति । राज्ञस्त्व दोषादित्यर्थः ॥ ३३ ॥ तत्रार्थमिति ।  
 यो जारभावेन पापस्य कर्ता तत्र पुरुषे पापस्यार्थं निपति-

ष्यति । लय्यर्थम् । स्थावरं स्थिरम् ॥ ३४ ॥ न केवलं  
 तवैवास्थिरत्वम्, अपि तु—यश्चेत्यादि । सोऽपि ध्रुवः स्थिरो  
 न भविष्यति । मध्येमध्ये भ्रंशादिति भावः ॥ ३५ ॥ विनि-  
 ध्वंस ध्वस्तसौरूप्या भव ॥ ३६ ॥ यस्मात्त्वमनवस्थिता तस्मा-  
 देतावत्कालं त्वमेकैव रूपवतीति यत्स्थितं तन्न भविष्यति  
 ॥ ३७ ॥ किंतु तावकं सुन्दरं रूपं सर्वाः प्रजा गमिष्यति ।  
 यद्यस्मादेकमेकस्थं तद्रूपमाश्रित्यायं विभ्रमः कामविकार उप-  
 स्थितः प्रवृत्तः । इन्द्रस्येति शेषः ॥ ३८ ॥ ३९ ॥ ४० ॥  
 ॥ ४१ ॥ ब्राह्मणार्थं विश्वामित्रार्थं ॥ ४२ ॥ ४३ ॥ ४४  
 ॥ ४५ ॥ ४६ ॥ नान्येन । नान्येन हेतुनेत्यर्थः ॥ ४७  
 ॥ ४८ ॥ आर्यकेण पुलोम्ना । यज्ञमिष्टेति । देवानां न यज्ञे-



निर्जितस्तेन देवेन्द्रः प्राणिनोऽन्ये तु किं पुनः । आश्चर्यमिति रामश्च लक्ष्मणश्चाब्रवीत्तदा ॥ ५१  
 अगस्त्यवचनं श्रुत्वा वानरा राक्षसास्तदा । विभीषणस्तु रामस्य पार्श्वस्थो वाक्यमब्रवीत् ॥ ५२  
 आश्चर्यं स्मारितोऽस्म्यद्य यत्तद्दृष्टं पुरातनम् । अगस्त्यं त्वब्रवीद्रामः सत्यमेतच्छ्रुतं च मे ॥ ५३  
 एवं राम समुद्धूतो रावणो लोककण्टकः । सपुत्रो येन सङ्ग्रामे जितः शक्रः सुरेश्वरः ॥ ५४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिंशः सर्गः ॥ ३० ॥

एकत्रिंशः सर्गः ।

ततो रामो महातेजा विस्मयात्पुनरेव हि । उवाच प्रणतो वाक्यमगस्त्यमृषिसत्तमम् ॥ १  
 भगवन्राक्षसः क्रूरो यदाप्रभृति मेदिनीम् । पर्यटर्कितं तदा लोकः शून्या आसन्निजोत्तम ॥ २  
 राजा वा राजमात्रो वा किं तदा नात्र कश्चन । धर्षणं यत्र न प्राप्तो रावणो राक्षसेश्वरः ॥ ३  
 उताहो हतवीर्यास्ते बभूवुः पृथिवीक्षितः । बहिष्कृता वरास्त्रैश्च बहवो निर्जिता नृपाः ॥ ४  
 राघवस्य वचः श्रुत्वा अगस्त्यो भगवानृषिः । उवाच रामं प्रहसन्पितामह इवेश्वरम् ॥ ५  
 इत्येवं बाधमानस्तु पार्थिवान्पार्थिवर्षभ । चचार रावणो राम पृथिवीं पृथिवीपते ॥ ६  
 ततो माहिष्मतीं नाम पुरीं स्वर्गपुरीप्रभाम् । संप्राप्तो यत्र सांनिध्यं सदासीद्वसुरेतसः ॥ ७  
 तुल्य आसीन्नृपस्तस्य प्रभावाद्वासुरेतसः । अर्जुनो नाम यत्राग्निः शरकुण्डेशयः सदा ॥ ८  
 तमेव दिवसं सोऽथ हैहयाधिपतिर्वली । अर्जुनो नर्मदां रन्तुं गतः स्त्रीभिः सहेश्वरः ॥ ९  
 तमेव दिवसं सोऽथ रावणस्तत्र आगतः । रावणो राक्षसेन्द्रस्तु तस्यामात्यानपृच्छत ॥ १०  
 कर्जुनो नृपतिः शीघ्रं सम्यगाख्यातुमर्हथ । रावणोऽहमनुप्राप्तो युद्धेप्सुर्नृवरेण ह ॥ ११  
 ममागमनमप्यग्रे युष्माभिः संनिवेद्यताम् । इत्येवं रावणेनोक्तास्तेऽमात्याः सुविपश्चितः ॥ १२  
 अब्रुवन्राक्षसपतिमसांनिध्यं महीपतेः । श्रुत्वा विश्रवसः पुत्रः पौराणामर्जुनं गतम् ॥ १३  
 अपस्त्यागतो विन्ध्यं हिमवत्संनिभं गिरिम् । स तमभ्रमिवाविष्टमुद्भ्रान्तमिव मेदिनीम् ॥ १४  
 अपश्यद्रावणो विन्ध्यमालिखन्तमिवाम्बरम् । सहस्रशिखरोपेतं सिंहाधुषितकंदरम् ॥ १५  
 प्रपातपतितैः शीतैः साट्टहासमिवाम्बुभिः । देवदानवगन्धर्वैः साप्सरोग्भिः सकिंनरैः ॥ १६  
 स्वस्त्रीभिः क्रीडमानैश्च स्वर्गभूतं महोच्छ्रयम् । नदीभिः स्यन्दमानाभिः स्फटिकप्रतिमं जलम् ॥ १७

धधिकार इति जैमिन्युक्तं तु प्रमादादिति निरूपितं प्राक् ॥ ४९ ॥ ५० ॥ ५१ ॥ ५२ ॥ आश्चर्यं स्मारितोऽस्मीति । यद्यदगस्त्येनोक्तं तत्सर्वं मया दृष्टमिति सत्यमेवागस्त्येनोक्तमिति रामं प्रति विभीषणेनोक्तम् । श्रुतं च मे । विभीषणमुखादिति शेषः ॥ ५३ ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे त्रिंशः सर्गः ॥ ३० ॥

अथ रावणपराजयकथनम्—तत इति । विस्मयाद्भगवत्प्रसादवैभवश्रवणजविस्मयादिव ॥ १ ॥ लोका मनुष्यलोकप्राणिनः । शून्याः शूरलगुणशून्याः ॥ २ ॥ तदेवाह—राजेति । राजा क्षत्रियः । राजमात्रोऽक्षत्रियः केवलप्रभुः ॥ ३ ॥ उताहोऽथवा विद्यमाना एव हतवीर्या वीर्यरहिताः । वीर्यवत्त्वेऽपि वरास्त्रैर्दिव्यास्त्रैर्बहिष्कृताः । यद्बहवो नृपा निर्जिता इति वदसीति शेषः ॥ ४ ॥ प्रहसन् । केनापि क्षत्रियेण हुरात्मनः कथं पराभवो न जात इति भगवतो रामस्यामर्षं

दृष्ट्वागस्त्यहासः । पितामहश्चतुर्मुखो ब्रह्मा । ईश्वरमभिप्रधानं शौर्यादिक्षत्रगुणं रुद्रम् ॥ ५ ॥ ६ ॥ स्वर्गपुर्यमरावती । वसुरेतसः सदा सांनिध्यमभ्रेनित्यसंनिधानमित्यर्थः ॥ ७ ॥ तस्याग्नेः प्रभावात्प्रसादाद्वासुरेतसोऽग्नेस्तुल्य आसीत् । यत्रार्जुनराज्यवेलायामग्निः शरकुण्डेशयः शरास्तृतकुण्डे वसति । शत्रूणामभिचारार्थं शरपरिस्तृतकुण्डे नित्यं संनिहितो वर्तत इत्यर्थः ॥ ८ ॥ तमेव दिवसं यस्मिन्दिने रावणो गतस्तस्मिन्नेव दिवसे नर्मदां रन्तुं नर्मदायां क्रीडितुम् । ईश्वरो राजा ॥ ९ ॥ १० ॥ ११ ॥ १२ ॥ राक्षसपतिं प्रति महीपतेरसांनिध्यमब्रुवन् । पौराणां मुखादिति शेषः ॥ १३ ॥ अपस्त्य । पुरादिति शेषः । अत्र महामेघमिवाविष्टमाकाशसंभ्रं तनात्युच्चलम् । मेदिनीमुद्भ्रान्तमिवोद्भ्रियोद्भ्रतमिव ॥ १४ ॥ सहस्रशिखरोपेतमनेकशृङ्गयुतम् ॥ १५ ॥ 'प्रपातस्तलतो मृगुः' । ततः पतितैरुदकैः साट्टहासमिव ॥ १६ ॥ स्फटिकप्रतिमं जलं स्यन्दमानाभिर्नदीभिः कृत्वा चलजि-



फणाभिश्चलजिह्वाभिरनन्तमिव विष्टितम् । उत्क्रामन्तं दरीवन्तं हिमवत्संनिभं गिरिम् ॥	१८
पश्यमानस्ततो विन्ध्यं रावणो नर्मदां ययौ । चलोपलजलां पुण्यां पश्चिमोदधिगामिनीम् ॥	१९
महिषैः सृमरैः सिंहैः शार्दूलक्ष्मजोत्तमैः । उष्णाभितैस्तृषितैः संक्षोभितजलाशयाम् ॥	२०
चक्रवाकैः सकारण्डैः सहस्रजलकुक्षुटैः । सारसैश्च सदा मत्तैः कूजद्भिः सुसमावृताम् ॥	२१
फुल्लद्रुमकृतोत्तसां चक्रवाकयुगस्तनीम् । विस्तीर्णपुलिनश्रोणीं हंसावलिसुमेखलाम् ॥	२२
पुष्परेण्वनुलिताङ्गीं जलफेनामलांशुकाम् । जलावगाहसुस्पर्शां फुल्लोत्पलशुभेक्षणाम् ॥	२३
पुष्पकादवरुह्याशु नर्मदां सरितां वराम् । इष्टासिव वरां नारीमवगाह्य दशाननः ॥	२४
स तस्याः पुलिने रम्ये नानामुनिनिषेविते । उपोपविष्टः सचिवैः सार्धं राक्षसपुंगवः ॥	२५
प्रख्याय नर्मदां सोऽथ गङ्गेयमिति रावणः । नर्मदादर्शने हर्षमाप्तवान्स दशाननः ॥	२६
उवाच सचिवांस्तत्र सलीलं शुकसारणौ । एष रश्मिसहस्रेण जगत्कृत्वेव काञ्चनम् ॥	२७
तीक्ष्णतापकरः सूर्यो नभसो मध्यमास्थितः । मामासीनं विदित्वैव चन्द्रायति दिवाकरः ॥	२८
नर्मदाजलशीतश्च सुगन्धिः श्रमनाशनः । मद्भयादनिलो ह्येष वात्यसौ सुसमाहितः ॥	२९
इयं वापि सरिच्छ्रेष्ठा नर्मदा शर्मवर्धिनी । नक्रमीनविहङ्गोर्मिः सभयेवाङ्गना स्थिता ॥	३०
तद्भवन्तः क्षताः शस्त्रैर्नृपैरिन्द्रसमैर्युधि । चन्दनस्य रसेनेव रुधिरेण समुक्षिताः ॥	३१
ते यूयमवगाहध्वं नर्मदां शर्मदां शुभाम् । सार्वभौममुखा मत्ता गङ्गासिव महागजाः ॥	३२
अस्यां स्नात्वा महानद्यां पाप्मनो विप्रमोक्ष्यथ । अहमप्यद्य पुलिने शरदिन्दुसमप्रभे ॥	३३
पुष्पोपहारं शनकैः करिष्यामि कपर्दिनः । रावणेनैवमुक्तास्तु प्रहस्तशुकसारणाः ॥	३४
समहोदरधूम्राक्षा नर्मदां विजगाहिरे । राक्षसेन्द्रगजैस्तैस्तु क्षोभिता नर्मदा नदी ॥	३५
वामनाञ्जनपद्माद्यैर्गङ्गा इव महागजैः । ततस्ते राक्षसाः स्नात्वा नर्मदायां महाबलाः ॥	३६
उत्तीर्य पुष्पाण्याजहुर्यत्यर्थं रावणस्य तु । नर्मदापुलिने हृद्ये शुभ्राभ्रसदृशप्रभे ॥	३७
राक्षसैस्तु मुहूर्तं न कृतः पुष्पमयो गिरिः । पुष्पेषूपहृतेष्वेवं रावणो राक्षसेश्वरः ॥	३८
अवतीर्णो नदीं स्नातुं गङ्गासिव महागजः । तत्र स्नात्वा च विधिवज्जत्वा जप्यमनुत्तमम् ॥	३९
नर्मदासलिलात्तस्मादुत्तार स रावणः । ततः क्लिन्नाभ्रं त्यक्त्वा शुक्लवस्त्रसमावृतः ॥	४०
रावणं प्राञ्जलिं यान्तमन्वयुः सर्वराक्षसाः । तद्गतीवशमापन्ना मूर्तिमन्त इवाचलाः ॥	४१
यत्रयत्र च याति स्म रावणो राक्षसेश्वरः । जाम्बूनदमयं लिङ्गं तत्रतत्र स्म नीयते ॥	४२
बालुकावेदिमध्ये तु तल्लिङ्गं स्थाप्य रावणः । अर्चयामास गन्धैश्च पुष्पैश्चामृतगन्धिभिः ॥	४३

ततः सतामार्तिहरं परं वरं वरप्रदं चन्द्रमयूखभूषणम् ।

समर्चयित्वा स निशाचरो जगौ प्रसार्य हस्तान्प्रणनर्त चाग्रतः ॥

४४

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकत्रिंशः सर्गः ॥ ३१ ॥

ह्वाभिः फणाभिरुपलक्षितमनन्तमिव विष्टितम् । उत्क्रामन्तमूर्ध्वं व्यामुवानम् ॥ १७ ॥ १८ ॥ चलान्युपलेषु जलानि यस्यास्ताम् ॥ १९ ॥ २० ॥ २२ ॥ अथ नर्मदां स्त्रीत्वेन वर्णयति—फुलेति ॥ २२ ॥ जनानां जलावगाहे सुखस्पर्शरूपगुणो यस्यास्ताम् ॥ २३ ॥ २४ ॥ २५ ॥ नर्मदां गङ्गेयमिति प्रख्याय प्रशस्य । अनेन नर्मदायास्तद्वत्पापनाशकत्वं तत्तटकृत-शिवपूजादेर्महाफलत्वं गङ्गायाः सर्वोत्कृष्टत्वं च सूचितम् ॥ २६ ॥ सलीलं सविलासम् । काञ्चनं तन्मयम् ॥ २७ ॥ चन्द्रयति चन्द्र इवाचरति । आर्षं परस्मैपदम् ॥ २८ ॥ २९ ॥ नक्रादियुता ऊर्भयो यस्याः सा ॥ ३० ॥ ३१ ॥ अवगाहध्वं स्नानं कुरुत । सार्वभौममुखाः सार्वभौमनामकदिगगजदयः । 'महापद्मः' इति पाठान्तरम् । महापद्मो दिगगजः ॥ ३२ ॥ ३३ ॥ ३४ ॥

राक्षसेन्द्रा एव गजास्तैः ॥ ३५ ॥ वामनाद्या दिगगजाः । गङ्गा इव महागजैरित्यसंधिरापेः ॥ ३६ ॥ रावणस्य वत्यर्थं रावण-कर्तृकशिवपूजार्थम् ॥ ३७ ॥ ३८ ॥ ३९ ॥ ४० ॥ रावणं प्राञ्जलिं नियमेनेध्वरं प्रति कृताञ्जलिम् । तद्गतीवशमित्यार्षोर्वीर्यः । मूर्तिमन्तः प्राण्याकारवन्तोऽचला इव राक्षसाः ॥ ४१ ॥ तत्रतत्र स्म नीयते । प्रतिदिवसं पूजार्थं राक्षसै-रिति शेषः ॥ ४२ ॥ तल्लिङ्गं जाम्बूनदमयं नित्यपूजालिङ्गम् । ऐश्वर्यकामनया हि तल्लिङ्गपूजा रावणस्य । ऐश्वर्यकामस्य सौवर्णलिङ्गपूजायास्तन्त्रेपूकेः ॥ ४३ ॥ जगौ । सामानीति शेषः ॥ ४४ ॥ इति श्रीरामाभिरामे श्रीरामीये रामायण-तिलके वाल्मीकीय आदिकाव्य उत्तरकाण्ड एकत्रिंशः सर्गः ॥ ३१ ॥



द्वात्रिंशः सर्गः ।

नर्मदापुलिने यत्र राक्षसेन्द्रः स दारुणः । पुष्पोपहारं कुरुते तस्माद्देशाद्दूरतः ॥ १  
 अर्जुनो जयतां श्रेष्ठो माहिष्मत्याः पतिः प्रभुः । क्रीडते सह नारीभिर्नर्मदातोयमाश्रितः ॥ २  
 तासां मध्यगतो राजा रराज च तदार्जुनः । करेणूनां सहस्रस्य मध्यस्थ इव कुञ्जरः ॥ ३  
 जिज्ञासुः स तु बाहूनां सहस्रस्योत्तमं बलम् । सरोध नर्मदावेगं बाहुभिर्बहुभिर्वृतः ॥ ४  
 कार्तवीर्यभुजासक्तं तज्जलं प्राप्य निर्मलम् । कूलोपहारं कुर्वाणं प्रतिस्रोतः प्रधावति ॥ ५  
 समीननक्रमकरः सपुष्पकुशसंस्तरः । स नर्मदाम्भसो वेगः प्रावृट्काल इवाबभौ ॥ ६  
 स वेगः कार्तवीर्येण संप्रेषित इवाम्भसः । पुष्पोपहारं सकलं रावणस्य जहार ह ॥ ७  
 रावणोऽर्धसमाप्तं तमुत्सृज्य नियमं तदा । नर्मदां पश्यते कान्तां प्रतिकूलां यथा प्रियाम् ॥ ८  
 पश्चिमेन तु तं दृष्ट्वा सागरोद्गारसंनिभम् । वर्धन्तमम्भसो वेगं पूर्वामाशां प्रविश्य तु ॥ ९  
 ततोऽनुद्भान्तशकुनां स्वभावे परमे स्थिताम् । निर्विकाराङ्गनाभासामपश्यद्रावणो नदीम् ॥ १०  
 सव्येतरकराङ्गुल्या ह्यशब्दास्यो दशाननः । वेगप्रभावमन्वेष्टुं सोऽदिशच्छुकसारणौ ॥ ११  
 तौ तु रावणसंदिष्टौ भ्रातरौ शुकसारणौ । व्योमान्तरगतौ वीरौ प्रस्थितौ पश्चिमामुखौ ॥ १२  
 अर्धयोजनमात्रं तु गत्वा तौ रजनीचरौ । पश्येतां पुरुषं तोये क्रीडन्तं सहयोषितम् ॥ १३  
 बृहत्सालप्रतीकाशं तोयव्याकुलमूर्धजम् । मदरक्तान्तनयनं मदव्याकुलचेतसम् ॥ १४  
 नदीं बाहुसहस्रेण रुन्धन्तमरिमर्दनम् । गिरिं पादसहस्रेण रुन्धन्तमिव मेदिनीम् ॥ १५  
 बालानां वरनारीणां सहस्रेण समावृतम् । समदानां करेणूनां सहस्रेणेव कुञ्जरम् ॥ १६  
 तमद्भुततरं दृष्ट्वा राक्षसौ शुकसारणौ । संनिवृत्तावुपागम्य रावणान्तमथोचतुः ॥ १७  
 बृहत्सालप्रतीकाशः कोऽप्यसौ राक्षसेश्वर । नर्मदां रोधवद्बुद्धा क्रीडापयति योषितः ॥ १८  
 तेन बाहुसहस्रेण संनिरुद्धजला नदी । सागरोद्गारसंकाशानुद्गारान्सृजते मुहुः ॥ १९  
 इत्येवं भाषमाणौ तौ निशम्य शुकसारणौ । रावणोऽर्जुन इत्युक्त्वा स ययौ युद्धलालसः ॥ २०  
 अर्जुनाभिमुखे तस्मिन्रावणे राक्षसाधिपे । चण्डः प्रवाति पवनः सनादः सरजस्तथा ॥ २१  
 सकृदेव कृतो रावः सरक्तपृषतो घनैः । महोदरमहापार्श्वधूमाक्षशुकसारणैः ॥ २२  
 संवृतो राक्षसेन्द्रस्तु तत्रागाद्यत्र चार्जुनः । अदीर्घेणैव कालेन स तदा राक्षसो बली ॥ २३  
 तं नर्मदाह्वदं भीममाजगामाञ्जनप्रभः । स तत्र स्त्रीपरिवृतं वासिताभिरिव द्विपम् ॥ २४  
 नरेन्द्रं पश्यते राजा राक्षसानां तदार्जुनम् । स रोषाद्रक्तनयनो राक्षसेन्द्रो बलोद्धतः ॥ २५  
 इत्येवमर्जुनामात्यानाह गम्भीरया गिरा । अमात्याः क्षिप्रमाख्यात हैहयस्य नृपस्य वै ॥ २६  
 युद्धार्थं समनुप्राप्तो रावणो नाम नामतः । रावणस्य वचः श्रुत्वा मन्त्रिणोऽथार्जुनस्य ते ॥ २७  
 उत्तस्थुः सायुधास्तं च रावणं वाक्यमब्रुवन् । युद्धस्य कालो विज्ञातः साधु भो साधु रावण ॥ २८

नर्मदेति ॥ १ ॥ २ ॥ ३ ॥ ४ ॥ निर्मलं तज्जलं कार्तवी-  
 र्यभुजैरासक्तमासक्तं बन्धनं प्राप्य प्रतिस्रोतः प्रतिप्रवाहम् ।  
 प्रतिकूलमिति यावत् । प्रधावति ॥ ५ ॥ कुशसंस्तरः कुश-  
 स्तरणम् । स तु तत्पुलिने कर्मनिमित्तं ऋषिगणकृतः ॥ ६ ॥  
 संप्रेषित इव । रावणं प्रतीति शेषः ॥ ७ ॥ पश्यते पश्यति  
 स्म ॥ ८ ॥ सागरोद्गारश्चन्द्रोदयकालिकसमुद्रपरिवृद्धिः । तेन  
 हि समुद्रगा नद्यस्तत्समीपदेशे विपरीतप्रवाहाः क्रियन्त इति  
 प्रसिद्धम् । पश्चिमेन मार्गेण पूर्वामाशां प्रविश्य वर्धन्तमम्भसो  
 वेगं दृष्ट्वा प्रतिकूलां कान्तां प्रियामिव नर्मदां पश्यति स्नेह-  
 न्वयः । 'पूर्वामाशां प्रविश्यति' इति पाठे रावण इति शेषः ।  
 तस्य क्रियदूरे वृद्धिरिति निर्णयार्थमिति भावः । 'तस्मात्प्रवि-  
 श्य तु' इत्येव पाठो युक्तः कतकसंमतश्च ॥ ९ ॥ ततः पूर्वदिशि

॥ १० ॥ सव्येतरकराङ्गुल्या दक्षिणहस्ताङ्गुल्या शीघ्रान्वेषणयो-  
 तकाभिनयं कृत्वान्वेषणमदिशत् ॥ ११ ॥ व्योमान्तरगतावाकाश-  
 मार्गगौ ॥ १२ ॥ पश्येतामपश्यताम् ॥ १३ ॥ १४ ॥ मेदिनीं  
 पादसहस्रेण रुन्धन्तं गिरिमिव संस्थितम् ॥ १५ ॥ १६ ॥ १७ ॥  
 रोधवद्बुध्यतेऽनेनेति रोधः सेतुस्तद्वदित्यर्थः । क्रीडापयति  
 क्रीडयति । पुगार्थः ॥ १८ ॥ १९ ॥ निशम्य दृष्ट्वाऽर्जुन इत्यु-  
 क्तवान्यस्यैवंविधसामर्थ्यासंभवयुक्त्या ॥ २० ॥ २१ ॥ सर-  
 क्तपृषतो रक्तबिन्दुसहितो रावः शब्दः सकृदेव रावणप्रस्था-  
 नेन सहैवैकवारं च घनैः कृतः । रक्तवर्षुकमेघानां सकृद्वावो-  
 ऽप्युत्पात इति कतकः ॥ २२ ॥ २३ ॥ २४ ॥ पश्यते  
 पश्यति स्म ॥ २५ ॥ इत्येवं वक्ष्यमाणप्रकारेण ॥ २६  
 ॥ २७ ॥ अर्जुनमन्त्रिणो व्यङ्ग्योक्त्या रावणं निन्दन्ति—



यः क्षीवं स्त्रीगतं चैव योद्धुमुत्सहसे नृपम् । स्त्रीसमक्षगतं यत्त्वं योद्धुमुत्सहसे नृपम् ॥	२९
क्षमस्वाद्य दशग्रीव उष्यतां रजनी त्वया । युध्य श्रद्धा तु यद्यस्ति श्वस्तात समरेऽर्जुनम् ॥	३०
यदि वापि त्वरा तुभ्यं युद्धतृष्णासमावृत । निपात्यास्मान्गणे युद्धमर्जुनेनोपयास्यसि ॥	३१
ततस्तै रावणामात्यैरमात्यास्ते नृपस्य तु । सूदिताश्चापि ते युद्धे भक्षिताश्च बुभुक्षितैः ॥	३२
ततो हलहलाशब्दो नर्मदातीरगो बभौ । अर्जुनस्यानुयात्राणां रावणस्य च मन्त्रिणाम् ॥	३३
इषुभिस्तोमैः प्रासैस्त्रिशूलैर्वज्रकर्षणैः । सरावणानन्दयन्तः समन्तात्समभिद्रुताः ॥	३४
हैहयाधिपयोधानां वेग आसीत्सुदारुणः । सनकमीनमकरसमुद्रस्येव निःस्वनः ॥	३५
रावणस्य तु तेऽमात्याः प्रहस्तशुकसारणाः । कार्तवीर्यवलं क्रुद्धा निहन्ति स स्वनेजम्बा ॥	३६
अर्जुनाय तु तत्कर्म रावणस्य समन्त्रिणः । क्रीडमानाय कथितं पुरुषैर्भयविह्वलैः ॥	३७
श्रुत्वा न भेतव्यमिति स्त्रीजनं स तदार्जुनः । उत्तार जलात्तस्माद्भक्तानोयादिवाञ्जनः ॥	३८
क्रोधदूषितनेत्रस्तु स तदार्जुनपावकः । प्रज्ज्वाल महाघोरो युगान्त इव पावकः ॥	३९
स तूर्णतरमादाय वरहेमाङ्गदो गदाम् । अभिदुद्राव रक्षांसि तमांसीव दिवाकरः ॥	४०
बाहुविक्षेपकरणां समुद्यम्य महागदाम् । गारुडं वेगमास्थाय आपपातैव सोऽर्जुनः ॥	४१
तस्य मार्गं समारुह्य विन्ध्योऽर्कस्येव पर्वतः । स्थितो विन्ध्य इवाकम्प्यः प्रहस्तो मुसलायुधः ॥	४२
ततोऽस्य मुसलं घोरं लोहवद्धं मदोद्धतः । प्रहस्तः प्रेषयन्क्रुद्धो ररास च यथान्तकः ॥	४३
तस्याग्रे मुसलस्याग्निरशोकापीडसंनिभः । प्रहस्तकरमुक्तस्य वभूव प्रदहन्निव ॥	४४
आधावमानं मुसलं कार्तवीर्यस्तदार्जुनः । निपुणं वञ्चयामास गदया गतविक्रवः ॥	४५
ततस्तमभिदुद्राव सगदो हैहयाधिपः । भ्रामयाणो गदां गुर्वी पञ्चबाहुशतोच्छ्रयाम् ॥	४६
ततो हतोऽतिवेगेन प्रहस्तो गदया तदा । निपपात स्थितः शैलो वज्रिवज्रहतो यथा ॥	४७
प्रहस्तं पतितं दृष्ट्वा मारीचशुकसारणाः । समहोदरधूम्राक्षा अपसृष्टा रणाजिरात् ॥	४८
अपक्रान्तेष्वमात्येषु प्रहस्ते च निपातिते । रावणोऽभ्यद्रवचूर्णमर्जुनं नृपसत्तमम् ॥	४९
सहस्रबाहोस्तद्युद्धं विंशद्बाहोश्च दारुणम् । नृपराक्षसयोस्तत्र आरब्धं रोमहर्षणम् ॥	५०
सागराविव संक्षुब्धौ चलमूलाविवाचलौ । तेजोयुक्ताविवादित्यौ प्रदहन्ताविवानलौ ॥	५१
बलोद्धतौ यथा नागौ वासितार्थे यथा वृषौ । मेघाविव विनर्दन्तौ सिंहाविव बलोत्कटौ ॥	५२
रुद्रकालाविव क्रुद्धौ तौ तदा राक्षसार्जुनौ । परस्परं गदां गृह्य ताडयामासतुर्भ्रशम् ॥	५३
वज्रप्रहारानचला यथा घोरान्विषेहिरे । गदाप्रहारांस्तौ तत्र सेहाते नरराक्षसौ ॥	५४
यथाशनिरवेभ्यस्तु जायतेऽथ प्रतिश्रुतिः । तथा तयोर्गदापोथैर्दिशः सर्वाः प्रतिश्रुताः ॥	५५

युद्धस्येत्यादि । हे रावण, त्वया साधु सम्यग्युद्धस्य कालो विज्ञातः । यत्त्वं क्षीवं मदपानमत्तं स्त्रीगतं स्त्रीगोष्ठीगतं साधु सम्यग्योद्धुमुत्सहसे । उक्तमेव स्पष्टं पुनराह—स्त्रीसमक्षगतमिति यत्तत्सम्यक्कालो विज्ञातः ॥ २८ ॥ २९ ॥ स्वभावेनाहुः—क्षमस्वेति । अद्य दिवसे युद्धविलम्बं क्षमस्व सहस्व । उष्यताम् । इहेति शेषः । युध्येति पदम् । समरे श्रद्धा यद्यस्ति तदा श्वोऽर्जुनं युध्य युध्यस्व ॥ ३० ॥ हे युद्धतृष्णासमावृत, यदि वा अथवा ते त्वरा यदि युद्धे तदास्मान्युद्धे निपात्यार्जुनेन युद्धं प्राप्स्यसि ॥ ३१ ॥ ३२ ॥ हलहलेति शब्दानुकारः । अनुयात्राः अनुचराः । मन्त्रिण इत्यर्थः ॥ ३३ ॥ कर्षणमायुधविशेषः । सरावणान् रावणसहितान् मन्त्रिणोऽर्दयन्तोऽर्जुनमन्त्रिणो बभूवुरिति शेषः ॥ ३४ ॥ नक्रादिसहितसमुद्रस्येव स्वन आसीत् ॥ ३५ ॥ ३६ ॥ समन्त्रिणो मन्त्रिसहितस्य रावणस्य ॥ ३७ ॥ स्त्रीजनम् । न भेतव्यमि-

त्युक्तेति शेषः । अञ्जनो दिग्गजः ॥ ३८ ॥ अर्जुनरूपः पावक इति रूपकम् । युगान्ते प्रलयकाले ॥ ३९ ॥ अभिदुद्राव द्रावयामास ॥ ४० ॥ बाहुविक्षेपकरणां बाहुभिविक्षेपकरणं भ्रमसंपादनं यस्यास्ताम् । गारुडं वेगं गहडमदशवेगम् । आपपातैव, नतु बिलम्बितवानित्यर्थः ॥ ४१ ॥ विन्ध्यपर्वतोऽर्कमार्गं रुद्धा स्थित इति पौराणिकी कथा ॥ ४२ ॥ अस्य प्रेषयन्नस्य संहारार्थं क्षिपन् ॥ ४३ ॥ अशोकापीडमशोकपुष्पशिखा तत्संनिभः ॥ ४४ ॥ गतविक्रवो गतभयः ॥ ४५ ॥ पञ्चबाहुशतैरुच्छ्रय उत्क्षेपो यस्यास्ताम् ॥ ४६ ॥ शैल इव स्थितो निपपात ॥ ४७ ॥ ४८ ॥ ४९ ॥ ५० ॥ ५१ ॥ वासितार्थे करिणिरूपप्रयोजनाय । युयुधाते इति शेषः ॥ ५२ ॥ ५३ ॥ ५४ ॥ अशनिरवेभ्योऽशननिपानध्वनिभ्यः । प्रतिश्रुतिः प्रतिध्वनिः । गदापोथैर्गदापातैः ।



अर्जुनस्य गदा सा तु पात्यमानाहितोरसि । काञ्चनाभं नभश्चक्रे विद्युत्सौदामनी यथा ॥	५६
तथैव रावणेनापि पात्यमाना मुहुर्मुहुः । अर्जुनोरसि निर्भाति गदोल्केव महागिरौ ॥	५७
नार्जुनः खेदमायाति न राक्षसगणेश्वरः । सममासीत्तयोर्युद्धं यथा पूर्वं बलीन्द्रयोः ॥	५८
शृङ्गेरिव वृषागुध्यन्दन्ताग्रैरिव कुञ्जरौ । परस्परं विनिघ्नन्तौ नरराक्षससत्तमौ ॥	५९
ततोऽर्जुनेन क्रुद्धेन सर्वप्राणेन सा गदा । स्तनयोरन्तरे मुक्ता रावणस्य महोरसि ॥	६०
वरदानकृतत्राणे सा गदा रावणोरसि । दुर्बलेव यथावेगं द्विधाभूतापतत्क्षितौ ॥	६१
स त्वर्जुनप्रयुक्तेन गदाघातेन रावणः । अपासर्पद्धनुर्मात्रं निषसाद च निघ्नन् ॥	६२
स विह्वलं तदालक्ष्य दशग्रीवं ततोऽर्जुनः । सहस्रोत्पत्य जग्राह गरुत्मानिव पन्नगम् ॥	६३
स तु बाहुसहस्रेण बलाद्बद्ध दशाननम् । बबन्ध बलवान्राजा बलिं नारायणो यथा ॥	६४
बध्यमाने दशग्रीवे सिद्धचारणदेवताः । साध्वीति वादिनः पुष्पैः किरन्त्यर्जुनमूर्धनि ॥	६५
व्याघ्रो मृगमिवादाय मृगराडिव कुञ्जरम् । ररास हैहयो राजा हर्षादम्बुदवन्मुहुः ॥	६६
प्रहस्तस्तु समाश्वस्तो दृष्ट्वा बद्धं दशाननम् । सहसा राक्षसः क्रुद्ध अभिदुद्राव हैहयम् ॥	६७
नक्तंचराणां वेगस्तु तेषामापततां बभौ । उद्धूत आतपापाये पयोदानामिवाम्बुधौ ॥	६८
मुञ्चमुञ्चेति भाषन्तस्तिष्ठतिष्ठेति चासकृत् । मुसलानि च शूलानि सोत्ससर्ज तदा रणे ॥	६९
अप्राप्तान्येव तान्याशु असंभ्रान्तस्तदार्जुनः । आयुधान्यमरारीणां जग्राहारिनिषूदनः ॥	७०
ततस्तान्येव रक्षांसि दुर्धरैः प्रवरायुधैः । भित्त्वा विद्रावयामास वायुरम्बुधरानिव ॥	७१
राक्षसांस्त्रासयामास कार्तवीर्यार्जुनस्तदा । रावणं गृह्य नगरं प्रविवेश सुहृद्वृतः ॥	७२
सं कीर्यमाणः कुसुमाक्षतोत्करैर्द्विजैः सपौरैः पुरुहूतसंनिभः ।	
ततोऽर्जुनः स्वां प्रविवेश तां पुरीं बलिं निगृह्येव सहस्रलोचनः ॥	७३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

रावणग्रहणं तच्च वायुग्रहणसंनिभम् । ततः पुलस्त्यः शुश्राव कथितं दिवि दैवतैः ॥	१
ततः पुत्रकृतस्नेहात्कम्पमानो महाधृतिः । माहिष्मतीपतिं द्रष्टुमाजगाम महानृषिः ॥	२
स वायुमार्गमास्थाय वायुतुल्यगतिर्द्विजः । पुरीं माहिष्मतीं प्राप्तो मनःसंपातविक्रमः ॥	३
सोऽमरावतिसंकाशां दृष्टपुष्टजनावृताम् । प्रविवेश पुरीं ब्रह्मा इन्द्रस्येवामरावतीम् ॥	४
पादचारमिवादित्यं निष्पतन्तं सुदुर्दृशम् । ततस्ते प्रत्यभिज्ञाय अर्जुनाय न्यवेदयन् ॥	५
पुलस्त्य इति विश्वाय वचनाद्धैहयाधिपः । शिरस्यञ्जलिमाधाय प्रत्युद्वृच्छत्तपस्विनम् ॥	६
पुरोहितोऽस्य गृह्यार्घ्यं मधुपर्कं तथैव च । पुरस्तात्प्रययौ राक्षः शक्रस्येव बृहस्पतिः ॥	७

प्रतिश्रुताः प्रतिध्वनिभस्यः ॥ ५५ ॥ अहितोरसि रावणोरसि  
सौदामनी विद्युद्विशेषेण द्योतमाना नभ इव रावणोरो गदा काञ्च-  
नाभं काञ्चनवर्णं चक्रे । प्रकाशितं चक्रे इति यावत् ॥ ५६ ॥ ५७ ॥  
न राक्षसगणेश्वरः खेदमायाति ॥ ५८ ॥ वृषागुध्यन् । वृषः व-  
युध्यन्नित्यर्थः ॥ ५९ ॥ ६० ॥ दुर्बलेव बलरहितेव । यथावेगं  
स्ववेगोचितं प्रहर्तुमसमर्था स्वयमेव द्विधाभूता क्षितावपतत्  
तत्र हेतुः—वरदानकृतत्राणे इति ॥ ६१ ॥ अपासर्पद्धरा-  
शुख एव पृष्ठतोऽगच्छत् । निघ्नन्नुदन् ॥ ६२ ॥ ६३  
॥ ६४ ॥ साध्वीति वादिन इति दीर्घ आर्षः ॥ ६५ ॥ ६६  
॥ ६७ ॥ आतपापाये वर्षाकाले ॥ ६८ ॥ सोत्ससर्जेत्या-

र्षम् । सहैव त्यक्तवन्त इत्यर्थः ॥ ६९ ॥ अप्राप्तान्येव स्वस-  
मीपमनागतान्येवान्तरिक्षस्थान्येवामरारीणां तान्यायुधानि राव-  
णप्राहिकरव्यतिरिक्तकैराशु जग्राह ॥ ७० ॥ ७१ ॥ ७२  
॥ ७३ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्य उत्तरकाण्डे द्वात्रिंशः सर्गः ॥ ३२ ॥  
अथ पुलस्त्येन रावणमोचनम्—रावणेति ॥ १ ॥ कम्प-  
मानोऽनुकम्पया युज्यमानः ॥ २ ॥ मनःसंपातविक्रमो मन-  
सुल्यगतिः ॥ ३ ॥ अमरावतिसंकाशाम् । आर्षो ह्रस्वः  
॥ ४ ॥ सुदुर्दृशम् । सुदुर्दृशमित्यर्थः । प्रत्यभिज्ञाय द्वाःस्था  
मन्त्रिणो वा ॥ ५ ॥ प्रत्युद्वृच्छत्प्रत्युदगच्छत् ॥ ६ ॥ ७ ॥



ततस्तमृषिमायान्तमुद्यन्तमिव भास्करम् । अर्जुनो दृश्य संध्रान्तो ववन्देऽन्द्र इवेश्वरम् ॥	८
स तस्य मधुपर्कं गां पाद्यमर्घ्यं निवेद्य च । पुलस्त्यमाह राजेन्द्रो हर्षगद्गदया गिरा ॥	९
अद्यैवममरावत्या तुल्या माहिष्मती कृता । अद्याहं तु द्विजेन्द्र त्वां यस्मात्पश्यामि दुर्दृशम् ॥	१०
अद्य मे कुशलं देव अद्य मे कुशलं व्रतम् । अद्य मे सफलं जन्म अद्य मे सफलं तपः ॥	११
यत्ते देवगणैर्वन्द्यौ वन्देऽहं चरणौ तव । इदं राज्यमिमे पुत्रा इमे दारा इमे वयम् ।	
ब्रह्मर्षि कुर्मः किं कार्यमाज्ञापयतु नो भवान् ॥	१२
तं धर्मेऽग्निपु पुत्रेषु शिवं पृष्ट्वा च पार्थिवम् । पुलस्त्योवाच राजानं हैहयानां तथार्जुनम् ॥	१३
नरेन्द्राम्बुजपत्राक्ष पूर्णचन्द्रनिभानन । अतुलं ते बलं येन दशग्रीवस्त्वया जितः ॥	१४
भयाद्यस्योपतिष्ठेतां निष्पन्दौ सागरानिलौ । सोऽयं मृधे त्वया बद्धः पौत्रो मे रणदुर्जयः ॥	१५
पुत्रकस्य यशः पीतं नाम विश्रावितं त्वया । मद्राक्याद्याच्यमानोऽद्य मुञ्च वत्स दशाननम् ॥	१६
पुलस्त्याज्ञां प्रगृह्याथ न किञ्चन वचोऽर्जुनः । मुमोचैव पार्थिवेन्द्रो राक्षसेन्द्रं प्रहृष्टवत् ॥	१७
स तं प्रमुच्य त्रिदशारिमर्जुनः प्रपूज्य दिव्याभरणस्त्रगम्बरैः ।	
अहिंसकं सख्यमुपेत्य साम्रिकं प्रणम्य तं ब्रह्मसुतं गृहं ययौ ॥	१८
पुलस्त्येनापि संत्यक्तो राक्षसेन्द्रः प्रतापवान् । परिष्वक्तः कृतातिथ्यो लज्जमानो विनिर्जितः ॥	१९
पितामहसुतश्चापि पुलस्त्यो मुनिपुंगवः । मोचयित्वा दशग्रीवं ब्रह्मलोकं जगाम ह ॥	२०
एवं स रावणः प्राप्तः कार्तवीर्यात्प्रधर्षणम् । पुलस्त्यवचनाच्चापि पुनर्मुक्तो महाबलः ॥	२१
एवं बलिभ्यो बलिनः सन्ति राघवनन्दन । नावज्ञा हि परे कार्या य इच्छेच्छ्रेय आत्मनः ॥	२२
ततः स राजा पिशिताशनानां सहस्रबाहोरुपलभ्य मैत्रीम् ।	
पुनर्नृपाणां कदनं चकार चचार सर्वा पृथिवी च दर्पात् ॥	२३
इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रयस्त्रिंशः सर्गः ॥ ३३ ॥	

चतुस्त्रिंशः सर्गः ।

अर्जुनेन विमुक्तस्तु रावणो राक्षसाधिपः । चचार पृथिवीं सर्वामनिर्विण्णस्तथा कृतः ॥	१
राक्षसं वा मनुष्यं वा शृणुते यं बलाधिकम् । रावणस्तं समासाद्य युद्धे ह्वयति दर्पितः ॥	२
ततः कदाचित्किष्किन्धां नगरीं बालिपालिताम् । गत्वा ह्वयति युद्धाय बालिनं हेममालिनम् ॥	३
ततस्तु वानरामात्यास्तारस्तारापिता प्रभुः । उवाच वानरो वाक्यं युद्धप्रेप्सुमुपागतम् ॥	४
राक्षसेन्द्र गतो वाली यस्ते प्रतिबलो भवेत् । क्वेऽन्यः प्रमुखतः स्यातुं तव शक्तः प्लवंगमः ॥	५
चतुर्भ्योऽपि समुद्रेभ्यः संध्यामन्वास्य रावण । इदं मुहूर्तमायाति वाली तिष्ठ मुहूर्तकम् ॥	६

ईश्वरं ब्रह्माणम् ॥ ८ ॥ ९ ॥ १० ॥ ११ ॥ १२ ॥ शिवं कुशलम् । पुलस्त्योवाचेति संधिरार्षः ॥ १३ ॥ १४ ॥ यस्य रावणस्य ॥ १५ ॥ पुत्रकस्य मदीयबालस्य रावणस्य यशः पीतं नाशितम्, स्त्रीयं नाम च रावणजित्येवं त्रैलोक्ये विश्रावितम् ॥ १६ ॥ न किञ्चिद्वच ऊचे, किं तु 'क्रियाकेवलमुत्तरम्' इति मुमोचैव । प्रहृष्टवद्ब्रह्मपुत्रो मां प्रार्थितवानिति संतोषयुक्तः सन् ॥ १७ ॥ अहिंसकं सख्यं परस्परहिंसाप्रवृत्तिनिवारणसाधनम् । साम्रिकमभिसाक्षितसहितम् ॥ १८ ॥ पुलस्त्येनापि संत्यक्तो गच्छ लङ्कामित्यनुज्ञातः । अपिनार्जुनेनापि त्यक्तो बन्धनान्मुक्तः । कृतातिथ्यः । अर्जुनेनेति शेषः ॥ १९ ॥ २० ॥ २१ ॥ बलिभ्योऽपि बलिनः सन्ति । ईश्वरस्यैर्विचित्रलालित्याशयः । यः श्रेय इच्छेत्तेन परे पर-

स्मिन्नवज्ञा न कार्या ॥ २२ ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे त्रयस्त्रिंशः सर्गः ॥ ३३ ॥

अथ रावणस्य बालिदर्शनम्—अर्जुनेनेति । अनिर्विण्णः कृतः । पुलस्त्येन विमोच्यार्जुनसख्यं प्रापय्य तेन पूजयित्वा विसर्जितत्वात्पराभवजनितनिर्वेदरहितः कृत इत्यर्थः ॥ १ ॥ युद्धे ह्वयति । युद्धनिमित्तमाह्वयतीत्यर्थः ॥ २ ॥ ३ ॥ वानरामात्या बालिमश्रिणस्तानाह—तार एकः । तारापिता सुषेणः प्रभुर्युवराजः सुग्रीवश्चोवाच ॥ ४ ॥ किमुत्तुस्तदाह—राक्षसेन्द्रेति । ते तुभ्यं प्रतिबलः । युद्धं दातुमिति शेषः ॥ ५ ॥ चतुर्भ्यः समुद्रेभ्यश्चतुर्षु समुद्रेषु । संध्यां सम्यग्रभ्येयदेवतां ब्रह्मरूपामन्वास्य ध्यात्वेदं मुहूर्तमस्मिन्मुहूर्ते आयाति ॥ ६ ॥



एतानस्थिचयान्पश्य य एते शङ्खपाण्डुराः । युद्धार्थिनामिमे राजन्वानराधिपतेजसा ॥	७
यद्दामृतरसः पीतस्त्वया रावण राक्षस । तदा वालिनमासाद्य तदन्तं तव जीवितम् ॥	८
पश्येदानीं जगच्चित्रमिमं विश्रवसः सुत । इदं मुहूर्तं तिष्ठस्य दुर्लभं ते भविष्यति ॥	९
अथवा त्वरसे मर्तुं गच्छ दक्षिणसागरम् । वालिनं द्रक्ष्यसे तत्र भूमिष्ठमिव पावकम् ॥	१०
स तु तारं विनिर्भर्त्स्य रावणो लोकरावणः । पुष्पकं तत्समारुह्य प्रययौ दक्षिणार्णवम् ॥	११
तत्र हेमगिरिप्रख्यं तरुणार्कनिभाननम् । रावणो वालिनं दृष्ट्वा संध्योपासनतत्परम् ॥	१२
पुष्पकादवरुह्याथ रावणोऽञ्जनसंनिभः । ग्रहीतुं वालिनं तूर्णं निःशब्दपदमव्रजत् ॥	१३
यदृच्छया तदा दृष्टो वालिनापि स रावणः । पापाभिप्रायकं दृष्ट्वा चकार न तु संभ्रमम् ॥	१४
शशमालक्ष्य सिंहो वा पन्नगं गरुडो यथा । न चिन्तयति तं वाली रावणं पापनिश्चयम् ॥	१५
जिघृक्षमाणमायान्तं रावणं पापचेतसम् । कक्षावलम्बितं कृत्वा गमिष्ये त्रीन्महार्णवान् ॥	१६
द्रक्ष्यन्त्यरिं ममाङ्गस्थं संसदूरकराम्बरम् । लम्बमानं दशग्रीवं गरुडस्येव पन्नगम् ॥	१७
इत्येवं मतिमास्थाय वाली मौनमुपास्थितः । जपन्वै नैगमान्मन्त्रांस्तस्थौ पर्वतराडिव ॥	१८
तावन्योन्यं जिघृक्षन्तौ हरिराक्षसपार्थिवौ । प्रयत्नवन्तौ तत्कर्म ईदृशं लदपिर्तौ ॥	१९
हस्तग्राहं तु तं मत्वा पादशब्देन रावणम् । पराङ्मुखोऽपि जग्राह वाली सर्पमिवाण्डजः ॥	२०
ग्रहीतुकामं तं गृह्य राक्षसामीश्वरं हरिः । खमुत्पपात वेगेन कृत्वा कक्षावलम्बितम् ॥	२१
तं च पीडयमानं तु वितुदन्तं नखैर्मुहुः । जहार रावणं वाली पवनस्तोयदं यथा ॥	२२
अथ ते राक्षसामात्या ह्रियमाणे दशानने । मुमोक्षयिष्वो वालिं रवमाणा अभिद्रुताः ॥	२३
अन्वीयमानस्तैर्वाली भ्राजतेऽम्बरमध्यगः । अन्वीयमानो मेघौघैरम्बरस्थ इवांशुमान् ॥	२४
तेऽशक्रुवन्तः संप्राप्तुं वालिनं राक्षसोत्तमाः । तस्य बाहूरुवेगेन परिश्रान्ता व्यवस्थिताः ॥	२५
वालिमार्गादपाक्रामन्पर्वतेन्द्रापि गच्छतः । किं पुनर्जीवनप्रेप्सुर्विभ्रद्वै मांसशोणितम् ॥	२६
अपक्षिगणसंपातान्वानरेन्द्रो महाजवः । क्रमशः सागरान्सर्वान्संध्याकालमवन्दत ॥	२७
संपूज्यमानो यातस्तु खचरैः खचरोत्तमः । पश्चिमं सागरं वाली आजगाम सरावणः ॥	२८
तस्मिन्संध्यामुपासित्वा स्नात्वा जप्त्वा च वानरः । उत्तरं सागरं प्रायाद्वहमानो दशाननम् ॥	२९

तेन ते युद्धमयोग्यमित्याह—एतानिति ॥ ७ ॥ यद्वेति यद्य-  
प्यर्थे । यद्यप्यमृतरसः पीतो भवति तदा तथापि वालिन-  
मासाद्य तव जीवितं तदन्तं तत्समीपगमनपर्यन्तम् ॥ ८ ॥  
जगच्चित्रं सर्वार्थभूतम् । इमं वालिनं पश्य । दुर्लभं ते भवि-  
ष्यति । जीवितमिति शेषः ॥ ९ ॥ १० ॥ तारम् । तारादी-  
नित्यर्थः ॥ ११ ॥ संध्योपासनतत्परं सम्यगध्येयब्रह्मध्यानत-  
त्परम् ॥ १२ ॥ निःशब्दपदं निःशब्दः पदविक्षेपो यस्यां  
क्रियायां तथा ॥ १३ ॥ पापाभिप्रायकं पापाभिप्रायवन्तम्  
॥ १४ ॥ सिंहो वा सिंह इव ॥ १५ ॥ जिघृक्षमाणमित्यादि-  
रित्येवमित्यन्तो वालिनो विचारः ॥ १६ ॥ द्रक्ष्यन्ति । देवादय  
इति शेषः । ममाङ्गस्थम् । कक्षस्थमित्यर्थः । संसत्संसमानान्यू-  
रुकरावम्बरं वस्त्रं च यस्य तम् । गरुडस्येति । अङ्गस्थमित्यनुकर्षः  
॥ १७ ॥ नैगमान्वेदिकान् । वात्यादयो हि स्वयं प्रतिभातस-  
कलवेदाः । जपस्तदर्थं ध्यायन् ॥ १८ ॥ तत्कर्म ग्रहणकर्म ॥ १९ ॥  
हस्तग्राहं हस्तैर्ग्रहणाभिप्रायवन्तं पादशब्देन मत्वा सूक्ष्मेण  
पादशब्देन पश्चादायान्तं ज्ञात्वा पराङ्मुखोऽपि तदिगवलो-  
कनरहितोऽपि : 'हस्तग्राह्यम्' इति पाठे रावणपादशब्देन  
तादृशं मत्वेत्यर्थः । अण्डजो गरुडः ॥ २० ॥ २१ ॥ २२ ॥

मुमोक्षयिष्व इति । मोक्षशब्दात् 'तत्करोति' इति ण्यन्तात्सन् ।  
रवमाणाः क्रोशन्तः ॥ २३ ॥ २४ ॥ अशक्रुवन्त इति पदम्  
॥ २५ ॥ यतः पर्वतेन्द्रा अपि वालिमार्गादपाक्रामन् । मां-  
सं शोणितं विभ्रज्जीवनप्रेप्सुः प्राणी तस्य मार्गादपक्रामतीति किं  
वक्तव्यम् ॥ २६ ॥ अपक्षिगणसंपातान्यावता कालेन वाली  
गच्छति तावता कालेन पक्षिगणैरप्यप्राप्त्यान्सागरान्क्रमशोऽग-  
च्छन्निति शेषः । संध्याकालं प्रातःसंध्याकालध्येयदेवतारूपं  
ब्रह्मावन्दत ध्यातवान् ॥ २७ ॥ सरावणः कक्षस्थरावणस-  
हितः ॥ २८ ॥ तस्मिन्संध्यामुपासित्वा स्नात्वेत्यादि । दक्षि-  
णसमुद्रतटेऽपि । 'जपन्वै नैगमान्मन्त्रान्' इत्युक्तेः समु-  
द्रचतुष्टयेऽपि प्रातःसंध्याकालस्योदयात्पूर्वं परतश्च मिलित्वा  
त्रिमुहूर्तात्मकस्य मध्ये चतुःसमुद्रतटावच्छेदेन किञ्चिर्किञ्चि-  
त्कालं ध्येयब्रह्मणो ध्याननियमस्तत्प्रतिपादकमन्त्रस्मरणनियमश्च  
वालिन इति गम्यते । ईदृशं व्रतं च महेन्द्रो रावणस्य  
समूलनाशाय पुत्रद्वारानुतिष्ठतीति बोध्यम् । यत्तु तस्य दक्षिण-  
समुद्रे शौचम्, पश्चिमे स्नानम्, उत्तरे आपोहिष्ठादिमन्त्रै-  
र्मार्जनम्, पूर्वसमुद्रेऽर्घ्यादीत्येवं संध्यावन्दनशेषानुष्ठानला-  
चतुर्थं समुद्रेषु संध्यामन्वासेत्युक्तिरिति कतकतीर्थादयः,



बहुयोजनसाहसं वहमानो महाहरिः । वायुवच्च मनोवच्च जगाम सह शत्रुणा ॥ ३०  
 उत्तरे सागरे संध्यामुपासित्वा दशाननम् । वहमानोऽगमद्वाली पूर्वं वै स महोदधिम् ॥ ३१  
 तत्रापि संध्यामन्वास्य वासविः स हरीश्वरः । किष्किन्धामभितो गृह्य रावणं पुनरागमत् ॥ ३२  
 चतुर्ध्वपि समुद्रेषु संध्यामन्वास्य वानरः । रावणोद्वहनश्रान्तः किष्किन्धोपवनेऽपतत् ॥ ३३  
 रावणं तु मुमोचाथ स्वकक्षात्कपिसत्तमः । कुतस्त्वमिति चोवाच प्रहसन्रावणं मुहुः ॥ ३४  
 विस्रयं तु महद्भत्वा श्रमलोलनिरीक्षणः । राक्षसेन्द्रो हरीन्द्रं तस्मिदं वचनमब्रवीत् ॥ ३५  
 वानरेन्द्र महेन्द्राभ राक्षसेन्द्रोऽस्मि रावणः । युद्धेऽसुरिह संप्राप्तः स चाद्यासादितस्त्वया ॥ ३६  
 अहो बलमहो वीर्यमहो गाम्भीर्यमेव च । येनाहं पशुवद्गृह्य भ्रामितश्चतुरोऽर्णवान् ॥ ३७  
 एवमश्रान्तवद्वीर शीघ्रमेव च वानर । मां चैवोद्वहमानस्तु कोऽन्यो वीर भविष्यति ॥ ३८  
 प्रयाणामेव भूतानां गतिरेषा प्लवंगम । मनोनिलसुपर्णानां तव चात्र न संशयः ॥ ३९  
 सोऽहं दृष्टबलस्तुभ्यमिच्छामि हरिपुंगव । त्वया सह चिरं सख्यं सुस्निग्धं पावकाग्रतः ॥ ४०  
 दाराः पुत्राः पुरं राष्ट्रं भोगाच्छादनभोजनम् । सर्वमेवाविभक्तं नौ भविष्यति हरीश्वर ॥ ४१  
 ततः प्रज्वालयित्वाग्निं तावुभौ हरिराक्षसौ । भ्रातृत्वमुपसंपन्नौ परिष्वज्य परस्परम् ॥ ४२  
 अन्योन्यं लम्बितकरौ ततस्तौ हरिराक्षसौ । किष्किन्धां विशतुर्दृष्टौ सिंहौ गिरिगुह्यामिव ॥ ४३  
 सः तत्र मासमुषितः सुग्रीव इव रावणः । अमात्यैरागतैर्नतस्त्रैलोक्योत्सादनार्थिभिः ॥ ४४  
 एवमेतत्पुरा वृत्तं वालिना रावणः प्रभो । धर्षितश्च कृतश्चापि भ्राता पावकसंनिधौ ॥ ४५  
 बलमप्रतिमं राम वालिनोऽभवदुत्तमम् । सोऽपि त्वया विनिर्दग्धः शलभो बहिना यथा ॥ ४६

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुर्विंशः सर्गः ॥ ३४ ॥

पञ्चत्रिंशः सर्गः ।

अपृच्छत तदा रामो दक्षिणाशाश्रयं मुनिम् । प्राञ्जलिर्विनयोपेत इदमाह वचोऽर्थवत् ॥ १  
 अतुलं बलमेतद्वै वालिनो रावणस्य च । न त्वेताभ्यां हनुमता समं त्विति मतिर्मम ॥ २  
 शौर्यं दाक्ष्यं बलं धैर्यं प्राज्ञता नयसाधनम् । विक्रमश्च प्रभावश्च हनूमति कृतालयाः ॥ ३  
 दृष्ट्वैव सागरं वीक्ष्य सीदन्तीं कपिवाहिनीम् । समाश्वास्य महाबाहुयोजनानां शतं स्तुतः ॥ ४  
 धर्षयित्वा पुरीं लङ्कां रावणान्तःपुरं तदा । दृष्ट्वा संभाषिता चापि सीता ह्याश्वासिता तथा ॥ ५  
 सेनाग्रगा मन्त्रिसुताः किंकरा रावणात्मजः । एते हनुमता तत्र एकेन विनिपातिताः ॥ ६  
 भूयो बन्धाद्विमुक्तेन भाषयित्वा दशाननम् । लङ्का भस्मीकृता येन पावकेनेव मेदिनी ॥ ७  
 न कालस्य न शक्तस्य न विष्णोर्विजितपस्य च । कर्माणि तानि श्रूयन्ते यानि युद्धे हनूमतः ॥ ८  
 एतस्य बाहुवीर्येण लङ्का सीता च लक्ष्मणः । प्राप्ता मया जयश्चैव राज्यं मित्राणि बान्धवाः ॥ ९

तत् 'जपन्वै नैगमान्मन्त्रान्' इति दक्षिणसमुद्रतटानालोक्त्या विरुध्यते । मनुकरीत्या सामञ्जस्याच्च । संध्याकाले गायत्र्यर्थं ब्रह्मणो ध्यानमेव प्रधानं स एव संध्यापदार्थ इति स्पष्टं श्रुति-स्मृतिविदाम् ॥ २९ ॥ ३० ॥ ३१ ॥ वासवापत्यं वासविः ॥ ३२ ॥ ३३ ॥ प्रहसन्निति । मां जिघृक्षुर्दुरात्मा स्वयमेव प्रहणं प्राप्त इति तोषात्प्रहासः ॥ ३४ ॥ ३५ ॥ आद्यादितः कक्षनिक्षेपं प्रापितः ॥ ३६ ॥ ३७ ॥ अश्रान्तवदश्रान्तः सन् । मां पर्वतसमानभारम् ॥ ३८ ॥ ३९ ॥ तुभ्यं तव ॥ ४० ॥ नावावयोः ॥ ४१ ॥ ४२ ॥ ४३ ॥ आगतैः । सहेति शेषः ॥ ४४ ॥ धर्षितो वालिना रावणः पश्चात्पावकनिकटे भ्राता कृतः सोदरभावतया ज्ञेहः कृतः ॥ ४५ ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे चतुर्विंशः सर्गः ॥ ३४ ॥

अथ रावणवात्यपेक्षयापि हनुमतो बलवत्त्वं मन्यमानेन रामेण महाबलो हनुमान्मुग्रीवार्थे वालिनं किं न हतवानिति प्रश्ने उत्तरमाह—अपृच्छतेति । दक्षिणाशा दक्षिणदिक् । अपृच्छतेत्यस्य विवरणमिदमाहेति ॥ १ ॥ अतुलमनुपमम् । एताभ्यामेतयोः । पृष्ठार्थे चतुर्थार्थौ । एतयोर्बलं हनुमता तद्वलेन न सममित्यर्थः ॥ २ ॥ न केवलं बलमेवाधिकं किं लन्यदपीत्याह—शौर्यमिति । दाक्ष्यं क्षिप्रकारित्वम् । बलं शरीरम् । धैर्यं केनाप्यप्रकम्प्यता । प्राज्ञता शीघ्रं कार्यकार्यनिर्णेतुता । नयसाधनं राजनीतिकृत्यसंसादनम् ॥ ३ ॥ तानेव गुणानाह—दृष्ट्वेति । सागरं वीक्ष्य सीदन्तीं कपिवाहिनीं दृष्ट्वा तां समाश्वास्य योजनशतं स्तुतः ॥ ४ ॥ ५ ॥ ६ ॥ बन्धाद्विमुक्तबन्धात् ॥ ७ ॥ यानि कर्माणि हनुमतो दृष्टानि तानि कालस्य यमस्येन्द्रादेश्च न श्रूयन्ते ॥ ८ ॥ लङ्का प्राप्ता । धिमीषणाय



हनूमान्यदि मे न स्याद्धानराधिपतेः सखा । प्रवृत्तिमपि को वेत्तुं जानक्याः शक्तिमान्भवेत् ॥ १०  
 किमर्थं वाली चैतेन सुग्रीवप्रियकाम्यया । तदा वैरे समुत्पन्ने न दग्धो वीरुधो यथा ॥ ११  
 नहि वेदितवान्मन्ये हनूमानात्मनो बलम् । यदृष्टवाञ्जीवितेष्टं क्लिश्यन्तं वानराधिपम् ॥ १२  
 एतन्मे भगवन्सर्वं हनूमति महामुने । विस्तरेण यथातत्त्वं कथयामरपूजित ॥ १३  
 राघवस्य घचः श्रुत्वा हेतुयुक्तमृषिस्ततः । हनूमतः समक्षं तस्मिन् वचनमब्रवीत् ॥ १४  
 सत्यमेतद्रघुश्रेष्ठ यद्वीर्यं हनूमति । न बले विद्यते तुल्यो न गतौ न मर्तौ परः ॥ १५  
 अमोघशपैः शापस्तु दत्तोऽस्य मुनिभिः पुरा । न वेत्ता हि बलं सर्वं बली सन्नरिमर्दन ॥ १६  
 बाल्येऽप्येतेन यत्कर्म कृतं राम महाबल । तन्न वर्णयितुं शक्यमिति बाल्यतयास्य ते ॥ १७  
 यदि वास्ति त्वभिप्रायः संश्रोतुं तव राघव । समाधाय मतिं राम निशामय वदाम्यहम् ॥ १८  
 सूर्यदत्तवरस्वर्णः सुमेरुर्नाम पर्वतः । यत्र राज्यं प्रशास्यस्य केसरी नाम वै पिता ॥ १९  
 तस्य भार्या बभूवेष्टा ह्यञ्जनेति परिश्रुता । जनयामास तस्यां वै वायुरात्मजमुत्तमम् ॥ २०  
 शालिशूकनिभाभासं प्रासूतेमं तदाञ्जना । फलान्याहर्तुकामा वै निष्क्रान्ता गहने वरा ॥ २१  
 एष मातुर्वियोगाच्च क्षुधया च भृशार्दितः । रुरोद शिशुरत्यर्थं शिशुः शरवणे यथा ॥ २२  
 तदोद्यन्तं विचस्वन्तं जपापुष्पोत्करोपमम् । ददर्श फललोभाच्च ह्युत्पपात रविं प्रति ॥ २३  
 बालार्काभिमुखो बालो बालार्क इव मूर्तिमान् । ग्रहीतुकामो बालार्कं प्लवतेऽम्बरमध्यगः ॥ २४  
 एतस्मिन्प्लवमाने तु शिशुभावे हनूमति । देवदानवयक्षाणां विस्मयः सुमहानभूत् ॥ २५  
 नाप्येवं वेगवान्वायुर्गर्गडो न मनस्तथा । यथायं वायुपुत्रस्तु क्रमतेऽम्बरमुत्तमम् ॥ २६  
 यदि तावच्छिशोरस्य ईदृशो गतिविक्रमः । यौवनं बलमासाद्य कथं वेगो भविष्यति ॥ २७  
 तमनुप्लवते वायुः प्लवन्तं पुत्रमात्मनः । सूर्यदाहभयाद्रक्षस्तुषारचयशीतलः ॥ २८  
 बहुयोजनसाहस्रं क्रामन्नेव गतोऽम्बरम् । पितुर्बलाच्च बाल्याच्च भास्कराभ्याशमागतः ॥ २९  
 शिशुरेष त्वदोषज्ञ इति मत्वा दिवाकरः । कार्यं चास्मिन्समायत्तमित्येवं न ददाह सः ॥ ३०  
 यमेव दिवसं ह्येष ग्रहीतुं भास्करं मृतः । तमेव दिवसं राहुर्जिघृक्षति दिवाकरम् ॥ ३१  
 अनेन च परामृष्टो राहुः सूर्यरथोपरि । अपक्रान्तस्ततस्त्रस्तो राहुश्चन्द्रार्कमर्दनः ॥ ३२  
 इन्द्रस्य भवनं गत्वा सरोषः सिंहिकासुतः । अब्रवीद्भुक्तिं कृत्वा देवं देवगणैर्वृतम् ॥ ३३  
 बुभुक्षापनयं दत्त्वा चन्द्रार्कौ मम वासव । किमिदं तत्त्वया दत्तमन्यस्य बलवृत्रहन् ॥ ३४  
 अद्याहं पर्वकाले तु जिघृक्षुः सूर्यमागतः । अधान्यो राहुरासाद्य जग्राह सहसा रविम् ॥ ३५  
 स राहोर्ध्वचनं श्रुत्वा वासवः संभ्रमान्वितः । उत्पपातासनं हित्वा उद्वहन्काञ्चनीं स्रजम् ॥ ३६  
 ततः कैलासकूटाभं चतुर्दन्तं मदस्रवम् । शृङ्गारधारिणं प्राशुं स्वर्णघण्टादृहासिनम् ॥ ३७  
 इन्द्रः करीन्द्रमारुह्य राहुं कृत्वा पुरःसरम् । प्रायाद्यत्राभवत्सूर्यः सहानेन हनूमता ॥ ३८

देयत्वेन प्रतिज्ञातेत्यर्थः । लक्ष्मणप्राप्तिरौषधपर्वतानयनेन ॥ ९ ॥ न स्यात् । सहाय इति शेषः ॥ १० ॥ वीरुध इत्य-  
 कारान्तो वृक्षवाची । 'किमर्थं बालिघाते न' इति पाठे सुग्रीव-  
 प्रियकाम्यया बालिघाते किमर्थं न प्रवृत्त इत्यर्थः । पदच्छे-  
 दशेषपूरणाभ्यां गूढलात्तस्यैव विवरणम्—तदा वैर इत्यादि ॥ ११ ॥  
 बाल्यहनने हेतुं स्वयमेव राम ऊहति—नहीति । जीवितेष्टं जीवितादपि प्रियम् ॥ १२ ॥ हनूमति तद्विषये  
 पृष्टमेतत्सर्वं कथयेत्यन्वयः ॥ १३ ॥ १४ ॥ यद्वीर्यं इति ।  
 आत्मनो बलं न जानातीत्येतन्न बल इति च ॥ १५ ॥ तदे-  
 वाह—अमोघेति ॥ १६ ॥ बाल्यतया बाल्यभावेन । अजा-  
 नतेवेत्यर्थः । अनेनास्यते ॥ १७ ॥ निशामय शृणु ॥ १८ ॥  
 सूर्यदत्तवरेण स्वर्णः स्वर्णरूपः सुमेरुः सौवर्णमेरुः ॥ १९ ॥

परिश्रुता प्रसिद्धा ॥ २० ॥ शालिशूकनिभाभासं शाल्यप्रसमा-  
 नवर्णम् । प्रासूत प्रसूतवती ॥ २१ ॥ शरवणे शिशुः । कुमा-  
 रस्वामीत्यर्थः ॥ २२ ॥ २३ ॥ २४ ॥ शिशुभावे । बाल्याव-  
 स्थायां हनूमति प्लवमाने सति ॥ २५ ॥ २६ ॥ २७ ॥ २८  
 ॥ २९ ॥ दोषज्ञो विद्वान्स न भवतीत्यदोषज्ञः । तत्र  
 हेतुः—शिशुरिति ॥ ३० ॥ ३१ ॥ सूर्यरथोपरि तदुपरितन-  
 प्रदेशे । अनेन हनुमता परामृष्टः स्पृष्टो राहुस्ततो मण्डला-  
 त्रस्तः सन्नपक्रान्तः ॥ ३२ ॥ ३३ ॥ हे वासव, चन्द्रार्कौ  
 मम यथाकालं बुभुक्षापनयं बुभुक्षापनीयतेऽनेनेति व्युत्प-  
 त्त्याहं दत्त्वा तदन्नम् ॥ ३४ ॥ ३५ ॥ ३६ ॥ शृङ्गारधारिणं  
 नानाशृङ्गारधारिणम् । स्वर्णघण्टाशब्दरूपादृहासवन्तम्  
 ॥ ३७ ॥ 'करीन्द्रमैरावतम् । अनेन हनुमता सह यत्र देशे



अथातिरभसेनागाद्राहुस्तृज्य वासवम् । अनेन च स वै दृष्टः प्रधावञ्शैलकूटवत् ॥	३९
ततः सूर्यं समुत्सृज्य राहुं फलमवेक्ष्य च । उत्पपात पुनर्व्यामं ग्रहीतुं सिंहिकासुतम् ॥	४०
उत्सृज्यार्कमिमं राम प्रधावन्तं प्लवंगमम् । अवेक्ष्यैवं परावृत्तो मुखशेषः पराङ्मुखः ॥	४१
इन्द्रमाशंसमानस्तु त्रातारं सिंहिकासुतः । इन्द्र इन्द्रेति संत्रासान्मुहुर्मुहुरभाषत ॥	४२
राहोर्विक्रोशमानस्य प्रागेवालक्षितं स्वरम् । श्रुत्वेन्द्रोवाच मा भैषीरहमेनं निषूदये ॥	४३
पेरावतं ततो दृष्ट्वा महत्तदिदमित्यपि । फलं तं हस्तिराजानमभिदुद्राव मारुतिः ॥	४४
तथास्य धावतो रूपमैरावतजिघृक्षया । मुहूर्तमभवद्दोरमिन्द्राद्युपरि भास्वरम् ॥	४५
एवमाधावमानं तु नातिकुद्धः शचीपतिः । हस्तान्तादतिमुकेन कुलिशेनाभ्यताडयत् ॥	४६
ततो गिरौ पपातैष इन्द्रवज्राभिताडितः । पतमानस्य चैतस्य वामा हनुरभज्यत ॥	४७
तस्मिंस्तु पतिते चापि वज्रताडनविह्वले । चुक्रोधेन्द्राय पवनः प्रजानामहिताय सः ॥	४८
प्रचारं स तु संगृह्य प्रजास्वन्तर्गतः प्रभुः । गुहां प्रविष्टः स्वसुतं शिशुमादय मारुतः ॥	४९
विष्णून्नाशयमावृत्य प्रजानां परमार्तिकृत् । रुरोध सर्वभूतानि यथा वर्षाणि वासवः ॥	५०
वायुप्रकोपाद्भूतानि निरुच्छ्वासानि सर्वतः । संधिभिर्भिद्यमानैश्च काष्ठभूतानि जह्विरे ॥	५१
निःस्वाध्यायवषट्कारं निष्क्रियं धर्मवर्जितम् । वायुप्रकोपात्रैलोक्यं निरयस्थमिवाभवत् ॥	५२
ततः प्रजाः सगन्धर्वाः सदेवासुरमानुषाः । प्रजापतिं समाधावन्दुःखिताश्च सुखेच्छया ॥	५३
ऊचुः प्राञ्जलयो देवा महोदरनिभोदराः । त्वया तु भगवन्सृष्टाः प्रजानाथ चतुर्विधाः ॥	५४
त्वया दत्तोऽयमस्माकमायुषः पवनः पतिः । सोऽस्मान्प्राणेश्वरो भूत्वा कस्मादेवोऽयं सत्तम ॥	५५
रुरोध दुःखं जनयन्नन्तःपुर इव स्त्रियः । तस्मात्त्वां शरणं प्राप्ता वायुनोपहतः वयम् ॥	५६
वायुसंरोधजं दुःखमिदं नो नुद दुःखहन् । एतत्प्रजानां श्रुत्वा तु प्रजानाथः प्रजापतिः ॥	५७
कारणादिति चोक्त्वासौ प्रजाः पुनरभाषत । यस्मिंश्च कारणे वायुश्चक्रोध च रुरोध च ॥	५८
प्रजाः शृणुध्वं तत्सर्वं श्रोतव्यं चात्मनः क्षमम् । पुत्रस्तस्यामरेशेन इन्द्रेणाद्य निपातितः ॥	५९
राहोर्वेचनमास्थाय ततः स कुपितोऽनिलः । अशरीरः शरीरेषु वायुश्चरति पालयन् ॥	६०
शरीरं हि विना वायुं समतां याति दारुभिः । वायुः प्राणः सुखं वायुर्वायुः सर्वमिदं जगत् ॥	६१
वायुना संपरित्यक्तं न सुखं विन्दते जगत् । अद्यैव च परित्यक्तं वायुना जगदायुषा ॥	६२
अनैव ते निरुच्छ्वासाः काष्ठकुड्योपमाः स्थिताः । तद्यामस्तत्र यत्रास्ते मारुतो रुक्प्रदो हि नः ।	६३
मा विनाशं गमिष्याम अप्रसाद्यादितेः सुतम् ॥	६३

ततः प्रजाभिः सहितः प्रजापतिः सदेवगन्धर्वभुजंगगुह्यकैः ।

जगाम यत्रास्यति तत्र मारुतः सुतं सुरेन्द्राभिहतं प्रगृह्य सः ॥

६४

सूर्यस्त्वं प्रायात् ॥३८॥ अतिरभसेनातिवेगेनागात् । वासवादपि पूर्वमिति शेषः । अनेन हनूमता । स राहुः ॥ ३९ ॥ ४० ॥ एवमवेक्ष्य । महाशैलकूटवद्दृष्टरामवेक्ष्य मुखशेष इति राहोः स्वरूपकथनम् ॥ ४१ ॥ ४२ ॥ प्रागेवालक्षितं स्वरं राहुदर्शनात्पूर्वमेवायं राहोः स्वर इति निश्चितम् ॥ ४३ ॥ इदमपि महत्फलमिति मत्वा । हस्तिराजानमैरावतम् ॥ ४४ ॥ ४५ ॥ हस्तान्तादस्ताप्रात् ॥ ४६ ॥ वामा हनुः । हनुशब्दः भ्रियाम् । 'तत्परा हनुः' इति कोशात् ॥ ४७ ॥ ४८ ॥ प्रचारं देहिमात्रहितभूतं स्वप्रचारं संगृह्य संक्षिप्य । अन्तर्गतः सर्वदेहान्तरगतः । प्रभुः सर्वजगत्प्रवृत्तिनिवृत्तिकर्ता ॥ ४९ ॥ रुरोध निरुद्धस्वगति-

प्रचारमकरोत् । एवंविधार्थस्य देवशक्यत्वे दृष्टान्तः—अथेति । वासवो यथा वर्षाण्यावृत्य रुन्धे ॥ ५० ॥ ५१ ॥ स्वाध्यायो वेदाध्ययनम् । वषट्कारो यागः । निष्क्रियं संसारशून्यम् । निरयस्थमिव । अतिशयितदुःखवदित्यर्थः ॥ ५२ ॥ ५३ ॥ महोदरेति । महोदररोगग्रस्तोदरवदुदरं येषां ते ॥ ५४ ॥ ५५ ॥ ५६ ॥ ५७ ॥ कारणादित्युक्त्वा किञ्चित्कारणमत्रास्तीत्युक्त्वा यस्मिन्कारणे वायुश्चक्रोध तत्कारणं पुनरभाषत ॥ ५८ ॥ ५९ ॥ ६० ॥ दारुभिः समतां याति । क्षणमपि न चलतीत्यर्थः ॥ ६१ ॥ ६२ ॥ रुक्प्रदः शूलादिरोगप्रदः । गमिष्याम अप्रसाद्येत्संधिरार्थः ॥ ६३ ॥ आस्यस्यास्ते ॥ ६४ ॥



ततोऽर्कवैश्वानरकाञ्चनप्रभं सुतं तदोत्सङ्गतं सदागतेः ।

चतुर्मुखो वीक्ष्य कृपामथाकरोत्सदेवगन्धर्वकृषियक्षराक्षसैः ॥

६५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चत्रिंशः सर्गः ॥ ३५ ॥

षट्त्रिंशः सर्गः ।

ततः पितामहं दृष्ट्वा वायुः पुत्रवधारितः । शिशुकं तं समादाय उत्तस्थौ धातुप्रतः ॥	१
सलकुण्डलमौलिस्त्रक्तपनीयविभूषणः । पादयोर्न्यपतद्वायुस्त्रिरुपस्थाय वेधसे ॥	२
तं तु वेदविदा तेन लम्बाभरणशोभिना । वायुमुत्थाप्य हस्तेन शिशुं तं परिमृष्टवान् ॥	३
स्पृष्टमात्रस्ततः सोऽथ सलीलं गजजन्मना । जलसिक्तं यथा सस्यं पुनर्जीवितमाप्तवान् ॥	४
प्राणवन्तमिमं दृष्ट्वा प्राणो गन्धवहो मुदा । चचार सर्वभूतेषु संनिरुद्धं यथापुरा ॥	५
मरुद्रोधाद्विनिर्मुक्तास्ताः प्रजा मुदिताभवन । शीतवातविनिर्मुक्ताः पद्मिन्य इव साम्बुजाः ॥	६
ततस्त्रियुग्मस्त्रिकुत्रिधामा त्रिदशार्चितः । उवाच देवता ब्रह्मा मारुतप्रियकाम्यया ॥	७
भो महेन्द्राग्निवरुणा महेश्वरधनेश्वराः । जानतामपि वः सर्वं वक्ष्यामि श्रूयतां हितम् ॥	८
अनेन शिशुना कार्यं कर्तव्यं वो भविष्यति । तद्वदध्वं वरान्सर्वे मारुतस्यास्य तुष्टये ॥	९
ततः सहस्रनयनः प्रीतियुक्तः शुभाननः । कुशेशयमर्थी मालामुत्क्षिप्येदं वचोऽब्रवीत् ॥	१०
मत्करोत्स्पृष्टवज्रेण हनुरस्य यथा हतः । नाम्ना वै कपिशार्दूलो भविता हनुमानिति ॥	११
अहमस्य प्रदास्यामि परमं वरमद्भुतम् । इतःप्रभृति वज्रस्य ममावध्यो भविष्यति ॥	१२
मार्तण्डस्त्वब्रवीत्तत्र भगवांस्तिमिरापहः । तेजसोऽस्य मदीयस्य ददामि शक्तिकां कलाम् ॥	१३
यदा च शास्त्राण्यध्येतुं शक्तिरस्य भविष्यति । तदास्य शास्त्रं दास्यामि येन वाग्मी भविष्यति ॥	१४
वरुणश्च वरं प्रादान्नास्य मृत्युर्भविष्यति । वर्षायुतशतेनापि मत्पाशादुदकादपि ॥	१५
यमो दण्डादवध्यत्वमरोगत्वं च दत्तवान् । वरं ददामि संतुष्टं अविषादं च संयुगे ॥	१६
गदेयं मामिका नैनं संयुगेषु वधिष्यति । इत्येवं धनदः प्राह तदा ह्येकाक्षिपिङ्गलः ॥	१७
मत्तो मदायुधानां च अवध्योऽयं भविष्यति । इत्येवं शंकरेणापि दत्तोऽस्य परमो वरः ॥	१८
विश्वकर्मा च दृष्ट्वेवं बालं प्रति महारथः । मत्कृतानि च शस्त्राणि यानि दिव्यानि तानि च ।	
तैरवध्यत्वमापन्नश्चिरजीवी भविष्यति ॥	१९
दीर्घायुश्च महात्मा च ब्रह्मा तं प्राब्रवीद्वचः । सर्वेषां ब्रह्मदण्डानामवध्यत्वं भविष्यति ॥	२०
ततः सुराणां तु वरैर्दृष्ट्वा ह्येनमलंकृतम् । चतुर्मुखस्तुष्टमना वायुमाह जगद्गुरुः ॥	२१
अमित्राणां भयकरो मित्राणामभयंकरः । अजेयो भविता पुत्रस्तव मारुत मारुतिः ॥	२२
कामरूपः कामचारी कामगः प्लवतां वरः । भवत्यव्याहतगतिः कीर्तिमांश्च भविष्यति ॥	२३
रावणोत्सादनार्थानि रामप्रीतिकराणि च । रोमहर्षकराण्येव कर्ता कर्माणि संयुगे ॥	२४

सदागतेर्वायोः । गन्धर्वकृषियक्षेति गुरुलघुभेद आर्षः ॥ ६५ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्ये उत्तरकाण्डे पञ्चत्रिंशः सर्गः ॥ ३५ ॥

तत इति ॥ १ ॥ स्त्रक्तपनीयेति । तपनीयस्त्रगिल्यर्थः । त्रि-  
रुपस्थाय न्यपतत् । उपस्थानपूर्वकं त्रिः साष्टाङ्गं प्रणतवानित्यर्थः  
॥ २ ॥ वेदविदानादितोऽशेषवेदार्थविदा । लम्बाभरणशोभिना  
हस्तेन वायुमुत्थाप्य । परिमर्शः स्पर्शः ॥ ३ ॥ ४ ॥ सर्वभूतेषु  
संनिरुद्धं संत्यक्तनिरोधं यथा भवति तथा । यथापुरा यथापूर्वं  
प्राणापानात्मना चचार ॥ ५ ॥ ६ ॥ त्रियुग्मस्त्रीणि युग्मानि  
यस्य सः । तानि यशोवीर्यै ऐश्वर्यधियौ ज्ञानवैराग्ये च । त्रि-

ककुत्रिमूर्तिप्रधानः । त्रिधामा त्रिलोकस्थानः ॥ ७ ॥ व-  
क्ष्यामि श्रूयतामिति गुरुवैषम्यमार्षम् ॥ ८ ॥ ९ ॥ कुशेशय-  
मर्थी काञ्चनपद्ममयीम् ॥ १० ॥ ११ ॥ अहं मालापूर्वं  
वरं दास्यामि ॥ १२ ॥ शक्तिकां कलां शततममंशम् ॥ १३ ॥  
शास्त्रं शास्त्राध्ययनं तदर्थज्ञानं च ॥ १४ ॥ १५ ॥ तुष्टं अवि-  
षादमित्यार्षोऽसंधिः ॥ १६ ॥ १७ ॥ मदायुधानां श्लादि-  
पाशुपतास्त्रान्तानाम् ॥ १८ ॥ १९ ॥ महात्मा महानात्मा  
यस्य सः । ब्रह्मज्ञ इति यावत् । सर्वेषां ब्रह्मास्त्रान्तानाम् ।  
ब्रह्मदण्डो ब्रह्मर्षिक्रियमाणः संहारोद्देश्यकः शापो न भविष्यति ।  
अस्येति शेषः ॥ २० ॥ २१ ॥ २२ ॥ २३ ॥ २४ ॥



एवमुक्त्वा तमामन्य मारुतं त्वमरैः सह । यथागतं ययुः सर्वे पितामहपुरोगमाः ॥ २५  
 सोऽपि गन्धवहः पुत्रं प्रगृह्य गृहमानयत् । अजनायास्तमाख्याय वरदत्तं विनिर्गतः ॥ २६  
 प्राप्य राम वरानेष वरदानबलान्वितः । जवेनात्मनि संस्थेन सोऽसौ पूर्ण इवार्णवः ॥ २७  
 तरसा पूर्यमाणोऽपि तदा वानरपुंगवः । आश्रमेषु महर्षीणामपराध्यति निर्भयः ॥ २८  
 स्रुग्भाण्डान्यग्निहोत्राणि वल्कलानां च संचयान् । भग्नविच्छिन्नविध्वस्तान्संशान्तानां करोत्ययं ॥ २९  
 एवंविधानि कर्माणि प्रावर्तत महाबलः । सर्वेषां ब्रह्मदण्डानामवध्यः शंभुना कृतः ॥ ३०  
 जानन्त ऋषयः सर्वे सहन्ते तस्य शक्तितः । तथा केसरिणा त्वेष वायुना सोऽजनीसुतः ॥ ३१  
 प्रतिषिद्धोऽपि मर्यादां लङ्घयत्येव वानरः । ततो महर्षयः क्रुद्धा भृग्वङ्गिरसवंशजाः ॥ ३२  
 शेषपुरेणं रघुश्रेष्ठ नातिक्रुद्धातिमन्यवः । बाधसे यत्समाश्रित्य बलमस्मान्प्लवंगम् ॥ ३३  
 तदीर्घकालं वेत्तासि नास्माकं शापमोहितः । यदा ते स्मर्यते कीर्तिस्तदा ते वर्धते बलम् ॥ ३४  
 ततस्तु हततेजौजा महर्षिवचनौजसा । एषोश्रमाणि तान्येव मृदुभावं गतोऽचरत् ॥ ३५  
 अथर्क्षरजसो नाम वालिसुग्रीवयोः पिता । सर्ववानरराजासीत्तेजसा इव भास्करः ॥ ३६  
 स तु राज्यं चिरं कृत्वा वानराणां महेश्वरः । ततस्त्वर्क्षरजा नाम कालधर्मेण योजितः ॥ ३७  
 तस्मिन्नस्तमिते चाथ मन्त्रिभिर्मन्त्रकोविदैः । पित्र्ये पदे कृतो वाली सुग्रीवो वालिनः पदे ॥ ३८  
 सुग्रीवेण समं त्वस्य अद्वैधं छिद्रवर्जितम् । आबाल्यं सख्यमभवदनिलस्याग्निना यथा ॥ ३९  
 एष शापवशादेव न वेद बलमात्मनः । वालिसुग्रीवयोर्वैरं यदा राम समुत्थितम् ॥ ४०  
 न ह्येष राम सुग्रीवो भ्राम्यमाणोऽपि वालिना । देव जानाति न ह्येष बलमात्मनि मारुतिः ॥ ४१  
 ऋषिशापाहृतबलस्तदैव कपिसत्तमः । सिंहः कुञ्जररुद्धो वा आस्थितः सहितो रणे ॥ ४२

पराक्रमोत्साहमतिप्रतापसौशील्यमाधुर्यनयानयैश्च ।

गाम्भीर्यचातुर्यसुवीर्यधैर्यैर्हनुमतः कोऽप्यधिकोऽस्ति लोके ॥

असौ पुनर्व्याकरणं ग्रीह्यन्सूर्योन्मुखः प्रष्टुमनाः कपीन्द्रः ।

उद्यद्विरेरस्तगिरिं जगाम ग्रन्थं महद्धारयनप्रमेयः ॥

ससूत्रवृत्त्यर्थपदं महार्थं ससंप्रहं सिद्ध्यति वै कपीन्द्रः ।

नह्यस्य कश्चित्सदृशोऽस्ति शास्त्रे वैशारदे छन्दगनौ तथैव ॥

एवमुक्त्वा । महेंद्रादय इत्यर्थः । अमरैः परिवारदेवगणैः ॥ २५ ॥  
 वरदत्तं दत्तवरम् ॥ २६ ॥ २७ ॥ २८ ॥ स्रुग्भाण्डानि यज्ञो-  
 पकरणानि । अग्निहोत्राण्यग्निहोत्रसाधनभूताग्रयः । भग्नवि-  
 च्छिन्नविध्वस्तशब्दाः स्रुग्भाण्डादिषु क्रमेण योज्याः । संशा-  
 न्तानां सम्यक्शान्तानाम् । शान्तिप्रधानानामृषीणामिति या-  
 न् ॥ २९ ॥ प्रावर्तत । प्रावर्तयदित्यर्थः । शंभुना ब्रह्मणा  
 ॥ ३० ॥ जानन्तः । वरदानमिति शेषः । तस्य ब्रह्मणः  
 शक्तितो वरसामर्थ्यात्सहन्ते क्षमन्ते । तस्य चेष्टितमिति शेषः  
 ॥ ३१ ॥ ३२ ॥ क्रोधो जिघांसा । मन्थुरमर्षः । अतिक्रुद्धा  
 अतिमन्यवश्च न भवन्तीत्यर्थः ॥ ३३ ॥ तदीर्घेति । तद्वल-  
 मित्यर्थः ॥ ३४ ॥ हततेजौजा अपहृतस्ववीर्यबलज्ञानः । एषो  
 श्रमाणीत्यार्थः संधिः ॥ ३५ ॥ ऋक्षरजस इत्यकारान्तः ॥ ३६  
 ॥ ३७ ॥ वालिनः पदे यौवराज्ये ॥ ३८ ॥ अद्वैधमेकप्र-  
 कारम् । आबाल्यं बाल्यमारभ्य ॥ ३९ ॥ यदा वैरमुत्थितं  
 तदैव हनुमाश्शापवशादेवात्मनो बलं न वेद ॥ ४० ॥ ननु  
 हनुमतो ज्ञानाभावेऽपि सुग्रीवः किमिति न बोधितवांस्त-  
 त्राह—न ह्येष इति । वालिना भ्राम्यमाण एष सुग्रीवोऽपि

तद्वलं न वेदेत्यनुकर्षः । तदपि देवकार्यं यावदेव । तदा तु  
 जाम्बवता स्मारितः समुद्रतीरे तज्ज्ञातवान् । उक्तमेव पुन-  
 राह—देवेति ॥ ४१ ॥ तदा सुग्रीववितपसमये आहृतबलो-  
 ऽपहृतस्वबलपरिज्ञानः, अतएव रणे कुञ्जररुद्धः सिंह इव सहितः  
 सुग्रीवसहितोऽयमास्थितः स्थित एव, न तु युद्धं कृतवानिति ।  
 'सिंहः कुञ्जररुद्धेव' इति पाठान्तरम् । तत्र संधिरार्थः ॥ ४२ ॥  
 पराक्रमो महत्स्वपि युद्धकार्येषूत्साहः । उत्साहपदेनेतरकार्य-  
 विषयः सः । मतिरर्थनिर्धारणम् । प्रतापः प्रभावः । सौशील्यं  
 सुखभावत्वम् । माधुर्यं वाचि । नयानयौ तत्परिज्ञाने । प्रवृत्ति-  
 निवृत्तौ इत्यन्ये । गाम्भीर्यमापयशोभः । सुवीर्यं स्वरक्षणेन  
 परपराभवः । धैर्यमकम्प्यचित्तता । हनुमत एतैर्गुणैः कोऽप्य-  
 धिकः । न कोऽपीत्यर्थः ॥ ४३ ॥ उद्यद्विरेरुद्यगिरेः । मह-  
 द्ग्रन्थं धारयन्धृतः पाठतश्च गृह्णन् । धारयनप्रमेय इति नुड-  
 भाव आर्षः । सूर्यसामुख्यार्थं तावद्भ्रमनम् ॥ ४४ ॥ कोऽसौ  
 ग्रन्थस्तत्राह—ससूत्रेति । सूत्रमष्टाध्यायीलक्षणम् । वृत्तिस्ता-  
 त्कालिरसूत्रवृत्तिः । अर्थपदं सूत्रार्थबोधरूपद्वद्वार्तिकम् ।  
 महार्थं महाभाग्यं पतञ्जलिप्रतमम् । ससंप्रहं व्याङ्गिकृतसंप्रहाख्य-



सर्वासु विद्यासु तपोविधाने प्रस्पृधतेऽयं हि गुरुं सुराणाम् ।	
प्रवीविविक्षोरिव सागरस्य लोकान्दिधक्षोरिव पावकस्य ।	
लोकक्षयेष्वेव यथान्तकस्य हनूमतः स्थास्यति कः पुरस्तात् ॥	४६
एषेव चान्ये च महाकपीन्द्राः सुग्रीवमैन्दद्विविदाः सनीलाः ।	
सतारतारेयनलाः सरम्भास्त्वत्कारणाद्राम सुरैर्हि सृष्टाः ॥	४७
गजो गवाक्षो गवयः सुदंष्ट्रो मैन्दः प्रभोज्योऽतिमुखो नलश्च ।	
पते च ऋक्षाः सह वानरेन्द्रैस्त्वत्कारणाद्राम सुरैर्हि सृष्टाः ॥	४८
तदेतत्कथितं सर्वं यन्मां त्वं परिपृच्छसि । हनूमतो बालभावे कर्मैतत्कथितं मया ॥	४९
श्रुत्वागस्त्यस्य कथितं रामः सौमित्रिरेव च । विस्मयं परमं जग्मुर्वानरा राक्षसैः सह ॥	५०
अगस्त्यस्त्वब्रवीद्रामं सर्वमेतच्छ्रुतं त्वया । दृष्टः संभाषितश्चासि राम गच्छामहे वयम् ॥	५१
श्रुत्वैतद्वाघवो वाक्यमगस्त्यस्योग्रतेजसः । प्राञ्जलिः प्रणतश्चापि महर्षिर्मिदमब्रवीत् ॥	५२
अद्य मे देवतास्तुष्टाः पितरः प्रपितामहाः । युष्माकं दर्शनादेव नित्यं तुष्टाः सबान्धवाः ॥	५३
विज्ञाप्यं तु ममैतद्धि यद्ब्रह्मागतास्पृहः । तद्भवद्भिर्मम कृते कर्तव्यमनुकम्पया ॥	५४
पौरजानपदान्स्थाप्य स्वकार्येष्वहमागतः । ऋतूनहं करिष्यामि प्रभावान्भवतां सताम् ॥	५५
सदस्या मम यज्ञेषु भवन्तो नित्यमेव तु । भविष्यथ महावीर्या ममानुग्रहकाङ्क्षिणः ॥	५६
अहं युष्मान्समाश्रित्य तपोनिर्धूतकल्मषान् । अनुगृहीतः पितृभिर्भविष्यामि सुनिर्वृतः ॥	५७
तदागन्तव्यमनिशं भवद्भिरिह संगतैः । अगस्त्याद्यास्तु तच्छ्रुत्वा ऋषयः संशितव्रताः ॥	५८
एवमस्त्विति तं प्रोच्य प्रयातुमुपचक्रमुः । एवमुक्त्वा गताः सर्वे ऋषयस्ते यथागतम् ॥	५९
राघवश्च तमेवार्थं चिन्तयामास विस्मितः । ततोऽस्तं भास्करो याते विसृज्य नृप वानरान् ॥	६०
संध्यामुपास्य विधिवत्तदा नरवरोत्तमः । प्रवृत्तायां रजन्यां तु सोऽन्तःपुरचरोऽभवत् ॥	६१
इत्यार्षे श्रीमद्रामायणे वाल्मीकीय आदिकाव्य उत्तरकाण्डे षट्त्रिंशः सर्गः ॥ ३६ ॥	

सप्तत्रिंशः सर्गः ।

अभिषिक्ते तु काकुत्स्थे धर्मेण विदितात्मनि । व्यतीता या निशा पूर्वा पौराणां हर्षवर्धिनी ॥	१
तस्यां रजन्यां व्युष्टायां प्रातर्नृपतिबोधकाः । वन्दिनः समुपातिष्ठन्सौम्या नृपतिवेश्मनि ॥	२
ते रक्तकण्ठिनः सर्वे किंनरा इव शिक्षिताः । तुष्टुवुर्नृपतिं वीरं यथावत्संप्रहर्षिणः ॥	३
वीर सौम्य प्रबुध्यस्व कौसल्याप्रीतिवर्धन । जगद्धि सर्वं स्वपिति त्वयि सुप्ते नराधिप ॥	४
विक्रमस्ते यथा विष्णो रूपं चैवाश्विनोरिव । बुद्ध्या बृहस्पतेस्तुल्यः प्रजापतिसमो ह्यसि ॥	५

ग्रन्थसहितम् । सिद्ध्यति वै सिद्धो भवति । शास्त्रान्तरेष्वपीत्यर्थः । तदेवाह—नह्यस्य सदृशः शास्त्रे कश्चित् । छन्दगतौ पूर्वोत्तरमीमांसासुखेन वेदार्थनिर्णये । वैशारदे वैदुष्ये । विशिष्य नवमव्याकरणकर्ता हनूमानिति च प्रसिद्धिरिति कतकः ॥ ४५ ॥ उक्तमेव स्पष्टयति—सर्वास्त्विति । अयं गुरुं प्रस्पृधते । प्रवीविविक्षोर्युगान्ते भूमिमाहावयितुं तां प्रकर्षेण विशेषेण वेष्टुमिच्छोः । प्रवी इति दीर्घ आर्षः । लोकक्षये युगान्तकाले ॥ ४६ ॥ एषेव एष इव । संधिरार्षः । अन्येऽपि सृष्टाः । तारेयोऽह्नदः ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ममैतद्वक्ष्यमाणलक्षणं विज्ञाप्यमस्ति, अत आगतस्पृहोऽहं यद्ब्रह्मासि तद्भवद्भिर्मम कृते कर्तव्यम् ॥ ५४ ॥ अहमागतो वनवासात्पौराक्षीन्स्वकार्येषु स्थाप्य ऋतू-

न्करिष्यामि ॥ ५५ ॥ सदस्या विधिदर्शिनः । महावीर्या महातपोवीर्ययुक्ताः ॥ ५६ ॥ युष्मानाश्रित्यानिशं सुनिर्वृतोऽहं पितृभिरनुगृहीतो भविष्यामि ॥ ५७ ॥ तदा आगन्तव्यमिति च्छेदः ॥ ५८ ॥ ५९ ॥ तमेवार्थं यागरूपम् ॥ ६० ॥ ६१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे षट्त्रिंशः सर्गः ॥ ३६ ॥

ऋषिगणा अभिषेककाले संप्राप्ताः कायेतकया विसृष्टाः । ततोऽभिषेकदिनस्य या निशा सा पौराणां पूर्वा प्रथमा हर्षवर्धिन्यभूत्सा च व्यतीतेत्यन्वयः ॥ १ ॥ २ ॥ रक्तकण्ठिनो मधुरकण्ठाः ॥ ३ ॥ त्वयि सुप्ते ब्राह्मे सुहृते उत्थाय धर्मानुष्ठानरहिते सति सर्वं जगत्सुप्तं सुप्तधर्मकं भविष्यति । 'यथा राजा तथा प्रजा' इति न्यायात् ॥ ४ ॥ प्रजापतिसमः ।



क्षमा ते पृथिवीतुल्या तेजसा भास्करोपमः । वेगस्ते वायुना तुल्यो गाम्भीर्यमुदधेरिव ॥	६
अप्रकम्प्यो यथा स्थाणुश्चन्द्रे सौम्यत्वमीदृशम् । नेदृशाः पार्थिवाः पूर्वं भवितारो नराधिप ॥	७
यथा त्वमसि दुर्धर्षो धर्मनित्यः प्रजाहितः । न त्वां जहाति कीर्तिश्च लक्ष्मीश्च पुरुषर्षभ ॥	८
श्रीश्च धर्मश्च काकुत्स्थ त्वयि नित्यं प्रतिष्ठितौ । एताश्चान्याश्च मधुरा बन्दिभिः परिकीर्तिताः ॥	९
सूताश्च संस्तवैर्दिग्वैर्बोधयन्ति स्म राघवम् । स्तुतिभिः स्तूयमानाभिः प्रत्यबुध्यत राघवः ॥	१०
स तद्विहाय शयनं पाण्डुराच्छादनास्तृतम् । उत्तस्थौ नागशयनाद्धरिर्नारायणो यथा ॥	११
तमुत्थितं महात्मानं प्रह्लाः प्राञ्जलयो नराः । सलिलं भाजनैः शुभ्रैरुपतस्थुः सहस्रशः ॥	१२
कृतोदकः शुचिर्भूत्वा काले हुतहुताशनः । देवागारं जगामाशु पुण्यमिक्ष्वाकुसेवितम् ॥	१३
तत्र देवान्पितृन्विप्रानर्चयित्वा यथाविधि । बाह्यकक्षान्तरं रामो निर्जगाम जनैर्वृतः ॥	१४
उपतस्थुर्महात्मानो मन्त्रिणः सपुरोहिताः । वसिष्ठप्रमुखाः सर्वे दीप्यमाना इवाग्नयः ॥	१५
क्षत्रियाश्च महात्मानो नानाजनपदेश्वराः । रामस्योपाविशन्पार्श्वे शक्रस्येव यथामराः ॥	१६
भरतो लक्ष्मणश्चात्र शत्रुघ्नश्च महायशाः । उपासांचक्रिरे दृष्ट्वा वेदास्त्रय इवाध्वरम् ॥	१७
याताः प्राञ्जलयो भूत्वा किंकरा मुदितानताः । मुदिता नाम पार्श्वस्था बहवः समुपाविशन् ॥	१८
वानराश्च महावीर्या विशतिः कामरूपिणः । सुग्रीवप्रमुखा राममुपासन्ते महौजसः ॥	१९
विभीषणश्च रक्षोभिश्चतुर्भिः परिवारितः । उपासते महात्मानं धनेशमिव गुह्यकः ॥	२०
तथा निगमवृद्धाश्च कुलीना ये च मानवाः । शिरसा वन्द्य राजानमुपासन्ते विचक्षणाः ॥	२१
तथा परिवृतो राजा श्रीमद्भिर्ऋषिभिर्वरैः । राजभिश्च महावीर्यैर्वानरैश्च सराक्षसैः ॥	२२
यथा देवेश्वरो नित्यमृषिभिः समुपास्यते । अधिकस्तेन रूपेण सहस्राक्षद्विरोचते ॥	२३
तेषां समुपविष्टानां तास्ताः सुमधुराः कथाः । कथ्यन्ते धर्मसंयुक्ताः पुराणक्षैर्महात्मभिः ॥	२४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तत्रिंशः सर्गः ॥ ३७ ॥

प्रजापरिपालन इति भावः ॥ ५ ॥ ६ ॥ ईदृशं सौम्यत्वं  
लघुत्तिसौम्यत्वं चन्द्रे नान्यत्र । पूर्वम् । अभूवन्निति शेषः ।  
भवितारः । अमे इति शेषः ॥ ७ ॥ ८ ॥ एताश्चान्याश्च ।  
उक्त्य इति शेषः ॥ ९ ॥ १० ॥ पाण्डुराच्छादनमुत्तराच्छा-  
दनपटः ॥ ११ ॥ सलिलम् । गृहीत्वेति शेषः । शौचाद्य-  
र्थमिति भावः ॥ १२ ॥ देवागारं देवपूजागृहम् ॥ १३ ॥  
१४ ॥ १५ ॥ १६ ॥ १७ ॥ मुदिता नाम तन्नामकाः  
किंकराः ॥ १८ ॥ विशतिर्वानराः सुग्रीवाह्वदहनुमज्जाम्बवस्तु-

षेणतारनीलनलमैन्दद्विविदकुमुदशरभशतबलिनधमादनगजग-  
वाक्षगवयधूम्ररम्भज्ज्योतिमुखा विशतिः प्रधानवानरा इत्यर्थं  
इति कतकः ॥ १९ ॥ २० ॥ २१ ॥ ऋषिभिः । ऋषयोऽत्र  
वसिष्ठाद्याः ॥ २२ ॥ तेन रूपेण सर्वलोकोपास्यत्वाकारेण  
॥ २३ ॥ २४ ॥ इति श्रीरामाभिरामे श्रीरामीये रामायण-  
तिलके वाल्मीकीय आदिकाव्य उत्तरकाण्डे सप्तत्रिंशः  
सर्गः ॥ ३७ ॥

१. एतदुत्तरं बालिसुग्रीवोत्पत्तिविहासो रावणस्य श्वेतद्वीपगमनेतिहासश्च कतिपयैः सर्गैरगस्त्योक्तया क्वचित्पुस्तकेषु दृश्यते.  
ते तु पूर्वसर्गान्त एवागस्त्यस्य स्वाश्रमगमनकथनादसंगताः, कतकतीर्थाद्यनादृतत्वाच्च तिलककारेणापि न व्याख्याताः  
ते सर्गा यथा—

एतच्छ्रुत्वा तु निखिलं राघवोऽगस्त्यमब्रवीत् । य एषर्क्षरजा नाम बालिसुग्रीवयोः पिता ॥	१
जननी का च भवनं सा लया परिकीर्तिता । बालिसुग्रीवयोश्चापि नामनी केन हेतुना ॥	२
एतद्रक्षन्समाचक्ष्व कौतूहलमिदं हि नः । स प्रोक्तो राघवेणैवमगस्त्यो वाक्यमब्रवीत् ॥	३
शृणु राम कथामेतां यथापूर्वं समासतः । नारदः कथयामास ममाश्रममुपागतः ॥	४
कदाचिदटमानोऽसावतिधर्ममुपागतः । अर्चितस्तु यथान्यायं विधिदृष्टेन कर्मणा ॥	५
सुखासीनः कथामेतां मया पृष्टः स कौतुकात् । कथयामास धर्मात्मा महर्षे श्रूयतामिति ॥	६
मेरुर्नगवरः श्रीमाज्जाम्बूनदमयः शुभः । तस्य यन्मध्यमं शृङ्गं सर्वदेवतपूजितम् ॥	७
तस्मिन्दिव्या सभा रम्या ब्रह्मणः शतयोजना । तस्यामास्ते सदा देव पद्मयोनिश्चतुर्मुखः ॥	८



योगमभ्यसतस्तस्य नेत्राभ्यां यदसुसुवत् । तद्गृहीतं भगवता पाणिना चर्चितं तु तत् ॥	९
निक्षिप्तमात्रं तद्रूपं ब्रह्मणा लोककर्तृणा । तस्मिन्मथुकणे राम वानरः संवभूव ह ॥	१०
उत्पन्नमात्रस्तु तदा वानरश्च नरोत्तम । समाश्वास्य प्रियैर्वाक्यैरुक्तः किल महात्मना ॥	११
पश्य शैलं सुविस्तीर्णं सुरैरध्युषितं सदा । तस्मिन्मध्ये गिरिवरे बहुभूलफलाशनः ॥	१२
ममान्तिकचरो नित्यं भव वानरपुंगव । कंचित्कालमिहास्व त्वं ततः श्रेयो भविष्यति ॥	१३
एवमुक्तः स चैतेन ब्रह्मणा वानरोत्तमः । प्रणम्य शिरसा पादौ देवदेवस्य राघव ॥	१४
उक्तवांल्लोककर्तारमादिदेवं जगत्पतिम् । यथाज्ञापयसे देव स्थितोऽहं तव शासने ॥	१५
एवमुक्त्वा हरिर्देवं ययौ हृष्टमनास्तदा । स तदा ह्रमखण्डेषु फलपुष्पघनेषु च ॥	१६
ब्रह्मन्प्रतिबलः शीघ्रं वने फलकृताशनः । चिन्वन्मधूनि मुख्यानि चिन्वन्पुष्पाण्यनेकशः ॥	१७
दिने दिने च सायाह्ने ब्रह्मणोऽन्तिकमागमत् । गृहीत्वा राम मुख्यानि पुष्पाणि च फलानि च ॥	१८
ब्रह्मणो देवदेवस्य पादमूले न्यवेदयत् । एवं तस्य गतः कालो बहु पर्यटतो गिरिम् ॥	१९
कस्यचित्त्वथ कालस्य समतीतस्य राघव । ऋक्षराज्ञ वानरश्रेष्ठस्तृषया परिपीडितः ॥	२०
उत्तरं मेरुशिखरं गतस्तत्र च दृष्टवान् । नानाविहगसंघुष्टं प्रसन्नसलिलं सरः ॥	२१
चलत्केसरमात्मानं कृत्वा तस्य तटे स्थितः । ददर्श तस्मिन्सरसि वक्त्रच्छायामथात्मनः ॥	२२
कोऽयमस्मिन्मम रिपुर्वसत्यन्तर्जले महान् । रूपं चान्तर्गतं तत्र वीक्ष्य तत्पश्यतो हरिः ॥	२३
क्रोधाविष्टमना ह्येष नियतं मावमन्यते । तदस्य दुष्टभावस्य पुष्कलं कुमतेर्गृहम् ॥	२४
एवं स चिन्त्य मनसा स वै वानरचापलात् । आह्वय चापतत्तस्मिन्हृदे वानरसत्तमः ॥	२५
उत्कृत्य तस्मात्स हृदादुत्थितः ह्रवगः पुनः । तस्मिन्नेव क्षणे राम स्त्रीत्वं प्राप उ वानरः ॥	२६
मनोज्ञरूपा सा नारी लावण्यललिता शुभा । विस्तीर्णजघना सुभ्रूनीलकुन्तलमूर्धजा ॥	२७
सुगन्धसस्मितवक्त्रा च पीनस्तनतटा शुभा । हृदतीरे च सा भाति ऋजुयष्टिर्लता यथा ॥	२८
त्रैलोक्यसुन्दरी कान्ता सर्वचित्तप्रमाथिनी । लक्ष्मीव पद्मरहिता चन्द्रज्योत्स्नेव निर्मला ॥	२९
रूपेणाप्यभस्ता तु श्रियं देवीमुमा यथा । द्योतयन्ती दिशः सर्वास्तथाभूत्सा वराङ्गना ॥	३०
एतस्मिन्नन्तरे देवो निवृत्तः सुरनायकः । पादाब्जपास्य देवस्य ब्रह्मणस्तेन वै पथा ॥	३१
तस्यामेव च वेलायामादित्योऽपि परिभ्रमन् । तस्मिन्नेव पदे सोऽभूद्यस्मिन्सा तनुमध्यमा ॥	३२
युगपत्सा तदा दृष्टा देवाभ्यां सुरसुन्दरी । कन्दर्पवशगौ तौ तु दृष्ट्वा तां संवभूवतुः ॥	३३
ततः क्षुभितसर्वाङ्गौ सुरेन्द्रौ पञ्चगाविव । तद्रूपमद्भुतं दृष्ट्वा त्याजितौ धैर्यमात्मनः ॥	३४
ततस्तस्यां सुरेन्द्रेण स्कन्धं धिरसि पातितम् । अनासाद्यैव तां नारीं संनिवृत्तमथाभवत् ॥	३५
ततः सा वानरपतिं जज्ञे वानरमीश्वरम् । अमोघरेतसस्तस्य वासवस्य महात्मनः ॥	३६
बालेषु पतितं बीजं बाली नाम बभूव सः । भास्करेणापि तस्यां वै कन्दर्पवशवर्तिना ॥	३७
बीजं निषिक्तं ग्रीवायां विधानमनुवर्तत । तेनापि सा वरतनुर्नोका किञ्चिद्वचः शुभम् ॥	३८
निवृत्तमदनश्चाथ सूर्योऽपि समपद्यत । ग्रीवायां पतितं बीजं सुमीवः समजायत ॥	३९
एवमुत्पाद्य तौ वीरौ वानरेन्द्रौ महाबलौ । दत्त्वा तु काञ्चनीं मालां वानरेन्द्रस्य बालिनः ॥	४०
अक्षय्यां गुणसंपूर्णा शक्रस्तु त्रिदिवं ययौ । सूर्योऽपि स्वद्युतस्यैव निरूप्य पवनारमजम् ॥	४१
कृत्येषु व्यवसायेषु जगाम सविताम्बरम् । तस्यां निशायां द्युष्टायामुदिते च दिवाकरे ॥	४२
स तद्वानररूपं तु प्रतिपेदे पुनर्नृप । स एव वानरो भूत्वा पुत्रौ स्वस्य ह्रवंगमौ ॥	४३
पित्रेक्षणी हरिवरौ बालिनौ कामरूपिणौ । मधून्मृतकल्पानि पायितौ तेन तौ तदा ॥	४४
गृह्य ऋक्षरजास्तौ तु ब्रह्मणोऽन्तिकमागमत् । दृष्ट्वाक्षरजसं पुत्रं ब्रह्मा लोकपितामहः ॥	४५
बहुशः सान्त्वयामास पुत्राभ्यां सहितं हरिम् । सान्त्वयित्वा ततः पश्चाद्देवदूतमथादिशत् ॥	४६
गच्छ मद्रचनादूत किष्किन्धां नाम वै शुभाम् । सा तस्य गुणसंपन्ना महती च पुरी शुभा ॥	४७
तत्र वानरयूयानि सुबहूनि वसन्ति च । बहुरजसमाकीर्णा वानरैः कामरूपिभिः ॥	४८
पुण्या पण्यवती दुर्गा चातुर्वर्ण्यपुरस्कृता । विश्वकर्मकृता दिव्या मन्त्रियोगाच्च शोभना ॥	४९
तत्रक्षरजसं दृष्ट्वा सपुत्रं वानरर्षभम् । यूथपालान्समाह्वय याश्चान्यान्प्राकृतान्हरीन् ॥	५०
तेषां संभाष्य सर्वेषां मदीयं जनसंसदि । अभिषेचम राजानमारोप्य महदासने ॥	५१



दृष्टमात्राश्च ते सर्वे वानरेण च धीमता । अस्यर्क्षरजसो नित्यं भविष्यन्ति वशानुगाः ॥	५२
इत्येवमुक्ते वचने ब्रह्मणा तं हरीश्वरम् । पुरतः कृत्य दूतोऽसौ प्रययौ तां पुरीं शुभाम् ॥	५३
स प्रविश्यानिलगतिस्तां गुहां वानरोत्तमः । स्थापयामास राजानं पितामहनियोगतः ॥	५४
राज्याभिषेकविधिना ज्ञातोऽथाभ्यर्चितस्तथा । स बद्धमुकुटः श्रीमानभिषिक्तः स्वलंकृतः ॥	५५
आज्ञापयामास हरीन्सर्वान्मुदितमानसः । सप्तद्वीपसमुद्रायां पृथिव्यां ये ल्लवंगमाः ॥	५६
वालिसुग्रीवयोरेष एष चर्क्षरजःपिता । जननी चैव तु हरिरित्येतद्भद्रमस्तु ते ॥	५७
यश्चैतच्छ्रवयेद्विद्वान्यश्चैतच्छृणुयान्नरः । सिध्यन्ति तस्य कार्यार्था मनसो हर्षवर्धनाः ॥	५८

एतच्च सर्वं कथितं मया विभो प्रविस्तरेणेह यथार्थतस्तत् ।

उत्पत्तिरेषा रजनीचराणामुक्ता तथैवेह हरीश्वराणाम् ॥

५९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु प्रथमः सर्गः ॥ १ ॥

एतां श्रुत्वा कथां दिव्यां पौराणीं राघवस्तदा । भ्रातृभिः सहितो वीरो विस्मयं परमं ययौ ॥	१
राघवोऽथ ऋषेर्वाक्यं श्रुत्वा वचनमब्रवीत् । कथेयं महती पुण्या त्वत्प्रसादाच्छ्रुता मया ॥	२
बृहत्कौतूहले चास्मिन्संवृतो मुनिपुंगव । उत्पत्तिर्यादृशी दिव्या वालिसुग्रीवयोर्द्विज ॥	३
किं चित्रं मम ब्रह्मर्षे सुरेन्द्रतपनावुभौ । जातौ वानरशार्दूलौ बलेन बलिनां षरौ ॥	४
एवमुक्ते तु रामेण कुम्भयोनिरभाषत । एवमेतन्महाबाहो वृत्तमासीत्पुरा किल ॥	५
अथापरां कथां दिव्यां शृणु राजन्सनातनीम् । यदर्थं राम वैदेही रावणेन पुरा हृता ॥	६
तत्तेऽहं कीर्तयिष्यामि समाधिं श्रवणे कुरु । पुरा कृतयुगे राम प्रजापतिसुतं प्रभुम् ॥	७
सनत्कुमारमासीनं रावणो राक्षसाधिपः । वपुषा सूर्यसंकाशं ज्वलन्तमिव तेजसा ॥	८
विनयावनतो भूत्वा ह्यभिवाद्य कृताञ्जलिः । उक्त्वान् रावणो राम तमृषिं सत्यवादिनम् ॥	९
को ह्यस्मिन्प्रवरो लोके देवानां बलवत्तरः । यं समाश्रित्य विबुधा जयन्ति समरे रिपून् ॥	१०
कं यजन्ति द्विजा नित्यं कं ध्यायन्ति च योगिनः । एतन्मे शंस भगवन्विस्तरेण तपोधन ॥	११
विदित्वा हृद्रतं तस्य ध्यानदृष्टिर्मेहायशाः । उवाच रावणं प्रेम्णा श्रूयतामिति पुत्रक ॥	१२
यो वै भर्ता जगत्कृत्स्नं यस्योत्पत्तिं न विद्महे । सुरासुरैर्नतो नित्यं हरिर्नारायणः प्रभुः ॥	१३
यस्य नाभ्युद्भवो ब्रह्मा विश्वस्य जगतः पतिः । येन सर्वमिदं सृष्टं विश्वं स्थावरजंगमम् ॥	१४
तं समाश्रित्य विबुधा विधिना हरिमध्वरे । पिबन्ति ह्यमृतं चैव मानिताश्च यजन्ति तम् ॥	१५
पुराणैश्चैव वेदैश्च पञ्चरात्रैस्तथैव च । ध्यायन्ति योगिनो नित्यं कतुभिश्च यजन्ति तम् ॥	१६
दैत्यदानवरक्षांसि ये चान्ये चामरद्विषः । सर्वाजयति सङ्ग्रामे सदा सर्वैः स पूज्यते ॥	१७
श्रुत्वा महर्षेस्तद्वाक्यं रावणो राक्षसाधिपः । उवाच प्रणतो भूत्वा पुनरेव महामुनिम् ॥	१८
दैत्यदानवरक्षांसि ये हताः समरेऽरयः । कां गतिं प्रतिपद्यन्ते किं च ते हरिणा हताः ॥	१९
रावणस्य वचः श्रुत्वा प्रत्युवाच महामुनिः । दैवतैर्निहता नित्यं प्राप्नुवन्ति दिवःस्थलम् ॥	२०
पुनस्तस्मात्परिभ्रष्टा जायन्ते वसुधातले । पूर्वार्जितैः सुखैर्दुःखैर्जायन्ते च म्रियन्ति च ॥	२१

ये ये हताश्चक्रधरेण राज्ञैर्लोक्यनाथेन जनार्दनेन ।

ते ते गतास्तन्निलयं नरेन्द्राः क्रोधोऽपि देवस्य वरेण तुल्यः ॥

२२

श्रुत्वा ततस्तद्वचनं निशाचरः सनत्कुमारस्य मुखाद्विनिर्गतम् ।

तथा प्रहृष्टः स बभूव विस्मितः कथं नु यास्यामि हरिं महाहवे ॥

२३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु द्वितीयः सर्गः ॥ २ ॥

एवं चिन्तयतस्तस्य रावणस्य दुरात्मनः । पुनरेवापरं वाक्यं व्याजहार महामुनिः ॥	१
मनसश्चेप्सितं यत्तद्भविष्यति महाहवे । सुखी भव महाबाहो कंचित्कालमुदीक्ष्य ॥	२
एवं श्रुत्वा महाबाहुस्तमृषिं प्रत्युवाच सः । कीदृशं लक्षणं तस्य ब्रूहि सर्वमशेषतः ॥	३
राक्षसेशवचः श्रुत्वा स मुनिः प्रत्यभाषत । श्रूयतां सर्वमाख्यास्ये तव राक्षसपुंगव ॥	४
स हि सर्वगतो देवः सूक्ष्मोऽव्यक्तः सनातनः । तेन सर्वमिदं व्याप्तं त्रैलोक्यं सनराचरम् ॥	५



स भूमौ दिवि पाताले पर्वतेषु वनेषु च । स्थावरेषु च सर्वेषु नदीषु नगरीषु च ॥	६
ओङ्कारश्चैव सत्यश्च सावित्री पृथिवी च सः । धराधरधरो देवो ह्यनन्त इति विश्रुतः ॥	७
अहश्च रात्रिश्च उमे च संध्ये दिवाकरश्चैव यमश्च सोमः ।	
स एव कालो ह्यनिलोऽनलश्च स ब्रह्मरुद्रौ च स एव चापः ॥	८
विद्योतति ज्वलति भाति च पाति लोकान्मृजयत्यं संहरति प्रशास्ति ।	
क्रीडां करोत्यव्ययलोकेनाथो विष्णुः पुराणो भवनाशकैकः ॥	९
अथवा बहुनानेन किमुक्तेन दशानन । तेन सर्वमिदं व्याप्तं त्रैलोक्यं सचराचरम् ॥	१०
नीलोत्पलदलश्यामः किंजल्कारुणवाससा । प्रावृट्काले यथा व्योम्नि सतडित्तोयदो यथा ॥	११
श्रीमान्मेघवपुः श्यामः शुभः पङ्कजलोचनः । श्रीवत्सेनोरसा युक्तः शशाङ्ककृतलक्षणः ॥	१२
तस्य नित्यं शरीरस्था मेघस्येव शतहृदा । सङ्ग्रामरूपिणी लक्ष्मीर्देहमाश्रित्य तिष्ठति ॥	१३
न शक्यः स सुरैर्द्रष्टुं नासुरैर्न च पन्नगैः । यस्य प्रसादं कुरुते स वै तं द्रष्टुमर्हति ॥	१४
नहि यज्ञफलैस्तात न तपोमिस्तु संचितैः । शक्यते भगवान्द्रष्टुं न दानेन न चेज्यया ॥	१५
तद्भक्तैस्तद्गतप्राणैस्तच्चित्तैस्तत्परायणैः । शक्यते भगवान्द्रष्टुं ज्ञाननिर्दग्धकिल्बिषैः ॥	१६
अथवा पृच्छ्य रक्षेन्द्र यदि तं द्रष्टुमिच्छसि । कथयिष्यामि ते सर्वं श्रूयतां यदि रोचते ॥	१७
कृते युगे व्यतीते वै मुखे त्रेतायुगस्य तु । हितार्थं देवमर्त्यानां भविता नृपविग्रहः ॥	१८
इक्ष्वाकूणां च यो राजा भाव्यो दशरथो भुवि । तस्य सूनुर्महातेजा रामो नाम भविष्यति ॥	१९
महातेजा महाबुद्धिर्महाबलपराक्रमः । महाबाहुर्महासत्त्वः क्षमया पृथिवीसमः ॥	२०
आदित्य इव दुष्प्रेक्ष्यः समरे शत्रुभिस्तदा । भविता हि तदा रामो नरो नारायणः प्रभुः ॥	२१
पितुर्नियोगात्स विभुर्दण्डके विविधे वने । विचरिष्यति धर्मात्मा भ्रात्रा सह महामनाः ॥	२२
तस्य पत्नी महाभागा लक्ष्मीः सीतेति विश्रुता । दुहिता जनकस्यैषा उत्थिता वसुधातलात् ॥	२३
रूपेणाप्रतिमा लोके सर्वलक्षणलक्षिता । छायेवानुगता रामं निशाकरमिव प्रभा ॥	२४
शीलाचारगुणोपेता साध्वी धैर्यसमन्विता । सहस्रांशो रश्मिरिव लोका मूर्तिरिव स्थिता ॥	२५
एवं ते सर्वमाख्यातं मया रावण विस्तरात् । महतो देवदेवस्य शाश्वतस्याव्ययस्य च ॥	२६
एवं श्रुत्वा महाबाहू राक्षसेन्द्रः प्रतापवान् । त्वया सह विरोधेच्छुश्चिन्तयामास राघव ॥	२७
सन्तकुमारात्तद्वाक्यं चिन्तयानो मुहुर्मुहुः । रावणो मुमुदे श्रीमान्युद्धार्य विचचार ह ॥	२८
श्रुत्वा च तां कथां रामो विस्मयोत्फुल्ललोचनः । शिरसश्चालनं कृत्वा विस्मयं परमं गतः ॥	२९
श्रुत्वा तु वाक्यं स नरेश्वरस्तदा मुदा युतो विस्मयमानचक्षुः ।	
पुनश्च तं ज्ञानवतां प्रधानमुवाच वाक्यं वद मे पुरातनम् ॥	३०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु तृतीयः सर्गः ॥ ३ ॥

ततः पुनर्महातेजाः कुम्भयोनिर्महायशाः । उवाच रामं प्रणतं पितामह इवेश्वरम् ॥	१
श्रूयतामिति चोवाच रामं सत्यपराक्रमम् । कथाशेषं महातेजाः कथयामास स प्रभुः ॥	२
यथाख्यातं श्रुतं चैव यथा वृत्तं यथा तथा । प्रीतात्मा कथयामास राघवाय महामतिः ॥	३
एदतर्था महाबाहो रावणेन दुरात्मना । सुता जनकराजस्य हृता राम महामते ॥	४
एतां कथां महाबाहो नारदः सुमहायशाः । कथयामास दुर्धर्ष मेरौ गिरिवरोत्तमे ॥	५
देवगन्धर्वसिद्धानामृषीणां च महात्मनाम् । कथाशेषं पुनः सोऽथ कथयामास राघव ॥	६
नारदः सुमहातेजाः प्रहसन्निव मानद । तां कथां शृणु राजेन्द्र महापापप्रणाशिनीम् ॥	७
यां तु श्रुत्वा महाबाहो ऋषयो दैवतैः सह । ऊचुस्तं नारदं सर्वे हर्षपर्याकुलेक्षणम् ॥	८
यश्चेमां श्रावयेज्जित्यं शृणुयाद्वापि भक्तितः । स पुत्रपौत्रवान् राम स्वर्गलोके महीयते ॥	९
इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु चतुर्थः सर्गः ॥ ४ ॥	

ततः स राक्षसो राम पर्यटनपृथिवीतले । विजयार्थं महाशूरे राक्षसैः परिवारितः ॥	१
दैत्यदानवरक्षःसु यं शृणोति बलाधिकम् । तमाह्वयति युद्धार्थं रावणो बलदर्पितः ॥	२



एवं स पर्यटन्सर्वा पृथिवीं पृथिवीपते । ब्रह्मलोकाज्जिवर्तन्तं समासायाथ रावणः ॥	३
ब्रजन्तं मेघपृष्ठस्थमं शुभ्रमन्तमिवापरम् । तमभिसृज्य प्रीतात्मा ह्यभिवाद्य कृताञ्जलिः ॥	४
उवाच हृष्टमनसा नारदं रावणस्तदा । आब्रह्मभुवनं लोकास्तथा दृष्ट्वा ह्यनेकशः ॥	५
कस्मिंश्चोके महाभाग मानवा बलवत्तराः । योऽमुमिच्छामि तैः सार्धं यथाकामं यदृच्छया ॥	६
चिन्तयित्वा मुहूर्तं तु नारदः प्रत्युवाच तम् । अस्ति राजन्महाद्वीपं क्षीरोदस्य समीपतः ॥	७
तत्र ते चन्द्रसंकाशा मानवाः सुमहाबलाः । महाकाया महावीर्या मेघस्तनितनिःस्वनाः ॥	८
महामात्रा धैर्यवन्तो महापरिघबाहवः । श्वेतद्वीपे मया दृष्टा मानवा राक्षसाधिप ॥	९
बलवीर्यसमोपेतान्यादृशास्त्वमिहेच्छसि । नारदस्य वचः श्रुत्वा रावणः प्रत्युवाच ह ॥	१०
कथं नारद जायन्ते तस्मिन्द्वीपे महाबलाः । श्वेतद्वीपे कथं वासः प्राप्तस्तैस्तु महात्मभिः ॥	११
एतन्मे सर्वमाख्याहि प्रभो नारद तत्त्वतः । त्वया दृष्टं जगत्सर्वं हस्तामलकवत्सदा ॥	१२
रावणस्य वचः श्रुत्वा नारदः प्रत्युवाच ह । अनन्यमनसो नित्यं नारायणपरायणाः ॥	१३
तदाराधनसकाक्षं तच्चित्तास्तत्परायणाः । एकान्तभावानुगतान्ते नरा राक्षसाधिप ॥	१४
तच्चित्तास्तद्गतप्राणा नरा नारायणं सदा । श्वेतद्वीपे तु तैर्वास अर्जितः सुमहात्मभिः ॥	१५
ये हता लोकनाथेन शार्ङ्गमानम्य संयुगे । चक्रायुधेन देवेन तेषां वासश्चिविष्टपे ॥	१६
नहि यज्ञफलैस्तात न तपोभिर्न संयमैः । न च दानफलैर्मुख्यैः स लोकः प्राप्यते सुखम् ॥	१७
नारदस्य वचः श्रुत्वा दशग्रीवः सुविस्मितः । ध्यात्वा तु सुचिरं काळं तेन योत्स्यामि संयुगे ॥	१८
आपृच्छ पृच्छ नारदं प्रायाच्छ्वेतद्वीपाय रावणः । नारदोऽपि चिरं ध्यात्वा कौतूहलसमन्वितः ॥	१९
दिदृक्षुः परमाश्चर्यं तत्रैव त्वरितं ययौ । स हि केलिकरो विप्रो नित्यं च समरप्रियः ॥	२०
रावणोऽपि ययौ तत्र राक्षसैः सह राघव । महता सिंहनादेन दारयन्स विशो दश ॥	२१
गते तु नारदे तत्र रावणोऽपि महायशाः । प्राप्य श्वेतं महाद्वीपं दुर्लभं यत्सुरैरपि ॥	२२
तेजसा तस्य द्वीपस्य रावणस्य बलीयसः । तत्तस्य पुष्पकं यानं वातवेगसमाहतम् ॥	२३
अवस्थातुं न शक्नोति वाताहत इवाम्बुदः । सचिवा राक्षसेन्द्रस्य द्वीपमासाद्य दुर्दृशम् ॥	२४
अब्रुवन्रावणं सीता राक्षसा जातसाध्वसाः । राक्षसेन्द्र वयं मूढा भ्रष्टसंज्ञा विचेतसः ॥	२५
अवस्थातुं न शक्यामो युद्धं कर्तुं कथंचन । एवमुक्त्वा दुद्रुवुस्ते सर्वे एव निशाचराः ॥	२६
रावणोऽपि हि तद्यानं पुष्पकं हेमभूषितम् । विसर्जयामास तदा सह तैः क्षणदाचरैः ॥	२७
गतं तु पुष्पकं राम रावणो राक्षसाधिपः । कृत्वा रूपं महासीमं सर्वराक्षसवर्जितः ॥	२८
प्रविवेश तदा तस्मिंश्चैतद्वीपे स रावणः । प्रविशन्नेव तत्राशु नारीभिरुपलक्षितः ॥	२९
एकया स स्मितं कृत्वा हस्ते गृह्य दशाननम् । पृष्टश्चागमनं ब्रूहि किमर्थमिह चागतः ॥	३०
को वा त्वं कस्य वा पुत्रः केन वा प्रहितो वद । इत्युक्तो रावणो राजन्कुडो वचनमब्रवीत् ॥	३१
अहं विश्रवसः पुत्रो रावणो नाम राक्षसः । युद्धार्थमिह संप्राप्तो न च पश्यामि कंचन ॥	३२
एवं कथयतस्तस्य रावणस्य दुरात्मनः । प्राहसंस्ते ततः सर्वे सुखनं युवतीजनाः ॥	३३
तासामेका ततः क्रुद्धा बालवद्गृह्य लीलया । भ्रामितस्तु सखीमध्ये मध्ये गृह्य दशाननम् ॥	३४
सखीभन्यां समाहूय पश्य त्वं कीटकं धृतम् । दशास्यं विंशतिभुजं कृष्णाञ्जनसमप्रभम् ॥	३५
हस्ताद्वस्त्रं च स क्षितो भ्राम्यते भ्रमलालसः । भ्राम्यमाणेन बलिना राक्षसेन विपक्षिता ॥	३६
पाणावेकाथ संदष्टा रोषेण वनिता शुभा । मुक्तस्तया शुभः कीटो धुन्वन्त्या हस्तवेशनात् ॥	३७
गृहीत्वान्या तु रक्षेत्रमुत्पपात विहायसा । ततस्तामपि संकुडो विददार नखैर्भृशम् ॥	३८
तया स ह विनिर्भूतः सहसैव निशाचरः । पपात सोऽम्भसो मध्ये सागरस्य भयातुरः ॥	३९
पर्वतस्येव शिखरं यथा वज्रविदारितम् । प्रापतत्सागरजलं तथासौ विनिपातितः ॥	४०
एवं स रावणो राम श्वेतद्वीपनिवासिभिः । युवतीभिर्विगृह्याशु भ्रामितश्च ततस्ततः ॥	४१
नारदोऽपि महातेजा रावणं प्राप्य धर्षितम् । विस्मयं सुचिरं कृत्वा प्रजहास ननर्त च ॥	४२
एतदर्थं महाबाहो रावणेन दुरात्मना । विज्ञायापहता सीता लतो मरणकाङ्क्षया ॥	४३
भवात्तारायणो देवः शङ्खचक्रगदाधरः । शार्ङ्गपद्मायुधो वज्री सर्वदेवनमस्कृतः ॥	४४
श्रीवत्साङ्गो हृषीकेशः सर्वदेवाभिपूजितः । पद्मनाभो महायोगी भक्तानामभयप्रदः ॥	४५



अष्टत्रिंशः सर्गः ।

एवमास्ते महाबाहुरहन्यहनि राघवः । प्रशासत्सर्वकार्याणि पौरजानपदेषु च ॥	१
ततः कतिपयाहःसु वैदेहं मिथिलाधिपम् । राघवः प्राञ्जलिभूत्वा वाक्यमेतदुवाच ह ॥	२
भवान्हि गतिरव्यग्रा भवता पालिता वयम् । भवतस्तेजसोग्रेण रावणो निहतो मया ॥	३
इक्ष्वाकूणां च सर्वेषां मैथिलानां च सर्वशः । अतुलाः प्रीतयो राजन्संबन्धकपुरोगमाः ॥	४
तद्भवान्स्वपुरं यातु रत्नान्यादाय पार्थिव । भरतश्च सहायार्थं पृष्ठतश्चानुयास्यति ॥	५
स तथेति ततः कृत्वा राघवं वाक्यमब्रवीत् । प्रीतोऽस्मि भवता राजन्दर्शनेन नयेन च ॥	६
यान्येतानि तु रत्नानि मदर्थं संचितानि वै । दुहित्रोस्तान्यहं राजन्सर्वाण्येव वदामि वै ॥	७
ततः प्रयाते जनके केकयं मातुलं प्रभुम् । राघवः प्राञ्जलिभूत्वा विनयाद्वाक्यमब्रवीत् ॥	८
इदं राज्यमहं चैव भरतश्च सलक्ष्मणः । आयत्तास्त्वं हि नो राजन्गतिश्च पुरुषर्षभ ॥	९
राजा हि वृद्धः संतापं त्वदर्थमुपयास्यति । तस्माद्भ्रमनमद्यैव रोचते तव पार्थिव ॥	१०
लक्ष्मणेनानुयात्रेण पृष्ठतोऽनुगमिष्यते । धनमादाय बहुलं रत्नानि विविधानि च ॥	११
युधाजिषु तथेत्याह गमनं प्रति राघव । रत्नानि च धनं चैव त्वय्येवाक्षयमस्त्विति ॥	१२
प्रदक्षिणं च राजानं कृत्वा केकयवर्धनः । रामेण च कृतः पूर्वमभिवाद्य प्रदक्षिणम् ॥	१३

अथःशामन्तराजविसर्जनम्—एवमास्ते इति । एवं सर्वो-  
पास्यत्वेन प्रशासत् । शत्रन्तम् । अभ्यस्तत्वानुमभावः ॥ १ ॥  
कतिपयाहःसु । गतेष्विति शेषः ॥ २ ॥ भवान्हि गतिर-  
व्यग्रा । अचला प्रतिष्ठेत्यर्थः । भवता वयं पालिताः कन्या-  
प्रदानादिना पालितवंशाः । तेजसा तपोवीर्येण ॥ ३ ॥ संब-  
न्धकपुरोगमाः संबन्धकं संबन्धः पुरोगमोऽप्रेसरो यासां  
ताः । संबन्धः प्रीतयथेत्यर्थः ॥ ४ ॥ रत्नान्यादायास्मामिर्दी-  
यमानोत्तमवस्तूनि । भरतः पृष्ठतोऽनुयास्यति । इष्टबन्धूनाम-

नुगमनरूपसत्कारार्थम् ॥ ५ ॥ स तदेति । कृत्वा । अङ्गीकृ-  
त्येत्यर्थः ॥ ६ ॥ मदर्थं प्रीत्या मम दानार्थम् ॥ ७ ॥ केकयं  
मातुलं युधाजितम् ॥ ८ ॥ एतद्राज्यमयोध्याराज्यमहं रामो  
भरतलक्ष्मणौ । आयत्ताः । त्वयीति शेषः । त्वदधीना इ-  
त्यर्थः । हे राजन् हे केकययुवराज, नोऽस्माकं त्वं गतिरा-  
पदीष्टबन्धुः ॥ ९ ॥ राजा केकयः ॥ १० ॥ अनुयात्रेणा-  
नुयात्रोपचाररूपेण । अनुगमिष्यते । भवानिति शेषः ॥ ११ ॥  
१२ ॥ मातुलत्वाद्भ्रामेणाभिवाद्य प्रदक्षिणं कृतो युधाजित्पश्चा-

वधार्थं रावणस्य त्वं प्रविष्टो मानुषीं तनुम् । किं न वेत्सि त्वमात्मानं यथा नारायणो ह्यहम् ॥	४६
मा मुह्यस्व महाभाग स्मर चःत्मानमात्मना । गुह्याद्गुह्यतरस्त्वं हि ह्येवमाह पितामहः ॥	४७
त्रिगुणश्च त्रिवेदी च त्रिधामा च त्रिराघव । त्रिकालकर्म त्रैविद्य त्रिदशारिप्रमर्दन ॥	४८
भयाक्रान्तास्त्रयो लोकाः पुराणैर्विक्रमैस्त्रिभिः । त्वं महेन्द्रानुजः श्रीमान्वलिबन्धनकारणात् ॥	४९
अदित्या गर्भसंभूतो विष्णुस्त्वं हि सनातनः । लोकाननुग्रहीतुं वै प्रविष्टो मानुषीं तनुम् ॥	५०
तदिदं साधितं कार्यं सुराणां सुरसत्तम । निहतो रावणः पापः सपुत्रगणबान्धवः ॥	५१
प्रहृष्टाश्च सुराः सर्वे ऋषयश्च तपोधनाः । प्रशान्तं च जगत्सर्वं त्वत्प्रसादात्सुरेश्वर ॥	५२
सीता लक्ष्मीर्महाभागा संभूता वसुधातलात् । त्वदर्थमिह चोत्पन्ना जनकस्य गृहे प्रभो ॥	५३
लङ्कादानीय यत्नेन मातेव परिरक्षिता । एवमेतत्समाख्यातं तव राम महायशः ॥	५४
ममापि नारदेनोक्तमृषिणा दीर्घजीविना । यथा सनत्कुमारेण व्याख्यातं तस्य रक्षसः ॥	५५
तेनापि च तदेवाशु कृतं सर्वमशेषतः । यश्चैतच्छ्रावयेच्छ्राद्धे विद्वान्ब्राह्मणसंनिधौ ॥	५६
अन्नं तदक्षयं दत्तं पितृणामुपतिष्ठति । एतां श्रुत्वा कथां दिव्यां रामो राजीवलोचनः ॥	५७
परं विस्मयमापन्नो भ्रातृभिः सह राघवः । वानराः सह सुग्रीवा राक्षसाः सविमीक्षणाः ॥	५८
राजानश्च सहामात्या ये चान्येऽपि समागताः । ब्राह्मणाः क्षत्रिया वैश्याः शूद्रा धर्मसमन्विताः ॥	५९
सर्वे चोःफुल्लनयनाः सर्वे हर्षसमन्विताः । राममेवानुपश्यन्ति भृशमत्यन्तहर्षिताः ॥	६०
ततोऽगस्त्यो महातेजा राघवं चेदमब्रवीत् । दृष्टाः सभाजिताश्चापि राम यास्यामहे वयम् ।	
एवमुक्त्वा गताः सर्वे पूजितास्ते यथागतम् ॥	६१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु पञ्चमः सर्गः ॥ ५ ॥



लक्ष्मणेन सहायेन प्रयातः केकयेश्वरः । हतेऽसुरे यथा वृत्रे विष्णुना सह वासवः ॥ १३  
 तं विस्मज्य ततो रामो वयस्यमकुतोभयम् । प्रतर्दनं काशिपतिं परिष्वज्येदमब्रवीत् ॥ १४  
 दर्शिता भवता प्रीतिर्दर्शितं सौहृदं परम् । उद्योगश्च त्वया गुप्तां सुप्राकारां सुतोरणाम् ॥ १५  
 तद्भवानद्य काशेय पुरीं वाराणसीं व्रज । रमणीयां त्वया गुप्तां सुप्राकारां सुतोरणाम् ॥ १७  
 एतावदुक्त्वा चोत्थाय काकुत्स्थः परमासनात् । पर्यष्वजत धर्मात्मा निरन्तरमुरोगतम् ॥ १८  
 विसर्जयामास तदा कौसल्याप्रीतिवर्धनः । राघवेण कृतानुज्ञः कौशेयो ह्यकुतोभयः ॥ १९  
 वाराणसीं ययौ तूर्णं राघवेण विसर्जितः । विस्मज्य तं काशिपतिं त्रिशतं पृथिवीपतीन् ॥ २०  
 प्रहसन्राघवो वाक्यमुवाच मधुराक्षरम् । भवतां प्रीतिरव्यक्ता तेजसा परिरक्षिता ॥ २१  
 धर्मश्च नियतो नित्यं सत्यं च भवतां सदा । युष्माकं चानुभावेन तेजसा च महात्मनाम् ॥ २२  
 हतो दुरात्मा दुर्बुद्धी रावणो राक्षसाधमः । हेतुमात्रमहं तत्र भवतां तेजसा हतः ॥ २३  
 रावणः सगणो युद्धे सपुत्रामात्यबान्धवः । भवन्तश्च समानीता भरतेन महात्मना ॥ २४  
 श्रुत्वा जनकराजस्य काननात्तनयां हताम् । उद्युक्तानां च सर्वेषां पार्थिवानां महात्मनाम् ॥ २५  
 कालोऽप्यतीतः सुमहान्गमनं रोचयाम्यतः । प्रत्यूचुस्तं च राजानो हर्षेण महता वृताः ॥ २६  
 दिष्ट्या त्वं विजयी राम राज्यं चापि प्रतिष्ठितम् । दिष्ट्या प्रत्याहता सीता दिष्ट्या शत्रुः पराजितः ॥  
 एष नः परमः काम एषा नः प्रीतिरुत्तमा । यत्त्वां विजयितुं राम पश्यामो हतशात्रवम् ॥ २८  
 एतत्त्वय्युपपन्नं च यदस्मांस्त्वं प्रशंससे । प्रशंसार्हं न जानीमः प्रशंसां वक्तुमीदृशीम् ॥ २९  
 आपृच्छामो गमिष्यामो हृदिस्थो नः सदा भवान् । वर्तामहे महाबाहो प्रीत्यात्र महता वृताः ॥ ३०  
 भवेच्च ते महाराज प्रीतिरस्मासु नित्यदा । बाढमित्येव राजानो हर्षेण परमान्विताः ॥ ३१  
 ऊचुः प्राञ्जलयः सर्वे राघवं गमनोत्सुकाः । पूजितास्ते च रामेण जग्मुर्देशान्स्वकान्स्वकान् ॥ ३२

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

ते प्रयाता महात्मानः पार्थिवास्ते प्रहृष्टवत् । गजवाजिसहस्रौघैः कम्पयन्तो वसुंधराम् ॥ १  
 अक्षौहिण्यो हि तत्रासन्राघवार्थं समुद्यताः । भरतस्याज्ञयानेकाः प्रहृष्टबलवाहनाः ॥ २  
 ऊचुस्ते च महीपाला बलदर्पसमन्विताः । न रामरावणं युद्धे पश्यामः पुरतः स्थितम् ॥ ३  
 भरतेन वयं पश्चात्समानीता निरर्थकम् । हता हि राक्षसाः क्षिप्रं पार्थिवैः स्युर्न संशयः ॥ ४

स्वार्थभोगत्वाद्वाजानं प्रदक्षिणं कृत्वा प्रायात् इत्यन्वयः ॥ १३ ॥  
 वृत्रासुरे हते सति विष्णुनोपेन्द्रेण सह स्थितो वासवो यथा  
 विष्णुं विस्मजति तथा तं केकयं विस्मज्येत्यर्थः ॥ १४ ॥ १५ ॥  
 यस्मात्त्वया भरतेन सह रणसहायार्थमुद्योगः कृतस्तस्माद्भवता परमा प्रीतिर्दर्शिता परमसौहृदं च दर्शितम् । एवमु-  
 वादादेवोद्योगकरणं गम्यते ॥ १६ ॥ काशिदेशे भवः का-  
 शेयः । वगार्थः । भवान्पुरीं व्रज व्रजतु ॥ १७ ॥ उरोगतं  
 यथा तथा निरन्तरं गाढं पर्यष्वजत ॥ १८ ॥ तदा । तत  
 इत्यर्थः ॥ १९ ॥ २० ॥ प्रहसन्निति । अनेकशतसंख्यस्वसुहृद-  
 यिवीपतिदर्शनजसंतोषात्प्रहासः । भवतां तेजसाव्यप्रा निश्च-  
 लतया स्थिता प्रीतिर्वनात्पुनरागत्यानुभवयोग्यतया परिरक्षिता  
 मयि भवद्भिर्महणमालोच्य न भवतां मयि प्रीतिः, किं तु  
 स्वीयसत्त्वभावेनैवेत्याशयः ॥ २१ ॥ उक्तमेवार्थं स्पष्टयति—  
 धर्मश्चेति ॥ २२ ॥ २३ ॥ रावणो हत इति शेषः । भव-  
 न्तश्च समानीता मेलिताः । एवं च दैवाद्भवतां क्लेशानुभवो  
 न संपन्न इति शेषः ॥ २४ ॥ २५ ॥ २६ ॥ २७ ॥ हत-

शात्रवं हतशत्रुसमूहम् ॥ २८ ॥ एतत्त्वय्युपपन्नम् । सक-  
 ललोकमनोरमणत्वादिति भावः । प्रशंसार्हं सकललोकप्रशं-  
 सार्हस्वभावयुक्तं, ईदृशीं भवदुक्तप्रशंसाजातीयां प्रशंसां  
 वक्तुं न जानीमः, अतस्तामकृत्वैव ॥ २९ ॥ यथा सदा  
 भवान्नो हृदिस्थः, एवं वयमपि त्वद्विषयया महत्या प्रीत्या  
 वृतास्तव हृदि यथा वर्तामहे तथास्मासु ते प्रीतिश्च भवेद्भू-  
 यात् । द्वेषेण हृदयस्थता मा भूदित्येतदुक्तिः—बाढमित्ये-  
 वेति । रामेणोक्ता इति शेषः ॥ ३० ॥ ३१ ॥ गमिष्याम  
 इत्युचुरिति पूर्वणान्वयः । पूजितास्ते चेत्यादिना वृत्तक्रिया-  
 नुवादः ॥ ३२ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्य उत्तरकाण्डेऽष्टत्रिंशः  
 सर्गः ॥ ३८ ॥

अथ विस्मज्य राजभिः स्वदेशस्थैः प्रेषितोपहारग्रहः—  
 प्रयाता इति । प्रहृष्टवत्प्रहृष्टाः ॥ १ ॥ राघवार्थं राघवस्य  
 रणसहायार्थं ॥ २ ॥ रामरावणमिति । रामशत्रु रावणमि-  
 त्यर्थः । मध्यमपदलोपी समासः ॥ ३ ॥ पश्चाद्वावणवधानन्त-



रामस्य बाहुवीर्येण रक्षिता लक्ष्मणस्य च । सुखं पारे समुद्रस्य युध्येम विगतज्वराः ॥ ५  
 एताश्चान्याश्च राजानः कथास्तत्र सहस्रशः । कथयन्तः स्वराज्यानि जग्मुर्हर्षसमन्विताः ॥ ६  
 स्वानि राज्यानि मुख्यानि ऋद्धानि मुदितानि च । समृद्धधनधान्यानि पूर्णानि वसुमन्ति च ॥ ७  
 यथापुराणि ते गत्वा रत्नानि विविधान्यथ । रामस्य प्रियकामार्थमुपहारं नृपा ददुः ॥ ८  
 अश्वान्यानां रत्नानि हस्तिनश्च मदोत्कटान् । चन्दनानि च मुख्यानि दिव्यान्याभरणानि च ॥ ९  
 मणिमुक्ताप्रवालांस्तु दास्यो रूपसमन्विताः । अजाविकं च विविधं रथांस्तु विविधान्बहून् ॥ १०  
 भरतो लक्ष्मणश्चैव शत्रुघ्नश्च महाबलः । आदाय तानि रत्नानि स्वां पुरीं पुनरागताः ॥ ११  
 आगम्य च पुरीं रम्यामयोध्यां पुरुषर्षभाः । तानि रत्नानि चित्राणि रामाय समुपानयन् ॥ १२  
 प्रतिगृह्य च तत्सर्वं रामः प्रीतिसमन्वितः । सुग्रीवाय ददौ राक्षे महारमा कृतकर्मणे ॥ १३  
 विभीषणाय च ददौ तथान्येभ्योऽपि राघवः । राक्षसेभ्यः कपिभ्यश्च यैर्वृतो जयमाप्तवान् ॥ १४  
 ते सर्वे रामदत्तानि रत्नानि कपिराक्षसाः । शिरोभिर्धारयामासुर्भुजेषु च महाबलाः ॥ १५  
 हनूमन्तं च नृपतिरिक्ष्वाकूणां महारथः । अङ्गदं च महाबाहुमङ्गमारोप्य वीर्यवान् ॥ १६  
 रामः कमलपत्राक्षः सुग्रीवमिदमब्रवीत् । अङ्गदस्ते सुपुत्रोऽयं मन्त्री चाप्यनिलात्मजः ॥ १७  
 सुग्रीवमन्त्रिते युक्तौ मम चापि हिते रतौ । अर्हतो विविधां पूजां त्वत्कृते वै हरीश्वर ॥ १८  
 इत्युक्त्वा व्यपमुच्याङ्गाङ्गूषणानि महायशः । स बबन्ध महार्हाणि तदाङ्गदहनूमतोः ॥ १९  
 आभाष्य च महावीर्यान्राघवो यूथपर्षभान् । नीलं नलं केसरिणं कुमुदं गन्धमादनम् ॥ २०  
 सुषेणं पनसं वीरं मैन्दं द्विविदमेव च । जाम्बवन्तं गवाक्षं च विनतं धूम्रमेव च ॥ २१  
 वालीमुखं प्रजङ्घं च संनादं च महाबलम् । दरीमुखं दधिमुखमिन्द्रजानुं च यूथपम् ॥ २२  
 मधुरं श्लक्ष्णया वाचा नेत्राभ्यामापिबन्निव । सुहृदो मे भवन्तश्च शरीरं भ्रातरस्तथा ॥ २३  
 युष्माभिरुद्धतश्चाहं व्यसनात्काननौकसः । धन्यो राजा च सुग्रीवो भवद्भिः सुहृदां वरैः ॥ २४  
 एषमुक्त्वा ददौ तेभ्यो भूषणानि यथार्हतः । वज्राणि च महार्हाणि सस्वजे च नरर्षभः ॥ २५  
 ते पिबन्तः सुगन्धीनि मधूनि मधुपिङ्गलाः । मांसानि च सुमृष्टानि मूलानि च फलानि च ॥ २६  
 एवं तेषां निवसतां मासः साग्रो ययौ तदा । मुहूर्तमिव ते सर्वे रामभक्त्या च मेनिरे ॥ २७  
 रामोऽपि रेमे तैः सार्धं वानरैः कामरूपिभिः । राक्षसैश्च महावीर्यैर्ऋक्षैश्चैव महाबलैः ॥ २८  
 एवं तेषां ययौ मासो द्वितीयः शिशिरः सुखम् । वानराणां प्रहृष्टानां राक्षसानां च सर्वशः ॥ २९  
 इक्ष्वाकुनगरे रम्ये परां प्रीतिमुपासताम् । रामस्य प्रीतिकरणैः कालस्तेषां सुखं ययौ ॥ ३०

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनचत्वारिंशः सर्गः ॥ ३९ ॥

रम् । पार्थिवैर्हताः स्युः । यदि पूर्वं समानीताः स्युरिति शेषः ॥ ४ ॥ ५ ॥ ६ ॥ उक्तानि स्वराज्यान्यनूय विविनिष्टि—  
 खानीत्यादि । मुख्यानि प्रसिद्धानि । धनं जीवाजीवरूपम् ।  
 वसुमन्ति महानिधिमन्ति ॥ ७ ॥ यथापुराणि यथापूर्वमक्ष-  
 तशरीरतया पुराणि गत्वा प्रियकामार्थमिष्टकामार्थं ददुः ।  
 आनुयात्रिकेभ्यः । भरतलक्ष्मणशत्रुघ्नेभ्य इति शेषः ॥ ८ ॥  
 ९ ॥ अजाविकं विविधचर्मवत् ॥ १० ॥ ११ ॥ १२ ॥  
 १३ ॥ १४ ॥ शिरोभिः किरीटकुण्डलादीनां धारणम् । अङ्ग-  
 दादीनां भुजेषु धारणम् ॥ १५ ॥ अङ्गमारोप्य । बालाविवेति  
 शेषः । अनेन भगवता स्वस्य निरतिशयबलवत्त्वेनेश्वरत्वं सूचि-  
 तम् ॥ १६ ॥ १७ ॥ मन्त्रिते मन्त्रे ॥ १८ ॥ १९ ॥ २० ॥  
 २१ ॥ २२ ॥ २३ ॥ २४ ॥ २५ ॥ मांसानि चेशस्य भु-  
 जत इति शेषः ॥ २६ ॥ एवं तेषामिति (१) वसन्तेऽभिधि-  
 फेन रामेण मासान्तर्दं विशेषसत्कारप्राप्तौ शिशिरः शिशि-

र्तुसंबन्धी द्वितीयो मासः सुखं गत इत्युक्त्या संवत्सरप-  
 र्यन्तं तेषां रामसमीपे वास उक्त इति तीर्थादयः । व-  
 स्तुतोऽधिकमासगणनयामान्तमानेनाश्विनकृष्णपक्षेऽयोध्याप्रवे-  
 शेन तत्रैव तदुत्तरशुक्लपक्षे वाभिषेकः । साग्रो मास इत्य-  
 नेन कार्तिकान्ता स्थितिरुक्ता । ततः शिशिरो द्वितीयो मासः  
 फाल्गुनो गत इति हेमन्तशिशिरावर्धशरश्च तत्र वास इति  
 पञ्चमासपर्यन्तं तत्र वास इति लभ्यते इति मम भाति ।  
 पूर्वकाण्डान्तसंक्षेपेणोक्तस्यैवार्थस्यात्र काण्डे विस्तरेणोक्तिरिति  
 बोध्यम् । एवं तेषामिति भरताद्यानीतरजविशेषैर्विशेषसत्कार-  
 प्राप्तिपर्यन्तं निवसतां तेषां साग्राः पञ्चषट्दिनाधिका मासा  
 गताः ॥ २७ ॥ २८ ॥ २९ ॥ प्रीतिकरणैः संमाननैः  
 ॥ ३० ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्ड एकोनचत्वारिंशः  
 सर्गः ॥ ३९ ॥



चत्वारिंशः सर्गः ।

तथा स तेषां वसतामृक्षवानररक्षसाम् । राघवस्तु महातेजा सुग्रीवमिदमब्रवीत् ॥ १  
 गम्यतां सौम्य किष्किन्धां दुराधर्षा सुरासुरैः । पालयस्व सहामात्यै राज्यं निहतकण्टकम् ॥ २  
 अङ्गदं च महाबाहो प्रीत्या परमया युतः । पश्य त्वं हनुमन्तं च नलं च सुमहाबलम् ॥ ३  
 सुषेणं श्वशुरं वीरं तारं च बलिनां वरम् । कुमुदं चैव दुर्धर्षं नीलं चैव महाबलम् ॥ ४  
 वीरं शतबलिं चैव मैन्दं द्विविदमेव च । गजं गवाक्षं गवयं शरभं च महाबलम् ॥ ५  
 क्रक्षराजं च दुर्धर्षं जाम्बवन्तं महाबलम् । पश्य प्रीतिसमायुक्तो गन्धमादनमेव च ॥ ६  
 क्रषभं च सुविक्रान्तं प्लवंगं च सुपाटलम् । केसरिं शरभं शुम्भं शङ्खचूडं महाबलम् ॥ ७  
 ये ये मे सुमहात्मानो मदर्थं त्यक्तजीविताः । पश्य त्वं प्रीतिसंयुक्तो मा चैषां विप्रियं कथाः ॥ ८  
 एवमुक्त्वा च सुग्रीवमाश्लिष्य च पुनः पुनः । विभीषणमुवाचाथ रामो मधुरया गिरा ॥ ९  
 लङ्कां प्रशाधि धर्मेण धर्मज्ञस्त्वं मतो मम । पुरस्य राक्षसानां च भ्रातुर्वैश्रवणस्य च ॥ १०  
 मा च बुद्धिमधर्मे त्वं कुर्या राजन्कथंचन । बुद्धिमन्तो हि राजानो ध्रुवमश्नन्ति मेदिनीम् ॥ ११  
 अहं च नित्यशो राजन्सुग्रीवसहितस्त्वया । स्तर्तव्यः परया प्रीत्या गच्छ त्वं विगतज्वरः ॥ १२  
 रामस्य भाषितं श्रुत्वा ऋक्षवानरराक्षसाः । साधुसाध्विति काकुत्स्थं प्रशशंसुः पुनः पुनः ॥ १३  
 तव बुद्धिर्महाबाहो वीर्यमद्भुतमेव च । माधुर्यं परमं राम स्वयंभोरिव नित्यदा ॥ १४  
 तेषामेवंब्रुवाणानां वानराणां च रक्षसाम् । हनूमान्प्रणतो भूत्वा राघवं वाक्यमब्रवीत् ॥ १५  
 ज्ञेहो मे परमो राजन्स्त्वयि तिष्ठतु नित्यदा । भक्तिश्च नियता वीर भावो नान्यत्र गच्छतु ॥ १६  
 यावद्रामकथा वीर चरिष्यति महीतले । तावच्छरीरे वत्स्यन्तु प्राणा मम न संशयः ॥ १७  
 यच्चैतच्चरितं दिव्यं कथा ते रघुनन्दन । तन्ममाप्सरसो राम श्रावयेयुर्नरर्षभ ॥ १८  
 तच्छ्रुत्वाहं ततो वीर तव चर्यामृतं प्रभो । उत्कण्ठां तां हरिष्यामि मेघलेखामिवानिलः ॥ १९  
 एवंब्रुवाणं रामस्तु हनूमन्तं वरासनात् । उत्थाय सस्वजे ज्ञेहाद्राक्यमेतदुवाच ह ॥ २०  
 एवमेतत्कपिश्रेष्ठ भविता नात्र संशयः । चरिष्यति कथा यावदेषा लोके च मामिका ॥ २१  
 तावत्ते भविता कीर्तिः शरीरेऽप्यसवस्तथा । लोका हि यावत्स्थास्यन्ति तावत्स्थास्यन्ति मे कथाः ॥ २२  
 एकैकस्योपकारस्य प्राणान्दास्यामि ते कपे । शेषस्येहोपकाराणां भवाम ऋणिनो वयम् ॥ २३  
 मदङ्गे जीर्णतां यातु यस्त्वयोपकृतं कपे । नरः प्रत्युपकाराणामापत्स्वायाति पात्रताम् ॥ २४  
 ततोऽस्य द्वारं चन्द्राभं मुच्य कण्ठात्स राघवः । वैदूर्यतरलं कण्ठे बबन्ध च हनूमतः ॥ २५  
 तेनोरसि निबद्धेन हारेण महता कपिः । रराज हेमशैलेन्द्रश्चन्द्रेणाक्रान्तमस्तकः ॥ २६  
 श्रुत्वा तु राघवस्यैतदुत्थायोत्थाय वानराः । प्रणम्य शिरसा पादौ निर्जग्मुस्ते महाबलाः ॥ २७

अथ तेषां विसर्जनम् । वसतां तेषामिति निर्धारणे षष्ठी  
 ॥ १ ॥ किष्किन्धां प्रतीति शेषः ॥ २ ॥ ३ ॥ ४ ॥ ५  
 ॥ ६ ॥ ७ ॥ ८ ॥ ९ ॥ पुरस्य पुरवर्तिप्राणिनां राक्षसानाम् ।  
 वैश्रवणस्य । संमतोऽस्तीति शेषः ॥ १० ॥ ध्रुवं चिरकालम्  
 ॥ ११ ॥ अहं चेति । अनेन रावणवत्क्रूरबुद्धिः कदापि न  
 कार्या । तथा सति सुग्रीवादयो रावणमिव लामपि नाशयिष्य-  
 न्तीति व्यङ्ग्यम् ॥ १२ ॥ १३ ॥ अद्भुतं जगदाश्चर्य-  
 भूतम् । स्वयंभोरिवानन्तकल्याणगुणस्य भगवतो ब्रह्मण इव  
 ॥ १४ ॥ १५ ॥ नित्यदा सर्वकाले । ज्ञेहो नाम प्रियायां  
 प्रियस्येव सदा स्मृतिहेतुः । भक्तिर्नाम परलोकगतित्वेनोपास्य-  
 त्वबुद्धिः । नित्यदेत्यनेन जलं विना मत्स्यस्येव क्षणमपि तं विना  
 जीवितुमशक्यत्वं सूचितम् । अन्यत्र भावो मा गच्छतु ।  
 विषयान्तरे इत्यर्थः ॥ १६ ॥ तावद्वत्स्यन्ति । त्वत्कथाश्रवण-

परमामृतास्वादनबलादिति भावः । न तु तदुत्तरमित्याशयः ।  
 'वत्स्यन्तु' इति पाठे वसन्तित्यर्थः । आर्षः स्यः । एतेन  
 मुक्तिमप्यनादृत्य त्वत्कथामृतपानमेवाकाङ्क्षितमिति दर्शितम्  
 ॥ १७ ॥ ते तव कथारूपं यदेतद्विव्यचरितं तदित्यन्वयः  
 ॥ १८ ॥ उत्कण्ठां लक्ष्मणविषयाम् ॥ १९ ॥ २० ॥ एवमेत-  
 दित्येवंशब्दार्थः—चरिष्यति कथेत्यादि ॥ २१ ॥ एवं च हनू-  
 मते भगवताकारनित्यत्वं कलस्थायित्वरूपं दत्तमित्याभाति  
 ॥ २२ ॥ उपकाराणां मध्ये शेषस्येत्यर्थः ॥ २३ ॥ प्रत्युपकाराणां  
 पात्रतां नर आपत्स्वायातीत्यनेन प्रत्युपकारार्थेन उपकृतावाप-  
 त्प्रार्थना भवति, सा मे कदापि मा भूदिति व्यङ्ग्यम् ॥ २४ ॥  
 कण्ठान्मुच्य । स्त्रीयादिसृज्येत्यर्थः । तरलो हारमभ्यमणिः  
 ॥ २५ ॥ हेमशैलेन्द्रो मेरुश्चन्द्रेणाक्रान्तमस्तकस्तादृशः पर्वतो यथा  
 आमूलशिखरं तरिकरणेभ्यो भवति तथा हनूमास्तद्रूपकिरण-  
 व्याप्तो जात इत्यर्थः ॥ २६ ॥ श्रुत्वेति । हनूमदुरेयकमेकैकस्ये-



सुग्रीवः स च रामेण निरन्तरमुरोगतः । विभीषणश्च धर्मात्मा सर्वे ते बाष्पविकृवाः ॥ २८  
सर्वे च ते बाष्पकलाः साश्रुनेत्रा विचेतसः । संमूढा इव दुःखेन त्यजन्तो राघवं तदा ॥ २९  
कृतप्रसादास्तेनैव राघवेण महात्मना । जग्मुः स्वं स्वं गृहं सर्वे देही देहमिव त्यजन् ॥ ३०

ततस्तु ते राक्षसक्रक्षवानराः प्रणम्य रामं रघुवंशवर्धनम् ।

वियोगजाश्रुप्रतिपूर्णलोचनाः प्रतिप्रयातास्तु यथा निवासिनः ॥ ३१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

विसृज्य च महाबाहुर्कक्षवानरराक्षसान् । भ्रातृभिः सहितो रामः प्रमुमोद सुखं सुखी ॥ १  
अथापराहसमये भ्रातृभिः सह राघवः । शुश्राव मधुरां वाणीमन्तरिक्षान्महाप्रभुः ॥ २  
सौम्य राम निरीक्षस्व सौम्येन वदनेन माम् । कुबेरभवनात्प्राप्तं विद्धि मां पुष्पकं प्रभो ॥ ३  
तव शासनमाज्ञाय गतोऽस्मि भवनं प्रति । उपस्थातुं नरश्रेष्ठ स च मां प्रत्यभाषत ॥ ४  
निर्जितस्त्वं नरेन्द्रेण राघवेण महात्मना । निहत्य युधि दुर्धर्षं रावणं राक्षसेश्वरम् ॥ ५  
ममापि परमा प्रीतिर्हते तस्मिन्दुरात्मनि । रावणे सगणे चैव सपुत्रे सहबान्धवे ॥ ६  
स त्वं रामेण लङ्कायां निर्जितः परमात्मना । वह् सौम्य तमेव त्वमहमाज्ञापयामि ते ॥ ७  
परमो ह्येष मे कामो यत्त्वं राघवनन्दनम् । वहेलोकस्य संयानं गच्छस्व विगतज्वरः ॥ ८  
सोऽहं शासनमाज्ञाय धनदस्य महात्मनः । त्वत्सकाशमनुप्राप्तो निर्विशङ्कः प्रतीच्छ माम् ॥ ९  
अधृष्यः सर्वभूतानां सर्वेषां धनदाक्षया । चराम्यहं प्रभावेण तवाज्ञां परिपालयन् ॥ १०  
एवमुक्तस्तदा रामः पुष्पकेण महाबलः । उवाच पुष्पकं दृष्ट्वा विमानं पुनरागतम् ॥ ११  
यद्येवं स्वागतं तेऽस्तु विमानवर पुष्पक । आनुकूल्याद्धनेशस्य वृत्तदोषो न नो भवेत् ॥ १२  
लाजैश्चैव तथा पुष्पैर्धूपैश्चैव सुगन्धिभिः । पूजयित्वा महाबाहू राघवः पुष्पकं तदा ॥ १३  
गम्यतामिति चोवाच आगच्छ त्वं स्मरे यदा । सिद्धानां च गतौ सौम्य मा विषादेन योजय ॥ १४  
प्रतिघातश्च ते मा भूद्यथेष्टं गच्छतो दिशः । एवमस्त्विति रामेण पूजयित्वा विसर्जितम् ॥ १५  
अभिप्रेतां दिशं तस्मात्प्रायात्तत्पुष्पकं तदा । एवमन्तर्हिते तस्मिन्पुष्पके सुकृतात्मनि ॥ १६  
भरतः प्राञ्जलिर्वाक्यमुवाच रघुनन्दनम् । विबुधात्मनि दृश्यन्ते त्वयि वीर प्रशासति ॥ १७  
अमानुषाणि सत्त्वानि व्याहृतानि मुहुर्मुहुः । अनामयश्च मर्त्यानां साग्रो मासो गतो ह्ययम् ॥ १८  
जीर्णानामपि सत्त्वानां मृत्युर्नोयाति राघव । अरोगप्रसवा नार्यो वपुष्मन्तो हि मानवाः ॥ १९  
हर्षश्चाभ्यधिको राजञ्जनस्य पुरवासिनः । काले वर्षति पर्जन्यः पातयन्नमृतं पयः ॥ २०

त्यादि वाक्यम् ॥ २७ ॥ निरन्तरमुरोगतो गाढं परिष्वक्तः ॥ २८ ॥ बाष्पकलाः कण्ठस्य बाष्परुद्धत्वेनाव्यक्तभाषिणः, तत एव दुःखातिशयेन साश्रुनेत्राः । विचेतसः शून्यमनसः, अतः संमूढा इव मूर्च्छिता इव बभूवुरिति शेषः ॥ २९ ॥ देहं त्यजन्देहीव रामवियोगविज्ञा अभूवन्निति शेषः । शरीरात्माभिमानिनां देहत्यागेनेव तेषां रामविश्लेषेण खेदोऽभूदित्यर्थः ॥ ३० ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे चत्वारिंशः सर्गः ॥ ४० ॥

अथ धनदप्रेषितपुष्पकस्य संपूज्य पुनरिच्छोपस्थापनतया विसर्जनम्—विसृज्येति ॥ १ ॥ अन्तरिक्षात् । अन्तरिक्ष-चराभिः सृतामित्यर्थः ॥ २ ॥ पुष्पकं विद्धि । पुष्पकाधिष्ठातृ-देवताया अयं वादः ॥ ३ ॥ ४ ॥ निर्जितः । अतस्तमेव बहेति शेषः ॥ ५ ॥ ६ ॥ ७ ॥ किं च मद्रहनादपि सर्वलो-

कप्रियरामबहनं मम परमप्रियमित्याह—परम इति । लोकस्य भूराद्यशेषाभिमतलोकप्रापणस्य । संयानं समीचीनयानभूतस्त्वं राघवनन्दनं वहेरिति यदेष मे परमः कामः, अतस्त्वं गच्छेति संबन्धः ॥ ८ ॥ ९ ॥ १० ॥ ११ ॥ वृत्तदोषः सक्ष-बहारातिक्रमदोषः ॥ १२ ॥ १३ ॥ स्मरे स्मरामि । हे सौम्य, सिद्धानां गतौ व्योममार्गे । विषादेनास्मद्वियोगदुःखेन मा योजय । आत्मानमिति शेषः । सुखमास्वेति तात्पर्यम् ॥ १४ ॥ १५ ॥ पुष्पकं पुष्पमिव लभ्यति पुष्पकम् । संज्ञायां कन् ॥ १६ ॥ विबुधात्मनि देवमूर्तौ ॥ १७ ॥ कानि दृश्यन्ते तदाह—अमानुषाणीति । सत्त्वानि पुष्पकादीनि । व्याहृतानि । मलवर्थायाजन्तम् । व्याहारवन्ति । साग्रो मास इति जाता-वेकवचनम् । मासा इत्यर्थः ॥ १८ ॥ तावन्मात्रेणैव मर्त्यानामना-मयादिगुणप्रादुर्भावं इत्याह—जीर्णानामिति । वपुष्मन्तो दृष्ट-



वाताश्चापि प्रवान्त्येते स्पर्शयुकाः सुखाः शिवाः । ईदृशो नश्चिरं राजा भवेदिति नरेश्वरः ॥ २१  
कथयन्ति पुरे राजन्पौरजानपदास्तथा । एता वाचः सुमधुरा भरतेन समीरिताः ।  
श्रुत्वा रामो मुदा युक्तो बभूव नृपसत्तमः ॥ २२

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

स विस्मय्य ततो रामः पुष्पकं हेमभूषितम् । प्रविवेश महाबाहुश्शोकवनिकां तदा ॥ १  
चन्दनागुरुचूतैश्च तुङ्गकालेयकैरपि । देवदारुवनैश्चापि समन्तादुपशोभिताम् ॥ २  
चम्पकागुरुपुंनागमधूकपनसासनैः । शोभितां पारिजातैश्च विधूमज्ज्वलनप्रभैः ॥ ३  
लोधनीपार्जुनैर्नागैः सप्तपर्णातिमुक्तकैः । मन्दारकदलीगुल्मलताजालसमावृताम् ॥ ४  
प्रियङ्गुभिः कदम्बैश्च तथा च बकुलैरपि । जम्बूभिर्दाडिमैश्चैव कोविदारैश्च शोभिताम् ॥ ५  
सर्वदा कुसुमै रम्यैः फलवद्भिर्मनोरमैः । दिव्यगन्धरसोपेतैस्तरुणाङ्गुरपल्लवैः ॥ ६  
तथैव तरुभिर्दिव्यैः शिल्पिभिः परिकल्पितैः । चारुपल्लवपुष्पाढ्यैर्मत्तप्रमरसंकुलैः ॥ ७  
कोकिलैर्भृङ्गराजैश्च नानावर्णैश्च पक्षिभिः । शोभितां शतशस्त्रिणां चूतवृक्षावतंसकैः ॥ ८  
शातकुम्भनिभाः केचित्केचिदग्निशिखोपमाः । नीलाञ्जननिभाश्चान्ये भान्ति तत्र स्म पादपाः ॥ ९  
सुरभीणि च पुष्पाणि माल्यानि विविधानि च । दीर्घिका विविधाकाराः पूर्णाः परमवारिणा ॥ १०  
माणिक्यकृतसोपानाः स्फाटिकान्तरकुट्टिमाः । कुल्लपद्मोत्पलवनाश्चक्रवाकोपशोभिताः ॥ ११  
दात्यूहशुकसंघुष्टा हंससारसनादिताः । तरुभिः पुष्पशबलैस्तीरजैरुपशोभिताः ॥ १२  
प्राकारैर्विविधाकारैः शोभिताश्च शिलातलैः । तत्रैव च वनोद्देशे वैदूर्यमणिसंनिभैः ॥ १३  
शाद्वलैः परमोपेतां पुष्पितद्रुमकाननाम् । तत्र संघर्षजातानां वृक्षाणां पुष्पशालिनाम् ॥ १४  
प्रस्तराः पुष्पशबला नभस्तारागणैरिव । नन्दनं हि यथेन्द्रस्य ब्राह्मं चैत्ररथं यथा ॥ १५  
तथाभूतं हि रामस्य काननं संनिवेशनम् । बह्मासनग्रहोपेतां लतासनसमावृताम् ॥ १६  
अशोकवनिकां स्फीतां प्रविश्य रघुनन्दनः । आसने च शुभाकारे पुष्पप्रकरभूषिते ॥ १७  
कुशास्तरणसंस्तीर्णे रामः संनिषसाद् ह । सीतामादाय हस्तेन मधु मैरेयकं शुचि ॥ १८  
पाययामास काकुत्स्थः शचीमिव पुरंदरः । मांसानि च सुमुष्टानि फलानि विविधानि च ॥ १९  
रात्रस्याभ्यवहारार्थं किंनरास्तूर्णमाहरन् । उपानृत्यंश्च राजानं नृत्यगीतविशारदाः ॥ २०  
अप्सरोरगसङ्गाश्च किंनरीपरिवारिताः । दक्षिणा रूपवत्यश्च स्त्रियः पानवशं गताः ॥ २१  
उपानृत्यन्त काकुत्स्थं नृत्यगीतविशारदाः । मनोभिरामा रामास्ता रामो रमयतां वरः ॥ २२

पुष्टवपुर्युकाः ॥ १९ ॥ २० ॥ २१ ॥ २२ ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्य  
उत्तरकाण्ड एकचत्वारिंशः सर्गः ॥ ४१ ॥

स इति । अशोकवनिका नाम महाप्रभूणामन्तःपुरैः सह  
विहारयोग्यमुपवनम् ॥ १ ॥ तुङ्गः पुंनागविशेषः । काले-  
यकं रक्तचन्दनम् ॥ २ ॥ असनः सर्जः ॥ ३ ॥ नीपः क-  
दम्बः । अर्जुनः ककुभः । नागो नागकेसरः ॥ ४ ॥ कदम्बो  
धूलीकदम्बः ॥ ५ ॥ सर्वदा कुसुमैर्नित्यं कुसुमयुक्तैः । दिव्य-  
गन्धरसोपेतैर्दिव्यगन्धरसपुष्पफलयुतैः ॥ ६ ॥ दिव्यैः शिल्पि-  
भिर्वृक्षारोपणादिशिल्पवद्भिः ॥ ७ ॥ चूतवृक्षपुष्परजोव-  
तंसभूतं येषां तैः पक्षिभिः ॥ ८ ॥ ९ ॥ माल्यानि पुष्प-  
गुच्छाः ॥ १० ॥ स्फाटिकेति । स्फाटिकरत्ननिबद्धान्तरे मध्ये-

कुट्टिमा बद्धभूमिर्यासु ताः ॥ ११ ॥ १२ ॥ १३ ॥ परमोपे-  
तामत्यन्तसंयुक्ताम् । संघर्षात्संघर्षा जातानां जातपुष्पाणाम्  
॥ १४ ॥ प्रस्तराः पाषाणाः । पुष्पैर्नानावर्णैर्वृक्षैश्च पतितैः ।  
शबलाः शबलवर्णाः प्रस्तरास्तारागणैर्नभ इव रेजुः । ब्राह्मं ब्र-  
ह्मनिर्मितम् । चैत्ररथं कुबेरस्य ॥ १५ ॥ संनिवेशनं समीचीन-  
संस्थानोपेतम् । बह्मासनग्रहोपेतां बह्मनामवस्थानोचितगृहयुतां  
लतासनसमावृतां लतानामासनं परिक्षेपो येषु-तैर्लतासनैर्ल-  
तागृहैः समावृतामुपेताम् ॥ १६ ॥ १७ ॥ कुशास्तरणं नामो-  
पर्यास्तरणम् । मैरेयकं मधु मैरेयकसंज्ञकं मधु मद्यम् । मैरे-  
यमासवो धात्रीधातकीगुडवारिभिः इति वैजयन्ती ॥ १८  
॥ १९ ॥ राजानमुपानृत्यन्त्राजसमीपेऽनृत्यन् ॥ २० ॥ दक्षिणाः  
कुशलाः । पानवशं गताः पानजमदवशं गताः ॥ २१ ॥ २२ ॥



रमयामास धर्मात्मा नित्यं परमभूषिताः । स तया सीतया सार्धमासीनो विरराज ह ॥ २३  
 अरुन्धत्या इवासीनो वसिष्ठ इव तेजसा । एवं रामो मुदा युक्तः सीतां सुरसुतोपमाम् ॥ २४  
 रमयामास वैदेहीमहान्यहनि देववत् । तथा तयोर्विहरतोः सीताराघवयोश्चिरम् ॥ २५  
 अत्यक्रामच्छुभः कालः शैशिरो भोगदः सदा । प्राप्तयोर्विविधान्भोगानतीतः शिशिरागमः ॥ २६  
 पूर्वाह्णे धर्मकार्याणि कृत्वा धर्मेण धर्मवित् । शेषं दिवसभागार्धमन्तःपुरगतोऽभवत् ॥ २७  
 सीतापि देवकार्याणि कृत्वा पौर्वाहिकानि वै । श्वश्रूणामकरोत्पूजां सर्वासामविशेषतः ॥ २८  
 अभ्यगच्छत्ततो रामं विचित्राभरणाम्बरा । त्रिविष्टपे सहस्राक्षमुपविष्टं यथा शची ॥ २९  
 दृष्ट्वा तु राघवः पत्नीं कल्याणेन समन्विताम् । प्रहर्षमतुलं लेभे साधुसाध्विति चाब्रवीत् ॥ ३०  
 अब्रवीच्च वरारोहां सीतां सुरसुरतोपमाम् । अपत्यलाभो वैदेहि त्वय्ययं समुपस्थितः ॥ ३१  
 किमिच्छसि वरारोहे कामः किं क्रियतां तव । स्मितं कृत्वा तु वैदेही रामं वाक्यमथाब्रवीत् ॥ ३२  
 तपोवनानि पुण्यानि द्रष्टुमिच्छामि राघव । गङ्गातीरोपविष्टानामृषीणामुग्रतेजसाम् ॥ ३३  
 फलमूलाशिनां देव पादमूलेषु वर्तितुम् । एष मे परमः कामो यन्मूलफलभोजिनाम् ॥ ३४  
 अप्येकरात्रिं काकुत्स्थ निवसेयं तपोवने । तथेति च प्रतिज्ञातं रामेणाक्लिष्टकर्मणा ।  
 विस्रब्धा भव वैदेहि श्वो गमिष्यस्यसंशयम् ॥ ३५  
 एवमुक्त्वा तु काकुत्स्थो मैथिलीं जनकात्मजाम् । मध्यकक्षान्तरं रामो निर्जंगाम सुहृद्वतः ॥ ३६

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

तत्रोपविष्टं राजानमुपासन्ते विचक्षणाः । कथानां बहुरूपाणां हास्यकाराः समन्ततः ॥ १  
 विजयो मधुमत्तश्च काश्यपो मङ्गलः कुलः । सुराजिः कालियो भद्रो दन्तवक्रः सुमागधः ॥ २  
 एते कथा बहुविधाः परिहाससमन्विताः । कथयन्ति स्म संहृष्टा राघवस्य महात्मनः ॥ ३  
 ततः कथायां कस्यांचिद्राघवः समभाषत । काः कथा नगरे भद्र वर्तन्ते विषयेषु च ॥ ४  
 मामाश्रितानि कान्याहुः पौरजानपदा जनाः । किं च सीतां समाश्रित्य भरतं किं च लक्ष्मणम् ॥ ५  
 किं नु शत्रुघ्नमुद्दिश्य कैकेयीं किं नु मातरम् । वक्तव्यतां च राजानो वने राज्ये व्रजन्ति च ॥ ६  
 एवमुक्ते तु रामेण भद्रः प्राञ्जलिरब्रवीत् । स्थिताः शुभाः कथा राजन्वर्तन्ते पुरवासिनाम् ॥ ७

रमयामास तोषयामास ॥ २३ ॥ २४ ॥ २५ ॥ 'सीताराघव-  
 योश्चिरम्' इत्यनन्तरम् 'अत्यक्रामच्छुभः कालः शैशिरो भोगदः  
 सदा' इत्येव श्लोकः । वानराणां गमनोत्तरं पुनश्च संवत्सरोऽतीत  
 इति कतकव्याख्यानात्, 'दशवर्षसहस्राणि गतानि सुमहा-  
 त्मनोः' इति प्रक्षिप्तमिति गन्धते । 'मा निषाद प्रतिष्ठां त्वम-  
 गमः शाश्वतीः समाः' इति वाल्मीकिशापाच्च, सीतात्यागो-  
 त्तरमश्वमेधपट्टत्या तदन्ते 'दशवर्षसहस्राणि वाजिमेधानथा-  
 करोत्' इति वाल्मीकिपुकेश्च । यद्वा वर्षशब्दो दिनपरः ।  
 विवाहोत्तरं तावन्ति गतानि द्वादशादधिकमयोध्यायां चतुर्दश-  
 वने एकं पुनरयोध्यायामित्येवं किंचिदधिकसप्तविंशतिर्ग-  
 तानीति बोध्यम् । पूर्वाह्णे द्विधाभागेनेदम् । तदाह—शेषं  
 दिवसभागार्धमिति । अवशिष्टमर्धमित्यर्थः ॥ २६ ॥ २७ ॥ २८ ॥  
 ॥ २९ ॥ ३० ॥ ममापत्यलाभस्तथैव समुपस्थितः । गर्भलक्षणं  
 तव स्पष्टं वर्तत इत्यर्थः ॥ ३१ ॥ किंकामः किंविषयो मनो-  
 रथः । स्मितं कृत्वा । स्वाधतारकृत्यं पूर्णमिति ब्राह्मणशापस्य  
 सत्यत्वकरणौचित्यं च हासेन सूचितम् ॥ ३२ ॥ ३३

॥ ३४ ॥ अप्येकरात्रिमित्यनेन चिरकालवासमनोरथो ध्वनितः  
 ॥ ३५ ॥ विस्रब्धा भव । महाराजो महिषीं मां कथमाश्रमं  
 प्रेषयिष्यतीति शङ्कां मा कुर्वित्यर्थः ॥ ३६ ॥ इति श्रीरामा-  
 भिरामे श्रीरामीये रामायणतिलके वाल्मीकीय आदिकाव्य  
 उत्तरकाण्डे द्विचत्वारिंशः सर्गः ॥ ४२ ॥

अथ कथाप्रसङ्गात्सीताप्रसङ्गेन स्वदोषश्रवणं रामस्य—त-  
 त्रेति । बहुरूपाणां कथानां प्रकथनद्वारेण हास्यकारा उपासन्ते  
 ॥ १ ॥ २ ॥ कथा वार्ताः ॥ ३ ॥ तु विषयेषु देशेष्विति  
 सामान्यतः प्रश्नः ॥ ४ ॥ विविष्य पृच्छति । मामाश्रितानि  
 कानि वाक्यान्याहुः ॥ ५ ॥ दूतमुखेन स्वदेशवृत्तान्ताज्ञाने  
 राजानः सर्वजननिन्दाद्वारा नरकं प्राप्नुवन्तीत्याशयेनाह—  
 वक्तव्यतां चेति । वने तापसाश्रमे राज्ये च धर्मादिविचा-  
 रहीना राजानो वक्तव्यतां सर्वजनकृतदुर्भाषणविषयतां व्र-  
 जन्ति ॥ ६ ॥ सर्वज्ञोऽप्यह इव शृग्वाद्युक्तशापं शृग्वादिषु  
 दयया सत्यं चिकीर्षुः सीतावियोगमिच्छन्नेव देशवृत्तान्तं  
 पृच्छति । गृहीतभनुश्रुततया व्यवहारानुसारेण लोकनिन्द्यं



अयं तु विजयं सौम्य दशप्रीवधार्जितम् । भूयिष्ठं स्वपुरे पौरैः कथ्यन्ते पुरुषर्षभ ॥ ८  
 एवमुक्तस्तु भद्रेण राघवो वाक्यमब्रवीत् । कथयस्व यथातत्त्वं सर्वं निरवशेषतः ॥ ९  
 शुभाशुभानि वाक्यानि कान्याहुः पुरवासिनः । श्रुत्वेदानीं शुभं कुर्यां न कुर्यामशुभानि च ॥ १०  
 कथयस्व च विस्मन्धो निर्भयं विगतज्वरः । कथयन्ति यथा पौराः पापा जनपदेषु च ॥ ११  
 राघवेणैवमुक्तस्तु भद्रः सुरुचिरं वचः । प्रत्युवाच महाबाहुं प्राञ्जलिः सुसमाहितः ॥ १२  
 शृणु राजन्यथा पौराः कथयन्ति शुभाशुभम् । चत्वरापणरथ्यासु वनेषूपवनेषु च ॥ १३  
 दुष्करं कृतवान् रामः समुद्रे सेतुबन्धनम् । अश्रुतं पूर्वकैः कैश्चिद्देवैरपि सदानवैः ॥ १४  
 रावणश्च दुराधर्षो हतः सबलवाहनः । वानराश्च वशं नीता ऋक्षाश्च सह राक्षसैः ॥ १५  
 हत्वा च रावणं संख्ये सीतामाहृत्य राघव । अमर्षं पृष्ठतः कृत्वा स्ववेश्म पुनरानयत् ॥ १६  
 कीदृशं हृदये तस्य सीतासंभोगजं सुखम् । अङ्गमारोप्य तु पुरा रावणेन बालाद्धृताम् ॥ १७  
 लङ्कामपि पुरा नीतामशोकवनिकां गताम् । रक्षसां वशमापन्नां कथं रामो न कुत्स्यति ॥ १८  
 अस्माकमपि दारेषु सहनीयं भविष्यति । यथा हि कुरुते राजा प्रजास्तमनुवर्तते ॥ १९  
 एवं बहुविधा वाचो वदन्ति पुरवासिनः । नगरेषु च सर्वेषु राजञ्जनपदेषु च ॥ २०  
 तस्यैवं भाषितं श्रुत्वा राघवः परमार्तवत् । उवाच सुहृदः सर्वान्कथमेतद्वदन्तु माम् ॥ २१  
 सर्वे तु शिरसा भूमावभिवाद्य प्रणम्य च । प्रत्यूचू राघवं दीनमेवमेतन्न संशयः ॥ २२  
 श्रुत्वा तु वाक्यं काकुत्स्थः सर्वेषां समुदीरितम् । विसर्जयामास तदा वयस्याञ्छुसूदनः ॥ २३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

विस्तृज्य तु सुहृद्वर्गं बुद्ध्या निश्चित्य राघवः । समीपे द्वाःस्थमासीनमिदं वचनमब्रवीत् ॥ १  
 शीघ्रमानय सौमित्रिं लक्ष्मणं शुभलक्षणम् । भरतं च महाभागं शत्रुघ्नमपराजितम् ॥ २  
 रामस्य वचनं श्रुत्वा द्वाःस्थो मूर्ध्नि कृताञ्जलिः । लक्ष्मणस्य गृहं गत्वा प्रविवेशानिवारितः ॥ ३  
 उवाच सुमहात्मानं वर्धयित्वा कृताञ्जलिः । द्रष्टुमिच्छति राजा त्वां गम्यतां तत्र मा चिरम् ॥ ४  
 बाढमित्येव सौमित्रिः कृत्वा राघवशासनम् । प्राद्रवद्रथमारुह्य राघवस्य निवेशनम् ॥ ५  
 प्रयान्तं लक्ष्मणं दृष्ट्वा द्वाःस्थो भरतमन्तिकात् । उवाच भरतं तत्र वर्धयित्वा कृताञ्जलिः ॥ ६  
 निनयावनतो भूत्वा राजा त्वां द्रष्टुमिच्छति । भरतस्तु वचः श्रुत्वा द्वाःस्थाद्रामसमीरितम् ॥ ७  
 उत्पपातासनात् पूर्णं पद्भ्यामेव महाबलः । दृष्ट्वा प्रयान्तं भरतं त्वरमाणः कृताञ्जलिः ॥ ८

सदपि कर्म त्याज्यमिति बोधनायेति बोध्यम् । पुरवासिनां  
 संबन्धितया स्थिताः कथाः शुभा वर्तन्त इति संबन्धः ॥ ७ ॥  
 विजयमिति । उद्दिश्येति शेषः । कथ्यन्ते । वार्ता इति शेषः  
 ॥ ८ ॥ निरवशेषतः । शुभाशुभविषयं सर्वं कथयेत्यर्थः  
 ॥ ९ ॥ नन्वशुभश्रवणे किं प्रयोजनं तत्राह—शुभेत्यादि  
 ॥ १० ॥ ननु राजसमक्षमशुभवाक्यकथनमशक्यमित्यत  
 आह—कथयस्वेति । निर्भयं विस्मन्धो मम किं रामो वदिष्य-  
 तीति भयशून्यं विश्वस्तो विगतज्वर एवमशुभं कथं वाच्यमिति  
 मनःसंतापशून्यः । पापाः पापानि ॥ ११ ॥ १२ ॥ १३ ॥  
 पूर्वकै राजमिदं देवैरपि कृतमित्यश्रुतमश्रुतपूर्वम् ॥ १४ ॥ १५ ॥  
 सीतामाहृत्य ततो जातं सीताविषयं रावणस्पर्शजममर्षं क्रोधं  
 पृष्ठतः कृत्वा । विस्मृत्येत्यर्थः ॥ १६ ॥ कीदृशं सुखम् ।  
 कुत्सितमेवेत्यर्थः । तत्र हेतुः—अङ्गमित्यादि ॥ १७ ॥ न

कुत्स्यति । जुगुप्सते इत्यर्थः ॥ १८ ॥ सहनीयं भविष्यति ।  
 एवंविधं कश्मलमिति भावः । तत्र हेतुः—यथा हीति । प्र-  
 जास्तमनुवर्ततेऽनुवर्तन्ते ॥ १९ ॥ २० ॥ परमार्तवत्परमदुः-  
 खीवाकारं कृत्वा । वस्तुतो भगवति हर्षदुःखयोरभावादेव-  
 मुक्तिः । सर्वान्सुहृदो भद्रव्यतिरिक्तानपि । कथमेतदभद्रोक्त-  
 मेतदयशोवाक्यं तत्त्वमतत्त्वं वेति भवन्तोऽपि वदन्तिवत्यु-  
 वाच ॥ २१ ॥ एतद्भद्रोक्तमेवंतत्त्वमेव ॥ २२ ॥ २३ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्य उत्तरकाण्डे त्रिचत्वारिंशः सर्गः ॥ ४३ ॥

अथ स्वचिकीर्षितकथनाय भ्रात्रानयनम्—विस्तृज्य त्विति ।  
 निश्चित्य कर्तव्यमिति शेषः ॥ १ ॥ २ ॥ ३ ॥ वर्धयित्वा ।  
 जयाधिपेति शेषः । मा चिरम् । विलम्बो न कार्य इत्यर्थः  
 ॥ ४ ॥ ५ ॥ भरतमन्तिकात् । भरतसमीपं प्राप्येत्यर्थः ।



शत्रुघ्नमवन्तं गत्वा ततो वाक्यमुवाच ह । पश्चागच्छ रघुश्रेष्ठ राजा त्वां द्रष्टुमिच्छति ॥ ९  
 गतो हि लक्ष्मणः पूर्वं भरतश्च महायशः । श्रुत्वा तु वचनं तस्य शत्रुघ्नः परमासनात् ॥ १०  
 शिरसा बन्ध धरणीं प्रययौ यत्र राघवः । द्वाःस्थस्त्वागम्य रामाय सर्वानेव कृताञ्जलिः ॥ ११  
 निवेदयामासु तथा भातृन्स्वान्समुपस्थितान् । कुमारानागताञ्छुत्वा चिन्ताव्याकुलितेन्द्रियः ॥ १२  
 अवाञ्मुखो दीनमना द्वाःस्थं वचनमब्रवीत् । प्रवेशय कुमारांस्त्वं मत्समीपं त्वरान्वितः ॥ १३  
 एतेषु जीवितं मह्यमेते प्राणाः प्रिया मम । आह्वसास्तु नरेन्द्रेण कुमाराः शुक्लवाससः ॥ १४  
 प्रह्लाः प्राञ्जलयो भूत्वा विविशुस्ते समाहिताः । ते तु दृष्ट्वा मुखं तस्य समग्रं शशिनं यथा ॥ १५  
 संध्यागतमिवादित्यं प्रभया परिवर्जितम् । बाष्पपूर्णं च नयने दृष्ट्वा रामस्य धीमतः ।  
 हतशोभं यथा पद्मं मुखं वीक्ष्य च तस्य ते ॥ १६  
 ततोऽभिवाद्य त्वरिताः पादौ रामस्य मूर्धभिः । तस्थुः समाहिताः सर्वे रामस्त्वश्रूण्यवर्तयत् ॥ १७  
 तान्परिष्वज्य बाहुभ्यामुत्थाप्य च महाबलः । आसनेष्वासतेत्युक्त्वा ततो वाक्यं जगाद् ह ॥ १८  
 भवन्तो मम सर्वस्वं भवन्तो जीवितं मम । भवद्भिश्च कृतं राज्यं पालयामि नरेश्वराः ॥ १९  
 भवन्तः कृतशास्त्रार्था बुद्ध्या च परिनिष्ठिताः । संभूय च मदर्थोऽयमन्वेष्टव्यो नरेश्वराः ॥ २०  
 तथा वदति काकुत्स्थे अवधानपरायणाः । उद्भिन्नमनसः सर्वे किं नु राजाभिधास्यति ॥ २१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

तेषां समुपविष्टानां सर्वेषां दीनचेतसाम् । उवाच वाक्यं काकुत्स्थो मुखेन परिशुष्यता ॥ १  
 सर्वे शृणुत भद्रं वो मा कुरुध्वं मनोऽन्यथा । पौराणां मम सीतायां यादृशी वर्तते कथा ॥ २  
 पौरापवादः सुमहान्स्तथा जनपदस्य च । वर्तते मयि बीभत्सा सा मे मर्माणि कृन्तति ॥ ३  
 अहं किल कुले जात इक्ष्वाकूणां महात्मनाम् । सीतापि सत्कुले जाता जनकानां महात्मनाम् ॥ ४  
 जानासि त्वं यथा सौम्य दण्डके विजने घने । रावणेन हता सीता स च विध्वंसितो मया ॥ ५  
 तत्र मे बुद्धिरुत्पन्ना जनकस्य सुतां प्रति । अत्रोषितामिमां सीतामानयेयं कथं पुरीम् ॥ ६  
 प्रत्ययार्थं ततः सीता विवेश ज्वलनं तदा । प्रत्यक्षं तव सौमित्रे देवानां हव्यवाहनः ॥ ७  
 अपापां मैथिलीमाह वायुश्चाकाशगोचरः । चन्द्रादित्यौ च शंसेते सुराणां संनिधौ पुरा ॥ ८  
 ऋषीणां चैव सर्वेषामपापां जनकात्मजाम् । एवं शुद्धसमाचारा देवगन्धर्वसंनिधौ ॥ ९  
 लङ्काद्वीपे महेन्द्रेण मम हस्ते निवेदिता । अन्तरात्मा च मे वेत्ति सीतां शुद्धां यशस्विनीम् ॥ १०  
 ततो गृहीत्वा वैदेहीमयोध्यामहमागतः । अयं तु मे महान्वादः शोकश्च हृदि वर्तते ॥ ११

कृताञ्जलिः । भरतायेति शेषः ॥ ६ ॥ ७ ॥ ८ ॥ ९ ॥ १० ॥  
 शिरसा बन्ध धरणीं शिरसा धरणीं प्राप्य । रामाय बन्दि-  
 त्वर्थः ॥ ११ ॥ १२ ॥ १३ ॥ मह्यं मम जीवितमेतेषु स्थि-  
 तमिति शेषः ॥ १४ ॥ समग्रं सोपरागम् ॥ १५ ॥ १६  
 ॥ १७ ॥ १८ ॥ भवद्भिः कृतं संपादितम् ॥ १९ ॥ कृतशा-  
 स्त्रार्था अनुष्ठितशास्त्रार्थानुष्ठानाः । मदर्थो बक्ष्यमाणः । अन्वे-  
 ष्टव्योऽनुसरणीयः ॥ २० ॥ २१ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे चतुश्चत्वारिंशः सर्गः ॥ ४४ ॥

अथ हेतुकथनपूर्वं लक्ष्मणस्य सीताविसर्जने विनियोगः—  
 जेषामिति ॥ १ ॥ अन्यथा मा कुरुध्वम् । मदभिप्रायाननुकू-

लभावं मा कुरुध्वमित्यर्थः । तमेवाभिप्रायमाह—पौराणा-  
 मिति । सीताविषये पौराणां यादृशी कथा वर्तते तां मत्तः  
 शृणुतेति संबन्धः ॥ २ ॥ तां कथामाह—पौरापवाद इति ।  
 पौराणां मयि मद्दिषये बीभत्सा कुत्सा वर्तते सा मे मम  
 मर्माणि कृन्तति ॥ ३ ॥ ४ ॥ ५ ॥ कथमानयेयं न कथमपि  
 ॥ ६ ॥ सीताया अपापतां प्रख्यापयति भ्रातृभ्यः—प्रत्यया-  
 र्थमिति । देवानां संनिधाविति शेषः ॥ ७ ॥ ८ ॥ ऋषीणां  
 चेति । संनिधावित्यर्थः ॥ ९ ॥ लङ्काद्वीपे महेन्द्रेणेति ।  
 'लङ्काद्वीपे तदामिना' इति पाठान्तरम् ॥ १० ॥ अयं त्विति ।  
 प्राक्प्रतिपादितरीत्या तत्त्वार्थेऽन्यस्मिन्स्थितेऽपीति शेषः ।  
 महान्वादो वर्तते निन्दा वर्तते । तच्छ्रवणाच्छोकश्च हृदि



पौरापवादः सुमहांस्तथा जनपदस्य च । अकीर्तिर्यस्य गीयेत लोके भूतस्य कस्यचित् ॥ १२  
 पतत्येवाधर्मांल्लोकान्यावच्छब्दः प्रकीर्त्यते । अकीर्तिर्निन्द्यते देवैः कीर्तिलोकेषु पूज्यते ॥ १३  
 कीर्त्यर्थं तु समारम्भः सर्वेषां सुमहात्मनाम् । अप्यहं जीवितं जह्यां युष्मान्वा पुरुषर्षभाः ॥ १४  
 अपवादभयाङ्गीतः किं पुनर्जनकात्मजाम् । तस्माद्भवन्तः पश्यन्तु पतितं शोकसागरे ॥ १५  
 नहि पश्याम्यहं भूतं किञ्चिदुःखमतोऽधिकम् । श्वस्त्वं प्रभाते सौमित्रे सुमन्त्राधिष्ठितं रथम् ॥ १६  
 आरुह्य सीतामारोप्य विषयान्ते समुत्सृज । गङ्गायास्तु परे पारे वाल्मीकेस्तु महात्मनः ॥ १७  
 आश्रमो दिव्यसंकाशस्तमसातीरमाश्रितः । तत्रैतां विजने देशे विसृज्य रघुनन्दन ॥ १८  
 शीघ्रमागच्छ सौमित्रे कुरुष्व वचनं मम । न चास्मि प्रतिवक्तव्यः सीतां प्रति कथंचन ॥ १९  
 तस्मात्त्वं गच्छ सौमित्रे नात्र कार्या विचारणा । अप्रीतिर्हि परा मह्यं त्वयैतत्प्रतिवारिते ॥ २०  
 शापिता हि मया यूयं पादाभ्यां जीवितेन च । ये मां वाक्यान्तरे ब्रूयन्नुनेतुं कथंचन ।  
 अहिता नाम ते नित्यं मदभीष्टविघातनात् ॥ २१  
 मानयन्तु भवन्तो मां यदि मच्छास्त्रे स्थिताः । इतोऽद्य नीयतां सीता कुरुष्व वचनं मम ॥ २२  
 पूर्वमुक्तोऽहमनया गङ्गातीरेऽहमाश्रमान् । पश्येयमिति तस्याश्च कामः संवर्त्यतामयम् ॥ २३  
 एवमुक्त्वा तु काकुत्स्थो बाष्पेण पिहितेक्षणः । संविवेश स धर्मात्मा भ्रातृभिः परिवारितः ।  
 शोकसंविघ्नहृदयो निशश्वास यथा द्विपः ॥ २४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चचत्वारिंशः सर्गः ॥ ४५ ॥

षट्चत्वारिंशः सर्गः ।

ततो रजन्त्यां व्युद्ययां लक्ष्मणो दीनचेतनः । सुमन्त्रमब्रवीद्वाक्यं मुखेन परिशुष्यता ॥ १  
 सारथे तुरगाञ्छीघ्रान्योजयस्व रथोत्तमे । स्वास्तीर्णं राजवचनात्सीतायाश्चासनं शुभम् ॥ २  
 सीता हि राजवचनादाश्रमं पुण्यकर्मणाम् । मया नेया महर्षीणां शीघ्रमानीयतां रथः ॥ ३  
 सुमन्त्रस्तु तथेत्युक्त्वा युक्तं परमवाजिभिः । रथं सुरुचिरप्रख्यं स्वास्तीर्णं सुखशय्यया ॥ ४  
 आनीयोवाच सौमित्रि मित्राणां मानवर्धनम् । रथोऽयं समनुप्राप्तो यत्कार्यं क्रियतां प्रभो ॥ ५  
 एवमुक्तः सुमन्त्रेण राजवेश्मनि लक्ष्मणः । प्रविश्य सीतामासाद्य व्याजहार नरर्षभः ॥ ६  
 त्वया किलैष नृपतिर्वरं वै याचितः प्रभुः । नृपेण च प्रतिज्ञातमाज्ञप्तश्चाश्रमं प्रति ॥ ७  
 गङ्गातीरे मया देवि ऋषीणामाश्रमाञ्जुमान् । शीघ्रं गत्वा तु वैदेहि शासनात्पार्थिवस्य नः ॥ ८  
 अरण्ये मुनिभिर्जुष्टे अवनेया भविष्यसि । एवमुक्त्वा तु वैदेही लक्ष्मणेन महात्मना ॥ ९

वर्तते ॥ ११ ॥ कोऽसौ वादस्तत्राह—पौरैति । सीताविषया  
 पौरनिन्दा । भूतस्य प्राणिनः ॥ १२ ॥ शब्दोऽकीर्तिबोधकः ।  
 अधर्मांल्लोकानिरयान् ॥ १३ ॥ १४ ॥ शोकसागरेऽकीर्तिजे  
 ॥ १५ ॥ भूतमुत्पन्नम्, अत एतदकीर्तिजात् । अतः श्वः  
 प्रभाते त्वं रथमारुह्य विषयान्ते स्वदेशात्परतः सीतामुत्सृज  
 ॥ १६ ॥ क्व विषयान्तरे तत्राह—गङ्गाया इति । परे पारे  
 गङ्गोल्लङ्घनलभ्ये पारे ॥ १७ ॥ तमसासंज्ञं नदीद्वयमयोध्यास-  
 मीपे गङ्गावर्कतत्परपारे च दिव्यसंकाशो दिव्यदेशसदृशः  
 ॥ १८ ॥ सीतां प्रति सीतापरित्यागमुद्दिश्य ॥ १९ ॥ मह्यं  
 ममैतत्प्रतिवारिते । एतस्य प्रतिवारणे इत्यर्थः ॥ २० ॥  
 'भुजाभ्याम्' इति पाठेऽपि पादाभ्यामित्येवार्थः । ये वाक्या-  
 न्तरेऽस्मद्वाक्यमध्ये मामनुनेतुं ब्रूयुस्ते मदभीष्टविघातनाश्रित्यं  
 ममाहिता नाम अहिता इति प्रसिद्धम् ॥ २१ ॥ किं तर्हि

कर्तव्यं तत्राह—मानयन्त्विति ॥ २२ ॥ ननु सीते, विसर्ज-  
 नाय वनं चलेति कथं वक्तुं शक्यं तत्राह—पूर्वमिति ।  
 संवर्त्यतामनुष्ठीयताम् ॥ २३ ॥ भ्रातृभिः परिवारितः प्रवि-  
 वेश । तान्विसृज्य । स्ववेश्मेति शेषः ॥ २४ ॥ इति श्री-  
 रामाभिरामे श्रीरामीये रामायणतिलके वाल्मीकीय आदि-  
 काव्य उत्तरकाण्डे पञ्चचत्वारिंशः सर्गः ॥ ४५ ॥

अथ लक्ष्मणेन सीतानयनम्—तत इति ॥ १ ॥ सीतायाः  
 शुभमासनं राजभवनादानीय स्वास्तीर्णं रथं कुरु ॥ २ ॥ कि-  
 मर्थं सीताया आसनं तत्राह—सीता हीति ॥ ३ ॥ सुरुचिर-  
 प्रख्यं सुन्दरशोभनम् ॥ ४ ॥ ५ ॥ ६ ॥ एष नृपती रामः  
 प्रतिज्ञातमङ्गीकृतम् । आश्रमं प्रति नयनमिति शेषः । आज्ञप्तः ।  
 आश्रमं नेतुमिति शेषः ॥ ७ ॥ शीघ्रं गत्वा । गङ्गातीरमिति  
 शेषः । मुनीनामाश्रमान्प्रत्यवनेयावरोप्य प्रापणीया ॥ ८



प्रहर्षमतुलं लेभे गमनं चाप्यरोचयत् । वासांसि च महार्हाणि रत्नानि विविधानि च ॥	१०
गृहीत्वा तानि वैदेही गमनायोपचक्रमे । इमानि मुनिपत्नीनां दास्याम्याभरणान्यहम् ॥	११
वस्त्राणि च महार्हाणि धनानि विविधानि च । सौमित्रिस्तु तथेत्युक्त्वा रथमारोप्य मैथिलीम् ॥	१२
प्रययौ शीघ्रतुरगं रामस्याह्वामनुसरन् । अन्नवीक्ष्य तदा सीता लक्ष्मणं लक्ष्मिवर्धनम् ॥	१३
अनुमानि बहून्येव पश्यामि रघुनन्दन । नयनं मे स्फुरत्यथ गात्रोत्कम्पश्च जायते ॥	१४
हृदयं चैव सौमित्रे अस्वस्थमिव लक्ष्ये । औत्सुक्यं परमं चापि अधृतिश्च परा मम ॥	१५
शून्यामेव च पश्यामि पृथिवीं पृथुलोचन । अपि स्वस्ति भवेत्तस्य भ्रातुस्ते भ्रातृवत्सल ॥	१६
श्वश्रूणां चैव मे वीर सर्वास्वामिशेषतः । पुरे जनपदे चैव कुशलं प्राणिनामपि ॥	१७
इत्यञ्जलिं कृता सीता देवता अभ्ययाचत । लक्ष्मणोऽर्थं ततः श्रुत्वा शिरसा बन्ध मैथिलीम् ॥	१८
शिवमित्यब्रवीद्दुष्टो हृदयेन विशुष्यता । ततो वासमुपागम्य गोमतीतीर आश्रमे ॥	१९
प्रभाते पुनरुत्थाय सौमित्रिः सूतमब्रवीत् । योजयस्व रथं शीघ्रमद्य भागीरथीजलम् ॥	२०
शिरसा धारयिष्यामि त्रियम्बक इवौजसा । सोऽश्वान्विचारयित्वा तु रथे युक्तान्मनोजवान् ॥	२१
आरोहस्वेति वैदेहीं चतः प्राञ्जलिरब्रवीत् । सा तु सूतस्य वचनादारोह रथोत्तमम् ॥	२२
सीता सौमित्रिणा सार्धं सुमन्त्रेण च धीमता । आससाद् विशालाक्षी गङ्गां पापविनाशिनीम् ॥	२३
अथार्धदिवसं गत्वा भागीरथ्या जलाशयम् । निरीक्ष्य लक्ष्मणो दीनः प्ररुद महस्वनः ॥	२४
सीता तु परमायत्ता दृष्ट्वा लक्ष्मणमातुरम् । उवाच वाक्यं धर्मज्ञा किमिदं रुद्यते त्वया ॥	२५
जाह्नवीतीरमासाद्य चिरामिलपितं मम । हर्षकाले किमर्थं मां विषादयसि लक्ष्मण ॥	२६
नित्यं त्वं रामपार्श्वेषु वर्तसे पुरुषर्षभ । कच्चिद्विनाकृतस्तेन द्विरात्रं शोकमागतः ॥	२७
ममापि दयितो रामो जीवितादपि लक्ष्मण । न चाहमेवं शोचामि मैवं त्वं बालिशो भव ॥	२८
तारयस्व च मां गङ्गां दर्शयस्व च तापसान् । ततो मुनिभ्यो वासांसि दास्याम्याभरणानि च ॥	२९
ततः कृत्वा महर्षीणां यथार्हमभिवादनम् । तत्र चैकां निशामुष्य यास्यामस्तां पुरीं पुनः ॥	३०
ममापि पशपत्रालं सिंहोरस्कं कुशोदरम् । त्वरते हि मनो द्रष्टुं रामं रमयतां वरम् ॥	३१
तस्यास्तद्वचनं श्रुत्वा प्रमृज्य नयने शुभे । नाविकानाह्वयामास लक्ष्मणः परवीरहा ।	
इयं च सज्जा नौभ्येति दाशाः प्राञ्जलयोऽब्रुवन् ॥	३२
तितीर्षुर्लक्ष्मणो गङ्गां शुभां नावमुपावहत् । गङ्गां संतारयामास लक्ष्मणस्तां समाहितः ॥	३३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

अथ नावं सुविस्तीर्णा नैषादीं राघवानुजः । आरोह समायुक्तां पूर्वमारोप्य मैथिलीम् ॥	१
सुमन्त्रं चैव सरयं स्थीयतामिति लक्ष्मणः । उवाच शोकसंतप्तः प्रयाहीति च नाविकम् ॥	२
ततस्तीरमुपागम्य भागीरथ्याः स लक्ष्मणः । उवाच मैथिलीं वाक्यं प्राञ्जलिर्वाष्पसंवृतः ॥	३
हृदयं मे महच्छल्यं यस्मादार्येण धीमता । अस्मिन्निमित्ते वैदेहि लोकस्य वचनीकृतः ॥	४

॥ ९ ॥ १० ॥ ११ ॥ तथेत्युक्त्वा यथेष्टं प्रयच्छेत्युक्त्वा  
॥ १२ ॥ १३ ॥ नयनं दक्षिणम् ॥ १४ ॥ हृदयं मनः ।  
औत्सुक्यं नगरविषयं रामविषयं वा ॥ १५ ॥ शून्यां सुखशून्याम् ॥ १६ ॥ १७ ॥ अञ्जलिं कृताञ्जलिः । अर्थं दुर्निमित्तवस्तु ॥ १८ ॥ शिवमित्यब्रवीद्दुष्टो हृष्ट इव ॥ १९ ॥ २० ॥  
'पर्वतत्रयम्बको यथा' इति पाठे उपमाद्वयम् । त्रयम्बक इव पर्वतो हिमवानिवेति वा । अर्थाश्चतुरः ॥ २१ ॥ २२ ॥ २३ ॥  
जलाशयं जलप्रवाहम् ॥ २४ ॥ २५ ॥ मम चिरामिलपितं जाह्नवीतीरमासाद्य किं रुद्यते इत्यन्वयः ॥ २६ ॥ द्विरात्रं तेन

विना कृतः शोकमागतः क्वचित् ॥ २७ ॥ २८ ॥ २९ ॥  
॥ ३० ॥ ३१ ॥ ३२ ॥ ३३ ॥ इति श्रीरामाभिरामे श्रीरामायणतिलके वाल्मीकीय आदिकाव्य उत्तरकाण्डे षट्चत्वारिंशः सर्गः ॥ ४६ ॥

नैषादीं निषादोपनीतां गुहाख्यनिषादसंबन्धिनीमिति वा । समायुक्तां सज्जीकृताम् ॥ १ ॥ स्थीयताम् । अर्वाचीनगङ्गातीर एवेति शेषः । प्रयाहि । परं तीरमिति शेषः ॥ २ ॥ तीरं परं तीरम् । उवाच । सीतामिति शेषः ॥ ३ ॥ वैदेहि, अस्मिन्निमित्ते यस्माद्धीमताप्यार्येण लोकनिन्दाहेतुभूते क्रूरकार्ये यदहं



श्रेयो हि मरणं मेऽद्य मृत्युर्वा यत्परं भवेत् । न चास्मिन्नीदृशे कार्ये नियोज्यो लोकनिन्दिते ॥ ५  
 प्रसीद च न मे पापं कर्तुमर्हसि शोभने । इत्यञ्जलिं कृतो भूमौ निपपात स लक्ष्मणः ॥ ६  
 रुदन्तं प्राञ्जलिं दृष्ट्वा काङ्क्षन्तं मृत्युमात्मनः । मैथिली भृशसंविभ्रा लक्ष्मणं वाक्यमब्रवीत् ॥ ७  
 किमिदं नावगच्छामि ब्रूहि तत्त्वेन लक्ष्मण । पश्यामि त्वां न च स्वस्थमपि क्षेमं महीपतेः ॥ ८  
 शापितोऽसि नरेन्द्रेण यत्त्वं संतापमागतः । तद्भूयाः संनिधौ महामद्मज्ञापयामि ते ॥ ९  
 वैदेह्या चोद्यमानस्तु लक्ष्मणो दीनचेतनः । अवाञ्छुखो बाष्पमलो वाक्यमेतदुवाच ह ॥ १०  
 श्रुत्वा परिपदो मध्ये ह्यपवादं सुदारुणम् । पुरे जनपदे चैव त्वत्कृते जनकात्मजे ॥ ११  
 रामः संतप्तहृदयो मां निवेद्य गृहं गतः । न तानि वचनीयानि मया देवि तवाग्रतः ॥ १२  
 यानि राज्ञा हृदि न्यस्तान्यमर्षात्पृष्ठतः कृतः । सा त्वं त्यक्त्वा नृपतिना निर्दोषा मम संनिधौ ॥ १३  
 पौरापवादभीतेन ग्राह्यं देवि न तेऽन्यथा । आश्रमान्तेषु च मया त्यक्तव्या त्वं भविष्यसि ॥ १४  
 राज्ञः शासनमादाय तथैव किल दौर्हृदम् । तदेतज्जाह्नवीतीरे ब्रह्मर्षीणां तपोवनम् ॥ १५  
 पुण्यं च रमणीयं च मा विपादं कृथाः शुभे । राज्ञो दशरथस्यैव पितुर्मै मुनिपुंगवः ॥ १६  
 सखा परमको विप्रो वाल्मीकिः सुमहायशाः । पादच्छायामुपागम्य सुखमस्य महात्मनः ।  
 उपवासपरैकाग्रा वस त्वं जनकात्मजे ॥ १७  
 पतिव्रतात्वमास्थाय रामं कृत्वा सदा हृदि । श्रेयस्ते परमं देवि तथा कृत्वा भविष्यति ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

लक्ष्मणस्य वचः श्रुत्वा दारुणं जनकात्मजा । परं विपादमागम्य वैदेही निपपात ह ॥ १  
 सा मुहूर्तमिवासंज्ञा बाष्पपर्याकुलेक्षणा । लक्ष्मणं दीनया वाचा उवाच जनकात्मजा ॥ २  
 मामिकेयं तनुर्नूनं सृष्टा दुःखाय लक्ष्मण । धात्रा यस्यास्तथा मेऽद्य दुःखमूर्तिः प्रदृश्यते ॥ ३  
 किं नु पापं कृतं पूर्वं को वा दारैर्वियोजितः । याहं शुद्धसमाचारा त्यक्त्वा नृपतिना सती ॥ ४  
 पुराहमाश्रमे वासं रामपादानुवर्तिनी । अनुरुध्यापि सौमित्रे दुःखे च परिवर्तिनी ॥ ५  
 सा कथं ह्याश्रमे सौम्यं वत्स्यामि विजनीकृता । आख्यास्यामि च कस्याहं दुःखं दुःखपरायणा ॥ ६

नियुक्तस्तल्लोकस्य वचनीकृतः । यलोप आर्षः । वचनीयो निन्यः कृतः, अतो मे महच्छल्यं हृदयं प्रविष्टम् ॥ ४ ॥ एवं महच्छल्यं प्राप्तवतो मे यन्मरणं तत्प्रागवस्थामूर्च्छामृत्युमुद्धयं मरणं वा यद्भवेत्तत्परं श्रेयो भवेत् । न च न त्वीदृशे लोक-निन्येऽस्मिन्वक्ष्यमाणे कार्येऽहं नियोज्यो नियोक्तुमर्हो भवामि । अथापि राजनियोगस्य सर्वथा कर्तव्यत्वान्नियोगं करोमीति शेषः ॥ ५ ॥ यदेवमतः—प्रसीदेति । पापं कर्तुम् । दोषं शात्रुमित्यर्थः । अञ्जलिं कृतः कृताञ्जलिः ॥ ६ ॥ मृत्युं काङ्क्षन्तं परमहृच्छल्यवशात् ॥ ७ ॥ नावगच्छामि । रोदनादिहेतुमिति शेषः । महीपते रामस्य क्षेममपि सौख्यमपि न पश्यामि ॥ ८ ॥ यस्मात्त्वमेवं संतापमागतस्तस्मात्त्वं नरेन्द्रेण प्रत्युत्तरतया शाप-पूर्वं क्रूरे कर्मण्याज्ञप्त इति मन्ये इति शेषः । मह्यं मम संनि-धावाज्ञापयामि । ते त्वामित्यर्थः ॥ ९ ॥ १० ॥ त्वत्कृते-ऽपवादं निन्दां श्रुत्वा संतप्तहृदयो गृहं गत इत्यन्वयः ॥ ११ ॥ कोऽसौ मन्निमित्तः पौरापवादस्तत्राह—न तानीति । यानि वचनानि राज्ञामर्षाद्भृदि न्यस्तानि तानि हे देवि, मया तथा-प्रतो न वचनीयानि न वक्तुं शक्यानि, अतएव तेषां वादो

मया पृष्ठतः कृतः ॥ १२ ॥ ननु महीयनिर्दोषत्वं राज्ञः त्वं च न जानासि किं तत्राह—निर्दोषेति । यद्यपि त्वं मम संनिधा-वप्यादिभिर्निर्दोषा ख्यापिता, तथापि पौरापवादभीतेन सा निर्दोषापि त्वं त्यक्त्वा । अन्यथा वास्तवदोषबुद्धेति ते त्वया न ग्राह्यम् । यदेवमत आश्रमान्तेष्वश्रमसमीपेषु ॥ १३ ॥ १४ ॥ दौर्हृदं चाज्ञाय । गर्भिण्या अभिलषितमवश्यं कार्यमिति ज्ञाते-त्यर्थः ॥ १५ ॥ पुण्यं रमणीयं तपोवनं प्राप्तं मा विपादं कृथाः ॥ १६ ॥ परमक इत्यनुकम्पायां कन् । अस्य पादच्छायाः पादमूलमुपागम्य । एतत्पारतन्त्र्यं प्राप्येत्यर्थः ॥ १७ ॥ १८ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्य उत्तरकाण्डे सप्तचत्वारिंशः सर्गः ॥ ४७ ॥

अथ विस्तृतीतासंदेहं गृहीत्वा लक्ष्मणपरावृत्तिः—लक्ष्म-णस्येति ॥ १ ॥ बाष्पपर्याकुलेक्षणा । संज्ञां प्राप्येति शेषः ॥ २ ॥ दुःखमूर्तिः सकलदुःखसमूहः ॥ ३ ॥ सती पतिव्रता ॥ ४ ॥ हे सौमित्रे, पुरा पूर्वकाले रामपादानुवर्तिनी भूत्वा दुःखे वन-वासदुःखे परिवर्तिनी वर्तमानाप्यनुद्धय तत्सोढा । आश्रमे वासमरोचयमिति शेषः ॥ ५ ॥ सादृशिदानीं विजनीकृतेष्ट-



किं नु वक्ष्यामि मुनिषु कर्म चासत्कृतं प्रभो । कस्मिन्वा कारणे त्यक्ता राघवेण महात्मना ॥ ७  
 न खल्वद्यैव सौमित्रे जीवितं जाह्नवीजले । त्यजेयं राजवंशस्तु भर्तुर्मे परिहास्यते ॥ ८  
 यथाहं कुरु सौमित्रे त्यज्य मां दुःखभागिनीम् । निदेशे स्वीयतां राक्षः शृणु चेदं वचो मम ॥ ९  
 श्वश्रूणामविशेषेण प्राञ्जलिप्रग्रहेण च । शिरसा वन्द्य चरणौ कुशलं ब्रूहि पार्थिवम् ॥ १०  
 शिरसाभिनतो ब्रूयाः सर्वासामेव लक्ष्मण । वक्तव्यश्चापि नृपतिर्धर्मेषु सुसमाहितः ॥ ११  
 जानासि च यथा शुद्धा सीता तत्त्वेन राघव । भक्त्या च परया युक्ता हिता च तव नित्यशः ॥ १२  
 अहं त्यक्ता च ते वीर अयशोभीरुणा जने । यद्य ते वचनीयं स्यादपवादः संमुत्थितः ॥ १३  
 मया च परिहर्तव्यं त्वं हि मे परमा गतिः । वक्तव्यश्चैव नृपतिर्धर्मेण सुसमाहितः ॥ १४  
 यथा भ्रातृषु वर्ततेऽस्तथा पौरेषु नित्यदा । परमो ह्येष धर्मस्ते तस्मात्कीर्तिरनुत्तमा ॥ १५  
 यत्तु पौरजने राजन्धर्मेण समवाप्नुयात् । अहं तु नानुशोचामि स्वशरीरं नरर्षभ ॥ १६  
 यथापवादः पौराणां तथैव रघुनन्दन । पतिर्हि देवता नार्याः पतिर्बन्धुः पतिर्गुरुः ॥ १७  
 प्राणैरपि प्रियं तस्माद्भर्तुः कार्यं विशेषतः । इति मद्रचनाद्रामो वक्तव्यो मम संग्रहः ॥ १८  
 निरीक्ष्य माद्य गच्छ त्वमृतकालातिवर्तिनीम् । एवं ब्रुवन्त्यां सीतायां लक्ष्मणो दीनचेतनः ॥ १९  
 शिरसा वन्द्य धरणीं व्याहर्तुं न शशांक ह । प्रदक्षिणं च तां कृत्वा रुदन्नेव महास्वनः ॥ २०  
 ध्यात्वा मुहूर्तं तामाह किं मां वक्ष्यसि शौभने । दृष्टपूर्वं न ते रूपं पादौ दृष्टौ तवानधे ॥ २१  
 कथमत्र हि पश्यामि रामेण रहितां वने । इत्युक्त्वा तां नमस्कृत्य पुनर्नावमुपावहत् ॥ २२  
 आरुरोह पुनर्नावं नाविकं चाभ्यचोदयत् । स गत्वा चोत्तरं तीरं शोकभारसमन्वितः ॥ २३  
 संमूढ इव दुःखेन रथमध्यारुहद्रुतम् । मुहुर्मुहुः परावृत्य दृष्ट्वा सीतामनाथवत् ॥ २४  
 चेष्टन्तीं परतीरस्थां लक्ष्मणः प्रययावध । दूरस्थं रथमालोक्य लक्ष्मणं च मुहुर्मुहुः ।  
 निरीक्षमाणां तूद्विग्नां सीतां शोकः समाविशत् ॥ २५

सा दुःखभाराघनतां यशस्विनी यशोधरा नाथमपश्यती सती ।

रुरोद सा बर्हिणनादिते वने महास्वनं दुःखपरायणा सती ॥ २६

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

सीतां तु रुदतीं दृष्ट्वा ते तत्र मुनिदारकाः । प्राद्रवन्त्यत्र भगवानास्ते वाल्मीकिरुग्रधीः ॥ १

जनरहिता कृता कथमाश्रमे वक्ष्यामि । कस्य च स्वीयं दुःखमहमाख्यास्यामि । विजनवनस्थेति शेषः ॥ ६ ॥  
 किं न्विति । महात्मना राघवेण केन कारणेन त्यक्ता किं वा त्यागकारणमसत्कर्म त्वया कृतमिति प्रष्टुषु मुनिषु किं नु वक्ष्यामि । त्यागकारणपापस्य कस्याप्यकरणाद्वक्तव्यं प्रत्युत्तरं न किमपि पश्यामीत्याशयः ॥ ७ ॥ अपि च जीवितत्यागोऽप्यशक्य इत्याह—न खल्विति । तदत्यागहेतुमाह—राजवंश इति । राजसंतानः परिहास्यते । विच्छिद्यते इत्यर्थः । मयि गर्भस्य विद्यमानत्वादिति भावः ॥ ८ ॥ त्वं च राजशासनं कुर्वित्याह—यथाज्ञमिति । इदं वचो मत्संदेशरूपम् ॥ ९ ॥ प्रग्रहेण प्रकृष्टाञ्जलिप्रग्रहणसमेतेन शिरसेऽन्वयः । चरणौ वन्द्य । मत्प्रतिनिधितयेति भावः । पार्थिवं च वन्दयित्वा कुशलं ब्रूहि ॥ १० ॥ ११ ॥ १२ ॥ जनेऽयशोभीरुणा जननिमित्तायशोभीरुणैव त्वया त्यक्ता । नान्यथेति जानामीति शेषः । वचनीयं निन्दा । अपवादोऽभिशापः ॥ १३ ॥ अथ

प्रजाविषये संदेशमाह—वक्तव्यश्चेति ॥ १४ ॥ १५ ॥ एष धर्मः कस्तत्राह—यत्त्विति । धर्मेण धर्मकृतलक्षणेन यदवामुयात्पुण्यं एष एव परमो धर्मः ॥ १६ ॥ यथा पौराणामपवादं परिहृत्य स्थितिर्भवति तथैव रघुनन्दन, वर्ततेति शेषः ॥ १७ ॥ मम संग्रहः । मया रामं प्रति वक्तव्यसंदेशस्य संग्रह इत्यर्थः ॥ १८ ॥ ऋतुकालातिवर्तिनीं गर्भलक्षणवतीं मा मां निरीक्ष्य गच्छ । पुना, रामादिकृतापवादप्रसक्तिनिवृत्तये इति भावः ॥ १९ ॥ २० ॥ किं मां वक्ष्यसि । निरीक्ष्य मां गच्छेति किं वदसीत्यर्थः । शोकवशात्कालान्तरे प्रयोगो न दोषाय । तथा निरीक्षणस्यायोग्यतोपपादकम्—दृष्टपूर्वमिति ॥ २१ ॥ २२ ॥ २३ ॥ अनाथवदनायेव, न तु वस्तुतोऽनाथा । पूर्णचिद्धनस्वरूपत्वादिति भावः ॥ २४ ॥ २५ ॥ दुःखभारावनता सेव । यशोधरा पातिव्रत्ययशोवती ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डेऽष्टचत्वारिंशः सर्गः ॥ ४८ ॥

अथ वाल्मीकिना स्वाश्रमे सीतानयनम्—सीतां त्विति ।



अभिवाद्य मुनेः पादौ मुनिपुत्रा महर्षये । सर्वे निवेद्यामासुस्तस्यास्तु रुदितस्वनम् ॥ २  
 अदृष्टपूर्वा भगवन्कस्याप्येषा महात्मनः । पत्नी श्रीरिव संमोहाद्विरौति विकृतानना ॥ ३  
 भगवन्साधु पश्येस्त्वं देवतामिव खाड्युताम् । नद्यास्तु तीरे भगवन्वरस्त्री कापि दुःखिता ॥ ४  
 दृष्टास्माभिः प्ररुदिता दृढं शोकपरायणा । अनर्हा दुःखशोकाभ्यामेका दीना अनाथवत् ॥ ५  
 तां सीतां शोकभारतो वाल्मीकिर्मुनिपुंगवः । उवाच मधुरां वार्णीं हृदयमिव तेजसा ॥ ६  
 क्लृषा दशरथस्य त्वं रामस्य महिषी प्रिया । जनकस्य सुता राज्ञः स्वागतं ते पतिव्रते ॥ ७  
 आयान्ती चासि विज्ञाता मया धर्मसमाधिना । कारणं चैव सर्वं मे हृदयेनोपलक्षितम् ॥ ८  
 तव चैव महाभागे विदितं मम तत्त्वतः । सर्वं च विदितं मह्यं त्रैलोक्ये यद्वि वर्तते ॥ ९  
 अपापां वैमि सीते ते तपोलब्धेन चक्षुषा । विस्त्रब्धा भव वैदेहि सांप्रतं मयि वर्तसे ॥ १०  
 आश्रमस्याविदूरे मे तापस्यस्तपसि स्थिताः । तास्त्वां वत्से यथा वत्सं पालयिष्यन्ति नित्यशः ॥ ११  
 हृदमर्थं प्रतीच्छ त्वं विस्त्रब्धा विगतज्वरा । यथा खगृहमभ्येत्य विषादं चैव मा कृथाः ॥ १२  
 श्रुत्वा तु भाषितं सीता मुनेः परममद्भुतम् । शिरसा वन्द्य चरणौ तथेत्याह कृताञ्जलिः ॥ १३  
 तं प्रयान्तं मुनिं सीता प्राञ्जलिः पृष्ठतोऽन्वगात् । तं दृष्ट्वा मुनिमायान्तं वैदेह्या मुनिपत्नयः ।  
 उपाजग्मुर्मुदा युक्ता वचनं चेदमब्रुवन् ॥ १४  
 स्वागतं ते मुनिश्रेष्ठ चिरस्यागमनं च ते । अभिवादयामस्त्वां सर्वा उच्यतां किं च कुर्महे ॥ १५  
 तासां तद्वचनं श्रुत्वा वाल्मीकिरिदमब्रवीत् । सीतेयं समनुप्राप्ता पत्नी रामस्य धीमतः ॥ १६  
 क्लृषा दशरथस्यैषा जनकस्य सुता सती । अपापा पतिना त्यक्ता परिपाल्या मया सदा ॥ १७  
 इमां भवत्यः पश्यन्तु स्नेहेन परमेण हि । गौरवान्मम वाक्याञ्च पूज्या वोऽस्तु विशेषतः ॥ १८  
 मुहुर्मुहुश्च वैदेहीं परिदाय महायशाः । स्वमाश्रमं शिष्यवृतः पुनरायान्महातपाः ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

दृष्ट्वा तु मैथिलीं सीतामाश्रमे संप्रवेशिताम् । संतापमगमद्वोरं लक्ष्मणो दीनचेतनः ॥ १  
 अब्रवीच्च महातेजाः सुमन्त्रं मन्त्रसारथिम् । सीतासंतापजं दुःखं पश्य रामस्य सारथे ॥ २

मुनिदारका मुनिपुत्राः । उग्रधीरुग्रतपोविषयबुद्धिः ॥ १  
 ॥ २ ॥ निवेद्यामासुरित्यस्य विस्तरः—अदृष्टेति ॥ ३ ॥ ४ ॥  
 अनर्हा । दुःखस्येति शेषः । दुःखशोकाभ्यां दीना अनाथवद्व-  
 र्तेते तामिमां साधु पश्येः दृष्ट्वा नुगृहाण च ॥ ५ ॥ एतदुत्त-  
 रम् 'तां सीताम्—' इति श्लोकः । मध्ये 'नद्येनां मानुषी  
 विमः सत्क्रियास्याः प्रयुज्यताम् । आश्रमस्याविदूरे च त्वामियं  
 शरणं गता ॥ त्रातारमिच्छते साध्वी भगवंन्नातुमर्हसि । तेषां  
 तु वचनं श्रुत्वा बुद्ध्या निश्चित्य धर्मवित् ॥ तपसा लब्धच-  
 क्षुष्मान्प्राद्वयत्र मैथिली । तं प्रयान्तमभिप्रेत्य क्षिप्या ह्येनं  
 महामतिम् ॥ तं तु देशमभिप्रेत्य किञ्चित्पश्चां महामतिः ।  
 अर्घ्यमादाय रुचिरं जाह्नवीतीरमागमत् । ददर्श राघवस्येष्टां  
 सीतां पत्नीमनाथवत् ॥' इति श्लोकचतुष्टयमर्धाधिकं प्रक्षिप्त-  
 मिति कतकः । तां सीतां मुनिपुत्रैर्दृष्ट्वा नुप्राप्यलेनोक्तां शोक-  
 प्रस्तां तां सीतां तत्समीपे गत्वा दृष्ट्वा वाल्मिकिरुवाचेति  
 सोपस्कारः संबन्धः ॥ ६ ॥ ७ ॥ धर्मसमाधिना योगजधर्म-  
 लब्धध्यानपरिपाकेन । कारणं चागमनकारणम् । हृदयेनोपल-  
 क्षितम् । ध्यानेनेति भावः ॥ ८ ॥ तव चैवेति । तत्त्वतस्तत्त्वं

तव तत्त्वं शुद्धभावस्वरूपं मम मया विदितम् । तदेवाह—  
 सर्वं चेति । मह्यं मम ॥ ९ ॥ तदेव पुनराह—अपापामिति ।  
 ते त्वां मयि वर्तसे । मत्समीपे निवसिष्यसीत्यर्थः ॥ १० ॥  
 आश्रमस्याविदूरे समीपे एकान्ते तपश्चरणार्थं तापस्योऽपि  
 स्थिताः सन्ति । तासां निवासोऽस्तीत्यर्थः । यथा वत्सं  
 पुत्रमिव ॥ ११ ॥ यथा खगृहमभ्येत्य तिष्ठसि तथैव तिष्ठेति  
 शेषः ॥ १२ ॥ १३ ॥ वैदेह्या सहेति शेषः । मुनिपत्नयस्त्वा-  
 पस्यो मुदा युक्ता अश्रुवन्वाल्मीकिम् ॥ १४ ॥ चिरस्य तवा-  
 गमनं दृष्ट्वा स्थिता वयमभिवादयामः त्वामभिवादयामः । किं च  
 कुर्महे ॥ १५ ॥ १६ ॥ सदेति । पूर्व पूर्वावतारेष्वप्येवमेव  
 परिपालितेत्यर्थः ॥ १७ ॥ १८ ॥ परिदाय तापसीनां हस्ते  
 दत्त्वा ॥ १९ ॥ इति श्रीरामाभिरामे श्रीरामीये रामायण-  
 तिष्ठके वाल्मीकीय आदिकाव्य उत्तरकाण्ड एकोनपञ्चाशः  
 सर्गः ॥ ४९ ॥

अथ लक्ष्मणस्य सुमन्त्रेणाश्वसनम्—दृष्ट्वा लिति । उद-  
 कूले स्थित्वा वाल्मीकिर्कृत्यसीताप्रवेशदर्शनम् ॥ १ ॥ मन्त्र-  
 सारथि मन्त्रसहायभूतं सारथिम् । सीतासंतापजं सीताविधो-



ततो दुःखतरं किं नु राघवस्य भविष्यति । पत्नीं शुद्धसमाचारां विसृज्य जनकात्मजाम् ॥	३
व्यक्तं दैवादहं मन्ये राघवस्य विनाभवम् । वैदेह्या सारथे नित्यं दैवं हि दुरतिक्रमम् ॥	४
यो हि देवान्सगन्धर्वानसुरान्सह राक्षसैः । निहन्त्याद्राघवः क्रुद्धः स दैवं पर्युपासते ॥	५
पुरा रामः पितुर्वाक्यादण्डके विजने वने । उषित्वा नव वर्षाणि पञ्च चैव महावने ॥	६
ततो दुःखतरं भूयः सीताया विप्रवासनम् । पौराणां वचनं श्रुत्वा नृशंसं प्रतिभाति मे ॥	७
को नु धर्माश्रयः सूत कर्मण्यस्मिन्यशोहरे । मैथिलीं समनुप्राप्तः पौरैर्हीनार्थवादिभिः ॥	८
एता वाचो बहुविधाः श्रुत्वा लक्ष्मणभाषिताः । सुमन्त्रः श्रद्धया प्राज्ञो वाक्यमेतदुवाच ह ॥	९
न संतापस्त्वया कार्यः सौमित्रे मैथिलीं प्रति । दृष्टमेतत्पुरा विप्रैः पितुस्ते लक्ष्मणाग्रतः ॥	१०
भविष्यति दृढं रामो दुःखप्रायो विसौख्यभाक् । प्राप्स्यते च महाबाहुर्विप्रयोगं प्रियैर्दुतम् ॥	११
त्वां चैव मैथिलीं चैव शत्रुघ्नभरतो तथा । स त्यजिष्यति धर्मात्मा कालेन महता महान् ॥	१२
इदं त्वयि न वक्तव्यं सौमित्रे भरतेऽपि वा । राज्ञा वो व्याहृतं वाक्यं दुर्वासा यदुवाच ह ॥	१३
महाजनसमीपे च मम चैव नरर्षभ । ऋषिणा व्याहृतं वाक्यं वसिष्ठस्य च संनिधौ ॥	१४
ऋषेस्तु वचनं श्रुत्वा मामाह पुरुषर्षभः । सूत न कचिदेवं ते वक्तव्यं जनसंनिधौ ॥	१५
तस्याहं लोकपालस्य वाक्यं तत्सु समाहितः । नैव जात्वन्तं कुर्यामिति मे सौम्य दर्शनम् ॥	१६
सर्वथैव न वक्तव्यं मया सौम्य तवाग्रतः । यदि ते श्रवणे श्रद्धा श्रूयतां रघुनन्दन ॥	१७
यद्यप्यहं नरेन्द्रेण रहस्यं श्रावितं पुरा । तथाप्युदाहरिष्यामि दैवं हि दुरतिक्रमम् ॥	१८
येनेदमीदृशं प्राप्तं दुःखं शोकसमन्वितम् । न त्वया भरतस्याग्रे शत्रुघ्नस्यापि संनिधौ ॥	१९

गजसंतापजम् ॥ २ ॥ पत्नीं विसृज्य यत्स्थितः । ततो विसृज्य स्थितः ॥ ३ ॥ वैदेह्या विनाभवं वैदेहीविशोगेनावस्थानं दैवात्प्राचीनदुरदृष्टवशादहं मन्ये । यतो दैवं दुरतिक्रमम् ॥ ४ ॥ दैवं पर्युपासते दैवमनुवर्तते । न तु तन्निरसितुं शक्नोतीत्यर्थः ॥ ५ ॥ यत्पुरा दण्डके उषित्वा दुःखमन्वभूतपितृवाक्यगौरवादुचितमिति शेषः ॥ ६ ॥ इदं त्वपरिपाल्यवचसां पौराणां वचनं श्रुत्वापरिमितकालत्वादुःखतरं सीताविप्रवासनं यत्कृतवांस्तनृशंसं क्रूरकल्पमिति भाति ॥ ७ ॥ को न्विति । हीनार्थवादिभिर्न्यायहीनार्थवादिभिः । पौरैर्हेतुभिर्मैथिलीं प्रति यशोहरे साध्वी वने विसृष्टवानित्यशस्करेऽस्मिन्कर्मणि सीतापरित्यागकर्मण्यनुष्ठिते सति को नु धर्माश्रयो धर्मपरिग्रहः संप्राप्तो रामेण । धर्माणां सत्त्वमीमूलत्वात् । तत्त्यागे सर्वोऽपि धर्मो नाशित एवेत्यर्थः ॥ ८ ॥ ९ ॥ दृष्टमिति । पुरा पूर्वस्मिन्काले । तव पितुरग्रत एतत्सीताविप्रवासनादे लक्ष्यमाणं विप्रैर्दृष्टमेव । दृष्ट्वेत्यर्थः ॥ १० ॥ तदेवाह—भविष्यतीति । दृढं ध्रुवं दुःखप्रायो दुःखबहुलः । अतो विसौख्यभाक्सौख्यवियोगभाक्च भविष्यतीति दृष्टमित्यन्वयः । यदेवमतः—प्राप्स्यते चेत्यादि ॥ ११ ॥ प्रियैर्वियोगमित्येतदेव विवृणोति—त्वां चेति । दुर्वासःसंभाषणनिमित्तके निर्याणकाले लक्ष्मणत्यागः । शत्रुघ्नभरतयोस्तु मधुराराज्यगन्धर्वराज्ययोः करणाय प्रतिष्ठापनमेव त्यागः ॥ १२ ॥ राज्ञा दशरथेन वो युष्मान्प्रति व्याहृतमेवां कथमग्रे भावीत्येवं प्रश्रवाक्यं श्रुत्वा यदुर्वासा उवाच तदिदं त्वयि त्वया सौमित्रे शत्रुघ्ने भरते च न वाच्यम् ॥ १३ ॥ दुर्वासोवाक्यं त्वया

कथमवगतं तत्राह—महाजनेति । महान्तो जना यस्य दशरथस्य तस्य मम च संनिधौ । राजसमीपस्थितं मामनुत्थाप्यैव वसिष्ठसंनिधौ च ऋषिणोक्तम् । एवं त्रयाणामग्र एतदुक्तमिति त्रय एतत्परिज्ञा इत्युक्तम् ॥ १४ ॥ ऋषेर्दुर्वाससः । पुरुषर्षभो दशरथः । एवं ते श्रुतमतिरहस्यं त्वया न कचिद्वक्तव्यमित्यर्थः ॥ १५ ॥ तस्य लोकपालस्य दशरथस्य वाक्यं नानृतं कार्यमिति सुसमाहितः सावधानचित्तो भविष्यामीति मे दर्शनं संकल्पः ॥ १६ ॥ यदेवमतः—सर्वदेति । तवाग्रे न वक्तव्यम् । रहस्यश्रवणेऽत्युत्कटश्रद्धारहितस्येत्यर्थः । श्रद्धायां तु वक्ष्यामीत्याह—यदि ते इति । लक्ष्मणस्य परमाप्तत्वाद्वाजपुत्रत्वाच्च जनसंनिधावेव नरेन्द्रेण प्रतिषेधाच्च दुःखितदुःखनिवारणाय रहस्यप्रकटनेऽपि न दोष इति सुमन्त्राशयः ॥ १७ ॥ पुनस्तदेवाह—यद्यपीति । यद्यपि नरेन्द्रेण रहस्यमप्रकाश्यमित्युक्तं तथापि कथनयोग्ये काले एकस्य निकटे उदाहरिष्यामि । एवं ज्ञात्वा दुःखं न कार्यमित्याह—दैवं हीति । येन दैवेनेदृशं दुःखं प्राप्तं तदैवं दुरतिक्रममिति ज्ञात्वा शोकं त्यजेत्यर्थः । 'दैवं हि सुमहद्भूतम्', 'येनेदमीदृशं प्राप्यम्' इति च पाठे राज्ञा प्रकाश्यलोको हेतुः—दैवं हीत्यादि । येन दैवेन प्राचीनकर्मणा शोकसममीदृशं दुःखं त्वया प्राप्यं प्रापणीयं तदैवं हि यस्मात्सुमहद्भूतं केनापि दुःशकज्ञानम्, अतो राज्ञाऽप्रकाश्यमुक्तम् । यदि तु पूर्वं भवदादीनामग्रे उक्तं स्यात्तदास्यार्थस्यावश्यभाविष्यत्ज्ञानात्तदेदृशं दुःखं न स्यादिति कतकादयः । अतो न त्वया भरतादिसंनिधौ वाच्यमिति शेषः ॥ १८ ॥



तच्छ्रुत्वा भाषितं तस्य गम्भीरार्थपदं महत् । कथं ब्रूहीति सौमित्रिः सूतं तं वाक्यमब्रवीत् ॥ २०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चाशः सर्गः ॥ ५० ॥

एकपञ्चाशः सर्गः ।

तथा संचोदितः सूतो लक्ष्मणेन महात्मना । तद्वाक्यमृषिणा प्रोक्तं व्याहर्तुमुपचक्रमे ॥ १  
पुरा नाम्ना हि दुर्वासा अत्रेः पुत्रो महामुनिः । वसिष्ठस्याश्रमे पुण्ये वार्षिक्यं समुवास ह ॥ २  
तमाश्रमं महातेजाः पिता ते सुमह्यशः । पुरोहितं महात्मानं दिदृशुरगमत्स्वयम् ॥ ३  
स दृष्ट्वा सूर्यसंकाशं ज्वलन्तमिव तेजसा । उपविष्टं वसिष्ठस्य सव्यपार्श्वं महामुनिम् ॥ ४  
तौ मुनी तापसश्रेष्ठौ विनीतावभ्यवादयत् । स ताभ्यां पूजितो राजा स्वागतेनासनेन च ।  
पाद्येन फलमूलैश्च उवास मुनिभिः सह ॥ ५  
तेषां तत्रोपविष्टानां तास्ताः सुमधुराः कथाः । बभूवुः परमर्षीणां मध्यादित्यगतेऽहनि ॥ ६  
ततः कथायां कस्यांचित्प्राञ्जलिः प्रग्रहो नृपः । उवाच तं महात्मानमत्रेः पुत्रं तपोधनम् ॥ ७  
भगवन्किंप्रमाणेन मम वंशो भविष्यति । किमायुश्च हि मे रामः पुत्राश्चान्ये किमायुषः ॥ ८  
रामस्य च सुता ये स्युस्तेषामायुः कियद्भवेत् । काम्यया भगवान्ब्रूहि वंशस्यास्य गतिं मम ॥ ९  
तच्छ्रुत्वा व्याहृतं वाक्यं राज्ञो दशरथस्य तु । दुर्वासाः सुमहातेजा व्याहर्तुमुपचक्रमे ॥ १०  
शृणु राजन्पुरा वृत्तं तदा देवासुरे युधि । दैत्याः सुरैर्भर्त्स्यमाना भृगुपत्नीं समाश्रिताः ।  
तया दत्ताभयास्तत्र न्यवसन्नभयास्तदा ॥ ११  
तया परिगृहीतांस्तान्दृष्ट्वा क्रुद्धः सुरेश्वरः । चक्रेण शितधारेण भृगुपत्न्याः शिरोऽहरत् ॥ १२  
ततस्तां निहतां दृष्ट्वा पत्नीं भृगुकुलोद्बहः । शशाप सहसा क्रुद्धो विष्णुं रिपुकुलार्दनम् ॥ १३  
यस्मादवध्यां मे पत्नीमवधीः क्रोधमूर्च्छितः । तस्मात्त्वं मानुषे लोके जनिष्यसि जनार्दन ॥ १४  
तत्र पत्नीवियोगं त्वं प्राप्स्यसे बहुवार्षिकम् । शापाभिहतचेतास्तु स्वात्मना भावितोऽभवत् ॥ १५  
अर्चयामास तं देवं भृगुः शापेन पीडितः । तपसाराधितो देवो ह्यब्रवीद्भक्तवत्सलः ॥ १६  
लोकानां संप्रियार्थं तु तं शापं गृह्यमुक्तवान् । इति शप्तो महातेजा भृगुणा पूर्वजन्मनि ॥ १७  
इहागतो हि पुत्रत्वं तव पार्थिवसत्तम । राम इत्यभिविख्यातस्त्रिषु लोकेषु मानद ॥ १८  
तत्फलं प्राप्स्यसे चापि भृगुशापकृतं महत् । अयोध्यायाः पती रामो दीर्घकालं भविष्यति ॥ १९

॥ १९ ॥ गम्भीरार्थपदं प्रागुक्तं सत्यं तथ्यं भाषितं श्रुत्वा सौमित्रिः शोकनिवृत्तये तद्ब्रूहि विस्तरेण ब्रूहीत्यब्रवीत् ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे पञ्चाशः सर्गः ॥ ५० ॥

अथ तत्कथनम्—तथा संचोदित इति ॥ १ ॥ वार्षिक्यं वर्षासु भवं चातुर्मास्यनियममुद्दिश्योवास । यतीनां दण्डकाले भ्रमणनिषेधाद्वार्षिकमासचतुष्टयमेकत्रैव स्थितवानित्यर्थः ॥ २ ॥ ३ ॥ महामुनिं दुर्वासं दृष्ट्वा ॥ ४ ॥ ५ ॥ मध्यादित्यगते मध्यगतादित्ये ॥ ६ ॥ प्रग्रह ऊर्ध्वबाहुः ॥ ७ ॥ किं प्रमाणेन मत्पुत्रपर्यन्तं ततोऽप्यधिकं वा ॥ ८ ॥ ९ ॥ १० ॥ एवं-रामस्य शापवशाद्दुःखोपेतं चिरायुष्यं वक्तुं पीठिकामाह—शृणु राजमिति । पुरा पूर्वसिन्धुकाले । भृगुपत्नीं स्वपुरोहित-मातरम् ॥ ११ ॥ १२ ॥ १३ ॥ अवध्यां स्त्रीत्वादपि पत्नी-त्वाच्च वधानर्हाम् ॥ १४ ॥ शापाभिहतचेता धर्मपक्षाश्रयदे-वानुग्रहाय प्रवृत्त ईश्वरः स्वोपास्यो मया ह्यभिमानेन शप्तः । ईश्वरत्वाद्यदि तं निरस्येत्तदा मिथ्यावचनत्वेन नरकप्राप्तिः स्यादिति पश्चात्तापपरीतचित्तः । स्वात्मनान्तर्यामिणा भावितः ।

स्वशापस्वीकारार्थमीश्वरं प्रति तपश्चरणार्थं प्रेरित इत्यर्थः ॥ १५ ॥ शापेन शापस्य मोघत्वभयेन पीडितो भृगुस्तं देव-मर्चयामास ॥ १६ ॥ किमब्रवीत्तद्वाह—लोकानामिति । लोकानां भूरावीनाम् । संप्रियार्थं सम्यग्रवणवधादिरूपप्रिय-संपादनार्थम् । तं शापं मनुष्यत्वादिप्रापकं गृह्यमङ्गीकार्यमेव स्वस्योक्तवान् । इति शप्त उक्तप्रकारेण शप्तः पूर्वजन्मनि कश्यपपुत्ररूपोपेन्द्रावतारे । अत्र पूर्वजन्मनि भृगुणा शप्त इत्युक्त्या तद्वंश्यर्षिशापो भावी, अत्रापि शरीरे भगवतः सूचितः । स पाद्ये दर्शितः—‘आहूय लक्ष्मणं प्राह रामो राजीवलोचनः । शृणु मे वचनं गुह्यं सीतासंल्यागकारणम् ॥ वाल्मीकिनाथ भृगुणा शप्तोऽस्मि किल लक्ष्मण । तस्मादेनां त्यजाम्यद्य जनो नैवात्र कारणम् ॥’ इति । वाल्मीकेरपि प्राचेतसत्वाद्भृगुवंश्यत्वेन भृगुत्वमस्तीति वदन्ति । एतच्च निरूपितं बालकाण्डे विस्तरेणास्माभिर्मन्थोपक्रमे ‘मा निषाद’ इति श्लोके ॥ १७ ॥ तच्छापवशादेव स्वेच्छया तव पुत्रत्वमा-गतः ॥ १८ ॥ तत्फलं पत्नीवियोगेन चिरवासलक्षणं प्राप्स्यसे



सुखिनश्च समृद्धाश्च भविष्यन्त्यस्य येऽनुगाः । दशवर्षसहस्राणि दशवर्षशतानि च ॥ २०  
 रामो राज्यमुपासित्वा ब्रह्मलोकं गमिष्यति । समृद्धैश्चाश्वमेधैश्च इष्ट्वा परमदुर्जयः ॥ २१  
 राजवंशांश्च बहुशो बहून्संस्थापयिष्यति । द्वौ पुत्रौ तु भविष्येते सीतायां राघवस्य तु ॥ २२  
 स सर्वमखिलं राज्ञो वंशस्याह गतागतम् । आख्याय सुमहातेजास्तूष्णीमासीन्महामुनिः ॥ २३  
 तूष्णींभूते तदा तस्मिन् राजा दशरथो मुनौ । अभिवाद्य महात्मानौ पुनरायात्पुरोत्तमम् ॥ २४  
 एतद्वचो मया तत्र मुनिना व्याहृतं पुरा । श्रुतं हृदि च निक्षिप्तं नान्यथा तद्भविष्यति ॥ २५  
 सीतायाश्च ततः पुत्रावभिषेक्ष्यति राघवः । अन्यत्र न त्वयोध्यायां मुनेस्तु वचनं यथा ॥ २६  
 एवं गते न संतापं कर्तुमर्हसि राघव । सीतार्थं राघवार्थं वा दृढो भव नरोत्तम ॥ २७  
 श्रुत्वा तु व्याहृतं वाक्यं सूतस्य परमाद्भुतम् । प्रहर्षमतुलं लेभे साधु साध्विति चाब्रवीत् ॥ २८  
 ततः संवदतोरेवं सूतलक्ष्मणयोः पथि । अस्तमर्के गते वासं केशिन्यां तावथोषतुः ॥ २९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

तत्र तां रजनीमुप्य केशिन्यां रघुनन्दनः । प्रभाते पुनस्तथाय लक्ष्मणः प्रययौ तदा ॥ १  
 ततोऽर्धदिवसे प्राप्ते प्रविवेश महारथः । अयोध्यां रत्नसंपूर्णां दृष्टुमुष्टजनावृताम् ॥ २  
 सौमित्रिस्तु परं दैन्यं जगाम सुमहामतिः । रामपादौ समासाद्य वक्ष्यामि किमहं गतः ॥ ३  
 तस्यैवं चिन्तयानस्य भवनं शशिसंनिभम् । रामस्य परमोदारं पुरस्तात्समदृश्यत ॥ ४  
 राज्ञस्तु भवनद्वारि सोऽवतीर्य नरोत्तमः । अवाञ्मुखो दीनमनाः प्रविवेशानिवारितः ॥ ५  
 स दृष्ट्वा राघवं दीनमासीनं परमासने । नेत्राभ्यामश्रुपूर्णाभ्यां ददर्शाग्रजमग्रतः ॥ ६  
 जग्राह चरणौ तस्य लक्ष्मणो दीनचेतनः । उवाच दीनया वाचा प्राञ्जलिः सुसमाहितः ॥ ७  
 आर्यस्याह्नां पुरस्कृत्य विसृज्य जनकात्मजाम् । गङ्गातीरे यथोद्दिष्टे वाल्मीकेराश्रमे शुभे ॥ ८  
 अत्र तां च शुभाचारामाश्रमान्ते यशस्विनीम् । पुनरप्यागतो वीर पादमूलमुपासितुम् ॥ ९  
 मा शुचः पुरुषव्याघ्र कालस्य गतिरीदृशी । त्वद्विधा नहि शोचन्ति बुद्धिमन्तो मनस्विनः ॥ १०  
 सर्वे क्षयान्ता निचयाः पतनान्ताः समुच्छ्रयाः । संयोगा विप्रयोगान्ता मरणान्तं च जीवितम् ॥ ११  
 तस्मात्पुत्रेषु दारेषु मित्रेषु च जनेषु च । नातिप्रसङ्गः कर्तव्यो विप्रयोगो हि तैर्ध्रुवम् ॥ १२  
 शक्तस्त्वमात्मनात्मानं विनेतुं मनसा मनः । लोकान्सर्वाश्च काकुत्स्थ किं पुनः शोकमात्मनः ॥ १३  
 नेदृशेषु विमुह्यन्ति त्वद्विधाः पुरुषर्षभाः । अपवादः स किल ते पुनरेष्यति राघव ॥ १४

॥ १९ ॥ २० ॥ ब्रह्मलोकं हिरण्यगर्भस्य लोकं वैकुण्ठम् । तस्यापि हिरण्यगर्भलोकैकदेशत्वमिति भावः ॥ २१ ॥ बहून् राजवंशान् । लक्ष्मणादिपुत्रद्वारेति भावः । एतेन रामपुत्राणामपि चिरजीवित्वमुक्तप्रायमेव ॥ २२ ॥ स दुर्वासाः ॥ २३ ॥ २४ ॥ नान्यथा भविष्यति । सत्यमेव भविष्यतीत्यर्थः ॥ २५ ॥ २६ ॥ २७ ॥ २८ ॥ २९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकपञ्चाशः सर्गः ॥ ५१ ॥

अथागतेन लक्ष्मणेन रामाश्वासनम्—तत्रेति । केशिनी काचिन्नदीति कतकः ॥ १ ॥ दिवसस्यार्धमर्धदिवसम् ॥ २ ॥ ३ ॥ ४ ॥ ५ ॥ अश्रुपूर्णाभ्यां नेत्राभ्यामुपलक्षितम् ॥ ६ ॥ ७ ॥ ८ ॥ उपासितुम् । तवेति शेषः ॥ ९ ॥ मा शुचः सीता-वियोगेनेति शेषः ॥ १० ॥ यया बुद्ध्या मनस्विनो न शोचन्ति तां बुद्धिमाह—सर्वे इति । निचया रावणदेरिव महत्त-

रैश्वर्याणि । अवश्यं क्षयान्तान्येव नाशान्तान्येव, समुच्छ्रया इन्द्रजिदादेरिव शौर्यवीर्यादिजनितास्त्यानि पतनान्तान्येव । संयोगा युवयोरिव विप्रयोगान्ताः, सर्वस्य जनिमतो जीवितं मरणान्तमेव ॥ ११ ॥ यत एवं तस्मादेवतिप्रसङ्गोऽस्या-सक्तिः ॥ १२ ॥ निजस्वरूपपर्यालोचनयापि शोको न कार्य इत्याह—शक्त इति । विनेतुं शिक्षितुम् । निग्रहीतुम् । सांसारिकदुःखाद्वारयितुमित्यर्थः । आत्मनेत्यत्रान्तःकरणोपाधिर्भावो भोक्तात्मा । आत्मानमन्तःकरणम् । मनसान्तःकरणेन । मनस्तद्वृत्तिविशेषरूपम् । अत्र मनःशब्दो भोगोपकरणेन्द्रियोपलक्षणम् । हे काकुत्स्थ, सर्वलोकांश्च विनेतुमन्तर्यामिरूपेण शिक्षितुं समर्थस्त्वमात्मनः शोकं निवारयितुं समर्थ इति किं वक्तव्यमित्यर्थः ॥ १३ ॥ तदेवाह—नेदृशेष्विति । किंचैवं शोके क्रियमाणेऽज्ञप्रजानिबन्धनोऽनर्थ उभयतःपाशरज्जुरिव



यदर्थं मैथिली त्यक्ता अपवादभयाद्युप । सोऽपवादः पुरे राजन्भविष्यति न संशयः ॥ १९  
 स त्वं पुरुषशार्दूल धैर्येण सुसमाहितः । त्यजेमां दुर्बलां बुद्धिं संतापं मा कुरुष्व ह ॥ २०  
 एवमुक्तः स काकुत्स्थो लक्ष्मणेन महात्मना । उवाच परया प्रीत्या सौमित्रि मित्रवत्सलः ॥ २१  
 एवमेतन्नरश्रेष्ठ यथा वक्षसि लक्ष्मण । परितोषश्च मे वीर मम कार्यानुशासने ॥ २२  
 निवृत्तिश्चागता सौम्य संतापश्च निराकृतः । भवद्वाक्यैः सुरुचिरैरनुनीतोऽस्मि लक्ष्मण ॥ २३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

लक्ष्मणस्य तु तद्वाक्यं निशम्य परमाद्भुतम् । सुप्रीतश्चाभवद्रामो वाक्यमेतदुवाच ह ॥ १  
 दुर्लभस्त्वष्टीदृशो बन्धुरस्त्रिंशत्काले विशेषतः । यादृशस्त्वं महाबुद्धिर्मम सौम्य मनोऽनुगः ॥ २  
 यच्च मे हृदये किंचिद्वर्तते शुभलक्षण । तन्निशामय च श्रुत्वा कुरुष्व वचनं मम ॥ ३  
 चत्वारो दिवसाः सौम्य कार्यं पौरजनस्य च । अकुर्वाणस्य सौमित्रे तन्मे मर्माणि कुन्तति ॥ ४  
 आहूयन्तां प्रकृतयः पुरोधो मन्त्रिणस्तथा । कार्यार्थिनश्च पुरुषाः स्त्रियो वा पुरुषर्षभ ॥ ५  
 पौरकार्याणि यो राजा न करोति दिने दिने । संवृते नरके घोरे पतितो नात्र संशयः ॥ ६  
 भूयते हि पुरा राजा नृगो नाम महायशः । बभूव पृथिवीपालो ब्रह्मण्यः सत्यवाक्यशुचिः ॥ ७  
 स कदाचिद्वत्सं कोटीः सवत्साः स्वर्णभूषिताः । नृदेवो भूमिदेवेभ्यः पुष्करेषु ददौ नृपः ॥ ८  
 ततः सङ्गाद्भता धेनुः सवत्सा स्पर्शितानघ । ब्राह्मणस्याहिताग्नेस्तु दरिद्रस्योञ्छवर्तिनः ॥ ९  
 स नष्टां गां क्षुधार्तो वै अन्विषंस्तत्र तत्र ह । नापश्यत्सर्वराष्ट्रेषु संवत्सरगणान्वहून् ॥ १०  
 ततः कनखलं गत्वा जीर्णवत्सां निरामयाम् । ददृशे तां स्त्रिकां धेनुं ब्राह्मणस्य निवेशने ॥ ११  
 अथ तां नामधेयेन स्वकेनोवाच ब्राह्मणः । आगच्छ शबलेत्येवं सा तु शुश्राव गौः स्वनम् ॥ १२  
 तस्य तं स्वरमाह्वय क्षुधार्तस्य द्विजस्य वै । अन्वगात्पृष्ठतः सा गौर्गच्छन्तं पावकोपमम् ॥ १३  
 योऽपि पालयते विप्रः सोऽपि गामन्वगाद्भुतम् । गत्वा च तमृषिं चष्टे मम गौरिति सत्वरम् ॥ १४  
 स्पर्शिता राजसिंहेन मम दत्ता नृगेण ह । तयोर्ब्राह्मणयोर्वादो महानासीद्विपश्चितोः ॥ १५

तुमोच इत्याह—अपवाद इति ॥ १४ ॥ हे नृप, अपवादभ-  
 याद्भूतेन त्वया यदर्थं यदपवादनिवृत्तये सीता त्यक्ता सोऽप-  
 वादः हे राजन्, परशुहोषितां स्त्रियं त्यक्त्वा सर्वदा तामे-  
 धानुशोचतीति प्रकारान्तरेण स भविष्यति, नात्र संशयः ।  
 यत्तु कतकेनाभ्यादिना शुद्धलेनोकां स्वयं दृष्टशुद्धिं गर्भिणी-  
 मपि रामः प्राकृतवद्विसृष्टवानिति पुरे देवादिपुरेऽपवादो  
 भविष्यतीति व्याख्यातम्, तत्तु शोकत्यागानुपपादकतयोपेक्षि-  
 तम् ॥ १५ ॥ यदेवमत इमां बुद्धिं शोकबुद्धिं त्यज ॥ १६  
 ॥ १७ ॥ प्रजापालनाय मामेवं बोधयतीति लक्ष्मणाशयं  
 ज्ञात्वा तदङ्गीकृत्योत्तरमाह—‘एवमेतत्—’ इति श्लोकद्वयेन । हे  
 लक्ष्मण वीर सौम्य लक्ष्मणेत्यादरेण बहुशः संबोधनम् ।  
 राज्यपरिपालनं त्यक्त्वा शोकोऽपवाद इत्युक्तं त्वया । एतदे-  
 वमेव सत्यमेव, अतस्त्वद्वाक्यैरनुनीतोऽस्मि । अतो मम  
 दुःखनिवृत्तिरागता जाता, संतापश्च मया निराकृतः । अत  
 एव मम कार्यानुशासने प्रजारक्षणकार्यस्यानुष्ठाने मे मया  
 परितोषः प्राप्त इति शेषः ॥ १८ ॥ १९ ॥ इति श्रीरामा-  
 भिरामे श्रीरामीये रामायणतिलके वाल्मीकीय आदिकाव्य  
 उत्तरकाण्डे द्विपञ्चाशः सर्गः ॥ ५२ ॥

अथ रामेण लक्ष्मणोक्तसौचित्यप्रदर्शनाय प्रजारक्षणस्या-  
 वश्यकत्वबोधनं प्रजाकृत्यावेक्षणफलप्रजाह्वानाय लक्ष्मणप्रेषणं  
 च—लक्ष्मणस्य स्त्रिति । परमाद्भुतं ‘सर्वे क्षयान्ताः’ इत्यादिवा-  
 क्यम् ॥ १ ॥ २ ॥ ३ ॥ चत्वारो दिवसाः । गता इति शेषः ।  
 तत्प्रजाननुशासनम् ॥ ४ ॥ स्त्रियो वा । कार्यार्थिन्य इति शेषः  
 ॥ ५ ॥ संवृते वायुस्पर्शहीने । पतितः । भवेदिति शेषः ॥ ६ ॥  
 ब्रह्मण्यो ब्राह्मणभक्तः ॥ ७ ॥ पुष्करेषु पुष्करतीर्थेषु ॥ ८ ॥  
 सङ्गाद्राजदानार्थं नीयमानबहुगोसङ्घात् । स्पर्शिता ब्राह्मणाय  
 दत्ता । ‘बहुदोहिनी’ इति पाठान्तरम् । आहिताग्नेर्दरिद्रस्येत्य-  
 नेनाभिहोत्रहविरथमपि धेन्वन्तराभाव उक्तः । उञ्छः क्षेत्रप-  
 तिताग्नस्य कणश आदानम् ॥ ९ ॥ स नष्टगुः ॥ १० ॥  
 जीर्णवत्साम् । संवत्सरगणान्वहून् इत्युक्तेः ॥ ११ ॥ स्वकेन स्वकृ-  
 तेन ॥ १२ ॥ १३ ॥ योऽपि नृगतो लब्धदानस्तमृषिं गवानु-  
 गम्यमानमृषिम् । कतकतीर्थं तु—तमृषिं यस्य गेहे स्थिता तं  
 लरन्तः कृतगवासेधो द्विजो नृगेण स्पर्शिता दत्तेत्याचष्टे इत्य-  
 नुक्तं इति व्याचक्ष्यतुः । मम तु भाति—गवानुगमनादन्वेष्टु-  
 ब्राह्मणीयत्वं सिद्धम् । नृगतो मया लब्धेति परेण सोऽभियु-  
 क्तोऽन्वगादित्यत्र कर्तुरेव गत्वेत्यत्र कर्तृत्वप्रतीतेरक्षरस्यारस-



विवदन्तौ ततोऽन्योन्यं दातारमभिजग्मतुः । तौ राजभवनद्वारि न प्राप्तौ नृगशासनम् ॥ १६  
 अहोरात्राण्यनेकानि वसन्तौ क्रोधमीयतुः । ऊचतुश्च महात्मानौ तावुभौ द्विजसत्तमौ । १७  
 कुद्धौ परमसंप्राप्तौ वाक्यं घोराभिसंहतम् ॥  
 अर्थिनां कार्यसिद्ध्यर्थं यस्मात्त्वं नैषि दर्शनम् । अदृश्यः सर्वभूतानां कृकलासो भविष्यसि ॥ १८  
 बहुवर्षसहस्राणे बहुवर्षशतानि च । श्वभ्रे त्वं कृकलीभूतो दीर्घकालं निवत्स्यसि ॥ १९  
 उत्पत्स्यते हि लोकेऽस्मिन्यदूनां कीर्तिवर्धनः । वासुदेव इति ख्यातो विष्णुः पुरुषविग्रहः ॥ २०  
 स ते मोक्षयिता शापाद्राजंस्तस्माद्भविष्यसि । कृता च तेन कालेन निष्कृतिस्ते भविष्यति ॥ २१  
 भारवतरणार्थं हि नरनारायणावुभौ । उत्पत्स्येते महावीर्यौ कलौ युग उपस्थिते ॥ २२  
 एवं तौ शापमुत्सृज्य ब्राह्मणौ विगतज्वरौ । तां गां हि दुर्बलां वृद्धां ददतुर्ब्राह्मणाय वै ॥ २३  
 एवं स राजा तं शापमुपभुङ्क्ते सुदारुणम् । कार्यार्थिनां विमर्दो हि राज्ञां दोषाय कल्पते ॥ २४  
 तच्छीघ्रं दर्शनं मह्यमभिवर्तन्तु कार्यिणः । सुकृतस्य हि कार्यस्य फलं नावैति पार्थिवः । २५  
 तस्माद्गच्छ प्रतीक्षस्व सौमित्रे कार्यवाजनः ॥

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

रामस्य भाषितं श्रुत्वा लक्ष्मणः परमार्थवित् । उवाच प्राञ्जलिर्वाक्यं राघवं दीप्ततेजसम् ॥ १  
 अल्पापराधे काकुत्स्थ द्विजाभ्यां शाप ईदृशः । महावृगस्य राजर्षेर्यमदण्ड इवापरः ॥ २  
 श्रुत्वा तु पापसंयुक्तमात्मानं पुरुषर्षभ । किमुवाच नृगो राजा द्विजौ क्रोधसमन्वितौ ॥ ३  
 लक्ष्मणेनैवमुक्तस्तु राघवः पुनरब्रवीत् । शृणु सौम्य यथा पूर्वं स राजा शापविक्षतः ॥ ४  
 अथाध्वनि गतौ विप्रौ विज्ञाय स नृपस्तदा । आहूय मन्त्रिणः सर्वान्नैगमान्सपुरोधसः ॥ ५  
 तानुवाच नृगो राजा सर्वाश्च प्रकृतीस्तथा । दुःखेन सुसमाविष्टः श्रूयतां मे समाहिताः ॥ ६  
 नारदः पर्वतश्चैव मम दत्त्वा महद्भयम् । गतौ त्रिभुवनं भद्रौ वायुभूतावनिन्दितौ ॥ ७  
 कुमारोऽयं वसुर्नाम स चेहाद्याभिषिच्यताम् । श्वभ्रं च यत्सुखस्पर्शं क्रियतां शिल्पिभिर्मम ॥ ८  
 यत्राहं संक्षयिष्यामि शापं ब्राह्मणनिःसृतम् । वर्षघ्नमेकं श्वभ्रं तु हिमघ्नमपरं तथा ॥ ९  
 ग्रीष्मघ्नं तु सुखस्पर्शमेकं कुर्वन्तु शिल्पिनः । फलवन्तश्च ये वृक्षाः पुष्पवत्यश्च या लताः ॥ १०

सिद्धत्वं चेति ॥ १४ ॥ १५ ॥ नृगशासनं राजसविधे प्रवेश-  
 नयोगे ॥ १६ ॥ १७ ॥ १८ ॥ कृकलीभूतः कृकलासी-  
 भूतः ॥ १९ ॥ एवं शापं दत्त्वा समनुतप्तचित्तौ स्वयमेव  
 पापावसानं चक्रतुरित्याह—उत्पत्स्यत इति । वासुदेवो वसु-  
 देवापत्यम् । यद्वा सर्वभूतेषु वासाद्वासुः स चासौ देवः ।  
 पुरुषविग्रहः पुरुषशरीरसदृशशरीरः ॥ २० ॥ स ते त्वां शापा-  
 न्मोक्षयिता । हे राजन्, तस्माच्च त्वं भविष्यसि । कृकलास  
 इति शेषः । तेन कालेन कृष्णवातारावधिकालेन । नालपेनेत्यर्थः ।  
 निष्कृतिः शापमोक्षः ॥ २१ ॥ तं कालमाह—भारेति । कलौ  
 यत्किञ्चित्चतुर्युगीत्ये कलावित्यर्थः ॥ २२ ॥ ब्राह्मणाय ।  
 अन्यस्मा इति शेषः ॥ २३ ॥ नृगवच्छीघ्रं प्रजागुणदोषाविचारे  
 राज्ञां दोष इत्याह—कार्यार्थिनामिति । विमर्दः कलहो राज्ञां  
 प्रजानां न्यायान्यायविचारमकुर्वताम् ॥ २४ ॥ अभिवर्तन्त-  
 भिवर्तयन्तु मह्यं मम कार्यिणः प्रजा अधिकारिणश्च । ननु  
 नृगस्याप्येवमवस्था चेदलं सुकृतकर्मणेति शङ्कावन्तं लक्ष्मणं  
 लक्षयित्वाह—सुकृतस्येति । कार्यस्य कर्तव्यस्य सुकृतस्य प्रजा-

पालनधर्मस्य फलं पार्थिवो नावैति । काकुः । प्राप्नोत्येवेत्यर्थः ।  
 कार्यवाजनः क आयाति तत्प्रतीक्षस्व । द्वारि स्थितेति शेषः  
 ॥ २५ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डे त्रिपञ्चाशः सर्गः ॥ ५३ ॥  
 अथ लक्ष्मणेन विशिष्य नृगवृत्तान्तप्रश्ने तदुत्तरम्—राम-  
 स्येति ॥ १ ॥ ईदृशः शापः । दत्त इति शेषः ॥ २ ॥ पापसंयुक्तं  
 शापरूपपापसंयुक्तम् ॥ ३ ॥ शापविक्षतः स राजा यथा पूर्वं  
 वाच तद्वक्ष्यामि शृण्वति संबन्धः ॥ ४ ॥ द्विजौ प्रति किमुवाचेति  
 शङ्कायां तयोरदर्शनमेवाभूदित्याह—अथेति । अध्वनि व्योमा-  
 ध्वनि गतौ तौ विज्ञाय । ध्यानेनामुकाविति ज्ञात्येत्यर्थः । नैगमाः  
 पौराः ॥ ५ ॥ श्रूयताम् । मे वचनमिति शेषः ॥ ६ ॥  
 नारदपर्वतौ मुनी यदृच्छया समागत्य द्विजेन्द्रप्रयुक्तस्य शापस्य  
 निवेदनेन मम महद्भयं दत्त्वोक्त्वा त्रिभुवनं तृतीयं भुवनं  
 ब्रह्मलोकं गतौ वायुभूतौ वायुवदतिवेगौ । यद्वा तौ ब्राह्मणावेतौ  
 तत्संज्ञौ । तत्प्रयुक्तशापज्ञानं च राज्ञो ध्यानेनेति बोध्यम् । ७ ॥  
 श्वभ्रं गर्तः ॥ ८ ॥ ९ ॥ १० ॥ गुल्मिनः कक्षवृक्षाः ॥ ११ ॥



विरोप्यन्तां बहुविधाश्छायावन्तश्च गुल्मिनः । क्रियतां रमणीयं च श्वभ्राणां सर्वतोदिशम् ॥ ११  
 सुखमत्र वसिष्यामि यावत्कालस्य पर्ययः । पुष्पाणि च सुगन्धीनि क्रियतां तेषु नित्यशः ॥ १२  
 परिवार्य यथा मे स्युरध्यर्धं योजनं तथा । एवं कृत्वा विधानं स संनिवेश्य वसुं तदा ॥ १३  
 धर्मनित्यः प्रजाः पुत्र क्षत्रधर्मेण पालय । प्रत्यक्षं ते यथा शापो द्विजाभ्यां मयि पातितः ॥ १४  
 नरुश्रेष्ठ सरोषाभ्यामपराधेऽपि तादृशे । मा कृथास्त्वनुसन्तापं मत्कृते हि नरर्षभ ॥ १५  
 कृतान्तः कुशलः पुत्र येनास्मि व्यसनीकृतः । प्राप्तव्यान्येव प्राप्नोति गन्तव्यान्येव गच्छति ॥ १६  
 लब्धव्यान्येव लभते दुःखानि च सुखानि च । पूर्वं जात्यन्तरे वेत्स मा विपादं कुरुष्व ह ॥ १७  
 एवमुक्त्वा नृपस्तत्र सुतं राजा महायशः । श्वभ्रं जगाम सुकृतं वासाय पुरुषर्षभ ॥ १८

एवं प्रविश्येव नृपस्तदानीं श्वभ्रं महद्रत्नविभूषितं तत् ।

संपादयामास तदा महात्मा शापं द्विजाभ्यां हि रुषा विमुक्तम् ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

एष ते नृगशापस्य विस्तरोऽभिहितो मया । यद्यस्ति श्रवणे श्रद्धा शृणुष्वेहापरां कथाम् ॥ १  
 एवमुक्तस्तु रामेण सौमित्रिः पुनरब्रवीत् । तृप्तिराश्चर्यभूतानां कथानां नास्ति मे नृप ॥ २  
 लक्ष्मणेनैवमुक्तस्तु राम इक्ष्वाकुनन्दनः । कथां परमधर्मिष्ठां व्याहर्तुमुपचक्रमे ॥ ३  
 आसीद्राजा निमिर्नाम इक्ष्वाकूणां महात्मनाम् । पुत्रो द्वादशमो वीर्यं धर्मे च परिनिष्ठितः ॥ ४  
 स राजा वीर्यसंपन्नः पुरं वेवपुरोपमम् । निवेशयामास तदा अभ्याशे गौतमस्य तु ॥ ५  
 पुरस्य सुकृतं नाम वैजयन्तमिति श्रुतम् । निवेशं यत्र राजर्षिर्निमिश्रक्रे महायशः ॥ ६  
 तस्य बुद्धिः समुत्पन्ना निवेश्य सुमहापुरम् । यजेयं दीर्घसत्रेण पितुः प्रह्लादयन्मनः ॥ ७  
 ततः पितरमामन्त्र्य इक्ष्वाकुं हि मनोः सुतम् । वसिष्ठं वरयामास पूर्वं ब्रह्मर्षिसत्तमम् ॥ ८  
 अनन्तरं स राजर्षिर्निमिरिक्ष्वाकुनन्दनः । अत्रिमङ्गिरसं चैव भृगुं चैव तपोनिधिम् ॥ ९  
 तमुवाच वसिष्ठस्तु निर्मिं राजर्षिसत्तमम् । वृत्तोऽहं पूर्वमिन्द्रेण अन्तरं प्रतिपालय ॥ १०  
 अनन्तरं महाविप्रो गौतमः प्रत्यपूरयत् । वसिष्ठोऽपि महातेजा इन्द्रयज्ञमथाकरोत् ॥ ११  
 निमिस्तु राजा विप्रांस्तान्समानीय नराधिपः । अयजद्धिमवत्पार्श्वे स्वपुरस्य समीपतः ॥ १२  
 पञ्चवर्षसहस्राणि राजा दीक्षामथाकरोत् । इन्द्रयज्ञावसाने तु वसिष्ठो भगवानृषिः ॥ १३  
 सकाशमागतो राज्ञो हौत्रं कर्तुमनिन्दितः । तदन्तरमथापश्यद्वौतमेनाभिपूरितम् ॥ १४

अध्यर्धं योजनं परिवार्य यथा पुष्पाणि स्युस्तथा क्रियतामित्य-  
 न्वयः ॥ १२ ॥ १३ ॥ हे पुत्र, धर्मनित्यो भूत्वा प्रजाः क्ष-  
 त्रधर्मेण पालयेत्यादिरेवमुक्त्वेत्यनेनाष्टादशश्लोकस्थप्रथमपादेन  
 संबन्धः ॥ १४ ॥ तादृशेऽप्यल्पेऽपि ॥ १५ ॥ कृतान्तः प्रा-  
 चीनकर्म । कुशलः सुखदुःखप्रापणप्रभुः । व्यसनी व्यसनवान् ।  
 प्राप्तव्यानि प्राप्नोत्येवेत्यपि योजना । प्राप्तव्यान्येकत्र स्थले एव  
 तिष्ठतो यत्नं विना प्राप्याणि । गन्तव्यानि स्वयमन्यत्र गत्वा  
 प्राप्याणि ॥ १६ ॥ लब्धव्यानि स्थले एव तिष्ठतो यत्नलभ्यानि ।  
 पूर्वं जात्यन्तरे संपादितकारणानीति शेषः । सुखानि दुःखानि  
 प्राप्तव्यादीनि प्राप्नोतीत्यर्थः । अनेन दुःखाद्यनुभवे नान्यो  
 मूलम्, किं तु स्वकृतकर्मैवेत्युक्तम् ॥ १७ ॥ सुकृतं सुष्ठु कृतम्  
 ॥ १८ ॥ संपादयामास संपादयांचकार । अनुभवति स्वेत्यर्थः  
 ॥ १९ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डे चतुःपञ्चाशः सर्गः ॥ ५४ ॥

अथ रामेण पुनर्ब्राह्मणापराधेन शापप्राप्तिकथाभाषणम्—  
 एष ते इति । इह राज्ञामपराधविषये ॥ १ ॥ कथानाम् । श्र-  
 वणे इति शेषः ॥ २ ॥ ३ ॥ इक्ष्वाकूणामिक्ष्वाकुपुत्राणाम् ।  
 द्वादशमो द्वादशसंख्यापूरणः । संख्यादेरपि मङ्गलार्थः ॥ ४ ॥  
 गौतमस्याभ्याशे गौतमाश्रमसमीपे ॥ ५ ॥ सुकृतं सुष्ठु कृतं  
 निवेशं वासं यत्र चक्रे तस्य पुरस्येत्यन्वयः ॥ ६ ॥ पितुरिक्ष्वा-  
 कोः । दीर्घसत्रं बहुकालसाध्यो बहुयजमानकः सत्रारूपो यागः  
 ॥ ७ ॥ पूर्वं वसिष्ठवरणं ततोऽग्न्यादिवरणम् ॥ ८ ॥ ९ ॥  
 अन्तरं प्रतिपालयेन्द्रयागसमाप्तिपर्यन्तावकाशं प्रतिपालय प्रसी-  
 क्षस्व । इन्द्रं याजयित्वा त्वां याजयिष्य इति भावः । देवाना-  
 मपि यज्ञाधिकारः प्राङ् निरूपितः ॥ १० ॥ अनन्तरं वसि-  
 ष्ठगमनानन्तरम् । गौतमः प्रत्यपूरयद्वसिष्ठकर्तव्यं हौत्रार्चि-  
 ज्यम् । राज्ञ इति शेषः ॥ ११ ॥ ताव्विप्रान् । अभ्यासीनि-  
 त्यर्थः ॥ १२ ॥ १३ ॥ तदन्तरं वसिष्ठेन प्रतीक्षणीयमित्यु-



कोपेन महताविष्टो वसिष्ठो ब्रह्मणः सुतः । स राज्ञो दर्शनाकाङ्क्षी मुहूर्तं समुपाविशत् ।	
तस्मिन्नहनि राजर्षिर्निद्रयापहतो भृशम् ॥	१५
ततो मन्युर्वसिष्ठस्य प्रादुरासीन्महात्मनः । अदर्शनेन राजर्वेद्याहर्तुमुपचक्रमे ॥	१६
यस्मात्त्वमन्यं कृतवान्मामवज्ञाय पार्थिव । चेतनेन विनाभूतो देहस्ते पार्थिवैष्यति ॥	१७
ततः प्रबुद्धो राजा तु ध्रुत्वा शापमुदाहृतम् । ब्रह्मयोनिमथोवाच स राजा क्रोधमूर्च्छितः ॥	१८
अजानतः शयानस्य क्रोधेन कलुषीकृतः । उक्तवान्मम शापाग्निं यमदण्डसिवापरम् ॥	१९
तस्मात्तवापि ब्रह्मर्षे चेतनेन विनाकृतः । देहः स सुचिरप्रख्यो भविष्यति न संशयः ॥	२०
इति रोषवशादुभौ तदानीमन्योन्यं शपितौ नृपद्विजेन्द्रौ ।	
सहसैव बभूवतुर्विदेहौ तत्तुल्याधिगतप्रभाववन्तौ ॥	२१
इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चपञ्चाशः सर्गः ॥ ५५ ॥	

षट्पञ्चाशः सर्गः ।

रामस्य भाषितं श्रुत्वा लक्ष्मणः परवीरहा । उवाच प्राञ्जलिर्भूत्वा राघवं दीप्ततेजसम् ॥	१
निक्षिप्य देहौ काकुत्स्थ कथं तौ द्विजपार्थिवौ । पुनर्देहेन संयोगं जग्मतुर्देवसंमतौ ॥	२
लक्ष्मणेनैवमुक्तस्तु राम इक्ष्वाकुनन्दनः । प्रत्युवाच महातेजा लक्ष्मणं पुरुषर्षभः ॥	३
तौ परस्परशापेन देहमुत्सृज्य धार्मिकौ । अभूतां नृपविप्रर्षीं वायुभूतौ तपोधनौ ॥	४
अशरीरः शरीरस्य कृतेऽन्यस्य महामुनिः । वसिष्ठस्तु महातेजा जगाम पितुरन्तिकम् ॥	५
सोऽभिवाद्य ततः पादौ देवदेवस्य धर्मवित् । पितामहमथोवाच वायुभूत इदं वचः ॥	६
भगवन्निमिशापेन विदेहत्वमुपागमम् । देवदेव महादेव वायुभूतोऽहमण्डज ॥	७
सर्वेषां देहहीनानां महद्दुःखं भविष्यति । लुप्यन्ते सर्वकार्याणि हीनदेहस्य वै प्रभो ॥	८
देहस्यान्यस्य सद्भावे प्रसादं कर्तुमर्हसि । तमुवाच ततो ब्रह्मा स्वयंभूरमितप्रभः ॥	९
मित्रावरुणजं तेज आविश त्वं महायशः । अयोनिजस्त्वं भविता तत्रापि द्विजसत्तम ।	
धर्मेण महता युक्तः पुनरेष्यसि मे वशम् ॥	१०
एषमुक्तस्तु देवेन अभिवाद्य प्रदक्षिणम् । कृत्वा पितामहं तूर्णं प्रययौ वरुणालयम् ॥	११
तमेव कालं मित्रोऽपि वरुणत्वमकारयत् । क्षीरोदेन सहोपेतः पूज्यमानः सुरेश्वरैः ॥	१२
एतस्मिन्नेव काले तु उर्ध्वशी परमाप्सरा । यदृच्छया तमुद्देशमागता सखिभिर्वृता ॥	१३
तां दृष्ट्वा रूपसंपन्नां क्रीडन्तीं वरुणालये । तदाविशत्परो हर्षो वरुणं चोर्वशीकृते ॥	१४

कमवकाशं गौतमेन पूरितमपश्यत् । कर्तव्यमात्विज्यं गौतमेन क्रियमाणमपश्यदित्यर्थः ॥ १४ ॥ निद्रयापहतः । असमाप्ते एव सत्रे इति भावः ॥ १५ ॥ १६ ॥ मामवज्ञायेत्यस्य स्व-पिदि चेति शेषः । चेतनेन विनाभूतः । मृत इत्यर्थः । एष्यति भविष्यति ॥ १७ ॥ १८ ॥ १९ ॥ चेतनेन विना-कृतो मृतः । सुचिरा प्रख्या शोभा यस्य सः ॥ २० ॥ तदिति ब्रह्मनाम । ब्रह्मणस्तुल्यं तुल्यतयाधिगतः प्राप्तो यः प्रभावस्त-द्वन्तौ । ब्रह्मतुल्यप्रभावाविति यावत् ॥ २१ ॥ इति श्रीरा-माभिरामे श्रीरामीये रामायणतिलके वाल्मीकीय आदि-काव्य उत्तरकाण्डे पञ्चपञ्चाशः सर्गः ॥ ५५ ॥

अथ सप्तदेहयोः पुनर्देहप्राप्तिप्रश्नोत्तरे—रामस्येति ॥ १ ॥ देवसंमतौ देवपूजितौ ॥ २ ॥ ३ ॥ ४ ॥ अन्यस्य शरीरस्य कृतेऽन्यस्थूलशरीरप्राप्तिनिमित्तम् ॥ ५ ॥ अभिवाद्याभिवा-दनाद्यशरीरस्यापि तपःप्रभावालिङ्गदेहेनोपपन्नम् ॥ ६ ॥ उपा-

गमं प्राप्तः ॥ ७ ॥ महद्दुःखस्य भविष्यत्वे सर्वकार्यविलोपः । सर्वकार्याणि ऐहिकमुष्मिकसर्वप्रयोजनानि ॥ ८ ॥ सद्भावे प्राप्तौ ॥ ९ ॥ मित्रावरुणजं तद्विसृष्टम् । तत्रापि मित्राव-रुणरेतःप्रवेशेऽपि । मे वशं मत्पुत्रत्वेन पूर्ववत्प्रजापतिजमपि प्राप्स्यसीति भावः ॥ १० ॥ वरुणालयं समुद्रम् ॥ ११ ॥ तमेव कालं तस्मिन्नेव काले वसिष्ठागमनकाले मित्रः पूषार्य-मादिवत्सूर्यमण्डलस्थमूर्तिमेदः सुरेश्वरैः पूज्यमानः सन्क्षीरो-देन क्षीरोदात्मकेन वरुणेनोपेतः सन्वरुणत्वं वरुणतादात्म्यम-कारयद्भावयति सः । यद्वा मित्रोऽपि वरुणत्वं वरुणाधिकार-मकरोदित्यर्थः । एवं च मित्रतादात्म्यापन्नेन वरुणेन विसृष्ट-त्वाद्वरुणरेतोविसर्गस्यापि पूर्वं मित्रवृत्तोर्वशीनिमित्तत्वात् वरु-णरेतोऽपि मित्रावरुणरेतो भवतीति मित्रावरुणजं तेज आवि-वेशेत्यनेन न विरोधः ॥ १२ ॥ एतस्मिन्नेव काले वरुणात्मना मित्रावस्थानकाले ॥ १३ ॥ वरुणालये क्षीरोदे ॥ १४ ॥ १५



स तां पद्मपलाशाक्षीं पूर्णचन्द्रनिभाननाम् । वरुणो वरयामास मैथुनायाप्सरोवराम् ॥ १५  
 प्रत्युवाच ततः सा तु वरुणं प्राञ्जलिः स्थिता । मित्रेणाहं वृता साक्षात्पूर्वमेव सुरेश्वर ॥ १६  
 वरुणस्त्वग्रधीद्वारक्यं कंदर्पशरपीडितः । इदं तेजः समुत्सृज्ये कुम्भेऽस्मिन्देवनिर्मिते ॥ १७  
 एवमुत्सृज्य सुधोणि त्वय्यहं वरवर्णिनि । कृतकामो भविष्यामि यदि नेच्छसि संगमम् ॥ १८  
 तस्य तल्लोकनाथस्य वरुणस्य सुभाषितम् । उर्वशी परमप्रीता श्रुत्वा वाक्यमुवाच ह ॥ १९  
 काममेतद्भवत्वेवं हृदयं मे त्वयि स्थितम् । भावश्चाप्यधिकं तुभ्यं देहो मित्रस्य तु प्रभो ॥ २०  
 उर्वश्या एवमुक्तस्तु रेतस्तन्महदद्भुतम् । ज्वलदग्निसमप्रख्यं तस्मिन्कुम्भे न्यवासृजत् ॥ २१  
 उर्वशी त्वगमत्तत्र मित्रो वै यत्र देवता । तां तु मित्रः सुसंकुद्ध उर्वशीमिदमब्रवीत् ॥ २२  
 मयाभिमन्त्रिता पूर्वं कस्मात्त्वमवसर्जिता । पतिमन्यं वृतवती किमर्थं दुष्टचारिणि ॥ २३  
 अनेन दुष्कृतेन त्वं मत्क्रोधकलुषीकृता । मनुष्यलोकमास्थाय कंचित्कालं निवत्स्यसि ॥ २४  
 बुधस्य पुत्रो राजर्षिः काशिराजः पुरुरवाः । तमभ्यागच्छ दुर्बुद्धे स ते भर्ता भविष्यति ॥ २५  
 ततः सा शापदोषेण पुरुरवसमभ्यगात् । प्रतिष्ठाने पुरुरवं बुधस्यात्मजमौरसम् ॥ २६  
 तस्य जज्ञे ततः श्रीमानायुः पुत्रो महाबलः । नहुषो यस्य पुत्रस्तु बभूवेन्द्रसमद्युतिः ॥ २७  
 वज्रमुत्सृज्य वृत्राय श्रान्तेऽथ त्रिदिवेश्वरे । शतं वर्षसहस्राणि येनेन्द्रत्वं प्रशासितम् ॥ २८  
 सा तेन शापेन जगाम भूमिं तदोर्वशी चारुदती सुनेत्रा ।  
 बहूनि वर्षाण्यवसञ्च सुभ्रूः शापक्षयादिन्द्रसदो ययौ च ॥ २९  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

तां श्रुत्वा दिव्यसंकाशां कथामद्भुतदर्शनाम् । लक्ष्मणः परमप्रीतो राघवं वाक्यमब्रवीत् ॥ १  
 निक्षिप्तदेहौ काकुत्स्थ कथं तौ द्विजपार्थिवौ । पुनर्देहेन संयोगं जग्मतुर्देवसंमतौ ॥ २  
 तस्य तद्भाषितं श्रुत्वा रामः सत्यपराक्रमः । तां कथां कथयामास वसिष्ठस्य महात्मनः ॥ ३  
 यः स कुम्भो रघुभेष्ट तेजःपूर्णो महात्मनोः । तस्मिन्स्तेजोमयौ विप्रौ संभूतावृषिसत्तमौ ॥ ४  
 पूर्वं समभवत्तत्र अगस्त्यो भगवानृषिः । नाहं सुतस्तवेत्युक्त्वा मित्रं तस्मादपाक्रमत् ॥ ५  
 तद्वि तेजस्तु मित्रस्य उर्वश्या पूर्वमाहितम् । तस्मिन्समभवत्कुम्भे तत्तेजो यत्र वारुणम् ॥ ६

॥ १६ ॥ इदं तेजः तद्दर्शनश्रुतितवीर्यरूपम् । देवनिर्मिते  
 कुम्भे पुत्रोत्पत्तिसमर्थतया ब्रह्मसृष्टे ॥ १७ ॥ त्वयि । त्वजि-  
 मित्तमित्यर्थः । कृतकामः कृतकामभोगः ॥ १८ ॥ १९ ॥  
 काममधिकं मे हृदयं त्वित् त्वयि स्थितम् । तुभ्यं तव च  
 भावोऽधिकं मयि स्थितः, अत एतदेवं भवतु कुम्भे वीर्यो-  
 त्सर्गो भवतु । हे प्रभो, देहस्तु मम पूर्ववृत्तस्य मित्रस्यास्तु ।  
 भावेन भोगस्त्वया सह मम देहेन भोगो मित्रेणास्तित्युक्तं  
 भवति ॥ २० ॥ रेतस्तद्भावसंभोगश्रुतितम् ॥ २१ ॥ २२ ॥  
 अवसर्जिता विसृष्टवती । मामिति शेषः ॥ २३ ॥ अनेन  
 दुष्कृतेन । एकं पतिमप्रीकृत्य तत्समये द्वितीयवरणं साधार-  
 णस्त्रीणामपि महदुष्कृतमित्यनेन बोधितम् । मनुष्यलोकमा-  
 स्थाय । अनेन देवरूपेणैवेति शेषः ॥ २४ ॥ २५ ॥ पुरु-  
 रवं पुरुरवसम् ॥ २६ ॥ २७ ॥ २८ ॥ २९ ॥ इति श्रीरा-  
 माभिरामे श्रीरामायणे रामायणतिलके वाल्मीकीय आदि-  
 काव्य उत्तरकाण्डे षट्पञ्चाशः सर्गः ॥ ५६ ॥

अथ तद्विसृष्टरेतःसकाशादेहोत्पत्तिप्रकारकथनम्—तामिति ।

दिव्यसंकाशां दिव्यरूपाम् ॥ १ ॥ निक्षिप्तदेहौ विसृष्टदेहौ  
 पुनर्देहसंयोगं कथं जग्मतुः ॥ २ ॥ कुम्भे वरुणेन रेतोविसर्ग  
 उक्तः । तावता देहसिद्धिप्रश्नोत्तरं न लब्धमिति पुनः प्रश्नः ।  
 तां कथां वसिष्ठस्य देहोत्पत्तिविषयामवशिष्टां कथाम् ॥ ३ ॥  
 महात्मनोर्मित्रावरुणयोस्तेजःपूर्णः । अत्रैवमाख्यायिका—प्रथ-  
 मपूर्वशी मित्रो दृष्ट्वा तामामन्त्रितवान् । तथा च त्वजिवास-  
 मागच्छामीत्युक्त्यदा वरुणलोकस्थ एव मित्रस्तद्दर्शनाद-  
 स्खलितं निजतेजः कुम्भ उत्सृज्य स्वं निवासं जगाम । पश्चा-  
 दवरुणोऽपि तां दृष्ट्वा स्खलितं तेजः कुम्भे व्यसृजत् । ततो  
 मित्रनिवासं गता मित्रेण शप्ता चेति ॥ ४ ॥ नाहं सुतस्त-  
 वेति । यद्यपि मित्रेणापि कुम्भे रेत उत्सृष्टं तथापि तवैकस्य  
 पुत्रो न भवामीत्युक्त्वापाक्रमत् ॥ ५ ॥ एवमुक्तौ बीजमाह—  
 तद्वि तेज इति । अगस्त्योत्पत्तिहेतुभूतं मित्रस्य तेज  
 उर्वश्याः पूर्वपूर्वशीनिमित्तवरुणवीर्यविसर्गात्पूर्वमाहितम् । त-  
 स्मिन्कुम्भे तस्मिन्नेव कुम्भे वारुणं तेजः समभवत्संगतम-  
 भवत् । यत्र कुम्भे तत्तेजो मित्रस्य तेज आसीत्, अतस्ते-



कस्यचित्त्वथ कालस्य मित्रावरुणसंभवः । वसिष्ठस्तेजसा युक्तो जज्ञे इक्ष्वाकुदेवतम् ॥ ७  
तमिक्ष्वाकुर्महातेजा जातमात्रमनिन्दितम् । वव्रे पुरोधसं सौम्य वंशस्यास्य हिताय नः ॥ ८  
एवं त्वपूर्वदेहस्य वसिष्ठस्य महात्मनः । कथितो निर्गमः सौम्य निमेषः शृणु यथाभवत् ॥ ९  
दृष्ट्वा विदेहं राजानमृषयः सर्वे एव ते । तं च ते याजयामासुर्यज्ञदीक्षां मनीषिणः ॥ १०  
तं च देहं नरेन्द्रस्य रक्षन्ति स्म द्विजोत्तमाः । गन्धैर्माल्यैश्च वस्त्रैश्च पौरभृत्यसमन्विताः ॥ ११  
ततो यज्ञे समाप्ते तु भृगुस्तत्रेदमब्रवीत् । आनयिष्यामि ते चेतस्तुष्टोऽस्मि तव पार्थिव ॥ १२  
सुप्रीताश्च सुराः सर्वे निमेषेतस्तदाब्रवीत् । वरं वरय राजपे क ते चेतो निरूप्यताम् ॥ १३  
एवमुक्तः सुरैः सर्वैर्निमेषेतस्तदाब्रवीत् । नेत्रेषु सर्वभूतानां वसेयं सुरसत्तमाः ॥ १४  
वाढमित्येव विबुधा निमेषेतस्तदाब्रवीत् । नेत्रेषु सर्वभूतानां वायुभूतश्चरिष्यसि ॥ १५  
त्वत्कृते च निमिष्यन्ति चक्षूंषि पृथिवीपते । वायुभूतेन चरता विश्रामार्थं मुहुर्मुहुः ॥ १६  
एवमुक्त्वा तु विबुधाः सर्वे जग्मुर्यथागतम् । ऋषयोऽपि महात्मानो निमेषेदेहं समाहरन् ॥ १७  
अरणिं तत्र निक्षिप्य मथनं चक्रुरोजसा । मन्त्रहोमैर्महात्मानः पुत्रहेतोर्निमेषेत्तदा ॥ १८  
अरण्यां मथ्यमानायां प्रादुर्भूतो महातपाः । मथनान्मिथिरित्याहुर्जननाज्जनकोऽभवत् ॥ १९  
यस्माद्विदेहात्संभूतो वैदेहस्तु ततः स्मृतः । एवं विदेहराजश्च जनकः पूर्वकोऽभवत् ।  
मिथिर्नाम महातेजास्तेनायं मैथिलोऽभवत् ॥ २०

इति सर्वमशेषतो मया कथितं संभवकारणं तु सौम्य ।

नृपपुंगव शापजं द्विजस्य द्विजशापाच्च यदद्भुतं नृपस्य ॥

२१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

एवं ब्रुवति रामे तु लक्ष्मणः परवीरहा । प्रत्युवाच महात्मानं ज्वलन्तमिव तेजसा ॥ १  
महदद्भुतमाश्चर्यं विदेहस्य पुरातनम् । निर्वृत्तं राजशार्दूल वसिष्ठस्य मुनेश्च ह ॥ २  
निमिस्तु क्षत्रियः शूरो विशेषेण च दीक्षितः । न क्षमं कृतवान्राजा वसिष्ठस्य महात्मनः ॥ ३  
एवमुक्तस्तु तेनायं रामः क्षत्रियपुंगवः । उवाच लक्ष्मणं वाक्यं सर्वशास्त्रविशारदम् ॥ ४  
रामो रमयतां श्रेष्ठो भ्रातरं दीप्ततेजसम् । न सर्वत्र क्षमा वीर पुरुषेषु प्रदृश्यते ॥ ५  
सौमित्रे दुःसहो रोषो यथा क्षान्तो ययातिना । सत्त्वानुगं पुरस्कृत्य तन्निबोध समाहितः ॥ ६

जोऽन्तरसंगतादुत्पत्तेर्नैकस्य तव सुत इत्युक्तमगस्त्येन, अत-  
एव मैत्रावरुणिरित्यगस्त्यनाम ॥ ६ ॥ तदनन्तरं कस्यचित्काल-  
स्य मित्रावरुणसंभवः । अत्रोपपत्तिरुक्ता—वसिष्ठो यज्ञे  
तेजसा युक्तो मित्रावरुणयोर्दिव्यतेजसा युक्तः ॥ ७ ॥ ८ ॥  
अपूर्वदेहस्य नूतनदेहवतो वसिष्ठस्य निर्गम उत्पत्तिप्रकारः  
कथितः । यथा भवद्भुतान्त इति शेषः ॥ ९ ॥ १० ॥ रक्षन्ति  
स्म । तैलकटाहे इति शेषः ॥ ११ ॥ भृगुस्तत्र । यज्ञसमाप्ति-  
काले इत्यर्थः । इदं वक्ष्यमाणम् । हे पार्थिव पार्थिवदेहामि-  
मानिप्रत्यगात्मन्, तव तुष्टोऽस्मि । अतस्ते चेतो जीवं देहे  
आनयिष्यामीत्यब्रवीत् ॥ १२ ॥ तथा सुप्रीताः सर्वे सुराश्च  
निमेषेत आनयिष्याम इत्यब्रवीत् । हे राजन्, वरं वरय ।  
ते चेतः क निरूप्यतां स्थापयतामिति चाब्रवीत् ॥ १३ ॥  
निमेषेतश्चेतोभिमानी प्रत्यगात्माब्रवीत् । योगवशालिङ्गदेहेनैवेति  
भावः । किमब्रवीत्तदाह—सर्वभूतानां नेत्रेषु देहवर्तिसर्वस्था-  
नेभ्यः सूर्यात्मकत्वेन प्रशस्ततया स्वयैभवाद्युपपदसेयम् ॥ १४ ॥

वायुभूतः । वायुसदृशलघुभूतलिङ्गदेहाश्रित इत्यर्थः ॥ १५ ॥  
निमिष्यन्ति निमेषधर्मं प्राप्स्यन्ति । चक्षूंषि । सर्वभूतानामिति  
शेषः । वायुभूतेन चरता त्वया करणेन विश्रामार्थं । त्वत्संबन्धेन  
जायमानस्य खेदस्यापनोदार्थमित्यर्थः ॥ १६ ॥ १७ ॥ तत्र  
यज्ञभूमावरणिं निक्षिप्य निमेषेदेहमेवारणिं कृत्वा । मन्त्रहोमैः  
पुत्रीयमन्त्रपूर्वकहोमैः ॥ १८ ॥ १९ ॥ विदेहाद्विगतचेतो-  
देहात् । अयं जनकवंशः ॥ २० ॥ २१ ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्य  
उत्तरकाण्डे सप्तपञ्चाशः सर्गः ॥ ५७ ॥

अथ लक्ष्मणस्य ब्राह्मणं प्रति शापायुक्तवशङ्कायां तादृश-  
क्षमाशीला अपि सन्तीत्याह प्रसङ्गादामः—एवं ब्रुवतीति  
॥ १ ॥ महदिति । मुनेर्वसिष्ठस्य । मुनेः सह प्रसङ्ग इति  
शेषः ॥ २ ॥ न क्षमं कृतवान् । अनुचितमेव कृतवानित्यर्थः  
॥ ३ ॥ ४ ॥ ५ ॥ सत्त्वानुगं सत्त्वगुणानुगतम् । मार्गमिति  
शेषः । पुरस्कृत्यावलम्ब्य तं प्रकारं निबोध ॥ ६ ॥ पौरान्व-



नहुषस्य सुतो राजा ययातिः पौरवर्धनः । तस्य भार्याद्वयं सौम्य रूपेणाप्रतिमं भुवि ॥ ७  
 एका तु तस्य राजर्षेर्नाहुषस्य पुरस्कृता । शर्मिष्ठा नाम दैतेयी दुहिता वृषपर्वणः ॥ ८  
 अन्या तूशनसः पत्नी ययातेः पुरुषर्षभ । न तु सा दयिता राज्ञो देवयानी सुमध्यमा ॥ ९  
 तयोः पुत्रौ तु संभूतौ रूपवन्तौ समाहितौ । शर्मिष्ठाजनयत्पूरुं देवयानी यदुं तदा ॥ १०  
 पूरुस्तु दयितो राज्ञो गुणैर्मातृकृतेन च । ततो दुःखसमाविष्टो यदुर्मातरमब्रवीत् ॥ ११  
 भार्गवस्य कुले जाता देवस्याक्लिष्टकर्मणः । सहसे हृदतं दुःखमवमानं च दुःसहम् ॥ १२  
 आवां च सहितौ देवि प्रविशाव हुताशनम् । राजा तु रमतां सार्धं दैत्यपुत्र्या बहुक्षपाः ॥ १३  
 यदि वा सहनीयं ते मामनुज्ञातुमर्हसि । क्षम त्वं न क्षमिष्येऽहं मरिष्यामि न संशयः ॥ १४  
 पुत्रस्य भाषितं श्रुत्वा परमार्तस्य रोदतः । देवयानी तु संकुद्धा सस्मार पितरं तदा ॥ १५  
 इङ्गितं तदभिज्ञाय दुहितुर्भार्गवस्तदा । आगतस्त्वरितं तत्र देवयानी स्म यत्र सा ॥ १६  
 दृष्ट्वा चाप्रकृतिस्थां तामप्रहृष्टामचेतनाम् । पिता दुहितरं वाक्यं किमेतदिति चाब्रवीत् ॥ १७  
 पृच्छन्तमसकृत्तं वै भार्गवं दीप्तचेतसम् । देवयानी तु संकुद्धा पितरं वाक्यमब्रवीत् ॥ १८  
 अहमस्मिं विषं तीक्ष्णमपो वा मुनिसत्तम । भक्षयिष्ये प्रवेक्ष्ये वा न तु शक्यामि जीवितुम् ॥ १९  
 न मां त्वमवजानीषे दुःखितामवमानिताम् । वृक्षस्यावज्ञया ब्रह्मंश्छिद्यन्ते वृक्षजीविनः ॥ २०  
 अवज्ञया च राजर्षिः परिभूय च भार्गव । मय्यवस्थां प्रयुक्ते हि न च मां बहु मन्यते ॥ २१  
 तस्यास्तद्वचनं श्रुत्वा कोपेनाभिपरीवृतः । व्याहर्तुमुपचक्राम भार्गवो नहुषात्मजम् ॥ २२  
 यस्मान्मामवजानीषे नाहुष त्वं दुरात्मवान् । वयसा जरया जीर्णः शैथिल्यमुपधास्यसि ॥ २३  
 एवमुक्त्वा दुहितरं समाश्वास्य स भार्गवः । पुनर्जगाम ब्रह्मर्षिर्भवनं स्वं महायशः ॥ २४

स एवमुक्त्वा द्विजपुंगवाश्च सुतां समाश्वास्य च देवयानीम् ।

पुनर्ययौ सूर्यसमानतेजा दत्त्वा च शापं नहुषात्मजाय ॥

२५

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टपञ्चाशः सर्गः ॥ ५८ ॥

एकोनषष्टितमः सर्गः

श्रुत्वा तूशनसं क्रुद्धं तदार्तो नहुषात्मजः । जरां परमिकां प्राप्य यदुं वचनमब्रवीत् ॥ १  
 यदो त्वमसि धर्मज्ञ मदर्थं प्रतिगृह्यताम् । जरां परमिकां पुत्र भोगै रंस्ये महायशः ॥ २  
 न तावत्कृतकृत्योऽस्मि विषयेषु नरर्षभ । अनुभूय तदा कामं ततः प्राप्स्याम्यहं जराम् ॥ ३  
 यदुस्तद्वचनं श्रुत्वा प्रत्युवाच नरर्षभम् । पुत्रस्ते दयितः पूरुः प्रतिगृह्णातु वै जराम् ॥ ४  
 बहिष्कृतोऽहमर्थेषु संनिकर्षाच्च पार्थिव । प्रतिगृह्णातु वै राजन्यैः सहाश्रासि भोजनम् ॥ ५  
 तस्य तद्वचनं श्रुत्वा राजा पूरुमथाब्रवीत् । इयं जरा महाबाहो मदर्थं प्रतिगृह्यताम् ॥ ६  
 नाहुषेणैवमुक्तस्तु पूरुः प्राञ्जलिरब्रवीत् । धन्योऽस्म्यनुगृहीतोऽस्मि शासनेऽस्मि तव स्थितः ॥ ७  
 पुरोर्वचनमाज्ञाय नाहुषः परया मुदा । प्रहर्षमतुलं लेभे जरां संक्रामयञ्च ताम् ॥ ८

र्धयतीति पौरवर्धनः ॥ ७ ॥ पुरस्कृता पूजिता । दैतेयी  
 दितेः पौत्री ॥ ८ ॥ अन्या तूशनसः सुता ययातेः पत्नी देव-  
 यानी, सा तु न दयिता नेष्टा ॥ ९ ॥ १० ॥ मातृकृतेन ।  
 राजप्रियमातृत्वेनेति शेषः ॥ ११ ॥ १३ ॥ १३ ॥ मामनु-  
 ज्ञातुमर्हसि । अग्निप्रवेशार्थमिति शेषः ॥ १४ ॥ १५ ॥  
 'इङ्गितम्' इति पाठे सखेदरोषभावमित्यर्थः । 'इङ्गितम्' इति  
 पाठान्तरम् ॥ १६ ॥ अप्रकृतिस्थामस्वस्थाम् । अप्रहृष्टां हर्ष-  
 हीनाम् । अचेतनां क्षुभितचित्ताम् ॥ १७ ॥ १८ ॥ १९ ॥  
 दुःखितामपमानितां मां त्वं न जानीषे न जानासि । अवप्र-  
 योगो धात्वर्थमात्रे आर्षः । इदं च मदवमाननं राजस्त्वदवग-

णनमूलमेवेत्यन्यापदेशेनाह—वृक्षस्येति । वृक्षस्यावज्ञया त्रोट-  
 नादिलक्षणया वृक्षजीविनो वृक्षाश्रितपुष्पपत्रादयश्छिद्यन्ते ना-  
 श्यन्ते ॥ २० ॥ प्रकृते किं तत्राह—हे भार्गव, राजर्षिस्त्व-  
 यवज्ञया हेतुभूतया मां परिभूय मय्यवज्ञां प्रयुक्ते ॥ २१  
 ॥ २२ ॥ २३ ॥ २४ ॥ २५ ॥ इति श्रीरामायणभिरामे श्रीरा-  
 मीये रामायणतिलके वाल्मीकीय आदिकाव्य उत्तर-  
 काण्डेऽष्टपञ्चाशः सर्गः ॥ ५८ ॥

अथ शापसहनमाह—श्रुत्वेति । जरा पालततामुशनःप्र-  
 सादादन्यत्र संक्रामयोग्यां प्राप्य । यदुं देवयानीपुत्रम् ॥ १  
 ॥ २ ॥ ३ ॥ ४ ॥ संनिकर्षाच्च समीपावस्थानोपलालनादिकृ-  
 त्याच्च बहिष्कृतः ॥ ५ ॥ ६ ॥ ७ ॥ जरां संक्रामयदसंक्रा-



ततः स राजा तरुणः प्राप्य यक्षान्सहस्रशः । बहुवर्षसहस्राणि पालयामास मेदिनीम् ॥ ९  
 अथ दीर्घस्य कालस्य राजा पूरुमथाव्रवीत् । आनयस्व जरां पुत्र न्यासं निर्यातयस्व मे ॥ १०  
 न्यासभूता मया पुत्र त्वयि संक्रामिता जरा । तस्मात्प्रतिग्रहीष्यामि तां जरां मा व्यथां कृथाः ॥ ११  
 प्रीतश्चास्मि महाबाहो शासनस्य प्रतिग्रहात् । त्वां चाहमभिषेक्ष्यामि प्रीतियुक्तो नराधिपम् ॥ १२  
 एवमुक्त्वा सुतं पूरुं ययातिर्नहुषात्मजः । देवयानीसुतं क्रुद्धो राजा वाक्यमुवाच ह ॥ १३  
 राक्षसस्त्वं मया जातः क्षत्ररूपो दुरासदः । प्रतिहंसि ममाङ्गां त्वं प्रजार्थं विफलो भव ॥ १४  
 पितरं गुरुभूतं मां यस्मात्त्वमवमन्यसे । राक्षसान्यातुधानांस्त्वं जनयिष्यसि दारुणान् ॥ १५  
 न तु सोमकुलोत्पन्ने वंशे स्थास्यति दुर्मते । वंशोऽपि भवतस्तुल्यो दुर्विनीतो भविष्यति ॥ १६  
 तमेवमुक्त्वा राजर्षिः पूरुं राज्यविवर्धनम् । अभिषेकेण संपूज्य आश्रमं प्रविवेश ह ॥ १७  
 ततः कालेन महता दिष्टान्तमुपजग्मिवान् । त्रिदिवं स गतो राजा ययातिर्नहुषात्मजः ॥ १८  
 पूरुश्चकार तद्राज्यं धर्मेण महता वृतः । प्रतिष्ठाने पुरवरे काशिराज्ये महायशाः ॥ १९  
 यदुस्तु जनयामास यातुधानान्सहस्रशः । पुरे क्रौञ्चवने दुर्गे राजवंशवहिष्कृते ॥ २०  
 एष दशनसा मुक्तः शापोत्सर्गो ययातिना । धारितः क्षत्रधर्मेण यं निमिश्चक्षमे न च ॥ २१  
 एतत्ते सर्वमाख्यातं दर्शनं सर्वकारिणाम् । अनुवर्तामहे सौम्य दोषो न स्याद्यथा नृगे ॥ २२  
 इति कथयति रामे चन्द्रतुल्याननेन प्रविरलतरतारं व्योम जज्ञे तदानीम् ।  
 अरुणकिरणरक्ता दिग्बभौ चैव पूर्वा कुसुमरसविमुक्तं वस्त्रमागुण्ठितैव ॥ २३  
 इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनषष्टितमः सर्गः ॥ ५९ ॥

मयत् । योगबलादिति शेषः ॥ ८ ॥ ९ ॥ १० ॥ 'तस्मा-  
 त्पूरो मया जातः प्रतिवेदि जरां मम' इति पाठे यस्मान्मया  
 न्यासभूता जरा त्वयि संक्रामिता तस्मान्मया जातः । मतो  
 जात इत्यर्थः ॥ ११ ॥ १२ ॥ १३ ॥ प्रजार्थं प्रजानामाधि-  
 पत्यलक्षणे प्रयोजने विफलो भव । राज्याधिपत्यरहितो भवे-  
 त्यर्थः ॥ १४ ॥ १५ ॥ दुर्मतेस्त्वन्तान इति शेषः ।  
 योऽप्यराक्षसत्वं संतानः सोऽपि क्षत्रियमात्रमेव, न तु  
 सोमवंशराजपदमिषिकः । भवतुल्यदुर्विनीतत्वादिति भावः  
 ॥ १६ ॥ आश्रमं वानप्रस्थाश्रमम् ॥ १७ ॥ १८ ॥ १९

॥ २० ॥ यमृषिशापं निमिर्न चक्षमे न क्षान्तवान् । तादृश  
 उशनसा मुक्तः शापोत्सर्गो महाशापो ययातिना धारितः  
 ॥ २१ ॥ एतत्ते सर्वं प्रजाकार्यानवलोकने शापः केषांचित-  
 दक्षमा केषांचित्क्षमेत्यादिकं सर्वमाख्यातम् । अतः कारः  
 कृत्यं तयेषामस्ति ते कारिणस्तेषां कार्यपेक्षिणां सर्वेषां दर्श-  
 नमनुवर्तामहेऽङ्गीकुर्मः । यथा नृगे दोषो जातस्तथा दोषो  
 मम न स्यान्न भवेदित्येतदर्थमित्यर्थः ॥ २२ ॥ विमुक्तं युक्तम्  
 ॥ २३ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्ड एकोनषष्टितमः सर्गः ५९

१ एतदुत्तरं श्रमादुराख्यानं गृध्रोत्तुराख्यानं च कचिद्दृश्यते. तत्पौर्यकतकायदृष्टत्वेन प्रक्षिप्तमिति तिलककारेणपि न  
 व्याख्यातम्. तत्रेदं—

ततः प्रभाते विमले कृत्वा पौर्वाहिकीं क्रियाम् । धर्मासनगतो राजा रामो राजीवलोचनः ॥ १  
 राजधर्मानवेक्षन्वै ब्राह्मणैर्नैगमैः सह । पुरोधसा वसिष्ठेन ऋषिणा कश्यपेन च ॥ २  
 मन्त्रिभिर्यवहारज्ञैस्तथान्यैर्धर्मपाठकैः । नीतिसैरथ सभ्यैश्च राजसिः सा सभा वृता ॥ ३  
 सभा वषा महेन्द्रस्य यमस्य वरुणस्य च । शुशुभे राजसिंहस्य रामस्याङ्घ्रिकर्मणः ॥ ४  
 अथ रामोऽब्रवीत्तत्र लक्ष्मणं शुभलक्षणम् । निर्गच्छ त्वं महाबाहो सुमित्रानन्दवर्धन ॥ ५  
 कार्यार्षिर्नखं सौमित्रे व्याहर्तुं त्वमुपाक्रम । रामस्य भाषितं श्रुत्वा लक्ष्मणः शुभलक्षणः ॥ ६  
 द्वारदेशशुभागम्य कार्यिणश्चाह्वयस्त्वयम् । न कश्चिदब्रवीत्तत्र मम कार्यमिहाय वै ॥ ७  
 माधवो व्याधयद्यैव रामे राज्यं प्रशासति । पक्षसस्या वसुमती सर्वौषधिसमन्विता ॥ ८  
 न बालो म्रियते तत्र न युवा न च मध्यमः । धर्मेण शासितं सर्वं न च बाधा विधीयते ॥ ९  
 दृश्यते न च कार्यार्थी रामे राज्यं प्रशासति । लक्ष्मणः प्राजलिर्भूत्वा रामायैवं न्यवेदयत् ॥ १०  
 अथ रामः प्रसन्नात्मा सौमित्रिमिदमब्रवीत् । भूय एव तु गच्छ त्वं कार्थिणः प्रविचारय ॥ ११  
 अथैकप्रणीतयः मीला नाभमौ विद्यते कश्चित् । तस्माद्वाजसनात्सर्वे रक्षन्तीह परस्परम् ॥ १२



बाणा इव मया मुक्ता इह रक्षन्ति मे प्रजाः । तथापि त्वं महाबाहो प्रजा रक्षस्व तत्परः ॥	१३
एवमुक्त्वा सौमित्रिर्निर्जगाम नृपालयात् । अपश्यद्भारदेशे वै श्वानं तावदवस्थितम् ॥	१४
तमेवं वीक्षमाणो वै विक्रोशन्तं मुहुर्मुहुः । दृष्ट्वाथ लक्ष्मणस्तं वै स पप्रच्छाथ वीर्यवान् ॥	१५
किं ते कार्यं महाभाग ब्रूहि विस्रब्धमानसः । लक्ष्मणस्य वचः श्रुत्वा सारमेयोऽभ्यभाषत ॥	१६
सर्वभूतशरण्याय रामायाक्लिष्टकर्मणे । भयेष्वभयदात्रे च तस्मै वक्तुं समुत्सहे ॥	१७
एतच्छ्रुत्वा च वचनं सारमेयस्य लक्ष्मणः । राघवाय तदाख्यातुं प्रविवेशालयं शुभम् ॥	१८
निवेश रामस्य पुनर्निर्जगाम नृपालयात् । वक्तव्यं यदि ते किञ्चित्त्वं ब्रूहि नृपाय वै ॥	१९
लक्ष्मणस्य वचः श्रुत्वा सारमेयोऽभ्यभाषत । देवागारे नृपागारे द्विजवैदमसु वै तथा ॥	२०
वह्निः शतक्रतुश्चैव सूर्यो वायुश्च तिष्ठति । नात्र योग्यास्तु सौमित्रे योनीनामधमा वयम् ॥	२१
प्रवेष्टुं नात्र शक्यामि धर्मो विप्रह्वानृपः । सत्यवादी रणपटुः सर्वसत्त्वहिते रतः ॥	२२
षाण्डप्यस्य पदं वेत्ति नीतिकर्ता स राघवः । सर्वज्ञः सर्वदर्शी च रामो रमयतां वरः ॥	२३
स सोमः स च मृत्युश्च स यमो धनदस्तथा । वह्निः शतक्रतुश्चैव सूर्यो वै वरुणस्तथा ॥	२४
तस्य त्वं ब्रूहि सौमित्रे प्रजापालः स राघवः । अनाज्ञप्तस्तु सौमित्रे प्रवेष्टुं नेच्छयाम्यहम् ॥	२५
आनृशंस्यान्महाभाग प्रविवेश महाद्युतिः । नृपालयं प्रविश्याथ लक्ष्मणो वाक्यमब्रवीत् ॥	२६
श्रूयतां मम विज्ञाप्यं कौसल्यानन्दवर्धन । यन्मयोक्तं महाबाहो तव शासनजं विभो ॥	२७
श्वा वै ते तिष्ठते द्वारि कार्यार्थी समुपागतः । लक्ष्मणस्य वचः श्रुत्वा रामो वचनमब्रवीत् ।	
संप्रवेशय वै क्षिप्रं कार्यार्थी योऽत्र तिष्ठति ॥	२८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु प्रथमः सर्गः ॥ १ ॥

श्रुत्वा रामस्य वचनं लक्ष्मणस्त्वरितस्तदा । श्वानमाहूय मतिमान् राघवाय न्यवेदयत् ॥	१
दृष्ट्वा समागतं श्वानं रामो वचनमब्रवीत् । विवक्षितार्थं मे ब्रूहि सारमेय न ते भयम् ॥	२
अथापश्यत तत्रस्थं रामं श्वा मिश्रमस्तकः । ततो दृष्ट्वा स राजानं सारमेयोऽब्रवीद्वचः ॥	३
राजैव कर्ता भूतानां राजा चैव विनायकः । राजा सुतेषु जागर्ति राजा पालयति प्रजाः ॥	४
नीत्या सुनीतया राजा धर्मं रक्षति रक्षितः । यदा न पालयेद्राजा क्षिप्रं नश्यन्ति वै प्रजाः ॥	५
राजा कर्ता च गोप्ता च सर्वस्य जगतः पिता । राजा कालो युगं चैव राजा सर्वमिदं जगत् ॥	६
धारणाद्धर्ममित्याहुर्धर्मेण विधृताः प्रजाः । यस्माद्धारयते सर्वं त्रैलोक्यं मन्त्रराचरम् ॥	७
धारणाद्विद्विषां चैव धर्मेणारजयन्प्रजाः । तस्माद्धारणमित्युक्तं स धर्म इति निश्चयः ॥	८
एष राजन्परो धर्मः फलवान्प्रेत्य राघव । नहि धर्मोद्धवेत्किञ्चिदुप्रापमिति मे मतिः ॥	९
दानं दया सतां पूजा व्यवहारेषु चार्जवम् । एष राम परो धर्मो रक्षणात्प्रेत्य चेह च ॥	१०
त्वं प्रमाणं प्रमाणानामसि राघव सुव्रत । विदितश्चैव ते धर्मः सद्भिराचरितस्तु वै ॥	११
धर्माणां त्वं परं धाम गुणानां सागरोपमः । अज्ञानाच्च मया राजञ्जुकस्त्वं राजसत्तम ॥	१२
प्रसादयामि शिरसा न त्वं क्रोद्धुमिहार्हसि । शुनः स वचनं श्रुत्वा राघवो वाक्यमब्रवीत् ॥	१३
किं ते कार्यं करोम्यद्य ब्रूहि विस्रब्ध माचिरम् । रामस्य वचनं श्रुत्वा सारमेयोऽब्रवीदिदम् ॥	१४
धर्मेण राष्ट्रं विन्देत् धर्मेणैवानुपालयेत् । धर्माच्छरण्यतां याति राजा सर्वभयापहः ॥	१५
इदं विज्ञाय यत्कृत्यं श्रूयतां मम राघव । मिश्रुः सर्वार्थसिद्धश्च ब्राह्मणावसथे वसन् ॥	१६
तेन दत्तः प्रहरो मे निष्कारणमनागसः । एतच्छ्रुत्वा तु रामेण द्वास्थः संप्रेषितस्तदा ॥	१७
आनीतश्च द्विजस्तेन सर्वसिद्धार्थकोविदः । अथ द्विजवरस्तत्र रामं दृष्ट्वा महाद्युतिः ॥	१८
किं ते कार्यं मया राम तद्ब्रूहि त्वं ममानघ । एवमुक्त्वा विप्रेण रामो वचनमब्रवीत् ॥	१९
त्वया दत्तः प्रहारोऽयं सारमेयस्य वै द्विज । किं तवापकृतं विप्र दण्डेनाभिहतो यतः ॥	२०
क्रोधः प्राणहरः शत्रुः क्रोधोऽमित्रमुखो रिपुः । क्रोधो ह्यसिर्महातीक्ष्णः सर्वं क्रोधोऽपकर्षति ॥	२१
तपते यजते चैव यच्च दानं प्रयच्छति । क्रोधेन सर्वं हरति तस्मात्क्रोधं विसर्जयेत् ॥	२२
इन्द्रियाणां प्रदुष्टानां हयानामिव धावताम् । कुर्वीत धृत्या सारथ्यं संहत्येन्द्रियगोचरम् ॥	२३
मनसा कर्मणा वाचा चक्षुषा च समाचरेत् । श्रेयो लोकस्य चरतो न द्वेष्टि न च लिप्यते ॥	२४
न तत्कुर्यादसिस्तीक्ष्णः सर्पो वा व्याहतः पदा । अरिर्वा नित्यसंकुद्धो यथात्मा दुरजुष्टितः ॥	२५



विनीतविजयस्यापि प्रकृतिर्न विधीयते । प्रकृतिं गूहमानस्य निश्चयेन कृतिर्भुवा ॥	२६
एवमुक्तः स विप्रो वै रामेणाक्लिष्टकर्मणा । द्विजः सर्वार्थसिद्धस्तु अग्रवीद्रामसंनिधौ ॥	२७
मया दत्तप्रहारोऽयं क्रोधेनाविष्टचेतसा । भिक्षार्थमटमानेन काले विगतभैक्षके ॥	२८
रथ्यास्थितस्त्वयं श्वा वै गच्छगच्छेति भाषितः । अथ स्वरेण गच्छंस्तु रथ्यान्ते विषमः स्थितः ॥	२९
क्रोधेन क्षुधयाविष्टस्ततो दत्तोऽस्य राघव । प्रहारो राजराजेन्द्र शाधि मामपराधिनम् ॥	३०
त्वया शस्त्रस्य राजेन्द्र नास्ति मे नरकाद्भयम् । अथ रामेण संपृष्टाः सर्वे एष सभासदः ॥	३१
किं कार्यमस्य वै ब्रूत दण्डो वै कोऽस्य पाल्यताम् । सम्यक्प्रणिहिते दण्डे प्रजा भवति रक्षिता ॥	३२
भृगवाङ्गिरसकुत्साद्या वसिष्ठश्च सकाश्यपः । धर्मपाठकमुख्याश्च सचिवा नैगमास्तथा ॥	३३
एते चान्येऽत्र बहवः पण्डितास्तत्र संगताः । अवध्यो ब्राह्मणो दण्डैरिति शास्त्रविदो विदुः ॥	३४
श्रुते राघवं सर्वे राजधर्मेषु निष्ठिताः । अथ ते मुनयः सर्वे राममेवाश्रुवंस्तदा ॥	३५
राजा शास्ता हि सर्वस्य त्वं विशेषेण राघव । त्रैलोक्यस्य भवाऽशास्ता देवो विष्णुः सनातनः ॥	३६
एवमुक्ते तु तैः सर्वैः श्वा वै वचनमब्रवीत् । यदि तुष्टोऽसि मे राम यदि देवो वरो मम ॥	३७
प्रतिज्ञातं त्वया वीर किं करोमीति विश्रुतम् । प्रयच्छ ब्राह्मणस्यास्य कौलपत्न्यं नराधिप ॥	३८
कालञ्जरे महाराज कौलपत्न्यं प्रीयताम् । एतच्छ्रुत्वा तु रामेण कौलपत्येऽभिषेचितः ॥	३९
प्रययौ ब्राह्मणो हृष्टो गजस्कन्धेन सोऽर्चितः । अथ ते रामसचिवाः स्मयमाना वचोऽश्रुवन् ॥	४०
वरोऽयं दत्त एतस्य नायं शापो महाद्युते । एवमुक्तस्तु सचिवै रामो वचनमब्रवीत् ॥	४१
न यूयं गतितत्त्वज्ञाः श्वा वै जानाति कारणम् । अथ पृष्टस्तु रामेण सारमेयोऽब्रवीदिदम् ॥	४२
अहं कुलपतिस्तत्र आसं शिष्टान्नभोजनः । देवद्विजातिपूजायां दासीदासेषु राघव ॥	४३
संविभागी शुभरतिर्देवद्रव्यस्य रक्षिता । विनीतः शीलसंपन्नः सर्वसत्त्वहिते रतः ॥	४४
सोऽहं प्राप्त इमां घोरामवस्थःमधमां गतिम् । एवं क्रोधान्वितो विप्रस्त्यक्तधर्मा हिते रतः ॥	४५
कुद्धो नृशंसः पुरुष अविद्वाश्चाप्यधार्मिकः । कुलानि पातयत्येव सप्तसप्त च राघव ॥	४६
तस्मात्सर्वास्त्ववस्थासु कौलपत्न्यं न कारयेत् । यमिच्छेन्नरकं नेतुं सपुत्रपशुबान्धवम् ॥	४७
देवेष्वधिष्ठितं कुर्याद्रोषु तं ब्राह्मणेषु च । ब्रह्मस्वं देवताद्रव्यं स्त्रीणां बालधनं च यत् ॥	४८
दत्तं हरति यो भूय इष्टैः सह विनश्यति । ब्राह्मणद्रव्यमादत्ते देवानां चैव राघव ॥	४९
सद्यः पतति घोरै वै नरकेऽवीचिसंज्ञके । मनसापि हि देवस्वं ब्रह्मस्वं च हरेत्तु यः ॥	५०
निरयान्निरयं चैव पतत्येव नराधमः । तच्छ्रुत्वा वचनं रामो विस्मयोत्फुल्लोचनः ॥	५१
श्वाप्यगच्छन्महातेजा यत एवागतस्ततः । मनस्वी पूर्वजात्या स जातिमात्रोऽपदूषितः ।	५२
वाराणस्यां महाभागः प्रायं चोपविवेश ह ॥	५२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तेषु द्वितीयः सर्गः ॥ २ ॥

अथ तस्मिन्वनेद्देशे रम्ये पादपशोमिते । नदीकीर्णे गिरिवरे कोकिलानेककूजिते ॥	१
सिंहव्याघ्रसमाकीर्णे नानाद्विजगणावृते । गृध्रोल्बकौ प्रवसतो बहुवर्षगणानपि ॥	२
अथोलकस्य भवनं गृध्रः पापविनिश्चयः । ममेदमिति कृत्वासौ कलहं तेन चाकरोत् ॥	३
राजा सर्वस्य लोकस्य रामो राजीवलोचनः । तं प्रपद्यावहे शीघ्रं यस्यैतद्भवनं भवेत् ॥	४
इति कृत्वा मतिं तां तु निश्चयार्थं सुनिश्चिताम् । गृध्रोल्बकौ प्रपद्येतां कोपाविष्टौ ह्यमर्षितौ ॥	५
रामं प्रपद्य तौ शीघ्रं कलिव्याकुलचेतसौ । तौ परस्परविद्वेषास्त्वृशतश्चरणी तदा ॥	६
अथ दृष्ट्वा नरेन्द्रं तं गृध्रो वचनमब्रवीत् । सुराणामसुराणां च प्रधानस्त्वं मतो मम ॥	७
वृहस्पतेश्च शुक्राच्च विशिष्टोऽसि महाद्युते । परावरज्ञो भूतानां कान्त्या चन्द्र इवापरः ॥	८
दुर्निरीक्ष्यो यथा सूर्यो हिमवांश्चैव गौरवे । सागरश्चैव गाम्भीर्यं लोकपालो यमो ह्यसि ॥	९
क्षान्त्या धरण्या तुल्योऽसि शीघ्रत्वे ह्यनिलोपमः । गुरुस्त्वं सर्वसंपन्नः कीर्तियुक्तश्च राघव ॥	१०
अमर्षी दुर्जयो जेता सर्वास्त्रविधिपारगः । शृणुष्व मम वै राम विज्ञाप्यं नरपुंगव ॥	११
ममालयं पूर्वकृतं बाहुवीर्येण राघव । उल्बको हरते राजंस्तत्र त्वं त्रातुमर्हसि ॥	१२
एवमुक्ते तु गृध्रेण उल्बको वाक्यमब्रवीत् । सोमाच्छतक्रतोः सूर्योद्धनदाद्या यमात्तथा ॥	१३
जायते वै नृपो राम किञ्चिद्भवति मानुषः । त्वं तु सर्वमयो देवो नारायण इवापरः ॥	१४



या च ते सौम्यता राजन्सम्यक्प्रणिहिता विभो । समं चरसि चान्विध्य तेन सोमांशको भवान् ॥	१५
क्रोधे दण्डे प्रजानाथ दाने पापभयापहः । दाता हर्तासि गोप्तासि तेनेन्द्र इव नो भवान् ॥	१६
अधृष्यः सर्वभूतेषु तेजसा चानलोपमः । अभीक्ष्णं तपसे लोकांस्तेन भास्करसंनिभः ॥	१७
साक्षाद्वित्तेशतुल्योऽसि अथवा धनदाधिकः । वित्तेशस्येव पद्मा श्रीर्नित्यं ते राजसत्तम ॥	१८
धनदस्य तु कार्येण धनदस्तेन नो भवान् । समः सर्वेषु भूतेषु स्थावरेषु चरेषु च ॥	१९
शत्रौ मित्रे च ते दृष्टिः समतां याति राघव । धर्मेण शासनं नित्यं व्यवहारे विधिक्रमात् ॥	२०
यस्य रुष्यसि वै राम तस्य मृत्युर्विधावति । गीयसे तेन वै राम यम इत्यभिविक्रमः ॥	२१
यश्चैप मानुषो भावो भवतो नृपसत्तम । आनृशंस्यपरो राजा सत्त्वेषु क्षमयान्वितः ॥	२२
दुर्बलस्य त्वनाथस्य राजा भवति वै बलम् । अचक्षुषोत्तमं चक्षुरगतेः सगतिर्भवान् ॥	२३
अस्माकमपि नाथस्त्वं श्रूयतां मम धार्मिक । ममालयं प्रविष्टस्तु गृध्रो मां बाधते नृप ॥	२४
त्वं हि देव मनुष्येषु शास्ता वै नरपुंगव । एतच्छ्रुत्वा तु वै रामः सचिवानाह्वयस्वयम् ॥	२५
धृष्टिर्जयन्तो विजयः सिद्धार्थो राष्ट्रवर्धनः । अशोको धर्मपालश्च सुमन्त्रश्च महाबलः ॥	२६
एते रामस्य सचिवा राज्ञो दशरथस्य च । नीतियुक्ता महात्मानः सर्वशास्त्रविशारदाः ॥	२७
हीमन्तश्च कुलीनाश्च नये मन्त्रे च कोविदाः । तानाह्वय च धर्मात्मा पुष्पकादवतीर्य च ॥	२८
गृध्रोऽलकविवादं तं पृच्छति स्म रघूत्तमः । कति वर्षाणि वै गृध्र तवेदं निलयं कृतम् ॥	२९
एतन्मे कारणं ब्रूहि यदि जानासि तत्त्वतः । एतच्छ्रुत्वा तु वै गृध्रो भाषते राघवं स तम् ॥	३०
इयं वसुमती राम मनुष्यैः परितो यदा । उत्थितैरावृता सर्वा तदाप्रभृति मे गृहम् ॥	३१
उलूकश्चाब्रवीद्दामं पादपैरुपशोभिता । यदेयं पृथिवी राजंस्तदाप्रभृति मे गृहम् ।	
एतच्छ्रुत्वा तु वै रामः सभासदमुवाच ह ॥	३२
न सा सभा यत्र न सन्ति वृद्धा वृद्धा न ते ये न वदन्ति धर्मम् ।	
नासौ धर्मो यत्र न सत्यमस्ति न तत्सत्यं यच्छलेनावुविद्धम् ॥	३३
ये तु सभ्याः सदा ज्ञात्वा तूष्णीं ध्यायन्त आसते । यथाप्राप्तं न ब्रुवते ते सर्वेऽनृतवादिनः ॥	३४
जानन्न वाब्रवीत्प्रश्नान्कामात्क्रोधाद्भयात्तथा । सहस्रं वारुणान्पाशानात्मनि प्रतिमुञ्चति ॥	३५
तेषां संवत्सरे पूर्णे पाश एकः प्रमुच्यते । तस्मात्सत्येन वक्तव्यं जानता सत्यमञ्जसा ॥	३६
एतच्छ्रुत्वा तु सचिवा राममेवाब्रुवंस्तदा । उलूकः शोभते राजन् तु गृध्रो महामते ॥	३७
तं प्रमाणं महाराज राजा हि परमा गतिः । राजमूलाः प्रजाः सर्वा राजा धर्मः सनातनः ॥	३८
शास्ता नृणां नृपो येषां ते न गच्छन्ति दुर्गतिम् । वैवस्वतेन मुक्तास्तु भवन्ति पुरुषोत्तमाः ॥	३९
सचिवानां वचः श्रुत्वा रामो वचनमब्रवीत् । श्रूयतामभिधास्यामि पुराणे यदुदाहृतम् ॥	४०
द्यौः सचन्द्रार्कनक्षत्रा सपर्वतमहावना । सलिलार्णवसंपूर्ण त्रैलोक्यं सचराचरम् ॥	४१
एक एव तदा ह्यासीद्युक्तो मेरुरिवापरः । पुरा भूः सहलक्ष्म्या च विष्णोर्जठरमाविशत् ॥	४२
तां निगृह्य महातेजाः प्रविश्य सलिलार्णवम् । सुष्वाप देवो भूतात्मा बहून्वर्षगणानपि ॥	४३
विष्णौ सुप्ते तदा ब्रह्मा विवेश जठरं ततः । रुद्रस्रोतं तु तं ज्ञात्वा महायोगी समाविशत् ॥	४४
नाभ्यां विष्णोः समुत्पन्ने पद्मे हेमविभूषिते । स तु निर्गम्य वै ब्रह्मा योगी भूत्वा महाप्रभुः ॥	४५
सिद्धस्तुः पृथिवीं वायुं पर्वतान्समहीरुहान् । तदन्तरे प्रजाः सर्वाः समनुष्यसरीसृपाः ॥	४६
जरायुजाण्डजाः सर्वाः स ससर्ज महातपाः । तत्र श्रोत्रमलोत्पन्नः कैटभो मधुना सह ॥	४७
दानवौ तौ महावीर्यौ घोररूपौ दुरासदौ । दृष्ट्वा प्रजापतिं तत्र क्रोधाविष्टौ बभूवतुः ॥	४८
वेगेन महता तत्र स्वयंभुवमधावताम् । दृष्ट्वा स्वयंभुवा मुक्तो रावो वै विकृतस्तदा ॥	४९
तेन शब्देन संप्राप्तौ दानवौ हरिणा सह । अथ चक्रप्रहारेण सूदितौ मधुकैटभौ ॥	५०
मेदसा प्लाविता सर्वा पृथिवी च समन्ततः । भूयो विशोधिता तेन हरिणा लोकधारिणा ॥	५१
शुद्धां वै मेदिनीं तां तु वृक्षैः सर्वामपूरयत् । ओषध्यः सर्वसस्यानि निष्पद्यन्त पृथग्विधाः ॥	५२
मेदोगन्धा तु धरणी मेदिनीत्यभिसंज्ञिता । तस्मान्न गृध्रस्य गृहमुलूकस्येति मे मतिः ॥	५३
तस्माद्गृध्रस्तु दण्ड्यो वै पापो हर्ता परालयम् । पीडां करोति पापात्मा दुर्विनीतो महानयम् ॥	५४
अथाशरीरिणी वाणी अन्तरिक्षात्प्रबोधिनी । मावधी राम गृध्रं त्वं पूर्वदग्धं तपोबलात् ॥	५५
कालगौतमदग्धोऽयं प्रजानाथो नरेश्वर । ब्रह्मदत्तेति नान्नेष शूरः सत्यव्रतः शुचिः ॥	५६



षष्ठितमः सर्गः ।

तयोः संवदतोरेवं रामलक्ष्मणयोस्तदा । वासन्तिकी निशा प्राप्ता न शीता न च धर्मदा ॥	१
ततः प्रभाते विमले कृतपूर्वाह्निकक्रियः । अभिचक्राम काकुत्स्थो दर्शनं पौरकार्यवित् ॥	२
ततः सुमन्त्रस्वागम्य राघवं वाक्यमब्रवीत् । पते प्रतिहता राजन्द्वारि तिष्ठन्ति तापसाः ॥	३
भार्गवं च्यवनं चैष पुरस्कृत्य महर्षयः । दर्शनं ते महाराज चोदयन्ति कृतत्वरः ॥	४
प्रीयमाणा नरव्याघ्र यमुनातीरवासिनः । तस्य तद्वचनं श्रुत्वा रामः प्रोवाच धर्मवित् ॥	५
प्रवेक्ष्यन्तां महाभाग भार्गवप्रमुखा द्विजाः । राजस्त्वाक्षां पुरस्कृत्य द्वास्थो मूर्ध्ना कृताञ्जलिः ॥	६
प्रवेशयामास तदा तापसान्सुदुरासदान् । शतं समधिकं तत्र दीप्यमानं स्वतेजसा ॥	७
प्रविष्टं राजभवनं तापसानां महात्मनाम् । ते द्विजाः पूर्णकलशैः सर्वतीर्थाम्बुसत्कृतैः ॥	८
गृहीत्वा फलमूलं च रामस्याभ्याहरन्बहु । प्रतिगृह्य तु तत्सर्वं रामः प्रीतिपुरस्कृतः ॥	९
तीर्थोदकानि सर्वाणि फलानि विविधानि च । उवाच च महाबाहुः सर्वानेव महामुनीन् ॥	१०
इमान्यासनमुख्यानि यथार्हमुपविश्यताम् । रामस्य भाषितं श्रुत्वा सर्वे एव महर्षयः ॥	११
वृसीषु रुचिराख्यासु निषेदुः काञ्चनीषु ते । उपविष्टानृषीस्तत्र दृष्ट्वा परपुरंजयः ।	
प्रयतः प्राञ्जलिभूत्वा राघवो वाक्यमब्रवीत् ॥	१२
किमागमनकार्यं वः किं करोमि समाहितः । आश्वाप्योऽहं महर्षीणां सर्वकामकरः सुखम् ॥	१३
इदं राज्यं च सकलं जीवितं च हृदि स्थितम् । सर्वमेतद्विजार्थं मे सत्यमेतद्वीमि वः ॥	१४
तस्य तद्वचनं श्रुत्वा साधुकारो महानभूत् । ऋषीणामुग्रतपसां यमुनातीरवासिनाम् ॥	१५
ऊचुश्चैव महात्मानो हर्षेण महता वृताः । उपपन्नं नरश्रेष्ठ तवैव भुवि नान्यतः ॥	१६
बहवः पार्थिवा राजन्नतिक्रान्ता महाबलाः । कार्यस्य गौरवं मत्वा प्रतिज्ञां नाभ्यरोचयन् ॥	१७

अथ लवणासुरपीडितऋषीणां रामसमीपागमनम्—तयोरिति । एवं संवदतोः प्रतिदिवसं धर्मसंवादं कुर्वतोः । तत्पूर्वं प्रजारक्षणं कुर्वतोरिति यावत् । वासन्तिकी वसन्तकाल-भवा निशा प्राप्ता । कालान्तरे इति शेषः । इदं कालवचनं ऋषिकार्योचिततत्त्वप्रदर्शनार्थम् ॥ १ ॥ दर्शनमभिचक्राम प्रजा दृश्यन्ते यत्र स्थाने तत्स्थानं दर्शनमभिचक्राम जगाम ॥ २ ॥ प्रतिहताः । द्वारि निरुद्धा इत्यर्थः ॥ ३ ॥ भृगुगोत्र-पत्यं च्यवनं पुरस्कृत्य हे महाराज, तव दर्शनं प्रत्यस्माद्योदयन्ति प्रेरयन्ति ॥ ४ ॥ ५ ॥ भार्गवप्रमुखाश्च्यवनप्रमुखाः ॥ ६ ॥ समधिकं किञ्चिदधिकं शतम् ॥ ७ ॥ पूर्णकलशैरुपलक्षिताः

॥ ८ ॥ फलमूलं गृहीत्वा रामस्याभ्याहरन् ॥ ९ ॥ १० ॥ उपविश्यताम् । एषु भवद्विरिति शेषः ॥ ११ ॥ रुचिरा-ख्यासु रुचिरशोभासु ॥ १२ ॥ किं करोमि किं कुर्याम् । सर्वकामकरः सर्वाभीष्टसाधकः ॥ १३ ॥ हृदि स्थितम् । हृत्पुण्डरीकप्रदेशे स्थितमित्यर्थः ॥ १४ ॥ साधुकारः साधु-साध्विति शब्दप्रयोगः ॥ १५ ॥ तवैवोपपन्नं त्वय्येवेदं वचो युक्तं नान्यतो नान्यस्य ॥ १६ ॥ कार्यस्य गौरवं मत्वा तच्छ्रवणादुत्तरमपि करिष्यामीति प्रतिज्ञां नाभ्यरोचयन्न कुर्वन्ति । अशक्यत्वेनेति भावः । भवांस्त्वर्थमश्रुत्वैव प्रतिज्ञात-

गृहं त्रस्यागतो विप्रो भोजनं प्रत्यमार्गत । साग्रं वर्षशतं चैव भोक्तव्यं नृपसत्तम ॥	५७
ब्रह्मदत्तः स वै तस्य पाद्यमर्घ्यं स्वयं नृपः । हार्दं चैवाकरोत्तस्य भोजनार्थं महाद्युतेः ॥	५८
मांसमस्याभवत्तत्र आहारे तु महात्मनः । अथ क्रुद्धेन मुनिना शापो दत्तोऽस्य दारुणः ॥	५९
गृध्रस्त्वं भव वै राजन्मा मैत्रं ह्यथ सोऽब्रवीत् । प्रसादं कुरु धर्मज्ञ अज्ञानान्मे महाव्रत ॥	६०
शापस्यान्तं महाभाग क्रियतां वै ममानघ । तदज्ञानकृतं मत्वा राजानं मुनिरब्रवीत् ॥	६१
उत्तरस्यति कुले राज्ञां रामो नाम महायशः । इक्ष्वाकूणां महाभागो राजा राजीवलोचनः ॥	६२
तेन स्पृष्टो विपापस्त्वं भविता नरपुंगव । स्पृष्टो रामेण तच्छ्रुत्वा नरेन्द्रः पृथिवीपतिः ॥	६३
गृध्रत्वं त्यक्त्वान्राजा दिव्यगन्धानुलेपनः । पुरुषो दिव्यरूपोऽभूदुवाचेदं च राघवम् ॥	६४
साधु राघव धर्मज्ञ त्वत्प्रसादादहं विभो । विमुक्तो नरकाद्गोराच्छापस्यान्तः कृतस्त्वया ॥	६५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तेषु तृतीयः सर्गः ॥ ३ ॥



त्वया पुनर्ब्राह्मणगौरवादियं कृता प्रतिज्ञा ह्यनवेक्ष्य कारणम् ।  
ततश्च कर्ता ह्यसि नात्र संशयो महाभयात्रातुमृषीस्त्वमर्हसि ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षष्ठितमः सर्गः ॥ ६० ॥

एकषष्ठितमः सर्गः ।

ब्रुवद्भिरेवमृषिभिः काकुत्स्थो वाक्यमब्रवीत् । किं कार्यं ब्रूत मुनयो भयं तावदपैतु वः ॥ १  
तथा ब्रुवति काकुत्स्थे भार्गवो वाक्यमब्रवीत् । भयानां शृणु यन्मूलं देशस्य च नरेश्वर ॥ २  
पूर्वं कृतयुगे राजन्दैतेयः सुमहामतिः । लोलापुत्रोऽभवज्येष्ठो मधुर्नाम महासुरः ॥ ३  
ब्रह्मण्यश्च शरण्यश्च बुद्ध्या च परिनिष्ठितः । सुरैश्च परमोदारैः प्रीतिस्तस्यातुलाभवत् ॥ ४  
स मधुर्वार्यसंपन्नो धर्मं च सुसमाहितः । बहुमानाच्च रुद्रेण दत्तस्तस्याद्भुतो वरः ॥ ५  
शूलं शूलद्विनिष्कृष्य महावीर्यं महाप्रभम् । ददौ महात्मा सुप्रीतो वाक्यं चैतदुवाच ह ॥ ६  
त्वयायमतुलो धर्मा मत्प्रसादकरः शुभः । प्रीत्या परमया मुक्तो ददास्यायुधमुत्तमम् ॥ ७  
यावत्सुरैश्च विप्रैश्च न विरुध्येर्महासुर । तावच्छूलं तवेदं स्यादन्यथानाशमेष्यति ॥ ८  
यश्च त्वामभियुञ्जीत युद्धाय विगतज्वरः । तं शूलो भस्मसात्कृत्वा पुनरेष्यति ते करम् ॥ ९  
एवं रुद्राद्वरं लब्ध्वा भूय एव महासुरः । प्रणिपत्य महादेवं वाक्यमेतदुवाच ह ॥ १०  
भगवन्मम वंशस्य शूलमेतदनुत्तमम् । भवेत्तु सततं देव सुराणामीश्वरो ह्यसि ॥ ११  
तं ब्रुवाणं मधुं देवः सर्वभूतपतिः शिवः । प्रत्युवाच महादेवो नैतदेवं भविष्यति ॥ १२  
मा भूत्ते विफला वाणी मत्प्रसादकृता शुभा । भवतः पुत्रमेकं तु शूलमेतद्भविष्यति ॥ १३  
यावत्करस्थः शूलोऽयं भविष्यति सुतस्य ते । अवध्यः सर्वभूतानां शूलहस्तो भविष्यति ॥ १४  
एवं मधुर्वरं लब्ध्वा देवात्सुमहदद्भुतम् । भवनं सोऽसुरश्रेष्ठः कारयामास सुप्रभम् ॥ १५  
तस्य पत्नी महाभागा प्रिया कुम्भीनसीति या । विश्वावसोरपत्यं साप्यनलायां महाप्रभा ॥ १६  
तस्याः पुत्रो महावीर्यो लवणो नाम दारुणः । बाल्यात्प्रभृति दुष्टात्मा पापान्येव समाचरत् ॥ १७  
तं पुत्रं दुर्विनीतं तु दृष्ट्वा क्रोधसमन्वितः । मधुः स शोकमापेदे न चैनं किञ्चिदब्रवीत् ॥ १८  
स विहाय इमं लोकं प्रविष्टो वरुणालयम् । शूलं निवेद्य लवणे वरं तस्मै न्यवेदयत् ॥ १९  
स प्रभावेण शूलस्य दौरात्म्येनात्मनस्तथा । संतापयति लोकांस्त्रीन्विशेषेण च तापसान् ॥ २०  
एवंप्रभावो लवणः शूलं चैव तथाविधम् । श्रुत्वा प्रमाणं काकुत्स्थ त्वं हि नः परमा गतिः ॥ २१  
बहवः पार्थिवा राम भयार्तैर्ऋषिभिः पुरा । अभयं याचिता वीर त्रातारं न च विद्महे ॥ २२  
ते वयं रावणं श्रुत्वा हतं सबलवाहनम् । त्रातारं विद्महे तात नान्यं भुवि नराधिपम् ।  
तत्परिभ्रातुमिच्छामो लवणाद्भयपीडितान् ॥ २३

इति राम निवेदितं तु ते भयजं कारणमुत्थितं च यत् ।

विनिवारयितुं भवान्क्षमः कुरु तं काममहीनविक्रम ॥ २४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे एकषष्ठितमः सर्गः ॥ ६१ ॥

वानिल्याश्चर्यम् ॥ १७ ॥ तदाह—लयेति ॥ १८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे षष्ठितमः सर्गः ॥ ६० ॥

अथ ऋषिभिः स्वकार्यनिवेदनम्—एवं ब्रुवद्भिः । भयत्राणमिति शेषः । ऋषिभिः । प्रेरित इति शेषः । किं कार्यम् । किञ्चन्यभयत्राणं कार्यमित्यर्थः ॥ १ ॥ देशस्य च । चादस्माकं भयानां यन्मूलं तच्छृणु ॥ २ ॥ लोलायाः पुत्रो लोलापुत्रः ॥ ३ ॥ ४ ॥ ५ ॥ विनिष्कृष्य तच्छक्तिमाकृष्य ॥ ६ ॥ यतश्चा मत्प्रसादकरो धर्मः कृतः, अत आयुधं ददामि

॥ ७ ॥ यावन्न विरुध्येर्विरोधं न कुर्याः । अन्यथानाशमदर्शनम् ॥ ८ ॥ ९ ॥ १० ॥ ११ ॥ १२ ॥ मत्प्रसादकृता मत्प्रसादजसंतोषोक्ता । भविष्यति प्राप्स्यति ॥ १३ ॥ १४ ॥ १५ ॥ कुम्भीनसी माल्यवस्तुता, याऽनलायाः सुता रावणस्वसा पूर्वं मधुना हृतेत्युक्ता । तदेवाह—अनलायामिति । कुम्भीनसी पितरमाह—विश्वावसोरिति ॥ १६ ॥ १७ ॥ १८ ॥ वरं यावच्छूलं तव हस्ते तावदवध्यत्वं तवेत्येवंरूपं वरवृत्तान्तं न्यवेदयत् ॥ १९ ॥ २० ॥ त्वं प्रमाणम् । यथोचितकरणे इति शेषः ॥ २१ ॥ २२ ॥ २३ ॥ भयजं भय-



द्विषष्टितमः सर्गः ।

तथोक्ते तानृषीन् रामः प्रत्युवाच कृताञ्जलिः । किमाहारः किमाचारो लवणः क्व च वर्तते ॥ १  
 राघवस्य वचः श्रुत्वा ऋषयः सर्वे एव ते । ततो निवेदयामासुर्लवणो बभूधे यथा ॥ २  
 आहारः सर्वजस्त्वानि विशेषेण च तापसाः । आचारो रौद्रता नित्यं वासो मधुवने तथा ॥ ३  
 हत्वा बहुसहस्राणि सिंहव्याघ्रमृगाण्डजान् । मानुषांश्चैव कुरुते नित्यमाहारमाह्निकम् ॥ ४  
 ततोऽन्तराणि सत्त्वानि खादते स महाबलः । संहारे समनुप्राप्ते व्यादितास्य इवान्तकः ॥ ५  
 तच्छ्रुत्वा राघवो वाक्यमुवाच स महामुनीन् । घातयिष्यामि तद्रक्षो व्यपगच्छतु वो भयम् ॥ ६  
 प्रतिज्ञाय तदा तेषां मुनीनामुग्रतेजसाम् । स भ्रातृन्सहितान्सर्वानुवाच रघुनन्दनः ॥ ७  
 को हन्ता लवणं वीरः कस्यांशः स विधीयताम् । भरतस्य महाबाहो शत्रुघ्नस्य च धीमतः ॥ ८  
 राघवेणैव मुक्तस्तु भरतो वाक्यमब्रवीत् । अहमेनं वधिष्यामि ममांशः स विधीयताम् ॥ ९  
 भरतस्य वचः श्रुत्वा धैर्यशौर्यसमन्वितम् । लक्ष्मणावरजस्तस्थौ हित्वा सौवर्णमासनम् ॥ १०  
 शत्रुघ्नस्त्वब्रवीद्वाक्यं प्रणिपत्य नराधिपम् । कृतकर्मा महाबाहुर्मध्यमो रघुनन्दन ॥ ११  
 आर्येण हि पुरा शून्या त्वयोध्या परिपालिता । संतापं हृदये कृत्वा आर्यस्यागमनं प्रति ॥ १२  
 दुःखानि च बहूनीह अनुभूतानि पार्थिव । शयानो दुःखशय्यासु नन्दिग्रामे महायशाः ॥ १३  
 फलमूलाशनो भूत्वा जटी चीरधरस्तथा अनुभूयेदशं दुःखमेष राघवनन्दनः ॥ १४  
 प्रेष्ये मयि स्थिते राजन्न भूयः क्लेशमाप्नुयात् । तथा ब्रुवति शत्रुघ्ने राघवः पुनरब्रवीत् ॥ १५  
 एवं भवतु काकुत्स्थ कियतां मम शासनम् । राज्ये त्वामभिषेक्ष्यामि मधोस्तु नगरे शुभे ॥ १६  
 निवेशय महाबाहो भरतं यद्यवेक्षसे । शूरस्त्वं कृतविद्यश्च समर्थश्च निवेशने ॥ १७  
 नगरं यमुनाजुष्टं तथा जनपदाञ्जुमान् । यो हि वंशं समुत्पाद्य पार्थिवस्य निवेशने ॥ १८  
 न विधत्ते नृपं तत्र नरकं स हि गच्छति । स त्वं हत्वा मधुसुतं लवणं पापनिश्चयम् ॥ १९  
 राज्यं प्रशाधि धर्मेण वाक्यं मे यद्यवेक्षसे । उत्तरं च न वक्तव्यं शूर वाक्यान्तरे मम ॥ २०  
 बालेन पूर्वं जस्याज्ञा कर्तव्या नात्र संशयः । अमिषेकं च काकुत्स्थ प्रतीच्छस्व समोद्यतम् ।  
 वसिष्ठप्रमुखैर्विधिमन्त्रपुरस्कृतम् ॥ २१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

एवमुक्तस्तु रामेण परां व्रीडामुपागमत् । शत्रुघ्नो वीर्यसंपन्नो मन्दं मन्दमुवाच ह ॥ १

जनकम् ॥ २४ ॥ इति श्रीरामाभिरामे श्रीरामीये रामा-  
 यणतिलके वाल्मीकीय आदिकाव्य उत्तरकाण्डे पृथ्विषष्टितमः  
 सर्गः ॥ ६१ ॥

अथ शत्रुघ्नस्य तद्वार्थं प्रेषणम्—तथोक्ते इति । परित्रा-  
 णमिच्छाम इत्युक्ते ॥ १ ॥ यथा बभूधे यादृगाद्वारादिनावर्धत  
 तन्निवेदयामासुः ॥ २ ॥ ३ ॥ ४ ॥ ततोऽन्तराणि । अन्या-  
 न्यपीत्यर्थः ॥ ५ ॥ ६ ॥ ७ ॥ कस्यांश इति पृष्ट्वा स्वयमेव  
 निश्चिनोति—भरतस्येति । लक्ष्मणेन मया च रावणवधवल्लव-  
 णवधो भरतशत्रुघ्नाभ्यां कार्य इति भावः ॥ ८ ॥ ९ ॥  
 आसनं हित्वा । आसनादुत्थायेत्यर्थः ॥ १० ॥ ११ ॥ पूर्वं  
 तद्वियोगदुःखितस्य भरतस्य पुनरपि क्लेशाय प्रेषणमयुक्तमि-  
 त्याशयेनाह—आर्येणेति । आर्येण त्वया शून्यायोध्या भरतेन  
 पालिता । आर्यस्यागमनं प्रति तावत्पर्यन्तम् ॥ १२ ॥ १३

॥ १४ ॥ प्रेष्ये विधिष्य भरतस्य नियोज्ये ॥ १५ ॥ १६ ॥  
 यद्यवेक्षसे । अक्लेशनीयत्वेनेति शेषः । तदा भरतं निवेशय ।  
 अत्रैव स्थापयेत्यर्थः । निवेशने नूतननगरनिवेशने त्वं समर्थः  
 ॥ १७ ॥ मधोर्नगरे त्वामभिषेक्ष्यामीति यदुक्तं तत्र हेतुमा-  
 ह—यो हीति । निवेशने नगरे ॥ १८ ॥ नृपं तत्रोत्पादितः  
 वंशनृपराज्ये ॥ १९ ॥ उत्तरं न वक्तव्यम् । लवणं हत्वा  
 त्वत्समीप एव मया स्वेयमित्यादि न वाच्यमित्यर्थः ॥ २०  
 ॥ २१ ॥ विधिमन्त्रपुरस्कृतं विधिना मन्त्रेण पुरस्कृतम्  
 ॥ २२ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डे द्विषष्टितमः सर्गः ॥ ६२ ॥

अथ रामेण स्वसंनिधावेव शत्रुघ्नमभिषिच्य लवणवधोप-  
 योपदेशपूर्वकं तद्वार्थं दिव्याङ्गप्रदानम्—एवमिति । परां  
 व्रीडामनुचितराज्याभिषेकेति श्रवणज्ञां लज्जाम्, अतएव मन्दं



अधर्मं विषयं काकुत्स्थ अस्मिन्नर्थे नरेश्वर । कथं तिष्ठत्सु ज्येष्ठेषु कनीयानभिषिच्यते ॥	२
अवश्यं करणीयं च शासनं पुरुषर्षभ । तव चैव महाभाग शासनं दुरतिक्रमम् ॥	३
त्वत्तो मया श्रुतं वीर श्रुतिभ्यश्च मया श्रुतम् । नोत्तरं हि मया वाच्यं मध्यमे प्रतिजानति ॥	४
व्याहृतं दुर्वचो घोरं हन्तास्मि लवणं मृधे । तस्यैवं मे दुरुक्तस्य दुर्गतिः पुरुषर्षभ ॥	५
उत्तरं नहि वक्तव्यं ज्येष्ठेनाभिहिते पुनः । अधर्मसहितं चैव परलोकविवर्जितम् ॥	६
सोऽहं द्वितीयं काकुत्स्थ न वक्ष्यामीति चोत्तरम् । मा द्वितीयेन दण्डो वै निपतेन्मयि मानद् ॥	७
कामकारो ह्यहं राजंस्तवाप्य पुरुषर्षभ । अधर्मं जहि काकुत्स्थ मत्कृते रघुनन्दन ॥	८
एवमुक्ते तु शूरेण शत्रुघ्नेन महात्मना । उवाच रामः संहृष्टो भरतं लक्ष्मणं तथा ॥	९
संभारानभिषेकस्य आनयध्वं समाहिताः । अद्यैव पुरुषव्याघ्रमभिषेक्ष्यामि राघवम् ॥	१०
पुरोधसं च काकुत्स्थ नैगमानृत्विजस्तथा । मन्त्रिणश्चैव तान्सर्वानानयध्वं ममाक्षया ॥	११
राक्षः शासनमाक्षाय तथाकुर्वन्महारथाः । अभिषेकसमारम्भं पुरस्कृत्य पुरोधसम् ॥	१२
प्रविष्टा राजभवनं राजानो ब्राह्मणास्तथा । ततोऽभिषेको बभूव शत्रुघ्नस्य महात्मनः ॥	१३
संप्रहर्षकरः श्रीमान् राघवस्य पुरस्य च । अभिषिक्तस्तु काकुत्स्थो बभौ चादित्यसंनिभः ॥	१४
अभिषिक्तः पुरा स्कन्दः सेन्द्रैरिव दिवौकसैः । अभिषिक्ते तु शत्रुघ्ने शमेणाक्लिष्टकर्मणा ॥	१५
पौराः प्रमुदिताश्चासन्ब्राह्मणाश्च बहुश्रुताः । कौसल्या च सुमित्रा च मङ्गलं कैकयी तथा ॥	१६
चक्रुस्ता राजभवने यश्चान्या राजयोषितः । ऋषयश्च महात्मानो यमुनातीरवासिनः ॥	१७
हतं लवणमाशंसुः शत्रुघ्नस्याभिषेचनात् । ततोऽभिषिक्तं शत्रुघ्नमङ्गमारोप्य राघवः ॥	१८
उवाच मधुरां वाणीं तेजस्तस्याभिपूरयन् ॥	१८
अयं शरस्त्वमोघस्ते दिव्यः परपुरंजयः । अनेन लवणं सौम्य हन्तास्मि रघुनन्दन ॥	१९
सृष्टः शरोऽयं काकुत्स्थ यदा शेते महार्णवे । स्वयंभूरजितो दिव्यो यं नापद्यन्सुरासुराः ॥	२०
अदृश्यः सर्वभूतानां तेनायं हि शरोत्तमः । सृष्टः क्रोधाभिभूतेन विनाशार्थं दुरात्मनोः ॥	२१

मन्दमुवाच ॥ १ ॥ तदेवाह—अधर्ममिति । विषयं वेद्यं । अस्मिन्नित्येतद्विशदयन्नधर्महेतुमाह—कथमिति । कनीयानभिषिच्यते । न कथमपीत्यर्थः । अत एवाधर्म इत्यर्थः ॥ २ ॥ तव शासनं चावश्यं करणीयम्, यतस्तव शासनं वेदशासनवदुरतिक्रममतिक्रमितुमशक्यम् । एवं चोभयतः पाशा रज्जुरियं मे ज्ञातेत्यर्थः ॥ ३ ॥ ज्येष्ठे विद्यमाने कनिष्ठाभिषेकोऽधर्मस्तथा ज्येष्ठवाक्याकरणं चाधर्म इति त्वया कथमवगतं तत्राह—त्वत्त इति । सङ्गोस्त्वत्तः श्रुतिभ्यश्च ममैवं श्रवणमिति भावः । एवमधर्मसंकटप्राप्तिरपि मे स्वदोषमूलेत्याह—नोत्तरं हीति । मध्यमे भ्रातरि भरते घोरं लवणं हन्तास्मीति प्रतिजानति सति, हि यस्मान्मया ज्येष्ठवचनमुल्लङ्घ्योत्तरं न वाच्यं न वक्तुं योग्यम् । तद्वचस्तिरस्काररूपत्वात् ॥ ४ ॥ तथापि मृधे युद्धे घोरं लवणं हन्तास्मीत्येतदुर्वचो व्याहृतं तस्यास्य दुरुक्तस्य फलभूतेयं दुर्गतिर्ज्येष्ठतिक्रमहेतुना निरयप्रापकाभिषेकप्राप्तिस्तत्प्रापकत्वाक्यातिक्रमप्राप्तिर्वा जातेति शेषः ॥ ५ ॥ अतिपीडावशादुक्तमेव पुनर्वदति—उत्तरं हीति । ज्येष्ठेन भरतेन त्वया वाभिहिते उत्तरं न वक्तव्यं वक्तुमनर्हमेव । किं च तन्मूलकं त्वयाधर्मसहितम्, अतएव परलोकविवर्जितमभिषेकशासनं कृतम् । तच्च दुरतिक्रममिति शेषः ॥ ६ ॥ यदेवमतः—सोऽहं भरतोक्ते प्रथमं कृतोत्तरवचनः । हे काकुत्स्थ, तव ज्येष्ठसोक्तेरभिषेकं प्रतीच्छेत्तस्या द्वितीय-

मुत्तरमिति हेतोर्न वक्ष्यामि । कुतस्तत्राह—मा द्वितीयेनेति । यथा भरते जिगमिषत्यहं गमिष्यामीत्युत्तरेण प्रथमेन राज्याभिषेकापत्तिरूपो दण्डः पतितः, यस्येदानीं त्वयाभिषेकं प्रतीच्छेत्त्युक्ते तदनङ्गीकारोत्तरेण द्वितीयेन मम दण्डो मा निपतेदिति ॥ ७ ॥ यदेवमतो हे राजन्, अहमस्य तव कामकारोऽभीष्टनियोगकर्तास्मि । यतः, अतो हे रघुनन्दन, मत्कृते मदनुष्ठिते राज्याभिषेकस्वीकारेऽधर्मं जहि, ममाधर्मसंबन्धो यथा न भवेत्तथा कुरु । इहामुत्र सर्वलोकस्य मध्यन्याय्यकारित्वबुद्धिं परिहर ॥ ८ ॥ एवमुक्ते स्वातन्त्र्यं विहायाभिषेकाङ्गीकारवाक्ये उक्ते ॥ ९ ॥ आनयध्वमिति बहुवचनं सुमन्त्राद्यभिप्रायेण ॥ १० ॥ ११ ॥ अभिषेकसमारम्भमभिषेकोपकरणवन्तं पुरोधसं पुरस्कृत्य ॥ १२ ॥ राजानः क्षत्रिया ब्राह्मणाश्च राजभवनं प्रविष्टाः ॥ १३ ॥ १४ ॥ १५ ॥ १६ ॥ १७ ॥ आशंसुराशंसुर्निश्चितवन्तः । तेजः शत्रुसंहारोन्वितबलवीर्यम् ॥ १८ ॥ अयं शरः । दीयत इति शेषः ॥ १९ ॥ शरस्यामोघत्वहेतुमाह—सृष्ट इति । स्वयंभूर्जन्मरहितोऽजितो विष्णुर्यदा प्रलयकाले महार्णवे शेते । यं तदा सुरा असुराश्च नापश्यन् । कैमुतिकन्यायेन सर्वभूतादृश्यः । महार्णवे शयनं च वायुरूपेण । 'प्रज्जपतिर्वायुर्भूत्वाचरत्' इति श्रुतेरिति कतकः । तेन विष्णुना साक्षादयं शरोत्तमः सृष्टः ॥ २० ॥ तदा किमर्थं तत्सृष्टिस्तत्राह—सृष्ट इति । त्रीलोकान्मनुष्या-



मधुकैटभयोर्वीर विघाते सर्वरक्षसाम् । स्रष्टुकामेन लोकांस्त्रास्तौ चानेन हतौ युधि ॥	२२
तौ हत्वा जनभोगार्थं कैटभं तु मधुं तथा । अनेन शरमुख्येन ततो लोकांश्चकार सः ॥	२३
नायं मया शरः पूर्वं रावणस्य वधार्थिना । मुक्तः शत्रुघ्न भूतानां महान्हासो भवेदिति ॥	२४
यच्च तस्य महच्छूलं ज्यम्बकेण महात्मना । दत्तं शत्रुविनाशाय मधोरायुधमुत्तमम् ॥	२५
तत्संनिक्षिप्य भवने पूज्यमानं पुनः पुनः । दिशः सर्वाः समासाद्य प्राप्नोत्याहारमुत्तमम् ॥	२६
यदा तु युद्धमाकाङ्क्षन् यदि कश्चित्समाह्वयेत् । तदा शूलं गृहीत्वा तु भस्म रक्षः करोति हि ॥	२७
स त्वं पुरुषशार्दूल तमायुधविनाकृतम् । अप्रविष्टं पुरं पूर्वं द्वारि तिष्ठ धृतायुधः ॥	२८
अप्रविष्टं च भवनं युद्धाय पुरुषर्षभ । आह्वयेथा महाबाहो ततो हन्तासि राक्षसम् ॥	२९
अन्यथा क्रियमाणे तु अवध्यः स भविष्यति । यदि त्वेवं कृतं वीर विनाशमुपयास्यति ॥	३०
एतत्ते सर्वमाख्यातं शूलस्य च विपर्ययः । श्रीमतः शितिकण्ठस्य कृत्यं हि दुरतिक्रमम् ॥	३१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिषष्टितमः सर्गः ॥ ६३ ॥

चतुःषष्टितमः सर्गः ।

एवमुक्त्वा च काकुत्स्थं प्रशस्य च पुनः पुनः । पुनरेवापरं वाक्यमुवाच रघुनन्दनः ॥	१
इमान्यश्वसहस्राणि चत्वारि पुरुषर्षभ । रथानां द्वे सहस्रे च गजानां शतमुत्तमम् ॥	२
अन्तरापणवीथ्यश्च नानापण्योपशोभिताः । अनुगच्छन्तु काकुत्स्थं तथैव नटनर्तकाः ॥	३
हिरण्यस्य सुवर्णस्य नियुतं पुरुषर्षभ । आदाय गच्छ शत्रुघ्न पर्याप्तधनवाहनः ॥	४
बलं च सुभृतं वीर दृष्टुष्टमनुद्धतम् । संभाषासंप्रदानेन रञ्जयस्व नरोत्तम ॥	५
नह्यर्थास्तत्र तिष्ठन्ति न दारा न च बान्धवाः । सुप्रीतो भृत्यवर्गस्तु यत्र तिष्ठति राघव ॥	६
अतो दृष्टजनाफीर्णां प्रस्थाप्य महतीं चमूम् । एक एव धनुष्पाणिर्गच्छ त्वं मधुनो वनम् ॥	७

मेन भगवता हिरण्यगर्भेण तस्याः सृष्टेर्मधुकैटभयोः सर्वरक्षसां च सकाशाद्विघाते विघ्ने प्राप्ते तयोर्दुरात्मनोर्विनाशार्थं क्रोधाभिभूतेनायं शरः सृष्टः । सत्यसंकल्पत्वाच्चात्रानेन तौ हतौ । 'सृष्टः क्रोधाभिभूतेन प्रभो सर्वदुरात्मनोः' इति पाठेऽभिषिक्तत्वाच्छत्रुघ्नसंबोधनं प्रभो इति ॥ २१ ॥ २२ ॥ उपसंहारति—तौ हत्वेति । जनभोगार्थं जनानां भोग्यभोगस्थानादिसंपादनद्वारा भोगसिद्ध्यर्थं लोकांश्चकार । निष्प्रत्यूहं ससर्जैः ससर्जैः । अनेन स्वस्य विष्णुत्वं दृढीकृतम् ॥ २३ ॥ नायं मुक्तस्तत्र हेतुः—लोकानां हासो भवेदिति । अल्पलक्ष्ये महाप्रयोगो न तन्मात्रहननेन शाम्यति, किं तु भूतानि संहरति । अतो भूतदयया न क्षिप्त इति भावः । अनेन रावणादपि लवणस्य महाबलत्वेन दिव्यशरपर्याप्तविषयत्वमुक्तम् ॥ २४ ॥ अथ निष्कुम्भिलायां समाप्तयागस्येन्द्रजित इव गृहीतशूलस्य तस्य दुर्जयत्वात्त्रिकुम्भिलानिरोधमिव पुरप्रवेशनिरोधमुपदिशति—यच्च तस्येत्यादि । मधोर्दत्तमित्यन्वयः ॥ २५ ॥ २६ ॥ २७ ॥ आयुधविनाकृतमायुधरहितम् । युध्यस्वेति शेषः । तत्प्रकारमाह—अप्रविष्टमिति । पुरमप्रविष्टं प्रतीक्षन्पूर्वमेव द्वारि तिष्ठ ॥ २८ ॥ उक्तमेवार्थं दाढ्याय स्पष्टमाह—अप्रविष्टं चेति ॥ २९ ॥ यदि त्वेवमुक्तरीत्या कृतमनुष्ठितं भवति, तदावश्यं विनाशमुपयास्यति ॥ ३० ॥ विपर्ययः परिहारः । ननु किमनेन निर्बन्धेन, बाणेन शूलं छित्त्वा तमपि हनिष्यामि

तत्राह—श्रीमत इति । कृत्यं शूलमाहात्म्यं दुरतिक्रममतिक्रमितुमशक्यम् । शक्तावप्यनुचितं चेत्यर्थः । ईश्वरकृतमर्यादापालनार्थमेवासदवतारादिति भावः ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे त्रिषष्टितमः सर्गः ॥ ६३ ॥

अथ शत्रुघ्नप्रस्थानम्—एवमिति । प्रशस्य स्तुत्वा ॥ १ ॥ २ ॥ अन्तरा नगरमध्यवर्तिन्यो या आपणवीथ्यो वीथ्यो वीथिस्था वणिजो नानाविधैः पण्यैः क्रयविक्रयार्हद्रव्यैरुपशोभिता युक्ता अनुगच्छन्तु । 'नानावर्णोपशोभिताः' इति पाठे नानावर्णैर्ब्राह्मणादिभिरुपशोभिता इत्यर्थ इति कतकः । 'पण्य' इति पाठ एव युक्तः । नटा वाक्यार्थोभिनयकर्तारः । नर्तकाः पदार्थोभिनयकर्तारः ॥ ३ ॥ सुवर्णस्योत्कृष्टवर्णस्य । नियुतं लक्षमित्येके, दशलक्षमित्यन्ये । पर्याप्तधनवाहनः । जीवनपर्याप्तधनः । युद्धपर्याप्तवाहन इत्यर्थः ॥ ४ ॥ बलं सुभृतं दृष्टं तुष्टम्, अतएव त्वय्यनुद्धतं यथा भवति तथा कुरु । चेतनादिप्रदानेनेत्यर्थः । किं च संभाषायाः सम्यग्वचनस्य संप्रदानेनोक्त्या रञ्जय तत् ॥ ५ ॥ किमेवं बलादरेण तत्राह—नह्यर्था इति । यत्र रिपुसंकटे भृत्यास्तिष्ठन्ति तत्रार्थादयो न तिष्ठन्तीत्येते सर्वे आदत्तव्या इत्यर्थः ॥ ६ ॥ ननु किं सेनया तर्हि लवणेन योत्स्यामि, नेत्याह—अत इति । अतोऽयोध्याया इदानीमेव महतीं चमूम् प्रस्थाप्यैक एव त्वं मधुनो वनं



यथा त्वां न प्रजानाति गच्छन्तं युद्धकाङ्क्षिणम् । लवणस्तु मधोः पुत्रस्तथा गच्छेरशङ्कितम् ॥ ८  
 न तस्य मृत्युरन्योऽस्ति कश्चिद्धि पुरुषर्षभ । दर्शनं योऽभिगच्छेत स वध्यो लवणेन हि ॥ ९  
 स ग्रीष्म अपयाते तु वर्षारात्र उपागते । हन्यास्त्वं लवणं सौम्य स हि कालोऽस्य दुर्मतेः ॥ १०  
 महर्षीस्तु पुरस्कृत्य प्रयान्तु तव सैनिकाः । यथा ग्रीष्मावशेषेण तरेयुर्जाह्वीजलम् ॥ ११  
 तत्र स्थाप्य बलं सर्वं नदीतीरे समाहितः । अग्रतो धनुषा सार्धं गच्छ त्वं लघुविक्रम ॥ १२  
 एवमुक्तस्तु रामेण शत्रुघ्नस्तान्महाबलान् । सेनामुख्यान्समानीय ततो वाक्यमुवाच ह ॥ १३  
 एते वो गणिता वासा यत्र तत्र निवत्स्यथ । स्थातव्यं चाविरोधेन यथा बाधा न कस्यचित् ॥ १४  
 तथा तांस्तु समाज्ञाप्य प्रस्थाप्य च महद्बलम् । कौसल्यां च सुमित्रां च कैकेयीं चाभ्यवाक्यत् ॥ १५  
 रामं प्रदक्षिणीकृत्य शिरसाभिप्रणम्य च । लक्ष्मणं भरतं चैव प्रणिपत्य कृताञ्जलिः ॥ १६  
 पुरोहितं वसिष्ठं च शत्रुघ्नः प्रयतात्मवान् । रामेण चाभ्यनुज्ञातः शत्रुघ्नः शत्रुतापनः ।  
 प्रदक्षिणमथो कृत्वा निर्जगाम महाबलः ॥ १७

निर्याप्य सेनामथ सोऽग्रतस्तदा गजेन्द्रवाजिप्रवरौघसंकुलाम् ।

उपास्यमानः स नरेन्द्रपार्श्वतः प्रतिप्रयातो रघुवंशवर्धनः ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुःषष्टितमः सर्गः ॥ ६४ ॥

पञ्चषष्टितमः सर्गः ।

प्रस्थाप्य च बलं सर्वं मासमात्रोषितः पथि । एक एवाशु शत्रुघ्नो जगाम त्वरितं तदा ॥ १  
 द्विरात्रमन्तरे शूर उष्य राघवनन्दनः । वाल्मीकेराश्रमं पुण्यमगच्छद्वासमुत्तमम् ॥ २  
 सोऽभिवाच महात्मानं वाल्मीकिं मुनिसत्तमम् । कृताञ्जलिरथो भूत्वा वाक्यमेतदुवाच ह ॥ ३  
 भगवन्वस्तुमिच्छामि गुरोः कृत्यादिहागतः । श्वः प्रभाते गमिष्यामि प्रतीचीं दारुणां दिशम् ॥ ४  
 शत्रुघ्नस्य वचः श्रुत्वा प्रहस्य मुनिपुंगवः । प्रत्युवाच मद्वात्मानं स्वागतं ते महायशः ॥ ५  
 स्वमाश्रममिदं सौम्य राघवाणां कुलस्य वै । आसनं पाद्यमर्घ्यं च निर्विशङ्कः प्रतीच्छ मे ॥ ६  
 प्रतिगृह्य तदा पूजां फलमूलं च भोजनम् । भक्षयामास काकुत्स्थस्तृप्तिं च परमां गतः ॥ ७  
 स भुक्त्वा फलमूलं च महर्षिं तमुवाच ह । पूर्वा यज्ञविभूतीयं कस्याश्रमसमीपतः ॥ ८  
 तत्तस्य भाषितं श्रुत्वा वाल्मीकिर्वाक्यमब्रवीत् । शत्रुघ्न शृणु यस्येदं बभूवायतनं पुरा ॥ ९

मधोर्वनं गच्छ । अयं भावः—सुखेन जाह्नवीतरणाय ग्रीष्मकाल  
 एव प्रस्थाय जाह्नवीमुत्तीर्य किञ्चित्कालं तत्र स्थित्वा तद्बलं  
 तत्रैव संस्थाप्य स्वयमेक एव मधुवनं प्राप्य वर्षाप्रारुर्भावे  
 लवणं जहीति ॥ ७ ॥ तदेवाह—यथेति । अशङ्कितं त्वदा-  
 गमनशङ्कारहितं तथा तथा गच्छेः ॥ ८ ॥ तस्य लवणस्या-  
 न्योऽशङ्किततया तदुपरोधकव्यतिरिक्तो मृत्युर्नास्तीत्येतदुपपा-  
 दयति—दर्शनमिति । युद्धाकाङ्क्षी समायातीति तत्कर्तृकज्ञान-  
 विषयो यो भवेदित्यर्थः ॥ ९ ॥ वसन्ते प्रस्थितस्यापि युद्ध-  
 कालो नायमित्याह—स इति । वर्षारात्रे वर्षाकाले वर्षासु  
 केऽपि युद्धार्थं न यतन्त इति निर्भयो निःशूल एव चरति,  
 अतः स एवास्य वधकाल इति भावः ॥ १० ॥ तर्हि नेदानीं  
 गन्तव्यमित्याशङ्क्य स्वदेशे कार्यान्तरसाधनार्थमेव प्रथमतः  
 शनैः सेनामात्रगमनं कार्यमित्याह—महर्षीनिति ॥ ११ ॥  
 तत्र जाह्नवीपरतीरेऽग्रतस्ततः परभूते मार्गे । धनुषा सार्धम् ।  
 नान्येन बलेनेत्यर्थः ॥ १२ ॥ १३ ॥ एते प्रसिद्धा वो यु-  
 ध्मार्क वासा गणिता एव सन्ति । यत्र यत्र वासे वत्स्यथ

तत्र तत्राविरोधेन स्थातव्यम् । तदेवाह—यथेति । इदं सैनि-  
 कान्प्रति वाक्यम् ॥ १४ ॥ अनेन केवलसेनैव प्रस्थिता, शत्रु-  
 घ्नस्तु पश्चादयोध्यात एकल एव गमिष्यतीति ज्ञायते ॥ १५  
 ॥ १६ ॥ १७ ॥ १८ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्य उत्तरकाण्डे चतुःष-  
 ष्टितमः सर्गः ॥ ६४ ॥

अथ सेनाप्रस्थानोत्तरं मासमात्रमयोध्यायामुषिता पश्चादे-  
 काकिनो गच्छतः शत्रुघ्नस्य मार्गवशाद्वाल्मीक्याश्रमप्राप्तिः—प्र-  
 स्थाप्येति । मासमात्रोषितः । अयोध्यायामिति शेषः । पथ्येक  
 एवासहाय एव जगाम ॥ १ ॥ २ ॥ ३ ॥ दारुणाम् । लव-  
 णाधिष्ठितत्वात् ॥ ४ ॥ ५ ॥ इदमाश्रमं राघवाणां कुलस्य  
 स्वमेव स्वीयमेव ॥ ६ ॥ ७ ॥ पूर्वा यज्ञविभूतीयमित्यार्षः  
 संधिः । आश्रमसमीपतः पूर्वा पूर्वप्रदेशे दृश्यमाना पुरातनी  
 चयं यज्ञविभूतिर्यूपपादियज्ञोपकरणसमृद्धिः कस्य । यजमान-  
 स्येत्यर्थः ॥ ८ ॥ यस्य यजमानस्येदमायतनं बभूव तच्छृणु



युष्माकं पूर्वको राजा सौदासस्तस्य भूपतेः । पुत्रो वीर्यसहो नाम वीर्यवान्तिथार्मिकः ॥	१०
स वाल एव सौदासो मृगयामुपचक्रमे । चञ्चूर्यमाणं ददृशे स शूरो राक्षसद्वयम् ॥	११
शार्दूलरूपिणौ घोरौ मृगान्वहुसहस्रशः । भक्षमाणावसंतुष्टौ पर्याप्ति नैव जग्मतुः ॥	१२
स तु तौ राक्षसौ दृष्ट्वा निर्मृगं च वनं कृतम् । क्रोधेन महताविष्टो जघानैकं महेषुणा ॥	१३
विनिपात्य तमेकं तु सौदासः पुरुषर्षभः । विज्वरो विगतामर्षो हतं रक्षो ह्युदैक्षत ॥	१४
निरीक्षमाणं तं दृष्ट्वा सहायं तस्य रक्षसः । संतापमकरोद्धोरं सौदासं चेदमब्रवीत् ॥	१५
यस्मादनपराधं तं सहायं मम जग्निवान् । तस्मात्तवापि पापिष्ठ प्रदास्यामि प्रतिक्रियाम् ॥	१६
एवमुक्त्वा तु तद्रक्षस्तत्रैवान्तरधीयत । कालपर्याययोगेन राजा मित्रसहोऽभवत् ॥	१७
राजापि यजते यज्ञमस्याश्रमसमीपतः । अश्वमेधं महायज्ञं तं वसिष्ठोऽप्यपालयत् ॥	१८
तत्र यज्ञो महानासीद्बहुवर्षगणायुतः । समृद्धः परया लक्ष्म्या देवयज्ञसमोऽभवत् ॥	१९
अथावसाने यज्ञस्य पूर्वैरमनुस्सरन् । वसिष्ठरूपी राजानमिति होवाच राक्षसः ॥	२०
अद्य यज्ञावसानान्ते सामिषं भोजनं मम । दीयतामिति शीघ्रं वै नात्र कार्या विचारणा ॥	२१
तच्छ्रुत्वा व्याहृतं वाक्यं रक्षसा ब्रह्मरूपिणा । सूदान्संस्कारकुशलानुवाच पृथिवीपतिः ॥	२२
हविष्यं सामिषं स्वादु यथा भवति भोजनम् । तथा कुरुत शीघ्रं वै परितुष्येद्यथा गुरुः ॥	२३
शासनात्पार्थिवेन्द्रस्य सूदः संभ्रान्तमानसः । तच्च रक्षः पुनस्तत्र सूदवेषमथाकरोत् ॥	२४
स मानुषमथो मांसं पार्थिवाय न्यवेदयत् । इदं स्वादु हविष्यं च सामिषं चान्नमाहृतम् ॥	२५
स भोजनं वसिष्ठाय पत्न्या सार्धमुपाहरत् । मदयन्त्या नरश्रेष्ठ सामिषं रक्षसा हृतम् ॥	२६
ज्ञात्वा तदामिषं विप्रो मानुषं भोजनागतम् । क्रोधेन महताविष्टो व्याहर्तुमुपचक्रमे ॥	२७
यस्मात्त्वं भोजनं राजन्ममैतद्वातुमिच्छसि । तस्माद्भोजनमेतत्ते भविष्यति न संशयः ॥	२८
ततः क्रुद्धस्तु सौदासस्तोयं जग्राह पाणिना । वसिष्ठं शमुमारेभे भार्या चैनमवारयत् ॥	२९
राजन्प्रभुर्यतोऽस्माकं वसिष्ठो भगवानृषिः । प्रतिशप्तुं न शक्तस्त्वं देवतुल्यं पुरोधसम् ॥	३०
ततः क्रोधमयं तोयं तेजोबलसमन्वितम् । व्यसर्जयत धर्मात्मा ततः पादौ सिषेच च ॥	३१
तेनास्य राक्षस्तौ पादौ तदा कल्माषतां गतौ । तदाप्रभृति राजासौ सौदासः सुमहायशाः ॥	३२
कल्माषपादः संवृत्तः ख्यातश्चैव तथा नृपः । स राजा सह पत्न्या वै प्रणिपत्य मुहुर्मुहुः ।	
पुनर्वसिष्ठं प्रोवाच यदुक्तं ब्रह्मरूपिणा ॥	३३
तच्छ्रुत्वा पार्थिवेन्द्रस्य रक्षसा विकृतं च तत् । पुनः प्रोवाच राजानं वासिष्ठः पुरुषर्षभम् ॥	३४
मया रोषपरीतेन यदिदं व्याहृतं वचः । नैतच्छक्यं वृथा कर्तुं प्रदास्यामि च ते वरम् ॥	३५
कालो द्वादशवर्षाणि शापस्यान्तो भविष्यति । मत्प्रसादाच्च राजेन्द्र अतीतं न स्मरिष्यसि ॥	३६
एवं स राजा तं शापमुपभुज्यारिसूदनः । प्रतिलेभे पुना राज्यं प्रजाश्चैवान्वपालयत् ॥	३७
तस्य कल्माषपादस्य यज्ञस्यायतनं शुभम् । आश्रमस्य समीपेऽस्मिन्यन्मां पृच्छसि राघव ॥	३८

॥ ९ ॥ १० ॥ चञ्चूर्यमाणं मुहुर्मुहुश्चरन्तम् ॥ ११ ॥ १२ ॥  
निर्मृगं कृतं वनं च दृष्ट्वेत्यनुकर्षः ॥ १३ ॥ १४ ॥ तस्य  
हतस्य राक्षसः सहायं सहायभूतमात्मानं निरीक्षमाणं तं रा-  
जानं दृष्ट्वा संतापमकरोत् ॥ १५ ॥ १६ ॥ कालपर्याययोगेन  
बहुकालानन्तरं प्राप्य राज्यप्रापककर्मवशेन मित्रसहो राजा-  
भवत् । वीर्यसहस्यैव मित्रसह इति नामान्तरम् ॥ १७ ॥ अ-  
स्याश्रमेति छतषष्ठीकम् । अस्याश्रमस्य समीपतो राजा यज्ञं  
यजते स्म ॥ १८ ॥ गणायुत इत्यत्राङ्प्रत्ययः ॥ १९ ॥ २० ॥ २१ ॥  
॥ २२ ॥ २३ ॥ संभ्रान्तमानसः । अभूदिति शेषः । पाक-  
त्वरयेति शेषः । सूदवेषमिति । तत्र महानसे सूदान्तरवेषं  
गृहीत्वा मुख्यसूदेन पाकसमये मानुषं मांसं प्राचिक्षिपदिति

शेषः ॥ २४ ॥ अथानन्तरं सूदवेषो राक्षसः पार्थिवाय  
मानुषमांसं पक्वं न्यवेदयत् । इदमन्नं सिद्धमिति निवेदनप्र-  
कारः ॥ २५ ॥ राजापि सामिषं मानुषमप्यमानुषं तद्धविष्य-  
मित्येव विज्ञाय पत्न्या सार्धं वसिष्ठायोपाहरत् ॥ २६ ॥ मानु-  
षमामिषं भोजनागतं ज्ञात्वा । भोजनरसवशेनेति भावः  
॥ २७ ॥ एतद्भोजनं मानुषामिषभोजनम् ॥ २८ ॥ २९  
॥ ३० ॥ ३१ ॥ ३२ ॥ वसिष्ठं शुद्धवसिष्ठम् । ब्रह्मरूपिणा  
मायावसिष्ठेन यदुक्तं सामिषभोजनप्रार्थनम् ॥ ३३ ॥ तद्र-  
क्षसा । विकृतं कृतमिति शेषः । एतद्राजवचनं श्रुत्वा पुनर्व-  
सिष्ठः प्रोवाच ॥ ३४ ॥ ३५ ॥ द्वादशवर्षाणि कालः । व्यती-  
तश्चेदिति शेषः । अतीतं स्वकं राजत्वं च न शापभोगकाले  
स्मरिष्यसि ॥ ३६ ॥ ३७ ॥ कल्माषपाद इति मित्रसहस्यैव



तस्य तां पार्थिवेन्द्रस्य कथां श्रुत्वा सुदारुणाम् । विवेश पर्णशालायां महर्षिमभिवाद्य च ॥ ३९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षष्ठ्यष्टितमः सर्गः ॥ ६५ ॥

षष्ठ्यष्टितमः सर्गः ।

यामेव रात्रिं शत्रुघ्नः पर्णशालां समाविशत् । तामेव रात्रिं सीतापि प्रसूता दारकद्वयम् ॥ १  
ततोऽर्धरात्रसमये बालका मुनिदारकाः । वाल्मीकेः प्रियमाचख्युः सीतायाः प्रसवं शुभम् ॥ २  
भगवन्नरामपत्नी सा प्रसूता दारकद्वयम् । ततो रक्षां महातेजः कुरु भूतविनाशिनीम् ॥ ३  
तेषां तद्वचनं श्रुत्वा महर्षिः समुपागमत् । बालचन्द्रप्रतीकाशौ देवपुत्रौ महौजसौ ॥ ४  
जगाम तत्र दृष्टात्मा ददर्श च कुमारकौ । भूतघ्नीं चाकरोत्ताभ्यां रक्षां रक्षोविनाशिनीम् ॥ ५  
कुशमुष्टिमुपादाय लवं चैव तु स द्विजः । वाल्मीकिः प्रददौ ताभ्यां रक्षां भूतविनाशिनीम् ॥ ६  
यस्तयोः पूर्वजो जातः स कुशैर्मन्त्रसत्कृतैः । निर्मार्जनीयस्तु तदा कुश इत्यस्य नाम तत् ॥ ७  
यश्चावरो भवेत्ताभ्यां लवेन सुसमाहितः । निर्मार्जनीयो वृद्धाभिर्लवेति च स नामतः ॥ ८  
एवं कुशलवौ नाम्ना तावुभौ यमजातकौ । मत्कृताभ्यां च नामभ्यां ख्यातियुक्तौ भविष्यतः ॥ ९  
तां रक्षां जगृहुस्तां च मुनिहस्तात्समाहिताः । अकुर्वन्श्च ततो रक्षां तयोर्विगतकल्मषाः ॥ १०  
तथा तां क्रियमाणां च वृद्धाभिर्गोत्रं नाम च । संकीर्तनं च रामस्य सीतायाः प्रसवौ शुभौ ॥ ११  
अर्धरात्रे तु शत्रुघ्नः शुश्राव समुहत्प्रियम् । पर्णशालां ततो गत्वा मातर्दिष्ट्वेति चाब्रवीत् ॥ १२  
तदा तस्य प्रहृष्टस्य शत्रुघ्नस्य महात्मनः । व्यतीता वार्षिकी रात्रिः श्रावणी लघुविक्रमा ॥ १३  
प्रभाते सुमहावीर्यः कृत्वा पौर्वाहिकीं क्रियाम् । मुनिं प्राञ्जलिरामन्वय ययौ पश्चान्मुखः पुनः ॥ १४  
स गत्वा यमुनातीरं सप्तरात्रोषितः पथि । ऋषीणां पुण्यकीर्तीनामाश्रमे वासमभ्ययात् ॥ १५  
स तत्र मुनिभिः सार्धं भार्गवप्रमुखैर्नृपः । कथाभिरभिरूपाभिर्वासं चक्रे महायशः ॥ १६

स काञ्चनाद्यैर्मुनिभिः समेतै रघुप्रवीरो रजनीं तदानीम् ।

कथाप्रकारैर्वहुभिर्महात्मा विरामयामास नरेन्द्रसूनुः ॥

१७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षष्ठ्यष्टितमः सर्गः ॥ ६६ ॥

नामान्तरम् ॥ ३८ ॥ विवेश । शत्रुघ्नः स्वमुमिति शेषः ॥ ३९ ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्डे षष्ठ्यष्टितमः सर्गः ॥ ६५ ॥

अथ शत्रुघ्नस्य तद्दिने एव सीताप्रसवज्ञानपूर्वकमृषिभिः  
सह मधुवनप्रस्थानम्—यामेवेति । यस्यां रात्र्यां प्रसूता  
प्रसूतवती ॥ १ ॥ मुनिदारका मुनिपुत्राः ॥ २ ॥ भूतविना-  
शिनीं चतुःषष्टिबालग्रहविनाशिनीम् ॥ ३ ॥ देवपुत्रौ तत्स-  
दृशौ । द्रष्टुमिति शेषः ॥ ४ ॥ ५ ॥ भूतघ्नीं रक्षोविनाशिनीं  
च रक्षामकरोदित्युक्तम्, तत्प्रकारमाह—कुशमुष्टिमिति ।  
कुशमुष्टिं लवं चोपादाय रक्षां प्रददौ । लूनकुशानामग्रभागः  
कुशमुष्टिरित्युच्यते, तेषामधोभागो लव इति । तत्र कतिप-  
यसाप्रकुशान्गृहीत्वा मध्ये द्विधा च्छित्त्वा तदग्रधोभागाभ्यां  
क्रमाज्येष्ठकनिष्ठयोः प्रमार्जनफलकं तद्रूपं रक्षादानं वृद्धानां  
ऋषीणां हस्ते इति बोध्यम् ॥ ६ ॥ निर्मार्जनीयो निर्मार्जनाहो  
यतो जातस्ततोऽस्य कुश इति नाम भविष्यतीत्यर्थः ॥ ७ ॥  
ताभ्याम् । तयोर्मध्ये इत्यर्थः । स लवेन कुशाधोभागमुष्टिना  
वृद्धाभिर्निर्मार्जनीयः । सूतीगृहे ऋषेः प्रवेशाभावाद्बुद्धाभिरिति ।  
स लवेति । नामतो भविष्यतीति शेषः । जातकर्ण एवाद्य

१३६

दिवसे कर्तव्यता, न तु नामकरणस्यापीति भविष्यतीति शेष-  
पूरणम् ॥ ८ ॥ यमजातकौ यमलौ ॥ ९ ॥ समाहिता वृद्धा-  
स्ता मुनिहस्तान्मुनिना दीयमानां रक्षां जगृहुः ॥ १० ॥  
गोत्रनाम च गोत्रं च नाम च । तत्र नाम्नः करिष्यमाणत्वेन  
श्रवणम् । रामस्य संकीर्तनम् । भगवन्नरामपत्नी सा प्रसूतेति  
मुनिदारकवचनश्रवणात् ॥ ११ ॥ ततस्त्वच्छ्रवणानन्तरम् ।  
पर्णशालां सीतायाः प्रसवपर्णशालां गत्वा मातर्दिष्ट्वा दैवयो-  
गेन ते पुत्रजन्मेति शेष इत्यब्रवीदित्यर्थ इति कतकः । 'पर्ण-  
शालां गतो रात्रौ दिष्ट्वा दिष्ट्वेति चाब्रवीत्' इति पाठे  
स्वपर्णशालास्थः सर्वमिदं श्रुत्वा स्वात्मन्येव भाग्यं भाग्यमि-  
त्यब्रवीदित्यर्थः । आद्यपाठेऽपि वाल्मीकिदत्तपर्णशालां पूर्वमेव  
गत्वा स्थितः, ततः श्रवणानन्तरं मातर्भाग्येनेदं तव पुत्रज-  
न्मेति स्वात्मन्येवाब्रवीदित्यर्थो वक्तुं शक्यः । रामानुजां विना  
रामत्यक्तसंभाषणस्यानौचित्यादिति तीर्थः ॥ १२ ॥ वार्षिकी  
वर्षाकालिकी । तत्रापि श्रावणी श्रावणमासीया । दीर्घतरापि  
लघुविक्रमा शीघ्रगमना व्यतीता ॥ १३ ॥ मुनिं वाल्मीकिम्  
॥ १४ ॥ १५ ॥ स तत्र यमुनातीरे । यत्तु गङ्गातीर इति  
कतकस्तत्पूर्वापरसंदर्भविह्वलम् ॥ १६ ॥ स काञ्चनाद्यैरिति ।



सप्तषष्ठितमः सर्गः ।

अथ रात्र्यां प्रवृत्तायां शत्रुघ्नो भृगुनन्दनम् । पप्रच्छ च्यवनं विप्रं लवणस्य यथाबलम् ॥ १  
 शूलस्य च बलं ब्रह्मन्के च पूर्वं विनाशिताः । अनेन शूलमुख्येन द्वन्द्वयुद्धमुपागताः ॥ २  
 तस्य तद्वचनं श्रुत्वा शत्रुघ्नस्य महात्मनः । प्रत्युवाच महातेजाश्च्यवनो रघुनन्दनम् ॥ ३  
 असंख्येयानि कर्माणि यान्यस्य रघुनन्दन । इक्ष्वाकुवंशप्रभवे यद्वृत्तं तच्छृणुष्व मे ॥ ४  
 अयोध्यायां पुरा राजा युवनाश्वसुतो बली । मांधाता इति विख्यातस्त्रिषु लोकेषु वीर्यवान् ॥ ५  
 स कृत्वा पृथिवीं कृत्वा शासने पृथिवीपतिः । सुरलोकमितो जेतुमुद्योगमकरोत्पुनः ॥ ६  
 इन्द्रस्य च भयं तीव्रं सुराणां च महात्मनाम् । मांधातरि कृतोद्योगे देवलोकजिगीषया ॥ ७  
 अर्धासनेन शक्रस्य राज्यार्धेन च पार्थिवः । बन्धमानः सुरगणैः प्रतिज्ञामध्यरोहत ॥ ८  
 तस्य पापमभिप्रायं विदित्वा पाकशासनः । सान्त्वपूर्वमिदं वाक्यमुवाच युवनाश्वजम् ॥ ९  
 राजा त्वं मानुषे लोके न तावत्पुरुषर्षभ । अकृत्वा पृथिवीं वश्यां देवराज्यमिहेच्छसि ॥ १०  
 यदि वीर समग्रा ते मेदिनी निखिला वशे । देवराज्यं कुरुष्वेह सभृत्यबलवाहनः ॥ ११  
 इन्द्रमेवं ब्रुवाणं तं मांधाता वाक्यमब्रवीत् । क मे शक्र प्रतिहतं शासनं पृथिवीतले ॥ १२  
 तमुवाच सहस्राक्षो लवणो नाम राक्षसः । मधुपुत्रो मधुवने न तेज्ञां कुरुतेऽनघ ॥ १३  
 तच्छ्रुत्वा विप्रियं घोरं सहस्राक्षेण भाषितम् । व्रीडितोऽवाङ्मुखो राजा व्याहर्तुं न शशाक ह ॥ १४  
 आमन्त्र्य तु सहस्राक्षं प्रायार्त्तिकचिदवाङ्मुखः । पुनरेवागमच्छ्रीमानिमं लोकं नरेश्वरः ॥ १५  
 स कृत्वा हृदयेऽमर्षं सभृत्यबलवाहनः । आजगाम मधोः पुत्रं वशे कर्तुमरिंदमः ॥ १६  
 स काङ्क्षमाणो लवणं युद्धाय पुरुषर्षभ । दूतं संप्रेषयामास सकाशं लवणस्य सः ॥ १७  
 स गत्वा विप्रियाण्याह बहूनि मधुनः सुतम् । वदन्तमेवं तं दूतं भक्षयामास राक्षसः ॥ १८  
 चिरायमाणे दूते तु राजा क्रोधसमन्वितः । अर्दयामास तद्रक्षः शरवृष्ट्या समन्ततः ॥ १९  
 ततः प्रहस्य तद्रक्षः शूलं जग्राह पाणिना । वधाय सानुबन्धस्य मुमोचायुधमुत्तमम् ॥ २०  
 तच्छूलं दीप्यमानं तु सभृत्यबलवाहनम् । भस्मीकृत्वा नृपं भूमौ लवणस्यागमत्करम् ॥ २१  
 एवं स राजा सुमहान्हतः सवलवाहनः । शूलस्य तु बलं सौम्य अप्रमेयमनुत्तमम् ॥ २२  
 श्वः प्रभाते तु लवणं वधिष्यसि न संशयः । अगृहीतायुधं क्षिप्रं ध्रुवो हि विजयस्तव ॥ २३  
 लोकानां स्वस्ति चैवं स्यात्कृते कर्मणि च त्वया । एतत्ते सर्वमाख्यातं लवणस्य दुरात्मनः ॥ २४  
 शूलस्य च बलं घोरमप्रमेयं नरर्षभ । विनाशश्चैव मांधातुर्यत्नेनाभूच्च पार्थिव ॥ २५

त्वं श्वः प्रभाते लवणं महात्मन्वधिष्यसे नात्र तु संशयो मे ।

शूलं विना निर्गतमसिपार्थे ध्रुवो जयस्ते भविता नरेन्द्र ॥

२६

इत्यार्षे श्रीमद्रामायणे वाल्मीक्य आदिकाव्य उत्तरकाण्डे सप्तषष्ठितमः सर्गः ॥ ६७ ॥

काव्येनेति च्यवनस्य नामान्तरम् । 'सभार्गवायैः' इति पाठा-  
 न्तरम् ॥ १७ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्य उत्तरकाण्डे पदपठितमः  
 सर्गः ॥ ६६ ॥

अथ रात्र्यामिति । प्रवृत्तायां जातायाम् लवणबलं शूलब-  
 लम् । पूर्वं शूलेन विनाशिताश्च के इति पप्रच्छेति संबन्धः  
 ॥ १ ॥ २ ॥ ३ ॥ अस्य शूलस्य लवणस्य चासंख्येयानि  
 कर्माणि यानि सन्ति तेषु इक्ष्वाकुवंशप्रभवे मांधातरि यन्म-  
 हत्कर्मास्य वृत्तं तच्छृणुष्व ॥ ४ ॥ ५ ॥ ६ ॥ ७ ॥ शक्रस्या-  
 र्धासनेनार्धराज्येन च युक्तः पार्थिवो राजा भूत्वा सुरगणैर्ब-  
 न्धमानः स्थास्ये इति प्रतिज्ञां कृत्वा दिवमध्यरोहत । राजे-

त्यर्थः ॥ ८ ॥ ९ ॥ तावत्प्रथमं मानुषे एव लोके सर्वात्मना  
 राजा नास्ति, स त्वं पृथिवीमेव वश्यामकृत्वा कथमिह देवरा-  
 ज्यमिच्छसि ॥ १० ॥ यदि समग्रा मेदिनी ते तव वशे  
 भविष्यति तदा देवराज्यं कुरु ॥ ११ ॥ १२ ॥ न तेज्ञाम् ।  
 न ते आज्ञामित्यर्थः । संधिरार्षः ॥ १३ ॥ १४ ॥ १५  
 ॥ १६ ॥ १७ ॥ १८ ॥ चिरायमाणे विलम्बं कुर्वाणे ॥ १९  
 ॥ २० ॥ २१ ॥ २२ ॥ अथ श्रुतशूलबलं प्रति स्वविजयसं-  
 देहनिवृत्तय आह—श्वः प्रभाते इति ॥ २३ ॥ २४ ॥ २५  
 ॥ २६ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्य उत्तरकाण्डे सप्तषष्ठितमः  
 सर्गः ॥ ६७ ॥



अष्टषष्ठितमः सर्गः ।

कथां कथयतस्तेषां जयं चाकाङ्क्षतां शुभम् । व्यतीता रजनीं शीघ्रं शत्रुघ्नस्य महात्मनः ॥ १  
 ततः प्रभाते विमले तस्मिन्काले स राक्षसः । निर्गतस्तु पुराद्वीरो भक्ष्याहारप्रचोदितः ॥ २  
 एतस्मिन्नन्तरे वीर उत्तीर्य यमुनां नदीम् । तीर्त्वा मधुपुरद्वारि धनुष्पाणिरतिष्ठत ॥ ३  
 ततोऽर्धदिवसे प्राप्ते क्रूरकर्मा स राक्षसः । आगच्छद्बहुसाहस्रं प्राणिनां भारमुद्रहन् ॥ ४  
 ततो ददर्श शत्रुघ्नं स्थितं द्वारि धृतायुधम् । तमुवाच ततो रक्षः किमनेन करिष्यसि ॥ ५  
 ईदृशानां सहस्राणि सायुधानां नराधम । भक्षितानि मया रोषात्कालेनानुगतो ह्यसि ॥ ६  
 आहारश्चाप्यसंपूर्णो मयायं पुरुषाधम । स्वयं प्रविष्टोऽद्य मुखं कथमासाद्य दुर्मते ॥ ७  
 तस्यैवं भाषमाणस्य हसतश्च मुहुर्मुहुः । शत्रुघ्नो वीर्यसंपन्नो रोषादश्रूण्यवास्तृजत् ॥ ८  
 तस्य रोषाभिभूतस्य शत्रुघ्नस्य महात्मनः । तेजोमया मरीच्यस्तु सर्वगात्रैर्विनिष्पतन् ॥ ९  
 उवाच च सुसंकुद्धः शत्रुघ्नः स निशाचरम् । योद्धुमिच्छामि दुर्वृद्धे द्वन्द्वयुद्धं त्वया सह ॥ १०  
 पुत्रो दशरथस्याहं भ्राता रामस्य धीमतः । शत्रुघ्नो नाम शत्रुघ्नो वधाकाङ्क्षी तवागतः ॥ ११  
 तस्य मे युद्धकामस्य द्वन्द्वयुद्धं प्रदीयताम् । शत्रुस्त्वं सर्वभूतानां न मे जीवन्गमिष्यसि ॥ १२  
 तस्मिंस्तथा ब्रुवाणे तु राक्षसः प्रहसन्निव । प्रत्युवाच नरश्रेष्ठं दिष्ट्या प्राप्तोऽसि दुर्मते ॥ १३  
 मम मातृष्वसुर्भ्राता रावणो नाम राक्षसः । हतो रामेण दुर्वृद्धे स्त्रीहेतोः पुरुषाधम ॥ १४  
 तच्च सर्वं मया क्षान्तं रावणस्य कुलक्षयम् । अवज्ञां पुरतः कृत्वा मया यूयं विशेषतः ॥ १५  
 निहताश्च हि ते सर्वे परिभूतास्तृणं यथा । भूताश्चैव भविष्याश्च यूयं च पुरुषाधमाः ॥ १६  
 तस्य ते युद्धकामस्य युद्धं दास्यामि दुर्मते । तिष्ठ त्वं च मुहूर्तं तु यावदायुधमानये ॥ १७  
 ईप्सितं यादृशं तुभ्यं सज्जये यावदायुधम् । तमुवाचाशु शत्रुघ्नः क्व मे जीवन्गमिष्यसि ॥ १८  
 स्वयमेवागतः शत्रुर्न मोक्तव्यः कृतात्मना । यो हि विक्लवया बुद्ध्या प्रसरं शत्रवे दिशेत् । १९  
 स हतो मन्दबुद्धिः स्याद्यथा कापुरुषस्तथा ॥

तस्मात्सुदृष्टं कुरु जीवलोकं शरैः शितैस्त्वां विविधैर्नयामि ।

यमस्य गोहाभिमुखं हि पापं रिपुं त्रिलोकस्य च राघवस्य ॥

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

तच्चक्षुत्वा भाषितं तस्य शत्रुघ्नस्य महात्मनः । क्रोधमाहारयत्तीव्रं तिष्ठतिष्ठेति चाब्रवीत् ॥ १  
 पाणौ पाणिं स निष्पिप्य दन्तान्कटकटाप्य च । लवणो रघुशार्दूलमाह्वयामास चासकृत् ॥ २  
 तं ब्रुवाणं तथा वाक्यं लवणं घोरदर्शनम् । शत्रुघ्नो देवशत्रुघ्न इदं वचनमब्रवीत् ॥ ३  
 शत्रुघ्नो न तदा जातो यदान्ये निर्जितास्त्वया । तदद्य वाणाभिहतो ब्रज त्वं यमसादनम् ॥ ४

अथ प्रातःकाले लवणे क्वचिद्रते मधुपुरद्वारं निरुध्य स्थितेन  
 शत्रुघ्नेन मध्याह्ने प्रतिनिवृत्तस्य युद्धायाह्वानम्—कथामिति ।  
 तेषां वचः शृण्वानस्य शत्रुघ्नस्य रजनी व्यतीता ॥ १ ॥  
 भक्ष्यस्याहार आहरणं तेन प्रचोदितः प्रेरितः ॥ २ ॥ ३  
 ॥ ४ ॥ किमनेन । आयुधेनेत्यर्थः ॥ ५ ॥ ६ ॥ स्वयमासा-  
 द्यागस्य मम मुखं कथमद्य प्रविष्टोऽसि ॥ ७ ॥ ८ ॥ गात्रै-  
 र्विनिष्पतन्विनिष्पतन् । मरीच्यो मरीचयः ॥ ९ ॥ १०  
 ॥ ११ ॥ मे मत्तो जीवन् गमिष्यसि ॥ १२ ॥ १३ ॥ मम  
 मातृष्वसुर्भ्राता । कुम्भीनसीसंबन्धतः शूर्पणखास्य मातृष्वसा  
 तम्राता रावणः ॥ १४ ॥ मयावज्ञां पुरतः कृत्वा यूयं विशे-

षतः क्षान्ता इत्यनुकर्षः ॥ १५ ॥ भूताश्च भविष्याश्च यूयं  
 वर्तमानाश्च पुरुषाधमाः सर्वेऽपि मे मया निहताः । सुकरह-  
 न-  
 नत्वं वर्तमानेषु व्यङ्ग्यम् । परे तृणं यथा तथा परिभूताश्च ।  
 मांधातृपरिभवेन परिभूता इति युष्मास्त्ववज्ञां कृत्वा इतः पूर्वं  
 भवन्तो न हता इति भावः ॥ १६ ॥ १७ ॥ तुभ्यं त्वां हन्तुं  
 यादृशमायुधं ममेप्सितं तादृशं यावत्सज्जये सज्जं करोमि ।  
 त्वं तावत्तिष्ठेति शेषः ॥ १८ ॥ प्रसरमवकाशम् ॥ १९  
 ॥ २० ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डेऽष्टषष्ठितमः सर्गः ॥ ६८ ॥  
 अथ लवणवधः—तदिति ॥ १ ॥ कटकटाप्य कटकटाश-



ऋषयोऽप्यद्य पापात्मन्मया त्वां निहतं रणे । पश्यन्तु विप्रा विद्वांसस्त्रिदशा इव रावणम् ॥	५
त्वयि मद्वाणनिर्दग्धे पतितेऽद्य निशाचरे । पुरे जनपदे चापि क्षेममेव भविष्यति ॥	६
अद्य मद्वाहुनिष्क्रान्तः शरो वज्रनिभाननः । प्रवेक्ष्यते ते हृदयं पद्ममंशुरिवार्कजः ॥	७
एवमुक्तो महावृक्षं लवणः क्रोधमूर्च्छितः । शत्रुघ्नोरसि चिक्षेप स च तं शतधाच्छिनत् ॥	८
तद्वृष्ट्वा विफलं कर्म राक्षसः पुनरेव तु । पादपान्सुवह्नुगृह्य शत्रुघ्नायासृजद्वली ॥	९
शत्रुघ्नश्चापि तेजस्वी वृक्षानापततो बहून् । त्रिभिश्चतुर्भिरेकैकं चिच्छेद नतपर्वभिः ॥	१०
ततो बाणमयं वर्षं व्यसृजद्राक्षसोपरि । शत्रुघ्नो वीर्यसंपन्नो विव्यथे न स राक्षसः ॥	११
ततः प्रहस्य लवणो वृक्षमुद्यम्य वीर्यवान् । शिरस्यभ्यहनच्छूरं स्रस्ताङ्गः स मुमोह वै ॥	१२
तस्मिन्निपतिते वीरे हाहाकारो महानभूत् । ऋषीणां देवसङ्घानां गन्धर्वाप्सरसां तथा ॥	१३
तमवज्ञाय तु हतं शत्रुघ्नं भुवि पातितम् । रक्षो लब्धान्तरमपि न विवेश स्वमालयम् ॥	१४
नापि शूलं प्रजग्राह तं दृष्ट्वा भुवि पातितम् । ततो हत इति ज्ञात्वा तान्भक्षान्समुदावहत् ॥	१५
मुहूर्ताल्लब्धसंज्ञस्तु पुनस्तस्थौ धृतायुधः । शत्रुघ्नो वै पुरद्वारि ऋषिभिः संप्रपूजितः ॥	१६
ततो दिव्यममोघं तं जग्राह शरमुत्तमम् । ज्वलन्तं तेजसा घोरं पूरयन्तं दिशो दश ॥	१७
वज्राननं वज्रवेगं मेरुमन्दरसंनिभम् । नतं पर्वसु सर्वेषु संयुगेष्वपराजितम् ॥	१८
असृक्चन्दनदिग्धाङ्गं चारुपत्रं पतत्रिणम् । दानवेन्द्राचलेन्द्राणामसुराणां च दारुणम् ॥	१९
तं दीप्तमिव कालाग्निं युगान्ते समुपस्थितम् । दृष्ट्वा सर्वाणि भूतानि परित्रासमुपागमन् ॥	२०
सदेवासुरगन्धर्वं मुनिभिः साप्सरोगणम् । जगद्धि सर्वमस्वस्थं पितामहमुपस्थितम् ॥	२१
ऊचुश्च देवदेवेशं वरदं प्रपितामहम् । देवानां भयसंमोहो लोकानां संक्षयं प्रति ॥	२२
तेषां तद्वचनं श्रुत्वा ब्रह्मा लोकपितामहः । भयकारणमाचष्ट देवानामभयंकरः ॥	२३
उवाच मधुरां वाणीं शृणुध्वं सर्वदेवताः । वधाय लवणस्याजौ शरः शत्रुघ्नधारितः ॥	२४
तेजसा तस्य समूढाः सर्वे स्मः सुरसत्तमाः । एषो पूर्वस्य देवस्य लोककर्तुः सनातनः ॥	२५
शरस्तेजोमयो वत्सा येन वै भयमागतम् । एष वै कैटभस्यार्थे मधुनश्च महाशरः ॥	२६
सृष्टो महात्मना तेन वधार्थं दैत्ययोस्तयोः । एक एव प्रजानाति विष्णुस्तेजोमयं शरम् ॥	२७
एषा एव तनुः पूर्वा विष्णोस्तस्य महात्मनः । इतो गच्छत पश्यध्वं वध्यमानं महात्मना ॥	२८
रामानुजेन वीरेण लवणं राक्षसोत्तमम् । तस्य ते देवदेवस्य निशम्य वचनं सुराः ॥	२९
आजगमुर्यत्र युध्येते शत्रुघ्नलवणाबुभौ । तं शरं दिव्यसंकाशं शत्रुघ्नकरधारितम् ॥	३०
ददृशुः सर्वभूतानि युगान्ताग्निमिवोत्थितम् । आकाशमावृतं दृष्ट्वा देवैर्हि रघुनन्दनः ॥	३१
सिंहनादं भृशं कृत्वा ददर्श लवणं पुनः । आहूतश्च पुनस्तेन शत्रुघ्नेन महात्मना ॥	३२
लवणः क्रोधसंयुक्तो युद्धाय समुपस्थितः । आकर्णात्स विकृष्याथ तद्वनुर्धन्विनां वरः ॥	३३
स मुमोच महाबाणं लवणस्य महोरसि । उरस्तस्य विदार्याशु प्रविवेश रसातलम् ॥	३४
गत्वा रसातलं दिव्यः शरो विबुधपूजितः । पुनरेवागमत्तूर्णसिद्ध्वाकुकुलनन्दनम् ॥	३५
शत्रुघ्नशरभिर्भिन्नो लवणः स निशाचरः । पपात सहसा भूमौ वज्राहत इवाचलः ॥	३६

वदतः कृत्वा ॥ २ ॥ ३ ॥ ४ ॥ ५ ॥ ६ ॥ वज्रनिभाननो  
वज्रायुधसमाप्रभागः । अंशुः किरणः ॥ ७ ॥ ८ ॥ ९ ॥ १०  
॥ ११ ॥ स्रस्ताङ्गो गलिताङ्गः ॥ १२ ॥ १३ ॥ लब्धान्तरं  
शूलप्रहणाय स्वगृहप्रवेशं प्रति लब्धावकाशमपि ॥ १४  
॥ १५ ॥ १६ ॥ पूरयन्तं दिशो दश । स्वतेजसेति शेषः  
॥ १७ ॥ गौरवेण मेरुमन्दरसंनिभम् ॥ १८ ॥ असृक्प्रपञ्च-  
नैर्लिप्ताङ्गं पतत्रिणं बाणम् । दानवेन्द्ररूपाणामचलेन्द्राणाम्  
॥ १९ ॥ २० ॥ मुनिभिः । सहितमिति शेषः । पितामहं  
चतुर्मुखं ब्रह्माणम् ॥ २१ ॥ नेदृशं दृष्टपूर्वं न श्रुतं वा लोका-

नां संक्षयं प्रति । लोकक्षयो भवेत्किमिति भयसंमोहः ॥ २२  
॥ २३ ॥ शत्रुघ्नधारितः । तेन धृत इत्यर्थः ॥ २४ ॥ एषो  
पूर्वस्येति । पूर्वस्य लोककर्तुर्देवस्यैव शरः । आर्षः संधिः  
॥ २५ ॥ २६ ॥ तेन भगवदेत्यर्थः । तमेवं तेजोमयं शर-  
मेको विष्णुरेव प्रजानाति । तदपरमूर्तित्वात् ॥ २७ ॥ तदे-  
वाह—एषा एवेति । असंधिरार्षः । महात्मनस्तस्य विष्णोरेव  
शरमयी तनुरेव पूर्वा प्राचीना मूर्तिः । वध्यमानं लवणमित्य-  
न्वयः ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४



तच्च शूलं महद्विषं हते लवणराक्षसे । पश्यतां सर्वदेवानां रुद्रस्य वशमन्वगात् ॥	३७
एकेषुपातेन भयं निपात्य लोकत्रयस्यास्य रघुप्रवीरः ।	
विनिर्बभावुत्तमचापबाणस्तमः प्रणुद्येव सहस्ररश्मिः ॥	३८
ततो हि देवा ऋषिपन्नगाश्च प्रपूजिरे हृत्सरसश्च सर्वाः ।	
दिष्ट्या जयो दाशरथेरवाप्तस्यक्त्वा भयं सर्प इव प्रशान्तः ॥	३९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

हते तु लवणे देवाः सेन्द्राः सान्निपुरोगमाः । ऊचुः सुमधुरां वार्णीं शत्रुघ्नं शत्रुतापनम् ॥	१
दिष्ट्या ते विजयो वत्स दिष्ट्या लवणराक्षसः । हतः पुरुषशार्दूल वरं वरय सुव्रत ॥	२
वरदास्तु महाबाहो सर्वे एव समागताः । विजयाकाङ्क्षिणस्तुभ्यममोघं दर्शनं हि नः ॥	३
देवानां भाषितं श्रुत्वा शूरो मूर्ध्नि कृताञ्जलिः । प्रत्युवाच महाबाहुः शत्रुघ्नः प्रयतात्मवान् ॥	४
इयं मधुपुरी रम्या मधुरा देवनिर्मिता । निवेशं प्राप्नुयाच्छीघ्रमेष मेऽस्तु वरः परः ॥	५
तं देवाः प्रीतमनसो वाढमित्येव राघवम् । भविष्यति पुरी रम्या शूरसेना न संशयः ॥	६
ते तथोक्त्वा महात्मानो दिवमारुरुहुस्तदा । शत्रुघ्नोऽपि महातेजास्तां सेनां समुपानयत् ॥	७
सा सेना शीघ्रभागच्छच्छ्रुत्वा शत्रुघ्नशासनम् । निवेशनं च शत्रुघ्नः श्रावणेन समारभत् ॥	८
स पुरा दिव्यसंकाशो वर्षे द्वादशमे शुभे । निविष्टः शूरसेनानां विषयश्चाकुतोभयः ॥	९
क्षेत्राणि सस्ययुक्तानि काले वर्षति वासवः । अरोगवीरपुरुषा शत्रुघ्नभुजपालिता ॥	१०
अर्धचन्द्रप्रतीकाशा यमुनातीरशोभिता । शोभिता गृहमुख्यैश्च चत्वरापणवीथिकैः ।	
चातुर्वर्ण्यसमायुक्ता नानावाणिज्यशोभिता ॥	११
यच्च तेन पुरा शुभ्रं लवणेन कृतं महत् । तच्छोभयति शत्रुघ्नो नानावर्णोपशोभितम् ॥	१२
आरामैश्च विहारैश्च शोभमानं समन्ततः । शोभितां शोभनीयैश्च तथान्यैर्देवमानुषैः ॥	१३
तां पुरीं दिव्यसंकाशां नानापण्योपशोभिताम् । नानादेशगतैश्चापि वणिग्भिरुपशोभिताम् ॥	१४
तां समृद्धां समृद्धार्थः शत्रुघ्नो भरतानुजः । निरीक्ष्य परमप्रीतः परं हर्षमुपागमत् ॥	१५
तस्य बुद्धिः समुत्पन्ना निवेश्य मधुरां पुरीम् । रामपादौ निरीक्षेऽहं वर्षे द्वादश आगते ॥	१६
ततः स ताममरपुरोपमां पुरीं निवेश्य वै विविधजनाभिसंवृताम् ।	
नराधिपो रघुपतिपाददर्शने दधे मर्ति रघुकुलवंशवर्धनः ॥	१७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्ततितमः सर्गः ॥ ७० ॥

॥ ३५ ॥ ३६ ॥ ३७ ॥ ३८ ॥ भयं त्यक्त्वा जयोऽवाप्तः । सर्प इव सर्पसदृशो लवणश्च प्रशान्तः ॥ ३९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकोनसप्ततितमः सर्गः ॥ ६९ ॥

अथ देवप्रसादतो महती प्रतिष्ठा शत्रुघ्नस्य—हते इति ॥ १ ॥ २ ॥ तुभ्यं तव ॥ ३ ॥ ४ ॥ मधुरा मनोहरा । निवेशं सपौरजानपदमहाबलसेनानिवेशभूतमहाराजधानीलं प्राप्नुयात् ॥ ५ ॥ शूरसेना शूरा सेना यस्यां सा ॥ ६ ॥ तां सेनां गङ्गातीरे स्थापिताम् ॥ ७ ॥ श्रावणेन श्रावणमासावलम्बनेन । निवेशनं स्थापनं सेनायाः । पौरजानपदानां च

समारभदारभते स ॥ ८ ॥ द्वादशमे द्वादशे । पुरा पूर्वं प्राथमिके द्वादशे वर्षे निविष्टः । शूरसेनानां विषयो देशः । 'सा पुरी' इति पाठे सा पुरी निविष्टा । विषयो देशश्च निविष्ट इत्यर्थः ॥ ९ ॥ १० ॥ अर्धचन्द्रप्रतीकाशेति पुरीसंस्थानकथनम् । वीथिकस्याङ्गीकृतमार्गम् ॥ ११ ॥ तेन लवणेन यद्गृहं पुरा पूर्वं कृतं तदेव शुभ्रं सुधाधवलं कृत्वा नानावर्णैश्चित्रैरुपशोभितं यथा भवति तथा शोभयति स्मेत्यर्थः ॥ १२ ॥ ॥ १३ ॥ १४ ॥ १५ ॥ १६ ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे सप्ततितमः सर्गः ॥ ७० ॥



ऋषयोऽप्यद्य पापात्मन्मया त्वां निहतं रणे । पश्यन्तु विप्रा विद्वांसस्त्रिदशा इव रावणम् ॥	५
त्वयि मद्वाणनिर्दग्धे पतितेऽद्य निशाचरे । पुरे जनपदे चापि क्षेममेव भविष्यति ॥	६
अद्य मद्वाहुनिष्क्रान्तः शरो वज्रनिभाननः । प्रवेक्ष्यते ते हृदयं पद्ममंशुरिवार्कजः ॥	७
एवमुक्तो महावृक्षं लवणः क्रोधमूर्च्छितः । शत्रुघ्नोरसि चिक्षेप स च तं शतधाच्छिनत् ॥	८
तदृष्ट्वा विफलं कर्म राक्षसः पुनरेव तु । पादपान्सुवह्न्गृह्य शत्रुघ्नायासृजद्वली ॥	९
शत्रुघ्नश्चापि तेजस्वी वृक्षानापततो बहून् । त्रिभिश्चतुर्भिरेकैकं चिच्छेद नतपर्वभिः ॥	१०
ततो बाणमयं वर्षं व्यसृजद्राक्षसोपरि । शत्रुघ्नो वीर्यसंपन्नो विव्यथे न स राक्षसः ॥	११
ततः प्रहस्य लवणो वृक्षमुद्यम्य वीर्यवान् । शिरस्यभ्यहनच्छूरं स्रस्ताङ्गः स मुमोह वै ॥	१२
तस्मिन्निपतिते वीरे हाहाकारो महानभूत् । ऋषीणां देवसङ्घानां गन्धर्वाप्सरसां तथा ॥	१३
तमवज्ञाय तु हतं शत्रुघ्नं भुवि पातितम् । रक्षो लब्धान्तरमपि न विवेश स्वमालयम् ॥	१४
नापि शूलं प्रजग्राह तं दृष्ट्वा भुवि पातितम् । ततो हत इति ज्ञात्वा तान्भक्षान्समुदावहत् ॥	१५
मुहूर्ताल्लब्धसंज्ञस्तु पुनस्तस्थौ धृतायुधः । शत्रुघ्नो वै पुरद्वारि ऋषिभिः संप्रपूजितः ॥	१६
ततो दिव्यममोघं तं जग्राह शरमुत्तमम् । ज्वलन्तं तेजसा घोरं पूरयन्तं दिशो दश ॥	१७
वज्राननं वज्रवेगं मेरुमन्दरसंनिभम् । नतं पर्वेषु सर्वेषु संयुगेष्वपराजितम् ॥	१८
असृक्चन्दनदिग्धाङ्गं चारुपत्रं पतत्रिणम् । दानवेन्द्राचलेन्द्राणामसुराणां च दारुणम् ॥	१९
तं दीप्तमिव कालाग्निं युगान्ते समुपस्थितम् । दृष्ट्वा सर्वाणि भूतानि परित्रासमुपागमन् ॥	२०
सदेवासुरगन्धर्वं मुनिभिः साप्सरोगणम् । जगद्धि सर्वमस्वस्थं पितामहमुपस्थितम् ॥	२१
ऊचुश्च देवदेवेशं वरदं प्रपितामहम् । देवानां भयसंमोहो लोकानां संक्षयं प्रति ॥	२२
तेषां तद्वचनं श्रुत्वा ब्रह्मा लोकपितामहः । भयकारणमाचष्ट देवानामभयंकरः ॥	२३
उवाच मधुरां वाणीं शृणुध्वं सर्वदेवताः । वधाय लवणस्याजौ शरः शत्रुघ्नधारितः ॥	२४
तेजसा तस्य संमूढाः सर्वे स्मः सुरसत्तमाः । एषो पूर्वस्य देवस्य लोककर्तुः सनातनः ॥	२५
शरस्तेजोमयो वत्सा येन वै भयमागतम् । एष वै कैटभस्यार्थे मधुनश्च महाशरः ॥	२६
सृष्टो महात्मना तेन वधार्थे दैत्ययोस्तयोः । एक एव प्रजानाति विष्णुस्तेजोमयं शरम् ॥	२७
एषा एव तनुः पूर्वा विष्णोस्तस्य महात्मनः । इतो गच्छत पश्यध्वं वध्यमानं महात्मना ॥	२८
रामानुजेन वीरेण लवणं राक्षसोत्तमम् । तस्य ते देवदेवस्य निशम्य वचनं सुराः ॥	२९
आजगमुर्यत्र युध्येते शत्रुघ्नलवणाबुधौ । तं शरं दिव्यसंकाशं शत्रुघ्नकरधारितम् ॥	३०
ददृशुः सर्वभूतानि युगान्ताग्निमिवोत्थितम् । आकाशमावृतं दृष्ट्वा देवैर्हि रघुनन्दनः ॥	३१
सिंहनादं भृशं कृत्वा ददर्श लवणं पुनः । आहूतश्च पुनस्तेन शत्रुघ्नेन महात्मना ॥	३२
लवणः क्रोधसंयुक्तो युद्धाय समुपस्थितः । आकर्णात्स विकृष्याथ तद्वनुर्धन्विनां वरः ॥	३३
स मुमोच महाबाणं लवणस्य महोरसि । उरस्तस्य विदार्याशु प्रविवेश रसातलम् ॥	३४
गत्वा रसातलं दिव्यः शरो विबुधपूजितः । पुनरेवागमत्तूर्णमिक्ष्वाकुकुलनन्दनम् ॥	३५
शत्रुघ्नशरभिर्भिन्नो लवणः स निशाचरः । पपात सहसा भूमौ वज्राहत इवाचलः ॥	३६

वदतः कृत्वा ॥ २ ॥ ३ ॥ ४ ॥ ५ ॥ ६ ॥ वज्रनिभाननो  
वज्रायुधसमाग्रभागः । अंशुः किरणः ॥ ७ ॥ ८ ॥ ९ ॥ १०  
॥ ११ ॥ स्रस्ताङ्गो गलिताङ्गः ॥ १२ ॥ १३ ॥ लब्धान्तरं  
शूलप्रहणाय स्वगृहप्रवेशं प्रति लब्धावकाशमपि ॥ १४  
॥ १५ ॥ १६ ॥ पूरयन्तं दिशो दश । स्वतेजसेति शेषः  
॥ १७ ॥ गौरवेण मेरुमन्दरसंनिभम् ॥ १८ ॥ असृग्रूपैश्चन्द-  
नैर्लिप्ताङ्गं पतत्रिणं बाणम् । दानवेन्द्ररूपाणामचलेन्द्राणाम्  
॥ १९ ॥ २० ॥ मुनिभिः । सहितमिति शेषः । पितामहं  
चतुर्मुखं ब्रह्माणम् ॥ २१ ॥ नेदृशं दृष्टपूर्वं न श्रुतं वा लोका-

नां संक्षयं प्रति । लोकक्षयो भवेत्किमिति भयसंमोहः ॥ २२  
॥ २३ ॥ शत्रुघ्नधारितः । तेन धृत इत्यर्थः ॥ २४ ॥ एषो  
पूर्वस्येति । पूर्वस्य लोककर्तुर्देवस्यैष शरः । आर्षः संधिः  
॥ २५ ॥ २६ ॥ तेन भगवदेत्यर्थः । तमेवं तेजोमयं शर-  
मेको विष्णुरेव प्रजानाति । तदपरमूर्तित्वात् ॥ २७ ॥ तदे-  
वाह—एषा एवेति । असंधिरार्षः । महात्मनस्तस्य विष्णोरेष  
शरमयी तनुरेव पूर्वा प्राचीना मूर्तिः । वध्यमानं लवणमित्य-  
न्वयः ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४



तच्च शूलं महद्विष्यं हते लवणराक्षसे । पश्यतां सर्वदेवानां रुद्रस्य वशमन्वगात् ॥	३७
एकेषुपातेन भयं निपात्य लोकत्रयस्यास्य रघुप्रवीरः ।	
विनिर्वभावुत्तमचापबाणस्तमः प्रणुद्येव सहस्ररश्मिः ॥	३८
ततो हि देवा ऋषिपन्नगाश्च प्रपूजिरे ह्यप्सरसश्च सर्वाः ।	
दिष्ट्या जयो दाशरथेरवातस्त्यक्त्वा भयं सर्प इव प्रशान्तः ॥	३९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

हते तु लवणे देवाः सेन्द्राः सान्निपुरोगमाः । ऊचुः सुमधुरां वार्णीं शत्रुघ्नं शत्रुतापनम् ॥	१
दिष्ट्या ते विजयो वत्स दिष्ट्या लवणराक्षसः । हतः पुरुषशार्दूल वरं वरय सुव्रत ॥	२
वरदास्तु महाबाहो सर्व एव समागताः । विजयाकाङ्क्षिणस्तुभ्यममोघं दर्शनं हि नः ॥	३
देवानां भाषितं श्रुत्वा शूरो मूर्ध्नि कृताञ्जलिः । प्रत्युवाच महाबाहुः शत्रुघ्नः प्रयतात्मवान् ॥	४
इयं मधुपुरी रम्या मधुरा देवनिर्मिता । निवेशं प्राप्नुयाच्छीघ्रमेष मेऽस्तु वरः परः ॥	५
तं देवाः प्रीतमनसो बाढमित्येव राघवम् । भविष्यति पुरी रम्या शूरसेना न संशयः ॥	६
ते तथोक्त्वा महात्मानो दिवमारुरुहुस्तदा । शत्रुघ्नोऽपि महातेजास्तां सेनां समुपानयत् ॥	७
सा सेना शीघ्रमागच्छच्छ्रुत्वा शत्रुघ्नशासनम् । निवेशनं च शत्रुघ्नः श्रावणेन समारभत् ॥	८
स पुरा दिव्यसंकाशो वर्षे द्वादशमे शुभे । निविष्टः शूरसेनानां विषयश्चाकुतोभयः ॥	९
क्षेत्राणि सस्ययुक्तानि काले वर्षति वासवः । अरोगवीरपुरुषा शत्रुघ्नभुजपालिता ॥	१०
अर्धचन्द्रप्रतीकाशा यमुनातीरशोभिता । शोभिता गृहमुख्यैश्च चत्वरापणवीथिकैः ।	
चातुर्वर्ण्यसमायुक्ता नानावाणिज्यशोभिता ॥	११
यच्च तेन पुरा शुभ्रं लवणेन कृतं महत् । तच्छोभयति शत्रुघ्नो नानावर्णोपशोभितम् ॥	१२
आरामैश्च विहारैश्च शोभमानं समन्ततः । शोभितां शोभनीयैश्च तथान्यैर्देवमानुषैः ॥	१३
तां पुरीं दिव्यसंकाशां नानापण्योपशोभिताम् । नानादेशगतैश्चापि वणिगिभिरुपशोभिताम् ॥	१४
तां समृद्धां समृद्धार्थः शत्रुघ्नो भरतानुजः । निरीक्ष्य परमप्रीतः परं हर्षमुपागमत् ॥	१५
तस्य बुद्धिः समुत्पन्ना निवेश्य मधुरां पुरीम् । रामपादौ निरीक्षेऽहं वर्षे द्वादश आगते ॥	१६
ततः स ताममरपुरोपमां पुरीं निवेश्य वै विविधजनाभिसंवृताम् ।	
नराधिपो रघुपतिपाददर्शने दधे मर्ति रघुकुलवंशवर्धनः ॥	१७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्ततितमः सर्गः ॥ ७० ॥

॥ ३५ ॥ ३६ ॥ ३७ ॥ ३८ ॥ भयं त्यक्त्वा जयोऽवाप्तः । सर्प इव सर्पसदृशो लवणश्च प्रशान्तः ॥ ३९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकोनसप्ततितमः सर्गः ॥ ६९ ॥

अथ देवप्रसादतो महती प्रतिष्ठा शत्रुघ्नस्य—हते इति ॥ १ ॥ २ ॥ तुभ्यं तव ॥ ३ ॥ ४ ॥ मधुरा मनोहरा । निवेशं सपौरजानपदमहाबलसेनानिवेशभूतमहाराजधानीलं प्राप्नुयात् ॥ ५ ॥ शूरसेना शूरा सेना यस्यां सा ॥ ६ ॥ तां सेनां गङ्गातीरे स्थापिताम् ॥ ७ ॥ श्रावणेन श्रावणमासावलम्बनेन । निवेशनं स्थापनं सेनायाः । पौरजानपदानां च

समारभदारभते स्म ॥ ८ ॥ द्वादशमे द्वादशे । पुरा पूर्वं प्राथमिके द्वादशे वर्षे निविष्टः । शूरसेनानां विषयो देशः । 'सा पुरी' इति पाठे सा पुरी निविष्टा । विषयो देशश्च निविष्ट इत्यर्थः ॥ ९ ॥ १० ॥ अर्धचन्द्रप्रतीकाशेति पुरीस्थानकथनम् । वीथिकस्याञ्जीलमार्गम् ॥ ११ ॥ तेन लवणेन यद्गृहं पुरा पूर्वं कृतं तदेव शुभ्रं सुधाधवलं कृत्वा नानावर्णैश्चित्रैरुपशोभितं यथा भवति तथा शोभयति स्मेत्यर्थः ॥ १२ ॥ ॥ १३ ॥ १४ ॥ १५ ॥ १६ ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे सप्ततितमः सर्गः ॥ ७० ॥



एकसप्ततितमः सर्गः ।

ततो द्वादशमे वर्षे शत्रुघ्नो रामपालिताम् । अयोध्यां चकमे गन्तुमल्पभृत्यबलानुगः ॥	१
ततो मन्त्रिपुरोगांश्च बलमुख्यान्निवर्त्य च । जगाम ह्यमुख्येन रथानां च शतेन सः ॥	२
स गत्वा गणितान्वासान्सप्ताष्टौ रघुनन्दनः । वाल्मीकाश्रममागत्य वासं चक्रे महायशाः ॥	३
सोऽभिवाद्य ततः पादौ वाल्मीकेः पुरुषर्षभ । पाद्यमर्घ्यं तथातिथ्यं जग्राह मुनिहस्ततः ॥	४
बहुरूपाः सुमधुराः कथास्तत्र सहस्रशः । कथयामास स मुनिः शत्रुघ्नाय महात्मने ॥	५
उवाच च मुनिर्वाक्यं लवणस्य वधाश्रितम् । सुदुष्करं कृतं कर्म लवणं निघ्नता त्वया ॥	६
बहवः पार्थिवाः सौम्य हताः सबलवाहनाः । लवणेन महाबाहो युध्यमाना महाबलाः ॥	७
स त्वया निहतः पापो लीलया पुरुषर्षभ । जगतश्च भयं तत्र प्रशान्तं तव तेजसा ॥	८
रावणस्य वधो घोरो यत्नेन महता कृतः । इदं च सुमहत्कर्म त्वया कृतमयत्नतः ॥	९
प्रीतिश्चास्मिन्परा जाता देवानां लवणे हते । भूतानां चैव सर्वेषां जगतश्च प्रियं कृतम् ॥	१०
तच्च युद्धं मया दृष्टं यथावत्पुरुषर्षभ । सभायां वासवस्याथ उपविष्टेन राघव ॥	११
ममापि परमा प्रीतिर्हृदि शत्रुघ्नं वर्तते । उपाग्रास्यामि ते मूर्ध्नि स्नेहस्यैषा परा गतिः ॥	१२
इत्युक्त्वा मूर्ध्नि शत्रुघ्नमुपाग्राय महामतिः । आतिथ्यमकरोत्तस्य ये च तस्य पदानुगाः ॥	१३
स भुक्तवान्नरश्रेष्ठो गीतमाधुर्यमुत्तमम् । शुश्राव रामचरितं तस्मिन्काले यथा कृतम् ॥	१४
तन्त्रीलयसमायुक्तं त्रिस्थानकरणान्वितम् । संस्कृतं लक्षणोपेतं समतालसमन्वितम् ॥	१५
शुश्राव रामचरितं तस्मिन्काले पुरा कृतम् । तान्यक्षराणि सत्यानि यथावृत्तानि पूर्वशः ॥	१६
श्रुत्वा पुरुषशार्दूलो विसंज्ञो बाष्पलोचनः । स मुहूर्तमिवासंज्ञो विनिश्चयस्य मुहुर्मुहुः ॥	१७
तस्मिन्गीते यथावृत्तं वर्तमानमिवाशृणोत् । पदानुगाश्च ये राज्ञस्तां श्रुत्वा गीतिसंपदम् ॥	१८
अवाङ्मुखाश्च दीनाश्च ह्याश्चर्यमिति चाब्रुवन् । परस्परं च ये तत्र सैनिकाः संबभाषिरे ॥	१९
किमिदं क्व च वर्तमानः किमेतत्स्वप्नदर्शनम् । अर्थो यो नः पुरा दृष्टस्तमाश्रमपदे पुनः ॥	२०

अथ शत्रुघ्नस्यागमनसमये वाल्मीक्याश्रमे रामचरितश्रवणम्—ततो द्वादशमे इति । अल्पभृत्या बलानि चानुगा अनुयायिनो यस्य सः ॥ १ ॥ बलमुख्यान्बलप्रधानान् ॥ २ ॥ गणितान्वासान् । पूर्वमेवैतावद्विर्वासेर्वाल्मीक्याश्रमं यास्यामीति संख्यातान्वाल्मीकेरयं वाल्मीकः स चासावाश्रमस्तम् ॥ ३ ॥ ४ ॥ ५ ॥ लवणस्य वधाश्रितम् । कथालापमिति शेषः । 'न कृतं तव पूर्वकैः' इति पाठे तव पूर्वकैर्माधात्रादिभिर्यज्ञ कृतं तत्त्वया कृतमित्यर्थः ॥ ६ ॥ ७ ॥ तत्र तन्निमित्तम् ॥ ८ ॥ सुमहत्कर्म रावणवधादपि महदुष्करमिदं कर्म लवणवधकर्म लयाऽयत्नतो लीलयैव कृतम् ॥ ९ ॥ १० ॥ वासवसभायामुपविष्टेनापि मया तदुद्धं यथावदृष्टम् । दिव्यचक्षुषेति शेषः । दृष्टमित्यस्य श्रुतमित्यर्थो वा ॥ ११ ॥ मूर्ध्याग्राणं परा गतिः परं कार्यं स्नेहस्य ॥ १२ ॥ १३ ॥ गीतस्य माधुर्यं यत्र तादृशं रामचरितं तस्मिन्काले पूर्वकाले यथा रामेण कृतं तादृशमेव काव्यनिबद्धं शुश्राव । कश्चिदाश्रमप्रदेशे गायतोः कुशलवयोर्मुखादिति शेषः ॥ १४ ॥ तन्त्रीलयसमायुक्तं तन्त्र्याः वीणातन्त्रयुत्यध्वनेर्लयस्य तालपरिच्छेदस्य समनुरुद्धम् । त्रीणि स्थानान्युरः कण्ठधिरांसि तेषु करणं मध्यतारमेदेनोच्चारणं तेनान्वितम् । संस्कृतं संस्कृतवाक्यम् । लक्षणोपेतं व्याकरणलक्षणैर्वृत्तलक्षणैः काव्यलक्षणैः संगीतशा-

स्त्रलक्षणैश्चोपेतम् । समतालेन गानोचिततालशब्देन समन्वितम् ॥ १५ ॥ रामचरितं रामचरितगीतम् । तस्मिन्काले पुरा पूर्वं रामेण यथा कृतं स्वानुभूतं च तथैव शुश्राव । तदेव पुनराह—तानीति । अक्षराण्यक्षरघटितवाक्यानि । सत्यानि सत्यार्थानि पूर्वशः पूर्वकाले यथावृत्तानि यथा वृत्तार्थकानि । यद्वा तथावृत्तानि वृत्तलक्षणमनतिक्रम्य निबद्धानि । पूर्वशः शानुपूर्व्येण ॥ १६ ॥ श्रुत्वा पुरुषशार्दूलः शत्रुघ्नो विसंज्ञो हर्षाद्विवेकशून्योऽभूदिति शेषः । स मुहूर्तमसंज्ञ इव स्थितः पश्चालब्धविवेको विस्मयातिरेकान्मुहुर्मुहुर्निःश्वास्य ॥ १७ ॥ तस्मिन्गीते यथावृत्तमतीतमपि वर्तमानमिवाशृणोत् । रसावेशादतीता अप्यर्थाः प्रत्यक्षवद्भ्रान्तीति भावः । ये च राज्ञो मधुराजस्य शत्रुघ्नस्य पदानुगास्तेऽपि गीतिसंपदं श्रुत्वा ॥ १८ ॥ एवं रामचरितगायकोऽस्माभिर्न दृश्यत इति खेदादवाङ्मुखादिविशिष्टाः सन्त आश्चर्यमित्यब्रुवन् । यद्वा ये तु गीतिकुशलास्ते स्वस्य तादृशगीतिनैपुण्यभावादवाङ्मुखा इत्यर्थः । येच सैनिकास्ते परस्परं संबभाषिरे ॥ १९ ॥ तदेवाह—किमिति । क्व वर्तमानः । आश्रमेऽन्यत्र वा योऽर्थो नोऽस्माकमाभिः पुरा दृष्टस्तमर्थमाश्रमपदे ॥ २० ॥ किमिदम् । आश्रमवर्तिभिरननुभवेनाशक्यनिबन्धनत्वादिति भावः ॥ २० ॥



शृणुमः किमिदं स्वप्ने गीतबन्धनमुत्तमम् । विस्मयं ते परं गत्वा शत्रुघ्नमिदमब्रुवन् ॥ २१  
 साधु पृच्छ नरश्रेष्ठ वाल्मीकिं मुनिपुंगवम् । शत्रुघ्नस्त्वब्रवीत्सर्वान्कौतूहलसमन्वितान् ॥ २२  
 सैनिकानक्षमोऽस्माकं परिप्रष्टुमिहेदृशः । आश्चर्याणि बहूनीह भवन्त्यस्याश्रमे मुने ॥ २३  
 न तु कौतूहलाद्युक्तमन्वेष्टुं तं महामुनिम् । एवं तद्वाक्यमुक्त्वा तु सैनिकान् रघुनन्दनः ।  
 अभिवाद्य महर्षिं तं स्वं निवेशं ययौ तदा ॥ २४

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

तं शयानं नरव्याघ्रं निद्रा नाभ्यागमत्तदा । चिन्तयानमनेकार्थं रामगीतमनुत्तमम् ॥ १  
 तस्य शब्दं सुमधुरं तन्नीलयसमन्वितम् । श्रुत्वा रात्रिर्जगामाशु शत्रुघ्नस्य महात्मनः ॥ २  
 तस्यां रजन्यां व्युष्टायां कृत्वा पौर्वाहिकक्रमम् । उवाच प्राञ्जलिर्वाक्यं शत्रुघ्नो मुनिपुंगवम् ॥ ३  
 भगवन् द्रष्टुमिच्छामि राघवं रघुनन्दनम् । त्वयानुज्ञातमिच्छामि सहैभिः संशितव्रतैः ॥ ४  
 इत्येवंवादिनं तं तु शत्रुघ्नं शत्रुसूदनम् । वाल्मीकिः संपरिष्वज्य विससर्ज स राघवम् ॥ ५  
 सोऽभिवाद्य मुनिश्रेष्ठं रथमारुह्य सुप्रभम् । अयोध्यामगमत्तूर्णं राघवोत्सुकदर्शनः ॥ ६  
 स प्रविष्टः पुरीं रम्यां श्रीमानिक्ष्वाकुनन्दनः । प्रविवेश महाबाहुर्यत्र रामो महाद्युतिः ॥ ७  
 स रामं मन्त्रिमध्यस्थं पूर्णचन्द्रनिभाननम् । पश्यन्नमरमध्यस्थं सहस्रनयनं यथा ॥ ८  
 सोऽभिवाद्य महात्मानं ज्वलन्तमिव तेजसा । उवाच प्राञ्जलिर्भूत्वा रामं सत्यपराक्रमम् ॥ ९  
 यदाज्ञप्तं महाराज सर्वं तत्कृतवानहम् । हतः स लवणः पापः पुरी चास्य निवेशिता ॥ १०  
 द्वादशैतानि वर्षाणि त्वां विना रघुनन्दन । नोत्सहेयमहं वस्तुं त्वया विरहितो नृप ॥ ११  
 स मे प्रसादं काकुत्स्थः कुरुष्वामितविक्रम । मातृहीनो यथा वत्सो न चिरं प्रवसाम्यहम् ॥ १२  
 एवं ब्रुवाणं काकुत्स्थः परिष्वज्येदमब्रवीत् । मा विपादं कृथाः शूर नैतत्क्षत्रियचेष्टितम् ॥ १३  
 नावसीदन्ति राजानो विप्रवासेषु राघव । प्रजा हि परिपाल्या हि क्षत्रधर्मेण राघव ॥ १४  
 काले काले तु मां वीर अयोध्यामवलोकितुम् । आगच्छ त्वं नरश्रेष्ठ गन्तासि च पुरं तव ॥ १५  
 ममापि त्वं सुदयितः प्राणैरपि न संशयः । अवश्यं करणीयं च राज्यस्य परिपालनम् ॥ १६  
 तस्मात्त्वं वस काकुत्स्थ सप्तरात्रं मया सह । ऊर्ध्वं गन्तासि मधुरां सभृत्यबलवाहनः ॥ १७  
 रामस्यैतद्वचः श्रुत्वा धर्मयुक्तं मनोनुगम् । शत्रुघ्नो दीनया वाचा वाढमित्येव चाब्रवीत् ॥ १८  
 सप्तरात्रं च काकुत्स्थो राघवस्य यथाज्ञया । उप्य तत्र महेष्वासो गमनायोपचक्रमे ॥ १९  
 आमन्य तु महात्मानं रामं सत्यपराक्रमम् । भरतं लक्ष्मणं चैव महारथमुपावहत् ॥ २०  
 दूरं पञ्चामनुगतो लक्ष्मणेन महात्मना । भरतेन च शत्रुघ्नो जगामाशु पुरीं तदा ॥ २१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विसप्ततितमः सर्गः ॥ ७२ ॥

यदेवमतः स्वप्नेऽस्मदीये एव गीतबन्धमाश्रितो भवेत्तत्र दुर्घ-  
 टस्यापि सुघटत्वादिति संबन्धाविरे इति संबन्धः ॥ २१ ॥  
 साधु पृच्छेति । किंकर्तृकं गानमितीति शेषः ॥ २२ ॥ ईद-  
 शोऽर्थः परिप्रष्टुं न क्षमः ॥ २३ ॥ अन्वेष्टुमवगन्तुं प्रष्टुं च  
 ॥ २४ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्ड एकसप्ततितमः सर्गः ७१

अथ शत्रुघ्नस्य रामं दृष्ट्वा पुनः प्रतिनिवृत्तिः—तमिति  
 ॥ १ ॥ तस्य रामगीतस्य ॥ २ ॥ पौर्वाहिकक्रमं शौचस्नाना-  
 र्थ्यसंध्यावन्दनब्रह्मयज्ञानुष्ठानरूपं पूर्वाह्नसंबन्ध्याचारक्रमम्  
 ॥ ३ ॥ राघवं रघुगोत्रापत्यं रघुनन्दनं रघुकुलस्थानन्दजन-

कम् । त्वयानुज्ञातं त्वानुज्ञाम् । एभिर्मुनिभिः सहैच्छामि  
 ॥ ४ ॥ ५ ॥ ६ ॥ पुरीमयोध्याम् ॥ ७ ॥ ८ ॥ ९ ॥ अस्य  
 पुरी निवेशिता सर्वप्रजानिवेशनेन प्रतिष्ठापिता ॥ १० ॥ ११  
 ॥ १२ ॥ क्षत्रियचेष्टितं क्षत्रियाचारः ॥ १३ ॥ हि यस्माच्च  
 क्षत्रियाणां प्रजाः सर्वथा परिपाल्या इति हि प्रसिद्धम् ॥ १४ ॥  
 मामवलोकितुमयोध्यामागच्छ । तव पुरं स्वपुरे गन्तासि ।  
 गच्छेत्यर्थः ॥ १५ ॥ १६ ॥ १७ ॥ १८ ॥ यथाज्ञया यथा-  
 वत्कृतयाज्ञया ॥ १९ ॥ २० ॥ २१ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे द्विसप्ततितमः सर्गः ॥ ७२ ॥



त्रिसप्ततितमः सर्गः ।

प्रस्थाप्य तु स शत्रुघ्नं भ्रातृभ्यां सह राघवः । प्रमुमोद सुखी राज्यं धर्मेण परिपालयन् ॥	१
ततः कतिपयाहःसु वृद्धो जानपदो द्विजः । मृतं बालमुपादाय राजद्वारमुपागमत् ॥	२
किं नु मे दुष्कृतं कर्म पुरा देहान्तरे कृतम् । रुदन्बहुविधा वाचः स्नेहदुःखसमन्वितः ।	३
असकृत्पुत्रपुत्रेति वाक्यमेतदुवाच ह ॥	४
किं नु मे दुष्कृतं कर्म पुरा देहान्तरे कृतम् । यदहं पुत्रमेकं तु पश्यामि निधनं गतम् ॥	५
अप्राप्तयौवनं बालं पञ्चवर्षसहस्रकम् । अकाले कालमापन्नं मम दुःखाय पुत्रक ॥	६
अल्पैरहोभिर्निधनं गमिष्यामि न संशयः । अहं च जननी चैव तव शोकेन पुत्रक ॥	७
न स्मराम्यनृतं ह्युक्तं न च हिंसां स्मराम्यहम् । सर्वेषां प्राणिनां पापं न स्मरामि कदाचन ॥	८
केनाद्य दुष्कृतेनायं बाल एव ममात्मजः । अकृत्वा पितृकार्याणि गतो वैवस्वतक्षयम् ॥	९
नेदृशं दृष्टपूर्वं मे श्रुतं वा घोरदर्शनम् । मृत्युरप्राप्तकालानां रामस्य विषये ह्ययम् ॥	१०
रामस्य दुष्कृतं किञ्चिन्महदस्ति न संशयः । यथा हि विषयस्थानां बालानां मृत्युरागतः ॥	११
न ह्यन्यविषयस्थानां बालानां मृत्युतो भयम् । स राजजीवयस्वैनं बालं मृत्युवशगतम् ॥	१२
राजद्वारि मरिष्यामि पत्न्या सार्धमनाथवत् । ब्रह्महत्यां ततो राम समुपेत्य सुखी भव ॥	१३
भ्रातृभिः सहितो राजन्दीर्घमायुरवाप्स्यसि । उषिताः स्म सुखं राज्ये तवास्मिन्सुमहाबल ॥	१४
इदं तु पतितं तस्मात्तव राम वशे स्थितान् । कालस्य वशमापन्नाः स्वल्पं हि नहि नः सुखम् ॥	१५
संप्रत्यनाथो विषय इक्ष्वाकूणां महात्मनाम् । रामं नाथमिहासाद्य बालान्तकरणं ध्रुवम् ॥	१६
राजदोषैर्विपद्यन्ते प्रजा ह्यविधिपालिताः । असदृत्ते हि नृपतावकाले म्रियते जनः ॥	१७
यद्वा पुरेष्वयुक्तानि जना जनपदेषु च । कुर्वन्ते न च रक्षास्ति तदा कालकृतं भयम् ॥	१८
सुव्यक्तं राजदोषो हि भविष्यति न संशयः । पुरे जनपदे चापि तथा बालवधो ह्ययम् ॥	१९
एवं बहुविधैर्वाक्यैरुपबुध्य मुहुर्मुहुः । राजानं दुःखसंतप्तः सुतं तमुपगूहति ॥	२०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिसप्ततितमः सर्गः ॥ ७३ ॥

अथ-मृतबालकब्राह्मणस्य राजद्वारि विलापः—प्रस्थाप्येति । भ्रातृभ्यां लक्ष्मणभरताभ्याम् ॥ १ ॥ कतिपयाहःसु । गते-  
ष्विति शेषः ॥ २ ॥ स्नेहेन पुत्रस्नेहेन तन्मरणदुःखेन च सम-  
न्वितः ॥ ३ ॥ यद्यस्मान्निधनं गतं त्वां पश्यामि, अतो मे  
मया किं दुष्कृतं कृतम् ॥ ४ ॥ किं च हे पुत्रकाः, प्राप्तयौ-  
वनं मम दुःखाय । अकाले कालमापन्नं पश्यामीत्यनुपगमः ।  
पञ्चवर्षसहस्रकम् । वर्षशब्दोऽत्र दिनपरः । ‘सहस्रसंवत्सरं  
सत्रमुपासीत’ इतिवत् । तेन षोडशवर्षमित्यर्थ इत्येके । तेन  
किञ्चिन्न्यूनचतुर्दशवर्षमित्यर्थ इत्यन्ये ॥ ५ ॥ तव शोकेनाहं  
तव जननी च निधनं गमिष्यामि ॥ ६ ॥ अस्य मरणे मत्कृतं  
किञ्चिन्न कारणमित्याह—नेति । सर्वेषां प्राणिनां तद्विषयम-  
नृतहिंसातिरिक्तमपि पापं मनोवाक्कायैरनिष्टाचरणं स्वकृतं न  
स्मरामि । अकृतत्वादेव । ‘सर्वेषां प्राणिनां प्राणं न कदाचन  
विद्यते’ इति पाठे सर्वेषां प्राणिनां प्राणमुद्दिश्य मया कृतहिंसां  
न स्मरामि । अतो मम कदाचन जन्मान्तरेऽपि पापं न  
विद्यते । जन्मान्तरे तत्करणे संस्कारेणैतज्जन्मन्यपि तत्र  
प्रवृत्तिः स्यादिति भावः ॥ ७ ॥ पितृकार्याणि श्राद्धादीनि ॥ ८ ॥  
रामस्य विषये देशे ॥ ९ ॥ तस्माद्राजदोषादेवेदं बालमरण-

मित्याह—रामस्येति ॥ १० ॥ स राजन्नित्याभिमुख्येन वादः  
॥ ११ ॥ सुखी भवेति व्यङ्ग्योक्तिः ॥ १२ ॥ उषिताः स्म ।  
एतावत्कालमिति शेषः ॥ १३ ॥ इदं बालकमरणदुःखम् ।  
हि यत इदानीं वयं कालस्य वशमापन्नाः, हि तस्मात्तव राज्ये  
नोऽस्माकं स्वल्पमपि सुखं नहि ॥ १४ ॥ इदानीमिक्ष्वा-  
कूणामयं विषयो देशो रामं बालानामन्तं करोति तादृशं नाथ-  
मासाद्य प्राप्यानाथो जातो रक्षकसुराजरहितो जातः ॥ १५ ॥  
कथमेवं वादस्तत्राह—राजदोषैरिति । असदृत्ते धर्मेण प्रजा-  
पालनहीने ॥ १६ ॥ अयुक्तान्यनुचितकृत्यानि । न च रक्षा-  
स्ति, अनुचितकृत्यनिवारणं च यदा नास्ति तदैव कालकृतम-  
कालमृत्युकृतं भयम्, नान्यथेत्यर्थः ॥ १७ ॥ तस्मान्मत्पुत्र-  
मरणं राजदोषहेतुकमेवेत्याह—सुव्यक्तमिति । पुरे जनपदे  
वानुचितकृत्यप्रवृत्तदण्डाभावरूपो राजदोषो जातो भविष्यति  
तथा तस्मादेवायं बालवधः । ‘तथाकालवधो ह्ययम्’ इति  
पाठान्तरम् ॥ १८ ॥ राजानमुपबुध्येत्यन्वयः ॥ १९ ॥  
इति श्रीरामायणे वाल्मीकीय आदिकाव्य उत्तरकाण्डे त्रिसप्ततितमः सर्गः ॥ ७३ ॥



चतुःसप्ततितमः सर्गः ।

तथा तु करुणं तस्य द्विजस्य परिदेवनम् । शुश्राव राघवः सर्वं दुःखशोकसमन्वितम् ॥ १  
 स दुःखेन च संतप्तो मन्त्रिणस्तानुपह्वयत् । वसिष्ठं वामदेवं च भ्रातृंश्च सह नैगमान् ॥ २  
 ततो द्विजा वसिष्ठेन सार्धमग्नौ प्रवेशिताः । राजानं देवसंकाशं वर्धस्वेति ततोऽब्रुवन् ॥ ३  
 मार्कण्डेयोऽथ मौद्गल्यो वामदेवश्च काश्यपः । कात्यायनोऽथ जावालिर्गौतमो नारदस्तथा ॥ ४  
 एते द्विजर्षभाः सर्वे आसनेषूपवेशिताः । महर्षीन्समनुप्राप्तानभिवाद्य कृताञ्जलिः ॥ ५  
 मन्त्रिणो नैगमाश्चैव यथार्हमनुकूलिताः । तेषां समुपविष्टानां सर्वेषां दीप्ततेजसाम् ॥ ६  
 राघवः सर्वमाचष्टे द्विजोऽयमुपरोधति । तस्य तद्वचनं श्रुत्वा राज्ञो दीनस्य नारदः ॥ ७  
 प्रत्युवाच शुभं वाक्यमृषीणां संनिधौ स्वयम् । शृणु राजन्यथाकाले प्राप्तो बालस्य संक्षयः ॥ ८  
 श्रुत्वा कर्तव्यतां राजन्कुरुष्व रघुनन्दन । पुरा कृतयुगे राजन्ब्राह्मणा वै तपस्विनः ॥ ९  
 अब्राह्मणस्तदा राजन्न तपस्वी कथंचन । तस्मिन्युगे प्रज्वलिते ब्रह्मभूते त्वनावृते ॥ १०  
 अमृत्यवस्तदा सर्वे जज्ञिरे दीर्घदर्शिनः । ततस्त्रेतायुगं नाम मानवानां वपुष्मताम् ॥ ११  
 क्षत्रिया यत्र जायन्ते पूर्वेण तपसान्विताः । वीर्येण तपसा चैव तेऽधिकाः पूर्वजन्मनि । १२  
 मानवा ये महात्मानस्तत्र त्रेतायुगे युगे ॥ १३  
 ब्रह्म क्षत्रं च तत्सर्वं यत्पूर्वमवरं च यत् । युगयोरुभयोरासीत्समवीर्यसमन्वितम् ॥ १४  
 अपश्यन्तस्तु ते सर्वे विशेषमधिकं ततः । स्थापनं चक्रिरे तत्र चातुर्वर्ण्यस्य संमतम् ॥ १५  
 तस्मिन्युगे प्रज्वलिते धर्मभूते ह्यनावृते । अधर्मः पादमेकं तु पातयत्पृथिवीतले । १६  
 अधर्मेण हि संयुक्तस्तेजो मन्दं भविष्यति ॥

अथ महर्षीनाह्वय तान्प्रति बालमरणनिमित्तप्रश्ने तेभ्यस्त-  
 जिमित्तज्ञानलाभः—तथा खिति । सर्वं परिदेवनं दुःखमात्मनो  
 वार्षकादिनिमित्तं शोकः पुत्रवियोगजस्ताभ्यां समन्वितं शुश्राव  
 ॥ १ ॥ नैगमाः पौरास्तत्सहितान् ॥ २ ॥ ३ ॥ ४ ॥ ५ ॥  
 अनुकूलिताः कृतविष्टाचाराः । अयं द्विज उपरोधति उपर-  
 णद्धि । राजद्वारमिति शेषः । सर्वं राजदोषमूलमेव बालमरणं  
 षडतीत्यादिकं च सर्वमाचष्टे ॥ ६ ॥ ७ ॥ हे राजन्, अयं  
 बालस्य संक्षयो यथा येन प्रकारेणाकाले संप्राप्तस्तच्छृणु ।  
 ततस्तस्य प्रतिक्रियायाः कर्तव्यतामनुष्ठेयांश्च श्रुत्वा तत्कुरुष्व  
 ॥ ८ ॥ तदेव वक्तुं पीठिकामाह—पुरेति । तपस्विनोऽनश-  
 नप्रभृत्यनेककायक्लेशलक्षणतपोयुक्ता ब्राह्मणा एव कृतयुगे-  
 ऽभवन् ॥ ९ ॥ अब्राह्मणस्तद्व्यतिरिक्तः कथमपि तपस्वी न  
 कृते इति शेषः । किं तु नित्यनैमित्तिककर्ममात्रपर एव ।  
 तस्मिन्युगे प्रज्वलिते तपसा दीप्ते । ब्रह्मभूते ब्राह्मणवर्णप्र-  
 धाने अनावृतेऽज्ञानावरणरहितजने युगे कृतयुगे ॥ १० ॥  
 सर्वे एव तदाऽमृत्यवो जज्ञिरे । मरणदुःखहेलधर्मलेशस्याप्य-  
 भावात् । अनावृतेऽज्ञानत्वाच्च दीर्घदर्शिनोऽतीतानागतादिसकल-  
 ज्ञानवन्तः । ततः कृतयुगसमाप्त्यनन्तरं वपुष्मतां शिथिलब्र-  
 ह्मात्मबुद्धितया किञ्चिद्देहात्मबुद्धिमतां मानवानां त्रेतायुगं नाम  
 भवति ॥ ११ ॥ यत्र त्रेतायुगे पूर्वेण पूर्वयुगे पूर्ववर्णब्राह्म-  
 णानुष्ठितेन तपसान्विताः क्षत्रिया जायन्ते । तादृशं त्रेतायुगं  
 नामाभूदिति संबन्धः । कृतयुगे ब्राह्मणमात्रनिष्ठं तपस्त्रेतायां  
 क्षत्रियसाधारणमभूदिति भावः । त्रयीविहितत्रेतामिसाप्यकर्मसु  
 प्रवृत्त्या युगस्य त्रेतासंज्ञेति पुराणविदः । किञ्च तत्र त्रेतायुगे

त्रेतायुगाख्ये युगे महात्मानस्तपोयुक्ता ये मानवा ब्राह्मणाः  
 क्षत्रिया वा सन्ति तदपेक्षया पूर्वस्मिन्नन्मनि पूर्वजाते कृतयुगे  
 तपोभाजो ये मानवास्ते वीर्येण प्रभावेण तपसा तपोतिशये-  
 नाधिका उत्कृष्टाः ॥ १२ ॥ अथ त्रेताकालिकक्षत्रियाणां  
 कृतकालिकब्राह्मणेभ्यो न्यूनता, त्रेताकालिकब्राह्मणैस्तु समते-  
 ल्याह—ब्रह्मक्षत्रमिति । उभयोर्युगयोर्मध्ये कृतयुगे ब्रह्मपूर्वं  
 तपोवीर्याभ्यामुत्कृष्टं क्षत्रं चावरं च ताभ्यां तपोवीर्याभ्यां न्यून-  
 मासीत्तत्सर्वं ब्रह्मक्षत्ररूपमुभयं त्रेतायां समवीर्यसमन्वितमा-  
 सीत् । कृते क्षत्रियाणां तपस्यनधिकारात्तद्युगीयेभ्यो ब्राह्मणे-  
 भ्यस्तेषां न्यूनता । त्रेतायां तूभयोरपि तपोधिकारादुभावपि  
 तपोवीर्याभ्यां समाविति भावः । अर्थात्कृतयुगब्राह्मणेभ्यस्त्रेता-  
 युगब्राह्मणानामपि न्यूनत्वमुक्तम् ॥ १३ ॥ अतस्त्रेतायुगे ब्राह्मण-  
 क्षत्रिययोस्तपोविशेषेण तयोर्मध्ये ब्राह्मणस्य ततः क्षत्रादधिकं  
 विशेषमपश्यन्तो मन्वादयः सर्वे तात्कालिका धर्मप्रवर्तनाधिकृ-  
 ताः । चातुर्वर्ण्यस्य । स्वार्थं व्यञ्ज । ब्राह्मणादिचतुर्वर्णानां संम-  
 तमनादितः सर्वलोकसंमतं स्थापनं—वर्णानामाचारमेदकस्थापनं  
 शास्त्रं तत्र त्रेतायुगे चक्रिरे । कृते तु विनैव स्थापनं स्वयमेव  
 सर्वे वर्णाः स्वस्वधर्मरता इति भावः ॥ १४ ॥ तस्मिन्नेतायुगे  
 धर्मभूते वर्णाश्रमप्रयुक्तयागादिधर्मबहुलेऽनावृते धर्माचरणप्र-  
 तिबन्धकपापरहिते प्रज्वलिते तेनैव धर्मेण प्रवीते सत्यधर्मो  
 हिंसानृतासंतोषविग्रहरूपचतुष्पात्पृथिवीतले पादं चतुर्थांशं  
 पातयदपातयत् । प्रवर्तयामासेत्यर्थः । एवं च त्रेतापुरुषाः  
 कृतयुगपुरुषा इव निर्मलज्ञानराहित्याद्ब्रह्मज्ञानाधिकारशून्या  
 अभिहोत्रादिधर्मे एव प्रवृत्ताः । ज्ञानाभावादेव चाधर्मोऽपि



आमिषं यच्च पूर्वेषां राजसं च मलं भृशम् । अनृतं नाम तद्भूतं क्षिप्तेन पृथिवीतले ॥	१६
अनृतं पातयित्वा तु पादमेकमधर्मतः । ततः प्रादुष्कृतं पूर्वमायुषः परिनिष्ठितम् ॥	१७
पातिते त्वनृते तस्मिन्नधर्मेण महीतले । शुभान्येवाचरँल्लोकः सत्यधर्मपरायणः ॥	१८
त्रेतायुगे च वर्तन्ते ब्राह्मणाः क्षत्रियाश्च ये । तपोऽतप्यन्त ते सर्वे शुश्रूषामपरे जनाः ॥	१९
स्वधर्मः परमस्तेषां वैश्यशूद्रं तदागमत् । पूजां च सर्ववर्णानां शूद्राश्चक्रुर्विशेषतः ॥	२०
एतस्मिन्नन्तरे तेगामधर्मे चानृते च ह । ततः पूर्वं पुनर्ह्यसमगममृपसत्तम ॥	२१
ततः पादमधर्मस्य द्वितीयमवतारयत् । ततो द्वापरसंख्या सा युगस्य समजायत ॥	२२
तस्मिन्द्वापरसंख्ये तु वर्तमाने युगक्षये । अधर्मश्चानृतं चैव ववृधे पुरुषर्षभ ॥	२३
अस्मिन्द्वापरसंख्याने तपो वैश्यान्समाविशत् । त्रिभ्यो युगेभ्यस्त्रीन्वर्णान्क्रमाद्वै तप आविशत् ॥	२४
त्रिभ्यो युगेभ्यस्त्रीन्वर्णान्धर्मश्च परिनिष्ठितः । न शूद्रो लभते धर्मं युगतस्तु न रर्षभ ॥	२५
हीनवर्णो नृपश्रेष्ठ तप्यते सुमहत्तपः । भविष्यच्छूद्रयोन्यां हि तपश्चर्या कलौ युगे ॥	२६
अधर्मः परमो राजन्द्वापरे शूद्रजन्मनः । स वै विषयपर्यन्ते तव राजन्महातपाः ॥	२७
अद्य तप्यति दुर्बुद्धिस्तेन बालवधो ह्ययम् । यो ह्यधर्ममकार्यं वा विषये पार्थिवस्य तु ॥	२८

पादेन प्रवृत्त इति भावः । अत एव ते कृतयुगपुरुषेभ्यः क्षीणा इत्याह—अधर्मेणेति । यतस्तेन संयुक्तो लोको वर्णाश्रमाधिकृतो भवति ततस्तस्य तेजो मन्दं भविष्यति ॥ १५ ॥ एवं च तेषां कृष्यादिकमेव जीवनोपाय इत्याह—आमिषमिति । पूर्वेषां कृतयुगस्थानां भृशमत्यर्थं मलं मलवत्त्याज्यं यद्राजसं रजोगुणमूलमामिषं जीवनोपायरूपं कृष्याद्यासीत्तदनृतं नाम । ‘सेवा श्वश्रुतिरनृतं कृषिः’ इति कोशात् । तद्रूपेण पादेन पृथिवीतले भूतं प्राप्तम् । अधर्मेणेति शेषः । कृते लक्ष्मणपच्याहारा इति भाव इति तीर्थः । कतकस्तु—अपि च पूर्वेषां स्वस्ववैश्यानां यच्चाभिषं पुरदेशगृहक्षेत्रादि तदुद्दिश्य राजसं रजोगुणमूलं द्वेषलक्षणं भवति । त्रेतायामिति शेषः । ‘काम एष क्रोध एष रजोगुणसमुद्भवः’ इत्युक्तेः । को नामाधर्मस्य पादस्तत्राह—अनृतमिति । येन पृथिवीक्षिप्तेन पादेन तत्प्रागुक्तं द्वेषरूपं मलं भूतं तदनृतं नाम । देहात्मताधीरूपमिथ्याज्ञानात्मकः सर्वानर्थमूलोऽहंकारमयः प्रथमः पाद इत्यर्थ इत्याह ॥ १६ ॥ तत्पादपाते किं भवतीत्याह—अनृतमिति । उक्तरूपमेकमनृतपादं पातयित्वा निक्षिप्याधर्मतोऽधर्मेण पूर्वयुगेऽपरिमितस्यायुषः परिनिष्ठितं परिमाणं प्रादुष्कृतं तेन कृतयुगपुरुषापेक्षया त्रेतापुरुषाणां प्रभावादिन्यूनता आयुर्न्यूनता चोक्ता ॥ १७ ॥ अथायुःक्षयकारकाधर्मपादपरिहारहेतुव्यापारोपदेशः—पातिते त्विति । अधर्मेण तस्मिन्ननृते उक्तलक्षणानृतपादे महीतले पातिते सति तत्प्रयुक्तयुःक्षयपरिहाराय शुभान्येव यज्ञदानतपोरूपपुण्यकर्माप्येवाचरँल्लोको धर्माधिकारी तद्भूतसत्यधर्मपरायणो भवति । अनेन त्रेतायां यज्ञायनुष्ठानेन शुद्धचित्तस्य क्षतिरिति देहात्मामिमाननिवृत्तिरित्युक्तम् ॥ १८ ॥ उक्तमेव स्पष्टीकरोति—त्रेतेति । ब्राह्मणाः क्षत्रियाश्च ये त एव यज्ञादिशुद्धचित्तास्तपोऽतप्यन्त । अपरे सर्वे विदशूद्रसंकरविशेषाः । ब्राह्मणक्षत्रियशूद्राणां चक्रुरिति शेषः ॥ १९ ॥ अथ तेषां मध्ये वैश्यशूद्रम् । समाहारद्वन्द्वः । शूद्ररूपः परमः स्वधर्म

उत्कृष्टः स्वधर्मो भूत्वागमत्प्राप्तोऽभूत् । तदेवाह—पूजां चेति । सर्ववर्णानां त्रैवर्णिकानाम् । एवं च वैश्यस्य कृष्यादिकरणेन द्विवर्णसेवाधर्म इत्यर्थादुक्तमिति बोध्यम् ॥ २० ॥ अथ द्वापरप्रवृत्तिं दर्शयितुमाह—एतस्मिन्निति । एतस्मिन्नन्तरे त्रेतायुगावसानकाले तेषां वैश्यशूद्राणामनृतरूपेऽधर्मपादे सम्यक्प्राप्ते सतीति शेषः । ततः पूर्वं ब्राह्मणाः क्षत्रिया हासमगमन्प्राप्ताः । ‘त्रासमुपागमन्’ इति पाठे सेवकदोषस्य स्वामिप्राप्यत्वाद्वाद्दोषाद्भीता बभूवुः ॥ २१ ॥ ततस्तदनन्तरमधर्मस्य द्वितीयं पादं ममत्तरूपमधर्मोऽवतारयत् । ततो द्वितीयपादावतारणादेव तृतीययुगस्य द्वापरसंख्या द्वापर इति नाम । पृषोदरादित्वात्साधुः ॥ २२ ॥ तत्कालिकलोकस्थितिमाह—तस्मिन्निति । द्वापरसंख्ये द्वापराख्ये युगस्याधर्मपादद्वयस्य क्षये आश्रयभूते युगे वर्तमाने तद्रूपाश्रयं प्राप्याधर्मो विहितातिक्रमरूपोऽनृतं च ववृधे । अहंभावममतयोरधिक्क्यात् । तीर्थस्तु—अधर्मवृद्धिरत्यल्पायुष्टम्, अनृतवृद्धिः प्रयासबाहुल्येन कृषिसाफल्यमित्याह ॥ २३ ॥ तद्वृद्धिफलमाह—वैश्यांस्तपः समाविशत् । एवं त्रिभ्यो युगेभ्यः । सप्तम्यर्थे चतुर्थी । त्रिषु युगेषु ॥ २४ ॥ तथा त्रिषु युगेषु त्रीन्वर्णानवलम्ब्य धर्मस्तपोरूपः परिनिष्ठितः परिनिष्ठितोऽभूत् । धर्मतपोलक्षणं शूद्रो युगतो युगत्रयेऽपि न लभते ॥ २५ ॥ किं तु हीनवर्णः शूद्रः कदाचित्सुमहत्तपस्तप्यते । कदा तत्राह—भविष्यदिति । भविष्यत्कालवर्तिन्यां शूद्रयोण्यां शूद्रजातौ कलौ-युगे तपश्चर्या भविष्यति, न त्वेतत्कालिके इति भावः ॥ २६ ॥ यदेवमतो द्वापरेऽपि शूद्रजन्मनस्तपोधारणं परमोऽधर्मः किमुताय त्रेतायाम् । स शूद्रो वै निश्चयेन तव विषयपर्यन्ते देशसमीपे महातपा भूत्वा दुर्बुद्धिरयं तपति । तेनैव हेतुनायं बालवधो जातः ॥ २७ ॥ उक्तमेव दार्ढ्याय पुनराह—यो हीति । यो हि दुर्मतिः पार्थिवस्य विषये देशे पुरे वाऽधर्मं विहितधर्मलोपमकार्यं निषिद्धकृत्यं वा करोति तदेव



करोति चाश्रीमूलं तत्पुरे वा दुर्मतिर्नरः । क्षिप्रं च नरकं याति स च राजा न संशयः ॥ २९  
 अधीतस्य च तप्तस्य कर्मणः सुकृतस्य च । पष्टं भजति भागं तु प्रजा धर्मेण पालयन् ॥ ३०  
 पङ्कगस्य च भोक्तासौ रक्षते न प्रजाः कथम् । स त्वं पुरुषशार्दूल मार्गस्व विषयं स्वकम् ॥ ३१  
 दुष्कृतं यत्र पश्येथास्तत्र यत्नं समाचर । एवं चेद्धर्मवृद्धिश्च नृणां चायुर्विवर्धनम् ।  
 भविष्यति नरश्रेष्ठ बालस्यास्य च जीवितम् ॥ ३२

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

नारदस्य तु तद्वाक्यं श्रुत्वामृतमयं यथा । प्रहर्षमतुलं लेभे लक्ष्मणं चेदमब्रवीत् ॥ १  
 गच्छ सौम्य द्विजश्रेष्ठं समाश्वासय सुव्रत । बालस्य च शरीरं तत्तैलद्रोण्यां निधापय ॥ २  
 गन्धैश्च परमोदारैस्तैलैश्च सुसुगन्धिभिः । यथा न क्षीयते बालस्तथा सौम्य विधीयताम् ॥ ३  
 यथा शरीरो बालस्य गुप्तः सन्क्लिष्टकर्मणः । विपत्तिः परिभेदो वा न भवेच्च तथा कुरु ॥ ४  
 एवं संदिश्य काकुत्स्थो लक्ष्मणं शुभलक्षणम् । मनसा पुष्पकं दध्यावागच्छेति महायशाः ॥ ५  
 इङ्कितं स तु विज्ञाय पुष्पको हेमभूषितः । आजगाम मुहूर्तेन समीपे राघवस्य वै ॥ ६  
 सोऽब्रवीत्प्रणतो भूत्वा अयमस्मि नराधिप । वश्यस्तव महाबाहो किंकरः समुपस्थितः ॥ ७  
 भाषितं रुचिरं श्रुत्वा पुष्पकस्य नराधिपः । अभिवाद्य महर्षीन्स विमानं सोऽध्यरोहत ॥ ८  
 धनुर्गृहीत्वा तूणी च खड्गं च रुचिरप्रभम् । निक्षिप्य नगरे चैतौ सौमित्रिभरताबुधौ ॥ ९  
 प्रायात्प्रतीचीं हरितं विचिन्वंश्च ततस्ततः । उत्तरामगमच्छ्रीमान्दिशं हिमवतावृताम् ॥ १०  
 अपश्यमानस्तत्रापि स्वल्पमप्यथ दुष्कृतम् । पूर्वामपि दिशं सर्वामथोऽपश्यन्नराधिपः ॥ ११  
 प्रविशुद्धसमाचारामादर्शतलनिर्मलाम् । पुष्पकस्थो महाबाहुस्तदापश्यन्नराधिपः ॥ १२  
 दक्षिणां दिशमाक्राम ततो राजर्षिनन्दनः । शैवलस्योत्तरे पार्श्वे ददशं मुमहत्सरः ॥ १३  
 तस्मिन्सरसि तप्यन्तं तापसं सुमहत्तपः । ददर्श राघवः श्रीमालम्बमानमधोमुखम् ॥ १४  
 राघवस्तमुपागम्य तप्यन्तं तप उत्तमम् । उवाच च नृपो वाक्यं धन्यस्त्वमसि सुव्रत ॥ १५  
 कस्यां योन्यां तपोवृद्ध वर्तसे दृढविक्रम । कौतूहलात्त्वां पृच्छामि रामो दाशरथिर्ह्यहम् ॥ १६  
 कोऽर्थो मनीषितस्तुभ्यं स्वर्गलाभो परोऽथवा । वराश्रयो यदर्थं त्वं तपस्यन्धैः सुदुश्चरम् ॥ १७  
 यमाश्रित्य तपस्तप्तं श्रोतुमिच्छामि तापस । ब्राह्मणो वासि भद्रं ते क्षत्रियो वासि दुर्जयः ।  
 वैश्यस्तृतीयो वर्णो वा शूद्रो वा सत्यवाग्भव ॥ १८

इत्येवमुक्तः स नराधिपेन अवाकिशरा दाशरथाय तस्मै ।

उवाच जातिं नृपपुंगवाय यत्कारणं चैव तपःप्रयत्नः ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चसप्ततितमः सर्गः ॥ ७५ ॥

पुरे राज्ये वाऽश्रीमूलमलक्ष्मीमूलं भवति, तदनिवारयन्स राजा  
 क्षिप्रं नरकं याति, इहामुत्र च परमकर्मलं प्राप्नोति नात्र  
 संशयः ॥ २८ ॥ २९ ॥ ३० ॥ नन्वन्यदीयाधर्मेण कथं राज्ञः  
 कर्मलप्राप्तिरत आह—पङ्कगस्येति । रक्षार्थं धनधान्यपु-  
 ष्यादिषट्भागवेतनभाक्ता कथं न रक्षेत् । न्यायेन रक्षायाम्  
 धर्मादिषट्भागप्राप्तिवदरक्षणेऽधर्मभागप्राप्तिरपीति भावः ।  
 अतः—स त्वमिति ॥ ३१ ॥ यत्नं निवारणयत्नम् ॥ ३२ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्य उत्तरकाण्डे चतुःसप्ततितमः सर्गः ॥ ७४ ॥

अथ शूद्रतपस्विनोऽन्विष्य दर्शनम्—नारदस्येति ॥ १  
 ॥ २ ॥ ३ ॥ यथा न क्षीयते तथा विधीयतामिष्युक्तमेव

विवृणोति—यथेति । क्लिष्टकर्मणः शुभाचारस्य बालस्य शरीरः ।  
 अर्धर्चादिः । गुप्तः सन्यथा न क्षीयते तथा विधीयतामिति  
 पूर्वोक्तान्वयः । विपत्तिः स्वरूपनाशः । शरीरस्येति शेषः ।  
 परिभेदः संधिबन्धकेषादिविलेखजो रूपभेदश्च । तदुभयं  
 यथा न भवति तथा कुरु ॥ ४ ॥ ५ ॥ पुष्पकस्तद्विष्ठा-  
 तृचेतनः ॥ ६ ॥ ७ ॥ ८ ॥ ९ ॥ हरितं दिशं विचिन्वन् ।  
 शूद्रतपस्विनमिति शेषः ॥ १० ॥ अपश्यमानोऽपश्यन् ॥ ११  
 ॥ १२ ॥ शैवलस्य शैवलाख्यस्य विन्ध्यसमीपदक्षिणभागव-  
 त्तिगिरेः ॥ १३ ॥ १४ ॥ १५ ॥ १६ ॥ कोऽर्थ इति ।  
 तुभ्यं तव वराश्रयः प्रीतदेवतावरलभ्यो मनीषितोऽमीष्टोऽर्थः  
 कः स्वर्गलाभः परोऽन्यो वा यदर्थं तपसि ॥ १७ ॥ सत्य-



षट्सप्ततितमः सर्गः ।

तस्य तद्वचनं श्रुत्वा रामस्याक्लिष्टकर्मणः । अघाकिशरास्तथाभूतो वाक्यमेतदुवाच ह ॥ १  
 शूद्रयोऽन्यां प्रजातोऽस्मि तप उग्रं समास्थितः । देवत्वं प्रार्थये राम सशरीरो महायशः ॥ २  
 न मिथ्याहं वदं राम देवलोकजिगीषया । शूद्रं मां विद्धि काकुत्स्थ शम्बूको नाम नामतः ॥ ३  
 भाषतस्तस्य शूद्रस्य खड्गं सुरुचिरप्रभम् । निष्कृष्य कोशाद्विमलं शिरश्चिच्छेद राघवः ॥ ४  
 तस्मिंश्शूद्रे हते देवाः सेन्द्राः साग्नपुरोगमाः । साधु साध्विति काकुत्स्थं ते शशंसुर्मुहुर्मुहुः ॥ ५  
 पुष्पवृष्टिर्महत्यासीदिव्यानां सुसुगन्धिनाम् । पुष्पाणां वायुमुक्तानां सर्वतः प्रपपात ह ॥ ६  
 सुप्रीताश्चाब्रुवन्रामं देवाः सत्यपराक्रमम् । सुरकार्यमिदं देव सुकृतं ते महामते ॥ ७  
 गृहाण च वरं सोम्य यं त्वमिच्छस्यरिंदम । स्वर्गभाङ् नहि शूद्रोऽयं त्वत्कृते रघुनन्दन ॥ ८  
 देवानां भाषितं श्रुत्वा रामः सत्यपराक्रमः । उवाच प्राञ्जलिर्वाक्यं सहस्राक्षं पुरंदरम् ॥ ९  
 यदि देवाः प्रसन्ना मे द्विजपुत्रः स जीवतु । दिशन्तु वरमेतं मे ईप्सितं परमं मम ॥ १०  
 ममापचाराद्बालोऽसौ ब्राह्मणस्यैकपुत्रकः । अप्राप्तकालः कालेन नीतो वैवस्वतक्षयम् ॥ ११  
 तं जीवयथ भद्रं वो नानृतं कर्तुमर्हथ । द्विजस्य संश्रुतोऽर्थो मे जीवयिष्यामि ते सुतम् ॥ १२  
 राघवस्य तु तद्वाक्यं श्रुत्वा विबुधसत्तमाः । प्रत्यूचू राघवं प्रीता देवाः प्रीतिसमन्वितम् ॥ १३  
 निर्वृतो भव काकुत्स्थ सोऽस्मिन्नहनि बालकः । जीवितं प्राप्तवान्भूयः समेतश्चापि बन्धुभिः ॥ १४  
 यस्मिन्मुहूर्ते काकुत्स्थ शूद्रोऽयं विनिपातितः । तस्मिन्मुहूर्ते बालोऽसौ जीवेन समयुज्यत ॥ १५  
 स्वस्ति प्राप्नुहि भद्रं ते साधु याम नरर्षभ । अगस्त्यस्याश्रमपदं द्रष्टुमिच्छाम राघव ॥ १६  
 तस्य दीक्षा समाप्ता हि ब्रह्मर्षेः सुमहाद्युते । द्वादशं हि गतं वर्षं जलशय्यां समासतः ॥ १७  
 काकुत्स्थ तद्रमिष्यामो मुनिं समभिनन्दितुम् । त्वं चापि गच्छ भद्रं ते द्रष्टुं तमृषिसत्तमम् ॥ १८  
 स तथेति प्रतिज्ञाय देवानां रघुनन्दनः । आरुरोह विमानं तं पुष्पकं हेमभूषितम् ॥ १९  
 ततो देवाः प्रयातास्ते विमानैर्बहुविस्तरैः । रामोऽप्यनुजगामाशु कुम्भयोनेस्तपोवनम् ॥ २०  
 दृष्ट्वा तु देवान्संप्राप्तानगस्त्यस्तपसां निधिः । अर्चयामास धर्मात्मा सर्वास्तानविशेषतः ॥ २१  
 प्रतिगृह्य ततः पूजां संपूज्य च महामुनिम् । जग्मुस्ते त्रिदशा दृष्ट्वा नाकपृष्ठं सहानुगाः ॥ २२  
 गतेषु तेषु काकुत्स्थः पुष्पकादवरुह्य च । ततोऽभिवादयामास अगस्त्यमृषिसत्तमम् ॥ २३  
 सोऽभिवाद्य महात्मानं ज्वलन्तमिव तेजसा । आतिथ्यं परमं प्राप्य निपसाद नराधिपः ॥ २४  
 तमुवाच महातेजाः कुम्भयोनिर्महातपाः । स्वागतं ते नरश्रेष्ठ दिष्ट्या प्राप्तोऽसि राघव ॥ २५  
 त्वं मे बहुमतो राम गुणैर्बहुभिरुत्तमैः । अतिथिः पूजनीयश्च मम राजन्हृदि स्थितः ॥ २६  
 सुरा हि कथयन्ति त्वामागतं शूद्रघातिनम् । ब्राह्मणस्य तु धर्मेण त्वया जीवापितः सुतः ॥ २७

वाग्भव सत्यं वद ॥ १८ ॥ १९ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे षट्सप्ततितमः सर्गः ॥ ७५ ॥

अथ शूद्रशिरश्छेदेन बालोजीवनम्—तस्येति ॥ १ ॥ २ ॥  
 मिथ्यावचनाभावे हेतुः—देवलोकजिगीषया ॥ ३ ॥ तस्य  
 शिर इत्यन्वयः ॥ ४ ॥ अग्निपुरोगमो वायुर्ब्रह्मा वा तत्सहिताः  
 ॥ ५ ॥ पुष्पवृष्टेः प्रपन्नमम्—दिव्यानामिति । प्रपपात ।  
 वृष्टिरिति शेषः ॥ ६ ॥ ७ ॥ किं नाम सुरकार्यं तत्राहुः—  
 स्वर्गभागिति । हि यतः शूद्रस्तपसा स्वर्गानर्हः सोऽसौ लच्छते  
 लच्छततपोनिवर्तनेन स्वर्गभाङ् न जातः । अतो देवकार्यं  
 कृतमिति भावः ॥ ८ ॥ ९ ॥ एतं वरं मे दिशन्तु । एतद्ब्र-  
 रदानमेव ममेप्सितमित्यन्वयाच्च ममेति पुनरुक्तम् ॥ १० ॥  
 वैवस्वतक्षयं यमसदनम् ॥ ११ ॥ ते तव सुतं जीवयिष्या-  
 नीत्ययमर्थो मे मया द्विजस्य संश्रुतः प्रतिज्ञातः, अतस्तं

जीवयथ । नामनृतं कर्तुं नार्हथ ॥ १२ ॥ प्रीतिसमन्वितं  
 युक्तम् ॥ १३ ॥ अस्मिन्नहनि शूद्रशिरश्छेददिवसे । विनापि  
 वरं जीवितं प्राप्तवानित्यर्थः ॥ १४ ॥ उक्तमेवार्थमहःशब्द-  
 विवक्षितार्थप्रदर्शनेन प्रकाशयन्ति—यस्मिन्मुहूर्ते इति ॥ १५ ॥  
 यामेति लोद ॥ १६ ॥ १७ ॥ १८ ॥ तथेति प्रतिज्ञाय ।  
 देवानाम् । देवान्प्रति तथास्तित्युक्तवैत्यर्थः ॥ १९ ॥ २० ॥  
 अविशेषतः । अपक्षपातत इत्यर्थः ॥ २१ ॥ २२ ॥ २३  
 ॥ २४ ॥ २५ ॥ उत्तमैर्बहुभिर्गुणैस्त्वं बहुमतो बहुमान्यः ।  
 अतिथित्वाच्च पूज्यः । विशेषतश्च त्वं मे पूज्य इत्याह—मम  
 हृदि स्थित इति । अन्तर्यामिस्वरूपत्वादिति भावः । अत एव  
 सदा स्मरणविषयतयापि हृदि स्थितः, अतो ध्येयत्वाच्च त्वं  
 पूज्यः । यद्वा हृदि स्थितः । तेन स्वस्वरूपत्वमप्युक्तम् ॥ २६ ॥  
 ब्राह्मणस्य सुतः । शूद्रहननधर्मेण त्वया जीवापितो जीवन् प्रा-



उप्यतां चेह रजनीं सकाशे मम राघव । त्वं हि नारायणः श्रीमांस्त्वयि सर्वं प्रतिष्ठितम् ॥ २८  
 त्वं प्रभुः सर्वदेवानां पुरुषस्त्वं सनातनः । प्रभाते पुष्पकेण त्वं गन्ता स्वपुरमेव हि ॥ २९  
 इदं चाभरणं सौम्य निर्मितं विश्वकर्मणा । दिव्यं दिव्येन वपुषा दीप्यमानं स्वतेजसा ॥ ३०  
 प्रतिगृहीष्व काकुत्स्थ मत्प्रियं कुरु राघव । दत्तस्य हि पुनर्दाने सुमहत्फलमुच्यते ॥ ३१  
 भरणे हि भवाञ्जकः फलानां महतामपि । त्वं हि शक्तस्तारयितुं सेन्द्रानपि दिवौकसः ॥ ३२  
 तस्मात्प्रदास्ये विधिवत्तत्प्रतीच्छ नराधिप । अथोघाच महात्मानमिक्ष्वाकूणां महारथः ॥ ३३  
 आगमं तस्य दीप्तस्य प्रष्टुमेवोपचक्रमे । अत्यद्भुतमिदं दिव्यं वपुषा युक्तमद्भुतम् ॥ ३४  
 कथं वा भवता प्राप्तं कुतो वा केन वा हृतम् । कौतूहलतया ब्रह्मन्पृच्छामि त्वां महायशः ॥ ३५  
 आश्चर्याणां बहूनां हि निधिः परमको भवान् । एवं ब्रुवति काकुत्स्थे मुनिर्वाक्यमथाब्रवीत् ।  
 शृणु राम यथावृत्तं पुरा त्रेतायुगे युगे ॥ ३६

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षट्सप्ततितमः सर्गः ॥ ७६ ॥

पितः । पुगार्थः ॥ २७ ॥ नारायणो नारस्य जीवसमूहस्य स्थानम् । तदेवाह—त्वयि सर्वमिति ॥ २८ ॥ सनातनः पुरुषो ब्रह्म ॥ २९ ॥ दिव्येन वपुषा संनिवेशेन दिव्यम्, अतएव स्वतेजसा दीप्यमानम् । आभरणं वलयरूपम् ॥ ३० ॥ ननु क्षत्रियस्य ब्राह्मणाद्व्यग्रहणमनुचितं तत्राह—मत्प्रियं कुर्विति । मत्प्रिया-र्थमनुचितमपि कार्यमित्याशयः । किं च राजत्वादिकहस्ततया त्वदर्शनस्य समानुचिततया एतद्ग्रहणे मम प्रियं भवति, तव च दोषो नास्ति । भक्तदत्ताङ्गीकार इव हविषोऽङ्गीकार इव च दोषाभावाच्चेत्याशयः । ननु तव किं प्रियं तत्राह—दत्तस्येति । येन केनापि दत्तस्यानुपभुज्य पुनः स्वष्टदेवादिभ्यो दाने महत्फलमुच्यते । 'लब्धावष्टगुणं पुण्यम्' इति स्मरणात् । एवं च महाफलहेतुत्वात्तुभ्यं तद्दानं मम प्रियमिति

भावः ॥ ३१ ॥ नन्वन्यस्मा एव तर्हि देयं तत्राह—भरणे हीति । आभरणस्य धारणे भवानेव शक्तो योग्यः । किं च महतामपि फलानां ब्रह्मलोकादीनां दाने च त्वं शक्त इति शेषः । ननु मत्तोऽपि महद्भ्य इन्द्रादिभ्यो दीयतां तत्राह—त्वं हीति । ते त्वत्तो न महान्त इति भावः ॥ ३२ ॥ ३३ ॥ किं विषयकमुवाचेत्यत्राह—आगममिति । प्राप्तमार्गमित्यर्थः । इदं दिव्यमत्यद्भुतम् । अत्याश्चर्यमित्यर्थः । अद्भुतं यथा भवति तथा वपुषा संनिवेशविशेषेण युक्तम् ॥ ३४ ॥ कथं केन प्रकारेण कुतो हेतोः केन पुरुषेणाहृतं दत्तम् ॥ ३५ ॥ पुरा त्रेतायुगे युगे पूर्वतनत्रेतायुगाख्ये युगे ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे षट्सप्ततितमः सर्गः ॥ ७६ ॥

१. ३३-३४ श्लोकयोर्मध्ये केचन श्लोकाः प्रक्षिप्ताः क्वचिदुच्यन्ते—

रामो मेतिमतां श्रेष्ठः क्षत्रधर्ममनुस्मरन् । प्रतिग्रहोऽयं भगवन्ब्राह्मणस्याविगर्हितः ॥ १  
 क्षत्रियेण कथं विप्र प्रतिग्राह्यं भवेत्ततः । प्रतिग्रहो हि विप्रेन्द्र क्षत्रियाणां सुगर्हितः ॥ २  
 ब्राह्मणेन विशेषेण दत्तं तद्वक्तुमर्हति । एवमुक्तस्तु रामेण प्रत्युवाच महानृपिः ॥ ३  
 आसन्नकृतयुगे राम ब्रह्मभूते पुरायुगे । अपार्थिवाः प्रजाः सर्वाः सुराणां तु शतक्रतुः ॥ ४  
 ताः प्रजा देवदेवेशं राजार्थं समुपादवन् । सुराणां स्थापितो राजा त्वया देव शतक्रतुः ॥ ५  
 प्रयच्छास्मासु लोकेश पार्थिवं नरपुंगवम् । यस्मै पूजां प्रयुज्जाना धूतपापाश्चरेमहि ॥ ६  
 न वसामो विना राज्ञा एष नो निश्चयः परः । ततो ब्रह्मा सुरश्रेष्ठो लोकपालान्सवासवान् ॥ ७  
 समाहूयाब्रवीत्सर्वास्तेजोभागान्प्रयच्छत । ततो ददुर्लोकपालाः सर्वे भागान्स्वतेजसः ॥ ८  
 अक्षुपच ततो ब्रह्मा यतो जातः क्षुपो नृपः । तं ब्रह्मा लोकपालानां समांशैः समयोजयत् ॥ ९  
 ततो ददौ नृपं तासां प्रजानामीश्वरं क्षुपम् । तत्रैन्द्रेण च भागेन महीनाज्ञापयक्षुपः ॥ १०  
 वारुणेन तु भागेन वपुः पुष्यति पार्थिवः । कौबेरेण तु भागेन वित्तपाभां ददौ तदा ॥ ११  
 यस्तु याम्योऽभवद्भागस्तेन शास्त्रिणः स प्रजाः । तत्रैन्द्रेण नरश्रेष्ठ भागेन रघुनन्दन ॥ १२  
 प्रतिगृहीष्व भद्रं ते तारणार्थं मम प्रभो । तद्रामः प्रतिग्रहाह मुनेस्त्वस्य महात्मनः ॥ १३  
 दिव्यमाभरणं चित्रं प्रदीप्तमिव भास्करम् । प्रतिगृह्य ततो रामस्त्वदाभरणमुत्तमम् ॥ १४



सप्तसप्ततितमः सर्गः ।

पुरा त्रेतायुगे राम बभूव बहुविस्तरम् । समन्ताद्योजनशतं विमृगं पक्षिवर्जितम् ॥ १  
 तस्मिन्निर्मानुषेऽरण्ये कुर्वाणस्तप उत्तमम् । अहमाक्रमितुं सौम्य तदारण्यमुपागमम् ॥ २  
 तस्य रूपमरण्यस्य निर्देष्टुं न शशाक ह । फलमूलैः सुखास्वादैर्बहुरूपैश्च काननैः ॥ ३  
 तसारण्यस्य मध्ये तु सरो योजनमायतम् । हंसकारण्डवाकीर्णं चक्रवाकोपशोभितम् ॥ ४  
 पद्मोत्पलसमाकीर्णं समतिक्रान्तशैवलम् । तदाश्चर्यमिवात्यर्थं सुखास्वादमनुत्तमम् ॥ ५  
 अरजस्कं तदाक्षोभ्यं श्रीमत्पक्षिगणायुतम् । तस्मिन्सरःसमीपे तु महदद्भुतमाश्रमम् ॥ ६  
 पुराणं पुण्यमत्यर्थं तपस्विजनवर्जितम् । तत्राहमवसं रात्रिं नैदार्घीं पुरुषर्षभ ॥ ७  
 प्रभाते काल्यमुत्थाय सरस्तदुपचक्रमे । अथापश्यं शवं तत्र सुपुष्टमरजः क्वचित् ॥ ८  
 तिष्ठन्तं परया लक्ष्म्या तस्मिंस्तोयाशये नृप । तमर्थं चिन्तयानोऽहं मुहूर्तं तत्र राघव ॥ ९  
 विष्टितोऽस्मि सरस्तीरे किं न्विदं स्यादिति प्रभो । अथापश्यं मुहूर्तात्तु दिव्यमद्भुतदर्शनम् ॥ १०  
 विमानं परमोदारं हंसयुक्तं मनोजवम् । अत्यर्थं स्वर्गिणं तत्र विमाने रघुनन्दन ॥ ११  
 उपास्तेऽप्सरसां वीर सहस्रं दिव्यभूषणम् । गायन्ति काश्चिद्रम्याणि वादयन्ति तथापराः ॥ १२  
 मृदङ्गवीणापणवाद्यन्ति च तथापराः । अपराश्चन्द्ररश्म्याभैर्हैमदण्डैर्महाधनैः ॥ १३  
 दोधूयुर्वदनं तस्य पुण्डरीकनिभेक्षणाः । ततः सिंहासनं हित्वा मेरुकूटमिवांशुमान् ॥ १४  
 पश्यतो मे तदा राम विमानादवरुह्य च । तं शवं भक्षयामास स स्वर्गीं रघुनन्दन ॥ १५  
 ततो भुक्त्वा यथाकामं मांसं बहु सुपीवरम् । अवतीर्य सरः स्वर्गीं संस्पृष्टमुपचक्रमे ॥ १६  
 उपस्पृश्य यथान्यायं स स्वर्गीं रघुनन्दन । आरोढुमुपचक्राम विमानवरमुत्तमम् ॥ १७  
 तमहं देवसंकाशमारोहन्तमुदीक्ष्य वै । अथाहमब्रुवं वाक्यं तमेव पुरुषर्षभ ॥ १८  
 को भवान्देवसंकाश आहारश्च विगर्हितः । त्वयेदं भुज्यते सौम्य किमर्थं वक्तुमर्हसि ॥ १९  
 कस्य स्यादीदृशो भाव आहारो देवसंमत । आश्चर्यं वर्तते सौम्य श्रोतुमिच्छामि तत्त्वतः ।  
 नाहमौपयिकं मन्ये तव भक्ष्यमिमं शवम् ॥ २०

इत्येवमुक्तः स नरेन्द्रनाकी कौतूहलात्सुनृतया गिरा च ।

श्रुत्वा च वाक्यं मम सर्वमेतत्सर्वं तथा चाकथयन्ममेति ॥

२१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तसप्ततितमः सर्गः ॥ ७७ ॥

अष्टसप्ततितमः सर्गः ।

श्रुत्वा तु भाषितं वाक्यं मम राम शुभाक्षरम् । प्राञ्जलिः प्रत्युधाचेदं स स्वर्गीं रघुनन्दन ॥ १  
 शृणु ब्रह्मन्पुरा वृत्तं ममैतत्सुखदुःखयोः । अनतिक्रमणीयं च यथा पृच्छसि मां द्विज ॥ २

अथ तत्प्राप्तिकथनम्—पुरेति । पूर्वचतुर्युगवर्तित्रेतायुगे  
 बहुविस्तरं बहुविस्तारं पक्षिवर्जितमरण्यमभूदिति शेषः ॥ १ ॥  
 तस्मिन्नरण्ये तदेकदेशे उत्तमं तपः कुर्वाणोऽहं तदारण्यमा-  
 क्रमितुमासमन्तात्पर्यटनेन कृत्स्नमवगन्तुमुपागममुपगतवानस्मि  
 ॥ २ ॥ तस्य रूपमिति । सुखावहम् । स्वरूपमित्यर्थः । न  
 शशाक न शकवान् । अपरोक्षे लिङ्गार्थः । तदेवाह—  
 फलमूलैरिति ॥ ३ ॥ ४ ॥ सुखास्वादं सुखावहप्राशनपानीय-  
 वत् ॥ ५ ॥ ६ ॥ नैदार्घीं निदाघसंबन्धिनीम् ॥ ७ ॥ काल्यं  
 प्रातःकर्तव्यं स्नानादिकर्मोद्दिश्योत्थाय तत्सरो गन्तुमुपचक्रमे ।  
 अपरोक्षे लिङ्गार्थः । अरजो निर्मलम् ॥ ८ ॥ लक्ष्म्या ।  
 उपेतमिति शेषः । तमर्थं चिन्तयानः किमिदं स्यादिति चिन्त-  
 यानः । शवः सन्नपि निर्यलो लक्ष्मीयुक्त्वेति किमिदमिति

खट्टार्थविषयकचिन्तां कुर्वाण इत्यर्थः ॥ ९ ॥ १० ॥  
 अत्यर्थमतिरूपवन्तम् ॥ ११ ॥ १२ ॥ चन्द्ररश्म्याभैः । चाम-  
 रैरिति शेषः ॥ १३ ॥ दोधूयुरिति यद्बलुगन्तस्य ॥ १४ ॥  
 पश्यतो मे । समक्षमिति शेषः ॥ १५ ॥ संस्पृष्टं शुद्धाचमनं  
 कर्तुम् ॥ १६ ॥ १७ ॥ १८ ॥ १९ ॥ हे देवसंमत देवतुल्य,  
 ईदृश आहार ईदृशो भावश्च कस्य स्यात् । न कस्यापीत्यर्थः ।  
 अतो हेतोस्त्वयीदं द्वयं दृष्ट्वा आश्चर्यं मे वर्तते, तस्मात्सर्वं  
 तत्त्वतः श्रोतुमिच्छामि ॥ २० ॥ २१ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे सप्तसप्ततितमः सर्गः ॥ ७७ ॥

श्रुत्वेति । सुखदुःखयोर्दिव्यदेहशवभक्षणनिमित्तकयोः । कार-  
 णमिति शेषः । अनतिक्रमणीयमेव तत्कारणं यथा पृच्छसि



पुरा वैदर्भको राजा पिता मम महायशः । सुदेव इति विख्यातस्त्रिषु लोकेषु वीर्यवान् ॥ ३  
 तस्य पुत्रद्वयं ब्रह्मन्द्वाभ्यां स्त्रीभ्यामजायत । अहं श्वेत इति ख्यातो यवीयान्सुरधोऽभवत् ॥ ४  
 ततः पितरि स्वर्गते पौरा मामभ्यषेचयन् । तत्राहं कृतवान् राज्यं धर्म्यं च सुसमाहितः ॥ ५  
 एवं वर्षसहस्राणि समतीतानि सुव्रत । राज्यं कारयतो ब्रह्मन्प्रजा धर्मेण रतः ॥ ६  
 सोऽहं निमित्ते कस्मिंश्चिद्विज्ञातायुर्द्विजोत्तम । कालधर्मं हृदि न्यस्य ततो वनमुपागमम् ॥ ७  
 सोऽहं वनमिदं दुर्गं मृगपक्षिविवर्जितम् । तपश्चतुर्त्तुं प्रविष्टोऽस्मि समीपे सरसः शुभे ॥ ८  
 भ्रातरं सुरथं राज्ये अभिषिच्य महीपतिम् । इदं सरः समासाद्य तपस्तप्तं मया चिरम् ॥ ९  
 सोऽहं वर्षसहस्राणि तपस्त्रीणि महावने । तद्वा सुदुष्करं प्राप्तो ब्रह्मलोकमनुत्तमम् ॥ १०  
 तस्येमे स्वर्गभूतस्य क्षुत्पिपासे द्विजोत्तम । बाधेते परमे वीर ततोऽहं व्यथितेन्द्रियः ॥ ११  
 गत्वा त्रिभुवनश्रेष्ठं पितामहमुवाच ह । भगवन्ब्रह्मलोकोऽयं क्षुत्पिपासाविवर्जितः ॥ १२  
 कस्यायं कर्मणः पाकः क्षुत्पिपासानुगो ह्यहम् । आहारः कश्च मे देव तन्मे ब्रूहि पितामह ॥ १३  
 पितामहस्तु मामाह तवाहारः सुदेवज । स्वादूनि स्वानि मांसानि तानि भक्षय नित्यशः ॥ १४  
 स्वशरीरं त्वया पुष्टं कुर्यता तप उत्तमम् । अनुप्तं रोहते श्वेत न कदाचिन्महामते ॥ १५  
 दत्तं न तेऽस्ति सूक्ष्मोऽपि तप एव निषेवसे । तेन स्वर्गगतो वत्स बाध्यसे क्षुत्पिपासया ॥ १६  
 स त्वं सुपुष्टमाहारैः स्वशरीरमनुत्तमम् । भक्षयित्वा मृतरसं तेन वृत्तिर्भविष्यति ॥ १७  
 यदा तु तद्वनं श्वेत अगस्त्यः स महानृषिः । आगमिष्यति दुर्धर्षस्तदा कृच्छ्राद्विमोक्ष्यते ॥ १८  
 स हि तारयितुं सौम्य शक्तः सुरगणानपि । किं पुनस्त्वां महाबाहो क्षुत्पिपासावशंगतम् ॥ १९  
 सोऽहं भगवतः श्रुत्वा देवदेवस्य निश्चयम् । आहारं गर्हितं कुर्मि स्वशरीरं द्विजोत्तम ॥ २०  
 बहून्वर्षगणान्ब्रह्मन्भुज्यमानमिदं मया । क्षयं नाभ्येति ब्रह्मर्षे तृप्तिश्चापि ममोत्तमा ॥ २१  
 तस्य मे कृच्छ्रभूतस्य कृच्छ्रादस्माद्विमोक्षय । अन्येषां न गतिर्ह्यत्र कुम्भयोनिमृते द्विजम् ॥ २२  
 इदमाभरणं सौम्य धारणार्थं द्विजोत्तम । प्रतिगृह्णीष्व भद्रं ते प्रसादं कर्तुमर्हसि ॥ २३  
 इदं तावत्सुवर्णं च धनं वस्त्राणि च द्विज । भक्ष्यं भोज्यं च ब्रह्मर्षे दद्याम्याभरणानि च ॥ २४  
 सर्वान्कामान्प्रयच्छामि भोगांश्च मुनिपुंगव । तारणे भगवन्मह्यं प्रसादं कर्तुमर्हसि ॥ २५  
 तस्याहं स्वर्गिणो वाक्यं श्रुत्वा दुःखसमन्वितम् । तारणायोपजग्राह तदाभरणमुत्तमम् ॥ २६  
 मया प्रतिगृहीते तु तस्मिन्नाभरणे शुभे । मानुषः पूर्वको देहो राजर्षेर्विननाश ह ॥ २७  
 प्रणष्टे तु शरीरेऽसौ राजर्षिः परया मुदा । ततः प्रमुदितो राजा जगाम त्रिदिवं सुखम् ॥ २८  
 तेनेदं शक्रतुल्येन दिव्यमाभरणं मम । तस्मिन्निमित्ते काकुत्स्थ दत्तमद्भुतदर्शनम् ॥ २९

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टसप्ततितमः सर्गः ॥ ७८ ॥

तथा वक्ष्यामि शृण्वति संबन्धः ॥ १ ॥ २ ॥ ३ ॥ ४ ॥ धर्म्यं  
 धर्मादनपेतं यथा तथा कृतवान् ॥ ५ ॥ ६ ॥ कस्मिंश्चिन्नि-  
 मित्ते केनचिद्वक्षणेन कालधर्मं मृत्युं हृदि न्यस्य ज्ञात्वा ॥ ७  
 ॥ ८ ॥ ९ ॥ १० ॥ स्वर्गभूतस्य स्वर्गं ब्रह्मलोकं भूतस्य  
 प्राप्तस्य ॥ ११ ॥ त्रिभुवनश्रेष्ठं तृतीये भुवने भूखः पदापेक्षया  
 तृतीयब्रह्मलोके श्रेष्ठम् । हिरण्यगर्भमित्यर्थः । यद्वा त्रिष्वपि  
 भुवनेषु श्रेष्ठमित्यर्थः ॥ १२ ॥ क्षुत्पिपासेऽनुगे यस्य सः  
 ॥ १३ ॥ १४ ॥ स्वशरीरं त्वया पुष्टं केवलम् ॥ १५ ॥ ते  
 सूक्ष्मः । लिङ्गव्यत्ययः । अल्पमपि दत्तं दानं ते नास्ति देव-  
 पित्रतिथिषु, किं तु तप एव निषेवसे । असेविष्येति यावत् ।  
 तपो मनस इन्द्रियाणां चैकाग्र्यं मन्मात्रविषयकत्वरूपं तादृश-  
 तपःफलं ब्रह्मलोकप्राप्तिर्जाता तव । स्वर्गगतः परस्वर्गगतः  
 ॥ १६ ॥ तेन मांसभक्षणेन ते वृत्तिः क्षुदादिनिवृत्तिर्भविष्यति  
 ॥ १७ ॥ विमोक्ष्यते । विमोचयिष्यत इत्यर्थः ॥ १८ ॥ १९ ॥

स्वशरीरमेव भगवदाज्ञया नित्योपस्थितमाहारं कुर्मि करोमि  
 ॥ २० ॥ तदेवाह—क्षयं नाभ्येति ॥ २१ ॥ कृच्छ्रभूतस्य  
 कृच्छ्रं प्राप्तस्य । हगोचरो मां कृच्छ्राद्विमोक्षयेत्यर्थः । ननु कथं  
 महमगस्त्य इति खयावगतस्तत्राह—अन्येषामिति । कुम्भयोनि  
 द्विजमृते भयादन्येषामत्र निर्माणेषु गतिर्नास्ति, अतस्त्वमगस्त्य  
 इति निर्णतमिति भावः ॥ २२ ॥ २३ ॥ नन्वेतद्दानस्याज्ञ-  
 दानलाभावात्कथं पुनरेतद्दानेऽपि दुःखमोक्षस्तत्राह—इद-  
 मिति । अस्य सर्वदत्तादेतद्दानं सर्वदानात्मकमिति भावः  
 ॥ २४ ॥ तस्माद्यदिदं प्रयच्छामि तत्सर्वान्कामान्सर्वभोगांश्च  
 प्रयच्छामीति जानीहि । तारणे तारणनिमित्तम् ॥ २५  
 ॥ २६ ॥ मया प्रतिगृहीते । तत्सुकृतबलादिति शेषः । ननाश  
 ह । पुनर्भक्षणाय नोपस्थितोऽभूदित्यर्थः ॥ २७ ॥ प्रमुदितः  
 क्षुत्पिपासारहिततयातिसंतोषं प्राप्तः ॥ २८ ॥ तस्मिन्निमित्ते



एकोनाशीतितमः सर्गः ।

तदद्भुततमं वाक्यं श्रुत्वागस्त्यस्य राघवः । गौरवाद्द्विस्त्रयाच्चैव भूयः प्रष्टुं प्रचक्रमे ॥	१
भगवंस्तद्वनं घोरं तपस्तप्यति यत्र सः । श्वेतो वैदर्भको राजा कथं तदमृगद्विजम् ॥	२
तद्वनं स कथं राजा शून्यं मनुजवर्जितम् । तपश्चर्तुं प्रविष्टः स श्रोतुमिच्छामि तत्त्वतः ॥	३
रामस्य वचनं श्रुत्वा कौतूहलसमन्वितम् । वाक्यं परमतेजस्वी वक्तुमेवोपचक्रमे ॥	४
पुरा कृतयुगे राम मनुर्दण्डधरः प्रभुः । तस्य पुत्रो महानासीदिक्ष्वाकुः कुलनन्दनः ॥	५
तं पुत्रं पूर्वकं राज्ये निक्षिप्य भुवि दुर्जयम् । पृथिव्यां राजवंशानां भव कर्तृत्युवाच तम् ॥	६
तथैव स प्रतिज्ञातं पितुः पुत्रेण राघव । ततः परमसंतुष्टो मनुः पुत्रमुवाच ह ॥	७
प्रीतोऽस्मि परमोदार कर्ता चासि न संशयः । दण्डेन च प्रजा रक्ष मा च दण्डमकारणे ॥	८
अपराधिषु यो दण्डः पात्यते मानवेषु वै । स दण्डो विधिवन्मुक्तः स्वर्गं नयति पार्थिवम् ॥	९
तस्माद्दण्डे महाबाहो यत्नवान्भव पुत्रक । धर्मो हि परमो लोके कुर्वतस्ते भविष्यति ॥	१०
इति तं बहु संदिश्य मनुः पुत्रं समाधिना । जगाम त्रिदिवं दृष्टो ब्रह्मलोकं सनातनम् ॥	११
प्रयाते त्रिदिवे तस्मिन्निक्ष्वाकुरमितप्रभः । जनयिष्ये कथं पुत्रानिति चिन्तापरोऽभवत् ॥	१२
कर्मभिर्वहुरुपैश्च तैस्तैर्मनुसुतस्तदा । जनयामास धर्मात्मा शतं देवसुतोपमान् ॥	१३
तेषामवरजस्तात सर्वेषां रघुनन्दन । मूढश्चाकृतविद्यश्च न शुश्रूषति पूर्वजान् ॥	१४
नाम तस्य च दण्डेति पिता चक्रेऽल्पतेजसः । अवश्यं दण्डपतनं शरीरेऽस्य भविष्यति ॥	१५
अपश्यमानस्तं देशं घोरं पुत्रस्य राघव । विन्ध्यशैवलयोर्मध्ये राज्यं प्रादादरिंदम ॥	१६
स दण्डस्तत्र राजाभूद्रम्ये पर्वतरोधसि । पुरं चाप्रतिमं राम न्यवेशयदनुत्तमम् ॥	१७
पुरस्य चाकरोन्नाम मधुमन्तमिति प्रभो । पुरोहितं तूशनसं वरयामास सुव्रतम् ॥	१८
एवं स राजा तद्राज्यमकरोत्सपुरोहितः । प्रहृष्टमनुजाकीर्णं देवराजो यथा दिवि ॥	१९
ततः स राजा मनुजेन्द्रपुत्रः सार्धं च तेनोशनसा तदानीम् ।	
चकार राज्यं सुमहान्महात्मा शक्रो दिवीवोशनसा समेतः ॥	२०

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनाशीतितमः सर्गः ॥ ७९ ॥

अशीतितमः सर्गः ।

एतदाख्याय रामाय महर्षिः कुम्भसंभवः । अस्यामेवापरं वाक्यं कथायामुपचक्रमे ॥	१
ततः स दण्डः काकुत्स्थ बहुवर्षगणायुतम् । अकरोत्तत्र दान्तात्मा राज्यं निहतकण्टकम् ॥	२
अथ काले तु कस्मिंश्चिद्राजा भार्गवमाश्रमम् । रमणीयमुपाक्रामच्चैत्रे मासि मनोरमे ॥	३
तत्र भार्गवकन्यां स रूपेणाप्रतिमां भुवि । विचरन्तीं वनोद्देशे दण्डोऽपश्यदनुत्तमाम् ॥	४

स्वतारणरूपे निमित्ते ॥ २९ ॥ इति श्रीरामाभिरामे श्रीरा-  
मीये रामायणतिलके वाल्मीकीय आदिकाव्य उत्तरकाण्डे-  
ऽष्टसप्ततितमः सर्गः ॥ ७८ ॥

अथ रामेण वनस्य निर्जनत्वहेतुप्रश्ने तद्वर्णनम्—तदिति ।  
गौरवात्सर्वज्ञः । सर्ववक्ता परमगुरुरिति संभावनयेत्यर्थः  
॥ १ ॥ यत्र स तपस्तप्यति तद्वनं कथममृगद्विजम् ॥ २ ॥  
ऽऽहृष्टं तद्वनं तपश्चर्तुं चरितुं प्रविष्टः ॥ ३ ॥ ४ ॥ दण्डधरो  
राजा प्रभुर्वर्णाश्रमविभागतद्धर्मप्रवर्तनाधिकृतः ॥ ५ ॥ ६ ॥  
॥ ७ ॥ दण्डेन क्षत्रियसहजधर्मभूतेन शिक्षणेन । अकारणे  
च दण्डं मा पातयेति शेषः ॥ ८ ॥ ननु परपीडावहो दण्डः  
कथं कर्तुं युक्तस्तत्राह—अपराधिष्विति । विधिवद्यथाशास्त्रम् ।  
यथापराधं मुक्तः । प्रवर्तित इत्यर्थः ॥ ९ ॥ कुर्वतः । दण्ड-

मिति शेषः ॥ १० ॥ समाधिना प्रणवानुसंधानसहितचित्तै-  
काग्र्येण, अत एव ब्रह्मलोकं जगाम ॥ ११ ॥ १२ ॥ बहुरू-  
पैर्यज्ञदानतपोलक्षणैः ॥ १३ ॥ पूर्वजाभ्येष्टान् ॥ १४ ॥  
दण्डेति नामकरणं पितुः सर्वज्ञत्वादन्वर्थोवसायपूर्वकमि-  
त्याह—अवश्यमिति ॥ १५ ॥ घोरं देशमपश्यमानः । दण्ड-  
राज्ययोग्यं घोरं देशमपश्यन्नित्यर्थः ॥ १६ ॥ पर्वतरोधसि  
पर्वततटप्राये ॥ १७ ॥ १८ ॥ १९ ॥ शक्रोऽत्र बलिः ॥ २० ॥  
इति श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्ड एकोनाशीतितमः सर्गः ॥ ७९ ॥  
एवमुच्चेपोद्घातां प्रकृतकथामाह—एतदिति । अस्यामे-  
वापरं वाक्यमुपक्रान्तकथायामेव संबद्धम् । तत्पृष्टोत्तरभूत-  
मित्यर्थः ॥ १ ॥ दान्तात्मा जितेन्द्रियः ॥ २ ॥ भार्गव-



स दृष्ट्वा तां सुदुर्मेधा अनङ्गशरपीडितः । अभिगम्य सुसंविद्धः कन्यां वचनमब्रवीत् ॥ ५  
 कुतस्त्वमसि सुश्रोणि कस्य वासि सुता शुभे । पीडितोऽहमनङ्गेन पृच्छामि त्वां शुभानने ॥ ६  
 तस्य त्वेवं ब्रुवाणस्य मोहोन्मत्तस्य कामिनः । भार्गवी प्रत्युवाचेदं वचः सानुनयं त्विदम् ॥ ७  
 भार्गवस्य सुतां विद्धि देवस्याङ्घ्रिष्टकर्मणः । अरजां नाम राजेन्द्र ज्येष्ठामाश्रमवासिनीम् ॥ ८  
 मा मां स्पृश बलाद्राजन्कन्या पितृवशा ह्यहम् । गुरुः पिता मे राजेन्द्र त्वं च शिष्यो महात्मनः ९  
 व्यसनं सुमहत्कुद्वः स ते दद्यान्महातपाः । यदि वान्यन्मया कार्यं धर्मदृष्टेन सत्पथा ॥ १०  
 वरयस्व नरश्रेष्ठ पितरं मे महाद्युतिम् । अन्यथा तु फलं तुभ्यं भवेद्धोराभिसंहितम् ॥ ११  
 क्रोधेन हि पिता मेऽसौ त्रैलोक्यमपि निर्दहेत् । दास्यते चानवद्याङ्ग तव मा याचितः पिता ॥ १२  
 एवं ब्रुवाणामरजां दण्डः कामवशं गतः । प्रत्युवाच मदोन्मत्तः शिरस्याधाय चाञ्जलिम् ॥ १३  
 प्रसादं कुरु सुश्रोणि न कालं क्षेममर्हसि । त्वत्कृते हि मम प्राणा विदीर्यन्ते वरानने ॥ १४  
 त्वां प्राप्य तु वधो वापि पापं वापि सुदारुणम् । भक्तं भजस्व मां भीरु भजमानं सुविह्वलम् ॥ १५  
 एवमुक्त्वा तु तां कन्यां दोर्भ्यां प्राप्य बलाद्वली । विस्फुरन्तीं यथाकामं मैथुनायोपचक्रमे ॥ १६  
 तमनर्थं महाघोरं दण्डः कृत्वा सुदारुणम् । नगरं प्रययावाशु मधुमन्तमनुत्तमम् ॥ १७  
 अरजापि रुदन्ती सा आश्रमस्याविदूरतः । प्रतीक्षते सुसंव्रस्ता पितरं देवसंनिभम् ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽशीतितमः सर्गः ॥ ८० ॥

एकाशीतितमः सर्गः ।

स मुहूर्तादुपश्रुत्य देवर्षिरमितप्रभः । स्वमाश्रमं शिष्यवृतः क्षुधार्तः संन्यवर्तत ॥ १  
 सोऽपश्यदरजां दीनां रजसा समभिभृताम् । ज्योत्स्नामिव ग्रहप्रस्तां प्रत्यूषे न विराजतीम् ॥ २  
 तस्य रोषः समभवत्क्षुधार्तस्य विशेषतः । निर्दहन्निव लोकांस्त्रींश्शिष्यांश्चैतदुवाच ह ॥ ३  
 पश्यध्वं विपरीतस्य दण्डस्याविदितात्मनः । विपत्तिं घोरसंकाशां क्रुद्धादग्निशिखामिव ॥ ४  
 क्षयोऽस्य दुर्मतेः प्राप्तः सानुगस्य महात्मनः । यः प्रदीप्तां हुताशस्य शिखां वै स्पृष्टुमर्हति ॥ ५  
 यस्मात्स कृतवान्पापमीदृशं घोरसंहितम् । तस्मात्प्राप्यति दुर्मेधाः फलं पापस्य कर्मणः ॥ ६  
 सप्तरात्रेण राजासौ सपुत्रबलवाहनः । पापकर्मसमाचारो वधं प्राप्यति दुर्मतिः ॥ ७  
 समन्ताद्योजनशतं विषयं चास्य दुर्मतेः । धक्ष्यते पांसुवर्षेण महता पाकशासनः ॥ ८  
 सर्वसत्त्वानि यानीह स्थावराणि चराणि च । महता पांसुवर्षेण विलयं सर्वतोऽगमन् ॥ ९  
 दण्डस्य विषयो यावत्तावत्सर्वं समुच्छ्रयम् । पांसुवर्षमिवालक्ष्यं सप्तरात्रं भविष्यति ॥ १०  
 इत्युक्त्वा क्रोधताम्राक्षस्तमाश्रमनिवासिनम् । जनं जनपदान्तेषु स्थीयतामिति चाब्रवीत् ॥ ११  
 श्रुत्वा तूशनसो वाक्यं सोऽभ्रमावसथो जनः । निष्क्रान्तो विषयात्तस्मात्स्थानं चक्रेऽथ बाह्यतः ॥ १२

शुक्रस्तत्संबन्धिनमाश्रममुपाकामदगमत् ॥ ३ ॥ ४ ॥ ५  
 ॥ ६ ॥ मोहेन रागमोहेनोन्मत्तस्योचितानुचितविवेकहितस्य  
 ॥ ७ ॥ ८ ॥ ९ ॥ यदि वान्यन्कामभोगानुकूल्यं तर्हि धर्मदृ-  
 ष्टेन सत्पथा सन्मार्गेण मां वरयस्व ॥ १० ॥ अन्यथावरणे  
 घोरामिसंहितं महानर्थफलम् ॥ ११ ॥ याचितः पिता मा मां  
 तव दास्यते इत्यन्वयः ॥ १२ ॥ १३ ॥ क्षेमं विलम्बं कर्तुम्  
 ॥ १४ ॥ त्वां प्राप्य यदि वधादिर्भवेत्तदा भवतु नामेति शेषः  
 ॥ १५ ॥ विस्फुरन्तीं विलुठन्तीम् ॥ १६ ॥ १७ ॥ अरजा-  
 पीति आकारान्तं नाम । पितरं प्रतीक्षते स ॥ १८ ॥  
 इति श्रीरामाभिरामे श्रीरामीये रामायणतिलके वाल्मीकीय  
 आदिकाव्य उत्तरकाण्डेऽशीतितमः सर्गः ॥ ८० ॥

कथाशेषपूरणम्—स इति । उपश्रुत्य शिष्यमुखादरजा-

वृत्तान्तमित्यर्थः ॥ १ ॥ प्रत्यूषे प्रातःकाले । न विराजतीम-  
 शोभमानाम् ॥ २ ॥ ३ ॥ विपरीतस्य विपरीतानुष्ठानवतः ।  
 क्रुद्धान्मत्तो जायमानामग्निशिखासदृशीं विपत्तिं विनाशं पश्य-  
 ध्वम् ॥ ४ ॥ अस्य क्षयः प्राप्तस्तत्र हेतुः—य इति ॥ ५ ॥  
 सामान्येनोक्तं विशेषेणाह—यस्मादिति । ईदृशं मत्पुत्रीधर्ष-  
 णरूपम् ॥ ६ ॥ ७ ॥ धक्ष्यते नाशयिष्यति ॥ ८ ॥ विलयम-  
 गमन्विलयं गमिष्यन्ति ॥ ९ ॥ सर्वमुच्छ्रयं चराचरप्राणिमात्र-  
 मुच्छ्रयत उद्भवतीत्युच्छ्रयः । पांसुवर्षमिवालक्ष्यम् । प्रसिद्ध-  
 प्रलयकालिकमहापांसुवर्षमिव प्राप्य सप्तरात्रं सप्तरात्रपर्यन्त-  
 मलक्ष्यं भविष्यति । विनष्टपुरपौरजनपदं भविष्यतीत्यर्थः  
 ॥ १० ॥ तमाश्रमनिवासिनं स्थाश्रमनिवासिनम् । जनपदान्तेषु  
 दण्डजनपदसीमान्तदेशेषु ॥ ११ ॥ सोऽभ्रमावसथ इत्यार्षः



स तथोक्त्वा मुनिजनमरजामिदमब्रवीत् । इहैव वस दुर्मेधे आश्रमे सुसमाहिता ॥ १३  
 इदं योजनपर्यन्तं सरः सुरुचिरप्रभम् । अरजे विज्वरा भुङ्क्ष्व कालश्चात्र प्रतीक्ष्यताम् ॥ १४  
 त्वत्समीपे च ये सत्त्वा वासमेष्यन्ति तां निशाम् । अवध्याः पांसुवर्षेण ते भविष्यन्ति नित्यदा ॥ १५  
 श्रुत्वा नियोगं ब्रह्मर्षेः सारजा भार्गवी तदा । तथेति पितरं प्राह भार्गवं भृशदुःखिता ॥ १६  
 इत्युक्त्वा भार्गवी वासमन्यत्र समकारयत् । तच्च राज्यं नरेन्द्रस्य सभृत्यबलवाहनम् ॥ १७  
 सप्ताहाद्भस्मसाद्भूतं यथोक्तं ब्रह्मवादिना । तस्यासौ दण्डविषयो विन्ध्यशैवल्योर्नृप ॥ १८  
 शतो ब्रह्मर्षिणा ते वैधर्म्ये सहिते कृते । ततः प्रभृति काकुत्स्थ दण्डकारण्यमुच्यते ॥ १९  
 तपस्विनः स्थिता ह्यत्र जनस्थानमतोऽभवत् । एतत्ते सर्वमाख्यातं यन्मां पृच्छसि राघव ॥ २०  
 संध्यामुपासितुं वीर समयो ह्यतिवर्तते । एते महर्षयः सर्वे पूर्णकुम्भाः समन्ततः ॥ २१  
 कृतोदका नरव्याघ्र आदित्यं पर्युपासते । स तैर्ब्राह्मणमभ्यस्तं सहितैर्ब्रह्मवित्तमैः ।  
 रविरस्तं गतो राम गच्छोदकमुपस्पृश ॥ २२

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकाशीतितमः सर्गः ॥ ८१ ॥

अशीतितमः सर्गः ।

ऋषेर्वचनमाज्ञाय रामः संध्यामुपासितुम् । अपाक्रामत्सरः पुण्यमप्सरोगणसेवितम् ॥ १  
 तत्रोदकमुपस्पृश्य संध्यामन्वास्य पश्चिमाम् । आश्रमं प्राविशद्रामः कुम्भयोनेर्महात्मनः ॥ २  
 तस्यागस्त्यो बहुगुणं कन्दमूलं तथौषधम् । शाल्यादीनि पवित्राणि भोजनार्थमकल्पयत् ॥ ३  
 स भुक्त्वात्र श्रेष्ठस्तदन्नमृतोपमम् । प्रीतश्च परितुष्टश्च तां रात्रिं समुपाविशत् ॥ ४  
 प्रभाते काल्यमुत्थाय कृत्वाह्निकमरिंदमः । ऋषिं समुपचक्राम गमनाय रघूत्तमः ॥ ५  
 अभिवाद्याब्रवीद्रामो महर्षिं कुम्भसंभवम् । आपृच्छे स्वाश्रमं गन्तुं मामनुज्ञातुमर्हसि ॥ ६  
 धन्योऽस्म्यनुगृहीतोऽस्मि दर्शनेन महात्मनः । द्रष्टुं चैवागमिष्यामि पावनार्थं महात्मनः ॥ ७  
 तथा वदति काकुत्स्थे वाक्यमद्भुतदर्शनम् । उवाच परमप्रीतो धर्मनेत्रस्तपोधनः ॥ ८  
 अत्यद्भुतमिदं वाक्यं तव राम शुभाक्षरम् । पावनः सर्वभूतानां त्वमेव रघुनन्दन ॥ ९  
 मुहूर्तमपि राम त्वां येऽनुपश्यन्ति केचन । पाविताः स्वर्गभूताश्च पूज्यास्ते त्रिदिवेश्वरैः ॥ १०

संधिः । स आश्रमनिवासीत्यर्थः । एतावता कथं तदमृगद्विज-  
 मित्यस्योत्तरमुक्तम् ॥ १२ ॥ अथ निर्जनं वनं कथं तपसे प्रविष्ट  
 इत्यस्योत्तरमाह—स तथेति । वासप्रयोजनमाह—सुसमाहि-  
 ता । शोभनसमाधिनती भूत्वेत्यर्थः । समाध्यनुष्ठाने निमित्त-  
 माह—दुर्मेधे इति । यस्मादण्डधर्षणसहिष्णुर्दुर्मतिरिति, अत-  
 स्तत्पापनिवृत्तये सप्ताहवश्यक इति भावः ॥ १३ ॥ पांसुवर्षे  
 कथं वासस्तत्राह—इयमिति ॥ १४ ॥ ये सत्त्वाः पशुपक्ष्यादयो  
 वासमेष्यन्ति । सप्तरात्रमध्येऽपीति शेषः । एवं चोशनोऽनु-  
 ग्रहेण सरःप्रदेशस्य सुखावाप्तत्वाद् तपसे प्रविष्ट इति भावः  
 ॥ १५ ॥ १६ ॥ १७ ॥ तस्यासौ । व्यत्ययात्पृष्टी । सोऽसावि-  
 त्यर्थः । विन्ध्यशैवल्योः । मध्ये इति शेषः ॥ १८ ॥ सहिते  
 पूर्णधर्मपूर्णसौख्यसहिते कृते कृतयुगे तेन राज्ञा वैधर्म्ये धर्मवै-  
 परित्ये कृते सति यो ब्रह्मर्षिणा शप्तः सोऽसावित्यन्वयः ॥ १९  
 ॥ २० ॥ २१ ॥ कृतोदकाः कृतज्ञानादिकर्माणः । स रविर्ब्र-  
 ह्मवित्तमैः सहितैस्तीर्थसमीपे संगतैरभ्यस्तं ब्राह्मणं ब्राह्मणप-  
 ठितोपनिषद्दीधितज्ञानाभ्यासं तल्लक्षणां पूजां प्राप्येति शेषः ।  
 रविरस्तं गतः ॥ २२ ॥ इति श्रीरामाभिरामे श्रीरामीये

रामायणतिलके वाल्मीकीय आदिकाव्य उत्तरकाण्ड एका-  
 शीतितमः सर्गः ॥ ८१ ॥

ऋषेरिति ॥ १ ॥ २ ॥ कन्दमूलं कन्दरूपं मूलम् । औषधं  
 जरापलितघ्नं दिव्यौषधम् ॥ ३ ॥ ४ ॥ प्रभात उत्थाय काल्यं  
 प्रातःकालिकमाह्निकं कृत्वा गमनायानुज्ञां प्रहीतुमृषिं तत्समीपं  
 समुपचक्राम जगाम ॥ ५ ॥ ६ ॥ आगमिष्यामि । अतः-  
 परमपि यदाकाङ्क्षा भविष्यतीति शेषः । महात्मानः सकाशादा-  
 त्मनः पावनार्थमित्यर्थः ॥ ७ ॥ तथा वदत्यात्मनः पावनार्थ-  
 मागमिष्यामीति वदति परमप्रीतः । एवं विनयवचनादिति  
 शेषः । धर्मो योगधर्मो नेत्रं सर्वज्ञानसाधनं चक्षुर्यस्य सः  
 ॥ ८ ॥ अथागस्त्यो रामस्य ब्रह्मत्वं हृदि कृत्वाह—पावनः  
 सर्वभूतानामिति । सर्वजीवानाम् । 'क्षेत्रज्ञस्येश्वरज्ञानाद्विशुद्धिः  
 परमा मता' इति शास्त्रादित्याशयः । त्वमेवेत्यनेन सर्वपाव-  
 नस्य भगवद्रूपत्वमेवोक्तम् ॥ ९ ॥ ये त्वां पश्यन्ति चित्ते  
 स्वतत्त्वब्रह्मतया पश्यन्तीत्यर्थः । तव लीलावतारमूर्तिं विष्णु-  
 त्वेन चक्षुषा च ये पश्यन्तीत्यर्थः । ते पाविताः । त्वज्ज्ञानदर्-  
 शनाभ्यामिति शेषः । अत एव देहान्ते स्वर्गभूताः परमपरं



ये च त्वां घोरचक्षुर्भिः पश्यन्ति प्राणिनो भुवि । हतास्ते यमदण्डेन सद्यो निरयगामिनः ॥ ११  
 ईदृशस्त्वं रघुश्रेष्ठ पावनः सर्वदेहिनाम् । भुवि त्वां कथयन्तो हि सिद्धिमेष्यन्ति राघव ॥ १२  
 त्वं गच्छारिष्टमव्यग्रः पन्थानमकुतोभयम् । प्रशाधि राज्यं धर्मेण गतिर्हि जगतो भवान् ॥ १३  
 एवमुक्तस्तु मुनिना प्राञ्जलिः प्रग्रहो नृपः । अभ्यवादयत प्राञ्जलस्तृपि सत्यशीलिनम् ॥ १४  
 अभिवाद्य ऋषिश्रेष्ठं तांश्च सर्वास्तपोधनान् । अध्यारोहत्तदव्यग्रः पुष्पकं हेमभूषितम् ॥ १५  
 तं प्रयान्तं मुनिगणा आशीर्वादैः समन्ततः । अपूजयन्महेन्द्राभं सहस्राक्षमिवामराः ॥ १६  
 खस्थः स ददृशे रामः पुष्पके हेमभूषिते । शशी मेघसमीपस्थो यथा जलधरागमे ॥ १७  
 ततोऽर्धदिवसे प्राप्ते पूज्यमानस्ततस्ततः । अयोध्यां प्राप्य काकुत्स्थो मध्यकक्षामवातरत् ॥ १८  
 ततो विसृज्य रुचिरं पुष्पकं कामगामिनम् । विसर्जयित्वा गच्छेति स्वस्ति तेऽस्त्विति च प्रभुः ॥ १९  
 कक्षान्तरस्थितं क्षिप्रं द्वास्थं रामोऽब्रवीद्वचः । लक्ष्मणं भरतं चैव गत्वा तौ लघुविक्रमौ ।  
 ममागमनमाख्याय शब्दापयत मा चिरम् ॥ २०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्वाशीतितमः सर्गः ॥ ८२ ॥

त्र्यशीतितमः सर्गः ।

तच्छ्रुत्वा भाषितं तस्य रामस्याक्लिष्टकर्मणः । द्वास्थः कुमारवाह्य राघवाय न्यवेदयत् ॥ १  
 दृष्ट्वा तु राघवः प्राप्ताबुभौ भरतलक्ष्मणौ । परिष्वज्य ततो राम वाक्यमेतदुवाच ह ॥ २  
 कृतं मया यथातथ्यं द्विजकार्यमनुत्तमम् । धर्मसेतुमथो भूयः कर्तुमिच्छामि राघवौ ॥ ३  
 अक्षयश्चाव्ययश्चैव धर्मसेतुर्मतो मम । धर्मप्रवचनं चैव सर्वपापप्रणाशनम् ॥ ४  
 युवाभ्यामात्मभूताभ्यां राजसूयमनुत्तमम् । सहितो यष्टुमिच्छामि तत्र धर्मस्तु शाश्वतः ॥ ५  
 दृष्ट्वा तु राजसूयेन मित्रः शत्रुनिवर्धनः । सुदुतेन सुयज्ञेन वरुणत्वमुपागमत् ॥ ६  
 सोमश्च राजसूयेन दृष्ट्वा धर्मेण धर्मवित् । प्राप्तश्च सर्वलोकेषु कीर्तिं स्थानं च शाश्वतम् ॥ ७  
 अस्मिन्नहनि यच्छ्रेयश्चिन्त्यतां तन्मया सह । हितं चायतियुक्तं च प्रयतौ वक्तुमर्हथः ॥ ८  
 श्रुत्वा तु राघवस्यैतद्वाक्यं वाक्यविशारदः । भरतः प्राञ्जलिर्भूत्वा वाक्यमेतदुवाच ह ॥ ९  
 त्वयि धर्मः परः साधो त्वयि सर्वा वसुंधरा । प्रतिष्ठिता महाबाहो यशश्चास्मितविक्रम ॥ १०  
 महीपालाश्च सर्वे त्वां प्रजापतिमिवामराः । निरीक्षन्ते महात्मानं लोकनाथं यथा वयम् ॥ ११

वा स्वर्गं प्राप्ताः, अतएव ते सर्वदेवतैः पूज्याः । एवमनुकूल-  
 दृष्टेः फलमुक्तम् ॥ १० ॥ अथ प्रतिकूलदृष्टेस्तदाह—ये  
 चेति । प्राणिन इति सामान्योक्त्या तपःप्रभावे सत्यपि  
 त्वद्वेषमात्रेण निरयगामितोक्ता । परं तु ते सद्यस्तत्क्षणमेव  
 निरयगामिन इत्युक्त्या कालान्तरे तादृशरीत्यापि त्वदर्शनमा-  
 हात्म्यात्ते स्वर्गमोक्षभाज इति सूचितम् ॥ ११ ॥ ईदृश-  
 सकलकल्याणगुणः परमानन्दरूपः सर्वदेहिनां पावनोऽसि,  
 अतः कालान्तरे त्वां कथयन्तस्त्वच्चरितं कीर्तयन्तोऽपि सिद्धिं  
 ब्रह्मतारूपां चित्तशुद्धिद्वारा एष्यन्ति प्राप्स्यन्ति । किंच ईदृश-  
 स्त्वं पावन इतरविलक्षणपावनत्वस्वभावः । ये त्वां रागद्वेष  
 कामभयान्यतमैरपि कथयन्तस्ते सिद्धिं मोक्षं गमिष्यन्ति  
 ॥ १२ ॥ रिष्टं दुःखम् । अरिष्टं सुखम् । गतिः स्वर्गादिगतिसा-  
 धनम् ॥ १३ ॥ प्रग्रह उद्यतबाहुः ॥ १४ ॥ १५ ॥ १६  
 ॥ १७ ॥ मध्यकक्षाम् । प्राप्येति शेषः ॥ १८ ॥ विसृज्य  
 स्वरहितं कृत्वा । विसर्जयित्वा । कुबेरं वहेत्यनुज्ञाय ॥ १९ ॥  
 शब्दापयत । दौवारिकेणाह्वयस्वेत्यर्थः । बहुवचनमार्थम् ।

आह्वानं कारयेत्यर्थः ॥ २० ॥ इति श्रीरामाभिरामे श्रीरा-  
 मीये रामायणतिलके वाल्मीकीय आदिकाव्य उत्तरकाण्डे  
 द्वाशीतितमः सर्गः ॥ ८२ ॥

अथ रामस्य राजसूयकरणेच्छा भरतेन क्षत्रियकुलनाशप्रस-  
 जतो निवार्यते—तच्छ्रुत्वेति ॥ १ ॥ २ ॥ द्विजकार्यं यथा-  
 प्रतिज्ञातं यथातथ्यं कृतम् । बाल उज्जीवित इत्यर्थः । धर्म-  
 सेतुं 'राजा राजसूयेन यजेत' इति विधिना राज्ञामसाधारणभूतं  
 धर्ममर्यादारूपमित्यर्थः ॥ ३ ॥ अक्षयः । बहुकालानुभवयो-  
 ग्यफलत्वात् । अव्ययः । सजातीयधर्मान्तरहेतुत्वात् । राज-  
 सूयानुष्ठानमेवंभूतमिति किं वक्तव्यम् । यत्कीर्तनमपि विशि-  
 ष्टफलमित्याह—एवं धर्मप्रवचनं चेति । मम मर्यादाभूतराज-  
 सूयधर्मसंकीर्तनं चेत्यर्थः । 'य उ चैनमेवं वेद' इति श्रुतेः  
 ॥ ४ ॥ तत्र राजसूये शाश्वतो धर्मः । क्षत्रियस्यासाधारणो-  
 ऽक्षयकीर्तिहेतुधर्म इत्यर्थः ॥ ५ ॥ ६ ॥ ७ ॥ हितमिहलोक-  
 सुखम् । आयतियुक्तम् । उत्तरकाले च हितमित्यर्थः ॥ ८ ॥ ९ ॥  
 सर्वा वसुंधरा प्रतिष्ठिता । सार्वभौमत्वादित्याशयः ॥ १० ॥  
 प्रजापतिममरा इव परमाप्तत्वेन निरीक्षन्त इत्यर्थः ॥ ११ ॥



पुत्राश्च पितृवद्राजन्पश्यन्ति त्वां महाबल । पृथिव्या गतिभूतोऽसि प्राणिनामपि राघव ॥ १२  
 स त्वमेवंविधं यज्ञमाहर्तासि कथं नृप । पृथिव्यां राजवंशानां विनाशो यत्र दृश्यते ॥ १३  
 पृथिव्यां ये च पुरुषा राजन्पौरुषमागताः । सर्वेषां भविता तत्र संक्षयः सर्वकोपजः ॥ १४  
 सर्वं पुरुषशार्दूल गुणैरतुलविक्रम । पृथिवीं नार्हसे हन्तुं वशे हि तव वर्तते ॥ १५  
 भरतस्य तु तद्वाक्यं श्रुत्वामृतमयं यथा । प्रहर्षमनुलं लेभे रामः सत्यपराक्रमः ॥ १६  
 उवाच च शुभं वाक्यं कैकेयानन्दवर्धनम् । प्रीतोऽस्मि परितुष्टोऽस्मि तवाद्य वचनेऽनघ ॥ १७  
 इदं वचनमक्लीवं त्वया धर्मसागतम् । व्याहृतं पुरुषव्याघ्र पृथिव्याः परिपालनम् ॥ १८  
 एष्यदस्मदभिप्रायाद्राजसूयात्कतूत्तमात् । निवर्तयामि धर्मज्ञ तव सुव्याहृतेन च ॥ १९  
 लोकपीडाकरं कर्म न कर्तव्यं विचक्षणैः । बालानां तु शुभं वाक्यं ग्राह्यं लक्ष्मणपूर्वज ।  
 तस्माच्छृणोमि ते वाक्यं साधु युक्तं महाबल ॥ २०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्र्यशीतितमः सर्गः ॥ ८३ ॥

चतुरशीतितमः सर्गः ।

तथोक्तवति रामे तु भरते च महात्मनि । लक्ष्मणोऽथ शुभं वाक्यमुवाच रघुनन्दनम् ॥ १  
 अश्वमेधो महायज्ञः पावनः सर्वपाप्मनाम् । पावनस्तव दुर्धर्षो रोचतां रघुनन्दन ॥ २  
 श्रूयते हि पुरावृत्तं वासवे सुमहात्मनि । ब्रह्महत्यावृतः शक्रो हयमेधेन पावितः ॥ ३  
 पुरा किल महाबाहो देवासुरसमागमे । वृत्रो नाम महानासीदैतेयो लोकसंमतः ॥ ४  
 विस्तीर्णो योजनशतमुच्छ्रितस्त्रिगुणं ततः । अनुरागेण लोकांस्त्रीन्नेहात्पश्यति सर्वतः ॥ ५  
 धर्मज्ञश्च कृतज्ञश्च बुद्ध्या च परिनिष्ठितः । शशास पृथिवीं स्फीतां धर्मेण सुसमाहितः ॥ ६  
 तस्मिन्प्रशासति तदा सर्वकामदुघा मही । रसवन्ति प्रसूनानि मूलानि च फलानि च ॥ ७  
 अकृष्टपच्या पृथिवी सुसंपन्ना महात्मनः । स राज्यं तादृशं भुङ्क्ते स्फीतमद्भुतदर्शनम् ॥ ८  
 तस्य बुद्धिः समुत्पन्ना तपः कुर्यामनुत्तमम् । तपो हि परमं श्रेयः संमोहमितरत्सुखम् ॥ ९  
 स निक्षिप्य सुतं ज्येष्ठं पौरेषु मधुरेश्वरम् । तप उग्रं समातिष्ठत्तापयन्सर्वदेवताः ॥ १०  
 तपस्तप्यति वृत्रे तु वासवः परमार्तवत् । विष्णुं समुपसंक्रम्य वाक्यमेतदुवाच ह ॥ ११  
 तपस्यता महाबाहो लोकाः सर्वे विनिर्जिताः । बलवान्स हि धर्मात्मा नैनं शक्यामि शासितुम् ॥ १२  
 यद्यसौ तप आतिष्ठेद्भूय एव सुरेश्वर । यावल्लोका धरिष्यन्ति तावदस्य वशानुगाः ॥ १३

पुत्राः पितृवत् । पितरमिवेत्यर्थः ॥ १२ ॥ स त्वं सर्वप्रियः ।  
 एवंविधत्वं दर्शयति—पृथिव्यामिति ॥ १३ ॥ राजसूयस्य  
 सर्वराजविजयपूर्वं साधनीयत्वात्तत्र चास्मात् प्रवृत्तेषु पृथिव्यां  
 ये क्षत्रियाः पौरुषमागताः शौर्यं प्राप्तास्तेषां सर्वेषां तत्र  
 राजसूयार्थविजये सर्वप्रकोपजः संक्षयोऽवश्यं भविता । एवं-  
 विधं क्षत्रियनाशकं यज्ञं सर्वराजमिः पितृवदुपास्यमानः  
 कथमाहर्तुमर्हसि । सर्वैर्वावृत्तितं तवेत्यर्थः ॥ १४ ॥ सर्वं  
 तव वशे वर्तत इत्यन्वयः ॥ १५ ॥ १६ ॥ वचने वचन-  
 रूपे निमित्ते । अनघेति संबुद्धिः ॥ १७ ॥ १८ ॥ एष्यद-  
 स्मदभिप्रायादस्मदभिप्रायमेष्यतः । अस्मच्चिकीर्षां प्राप्स्यत  
 इत्यर्थः । निवर्तयामि । अभिप्रायमिति शेषः । तत्र हेतुस्तव  
 सुव्याहृतम् ॥ १९ ॥ तुरप्यर्थे । बालानामपि यद्वाक्यं युक्तमु-  
 चितं साधु शुभावहं च तद्वाक्यमेव, हि यस्मात्तस्मात्ते वाक्य-  
 मीदृशं शृणोमि ॥ २० ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्य उत्तरकाण्डे त्र्यशी-

तितमः सर्गः ॥ ८३ ॥

अथ लक्ष्मणेनाश्वमेध एव सर्वसाधकोऽनुष्ठेय इत्युक्त्वा  
 तदुपोद्बलकं वृत्रवधाख्यानं प्रस्तूयते—तथेति ॥ १ ॥ सर्वपा-  
 प्मनां पावनोऽस्ति । यतश्च स पावनः, अतो रोचताम् ।  
 अनुष्ठातुमिति शेषः ॥ २ ॥ अश्वमेधस्य सर्वपापशोधकत्वम्  
 'सर्वं पाप्मानं तरति तरति ब्रह्महत्याम्' इति श्रुतिसिद्धं  
 बोधयितुं पुराणवृत्तान्तमाह—श्रूयते हीति । वासवे वासववि-  
 षये ॥ ३ ॥ देवासुरसमागमे देवासुरभेदकाळे ॥ ४ ॥ तत-  
 स्त्रिगुणम् । योजनशतत्रयमित्यर्थः । त्रीन्लोकांस्तद्वर्तिप्राणिनो-  
 ऽनुरागेण स्वीयत्वामिमानेन हेतुना नेहात्संतोषयुक्तचक्षुषा  
 पश्यति स्म ॥ ५ ॥ ६ ॥ ७ ॥ ८ ॥ इतरमुखं विषय-  
 सुखम् । संमोहं संमोहकरम् ॥ ९ ॥ मधुरेश्वरं मधुरवासां  
 तन्नामकलादीश्वरत्वम् ॥ १० ॥ परमार्तवत्परमार्तः सन्  
 ॥ ११ ॥ १२ ॥ भूयोऽतःपरमपि । धरिष्यन्ति । भूत-  
 जातमिति शेषः । तावदस्य वशानुगाः सर्वे वयं देवगणा



तं चैनं परमोदारमुपेक्षसि महाबल । क्षणं हि न भवेद्वृत्रः क्रुद्धे त्वयि तुरेश्वर ॥ १४  
 यदा हि प्रीतिसंयोगं त्वया विष्णो समागतः । तदा प्रभृति लोकानां नाथत्वमुपलब्धवान् ॥ १५  
 स त्वं प्रसादं लोकानां कुरुष्व सुसमाहितः । त्वत्कृतेन हि सर्वं स्यात्प्रशान्तमरुजं जगत् ॥ १६  
 इमे हि सर्वे विष्णो त्वां निरीक्षन्ते दिवौकसः । वृत्रघातेन महता तेषां साह्यं कुरुष्व ह ॥ १७  
 त्वया हि नित्यशः साह्यं कृतमेषां महात्मनाम् । असह्यमिदमन्येषामगतीनां गतिर्भवान् ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुरशीतितमः सर्गः ॥ ८४ ॥

पञ्चाशीतितमः सर्गः ।

लक्ष्मणस्य तु तद्वाक्यं श्रुत्वा शत्रुनिवर्हणः । वृत्रघातमशेषेण कथयेत्याह सुव्रत ॥ १  
 राघवेणैवमुक्तस्तु सुमित्रानन्दनवर्धनः । भूय एव कथां दिव्यां कथयामास सुव्रतः ॥ २  
 सहस्राक्षवचः श्रुत्वा सर्वेषां च दिवौकसाम् । विष्णुर्देवानुवाचेदं सर्वानिन्द्रपुरोगमान् ॥ ३  
 पूर्वं सौहृदवद्धोऽसि वृत्रस्येह महात्मनः । तेन युष्मत्प्रियार्थं हि नाहं हन्मि महासुरम् ॥ ४  
 अवश्यं करणीयं च भवतां सुखसुत्तमम् । तस्मादुपायमाख्यास्ये सहस्राक्षो वधिष्यति ॥ ५  
 त्रेधाभूतं करिष्यामि आत्मानं सुरसत्तमाः । तेन वृत्रं सहस्राक्षो वधिष्यति न संशयः ॥ ६  
 एकांशो वासवं यातु द्वितीयो वज्रमेव तु । तृतीयो भूतलं यातु तदा वृत्रं हनिष्यति ॥ ७  
 तथा ब्रुवति देवेशे देवा वाक्यमथानुवन् । एवमेतन्न संदेहो यथा वदसि दैत्यहन् ॥ ८  
 भद्रं तेऽस्तु गमिष्यामो वृत्रासुरवधैषिणः । भजस्व परमोदार वासवं स्वेन तेजसा ॥ ९  
 ततः सर्वे महात्मानः सहस्राक्षपुरोगमाः । तदारण्यमुपाक्रामन्यत्र वृत्रो महासुरः ॥ १०  
 ते पश्यंस्तेजसा भूतं तपन्तमसुरोत्तमम् । पिबन्तमिव लोकांस्त्रीन्निर्देहन्तमिवाम्बरम् ॥ ११  
 दृष्ट्वैव चासुरश्रेष्ठं देवास्त्रासमुपागमन् । कथमेनं वधिष्यामः कथं न स्यात्पराजयः ॥ १२  
 तेषां चिन्तयतां तत्र सहस्राक्षः पुरंदरः । वज्रं प्रगृह्य पाणिभ्यां प्राहिणोद्वृत्रमूर्धनि ॥ १३  
 कालाग्निनेव घोरेण दीप्तेनेव महार्चिषा । पतता वृत्रशिरसा जगत्रासमुपागमत् ॥ १४  
 असंभाव्यं वधं तस्य वृत्रस्य विबुधाधिपः । चिन्तयानो जगामाशु लोकस्यान्तं महायशः ॥ १५  
 तमिन्द्रं ब्रह्महत्याशु गच्छन्तमनुगच्छति । अपतच्चास्य गात्रेषु तमिन्द्रं दुःखमाविशत् ॥ १६  
 हतारयः प्रनष्टेन्द्रा देवाः साग्निपुरोगमाः । विष्णुं त्रिभुवनेशानं मुहुर्मुहुरपूजयन् ॥ १७  
 त्वं गतिः परमेशान पूर्वजो जगतः पिता । रक्षार्थं सर्वभूतानां विष्णुत्वमुपजग्मिवान् ॥ १८

भविष्याम इति शेषः ॥ १३ ॥ क्षणं न भवेत् । न जीवेदित्यर्थः ॥ १४ ॥ त्वत्संतोषेणैव तस्य सौख्यमित्याह—यदा हीति । तदारभ्यैवेदं तस्य माहात्म्यमिति शेषः ॥ १५ ॥ त्वत्कृतेन । रक्षणेनेति शेषः ॥ १६ ॥ वृत्रघातेन हेतुना तेषां साह्यमुपकारं कुरु । हशब्दः पादपूरकः ॥ १७ ॥ यद्यपीदं सुरसाहाय्यकरणमन्येषामसुराणामसह्यं तथापि कुरु । यस्मादगतीनामस्माकं सुराणां भवानेव गतिः शरणम् ॥ १८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे चतुरशीतितमः सर्गः ॥ ८४ ॥

अथ प्रकृतोपयुक्तशेषकथापूरणम्—लक्ष्मणस्येति ॥ १ ॥ दिव्यां कथां प्रकृताम् ॥ २ ॥ ३ ॥ पूर्वं युष्माभिस्तद्वधप्रार्थनात्पूर्वम् । सौहृदवद्धः प्रीतिवद्धः ॥ ४ ॥ ५ ॥ त्रेधाभूतं त्रेधाविभक्तम् । आत्मानं स्वतेजोमूर्तिम् ॥ ६ ॥ तृतीयो भूतलं यातु । पतद्वृत्रदेहधारणार्थमित्यर्थः । इन्द्रस्य वृत्रहनन-

जब्रह्महत्यानिवृत्तिं यावद्भूलोकरक्षणार्थं चेत्यपि बोध्यम् ॥ ७ ॥ ८ ॥ ९ ॥ १० ॥ तेजसा प्रागुक्तलक्षणेन स्वेन तेजसा भूतं व्याप्तम् । पिबन्तमित्यादि तपआधिक्यपरम् ॥ ११ ॥ १२ ॥ १३ ॥ दीप्तेन दीप्यमानेन महार्चिषा महार्चिष्मदयःपिण्डादिसदृशेन वज्रेण वज्रकृतच्छेदेन हेतुना पतता वृत्रशिरसा जगत्रासमुपागमत् ॥ १४ ॥ असंभाव्यमनपराधिनस्तप्यतस्तूर्ण्यं स्थितस्य वधमनुचितं चिन्तयानो विबुधाधिपो लोकस्यान्तं लोकालोकात्परं तमःप्रदेशं जगाम ब्रह्महत्याभिषा पलायितोऽभूत् ॥ १५ ॥ तमिन्द्रमनुगमनं तदभिमानिदेवतारूपेण इन्द्रहतपुत्रेण त्वष्ट्रा मुनिना पुत्रेच्छया 'स्वाहेन्द्रशत्रुवर्धस्व' इति होमे कृते आहवनीयाजातो वृत्रो ब्राह्मण इति । तमिन्द्रं ब्रह्महत्याप्रस्तमिन्द्रम् ॥ १६ ॥ १७ ॥ पूर्वजो जगतः पिता । 'अहमस्मि प्रथमजा ऋतस्य' इति श्रुतेः । एवं कारणमूर्तिर्हिरण्यगर्भ एव सर्वभूतरक्षोद्देशेन विष्णवाकारत्वं पालन-



हृतश्चायं त्वया वृत्रो ब्रह्महत्या च वासवम् । बाधते सुरशार्दूल मोक्षं तस्य विनिर्दिश ॥ १९  
 तेषां तद्वचनं श्रुत्वा देवानां विष्णुरब्रवीत् । मामेव यजतां शक्रः पावयिष्यामि वज्रिणम् ॥ २०  
 पुण्येन ह्यमेधेन मामिष्ट्वा पाकशासनः । पुनरेष्यति देवानामिन्द्रत्वमकुतोभयः ॥ २१  
 एवं संदिश्य तां वार्ष्णीं देवानां चामृतोपमाम् । जगाम विष्णुर्देवेशः स्तूयमानस्त्रिविष्टपम् ॥ २२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चाशीतितमः सर्गः ॥ ८५ ॥

षडशीतितमः सर्गः ।

तदा वृत्रवधं सर्वमखिलेन स लक्ष्मणः । कथयित्वा नरश्रेष्ठः कथाशेषं प्रचक्रमे ॥ १  
 ततो हते महावीर्यं वृत्रे देवभयंकरे । ब्रह्महत्यावृतः शक्रः संज्ञां लेभे न वृत्रहा ॥ २  
 सोऽन्तमाश्रित्य लोकानां नष्टसंज्ञो विचेतनः । कालं तत्रावसत्कंचिद्वेष्टमान इवोरगः ॥ ३  
 अथ नष्टे सहस्राक्षे उद्विग्नमभवज्जगत् । भूमिश्च ध्वस्तसंकाशा निःस्नेहा शुष्ककानना ॥ ४  
 निःस्नोतसस्ते सर्वे तु हृदाश्च सरितस्तथा । संक्षोभश्चैव सत्त्वानामनावृष्टिकृतोऽभवत् ॥ ५  
 क्षीयमाणे तु लोकेऽस्मिन्संभ्रान्तमनसः सुराः । यदुक्तं विष्णुना पूर्वं तं यज्ञं समुपानयन् ॥ ६  
 ततः सर्वे सुरंगणाः सोपाध्यायाः सहर्षिभिः । तं देशं समुपाजग्मुर्यत्रेन्द्रो भयमोहितः ॥ ७  
 ते तु दृष्ट्वा सहस्राक्षमावृतं ब्रह्महत्याया । तं पुरस्कृत्य देवेशमश्वमेधं प्रचक्रिरे ॥ ८  
 ततोऽश्वमेधः सुमहान्महेन्द्रस्य महात्मनः । ववृते ब्रह्महत्यायाः पावनार्थं नरेश्वर ॥ ९  
 ततो यज्ञे समाप्ते तु ब्रह्महत्या महात्मनः । अभिगम्याब्रवीद्वाक्यं क मे स्थानं विधास्यथ ॥ १०  
 ते तामुचुस्ततो देवास्तुष्टाः प्रीतिसमन्विताः । चतुर्धा विभजात्मानमात्मनैव दुरासदे ॥ ११  
 देवानां भाषितं श्रुत्वा ब्रह्महत्या महात्मनाम् । संदधौ स्थानमन्यत्र वरयामास दुर्वसा ॥ १२  
 एकेनांशेन वत्स्यामि पूर्णोदासु नदीषु वै । चतुरो वार्ष्णिकान्मासान्दर्पघ्नी कामचारिणी ॥ १३  
 भूम्यामहं सर्वकालमेकेनांशेन सर्वदा । वसिष्यामि न संदेहः सत्येनैतद्वीमि वः ॥ १४  
 योऽयमंशस्तृतीयो मे स्त्रीषु यौवनशालिषु । त्रिरात्रं दर्पपूर्णासु वसिष्ये दर्पघातिनी ॥ १५  
 हन्तागो ब्राह्मणान्ये तु मृषापूर्वमदूषकान् । तांश्चतुर्थेन भागेन संश्रयिष्ये सुरर्पभाः ॥ १६  
 प्रत्युचुस्तां ततो देवा यथा वदसि दुर्वसे । तथा भवतु तत्सर्वं साधयस्व यदीप्सितम् ॥ १७  
 नतः प्रीत्यान्विता देवाः सहस्राक्षं ववन्दिरे । विज्वरः पूतपाप्मा च वासवः समपद्यत ॥ १८

शक्तिप्राधान्येन प्राप्तः ॥ १८ ॥ यदर्थं विष्णुमूर्त्यवलम्बनं तत्कार्यं ते कृतं दुष्टधेनैव शिष्टपालनादित्याह—हृतश्चेति ॥ १९ ॥ मामौपासनामिहोत्रायश्वमेधान्ताशेषयज्ञयजनीयं विशिष्याश्वमेधस्य साक्षाद्वतं मामेव शक्रो यजताम् । 'इन्द्राय स्वाहा' इत्यादिमन्त्रैश्च तत्तद्देवतान्तर्याम्यहमेव तत्तत्पदैर्बोध्य इति भावः ॥ २० ॥ २१ ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये उत्तरकाण्डे पञ्चाशीतितमः सर्गः ॥ ८५ ॥

अथाश्वमेधतो ब्रह्महत्यानिवृत्तिकथनेनाश्वमेधवैभवकथनेन च तयज्ञप्रोत्साहनम्—तदेति । कथाशेषं प्रचक्रमे । वक्तुमिति शेषः ॥ १ ॥ न संज्ञां लेभे । ग्रहप्रस्तवत्परवशोऽभूदित्यर्थः ॥ २ ॥ कंचित्कालमवसदित्यन्वयः ॥ ३ ॥ नष्टेऽदर्शनं प्राप्ते । उद्विग्नम् । अराजकत्वात् । निःस्नेहा इन्द्राभावमूलावृष्ट्यानाद्री ॥ ४ ॥ तदेवाह—निःस्नोतस इति ॥ ५ ॥ समुपानयन्नावेदनम् । स्मृतवन्त इति यावत् ॥ ६ ॥ ७ ॥ तं देवेशं विष्णु-मिन्द्रं वा ॥ ८ ॥ ९ ॥ १० ॥ हे दुरासदे ब्रह्महत्ये, आत्मानं

चतुर्धा विभजेति तामुचुरित्यन्वयः ॥ ११ ॥ संदधौ चतुर्धा विभागं संपादितवती । तथा कृत्वा देवेन्द्रादन्यत्र स्थानं वरयामास । दुर्वसा दुःखजनकवासवती ॥ १२ ॥ तानि स्थानान्याह—एकेनेति । चतुरो वार्ष्णिकान्मासान्पूर्णोदासु पूर्णोदकासु । तेनान्यंदात्योदकासु न क्षुद्रनदीषु वासः । सोऽपि प्रत्यासत्त्या पूर्णोदकत्वकाले एव । स च कालः 'सिंहकर्कटयोर्मध्ये सर्वा नद्यो रजस्वलाः' इत्युक्तः । दर्पघ्नी । पापिनामिति शेषः । तत्रैव वासे हेतुः—कामचारिणीति । तेन गङ्गादिषु न वास इत्युक्तम् ॥ १३ ॥ भूम्यामूषरूपेण वासः ॥ १४ ॥ दर्पघातिनी पुरुषसंभोगकरणसुखविधातिनी ॥ १५ ॥ अदूषकान्ब्रह्मब्रह्मविद्याब्राह्मणब्रह्मलोकानां मार्गान्तरावलम्बेन दूषणकरणरहितान् । उक्तपदार्थेषु दृढविश्वासान् । मृषापूर्वं मृषावाद्पूर्वं ये राजस्थानादौ घातं कुर्वन्ति, धिक्कारादि कुर्वन्ति, लोहितादिस्त्रावं कुर्वन्ति, कैमुतिकन्यायेनैव ये प्राणवियोगं कुर्वन्ति तांश्चतुर्थेन भागेन संश्रयिष्ये । 'यो लोहितं करद्यावतः प्रस्कन्नं पांसून्संगृह्णात् । तावत्संवत्सरं पितृलोकं न प्रजा-



प्रशान्तं च जगत्सर्वं सहस्राक्षे प्रतिष्ठिते । यज्ञं चाद्भुतसंकाशं तदा शक्तोऽभ्यपूजयत् ॥ १९  
 ईदृशो ह्यश्वमेधस्य प्रसादो रघुनन्दन । यजस्व सुमहाभाग हयमेधेन पार्थिव ॥ २०  
 इति लक्ष्मणवाक्यमुत्तमं नृपतिरतीव मनोहरं महात्मा ।  
 परितोषमवाप दृष्टचेताः स निश्चयेन्द्रसमानविक्रमौजाः ॥ २१  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षडशीतितमः सर्गः ॥ ८६ ॥

सप्ताशीतितमः सर्गः ।

तच्छ्रुत्वा लक्ष्मणेनोक्तं वाक्यं वाक्यविशारदः । प्रत्युवाच महातेजाः प्रहसन्नाघवो वचः ॥ १  
 पञ्चमेव नरश्रेष्ठ यथा वदसि लक्ष्मण । वृत्रघातमशेषेण वाजिमेधफलं च यत् ॥ २  
 श्रूयते हि पुरा सौम्य कर्दमस्य प्रजापतेः । पुत्रो बाह्येश्वरः श्रीमानिलो नाम सुधार्मिकः ॥ ३  
 स राजा पृथिवीं सर्वां वशे कृत्वा महायशाः । राज्यं चैव नरव्याघ्र पुत्रवत्पर्यपालयत् ॥ ४  
 सुरैश्च परमोदारैर्दैतेयैश्च महाधनैः । नागराक्षसगन्धर्वैर्व्यक्षैश्च सुमहात्मभिः ॥ ५  
 पूज्यते नित्यशः सौम्य भयार्तै रघुनन्दन । अबिभ्यंश्च त्रयो लोकाः सरोषस्य महात्मनः ॥ ६  
 स राजा तादृशोऽप्यासीद्धर्मे वीर्ये च निष्ठितः । बुद्ध्या च परमोदारो बाह्यीकेशो महायशाः ॥ ७  
 स प्रचक्रे महाबाहुर्मृगयां रुचिरे वने । चैत्रे मनोरमे मासे सभृत्यबलवाहनः ॥ ८  
 प्रजघ्ने स नृपोऽरण्ये मृगाञ्छतसहस्रशः । हत्वैव तृप्तिर्नाभूच्च राज्ञस्तस्य महात्मनः ॥ ९  
 नानामृगाणामयुतं वध्यमानं महात्मना । यत्र जातो महासेनस्तं देशमुपचक्रमे ॥ १०  
 तस्मिन्प्रदेशे देवेश शैलराजसुतां हरः । रमयामास दुर्धर्षः सर्वैरनुचरैः सह ॥ ११  
 कृत्वा स्त्रीरूपमात्मानमुमेशो गोपतिध्वजः । देव्याः प्रियचिकीर्षुः संस्तस्मिन्पर्वतनिर्झरे ॥ १२  
 यत्र यत्र वनोद्देशे सत्त्वाः पुरुषवादिनः । वृक्षाः पुरुषनामानस्ते सर्वे स्त्रीजनाभवन् ॥ १३  
 यच्च किञ्चन तत्सर्वं नारीसंज्ञं बभूव ह । एतस्मिन्नन्तरे राजा स इलः कर्दमात्मजः ॥ १४  
 निघ्नन्मृगसहस्राणि तं देशमुपचक्रमे । स दृष्ट्वा स्त्रीकृतं सर्वं सव्यालमृगपक्षिणम् ॥ १५  
 आत्मानं स्त्रीकृतं चैव सानुगं रघुनन्दन । तस्य दुःखं महच्चासीद्दृष्ट्वात्मानं तथागतम् ॥ १६  
 उमापतेश्च तत्कर्म ज्ञात्वा त्रासमुपागमत् । ततो देवं महात्मानं शितिकण्ठं कपर्दिनम् ॥ १७  
 जगाम शरणं राजा सभृत्यबलवाहनः । ततः प्रहस्य वरदः सह देव्या महेश्वरः ॥ १८  
 प्रजापतिसुतं वाक्यमुवाच वरदः स्वयम् । उत्तिष्ठोत्तिष्ठ राजर्षे कर्दमेय महाबल ॥ १९  
 पुरुषत्वमृते सौम्य वरं वरय सुव्रत । ततः स राजा शोकार्तः प्रत्याख्यातो महात्मना ॥ २०

नात् । तस्माद्वाङ्मनाय नापगुरेज निहन्त्यान् लोहितं कुर्यात्  
 इति श्रुतेः ॥ १६ ॥ १७ ॥ १८ ॥ यज्ञं विष्णुम् ॥ १९  
 ॥ २० ॥ २१ ॥ इति श्रीरामाभिरामे श्रीरामीये रामायण-  
 तिलके वाल्मीकीय आदिकाव्ये उत्तरकाण्डे षडशीतितमः  
 सर्गः ॥ ८६ ॥

अथ रामोऽपीलोपाख्यानेनाश्वमेधस्य राज्ञामशेषानर्थनिवृत्ति-  
 पूर्वकपरमेष्ठसाधनत्वं दर्शयति—तदिति । अश्वमेधमाहात्म्य-  
 मजानानं प्रतीव लक्ष्मणस्तद्वैभवमुक्तवानिति भावेन हासः  
 ॥ १ ॥ वृत्रघातं वाजिमेधफलं च यद्यथा वदसि तदेवमेवे-  
 त्यन्वयः ॥ २ ॥ अथ स्वस्य परिपूर्णश्वमेधज्ञातुल्यज्ञापना-  
 याह—श्रूयते इति । बाह्यैर्देशविशेषः ॥ ३ ॥ ४ ॥ ५ ॥  
 भयार्तत्वं कुतस्तत्राह—अबिभ्यंजिति । अबिभ्युरित्यर्थः । तत्र  
 हेतुः—सरोषस्येति ॥ ६ ॥ ७ ॥ ८ ॥ हत्वैव । हत्वापी-

त्यर्थः ॥ ९ ॥ अयुतमसंख्याकम् । वध्यमानमभूदिति  
 शेषः । अथ यत्र महासेनः स्कन्दो जातस्तं देशमुपचक्रमे  
 जगाम ॥ १० ॥ ११ ॥ गोपतिध्वजो वृषभध्वज आत्मानं  
 स्त्रीरूपं कृत्वा । तत्र पर्वते तिष्ठतीति शेषः । किमर्थमेवं  
 तत्राह—देव्याः प्रियं चिकीर्षुरिति ॥ १२ ॥ पुरुषवादिनः  
 पुरुष इति वादो व्यपदेशो येषां ते । पुलिङ्गवरत्नेन शब्दवा-  
 च्या ये पदार्थाः सन्ति, यच्चान्यत्किञ्चन नपुंसकवाच्यम्,  
 तत्सर्वं नारीसंज्ञं स्त्रीलिङ्गशब्दवाच्यत्वाद् स्त्रीवेषं बभूव ॥ १३  
 ॥ १४ ॥ १५ ॥ सानुगमात्मानं स्त्रीकृतं स्त्रीरूपं कृतं दृष्ट्वा,  
 आत्मानं तथागतं तथावस्थां प्राप्तमात्मानं दृष्ट्वा । इदमुत्तरा-  
 न्वयि ॥ १६ ॥ तच्च आत्मनस्तादृशवस्थाप्राप्तिरूपमुमापतेः  
 कर्म तदिच्छावशप्राप्तं ज्ञात्वा ॥ १७ ॥ १८ ॥ १९ ॥ पुरुष-  
 त्वमृते तद्विना । प्रत्याख्यातः । पुरुषत्वप्राप्तेरिति शेषः ॥ २० ॥



स्त्रीभूतोऽसौ न जग्राह वरमन्यं सुरोत्तमात् । ततः शोकेन महता शैलराजसुतां नृपः ॥	२१
प्रणिपत्य उमां देवीं सर्वेणैवान्तरात्मना । ईशे वराणां वरदे लोकानामसि भामिनी ॥	२२
अमोघदर्शने देवि भज सौम्येन चक्षुषा । हृद्रतं तस्य राजर्षेर्विज्ञाय हरसंनिधौ ॥	२३
प्रत्युवाच शुभं वाक्यं देवी रुद्रस्य संमता । अर्धस्य देवो वरदो वरार्धस्य तव ह्यहम् ॥	२४
तस्मादर्धं गृहाण त्वं स्त्रीपुंसोर्यावदिच्छसि । तदद्भुततरं श्रुत्वा देव्या वरमनुत्तमम् ॥	२५
संप्रहृष्टमना भूत्वा राजा वाक्यमथाब्रवीत् । यदि देवि प्रसन्ना मे रूपेणाप्रतिमा भुवि ॥	२६
मासं स्त्रीत्वमुपासित्वा मासं स्यां पुरुषः पुनः । ईप्सितं तस्य विज्ञाय देवी सुरुचिरानना ॥	२७
प्रत्युवाच शुभं वाक्यमेवमेव भविष्यति । राजन्पुरुषभूतस्त्वं स्त्रीभावं न स्मरिष्यसि ॥	२८
स्त्रीभूतश्च परं मासं न स्मरिष्यसि पौरुषम् । एवं स राजा पुरुषो मासं भूत्वाथ कार्दमिः ।	
त्रैलोक्यसुन्दरी नारी मासमेकमिलाभवत् ॥	२९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्ताशीतितमः सर्गः ॥ ८७ ॥

अष्टाशीतितमः सर्गः ।

तां कथामैलसंबद्धां रामेण समुदीरिताम् । लक्ष्मणो भरतश्चैव श्रुत्वा परमविस्रितौ ॥	१
तौ रामं प्राञ्जली भूत्वा तस्य राज्ञो महात्मनः । विस्तरं तस्य भावस्य तदा पप्रच्छतुः पुनः ॥	२
कथं स राजा स्त्रीभूतो वर्तयामास दुर्गतिः । पुरुषः स यदा भूतः कां वृत्तिं वर्तयत्यसौ ॥	३
तथोस्तद्भाषितं श्रुत्वा कौतूहलसमन्वितम् । कथयामास काकुत्स्थस्तस्य राज्ञो यथागमम् ॥	४
तमेव प्रथमं मासं स्त्री भूत्वा लोकसुन्दरी । ताभिः परिवृता स्त्रीभिर्येऽस्य पूर्वं पदानुगाः ॥	५
तत्काननं विगाह्याशु विजहे लोकसुन्दरी । द्रुमगुल्मलताकीर्णं पद्भ्यां पद्मदलेक्षणा ॥	६
वाहनानि च सर्वाणि संत्यक्त्वा वै समन्ततः । पर्वताभोगविवरे तस्मिन्नेमे इला तदा ॥	७
अथ तस्मिन्वनोद्देशे पर्वतस्याविदूरतः । सरः सुरुचिरप्रख्यं नानापक्षिगणायुतम् ॥	८
ददर्श सा इला तस्मिन्बुधं सोमसुतं तदा । ज्वलन्तं स्वेन वपुषा पूर्णं सोममिबोदितम् ॥	९
तपन्तं च तपस्तीव्रमम्भोमध्ये बुरासदम् । यशस्करं कामकरं कारुण्ये पर्यवस्थितम् ॥	१०
सा तं जलाशयं सर्वं क्षोभयामास विस्रिता । सह तैः पूर्वपुरुषैः स्त्रीभूतै रघुमन्दन ॥	११
बुधस्तु तां समीक्ष्यैव कामबाणकशंगतः । नोपलेभे तदात्मानं स चचाल तदाम्भसि ॥	१२
इलां निरीक्षमाणस्तु त्रैलोक्यादधिकां शुभाम् । चित्तं समभ्यतिक्रामत्का न्वियं देवताधिका ॥	१३

‘न च जग्राह स्त्रीभूतः’ इति पाठे गुरुवैषम्यमर्षम् । अन्यं वरं पुंस्त्वातिरिक्तं वरं न जग्राह । ‘अन्यद्वाक्यं’ इति पाठे पुंस्त्वातिरिक्तवरदातृवाक्यं षष्ठं न जग्राहेत्यर्थः ॥ २१ ॥ सर्वेणैवान्तरात्मना मनोबुद्ध्यामिमानलक्षणेन सर्वेणान्तःकरणेन प्रणिपत्य । साष्टाङ्गं प्रणिपत्येत्यर्थः । वराणामीशे, अतएव लोकानां वरदे त्वं भामिनी असि ॥ २२ ॥ अतः—अमोघेत्यादि । सौम्येन चक्षुषानुग्रहचक्षुषा मां भजानुगृहाण ॥ २३ ॥ २४ ॥ स्त्रीपुंसोः । समासान्ताभाव आर्षः । स्त्रीपुंसयोरुभयोः सकाशाद्वरमिच्छतीति शेषः । वरं वरदो देवोऽर्धस्य वरस्य दाता, वरार्धस्याहं दात्री, तस्मादावविच्छसि अर्धं मत्तो गृहाण ॥ २५ ॥ २६ ॥ उपासित्वाभ्याप्य ॥ २७ ॥ देवी स्वतोनुग्रहान्तरं करोति—राजमिति ॥ २८ ॥ कार्दमिः कर्दमापत्यम् ॥ २९ ॥ इति श्रीरामाभिरामे श्रीरामीये रामायणति-लके वाल्मीकीय आदिकाव्य उत्तरकाण्डे सप्ताशीतितमः सर्गः ॥ ८७ ॥

अथ कथावशेषप्रश्ने तत्प्रतिपादनम्—तां कथामिति ॥ १ ॥ तस्य राज्ञ इलस्य । तस्य भावस्य स्त्रीपुंसभावस्य ॥ २ ॥ स्त्रीभूतः, अत एव दुर्गतिः कथं वर्तयामास । तत्कालमिति शेषः । तथा पुरुषभूतोऽसौ कां वृत्तिं वर्तयति ॥ ३ ॥ यथागमं यथाप्राप्तम् ॥ ४ ॥ लोकसुन्दरी लोकेभ्यः सर्वस्त्रीलोकेभ्यः सुन्दरी । एवंभूतापि सा स्त्रीपरिवृता । कास्ताः स्त्रियस्तत्राह—येऽस्येति ॥ ५ ॥ ६ ॥ पर्वतानामाभोगो विस्तारस्तस्य विवरे पर्वतमध्यदेशे ॥ ७ ॥ पर्वतस्याविदूरतः सरो ददर्श-त्यन्वयः । यत्रेश्वराज्ञया स्त्रीत्वप्राप्तिस्ततः परस्मिन्निदूरे प्रदेशे इत्यर्थः । अतएव बुधस्य सरसि तपश्चरतः स्त्रीत्वाप्राप्तिरिति बोध्यम् ॥ ८ ॥ ९ ॥ १० ॥ जलाशयं क्षोभयामास । क्रीडयेति शेषः ॥ ११ ॥ आत्मानं नोपलेभे आत्म-ध्यानं न प्राप्तवान् । काममोहपरवशचित्तोऽभूदित्यर्थः । अभ्यसि स्थितः स चचाल ॥ १२ ॥ चित्तं समभ्यतिक्रामत् । इलायामिति शेषः । इलाविषयचिन्तां प्राप्तमभूदित्यर्थः ॥ १३ ॥



न देवीषु न नागीषु नासुरीष्वप्सरःसु च । दृष्टपूर्वा मया काचिद्रूपेणानेन शोभिता ॥ १४  
 सदृशीयं मम भवेद्यदि नान्यपरिग्रहः । इति बुद्धिं समास्थाय जलात्कूलमुपागमत् ॥ १५  
 आश्रमं समुपागम्य ततस्ताः प्रमदोत्तमाः । शब्दापयत धर्मात्मा ताश्चैनं च ववन्दिरे ॥ १६  
 स ताः पप्रच्छ धर्मात्मा कस्यैषा लोकसुन्दरी । किमर्थमागता चैव सर्वमाख्यात मा चिरम् ॥ १७  
 शुभं तु तस्य तद्वाक्यं मधुरं मधुराक्षरम् । श्रुत्वा स्त्रियश्च ताः सर्वा ऊचुर्मधुरया गिरा ॥ १८  
 अस्माकमेषा सुश्रोणी प्रभुत्वे वर्तते सदा । अपतिः काननान्तेषु सहासाभिश्चरत्यसौ ॥ १९  
 तद्वाक्यमाव्यक्तपदं तासां स्त्रीणां निशम्य च । विद्यामावर्तनीं पुण्यामावर्तयति स द्विजः ॥ २०  
 सोऽर्थं विदित्वा सकले तस्य राज्ञो यथा तथा । सर्वा एव स्त्रियस्ताश्च वभाषे मुनिपुंगवः ॥ २१  
 अत्र किंपुरुषीर्भूत्वा शैलरोधसि वत्स्यथ । आवासस्तु गिरावस्मिञ्शीघ्रमेव विधीयताम् ॥ २२  
 मूलपत्रफलैः सर्वा वर्तयिष्यथ नित्यदा । स्त्रियः किंपुरुषान्नाम भर्तृन्समुपलप्स्यथ ॥ २३  
 ताः श्रुत्वा सोमपुत्रस्य स्त्रियः किंपुरुषीकृताः । उपासांचक्रिरे शैलं वध्वस्ता बहुलास्तदा ॥ २४

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टाशीतितमः सर्गः ॥ ८८ ॥

एकोनवतितमः सर्गः ।

श्रुत्वा किंपुरुषोत्पत्तिं लक्ष्मणो भरतस्तथा । आश्चर्यमिति च ब्रूतामुभौ रामं जनेश्वरम् ॥ १  
 अथ रामः कथामेतां भूय एव महायशाः । कथयामास धर्मात्मा प्रजापतिसुतस्य वै ॥ २  
 सर्वास्ता विद्वता दृष्ट्वा किंनरीर्कपिसत्तमः । उवाच रूपसंपन्नां तां स्त्रियं प्रहसन्निव ॥ ३  
 सोमस्याहं सुदयितः सुतः सुरचिरानने । भवस्य मां वरारोहे भक्त्या स्निग्धेन चक्षुषा ॥ ४  
 तस्य तद्वचनं श्रुत्वा शून्ये खजनवर्जिते । इला सुरचिरप्रख्यं प्रत्युवाच महाप्रभम् ॥ ५  
 अहं कामचरी सौम्य तवास्मि वशवर्तिनी । प्रशाधि मां सोमसुत यथेच्छसि तथा कुरु ॥ ६  
 तस्यास्तदद्भुतप्रख्यं श्रुत्वा हर्षमुपागतः । स वै कामी सह तया रेमे चन्द्रमसः सुतः ॥ ७  
 बुधस्य माधवो मासस्तामिलां रुचिराननाम् । गतो रमयतोऽत्यर्थं क्षणवत्तस्य कामिनः ॥ ८  
 अथ मासे तु संपूर्णे पूर्णेन्दुसदृशाननः । प्रजापतिसुतः श्रीमाञ्जयने प्रत्यबुध्यत ॥ ९  
 सोऽपश्यत्सोमजं तत्र तपन्तं सलिलाशये । ऊर्ध्वबाहुं निरालम्बं तं राजा प्रत्यभाषत ॥ १०  
 भगवन्पर्वतं दुर्गं प्रविष्टोऽस्मि सहानुगः । न च पश्यामि तत्सैन्यं क नु ते मामका गताः ॥ ११  
 तच्छ्रुत्वा तस्य राजर्षेर्नष्टसंज्ञस्य भाषितम् । प्रत्युवाच शुभं वाक्यं सान्त्वयन्परया गिरा ॥ १२  
 अश्मवर्षेण महता भृत्यास्ते विनिपातिताः । त्वं चाश्रमपदे सुप्तो वातवर्षभयार्दितः ॥ १३  
 समाश्वसिहि भद्रं ते निर्भयो विगतज्वरः । फलमूलाशनो वीर निवसेह यथासुखम् ॥ १४

॥ १४ ॥ यदि नान्यपरिग्रहोऽन्यपरिग्रहलरहिता ॥ १५ ॥  
 शब्दापयत आह्वयत ॥ १६ ॥ १७ ॥ मधुरं संध्यादिकृतश्रु-  
 तिकटुलरहितम् । मधुराक्षरं टवर्गादिरहितम् ॥ १८ ॥  
 अपतिः पतिहीना ॥ १९ ॥ आव्यक्तपदमा समन्ताद्व्यक्तानि  
 पदानि यत्र तत् । आवर्तनी विद्या सांप्रहणीपर्यायनामिका  
 संवर्तविद्या तामावर्तयति स्म । तद्विद्यैकसाध्यप्रकृतप्रयोजना-  
 र्थमिति शेषः ॥ २० ॥ राज्ञः सकलमर्थं वृत्तान्तं विदित्वा ।  
 ध्यानयोगत इति शेषः । ताः स्त्रियः । इलाव्यतिरिक्ता इति  
 शेषः ॥ २१ ॥ किंपुरुषीर्भूत्वा किंपुरुषाख्यदेवयोनिस्त्रियो  
 भूत्वात्रास्मिञ्शैलरोधसि वत्स्यथ । अस्मिन्निरावावास उट-  
 जादिः शीघ्रमेव विधीयताम् ॥ २२ ॥ स्त्रियः किंपुरुषस्त्रियो  
 यूयं किंपुरुषान्नाम प्रसिद्धान्भर्तृन्समुपलप्स्यथ । अन्विष्य  
 प्राप्स्यथेत्यर्थः ॥ २३ ॥ किंपुरुषीकृता बुधेन योगबलात्किंपुरु-

षकीकृताः । शैलमुप शैलसमीपे आसांचक्रिरे ॥ २४ ॥ इति  
 श्रीरामाभिरामे श्रीरामीये रामायणतिलके वाल्मीकीय आ-  
 दिकाव्य उत्तरकाण्डेऽष्टाशीतितमः सर्गः ॥ ८८ ॥

श्रुतेति । किंपुरुषोत्पत्तिं किंपुरुषजातित्वेन तासां स्त्रीणा-  
 मुत्पत्तिम् । ब्रूतामब्रुवताम् ॥ १ ॥ २ ॥ विद्वता गता दृष्ट्वा ।  
 'विद्वताः' इति पाठान्तरम् । प्रहसन्नेव, सर्वासां खबुद्ध्या निरा-  
 करणात्प्रहासः ॥ ३ ॥ भक्त्यानुरागेण स्निग्धं क्षेहयुक्तम्,  
 न केवलं चक्षुषैव तथाभूतम् ॥ ४ ॥ ५ ॥ कामचरी स्वतन्त्रा  
 ॥ ६ ॥ ७ ॥ ८ ॥ प्रजापतिसुत इलः ॥ ९ ॥ १० ॥ विस्मृ-  
 तस्वकस्त्रीलादिवृत्तान्तः पृच्छति—भगवन्निति ॥ ११ ॥  
 नष्टसंज्ञस्य । रेनीप्रसादवशादिति भावः ॥ १२ ॥ अश्मवर्षे-  
 नेति मायावचनमीश्वरवाक्यानुरोधेनेति कृतकः ॥ १३ ॥ १४ ॥



स राजा तेन वाक्येन प्रत्याश्वस्तो महामतिः । प्रत्युवाच शुभं वाक्यं दीनो भृत्यजनक्षयात् ॥ १५  
 त्यक्ष्याम्यहं स्वकं राज्यं नाहं भृत्यैर्विनाकृतः । वर्तयेयं क्षणं ब्रह्मन्समनुज्ञातुमर्हसि ॥ १६  
 सुतो धर्मपरो ब्रह्मज्येष्ठो मम महायशः । शशबिन्दुरिति ख्यातः स मे राज्यं प्रपत्स्यते ॥ १७  
 नहि शक्ष्याम्यहं हित्वा भृत्यदारान्सुखान्वितान् । प्रतिवक्तुं महातेजः किञ्चिदप्यशुभं वचः ॥ १८  
 तथा ब्रुवति राजेन्द्रे बुधः परममद्भुतम् । सान्त्वपूर्वमथोवाच वासस्त इह रोचताम् ॥ १९  
 न संतापस्त्वया कार्यः कर्दमेय महाबल । संवत्सरोषितस्याद्य कारयिष्यामि ते हितम् ॥ २०  
 तस्य तद्वचनं श्रुत्वा बुधस्याक्लिष्टकर्मणः । वासाय विदधे बुद्धिं यदुक्तं ब्रह्मवादिना ॥ २१  
 मासं स स्त्री तदा भूत्वा रमयत्यनिशं सदा । मासं पुरुषभावेन धर्मबुद्धिं चकार सः ॥ २२  
 ततः सा नवमे मासि इला सोमसुतात्सुतम् । जनयामास सुश्रोणी पुरुरवसमूर्जितम् ॥ २३  
 जातमात्रे तु सुश्रोणी पितुर्हस्ते न्यवेशयत् । बुधस्य समवर्णं च इला पुत्रं महाबलम् ॥ २४  
 बुधस्तु पुरुषीभूतं स वै संवत्सरान्तरम् । कथाभी रमयामास धर्मयुक्ताभिरात्मवान् ॥ २५

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोननवतितमः सर्गः ॥ ८९ ॥

नवतितमः सर्गः ।

तथोक्तवति रामे तु तस्य जन्म तदद्भुतम् । उवाच लक्ष्मणो भूयो भरतश्च महायशः ॥ १  
 इला सा सोमपुत्रस्य संवत्सरमथोषिता । अकरोत्किं नरश्रेष्ठ तत्त्वं शंसितुमर्हसि ॥ २  
 तयोस्तद्वाक्यमाधुर्यं निशम्य परिपृच्छतोः । रामः पुनरुवाचेदं प्रजापतिसुते कथाम् ॥ ३  
 पुरुषत्वं गते शूरे बुधः परमबुद्धिमान् । संवर्ते परमोदारमाजुहाव महायशः ॥ ४  
 च्यवनं भृगुपुत्रं च मुनिं चारिष्टनेमिनम् । प्रमोदनं मोदकरं ततो दुर्वाससं मुनिम् ॥ ५  
 एतान्सर्वान्समानीय वाक्यज्ञस्तत्त्वदर्शनः । उवाच सर्वान्सुहृदो धैर्येण सुसमाहितान् ॥ ६  
 अयं राजा महाबाहुः कर्दमस्य इलः सुतः । जानीतैनं यथाभूतं श्रेयो ह्यत्र विधीयताम् ॥ ७  
 तेषां संवदतामेव द्विजैः सह महात्मभिः । कर्दमस्तु महातेजास्तदाश्रममुपागमत् ॥ ८  
 पुलस्त्यश्च क्रतुश्चैव वषट्कारस्तथैव च । ओङ्कारश्च महातेजास्तमाश्रममुपागमन् ॥ ९  
 ते सर्वे हृष्टमनसः परस्परसमागमे । हितैषिणो बाह्विपतेः पृथग्वाक्यान्यथानुब्रुवन् ॥ १०  
 कर्दमस्त्वब्रवीद्वाक्यं सुतार्थं परमं हितम् । द्विजाः शृणुत मद्वाक्यं यच्छ्रेयः पार्थिवस्य हि ॥ ११  
 नान्यं पश्यामि भैषज्यमन्तरा वृषभध्वजम् । नाश्वमेधात्परो यज्ञः प्रियश्चैव महात्मनः ॥ १२

तेन वाक्येनेति । इह यथासुखं वसेति वाक्येन ॥ १५ ॥ अहं भृत्यैर्विनाकृतोऽपि स्वकं राज्यं न त्यक्ष्यामि त्यक्तुं न शक्नोमि । इह वासत इति शेषः । अतो हे ब्रह्मन्, इह क्षणमपि न वर्तयेयम् । नन इहानुकर्षः ; तस्मान्मां गमनाय समनुज्ञातुमर्हसि ॥ १६ ॥ उक्तमेव राज्योत्कण्ठाप्रदर्शनायाह—सुत इति । प्रपत्स्यते । मम राज्यम् । प्रतिगमनाभावे इति शेषः ॥ १७ ॥ सुखान्वितान्देशस्थान्भृत्यदारान्हित्वाहं न शक्ष्यामि । इह स्थातुमिति शेषः । यदेवमतो मां प्रति किञ्चिदप्यशुभमिह वासनियोगलक्षणानिष्टं वक्तुं नार्हसीति शेषः ॥ १८ ॥ अद्भुतमागम्याद्भुतकर्मसिद्धिजनकं परमं वचः सान्त्वपूर्वं तव किञ्चित्कालवासेन सुखं भविष्यतीत्येवंवादपूर्वं हे इह वासो रोचतामित्युवाच ॥ १९ ॥ २० ॥ यदुक्तं ब्रह्मवादिना तस्य तद्वचनं श्रुत्वेति संबन्धः ॥ २१ ॥ २२ ॥ नवमे मासीति । न चैवं मध्ये पुरुषत्वावस्थायां गर्भदर्शनेन पूर्वावस्थास्मरणाभावरूपपार्षदीवरान्ध्याभावापत्तिः । तद्वरबलादेव विद्यमा-

नस्यापि गर्भस्यानेनाज्ञानमिति कल्पनेनादोषात् । एतदनुपपत्त्यैव बुधस्य समागममारभ्य नवमे मासि सद्य एव गर्भग्रहणप्रसवाविति तीर्थः ॥ २३ ॥ जातमात्रं तत्क्षण एव पितृसमानाकारं पितृहस्ते उपनयनादिकृत्यार्थं न्यवेदयत्स्थापितवती ॥ २४ ॥ संवत्सरान्तरं संवत्सरान्तरप्राप्त्यपेक्षितावशिष्टमासत्रयपर्यन्तम् ॥ २५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकोननवतितमः सर्गः ॥ ८९ ॥

तस्य पुरुरवसो जन्म ॥ १ ॥ सोमपुत्रस्य । समीप इति शेषः । किमकरोत् । संवत्सरान्तरमिति शेषः । पुरुरवसः शशबिन्दोश्च तत्पुत्रतया पञ्चाजातपुरुरवसो राज्यमभून्न वेति प्रश्नार्थः ॥ २ ॥ प्रजापतिसुते तद्विषयम् ॥ ३ ॥ ४ ॥ ५ ॥ सुहृदः स्वमित्रभूतान् ॥ ६ ॥ यथाभूतमीश्वराज्ञयानुभवसिद्धं श्रीपुंसरूपप्रकारद्वयं प्राप्तमेनं जानीत ॥ ७ ॥ ८ ॥ ९ ॥ १० ॥ ११ ॥ वृषभध्वज एव स्वकृतशापनिवर्तनसमर्थस्तत्प्रीति-



तस्माद्यजामहे सर्वे पार्थिवार्थे दुरासदम् । कर्दमेनैवमुक्तास्तु सर्व एव द्विजर्षभाः ॥	१३
रोचयन्ति स्म तं यज्ञं रुद्रस्याराधनं प्रति । संवर्तस्य तु राजर्षिः शिष्यः परपुरंजयः ॥	१४
मरुत् इति विख्यातस्तं यज्ञं समुपाहरत् । ततो यज्ञो महानासीद्बुधाश्रमसमीपतः ॥	१५
रुद्रश्च परमं तोषमाजगाम महायशाः । अथ यज्ञे समाप्ते तु प्रीतः परमया मुदा ॥	१६
उमापतिर्द्विजान्सर्वानुवाच इलसंनिधौ । प्रीतोऽस्मि हयमेधेन भक्त्या च द्विजसत्तमाः ॥	१७
अस्य बाह्विपतेश्चैव किं करोमि प्रियं शुभम् । तथा वदति देवेशे द्विजास्ते सुसमाहिताः ॥	१८
प्रसादयन्ति देवेशं यथा स्यात्पुरुषस्त्विला । ततः प्रीतो महादेवः पुरुषत्वं ददौ पुनः ॥	१९
इलायै सुमहातेजा दत्त्वा चान्तरधीयत । निवृत्ते हयमेधे च गते चादर्शनं हरे ॥	२०
यथागतं द्विजाः सर्वे तेऽगच्छन्दीर्घदर्शिनः । राजा तु बाह्विमुत्सृज्य मध्यदेशे ह्यनुत्तमम् ॥	२१
निवेशयामास पुरं प्रतिष्ठानं यशस्करम् । शशबिन्दुश्च राजर्षिर्बाह्विं परपुरंजयः ॥	२२
प्रतिष्ठाने इलो राजा प्रजापतिसुतो बली । स काले प्राप्तवाँल्लोकमिलो ब्राह्ममनुत्तमम् ॥	२३
ऐलः पुरुरवा राजा प्रतिष्ठानमवाप्तवान् । ईदृशो ह्यश्वमेधस्य प्रभावः पुरुषर्षभ ।	
स्त्रीपूर्वः पौरुषं लेभे यच्चान्यदपि दुर्लभम् ॥	२४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे नवतितमः सर्गः ॥ ९० ॥

एकनवतितमः सर्गः ।

एतदाख्याय काकुत्स्थो भ्रातृभ्याममितप्रभः । लक्ष्मणं पुनरेवाह धर्मयुक्तमिदं वचः ॥	१
वासिष्ठं वामदेवं च जाबालिमथ कश्यपम् । द्विजांश्च सर्वप्रवरानश्वमेधपुरस्कृतान् ॥	२
एतान्सर्वान्समानीय मन्त्रयित्वा च लक्ष्मण । हयं लक्षणसंपन्नं विमोक्षयामि समाधिना ॥	३
तद्व्याक्यं राघवेणोक्तं श्रुत्वा त्वरितविक्रमः । द्विजान्सर्वान्समाह्वय दर्शयामास राघवम् ॥	४
ते दृष्ट्वा देवसंकाशं कृतपादाभिवन्दनम् । राघवं सुदुराधर्षमाशीभिः समपूजयन् ॥	५
प्राञ्जलिः स तदा भूत्वा राघवो द्विजसत्तमान् । उवाच धर्मसंयुक्तमश्वमेधाश्रितं वचः ॥	६
तेऽपि रामस्य तच्छ्रुत्वा नमस्कृत्वा वृषध्वजम् । अश्वमेधं द्विजाः सर्वे पूजयन्ति स्म सर्वशः ॥	७
स तेषां द्विजमुख्यानां वाक्यमद्भुतदर्शनम् । अश्वमेधाश्रितं श्रुत्वा भृशं प्रीतोऽभवत्तदा ॥	८
विज्ञाय कर्म तत्तेषां रामो लक्ष्मणमब्रवीत् । प्रेषयस्व महाबाहो सुग्रीवाय महात्मने ॥	९
यथा महद्भिर्हरिभिर्बहुभिश्च वनौकसाम् । सार्धमागच्छ भद्रं ते अनुभोक्तुं महोत्सवम् ॥	१०
विभीषणश्च रक्षोभिः कामगैर्बहुभिर्वृतः । अश्वमेधं महायज्ञमायात्वतुलविक्रमः ॥	११
राजानश्च महाभागा ये मे प्रियचिकीर्षवः । सानुगाः क्षिप्रमायान्तु यज्ञभूमिनिरीक्षकाः ॥	१२

अश्वमेधेन सर्वदेवताप्रीतिकरेणैवेत्याह—नान्यमिति । नान्यं भैषज्यं पश्यामि । नान्यमित्येतद्विवृणोति—अन्तरा वृषभध्वजम् । नाश्वमेधात्परो यज्ञः । राज्ञां ब्रह्महत्यान्तसर्वपापनिवर्तकत्वादिति भावः । नन्वश्वमेधेन कथं वृषभध्वजसंतोषोऽत आह—प्रिय एव महात्मनः । यद्यपि प्रजापतिदेवस्य लात्प्रजापतिप्रीतिकरः सः, तथापि द्विरण्यगर्भोवस्थाविशेषस्यैव रुद्राणां दोषः ॥ १२ ॥ १३ ॥ १४ ॥ तं यज्ञं समुपाहरत् । इत्यज्ञापेक्षितसंभारमुपाहृतवानित्यर्थः ॥ १५ ॥ १६ ॥ १७ ॥ १८ ॥ देवेशं प्रसादयन्ति स्म पुरुषत्वं विनान्यं नरे वृणीष्वेति पूर्ववद्यथा न वदेत्तथा विशिष्य प्रसन्नमकुर्वन्नित्यर्थः । तदेवोक्तम्—तथा स्यादिति ॥ १९ ॥ २० ॥ बाह्विमुत्सृज्य । ज्येष्ठपुत्रशशबिन्दुधिष्ठितमिति शेषः ॥ २१ ॥ बाह्विम् । अच्युवासेति शेषः ॥ २२ ॥ बली । उवासेति शेषः ॥ २३ ॥ पौरुषं

पुरुषत्वम् ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे नवतितमः सर्गः ॥ ९० ॥

अथाश्वमेधयागाय नैमिषे भरतप्रेषणम्—एतदिति । भ्रातृभ्यामिति चतुर्थी ॥ १ ॥ अश्वमेधपुरस्कृतानश्वमेधप्रयोगसमर्थान् ॥ २ ॥ मन्त्रयित्वा विचार्य समाधिना सावधानचित्ततया हयं विमोक्षयामीति लक्ष्मणमाहेति पूर्वेण संबन्धः ॥ ३ ॥ ४ ॥ ५ ॥ ६ ॥ वृषध्वजं रुद्रम् । त्रेतामिरूपलाहृदस्य यज्ञनिर्विघ्नार्थं तन्नमस्कारः ॥ ७ ॥ ८ ॥ तत्कर्म विज्ञाय तत्कर्मकरणाङ्गीकारं विज्ञाय ॥ ९ ॥ महद्भिर्हरिभिर्बहुभिर्बहुभिः । बहुभिश्च वनौकसाम् । अनुचररूपाणां बहुभिः समुदायरित्यर्थः । अनुभोक्तुं द्रष्टुं यथा यज्ञकालमागच्छ ॥ १० ॥



देशान्तरगता ये च द्विजा धर्मसमाहिताः । आमन्त्रयस्व तान्सर्वानश्वमेधाय लक्ष्मण ॥	१३
ऋषयश्च महाबाहो आहूयन्तां तपोधनाः । देशान्तरगताः सर्वे सदाराश्च द्विजातयः ॥	१४
तथैव तालावचरास्तथैव नटनर्तकाः । यज्ञवाटश्च सुमहान्गोमत्या नैमिषे वने ॥	१५
आज्ञाप्यतां महाबाहो तद्धि पुण्यमनुत्तमम् । शान्तयश्च महाबाहो प्रवर्तन्तां समन्ततः ॥	१६
शतशश्चापि धर्मज्ञाः क्रतुमुख्यमनुत्तमम् । अनुभूय महायज्ञं नैमिषे रघुनन्दन ॥	१७
तुष्टः पुष्टश्च सर्वोऽसौ मानितश्च यथाविधि । प्रतियास्यति धर्मज्ञ शीघ्रमामन्त्रयतां जनः ॥	१८
शतं बाहसहस्राणां तण्डुलानां वपुष्मताम् । अयुतं तिलमुद्रस्य प्रयात्वग्रे महाबल ॥	१९
चणकानां कुलित्थानां माषाणां लवणस्य च । अतोऽनुरूपं ज्ञेहं च गन्धं संक्षिप्तमेव च ॥	२०
सुवर्णकोट्यो बहुला हिरण्यस्य शतोत्तराः । अग्रतो भरतः कृत्वा गच्छत्वग्रे समाधिना ॥	२१
अन्तरापणवीथ्यश्च सर्वे च नटनर्तकाः । सूदा नार्यश्च बहवो नित्यं यौवनशालिनः ॥	२२
भरतेन तु सार्धं ते यान्तु सैन्यानि चाग्रतः । नैगमान्बालवृद्धांश्च द्विजांश्च सुसमाहिताः ॥	२३
कर्मान्तिकान्वर्धकिनः कोशाध्यक्षांश्च नैगमान् । मम मातृस्तथा सर्वाः कुमारान्तःपुराणि च ॥	२४
काञ्चनीं मम पत्नीं च दीक्षायां ज्ञांश्च कर्मणि । अग्रतो भरतः कृत्वा गच्छत्वग्रे महायशाः ॥	२५
उपकार्या महार्हाश्च पार्थिवानां महौजसाम् । सानुगानां नरश्रेष्ठ व्यादिदेश महाबलः ॥	२६
अन्नपानानि वस्त्राणि अनुगानां महात्मनाम् । भरतः स तदा यातः शत्रुघ्नसहितस्तदा ॥	२७
वानराश्च महात्मानः सुग्रीवसहितास्तदा । विप्राणां प्रवराः सर्वे चक्रुश्च परिवेषणम् ॥	२८
विभीषणश्च रक्षोभिः स्त्रीभिश्च बहुभिर्वृतः । ऋषीणामुग्रतपसां पूजां चक्रे महात्मनाम् ॥	२९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकनवतितमः सर्गः ॥ ११ ॥

द्विनवतितमः सर्गः ।

तत्सर्वमखिलेनाशु प्रस्थाप्य भरताग्रजः । हयं लक्षणसंपन्नं कृष्णसारं मुमोच ह ॥

१

॥ ११ ॥ १२ ॥ १३ ॥ १४ ॥ तालं गृहीत्वावचरास्ताला-  
वचराः । नटाः सूत्रधाराः । गोमत्या नद्याः । तीर इति शेषः  
॥ १५ ॥ आज्ञाप्यतां कार्यताम् । तद्धि नैमिषं वनम् ॥ १६ ॥  
शतशोऽनेके धर्मज्ञा नैमिषे महायज्ञं महान्तोऽङ्गभूता यज्ञा  
यस्य तं क्रतुमुख्यमनुभूय दृष्ट्वा कृतार्था भवन्त्विति शेषः  
॥ १७ ॥ अतः शीघ्रमामन्त्रयतां जनः । स चास्माभिर्मानितः  
पूजितः संस्तुष्टः पुष्टश्च भूत्वा प्रतियास्यति ॥ १८ ॥ वपुष्मतां  
तण्डुलानाम् । अभ्रमस्वरूपाणामित्यर्थः । शतं बाहानामनेकानि  
सहस्राणि । अनेकलक्षं बलीवर्दादय इत्यर्थः । अयुतं बाहकं  
पशवः ॥ १९ ॥ अतोऽनुरूपमुक्ताजभोजनीयव्राह्मणभोजना-  
नुरूपं ज्ञेहम् । घृततैलपयोदध्यादिकमित्यर्थः । संक्षिप्तं  
गन्धम् । अष्टमेवेत्यर्थः ॥ २० ॥ हिरण्यस्य रजतस्य ।  
शतोत्तराः । कोट्य इत्यनुकर्षः । समाधिना सावधानतया  
॥ २१ ॥ अन्तरा मार्गमध्ये तत्र तत्रापेक्षिता आपणवीथ्यः ।  
तत्प्रवर्तका षणिज इत्यर्थः । सर्वे इति । 'दुन्दुमीन्समाग्रन्ति',  
'वीणागाधिनौ गायतः' इत्यादिकल्पसूत्रोक्तप्रयोगापेक्षिताः ।  
यौवनशालिन इति 'पुमान्निब्रया' इत्येकशेषः ॥ २२ ॥ २३ ॥  
कर्मान्तिकाः किंकराः । अन्तःपुराणि भरतादीनाम् ॥ २४ ॥  
काञ्चनीं काञ्चनमयीम् । दीक्षायां दीक्षानिमित्तम् । कर्मणि  
ज्ञानकर्मविषयज्ञानवत् ऋषीन् । 'हो विद्वान्सोमजोऽपि च'  
इत्यमरः । न च पत्न्या अपि यजमानत्वाद्यज्ञस्वामित्वाच्च

स्वामिनो यजमानस्य प्रतिनिधिप्रतिषेधात्कथं पत्न्याः प्रति-  
निधिः 'स्वामिनोऽग्नेर्देवतायाश्च शब्दात्कर्मणश्च प्रतिनिधिर्नि-  
वृत्तः' इत्यापस्तम्बसूत्रात्स्वामिनो यजमानस्य पत्न्या वा इति  
चेन्न । 'यस्य भार्यान्यदेशस्था नेष्यते पतिनाथवा । अशक्ता  
प्रतिकूला वा तस्याः प्रतिनिधिक्रिया ॥' इत्येवंविधे विषये प्रति-  
निधेरनुमतत्वात् । 'अन्ये कुशमयीं पत्नीं कृत्वा तु गृहमे-  
धिनः । अग्निहोत्रमुपासन्ते यावज्जीवमनुव्रताः ॥ सौवर्णी वा  
षोडशपलैर्मर्षकैः षोडशैरपि ॥' इति स्मृतेश्च । 'मृतायामपि  
भार्यायां वैदिकी न त्यजेद्विजः । उपाधिनापि तत्कर्म याव-  
ज्जीवं समापयेत् ॥' इति विष्णुस्मृतेश्च । वस्तुतस्त्वेषां सौवर्णी  
न प्रतिनिधिः देवताप्रतिमास्त्वित्त्वबुद्धिरेव, न तु साह-  
च्यबुद्धिरत्रेति प्रतिनिधित्वाभावात्, किंतु भगवत् ऋषीणां  
चावाहनादिसामर्थ्येन घटनाकौशलेन च तत्त्वबुद्धेरेवोत्पादात् ।  
पत्नीकर्मनिर्वाहकत्वं च तत् एव । अतएव 'काञ्चनीं मम  
पत्नीम्' इति संगच्छते । एतेन काम्येष्वश्वमेधादिषु कथं  
प्रतिनिधिरिति परास्तमित्याहुः ॥ २५ ॥ उपकार्या वासस्था-  
नानि ॥ २६ ॥ २७ ॥ २८ ॥ २९ ॥ इति श्रीरामाभिरामे  
श्रीरामीये रामायणतिलके वाल्मीकीय आदिकाव्य उत्तर-  
काण्ड एकनवतितमः सर्गः ॥ ११ ॥

यथाश्वमेधप्रवृत्तिः—तत्सर्वमिति । यागोपकरणं सर्वमि-  
त्यर्थः । अखिलेनान्यूनतया जनेन वा । कृष्णसारं कृष्णसार-



ऋत्विग्भिर्लक्ष्मणं सार्धमश्वे च विनियुज्य च । ततोऽभ्यगच्छत्काकुत्स्थः सह सैन्येन नैमिषम् ॥ २  
 यज्ञवाटं महाबाहुर्दृष्ट्वा परममद्भुतम् । प्रहर्षमतुलं लेभे श्रीमानिति च सोऽब्रवीत् ॥ ३  
 नैमिषे वसतस्तस्य सर्वे एव नराधिपाः । आनिन्युरुपहारांश्च तान् रामः प्रत्यपूजयत् ॥ ४  
 अन्नपानादिवस्त्राणि सर्वोपकरणानि च । भरतः सहशत्रुघ्नो नियुक्तो राजपूजने ॥ ५  
 वानराश्च महात्मानः सुग्रीवसहितास्तदा । परिवेषणं च विप्राणां प्रयताः संप्रचक्रिरे ॥ ६  
 विभीषणश्च रक्षोभिर्बहुभिः सुसमाहितः । ऋषीणामुग्रतपसां किंकरः समपद्यत ॥ ७  
 उपकार्या महार्हाश्च पार्थिवानां महात्मनाम् । सानुगानां नरश्रेष्ठो व्यादिदेश महाबलः ॥ ८  
 एवं सुविहितो यज्ञो ह्यश्वमेधो ह्यवर्तत । लक्ष्मणेन सुगुप्ता सा ह्यचर्या प्रवर्तत ॥ ९  
 ईदृशं राजसिंहस्य यज्ञप्रवरमुत्तमम् । नान्यः शब्दोऽभवत्तत्र ह्यश्वमेधे महात्मनः ॥ १०  
 छन्दतो देहि विस्त्रब्धो यावत्तुष्यन्ति याचकाः । तावत्सर्वाणि दत्तानि क्रतुमुख्ये महात्मनः ॥ ११  
 विविधानि च गौडानि खाण्डवानि तथैव च । न निःसृतं भवत्योष्ठाद्वचनं यावदर्थिनाम् ॥ १२  
 तावद्दानररक्षोभिर्दत्तमेवाभ्यदृश्यत । न कश्चिन्मलिनो वापि दीनो वाप्यथवा कृशः ॥ १३  
 तस्मिन् यज्ञवरे राज्ञो हृष्टपुष्टजनावृते । ये च तत्र महात्मानो मुनयश्चिरजीविनः ॥ १४  
 नास्मरंस्तादृशं यज्ञं दानौघसमलंकृतम् । यः कृत्यवान्सुवर्णेन सुवर्णं लभते स सः ॥ १५  
 वित्तार्थी लभते वित्तं रत्नार्थी रत्नमेव च । हिरण्यानां सुवर्णानां रत्नानामथ वाससाम् ॥ १६  
 अनिशं दीयमानानां राशिः समुपदृश्यते । न शक्रस्य न सोमस्य यमस्य वरुणस्य च ॥ १७  
 ईदृशो दृष्टपूर्वो न एवमूचुस्तपोधनाः । सर्वत्र दानरास्तस्थुः सर्वत्रैव च राक्षसाः ॥ १८  
 वासोधनान्नकामेभ्यः पूर्णहस्ता ददुर्भृशम् । ईदृशो राजसिंहस्य यज्ञः सर्वगुणान्वितः ।  
 संवत्सरमथो साग्रं वर्तते न च हीयते ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विनवतितमः सर्गः ॥ ९३ ॥

त्रिनवतितमः सर्गः ।

वर्तमाने तथाभूते यज्ञे च परमाद्भुते । सशिष्य आजगामाशु वाल्मीकिर्भगवानृषिः ॥ १  
 स दृष्ट्वा दिव्यसंकाशं यज्ञमद्भुतदर्शनम् । एकान्त ऋषिसंघातश्चकार उटजाञ्जुभान् ॥ २  
 शकटांश्च बहुपूर्णान्फलमूलांश्च शोभनान् । वाल्मीकिवाटे रुचिरे स्थापयन्नविदूरतः ॥ ३

मृगसमन्वर्षणम् । यद्वा कृष्णवर्णं सर्वयज्ञपशुभ्यः सारभूतं  
 चेत्यर्थः ॥ १ ॥ ऋत्विग्भिरिति । तं चतुःशता । रक्षन्ति यज्ञ-  
 स्याधाताय । तथा 'शतेन राजपुत्रैः सहाध्वर्युः पुरस्तात्प्रत्यह्  
 तिष्ठन्प्रोक्षति' इति श्रुतेरिति भावः ॥ २ ॥ ३ ॥ उपहारानु-  
 पदाः ॥ ४ ॥ तेषामेव स्वरूपकथनम्—अत्रेत्यादि । अथ  
 राजसंकारे भरतशत्रुघ्ननियोगः सुग्रीवादीनां विप्रपरिवेषणे  
 विभीषणस्य ऋषिसत्कारे विनियोग इत्याह—भरत इत्यादि  
 ॥ ५ ॥ ६ ॥ ७ ॥ ८ ॥ ह्यचर्याश्वमेधयागानुष्ठानमित्यर्थः  
 इति तीर्थकृतकौ । ह्यमार्गगमनमित्यर्थमन्ये ॥ ९ ॥ यज्ञप्रव-  
 रमुत्तमम् । अभवदिति शेषः । याचका यावत्तुष्यन्ति तावदे-  
 हिदेहीति शब्दादन्यः शब्दो नाभवत् ॥ १० ॥ ११ ॥  
 सर्वाणि दत्तानीत्यस्यैव प्रपञ्चः—विविधानीति । यावदर्थमु-  
 खोद्देहीति वचनं न निःसृतं भवति ॥ १२ ॥ तावद्दत्तमेवा-  
 भ्यदृश्यत ॥ १३ ॥ १४ ॥ 'नास्मरंस्तादृशं यज्ञं न चाप्या-  
 स्तीत्कदाचन' इति पाठे तादृशयज्ञ इतः पूर्वं नासीदित्याहुरिति

शेषः ॥ १५ ॥ १६ ॥ उक्त एवार्थ आदरादभ्यस्यते—न  
 शकस्येति ॥ १७ ॥ १८ ॥ वर्तते न च हीयते । संवत्स-  
 रात्परमपीति शेषः । पुनः पुनरश्वमेधः प्रावर्ततेत्यर्थः ।  
 तावत्पर्यन्तमेकाश्वमेधदीक्षेत्यन्ये ॥ १९ ॥ इति श्रीरामाभिरामे  
 श्रीरामीये रामायणतिलके वाल्मीकीय आदिकाव्य उत्तर-  
 काण्डे द्विनवतितमः सर्गः ॥ ९३ ॥

अथ यज्ञार्थभागतेन वाल्मीकिना कृशलवयो रामायणगाने  
 नियोगः—वर्तमाने इति । तथाभूत उक्तप्रकारे ॥ १ ॥  
 'एकान्ते ऋषिवाटानाम्' इति पाठे समीपे इति शेषः । 'ऋषि-  
 सङ्घातः' इति पाठे वाल्मीकिना सहागतो ऋषिसमूह इत्यर्थः ।  
 उटजानिति बहुवचनं बहुशिष्यत्वात् ॥ २ ॥ शकटानन्नादि-  
 पूर्णान्फलमूलांश्च शोभनान्सर्वतो रुचिरे वाल्मीकिवाटेऽस्थापय-  
 न्नित्यर्थः । रुचिरोऽभूदिति शेष इति कृतकव्याख्यानुसारी  
 पाठो मृगयः क्वचित् । 'शकटैर्बहुभिः पूर्णैः फलमूलैश्च शोभनैः ।  
 वाल्मीकिवाटो रुचिरः शोभयन्निव सर्वतः ॥' इति पाठः स



स शिष्यावब्रवीद्धृष्टौ युवां गत्वा समाहितौ । कृत्स्नं रामायणं काव्यं गायतां परया मुदा ॥ ४  
 ऋषिवाटेषु पुण्येषु ब्राह्मणावसथेषु च । रथ्यासु राजमार्गेषु पार्थिवानां गृहेषु च ॥ ५  
 रामस्य भवनद्वारि यत्र कर्म च कुर्वते । ऋत्विजामग्रतश्चैव तत्र गेयं विशेषतः ॥ ६  
 इमानि च फलान्यत्र स्वादूनि विविधानि च । जातानि पर्वताग्रेषु आस्वाद्यास्वाद्य गायताम् ॥ ७  
 न यास्यथः श्रमं वत्सौ भक्षयित्वा फलान्यथ । मूलानि च सुमृष्टानि न रागात्परिहास्यथः ॥ ८  
 यदि शब्दापयेद्रामः श्रवणाय महीपतिः । ऋषीणामुपविष्टानां यथायोगं प्रवर्तताम् ॥ ९  
 दिवसे विंशतिः सर्गा गेया मधुरया गिरा । प्रमाणैर्बहुभिस्तत्र यथोद्दिष्टं मया पुरा ॥ १०  
 लोभश्चापि न कर्तव्यः स्वल्पोऽपि धनवाञ्छया । किं धनेनाश्रमस्थानां फलमूलानि सदा ॥ ११  
 यदि पृच्छेत्स काकुत्स्थो युवां कस्येति दारकौ । वाल्मीकेरथ शिष्यौ द्वौ ब्रूतमेवं नराधिपम् ॥ १२  
 इमास्तन्त्रीः सुमधुराः स्थानं वापूर्वदर्शनम् । मूर्च्छयित्वा सुमधुरं गायतां विगतज्वरौ ॥ १३  
 आदिप्रभृति गेयं स्यान्न चावज्ञाय पार्थिवम् । पिता हि सर्वभूतानां राजा भवति धर्मतः ॥ १४  
 तद्युवां हृष्टमनसौ श्वः प्रभाते समाहितौ । गायतं मधुरं गेयं तन्त्रीलयसमन्वितम् ॥ १५  
 इति संदिश्य बहुशो मुनिः प्राचेतसस्तदा । वाल्मीकिः परमोदारस्तूष्णीमासीन्महामुनिः ॥ १६  
 संदिष्टौ मुनिना तेन तावुभौ मैथिलीसुतौ । तथैव करवावेति निर्जग्मतुररिन्दमौ ॥ १७

तामद्भुतां तौ हृदये कुमारौ निवेश्य वाणीमृषिभाषितां तदा ।

सुमुत्सुकौ तौ सुखमूषतुर्निशां यथाश्विनौ भार्गवनीतिसंहिताम् ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिनवतितमः सर्गः ॥ ९३ ॥

चतुर्नवतितमः सर्गः ।

तौ रजन्यां प्रभातायां स्नातौ हुतहुताशनौ । यथोक्तमृषिणा पूर्वं सर्वं तत्रोपगायताम् ॥ १  
 तां स शुश्राव काकुत्स्थः पूर्वाचार्यविनिर्मिताम् । अपूर्वां पाठ्यजातिं च गेयेन समलंकृताम् ॥ २  
 प्रमाणैर्बहुभिर्वद्वां तन्त्रीलयसमन्विताम् । बालाभ्यां राघवः श्रुत्वा कौतूहलपरोऽभवत् ॥ ३  
 अथ कर्मान्तरे राजा समाहूय महामुनीन् । पार्थिवांश्च नरव्याघ्रः पण्डितान्नैगमांस्तथा ॥ ४

इत्यन्ये ॥ ३ ॥ शिष्यौ कुशलवौ ॥ ४ ॥ रथ्यासूपमार्गेषु ॥ ५ ॥ यत्र कर्म । अश्वमेधयाग इत्यर्थः ॥ ६ ॥ अत्रास-  
 द्वाटसमीपपर्वताग्रे विद्यमानानि फलान्यास्वाद्य गायताम् ।  
 लोदप्रथमपुरुषद्विवचनम् । यदा यदा श्रमस्तदा तदा भवन्ता-  
 विति शेषः ॥ ७ ॥ फलानि भुक्त्वा न श्रमं यास्यथो नापि  
 रागात्कण्ठमाधुर्यात्परिहास्यथः । 'नगराद्वहिरास्यथः' इति पाठे  
 रात्रिकाळे इति शेषः । उत्तरेष्वित्यर्थः । आस्यथोऽवतिष्ठे-  
 ताम् । आसेराषे इत्यन्तरस्यैपदे ॥ ८ ॥ शब्दापयेदाह्वययेत् ।  
 ऋषीणामग्रे इति शेषः ॥ ९ ॥ दिवसे इति । तत्र रामायणे  
 बहुभिः प्रमाणैर्नानासंख्यश्लोकैर्यथा पुरा मया सर्गं दिष्टास्तेषु  
 सर्गेषु दिवसे दिवसे विंशतिसर्गा गेयाः ॥ १० ॥ ११ ॥  
 आवां वाल्मीकेः शिष्यौ स्व इत्येवमेव ब्रूतम्, नामुकदारका-  
 विति ॥ १२ ॥ इमास्तन्त्रीः । वीणाशिरा इत्यर्थः । मधुरा  
 मधुरशब्दाः अपूर्वदर्शनमपूर्वाणां स्वराणां दर्शनं यत्र तादृशं  
 स्थानं षड्जदिस्वरमेदसिद्धये वीणादण्डोपरि कल्पितशिराधा-  
 रकाष्ठपङ्क्तिरूपं तच्च मूर्च्छयित्वा तत्रापि नादव्याप्तिं कृत्वा  
 सुमधुरं गायताम् ॥ १३ ॥ आदिप्रभृति । संक्षेपमारभ्ये-  
 त्यर्थः । पार्थिवं न चावज्ञाय ॥ स्थलान्तर इव तत्समीपे लीला-

परिहासादिकं न कर्तव्यमित्यर्थः । तत्र हेतुः—पिता हीति  
 ॥ १४ ॥ १५ ॥ १६ ॥ १७ ॥ भार्गवनीतिसंहितामश्विना-  
 विव तौ तां वाणीं हृदये निवेश्य श्वो गातव्यमित्येवंरूपां गातुं  
 समुत्सुकौ निशामृषिणा सहोषतुः ॥ १८ ॥ इति श्रीरामा-  
 भिरामे श्रीरामीये रामायणतिलके वाल्मीकीय आदिकाव्य  
 उत्तरकाण्डे त्रिनवतितमः सर्गः ॥ ९३ ॥

अथ राघवेण पदिषदा सह रामायणश्रवणम्—ताविति  
 ॥ १ ॥ पूर्वाचार्यविनिर्मितां गायकानां गानसिद्धये पूर्वाचार्येण  
 भरतेन निर्मिताम् । 'पूर्वचर्या ततस्ततः' इति पाठे ततस्त-  
 तोऽयोध्यावनादौ कृतं स्वकीयं पूर्वचर्या इत्यर्थः । अपूर्वां  
 प्रागश्रुताम् । पाठ्यजातिं पाठ्यस्य गेयस्य जातिं षड्जदिस्व-  
 ररूपामिति कतकः । 'पाठ्यजातम्' इति पाठित्वा पाठ्यं नाम  
 गानाधारस्य केवलवाक्यस्य स्वरूपोच्चारणमात्रमिति तीर्थ  
 आह । गेयेन गानधर्मेण स्वरविशेषेण समलंकृताम् । प्रमाणै-  
 र्ध्वनिपरिच्छेदसाधनैर्द्व्युतमध्यविलम्बितवृत्तिभिः प्रागुक्तस्थानैर्वा  
 युक्तां तां गीतिं शुश्राव । बालाभ्यां गीतां श्रुत्वा कौतूहल-  
 परः । विस्मयवानित्यर्थः ॥ २ ॥ ३ ॥ कर्मान्तरे । अश्वमेधप्र-



पौराणिकाञ्छब्दविदो ये वृद्धाश्च द्विजातयः । स्वराणां लक्षणज्ञांश्च उत्सुकान्द्विजसत्तमान् ॥ ५  
 लक्षणज्ञांश्च गान्धर्वान्नैगमांश्च विशेषतः । पादाक्षरसमासज्ञांश्च सु परिनिष्ठितान् ॥ ६  
 कलामात्राविशेषज्ञाञ्चोतिषे च परं गतान् । क्रियाकल्पविदश्चैव तथा कार्यविशारदान् ॥ ७  
 हेतूपचारकुशलान्हेतुकांश्च बहुश्रुतान् । छन्दोविदः पुराणज्ञान्वैदिकान्द्विजसत्तमान् ॥ ८  
 चित्रज्ञान्वृत्तसूत्रज्ञान्गीतनृत्यविशारदान् । एतान्सर्वान्समानीय गातारौ समवेशयत् ॥ ९  
 तेषां संवदतां तत्र श्रोतॄणां हर्षवर्धनम् । गेयं प्रचक्रतुस्तत्र तावुभौ मुनिदारकौ ॥ १०  
 ततः प्रवृत्तं मधुरं गान्धर्वमतिमानुषम् । न च तृप्तिं ययुः सर्वे श्रोतारो गेयसंपदा ॥ ११  
 दृष्ट्वा मुनिगणाः सर्वे पार्थिवाश्च महौजसः । पिबन्त इव चक्षुर्भिः पश्यन्ति स्म मुहुर्मुहुः ॥ १२  
 ऊचुः परस्परं चेदं सर्वं एव समाहिताः । उभौ रामस्य सदृशौ विम्बाद्विम्बमिवोद्भूतौ ॥ १३  
 जटिलौ यदि न स्यातां न बल्कलधरौ यदि । विशेषं नाधिगच्छामो गायतो राघवस्य च ॥ १४  
 एवं प्रभाषमाणेषु पौरजानपदेषु च । प्रवृत्तमादितः पूर्वसर्गं नारददर्शितम् ॥ १५  
 ततः प्रभृति सर्गांश्च यावद्विंशत्यगायताम् । ततोऽपराहसमये राघवः समभाषत ॥ १६  
 श्रुत्वा विंशतिसर्गांस्तान्भ्रातरं भ्रातृवत्सलः । अष्टादश सहस्राणि सुवर्णस्य महात्मनोः ॥ १७  
 प्रयच्छ शीघ्रं काकुत्स्थ यदन्यदभिकाङ्क्षितम् । ददौ स शीघ्रं काकुत्स्थो बालयोर्वै पृथक्पृथक् ॥ १८  
 दीयमानं सुवर्णं तु नागृहीतां कुशीलवौ । ऊचतुश्च महात्मानौ किमनेनेति विस्मितौ ॥ १९  
 वन्येन फलमूलेन निरतौ वनवासिनौ । सुवर्णेन हिरण्येन किं करिष्यावहे वने ॥ २०  
 तथा तयोः प्रब्रुवतोः कौतूहलसमन्विताः । श्रोतारश्चैव रामश्च सर्वे एव सुविस्मिताः ॥ २१  
 तस्य चैवागमं रामः काव्यस्य श्रोतुमुत्सुकः । पप्रच्छ तौ महातेजास्तावुभौ मुनिदारकौ ॥ २२  
 किंप्रमाणमिदं काव्यं का प्रतिष्ठा महात्मनः । कर्ता काव्यस्य महतः क्व चासौ मुनिपुंगवः ॥ २३  
 पृच्छन्तं राघवं वाक्यमूचतुर्मुनिदारकौ । वाल्मीकिर्भगवान्कर्ता संप्राप्तो यज्ञसंविधम् ।  
 येनेदं चरितं तुभ्यमशेषं संप्रदर्शितम् ॥ २४  
 संनिबद्धं हि श्लोकानां चतुर्विंशत्सहस्रकम् । उपाख्यानशतं चैव भार्गवेण तपस्विना ॥ २५

योगाणां विरामकाले इत्यर्थः ॥ ४ ॥ स्वराणां षड्जदिस्वरा-  
 णाम् । उत्सुकान् रामायणश्रवणोत्सुकान् ॥ ५ ॥ लक्षणज्ञा-  
 न्सामुद्रिकलक्षणज्ञान्, गन्धर्वान्संगीतशास्त्रज्ञान्, नैगमान्पौ-  
 रान् । पादाक्षराणां गुरुलघुप्रयोगलक्षणं समासं संबन्धं जान-  
 न्ति तान् । छन्दःसु वेदेषु गायत्र्यादिछन्दःप्रतिपादकशास्त्रेषु  
 ॥ ६ ॥ कलाः स्वरास्तेषां मात्रा एकद्वित्रिलक्षणास्तेषां विभा-  
 गज्ञान् । परंगतानन्तर्ज्ञानवतः । क्रियां तत्प्रतिपादकं कल्प-  
 सूत्रं च विदन्ति तान् कार्यविशारदानावापोद्धारदिकृत्यवि-  
 शेषज्ञान् ॥ ७ ॥ हेतूपचारकुशलान्केवलव्यवहारकाले युक्ति-  
 प्रयोगसमर्थान् । हेतुकांस्तार्किकान् । छन्दो गायत्र्यादि ।  
 वैदिकान्वैदिकपादादिलक्षणज्ञान् ॥ ८ ॥ चित्रज्ञान्गोमूत्र-  
 मुरजादिचित्रश्लोकनिबन्धनचतुरान् । वृत्तज्ञान्धर्मशास्त्रमुखेन  
 सदाचारज्ञान् । सूत्राणि पदवाक्यादिसूत्राणि तज्ज्ञान् । एता-  
 निति । एतेनाशेषविद्यास्थानं रामायणमिति दर्शितम् । सम-  
 वेशयत् । सर्वपरिषन्मध्ये गानायेति शेषः ॥ ९ ॥ १०  
 ॥ ११ ॥ १२ ॥ विम्बाद्वेर्विम्बाद्विबिम्बान्तरमिवोद्भूतौ  
 ॥ १३ ॥ जटिलौ बल्कलधरौ यदि न स्यातां तदा राघवस्य  
 गायतोश्च विशेषं नाधिगच्छाम इत्युचुः ॥ १४ ॥ तत्र गेये  
 नारददर्शितं पूर्वसर्गमादितः प्रवृत्तं कृत्वा ततःप्रभृति याव-  
 द्विंशतिसर्गानगायताम् । अनेन प्रत्यहं संक्षेपरामायणमादितः

कृत्वा यावद्रामायणसमाप्तिं विंशतिसर्गाणां गानमिति तीर्थः  
 ॥ १५ ॥ १६ ॥ १७ ॥ १८ ॥ कुशीलवौ कुशलवौ विस्मितौ  
 सकृदेव बहुदानतो विस्मयवन्तौ ॥ १९ ॥ किमनेनेति क्षेपा-  
 शयमेव सप्रीकुरुतः—वन्येनेति । निरतौ निरताहारौ । निय-  
 ताहाराविति यावत् । सुवर्णेन सुवर्णरूपेण हिरण्येन । द्रव्येणे-  
 त्यर्थः ॥ २० ॥ २१ ॥ आगमं कुशलवयोस्तत्प्राप्तिकारणम् ।  
 तौ ताविति वीप्सा ॥ २२ ॥ प्रथमदिवसश्रुतविंशतिसर्गमध्ये  
 श्रुतस्यैव प्रमाणाद्यर्थस्यादरात्प्रश्ने पुनस्ताभ्यां प्रतिपादनं मुनिना  
 च तदीयोत्तरत्वेन तत्प्रतिपादकप्रत्यप्रथनं किंप्रमाणमित्यादि ।  
 महात्मनः कवेः का प्रतिष्ठा । को विषय इत्यर्थः । 'महात्मनोः'  
 इति पाठे महात्मनोर्भवतोः प्रतिष्ठा आश्रयः क इत्यर्थः । कर्ता  
 काव्यस्येत्यत्र क इत्यनुकर्षः । क्व चासौ । औस्ते इति शेषः  
 ॥ २३ ॥ येन काव्येनाशेषमिदं तुभ्यं तव चरितं संप्रदर्शितं  
 तस्य काव्यस्य कर्ता वाल्मीकिः । काले इत्यस्योत्तरं संप्राप्तो  
 यज्ञसंविधम् । अनुस्वार आर्षः । यज्ञसदः संविधदेशं संप्राप्तः ।  
 तत्र तिष्ठतीति भावः । संविदम् इति वा पाठ इति कश्चित्  
 ॥ २४ ॥ चतुर्विंशत्सहस्रकमिति काव्यसंख्या । उपाख्यानश-  
 तमिलोपाख्यानान्तम् । भार्गवः कविः । काव्यनिर्माणे तत्तुल्ये-  
 नेत्यर्थः । यद्वा प्राचेतसत्वेनास्यापि भार्गवत्वम् । भृगोर्वैष्ण-  
 वपुत्रत्वात् । भृगोर्भ्राता भार्गवं इत्यर्थ इत्यन्ये ॥ २५ ॥ यानि



आदिप्रभृति वै राजन्पञ्चसर्गशतानि च । काण्डानि षट् कृतानीह सोत्तराणि महात्मना ॥	२६
कृतानि गुरुणास्माकमृषिणा चरितं तव । प्रतिष्ठाजीवितं यावत्तावत्सर्वस्य वर्तते ॥	२७
यदि बुद्धिः कृता राजञ्छ्रवणाय महारथ । कर्मान्तरे क्षणीभूतस्तच्छृणुष्व सहानुजः ॥	२८
बाढमित्यब्रवीद्रामस्तौ चानुज्ञाप्य राघवौ । प्रहृष्टौ जग्मतुः स्थानं यत्रास्ते मुनिपुंगवः ॥	२९
रामोऽपि मुनिभिः सार्धं पार्थिवैश्च महात्मभिः । श्रुत्वा तद्वीतिमाधुर्यं कर्मशालामुपागमत् ॥	३०
शुश्राव तत्ताललयोपपन्नं सर्गान्वितं सुस्वरशब्दयुक्तम् ।	
तन्नीलयव्यञ्जनयोगयुक्तं कुशीलवाभ्यां परिगीयमानम् ॥	३१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुर्नवतितमः सर्गः ॥ ९४ ॥

पञ्चनवतितमः सर्गः ।

रामो बहून्यहान्येव तद्वीतं परमं शुभम् । शुश्राव मुनिभिः सार्धं पार्थिवैः सह वानरैः ॥	१
तस्मिन्गीते तु विज्ञाय सीतापुत्रौ कुशीलवौ । तस्याः परिषदो मध्ये रामो वचनमब्रवीत् ॥	२
दूताश्शुद्धसमाचारानाह्यात्ममनीषया । मद्ब्रूवो ब्रूत गच्छध्वमितो भगवतोऽन्तिके ॥	३
यदि शुद्धसमाचारा यदि वा वीतकल्मषा । करोत्विवहात्मनः शुद्धिमनुमान्य महामुनिम् ॥	४
छन्दं मुनेश्च विज्ञाय सीतायाश्च मनोगतम् । प्रत्ययं दातुकामायास्ततः शंसत मे लघु ॥	५
श्वः प्रभाते तु शपथं मैथिली जनकात्मजा । करोतु परिषन्मध्ये शोधनार्थं ममैव च ॥	६
श्रुत्वा तु राघवस्यैतद्वचः परममद्भुतम् । दूताः संप्रययुर्बाढं यत्र वै मुनिपुंगवः ॥	७
ते प्रणम्य महात्मानं ज्वलन्तममितप्रभम् । ऊचुस्ते रामवाक्यानि मृदूनि मधुराणि च ॥	८
तेषां तद्भाषितं श्रुत्वा रामस्य च मनोगतम् । विज्ञाय सुमहातेजा मुनिर्वाक्यमथाब्रवीत् ॥	९
एवं भवतु भद्रं वो यथा वदति राघवः । तथा करिष्यते सीता दैवतं हि पतिः स्त्रियः ॥	१०
तथोक्ता मुनिना सर्वे राजदूता महौजसः । प्रत्येत्य राघवं सर्वे मुनिवाक्यं वभाषिरे ॥	११
ततः प्रहृष्टः काकुत्स्थः श्रुत्वा वाक्यं महात्मनः । ऋषींस्तत्र समेतांश्च राज्ञश्चैवाभ्यभाषत ॥	१२
भगवन्तः सशिष्या वै सानुगाश्च नराधिपाः । पश्यन्तु सीताशपथं यश्चैवान्योऽपि काङ्क्षते ॥	१३
तस्य तद्वचनं श्रुत्वा राघवस्य महात्मनः । सर्वेषामृषिमुख्यानां साधुवादो महानभूत् ॥	१४
राजानश्च महात्मानः प्रशंसन्ति स्म राघवम् । उपपन्नं नरश्रेष्ठ त्वय्येव भुवि नान्यतः ॥	१५
एवं विनिश्चयं कृत्वा श्वोभूत इति राघवः । विसर्जयामास तदा सर्वास्ताञ्छत्रुसूदनः ॥	१६

सोत्तराणि षट् काण्डानीह कृतानि तत्सर्गसंख्यापञ्चशतानी-  
त्युपलभ्यमानसर्गसंख्याधिक्यं तु केषांचिदेकैकस्य द्विसर्गल-  
करणेन लेखकप्रमादात्पञ्चसर्गशतानीति षट्काण्डसंख्या ।  
चकारादुत्तरकाण्डसर्गसंख्यासमुच्चय इति कश्चित् ॥ २६ ॥  
तव चरितमुद्दिश्यास्माकं गुरुणा कृतानि प्रतिष्ठा आजीवित-  
मिति च्छेदः । काव्यनायकस्य तव जीवितं यावद्यच्छुभाशुभं  
कर्म तस्य सर्वस्याह प्रतिष्ठा निबन्धनं वर्तते इत्यर्थः ॥ २७ ॥  
हे राजन्, अस्य सर्वस्य श्रवणाय श्रवणं कर्तुं यदि बुद्धिः  
कृता तदा कर्मान्तरे यागप्रयोगविरामसमये क्षणीभूतः सुखी-  
भूतस्तच्छृणु ॥ २८ ॥ २९ ॥ ३० ॥ ३१ ॥ इति श्रीरामा-  
भिरामे श्रीरामीये रामायणतिलके वाल्मीकीय आदिकाव्य  
उत्तरकाण्डे चतुर्नवतितमः सर्गः ॥ ९४ ॥

अथ सीतापरिग्रहेच्छया दूतमुखेन कर्तव्याशप्रतिपादन-  
म्—राम इति ॥ १ ॥ तस्मिन्गीते तस्मिन्नेव प्रबन्धे सीता-  
प्रसववृत्तान्तप्रतिपादककाव्यश्रवणेन कुशलवौ सीतापुत्राविति

ज्ञात्वा, न तु ततः पूर्वं कस्यचिन्मुखादित्यर्थः ॥ २ ॥ हे  
दूताः, इतो गच्छध्वम् । भगवतोऽन्तिके गत्वा चैतन्मद्ब्रूवो  
ब्रूत ॥ ३ ॥ किं तदित्यत्राह—यदीति । सीतेति शेषः ।  
शुद्धसमाचारानुत्पन्नदोषा यदि वेति । तपोवनवासेन विनष्ट-  
दोषा वेत्यर्थः । महामुनिमनुमान्य । तदनुमतिं गृहीत्वैत्यर्थः  
॥ ४ ॥ छन्दमभिप्रायम् । प्रत्ययं दातुकामाया मनोगतं प्रत्य-  
यदानं यदि तदा तद्विज्ञाय ततो लघु सीप्र मे शंसत ॥ ५ ॥  
यद्यपि सीताशुद्धिर्लङ्कायां जातपूर्वा तथापीदानीं प्राप्तापवा-  
दमार्जनेन सर्वलोकपुरतो ममैव स्त्रीसौन्दर्यलुब्ध इति कलङ्क-  
शोधनार्थं शुद्धयापि तथा पुनः शपथः कार्य इत्याह—श्वः  
प्रभात इति ॥ ६ ॥ ७ ॥ मृदून्यपरुषाणि । मधुराणि मधुरा-  
क्षराणि ॥ ८ ॥ ९ ॥ १० ॥ न्योक्ताः सीता तथैव करिष्यते  
इत्युक्ताः ॥ ११ ॥ १२ ॥ यश्चैवान्योऽपि सीतायां दोषारो-  
पकर्ता, योऽपि शपथमाकाङ्क्षते सोऽपि पश्यत्वित्यर्थः ॥ १३  
॥ १४ ॥ १५ ॥ १६ ॥ इति श्रीरामाभिरामे



इति संप्रविचार्य राजसिंहः श्वोभूते शपथस्य निश्चयम् ।

विससर्ज मुनीश्वरांश्च सर्वान्स महात्मा महतो महानुभावः ॥

१७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चनवतितमः सर्गः ॥ ९५ ॥

पणवतितमः सर्गः ।

तस्यां रजन्यां व्युष्टायां यज्ञवाटं गतो नृपः । ऋषीन्सर्वान्महातेजाः शब्दापयति राघवः ॥ १  
वसिष्ठो वामदेवश्च जाबालिरथ काश्यपः । विश्वामित्रो दीर्घतमा दुर्वासाश्च महातपाः ॥ २  
पुलस्त्योऽपि तथा शक्तिर्भार्गवश्चैव वामनः । मार्कण्डेयश्च दीर्घायुर्मौद्गल्यश्च महायशः ॥ ३  
गर्गश्च च्यवनश्चैव शतानन्दश्च धर्मवित् । भरद्वाजश्च तेजस्वी अग्निपुत्रश्च सुप्रभः ॥ ४  
नारदः पर्वतश्चैव गौतमश्च महायशः । एते चान्ये च बहवो मुनयः संशितव्रताः ॥ ५  
कौतूहलसमाविष्टाः सर्वे एव समागताः । राक्षसाश्च महावीर्या वानराश्च महाबलाः ॥ ६  
सर्वे एव समाजग्मुर्महात्मानः कुतूहलात् । क्षत्रिया ये च शूद्राश्च वैश्याश्चैव सहस्रशः ॥ ७  
नानादेशगताश्चैव ब्राह्मणाः संशितव्रताः । सीताशपथवीक्षार्थं सर्वे एव समागताः ॥ ८  
तदा समागतं सर्वमश्मभूतमिवाचलम् । श्रुत्वा मुनिवरस्तूर्णं ससीतः समुपागमत् ॥ ९  
तमृषिं पृष्ठतः सीता अन्वगच्छदवाङ्मुखी । कृताञ्जलिर्वाष्पकला कृत्वा रामं मनोगतम् ॥ १०  
तां दृष्ट्वा श्रुतिमायान्तीं ब्रह्माणमनुगामिनीम् । वाल्मीकेः पृष्ठतः सीतां साधुवादो महानभूत् ॥ ११  
ततो हलहलाशब्दः सर्वेषामेवमावभौ । दुःखजन्मविशालेन शोकेनाकुलितात्मनाम् ॥ १२  
साधु रामेति केचित्तु साधु सीतेति चापरे । उभावेव च तत्रान्ये प्रेक्षकाः संप्रचुकुशुः ॥ १३  
ततो मध्ये जनौघस्य प्रविश्य मुनिपुंगवः । सीतासहायो वाल्मीकिरिति होवाच राघवम् ॥ १४  
इयं दाशरथे सीता सुव्रता धर्मचारिणी । अपवादात्परित्यक्ता ममाश्रमसमीपतः ॥ १५  
लोकापवादभीतस्य तव राम महाव्रत । प्रत्ययं दास्यते सीता तामनुज्ञातुमर्हसि ॥ १६  
इमौ तु जानकीपुत्राबुभौ च यमजातकौ । सुतौ तवैव दुर्धरौ सत्यमेतद्वीमि ते ॥ १७  
प्रचेतसोऽहं दशमः पुत्रो राघवनन्दन । न सराम्यनृतं वाक्यमिमौ तु तव पुत्रकौ ॥ १८  
बहुवर्षसहस्राणि तपश्चर्या मया कृता । नोपाश्रीयां फलं तस्या दुष्टेयं यदि मैथिली ॥ १९  
मनसा कर्मणा वाचा भूतपूर्वं न किल्बिषम् । तस्याहं फलमश्नामि अपापा मैथिली यदि ॥ २०  
अहं पञ्चसु भूतेषु मनःपट्टेषु राघव । विचिन्त्य सीता शुद्धेति जग्राह वननिक्षरे ॥ २१  
इयं शुद्धसमाचारा अपापा पतिदेवता । लोकापवादभीतस्य प्रत्ययं तव दास्यति ॥ २२

श्रीरामायणे रामायणतिलके वाल्मीकीय आदिकाव्य उत्तरकाण्डे पञ्चनवतितमः सर्गः ॥ ९५ ॥

अथ संमिलितनानादेशीयपरिषन्मध्ये सीतया सह वाल्मीकिरागल्य तत्त्वभूतार्थप्रत्यभिज्ञापनं करोति—तस्यामिति । शब्दापयत्याह्वयति स्म ॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ अश्मभूतमिवाचलं पर्वतवन्निश्चलं कौतुकदर्शनार्थमिति श्रुत्वा ॥ ९ ॥ १० ॥ ब्रह्माणमनुगामिनीं श्रुतिमिव वाल्मीकेः पृष्ठतस्तां सीतामायान्तीं दृष्ट्वा । अनयोपमया सीतायाः श्रुतेश्च सकलदोषराहित्येन प्रमाणत्वं दर्शितम् ॥ ११ ॥ एवं वक्ष्यमाणप्रकारेण । दुःखजन्मना दुःखोत्पत्त्या । विशालेन विस्तीर्णेन शोकेनाकुलात्मनां क्षुब्धान्तःकरणानाम् ॥ १२ ॥ उभौ सीतारामौ साध्विति प्रचुकुशुः ॥ १३ ॥ १४ ॥ अप-

वादेहेतुमिर्ममाश्रमसमीपे त्यक्ता इयं तव प्रत्ययं दास्यते तदनुज्ञातुमर्हसि ॥ १५ ॥ १६ ॥ यमजातकौ यमलतयोत्पन्नौ । यथाहं प्रचेतसो दशम औरसः पुत्रः, यदा प्रचेतसो दशमः संतानपरम्परया पुत्रोऽपत्यम्, अतोऽहमनृतं वाक्यं मनसापि न सरामि कथनं तु दूरे । अत इमौ तव पुत्रकाविति मद्राक्यं सत्यमेव जानीहीति शेषः ॥ १७ ॥ १८ ॥ अथ सीताचरित्रं प्रति मुनिना शपथकरणम्—बहुवर्षेति । यदि मैथिली दुष्टा तदा तपसः फलमहं न प्राप्नुयाम् ॥ १९ ॥ मनआदिना मम किल्बिषं न भूतपूर्वम् । मया किञ्चिदपि न कृतमित्यर्थः । यद्यपापा मैथिली तदा तस्य किल्बिषानाचरणस्य फलमश्नाम्यश्रीयाम् । अनेन संकल्पपूर्वनिषिद्धत्यागोऽपि धर्मायेति सूचितम् ॥ २० ॥ पञ्चसु भूतेषु श्रोत्रादिपञ्चेन्द्र-



तस्मादियं नरवरात्मज शुद्धभावा दिव्येन दृष्टिविषयेण मया प्रदिष्टा ।

लोकापवादकलुषीकृतचेतसा या त्यक्ता त्वया प्रियतमा विदितापि शुद्धा ॥

२३

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षण्णवतितमः सर्गः ॥ ९६ ॥

सप्तनवतितमः सर्गः ।

वाल्मीकिनैवमुक्तस्तु राघवः प्रत्यभाषत । प्राञ्जलिर्जगतो मध्ये दृष्ट्वा तां वरवर्णिनीम् ॥	१
एवमेतन्महाभाग यथा वदसि धर्मवित् । प्रत्ययस्तु मम ब्रह्मस्तव वाक्यैरकल्मषैः ॥	२
प्रत्ययश्च पुरा वृत्तो वैदेह्याः सुरसंनिधौ । शपथश्च कृतस्तत्र तेन वैश्वम प्रवेशिता ॥	३
लोकापवादो बलवान्येन त्यक्ता हि मैथिली । सेयं लोकभयाद्ब्रह्मज्ञपापेत्यभिजानता ।	
परित्यक्ता मया सीता तद्भवान्क्षन्तुमर्हति ॥	४
जानामि चेमौ पुत्रौ मे यमजातौ कुशीलवौ । शुद्धायां जगतो मध्ये मैथिल्यां प्रीतिरस्तु मे ॥	५
अभिप्रायं तु विज्ञाय रामस्य सुरसत्तमाः । सीतायाः शपथे तस्मिन्सर्व एव समागताः ॥	६
पितामहं पुरस्कृत्य सर्व एव समागताः । आदित्या वसवो रुद्रा विश्वेदेवा मरुद्गणाः ॥	७
साध्याश्च देवाः सर्वे ते सर्वे च परमर्षयः । नागाः सुपर्णाः सिद्धाश्च ते सर्वे दृष्टमानसाः ॥	८
दृष्ट्वा देवानृषीश्चैव राघवः पुनरब्रवीत् । प्रत्ययो मे नरश्रेष्ठ ऋषिवाक्यैरकल्मषैः ॥	९
शुद्धायां जगतो मध्ये वैदेह्यां प्रीतिरस्तु मे । सीताशपथसंभ्रान्ताः सर्व एव समागताः ॥	१०
ततो वायुः शुभः पुण्यो दिव्यगन्धो मनोरमः । तं जनौघं सुरश्रेष्ठो ह्लादयामास सर्वतः ॥	११
तदद्भुतमिवाचिन्त्यं निरैक्षन्त समाहिताः । मानवाः सर्वराष्ट्रेभ्यः पूर्वं कृतयुगे यथा ॥	१२
सर्वान्समागतान्दृष्ट्वा सीता काषायवासिनी । अब्रवीत्प्राञ्जलिर्वाक्यमधोदष्टिरवाञ्मुखी ॥	१३
यथाहं राघवादन्यं मनसापि न चिन्तये । तथा मे माधवी देवी विवरं दातुमर्हति ॥	१४
मनसा कर्मणा वाचा यथा रामं समर्चये । तथा मे माधवी देवी विवरं दातुमर्हति ॥	१५
यथैतत्सत्यमुक्तं मे वेद्मि रामात्परं न च । तथा मे माधवी देवी विवरं दातुमर्हति ॥	१६

येषु । जग्राह गृहीतवान् ॥ २१ ॥ २२ ॥ दिव्येन दृष्टि-  
विषयेण दिव्यज्ञानेन तव शुद्धा विदितापि त्वया लोकापवाद-  
मीतेन त्यक्तैक्यवयः ॥ २३ ॥ इति श्रीरामाभिरामे श्रीरा-  
मीये रामायणतिलके वाल्मीकीय आदिकाव्य उत्तरकाण्डे  
षण्णवतितमः सर्गः ॥ ९६ ॥

अथ सीतायाः शपथपूर्वं भूमिप्रवेशः—वाल्मीकिनेति । एव-  
मुक्तस्तव प्रत्ययं दास्यतीत्युक्तः ॥ १ ॥ एवमेतद्यद्यपि लङ्कायां  
सुरासुरसंनिधौ प्रत्ययो दत्तस्तव वाक्यैश्च शपथरूपैर्मम प्रत्ययो  
जात एव, तथापि हे महाभाग ब्रह्मन्, त्वं यथा वदसि तदे-  
वमेव प्रत्ययं करोलित्यर्थः ॥ २ ॥ ३ ॥ किमर्थं तर्हि पुनः  
प्रत्ययकरणं तत्राह—लोकेति । येन लोकापवादेन जानकी  
त्यक्ता स लोकापवादो बलवान्, अतस्तच्चिद्वृत्तये पुनः प्रत्य-  
यकरणमिति भावः । तवापि लोकवदेवास्यां शङ्कास्ति किं तत्र,  
नेत्याह—सेयमिति । अपापेत्यभिजानतापि मया लोकभया-  
त्यक्ता ॥ ४ ॥ इमौ मे पुत्राविति च जानामि, अथार्पि ज-  
गतो मध्ये शुद्धायामेव मैथिल्यां मे प्रीतिरस्तु ॥ ५ ॥ सीतायाः  
शपथे । शपथप्रसङ्गे इत्यर्थः ॥ ६ ॥ ७ ॥ ८ ॥ ९ ॥ शुद्धा-  
यामिति । अस्य तथापीत्यादिः । सीताशपथे तद्दर्शने संभ्रा-  
न्ताः । आदता इत्यर्थः ॥ १० ॥ शुभपुण्यशब्दौ शैल्यमान्यो-

पलक्षणौ । दिव्यगन्धः संनिहतसर्वदेवशरीरवर्तिदिव्यचन्द-  
नमाल्यगन्धः । सुरश्रेष्ठः सर्वपुण्यपापसाक्षी ॥ ११ ॥ तदद्भुतं  
दिव्यगन्धवायुबहन् सर्वराष्ट्रेभ्य आगता मानवा निरैक्षन्त ।  
पूर्वं यथा कृतयुगे दिव्यगन्धवायुस्पर्शनं तथा त्रेतायामप्यभू-  
दित्यर्थः । रामसंनिध्यादनाश्वर्यमपि साधारणदृष्ट्याश्वर्यमिती-  
वशब्दः ॥ १२ ॥ ततः सीता चतुर्दशभुवनस्थजनानेकत्र  
मितितान्दृष्ट्वापवादपरिहाराय शपथव्याजेन स्वपदं प्रवेष्टुका-  
माह—सर्वानिति । काषायवासिनी तपस्युचितवासोधारिणी  
पातिव्रत्योचिताधोदष्टिर्विवरवाचनाय महीनिरीक्षणार्थं च, अत-  
एवावाञ्मुखी ॥ १३ ॥ यथाहं राघवादन्यं मनसापि न चिन्तये  
न चिन्तयामीति सत्यम्, तथा सत्येन चिरकालवियोगेऽपि  
पातिव्रत्यपरिपालनकेशखिन्नायास्तज्जनितपरमदुःखसमाप्तये पु-  
नरपि भुवं प्रवेष्टुं माधवी देवी माधवपत्नी भूदेवी विवरं रत्नं  
दातुमर्हति । एवमग्रेऽपि व्याख्येयम् ॥ १४ ॥ १५ ॥ अयं  
स्वपदप्रवेशोद्योगः सीताया मृगुप्रार्थनयोपेन्द्रावतारे मातुर्  
लोकेऽङ्गीकृतपत्नीवियोगस्य प्रागुक्तास्मद्रीत्याङ्गीकृततदर्थंवाल्मी-  
किशापस्य च रामस्याभिप्रायज्ञानादेव वाल्मीक्याश्रमगमनव-  
दिति न रामप्रतिकूलाचरणप्रसक्तिः सीताया इति बोध्यम् ।  
अनन्तरं रामस्य भूमिनाशंपर्यन्तं कोपोदयस्तु मनुष्यावतार-



तथा शपन्त्यां वैदेह्यां प्रादुरासीत्तदद्भुतम् । भूतलादुत्थितं दिव्यं सिंहासनमनुत्तमम् ॥ १७  
 ध्रियमाणं शिरोभिस्तु नागैरमितविक्रमैः । दिव्यं दिव्येन वपुषा दिव्यरत्नविभूषितैः ॥ १८  
 तस्मिंस्तु धरणी देवी बाहुभ्यां गृह्य मैथिलीम् । स्वागतेनाभिनन्द्यैनामासने चोपवेशयत् ॥ १९  
 तामासनगतां दृष्ट्वा प्रविशन्तीं रसातलम् । पुष्पवृष्टिरविच्छिन्ना दिव्या सीतामवाकिरत् ॥ २०  
 साधुकारश्च सुमहान्देवानां सहस्रोत्थितः । साधुसाध्विति वै सीते यस्यास्ते शीलमीदृशम् ॥ २१  
 एवं बहुविधा वाचो ह्यन्तरिक्षगताः सुराः । व्याजहुर्दृष्टमनसो दृष्ट्वा सीताप्रवेशनम् ॥ २२  
 यज्ञवाटगताश्चापि मुनयः सर्वे एव ते । राजानश्च नरव्याघ्रा विस्रयान्नोपरेमिरे ॥ २३  
 अन्तरिक्षे च भूमौ च सर्वे स्थावरजङ्गमाः । दानवाश्च महाकायाः पाताले पन्नगाधिपाः ॥ २४  
 केचिद्विनेदुः संहृष्टाः केचिद्व्यानपरायणाः । केचिद्रामं निरीक्षन्ते केचित्सीतामचेतसः ॥ २५  
 सीताप्रवेशनं दृष्ट्वा तेषामासीत्समागमः । तन्मुहूर्तमिवात्यर्थं समं संमोहितं जगत् ॥ २६

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तनवतितमः सर्गः ॥ ९७ ॥

अष्टनवतितमः सर्गः ।

रसातलं प्रविष्टायां वैदेह्यां सर्ववानराः । चुकुशुः साधुसाध्वीति मुनयो रामसंनिधौ ॥ १  
 दण्डकाष्ठमवष्टभ्य बाष्पव्याकुलितेक्षणः । अवाकिशरा दीनमना रामो ह्यासीत्सुदुःखितः ॥ २  
 स रुदित्वा चिरं कालं बहुशो बाष्पमुत्सृजन् । क्रोधशोकसमाविष्टो रामो वचनमब्रवीत् ॥ ३  
 अभूतपूर्वं शोकं मे मनः स्पृष्टुमिवेच्छति । पश्यतो मे यथा नष्टा सीता श्रीरिव रूपिणी ॥ ४  
 सादर्शनं पुरा सीता लङ्कां पारे महोदधेः । ततश्चापि मयानीता किं पुनर्वसुधातलात् ॥ ५  
 वसुधे देवि भवति सीता निर्यात्यतां मम । दर्शयिष्यामि वा रोषं यथा मामवगच्छसि ॥ ६  
 कामं श्वश्रूर्मेव त्वं त्वत्सकाशात्तु मैथिली । कर्षता फालहस्तेन जनकेनोद्धृता पुरा ॥ ७  
 तस्मान्निर्यात्ययां सीता विवरं वा प्रयच्छ मे । पाताले नाकपृष्ठे वा वसेयं सहितस्तया ॥ ८  
 आनय त्वं हि तां सीतां मत्तोऽहं मैथिलीकृते । न मे दास्यसि चेत्सीतां यथारूपां महीतले ॥ ९  
 सपर्वतवनां कृत्स्नां व्यथयिष्यामि ते स्थितिम् । नाशयिष्याम्यहं भूमिं सर्वमापो भवन्त्वह ॥ १०

नटनमात्रमित्यदोषः ॥ १६ ॥ शपन्त्यां एवं त्रिः शपन्त्यां  
 तदनिर्वाच्यमद्भुतं प्रादुरासीत् । किं तदद्भुतं तत्राह—भूतला-  
 दुत्थितम् । नागैस्तक्षकादिभिः शिरोभिर्ध्रियमाणं सिंहासनम-  
 दृश्यतेति शेषः । दिव्येन वपुषाऽमानुषरचनाविशेषेणोपलक्षि-  
 तम् । दिव्यरत्नभूषितैरनेकैरित्यर्थः । पाद्ये तु—‘नानारत्नमयं  
 पीठं पृष्ठे कृत्वा खगेश्वरः । रसातलादाविरभूद्विस्मयं जनयन्-  
 णाम् ॥ तस्मिन्पीठे महादेवीं हस्ताभ्यां गृह्य मैथिलीम् ।  
 स्वागतेनाभिनन्द्येमां संनिवेश्य तिरोदधे ॥ सा च दिव्याप्सरो-  
 भिस्तु पूज्यमाना सनातनी । वैनतेयं समारुह्य अर्चिरादिप-  
 थाद्रमा ॥ दासीगणैः पूर्वभवैः संबृता जगदीश्वरी । संप्राप्ता  
 परमं धाम योगिगन्धं सनातनम् ॥ रसातलप्रविष्टां तां दृष्ट्वा  
 सर्वे प्रचुकुशुः ॥’ इत्युक्तम् । नागैर्ध्रियमाणं प्रादुर्भूतं दृष्ट्वा  
 दिव्येन वपुषा गरुडो जग्राहेति शेषो बोध्यः । रसातलं प्रवि-  
 शन्तीमित्यस्यादृश्यायां जायमानायामित्यर्थः ॥ १७ ॥ १८  
 ॥ १९ ॥ दिव्या स्वर्गभवा । अतः परं भगवतोऽप्यागमनं  
 शीघ्रमिति संतोषेण पुष्पवृष्टिः ॥ २० ॥ २१ ॥ २२ ॥ वि-  
 स्मयादाश्चर्यमूलकामिवन्दनव्यवहाराच्चोपरेमिरे नोपरतः बभूवुः  
 ॥ २३ ॥ सर्वे स्थावरजङ्गमाश्चेतनाचेतनाः । तत्राचेतना अपि

ससंज्ञा भूत्वा सीताया अयशो गतमिति संहृष्टा बभूवुः ॥ २४ ॥  
 अचेतसो विसंज्ञाः ॥ २५ ॥ सीताप्रवेशनं दृष्ट्वा तेषां मुन्या-  
 दीनां समागमः संबन्ध आसीत् । हर्षादिभिरिति शेषः ।  
 यदेवं तस्मात्समं सर्वं जगन्मुहूर्तमत्यर्थं संमोहितमिव संमो-  
 हितमेवाभूत् ॥ २६ ॥ इति श्रीरामाभिरामे श्रीरामीये  
 रामायणतिलके वाल्मीकीय आदिकाव्य उत्तरकाण्डे सप्तनव-  
 तितमः सर्गः ॥ ९७ ॥

अथ रामस्य सीतान्तर्धानजं क्रोधं भगवांस्त्वबोधनेन  
 शमयति—रसातलमिति । साधुसाध्वीति वीर्ये आर्षः ॥ १ ॥  
 दण्डरूपं काष्ठं दण्डकाष्ठम् । वीक्षितेन सोमकृपपर्यन्तं धारणीय-  
 मौदुम्बरं दण्डमवष्टभ्येत्यर्थः । एतदवष्टम्भः शोकग्लानिवशात्  
 ॥ २ ॥ ३ ॥ पूर्वं रावणेनासंनिधौ सीता नष्टा नाशमदर्शनं प्रा-  
 पिता । संप्रति तु पश्यतो मे पश्यन्तं मामनादृत्य रूपिणी श्रीरिव  
 सीता नष्टाऽदर्शनं प्रापिता यथा यतः, अतो मे मनोऽभूतपूर्वं  
 शोकं स्पृष्टुमिवेच्छति ॥ ४ ॥ महोदधेः पारे लङ्कां गता सा  
 सीताऽदर्शनं प्राप्ता । ततो लङ्कातः ॥ ५ ॥ यथा मामवगच्छसि ।  
 मद्वलं वराहावतारादौ त्वमेव जानासीत्यर्थः ॥ ६ ॥ ७ ॥ वि-  
 वरं वा प्रयच्छ । प्रविश्य तया सह स्थातुमिति भावः ॥ ८ ॥  
 अहं मैथिलीकृते मत्तः । प्राप्तमोह इत्यर्थः । महीतले प्रविष्टा-



एवं ब्रुवाणे काकुत्स्थे क्रोधशोकसमन्विते । ब्रह्मा सुरगणैः सार्धमुवाच रघुनन्दनम् ॥	११
रामराम न संतापं कर्तुमर्हसि सुव्रत । स्मर त्वं पूर्वकं भावं मन्त्रं चामित्रकर्शन ॥	१२
न खलु त्वां महाबाहो स्मारयेयमनुत्तमम् । इमं मुहूर्तं दुर्धर्षं स्मर त्वं जन्म वैष्णवम् ॥	१३
सीता हि विमला साध्वी तव पूर्वपरायणा । नागलोकं सुखं प्रायात्त्वदाश्रयतपोबलात् ॥	१४
स्वर्गे ते संगमो भूयो भविष्यति न संशयः । अस्यास्तु परिपन्मध्ये यद्वीमि निबोध तत् ॥	१५
एतदेव हि काव्यं ते काव्यानामुत्तमं श्रुतम् । सर्वं विस्तरतो राम व्याख्यास्यति न संशयः ॥	१६
जन्मप्रभृति ते वीर सुखदुःखोपसेवनम् । भविष्यदुत्तरं चेह सर्वं वाल्मीकिना कृतम् ॥	१७
आदिकाव्यमिदं राम त्वयि सर्वं प्रतिष्ठितम् । नह्यन्योऽर्हति काव्यानां यशोभारग्राह्यते ॥	१८
श्रुतं ते पूर्वमेतद्धि मया सर्वं सुरैः सह । दिव्यमद्भुतरूपं च सत्यवाक्यमनावृतम् ॥	१९
स त्वं पुरुषशार्दूल धर्मेण सुसमाहितः । शेषं भविष्यं काकुत्स्थ काव्यं रामायणं शृणु ॥	२०
उत्तरं नामकाव्यस्य शेषमत्र महायशः । तच्छृणुष्व महातेज ऋषिभिः सार्धमुत्तमम् ॥	२१
न खल्वन्येन काकुत्स्थ श्रोतव्यमिदमुत्तमम् । परमऋषिणा वीर त्वयैव रघुनन्दन ॥	२२
एतावदुक्त्वा वचनं ब्रह्मा त्रिभुवनेश्वरः । जगाम त्रिदिवं देवो देवैः सह सवान्धवैः ॥	२३
ये च तत्र महात्मान ऋषयो ब्राह्मलौकिकाः । ब्रह्मणा समनुज्ञाता न्यवर्तन्त महौजसः ॥	२४
उत्तरं श्रोतुमनसो भविष्यं यच्च राघवे । ततो रामः शुभां वाणीं देवदेवस्य भाषिताम् ॥	२५
श्रुत्वा परमतेजस्वी वाल्मीकिमिदमब्रवीत् । भगवञ्श्रोतुमनस ऋषयो ब्राह्मलौकिकाः ॥	२६
भविष्यदुत्तरं यन्मे श्रोभूते संप्रवर्तताम् । एवं विनिश्चयं कृत्वा संप्रगृह्य कुशीलवौ ॥	२७

मिति शेषः ॥ ९ ॥ १० ॥ ११ ॥ ननु कथमिदानीं संताप-  
पगम इति चेत्तस्य स्वतत्त्वाज्ञाननटनादिमूलकत्वात् । स्वतत्त्व-  
स्मरणनटनमेव कुर्वित्याह—स्मर त्वं पूर्वकं भावमिति । वैष्ण-  
वमित्यर्थः । 'आत्मानं चेद्विजानीयादयमस्मीति पुरुषः । कि-  
मिच्छन्कस्य कासाय शरीरमनुसंज्वरेत् ॥' इति श्रुतेः । मन्त्रं  
देवैः सहावतारसमये कृतम् । मानुषभावमूलरावणवधाश्वमेध-  
यागान्तसर्वकृत्यानां निवृत्तत्वेनेदानीं तत्त्वावतरणनाटनेन फल-  
भाव इति भावः ॥ १२ ॥ ननु किं मां त्वं स्मारयसीत्य-  
त्राह—नेति । विस्मृततत्त्वमिव स्मरणं कुर्विति न प्रार्थयामि ।  
किं त्विमं मुहूर्तमस्मिन्काले हे दुर्धर्षं, वैष्णवमात्मानमिह  
जन्म प्राप्तवन्तं स्मर । ध्यानेन पश्येत्यर्थः । एतावत्पर्यन्तं  
कार्यनिर्वाहाय मनुष्योऽहमिति ध्यानेन यथाभावं नाटित-  
वानपीदानीं तत्तज्जेल्यर्थः । 'तं खलु त्वाम्' इति पाठे-  
ऽनुत्तमं समाभ्यधिकगहितं ब्रह्मस्वरूपं तमुपनिषत्प्रसिद्धं  
स्मारयेयं स्मरणाय प्रार्थये । किं स्मर्तव्यत्वेन प्रार्थयसीत्य-  
त्राह—इममिति । पूर्ववदेवार्थः । शृङ्गकीटकन्यायेन तद्व्याप्तनस्त-  
द्भावनाटनमिति भावः । भगवतो रामस्य तथानाटनाद्ब्रह्मापि  
स्मारयेयमित्यादिप्रयुक्तवानिति ध्येयम् । न त्वेतावता भगवतो  
वस्तुतस्तद्भावप्राप्तिरिति ध्येयम् ॥ १३ ॥ मामाश्रिता सीता  
एवं गतेत्यपि न शोकः कार्य इत्याह—सीतेति । विमला स्वत  
एव सर्वावयवशून्या । वस्तुतस्तस्यास्त्वदभिन्नत्वादिति भावः ।  
तव पूर्वपरायणा तव प्रकृतिप्राप्तिसमुत्सुका । त्वदाश्रयस्त्वदा-  
श्रयणं तद्रूपतपोबलात् । नागलोकगमनव्याजेन नागलोकं  
वैष्णुलोकं सुखं प्रायात् । 'तपःपूर्वपरायणा' इति पाठे पूर्व  
वेदवतीदेहेऽनुष्ठिततपःशेषानुष्ठानपरायणेत्यर्थ इति कतकः ।

तदनुष्ठानं रावणवधादिरूपमेवेति भाति ॥ १४ ॥ अस्याः संगमश्च  
ते भूयः स्वर्गे परस्वर्गे ब्रह्मलोके भविष्यति नान्यत्र । परिषदिति  
लुप्तपृथगन्तम् ॥ १५ ॥ एतत्काव्यमेवोत्तमं श्रुतं सर्वं ज्ञापनीयं  
विस्तरतो व्याख्यास्यति ज्ञापयिष्यति ॥ १६ ॥ कुत एवं तत्राह—  
जन्मेति । सुखदुःखोपसेवनं सुखदुःखोपसेवाकथनरूपं भवि-  
ष्यदुत्तरं चेति । सीतोपसंहारादुत्तरं यत्ते चरितं भविष्यति  
तत्सर्वमिह काव्ये त्रिकालज्ञेन कृतं कृतनिबन्धनम् ॥ १७ ॥  
त्वयि त्वच्चरितविषये । त्वत्तो राघवाहतेऽन्यः काव्यानां यशो-  
भाक्काव्यप्रकाश्यशोभाक्श्चिदपि नाहति । काव्यनायकतामिति  
भावः । अन्येषां वर्णनीयगणशून्यत्वात्सर्वं कवयोऽद्यापि राम-  
चरितमेव प्रायेणाश्रयन्ति ॥ १८ ॥ अस्य काव्यस्य महत्त्वं  
सर्वमहता मयैव परिग्रहादित्याह—श्रुतमिति । ते एतत्त्वत्सं-  
बन्धीदं काव्यम् । स्वस्य श्रोतव्यत्वे हेतुः—सत्यवाक्यमिति ।  
तत्रापि हेतुः—अनावृतमिति । अविद्यामूलप्रलापरहितम्,  
अतएव दिव्यम् । पूर्वं श्रुतं काव्यरूपिण्या देव्या मुखादेवेति  
शेषः ॥ १९ ॥ भविष्यं भविष्यद्विषयं शेषं शृणु ॥ २० ॥  
किं तत्राह—उत्तरं नामेति । उत्तराख्यो यः काव्यस्य शे-  
पोऽस्ति तच्छृणुष्व । हे महातेजः, ऋषिभिर्ब्रह्मलोकस्थैर्ऋषेभिः  
॥ २१ ॥ अतिरहस्यत्वाच्च नायमंशः सर्वैः श्रोतव्य इत्याह—  
नेति । परमऋषिणा परमराजर्षिणा त्वयैव श्रोतव्यम् । ना-  
न्येन लक्ष्मणादिनेत्यर्थः । एवं भगवतः परमादरः काव्यस्य  
स्वावतारविषयत्वादिति बोध्यम् ॥ २२ ॥ सवान्धवदेवैः सह-  
त्यर्थः ॥ २३ ॥ तत्र सदसि । ब्राह्मलौकिका ब्रह्मलोकाहर्षाः ।  
न्यवर्तन्त । उत्तरं श्रोतुमिति शेषः । ब्रह्मणा सह चलिता अपि  
पुनर्निवृत्ता इत्यर्थः ॥ २४ ॥ तदेवाह—उत्तरमिति ॥ २५



तं जनौघं विसृज्याथ पर्णशालामुपागमत् । तामेव शोचतः सीतां सा व्यतीता च शर्वरी ॥ २८

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टनवतितमः सर्गः ॥ ९८ ॥

एकोनशततमः सर्गः ।

रजन्यां तु प्रभातायां समानीय महामुनीन् । गीयतामविशङ्काभ्यां रामः पुत्राबुवाच ह ॥ १  
ततः समुपविष्टेषु महर्षिषु महात्मसु । भविष्यदुत्तरं काव्यं जगत्स्तौ कुशीलवौ ॥ २  
प्रविष्टायां तु सीतायां भूतलं सत्यसंपदा । तस्यावसाने यज्ञस्य रामः परमदुर्मनाः ॥ ३  
अपश्यमानो वैदेहीं मेने शून्यमिदं जगत् । शोकेन परमायस्तो न शान्तिं मनसागमत् ॥ ४  
विसृज्य पार्थिवान्सर्वानृक्षवानरराक्षसान् । जनौघं विप्रमुख्यानां वित्तपूर्वं विसृज्य च ॥ ५  
ततो विसृज्य तान्सर्वान् रामो राजीवलोचनः । हृदि कृत्वा सदा सीतामयोध्यां प्रविवेश ह ॥ ६  
न सीतायाः परां भार्यां वव्रे स रघुनन्दनः । यज्ञे यज्ञे च पद्वयर्थं जानकी काञ्चनीभवत् ॥ ७  
दशवर्षसहस्राणि वाजिमेधानथाकरोत् । वाजपेयान्दशगुणांस्तथा बहुसुवर्णकान् ॥ ८  
अग्निष्टोमातिरात्राभ्यां गोसवैश्च महाधनैः । ईजे क्रतुमिरन्यैश्च स श्रीमानासदक्षिणैः ॥ ९  
एवं स कालः सुमहान् राज्यस्थस्य महात्मनः । धर्मे प्रयतमानस्य व्यतीता द्वाघवस्य च ॥ १०  
ऋक्षवानररक्षांसि स्थिता रामस्य शासने । अनुरञ्जन्ति राजानो ह्यहन्यहनि राघवम् ॥ ११  
काले वर्षति पर्जन्यः सुभिक्षं विमला दिशः । हृष्टपुष्टजनाकीर्णं पुरं जनपदास्तथा ॥ १२  
नाकाले म्रियते कश्चिन्न व्याधिः प्राणिनां तथा । नानर्थो विद्यते कश्चिद्रामे राज्यं प्रशासति ॥ १३  
अथ दीर्घस्य कालस्य राममाता यशस्विनी । पुत्रपौत्रैः परिवृता कालधर्ममुपागमत् ॥ १४  
अन्वियाय सुमित्रा च कैकेयी च यशस्विनी । धर्मं कृत्वा बहुविधं त्रिदिवे पर्यवस्थिता ॥ १५  
सर्वाः प्रमुदिताः स्वर्गे राज्ञा दशरथेन च । समागता महाभागाः सर्वधर्मं च लेभिरे ॥ १६  
तासां रामो महादानं काले काले प्रयच्छति । मातृणामविशेषेण ब्राह्मणेषु तपस्विषु ॥ १७  
पित्र्याणि ब्रह्मरत्नानि यज्ञान्परमदुस्तरान् । चकार रामो धर्मात्मा पितृन्देवान्विवर्धयन् ॥ १८  
एवं वर्षसहस्राणि बहून्यथ ययुः सुखम् । यज्ञैर्बहुविधं धर्मं वर्धयानस्य सर्वदा ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनशततमः सर्गः ॥ ९९ ॥

॥ २६ ॥ २७ ॥ 'पर्णशालामुपागमत्' इति पाठे यज्ञावसान एव सीतान्तर्धानात्ततः परं दीक्षितत्वाभावेनान्यत्र गन्तुं शक्यत्वात्पुत्राभ्यां सह वाल्मीकिपर्णशालां रामः प्राप्तवानित्यर्थः । 'कर्मशालामुपागमत्' इति पाठान्तरम् ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डेऽष्टनवतितमः सर्गः ॥ ९८ ॥

अथ राममातृणां परलोकप्राप्तिः—रजन्यामिति । गीयतामित्युवाच । अविशङ्काभ्यां मत्पुत्रत्वविषयशङ्कारहिताभ्यां मातृवियोगदुःखरहिताभ्यां च ॥ १ ॥ २ ॥ सत्यसंपदा स्वस्य सत्यवैभवेन । तस्य यज्ञस्यावसाने सीतानिर्याणोत्तरकाले ॥ ३ ॥ ४ ॥ वित्तपूर्वं वित्तदानपूर्वम् ॥ ५ ॥ ६ ॥ यज्ञे यज्ञे प्रति-यज्ञम् । भवदभवत् ॥ ७ ॥ दशवर्षसहस्राणीति यागकालमर्यादेयम्, न तु सीतावियोगानन्तरं तावान्यागकाल इति कतकः । यत्र सीतावियोगानन्तरं तावतो यागकालत्वे किं बाधकमिति चिन्त्यम् । न तु भूमौ सीतागमनोत्तरमिति वक्तुं युक्तम् ॥ ८ ॥ ९ ॥ १० ॥ स्थिता स्थितानि । अनुरञ्जन्त्यनुरञ्जयन्ति

॥ ११ ॥ सुभिक्षम् । अभवदिति शेषः ॥ १२ ॥ १३ ॥ पौत्राः कुशलवाद्याः ॥ १४ ॥ अन्वियाय तस्या अनु पश्चादियाय । कालधर्ममिति शेषः । बहुविधं नानाप्रकारम् ॥ १५ ॥ सर्वधर्मं सर्वधर्मसाध्यसुखभोगम् ॥ १६ ॥ १७ ॥ पित्र्याणि पितृकर्मपेक्षितानि ब्रह्मरत्नानि ब्राह्मणदेयोत्तमवस्तूनि प्रयच्छति स्मेत्यनुकर्षः । 'बहुरत्नानि' इति पाठान्तरम् । पितृन्देवान्विवर्धयन्पूजयन् । यज्ञांश्चकारेति । पिण्डपितृयज्ञानित्यर्थः ॥ १८ ॥ वर्धयानस्य वर्धयमानस्य । 'यज्ञैर्बहुविधैर्देवान्वर्धयानस्य' इति पाठान्तरम् । यत्तु 'एवं प्रशासतस्तस्य राघवस्य महेश्वरि । अत्ययादशसाहस्रं रममाणस्य नीतया ॥' इति पाठो उक्तम्, तत्र सीतया भूमौ स्थितया स्थितस्य रममाणस्य राज्यं कुर्वत इत्यर्थः । साहस्रमिति स्वार्थेऽण् । 'अत्ययाद्वर्षसाहस्रम्' इति पाठे सहस्राणां समूहः साहस्रं सहस्रसमूह इत्यर्थकतया दशसहस्रेत्यर्थकमेव । आयुस्तस्यैकादशसहस्रवर्षाणि ॥ १९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्ड एकोनशततमः सर्गः ॥ ९९ ॥



शततमः सर्गः ।

कस्यचित्त्वथ कालस्य युधाजित्केकयो नृपः । खंगुलं प्रेषयामास राघवाय महात्मने ॥	१
गार्ग्यमङ्गिरसः पुत्रं ब्रह्मर्षिममितप्रभम् । दश चाश्वसहस्राणि प्रीतिदानमनुत्तमम् ॥	२
कम्बलानि च रत्नानि चित्रवस्त्रमथोत्तमम् । रामाय प्रददौ राजा शुभान्याभरणानि च ॥	३
श्रुत्वा तु राघवो धीमान्महर्षिं गार्ग्यमागतम् । मातुलस्याश्वपतिनः प्रहितं तन्महाधनम् ॥	४
प्रत्युद्रस्य च काकुत्स्थः क्रोशमात्रं सहानुजः । गार्ग्यं संपूजयामास यथा शक्रो बृहस्पतिम् ॥	५
तथा संपूज्य तमृषिं तद्धनं प्रतिगृह्य च । पृष्ट्वा प्रतिपदं सर्वं कुशलं मातुलस्य च ॥	६
उपविष्टं महाभागं रामः प्रष्टुं प्रचक्रमे । किमाह मातुलो वाक्यं यदर्थं भगवानिह ॥	७
प्राप्तो वाक्यविदां श्रेष्ठः साक्षादिव बृहस्पतिः । रामस्य भाषितं श्रुत्वा महर्षिः कार्यविस्तरम् ॥	८
वक्तुमश्रुतसंकाशं राघवायोपचक्रमे । मातुलस्ते महाबाहो वाक्यमाह नरर्षभः ॥	९
युधाजित्प्रीतिसंयुक्तं श्रूयतां यदि रोचते । अयं गन्धर्वविषयः फलमूलोपशोभितः ॥	१०
सिन्धोरुभयतः पार्श्वे देशः परमशोभनः । तं च रक्षन्ति गन्धर्वाः सायुधा युद्धकोविदाः ॥	११
शैलूषस्य सुता वीर तिस्रः कोट्यो महाबलाः । तान्विनिर्जित्य काकुत्स्थ गन्धर्वनगरं शुभम् ॥	१२
निवेशय महाबाहो स्वे पुरे सुसमाहिते । अन्यस्य न गतिस्तत्र देशः परमशोभनः ।	
रोचतां ते महाबाहो नाहं त्वामहितं वदे ॥	१३
तच्छ्रुत्वा राघवः प्रीतो महर्षेर्मातुलस्य च । उवाच बाढमित्येव भरतं चान्ववैक्षत ॥	१४
सोऽब्रवीद्राघवः प्रीतः साञ्जलिप्रग्रहो द्विजम् । इमौ कुमारौ तं देशं ब्रह्मर्षे विचरिष्यतः ॥	१५
भरतस्यात्मजो वीरौ तक्षः पुष्कल एव च । मातुलेन सुगुप्तौ तु धर्मेण सुसमाहितौ ॥	१६
भरतं चाग्रतः कृत्वा कुमारौ सबलानुगौ । निहत्य गन्धर्वसुतान्द्वे पुरे विभजिष्यतः ॥	१७
निवेश्य ते पुरवरे आत्मजौ संनिवेश्य च । आगमिष्यति मे भूयः सकाशमतिधार्मिकः ॥	१८
ब्रह्मर्षिमेवमुक्त्वा तु भरतं सबलानुगम् । आज्ञापयामास तदा कुमारौ चाभ्यषेचयत् ॥	१९
नक्षत्रेण च सौम्येन पुरस्कृत्याङ्गिरःसुतम् । भरतः सह सैन्येन कुमाराभ्यां विनिर्ययौ ॥	२०
सा सेना शक्रयुकेव नगरान्निर्ययावथ । राघवानुगता दूरं दुराधर्षा सुरैरपि ॥	२१
मांसाशिनश्च ये सत्त्वा रक्षांसि सुमहान्ति च । अनुजमुर्हि भरतं रुधिरस्य पिपासया ॥	२२
भूतग्रामाश्च बहवो मांसभक्षाः सुदारुणाः । गन्धर्वपुत्रमांसानि भोक्तुकामाः सहस्रशः ॥	२३
सिंहव्याघ्रवराहाणां खेचराणां च पक्षिणाम् । बहूनि वै सहस्राणि सेनाया ययुरग्रतः ॥	२४
अध्यर्धमासमुषिता पथि सेना निरामया । दृष्टपुष्टजनाकीर्णा केकयं समुपागमत् ॥	२५

इत्यार्षे श्रीमद्रामायणे वाल्मीकीय आदिकाव्य उत्तरकाण्डे शततमः सर्गः ॥ १०० ॥

अथ रामेण गन्धर्वदेशं प्रति सपुत्रस्य भरतस्य प्रेषणम्—  
 कस्यचिदिति ॥ १ ॥ २ ॥ ३ ॥ अश्वपतिनः । नुमर्षिः ।  
 अश्वपतेरित्यर्थः ॥ ४ ॥ ५ ॥ प्रतिपदं प्रत्येकं सर्वं सर्वप्रकारं  
 कुशलं पृष्ट्वा मातुलस्य कुशलं पृष्ट्वा ॥ ६ ॥ ७ ॥ ८ ॥ ९ ॥  
 गन्धर्वविषयो गन्धर्वदेशः ॥ १० ॥ सिन्धोः सिन्धुनदस्यो-  
 भयतः पार्श्वे वर्तमानः परमशोभनोऽयं देशोऽस्मद्देशसमीपे  
 वर्तते ॥ ११ ॥ शैलूषो गन्धर्वराजः । गन्धर्वनगरं च विनि-  
 र्जित्येत्यनुकर्षः ॥ १२ ॥ स्वे पुरे निवेशय । तद्देशे इति शेषः ।  
 अन्यस्य लक्ष्यतिरिक्तस्य तत्र देशे गतिः प्राप्तिप्रसक्तिर्यप्र-  
 पक्षिश्च नास्ति । एवं तत्साधने को लाभस्तत्राह—देशः पर-  
 मशोभन इति ॥ १३ ॥ नरतं चान्ववैक्षत । तवायमंश इत्य-

बोधयदित्यर्थः ॥ १४ ॥ अथ राघवो रामो द्विजमब्रवीत्  
 ॥ १५ ॥ तक्ष इत्यकारान्तः । मातुलेन भरतमातुलेन युधा-  
 जिता ॥ १६ ॥ १७ ॥ पुरवरे निवेश्य निर्मायात्मजौ संनि-  
 शेष्य । तयोः पुरयोरिति शेषः । अतिधार्मिको भरतः ॥ १८  
 ॥ १९ ॥ अङ्गिरःसुतं गार्ग्यम् ॥ २० ॥ शक्रयुकेवेन्द्रनियुक्ता  
 देवसेनेव राघवानुगता रामानुगता । दूरम् । एकद्विवासपर्यन्त-  
 मित्यर्थः ॥ २१ ॥ २२ ॥ २३ ॥ सेनाया अप्रतो ययुः ।  
 पिशिताशिनामग्रतो यानं सुशकुनम् । अभिमुखागमनमेवाप-  
 शकुनमिति भावः ॥ २४ ॥ केकयं केकयदेशं युधाजितं वा  
 ॥ २५ ॥ इति श्रीरामाभिरामे श्रीरामीये रामायणतिलके  
 वाल्मीकीय आदिकाव्य उत्तरकाण्डे शततमः सर्गः ॥ १०० ॥



एकोत्तरशततमः सर्गः ।

श्रुत्वा सेनापतिं प्राप्तं भरतं केकयाधिपः । युधाजिद्वर्गसहितं परां प्रीतिमुपागमत् ॥ १  
 स निर्ययौ जनौघेन महता केकयाधिपः । त्वरमाणोऽभिचक्राम गन्धर्वान्केकयाधिपः ॥ २  
 भरतश्च युधाजिश्च समेतौ लघुविक्रमैः । गन्धर्वनगरं प्राप्तौ सबलौ सपदानुगौ ॥ ३  
 श्रुत्वा तु भरतं प्राप्तं गन्धर्वस्ते समागताः । योद्धुकामा महावीर्या व्यनदंस्ते समन्ततः ॥ ४  
 ततः समभवद्युद्धं तुमुलं लोमहर्षणम् । सप्तरात्रं महाभीमं न चान्यतरयोर्जयः ॥ ५  
 खड्गशक्तिधनुर्ग्राहा नद्यः शोणितसंस्त्रवाः । नृकलेवरवाहिन्यः प्रवृत्ताः सर्वतोदिशम् ॥ ६  
 ततो रामानुजः क्रुद्धः कालस्याख्यं सुदारुणम् । संवर्तं नाम भरतो गन्धर्वेष्वभ्यचोदयत् ॥ ७  
 ते बद्धाः कालपाशेन संवर्तेन विदारिताः । क्षणेनाभिहतास्तेन तिस्रः कोट्यो महात्मना ॥ ८  
 तद्युद्धं तादृशं घोरं न स्मरन्ति दिवौकसः । निमेषान्तरमात्रेण तादृशानां महात्मनाम् ॥ ९  
 हतेषु तेषु सर्वेषु भरतः केकयीसुतः । निवेशयामास तदा समृद्धे द्वे पुरोत्तमे ॥ १०  
 तक्षं तक्षशिलायां तु पुष्कलं पुष्कलावते । गन्धर्वदेशे रुचिरे गान्धारविषये च सः ॥ ११  
 धनरत्नौघसंकीर्णं काननैरुपशोभिते । अन्योन्यसंघर्षकृते स्पर्धया गुणविस्तरैः ॥ १२  
 उभे सुरचिरप्रख्ये व्यवहारैरकिल्बिषैः । उद्यानयानसंपूर्णे सुविभक्तान्तरापणे ॥ १३  
 उभे पुरवरे रम्ये विस्तरैरुपशोभिते । गृहमुख्यैः सुरचिरैर्विमानैर्बहुभिर्वृते ॥ १४  
 शोभिते शोभनीयैश्च देवायतनविस्तरैः । तालैस्तमालैस्तिलकैर्बकुलैरुपशोभिते ॥ १५  
 निवेश्य पञ्चभिर्वर्षैर्भरतो राघवानुजः । पुनरायान्महाबाहुरयोध्यां केकयीसुतः ॥ १६  
 सोऽभिवाद्य महात्मानं साक्षाद्धर्ममिवापरम् । राघवं भरतः श्रीमान्ब्रह्माणमिव वासवः ॥ १७  
 शशंस च यथावृत्तं गन्धर्ववधमुत्तमम् । निवेशनं च देशस्य श्रुत्वा प्रीतोऽस्य राघवः ॥ १८

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोत्तरशततमः सर्गः ॥ १०१ ॥

द्व्युत्तरशततमः सर्गः ।

तच्छ्रुत्वा हर्षमापेदे राघवो भ्रातृभिः सह । वाक्यं चाद्भुतसंकाशं भ्रातृप्रोवाच राघवः ॥ १  
 इमौ कुमारौ सौमित्रे तव धर्मविशारदौ । अङ्गदश्चन्द्रकेतुश्च राज्यार्थे दृढविक्रमौ ॥ २  
 इमौ राज्येऽभिषेक्ष्यामि देशः साधु विधीयताम् । रमणीयो ह्यसंबाधो रमेतां यत्र धन्विनौ ॥ ३  
 न राज्ञां यत्र पीडा स्यान्नाश्रमाणां विनाशनम् । स देशो दृश्यतां सौम्य नापराध्यामहे यथा ॥ ४  
 तथोक्तवति रामे तु भरतः प्रत्युवाच ह । अयं कारुण्यो देशो रमणीयो निरामयः ॥ ५

अथ भरतेन गन्धर्वविजयः—श्रुत्वेति । सेनापतिं प्राप्तं युद्धसंनाहवन्तमागतं श्रुत्वा ॥ १ ॥ २ ॥ लघुविक्रमैः । योधै-  
 रित्यर्थः । सबलौ चतुरङ्गबलसहितौ । सपदानुगौ शृङ्गवैश्याद्य-  
 नुचरसहितौ ॥ ३ ॥ व्यनदन्गर्जन्ति स्म ॥ ४ ॥ ५ ॥  
 खड्गादिरूपा ग्राहा यासु ताः । नृकलेवराणि वहन्ति ताः ॥ ६ ॥  
 संवर्तं नमः प्रलयकालानलाख्यम् ॥ ७ ॥ ८ ॥ दिवौकसो न  
 स्मरन्ति निमेषमात्रेण त्रिकोटिगन्धर्ववधोऽसंभाव्य इति स्थि-  
 तवन्तः ॥ ९ ॥ द्वे पुरोत्तमे तक्षशिलापुष्कलावताख्ये ॥ १० ॥  
 गन्धर्वदेशे तक्षशिलायां तक्षं तक्षाख्यं पुत्रम् । गान्धारदेशे  
 पुष्कलावते नगरे पुष्कलम् ॥ ११ ॥ गुणविस्तरैर्हेतुभिरन्यो-  
 न्यस्पर्धयान्योन्यसंघर्षकृते कृतान्योन्यसंघर्षे । अहमेव गुणो-  
 त्तरमिति कृतान्योन्यविवादे इव दृश्यमाने इत्यर्थः ॥ १२ ॥  
 अकिल्बिषैर्धर्मन्यायोपेतैर्व्यवहारैः क्रयविक्रयादिव्यापारैः ॥ १३ ॥

विस्तरैरनुकपदार्थविस्तरैरुपशोभिते । सुरचिरैर्गृहमुख्यैरुपशो-  
 भिते । विमानैः सप्तभूमिप्रासादैः ॥ १४ ॥ देवतायतनवि-  
 स्तरैः । विस्तरैरित्यर्थः ॥ १५ ॥ १६ ॥ १७ ॥ स्वसाद्यथा-  
 वृत्तं गन्धर्ववधं देशस्य निवेशनं च शशंस । अस्य भरतस्य  
 वाक्यं श्रुत्वा राघवो रामः प्रीतो बभूव ॥ १८ ॥ इति  
 श्रीरामाभिरामे श्रीरामीये रामायणतिलके वाल्मीकीय आ-  
 दिकाव्य उत्तरकाण्ड एकोत्तरशततमः सर्गः ॥ १०१ ॥

अथ लक्ष्मणकुमारयोः राज्ये निवेशनम्—तदिति । भ्रातृ-  
 भिरिति बहुवचनं द्वित्वे आर्षम् ॥ १ ॥ हे सौमित्रे, तवेमौ  
 कुमारौ राज्यार्थं राज्यरक्षणविषये दृढविक्रमौ ॥ २ ॥ अतः  
 इमौ राज्येऽभिषेक्ष्यामि । यत्रेमौ रमेतां तादृशो देशः साधु  
 विधीयतां निरीक्ष्यताम् ॥ ३ ॥ नापराध्यामहे । यथा कस्यापि  
 भूतस्येति शेषः ॥ ४ ॥ कारुण्यस्तदाख्यः पाश्चात्यौबीच्यदेश-



निवेश्यतां तत्र पुरमङ्गदस्य महात्मनः । चन्द्रकेतोः सुखचिरं चन्द्रकान्तं निरामयम् ॥	६
तद्वाक्यं भरतेनोक्तं प्रतिजग्राह राघवः । तं च कृत्वा वशे देशमङ्गदस्य न्यवेशयत् ॥	७
अङ्गदीया पुरी रम्याप्यङ्गदस्य निवेशिता । रमणीया सुगुप्ता च रामेणाक्लिष्टकर्मणा ॥	८
चन्द्रकेतोश्च मल्लस्य मल्लभूम्यां निवेशिता । चन्द्रकान्तेति विख्याता दिव्या स्वर्गपुरी यथा ॥	९
ततो रामः परां प्रीतिं लक्ष्मणो भरतस्तथा । ययुर्युद्धे दुराधर्षा अभिषेकं च चक्रिरे ॥	१०
अभिषिच्य कुमारौ द्वौ प्रस्थाप्य सुसमाहितौ । अङ्गदं पश्चिमां भूमिं चन्द्रकेतुमुदबुद्धम् ॥	११
अङ्गदं चापि सौमित्रिलक्ष्मणोऽनुजगाम ह । चन्द्रकेतोस्तु भरतः पार्श्विग्राहो बभूव ह ॥	१२
लक्ष्मणस्त्वङ्गदीयायां संवत्सरमथोषितः । पुत्रे स्थिते दुराधर्षे अयोध्यां पुनरागमत् ॥	१३
भरतोऽपि तथैवोष्य संवत्सरमतोऽधिकम् । अयोध्यां पुनरागम्य रामपादाबुपास्त सः ॥	१४
उभौ सौमित्रिभरतौ रामपादावनुव्रतौ । कालं गतमपि स्नेहान्न जज्ञातेऽतिधार्मिकौ ॥	१५
एवं वर्षसहस्राणि दश तेषां ययुस्तदा । धर्मे प्रयतमानानां पौरकार्येषु नित्यदा ॥	१६
विहृत्य कालं परिपूर्णमानसाः श्रिया वृता धर्मपुरे च संस्थिताः ।	
त्रयः समिद्धाहुतिदीप्ततेजसो हुताग्रयः साधुमहाध्वरे त्रयः ॥	१७

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्युत्तरशततमः सर्गः ॥ १०२ ॥

द्युत्तरशततमः सर्गः ।

तस्यचिस्त्वथ कालस्य रामे धर्मपरे स्थिते । कालस्तापसरूपेण राजद्वारमुपागमत् ॥	१
दूतो ह्यतिबलस्याहं महर्षेरमितौजसः । रामं दिदृक्षुरायातः कार्येण हि महाबलः ॥	२
तस्य तद्वचनं श्रुत्वा सौमित्रिस्त्वरयान्वितः । न्यवेदयत् रामाय तापसं तं समागतम् ॥	३
जयस्व राजधर्मेण उभौ लोकौ महाद्युते । दूतस्त्वां द्रष्टुमायातस्तपसा भास्करप्रभः ॥	४
तद्वाक्यं लक्ष्मणोक्तं वै श्रुत्वा राम उवाच ह । प्रवेश्यतां मुनिस्तात महौजास्तस्य वाक्यधृक् ॥	५
रौमित्रिस्तु तथेत्युक्त्वा प्रावेशयत् तं मुनिम् । ज्वलन्तमेव तेजोभिः प्रदहन्तमिवांशुभिः ॥	६
सोऽभिगम्य रघुश्रेष्ठं दीप्यमानं स्वतेजसा । ऋषिर्मधुरया वाचा वर्धस्वेत्याह राघवम् ॥	७
तस्मै रामो महातेजाः पूजामर्घ्यपुरोगमाम् । ददौ कुशलमव्यग्रं प्रष्टुं चैवोपचक्रमे ॥	८
पृष्ठश्च कुशलं तेन रामेण वदतां वरः । आसने काञ्चने दिव्ये निषसाद महायशाः ॥	९
तमुवाच ततो रामः स्वागतं ते महामते । प्रापयस्व च वाक्यानि यतो दूतस्त्वमागतः ॥	१०
चेदितो राजसिंहेन मुनिर्वाक्यमभाषत । द्वन्द्वे ह्येतत्प्रवक्तव्यं हितं वै यद्यवेक्षसे ॥	११

विशेषः ॥ ५ ॥ तत्र देशेऽङ्गदस्य पुरमङ्गदीयेत्याख्यं निवेश्य-  
ताम् । चन्द्रकेतोश्चन्द्रकान्ताख्यं पुरं निवेश्यताम् ॥ ६ ॥ वशे  
कृत्वा लक्ष्मणभरताभ्यां वशे कारयित्वाङ्गदस्य पुरीं न्यवेशयत्  
॥ ७ ॥ तत्र देशेऽङ्गदस्य पुरी रामेण निवेशिता । लक्ष्मणद्वार-  
रेति शेषः ॥ ८ ॥ मल्लस्य दृढाङ्गस्य चन्द्रकेतोर्मल्लभूम्यां तदा-  
ख्ये औत्तरे । अस्यैव चन्द्रकान्तेति नामान्तरम् । तत्र चन्द्र-  
कान्ताख्या पुरी निवेशिता ॥ ९ ॥ युद्धे दुराधर्षा रामाद-  
योऽभिषेकं चक्रिरे । अङ्गदचन्द्रकेत्वोरिति शेषः ॥ १० ॥ ११  
॥ १२ ॥ १३ ॥ तथैवोष्य । चन्द्रकेतुसमीपे इति शेषः  
॥ १४ ॥ न जज्ञाते नावगतवन्तौ । संधिरार्षः ॥ १५ ॥  
दशसहस्राणि आयुस्त्वेकादशसहस्राणीति स्पष्टमेव ॥ १६ ॥  
धर्मपुरे धर्मसाधने पुरेऽयोध्यायाम् । 'अयोध्या मथुरा  
माया काशी काशी अवन्तिका । पुरी द्वारावती चैव सप्तैता  
मोऽष्टायकाः ॥' इति स्मृतेः ॥ १७ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्य उत्तर-  
काण्डे द्युत्तरशततमः सर्गः ॥ १०२ ॥

अथ रामाय स्वीयवैष्णवधामागमनकालनिवेदनाय ब्रह्मणो  
दूतप्रेषणम्—कस्यचिदिति । कस्यचित्कालस्य । अपगमानन्त-  
रमिति शेषः । रामे धर्मपरे स्थिरे कालस्तापसरूपेण राजद्वार-  
मुपागमत् ॥ १ ॥ अतिबलस्य महर्षेः । जगत्प्राणरूपत्वाच्च-  
तुर्वेदमुखत्वाच्च सत्यवचस्त्वाच्च ब्रह्मातिबलो महर्षिः ॥ २  
॥ ३ ॥ उभौ लोकौ जयस्वेत्युक्त्या परलोकप्रवेशकालसूचनम्  
॥ ४ ॥ तस्य वाक्यधृक् । यस्य दूतस्तस्याज्ञाधारीत्यर्थः ॥ ५ ॥  
तेजोभिरंशुभिरित्येते पदे शरीरकान्तिकिरणप्रतिपादके इति न  
पुनरुक्तिः ॥ ६ ॥ ७ ॥ ८ ॥ ९ ॥ अस्य यस्य त्वं दूतस्तस्य  
वाक्यानि संदेशवाक्यानि प्रापयस्व निवेदय । तत्र हेतुः—यतो  
दूत इति ॥ १० ॥ द्वन्द्वे रहस्ये । हितं वै यद्यवेक्षसे । देवानामिति  
शेषः । देवगोप्यगोपने हि देवानां हितं भवतीति भावः



यः शृणोति निरीक्षेद्वा स वध्यो भविता तव । भवेद्वै मुनिमुख्यस्य वचनं यद्यवेक्षसे ॥ १२  
 तथेति च प्रतिज्ञाय रामो लक्ष्मणमब्रवीत् । द्वारि तिष्ठ महाबाहो प्रतिहारं विसर्जय ॥ १३  
 स मे वध्यः खलु भवेद्वाचं द्वन्द्वसमीरितम् । ऋषेर्मम च सौमित्रे पश्येद्वा शृणुयाच्च यः ॥ १४  
 ततो निक्षिप्य काकुत्स्थो लक्ष्मणं द्वारि संग्रहम् । तमुवाच मुने वाक्यं कथयस्वेति राघवः ॥ १५  
 तच्चे मनीषितं वाक्यं येन वासि समाहितः । कथयस्वाविशङ्कस्त्वं ममापि हृदि वर्तते ॥ १६

इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्र्युत्तरशततमः सर्गः ॥ १०३ ॥

चतुरभिकशततमः सर्गः ।

शृणु राजन्महासत्त्व यदर्थमहमागतः । पितामहेन देवेन प्रेषितोऽस्मि महाबल ॥ १  
 तवाहं पूर्वके भावे पुत्रः परपुरंजय । मायासंभावितो वीर कालः सर्वसमाहरः ॥ २  
 पितामहश्च भगवानाह लोकपतिः प्रभुः । समयस्ते कृतः सौम्य लोकान्संपरिरक्षितुम् ॥ ३  
 संक्षिप्य हि पुरा लोकान्मायया स्वयमेव हि । महार्णवे शयानोऽप्सु मां त्वं पूर्वमजीजनः ॥ ४  
 भोगवन्तं ततो नागमनन्तमुदकेशयम् । मायया जनयित्वा त्वं द्वौ च सत्त्वौ महाबलौ ॥ ५  
 मधुं च कैटभं चैव ययोरस्थिचयैर्वृता । इयं पर्वतसंबाधा मेदिनी चाभवत्तदा ॥ ६

॥११॥ नैतावदेव, किं लन्यापि प्रतिज्ञा कार्येत्याह—य इति । यः शृणोत्यस्य तद्वचनं निरीक्षेद्वा । मन्त्रयिताराविति शेषः । स तथ वध्य इति । कथमेवमतिकूरा प्रतिज्ञा तत्राह—भवेदिति । तस्य मुनिमुख्यस्य वचनमेवं वै भवेत् । उक्तसंकेतपूर्वमेव ब्रूहीत्येवाभवदित्यर्थः । यद्यवेक्षसे तथा संकेतपरिपालनमिति शेषः ॥ १२ ॥ प्रतिहारं द्वारपालं विसर्जयान्यतोऽपसारय ॥ १३ ॥ किमर्थं तत्राह—स मे इति । सौमित्रे मम ऋषेश्च द्वन्द्वं रहस्यां वाचं यः शृणुयाच्च नौ पश्येद्वा स मे मया वध्य इति खलु समीरितं प्रतिज्ञातम् ॥ १४ ॥ संग्रहं सम्यगुक्तार्थग्रहणवन्तम् ॥ १५ ॥ ते मनीषितं येन वा समाहितः प्रेषितस्तस्य मनीषितं कथयस्व । ममापि हृदि वर्तते । किमेवंविधं रहस्यं तदवश्यं मया श्रौतव्यमिति शेषः । यद्वा लया वक्ष्यमाणं वैकुण्ठगमनं ममापि हृदि वर्तते इत्यर्थः ॥ १६ ॥ इति श्रीरामाभिरामे श्रीरामीये रामायणतिरुक्के वाल्मीकीय आदिकाव्य उत्तरकाण्डे त्र्युत्तरशततमः सर्गः ॥ १०३ ॥

अथ ब्रह्मसंदेशकथनम्—शृण्विति । यत्संदेशकथनार्थमहमागतस्तं संदेशं शृणु । किंच येन संदेशः प्रेषितः स भगवान्पितामह एव न केवलं मुनिरेवेत्याह—पितामहेनेति ॥१॥ तत्प्रेषितदूतोऽप्यहं त्वत्संबन्धेवेत्याह—तवाहं पूर्वके भावे इति । पूर्ववस्थायां हिरण्यगर्भोत्पत्तिसमये हिरण्यगर्भवस्थायां वा । कथमहं पुत्रस्तत्राह—मायासंभावितो मायया संकल्पेन संभावित उत्पादितः । सर्वसमाहरः सर्ववस्तुसंहारकर्तेति तीर्थः । कृतकस्तु—‘तवाहं पूर्वसद्भावे’ इति पाठः । पूर्वसृष्टेः प्राक्सद्भावे ‘सदेव सोम्येदमग्र आसीत्’ इति श्रुतेः सत्तारूपब्रह्मभावे करिष्यमाणाखिलसंसारस्य सृष्टिस्थितिसंहारनिग्रहानुग्रहलक्षणपञ्चकृत्यनिर्वाहकः कालाख्यः क्षणधारारूपो नाभिर्दिनपक्षादिविभागनिर्वाहकः पुत्रो मायासंभावितः । लवी-

१४१

यमायापरिणाम इत्यर्थः । शेषं प्राग्वत् । यद्यपि रामो हिरण्यगर्भोऽश्विष्णोरेवावतारस्तथापि तस्य स्वस्वरूपांशेनावृतज्ञानला-  
 द्रामदेववदेवं व्यपदेशे न दोष इत्याह । यत्तु कतकेन सद्भावशब्देन हिरण्यगर्भ उक्तस्तत्तु तुच्छमिति स्पष्टमेवाद्वैतविद्या-  
 विदाम् ॥ २ ॥ एवं स्वस्वरूपमुक्त्वा तत्संदेशमाह—पितामहश्चेति । चतुर्मुखाजातानां प्रजापतीनां लोकपितृत्वाच्चतुर्मुखः पितामहः । स लोकानां भूरादीनां पतिः पालयिता । स यदाह तद्वदामीति शेषः । तदेवाह—समयस्ते इति । ‘भवन्तु विग-  
 तज्वराः’ इत्यन्तो ब्रह्मसंदेशः । लोकान्देवमनुष्यादीन्नावगा-  
 दितो रक्षितुं यः समयः कृतः । ‘दशवर्षसहस्राणि दशवर्षश-  
 तानि च वत्सामि मानुषे लोके पालयन्पृथिवीमिमाम् ॥’ इत्येवंरूपकालविषयः कृतः स परिपूर्ण इति शेषः ॥ ३ ॥  
 अथ तत्त्वतो ज्ञातसत्स्वरूपस्य मम कथं मानुषदेहपरिग्रह इत्यत्र सप्रयोजनं तत्प्रक्रियामाह—संक्षिप्येति । पुरा जगत्सृष्टेः पूर्वकाले मायया सर्वसंहारसमर्थस्वशक्त्या संक्षिप्योपसंहृत्य । एतेनाप्रयासेन सकलसंहारकर्तृत्वं ब्रह्मलक्षणमुक्तम् । स्वयमेवेत्यनेनास्य संहारस्य न रुद्रादिहारकत्वं तेषामपि संहार्यको-  
 टिर्निर्विष्टत्वादिति दर्शितम् । एवं संहारं कृत्वा महदहंकारप-  
 न्चतन्मात्रादिषुष्टिद्वारेणैवं तां सृष्टिं कृत्वा तदब्रूषे महार्णवे शयान इत्यनेनैवोदकशायित्वे लब्धे पुनरपि स्थिति तदा पृथिवी-  
 तत्त्वाद्यभावप्रदर्शनार्थं मां पूर्वमजीजनः । ‘यो ब्रह्माणं विदधाति पूर्वम्’ इति श्रुतेः । हिरण्यगर्भसृष्टिद्वारा ब्रह्माण्ड-  
 सृष्टौ क्रियमाणायां तदण्डान्ममोद्भव इत्यर्थः ॥ ४ ॥ तदुत्प-  
 तिप्रकारमाह—भोगवन्तमिति । ततः परं सृष्टये सृष्टव्यभू-  
 धरणक्षमं भोगवन्तं प्रशस्तभोगमनन्ताख्यं नागमुदकेशयं मा-  
 यया जनयित्वा तत्र च निर्माय स्थापयित्वा तदुरगेशयनवां-  
 स्त्वमभूः । अथ कर्दमप्रायभूविग्रहस्यैर्याय महाबलौ द्वौ सत्त्वौ प्राणिनावजीजनः ॥ ५ ॥ कौ तौ तत्राह—मधुं चेति । तत्र



पक्षे दिव्येऽर्कसंकाशे नाभ्यामुत्पाद्य मामपि । प्राजापत्यं त्वया कर्म मयि सर्वं निवेशितम् ॥ ७  
 सोऽहं संन्यस्तभारो हि त्वामुपास्य जगत्पतिम् । रक्षां विधत्स्व भूतेषु मम तेजस्करो भवान् ॥ ८  
 ततस्त्वमसि दुर्धर्षात्साम्राज्ञावात्सनातनात् । रक्षां विधास्यन्भूतानां विष्णुत्वमुपजग्मिवान् ॥ ९  
 अदित्यं वीर्यवान्पुत्रो भ्रातृणां वीर्यवर्धनः । समुत्पन्नेषु कृत्येषु तेषां साहाय्यं कल्पसे ॥ १०  
 स त्वमुच्चाख्यमानासु प्रजासु जगतोवर । रावणस्य वधाकाङ्क्षी मानुषेषु मनोऽदधाः ॥ ११  
 दशवर्षसहस्राणि दशवर्षशतानि च । कृत्वा वासस्य नियमं स्वयमेवात्मना पुरा ॥ १२  
 स त्वं मनोमयः पुत्रः पूर्णायुर्मानुषेष्विह । कालो नरवरश्रेष्ठ समीपमुपवर्तितुम् ॥ १३  
 यदि भूयो महाराज प्रजा इच्छस्युपासितुम् । वस वा वीर भद्रं ते एवमाह पितामहः ॥ १४  
 मय वा विजिगीषा ते सुरलोकाय राघव । सनाथा विष्णुना देवा भवन्तु विगतज्वराः ॥ १५  
 भुत्वा पितामहेनोक्तं वाक्यं कालसमीरितम् । राघवः प्रहसन्वाक्यं सर्वसंहारमब्रवीत् ॥ १६  
 भुत्वा मे देवदेवस्य वाक्यं परममद्भुतम् । प्रीतिर्हि महती जाता तवागमनसंभवा ॥ १७  
 त्रयाणामपि लोकानां कार्यार्थं मम संभवः । भद्रं तेऽस्तु गमिष्यामि यत एवाहमारातः ॥ १८  
 हृद्रतो ह्यसि संप्राप्तो न मे तत्र विचारणा । मया हि सर्वकृत्येषु देवानां वशवर्तिनाम् ।  
 स्यात्तव्यं सर्वसंहारं यथा ह्याह पितामहः ॥ १९

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुरधिकशततमः सर्गः ॥ १०४ ॥

मधुवःप्रधानः, कैटभोऽस्थिप्रधानः । तत्सृष्टिप्रयोजनमाह—  
 यन्मेत्यादि । ययोर्वधानन्तरमियं निर्मिता भूरस्थिचयैर्वृता  
 सर्वं पर्वतसंवाधा मेदोयुक्तया वृक्षाद्युत्पत्त्युचितस्निग्धभूप्र-  
 देष्टकतया मेदिनीति नाम्नाभूत् । एवं च तस्याः प्रजासर्ग-  
 योवा सिद्धा ॥ ६ ॥ अथ चतुर्मुखसृष्टिः—पक्षे इति । ततः स्व-  
 निगिरोगेशयस्त्रिविधस्य नामिप्रदेशेऽर्कसंकाशमर्कप्रभं दिव्यं  
 पद्माद्य तस्मिन्दिव्ये पक्षे मां चतुर्मुखमुत्पाद्य प्राजापत्यं  
 सृष्टिं कर्म मयि त्वया निवेशितमित्यन्वर्थं मे प्रजापतिरिति  
 नामा ७ ॥ ततः सोऽहं त्वया संन्यस्तभारः संन्यस्तसृष्टि-  
 भासकार्यं सृष्टिलक्षणं संपाद्य तद्रक्षणमपश्यजगत्पतिं त्वामु-  
 पास्यतो भवान्मम तेजस्करोः सृष्टिसमर्थज्ञानक्रियाशक्ति-  
 मयंप्रदोऽभूः, अतस्त्वमेव भूतेषु रक्षां विधत्सेति प्रार्थि-  
 तवा शेषः ॥ ८ ॥ ततो हेतो रक्षणस्य सर्वशक्तौ त्व-  
 येष्वेधितत्वहेतोः । दुर्धर्षात्साम्राज्ञावात् । 'ब्रह्मैव भूतानां  
 ज्येष्ठ । तेन कोऽहंति स्पर्धितुम्' इति दुर्धर्षत्वस्वभावात् ।  
 सनात्सकलसंहारमूःकारणत्वेन कालपरिच्छेद्यात् । त्रिगु-  
 णमन्त्राख्यहैरप्यगर्भभावात्सत्त्वप्राधान्येन विष्णुत्वं प्राप्तवान्  
 ॥ ॥ ततोऽदित्या वीर्यवान्दिव्यज्ञानक्रियालक्षणवीर्यवान्पु-  
 त्रोऽं भ्रातृणामदितिपुत्रेन्द्रादीनां वीर्यवर्धन उपेन्द्रा-  
 क्त्योः । स च तत्तत्कृत्यकाळे तेषां साहाय्यं कल्पसे ॥ १० ॥  
 अतः त्वं सकलप्रजारक्षणाशधारणकृत्य उपेन्द्रः सांप्रतं  
 रावणं प्रजासूत्राख्यमानासु हिंस्यमानासु हे जगतोवर जग-  
 त्क्षेत्रयमेव सर्वलोकानुग्रहाय रावणस्य वधाकाङ्क्षी भूत्वा  
 दशवर्षसहस्राणि दशवर्षशतानि च वासस्य नियमं परिच्छेदं पु-  
 नरात्स्वयमेव कृत्वा मानुषेषु मानुषभावेषु मनोऽदधाः ॥ ११  
 ॥ १ स त्वं मानुषेषु मनोमयः स्वसंकल्पमयः स्वसंकल्पा-

देव कस्यचित्पुत्रो जातः स च तत्र पूर्णायुः । त्वत्संकल्पित-  
 युषः पूर्णत्वमित्यर्थः । यद्वा श्रीमदादिगुरोस्तुरीयब्रह्मणः 'यस्य  
 भासा सर्वमिदं विभाति' इत्यादिश्रुतिसिद्धस्य संकल्पमयो ज्ये-  
 ष्ठपुत्रो हिरण्यगर्भः कार्यब्रह्मरूपस्तदभिन्नस्वभूतब्रह्मण्यनादृत-  
 ज्ञानः स्वसंकल्पादेव मानुषेष्वपि कस्यचित्पुत्रस्तत्रापि पूर्णा-  
 युर्जातः । यदेवमतः, हे नरवरश्रेष्ठ, अयं कालस्ते समीपमु-  
 पगत्योपवर्तितुं विज्ञापयितुं प्रेषित इति शेषः ॥ १३ ॥ अस्मत्कृ-  
 त्यमेतावत् । अतःपरं त्वं स्वतन्त्रत्वाद्यदि भूयोऽपि प्रजा उपा-  
 सितुमिह स्थित्वा रक्षितुमिच्छसि तदा हे वीर राम, वस  
 ॥ १४ ॥ अथवाथ चेत्स्वकृतनिधमामाङ्गीकृत्य सुरलोकाय  
 विजिगीषा सुरलोकं पालयितुं यदीच्छा तदोपेन्द्ररूपेण विष्णुना  
 देवाः सनाथा विगतज्वरा भवन्त्वित्येवं पितामह आह्वयन्वयः  
 ॥ १५ ॥ कालसमीरितं दूतरूपकालोकम् । प्रहसन्निति ।  
 अहमेव स्वकृतमर्यादां न त्यक्ष्यामि वृथायं संभ्रमः पिताम-  
 हस्येति हासः । सर्वसंहारं कालम् ॥ १६ ॥ देवदेवस्य । सर्व-  
 देवोपास्यस्य । परममद्भुतं परमं मद्भिप्रायप्रकाशकत्वात् ।  
 वाक्यं श्रुत्वा महती प्रीतिर्जाता । तवागमनसंभवा च महती  
 प्रीतिर्जाता ॥ १७ ॥ एवं संदेशानुमोदनं कृत्वा प्रतिसंदेश-  
 माह—त्रयाणामिति । त्रयाणां भूर्भुवःस्वलोकानां कार्यार्थं  
 प्रयोजनार्थं मम स्वेच्छामूलः संभव इति मयाप्यवगम्यते ।  
 यद्वा तत्तद्वेषभार्यपि नटस्तत्तद्वेद्यानुरूपं व्यवहरन्प्यात्मानं प्रा-  
 नात्येव, तद्वत्सोऽहं यतो यस्मात्लोकादिहागतस्तमेव गमिष्यामि  
 ॥ १८ ॥ हे संहाररूप काल, त्वं मे हृद्रत एव प्रातोऽसि ।  
 अतस्तत्र गमने विचारणा नास्ति । 'हृद्रतो ह्यसि संप्राप्तः'  
 इति पाठे यो भावो मम हृद्रतः शुद्धब्रह्मात्मकः प्राप्तव्यत्वेन  
 स मे प्राप्त एवास्ति, तत्र मे न विचारणा । जनु तर्हि तदेव



पञ्चाधिकशततमः सर्गः ।

तथा तयोः संवदतोर्दुर्वासा भगवानृषिः । रामस्य दर्शनाकाङ्क्षी राजद्वारमुपागमत् ॥ १  
 सोऽभिगम्य तु सौमित्रिमुवाच ऋषिसत्तमः । रामं दर्शय मे शीघ्रं पुरा मेऽर्थोऽतिवर्तते ॥ २  
 मुनेस्तु भाषितं श्रुत्वा लक्ष्मणः परवीरहा । अभिवाद्य महात्मानं वाक्यमेतदुवाच ह ॥ ३  
 किं कार्यं ब्रूहि भगवन्को ह्यर्थः किं करोम्यहम् । व्यग्रो हि राघवो ब्रह्मन्मुहूर्तं परिपालयताम् ॥ ४  
 तच्छ्रुत्वा ऋषिशार्दूलः क्रोधेन कलुषीकृतः । उवाच लक्ष्मणं वाक्यं निर्देहन्निव चक्षुषा ॥ ५  
 अस्मिन्क्षणे मां सौमित्रे रामाय प्रतिवेदय । विषयं त्वां पुरं चैव शपिष्ये राघवं तथा ॥ ६  
 भरतं चैव सौमित्रे युष्माकं या च संततिः । न हि शक्याम्यहं भूयो मन्युं धारयितुं हृदि ॥ ७  
 तच्छ्रुत्वा घोरसंकाशं वाक्यं तस्य महात्मनः । चिन्तयामास मनसा तस्य वाक्यस्य निश्चयम् ॥ ८  
 एकस्य मरणं मेऽस्तु मा भूत्सर्वविनाशनम् । इति बुद्ध्या विनिश्चित्य राघवाय न्यवेदयत् ॥ ९  
 लक्ष्मणस्य वचः श्रुत्वा रामः कालं विसृज्य च । निःसृत्य त्वरितो राजा अत्रेः पुत्रं ददर्श ह ॥ १०  
 सोऽभिवाद्य महात्मानं ज्वलन्तमिव तेजसा । किं कार्यमिति काकुत्स्थः कृताञ्जलिर्भाषत ॥ ११  
 तद्वाक्यं राघवेणोक्तं श्रुत्वा मुनिवरः प्रभुः । प्रत्याह रामं दुर्वासाः श्रूयतां धर्मवत्सल ॥ १२  
 अद्य वर्षसहस्रस्य समाप्तिर्मम राघव । सोऽहं भोजनमिच्छामि यथासिद्धं तवानघ ॥ १३  
 तच्छ्रुत्वा वचनं राजा राघवः प्रीतमानसः । भोजनं मुनिमुख्याय यथासिद्धमुपाहरत् ॥ १४  
 स तु भुक्त्वा मुनिश्रेष्ठस्तदभ्रममृतोयमम् । साधु रामेति संभाष्य स्वमाभ्रममुपागमत् ॥ १५  
 संस्मृत्य कालवाक्यानि ततो दुःखमुपागमत् । दुःखेन च सुसंततः स्मृत्वा तद्गोरदर्शनम् ॥ १६  
 अवाङ्मुखो दीनमना व्याहर्तुं न शशाक ह । ततो बुद्ध्या विनिश्चित्य कालवाक्यानि राघवः । १७  
 नैतदस्तीति निश्चित्य तूष्णीमासीन्महायशाः ।

इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चोत्तरशततमः सर्गः ॥ १०५ ॥

षडुत्तरशततमः सर्गः ।

अवाङ्मुखमथो दीनं दृष्ट्वा सोममिवाद्भुतम् । राघवं लक्ष्मणो वाक्यं दृष्टो मधुरमब्रवीत् ॥ १  
 न संतापं महाबाहो मदर्थं कर्तुमर्हसि । पूर्वेनिर्माणबद्धा हि कालस्य गतिरीदृशी ॥ २  
 जहि मां सौम्य विद्वन्धं प्रतिष्ठां परिपालय । हीनप्रतिष्ठाः काकुत्स्थ प्रयान्ति नरकं नराः ॥ ३  
 यदि प्रीतिर्महाराज यद्यनुग्राह्यता मयि । जहि मां निर्विशङ्कस्त्वं धर्मं वर्धय राघव ॥ ४

प्राप्यतां किमनेनोपेन्द्रादिलोकगमनेन तत्राह—मया हीति । वशवर्तिनां मद्भिषेयानां सर्वकृत्येषु स्थातव्यम्, अतो यथा पितामह आह तथा करिष्यामीति शेषः । 'वशवर्तिना' इति तृतीयान्तपाठे देवानां सर्वकृत्येषु पितामहस्य वशवर्तिना स्थातव्यमित्यर्थः । प्रजारक्षणोद्देश्यकतपःकालिकमद्वरप्रदानादिति भावः ॥ १९ ॥ इति श्रीरामाभिरामे श्रीरामीये रामायण-तिलके वाल्मीकीय आदिकाव्य उत्तरकाण्डे चतुरधिकशत-तमः सर्गः ॥ १०४ ॥

एवं द्वन्द्वकथासमये कालात्मकभगवत्प्रेरणया दुर्वासस आ-गमनम्—तथेति ॥ १ ॥ मेऽर्थोऽतिवर्ततेऽतिक्रामति, अतः पुरा पूर्वमेव शीघ्रं रामं दर्शय ॥ २ ॥ ३ ॥ किं कार्यं वक्तव्यं कोऽर्थः किं प्रयोजनम् । किं करोमि । वर्तमानसामीप्ये लब्ध । किं करिष्ये । कस्ते एवं संकटकालस्तत्राह—व्यग्रो हीति ॥ ४ ॥ ५ ॥ रामाय. प्रतिवेदय । यदि न प्रतिवेदये-त्तर्हि विषयादिकं शपे इत्यर्थः ॥ ६ ॥ ७ ॥ ८ ॥ एकस्य

मरणं मेऽस्तु । द्वन्द्वमध्ये पुरुषान्तरसंदर्शकत्वे यथाप्रतिज्ञं मम वधस्य प्राप्तत्वादिति भावः ॥ ९ ॥ १० ॥ ११ ॥ १२ ॥ वर्षसहस्रस्य । अनशननियमपरिगृहीतवर्षसहस्रस्येत्यर्थः । यथासिद्धं यथोपपन्नम् ॥ १३ ॥ राघवः प्रीतमानसः । मुनि-कोपः परिहृत इति प्राप्तसंतोषः ॥ १४ ॥ १५ ॥ ततोऽन-न्तरं कालवाक्यानि मन्त्रश्रोतुरावयोर्द्विष्य वधविषयकाणि ॥ १६ ॥ कालवाक्यानि बुद्ध्या निश्चित्य । सन्नातृमृत्यवर्गस्यो-पसंहारः कालप्राप्त उचित एवेति निश्चित्य । तन्मम आतृभृ-त्यादि सर्वं नास्तीति च निश्चित्य तूष्णीमासीत् ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे पञ्चोत्तरशततमः सर्गः ॥ १०५ ॥

अथ लक्ष्मणविसर्जनम्—अवाङ्मुखमिति । आद्भुतं राहु-प्रस्तम् । दृष्टः । सुमन्त्रवाक्यतः पूर्वमेव रामकर्तव्यस्वपरित्या-गस्यावगतत्वाद्विषादरहित इत्यर्थः ॥ १ ॥ तदेवाह—पूर्वेति । पूर्वेनिर्माणेन प्राप्तभवीयकर्मणा बद्धा कल्पितेदृशी 'संयोगा



लक्ष्मणेन तथोक्तस्तु रामः प्रचलितेन्द्रियः । मन्त्रिणः समुपानीय तथैव च पुरोधसः ॥	५
अब्रवीच्च तदा वृत्तं तेषां मध्ये स राघवः । दुर्वासोऽभिगमं चैव प्रतिज्ञां तापसस्य च ॥	६
तच्छ्रुत्वा मन्त्रिणः सर्वे सोपाध्यायाः समासत । वसिष्ठस्तु महातेजा वाक्यमेतदुवाच ह ॥	७
दृष्टमेतन्महाबाहो क्षयं ते रोमहर्षणम् । लक्ष्मणेन वियोगश्च तव राम महायशः ॥	८
त्यजैनं बलवान्कालो मा प्रतिज्ञां वृथा कृथाः । प्रतिज्ञायां हि नष्टायां धर्मो हि विलयं व्रजेत् ॥	९
ततो धर्मे विनष्टे तु त्रैलोक्यं सचराचरम् । सदेवर्षिगणं सर्वं विनश्येत्तु न संशयः ॥	१०
स त्वं पुरुषशार्दूल त्रैलोक्यस्याभिपालनात् । लक्ष्मणेन विना चाद्य जगत्स्वस्थं कुरुष्व ह ॥	११
तेषां तत्समवेतानां वाक्यं धर्मार्थसंहितम् । श्रुत्वा परिपदो मध्ये रामो लक्ष्मणमब्रवीत् ॥	१२
विसर्जये त्वां सौमित्रे मा भूद्धर्मविपर्ययः । त्यागो वधो वा विहितः साधूनां ह्युभयं समम् ॥	१३
रामेण भाषिते वाक्ये बाष्पव्याकुलितेन्द्रियः । लक्ष्मणस्त्वरितः प्रायात्स्वगृहं न विवेश ह ॥	१४
स गत्वा सरयूतीरमुपस्पृश्य कृताञ्जलिः । निगृह्य सर्वस्रोतांसि निःश्वासं न मुमोच ह ॥	१५
अनिःश्वसन्तं युक्तं तं सशक्राः साप्सरोगणाः । देवाः सर्पिगणाः सर्वे पुष्पैरभ्यकिरंस्तदा ॥	१६
अदृश्यं सर्वमनुजैः सशरीरं महाबलम् । प्रगृह्य लक्ष्मणं शक्रस्त्रिदिवं संविवेश ह ॥	१७
ततो विष्णोश्चतुर्भागमागतं सुरसत्तमाः । दृष्टाः प्रमुदिताः सर्वे पूजयन्ति स राघवम् ॥	१८
इत्यार्षे श्रीमद्रामायणे वाल्मीकीय आदिकाव्य उत्तरकाण्डे षडुत्तरशततमः सर्गः ॥ १०६ ॥	

सप्तोत्तरशततमः सर्गः ।

विसृज्य लक्ष्मणं रामो दुःखशोकसमन्वितः । पुरोधसो मन्त्रिणश्च नैगमांश्चेदमब्रवीत् ॥	१
अद्य राज्येऽभिषेक्ष्यामि भरतं धर्मवत्सलम् । अयोध्यायाः पतिं वीरं ततो यास्याम्यहं वनम् ॥	२
प्रवेशयत संभारान्मा भूत्कालाः प्रयो यथा । अद्यैवाहं गमिष्यामि लक्ष्मणेन गतां गतिम् ॥	३
तच्छ्रुत्वा राघवेणोक्तं सर्वाः प्रकृतयो भृशम् । मूर्धभिः प्रणता भूमौ गतसत्त्वा इवाभवन् ॥	४
भरतश्च विसंक्षोऽभूच्छ्रुत्वा राघवभाषितम् । राज्यं विगर्हयामास वचनं चेदमब्रवीत् ॥	५
सत्येनाहं शपे राजन्स्वर्गभोगेन चैव हि । न कामये यथा राज्यं त्वां विना रघुनन्दन ॥	६

विप्रयोगान्ता मरणान्तं च जीवितम्' इत्युपदिष्टन्यायवतीत्यर्थः ॥ २ ॥ ३ ॥ ४ ॥ प्रचलितेन्द्रियस्य तावाङ्मुखमौनतया प्रष्टु-  
त्वाव्यापारः ॥ ५ ॥ ६ ॥ समासत तूष्णीं स्थिताः ॥ ७ ॥  
दृष्टमेतत्क्षयं क्षय एष दृष्टः । मया तपोबलेनेति शेषः । मां  
द्रष्टुमागतेन स्वपित्रा पृष्टस्य मदाश्रमस्थदुर्वाससो मुखाच्चेति  
॥ ८ ॥ त्यजेत्यादिना 'प्रतिज्ञापालनं धर्मः क्षत्रियस्य विशेषतः'  
इति सूचितम् ॥ ९ ॥ १० ॥ अभिपालनादभिरक्षणसिद्धिः  
हेतोः । लक्ष्मणेन विना चाद्य । लक्ष्मणत्यागपूर्वकमद्यावस्था-  
नैनेत्यर्थः ॥ ११ ॥ १२ ॥ इष्टस्य त्यागो वा वधो वा तदुभयं  
साधूनां सममेवेति त्वां विसर्जये । वधप्रतिज्ञापालनायेति भावः  
॥ १३ ॥ रामेण भाषित इति । उक्तरीत्येति शेषः । बाष्पव्याकु-  
लितेन्द्रियो रामवियोगासहिष्णुतया, न तु स्वशरीरहानिभये-  
नेति भावः । तदेवाह—स्वगृहं न विवेश हेति । प्रायात् ।  
सरयूतीरमिति शेषः ॥ १४ ॥ सर्वस्रोतांसि सर्वेन्द्रियद्वाराणि  
॥ १५ ॥ युक्तं योगयुक्तम् । अभ्यकिरञ्जभिवृष्टवन्तः ॥ १६ ॥  
अदृश्यं योगबलादन्तर्धानमुपागतम्, यद्वा दृश्यं यथा तथा सश-  
रीरं लक्ष्मणं प्रगृह्य शक्रस्त्रिदिवं संविवेश । अनेन मनुष्यशरी-  
रसंस्थानमेव देवशरीरसंस्थानं प्राप्तम्, न तु पूर्वशरीरपरि-

त्यागः शरीरान्तरपरिग्रहश्चेति सूचितम् । एतेन जन्मापि तथै-  
वेति च सूचितम् ॥ १७ ॥ चतुर्भागं चतुर्थं भागम् । अत्र  
कतकः—शेषसुपर्णविष्वक्सेनैः शेषशायी विष्णुः स्वमूर्त्या  
चतुर्भागवान् । तत्र शेषांशो लक्ष्मणः, गरुडांशो भरतः,  
विष्वक्सेनांशः शत्रुघ्न इति । इदं पाद्मविरुद्धम् । तत्र हि  
भरतशत्रुघ्नौ शङ्खचक्रांशवित्युक्तमिति प्रादर्शितम् । गरुडस्य  
स्वरूपेणैव रामसविधे आगमनमुक्तं युद्धकाण्डे तेन विरुद्धं च  
॥ १८ ॥ इति श्रीरामाभिरामे श्रीरामीये रामायणतिलके  
वाल्मीकीय आदिकाव्य उत्तरकाण्डे षडुत्तरशततमः  
सर्गः ॥ १०६ ॥

अथ भरतवचनेन कुशलवयो राज्याभिषेकपूर्व प्रस्थापनं  
शत्रुघ्नाय दूतप्रेषणं च—विसृज्येति ॥ १ ॥ भरतमयोध्यायाः  
पतिमभिषेक्ष्यामीति मनोरथं करोमि ततोऽहं वनं यास्यामि ।  
महाप्रस्थानविधिनेति शेषः ॥ २ ॥ संभारान्भरताभिषेका-  
र्थान् ॥ ३ ॥ ४ ॥ ५ ॥ त्वां विना यथा राज्यं च त्वदाज्ञया  
यथानुक्रमप्राप्तमयोध्याराज्यं न कामये, त्वां विना प्राप्येण  
स्वर्गभोगेन च न कामये । सुखभोगमिति शेषः । हे राजन्,



इमौ कुशीलवौ राजन्नभिषिच्य नराधिप । कोशलेषु कुशं वीरमुत्तरेषु तथा लवम् ॥	७
शत्रुघ्नस्य च गच्छन्तु दूतास्त्वरितविक्रमाः । इदं गमनमस्माकं शीघ्रमाख्यातु मा चिरम् ॥	८
तच्छ्रुत्वा भरतेनोक्तं दृष्ट्वा चापि ह्यधोमुखान् । पौरान्दुःखेन संतप्तान्वसिष्ठो वाक्यमब्रवीत् ॥	९
वत्स राम इमाः पश्य धरणीं प्रकृतीर्गताः । ज्ञात्वैषामीप्सितं कार्यं मा चेयां विप्रियं कथाः ॥	१०
वसिष्ठस्य तु वाक्येन उत्थाप्य प्रकृतीजनम् । किं करोमीति काकुत्स्थः सर्वान्वचनमब्रवीत् ॥	११
ततः सर्वाः प्रकृतयो रामं वचनमब्रुवन् । गच्छन्तमनुगच्छामो यत्र राम गमिष्यसि ॥	१२
पौरेषु यदि ते प्रीतिर्यदि स्नेहो ह्यनुत्तमः । सपुत्रदाराः काकुत्स्थ समं गच्छाम सत्पथम् ॥	१३
तपोवनं वा दुर्गं वा नदीमम्भोनिधिं तथा । वयं ते यदि न त्याज्याः सर्वान्नो नय ईश्वर ॥	१४
एषा नः परमा प्रीतिरेष नः परमो वरः । हृद्रता नः सदा प्रीतिस्तवानुगमने नृप ॥	१५
पौराणां दृढभक्तिं च बाढमित्येव सोऽब्रवीत् । स्वकृतान्तं चान्ववेक्ष्य तस्मिन्नहनि राघवः ॥	१६
कोशलेषु कुशं वीरमुत्तरेषु तथा लवम् । अभिषिच्य महात्मानाबुभौ रामः कुशीलवौ ॥	१७
अभिषिक्तौ सुतावङ्के प्रतिष्ठाप्य पुरे ततः । रथानां तु सहस्राणि नागानामयुतानि च ।	
दश चाश्वसहस्राणि एकैकस्य धनं ददौ ॥	१८
बहुरत्नौ बहुधनौ दृष्टपुष्टजनाश्रयौ । स्वे पुरे प्रेषयामास भ्रातरौ तौ कुशीलवौ ॥	१९
अभिषिच्य ततो वीरौ प्रस्थाप्य स्वपुरे तदा । दूतान्संप्रेषयामास शत्रुघ्नाय महात्मने ॥	२०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे सप्तोत्तरशततमः सर्गः ॥ १०७ ॥

अष्टोत्तरशततमः सर्गः ।

ते दूता रामवाक्येन चोदिता लघुविक्रमाः । प्रजग्मुर्मधुरां शीघ्रं चक्रुर्वासं न चाध्वनि ॥	१
ततस्त्रिभिरहोरात्रैः संप्राप्य मधुरामथ । शत्रुघ्नाय यथातत्त्वमाचख्युः सर्वे एवं तत् ॥	२
लक्ष्मणस्य परित्यागं प्रतिज्ञां राघवस्य च । पुत्रयोरभिषेकं च पौरानुगमनं तथा ॥	३
कुशस्य नगरी रम्या विन्ध्यपर्वतरोधसि । कुशावतीतिनाम्ना सा कृता रामेण धीमता ॥	४
श्रावस्तीति पुरी रम्या श्राविता च लवस्य ह । अयोध्यां विजनां कृत्वा राघवो भरतस्तथा ॥	५
स्वर्गस्य गमनोद्योगं कृतवन्तौ महारथौ । एवं सर्वे निवेद्याशु शत्रुघ्नाय महात्मने ॥	६
विरेमुक्ते ततो दूतास्त्वर राजेति चाह्वयन् । तच्छ्रुत्वा घोरसंकाशं कुलक्षयमुपस्थितम् ॥	७
प्रकृतीस्तु समानीय काञ्चनं च पुरोधसम् । तेषां सर्वे यथावृत्तमब्रवीद्रघुनन्दनः ॥	८
आत्मनश्च विपर्यासं भविष्यं भ्रातृभिः सह । ततः पुत्रद्वयं वीरः सोऽभ्यषिञ्चन्नराधिपः ॥	९

इममर्थं सत्येन शपे ॥ ६ ॥ तर्हि किं राज्यं शून्यमेवास्तु तत्राह—इमाविति । उत्तरेषूत्तरकोशलेषु ॥ ७ ॥ इदमस्माकं प्रवर्तमानं गमनं गमनोद्योगं शत्रुघ्नस्य शीघ्रमाख्यातुं कथयितुं मा चिरमविलम्बं यथा भवति तथा दूता गच्छन्तु । आख्यातु मा चिरमित्यत्र तुमोऽनुस्वारलोप आर्षः ॥ ८ ॥ ९ ॥ एषामीप्सितं ज्ञात्वा यत्कार्यं यत्करणाद् यत्कर्तव्यम् ॥ १० ॥ प्रकृतीजनमित्यत्र दीर्घ आर्षः ॥ ११ ॥ हे राम, यत्र त्वं गमिष्यसि तत्र गच्छन्तं त्वामनुगच्छामः ॥ १२ ॥ सत्पथम् । त्वया गम्यमानं स्वर्गमार्गमित्यर्थः ॥ १३ ॥ वयं त्वदेकशरणा यदि ते न त्याज्यास्तदा गम्यमानतपोवनाद्यन्यतमं तन्नः सर्वाज्ञय । तत्र हेतुः—ईश्वरेति । भगवदवतारत्वात्सर्वस्वभक्तलोकनयनसमर्थो यतस्त्वमित्यर्थः ॥ १४ ॥ १५ ॥ पौराणामनुगमनविषयां दृढभक्तिमन्ववेक्ष्य स्वकृतान्तं स्वकर्तव्यसिद्धान्तं चान्ववेक्ष्य बाढमित्यब्रवीत् ॥ १६ ॥ अभिषिच्य । प्रस्थाप-

यामासेति शेषः ॥ १७ ॥ पुरेऽयोध्यायां स्वसमीपे कोशल-द्वयराज्यार्थमभिषिक्तौ सुतावङ्के प्रतिष्ठाप्य परिष्वज्य मूर्ध्निपा-प्राय च रथादिकं ददौ ॥ १८ ॥ १९ ॥ २० ॥ इति श्रीरा-माभिरामे श्रीरामीये रामायणतिरुके बाढमीकीय आदि-काव्य उत्तरकाण्डे सप्ताधिकशततमः सर्गः ॥ १०७ ॥

अथानुगमनायागतानां शत्रुघ्नमुप्रीवविभीषणादीनामनुगम-नावस्थानव्यवस्था—ते दूता इति ॥ १ ॥ २ ॥ राघवस्य प्रति-ज्ञां कालपुरुषं प्रति ब्रह्मलोकागमनप्रतिज्ञाम् । पौरानुगमनं पौरानुगमनानुमतिम् ॥ ३ ॥ कुशस्य कुशावतीति नाम्ना पुरी रामेण कृता ॥ ४ ॥ लवस्य च पुरी श्रावस्तीति नाम्ना श्राविता लोके प्रसिद्धिं प्रापिता ॥ ५ ॥ ६ ॥ त्वर गमनाय त्वरितो भवेति । राजेति । राजन्नित्यर्थः ॥ ७ ॥ काञ्चनं काञ्चना-ख्यम् । यथावृत्तमब्रवीत् । लक्ष्मणस्यागस्य निर्हेतुकत्वशङ्काव्या-वृत्त्यर्थमिति भावः ॥ ८ ॥ विपर्यासं देहवियोगम् । भविष्यं



सुबाहुर्मधुरां लेभे शत्रुघाती च वैदिशम् । द्विधा कृत्वा तु तां सेनां माधुरीं पुत्रयोर्द्वयोः ।	
धनं च युक्तं कृत्वा वै स्थापयामास पार्थिवः ॥	१०
सुबाहुं मधुरायां च वैदिशे शत्रुघातिनम् । ययौ स्थाप्य तदायोध्यां रथेनैकेन राघवः ॥	११
स दर्शे महात्मानं ज्वलन्तमिव पावकम् । सूक्ष्मक्षौमाम्बरधरं मुनिभिः सार्धमक्षयैः ॥	१२
सोऽभिषाद्य ततो रामं प्राञ्जलिः प्रयतेन्द्रियः । उवाच वाक्यं धर्मं धर्ममेवानुचिन्तयन् ॥	१३
कृत्वाभिषेकं सुतयोर्द्वयो राघवनन्दन । तवानुगमने राजन्विद्धि मां कृतनिश्चयम् ॥	१४
न चान्यदद्य वक्तव्यमतो वीर न शासनम् । विहन्यमानमिच्छामि मद्विधेन विशेषतः ॥	१५
तस्य तां बुद्धिमल्लीबां विज्ञाय रघुनन्दनः । बाढमित्येव शत्रुघ्नं रामो वाक्यमुवाच ह ॥	१६
तस्य वाक्यस्य वाक्यान्ते घनराः कामरूपिणः । ऋक्षराक्षससङ्घाश्च समापेतुरनेकशः ॥	१७
सुग्रीवं ते पुरस्कृत्य सर्वे एव समागताः । तं रामं द्रष्टुमनसः स्वर्गायामिमुखं स्थितम् ॥	१८
देवपुत्रा ऋषिसुता गन्धर्वाणां सुतास्तथा । रामक्षयं विदित्वा ते सर्वे एव समागताः ॥	१९
तवानुगमने राजन्संप्राप्ताः स्म समागताः । यदि राम विनास्माभिर्गच्छेत्स्वं पुरुषोत्तम ॥	२०
यमदण्डमिवोद्यम्य त्वया स्म विनिपातिताः । एतस्मिन्नन्तरे रामं सुग्रीवोऽपि महाबलः ।	
प्रणम्य विधिघट्टीरं विज्ञापयितुमुद्यतः ॥	२१
अभिषिच्याङ्गदं वीरमागतोऽस्मि नरेश्वर । तवानुगमने राजन्विद्धि मां कृतनिश्चयम् ॥	२२
तैरेवमुक्तः काकुत्स्थो बाढमित्यब्रवीत्सयन् । विभीषणमथोवाच राक्षसेन्द्रं महायशः ॥	२३
यावत्प्रजा धरिष्यन्ति तावत्त्वं वै विभीषण । राक्षसेन्द्र महावीर्यं लङ्कास्थः स्वं धरिष्यसि ॥	२४
यावच्चन्द्रश्च सूर्यश्च यावत्तिष्ठति मेदिनी । यावच्च मत्कथा लोके तावद्वाज्यं तवास्त्विह ॥	२५
शासितश्च सखित्वेन कार्यं ते मम शासनम् । प्रजाः संरक्ष धर्मेण नोत्तरं वक्तुमर्हसि ॥	२६
किञ्चान्यद्वक्तुमिच्छामि राक्षसेन्द्र महाबल । आराधय जगन्नाथमिश्वाकुलदैवतम् ॥	२७
आराधनीयमनिशं देवैरपि सवासवैः । तथेति प्रतिजग्राह रामवाक्यं विभीषणः ।	
राजा राक्षसमुष्यानां राघवाज्ञामनुसरन् ॥	२८
तमेवमुक्त्वा काकुत्स्थो हनूमन्तमथाब्रवीत् । जीविते कृतबुद्धिस्त्वं मा प्रतिज्ञां वृथा कृथाः ॥	२९
मत्कथाः प्रचरिष्यन्ति यावद्लोके हरीश्वर । तावद्रमस्व सुग्रीतो मद्वाक्यमनुपालयन् ॥	३०
एवमुक्तस्तु हनुमान् राघवेण महात्मना । वाक्यं विज्ञापयामास परं हर्षमवाप च ॥	३१
यावत्सर्व कथा लोके विचरिष्यति पावनी । तावत्स्थास्यामि मेदिन्यां तवाज्ञामनुपालयन् ॥	३२

अभिष्यन्तम् । तत एतत्कथनानन्तरम् ॥ ९ ॥ वैदिशं तदाख्यं नगरम् । धनं च युक्तं कृत्वा किञ्चिदधिकं ज्येष्ठाय कनिष्ठाय च समविभागं दत्त्वा ॥ १० ॥ ११ ॥ मुनिभिः सार्धम् । आसीनमिति शेषः ॥ १२ ॥ १३ ॥ १४ ॥ अन्यदद्य न वक्तव्यम् । मां मानुगच्छेति न वक्तव्यमित्यर्थः । अतोऽस्माद्वाक्यादधिकं हे वीर, शासनं दण्डो नेत्यर्थः । 'विलोक्यमानमिच्छामि त्वद्विधेन विशेषतः' इति पाठे त्वद्विधेन परमानुग्रहसमर्थेन विलोक्यमानमनुगृह्यमाणमेवेच्छामि । आत्मानमिति शेष इत्यर्थः । 'विहन्यमानमिच्छामि मद्विधेन विशेषतः' इति पाठे हे वीर, तव शासनं मद्विधेन विहन्यमानं नेच्छामीति संबन्धः ॥ १५ ॥ १६ ॥ तस्य वाक्यस्य वाक्यान्ते । उच्चारणान्ते इत्यर्थः ॥ १७ ॥ १८ ॥ १९ ॥ समागता मिलिताः ॥ २० ॥ यमदण्डमुद्यम्येव त्वया निपातिताः स्म । हताः स्मेत्यर्थः ॥ २१ ॥ २२ ॥ एवं तेषामनुगमनवचः श्रुत्वा

ब्रह्माज्ञापरिपालनाय व्यवस्थामाह—विभीषणमिति ॥ २३ ॥ तत्र विभीषणस्य ब्रह्माणामरत्वप्रदानादिहावस्थानमेव शास्ति—यावदिति । प्रजा धरिष्यन्ति स्थास्यन्ति तावत्त्वं स्वं स्वीयदेहं धरिष्यसि ॥ २४ ॥ २५ ॥ शासित आज्ञतः ॥ २६ ॥ अत्र स्थाने पाप्मे विशेषः—'तावद्रमस्व खराज्यस्थः काले मम पदं व्रज । इत्युक्त्वा प्रददौ तस्मै स्वविशेषासहिष्णवे ॥ श्रीरामायणिं स्वार्चामिश्वाकुलदैवतम् । २७ ॥ विमानमादाय लङ्कां प्रायाद्विभीषणः ॥' इति । तत्राह—किञ्चेति । इदं सार्धश्लोकद्वयं प्रक्षिप्तमित्यन्ये ॥ २७ ॥ २८ ॥ अथ हनूमतोऽपि ब्रह्मदत्तामरत्वाद्यावद्रामकथाप्रचारं भूलोके तच्छृण्वणस्य प्रार्थितत्वात्तथा रामेणानुज्ञातत्वाच्च तं स्थापयति—जीवित इति । जीवदवस्थाने । कृतबुद्धिः कृतनिश्चयः । अतः स्वकृतां प्रतिज्ञां मा वृथा कृथाः । मा विलोपयेत्यर्थः ॥ २९ ॥ उक्तमेवार्थं स्पष्टयति—मत्कथा इति ॥ ३० ॥ ३१ ॥ ३२ ॥ एवं जा-



जाम्बवन्तं तथोक्त्वा तु वृद्धं ब्रह्मसुतं तदा । मैन्दं च द्विविदं चैव पञ्च जाम्बवता सह ।  
यावत्कलिश्च संप्राप्तस्तावज्जीवत सर्वदा ॥ ३३  
तदेवमुक्त्वा काकुत्स्थः सर्वोस्तानृक्षवानरान् । उवाच बाढं गच्छध्वं मया सार्धं यथोदितम् ॥ ३४

इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽष्टोत्तरशततमः सर्गः ॥ १०८ ॥

नवाधिकशततमः सर्गः ।

प्रभातायां तु शर्वर्यो पृथुवक्षा महायशाः । रामः कमलपत्राक्षः पुरोधसमथाग्रवीत् ॥ १  
अग्निहोत्रं व्रजत्वमे दीप्यमानं सह द्विजैः । वाजपेयातपत्रं च शोभमानं महापथे ॥ २  
ततो वसिष्ठस्तेजस्वी सर्वं निरवशेषतः । चकार विधिवद्धर्मे माहाप्रस्थानिकं विधिम् ॥ ३  
ततः सूक्ष्माम्बरधरो ब्रह्ममावर्तयन्परम् । कुशान्गृहीत्वा पाणिभ्यां सरयूं प्रययावथ ॥ ४  
अव्याहरन्कच्चित्किञ्चिन्निश्चेष्टो निःसुखः पथि । निर्जगाम गृहात्तस्माद्दीप्यमानो यथांशुमान् ॥ ५  
रामस्य दक्षिणे पार्श्वे पद्मा श्रीः समुपाश्रिता । सव्येऽपि च मही देवी व्यवसायस्तथाग्रतः ॥ ६  
शरा नानाविधाश्चापि धनुरायत्तमुत्तमम् । तथायुधाश्च ते सर्वे ययुः पुरुषविग्रहाः ॥ ७  
वेदा ब्राह्मणरूपेण गायत्री सर्वरक्षिणी । ओङ्कारोऽथ वषट्कारः सर्वे राममनुव्रताः ॥ ८  
ऋषयश्च महात्मानः सर्वे एव महीसुराः । अन्वगच्छन्महात्मानं स्वर्गद्वारमपावृतम् ॥ ९  
तं यान्तमनुगच्छन्ति ह्यन्तःपुरचराः स्त्रियः । सवृद्धबालदासीकाः सर्ववर्षरक्षिकराः ॥ १०  
सान्तःपुरश्च भरतः शत्रुघ्नसहितो ययौ । रामं गतिमुपागम्य सान्निहोत्रमनुव्रतः ॥ ११  
ते च सर्वे महात्मानः सान्निहोत्राः समागताः । सपुत्रदाराः काकुत्स्थमनुजमुर्महामतिम् ॥ १२  
मन्त्रिणो भृत्यवर्गाश्च सपुत्रपशुबान्धवाः । सर्वे सहानुगा राममन्वगच्छन्प्रहृष्टवत् ॥ १३

स्ववतोऽपि ब्रह्मपुत्रत्वाद्ब्रह्मणैव दत्तामरत्वात्स्थापनम् । तथा  
मैन्दद्विविदयोरपि तत्पित्राश्विनीकुमारानुग्रहेणामृतप्राशनात्स्था-  
पनम् । जाम्बवन्तमिति । ब्रह्मसुतं वृद्धं जाम्बवन्तं मैन्दं  
द्विविदं तथोक्त्वा प्राणान्धारयतेत्युक्त्वा तेषां देहत्यागकालं  
तन्नेणाह—पथेति । जाम्बवता सह ये पञ्चविंशतिवर्षादनुमन्यै-  
न्दद्विविदा अमरास्ते यूयं यावत्कलिः प्रलयरूपो नाशः कलि-  
युगं च तावत्कालं जीवत । तत्र हनूमद्विंशतिवर्षयोः प्रलये  
इतरेषां तु कलौ कृष्णावतारे नाश इति बोध्यम् ॥ ३३ ॥  
तदिति । विंशतिवर्षादीन्प्रत्येवमुक्त्वा । इतरान्प्रति गमनानुज्ञा-  
माहेत्यर्थः । सर्वोस्तानृक्षपञ्चव्यतिरिक्तान् ॥ ३४ ॥ इति  
श्रीरामाभिरामे श्रीरामीये रामायणतिलके वाल्मीकीय  
आदिकाव्य उत्तरकाण्डेऽष्टोत्तरशततमः सर्गः ॥ १०८ ॥

अथ माहाप्रस्थानविधिना भगवति निर्याते सर्वेषां तदनुग-  
मनम्—प्रभातायामिति ॥ १ ॥ वाजपेयातपत्रम् । तस्यैव  
धर्मानुष्ठाने साधनत्वात् । राजत्विहस्य च संयुक्तत्वादिति  
भावः ॥ २ ॥ माहाप्रस्थानं नाम परलोकगमनाय संकल्पपूर्वकं  
प्रस्थानं तदहंति माहाप्रस्थानिकं विधिमुद्दिश्य यो धर्मः कर्त-  
व्यस्व धर्म विधिवच्चकार ॥ ३ ॥ ब्रह्ममावर्तयन्भित्तिकारान्त-  
त्वमार्गम् । परं ब्रह्मेत्यर्थः । प्रागगस्त्योपदिष्टं ब्रह्मसिद्धान्त-  
प्रधानमहामन्त्रसर्वस्वं श्रीमद्ब्रह्महृदयमावर्तयन्सम्यग्यनोवागवृ-  
त्तिभ्यामनुसंधान इत्यर्थ इति कतकः । ब्रह्मप्रतिपादकोपनि-  
षद् आवर्तयन्नित्यर्थ इत्यन्ये । कुशान्गृहीत्वाङ्गुलिबिम्बरप्रसक्ता-

नृत्वा प्रययौ । वक्ष्यमाणलक्षणमाहाप्रस्थानविधिनेति शेषः  
॥ ४ ॥ तदेवाह—अव्याहरमिति । निश्चेष्टः किञ्चित्पर्य-  
दर्शनश्रवणस्पर्शनादिविषयकेन्द्रियचेष्टारहितः । निःसुखः पथि  
पादुकामुखमप्युपेक्ष्य शर्कराकण्टकादिदुःखसहिष्णुः ॥ ५ ॥  
पद्मा पद्महस्ता, श्रीलक्ष्मीः, मही देवी । 'हीश्च ते लक्ष्मीश्च  
पठ्यौ' इति श्रुतेः । श्रुतौ हीमही । व्यवसायो व्यवसाय-  
शक्तिः संहारशक्तिः ॥ ६ ॥ तथा संहारशक्तिसहकारिणामपि  
मूर्ततयोपासकत्वमाह—शरा इति । एवं रौद्रशक्तिसेवा दर्शि-  
ता ॥ ७ ॥ अथ हैरण्यगर्भेशक्तिसेवां दर्शयति—वेदा इति ।  
गायत्री सर्वरक्षिणी सर्ववेदन्मूलयज्ञयज्ञाधिकृताशेषजगद-  
क्षिका तस्या अपि मूलमोङ्कारोऽप्यनुगमः । अनेन सर्वज्ञान-  
योगो दर्शितः । वषट्कारः कर्मयोगः ॥ ८ ॥ स्वर्गद्वारमपावृतं  
परस्वर्गस्य ब्रह्मलोकस्य द्वारमपावृतमुनावृतम् । रामेण सहोपे-  
न्द्रलोकगमनद्वारा रामेण सहागतानां सर्वजन्तूनां ब्रह्मलोक-  
स्यैव प्राप्तेरिति बोध्यम् । अतएव बहुशः प्रागुक्तम् । 'रामो  
राज्यमुपासित्वा ब्रह्मलोकं गमिष्यति' इति रामस्थितिलोक-  
स्यैव ब्रह्मलोकत्वाच्च ॥ ९ ॥ वर्षवराः वण्डाः ॥ १० ॥  
सान्तःपुरोऽन्तःपुरस्त्रीसहितः । गतिं सर्वलोकगतिदम् । उपागम्य  
समीपमागत्यानुव्रतः । पञ्चाशलित इत्यर्थः ॥ ११ ॥ महा-  
त्मानो ब्राह्मणाः ॥ १२ ॥ प्रहृष्टवत् । देहविसर्जने समीपा-  
स्थानलाभजः प्रहर्षः पुत्रेषु तल्लभ्यमिति ॥ १३ ॥ १४



ततः सर्वाः प्रकृतयो हृष्टपुष्टजनावृताः । गच्छन्तमनुगच्छन्ति राघवं गुणरजिताः ॥	१४
ततः सखीपुमांसस्ते सपक्षिपशुबान्धवाः । राघवस्यानुगाः सर्वे हृष्टा विगतकल्मषाः ॥	१५
स्नाताः प्रमुदिताः सर्वे हृष्टपुष्टाश्च वानराः । दृढं किलकिलाशब्दैः सर्वे राममनुव्रतम् ॥	१६
न तत्र कश्चिद्दीनो वा व्रीडितो वापि दुःखितः । हृष्टं समुदितं सर्वं बभूव परमाद्भुतम् ॥	१७
द्रष्टुकामोऽथ निर्यान्तं रामं जानपदो जनः । य प्राप्तः सोऽपि दृष्ट्वैव स्वर्गायानुगतो जनः ॥	१८
ऋक्षवानररक्षांसि जनाश्च पुरवासिनः । आगच्छन्परया भक्त्या पृष्ठतः सुसमाहिताः ॥	१९
यानि भूतानि नगरेऽप्यन्तर्धानगतानि च । राघवं तान्यनुययुः स्वर्गाय समुपस्थितम् ॥	२०
यानि पश्यन्ति काकुत्स्थं स्थावराणि चराणि च । सर्वाणि रामगमने अनुजग्मुर्हि तान्यपि ॥	२१
नोच्छ्वसत्तदयोध्यायां सुसूक्ष्ममपि दृश्यते । तिर्यग्योनिगताश्चैव सर्वे राममनुव्रताः ॥	२२

इत्थार्षे श्रीमद्रामायणे वाल्मीकीय आदिकाव्य उत्तरकाण्डे नवाधिकशततमः सर्गः ॥ १०९ ॥

दशाधिकशततमः सर्गः ।

अध्यर्धयोजनं गत्वा नदीं पश्चान्मुखाश्रिताम् । सरयूं पुण्यसलिलं ददर्श रघुनन्दनः ॥	१
तां नदीमाकुलावर्तां सर्वत्रानुसरन्पुः । आगतः सप्रजो रामस्तं देशं रघुनन्दनः ॥	२
अथ तस्मिन्मुहूर्ते तु ब्रह्मा लोकपितामहः । सर्वैः परिवृतो देवैर्भूषितैश्च महात्मभिः ॥	३
आययौ यत्र काकुत्स्थः स्वर्गाय समुपस्थितः । विमानशतकोटीभिर्दिव्याभिरभिसंवृतः ॥	४
दिव्यतेजोवृतं व्योम ज्योतिर्भूतमनुत्तमम् । स्वयंप्रभैः स्वतेजोभिः स्वर्गिभिः पुण्यकर्मभिः ॥	५
पुण्या वाता ववुश्चैव गन्धवन्तः सुखप्रदाः । पपात पुष्पवृष्टिश्च देवैर्मुक्ता महौघवत् ॥	६
तस्मिंस्तूर्यशतैः कीर्णैर्गन्धर्वाप्सरसंकुले । सरयूसलिलं रामः पद्भ्यां समुपचक्रमे ॥	७
ततः पितामहो वाणीं त्वन्तरिक्षादभाषत । आगच्छ विष्णो भद्रं ते दिष्ट्या प्राप्तोऽसि राघव ॥	८
भ्रातृभिः सह देवाभैः प्रविशस्व स्विकां तनुम् । यामिच्छसि महाबाहो तां तनुं प्रविश स्विकाम् ॥९	९

॥ १५ ॥ दृढं दृढानुगमननिश्चयं किलकिलाशब्दैरुपलक्षितं सर्वं वानरबलमिति शेषः ॥ १६ ॥ दीनो दीनाकृतिः । व्रीडितः । गते रामे कथमहं तिष्ठामीति लज्जावशाज्ज रामानुगमनम्, किं तु संतोषेणैवेत्यर्थः । समुदितं मिलितं सर्वं परमाद्भुतं परलोकगमनार्थैर्विधर्षयुक्तमित्यल्लाध्यर्धकरमभूदित्यर्थः ॥ १७ ॥ १८ ॥ १९ ॥ अन्तर्धानगतानि भूतप्रेतपिशाचादीनि भद्रकाल्यादीनि च ॥ २० ॥ स्थावराणोति । स्थावराणामनुगमनं भगवतो रामस्य सद्यावलोकनेन तदानीं ज्ञानक्रियाशक्त्युद्भवाहुपपद्यते ॥ २१ ॥ उच्छ्वसत् । प्राणिमात्रमित्यर्थः । सुसूक्ष्ममपि न दृश्यते । अनुयातमिति शेषः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्य उत्तरकाण्डे नवाधिकशततमः सर्गः ॥ १०९ ॥

अथ रामेण स्वस्वरूपं प्राप्य पश्चात्सर्वजन्तूनां पितामहानुमत्या ब्रह्मलोकादनीचीने ब्रह्मलोकसमे संतानकलोके प्रापणम्—अध्यर्धेति । अर्धाधिकं योजनं गत्येत्यर्थः । पश्चान्मुखाश्रितां पश्चान्मुखेन स्वेनाश्रिताम् ॥ १ ॥ तं देशं स्वर्गप्रापकं देशम् ॥ २ ॥ तस्मिन्मुहूर्ते लोकपितामहो ब्रह्मा आययौ इत्युत्तराणान्वयः । रामपरिकरस्य यथोचितलोकप्रापणार्थमिति शेषः ॥ ३ ॥ स्वर्गाय स्वर्गं गन्तुम् ॥ ४ ॥ प्रथमतो दिव्यतेजसा व्याप्तं व्योम स्वयंप्रभैः स्वयमेव प्रकाशान्तरैरपेक्षेण

प्रकाशमानैः स्वर्गिभिः स्वतेजोभिः किरणैरनुत्तममतिशयेन ज्योतिर्भूतं ज्योतिर्भयमभूदित्यर्थः ॥ ५ ॥ महौघवत् । महासमुद्धिमदित्यर्थः ॥ ६ ॥ तूर्यशतैः संकीर्णैः तस्मिन्काले इत्यर्थः । गन्धर्वाप्सरसंकुले । गन्धर्वाप्सरःसंकुल इति यावत् । पद्भ्यां समुपचक्रमे । गन्तुमिति शेषः ॥ ७ ॥ अन्तरिक्षात्समीपमागत्य । अभाषतेत्यर्थः । हे विष्णो, लोकानुप्रदाय गृहीतविष्णुशरीर ब्रह्मन्राघव, दिष्ट्या प्राप्तोऽसि मीयागृहीतदुःखमयनटनयोग्यमनुष्यशरीरविसर्जनकालं प्राप्तोऽसि । ते भद्रमस्तु कल्याणमस्तु । अथागच्छ । यतो लोकान्मनुष्यलोकं गतस्त्वं लोकमित्यर्थः ॥ ८ ॥ तदर्थं च देवाभैर्देवस्य तव सहशैर्भ्रातृभिः सह स्विकां तनुं स्वतनुवदत्यन्तप्रियं लोकं प्रविश । अत्र भ्रातृभिरिति बहुवचनेन लक्ष्मणस्यापि तदानीं अनुगमनं सूचयतीति तीर्थः । कतकस्तु यद्यपि शत्रुघ्न एक एव सहगच्छति, तथापि पुरोगतस्य सहगच्छतः पश्चादागमिष्यतश्च भ्रातृस्त्रयः प्रवेशः सामान्येनाद्यतनप्रवेश इत्युच्यते इति न विरोध इति व्याख्यायै । भरतानुगमनं भगवद्देहविसर्जनदर्शनपर्यन्तमिति च पूर्वसर्गे 'सान्तःपुरश्च भरतः शत्रुघ्नसहितो ययौ' इति पादो व्याख्याति स्म च । तत्र भरतस्य पश्चाद्गमने मूलमन्वेष्टव्यम् । पूजायां बहुवचनमित्यन्ये । ननु मदीयतनूनामनेकत्वात्कचित्प्रविशेत्युच्यते तत्राह—यामिति ॥ ९ ॥



वैष्णवीं तां महातेजो यद्वाकाशं सनातनम् । त्वं हि लोकगतिर्देव न त्वां केचित्प्रजानते ॥ १०  
 ऋते मायां विशालाक्षीं तव पूर्वपरिग्रहाम् । त्वामचिन्त्यं महद्भूतमक्षयं चाजरं तथा ।  
 यामिच्छसि महातेजस्तां तनुं प्रविश स्वयम् ॥ ११  
 पितामहवचः श्रुत्वा विनिश्चित्य महामतिः । विवेश वैष्णवं तेजः सशरीरः सहानुजः ॥ १२  
 ततो विष्णुमयं देवं पूजयन्ति स्म देवताः । साध्या मरुद्गणाश्चैव सेन्द्राः साम्निपुरोगमाः ॥ १३  
 ये च दिव्या ऋषिगणा गन्धर्वाप्सरसश्च याः । सुपर्णनागयक्षाश्च दैत्यदानवराक्षसाः ॥ १४  
 सर्वे पुष्टं प्रमुदितं सुसंपूर्णमनोरथम् । साधुसाध्विति तैर्देवैस्त्रिदिवं गतकल्मषम् ॥ १५  
 अथ विष्णुर्महातेजाः पितामहमुवाच ह । एषां लोकं जनौघानां दातुमर्हसि सुव्रत ॥ १६  
 इमे हि सर्वे स्नेहान्मामनुयाता यशस्विनः । भक्ता हि भजितव्याश्च त्यक्तात्मानश्च मत्कृते ॥ १७  
 तच्छ्रुत्वा विष्णुवचनं ब्रह्मा लोकगुरुः प्रभुः । लोकान्संतानकान्नाम यास्यन्तीमे समागताः ॥ १८  
 यच्च तिर्यग्गतं किञ्चित्त्वामेवमनुचिन्तयत् । प्राणांस्त्यक्ष्यति भक्त्या तत्संतानेषु निवत्स्यति ॥ १९  
 सर्वैर्ब्रह्मगुणैर्युक्ते ब्रह्मलोकादनन्तरे । धानराश्च स्विकां योनिमृक्षाश्चैव तथा ययुः ॥ २०

तदेष विशदयति—वैष्णवीमिति । हे महातेजः, वैष्णवी-  
 मौपेन्द्रीम् । यतो मनुष्यदेहं वा प्रविश । यद्वाकाशं सना-  
 तनम् । यद्वा सनातनमाकाशं शुद्धब्रह्मरूपं वा प्रविश । तद्ग-  
 पेण वा तिष्ठेत्यर्थः । आकाशशब्दो हि ब्रह्मणि तत्र तत्र  
 श्रुतिषु प्रसिद्धः । कतकस्तु—‘वैष्णवीं तां महातेजः स्वां  
 तनुं प्रविश स्वयम्’ इति पाठः । यामिच्छसीत्येतद्रा-  
 क्तनमर्थं च प्रामादिकमित्याह । अग्रे च पितामहवच इति  
 श्लोकं इति तत्स्वरसः । तीर्थस्तु यद्वाकाशं सनातनमिति व्या-  
 ख्यायातः परं ब्रह्मा स्तौति—‘त्वं हीति । लोकगतिः । लोकानां  
 स्वर्गादिकं गमयिता लोकैर्गम्यश्च त्वमेवेत्यर्थः । तां केचिद-  
 ति शयिततपःसंपन्ना अपि न प्रजानते ॥ १० ॥ तर्हि किम-  
 ह्येव एव सर्वथा नेत्याह—‘ऋते इति । मायां ज्ञानशक्तिरूपां  
 विनान्ये न जानन्तीत्यर्थः । विशालाक्षीमित्यनेन तस्याः सर्व-  
 विषयता सूचिता । पूर्वपरिग्रहाम् । तेन सहजत्वं सूचितम् ।  
 श्रवणमनननिदिध्यासनादिनेदृशी ज्ञानशक्तियोंणां प्रादुर्भवति  
 न एव तां जानन्तीति तात्पर्यम् । तत्र तादृशज्ञानविषयं  
 स्वरूपमाह—त्वामिति । अचिन्त्यं देशतः परिच्छेदशून्यम् ।  
 अत एव महद्भूतं प्राप्तम् । अविशेषात्सर्ववस्तुभिरिति शेषः ।  
 तेन वस्तु परिच्छेदशून्यम् । अक्षयं कालपरिच्छेदशून्यम् ।  
 अजरमविकारिणम् । एवं स्तुत्वा प्रकृतिं विज्ञापयति—या-  
 मिति ॥ ११ ॥ अथ स्वसालोक्यकाङ्क्षिणो जनान्संतानापर-  
 पर्यायं स्वलोकं प्राप्य क्रमेण परमं पदं नेतुकामो दयालुर्भ-  
 गवान्स्वतोऽप्यस्मानुत्तमं लोकं प्रापितवानिति तत्तोषार्थोपेन्द्रं  
 लोकमेव गच्छति स्मेत्याह—पितामहेति । महामतिः सर्वज्ञो  
 भगवान्विनिश्चित्य प्रागुक्तं लिख्यं कृत्वा सशरीरो वैष्णवं तेजो  
 यज्ञज्वालावत्तेजोमयमौपेन्द्रं विवेश । अनेन तेजोमय एव  
 देहो मायायां मनुष्यदेहादिभिर्मनुष्यदेहत्वेन गृहीत इति ध्वनि-  
 तम् । तेजःप्रवेशे जले जलवद्विवेकेनाप्रहात्सहानुज इत्यने-  
 नानुजशरीराणामपि तथैव तेजोमयत्वं सूचितम् । सशरीर-  
 शब्दबोधितस्वराहवर्त्येण तेषामपि सशरीरप्रवेशबोधनात्

॥ १२ ॥ ततस्तत्प्रवेशात् । विष्णुमयपेन्द्राभेदमापन्नं देवं  
 देवताः पूजयन्ति स्म । कास्ता देवतास्तत्राह—साध्या इत्यादि  
 ॥ १३ ॥ १४ ॥ सर्वमिति । लघ्यत्रागते सर्वमिदं त्रिदि-  
 वस्थजनजातं पुष्टं प्रमुदितं सुसंपूर्णमनोरथं गतकल्मषं च  
 जातमिति तैर्देवैः साधुसाध्विति भाषितम् ॥ १५ ॥ अथ  
 विष्णुर्विष्णुशरीरसंक्रान्तशरीरो महातेजा रामः पितामहमु-  
 वाच । किमुवाच तदाह—एषां लोकमिति । त्वल्लोकप्राप्ति-  
 द्वारा प्रतिसंचरे त्वया सह मोक्षप्रापकं लोकमेषां दातुमर्हसि  
 ॥ १६ ॥ किमर्थमेवमेतन्मुक्तये यत्तत्राह—इमे हीति ।  
 यतो मम स्नेहादेते मामनुयाता अनुगमनं प्राप्ताः । भक्ताः,  
 अतएव मेव भजितव्या भजनीयाः । मत्कृते मद्वियोगासहिष्णु-  
 तया त्यक्तात्मानस्त्यक्तशरीराः । अत एषां तादृशलोकदानमु-  
 चितमिति भावः । ‘भक्ता हि भाषितव्या मे’ इति पाठे यत  
 इमे भक्ताः, अत इमे भाषितव्याः । एतत्प्रयोजनार्थं भवन्तं  
 प्रत्यवश्यं मया वक्तव्या इत्यर्थः ॥ १७ ॥ लोकगुरुः सर्वजग-  
 त्कर्ता वेदादिसर्वविद्योपदेष्टा च । प्रभुर्नित्यनैमित्तिकविहितनि-  
 षिद्धकर्मणां फलप्रापणे समर्थः । इमे त्वया सह समागताः  
 संतानकान्नाम लोकान्क्रमेण ब्रह्मलोकप्राप्तिद्वारा मुक्तिजनका-  
 न्यास्यन्ति ॥ १८ ॥ ननु कथं ब्रह्मविद्ब्रह्मो ब्रह्मलोको  
 जनरप्राप्यस्तत्राह—यच्चेति । तिर्यग्गतमपि यत्किञ्चित्त्र  
 कापि पदार्थं त्वामेव विष्णुमिति चिन्तययत्किञ्चित्पदार्थं विष्णु-  
 त्वेन भावयत्त्वयि विष्णो भक्त्या युक्तं प्राणांस्त्यक्ष्यति तत्सं-  
 तानकनामलोकेषु वत्स्यति । किं पुनर्वक्तव्यं य एते त्वदनु-  
 रागेण त्वदनुगमनपूर्वं प्राणांस्त्यजन्ति ते संतानकेषु वत्स्य-  
 न्तीति ॥ १९ ॥ कोऽसौ संतानकलोकस्तत्राह—सर्वैरिति ।  
 सर्वैर्ब्रह्मगुणैः सत्यसंकल्पत्वादिव्रह्मगुणैर्युक्ते । ब्रह्मलोकादनन्तरे  
 तत्समीपस्थे । अनेन तत्र स्थितानामपि क्रमेण ब्रह्मलोक-  
 प्राप्त्या ब्रह्मणा सह मुक्तिः सूचिता । एवं सामान्यतो वान-  
 राणां सांतानिकलोकप्राप्तिमुपदिश्य देवायंशानां सुग्रीवादीनां  
 तत्तद्देवादिस्वरूपप्राप्तिमाह—धानराश्चेति । धानराः सुग्रीवा-



येभ्यो विनिःसृताः सर्वे सुरेभ्यः सुरसंभवाः । तेषु प्रविविशे चैष सुग्रीवः सूर्यमण्डलम् ॥ २१  
 पश्यतां सर्वदेवानां स्वान्पितृन्प्रतिपेदिरे । तथा ब्रुवति देवेशे गोप्रतारमुपागताः ॥ २२  
 भेजिरे सरयूं सर्वे हर्षपूर्णाश्रुविह्वलाः । अवगाह्यास्तु यो यो वै प्राणांस्त्यक्त्वा प्रहृष्टवत् ॥ २३  
 मानुषं देहमुत्सृज्य विमानं सोऽध्यरोहत । तिर्यग्योनिगतानां च शतानि सरयूजलम् ॥ २४  
 संप्राप्य त्रिदिवं जग्मुः प्रभासुरवपूंषि तु । दिव्या दिव्येन वपुषा देवा दीप्ता इवामभवन् ॥ २५  
 गत्वा तु सरयूतोयं स्थावराणि चराणि च । प्राप्य ततोयविक्षेपं देवलोकमुपागमन् ॥ २६  
 तस्मिन्नेऽपि समापन्ना ऋक्षवानरराक्षसाः । तेऽपि स्वर्गं प्रविविशुर्देहाभिक्षिप्य चाम्भसि ॥ २७  
 ततः समागतान्सर्वान्स्थाप्य लोकगुरुदिवि । दृष्टैः प्रमुदितैर्वैवैर्जगाम त्रिदिवं महत् ॥ २८

इत्यार्षे श्रीमद्रामायणे वाल्मीकीय आदिकाव्य उत्तरकाण्डे दशाधिकशततमः सर्गः ॥ ११० ॥

एकादशोत्तरशततमः सर्गः ।

एतावदेतदाख्यानं सोत्तरं ब्रह्मपूजितम् । रामायणमिति ख्यातं मुख्यं वाल्मीकिना कृतम् ॥ १  
 ततः प्रतिष्ठितो विष्णुः स्वर्गलोके यथा पुरा । येन व्यातमिदं सर्वं त्रैलोक्यं सचराचरम् ॥ २  
 ततो देवाः सगन्धर्वाः सिद्धाश्च परमर्षयः । नित्यं शृण्वन्ति संहृष्टाः काव्यं रामायणं दिवि ॥ ३  
 इदमाख्यानमायुष्यं सौभाग्यं पापनाशनम् । रामायणं वेदसमं भ्रात्रेषु धावयेद्बुधः ॥ ४  
 अपुत्रो लभते पुत्रमधनो लभते धनम् । सर्वपापैः प्रमुच्येत पादमप्यस्य यः पठेत् ॥ ५  
 पापान्यपि च यः कुर्यादहन्यहनि मानवः । पठत्येकमपि श्लोकं पापात्स परिमुच्यते ॥ ६  
 वाचकाय च दातव्यं वस्त्रं धेनुहिरण्यकम् । वाचके परितुष्टे तु तुष्टाः स्युः सर्वदेवताः ॥ ७

दयः । ऋक्षा जाम्बवदतिरिक्ताः खिकां खियां योनिं देव-  
 योनिं स्वस्वदेवरूपं ययुः ॥ २० ॥ उक्तमेवार्थं स्पष्टयति—  
 येभ्य इति । सुरेभ्य इत्युपलक्षणम् । येभ्यो देवर्ष्यादिभ्यो  
 ये विनिःसृतास्ते सुरसंभवाः स्वपितृन्प्रतिपेदिरे । तेषु मध्ये  
 सुग्रीवः सूर्यमण्डलं प्रविविशे । अत्र ययुः प्रतिपेदिरे इति  
 निर्देशो भविष्यदर्थे । 'अवतीर्य समीकृत्य स्वांशान्स्वीकुर्वते  
 पुनः' इति शास्त्रात् । उक्तार्थमुपसंहरति—तथेति । देवेशे  
 पितामहे तथोक्तवति । आगच्छ प्रविश खिकां तनुमित्यु-  
 क्तवतीत्यर्थः । गोप्रतारं गोप्रताराख्यं तीर्थं सारवमुपागताः  
 सन्तः सर्वे हर्षपूर्णाश्रुविह्वला आनन्दजाश्रुपूर्णतया विह्वलवी-  
 क्षणाः सरयूं भेजिरे । अथ यो यः प्राणी तदा सरयूजलम-  
 वगाह्य दृष्टवदृष्ट आसीत्स मानुषं देहमुत्सृज्य विमानमध्यरो-  
 हत । तिर्यग्योनिगतानां शतान्यनेकानि सरयूजलं तदवगाहं  
 प्राप्य प्रभासुराणि वपूंषि येषां तादृशानि भूत्वा त्रिदिवं  
 जग्मुः । दिव्या दिव्यवपुषः सन्तो दिव्येन वपुषा दीप्ता देवा  
 इवामभवन् ॥ २१ ॥ २२ ॥ २३ ॥ २४ ॥ २५ ॥ अथ  
 स्थावराणि चराणि च पञ्चाधीनि सरयूतोयं गत्वा ततोयविक्षेपं  
 प्राप्य ततोयमज्जनं प्राप्य देवलोकमुपागमन् । कल्पवृक्षकाम-  
 गव्यादिस्वरूपं प्रामुवन्तीत्यर्थः ॥ २६ ॥ तस्मिन्सरयूजले स-  
 मापन्नास्त्यक्त्वा देहास्तेऽपि सर्वे एतान्देहान्भ्रमसि निक्षिप्य स्वर्गं  
 संतानकलोकं विविशुः ॥ २७ ॥ ततः समागतान्दिव्यैर्देहै-  
 रन्तरिक्षे स्वसमीपं प्राप्तान्दिवि सत्तदुचितस्वर्गे स्थापयित्वा स्वयं

भगवदागमनादृष्टैर्देवैः सह महद्भिदिवं स्वलोकं जगाम ॥ २८ ॥  
 इति श्रीरामाभिरामे श्रीरामीये रामायणतिष्ठके वाल्मीकीय  
 आदिकाव्य उत्तरकाण्डे दशाधिकशततमः सर्गः ॥ ११० ॥

अथ तत्काव्यफलोपदेशः—एतावदिति । सोत्तरपुत्तरकाण्ड-  
 सहितम् । ब्रह्मणा चतुर्मुखेन भगवदवतारचरितविषयत्वात्पू-  
 जितम् । किञ्च ब्रह्मभिर्ब्रह्मर्षिभिः पूजितम् । ब्रह्मणा स्वयं  
 प्रवर्त्य वाल्मीकिना कारितत्वात्सर्वोख्यानेभ्यः प्रशस्तं रामायण-  
 मिति ख्यातम् । 'परानन्दमयो रामो ह्ययते भवणादिभिः ।  
 अतोऽस्य चाभिधा पुण्या रामायणमितीरिता ॥' वाल्मीकिना  
 कृतमेतदाख्यानमेतावदेव एतावच्छ्लोकसर्गकाण्डसंख्याकमेव ।  
 न न्यूनं नाधिकमित्यर्थः ॥ १ ॥ अथ पूर्वसर्गवृत्तानुवादपूर्वं  
 काव्यस्यापवर्गान्तस्त्राधकत्वेन श्रोतव्यार्थत्वप्रतिपादनम्—तत  
 इति । ततो भक्तजनस्य स्वर्गप्रापणानन्तरं स्वयमपि  
 विष्णुरूपेन्द्रत्वं प्राप्तः । स्वर्गलोके उपेन्द्रलोके यथा पुरा  
 यथा पूर्वं प्रतिष्ठितः । एवं तर्हि सपरिच्छेदः किं सः, नेत्याह—  
 येनेति । येन सचराचरं सर्वं त्रैलोक्यं जगदुपादानत्वेन  
 व्यातम् । स्वर्गप्रतिष्ठितत्वं तु मनुष्यदेहधारणवन्मायिकमिति  
 भावः ॥ २ ॥ ततोऽस्य काव्यस्य जगदुपादानकारणावतारच-  
 रित्राख्यानवतो देवादयोऽपि दिव्यं रामायणं दिवि शृण्वन्ति  
 ॥ ३ ॥ यत एवमतः—इदमाख्यानमायुष्यमिति । भुतं पठितं  
 च सदायुर्जनकमित्यर्थः । सौभाग्यं सौभाग्यवर्धनम् । वेदस-  
 मम् । वेदवद्रूपविषयवैदेषु पौरुषेयत्वेन वेदतः किञ्चिद्व्युत्प-



एतदाख्यानमायुष्यं पठन् रामायणं नरः । सपुत्रपौत्रो लोकेऽस्मिन्प्रेत्य चेह महीयते ॥ ८  
 रामायणं गोविसर्गे मध्याह्ने वा समाहितः । सायाह्ने वापराह्णे च वाचयन्नावसीदति ॥ ९  
 अयोध्यापि पुरी रम्या शून्या वर्षगणान्वहन् । ऋषभं प्राप्य राजानं निवासमुपयास्यति ॥ १०  
 एतदाख्यानमायुष्यं सभविष्यं सहोत्तरम् । कृतवान्प्रचेतसः पुत्रस्तद्ब्रह्माप्यन्वमन्यत ॥ ११

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकादशोत्तरशततमः सर्गः ॥ १११ ॥

इति श्रीरामायण उत्तरकाण्डं समाप्तम् ।

मित्यर्थः ॥ ४ ॥ ५ ॥ ६ ॥ ७ ॥ लोकेऽस्मिन्महीयते  
 इत्यर्थः । प्रेत्य मस्मोत्तरमपि । इह च, चात्परलोके, इह  
 लोके च महीयते । इह लोके पूजा च कीर्त्यविच्छेदात् ॥ ८  
 ॥ ९ ॥ ततः परमयोध्या केन रूपेण स्थितेति शङ्कानिवृत्तये  
 भविष्यद्वृत्तान्तरमाह—अयोध्यापीति । रम्या अयोध्यापुर्यपि  
 बहून्वर्षगणाञ्छून्या सती कालान्तर ऋषभं राजानमवाप्य  
 निवासं जनाश्रयत्वमुपयास्यति । अत्र कतकः—एवं चायो-  
 ध्याविषयेऽभिषिक्तेन भरतेनायोध्यादेशो नन्दिग्रामे स्थित्वैव  
 रक्षित इति द्रष्टव्यमिति । तत्र मानं चिन्त्यम् । ‘सत्येन च  
 शपे राजन्स्वर्गलामेन चैव हि । न कामये यथा राज्यं त्वां  
 विनां रघुनन्दन ॥’ इति पूर्वभरतोक्त्या विरुद्धं च । तथा  
 ‘भरतश्चापि शत्रुघ्नस्तयोर्दारा उभे शुभे । राघवस्यानुगमने  
 निश्चितार्थाः समाययुः ॥ राघवस्तु चतुर्बाहुरभूतस्य कर्मा-  
 ञ्जयोः । उभौ भरतशत्रुघ्नौ शङ्खचक्रौ बभूवतुः ॥’ इति  
 पाद्मविरुद्धं चेत्यन्ये ॥ १० ॥ एतदिति । सभविष्यं भगवद्या-

नानन्तरं भगवदयोध्यावृत्तान्तकथनसहितम् । सहोत्तरमेताव-  
 देतदाख्यानं प्रचेतसः प्राक्तनोत्तरकाण्डसहितम् । प्रचेतसः  
 पुत्रो वा । एतद्रामायणाख्यानं कृतवान् । प्रचेतसः  
 पुत्र इत्यधिक्यमार्पत्वात् । तद्ब्रह्मा हिरण्यगर्भोऽप्यन्वमन्यत  
 सत्यशब्दतया वेदोपबृंहणतया सर्वार्थसाधकतया चाङ्गीकृत-  
 वानिति सर्वेष्टसिद्धिः ॥ ११ ॥ इति श्रीरामाभिरामे श्रीरा-  
 मीये रामायणतिलके वाल्मीकीय आदिकाव्य उत्तरकाण्ड  
 एकादशोत्तरशततमः सर्गः ॥ १११ ॥

निर्मलं कतकक्षोदादपि रामायणाम्बुधिम् ।  
 अत्यन्तं निर्मलं चक्रे रामः स्वमतिवाससा ॥  
 रामो रामायणम्भोधौ सेतुं कृत्वा सुविस्तृतम् ।  
 पाखण्डिरक्षोवक्राणि ध्वस्तवान्साधुतोषकः ॥  
 उत्तरान्तैः सुवर्णिते निषेधावधिके परे ।  
 सप्तमे राघवे रामे रतिरस्तु चिदात्मके ॥






[Faint, illegible text covering the majority of the page, likely bleed-through from the reverse side.]



# विषयसूची ।



अगस्त्यकथा ... ..	३-११
अत्रि-अनुसूयाकथा ... ..	२-११७
अनरण्यकथा ... ..	७-१९
अम्बरीषयज्ञकथा ... ..	१-६१
अयोमुखीकथा ... ..	३-६९
अहल्याकथा ... ..	१-४८
इक्ष्वाकुकथा ... ..	७-७९
इन्द्रकाककथा ... ..	२-९५
इलराज्ञः कथा ... ..	७-८७, ९०
इल्वलकथा ... ..	३-११
ऋष्यमूककथा ... ..	३-५४
ऋष्यशृङ्गकथा ... ..	१-८, १०
कण्डुऋषिकथा ... ..	४-४८
कबन्धकथा ... ..	३-६९-७३
कार्तिकेयोत्पत्तिकथा ... ..	१-३६-३७
कालस्य तापसरूपेणागमनकथा ... ..	७-१०४
किंपुरुषोत्पत्तिकथा ... ..	७-८८
कुशलदयोरभिषेचनकथा ... ..	७-१०७
कैकस्याः (सुमालिकन्यायाः) विश्र- वसोऽन्तिके गमनम्, तस्या रावणकुम्भकर्णादीनामुत्पत्तेः कथा	७-९
कौशिकादिमहर्ष्यागमनकथा ... ..	७-१
क्षीरोदमथनकथा ... ..	१-४५
खड्गसेविनो मुनेः कथा ... ..	३-९
खरकथा ... ..	३-१९
गङ्गोत्पत्तिः (भुवि अवतरणम्) उ- माया अप्युत्पत्तिकथा ... ..	१-३५, ४४
गन्धर्वापजयकथा ... ..	७-१०१

गन्धर्व्या ऊर्मिलातनयायाः सोमदा- यास्तत्पर्युपासनम्, सोमदायाः पुत्रप्राप्तिः, तस्य ब्रह्मदत्त इति नाम, अतोऽग्रे विश्वामित्र- कथा ... ..	१-३३
चूलीनाम्नो महर्षेः कथा ... ..	१-३३
जटायुकथा (जटायुषो रावणेन युद्धम्)	३-१४
जनककुलवर्णनम् ... ..	१-७१
जम्बुमालिपतनकथा ... ..	५-४४
तक्षशिलायां तक्षस्य (भरतपुत्रस्य) स्थापनकथा, पुष्कलावते पुष्क- लस्य च ... ..	७-१०१
ताटकोत्पत्तिः ... ..	१-२५
ताटकावधः ... ..	१-२६
त्रिशङ्कुकथा ... ..	१-५७, ६०
त्रिशिरसः कथा ... ..	३-२७
दण्डकराज्ञः कथा, अरजाया बलाद्व- रणम्, दण्डकायं भार्गवशापः, दण्डकारण्यस्य जनस्थानस्य च नामोत्पत्तिकथनम् ... ..	७-८०
दशरथमृतिकथा ... ..	२-६३, ६४
दशरथवंशावलिः ... ..	२-११०
दितेरदितेश्च कथा (सुरासुरयुद्धम्, शय्याविपर्यासादितेर्गर्भस्य शक्रेण पातनम्, विदारणं च). ... ..	१-४५
दुन्दुभिकथा ... ..	४-११
दूषणकथा ... ..	३-२३
धर्मभृन्मुनेराश्रमकथा ... ..	३-११



निमिराज्ञः कथा ...	७-५५
(निमेरुर्वशीशापः) ...	७-५६
निशाकरनाम्नो ऋषेः कथा ...	४-६०
नृगकथा ...	७-५३, ५४
पञ्चवटीवर्णनम् ...	३-३३
पुरूरवसः कथा ...	७-८९
पुलस्त्यकथा ...	७-२
भरतस्य नन्दिग्रामवासकथा ...	२-११५
भरद्वाजकथा ...	२-५४, ९०-९१
मधुनाम्नो राक्षसकथा ...	७-२५
मधुवनभङ्गकथा ...	५-६१
मयासुरकथा ...	४-५१
मरुत्तकथा ...	७-१८
महिषासुरकथा ...	४-११
माण्डकर्णिकथा ...	३-११
मार्गविनाम्नो राक्षसस्य कथा ...	४-१०
मारीचकथा (उत्पत्तिः) ...	१-२५, ३-३०, ३५
मृगरूपमारीचाचरणकथा ...	३-४२
मृतब्राह्मणपुत्रकथा ...	७-७३
नेघनादोत्पत्तिकथा ...	७-१२
मेनकया सह वासो विश्वामित्रस्य ...	१-६३
भैनाकपर्वतकथा ...	५-१
यक्षोत्पत्तिकथा ...	७-४
ययातिकथा ...	७-५८
राक्षसोत्पत्तिकथा ...	३-४, ५
राक्षसानां विष्णुना सह युद्धम् ...	७-७
रामस्य जन्मकथा ...	१-१८
रामस्य विदेहगमनम् (सहविश्वामि- त्रेण) ...	१-३१
रामस्य मिथिलागवेशः ...	१-५०
रामस्य शिवधनुषो भङ्गः, सीताप्राप्तिश्च ...	१-६७
रामस्य विवाहः, (लक्ष्मणभरतशत्रु- हन्तामपि विवाहाः) ...	१-७०, ७३

रामस्य भार्गवग्रन्थिः (भार्गवतेजोप- कर्षः, लोकहननं च) ...	१-७५
रामस्याभिषेकेच्छा तत्संभाराश्च दश- रथेन ...	२-१-४
रामस्य मन्थराकृताराज्याभिषेकविघ्नम् ...	२-७-१३
रामस्य वनगमनम् (सीताया लक्ष्मणेन च सह) ...	२-४०
[पूर्वाध्यायेषु (१५-३९) दशरथस्य रामभ्रातुः पौराणां च दुःस्व- र्णनम्]	
रामस्य गुहदर्शनम् ...	२-५०
रामस्य चित्रकूटे निवासः ...	२-५६
रामस्य पञ्चवटीगमनम् ...	३-१४
रामस्य पम्पातीरगमनम् (सुग्रीव- ग्रन्थिः) ...	३-७५
रामस्य दशरथदर्शनकथा ...	६-११९
रामस्य गुहभरतदर्शनम् ...	६-१२७
रामस्यागस्त्यदर्शनम् (तत्सकाशादि- व्याभरणप्राप्तिः) ...	७-७६
आभरणविषयका (स्वशवभक्षिणः स्वर्गिणः वैदर्भकपुत्रस्य श्वेतनाम्नः कथा) ...	७-७८
रामस्याश्वमेधोद्योगः ...	७-९१
रामस्य कुशलवमुखादश्वमेधे रामाय- णश्रवणम्, (कुतूहलात्कौ तावि- त्यादि प्रश्नः) ...	७-९४
रामस्य कालकृतात्समयालक्ष्मणविस- र्जनम्, (सशरीरस्य तस्य सरयू- तीरादिन्तरेण स्वर्गनयनम्) ...	७-१०६
रामस्य भ्रातृभिः सह महाप्रस्थानम् ...	७-१०९
रामायणकाव्यफलोपदेशः ...	७-१११
रावणेन-सीताहरणम् ...	३-४६



रावणस्य तपोनुष्ठानकथा	.... ७-९
रावणस्य (वैश्रवणं निराकृत्य) लङ्का- धिष्ठानकथा	.... ७-११
रावणेन मन्दोदरीपाणिग्रहणम्	.... ७-१२
रावणस्य धनदेन युद्धम्, पुष्पक- प्राप्तिश्च	.... ७-१५
रावणस्य कैलासचालनम् (शंकर- प्रसादः; स्वप्नप्राप्तिश्च)	.... ७-१६
रावणस्य संग्रामाभिलाषेण मर्त्यां संच- रणम्	.... ७-१८, १९
रावणस्य यमलोकगमनम्	.... ७-२१
रावणस्य वरुणलोकगमनम्	.... ७-२३
रावणस्य इन्द्रलोकगमनम्, इन्द्रेण सह युद्धम्, मेघनादेनेन्द्रजयः, (अनेनेन्द्रजिज्ञामलब्धिः)	.... ७-२८-२९
रावणस्य माहिष्मर्तीं प्रत्यर्जुनेन सह योद्धुं गमनम्	.... ७-३१
रावणस्यार्जुनपुरे बन्धनम् (पुलस्त्येन मोचनं च)	.... ७-३३
रावणस्य बालिना कक्षावलम्बित्वम्	७-३४
लङ्का(राक्षसी)हननम्	.... ५-३
लङ्कादहनम्	.... ५-३
लवणनाभो राक्षसस्य कथा	.... ७-६१-६९
वाजिमेषः (दशरथकृतः)	.... १-८, १५
वातापिकथा	.... ३-११
बालिकथा	.... ४-१०
बास्मीकिकथा	.... २-५६
विशुत्केशोत्पत्तिकथा	.... ७-४
विराधकथा	.... ३-२
विशालावर्णनम् (तदुत्पत्तिकथा, तद- नुसारेणेष्वकुर्वन्त्यानां सुमतिप- र्यन्तं वर्णनम्)	.... १-४७
विश्रवस उत्पत्तिकथा	.... ७-२

विश्वामित्रस्य दशरथान्तिके आगमनम् (रामलक्ष्मणयाच्चार्यम्)	.... १-१८
विश्वामित्रस्य वंश्यकथा	.... १-३२
(कुशः तस्मै चत्वारः सुताः, कुशा- म्भ-कुशनाभ-असूर्तरजसवसुसं- शकाः । कुशनाभादृताच्यां कन्याशतोत्पत्तिः । तासु वाय्वा- सक्तिः । स्वयंवरमनिच्छतीनां तासां कुब्जत्वम् । ब्रह्मदत्ताय त- त्कन्याशतदानम् । कुशनाभाद्वा- धेरुत्पत्तिः । गाधेर्विश्वामित्रस्य) विश्वामित्रस्य श्रुतानन्दकृता वंशा- वलिकथा	.... १-५१
विश्वामित्रस्य वसिष्ठाश्रमगमनादिकथा (शबलायाः कामधेनोर्याचनम्, तस्या अपहारः, तस्या अवयवेभ्यः शक- यवनादीनां सृष्टिः । विश्वामित्र- सैन्यनाशः)	.... १-५२, ५५
विश्वामित्रस्य हिमाचलेऽनुष्ठानार्थं गम- नम्, (शंकरप्रसादः, दर्पितस्य वसिष्ठाश्रमेऽस्त्रमोक्षणम्) । वसि- ष्ठेन कृतं ब्रह्मदण्डेन तन्निवार- णम् ।	.... १-५५, ५६
विश्वामित्रस्य पुनरपि तपःसमाधिः, ब्रह्मणः सकाशाद्राजर्षिपदावा- प्तिश्च ।	.... १-५७
विश्वामित्रस्य तपोनुष्ठानम् (अप्सरःशापः, ब्रह्मर्षिपद्मवाप्तिः)	.... १-६४-६५
वृत्रकथा	.... ७-८४, १५
वेदवतीकथा	.... ७-१७
वैश्रवणोत्पत्तिः	.... ७-३
शबरीकथा	.... ३-७४
शम्बूककथा	.... ७-७६
शरभङ्गकथा	.... ३-५
शिवधनुःकथा	.... १-६६



शुनःशेपकथा ... ..	१-६१-६२
शूर्पणखाकथा ... ..	३-१७
श्रावणमुनिकथा ... ..	२-६३-६४
श्वेतराजः कथा ... ..	७-७८
सगरकथा ... ..	१-३८, ४४
सत्यवतीकथा ... ..	१-३४
संपातिकथा ... ..	४-५६, ५८
सिंहिकाराक्षसीकथा ... ..	५-१
सीताया अग्निप्रवेशकथा ... ..	६-११६
सीतायाः क्षेत्रादुत्पत्तिः, विवाहो रा- मेण ... ..	१-६६-६७
सीतायाः पौरवार्ताज्ञानार्थं नियु- क्तेन भद्रेण कृतादपवादसूचना- त्सगर्भायास्त्यागः ... ..	७-४७
सीतायाः रामाश्वमेधे वाल्मीकिना	

यज्ञभूमिं प्रापितायाः शपथकर- णम्, रसातलप्रवेशश्च ... ..	७-९५-९७
सीताया रावणेन हरणम् ... ..	४-५९
सीताया लवकुशोत्पत्तिकथा ... ..	७-६६
सुग्रीवकथा ... ..	४-१-२
सुतीक्ष्णऋषिकथा ... ..	३-७
सुधन्वकथा ... ..	१-७१
सुरसाराक्षसीकथा ... ..	५-१
सुवर्णमृगकथा ... ..	३-४२
सौदासस्य (तत्पुत्रस्य वीर्यसहस्य च) कथा ... ..	७-६५
स्वयंप्रभाकथा ... ..	४-५१
हनुमतः प्रथमग्रन्थिः (रामेण) ... ..	४-३
हनुमदुत्पत्तिकथा ... ..	४-६६, ७-३५
हेमाकथा ... ..	४-५१

















